

કેળાસુખ

મહાકવિ. શ્રી.

૧૩૩૬.

BL-C-215

ಶಿವಾನುಭವ.



ಸಂಪುಟ. ೧೦.]

ಜ್ಞಾನ.

[ಸಂಚಿಕೆ. ೧.

ವಿಷಯಾನುಕ್ರಮಣಿಕೆ.

ವಿಷಯ	ಲೇಖಕರು	ಪುಟ
೧ ಮಹಾದೇವಿಯ ಕೃ	ಪ್ರೊ ಕೆ. ಜಿ. ಕುಂದಣಗಾರ ಎಮ್.ಎ. ಕನ್ನಡ ಪ್ರೊಫೇಸರ ರಾಜಾ ರಾಮ ಕಾಲೇಜ ಕೊಲ್ಹಾಪುರ	೧-೨೨
೨ ಶೂನ್ಯಸಂಪಾದನೆಯ ರಹಸ್ಯ	ಶ್ರೀ. ಕಲ್ಯಾಣಪ್ಪ ಬ್ಯಾಳಿ ಬಿ. ಎ. ವಿಜಾಪುರ	೨೩-೩೩
೩ ಸರ್ವಜ್ಞ ಮೂರ್ತಿಗೆ ಕಾಣಿಕೆ (ಕವಿತೆ)	ಕೀರ್ತನಕೇಸರಿ ಬಿ. ಶಿವಮೂರ್ತಿ ಶಾಸ್ತ್ರಿ ಹುಲ್ಕುಂಟೆ ಮಠ ತುಮಕೂರು	೩೩-೩೪
೪ ಶಿವಯೋಗ	ಓರ್ವ ವೀರಶೈವ	೩೫-೫೧
೫ ಪಾಶ್ಚಾತ್ಯರ ತತ್ವ ಶಾಸ್ತ್ರ	ಶ್ರೀ. ವೀರಪ್ಪ ಯಗಟಿ ಬಿ. ಎ. ಎಲ್. ಎಲ್. ಬಿ. ಹಾವೇರಿ	೫೨-೬೮
೬ ಬಸವರಾಜದೇವ ರಗಳೆಯೂ ಬಸವನ ಚರಿತ್ರೆಯೂ	ಶ್ರೀ. ಎಸ್. ಎಸ್. ಮಾಳವಾಡ ಬಿ. ಎ. ಆನರ್ಸ್	೬೯-೭೮
೭ ಶರಣಸಾಹಿತ್ಯ	ಎಚ್. ಆರ್. ಮಹಾಂತಯ್ಯ ಹೊನ್ನೂರಿಕೆ	೭೫-೪೨
೮ ಉರಿಲಿಂಗ ಪೆದ್ದಿಗಳ ವಚನ		೮೫-೮೮
೯ ಹರಿಹರನ ರಗಳೆಗಳು ಭಾಗ-೬		೧-೮

ಇದನ್ನು ವಿಜಾಪುರದಲ್ಲಿ ಇದರ ಸಂಪಾದಕರಾದ ರಾ|| ಸಾ|| ಫ. ಗು. ಹಳಕಟ್ಟಿ
ಇವರು ತಮ್ಮ ಹಿತಚಿಂತಕ ಪ್ರಿಂಟಿಂಗ್ ಪ್ರೆಸ್ಸಿನಲ್ಲಿ ಮುದ್ರಿಸಿದರು.
ಮತ್ತು ಅವರು ವಿಜಾಪುರದಲ್ಲಿ ಉಪಲೇಖಿಸಿರುವ ಹತ್ತರ
ತಮ್ಮ ೧೬೨೦ (ಅ)ನೇ ಮನೆಯಲ್ಲಿ ಪ್ರಕಟಿಸಿದರು.

ಶಿವಾನುಭವ.

ವರ್ಷ ೧೦]

ಜೂನ್ ೧೯೩೫

[ಸಂಚಿಕೆ ೧

ಮಹಾದೇವಿಯಕ್ಕ.

(ಪ್ರೊ|| ಕೆ. ಜಿ. ಕುಂದಣಗಾರ ಎಮ್. ಎ. ಕನ್ನಡ ಪ್ರೊಫೆಸರ
ರಾಜಾರಾಮ ಕಾಲೇಜು ಕೊಲ್ಲಾಪುರ.)

ಮಹಾದೇವಿಯಕ್ಕನ ಚರಿತ್ರವು ಚಾಮರಸನ ಪ್ರಭುಲಿಂಗಲೀಲೆ
ಯಲ್ಲಿ ಅಡಕವಾಗಿದೆ. ಅದನ್ನೇ ಅನುಸರಿಸಿ ರಾವಸಾಹೇಬ ಹಳಕಟ್ಟಿ
ಯವರು ತಮ್ಮ ಮಹಾದೇವಿಯಕ್ಕನ ವಚನಗಳೆಂಬ ಚಿಕ್ಕ ಪುಸ್ತಕದ
ಪ್ರಸ್ತಾವನೆಯಲ್ಲಿ ಅಕ್ಕನವರ ಚರಿತ್ರವನ್ನು ಬರೆದಿದ್ದಾರೆ. ಮಹಾವಂಹೋ
ಪಾಧ್ಯಾಯ ಆರ್. ನರಸಿಂಹಾಚಾರ್ಯರವರೂ ಇದೇ ಆಧಾರದ ಮೇಲಿಂದ
ಅವರ ಚರಿತ್ರವನ್ನು ಬರೆದಿರುವಂತೆ ತೋರುತ್ತದೆ. ಚನ್ನಬಸವಾಂಕನ
ಮಹಾದೇವಿಯಕ್ಕನ ಪುರಾಣವು ಪ್ರಕಟವಾಗಿಲ್ಲ. ಹರಿಹರಾಚಾರ್ಯನ
ಮಹಾದೇವಿಯಕ್ಕನ ರಗಳೆಯು ಪ್ರಕಟವಾಗಿಲ್ಲ. ಆದುದರಿಂದ ಅಕ್ಕನ
ವರ ಚರಿತ್ರವು ಅಸೂರ್ಣವಾಗಿ ಈ ವರೆಗೆ ಉಳಿಯಬೇಕಾಯಿತು. ಇದು
ಬಾಹ್ಯ ಪ್ರಮಾಣಗಳ ಮೇಲಿಂದ ಆಗಬೇಕಾದ ಸಂಶೋಧನೆ. ಅಂತರ
ಪ್ರಮಾಣಗಳು ಎರಡು ಮಾತ್ರ ದೊರೆಯುತ್ತವೆ. "ಅರಿಸಿನವನೆ ಮಿಂಚು"
ಎಂದು ಅವರು ಹೇಳಿರುವಾಗ ಅವರು ವೈಸೂರು ಪ್ರಾಂತದವರಾಗಿರ
ಬೇಕೆಂದು ತೋರುತ್ತದೆ. ಯಾಕಂದರೆ ವೈಸೂರು ಪ್ರಾಂತದಲ್ಲಿ ಅರಿಸಿನ
ವೀಯುವ ಪದ್ಧತಿ (ಅರಿಸಿನ ಲೇಸನ ಪದ್ಧತಿ) ಯಿದೆ. ಮತ್ತೊಂದು
ಆಧಾರವೆಂದರೆ ಅವರು ಉದಹರಿಸಿದ ಆಗಮವಾಕ್ಯಗಳು, ಮತ್ತು ಕನ್ನಡ
ವಾಙ್ಮಯದಲ್ಲಿನ ಪದ್ಯಗಳಿಗೆ ಸರಿಹೋಗುವ ವಿಚಾರಗಳು. ಇವುಗಳ
ಮೇಲಿಂದ ಅವರು ವಿದ್ಯಾಭ್ಯಾಸ ಮಾಡಿದವರಾಗಿ ಪಂಡಿತೆಯರಾಗಿದ
ರೆಂದು ಹೇಳಬೇಕಾಗುತ್ತದೆ. ಇಷ್ಟರ ಮೇಲಿಂದ ಅವರ ಚರಿತ್ರೆಯನ್ನು

ಹೆಚ್ಚು ತಿಳಿದುಕೊಳ್ಳಬೇಕೆಂಬ ಲವಲವಿಕೆಯುಳ್ಳ ಜನರ ಸಮಾಧಾನವಾಗುವುದಿಲ್ಲ. ಅದುದರಿಂದ ಉಡುತಡಿಯಲ್ಲಿ ಅಳುತ್ತಿರುವ ಅರಸು ಕೌಸಿಕನು ಯಾರು? ಯಾವ ವಂಶಕ್ಕೆ ಸೇರಿದವನು? ಎಂದು ಅಳಿದನು? ಅಕ್ಕನವರು ಹುಟ್ಟಿದುದು ಎಂದು? ಅವರ ವಿದ್ಯಾಭ್ಯಾಸವೆಲ್ಲಿಯಾಯಿತು? ಕಲ್ಯಾಣಕ್ಕೆ ಎಂದು ಬಂದರು? ಬಸವಣ್ಣನವರ ಗುರುತು ಹೇಗಾಯಿತು? ಶಿವಶರಣರು ಅಕ್ಕನವರನ್ನು ಹೇಗೆ ಪರೀಕ್ಷಿಸಿದರು? ಇವೇ ಮುಂತಾದ ಸಂಗತಿಗಳು ತಿಳಿಯಬೇಕಾಗಿವೆ. ಈ ವಿಷಯದಲ್ಲಿ ಸಂಶೋಧನವು ಸಂಪೂರ್ಣವಾಗಿ ನಡೆಯಬೇಕು. ಕನ್ನಡ ಸಾಹಿತ್ಯದಲ್ಲಿ ಅಕ್ಕನವರಂತಹ ಉಜ್ವಲ ಸಾಹಿತಿಗಳನ್ನು ಕಡೆಗಾಣಿಸಿ ಮುಂದೆ ಹೋಗುವಂತಿಲ್ಲ. ನಮ್ಮ ಕಾರ್ಯವನ್ನು ಅಕ್ಕನವರ ಭಾಷೆಯಿಂದಲೇ ಹೇಳಬೇಕಾಗಿದೆ.

“ಅಮ್ಮಾ ಸಂಶೋಧನಗಳು ಸಾಗಿದರೆ ಸಾಗುಗೆ, ಸಾಗದಿದ್ದೋಡಿ ಮಾಣುಗೆ. ನಾ ನಿನ್ನ ಹಾಡಿದಲ್ಲದೆ ಸೈರಿಸಲಾರೆನಮ್ಮಾ ಅಮ್ಮಾ ನೀ ಬುದ್ಧಿಯನ್ನು ಕೊಟ್ಟರೆ ಕೊಡು, ಕೊಡದಿದ್ದರೆ ಮಾಣು. ನಾ ನಿನ್ನ ವಚನಗಳನ್ನೋದಿ ಹಿಗ್ಗಿ ಹಾರೈಸಿದಲ್ಲದೆ ಸೈರಿಸಲಾರೆನಮ್ಮಾ ಅಮ್ಮಾ ನಾ ನಿನ್ನ ನುತಿಸಿ ಹರುಷದೊಳೊಲಾಡುವೆನಮ್ಮಾ”

ಇನ್ನು ಮೇಲೆ ಅಕ್ಕನವರ ವಚನಗಳ ಕಡೆಗೆ ತಿರುಳುವ.

ಸಾಹಿತ್ಯದ ಏಳಿಗೆ ಜನಜೀವನವು ಆಧಾರವಾಗಿದ್ದಂತೆ ರಾಷ್ಟ್ರದ ಏಳಿಗೆ ಸಾಹಿತ್ಯವೂ ಆಧಾರವಾಗಿರುತ್ತದೆಂಬ ಸಂಗತಿಯನ್ನು ಮರೆಯಲಾಗದು. ಇದು ಸರ್ವಸಾಮಾನ್ಯವಾದ ತತ್ವವು. ಎಲ್ಲ ರಾಷ್ಟ್ರಗಳಿಗೆ ಸರಿಯಾಗಿ ಅನ್ವಯಿಸುವುದು. ಮಾತ್ರ ಏಳೆಯ ವಿಚಾರವು ಎಲ್ಲ ರಾಷ್ಟ್ರಗಳಲ್ಲಿ ಒಂದೇ ಎಂದು ಹೇಳಲಾಗುವುದಿಲ್ಲ. ಕೆಲವು ರಾಷ್ಟ್ರಗಳಲ್ಲಿ ಭೌತಿಕಜ್ಞಾನಕ್ಕೆ ಹೆಚ್ಚು ಮಹತ್ವವು ದೊರೆತು ಜನರೆಲ್ಲರು ಸಂಸಾರ ಸುಖಕ್ಕೆ ಮೆಚ್ಚಿ ಭವಿಗಳಾಗಿರಬಹುದು. ಮತ್ತೊಂದು ರಾಷ್ಟ್ರದಲ್ಲಿ ಒಂದು ಬದಿಯಲ್ಲಿ ಭೌತಿಕಜ್ಞಾನಕ್ಕೆ ಕೆಲಮಟ್ಟಿಗೆ ಗಮನಕೊಟ್ಟು ಪಾರಮಾರ್ಥಿಕ ಸುಖ ಅಥವಾ ಮೋಕ್ಷಸುಖಕ್ಕೆ ಹೆಚ್ಚು ಮಹತ್ವವನ್ನು ಕೊಟ್ಟಿರಬಹುದು. ಹಿಂದೂಸ್ತಾನವು ಇವುಗಳಲ್ಲಿ ಎರಡನೆಯ ಮಾರ್ಗವನ್ನು ಅನ್ವಯಿಸುತ್ತದೆ. ಹಿಂದೂಸ್ತಾನದೊಳಗಿನ ಯಾವುದೇ ಭಾಷೆಯ ಸಾಹಿತ್ಯವನ್ನು ತೆಗೆದು ಕೊಂಡರೆ ಅಹರ ತಳಹದಿಯು ಧರ್ಮವೆಂದು ಕಂಡುಬರುತ್ತದೆ. ಅನರ

ಲ್ಲಿಯೂ ಕರ್ನಾಟಕದಲ್ಲಿ ಧರ್ಮಸ್ಥಾಪಕರೂ ಧರ್ಮಸುಧಾರಕರೂ ಬಹಳ ಜನರಾಗಿ ಹೋಗಿರುವುದರಿಂದ ಕನ್ನಡ ಸಾಹಿತ್ಯವು ಬೇರೆ ಬೇರೆ ಧರ್ಮಗಳನ್ನು ಸುತ್ತಿಕೊಂಡಿದೆ. ಈ ಕಾರಣದಿಂದಲೇ ಕನ್ನಡ ಸಾಹಿತ್ಯದಲ್ಲಿ ಜೈನಯುಗ, ವೀರಶೈವಯುಗ, ಬ್ರಾಹ್ಮಣಯುಗ ಮುಂತಾಗಿ ಆ ಸಾಹಿತ್ಯವನ್ನು ವಿಂಗಡಿಸುವುದುಂಟು.

ಗೌತಮಬುದ್ಧಪ್ರಣೀತವಾದ ಧರ್ಮದಲ್ಲಿ ಕಟ್ಟು ಶಿಥಿಲವಾಗಿದ್ದುದರಿಂದ ಹಿಂದುಸ್ತಾನದಲ್ಲಿ ಅದರ ಅಸ್ತಿತ್ವವೇ ಉಳಿಯಲಿಲ್ಲ. ಜೈನಧರ್ಮದಲ್ಲಿ ವರ್ಣಾಶ್ರಮಗಳುಂಟಾದುದರಿಂದ ಭಿನ್ನ ಭಿನ್ನ ವಿಚಾರಗಳುಂಟಾದುದರಿಂದ ಅದರಲ್ಲಿನ ಕಟ್ಟು ಸಡಿಲಿತು. ಶಂಕರಾಚಾರ್ಯರ ಅದ್ವೈತ ಮತದಲ್ಲಿ ಭಕ್ತಿಗೆ ಸಂಕಷ್ಟ ಸ್ಥಲ ದೊರೆಯದಿದ್ದುದರಿಂದ ಮತ್ತು ವರ್ಣಾಶ್ರಮ ಧರ್ಮಗಳಿಗೆ ಪ್ರಾಧಾನ್ಯವಿದ್ದುದರಿಂದ ಜನರಲ್ಲಿ ಒಡಕು ಹುಟ್ಟಿಹತ್ತಿತು. ರಾಮಾನುಜಾಚಾರ್ಯರ ವಿಶಿಷ್ಟಾದ್ವೈತ ಮತದಲ್ಲಿ ದೇವಮೈಶಿಷ್ಟ್ಯವು ಕಂಡುಬಂದುದರಿಂದ ಜನರಿಗೆ ಅದು ರುಚಿಸಲಿಲ್ಲ. ಆದರೆ ಬಸವಣ್ಣನವರು ಜೀರ್ಣೋದ್ಧಾರಗೊಳಿಸಿದ ವೀರಶೈವ ಮತದಲ್ಲಿ ಆ ಕಟ್ಟು ಎರಡು ರೀತಿಯಿಂದ ಬಿಗಿಯಾಗುವಂತಿತ್ತು. ಒಂದು ರೀತಿಯಲ್ಲಿ ಭಕ್ತಿಯು ಮುಖ್ಯವಾಗಿತ್ತು. ಮತ್ತೊಂದು ರೀತಿಯಲ್ಲಿ ಒಂದೇ ಒಂದು ಜಾತಿಯೆಂಬ ತತ್ವವು ಜನೈಕ್ಯಕ್ಕೆ ಸಹಾಯವಾಗುತ್ತಿತ್ತು. ವೀರಶೈವ ಷಟ್ಸ್ಥಲಶಾಸ್ತ್ರದ ಮೊದಲಿನ ಮೂರು ಸ್ಥಲಗಳಲ್ಲಿ ಸೇವ್ಯಸೇವಕ ಭೇದ ಅಥವಾ ದ್ವೈತಭಾವವಿರುವುದರಿಂದ ಭಕ್ತಿಗೆ ಸ್ವಾಭಾವಿಕವಾಗಿ ಸ್ಥಾನವು ದೊರೆಯಿತು ಕಡೆಯ ಮೂರು ಸ್ಥಲಗಳಲ್ಲಿ ಸಾಮರಸ್ಯವು ಮುಖ್ಯವಾಗಿದ್ದುದರಿಂದ ಅದ್ವೈತಮತಕ್ಕೆ ಪ್ರಾಧಾನ್ಯವಿದ್ದಿತು. ಸಾಂಖ್ಯ ಮತ್ತು ಯೋಗಮಾರ್ಗಗಳು ಇದರಲ್ಲಿ ತಾವಾಗಿಯೇ ಬಂದುಹೋಗುತ್ತವೆ. ಇದು ವೀರಶೈವ ಧರ್ಮದ ಅಧ್ಯಾತ್ಮಿಕ ಭಾಗವು. ವ್ಯವಹಾರಿಕ ಅಥವಾ ಭೌತಿಕ ಭಾಗದಲ್ಲಿ ಬಸವಣ್ಣನವರು ಆ ಧರ್ಮವನ್ನು ಜೀರ್ಣೋದ್ಧಾರಗೊಳಿಸುವಾಗ ವರ್ಣಾಶ್ರಮಗಳನ್ನು ಅಥವಾ ಹದಿನೆಂಟು ಜಾತಿಗಳನ್ನಿಟ್ಟುಕೊಳ್ಳದೆ ಒಂದೇ ಒಂದು ಜಾತಿಯನ್ನು ಇಟ್ಟುಕೊಂಡು ದಕ್ಕೆ ಮತ್ತೊಂದು ಕಾರಣವಿದೆಯೆಂದು ಕಂಡುಬಂದಿದೆ. ಒಂದೇ ಒಂದು ಜಾತಿಯಿರುವುದರಿಂದ ರಾಷ್ಟ್ರದ ಎಲ್ಲೆಗೆ ಸಹಾಯವಾಗುತ್ತದೆಯೆಂದು ಅವರ ಕಲ್ಪನೆ. ಅವರ ಗುರಿಯು ಮಾತ್ರ ಸಾಧ್ಯವಾಗಲಿಲ್ಲ. ಇರಲಿ. ಬಸವ

ಜ್ಞಾನವರ ವೀರಶೈವ ಧರ್ಮವು ಉಪನಿಷತ್ತುಗಳನ್ನು ಸರಿಗಟ್ಟುವ ವಚನಗ್ರಂಥಗಳನ್ನು ಕನ್ನಡಿಗರಿಗೆ ಒದಗಿಸಿಕೊಟ್ಟಿತೆಂಬ ಮಾತು ನಿರ್ವಿವಾದವಾಗಿದೆ. ಈ ವಚನವಾಙ್ಮಯದಲ್ಲಿ ಮಹಾದೇವಿಯಾತ್ಮನವರ ವಚನಗಳು ಅತ್ಯುಚ್ಚಪದವಿಯನ್ನು ಪಡೆದುಕೊಂಡಿವೆ. ಅದನ್ನೇ ಈಗ ಪರಿಶೀಲಿಸಬೇಕಾಗಿದೆ.

ಅಕ್ಕನವರ ವಚನಗಳು ಗದ್ಯರೂಪವಾಗಿದ್ದರೂ ಪದ್ಯಗಳಿಗಿಂತ ಮೇಲಾಗಿವೆ. ಪದ್ಯಗಳಲ್ಲಿ ಅಡಕವಾಗಿರಬಹುದಾದ ಭಾವೋದ್ದೀಪನವೂ ಅವೇಶವೂ ಸ್ವಯಂಸ್ಫೂರ್ತಿಯಿಂದ ಇವುಗಳಲ್ಲಿ ಬಂದುಬಿಟ್ಟಿವೆ. ಉದಾಹರಣೆಗೆ ಅವಕಾಶವಿಲ್ಲದೆ ಆಂತಃಕರಣದಲ್ಲಿ ಒಡಮೂಡಿ ಒತ್ತಿಬರುವ ಬಿಡಿನುಡಿಗಳು ತಡೆಯಿಲ್ಲದ ವಾತಾವರಣದಲ್ಲಿ ಪಕ್ಷಿಗಳು ಆಕಾಶದವರೆಗೆ ಹಾರುತ್ತಿರುವಂತೆ ವೇಗವಾಗಿ ಸಾಗುತ್ತ ಹೋಗಿ ವಚನರೂಪಗಳನ್ನು ಧರಿಸುತ್ತವೆ. ಅಕ್ಕನವರ ವಚನಗಳಲ್ಲಿ ಮತ್ತು ಸುಕವಿಗಳ ಪದ್ಯಗಳಲ್ಲಿ ಅಂತರವಿಷ್ಟೇ. ವಿಷಯವು ಎಂತಹದಿದ್ದರೂ ಕವಿಯು ಅದರಲ್ಲಿ ತಲ್ಲೀನನಾಗುತ್ತಾನೆ. ಅಕ್ಕನವರ ವಿಷಯವು ಸಾಮರಸ್ಯವು. ಅದನ್ನು ಪಡೆಯಬೇಕೆಂಬ, ಪಡೆದು ಆನಂದಿಸಬೇಕೆಂಬ ಉತ್ಕಟವಾದ ಬಯಕೆ; ಮತ್ತು ಸಾಮರಸ್ಯದಿಂದ ಪಡೆದಿರುವ ಸಚ್ಚಿದಾನಂದ ಆ ಬಯಕೆಯನ್ನು ಹೊರಪಡಿಸಲು, ಮತ್ತು ಆ ಆನಂದವನ್ನು ನಿವೇದಿಸಲು ಉತ್ಸುಕವಾದ ಮನವು ಶಬ್ದಸಾಮಗ್ರಿಗಳನ್ನು ಹುಡುಕಬೇಕಾಗಿಲ್ಲ.

“ನಚ್ಚಿಗೆ ಮನ ನಿಮ್ಮಲ್ಲಿ. ಮೆಚ್ಚಿಗೆ ಮನ ನಿಮ್ಮಲ್ಲಿ. ಸಲುಗುಗೆ ಮನ ನಿಮ್ಮಲ್ಲಿ ಸೋಲುಗೆ ಮನ ನಿಮ್ಮಲ್ಲಿ. ಅಳಲುಗೆ ಮನ ನಿಮ್ಮಲ್ಲಿ. ಬಳಲುಗೆ ಮನ ನಿಮ್ಮಲ್ಲಿ. ಕರಗುಗೆ ಮನ ನಿಮ್ಮಲ್ಲಿ. ಕೊರಗುಗೆ ಮನ ನಿಮ್ಮಲ್ಲಿ. ಎನ್ನ ಪಂಚೇಂದ್ರಿಯಗಳು ಕಬ್ಬಿನ ಉಂಡ ನೀರಿನಂತೆ ನಿಮ್ಮಲ್ಲಿ ಬೆರಸುಗೆ ಚೆನ್ನಮಲ್ಲಿಕಾರ್ಜುನಯ್ಯ.”

“ಉದಯದಲೆದ್ದು ನಿಮ್ಮ ನೆನೆವೆನಯ್ಯ. ನಿಮ್ಮ ಬರವ ಹಾರುತ್ತಿ ಪೇನಯ್ಯ. ಹಸೆ ಹಂದರವನಿಕ್ಕಿ. ನಿಮ್ಮಡಿಗಳಿಗೆಡೆಮಾಡಿಕೊಂಡಿಪ್ಪೆನ್ನಯ್ಯಾ! ಚೆನ್ನಮಲ್ಲಿಕಾರ್ಜುನಾ. ನೀನಾವಾಗಬರ್ಪೆಯೆಂದು.”

“ಗಿರಿಯಲ್ಲದೆ ಹುಲ್ಲು ಮೊರಡಿಯಲ್ಲಾಡುವುದೇ ನವಿಲು? ಕೊಳನಲ್ಲದೆ ಕಿರಿವಳ್ಳಕ್ಕೈಸುವುದೇ ಹಂಸೆ? ಮಾಮರ ತಳಿತಲ್ಲದೆ ಸ್ವರಗೈ

ವುದೇ ಕೋಗಿಲೆ? ಪರಿಮಳವಿಲ್ಲದ ಪುಷ್ಪಕ್ಕೆಳಸುವುದೇ ಭ್ರಮರ? ಎನ ದೇವ ಚೆನ್ನಮಲ್ಲಿಕಾರ್ಜುನನಲ್ಲದೆ ಅನ್ಯಕ್ಕೆಳಸುವುದೇ ಎನ್ನ ಮನ ಕೇಳರೆ ಕೇಳದಿಯಿರಾ ?

ಮಹಾದೇವಿಯಕ್ಕನವರು ಯೋಗಿನಿಯರಾವರೂ ಮೋಕ್ಷಸಂಸಾರಿಗಳಾದ ಕವಯಿತ್ರಿ. ಶರಣಸತಿ ಲಿಂಗಪತಿಯೆಂದು ಹೇಳುವಾಗ ಪ್ರಪಂಚದ ಉಪಮೆಯನ್ನಿಟ್ಟುಕೊಂಡು ಉದ್ಧಾಮಕವಿಗೆ ವರ್ಣಿಸಲಸಾಧ್ಯವಾದ ಪರಪೂನಂದವನ್ನು ಕಾನ್ಯರೂಪದಿಂದ ಅವರು ವರ್ಣಿಸಿದ್ದಾರೆ. ಸತಿಸತಿ ಭಾವವು ವಚನಶಾಸ್ತ್ರದಲ್ಲಿ ಶಿವಶರಣರಿಗೆ ಅಸಹ್ಯವಲ್ಲ. ಎಲ್ಲ ವಚನಕಾರರು ಈ ಭಾವವನ್ನು ವರ್ಣಿಸಿದ್ದಾರೆ. ಶರಣನು ಗಂಡುರೂಪಿಯಾಗಿದ್ದರೂ ಲಿಂಗದೃಷ್ಟಿಯಿಂದ ಸತಿಯಾಗಲು ಆತುರನು.

“ ಎಲೆ ಗಂಡುಸೇ, ನೀ ಕೇಳಾ. ನಿನ್ನಿಗೊಬ್ಬಗೆಂದುಟ್ಟಿ ಗಂಡುಡಿ ಗೆಯನು. ಮತ್ತೊಮ್ಮೆ ಆನು ಗಂಡಪ್ಪನಯ್ಯ. ಮತ್ತೊಮ್ಮೆ ಆನು ಹೆಣ್ಣುಪ್ಪನಯ್ಯ. ಕೂಡಲಸಂಗಮದೇವ, ನಿನಗೆ ವೀರನಪ್ಪೆ ನಿಮ್ಮ ಶರಣರಿಗೆ ವಧುವಪ್ಪೆ. ”

ಎಂದು ಬಸವಣ್ಣನವರು ತಮ್ಮ ವಚನಗಳಲ್ಲಿ (ವಚನ ೧೩. ಪುಟ ೧೦೭) ಹೇಳಿದ್ದಾರೆ.

ಸತಿಯ ಅಧಿಕಾರವು ತಮಗೆ ಪ್ರಾಪ್ತವಾಗಬೇಕಾದರೆ ಗುರುವು ತಮಗೆ ದೀಕ್ಷೆ ಕೊಟ್ಟದರಿಂದ ಜನ್ಮನೆತ್ತಿ, ಶಿವಶರಣರು ಹಾಲು ಬೆಣ್ಣೆಯಿಕ್ಕಿದುದರಿಂದ ಸಂರಕ್ಷಿತರಾಗಿ, ಬೆಳೆದು ವಯಸ್ಕರಾದ ಮೇಲೆ ಮಲ್ಲಿಕಾರ್ಜುನನಿಗೆ ತಮ್ಮನ್ನು ಕೊಟ್ಟು ಮದುವೆ ಮಾಡಿದರು; ಮತ್ತು ತಾವು ಸಾತಿವ್ರತ್ಯದಿಂದ ಬಾಳ್ವೆ ಮಾಡುವೆವೆಂದು ಪ್ರಾಕೃತ ವಧುವು ತನ್ನ ತಂದೆ ತಾಯಿ ಅಪ್ಪೇಷ್ಟರುಗಳು ಅನಂದಪಡುವಂತೆ ತನ್ನ ಗಂಡನ ಮನೆಗೆ ಹೋಗುವಾಗ ಹೇಳುವ ಹಾಗೆ ಅಕ್ಕನವರು ಹೇಳುವುದು ಬಹಳ ಸ್ವಾಭಾವಿಕವಾಗಿದೆ. ಕಾವ್ಯವು ಜೀವನವಿಮರ್ಶೆಯೆಂದು ವಿಮರ್ಶೆಕಾರರು ಹೇಳುವುದು ಈ ಕಾರಣದಿಂದಲೇ ಅಲ್ಲವೇ?

“ ಹುಟ್ಟಿದೆ ಶ್ರೀಗುರುವಿನ ಹಸ್ತದಲ್ಲಿ. ಬೆಳೆದೆನು ಅಸಂಖ್ಯಾತರ ಕರುಣದೊಳಗೆ. ಭಾವನೆಂಬ ಹಾಲು, ಸುಜ್ಞಾನವೆಂಬ ತುಪ್ಪ, ಪರಮಾರ್ಥವೆಂಬ ಸಕ್ಕರೆಯನಿಕ್ಕಿದರು ನೋಡಾ! ಇಂತಪ್ಪ ತ್ರಿವಿಧಾಮೃತವ

ದಣಿಯಲೆರೆದು ಸಲಹಿದರೆನ್ನು ವಿವಾಹಮಾಡಿದಿರಿ. ಸ್ವಯವಸ್ಥಗಂಡಗೆ ಕೊಟ್ಟಿರಿ. ಕೊಟ್ಟ ಮನೆಗೆ ಕಳುಹಲೆಂದು ಅಸಂಖ್ಯಾತರೆಲ್ಲರು ನೆರೆದು ಬಂದಿರಿ. ಬಸವಣ್ಣ ಮೆಚ್ಚಲು ಒಗೆತನವ ಮಾಡುವೆ. ಆ ಚೆನ್ನಮಲ್ಲಿಕಾರ್ಜುನನ ಕೈವಿಡಿದು ನಿಮ್ಮ ಮಂಡೆಗೆ ಹುವ್ವ ತಾಹೆನಲ್ಲದೆ ಹುಲ್ಲ ತಾರೆನು. ಅವಧರಿಸಿ ನಿಮ್ಮಡಿಗಳೆಲ್ಲರು. ಮರಳಿ ಬಿಜಯಂಗೈವುದು ಶರಣಾರ್ಥಿ.”

ಮದುವೆಯೆಂದರೆ ಹೆಣ್ಣುಮಕ್ಕಳಿಗೆ ಅಚ್ಚುಮೆಚ್ಚು. ತಾಯಂದಿರಿಗೆ ತಮ್ಮ ಮಕ್ಕಳ ಮದುವೆಯನ್ನು ಕಣ್ಣಿತ್ತುಂಬಾ ನೋಡಬೇಕೆಂಬ ಉತ್ಕಟವಾದ ಒಯಕೆ. ಯುವತಿಯರಿಗೆ ಮದುಮಕ್ಕಳನ್ನು ಆಡಿಸಿ ನೋಡುವ ಪ್ರೀತಿ. ಅಕ್ಕನ ಮದುವೆಯಲ್ಲಿ ಭಾವನನ್ನು ವಿನೋದದಿಂದ ಪೀಡಿಸುವ ಪ್ರೀತಿ ತಂಗಿಗೆ. ಈ ಪ್ರೀತಿಯು ಮಹಾದೇವಿಯಕ್ಕನ ಶರಣಾವಸ್ಥೆಯಲ್ಲಿ ಸಹ ಹಾಗೇ ಉಳಿದಿದೆ. ಅಕ್ಕನವರು ಲಿಂಗದ ಸತಿಯಾಗುವ ಪೂರ್ವದಲ್ಲಿ ಮತ್ತು ತಮ್ಮ ಲಗ್ನವಾಗುವಾಗ ಆ ಮದುವೆಯ ವರ್ಣನೆಯನ್ನು ಮಾಡುವುದು ಸ್ತ್ರೀಭಾವಕ್ಕೆ ಒಪ್ಪುವಂತಿದೆ.

೧ “ ಹರನೇ, ನೀನೆನಗೆ ಗಂಡನಾಗಬೇಕೆಂದು ಅನಂತಕಾಲ ತಪಿಸಿದ್ದೆ ನೋಡಾ. ಹಸೆಯ ಮೇಲಣ ಮಾತ ಬೆಸಗೊಳಲಟ್ಟಿದರೆ ಶಶಿಧರನ ಹತ್ತಿರಕ್ಕೆ ಕಳುಹಿದರೆಮ್ಮವರು. ಭಸ್ಮನೆ ಹೂಸಿ, ಕಂಕಣವನೇ ಕಟ್ಟಿದರು. ಚೆನ್ನಮಲ್ಲಿಕಾರ್ಜುನಯ್ಯ, ನನಗೆ ನೀನಾಗಬೇಕೆಂದು.”

೨ “ ಪಚ್ಚೆಯ ನೆಲಗಟ್ಟು, ಕನಕದ ತೋರಣ, ವಜ್ರದ ಕಂಭ, ಪವಳದ ಚಪ್ಪರವನಿಕ್ಕಿ ಮತ್ತು ಮಾಣಿಕದ ಮೇಲುಕಟ್ಟು ಕಟ್ಟಿ, ಮದುವೆಯ ಮಾಡಿದರು. ನಮ್ಮವರೆನ್ನು ಮದುವೆಯ ಮಾಡಿದರು. ಕಂಕಣ ಕೈದಾರ ಸ್ಥಿರಸೆಸೆಯನಿಕ್ಕಿ ಚೆನ್ನಮಲ್ಲಿಕಾರ್ಜುನನೆಂಬ ಗಂಡಗೆನ್ನು ಮದುವೆಯ ಮಾಡಿದರು.”

೩ “ ಗುರುವೇ ತೆತ್ತಿಗನಾದ, ಲಿಂಗವೇ ಮದುವಣಿಗನಾದ, ಅನು ಮದುವಳಿಗೆಯಾದೆನು. ವಸುಧೆಯ ಭಕ್ತರೆಲ್ಲರು ನಿಬ್ಬಣಿಗರಾದರು. ಕೊಟ್ಟಿರು ಸಾಧ್ಯಶ್ಯವಸ್ತು ಗಂಡನ ನೋಡಿ. ಇದು ಕಾರಣ ಚೆನ್ನಮಲ್ಲಿಕಾರ್ಜುನಯ್ಯನೇ ಗಂಡನೆನಗೆ.”

೪ ಮಂಗಳವೇ ಮಜ್ಜನವೆನಗೆ, ವಿಭೂತಿಯೇ ಒಳಗುಂದದರಿಸಿ ನವೆನಗೆ, ದಿಗಂಬರವೇ ದಿವ್ಯಾಂಬರವೆನಗೆ, ಶಿವಪಾದ ರೇಣುವೆ ಅನು

ಲೇಪವೆನಗೆ, ರುದ್ರಾಕ್ಷಿಯೇ ವೈದೊಡಿಗೆಯೆನಗೆ, ಶರಣರ ಪಾದಂಗಳೇ ತೊಂಡಿಲ ಬಾಸಿಂಗವೆನಗೆ, ಚನ್ನಮಲ್ಲಿಕಾರ್ಜುನನೇ ಗಂಡನೆನಗೆ, ಅನು ಚನ್ನಮಲ್ಲಿಕಾರ್ಜುನಂಗೆ ಮದುವಳಿಗೆ, ಎನಗೆ ಬೇರೆ ಶೃಂಗಾರವೇಕೆ ಹೇಳಿರವಪ್ಪ ? ”

(ಎರಡನೆಯ ನಂಬರಿನ ವಚನವನ್ನು ಅನುಕರಿಸುವ ಚನ್ನಬಸವ ಪುರಾಣ ೧ ನೆಯ ಕಾಂಡ ೫ ನೆಯ ಸಂಧಿ ಪದ್ಯ ೩ ನ್ನು ನೋಡಿರಿ. ಪಚ್ಚೆಗಳ ಕಂಬಂಗಳಿಂ ಪವಳವಲಗೆಗಳ ಮುಚ್ಚೆಗಳಿಂ ನೀಲಮಣಿಯ ತೋವೆಗಳಿಂ ವಿ ಯಚ್ಚರಾಂಗಣಕಡರ್ದ ವಜ್ರವೈಡೂರ್ಯ ಮಾಣಿಕ್ಯದೊಳ್ ನೆಲೆನೆಲೆಗಳ|| ಅಚ್ಚಮುತ್ತಿನ ಗುದಿಗಳಿಂ ರ್ಝಲ್ಲಿ ಪೆಟ್ಟಿಗಳ ಕುಚ್ಚುಗಳ ಸಂದಣಿಗಳಿಂ ಕೇರಿಕೇರಿಯೋಳ್ ಪೆಚ್ಚಿದುವು ಗೃಹಗೃಹದ್ವಾರಂಗಳೊಳ್ ಮಹಾಮೇರುವೆಗಳೇನೆಂಬೆನು||)

ಮೇಲಿನ ೨ ನೆಯ ೩ ನೆಯ ಮತ್ತು ನಾಲ್ಕನೆಯ ವಚನಗಳಲ್ಲಿ ಅಕ್ಕನವರ ಪತಿವಿಷಯಕವಾದ ಅಕ್ಕರತೆ, ಅಭಿಮಾನ ಮತ್ತು ಆತನ ಕೂಡ ಮದುವೆಯಾದುದರಿಂದ ತಾವು ಪಡುತ್ತಿರುವ ಆನಂದವು ಹೃದಯದಲ್ಲಿ ಉಕ್ಕೇರಿ ಯಾವಾಗ ಗೆಳತಿಯರಿಗೆ ಹೇಳಿ ಸಮಾಧಾನಗೊಳ್ಳುವೆನೆಂಬ ಆತುರತೆ ಮುಂತಾದ ಪ್ರಾಕೃತ ಪ್ರೀಯರಲ್ಲಿ ಕಂಡುಬರುವ ಭಾವಗಳು ಅವರಲ್ಲಿಯೂ ಒಡೆದು ಕಂಡು ಹೃದಯಂಗಮವಾಗಿವೆ. ಮತ್ತು ೧ ನೆಯ ವಚನದಲ್ಲಿ ಇಂಥವನೇ ಗಂಡನಾಗಬೇಕೆಂದು ತಪಿಸಿ ಆತನನ್ನು ಪಡೆದ ಪತಿವ್ರತೆಯರ ಸ್ವಾಭಾವಿಕವಾದ ಅಭಿಮಾನವನ್ನು ಪ್ರೀಯಾಗಿರುವುದರಿಂದ ಅಕ್ಕನವರು ಸುಕವಿಗಳಿಗಿಂತ ಮೇಲಾಗಿ ವರ್ಣಿಸಿರುವರು. ಮಾನಿಸಿಯರಿಗೆ ಇದು ಅಸಾಧ್ಯವಲ್ಲ.

“ ಅಕ್ಕಯ್ಯ, ನಾನೊಂದು ಕನಸು ಕಂಡೆ.....ಚಿಕ್ಕ ಚಿಕ್ಕ ಜಡೆಗಳ ಸುಲಿಪಲ್ಲ ಗೊರವನು ಭಿಕ್ಷಕ್ಕೆ ಬಂದುದ ಕಂಡೆನವ್ವ. ಮಿಕ್ಕು ಮೀರಿ ಹೋಹನ ಬೆಂಬತ್ತಿ ಕೈವಿಡಿದೆನು. ಚನ್ನಮಲ್ಲಿಕಾರ್ಜುನನ ಕಂಡು ಕಣ್ಣು ತೆರೆದೆನು. ”

ಈ ವಚನವು ಕನಸನ್ನು ಹೇಳದೆ ಪಾರ್ವತಿಗೆ ದರ್ಶನ ಕೊಡಲು ಬ್ರಹ್ಮಚಾರಿಯ ರೂಪದಿಂದ ಬಂದ ಶಿವನ ಕತೆಯನ್ನು ಸೂಚಿಸುವಂತಿದೆ.

ಪರಮಾತ್ಮನಲ್ಲಿನ (ಗಂಡನ ಮೇಲಿನ) ಅವರ ಅಭಿಮಾನ, ಸಾಮರಸ್ಯದ ಬಗ್ಗೆ ಅವರ ಆತ್ಮವಿಶ್ವಾಸ, ಮತ್ತು ಸಾಮರಸ್ಯದಿಂದಂಟಾಗುವ ಪರಮಾನಂದಗಳು ಕೆಳಗಣ ವಚನಗಳಲ್ಲಿ ನಿರೂಪಿತವಾಗಿವೆ.

“ ಕಾಮಬಲ್ಲಿದನೆಂದರೆ ಉರುಹಿ ಭಸ್ಮವ ಮಾಡಿದ. ಬ್ರಹ್ಮ ಬಲ್ಲಿದವನೆಂದರೆ ಶಿರವ ಚಿವುಟೆಯಾಡಿದ.....ವಿಷ್ಣು ಬಲ್ಲಿದನೆಂದರೆ ಆಕಳ ಕಾಯ್ದಿರಿಸಿದ..... ಇದು ಕಾರಣ ಚೆನ್ನಮಲ್ಲಿಕಾರ್ಜುನ ಗಂಡನೆನಗೆ. ಜನನಮರಣಕ್ಕೊಳಗಾಗದ ಬಲುಹನೇನ ಬಣ್ಣಿಪೆನವ್ವಾ? ”

“ ಎನ್ನ ತನುವ ಮಾರುಗೊಂಡನವ್ವಾ! ಎನ್ನ ತನುವ ಸೂರೆಗೊಂಡನವ್ವಾ! ಎನ್ನ ಸುಖವನೊಪ್ಪುಗೊಂಡನವ್ವಾ! ಎನ್ನಿರವನಿಂಬುಗೊಂಡನವ್ವಾ! ಚೆನ್ನಮಲ್ಲಿಕಾರ್ಜುನನ ಒಲುಮೆಯವಳಾದೆನು. ”

“ ಸಾವಿಲ್ಲದ, ಕೇಡಿಲ್ಲದ, ರೂಹಿಲ್ಲದ ಚಲುವಂಗಾನೊಲಿದೆನವ್ವ. ಎಡೆಇಲ್ಲದ ಕಡೆಇಲ್ಲದ ತೆರಹಿಲ್ಲದ ಕುರುಹಿಲ್ಲದ ಚಲುವಂಗಾನೊಲಿದ, ಎಲೆ ಅವ್ವಾ ನೀನು ಕೇಳಾ, ತಾಯೆ.....ಕುಲ, ಸೀಮೆ ಇಲ್ಲದ ನಿಸ್ಸೀಮ ಚಲುವಂಗೆ ನಾನೊಲಿದೆ ಇದು ಕಾರಣ ಚೆನ್ನಮಲ್ಲಿಕಾರ್ಜುನ ಚಲುವ ಗಂಡನೆನಗೆ. ಈ ಸಾವಕೆಡುವ ಗಂಡರನೊಯ್ದು ಒಲೆಯೊಳಗಿಕ್ಕು ”

ಅಕ್ಕನವರ ಇಂತಹ ಶೃಂಗಾರರಸವು ತಡೆಯಿಲ್ಲದೆ ಹಾಗೆಯೇ ಹರಿದದು ವಿರಹದಲ್ಲಿ ಮಡುವಾಗಿ ನಿಂತುದು ಪ್ರಾಕೃತ ಪ್ರೀತಿವಿರಹದಂತೆ ಇವರಲ್ಲೆಯೂ ಅನುಭವಕ್ಕೆ ಬರುತ್ತದೆ. ಇವರ ಸಂದರ್ಭದಲ್ಲಿ ಅದು ಪತಿಯಾದ ಲಿಂಗದ ವಿರಹ.

“ ಹೊಳೆವ ಜಡೆಯ ಮೇಲೆ ಎಳೆವೆಳದಿಗಳು

ಫಣಿಮಣಿ, ಕರ್ನಕುಂಡಲವ ನೋಡವ್ವಾ! ರುಂಡಮಾಲೆಯ ಕೊರಳವನ ಕಂಡರೆ ಒಮ್ಮೆ ಬರ ಹೇಳವ್ವಾ!

ಎಂದು ಹೇಳುವಾಗ ಅವಳು ಹೇಳುವ ವಿರಹವು ಸಹಿಸಲಸಾಧ್ಯವಾಗಿ ಹೀಗೆ ಪರಿಣಮಿಸುತ್ತಿದೆ.

“ ಕಳವಳದ ಮನವು ತಲೆ ಕೆಳಗಾದುದವ್ವಾ! ಸುಳಿದು ಬೀಸುವ ಗಾಳಿ ಉರಿಯಾಯಿತ್ತವ್ವಾ! ಬೆಳದಿಗಳು ಬಿಸಿಲಾಯಿತ್ತು, ಕೆಳದಿ. ಹೊಳಲು ಸುಂಕಿಗನಂತೆ ತೊಳಲುತ್ತಿದ್ದೆನವ್ವಾ! ತಿಳುಹಾ ಬುದ್ಧಿಯ.

ಹೇಳಿ ಕರತಾರೆಲಿಗನ್ನಾ ತೊಳಲುತ್ತಿದೆನನ್ನಾ! ಚನ್ನಮಲ್ಲಿಕಾರ್ಜುನಂಗೆ ಎರಡರ ಮುನಿಸನ್ನಾ.”

ಈ ವಚನವು “ಚಂದ್ರಶ್ಚಂಡಕರಾಯತೆ ಮೃದುಗತಿರ್ವಾತೋಪಿ ವಜ್ರಾಯತೆ” ಎಂಬ ಋತುಸಂಹಾರದೊಳಗಣ ಕಾಲಿದಾಸನ ಪದ್ಯವನ್ನು ನೆನಪಿಗೆ ತಂದುಕೊಡುತ್ತಿದೆ. ಅಕ್ಕನವರ ವಿರಹವು ಇಲ್ಲಿಗೆ ತೀರಿತೆಂದು ತಿಳಿಯಲಾಗದು. ಅವರು ವಾಸಕಸಜ್ಜಿಕೆಯಂತೆ ನಟಿಸಿದ ಸಂಗತಿಯನ್ನೂ ಹೇಳಿದ್ದಾರೆ.

“ಅರಿಸಿನವನೆ ಮಿಂದು, ಹೊಂದುಡಿಗೆಯನೆ ತೊಟ್ಟು, ದೇವಾಂಗವನುಟ್ಟು, ಪುರುಷ ಬಾರಾ! ನಿನ್ನ ಬರವೆನ್ನಸುವಿನ ಬರವು ಬಾರಯ್ಯ! ಚನ್ನಮಲ್ಲಿಕಾರ್ಜುನಯ್ಯ ಬಂದಾನೆಂದು ಬಟ್ಟೆಗಳ ನೋಡಿ ಬಾಯಾರುತ್ತಿಹೆನು.”

ಆ ತರುವಾಯ ರಾಮಚಂದ್ರನು ಸೀತೆಯನ್ನು ವನದಲ್ಲಿ ಹುಡುಕುತ್ತ ಅಲೆಯುತ್ತಿರವ ಹಾಗೆ ಅಕ್ಕನವರು ಚನ್ನಮಲ್ಲಿಕಾರ್ಜುನನನ್ನು ಅರಸುತ್ತ ವನದಲ್ಲಿ ಹೋದುದನ್ನು ಹೇಳುವರು.

“ಅಳಿಸಂಕುಳವೇ, ಮಾಮರವೇ, ಬೆಳದಿಂಗಳೇ, ಕೋಗಿಲೆಯೇ, ನಿಮ್ಮನಿಮ್ಮನೆಲ್ಲರನು ಒಂದು ಬೇಡುವೆನು. ಎನ್ನೊಡೆಯ ಚನ್ನಮಲ್ಲಿಕಾರ್ಜುನದೇವರ ಕಂಡಿರೆ? ಕರೆದು ತೋರಿದೆ.”

“ಚಿಲಿಮಿಲಿ ಎಂದೋದುವ ಗಿಳಿಗಳಿರಾ, ನೀವು ಕಾಣಿರೆ, ನೀವು ಕಾಣಿರೆ. ಸರವೆತ್ತಿ ಪಾಡುವ ಕೋಗಿಲೆಗಳಿರಾ, ನೀವು ಕಾಣಿರೆ, ನೀವು ಕಾಣಿರೆ.....ಚನ್ನಮಲ್ಲಿಕಾರ್ಜುನನೆಲ್ಲಿದಿಹನೆಂದು ನೀವು ಹೇಳಿರೆ, ನೀವು ಹೇಳಿರೆ.”

ಈ ಸಂದರ್ಭದಲ್ಲಿ ರಾಮಚಂದ್ರಚರಿತ ಪುರಾಣದೊಳಗಿನ ಕಳಹಂಸಾಳದಯಾನೆಯಂ ಮೃಗಮದಾಮೋದಾಸ್ಯ ನಿಶ್ವಾಸೆಯಂ । ತಳಿರೆ, ತಾವರೆಯೇ, ಮದಾಳಿಕುಳಮೇ, ಕೆನ್ನೆಯ್ದಿಲೇ ಮತ್ತ ಕೋ ॥ ಕಿಳಮೇ ಕಂಡಿರೆ ಪಲ್ಲವಾಧರೆಯನಂಭೋಜಾಸ್ಯೆಯಂ ಭೃಂಗಕುಂ । ತಳಿಯಂ ಕೈರವನೇತ್ರಿಯಂ ಪಿಕರವ-ಪ್ರಖ್ಯಾತಿಯಂ ಸೀತೆಯಂ ॥

ಎಂಬ ಪದ್ಯವನ್ನು ಹೋಲಿಸಿ ನೋಡಬಹುದಾಗಿದೆ.

“ಒಮ್ಮೆ ಕಾಮನ ಕಾಲ ಹಿಡಿದೆ. ಮತ್ತೊಮ್ಮೆ ಚಂದ್ರಮಂಗೆ ಸೆರಗೊಡ್ಡಿ ಬೇಡುವೆ. ಸುಡಲೀ ವಿರಹವ. ನಾನಾರಿಗೆ ಧೃತಿಗೆಡುವೆ? ಚನ್ನಮಲ್ಲಿಕಾರ್ಜುನದೇವನೆನ್ನನೊಲ್ಲದ ಕಾರಣ ಎಲ್ಲರಿಗೆ ಹಂಗಿತಿ ಯಾದೆನವ್ವಾ.”

ಎಂಬ ವಚನದಲ್ಲಿ ಸಾಮರಸ್ಯ ನಿರಾಶೆಯೂ ಅದಕ್ಕೆ ಸರಿಯಾಗಿ ಪ್ರಾಕೃತ ಸ್ತ್ರೀಯ ರಣರಣಕಾವಸ್ಥೆಯೂ ಏಕಕಾಲದಲ್ಲಿ ಮನಸ್ಸನ್ನು ಆವರಿಸುವುವು. ಹೀಗೆ ಅತ್ಯವಸ್ಥೆಯಾದ ನವ ತರುಣಿಯ ಮುಂದೆ ಒಮ್ಮೆಲೆ ಗಂಡನು ಬಂದು ನಿಂತರೆ ಅವಳು ಮೊದಲು ಭ್ರಮೆಗೊಂಡು ಆ ಮೇಲೆ ಆನಂದದಿಂದ ಉಬ್ಬಿ ಹೊರಸೂಸುತ್ತಿರುವ ಆ ಆನಂದ ಭಾವವು ತನ್ನಲ್ಲಿ ಹಿಡಿಸದೆ ತನ್ನ ಗೆಳತಿಯರಿಗೆ ಹೇಳಿ ಅವರನ್ನು ಪಾಲುಗಾರರನ್ನು ಮಾಡಿ ಕೊಂಡು ಸಮಾಧಾನಗೊಳ್ಳುವಂತೆ ಮುಂದಿನ ವಚನವನ್ನು ಅಕ್ಕನವರು ಹೇಳುತ್ತಾರೆ.

“ಇಂದೆನ್ನ ಮನೆಗೆ ಗಂಡ ಬಂದನವ್ವಾ ನಿಮನಿಮಗೆಲ್ಲಾ ಶೃಂಗಾರವ ಮಾಡಿಕೊಳ್ಳಿ. ಚನ್ನಮಲ್ಲಿಕಾರ್ಜುನನೀಗಲೆ ಬಂದಿಹನು. ಇದಿರು ಗೊಳ್ಳ ಬನ್ನಿರೆ, ಅವ್ವಗಳಿರಾ.”

ಸ್ತ್ರೀಯರಿಗೆ ಸ್ವಾಭಾವಿಕವಾಗಿ ಮಾತಾಡುವದು ಬಹಳ ಬೇಕು. ಗಂಡಂದಿರನ್ನು ಅವರು ಮಾತುಗಳಿಂದ ಬೇಜಾರುಗೊಳಿಸುವದುಂಟು. ಈ ಸಂದರ್ಭದಲ್ಲಿ ಅಕ್ಕನವರೇನು ಕಡಿಮೆಯವರಲ್ಲ. ಅವರು ತಮ್ಮನ್ನು ತಾವು ಈ ರೀತಿಯಾಗಿ ಹೇಳಿಕೊಂಡಿದ್ದಾರೆ.

“ನೀನು ದಂಡಮಂಡಲಕ್ಕೆ ಹೋದೆನೆಂದೊಡೆ ನಾನು ಸುಮ್ಮನಿ ಹೆನು. ನೀನು ಎನ್ನ ಕೈಯೊಳಗಿದ್ದು ಎನ್ನ ಮನದೊಳಗಿದ್ದು ನುಡಿಯ ದಿದೊಡಾನು ಎಂದು ಸೈರಿಸುವೆನಯ್ಯ! ನೇಹವೆಂಬ ಕುಂಟೆಣೆ ಚನ್ನ ಮಲ್ಲಿಕಾರ್ಜುನನೊಲಿಸದಿದ್ದರೆ ಇನ್ನೇವೆ ಸಖಿಯೆ ? ”

ಸಾಮರಸ್ಯದ ಬಗ್ಗೆ ತನ್ನ ಆತುರತೆಯನ್ನು ಅಕ್ಕನವರು ಹೀಗೆ ತೋರಿಸಿದ್ದಾರೆ.

“ಇಂದ್ರನೀಲಗಿರಿಗಳನೇರಿಕೊಂಡು, ಚಂದ್ರಶಿಲೆಗಳಮೆಟ್ಟಿಕೊಂಡು, ಕೊಂಬ ಬಾರಿಸುತ, ಹರನೇ ಎನ್ನ ಕುಂಭಕುಚದ ಮೇಲೆ ನಿಮ್ಮನೈದಪ್ಪಿ ಕೊಂಜಿನಯ್ಯ! ಅಂಗಭಂಗ ಮನಭಂಗವಳಿದು ನಿಮ್ಮನೆಂದಿಗೊಮ್ಮೆ ನೆರೆ ವೆನೋ ಚನ್ನಮಲ್ಲಿಕಾರ್ಜುನಾ.”

“ ಸತಿಯು ತನ್ನ ಪತಿಯನ್ನು ಸೇರಿದ ಮೇಲೆ ಪತಿಯ ಹೊರ್ತು ತನಗೆ ಬೇರೆ ಅಸ್ತಿತ್ವವಿಲ್ಲ ಇಬ್ಬರೂ ಒಂದೇ ಎಂದು ಭಾವಿಸುವಂತೆ ಸಾಮರಸ್ಯ ಹೊಂದಿದ ಮೇಲೆ ಅಕ್ಕನವರು ತಾವೂ ಲಿಂಗವೂ ಬೇರೆ ಯಲ್ಲವೆಂದು ಹೇಳುವ ಅವರ ಭಾವನೆಯು ಅಸದೃಶವಾಗಿದೆ.

“ ನಾನು ನಿನಗೊಲಿದೆ ನೀನು ಎನಗೊಲಿದೆ. ನೀನೆನ್ನನಗಲದಿಪ್ಪೆ ನಾನಿನ್ನನಗಲದಿಪ್ಪೆನಯ್ಯ. ನಿನಗೆ ನನಗೆ ಬೇರೊಂದು ಠಾವುಂಟೆ? ನೀನು ಕರುಣೆ ಎಂಬದ ನಾನು ಬಲ್ಲೆನು. ನೀನಿರಿಸಿದ ಗತಿಯೊಳಗೆ ಇಪ್ಪವಳಾನಯ್ಯ. ನೀನೇ ಒಳ್ಳೆ ಚನ್ನಮಲ್ಲಿಕಾರ್ಜುನಾ.”

ಈರೀತಿಯಾಗಿ ಪ್ರಪಂಚದಲ್ಲಿ ನಾನಾ ಅವಸ್ಥೆಯಲ್ಲಿ ಅನುಭವಿಸುವ ಭಿನ್ನ ಭಿನ್ನ ಭಾವಗಳನ್ನು ಹೊರದೂಡುವಾಗ ಅವರು ಸ್ವಾಭಾವಿಕವಾಗಿ ಉಪಯೋಗಿಸಿದ ರೂಢಿಯ ಉಪಮೆಗಳು ಕಾಲಿದಾಸನನ್ನು ಮರೆಯಿಸುವಂತಿವೆ. ಜನರು ಮಾತಾಡುವಾಗ ಉಪಮೆಗಳನ್ನು ಉಪಯೋಗಿಸುವುದುಂಟು; ಆದರೆ ಉಪಮೆಗಳನ್ನು ಉಪಯೋಗಿಸುತ್ತೇವೆಂಬ ಕಲ್ಪನೆಯು ಅವರ ಕನಸು ಮನಸಿನಲ್ಲಿರುವುದಿಲ್ಲ. ಆದರಂತೆ ಅಕ್ಕನವರಾದರೂ ಆ ಕಲ್ಪನೆಯಿಲ್ಲದೆ ಸ್ವಾಭಾವಿಕವಾಗಿ ಅವುಗಳನ್ನು ಉಪಯೋಗಿಸಿರುವುದರಿಂದ ವಚನಗಳ ಸೌಂದರ್ಯವು ಹೆಚ್ಚಾಗಿದೆ. ಕೆಳಗಿನ ವಚನಗಳು ಇದಕ್ಕೆ ಸಾಕ್ಷಿ.

“ ನೆಲದ ಮರೆಯ ನಿಧಾನದಂತೆ, ಸಿಲೆಯ ಮರೆಯ ಕನಕದಂತೆ, ತಿಲದ ಮರೆಯ ತೈಲದಂತೆ, ಮರದ ಮರೆಯ ತೇಜದಂತೆ, ಭಾವದ ಮರೆಯ ಬ್ರಹ್ಮವಾಗಿಪ್ಪ ಚನ್ನಮಲ್ಲಿಕಾರ್ಜುನನ ನಿಲವನರಿಯಬಾರದು.”

“ ಬೆಟ್ಟದ ಮೇಲೊಂದು ಮನೆಯ ಮಾಡಿ ಮೃಗಗಳಿಗಂಜಿದಡೆಂತಯ್ಯ! ಸಮುದ್ರದ ತಡೆಯಲ್ಲಿ ಮನೆಯ ಮಾಡಿ ನೊರೆತಿರೆಗಳಿಗಂಜಿದಡೆಂತಯ್ಯ! ಸಂತೆಯೊಳಗೊಂದು ಮನೆಯ ಮಾಡಿ ಶಬ್ದಕ್ಕೆ ನಾಚಿದಡೆಂತಯ್ಯ!”

“ ಲೋಕದ ಚೇಷ್ಟೆಗೆ ರವಿ ಬೀಜವಾದಂತೆ, ಕಾರಣಂಗಳ ಚೇಷ್ಟೆಗೆ ಮನವೇ ಬೀಜ.

“ ಹಿಂಡನಗಲಿ ಹಿಡಿವಡೆದ ಕುಂಜರ ತನ್ನ ವಿಂಧ್ಯವ ನೆನೆವಂತೆ ನೆನೆವೆನಯ್ಯ! ಬಂಧನಕ್ಕೆ ಬಂದ ಗಿಳಿ ತನ್ನ ಬಂಧುವನೆನೆವಂತೆ ನೆನೆವೆನಯ್ಯ!”

“ಗಿರಿಯಲ್ಲದೆ ಹುಲ್ಲು ಮೊರಡಿಯಲ್ಲಾಡುವುದೇ ನವಿಲು? ಕೊಳ ನಲ್ಲದೆ ಕಿರಿವಳ್ಳಕ್ಕಳಸುವುದೇ ಹಂಸಿ? ಮಾಮರ ತಳಿತಲ್ಲದೆ ಸ್ವರಗೈ ವುದೇ ಕೋಗಿಲೆ? ಪರಿಮಳವಿಲ್ಲದೆ ಪುಷ್ಪಕ್ಕಳಸುವುದೇ ಭ್ರಮರ?

“ಚಂದನವ ಕಡಿದು ಕೊರೆದು ತೇದೊಡೆ ನೊಂದಿನೆಂದು ಕಂಪ ಬಿಟ್ಟಿತ್ತಿ? ತಂದು ಸುವರ್ಣವ, ಕಡಿದೊರೆದೊಡೆ ಬೆಂದು ಕಳಂಕ ಹಿಡಿ ದಿತ್ತಿ? ಸಂದು ಸಂದು ಕಡಿದ ಕಬ್ಬನು ಗಾಣದಲಿಕ್ಕೆ ಬೆಂದು ಪಾಕಾ ಗುಳ್ಳ ಸಕ್ಕರೆಯಾಗಿ ನೊಂದಿನೆಂದು ಸವಿಯ ಬಿಟ್ಟಿತ್ತಿ?

“ಎನ್ನ ನಾನರಿಯದಂದು ಮುನ್ನ ನೀನೆಲ್ಲಿದೆ ಹೇಳಯ್ಯ! ಚಿನ್ನ ದೊಳಗಣ ಬಣ್ಣದಂತೆ ಎನ್ನೊಳಗಿದೆಯಯ್ಯ!

“ಬಂಜೆ ಬೇಸೆಯನರಿಯಳು. ಬಲದಾಯಿ ಮುದ್ದಬಲ್ಲಳೆ? ನೊಂದ ನೋವ ನೋಯದವರೆತ್ತ ಬಲ್ಲರು?

“ಕೆಂಡದ ಶವದಂತೆ, ಸೂತ್ರ ತಪ್ಪಿದ ಬೊಂಬೆಯಂತೆ, ಜಲವ ರತ ತಟಾಕದಂತೆ, ಬಿಂದ ನುಲಿಯಂತೆ ಮತ್ತೆ ಹಿಂದಣ ಹಂಗುಂಟಿ?

“ಹಣ್ಣು ಮೆದ್ದ ಬಳಿಕ ಆ ಮರವನಾರು ತರಿದರೇನು?..... ಮಣ್ಣು ಬಿಟ್ಟ ಬಳಿಕ ಆ ಕೆಯ್ಯನಾರುತ್ತರೇನು? ಚನ್ನಮಲ್ಲಿಕಾರ್ಜು ನನರಿದ ಬಳಿಕ ಆ ಕಾಯವ ನಾಯಿ ತಿಂದರೇನು?”

ಅಕ್ಕನವರು ಹೀಗೆ ಮಾಲಾಕಾರವಾಗಿ ಉಪಮೆಗಳನ್ನು ಹೇಳುವಾಗ ಉಪಮಾ ಕಾಲಿದಾಸಸ್ಯ ಎಂದು ಹೇಳುವುದನ್ನು ಬಿಟ್ಟು ಉಪಮಾ ಮಹಾ ದೇವಿಯಕ್ಕಾಯಾಃ ಎಂದು ಹೇಳಬೇಕಾಗುತ್ತಿದೆ. ಈ ಉಪಮೆಗಳಲ್ಲಿ, ಮಾತುಗಾರಿಕೆಯಲ್ಲಿ, ಭಾವಗಳಲ್ಲಿ, ಸಾಮಾಜಿಕ ಸಂಗತಿಗಳಲ್ಲಿ ಅಕ್ಕನ ವರು ತಮ್ಮ ಸ್ತ್ರೀತ್ವ ವೈಶಿಷ್ಟ್ಯವನ್ನು ಓದುಗರು ಮರೆಯದಂತೆ ಕಾದಿಟ್ಟಿದ್ದಾರೆ.

“ನಾಮದಲ್ಲಿ ಹೆಂಗುಸೆಂಬ ಹೆಸರಾದರೇನು ಭಾವಿಸಲು ಗಂಡು ರೂಪು.” ಎಂದು ಹೇಳುವಾಗಲೂ ತಾವು ಸ್ತ್ರೀಯೆಂಬ ಭಾವನೆಯು ಮರೆತು ಹೋಗಿಲ್ಲ. “ಗಂಡಗಂಡರೆಲ್ಲ ಹೆಂಡಹೆಂಡರಾಗಿ” ಅಂಗ ಲಿಂಗ ಸಾಮರಸ್ಯವನ್ನು ಅನುಭವಿಸುವಾಗ, ಬಸವಣ್ಣನವರು, “ಎಲೆ ಗಂಡುಸೇ, ನೀ ಕೇಳಾ. ನಿನಗೊಬ್ಬ ಗಂಡುಟ್ಟಿ ಗಂಡುಡಿಗೆಯನು. ಮತ್ತೊಮ್ಮೆ ಅನು ಗಂಡಪ್ಪನಯ್ಯಾ. ಮತ್ತೊಮ್ಮೆ ಅನು ಹೆಣ್ಣುಪೆ

ನಯ್ಯಾ. ಕೂಡಲಸಂಗಮದೇವ ನಿನಗೆ ವೀರನಪ್ಪೆ. ನಿಮ್ಮ ಶರಣರ ವಧುವಪ್ಪೆ.” (ಬಸವೇಶ್ವರನ ವಚನಗಳು ವ. ೧೩ ಪುಟ ೧೦೭.) ಹೀಗೆ ಹೇಳುತ್ತಿರವಾಗ ಅಕ್ಕನವರಿಗೆ ಸ್ವಾಭಾವಿಕವಾದ ಸ್ತ್ರೀತ್ವವಿರಲು ಗಂಡುಸಾಗುವ ಹುಚ್ಚು ಎಲ್ಲಿಂದ ಬಂದಿತೆಂದು ಮೇಲೆ ಮೇಲೆ ನೋಡುವವರಿಗೆ ತೋರಬಹುದು. ತುಸು ವಿಚಾರ ಮಾಡಿದರೆ ಗೂಢಾರ್ಥವು ಹೊಳೆಯುವದು.

ಸ್ತ್ರೀಯರಿಗೆ ಮಾತಾಡುವುದು ಬಹಳ ಬೇಕೆಂದು ಮೇಲೆ ಹೇಳಲಾಗಿದೆ. ಅಕ್ಕನವರಾದರೂ ಈ ಉಕ್ತಿಗೆ ವಿಕಲ್ಪವನ್ನು ತರುವಂತಿಲ್ಲ. ಅವರಿಗೂ ಮಾತು ಬಹಳ ಬೇಕು. ವಾಕ್ಯೋವಿದನಂತೆ ತಡೆಯಿಲ್ಲದೆ ಗಂಭೀರವಾಗಿ ಮಾತಾಡುತ್ತಾರೆ.

“ಆಡುವದು, ಪಾಡುವದು, ಕೇಳುವದು, ಹೇಳುವದು, ನಡೆವದು, ನುಡಿವದು, ಸರಸ ಸಮ್ಮೇಳವಾಗಿವ್ವದಯ್ಯ ಶರಣರೊಡನೆ. ಚೆನ್ನಮಲ್ಲಿಕಾರ್ಜುನಯ್ಯ, ನೀ ಕೊಟ್ಟ ಆಯುಷ್ಯವುಳ್ಳನಕ್ಕರ ಲಿಂಗಸುಖಗಳ ಸಂಗದಲ್ಲಿ ವಿನಂಗಳ ಕಳೆವೆನು.”

“ನಚ್ಚಗೆ ಮನ ನಿಮ್ಮಲ್ಲಿ. ಮಚ್ಚಗೆ ಮನ ನಿಮ್ಮಲ್ಲಿ. ಸಲುಗುಗೆ ಮನ ನಿಮ್ಮಲ್ಲಿ. ಸೋಲುಗೆ ಮನ ನಿಮ್ಮಲ್ಲಿ. ಅಳಲುಗೆ ಮನ ನಿಮ್ಮಲ್ಲಿ. ಕರಗುಗೆ ಮನ ನಿಮ್ಮಲ್ಲಿ. ಕೊರಗುಗೆ ಮನ ನಿಮ್ಮಲ್ಲಿ. ಎನ್ನು ಪಂಚೇಂದ್ರಿಯಗಳು ಕಬ್ಬನ ಉಂಡ ನೀರಿನಂತೆ ನಿಮ್ಮಲ್ಲಿ ಬೆರಸುಗೆ ಚೆನ್ನಮಲ್ಲಿಕಾರ್ಜುನಯ್ಯ.

“ಹಿತವಿದೆ. ಸಕಲ ಲೋಕದ ಜನಕ್ಕೆ ಮತವಿದೆ. ಶ್ರುತಿಸುರಾಣದ ಗತಿ ಇದೆ. ಭಕುತಿಯ ಬೆಳಗಿನುನ್ನತಿ ಇದೆ. ಶ್ರೀವಿಭೂತಿಯ ನೊಲಿದು ಧರಿಸಿದರೆ, ಭವವನು ಪರಿವುದು. ದುರಿತಸಂಕುಳವನೊರಿಸುವುದು. ಹರನ ಸಾಲೋಕ್ಕ ಸಾಮೀಪ್ಯದಲ್ಲಿರಿಸುವುದು. ನಿರುತವಿದನೇ ನಂಬು, ಮನುಜಾ, ಜವನಭೀತಿ, ಮರಣಭಯದಿಂದ ಈ ವಿಭೂತಿಯ ಅಗಸ್ತ್ಯ, ಕಶ್ಯಪ, ಜಮದಗ್ನಿಗಳು ಧರಿಸುವರು ನೋಡಾ! ಶ್ರೀಶೈಲ ಮಲ್ಲಿಕಾರ್ಜುನನೊಲಿಸುವ ಶ್ರೀವಿಭೂತಿ.”

ಸಾವಿಲ್ಲದ, ಕೇಡಿಲ್ಲದ, ರೂಹಿಲ್ಲದ ಚಲುವಂಗಾನೊಲಿದೆನವ್ವ. ಎಡೆ ಇಲ್ಲದ ಕಡೆ ಇಲ್ಲದ ತೆರಹಿಲ್ಲದ ಕುರುಹಿಲ್ಲದ ಚಲುವಂಗಾನೊಲಿದೆ ಎಲೆ ಅವವ್ವ. ನೀನು ಕೇಳಾ ತಾಯೆ. ಭವವಿಲ್ಲದ ಭಯವಿಲ್ಲದ ನಿರ್ಭಯ

ಚಲುವಂಗೊಲಿನೆ ನಾನು. ಕುಲಸೀಮೆ ಇಲ್ಲದ ನಿಸ್ಸೀಮೆ ಚಲುವಂಗಿ ನಾನೊಲಿದೆ. ಇದು ಕಾರಣ ಚೆನ್ನಮಲ್ಲಿಕಾರ್ಜುನ ಚಲುವಗಂಡನೆನಗೆ. ಈ ಸಾವಕೆಡುವ ಗಂಡರನೊಯ್ದು ಒಲೆಯೊಳಗಿಕ್ಕು.

ಅಕ್ಕನವರು ಉದಹರಿಸಿದ ಅಗಮಗಳಲ್ಲಿನ ಆಧಾರಗಳೂ, ಪೂರ್ವಕವಿಗಳ ಪದ್ಯಗಳಿಗೆ ಸಮಾನವಾದ ಅವರ ಉಕ್ತಿಗಳೂ, ಮುಂದಿನ ಕವಿಗಳು ಅನುಸರಿಸಿದ ಅವರ ವಿಚಾರಗಳೂ ಅವರ ಪಾಂಡಿತ್ಯಕ್ಕೂ ಕಾವ್ಯಶಕ್ತಿಗೂ ಉದಾಹರಣೆಗಳಾಗಿವೆ.

“ಪಚ್ಚೆಯ ನೆಲಗಟ್ಟು ಕನಕದ ತೋರಣ” ಎಂಬ ವಚನಕ್ಕೆ ಸರಿಯಾದ ಪದ್ಯವು ಚೆನ್ನಬಸವಪುರಾಣದಲ್ಲಿ (“ನೀಲರತ್ನಂಗಳಾ ನೆಲಗಟ್ಟು” ಎಂಬ) ಇದೆಯೆಂದು ಹಿಂದೆಯೇ ತೋರಿಸಿದುದಾಯಿತು.

“ಭಾವವೆಂಬ ಹಾಲು, ಸುಜ್ಞಾನವೆಂಬ ತುಪ್ಪ, ಪರಮಾರ್ಥವೆಂಬ ಸಕ್ಕರೆಯನಿಕ್ಕಿದರು ನೋಡಾ! ಎಂಬ ವಚನಭಾಗವನ್ನು ಹೋಲುವ “ರಾಮನಾಮ ಪಾಯಸ ಕೃಷ್ಣನಾಮ ಸಕ್ಕರೆ ವಿಠಲನಾಮ ತುಪ್ಪ ಕಾಸಿ ಸುರಿದುಣ್ಣು ಬಾಯಿ ಚಪ್ಪರಿಸಿ” ಎಂಬ ಪದವು ಪುರಂದರದಾಸರ ಕೀರ್ತನೆಗಳಲ್ಲಿದೆ.

“ಕಡಿಗೆ ಮಾಡದ ಭಕ್ತಿ ದೃಢವಿಲ್ಲರಾಳುತನ ಮೃಡನೊಲಿಯ ಹೇಳಿದರೆ ಎಂತೊಲಿವನಯ್ಯ? ಮಾಡಲಾಗದು, ಅಳಿಮನವ ಮಾಡಿದೊಡೆ ಮನದೊಡೆಯ ಬಲ್ಲಿನೈಸೆ” ಎಂಬ ಅಕ್ಕನವರ ವಚನಕ್ಕೆ ಸರಿಯಾದ

“ಬಿಡು ಬಾಹ್ಯದೊಳು ಡಂಭವ | ಮಾನಸದೊಳಗೆಡವೆಡದಿರು
ಶಂಭವ || ಪಲ್ಲ||

ಒಡಲೊಳು ವಂಚಿಸಿ ಹೊರಗೆ ನೀ ಕೀರ್ತಿಯ | ಪಡೆದರೆ ಶಿವ
ನಿನಗೊಲಿವನೆ ಮರುಳೆ || ಅನು||

ಜನಮೆಚ್ಚಿ ನಡಕೊಂಡರೇನುಂಟು ಲೋಕದಿ |

ಮನಮೆಚ್ಚಿ ನಡಕೊಂಬುವುದೆ ಚಂದವು |

ಜನರೇನು ಬಲ್ಲರು ಒಳಗಾಗೋ ಕೃತ್ಯವ |

ಮನವರಿಯದ ಕಳ್ಳತನವಿಲ್ಲವಲ್ಲಾ ||೧||

ಜನರು ಮೆಚ್ಚಲು ನಿನ್ನ ಕೈಲಾಸಕೊಯ್ವರೆ |

ಜನಮೆಚ್ಚದಿರೆ ಶಿವ ಬಿಡುತಿಹನೆ |

ಜನರಿಲ್ಲಿ ನಿನ್ನನು ದೊಡ್ಡಾತನೆಂದರೆ |

ಚಿನುಮಯ ಶಿವನೇನೆಲ್ಲರಿಯನೆ ಮರುಳೆ ||೨||

ಮನದೋಳು ಶಿವತಾನೆ ಮನೆ ಮಾಡಿಕೊಂಡಿಹ |

ಮನಮೆಚ್ಚಿ ನಡೆದರೆ ಶಿವ ಮೆಚ್ಚುವ |

ಮನಕಂಜಿ ನಡೆಯದೆ ಜನಕಂಜಿ ನಡೆದರೆ |

ಮನದಾಣ್ಮ ಗುರುಸಿದ್ಧ ಮರೆಯಾಗೊನಲ್ಲ ||೩||

ಎಂಬ ಪದವು ಸರ್ಪಭೂಷಣ ಕವಿಗಳ ಕಲ್ಪವಲ್ಲರಿಯಲ್ಲಿದೆ. ಪೂರ್ವ ಕವಿಗಳ ಪದ್ಯಗಳನ್ನು ಹೋಲುವ ಕೆಲವು ವಚನಗಳನ್ನು ಹಿಂದೆಯೇ ತೋರಿಸಿದ್ದೇವೆ. ಸಾರಾಂಶವೇನೆಂದರೆ ಮಹಾಕವಿಗಳಲ್ಲಿ ಕಂಡುಬರುವ ಗುಣಗಳು ಮಹಾದೇವಿಯುಕ್ತನವರಲ್ಲಿ ಕಂಡುಬರುತ್ತಿರುವುದಾದರೂ ಅವುಗಳನ್ನೆಲ್ಲ ಇಲ್ಲಿ ತೋರಿಸಲಾಗುವುದಿಲ್ಲ.

ಅಕ್ಕನವರು ತಮ್ಮ ವಚನಗಳಲ್ಲಿ ಕೆಲವು ಸಾಮಾಜಿಕ ಸಂಗತಿಗಳನ್ನು ಹೇಳಿದ್ದಾರೆ. ಅವೆಲ್ಲ ಧರ್ಮನೀತಿಗಳನ್ನು ಅನುಸರಿಸಿವೆ. ಮತ್ತೆ ಕೆಲವು ಜನಸಾಮಾನ್ಯರ ಅಂಧಸಂಪರಂಪರೆಯನ್ನು ತಿಳಿಸುತ್ತವೆ. ವಿವಾಹದ ವಿಷಯವಂತೂ ಈ ಮೊದಲೇ ಬಂದುಬಿಟ್ಟಿತು. ಆ ವಿಷಯವನ್ನು ಮತ್ತೊಮ್ಮೆ ಇಲ್ಲಿ ಎತ್ತಿದರೆ ಚರ್ವಿತ ಚರ್ವಣವಾಗುತ್ತದೆ.

“ ಅರಿಸಿನವನೆ ಮಿಂದು ” ಎಂದು ಹೇಳುವ ವಚನದಲ್ಲಿ ಸ್ತ್ರೀಯರ ಅನುಲೇಪನವು ಉಕ್ತವಾಗಿದೆ. ಉತ್ತರಕರ್ನಾಟಕದಲ್ಲಿ ಈಗ ಸ್ತ್ರೀಯರು ನಿತ್ಯವೂ ವೀಳ್ಯ ಮೆಲ್ಲುವುದಿಲ್ಲ. ಇದರಿಂದ ವೀಳ್ಯವು ಅವರಿಗೆ ಸೇರು ನದಿಲ್ಲವೆಂದಲ್ಲ. ಸ್ತ್ರೀಯರಿಗೆ ವೀಳ್ಯವು ಬಹಳ ಸೇರುತ್ತದೆ. ಆದರೆ ಕೊಂಕಣ ಮೈಸೂರ ಮದ್ರಾಸ ಪ್ರಾಂತಗಳಲ್ಲಿ ಸಾಮಾನ್ಯವಾಗಿ ಎಲ್ಲ ಸ್ತ್ರೀಯರು ನಿತ್ಯ ವೀಳ್ಯ ಮೆಲ್ಲುತ್ತಾರೆ. ಈ ಸಂಗತಿಯು ಕೆಳಗಿನ ವಚನ ಭಾಗದಲ್ಲಿ ಬಂದಿದೆ.

“ ನಾನು ವೀಳೆಯವ ಮಾಡುವುದಕ್ಕೆ ಮುನ್ನವೆ, ಜಂಗಮಕ್ಕೆ ತಾಂಬೂಲವ ಕೊಡುವೆ. ”

ಈ ವಚನದಲ್ಲಿ ವೀಳ್ಯದ ವಿಷಯವೊಂದೇ ಅಲ್ಲದೆ ಅನೇಕ ಸಾಮಾಜಿಕ ಸಂಗತಿಗಳು ಬಂದಿವೆ. ಓದುಗರು ಅವುಗಳನ್ನು ಕಂಡುಕೊಳ್ಳಬೇಕು.

ವರ್ಣಾಶ್ರಮ ಧರ್ಮದ ಹುಚ್ಚು ೧೨ ನೆಯ ಶತಮಾನದಲ್ಲಿ ಜನ ಸಾಮಾನ್ಯದಲ್ಲಿ ಬಹಳವಾಗಿದ್ದಿತೆಂದು ತೋರುತ್ತದೆ. ಅದನ್ನು ಬಸವಣ್ಣನವರು

“ ಹೊಲೆಯೊಳಗೆ ಹುಟ್ಟಿ ಕುಲವನರಿಸುವೆ. ಎಲವೋ ಮಾತಂಗಿಯ ಮಗ ನೀನು. ಸತ್ತುದನೆಳೆವನೆತ್ತಣ ಹೊಲೆಯ? ಹೋತ ತಂದು ನೀವು ಕೊಲುವಿರಿ. ಶಾಸ್ತ್ರವೆಂಬುದು ಹೋತಿಗೆ ಮಾರಿ ವೇದವೆಂಬುದು ನಿಮಗೆ ತಿಳಿಯದು. ನಮ್ಮ ಕೂಡಲಸಂಗಮದೇವನ ಶರಣರು ಕರ್ಮವಿರಹಿತರು, ಶರಣಸನ್ನಿಹಿತರು, ಅನುಪಮಚರಿತ್ರರು ಅವರಿಗೆ ತೋರಲು ಪ್ರತಿ ಇಲ್ಲವೋ. (ಬಸವೇಶ್ವರನ ವಚನಗಳು ವ. ೪೯ ಪುಟ ೮೬.)

ಎಂಬ ತಮ್ಮ ವಚನದಲ್ಲಿ ನಿರಾಕರಿಸಿದ್ದಾರೆ. ಇದನ್ನೇ ಅಕ್ಕನವರು “ ಕುಲಸೀಮೆ ಇಲ್ಲದ ನಿಸ್ಸೀಮೆ ಚಲುವಂಗೆ ನಾನೊಲಿದೆ,” “ ಗಂಡು ಹೆಣ್ಣೆಂಬ ಜಾತಿ ” ಎಂಬ ಉಕ್ತಿಗಳಲ್ಲಿ ಸೂಕ್ಷ್ಮವಾಗಿ ಹೇಳಿದ್ದಾರೆ.

ರೂಢನಾದ ತೀರ್ಥಯಾತ್ರೆಗಳನ್ನು ಅವರು ಹೇಳಿದ್ದಾರೆ.

“ ಹಾಲ ಹಿಡಿದು ಬೆಣ್ಣೆಯನರಸಲುಂಟೆ? ಲಿಂಗವ ಹಿಡಿದು ಪುಣ್ಯ ತೀರ್ಥಕ್ಕೆ ಹೋಗಲುಂಟೇ?..... ಗುರುಕೊಟ್ಟ ಲಿಂಗದಲ್ಲಿಯೇ ಎಲ್ಲ ತೀರ್ಥಗಳು, ಎಲ್ಲ ಕ್ಷೇತ್ರಗಳು ಇಹವೆಂದು ಭಾವಿಸಿ ಮುಕ್ತರವುದಯ್ಯಾ!

ತೀರ್ಥಯಾತ್ರೆಗಳ ಉದ್ದೇಶವು ಆಯಾ ದೇಶಗಳಲ್ಲಿನ ನಡೆನುಡಿ, ಸಂಸ್ಕಾರ, ಬೆಳವಣಿಗೆ ಮುಂತಾದ ಸಂಗತಿಗಳನ್ನು ಕಂಡುಕೊಳ್ಳುವಲ್ಲಿ ದ್ವಿತು. ಅದನ್ನು ಮರೆಮಾಡಿ ಧಾರ್ಮಿಕ ಭಾವವು ಅದರಲ್ಲಿ ಬಂದಿದ್ದ ತಾದುದರಿಂದ ಅಕ್ಕನವರ ನಿರಾಕರಣೆ.

೧೨ ನೆಯ ಶತಮಾನದಲ್ಲಿ ದುರುಳ ವೇದಾಂತಿಗಳು ಜನರನ್ನು ಈಗಿನಂತೆ ಬಹಳವಾಗಿ ಆಕರ್ಷಿಸುತ್ತಿದ್ದಂತೆ ಈ ವಚನದಿಂದ ಕಂಡು ಬರುತ್ತಿದೆ.

“ ಅಯ್ಯಾ, ಆದಿ ಅನಾದಿಯಿಂದತತ್ತ ಮೀರಿ ತೋರುವ ನಿತ್ಯನಿರಂಜನ ಗುರುಲಿಂಗಜಂಗಮರ ಶಿವಶರಣರ ಸತ್ಯ ಸನ್ಮಾರ್ಗದ ಗೊತ್ತಿನ ಮರಿಯಾದೆಯನರಿಯದೆ ಮರ್ತ್ಯದ ಜಡಜೀವಿ ಭವಿ ಪ್ರಾಣಿಗಳ ಹಾ ಗುಹ್ಯಾಲಂಘಕಿಚ್ಛಿಸಿ, ದಾಸಿವೇಶಿಯರ ಕೂಡಿಕೊಂಡು ಭುಂಜಿಸಿ ಪಟ್ಟಲ ಬ್ರಹ್ಮಾನುಭಾವವ ಕೇಳಿ ಹೇಳುವ ಮೂಳ ಚುಕ್ಕೆಯರ ಕಂಡು ಎನ್ನ ಮನ ನಾಚಿತ್ತು ಕಾಣಾ, ಅವ್ವ ನೀಲಮ್ಮನ ಮೋಹದ ಮಗಳೆ, ಅಪ್ಪ ಬಸವಣ್ಣನ ಚಿತ್ತದ ಪುತ್ಥಳಿ, ನೀಕಳಂಕ ಸದ್ಗುರು ಪ್ರಭುದೇವರ

ಸತ್ಯದ ಸೊಸೆಯೇ, ಚನ್ನಮಲ್ಲಿಕಾರ್ಜುನನರ್ಥಾಂಗಿನಿಯೆ, ಚಿಕ್ಕಯ್ಯಪ್ರಿಯ ಸಿದ್ಧಲಿಂಗನೊಡಹುಟ್ಟಿದಳೆ, ಕೇಳವ್ವ ಇದು ಮರ್ತ್ಯದ ಜಡಜೀವಿ ಭ್ರಷ್ಟರ ಬಾಳುವೆ ಎಂದೆ. ”

ಹಿಂದುಗಳಲ್ಲಿ ಧಾರ್ಮಿಕಭಾವವು ದೃಢವಾಗಿ ಬೇರೂರಿ ನಿಂತಿದೆ. ಆ ಕಾರಣದಿಂದ ಅನುಭವವಿಲ್ಲದೆ ವೇದಾಂತ ಹೇಳುವ ಜನರ ಸುತ್ತಲು ಅನೇಕರು ಈಗಲೂ ಉತ್ಸುಕತೆಯಿಂದ ನೆರೆಯುತ್ತಾರೆ. ೧೨ ನೆಯ ಶತಮಾನದಲ್ಲಿ ಹೀಗಾಗುತ್ತಿದ್ದುದು ಅಶ್ವರ್ಯದ ಸಂಗತಿಯಲ್ಲ. ಈ ದುರುಳ ವೇದಾಂತಿಗಳು ಅನೀತಿವಂತರೂ ಸ್ತ್ರೀಣರೂ ಕಪಟಿಗಳು ಆಗಿ ಈಗ ಕಂಡುಬರುತ್ತಿರುವಂತೆ ಪೂರ್ವದಲ್ಲಿಯೂ ಇದ್ದಿರಬಹುದು. ಅದುದರಿಂದಲೇ ಅಕ್ಕನವರು ಸತ್ಯವನ್ನು ಮರೆಮಾಡದೆ ಹೀಗೆ ಹೇಳಿದುದು.

“ಈ ಸಾವ ಕೊಡುವ ಗಂಡರನೊಯ್ದ ಒಲೆಯೊಳಗಿಕ್ಕು” ಎಂದು ಹೇಳುವ ಅವರ ಉಕ್ತಿಯು ಎಷ್ಟು ಅರ್ಥಗರ್ಭಿತವಾಗಿದೆ? ಅದರಲ್ಲಿಯೂ “ಕೊಡುವ” ಎಂಬ ಶಬ್ದವಂತೂ ಗೂಢತರವಾಗಿದೆ. ಪತಿವ್ರತಾ ಸ್ತ್ರೀಯರಿಗೆ ಅದು ಹೃದಯಶಲ್ಯವಾಗಿದೆ. ಅದು ರೋಗಗಳಿಗೆ ತವರುಮನೆಯಾದಂತಿದೆ; ಅನೀತಿ-ಅನಾಚಾರ-ಅತ್ಯಾಚಾರಗಳಿಗೆ ಆಸರವಾಗಿದೆ.

“ದೃಢವಿಲ್ಲದ ಆಳುತನ” ಎಂಬ ಅವರ ಉಕ್ತಿಯು ಹೊಯ್ಸಿಳಯಾದವರ ಕಾಲದಲ್ಲಿ ಅರಸನು ಮಡಿಯಲು ರಾಜಭಕ್ತಿಯಿಂದ ಅನೇಕರು ಆತ್ಮಹತ್ಯಮಾಡಿಕೊಂಡ ಐತಿಹಾಸಿಕ ಸಂಗತಿಯನ್ನು ನಮ್ಮೆದುರಿಗೆ ನಿಲ್ಲಿಸುತ್ತದೆ.

“ ಸದ್ಭಕ್ತಿ ಭಿಕ್ಷು”, ಭಿಕ್ಷಾನ್ನಂಗಳುಂಟು, ” ಮನೆಮನೆ ತಪ್ಪದೆ ಕೈಯೊಡ್ಡಿ ಬೇಡುವಂತೆ ಮಾಡಯ್ಯ” ಎಂಬ ಉಕ್ತಿಗಳು ಆ ಕಾಲದ ಭಿಕ್ಷಾಟನೆಗೆ ಕುರುಹುಗಳಾಗಿವೆ. ಶರಣರ ಭಿಕ್ಷೆ ಬೇರೆ; ಶಠರ ಭಿಕ್ಷೆ ಬೇರೆ. ಧರ್ಮದ ಹೆಸರಿನಿಂದ ಭಿಕ್ಷೆಬೇಡುವದೊಂದು ಈಗ ಮೈಗಳ್ಳರವಾಗಿದೆ. ಅದು ಅವರ ಪರಂಪರೆಯಿಂದ ಬಂದ ಉದ್ಯೋಗ ಅಥವಾ ಧಾರ್ಮಿಕ ಅಧಿಕಾರವೆಂದು ಹೇಳಿಕೊಳ್ಳುತ್ತಾರೆ.

ಅಕ್ಕನವರ ವಚನಗಳಲ್ಲಿ ಇನ್ನೂ ಎಷ್ಟೋ ಸಾಮಾಜಿಕ ಸಂಗತಿಗಳು ಅಧಿಕವಾಗಿರಬಹುದು. ಅವುಗಳನ್ನೆಲ್ಲ ಇಲ್ಲಿ ತೋರಿಸಿಕೊಡಲು ಅವಕಾಶವಿಲ್ಲ. ಮತ್ತೆ ಅವರ ವಚನಗಳೆಲ್ಲ ಒಂದೇ ಕಡೆಗೆ ಸಿಕ್ಕುತ್ತಿಲ್ಲ.

ಆದುದರಿಂದ ಒಮ್ಮೆಲೇ ದೊರೆಯಬಹುದಾದ ಸಂಗತಿಗಳು ದೊರೆಯುವದು ಕಷ್ಟಸಾಧ್ಯವಾಗಿದೆ.

ಸಮಾಜಕ್ಕೆ ನೀತಿಯೇ ತಳಹದಿ. ಅದು ಹೇಗೆ ಶುದ್ಧವಾಗಿರಬೇಕೆಂಬುದನ್ನು ಅವರು ಇಲ್ಲಿ ತೋರಿಸಿಕೊಟ್ಟಿದ್ದಾರೆ.

೧. ಸ್ತ್ರೀಯರಿಗೆ ಪಾತಿವ್ರತ್ಯವು ಭೂಷಣ—

“ ನಿಮ್ಮ ಮಂಡೆಗೆ ಹೂವ ತಾಹೆನಲ್ಲದೆ ಹುಲ್ಲತಾರೆನು. ”

೧. ಸಾಮಾನ್ಯ ನೀತಿ ಮಾರ್ಗವು—

“ಅಯ್ಯಾ, ಸದಾಚಾರ, ಸದ್ಭಕ್ತಿ, ಸತ್‌ಕ್ರಿಯೆ, ಸಮ್ಯಜ್ಞಾನ, ಸದ್ವರ್ತನೆ, ಸಗುಣ, ನಿರ್ಗುಣ, ನಿಜಗುಣ, ಸಚ್ಚರಿತ, ಸದ್ಭಾವ, ಅಕ್ರೋಧ, ಸತ್ಯವಚನ, ಕ್ಷಮೆ, ದಮೆ, ಭವಭಕ್ತಭೇದ, ಸತ್ಪಾತ್ರ ದ್ರವ್ಯಾರ್ಪಣ, ಗೌರವಬುದ್ಧಿ, ಲಿಂಗಲೀಯ,..... ತಾ ಮಾಡುವ ಸತ್ಯಕಾಯಕ, ತಾ ಬೇಡುವ ಸದ್ಭಕ್ತಿ ಭಿಕ್ಷ, ತಾ ಕೊಟ್ಟುಕೊಂಬುವ ಭೇದ, ತಾನಾ ಚರಿಸುವ ಸತ್ಯ ನಡೆನುಡಿ, ಇಂತೀ ಮೂವತ್ತೆರಡು ಕಲೆಗಳ ಸದ್ಗುರು ಮುಖದಿಂದರಿದ ಬಸವ ಮೊದಲಾದ ಸಮಸ್ತ ಪ್ರಮಥಗಣಂಗಳೆಲ್ಲ ನಿರಾಭಾರಿ ವೀರಶೈವ ಸನ್ಮಾರ್ಗವಿಡಿದಾಚರಿಸಿದರು ನೋಡಾ.

ಇದು ಉಳಿದ ಆವ ಧರ್ಮದಲ್ಲಿ ಹೇಳಿದ ನೀತಿಮಾರ್ಗಕ್ಕೂ ಕಡಿಮೆಯಾಗಿಲ್ಲ.

೨. ನೀತಿಮಾರ್ಗದಲ್ಲಿ ಆತ್ಮಶುದ್ಧಿಗೆ ಮಹತ್ವದ ಸ್ಥಾನವು ದೊರೆತಿದೆ.

“ ತನು ಕರಗದವರಲ್ಲಿ ಮಜ್ಜನವನೊಲ್ಲೆಯಯ್ಯ ನೀನು. ಮನ ಕರಗದವರಲ್ಲಿ ಪುಷ್ಪವನೊಲ್ಲೆಯಯ್ಯ ನೀನು. ಹದುಳಿಗರಿಲ್ಲದವರಲ್ಲಿ ಗಂಧಾಕ್ಷತೆಯನೊಲ್ಲೆಯಯ್ಯ ನೀನು. ಅರಿವು ಕಣ್ಣಿರೆಯದವರಲ್ಲಿ ಆರತಿಯನೊಲ್ಲೆಯಯ್ಯ ನೀನು. ಭಾವಶುದ್ಧವಲ್ಲದವರಲ್ಲಿ ಭೂಪವನೊಲ್ಲೆಯಯ್ಯ ನೀನು..... ತ್ರಿಕರಣಶುದ್ಧವಲ್ಲದವರಲ್ಲಿ ತಾಂಬೂಲವನೊಲ್ಲೆಯಯ್ಯ ನೀನು. ಹೃದಯಕಮಲ ಶುದ್ಧವಲ್ಲದವರಲ್ಲಿ ಇರಲೊಲ್ಲೆಯಯ್ಯ ನೀನು. ”

ಎಂಬ ವಚನವು ಮನೋಹರವಾಗಿ ಹೃದಯಸ್ಪರ್ಶಿಯಾಗಿರುವದರಿಂದ ಕಾಂತಾಸಮಿತ್ತ ಉಕ್ತಿಯಾಗಿದೆ. ಎಲ್ಲ ಹಿಂದೂ ಧರ್ಮಗಳಿಗೆ ದಯೆ ಅಹಿಂಸೆಗಳು ಬೀಜವಾಗಿವೆ. ಅದನ್ನೇ ಅಕ್ಕನವರು ಹೀಗೆ ಹೇಳಿದ್ದಾರೆ.

“ಜಾಲಗಾರನೊಬ್ಬ ಜಲವ ಹೊಕ್ಕು, ಶೋಧಿಸಿ, ಹಲವು ಪ್ರಾಣಿಯ ಕೊಂದು ನಲಿನಲಿದಾಡುವ. ತನ್ನ ಮನೆಯಲೊಂದು ಶಿಶು ಸತ್ತಡೆ ಅದಕ್ಕೆ ಮರಗುವಂತೆ ಅವಕೇಶ ಮರುಗನು?..... ಜಾಲಗಾರನ ದುಃಖ ಜಗಕ್ಕೆಲ್ಲ ನಗೆಗೆಡೆ. ಇದು ಕಾರಣ ಚೆನ್ನಮಲ್ಲಿಕಾರ್ಜುನಯ್ಯನ ಭಕ್ತನಾಗಿದ್ದು ಜೀವಹಿಂಸೆಯ ಮಾಡುವ ಮಾದಿಗರನೇನೆಂಬಿನಯ್ಯಾ?”

೪. ಜ್ಞಾನಿಗಳೂ ನೀತಿಪರರಾಗಿರಬೇಕು.

“ಅರಿವು ಸಾಧ್ಯವಾಯಿತ್ತೆಂದು ಗುರುಲಿಂಗಜಂಗಮವ ಬಿಡಬ ಹುದೆ? ಸಂದು ಸಂಶಯವಳಿದು ಅಖಂಡಜ್ಞಾನವಾಯಿತ್ತೆಂದು ಪರಧನ ಪರಸ್ತ್ರೀಗಳುಪಬಹುದೆ? “ಯತ್ರ ಜೀವಸ್ತತ್ರ ಶಿವಃ” ಎಂಬ ಅಭಿನ್ನ ಜ್ಞಾನವಾಯಿತ್ತೆಂದು ಶುನಕಸೂಕಾರ ಕುಕ್ಕುಟ್ಟ ನೂರ್ಜಾಲಗಳ ಕೂಡಿ ಭುಂಜಿಸಬಹುದೆ? ಭಾವದಲ್ಲಿ ತನ್ನ ನಿಜದ ಸೆಲೆಯನರಿವುತ್ತಿಹುದು. ಸುಜ್ಞಾನ ಸತ್ಕಿಯಾ ಸುನೀತಿ ಸುಮಾರ್ಗದಲ್ಲಿ ವರ್ತಿಸುವುದು. ಹೀಗ ಲ್ಲದೆ ಜ್ಞಾನವಾಯಿತ್ತೆಂದು ತನ್ನ ಮನಕ್ಕೆ ಬಂದ ಹಾಗೆ ಮೀರಿ ನುಡಿದು ನಡೆದನಾದೊಡೆ ಶ್ವಾನನಗರ್ಭದಲ್ಲಿ ಹುಟ್ಟಿಸದೆ ಬಿಡುವನೇ ಚನ್ನ ಮಲ್ಲಿ ಕಾರ್ಜುನಯ್ಯನು?”

ಜ್ಞಾನಿಗಳು ಅನೀತಿಪರರಾದರೆ ಉಳಿದವರ ಪಾಡೇನು? ಮತ್ತು ಸ್ವಚ್ಛವಾದ ಬಿಳಿಯ ವಸ್ತ್ರದ ಮೇಲೆ ಸಣ್ಣ ಕಲೆಯು ಸಹ ಎದ್ದು ಕಾಣು ವದು. ಜ್ಞಾನಿಗಳು ಜನಸಾಮಾನ್ಯಕ್ಕೆ ಮಾರ್ಗದರ್ಶಕರು. ಸಮಾಜದ ಕಟ್ಟುಗಳ ಸಂರಕ್ಷಕರು ಉದ್ಯಾನದ ಬೇಲಿಯಂತಹರು. ಅವರು ಈ ನೀತಿಗೆ ತಪ್ಪಿದರೆ ಬೇಲಿಯೇ ಹೊಲವನ್ನು ಮೇಯಹತ್ತಿದಂತಾಗುತ್ತದೆ.

ಶಿವಯೋಗದ ವಿಷಯಕವಾದ ಅಕ್ಕನವರ ಆದರ್ಶ ಅಭಿಮಾನ, ವಿಶ್ವಾಸಗಳು ವರ್ಣಿಸಲಸಾಧ್ಯವಾಗಿವೆ. ಇವು ಅವರ ವಚನಗಳಲ್ಲಿ ಅರಂಭದಿಂದ ಅಂತ್ಯದ ವರೆಗೆ ತುಂಬಿಕೊಂಡಿವೆ. ಅವರ ಶಿವಾನುಭವವೂ ಪರಮಾನಂದವೂ ವರ್ಣನಾತೀತವಾಗಿವೆ. ಆ ಅನಂದವನ್ನು ವರ್ಣಿಸಲಾಗದೆಂದು ತಾನೇ ಹೇಳುತ್ತಾರೆ.

“ಅಯ್ಯಾ, ನಿಮ್ಮ ಮಹಂತರ ಕೂಡಿದ ಸುಖವನು ಉಪಮೆಗೆ ತರಬಾರದಯ್ಯಾ.”

“ಲಿಂಗವೆನ್ನೆ, ಲಿಂಗೈಕ್ಯವೆನ್ನೆ, ಸಂಗವೆನ್ನೆ, ಸಮರಸವೆನ್ನೆ, ಆಯಿ ತೆನ್ನೆ, ಆಗದೆನ್ನೆ. ನೀನೆನ್ನೆ, ನಾನೆನ್ನೆ. ಚೆನ್ನಮಲ್ಲಿಕಾರ್ಜುನನಲ್ಲಿ ಲಿಂಗೈಕ್ಯವಾದ ಬಳಿಕ ಏನೂ ಎನ್ನೆ.”

“ಕನಸಿನಲ್ಲಿ ಮನಸಂಗವಾಗಿ, ಮನಸಿನಲ್ಲಿ ಮೈಮರೆದು, ಸಂಗವಾಗಿದೇ, ಚೆನ್ನಮಲ್ಲಿಕಾರ್ಜುನನ ಕೂಡಿ ಕಣ್ಣೆರೆದೆನು.”

“ಕದಳಿಯ ಬನದಲ್ಲಿ ಭವಹರನ ಕಂಡೆನು. ಭವಗೆಟ್ಟು ಮಗಳೆಂದು ಕರುಣದಿಂದ ತೆಗೆದು ಬಗಿದಪ್ಪಿದರೆ, ಚೆನ್ನಮಲ್ಲಿಕಾರ್ಜುನನ ಹೃದಯ ಕಮಲದಲ್ಲಿ ಅಡಗಿದೆನು.”

ಬಸವ, ಚೆನ್ನಬಸವ, ಪ್ರಭುದೇವ ಮುಂತಾದ ಶಿವಶರಣರು ಪುರಾತನರಲ್ಲಿ ಗಣನೆಗೊಂಡಿದ್ದಾರೆ. ಪುರಾತನರು ಅವತಾರಗಳೆಂದು ಪರಂಪರೆಯಿಂದ ನಂಬುತ್ತಬೃಹಂತೆ ಬಸವಾದಿ ಪ್ರಮಥರು ಅವತಾರಗಳೆಂದು ಅಕ್ಕನವರ ನಂಬುಗೆ. ಹರಿಹರಾಚಾರ್ಯರ ಅಭಿಪ್ರಾಯವೂ ಹಾಗೆಯೇ ಇದೆ. ಅವರು ಲಿಂಗದಿಂದುದಿಸಿ ಲಿಂಗದಲ್ಲಿಯೇ ಐಕ್ಯವಾಗುವರು.

“ಲಿಂಗದಿಂದುದಿಸಿ ಅಂಗವಿಡಿದಿಷ್ಟ ಪುರಾತನರ ಇಂಗಿತವನೇನೆಂದು ಬೆಸಗೊಂಬಿರಯ್ಯಾ? ಅವರ ನಡೆಯೇ ಆಗಮ, ಅವರ ನುಡಿಯೇ ವೇದ, ಅವರು ಲೋಕದ ಮಾನವರೆಂದೆನ್ನಬಹುದೇ?.....ಲಿಂಗದೊಳಗಿದ್ದ ಪುರಾತನರು ಉದ್ಭವಿಸಿದರು. ಮರಳಿ ಆ ಪುರಾತನರು ಲಿಂಗದೊಳಗೆ ಬೆರಸುವರು ನೋಡಿರಯ್ಯಾ. ಇಂತಿಷ್ಟ ಪುರಾತನರಿಗೆ ನಾನು ಶರಣೆಂದು ಹುಟ್ಟುಗೆಟ್ಟಿನಯ್ಯಾ ಚೆನ್ನಮಲ್ಲಿಕಾರ್ಜುನಾ.”

ಸತ್ಪುರುಷರು ಅವತಾರಗಳೆಂದು ಬಗೆಯುವ ರೂಢಿಯು ಹಿಂದುಗಳಲ್ಲಿ ಈಗಲೂ ಕಂಡುಬರುತ್ತಿದೆ. ಅವರ ಇಂತಹ ಭ್ರಮೆಯಿಂದ ಧೂತರರು ಅವರನ್ನು ಮೋಸಗೊಳಿಸುತ್ತ ಬಂದಿದ್ದಾರೆ, ಮತ್ತು ಮೋಸಗೊಳಿಸುತ್ತಾರೆ.

ಶರಣರಿಗೆ ಶರಣೆಂದು ತಾವು ಮುಕ್ತಿ ಪಡೆದುದನ್ನು ಅಕ್ಕನವರು ಮೇಲಿನ ವಚನದ ಅಂತ್ಯದಲ್ಲಿ ಹೇಳಿದ್ದಾರೆ. ಅದೇ ಸಂಗತಿಯು ಮತ್ತೆ ಕೆಲವು ವಚನಗಳಲ್ಲಿ ಕಂಡುಬರುತ್ತಿದೆ.

“ಬಸವಣ್ಣ, ನಿಮ್ಮಂಗದಾಚಾರವ ಕಂಡು ಎನಗೆ ಲಿಂಗಸಂಗವಾಯಿತ್ತು. ಅಯ್ಯ ಬಸವಣ್ಣ, ನಿಮ್ಮ ಮನದ ಸುಜ್ಞಾನವ ಕಂಡು ಎನಗೆ

ಜಂಗಮ ಸಂಬಂಧವಾಯಿತ್ತು. ಅಯ್ಯ ಬಸವಣ್ಣ, ನಿಮ್ಮ ಸದ್ಭಕ್ತಿಯ ತಿಳಿದು ಎನಗೆ ನಿಜವು ಸಾಧ್ಯವಾಯಿತ್ತು.

“ ಕಾಮನ ಗೆಲಿದೆನು, ಬಸವಾ, ನಿಮ್ಮ ದಯದಿಂದ. ಸೋಮಧರನ ಹಿಡಿತವೈನು, ಬಸವಾ, ನಿಮ್ಮ ಕೃಪೆಯಿಂದ.....ಬಸವಾ, ನಿಮ್ಮ ದಯದಿಂದ ಅತಿಕಾಮಿ ಚೆನ್ನಮಲ್ಲಿಕಾರ್ಜುನಯ್ಯಂಗೇ ತೊಡಕನಿಕ್ಕಿ ಎರಡುವರಿಯದೆ ಕೂಡಿದೆನು, ಬಸವಾ, ನಿಮ್ಮ ಕೃಪೆಯಿಂದ.

“ ಬಸವಣ್ಣನ ಭಕ್ತಿ, ಚೆನ್ನಬಸವಣ್ಣನ ಜ್ಞಾನ, ಮಡಿವಾಳಯ್ಯನ ನಿಷ್ಠೆ, ಪ್ರಭುದೇವರ ಜಂಗಮಸ್ಥಲ, ಅಜಗಣ್ಣನ ಐಕ್ಯಸ್ಥಲ, ನಿಜಗುಣನ ಆರೂಢಸ್ಥಲ, ಸಿದ್ಧರಾಮಯ್ಯನ ಸಮಾಧಿಸ್ಥಲ, ಇಂತಿವರ ಕರಣ ಪ್ರಸಾದವೆನಗಾಯಿತ್ತು. ಚೆನ್ನಮಲ್ಲಿಕಾರ್ಜುನಯ್ಯ.”

“ ಮಾಟಕೂಟ ಬಸವಣ್ಣಗಾಯಿತ್ತು. ನೋಟಕೂಟ ಪ್ರಭುದೇವರ ಗಾಯಿತ್ತು. ಭಾವಕೂಟ ಅಜಗಣ್ಣಂಗಾಯಿತ್ತು. ಸ್ನೇಹಕೂಟ ಬಾಚಿರಾಜಂಗಾಯಿತ್ತು. ಇವರೆಲ್ಲರ ಕೂಟ ಚೆನ್ನಬಸವಣ್ಣಂಗಾಯಿತ್ತು. ಎನಗಿನ್ನಾವ ಕೂಟವಿಲ್ಲಯ್ಯ ಚೆನ್ನಮಲ್ಲಿಕಾರ್ಜುನಯ್ಯ.

“ ಮಾಟಕೂಟದಲ್ಲಿ ಬಸವಣ್ಣನಿಲ್ಲ. ನೋಟಕೂಟದಲ್ಲಿ ಪ್ರಭುದೇವರಿಲ್ಲ. ಭಾವಕೂಟದಲ್ಲಿ ಅಜಗಣ್ಣನಿಲ್ಲ. ಸ್ನೇಹಕೂಟದಲ್ಲಿ ಬಾಚಿರಾಜನಿಲ್ಲ. ಇವರೆಲ್ಲರ ಕೂಟದಲ್ಲಿ ಚೆನ್ನಬಸವಣ್ಣನಿಲ್ಲ. ಎನಗಿನ್ನಿದೇನಯ್ಯ ಚೆನ್ನಮಲ್ಲಿಕಾರ್ಜುನಯ್ಯ ?

ಶಿವಭಕ್ತರೂ ಶಿವಶರಣರೂ ತಮ್ಮ ಬಂಧುಬಳಗದವರೆಂದು ಅಭಿಮಾನದಿಂದ ಹೇಳುವ ವಚನವಿದು.

“ ಎನ್ನಂತೆ ಪುಣ್ಯಗೃಹವರುಂಟೇ? ಎನ್ನಂತೆ ಭಾಗ್ಯಗೆಯ್ದವರುಂಟೇ? ಕಿನ್ನರರಂತಪ್ಪ ಸಹೋದರರೆನಗೆ. ಏಳೇಳು ಜನ್ಮದಲಿ ಶಿವಭಕ್ತರೇ ಬಂಧುಗಳೆನಗೆ.” ಇವರೆಲ್ಲರಲ್ಲಿ ಚೆನ್ನಬಸವಣ್ಣನಿಗೆ ಅಗ್ರಸ್ಥಾನವನ್ನು ಕೊಟ್ಟಿರುವದರಿಂದ “ ಇವರೆಲ್ಲರ ಕೂಟ ಚೆನ್ನಬಸವಣ್ಣಂಗಾಯ್ತು; ” ಇವರೆಲ್ಲರ ಕೂಟದಲ್ಲಿ ಚೆನ್ನಬಸವಣ್ಣನಿಲ್ಲ; ”

ಮತ್ತು ಚೆನ್ನಬಸವಣ್ಣನವರು ಎಲ್ಲ ಶರಣರ ವಚನಗಳನ್ನು ತೂಗಿ ಅವುಗಳಿಗೆ ಯೋಗ್ಯಸ್ಥಾನವನ್ನು ಕೊಡುವ ಸಂದರ್ಭದಲ್ಲಿ

“ಆದ್ಯರ ಅರವತ್ತು ವಚನಕ್ಕೆ ದಣ್ಣಾಯಕರ ಇಪ್ಪತ್ತು ವಚನ, ದಣ್ಣಾಯಕರ ಇಪ್ಪತ್ತು ವಚನಕ್ಕೆ ಪ್ರಭುದೇವರ ಹತ್ತು ವಚನ, ಪ್ರಭುದೇವರ ಹತ್ತು ವಚನಕ್ಕೆ ಅಜಗಣ್ಣನ ಐದು ವಚನ, ಅಜಗಣ್ಣನ ಐದು ವಚನಕ್ಕೆ ಕೂಡಲಚೆನ್ನಸಂಗಯ್ಯನಲ್ಲಿ ಮಹಾದೇವಿಯಕ್ಕಳ ಒಂದು ವಚನ ಕಾಣಾ ಸಿದ್ಧರಾಮಯ್ಯ.”

ಎಂದಿರುವಾಗ ಒಮ್ಮೆಲೆ ಯಾರೂ “ಅಹೋ ರೂಪಂ ಅಹೋ ಧ್ವನಿಃ” ಎಂದು ನಿಷ್ಕರ್ಷೆ ಮಾಡಬಾರದು. ನಿಜವಾಗಿಯೂ ಪ್ರತಿಯೊಂದು ವಚನದಲ್ಲಿ ಅನುಭವವಿಲ್ಲದೆ ಅಕ್ಕನವರು ಮಾತಾಡುವದಿಲ್ಲ. ಅನುಭವದ ಸಂಗತಿಗಳನ್ನು ಹೇಳುತ್ತಾರೆಯೇ ಹೊರ್ತು ವ್ಯವಹಾರವನ್ನಲ್ಲ. ಅದುದರಿಂದ ಅವರ ಉಕ್ತಿಗಳು ಬಹಳ ಗೂಢವಾಗಿವೆ; ಗಾಢವಾಗಿವೆ. ಇದೊಂದೇ ಒಂದು ಸಂಗತಿಯಿಂದ ಅತ್ಯುಚ್ಚ ಸ್ಥಾನವು ದೊರೆತುದು. ಅದಾದರೂ ಚೆನ್ನಬಸವಣ್ಣನವರಂತಹ ಜ್ಞಾನಿಗಳಿಂದ ಅದನ್ನು ಯಾರಿಗೂ ನಿರಾಕರಿಸಲು ಬರುವಂತಿಲ್ಲ.

ಅಕ್ಕನವರಿಗೆ ಶಿವಶರಣರ ಸಹಾಯವಾದುದನ್ನು ಅವರು ತಾವೇ ಹೇಳಿಕೊಂಡು ವ್ಯವಹಾರದೃಷ್ಟಿಯಿಂದ ತಮ್ಮ ಕೃತಜ್ಞತೆಯನ್ನು ತೋರಿಸಿದಂತೆ (ಶರಣರಿಗೆ ಕೃತಜ್ಞತೆಯ ಬಯಕೆಯಿಲ್ಲ, ವ್ಯವಹಾರವಿಲ್ಲ.) ಅಕ್ಕನವರು ಅನ್ಯರಿಗೆ ಸಹಾಯವಾದುದನ್ನು ಅವರು ಹೇಳಿಕೊಂಡಿಲ್ಲ. ಅಥವಾ ಉಳಿದ ವಚನಕಾರರಾರೂ ಇದನ್ನು ತೋರಿಸಿಕೊಟ್ಟಿಲ್ಲ. ಅದುದರಿಂದ ವ್ಯವಹಾರ ದೃಷ್ಟಿಯಿಂದ ಅಕ್ಕನವರ ಮೇಲೆ ಸ್ವಾರ್ಥಿಗಳಿಂದೊಂದು ಆರೋಪವನ್ನು ಹೊರಿಸಲು ಬರುವಂತಿದೆ. ಅವರಲ್ಲಿ ಅದನ್ನು ತಪ್ಪಿಸಬೇಕಾದರೆ ಸಂಶೋಧಕರು ಮುಂದೆ ಸರಿದು ಟೊಂಕಕಟ್ಟಿ ಸಂಶೋಧನಕಾರ್ಯಕ್ಕೆ ಸಿದ್ಧರಾಗಿ, ಆ ಆರೋಪದಿಂದ ಅಕ್ಕನವರನ್ನು ಮುಕ್ತಗೊಳಿಸಬೇಕು. ಅಕ್ಕನವರ ಅಗಾಧಜ್ಞಾನ, ದೃಢಭಕ್ತಿ, ಅನುಭವ ಮುಂತಾದ ಸಾರಲೌಕಿಕ ಸಾಧನಸಾಮಗ್ರಿಗಳ ಸಹಾಯವು ಇತರರಿಗೆ ಆಗಿರದೆ ಹೋಗದು. ಇಂತಿ. ಶ.

ಟೀಪು:— ಮೇಲ್ಕಂಡ ಲೇಖನವು “ದಿ ರಾಜಾರಾಮಿಯನ್” ಈ ಪತ್ರಿಕೆಯಲ್ಲಿ ಪ್ರಸಿದ್ಧವಾಗಿದ್ದು ಅದನ್ನು ಲೇಖಕರ ಒಪ್ಪಿಗೆಯಿಂದ ಇದರಲ್ಲಿ ಪ್ರಸಿದ್ಧಮಾಡಿದೆ.

ಶೂನ್ಯ ಸಂಪಾದನೆಯ ರಹಸ್ಯ.

(ಲೇ— ಕಲ್ಯಾಣಪ್ಪ ಬ್ಯಾಳಿ, ಬಿ. ಎ. ವಿಜಾಪುರ.)

೧೦. ಸಿದ್ಧರಾಮಯ್ಯನ ಗುರುಕರುಣೆ.

ಶಿವಯೋಗಿ ಸಿದ್ಧರಾಮಗೆ

ಅವಿರಳ ಶಿವಲಿಂಗದೀಕ್ಷೆಯಂ ಸಂತಸದಿಂ ।

ಭುವಿಯರಿಯೆ ಚೆನ್ನಬಸವಂ

ತವೆಗೆಯ್ದದ ವೇಳೆ ಶರಣಜನಮುದಮೊಂದಲ್ ॥

ಈ ಸಂಪಾದನೆಯಲ್ಲಿ ಶ್ರೀ ಸಿದ್ಧರಾಮಯ್ಯದೇವರಿಗೆ ಗುರುವಾದ ಚೆನ್ನಬಸವಣ್ಣನವರು ಶಿವಲಿಂಗ ದೀಕ್ಷೆಯನ್ನು ಮಾಡಿದ್ದರಿಂದ ಅದಕ್ಕೆ ಮೇಲಿನ ಹೆಸರು ಕೊಡಲ್ಪಟ್ಟಿದೆ. ಹಿಂದೆ ಪ್ರಭುದೇವರು “ಕರಸ್ಥಲದ ಲಿಂಗದ ನಿಜವನ್ನು ಬಸವರಾಜ ದೇವರಿಂದ ಹೇಳಿಸಿಹೆನೆಂದು” ಸಿದ್ಧರಾಮೇಶ್ವರನನ್ನು ಕಲ್ಯಾಣಕ್ಕೆ ಕರೆದುಕೊಂಡು ಬಂದುದು ೩ನೆಯ ಸಂಪಾದನೆಯಲ್ಲಿ ವರ್ಣಿತವಾಗಿರುವದಷ್ಟೇ. ಈಗ ಸಿದ್ಧರಾಮಯ್ಯ ದೇವರು ಪ್ರಭುದೇವರಿಗೆ ಹಿಂದಿನ ಪ್ರಸ್ತಾಪವನ್ನು ನೆನಪು ಮಾಡಿಕೊಟ್ಟರು. ಆ ವಿಷಯವನ್ನು ಪ್ರಭುದೇವರು ಬಸವಾದಿ ಪ್ರಮಥರ ಮುಂದಿಟ್ಟರು. ಸಿದ್ಧರಾಮಯ್ಯ ದೇವರಿಗೆ ಇಷ್ಟಲಿಂಗವಿಲ್ಲದ್ದನ್ನು ಕಂಡು ಬಸವಣ್ಣನವರು “ಅಂಗ ಲಿಂಗ ಸಂಬಂಧವಿಲ್ಲದಿದ್ದರೆ ಎನ್ನ ಮನ ಸೊಗಸದಯ್ಯಾ” ಎಂದು ಅಪ್ಪಣೆ ಕೊಡಿಸಿದರು. ಅಲ್ಲಿ ನೆರೆದ ಏಳುನೂರೆಪ್ಪತ್ತು ಗಣಂಗಳೆಲ್ಲ ಬಸವೇಶ್ವರನ ಮಾತನ್ನೇ ಎತ್ತಿ ಹಿಡಿದು ಮಾತನಾಡಿದರು. ಸಿದ್ಧರಾಮೇಶ್ವರನೇನೂ ಸಾಮಾನ್ಯ ಮನುಷ್ಯನಿದ್ದಿಲ್ಲ. ಆತನು ಮೊದಲು ಶುದ್ಧ ಶೈವನಾಗಿದ್ದನು. ಯೋಗಸಾಧನೆಯ ಕೊನೆಯ ತುದಿಯನ್ನು ಮುಟ್ಟಿದ್ದನು. ಯೋಗಸಮಾಧಿಯಿಂದ ಚಿದಾನಂದವನ್ನು ಹೊಂದಿ ಸುಖಿಸಿದ್ದನು. ಇಂಥ ಸಿದ್ಧರಾಮ ಶಿವಯೋಗಿಯು ಈಗ ಯೋಗಿಗೂ ಜ್ಞಾನಿಗೂ ಇಷ್ಟಲಿಂಗ ಸಂಬಂಧವೇ ಬೇಡವೆಂದು ಅನೇಕ ವಚನಗಳಿಂದ ಸುಸಂಗತವಾಗಿ ವಿಶದ ಪಡಿಸಿದನು. ಆದರೆ ಷಟ್ಸ್ಥಲ ಜ್ಞಾನಿಯಾದ ಚೆನ್ನಬಸವಣ್ಣನೆದುರಿಗೆ ಆತನ ಆಟ ನಡೆಯಲಿಲ್ಲ. ಕಡೆಗೆ ವಾದದಲ್ಲಿ ಸೋತು ಬಸವಾದಿ ಪ್ರಮಥರ ಭಕ್ತಿ ಮಾರ್ಗಕ್ಕೆ ಆತನು

“ ಅದ್ಯರ ಅರವತ್ತು ವಚನಕ್ಕೆ ದಣ್ಣಾಯಕರ ಇಪ್ಪತ್ತು ವಚನ, ದಣ್ಣಾಯಕರ ಇಪ್ಪತ್ತು ವಚನಕ್ಕೆ ಪ್ರಭುದೇವರ ಹತ್ತು ವಚನ, ಪ್ರಭುದೇವರ ಹತ್ತು ವಚನಕ್ಕೆ ಅಜಗಣ್ಣನ ಐದು ವಚನ, ಅಜಗಣ್ಣನ ಐದು ವಚನಕ್ಕೆ ಕೂಡಲಚೆನ್ನಸಂಗಯ್ಯನಲ್ಲಿ ಮಹಾದೇವಿಯಕ್ಕಳ ಒಂದು ವಚನ ಕಾಣಾ ಸಿದ್ಧರಾಮಯ್ಯ. ”

ಎಂದಿರುವಾಗ ಒಮ್ಮೆಲೆ ಯಾರೂ “ ಅಹೋ ರೂಪಂ ಅಹೋ ಧ್ವನಿಃ ” ಎಂದು ನಿಷ್ಕರ್ಷೆ ಮಾಡಬಾರದು. ನಿಜವಾಗಿಯೂ ಪ್ರತಿಯೊಂದು ವಚನದಲ್ಲಿ ಅನುಭವವಿಲ್ಲದೆ ಅಕ್ಕನವರು ಮಾತಾಡುವದಿಲ್ಲ. ಅನುಭವದ ಸಂಗತಿಗಳನ್ನು ಹೇಳುತ್ತಾರೆಯೇ ಹೊರ್ತು ವ್ಯವಹಾರವನ್ನಲ್ಲ. ಅದುದರಿಂದ ಅವರ ಉಕ್ತಿಗಳು ಬಹಳ ಗೂಢವಾಗಿವೆ; ಗಾಢವಾಗಿವೆ. ಇದೊಂದೇ ಒಂದು ಸಂಗತಿಯಿಂದ ಅತ್ಯುಚ್ಚ ಸ್ಥಾನವು ದೊರೆತುದು. ಅದಾದರೂ ಚೆನ್ನಬಸವಣ್ಣನವರಂತಹ ಜ್ಞಾನಿಗಳಿಂದ ಅದನ್ನು ಯಾರಿಗೂ ನಿರಾಕರಿಸಲು ಬರುವಂತಿಲ್ಲ.

ಅಕ್ಕನವರಿಗೆ ಶಿವಶರಣರ ಸಹಾಯವಾದುದನ್ನು ಅವರು ತಾವೇ ಹೇಳಿಕೊಂಡು ವ್ಯವಹಾರದೃಷ್ಟಿಯಿಂದ ತಮ್ಮ ಕೃತಜ್ಞತೆಯನ್ನು ತೋರಿಸಿದಂತೆ (ಶರಣರಿಗೆ ಕೃತಜ್ಞತೆಯ ಬಯಕೆಯಿಲ್ಲ, ವ್ಯವಹಾರವಿಲ್ಲ.) ಅಕ್ಕನವರು ಅನ್ಯರಿಗೆ ಸಹಾಯವಾದುದನ್ನು ಅವರು ಹೇಳಿಕೊಂಡಿಲ್ಲ. ಅಥವಾ ಉಳಿದ ವಚನಕಾರರಾರೂ ಇದನ್ನು ತೋರಿಸಿಕೊಟ್ಟಿಲ್ಲ. ಅದುದರಿಂದ ವ್ಯವಹಾರ ದೃಷ್ಟಿಯಿಂದ ಅಕ್ಕನವರ ಮೇಲೆ ಸ್ವಾರ್ಥಿಗಳೆಂದೊಂದು ಆರೋಪವನ್ನು ಹೊರಿಸಲು ಬರುವಂತಿದೆ. ಅವರಲ್ಲಿ ಅದನ್ನು ತಪ್ಪಿಸಬೇಕಾದರೆ ಸಂಶೋಧಕರು ಮುಂದೆ ಸರಿದು ಟೊಂಕಕಟ್ಟಿ ಸಂಶೋಧನ ಕಾರ್ಯಕ್ಕೆ ಸಿದ್ಧರಾಗಿ, ಆ ಆರೋಪದಿಂದ ಅಕ್ಕನವರನ್ನು ಮುಕ್ತಗೊಳಿಸಬೇಕು. ಅಕ್ಕನವರ ಅಗಾಢಜ್ಞಾನ, ದೃಢಭಕ್ತಿ, ಅನುಭವ ಮುಂತಾದ ಪಾರಲೌಕಿಕ ಸಾಧನಸಾಮಗ್ರಿಗಳ ಸಹಾಯವು ಇತರರಿಗೆ ಆಗಿರದೆ ಹೋಗದು. ಇಂತಿ. ಶ.

ಟೀಪು:— ಮೇಲ್ಕಂಡ ಲೇಖನು “ ದಿ ರಾಜಾರಾಮಿಯನ್ ” ಈ ಪತ್ರಿಕೆಯಲ್ಲಿ ಪ್ರಸಿದ್ಧವಾಗಿದ್ದು ಅದನ್ನು ಲೇಖಕರ ಒಪ್ಪಿಗೆಯಿಂದ ಇದರಲ್ಲಿ ಪ್ರಸಿದ್ಧವಾಡಿದೆ.

ಶೋನ್ಯ ಸಂಪಾದನೆಯ ರಹಸ್ಯ.

(ಲೇ— ಕಲ್ಯಾಣಪ್ಪ ಬ್ಯಾಳಿ, ಬಿ. ಏ. ವಿಜಾಪುರ.)

೧೦. ಸಿದ್ಧರಾಮಯ್ಯನ ಗುರುಕರುಣೆ.

ಶಿವಯೋಗಿ ಸಿದ್ಧರಾಮಗೆ

ಅವಿರಳ ಶಿವಲಿಂಗದೀಕ್ಷೆಯಂ ಸಂತಸದಿಂ ।

ಭುವಿಯರಿಯೆ ಚೆನ್ನಬಸವಂ

ತವೆಗೆಯ್ದುದ ಪೇಳ್ವೆ ಶರಣಜನಮುದಮೊಂದಲ್ ॥

ಈ ಸಂಪಾದನೆಯಲ್ಲಿ ಶ್ರೀ ಸಿದ್ಧರಾಮಯ್ಯದೇವರಿಗೆ ಗುರುವಾದ ಚೆನ್ನಬಸವಣ್ಣನವರು ಶಿವಲಿಂಗ ದೀಕ್ಷೆಯನ್ನು ಮಾಡಿದ್ದರಿಂದ ಅದಕ್ಕೆ ಮೇಲಿನ ಹೆಸರು ಕೊಡಲ್ಪಟ್ಟಿದೆ. ಹಿಂದೆ ಪ್ರಭುದೇವರು “ಕರಸ್ಥಲದ ಲಿಂಗದ ನಿಜವನ್ನು ಬಸವರಾಜ ದೇವರಿಂದ ಹೇಳಿಸಿಹೆನೆಂದು” ಸಿದ್ಧರಾಮೇಶ್ವರನನ್ನು ಕಲ್ಯಾಣಕ್ಕೆ ಕರೆದುಕೊಂಡು ಬಂದುದು ಒನೆಯ ಸಂಪಾದನೆಯಲ್ಲಿ ವರ್ಣಿತವಾಗಿರುವದಷ್ಟೇ. ಈಗ ಸಿದ್ಧರಾಮಯ್ಯ ದೇವರು ಪ್ರಭುದೇವರಿಗೆ ಹಿಂದಿನ ಪ್ರಸ್ತಾಪವನ್ನು ನೆನಪು ಮಾಡಿಕೊಟ್ಟರು. ಆ ವಿಷಯವನ್ನು ಪ್ರಭುದೇವರು ಬಸವಾದಿ ಪ್ರಮಥರ ಮುಂದಿಟ್ಟರು. ಸಿದ್ಧರಾಮಯ್ಯ ದೇವರಿಗೆ ಇಷ್ಟಲಿಂಗವಿಲ್ಲದ್ದನ್ನು ಕಂಡು ಬಸವಣ್ಣನವರು “ಅಂಗ ಲಿಂಗ ಸಂಬಂಧವಿಲ್ಲದಿದ್ದರೆ ಎನ್ನ ಮನ ಸೊಗಸದಯ್ಯಾ” ಎಂದು ಅಪ್ಪಣೆ ಕೊಡಿಸಿದರು. ಅಲ್ಲಿ ನೆರೆದ ಏಳುನೂರೆಪ್ಪತ್ತು ಗಣಂಗಳೆಲ್ಲ ಬಸವೇಶ್ವರನ ಮಾತನ್ನೇ ಎತ್ತಿ ಹಿಡಿದು ಮಾತನಾಡಿದರು. ಸಿದ್ಧರಾಮೇಶ್ವರನೇನೂ ಸಾಮಾನ್ಯ ಮನುಷ್ಯನಿದ್ದಿಲ್ಲ. ಆತನು ಪೊದಲು ಶುದ್ಧ ಶೈವನಾಗಿದ್ದನು. ಯೋಗಸಾಧನೆಯ ಕೊನೆಯ ತುದಿಯನ್ನು ಮುಟ್ಟಿದ್ದನು. ಯೋಗಸಮಾಧಿಯಿಂದ ಚಿದಾನಂದವನ್ನು ಹೊಂದಿ ಸುಖಿಸಿದ್ದನು. ಇಂಥ ಸಿದ್ಧರಾಮ ಶಿವಯೋಗಿಯು ಈಗ ಯೋಗಿಗೂ ಜ್ಞಾನಿಗೂ ಇಷ್ಟಲಿಂಗ ಸಂಬಂಧವೇ ಬೇಡವೆಂದು ಅನೇಕ ವಚನಗಳಿಂದ ಸುಸಂಗತವಾಗಿ ವಿಶದ ಪಡಿಸಿದನು. ಅದರೆ ಪಟಸ್ಥಲ ಜ್ಞಾನಿಯಾದ ಚೆನ್ನಬಸವಣ್ಣನೆದುರಿಗೆ ಆತನ ಆಟ ನಡೆಯಲಿಲ್ಲ. ಕಡೆಗೆ ವಾದದಲ್ಲಿ ಸೋತು ಬಸವಾದಿ ಪ್ರಮಥರ ಭಕ್ತಿ ಮಾರ್ಗಕ್ಕೆ ಆತನು

ತಲೆಬಾಗಲೇ ಬೇಕಾಯಿತು. ಆಗ ಪ್ರಭುವಿನ ಅಪ್ಪಣೆಯ ಮೇರೆಗೆ ಚನ್ನಬಸವೇಶ್ವರನು ಸಿದ್ಧರಾಮ ಶಿವಯೋಗಿಗೆ ೨೧ ದೀಕ್ಷೆಗಳಿಂದ ಇಷ್ಟಲಿಂಗಧಾರಣ ಮಾಡಿ ಆತನನ್ನು ವೀರಶೈವನನ್ನಾಗಿ ಮಾಡಿದನು. ಈಗಿನ ಸೊಲ್ಲಾಪುರದ ಸಿದ್ಧರಾಮೇಶ್ವರನ ದೇವಾಲಯವು ಆ ಮಹಿಮನ ಘನತೆಯನ್ನೂ ಪೂಜ್ಯತೆಯನ್ನೂ ತೋರಿಸುವ ಕುರುಹಾಗಿದೆ.

ಎಲ್ಲ ಸಂಪಾದನೆಗಳಲ್ಲಿ ಈ ಸಂಪಾದನೆಯು ಅತ್ಯಂತ ಮಹತ್ವದ್ದಾಗಿದೆ. ಇದರಲ್ಲಿ ವೀರಶೈವ ಧರ್ಮದ ರಹಸ್ಯವೇ ಅಡಕವಾಗಿದೆ. ನಮ್ಮ ಶಿವಶರಣರು ಯೋಗ ಸಾಂಖ್ಯ ಮಾರ್ಗಗಳನ್ನು ನಿರಾಕರಿಸಿ ಭಕ್ತಿ ಮಾರ್ಗಕ್ಕೇನೇ ಹೆಚ್ಚು ಮಹತ್ವಕೊಟ್ಟಿದ್ದು ಈ ಸಂಪಾದನೆಯಲ್ಲಿ ಸ್ಪಷ್ಟವ್ಯಕ್ತವಾಗುತ್ತದೆ. ವೀರಶೈವರಿಗೆ ಭಕ್ತಿಯೇ ಪ್ರಾಮುಖ್ಯ. ಯೋಗ ಜ್ಞಾನಗಳು ಗೌಣವಾದವುಗಳು. ಭಕ್ತಿಯಲ್ಲಿಯೇ ನಮ್ಮವರು ಯೋಗ ಜ್ಞಾನಗಳನ್ನು ಅಡಗಿಸಿಬಿಟ್ಟಿದ್ದಾರೆ. ಭಕ್ತಿಯ ಕುರುಹೇ ಕಾಯದ ಕರಸ್ಥಲದಲ್ಲಿದ್ದ ಇಷ್ಟಲಿಂಗವು. ಸಾಕಾರದಲ್ಲಿ ಭಕ್ತಿಯನ್ನಿರಿಸದೆ ನಿರಾಕಾರವಾದ ಜ್ಞಾನವು ಲಭಿಸದು. ಭಕ್ತಿಯಿಲ್ಲದೆ ಯಮನಿಯಮಾದಿ ಅಷ್ಟಾಂಗ ಯೋಗಗಳ ಬಲದಿಂದ ರಸಭರಿತವಾದ ಆನಂದವು ದೊರಕೊಳ್ಳದು. ನಮ್ಮಲ್ಲಿ ಭಕ್ತಿಯೇ ಯೋಗಜ್ಞಾನಗಳ ತಳಹದಿಯು. ನಮ್ಮವರ ಯೋಗವು ಯೋಗಾಭ್ಯಾಸದಿಂದೊಂಟಾದುದಲ್ಲ; ಇಷ್ಟಲಿಂಗದಲ್ಲಿರಿಸಿದ ಭಕ್ತಿಯಿಂದೊಂಟಾದ ಸಮರಸಭಾವವು. ಇದಕ್ಕೇ ಶಿವಯೋಗವೆಂದೆನ್ನುವರು. ಶಿವಯೋಗವೆಂದರೆ ಲಿಂಗದಲ್ಲಿ ತಲ್ಲೀನತೆ, ತಾದಾತ್ಮ್ಯಭಾವ, ಅಥವಾ ಪರವಶತೆಯನ್ನು ಹೊಂದುವಿಕೆಯು. ನಮ್ಮವರ ಜ್ಞಾನವು ಬುದ್ಧಿಯ ಒರೆಗಲ್ಲಿಗೆ ಹಚ್ಚಿ ಪ್ರಮಾಣಗಳಿಂದ ಸಿದ್ಧವಾದುದಲ್ಲ. ಅಂಥ ಜ್ಞಾನವು ಅದ್ವೈತ ಮತಕ್ಕೆ ಸಂಬಂಧಿಸಿದ್ದಾಗಿದೆ. ನಮ್ಮವರ ಜ್ಞಾನವು ವರಕವಿಗೆ ಸ್ಫುರಣವಾದ ಪ್ರತಿಭೆಯಂತೆ. ಭಕ್ತಿಯ ಆತಿರೇಕದಿಂದ ಸ್ವಯಂಸ್ಫೂರ್ತಿ ಹೊಂದಿದ ದಿವ್ಯಶಕ್ತಿಯಾಗಿರುತ್ತದೆ. ನಮ್ಮ ಇಷ್ಟಪ್ರಾಣ ಭಾವಲಿಂಗಗಳು ಕ್ರಮವಾಗಿ ಭಕ್ತಿಯೋಗ ಜ್ಞಾನಗಳ ಕುರುಹುಗಳಾಗಿವೆ. ಸಾಕಾರವಾದ ಇಷ್ಟಲಿಂಗವಿಡಿದೇ ಮನೋರ್ಲಯವಾಗುವದು. ಪ್ರಾಣಲಿಂಗಾನುಸಂಧಾನವು. ಇದೇ ಯೋಗವು. ಆ ಪ್ರಾಣಲಿಂಗಾನುಸಂಧಾನದಿಂದ ನಮ್ಮ ಮನಸ್ಸಿಗೆ ಹೊಳೆದ ದಿವ್ಯ ಜ್ಯೋತಿಯೇ ಜ್ಞಾನವು. ಇದೇ ಭಾವಲಿಂಗವು.

ಸಿದ್ಧರಾಮಶಿವಯೋಗಿಯು ಮೊದಲು ಯೋಗಮಾರ್ಗದವನು. ಅದರಂತೆ ಪ್ರಭುವು ಶುದ್ಧ ಸಾಂಖ್ಯಮಾರ್ಗದವನು. ಇಬ್ಬರೂ ಭಕ್ತಿ ಮಾರ್ಗದವರಾಗಿದ್ದಿಲ್ಲ. ಅನಿಮಿಷದೇವರಿಂದ ಪ್ರಭುವಿಗೆ ಇಷ್ಟಲಿಂಗಧಾರಣೆಯಾಗಿದ್ದರೂ ಭಕ್ತಿಯ ಗುಟ್ಟು ಅವರಲ್ಲಿ ಚೆನ್ನಾಗಿ ಅಳವಡವಿದ್ದಿಲ್ಲ. ಅಂತೆಯೇ ಅವರು ಸಿದ್ಧರಾಮಯ್ಯನೊಂದಿಗೆ ಭಕ್ತಿಯ ಭಿಕ್ಷೆಯನ್ನು ಹೊಂದುವದಕ್ಕಾಗಿ ಶ್ರೀ ಬಸವೇಶ್ವರನ ಬಳಿಗೆ ಕಲ್ಯಾಣಕ್ಕೆ ಬಿಜಯಂಗೈದರು. ಹಿಂದಕ್ಕೆ ಸಿದ್ಧರಾಮಯ್ಯನಿಗೂ ಪ್ರಭುವಿಗೂ ವಾದ ನಡೆದಾಗ ಪ್ರಭುವು ಯೋಗಮಾರ್ಗವನ್ನು ಧಿಕ್ಕರಿಸಿ ಜ್ಞಾನಮಾರ್ಗದ ರಹಸ್ಯವನ್ನು ಸಿದ್ಧರಾಮಯ್ಯ ದೇವರಿಗೆ ತೋರಿಸಿಕೊಟ್ಟನು. ಜ್ಞಾನಮಾರ್ಗದಲ್ಲಿ ಬಲ್ಲಿದನಾದ ಪ್ರಭುವು ಯೋಗಮಾರ್ಗವಲಂಬಿಯಾದ ಸಿದ್ಧರಾಮಯ್ಯದೇವರನ್ನು ವಾದದಲ್ಲಿ ಸೋಲಿಸಿದನೇನೋ ನಿಜ. ಆದರೆ ಅದೇ ಸಿದ್ಧರಾಮಯ್ಯದೇವರು ಪ್ರಭುವಿಗೆ “ನಿಮ್ಮ ಕಾಯವಿಡಿದಿಪ್ಪ ಕರಸ್ಥಲದ ಕಾರಣವ ಹೇಳಾ ಪ್ರಭುವೇ, ಕಪಿಲಸಿದ್ಧ ಮಲ್ಲಿಕಾರ್ಜುನಾ” ಎಂದು ಪ್ರಶ್ನಿಸಿದನು. ಪ್ರಭುವು ಅದನ್ನು ಹೇಳಲಸಮರ್ಥನಾಗಿ “ಈ ಕಾಯದ ಕರಸ್ಥಲದ ಅನುವನು ಗುಹೇಶ್ವರನ ಶರಣ ಸಂಗನಬಸವಣ್ಣ ಬಲ್ಲ. ಬೆಸಗೊಂಬ ಬಾರಾ ಸಿದ್ಧರಾಮಯ್ಯ” ಎಂದು ಆತನನ್ನು ಕಲ್ಯಾಣಕ್ಕೆ ಕರೆದೊಯ್ದನು. ನಮ್ಮಲ್ಲಿ ಸಿದ್ಧರಾಮೇಶ್ವರ ಹಾಗೂ ಅಕ್ಕಮಹಾದೇವಿಯು ಯೋಗಮಾರ್ಗದವರು. ಪ್ರಭುದೇವ ಚನ್ನಬಸವಣ್ಣನವರು ಜ್ಞಾನಮಾರ್ಗದವರು. ಬಸವೇಶನೂ ಆತನ ಅನುಯಾಯಿಗಳಾದ ಅಸಂಖ್ಯಾತ ಪ್ರಮಥರೂ ಭಕ್ತಿಮಾರ್ಗದವರು. ಬಸವೇಶ್ವರನಿಂದ ಭಕ್ತಿಯ ಭಿಕ್ಷೆಯನ್ನು ಹೊಂದಿದ ಬಳಿಕ ಅವರೆಲ್ಲ ತಮ್ಮ ಯೋಗ ಹಾಗೂ ಜ್ಞಾನದ ದಿಶೆಯನ್ನು ಭಕ್ತಿಯ ಕಡೆಗೆ ಹೊರಳಿಸಿ ಭಕ್ತಿಯೆಂಬ ಬೆಂಕಿಯಲ್ಲಿ ತಮ್ಮ ಯೋಗ ಜ್ಞಾನಗಳನ್ನು ಪುಟಹಾಕಿದರು.

ನಮ್ಮ ಅಸಂಖ್ಯಾತ ಪ್ರಮಥರೆಲ್ಲ ಯಮ, ನಿಯಮ, ಆಸನ, ಪ್ರಾಣಾಯಾಮಾದಿಗಳಿಂದ ಸಾಧಿಸುವ ಯೋಗಮಾರ್ಗವನ್ನು ನಿರಸನಗೊಳಿಸಿದರು. ‘ಶ್ರುತಿ ಚಕಿತಮಭಿದತ್ತೇ’ ಎಂದು ಹೇಳಿ ಸಾಂಖ್ಯಮಾರ್ಗವನ್ನು ಅರ್ಥಾತ್ ಶುದ್ಧಾದ್ವೈತದ ಜ್ಞಾನಮಾರ್ಗವನ್ನು ನಿರಾಕರಿಸಿದರು. ಆದರೆ ಭಕ್ತಿಯ ಉಪಾಸನೆಗೆ ಸಾಧನವಾದ ಇಷ್ಟಲಿಂಗದ ಮಹತ್ವವನ್ನು ಅನೇಕ ತರಹದ ಉಪಮೆಗಳಿಂದಲೂ, ವಚನ ಪ್ರಚುರ್ಯಾದಿಂದಲೂ ಸಮರ್ಥನಗೊಳಿಸಿದರು. ಇಷ್ಟಲಿಂಗವನ್ನು ಯಾಕೆ

ಧರಿಸಬೇಕು, ಅದರ ಮಹತ್ವವೇನು, ಎಂದು ಅಡ್ಡತಿಡ್ಡ ಪ್ರಶ್ನೆಮಾಡುವವರು ಈ ಸಂಪಾದನೆಯನ್ನು ಅವಶ್ಯವಾಗಿ ಓದಬೇಕು. ಅಂದರೆ ಅವರ ಶಂಕೆಗಳನ್ನೆಲ್ಲಾ ಬಹು ಸುಲಭವಾಗಿ ಬಿಡಿಸುವವು. ಈ ಸಂಪಾದನೆಯ ಸಾರವನ್ನು ಇದರಡಿಯಲ್ಲಿ ಸಂಕ್ಷಿಪ್ತವಾಗಿ ಕೊಡಲೆಳಿಸುತ್ತೇವೆ.

ಸಿದ್ಧರಾಮಯ್ಯ ದೇವರು ಪ್ರಭುದೇವರನ್ನು ಕುರಿತು “ಪ್ರಭುವೇ, ಕರಸ್ಥಲದ ಲಿಂಗದ ನಿಜವನ್ನು ಬಸವರಾಜದೇವರಿಂದ ಹೇಳಿಸಿಹೆನೆಂದು ನನ್ನನ್ನು ಇಲ್ಲಿಗೆ ಕರೆದುಕೊಂಡು ಬಂದಿರಿ. ಅಯ್ಯಾ, ಕಾಯ ಲಿಂಗವೋ? ಕಾಯದಲ್ಲಿ ಸಾರಿಪ್ಪ ಲಿಂಗ ಲಿಂಗವೋ? ಪ್ರಾಣ ಲಿಂಗವೋ? ಪ್ರಾಣದಲ್ಲಿ ಸಾರಿಪ್ಪ ಲಿಂಗ ಲಿಂಗವೋ? ಜ್ಞಾನ ಲಿಂಗವೋ? ಜ್ಞಾನದ ಮೊನೆಯಲ್ಲಿ ಬೆಳಗುವ ಲಿಂಗ ಲಿಂಗವೋ? ಲಿಂಗ ಪ್ರಾಣ ಪ್ರಾಣ ಲಿಂಗವೆಂತೆಂಬುದನರಿಯೆನು. ನಿಮ್ಮ ಕಾಯದ ಕರಸ್ಥಲವ ಸಾರಿದ ಲಿಂಗ ಪ್ರಾಣದೊಳಗೆ ವೇದ್ಯವಾದ ಪರಿಯನುಪದೇಶಿಸಿ ಕೃಪೆಯ ಮಾಡಾ ಕಹಿ ಲಸಿದ್ಧಮಲ್ಲಿಕಾರ್ಜುನಾ” ಎಂದು ಬೆಸಗೊಂಡರು.

ಈ ಮಾತಿಗೆ ಪ್ರಭುದೇವರು ಬಸವರಾಜದೇವರ ಕಡೆಗೆ ತಿರುಗಿ ಸಿದ್ಧರಾಮಯ್ಯನಿಗೆ ಉಪದೇಶ ಮಾಡಬೇಕೆಂದು ಬೇಡಿಕೊಳ್ಳಲು ಬಸವೇಶ್ವರರು “ಅಯ್ಯಾ ಪ್ರಭುವೇ, ಸಿದ್ಧರಾಮಯ್ಯದೇವರ ಅಂಗಲಿಂಗ ಸಂಬಂಧವಿಲ್ಲದಿದ್ದರೆ ಎನ್ನ ಮನ ಒಪ್ಪದು ನೋಡಾ. ಸಮಯ ವಿರುದ್ಧಕ್ಕಂಜಿ ವಿನಯವ ನುಡಿಯೆ. ಕೊಂದರೆ ಕೊಲ್ಲು. ಕಾಯಿದರೆ ಕಾಯಿ. ಸಿದ್ಧರಾಮಯ್ಯದೇವರು ಇಷ್ಟಲಿಂಗವಿಲ್ಲದೆ ಎನ್ನವರೆಂದರೆ ಎನ್ನ ಮನ ಸೊಗಸದು ನೋಡಾ ಕೂಡಲ ಸಂಗಮದೇವಾ” ಎಂದು ಅಪ್ಪಣೆ ಕೊಡಿಸಿದರು.

ಚನ್ನಬಸವದೇವರು ಅದೇ ಸಮಯಕ್ಕೆ ಅಂಗದ ಮೇಲೆ ಲಿಂಗವಿಲ್ಲದಿದ್ದರೆ ಪ್ರಾಣಲಿಂಗ ಸಂಬಂಧವಾಗದೆಂಬ ಮಾತನ್ನು ಈ ಪರಿಯಾಗಿ ಹೇಳಿದರು. “ಅಂಗದ ಮೇಲೆ ಲಿಂಗವಿಲ್ಲದನ್ನಕ್ಕರ ಪ್ರಾಣಲಿಂಗದಲ್ಲಿ ಪರಿಣಾಮವನೆಯ್ದುವ ಪರಿವಂತಯ್ಯಾ? ಅಂಗತ್ರಯವುಳ್ಳವರು ಲಿಂಗತ್ರಯ ಸಂಪನ್ನರಾಗಬೇಕು. ಒಂದಂಗ ವಿರಹಿತವಾದವರುಂಟೆ ಸಿದ್ಧರಾಮಯ್ಯ,” ಎಂದುಸುರಿದರು.

ಅದಕ್ಕೆ ಸಿದ್ಧರಾಮಯ್ಯ ದೇವರು “ತನು ಮನ ಭಾವಗಳೆಂಬ ಅಂಗತ್ರಯಗಳು ಭಿನ್ನವೆಂದು ತಿಳಿದವರು ಲಿಂಗತ್ರಯ ಸಂಪನ್ನರಾಗಬೇಕೇನೋ ನಿಜ. ಅದರೆ ನನಗೆ ತನುಮನ ಭಾವಗಳು ಏಕಾರ್ಥ

ವಾಗಿರಲು ಯಾವ ತನುವಿನ ಮೇಲೆ ಇಷ್ಟಲಿಂಗವ ಧರಿಸಲಿ, ಎನ್ನ ಕಾಯವೇ ಬಸವಣ್ಣ, ಎನ್ನ ಪ್ರಾಣವೇ ಪ್ರಭುದೇವರು. ತನುವಿದ್ದು ತನುವಿಲ್ಲ. ಮನವಿದ್ದು ಮನವಿಲ್ಲ. ಭಾವವಿದ್ದು ಭಾವವಿಲ್ಲ. ನಾನು ಲಿಂಗನಿರ್ಲೇಪನೆಂದು ನಿಮ್ಮೆದುರಿಗೆ ನುಡಿದು ಹೇಳಬಾರದು ನೋಡಾ. ಕಪಿಲಸಿದ್ಧಮಲ್ಲಿಕಾರ್ಜುನನಲ್ಲಿ ಹೊರಗು ಒಳಗು ಎಂಬುದಿಲ್ಲ ಕಾಣಾ ಚೆನ್ನಬಸವಣ್ಣ ಎಂದು ಹೇಳಿದರು.

ಶ್ರೀಪ್ರಭುದೇವರು ಬುದ್ಧಿಪೂರ್ವಕವಾಗಿ ಸಿದ್ಧರಾಮಯ್ಯನ ಮಾತನ್ನೇ ಎತ್ತಿಹಿಡಿದು ನುಡಿದುದೇನೆಂದರೆ— “ಸರಬೊಮ್ಮವನರಿಂದ ಶರಣಂಗೆ ಶಿವ ಪೂಜೆಯ ಮಾಡುವ ದಂದುಗವೇಕೋ? ಒಲುಮೆಯ ಕೂಟಕ್ಕೆ ಹಾಸಿ ಗೆಯ ಹಂಗೇಕೋ? ಬೇಟೆದ ಮರುಳಿಗೆ ಲಜ್ಜೆಯಿನ್ನೇಕೋ? ಮಿಸು ನಿಯ ಚೆನ್ನಕ್ಕೆ ಒರೆಗಲ್ಲಿನ ಹಂಗೇಕೋ? ಗುಹೇಶ್ವರ ಲಿಂಗವು ಪ್ರಾಣ ವಾಗಿಪ್ಪ ಸಿದ್ಧರಾಮಯ್ಯ ದೇವರಿಗೆ ಕುರುಹು ಮತ್ತೇಕೋ? ಆಕಾ ಶವನಡರುವಂಗೆ ಅಟ್ಟಗೋಲ ಹಂಗೇಕೋ? ಸಮುದ್ರವ ಹಾರು ವಂಗೆ ಹರಗೋಲ ಹಂಗೇಕೋ? ಸೀಮೆಯ ಮೀರಿದ ನಿಸ್ಸೀಮಂಗೆ ಸೀಮೆಯ ಹಂಗೇಕೋ, ಗುಹೇಶ್ವರ ಲಿಂಗದಲ್ಲಿ ನಿಸ್ಸೀಮನಾದ ಸಿದ್ಧ ರಾಮಯ್ಯಂಗೆ ಲಿಂಗದ ಹಂಗೇಕೆ ಹೇಳಾ ಚೆನ್ನಬಸವಣ್ಣ?”

ಚೆನ್ನಬಸವಣ್ಣನು ಈ ಪ್ರಶ್ನೆಗೆ ಸರಿಯಾಗಿ ಈ ಪ್ರಕಾರ ಉತ್ತರ ಕೊಟ್ಟನು. “ಆಕಾಶದಲ್ಲಾಡುವ ಪಟಕ್ಕಾದರೂ ಸೂತ್ರವಿರಬೇಕು. ಕಲಿ ಯಾದರೂ ಕೈದುವಿಲ್ಲದಾಗದು. ಭೂಮಿಯಿಲ್ಲದೆ ಬಂಡಿ ನಡೆಯುವ ದುಂಟೆ? ಅಂಗಳಕ್ಕೆ ಲಿಂಗ ಸಂಬಂಧವಿಲ್ಲದೆ ನಿಸ್ಸಂಗವಾಗಬಾರದು. ಕೂಡಲ ಚೆನ್ನಸಂಗಮದೇವರಲ್ಲಿ ಸಂಗವಿಲ್ಲದೆ ನಿಸ್ಸಂಗಿಯೆಂದು ನುಡಿಯ ಬಹುದೇ ಪ್ರಭುವೇ? ಭೂಮಿಯನೊಲ್ಲದೆ ಗಗನಕ್ಕೆ ಹಾರಿದವಂಗೆ ಆ ವೈಯೋ ಮದಲ್ಲಿ ನಿಲುವದಕ್ಕೆ ಎಡೆಯುಂಟೆ? ಮಣ್ಣುಮರವನುಳಿದು ತೋರುವ ಹಣ್ಣು ರುಚಿಯುಂಟೆ? ಪ್ರತ್ಯಕ್ಷ ನಮ್ಮ ಕೂಡಲಚೆನ್ನಸಂಗನ ಶರಣರೊ ಳಗಿದ್ದು ಸೀಮೆಯ ಮೀರಿದ ನಿಸ್ಸೀಮನೆಂಬ ಮಾತು ಒತ್ತಟ್ಟಿಗಿರಲಯ್ಯಾ ಪ್ರಭುವೇ?

ಅದಕ್ಕೆ ಪುನಃ ಪ್ರಭುವು ಸಿದ್ಧರಾಮಯ್ಯನ ಪಕ್ಷದಿಂದ “ಕಾಯವೇ ಸಕಲ. ಪ್ರಾಣವೇ ಸಕಲ ನೀಕಲ. ಭಾವವೇ ನೀಕಲ ಲಿಂಗವಾಗಿರು

ವಾಗ ಮತ್ತೆ ಬೇರೆ ಆಯತ, ಸ್ವಾಯತ, ಸನ್ನಿಹಿತವೆಂಬುದಿಲ್ಲ ನೋಡಾ-
ಶಿವಶಕ್ತಿ ಸಂಬಂಧವೇ ದೇಹದೇಹಿಗಳಾಗಿದ್ದ ಬಳಿಕ ಗುಹೇಶ್ವರ ಲಿಂಗ
ದಲ್ಲಿ ಬೇರೊಂದು ಕುರುಹು ಹಿಡಿದು ಅರಿಯಲೇಕಯ್ಯ ಚನ್ನಬಸವಣ್ಣಾ? ”
ಎಂದುಸುರಿದನು.

ಚನ್ನಬಸವೇಶ್ವರನು ಆ ಮಾತಿಗೆ “ ಪ್ರಭುವೇ, ಬರೇ ಕಾಯವಷ್ಟೇ
ಸಕಲ ಲಿಂಗವಲ್ಲ. ಆದರೆ ಆಚಾರವು ಅಂಗದ ಮೇಲೆ ಆಯತವಾ
ದುದೇ ಇಷ್ಟಲಿಂಗ. ಆ ಇಷ್ಟಲಿಂಗವಿಡಿದಿಹುದೇ ಪ್ರಾಣಲಿಂಗಸ್ವಾಯತ.
ಪ್ರಾಣಲಿಂಗ ಉದಯಿಸಿದಲ್ಲದೆ ಭಾವಲಿಂಗವ ಕಾಣಬಾರದು. ತಿಳಿದುಪ್ಪಕ್ಕೆ
ಗಟ್ಟಿದುಪ್ಪಕ್ಕೆ ಭೇದವುಂಟೆ? ದೀಪಕ್ಕೆ ದೀಪ್ತಿಗೆ ಭಿನ್ನವುಂಟೆ? ಆತ್ಮಕ್ಕೂ
ದೇಹಕ್ಕೂ ಭೇದವಿರುವದೇ? ಸ್ವೇರಕ್ಕೂ ಸ್ವಾದಕ್ಕೂ ಭಿನ್ನವಿಹುದೇ?
ಅದು ಕಾರಣ ಸಾಕಾರವೇ ನಿರಾಕಾರವೆಂದರಿತು ಅಂಗಲಿಂಗಸಂಬಂಧ
ವಿಲ್ಲದವರ ಸಂಗ ಭಂಗವೆಂದು ಕೂಡಲಸಂಗನ ಶರಣರು ಮೆಚ್ಚರಯ್ಯಾ
ಪ್ರಭುವೇ ” ಎಂದು ಅಪ್ಪಣೆಕೊಡಿಸಿದರು.

ಇದಲ್ಲದೆ ಅಲ್ಲಿ ನೆರೆದ ಸಮಸ್ತ ಗಣಂಗಳ ಕಡೆಗೆ ನೋಡಿ ಚನ್ನ
ಬಸವಣ್ಣನವರು ಶ್ರುತಪಡಿಸಿದ್ದೇನೆಂದರೆ “ ಸತಿಯ ಸಂಗವತಿಸುಖವೆಂದ
ರಿದೊಡೇನು ಗಣಸಾಕ್ಷಿಯಾಗಿ ವಿವಾಹವಾಗದನ್ನಕ್ಕರ? ಕಣ್ಣುಕಾಂಬು
ದೊಂದೊಡೆ, ಕತ್ತಲೆಯಲ್ಲಿ ಕಾಂಬುದೆ ದೀಪವಿಲ್ಲದನ್ನಕ್ಕರ? ಅಂಗವ ಬಿಟ್ಟು
ಆತ್ಮವುಂಟೆ? ಶಕ್ತಿಯ ಬಿಟ್ಟು ಶಿವನುಂಟೆ? ಇದು ಕಾರಣ ಸ್ಥೂಲ
ಸ್ೂಕ್ಷ್ಮ ಕಾರಣವೆಂಬ ತನುತ್ರಯವಿರಲು ಇಷ್ಟ ಪ್ರಾಣ ಭಾವಗಳೆಂಬ
ತ್ರಿವಿಧ ಲಿಂಗಸಂಬಂಧ ಬೇಡವೆಂದರೆ ಅಸಂಖ್ಯಾತ ಪ್ರಮಥಗಣಂಗಳೊ
ಪ್ಪುವರೇ? ಇದು ಕಾರಣ ಕೂಡಲಚನ್ನಸಂಗಯ್ಯನಲ್ಲಿ ಇಷ್ಟಲಿಂಗ ಸಂಬಂ
ಧವಿಲ್ಲದವರ ಮುಖವ ನೋಡಲಾಗದಯ್ಯಾ ಪ್ರಭುವೇ ”

ಇಷ್ಟಾದ ಮೇಲೆ ಅಲ್ಲಿ ಕೂಡಿದ ಪ್ರಮಥಗಣಂಗಳು ಒಬ್ಬೊಬ್ಬರೇ
ಮುಂದೆ ಬಂದು ಈ ರೀತಿಯಾಗಿ ಇಷ್ಟಲಿಂಗದ ಮಹತ್ವವನ್ನು ಕುರಿತು
ಮಾತನಾಡಿದರು.

೧ ಮೋಳಿಗೆಯ ಮಾರಯ್ಯ:— “ ಗರಳವಿಲ್ಲದುದುರಗಂಗೆ ಹಲಬರಂ
ಜಿದವರುಂಟೆ? ಕೈದುವಿಲ್ಲದ ಬಂಟೆ ಗರ್ಜಿಸಿದರೆ ಅಂಜಿದವರುಂಟೆ? ಇಷ್ಟ
ಲಿಂಗವಿಲ್ಲದೆ ಪರವಸ್ತುವ ನೋಡಿಕೊನೆಂದರೆ ಪ್ರಾಣಲಿಂಗಿಯಪ್ಪನೆ? ತಿಲದ
ಮರೆಯ ತೈಲವನರೆದು ಕಾಂಬುವಂತೆ, ಫಲದ ಮರೆಯ ರಸವ ಹಿಳಿದು

ರುಚಿಸುವಂತೆ, ಇಷ್ಟದ ಮರೆಯಲ್ಲಿರ್ದ ಪರವಸ್ತುವ ನಿಶ್ಚಯಿಸಿದಲ್ಲಿ ಪ್ರಾಣಲಿಂಗಿ ಸಂಬಂಧಿ ನೋಡಾ ನಿಕಳಂಕ ಮಲ್ಲಿಕಾರ್ಜುನಾ. ”

೨ ದೇವರಬಾಸಿಮಯ್ಯಗಳು: — “ ಕರಸ್ಥಲದ ಜ್ಯೋತಿಯದು. ಕುರುಹಿಟ್ಟು ಎರಕವದು. ಅದರ ನೆಲೆ ತಿಳಿದರೆ ನಿಜಾನಂದವು ಕಾಣಾ ರಾಮನಾಥಾ. ”

೩ ಮೆರೆಮಿಂಡದೇವರು: — ಅಲಗು ಇರಿವಡೆ ಕರದಲ್ಲಿ ಪಿಡಿ ದಲ್ಲಾಗದು. ಮನವರಿವಡೆ ಕುರುಹಿನ ನೆರುಗೆಯಲ್ಲಿ ಸಲಿಸಂದು ನಿಂದಲ್ಲ ದಾಗದು. ಕ್ರಿಯಾನುಭಾವ ಶುದ್ಧವಾದಲ್ಲದೆ ರಾಮೇಶ್ವರ ಲಿಂಗವ ಕೂಡಬಾರದು.

೪ ಉರಿಲಿಂಗ ಪೆದ್ದಿಗಳು: — “ ಸಾಕಾರವಿಡಿದು ಅರ್ಚನೆ ಪೂಜೆಯ ಮಾಡಬೇಕಲ್ಲದೆ ನಿರಾಕಾರವ ನಂಬಲಾಗದು. ಶ್ರೀಗುರುವು ಪ್ರಾಣ ಲಿಂಗವನು ಕರಸ್ಥಲಕೆ ಬಿಜಂಗೈಸಿ ಕೊಟ್ಟ ಬಳಿಕ ಬಯಲಲ್ಲಿ ಬೊಮ್ಮ ನರಸಲುಂಟೆ ಉರಿಲಿಂಗ ಪೆದ್ದಿಪ್ರಿಯ ವಿಶ್ವೇಶ್ವರಾ ”.

೫ ರಾಯಸದ ಮಂಚಣ್ಣ: — “ ಅರಿಕೆಯನರಿಯೆಂದು ಕುರುಹ ಕೊಟ್ಟರೆ ಆ ಕುರುಹ ಮರೆದು ಅರಿದೆನೆಂಬ ಕುರುಬನ ನೋಡಾ ಜಾಂಬೇಶ್ವರಾ ”.

೬ ಅಮುಗಿ ದೇವಯ್ಯಗಳು: — “ ಜ್ಞಾನದಲ್ಲಿ ಅರಿದರೇನಯ್ಯಾ ಸತ್ತ್ವ ಯಾಚಾರಿಯಾಗದನ್ನಕ್ಕರ? ನೆನೆದ ಮಾತ್ರದಲ್ಲಿ ಕಾಂಬುದೆ ಕಾಯದಲ್ಲಿಲ್ಲದೆ? ಕುರುಡ ಕಾಣ ಪಥವ. ಹೆಳವ ನಡಿಯಲರಿಯ. ಒಂದಿಲ್ಲದಿದ್ದರೆ ಒಂದಾ ಗದು. ಜ್ಞಾನವಿಲ್ಲದ ಕ್ರಿ ಜಡವು. ಕ್ರಿ ಇಲ್ಲದ ಜ್ಞಾನ ಭ್ರಾಂತಿ. ಇದುಕಾರಣ ಸಿದ್ಧಸೋಮನಾಥನಲ್ಲಿ ಎರಡೂ ಬೇಕು ”.

೭ ತೆಲಗು ಜೊಮ್ಮಯ್ಯ: — “ ಗುರು ಕಾರುಣ್ಯವ ಪಡೆದುದಕ್ಕೆ ಚಿಹ್ನವಾವುದೆಂದರೆ ಅಂಗದ ಮೇಲೆ ಲಿಂಗ ಸ್ವಾಯತವಾಗಿರಬೇಕು. ಅಂಗದ ಮೇಲೆ ಲಿಂಗಸ್ವಾಯತವಿಲ್ಲದೆ ಬರಿದೆ ಗುರುಕಾರುಣ್ಯವಾಯಿತ್ತೆಂದೊಡೆ ಅದೆಂತೊ? ಲಿಂಗಹೀನವಾಗಿ ಗುರುಕಾರುಣ್ಯವುಂಟೆ? ಇದು ಕಾರಣ ಲಿಂಗಧಾರಣವುಳ್ಳುದೇ ಸದಾಚಾರ. ಇಲ್ಲದಿದ್ದರೆ ಅನಾಚಾರವೆಂಬಿನಯ್ಯಾ ತೆಲುಗೇಶ್ವರಾ ”.

ಆ ಬಳಿಕ ಚನ್ನಬಸವಣ್ಣನವರು ಲಿಂಗವಿಲ್ಲದ ಭವಿಯಾದ ಸಿದ್ಧರಾಮಯ್ಯನೊಡಗೂಡಿ ಬರಬಹುದೇ ಎಂದು ಪ್ರಭುದೇವರಿಗೆ ಸಿಟ್ಟಿನಿಂದ ಹೀಗೆ ನುಡಿದರು. “ಸಿದ್ಧರಾಮಯ್ಯನು ನೊಸಲಲ್ಲೊಂದು ಕಣ್ಣುಳ್ಳವನಾದರೂ ಅವನಂಗದ ಮೇಲೆ ಲಿಂಗಸ್ವಾಯತವಿಲ್ಲದಿದ್ದರೆ ಅವನ ಮನೆಯಲ್ಲಿ ಮಾಡಿದ ಪಾಕ ಶ್ವಾನನ ಮಾಂಸ ತಪ್ಪದಾಗಿ ಬಲ್ಲವರೊಲ್ಲರು. ಶಿವಭಕ್ತರಾದವರ ಮನೆಯಲ್ಲಿ ಉಂಡರೆ ಜನ್ಮಜನ್ಮಾಂತರದಲ್ಲಿ ಶ್ವಾನನ ಯೋನಿಯಲ್ಲಿ ಬಪ್ಪದು ತಪ್ಪದು. ಎಲೆ ಶಿವನೆ, ನೀವಿಲ್ಲದವರ ಮನೆಯಲ್ಲಿ ತಿಂಬುವರ ಕಂಡರೆ ಎನ್ನ ಮನ ಸೊಗಸದಯ್ಯಾ ಕೂಡಲ ಚನ್ನ ಸಂಗಮದೇವಾ.”

ಬಸವರಾಜದೇವರೂ ಸಿದ್ಧರಾಮಯ್ಯದೇವರ ಯೋಗಸಾಮರ್ಥ್ಯವನ್ನು ಧಿಕ್ಕರಿಸಿ ಇಷ್ಟಲಿಂಗದ ಮಹತ್ವವನ್ನೇ ಎತ್ತಿ ಹಿಡಿದರು. ಅದು ಚೇಗಿಂದರೆ—“ ಗುರು ತೋರಿದ ಲಿಂಗವು ಮನ ಸಾಹಿತ್ಯವಾಗಿರಲು ಪವನ ಭೇದದಿಂದ ಅರಿದಿಹೆನೆಂದರೆ ಕೂಡಲಸಂಗಮದೇವರು ಮೂಗ ಕೊಯ್ಯದೆ ಬಿಡುವನೇ ? ಅದರಂತೆಯೇ ಚನ್ನಬಸವಣ್ಣನವರು ಅಪ್ಪಣೆ ಕೊಡಿಸಿದ್ದೇನೆಂದರೆ—“ ಕಾಯಾನುಭಾವಿಗಳು ಕಾಯದಲ್ಲಿ ಮುಕ್ತರು. ಪವನಾನುಭಾವಿಗಳು ಪವನದಲ್ಲಿ ಮುಕ್ತರು. ಜೀವಾನುಭಾವಿಗಳು ಜೀವದಲ್ಲಿ ಮುಕ್ತರು. ಲಿಂಗಾನುಭಾವಿಗಳಿಗೆಂತು ಸರಿಯೆಂಬೆ ? ನಿರವಯ ಸ್ವಯಂ ಜ್ಯೋತಿ ಪ್ರಕಾಶವಾಗಿಪ್ಪರು ಲಿಂಗದಲ್ಲಿ ಕೂಡಲಚನ್ನಸಂಗಮದೇವಾ ನಿಮ್ಮ ಶರಣರು ”.

ಕೊನೆಗೆ ಪ್ರಭುದೇವರು ಸಿದ್ಧರಾಮಯ್ಯದೇವರಿಗೆ ಇಷ್ಟಲಿಂಗಸಂಬಂಧವಿಲ್ಲದೆ ಪ್ರಾಣಲಿಂಗಸಂಬಂಧಿಯಾಗದೆಂದು ಶ್ರುತಪಡಿಸಲು ಅವರು ತಮ್ಮ ಅಷ್ಟಾಂಗಯೋಗಗಳನ್ನು ತಾವೇ ನಿಂದಿಸಿಕೊಂಡು ಪ್ರಭುದೇವರ ಮೊರೆ ಹೊಕ್ಕು ಇಷ್ಟಲಿಂಗವ ಕರುಣಿಸಿಕೊಟ್ಟು ಶರಣರ ಕೃಪೆಗೆ ತಮ್ಮನ್ನು ಪಾತ್ರಮಾಡಬೇಕೆಂದು ಪ್ರಭುದೇವರಿಗೆ ಈ ರೀತಿಯಾಗಿ ಪ್ರಾರ್ಥಿಸಿದರು. “ ಅಯ್ಯಾ, ಪುಣ್ಯಪಾಪಗಳನರಿಯದ ಮುನ್ನ ಅನೇಕ ಭವಂಗಳಲ್ಲಿ ಬಂದು ನಿಮ್ಮ ನಿಲವನರಿಯದೆ ಕೆಟ್ಟಿನಯ್ಯ. ಇನ್ನು ನಿಮ್ಮ ಶರಣು ಮೊಕ್ಕೇನಾಗಿ ನಾ ನಿಮ್ಮನೆಂದೂ ಅಗಲದಂತಿರಿಸಯ್ಯಾ ನಿಮ್ಮ ಧರ್ಮ, ನಿಮ್ಮ ಧರ್ಮ. ಎಂದಿಪ್ಪನಯ್ಯಾ ನಿಮ್ಮ ಶರಣರ ಕಿಂಕರರ ಕಿಂಕರನಾಗಿ ? ಎಂದಿಪ್ಪನಯ್ಯಾ ಶುದ್ಧ ಸಿದ್ಧ ಪ್ರಸಿದ್ಧ ಪ್ರಸಾದಿಯೆಂದೆನಿಸಿ ?

ಎಂದಿಷ್ಟೆನಯ್ಯಾ ಭಕ್ತಿ ಜ್ಞಾನ ವೈರಾಗ್ಯ ಸಂಪನ್ನನಾಗಿ? ಎಂದಿಷ್ಟೆನಯ್ಯಾ ಲಿಂಗತ್ರಯದಲ್ಲಿ ಸಂಪನ್ನನಾಗಿ ಪ್ರಭುವೇ ಕಪಿಲಸಿದ್ಧಮಲ್ಲಿಕಾರ್ಜುನಾ?”

ಹೀಗೆಂದು ಸಿದ್ಧರಾಮಯ್ಯದೇವರು ಬೆಸಸಲು ಅದಕ್ಕೆ ಪ್ರಭುದೇವರು “ ಸಿದ್ಧರಾಮಯ್ಯಾ, ಅಂತರ್ಲಕ್ಷ್ಯಾನುಸಂಧಾನ ಧ್ಯಾನಯೋಗದಿಂದ ಆ ಪರವಸ್ತುವ ಕಂಡಿಹೆನೆಂದರೆ ಸಾಧ್ಯವಾಗದು. ಕರಸ್ಥಲದಲ್ಲಿ ಲಿಂಗವ ಧರಿಸಿ ಭಕ್ತಿಸಂಪನ್ನನಾಗಿ ಬದುಕಾ. ಶ್ರುತಿಯ ನಂಬದಿರೋ. “ ಶ್ರುತಿ ಚಕಿತಮಭಿದತ್ತೇ ” ಎಂಬಂತೆ ಶ್ರುತಿಗಳು ಶಿವನ ಪಾದವ ಕಾಣದೆ ತೋಳಲಿ ಬಳಲುತ್ಯೈದಾವೆ. ವಸ್ತುಹೃದಯದಲುಂಟೆಂದು ನೆನೆಯದಿರೋ. ವಸ್ತು ಭ್ರೂಮಧ್ಯದಲುಂಟೆಂದು ಭ್ರಮಿಸದಿರೋ. ವಸ್ತುಬ್ರಹ್ಮರಂಧ್ರದಲ್ಲುಂಟೆಂದು ಹೊಲಬುಗಡದಿರೋ. ಆ ಪರವಸ್ತುವಿನ ನಿಶ್ಚಯವ ಕಾಂಬಂಡೆ ಎನ್ನ ಗುರು ಅನಿಮಿಷದೇವರಂತೆ ಕರಸ್ಥಲದಲ್ಲಿ ಲಿಂಗವ ಧರಿಸಿ ನಿಬ್ಬಿರಗಾಗೋ. ” ಎಂದು ಆಜ್ಞಾಪಿಸಿದರು.

ಯೋಗಮಾರ್ಗ ಸಾಂಖ್ಯಮಾರ್ಗಗಳಿಂದ ಪರಮಾತ್ಮನ ಸಾಕ್ಷಾತ್ಕಾರವಾಗದೆ ಭಕ್ತಿಮಾರ್ಗದಿಂದಲೇ ಅದು ಸಿದ್ಧಿಸುವದೆಂಬ ಮಾತನ್ನು ಅದೇ ಸಮಯದಲ್ಲಿ ಅಮುಗಿದೇವಯ್ಯಗಳು ಒಳ್ಳೆ ಸುಗಮವಾಗಿ ವಿವೇಚಿಸಿದರು. ಅದು ಹ್ಯಾಗೆಂದರೆ “ ಕ್ಷುತಪಿಪಾಸೆ ಹಿಂಗಿದೊಡೇನು? ಸ್ವೇಚ್ಛಾಗ ಮನಿಯಾದೊಡೇನು? ಅಷ್ಟಮಹಾಸಿದ್ಧಿಯ ಪಡೆದರೇನು? ಹಲವು ಮಹತ್ವವ ತೋರಿ ಮೆರೆದೊಡೇನು? ಭಕ್ತನಪ್ಪನೆ? ಅಲ್ಲಲ್ಲ. ಭಕ್ತಿಯ ಪರಿಯೆಂತೆಂದೊಡೆ ಅಂಗತ್ರಯದಲ್ಲಿ ಲಿಂಗತ್ರಯ ಸಂಪನ್ನರಾಗಿ ಗುರುಲಿಂಗಜಂಗಮವನಾರಾಧಿಸಬಲ್ಲಡೆ ಭಕ್ತನಪ್ಪನೆಂದು ಸಿದ್ಧಸೋಮನಾಥನ ಶರಣರು ನುಡಿವರಯ್ಯಾ ಪ್ರಭುವೇ. ಗುರುಕಾರುಣ್ಯವ ಪಡೆದು, ಇಷ್ಟಲಿಂಗಸಂಬಂಧಿಯಾಗದೆ, ಇಷ್ಟಪ್ರಾಣಭಾವಗಳ ರಹಸ್ಯವನ್ನರಿಯದೆ ಬರೇ ಜ್ಞಾನಯೋಗವೆಂಬ ಶೂನ್ಯದನುಭಾವಿಗೆ ಗುರುಭಕ್ತಿಯಿಲ್ಲ; ಲಿಂಗಭಕ್ತಿಯಿಲ್ಲ; ಜಂಗಮಭಕ್ತಿಯಿಲ್ಲ. ಇದು ಕಾರಣ ಸಿದ್ಧಸೋಮನಾಥನಲ್ಲಿ ಗುರುಕರಜಾತರಾದ ಲಿಂಗಾಂಗಿಗಳು ಅಪೂರ್ವರಯ್ಯಾ. ಪ್ರಭುವೇ. ”

ಇದನ್ನು ಕೇಳಿ ಸಿದ್ಧರಾಮಯ್ಯದೇವರು ಬಸವಾದಿ ಪ್ರಮಥರೆದುರಿಗೆ ಕೈಮುಗಿದು ಚನ್ನಬಸವದೇವರ ಕೈಯಿಂದ ಅನುಗ್ರಹವ ಕರುಣಿಸಿಕೊಡಬೇಕೆಂದು ಪ್ರಭುದೇವರಿಗೆ ಭಕ್ತಿಜ್ಞಾನಾತುರದಿಂದ ಬಿನ್ನೈಸಿಕೊಂಡರು.

ಅದೆಂತೆಂದೊಡೆ “ಇನಮಂಡಲದೊಳಗೆ ಕಿರಣವಡಗಿಪ್ಪಂತೆ, ಫಲವಹಬೀ ಜದಲ್ಲಿ ವೃಕ್ಷವಡಗಿಪ್ಪಂತೆ, ಇಂದುಕಾಂತ ರವಿಕಾಂತದಲ್ಲಿ ಜಲಬಿಂದು ಅಗ್ನಿ ಇಪ್ಪಂತೆ, ಸಂದಕ್ಷೀರದಲ್ಲಿ ದಧಿ, ತಕ್ರ, ನವನೀತ ಘೃತವಿಪ್ಪಂತೆ, ಅಂಗದ ಮೇಲೆ ಲಿಂಗ ಸಾಹಿತ್ಯವಾಗಿ ತನ್ನೊಳಗೆ ಆ ಲಿಂಗವ ಕಂಡು, ಲಿಂಗ ದೊಳಗೆ ತನ್ನ ಕಂಡು, ತನ್ನೊಳಗೆ ಸಮಸ್ತವಿಸ್ತಾರವೆಲ್ಲವ ಕಂಡು, ಜಂಗಮ ಮುಖಲಿಂಗವೆಂಬ ಭೇದವನು, ಲಿಂಗಕ್ಕೆ ಜಂಗಮವೇ ಪ್ರಾಣವಾಗಿಪ್ಪ ಭೇದವನು, ಅಂಗದೊಳಗೆ ಲಿಂಗವೇ ಆಚಾರವಾಗಿ ಅಳವಟ್ಟ ವಿವರವನು, ಲಿಂಗಾಂಗ ಸಂಬಂಧ ಸ್ಥಳಕುಳಂಗಳು ವಿರಳವಾಗಿದ್ದವೆಂಬುದನು, ಕಂಗಳ ನೋಟಕ್ಕೆ ಗುರಿಯಾದ ಲಿಂಗವೇ ಅಂಗವನೊಳಕೊಂಬ ಭೇದವನು, ಚನ್ನಬಸವಣ್ಣನಿಂದೆ ಕೃಪೆಮಾಡಿಸಿ ಎನ್ನನುಳುಹಾ ಪ್ರಭುವೇ, ಕಪಿಲ ಸಿದ್ಧ ಮಲ್ಲಿಕಾರ್ಜುನಾ.”

ಅದಕ್ಕೆ ಪ್ರಭುದೇವರು ಅಪ್ಪಣೆಕೊಡಿಸಿದುದೇನೆಂದರೆ “ರತ್ನ ದೀಪ್ತಿಯಾ ದೊಡೇನು? ಬಂಧಿಸಿದ ಕುಂದಣದಲ್ಲಿ ಸಂದಿರಬೇಕು. ಸ್ವಾದುರಸವೀವ ಫಲವೆಂದಡೇನು? ವೃಕ್ಷವಿಲ್ಲದನ್ನಕ್ಕೆ? ಅದು ಕಾರಣ ಕಾಯದ ಕರಸ್ಥಲಕ್ಕೆ ಇಷ್ಟಲಿಂಗ ಸಾಹಿತ್ಯವಿಲ್ಲದಿದ್ದರೆ ನಿರವಯವಾದ ಜ್ಞಾನಯೋಗದ ಕೂಟ ಸಾಧ್ಯವಾಗದು. ಇಷ್ಟಲಿಂಗ ಸಂಬಂಧವೇ ಭಕ್ತಂಗೆ ಮತವು. ಅದೇ ಮಹಾಸೌಖ್ಯವು. ನಮ್ಮ ಗುರ್ಹೇಶ್ವರನ ಶರಣನ ಮನ ಒಪ್ಪುವಂತೆ ಸಿದ್ಧ ರಾಮಯ್ಯರಿಗೆ ಲಿಂಗ ಸಾಹಿತ್ಯವ ಮಾಡಾ ಚನ್ನಬಸವಣ್ಣ.

ಆ ಬಳಿಕ ಚನ್ನಬಸವಣ್ಣನವರು ೨೧ ದೀಕ್ಷೆಗಳನ್ನು ವಿವರಿಸಿ ಸಿದ್ಧ ರಾಮಯ್ಯದೇವರಿಗೆ ಇಷ್ಟಲಿಂಗಧಾರಣೆಯನ್ನು ಮಾಡಿದರು. ಅದೊ ಹ್ಯಾಗೆಂದರೆ “ಆಣವಮಲ ಮಾಯಾಮಲ ಕಾರ್ಮಿಕಮಲವೆಂಬ ಮಲ ತ್ರಯಂಗಳನಳಿದು, ಆಜ್ಞಾದೀಕ್ಷೆ, ಉಪಮಾದೀಕ್ಷೆ, ಸ್ವಸ್ತಿಕಾರೋಹಣ, ಕಲಶಾಭಿಷೇಕ, ವಿಭೂತಿಸುಟ್ಟ, ಲಿಂಗಾಯತ, ಲಿಂಗಸ್ವಾಯತ, ಈ ಏಳನು ಕಾಯಕ್ಕೆ ಉಪದೇಶಮಾಡುವದು. ಸಮಯ, ನಿಸ್ಸಂಸಾರ, ನಿರ್ವಾಣ ತತ್ವದೀಕ್ಷೆ, ಅಧ್ಯಾತ್ಮ, ಅನುಗ್ರಹ, ಸತ್ಯಶುದ್ಧ ಈ ಏಳನು ಪ್ರಾಣಕ್ಕೆ ಉಪದೇಶ ಮಾಡುವದು. ಏಕಾಗ್ರಚಿತ್ತ, ದೃಢವ್ರತ, ಪಂಚೇಂದ್ರಿಯಾ ಪಿಫತ, ಅಹಿಂಸೆ, ಮನೋರ್ಲಯ, ಲಿಂಗನಿಜ, ಸದ್ಯೋನ್ಮುಕ್ತಿ, ಈ ಏಳನು ಮನಕ್ಕೆ ಉಪದೇಶ ಮಾಡುವದು. ಈ ಕ್ರಮವನರಿದು ಮಾಡುವದು ಕೂಡಲ ಚನ್ನಸಂಗಯ್ಯನಲ್ಲಿ ಸಹಜ ದೀಕ್ಷೆಯಯ್ಯ.”

ಶಿವದೀಕ್ಷೆ ಹೊಂದಿದ ಬಳಿಕ ಸಿದ್ಧರಾಮಯ್ಯದೇವರು ಭಯಭಕ್ತಿ ಯುತರಾಗಿ ನುಡಿದುದೇನೆಂದರೆ “ಶ್ರೀಗುರು ಚನ್ನಬಸವೇಶನು ಎನ್ನ ಕರ ಸ್ಥಲಕ್ಕೆ ಇಷ್ಟಲಿಂಗವ ಕರುಣಿಸಿಕೊಟ್ಟ ಬಳಿಕ ಜೇರೆ ಯೋಗವುಂಟೆ? ತನ್ನ ಹಸ್ತವನೆನ್ನ ಮಸ್ತಕದ ಮೇಲಿಟ್ಟು ವಾಯುಪ್ರಾಣಿಯಾಗಿದ್ದದ ನಾಶ ಮಾಡಿ ಲಿಂಗಪ್ರಾಣಿಯ ಮಾಡಿದ ಬಳಿಕ ಮರಳಿ ಯೋಗವುಂಟೆ? ಅನು ಚನ್ನಬಸವಣ್ಣನ ಕರುಣದಿಂದ ಅಭ್ಯಾಸ ಯೋಗವನತಿಗಳೆದು ಶಿವಯೋಗ ದಲ್ಲಿ ನಿತ್ಯನಾಗಿ ಭಕ್ತ, ಮಹೇಶ, ಪ್ರಸಾದಿ, ಪ್ರಾಣಲಿಂಗ, ಶರಣ, ಐಕ್ಯ ವೆಂಬ ಪಟೃಸ್ಥಲಕೃಧಿಕಾರಿಯಾದೆ. ನಿಮ್ಮ ಶರಣರ ಸಲಿಗೆಗೆ ಸಂದೆ. ನನ್ನ ಭವಿತನವ ನೀಗಿ ಶಿವಯೋಗಿಯನ್ನಾಗಿ ಮಾಡಿದ ಚನ್ನಬಸವಣ್ಣನ ಶ್ರೀಪಾದಕ್ಕೆ ನಮೋ ನಮೋ ಎಂದು ಬದುಕಿದೆನಯ್ಯ ಪ್ರಭುವೇ ಕಹಿಲ ಸಿದ್ಧ ಮಲ್ಲಿಕಾರ್ಜುನ.

ಆ ಬಳಿಕ ಸಿದ್ಧರಾಮಯ್ಯದೇವರು ಬಸವೇಶನ ಮಹಿಮೆಯನ್ನು ಕಲ್ಪಣದ ಪುಣ್ಯಪ್ರಭೆಯನ್ನು ಮನವಾರೆ ಕೊಂಡಾಡಿ ತಣಿದರು.

“ ಸರ್ವಜ್ಞ ಮೂರ್ತಿಗೆ ಕಾಣಿಕೆ. ”

(ಬರೆದವನು:— ಕೀರ್ತನಕೇಸರಿ ಬಿ. ಶಿವಮೂರ್ತಿಶಾಸ್ತ್ರಿ ಹುಲ್ಲುಂಟೆ ಮಠ ತುಮಕೂರು)

ಸರ್ವಜ್ಞ ವಚನಗಳನುರ್ವರೆಯೊಳೊಡುತ್ತಿ |
 ಗರ್ವ ಮಾತ್ಸರ್ಯ ದುರ್ಗುಣಂಗಳ ತೊರೆದು
 ಸರ್ವರುಂ ಬಾಳ್ಗೆ ಸರ್ವಜ್ಞ || ೧ ||
 ವೇದಶಾಸ್ತ್ರಂಗಳನು ಸಾಧಿಸುವ ಶ್ರಮವೇಕೆ |
 ಸಾಧು ಸರ್ವಜ್ಞ ಮೂರುತಿಯ ವಚನಗಳ |
 ನಾಡರಿಸಿ ಕೇಳಿ ಸರ್ವಜ್ಞ || ೨ ||
 ಕನ್ನಡಿಗರೆಲ್ಲರೂ ಚೆನ್ನಾಗಿ ಕೇಳಿರೈ |
 ಕನ್ನಡರ ಜಾಣ ಸರ್ವಜ್ಞನೊರೆದ ಈ |
 ಚನ್ನನಿಪ ನುಡಿಯ ಸರ್ವಜ್ಞ || ೩ ||
 ಅವ ಭಾಷೆಯೊಳುಂಟು ಈ ವಿಧದ ವಚನಗಳು
 ಕೋವಿದರೆ ಪೇಳಿ ಭಾಗ್ಯವಲ್ಲವೆ ನಮ್ಮ
 ಭೂವಿನುತ ನುಡಿಯ ಸರ್ವಜ್ಞ || ೪ ||

(ಪ್ರಬೋಧಿ)

ಕನ್ನಡತಿಯೆಂಬುವಳು ಮನ್ನಣೆಯು ಇಲ್ಲದಲೆ |
 ತನ್ನ ಗೆಳತಿಯರ ಸರಿದೊರೆಗೆ ಬಾರದೆ |
 ಕಣ್ಣೀರೊಳಿಹಳು ಸರ್ವಜ್ಞ || ೫ ||

ಜಾತಿ ಜಾತಿಗಳಲ್ಲಿ ಜಾತಿ ದ್ವೇಷವೆ ಉಂಟು |
 ಮಾತಿನೊಳಗುಂಟು ವೈರಾಗ್ಯ ಬಹು ಜನಕೆ |
 ನೀ ತಿಳಿದು ನೋಡು ಸರ್ವಜ್ಞ || ೬ ||
 ನಿನ್ನ ಕಾಲದ ಚೆಲುವು ಇನ್ನಿರುವುದೆಂಬೆಚ್ಚಾ |
 ಕುನ್ನಿ ಮಾನಿಸರು ತುಂಬಿಹರು ನಾಡಿನೊಳು |
 ಅನ್ನೆಯವೆ ಹಿರಿದು ಸರ್ವಜ್ಞ || ೭ ||
 ಲಿಂಗವಂತರ ಮತವು ಭಂಗಕೊಳಗಾಗಿಹುದು |
 ಮಂಗ ಮಾನವರು ಆರಿವರೇ ಲೋಕದೊಳು |
 ಲಿಂಗಾಂಗದಿರವ ಸರ್ವಜ್ಞ || ೮ ||
 ನೀರಶೈವರ ಮತವು ಘೋರ ದುಗುಡದೊಳಿಹುದು |
 ಆರಿದಕೆ ದಾರಿ ತೋರುವರು ಲೋಕದೊಳು |
 ಧೀರ ನೀ ಬಾರೋ ಸರ್ವಜ್ಞ || ೯ ||
 ಛಾರತೀಯರಿಗೆಲ್ಲ ಭೂರಿ ಬಡತನ ಬಂತು |
 ಸಾರತಮಾದ ಬಂಗಾರವೆಲ್ಲವೂ |
 ಸೂರೆ ಪೋಗಿಹುದು ಸರ್ವಜ್ಞ || ೧೦ ||
 ಗುಡಿಗಳನು ಕಟ್ಟುವರು ಮಡಗುವರು ಗೊಂಬೆಗಳ
 ಬಡವರನು ಮರೆತು ಶಿಲೆಯ ಪೂಜಿಸುವರಿಗೆ |
 ಮೃಡನು ಮೆಚ್ಚುವನೆ ಸರ್ವಜ್ಞ || ೧೧ ||
 ಬಸವಾದಿ ಪ್ರಮಥರನು ರಸೆಯೊಳಗೆ ನಿಂದಿಸರು |
 ಅಸಮಾಕ್ಷನಡಿಯ ಮರೆತಿಹರು ಖೋಡಿಗಳು |
 ಮಸಿವಣ್ಣವಕ್ಕು ಸರ್ವಜ್ಞ || ೧೨ ||
 ಗುರುಗಳೊಳಗೆ ನೀ ಬಾರೋ ಬರಿಯ ಡಂಭದೊಳಿಹರು |
 ಹರಿಗೋಲು ತೂತು ಬಿದ್ದಂತೆ ಅವರಿರವು |
 ಧರಿಗೆ ಕೇಡಕ್ಕು ಸರ್ವಜ್ಞ || ೧೩ ||

(ಹೃದ್ಗತ)

ಕನ್ನಡದ ಸೌಭಾಗ್ಯವಿನ್ನೊಮ್ಮೆ ಮೆರೆಯಲೈ |
 ಕನ್ನೆಯಲಿಗೆ ಚಂದ್ರನುದಯಮಂ ಕಂಡಂತೆ |
 ಇನ್ನೊಮ್ಮೆ ಬಾರ ಸರ್ವಜ್ಞ || ೧೪ ||
 ಶಿವಮೂರ್ತಿಯೆಂಬುವನು ಕವಿಕುಲದ ಕಿಂಕರನು |
 ಭುವಿಯೊಳಗೆ ನಿನ್ನ ಕೃಪೆಯ ಬೇಡುತ್ತಿಹನು |
 ಶಿವರೂಪಿ ಕೇಳು ಸರ್ವಜ್ಞ || ೧೫ ||

ಶಿವಯೋಗ.

(ಓರ್ವ ವೀರಶೈವ)



[ಕೆಳಗೆ ಕಾಣಿಸಿದ ಲೇಖಗಳು 'ನವಕರ್ನಾಟಕ' ಪತ್ರಿಕೆಯ ಎಪ್ರೆಲ್ ಮತ್ತು ಮೇ ಸಂಚಿಕೆಗಳಲ್ಲಿ ಪ್ರಸಿದ್ಧವಾಗಿದ್ದು ಅವುಗಳಲ್ಲಿ ಶಿವಯೋಗದ ಸ್ವರೂಪವು ಟೀಕಾತ್ಮಕ ರೀತಿಯಿಂದ ವಿವೇಚಿಸಲ್ಪಟ್ಟಿದೆ. ಶಿವಾನುಭವ ಪತ್ರಿಕೆಯ ವಾಚಕರ ವಿಚಾರಕ್ಕೋಸ್ಕರ ನಾವು ಅವುಗಳನ್ನು ಕೆಳಗೆ ಕ್ರಮವಾಗಿ ಅಚ್ಚುಹಾಕಿದ್ದೇವೆ:— [ಸಂಪಾದಕ.]

೧

ಯೋಗಾಭ್ಯಾಸ.

ತಾ. ೨೮-೩-೩೫ ನೆಯ 'ನವಕರ್ನಾಟಕ' ಪತ್ರಿಕೆಯಲ್ಲಿ ಬೆಳಗಾವಿಯ " ಸಾಧಕ " ಎಂಬ ಹೆಸರನ್ನಿಟ್ಟುಕೊಂಡ ಲೇಖಕರೊಬ್ಬರು ವೀರಶೈವರು ಯೋಗಶಾಸ್ತ್ರದ ಸಂಬಂಧವಾಗಿ ತಪ್ಪು ತಿಳುವಳಿಕೆಯುಳ್ಳವರಾಗಿರುವರೆಂದೂ ಆ ಶಾಸ್ತ್ರವನ್ನು ಆಧಾರಪ್ರಮಾಣ ಸಹಿತವಾಗಿ ಖಂಡಿಸಿ ತಮ್ಮ ಮತಗಳನ್ನು ಸ್ಥಾಪಿಸಬೇಕೆಂದೂ ಸೂಚಿಸಿದ್ದಾರೆ. ಈ ವಿಷಯದ ಬಗ್ಗೆ ವಾಚಕರು ತಮ್ಮ ಅಭಿಪ್ರಾಯಗಳನ್ನು ಪ್ರಕಟಿಸಬಹುದೆಂದೂ ಪತ್ರಿಕಾ ಸಂಪಾದಕರೂ ಸೂಚನೆ ಕೊಟ್ಟಿದ್ದಾರೆ. ಅದಕ್ಕನುಸಾರವಾಗಿ ನನಗೆ ಹೊಳೆದ ಪ್ರಾಮಾಣಿಕವಾದ ಸ್ಪಷ್ಟಾಭಿಪ್ರಾಯಗಳನ್ನು ಇದರಡಿಯಲ್ಲಿ ಮಂಡಿಸಲು ಪ್ರಯತ್ನಿಸುತ್ತೇನೆ. ಈ ಮೊದಲು ನಮ್ಮ ಲೇಖಕರ ಆಕ್ಷೇಪಗಳಾವವೆಂಬುದನ್ನಷ್ಟು ವಿವೇಚಿಸೋಣ. ಅವರು ಹೇಳುವದೇನೆಂದರೆ " ವೀರಶೈವರು ಅರ್ಥಾತ್ ವಚನಕಾರರು ಯೋಗಾಭ್ಯಾಸ ಸಂಬಂಧವಾಗಿ ತಪ್ಪು ತಿಳುವಳಿಕೆಯುಳ್ಳವರಾಗಿದ್ದಾರೆ. ಯೋಗಾಭ್ಯಾಸದ ಬಗ್ಗೆ ನಿಷ್ಕಾರಣವಾಗಿ ಆರೋಪ ಮಾಡುವದು ಅನುಚಿತವೆಂದೇ ನಮ್ಮ ಅಭಿಪ್ರಾಯವು. ವೀರಶೈವರ ಉದ್ದೇಶವು ವೈದಿಕ ಸಂಸ್ಕೃತಿಯ ತಪ್ಪುಗಳನ್ನು ಬೈಲಿಗೆಳೆಯುವದಾಗಿರುವಂತೆ ಕಂಡುಬರುತ್ತದೆ. ಇತ್ಯಾದಿ."

ವೀರಶೈವ ವಚನಕಾರರು ಯೋಗಾಭ್ಯಾಸವನ್ನು ಅಲ್ಲಗಳೆದಿದ್ದೇನೋ ನಿಜ. ಆದರೆ ವೈದಿಕ ಧರ್ಮದ ಮೇಲಿನ ಅಸೂಯೆಯಿಂದೇನೂ ಅವರು ಹಾಗೆ ಮಾಡಿರುವದಿಲ್ಲ. ಯೋಗಮಾರ್ಗಕ್ಕಿಂತಲೂ ಅಧಿಕವಾದ ಭಕ್ತಿ

ಮಾರ್ಗವನ್ನು ಪ್ರಸ್ತಾಪಿಸುವದಕ್ಕಾಗಿಯೂ ಪಂಡಿತಪಾನುರರಲ್ಲಿ ಸುಲಭವಾದ ಭಕ್ತಿಮಾರ್ಗವನ್ನು ನೆಲೆಗೊಳಿಸುವದಕ್ಕಾಗಿಯೂ ದುಸ್ತರವಾದ ಯೋಗಮಾರ್ಗವನ್ನು ಅಲ್ಲಗಳೆದಿರುವರು. ಸುಲಭ ಮಾರ್ಗವು ಕೈಸಾರಿರುವಾಗ ದುಸ್ತರ ಮಾರ್ಗವನ್ನು ಹುಡುಕುವದೇನೂ ಜಾಣತನದ ಲಕ್ಷಣವಲ್ಲ. ಆದರೆ ಯೋಗಾಭ್ಯಾಸಕ್ಕೆ ಸ್ವಲ್ಪವೂ ಯೋಗ್ಯತೆಯೇ ಇಲ್ಲವೆಂತಲ್ಲ. ಯೋಗದಿಂದಲೇನೂ ಸಾಧಿಸುವದಿಲ್ಲವೆಂತಲೂ ಅಲ್ಲ. ಆದರೆ ಭಕ್ತಿಮಾರ್ಗವು ಯೋಗಮಾರ್ಗಕ್ಕಿಂತ ಹೆಚ್ಚು ಯೋಗ್ಯತೆಯುಳ್ಳದ್ದೂ ಸುಲಭವಾದದ್ದೂ ಇದ್ದು ಅದನ್ನು ಬಿಟ್ಟು ಬಿರುಸಾದ ಯೋಗಮಾರ್ಗವನ್ನೇಕೆ ಅವಲಂಬಿಸಬೇಕೆಂಬುದೇ ಅವರ ಉದ್ದೇಶವು. ಇದಲ್ಲದೆ ಭಕ್ತಿಯಿಲ್ಲದ ಯೋಗವು ಬಹು ವಿರಸವಾದುದೆಂದು ಅವರು ಪ್ರಸ್ತಾಪಿಸಿರುವರು. ಯೋಗದಿಂದ ಮನುಷ್ಯನು ಚಿರಾಯುಳ್ಳವನೂ ಬಲಶಾಲಿಯೂ ಸಮಾಧಿಸ್ಥನೂ ಆಗಬಹುದು. ಎಷ್ಟೋ ಸಿದ್ಧಿಗಳನ್ನು ಪಡೆಬಹುದು. ಆದರೆ ಪರವಸ್ತುವಿನ ನೆಲೆಯು ಭಕ್ತಿಮಾರ್ಗಕ್ಕಲ್ಲದೆ ಯೋಗಮಾರ್ಗಕ್ಕೆಂದಿಗೂ ಸಾಧ್ಯವಲ್ಲವೆಂಬದನ್ನು ನಮ್ಮ ಶಿವಶರಣರು ವಿಶದಪಡಿಸಿದ್ದಾರೆ.

ವಚನಕಾರರು ಯೋಗಮಾರ್ಗವನ್ನು ನಿರಾಕರಿಸಿ ಭಕ್ತಿಮಾರ್ಗವನ್ನು ಎತ್ತಿಹಿಡಿದ ಪ್ರಸ್ತಾಪವು ಶೂನ್ಯಸಂಪಾದನೆಯಲ್ಲಿ ಬಂದಿದೆ. ನಮ್ಮಲ್ಲಿ ಸಿದ್ಧರಾಮಯ್ಯನೆಂಬ ಶಿವಯೋಗಿಯು ಯೋಗಾಭ್ಯಾಸದಲ್ಲಿ ಬಹು ಬಲ್ಲಿದನಾಗಿದ್ದನು. ಶ್ರೀ ಚಕ್ರಮಹಾದೇವಿಯೂ ಸಹ ಯೋಗಮಾರ್ಗದಲ್ಲಿ ಮುಂದುವರಿದಿದ್ದಳು. ಮುಂದೆ ಅವರಿರ್ವರೂ ಬಸವೇಶ್ವರನಿಂದ ಭಕ್ತಿಯ ಭಿಕ್ಷೆಯನ್ನು ಹೊಂದಿ ಭಕ್ತ್ಯಾವಲಂಬಿಗಳಾಗಿ ತಮ್ಮ ಯೋಗಸಾಧನೆಯನ್ನು ಭಕ್ತಿಯ ತಳಹದಿಯ ಮೇಲೆ ಕಟ್ಟಲಾರಂಭಿಸಿದರು. ಶೂನ್ಯಸಂಪಾದನೆಯ ೨ ನೆಯ ಸಂಪಾದನೆಯಲ್ಲಿ ಶ್ರೀ ಪ್ರಭುದೇವರು ಸಿದ್ಧರಾಮ ಶಿವಯೋಗಿಗಳ ಯೋಗಮಾರ್ಗವನ್ನು ಖಂಡಿಸಿ ಜ್ಞಾನಮಾರ್ಗವನ್ನುಪದೇಶಿಸಿದ್ದಾರೆ. ಆದರೆ ೧೦ ನೆಯ ಸಂಪಾದನೆಯಲ್ಲಿ ಬಸವಣ್ಣ ಚನ್ನಬಸವಣ್ಣನವರು ಯೋಗಜ್ಞಾನಗಳಿಗಿಂತಲೂ ಅಧಿಕವಾದ ಭಕ್ತಿಮಾರ್ಗವನ್ನು ಅರ್ಥಾತ್ ಇಷ್ಟಲಿಂಗದ ಮಹತ್ವವನ್ನು ಸಿದ್ಧರಾಮೇಶ್ವರರಿಗೆ ಅರುಹಿ ಅವರಿಗೆ ಲಿಂಗಧಾರಣವನ್ನು ಮಾಡಿದ್ದಾರೆ. ವಾಚಕರು ಆ ಸಂಗತಿಗಳನ್ನು ಓದಿ ತಿಳಿದುಕೊಳ್ಳಬಹುದು. ಉದಾಹರಣೆಗಾಗಿ ಇಲ್ಲಿ ಕೆಲವು ವಚನಗಳನ್ನು ಕೊಡಲಾಗಿದೆ.

‘ ನವನಾಳದ ಸುಳುಹ ತಿಳಿದೆನೆಂಬುದು ಯೋಗವಲ್ಲ. ಐವತ್ತೆರಡ ಕ್ಷರದ ಶಾಸನವ ತಿಳಿದು ನೋಡಿ ಹೃದಯ ಕಮಲದ ಕರ್ನಿಕೆಯಲ್ಲಿ ಸಿಕ್ಕಿದೆನೆಂಬುದು ಯೋಗವಲ್ಲ. ಬಹಿರಂಗವೆಂಬರೆ ಕ್ರಿಯಾರಹಿತ, ಅಂತ ರಂಗವೆಂಬರೆ ವಾಙ್ಮನಾತೀತ. ಗುಹೇಶ್ವರನೆಂಬ ಲಿಂಗವು ಷಡುಚಕ್ರದ ಮೇಲಿಲ್ಲ ಕಾಣಾ ಸಿದ್ಧರಾಮಯ್ಯ ” (ಶೂನ್ಯಸಂಪಾದನೆಯ ಪುಟ ೬೩)

ಸ್ವಸ್ಥ ಪದ್ಮಾಸನದಲ್ಲಿ ಕುಳಿದು ನೆಟ್ಟಿರುವ ಮುರಿದು ನಿಷ್ಠೆಯಿಂದ ಹಿಂದಣ ಬಟ್ಟೆಯ ತೆಗೆದು ಅವ್ಯತವನುಂಡಿಹೆನೆಂಬವರ ಕೇಡಿಂಗ ಕಡೆ ಯಿಲ್ಲ. ಅತ್ಯತಿಷ್ಠದ್ದಶಾಂಗುಲವೆಂಬ ಶ್ರುತಿಯ ನೋಡಲು ಮುಟ್ಟಿ ನೆಲೆಗೊಳಿಸುವ ರಾವುಂಟೇ? ಸ್ಥಾನಮಾನವೆಂಬ ಮಾತಿಗೆ ದೂರವಾದ ಘನವ ಬ್ರಹ್ಮರಂಧ್ರದಲ್ಲಿ ಕಂಡೆನೆಂದರೆ ಕಾಣಬಹುದೇ? ನಮ್ಮ ಗುಹೇ ಶ್ವರ ಲಿಂಗವು ಕಲ್ಪಿತಕ್ಕೆ ದೂರಕೇಳಾ ಸಿದ್ಧರಾಮಯ್ಯ ” (ಶೂನ್ಯಸಂಪಾ ದನೆಯ ಪುಟ ೬೩).

“ ಗುರು ತೋರಿದ ಲಿಂಗವು ಮನಸಾಹಿತ್ಯವಾಗಿರಲು, ಪವನಭೇ ದದಿಂದ ಆರಿದೆನೆಂದರೆ ಅದೇ ದ್ರೋಹ. ಈಡಾ, ಪಿಂಗಳ, ಸುಷುಮ್ನಾ ನಾಳದಿಂದ ಆರಿದಿಹೆನೆಂದರೆ ಕೂಡಲಸಂಗಮದೇವರು ಮೂಗ ಕೊಯ್ಯದೆ ಬಿಡುವನೇ? ” (ಶೂನ್ಯಸಂಪಾದನೆ ಪುಟ ೧೮೯)

“ ಕಾಯಾನುಭಾವಿಗಳು ಕಾಯದಲ್ಲಿ ಮುಕ್ತರು. ಜೀವಾನುಭಾವಿ ಗಳು ಜೀವದಲ್ಲಿ ಮುಕ್ತರು. ಪ್ರಾಣಾನುಭಾವಿಗಳು ಪ್ರಾಣದಲ್ಲಿ ಮುಕ್ತರು. ಪವನಾನುಭಾವಿಗಳು ಪವನದಲ್ಲಿ ಮುಕ್ತರು. ಲಿಂಗಾನುಭಾವಿಗಳಿಗೆಂತು ಸರಿಯೆಂಬೆ? ನಿರವಯ ಸ್ವಯಂಜ್ಯೋತಿಯಾಗಿಪ್ಪರು ಲಿಂಗದಲ್ಲಿ ಕೂಡಲ ಚಿನ್ನಸಂಗಮದೇವಾ ನಿಮ್ಮ ಶರಣರು. ” (ಶೂನ್ಯಸಂಪಾದನೆ ಪುಟ ೧೮೯)

ಈ ವಚನಗಳಿಂದ ಯೋಗಕ್ಕಿಂತಲೂ ಭಕ್ತಿಮಾರ್ಗವು ಅಥವಾ ಇಷ್ಟಲಿಂಗದ ಮಹತ್ವವು ಹೆಚ್ಚಾಗಿರುತ್ತದೆಂದೂ ಪರವಸ್ತುವು ಭಕ್ತಿಮಾ ರ್ಗಕ್ಕಷ್ಟೇ ಸಾಧ್ಯವಲ್ಲದೆ ಯೋಗಮಾರ್ಗಕ್ಕೆ ಸಾಧ್ಯವಲ್ಲವೆಂದೂ ಹೇಳಿ ಕೊಟ್ಟಂತಾಯಿತು. ಭಗವದ್ಗೀತೆಯಲ್ಲಾದರೂ ಭಕ್ತಿಮಾರ್ಗವು ಸರ್ವೋ ತ್ಕಷ್ಟವಾದುದೆಂದೇ ಪರಿಗಣಿಸಲ್ಪಟ್ಟಿರುವದಲ್ಲವೇ? ಆಸನ ಪ್ರಾಣಾಯಾ ಮಾದಿಗಳಿಂದ ದೇಹಬಲ ಆಯುರಾರೋಗ್ಯಗಳು ವರ್ಧಿಸುವದೇನೋ ನಿಜ. ಆದರೆ ಪರವಸ್ತುವಿನ ನೆಲೆಯು ಭಕ್ತಿಮಾರ್ಗಕ್ಕಲ್ಲದೆ ಯೋಗಮಾರ್ಗಕ್ಕೆಂ

ದಿಗೂ ಸಾಧ್ಯವಲ್ಲವೆಂಬುದೇ ನಮ್ಮ ಶಿವಶರಣರ ಶಿವಾನುಭವ ಸಿದ್ಧಾಂತವು. ಈ ವಿಷಯವಾಗಿ ಹೆಚ್ಚಿಗೆ ತಿಳಿದುಕೊಳ್ಳಬೇಕೆಂದಪೇಕ್ಷಿಸುವವರು ಶೂನ್ಯಸಂಪಾದನೆಯ ೧೦ ನೆಯ 'ಶ್ರೀ ಸಿದ್ಧರಾಮೇಶ್ವರ ಗುರುಕರುಣೆ' ಎಂಬ ಭಾಗವನ್ನು ಅವಶ್ಯವಾಗಿ ಓದಬೇಕು.

ಶರೀರವು ಯಂತ್ರವಿದ್ದು ಕೆಲವು ನಿಯಮಗಳಿಗೆ ಬದ್ಧವಾಗಿರುವದರಿಂದ ಯೋಗಶಾಸ್ತ್ರವು ಇಂದ್ರಿಯ ವ್ಯಾಪಾರಗಳನ್ನು ನಿಯಂತ್ರಿಸುತ್ತದೆಂದು ನಮ್ಮ ಲೇಖಕರು ಹೇಳಿದ್ದಾರೆ. ಶರೀರವು ಯಂತ್ರವಾಗಿದ್ದರೂ ಶರೀರಿಯು ಯಂತ್ರವಲ್ಲ. ಆತನಲ್ಲಿ ಜೀವಕಳೆಯಿದೆ, ಮನಸ್ಸಿದೆ, ಆತ್ಮವಿದೆ. ಯಂತ್ರದಂತೆ ಶರೀರದ ಇಂದ್ರಿಯಗಳನ್ನು ದುಡಿಸುವದಷ್ಟೆ ಅವನ ಅಂತಿಮಧ್ಯೇಯವಲ್ಲ. ಯಂತ್ರದ ದುಡಿತದಿಂದಂಟಾದ ಯಾಂತ್ರಿಕಾನಂದದಲ್ಲಿ ಸೊಬಗು ಸೌಂದರ್ಯವಿಲ್ಲ. ಆ ಆನಂದವು ರಸಭರಿತವಾದುದಲ್ಲ. ಆಸನ ಪ್ರಾಣಾಯಾಮಗಳಿಂದ ಸಮಾಧಿಸ್ಥಿತಿಗೇರಿ ಆನಂದ ಪಡೆದರೆ ಅದು ಬರೇ ಕಷ್ಟಕರವಾದ ಆನಂದವು. ಸುಖಕರವಾದ ಆನಂದವಲ್ಲ. ಯಂತ್ರಕ್ಕೆಂತಲೂ ಎಷ್ಟೋ ಪಟ್ಟು ಮಿಗಿಲಾದ ಜೀವನಸೌಂದರ್ಯ, ಭಕ್ತಿ, ಅಧ್ಯಾತ್ಮಜ್ಞಾನ ಮುಂತಾದವುಗಳಲ್ಲಿ ಆನಂದವು ಪರಿಪೂರ್ಣವಾಗಿರುವದು; ರಸಭರಿತವಾಗಿರುವದು.

ವ್ಯಾಯಾಮ ಮಾಡಿದ ಮನುಷ್ಯನ ಅವಯವಗಳು ಕೋಣನಂತೆ ಕೊಬ್ಬಿ ಆತನು ತನ್ನ ತುಂಬಿದ ವೈಕೃಗಳನ್ನು ನೋಡಿ ಆನಂದಿಸಬಹುದು. ಆದರೆ ಈ ಆನಂದವು ತಾಮಸೀ ಆನಂದವಲ್ಲದೆ ಸಾತ್ವಿಕಾ ನಂದವಲ್ಲ. ಅದೇ ಮೇರೆಗೆ ಹಠಯೋಗಸಾಧನೆಯಿಂದ ಕಷ್ಟತರವಾದ ಸುಖವು ಲಭಿಸಿದರೂ ಅದು ಕಷ್ಟವೇ ಹೊರತು ನಿಜಸುಖವಲ್ಲ. ಇಂದ್ರಿಯಗಳನ್ನು ಬಲಾತ್ಕಾರದಿಂದ ನಿಗ್ರಹಿಸಿ ಪ್ರಾಣಾಯಾಮವನ್ನು ಅಭ್ಯಾಸಿಸಿ ಆಯುಷ್ಯವನ್ನು ಬೆಳೆಯಿಸಿಕೊಳ್ಳಬಹುದು, ರೋಗವನ್ನು ಕಳೆದುಕೊಳ್ಳಬಹುದು, ದಿವ್ಯ ತೇಜವನ್ನು ಪಡೆಯಬಹುದು. ಮನುಷ್ಯನ ಜೀವನಗುರಿಯು ಇಷ್ಟೇ ಅಲ್ಲ. ಚಿದಾನಂದವನ್ನು ಹೊಂದುವದೇ ಅಂತಿಮಧ್ಯೇಯವು.

ಕಟ್ಟುತರವಾದ ಔಷಧದಿಂದ ಒಬ್ಬನ ರೋಗವು ಗುಣವಾಗುತ್ತದೆಂದು ತಿಳಿಯಿರಿ. ಅದೇ ರೋಗವು ಅಮೃತದಂಥ ಮಧುರವಾದ ಬೇರೊಂದು ಔಷಧದಿಂದ ಗುಣವಾಗುತ್ತಿದ್ದ ಪಕ್ಷದಲ್ಲಿ ಜಾಣರಾದವರು

ಕಟುತರವಾದ ಔಷಧವನ್ನು ಬಿಟ್ಟು ಮಧುರವಾದ ಔಷಧವನ್ನಾಶಿಸುವದು ಸ್ವಾಭಾವಿಕವಾಗಿದೆ. ಅದರಂತೆ ಕಹಿಯಾದ ಔಷಧವನ್ನು ಅಲ್ಲಗೆಳೆಯುವದೂ ಸಹಜವು. ಅದೇ ಮೇರೆಗೆ ಯೋಗಾಭ್ಯಾಸದಿಂದ ಕೊನೆಗೆ ಆನಂದ ದೊರೆಯುತ್ತಿದ್ದರೆ ಅದು ಕಹಿ ಔಷಧದಿಂದ ದೊರೆತ ಹಾಗೆ. ಭಕ್ತಿಯಿಂದ ಆನಂದವು ಲಭಿಸುತ್ತಿದ್ದರೆ ಅದು ಸಿಹಿ ಔಷಧದಿಂದ ಉದಿಸುವ ಹಾಗೆ. ವೀರಶೈವರು ಭಕ್ತಿಮಾರ್ಗದವರಾದುದರಿಂದ ಆರಂಭದಲ್ಲಿಯೂ ಪರ್ಯವಸಾನದಲ್ಲಿಯೂ ಸರಸವಾಗಿರುವ ಭಕ್ತಿಗೇನೇ ಹೆಚ್ಚು ಪ್ರಾಶಸ್ತಿಯನ್ನು ಕೊಟ್ಟು ಆರಂಭದಲ್ಲಿ ಕಷ್ಟಕರವಾಗಿ ಅಂತ್ಯದಲ್ಲಿ ಸುಖಕರವಾಗಿರುವ ಯೋಗಮಾರ್ಗಕ್ಕೆ ಆಸ್ಥಾನೂ ಮಹತ್ವ ಕೊಡದಿದ್ದು ಅಶ್ಚರ್ಯವಲ್ಲ. ಇದರಿಂದ ವೈದಿಕ ಮತದ ಬಗ್ಗೆ ವೀರಶೈವ ವಚನಕಾರರು 'ತಪ್ಪು ತಿಳುವಳಿಕೆಯುಳ್ಳವರಾಗಿದ್ದರೆಂದು ಸಿದ್ಧವಾಗುವದಿಲ್ಲ. ಅವರು ತಮ್ಮ ಸದಸದ್ವಿವೇಕಕ್ಕೆ ಸತ್ಯವೆನಿಸಿದ ತತ್ವಗಳನ್ನು ಅನುಭವಿಸಿ ನುಡಿದಿದ್ದಾರೆ. ಅವರ ಮೇಲೆ ನಿಷ್ಕಾರಣವಾಗಿ ಆರೋಪ ಮಾಡುವದು ಅನುಚಿತವೆಂದೇ ನಮ್ಮ ಅಭಿಪ್ರಾಯವು.

ಯೋಗಕ್ಕಿಂತಲೂ ಭಕ್ತಿಯು ಸುಲಭವಾದ ಮಾರ್ಗವಾದುದರಿಂದ ಅವರು ಅದರ ಕಡೆಗೆ ಪಂಡಿತ-ಪಾಮರರ ದೃಷ್ಟಿಯನ್ನು ತಿರುಗಿಸಿದರು. ಯೋಗಜ್ಞಾನ ಮಾರ್ಗಗಳಿಗಿಂತಲೂ ಭಕ್ತಿಮಾರ್ಗವೇ ಅಧಿಕವಾಗಿರುವದೆಂಬ ಬಗ್ಗೆ ಶೂನ್ಯಸಂಪಾದನೆಯಲ್ಲಿ "ಶ್ರೀ ಸಿದ್ಧರಾಮಯ್ಯನ ಗುರುಕರುಣೆ" ಎಂಬ ಭಾಗದಲ್ಲಿ ಬಹು ಸುಯುಕ್ತಿಕವಾಗಿ ವಿವೇಚಿಸಿದ್ದಾರೆ. ವಾಚಕರು ಬೇಕಾದರೆ ಅದನ್ನು ನೋಡಬಹುದು. ಯೋಗಮಾರ್ಗವು ಅಲ್ಪ ಸಂಖ್ಯಾಕ ಜನರಿಗೆ ಬಹು ಪ್ರಯಾಸದಿಂದ ಸಾಧ್ಯವಾಗುವಂತಹದು. ಯೋಗಮಾರ್ಗವು ಜಗತ್ತಿನಲ್ಲಿಯೇ ದುಸ್ತರವಾದ ಮಾರ್ಗವಾಗಿರುವದೆಂದು ನಮ್ಮ ಲೇಖಕರೇ ಒಪ್ಪಿಗೆಯನ್ನು ಕೊಟ್ಟಿರುವರು. ಆದರೆ ಭಕ್ತಿ ಮಾರ್ಗವು ಬಹು ಜನರಿಗೆ ಸುಲಭಸಾಧ್ಯವಾದಂತಹದು. ಯೋಗವೃಕ್ಷದ ಫಲಗಳಿಗಿಂತಲೂ ಭಕ್ತಿವೃಕ್ಷದ ಫಲಗಳು ಹೆಚ್ಚು ಮಧುರತರವಾಗಿವೆ.

ವೀರಶೈವರು ಭಕ್ತಿಯ ತಳಹದಿಯ ಮೇಲೆ ಶಿವಯೋಗ ಸಾಮ್ರಾಜ್ಯವನ್ನು ಸ್ಥಾಪಿಸಿರುವರು. ಭಕ್ತಿಯ ಮಂಥನದಿಂದಲೇ ಜ್ಞಾನವೆಂಬ ನವನೀತವನ್ನು ತೆಗೆದಿರುವರು. ಇಷ್ಟಲಿಂಗವೆಂಬುದೇ ಭಕ್ತಿಯ ಕುರುಹು. ಪ್ರಾಣಲಿಂಗವೇ ಯೋಗದ ಚಿಹ್ನೆ. ಭಾವಲಿಂಗವೇ ಜ್ಞಾನದ ತಿರುಳು.

ಭಕ್ತಿಯಿಲ್ಲದ ಯೋಗ ಯಂತ್ರದ ದುಡಿತದಂತೆ ನೀರಸವಾದುದು. ಅದರಂತೆ ಭಕ್ತಿಯಿಲ್ಲದ ಜ್ಞಾನವು ಮಾತಿನ ಬ್ರಹ್ಮವು; ಸುಮ್ಮನೆ ತಲೆಯನ್ನು ಕೆರಕೊಂಡು ಚಟಪಟಿಸುವ ಬುದ್ಧಿವಂತಿಕೆಯು. ಆದರೆ ಭಕ್ತಿಯುಕ್ತವಾದ ಜ್ಞಾನದಲ್ಲಿ ಒಂದು ತರಹದ ಕಳೆಯಿದೆ; ಜೀವಾಳವಿದೆ, ಸ್ವಾರಸ್ಯವಿದೆ. ವೀರಶೈವರ ಯೋಗವು ಶಿವಯೋಗವು. ಅರ್ಥಾತ್ ಇಷ್ಟಲಿಂಗದಲ್ಲಿ ಸಮರಸ ಭಾವವನ್ನು ಹೊಂದುವಿಕೆಯು. ಆದರೆ ಅಷ್ಟಾಂಗ ಯೋಗಗಳ ಅಭ್ಯಾಸವಲ್ಲ. ಆದುದರಿಂದ ವಚನಕಾರರು ಶಿವಯೋಗವನ್ನು ಹೊಗಳಿ ಅಷ್ಟಾಂಗಯೋಗವನ್ನು ತೆಗಳಿದ್ದಾರೆ.

೨

ಹಠಯೋಗವೋ ಶಿವಯೋಗವೋ ?

ಮೇಲಿನ ವಿಚಾರಗಳಿಗೆ ಕೆಲವರು ಹೀಗೆ ಪ್ರಶ್ನಮಾಡಬಹುದು? “ವೀರಶೈವರು” ಹಠಯೋಗ ಸಾಧನವನ್ನೇಕೆ ಮಾಡಬಾರದು? ಹಠಯೋಗಕ್ಕೂ ಶಿವಯೋಗಕ್ಕೂ ಏನು ಭೇದವಿದೆ? ಶಿವಯೋಗವೆಂದರೆ ಹಠಯೋಗದ ಒಂದು ಪರ್ಯಾಯದ ಶಬ್ದವಲ್ಲವೇ? ಪ್ರಾಣಲಿಂಗಾನು ಸಂಧಾನವೆಂದರೆ ಯೋಗಾಭ್ಯಾಸವಲ್ಲದೆ ಮತ್ತೇನು? ಪ್ರಾಣಲಿಂಗ ಸ್ಥಳದಲ್ಲಿ ಯೋಗವು ಸಮಾನೇಶವಾಗುವದಿಲ್ಲವೇ ಹೇಗೆ?” ಈ ಪ್ರಶ್ನೆಗಳಿಗೆ ಸರಿಯಾದ ಉತ್ತರವು ಮೇಲೆ ಧ್ವನಿತವಾಗುತ್ತಿದ್ದರೂ ಅದನ್ನು ಇನ್ನಿಷ್ಟು ವಿಸ್ತಾರವಾಗಿ ಸ್ಪಷ್ಟೀಕರಿಸುವದು ಯುಕ್ತವಾಗಿ ತೋರಿದ್ದರಿಂದ ಹಾಗೆ ಮಾಡಲು ಪ್ರಯತ್ನಿಸುತ್ತೇನೆ.

ವೀರಶೈವರು ಹಠಯೋಗಿಗಳಲ್ಲ, ಶಿವಯೋಗಿಗಳು. ಹಠಯೋಗ ಮಾಡೇತೀರುತ್ತೇವೆಂದು ಹಠ ಸಾಧಿಸುವವರಿಗೆ ಬೇಡವೆಂದು ಯಾರೂ ಅಗ್ರಹ ಮಾಡುವದಿಲ್ಲ. ಹಠಯೋಗವು ವೀರಶೈವರಿಗೆ ಗ್ರಾಹ್ಯವೇ, ಅಗ್ರಾಹ್ಯವೇ? ಎಂಬದಿಷ್ಟೇ ಪ್ರಶ್ನೆ. ಅಗ್ರಾಹ್ಯವೆಂಬುದೇ ಅದಕ್ಕೆ ಉತ್ತರ. ಅದು ಹ್ಯಾಗಂದರೆ:- ಹಠಯೋಗವು ಈಗಿನ ಹೊಸ ಪದ್ಧತಿಯ ದ್ರಿಲ್ಲಿನ ಮಾದರಿಯದಾಗಿರುತ್ತದೆ. ಬೆನ್ನು ಹುರಿಯು ಮಣಿಯೋಣ (*Curvature of the spine*) ಎದೆಯು ಮುಡುಡೋಣ (*Contraction of the Chest*) ತೋಳುಗಳು ವಕ್ರವಾಗೋಣ (*Roundedness of the arms*) ಮುಂತಾದವುಗಳು ಸಂಭವಿಸಬಾರದೆಂದು ದ್ರಿಲ್ ಶಿಕ್ಷಕರು ವಿದ್ಯಾರ್ಥಿಗಳಿಗೆ ಸೆಟಿಸಿ ನಿಲ್ಲುವದಕ್ಕೂ ಕೂಡುವದಕ್ಕೂ ಕಲಿಸುವದುಂಟು. ಈ ಮಾದರಿಯು

ವ್ಯಾಯಾಮ ಪಾಠಗಳನ್ನು ಹಠಯೋಗದ ಆಸನಗಳಿಗೆ ಹೋಲಿಸಬಹುದು. ಉಸುರಾಡಿಸುವ ವ್ಯಾಯಾಮ (*Brathing Exercise*) ವನ್ನು ಪ್ರಾಣಾಯಾಮಕ್ಕೆ ಹೋಲಿಸಬಹುದು. ಬಾಲಕರು ಕಣ್ಣುಗಳನ್ನು ಅರಳಿಸಿ ಮೇಲೆ ಕೆಳಗೆ ಎಡಬಲಕ್ಕೆ ನೋಡಿ ದೃಷ್ಟಿಯನ್ನು ತೀಕ್ಷ್ಣಗೊಳಿಸುವಂತೆ ಹಠಯೋಗದಲ್ಲಿ ನಾಸಿಕಾಗ್ರದಲ್ಲಿ ದೃಷ್ಟಿಯನ್ನಿರಿಸಿ ಏಕಾಗ್ರತೆಯನ್ನು ಪಡೆಯಬಹುದು. ಒಟ್ಟಿನ ಮೇಲೆ ಹಠಯೋಗವು ದ್ರಿಲ್ಲಿನಂತೆ ಇಂದ್ರಿಯಗಳನ್ನು ಒಂದು ವ್ಯವಸ್ಥಿತ ಸ್ವರೂಪದಲ್ಲಿಟ್ಟುಕೊಳ್ಳುವ ಸಾಧನವು. ಅದರಿಂದ ಶರೀರ ಇಂದ್ರಿಯಗಳಲ್ಲಿ ಒಂದು ಪ್ರಕಾರದ ಶಿಸ್ತು (*Discipline*) ಕ್ರಮಬದ್ಧತೆಯೂ ಉಂಟಾಗಬಹುದು. ಆದರೆ ವೀರಶೈವರಿಗೆ ಈ ಪ್ರಕಾರದ ಸಾಧನವೇನೂ ಮುಖ್ಯವಲ್ಲ. ಗೌಣವು. ಗೌಣವಾದದ್ದನ್ನು ಬಿಟ್ಟರೂ ನಡೆಯುತ್ತದೆ. ಆದರೆ ಮುಖ್ಯವಾದದ್ದನ್ನು ಬಿಟ್ಟರೆಂದಿಗೂ ನಡೆಯಲಾರದು. ಹಾಗಾದರೆ ಆ ಮುಖ್ಯವಾದ ಸಾಧನವಾವುದು?

ವೀರಶೈವರು ಇಷ್ಟಲಿಂಗ ಪೂಜೆ ಮಾಡುವಾಗ ಆಸನ ಹಾಕಿಕೊಂಡು ಸೆಟೆದು ಕುಳಿತು ಶ್ವಾಸ ಬಿಗಿ ಹಿಡಿದು ಏಕಾಗ್ರತೆಯಿಂದ ಲಿಂಗ ನಿರೀಕ್ಷಣೆ ಮಾಡುತ್ತಿರುವುದರಿಂದ ಅದು ಯೋಗವಲ್ಲವೇ? ಎಂದು ಕೆಲವರು ಕೇಳಬಹುದು. ಅದು ಯೋಗದ ಛಾಯೆಯೇನೋ ನಿಜ. ಆದರೆ ಬರೇ ಹಾಗೆ ಕೂಡುವದಷ್ಟೇ ವೀರಶೈವ ಧರ್ಮದ ಲಕ್ಷಣವಲ್ಲ. ನಮ್ಮಲ್ಲಿ ಕಣ್ಣು ಅರಳುವದು ಮುಖ್ಯವಲ್ಲ. ಹೃದಯವರಳಬೇಕು. ಅಂತಃಕರಣ ಕರಗಬೇಕು. ಅನಂದಾಶ್ರಯಗಳು ದುರಬೇಕು. ಪರಮಾತ್ಮನಲ್ಲಿ ತಾದಾತ್ಮ್ಯ, ತಲ್ಲೀನತೆ ಪರವಶತೆ ಅಥವಾ ಸಮರಸ ಭಾವವನ್ನು ಹೊಂದಿ ಸುಖಿಸಬೇಕು. ಇದೇ ಶಿವಯೋಗವು. ಇದೇ ಮುಖ್ಯ. ಇದು ನಮಗೆ ಸಾಧಿಸಿದರೆ ಸಾಕು. ನಾವು ಹೇಗೆ ಕುಳಿತರೂ ಸರಿಯೇ. ಹೇಗೆ ನೋಡಿದರೂ ಸರಿಯೇ. ಆಸನ ಏಕಾಗ್ರ ದೃಷ್ಟಿಗಳು ಲಿಂಗದಲ್ಲಿ ಈ ತರಹದ ಭಾವನೆಯನ್ನು ಹುಟ್ಟಿಸಲು ಸಹಾಯಕಾರಿಗಳಾಗುತ್ತಿದ್ದರೆ ಅವು ನಮಗೆ ಬೇಕು. ಲಿಂಗಕ್ಕೆ ಪತ್ರಿ ಪುಷ್ಪಗಳನ್ನೇರಿಸುವದಷ್ಟೇ ನಮ್ಮ ಆರ್ಚನೆಯಲ್ಲ. ಆ ಪತ್ರಿಪುಷ್ಪಗಳಿಂದ ಲಿಂಗವನ್ನು ಅಂದಚಂದ ಮಾಡುವದಷ್ಟೇ ಅಲ್ಲ; ಅದರಲ್ಲಿ ಎದೆಯು ಅರಳಿ ನಲಿದಾಡುವದೇ ಮುಖ್ಯ ಆರ್ಚನೆಯು. ಆದರೆ ಬರೇ ಲಿಂಗವನ್ನು ನೋಡಿ ನಾವು ಅನಂದಪರವಶರಾಗುತ್ತಿದ್ದರೆ ನಮಗೆ ಪತ್ರಿಪುಷ್ಪಗಳ ಹಂಗು ಬೇಡ. ಅದರಂತೆ ಆಸನ ಏಕಾಗ್ರ ದೃಷ್ಟಿಗಳಿಲ್ಲದೆ ನಮ್ಮ ಮನಸ್ಸು ಇಷ್ಟಲಿಂಗದಲ್ಲಿ ಸಮರಸ ಹೊಂದುತ್ತಿದ್ದರೆ

ನಮಗೆ ಆಸನ ದೃಷ್ಟಿಗಳ ಹಂಗು ಬೇಡ. ಇದೇ ಶಿವಯೋಗದ ರಹಸ್ಯವು. ಶಿವಯೋಗಕ್ಕೆ ಆಸನ ಪ್ರಾಣಾಯಾಮಾದಿಗಳು ಗೌಣವಾದವುಗಳೇ ಹೊರತು ಮುಖ್ಯವಲ್ಲ. ಆದರೆ ಹಠಯೋಗಕ್ಕೆ ಅವು ಮುಖ್ಯವಾದವುಗಳು. ಇದೇ ಹಠಯೋಗ ಶಿವಯೋಗಗಳಲ್ಲಿರುವ ವ್ಯತ್ಯಾಸವು.

ಹಠಯೋಗವು ಬಾಹ್ಯ ಇಂದ್ರಿಯಗಳ ಸಹಾಯದಿಂದ ಸಿದ್ಧಿಯನ್ನು ಪಡೆಯುವ ಸಶಾಸ್ತ್ರೀಯ ಕ್ರಮವು. ಆದರೆ ಶಿವಯೋಗವು ಅಂತರಂಗವನ್ನು ಕೈಸುವ ಕಲೆಯು. ಸಶಾಸ್ತ್ರೀಯವಾಗಿ ಮಾಡುವದೆಲ್ಲವೂ ಯಂತ್ರದ ಕೆಲಸದಂತೆ ವಿರಸವಾಗಿರುತ್ತದೆ. ಆದರೆ ಕಲಾಯುಕ್ತವಾಗಿ ಮಾಡುವ ಕಾರ್ಯದಲ್ಲಿ ಸೌಂದರ್ಯಸ್ವಾರಸ್ಯಗಳು ತುಂಬಿತುಳುಕುತ್ತವೆ. ಅದುದರಿಂದ ಶಿವಯೋಗವು ಹಠಯೋಗದ ಪರ್ಯಾಯ ಶಬ್ದವೆಂದು ಯಾರೂ ಭಾವಿಸಲಾಗದು.

ಪ್ರಾಣಲಿಂಗಾನು ಸಂಧಾನವು ಯೋಗಾಭ್ಯಾಸವಲ್ಲ. ಹಠಯೋಗವು ಮನುಷ್ಯನ ನಾಭಿಯ ಕೆಳಗೆ ಮೂಲಾಧಾರ ಚಕ್ರದಲ್ಲಿ ಸರ್ಪದಂತೆ ಸುತ್ತಿಕೊಂಡು ಕುಳಿತಿರುವ ಕುಂಡಲಿನಿ ಶಕ್ತಿಯನ್ನು ಆಸನ ಪ್ರಾಣಾಯಾಮಾದಿಗಳಿಂದ ಹೊಡೆದೆಬ್ಬಿಸಿ ಅದನ್ನು ಪಟ್ಟಕಗಳೊಳಗಿಂದ ಹಾಯಿಸಿ ಶಿರಸ್ಸಿನಲ್ಲಿರುವ ಸಹಸ್ರದಲ ಕಮಲಕ್ಕೆ ಅಡರಿಸಿ ಸಮಾಧಿಸ್ಥಿತಿಯನ್ನು ಪಡೆಯಬೇಕೆಂಬ ಹಟವುಳ್ಳದ್ದಾಗಿದೆ. ಪ್ರಾಣಲಿಂಗಾನುಸಂಧಾನವು ಇಂಥ ಕಷ್ಟಕರವಾದ ಹಟವನ್ನೇನೂ ಸಾಧಿಸಲಿಕ್ಕೆ ಹೋಗುವದಿಲ್ಲ. ಆದರೆ ಇಷ್ಟಲಿಂಗದ ಮೂಲಕ ಮಾಟ ನೋಟ ಕೂಟ ಭಕ್ತಿಯಿಂದ ಮನವೆಲ್ಲ ಲಿಂಗದಲ್ಲಿ ತಲ್ಲೀನವಾಗಿರುವುದೇ ಪ್ರಾಣಲಿಂಗಾನುಸಂಧಾನವು. ರಸಭರಿತವಾದ ಕಾವ್ಯವನ್ನೋದುವ ಸಹೃದಯನೊಬ್ಬನು ಆ ರಸವು ತನ್ನಂತರಂಗಕ್ಕೆ ಮುಟ್ಟಲು ತನ್ನನ್ನು ತಾನು ಮರೆತು ತದೇಕಧ್ಯಾನಾಸಕ್ತನಾಗುವಂತೆ ಸಾಕಾರವಾದ ಇಷ್ಟಲಿಂಗದಲ್ಲಿ ಭಕ್ತಿಯನ್ನಳವಡಿಸಿ ವೀರಶೈವನು ನಿರಾಕಾರವಾದ ಆನಂದಲಹರಿಯಲ್ಲಿ ತೇಲಾಡುವನು. ಇದೇ ಪ್ರಾಣಲಿಂಗಾನು ಸಂಧಾನವು. ಹಠಯೋಗದಂತೆ ಪ್ರಾಣಲಿಂಗಾನು ಸಂಧಾನವು ಶಾಸ್ತ್ರ ಸಿದ್ಧಾಂತವಲ್ಲ. ಅನುಭಾವಿಗಳುಂಡ ಸೊಗಸಿನ ಸವಿಯೂಟವದು.

ಷಟ್ಸ್ಥಲಗಳಲ್ಲಿ ಪ್ರಾಣಲಿಂಗಿಷ್ಟಳವಿರುವದೇನೋ ನಿಜ. ಆದರೆ ಈ ಸ್ಥಳವು ಯೋಗಮಾರ್ಗಕ್ಕೇನೂ ಸಂಬಂಧಪಟ್ಟಿರುವದಿಲ್ಲ. “ ಸಾವ

ಧಾನದೊಳಗಣ ಸ್ವಾನುಭವದಿಂ ಪ್ರಾಣಲಿಂಗಿಯಾಗಿ " ಎಂದು ಪ್ರಭು ದೇವರು ಪ್ರಾಣಲಿಂಗಿಸ್ಥಳದ ಲಕ್ಷಣವನ್ನು ಹೇಳಿದ್ದಾರೆ. ಸ್ವಾನುಭವವು ಷಡ್ವಿಧಭಕ್ತಿಗಳಲ್ಲೊಂದಾಗಿದೆ. ಈ ಭಕ್ತಿಯ ಸಹಾಯದಿಂದ ಪ್ರಾಣವೇ ಲಿಂಗ, ಲಿಂಗವೇ ಪ್ರಾಣವೆಂಬ ಅನುಭಾವ ಉಂಟಾಗುವದೇ ಪ್ರಾಣಲಿಂಗ ಸ್ಥಳದ ಮುಖ್ಯ ಲಕ್ಷಣವು. ಈ ಪ್ರಾಣಲಿಂಗ ಸ್ಥಿತಿಯು ರೇಚಕ, ಪೂರಕ, ಕುಂಭಕ ಇತ್ಯಾದಿಗಳೆಂದುಂಟಾಗಿರುವದಿಲ್ಲ. ಆದರೆ ಅನುಕ್ರಮವಾಗಿ ಭಕ್ತಿಗೆ ಸಂಬಂಧಪಟ್ಟ ವಿಶ್ವಾಸ, ನಿಸ್ಕೆ, ಸಾವಧಾನಗಳೆಂದು ಧ್ವನಿಸಿರುತ್ತದೆ. ಅದುದರಿಂದ ಪ್ರಾಣಲಿಂಗ ಸ್ಥಳವು ಯೋಗಾಭ್ಯಾಸಕ್ಕೆ ಸಂಬಂಧಿಸಿದ್ದೆಂದು ತಿಳಿಯುವದು ಶುದ್ಧ ತಪ್ಪು.

ಇಷ್ಟಲಿಂಗವಿಲ್ಲದೆ ಬರೇ ಯೋಗಾಭ್ಯಾಸದ ಬಲದಿಂದ ಪ್ರಾಣಲಿಂಗದರಿವು ನನಗಾಯಿತೆಂದು ಸಿದ್ಧರಾಮಯ್ಯದೇವರು ನುಡಿದ ಕಾಲಕ್ಕೆ ಪ್ರಭುದೇವರು ಆ ಮಾತಿಗೆ ಉತ್ತರ ಕೊಟ್ಟಿದ್ದೇನೆಂದರೆ " ಶೂನ್ಯಕ್ಕೆ ತಲೆ ವಾರನಿಕ್ಕದಿರೋ. ವಸ್ತು ಭ್ರಾಮಧ್ಯದಲುಂಟೆಂದು ಭ್ರಮಿಸದಿರೋ. ವಸ್ತು ಬ್ರಹ್ಮರಂಧ್ರದಲುಂಟೆಂದು ಹಲಬುಗಿಡದಿರೋ. ವಸ್ತುವಿನ ನಿಜವ ಕಾಂಬಡೆ ಎನ್ನ ಸಮ್ಗರು ಅನಿಮಿಷ ದೇವರಂತೆ ನಿನ್ನ ಕರಸ್ಥಲದಲ್ಲಿ ಲಿಂಗವ ನಿಶ್ಚಯಿಸಿಕೊಂಡು ನಮ್ಮ ಗುಹೇಶ್ವರಲಿಂಗದಲ್ಲಿ ನಿಜೈರಗಾಗೋ ಸಿದ್ಧರಾಮಯ್ಯ. ನಿನಗೆ ಅಂತರ್ಲಕ್ಷ್ಯವನ್ನು ಸಂಧಾನ ಧ್ಯಾನದಿಂದ ವಸ್ತುವ ಕಂಡಿ ಹೆನೆಂದರೆ ಸಾಧ್ಯವಾಗದು ನೋಡಾ " ಅದುದರಿಂದ ಪ್ರಾಣಲಿಂಗಿಗೆ ಭಕ್ತಿಯೇ ಮುಖ್ಯವಲ್ಲದೆ ಹಠಯೋಗವೇನೂ ಕಾರಣವಲ್ಲ. ವೀರಶೈವರ ಯೋಗವು ಶಿವಯೋಗವು ಅಷ್ಟಾಂಗಯುಕ್ತವಾದ ಹಠಯೋಗವಲ್ಲ.

೩

ಶಿವಯೋಗವು ಚಿತ್ತವೃತ್ತಿ ನಿರೋಧವೇ?

" ಯೋಗಚ್ಛಿತ್ತವೃತ್ತಿನಿರೋಧಃ " ಎಂದು ಅಷ್ಟಾಂಗಯೋಗವನ್ನು ಪರಾಮರ್ಶಿಸುವವರು ಹೇಳಿದ್ದಾರೆ. ಆದರೆ ವೀರಶೈವರ ಶಿವಯೋಗವು ಚಿತ್ತವೃತ್ತಿನಿರೋಧವಲ್ಲ; ಇಂದ್ರಿಯನಿಗ್ರಹವಲ್ಲ; ಆದರೆ ಅದು ಮನಸ್ಸಿನ ಪ್ರವೃತ್ತಿಗಳನ್ನು ಸದ್ವಿಷಯಗಳ ಕಡೆಗೆ ಹೊರಳಿಸುವದು ಇದೆ. ಮಾನಸ ಶಾಸ್ತ್ರದಲ್ಲಿ *Sublimation* (ಸ್ವಭಾವವನ್ನು ಉದಾತ್ತಗೊಳಿಸೋಣ) ವೆಂದು ಯಾವುದಕ್ಕೆ ಕರೆಯುತ್ತಾರೆಯೋ ಅದೇ ಶಿವಯೋಗವೆಂದು ನಾವು

ಹೇಳಬಹುದು. ಅದರಂತೆಯೇ *Repression* ಅಥವಾ *Suppression* (ಮನಃಪ್ರವೃತ್ತಿಯನ್ನು ಕುಗ್ಗಿಸೋಣ) ವೆಂದು ಯಾವುದಕ್ಕೆ ಹೇಳುವರೋ ಅದೇ ಅಷ್ಟಾಂಗಯೋಗವೆಂದು ಹೇಳಬಹುದು. ಮನಸ್ಸಿನ ಪ್ರವೃತ್ತಿಯನ್ನು ಬಲಾತ್ಕಾರದಿಂದ ಕುಗ್ಗಿಸಿ ಅಟಕಿನಲ್ಲಿಟ್ಟರೆ ಅದು ನಮ್ಮ ಮೇಲೆ ಸಿಟ್ಟು ಗೆದ್ದು ಒಂದಿಲ್ಲೊಂದು ದಿನ ಸೇಡುತೀರಿಸಿಕೊಳ್ಳದೆ ಬಿಡುವದಿಲ್ಲ. ಅಡವಿ ಯಲ್ಲಿರುವ ಒಂದು ಹುಲಿಯನ್ನು ಹಿಡಿದು ತಂದು ಅದಕ್ಕೆ ಹೊಡೆದು ಬಡಿದು ಬೆದರಿಕೆ ಹಾಕಿ ಅದು ನಮಗೆ ಕಡಿಯದಂತೆ ಹತೋಟಿಯಲ್ಲಿ ಟ್ಟುಕೊಳ್ಳಬಹುದು. ಆದರೆ ಆ ಹುಲಿಯು ಬೆದರಿಕೆಯಿಂದ ಮಾತ್ರ ನಮ್ಮ ಸ್ವಾಧೀನವಾಗಿರುವದೇ ಹೊರತು ತಪೋವನದ ಹುಲಿಯಂತೆ ಅಂತರಂಗದ ಪ್ರೇಮದಿಂದಲ್ಲ. ಒಂದಾನೊಂದು ದಿನ ನಾವು ಮೈಮಾ ರೆತು ನಿಂತಾಗ ಆ ಹುಲಿಯು ನಮ್ಮನ್ನು ಹಿಚುಕಿ ಹಾಕಬಹುದು. ಕಾಮವಾಸನೆಗಳಿಸುವ ಮನಸ್ಸನ್ನು ಬಗ್ಗುಬಡಿಯಬೇಕೆಂದು ಅಡವಿಗೆ ಓಡಿಹೋದರೇನು? ಸ್ತ್ರೀಯರ ಮುಖಾವಲೋಕನ ಮಾಡದಿದ್ದರೇನು? ಆಸನ ಪ್ರಾಣಾಯಾಮಾದಿಗಳ ಸಹಾಯದಿಂದ ಹರಿದಾಡುವ ಮನವನ್ನು ತಡೆದರೇನು? ನದಿಗೆ ಒಡ್ಡುಹಾಕಿ ಗಟ್ಟಿ ಮಾಡಿದರೂ ಅದು ಒಂದಿ ಲ್ಲೊಂದು ದಿನ ತನ್ನ ಬಲವಾದ ಪ್ರವಾಹದ ಸೆಳವಿನಿಂದ ಒಡ್ಡನ್ನು ಹಾರಿ ಹೊಡೆದು ಪುನಃ ಮುಂದಕ್ಕೆ ಸಾಗುವದೇ ಅದರ ಧರ್ಮವು ಹೇಗೋ ಹಾಗೆಯೇ ತಪಸ್ಸು, ಆತ್ಮಸಂಯಮನ ಸ್ತ್ರೀಪುರುಷರ ಸಮಾ ಜದಿಂದ ದೂರಾಗಿರೋಣ ಮುಂತಾದ ನಾನಾ ತರದ ಕಷ್ಟಕರವಾದ ವೃತಗಳನ್ನಾಚರಿಸಿ ಮನಸ್ಸಿನ ಓಘವನ್ನು ತಡೆದರೂ ಒಂದಿಲ್ಲೊಂದು ದಿನ ಅದು ತನ್ನ ಸ್ವಭಾವದಂತೆ ವಿಷಯಾದಿಗಳ ಕಡೆಗೆ ಹರಿದುಹೋ ಗಲೇಬೇಕು. ಇದಕ್ಕೆ ಉದಾಹರಣೆಗಳೇನೂ ಕಡಿಮೆಯಿಲ್ಲ. ಗಡ್ಡ ಜಟಿ ಗಳನ್ನು ಬಿಟ್ಟು ಮಹಾ ಉಗ್ರತಪವನ್ನಾಚರಿಸಿದ ಯೋಗಿಯ ಮನವೆಲ್ಲ ಯಾತರ ಮೇಲೆ ಇದೆ ಎಂಬದನ್ನು ಸರ್ವಜ್ಞ ಹೇಳಿದ ಮಾತು ಸುಳ್ಳಲ್ಲ. ಅಭ್ಯಾಸದಿಂದ ಇಂದ್ರಿಯನಿಗ್ರಹ ಮಾಡಿ ಮನಸ್ಸಿನಿಂದ ಪವಿತ್ರರಾಗಿರುವೆ ವೆಂದು ಹೇಳುವ ಡಂಭಕರಿಗೆ ಅವರು ಮನಸಾ ಎಷ್ಟು ಪವಿತ್ರರಾಗಿರು ವರೆಂಬದಕ್ಕೆ ಕೊನೆಗೆ ಅವರ ಮನವೇ ಸಾಕ್ಷಿ. 'ಜನರೇನು ಬಲ್ಲರು ಒಳಗಾಗೋ ಕೃತ್ಯವ ಮನವರಿಯದ ಕಳ್ಳತನವಿಲ್ಲವಲ್ಲ' ಎಂಬ ಸರ್ಪ ಭೂಷಣ ಶಿವಯೋಗಿಗಳ ಸದವು ಅವರ ಸ್ಮೃತಿಸಥಕ್ಕೆ ಬರಲಿ.

ಇಂದ್ರಿಯ ಪ್ರಸೃತ್ತಿಯನ್ನು ತಡೆಯುವದರಿಂದ ನಮಗೆ ನಿಜ ಸುಖ ದೊರೆಯಲಾರದು. ಅದರಂತೆಯೇ ಇಂದ್ರಿಯಗಳನ್ನು ವಿಷಯಗಳ ಕಡೆಗೆ ಯಥೇಚ್ಛವಾಗಿ ಹರಿಬಿಟ್ಟರೂ ಪರಸುಖವು ದೊರೆಯದು. ಅಂದಮೇಲೆ ನಾವು ನಿಜಸುಖವನ್ನು ಸಾಧಿಸಬೇಕಾದರೆ ಹೇಗೆ ಮಾಡಬೇಕು? ಇಂದ್ರಿಯ ಪ್ರಸೃತ್ತಿಯನ್ನು ಅಲ್ಲದ ವಿಷಯಗಳ ಕಡೆಗೆ ಎಳೆಸದಂತೆ ಸದ್ವಿಷಯಗಳ ಕಡೆಗೆ ಹರಿಯಗೊಡಬೇಕು. ಹಾಗೆ ಮಾಡಿದರೆ ಇಂದ್ರಿಯ ನಿಗ್ರಹ ಮಾಡಿದಂತಾಗಲಿಲ್ಲ. ಮನಸ್ಸನ್ನು ಕುಗ್ಗಿಸಿದಂತಾಗಲಿಲ್ಲ. ಹರಿದಾಡುವ ಪ್ರವಾಹಕ್ಕೆ ಮಲದಿಂದ ಕೂಡಿದ ಕೆಡಕು ಸ್ಥಳದ ಕಡೆಗೆ ದಾರಿಯನ್ನು ಕೊಡದೆ ಶುಚಿಭೂತವಾದ ಭೂಮಿಯ ಕಡೆಗೆ ಅದರ ದಿಶೆಯನ್ನು ತಿರುಗಿಸಿದಂತೆ ಪರಧನ, ಪರಸ್ತ್ರೀ, ಅಭ್ಯಕ್ಷ್ಯಭಕ್ಷಣ, ಅಪಾನಪೇಯ ಮುಂತಾದವುಗಳ ಕಡೆಗೆ ಹರಿದು ಹೋಗುವ ಮನವನ್ನು ಸದ್ವಿಷಯಗಳ ಕಡೆಗೆ ಹೊರಳಿಸುವದೇ ಶಿವಯೋಗವು. ಹಾಗೆ ಮಾಡುವವರೇ ಶಿವಯೋಗಿಗಳು. ಅನ್ನು ಧನಗಳ ಕಡೆಗೆ ಮನಸ್ಸುಗುವದೇನೋ ದೇಹದ ಸಹಜ ಸ್ವಭಾವವು. ಆದರೆ ಆ ಆಶೆಗಳನ್ನು ತಡೆಯಬೇಕೆಂದು ನಾವು ಉಪವಾಸ, ಪೈರಾಗ್ಯ ಪ್ರತಗಳನ್ನಾಚರಿಸಬಾರದು. ಪರಾನ್ನ ಪರದ್ರವ್ಯಗಳಿಗೆ ತಿರುಕರಂತೆ ಆಶೆಮಾಡಬಾರದು. ನಾಗರಿಕ ಸಮಾಜದಲ್ಲಿ ಹಾಗೆ ಮಾಡುವದು ಹೈಯವು. ಅದುದರಿಂದ ಅನ್ನು ದ್ರವ್ಯಗಳನ್ನು ನಾವು ಸತ್ವಾಯ ಕದಿಂದ ಗಳಿಸಿ ಸುಖಿಸಬೇಕು. ಕಾಯಕವೇ ಕೈಲಾಸ. ನಮ್ಮ ಶಿವಶರಣರು ತಿರುಕರಂತೆ ಒಬ್ಬರ ಮನೆಯ ಅನ್ನಕ್ಕಾಗಲಿ ದುಡ್ಡಿಗಾಗಲಿ ಆಶೆ ಮಾಡಲಿಲ್ಲ. ಸ್ವಂತ ಪರಿಶ್ರಮದಿಂದ ದುಡಿದು ದುಡ್ಡು ಗಳಿಸಿ ಉಂಡುಟ್ಟು ಸುಖಿಸುತ್ತಿದ್ದರು. ಸತ್ವಾಯಕ್ಕೆ ದಾನಧರ್ಮಗಳನ್ನು ಮಾಡುತ್ತಿದ್ದರು. ಇದೇ ಶಿವಯೋಗವು. ಸ್ತ್ರೀಯರ ಕೂಟಕ್ಕೆ ಮನಸ್ಸುಗುವದೇನೋ ಮಾನವ ಸ್ವಭಾವವು ತುರಗ ಬ್ರಹ್ಮಚಾರಿಗಳಂತೆ ' ಇಲ್ಲದಕೆ ಒಲ್ಲ ಸರ್ವಜ್ಞ ' ಎಂಬಂತೆ ಇಂದ್ರಿಯ ನಿಗ್ರಹಿಯಾದರು ಒಳಗೊಳಗೆ ಕೊರಗುತ್ತ ಬಹಿರಂಗದಲ್ಲಿ ಮಹಾವಿರತಿಯುಳ್ಳವನೆಂದು ಹೇಳುವದೇನೂ ತಕ್ಕುದಲ್ಲ. ತನಗೆ ಯೋಗ್ಯಳಾದ ಪತ್ನಿಯನ್ನು ಲಗ್ನಮಾಡಿಕೊಂಡು ಸುಖಿಸಬೇಕು. ಇಲ್ಲವೆ ಸ್ತ್ರೀಕೂಟವನ್ನು ತ್ಯಜಿಸಿ ಇಷ್ಟಲಿಂಗದಲ್ಲಿ ಮನಃಕೂಟವುಳ್ಳವನಾಗಬೇಕು. ಲಿಂಗಧ್ಯಾನವುಳ್ಳವನಾಗಿ ಅದರಲ್ಲಿಯೇ ತನ್ನ ಪ್ರೇಮವನ್ನಳವಡಿಸಿ ತಾನೇ ಸತಿಯಾಗಿ ಲಿಂಗವೇ ಪತಿಯೆಂದು ಸಮರತಿಸುಖವನ್ನು ಪಡೆಯಬೇಕು. ಕಾಮವಾಸನೆಯನ್ನಳಿಯಲಿಕ್ಕೆ ' ಶರಣಸತಿ

ಲಿಂಗಪತಿ' ಭಾವವು ಸರ್ವೋತ್ಕೃಷ್ಟವಾದದು. ಇಷ್ಟಲಿಂಗ ಪೂಜೆಯು ಅದಕ್ಕಾಗಿಯೇ ಏರ್ಪಟ್ಟಿದೆ ನಮ್ಮ ಶಿವಶರಣರು ಕುಟುಂಬಿಗಳಾಗಿ ದ್ದರೂ "ಶರಣಪತಿ ಲಿಂಗಪತಿ" ಯೆಂಬ ಪವಿತ್ರ ಭಾವನೆಯಿಂದಲೇ ಸುಖವನ್ನು ಹೊಂದಿದರು. ಇದೇ ಅಲ್ಲವೇ ನಿಜವಾದ ಶಿವಯೋಗವು? ಅಥವಾ ಅನ್ಯರ ಹೆಣ್ಣುಮಕ್ಕಳನ್ನು ಕಾಮಭಾವದಿಂದ ನೋಡದೆ ಪೂಜಾ ಭಾವನೆಯಿಂದ ಕಾಣಬೇಕು. ಕೆಲವರು ಹೆಣ್ಣು ಮಾಯೆಯಿಂದೂ ರಕ್ತ ಸಿಯಿಂದೂ ಕರೆದಿರುವರು. ಹೆಣ್ಣಿಗೆ ಅಂಜಿ ಕಾನನವನ್ನು ಸೇರಿರುವರು. ಆದರೆ ಹೆಣ್ಣು ಪ್ರತ್ಯಕ್ಷ ಕಪಿಲಸಿದ್ಧಮಲ್ಲಿಕಾರ್ಜುನನೆಂದು ನಮ್ಮ ಶಿವಶರಣರು ಭಾವಿಸಿರುವರು. ನಃಗರಿಕರಾಗಿದ್ದುಕೊಂಡು ಇಂಥ ಶಿವಯೋಗವನ್ನು ಅನುಭವಿಸುವದನ್ನು ಬಿಟ್ಟು ಅಂಜಿ ಅರಣ್ಯಕ್ಕೇಕೆ ಓಡಿಹೋಗಬೇಕು?

ಅಭಕ್ತ್ಯಭಕ್ಷಣ ಅಪಾನಪೇಯಗಳ ಕಡೆಗೆ ನಮ್ಮ ಮನಸ್ಸುಂಟು ಗುತ್ತಿದ್ದರೆ ಆ ಮನಸ್ಸನ್ನು ಪ್ರಸಾದ ಪಾದೋದಕಗಳೆಂಬ ಪವಿತ್ರ ವಿಷಯಗಳ ಕಡೆಗೆ ತಿರುಗಿಸಬೇಕು. ಅವುಗಳನ್ನು ಮಾಡುವವಿಲ್ಲೆಂದು ಶಪಥಗಳನ್ನೇಕೆ ಮಾಡಬೇಕು? ಮಾಡಿದ್ದರೆ ಮಾಡಿದ್ದು ತಪ್ಪಾಯಿತೆಂದು ಪ್ರಾಯಶ್ಚಿತ್ತಗಳನ್ನೇಕೆ ತೆಗೆದುಕೊಳ್ಳಬೇಕು? ನಮ್ಮ ಶಿವಶರಣರು ಶುದ್ಧ ಶಾಕಾಹಾರಿಗಳಾದುದರಿಂದಲೇ ಅನ್ಯ ಸಂಸರ್ಗದಿಂದ ಮಾಂಸಾಹಾರ, ಮಾದಕ ವಸ್ತುಗಳ ಸೇವನೆ, ಮುಂತಾದವುಗಳಿಂದ ದೂರಾಗಿ ಪ್ರಸಾದ ಪಾದೋದಕಗಳ ಕಡೆಗೇ ತಮ್ಮ ಮನಸ್ಸನ್ನು ತಿರುಗಿಸಿದರು. ಇದೇ ಶಿವಯೋಗವು.

ಶಿವಯೋಗವು ನಿಷೇಧ ನಿವೃತ್ತಿಗಳಿಂದ ಕೂಡಿದುದಲ್ಲ. ವಿಧಿ ಪ್ರವೃತ್ತಿಮಾರ್ಗಗಳೇ ಅದಕ್ಕೆ ಮೂಲಾಧಾರಗಳು ವೀರಶೈವ ಧರ್ಮವು ಭಕ್ತಿಯ ತಳಹದಿಯ ಮೇಲೆ ಕಟ್ಟಲ್ಪಟ್ಟಿದೆ. ಭಕ್ತಿಯು ಪ್ರವೃತ್ತಿಯ ದ್ಯೋತಕವು. ಭಕ್ತಿಗೆ ಬೇಕೆಂಬ ದುರಾಶೆಯಿಲ್ಲ. ಬೇಡೆಂಬ ಹಟವಿಲ್ಲ. ಪರಿಶುದ್ಧ ಹಾಗೂ ನಿಷ್ಕಾಮ ಭಕ್ತಿಯದು. ನಿಷ್ಕಾಮ ಭಕ್ತಿಯಿಂದ ಜಗತ್ತಿನ ಸದ್ವ್ಯವಹಾರಗಳನ್ನೆಲ್ಲ ನಮ್ಮ ಶಿವಶರಣರು ಜರಗಿಸಿದರೂ ಅವರ ಅಂತರಾತ್ಮವು ಯಾವಾಗಲೂ ಪರಶಿವನ ಪರಂಧಾಮದಲ್ಲಿ ನೆಲಿಸಿರುತ್ತದೆ. ನಮ್ಮ ಶಿವಯೋಗಿಗಳು "ಲೋಕದೊಳಗಿದ್ದೂ ಇಲ್ಲದ ಮಹಿಮರು." ನಮ್ಮವರು ಉದಾಸೀನ (*Passive*) ಸ್ವಭಾವದವರಲ್ಲ. ಆದರೆ ಚಟುವಟಿಕೆಯುಳ್ಳವರೂ (*Active*) ಉತ್ಪಾದಕ ಶಕ್ತಿಯುಳ್ಳವರೂ (*Creative*) ಆಗಿರುವರು ಶಿವಯೋಗವು ಚಿತ್ತವೃತ್ತಿ ನಿರೋಧವಲ್ಲ; ಚಿತ್ತವೃತ್ತಿ ಪವಿತ್ರೀಕರಣವು.

೪

ಶಿವಯೋಗವು ಮನುಷ್ಯತ್ವವೋ ದೇವತ್ವವೋ ?

ಶಿವಯೋಗಿಗಳು ನಿಜವಾಗಿ ಮನುಷ್ಯರೇ ಅಹುದು. ಆದರೂ ಅವರು ತಮ್ಮ ಅಲೌಕಿಕವಾದ ಗುಣಧರ್ಮಗಳಿಂದ ದೇವರಂತೆ ಮನ್ನಿಸಲ್ಪಡುತ್ತಾರೆ. ಅದ್ವಿತೀಯರಾದ ವಿಭೂತಿಗಳನ್ನು ದೇವರೆಂದು ಭಾವಿಸುವದು ನಮ್ಮ ದೇಶದ ಸಾಂಪ್ರದಾಯವಾಗಿದೆ. ಆದರೆ ಅಸಂಬಂಧವಾದ ಗುಣಾರೋಪಣ ಮಾಡಿ ಅವರನ್ನು ದೇವರೆಂದು ತಿಳಿಯುವದು ಮಾತ್ರ ಶುದ್ಧ ತಪ್ಪು. ಶಿವಯೋಗಿಗಳೆಂಬವರು ಮುಗಿಲಮೇಲಿಂದಿಳಿದು ಬಂದಿಲ್ಲ. ಕಲ್ಲು ಮಣ್ಣು, ಕಿವಿ, ಮೂಗು, ತೊಡೆಗಳಲ್ಲಿ ಹುಟ್ಟಿಬಂದಿಲ್ಲ. ಅದರಂತೆಯೇ ಶಿಲೆಯಲ್ಲಿ ಐಕ್ಯತೆ ಹೊಂದಿಲ್ಲ. ಪರಶಿವನೇ ಶಿವಯೋಗಿಗಳಾಗಿ ಭೂಮಿ ಗವತರಿಸಿಲ್ಲ. ಅವರ ಜನನ ಜೀವನ ಮರಣಗಳೇನೂ ಪ್ರಕೃತಿವಿರುದ್ಧವಾಗಿರುವದಿಲ್ಲ. ಶಿವಯೋಗಿಗಳು ನಮ್ಮಂತೆ ಮನುಷ್ಯರೇ ಅಹುದು. ನಮ್ಮಂತೆ ಅವರಿಗೆ ಹಸಿವೆ ನೀರಡಿಕೆಗಳಾಗುವದುಂಟು. ಕಾಮಕ್ರೋಧಾದಿ ವಿಕಾರಗಳೂ ಉಂಟು. ಸಾಮಾನ್ಯ ಮನುಷ್ಯರು ಆಚರಿಸುವ ನಿತ್ಯ ವ್ಯವಹಾರಗಳನ್ನು ಅವರೂ ಆಚರಿಸುವರು. ಮನುಷ್ಯರಾಗಿ ಹುಟ್ಟಿದ ಬಳಿಕ ಮನುಷ್ಯತ್ವದ ಸಾಮಾನ್ಯ ಧರ್ಮಗಳು ಅವರಲ್ಲಿ ಉಂಟೇಉಂಟು. ಅವು ಅವರಲ್ಲಿಲ್ಲವೆನ್ನುವದು ಮೂರ್ಖತನವು. ಅವು ಇಲ್ಲದಿದ್ದರೆ ಅವರು ಮನುಷ್ಯರಾಗಿಯೇ ಹುಟ್ಟುತ್ತಿರಲಿಲ್ಲ. ಅವರೇನೂ ಪಿಶಾಚಿಗಳಂತೆ ಒಮ್ಮೆ ಕಣ್ಣಿಗೆ ತೋರಿ ಮತ್ತೊಮ್ಮೆ ಕಣ್ಮರೆಯಾಗಿ ಹೋಗುವವರಲ್ಲ. ಆದುದರಿಂದ ಶಿವಯೋಗಿಗಳು ಭೂತಗಳಲ್ಲಿ, ಭೂತೇಶರೂ ಅಲ್ಲ. ಆದರೆ ಮನುಷ್ಯರೆಂಬ ಮಾತನ್ನು ಎಲ್ಲರೂ ಒಪ್ಪಬೇಕಾದ ಸಂಗತಿಯು.

ಶಿವಯೋಗಿಗಳು ಜನ್ಮತಃ ಮನುಷ್ಯರಾದರೂ ತಮ್ಮಲ್ಲಿರುವ ಲೋಕೋತ್ತರ ಗುಣಗಳ ಮೂಲಕ ಜನರಿಂದ ದೇವರಂತೆ ತಿಳಿಯಲ್ಪಡುತ್ತಾರೆ. ಆದರೆ ಅವರು ತಮಗೆ ಜನರು ಶಿವಯೋಗಿಗಳೆನ್ನಬೇಕೆಂದು ನಿಶಾನೆ ಯನ್ನೇರಿಸಿಕೊಂಡು ಹೊರಟಿಲ್ಲ. ಜನರು ಅವರ ಗುಣಧರ್ಮಗಳಿಗೆ ಅಚ್ಚರಿಗೊಂಡು ಅವರ ಬಗ್ಗೆ ಭಕ್ತಿಯು ಹೆಚ್ಚಾಗಿ “ಶಿವಯೋಗಿಗಳು ದೇವರಂತೆ ಇದ್ದಾರೆ. ಪರಶಿವನಂತೆ ಇದ್ದಾರೆ” ಎಂಬ ಉಪಮೆಯ ವಾಕ್ಯಗಳನ್ನು ಮೊದಲು ನುಡಿಯಹತ್ತಿದರು. ಬರಬರುತ್ತ ಈ ಉಪಮೆಯು ಸೀಮೆಯನ್ನು ಮೀರಿ ರೂಪಕವಾಗಿ “ಶಿವಯೋಗಿಗಳು ಸಾಕ್ಷಾತ್

ಪರಶಿವನೇ” ಆಗಿದ್ದಾರೆ. ಅದರಂತೆಯೇ ಅವರು ಮಾಡಿದ ಲೋಕೋತ್ತರ ಕಾರ್ಯಗಳು ಮೊದಲು ಉತ್ತೇಕ್ಷೆಯಾಗಿದ್ದು ಕೊನೆಗೆ ಅತಿಶಯೋಕ್ತಿಗಳಾದವು ಈ ಅತಿಶಯೋಕ್ತಿಗಳಿಗೇ ಜನರು ಪವಾಡಗಳೆಂದು ಹೆಸರಿಟ್ಟಿದ್ದಾರೆ. ಉದಾಹರಣಾರ್ಥ “ಶಿವಯೋಗಿಗಳು” ಆ ದುಷ್ಟ ಮನುಷ್ಯನನ್ನು ನೋಡಿದಾಕ್ಷಣವೇ ಆತನು ಸುಟ್ಟು ಬೂದಿಯಾದನು.” ಈ ವಾಕ್ಯವು ಮೊದಲು “ಶಿವಯೋಗಿಗಳು ಆ ದುಷ್ಟ ಮನುಷ್ಯನನ್ನು ನೋಡಿದ ಕೂಡಲೆ ಆತನು ಸುಟ್ಟು ಭಸ್ಮವಾದನೋ ಏನೋ ಎಂಬಂತೆ ಕಾಂತಿಹೀನನಾದನು.” ಎಂಬರ್ಥದ ಉತ್ತೇಕ್ಷೆಯಿದ್ದು ಬರಬರುತ್ತ ಮೇಲೆ ಕಾಣಿಸಿದ ಅತಿಶಯೋಕ್ತಿಯಾಗಿದೆ. ಇದು ನಿಜವೆಂದೇ ತಿಳಿದು ಜನರು “ಅಹಾ! ಶಿವಯೋಗಿಗಳು ಎಂಥ ಮಹಿಮರಪ್ಪಾ! ಆ ದುಷ್ಟನನ್ನು ದೃಷ್ಟಿಮಾತ್ರದಿಂದ ಸುಟ್ಟು ಬೂದಿ ಮಾಡಿದರಂತೆ! ನಿಜವಾಗಿಯೂ ಅವರು ಪವಾಡ ಮರುಷರು” ಎಂದು ನುಡಿಯಲಾರಂಭಿಸಿದರು. ಈ ಮೇರೆಗೆ ಅತಿಶಯೋಕ್ತಿಯು ಪವಾಡವಾಗಿದೆ.

ದೇವರು ಎಂಥವನು? ಎತ್ತಿರುವನು? ಎಂಬುದೇ ತಿಳಿಯದಂಥ ಪಾಮರರಾದ ನಾವು ಮೊದಮೊದಲು ನಿಸರ್ಗರೂಪಗಳನ್ನು ಅನಂತರ ಕಲ್ಪುಧಾತುಗಳ ಮೂರ್ತಿಗಳನ್ನು ಬರಬರುತ್ತ ಮನುಷ್ಯವರ್ಗದ ಗುಣಧರ್ಮಗಳನ್ನು ಮೀರಿದ ಮಹಾಪುರುಷರನ್ನು ದೇವರೆಂದು ಭಾವಿಸಿ ಪೂಜಿಸಹತ್ತಿದ್ದೇವೆ. ಹೀಗಾಗಿ ಶಿವಯೋಗಿಗಳು ನಮಗೆ ಮನುಷ್ಯರಾಗಿ ಕಾಣದೆ ದೇವರಾಗಿ ಕಾಣಹತ್ತಿದ್ದಾರೆ. ಶಿವಯೋಗವು ಮನುಷ್ಯತ್ವವಾಗದೆ ದೇವತ್ವವಾಗಿದೆ

ಶಿವಯೋಗಿಗಳನ್ನು ನಾವು ಹೆಚ್ಚಿನವರೆಂದು ಕರೆದರೂ ಅವರೇನೂ ಸ್ವತಃ ಹೆಚ್ಚಿನವರೆಂದು ತಮ್ಮಷ್ಟಕ್ಕೆ ತಾವೇ ಹೊಗಳಿಕೊಂಡಿಲ್ಲ. ಹಾಗೆ ಹೊಗಳಿಕೊಂಡಿದ್ದರೆ ಅವರು ನಮ್ಮ ಪಾಲಿಗೆ ದೇವರಾಗುತ್ತಿದ್ದಿಲ್ಲ. ಮನುಷ್ಯರೇ ಆಗುತ್ತಿದ್ದರು. ಬಸವಣ್ಣನವರು “ಎನಗಿಂತ ಕಿರಿಯರಾರಿಲ್ಲ, ಶಿವಭಕ್ತರಿಗಿಂತ ಹಿರಿಯರಾರಿಲ್ಲ.” ಎಂದು ವಿನಯೋಕ್ತಿಗಳನ್ನಾಡಿ ಆಚರಿಸಿ ತೋರಿಸಿದ್ದರಿಂದಲೇ ಅವರು ನಮಗೆ ದೇವರಾಗಿದ್ದಾರೆ. ದೇವರೆಂದರೆ ವಿಶ್ವವನ್ನು ನಿರ್ಮಾಣ ಮಾಡಿ ಅದನ್ನು ಆಳುವ ದಿವ್ಯಶಕ್ತಿ ಎಂಬರ್ಥದಿಂದ ನಾವು ಶಿವಯೋಗಿಗಳನ್ನಾಗಲಿ, ಬಸವಾದಿ ಪ್ರಮಥರನ್ನಾಗಲಿ ಕರೆಯುವದಿಲ್ಲ. ದೇವರೆಂದರೆ ಮಹಾವಿಭೂತಿಗಳು. ಸಾಮಾನ್ಯ ಮನುಷ್ಯವರ್ಗಕ್ಕೆ ಮೀರಿದವರು ಇಷ್ಟೇ ಅರ್ಥ.

ಈಗ ನಮ್ಮ ಸಮಾಜದಲ್ಲಿ ಯಾವ ಯೋಗ್ಯತೆಯು ಇಲ್ಲದ ಅನೇಕ ವ್ಯಕ್ತಿಗಳು ತಮ್ಮಷ್ಟಕ್ಕೆ ತಾವೇ ಹೆಚ್ಚಿನವರೆಂದು ತಮ್ಮ ಬೆನ್ನು ಚಪ್ಪ ರಿಸಿಕೊಳ್ಳುವದು ವಿಷಾದದ ಸಂಗತಿಯಾಗಿದೆ. ಅವರು ತಮ್ಮ ಸ್ವರೂಪ ಹಾನಿಯನ್ನು ಮಾಡಿಕೊಳ್ಳುವದಲ್ಲದೆ ಶಿವಯೋಗಿ ಶಿವಶರಣರೆಂಬ ಹೆಸ ರುಗಳಿಗೆ ಕಲಂಕ ಹಚ್ಚುವರು. ಇಂಥವರು ಮನುಷ್ಯವರ್ಗದ ಸಾದಾ ಪ್ರಾಣಿ ಗಳೇ ಹೊರತು ದೇವಾಂಶ ಸಂಭೂತರಲ್ಲ. ನಾ ಹೆಚ್ಚು ನೀ ಹೆಚ್ಚೆಂದು ಹೊಗಳಿಸಿಕೊಳ್ಳುವಂಥ ಅತಿರಥ ಮಹಾರಥರು ಶಿವಯೋಗಿಗಳೇ? ಜಗ ದ್ಗುರು ಜಗದಾಚಾರ್ಯರೆಂದು ಜಯಭೇರಿಯನ್ನು ಹೊಯ್ಯುವವರು ಶಿವಯೋಗಿಗಳೇ? ಸ್ವಾರ್ಥಕ್ಕಾಗಿ ಮಠಪೀಠಾಧಿಕಾರಗಳಿಗೆ ಹಂಬಲಿಸು ವವರು ಶಿವಯೋಗಿಗಳೇ, ಛೇ ಅಲ್ಲ. ಆದರೆ “ಸರ್ವಲೋಕೋಪಕಾರಾ ಯಯೋ ದೇವಃ ಪರಮೇಶ್ವರಃ | ಚರತ್ಯತಿಥಿ ರೂಪೇಣ ನಮಸ್ತೇ ಶಿವ ಯೋಗಿನೇ” || ಎಂಬಂತೆ ಯಾವಾತನು ಸರ್ವಲೋಕದ ಉಪಕಾರಾರ್ಥ ನಾಗಿ ಜಗತ್ತಿನಲ್ಲಿ ಅತಿಥಿಯಾಗಿ ಸಂಚರಿಸುವನೋ ಆತನೇ ಶಿವಯೋ ಗಿಯು. ಆತನು ವಿಶ್ವಕುಟುಂಬಿಯು. ಆತನಿಗೆ ಯಾವ ಮಠಾಧಿಕಾ ರದ ಹಂಗೂ ಇರುವದಿಲ್ಲ.

ಮಠಪೀಠಾದಿಗಳು ಮುನಸಿಪಾಲ್ಟಿ ಲೋಕಲ್ ಬೋರ್ಡುಗಳಂತೆ ಸಂಸ್ಥೆಗಳು ಹಿಂದಕ್ಕೆ ಈ ಮಠಪೀಠಗಳ ಆಧೀನದಲ್ಲಿ ಶಿಕ್ಷಣ, ಧರ್ಮ ವಿಧಾನ, ನ್ಯಾಯತೀರಿಸೋಣ, ಸಮಾಜದಲ್ಲಿ ಸ್ವಚ್ಛತೆ ಆರೋಗ್ಯಗಳನ್ನಿ ಡೋಣ, ಅನಾಥಾಲಯ ಉಚಿತ ಶಿಕ್ಷಣಗಳ ಏರ್ಪಾಟು ಮುಂತಾದ ಉಪಯುಕ್ತ ಕಾರ್ಯಗಳಿದ್ದವು. ಆದರೆ ಈ ಕಾರ್ಯಗಳನ್ನೆಲ್ಲ ಈಗ ಬೇರೆ ಬೇರೆ ಸಂಸ್ಥೆಗಳು ಆಕ್ರಮಿಸಿಬಿಟ್ಟಿರುತ್ತವೆ. ಉದಾಹರಣಾರ್ಥ ಶಿಕ್ಷಣವನ್ನು ಶಾಲಾ ಸಂಸ್ಥೆಗಳೂ ಬೋರ್ಡುಗಳೂ ಆಕ್ರಮಿಸಿರುತ್ತವೆ. ಸ್ವಚ್ಛತೆ ಆರೋಗ್ಯಗಳನ್ನು ಮುನಸಿಪಾಲ್ಟಿಗಳು ನೋಡಿಕೊಳ್ಳುತ್ತವೆ. ನ್ಯಾಯತೀರಿಸುವ ಕೆಲಸವು ಸರಕಾರದ ಆಧೀನವಾಗಿದೆ. ಸಮಾಜಸುಧಾ ರಣೆಯ ಅಲೋಚನಾ ಕಾರ್ಯಗಳನ್ನು ಮಹಾಸಭೆಯು ಮಾಡುತ್ತದೆ. ಅನಾಥಾಲಯ ಉಚಿತ ಶಿಕ್ಷಣಗಳ ವ್ಯವಸ್ಥೆಯನ್ನು ತರುಣಸಂಘ, ಪ್ರೀಮೀ ಡಿಂಗ ಮೊದಲಾದ ಸಂಸ್ಥೆಗಳು ಕೈಕೊಂಡಿವೆ. ಈಗ ಸದ್ಯಕ್ಕೆ ಮಠ ಪೀಠಗಳ ಸ್ವಾಧೀನದಲ್ಲಿ ಉಳಿದದ್ದೆಂದರೆ ಧಾರ್ಮಿಕ ವಿಧಾನವೊಂದೇ ಉದಾಹರಣಾರ್ಥ ದೀಕ್ಷೆ, ಲಿಂಗಧಾರಣ, ಶುದ್ಧೀಕರಣ, ಜನನ, ಮರಣ,

ವಿವಾಹಾದಿ ಸಂಸ್ಕಾರ, ಇವೇ ಮೊದಲಾದ ಧಾರ್ಮಿಕ ಕಾರ್ಯಗಳಷ್ಟೇ ಅವುಗಳ ವಶದಲ್ಲಿರುವವು. ಆದರೆ ಈಗಿನ ಶಾಸ್ತ್ರೀಯ ಯುಗದಲ್ಲಿ ಅವುಗಳಿಗೆ ಅಷ್ಟು ಪ್ರಾಶಸ್ತ್ಯವಿಲ್ಲ. ಸುಶಿಕ್ಷಿತರು ಅವುಗಳಿಗೆ ಹಾಸ್ಯ ಮಾಡುತ್ತಾರೆ. ಅಶಿಕ್ಷಿತರು ಮಾತ್ರ ಅವುಗಳಿಗೆ ದಾಸರಾಗಿರುತ್ತಾರೆ. ಅಶಿಕ್ಷಿತರು ಸುಶಿಕ್ಷಿತರಾದರೆ ಮತ್ತು ಈ ಧಾರ್ಮಿಕ ವಿಧಾನಗಳು ಸಮಾಜಕ್ಕೆ ಅವಶ್ಯವೆಂದೆನಿಸಿದರೆ ಬೇರೆ ಸಂಸ್ಥೆಗಳು ಹುಟ್ಟಿ ಈ ವಿಧಾನಗಳನ್ನು ತಮ್ಮ ವಶಪಡಿಸಿಕೊಳ್ಳಬಹುದು. ಅವು ಅವಶ್ಯ ಕಾಣದಿದ್ದರೆ ಕ್ರಮೇಣ ಅವು ಲೋಪವನ್ನು ಹೊಂದಬಹುದು. ಇಲ್ಲವೆ ಯಂತ್ರದಂತೆ ನಡೆಯಬಹುದು. ಆದರೆ ಪರಸ್ಪರ ಹೋರಾಡಿ ಸಮಾಜದಲ್ಲಿ ದೊಡ್ಡದೊಂದು ಕಲಹಾಗ್ನಿಯನ್ನು ಹೊತ್ತಿಸಿದ ಮಠಪೀಠಾಧಿಕಾರಿಗಳ ವಶದಲ್ಲಿ ಮಾತ್ರ ಅವು ಉಳಿಯಲಿಕ್ಕಿಲ್ಲ.

ಮಠಪೀಠಗಳು ಲೌಕಿಕ ಸಂಸ್ಥೆಯಾಗಿರುವಂತೆ ಮಠಪೀಠಾಧಿಕಾರಿಗಳು ಇಹಲೋಕದ ಕಾರ್ಯ ಮಾಡುವವರಾದ್ದರಿಂದ ಅವರಾದರೂ ಲೌಕಿಕರೇ. ಶಿವಯೋಗಿ ಶಿವಶರಣರಂತೆ ಅವರು ಶಿವಲೋಕದವರಲ್ಲ. ಶಿವಯೋಗಿಗಳು ನಿರಂಜನ ಮೂರ್ತಿಗಳು ಅವರು ಸ್ವಾನುಭಾವಿಗಳೂ ಲಿಂಗಾನುಸಂಧಾನಿಗಳೂ, ಷಟ್ಸ್ಥಲಜ್ಞಾನಿಗಳೂ, ಲೋಕಸಂಗ್ರಹತತ್ಪರರೂ ಆಗಿದ್ದಾರೆ. ನುಡಿದಂತೆ ನಡೆಯುವ ಇಂಥ ಮಹಾ ವಿಭೂತಿಗಳು ಕಾಲಕಾಲಕ್ಕೆ ಭಕ್ತರಲ್ಲಿಯೂ, ಗುರುಗಳಲ್ಲಿಯೂ, ವಿರಕ್ತರಲ್ಲಿಯೂ ಹುಟ್ಟಿದ್ದಾರೆ. ಅವರನ್ನು ಎಲ್ಲ ಮನುಷ್ಯರು ಜಾತಿಮತಭೇದವಿಲ್ಲದೆ ಮಹಾ ವಿಭೂತಿಗಳೆಂದು ಮನ್ನಿಸುತ್ತಿದ್ದಾರೆ. ಅವರೇ ಜಗದ್ಗುರುಗಳು ಅವರೇ ಜಗದಾಚಾರ್ಯರು; ಅವರೇ ಶಿವಶರಣ ಶಿವಯೋಗಿಗಳು, ಆದರೆ ಈಗಿನ ಕೆಲವು ನಾಮಧಾರಿ ಜಗದ್ಗುರು, ಜಗದಾಚಾರ್ಯ, ಶಿವಶರಣ ಶಿವಯೋಗಿಗಳು ಸ್ವಾರ್ಥಪರಾಯಣತೆ, ಅಧಿಕಾರದ ಹೆಮ್ಮೆಗಳಿಂದ ನಿಜವಾದ ಶಿವಯೋಗಿಗಳಂತೆ ಸಮಾಜದಲ್ಲಿ ಸೋಗುಹಾಕಿಕೊಂಡು ನಡೆಯುತ್ತಿದ್ದಾರೆ. ತಾವೇ ಮೂರ್ತಿಮಂತಪರ ಶಿವನೆಂದು ಹೊಗಳಿಕೊಳ್ಳುತ್ತಿದ್ದಾರೆ. ತಮ್ಮ ಬಿರುದಾವಳಿಗಳನ್ನು ಕಾಡು ಜನರಂತೆ ಸಾರಿಕೊಳ್ಳುತ್ತಿದ್ದಾರೆ. ಇದನ್ನು ನೋಡಿ ನಮಗೆ ಫಕ್ಕನೆ ಸೂಆರ್ಟ್ ಮನೆತನದ ಜೇಪ್ಪನೆಂಬ ಇಂಗ್ಲಿಷ್ ರಾಜನ ನೆನಪಾಗುತ್ತದೆ. ಅತನು ಹೇಳುತ್ತಿದ್ದುದೇನೆಂದರೆ “ಅರಸನು ದೇವಾಂಶ ಸಂಭೂತನು ದೇವರೇ ಅರಸನನ್ನು ಭೂಲೋ

ಕವನಗಳೆಲ್ಲ ಕಳಿಸುತ್ತಾನೆ. ಮನುಷ್ಯರು ಅರಸನನ್ನು ಮಾಡುವದಿಲ್ಲ. ಅರಸನ ಮಾತೇ ಕಾಯಿದೆಯು. ಬೇರೆ ಕಾಯಿದೆಯೆಂಬುದಿಲ್ಲ.” ಈ ಮೇರೆಗೆ ‘ನಾ ವಿಷ್ಣುಃ ಪೃಥ್ವಿಸತಿಃ’ ಎಂಬ ತತ್ವವನ್ನು ಸಾರಿದ ಆ ರಾಜನನ್ನು ಕೊನೆಗೆ ಪ್ರಜೆಗಳು ಕಿತ್ತೊಗೆದು ಬೇರೆ ರಾಜನನ್ನು ಗಾದೆಯ ಮೇಲೆ ಕೂಡಿಸಿ ಮನುಷ್ಯರೇ ಅರಸನನ್ನು ಮಾಡುತ್ತಾರೆಂಬ ಮಾತನ್ನು ನಿರ್ದರ್ಶನ ಮಾಡಿಕೊಟ್ಟರು. ಅದರಂತೆಯೇ ಮಠಪೀಠಾಧಿಕಾರಿಗಳನ್ನು ದೈವದವರೇ ಮಾಡುತ್ತಾರೆಂಬ ಮಾತು ನಮ್ಮ ಮಠಪೀಠಾಧಿಕಾರಿಗಳಿಗೆ ಹೊಳೆದರೆ ಸಾಕು. ಅವರು ಪರಶಿವನ ಅವತಾರಗಳೆಂಬ ಮಾತು ಅಲ್ಲಿಗೇ ನಿಂತು ಹೋಗುತ್ತದೆ. ಮಹಾಮಹಿಮರಾದ ಶಿವಯೋಗಿ ಶಿವಶರಣರಿಗೆ ನಾವು ಪರಶಿವನ ಸ್ವರೂಪಿಗಳೆಂದು ಕರೆಯುತ್ತಿರುವೆವೆಂದು ತಿಳಿದು ಈ ಮಠಪೀಠಾಧಿಕಾರಿಗಳಿಗೂ ಸುಮ್ಮ ಸುಮ್ಮನೆ ಹಾಗೆ ಕರೆಯಲೇಬೇಕೆಂಬ ನಿಯಮವೇನೂ ಇಲ್ಲ. ಮಠಪೀಠಾಧಿಕಾರಿಗಳನ್ನು ಸಮಾಜದವರು ಮಾಡುತ್ತಾರೆ. ಅದುದರಿಂದ ಅವರು ಮನುಷ್ಯರು.. ಶಿವಯೋಗಿಗಳು ತಮ್ಮ ತಮ್ಮ ಬಲದಿಂದ ಆಗುತ್ತಾರೆ. ಅದುದರಿಂದ ಅವರು ದೇವರು. ಮಠ ಪೀಠಾಧಿಕಾರಿತ್ವವು ಲೌಕಿಕತ್ವವು. ಶಿವಯೋಗವು ದೇವತ್ವವು.

ಪಾಶ್ಚಾತ್ಯರ ತತ್ವಶಾಸ್ತ್ರ.

ಲೇಖಕ:— ವೀರಪ್ಪ ಯಗಟಿ ಬಿ. ಎ. ಎಲ್. ಎಲ್. ಬಿ. ಹಾವೇರಿ.

(ಮುಂದೆ ಸಾಗಿದ್ದು.)

ಪ್ಲೇಟೋ:— ಈತನು ಕ್ರಿ. ಪೂ. ೪೨೭ ರಿಂದ ೩೪೭ ರ ವರೆಗೆ ಇದ್ದನು. ಇವನು ಇಪ್ಪತ್ತು ವರ್ಷದವನಿರುವಾಗ ಸಾಕ್ರೆಟಿಸನ ಪರಿಚಯವಾಯಿತು. ಇವನು ೪೦ ವರ್ಷಗಳ ಕಾಲ ತನ್ನ ಪ್ರಖ್ಯಾತವಾದ ಪ್ರವಚನಗಳನ್ನು ಬರೆಯುವದರಲ್ಲಿ ನಿರತನಾಗಿದ್ದನು. ಇವನು ತನ್ನ ಪೂರ್ವಾರ್ಥದ ನಾಲ್ವತ್ತು ವರ್ಷಗಳನ್ನು ಸಿಸಿಲಿ, ಮೆಗಾರಾ, ಸೈರೀನ್, ಮತ್ತು ಇಜಿಪ್ಟ ದೇಶಗಳ ಸಂಚಾರ ಮಾಡಿದನು. ಇವನ ಕಾಲದಲ್ಲಿ ಗುಲಾಮರನ್ನು ಮಾರುವ ಪದ್ಧತಿ ಇದ್ದದರಿಂದ ಇವನು ಇಟಲಿಯಲ್ಲಿ ಸಂಚರಿಸುವಾಗ ಡಾಯನೀಸಿಯಸ್ ಎಂಬವನು ಇವನನ್ನು ಗುಲಾಮನಂತೆ ವಿಕ್ರಿಗೆ ಕೊಟ್ಟನು. ಇವನ ಸ್ನೇಹಿತನು ಇವನನ್ನು ಮುಕ್ತ ಮಾಡಿದ್ದರಿಂದ ಇವನು ಅಥೆನ್ಸ್ ಪಟ್ಟಣಕ್ಕೆ ಕ್ರಿ. ಪೂ. ೩೮೭ ರಲ್ಲಿ ತಿರುಗಿ ಬಂದನು. ಇವನು ಅಥೆನ್ಸ್‌ನ ಉಪನಗರದ ಒಂದು ತೋಟದಲ್ಲಿ ತತ್ವಜ್ಞಾನದ ಒಂದು ಸಂಸ್ಥೆಯನ್ನು (Academy.) ಸ್ಥಾಪಿಸಿದನು. ಈ ಸ್ಥಳವು ಸಾರ್ವಜನಿಕ ವ್ಯಾಯಾಮಕ್ಕಾಗಿ ಒಬ್ಬ ಗೃಹಸ್ಥನಿಂದ ಕೊಡಲ್ಪಟ್ಟಿತ್ತು. ಇದರ ಸಮೀಪದಲ್ಲಿಯೇ ಪ್ಲೇಟೋನ ಪೂರ್ವಾರ್ಜಿತ ಆಸ್ತಿಯಿದ್ದದರಿಂದ ಅಲ್ಲಿಯೇ ಸಂಸ್ಥೆಯನ್ನು ಏರ್ಪಡಿಸಿದನು. ಈ ಆಸ್ತಿಯನ್ನು ಪ್ಲೇಟೋನು ಈ ಸಂಸ್ಥೆಗೆ ಅರ್ಪಿಸಿದನು. ಡೆಮಾಕ್ರಿಟಸ್, ಪ್ಲೇಟೋ, ಅರಿಸ್ಟಾಟಲ ಇವರು ತತ್ವಬೋಧೆ ಪಾರಂಭಿಸಿದಾಗ ನಾಲ್ವತ್ತು ವಯಸ್ಸಿನವರಿದ್ದರು. ಆದರೆ ಭರತಖಂಡದ ತತ್ವವೇತ್ತರಾದ ಶಂಕರ, ಬಸವ ಮೊದಲಾದವರು ತಮ್ಮ ಇಪ್ಪತ್ತು ವಯಸ್ಸಿನ ಪೂರ್ವದಲ್ಲಿಯೇ ಪ್ರಾರಂಭಿಸಿದರು. ಭರತಖಂಡವು ತತ್ವಜ್ಞಾನದ ಸ್ವಾಭಾವಿಕವಾದ ಆಗರವಾಗಿದೆ.

ಪ್ಲೇಟೋನ ತತ್ವಸಂಸ್ಥೆಯು ಬಸವನು ಕಲ್ಯಾಣ ಪಟ್ಟಣದಲ್ಲಿ ಸ್ಥಾಪಿಸಿದ ಅನುಭವ ಮಂಟಪನ್ನು ಹೋಲುತ್ತದೆ. ಬಸವನು ಅನೇಕ ಶರಣರ ಸಮೂಹದಲ್ಲಿದ್ದು ಅವೋಘವಾದ ವಚನಗಳನ್ನು ಪ್ಲೇಟೋ

ನಂತೆಯೇ ರಚಿಸಿದನು. ಬಸವನು ಅಲ್ಲಮನನ್ನು ಗುರುವಾಗಿ ತಿಳಿದಿದ್ದಂತೆ
 ಸ್ಲೇಟೋನು ಸಾಕ್ರೆಟಿಸನನ್ನು ಗುರುವಾಗಿ ತಿಳಿದಿದ್ದನು. ಸ್ಲೇಟೋನ
 ತತ್ವಜ್ಞಾನವು ಬಹಳ ಗಡುಚಾಗಿರುವದು; ಆದರೆ ಬಸವನ ತತ್ವವು ಸರ
 ಳವಾದದ್ದೂ ತಿಳಿಯಾದದ್ದೂ ನೈಜಸ್ಥಿತಿಗನುಗುಣವಾದದ್ದೂ ಇದೆ.
 ಸ್ಲೇಟೋನು ಜಗತ್ತು ಅಸತ್ಯವಾದದ್ದೆಂದು ಹೇಳಿದನು. ಬಸವನು ಜಗತ್ತು
 ನಿಜವಾದದ್ದೆಂದು ಹೇಳಿದನು. ಸ್ಲೇಟೋನ ತತ್ವವು ಶುದ್ಧದ್ವೈತವು
 ಬಸವನ ತತ್ವವು ಶಕ್ತಿವಿಶಿಷ್ಟದ್ವೈತ (ಶಿವಾದ್ವೈತ *energy-qualified
 monism*) ಅಥವಾ ವೀರಶೈವ ಸಿದ್ಧಾಂತವು. ಈಶ್ವರ, ಜೀವ, ಜಗ
 ತ್ತುಗಳು ಕೇವಲ ಒಂದೇ ಆಗಿದ್ದು ಶಕ್ತಿವಿಶೇಷದಿಂದ ರೂಪಾಂತರ
 ವಾಗಿ ಕಾಣುವವು. ಈಶ್ವರನ ಶಕ್ತಿಯ ಕ್ರಿಯೆಯಿಂದ ಅನೇಕ ವಿಧ
 ವಾದ ಸೃಷ್ಟಿಯುತ್ಪನ್ನವಾಗುವದು. ಪ್ರತಿಯೊಂದು ವಸ್ತುವೂ ಈಶ್ವರ
 ಮಯವಾಗಿದೆ. ಈ ಸಿದ್ಧಾಂತದಿಂದ ವೀರಶೈವ ತತ್ವವನ್ನು (*Seepra-
 pantheism*) ವಿಶಿಷ್ಟ ಜಗದೀಶ್ವರವಾದ ಅಥವಾ ವಿಶೇಷಾದ್ವೈತನೆಂದು
 ಕರೆಯಬಹುದು.

ಇದು ಶಕ್ತಿವಿಶಿಷ್ಟರಾದ ಶಿವಜೀವರ ಏಕತ್ವವನ್ನು ಬೋಧಿಸುವದ
 ರಿಂದ ಶಕ್ತಿವಿಶಿಷ್ಟದ್ವೈತವೆಂತಲೂ, ಲಿಂಗ-ಅಂಗ (ಜೀವ) ಗಳ ಸಮ
 ರಸ ಭಾವವನ್ನು ಪ್ರತಿಪಾದಿಸುವದರಿಂದ ಶಿವಾದ್ವೈತವೆಂತಲೂ ಕರೆ
 ಯಲ್ಪಡುತ್ತದೆ. ಈ ಸಿದ್ಧಾಂತವು ಜೀವ ಶಿವರಲ್ಲಿ ಭೇದವನ್ನಾಗಲಿ
 ಅಭೇದಗಳನ್ನಾಗಲಿ ಹೇಳದೆ ಒಂಗಾರ, ಆಭರಣಗಳಲ್ಲಿರುವ ರೂಪ
 ಭೇದದಂತೆ ಶಿವಜೀವರಲ್ಲಿ ಭೇದಾಭೇದಗಳೆರಡೂ ಇರುವದಾಗಿ ಮನ್ನಿ
 ಸುವದು. ಹೀಗೆ ವೀರಶೈವ ಸಿದ್ಧಾಂತವು ದ್ವೈತಾದ್ವೈತಗಳ ಸಮ
 ನ್ವಯ ಮಾಡುವದರಿಂದ ಇದಕ್ಕೆ ದ್ವೈತಾದ್ವೈತವೆಂತಲೂ ಹೆಸರಿಡ
 ಬಹುದು. ಬೀಜದಲ್ಲಿ ವ್ಯಕ್ತವಾಗುವ ಶಕ್ತಿಯು ಅಡಗಿರುವಂತೆ ಜೀವ
 ನಲ್ಲಿ ಶಿವನಾಗುವ ಶಕ್ತಿಯು ಅಡಗಿರುವದು. ಬೀಜವು ವ್ಯಕ್ತವಾಗಿ ಪರಿ
 ಣಮಿಸುವದಕ್ಕೆ ಸ್ಥಲ, ಜಲ, ಕಾಲಗಳ ಸಾಧನ ಬೇಕಾದಂತೆ ಜೀವವು
 ಶಿವನಾಗುವದಕ್ಕೆ ವೀರಶೈವ ದೀಕ್ಷೆಯು ಸಾಧನವು. ಜೀವನ ಸಂಕೋಚ
 ಭಾವವು ಬಂಧವು, ವಿಕಾಸವು ಮೋಕ್ಷವು. ವೀರಶೈವವು ಪುನರ್ಜನ
 ವನ್ನು ಒಪ್ಪುವದಿಲ್ಲ. ಸ್ಲೇಟೋ, ಶಂಕರ, ರಾಮಾನುಜ ಮೊದಲಾದ
 ವರು ಪುನರ್ಜನ್ಮದಲ್ಲಿ ನಂಬಿಗೆಯುಳ್ಳವರಾಗಿರುವರು. ಶಂಕರ, ಮಾಧ್ವ,
 ರಾಮಾನುಜರು ಪ್ರಾಕೃತ ಸೃಷ್ಟಿಯಲ್ಲಿ ನಂಬಿಗೆಯುಳ್ಳವರು. ಪ್ರಕೃತಿ

ಯಿಂದ ಮಹತ್ತೂ, ಮಹತ್ತಿನಿಂದ ಅಹಂಕಾರವು, ಅಹಂಕಾರದಿಂದ ಮನಸ್ಸು, ಜ್ಞಾನೇಂದ್ರಿಯಗಳು, ಕರ್ಮೇಂದ್ರಿಯಗಳು, ತನ್ಮತ್ರಗಳು, ಪಂಚಭೂತಗಳು ಉತ್ಪನ್ನವಾಗುವವು. ಅಹಂಕಾರದಿಂದ ಆತ್ಮವು ಸುಖದುಃಖಕೊಳಗಾಗಿ ಬದ್ಧನಾಗುವನು. ಇದರಿಂದ ವಿಮೋಚನೆ ಹೊಂದಲು ಚತುರಾಶ್ರಮಿಗಳು ಆಶ್ರಮ ಧರ್ಮವನ್ನು ಪಾಲಿಸುತ್ತ ಚಿತ್ತಶುದ್ಧಿಯನ್ನು ಹೊಂದಲು ಪುನರ್ಜನ್ಮವನ್ನು ಧರಿಸಬೇಕಾಗುವದು. ವೀರಶೈವನು ಪೂರ್ವ ಪುಣ್ಯದ ಬಲದಿಂದ ವೀರಶೈವನಾಗಿ ಜನಿಸಿ ಶಿವದೀಕ್ಷೆಯ ಬಲದಿಂದ ಪುನರ್ಜನ್ಮ ರಹಿತನಾಗುವನು. ಇವನಿಗೆ ಆಶ್ರಮ ಧರ್ಮವು ಸಂಬಂಧವಿಲ್ಲ. ಆದ್ದರಿಂದ ವೀರಶೈವನಿಗೆ ಆತ್ಮಾಶ್ರಮಿಯೆಂದು ಹೇಳಲ್ಪಡುತ್ತದೆ ಇವನು ನಾಲ್ಕು ವರ್ಣಗಳ ಕ್ಷಮಕ್ಕೆ ಬದ್ಧನಿಲ್ಲದಿರುವದರಿಂದ ಇವನಿಗೆ ವರ್ಣಾತೀತನೆಂತಲೂ ಹೆಸರು. ಶಿವದೀಕ್ಷೆಯನ್ನು ಹೊಂದುವದರಿಂದ ಇವನಿಗೆ ಸೂತಕ ದೋಷಗಳಿಲ್ಲ. ಯಾವಾಗಲೂ ಲಿಂಗದೇಹಿಯಾಗಿ ಸದಾಶುಚಿಯಾಗಿರುವದರಿಂದ ಅಪ್ರಾಕೃತನೆಂದು ಹೇಳಿಸಿಕೊಳ್ಳುತ್ತಾನೆ. ವೀರಶೈವ ಧರ್ಮವು ಪೂರ್ವಜನ್ಮವನ್ನು ಒಪ್ಪುತ್ತದೆ. ಆದರೆ ಪುನರ್ಜನ್ಮವನ್ನು ಒಪ್ಪುವದಿಲ್ಲ. ಶಿವಾಗಮಗಳಲ್ಲಿ ಹೇಳಿದ ತತ್ವವೇ ವೀರಶೈವ ಸಿದ್ಧಾಂತವು. ಪತಿ, ಪಶು, ಪಾಶ ಎಂದು ಮೂರು ತತ್ವಗಳು ಮುಖ್ಯವಾದವು. ಈ ಮೂರರಿಂದ ಸೃಥಿವಿ ಮೊದಲಾಗಿ ಶಿವತತ್ವಾಂತವಾಗಿ ೩೬ ತತ್ವಗಳುಂಟು. ಆದರೆ ವೀರಶೈವವು ಅಧಃಸೃಷ್ಟಿ ಊರ್ಧ್ವಸೃಷ್ಟಿ ಎಂಬ ಎರಡು ಸೃಷ್ಟಿಗಳ ವಿಭಾಗ ಮಾಡುವದು.

ಪ್ರಕೃತಿಯಿಂದಾದ ಸೃಷ್ಟಿ ಅಂದರೆ ಆಶ್ರಮಧರ್ಮ, ಯಜ್ಞಕರ್ಮ, ಸ್ಥಾನರಲಿಂಗಪೂಜೆ ಮೊದಲಾದದ್ದು. ಅಧಃಸೃಷ್ಟಿ ಅಥವಾ ಪ್ರಾಕೃತ ಸೃಷ್ಟಿ ಅಥವಾ ಬ್ರಹ್ಮ ಸೃಷ್ಟಿಯು. ಅಹಂಕಾರದಿಂದ ಆತ್ಮನು ಸುಖದುಃಖಗಳಿಗೊಳಗಾಗಿ ಬದ್ಧನಾಗುವನು. ಶಿವನು ಬದ್ಧ ಜೀವಿಗಳ ಮೋಕ್ಷಕ್ಕಾಗಿ ಊರ್ಧ್ವಸೃಷ್ಟಿಯನ್ನುಂಟು ಮಾಡಿದನು. ಊರ್ಧ್ವಸೃಷ್ಟಿಯೊಳಗಿನ ಜೀವರು ಪೂರ್ವ ಪುಣ್ಯದಿಂದ ಲಭಿಸಿದ ಶಿವಭಕ್ತಿಯಿಂದ ಶಿವದೀಕ್ಷೆಯನ್ನು ಹೊಂದಿ ಶಿವ ಸಾಯುಜ್ಯವನ್ನು ಹೊಂದುವರು. ಶಿವನು ತನ್ನಲ್ಲಿ ಅವಿನಾಭಾವ ಸಂಬಂಧದಿರುವ ವಿಮರ್ಶ ಶಕ್ತಿಯಿಂದ ವಿವಿಧ ರೂಪವನ್ನು ಹೊಂದಿದನು. ಶಿವನ ಶ್ರೇಷ್ಠವಾದ ಶಕ್ತಿಯು ಲಿಂಗವಾಗಿಯೂ ಆಕುಂಚಿತವಾದ ಶಕ್ತಿಯು ಅಂಗ (ಜೀವ) ವಾಗಿಯೂ ಪರಿ

ಣಮಿಸಿತು. ಅಂಗದ ಇಂದ್ರಿಯಾದಿ ಪದಾರ್ಥಗಳು ಶಿವನ ಚಿಚ್ಛಕ್ತಿ ಯಿಂದಾಗಿವೆ. ಜೀವನು ಗುರುವಿನಿಂದ ಮಂತ್ರ, ಕ್ರಿಯಾ, ವೇದಾ ದೀಕ್ಷೆಗಳನ್ನು ಹೊಂದಿ ಆಣವಮಲ, ಮಾಯಾಮಲ, ಕಾರ್ಮಿಕಮಲ ಗಳಿಂದ ಮುಕ್ತನಾಗಿ ಶುದ್ಧಜೀವಿಯೆನಿಸುವನು. ದೀಕ್ಷಾ ಕಾಲಕ್ಕೆ ಗುರುವು ಶಿಷ್ಯನ ದೃಷ್ಟಿಯಲ್ಲಿ ದೃಷ್ಟಿಯನ್ನು, ಮನಸ್ಸಿನಲ್ಲಿ ಮನಸ್ಸನ್ನು, ಭಾವದಲ್ಲಿ ಭಾವವನ್ನು ಇರಿಸಿ ಶಿಷ್ಯನ ಶಿಖಾಚಕ್ರದಲ್ಲಿರುವ ಶಿವಕಲೆಯನ್ನು ಹೊರಗೆ ತೆಗೆದು ಶಿಷ್ಯನ ಕರದಲ್ಲಿರುವ ಇಷ್ಟಲಿಂಗದಲ್ಲಿ (*personal God*) ಸ್ಥಾಪಿಸುವನು. ಗುರುವು ಶಿಷ್ಯನ ದೇಹದಲ್ಲಿ ಇಷ್ಟಲಿಂಗವನ್ನೂ ಮನಸ್ಸಿನಲ್ಲಿ ಪ್ರಾಣಲಿಂಗವನ್ನೂ ಭಾವದಲ್ಲಿ ಭಾವಲಿಂಗವನ್ನೂ ಸ್ಥಾಪಿಸುವನು. ಶಿಷ್ಯನು ಭಸ್ಮ, ರುದ್ರಾಕ್ಷಿ, ಮಂತ್ರ, ಗುರು, ಲಿಂಗ, ಜಂಗಮ, ಪಾದೋದಕ, ಪ್ರಸಾದಗಳೆಂಬ ಅಷ್ಟಾವರಣಗಳಿಂದ ಯುಕ್ತನಾಗಿ, ಲಿಂಗಾಚಾರ ಮೊದಲಾದ ಪಂಚಾಚಾರ ಸಕ್ತನಾಗಿ, ಭಕ್ತಸ್ಥಲ ಮೊದಲಾದ ಷಟ್ ಸ್ಥಲಗಳಲ್ಲಿ ಉನ್ನತಿ ಹೊಂದಿ ತಾನು ಶಿವನೆಂದು ಅರಿತುಕೊಂಡು ಕೇವಲ ಶಿವನೇ ಆಗುವನು.

ಷಟ್ಸ್ಥಲವು ಜಗತ್ತಿನಲ್ಲಿರುವ ಯಾವ ಧರ್ಮಗಳಲ್ಲಿಯೂ ಕಂಡು ಬರದಿರುವ ಒಂದು ವಿಶಿಷ್ಟ ತತ್ವವಾಗಿದೆ. (೧) ಭಕ್ತಸ್ಥಲದಲ್ಲಿ ದೀಕ್ಷೆ ಹೊಂದಿದ ಜೀವನು ಶ್ರದ್ಧಾಭಕ್ತಿಯಿಂದ ಕ್ರಿಯಾಶಕ್ತಿಯುಕ್ತವಾದ ಆಚಾರಲಿಂಗವನ್ನು ಪೂಜಿಸಿ ಸದ್ಭಕ್ತಿ ಫಲವನ್ನು ಹೊಂದುತ್ತಾನೆ. (೨) ಮಹೇಶ್ವರಃ— ಜೀವನು ನಿಷ್ಕಾಭಕ್ತಿಯಿಂದ ಜ್ಞಾನಶಕ್ತಿಯುಕ್ತವಾದ ಗುರುಲಿಂಗವನ್ನು ಪೂಜಿಸಿ ಕರ್ಮಕ್ಷಯವನ್ನು ಹೊಂದುವನು. (೩) ಪ್ರಸಾದಿಃ— ಅವಧಾನಭಕ್ತಿಯಿಂದ ಇಚ್ಛಾಶಕ್ತಿಯುಕ್ತವಾದ ಶಿವಲಿಂಗವನ್ನು ಪೂಜಿಸಿ ನಿರ್ಮಲಜ್ಞಾನಿಯಾಗುವನು. (೪) ಪ್ರಾಣಲಿಂಗಿಃ— ಅನುಭವ ಭಕ್ತಿಯಿಂದ ಆದಿಶಕ್ತಿಯುಕ್ತವಾದ ಜಂಗಮ ಲಿಂಗವನ್ನು ಪೂಜಿಸಿ ಸುಜ್ಞಾನಿಯಾಗುವನು. (೫) ಶರಣಃ— ಆನಂದಭಕ್ತಿಯಿಂದ ಪರಾಶಕ್ತಿಯುಕ್ತವಾದ ಪ್ರಸಾದಲಿಂಗವನ್ನು ಪೂಜಿಸಿ ದರ್ಶನಾಶಮಾಡಿಕೊಳ್ಳುವನು. (೬) ಐಕ್ಯಃ— ಸಮರಸಭಕ್ತಿಯಿಂದ ಚಿಚ್ಛಕ್ತಿಯುಕ್ತವಾದ ಮಹಾಲಿಂಗವನ್ನು ಪೂಜಿಸಿ ಸಮ್ಯಜ್ಞಾನಹೊಂದಿ ಅವಿರಳ ಶಿವೈಕೈನಾಗುವನು. ಇದೇ ಲಿಂಗಾಂಗ ಸಾಮರಸ್ಯವು. ಷಟ್ಸ್ಥಲಗಳು ಈ ಸಾಮರಸ್ಯಕ್ಕೆ ಒಯ್ಯುವ ಸೋಪಾನಗಳು ಜಗತ್ತು ಮತ್ತು ಭೋಗ್ಯ ವಸ್ತುಗಳು ಮಿಥ್ಯವಾಗಿರದೆ ಸತ್ಯವಾಗಿದ್ದು

ಅವನ್ನು ಲಿಂಗಕ್ಕೆ ಅರ್ಪಿಸಿ ತಾನು ಪ್ರಸಾದ ರೂಪವಾಗಿ ಭೋಗಿಸುವನು. ಅವನ ದೇಹವು ಲಿಂಗರೂಪವಾಗುವದು. ಮೊದಲು ತಾನು ಎಲ್ಲ ಕ್ರಿಯೆಗಳನ್ನು ಭಕ್ತಿಯಿಂದ ಅಂದರೆ ದಾಸೋಹಂ ಭಾವದಿಂದ ಮಾಡುವನು. ನಂತರ ತಾನೇ ಶಿವನೆಂದು ಸಮ್ಯಜ್ಞಾನಹೊಂದಿ ತಾನು ಮನುಷ್ಯನೆಂಬ ಭಾವವಳಿದು ಶಿವನಾಗಿಯೇ ವರ್ತಿಸುವನು. ಈ ಭಾವನೆಯಿಂದ ವೀರಶೈವಕ್ಕೆ ದ್ವೈತಾದ್ವೈತವೆಂದು ಹೆಸರುಂಟಾಗಿದೆ. ಮಲತ್ರಯಗಳಿಂದ ಜೀವನು ಬದ್ಧನಾಗಿರುವದರಿಂದ ಅವುಗಳನ್ನು ಹೋಗಲಾಡಿಸಲು ದ್ವೈತಭಾವದಿಂದ ಮೊದಲು ಆರಂಭಿಸಿ ನಂತರ ಅದ್ವೈತ ಅಂದರೆ ಕೇವಲ ಶಿವತ್ವವನ್ನು ಹೊಂದುವನು. ಈ ಕೇವಲತ್ವ ಅಥವಾ ಲಿಂಗಾಂಗ ಸಾಮರಸ್ಯವು ವೀರಶೈವರ ಕೊನೆಯ ಧ್ಯೇಯವಾಗಿದೆ. ಈ ಸಾಮರಸ್ಯವು ವೀರಶೈವದಲ್ಲಿ ಉರ ಉಂಡ ಕರ್ಪುರದಂತೆ, ಆಲಿ ನುಂಗಿದ ನೋಟದಂತೆ, ಬಯಲ ನುಂಗಿದ ಬ್ರಹ್ಮಾಂಡದಂತೆ, ಮುತ್ತು ನುಂಗಿದ ಉದಕದಂತೆ, ಪುಷ್ಪವು ನುಂಗಿದ ಪರಿಮಳದಂತೆ ಎಂಬ ಅನೇಕ ವಿಧವಾದ ಉಪಮೆಗಳಿಂದ ಬೋಧಿಸಲ್ಪಟ್ಟಿರುವದು. ವೇದಾಂತವು ಸಾಯುಜ್ಯ ಮೋಕ್ಷವನ್ನಷ್ಟೇ ಬೋಧಿಸುವದು. ಇದರಿಂದ ಸಂಪೂರ್ಣ ಐಕ್ಯವು ಘಟಿಸುವದಿಲ್ಲ. ಸಕ್ಕರೆಯಲ್ಲಿ ಹಿಟ್ಟು ಕೂಡಿಸಿದಂತೆ ಈ ಸಾಯುಜ್ಯವು ಘಟಿಸುವದು. ಆದರೆ ವೀರಶೈವವು ವೇದಾಂತಕ್ಕಿಂತಲೂ ಒಂದು ಹೆಜ್ಜೆ ಮುಂದಕ್ಕೆ ಹೋಗಿ ಬಯಲಿನಲ್ಲಿ ಬಯಲು ಬೆರದಂತೆ ಕೇವಲ ಸಾಮರಸ್ಯವನ್ನೇ ಬೋಧಿಸುವದು. ವೇದಾಂತವು ಜಗತ್ತು ಅಸತ್ಯವೆಂದು 'ಸರ್ವಂ ಬಲ್ವದಂ ಬ್ರಹ್ಮ' ಎಂಬ ಶೃತಿವಾಕ್ಯದ ವಿರೋಧವಾಗಿ ಹೇಳುತ್ತದೆ. ಆದರೆ ಪರಮಾತ್ಮನು ಜಗತ್ತಿನಲ್ಲಿ ವ್ಯಾಪಿಸಿರುವದರಿಂದ ಜಗತ್ತು ಸತ್ಯವೆಂದು ವೀರಶೈವವು ಹೇಳುತ್ತದೆ. ವೇದಾಂತವು ತಾನು ಶಿವನಾದ್ದರಿಂದ ತಾನು ಮಾಡತಕ್ಕ ಕ್ರಿಯೆ ಇಲ್ಲವೆಂದು ಹೇಳುತ್ತದೆ. ತಾನು ಸಾಕಾರನಿರುವದರಿಂದ ನಿರಾಕಾರನಾಗಲು ಕ್ರಿಯೆ ಬೇಕೆಂದು ವೀರಶೈವವು ಪ್ರತಿಪಾದಿಸುತ್ತದೆ. ವೇದಾಂತ ತತ್ವದಂತೆ ಜಗತ್ತು ಅಸತ್ಯವೆಂದು ಹೇಳಿದ ಸ್ಲೇಟೋನ ತತ್ವವು ವೀರಶೈವ ತತ್ವಕ್ಕೆ ವಿರೋಧವಾಗಿದೆ. ಜಗತ್ತಿನಲ್ಲಿಯೇ ದೇವರಿಂದಾನೆ ಎಂದು ಹೇಳಿದ ಅರಿಷ್ಟಾಟಲನ ತತ್ವವು ವೀರಶೈವ ತತ್ವಕ್ಕೆ ಸದೃಶವಾಗಿದೆ.

ಸ್ಲೇಟೋನು ಒಬ್ಬ ಪ್ರವಚನಗಳನ್ನು ಒರೆದಿದ್ದಾನೆ. ಅವೆಲ್ಲವೂ ಇಂದಿನ ವರೆಗೆ ಲಭ್ಯವಾಗಿವೆ. ರಿಸಬ್ಲಿಕ್ ಎಂಬದು ಅವನ ಶ್ರೇಷ್ಠ

ವಾದ ಮತ್ತು ಪರಿಪಕ್ವವಾದ ರಾಜಕಾರಣ ವಿಷಯದ ಗ್ರಂಥವು ಫಿಲೆ ಬಸ್ ಎಂಬದು ಸುಶೀಲತ್ವವನ್ನು (*Idea of goodness*) ಬೋಧಿಸುವ ಗ್ರಂಥವು. ಅವನ ಎಲ್ಲ ಪ್ರವಚನಗಳು ಮನೋಹರವಾಗಿಯೂ ಸರಳ ಶೈಲಿಯುಳ್ಳವೂ ಆಗಿವೆ. ಈ ಪ್ರವಚನಗಳನ್ನು ಸ್ಲೇಟೋನು ಸಾಕ್ರೆಟಿಸನ ಬಾಯಿಂದಲೇ ನುಡಿಯುವಂತೆ ಮಾಡಿದ್ದಾನೆ. ಸ್ಲೇಟೋನು ತನ್ನ ಬೋಧೆಯನ್ನು ಪುಷ್ಟೀಕರಿಸುವದಕ್ಕೆ ಕಟ್ಟು, ಕತೆಗಳ ಸಾಧೃಶ್ಯವನ್ನು ಹೇರಳವಾಗಿ ಉಪಯೋಗಿಸಿದ್ದಾನೆ. ಇವನು ಅಥೆನ್ಸ್ ಪಟ್ಟಣದಲ್ಲಿ ಪ್ರಸಿದ್ಧವಾದ ಮನೆತನದವನು. ಇವನು ಶ್ರೀಮಂತಿಕೆಯ ಮದದಿಂದ ಬೆಳೆದವನಾದ್ದರಿಂದ ಯಾವಾಗಲೂ ಉಚ್ಚ ಜನರ ಸಹವಾಸದಲ್ಲಿರುತ್ತಿದ್ದನು. ಪ್ರಜಾರಾಜ್ಯವನ್ನು ತಿರಸ್ಕರಿಸಿದನು. ಇವನ ನೈತಿಕ ವರ್ತನವು ಅನುಕರಣೀಯವಾಗಿತ್ತು. ಇವನು ಬಹು ಸುಂದರನೂ ಬಲವಾದ ಮೈಕಟ್ಟಿನವನೂ ಆಗಿದ್ದನು. ಸ್ಲೇಟೋನ ತತ್ವಜ್ಞಾನ ಬೆಳವಣಿಗೆಗೆ ಸಾಕ್ರೆಟಿಸ್, ಪಾರ್ಮೆನಿಡಿಸ್, ಪ್ರೊಟ್ಯಾಗೋರಾಸ, ಅನೆಗ್ನಿಗೋರಾಸ, ಡೆನಾಕ್ರಿಟಸ್, ಪೈಥೆಗೋರಾಸ ಪಂಥಿಗಳ ಪ್ರೇರಣೆಯು ಕಾರಣವಾಯಿತು. ಗಣಿತದ ತತ್ವಗಳು ಪ್ರತ್ಯಕ್ಷ ಜ್ಞಾನ (*perception*) ದಿಂದ ಭಿನ್ನವಾಗಿದ್ದು ಸಹಜವಾದ ಮನೋಭಾವನೆಗಳಾಗಿವೆ. (*Innate ideas*) ದೃಶ್ಯ ಜಗತ್ತು ಅಸ್ಥಿರವಾದದ್ದೆಂದು ಸ್ಲೇಟೋನು ಹೆರಾಕ್ಲೈಟಸನೊಡನೆ ಒಪ್ಪಿದನು. ಮತ್ತು ಈ ಜಗತ್ತಿನ ಇಂದ್ರಿಯ ಜ್ಞಾನವು (*Sensation*) ಸಂಬಂಧಾತ್ಮಕ ಸತ್ಯವನ್ನು (*relative truth*) ಕೊಡುವದೆಂದು ಪ್ರೊಟ್ಯಾಗೋರಾಸನ ತತ್ವಕ್ಕೆ ಅನುಮತಿಸಿದನು. ಆದರೆ ಸಾಕ್ರೆಟಿಸನ ಪ್ರೇರಣೆಯಿಂದ ತನ್ನ ತತ್ವಶಾಸ್ತ್ರವನ್ನು ಭಾವನಾಜ್ಞಾನ (*conception*) ದ ಮೇಲೆ ರಚಿಸಿದನು.

ತತ್ವಶಾಸ್ತ್ರ ರಚನೆ — ಸದ್ಗುಣವೇ ಜ್ಞಾನವು. ಜ್ಞಾನವೆಂದರೆ ಇಂದ್ರಿಯ ಜ್ಞಾನವಲ್ಲ ಎಂದು ಸ್ಲೇಟೋನ ಸಿದ್ಧಾಂತವುಂಟು. ಜಗತ್ತು ಎರಡು ವಿಧವಾದದ್ದೆಂದು ಇವನು ಗ್ರಹಿಸಿದನು. ನಿಜವಾದ ಜಗತ್ತು. (*Being*) ಮತ್ತು ಅಸ್ಥಿರವಾದ ದೃಶ್ಯ ಜಗತ್ತು. (*Becoming*). ಮೊದಲನೆಯದು ಬುದ್ಧಿ ಗೋಚರವೂ ಎರಡನೆಯದು ಇಂದ್ರಿಗೋಚರವೂ ಆಗಿದೆ. ಇದು ವೀರಶೈವದ ಬ್ರಹ್ಮಸೃಷ್ಟಿ ಮತ್ತು ಶಿವಸೃಷ್ಟಿಗಳ ವರ್ಗೀಕರಣವನ್ನು ಹೋಲುತ್ತದೆ. ಆದರೆ ವೀರಶೈವ ಸಿದ್ಧಾಂತವು ಅವುಗಳಲ್ಲಿ ಶ್ರೇಷ್ಠ ಕನಿಷ್ಠ

ದರ್ಜೆಗಳನ್ನಷ್ಟೇ ಮಾನ್ಯ ಮಾಡಿ ಎರಡೂ ಸತ್ಯಸೃಷ್ಟಿಗಳೆಂದು ಒಪ್ಪುತ್ತದೆ. ಆದರೆ ಪ್ಲೇಟೋನು ದೃಶ್ಯ ಜಗತ್ತು ಅಸತ್ಯವಾದದ್ದೆಂದು ಶಂಕರಾಚಾರ್ಯರಂತೆ ಹೇಳುವದರಿಂದ ಇವನಿಗೆ ಗ್ರೀಸದ ಶಂಕರಾಚಾರ್ಯನೆಂದು ಕರೆಯಬಹುದು. ನಿಜವಾದ ಭಾವನಾ ಜ್ಞಾನವು ಪ್ರತ್ಯಕ್ಷ ಜ್ಞಾನವನ್ನು ಅವಲಂಬಿಸಿರದೆ ಪರಲೋಕದಲ್ಲಿದೆ. ಆದರೆ ಸತ್ಯವು ಸ್ವಯಂ ಸಿದ್ಧವಾದದ್ದು. ಈ ಭಾವನಾಜ್ಞಾನಕ್ಕೇನೇ ಪ್ಲೇಟೋನು *Idea or Form* (ಭಾವನೆ) ರೂಪ ಅಥವಾ ಕಲಾ ಎಂದು ಕರೆದಿದ್ದಾನೆ. ಭಾವನಾ ಜ್ಞಾನವು ಸತ್ಯವಾಗಿದ್ದು ಪ್ರತ್ಯಕ್ಷ ಜ್ಞಾನವು ಭಾವನಾ ಜ್ಞಾನದ ಛಾಯೆ ಅಥವಾ ಪ್ರತಿಬಿಂಬವು. ಭೌತಿಕ ವಸ್ತುಗಳು ಭಾವನಾಜ್ಞಾನದ ಅಸ್ತಿತ್ವವನ್ನು ಆತ್ಮಕ್ಕೆ ನಿರ್ವೇದಿಸುವದನ್ನು ಮಾತ್ರ ಮಾಡುತ್ತವೆ. ಮನಸ್ಸು ಸಹ ದೃಶ್ಯ ಜಗತ್ತಿಗೆ ಸಂಬಂಧಪಟ್ಟಿದ್ದು. ಇವನು ಆಧುನಿಕರ ಗ್ರಹಿಕೆಯಂತೆ ಪ್ರಕೃತಿ ಮತ್ತು ಮನಸ್ಸು ಎಂದು ಪ್ರತ್ಯೇಕ ವಿಭಾಗವನ್ನು ಮಾಡುವದಿಲ್ಲ. ದೃಶ್ಯ ಜಗತ್ತಿನಲ್ಲಿ ಎಷ್ಟು ವಸ್ತುಗಳಿವೆಯೋ ಅಷ್ಟು ಭಾವನೆಗಳುಂಟು. ದೃಶ್ಯ ಜಗತ್ತು ನಿಜವಸ್ತುವಿನ ಪ್ರತಿರೂಪವು. ಪೈಥಾಗೋರಾಸನ ಪಂಥದವರು ವಸ್ತುಗಳು ಸಂಖ್ಯೆಯ ಪ್ರತಿರೂಪಗಳೆಂದು ಹೇಳಿದರು. ಇದರ ಪ್ರೇರಣೆಯೇ ಪ್ಲೇಟೋನ ಮೇಲೆ ಆಯಿತು. ಭಾವನೆಯು ಅಥವಾ ಕಲೆಯು (*Idea*) ವಸ್ತುವಿನಲ್ಲಿ ಭಾವನೆಯ ಗುಣವಿರುವ ವರೆಗೆ ವಸ್ತುವಿನಲ್ಲಿ ಇರುವದು. ಭಾವನೆಯು ವಸ್ತುಗಳಿಂದ ಪ್ರತ್ಯೇಕವಾದಾಗ ಪ್ರತ್ಯಕ್ಷ ಜ್ಞಾನವು ಬದಲಾವಣೆ ಹೊಂದುವದು. ಭಾವನೆಗಳು ಶಾಶ್ವತವಾಗಿದ್ದು ದೃಶ್ಯ ಜಗತ್ತು ಬದಲಾವಣೆ ಹೊಂದತಕ್ಕದ್ದಾಗಿದೆ. ಕಲೆಗಳು ದೃಶ್ಯಜಗತ್ತಿನ ಅಂತಿಮಕಾರಣಗಳಾಗಿವೆ. (*teleological causes*) ಸತ್ಕಲೆಯು (*Idea of the Good*) ಎಲ್ಲ ಕಲೆಗಳ ಅಂತಿಮಧೇಯವಾಗಿದೆ. ಸತ್ಕಲೆಯು ಎಲ್ಲ ಕಲೆಗಳ ನೈತಿಕಧೇಯವಾಗಿದ್ದು ಅವುಗಳಿಗೆ ನಿಜತ್ವವನ್ನೂ ಬೆಲೆಯನ್ನೂ ಉಂಟುಮಾಡುತ್ತದೆ. ಪ್ಲೇಟೋನು ಸತ್ಕಲೆಯನ್ನು ದೇವರೆಂದೂ ಜಗತ್ತಿನ ಮೂಲಬುದ್ಧಿಯೆಂದೂ (*World reason*) ಕರೆಯುತ್ತಾನೆ. ಸದ್ವಸ್ತುವು ಪಾರಮಾರ್ಥಿಕ ಪುರುಷನಾಗಿರದೆ ಜಗತ್ತಿನ ನೈತಿಕ ಧೇಯವಾಗಿದೆ. ಕಲೆಯು ಮನುಷ್ಯನ ಮನಸ್ಸಿನಲ್ಲಿಯ ಭಾವನೆ ಮಾತ್ರವೇ ಆಗಿರದೆ ಮನುಷ್ಯನ ಅಥವಾ ದೇವರ ಮನಸ್ಸಿನ ಬಾಹ್ಯವಾದ ನಿಜವಸ್ತುವಾಗಿದೆ. ಮನಸ್ಸಿನಲ್ಲಿಯ ವಿಚಾರವು ಮನೋಬಾಹ್ಯವಾದ ವಸ್ತುವಿನ ಪ್ರತಿರೂಪವಾಗಿದೆ. ಇಂದ್ರಿಯ ಗೋಚರವಾದ ಕುದುರೆಯು ನಿಜ

ವಾಗಿರದೆ ಕುದುರೆಯ ಸಾಮಾನ್ಯ ಭಾವನೆಯು (*Idea of the horse in general*) ನಿಜವಾದದ್ದಾಗಿದೆ. ಸೌಂದರ್ಯವು ಮನೋಬಾಹ್ಯವಾದ ವಸ್ತುವಿದ್ದು ಸುಂದರ ವಸ್ತುಗಳಿಂದ ಭಿನ್ನವಾಗಿದೆ.

ಕಲೆಯ ಗುಣಗಳು— (೧) ಕಲೆಗಳು ಸ್ವಯಂಭೂತವಾದ ನಿಜ ವಸ್ತುಗಳು. (೨) ಕಲೆಗಳು ಸಾರ್ವತ್ರಿಕವಾದ ವಿಚಾರಗಳು. (೩) ಪ್ರತಿಯೊಂದು ಕಲೆಯು ಅನೇಕತ್ವದಲ್ಲಿ ಏಕತ್ವವಾಗಿದೆ. (೪) ಕಲೆಗಳು ಶಾಶ್ವತವೂ ಅವಿನಾಶಿಗಳೂ ಆಗಿವೆ. (೫) ಕಲೆಗಳು ಎಲ್ಲ ವಸ್ತುಗಳ ಮೂಲ ಸ್ವಾರಸ್ಯವಾಗಿವೆ. (೬) ಪ್ರತಿಯೊಂದು ಕಲೆಯು ಪರಿಪೂರ್ಣವಾದದ್ದು. (೭) ಕಲೆಗಳು ದೇಶ, ಕಾಲಾತೀತವಾಗಿವೆ. (೮) ಕಲೆಗಳು ಚಿತ್ಸ್ಮರೂಪಗಳು. ಅವು ಬುದ್ಧಿಗೆ ಮಾತ್ರವೇ ಗಮ್ಯವಾಗಿವೆ. (೯) ಕಲೆಗಳು ಇಹಪರಗಳೆರಡರಲ್ಲಿಯೂ ಇವೆ. (೧೦) ಕಲೆಗಳ ಸಂಖ್ಯೆಯು ಅನಂತವಾಗಿದೆ. ಪ್ಲೇಟೋನು ಭಾವನಾ ವಾದಿಯು. (*Idealist*). ಭಾವನೆಗಳು ವಸ್ತುಗಳನ್ನು ಸೃಷ್ಟಿಸಲು ಅಸಮರ್ಥವಾಗಿವೆ. ಆದ್ದರಿಂದ ಪ್ಲೇಟೋನು ದೇವರ ಕಲ್ಪನೆಯನ್ನು ನಿರ್ಮಿಸಿದ್ದಾನೆ. ದೇವರು ಪ್ರಕೃತಿಯನ್ನು ಭಾವನೆಗಳ ಪ್ರತಿರೂಪದಲ್ಲಿ ಸೃಷ್ಟಿಸುವಂತೆ ಪ್ಲೇಟೋನು ಕೃತ್ರಿಮ ರೀತಿಯನ್ನು ಕಲ್ಪಿಸಿದ್ದಾನೆ. ಇದರಿಂದ ಭಾವನೆಗಳಲ್ಲಿ ಸ್ವಯಂ ಶಕ್ತಿಯ ಅಭಾವವು ಕಂಡುಬರುತ್ತದೆ. ಪ್ಲೇಟೋನ ತತ್ವದಲ್ಲಿ ಇದೊಂದು ದೊಡ್ಡ ಕೊರತೆಯು. ಇದರಿಂದ ವೀರಶೈವವು ನೈಜವಾದವಿದ್ದು (*Realism*) ಸ್ವಯಂ ಶಕ್ತಿಯುಳ್ಳ ನಿತ್ಯ ಪರಿಪೂರ್ಣವಾದ ಪರಮಾತ್ಮನ ಅಸ್ತಿತ್ವವನ್ನು ಒಪ್ಪುವದು. ಆತನು ಜಗತ್ತಿನಲ್ಲಿಯೇ ಇದ್ದಾನೆಂದು ಹೇಳುವದು. ಜಗತ್ತು ಆತನಿಂದಲೇ ನಿರ್ಮಿತವಾಗಿದ್ದು ಆತನಲ್ಲಿಯೇ ಲಯವಾಗುವದೆಂದು ಹೇಳುವದು. ಕಲ್ಪಿತವಾದ ವಸ್ತುಗಳ ಅಸ್ತಿತ್ವವನ್ನು ನಿರ್ಮಿಸಿ ತತ್ವಶಾಸ್ತ್ರಕ್ಕೆ ವಿರೋಧವನ್ನು ವೀರಶೈವವು ತಂದುಕೊಂಡಿಲ್ಲ. ಸತ್ಯಲೆಯು ದೇವರಿಗೆ ಅಧೀನವಾಗಿದೆಯೆಂದು ಹೇಳಿದಲ್ಲಿ ಪ್ಲೇಟೋನ ಸಿದ್ಧಾಂತಕ್ಕೆಲ್ಲ ವಿರೋಧಾಭಾಸವುಂಟಾಗುವದು. ಆದರೆ ದೇವರು ಮತ್ತು ಸತ್ಯಲೆಯು ಒಂದಕ್ಕೊಂದು ಭಿನ್ನವಾಗಿರುವದಾದರೆ ಈ ದ್ವೈತವನ್ನು ಹೋಗಲಾಡಿಸುವದು ಹೇಗೆ? ಇದರಂತೆಯೇ ಕಲೆಗಳು ಮತ್ತು ಪ್ರಕೃತಿಗಳಲ್ಲಿ ದ್ವೈತಭಾವವು ಪ್ಲೇಟೋನ ತತ್ವದಲ್ಲಿ ಕಂಡುಬರುತ್ತದೆ. ಪರಮಾತ್ಮನು ಸ್ವಯಂಸಿದ್ಧನಿರಬೇಕು.

ಅವನಿಂದ ಜಗತ್ತಿನ ಸೃಷ್ಟಿಯ ಕಾರಣವು ಬೋಧವಾಗುವಂತಿರಬೇಕು. ಆದರೆ ಪ್ಲೇಟೋನ ಭಾವನೆಗಳು ಸ್ವಯಂಸಿದ್ಧತೆಯನ್ನಾಗಲಿ ಅಥವಾ ಜಗತ್ತಿನ ಸೃಷ್ಟಿಯನ್ನಾಗಲೀ ಸೃಷ್ಟೀಕರಿಸಲು ಅಸಮರ್ಥವಾಗಿವೆ. ಇಂದ್ರಿಯಗೋಚರವಾದ ಕುದುರೆಯು ನಿಜವಾದದ್ದಲ್ಲ (ಪ್ಲೇಟೋನ ಹೇಳಿಕೆಯಂತೆ). ಆದರೂ ಅದು ಅಸ್ತಿತ್ವದಲ್ಲಿದೆ. ಕುದುರೆಯ ಭಾವನೆಯು ನಿಜವಾದದ್ದಿದ್ದರೂ ಅದರ ಅಸ್ತಿತ್ವವು ಗೋಚರವಿಲ್ಲ. ಅವನು ಭಾವನೆಯನ್ನು ಒಂದು ವಸ್ತುವಾಗಿ ತಿಳಿದದ್ದೇ ಪ್ರಮಾದವಾಗಿದೆ.

ಜ್ಞಾನಸಿದ್ಧಾಂತ— (೧) ಪ್ರತ್ಯಕ್ಷ ಇಂದ್ರಿಯಾನುಭವವು ಜ್ಞಾನವು (*Knowledge is porception*). ಎಂಬದು ಪ್ರೊಟ್ಯಾಗೋರಾಸನ ಸಿದ್ಧಾಂತವು. ಭವಿಷ್ಯ ಸಂಗತಿಗಳನ್ನು ನಿರ್ಧರಿಸುವದರಲ್ಲಿ ಈ ಸಿದ್ಧಾಂತವು ಸಟಿಯಾದದ್ದೆಂದು ಪ್ಲೇಟೋನ ಮತವು. ಯಾಕೆಂದರೆ ಮುಂದಿನ ವರ್ಷ ನಾನು ಮುಖ್ಯ ಮಂತ್ರಿಯಾಗಬಹುದೆಂದು ನಂಬಬಹುದು. ಆದರೆ ಅದರ ಬದಲು ನಾನು ಮುಂದಿನ ವರ್ಷ ಕಾರಾಗೃಹದಲ್ಲಿ ಬೀಳಬಹುದು. (೨) ಪ್ರತ್ಯಕ್ಷ ಇಂದ್ರಿಯಾನುಭವವು ವಿರೋಧಾತ್ಮಕವಾದ ನೋಟಗಳನ್ನು ಕೊಡುವದು. ಒಂದೇ ವಸ್ತುವು ಸಮೀಪವಿದ್ದಾಗ ದೊಡ್ಡದಾಗಿಯೂ ದೂರದಲ್ಲಿರುವಾಗ ಸಣ್ಣದಾಗಿಯೂ ಕಾಣುವದು. ಯಾವದು ನಿಜವೆಂದು ನಿರ್ಧರಿಸಲು ಬುದ್ಧಿಯನ್ನು ಉಪಯೋಗಿಸಬೇಕಾಗುವದು. ಎಲ್ಲ ಇಂದ್ರಿಯಾನುಭವವು ನಿಜವಾಗಿಲ್ಲ. ಮತ್ತು ಎಲ್ಲವೂ ಜ್ಞಾನಕೊಡುವಂಥವುಗಳಾಗಿಲ್ಲ. (೩) ಎಲ್ಲ ಪ್ರತ್ಯಕ್ಷ ಇಂದ್ರಿಯಾನುಭವಗಳು ನಿಜವಿರುವದಾದರೆ ಬಾಲಕನ ಇಂದ್ರಿಯಾನುಭವಗಳು ಸಹ ನಿಜವಾಗಿರಬೇಕು. ಪ್ರೊಟ್ಯಾಗೋರಾಸನ ಈ ಸಿದ್ಧಾಂತದಿಂದ ಎಲ್ಲ ಪುರಾವೆಗಳೂ ಖಂಡನೆಗಳೂ ಅಸಂಭವವಾಗುವವು. (೪) ಮನುಷ್ಯನು ಎಲ್ಲ ವಸ್ತುಗಳಿಗೆ ಪ್ರಮಾಣನಲ್ಲ. ಹಾಗಿದ್ದಲ್ಲಿ ಪಶು ಮೊದಲಾದ ಪ್ರಾಣಿಗಳೂ ಸಹ ಎಲ್ಲ ವಸ್ತುಗಳ ಪ್ರಮಾಣವಾಗುವವು. (೫) ಪ್ರೊಟ್ಯಾಗೋರಾಸನ ಸಿದ್ಧಾಂತವು ಆತ್ಮವಿರೋಧವಾಗಿದೆ. ನನಗೆ ಸತ್ಯವಾಗಿ ಕಾಣುವದು ನನ್ನ ಮಟ್ಟಿಗೆ ಸತ್ಯವಾದದ್ದು. ಪ್ರೊಟ್ಯಾಗೋರಾಸನ ಸಿದ್ಧಾಂತವು ನನಗೆ ತಪ್ಪೆಂದು ಕಂಡರೆ ಪ್ರೊಟ್ಯಾಗೋರಾಸನು ಅದು ತಪ್ಪೆಂದು ನನ್ನ ಮುಂದೆ ಒಪ್ಪಬೇಕಾಗುವದು. ಆದ್ದರಿಂದ ಅವನ ಸಿದ್ಧಾಂತವು ಸತ್ಯಸತ್ಯಗಳ ಭೇದವನ್ನು ತೆಗೆದು ಹಾಕುವದು. (೬) ಪ್ರತ್ಯಕ್ಷ ಇಂದ್ರಿಯಾನುಭವದಲ್ಲಿ ಇಂದ್ರಿಯಗಳಿಂದ

ಉತ್ಪನ್ನವಾಗದ ಅಂಶಗಳೂ ಉಂಟು. 'ಈ ಕಾಗದವು ಬೆಳ್ಳಗಿದೆ' ಎಂದು ಹೇಳಿದರೆ ಅದರಲ್ಲಿ ಕೇವಲ ಇಂದ್ರಿಯಾನುಭವವಿಲ್ಲ. ಬೆಳ್ಳಗಿದೆ ಎಂದು ಹೇಳುವಲ್ಲಿ ನಾನು ಕಾಗದವನ್ನು ಉಳಿದ ಬಿಳಿ ವಸ್ತುಗಳೊಡನೆ ಹೋಲಿಸಿದಾಗ ಮತ್ತು ಉಳಿದ ಬಣ್ಣಗಳ ವಸ್ತುಗಳಿಂದ ಭಿನ್ನ ಮಾಡಿದಾಗ ಕಾಗದವು ಬೆಳ್ಳಗಿದೆ ಎಂಬ ಜ್ಞಾನವುಂಟಾಗುವದು. ಹೋಲಿಸುವ ಮತ್ತು ಭಿನ್ನಮಾಡುವ ಕ್ರಿಯೆಯು ಇಂದ್ರಿಯಗಳಿಗೆ ಸಾಧ್ಯವಿಲ್ಲ. ಈ ಕ್ರಿಯೆಯು ಮನಸ್ಸಿನದು. ಕೈಯಿಂದ ಒಂದು ಚಂಡನ್ನು ಮುಟ್ಟಿದಾಗ ಅದು ದುಂಡಾಗಿದೆ ಎಂದು ಗೊತ್ತಾಗುವದು. ಕಣ್ಣಿನಿಂದ ನೋಡಿದಾಗ ಅದರ ದುಂಡಾಕೃತಿಯು ಗೊತ್ತಾಗುವದು. ಸ್ಪರ್ಶಕ್ಕೂ ನೋಟಕ್ಕೂ ಭೇದವಿದೆ. ಕಣ್ಣುಗಳು ಮುಟ್ಟಲಾರವು. ಕೈಗಳು ನೋಡಲಾರವು. ಆದರೆ ಮನಸ್ಸು ಇವೆರಡು ಇಂದ್ರಿಯಾನುಭವಗಳನ್ನು ಕೂಡಿಸಿ ಆ ವಸ್ತು ಯಾವದೆಂಬದನ್ನು ನಿರ್ಧರಿಸುತ್ತದೆ. ಭೇದಾಭೇದಭಾವನೆಗಳು ಇಂದ್ರಿಯಗಳಿಂದ ಜನ್ಯವಾಗಲಾರವು. ಆದ್ದರಿಂದ ಪ್ರತ್ಯಕ್ಷ ಇಂದ್ರಿಯಾನುಭವಗಳಿಂದ ಜ್ಞಾನವುತ್ಪನ್ನವಾಗಲಾರದು. (೭) ಅಭಿಪ್ರಾಯವಾದರೂ ಜ್ಞಾನವಾಗಿರಲಾರದು. ವಿಮರ್ಶಾತ್ಮಕ ಬುದ್ಧಿಯ ಆಶ್ರಯವುಳ್ಳದ್ದೇ ಜ್ಞಾನವು.

ಆತ್ಮದ ಅಮರತ್ವ — ಮನುಷ್ಯನ ಆತ್ಮವು ಇಹಪರಲೋಕಗಳೆರಡಕ್ಕೂ ಸಂಬಂಧಿಸಿರುವದು. ಆತ್ಮವು ಪ್ರತ್ಯಕ್ಷ ಇಂದ್ರಿಯಾನುಭವದಿಂದಲೂ ಆಶೆಗಳಿಂದಲೂ ಇಹಕ್ಕೆ ಸಂಬಂಧಿಸಿದೆ. ಅಂತರ್ಜ್ಞಾನದಿಂದ ಪರಲೋಕಕ್ಕೆ ಸಂಬಂಧಿಸಿದ್ದು ಅಮರತ್ವವುಳ್ಳದ್ದಾಗಿದೆ. ಮನುಷ್ಯನಲ್ಲಿ ಬುದ್ಧಿಪುರಸ್ಕರವಾದ ಮತ್ತು ಬುದ್ಧಿ ವಿರಹಿತವಾದ ಎರಡು ಸ್ವಭಾವಗಳುಂಟೆಂದು ಪ್ಲೇಟೋನು ಹೇಳುತ್ತಾನೆ. ಬುದ್ಧಿ ವಿರಹಿತವಾದ ಸ್ವಭಾವವನ್ನು ಚಿತ್ತ (Will) ಮತ್ತು ಆಹಂಕಾರ (Sensuous appetites) ಎಂದು ಎರಡು ವಿಧವಾಗಿ ವಿಭಾಗಿಸಿದ್ದಾನೆ. ಪ್ರಾಣಿಗಳಲ್ಲಿ ಕಡೆಯ ಎರಡು ಸ್ವಭಾವಗಳುಂಟು. ಸಸ್ಯಗಳಲ್ಲಿ ಆಹಂಕಾರವೊಂದೇ ಉಂಟು. ಆತ್ಮವು ಅವಿನಾಶಿಯಾಗಿದೆ. ಇಹದಲ್ಲಿಯ ಕರ್ಮಾನುಸಾರ ಆತ್ಮವು ಪುನರ್ಜನ್ಮದಲ್ಲಿ ಸುಖದುಃಖಗಳನ್ನು ಅನುಭೋಗಿಸುತ್ತದೆ. ಬುದ್ಧಿವಂತನು ದೇಹೇಚ್ಛೆಗಳನ್ನು ಜಯಿಸಿ ಪಾರಲೌಕಿಕದ ಕಡೆಗೆ ದೃಷ್ಟಿಯನ್ನು ತಿರುಗಿಸಬೇಕು. ಪುಣ್ಯಶಾಲಿಗಳು ಭಾವನಾಲೋಕ (ಪರ)ಕ್ಕೆ ತೆರಳುವರು. ಪಾಪಿಗಳು ಹೀನ ಪ್ರಾಣಿಗಳಾಗಿ ಹುಟ್ಟುವರು. ಆತ್ಮವು ಕ್ರಿಯಾರಹಿತವಾದದ್ದೆಂದು ಪ್ಲೇಟೋನು ಸಾಂಖ್ಯರಂತೆ ಹೇಳುತ್ತಾನೆ. ಆಧುನಿಕ ಮಾನಸಶಾಸ್ತ್ರಜ್ಞರು ಆತ್ಮವು ಕ್ರಿಯಾ

ಶಕ್ತಿಯುಳ್ಳದ್ದೆಂದು ಹೇಳುತ್ತಾರೆ. ಹಿಂದಿನ ಜನ್ಮದಲ್ಲಿ ಆತ್ಮನು ಭಾವನೆ (Ideas) ಗಳಿಂದ ಕೂಡಿತ್ತು. ಈ ಜನ್ಮದಲ್ಲಿ ಅವು ಮರೆತು ಹೋಗಿವೆ. ಆದರೆ ಪ್ರಸಂಚದಲ್ಲಿಯ ವಸ್ತುಗಳ ಸಂದರ್ಶನದಿಂದ ಭಾವನೆಗಳು ಆತ್ಮಕ್ಕೆ ನೆನಪಾಗುವವು. ಹೀಗೆ ಪ್ಲೇಟೋನು ನೆನಪಿನ ಸಹಾಯದಿಂದ ಹಿಂದಿನ ಜನ್ಮದ ಅಸ್ತಿತ್ವವನ್ನು ಸಿದ್ಧಗೊಳಿಸಲು ಪ್ರಯತ್ನಿಸಿದ್ದಾನೆ. ಆತ್ಮನು ಭಾವನಾ ಲೋಕಕ್ಕೆ ಸಂಬಂಧಿಸಿದ ಕಾರಣ ಮತ್ತು ಅವಿನಾಶಿಯಾದ ಕಾರಣ ಅದಕ್ಕೆ ಪುನರ್ಜನ್ಮವುಂಟೆಂದು ಪ್ಲೇಟೋನು ಮತವು.

ಭೌತಿಕ ಶಾಸ್ತ್ರವು— ದೃಶ್ಯಸೃಷ್ಟಿಗೆ ಸಂಬಂಧಿಸಿದೆ. ಅಂದರೆ ದೇಶ ಕಾಲಗಳಲ್ಲಿರುವ ವಸ್ತುಗಳಿಗೆ ಸಂಬಂಧಿಸಿದೆ. ದೃಶ್ಯಸೃಷ್ಟಿಯು ನಿರಂತರ ಬದಲಾವಣೆ ಹೊಂದುತ್ತಿರುವದರಿಂದ ಸಾಯುವ ವರೆಗೆ ನಿಜವಾದ ಜ್ಞಾನವುಂಟಾಗುವದು ಶಕ್ಯವಿಲ್ಲ. ದೇವರು ಜಗತ್ತನ್ನು ಬರಿದಾದ ಸ್ಥಳ ಅಥವಾ ಪ್ರಕೃತಿಯಿಂದ ಮಾಡಿದನು. ಪ್ರಕೃತಿಯಲ್ಲಿ ಭಾವನೆಗಳ ಪ್ರತಿಬಿಂಬಗಳನ್ನು ಮುದ್ರಿಸಿದ್ದರಿಂದ ಜಗತ್ತುಂಟಾಯಿತು. ಜಗತ್ತಿನ ವಸ್ತುಗಳು ಇಹಪರಲೋಕಗಳೆರಡರಲ್ಲಿಯೂ ಭಾಗಿಗಳಾಗಿವೆ. ಇವನು ಜಗತ್ತು ಜೀವಮಯವಾದದ್ದೆಂದು ಭಾವಿಸಿದನು. ಇದು ಆಧುನಿಕ ಸೃಷ್ಟಿಸ್ವಭಾವ ನಿಯಮ (Mechanical theory)ಕ್ಕೆ ವಿರೋಧವಾಗಿದೆ. ಪ್ರಕೃತಿಯಲ್ಲಿ ಭಾವನೆಗಳು ಬೆರೆಯುವದರಿಂದ ಜಗತ್ತಿನ ಅಸ್ತಿತ್ವಕ್ಕೆ ಕಾರಣವಾಯಿತೆಂದು ಪ್ಲೇಟೋನು ಹೇಳುತ್ತಾನೆ. ಭೂಮಿಯು ಜಗತ್ತಿನ ಕೇಂದ್ರವು. ನಕ್ಷತ್ರಗಳು ಭೂಮಿಯ ಸುತ್ತಲೂ ಚಕ್ರಾಕಾರವಾಗಿ ಸುತ್ತುತ್ತವೆ. ಜಗದಾತ್ಮನು (ದೇವರು) ಜಗತ್ತಿನಲ್ಲಿಯ ಚಲನೆಯ ಕಾರಣವು.

ನೀತಿಶಾಸ್ತ್ರ— ಆತ್ಮನು ಪರಲೋಕಕ್ಕೆ ಸಂಬಂಧಿಸಿರುವದು. ಇಹ ಜನ್ಮವು ಪಾಪಮಯವಾದ್ದರಿಂದ ಆತ್ಮನು ದೇವಸನ್ನಿಧಿಗೆ ತಿರುಗಬೇಕು. ಸಾರವಾರ್ಥ ಜ್ಞಾನವನ್ನು ಹೊಂದುವದೇ ಸದ್ಗುಣವು. ಕಾಲಾಂತರದಲ್ಲಿ ಪ್ಲೇಟೋನು ತನ್ನ ಅಭಿಪ್ರಾಯವನ್ನು ಬದಲಾಯಿಸಿ ನೈತಿಕ ವರ್ತನವು ಇಹಪರಗಳೆರಡರಲ್ಲಿಯೂ ಸುಖವನ್ನಂಟು ಮಾಡುವದೆಂದು ಹೇಳಿದನು. ಭಾವನಾಲೋಕದಲ್ಲಿ ಭಾಗಿಯಾಗಿರುವದು ಮಿಗಿಲಾದ ಶ್ರೇಯವೆಂದು ಹೇಳಿದನು. ಸುಖವು ಶ್ರೇಯಸ್ಸಿನ (Good) ಮುಖ್ಯ ಫಲವಲ್ಲವೆಂದು ಹೇಳಿದನು. (೧) ಶ್ರೇಯಸ್ಸಿಗಾಗಿಯೇ ಶ್ರೇಯಸ್ಸನ್ನು ಅವಲಂಬಿಸಬೇಕು. (೨) ಸುಖವು ಶ್ರೇಯಸ್ಸಿಗಿಲ್ಲ. ಯಾಕೆಂದರೆ ನಾನಾ ಸುಖಗಳು ಪರಸ್ಪರ

ವಿರೋಧವಾಗಿವೆ. (೩) ಸುಖವು ಅನೇಕ ಸಾರೆ ಮೊದಲು ವ್ಯತ್ಯಸ್ತವಾದ ಶರೀರ ಸ್ಥಿತಿಯ ಸುವ್ಯವಸ್ಥೆಗೊಳಿಸತಕ್ಕದ್ದಾಗಿದೆ. ಸುಖ ಮತ್ತು ಮಾನಸಿಕ ವೃತ್ತಿಗಳೆರಡೂ ಶ್ರೇಯಸ್ಸಿಗೆ ಅವಶ್ಯವಾದವುಗಳು. ಮತ್ತು ಅವೆರಡೂ ಜ್ಞಾನದಿಂದ ನಿರ್ಣಯಿಸಲ್ಪಡಬೇಕು. ಮಾನಸಿಕ ಮತ್ತು ಸುಂದರ ವಸ್ತುಗಳಿಂದಾದ ಸುಖವು ಇಂದ್ರಿಯ ಸುಖಕ್ಕಿಂತ ಮಿಗಿಲಾದದ್ದು. ಯಾಕೆಂದರೆ ಇಂದ್ರಿಯ ಸುಖದ ಪೂರ್ವದಲ್ಲಿ ಆಶೆಯುಂಟು, ಪರಿಣಾಮದಲ್ಲಿ ದುಃಖವುಂಟು. ಮನುಷ್ಯನ ಶ್ರೇಯಸ್ಸು ಸುಖಕ್ಕಿಂತ ಜ್ಞಾನಕ್ಕೆ ಹೆಚ್ಚು ಸಂಬಂಧ ಪಟ್ಟಿದೆ. ಆಜ್ಞಾನವು ದುಷ್ಕೃತಿಯ ಮೂಲವು.

ಮುಖ್ಯ ಸದ್ಗುಣಗಳು ಆತ್ಮದ ನಾಲ್ಕು ಅಂಗಗಳಾಗಿವೆ. ಆತ್ಮವು ಬುದ್ಧಿ ಪುರಸ್ಕರವಾದದ್ದು, ಬುದ್ಧಿ ವಿರಹಿತವಾದದ್ದು ಎಂದು ಪ್ಲೇಟೋನು ಎರಡು ವಿಧವಾಗಿ ವಿಂಗಡಿಸಿದ್ದು ಈ ಮೊದಲು ಹೇಳಿದ್ದಾಗಿದೆ. (೧) ಬುದ್ಧಿ ಪುರಸ್ಕರವಾದ ಆತ್ಮದ ಸದ್ಗುಣವು ಜ್ಞಾನವಾಗಿದೆ. ಬುದ್ಧಿ ವಿರಹಿತವಾದ ಆತ್ಮವು ಪುನಃ ಹೃದಯದಲ್ಲಿರುವ ಉದಾರವಾದ ಬುದ್ಧಿ ವಿರಹಿತ ಭಾಗವೆಂತಲೂ ಇದರ (೨) ಸದ್ಗುಣವು ಧೈರ್ಯವೆಂತಲೂ ಮತ್ತು ಯಕೃತ್ತಿನಲ್ಲಿ (*Liver*) ರುವ ಸಂಕುಚಿತವಾದ ಬುದ್ಧಿವಿರಹಿತವಾದ ಭಾಗವೆಂತಲೂ ಇದರಲ್ಲಿರುವ ಸದ್ಗುಣವು (೩) (*Temperance*) ಮಿತವೃತ್ತಿಯೆಂತಲೂ (೪) ನ್ಯಾಯಗುಣವು (*Justice*) ಮೇಲಿನ ಮೂರು ಸದ್ಗುಣಗಳ ಸಹಕಾರದಿಂದ ಪರಿಣಮಿಸುವದೆಂತಲೂ ಪ್ಲೇಟೋನು ಮಾತನಾಡುತ್ತಾನೆ. ಜ್ಞಾನವು ವಿಚಾರ ಪ್ರವೃತ್ತಿಯುಳ್ಳದ್ದೂ ಮಾರ್ಗದರ್ಶಕವಾದದ್ದೂ ಇದೆ. ಮಿತವೃತ್ತಿಯು ಸುಖದ ಆಶೆಯನ್ನು ನಿಗ್ರಹಿಸತಕ್ಕದ್ದಾಗಿದೆ. ಧೈರ್ಯವು ದುಃಖದ ಭಯವನ್ನು ನಿವಾರಣೆಗೊಳಿಸುವದು. ನ್ಯಾಯ ಗುಣದ ಉದ್ದೇಶವು ಸಾರ್ವತ್ರಿಕ ಸುಸ್ಥಿತಿಯನ್ನುಂಟು ಮಾಡುವದಾಗಿದೆ. ಆತ್ಮವು ರಥಿಯಾಗಿಯೂ ಬುದ್ಧಿಯು ಸಾರಥಿಯಾಗಿಯೂ ಇಂದ್ರಿಯಗಳು ಕುದುರೆಗಳಾಗಿಯೂ, ಶರೀರವು ರಥವಾಗಿಯೂ ಮನಸ್ಸು ಲಗಾಮಾಗಿಯೂ ಇರುವದು. ಸಾರಥಿಯು ಬಲಿಷ್ಠನಾಗಿರದಿದ್ದರೆ ಇಂದ್ರಿಯಗಳೆಂಬ ಕುದುರೆಗಳು ಅಡ್ಡದಾರಿಯನ್ನು ಹಿಡಿಯುವವೆಂದು ಪ್ಲೇಟೋನು ಹೇಳುತ್ತಾನೆ. ಪ್ಲೇಟೋನು ಈ ನೈತಿಕ ವಿವರಣೆಯನ್ನು ಹೋಲುವ ವಿಚಾರವು ಕಠೋಪನಿಷತ್ತಿನಲ್ಲಿ ನಮ್ಮ ಪೂರ್ವದ ಮುಷಿಗಳಿಂದ ಬಹು ಸ್ವಾರಸ್ಯವಾಗಿ ಹೇಳಲ್ಪಟ್ಟಿದೆ.—

ಆತ್ಮಾನಂ ರಥಿನಂ ವಿದ್ಧಿ ಶರೀರಂ ರಥಮೇವಚ |

ಬುದ್ಧಿಂತು ಸಾರಥಿಂ ವಿದ್ಧಿ ಮನಃಪ್ರಗ್ರಹಮೇವಚ || ಶೋ. ೩ ಅ. ೩

ಶರೀರವೆಂಬುದೇ ರಥ, ಆತ್ಮವೇ ರಥಿಯು (ರಥದಲ್ಲಿ ಕುಳಿತವನು), ಬುದ್ಧಿಯು ಸಾರಥಿಯು ಮನಸ್ಸೇ ಲಗಾಮು.

ಇಂದ್ರಿಯಾಣಿ ಹಯಾನಾಹುರ್ವಿಷಯಾಃ ಸ್ತೇಷುಗೋಚರಾನ್ |

ಆತ್ಮೇಂದ್ರಿಯ ಮನೋಯುಕ್ತಂ ಭೋಕ್ತೇತ್ಯಾಹುರ್ಮನೀಷಿಣಃ ||

ಶ್ಲೋ. ೪ ಅ. ೩.

ಇಂದ್ರಿಯಗಳು ಕುದುರೆಗಳು, ವಿಷಯಗಳೇ ಅವು ಸಂಚರಿಸುವ ಮಾರ್ಗಗಳು. ಶರೀರ, ಮನಸ್ಸು ಇಂದ್ರಿಯಗಳೊಡನೆ ಕೂಡಿದಾಗ ಆತ್ಮವು ಭೋಕ್ತೃವೆಂದು ಜ್ಞಾನಿಗಳು ಹೇಳುತ್ತಾರೆ.

ಯಸ್ತವಿಜ್ಞಾನವಾನ್ ಭವತ್ಯಯುಕ್ತೇನ ಮನಸಾಸದಾ |

ತಸ್ಯೇಂದ್ರಿಯಾಣ್ಯವಶ್ಯಾನಿ ದುಷ್ಪಶ್ವಾ ಇವಸಾರಥೇಃ || ಶ್ಲೋ ೩ ಅ. ೩
ಯಾವನು ಅಜ್ಞಾನಿಯಾಗಿರುವನೋ ಯಾವನ ಮನಸ್ಸು ಯಾವಾಗಲೂ ಕಲುಷಿತವಾಗಿರುವದೋ ಅಂಥ ಸಾರಥಿಯ ಇಂದ್ರಿಯಗಳು ದುಷ್ಟ ಕುದುರೆಗಳಂತೆ ಸಾರಥಿಯ ಕೈವಶವಾಗಿರಲಾರವು. ಪ್ಲೇಟೋನು ಆತ್ಮ, ಬುದ್ಧಿ, ಮನಸ್ಸು, ಇಂದ್ರಿಯಗಳ ವ್ಯಾಪಾರವನ್ನು ಸೂಚಿಸಲು ರಥಾಶ್ವಗಳ ಉಪಮಾನೋಪಮೇಯಗಳನ್ನು ಉಪನಿಷತ್ತಿನಲ್ಲಿರುವಂತೆಯೇ ವರ್ಣಿಸಿದ್ದು ಮನೋರಂಜಕವಾಗಿದೆ

ಪ್ಲೇಟೋನು ಸೈರನೆಯಿಕರ ಮತ್ತು ಸೋಫಿಸ್ಟರ 'ಸದ್ಗುಣವು ವ್ಯಕ್ತಿಯ ಸುಖವು' ಎಂಬ ವ್ಯಾಖ್ಯೆಯನ್ನು ಖಂಡಿಸಿರುವನು.

(೧) ಸದ್ಗುಣವು ವ್ಯಕ್ತಿಯ ಸುಖವಾಗಿರುವದಾದರೆ ಅದು ಶ್ರೇಯದ ವಿಷಯ ಸಂಬಂಧವನ್ನು (*Objectivity of the good*) ನಾಶಗೊಳಿಸುತ್ತದೆ. ವ್ಯಕ್ತಿಗೆ ಶ್ರೇಯವಾಗಿಲ್ಲದ್ದು ಸ್ವಯಂ ಶ್ರೇಯವಾಗಿ ಉಳಿಯುವದಿಲ್ಲ. ರೋಗಿಗೆ ಅನ್ನವು ವಿಷವೆನಿಸಿದರೆ ಅನ್ನವು ಶ್ರೇಯ ವಸ್ತುವಲ್ಲವೆಂದು ಹೇಳಲಾಗುವದಿಲ್ಲ. (೨) ಇದು ಒಳ್ಳೇದು ಕೆಟ್ಟದು ಇವುಗಳ ಭೇದವನ್ನು ಅಲ್ಲಗಳೆಯುತ್ತದೆ. ಒಬ್ಬ ವ್ಯಕ್ತಿಯ ಸುಖವು ಇನ್ನೊಬ್ಬ ವ್ಯಕ್ತಿಗೆ ದುಃಖವಾಗಿ ತೋರುವದಾದರೆ ಒಂದೇ ವಸ್ತುವು ಏಕಕಾಲದಲ್ಲಿ ಒಳ್ಳೇದು ಕೆಟ್ಟದು ಅಂದರೆ ಒಬ್ಬನಿಗೆ ಒಳ್ಳೇದಾಗಿಯೂ ಇನ್ನೊಬ್ಬನಿಗೆ ಕೆಟ್ಟದಾಗಿಯೂ ಇರಬೇಕಾಗುವದು. (೩) ಈ ವ್ಯಾಖ್ಯೆಯು ಭಾವದ (*Feeling*) ಆಧಾರದ ಮೇಲೆ ನೀತಿಯನ್ನು ನಿರ್ಮಿಸುತ್ತದೆ. ನಮ್ಮ ಆಶೆಗಳ ತೃಪ್ತಿಯೇ ಸುಖವು. ಆಶೆಗಳು ಭಾವ ಮಾತ್ರವೇ ಆಗಿವೆ. ವಿಷಯಗತ ನೀತಿಯು (*Objective*

morality) ವ್ಯಕ್ತಿಗೆ ವಿಶಿಷ್ಟವಾದದ್ದರ ಮೇಲೆ ಅವಲಂಬಿಸಿರಲಾರದು. ಅದು ಸಾರ್ವತ್ರಿಕವಾದ ಬುದ್ಧಿಯನ್ನವಲಂಬಿಸಿರಬೇಕು. (೪) ನೀತಿಗೆ ಸ್ವಯಂಬೆಲೆಯಿರಬೇಕೇ ಹೊರತು ಅದರ ಬೆಲೆಯನ್ನು ಮತ್ತೊಂದು ವಸ್ತುವಿನಲ್ಲಿ ಹುಡುಕಬಾರದು. ನಾವು ಸತ್ಕಾರ್ಯವನ್ನು ಸತ್ಕಾರ್ಯಕ್ಕಾಗಿಯೇ ಮಾಡಬೇಕು. ಫಲಾಪೇಕ್ಷೆಗಾಗಿ ಮಾಡಬಾರದು. 'ಕರ್ಮಣ್ಯೇವಾಧಿಕಾರಸ್ತೆ ಮಾ ಫಲೇಷು ಕದಾಚನ' ಎಂಬ ಗೀತಾ ವಾಕ್ಯವೂ ಇದೇ ತತ್ವವನ್ನು ಬೋಧಿಸುತ್ತದೆ. ಸದ್ಗುಣವೇ ಸದ್ಗುಣದ ಪ್ರತಿಫಲವೆಂದು ತಿಳಿದಿರಬೇಕು. ಯಾವನು ನ್ಯಾಯವಂತನೂ, ನೀತಿವಂತನೂ, ಸದ್ಗುಣಿಯು ಇರುವನೋ ಅವನೇ ಸುಖಿಯು. ಜೀವಿತದ ಸರ್ವ ವಿಧವಾದ ಸುಸ್ಥಿತಿಯೇ ಸೌಖ್ಯವು. ಇದೇ ಉತ್ತಮವಾದ ಧೈಯವು.

ಪ್ಲೇಟೋನ ಪ್ರೇಮ ಅಥವಾ ಭಕ್ತಿ— ಮನುಷ್ಯನು ತನ್ನ ಅಸರಿ ಪೂರ್ಣತೆಯಿಂದ ಪರಿಪೂರ್ಣತೆಯನ್ನು ಹೊಂದುವ ಇಚ್ಛೆಯೇ ಪ್ರೇಮವಾಗಿದೆ. ಭಕ್ತಿಯ ಬಾಹ್ಯ ಲಕ್ಷಣವು ಸೌಂದರ್ಯವಾಗಿದೆ. ಪ್ರೇಮವು ಅನೇಕ ವಿಧವಾಗಿದೆ. ಸುಂದರ ವಸ್ತುವಿನ ಪ್ರೇಮ, ರತಿಪ್ರೇಮ, ಆತ್ಮಪ್ರೇಮ, ಕಲಾ ಪ್ರೇಮ ಮುಂತಾದ್ದು. ಪ್ರೇಮವು ಕ್ರಮದಿಂದ ಬೆಳೆಯುತ್ತ ಕೊನೆಗೆ ಧರ್ಮ ಕ್ಷೇತ್ರದಲ್ಲಿ ಸದ್ವಸ್ತುವಿನ ಪ್ರೇಮ ಲಾಭವಾಗಿ (*Love of the good*) ಮನುಷ್ಯನು ಅಮರತ್ವವನ್ನು ಹೊಂದುವನು. ಪ್ಲೇಟೋನ ಪ್ರೇಮವು ಪಾರಮಾರ್ಥಿಕವಿದ್ದು (*philosophical*) ಅಂತಿಮಧೈಯವಾದ ಪರಮಾತ್ಮನನ್ನು ಸಾಕ್ಷಾತ್ಕಾರ ಮಾಡಿಕೊಳ್ಳತಕ್ಕದ್ದಾಗಿರುವದು.

ರಾಜನೀತಿ— ವ್ಯಕ್ತಿಯ ಸುಖಕ್ಕಿಂತಲೂ ಯಾವತ್ತು ಸಮಾಜದ ಸುಖವೇ ಧೈಯವು. ನ್ಯಾಯ ಗುಣವು (*justice*) ಪರಿಪೂರ್ಣವಾದ ಸಮಾಜದಲ್ಲಿ ಮಾತ್ರವೇ ಕಂಡುಬರುತ್ತದೆ. ಮತ್ತು ಅದು ಜ್ಞಾನ, ಧೈರ್ಯ ಮತ್ತು ಮಿತವೃತ್ತಿಗಳನ್ನು ಸಫಲಗೊಳಿಸುವದು. ರಾಜ್ಯ ಪದ್ಧತಿಯು ನ್ಯಾಯವನ್ನು ಸಂಸ್ಥಾಪಿಸತಕ್ಕದ್ದು. ಆಗಿನ ಕಾಲದ ಅನಾಯಕವಾದ ಪ್ರಜಾರಾಜ್ಯದಿಂದ ಅವನಿಗೆ ತೃಪ್ತಿಯಾಗದ್ದರಿಂದ ಏಕಪ್ರಭುತ್ವವೇ ಒಳ್ಳೆದೆಂದು ತನ್ನ ರಿಪಬ್ಲಿಕ್ (*Republic*) ಗ್ರಂಥದಲ್ಲಿ ಪ್ರತಿಪಾದಿಸಿದನು. ಪ್ರಭುತ್ವದ ಮೊದಲನೇ ಕರ್ತವ್ಯವೆಂದರೆ ವಿದ್ಯಾ ಪ್ರಸಾರವು. ಬುದ್ಧಿವಂತರೇ ರಾಜ್ಯಭಾರ ನಡಿಸಲು ಸಮರ್ಥರು. ಉಳಿ

ದವರು ಕಾಯಿದೆಗಳಿಗೆ ಅಧೀನರಾಗಿರತಕ್ಕದ್ದು. ಸಮಾಜದಲ್ಲಿ ಬೇರೆ ಬೇರೆ ಜನರು ಬೇರೆ ಬೇರೆ ಕಾರ್ಯಗಳನ್ನು ಮಾಡಬೇಕು. (೧) ಬುದ್ಧಿವಂತರು ರಾಜ್ಯಸೂತ್ರ ನಡಿಸಬೇಕು. (೨) ಶೂರರು ರಾಜ್ಯವನ್ನು ಸಂರಕ್ಷಿಸಬೇಕು. (೩) ಸಾಮಾನ್ಯ ಜನರು ವ್ಯಾಪಾರ ಮಾಡಬೇಕು ಮತ್ತು ಸೇವಾ ವೃತ್ತಿಯನ್ನು ಅನುಸರಿಸಬೇಕು. ಈ ವಿಧವಾದ ಸಾಮಾಜಿಕ ವಿಭಾಗವನ್ನು ಪ್ಲೇಟೋನು ಆತ್ಮದ ಮೂರು ವಿಧವಾದ ಅಂಗಗಳ ಆಧಾರದ ಮೇಲೆ ನಿರ್ಮಿಸಿದನು. ಈ ವಿಭಾಗವು ಮನುವಿನ ಚಾರ್ತುವರ್ಣ್ಯವನ್ನು ಹೋಲುತ್ತಿದ್ದರೂ ಮನುವು ಪ್ರತಿಯೊಂದು ವೃತ್ತಿಯನ್ನು ಜಾತಿಗೆ ತಳಕು ಹಾಕಿ ಒಂದು ವರ್ಣದವನು ಮತ್ತೊಂದು ವರ್ಣದ ವೃತ್ತಿಯನ್ನು ಮಾಡಲು ಶಕ್ತನಿದ್ದರೂ ಅದನ್ನು ಮಾಡದಂತೆ ನಿರ್ಬಂಧಿಸಿದನು. ಆದರೆ ಪ್ಲೇಟೋನು ಶ್ರಮ ವಿಭಾಗದ (*Division of labour*) ತತ್ವದ ಮೇಲೆ ಈ ವಿಭಾಗವನ್ನು ಮಾಡಿದ್ದರಿಂದ ಒಬ್ಬನು ಮತ್ತೊಂದು ವರ್ಗದ ವೃತ್ತಿಯನ್ನು ಮಾಡಲು ಶಕ್ತನಿದ್ದದರಿಂದ ಪ್ಲೇಟೋನ ಸಮಾಜ ವಿಭಜನೆಯು ಮನುವಿನಂತೆ ಸಂಕುಚಿತವಾಗಿರದೆ ಔದಾರ್ಯ ಗರ್ಭಿತವಾಗಿತ್ತು. ಪ್ಲೇಟೋನ ಅಭಿಪ್ರಾಯ ಪ್ರಕಾರ ಯಾವ ವ್ಯಕ್ತಿಯೂ ತನ್ನ ಉದ್ಯೋಗವನ್ನು ಸ್ವಯಂ ಹುಡುಕಿಕೊಳ್ಳಲಾರನು. ಸರ್ಕಾರದ ಅಧಿಕಾರಿಗಳು ವ್ಯಕ್ತಿಯ ಸ್ಥಿತಿಯನ್ನು ಪರೀಕ್ಷಿಸಿ ಅವನ ಉದ್ಯೋಗವನ್ನು ನಿರ್ಧರಿಸುವರು, ಮತ್ತು ಮಕ್ಕಳ ಉತ್ಪತ್ತಿ ಮಾಡುವಾಗ ಪರವಾನಿಗೆಯನ್ನು ಕೊಡುವರು; ಮತ್ತು ಅಶಕ್ತ ಕೂಸುಗಳನ್ನು ನಾಶ ಮಾಡುವರು. ಕೂಸುಗಳು ಸರ್ಕಾರದ ಸಂರಕ್ಷಣೆಯಲ್ಲಿಯೇ ಇರಬೇಕಲ್ಲದೆ ತಂದೆತಾಯಿಗಳಲ್ಲಿರಲಾರವು. ಪ್ರಜೆಗಳಿಗೆ ಏನೂ ಆಸ್ತಿ ಇರತಕ್ಕದ್ದಲ್ಲ. ಸತಿಸುತಿಕಳ ನಡುವೆ ವಿವಾಹ ಬಂಧನವಿರದೆ ಸ್ವೇಚ್ಛಾ ವಿಹಾರವಿರಬೇಕು. ಹೀಗೆ ಪ್ಲೇಟೋನ ಸಮಾನತ್ವ ವಾದದ (*communism*) ಮೂಲ ಕರ್ತೃವಾಗಿದ್ದಾನೆ. ಈಗ ರಷಿಯಾದಲ್ಲಿ ಕೆಲ ರೂಪಾಂತರದಲ್ಲಿ ಈ ವಾದವು ಪ್ರಸಾರದಲ್ಲಿದೆ. ಪ್ಲೇಟೋನು ಮನುವಿನಂತೆ “ ನ ಸ್ತ್ರೀ ಸ್ವಾತಂತ್ರ್ಯಮರ್ಹತಿ ” ಎಂಬ ತತ್ವವನ್ನೇ ಎತ್ತಿ ಹಿಡಿದಿದ್ದಾನೆ. ಆಗಿನ ಕಾಲದ ಸ್ತ್ರೀಯರು ಸುಧಾರಿಸಿದ್ದಿಲ್ಲವಾದ ಕಾರಣ ಸಾಮಾನ್ಯ ಜನರ ಅಭಿಪ್ರಾಯವನ್ನೇ ಪ್ಲೇಟೋನು ಪ್ರತಿಧ್ವನಿಗೊಳಿಸಿದ್ದಾನೆ. ಇದರಲ್ಲಿ ಪ್ಲೇಟೋನ ವೈಶಿಷ್ಟ್ಯವೇನೂ ಕಂಡು ಬರುವದಿಲ್ಲ. ಇವನ ಕಾಲದಲ್ಲಿ ಗುಲಾಮರನ್ನು ಮಾಡುವ ಪರಿ

ಪಾಠವು ವಿಶೇಷವಾಗಿತ್ತು. ಗುಲಾಮಗಿರಿಯನ್ನು ಇವನು ನಿಷೇಧಿಸಲಿಲ್ಲ. ಆದರೆ ಗುಲಾಮರನ್ನು ದಯೆಯಿಂದ ಕಾಣಬೇಕೆಂದು ಹೇಳಿದನು.

ಕಲಾಃ— ಕಲೆಯ ಬೆಲೆಯನ್ನು ಕಲೆಯಲ್ಲಿಯೇ ಕಾಣಬೇಕು. ನೈತಿಕ ದೃಷ್ಟಿಯಿಂದ ಅದರ ಬೆಲೆಯನ್ನು ನಿರ್ಣಯಿಸಬಾರದು. ಹೀಗೆಂದು ಆಧುನಿಕ ವಿಚಾರವು ಕಲೆಯ ವಿಷಯವಾಗಿರುವದು. ಆದರೆ ಪ್ಲೇಟೋನು ಕಲೆಯನ್ನು (*Art*) ನೀತಿ ಮತ್ತು ತತ್ವಜ್ಞಾನಗಳಿಗೆ ಅಧೀನವಾಗಿ ಗಣಿಸಿದನು. ಪ್ಲೇಟೋನು ತತ್ವಜ್ಞಾನಿಯಿದ್ದಂತೆಯೇ ದೊಡ್ಡ ಕವಿಯೂ ಆಗಿದ್ದನು. ಕವಿತೆಯು ನೈತಿಕವಿರದಿದ್ದರೆ ಅದು ಎಷ್ಟು ಸುಂದರವಾಗಿದ್ದರೂ ಅದಕ್ಕೆ ಬೆಲೆಯಿಲ್ಲವೆಂದು ಹೇಳಿದನು. ಹೀಗೆ ಪ್ಲೇಟೋನು ಕಲೆಯ ಕೊಲೆಯನ್ನೇ ಮಾಡಿದ್ದಾನೆ. ಕಲೆಯು ಒಂದು ವಸ್ತುವಿನ ಹೋಲಿಕೆಯನ್ನುಂಟುಮಾಡುವದೆಂದು ಪ್ಲೇಟೋನ ಹೇಳಿಕೆ. ಕಲೆಯು ಹೊಸ ಸೃಷ್ಟಿಯನ್ನುಂಟುಮಾಡಬಲ್ಲದೆಂಬದನ್ನು (*Creativeness of art*) ಪ್ಲೇಟೋನು ಒಪ್ಪಲಿಲ್ಲ. ಕಲೆಗಾರನು ವಸ್ತುವಿನ ಪ್ರತಿಚಿತ್ರವನ್ನಷ್ಟೇ ಹುಟ್ಟಿಸದೆ ತನ್ನ ಚಾತುರ್ಯದಿಂದ ಹೊಸ ಭಾವವು ಅಂಕುರವಾಗುವಂತೆ ಮಾಡುವನು. ಸ್ಫೂರ್ತಿಯಿಂದಲೇ ಅವನ ಕಲೆಯು ಒಡಮೂಡುವದು. ಅವನು ಒಂದು ವಸ್ತುವನ್ನು ಸಾಧಾರಣ ವಸ್ತುವಾಗಿ ತಿಳಿಯದೆ ಭಾವನೆಯ ಪ್ರಾದುರ್ಭಾವವೆಂದು ತಿಳಿಯುತ್ತಾನೆ. ಕಲೆಯು ಮತ್ತು ತತ್ವಜ್ಞಾನದ ಧೈಯ ಒಂದೇ ಆಗಿದೆ. ಆ ಧೈಯವು ಪರಿಪೂರ್ಣತೆಯನ್ನು ಅಥವಾ ಭಾವನೆಯನ್ನು (*Idea*) ಹೊಂದುವದಾಗಿದೆ.

ವಿದ್ಯಾಃ— ವಿದ್ಯೆಯ ಕಾರ್ಯವು ಅಶಾಶ್ವತ ವಸ್ತುವನ್ನು ಬಿಟ್ಟು ಶಾಶ್ವತ ವಸ್ತುವಿನ ಧ್ಯಾನಮಗ್ನವಾಗುವಂತೆ ಆತ್ಮವನ್ನು ಪರಿವರ್ತನೆಗೊಳಿಸತಕ್ಕದ್ದಾಗಿದೆ. ಸರಕಾರವೇ ಬಾಲಕರಿಗೆ ವಿದ್ಯೆ ಕಲಿಸಬೇಕು. ಆರು ವರ್ಷಗಳ ವರೆಗೆ ಒಳ್ಳೇ ಆಹಾರ ಕೊಟ್ಟು ಅವರನ್ನು ಧಾರ್ಮಿಕ ಸಮಾರಂಭಗಳಿಗೆ ಕರದೊಯ್ಯುತ್ತಿರಬೇಕು. ಆರು ವರ್ಷದಿಂದ ಬಾಲಕ ಬಾಲಿಕೆಯರ ವಿದ್ಯಾಭ್ಯಾಸವು ಪ್ರತ್ಯೇಕವಾಗಿರಬೇಕು. ಕುದುರೆ ಸವಾರಿ, ಬಿಲ್ಲು, ಗಾಯನ, ಅಂಗಸಾಧನೆ, ಮೊದಲಾದವು ಒತ್ತಾಯದ ಶಿಕ್ಷಣವಾಗಿ ಇಡತಕ್ಕದ್ದು. ಮೂವತ್ತು ವಯಸ್ಸಿನ ತರುವಾಯ ತತ್ವಾಭ್ಯಾಸವು ಪ್ರಾರಂಭವಾಗಬೇಕು. ಈ ವಿಷಯವು ಬುದ್ಧಿವಂತರಿಗೆ ಮಾತ್ರವೇ ಸಲ್ಲತಕ್ಕದ್ದು.

ಪ್ಲೇಟೋನು ತನ್ನ ಭಾವನಾಲೋಕದ ವಿಚಾರ ಪ್ರತಿಸಾದನೆಯಲ್ಲಿ ಡೆಮಾಕ್ರಿಟಸನ ಅನುಕರಣ ಮಾಡಿದನೆಂದು ಈ ಮೊದಲು ಹೇಳಿದ್ದಾಗಿದೆ. ಡೆಮಾಕ್ರಿಟಸನು ತನ್ನ ಭಾವನೆಗಳನ್ನು ದೃಷ್ಟ ವಸ್ತುಗಳಿಂದಲೇ ತೆಗೆದಿದ್ದಾನೆ. ಇವೇ ಅಣುಗಳು. ಇವಕ್ಕೂ ಪ್ಲೇಟೋನ ಭಾವನೆಗಳಿಗೂ ಏನೂ ಸಾಮ್ಯವಿಲ್ಲ. ಅಣುಗಳು ದೃಶ್ಯ ಸೃಷ್ಟಿಯ ನಿಜವಸ್ತುಗಳು. ಪ್ಲೇಟೋನ ಭಾವನೆಗಳು ಪರಲೋಕದ ನಿಜವಸ್ತುಗಳು. ಆದರೆ ಈರ್ವರೂ ಪ್ರೊಟ್ಯಾಗೊರಾಸನ ಪ್ರತ್ಯಕ್ಷ ಜ್ಞಾನದ ಸಿದ್ಧಾಂತವನ್ನು ಖಂಡಿಸಿ ಬುದ್ಧಿ ಪ್ರಾಮಾಣ್ಯವಾದವನ್ನು (*Rationalism*) ಸ್ಥಾಪಿಸಿದ್ದಾರೆ. ಈರ್ವರೂ ಪ್ರತ್ಯಕ್ಷ ಜ್ಞಾನಕ್ಕೆ ನಿಯಮಿತ ಸತ್ಯವನ್ನೂ ಬುದ್ಧಿಗೆ ಪೂರ್ಣ ಸತ್ಯವನ್ನೂ ಕಲ್ಪಿಸಿದ್ದಾರೆ. ಈರ್ವರೂ ಜಗಜ್ಜೀವವಾದಿಗಳಾದ (*Hylozoist*) ಗ್ರೀಕರ ದ್ವೈತವನ್ನು ಹೋಗಲಾಡಿಸಲು ಯತ್ನಿಸಿದ್ದಾರೆ. ಆದರೆ ಡೆಮಾಕ್ರಿಟಸನು ಭೌತಿಕವಾದಿಯು (*Materialist*). ಪ್ಲೇಟೋನು ಮಾಯಾವಾದಿಯು ಅಥವಾ ಪಾರಲೌಕಿಕವಾದಿಯು (*Idealist*).

ಬಸವರಾಜದೇವರಗಳೆಯೂ, ಬಸವನ ಚರಿತ್ರೆಯೂ.

(ಬಸವನ ಬಳಗದಿಂದ)

ಲೇಖಕಃ— ಎಸ್. ಎಸ್. ಮಾಳವಾಡ ಬಿ. ಏ. ಆನರ್ಸ್.

ಚಾರಿತ್ರ ದೃಷ್ಟಿಯಿಂದ ಬಸವರಾಜದೇವ ರಗಳೆಯು ಮಹತ್ವದ್ದಾಗಿದೆ. ಅದುದರಿಂದ ಅದರಲ್ಲಿ ನಿರೂಪಿತವಾದ ಬಸವನ ಚರಿತ್ರವನ್ನು ಇನ್ನುಳಿದ ಪುರಾಣಗ್ರಂಥಗಳೊಡನೆ ತುಲನೆಮಾಡಿ ನೋಡುವುದು ಅವಶ್ಯವಾಗಿದೆ. ಅದಕ್ಕನುಸರಿಸಿ ಈಗ ಭೀಮಕವಿ (೧೩೬೯) ಯ ಬಸವ ಪುರಾಣದ ಕಥಾಸಾರಾಂಶವನ್ನು ಇಲ್ಲಿ ಸಂಕ್ಷೇಪವಾಗಿ ನಿರೂಪಿಸಬೇಕಾಗಿದೆ.

ಬಸವಪುರಾಣ ಕಥಾಸಾರಾಂಶಃ— ಭೂಲೋಕದಲ್ಲಿ ಶೈವಾಚಾರವು ನಷ್ಟವಾಗಿ ನಾಸ್ತಿಕವಾದವು ಪ್ರಬಲವಾಯಿತು. ಇದನ್ನು ನಾರದನ ಮುಖದಿಂದ ಕೇಳಿದ ಪರಮೇಶ್ವರನು ಶೈವಮತದ ಜೀರ್ಣೋದ್ಧಾರಕ್ಕಾಗಿ ಭೂಲೋಕದಲ್ಲಿ ಜನ್ಮವೆತ್ತುವಂತೆ ನಂದಿಗೆ ಆಜ್ಞಾಪಿಸಿದನು. (೧) ಬಾಗೇವಾಡಿ ಗ್ರಾಮದಲ್ಲಿ 'ಪರಮಶೈವಾಂಬುರುಹ ತರಣಿ' ಯಾದ ಮಾದಿರಾಜನಿದ್ದನು. ಆತನೂ ಆತನ ಪತ್ನಿ ಮಾದಲಾಂಬಿಕೆಯೂ ಸಂತಾನವೇಕ್ಷೆಯಿಂದ ನಂದಿ ವ್ರತವನ್ನು ಮಾಡುತ್ತಿದ್ದರು. ಅವರಿಗೆ ಪ್ರಸನ್ನನಾದ ನಂದಿಯು ಅವರ ಗರ್ಭದಲ್ಲಿ ಜನ್ಮವನ್ನು ತಳೆದನು. ಇದರಿಂದ ಆತನಿಗೆ ತನ್ನ ಉದ್ದಿಶ್ಯ ಕಾರ್ಯವನ್ನು ನೆರವೇರಿಸಲಿಕ್ಕೂ ಅಪ್ಪದ ದೊರೆಯಿತು. ಜನ್ಮವಾದ ಕೂಡಲೆ ಕೂಸಿಗೆ ಸಂಗಮನಾಥನಿಂದ ಲಿಂಗಧಾರಣೆ ನಡೆಯಿತು. ಬಾಲಕನು ಎಂಟು ವರುಷದವನಾದ ಕೂಡಲೆ ತಂದೆಯು ಪದ್ಧತಿಯಂತೆ ಆತನಿಗೆ ಉಪನಯನ ಸಂಸ್ಕಾರವನ್ನು ಮೊದಲು ಯೋಚಿಸಿದನು. ತಂದೆಯ ಈ ಏರ್ಪಾಟನ್ನು ಒಪ್ಪದೆ ಬಸವನು ಆತನನ್ನು ಪ್ರತಿಭಟಿಸುತ್ತಾನೆ. ಜನಿಸಿದ ಕೂಡಲೇ ಸಂಗಮನಾಥನಿಂದ ಲಿಂಗದೀಕ್ಷೆ ಪಡೆದ ತನಗೆ ಇನ್ನುಳಿದ ಸಂಸ್ಕಾರಗಳು ಬೇಕಿಲ್ಲವೆಂದು ವಾವಿಸಿ (೨) ತನ್ನ ತಂದೆತಾಯಿಗಳನ್ನು ತೊರೆದು ಬಾಗೇವಾಡಿಯಿಂದ ಹೊರಟು ಹೋಗುತ್ತಾನೆ. ಜೊತೆಯಲ್ಲಿ ಸಹೋದರಿ ನಾಗಲಾಂಬಿಕೆಯನ್ನೂ ಕರೆದುಕೊಂಡು ಸಂಗಮೇಶ್ವರ ಕ್ಷೇತ್ರಕ್ಕೆ ಹೋಗುತ್ತಾನೆ. ಬಸವನ ಈ ವೀರಶೈವ ಭಕ್ತಿಯನ್ನು ಕಂಡು ಬಲದೇವ ಮಂತ್ರಿಯು ಹರುಷಿತನಾಗಿ

ಬಸವನು ಅಲೌಕಿಕ ಪುರುಷನೆಂಬದನ್ನು ಕಂಡುಕೊಂಡು ಆತನಿಗೆ ತನ್ನ ಮಗಳಾದ ಗಂಗಾಬಿಕೆಯನ್ನು ಕೊಟ್ಟು ವಿವಾಹವನ್ನು ಜರಗಿಸುತ್ತಾನೆ. ಬಸವನು ತನ್ನ ಪತ್ನಿ, ಸಹೋದರಿಯರೊಡಗೂಡಿ ಸಂಗಮೇಶ್ವರನಲ್ಲಿ ಉಪದೇಶ ಪಡೆಯುತ್ತಾನೆ. (೩) ಕೆಲವು ದಿವಸಗಳು ಕಳೆದ ನಂತರ ಬಸವನ ಮಾವನಾದ ಬಲದೇವ ಮಂತ್ರಿಯು ಸತ್ತುಹೋಗಲು ಆತನ 'ಬಲುನಿಯೋಗವನೆಲ್ಲವಂ' ಪಾಲಿಸಲಿಕ್ಕೆ ಬಸವನೇ ಸಮರ್ಥನೆಂಬದನ್ನು ರಿತು ಬಿಜ್ಜಳನು ಆತನನ್ನು ಬರಮಾಡಿಕೊಂಡು ಮಂತ್ರೀಪದದ ಭಾರವನ್ನು ಅವನಿಗೆ ಒಪ್ಪಿಸುತ್ತಾನೆ. (೪) ಬಸವನು ಓಲಗದಲ್ಲೆರುವಾಗ ಒಂದು ಅಲೌಕಿಕ ಘಟನೆ ನಡೆಯುತ್ತದೆ. ಎಲ್ಲರೂ ಆಸ್ಥಾನದಲ್ಲಿ ಕೂತಿರುವಾಗ ಆಕಾಶದತ್ತಣಿಂ ಓಲೆಯೊಂದು ಬಂದು ಸಭಾಮಧ್ಯದಲ್ಲಿ ಬೀಳುತ್ತದೆ. ಅಲಿಖಿತವನ್ನು ಓದಲು ಇನ್ನಾರಿಗೂ ಸಾಧ್ಯವಾಗದೆ ಬಸವನೊಬ್ಬನು ಮಾತ್ರ ಅದನ್ನು ಓದುತ್ತಾನೆ. ಆ ಲಿಖಿತದಿಂದ ಬಿಜ್ಜಳನಿಗೆ ಅಪಾರವಾದ ಭಾಂಡಾರವು ದೊರೆಯುತ್ತದೆ. ಈ ಘಟನೆಯು ನಡೆದುದರಿಂದ ಬಸವನಲ್ಲಿ ಬಿಜ್ಜಳನ ಶ್ರದ್ಧೆ ಹೆಚ್ಚು. ಆತನನ್ನು ಅಲೌಕಿಕ ಪುರುಷನೆಂಬದಾಗಿ ಗ್ರಹಿಕೆಯಾಗುತ್ತದೆ. ಬಸವನು ತನ್ನ ವೀರಶೈವ ಆಚಾರದಲ್ಲಿ ವಿಶೇಷ ಮಗ್ನವಾಗುತ್ತಾನೆ. ಆತನ ಸಹೋದರಿ ನಾಗಲಾಂಬಿಕೆಯ ಗರ್ಭದಲ್ಲಿ ಈಶ್ವರನ ಚಿತ್ಕಳಾಂಶವು ಚನ್ನಬಸವನಾಗಿ ಹುಟ್ಟುತ್ತದೆ. ಬಸವಣ್ಣನವರ ಘನತೆಯು ಎಣ್ಣೆಸೆಗಳಲ್ಲಿಯೂ ಪಸರಿಸುತ್ತದೆ. ಅದನ್ನು ಕೇಳಿದ ಶ್ರೀ ಅಲ್ಲಮಪ್ರಭುವು ಬಸವನನ್ನು ಕಾಣಲೆಂದು ಸಿದ್ಧರಾಮನೊಡನೆ ಕಲ್ಯಾಣಕ್ಕೆ ಬರುತ್ತಾನೆ. ಬಸವನು ಆತನನ್ನು ಸತ್ಕರಿಸಿ ಪೂಜಿಸುತ್ತಾನೆ. ಬಸವನು ಕೆಲವು ಅಲೌಕಿಕ ಕಾರ್ಯ (ಪವಾಡ) ಗಳನ್ನು ಎಸಗುತ್ತಾನೆ. ದಿನದಿನಕ್ಕೆ ಜಂಗಮರಲ್ಲಿ ಆತನ ಭಕ್ತಿ, ಅದರಗಳು ಹೆಚ್ಚುತ್ತವೆ. ಈ ಸಂಧಿಯ ದುರುಪಯೋಗ ಮಾಡಿಕೊಳ್ಳುವ ಅನೇಕ ಬಗೆಯ ಜಂಗಮರು ಬಸವನ ಆಶ್ರಯವನ್ನು ಪಡೆದು ಆತನಿಂವ ಪುರಸ್ಕಾರವನ್ನು ಹೊಂದುತ್ತಾರೆ. ಆಸ್ಥಾನದಲ್ಲಿ ಬಸವನ ಘನತೆಯು ಹೆಚ್ಚುತ್ತಿರುವದನ್ನು ಕಂಡು ಇನ್ನಿತರರು ಅಸೂಯೆ ಪಟ್ಟುಕೊಳ್ಳುತ್ತಾರೆ. ರಾಜ್ಯದ ಭಂಡಾರವನ್ನು ಬಸವನು ಜಂಗಮರಿಗಾಗಿ ಸೂರೆಗೈಯ್ಯುವನೆಂಬದಾಗಿ ಬಿಜ್ಜಳನ ಕಡೆಗೆ ದೂರು ಒಯ್ಯುತ್ತಾರೆ. ಬಸವನು ತನ್ನ ಅಲೌಕಿಕ ಶಕ್ತಿಯಿಂದ ಆ ಅಪವಾದವನ್ನು ಅಲ್ಲಗಳೆಯುತ್ತಾನೆ. ಬಸವನ ಸುತ್ತು ಜಂಗಮ ಸಂದೇಹ ದಿನೇ ದಿನೇ ಹೆಚ್ಚುತ್ತದೆ. ನಾಡು

ಪರನಾಡುಗಳಿಂದ ಎಷ್ಟೋ ಜನರು ಬಂದು ಆತನನ್ನು ಪೂಜಿಸುತ್ತಾರೆ. ಬಸವನ ಬಳಿಯಲ್ಲಿದ್ದ ಜನರಲ್ಲಿ ಎಷ್ಟೋ ಜನರು ಮಹಿಮಾಶಾಲಿಗಳಾಗಿದ್ದರು. ಬಸವನ ಸ್ವದ ಜನರಿಗೂ ಬಿಜ್ಜಳನಿಗೂ ವಿರೋಧವು ಉಂಟಾಗುತ್ತದೆ. ತನ್ನ ಮಂತ್ರಿಯಿಂದ ತನ್ನ ತೇಜೋಭಂಗವಾಗುವ ಸಂದರ್ಭಗಳು ಬಿಜ್ಜಳನಿಗೆ ಬರುತ್ತವೆ. ಮಡಿವಾಳ ಮಾಚಿದೇವನ ಮೂಲಕ ಬಿಜ್ಜಳನ ರಾಜ್ಯಮದದ ಸೊಕ್ಕು ಅಡಗುತ್ತದೆ. ಇಂತಹ ಇನ್ನೂ ಕೆಲವು ಘಟನೆಗಳು ನಡೆಯುತ್ತವೆ. ಬಸವನ ಮಹಿಮಾ ವಿಶೇಷದಿಂದ ವೀರಶೈವ ಮತವು ಪ್ರಬಲಿಸುತ್ತದೆ. ಅದರ ಫಲವಾಗಿಯೇ ಜೈನ, ಬ್ರಾಹ್ಮಣ ಧರ್ಮಗಳು ಕಳೆಗುಂದುತ್ತವೆ. ಆದ್ದರಿಂದ ಪರವಾದಿಗಳು ಬಿಜ್ಜಳನಲ್ಲಿಗೆ ತಮ್ಮ ದೂರನ್ನು ಒಯ್ದು ಬಸವನ ವಿಷಯವಾಗಿ ಆತನ ಮನಸ್ಸನ್ನು ಕಲುಷಿತಮಾಡುತ್ತಾರೆ. ಬಸವನು ಬಿಜ್ಜಳನೆದುರು ಶೈವ ಭಕ್ತರ ಘನತೆಯನ್ನು ಪ್ರದರ್ಶಿಸುತ್ತಾನೆ. ಮುಂದೆ ಶಿವಭಕ್ತರು ಬ್ರಾಹ್ಮಣನಾದ ಮಧುವಯ್ಯ ಹೊಲೆಯರ ಹರಳಯ್ಯ ಇವರಲ್ಲಿ ಶರೀರ ಸಂಬಂಧವನ್ನು ಉಂಟುಮಾಡುತ್ತಾರೆ. ಆಗ ರೋಷದಿಂದ ಬಿಜ್ಜಳನು ಅವರ ಕಣ್ಣುಗಳನ್ನು ಕೀಳಿಸುತ್ತಾನೆ. ಈ ಶೈವ ದ್ರೋಹಕ್ಕಾಗಿ ಜಗದೇವನು ಬಸವನ ಅಜ್ಜಿಯನ್ನು ಅನುಸರಿಸಿ ಬಿಜ್ಜಳನ ಕೊಲೆಮಾಡುತ್ತಾನೆ. (೫) ಆಗ ಬಸವನು ಸಂಗಮೇಶ್ವರನಲ್ಲಿಗೆ ಹೋಗಿ ಲಿಂಗದಲ್ಲಿ ಐಕ್ಯವಾಗುತ್ತಾನೆ.

ಬಸವನ ವಿಷಯವಾಗಿರುವ ಗ್ರಂಥಗಳಲ್ಲಿ ಸಿಂಗಿರಾಜ ಪುರಾಣವು ಕೆಲವೊಂದು ದೃಷ್ಟಿಯಿಂದ ಮಹತ್ವದ್ದಾಗಿದೆ. ಯಾಕೆಂದರೆ ಇದರಲ್ಲಿ ಬಸವಪುರಾಣಕ್ಕೆ ವ್ಯತಿರಿಕ್ತವಾದ ಸಂಗತಿಗಳಿವೆ. ಮೇಲೆ ನಿರ್ದೇಶಿಸಿದ ಬಸವಪುರಾಣದ ಘಟನೆಗಳಿಗೆ ಅನುಕ್ರಮವಾಗಿ ೧, ೨, ೩, ೪, ೫ ಹೀಗೆ ನಂಬರು ಹಾಕಿದೆಯಷ್ಟೆ. ಆ ನಂಬರಿನ ಘಟನೆಗಳಿಗೆ ಸಿಂಗಿರಾಜ ಪುರಾಣದಲ್ಲಿ ವ್ಯತಿರಿಕ್ತವಾಗಿರುವ ಮಾತುಗಳಿಗೆ ಅವೇ ನಂಬರುಗಳನ್ನು ಹಾಕಿ ಎಂ. ಆರ್. ಶ್ರೀಯವರ ಗ್ರಂಥವನ್ನು ಅನುಸರಿಸಿ ಕೆಳಗೆ ನಿರ್ದೇಶಿಸುತ್ತೇನೆ.

೧ ಬಸವನ ಅವತಾರದ ಕಾರಣವು ಹೀಗಿದೆ:— ಕಾರಣಾಂತರದಿಂದ ಭೂಮಿಗೆ ಬಂದಿದ್ದ ವೃಷಭೇಶ್ವರನು ಲಿಂಗವನ್ನು ಪಟ್ಟದಕಲ್ಲಿನ ಅನಿಮಿಷಯ್ಯನಿಗೆ ಕೊಡುತ್ತಾನೆ. ಲಿಂಗವಿಲ್ಲದ ವೃಷಭೇಶ್ವರನನ್ನು ದ್ವಾರಪಾಲಕರು ಕೈಲಾಸದಲ್ಲಿ ತಡೆಯುವರು. ಈ ವಿಚಾರವು ಈಶ್ವರನಿಗೆ ಮುಟ್ಟುವದು. ಲಿಂಗ ಪಡೆಯಲು ಭೂಮಿಯಲ್ಲಿ ಅವತರಿಸೆಂದು ವೃಷ

ಭೇಶ್ವರನಿಗೂ ಬಿಜ್ಜಳ ಕರ್ನಿದೇವರಾಗಿ ಹುಟ್ಟಿರೆಂದು ದ್ವಾರಪಾಲಕರಿಗೂ ಈಶ್ವರನು ಆಜ್ಞೆ ಮಾಡುತ್ತಾನೆ.

೨

೩ ಬಸವಣ್ಣನವರಿಗೆ ಉಪದೇಶ ಕೊಟ್ಟವರು ಜಾತವೇದಿಮುನಿಗಳು. ಸಂಗಮೇಶ್ವರನಲ್ಲ.

೪ ಲಿಖಿತವನ್ನು ಓದುವದಕ್ಕೆ ಮೊದಲು ಬಸವನು ಸಾಧಾರಣ ಕರಣಿಕನಾಗಿದ್ದನು. ಓಲೆಯನ್ನು ಓದಿದ ಮೇಲೆಯೇ ಮಂತ್ರಿಸದವನ್ನು ಪಡೆದನು.

೫ ಸಿಂಗಿರಾಜ ಪುರಾಣದಲ್ಲಿ ಬಿಜ್ಜಳನ ಕೊಲೆಯ ವಿಚಾರವಿಲ್ಲ. ಬಿಜ್ಜಳನು ಬಸವಣ್ಣನವರ ಅಪ್ಪಣೆಯಂತೆ ಚನ್ನಬಸವೇಶನನ್ನು ಮಂತ್ರಿಯನ್ನು ಮಾಡಿಕೊಂಡನು.

ಅರ್ಥಾತ್ ಜಗದೇವೋಪಾಖ್ಯಾನವು ಸಿಂಗಿರಾಜ ಪುರಾಣದಲ್ಲಿ ಇಲ್ಲ.

ಮೇಲೆ ನಿರ್ದೇಶಿಸಿದ ಎರಡೂ ಪುರಾಣಗಳ ಹೇಳಿಕೆಗಳಿಗೆ ಭಿನ್ನವಾದ ಹೇಳಿಕೆಗಳು ಬಸವದೇವರಾಜ ರಗಳೆಯಲ್ಲಿ ಇವೆ. ಬಸವನ ತರ್ಕ ಶುದ್ಧ ವಿಚಾರಬದ್ಧ ಚರಿತ್ರೆಯನ್ನು ಕಂಡುಕೊಳ್ಳುವದಕ್ಕೆ ಅವು ಹೆಚ್ಚಾಗಿ ಸಹಾಯಕಾರಿಯಾಗುತ್ತವೆ. ಆದುದರಿಂದ ಆ ಹೇಳಿಕೆಗಳನ್ನು ಇಲ್ಲಿ ನಿರೂಪಿಸುವದು ಅವಶ್ಯ. ಮೇಲಿನಂತೆ ಅನುಕ್ರಮ ನಂಬರುಗಳನ್ನೇ ಹಾಕಿ ಬಸವದೇವರಾಜ ರಗಳೆಯ ವ್ಯತ್ಯಾಸಗಳನ್ನು ಕೆಳಗೆ ಕೊಡುತ್ತೇನೆ.

೧ ವೃಷಭಮುಖನು ಷಣ್ಮುಖನಿಗೆ ಪ್ರಸಾದವನ್ನು ಕೊಡದೆ ಕೊಟ್ಟನೆಂದು ಸುಳ್ಳು ಹೇಳುತ್ತಾನೆ. ಹೀಗೆ ಸುಳ್ಳು ಹೇಳಿದ್ದಕ್ಕಾಗಿ ಈಶ್ವರನು ಸಿಟ್ಟಾಗಿ ಭೂಮಿಯಲ್ಲಿ ಅವತರಿಸೆಂದು ವೃಷಭಮುಖನಿಗೆ ಆಜ್ಞಾಪಿಸುತ್ತಾನೆ.

೨ ಉಪನಯನದ ಸಲುವಾಗಿ ಬಸವನು ತಂದೆಯನ್ನು ಪ್ರತಿಭಟಿಸಲಿಲ್ಲ. ಯಾಕೆಂದರೆ ಚಿಕ್ಕಂದಿನಲ್ಲಿಯೇ ತಂದೆತಾಯಿಗಳು ತೀರಿ ಹೋಗಿದ್ದರು. ಬಸವನಿಗೆ ಉಪನಯನವಾಗಿ ಗೋಗಿತ್ತು. ಮುಂದೆ ಕರ್ಮಲತೆಯಂತಿದ್ದ ಜನ್ನಿವಾರವು ಅನವಶ್ಯಕವೆಂದು ಕಂಡುಕೊಂಡು ಅದನ್ನು ಕಿತ್ತೊಗೆದರು.

೩ ಬಸವನಿಗೆ ಉಪದೇಶ ಕೊಟ್ಟವರು ಈಶಾನ್ಯ ಗುರುಗಳು.

೪ ಬಿಜ್ಜಳನ ಮಂತ್ರಿ ಬಲದೇವನಲ್ಲ. ಸಿದ್ಧರಸನು. ಬಸವನು ಮೊದಲು ಸಿದ್ಧರಸನಲ್ಲಿ ಸಾಧಾರಣ ಕರಣಿಕನಾಗಿದ್ದನು. ಕುಲಗೋತ್ರಗಳು ಒಂದಾಗಿರಲು ಸಿದ್ಧರಸನು ತನ್ನ ಮಗಳು ಗಂಗಾಂಬಿಕೆಯನ್ನು ಕೊಟ್ಟು ವಿವಾಹ ಮಾಡಿದನು. ಹಾಗೂ ಬಸವನನ್ನು ತನ್ನ ಮನೆಯಲ್ಲಿ ಇಟ್ಟುಕೊಂಡನು. ಸಿದ್ಧರಸನು ಕಾಲವಾದ ಮೇಲೆ ಬಸವನು ಮಂತ್ರಿ ಯಾದನು. ಅರ್ಥಾತ್ ಓಲೆಯ ಅಲೌಕಿಕ ಘಟನೆಯ ಪ್ರಸ್ತಾಪವು ಬಸವದೇವರಾಜ ರಗಳೆಯಲ್ಲಿಲ್ಲ.

೫ ಜಗದೇವೋಪಾಖ್ಯಾನವು ಬಸವದೇವರಾಜ ರಗಳೆಯಲ್ಲಿಲ್ಲ. ಪ್ರೊ. ವೆಂಕಣ್ಣಯ್ಯನವರು ಪ್ರಕಟಿಸಿದ ಪುಸ್ತಕದಲ್ಲಿ ಬಿಜ್ಜಳನ ಕೊಲೆಯ ಪ್ರಸ್ತಾಪವಿಲ್ಲ. ಆದರೆ ಆ ಪುಸ್ತಕವು ಸಂಪೂರ್ಣವಾಗಿ ಪ್ರಕಟವಾಗಿಲ್ಲ. ೧೩ ನೆಯ ಸ್ಥಲವು ಅರ್ಧಮಾತ್ರ ಮುದ್ರಿತವಾಗಿದೆ. ಆ ಸ್ಥಲದ ಇನ್ನುಳಿದ ಕೆಲಭಾಗವು ರಾ|| ಸಾ|| ಹಳಕಟ್ಟಿಯವರಿಂದ ಶಿವಾನುಭವದಲ್ಲಿ ಪ್ರಕಟಿಸಲ್ಪಟ್ಟಿದೆ (೧೯೩೦ ಆಗಸ್ಟ್ ಸಂಚಿಕೆ). ಅದರಲ್ಲಿ “ ಶಿವದ್ರೋಹಮಂ ಗೃಹ ಬಿಜ್ಜಳನ ಕೊಲಿಸುತಂ ” ಎಂದಿದೆ.

ಮೇಲೆ ಹೇಳಿದ ಐದು ಮಹತ್ವದ ವ್ಯತ್ಯಾಸಗಳಲ್ಲಿ ೧ ನೆಯದು ಪೌರಾಣಿಕವಾದುದರಿಂದ ಚರಿತ್ರ ದೃಷ್ಟಿಯಿಂದ ನಮಗೆ ಅದರ ಮಹತ್ವವಿಲ್ಲ. ೩ ನೆಯದರಲ್ಲಿ ಕೇವಲ ಹೆಸರಿನ ವ್ಯತ್ಯಾಸ. ಅದುದರಿಂದ ಇನ್ನುಳಿದ ಮೂರು ವ್ಯತ್ಯಾಸಗಳನ್ನು ಮಾತ್ರ ನಾವು ಗಮನಿಸಬಹುದು. ಬಸವನ ಚರಿತ್ರದ ದೃಷ್ಟಿಯಿಂದ ಅವು ಅರ್ಥವತ್ತಾಗಿವೆ. ಹುರಳುಳ್ಳ ಆ ವ್ಯತ್ಯಾಸಗಳನ್ನೀಗ ಚರ್ಚಿಸುವ.

ಉಪನಯನಃ — ಭೀಮ ಕವಿಯ ಅಭಿಪ್ರಾಯದ ಪ್ರಕಾರ ಬಸವನು ತನ್ನ ಎಂಟನೆಯ ವರ್ಷಕ್ಕೆ ಜ್ಞಾನವನ್ನು ಪಡೆದು ಉಪನಯನ ಸಂಸ್ಕಾರದಲ್ಲಿ ಹುರಳಿಲ್ಲವೆಂದರಿತು ತನ್ನ ತಂದೆಯೊಡನೆ ವಾದಿಸಿದನು. ವೀರಶೈವ ದೀಕ್ಷೆಯನ್ನು ಪಡೆದುಕೊಂಡ ತನಗೆ ಅನ್ಯ ಕರ್ಮಗಳು ಅನಾವಶ್ಯಕವೆಂದು ಹೇಳಿ ತಂದೆಯೊಡನೆ ಪ್ರತಿಭಟಿಸಿ ಹೊರಟು ಹೋದನು. ಹಾಗೆಂದ ಮೇಲೆ ಎಂಟು ವರುಷದ ಬಾಲಕನಿಗೆ ಇಷ್ಟು ಜ್ಞಾನವೂ ಧೈರ್ಯವೂ ಬಂದಿದ್ದವೆಂಬ ಹಾಗಾಯಿತು. ಇದು ಸರ್ವ ಸಾಮಾನ್ಯ ಜನರ ದೃಷ್ಟಿಯಲ್ಲಿ ಅಸಂಭಾವ್ಯವೇ ಸರಿ. ಎಂಟನೆಯ ವರ್ಷಕ್ಕೆ ಸರಿಯಾಗಿ ವಸ್ತ್ರವನ್ನೂ ಧರಿ

ಕೊಳ್ಳದ ಬಾಲಕರನ್ನು ನಾವು ನೋಡುತ್ತೇವೆ. ಆದರೆ ಜಗತ್ತಿನ ಮಹದ್ವಿಭೂತಿಗಳನ್ನು ಇದೇ ಅಳತೆಗೋಲಿನಿಂದ ಅಳೆಯುವದು ಸರಿಯಾಗಲಾರದು. ಸರ್ವ ಸಾಮಾನ್ಯವಲ್ಲದ ದಿವ್ಯಶಕ್ತಿಯು ಅಂತಹ ವ್ಯಕ್ತಿಗಳಲ್ಲಿ ಇರುತ್ತದೆ. ಆ ದೃಷ್ಟಿಯಿಂದ ನಾವು ಬಸವನ ಚರಿತೆಯನ್ನು ಅಸಂಭಾವ್ಯವೆಂದು ತಿರಸ್ಕರಿಸುವ ಸಾಹಸ ಮಾಡಲಾಗದು. ಆದರೆ ವಿವಿಧವಾದ ಹೇಳಿಕೆಗಳಿದ್ದಲ್ಲಿ ಹೆಚ್ಚು ಸಮಂಜಸವಾದದ್ದನ್ನು ಹೆಚ್ಚು ಬಲವತ್ತರವಾದುದೆಂದು ತೋರುವದನ್ನು ಆರಿಸುವದು ಮಾತ್ರ ಸರಿಯಾಗುವದು. ಹಾಗೆ ಸರಿಯೆಂದು ತೋರುವ ಅಭಿಪ್ರಾಯಕ್ಕೆ ಬೇರೆ ಸಾಧನಗಳ ಸುಷ್ಟಿ ದೊರೆತರಂತೂ ಅಭಿಪ್ರಾಯವನ್ನು ಗ್ರಹ್ಯವೆಂದೇ ಭಾವಿಸಬೇಕಾಗುವದು. ಆದುದರಿಂದ ಬಸವರಾಜ ರಗಳೆಯಲ್ಲಿ ಉಪನಯನದ ವಿಷಯವಾಗಿ ಹೇಳಿದ ಮಾತುಗಳು ಹೆಚ್ಚು ಸತ್ಯವಾದವು ಎಂದು ನಾವು ನಂಬಬೇಕಾಗುತ್ತದೆ. ಬಸವರಾಜ ರಗಳೆಯಲ್ಲಿ ಎರಡನೆಯ ಸ್ಥಲ. ೪೫ನೆಯ ಸಾಲು

ಪರಮ ವೈರಾಗ್ಯಯುಕ್ತಂ ಶಿವಲಿಂಗಾರ್ಚನಾಯತ್ತಚಿತ್ತಂ

ಕರ್ಮಲತೆಯಂತಿದರ್ ಜನ್ನಿವಾರಮಂ ಕಳೆದು ಬಿಸುಟೆ

ಹೋತಿನ ಗಂಟಲಂ ಬಿಗಿವಂತಿದರ್ ಮೌಂಜಿಯಂ ಪ

ಱೆದು ಬಿಸುಟು ಬಾಗೇವಾಡಿಯಿಂ ಮೊರಮಟ್ಟು

ಎಂದು ಹೇಳಿದೆ. ಇದರಿಂದ ಬಸವನಿಗೆ ಉಪನಯನವಾಗಿತ್ತು. ಬುದ್ಧಿಯು ಬೆಳೆದ ಮೇಲೆ ಅದು ಅರ್ಥ ರಹಿತವೆಂದು ತೋರಿತು. ನಿಜವಾದ ಜ್ಞಾನದ ಹಂಬಲದಲ್ಲಿರುವಾಗ ಬಾಹ್ಯ ಆಚಾರಗಳು ಅನವಶ್ಯಕವೆಂದು ಅನಿಸುವದು. ಸ್ವಾಭಾವಿಕ, ಸಮಂಜಸ. ವಿಚಾರ ಪ್ರಧಾನರು ಈ ಮಾತನ್ನು ಅಲ್ಲಗಳೆಯಲಾರರು. ತನ್ನ ಸುತ್ತಲೂ ಜೇಡನ ಬಲೆಯಂತೆ ಹಬ್ಬಿಕೊಂಡಿದ್ದ ಕರ್ಮಕಾಂಡದ ಅರ್ಥವಿಹೀನತೆಯನ್ನು ಕಂಡು ಬಸವನು ಬೇಜಾರುನಟ್ಟುಕೊಂಡಿರಬೇಕು. ಅಂತೆಯೇ ಕರ್ಮಲತೆಯಂತಿದರ್ ಜನ್ನಿವಾರವನ್ನು ಬಿಸುಟಿರಬೇಕು. ಬಸವದೇವರಾಜ ರಗಳೆಯ ಈ ಹೇಳಿಕೆಯು ಸಯುಕ್ತಿಕವಾಗಿದೆ. ಆದುದರಿಂದ ಈ ಮಾತನ್ನು ನಾವು ಒಪ್ಪಿ ಬಸವನಿಗೆ ಉಪನಯನವಾಗಿತ್ತೆಂದು ಗ್ರಹಿಸಬೇಕಾಗುವದು. ಈ ಗ್ರಹಿಕೆಯನ್ನು ಸಮರ್ಥಿಸುವದಕ್ಕೆ ಅನುಕೂಲವಾಗುವಂತೆ ಬಸವನ ವಚನಗಳ ಆಧಾರ ದೊರೆಯುತ್ತದೆ. ಬುದ್ಧನಂತೆ ಬಸವನಾದರೂ ಜ್ಞಾನತೃಪ್ತಿಯಿಂದ ಕೊರಗುತ್ತಿದ್ದಂತೆ ಕಂಡು ಬರುತ್ತದೆ. ತನ್ನ ಸುತ್ತಲಿರುವ ಅಜ್ಞಾನದ ಪರೆಯನ್ನು

ಹರಿದೊಗೆದು ಶುದ್ಧ ಜ್ಞಾನದ ಬೆಳಕನ್ನು ಕಾಣುವದಕ್ಕೆ ಆತನು ಕೆಲವು ದಿವಸಗಳನ್ನು ಕಳೆದಿರಬೇಕು. ಜ್ಞಾನವು ದೊರೆತ ಮೇಲೆ ತನ್ನ ಮೊದಲಿನ ಹಾಗೂ ಈಗಿನ ಇರುವಿಕೆಯಲ್ಲಿಯ ವ್ಯತ್ಯಾಸವನ್ನು ಕುರಿತು ತನ್ನ ವಚನಗಳಲ್ಲಿ ಒಡನುಡಿದಿರಬೇಕು. ಅಂತೆಯೇ ಆ ರೀತಿಯ ಉಕ್ತಿಗಳು ಬಸವೇಶ್ವರನ ವಚನದಲ್ಲಿ ಕಂಡುಬರುತ್ತವೆ.

೧೬ ಮತಿಮಾಂದ್ಯನಾಗಿ ಗತಿಯ ಕಾಣದೆ ಇದ್ದೆನಯ್ಯ.

೨೦ ಪುರುಷನ ಒಲವಿಲ್ಲದ ಲಲನೆಯಂತಿದ್ದೆನಯ್ಯ.

೨೨ ತಾಮಸ ಮುಸುಕಿ ಕಂಗಳ ಕೆಡಿಸಿತ್ತೆನ್ನ ಭಕ್ತಿ.

೪೫ - ಭಕ್ತಿಯ ಕಳವ ನಾನರಿಯದೆ ಮತಿಗೆಟ್ಟ ಪರಿಯ ನಾನರಿಯೆನಯ್ಯ.

೪೦ ತವರಾಜದ ನೊರೆತೆರೆಯಂತೆ ಆದ್ಯರ ವಚನವಿರಲು ಬೇರೆ ಬಾವಿಯ ತೋಡಿ ಉಪ್ಪು ನೀರುಂಬುವನ ವಿಧಿಯಂತೆ. ಆಯಿತ್ತೆನ್ನ ಮತಿ.

೪೬ ಏನನೋದಿ (ವೇದ) ಏನಕೇಳಿ (ಪುರಾಣ) ಏನಮಾಡಿ (ವೈದಿಕ ಕರ್ಮಗಳು) ಫಲವೇನು? ನಿಮ್ಮವರೊಲಿಯದನ್ನಕ್ಕರ? ಶಿವ ಶಿವ ಮಹಾದೇವ ಬಾಯಿಲ್ಲದವನ ಮಾತಿನಂತಾಯಿತ್ತೆನ್ನ ಬಾಳುವೆ.

೫೦ ಹಗರಣಿಗನಂತೆ ನೆಗೆಗೆಡೆಯಾಯಿತ್ತು.

೫೩ ನೆತ್ತಿಯಲ್ಲಿ ಅಲಗು ತಿರುಹುವಂತಪ್ಪ ವೇದನೆಯಹುದೆನಗೆ.

ಎಂದು ಮುಂತಾದ ದೈನ್ಯದ ಹಂಬಲದಲ್ಲಿ ಬಸವನ ಹೃದಯದ ಅಂತರಾಳವು ಹೊರಟಿದೆ. ಶಿವಭಕ್ತಿ ಶಿವಾಚಾರವನ್ನರಿಯದ ಮುನ್ನಿನ ಆತನ ಮನಸ್ಸಿನ ಸ್ಥಿತಿಯೇ ಇಲ್ಲಿ ಚಿತ್ರಿತವಾಗಿರುವದು. ನಿರರ್ಥಕವಾದ ಕರ್ಮಗಳಲ್ಲಿ ಬಸವನು ಕೆಲವು ದಿವಸಗಳ ವರೆಗೆ ತೊಳಲಾಡಿದನೆಂದು ಇದರಿಂದ ಸಿದ್ಧವಾಗುತ್ತಿದೆ. ಅವನ ಶ್ವೇಷ, ಅಸಮಾಧಾನಗಳೇ ಈ ಮೇಲಿನ ಉಕ್ತಿಗಳಲ್ಲಿ ವರ್ಣಿಸಲ್ಪಟ್ಟಿವೆ. ಕರ್ಮಕಾಂಡದ ಬಾಹ್ಯ ನಾಟಕವನ್ನು ಕಿತ್ತೊಗೆಯುವದಕ್ಕೆ ಬಸವನಿಗೆ ಕೆಲವು ಕಾಲ ಹತ್ತಿರಬೇಕು. ಒಮ್ಮೆ ಅವುಗಳಿಂದ ಮುಕ್ತನಾಗಿ ವಿಶುದ್ಧ ಭಕ್ತಿಯನ್ನು ಕಂಡುಕೊಂಡಮೇಲೆ ಆತನಿಗೆ ಅನ್ಯಾದೃಶವಾದ ಅನಂದವಾಗಿರಬೇಕು. ಆದಕ್ಕೆ ಮೊದಲು ಆತನು “ ಹೊಲಬುಗೆಟ್ಟ ಶಿಸುವು ತನ್ನ ತಾಯ ಬಯಸುವಂತೆ ” “ ಬಟ್ಟೆದಪ್ಪಿದ ಕರ,

ತನ್ನ ಹಿಂಡ ತಾನರಸುವಂತೆ” ಶಿವಶರಣರ ಬರವನ್ನು ಬಯಸುತ್ತಿದ್ದನು. (೧೧೪) ದಿನಕರನ ಉದಯಕ್ಕೆ ಕಮಲ ವಿಕಸಿತವಾದಂತೆ ಶರಣರ ಅರಿವು ಬಸವನ ಹೃದಯ ಕಮಲವನ್ನು ವಿಕಸಿತಗೊಳಿಸಿರಬೇಕು. (೧೨೪) ಅಡ ವಿಯಲೊಬ್ಬ ಕಡು ನೀರಡಿಸಿ ಕಡೆಯಲ್ಲಿ ನೀರ ಕಂಡಂತೆ ಆಯಿತ್ತಯ್ಯ. ಕುರುಡ ಕಣ್ಣು ಹಡೆದಂತೆ ಬಿಡವ ನಿಧಾನವ ಕಂಡಂತೆ ಬಸವನ ಸ್ಥಿತಿಯಾಯಿತು. ಆದುದರಿಂದಲೇ ಆತನು (೧೨೬) “..... ಅನಂದದಿಂದ ನಲೆ ದಾಡಿದನಯ್ಯಾ, ಅನಂದದಿಂದ ಕುಣಿಕುಣಿದಾಡುವೆ ಎಂದು ಉಬ್ಬಿರ ಬೇಕು. ಇದರಿಂದ ಬಸವನಿಗೆ ತೀವ್ರವಾದ ಜ್ಞಾನತ್ಯುಷೆಯಿತ್ತೆಂದೂ ಅದು ನಂತರ ಹಿಂಗಿತೆಂದೂ, ತಿಳಿಯಬಹುದು. ಆ ಜ್ಞಾನ ತ್ಯುಷೆಯ ಹಿಂಗುವ ಮೊದಲು ಆತನು ಕರ್ಮಲತೆಯಂತಿದ್ದ ಜನ್ನಿವಾರವನ್ನು ಧರಿಸಿರಬೇಕು. (ಮಹೇಶ್ವರ ಸ್ತಳ ೪೬) ಹೋಮದ ನೆವದಿಂ ಹೋತನೇ ಕೊಂದು ತಿಂಬ ಅನಾಮಿಕರ ಮಧ್ಯದಲ್ಲಿ ಇರಬೇಕು. (೮೪) ಅಷ್ಟಮಿ, ನವಮಿ ಎಂಬ ಕಲ್ಪಿತದಲ್ಲಿ ತೊಳಲಾಡಿರಬೇಕು. (ಪ್ರಾಣಲಿಂಗೀ ಪ್ರಸಾದ ೯) ಜ್ಞಾನದ ಬಲದಿಂದ ಅಜ್ಞಾನ ಓಡುವಂತೆ, ಜ್ಯೋತಿಯ ಬಲದಿಂದ ತಮವು ತೆರಳುವಂತೆ, ಸತ್ಯದ ಬಲದಿಂದ ಅಸತ್ಯವು ತಿಳಿಯುವಂತೆ, ಕೂಡಲಸಂಗನ ಶರಣರ ಅನುಭಾವದಿಂದ ಬಸವನಿಗೆ ಕರ್ಮಕಾಂಡದ ತೊಡಕು ಬಿಟ್ಟಿರಬೇಕು. ಇದಕ್ಕೆ ಮುಂಚೆ (ಐಕ್ಯನ ಭಕ್ತ ೨) “ಜಲವ ನುಂಗಿತ್ತಯ್ಯ ಎನ್ನ ಕರವು, ಪತ್ರಿಯ ನುಂಗಿತ್ತಯ್ಯಯೆನ್ನ ಶಿವಿ” — ಹೀಗೆ ಬಸವನ ಸ್ಥಿತಿಯಿದ್ದಿತು. ಈ ವಚನದಿಂದ ಬಸವನು ಮೊದಲು ವೈದಿಕ ಕರ್ಮಕಾಂಡದ ಗುರ್ತುಗಳನ್ನು ಧರಿಸಿದ್ದನೆಂದೇ ಸಿದ್ಧವಾಗುವದಿಲ್ಲವೇ? ಆದುದರಿಂದ ಬಸವರಾಜ ರಗಳೆಯಲ್ಲಿಯ ಹೇಳಿಕೆಯಂತೆ ಬಸವನ ಉಪನಯನವಾಗಿತ್ತೆಂದೇ ಉಹಿಸಬೇಕಾಗಿದೆ.

“ಉಪನಯನ ವಿಚಾರದಲ್ಲಿ ಚಾಮರಸನು ಹರಿಹರನನ್ನೇ ಅನುಸರಿಸಿದ್ದಾನೆ. ಪ್ರಭುಲಿಂಗ ಲೀಲೆಯಲ್ಲಿ “ಬಸವರಾಜಂಗೆ ಉಪನಯನವಾಯಿತ್ತು.” (ಪ್ರ. ಲೀ. ಸಂಗ್ರಹ ಪು. ೫೫) ಎಂದು ಸ್ಪಷ್ಟವಾಗಿ ಚಾಮರಸನು ಹೇಳುತ್ತಾನೆ. ಇದೇ ಅಭಿಪ್ರಾಯವನ್ನು ಸಿಂಗಿರಾಜನೂ ಅನುಮೋದಿಸುತ್ತಾನೆ. ಬಸವನ ವಿಕಸಯವಾಗಿ ಆದಿ ಗ್ರಂಥವಾದ ಬಸವದೇವರಾಜ ರಗಳೆಯ ಆಧಾರ, ಚಾಮರಸ ಸಿಂಗಿ ರಾಜರ ಅನುಮೋದನ ಬಸ

ವನ ನಚನಗಳ ಪುಷ್ಟಿ ಇವೆಲ್ಲವುಗಳ ಫಲವಾಗಿ ಬಸವನಿಗೆ ಉಪನಯನವಾಗಿತ್ತೆಂದು ತಿಳಿಯಬೇಕಾಗುತ್ತದೆ.” ೧

ಇನ್ನು ನಾಲ್ಕನೇ ನಂಬರಿನ ವೃತ್ತಾಸ— ಬಸವನಿಗೆ ಮಂತ್ರಿಪದವು ದೊರಕಿದುದು ಹೇಗೆ?— ದೇವಲೋಕದಿಂದ ಬಿದ್ದ ಓಲೆಯೊಂದನ್ನು ಓದಿದುದರಿಂದ ಬಸವನ ಘನತೆಯು ಬಿಜ್ಜಳನಿಗೆ ಮನವರಿಕೆಯಾಯಿತೆಂದು ಭೀಮ ಕವಿಯು ಹೇಳುತ್ತಾನೆ. ಪೌರಾಣಿಕರ ಕಲ್ಪನಾ ಸೃಷ್ಟಿಯನ್ನು ಒಪ್ಪದವರು ಇದರಿಂದ ಸಮಾಧಾನ ಹೊಂದಲಾರರು. ಬುದ್ಧಿಯನ್ನು ಮಂಕುಗೊಳಿಸಿ, ಶ್ರದ್ಧೆಯನ್ನು ಹೆಚ್ಚಿಸುವ ಯುಗವು ಇಂದಿನದಲ್ಲ. ಘಟನೆಗಳಲ್ಲಿ ಸ್ವಾಭಾವಿಕತೆ, ಸುಸಂಬಂಧಗಳನ್ನು ಇಂದಿನವರು ಅಪೇಕ್ಷಿಸುತ್ತಾರೆ. ಅಂತಹವುಗಳು ವಿಶ್ವಸನೀಯೆಂದು ತೋರುತ್ತವೆ. ಆದ್ದರಿಂದ ಬಸವರಾಜ ರಗಳೆಯಲ್ಲಿಯ ಹೇಳಿಕೆಯು ಹೆಚ್ಚು ಸಮಂಜಸವೆಂದು ನಾವು ಒಪ್ಪಲೇಬೇಕು. ಇಲ್ಲಿ ದೇವಲೋಕವೂ ಇಲ್ಲ ಅಲೌಕಿಕ ಓಲೆಯೂ ಇಲ್ಲ. ಸಿದ್ಧರಸನ ಹತ್ತರ ಸರ್ವಸಾಧಾರಣ ಕರ್ಣಿಕನಾಗಿದ್ದನು ಬಸವ.

“ ಸಿದ್ಧ ದಂಡಾಧಿಪಂ.....ತನ್ನ ಲೆಕ್ಕಂಗಳಂ ಕೇಳುತ್ತಿರೆ..... ಗಣಕರ್ ತಪ್ಪಿವೇಳೆ ಭರದಿಂದಂದು ತಪ್ಪಿದುದನರಿದನಾ ಬಸವರಾಜಂ ಐದನೇ ಸ್ಥಲ)— ಎಂದು ಬಸವದೇವರಾಜರಗಳೆ ಹೇಳಿದೆ. ಗಣಕರು ತಪ್ಪು ಲೆಕ್ಕವನ್ನು ಹೇಳುವದನ್ನು ಕಂಡು ಬಸವನು ಅದು ತಪ್ಪೆಂದು ಸಿದ್ಧರಸನಿಗೆ ತೋರಿಸಿ ಕೊಟ್ಟಿದ್ದರಿಂದ ಸಿದ್ಧರಸನು ಬಸವನ ಕೌಶಲ್ಯವನ್ನು ಕಂಡು ಮೆಚ್ಚಿದನು. ಹಾಗೂ ಹರುಷಿತನಾಗಿ ಆತನನ್ನು ಬಿಜ್ಜಳನ ಕಡೆಗೆ ಕರೆದುಕೊಂಡು ಹೋಗಿ ಅವನಿಗೆ ಬಸವನ ಕೌಶಲ್ಯವನ್ನು ನಿವೇದಿಸಿ ಆತನನ್ನು ತನ್ನ ಭಾಂಡಾರದಲ್ಲಿಟ್ಟುಕೊಳ್ಳಲು ಆಗ್ರಹ ಪಡಿಸಿದನು. ಈ ಘಟನೆಯು ಕೇವಲ ಸ್ವಾಭಾವಿಕವಾಗಿದೆ. ಬಸವನ ಕೌಶಲ್ಯವು ಆತನಿಗೆ ಸಿದ್ಧರಸನಲ್ಲಿ ಕರ್ಣಿಕನ ಕೆಲಸ ಕೊಡಿಸಿತು. ಸಿದ್ಧರಸನಿಗೆ ಬಸವನ ವಿಷಯವಾಗಿ ಆಸ್ಟೆಯುಂಟಾಯಿತು. ಆದುದರಿಂದ ಆತನನ್ನು ತನ್ನ ಮನೆಗೆ ಕರೆದುಕೊಂಡು ಹೋದನು. “ ಕುಲವೊಂದು ಕುಲವಾಗೆ ನೆಲೆ ವಿಚಾರಿಸೆ ತನ್ನ ಸಂಬಂಧ ಒಂದಾಗೆ ಸಿದ್ಧದಂಡಾಧಿಪಂ

೧ ಈ ಉಹೆಯು ಹಾಗೂ ಮುಂದೆ ಹೇಳುವ ಸಂಗತಿಗಳು ಪುರಾಣಪ್ರಿಯರಿಗೆ ರುಚಿಸಲಿಕ್ಕಿಲ್ಲ. ಆದರೆ ಬಲವತ್ತರವಾದ ಪ್ರಮಾಣಗಳಿಂದ ನನ್ನ ಉಹೆಗಳು ಸರಿಯಲ್ಲವೆಂದು ತಿಳಿಸಿಕೊಟ್ಟರೆ ನಾನು ತಿದ್ದಿಕೊಳ್ಳಲು ಸಿದ್ಧನಿದ್ದೇನೆ. —ಲೇಖಕ.

ಹೆಚ್ಚುತಂ ಹಿಗ್ಗುತಂ ” ತನ್ನ ಮನೆಯ ಆಡಳಿತವನ್ನೆಲ್ಲ ಅವನಿಗೆ ಒಪ್ಪಿ ಸಿದನು. ಕೆಲಕಾಲದ ಮೇಲೆ ಸಿದ್ಧರಸನು ಕಾಲವಾದನು. ಆಗ ಬಿಜ್ಜಳನು ಆತನ ಆಸ್ಥಿಯನ್ನು ಅಧಿಕಾರವನ್ನು ಬಸವನಿಗೆ ಕೊಟ್ಟನು. ತನ್ನ ಕೌಶಲ್ಯದಿಂದ ರಾಜನ ಆಸ್ಥಾನದಲ್ಲಿ ಪ್ರವೇಶ ಪಡೆದು ಮುಂದೆ ತನ್ನ ಯೋಗ್ಯತೆ ಗುಣಗಳ ಬಲದಿಂದ ಬಸವನು ಹೆಚ್ಚಿನ ಸ್ಥಾನವನ್ನು ಪಡೆದದ್ದು ಎಲ್ಲ ರೀತಿಯಿಂದಲೂ ಸಮಂಜಸವಾದದ್ದು, ಸರಿಯಾದದ್ದು. ಸರ್ವ ಸಾಧಾರಣ ಕರ್ಣಿಕನಾಗಿದ್ದವನು ತನ್ನ ಯೋಗ್ಯತೆಯ ಬಲದಿಂದ ಕ್ರಮಶಃ ಭಾಂಡಾರಿಯಾದನೆಂದು ಹೇಳುವದು ಸಯುಕ್ತಿಕವೇ ಸರಿ. ಸಿಂಗಿರಾಜ ನಾದರೂ ಕೂಡ ಬಸವನು ಮೊದಲು ಕರ್ಣಿಕನಾಗಿದ್ದನೆಂದು ಒಪ್ಪುತ್ತಾನೆ. ಭಂಡಾರಿಯ ಅಧಿಕಾರವನ್ನು ಪಡೆದ ನಂತರ ಬಸವನ ವಿವಾಹವಾಯಿತು. ಬಸವ ಪುರಾಣವನ್ನು ಅನುಸರಿಸುವದಾದರೆ ಬಸವನು ತನ್ನ ಎಂಟನೇ ವರ್ಷಕ್ಕೆ ಮನೆ ತೊರೆಯಲು ಆಗಲೇ ಬಲದೇವನು ಆತನ ವಿವಾಹವನ್ನು ಜರುಗಿಸಿದನೆಂದು ನಂಬಬೇಕಾಗುತ್ತದೆ. ಎಂಟು ವರ್ಷಕ್ಕೆ ಮದುವೆಯಾಗುವು ರೂಢಿಯು ಆಗಿರಲಿಲ್ಲ. ಬಸವನಿಗೆ ಆಗ್ಗೆ ಮದುವೆಯ ಅವಶ್ಯಕತೆಯು ಇರಲಿಲ್ಲ. ತಾನು ಪ್ರೌಢನಾದ ಮೇಲೆ, ರಾಜನ ಆಸ್ಥಾನದಲ್ಲಿ ಅಧಿಕಾರ ಪಡೆದ ಮೇಲೆ ಮದುವೆಯಾದುದು ಉಚಿತವೇ ಸರಿ. ಈ ದೃಷ್ಟಿಯಿಂದಲೂ ಕೂಡ ನಾವು ಹರಿಹರನ ಹೇಳಿಕೆಯನ್ನು ಸಮರ್ಥಿಸಬೇಕಾಗಿದೆ.

ಇನ್ನು ಐದನೇ ನಂಬರಿನ ವ್ಯತ್ಯಾಸಃ--- ಅದು ಜಗದೇವ ಉಪಾಖ್ಯಾನ— ಬಸವದೇವರಾಜ ರಗಳೆಯಲ್ಲಿ ಅದರ ಪ್ರಸ್ತಾಪವಿಲ್ಲನೆಂದಮೇಲೆ ಬಿಜ್ಜಳನ ಕೊಲೆಯ ಪ್ರಸ್ತಾಪವು ಅದರಲ್ಲಿಲ್ಲವೆಂದು ಊಹಿಸಬಹುದಾಗಿತ್ತು. ಪ್ರೋ|| ವೆಂಕಣ್ಣಯ್ಯನವರು ಪ್ರಕಟಿಸಿದ ಗ್ರಂಥದ ಮಟ್ಟಿಗೆ ಹೇಳಬೇಕಾಗಿದ್ದರೆ ಈ ಊಹೆಯು ನಿಜವೆಂದು ನಾವು ನಂಬಬಹುದಾಗಿತ್ತು. ಭೀಮ ಕವಿಯು ಹಾಗೂ ಇನ್ನಿತರರು ಹೇಳುವಂತೆ ಜಗದೇವನಿಂದ ಬಿಜ್ಜಳನು ಕೊಲ್ಲಲ್ಪಡಲಿಲ್ಲವೆಂದು ನಂಬಬಹುದಾಗಿತ್ತು. ಆದರೆ ಈ ವಾದವು ಇಷ್ಟು ಸುಲಭವಾಗಿ ಮುಗಿಯುವಂತಿಲ್ಲ.



ಪನ್ನೀರು ಗಂಧಾಕ್ಷತೆಯು ಪರಿಮಳದಪಾದ, ಪರಿಪರಿಯ ಪುಷ್ಪ
ಸಂಭ್ರಮದ ಪಾದ, ದೀಪ ಬೆಳಗುವ ಪಾದ ಉಪಕರಣ ಸ್ತೋತ್ರ ಒಪ್ಪಿ
ದೃಢಪಾದ ||೮||

ನಾದ ಬಿಂದು ಕಳೆ ಅಧಿಕಮೋಹದ ಪಾದ ವೇದ ಭೇದಕ್ಕೆ ಸೂತ್ರ
ವಡೆದ ಪಾದ, ಸಾಧಿಸುತ ಲಿಂಗಾಂಗ ತೃಪ್ತಿ ಅರುಹಿದ ಪಾದ, ಸದಮಲ
ಜ್ಞಾನದೊಳು ಪಡೆದ ಪಾದ ||೯||

ಕರುಣ ಪ್ರಸಾದವನು ರುಚಿಯಗೊಂಬುವ ಪಾದ, ವರವಸ್ತ್ರದಾಭ
ರಣ ಸಂಪೂರ್ಣ ಪಾದ ಸಿರುತದಿಂದಲಿ ವೀಳ್ಯ ಸವಿಗೊಂಬ ಶ್ರೀಪಾದ
ಹರುಷಾಬ್ಧಿಯೆಂಬ ಮನಮುಳುಗಿದಂಥ ಪಾದ ||೧೦||

ಈ ಪಾದದರ್ಥವನು ಹೇಳಿ ಕೇಳಿದವರ್ಗೆ ಬೇಡಿದಿಷ್ಟಾರ್ಥಮಂ ದೊರೆ
ಕೊಂಬುದು ಪತಿಯೊಂದು ನಂಬಿದವರ್ಗೆ ಮಹದೇವ ತನ್ನೊಳಗೆ ಏಕಾ
ರ್ಥವು ||೧೧||

೩೧

ಮಂಗಳಾರತಿಯೈತ್ತಿರಂಗನೆಯರೆಲ್ಲ ಸಂಗನಬಸವಣ್ಣನಿಗೆ ಚೆಣ್ಣ
ನಿಗೆ ||ಪಲ್ಲ||

ಓದುವ ಮಠದಿ ಮೊದಲಾಗಿ ಪವಾಡವ ಮೇದಿನಿಯೊಳಗೆ ಹೋದವಗೆ ||೧||

ಗಂಗೆಯ ಧರಿಸುತ ಲಿಂಗವ ತೋರಿದ ಸಂಗಯ್ಯನೊಳಗಾದವಗೆ ಹೋದ
ವಗೆ ||೨||

ಅಂಗನೆಯರಿಗೆ ಲಿಂಗವ ಧರಿಸುತ ಜಂಗಮರೂಪುವಾಡಿದಗೆ ನೀಡಿದ
ವಗೆ ||೩||

ಕರವಮುಗಿಯ ಅಲ್ಲಿ ಮೆರೆವ ಗದ್ದುಗೆಯನ್ನು ಉರುಹಿಬಿಟ್ಟ ದಿಟ್ಟನಿಗೆ ಶ್ರೇಷ್ಠ
ನಿಗೆ ||೪||

ಬರೆದ ಲಿಪಿಯನೋದಿ ಮೆರೆವ ದ್ರವ್ಯವ ತಾನು ಧೊರೆಯು ಬಿಜ್ಜಳಗೆ
ತೋರಿದಗೆ ಸಾರಿದವಗೆ ||೫||

ಲಕ್ಷದಮೇಲೆ ತೊಂಭತ್ತಾರುಸಾವಿರ ನಿತ್ಯ ಜಂಗಮಕಿಕ್ಕಿದವಗೆ ಸಿಕ್ಕದ
ವಗೆ ||೬||

ಕಲ್ಯಾಣ ಪಟ್ಟಣದಲ್ಲಿ ಪವಾಡನಿಲ್ಲದೆ ಗೆಲಿದಂಥವಗೆ ಮಹಾಂತನಿಗೆ ||೭||

ಮುಕ್ಕಣ್ಣ ಪುತ್ರನ ಬೆನ್ನೊಳು ಹೊತ್ತು ಚರಿಸುವ ಅಕ್ಕ ನಾಗಲೆ ಅಣ್ಣನಿಗೆ
ತಮ್ಮನಿಗೆ ||೮||

ಕರಿಯಲೆ ಮುಡುಪಿಗೋಸ್ಕರ ರೇಚಣ್ಣನ ಧರೆಯೊಳು ಬಿಟ್ಟು ಹೋದ
ವಗೆ ಹೋದವಗೆ ||೯||

ಹಾಲುತರುತ ನರಿ ಕಾಲು ಜಾರಲು ಅಲ್ಲಿ ಬಾಲೆ ಕೊಡ ಪಿಡಿದವಗೆ ಹಿಡಿ
ದವಗೆ ||೧೦||

ಧರೆಯೊಳು ಗುಬ್ಬಿಯ ಪುರವಾಸವಾಗಿರ್ಪ ಗುರುಚನ್ನಬಸವಣ್ಣನಿಗೆ
ಚಣ್ಣನಿಗೆ ||೧೧||

೩೨

ಎನ್ನ ಗುಣವ ನೋಡಬೇಡ ಲಿಂಗಯ್ಯ
ನಾನು ನಿಮ್ಮ ಪಾದ ನಂಬಿದವನು ಲಿಂಗಯ್ಯ ||೧||

ಆರೆ ಆರೆ ಅಗಲಾರೆ ಲಿಂಗಯ್ಯ ಮಾರಗೆಡದೆ ಮನ್ನಿಸೆನ್ನ ಲಿಂಗಯ್ಯ ||೨||
ಹಿಂದೆ ಭವ ಭವದಲ್ಲಿ ಲಿಂಗಯ್ಯ ನಾನು ಬಂದು ಬಂದು ನರಳುತಿಹೆನು
ಲಿಂಗಯ್ಯ ||೩||

ಮುಂದೆ ಭವದಿ ಬಾರದಂತೆ ಲಿಂಗಯ್ಯ ನಿಮ್ಮ ಕಂದನೆಂದು ರಕ್ಷಿಸೆನ್ನ
ಲಿಂಗಯ್ಯ ||೪||

ಗಲಿಯು ಓದಿ ತನ್ನ ಮಲವ ಲಿಂಗಯ್ಯ ತಿಂದು ತಿಂದು ಓಡಿ ನಲಿದಾ
ಡುವಂತೆ ಲಿಂಗಯ್ಯ ||೫||

ಹಲವನೋದಿ ಎನ್ನ ಮನವು ಲಿಂಗಯ್ಯ ತ್ರಿವಿಧಮಲಕೆ ಮೆಚ್ಚಿ ಬೀಳು
ತೈತೆ ಲಿಂಗಯ್ಯ ||೬||

ಮರ್ತ್ಯಲೋಕದೊಳಗೆ ಹುಟ್ಟಿ ಲಿಂಗಯ್ಯ ನಾನು ವೃಥವಾಗಿ ಹೋಗು
ತಿದ್ದೆ ಲಿಂಗಯ್ಯ ||೭||

ಸತ್ತುಹುಟ್ಟುವುದ ಬಿಡಿಸೊ ಲಿಂಗಯ್ಯ ನೀಡಿ ನಿತ್ಯವೆಂದು ಎನಿಸೊ
ಲಿಂಗಯ್ಯ ||೮||

ಎಷ್ಟು ಪರಿಯಲಿ ತನುವ ಹೊರೆದ ಲಿಂಗಯ್ಯ ಇಂದು ನಷ್ಟವಾಗಿ
ಹೋಗುತ್ತೇತೆ ಲಿಂಗಯ್ಯ ||೮||

ಕೆಟ್ಟವಳೆಂದೆನಿಸಬೇಡ ಲಿಂಗಯ್ಯ ಸ್ವಾಮಿಪಟ್ಟದ ಕೈಲಾಸ ಪ್ರಭುವೆ
ಲಿಂಗಯ್ಯ ||೯||

೩೩

ಆರು ಬಲ್ಲರಯ್ಯ ಸ್ವಾಮಿ ನಿಮ್ಮ ಮಹಿಮೆಗಳ ಶಿವನೆ
ಮೂರು ಲೋಕದ ಕರ್ತೃ ನೀನೆಂದಾಡೊ ಆಟಗಳ ಶಿವನೆ ||೧೦||

ನಂಬಿಗೊಲಿದು ಹಡಪವ ಹೊತ್ತು ಕುಂಟಣಿಯಾಗಿದ್ದೆ ಶಿವನೆ ।
ಕುಂಬಾರನ ಮಡಕೆಯ ಗದುಕಿಗೆ ಕುಣಿಯುತ್ತ ನೀ ಬಂದೆ ಶಿವನೆ ||
ರಂಭೆಯೋರ್ವಳ ಸ್ಥಳದೊಳು ಮೂಡಿ ಪೂಜೆಗೊಳುತ್ತಿದ್ದೆ ಶಿವನೆ ।
ಕುಂಭಿಯೊಳು ಗಣಪತಿರಾಯನ ಬದುಕ ನೀ ಕದ್ದೆ ಶಿವನೆ ||೧೧||

ಕಾಳಿದಾಸಂಗೊಲಿದು ಮೇಲಣ ಕಣ್ಣ ನೀ ಕೊಟ್ಟೆ ಶಿವನೆ
ಮೋಳಿಗೈಯ್ಯನ ಕಟ್ಟಿಗೆ ಹೊರೆ ಸುವರ್ಣವ ಮಾಡಿದೆ ಶಿವನೆ ||
ಚೋಳ ಅಕ್ಕ ಕಳುಹಿಸಿದಂಥ ತಳಿಗೆಯ ಬಚ್ಚಿಟ್ಟೆ ಶಿವನೆ ||೧೨||

ಕುರಿಯ ಹಿಕ್ಕೆಲಿ ಬೆರೆದ ಕುರುಬನ ಕೈಲಾಸಕೊಯ್ದೆ ಶಿವನೆ
ಹರಿಯ ಮಗನ ಫಣಿಗಣ್ಣೆಂದ ಉರುಹಿ ನೀ ಸುಟ್ಟೆ ಶಿವನೆ ||
ಧರಿಯ ಮೇಲೆ ಭಿಕ್ಷನ ಬೇಡುತ್ತ ತಿರುಗುತ್ತ ನೀ ಬಂದೆ ಶಿವನೆ
ಕರುವ ಕಾಯುತ್ತ ತುರುವೆ ಗುಡ್ಡದ ನಡುವೆ ನೀ ನಿಂದೆ ಶಿವನೆ ||೧೩||

೩೪

ಬೆಳಗಿನ್ನೆಲ್ಲಿಹುದೊ ಲಿಂಗದ ಸುಳುಹಿನ್ನೆಲ್ಲಿಹುದೊ । ಬೆಳಗಿನ ಸುಳು
ಹನು ತಿಳಿಯದೆ ಬಂದೆ ಅಡಿಕೊಂಬ ಕುರಿ ಮನುಜರಿಗೆ ||೧೪||

ಮಾತಿನ ಬಣಬೆಯ ಮುಂದಿಟ್ಟುಕೊಂಡು ನೀತಿಶಾಸ್ತ್ರ ಓದುತ್ತ
ಕೇಳುತ್ತ ಅತ್ತದೊಳಗಣ ಅರುಹನು ತಿಳಿಯದೆ ಮೂತ್ರದ ಕುಳಿಯೊಳು
ಮೂಳುಗಾಡುವರಿಗೆ ||೧೫||

ತಮ್ಮೊಳಗಿರೆ ಗುರುಲಿಂಗಜಂಗಮ ಕಣ್ಣೆಲಿ ನೋಡುತ ಕಡೆಯಲ್ಲ
ರಸುತ ಹೊನ್ನು ಹೆಣ್ಣು ಮೂರರೊಳು ಸಿಲುಕಿ ಸಣ್ಣನಾಗಿ ಬಂದು
ಮುಳುಗಾಡುವರಿಗೆ ||೨||

ಆರು ಓದಿದೊಡೇನು ಅರುವತ್ತಾರ ಕೇಳಿದೊಡೇನು ಕಾಯವ ಕಳೆ
ಯದೆ | ಕ್ರೋಧವ ಮರೆಯದೆ ಹೋರಾಡಿ ಮುಳುಗುವ ಹೊಲಸ ತೊರೆ
ಯದೆ ||೩||

ಕಾಯದೊಳಿರುವ ಮಾಯದ ಲಿಂಗವ ಅದರಾಯನನರಿಯದೆ ಅದ
ಮರೆತು ತಾವು | ಬಾಯಿ ಕೊಬ್ಬಿನಿಂದ ಒಂದೊಂದ ಹೇಳುವ ಮಾಯೆಯ
ಮೋಹದಿ ಮುಳುಗಾಡುವರಿಗೆ ||೪||

ಅಂಗದ ಹೊಲಬನು ಲಿಂಗಕೆ ತೋರಿಸಿ ಲಿಂಗದ ಹೊಲಬಿನಲಾ
ಡುತಲಿ ಕಣ್ಣಳ ಬೆಳಗಿನ ಬೆಳಗಿತ್ತು ಸಂಗನಬಸವನಿಗರುಹಿಲ್ಲದೆ ||೫||

೩೫

ಶ್ರೀಗುರುದೇವಗೆ ಮಂಗಳಂ ಗಣಸಾಗರ ಪೂರ್ಣ ಶಶಾಂಕಗೆ
ಮಂಗಳಂ ||ಪ||

ಕಮಲ ಕಮಲ ವಹ್ನಿನೇತ್ರಗೆ ವರಕಮಲನಾಭನೇತ್ರ ಪಾದಗೆ ||೧||
ಮೂರು ಅಲಯದೊಳಗೆ ತೋರುವಗೆ ಭಕ್ತಪಾರಿಜಾತಗೆ ಪಾಪ
ಲೋಪಗೆ ||೨||

ಕಂತುಹರನ ಭಕ್ತರಂತಹವ ತಿಳಿದ ಸ್ವತಂತ್ರ ಗವಿಯ ಸಿದ್ಧಲಿಂ
ಗಗೆ ||೩||

ಮಲ್ಲೇನ ಹಳ್ಳಿ ಚನ್ನ ಬಸವ ದೇವರ

ಮತ್ತು

ಹೊನ್ನುಡಿಕೆ ಗಂಗಾಧರ ಸ್ವಾಮಿಗಳ ಪದ್ಯಗಳು.

ಚನ್ನಬಸವದೇವರು ತುಮಕೂರು ಜಿಲ್ಲಾ ಗುಬ್ಬಿ ತಾಲೂಕು ಮಲ್ಲೇನ ಹಳ್ಳಿ ಗ್ರಾಮದಲ್ಲಿ ಜನ್ಮತಾಳಿ, ಲೌಕಿಕ ಪಾರಮಾರ್ಥಿಕ ಚತುರರಾದ ಶರಣರೂ, ಶಿವಾನುಭವಿಗಳೂ ಆಗಿದ್ದರು. ಇವರು ಶ್ರೀ ಕರಿವೃಷಭೇಂದ್ರ ಸ್ವಾಮಿಗಳ ಸಮಕಾಲೀನರು ಮತ್ತು ಶ್ರೀಗಳ ಅನುಗ್ರಹದಿಂದ ಕವಿತಾ ಶಕ್ತಿಯನ್ನು ಪಡೆದು ಈ ಪದ್ಯಗಳನ್ನು ಹಾಡಿದ್ದಾರೆ. ಇಲ್ಲಿನ ವರೆಗೆ ಸಿಕ್ಕಿದ ಪದ್ಯಗಳನ್ನೆಲ್ಲ ಸಂಗ್ರಹಿಸಿದ್ದಾಗಿದೆ. ಇವರು ತಮ್ಮ ಪ್ರತಿಪದ್ಯದ ಅಂತ್ಯ ಪಾದದಲ್ಲಿ ತಮ್ಮ ಜನ್ಮಸ್ಥಳವಾದ “ಮಲ್ಲನಪುರ” ದ ಮತ್ತು ತಮ್ಮ ಗುರುವಾದ “ಸೋಮೇಶಪ್ಪ” ಶ್ರೀಗಳ ಅಂಕಿತವನ್ನಿಟ್ಟು ರಚಿಸಿದ್ದಾರೆ. ಪದ್ಯಗಳು ಬಹಳ ಸ್ಫೂರ್ತಿದಾಯಕವಾದುವೂ ಶಿವಾನುಭವಜನ್ಯವಾದುವೂ ಆಗಿವೆಯೆಂಬುದು ಅವರ ಈ ಪದ್ಯಗಳನ್ನು ಓದುವುದರಿಂದ ಮನವರಿಕೆಯಾಗದಿರಲಾರದು.

ಗಂಗಾಧರಸ್ವಾಮಿಗಳು ಗುಬ್ಬಿ ತಾಲೂಕು ನಿಟ್ಟೂರು ಗ್ರಾಮದಲ್ಲಿ ಚಿಕ್ಕಣ್ಣನವರು ಮತ್ತು ಭದ್ರಮ್ಮನವರು ಇವರ ಪುತ್ರರಾಗಿ ಜನಿಸಿದರು. ಬಾಲ್ಯದಿಂದಲೂ ತುಮಕೂರು ಜಿಲ್ಲಾ ತುಮಕೂರು ತಾಲೂಕು ಹೊನ್ನುಡಿಕೆ ಗ್ರಾಮದಲ್ಲಿ ವಾಸವಾಗಿದ್ದರು. ಚಿಕ್ಕಂದಿನಿಂದಲೂ ಬಹಳಕಾಲ ಗುರು ಕುಲವಾಸಮಾಡಿ ವೇದಾಂತ ಸಿದ್ಧಾಂತ ಶಿವಾನುಭವ ಶಾಸ್ತ್ರಗಳನ್ನು ಅಭ್ಯಾಸಮಾಡಿದರು. ಇವರು ಶ್ರೀಗಳ ಸಮಕಾಲೀನರು; ಶ್ರೀಗಳಿಂದ ಇವರಿಗೆ “ಪೂರ್ಣಾನುಗ್ರಹ” ಪ್ರಾಪ್ತಿಯಾಗಿತ್ತು. ಇವರು ಕೆಲವು ಕಾಲ ಶಂಭುಲಿಂಗನ ಬೆಟ್ಟದಲ್ಲಿ ತಪಶ್ಚರ್ಯೆಯಿಂದಿದ್ದರು. ಇವರು ಮಹಾ ತತ್ವ ವೇತ್ತರೂ, ತಾರ್ಕಿಕರೂ, ಬೋಧಾಕುಶಲರೂ ಆಗಿದ್ದರು. ತಮ್ಮ ಉಪದೇಶಾಮೃತದಿಂದ ಅನೇಕ ಶಿಷ್ಯರನ್ನದ್ಧಾರಮಾಡಿ ಕ್ರಿ. ಶ. ೧೯೧೫ ನೇ ರಾಕ್ಷಸ ಸಂವತ್ಸರದಲ್ಲಿ ಲಿಂಗೈಕ್ಯರಾದರು. ಇವರ ಪದ್ಯಗಳು ಅನುಭವವನ್ನು ಹೊರಸೂಸುತ್ತವೆ.

ನನ್ನ ತೀರ್ಥರೂಪರಾದ ಯಜಮಾನ್ ರುದ್ರಯ್ಯ ಹೊನ್ನುಡಿಕೆ ಇವರು ಸಂಗ್ರಹಿಸಿಟ್ಟಿದ್ದ ಪ್ರತಿಗ್ರ, ಶ್ರೀಮಾಗಡಿ ಸೋಮೇಶಟ್ಟಿ ಮಠಾಧ್ಯಕ್ಷರಾದ ಶ್ರೀಮನ್ನಿರಂಜನ ಪ್ರಣವಸ್ವರೂಪಿಗಳಾದ ಶ್ರೀ ರುದ್ರಮುನಿಸ್ವಾಮಿಗಳವರು ಕೃಪೆಮಾಡಿ ಕಳುಹಿಸಿಕೊಟ್ಟ ಪ್ರತಿಗ್ರ, ಮತ್ತು ಅಲ್ಲಲ್ಲಿ ಶ್ರೀಗಳ ಶಿಷ್ಯರು ಹಾಡುತ್ತಿದ್ದ ಪದ್ಯಗಳನ್ನು ಸಂಗ್ರಹಿಸಿ ಬರೆದುಕೊಂಡದ್ದು, ಇವುಗಳ ಆಧಾರದ ಮೇಲೆ ಈ ಪದ್ಯಗಳನ್ನು ಸಿದ್ಧಮಾಡಲಾಗಿದೆ. ವಿಪುಲವಾಗಿದ್ದ ಕೈತಪ್ಪಗಳನ್ನು ಯಥಾಮತಿ ತಿದ್ದಲಾಗಿದೆ. ದೋಷಗಳು ನಿಶ್ಚೇಷವಾಗಿ ಹೋಗಿವೆ ಎಂದು ನನ್ನ ನಂಬುಗೆ ಇಲ್ಲ. ಪ್ರಾಜ್ಞರು ಕೇವಲ ಗುಣಗ್ರಹಣವನ್ನೇ ಮಾಡಿ ಪ್ರಮಾದಗಳನ್ನು ತೋರಿಸಿಕೊಟ್ಟರೆ ಮುಂದಾದರೂ ಪೂರ್ತಿಯಾಗಿ ತಿದ್ದಲಾದೀತೆಂದು ಆಶೆ.

ಯುವಸಂವತ್ಸರದ ಯುಗಾದಿ
ತುಮಕೂರು

{ ಇತಿ ಶಿವಾನುಭವಿಗಳ ಪಾದಸೇವಕ,
ಹೊ. ರು. ಮಹಾಂತಯ್ಯ.

ನಾವ ನಾಮುಕ್ತಿಯೆ ಆದಿತಾಳ.

ಇಂತು ಪೇಳುವುದೆನ್ನಳವೆ ಗುರುಕರುಣದ ಬಲವೆ ||ಪಲ್ಲ||

ಮೊದಲಾಧಾರವೆ ಅದು ಭೂಧರವೆ | ಪದುಮದ ಚಂದಚೌದಳದಂ
ದವೆ | ಅದರಕ್ಷರವೆ “ವಾದಿಸಾಂತ” ದುವೆ ಇದು ತಳ ಧೌತವರ್ಣದ ಇರವೆ |
ಸಿದ್ಧಿವಿನಾಯಕನಿದ್ದಪನಿಜವೆ | ಸಾದರದಲ್ಲಿ ಸುಸ್ವರಮಂತ್ರಂಗಳೆ |
ಮೋದದಿ ನೂಗಾರತಿಬಲಗೊಂಡಿವೆ | ಬಾಧಕ ಹರಿಸನತಾರಲ್ಲಿಹುದು |
ಬೋಧದ ಪೆಣ್ಣುಂಟಿಯ ಸ್ವರವಹುದು | ಅದಿಯ ಆಚಾರದ ಲಿಂಗಹುದು |
ಸದ್ಯೋಜಾತದ | ಮುಖವದು ಆದುದು | ಇದ್ದಳು ಕ್ರಿಯಾಶಕ್ತಿ ಒಲವಿಂದ |
ಬದ್ಧವಾದ ಪೀತದು ಬಹು ಚಂದ | ಸಿದ್ಧ ಸುಚಿತ್ತದ ಹಸ್ತಗಳಿಂದದು |
ಶುದ್ಧನಿವೃತ್ತಿ ಕಲೆ ಋಗ್ವೇದ ನಿರ್ಧರವನಾದಿ ಸಂಜ್ಞೆಯ ಘ್ರಾಣದ | ಸದ್ಗು
ಣಗಂಧದ ವಿಷಯಮುಖದ | ಚಿದ್ಭವತಾರಕಾಕೃತಿರೂಪಿಂದದದ | ಮದ್ಗುರು
ಭಕ್ತಾಂಗದ ಸೊಬಗಿಂದಿದ | ನಿರ್ಧರ ಬಿಡದಲೆ ತಿಳಿಮೊದಲಿಂದ ||೧||

ಸಲಿಲಕಳೇವರದನುವಿನಗತಿಯೋಳ್ | ಸಲಿಸ್ವಾಧಿಷ್ಠಾನ ಜಲಜದು
ಪಸುರೋಳ್ | ದಳ “ಬಾದಿಲಾಂತ” ಕ್ಷರನಿಲಯದಿ ಬ್ರಹ್ಮನುಟ್ಟಿಸಿರವ | ಪುಳ
ಕದ ಮಂತ್ರ ಬಲಗೊಂಡೆಸೆಯಲ್ಪಲ್ಲಿ ಮಕಾರವು ರತ್ನದ ಕಾಂತಿಯೋಳ್
ಲ್ಲಿಸುವ ವೀಣಾಸ್ವರ ಗುರು ಲಿಂಗೈಲ್ವಲಿ ವಾಮದೇವಾಶ್ಚಕ್ಷುಷ್ಠಿಸ್ತದಾತಲೆ |
ಸಲೆನಾಮದಿಧವಳಾಕಾರ | ಲಲಿತದಿ ಒಪ್ಪುವ ಜ್ಞಾನ ಶಕ್ತಿ ಕೇಳೊಲವಿಂ
ಸುಬುದ್ಧಿಹಸ್ತಂಗಳೊಳು ಸುಲಲಿತ ರಸದ್ರವ್ಯವ ಜಿಹ್ವೆಗೆಲವಿಂ ನೈಷ್ಠಿಕ
ಭಕ್ತಿಲಿ ನೀಡುತ ಸೊಲ್ಲಿಸುತಲ್ಲಿ ಯಜುರ್ವೇದವ ತಾ ನಿಲ್ಲುತ ಲಿಂಗಕ್ಷೇತ್ರ
ಸಂಜ್ಞೆಯಲಿ ಎಲ್ಲ ಕರ್ತೃಸಾದಾಖ್ಯದಿ ಬೆರೆಯುತ ಬಲ್ಲಿವರಿಂ ತಿಳಿದಂಡ
ಕಾಕೃತಿಯಿಂತೆಲ್ಲ ಮಹೇಶಾಂಗದ ಪರಿ ತಿಳಿ ನೀನೆಲ್ಲರಿಯಲು ಅಘನಿಲ್ಲದು
ಇಂತಿದೆಲ್ಲವನೊರೆದನು ಗುರುದಯ ಬಂದು ||೨||

ಮಣಿಪೂರಕದೊಳು ಅಗ್ನಿಯ ಕಾಯ | ಎಣಿಸಲ್ ದಶದಳಪದ್ಮದ
ಗೇಯ | ಮಣಿನೀಲದ ಮಿಕ್ಕು ಮಾಯದುಗೊಪ್ಪಿ | ಗಣಿಸಲು “ಡಾದಿ
ಪಾಂತ್ಯ” ಕ್ಷರದಾಯ | ಫಣಿಶಯನನವಾಸಕ್ಕಿದು ನ್ಯಾಯ | ಕ್ಷಣ ಭಜಿಸುವ
ನುಟ್ಟವಿರ ಮಂತ್ರ | ಬಣ್ಣದಿಪ ಇಕಾರ ಸ್ವತಂತ್ರ | ಗಣಗಣ ಗಂಟಿಯ
ನಾದದ ವಾಂತ್ರ | ತೃಣಜಗನೆಂಬ ಅಘೋರಾನನದ | ತ್ರಿಣಯನಂತೆ
ಶಿವಲಿಂಗ ಶರೀರ | ದಾರುಣ ಕಾಂತಿಯೊಳಿಚ್ಛೆಯ ಶಕ್ತಿಸದಾ | ಘೃಣೆ
ಯಾಗುತ ವಿದ್ಯಾಕಲೆಮುದದ | ಶೋಣಿತ ವರ್ಣಾಂಬರ ಮುಖಕಲ್ಲಿ |

ಮಾಣದೆ ನಿರಹಂಭಾವ ಕರದಲ್ಲಿ | ವೂಣಯವಿರದೆ ಸ್ವರೂಪಿಕ್ಕುತಲಿ |
ಜಾಣತ್ವದಿ ಸಾಮಪತಿಸುತಲಿ | ಕೇಣಿಗೊಂಡು ಕುಂಡಲಾಕೃತಿಯಿಂತಿದು |
ತ್ರಾಣವು ಪ್ರಸಾದಸ್ಥಲವಿಂತಹುದು | ಕಾಣದನರಂದ್ಯಾ ಕುಸುರುವುದು |
ನೇಣಾಘ್ನಿಗಳಿರರೆ ಇದು ತಿಳಿಯುವುದು ||೩||

ವಾಯುವೆ ಭೂತ ಮಾಂಜಿಷ್ವವರ್ಣದ | ರಾಯತ ಪಟ್ಟೋಣನಾ
ಹತ ಚಕ್ರದ | ಛಾಯ ಕುಂಕುಮದಳ ಪನ್ನಿರಡದ | ಶ್ರೀಯದ “ಕಾದಿ
ಟಾಂತ್ಯ” ಕ್ಷರ ಮಧ್ಯದ | ಲಾಯದಿ ಸಾವಿರ ಅಜಪಮಂತ್ರದ ; ಸ್ತಾಯ
ವಿಡಿದು ಶ್ರೀರುದ್ರನು ಒಪ್ಪಿದ | ಕಾಯರಹಿತವಕಾರಲ್ಲಿಹುದು | ಜೀಯ
ಶಬ್ದ ಭೇರಿಯ ಬಿಳಿರೂಪದ ಮಾಯವಿರದೆ ಜಂಗಮಲಿಂಗೊಪ್ಪಿದ ನಿಯತ
ಕೆಂಪು ತತ್ಪುರುಷಾನನದ ಪ್ರಿಯತ ಶಾಂತ್ಯಕಾಲದಿ ಶಕ್ತಿ ಸದಾ ಆಯ
ಮಾದ ಮೂರುತಿಯ ಸಾದಾಖ್ಯದದಾಯವರಿತು ಸಂಜ್ಞೆಲಿ ಗೂಢದ
ನ್ಯಾಯ ಉತ್ತರದಿಕ್ಕುಸರ್ವಣದ ಹಸ್ತದಿ ಸ್ಪರ್ಶನದ ವಾಯದಿ ತ್ವಕ್ಮುಖ
ಕಾಲನು ಭಾವದ | ಬೀಯ್ಯವಿಲ್ಲದರ್ಪಿಸುವದೆ ಭಕ್ತ್ಯದ | ಸ್ವಯದೆ ಅರ್ಧ
ಚಂದಿರನಾಕಾರದ ನೋಯವಳಿದ ಪ್ರಾಣಲಿಂಗಿಜಾಗದ | ಬಾಯಮಾತಿ
ರದು ಸಾಧಿಸಿ ತಿಳಿಯೆಂದ ||೪||

ಅಸಮಾಂಬರವು ಕಪ್ಪಿನ ವರ್ಣವು | ವಿಶುದ್ಧಿಚಕ್ರದಾವರ್ತುಳಾ
ಕಾರವು | ಬಿಸಜದೇಸಳ್ಳವ್ದಿನಾರಿರ್ಪವು | ವಸುಸ್ವರ ಅದ್ಯಂತಕ್ಷರ
ತೋರ್ಪುವು | ಕುಸುಮದೀಪ್ತಿಯು ಧವಳಾಕಾರವು | ಒಸೆದುಸುರುವ
ಸಾವಿರದ ಮಂತ್ರವು | ಪಸರಿಸಿ ಈಶ್ವರನಿರ್ಪುದಾತಾವು | ಎಸೆವ ಯಕಾರ
ಸ್ಫಟಿಕ ವರ್ಣವು | ಉಸುರಲ್ಕುಸದಳ ಮೇಘನಾದವು | ಪ್ರಸಾದ ಲಿಂಗ
ಶಾಸನ ನಾಮವು | ಅಸಮಾನವಾದ ಶ್ವೇತವಕ್ತ್ರವು | ಮಸಳಿಸಿದಂಥ
ಶಾಂತಿಯ ಕಲೆಯು | ಮಿಸುಪ ಕಪೋತ ಮಾಯದ ಶಕ್ತಿಯು | ಭಾಸ
ಮಾನದ ಶಿವನ ಸಾದಾಖ್ಯವು | ನಾಶವಿರದ ಗಾಯತ್ರಿಯ ಮಂತ್ರವು |
ದೋಷರಹಿತ ಸುಜ್ಞಾನದ ಹಸ್ತವು | ಮೋಸವಿರದೆ ಶಬ್ದವ ಶ್ರೋತ್ರ
ಕೆಯು | ಮೀಸಲಾಗಿ ಅರ್ಪಿಸುವುದೆ ಭಕ್ತಿಯು | ಲೇಸುವಡೆದ ದರ್ಪಣ
ದಾಕಾರವು | ಇಂತೆಸೆಗೊಳೆ ಶರಣನಸ್ಥಲವೆಂದ ||೫||

ಮನವದು ಮೂರ್ತಿ ತಮಾಂಧಕಾರವು | ಕೊನೆಯ ದ್ವಿದಳವು
ಆಜ್ಞಾಸ್ಥಾನವು | ಅನಂತ ವಿದ್ಯುತವರ್ಣದೊಳಿಪ್ಪವು | ಮಿನುಗುವ ಹಂಸಂ
ಅಕ್ಷರ ಮಧ್ಯದಿ | ಘನಲಾವಣ್ಯದ ಗುರು ತಾನಿರ್ಪನು | ಕೊನರುವ ಈ

ಅವನ ಆಕಾರವನ್ನು ದಹಿಸಿ ಬಿಡುತ್ತದೆ. ಅಂಗದ ಮೇಲಿನ ಲಿಂಗವ ಸ್ವರೂಪವು ಹೀಗೆ ಪ್ರಕಟವಾಗಲು ಅವನ ಅಂಗದ ಸ್ಥಿತಿಯು ನಷ್ಟವಾಗಿ ಅಂಗದ ಮೂಲಕ ಪ್ರಾಣಕ್ಕೆ ಒದಗುವ ಭೋಗವಾದರೂ ನಷ್ಟವಾಗುವದು. ಹೀಗೆ ಇವೆರಡೂ ನಷ್ಟವಾಗಲು ಜ್ಞಾನವೆಂಬ ಪ್ರಕಾಶವು ಅವನಲ್ಲಿ ಕಂಗೊಳಿಸ ಹತ್ತುವದು. ಹೀಗೆ ಪೂಜಿಸುವಂಥ ಶರಣನು ಮರ್ತ್ಯನೆಂದರೆ ನಾಯಕ ನರಕವೆಂದು ವಚನಕಾರನು ಹೇಳಿದ್ದಾನೆ.

ವಚನ:— ೪೧ ದೇವಾ ಮಂಗಳ ಮಜ್ಜನಮಂ ಮಾಡಲು ಶಿವ ಗಂಧೋದಕದಿಂದ ಪಾದಾರ್ಚನೆಯಂ ಮಾಡಿ ಹೊಂಗಳಸದೊಳಗಘ್ನಂ ಗಳಂ 'ತುಂಬಿ ಮಧುಸರ್ಕಮಂ ಮಾಡಿ ದೇವಾಂಗ ವಸ್ತ್ರಂಗಳನುಡಿಸಿ ಪೋಡಶಾಭರಣಂಗಳಂ ತೊಡಿಸಿ, ದೇವಗಂಗೆ ಗಂಧಾಕ್ಷತೆ ಪುಷ್ಪಂಗಳಂ ಪೂಜೆಯ ಮಾಡಿ ಅಗರು ಧೂಪಂಗಳಂ ಧೂಪಿಸಿ ಮಂಗಳಾಚಾರಣೆಯಾ ರೋಗಣವೀಳೆಯವನಳವಡಿಸಿ ಉರಿಲಿಂಗವೆಂದಿ ಪ್ರಿಯ: ವಿಶ್ವೇಶ್ವರಂಗೆ ಗೀತ ವಾದ್ಯ ನೃತ್ಯವನಾಡಿ ಮೆಚ್ಚಿಸುಪ ಗಣಂಗಳಗೆ ನಮೋ ನಮೋ ಎಂಬೆನು.

ಭಾವ:— ಈ ವಚನದಲ್ಲಿ ವಚನಕಾರನು ಅಷ್ಟವಿಧಾರ್ಚನೆ ಶೋಡ ಶೋಪಚಾರಗಳನ್ನು ಯಾವ ಬಗೆಯಾಗಿ ಮಾಡಬೇಕೆಂಬುದನ್ನು ಹೇಳಿರುವನು. ಇವನಿಗೆ ಮಂಗಳವೇ ಮಜ್ಜನವಾಗಿದೆ. ಶಿವಗಂಧೋದಕದಿಂದ ದಲೇ ಪಾದಾರ್ಚನೆಯನ್ನು ಮಾಡಬೇಕು ಇದೇ ಬಗೆಯಾಗಿಯೇ ಅಘ್ನ ಮಧುಸರ್ಕಾದಿಗಳನ್ನು ಅರ್ಪಿಸಬೇಕು. ದೇವಾಂಗ ಎಂದರೆ ವಸ್ತ್ರಗಳನ್ನು ಉಡಿಸಬೇಕು. ಪೋಡಶಾಭರಣಗಳನ್ನು ತೊಡಿಸಬೇಕು. ದೇವಗಂಗೆ ಗಂಧಾಕ್ಷತೆ ಪುಷ್ಪಗಳಿಂದ ಪೂಜೆಯ ಮಾಡಬೇಕು ಅಗರು ಧೂಪಗಳನ್ನು ಧೂಪಿಸಬೇಕು. ಹಾಗೂ ಮಂಗಳಾಚಾರವೆಂಬ ಆರೋಗಣ ವೀಳೆಯಗಳನ್ನು ಅಳವಡಿಸಬೇಕು, ಗೀತ ವಾದ್ಯ ನೃತ್ಯಗಳನ್ನು ಆಡಿಸಬೇಕು. ಹೀಗೆ ಮೆಚ್ಚಿಸುವವರೇ ನಿಜವಾದ ಗಣಗಳು. ಇವರಿಗೆ ನಾನು ನಮೋ ನಮೋ ಎಂದು ನಮಿಸುವೆನೆಂದು ವಚನಕಾರನು ಇಲ್ಲಿ ಹೇಳಿದ್ದಾನೆ.

ವಚನ:— ೪೨ ದೇವದಾನವಮಾನವಖುಷಿಜನಂಗಳೆಲ್ಲರು ಮಹಾ ಲಿಂಗವ ಕಂಡಿಹೆವೇ ಎಂದು ಅನೇಕ ಕಾಲಂಗಳಲ್ಲಿ ಜಪತಪ ಧ್ಯಾನವ ನಾಡಿ ಸಮಾಧಿಯಲ್ಲಿದ್ದು ಕಾಣಲರಿಯದೆ ಬಳಲುತ್ತೈದಾರೆ. ಅವರಲ್ಲಿ ಸಾಮರ್ಥ್ಯ ಪುರುಷರಾಗಿ ಕಂಡಡೆಯೂ, ಕಂಡೇನು ಫಲ? ಘನಲಿಂಗಕ್ಕೆ

ಒಲಿಯರು. ಲಿಂಗವನೊಲಿಸಿಕೊಳ್ಳಲರಿಯರು ಕೂಡಲರಿಯರು. ಅಲ್ಪ ಭೋಗಂಗಳ ನಿಶ್ಚೈಸಿ ಭೋಗಪದವ ಪಡೆದು ಸುಣ್ಯ ಪಾಪಂಗಳ ಬಲೆ ಯಲ್ಲಿ ಬೀಳುತ್ತಿರಲು ಅವರುಗಳ ಪರಿಯಂತಲ್ಲ. ಶಿವಶಿವ ಮಹಾದೇವ ಮಹಾಲಿಂಗದ ಕರುಣವನೇನೆಂದುಪಮಿಸಬಹುದು ? ಶ್ರೀಗುರುವಾಗಿ ಕರುಣಿಸಿ ತಮ್ಮ ಪ್ರಸನ್ನ ಹಸ್ತದಿಂದೆನಗೆ ಜನನ ಮಾಡಿದ ಮಾತಾ ಪಿತನು ತಾನೆಯಾದನು. ಮಹಾದೀಕ್ಷೆಯುಂ ಮಾಡಿ ಶ್ರೀಗುರುವಾದನು. ಮಂತ್ರೋಪದೇಶವ ಮಾಡಿ ಮಂತ್ರ ರೂಪಾಗಿ ಕರ್ಣದಲ್ಲಿ ಭರಿತವಾ ದನು. ಪ್ರಸಾದರೂಪಾಗಿ ಜಿಹ್ವೆಯಲ್ಲಿ ಭರಿತನಾದನು. ಮಹಾ ವಿಭೂತಿ ಯಾಗಿ ಭಾಳದಲ್ಲಿ ಭರಿತನಾದನು. ಇಂತು ಸರ್ವಾಂಗದಲ್ಲಿ ಭರಿತವಾ ದನು. ಮತ್ತೆ ಮತ್ತೆ ಮಹಾ ಜೋಡ್ಯ. ಶ್ರೀ ಗುರುಲಿಂಗಮೂರ್ತಿಯನು ಪ್ರಾಣವನು ಏಕೇಭವಿಸಿ ಪ್ರಾಣಲಿಂಗವಾದಾತನಾಗಿ ಅಂಗದ ಮೇಲೆ ಬಿಜಯಂಗೈದು ಅಂಗಲಿಂಗನಾದನು. ಮಹಾಲಿಂಗವಾಗಿ ಕರಸ್ಥಲದಲ್ಲಿ ನಿರಂತರ ಪೂಜೆಗೊಳುತ್ತಿದ್ದನು. ಇಂತಹ ವಿದಿತವಹ ಸುಜ್ಞಾನವ ಕುರುಣಿಸಲೆಂದು ಶರಣ ಭರಿತನಾಗಿ ಬಂದು ಕರುಣಿಸಿದನು. ಇಂತೀ ಶ್ರೀ ಗುರುಲಿಂಗಜಂಗಮರೂಪಾಗಿ ಕರುಣಿಸಿ, ಪ್ರಸನ್ನವಾಗಿ ಪ್ರಸಾದವ ಕರು ಣಿಸಿ, ಪ್ರಸಾದರೂಪಾಗಿ ಸಲಹಿದನು. ಸಾಲೋಕ್ಯ, ಸಾಮೀಪ್ಯ, ಸಾಯು ಜ್ಯವೇನಿಪ ಚತುರ್ವಿಧ ಪದಕ್ಕೆ ಘನತರ ಪದ ದಾಸೋಹಪದದಲ್ಲಿ ನಿಲಿ ಸಿದನು. ಶಿವಶಿವಾ ಮಹಾಪದವನೇನೆಂದುಪಮಿಸಲರಿಯೆ. ಸದ್ಗುರುವಿನ ಕೃಪೆ. ವಾಙ್ಮನಾತೀತ ಮಹಾ ಘನ ಪರಿಣಾಮ ಸುಖವು. ಇಂತೀ ಸುಖ ವನು ಉರಿಲಿಂಗಪೆದ್ದಿ ಪ್ರಿಯ ವಿಶ್ವೇಶ್ವರ ತಾನೇ ಬಲ್ಲ.

ಭಾವ:—ಬಹುಜನರು ಪರಮಾತ್ಮನನ್ನು ಕಾಣಬೇಕೆಂದು ಜಪತಪ ಧ್ಯಾನ ಮಾಡುವರು ಮತ್ತು ಯೋಗಾಭ್ಯಾಸವನ್ನು ಮಾಡುವರು. ಆದರೆ ಅವರಿಗೆ ಲಿಂಗವು ಸಾಧಿಸದು. ಅವರು ಕೇವಲ ಸಿದ್ಧಿಗಳನ್ನು ಒಂದು ವೇಳೆ ಸಂಪಾದಿಸಬಹುದು. ಆದರೆ ಅದರಿಂದ ಫಲವಿಲ್ಲ. ಅವರು ಶ್ರೇಷ್ಠ ವಾದ ಲಿಂಗಕ್ಕೆ ಒಲಿಯಬೇಕು. ಆದರೆ ಹಾಗೆ ಒಲಿಯಲಾರರು. ಇವರು ಕರ್ಮದ ಜಾಲದಲ್ಲಿ ಸಿಕ್ಕು ಬಳಲುತ್ತಾರೆ.

ಆದರೆ ಲಿಂಗವನ್ನು ಸಾಧಿಸಬೇಕಾದರೆ ಗುರುವಿನ ಹಸ್ತದಿಂದ ದೀಕ್ಷೆ ಯನ್ನು ಹೊಂದಬೇಕು. ಮಂತ್ರೋಪದೇಶವನ್ನು ಹೊಂದಿ ಮಂತ್ರರೂ ಪನಾಗಬೇಕು. ಪ್ರಸಾದವನ್ನು ಸ್ವೀಕರಿಸಿ ಜಿಹ್ವೆಯಲ್ಲಿ, ವಿಭೂತಿಯನ್ನು

ಧಾರಣಮಾಡಿ ಭಾಳದಲ್ಲಿ, ಲಿಂಗಭರಿತನಾಗಬೇಕು. ಮಹಾ ಲಿಂಗಮೂರ್ತಿಯನ್ನೂ ಪ್ರಾಣವನ್ನೂ ಏಕೇಭವಿಸಬೇಕು. ಮಹಾಲಿಂಗವಾಗಿ ಕರಸ್ಥಲದಲ್ಲಿ ಪೂಜೆಗೊಳ್ಳಬೇಕು. ಹೀಗೆ ಗುರುಲಿಂಗಜಂಗಮರೂಪಾಗಿ ಲಿಂಗವು ಭಕ್ತನ ಕರ ಮನ ಭಾವಗಳಲ್ಲಿ ತುಂಬಿಕೊಂಡು ಪ್ರಸಾದರೂಪಾಗಿ ಭಕ್ತನು ವ್ಯವಹರಿಸಿದರೆ ಅವನು ದಾಸೋಹ ಪದವನ್ನು ಹೊಂದುವನು. ಇದು ಸಾಲೋಕ್ಯ, ಸಾಮೀಪ್ಯ, ಸಾರೂಪ್ಯ, ಸಾಯುಜ್ಯಪದಕ್ಯಂತಲೂ ಘನತರವಾದದ್ದು. ಇದು ವಾಙ್ಮನಾತೀತನಾದ ಮಹಾಘನ ಪರಿಣಾಮ ಸುಖವಿರುತ್ತದೆ.

ವಚನ:— ೪೩. ವೇದವಾಕ್ಯ ವಿಚಾರಕ್ಕೆ ಬೀಜ, ಶಾಸ್ತ್ರವಾಕ್ಯ ಸಂದೇಹಕ್ಕೆ ಬೀಜ, ಪುರಾಣವಾಕ್ಯ ಪುಣ್ಯಕ್ಕೆ ಬೀಜ, ಭಕ್ತಿಯ ಫಲ ಭವಕ್ಕೆ ಬೀಜ. ಏಕೋಭಾವದ ನಿಷ್ಠೆ ಸಮ್ಯಜ್ಞಾನಕ್ಕೆ ಬೀಜ, ಸಮ್ಯಜ್ಞಾನ ಅದ್ವೈತಕ್ಕೆ ಬೀಜ, ಅದ್ವೈತ ಅರಿವಿಗೆ ಬೀಜ, ಅರಿವನಾರಡಿಗೊಂಡು ಕುರುಹಿಲ್ಲದ ಲಿಂಗದಲ್ಲಿ ತೆರಹಿಲ್ಲದಿಷ್ಟು ದನರಿಯಾ ಉರಿಲಿಂಗವೆದ್ದಿ ಪ್ರಿಯ ವಿಶ್ವೇಶ್ವರಾ?

ಭಾವ:— ಇದರಲ್ಲಿ ಭಕ್ತನು ಲಿಂಗದಲ್ಲಿ ಸಮರಸಭಾವವುಳ್ಳವನಾಗಿ ವರ್ತಿಸಬೇಕೆಂದು ಹೇಳಿದ್ದಾನೆ. ಇದೇ ಮೋಕ್ಷಕ್ಕೆ ಸಾಧನವು. ಬರೇ ವೇದ, ಶಾಸ್ತ್ರ, ಪುರಾಣ ಇವುಗಳನ್ನು ಓದುವದರಿಂದ ಪ್ರಯೋಜನವಿಲ್ಲ. ಕೇವಲ ಭಕ್ತಿಮಾರ್ಗವಿಂದಲೂ ಪ್ರಯೋಜನವಿಲ್ಲ. ಏಕೋಭಾವ ನಿಷ್ಠೆ ಅಥವಾ ಸಮ್ಯಜ್ಞಾನ ಅಥವಾ ಅದ್ವೈತಾಚರಣೆ ಇವಾವೂ ಉಪಯೋಗವಾದವುಗಳಲ್ಲ. ಆದರೆ ಲಿಂಗದಲ್ಲಿ ಭಿನ್ನಭಾವವಿಲ್ಲದೆ ಇರಬೇಕೆಂದು ವಚನಕಾರರು ಹೇಳಿದ್ದಾನೆ.

ಇಷ್ಟಲಿಂಗ ಹೋದರೆ ಆತ್ಮಸ್ಥಾತ ನಾಡಕೂಡದು.

ವಿವರಣೆ:— ಅನೇಕರು ಲಿಂಗದ ವಿಷಯವಾಗಿ ವಿಪರೀತ ಕಲ್ಪನೆಗಳನ್ನು ಮಾಡಿಕೊಂಡು ಅದು ಕಳೆದರೆ ಅಥವಾ ಭಗ್ನವಾದರೆ ಆತ್ಮಸ್ಥಾತ ಮಾಡಿಕೊಳ್ಳುವದುಂಟು. ಇದು ಪಾಪಿಷ್ಠರ ವರ್ತನೆ ಎಂದು ವಚನಕಾರರ ಮತವಿದೆ. ಇವರಿಗೆ ಇಷ್ಟಲಿಂಗದ ಮರ್ಮವೇ ತಿಳಿಯುವದಿಲ್ಲೆಂದು ಅವರು ಅನೇಕ ವಚನಗಳಲ್ಲಿ ಹೇಳಿರುವರು. ಇದನ್ನೇ ಉರಿಲಿಂಗ ಪೆದ್ದಿಯು ಸಮರ್ಥಿಸಿ ಕೆಲವು ಉಕ್ತಿಗಳನ್ನು ನುಡಿದಿರುವನು.

ವಚನ:— ಳಳ. ಅರುಹೆಂಬ ಗುರುವಿನ ಕೈಯಲ್ಲಿ, ವಿರಕ್ತಿ ಎಂಬ ಶಿವಧಾರಮಂ ಕೊಟ್ಟು, ಸುಮತಿ ಎಂಬ ಸೆಜ್ಜೆಯಂ ಪವಣಿಸಿ, ಸಮತೆ ಎಂಬ ಲಿಂಗಸಾಹಿತ್ಯವ ಬಿಜಯಂಗೈಸಿಕೊಂಡು, ಸರ್ವಜೀವದಯಾ ಪರನೆಂದು, ಲಿಂಗಾರ್ಚನೆಯಂ ಮಾಡುವ ಭಕ್ತನ ಕರಾಧಾರದ ಲಿಂಗವು ತಪ್ಪಿ ಆಧಾರ ಸ್ಥಾಪ್ಯವಾದರೇನು? ಶಂಕೆಗೊಳಲಿಲ್ಲ. ತೆಗೆದುಕೊಂಡು ಮಜ್ಜನಕ್ಕೆರೆವುದೇ ಸದಾಚಾರ. ಶ್ರೀ ಗುರು ಪಟಾಸ್ಥಲವನು ಅಂತರಂಗದಲ್ಲಿ ನಿಕ್ಷೇಪಿಸಿದನಾಗಿ, ದೃಶ್ಯಕ್ಕೆ ತ್ಯಾಗವಲ್ಲದೆ ಅದೃಶ್ಯಕ್ಕೆ ತ್ಯಾಗ ಉಂಟೇ? ಇಲ್ಲ. ಉಂಟೆಂದನಾದಡೆ ಗುರುದ್ರೋಹ. ಆ ಭಕ್ತನಿಂತವನಂತವನೆಂದು ದೂಷಿಸಿ ನುಡಿದವರಿಗೆ ಅಘೋರ ನರಕ ತಪ್ಪದಯ್ಯಾ ಉರಿಲಿಂಗ ಪೆದ್ದಿ ಪ್ರಿಯ ವಿಶ್ವೇಶ್ವರಾ.

ಭಾವ:— ವಚನಕಾರನು ಈ ವಚನದಲ್ಲಿ ಲಿಂಗವು ಕೈತಪ್ಪಿ ಕೆಳಗೆ ಬಿದ್ದರೆ ಏನೂ ಶಂಕೆ ಪಡಬಾರದು. ಅದನ್ನು ಎತ್ತಿ ತೆಗೆದುಕೊಂಡು ಪೂಜಾದಿ ಕಾರ್ಯಗಳನ್ನು ಮಾಡಬೇಕೆಂದು ಹೇಳಿರುವನು. ಯಾಕಂದರೆ ಇದು ಕೇವಲ ಬಾಹ್ಯಲಿಂಗವಿದ್ದು, ನಿಜವಾದ ಲಿಂಗವು ಅವನ ಪ್ರಾಣದಲ್ಲಿ ನೆಲೆಗೊಂಡಿರುತ್ತದೆ. ಈ ಲಿಂಗವು ಹೋಗಲಾರದು. ದೃಶ್ಯ ಪದಾರ್ಥಕ್ಕೆ ತ್ಯಾಗವಲ್ಲದೆ ಅದೃಶ್ಯಕ್ಕೆ ತ್ಯಾಗವಿರುವದಿಲ್ಲ. ಈ ಅದೃಶ್ಯ ಲಿಂಗವು ಭಕ್ತನ ಅರುಹು, ಸುಮತಿ, ಸಮತೆ, ನಡೆನುಡಿಗಳಲ್ಲಿ ಕೂಡಿಕೊಂಡು ಏಕಾಕಾರವಾಗಿರುತ್ತದೆ. ಇದನ್ನು ಭಕ್ತನು ಬಿಟ್ಟಿರಲಾರನು. ಅದ್ದರಿಂದ ಬಾಹ್ಯಲಿಂಗವು ತಪ್ಪಿ ಬಿದ್ದರೆ ಅದನ್ನು ಎತ್ತಿ ತೆಗೆದುಕೊಂಡು ಪೂಜಿಸಬೇಕೆಂದು ವಚನಕಾರನು ಇಲ್ಲಿ ಹೇಳಿರುವನು.

ವಚನ: -- ೪೫. ಶ್ರೀಗುರು ಶಿಷ್ಯಂಗೆ ಮಂತ್ರವ ಮೂರ್ತಿಗೊಳ
ಸಬೇಕಾಗಿ ಸೃಷ್ಟಿಯ ಮೇಲಣ ಕಣೆಯ ತಂದು ಇಷ್ಟಲಿಂಗಮಂ
ಮಾಡಿ ಶಿಷ್ಯನ ತನುವಿನ ಮೇಲೆ ಅವಧರಿಸಿದ ಲಿಂಗವು ಅವದಳವಾಗಿ
ಭೂಮಿಯಲ್ಲಿ ಸಿಂಹಾಸನಂಗೊಂಡಿತ್ತೆಂದು ಸಮಾಧಿಯ ಹೊಗುವರಯ್ಯ.
ಲಿಂಗಕ್ಕೆ ಅವದಳವಾದರೆ ಭೂಮಿ ತಾಳಬಲ್ಲದೆ ಅಯ್ಯ? ಮಾರಾಂತನ
ಗೆಲಿವೆನೆಂದು ಗರುಡಿಯ ಹೊಕ್ಕು ಕಠಾರಿಯ ಕೋಲ ಕಳೆದುಕೊಂಡು
ಸಾಧನೆಯ ಮಾಡುವಲ್ಲಿ ಕೈ ತಪ್ಪಿ ಕೋಲು ನೆಲಕ್ಕೆ ಬಿದ್ದರೆ, ಆ
ಕೋಲ ಬಿಟ್ಟು, ಸಾಧನೆಯ ಬಿಟ್ಟು ಕಳೆವರೆ ಅಯ್ಯ? ತಟ್ಟು ಮುಟ್ಟು
ಹಳಚುವಲ್ಲಿ ಅಲಗು ಬಿದ್ದರೆ ಭಂಗವಲ್ಲದೆ ಕೋಲು ಬಿದ್ದರೆ ಭಂಗವೇ
ಅಯ್ಯ? ಆ ಕೋಲ ಕಳೆದುಕೊಂಡು ಸಾಧನೆಯಂ ಮಾಡುವದೇ
ಕರ್ತವ್ಯ. ಆ ಲಿಂಗವು ಎಂದಡೇನಯ್ಯ? ಶ್ರೀವಿಭೂತಿ ವೀಳೆಯಕ್ಕೆ
ಸಾಕ್ಷಿಯಾಗಿ ಬಂದ ಶಿವಗಣಂಗಳು ಹುಸಿಯೇ? ಆ ಗಣಂಗಳು ಹುಸಿ
ಯಾದಡೆ ಕರ್ಣ ಮಂತ್ರ ಹುಸಿಯೇ? ಆ ಕರ್ಣ ಮಂತ್ರ ಹುಸಿ
ಯಾದಡೆ, ಶ್ರೀಗುರುಲಿಂಗವು ಹುಸಿಯೇ? ಶ್ರೀಗುರುಲಿಂಗವು ಹುಸಿ
ಯಾದಡೆ ಜಂಗಮಲಿಂಗ ಹುಸಿಯೇ? ಆ ಜಂಗಮಲಿಂಗ ಹುಸಿ
ಯಾದಡೆ ಪಾದತೀರ್ಥ ಪ್ರಸಾದ ಹುಸಿಯೇ? ಇಂತೀ ಷಟ್ಸ್ಥಲವ
ತುಚ್ಛವ ಮಾಡಿ ಗುರೂಪದೇಶವ ಹೀನ ಮಾಡಿ ಸಮಾಧಿಯ ಹೊಗುವ
ಪಂಚಮಹಾಪಾತಕರ ಮುಖವ ನೋಡಲಾಗದು ಉರಿಲಿಂಗ ಪೆದ್ದಿ
ಪ್ರಿಯ ವಿಶ್ವೇಶ್ವರಾ.

ಭಾವ: -- ಲಿಂಗವು ಭಿನ್ನವಾದರೆ ಆತ್ಮಹತ್ಯೆ ಮಾಡಬಾರದೆಂದು
ವಚನಕಾರನು ಹೇಳಿರುವನು. ಇಷ್ಟಲಿಂಗವು ಸಾಧಕನ ಕಯ್ಯ ಕೋಲಿ
ನಂತೆ ಇದೆ. ಆ ಕೋಲು ಕೈ ತಪ್ಪಿ ಕೆಳಗೆ ಬಿದ್ದರೆ, ಸಾಧಕನು
ಅದನ್ನು ಪುನಃ ಎತ್ತಿ ತನ್ನ ಸಾಧನೆಯನ್ನು ನಡಿಸುವನು. ಹಾಗೆಯೇ
ಲಿಂಗವು ತಪ್ಪಿಹೋದರೆ, ಇನ್ನೊಂದನ್ನು ಧಾರಣಮಾಡಿ ತನ್ನ ಲಿಂಗಸಾ
ಧನೆಯನ್ನು ಜರಗಿಸಬೇಕೆಂದು ವಚನಕಾರನು ಇಲ್ಲಿ ಹೇಳಿದ್ದಾನೆ. ಲಿಂಗವು
ಕಳೆದಾಕ್ಷಣವೇ ಅದನ್ನು ದಯಪಾಲಿಸಿದ ಶಿವಗಣಂಗಳೂ ಉಪದೇಶಿಸಿದ
ಮಂತ್ರವೂ ಹುಸಿಯಾಗಲಾರವು. ಜಂಗಮಲಿಂಗ ಪಾದತೀರ್ಥ ಪ್ರಸಾದ
ಇವುಗಳ ಮೇಲೆಯೂ ಲಿಂಗವು ಅವಲಂಬಿಸಿದ್ದು ಇವೂ ಹುಸಿಯಾಗ
ಲಾರವು. ಆದ್ದರಿಂದ ಆತ್ಮಘಾತಮಾಡಿಕೊಂಡು ಸಮಾಧಿಯನ್ನು ಹೊಗ
ಬಾರದೆಂದು ವಚನಕಾರನ ಅಭಿಪ್ರಾಯವು.

ಲಿಂಗವೊಂದನ್ನೇ ನಂಬು.

ವಿವರಣೆ:— ಲಿಂಗಧಾರಣೆಯಾದ ಬಳಿಕ ಲಿಂಗ ಒಂದನ್ನೇ ನಂಬಿ ಬೇಕೆಂದು ವೀರಶೈವ ಧರ್ಮದ ಮುಖ್ಯ ತತ್ವವದೆ. ಅದನ್ನೇ ವಚನ ಕಾರರು ಯಾವಾಗಲೂ ಸಮರ್ಥಿಸಿ ನುಡಿಯುತ್ತಾರೆ. ಉರಿಲಿಂಗವೆ ದ್ದಿಯು ಈ ತತ್ವವನ್ನು ಕೆಳಗಿನ ವಚನಗಳಲ್ಲಿ ಹೇಳಿರುವನು.

ವಚನ:— ೪೬. ಪರುಷದ ಗೃಹದೊಳಗಿದ್ದು ತಿರಿವನೇ ಮನೆ ಮನೆಯ? ತೋರಿಯೊಳಗಿದ್ದವನು ತೃಷೆಯಾಗಲು ಅರಸುವನೇ ಕೆರೆಯುದಕವ? ಮಂಗಳ ಲಿಂಗವಂಗದ ಮೇಲೆ ಇದ್ದು ಅನ್ಯಲಿಂಗಗಳ ನೆನೆವನೇ ನಿಮ್ಮ ಭಕ್ತನು ಉರಿಲಿಂಗವೆದ್ದಿಪ್ರಿಯ ವಿಶ್ವೇಶ್ವರಾ ?

ಭಾವ: -- ಪರಮಾತ್ಮನ ಕಳೆಯು ತನ್ನಲ್ಲಿ ಒಡಮೂಡಿದ ಬಳಿಕ ಅದರ ಪ್ರಾಬಲ್ಯವನ್ನು ತನ್ನಲ್ಲಿ ಹೆಚ್ಚಿಸಬೇಕೇ ಹೊರ್ತು ಅದನ್ನು ಬಿಟ್ಟು ಮತ್ತೊಂದರ ಕಡೆಗೆ ಭಕ್ತನಾದವನು ತನ್ನ ಲಕ್ಷ್ಯವನ್ನು ಹತ್ತಿಸಕೂಡದು. ಅವನು ಇತರ ದೇವತೆಗಳನ್ನು ಪೂಜಿಸಬಾರದು. ಒಂದು ಮೇಲೆ ಪೂಜಿಸಿದರೆ ಪರುಷದ ಕಣಿಯು ತನ್ನಲ್ಲಿ ಇದ್ದ ಬಳಿಕ ಅದರ ಉಪಯೋಗವನ್ನು ಮಾಡಿಕೊಳ್ಳುವದನ್ನು ಬಿಟ್ಟುಕೊಟ್ಟು ಮನೆಮನೆ ಭಿಕ್ಷೆ ಬೇಡಿದಂತೆಯೇ ಸರಿ. ಅಥವಾ ಹರಿಯುವ ನದಿಯಲ್ಲಿರಲು ಅದನ್ನು ಬಿಟ್ಟು ಕೊಟ್ಟು ಕೆರೆಯುದಕವನ್ನು ಬಯಸಿದಂತೆ. ಈ ಉದಾಹರಣೆಗಳ ಮೇಲಿಂದ ಲಿಂಗ ಮತ್ತು ಇತರ ಸ್ಥಾವರಲಿಂಗ ಇವುಗಳಲ್ಲಿರುವ ಭೇದವನ್ನು ಅರಿಯಬಹುದು. ಇಷ್ಟಲಿಂಗದ ಪರಿಣಾಮಗಳು ಬಹು ವ್ಯಾಪಕವಾಗಿವೆ. ಅದರ ಸ್ಥಾವರಲಿಂಗದ ಪರಿಣಾಮಗಳು ಅಕುಂಚಿತವಾಗಿರುತ್ತವೆಂದು ವಚನಕಾರನ ಭಾವವು.

ವಚನ:— ೪೭. ಅಂಗದ ಮೇಲೆ ಲಿಂಗಸಾಹಿತ್ಯವಾದ ಬಳಿಕ ಮರಳಿ ಅನ್ಯದೈವಗಳನಾರಾಧಿಸುವ ಕುನ್ನಿಗಳು ನೀವು ಕೇಳರೋ. ವಿಷ್ಣುವೇ ದೈವವೆಂದು ಆರಾಧಿಸಿದ ಬಲಿಗೆ ಬಂಧನವಾಯಿತ್ತು. ವಿಷ್ಣುವೇ ದೈವವೆಂದು ಆರಾಧಿಸಿದ ಕರ್ಣನ ಕವಚ ಹೋಯಿತ್ತು; ವಿಷ್ಣುವೇ ದೈವವೆಂದು ಆರಾಧಿಸಿದ ನಾಗಾರ್ಜುನನ ಶಿರ ಹೋಯಿತ್ತು. ಅದಂತಿರಲಿ.

ಬ್ರಾಹ್ಮಣನೇ ದೈವವೆಂದು ಆರಾಧಿಸಿದ ದಕ್ಷ್ಯಂಗೆ ಕುರಿದಲೆಯಾಯಿತ್ತು. ಮೈಲಾರನೇ ದೇವರೆಂದಾರಾಧಿಸಿದಾತನು ಕೊರಳಿನಲ್ಲಿ ಕವಡೆಯ ಕಟ್ಟಿನಾಯಾಗಿ ಬೊಗುಳುತ್ತಿರ್ಪ. ಭೈರವನೇ ದೇವರೆಂದಾರಾಧಿಸಿದವನು ಕೊರಳಿನಲ್ಲಿ ಕವಡೆಯ ಕಟ್ಟಿ ಕುರುಳ ಬೆರಳ ಕಡಿದಿಕ್ಕಿ ಬಾಹಿರರಾದರು. ಮಾಯಿರಾಣಿಯೇ ದೈವವೆಂದಾರಾಧಿಸಿದಾತನು ಕೊರಳಿಗೆ ಕವಡೆಯ ಕಟ್ಟಿ ತಲೆಯಲ್ಲಿ ಕೆರಹ ಹೊತ್ತು ಬೇವಿನ ಸೊಪ್ಪನುಟ್ಟು, ಲಜ್ಜೆಯ ನೀಗಿದ. ಇನ್ನು ಬಿಡುಗಡೆ ದೈವಗಳ ಭಕ್ತಿ ಬಣಗುನಾಯಿ ಒಣಗಿದೆಲುವ ಕಚ್ಚಿಕೊಂಡು ಕಂಡಕಂಡೆಡೆಗೆ ಹರಿದಂತಾಯಿತ್ತು ಉರಿಲಿಂಗವೆದ್ದಿಪ್ಪಿಯ ವಿಶ್ವೇಶ್ವರಾ.

ಭಾವಃ— ಬಲಿಚಕ್ರವರ್ತಿ, ಕರ್ಣ, ನಾಗಾರ್ಜುನ, ದಕ್ಷ ಮೊದಲಾದವರು ಒಬ್ಬನೇ ದೇವರೆಂದು ಭಾವಿಸದೆ ಬೇರೆ ದೈವಗಳನ್ನು ಭಜಿಸಿದ್ದರಿಂದ ಯಾವ ದುಃಸ್ಥಿತಿಯು ಅವರಿಗೆ ಪ್ರಾಪ್ತವಾಯಿತೆಂಬದನ್ನು ವಚನಕಾರನು ಇಲ್ಲಿ ಹೇಳಿದ್ದಾನೆ. ಹಾಗೆಯೇ ಮೈಲಾರ, ಭೈರವ, ಮಾಯಿರಾಣಿ ಮೊದಲಾದ ಕಿರುಕುಳ ದೈವಗಳನ್ನು ಭಜಿಸಿದಲ್ಲಿ ಎಂಥ ಅವಹೇಲನವು ಪ್ರಾಪ್ತವಾಗುತ್ತದೆಂಬದನ್ನು ಇಲ್ಲಿ ವಿವರಿಸಿರುವನು.

ಗುರುಲಿಂಗಜಂಗಮ.



ವಿವರಣೆ:— ಮುಂದಿನ ವಚನಗಳಲ್ಲಿ ವಚನಕಾರನು ಗುರುಲಿಂಗಜಂಗಮದ ಸ್ವರೂಪ, ಅವುಗಳ ಕಾರ್ಯಗಳು, ಅವುಗಳ ಪರಸ್ಪರ ಸಂಬಂಧ, ಶಿವಯೋಗ ಇವುಗಳ ಮರ್ಮವನ್ನು ವಿಶದಪಡಿಸಿರುವನು. ಗುರುಲಿಂಗಜಂಗಮವನ್ನು ತನ್ನಲ್ಲಿ ಬರಮಾಡಿಕೊಳ್ಳುವದೇ ಶಿವಯೋಗ ವೆನಿಸುವದು. ಈ ಶಿವಯೋಗಸಾಧನೆಯಲ್ಲಿ ಗುರುವಿನಲ್ಲಿ ಪೂರ್ಣ ಸಾಮ್ಯಶ್ಯ ಭಾವವನ್ನು ಹೊಂದಿ ಅವನ ಗುಣಗಳನ್ನು ತನ್ನಲ್ಲಿ ಬರಮಾಡಿಕೊಂಡು ಆಚರಿಸಬೇಕು. ಇದರಿಂದ ಲಿಂಗಜಂಗಮಗಳು ತನ್ನಲ್ಲಿ ಒಡಮೂಡುವವು. ಮತ್ತು ಕಡೆಗೆ ಶಿವಯೋಗವನ್ನು ಹೊಂದಿ ಮೋಕ್ಷವನ್ನೈದುವನು.

ವಚನ:— ೪೮. ಅನಂತ ಜನ್ಮಗಳ ಪಾಶಂಗಳು ಸವೆದು ಚೋಗಿ ಶ್ರೀ ಗುರುವಿನ ಕರುಣಾಕಟಾಕ್ಷದಿಂದ ಪ್ರಾಣಲಿಂಗೋಪದೇಶವ ಪಡೆದು, ಸದ್ಭಕ್ತರಾಗಿ ಶಿವಲಿಂಗದರ್ಶನ ಸ್ಪರ್ಶನವ ಮಾಡಿ, ಆ ಲಿಂಗವನಂಗದಲ್ಲಿ ಧರಿಸಿಕೊಂಡು, ಅಂಗವೇ ಲಿಂಗ, ಲಿಂಗವೇ ಅಂಗ, ಪ್ರಾಣವೇ ಲಿಂಗ, ಲಿಂಗವೇ ಪ್ರಾಣವಾಗಿ, ಅಂತರಂಗ ಬಹಿರಂಗ ಸರ್ವಾಂಗವೆಲ್ಲವೂ ಲಿಂಗವಾದ ಬಳಿಕ, ಇಂತೀ ಶ್ರೀಗುರು ಕೊಟ್ಟ ಲಿಂಗವ ಬಿಟ್ಟು ಬೇರೆ ವತ್ತಿ ಆತ್ಮತತ್ವವ ವಿಚಾರಿಸಿ ನೋಡಬೇಕೆಂದು, ಪರಮಾತ್ಮನಲ್ಲಿ ಯೋಗವ ಮಾಡಿ ಯೋಗಿಗಳಾಗಿ ಮುಕ್ತರಾದೆವೆಂಬಿರಿ! ಶಿವಶಿವಾ! ಆತ್ಮನನು ಪರಮಾತ್ಮನನು ಶ್ರೀ ಗುರುಸ್ವಾಮಿ ಒಂದು ಮಾಡಿ, ಇದೇ ನಿನ್ನ ನಿಜತ್ವವೆಂದು ಅರುಹ ಹೇಳಿ ತೋರಿಕೊಟ್ಟ ಬಳಿಕ, ಇಂತಹ ಗುರುವಾಜ್ಞೆಯ ಮೀರಿ ಲಿಂಗವನರಿಯದೆ, ಲಿಂಗಬಾಹಿರರಾದ ದ್ವಿಜನನು, ಯೋಗಿಯನು, ಸನ್ಯಾಸಿಯನು ಗುರುವೆಂದು ಭಾವಿಸಬಹುದೆ? ಶಿವಶಿವಾ! ಅದು ಗುರುದ್ರೋಹ ಪರಶಿವಮೂರ್ತಿಯಾದ ಗುರುಸ್ವಾಮಿಯು ಷಡ್ವರ್ಣಗಳಿಗೂ ಸಮಸ್ತ ಮತಂಗಳಿಗೂ ಸಕಲಾಗಮಂಗಳಿಗೂ ಶಿವನೊಬ್ಬನೇ ಕರ್ತನೆಂದು, ಶಿವದರ್ಶನವೇ ವಿಶೇಷವೆಂದು ಅಧಿಕನೆಂದು ಹೇಳಿ ತೋರಿ ಕೊಟ್ಟ ಬಳಿಕ, ಶ್ಲೇಷವೆಂದು, ಶಾಕ್ತೇಯವೆಂದು, ವೈಷ್ಣವವೆಂದು, ಗಣಾಪತ್ಯವೆಂದು, ಸೌರವೆಂದು, ಕಾಪಾಲಿಕವೆಂದು, ಇಂತೀ ಷಡ್ವರ್ಣನಂಗಗಳಿಗೂ ಶಿವನೊಬ್ಬನೇ ಕರ್ತ, ಇಂತೀ ಷಡ್ವರ್ಣನಕ್ಕೆ ಶಿವದರ್ಶನವೇ ಅಧಿ

ಕವೆಂದು ಇಂತೀ ಶಿವದರ್ಶನ ಮಾರ್ಗವಲ್ಲದೆ ಮುಕ್ತಿ ಇಲ್ಲವೆಂದು, ಆ ಪರಶಿವನೆಂಬ ಗುರುಮೂರ್ತಿ ಅರುಹಿ ಕಾಣಿಸಿ ಹೇಳಿ ತೋರಿಕೊಟ್ಟ ಬಳಿಕ. ಅದೆಂತೆಂದಡೆ, ಶಿವಧರ್ಮ || ಶ್ಲೋ || ದರ್ಶನಂ ಸದ್ವಿಧಂ ಪ್ರೋಕ್ತಂ ಶೈವ ಶಾಕ್ತೇಯ ವೈಷ್ಣವಂ | ಗಾಣಾಸತ್ಯಂಚ ಸೌರಂಚ ಕಾಪಾಲಿಕ ಇತಿ ಸ್ಮೃತಃ || ಮತ್ತಂ || ಸದ್ವರ್ಶನಾದಿ ದೇವೋ ಹಿ ಮಾಹಾ ದೇವೋ ನ ಸಂಶಯಃ | ಮಂತ್ರಪೂಜಾದಿ ಭಿನ್ನಾನಾಂ ಮೂಲಂ ಪರಶಿವ ಸ್ತಥಾ || ಎಂದುದಾಗಿ ಇನ್ನು ವೈಷ್ಣವವೆಂದು, ಆತ್ಮಯೋಗವೆಂದು, ಶಾಕ್ತಿಕವೆಂದು, ವೈದಿಕವೆಂದು, ಇಂತೀ ಭ್ರಾಂತಿನ ದರ್ಶನ ಮತಗಳನು ಕೇಳಿ, ಅಲ್ಲಿಯ ಧರ್ಮಾರ್ಥಮವನು ಕೇಳಿ, ಅಲ್ಲಿ ಉಪದೇಶವ ಮಾಡಿಸಿ ಕೊಳಬಹುದೆ? ಶಿವಶಿವಾ! ಅದು ಗುರುದ್ರೋಹ. ಆ ಶ್ರೀಗುರುವಿನಾ ಜ್ಞೆಯ ಮೀರದಿರಿ. ಆ ಪರಶಿವ ಮೂರ್ತಿ ತತ್ತ್ವವೇ ಗುರುಸ್ವಾಮಿಯಾಗಿ ಚನ್ನಾಗಿ ಅರಿಯಿಸಿ ತೋರಿ ಹೇಳಿ ಕೊಟ್ಟನಲ್ಲದೆ ಆ ಶ್ರೀಗುರುಸ್ವಾಮಿ ವಿನು ತಪ್ಪಿ ಹೇಳಿದುದಿಲ್ಲ. “ಏಕೋ ದೇವೋ ನ ದ್ವಿತೀಯಾಯ ತಸ್ಥಿ” ಎಂದುದಾಗಿ, ಶಿವನೊಬ್ಬನೇ ದೈವವೆಂದು ತೋರಿಕೊಟ್ಟ ಶ್ರೀ ಗುರು. || ಶ್ರುತಿ || “ಏಕೋಧ್ಯೇಯಃ” ಎಂದು ಶಿವನೊಬ್ಬನನ್ನೇ ಧ್ಯಾನಿಸಿ ಪೂಜಿಸಿ ಎಂದು ಹೇಳಿ ತೋರಿಕೊಟ್ಟನು ಶ್ರೀ ಗುರು. || ಶ್ರುತಿ || “ನಿರ್ಮಾಲ್ಯವೇವ ಸಹ ಭಕ್ಷಯಂತಿ” ಎಂದುದಾಗಿ, ಶಿವಪ್ರಸಾದವನೆ ಗ್ರಹಿಸಿ ಎಂದು ಪ್ರಸಾದವ ಕರುಣಿಸಿದ ಶ್ರೀ ಗುರುವು. ಇಂತಹ ಶ್ರೀಗುರು ಮರುಳನು, ನೀ ಬುದ್ಧಿವಂತನೇ? ಕೇಳಾ! ನಿಮ್ಮ ಗುರುವ ಮರುಳನ ಮಾಡಿದಿರಿ. ಅದೆಂತೆಂದೊಡೆ ನಿಮ್ಮಿಚ್ಛೆಯಲ್ಲಿಯೇ ಬಂದನಾಗಿ. ಅದಲ್ಲದೆ ಮತ್ತೆ ಕೇಳು. ಪೂರ್ವದ ಪುರುಷರು ಮರುಳರು, ನೀ ಒಬ್ಬನೇ ಬುದ್ಧಿವಂತನೇ? ಕೇಳೊ. ದೂರ್ವಾಸ, ಉಸಮನ್ಯು, ದಧೀಚಿ, ಜಮದಗ್ನಿ, ಮಾರ್ಕಂಡೇಯ, ಪಾರಾಶರ ಮೊದಲಾದ ಋಷಿಜನಂಗಳೆಲ್ಲ ಶಿವಾರ್ಚನೆಯ ಮಾಡಿದರು. ಬ್ರಹ್ಮ ವಿಷ್ಣು ಮೊದಲಾದವರೆಲ್ಲರೂ ಶಿವಲಿಂಗಾರ್ಚನೆಯ ಮಾಡಿದರು. ಕೇಳಿರೇ, ನೋಡಿರೇ ದೃಷ್ಟವನು. ಮತ್ಸ್ಯಕೇಶ್ವರ, ಕೂರ್ಮೇಶ್ವರ, ವರಾ ಹೇಶ್ವರ, ನಾರಸಿಂಹೇಶ್ವರ, ರಾಮೇಶ್ವರ ಎಂದು ದಶಾವತಾರಂಗಳಲ್ಲಿ ಶಿವಲಿಂಗ ಪ್ರತಿಷ್ಠೆಯಂ ಮಾಡಿ, ಶಿವಲಿಂಗಾರ್ಚನೆಯಂ ಮಾಡಿದರು. ಅನೇಕ ವೇದಶಾಸ್ತ್ರಾಗಮ ಪುರಾಣಂಗಳ ಕೇಳಿರೇ, ನೋಡಿರೇ. ಅದೆಂತೆಂದೊಡೆ || ಯಂ ಯಂ ಕಾಮಯತೆ ಕಾಮಂ ತಂ ತಂ ಲಿಂಗಾರ್ಚನಾಲ್ಲ ಭೇತ್ | ಸ ಲಿಂಗೇನ ವಿನಾ ಸಿದ್ಧಿದುರ್ಲಭಂ ಪರಮಂ ಪದಂ || ಮತ್ತಂ ||

ಅಸುರೈರ್ದಾನವೈಶ್ವೈವ ಪಿಶಾಚೋರಗ ರಾಕ್ಷಸೈಃ | ಆರಾಧ್ಯ ತತ್ಪರಂ
ಲಿಂಗಂ ಪ್ರಾಪುಷ್ತೇ ಸಿದ್ಧಿಮುತ್ತಮಾಂ || ಮತ್ತಂ || ಅಗ್ನಿಹೋತ್ರಶ್ಚ ವೇದಶ್ಚ
ಯಜ್ಞಶ್ಚ ಬಹು ದಕ್ಷಿಣಾಂ | ಶಿವಲಿಂಗಾರ್ಚನಸ್ಯ ಕೋಟ್ಯಂಶೇನಾಪಿ ನೋ
ಸಮಃ || ಎಂದುದಾಗಿ. ಇಂತು ಇಂದ್ರ ಮೊದಲಾದ ದೇವಜಾತಿಗಳೆಲ್ಲಾ
ಶಿವಲಿಂಗಾರ್ಚನೆಯ ಮಾಡಿದುದಕ್ಕೆ ದೃಷ್ಟ ನೋಡಿರೇ. ಕಾಶೀ ಕ್ಷೇತ್ರ
ದಲ್ಲಿ ಬ್ರಹ್ಮೇಶ್ವರ, ಇಂದ್ರೇಶ್ವರ, ಯಕ್ಷಸಿದ್ಧೇಶ್ವರ ಎಂಬ ಲಿಂಗಗಳಂ
ಪ್ರತಿಷ್ಠಿಸಿ ಶಿವಲಿಂಗಾರ್ಚನೆಯ ಮಾಡಿದರು. ತಾರಕ ರಾವಣಾದಿಗ
ಳೆಲ್ಲ ಶಿವಲಿಂಗಾರ್ಚನೆಯ ಮಾಡಿದರು ಇಂತಿವರೆಲ್ಲರೂ ಮರುಳರು.
ನೀನೊಬ್ಬನೇ ಬುದ್ಧಿವಂತನೇ? ಅದು ಕಾರಣ ಆ ಶ್ರೀ ಗುರುವಿನಾಜ್ಞೆಯ
ಮೀರಿ ಕೆಡದಿರಿ ಕೆಡದಿರಿ. ಆ ಮಹಾ ಶ್ರೀ ಗುರುವಿನ ವಾಕ್ಯವನೆ ನಂಬಿ
ಗುರುಲಿಂಗಜಂಗಮವನೊಂದೇ ಎಂದು ನಿಶ್ಚೈಸಿ, ಇದೇ ಅಧಿಕ, ಇದ
ರಿಂದ ಬಿಟ್ಟು ಮತ್ತಿನ್ನಾವುದು ಅಧಿಕವಿಲ್ಲ. ಅಂತು ಗುರುಲಿಂಗಜಂಗ
ಮದಲ್ಲಿಯ ಭಕ್ತಿಯೇ ಭಕ್ತಿ, ಆರ್ಚನೆಯೇ ಆರ್ಚನೆ, ಆ ಸಂಗವೇ ಶಿವ
ಯೋಗ. ಇದು ಸತ್ಯ ಶಿವನಾಣೆ ಉರಿಲಿಂಗವೆದ್ದಿ ಪ್ರಿಯ ವಿಶ್ವೇಶ್ವರಾ.

ಭಾವಃ-- ಲಿಂಗಸಂಯುತನಾದ ಬಳಿಕ ಶಿವಯೋಗವನೊಂದನ್ನೇ
ಮಾಡಬೇಕು. ಇತರ ಯೋಗಗಳನ್ನು ಮಾಡಕೂಡದೆಂದು ವಚನಕಾ
ರನ ಅಭಿಪ್ರಾಯವಿದೆ. ಯೋಗಗಳ ಉದ್ದೇಶವು ಆತ್ಮತತ್ವವನ್ನು ಕಾಣು
ವದು ಇದೆ. ಲಿಂಗಾಂಗಿಯಾದ ಬಳಿಕ ಷಟ್ಸ್ಥಲ ಅಷ್ಟಾವರಣಗಳ
ತತ್ವಗಳನ್ನು ತಿಳಿದುಕೊಂಡು ಅವುಗಳಂತೆ ಆಚರಿಸಿ ಶಿವಯೋಗವನ್ನು
ಸಾಧಿಸಬೇಕು. ಶೈವ, ಶಾಕ್ತ, ವೈಷ್ಣವ, ಗಾಣಾಪತ್ಯ, ಸೌರ, ಕಾಪಾ
ಲಿಕ ಮೊದಲಾದ ಯಾವ ಮತಗಳನ್ನೂ ವಿಶ್ವಾಸಿಸಬಾರದು. ಇದಕ್ಕೆ
ಶಿವಧರ್ಮಪುರಾಣದಲ್ಲಿಯ ಅಧಾರಗಳನ್ನು ಹೇಳಿರುವನು. ಶಿವಯೋಗಕ್ಕೆ
ಅಂಗವೇ ಲಿಂಗವು, ಲಿಂಗವೇ ಅಂಗವು, ಪ್ರಾಣವೇ ಲಿಂಗ, ಲಿಂಗವೇ
ಪ್ರಾಣ ಎಂಬ ತಿಳುವಳಿಕೆಯು ನೆಲೆಯಾಗಿ ನಿಲ್ಲಬೇಕು. ಆದರೆ ಅನೇಕ
ದೈವಗಳಲ್ಲಿ ವಿಶ್ವಾಸವನ್ನಿಟ್ಟು ಹರಿದಾಡಿದರೆ ಈ ತಿಳುವಳಿಕೆಯ ಉತ್ಪನ್ನ
ವಾಗದು. ಶಿವನೊಬ್ಬನನ್ನೇ ನಂಬಿ, ಧ್ಯಾನಿಸಿ ಪೂಜಿಸಬೇಕು. ಶಿವಪು
ಸಾದಮೊಂದನ್ನೇ ಗ್ರಹಿಸಬೇಕು. ಹೀಗೆ ಹಿಂದೆ ಆಚರಿಸಿದವರ ಹೆಸರು
ಗಳನ್ನು ಹೇಳಿರುವನು. ಅವರು ದೂರ್ವಾಸ, ಉಸಮನ್ಯು, ದಧೀಚಿ,
ಜಮದಗ್ನಿ, ಮಾರ್ಕಂಡೇಯ ಸುರಾಶರ ಇವರೇ ಇದ್ದಾರೆ. ವಿಷ್ಣುವು

ಸಹ ದಶಾವತಾರಗಳಲ್ಲಿ ಹೀಗೆಯೇ ಅಚರಿಸಿರುವನು. ಇದಕ್ಕೆ ಕೆಲವು ವೇದಾಗಮಗಳ ಆಧಾರಗಳನ್ನು ಕೊಟ್ಟಿರುವನು. ಹೀಗೆ ಶಿವಯೋಗಾಚರಣೆಯನ್ನು ಕೈಕೊಂಡು ಗುರುಲಿಂಗಜಂಗಮವನ್ನು ಸಾಧಿಸಿ, ಅವುಗಳನ್ನು ತನ್ನಲ್ಲಿ ಏಕೀಭವಿಸಬೇಕು. ಹೀಗೆ ಏಕೀಭವಿಸುವದೇ ಶಿವಯೋಗವೆನಿಸುವದು.

ವಚನ:— ೪೯. ಸತ್ತರೂಪು ಲಿಂಗ, ಚಿತ್ತರೂಪು ಜಂಗಮ, ಆನಂದರೂಪು ಪ್ರಸಾದ, ಇಂತೀ ತ್ರಿವಿಧದರಿವನು ಶ್ರೀಗುರು ಇಷ್ಟಲಿಂಗದಲ್ಲಿ ತೋರಿ ಬಿಜಯಂಗೆಯಿಸಿ ಕೊಟ್ಟ ಬಳಿಕ ಸತ್ತು ಚಿತ್ತು ಆನಂದವೆಂಬ ಬಟ್ಟೆಬಯಲ ಮಾತೇಕಯ್ಯ ಉರಿಲಿಂಗವೆದ್ದಿ ಪ್ರಿಯ ವಿಶ್ವೇಶ್ವರಾ ?

ಭಾವ:— ಶಿವಯೋಗಕ್ಕೂ ಇತರ ಯೋಗಗಳಿಗೂ ಇರುವ ಭೇದವನ್ನು ವಚನಕಾರನು ಇಲ್ಲಿ ಹೇಳಿರುವನು. ಇತರ ಯೋಗಗಳು ಬಟ್ಟೆಬಯಲು. ಅವು ನಿಜಸ್ವರೂಪವನ್ನು ತೋರಿಸಿಕೊಡಲಾರವು. ಅವು ಸತ್ತು ಚಿತ್ತು, ಆನಂದವೆಂಬದರ ತಿಳಿವನ್ನು ಹೇಳಿಕೊಡಲಾರವು. ಆದರೆ ಷಟ್ಸ್ಥಲವು ಅವುಗಳನ್ನು ಗುರುಲಿಂಗಜಂಗಮದ ದ್ವಾರಾ ಪ್ರತ್ಯಕ್ಷಮಾಡಿ ನಿದರ್ಶನಕ್ಕೆ ತಂದಕೊಡುವದು. ಗುರುವಿನ ಮೂಲಕ ಉಂಟಾದ ಲಿಂಗವು ಸತ್ತು ರೂಪು, ಆ ಲಿಂಗವನ್ನು ತನ್ನಲ್ಲಿ ಒಳಗು ಮಾಡಿ ಲಿಂಗಚೈತನ್ಯವೇ ತಾನಾದವನಿಗೆ ಅದು ಜಂಗಮರೂಪಾಗಿರುವದರಿಂದ ಇಂಥ ಆ ಜಂಗಮವೇ ಚಿತ್ತು ರೂಪು, ಲಿಂಗ ಜಂಗಮ ಇವುಗಳನ್ನು ಮೇಲೆ ಹೇಳಿದ ಪ್ರಕಾರ ತನ್ನಲ್ಲಿ ಉಂಟುಮಾಡಿಕೊಂಡು ಅವುಗಳನ್ನು ಏಕೀಭವಿಸಿದ ಬಳಿಕ ಒದಗುವ ಪರಿಣಾಮಸುಖವನ್ನು ಅನುಭವಿಸುವದೇ ಪ್ರಸಾದವಾದ್ದರಿಂದ ಆ ಪ್ರಸಾದವೇ ಆನಂದರೂಪು. ಹೀಗೆ ಗುರುಲಿಂಗಜಂಗಮದಿಂದ ಶಿವಯೋಗವನ್ನು ಒದಗಿಸಿಕೊಳ್ಳಬೇಕೆಂಬುದನ್ನು ಇಲ್ಲಿ ಹೇಳಿರುವನು.

ವಚನ:— ೫೦. ಸದ್ಗುರುವೇ ಪ್ರಸಾದ ಲಿಂಗವು, ಸದ್ಗುರುವೇ ಸದ್ಭಕ್ತನು ಎಂದೆಂಬ ಮಹಾಜ್ಞಾನ ಜ್ಯೋತಿ ಪ್ರಕಾಶನಾದ ಜ್ಯೋತಿರ್ಮಯ ಲಿಂಗವೇ ಗುರುವಯ್ಯ ಉರಿಲಿಂಗವೆದ್ದಿ ಪ್ರಿಯ ವಿಶ್ವೇಶ್ವರಾ.

ಭಾವ:— ಹಿಂದಿನ ವಚನಗಳಲ್ಲಿ ಗುರುವಿನಿಂದ ಹ್ಯಾಗೆ ಗುರುಲಿಂಗಜಂಗಮಗಳು ತನ್ನಲ್ಲಿ ಉದ್ಭವಿಸುತ್ತವೆ, ಅವುಗಳ ವ್ಯಾಪಾರಗಳು ತನ್ನಲ್ಲಿ ಅವು ಎಂಬದನ್ನು ಹೇಳಿ, ವಚನಕಾರನು ಇಲ್ಲಿ ಹೇಳುವದೇ

ನೆಂದರೆ, ಗುರುವನ್ನು ಒಳಕೊಂಡವನಿಗೆ ಗುರುವೇ ಪ್ರಸಾದ ಸ್ವರೂಪನಾಗುವನು. ಅವನು ಹೀಗೆ ಪ್ರಸಾದಸ್ವರೂಪನಾದ ಬಳಿಕ ಭಕ್ತ ಮತ್ತು ಗುರು ಇವರಲ್ಲಿ ಭಿನ್ನಭಾವವಿರಲಾರದು. ಅಂದರೆ ಭಕ್ತನು ಸಹ ಗುರುವಾಗುವನು. ಭಕ್ತನ ಲಿಂಗಾಚಾರದ ಮೂಲಕವಾಗಿಯೇ ಭಕ್ತನು ಹೀಗೆ ಗುರುಸ್ವರೂಪನಾಗುವನು. ಅಂದರೆ ಗುರುವಿನ ಕಾರ್ಯವು ಲಿಂಗಧಾರಣವಾದ ಬಳಿಕ ಬೇರೆ ವಿಧವಾಗಿರುವದು. ಭಕ್ತನು ಪ್ರತಿ ಹೆಜ್ಜೆಗೆ ಗುರುವನ್ನವಲಂಬಿಸಕೂಡದು. ಗುರುವು ದಯಪಾಲಿಸಿದ ಉಪದೇಶದಂತೆ ಅವನು ನಡೆದು ಸ್ವಾವಲಂಬಿಯಾಗಿರತಕ್ಕದ್ದು. ಇಂಥ ಭಕ್ತನಲ್ಲಿ ಆ ಲಿಂಗವು ಜ್ಞಾನಜ್ಯೋತಿಯಾಗಿ ಪರಿಣಮಿಸುವದು. ಇಲ್ಲದಿದ್ದರೆ ಅದು ಕೇವಲ ಚೈತನ್ಯರಹಿತವಾದ ಜಡ ವಸ್ತುವಾಗುವದು.

ವಚನ: — ೫೧. ಜ್ಯೋತಿಯ ಸಂಗದಿಂದ ಕರ್ಪುರವು ಜ್ಯೋತಿಯಪ್ಪಂತೆ, ಅಪ್ಪುವಿನ ಸಂಗದಿಂದ ಲವಣವು ಅಪ್ಪುವಪ್ಪಂತೆ, ಶ್ರೀಗುರುವಿನ ಸಂಗದಿಂದ ಶಿಷ್ಯನು ಶ್ರೀಗುರುವಪ್ಪದು ತಪ್ಪದು. “ಯಥಾ ಬೀಜಂ ತಥಾಂಕುರಂ” ಎಂಬುದು ತಪ್ಪದು, ದಿಟದಿಟ ನೋಡಾ. ಕಲ್ಪವೃಕ್ಷದ ಬೀಜದಿಂದಾದ ಸಸಿಯು, ಕಲ್ಪವೃಕ್ಷವಪ್ಪದು ತಪ್ಪದು ನೋಡಾ. ಕಾಮಧೇನುವಿನ ಶಿಸು ಕಾಮಧೇನುವಪ್ಪದು ತಪ್ಪದು ದಿಟದಿಟ ನೋಡಾ. ಸದ್ಗುರುವಿನಿಂದಾದ ಶಿಷ್ಯನು ಸದ್ಗುರುವಪ್ಪದು ದಿಟದಿಟ ನೋಡಾ. “ಯಥಾ ಬೀಜಂ ತಥಾಂಕುರಂ” ಎಂಬ ವಾಕ್ಯ ತಪ್ಪದು, ಶಿವಬಲ್ಲನು ಉರಿಲಿಂಗಪೆದ್ದಿಪ್ಪಿಯ ವಿಶ್ವೇಶ್ವರಾ.

ಭಾವ: — ಗುರು ಮತ್ತು ಭಕ್ತ ಇವರಲ್ಲಿ ಅಭೇದವಿವೇಚನೆಯನ್ನು ವಚನಕಾರನು ಈ ಉಕ್ತಿಯಲ್ಲಿ ಮತ್ತಿಷ್ಟು ಬಲಪಡಿಸಿರುವನು. ಸದ್ಗುರೂಪದೇಶವೊಂದಿದ ಶಿಷ್ಯನು ಗುರುವಾಗುವದು ತಪ್ಪದು. ಇದು ದಿಟವೆಂದು ಹೇಳಿ ಕೆಲವು ಉದಾಹರಣೆಗಳನ್ನು ಕೊಟ್ಟಿರುವನು. ಜ್ಯೋತಿಯ ಸಂಗದಿಂದ ಕರ್ಪುರವು ಜ್ಯೋತಿಯೇ ಆಗುವದು. ನೀರಿನ ಸಂಗದಿಂದ ಉಪ್ಪು ನೀರಾಗುವದು. ಕಲ್ಪವೃಕ್ಷದಿಂದಾದ ಸಸಿಯು ಕಲ್ಪವೃಕ್ಷವೇ ಆಗುವದು. ಕಾಮಧೇನುವಿನ ಶಿಸು ಕಾಮಧೇನುವೇ ಆಗುವದು. ಅದೇ ಪ್ರಕಾರ ಗುರುವಿನಿಂದಾದ ಶಿಷ್ಯನು ಗುರುವೇ ಆಗುವನೆಂದು ವಚನಕಾರನು ಹೇಳಿರುವನು.

ವಚನ: — ೫೨. ಶಿಷ್ಯನ ಗುರುತ್ವವನು, ಗುರುವಿನ ಮಹತ್ವವನು ಅರಯ್ಯ ಬಲ್ಲವರು ಗುರುಶಿಷ್ಯನಾದ ಪರಿಯನು? ಶ್ರೀಪಂಚಾಕ್ಷರಿಯ

ಉಚ್ಚಾರಣೆಯ ವಿಶ್ವಾಸದ ಸಾಧನದಿಂದ ವಶಿಷ್ಠ ವಾಮುದೇವ ಮೊದಲಾದ ಸಮಸ್ತ ಋಷಿಗಳಿಗೆ ಹಿರಿದಸ್ಸು ಶಿಷ್ಯ ಗುರುವಾದ ಪರಿಯನು ಅರಯ್ಯ ಬಲ್ಲವರು? ವಾಙ್ಮನಾತೀತ ಉಪಮಿಸಬಾರದ ಘನವು. ಭಕ್ತಿಯಿಂದ ಗುರುಭಕ್ತವತ್ಸಲನಾಗಿ ಶಿಷ್ಯನಾದ ಪರಿಯು ಆ ಬೀಜ ವೃಕ್ಷ ನ್ಯಾಯದಂತೆ ಅವಿನಾಭಾವವಯ್ಯಾ ಉರಿಲಿಂಗವೆದ್ದಿಪ್ಪಿಯ ವಿಶ್ವೇಶ್ವರಾ.

ಭಾವ: — ಷಟ್ಸ್ಥಲ ಶಾಸ್ತ್ರದ ಪ್ರಕಾರ ಗುರು ಮತ್ತು ಭಕ್ತ ಇವರಲ್ಲಿ ಅವಿನಾಭಾವವಿದೆ. ಒಬ್ಬರನ್ನೊಬ್ಬರು ಬಿಟ್ಟು ಇರಲಾಗದು. ಗುರುವನ್ನು ಬಿಟ್ಟು ಶಿಷ್ಯನಿರಲಾರನು. ಶಿಷ್ಯನನ್ನು ಬಿಟ್ಟು ಗುರುವು ಇರಲಾರನು. ಉಭಯತರ ಹೆಚ್ಚುವಿಕೆಯು ಪರಸ್ಪರಾವಲಂಬಿಯಾಗಿರುತ್ತದೆ. ಈ ರೀತಿಯನ್ನು ತಿಳಿದವರು ಬಹು ಕೊಂಚ ಜನರು. ಇದು ಹೇಳಲಿಕ್ಕೂ ನೆನೆಯಲಿಕ್ಕೂ ಬಾರದು. ಗುರುವು ಭಕ್ತನಲ್ಲಿ ಪ್ರೇಮವನ್ನು ವಹಿಸಿ ಅವನಿಗೆ ಶಿಷ್ಯನಾದಲ್ಲಿ ಉಭಯತರ ಗುಣಗಳು ಉನ್ನತವಾಗುತ್ತ ಹೋಗುವವು. ಅವರಲ್ಲಿ ಈ ರೀತಿಯಾಗಿ ಅವಿನಾಭಾವವಿದೆ.

ವಚನ: — ೫. ಶ್ರೀಗುರು ಮಾಡಿದ ಗುರುತ್ವವು ಉಪಮಾತೀತವಯ್ಯಾ. ನೇತ್ರದಲ್ಲಿ ತನ್ನ ರೂಪ ತುಂಬಿ ನೇತ್ರವನು ಗುರುವು ಮಾಡಿದ. ಶ್ರೋತ್ರದಲ್ಲಿ ಮಹಾಮಂತ್ರವ ತುಂಬಿ ಶ್ರೋತ್ರವ ಗುರುವು ಮಾಡಿದ. ಘ್ರಾಣದಲ್ಲಿ ಗುರುಪಾದ ಪದ್ಮದಲ್ಲಿಯ ಮಹಾಗಂಧವನು ತುಂಬಿ ಘ್ರಾಣವನು ಗುರುವು ಮಾಡಿದ. ಜಿಹ್ವೆಯಲ್ಲಿ ತನ್ನ ಕರುಣ ಪ್ರಸಾದವ ತುಂಬಿ ಜಿಹ್ವೆಯನ್ನು ಗುರುವು ಮಾಡಿದ. ಕಾಯವನು ಭಕ್ತಕಾಯ ಮಮ ಕಾಯವೆಂದು ಪ್ರಸಾದಕಾಯವೆಂದೆನಿಸಿ ಕಾಯವನು ಗುರುವು ಮಾಡಿದ. ಅಂತು ಆಂತರಂಗ ಬಹಿರಂಗವನು ಗುರುವು ಮಾಡಿ ಸರ್ವಾಂಗವನು ಪ್ರಾಣವನ್ನು ಲಿಂಗಪ್ರಾಣ ಸಂಬಂಧವ ಮಾಡಿ ಪ್ರಾಣವನು ಗುರುವು ಮಾಡಿದ. ಗುಪ್ತವ ಮಾಡಿದ ಮಹಾ ಗುರುವಿಗೆ ನಾನಿನ್ನೇನ ಮಾಡುವೆನಯ್ಯಾ? ಗುರುಪೂಜೆಯಂ ಮಾಡಲು ಅವಾವ ದ್ರವ್ಯಗಳನು, ಅವಾವ ಪದಾರ್ಥಗಳನು, ಅವಾವ ಪುಷ್ಪಫಲಾದಿಗಳನು, ವಿಚಾರಿಸಿ ನೋಡಿದಡೆ ಅವಾವೂ ಗುರುತ್ವವಿಲ್ಲ. ಸರ್ವ ದ್ರವ್ಯ ಮೂಲವು, ಸರ್ವ ಪದಾರ್ಥ ಮೂಲವು, ಸರ್ವ ರಸ ಪುಷ್ಪ ಫಲಾದಿಗಳನು ವಿಚಾರಿಸಿ ನೋಡಿದಡೆ ಅವಾವೂ ಗುರುತ್ವವಿಲ್ಲ. ಸರ್ವ ದ್ರವ್ಯ ಮೂಲವು ಸರ್ವ ಪದಾರ್ಥ ಮೂಲವು, ಸರ್ವ ರಸ ಪುಷ್ಪ ಫಲಾದಿಗಳೆಲ್ಲಕ್ಕೆಯು ಮೂಲಿಗ ಮನವು

ಗುರುತ್ವವುಳ್ಳದ್ದು. ನನ್ನ ಮನೋವಾಕ್ಯಾಯ ಸಹಿತ ಕಾಯವನು ಗುರು ವಿಂಗಿತ್ತು ಎನ್ನು ಶಿರವನು ಶ್ರೀಗುರುವಿನ ದರ್ಶನ ಸ್ಪರ್ಶನವ ಮಾಡಿ ಸುಖಿಯಪ್ಪೆನಯ್ಯಾ ಉರಿಲಿಂಗವೆದ್ದಿಪ್ರಿಯ ವಿಶ್ವೇಶ್ವರಾ.

ಭಾವಃ— ಇದರಲ್ಲಿ ಗುರುವು ತನ್ನ ಶಿಷ್ಯನನ್ನು ಗುರುವಾಗಿ ಹೃದ್ಯಗೆ ಮಾಡುವನೆಂಬದನ್ನು ವಿವರಿಸಿ ಹೇಳಿರುವನು. ಗುರುವು ತನ್ನ ವಿಶಿಷ್ಟ ಗುಣಗಳನ್ನು ಶಿಷ್ಯನಲ್ಲಿ ತುಂಬುವದರಿಂದ ಈ ಸ್ಥಿತಿಯು ಪ್ರಾಪ್ತವಾಗುತ್ತದೆ. ಗುರುಪೂಜೆ ಎಂದರೆ ಬರೇ ಪುಷ್ಪಫಲಾದಿಗಳನ್ನು ಗುರುವಿಗೆ ಅರ್ಪಿಸುವದಷ್ಟೇ ಅಲ್ಲ, ಗುರುವಿನ ಗುಣಗಳನ್ನು ತನ್ನಲ್ಲಿ ಬರಮಾಡಿಕೊಳ್ಳುವದೇ ಇರುತ್ತದೆ. ಹೀಗೆ ಬರಮಾಡಿಕೊಳ್ಳುವದು ಶಿಷ್ಯನ ಮನಸ್ಸಿನ ಮೇಲೆ ಅವಲಂಬಿಸಿರುತ್ತದೆ. ಗುರುತ್ವವನ್ನು ಆಕರ್ಷಣಮಾಡುವ ಶಕ್ತಿ ಭಕ್ತನಲ್ಲಿ ಇದೆ. ಹೀಗೆ ಯಾವ ಶಿಷ್ಯನು ತನ್ನಲ್ಲಿ ಗುರುವನ್ನು ಬರಮಾಡಿಕೊಳ್ಳುವನೋ ಅವನೇ ಸುಖಿಯ.

ವಚನಃ— ೫೪. ಯೋಗಾಭ್ಯಾಸ ಯೋಗಾಭ್ಯಾಸವೆಂದೆಂಬಿರಿ. ಯೋಗವು ಅಭ್ಯಾಸವೇ? ಅಭ್ಯಾಸವು ಯೋಗವೇ? ಯೋಗಾಭ್ಯಾಸವೆಂಬನ್ನಕ್ಕರ ಅನು ಯೋಗಿಯೇ? ಶ್ರೀಗುರುಕಾರುಣ್ಯದಿಂದ ಸರ್ವವು ಪರಬ್ರಹ್ಮವೆಂದಿರುವುದು. ಶ್ರೀಗುರುವಿನ ಶ್ರೀಪಾದಧ್ಯಾನವೇ ಯೋಗಾಭ್ಯಾಸವಯ್ಯಾ ಉರಿಲಿಂಗವೆದ್ದಿ ಪ್ರಿಯ ವಿಶ್ವೇಶ್ವರಾ.

ಭಾವಃ— ಜನರು ಯೋಗಾಭ್ಯಾಸ, ಯೋಗಾಭ್ಯಾಸವೆಂದು ಮನದಲ್ಲಿ ವಿಶೇಷವಾಗಿ ಆಶೆಬಡುವರು. ಆದರೆ ಅವರಿಗೆ ನಿಜವಾದ ಯೋಗಾಭ್ಯಾಸದ ಸ್ವರೂಪ ತಿಳಿಯದು. ಯೋಗವು ಬರೇ ಅಭ್ಯಾಸವಲ್ಲ. ಅಂದರೆ ಬರೇ ಕಷ್ಟಪಟ್ಟು ಆಯಾಸ ಮಾಡಿಕೊಳ್ಳುವಂಥಾದ್ದಲ್ಲ. ಹೀಗೆ ಕಷ್ಟ ಪಡುವವನು ಯೋಗಿಯಲ್ಲ. ಆದರೆ ಶ್ರೀಗುರು ಕಾರುಣ್ಯದಿಂದ ಜಗತ್ತೆಲ್ಲ ಪರಬ್ರಹ್ಮವೆಂದರಿಯಬೇಕು. ಮತ್ತು ಗುರುವನ್ನು ತನ್ನಲ್ಲಿ ಒಳಕೊಳ್ಳಬೇಕು. ಇದೇ ನಿಜವಾದ ಯೋಗಾಭ್ಯಾಸವಿರುತ್ತದೆ.

ವಚನಃ— ೫೫. ಶಿವನು ನರಕಾಯವ ತೊಟ್ಟು ಗುರುರೂಪಾಗಿ ಮರ್ತ್ಯಕ್ಕೆ ಬಂದು ಅಷ್ಟಾದಶ ಜಾತಿಯೊಳಗಿದ್ದಡೇನು? ಮರ್ತ್ಯನೇ? ಅಲ್ಲ. ಅದೆಂತೆಂದಡೆ? ಶಿವ ರಹಸ್ಯೆ ||ಶೆಲ್ಲಿ|| ಗುರುದೇವೋ ಮಹಾದೇವೋ ಗುರುರ್ದೇವಸ್ಸದಾಶಿವಃ | ಗುರುರ್ದೈವಾತ್ಪರಂನಾಸ್ತಿ | ತಸ್ಮೈ ಶ್ರೀಗುರವೇ ನಮಃ || ಎಂದುದಾಗಿ ಮಹಾದೇವನು ತಾನೇ ಲಲಾಟ

ಲೋಚನಂ ಚಾಂದ್ರೀಕಲಾಮಪಿಚದೋರ್ಧ್ವಯಂ । ಅಂತರ್ನಿಧಾಯ
ವರ್ತೇಹಂ ಗುರುರೂಪೋಮಹೇಶ್ವರಿ ॥ ಎಂದುದಾಗಿ ಶಿವನು ಗುರು
ರೂಪಾಗಿ ವರ್ತಿಸುತ್ತಿದ್ದನು. “ಪರಶಿವ ಗುರೋರ್ಮೂರ್ತಿಶ್ಯಷ್ಯದೀಕ್ಷದಿಕಾರ
ರಣಾತ್ ॥ ಶಿಷ್ಯಾತೀತಂ ಮಹಚ್ಛೋದ್ಯಂ ಜೋದ್ಯರೂಪಾಯ ಸೈನಮಃ”
ಎಂದುದಾಗಿ ಶಿಷ್ಯಂಗೆ ದೀಕ್ಷೆಯುಂ ಕರುಣಿಸಿ ಮಾಡಬೇಕೆಂದು ಬಂದ
ನಯ್ಯಾ ಮಹಾಕಾರುಣ್ಯಮೂರ್ತಿ ಪರಶಿವನು ತಾನೇ ಉರಿಲಿಂಗವೆದ್ದಿ
ಪ್ರಿಯ ವಿಶ್ವೇಶ್ವರಾ

ಭಾವಃ— ಇಲ್ಲಿ ವಚನಕಾರನು ಗುರುವಿನ ಮಹತ್ವವನ್ನು ವರ್ಣಿ
ಸಿರುವನು. ಮತ್ತು ಇದಕ್ಕೆ ಅಧಾರ ಗ್ರಂಥಗಳನ್ನೂ ಹೇಳಿರುವನು.
ಷಟ್ ಸ್ಥಲದಲ್ಲಿ ಗುರುವಿನ ಕಾರ್ಯಗಳ ವಿಷಯದಲ್ಲಿ ವಿಶೇಷಾಭಿಪ್ರಾಯ
ಗಳಿರುವದರಿಂದ ವಚನಕಾರನು ಆ ದೃಷ್ಟಿಯಿಂದ ಗುರುವು ಶಿವಸ್ವರೂಪ
ನೆಂದು ಇಲ್ಲಿ ಹೇಳಿರುವನು.

ವಚನಃ— ೫೬. ಪುತ್ರ ಮಿತ್ರ ಕಳತ್ರಕ್ಕೆ ಮೋಹಿಸುವಂತೆ ಗುರು
ಲಿಂಗಜಂಗಮಕ್ಕೆ ಮೋಹಿಸಬೇಕು ಕಾಣಿರೋ. ಕನ್ನಪ್ಪ, ಚನ್ನಯ್ಯ,
ಜೋಳಿಯಕ್ಕನ ಮೋಹವ ನೋಡಿರೇ. ಮೋಹವೇ ಭಕ್ತಿ, ಭಕ್ತಿಯೇ
ಮುಕ್ತಿ, ಮುಕ್ತಿಯೇ ಸುಖ, ಸುಖವೇ ನಮ್ಮ ಉರಿಲಿಂಗವೆದ್ದಿ ಪ್ರಿಯ
ವಿಶ್ವೇಶ್ವರಯ್ಯ ತಾನೇ ಕಾಣಿರೋ.

ಭಾವಃ— ಶಿವಯೋಗವಾವುದು, ಗುರು ಶಿಷ್ಯ ಸಂಬಂಧವೇನು
ಎಂಬುದನ್ನು ವಚನಕಾರನು ಹಿಂದೆ ಹೇಳಿ ಭಕ್ತಿಯ ಪರಿಣಾಮಗಳನ್ನು
ಇಲ್ಲಿ ವಿವರಿಸಿರುವನು. ಅವುಗಳ ಬಗ್ಗೆ ಮೊದಲು ಮೋಹವನ್ನು ತಾಳ
ಬೇಕು. ಮೋಹ ತಾಳಿದ್ದಾದರೆ ಭಕ್ತಿಯುತ್ಪನ್ನವಾಗುವದು. ಈ ಭಕ್ತಿಯೇ
ಮುಕ್ತಿ, ಈ ಮುಕ್ತಿಯೇ ಸುಖ, ಈ ಸುಖವೇ ಪರಮಾತ್ಮಸ್ವರೂಪು ಎಂದು
ಇಲ್ಲಿ ಹೇಳಿರುವನು.

ವಚನಃ— ೫೭. ಒಳ್ಳೆ ಬೇವಿನ ಕೊರಡು ಅಡಿನ ಹಿಕ್ಕಿ ಲಿಂಗವೇ?
ಅಲ್ಲ. ಅದು ಸಟಿ. ಸದ್ಭಾವದಿಂದ ಭಾವಿಸಿ ಲಿಂಗವ ಮಾಡಿ ಸದ್ಭಕ್ತರಾ
ದರು ಪುರಾತನರು. ಕೇವಲ ಪರಶಿವಮೂರ್ತಿ ತಾನೇ ಶ್ರೀಗುರುಲಿಂಗ
ಜಂಗಮವಾದ. ಆ ಶ್ರೀಗುರುಲಿಂಗ ಜಂಗಮವನು ವಿಶ್ವಾಸಿಸಿ ಮುಕ್ತರಾಗ
ಲಿರಿಯದೆ ಅವಿಶ್ವಾಸದಿಂದ ಸಟಿಯ ಮಾಡಿ ನರಕಕ್ಕಿಳಿವವರ ನೋಡಾ!

ಅಕಟಕಟಾ, ಅವರು ತಮ್ಮ ಆದಂತಾಗಲಿ. ಮನವೇ ನಾ ನಿನ್ನ ಬೇಡಿ
ಕೊಂಬೆನು. ನಂಬು ಕಂಡೆಯಾ ಸಹಜವೆಂದು. ಶ್ರೀಗುರು ಲಿಂಗಜಂಗ
ಮವ ನಂಬಿದೆಯಾದಡಿ ಉರಿಲಿಂಗಪೆದ್ದಿಪ್ರಿಯ ವಿಶ್ವೇಶ್ವರ ಕೂಡಿ ಕೊಂಬನು.

ಭಾವಃ— ವಚನಕಾರನು ಮಹತ್ತರ ವಸ್ತುವಾದ ಗುರುಲಿಂಗ
ಜಂಗಮವನ್ನು ವಿಶ್ವಾಸದಿಂದ ನಂಬಿ ಸರಿಯಾಗಿ ನಡೆಯಬೇಕೆಂದು ತನ್ನ
ಮನಸ್ಸಿಗೆ ತಾನೇ ಇಲ್ಲಿ ಹೇಳಿಕೊಳ್ಳುತ್ತಿರುವನು.

ಗುರುವಿನ ಮಹತ್ವ.

ವಿವರಣೆ:— ಗುರುವಿನಿಂದಲೇ ಮನುಷ್ಯನ ಪ್ರಸೃತ್ತಿಯು ಇರುವ ದರಿಂದ ವಚನಕಾರರು ಗುರುವಿಗೆ ಬಹು ಮಹತ್ವ ಕೊಟ್ಟಿರುತ್ತಾರೆ. ಆದ್ದರಿಂದ ಅವರು ಅವನನ್ನು ವಿಶೇಷವಾಗಿ ಪ್ರಶಂಸಿಸುವುದುಂಟು. ಮುಂದಿನ ವಚನಗಳಲ್ಲಿ ಈ ಬಗೆಯ ಪ್ರಶಂಸೆಗಳು ಬಂದಿರುತ್ತವೆ.

ವಚನ:— ೫೮. ಸದ್ಗುರುವಿನಿಂದ ಮಹತ್ವಪ್ಪ ಲಿಂಗೋತ್ಪತ್ತಿ. ಲಿಂಗದಿಂದ ಜಂಗಮೋತ್ಪತ್ತಿ. ಜಂಗಮದಿಂದ ಪ್ರಸಾದೋತ್ಪತ್ತಿ. ಪ್ರಸಾದದಿಂದ ಭಕ್ತೃತ್ವತ್ತಿ. ಭಕ್ತಿಯಿಂದ ಸಕಲೋತ್ಪತ್ತಿ. || ಸಾಕ್ಷಿ || ಯತೋವಾಚೋ ನಿವರ್ತಂತೆ ಅಪ್ರಾಪ್ಯ ಮನಸಾ ಸಹ | ನಾದಬಿಂದು ಕಲಾತೀತಂ ಗುರುಣಾ ಲಿಂಗಮುದ್ಭವಂ || ಎಂದುದಾಗಿ ಇದು ಕಾರಣ ಪ್ರಸಾದವುಳ್ಳವಂಗೆ ಭಕ್ತಿಯುಂಟು. ಭಕ್ತಿಯುಳ್ಳವಂಗೆ ಲಿಂಗವುಂಟು. ಲಿಂಗವುಳ್ಳವಂಗೆ ಜಂಗಮವುಂಟು. ಜಂಗಮವುಳ್ಳವಂಗೆ ಗುರುವುಂಟು. ಇದು ಕಾರಣ ಸದ್ಗುರುವೇ ಕಾರಣ. ಅದೆಂತೆಂದಡೆ, “ಗುರುಣಾ ದೀಯತೆ ಲಿಂಗಂ ಗುರುಣಾ ದೀಯತೆ ಕ್ರಿಯಾ ಗುರುಣಾ ದೀಯತೆ ಮಂತ್ರಂ ಸದ್ಗುರುಸ್ಸರ್ವ ಕಾರಣಂ” ಎಂದುದಾಗಿ ಸದ್ಗುರುವೇ ಸರ್ವ ಶ್ರೇಷ್ಠನು, ಸದ್ಗುರುವೇ ಸರ್ವ ಪೂಜ್ಯನು, ಸದ್ಗುರುವೇ ಸರ್ವ ಕಾರಣನಯ್ಯಾ ಉರಿಲಿಂಗಪದ್ಧಿಪ್ರಿಯ ವಿಶ್ವೇಶ್ವರಂ.

ಭಾವ:— ಇದರಲ್ಲಿ ವಚನಕಾರನು ಗುರುವಿನಿಂದ ಲಿಂಗ, ಲಿಂಗದಿಂದ ಚೈತನ್ಯಸ್ವರೂಪವಾದ ಜಂಗಮ, ಈ ಚೈತನ್ಯದಿಂದ ಪ್ರಸಾದ, ಇಂಥ ಪ್ರಸಾದದಿಂದ ದುರ್ವ್ಯಾಪಾರಗಳ ಕಡೆಗೆ ಹರಿಯುವ ಮನಸ್ಸನ್ನು ತಡೆಯುವಂಥ ಭಕ್ತಿ, ಇಂಥ ಭಕ್ತಿಯಿಂದ ಸಕಲ ವಿಷಯಗಳನ್ನು ಸಾಧಿಸುವ ಶಕ್ತಿ ಇವೆಲ್ಲವೂ ಉಂಟಾಗುತ್ತವೆಂದು ಹೇಳಿರುವನು. ಇವೆಲ್ಲಕ್ಕೂ ಗುರುವೇ ಕಾರಣನಾದ್ದರಿಂದ ಅವನೇ ಶ್ರೇಷ್ಠನೆಂದು ವಚನಕಾರನು ಇಲ್ಲಿ ಹೊಗಳಿರುವನು.

ವಚನ:— ೫೯. ಶಿವಶಿವ ಮಹಾದೇವ ಮಹಾದೇವ! ಮಹೇಶ್ವರರ ಮಹಾತ್ಮೆಯನು ಏನೆಂದುಪಮಿಸಬಹುದಯ್ಯಾ? ವಾಚ್ಯನಾತೀತರು. ಅದೆಂತೆಂದಡೆ || ಶ್ಲೋ || ಕೋಟಿ ಕೋಟ್ಯಯುಷಾ ಕೋಟಿ ಕೋಟಿ

ಜಿಪ್ಪೇನ ಸರ್ವದಾ । ಕೇನಾಪಿ ಶಕ್ಯತೆ ವಕ್ತುಂ ಶಂಭೋರ್ಮಹಾತ್ಮ್ಯಮು
 ಪ್ಯಣು ॥ ಎಂದುದಾಗಿ ಲಿಂಗದ ಮಹಾತ್ಮೆಯನು ಮಾತ್ರವರಿಯಬಾರದೆಂ
 ಬಲ್ಲಿ ಸದ್ಭಕ್ತರ ಮಹಾತ್ಮೆಯನೆಂತರಿಯಬಹುದಯ್ಯಾ ! ಅದೆಂತೆಂದರೆ
 ॥ ಶ್ಲೋ ॥ “ಲಿಂಗಾಲಿಂಗೀ ಮಮೋಜ್ಜೀವೀ ಲಿಂಗಾಲಿಂಗೀ ಚ ರಕ್ಷಕಃ ।
 ಲಿಂಗಾಲಿಂಗೀ ಮಮ ಸ್ವಾಮೀ ಲಿಂಗಾಲಿಂಗೀ ಮಮೋದ್ಧರಃ ” ಎಂದು
 ದಾಗಿ ಈ ಪರಿಯಲ್ಲಿ ಲಿಂಗಕ್ಕೆ ದೇಹ, ಲಿಂಗಕ್ಕೆ ಪ್ರಾಣ, ಲಿಂಗಕ್ಕೆ ರಕ್ಷಕ
 ಲಿಂಗಕ್ಕೆ ಒಡೆಯರಾರ್ಥ ಆ ಸದ್ಭಕ್ತರ ಮಹಾತ್ಮೆಯನು ಶಿವನೇ ಬಲ್ಲ.
 ಅದೆಂತೆಂದಡಿ ॥ ಶ್ಲೋ ॥ ಮಧ್ವಕ್ತಜನ ಮಹಾತ್ಮ್ಯಂ ಕೋಪಿ ಜಾನಾತಿ
 ತತ್ವತಃ । ಜಾನೇಹಂ ತ್ವಂ ತು ಜಾನಾಸಿ ನಂದೀ ಜಾನಾತಿ ವಾ ಗುಹಃ॥
 ಹೀಗೆಂದುದಾಗಿ ಶಿವನು ನಂದೀಶ್ವರನು ಗುಹನು ಇವರು ಬಲ್ಲರು. ಸಜ್ಜ
 ನಶುದ್ಧ ಶಿವಾಚಾರಸಂಪನ್ನರಪ್ಪ ಸದ್ಭಕ್ತರೇ ಬಲ್ಲರು. ಸಾಮಾನ್ಯತರ
 ವಪ್ಪ ದೇವದಾನವ ಮಾನವರಿಗೆ ಆರಿಯಬಾರದು, ಋಷಿಜನಗಳಿಗೆಯೂ
 ಆರಿಯಬಾರದು, ಲೋಕಲೌಕಿಕರಿಗೆಯೂ ಆರಿಯಬಾರದು. ಅದೆಂತೆಂ
 ದಡಿ ಕೇಳಿರೇ! ಬ್ರಹ್ಮ, ವಿಷ್ಣು, ಇಂದ್ರ, ಚಂದ್ರ, ರವಿ, ಕಾಲ, ಕಾಸು,
 ದಕ್ಷ ಇಂತಿವರು ಮೊದಲಾದ ದೇವ ಜಾತಿಗಳು, ತಾರಕ, ರಾವಣಾದಿ
 ದಾನವರು, ವ್ಯಾಸಾದಿ ಋಷಿಗಳು, ದಕ್ಷಾಧ್ವರಕ್ಕೆ ಬಂದವರನೇಕರು,
 ವೇದ ಶಾಸ್ತ್ರ ಪುರಾಣಾಗಮಾದಿ ಅಷ್ಟಾದಶ ವಿದ್ಯೆಗಳನೋದಿ, ಕೇಳಿದ
 ವರಿಗೆ ಹೇಳಿ, ಸರ್ವಜ್ಞರೆನಿಸಿಕೊಂಡು, ಮಹಾವೈಶ್ವರ್ಯಸಂಪನ್ನರಾಗಿ, ಮದಂ
 ಗಳು ಹೆಚ್ಚಿ, ಶಿವನ ಮರೆದರು. ಅಹಂಬ್ರಹ್ಮವೆಂದರು. ಪರಧನ ಪರಸ್ತ್ರೀ
 ಯರುಗಳಿಗೆ ಅಳುಪಿದರು. ಶಿವಮಾಹೇಶ್ವರರ ನಿಂದೆಯ ಮಾಡಿದರು. ಈ
 ಪರಿಯಲ್ಲಿ ತಪ್ಪಿ ನಡೆದು, ಹಸ್ತಚ್ಛೇದನ ಶಿರಚ್ಛೇದನಗಳ ಮಾಡಿಸಿ
 ಕೊಂಡು ಹೋದರು. ಕೋಪಾನ್ನಿಯೆಂದೂ ಹೋದರು. ಅನೇಕ
 ಪರಿಯಲ್ಲಿ ಭಂಗಿತರಾದರು. ಕಷ್ಟಜನ್ಮಗಳಲಿ ಜನಿಸಿದರು. ಮರಳಿ
 ಮತ್ತೆಯರಿದು ಶಿವಾರಾಧನೆಯಂ ಮಾಡಿ, ಶಿವಸ್ತೋತ್ರಮಂ ಮಾಡಿ,
 ಮಾಹೇಶ್ವರರ ಪೂಜಿಸಿ, ಮರಳಿ ನಿಜಪದಂಗಳಂ ಪಡೆದರು. ಈ ಪರಿಯ
 ಅರಿವು ಮರವೆಯುಳ್ಳ ದ್ವಂದ್ವ ಗ್ರಸ್ತರು ಬಲ್ಲರೇ ಎಮ್ಮ ಮಾಹೇಶ್ವರರ
 ಮಹಿಮೆಯ ? ನಮ್ಮ ಸದ್ಭಕ್ತರೇ ಬಲ್ಲರು. ಅದೆಂತೆನಲು ಕೇಳಿರೇ.
 ವೇದಾದಿ ಅಷ್ಟಾದಶ ವಿದ್ಯಾಪರಿಚಿತರು, ತಾತ್ಪರ್ಯ ಕಳಾಗ್ರಹಿಗಳು, ವಿಶ್ವ
 ಧಿಕರು ಅಂತಾಗಿ ಎಮ್ಮ ಮಾಹೇಶ್ವರರೇ ಬಲ್ಲರು ಉಳಿದಾದ ದೇವದಾನವ
 ಮಾಫನ ಋಷಿಗಳಿಗೆಯೂ ಆರಿಯಬಾರದು ಅಂತವರಿಗಾ ವಿಧಿ ಇನ್ನು

ಮನುಷ್ಯರು ಅಲ್ಪಾಯುಷ್ಯರು. ವೇದಶಾಸ್ತ್ರ ಪುರಾಣಾಗಮಗಳು ಅಲ್ಪಾಯುಷ್ಯರಿಗೆ ಓದಲಿಕ್ಕೆ ತೆರಹಿಲ್ಲ. ಕಿಂಚಿತ್ ಓದಿದಡೆಯೂ ಕೇಳುವರೆ ವೇಳೆ ಇಲ್ಲ. ಇಂತಹ ಅಜ್ಞಾನಿಗಳಿಗೆ ಮಹಾಜ್ಞಾನಿಗಳ ಸಂಗವಿಲ್ಲ. ಜ್ಞಾನ ಮುನ್ನವೇ ಇಲ್ಲ. ಅಹಂಕಾರಿಗಳು, ಮದಾಂಧರು, ಶಾಪಹತರು, ಜಡದೇಹಿಗಳು ಅವರಿಗಿಂತರಿಯಬಹುದಯ್ಯಾ. ಶಿವಮಾಹೇಶ್ವರರ ಮಹಿಮೆಯನರಿಯದ ದ್ರೋಹಿಗಳ ಕೂಡೆ ಸಂವಾದಿಸಲಂಟಿ? ಅವರುಗಳ ಮನವನರಿದು ಅರಿವಿನ ಹವಣಿಕೆ ಇದೆಂದರಿದು ಅವಾಚಕನಾಗಿಪ್ಪುದಲ್ಲದೆ ಆ ಪಾಪಿಗಳ ನೋಡಲಾಗದು, ನುಡಿಸಲಾಗದು, ಸಮಾನರಲ್ಲಿ ಕುಳ್ಳಿರ್ದು ತರ್ಕಿಸಲಾಗದು. ಶಿವಜ್ಞಾನಿಗಳಲ್ಲದವರ ಕೂಡೆ ನುಡಿಯ ತೆರಹುಂಟಿ? ಶಿವಮಾಹೇಶ್ವರನು ಲಿಂಗಾರ್ಚನೆಯಂ ಮಾಡಿ ಮಹಾನುಭಾವರ ಸಂಗ ಸುಖದಲ್ಲಿಪ್ಪನಲ್ಲದೆ? ಕೇಳಿರಣ್ಣ. ಆ ದೇವದಾನವ ಮಾನವರ ಪರಿಯಂತಲ್ಲ. ಎಮ್ಮ ಮಾಹೇಶ್ವರರು ಶಿವಾಚಾರಸಂಪನ್ನರು ಸರ್ವವಿದ್ಯಾಪರಿಚಿತರು ಪರಧರ್ಮ ಪರಸ್ತ್ರೀಯರನೊಲ್ಲರು. ಸತ್ಯನಿತ್ಯರು ನಿರುಪಾಧಿಕರು ನಿರಾಶಾಸಂಪನ್ನರು ಪರಮ ಪರಿಣಾಮಿಗಳು ಎಮ್ಮ ಮಾಹೇಶ್ವರರು. ಅವರ ಸಂಗದಿಂದ ಗುರುಸಿದ್ಧಿ, ಲಿಂಗಸಿದ್ಧಿ, ಜಂಗಮಸಿದ್ಧಿ, ಪ್ರಸಾದಸಿದ್ಧಿ, ಇಹಸಿದ್ಧಿ, ಪರಸಿದ್ಧಿ, ಸರ್ವಸಿದ್ಧಿ. ಇಂತಹ ಸದ್ಭಕ್ತರ ಮಹಿಮೆಗೆ ನಾನು ನಮೋ ನಮೋ ಎಂದು ಬದುಕಿದೆಯ್ಯಾ ಉರಿಲಿಂಗವೆದ್ದಿಪ್ರಿಯ ವಿಶ್ವೇಶ್ವರಾ.

ಭಾವ:— ಇದರಲ್ಲಿ ವಚನಕಾರನು ಗುರು, ಲಿಂಗ, ಭಕ್ತಿ ಮೊದಲಾದವುಗಳ ಮಹಾತ್ಮ್ಯವನ್ನು ಹೊಗಳಿ, ಅದಕ್ಕೆ ಅನೇಕ ಪ್ರಮಾಣಗ್ರಂಥಗಳನ್ನು ಕೊಟ್ಟಿರುವನು. ಮಾಹೇಶ್ವರರ ಮಹತ್ವವನ್ನು ಭಕ್ತರೇ ಬಲ್ಲರು. ದೇವತೆಗಳು ಸಹ ಅರಿಯರು ಎಂದು ಹೇಳಿರುವನು. ಮನುಷ್ಯರು ಅಹಂಕಾರಿಗಳು, ಮದಾಂಧರು, ಜಡದೇಹಿಗಳು ಇವರಂತೂ ಈ ವಿಷಯವನ್ನು ಏನೂ ಅರಿಯರು. ಇಂಥವರೊಡನೆ ಈ ವಿಷಯಗಳನ್ನು ಸಹ ಅಲೋಚಿಸಕೂಡದೆಂದು ವಚನಕಾರನ ಅಭಿಪ್ರಾಯವದೆ.

ವಚನ:— ೬೦. ಶಿವನೇ ನಿಮ್ಮ ನಾ ಬಲ್ಲಿನು. ಗುರುದೇವೋ ಮಹಾದೇವೋ ಎಂದುದಾಗಿ, ಶ್ರೀಗುರುರೂಪಾಗಿ ಬಂದು ದೀಕ್ಷೆಯ ಮಾಡಿ ಶಿವಲಿಂಗನ ಬಿಜಯಂಗೆಯಿಸಿ ಕೊಟ್ಟಿರಿ, ಜಂಗಮವ ತೋರಿದಿರಿ. ಇದು ಕಾರಣ ನಿಮ್ಮ ನಾ ಬಲ್ಲಿನು. ಎನ್ನ ನೀವೆ ಬಲ್ಲಿರಿ. ನಿಮ್ಮ

ಶಿಸುವೆಂದು ಪ್ರಸಾದವನಿಕ್ಕಿ ರಕ್ಷಿಸಿದಿರಿ. ಇದು ಕಾರಣದಿಂದಲಿ ನಿಮ್ಮ ನಾ ಬಲ್ಲಿನು. ಎನ್ನನು ನೀವೆ ಬಲ್ಲಿರಿ. ಮತ್ತೆ ಮರೆಯ ಮಾಡಿ ಜ್ಞಾನವನು ಅಜ್ಞಾನವನು ಭಕ್ತಿಯನು ಅಭಕ್ತಿಯನು ಸುಖವನು ದುಃಖವನು ಒಡ್ಡಿ ಕಾಡದಿರಯ್ಯ. ಇನೆಲ್ಲವಕ್ಕೆಯು ನೀವೇ ಕಾರಣ. ಇದು ಕಾರಣ ನಿಮ್ಮ ಬೇರ ಬಲ್ಲವರಿಗೆ ಎಲೆಯ ತೋರಿ ಅಳಿವಾಡಿ ಕಾಡುವಿರಿ. ಕಾಡದಿರಯ್ಯ ಉರಿಲಿಂಗಪದ್ಧಿಪ್ರಿಯ ವಿಶ್ವೇಶ್ವರಾ.

ಭಾವ:— ಇಲ್ಲಿ ವಚನಕಾರನು ಗುರುವಿನನ್ನು ಕುರಿತು ಒಂದು ಬಗೆಯಾಗಿ ಸ್ತುತಿಸಿರುವನು. ಗುರು ಮತ್ತು ಭಕ್ತ ಇವರಲ್ಲಿ ಸಮರಸ ಭಾವವಿರುತ್ತದೆ. ಆದ್ದರಿಂದ ಗುರುವಿನನ್ನು ಭಕ್ತನು ಬಲ್ಲನು, ಭಕ್ತನನ್ನು ಗುರುವು ಬಲ್ಲನು. ಹೀಗೆ ಭಕ್ತನು ಗುರುವಿನ ಮೂಲವನ್ನು ಕಂಡ ಬಳಿಕ ಗುರುವು ಆ ಮೂಲದ ರೀತಿಯನ್ನು ತಿಳಿಸಬೇಕೇ ಹೊರ್ತು ಕೇವಲ ಬಾಹ್ಯ ಸೌಂದರ್ಯವುಳ್ಳ ಎಲೆಗಳನ್ನು ತೋರಿ ಭಕ್ತನನ್ನು ರಂಜಿಸಬಾರದು. ಆದ್ದರಿಂದ ಜ್ಞಾನ, ಅಜ್ಞಾನ, ಭಕ್ತಿ, ಅಭಕ್ತಿ, ಸುಖ, ದುಃಖ ಹೀಗೆ ನಾನಾವಿಧ ತೊಂದರೆಗಳಿಗೆ ತನ್ನನ್ನು ಒಳಗು ಮಾಡಿ ಕಾಡಬೇಡವೆಂದು ಗುರುವನ್ನು ವಚನಕಾರನು ಬೇಡಿಕೊಳ್ಳುತ್ತಿರುವನು.

ವಚನ:— ೬೧. “ನ ಗುರೋರಧಿಕಂ ನ ಗುರೋರಧಿಕಂ ನ ಗುರೋರಧಿಕಂ | ವಿದಿತಂ ವಿದಿತಂ ವಿದಿತಂ | ಶಿವಶಾಸನತಃ ಶಿವಶಾಸನತಃ ||” ಶ್ರೀಗುರು ಮರ್ತ್ಯಕ್ಕೆ ಬಂದು ಅಷ್ಟಾದಶ ಜಾತಿಗಳೊಳಗಿದ್ದರೇನು? ಮನುಷ್ಯನೇ? ಅಲ್ಲ. ಸಾಕ್ಷಿ || ಗುರುದೇವೋ ಮಹಾದೇವೋ ಗುರುದೇವೋ ಸದಾಶಿವಃ | ಗುರುದೇವೋ ಪರಂ ನಾಸ್ತಿ ತಸ್ಮೈ ಶ್ರೀಗುರವೇ ನಮಃ || ಎಂದುದಾಗಿ, ಲಲಾಟಲೋಚನಂ ಚಾಂದ್ರಿಕಲಾಮಪಿಚ ತೂರ್ಧ್ವಯಂ | ಅಂತರ್ನಿಧಾಯ ವರ್ತತೆ ಗುರುರೂಪಾಯ ಮಹೇಶ್ವರೇ ಗುರು ರೂಪಾಗಿ ವರ್ತಿಸುತ್ತಿದ್ದನು ಪರಶಿವಗುರುಮೂರ್ತಿ. ಪರಶಿವಃ ಗುರುಮೂರ್ತಿಃ ಶಿಷ್ಯದೀಕ್ಷಾದಿಕಾರಣಾತ್ | ಶಿಷ್ಯಾತೀತ ಮಹಾಚೋದ್ಯಂ ಚೋದ್ಯರೂಪಾಯ ವೈ ನಮಃ || ಎಂದುದಾಗಿ ಶಿಷ್ಯಂಗೆ ದೀಕ್ಷೆಯ ಮಾಡಿ ಕರುಣಿಸಬಂದ ಮಹಾಕರುಣ ಮೂರ್ತಿ ಪರಶಿವ ತಾನೇ ಗುರು. ರತ್ನಂಗಳೊಳಗೆ ಚಿಂತಾಮಣಿ ಮಹಾರತ್ನವೆಂತು ಪೂಜ್ಯವಾಗಿಪ್ಪದೋ, ಧೇನುಗಳೊಳಗೆ ಕಾಮಧೇನುವೆಂತು ಪೂಜ್ಯವಾಗಿಪ್ಪದೋ, ವೃಕ್ಷಂಗಳೊಳಗೆ ಕಲ್ಪವೃಕ್ಷವೆಂತು ಪೂಜ್ಯವಾಗಿಪ್ಪದೋ, ಅಂತೆಯೇ ಕಾಣರೋ.

ತತ್ತ್ವಂಗಳೊಳಗೆ ಶ್ರೀಗುರು ತತ್ತ್ವವೇ ಸೂಜ್ಯವು. ಶ್ರೀಗುರು ತತ್ತ್ವವೇ
ಒಪ್ಪುವದಯ್ಯ ಉರಿಲಿಂಗಪೆದ್ದಿಪ್ರಿಯ ವಿಶ್ವೇಶ್ವರಾ.

ಭಾವಃ — ಗುರುವು ಪರಶಿವಮೂರ್ತಿ ಎಂದು ಭಾವಿಸಿ ಭಕ್ತಿ
ಯುಳ್ಳವನಾಗಿರಬೇಕೆಂದು ವಚನಕಾರನು ಇದರಲ್ಲಿ ಹೇಳುತ್ತಿರುವನು.
ಈ ಬಗ್ಗೆ ಆಧಾರ ಶ್ಲೋಕಗಳನ್ನೂ ಕೊಟ್ಟಿರುವನು.

ವಚನಃ— ೬೨. ಇನ್ನು ಮುಕ್ತನೆಂಬನ್ನಬರ ಮುನ್ನಲೇನು ಬದ್ಧನೆ?
ಮುನ್ನ ಮುನ್ನವೇ ಮುಕ್ತನು. ಒಂದು ಕಾರಣದಿಂದ ಬದ್ಧನಾದರೆ ಗುರು
ಕರುಣದಿಂದ ಗುರುವಾದ ಬಳಿಕ, ಬದ್ಧಮುಕ್ತನೆಂಬ ದಂದುಗಡ ನುಡಿ
ಹೊದ್ದಲುಂಟೆ ಉರಿಲಿಂಗಪೆದ್ದಿಪ್ರಿಯ ವಿಶ್ವೇಶ್ವರಾ ?

ಭಾವಃ — ಇದರಲ್ಲಿಯೂ ವಚನಕಾರನು ಬೇರೊಂದು ಬಗೆಯಿಂದ
ಗುರುವಿನ ಸ್ತೋತ್ರವನ್ನು ಮಾಡಿರುವನು. ಗುರುಕರುಣದಿಂದ ಭಕ್ತನು
ಗುರುವಾದ ಬಳಿಕ ಭಕ್ತನಿಗೆ ದಂದುಗಗಳು ಇಲ್ಲಿಂದು ಹೇಳುತ್ತಾನೆ.

ಶರಣರ ಸ್ವರೂಪ.

ವಿವರಣೆ: — ಮುಂದಿನ ವಚನಗಳಲ್ಲಿ ವಚನಕಾರನು ಶರಣನ ವರ್ತನೆ, ಅವನ ಸ್ವರೂಪ, ಅವನ ರೀತಿ ನಡತೆಗಳನ್ನು ಹೇಳಿರುವನು. ಶರಣನು ಸ್ವತಂತ್ರನು, ಪರಾವಲಂಬಿಯಲ್ಲ ಅವನು ತನ್ನ ಯೋಗ್ಯತೆಯನ್ನು ಹೆಚ್ಚಿಸಿಕೊಂಡಿರುವದರಿಂದ ಅವನು ಹೀಗೆ ಸ್ವತಂತ್ರನಾಗಿ ವ್ಯವಹರಿಸಲು ಸಮರ್ಥನು. ಲಿಂಗದ ಶಕ್ತಿಯು ಅವನಲ್ಲಿ ದೃಢವಾಗಿ ವಾಸಿಸಿರುತ್ತದೆ. ಇದಕ್ಕೆ ಅವನ ಅರಿವೇ ಮುಖ್ಯ ಕಾರಣವು. ಈ ಅರಿವು ಬರೇ ಅವನ ಮಾತಿನಲ್ಲಿರದೆ ನಡೆಯಲ್ಲಿ ತೋರುವದರಿಂದ ಆ ಅರಿವನ್ನು ಅವನು ಎಂದಿಗೂ ಮರೆಯನು. ಶರಣನು ಜಗತ್ತಿನೊಳಗಿದ್ದರೂ ಅದರ ವ್ಯಾಪಾರಗಳಲ್ಲಿ ಸಿಲುಕಿಕೊಂಡಿರುವದಿಲ್ಲ. ಅದರಿಂದ ಜಗತ್ತಿನಲ್ಲಿ ಅವನು ಇದ್ದರೂ ಇರದಂತೆ ಇರುತ್ತಾನೆ. ಅವನು ಭಿಕ್ಷುಕನಲ್ಲ. ತಿರುದುಂಡು ಹೊಟ್ಟೆ ಹೊರೆಯುವವನಲ್ಲ ಇವೇ ಶರಣರ ಲಕ್ಷಣಗಳು. ಈ ಪ್ರಕಾರ ವಚನಕಾರರ ಅಭಿಪ್ರಾಯಗಳಿದ್ದು ಉರಿಲಿಂಗವೆದ್ದಿಯು ಇವುಗಳನ್ನೇ ಮುಂದಿನ ವಚನಗಳಲ್ಲಿ ಸಮರ್ಥಿಸಿ ನುಡಿದಿರುತ್ತಾನೆ.

ವಚನ: — ೬೩. ಅಮೃತದೊಳಗೆ ಜನಿಸಿ, ಅಮೃತದೊಳಗೆ ವರ್ತಿಸುವ, ಅಮೃತದೇಹಿಗೆ ಹಸಿವು ತೃಪ್ತಿಯೇ? ಆ ಅಮೃತವೇ ಆಧಾರ, ಆ ಅಮೃತವೇ ಸೇವನೆ. ಬೇರೊಂದು ವಸ್ತು ಉಂಟೆ? ಇಲ್ಲ. ಆ ಅಮೃತವೇ ಸರ್ವಪ್ರಯೋಗಕ್ಕೆ. ಇದಕ್ಕೆ ಕಟ್ಟಳೆಯುಂಟೇ? ಕಾಲವುಂಟೇ? ಅಷ್ಟೆಯುಂಟೇ? ಬೇರೆ ಕರ್ಮ ಉಂಟೇ? ಇಲ್ಲ. ಮನವೇ ಮೇರೆ ಪರಿಣಾಮವೇ ಅವಧಿ ನೋಡಾ. ಶ್ರೀಗುರುಲಿಂಗದಲ್ಲಿ ಜನಿಸಿ ಶಿವಲಿಂಗದಲ್ಲಿ ಬೆಳೆದು ಜಂಗಮಲಿಂಗದಲ್ಲಿ ವರ್ತಿಸಿ, ಪ್ರಸಾದಲಿಂಗದಲ್ಲಿ ಪರಿಣಾಮಿಸಿ, ಆ ಚತುರ್ವಿಧವೇಕವಾಗಿ ಲಿಂಗವೇ ಪ್ರಾಣ, ಪ್ರಾಣವೇ ಲಿಂಗ, ಆ ಲಿಂಗವೇ ಅಂಗ, ಅಂಗವೇ ಲಿಂಗವಾಗಿ ಲಿಂಗಸ್ವಾಯತವಾದ ಲಿಂಗೈಕ್ಯಂಗೆ ಜಸ, ತಸ, ಅರ್ಚನೆ, ಪೂಜೆಗೆ ಆಗಮ ಉಂಟೆ? ಕಾಲ ಉಂಟೆ? ಕರ್ಮ ಉಂಟೆ? ಕಲ್ಪಿತ ಉಂಟೆ? ಇಲ್ಲ. ಸರ್ವವು ಲಿಂಗಮಯವಾದ ಆ ಲಿಂಗವಂತಂಗೆ ನಡೆವುದೆ ಆಗಮ, ಪೂಜಿಸುವುದೆ ಕಾಲ, ಮಾಡಿದ್ದೆ ಕ್ರಿಯೆ, ನುಡಿದುದೆ ಜಸ, ನೆನೆದುದೆ ಧ್ಯಾನ, ವರ್ತಿಸಿದುದೆ ತಸಸ್ಸು, ಇದಕ್ಕೆ ಅವಧಿಯುಂಟೆ?

ಮೇರೆಯುಂಟೆ? ಮನವೇ ಮೇರೆ, ಪರಿಣಾಮವೇ ಅವಧಿ ನೋಡಾ! ಸೃಷ್ಟಿ, ಅಸ್ತಿತ್ವ, ತೇಜ, ವಾಯು, ಆಕಾಶ, ರವಿ, ಶಶಿ, ಆತ್ಮ, ಮನೋ ವಾಕ್ಯಾಯ, ಹೊನ್ನು, ಹೆಣ್ಣು, ಮಣ್ಣು, ಸರ್ವಪದಾರ್ಥವನರ್ಪಿಸಿ ಗುರು ಲಿಂಗಜಂಗಮದ ಪ್ರಸನ್ನತೆಯ ಪಡೆದ ಮಹಾಪ್ರಸಾದಿಗೆ ಸರ್ವವು ಪ್ರಸಾದವಲ್ಲದೆ ಮತ್ತೊಂದಿಲ್ಲ. ಆ ಪ್ರಸಾದಿಗೆ ಪದಾರ್ಥ ಪ್ರಸಾದವೆಂದು ಬೇರುಂಟೆ? ಅರ್ಪಿತ ಅನರ್ಪಿತವೆಂಬ ಸಂದೇಹ ಉಂಟೆ? ಕೊಂಬಲ್ಲಿ ಕೊಡುವಲ್ಲಿ ಸೀಮೆಯುಂಟೆ? ನಿಸ್ಸೀಮ ಪ್ರಸಾದಿಗೆ ಸರ್ವವೂ ಪ್ರಸಾದ. ಆ ಭೋಗಕ್ಕೆ ಅವಧಿಯುಂಟೆ? ಮೇರೆಯುಂಟೆ? ಮನವೇ ಮೇರೆ, ಪರಿಣಾಮವೇ ಅವಧಿ ನೋಡಾ! ವೇದ ಶಾಸ್ತ್ರ ಪುರಾಣಾಗಮಗಳು ಸರ್ವವಿದ್ಯೆಗಳ ತಾತ್ಪರ್ಯ ಮರ್ಮ ಕಳೆಗಳನರಿದ ಮಹಾ ಜ್ಞಾತೃವಿಂಗಿ ಆ ಮಹಾಜ್ಞಾನವೇ ದೇಹ, ಆ ಜ್ಞಾನವೇ ಪ್ರಾಣ. ಈ ಮಹತ್ತರ ಜ್ಞಾತೃ ಜ್ಞಾನ ಜ್ಞೇಯ ಒಂದಾದ ಮಹಾ ಬೆಳಗಿನ ಸುಖಸ್ವರೂಪಂಗೆ ಮರ್ತ್ಯ, ಸ್ವರ್ಗ, ದೇವಲೋಕವೆಂಬ ಫಲಪದದಾಸೆಯುಂಟೆ? ಇಲ್ಲ. ನಿರಂತರ ತೇಜೋಮಯ ಸುಖಸ್ವರೂಪನು ನಿತ್ಯಾನಂದಮಯನು. ಆ ಮಹಾಮಹಿಮನ ಸುಖಕ್ಕೆ ಅವಧಿಯುಂಟೆ? ಮೇರೆಯುಂಟೆ? ಇಲ್ಲ. ಮನವೇ ಮೇರೆ ಪರಿಣಾಮವೇ ಅವಧಿ ನೋಡಾ! ಆ ಮಹಾಮಹಿಮನು ಅನುಭಾವಿ ತಾನೇ ನಿರುಪಮ ಜ್ಯೋತಿರ್ಲಿಂಗವಯ್ಯ ಉರಿಲಿಂಗವೆದ್ದಿ ಸ್ತ್ರಿಯ ವಿಶ್ವೇಶ್ವರಾ.

ಭಾವ:— ಯಾವನು ಸ್ವಯಂ ಸ್ಫೂರ್ತಿಯುಳ್ಳವನಾಗಿ ಲಿಂಗಾಣ ತಿಯಿಂದ ನಡೆಯುತ್ತಾನೋ ಅವನಿಗೆ ಮೇರೆ ಇಲ್ಲ, ಕಟ್ಟಳೆ ಇಲ್ಲ, ಕರ್ಮ ನಿಲ್ಲ. ಅವನ ಮನಸ್ಸೇ ಅವನಿಗೆ ಮೇರೆ. ಅವನಿಗೆ ಜಸತಪಾದಿಗಳಿಲ್ಲ. ಅವನು ಗುರುವಿನಲ್ಲಿ ಪುನರ್ಜಾತನಾಗಿ, ಶಿವಲಿಂಗವನ್ನೇ ತನ್ನ ಆಧಾರವಾಗಿಟ್ಟುಕೊಂಡು ಬೆಳೆದು, ಜಂಗಮಲಿಂಗವೇ ತನ್ನ ಚೈತನ್ಯವಾಗಿ ವರ್ತಿಸಿ, ಅದರ ಪರಿಣಾಮಸುಖವನ್ನೊಡು ಸುಖಿಸುವನಾದ್ದರಿಂದ ಅವನಿಗೆ ಲಿಂಗವೇ ಪ್ರಾಣ, ಪ್ರಾಣವೇ ಲಿಂಗವಾಗಿರುವದು ಇವನಿಗೆ ಅರ್ಚನೆ, ಪೂಜೆ, ಆಗಮ, ಶಾಸ್ತ್ರ ಮೊದಲಾದವುಗಳು ಯಾವವೂ ಇಲ್ಲ. ಅವನಿಗೆ ಅವಧಿ ಇಲ್ಲ. ಮೇರೆ ಇಲ್ಲ. ಅವನು ಕಾಣುವ, ಸುಖಿಸುವ, ಅನುಭವಿಸುವ ಎಲ್ಲ ಪದಾರ್ಥಗಳನ್ನು ಲಿಂಗಾರ್ಪಿತ ಮಾಡಿ ಉಪಭೋಗಿಸುವದರಿಂದ ಎಲ್ಲವೂ ಅವನಿಗೆ ಪ್ರಸಾದಮಯವಾಗಿದೆ. ಅವನಲ್ಲಿ ಇದು

ಪದಾರ್ಥ ಇದು ಪ್ರಸಾದ ಎಂಬ ಭೇದಭಾವವಿಲ್ಲ. ಅವನು ಮಹಾ ಜ್ಞಾನವನ್ನು ತನ್ನಲ್ಲಿ ಒಳಪಡಿಸಿಕೊಂಡು ವರ್ತಿಸುವವನಾಗಿರುವನು. ಆದ್ದರಿಂದ ತಿಳಿಯುವವನೂ, ತಿಳಿಯತಕ್ಕಂಥ ವಸ್ತುವೂ, ಜ್ಞಾನವೂ ಇವೆಲ್ಲವೂ ತನ್ನಲ್ಲಿ ಸಮರಸವಾಗಿರುತ್ತವೆ. ಈ ಬಗೆಯ ಸಮರಸದಿಂದ ಉಂಟಾದ ಸುಖವನ್ನು ಆಸ್ವಾದಿಸುವವನಾದ್ದರಿಂದ ಅವನಲ್ಲಿ ಇಹಲೋಕ, ಪರಲೋಕ ಸುಖದ ಆಸೆಯು ಇರಲಾರದು. ಅವನು ಸುಖಸ್ವರೂಪನಾಗಿರುವನು, ನಿತ್ಯಾನಂದಮಯನಾಗಿರುವನು ಅವನು ಜ್ಯೋತಿರ್ಲಿಂಗವು ಎಂದು ವಚನಕಾರನು ಇಲ್ಲಿ ನುಡಿದಿದ್ದಾನೆ.

ವಚನ:— ೬೪. ಲಿಂಗಭರಿತಶರಣ, ಶರಣಭರಿತಲಿಂಗವು. ಅದೆಂತೆಂದರೆ ಶರಣಮಧ್ಯೇ ಲಿಂಗಸ್ಯ | ಲಿಂಗಮಧ್ಯೇ ಶರಣ್ಯತಾಂ | ಎಂದು ದಾಗಿ, ಶರಣ ಬೇರೆ, ಲಿಂಗ ಬೇರೆಯೇ? ಶಿವಶಿವಾ ಒಂದೇ ಕಾಣೆರಣ್ಣಾ. ಅಂತು ಶರಣಕ್ರಿ ಎಲ್ಲವು ಲಿಂಗಕ್ರಿ, ಲಿಂಗಕ್ರಿ ಎಲ್ಲವು ಶರಣಕ್ರಿ. ಅದು ಕಾರಣ ಶರಣ ಪ್ರಸಾದವು ಲಿಂಗಕ್ಕೆ ನೈವೇದ್ಯ ಕಾಣಾ ಉರಿಲಿಂಗ ಪೆದ್ದಿಪ್ರಿಯ ವಿಶ್ವೇಶ್ವರಾ.

ಭಾವ:— ಇಲ್ಲಿ ವಚನಕಾರನು ಲಿಂಗ ಮತ್ತು ಶರಣ ಇವರು ಬೇರೆ ಬೇರೆ ಎಂದು ಭಾವಿಸಕೂಡದೆಂದು ಹೇಳಿದ್ದಾನೆ. ಶರಣನ ಕ್ರಿಯೆಗಳೇ ಲಿಂಗದ ಕ್ರಿಯೆಗಳಾಗಿರುವವು. ಮತ್ತು ಲಿಂಗದ ಕ್ರಿಯೆಗಳೇ ಶರಣನ ಕ್ರಿಯೆಗಳು. ಆದ್ದರಿಂದ ಶರಣನು ಅರ್ಪಿಸಿದ್ದು ಲಿಂಗಕ್ಕೂ ಸಲ್ಲುವದು.

ವಚನ:— ೬೫. ಪ್ರಾಣಲಿಂಗ ಸ್ವಾಯತವಾದ ಸದ್ಭಕ್ತಂಗೆ ಸದ್ಭಕ್ತಿ ಮಾರ್ಗವೇ ಕ್ರಿಯೆ ನೋಡಾ! ಲೋಕಾಚಾರ ಮಾಡಲಾಗದು. ಲೋಕದ ಬಳಕೆಯ ಬಳಸಲಾಗದು. ಲೋಕ ಲೌಕಿಕರಲ್ಲಿ ವರ್ತಿಸಲಾಗದು. ಲೋಕಾಚಾರ ಮಾರ್ಗವನೆಲ್ಲವನು ಬಿಡಬೇಕು. ಲೋಕಾಚಾರವನು ಬಿಟ್ಟು ಶಿವಾಚಾರ ಸನ್ಮಾರ್ಗದಲ್ಲಿ ಪಂಚಾಚಾರ ನಿಯತಾತ್ಮನಾದ ಸದ್ಭಕ್ತನೇ ಪ್ರಾಣಲಿಂಗ, ಆತನೇ ಕಾಯಲಿಂಗ ಆ ಸದಾಚಾರಿಯೇ ಸರ್ವಾಂಗಲಿಂಗಿಯಯ್ಯಾ ಉರಿಲಿಂಗಪೆದ್ದಿಪ್ರಿಯ ವಿಶ್ವೇಶ್ವರಾ.

ಭಾವ:— ಪ್ರಾಣಲಿಂಗಸ್ವಾಯತವಾದವನು ಶಿವಾಚಾರ ಸನ್ಮಾರ್ಗದಲ್ಲಿ ನಡೆಯಬೇಕು. ಪಂಚಾಚಾರಕ್ಕನುಸರಿಸಿ ವರ್ತಿಸಬೇಕು. ಲೌಕಿಕದಲ್ಲಿ ವರ್ತಿಸಲಾಗದು ಆತನು ಕಾಯಲಿಂಗಿಯಾಗುವನು. ಅವನೇ ನಿಜವಾದ ಸರ್ವಾಂಗಲಿಂಗಿಯು.

ಹರಿಹರನ ರಗಳೆಗಳು.

ಭಾಗ ೬.

ಏಕಾಂತರಾಮಿ ತಂದೆಗಳ ರಗಳೆ.

ಕಂದ|| ನತಜನ ಸಮೀಪನಭವಂ |
ಶೃತಿ ದೂರಂ ಸಕಲದೇವಸೇವ್ಯಂ ಮೆರೆದಂ ||
ಕ್ಷಿತಿಯೊಳಗೇಕಾಂತರಾಮು |
ನತಿಶಯದಿಂ ಕರುಣೆ ಹಂಪೆಯ ವಿರೂಪಾಕ್ಷಂ ||

ರಗಳೆ.

ಶ್ರೀಮೇರುವಿಗೆ ತೆಂಕಣ ದಿಶಾಭಾಗದೊಳು.
ಭೂಮಿಗೆ ವಿಭೂಷಣನೆನಿಪ್ಪುದತಿ ರಾಗದೊಳು
ಹೆಸರೆನಿಪ್ಪಬ್ಬಲಾರಂಬ ಪರ್ಮೆಯ ಪುರಂ
ವಸುಧೆಗೆಸೆದಿಪ್ಪದರ ಕೀರ್ತಿ ಮಿಗೆ ಸಡಗರಂ
ಮುಗಿಲನಳ್ಳಿರುವ ಕೋಂಟಿಯ ಸೀಳ್ವ ತೆನೆಗಳಿಂ
ಗಗನದೊಳ್ಳಸರಿಸುವ ಬಿರಿದಿನಟ್ಟಿಗಳಿಂ
ಬಗಿದು ಪಾತಾಳಮಂ ಮುಟ್ಟುವಗಲುದ್ದದಿಂ
ನೆಗ್ಗಂಬರದೊಳೆಸೆವ ಹಳವಿಗೆಗಳೊಪ್ಪದಿಂ
ಹೊಳೆಹೊಳೆವ ಹೊಸ ಪರಿಯ ಸೋಮವೀಧಿಗಳಿಂದ
ನಳನಳಿಸುತಿಪ್ಪ ಜಿನಭವನ ಕೋಟಿಗಳಿಂದ
ದಿಸಿದೆಸೆಗೆ ಸಂಭ್ರಮಿಸ ಜೈನರೊತ್ತೊತ್ತೆಯಿಂ

ಎಸೆವುದಾ ಪುರವದರೊಳಗೆ ಮಾನ್ಯವೃತ್ತಿಯಿಂ
ಕತ್ತಲೆಯ ನಡುವೆ ಮಿಠುಮಿಠುಸ ಜ್ಯೋತಿಯ ತೆರವಿ

ಸುತ್ತಿದ ಬಕದ ನಡುವಣ ಮರಾಳನ ತೆರದಿ
 ತರುಗುಲ್ಮಲತೆಗಳೊಳಗಿರ್ಪ ಚಂದನದಂತೆ
 ನೆರೆದ ಕಬ್ಬನದೊಳಗೆ ಸಿಕ್ಕಿದ ಪರುಷದಂತೆ
 ಬಸದಿಗಳ ನಡುವಿದುದೊಂದು ಶಿವನಾಲಯಂ
 ಮಿಸುಪ ಬ್ರಹ್ಮೇಶ್ವರಂ ನೆಲಸಿದ ಶಿವಾಲಯಂ
 ಆ ಶಿವಾಲಯದೊಳಗೆ ಬಡವಾಗಿ ಶಂಕರಂ
 ದೇಶಿಗರ ತೆರದಿ ಸರ್ವೇಶ ತಾನಿರೆ ಕರಂ
 ಜೈನರುಂ ಮಾಡುವ ನಿರೋಧಮಂ ನೋಡುತುಂ
 ತನತನಗೆ ನುಡಿದ ದುಶ್ಚುತಿಗಳಂ ಕೇಳುತುಂ
 ಪೂಜೆ ಇಲ್ಲದೆ ಮಜ್ಜನಕ್ಕೆರೆವಿಲ್ಲದಿರೆ
 ಓಜೆಗೆಟ್ಟಿರುಹನವರೆಲ್ಲರುಂ ಬಗೆಯದಿರೆ
 ಎನ್ನಯ ನಿರೋಧಮಂ ಕೇಳರೆನ್ನವರೆಂದು
 ಇನ್ನದಾಸೀನವ ಮಾಡರೆನ್ನವರೆಂದು
 ಇಂದು ಉದಯವ ಚಕೋರಿಗಳು ಹಾರೈಸಂತೆ
 ತಂದೆ ಪುತ್ರನ ಬರವ ಮೋಹದಿಂ ನೋಳ್ವಂತೆ
 ಬಯಸುತಿದಂ ತನ್ನೊಳಿಂದಿರ್ಪ ವೀರನಂ
 ಬಯಸುತಿದಂ ನಿಷ್ಠೆ ಬೇರ್ವರಿವ ಧೀರನಂ

ಇರಲಿತ್ತಲತ್ತಲುತ್ತರ ದಿಶಾಭಾಗದೊಳು
 ಹರಭಕ್ತನೇಕಾಂತ ರಾವೈಯ್ಯನೊಪ್ಪದೊಳು
 ಇಸ್ಪನಾತನ ನಿಲವನೇನೆಂದು ಬಣ್ಣಿಸೇಂ
 ಸರ್ಪಭೂಷಣನೊಲೈಯವನ ತಾನೆಂದವೇಂ
 ನುಡಿಯಂ ನುಡಿದ ಬಳಿಕ ತಪ್ಪನಚಳಿತ ವಚನ
 ಹಿಡಿದ ಭಾಷೆಯ ಬಿಡದೆ ಕಡೆಗಣಿಸ ದೃಢದ ಮನ
 ಎಡೆಗೊಡಂ ಕೊಟ್ಟು ಹಿಮ್ಮೆಟ್ಟನಂತಹಹ ಕಲಿ
 ತೊಡಕಮಂ ತೊಡಕೆ ಬಿಡಿಸಲ್ಪರದಂತು ಭಲಿ
 ಇಂತೆನಿಸ ಶಿವನ ಭಕ್ತಿಯ ನಿಷ್ಠೆಯಿಂ ನಿಂದು
 ಚಿಂತಿಸಿದನಿದಿರ್ದು ತನ್ನ ಮನದೊಳಗಂದು
 ಅರೆಬಿರಿದರಂ ವೀರರಂ ಸತ್ಯ ಭಕ್ತರಂ
 ಹರವರಿಸುವಪ್ರತಿಮ ಶಿವಭಕ್ತಿಯುಕ್ತರಂ

ದಿವ್ಯ ಶಿವಲಿಂಗಂಗಳಂ ಶಿವಕ್ಷೇತ್ರಮಂ
 ಸೇವ್ಯರೆನಿಸಿದ್ ಹರಶರಣಸಂಕುಲಮುಮಂ
 ನೋಡುವುದ್ಯೋಗಮನನಾಗಿ ಚಿಂತಿಸತೊಡಗೆ
 ನೋಡಬ್ಬಲೂರ ಜಿನನ ಪ್ರತುಮೆ ನಡನಡುಗೆ

ಮೊರಮಟ್ಟನಪ್ರತಿಮನತುಳಬಲನುರವಣಿಸಿ
 ನೆರೆ ಮನದಿ ಶಿವಭಕ್ತನಾನಂದಮಂ ಧರಿಸಿ
 ಸಕಳ ಭವಿಗಳ ಪಾಪಮಂ ನೋಡಿ ಕಳೆವೃತಂ
 ಸಕಳ ದೇಶಂಗಳಂ ಪಾವನಂ ಮಾಡುತಂ
 ದುರಿತಕುಲಮೇಘಮಾರುತಮೂರ್ತಿ ಬರುತಿದ್
 ಉರವಣಿಸ ನಿಂದಕಧ್ವಾಂತರವಿ ಬರುತಿದ್
 ಇಂತು ಸಲವೆಡೆಗೈದಿ ನಲಿನಲಿದು ಬರುತಮಿರೆ

ಮುಂತೆ ದೂರದೊಳಬ್ಬಲೂರಲ್ಲಿ ತೋರುತಿರೆ
 ನೆರೆದಿದ್ ಬಸದಿಗಳು ಕಣ್ಣೆ ಬಿಳಿದಾಗಿರಲು
 ಹರಭವನವೆಂದು ಕೈಯೈತ್ತಿ ಪೊಡಮಡುತಿರಲು
 ನಡುಗುತುಂ ಬೆನುರುತಲ್ಲಿಯ ಜಿನಪ್ರತಿಮೆಗಳು
 ಘುಡುಘುಡಿಸಿ ಕಣ್ಣಿನೀರಿಕ್ಕುತಂ ಪ್ರತಿಮೆಗಳು
 ಮುಂದಿಂಗೆ ಮೂಗೂರಿದವು ಜಿನಪ್ರತಿಮೆಗಳು
 ಒಡನೆದ್ದವಾ ಬಾಗಿಲೊಳ್ಳೆಂಪಿರುಂಪೆಗಳು
 ನಿಡುಸರಂಗೊಂಡು ಕರೆದುವು ಪಗಲ ಬಳ್ಳುಗಳು
 ಈ ತೆರದೊಳುತ್ತಪತವಾಗುತಿರೆ ನಡೆತಂದು
 ನೀತಿ ಇಲ್ಲದ ಸವಣರೂರಹತ್ತಿರೆ ಬಂದು
 ಕೂಡೆ ಪುರದೊಳ್ಳೊಕ್ಕು ಬಾಗಿಲುಗಳೊಳ್ಳೊಂದು
 ನೋಡೆ ಬೆತ್ತಲೆಯ ಬೊಂಬೆಗಳಿರಲ್ಕಳವಳಿಡು
 ತಿರುಗಿದಂ ಹರಹರ ನಮಃಶಿವಾಯೆಂದೆನುತೆ
 ಸರಮ ಭಕ್ತಂ ಹೇಸಿದಂ ಸುಡುಸುಡೆಂದೆನುತೆ
 ಎಲ್ಲವುಂ ಜಿನಭವನವಾಗಿ ಸುರನೆ ಸುಯ್ದು
 ಪೊಲ್ಲವಾಯ್ತೆನುತೆ ಮಿಗೆ ಮರುಗಿ ಮುಮ್ಮಳವಾಯ್ತು
 ತಲೆಗೊಡಹಿ ಸಿಡಿಮಿಡಿಗೊಳುತ್ತೆ ಭೀ, ಭೀ ಎನುತೆ

ನೆಲನನೊಯ್ದು ತನ್ನಂ ಬೈದುಕೊಳುತುಂ ಬರುತೆ
ಹುಟ್ಟಿದಂದಿಂದಮೊ ಪ್ರತಿಮೆಯಂ ಬಲ್ಲೆನೇ
ಕೆಟ್ಟಿನಿಂತೇಕಾಯ್ತು ತಾಂ ಭಕ್ತನಲ್ಲೆನೇ
ಪೋಪೊಡಿರುಳಾಯ್ತಿರಲ್ಪಾರದೇವೇಂ ಶಿವನೆ
ಅಪತ್ತಿನಗಿದರಿಂದಧಿಕವಿಲ್ಲೆಲೆ ಶಿವನೆ

ಎನುತಿರಲ್ಪ್ರಹ್ಮೇಶ್ವರಂ ಕರುಣದಿಂ ಬಂದು
ತನಗೆ ಸೊಗಸುವ ಭಕ್ತವೇಷಮಾರ್ಗದಿ ನಿಂದು
ರಾಮಿತಂದೆಗಳ ಕೆಲಬಲದಲ್ಲಿ ಸುಳಿವುತಿರೆ
ಕಾಮಹರನಲ್ಲಿ ತನ್ನಂ ಮರಿಸಿ ನಿಲುತಮಿರೆ
ಕಂಡಿದೇನೀ ಪುರದೊಳರ್ಪವರ ಪರಿಯಲ್ಲ
ಖಂಡೇಂದುಮೌಳಿಯ ಶರಣರೋರ್ವರೂ ಇಲ್ಲ
ಶಿವನ ಭಕ್ತರ ವೇಷಮಾರ್ಗದಂತಿದರ್ಪುದು
ಹವಣಿಸದೆ ಎನ್ನ ಮುಂದೆಡೆಯಾಡುತಿದರ್ಪುದು
ಸೆರೆದ ಕಲ್ಲಳ ನಡುವೆ ಪರುಷದ ಕಣೆಯ ಕಂಡೆ
ಸರ ಹರಿದ ಮಣಿಗಳೊಳ್ಳಂತಾಮಣಿಯ ಕಂಡೆ
ಗುಣಹೀನ ಧೇನುಗಳೊಳಗೆ ಕಾಮಧೇನುವಿದೆ
ಕಣಿಗಿಲೆಯ ತೋಪಿನೊಳು ಸಲೆ ಕಲ್ಪವೃಕ್ಷವಿದೆ
ನುಡಿಸಿ ನೋಡುವೆನಾದುದಕ್ಕೆಂದು ಸಾರ್ತಂದು
ನಿಡು ಸುಯ್ಯುತುಮ್ಮಳಿಸುತೆಂತಕ್ಕೆ ಎಯ್ತಂದು
ಶರಣಾರ್ಥಿ ನಿಮ್ಮ ಮಠವಾವುದೆಂದೆನುತೆರಗೆ
ಪುರದೊಳಗೆ ಬ್ರಹ್ಮೇಶನಾಲಯವೆನುತೆ ಪೋಗೆ
ಎಲ್ಲಿ ಬ್ರಹ್ಮೇಶ್ವರಂ ಎನುತ್ತೆ ಕಣ್ಬಂದಂತೆ
ನಿಲ್ಲದುವಣಿಸುತಲ್ಲೈದಿ ಗುರುಗಳ್ವಂತೆ
ನಡೆದೊಡೆ ನಡೆದು ಪರಿದೊಡೊಡನೊಡನೆ ನಡೆತಂದು
ಮೃಡನಾಲಯಂಬುಗಟ್ಟೆನ್ನಲ್ಲಿ ಪುಗುತಂದು
ಧೂಪ್ಪೆನಲ್ಮಂಕರನ ಚರಣತಳದೊಳು ಬಿರ್ದು
ಕುಪ್ಪಳಿಸಿ ಕಣ್ಣನೀರೊಡೆಯಲಳಲುತ್ತಿರ್ದು
ಎನ್ನೆಯ್ಯ ಶಿವನೆ ಉಮ್ಮಳಿಸುತಿದೈ ತಂದೆ
ಎನ್ನೆಯ್ಯ ಕರನಿರೋಧದೊಳರ್ದೆ ಎಲೆ ತಂದೆ

ಎಂದೆನುತ್ತಪ್ಪಿಕೊಂಡಡಿಗಡಿಗೆ ಮುಂಡಾಡಿ
ಬಂದಾಯಸಮನುಸುರ್ದು ಕಡು ಮೋಹದಿಂ ನೋಡಿ
ದೇವ ಇಂತಿರತಕ್ಕದೇ ದೂಷಕರ ನಡುವೆ
ದೇವ ಇಂತಿರ್ಪರೆ ಶಿವದ್ರೋಹಿಗಳ ನಡುವೆ

ಎನೆ ಶಶಿಧರಂ ರಾಮತಂದೆಯಂ ಬಿಗಿದಪ್ಪಿ
ಎನಗೊಡೆಯರಿನಿತು ದಿನವಿಲ್ಲೆನುತಮದಪ್ಪಿ
ನಿನ್ನ ಬರವಂ ಪಾರುತಿರ್ದೆನೆಲೆ ರಾವೈಯ್ಯ
ಎನ್ನೊಲವು ಬರ್ಪಂದದಿಂ ಬಂದೆ ರಾವೈಯ್ಯ
ಅರುಹನರ ಪ್ರತಿಮಾದಿಗಳನೆತ್ತಿ ಬಿಸುಟು ಕಳೆ
ನೆರೆದಿದರ್ ಜೈನಸಂಕುಳವನೆಬೈಟ್ಟು ಕಳೆ
ಎಂದು ಬೆಸಿಸಲು ರಾಮತಂದೆ ಹರುಷಂದಳಿದು
ಅಂದಿನಿರುಳಂ ಹರನೊಳೇಕಾಂತವಂ ಕಳೆದು
ವಸುಧೆಗಿನಕಿರಣ ಶಿವಭಕ್ತಿ ಪಸರಿಸುವಂತೆ
ದೆಸೆದಿಕ್ಕನಾವರಿಸಿ ತೊಳಗಿ ಬೆಳಗುತ್ತಿಂತೆ

ಬೆಳಗಾಗೆ ಶಿವನ ಪೂಜೆಗೆ ಪೂವ ತರಲೆಂದು
ಗಳಗಳನೆ ಒರೆ ರಂಗಮಂಟಪದ ನಡುವಂದು
ಹರನತ್ತ ಕಾಲಾಗಿ ಪಟ್ಟರೆ ಸವಣಗುನ್ನಿ
ಹರನಣುಗನೀಕ್ಷಿಸುತ್ತೇಳೆಲೆ ಹುಳಿತಗುನ್ನಿ
ಹರನಿದರ್ ದೆಸೆಯೊಳೇ ಪರಿ ಇರಲ್ತಕ್ಕುದೇ
ನರಕಿ ಎಳೇಳು ಶಿವದ್ರೋಹಿ ಇರತಕ್ಕುದೇ

ಎಂದ ನುಡಿಗಳೆಳ ಸವಣಂ ಕರಂ ಘುಡುಘುಡಿಸಿ
ಡಂಬಿನ ಗೊರವ ಗಳಹದಿರು ನಿನ್ನ ಮಾತು ಹುಸಿ
ಶಿವನೆಂದಡಾರಿಲ್ಲಿಯಾರ್ಗಿತ್ತನೆಲೆ ಗೊರವ
ಹವಣರಿಯದೆನ್ನೊಡನೆ ನುಡಿವರೆ ಮರುಳ್ಗೊರವ
ಎನೆ ರಾಮತಂದೆ ಘುಡುಘುಡಿಸಿ ಮಸಗಿದನಂದು
ಕೊನೆ ಮೀಸೆ ಕೆತ್ತಿ ಸೆಡಿಲೇಳೆ ಎಳ್ಳಂ ನಿಂದು

ಕೇಳೆಲವೊ ಮೂರುಂಪುರಂಗಳುರುಪಿದುದನರಿಯ
ಕಾಲನಂ ಭಸ್ಮೀಕೃತವ ಮಾಡಿದುದನರಿಯ
ಕಾಮನಂ ನೋಸಲಗಣ್ಣೆಂದುರುಪಿದುದನರಿಯ

ಸೋಮನಂ ಸಿರಿಮುಡಿಯೊಳಗೆ ಸೂಡಿದುದನರಿಯ
 ಹರಿಯಜರ ನಡುವೆ ಉರಲಿಂಗವಾದುದನರಿಯ
 ಅರಿಯಟ್ಟೆ ಬಪ್ಪ ವಿಷಮಂ ಧರಿಸಿದನನರಿಯ
 ಹುಲಿಗೆರೆಯೊಳುದಯಿಸಿದ ಸೋಮನಾಥನನರಿಯ
 ಎಲೆ ಮರುಳೆ ಬಾಣಂಗೆ ಕೆಯ್ಯನಿತ್ತುದನರಿಯ
 ಎಲೆಲೆ ಮಯ್ಯೂರಂಗೆ ವೈಯ್ಯನಿತ್ತುದನರಿಯ
 ಎಲೆ ಕಾಳಿದಾಸಂಗೆ ಕಣ್ಣನಿತ್ತುದನರಿಯ
 ಎಲೆಲೆ ನಂಬೆಣ್ಣಂಗೆ ತನ್ನನಿತ್ತನನರಿಯ
 ಎಲವೊ ದಾಸಂಗೆ ತವನಿಧಿಯನಿತ್ತುದನರಿಯ
 ಓಹಿಲನನಿಳಿಯರಿಯ ಒಯ್ದ ದೇವನನರಿಯ
 ಆಹ ಉದ್ಭಟನ ಪುರವೆರಸಿ ಒಯ್ದನನರಿಯ
 ಎಲವೊ ಕರುಕುಚಿಕಂಗೆ ತಂದೆ ಇತ್ತನನರಿಯ
 ಎಲವೋ ಕೊಡಗೂಸಿಯ ಹಾಲ ಸವಿದನನರಿಯ
 ಎಂದು ಘರ್ಜಿಸಿ ರಾಮತಂದೆಗಳೊಡಲಿಸಿ
 ಸಂದ ಭಕ್ತಂಗೆ ಸವಣ ನುಡಿದನಗ್ಗಲಿಸಿ

ಎಲೆ ಭಕ್ತ ತೆಗೆ ಪುರಾಣದ ಮಾತು ನಿನಗೇಕೆ
 ಎಲೆ ಭಕ್ತ ಹಿಂದಾದ ಹಳೆಯ ಮಾತುಗಳೇಕೆ
 ಇಂದೆಮ್ಮ ವಂದೆ ನಿನ್ನಯ ತಲೆಯನರಿದು ಪಡೆ
 ಸಂದುದು ಬಳಿಕ್ಕ ನುಡಿಯಾವೆಲ್ಲರುಂ ನೋಡೆ
 ಪಡೆಯಲ್ಲಿನ ಪ್ರತಿಮೆಗಳನೆತ್ತಿ ಬಿಸುಡುವೆವು
 ನಡುವೆ ಶಿವಲಿಂಗಪ್ರತಿಷ್ಠೆಯಂ ಮಾಡುವೆವು
 ಎನುತಿದನೋಡಂಬಟ್ಟೆವೆಂದು ಸವಣನುಡಿಯೆ
 ತನಗಿಚ್ಛೆಯಂತಿದುರ್ದಂತವರದಂ ನುಡಿಯೆ

ಆ ರಾಮತಂದೆ ಪುಳುಕಿತನಾಗಿ ಹಿಗ್ಗುತುಂ
 ಭೋರೆಂದು ಗುಡಿಗಟ್ಟಿ ಮತ್ತೆ ವೈವೆಚ್ಚುತುಂ
 ಇದು ಭಾಷೆ ಭಾಷೆ ಬರೆ ಬರೆ ಇದನೊಡಂಬಟ್ಟೆ
 ಇದನಾರದೊಡೆ ಬಳಕ ಬಹುದೇ ಶಿವನ ಒಟ್ಟೆ
 ಎಂದು ಭಾಷಾಸತ್ರಮಂ ಬರೆಯಿಸಿದನಂದು
 ತಂದು ನೆರಹರೆ ನಿನ್ನ ಸವಣರನೆನುತ್ತಂದು

ಕರೆಯವೇಳ್ವಂ ಜಗದೊಳುಳ್ಳ ಶಿವಭಕ್ತರಂ
 ಬರುತಲಿದುರ್ದು ಹರನ ಗಣ ಸಮಿತಿಯೊತ್ತರಂ
 ಅಗ್ಗಣಿಯ ಹೊನ್ನಿತಂದೆಗಳವಮುಂತಾಗಿ
 ಅಗ್ಗಣಿಯ ದೇವರಸರವರ್ಗಳುಂ ಸಹಿತಾಗಿ
 ದೆಸೆ ನೂರು ಗಾವುದದೊಳುಳ್ಳ ಶರಣರ ಮೊತ್ತ
 ಎಸೆಯೆ ನೆರೆದುದು ಲಕ್ಕಲೆಕ್ಕದಿಂದತ್ತತ್ತ
 ರಜತಗಿರಿ ಜಯಸಿ ಭಕ್ತರ ರೂಪುಗೊಂಡಂತೆ
 ನಿಜಭಸಿತಕಾಂತಿಯುಂ ಚಂದ್ರಿಕೆಯೊಳಲ್ದಂತೆ
 ಮಕುಟದ ಮಹಾಮಹಿಮರಸ್ರತಿಮರಲ್ಲಲ್ಲಿ
 ಅಕಳಂಕಚರಿತರನುಸಮೃಪಾಕರರಲ್ಲಿ
 ಒಪ್ಪುವ ಕರಸ್ಥಲ ಉಗಸ್ಥಲದಚಲರಲ್ಲಿ
 ನಿಷ್ಪಸರದಚ್ಚ ಶಿವಲಿಂಗವ್ರತಿಗಳಲ್ಲಿ
 ಪಂಚಾಕ್ಷರಿಯೆ ರೂಪುಗೊಂಡಂದದಿಂ ಕೆಲರು
 ಪಂಚಭೌತಿಕವಿಲ್ಲದೊಡಲೊಳಿಸರ್ಕೆಲರು
 ಶಾಂತರುಗ್ಗರು ಸತ್ಯರನುಸಮರ್ತಾಗ್ಗಿಗಳು
 ಸಂತೋಷಿಗಳ್ಳುಖಿಗಳಸಮಶಿವಯೋಗಿಗಳು
 ನೀಡಿ ನೆಗಪಿದ ಕೋಟಿವೃಷಭಧ್ವಜದ ನಡುವೆ
 ಕೂಡೆ ಕೇಳಿಸುವ ಶರಣರ ಸಂದಣಿಯ ನಡುವೆ
 ಗಿರುಘಟಿಯ ಮದ್ದಳೆಯ ಕರಡೆಗಳ ಧ್ವನಿಯೊಳಗೆ
 ತುರುಗಿದವುಜೆ ತಾಳ ಕವುಸಾಳದ ರವದೊಳಗೆ
 ಕೊಂಬುಗಳ ಚಿರುಲುಗಳ ಕಹಳೆಗಳ ಧ್ವನಿಯೊಳಗೆ
 ಬೊಂಬುಳಿಯ ಕಿನ್ನರಿಯ ಶಂಖಧ್ವನಿಗಳೊಳಗೆ
 ಅರರೆ ನಡೆತಪ್ಪ ಸಿಂಹದ ಜಂಗುಳಿಗಳಂತೆ
 ಉರವಣಿಸಿ ಘುಳುಘುಳಿಸ ಶರಭನ ನೆರವಿಯಂತೆ
 ಮೊಳಗಿ ಮಿಂಚುತೆ ಬರ್ಪ ಸಿಡಿಲಬಳಗದ ತೆರದಿ
 ತೊಳಗುತ್ತಿ ಬೆಳಗುತ್ತಿ ಬರ್ಪ ಕವಿಗಳ ತೆರದಿ
 ಬಂದು ನೆರೆದುದು ಭೂಮಿಯಗಲಕ್ಕೆ ಹರಗಣಂ
 ನಿಂದುಘೇ ಚಾಂಗು ಬೊಲ್ಲಿನುತಿರೆ ಶಿವನ ಗಣಂ
 ಇಂತು ನೆರೆದಿದುರ್ದುದೊಂದೆಸೆಯೊಳಭವನ ಗಣಂ

ಮುಂತೆ ಮತ್ತೊಂದೆಸೆಗೆ ಸಾದರ್ಪ ಜೈನರ ಗಣಂ
 ನೆರೆದು ಬರುತಿರ್ದುದು ಜನವ್ರತಿಗಳಲ್ಲಲ್ಲಿ
 ಹರಿದು ಸಡಗರಿಸಿ ಸಾಲ್ವಿಡಿದು ಬರುತ್ತಲ್ಲಲ್ಲಿ
 ಕೆಯ್ಯಗುಂಡಿಗೆ ನೋಟ ಕುಂಚದ ಹರಿದ ತಟ್ಟು
 ಮೆಯ್ಯಗೇಣುದ್ದದ ಮಲಂ ಹರಿದ ತಲೆಕಟ್ಟು
 ಮಿಂಚುದಲೆ ಹಡಿಕೆವಾಯಿ ಹಗೆ ಹಲ್ಲುಗಳ ನೋರೆ
 ಸಂಚಿಸಿದ ಹಲವು ಮಲವೆತ್ತು ಹೊಲಸು ನಾರೆ
 ಕುರುಡರುಂ ಕುಂಟರುಂ ಡಂಭರುಂ ಸೀತರುಂ
 ಬರಡರುಂ ನೀಕರಡರುಂ ನಿಜದ ಹುಸಿಕರುಂ
 ಪ್ಲುದ್ರರುಂ ವಾಚಾಳರುಂ ಕೆಟ್ಟ ಸವಣರುಂ
 ನಿದ್ರೆಯಿಂದೆದ್ದು ಬಂದಂತಿಪ್ಪ ಜಾಡ್ಯರುಂ
 ಬತ್ತಲೆಗರುಂ ಬಡಕರುಂ ವೀತರಾಗರುಂ
 ಕತ್ತಲಿಸ ಮುಖದ ಭಾಗ್ಯದ ಭೋಗಹೀನರುಂ
 ಮುತ್ತ ಮುದುನರಿಯಂತೆ ಬಳ್ಳುಗರೆವರ್ಕೆಲರು
 ಕತ್ತಯಂತರಿಚಿಕಾಳ್ಗೆ ಡೆವುತಿರ್ಪರ್ಕೆಲರು
 ಗೂಗೆಯಂತಿರೆ ಮಿಗೆ ಪಲುಂಬುತಿರ್ಪರ್ಕೆಲರು
 ಕಾಗೆಯಂತಿರೆ ಕಾಕುಗೆಡೆಯುತಿರ್ಪರ್ಕೆಲರು
 ಉಮ್ಮಳಿಸ ಕಪಿಯಂತೆ ಸುಮ್ಮನಿರ್ಪರ್ಕೆಲರು
 ತಮ್ಮೊಳಗೆ ತಾವು ಗುಜುಗುಜುಗುಟ್ಟುವರ್ಕೆಲರು
 ವಾದದಿಂ ವಸಿಷ್ಠನಂ ಗೆಲೆವ ಪಂಡಿತರಲ್ಲಿ
 ಸಾಧಿಸಿ ಸಕಲ ಮಂತ್ರ ಶಕ್ತಿಯಿಂದಂತಲ್ಲಿ
 ವಾದವಶ್ಯಂ ವೋಹನಸ್ತಂಭನವ ಬಲ್ಲ
 ಭೇದಂಗಳಂ ದಂಡ ಸಾನುಂಗಳಂ ಬಲ್ಲ
 ಪಂಡಿತರ್ಪವಣರುಂ ಜೈನರಾರ್ಹತರಲ್ಲಿ
 ತಂಡತಂಡದ ಋಷಿಗಳೆಂಬ ಶ್ರಾವಕರಲ್ಲಿ
 ಸವಣವಡೆಕೂಡೆ ನೆರೆದುದು ಗಣಂಗಳ ಮುಂತೆ
 ರವಿಕಿರಣದುರವಣಿಗೆ ಸಾರ್ಧ ಕಳ್ತಲೆಯಂತೆ
 ದಾವಾನಲಂ ನೋಡಿ ನೆರೆಡೆ ತರೆಗೆಲೆಯಂತೆ
 ಭಾವಿಸೆ ಮಹಾನಿಲಂಗೊಂಡಿದರ್ ಮುಗಿಲಂತೆ
 ಇಂತು ನೆರೆದಿರ್ದುದಾಶೇಷವ್ರವಣರಲ್ಲಿ

ಶಿವಾನುಭವ.



ಸಂಪುಟ ೧೦.]

ಅಗಸ್ಯ ೧೯೩೫.

[ಸಂಚಿಕೆ ೨.

ವಿಷಯಾನುಕ್ರಮಣಿಕೆ.

ವಿಷಯ	ಲೇಖಕರು	ಪುಟ
೧ ಶ್ರೀ ಪ್ರಭುದೇವರ ಕಾಲ	ಶ್ರೀ ಬುದ್ಧಯ್ಯಾಸ್ವಾಮಿ ಪುರಾಣಿಕ	೮೭-೧೧೯
೨ ಲೋಕಪ್ರಿಯ ಸರ್ವಜ್ಞ	ಶ್ರೀ. ಬಿ. ಶಿವಮೂರ್ತಿಶಾಸ್ತ್ರಿಗಳು	೧೧೯-೧೫೩
ಮೂರ್ತಿಯ ವಚನಗಳು ಹುಲ್ಲುಂಟೆ ಮಠ ತುಮಕೂರ		
೩ ಜರ್ಮನಿಯಲ್ಲಿ ಆರ್ಯ	—	೧೫೩-೧೫೫
ಧರ್ಮ		
೪ ಸಾಶ್ವಾತ್ಯರ ತತ್ವಶಾಸ್ತ್ರ	ಶ್ರೀ ನೀರಪ್ಪ ಯಗಟೆ ಹಾವೇರಿ	೧೫೬-೧೬೩
೫ ಸಾಕ್ರೆಟೀಸ ಮತ್ತು ಬಸವ	ನೀಲಕಂಠ (ಬಸವನ ಬಳಗ)	೧೬೩-೧೬೬
೬ ನಿಜಸುಖವಾವುದು ?		೧೬೬-೧೭೦
೭ ಶ್ರೀ ಮಹಾಂತೇಶ ಕಡ	ಶ್ರೀ ಚ. ಮ. ಕೋರಿ	೧೭೧-೧೭೬
ಕೋಳಿ ಮಡಿವಾಳಸ್ಥನ		
ವರ ಪದ್ಯಗಳು		
೮ ದೇವರ ಅಸ್ತಿತ್ವ ಮತ್ತು		೧೭೭-೧೮೫
ಶಾಸ್ತ್ರೀಯ ಶೋಧಕರು		
೯ ಸ್ವಾದಿಯ ಸದಾಶಿವರಾಯ		೧೮೬-೧೯೩
ಮತ್ತು ಬಸವರಾಜರು		
೧೦ ಸಂಪಾದಕರ ಸೂಚನೆಗಳು		೧೯೩-೧೯೬
೧೧ ಶರಣ ಸಾಹಿತ್ಯ	ಎ ಎಚ್. ಆರ್. ಮಹಾಂತಯ್ಯ	೩೩-೪೦
	ಬಿ. ಎ. ಎಲ್. ಬಿ. ತುಮಕೂರು	
೧೨ ವಚನಗಳು		೮೯-೯೬
೧೩ ಹರಿಹರನ ರಗಳೆಗಳು		೯-೧೨

ಇವನ್ನು ವಿಜಾಪುರದಲ್ಲಿ ಇವರ ಸಂಪಾದಕರಾದ ರಾ|| ಸಾ|| ಫ. ಗು. ಹಳಕಟ್ಟಿ
ಇವರು ತಮ್ಮ ಹಿತಚಿಂತಕ ಪ್ರಿಂಟಿಂಗ್ ಪ್ರೆಸ್ಸಿನಲ್ಲಿ ಮುದ್ರಿಸಿದರು.
ಮತ್ತು ಅವರು ವಿಜಾಪುರ ಉಪ್ಪಲೇಬುರುಜದ ಹತ್ತರ
ತಮ್ಮ ೧೬೨೦ (ಅ) ಮನೆಯಲ್ಲಿ ಪ್ರಕಟಿಸಿದರು.

ನಮೂರ್ತಿ ವಿರಕ್ತಶಿಖಾಮಣಿ ಮಾಯಾಕೋಳಾಃ

ರಶ್ಮಿವ ಗ್ರಂಥಕರ್ತರು ಈತನನ್ನು ವಿಶೇಷಿಸಿ ೩

ವರ್ಷ ೧೦] ಅಗಸ್ತ್ಯಪ್ರಭುಗೀತೆ . [ಸಂಚಿಕೆ ೨

ಶ್ರೀ ಪ್ರಭುದೇವರ ಕಾಲ.

ಲೇಖಕಃ— ಬುಧ್ಧಯ್ಯಾಸ್ವಾಮಿ ಪುರಾಣಿಕ.

೧ ನೆಯ ಪ್ರಕರಣ.

ನನ್ನಂಥ ಮಂದಬುದ್ಧಿಯ ಮನುಷ್ಯನು ಶ್ರೀಮನ್ನಿರಂಜನ ಜಗದ್ಗುರುವಾಚಾಮಗೋಚರನಾದಂಥ ಆ ಅನಾದಿ ಜಂಗಮಲಿಂಗನ ಕಾಲನಿರ್ಣಯ ಮಾಡುವದೆಂದರೆ ಆಕಾಶಕ್ಕೆ ಗವಸಣಿಗೆ ಹಾಕಿದಂತೆ ಹಾಸ್ಯಸ್ಪದವೇ ಸರಿ; ಆದಾಗ್ಯೂ ಯಥಾಮತಿ ಪ್ರಯತ್ನಮಾಡುವದು ನನ್ನ ಆದ್ಯ ಕರ್ತವ್ಯವೆಂದು ತಿಳಿದು ಕೆಳಗಿನ ನಾಲ್ಕು ಪಂಕ್ತಿಗಳನ್ನು ವಾಚಕರ ಅವಗಾಹನಕ್ಕಾಗಿ ಇದಂಡಿಯಲ್ಲಿ ಕೊಡುತ್ತೇವೆ. ಅನಾದಿ ವೀರಶೈವ ಸಾರಸಂಗ್ರಹ ನಾಮಕ ಗ್ರಂಥದ ೧೬ ನೆಯ ಪ್ರಕರಣದಲ್ಲಿ ವೇದಾಗಮೋಪನಿಷತ್ತುಗಳ ಆಧಾರದಿಂದ ಈ ಅನಾದಿ ಜಂಗಮಲಿಂಗನ ಮಹಾತ್ಮ್ಯವನ್ನು ವರ್ಣನಮಾಡಿರುವರು. ಅದನ್ನು ವಾಚಕರು ಓದಬೇಕೆಂದು ನಾವು ಅವರಿಗೆ ಬೇಡಿಕೊಳ್ಳುತ್ತೇವೆ. ಅಂದರೆ ವೇದಾಗಮೋಪನಿಷತ್ತುಗಳ ಕಾಲವು ಯಾವ ಕಾಲವೋ ಅದೇ ಕಾಲವು ಶ್ರೀ ಪ್ರಭುದೇವರೆಂದು ವಾಚಕರಿಗೆ ಸಹಜವಾಗಿ ಲಕ್ಷ್ಯದಲ್ಲಿ ಬರಬಹುದು. ಶ್ರೀಯುತ ವೀರಸ್ವಾಮಿ ಬಸವ್ವ ಬಿಳೇಆಂಗಡಿ, ಬಿ. ಎ. ಎಲ್. ಎಲ್. ಬಿ. ವಕೀಲ ಹುಬ್ಬಳ್ಳಿ ಇವರು ಬರೆದ “ವೀರಶೈವ ಮತಪ್ರಾಚೀನತ್ವ” ಯೆಂಬ ಪುಸ್ತಕದಲ್ಲಿ ಅವರು ವೀರಶೈವ ಮತದ ಕಾಲನಿರ್ಣಯವನ್ನು ನಿಗಮಾಗಮೋಪನಿಷತ್ತುಗಳ ಶಿಲಾಲೇಖಗಳ ಮತ್ತು ತಾಮ್ರಪಟ ಇತ್ಯಾದಿಗಳ ಸಹಾಯದಿಂದ ಸಾಧಾರಣ ಸಿದ್ಧಗೊಳಿಸಿರುವರು. ಆ ಸನಾತನ ವೈದಿಕ ವೀರಶೈವ ಮತದ ಸಂಸ್ಥಾಪಕರಾದ ಶ್ರೀ ಪಂಚಾಚಾರ್ಯರಿಗೆ “ಮದೂರ್ಧ್ವಮುಖಸಂಜಾತೋ ನಿರಂಜನ ಗಣೇಶ್ವರಃ | ಶೂನ್ಯಸೀತಾಧಿಕಾರೀಚ ಪಂಚಾಚಾರ್ಯ ಗುರುರ್ವರಃ ||” ಅಂದರೆ ನನ್ನ ಉರ್ಧ್ವಮುಖದಿಂದ ಉತ್ಪನ್ನ

ನಾದಂಥ ನಿರಂಜನನೊಬ್ಬ ಹೆಸರಿನ ಗಣಾಧ್ಯಕ್ಷನು ಶೂನ್ಯಪೀಠದ ಅಧಿ
ಕಾರಿಯಾಗಿ [redacted] ಇದ್ದನು. ಈ ಸುಪ್ರ
ಭೇದಾಗವ [redacted] ಪ್ರಭುದೇವರ
ಕಾಲನಿರ್ಣಯದ ಕೂಡ
ಮಾಡಬೇಕಾಗುವದು.

ಮೈಸೂರಿನ ಆರ್ಕಿಯಾಲಾಜಿಕಲ್ ಡಾಯರೆಕ್ಟರ ಮಹಾಮಹೋ
ಪಾಧ್ಯಾಯ ಪ್ರಾಕ್ತನ ವಿಮರ್ಶ ವಿಚಕ್ಷಣ ರಾವಬಹಾದ್ದೂರ ಆರ್. ನರ
ಸಿಂಹಾಚಾರ್ಯ ಎಂ. ಎ. ಎಮ್. ಆರ್. ಎ. ಎಸ್. ಇವರು ತಮ್ಮ
ಕರ್ನಾಟಕ ಕವಿಚರಿತೆಯ (೧೯೨೪ ರಲ್ಲಿ ತಿದ್ದಿದ ಮುದ್ರಣ) ಪ್ರಥಮ
ಸಂಪುಟದ ೧೮೦ ನೆಯ ಪುಟದಲ್ಲಿ ಶ್ರೀ ಪ್ರಭುದೇವರ ಕಾಲನಿರ್ಣಯವನ್ನು
ಕೆಳಗಿನಂತೆ ಮಾಡಿರುವರು. ಅದರಲ್ಲಿ “ಇಸ್ವಿ ಸನ್ ೧೧೬೦ ನೆಯ
ಸುಮಾರಿನಲ್ಲಿ ಈತನು ಪಟ್ಟಲ ಜ್ಞಾನಚಾರಿತ್ರ, ಶೂನ್ಯಸಂಪಾದನೆ,
ಮಂತ್ರಗೋಷ್ಯ, ಸೃಷ್ಟಿಯವಚನ, ಬೆಡಗಿನವಚನ, ಮಂತ್ರಮಹಾತ್ಮ್ಯ,
ಕಾಲಜ್ಞಾನವಚನವೆಂಬ ಗ್ರಂಥಗಳನ್ನು ಬರೆದಿದ್ದಾನೆ. ಇವನಿಗೆ ಅಲ್ಲಮ
ಎಂಬ ಹೆಸರೂ ಉಂಟು; ಮಾಯಾಕೋಳಾಹಳ ಎಂಬ ಬಿರುದೂ
ಇದ್ದಂತೆ ತಿಳಿಯುತ್ತದೆ. ಈತನ ವಿಷಯವಾಗಿ ಚನ್ನಬಸವಪುರಾಣ,
ಪ್ರಭುಲಿಂಗಲೀಲೆ ಮೊದಲಾದ ಗ್ರಂಥಗಳಿಂದ ಈ ಅಂಶಗಳು ತಿಳಿಯ
ಬರುತ್ತವೆ:— ಇವನು ವೀರಶೈವಕವಿ, ಈತನತಂದೆ ನಿರಹಂಕಾರ, ತಾಯಿ
ಸುಜ್ಞಾನಿ, ಇವನ ಚಿತ್ತಸ್ಥೈರ್ಯವನ್ನು ಪರೀಕ್ಷಿಸುವದಕ್ಕಾಗಿ ಪಾರ್ವತೀ
ದೇವಿ ತನ್ನ ತಾಮಸ ಗುಣವನ್ನು ಸ್ತ್ರೀರೂಪವಾಗಿ ಹುಟ್ಟುವಂತೆ ಆಟ್ಟಿ
ದಳು. ಅದು ಬೆಳವಲನಾಡಿನ ಬನವಸೆಯ ರಾಜನಾದ ಮಮಕಾರನೃಪನ
ಪತ್ನಿ ಮೋಹಿನಿದೇವಿಯ ಗರ್ಭದಲ್ಲಿ ಮಾಯೆ ಎಂಬ ಹೆಣ್ಣುಮಗಳಾಗಿ
ಹುಟ್ಟಿತು. ಆ ಹೆಣ್ಣುಮಗಳು ಈತನನ್ನು ಮೋಹಗೊಳಿಸಲು ಯತ್ನಿಸಿ
ದಾಗ ಈತನು ಅವಳನ್ನು ತಿರಸ್ಕರಿಸಿದನು. ಇವನು ಅನಿಮಿಷನ ಕೈಯ
ಲಿಂಗವನ್ನು ಸ್ವೀಕರಿಸಿದನು. ಗೊಗ್ಗಯ್ಯ ಮುಕ್ತಾಯಿಗಳಿಗೆ ಬೋಧಿಸಿ
ಮುಕ್ತಿಯನ್ನು ಕೊಟ್ಟನು. ಸೊನ್ನಲಿಗೆಗೆ ಹೋಗಿ ಸಿದ್ಧರಾಮನಿಗೆ ಶಿವ
ತತ್ವವನ್ನು ತಿಳಿಸಿ ಅವನೊಡನೆ ಕಲ್ಯಾಣಕ್ಕೆ ಹೋಗಿ ಬಸವನಿಂದ ಸತ್ಕೃ
ತನಾಗಿ ಶೂನ್ಯಪೀಠವನ್ನು ಹತ್ತಿದನು. ಬಳಿಕ ಶ್ರೀಶೈಲಕ್ಕೆ ಹೋಗಿ ಅಲ್ಲಿ
ಮಹಾದೇವಿಗೆ ನಿರ್ವಾಣಸದವಿಯನ್ನು ಉಪದೇಶಿಸಿ ಬಸವನಿಗಿಂತ ಸ್ವಲ್ಪ
ಕಾಲ ಮುಂಚೆ ಕದಳಿಯಲ್ಲಿ ಬಯಲಾದನು. ಇವನು ವೀರಶೈವ ಗುರು

ಗಳಲ್ಲಿ ಬಹಳ ಪ್ರಖ್ಯಾತನು. ಶ್ರೀ ಮದ್ದೇಶಿಕ ಪಟ್ಟಲ ಚಕ್ರವರ್ತಿ ಬ್ರಹ್ಮನಂದ ಪರಶಿವನೂರ್ತಿ ವಿರಕ್ತಶಿಖಾಮಣಿ ಮಾಯಾಕೋಳಾಹಳ ಎಂದು ಕೆಲವರು ವೀರಶೈವ ಗ್ರಂಥಕರ್ತರು ಈತನನ್ನು ವಿಶೇಷಿಸಿ ಬರೆದಿದ್ದಾರೆ. ಇವನ ವಿಷಯವಾಗಿ ಪ್ರಭುಲಿಂಗಲೀಲೆ, ಪ್ರಭುದೇವರ ಪುರಾಣ, ಪ್ರಭುನಟನ ತಾರಾವಳಿ, ಪ್ರಭುಚರಿತ್ರೆ, ಪ್ರಭುಗೀತೆ ಮೊದಲಾದ ಗ್ರಂಥಗಳು ಹುಟ್ಟಿವೆ. ಈತನ ವಚನಗಳಲ್ಲಿ ಗುಹೇಶ್ವರ ಎಂಬ ಅಂಕಿತವು ದೊರೆಯುತ್ತದೆ. ಜ್ಯೋತಿರ್ನುಯ ಶಾಂಭವೀ ಜ್ಞಾನದೀಕ್ಷೆ ಬೋಧೆ ನಾಮಕ ಗ್ರಂಥದಲ್ಲಿ ವೀರಶೈವ ಮತವು ಈಶ್ವರ ಪ್ರೋಕ್ತವು. ಅದನ್ನು ಶ್ರೀ ಅಲ್ಲಮ ಪ್ರಭುದೇವನು ಕಲ್ಯಾಣಪಟ್ಟಣದಲ್ಲಿ ಶ್ರೀ ಬಸವಾದಿ ಪ್ರಮಥಗಣಂಗಳಿಗೆ ಎರಡೆಂಭತ್ತು ಕೋಟಿ ವಚನಗಳಿಂದ ಋಸದೇಶಿಸಿದನು ಎಂದು ಹೇಳಿದೆ ಎಂದು ಬರೆದಿರುವರು. ಶ್ರೀ ಪ್ರಭುದೇವರು ಐಕ್ಯವಾದನಂತರ ಅವರ ವಿಷಯವಾಗಿ ಹಿಂದಿನಿಂದ ಅನೇಕ ಗ್ರಂಥಗಳು ನಿರ್ಮಾಣವಾಗಿರುವವು. ಅವುಗಳಲ್ಲಿ ಕೆಲವು ಶ್ರೀಮನ್ನಿರಂಜನ ಜಗದ್ಗುರು ಗ್ರಂಥಮಾಲೆಯಲ್ಲಿ ಪ್ರಸಿದ್ಧಿಸಲ್ಪಟ್ಟಿರುವವು. ಹೀಗಿರಲು ಅವುಗಳನ್ನು ವಿಚಾರಿಸದೆ ಕರ್ನಾಟಕ ಕವಿಚರಿತೆಕಾರರು ಶ್ರೀ ಪ್ರಭುದೇವರ ಕಾಲವನ್ನು ಸುಮಾರು ಇಸ್ವಿ ಸನ್ ೧೧೬೦ ಎಂದು ನಿರ್ಣಯಿಸಿರುವರು. ಅದುದರಿಂದ ಅದನ್ನೇ ಇದರಡಿಯಲ್ಲಿ ವಿಶೇಷ ಸ್ಪಷ್ಟೀಕರಿಸುತ್ತೇವೆ. ಮೇಲೆ ಕಾಣಿಸಿದಂತೆ ಅನೇಕ ಪ್ರಾಚೀನ ಮತ್ತು ಆರ್ವಾಚೀನ ವೀರಶೈವ ಗ್ರಂಥಕರ್ತರು ಶ್ರೀ ಪ್ರಭುವನ್ನು ವಿಶೇಷಿಸಿ ಬರೆದವರಲ್ಲಿ ಕೆಲವರು ಸ್ತುತಿಸಿದ ಸ್ತೋತ್ರಗಳಲ್ಲಿ ಒಂದೊಂದೇ ಶ್ಲೋಕವನ್ನು ಮಾದರಿಗಾಗಿ ತೆಗೆದುಕೊಂಡು ಶ್ರೀಮನ್ನಿರಂಜನ ಜಗದ್ಗುರು ಗ್ರಂಥಮಾಲೆಯ ಎರಡನೆಯ ಪುಷ್ಪವಾದ ಶ್ರೀ ಪ್ರಭುದೇವರ ಸ್ತೋತ್ರಸಂಗ್ರಹದಲ್ಲಿ ಮುದ್ರಿಸಲಾಗಿದೆ. ಅವುಗಳೊಳಗಿನ ಕೆಲವು ವೀರಶೈವ ಗ್ರಂಥಕರ್ತೃಗಳ ಹೆಸರುಗಳನ್ನು ವಾಚಕರ ಸೌಕರ್ಯಕ್ಕಾಗಿ ಕೆಳಗೆ ಕೊಡುವೆವು.

ಕ್ರಿ. ಶ. ೧೬೦೬ ನೇಯ ಸುಮಾರಿನಲ್ಲಿ ವೃಷಭ ಪುರದ ಆಗಮಜ್ಞಾನಿಸಿದ್ಧವೀರನೆಂಬ ತನ್ನ ಗುರುವಿನ ಆಜ್ಞಾನುಸಾರವಾಗಿ ಎಳಂದೂರ ಸಿಂಹಾಸನಾರ್ಥಿ ಹರಿಶ್ಚರನು (ಹರಿದೇವ) ಶ್ರೀ ಪ್ರಭುದೇವರ ಪುರಾಣವನ್ನು ನಾನಾ ಪಟ್ಟದಿಯಲ್ಲಿ ಬರೆದಿದ್ದಾನೆ. ಇದರಲ್ಲಿ ಸಂಧಿಗಳು ೯, ಪದಗಳು ೧೪೯೭ ಇದ್ದು ಇದರಲ್ಲಿ ಶಬ್ದವೈಚಿತ್ರ್ಯವು ಬಹಳೇ ಇದ್ದುದರಿಂದ ಈ

ಗ್ರಂಥಕ್ಕೆ ಪ್ರಾಸರತಾಕರವೆಂದು ಅನ್ನುವರು. ಇದರಲ್ಲಿ ಅಲ್ಲಮಪ್ರಭುದೇವನ ಸಂಪೂರ್ಣ ಚರಿತ್ರೆ ಹೇಳಲ್ಪಟ್ಟಿದೆ.

ಕ್ರಿ. ಶ. ೧೫೮೪ ರಲ್ಲಿ ಮಳೆಯ ಮಲ್ಲೇಶನ ಶಿಷ್ಯನಾದ ವಿರೂಪಾಕ್ಷ ಪಂಡಿತನು ತನ್ನ ಚೆನ್ನಬಸವ ಪುರಾಣದಲ್ಲಿಯೂ, ಕ್ರಿ. ಶ. ೧೫೮೦ ರ ಸುಮಾರಿನಲ್ಲಿ ಕೋಲ್ಹರದ ಅದೃಶ್ಯಕವಿಯು ತನ್ನ ಪ್ರೌಢದೇವರಾಯನ ಕಾವ್ಯದಲ್ಲಿಯೂ ಶ್ರೀ ಪ್ರಭುವನ್ನು ಕೊಂಡಾಡಿರುವರು.

ಕ್ರಿ. ಶ. ೧೫೫೦ ರ ಸುಮಾರಕ್ಕೆ ಪ್ರಸನ್ನ ದೇಶಿಕನ ಕುಮಾರ ಮರಿ ರಾಚವಟ್ಟೇಶ ನೆಂಬವನು ಪ್ರಭುನಟನ ತಾರಾವಳಿ ನಾಮಕ ಗ್ರಂಥವನ್ನು ಬರೆದಿದ್ದಾನೆ. ಇದರಲ್ಲಿ ೨೭ ಪದಗಳಿದ್ದು ಅವುಗಳಲ್ಲಿ ಶ್ರೀ ಪ್ರಭುವಿನ ಸಂಪೂರ್ಣ ಚರಿತ್ರವನ್ನು ಹೇಳಿದೆ.

ಕ್ರಿ. ಶ. ೧೫೧೩ ನೆಯ ಸುಮಾರಿನಲ್ಲಿ ಭಾವಚಿಂತಾರತ್ನ, ವೀರಶೈವಾಮೃತ ಪುರಾಣ, ಪುರಾತನ ರಗಳೆ ಇತ್ಯಾದಿ ಉದ್ಗ್ರಂಥಗಳನ್ನು ಬರೆದ ಗುಬ್ಬಿ ಮಲ್ವಣಾರ್ಯನೂ, ಕ್ರಿ. ಶ. ೧೫೦೦ ಸುಮಾರಿನಲ್ಲಿ ೬೩ ಪುರಾತನರ ಚರಿತ್ರೆಯನ್ನು ಬರೆದ ಪುಲಿಗೇರಿಯ ಸುರಂಗ ಕವಿಯೂ, ಕ್ರಿ. ಶ. ೧೪೭೦ ರಲ್ಲಿದ್ದ ತೋಂಟದ ಶ್ರೀ ಸಿದ್ಧೇಶ್ವರನೂ ಹಾಗೂ ಕರ್ನಾಟಕ ಕವಿ ಚರಿತಕಾರರ ಅಭಿಪ್ರಾಯದಂತೆ. ಕ್ರಿ. ಶ. ೧೪೩೦ ನೆಯ ಸುಮಾರಕ್ಕೆ ಆಗಿಹೋದ ಮತ್ತು ಅನುಭವಸೂತ್ರ, ಪ್ರಭುಗೀತೆ, ಏಕೋತ್ತರಷಟ್ಸ್ಥಿಲ ಷಟ್ಪದಿ, ಷಟ್ಸ್ಥಿಲ ಗದ್ಯ, ಶತಕತ್ರಯ ಇತ್ಯಾದಿ ಗ್ರಂಥಗಳನ್ನು ಬರೆದು ಪ್ರಸಿದ್ಧಿಯನ್ನು ಪಡೆದ ಮಗ್ಗೆಯವಾಯಿದೇವಾಚಾರ್ಯನೂ ಶ್ರೀ ಪ್ರಭುವನ್ನು ಕೊಂಡಾಡಿರುವರು.

ಕ್ರಿ. ಶ. ೧೪೩೦ ರ ಸುಮಾರಿನಲ್ಲಿ ವಿದ್ಯಾನಗರದೊಳಗಿನ ೧೦೧ ವಿರಕ್ತ ರೊಳಗಿನ ಕಲ್ಪುರದ ಪ್ರಭುದೇವನೆಂಬವನು ಶ್ರೀ ಪ್ರಭುದೇವರ ಮಂತ್ರ ಗೋಪ್ಯದ ಮೇಲೆ ಟೀಕೆಯನ್ನು ಬರೆದಿರುವನು. ಅದೇ ಸುಮಾರಿನಲ್ಲಿ ಚಾಮರಸನೆಂಬವನು ಪ್ರಭುಲಿಂಗ ಲೀಲೆಯೆಂಬ ಗ್ರಂಥವನ್ನು ಭಾಮಿನಿ ಷಟ್ಪದಿಯಲ್ಲಿ ಬರೆದಿರುವನು. ಇದರಲ್ಲಿ ೧೧೧೧ ಪದ್ಯಗಳಿದ್ದು ಪ್ರಭುವಿನ ಸಂಪೂರ್ಣ ಚರಿತ್ರವು ಹೇಳಲ್ಪಟ್ಟಿದೆ.

ಕ್ರಿ. ಶ. ೧೪೩೦ ರ ಸುಮಾರಕ್ಕೆ ಕುಮಾರ ಬಂಕನಾಥನೆಂಬವನು ಶ್ರೀ ಪ್ರಭುದೇವರ ವಚನಗಳ ಮೇಲೆ ಟೀಕೆಯನ್ನು ಬರೆದಿರುವನು.

ಅದೇ ಕಾಲಕ್ಕೆ ಜೆನ್ನ ಶ್ರೀಪ್ರಭು, ಮಗಿಯನರೇಂದ್ರ ಮತ್ತು ಗುರುಬ ಸವ ಎಂಬವರು ಪ್ರತಿಯೊಬ್ಬರು ೧೧೦೦ ಪದ್ಯಗಳಿಂದ ಶ್ರೀ ಪ್ರಭು ವನ್ನು ಕೊಂಡಾಡಿರುವರು. ಅವುಗಳೊಳಗೆ ಸಿಕ್ಕಷ್ಟು ಕೆಲವು ಪದ್ಯಗಳನ್ನು ಶ್ರೀ ಮನ್ನಿರಂಜನ ಜಗದ್ಗುರು ಗ್ರಂಥಮಾಲೆಯ ೧ ನೆಯ, ೪ ನೆಯ, ೯ ನೆಯ, ಮತ್ತು ೧೧ ನೆಯ, ಪುಸ್ತಕಗಳಲ್ಲಿ ಹೇಳಿದೆ.

ಈ ಕುಮಾರ ಬಂಕನಾಥನ ಗುರುವಾದ ಮಹಲಿಂಗದೇವ (ವಾರಾಣಸೀಂದ್ರ)ನು ಕ್ರಿ. ಶ. ೧೪೨೫ ನೆಯ ಸುಮಾರಿನಲ್ಲಿ ಪ್ರಭುದೇವರ ಪಟಾಸ್ಥಲ ಜ್ಞಾನಚಾರಿತ್ರೆ ಎಂಬ ಟೀಕಾತ್ಮಕ ಗ್ರಂಥವನ್ನು ಜಕ್ಕಣಾಮಾತ್ಯನ ಪ್ರಾರ್ಥನಾನುಸಾರವಾಗಿ ಬರೆದಿರುವನು.

ಕ್ರಿ. ಶ. ೧೪೦೦ ಸುಮಾರಿನಲ್ಲಿ ನೀಲಕಂಠ ಶಿವಾಚಾರ್ಯನು ತನ್ನ ಬ್ರಹ್ಮಸೂತ್ರ ವ್ಯಾಖ್ಯಾನರೂಪವಾದ ಕ್ರಿಯಾಸಾರವೆಂಬ ಗ್ರಂಥದಲ್ಲಿ ಶ್ರೀ ಪ್ರಭುವನ್ನು ಸ್ತುತಿಸಿರುವನು.

ಕ್ರಿ. ಶ. ೧೩೬೯ ನೆಯ ಸುಮಾರಿನಲ್ಲಿ ಉಭಯಕವಿತ್ವ ಸಮರ್ಥ ಭೀಮಕವಿಯು ತನ್ನ ಬಸವ ಪುರಾಣದಲ್ಲಿಯೂ ಮತ್ತು ಕ್ರಿ. ಶ. ೧೩೭೫ ನೆಯ ಸುಮಾರಿನಲ್ಲಿ ಜಟಾಶಂಕರ ದೇವನೆಂಬವನು ಶ್ರೀ ಪ್ರಭುದೇವರ ತ್ರಿವಿಧಿನಾಯಕ ಗ್ರಂಥದಿಂದಲೂ ಶ್ರೀ ಪ್ರಭುವನ್ನು ಕೊಂಡಾಡಿರುವರು.

ಕ್ರಿ. ಶ. ೧೨೨೨ ನೆಯ ಸುಮಾರಿನಲ್ಲಿ ಸೋಮರಾಜನೆಂಬ ಕವಿಯು ತನ್ನ ಶೃಂಗಾರಸಾರ ಅಥವಾ ಉದ್ಭಟ ಕಾವ್ಯದಲ್ಲಿ ಶ್ರೀ ಅಲ್ಲಮಪ್ರಭುವನ್ನು ಕೊಂಡಾಡಿ ಗುರು ಅಲ್ಲಮನ ಕೃಪೆಯಿಂದ ಈ ಕಾವ್ಯವನ್ನು ರಚಿಸಿದನೆಂದೂ ಮತ್ತು ಅಲ್ಲಮ ನಾಮ ಸ್ಮರಣೆಯನ್ನು ಒಂದೊಂದು ನಿಮಿಷವಾಗಿ ಮಾಡಬೇಕೆಂತಲೂ ಹೇಳಿ ಪ್ರತಿಯೊಂದು ಆಶ್ವಾಸದ ಕೊನೆಯಲ್ಲಿ ಅಲ್ಲಮಪ್ರಿಯನೆಂದು ಈಶ್ವರನನ್ನು ಸ್ತುತಿಸಿರುವನು.

ಕ್ರಿ. ಶ. ೧೧೯೫ ರ ಸುಮಾರಿನಲ್ಲಿ ಪಾಲ್ಕುರಿಕೆ ಸೋಮಾರಾಧ್ಯನು ತನ್ನ ಶಿಷ್ಯನಾದ ಸಂಗಯ್ಯನಿಗೋಸುಗ ಜ್ಯೋತಿರ್ಮಯ ಶಾಂಭವೀಜ್ಞಾನದೀಕ್ಷಾ ಬೋಧಿನಾಮಕ ಗ್ರಂಥದ ಪರಮ ರಹಸ್ಯವನ್ನು ೧೬೦ ವಚನಗಳಲ್ಲಿ ಅಡಕಮಾಡಿ ಹೇಳಿರುವನು. ಆ ಜ್ಯೋತಿರ್ಮಯ ಶಾಂಭವೀಜ್ಞಾನದೀಕ್ಷಾಭೋದೆಯಲ್ಲಿ “ ಶ್ರೀ ಪ್ರಭುದೇವನು ಕಲ್ಯಾಣಪಟ್ಟಣದೊಳಗೆ ಶ್ರೀ ಬಸವಾದಿ ಪ್ರಮಥಗಣಂಗಳಿಗೆ ಎರಡೆಂಭತ್ತು ಕೋಟಿ ವಚನಗಳಿಂದ ವೀರಶೈವೋಪದೇಶವನ್ನು ಮಾಡಿದ” ನೆಂದು ಹೇಳಿದೆ.

ಕ್ರಿ. ಶ. ೧೧೬೦ ನೆಯ ಸುಮಾರಿನಲ್ಲಿ ಇದ್ದಂಥ ಮರುಳಶಂಕರ ದೇವನಿಗೆ ಪ್ರಭುದೇವನು ನಿರ್ವಾಣಪ್ರಾಪ್ತಿಯ ಮಾರ್ಗವನ್ನು ಹೇಳಿ ಮುಕ್ತಮಾಡಿದನೆಂದು ಪ್ರಭುಲಿಂಗಲೀಲೆಯಲ್ಲಿ ಹೇಳಿರುವದರಿಂದಲೂ, ಪಾಲ್ಕುರಿಕೆ ಸೋಮಾರಾಧ್ಯನ ಗಣಸಹಸ್ರ ನಾಮದಲ್ಲಿ ಹೇಳಲ್ಪಟ್ಟ ಅಜಗಣ್ಣನು ಶ್ರೀ ಪ್ರಭುವಿನಿಂದ ಹೊಗಳಲ್ಪಟ್ಟನೆಂದೂ, ಅಜಗಣ್ಣನ ತಂಗಿಯಾದ ಮುಕ್ತಾಯಕ್ಕನನ್ನು ಉದ್ಧಾರ ಮಾಡಿದ ಏವರವನ್ನು ಪ್ರಭುಲಿಂಗಲೀಲೆಯಲ್ಲಿ ಹೇಳಿರುವದರಿಂದಲೂ, ಹಾಗೂ ಉಭಯಕವಿಶರಭಭೇರುಂಡ, ಉಭಯಕವಿ ಕಮಲರವಿ ಅದಟಕವಿನಿಕರಚೌದಂತ ಮುಂತಾದ ಬಿರುದುಗಳನ್ನು ಧಾರಣಮಾಡಿದಂಥ ರಾಘವಾಂಕನು ಯಾವ ಸಿದ್ಧರಾಮೇಶ್ವರ ಪುರಾಣವನ್ನು ಬರೆದಿರುವನೋ, ಅಂಥ ಸಿದ್ಧರಾಮನ ಉದ್ಧಾರವನ್ನು ಮಾಡಿದನೆಂದೂ ಪ್ರಭುಲಿಂಗಲೀಲೆಯಲ್ಲಿ ಹೇಳಿರುವದರಿಂದಲೂ ಕ್ರಿ. ಶ. ೧೧೬೦ ನೆಯ ಸುಮಾರಿನಲ್ಲಿ ಶ್ರೀ ಪ್ರಭುದೇವನು ಇದ್ದಿರಬಹುದೆಂದು ಕರ್ನಾಟಕ ಕವಿಚರಿತ್ರಕಾರರ ಅಭಿಪ್ರಾಯವದೆ. ಕ್ರಿ. ಶ. ೧೧೫೬-೬೭ ವರೆಗೆ ಬಿಜ್ಜಳನು ಕಲ್ಯಾಣ (ನಿಜಾಮ ಇಲಾಖಾ) ನಗರದಲ್ಲಿ ಸಾರ್ವಭೌಮರಾಜನಿದ್ದನು. ಆ ಕಾಲಕ್ಕೆ ಶ್ರೀ ಬಸವೇಶ್ವರನು ಆತನ ಮುಖ್ಯ ಮಂತ್ರಿಯಾಗಿದ್ದನು. ಆ ಕಾಲಕ್ಕೆ ಬಸವೇಶ್ವರನು ಸುಮಾರು ೩೧-೩೨ ವರುಷದವನಿರಬಹುದು. ಯಾಕಂದರೆ ಅವನು ಕ್ರಿ. ಶ. ೧೧೩೯ ನೆಯ ಸುಮಾರಿನಲ್ಲಿ ಜನ್ಮ ತಾಳಿರುವನು. ಶ್ರೀ ಪ್ರಭುದೇವನು ಬಸವೇಶ್ವರನ ಕಾಲಕ್ಕೆ ಕಲ್ಯಾಣನಗರಕ್ಕೆ ಹೋದದ್ದು ಇತಿಹಾಸ ಪ್ರಸಿದ್ಧವದೆ. ಇಷ್ಟರ ಮೇಲಿಂದಲೇ ಶ್ರೀ ಪ್ರಭುದೇವನ ಕಾಲವು ಸುಮಾರು ಕ್ರಿ. ಶ. ೧೧೬೦ ಇರಬಹುದೆಂದು ಊಹಿಸುವದು ಸಮಂಜಸವೆನಿಸಲಾರದು. ಯಾಕಂದರೆ ಕಲ್ಯಾಣನಗರದಲ್ಲಿ ಬಸವೇಶನನ್ನು ಪ್ರಭುದೇವನು ಕಂಡ ವೇಳೆಯಲ್ಲಿ ಪ್ರಭುದೇವನೇನು ಚಿಕ್ಕವನೋ, ಬಸವೇಶನ ಸಮವಯಸ್ಕನೋ, ಅಥವಾ ಅವನಿಗಿಂತ ತರುಣನೋ, ಇಲ್ಲವೆ ಹಿರಿಯನೋ, ಇದನ್ನು ತಿಳಿಯಲು ಏನೂ ಮಾರ್ಗವಿಲ್ಲವು. ಮತ್ತು ಅದನ್ನು ಈ ವರೆಗೂ ಯಾವ ಇತಿಹಾಸಕಾರರೂ ಸಂಶೋಧಿಸಿ ಸಿದ್ಧಪಡಿಸಿಲ್ಲವು. ಬಸವನಗಿಂತಲೂ ಸುಮಾರು ೧೨೫ ವರುಷದ ಪೂರ್ವದಲ್ಲಿ ಶ್ರೀ ಪ್ರಭುದೇವನು ಇದ್ದನೆಂಬ ಬಗ್ಗೆ ಆಧುನಿಕ ಎಷ್ಟೋ ಕಾಗದ ಪತ್ರಗಳು ಸಿಗುತ್ತವೆ. ಅವು ಯಾವವೆಂದರೆ ಡಾಕ್ಟರ ಕೇತಕರ ಇವರು ತಮ್ಮ ಮಹಾರಾಷ್ಟ್ರ ಜ್ಞಾನಕೋಶ, ಭಾಗ ೧೦-೧೧, (೨) ಅಕ್ಷರ, ಪುಟ ೨೯೯ ರಲ್ಲಿ “ ಶ್ರೀ ಬಸವ ಇವನು ಲಿಂಗಾ

ಯತ ಮತದ ಸಂಸ್ಥಾಪಕನಿರದೆ ಆ ಧರ್ಮದ ಸುಧಾರಕನೂ ಮತ್ತು ಪ್ರಸಾರಕನೂ ಇದ್ದನೆಂದು ಅಂದಿರುವರು. ಅದರಂತೆ ಅದೇ ಮಹಾರಾಷ್ಟ್ರ ಜ್ಞಾನಕೋಶ, ಭಾಗ ೨೦ (೨) ಅಕ್ಷರ, ಪುಟ ೯೬ ರಲ್ಲಿ “೯-೧೦ ಶತಮಾನದಲ್ಲಿ ಕಾಶ್ಮೀರದೊಳಗೆ ಎರಡು ಶೈವ ಪಂಥಗಳು ಉದಯವಾದವು. ಅದರಂತೆ ೧೧ ನೆಯ ಶತಮಾನದಲ್ಲಿ ಕರ್ನಾಟಕ ಪ್ರಾಂತದೊಳಗೆ ವೀರಶೈವ ಅಥವಾ ಲಿಂಗಾಯತ ಪಂಥವು ಉದಯನಾಯಿತು. ಬಸವನು ವೀರಶೈವ ಪಂಥದ ಪ್ರವೃತ್ತಕನೆಂಬ ತಿಳಿವಳಿಕೆಯು ಇದ್ದರೂ ಬಸವನಿಗಿಂತಲೂ ಪೂರ್ವದಲ್ಲಿ ಈ ಪಂಥವು ಅಸ್ತಿತ್ವದಲ್ಲಿದ್ದು ಆ ಪಂಥವನ್ನು ಬಸವನು ಉರ್ಜಿತವನ್ನಾಗಿ ತಂದನೆಂದು ಇತ್ತೀಚೆಯ ಶೋಧಗಳ ಮೇಲಿಂದ ಸಿದ್ಧವಾಗಿದೆ” ಎಂದು ಅಂದಿದೆ. ಇದರ ಮೇಲಿಂದ ನೋಡಲಾಗಿ ಶ್ರೀ ಬಸವನಿಗಿಂತಲೂ ಪೂರ್ವದಲ್ಲಿ ಅನೇಕ ಶಿವಶರಣರು ಆಗಿ ಹೋದದ್ದು ನಿಜವೆಂದು ಸ್ಪಷ್ಟವಾಗಿ ಕಂಡುಬರುತ್ತದೆ. ಇವರೊಳಗಿನವನೊಬ್ಬನಾದ ಸಕಲೇಶ ಮಾದರಸನು ಕ್ರಿ. ಶ. ೧೧೫೦ ರ ಸುಮಾರಕ್ಕೆ ಆಗಿಹೋದನು. ಇವನು ವಚನಗಳನ್ನು ಬರೆದಿದ್ದಾನೆ. ಇವನು ವೀರಶೈವ ಕವಿಯು. ಪದ್ಮಣಾಂಕನು (ಸು. ೧೩೮೫) ಪದ್ಮರಾಜ ಪುರಾಣದಿಂದ ಇವನ ವಿಷಯವಾಗಿ ಈ ಅಂಶಗಳು ತಿಳಿಯುತ್ತವೆ. ಈತನ ತಂದೆಯಾದ ಮಲ್ಲರಸನು ಕಲ್ಲಕುರಿಕೆಯಲ್ಲಿ ದೊರೆಯಾಗಿದ್ದು ವಿರಕ್ತನಾಗಿ ಶ್ರೀ ಶೈಲಕ್ಕೆ ಹೋದನು. ಇವನು ಕೆಲವುಕಾಲ ಅಲ್ಲಿ ಆಳುತ್ತಿದ್ದು ವಿರಕ್ತಿ ಹುಟ್ಟಿ ಅಂಬೆಯಮಾರ್ಗವಾಗಿ ಶ್ರೀ ಶೈಲಕ್ಕೆ ಹೋಗಿ ತಂದೆಯನ್ನು ಕಾಣಲು ಅವನು— ನೀನು ಕಲ್ಯಾಣದಲ್ಲಿ ಧರ್ಮ ಸ್ಥಾಪನೆಗಾಗಿ ಹುಟ್ಟುವ ಬಸವನೊಡನೆ ಕಾಲವನ್ನು ಕಳೆಯಬೇಕು— ಎಂದು ಹೇಳಿ ಹಿಂದಕ್ಕೆ ಕಳುಹಿಸಿದನು. ಇವನ ಮಗ ಮಾಯಿದೇವ, ಮೊಮ್ಮಗ ಕೆರೆಯಪದ್ಮರಸ. ಇದರಿಂದ ಇವನು ಬಸವನಿಗಿಂತ ಕೆಲವು ಕಾಲ ಹಿಂದೆ ಇದ್ದವನೆಂದೂ ಕೆರೆಯಪದ್ಮರಸನ ಪಿತಾಮಹನೆಂದೂ ತಿಳಿಯುತ್ತದೆ. ಆದುದರಿಂದ ಇವನ ಕಾಲವು ಸುಮಾರು ಕ್ರಿ. ಶ. ೧೧೫೦ ಆಗಿರಬಹುದೆಂದು ಕವಿಚರಿತೆಕಾರರು ತಮ್ಮ ಕವಿಚರಿತೆಯ ಪ್ರಥಮ ಸಂಪುಟದ ೧೬೭ ನೆಯ ಪುಟದಲ್ಲಿ ಹೇಳಿರುವರು. ಶ್ರೀ ಪ್ರಭುದೇವನು ಮಹಾದೇವಿಯಕ್ಕನಿಗೆ ನಿರ್ವಾಣಪ್ರಾಪ್ತಿಯ ಮಾರ್ಗವನ್ನು ಬೋಧಿಸಲು ಕದಳಿ ಬಸಕ್ಕೆ ಹೋಗುವ ದಾರಿಯಲ್ಲಿ ಶ್ರೀ ಶೈಲದಲ್ಲಿ ಈ ಸಕಲೇಶ ಮಾದರಸನನ್ನು ಉದ್ಧಾರ ಮಾಡಿದ್ದು ಪುರಾಣ ಪ್ರಸಿದ್ಧವದೆ. ಇದರ ಮೇಲಿಂದ ನೋಡಲಾಗಿ

ಶ್ರೀ ಪ್ರಭುದೇವನ ಕಾಲವು ಕ್ರಿ. ಶ. ೧೧೫೦ ರ ಕೈಂತಲೂ ಹಿಂದೆ ಹೋಗುತ್ತದೆ. ಅದರಂತೆ ಶ್ರೀ ಸಿದ್ಧರಾಮನ ಕಾಲವಾದರೂ ಕ್ರಿ. ಶ. ೧೧೬೦ ರ ಕೈಂತಲೂ ಹಿಂದೆ ಹೋಗುವದು. ಇದೂ ಅಲ್ಲದೆ ಈ ಸಿದ್ಧರಾಮನು ವಿದ್ಯಾ ಸಮುದ್ರನೆಂಬ ಬಿರುದನ್ನು ಪಡೆದಂಥ ಕರ್ಪರನೆಂಬ ಹೆಸರಿನ ಜೋಗಿಯನ್ನು ವಾದದಲ್ಲಿ ಗೆದ್ದಿರುವನು. ಕ್ರಿ. ಶ. ೧೦೮೪ ರೊಳಗಿನ ಕರ್ಪರಸನೇ ಇವನಿರಬಹುದು, (*Ind. Ant XIII 91*), ಏಂದರೆ ಕ್ರಿ. ಶ. ೧೦೮೪ ರ ಸುಮಾರಿನಲ್ಲಿ ಈ ಸಿದ್ಧರಾಮನು ಪ್ರೌಢನೂ ಮತ್ತು ಬಹಳ ವಿದ್ವಾನನೂ ಇದ್ದಿರಬಹುದು. ಆದುದರಿಂದ ಶ್ರೀ ಪ್ರಭುದೇವನ ಕಾಲವು ಕ್ರಿ. ಶ. ೧೦೮೪ ರ ಕೈಂತಲೂ ಹಿಂದೆ ಹೋಗುತ್ತದೆ.

ಶ್ರೀ ರೇವಣ ಸಿದ್ಧೇಶ್ವರನು ಸಿದ್ಧರಾಮನ ತಾಯಿಯಾದ ಸ.ಗ್ಗಲ ದೇವಿಗೆ. ಸಿದ್ಧರಾಮನ ಜನನದ ವಿಷಯವಾಗಿ ಮುಂಚಿತವಾಗಿಯೇ ಸೂಚಿಸಿದ್ದನೆಂದು ವೀರಶೈವ ಗ್ರಂಥಗಳ ಮೇಲಿಂದ ತಿಳಿದು ಬರುತ್ತದೆ. ಅದುದರಿಂದ ಈ ರೇವಣಸಿದ್ಧೇಶ್ವರನ ಕಾಲವಾದರೂ ಸುಮಾರು ಕ್ರಿ. ಶ. ೧೧೬೦ ರ ಕೈಂತಲೂ ಹಿಂದೆ ಇರಬೇಕಾಗುತ್ತದೆ. ಮತ್ತು ಶ್ರೀಕರಾಚಾರ್ಯನು ಈ ಗುರು ರೇವಣಸಿದ್ಧನ ನಾಮನಿರ್ದೇಶವನ್ನು ತನ್ನ ಶ್ರೀಕರ ಭಾಷೆಯಲ್ಲಿ ಮಾಡಿರುವನು. ಹಾಗೂ ಪ್ರಭುದೇವ ಮತ್ತು ರೇವಣಸಿದ್ಧ ಹೀಗೆ ಉಭಯತರು ಕೂಡಿ ಸಮಾಜೋದ್ಧಾರದ ಕೆಲಸಗಳನ್ನು ಮಾಡುತ್ತಿದ್ದರೆಂದು ವೀರಶೈವರ ಇತಿಹಾಸದಿಂದ ಸಿದ್ಧವಾಗುತ್ತದೆ. ಉಭಯತರ ಪುಣ್ಯಸ್ಥಾನಗಳಾದರೂ ಮಹಾರಾಷ್ಟ್ರ ನೊದಲಾದ ದೇಶಗಳಲ್ಲಿ ಒಂದಕ್ಕೊಂದು ಸಮೀಪದಲ್ಲಿರುವವು. ಇದೂ ಅಲ್ಲದೆ ಕಾಯಕದ ಜಂಗಮರೂ ಕೂಡ ಈ ವರೆಗೂ “ರೇವಣಸಿದ್ಧೇಶ್ವರ ಪ್ರಭುವೇ” ಎಂದು ಅನ್ನತ್ತ ಭಿಕ್ಷೆಯನ್ನು ಬೇಡುತ್ತಿರುವರು. ಇದರಮೇಲಿಂದ ನೋಡಲಾಗಿ ಶ್ರೀ ಪ್ರಭುದೇವನ ಕಾಲವು ಕ್ರಿ. ಶ. ೧೧೬೦ ಕೈಂತಲೂ ಹಿಂದೆಹೋಗುತ್ತದೆ.

ಶ್ರೀಪತಿ ಸಂಡಿತ ವೀರಶೈವ ಸಂಡಿತತ್ರಯಗಳಲ್ಲಿ ಒಬ್ಬನು. ಇವನ ಕಾಲವು ಸುಮಾರು ಕ್ರಿ. ಶ. ೧೧೬೦ ಎಂದು ಕರ್ನಾಟಕ ಕವಿಚರಿತೆ ಕಾರರು ನಿರ್ಧರಿಸಿರುವರು. ಆದರೆ ಶ್ರೀಕರ ಭಾಷ್ಯದ ಕರ್ತೃವಾದ ಶ್ರೀಪತಿ (ಶ್ರೀಕರಾಚಾರ್ಯ)ನು ತನ್ನ ಶ್ರೀಕರ ಭಾಷ್ಯದ ಆದ್ಯಂತ್ಯದಲ್ಲಿ ತನಗೆ ನಿರಾಭಾರಿ ಯತೀಂದ್ರನೆಂದು ಸಂಬೋಧಿಸಿಕೊಂಡಿರುವನು. ಈತನು ಶಂಕರಾಚಾರ್ಯರ ಸಮಾನ ಯೋಗ್ಯತೆಯವನಿದ್ದು ಕ್ರಿ. ಶ. ೧೧೬೦ ರ

ಸುಮಾರಿನಲ್ಲಿ ಇದ್ದನೆಂದು ಮದ್ರಾಸದ ಶ್ರೀಯುತ ನಾರಾಯಣಶಾಸ್ತ್ರಿ, ಬಿ. ಎ. ಬಿ; ಎಲ್, ಇವರು ಇಂಡಿಯನ್ ರಿವ್ಯೂಮಾಸಿಕದ ಕ್ರಿ. ಶ. ೧೯೧೫ ನೇ ವರ್ಷದ ಮೇ ತಿಂಗಳ ಸಂಚಿಕೆಯಲ್ಲಿ ಹೇಳಿರುವರು.

ನಿರಾಭಾರಿ ಎಂಬ ಒಕ್ಕಣಿಕೆಯನ್ನು ಪ್ರಭುಸಾಂಪ್ರದಾಯಕರಾದ ವಿರಕ್ತರು ತಮಗೆ ಉಪಯೋಗಿಸುತ್ತಿರುವರು. ಇದರ ಮೇಲಿಂದ ಶ್ರೀಕ ರಾಚಾರ್ಯನು ವಿರಕ್ತನಿದ್ದಿರಬಹುದಲ್ಲದೆ ಆ ಕಾಲಕ್ಕೆ ನಿರಾಭಾರಿ ವಿರಕ್ತ ಆಶ್ರಮವು ಅಸ್ತಿತ್ವದಲ್ಲಿದ್ದು ಆ ಆಶ್ರಮದೊಳಗಿನ ಜನರು ಆ ಕಾಲದಲ್ಲಿ ಪ್ರಖ್ಯಾತರಿದ್ದದ್ದು ನಿರ್ವಿವಾದವಾಗಿ ಸಿದ್ಧವಾಗುತ್ತದೆ. ನಿರಾಭಾರಿ ವಿರಕ್ತ ಜನರು ಪಭುಸಾಂಪ್ರದಾಯಕರೆಂಬುವದು ಶಾಸ್ತ್ರ ಪ್ರಸಿದ್ಧವೇ ಅದೆ. ಆತ ಎವ ಶ್ರೀ ಪ್ರಭುದೇವನ ಕಾಲವು ಕ್ರಿ. ಶ. ೧೦೬೦ ರ ಕ್ಕಿಂತಲೂ ಹಿಂದೆ ಹೋಗುತ್ತದೆ ಎಂದು ಮೇಲೆ ಹೇಳಿದ್ದು ನಿಸ್ಸಂಶಯವಾಗಿ ಸಿದ್ಧವಾಗುತ್ತದೆ.

ಮಿ|| ಉನಿಲ್ಯಮ್‌ರಾಯಿಸ್ ಇವರು ತಮ್ಮ ವೈಸೂರ ಮತ್ತು ಕುರ್ಗ ಎಂಬ ಹೆಸರಿನ ಗ್ರಂಥದಲ್ಲಿ “ಹೇಗೆ ಏಕಾಂತ ರಾಮಯ್ಯನೆಂಬ ಒಬ್ಬ ಶಿವಶರಣನು ೫೦೦ ವೀರಶೈವ ಪಂಡಿತರೊಡನೆ ಬದಾಮಿ ತಾಲೂಕಿನ ಹತ್ತಿರವ ಐಹೊಳೆಯೆಂಬಲ್ಲಿದ್ದು ಇತರ ಮತಾವಲಂಬಿ ಜನರಿಗೆ ವೀರಶೈವ ದೀಕ್ಷೆಯನ್ನು ಕೊಡುತ್ತಿದ್ದನೆಂದೂ ಮತ್ತು ಅದೇ ಕಾಲಕ್ಕೆ ಶ್ರೀಬಸವನು ಬಿಜ್ಜಳನ ಮಂತ್ರಿಯಾಗಿದ್ದು ಏಕಾಂತರಾಮಯ್ಯನ ಕಾರ್ಯವನ್ನೇ ಮುಂದೆ ಸಾಗಿಸಿದ್ದನೆಂದೂ” ಅಂದಿರುವರು. ಅದರಂತೆಯೇ ಕ್ರಿ. ಶ. ೧೦೪೦ ರ ಸುಮಾರಿನಲ್ಲಿ ಜೇಡರ ದಾಸಿಮಾರ್ಯನೆಂಬ ಒಬ್ಬ ಶಿವಶರಣನು ಜೈನರನ್ನು ಗೆದ್ದು ಸುಗ್ಗಲದೇವಿಯ ಗಂಡನಾದ ಜಯಸಿಂಹನೆಂಬ ರಾಜನಿಗೆ ವೀರಶೈವ ದೀಕ್ಷೆಯನ್ನು ಕೊಟ್ಟಿದ್ದು ತಿಳಿಯಬರುತ್ತದೆ; (ಬಸವ ಪುರಾಣ ಸಂಧಿ ೫೧ ಮತ್ತು ವೃಷಭೇಂದ್ರವಿಜಯ ಅಶ್ವಾಸ ೩೫) ಕರ್ನಾಟಕ ಕವಿಚರಿತೆಕಾರರು ಕವಿಚರಿತೆಯ ಪ್ರಥಮಸಂಪುಟದ ೨೦೧ ನೇ ಪುಟದಲ್ಲಿ “ಬ್ರಹ್ಮಶಿವನೆಂಬ (ಸು. ೧೧೨೫) ಆ ಕವಿಯ ಹೆಸರನ್ನು ಹೇಳುವದರಿಂದ ದಾಸಿವ.ಯ್ಯನು ಅವನಿಗಿಂತ ಮುಂಚೆ ಇದ್ದಿರಬೇಕು. ಅದುದರಿಂದ ಈ ರಾಜನು ೧೦೧೮ ರಿಂದ ೧೦೪೨ ರ ವರೆಗೆ ಆಳಿದ ಚಾಳುಕ್ಯ ರಾಜನಾದ ೧ ನೇ ಜಯಸಿಂಹನಾಗಿರಬೇಕು” ಎಂದು ಅಂದಿರುವರು. ಈ ದಾಸಿಮಾರ್ಯನು ಜಂಗಮಲಿಂಗನ ಸ್ತುತಿಯನ್ನು ಮಾಡಿರುವನು ಶ್ರೀ ಪ್ರಭುದೇವನಿಗೆ ಜಂಗಮಲಿಂಗವೆಂಬುವದು ಜಗತ್ಪ್ರಸಿದ್ಧವದೆ. ಈ

ಜೇಡರ ದಾಸಿಮಾರ್ಯನಿಗೆ ನನ್ನಂಥ ದಾನಶೂರರಿಲ್ಲೆಂದು ಗರ್ವಬಂದಾಗ್ಗೆ ಆತನ ಗರ್ವ ಪರಿಹಾರವನ್ನು ಶಂಕರದಾಸಿಮಾರ್ಯನು ಮಾಡಿದನೆಂದು ಹರಿಶ್ಚಂದ್ರಕೃತ ಶಂಕರದೇವ ರಗಳೆ, ಅಂಧ್ರಭಾಷೆಯೊಳಗಿನ ಸಿದ್ಧಕವಿಕೃತ ಮಲಬಸವ ಪುರಾಣ ಮತ್ತು ಭೀಮಕವಿಕೃತ ಬಸವಪುರಾಣ ಇತ್ಯಾದಿ ಗ್ರಂಥಗಳಲ್ಲಿ ಹೇಳಿರುವದು. ಇದರ ಮೇಲಿಂದ ಜೇಡರ ದಾಸಿಮಾರ್ಯ ಹಾಗು ಶಂಕರದಾಸಿಮಾರ್ಯ ಈ ಉಭಯತರು ಸಮಕಾಲೀನರೆಂದು ಗೊತ್ತಾಗುತ್ತದೆ. ಈ ಶಂಕರದಾಸಿಮಾರ್ಯನು ಪ್ರಭುದೇವರನ್ನು ಸ್ತುತಿಸಿ ರುವನೆಂದು ಶಾನ್ಯಸಂಪಾದನೆಯಲ್ಲಿ ಹೇಳಿರುವದು. ಅದುದರಿಂದ ಈ ಮೂವರು ಸಮಕಾಲೀನರೆಂದು ಸಿದ್ಧವಾಗುತ್ತದೆ. ಅಂದಮೇಲೆ ಪ್ರಭುದೇವನ ಕಾಲವಾದರು ಕ್ರಿ. ಶ. ೧೦೪೦ ರ ಕೈಂತಲೂ ಹಿಂದೆ ಹೋಗುತ್ತದೆ.

ಕರ್ನಾಟಕ ಕವಿಚರಿತೆಕಾರರು ತಮ್ಮ ಕವಿಚರಿತೆಯ ದ್ವಿತೀಯ ಸಂಪುಟದ ೧೫೩ ನೇಯ ಪುಟದಲ್ಲಿ “ಸುಮಾರು ಕ್ರಿ. ಶ. ೧೨೫೦ ರಲ್ಲಿ ಅನುಲಾನಂದನಿಂದ ರಚಿತವಾದ ಕಲ್ಪತರುವೆಂಬ ವ್ಯಾಖ್ಯಾನದ ಹೆಸರನ್ನು ಶ್ರೀ ನಿಜಗುಣ ಶಿವಯೋಗಿಯು ತನ್ನ ವಿವೇಕ ಚಿಂತಾಮಣಿಯಲ್ಲಿ ಉತ್ತರ ಮೀಮಾಂಸದ ವಿಚಾರದ ಕಾಲಕ್ಕೆ ತೆಗೆದುಕೊಂಡಿರುವದರಿಂದ ಈ ನಿಜಗುಣಶಿವಯೋಗಿಯು ಕ್ರಿ. ಶ. ೧೨೫೦ ರಕ್ಕಿಂತ ಈಚೆಯವನೆಂತಲೂ, ಕ್ರಿ. ಶ. ೧೬೬೭ ರಲ್ಲಿ ಷಡಕ್ಷರದೇವನು ಇವನನ್ನು ಸ್ತುತಿಸುವದರಿಂದ ಇವನು ಆ ಕಾಲದ ಹಿಂದೆ ಇದ್ದಿರಬೇಕೆಂದೂ” ಎಂದು ನಿಜಗುಣ ಶಿವಯೋಗಿಯ ಕಾಲವನ್ನು ಕ್ರಿ. ಶ. ೧೫೦೦ ಎಂದು ಅಂದಿರುವರು. ಕವಿಚರಿತೆಕಾರರು ಅನುಲಾನಂದನ ಕಾಲವನ್ನು ಕ್ರಿ. ಶ. ೧೨೫೦ ಎಂದು ಸರಾಸರಿಯಾಗಿ ಗ್ರಹಿಸಿ ಇದಕ್ಕೆ ಯಾವ ಆಧಾರಗಳನ್ನು ಕೊಟ್ಟಿಲ್ಲ. ಇದು ಅಲ್ಲದೆ ಷಡಕ್ಷರದೇವ (ಕ್ರಿ. ಶ. ೧೬೬೫) ನ ಹೊರತಾಗಿ ಹಿಂದೆ ಯಾರೂ ಸ್ತುತಿಸಿದ್ದನ್ನು ಹೇಳದೆ ಹಿಂದುಮುಂದೆ ೨೫೦ ವರ್ಷಗಳನ್ನು ಬಿಟ್ಟು ನಿಜಗುಣಶಿವಯೋಗಿಯ ಕಾಲವನ್ನು ಕ್ರಿ. ಶ. ೧೫೦೦ ಎಂದು ಅನ್ನುವದು ಕೇವಲ ತಪ್ಪು ಅನಿಸುತ್ತದೆ. ಇದಕ್ಕಿಂತಲೂ ಮಿ|| ಎಡ್ವರ್ಡ್ ಪಿ. ರಾಯಿಸ್. ಬಿ. ಎ. ಇವರು ಕ್ರಿ. ಶ. ೧೯೨೧ ರಲ್ಲಿ ಬರೆದ ತಮ್ಮ ಕನ್ನಡ ನಾಜ್ಞೆಯದ ಇತಿಹಾಸದ ೭೧ ನೇ ಪುಟದಲ್ಲಿ “ಈ ನಿಜಗುಣ ಶಿವಯೋಗಿಯ ಕಾಲವು ಕ್ರಿ. ಶ. ೧೨೫೦—೧೬೬೫ ರ ಮಧ್ಯದಲ್ಲಿರಬೇಕು.

ಅದನ್ನು ಖಂಡಿತವಾಗಿ ಹೇಳಲಿಕ್ಕೆ ಬರಲಾರದು” ಎಂದು ಅಂದು ಇದು ಬಹಳೇ ಸಯುಕ್ತಿಕ ಎಂದು ಅಂದಿರುವರು. ಅದರೆ ಮಿ|| ಎಡ್ವರ್ಡ್ ರಾಯ್ಸ್ ಇವರು ಸಹ ಕ್ರಿ. ಶ. ೧೨೫೦ ರಕ್ಕಿಂತಲೂ ಹಿಂದೆ ಹೋಗಲಾರರು, ಮತ್ತು ಡಾಕ್ಟರ ಕೇತಕರ ಇವರು ತಮ್ಮ ಮಹಾರಾಷ್ಟ್ರ ಜ್ಞಾನ ಕೋಶ, ಭಾಗ ೧೦-೧೧, (ಕ) ಅಕ್ಷರ, ಪುಟ ೩೬೬ ರಲ್ಲಿ “೧೭ ನೇ ಶತಮಾನದ ಮಧ್ಯದಲ್ಲಿ ನಿಜಗುಣಯೋಗಿಯೆಂಬವನೊಬ್ಬ ವಿದ್ವಾನಲಿಂಗಾಯತ ಲೇಖಕನಾಗಿ ಹೋದನು. ಅವನು ವಿನೇಕ ಚಿಂತಾಮಣಿ (ಚಂಕು) ಶೈವವಿದ್ಯೆಯ ಒಂದು ಪ್ರಕಾರದ ಜ್ಞಾನಕೋಶ ಕೈವಲ್ಯ ಪದ್ಧತಿ, ತಾತ್ವಿಕ ವಿಷಯದ ಮೇಲಿನ ಪದಗಳು ಪುರಾತನ ತ್ರಿವಿಧ, ೬೩ ಪುರಾತನರ (ಶೈವಸಾಧುಗಳ) ತ್ರಿಪದಿ ಭಂದಸ್ಸದಲ್ಲಿಯ ವರ್ಣನೆ, ಪಾರಮಾರ್ಥಗೀತೆ ಮತ್ತು ಪರಮಾನುಭವಬೋಧೆ ಈ ಗ್ರಂಥಗಳನ್ನು ಬರೆದನು” ಎಂದು ಅಂದಿರುವರು. ಇದರ ಮೇಲಿಂದ ನೋಡಲಾಗಿ ಈ ಮೂರು ಗ್ರಂಥಕರ್ತೃಗಳಲ್ಲಿ ಕಿಂಚಿತ್ತಾದರೂ ಮೇಳವಿಲ್ಲೆಂದು ವಾಚಕರಿಗೆ ಸಹಜ ಲಕ್ಷದಲ್ಲಿ ಬರಬಹುದು.

ವಿನೇಕ ಚಿಂತಾಮಣಿಯ ಅಚ್ಚಾದ ಪ್ರತಿಯೊಳಗಿನ ಉತ್ತರ ಮೀಮಾಂಸಾ ಎಂಬ ಶಿರೋಲೇಖದ ಕೆಳಗೆ “ವಾಚಸ್ಪತಿ ಮಿತ್ರನು ಶಾಂಕರ ಭಾಷ್ಯದ ತಾತ್ಪರ್ಯ ಭೋದಕ ಭಾಮಿತಿ ನಾಮಕ ವ್ಯಾಖ್ಯಾನವನ್ನು ಬರೆದಿರುವನೆಂದೂ, ಈ ಭಾಮಿತಿ ವ್ಯಾಖ್ಯಾನಕ್ಕೆ ಕಲ್ಪತರು ವ್ಯಾಖ್ಯಾನವಿರುವದಲ್ಲದೆ ಈ ಕಲ್ಪತರುವಿಗೆ ಕೌಸ್ತುಭನಾಮಕ ಟೀಕೆ” ಎಂದು ಇರುವದು. ಇದರಲ್ಲಿ ಕಲ್ಪತರು ಹಾಗೂ ಕೌಸ್ತುಭ ಗ್ರಂಥಗಳ ಗ್ರಂಥಕರ್ತರ ಹೆಸರು ಹೇಳಿಲ್ಲ. ಹೀಗಿರಲು ಈ ಕಲ್ಪತರು ವ್ಯಾಖ್ಯಾನವನ್ನು ಅವಲಾನಂದನೇ ಬರೆದಿರುವನೆಂದು ಹೇಳಲಿಕ್ಕಾಗದು. ಇರಲಿ. ಹಳೇ ತಾಡವಾಲೀ ಗ್ರಂಥಗಳಲ್ಲಿ ಭಾಮಿತಿ ಕರ್ತೃವಾದ ವಾಚಸ್ಪತಿ ಮಿತ್ರನ ನಾಮನಿರ್ದೇಶವಾದರೂ ಕಂಡುಬರುವದಿಲ್ಲ. ಅದುದರಿಂದ ಈ ಸಂಗತಿಯು ಅಚ್ಚಾದ ವಿನೇಕಚಿಂತಾಮಣಿಯಲ್ಲಿ ಕ್ಷೇಪಕ ಅಂದರೆ ಹಿಂದಿನಿಂದ ಸೇರಿಸಿರಬಹುದೆಂದು ಸ್ಪಷ್ಟವಾಗಿ ಕಂಡುಬರುತ್ತದೆ. ಇದೂ ಅಲ್ಲದೆ ಕೊಡಗು ಪ್ರಾಂತದ ದೊರೆಯಾದ ಲಿಂಗರಾಜನೆಂಬವನು ವಿನೇಕಚಿಂತಾಮಣಿಯೊಳಗಿನ ಪ್ರಥಮ ಪ್ರಕರಣದ ಭಾಷಾಂತರವನ್ನು ಸಂಸ್ಕೃತದಲ್ಲಿ ಮಾಡಿರುವದರಿಂದ ಆ ಪ್ರಕರಣಕ್ಕೆ ಲಿಂಗರಾಜೀಯ ಎಂದು ಹೆಸರು

ಬಂದಿದೆ. ಇದರೊಳಗಿನ ಸೂತ್ರವಿಚಾರದಲ್ಲಿಯೂ ಕೂಡ ಈ ಕಲ್ಪತರು ಗ್ರಂಥದ ನಾಮನಿರ್ದೇಶವೂ ಇಲ್ಲ. ಅದರಂತೆ ಸುಮಾರು ಎರಡನೂರು ವರ್ಷಗಳ ಪೂರ್ವದಲ್ಲಿ ಶಾಂತೇಶ್ವರನೆಂಬ ಒಬ್ಬ ವೀರಶೈವ ಕವಿಯು ಈ ವಿವೇಕ ಚಿಂತಾಮಣಿಯನ್ನು ಮರಾಠಿಯಲ್ಲಿ ಓರ್ವಿಬದ್ಧವಾಗಿ ಭಾಷಾಂತರ ಮಾಡಿರುವನು. ಇದರ ಸೂತ್ರ ವಿಚಾರದಲ್ಲಿಯೂ ಕೂಡ ಕಲ್ಪತರು ಮೊದಲಾದ ಗ್ರಂಥಗಳ ಹೆಸರು ಕಂಡುಬರುವದಿಲ್ಲ ಆದರೆ ಇತ್ತೀಚೆಗೆ ಅಚ್ಚಾದ ಗ್ರಂಥಗಳಲ್ಲಿ ಮಾತ್ರ ಭಾಮಿತಿ ಕಲ್ಪತರು ಮೊದಲಾದ ಗ್ರಂಥಗಳ ಹೆಸರು ಕಂಡುಬರುತ್ತವೆ. ಈ ಅಚ್ಚಾದ ಗ್ರಂಥದೊಳಗಿನ ಹೆಚ್ಚಿನ ವಿಷಯವನ್ನೇ ಸುನಃ ಓರ್ವಿಬದ್ಧ ಮರಾಠಿಯಲ್ಲಿ ಭಾಷಾಂತರ ಮಾಡಿಸಿ ಕೈಲಾಸನಾಸಿ ರಾ|| ಬಾ|| ವಾರವ ಅಸ್ಪೃಶಾಹೇಬರು ಪ್ರಕಟ ಮಾಡಿರುವರು. ಅದುದರಿಂದ ತಾಡವಾಲೀ ಗ್ರಂಥದಲ್ಲಿ ಇರದಂಥ ಸಂಗತಿಯು ಅಚ್ಚಾದ ವಿವೇಕ ಚಿಂತಾಮಣಿಯಲ್ಲಿ ಬಂದದ್ದು ಕ್ಷೇಪಕ ಅಂದರೆ ಹಿಂದಿನಿಂದ ಸೇರಿಸಿದ್ದು ನಿಜವಿರುತ್ತದೆಂದು ನಾಚಕರ ಮನವರಿಕೆಯಾಗದೆ ಇರಲಾರದು. ಮೂಲ ಹಳೇ ತಾಡವಾಲೀ ಗ್ರಂಥಗಳಲ್ಲಿ ಶಂಕರಾಚಾರ್ಯನ ಭಾಷ್ಯೆಗೆ ವಿವರ್ಣಾಚಾರ್ಯನು ವಿವರಣೆ ಮಾಡಿದನು ಎಂಬದರ ವರೆಗೆ ಇರುತ್ತದೆ. ಇದರ ಅನುಕರಣವನ್ನೇ ಲಿಂಗರಾಜೀಯ ಮತ್ತು ಶಾಂತೇಶನ ಮರಾಠಿ ವಿವೇಕಚಿಂತಾಮಣಿಗಳಲ್ಲಿ ಮಾಡಿದಂತೆ ಕಂಡುಬರುತ್ತದೆ. ಇದರ ಮುಂದಿನ ಸಂಗತಿಯು ಅಂದರೆ ಶಂಕರಾಚಾರ್ಯನ ಶಿಷ್ಯರು ಶಾಂಕರ ಭಾಷ್ಯೆಗೆ ವೃತ್ತಿಸಂಚಪಾದಿಕಾ, ಬ್ರಹ್ಮವಿದ್ಯಾಭರಣ, ರಾಮಾನಂದೀಯ ಮೊದಲಾದ ಗ್ರಂಥಗಳನ್ನು ಬರೆದರೆಂದೂ, ಅವಕ್ಕೆ ಅವರ ಶಿಷ್ಯರಾದ ನಾಚಸ್ವತಿ ಮಿತ್ರರು ಭಾಮಿತಿ ನಾಮಕ ವ್ಯಾಖ್ಯಾನವನ್ನು ಬರೆದರೆಂದೂ ಈ ವ್ಯಾಖ್ಯಾನಕ್ಕೆ ಕಲ್ಪತರು, ಇದಕ್ಕೆ ಕೌಸ್ತುಭ ಎಂಬ ಟೀಕಾ ಗ್ರಂಥಗಳೂ ಹಿಂದಿನಿಂದ ವಿವೇಕಚಿಂತಾಮಣಿಯಲ್ಲಿ ಹಾಕಿದ್ದು ನಿಜವೆಂದೂ ತೋರುತ್ತದೆ. ಹೀಗಿರುತ್ತಿರಲು ಹಿಂದಿನಿಂದ ಸೇರಿಸಲ್ಪಟ್ಟಂಥ ಕಲ್ಪತರು ಮೊದಲಾದ ಗ್ರಂಥಗಳ ಹೆಸರಿನ ಅಧಾರದ ಮೇಲಿಂದ ಮತ್ತು ಹಳೇ ತಾಡವಾಲೀ ಗ್ರಂಥಗಳನ್ನು ನೋಡದೆ ಈ ನಿಜಗುಣ ಶಿವಯೋಗಿಯ ಕಾಲವು ಸುಮಾರು ಕ್ರಿ. ಶ. ೧೫೦೦ ಎಂದು ಗೊತ್ತುಮಾಡುವದು ಬಹಳೇ ಅಯುಕ್ತವಾಗಿ ಕಂಡುಬರುತ್ತದೆ. ಮಹಾರಾಷ್ಟ್ರ ಜ್ಞಾನಕೋಶ ಕಾರರಾದ ಡಾಕ್ಟರ ಕೇತಕರ ಇವರು ಈ ನಿಜಗುಣಶಿವಯೋಗಿಯ

ಕಾಲವನ್ನು ೧೭ ನೇ ಶತಮಾನದ ಮಧ್ಯವೆಂದು ಹಿಡಿದಿರುವರು. ಇವರಿಗೆ ಕನ್ನಡ ವಾಙ್ಮಯವೆಂಬ ಎರಡನೇಯವರ ಲೇಖಗಳೇ ಆಧಾರವಾಗಿದ್ದಂತೆ ಕಂಡುಬರುತ್ತದೆ. ಇನ್ನು ಕರ್ನಾಟಕ ಕವಿಚರಿತೆಕಾರರು ತಮ್ಮ ಕವಿ ಚರಿತೆಯ ಎರಡನೇ ಸಂಪುಟದಲ್ಲಿ “ನಿಜಗುಣಶಿವಯೋಗಿಯ ಗುರುವಾದ ಚನ್ನಸದಾಶಿವಯೋಗಿಯು ಶಿವಯೋಗಪ್ರದೀಪಿಕಾ ಎಂಬ ಗ್ರಂಥವನ್ನು ಬರೆದಿರುವನು. ಇದಕ್ಕೆ ಪಾರಮಾರ್ಥ ಪ್ರಕಾಶಿಕಾ ಎಂಬ ಹೆಸರಿನ ವ್ಯಾಖ್ಯಾನವನ್ನು ನಿಜಗುಣಶಿವಯೋಗಿಯು ಬರೆದಿರುವನು” ಎಂದು ಅಂದಿರುವರು. ಮತ್ತು ಈ ಚನ್ನಸದಾಶಿವನ ಕಾಲವು ತಿಳಿಯುವದಿಲ್ಲವು. ಅದು ತಿಳಿಯದ ಹೊರ್ತು ನಿಜಗುಣಶಿವಯೋಗಿಯ ಕಾಲವನ್ನು ಗೊತ್ತುಮಾಡುವದು ಉಚಿತವಲ್ಲವೆಂದು ಅಂದಿರುವರು. ಈ ಮೇಲಿನ ವಿವೇಚನೆಯ ಮೇಲಿಂದ ನಿಜಗುಣಶಿವಯೋಗಿಯ ಕಾಲವು ಕ್ರಿ. ಶ. ೧೫೦೦ ಎಂಬುದು ಗೊತ್ತುಮಾಡುವದು ಯೋಗ್ಯವಲ್ಲೆಂದೂ ಇದಕ್ಕೂ ಹಿಂದಿರಬಹುದೆಂದೂ ತೋರುತ್ತದೆ. ಏಕೆಂದರೆ ನಿಜಗುಣಶಿವಯೋಗಿಯು ವೀರಶೈವ ಕವಿಯಾಗಿದ್ದನು. ಈತನಿಗೆ ನಿಜಗುಣಾರಾಧ್ಯ ಎಂಬುದು ಇನ್ನೊಂದು ಹೆಸರುಂಟು. ಇವನು ಶಂಭುಲಿಂಗನ ಬೆಟ್ಟದ ಸುತ್ತಲಿನ ಪ್ರಾಂತದ ರಾಜನಾಗಿದ್ದು ಆ ರಾಜ್ಯದ ತ್ಯಾಗವನ್ನು ಮಾಡಿ ವಿರಕ್ತನಾಗಿ ಅದೇ ಗುಡ್ಡದೊಳಗೆ ಶಿವಯೋಗತತ್ಪರನಾಗಿ ಇದ್ದನೆಂಬುದು ಇತಿಹಾಸಪ್ರಸಿದ್ಧವೆ. ಇವನು ಬರೆದ ಷಟ್ಶಾಸ್ತ್ರಗಳಲ್ಲಿ ಶ್ರೀ ಬಸವಾದಿ ಪ್ರಮಥರ ನಾಮನಿರ್ದೇಶವು ಕಂಡುಬರುವದಿಲ್ಲ. ಇದೂ ಅಲ್ಲದೆ ಶ್ರೀ ಬಸವೇಶ್ವರನು ತನ್ನ ವಚನದಲ್ಲಿ ಈ ನಿಜಗುಣ ಶಿವಯೋಗಿಯನ್ನು ಹೊಗಳಿರುವನು. ಅದುದರಿಂದ ನಿಜಗುಣಶಿವಯೋಗಿಯು ಶ್ರೀ ಬಸವಾದಿ ಪ್ರಮಥರಗಿಂತಲೂ ಹಿಂದಿನವನೆಂಬುದರಲ್ಲಿ ತಿಲಮಾತ್ರವೂ ಸಂಶಯವಿಲ್ಲವು ಎಷ್ಟು ಹಿಂದೆ ಇದ್ದಿರಬಹುದು ಎಂಬುದು ಖಂಡಿತವಾಗಿ ಹೇಳಲಿಕ್ಕಾಗದು. ಇರಲಿ. ಇವನು ತನ್ನ ವಿವೇಕಚಿಂತಾಮಣಿಯಲ್ಲಿ ನಿರಾಭಾರಿ ಆಶ್ರಮದ ವರ್ಣನೆಯನ್ನು ಮಾಡಿ ಈ ನಿರಾಭಾರಿಗಳಲ್ಲಿ ಸ್ವಯ, ಚರ, ಪರ ಹೀಗೆ ಮೂರು ಭೇದಗಳು ಇವೆಯೆಂದು ವರ್ಣನೆ ಮಾಡಿರುವನು. ಈ ವಿರಕ್ತಾಶ್ರಮಕ್ಕೆ ಶ್ರೀ ಪ್ರಭುದೇವನು ಮುಖ್ಯ ಗುರುವಾದದ್ದು ಎಲ್ಲ ವಿರಕ್ತರಿಗೂ ಮಾನ್ಯವದೆ. ಅದುದರಿಂದ ಈ ನಿಜಗುಣ ಶಿವಯೋಗಿಯ ಕಾಲವು ಸುಮಾರು ಕ್ರಿ. ಶ. ೧೦೦೦ ಎಂದು ಹಿಡಿದರೆ ಇವನಿಗಿಂತಲೂ ಶ್ರೀ ಪ್ರಭುದೇವನು ಪೂರ್ವದಲ್ಲಿ ಇದ್ದದ್ದು ಸಹಜವೆಂದು ಕಂಡುಬರುತ್ತದೆ.

ಶಾಲಿವಾಹನ ಶಕೆ ೭೮೬ ರಲ್ಲಿ ಪ್ರಭುದೇವನು ಕಲ್ಯಾಣಕ್ಕೆ ಬಂದು ಕಲಿಗತ ವರ್ಷ ೪೦೦೧, ಶಾಲಿವಾಹನ ಶಕೆ ೮೨೨ ರೌದ್ರಿನಾಮಸಂವತ್ಸರದಲ್ಲಿ ಚನ್ನಬಸವನಿಗೆ ಶೂನ್ಯಸಿಂಹಾಸನದ ಅಧಿಕಾರವನ್ನು ಕೊಟ್ಟು ಸರ್ವ ಪ್ರಥಮಗಣಂಗಳಿಗೆ ದರ್ಶನ ಆಶೀರ್ವಾದವನ್ನಿತ್ತು ಮುಂದೆ ನಡೆದನೆಂದು ಚಿತ್ರಕಲ್ಪದುರ್ಗ ಪಟ್ಟವಲ್ಲರಿ ಪ್ರಸ್ತಾವನೆಯ ೬ ನೇ ಪುಟದಲ್ಲಿ ಹೇಳಿರುವುದು. ಇದರ ಮೇಲಿಂದ ಪ್ರಭುದೇವನ ಕಾಲವು ಕ್ರಿ. ಶ. ೯೦೦ ಕ್ಕಿಂತಲೂ ಹಿಂದೆ ಹೋಗುವುದು.

ವಿರೂಪಾಕ್ಷ ಪಂಡಿತಕೃತ ಚೆನ್ನಬಸವ (೧೫೮೪) ಪುರಾಣದ ಕಾಂಡ ೫, ಸಂಧಿ ೯, ೧೮ ನೇ ಪದದಲ್ಲಿ “ಬಸವನು ಶಾಲಿವಾಹನ ಶಕೆ ೭೦೭ ರ ಕ್ಷಾತ್ರೇನಾಮಸಂವತ್ಸರದಲ್ಲಿ ಐಕ್ಯನಾದನೆಂದು” ಹೇಳಿದೆ. ಇದರಮೇಲಿಂದ ಪ್ರಭುದೇವನ ಕಾಲವು ಸುಮಾರು ಕ್ರಿ. ಶ. ೮೦೦ ಆಗುತ್ತದೆ.

ಡಾಕ್ಟರ ಶ್ರೀಧರ ವೆಂಕಟೇಶ ಕೇತಕರಕೃತ ಮಹಾರಾಷ್ಟ್ರ ಜ್ಞಾನ ಕೋಶ, ಭಾಗ ೧೨, ಪುಟ ೨೨೭ ರಲ್ಲಿ “ಗೋರಖನಾಥನು ಕಾನಘಾಟಿ ಯೋಗೀ ಪಂಥದ ಸಂಸ್ಥಾಪಕನೆಂದು ತಿಳಿಯಲ್ಪಡುತ್ತಾನೆ. ಗೋರಕ್ಷ ನಾಥ ಎಂಬ ಸಂಸ್ಕೃತ ಹೆಸರಿನ ಹಿಂದೀ ರೂಪವು ಗೋರಖನಾಥ ಎಂದು ಆಗಿದೆ. ಇವನ ಕಾಲವು ನಿಶ್ಚಿತವಾಗಿಲ್ಲವು. ಯಾಕಂದರೆ ಇವನ ಸಂಬಂಧ ವಾಗಿ ಪ್ರಚಾರದಲ್ಲಿದ್ದಂಥ ಅನೇಕ ಆಖ್ಯಾಯಿಕೆಗಳಲ್ಲಿ ಒಂದಕ್ಕೊಂದು ಮೇಳ ಇಲ್ಲದಂತೆ ಎಷ್ಟೋ ವಿಸಂಗತ ಸಂಗತಿಗಳು ಕಂಡುಬರುತ್ತವೆ. ನೇಪಾಳದೊಳಗೆ ೭ ನೇ ಶತಮಾನದಲ್ಲಿ ಆಗಿಹೋದ ನರೇಂದ್ರದೇವರಾಜನ ಕೂಡ ಈತನ ಸಂಬಂಧವನ್ನು ಹೊಂದಿಸುವರು, ಆದರೆ ಇವನು ಉತ್ತರ ಹಿಂದುಸ್ತಾನದಲ್ಲಿ ೧೫ ನೇ ಶತಮಾನದೊಳಗೆ ಇದ್ದಂಥ ಕಬೀರನ ಸಮಕಾಲೀನ ಪ್ರತಿಸ್ಪರ್ಧಿಯು ಎಂದು ತಿಳಿಯುವರು. ಮತ್ತು ಪಶ್ಚಿಮ ಹಿಂದುಸ್ತಾನದಲ್ಲಿ ೧೪ ನೇ ಶತಮಾನದ ಕಡೆಯ ಭಾಗದೊಳಗೆ ಕಚ್ಛದಲ್ಲಿ ಕಾನಘಾಟಿಯೆಂಬ ಪಂಥವನ್ನು ಆರಂಭಮಾಡಿದ ಧರ್ಮನಾಥನ ಗುರುವಿನ ಮಾನವನ್ನು ಈ ಗೋರಕ್ಷನಾಥನಿಗೆ ಕೊಡುವರು. ಗೋರಖನಾಥನ ಅಪ್ಪ ಚರಿತ್ರ ಮತ್ತು ಮಹಾರಾಷ್ಟ್ರಕ್ಕೆ ಆತನ ಸಂಬಂಧ ಎಂಬುವದರಲ್ಲಿ ಇವನು ಮಜ್ಜೇಂದ್ರನಾಥನ ಶಿಷ್ಯನಾಗಿದ್ದನು. ಇವನು ಜಾತಿಯಿಂದ ಬ್ರಾಹ್ಮಣನು. ಆಕಳ ಶಗಡೆಯ ಕಿಟ್ಟಿನಲ್ಲಿ ಉದ್ಭವಿಸಿದರಿಂದ ಈತನಿಗೆ ಗೋರಖನಾಥ ಎಂಬ ಹೆಸರು ಬಂದಿದೆ. ಈತನು ಮಜ್ಜೇಂದ್ರ

ನಾಥನ್ನು ಪ್ರೀರಾಜ್ಯದೊಳಗಿಂದ ತಿರುಗಿ ಕರೆದುಕೊಂಡ ಬಂದ ಕಥೆಯು ಕೇಳಿಕೆಯಲ್ಲಿದೆ ಈತನ ನಿತ್ಯ ವಾಸಸ್ಥಳವು ಗೋರಖಪೂರ ಜಿಲ್ಲೆಯೊಳಗಿನ ಗೋರಖಪೂರವೆಂಬ ಗ್ರಾಮದಲ್ಲಿ ಇತ್ತೆಂದು ಹೇಳುವರು. ಈತನು ಸಂಸ್ಕೃತ ಮತ್ತು ಪ್ರಾಕೃತ ಭಾಷೆಗಳಲ್ಲಿ ಬರೆದ ಎರಡು ಗ್ರಂಥಗಳು ಸಿಗುತ್ತವೆ. ವೃಜಭಾಷೆಯಲ್ಲಿಯೂ ಈತನು ಅಲ್ಪಸ್ವಲ್ಪ ಕಾವ್ಯರಚನೆಯನ್ನು ಮಾಡಿದ್ದು ಕಂಡುಬರುವದು. ರಸಾಯನ ಶಾಸ್ತ್ರದ ಮೇಲೆ ಗೋರಖಕಿ ಮಿಯಾಗಾರ ಎಂಬ ಹೆಸರಿನ ಒಂದು ಗ್ರಂಥವನ್ನು ಈತನು ಬರೆದಿರುವನು. ಮರಾಠಿಯಲ್ಲಿ ಇವನು ಬರೆದ ಅಮರನಾಥ ಸಂವಾದ ಎಂಬ ದೊಂದು ಚಿಕ್ಕ ಗ್ರಂಥವೂ ಹಿಂದೀ ಭಾಷೆಯಲ್ಲಿ ಬರೆದ ಅನೇಕ ಸ್ಫುಟ ಕವಿತೆಗಳೂ ದೊರೆಯುತ್ತವೆ. ಇವನ ಕೆಲವು ವಾಕ್ಯಗಳನ್ನು ಗೋರಖಮತ ಎಂಬ ಹೆಸರಿನಿಂದ ಪ್ರಸಿದ್ಧಿಸಿರುವರು. ಈತನ ಶಿಷ್ಯನು ಗೈನೀನಾಥ, ಗೈನೀನಾಥನ ಶಿಷ್ಯನು ನಿವೃತ್ತಿನಾಥ (ಜ್ಞಾನೇಶ್ವರನ ಅಣ್ಣ) ಜೋತಿಷ್ಯದ ಮೇಲೆಯೂ ಈತನ ಕೆಲವು ಗ್ರಂಥಗಳು ಇರಬಹುದು. ಮೂಹೂರ್ತ ಮುಂತಾದವುಗಳ ಮೇಲೆ ಗೋರಖಮತವೆಂಬದೊಂದು ಸ್ವತಂತ್ರ ಮತವಿರುವದು. ಇವನು ನವನಾಥರೊಳಗಿನವನೆಂಬುದಿದ್ದು ಇವನ ಚರಿತ್ರವು ನವನಾಥ ಭಕ್ತಿಸಾರದಲ್ಲಿ ಹೇಳಿದೆ. ನೇಪಾಳವನ್ನು ಗೆದ್ದು ತಮ್ಮ ಕೈಯಲ್ಲಿ ಇಟ್ಟುಕೊಂಡಂಥ ಗುರಖಾ ಸಂಸ್ಥಾನಗಳಲ್ಲಿ ಗೋರಕ್ಷನಾಥನನ್ನು ಸಂರಕ್ಷಕದೇವರೆಂದು ತಿಳಿಯುವರು. ಪೂರ್ವದಲ್ಲಿ ನೇಪಾಳದ ಸಂರಕ್ಷಕದೇವರು ಮಚ್ಛೇಂದ್ರನಾಥನಿದ್ದು ಬರಬರುತ್ತ ಆತನ ಶಿಷ್ಯನಾದ ಗೋರಖನಾಥನು ಆ ಸ್ಥಾನದಲ್ಲಿರಬಹುದು. ತಿಬೇಟದಲ್ಲಿ ಗೋರಕ್ಷನಾಥನು ಒಬ್ಬ ಬೌದ್ಧ ವಾಂತ್ರಿಕನೆಂದು ತಿಳಿಯುವರು. ಈ ಹೊತ್ತಿಗೂ ಹಿಂದುಸ್ತಾನದೊಳಗಿನ ಎಷ್ಟೋ ಭಾಗಗಳಲ್ಲಿ ಗೋರಖನಾಥನು ಸರ್ವಶಕ್ತಿಮಾನ್ ಪರಮೇಶ್ವರನೆಂದು ಎಣಿಸಲ್ಪಡುವನು. ಸತ್ಯ ಯುಗದಲ್ಲಿ ಪಂಜಾಬದಲ್ಲಿಯೂ, ತ್ರೇತಾಯುಗದಲ್ಲಿ ಗೋರಖಪೂರದಲ್ಲಿಯೂ, ದ್ವಾಪಾರ ಯುಗದಲ್ಲಿ ಹುರಮಜಗ್ರಾಮದಲ್ಲಿಯೂ, ಹಾಗೂ ಕಲಿಯುಗದಲ್ಲಿ ಕಾರ್ತೀವಾಡದಲ್ಲಿಯೂ ಅವತರಿಸಿ ಆ ಆ ಸ್ಥಾನಗಳಲ್ಲಿಯ ಗೋರಖಮಠದಲ್ಲಿ ಈತನು ವಾಸಿಸುತ್ತಿದ್ದನೆಂದು ಆತನ ಭಕ್ತರು ತಿಳಿಯುವರು. ಭರ್ತೃಹರರಾಜನಿಗೆ ಗೋರಕ್ಷನಾಥನು ಸನ್ಯಾಸ ದೀಕ್ಷೆಯನ್ನು ಕೊಟ್ಟಂತೆ ಒಂದು ಕಥೆಯನ್ನು ಹೇಳುವರು. ಕೆಲವು ಸ್ಥಳಗಳಲ್ಲಿ ಭರ್ತೃಹರರಾಜನ ಬದಲು ಗೋಪೀಚಂದನ ಹೆಸರು ಹೇಳುವರು. ಮರಾಠಿ, ಹಿಂದೀ, ಬಂಗಾಲೀ

ಮುಂತಾದ ವಾಙ್ಮಯಗಳ ಅಧಾರದಿಂದ ಗೋರಖನಾಥನೆಂಬವನು ಒಬ್ಬ ಪ್ರಮುಖ ಶೈವಧರ್ಮ ಪ್ರಚಾರಕನಿದ್ದು ಮಧ್ಯಯುಗದಲ್ಲಿ ಉತ್ತರ ಹಿಂದುಸ್ಥಾನದೊಳಗಿನ ಭಕ್ತಿಮಾರ್ಗದ ಪ್ರಗತಿಗೆ ಪ್ರತಿಬಂಧಮಾಡುವ ಕಾರ್ಯವನ್ನು ಈತನು ಮಾಡಿದನೆಂದು ಹೇಳಬಹುದು. ಗೋರಖನಾಥನ ವಿಷಯವಾಗಿ ಸುಸಂಗತ ವಿವೇಚನವನ್ನೂ ಶೋಧವನ್ನೂ ಈ ಹೊತ್ತಿಗೂ ಯಾರೂ ಮಾಡಿಲ್ಲವು. ಈತನು ಇದ್ದನೋ ಅಥವಾ ಕಾಲ್ಪನಿಕ ಪುರುಷನೋ ಎಂಬುದನ್ನು ನಿಶ್ಚಯಾತ್ಮಕವಾಗಿ ಹೇಳಲಾಗದು. ನೇಪಾಳದಲ್ಲಿ ಮಹಾಯಾನಿ ಬೌದ್ಧ ಸಾಂಕ್ರದಾಯದವರ ವರ್ಚಸ್ವವನ್ನು ಇವನು ಕೆತ್ತೊಗೆದು ಮಾಡಿದ ಮಹತ್ಕಾರ್ಯವು ನೇಪಾಳದ ಇತಿಹಾಸ ಶೋಧಕರಿಗೆ ಚನ್ನಾಗಿ ಕಂಡುಬರುವದು. ಗೋರಖಪಂಥದ ವಿಷಯವಾಗಿ ವಿವೇಚನೆಯನ್ನು ಕಾನಫಾಟಿ ಎಂಬ ಲೇಖದಲ್ಲಿ ಹೇಳಿರುವೆವು ಎಂದು ಹೇಳಿರುವದು.

ಈ ಮೇಲಿನ ವಿವೇಚನೆಗಳ ಮೇಲಿಂದ ನೋಡಲಾಗಿ ಗೋರಖನಾಥನು ೭ ನೇ ಶತಮಾನದಲ್ಲಿ ನೇಪಾಳದಲ್ಲಿ ಆಗಿಹೋದ ನರೇಂದ್ರ ದೇವರಾಜನ ಸಮಕಾಲೀನನೆಂದೂ ಉತ್ತರಹಿಂದುಸ್ಥಾನದಲ್ಲಿ ೧೫ ನೇ ಶತಮಾನದಲ್ಲಿ ಆಗಿಹೋದ ಕಬೀರನ ಸಮಕಾಲೀನ ಪ್ರತಿಪ್ಪರ್ಧಿ ಎಂದೂ ಹಾಗೂ ಪಶ್ಚಿಮ ಹಿಂದುಸ್ಥಾನದೊಳಗೆ ೧೪ ನೇ ಶತಮಾನದ ಅಂತ್ಯ ಭಾಗದಲ್ಲಿ ಕಚ್ಛದೊಳಗೆ ಕಾನಫಾಟಿ ಪಂಥವನ್ನು ಆರಂಭಮಾಡಿದ ಧರ್ಮನಾಥನ ಗುರುನಿನ ಕಾಲದವನೆಂದೂ ಈ ರೀತಿ ಮೂರು ಭಿನ್ನ ಭಿನ್ನಪ್ರಾಯಗಳು ಹೊರಬೀಳುವವು. ಒಟ್ಟಿನಮೇಲೆ ಈತನ ಕಾಲವು ಇನ್ನೂ ನಿಶ್ಚಿತವಾಗಿಲ್ಲವು. ಮತ್ತು ಈ ಗೋರಖನಾಥನ ಶಿಷ್ಯನು ಆತನ ತಮ್ಮನಾದ ಗೈನಿನಾಥನು ಈತನ ಶಿಷ್ಯನು ನಿವೃತ್ತಿನಾಥನೆಂದು ಹೇಳಿದೆ. ಈ ನಿವೃತ್ತಿನಾಥನ ಶಿಷ್ಯನು ಆತನ ಖಾಸ ತಮ್ಮನಾದ ಜ್ಞಾನ ದೇವನು. ಈ ಗುರುಪರಂಪರೆಯು ಮಚ್ಛೇಂದ್ರಸಂಹಿತೆ ಹಾಗೂ ಭಕ್ತಿ ತತ್ವಾವೃತ್ತಗಳಲ್ಲಿ ಹೇಳಿದೆ. ಮತ್ತು ಮಹಾರಾಷ್ಟ್ರ ಜ್ಞಾನಕೋಶ, ಭಾಗ ೨ (ಜ್ಞ) ಅಕ್ಷರ, ಪುಟ ೪—೫ ರಲ್ಲಿ “ಜ್ಞಾನೇಶ್ವರನ ಜನ್ಮವು ಶಾಲಿಹಾಹನ ಶಕ ೧೧೯೩-೯೪-೯೫ ಎಂದೂ ಹಾಗೂ ಆತನು ತನ್ನ ವಯಸ್ಸಿನ ೨೮ ನೇ ವರ್ಷದಲ್ಲಿ ಅಳಂದಿಯಲ್ಲಿ ಸಮಾಧಿಸ್ಥನಾದನೆಂದೂ” ಹೇಳಿದೆ. ಶ್ರೀಯುತ ಬಾಳಕೃಷ್ಣ ಲಕ್ಷ್ಮಣ ಫಾಟಕಕೃತ ಜ್ಞಾನೇಶ್ವರ ಚರಿತ್ರ, ಪುಟ ೫೪ ರಲ್ಲಿ

“ ಶ್ರೀ ಜ್ಞಾನದೇವನ ಜನ್ಮವು ಶಾಲಿವಾಹನ ಶಕೆ ೧೧೯೭ (ಕ್ರಿ. ಶ. ೧೨೭೫) ಯುವನಾಮಸಂವತ್ಸರ, ಶ್ರಾವಣ ವದ್ಯ, ಅಷ್ಟಮಿ ಬುಧವಾರ ರಾತ್ರಿ ೨ ಪ್ರಹರಗಳ ನಂತರ ಆಯಿತೆಂದು ಹೇಳಿದೆ. ಇದರ ಮೇಲಿಂದ ಜ್ಞಾನೇಶ್ವರನ ಕಾಲವು ೧೩ ನೇ ಶತಮಾನದ ಕಡೆಯ ಭಾಗದಲ್ಲಿ ಇದ್ದಂತೆ ವಾಚಕರಿಗೆ ಕಂಡುಬರುವದು. ಗುರುಪರಂಪರೆಯಿಂದ ನೋಡಲಾಗಿ ಗೋರಖನಾಥನು ಜ್ಞಾನೇಶ್ವರನ ಮುತ್ತಾಳಾಗುವನು. ಆತ ಏನು ಗೋರಖನಾಥನ ಕಾಲವಾದರೂ ೧೩ ನೇ ಶತಮಾನಕ್ಕಿಂತಲೂ ಹಿಂದೆ ಹೋಗುತ್ತದೆ. ಅಂದ ಮೇಲೆ ಡಾ|| ಕೇತಕರ ಇವರು ತಮ್ಮ ಮಹಾರಾಷ್ಟ್ರ ಜ್ಞಾನಕೋಶದಲ್ಲಿ ಕೆಲವರು ೧೪ ನೇ ಶತಮಾನದಲ್ಲಿಯೂ ಕೆಲವರು ೧೫ ನೇ ಶತಮಾನದಲ್ಲಿಯೂ ಗೋರಖನಾಥನು ಇದ್ದನೆಂದು ಹೇಳುತ್ತಾರೆಂದು ಹೇಳಿದ್ದು ತೀರ ತಪ್ಪೆಂದು ಕಂಡುಬರುತ್ತದೆ. ಕ್ರಿ. ಶ. ೧೦೦೦ ಸುಮಾರಕ್ಕೆ ಇದ್ದ ನಿಜಗುಣಶಿವಯೋಗಿಯು ತನ್ನ ವಿವೇಕಚಿಂ ತಾಮಣಿ ನಾಮಕ ಗ್ರಂಥದಲ್ಲಿ ಕೌಳಯಾಮಳ ಪಂಥ ಎಂಬ ಶಿರೋ ಲೇಖದ ಕೆಳಗೆ ನವನಾಥರುಗಳ ಹೆಸರುಗಳನ್ನು ಕೊಟ್ಟು ಕಡೆಯವ ನಾದ ಗೋರಖನಾಥನ ಹೆಸರನ್ನು ಹೇಳಿರುವನು. ನಿಜಗುಣಶಿವಯೋ ಗಿಯು ತನ್ನ ಗ್ರಂಥಗಳಲ್ಲಿ ಈ ಗೋರಖನಾಥನ ನಾಮನಿರ್ದೇಶವನ್ನು ಮಾಡಿರುವದರಿಂದ ಇವನ ಕಾಲವಾದರೂ ೯ ನೇ ಶತಮಾನದ ಕಡೇ ಭಾಗದಲ್ಲಿ ಬೀಳುತ್ತದೆ. ೭ ನೇ ಶತಮಾನದ ಕಡೇ ಭಾಗದಲ್ಲಿ ಪ್ರಭು ದೇವನು ಇದ್ದನೆಂದು ನಾವು ಈ ಮೊದಲೇ ಸಿದ್ಧಮಾಡಿದ್ದು ವಾಚಕರ ಲಕ್ಷ್ಯದಲ್ಲಿರಬಹುದು. ಪ್ರಭುದೇವನು ಈ ಗೋರಖನಾಥನ ಪರಾಭವ ವನ್ನು ಮಾಡಿ ಆತನಿಗೆ ಜ್ಞಾನೋಪದೇಶವನ್ನು ಮಾಡಿದ ಕಥೆಯನ್ನು ಚಾಮರಸಕೃತ (೧೪೩೦) ಪ್ರಭುಲಿಂಗಲೀಲೆಯಲ್ಲಿ ಹೇಳಿರುವದು. ಪ್ರಭುದೇ ವನ ಜ್ಞಾನೋಪದೇಶದ ಬಲದಿಂದ ಗೋರಕ್ಷನಾಥನು ಕನ್ನಡದಲ್ಲಿ ಕೆಲವು ವಚನಗಳನ್ನು ಬರೆದಿರುವನು. ಪ್ರತಿಯೊಂದು ವಚನದ ಅಂತ್ಯ ದಲ್ಲಿ “ಗೋರಕ್ಷಪಾಲಕ ಮಹಾಪ್ರಭು ಸಿದ್ಧ ಸೋಮನಾಥಲಿಂಗ” ಎಂದು ಗೋರಕ್ಷನಾಥನು ತನ್ನ ಮುದ್ರಿಕೆಯನ್ನು ಹಾಕಿರುವನು. ಕರ್ನಾಟಕ ಕವಿ ಚರಿತೆಕಾರರು ತಮ್ಮ ಗ್ರಂಥದ ೩ ನೆಯ ಸಂಪುಟದ ೩೫೫ ನೆಯ ಪುಟ ದಲ್ಲಿ ಈ ವಚನಗಳ ಉಲ್ಲೇಖವನ್ನು ಮಾಡಿರುವರು. ಇದರ ಮೇಲಿಂದ ಗೋರಖನಾಥನಿಂದ ಮುಂದಿನ ನಾಥಪಂಥದ ಗುರುಗಳು ವೀರಶೈವ ಮತಾವಲಂಬಿಗಳು ಇದ್ದದ್ದು ಸಹಜವಾಗಿ ಕಂಡುಬರುತ್ತದೆ. ಮತ್ತು

ಕೆಳಗಿನ ಉದಾಹರಣೆಗಳ ಮೇಲಿಂದ ಇದು ಸ್ಥಿರವಿರುತ್ತದೆ. ಅದು ಹೇಗೋದರೆ, ಈ ಗೋರಖನಾಥನ ಶಿಷ್ಯನಾದ ಜ್ಞಾನದೇವನು ತನ್ನ ಪಂಚೀಕರಣ ನಾಮಕ ಗ್ರಂಥದ ಅಜಪಾಬ್ರಹ್ಮಾಂಡದ ಪುಟ ೪೩-೪೪, ಓವಿ ೨ ರಿಂದಾ ೧೦ ಇವುಗಳಲ್ಲಿ ಲಿಂಗ ಎಂಬ ಸದರಿನ ಕೆಳಗೆ ೧ ಆಚಾರಲಿಂಗ ೨ ಗುರುಲಿಂಗ, ೩ ಶಿವಲಿಂಗ, ೪ ಜಂಗಮಲಿಂಗ, ೫ ಪ್ರಸಾದಲಿಂಗ, ೬ ಮಹಾಲಿಂಗ, ಎಂದು ವೀರಶೈವ ಧರ್ಮದೊಳಗಿನ ಲಿಂಗದ ಪಾರಿಭಾಷಿಕ ಹೆಸರುಗಳನ್ನು ಕೊಟ್ಟಿರುತ್ತಾನೆ. ಇಷ್ಟಲಿಂಗ, ಪ್ರಾಣಲಿಂಗ, ಭಾವಲಿಂಗ ಈ ತ್ರಿವಿಧ ಲಿಂಗಗಳು ಮೇಲೆ ಹೇಳಿದಂತೆ ಷಡ್ವಿಧಲಿಂಗಗಳಾದದ್ದು ವೀರಶೈವ ಧರ್ಮಗ್ರಂಥಗಳ ಹೊರ್ತು ಅನ್ಯ ಧರ್ಮಗ್ರಂಥಗಳಲ್ಲಿ ಹೇಳಿರುವದಿಲ್ಲ. ಶ್ರೀಯುತ ವಿ. ವಿ. ಪಾಠಕ ಇವರು ಅಚ್ಚುಹಾಕಿಸಿದ ಶ್ರೀ ಜ್ಞಾನದೇವಕಥಿತಂ ಮಹಾವಾಕ್ಯ ಪಂಚೀಕರಣಮ್ ಜಗದೀಶ್ವರ ಪ್ರೆಸ್ ಗಾಯವಾಡಿ ಗಿರಗಾವ ನಂಬರ ೯ ಮುಂಬಯಿ. ಅದರಂತೆ ಶ್ರೀಯುತ ಭಿಡೆ ಇವರು ಅಚ್ಚುಹಾಕಿಸಿದ ಜ್ಞಾನೇಶ್ವರಿಯಲ್ಲಿ ಕೆಳಗಿನಂತೆ ವೀರಶೈವ ಧರ್ಮತತ್ವಗಳನ್ನು ಸ್ಪಷ್ಟವಾಗಿ ಹೇಳಿರುವರು. ಅವುಗಳ ವಿವರವು ಕೆಳಗಿನಂತೆ.

ವಿಷಯ	ಭಾಗ.	ಭ. ಗೀತಾ ಶ್ಲೋಕ.	ಜ್ಞಾನೇಶ್ವರೀ ಓವಿ.
ವೀರಶೈವಾಚರಣೆ	೩	೧೦	೮೭-೯೨
ಲಿಂಗಾಂಗ	೬	೧೫	೩೦೫
ಕಾಪಡಿಮಹೇಶು	೬	೧೦	೧೫೩
ಸತಿಸತಿಭಾವ	೧೨	೧೪	೧೫೬

ಇದರ ಪ್ರಸ್ತಾವನೆಯು ೫ನೇ ಪುಟದಲ್ಲಿ ಕಂಡುಬರುವ 'ಕೋರಾನ್ಮ' 'ಲಿಂಗಾಂಗ' (ಶಿವಜೀವೈಕ್ಯ) ಮತ್ತು 'ಕಾಪಡಿಮಹೇಶು' (ಅಂದರೆ ಶ್ರೀಬಸವನು ಐಕ್ಯವಾದ ಕಪ್ಪಡಿ ಸಂಗಮನಾಥ) ಈ ಶಬ್ದಗಳು ವೀರಶೈವ ಮತದ ಪಾರಿಭಾಷಿಕ ಶಬ್ದಗಳಿರುವವು.

ಇದರ ಮೇಲಿಂದ ನೇಪಾಳದಲ್ಲಿ ೭ನೇಯ ಶತಮಾನದೊಳಗೆ ಆಗಿ ಹೋದಂಥ ನರೇಂದ್ರ ದೇವರಾಜನ ಕೂಡ ಈ ಗೋರಖನಾಥನನ್ನು ಹೊಂದಿಸಿದ್ದು ಯೋಗ್ಯವೆಂದು ಕಂಡುಬರುತ್ತದೆ. ಒಟ್ಟಿನ ಮೇಲೆ ಗೋರಖನಾಥನು ೭ನೇ ಶತಮಾನದಲ್ಲಿ ಇದ್ದದ್ದು ನಿಜವಿರುತ್ತದೆ. ಇನ್ನು ಈ ಗೋರಖನಾಥನು ತನ್ನ ಗೋರಖ ಸಂಹಿತೆಯಲ್ಲಿ "ಶಿಷ್ಯಾಣಾಂ ಚ ಗುರು

ಮೂರ್ತಾ । ಗುರೋರ್ಮೂರ್ತಾತು ಜಂಗಮಃ ॥ ಜಂಗಮಸ್ಯ ನ
ಮಾತಾಸ್ತಿ । ಹ್ಯಾದಿ ನಾಥಸ್ತು ಜಂಗಮಃ ॥೧॥ ಶಿಷ್ಯೋತ್ಪತ್ತಿಗುರೋ
ಪ್ಪೈವ । ಗುರೋತ್ಪತ್ತಿ ಸ್ತು ಜಂಗಮಾತ್ ॥ ಜಂಗಮೋತ್ಪತ್ತಿಃಶೂನ್ಯತ್ವಾ
ತ್ತಚ್ಛೂನ್ಯೋ ಜಂಗಮೋ ಭವೇತ್ ॥೨॥ ” ಎಂದರೆ ಶಿಷ್ಯನಿಗೆ ಗುರುವೇ
ತಾಯಿಯು. ಮತ್ತು ಗುರುವಿಗೆ ಜಂಗಮವೇ ತಾಯಿಯು. ಆದರೆ ಜಂಗ
ಮಕ್ಕೆ ತಾಯಿಯು ಇರದೆ ಜಂಗಮವೇ ಅದಿಷ್ಟಲವಾಗಿರುವದು. ಶಿಷ್ಯ
ನುತ್ಪತ್ತಿಯು ಗುರುವಿನಿಂದಲೂ, ಗುರುವಿನುತ್ಪತ್ತಿಯು ಜಂಗಮನಿಂದಲೂ,
ಜಂಗಮನುತ್ಪತ್ತಿಯು ಶೂನ್ಯತ್ವದಿಂದಲೂ ಆಗಿದ್ದು ಈ ಶೂನ್ಯತ್ವಕ್ಕೆ ಜಂಗ
ಮವೆಂದೆನ್ನುವರು. ಈ ಶ್ಲೋಕಗಳು ರಾ|| ೪|| ವಾರದ, ಸೊಲ್ಲಾಪುರ,
ಇವರು ಪ್ರಸಿದ್ಧಿಸಿದ ವಿರಕ್ತೋತ್ಪತ್ತಿ ಕ್ರಿಯಾ ಲಕ್ಷಣ ಎಂಬ ಗ್ರಂಥದ
೭೬ನೇ ಪುಟದಲ್ಲಿ ದೊರೆಯುತ್ತವೆ. ಅಷ್ಟವರಣಾಂತರ್ಗತ ಜಂಗಮ
ಪದವಾಚಕ ನಿರಾಭಾರಿ ವಿರಕ್ತರಿಗೆ ಶ್ರೀಪ್ರಭುದೇವನು ಆದಿಗುರುವಾದದ್ದು
ನಿರ್ವಿವಾದವದೆ. ಆದುದರಿಂದ ಶ್ರೀಪ್ರಭುದೇವನ ಕಾಲವು ೭ ನೇಯ ಶತ
ಮಾನಕ್ಕಿಂತಲೂ ಹಿಂದೆ ಹೋಗುತ್ತದೆ.

ಕ್ರಿ. ಶ. ೬೮೭ನೇ ವರ್ಷದಲ್ಲಿ ಕರ್ನಾಟಕದ ವಿನಯಾದಿತ್ಯನೆಂಬ
ಚಾಳುಕ್ಯ ರಾಜನು ತನ್ನ “ವೀರ” ವೆಂಬ ಗ್ರಾಮದಲ್ಲಿ “ಅಲ್ಲ ಅಥವಾ
ಅಲ್ಲಮ” ಎಂಬ ಹೆಸರಿನ ಒಬ್ಬ ಬ್ರಾಹ್ಮಣನಿಗೆ ದಾನ ಕೊಟ್ಟಿದ್ದರ
ವರ್ಣನೆಯು ಒಂದು ಶಿಲಾಶಾಸನದಲ್ಲಿ ಅದೆ. ಅದರಲ್ಲಿ “ಕಾಂಡಿಣ್ಯ
ಗೋತ್ರದ ದುಗ್ಗಶರ್ಮನ ಮೊಮ್ಮಗನೂ ಮತ್ತು ಪಾಂಚಾಲಶರ್ಮನ
ಮಗನೂ ಆದ ಅಲ್ಲ ಇಲ್ಲವೆ ಅಲ್ಲಮಶರ್ಮನಿಗೆ ವೀರವೆಂಬ ಗ್ರಾಮವನ್ನು
ದಾನಕೊಟ್ಟಿದೆ” ಎಂದು ಸಂಸ್ಕೃತದಲ್ಲಿ ಹೇಳಿದೆ. ಈ ಶಿಲಾಲೇಖನವು ಎಪಿಗ್ರಾಫಿ
ಕಾಇಂಡಿಕಾದ ೧೯೭೭ನೇ ಇಸ್ವಿಯ ಎಪ್ರಿಲ ತಿಂಗಳದ ಸಂಚಿಕೆಯಲ್ಲಿ
ಇರುವದು. ಇದರ ಮೇಲಿಂದ ಕ್ರಿ. ಶ. ೬೮೭ರಲ್ಲಿ ಅರಬಸ್ತಾನದ ಹೊರಗೆ
ಮುಸಲ್ಮಾನರ ಸುಳದಾಟವು ಇಲ್ಲದ ಕಾಲಕ್ಕೆ “ಅಲ್ಲ ಅಥವಾ ಅಲ್ಲಮ”
ಎಂಬ ಹೆಸರು ಶುದ್ಧ ಕರ್ನಾಟಕ ದೇಶದೊಳಗಿನದು ಇದ್ದಿತೆಂಬುದಕ್ಕೆ
ಎನೂ ಸಂಶಯ ತೋರುವದಿಲ್ಲ. ಇದೂ ಅಲ್ಲದೆ ಶ್ರೀ ಅಲ್ಲಮಪ್ರಭು
ದೇವನ ಹೆಸರನ್ನೇ ಈ ಶಿಲಾಲೇಖನದೊಳಗಿನ ಬ್ರಾಹ್ಮಣನಿಗೆ ಇಟ್ಟಿರ
ಬಹುದೆಂದೂ ತರ್ಕಿಸಬಹುದು. ಮತ್ತು ೭ನೇ ಶತಮಾನದಲ್ಲಿ ಪ್ರಭು
ದೇವನು ಬಹಳೇ ಪ್ರಖ್ಯಾತನೂ ಹಾಗೂ ಪರಮಪೂಜ್ಯನೂ ಇದ್ದದ್ದು
ನಿರ್ವಿವಾದವಾಗಿ ಸಿದ್ಧವಾಗುತ್ತದೆ.

ಸುಮಾರು ಕ್ರಿ. ಶ. ೧ ನೇ ಶತಮಾನದಿಂದ ೧ ನೇ ವಂಶವು, ಕ್ರಿ. ಶ. ೯೦೦ ರಿಂದ ೨ ನೇ ವಂಶವು, ಹಾಗೂ ಕ್ರಿ. ಶ. ೧೧೧೭ ರಲ್ಲಿ ೩ ನೇ ವಂಶವು, ಹೀಗೆ ಜೋಳರಾಜರ ೩ ವಂಶಗಳು ಆಗಿಹೋಗಿವೆ. ೧ ನೇ ವಂಶದಲ್ಲಿ ಕರಿಕಾಲ ಜೋಳನೂ, ೨ ನೇ ವಂಶದಲ್ಲಿ ಪರಾಂತಕನೂ (ಕ್ರಿ. ಶ. ೯೦೦-೯೪೦) ಮತ್ತು ೩ ನೇ ವಂಶದಲ್ಲಿ ಚಾಲುಕ್ಯ ಕಲೋತ್ತಂಗ ಅಥವಾ ರಾಜೇಂದ್ರ ಜೋಳನೂ (ಕ್ರಿ. ಶ. ೧೦೭೦ ರಿಂದ ೧೧೧೭) ಬಹಳೇ ಪ್ರಖ್ಯಾತರಾಗಿ ಹೋಗಿರುವರು. ಇವರೊಳಗಿನ ಕರಿಕಾಲ ಜೋಳನೆಂಬ ಅರಸನನ್ನು ಶ್ರೀ ಪ್ರಭುದೇವನು ಉದ್ಧಾರ ಮಾಡಿದ್ದು ಪುರಾಣಪ್ರಶಿದ್ಧವದೆ. ಇದನ್ನೇ ಚೆನ್ನ ಶ್ರೀ ಪ್ರಭು (ಕ್ರಿ. ಶ. ೧೪೩೦) ಕವಿಯು ತನ್ನ ಪದ್ಯದಲ್ಲಿ ಹೇಳಿದ್ದು ಶ್ರೀ ಮನ್ನಿರಂಜನ ಜಗದ್ಗುರು ಗ್ರಂಥಮಾಲೆಯ ೧ ನೇ ಪುಷ್ಪದ ೨೪ ನೇ ಸುಟದೊಳಗಿನ ಒಂದನೇ ಪದ್ಯದ ೩ ನೇ ನುಡಿ ಪ್ರಾರಂಭಕ್ಕೆ “ಕರಿಕಾಲ ಜೋಳಗೆ ಒಲಿದ ದೇವನು” ಎಂದು ಉಲ್ಲೇಖಿಸಿದೆ. ಆದರೆ ಈ ಕರಿಕಾಲ ಜೋಳನು ೨ ನೇ ಇಲ್ಲವೆ ೩ ನೇ ವಂಶದೊಳಗಿನ ಪುರುಷನೆಂದು ತಿಳಿಯಲು ಕಿಂಚಿತ್ತಾದರೂ ಮಾರ್ಗ ವಿಲ್ಲವು. ೨ ನೇ ೩ ನೇ ವಂಶದೊಳಗಿನ ಕರಿಕಾಲ ಜೋಳನೆಂಬ ರಾಜನ ಸಂಗತಿಯು ಈ ವರೆಗೂ ಉಪಲಬ್ಧವಿಲ್ಲವು. ಅಂದಮೇಲೆ ಅವನು ಒಂದನೇ ವಂಶದವನೇ ಎಂದು ತಿಳಿದರೆ ಪ್ರಭುದೇವನ ಕಾಲವು. ಕ್ರಿ. ಶ. ಕೈಂಠಲೂ ಹಿಂದೆ ಹೋಗುತ್ತದೆ. ಇರಲಿ. ಇದರಮೇಲಿಂದ ಪ್ರಭುದೇವನು ಕ್ರಿ. ಶ. ೧ ನೇ ಶತಮಾನದಲ್ಲಿ ಇದ್ದದ್ದು ನಿಸ್ಸಂದೇಹ ಸಿದ್ಧವಾಗುತ್ತದೆ.

ಹಠಯೋಗ ಪ್ರದೀಪಿಕಾ (ಕಲ್ಕತ್ತಾ ಎಡಿಸನ್) ಎಂಬ ಒಂದು ಸ್ವತಂತ್ರ ಗ್ರಂಥವು ಅಚ್ಚಾಗಿದೆ. ಅದರ ಕರ್ತೃವು ಕಲಕತ್ತೆಯ ಕಡೆಯವನಿದ್ದು ಆ ಗ್ರಂಥವು ಇತ್ತೀಚೆಗೆ ಕಲ್ಕತ್ತೆಯಲ್ಲಿಯೇ ಅಚ್ಚಾಗಿದೆ. ಅದರಲ್ಲಿ “ಅಲ್ಲಮಃ ಪ್ರಭುದೇವಶ್ಚ ಘೋಡಾ ಜ್ಯೋಲಿಚ ಟಿಂಟಣೀ | ಭಾನುಕೀ ನಾದ ದೇವಶ್ಚ ಖಂಡಃ ಕಾಸಾಲಕಸ್ತಥಾ ||” ಈ ಶ್ಲೋಕವಿದೆ. ಈ ಸುಸ್ತುಕದ ಕಾಲನಿರ್ಣಯವು ಮೊದಲಿಗೆ ಆಗಬೇಕು. ಇದೂ ಅಲ್ಲದೆ ಈ ಗ್ರಂಥದಲ್ಲಿ ಹೇಳಲ್ಪಟ್ಟಂಥ ಯೋಗಿಗಳ ಹೆಸರುಗಳ ಜೊತೆಗೆ ಶ್ರೀ ಅಲ್ಲಮ ಪ್ರಭುವಿನ ಹೆಸರಾದರೂ ಕಂಡುಬರುತ್ತದೆ. ಅಂದಮೇಲೆ ಪ್ರಭುದೇವನು ಆ ಯೋಗಿಗಳ ಸಮಕಾಲಿಕನು ಇಲ್ಲವೆ ಅವರಿಗಿಂತಲೂ

ಸೂರ್ವಿಕನು ಇದ್ದಿರಬಹುದು. ಇದು ನಿಶ್ಚಯಾತ್ಮಕವಾಗಿ ಹೇಳಲಿಕ್ಕೆ ಬಾರದಿದ್ದರೂ ಆ ಕಾಲಕ್ಕೆ ಆಸೇತುಹಿಮಾಲಯದ ವರೆಗೂ ಪ್ರಭುದೇವನ ಸಂಚಾರವೂ ಸರ್ವರ ಮುಖದಲ್ಲಿ ಆತನ ದಿವ್ಯ ನಾಮಸ್ಮರಣವೂ ಇದ್ದಿರಬಹುದೆಂದು ಅನುಮಾನವು ಹೊರಡುತ್ತದೆ.

ವೇದವ್ಯಾಸಕೃತ ಭವಿಷ್ಯೋತ್ತರ ಪುರಾಣಾಂತರ್ಗತ ಪ್ರಭುಲಿಂಗ ಲೀಲೆಯೆಂಬುದೊಂದು ೨೫ ಅಧ್ಯಾಯವುಳ್ಳ ಸಂಸ್ಕೃತ ಪುರಾಣವದೆ. ಅದರಲ್ಲಿ ಅಲ್ಲಮಪ್ರಭುದೇವನ ಸಂಪೂರ್ಣ ಚರಿತ್ರೆಯು ಹೇಳಿದೆ. ಈ ಗ್ರಂಥದೊಳಗಿನ ಭಾಷಾಸರಣಿಯು ಯಾವ ಕಾಲದೊಳಗಿನ ಭಾಷಾ ಶೈಲಿಗೆ ಹೋಲುತ್ತದೆಂಬುದನ್ನು ನೋದಲು ಚನ್ನಾಗಿ ವಿಚಾರಿಸಿದರೆ ಭುದೇವನ ಕಾಲವನ್ನು ತಿಳಿಯಲು ಬಹಳೇ ಸುಲಭವಾಗುವದು.

ನಾರಾಯಣೋಪನಿಷತ್ತಿನಲ್ಲಿ “ ಪರಾತ್ಪರಂ ಯನ್ ಮಹತೋ ಮಹಾಂತಂ ಪರಾತ್ಪರಂ | ಪರಾದವ್ಯಕಾತ್ಪರಂ | ಯಜ್ಜಂಗಮ ಲಿಂಗಕಂ | ” ಎಂದು ವರ್ಣನೆಯಿದೆ; ಎಂದರೆ ಜಂಗಮಲಿಂಗವು ಶ್ರೇಷ್ಠನಾದ ವಸ್ತುವಿಗಿಂತಲೂ ಶ್ರೇಷ್ಠವೂ ಮಹತ್ತಿನಕಿಂತಲೂ ಮಹತ್ತಾದದ್ದು ಇದ್ದು ಅವ್ಯಕ್ತಕ್ಕಿಂತಲೂ ಶ್ರೇಷ್ಠವಿರುವದು. ಆದರೆ ಮಾರ್ಸಡೇನಕೃತ ಹಿಂದುಸ್ಥಾನ ಇತಿಹಾಸ ಅಧ್ಯಾಯ ೩ ನೇದರಲ್ಲಿ “ ಕ್ರಿ. ಶ. ದ ಪೂರ್ವದಲ್ಲಿ ೧೦೦೦-೩೦೦ ವರ್ಷಗಳ ವರೆಗೆ ಉಪನಿಷತ್ ಕಾಲವೆಂದು ಅಧುನಿಕ ಪಾಶ್ಚಾತ್ಯ ಹಾಗೂ ಪೌರಾತ್ಯ ಪಂಡಿತರ ಅಭಿಪ್ರಾಯವದೆ. ” ಎಂದು ಹೇಳಿರುವದು. ಜಂಗಮಲಿಂಗನ ಆದಿಗುರುವು ಶ್ರೀ ಪ್ರಭುದೇವನೆಂದು ಸಿದ್ಧವಾಗಿರುವದಷ್ಟೇ. ಅದುದರಿಂದ “ ಮಚ್ಛಿಖಾಚಕ್ರ ಮಧ್ಯಸ್ಥಂ | ಚರಲಿಂಗಂ ನಿರಂಜನಂ | ಕೃತ್ವಾಬರ್ಹಿಗತಂ ” ಮುಂತಾದ ಅಚಿಂತ್ಯಗಮದ ೧೦ ನೇ ಪಟಲದೊಳಗಿನ ಆಧಾರಗಳ ಮೇಲಿಂದ ಈ ಚರಲಿಂಗ ಕಾಲವನ್ನೇ ನಿರ್ಣಯಿಸುವದು. ಅಸಾಧ್ಯವೆಂದು ಕಂಡುಬರುತ್ತದೆ.

ಇದರಂತೆ ಸುಪ್ರಭೇದಾಗಮದಲ್ಲಿ “ ಮದೂರ್ಧ್ವ ಮುಖಸಂಜಾತೋ ನಿರಂಜನ ಗಣೇಶ್ವರಃ | ಶೂನ್ಯಪೀಠಾಧಿಕಾರೀಚ | ಪಂಚಾಚಾರ್ಯ ಗುರುವರಃ || ” ಎಂದು ವರ್ಣನೆಯಿದೆ. ಎಂದರೆ ನನ್ನ ಉರ್ಧ್ವಮುಖದಿಂದ ಉತ್ಪನ್ನನಾದ ನಿರಂಜನನೆಂಬ ಗಣಾಧ್ಯಕ್ಷನು ಶೂನ್ಯಪೀಠದ ಅಧಿಕಾರಿಯಾಗಿ ಪಂಚಾಚಾರ್ಯರಿಗೆ ಶ್ರೇಷ್ಠ ಗುರುವಾಗಿ ಇದ್ದಿರುವನು.

ಮತ್ತು ಪಾರಮೇಶ್ವರಾಗಮದಲ್ಲಿ “ ಇಷ್ಟೋತ್ಪತ್ತಿಗುರೋಚ್ಚೈವ
ಗುರೋತ್ಪತ್ತಿಃ ಜಂಗಮಾತ್ | ಜಂಗಮೋತ್ಪತ್ತಿಶೂನ್ಯತ್ವಾತ್ | ತಚ್ಛೂನ್ಯಂ
ಚರಲಿಂಗಕಂ || ” ಎಂದಿರುವದು; ಎಂದರೆ ಇಷ್ಟಲಿಂಗದ ಉತ್ಪತ್ತಿಯು
ಗುರುವಿನಿಂದಲೂ ಗುರುವಿನ ಉತ್ಪತ್ತಿಯು ಜಂಗಮದಿಂದಲೂ ಹಾಗೂ
ಜಂಗಮನ ಉತ್ಪತ್ತಿಯು ಶೂನ್ಯತ್ವದಿಂದಲೂ ಇದ್ದು ಆ ಶೂನ್ಯವೇ
ಚರಲಿಂಗವು.

ಸ್ವಾಯಂಭು ಆಗಮದ ೮ ನೆಯ ಪಟಲದಲ್ಲಿ. “ ಮಮಜಂಗಮ
ಲಿಂಗೇನ | ಸುಕಂ ಪಂಚಗಣಾಧಿಪಾಃ | ಆವಿರ್ಭೂತಾ ಮಹೀ ಭಾಗೇ |
ಮದನುಜ್ಞಾನಸಾರತಃ ” || ಎಂದು ಹೇಳಿದೆ. ಅದರಂತೆ ಶಾಕಟಾಯನ
ದಲ್ಲಿ “ ಶಿಷ್ಯಪ್ರಾಣೋ ಗುರೋರ್ದೇವೀ | ಗುರುಪ್ರಾಣಸ್ತು ಜಂಗಮಃ |
ಜಂಗಮಸ್ಯ ಪ್ರಸಾದಃ ಸ್ಯಾತ್ | ಸರ್ವಶಾಸ್ತ್ರೇಷು ಗೀಯತೆ ” || ಎಂದು
ಹೇಳಿದೆ; ಎಂದರೆ ಗುರುವು ಶಿಷ್ಯನ ಪ್ರಾಣವು ಮತ್ತು ಜಂಗಮನು
ಗುರುವಿನ ಪ್ರಾಣವು ಆಗಿ ಇರುವದರಿಂದ ಜಂಗಮನ ಪ್ರಸಾದವನ್ನು
ಸರ್ವರೂ ಸೇವಿಸಬೇಕು ಎಂದು ಸರ್ವ ಶಾಸ್ತ್ರಗಳಲ್ಲಿ ಹೇಳಿದೆ.

ಸಿದ್ಧಾಂತ ಶಿಖಾಮಣಿಯಲ್ಲಿ “ ಮದೀಯ ಲಿಂಗಸಂಭೂತಂ | ಮದ್
ಭಕ್ತ ಪರಿಪಾಲಕಂ || ವಿಸ್ಮಿತಾ ಮಾನುಷಾಃ ಸರ್ವೇ | ತ್ವಾಮ್ ಭಜಂತ್ಯು
ಮದಾಜ್ಞಯಾ ” || ಎಂದು ಹೇಳಿದೆ. ಏವಂಚ ಸೂಕ್ಷ್ಮಾಗಮ, ಪಾರಮೇ
ಶ್ವರಾಗಮ, ಸುಪ್ರಭೇದಾಗಮ, ಅಚಿಂತ್ಯಾಗಮ, ಯೋಗಜಾಗಮ,
ವೀರಾಗಮ, ಸ್ವಾಯಂಭು ಆಗಮ, ಉತ್ತರವಾತುಲತಂತ್ರ, ಪಾರಮೇ
ಶ್ವರ ತಂತ್ರ, ಸನ್ಯಾಸೋಪನಿಷತ್, ನಾರಾಯಣೋಪನಿಷತ್, ಛಾಂದೋ
ಗ್ಯಸ್ಮೃತಿ, ಅವ್ಯತಬಿಂದುಸ್ಮೃತಿ, ಶಾಕಟಾಯನ, ಶಂಕರ ಸಂಹಿತಾ,
ಗೋರಕ್ಷಸಂಹಿತಾ, ಶಾಂಕರಭಾಷ್ಯ, ಶ್ರೀಕರಭಾಷ್ಯ, ಕ್ರಿಯಾಸಾರ,
ವ್ಯಾಸೋಕ್ತ ಭವಿಷ್ಯತ್ ಪುರಾಣಾಂತರ್ಗತ ಪ್ರಭುಲಿಂಗಲೀಲಾ, ಸಿದ್ಧಾಂ
ತಶಿಖಾಮಣಿ, ಅನಾದಿ ವೀರಶೈವ ಸಾರಸಂಗ್ರಹ, ವೀರಶೈವಾಚಾರ
ಪ್ರದೀಪಿಕಾ, ಪರಮಲಘು ಮಂಜೂಷಾ, ಕಾವ್ಯಪ್ರಕಾಶ, ವಿಶ್ವಗುಣಾದರ್ಶ
ಚಂಪು, ವಿವೇಕಚಿಂತಾಮಣಿ, ವಚನಶಾಸ್ತ್ರ ಮುಂತಾದ ಪ್ರಮಾಣ
ಭೂತ ಗ್ರಂಥಗಳಲ್ಲಿ ವಿಸ್ತಾರಸೂರ್ವಕವಾಗಿ ವರ್ಣಿಸಲ್ಪಟ್ಟಂಥ ಶ್ರೀ
ಪ್ರಭುಸಾಂಪ್ರದಾಯಕ ನಿರಾಭಾರಿ ನಿರಕ್ತಜನರಿಗೆ “ ಆದೌತಚ್ಚರಲಿಂ
ಗಂತು | ನಿರಂಜನ ಇತಿ ಸ್ಮೃತಮ್ | ತ್ರೇತಾಯಾಮ್ ದೈವತಂಜೈ

ತತ್ | ನಿರ್ಮಾಯ ಇತಿ ಕೀರ್ತಿತಮ್ | ದ್ವಾಪಾರೇ ನಿಷ್ಕಲಂಚೇತಿ |
ವಿಸ್ಮೃತಂ ಚ ತದೇವ ಹಿ | ಕಲೌಪ್ರಭುರಿತಿಖ್ಯಾತಮ್ | ತಸ್ಯ ನಾಮಾನಿ
ನೈಕ್ರಮಾತ್ || ” ಎಂದರೆ ಈ ಚರಲಿಂಗಕ್ಕೆ ಕೃತಯುಗದಲ್ಲಿ ನಿರಂಜನ
ವೆಂತಲೂ, ತ್ರೇತಾಯುಗದಲ್ಲಿ ನಿರ್ಮಾಯನೆಂತಲೂ, ದ್ವಾಪಾರ ಯುಗ
ದಲ್ಲಿ ನಿಷ್ಕಲನೆಂತಲೂ ಕಲಿಯುಗದಲ್ಲಿ ಪ್ರಭುವೆಂತಲೂ ಹೀಗೆ ಕ್ರಮ
ವಾಗಿ ಹೆಸರುಗಳು ಬಂದಿವೆ ಎಂಬ ಈ ಉತ್ತರವಾತುಲತಂತ್ರದ ಅಧಾ
ರದಿಂದ ಯುಗ ಯುಗಾಂತರಗಳಲ್ಲಿ ಗುರುರೂಪದಿಂದ ಅವತರಿಸಿದಂಥ
ಶ್ರೀ ಪ್ರಭುದೇವನ ಕಾಲವನ್ನು ನಿಶ್ಚೈಸುವದು ನಾವು ಹಿಂದೆ ಹೇಳಿ
ದಂತೆ ಬಹಳೇ ದುಸ್ತರವಾಗಿರುವದು.

ಮೈಸೂರ ಆರ್ಚಿಯಾ ಲಾಜಿಕಲ್ ಖಾತೆಯ ಡಾಯರೆಕ್ಟರರಾದ
ಮಹಾಮಹೋಪಾಧ್ಯಾಯ ಪ್ರಾಕ್ತನ ವಿಮರ್ಶ ವಿಚಕ್ಷಣ ರಾವ
ಬಹಾದ್ದೂರ ಆರ್. ನರಸಿಂಹಾಚಾರ್ಯರು ತಮ್ಮ ಕವಿಚರಿತೆಯಲ್ಲಿ
ಕ್ರಿ. ಶ. ೧೧೬೦ನೇ ಸುಮಾರಿನಲ್ಲಿ ಶ್ರೀ ಪ್ರಭುದೇವನು ಇದ್ದನೆಂದು ನಿಶ್ಚೈ
ಯಿಸಿರುವರು. ಅದೇ ಪ್ರಭುದೇವನು ವೇದಾಗಮೋಪನಿಷತ್ತುಗಳ
ಕಾಲದಲ್ಲಿಯೂ ಇದ್ದನೆಂದು ಹೇಳಿದರೆ ಆಧುನಿಕ ಪೌರಾತ್ಯ ಹಾಗೂ
ಪೌರಾತ್ಯ ಪಂಡಿತರಿಗೆ ಅಸಂಭವನೀಯವೆಂದು ಕಂಡು ಬರುತ್ತದೆ. ಅದು
ದರಿಂದಲೇ ಮಹಾರಾಷ್ಟ್ರ ಜ್ಞಾನಕೋಶಕಾರರಾದ ಡಾಕ್ಟರ ಕೇತಕರ
ಇವರಾದರೂ ಕೂಡ ತಮ್ಮ ಮಹಾರಾಷ್ಟ್ರ ಜ್ಞಾನಕೋಶ, ಭಾಗ ೬-೭
(ಅ) ಅಕ್ಷರ, ಪುಟ ೪೯೪ ರಲ್ಲಿ “ ಅಲ್ಲಮಪ್ರಭು ಇವನಿಗೆ ಪ್ರಭುಲಿಂಗ
ಎಂದೂ ಅನ್ನುವರು. ಇವನು ಆರಾಧ್ಯ ಜಾತಿಯ ತೆಲಗು ಬ್ರಾಹ್ಮಣ
ನಿದ್ದನೆಂದು ತಿಳುವಳಿಕೆಯಿದೆ. ಆದರೆ ಇವನು ಐತಿಹಾಸಿಕ ಪುರುಷನಿ
ದ್ದನೆಂಬುದರ ವಿಷಯವಾಗಿ ನಿಶ್ಚಿತವಿಲ್ಲವು. ಲಿಂಗಾಯತ ಧರ್ಮದ
ಸಂಸ್ಥಾಪಕನಾದ ಬಸವನಿಗಿಂತಲೂ ಮುಂಚಿತವಾಗಿ ಈ ಪುರುಷನಿದ್ದ
ನೆಂದು ವೀರಶೈವರು ತಿಳಿಯುತ್ತಾರೆ. ಪ್ರಭುಲಿಂಗಲೀಲೆಯೆಂಬುದೊಂದು
ಕನ್ನಡ ಭಾಷೆಯಲ್ಲಿ ಗ್ರಂಥವಿದ್ದು ಅದರಲ್ಲಿ ಈತನ ವರ್ಣನೆಯು ಕಂಡು
ಬರುತ್ತದೆ. ಈ ಕಾವ್ಯದಲ್ಲಿ ಪ್ರಭುಲಿಂಗನಿಗೆ ಗಣಪತಿಯ ಅವತಾರ
ವೆಂದು ಹೇಳಿದೆ, ಹಾಗೂ ಪ್ರತ್ಯಕ್ಷ ಸಾರ್ವತಿಯು ಇವನನ್ನು ಪರೀಕ್ಷೆ
ಸುವ ಕುರಿತು ತನ್ನ ಅಂಶದಿಂದ ಒಬ್ಬ ಬನವಾಸಿ ರಾಜಕನ್ಯೆಯನ್ನು
ಉತ್ಪನ್ನ ಮಾಡಿದ ಕಥೆಯನ್ನು ಹೇಳಿದೆ. ಈತನು ಅತ್ಯಂತ ಸವಿತ್ರ
ವರ್ತನವುಳ್ಳವನೂ, ಶಾಂತನೂ, ಬಹಳ ಸ್ತವಾಸ ಮಾಡಿದವನೂ,

ಮತ್ತು ಅಲ್ಲಲ್ಲಿಗೆ ಅನೇಕ ಚಮತ್ಕಾರಗಳನ್ನು ತೋರಿಸಿದ್ದರಿಂದ ಜನರಲ್ಲಿ ಪ್ರಸಿದ್ಧಿಯನ್ನು ಪಡೆದಿರುವನೆ”ಂದೂ ಹೇಳಿದೆ.

“ ಕೊಲ್ಹಾಪುರ ಸಂಸ್ಥಾನದೊಳಗಿನ ಅಳತೆಯೆಂಬ ಗ್ರಾಮದಲ್ಲಿ ಅಲ್ಲಮಪ್ರಭುದೇವನ ದೇವಾಲಯವಿದ್ದದ್ದು ಅದು ಆತನದಾಗಿದೆ. ಔರಂಗಜೇಬನ ಸ್ಮರಣಾರ್ಥವಾಗಿ ದೇವಿಗೆ ಈ ಹೆಸರು ಕೊಟ್ಟಿದೆ ” ಎಂದು ಒಂದು ಕಡೆಯೂ, ಮತ್ತು ಎರಡನೇ ಕಡೆಯಲ್ಲಿ ಅದೇ ಮಹಾರಾಷ್ಟ್ರ ಜ್ಞಾನಕೋಶ, ಭಾಗ ೧೦-೧೧, (ಕ) ಅಕ್ಷರ ಪುಟ ೩೦೧ ರಲ್ಲಿ “ ಪ್ರಭುಲಿಂಗಲೀಲಾ ಗ್ರಂಥವು ಪಟ್ಟದಿಯಲ್ಲಿ ಅದೆ. ಅದರ ನಾಯಕನು ಪ್ರಭುಲಿಂಗ ಅಥವಾ ಅಲ್ಲಮ ಪ್ರಭು ಇದ್ದು ಆತನು ಬಸವನಿಗೆ ಸಹಕಾರಿಯಾಗಿದ್ದನು. ಈ ಗ್ರಂಥದಲ್ಲಿ ಪ್ರಭುಲಿಂಗನಿಗೆ ಗಣಪತಿಯ ಅವತಾರವೆಂದು ಹೇಳಿದೆ. ಒಂದು ಮೇಳೆ ಪಾರ್ವತಿಯು ಸಂಸಾರ ವಿರಕ್ತಿಯ ಪರೀಕ್ಷೆ ಮಾಡುವ ಕುರಿತು ಬನವಾಸಿನಾಮಕ ಒಬ್ಬ ರಾಜಕನ್ಯೆಯಲ್ಲಿ ಪ್ರಭುಲಿಂಗನಿಗೆ ಮೋಹ ಹುಟ್ಟುವಂತೆ ತನ್ನ ಕೆಲವಂಶವನ್ನು ಹಾಕಿದಳೆಂದು ಒಂದು ಕಥೆಯಿದೆ ” ಎಂದು ವರ್ಣನವಿದೆ. ಈ ಮೇಲಿನ ಎರಡೂ ವರ್ಣನೆಗಳನ್ನು ನೋಡಲಾಗಿ ಅಲ್ಲಮಪ್ರಭುವಿನ ವಿಷಯವಾಗಿ ಡಾಕ್ಟರ ಕೇತಕರ ಇವರು ಕೊಟ್ಟಂಥ ಅಭಿಪ್ರಾಯವು ಕೇವಲ ಚಾಮರಸಕೃತ ಪ್ರಭುಲಿಂಗಲೀಲೆಯ ಆಧಾರದ ಮೇಲಿಂದ ಕೊಟ್ಟಂತೆ ವಾಚಕರಿಗೆ ಸಹಜವಾಗಿ ಕಂಡು ಬರುತ್ತದೆ. ಆದರೆ ಆ ಅಭಿಪ್ರಾಯವನ್ನು ಕೂಡ ಚಾಮರಸನ ಪ್ರಭುಲಿಂಗಲೀಲೆಯನ್ನು ಚೆನ್ನಾಗಿ ಓದಿ ಕೊಟ್ಟಂತೆ ಕಾಣುವದಿಲ್ಲವು. ಈ ಅಭಿಪ್ರಾಯದಲ್ಲಿಯೂ ಕೂಡ ಒಂದಕ್ಕೊಂದು ಮೇಳವಿಲ್ಲವು. ಒಮ್ಮೆ ಅವರು ಅಲ್ಲಮ ಪ್ರಭುದೇವನಿಗೆ ಗಣಪತಿಯ ಅವತಾರನೆಂದು ತಿಳಿದಿರುವರು, ಎಂದರೆ ಸರಳಶುಂಡ, ವಕ್ರತುಂಡ, ಶಿವಕುಮಾರ, ಗಜಾನನ ಈತನೇ ಅವನೆಂದು ಅವರ ತಿಳುವಳಿಕೆಯಾಗಿದೆ. ಆದರೆ ವಾಸ್ತವಿಕವಾಗಿ ಅದು ಹಾಗಿರದೆ ಆ ಲಂಬೋದರ ಏಕದಂತನ ತಾಯಿತಂದೆಗಳಾದ ಪಾರ್ವತೀ ಪರಮೇಶ್ವರರ ಲಗ್ನದಲ್ಲಿ ಯಾವ ಗಣಪತಿಯ ಅಂದರೆ ಗಣಾನಾಂ ಪತಿಃ | ಎಂದರೆ ಪ್ರಮಥಗಣಗಳ ಒಡೆಯನಾದ ಯಾವ ಪರಶಿವನನ್ನು ಪೂಜಿಸಿರುವರೋ ಅದೇ ಸಾಕ್ಷಾತ್ ಶಿವಸ್ವರೂಪನಾದ ಈ ಪ್ರಭುದೇವನಿರುವನು. ಮತ್ತೊಂದು ಕಡೆಯಲ್ಲಿ ಅಲ್ಲಮ ಪ್ರಭುದೇವನು ಆರಾಧ್ಯಬ್ರಹ್ಮಣನಿದ್ದು ಲಿಂಗಾ

ಯತ ಧರ್ಮದ ಸಂಸ್ಥಾಪಕನಾದ ಬಸವನಿಗಿಂತಲೂ ಮುಂಚೆ ಇದ್ದನೆಂದು ಹೇಳಿದೆ. ಬೇರೊಂದು ಕಡೆ ಇವನು ಬಸವನ ಸಹಕಾರಿಯೆಂದು ಹೇಳಿದೆ. ಒಂದು ಕಡೆ ಅಲ್ಲಮಪ್ರಭುದೇವನು ಐತಿಹಾಸಿಕ ಪುರುಷನಿದ್ದ ಬಗ್ಗೆ ನಿಶ್ಚಯವಿಲ್ಲವೆಂದೂ ಹಾಗೂ ಬೇರೊಂದು ಕಡೆ (ಮಹಾರಾಷ್ಟ್ರ ಜ್ಞಾನಕೋಶ, ಭಾಗ ೧೨ ಇ ಪುಟ ೨೦-೨೧) ಶ್ರೀ ಬಸವನು ಚನ್ನಬಸವಗೆ ಅಲ್ಲಮ ಪ್ರಭುವಿನ ದರ್ಶನವನ್ನು ಮಾಡಿಸುವನೆಂದು ಅಶ್ವಾಸನ ಕೊಟ್ಟನು. ಮತ್ತು ಕಲ್ಯಾಣದಲ್ಲಿ ಬಸವ ಚನ್ನಬಸವರುಗಳಿಗೆ ಭೆಟ್ಟಿಯಾಗುವ ಕುರಿತು ಸಿದ್ಧರಾಮನೊಡನೆ ಸೊಲ್ಲಾಪುರದಿಂದ ಪ್ರಭುದೇವನು ಹೊಂಟನು. ದಾರಿಯಲ್ಲಿ ಪ್ರದೇಶಗಳ ಶೋಭೆಯನ್ನು ಕಂಡು ಇವರು ಸಂತುಷ್ಟರಾದರು. ಕಲ್ಯಾಣದ ಹೊರಗಿನ ಉಪವಸದ ಶೋಭೆಯನ್ನು ನೋಡುತ್ತ ಅರಮನೆಯ ಕಡೆಗೆ ಹೊರಟರು. ತದನಂತರ ಶಾಂತಿಯ ಪರಮಸ್ಥಾನವಾದ ಬಸವಪ್ರಧಾನನ ಅರಮನೆಯ ಎದುರಿಗೆ ಬರಲಾಗಿ ಬಸವನು ತನ್ನ ಸೇವಕರಿಂದ ಅವರಿಗೆ ಒಳಗೆ ಬರಹೇಳಿದನು. ಆದರೆ ಈ ಕೂಲಿಯ ಆದರವನ್ನು ಕಂಡು ಪ್ರಭುದೇವನು ಆಮಂತ್ರಣವನ್ನು ನಾಕರಿಸಿದನು. ಅಷ್ಟರಲ್ಲಿ ಚನ್ನಬಸವನು ಇದರ ಪರಿಣಾಮವು ಅತ್ಯಂತ ಅನಿಷ್ಟವಾಗಬಹುದೆಂದು ತಿಳಿದು ಪೂಜ್ಯ ಅತಿಥಿಗಳಿಗೆ ಅರ್ಘ್ಯಪಾದ್ಯಾದಿಗಳಿಂದ ಸತ್ಕಾರಮಾಡಿದನು. ಪ್ರಭುದೇವನು ಸಿದ್ಧರಾಮನೊಡನೆ ಚನ್ನಬಸವನ ಅರಮನೆಯ ಬಹಿರ್ಭಾಗದಲ್ಲಿ ಕುಳಿತನು. ಯಾಕಂದರೆ ದೀಕ್ಷೆ ಇಲ್ಲದವರಿಗೆ ಒಳಗೆ ಪ್ರವೇಶವಿಲ್ಲವೆಂದು ಚನ್ನಬಸವನ ಕಟ್ಟಪ್ಪಣೆ ಇತ್ತು” ಎಂದು ಹೇಳಿದೆ. ಮತ್ತು ಅದೇ ಜ್ಞಾನಕೋಶ, ಭಾಗ ೧೨-೧೩, (ಚ) ಅಕ್ಷರ, ಪುಟ ೨೩ ರಲ್ಲಿ “ಆ ಮೇಲೆ ಪ್ರಭುದೇವನು ಚನ್ನಬಸವನ ಅಸ್ಪೃಶ್ಯತೆಯನ್ನು ಕೇಳಿದನು. ಅನಂತರ ಸಿದ್ಧರಾಮನು ಭವಿಷ್ಯತ್ಕಾಲದ ಬಗ್ಗೆ ಪ್ರಶ್ನೆ ಮಾಡಿದ್ದರಿಂದ ಚನ್ನಬಸವನು ಹೇಳತೊಡಗಿದನು. ಪ್ರಭುದೇವನು ಸಂಚರಿಸುತ್ತ ಕಲ್ಯಾಣಕ್ಕೆ ಬಂದು ಬಸವನ ಯಜ್ಞಕುಂಡದ ಮೇಲೆ ಆರೋಹಣ ಮಾಡುವನು. ಅದರಿಂದ ಸರ್ವ ಜಂಗಮರು ಸಿಟ್ಟುಗುವರು. ಮುಂದೆ ಆ ಪ್ರಭುದೇವನೊಬ್ಬನೇ ಯಾವತ್ತೂ ಅನ್ನವನ್ನು ತಿಂದು ಯಾವತ್ತೂ ಜಂಗಮರಿಗೆ ಸಂತುಷ್ಟ ಮಾಡುವನು.” ಎಂದು ವರ್ಣನವಿದೆ. ಈ ಯಾವತ್ತೂ ವಿನೇಚನೆಗಳ ಮೇಲಿಂದ ಅಲ್ಲಮಪ್ರಭುದೇವನು ಬಸವನ ಒಬ್ಬ ಸಹಕಾರಿಯಾಗಿದ್ದನೆಂದು ಮಹಾರಾಷ್ಟ್ರ

ಜ್ಞಾನಕೋಶಕಾರರ ಅಂಬೋಣವದೆ. ಒಮ್ಮೆ ಸಾರ್ವತಿಯು ಪರಿಕ್ಷೆಯ ದೆಶೆಯಿಂದ ಬನವಾಸಿ ರಾಜಕನ್ಯೆಯನ್ನು ಕಳಿಸಿದಳೆಂದೂ ಮತ್ತೊಂದು ಕಡೆ ಬನವಾಸಿ ನಾಮಕ ರಾಜಕನ್ಯೆಯನ್ನು ಕಳಿಸಿದಳೆಂದೂ ಹೇಳಿದೆ. ಬನವಾಸಿ ಇದು ಮನುಷ್ಯರ ಹೆಸರು ಇರದೆ ಒಂದು ಪ್ರಾಂತದ ಹೆಸರು ಅದೆ. ಏವಂಚ ಈ ಸಂಗತಿಯನ್ನು ಹೇಳುವಾಗ್ಗೆ ಡಾಕ್ಟರ ಕೇತಕರ ಇವರು ಎರಡನೇಯವರ ಬೊಗಶೆಯಿಂದ ನೀರು ಕುಡಿದಂತೆ ಆಗಿದೆ. ಹೀಗೆ ಮಾಡದೆ ಅವರು ಈ ಸಂಗತಿಯನ್ನು ಚನ್ನಾಗಿ ವಿಚಾರ ಮಾಡಿ ಬರೆಯಬೇಕಾಗಿತ್ತು. ಹಾಗೇನೂ ಮಾಡಿದಂತೆ ಕಂಡುಬರುವದಿಲ್ಲವು. ಅದುದರಿಂದ ಕೆಳಗಿನ ವಿಚಾರಗಳನ್ನು ಸೂಕ್ಷ್ಮ ರೀತಿಯಿಂದ ವಿಚಾರ ಮಾಡಿದರೆ ವಾಚಕರ ಸಂಶಯಗಳು ತನ್ನಷ್ಟಕ್ಕೆ ತಾವೇ ದೂರವಾಗಿ ನಮ್ಮ ಅಭಿಪ್ರಾಯದ ಸತ್ಯತೆಯು ಗೊತ್ತಾಗಬಹುದು. ಆ ವಿಚಾರಗಳು ಕೆಳಗಿನಂತೆ:—

ಜಯಕರ್ನಾಟಕ ವರ್ಷ ೨, ಅಂಕ ೮, ಜೇಷ್ಠ ಶುದ್ಧ ೧೫, ಶಾಲಿವಾಹನ ಶಕೆ ೧೮೪೬ ಪುಟ ೬೨೪ ರಲ್ಲಿ “ಶತಾಯುರ್ವೈ ಪುರುಷಃ” (ವೇದವಾಕ್ಯ) ಈ ವಾಕ್ಯವನ್ನು ನೋಡಿದರೆ ಮನುಷ್ಯನ ಜನ್ಮದಿ೦ದ ಆಯುಷ್ಯವು ೧೦೦ ವರ್ಷದಿದ್ದು ಸದಾಚಾರದಿಂದ ಅದಕ್ಕಿಂತಲೂ ಹೆಚ್ಚು ಮತ್ತು ದುರಾಚಾರದಿಂದ ಅದಕ್ಕಿಂತಲೂ ಕಡಿಮೆಯೂ ಮಾಡಲಿಕ್ಕೆ ಬರುತ್ತದೆ. ಅದು ಹೇಗಂದರೆ, ಮಹಾಭಾರತ ಯುದ್ಧದ ಕಾಲದಲ್ಲಿ ಜೀವಂತವಿದ್ದ ವೀರರ ವಯೋಮಾನವು ಭೀಷ್ಮಾಚಾರ್ಯ ೧೭೦ ವರ್ಷ, ಧೃತರಾಷ್ಟ್ರ ೧೫೦, ವ್ಯಾಸಮಹರ್ಷಿ ೧೫೫, ಶ್ರೀಕೃಷ್ಣ ೧೨೫, ವಸುದೇವ ೧೫೦, ದೇವಕಿ ೧೪೦, ಈ ಪ್ರಕಾರವಾಗಿ ಇತ್ತು. ಆ ಕಾಲಕ್ಕೆ ಈ ಯಾವತ್ತರು ಕೇವಲ ಜೀವ ಧಾರಿಗಳಾಗಿರದೆ ಅವರಣ ಬಹಳೇ ಸಶಕ್ತರಾಗಿದ್ದರು. ಧೃತರಾಷ್ಟ್ರನು ತನ್ನ ವಯಸ್ಸಿನ ೧೦೬ ನೇ ವರ್ಷದಲ್ಲಿ ಭೀಮನ ಉಕ್ಕಿನ ಮೂರ್ತಿಯನ್ನು ಹಿಚಕಿ ಅದನ್ನು ಕುಡಿ ಕುಡಿ ಮಾಡಿದನು. ಬಾಯಬಲ್ಲಿನಲ್ಲಿ ಅಬ್ರಾಹೀಮನು ೧೭೫ ವರ್ಷ ಇದ್ದನೆಂದೂ ಐರ್ಯ್ಯಾಕನು ೧೮೦ ವರ್ಷ ಇದ್ದನೆಂದೂ ಹೇಳಿದೆ. ಹಿಂದುಸ್ಥಾನದೊಳಗಿನ ಅಧುನಿಕ ಜನರಲ್ಲಿ ಕುರಬರ ಮಲ್ಲಾರಿಯು ೧೧೫ ವರ್ಷ, ರಾಮಶೇಟ್ಟ ಭುರಿಕಿ, ಸಾತಾರಾ, ೧೦೮ ವರ್ಷ, ಅಹಮ್ಮದಖಾನ ಕೊಲ್ಹಾಪೂರ ೧೦೮ ವರ್ಷ, ನಿಜಾಮ ಉಲಮುಲ್ಕ ೧೦೮ ವರ್ಷ, ರಾಮಲಾಲ ಕಾಗಡಿ ಹರಿದ್ವಾರ ೧೦೪

ವರ್ಷ, ಪಂಡಿತ ಪ್ರಭಾಕರ ಶಾಸ್ತ್ರಿ ೧೦೮ ವರ್ಷ ಈ ಪ್ರಕಾರ ಬಾಳಿದರೆಂದು ಹೇಳಿದೆ. ಯುರೋಪದೊಳಗಿನ ಆಧುನಿಕ ಜನರು ಥಾಮಸ್ ಪಾರ್ ೧೫೨ ವರ್ಷ, ಮೇರಿ ಬಿಂಜಲ್ ೧೧೨ ವರ್ಷ, ಹೇನರಿ ಜೋಕಿನ್ಸ್ ೧೬೯ ವರ್ಷ, ಕೌನ್ಸರಿಸ್ ಮೆಂಡ ೧೪೦ ವರ್ಷ ಜೀವಿಸಿದ್ದರೆಂದು ಹೇಳಿದೆ. ರೋಮಾನಿಯಾ, ಬಲ್ಗೇರಿಯಾ ಮುಂತಾದ ದೇಶಗಳಲ್ಲಿ ಈಗೂ ಕೂಡ ೧೨೫ ವರ್ಷ ವಯಸ್ಸಿನ ಜನರು ಸಿಗುತ್ತಿರುವರು.” ಎಂದು ಹೇಳಿದೆ. ಇದು ಅಲ್ಲದೆ ಥಾಮಸ್ ಕಾರ್ನ ಶೋಅರ್ಡೀಚ್ (ಇಂಗ್ಲೆಂಡ್) ಇವನು ಕ್ರಿ. ಶ ೧೩೮೧ ರಲ್ಲಿ ಹುಟ್ಟಿ ಕ್ರಿ. ಶ. ೧೫೮೮ ರಲ್ಲಿ ಮರಣಹೊಂದಿದನು. ಅಂದರೆ ಇವನು ಒಟ್ಟಿಗೆ ೨೦೭ ವರ್ಷ ಜೀವಂತನಿದ್ದನು. ಇವನ ಜೀವ ಮಾನದ ಕಾಲದಲ್ಲಿ ೪, ೫, ೬, ೭ ನೆಯ ಹೇನ್ರಿಗಳು ೪, ೫, ೬ ನೆಯ ಎಡ್ವರ್ಡರು ೩ನೇ ರಿಚರ್ಡನು ಹೀಗೆ ಒಂಭತ್ತು ಮಂದಿ ಅರಸರೂ ಮೇರಿ ಹಾಗೂ ಇಲಿರ್ಯಾ ಎಂಬ ರಾಣಿಯವರೂ ಹೀಗೆ ೧೧ ಮಂದಿ ಇಂಗ್ಲೆಂಡದ ರಾಜ್ಯವನ್ನು ನಡೆಸಿದರೆಂದು ಹೇಳಿದೆ. ತಾರೀಖು ೩೦-೬-೧೯೩೨ನೇ ಇಸ್ವಿಯ ಲೋಕಮತದಲ್ಲಿ “ಚೀನದೊಳಗಿನ ಷಾಂಗ ಚುರ್ವಾ ಎಂಬ ಹೆಸರಿನ ಒಂದು ಹಳ್ಳಿಯಲ್ಲಿ ಅಜಾಂಗಯೂನ ಈ ಹೆಸರಿನ ಒಬ್ಬ ಮುದಕನು ೨೨೫ ವರ್ಷದವನಿದ್ದು ಸದ್ಯಕ್ಕೆ ಜೀವಂತ ನಿರುವನು. ಅವನಿಗೆ ೧೪ ಮಂದಿ ಹೆಂಡರುಗಳಾಗಿದ್ದು ಅವರಿಂದ ಒಂದು ನೂರಾ ಯಂಭತ್ತು ಹುಡುಗರಿರುವರೆ”ಂದು ಹೇಳಿದೆ. ರುರೋ ಆಗಾ (ಕಾನ್ಸ್ಟಾಂಟಿನೋಪಲ್) ಇವನು ಕ್ರಿ. ಶ. ೧೭೭೫ ರಲ್ಲಿ ಹುಟ್ಟಿದನು. ಈಗ್ಗೆ ಇವನು ಜೀವಂತನಿದ್ದು ಕೂಲಿ ಕೆಲಸವನ್ನು ಮಾಡುತ್ತಾನೆ. ಇವನ ವಯಸ್ಸು ಈಗ್ಗೆ ೧೬೦ ಅದೆ. ೮೫ ನೇ ವರ್ಷದಲ್ಲಿ ಇವನಿಗೆ ಮಗ ಹುಟ್ಟಿದನು. ೧೦೫ನೇ ವರ್ಷದಲ್ಲಿ ಇವನ ಯಾವತ್ತೂ ಹಲ್ಲುಗಳು ಬಿದ್ದು ತಿರುಗಿ ಬಂದವು. ಬಾಲ್ಯಮೋರದಲ್ಲಿ ಇರ್ಯಾಕ ಹಶಾಯ ಫಸ್ತೀ ಇವನು ಈಗ್ಗೆ ೧೧೩ ವರ್ಷದವನಿರುವನು. ಇವನ ಸಾರಾಯೆಂಬ ಹೆಂಡತಿಯು ೧೧೧ ವರ್ಷದವಳಿರುವಳು. ಕ್ರಿ. ಶ. ೧೯೨೫ ಡಿಶೆಂಬರದ ಫಿಜಿಕಲ್ ಕಲ್ಚರ, ಪುಟ ೨೯, ೧೩೬, ೧೩೮ ಇವುಗಳಲ್ಲಿ “ರಾಕ್ ಫೇಲರ ಸಂಸ್ಥೆಯ ಡಾಕ್ಟರ ಅಲೆಕ್ಸ್ ಕ್ಯಾರೆಲ್ ವ.ತ್ತು ಜೋಹನ್ನಹಾಫ ಕಿನ್ನಸದ ಡಾಕ್ಟರ ರೆಡಮಂಡ್ ಪರೆಲ್ ಈ ಉಭಯತರು ಕೆಲವು ಪ್ರಯೋಗಗಳನ್ನು ಮಾಡಿ ಪ್ರಾಣಿಗಳ ಸ್ನಾಯುಗಳು ಅವುಮಿರುತ್ತವೆಂದು ಸಿದ್ಧ

ಮಾಡಿರುವರು. ಪ್ರಾಣಿಗಳ ಪ್ರಾಣಕೋಶ (ಶೆಲ್) ಗಳಲ್ಲಿ ಏನೂ ಹೆಚ್ಚು ಕಡಿಮೆ ಮಾಡದಿದ್ದರೆ ಅವು ಜೀವಂತ ಉಳಿದು ನಿಯಮಿತತನದಿಂದ ಬೆಳೆಯುತ್ತವೆ. ಸೂಕ್ಷ್ಮಜಂತುಗಳಿಂದ (ಬ್ಯಾಕ್ಟೀರಿಯಾ) ರಕ್ಷಣ ಮಾಡಿ ಕೆಲವು ರಸಾಯನ ದ್ರವ್ಯದಲ್ಲಿ ಹಾಕಿ ಇಟ್ಟರೆ ಜೀವಂತ ಕೋಳಿಯ ಕಾವಿನ ಹೊತ್ತು ಕೋಳಿ ಮರಿಗಳ ಸ್ನಾಯುಗಳು ಬೆಳೆಯುತ್ತವೆ. ಇದರ ಮೇಲಿಂದ ಕಂಡುಬರುವದೇನೆಂದರೆ, ಮಾನವ ಪ್ರಾಣಿಗಳ ಶಾರೀರಿಕ ಹಾಗೂ ಮಾನಸಿಕ ಶಕ್ತಿಗಳು ಚನ್ನಾಗಿ ಉಳಿಯುವಂತೆ ಇಟ್ಟರೆ ಅವು ಸಾಮಾನ್ಯವಾಗಿ ತಿಳಿದಿರುವ ಆಯುರ್ಮಾನದ ಕಾಲಕ್ಕಿಂತಲೂ ಹೆಚ್ಚು ದಿವಸ ನಿಶ್ಚಯವಾಗಿ ಬಾಳುತ್ತವೆ. ಇಂಥ ಶಾಸ್ತ್ರೀಯ ಪ್ರಯೋಗಗಳು ಮೊಟ್ಟಮೊದಲು ಜರ್ಮನಿಯಲ್ಲಿ ಆರಂಭವಾಗಿ ತೀವ್ರವೇ ಆಮೇರಿಕೆಯಲ್ಲಿಯೂ ಕೂಡ ಅವುಗಳ ಪ್ರಸಾರವಾಯಿತು. ಹೀಗೆ ಮೆಲ್ಲಮೆಲ್ಲನೆ ಈ ಶಾಸ್ತ್ರೀಯ ಪ್ರಯೋಗಗಳು ಇಂಗ್ಲಂಡದಲ್ಲಿಯೂ ಆರಂಭವಾದವು. ಈ ವರೆಗೆ ಈ ಶಾಸ್ತ್ರದ ಮೇಲೆ ಸುಮಾರು ಅರವತ್ತು ಪ್ರಸಿದ್ಧ ಡಾಕ್ಟರರು ಉತ್ತಮ ಗ್ರಂಥಗಳನ್ನು ಬರೆದಿರುವರು. ಅವುಗಳೊಳಗಿನ ಕೆಲವು ಗ್ರಂಥಗಳು ಬಹಳೇ ಪ್ರಸಿದ್ಧವಿರುವವು. (೧) ಡಾಕ್ಟರ ಬೆಂಡಿ ಡ್ರಿಕ್ಸ್ಲೆ ಇವನ ಸ್ವಾಭಾವಿಕ ಗುಣದ ಶಾಸ್ತ್ರದ ಇತಿಹಾಸವು. (೨) ಹೋರೈಸ ಫ್ಲೇಚರ್ ಇವನ “ಹೇಗೆ ತಿನ್ನಬೇಕು?” (೩) ಬರ್ನರ ಮ್ಯಾಕ ಫೇಡನ್ ಇವನ “ಏನು ತಿನ್ನಬೇಕು?” ಮತ್ತು (೪) ಉತ್ತರ ಆಮೇರಿಕೆಯ ಸಂಯುಕ್ತ ಸಂಸ್ಥಾನಗಳಿಂದ ಪ್ರಸಿದ್ಧವಾದ “ಹೇಗೆ ಜೀವಿಸಬೇಕು.” (೫) ಸ್ಯಾಂಡ ಫೋರ್ಡ್ ಜೆನಟ್ ಇವನ “ಮುಪ್ಪು ಅದರ ಕಾರಣಗಳು ಮತ್ತು ಅದನ್ನು ಹೋಗಲಾಡಿಸುವ ಉಪಾಯಗಳು.” (೬) ಎಡಾಫಜಸ್ ಇವನ “ನಿರಂತರ ಹೇಗೆ ಇರಬೇಕು ಮತ್ತು ಸ್ವಾಭಾವಿಕ ಗುಣವನ್ನು ಹೇಗೆ ಹೊಂದಬೇಕು” ಇತ್ಯಾದಿ. ಇದು ಆದಿಭೌತಿಕ ವಿಚಾರವಾಯಿತು. ಆಧ್ಯಾತ್ಮಿಕ ರೀತಿಯಿಂದ ಯಾರಿಗಾದರೂ ಇದರ ವಿಚಾರ ಮಾಡುವದು ಅವಶ್ಯವಿದ್ದರೆ ಅವರು ಅಗತ್ಯವಾಗಿ ಈ ವಿಷಯದ ಮೇಲಿನ ಸಾತಂಜಲ ಯೋಗಶಾಸ್ತ್ರವನ್ನೂ ಹಾಗೂ ಅದರ ಮೇಲಿನ ಟೀಕಾತ್ಮಕ ಗ್ರಂಥಗಳನ್ನೂ ಓದತಕ್ಕದ್ದು. ಸ್ವಾಮಿ ವಿವೇಕಾ ನಂದರು ತಮ್ಮ ಪುಸ್ತಕದ ೧ ನೆಯ ಸಂಪುಟದ ೩೦೬ ನೆಯ ಪುಟದಲ್ಲಿ “ಪ್ರಧ್ಯಾಪಕ ತೇಜೋ ನಿಲಖೇ ಸಮುಧ್ಧಿತೇ | ಸಂಚಾತ್ಮಕೇ ಯೋಗ ಗುರಶ ಪ್ರಸೃತೇ || ನತಸ್ಯ ರೋಗೋ ನ ಜರಾ ನ ಮೃತ್ಯುಃ | ಪ್ರಸ್ತಸ್ಯ

ಯೋಗಾಗ್ನಿಮಯಃ ಶರೀರಂ || ಎಂದರೆ ಯೋಗಾಭ್ಯಾಸಿಗಳು ಪಂಚ ಭೂತಗಳಿಂದ ಆಗುವ ಗುಣಧರ್ಮಗಳನ್ನು ತಿಳುಕೊಂಡರೆ ಅವರಿಗೆ ಯೋಗವು ಸಿದ್ಧಿಸಿತೆಂದು ಹೇಳಬಹುದು. ಅವರಿಗೆ ಮುಪ್ಪು, ಮರಣವು, ವ್ಯಾಧಿಯು ಬರಲಾರವು. ಅವರ ಶರೀರವು ಯೋಗಾಗ್ನಿಯಿಂದ ದಗ್ಧವಾಗಿರುತ್ತದೆ, ” ಎಂದು ಹೇಳಿರುವರು. ಅದೇ ಪುಸ್ತಕದ ೨೪೩, ೨೪೪, ೨೪೫ ನೇ ಪುಟಗಳಲ್ಲಿ “ ಕ್ಲೇಶ ಮೂಲಃ ಕರ್ಮಾಶಯೋ ದೃಷ್ಟದೃಷ್ಟ ಜನ್ಮವೇದನೀಯಃ | ಎಂದರೆ ಯೋಗಿಗಳು ತಮ್ಮ ಭೌತಿಕ ಶರೀರವನ್ನು ಬದಲು ಮಾಡುತ್ತಾರೆ. ಅವರು ಶರೀರದ ರಚನೆಗಳಲ್ಲಿ ರೋಗಾದಿಗಳು ಸೇರದಂತೆ ಸ್ಥಿತ್ಯಂತರ ಮಾಡುತ್ತಾರೆ. ಅದಕ್ಕೆ ನಾವು ಮರಣವೆಂದೆನ್ನುತ್ತೇವೆ. ಮನುಷ್ಯನ ಸ್ನಾಯುಗಳಲ್ಲಿ ಆತ್ಮನು ಸಂಚರಿಸುತ್ತಿದ್ದರೆ ಅವನಿಗೆ ನಾವು ಜೀವಂತನೆಂದೂ ಮತ್ತು ಈ ಕಾರ್ಯವು ನಿಂತ ಕೂಡಲೆ ಆತನು ಮೃತನಾದನೆಂದೂ ಹೇಳುತ್ತೇವೆ. ಆದರೆ ಮನುಷ್ಯನು ಈ ಎರಡೂ ಕಾರ್ಯಗಳಿಗೆ ಮಿಕ್ಕಿದವನಾದರೆ ಆತನಿಗೆ ಜನನ ಮರಣಾದಿಗಳೇ ಇಲ್ಲವು. ನಾವು ಈ ಭೌತಿಕ ಶರೀರದ ಒಡೆಯರು. ನಾವು ಅದನ್ನು ಮನಬಲ್ಲಂತೆ ಮಾಡಬಹುದು. ಇದು ನಮಗೆ ಸಿದ್ಧಿಸಿದ್ದಾದರೆ ಮನಬಲ್ಲಂತೆ ನಾವು ತಾರುಣ್ಯವನ್ನು ಹೊಂದಬಹುದು. ಆ ಮೇಲೆ ನಮಗೆ ಜನನ ಮರಣ ಹಾಗೂ ರೋಗಾದಿಗಳೇ ಇಲ್ಲವು ” ಎಂದು ಹೇಳಿರುವರು. ಇದಕ್ಕಿಂತಲೂ ಹೆಚ್ಚಿನ ಸಂಗತಿಗಳು ಬೇಕಾಗಿದ್ದರೆ ಅವರು ಅಗತ್ಯವಾಗಿ ಶ್ರೀ ಸ್ವಾಮಿ ವಿನೇಕಾನಂದರ ಯೋಗ ವಿಷಯದ ಮೇಲಿನ ವ್ಯಾಖ್ಯಾನಗಳನ್ನು ಓದಬೇಕು; ಎಂದರೆ ಮನುಷ್ಯನಿಗೆ ತನ್ನ ಆಯುಷ್ಯವನ್ನು ಹೇಗೆ ಹೆಚ್ಚಿಸಲಿಕ್ಕೆ ಬರುತ್ತದೆ ಎಂಬುವದು ಸಹಜವಾಗಿ ಮನವರಿಕೆಯಾಗಬಹುದು. ಶ್ರೀ ಯೋಗಿಂದ್ರವರ ಯೋಗ ಅಥವಾ ಆರೋಗ್ಯ ಶಾಸ್ತ್ರ, ಪುಟ ೨೦ ರಲ್ಲಿ “ಪ್ರಾಣಿ ಮತ್ತು ವನಸ್ಪತಿ ಇವುಗಳ ಗುಣಧರ್ಮಗಳನ್ನು ತಿಳಿಯುವ ವಿದ್ಯೆಯನ್ನು ಪಡೆದವರಲ್ಲಿ ಹೆಸರಾದ ಡಾಕ್ಟರ ಹ್ಯಾಲಿಹೌವ್ವರ ಮೊದಲಾದವರು ಮುಸ್ಲಿಮಿನಿಂದ ಮರಣ ಹೊಂದಿದರು. ತೀರ ವಿರಳವೆಂದು ಒಪ್ಪಿರುವರು. ಮರಣದ ಸಾಧಾರಣ ಕಾರಣಗಳು ಕುತ್ತು ಇಲ್ಲವೆ ಅಪಾಯವೆಂದು ಹೇಳಬಹುದು. ಇವುಗಳಲ್ಲಿ ನಾವು ವ್ಯಾಧಿಗಳನ್ನೂ ಸೇರಿಸಬಹುದು. (ಡಾಕ್ಟರ ಡಬ್ಲ್ಯು. ಡಿ. ಹಾಲಿಬರ್ಟನ್, ಎಮ್. ಡಿ., ಇವರ ಪ್ರಾಣಿ ಮತ್ತು ವನಸ್ಪತಿಗಳ ಗುಣಧರ್ಮ ತಿಳಿಯುವ ಕೈಪಿಡಿ, ಪುಟ ೯೩೭) ತಾರುಣ್ಯದಲ್ಲಿ ಮನುಷ್ಯನ ಸತ್ವವು ಅಥವಾ

ಜೈತನ್ಯವು ಹೆಚ್ಚಿದಾಗ್ಗೆ ಅನೇಕ ರೋಗಗಳು ದೂರಾಗುವವು; ಆದರೆ ತಡೆಯುವ ಶಕ್ತಿಯು ವಯಸ್ಸು ಆದಾಗ್ಗೆ ಕುಗ್ಗುತ್ತಹೋದರೆ ಕೆಲವು ರೋಗಗಳು ರೂಢನಾದ ಆಲಸ್ಯದಿಂದ ಬಹಳಮಾಡಿ ಗೊತ್ತಾಗದೆ ಮಹತ್ವದ ಶರೀರದ ಭಾಗಕ್ಕೆ ಅಂಟಿಕೊಂಡು ಅವುಗಳ ಉಪಟಳವನ್ನು ತಡಿಯಲಿಕ್ಕೆ ಶರೀರವು ಅಸಮರ್ಥವಾಗುತ್ತದೆ. ಇದರಿಂದಲೇ ಮನುಷ್ಯನ ಇತಿಹಾಸವು ಮುಗಿಯುತ್ತದೆ. ಇದಕ್ಕೇನೇ ನಾವು ಮರಣವೆಂದೆನ್ನುತ್ತೇವೆ. ಮನುಷ್ಯನಿಗೆ ೧೦೦ ವರ್ಷಗಳನ್ನು ಮಿಕ್ಕಿ ಅನಿಯಮಿತ ಅವಧಿಯ ವರೆಗೆ ಬಾಳಲಿಕ್ಕೆ ಶಕ್ತವಿದೆ ಎಂದು ಇತ್ತೀಚಿನ ಎಷ್ಟೋ ನಾಮಾಂಕಿತ ಡಾಕ್ಟರರು ಒಪ್ಪಿರುವರು. ೨೦೦ ವರ್ಷಗಳಗಿಂತಲೂ ಹೆಚ್ಚಿಗೆ ಸಶಕ್ತರಾಗಿ ಬಾಳಿದವರ ಉದಾಹರಣೆಗಳುಂಟು. ಯೋಗಾಭ್ಯಾಸಿಗಳು ೩ ಶತಮಾನಗಳಗಿಂತಲೂ ಹೆಚ್ಚಿಗೆ ಬಾಳಿದವರ ಉದಾಹರಣೆಗಳನ್ನು ಕೊಡುವರು. (ಜ್ಯೋಛ್ಞಿ ಎಂಬ ಟೀಕಾ ಸಹಿತ ಇರುವ ಹಠಯೋಗ ಸ್ತದೀಪಿಕಾ, ಶ್ಲೋಕಗಳು ೧, ೫, ೬, ೭, ಶಹಾ ಮತ್ತು ಟ್ರಾಯರ ಕೃತ ಪರ್ತಿಯನ ದಬಿಸ್ತಾನದ ಭಾಷಾಂತರ, ೨ ನೆಯ ಪುಸ್ತಕ, ಪುಟ ೧೩೭-೧೩೮, ಕ್ರಿ. ಶ. ೧೮೪೩ ನೆಯ ಆವೃತ್ತಿ) ಮನುಷ್ಯನಿಗೆ ೩೦೦ ವರ್ಷಗಳ ಆಯುಷ್ಯವೆಂಬುದು ಕೇಳಿದ ಕೂಡಲೆ ಈಗ್ಯೆ ಎಷ್ಟು ಅಗಾಧವೆನಿಸುತ್ತದೆಯೋ ಅಷ್ಟು ಹಿಂದಿನ ಕಾಲಕ್ಕೆ ಅನಿಸುತ್ತಿದ್ದಿಲ್ಲವೆಂದು ಬರ್ನಾರ್ಡ್‌ಶಾ ಎಂಬವನು ತನ್ನ ಪ್ರಸಿದ್ಧ ಗ್ರಂಥದಲ್ಲಿ ಹೇಳಿದ್ದು ನಿಜವೆಂದು ತೋರುತ್ತದೆ. ಸದ್ಯದ ಕೃತ್ರಿಮ ಇರುವಿಕೆಯ ಸ್ಥಿತಿಗತಿಯ ಮೇಲಿಂದ ಬರ್ನಾರ್ಡ್‌ಶಾಸ ಅಭಿಪ್ರಾಯದಲ್ಲಿ ಕಿಂಚಿತ್ ಆತಿಶಯೋಕ್ತಿಯು ಇರುವದೆಂದು ಎನಿಸಬಹುದು. ಮುಂದೆ ಯಾವ ಕಾಲಕ್ಕೆ ಮಾನವನ ಆಯುಷ್ಯ ಮರ್ಯಾದೆಯು ೩೦೦ ವರ್ಷದ್ದು ಆಗುವದೆಂಬದನ್ನು ಹೇಳಲಿಕ್ಕೆ ನಮಗೆ ಅಸಾಧ್ಯವು. ಆದರೆ ಈ ಶಾಸ್ತ್ರೀಯ ಯುಗದಲ್ಲಿ ಈ ಸಂಗತಿಯು ಸಹಜವಾಗಬಹುದು. ೧೯ನೆಯ ಶತಮಾನದ ಒಂದು ಸಂಚಿಕೆಯಲ್ಲಿ ಡಾಕ್ಟರ ಎಫ್. ಎ. ಇ. ಕ್ರಾ ಇವರು ಈಗ್ಗೆ ಒಂದು ಹುಳಕ್ಕೆ ತಾರುಣ್ಯವು ಪ್ರಪ್ತವಾಗುವದು ಶಕ್ಯವಿದೆ ಎಂದು ಅಂದಿರುವರು. ಪ್ಲೆನೇರಿಯಾ ಎಂಬದೊಂದು ಮುಪ್ಪದ ಹುಳವನ್ನು ಉಪವಾಸ ಇಟ್ಟರೆ ಅದರ ತೂಕವು ೨೫ ರಿಂದ ೬೦ ವರೆಗೆ ಕಡಿಮೆಯಾಗುವದು. ಮತ್ತು ಅದೇ ಆಕಾರದ ತರುಣ ಹುಳದಲ್ಲಿದ್ದಷ್ಟೇ ಪೋಷಕ ದ್ರವ್ಯಗಳು ಅದರಲ್ಲಿ ಸಿಗುತ್ತವೆ. ಮತ್ತು ಅದು ಚಿಕ್ಕ ವಯಸ್ಸಿನದು ಕಾಣುವದು. ಇದಲ್ಲದೆ ಅದು ನಿಜವಾಗಿ ಚಿಕ್ಕ

ದಿದ್ದು ಪೋಷಣ ಮಾಡಿದಂತೆ ಪ್ರೌಢವಾಗಿ ಬೆಳೆಯುತ್ತದೆ. ಮೇಲಾಗಿ ಇದೇ ಪ್ರಯೋಗವನ್ನು ಮೇಲಿಂದಮೇಲೆ ಮಾಡಿದರೆ ಅದರ ಆಯುಷ್ಯವು ೨೦ ಪಾಲು ಹೆಚ್ಚಿಗೆ ಬೆಳೆಯುವದು. ನಿಯಮಿತವಾದ ಉಪವಾಸವು ಮಾನವನಲ್ಲಿಯೂ ವಿಶೇಷ ಕ್ರಾಂತಿಯನ್ನುಂಟುಮಾಡಿದೆಯೆಂದು ಡಾಕ್ಟರ ಕ್ರೂರವರ ಅಭಿಪ್ರಾಯವದೆ. ತಾರುಣ್ಯ ಪ್ರಾಪ್ತಿಯ ವಿದ್ಯೆಯನ್ನು ಬಲ್ಲಂಥ ಹಿಂದುಸ್ತಾನದೊಳಗಿನ ಯೋಗಿ ಜನರು ಸಾವಿರಾರು ವರ್ಷಗಳ ಪೂರ್ವದಲ್ಲಿ, ಎಂದರೆ ಯೇಸುಕ್ರಿಸ್ತನ ಮರಣದ ಪೂರ್ವದಲ್ಲಿ, ಕೆಲವು ಅವೈಯ್ಯವಾದ ಉದಾಹರಣೆಗಳಿಂದ ಇದನ್ನು ಸಿದ್ಧಮಾಡಿರುವರು ಅವರ ಅನುಭವಗಳು ಈಗಿನ ರಸಾಯನ ಕಾಲದಲ್ಲಿ ಹೊಸದಾಗಿ ಶೋಧಿಸಿದ ಪ್ರಯೋಗಗಳಿಗೆ ಸರಿ ಬೀಳುತ್ತವೆಯೆಂದು ನನ್ನ ಸ್ವಂತ ಅನುಭವದಿಂದ ನಾನು ವಾಚಕರಿಗೆ ಹೇಳಬಲ್ಲೆನು. ಡಾಕ್ಟರ ಫಿಷ್ಕಿ ಮತ್ತು ಫೀಶರ ಎಂಬ ಪ್ರಸಿದ್ಧ ವೈದ್ಯರು ರಸಾಯನ ಶಾಸ್ತ್ರದ ಶೋಧವು ಹೆಚ್ಚಾದಂತೆ ಆಯುಷ್ಯಮರ್ಯಾದೆಯು ಇಂತಿಷ್ಟೇ ಎಂದು ಗೊತ್ತಾಗುವದಿಲ್ಲವೆಂದು ಹೇಳಿರುವರು. ಮನುಷ್ಯನ ಮರಣದ ಬಗ್ಗೆ ಅನೇಕ ಕಾರಣಗಳಿರುವವು. ಅದರ ಮನುಷ್ಯನು ಸಾಯಲೇ ಬೇಕೆಂಬ ಬಗ್ಗೆ ಯೋಗ್ಯ ಕಾರಣಗಳು ಎಲ್ಲಿಯೂ ಹೇಳಿಲ್ಲವು, ('ಹೇಗೆ ಬದುಕಬೇಕು' ೧೫ ನೆಯ ಆವೃತ್ತಿ, ಪುಟ ೧೬೧) ಮನುಷ್ಯನ ಸ್ನಾಯುಗಳು ಶರೀರದ ಹೊರಗೆ ಏಳು ವರ್ಷಗಳ ವರೆಗೆ ಜೀವಂತ ಇರುತ್ತವೆಯೆಂದು ಕಳೆದ ಮಹಾಯುದ್ಧಕಾಲದೊಳಗಿನ ಡಾಕ್ಟರ ಕ್ಯಾರೆಲ್ ಇವರ ಶಾಸ್ತ್ರೀಯ ಪ್ರಯೋಗಗಳ ಮೇಲಿಂದ ಸಿದ್ಧವಾಗಿದೆ. ಈ ಸ್ನಾಯುಗಳು ಬೆಳೆಯುತ್ತ ದ್ವಿಗುಣಿತವಾಗುತ್ತವೆ. ಯೋಗ್ಯರೀತಿಯಿಂದ ತೊಳೆದು ಇಟ್ಟರೆ ವೃದ್ಧಿಯನ್ನು ಹೊಂದುತ್ತವೆ " ಎಂದು ಹೇಳಿದೆ. ಇದರ ಮೇಲಿಂದ ಹಿಂದೆ ಋಷಿಗಳು ಸಹಸ್ರಾಬ್ದಿ ವರ್ಷಗಳವರೆಗೆ ಬಾಳುತ್ತಿದ್ದರೆಂಬುದರಲ್ಲಿ ವಿಶೇಷ ತಥ್ಯಾಂಶವಿದೆ ಎಂದು ಮನವರಿಕೆಯಾಗುತ್ತದೆ.

ಇನ್ನು ಲೌಕಿಕ ರೀತಿಯಿಂದ ವಿಚಾರಿಸಿದರೆ ಲೌಕಿಕ ಉದಾಹರಣೆಗಳಿಂದಲೂ ಈ ಸಂಗತಿಯು ಸಹಜವಾಗಿ ತಮ್ಮ ಮನವರಿಕೆಯಾಗಬಹುದು. ಉದಾಹರಣಾರ್ಥವಾಗಿ:- ಒಂದೇ ಕಾಲಕ್ಕೆ ಒಬ್ಬನೇ ಮಾಡಿದ ಒಂದೇ ನಮೂನೆಯ ೨ ಘಡಿಯಾಳಗಳನ್ನು ತೆಗೆದುಕೊಳ್ಳೋಣ ಒಂದಕ್ಕೆ ಒಬ್ಬನೇ ದಿನಂಪ್ರತಿ ವೇಳೆಗೆ ಸರಿಯಾಗಿ ಕೀಲಿಯನ್ನು ಕೊಡುತ್ತ

ಹೋದರೆ ಅದು ಬಹಳ ದಿವಸ ನಡೆಯುತ್ತದೆ.- ಇನ್ನೊಂದಕ್ಕೆ ಬೇಕಾದವರು ಬೇಕಾದಾಗ್ಗೆ ಮನಬಲ್ಲಂತೆ ವೇಳೆ ತಪ್ಪಿ ಕೀಲ್ವಿಯನ್ನು ಕೊಡುತ್ತ ಹೋದರೆ ಅದು ತೀವ್ರವೇ ಕೆಡುವ ಸಂಭವವಿದೆ. ಅದರಂತೆ '೧೦೦ ಮೈಲುಗಳ ವರೆಗೆ ತಡೆಯುವಂಥ' ಎಂದು ಮೇಲೆ ಬರೆದ ಕೆಲವು ಟಾಯರುಗಳನ್ನು ತಕ್ಕೊಳ್ಳೋಣ. ಸರಿಯಾಗಿ ಉತ್ತಮವಾದ ದಾರಿಯ ಮೇಲೆ ಉಪಯೋಗಿಸಿದರೆ ಅವು ಬಹಳ ದಿವಸ ತಡೆಯುತ್ತವೆ. ಮನಬಲ್ಲಂತೆ ಉಪಯೋಗ ಮಾಡಿದರೆ ಅವು ತೀವ್ರವೇ ನಾಶಹೊಂದುತ್ತವೆ. ಇದು ಅಲ್ಲದೆ ಇಂಗಳಿನ ಮೇಲೆ ಬೂದಿಯನ್ನು ಹಾಕಿಟ್ಟರೆ ಆ ಇಂಗಳವು ಹೆಚ್ಚು ವೇಳೆ ತಡೆಯುತ್ತದೆ. ಅದರಂತೆಯೇ ಒಬ್ಬ ಸಶಕ್ತ ಮನುಷ್ಯನ ಶ್ವೇಚ್ಛಾಸ್ವವು ೪ ಸೇಕಂಡುಗಳಿಗೆ ಒಂದು ಬಾರಿ ಆಗುತ್ತದೆ. ಇದಕ್ಕೆ ಯೋಗಶಸ್ತ್ರದಲ್ಲಿ ಜನವೆಂದೆನ್ನುತ್ತಾರೆ. ಇಂಥ ಜನಗಳು ಒಂದು ಮಿನಿಟಿನಲ್ಲಿ ೧೫, ಒಂದು ತಾಸಿಗೆ ೯೦೦, ಮತ್ತು ಒಂದು ದಿವಸಕ್ಕೆ ೨೧೬೦೦ ಆಗುತ್ತವೆ. 'ಶತಾಯಾವೈ ಪುರುಷಃ' ಈ ನ್ಯಾಯದಿಂದ ಒಬ್ಬನಿಗೆ ೧೦೦ ವರ್ಷ ಆಯುಷ್ಯ ಹಿಡಿದರೆ ಅವನಿಗೆ $21600 \times 100 = 2160000$ ಜನಗಳಾಗುತ್ತವೆ. ಇಷ್ಟು ಜನ ಸಂಖ್ಯೆಯು ಮುಗಿಯದ ಹೊರ್ತು ಮಾನವನಿಗೆ ಮರಣ ಬರಲಾರದು. ಯೋಗಿ ಜನರು ಪ್ರಾಣಾಯಾಮದಿಂದ ತಮ್ಮ ಪ್ರಾಣವಾಯುವಿನ ಕುಂಭಕ ಮಾಡಿ ತಮ್ಮ ಶ್ವೇಚ್ಛಾಸ್ವವನ್ನು ಒಂದು ಇಟ್ಟರೆ ಅವರ ಆಯುಷ್ಯ ಮಾರ್ಕಾದೆಯು ಹೆಚ್ಚುತ್ತದೆ. ಇದರ ವಿರುದ್ಧವಾದ ಉದಾಹರಣೆಗಳನ್ನು ಟಿಪಾಲ ರನ್ನರನ ಉದಾಹರಣೆಯಿಂದ ನಾವು ಕಾಣಬಹುದು. ಓಡುವದರಿಂದ ಅವನ ಶ್ವೇಚ್ಛಾಸ್ವಗಳು ದ್ವಿಗುಣಿತವಾಗಿ ಅವನ ಆಯುಷ್ಯ ಮಾರ್ಕಾದೆಯು ಕಡಿಮೆಯಾಗುತ್ತದೆ. ಏವಂಚ ಯೋಗಿ ಜನರಿಗೆ ತಮಗೆ ಬೇಕಾದಂತೆ ಶ್ವೇಚ್ಛಾಸ್ವವನ್ನು ನಿಯಮನ ಮಾಡಲಿಕ್ಕೆ ಬರುತ್ತದೆ. ಅದುದರಿಂದಲೇ ಶ್ರೀಮದ್ರೇಣುಕ ಭಗವತ್ಪಾದಃಚಾರ್ಯರು ೧೪೦೦ ವರ್ಷಗಳ ವರೆಗೆ ಎಂದರೆ ೭೦೦ ವರ್ಷ ಗುಪ್ತವಾಗಿಯೂ ಹಾಗೂ ೭೦೦ ವರ್ಷ ಪ್ರಕಟ ರೂಪದಿಂದಲೂ ಭೂಮಂಡಲದಲ್ಲಿ ಸಂಚರಿಸುತ್ತಿದ್ದರೆಂದು ಪುರಾಣ ಪ್ರಸಿದ್ಧವಿದೆ. ಇದೇ ನಿಯಮವು ಶ್ರೀಮದನಾದಿ ಅಲ್ಲಪುಪ್ರಭುವಿಗೂ ಹತ್ತುತ್ತದೆ. ಅದುದರಿಂದ ಶ್ರೀಪ್ರಭುದೇವನು ತನ್ನ ತನ್ನ ಪಚನದಲ್ಲಿ "ಕೃತಯುಗದಲ್ಲಿ ನಾನು ಭಕ್ತಿಕಾರಣ ಸ್ಥೂಲಕಾಯ

ನೆಂಬ ಗಣೇಶ್ವರನಾಗಿದ್ದೆನೈಯ್ಯಾ, ತ್ರೇತಾಯುಗದಲ್ಲಿ ನಾನು ಭಕ್ತಿ ಕಾರಣ ಶೂನ್ಯಕಾಯನೆಂಬ ಗಣೇಶ್ವರನಾಗಿದ್ದೆನೈಯ್ಯಾ, ದ್ವಾಪರದಲ್ಲಿ ನಾನು ಭಕ್ತಿ ಕಾರಣ ಅನುಮಿಷನೆಂಬ ಗಣೇಶ್ವರನಾಗಿದ್ದೆನೈಯ್ಯಾ, ಕಲಿಯುಗದಲ್ಲಿ ನಾನು ಭಕ್ತಿ ಕಾರಣ ಅಲ್ಲಮಪ್ರಭುದೇವನೆಂಬ ಗಣೇಶ್ವರನಾಗಿದ್ದೆ ಕಾಣಾ ಗುಹೇಶ್ವರಾ ” ಎಂದು ತನ್ನ ಒಂದು ವಚನದಲ್ಲಿ ಸ್ಪಷ್ಟವಾಗಿ ಹೇಳಿರುವನು

“ಲೋಕಪ್ರಿಯ ಸರ್ವಜ್ಞಮೂರ್ತಿಯ ವಚನಗಳು.”

ಲೇಖಕ:— ಕೀರ್ತನಕೇಸರಿ, ಕೀರ್ತನ ವಿಚಕ್ಷಣ, ಕೀರ್ತನ ಶಿರೋಮಣಿ,
ಶಿವಕೀರ್ತನ ಕವಿರಾಜ, ಕವಿರತ್ನ .

ಬಿ. ಶಿವಮೂರ್ತಿಶಾಸ್ತ್ರಿ ಹುಲ್ಲುಂಟಿನಾಥ, ತುಮಕೂರು.

ಕರ್ಣಾಟಕ ಸಾಹಿತ್ಯ ನಭೋಮಂಡಲದಲ್ಲಿ ಪಂಪ ರನ್ನರಂತಹ ಮಹಾಕವಿಗಳನ್ನೂ, ಹರಿಹರ ರಾಘವಾಂಕರಂತಹ ಕ್ರಾಂತಿಕಾರಕ ಕವಿಗಳನ್ನೂ, ಲಕ್ಷ್ಮೀಶ ಕುಮಾರ ವ್ಯಾಸರಂತಹ ಕವಿಕೋಕಿಲಿಗಳನ್ನೂ, ನಿಜಗುಣ ಪುರಂದರರಂತಹ ಮಹಾನುಭಾವರನ್ನೂ ನಾವು ಧಳಧಳಿಸುವ ನಕ್ಷತ್ರಗಳೆಂದು ಭಾವಿಸಿದರೆ “ ಸರ್ವಜ್ಞ ” ನನ್ನು ಧೃವತಾರೆಯೆಂದು ಕರೆಯಬೇಕಾಗುತ್ತದೆ.

ಆದಿಪಂಪನಿಂದ ಅಭಿನವ ಕಾಲಿದಾಸನ ವರೆಗಿನ ಅಸಂಖ್ಯಾತ ಕನ್ನಡ ಕವಿಗಳು ಕನ್ನಡ ಸಾಹಿತ್ಯವನ್ನು ನಾನಾ ಮುಖದಿಂದ ಬೆಳೆಸಿ ದ್ದಾರೆ ಹಾಗೂ ಬೆಳಗಿಸಿದ್ದಾರೆ. ಅಚ್ಚುಗನ್ನಡಗಬ್ಬಿಗನಾದ ಕೆಚ್ಚಿದೇಯ ಅಂಡಯ್ಯನು ಸಕ್ಕದದ ಹಂಗಿಲ್ಲದೆ ತಿರುಳ್ಗನ್ನಡದಲ್ಲಿಯೇ ತನ್ನ ಶಬ್ದ ವನ್ನು ಬರೆದು ಕನ್ನಡ ಕೀರ್ತಿಧ್ವಜವನ್ನು ಎತ್ತಿ ನಿಲ್ಲಿಸಿದ್ದಾನೆ. ಉಪ ನಿಷತ್ತನ್ನು ಹೋಲುವ ವಚನ ರಚನೆಗಳಿಂದ ಬಸವಾದಿಗಳು ಕನ್ನಡತಿ ಯನ್ನು ಕಳೆಯೇರಿಸಿದ್ದಾರೆ. ಇವರೆಲ್ಲರಿಗೂ ಮಿಗಿಲೆನಿಸಿ ವಿನೂತನವೂ ವಿಲಕ್ಷಣವೂ ಆದ ಮಾರ್ಗವನ್ನು ಹಿಡಿದು ಸರ್ವಜ್ಞನು ಸಿಡಿಲಿನಂತೆ ಕತೋರವೂ, ಗಂಗೆಯಂತೆ ಪವಿತ್ರವೂ, ಹಿಮಾಲಯದಂತೆ ಮಹೋನ್ನತವೂ, ಸಾಗರದಂತೆ ಗಂಭೀರವೂ, ಬಂಗಾರದಂತೆ ಪ್ರಿಯತಮವೂ,

ವಸಂತದಂತೆ ಅಹ್ಲಾದಕರವೂ, ನವರತ್ನಹಾರದಂತೆ ಅಮೌಲ್ಯವೂ ಆದ ತನ್ನ ವಚನಗಳಿಗಿಡ ಕನ್ನಡಿಗರ ಕಿವಿ ನಾಲಿಗೆ ಮನಗಳನ್ನು ಸೆರೆ ಹಿಡಿದಿದ್ದಾನೆ.

ಕನ್ನಡ ನುಡಿಯ ಬೆಡಗು, ಬಿನ್ನಣ, ಇಂಪು, ಸೊಂಪು, ಗತಿ, ಗಮಕಗಳನ್ನು ಕಾಣಬೇಕಾದರೆ ನಾವು ಸರ್ವಜ್ಞ ವಚನಗಳನ್ನು ಅವಲೋಕಿಸಬೇಕಾಗುತ್ತದೆ. ಕನ್ನಡ ಸಾಹಿತ್ಯದಲ್ಲಿ ಸರ್ವಜ್ಞ ವಚನಗಳು ಹಾಲಿನೊಳಗಣ ತುಪ್ಪದಂತೆ, ಹೂವಿನೊಳಗಣ ವಾಸನೆಯಂತೆ, ಆಕಾಶದೊಳಗಣ ಮಂಜಿನಂತೆ, ದೀಪದೊಳಗಿನ ಪ್ರಕಾಶದಂತೆ, ದೇಹದೊಳಗಿನ ಜೀವನಂತೆ ಎಂದು ನಾವು ಉಪಮಿಸಬಹುದು.

ತಮಿಳು ಭಾಷೆಯಲ್ಲಿ ತಿರುವಳ್ಳುವ ಕವಿಗೂ ತೆಲುಗಿನಲ್ಲಿ ವೇಮಣ್ಣಾ ಕವಿಗೂ ಮರಾಠಿ ಸಾಹಿತ್ಯದಲ್ಲಿ ಸಮರ್ಥ ರಾಮದಾಸ ಮುನಿಗೂ, ಹಿಂದಿ ವಾಙ್ಮಯದಲ್ಲಿ ಕಬೀರದಾಸನಿಗೂ, ಸಂಸ್ಕೃತದಲ್ಲಿ ಭಟ್ಟಹರಿಗೂ ಇರುವ ಸ್ಥಾನವನ್ನೇ ಕನ್ನಡದಲ್ಲಿ ಸರ್ವಜ್ಞನಿಗೆ ಸಲ್ಲಿಸಬಹುದು ಎಂದು ಹಲವು ವಿದ್ವಾಂಸರು ಅಭಿಪ್ರಾಯಪಡುತ್ತಾರೆ.

ಕನ್ನಡ ನಾಡಿನಲ್ಲಿ ಸರ್ವಜ್ಞನು ಉದಯಿಸಿ ವೇದಸಾರರೂಪವಾದ ತನ್ನ ವಚನಗಳನ್ನು ಹರಡದಿದ್ದರೆ ಅಂದು ಕನ್ನಡ ಸಾಹಿತ್ಯವು ತಂತಿಯಿಲ್ಲದ ತಂಬೂರಿಯಂತೆ, ತುಪ್ಪವಿಲ್ಲದ ಊಟದಂತೆ, ಹಲ್ಲಿಲ್ಲದ ಬಾಯಿಯಂತೆ, ವಿದೂಷಕನಿಲ್ಲದ ನಾಟಕದಂತೆ, ಮೀಶೆಯಿಲ್ಲದ ಮುಖದಂತೆ, ರಾಗವಿಲ್ಲದ ಓದುಗಾರಿಕೆಯಂತೆ, ಹನುಮನಿಲ್ಲದ ರಾಮಾಯಣದಂತೆ, ಗಿಳಿಯಿಲ್ಲದ ಪಂಜರದಂತೆ ಆಗುತ್ತಿದ್ದಿತೆಂದು ಹೇಳಬಹುದು.

ಸರ್ವಜ್ಞನ ವಚನಗಳನ್ನು ಓದಬೇಕೆನ್ನುವವರಿಗೆ ಅವನ ಕಾಲ, ದೇಶ, ಮತ, ಜೀವನ ಕ್ರಮ, ಸಂದೇಶ, ವ್ಯಕ್ತಿತ್ವ, ಹುಟ್ಟು, ಸಾವು ಈ ಮೊದಲಾದ ವಿಚಾರಗಳು ತಿಳಿದಿರಬೇಕೆಂದು ಅವಶ್ಯಕ. ಅದನ್ನು ಸಂಕ್ಷೇಪವಾಗಿ ಮಾಡಿಕೊಡುವುದೇ ಈ ಲೇಖನದ ಉದ್ದೇಶ. ಕವಿಯ ವಿಚಾರದೊಂದಿಗೆ ಅವನ ಗ್ರಂಥ ವಿಮರ್ಶೆಯನ್ನು ಇದರಲ್ಲಿ ಗರ್ಭೀಕರಿಸಿದೆ.

ಸರ್ವಜ್ಞ ಕವಿಗಳು.

ಈಗ ನಾವು ಚರ್ಚಿಸಬೇಕಾದುದು ಲೋಕಪ್ರಿಯ ಸರ್ವಜ್ಞಮೂರ್ತಿಯ ವಿಚಾರವನ್ನು ಮಾತ್ರ. ಆದರೆ ಈ ಹೆಸರಿನ ಕವಿಗಳು ಬಹಳ ಮಂದಿ

ಆಗಿರಬಹುದೇ ಎಂದು ಆಲೋಚಿಸುವುದು ನಮ್ಮ ಆದ್ಯಕರ್ತವ್ಯವಾಗಿದೆ. ಒಂದೇ ಹೆಸರಿನ ಕವಿಗಳು ಹಲವರಾಗಿರುವರೆಂಬುದು ಕನ್ನಡ ಸಾಹಿತ್ಯದ ಪರಿಚಯವಿರುವವರಿಗೆಲ್ಲಾ ತಿಳಿದ ಮೂಲತು. ಏಕೆಂದರೆ ನಿಜಗುಣ, ಪಡಕ್ಷರ, ಎಂಬ ಹೆಸರಿನ ಮೂರುಮೂರು ಮಂದಿ ಕವಿಗಳು ನಾಗವರ್ಣ, ಗುಣವರ್ಣ, ಪದ್ಮರಸ ಎಂಬ ಹೆಸರಿನ ಇಬ್ಬಿಬ್ಬರು ಕವಿಗಳು ನಮ್ಮ ಸಾಹಿತ್ಯದಲ್ಲಿ ಆಗಿಹೋಗಿದ್ದಾರೆ. ಅಂತೆಯೇ “ಸರ್ವಜ್ಞ” ಎಂಬ ಹೆಸರನ್ನು ಧರಿಸಿದ ಇತರರೂ ಇರಬಹುದೇ ಎಂದು ವಿಚಾರ ಮಾಡೋಣ.

ವಿದ್ವಾಂಸರು ಭಗವಂತನನ್ನು “ಸರ್ವಜ್ಞ” ಎಂದು ಕರೆಯುತ್ತಾರೆ. ತಿವಸಹಸ್ರ ನಾಮದಲ್ಲಿ “ಓಂ ಸರ್ವಜ್ಞಾಯನಮಃ” ಎಂದು ಪರಮೇಶ್ವರನನ್ನು ಮಹರ್ಷಿಗಳು ಕರೆದಿದ್ದಾರೆ. ಸರ್ವಜ್ಞ ಮೂರ್ತಿಯೂ ತನ್ನ ವಚನ ಒಂದರಲ್ಲಿ “ಒಬ್ಬನಲ್ಲದೆ ಜಗಕ್ಕೆ ಇಬ್ಬರುಂಟೇ ಮತ್ತೆ | ಒಬ್ಬ ಸರ್ವಜ್ಞ ಕರ್ತನೂ ಜಗಕ್ಕೆಲ್ಲ | ಒಬ್ಬನೇ ದೈವ ಸರ್ವಜ್ಞ” ಎಂಬ ಪದ್ಯದಲ್ಲಿ ಸರ್ವಲೋಕೇಶ್ವರನಾದ ಪರಮೇಶ್ವರನನ್ನು ಸರ್ವಜ್ಞನೆಂದು ಕರೆದಿದ್ದಾನೆ.

ಭರತಖಂಡದಲ್ಲಿ ಅಸಾಧಾರಣ ಪಂಡಿತರಾದವರನ್ನು ಈಗಿನ ಕಾಲದಲ್ಲಿ ‘ಮಹಾಮಹೋಪಾಧ್ಯಾಯ’ ಎಂಬ ಪ್ರಶಸ್ತಿಯಿಂದ ಕರೆಯುವಂತೆ ಪ್ರಾಚೀನ ಕಾಲದಲ್ಲಿ ಘಟಾನು ಘಟಿಗಳಾದ ವಿದ್ವಾಂಸರನ್ನು “ಸರ್ವಜ್ಞ” ಎಂದು ಕರೆಯುತ್ತಿದ್ದಂತೆ ಕಾಣುತ್ತದೆ.

“ಹದಿನಾಲ್ಕನೇ ಶತಮಾನದಲ್ಲಿ ಮಹಾಭಾರತಕ್ಕೆ ಸಂಸ್ಕೃತ ಭಾಷೆಯಲ್ಲಿ ಉತ್ತಮೋತ್ತಮವಾಗಿ ವ್ಯಾಖ್ಯಾನವನ್ನು ಬರೆದ ವಿದ್ವಾಂಸನೊಬ್ಬನಿಗೆ ‘ಸರ್ವಜ್ಞನಾರಾಯಣ’ ನೆಂದೂ ಸುಮಾರು ಇದೇ ಶತಮಾನದಲ್ಲಿ ಜೀವಿಸಿದ್ದ ವಿದ್ಯಾನಿಧಿ ಸಾಯಣಾಚಾರ್ಯನ ಅಣ್ಣನಾದ ಮಾಧವನಿಗೆ ಸರ್ವಜ್ಞ ಹಾಗೂ ವಿದ್ಯಾರಣ್ಯ ಎಂಬ ಬಿರುದುಗಳಿದ್ದಂತೆ ತೋರುತ್ತದೆ. ೧೬ ನೇ ಶತಮಾನದಲ್ಲಿ ಆಗಿಹೋದ ಮೂರನೇ ಸೋಮೇಶನೆಂಬ ಅರಸನಿಗೆ ‘ಭೂಲೋಕಮಲ್ಲ’ ನೆಂತಲೂ ‘ಸರ್ವಜ್ಞ ಚಕ್ರವರ್ತಿ’ ಯೆಂತಲೂ ಹೆಸರುಗಳಿದ್ದಂತೆ ತಿಳಿದುಬರುತ್ತದೆ.” ±

ನಮ್ಮ ಕನ್ನಡ ಸಾಹಿತ್ಯದಲ್ಲಿ ಪ್ರಸಿದ್ಧವಾಗಿರುವ “ಸರ್ವಜ್ಞಮೂರ್ತಿ” ಯಲ್ಲದೆ, ಈ ಹೆಸರಿನ ಇತರರೂ ಇರಬಹುದೆಂಬುದಕ್ಕೆ ಅವಕಾಶವಿದೆ.

ಮೈಸೂರು ಪ್ರಾಚೀನ ಪುಸ್ತಕಾಲಯದಲ್ಲಿ “ಸರ್ವಜ್ಞ ಪದ” ಎಂಬ ತಾಳೆ ಯೋಲೆಯ ಗ್ರಂಥವೊಂದಿದೆ. ಇದರ ಛಂದಸ್ಸು ‘ಚೌಪದ’ ಎಂದಿದೆ. ಕವಿ ‘ಸರ್ವಜ್ಞ’ ಎಂದಿದೆ. ಈ ಸಂದರ್ಭವನ್ನು ನೋಡಿದರೆ “ತ್ರಿಪದಿ” ಯ ಸರ್ವಜ್ಞಮೂರ್ತಿಯ ಕೀರ್ತಿಯು ಕನ್ನಡ ನಾಡಿನಲ್ಲಿ ಹಬ್ಬಿದುದನ್ನು ಕಂಡು ಮತ್ತಾವನೋ ಒಬ್ಬ ಕವಿಯು ‘ಸರ್ವಜ್ಞ’ ಎಂಬ ಅಂಕಿತವನ್ನು ಟ್ಟುಕೊಂಡು ಸ್ಪರ್ಧೆಗಾಗಿ “ಚೌಪದ” ಗಳನ್ನು ಬರೆದನೇನೋ ಎಂದು ನಮಗೆ ಅನುಮಾನವುಂಟಾಗುತ್ತದೆ. ಅಲ್ಲದೆ ಅದೇ ಮೈಸೂರು ಪ್ರಾಚೀನ ಪುಸ್ತಕಾಲಯದಲ್ಲಿ ಹಾಡಿನ ರೂಪದಿಂದ “ಸರ್ವಜ್ಞ ಪದಗಳು” ಎಂಬ ಗ್ರಂಥವೊಂದಿದೆ. ಇದರ ಕವಿ ‘ಸರ್ವಜ್ಞ’ ಎಂದು. ಈ ಹಾಡುಗಳ ಕರ್ತೃವು “ತ್ರಿಪದಿ” ಕಾರನಾದ ಸರ್ವಜ್ಞಮೂರ್ತಿಯೋ ತದ್ಭಿನ್ನನೋ ಎಂಬುದೂ ವಿಚಾರಾರ್ಹವಾಗಿದೆ. ಅದೇ ಪುಸ್ತಕಾಲಯದಲ್ಲಿ “ಸರ್ವಜ್ಞ ಕಾಲಜ್ಞಾನ” ಎಂಬುದೊಂದು ಗ್ರಂಥವಿದೆ. ಇದನ್ನು ಬರೆದವ “ಸರ್ವಜ್ಞ ಮುನಿ” ಎಂಬಾತನೆಂದಿದೆ. ಈ ಸರ್ವಜ್ಞಮುನಿಯೂ ನಮ್ಮ ಲೇಖನಕ್ಕೆ ವಿಷಯನಾದ ಸರ್ವಜ್ಞಮೂರ್ತಿಯೂ ಒಬ್ಬನೇ, ಭಿನ್ನನೇ ಎಂಬುದೂ ವಿಚಾರಾರ್ಹವಾಗಿದೆ.

ಶ್ರೀಮಾನ್ ಉತ್ತಂಗಿ ಚನ್ನಪ್ಪನವರು ಅನೇಕ ವರ್ಷಕಾಲ ಹಲವು ತಾಡ ಓಲೆ ಗ್ರಂಥಗಳನ್ನೂ ಮುದ್ರಣ ಗ್ರಂಥಗಳನ್ನೂ ಪರಿಶೋಧಿಸಿ ಬರೆದ ಸರ್ವಜ್ಞ ವಚನಗಳ ಮೊದಲನೇ ಮುದ್ರಣದ ವಿಸ್ತಾರವಾದ ಪೀಠಿಕೆಯಲ್ಲಿ ಸರ್ವಜ್ಞನೆಂಬ ಹೆಸರಿನ ಕವಿಗಳು ಕನ್ನಡದಲ್ಲಿ ಹಲವರಾಗಿರಬಹುದೆಂಬ ಅರ್ಥವನ್ನು ಎಲ್ಲಿಯೂ ಹೊರಗೆಡವಿಲ್ಲ.

ಪ್ರಾಕ್ತನವಿಮರ್ಶವಿಚಕ್ಷಣ, ಮಹಾಮಹೋಪಾಧ್ಯಾಯ, ರಾವಬಹದ್ದೂರ ಆರ್ ನರಸಿಂಹಾಚಾರ್ಯ ಎಂ. ಎ. *M. R. A. S.* ಅವರಾದರೂ ಕನ್ನಡ ಕವಿಚರಿತ್ರೆಯನ್ನು ಎರಡನೇಭಾಗದಲ್ಲಿ ಸರ್ವಜ್ಞಮೂರ್ತಿ ವಿಚಾರವನ್ನು ಚರ್ಚಿಸುವಾಗ ಈ ಹೆಸರಿನ ಹಲವರಾಗಿರಬಹುದೆಂಬ ಅಭಿಪ್ರಾಯವನ್ನು ಎಲ್ಲಿಯೂ ಹೇಳಿಲ್ಲ. ಆದರೂ ಈ ವಿಚಾರದಲ್ಲಿ ನಮಗುಂಟಾದ ಸಂದೇಹಗಳನ್ನು ಚರ್ಚಿಸಿದರೆ ಸಂಶೋಧಕರ ಮನಸ್ಸು ಇತ್ತಬೀಳಬಹುದೆಂದು ನಾನು ಛಾವಿಸುತ್ತೇನೆ.

ಸರ್ವಜ್ಞಮೂರ್ತಿಯು ತ್ರಿಪದಿಗಳನ್ನು ಬರೆದನೆಂಬುದು ಪ್ರಸಿದ್ಧವಾದ ವಿಚಾರ. ಚೌಪದಿಗಳನ್ನೂ ಹಾಡುಗಳನ್ನೂ ಬರೆದಿರುವ ಕವಿಗಳು ಅಥವಾ

ಕವಿಯು ಬೇರೊಬ್ಬನಿರಬಹುದೆಂದು ತೋರುತ್ತದೆ. ಮೂಲ ಗ್ರಂಥಗಳು ನಮ್ಮ ಹಸ್ತಗತವಾಗುವ ವರೆಗೆ ನಾವೀ ವಿಚಾರದಲ್ಲಿ ಸಿದ್ಧಾಂತ ಮಾಡಲಾಗುವುದಿಲ್ಲ.

ಪ್ರಾಚೀನ ಗ್ರಂಥ ಸಂಶೋಧಕರೂ, ಕನ್ನಡ ಸಾಹಿತ್ಯಸೇವಾಸಕ್ತರೂ ಆದ ವೇ. ನಿಶಾನಿಮಠದ ಶಾಂತವೀರಾದ್ಯರು ಈಗ ಒಂದು ವರ್ಷದ ಕೆಳಗೆ ನಾನು ದಾವಣಗೆರೆಯಲ್ಲಿ ಅವರಿಗೆ ಭಿಟ್ಟಿಯಾದಾಗ ಪ್ರಸಂಗವೇನು “ಸರ್ವಜ್ಞಮೂರ್ತಿಗಿಂತಲೂ ಭಿನ್ನನಾದ ಸರ್ವಜ್ಞಕವಿ” ಎಂಬುವನೊಬ್ಬ ನಿದ್ದಾನೆಂದೂ ಆತನ ಗ್ರಂಥವು ತಮ್ಮ ಸಂಗ್ರಹದಲ್ಲಿದೆಯೆಂದೂ ಹೇಳಿದ್ದರು. ನಾನು ಈ ಪೀಠಿಕೆಯನ್ನು ಬರೆಯುವ ಮೊದಲು ಆ ಗ್ರಂಥವನ್ನು ಹಸ್ತಗತ ಮಾಡಿಕೊಳ್ಳಲು ಪ್ರಯತ್ನಿಸಿದರೂ ಸಾಧ್ಯವಾಗಲಿಲ್ಲವಾಗಿ ಉಪಾಯವಿಲ್ಲವಾಗಿದೆ.

“ಸರ್ವಜ್ಞ ತ್ರಿಸದಿಗಳನ್ನು ಸಂಪಾದನೆಯ ಸಿದ್ಧವೀರೇಶನು ಸಂಗ್ರಹಿಸಿದ್ದಾನೆಂದು ಕವಿಚರಿತ್ರೆಗಾರರೇ ಹೇಳಿದ್ದಾರೆ. ಸಿದ್ಧವೀರನ ಕಾಲ, ಕ್ರಿ. ಶ. ೧೬೦೦ ಎಂದು ಅವರೇ ನಿರ್ಣಯಿಸಿದ್ದಾರೆ. ಅಲ್ಲದೆ ಕೆಲವು ತಾಳವೋಲೆ ಗ್ರಂಥಗಳಲ್ಲಿ ‘ಅ’ ಎಂಬ ಪ್ರಾಚೀನಾಕ್ಷರವು ಲಭಿಸುವದರಿಂದ ತ್ರಿಸದಿಕರ್ತೃನಾಸ ಸರ್ವಜ್ಞಮೂರ್ತಿಯು ಕ್ರಿ. ಶ. ೧೬೦೦ ಕ್ಕಿಂತಲೂ ಹಿಂದಿನವನಾಗಿರಬೇಕೆಂದು ಸಿದ್ಧವಾಗುತ್ತದೆ.

ಕಾಲಜ್ಞಾನ ತ್ರಿವಿಧಿಯಲ್ಲಿ ವಿಜಯನಗರದ ನಾಶ, ಶ್ರೀರಂಗಪಟ್ಟಣ ಅಂಗ್ಲರ ವಶವಾದುದು ಈ ಮೊದಲಾದ ಹೊಸ ವಿಚಾರಗಳಿರುವುದರಿಂದ ಈ ಕಾಲಜ್ಞಾನಕರ್ತೃವು ಆಧುನಿಕನಾಗಿರಬೇಕು. ಇವನನ್ನೇ ಸರ್ವಜ್ಞಮುನಿ ಎಂದು ಕರೆಯಬಹುದು. ಉತ್ತಂಗಿಯವರೇ ಹೇಳುವಂತೆ ಬಾದಾಮಿ ತಾಡವೋಲೆ ಗ್ರಂಥದಮೇಲೆ “ಸರ್ವಜ್ಞಗಣೇಶ್ವರನು ನಿರೂಪಿಸಿದ ಕಾಲಜ್ಞಾನವಚನವೆಂದು ಹೆಸರು” ಎಂದಿರುವುದಾದ ಪ್ರಯುಕ್ತ ಈ ಕಾಲಜ್ಞಾನ ಕರ್ತೃವು ಮೂಲ ಸರ್ವಜ್ಞಮೂರ್ತಿಯಲ್ಲವೆಂದೂ ಸರ್ವಜ್ಞಗಣೇಶ್ವರ, ಸರ್ವಜ್ಞಮುನಿ ಎಂಬ ಹೆಸರಿನ ಅನ್ಯನೆಂದೂ ಇವನು ಬಸವನ ಕಾಲಜ್ಞಾನವಚನವನ್ನೇ ತ್ರಿಸದಿರೂಪದಲ್ಲಿ ಬರೆದು ತನ್ನ ಕೆಲವು ವಿಚಾರಗಳನ್ನು ಸೇರಿಸಿದನೆಂದೂ ಹೇಳಬಹುದು.

“ಸರವಾರ್ಥ” ಎಂಬ ಮುದ್ರಿಕೆಯ ಕೆಲವು ಪದ್ಯಗಳನ್ನು ನಾವು ಸರ್ವಜ್ಞ ವಚನಗಳ ಪ್ರಥಮಮುದ್ರಣದ ಪುಟ ೭೦ ರಲ್ಲಿ ಕಾಣಬಹು

ದಾಗಿದೆ. ಇವುಗಳ ರಚನಾವಿಧಾನವನ್ನು ನೋಡಿದರೂ ಇವೂ ಸಹ ಸರ್ವಜ್ಞಮುನಿಯವೇ ಹೊರತು ಸರ್ವಜ್ಞಮೂರ್ತಿಯವಲ್ಲವೆಂದು ಹೇಳಬಹುದಾಗಿದೆ. ಸಾರಾಂಶಃ— ಕನ್ನಡ ಭಾಷೆಯಲ್ಲಿ ತ್ರಿಸದಿಗಳನ್ನು ಬರೆದು ಪ್ರಸಿದ್ಧನಾದ ಪ್ರಾಚೀನ ಸರ್ವಜ್ಞಮೂರ್ತಿ, ಇವನಿಗೆ ಸಾಲೆಸರ್ವಜ್ಞನೆಂದೂ ಹೆಸರು. ಇವನನ್ನು ಸ್ಪರ್ಧಿಸಲು ಚೌಪದಿಹಾಡುಗಳನ್ನು ಬರೆದಿರಬಹುದು. ಸರ್ವಜ್ಞಕವಿ, ಕಾಲಜ್ಞಾನತ್ರಿಪದಿಗಳನ್ನು ಬರೆದ ಸರ್ವಜ್ಞಗಣೇಶ್ವರ ಅಥವಾ ಸರ್ವಜ್ಞಮುನಿ ಎಂದೂ “ಪರಮಾರ್ಥ” ಎಂಬ ಮುದ್ರಿಕೆಯವನು ಸರ್ವಜ್ಞಮುನಿಯೇ ಆಗಬಹುದೆಂದು ತೋರಿಬರುತ್ತದೆ.

ಈ ವಿಚಾರವು ಅತ್ಯಂತ ಮಹತ್ವದ್ದಿದ್ದು ಸಂಶೋಧಕರು ಇತ್ತ ಲಕ್ಷಿಸಬೇಕೆಂದು ನಾನು ವಿನಯಪೂರ್ವಕವಾಗಿ ಪ್ರಾರ್ಥಿಸುತ್ತೇನೆ. ಕಾಲಜ್ಞಾನ ತ್ರಿಸದಿಗಳನ್ನು ಬರೆದು ಶ್ರೀರಂಗಸಟ್ಟಣವು ಆಂಗ್ಲರ ವಶವಾದುದನ್ನು ಹೇಳುವ ಸರ್ವಜ್ಞನು ಸಂಪಾದನೆ ಸಿದ್ಧವೀರಣಾಚಾರ್ಯನ ಕಾಲಕ್ಕಿಂತ ಹಿಂದಿದ್ದ ಸರ್ವಜ್ಞಮೂರ್ತಿಗಿಂತ ಭಿನ್ನನೆಂಬುದರಲ್ಲಿ ಅನುಮಾನವಿಲ್ಲ. ತ್ರಿಸದಿಕಾರನಾದ ಸರ್ವಜ್ಞಮೂರ್ತಿ ಅಥವಾ ಸಾಲೆಸರ್ವಜ್ಞನು ೧೬ನೇ ಶತಮಾನಕ್ಕಿಂತ ಹಿಂದಿನವನಾಗಿರಲೇಬೇಕೆಂದು ತೋರುತ್ತದೆ.

ಕವಿಯ ಕಾಲ.

ಸರ್ವಜ್ಞಮೂರ್ತಿಯ ಕಾಲವಿಚಾರದಲ್ಲಿ ವಿದ್ವಾಂಸರಲ್ಲಿ ಮತಭೇದವಾಗಿದೆ.

೧. ವಿ|| ಕಿಟಲ್‌ಸಾಹೇಬರು ೧೮ ನೇ ಶತಮಾನದವನೆನ್ನುವರು.
೨. ಶ್ರೀ. ಆರ್. ನರಸಿಂಹಾಚಾರ್ಯರು ೧೭ ನೇ ಶತಮಾನವೆನ್ನುವರು.
೩. ಶ್ರೀ. ಉತ್ತಂಗಿ ಚನ್ನಪ್ಪನವರು ೧೬ ನೇ ಶತಮಾನವೆನ್ನುವರು.
೪. “ ಸರ್ವಜ್ಞ ಸಂದೇಶ ” ಕಾರರೂ ೧೬ ನೇ ಶತಮಾನವನ್ನೇ ಒಪ್ಪಿರುವರು.

ಸಂಪಾದನೆಯ ಸಿದ್ಧವೀರಣಾಚಾರ್ಯನು (ಕ್ರಿ. ಶ. ೧೬೦೦) ಸರ್ವಜ್ಞ ತ್ರಿಸದಿಗಳನ್ನು ಸಂಗ್ರಹಿಸಿರುವುದರಿಂದ ಸರ್ವಜ್ಞಮೂರ್ತಿಯು ಸಿದ್ಧವೀರಣಾಚಾರ್ಯನಿಗಿಂತಲೂ ಹಿಂದಿನವನಾಗಿರಲೇಬೇಕೆಂದು ಹಿಂದೆಯೇ ಹೇಳಲಾಗಿದೆ. ನಮ್ಮ ಊಹೆಯ ಪ್ರಕಾರ “ಸರ್ವಜ್ಞಮುನಿ”ಯ ಕಾಲ

ಜ್ಞಾನ ತ್ರಿಪದಿಗಳನ್ನು ಸರ್ವಜ್ಞಮೂರ್ತಿಯ ವಚನಗಳಲ್ಲಿ ಮಿಶ್ರ ಮಾಡಿ ಪ್ರಕಟಿಸಿದುದೇ ಇವನ ಕಾಲದಲ್ಲಿ ವಿದ್ವಾಂಸರಲ್ಲಿ ಮತಭೇದವಾಗಲಿಕ್ಕೆ ಕಾರಣವಾಯ್ತು. ಮೂಲ ಸರ್ವಜ್ಞನೂ ಕಾಲಜ್ಞಾನದ ಸರ್ವಜ್ಞನೂ ಬೇರೆಯೆಂದರೆ, ಸರ್ವಜ್ಞಮೂರ್ತಿಯು ೧೬ ನೇ ಶತಕಕ್ಕೆ ಹಿಂದಿನವನೇ ಆಗುತ್ತಾನೆ. ಕಾಲಜ್ಞಾನ ಕರ್ತೃವು ಬೇರೆಯಲ್ಲವಾದರೆ ಮಿ|| ಕಿಟಲ್ ಪಂಡಿತರ ಮತವೇ ನಿಶ್ಚಯವಾಗಬೇಕಾಗುತ್ತದೆ. ಸಾರಾಂಶವೇನೆಂದರೆ:- ಹಾಡುಗಳ ಸರ್ವಜ್ಞ ಕವಿ, ಕಾಲಜ್ಞಾನದ ಸರ್ವಜ್ಞಮುನಿ, ತ್ರಿಪದಿಗಳ ಸರ್ವಜ್ಞಮೂರ್ತಿ ಇವರುಗಳು ಭಿನ್ನರಾಗಿರಬಹುದೆಂದು ತೋರುತ್ತದೆ. ಪ್ರಾಚೀನನಾದ ಸರ್ವಜ್ಞಮೂರ್ತಿಯು ೧೬ ನೇ ಶತಮಾನಕ್ಕೆ ಹಿಂದಿನವ ನಾಗಿರಬೇಕೆಂದು ನಮ್ಮ ಅಭಿಪ್ರಾಯವಾಗಿದೆ.

ಸರ್ವಜ್ಞನ ಮತ.

ಈ ಕವಿಯ ಉದಾರಭಾವದಿಂದ ಯುಕ್ತನಾದ ಕೆಲವು ವಚನ ಗಳನ್ನು ಕಂಡು ಹಲವರು ಇವನನ್ನು ಯಾವ ಮತಕ್ಕೂ ಅಂಟದ ಅವಧೂತನಾಗಿರಬಹುದೆಂದು ಶಂಕಿಸುತ್ತಾರೆ. ಇದು ಎಷ್ಟು ಮಾತ್ರಕ್ಕೂ ಸರಿಯಲ್ಲ. ಕವಿಚರಿತ್ರಿಕಾರರು ಹೇಳಿರುವಂತೆ ಇವನು ವೀರಶೈವ ಕವಿಯೇ ಆಗಿದ್ದಾನೆ. ಇವನ ಷಟ್ಸ್ಥಲ ಪದ್ಧತಿಯಲ್ಲಿ ಇದಕ್ಕೆ ಬೇಕಾದಷ್ಟು ನಿದರ್ಶನಗಳನ್ನು ಕೊಡಬಹುದು.

(೧) ಇವನು ವೀರಶೈವ ಸಿದ್ಧಾಂತಾನುಸಾರವಾಗಿ ಶಿವಾಧಿಕೃ ವನ್ನು ಸ್ಥಾಪಿಸುತ್ತಾನೆ. ಉದಾಹರಣೆ:- “ಹುಟ್ಟಿಸುವನಜನೆಂಬ ಕಷ್ಟದಾ ನುಡಿಬೇಡ | ಹುಟ್ಟಿಸನು ತನ್ನ ಶಿರವರಿಯೆ ಮತ್ತೊಂದ | ಹುಟ್ಟಿಸ ನದೇಕೆ ಸರ್ವಜ್ಞ || ” ಎಂಬೀ ಪದ್ಯದಲ್ಲಿ ಚತುರ್ಮುಖ ಬ್ರಹ್ಮನನ್ನೂ, “ಹತ್ತು ಭವವನು ಎತ್ತಿ ಎತ್ತು ಎಮ್ಮೆಯ ಕಾದು | ಮತ್ತೆ ಪಾಂಡವ ರಿಗಾಳಾದ ಹರಿಯು ತಾ | ನೆತ್ತಣಾ ದೈವ ಸರ್ವಜ್ಞ || ” ಎಂಬ ಪದ್ಯ ದಲ್ಲಿ ನಾರಾಯಣನನ್ನೂ ಧಿಕರಿಸಿ “ಹರಿಬೊಮ್ಮರೆಂಬುವರು ಹರನಿಂದ ಲಾದವರು | ಅರಸಿಗೆ ಆಳು ಸರಿಯಹನೆ? ಶಿವನಿಂದ | ಮೆರೆವರಿನ್ನಾರು ಸರ್ವಜ್ಞ || ” ಎಂಬ ಪದ್ಯದಲ್ಲಿ ಶಿವನ ಹೆಚ್ಚುಗಾರಿಕೆಯನ್ನು ನಿರೂಪಿ ಸಿದ್ದಾನೆ. ಈ ರೀತಿಯಲ್ಲಿ ವಿಷ್ಣು-ಬ್ರಹ್ಮರನ್ನು ಹಳಿದು ಶಿವನೇ ದೇವತೆ ಗಳಲ್ಲಿ ಅಧಿಕನೆಂದು ಸಾಧಿಸತಕ್ಕವರು ವೀರಶೈವ ಕವಿಗಳ ಹೊರತು ಮತ್ತಾರೂ ಅಲ್ಲ.

(೨) ವೀರಶೈವ ಸಾಹಿತ್ಯದ ಪಾರಿಭಾಷಿಕ ಶಬ್ದಗಳು (*Technical words*) ಇವನ ಗ್ರಂಥದಲ್ಲಿ ಬಹಳವಾಗಿವೆ. “ಕರಣ ಪ್ರಸಾದವ ನೆಂಜಲೆಂದವನಿಗೆ, ಲಿಂಗವುಳ್ಳನೆ ಪುರುಷ, ನಿಜ ಸುಖಿ ಮಹೇಶ್ವರನು, ಅರ್ಪಿತದ ಭೇದ, ಲಿಂಗವಿರಹಿತನಾಗಿ ನುಂಗದಿರು ಎನುವನು, ಜಂಗಮ ಭಕ್ತರ ನಡೆ ಲೇಸು, ಐಕ್ಯದೊಳಗಿಪ್ಪ ಶರಣರಿಗೆ, ಇಷ್ಟಲಿಂಗದಿ ಮನವ ನಟ್ಟನೇ ನಿಲಸದೇ, ಕಂಡವರ ಕಂಡು ತಾ ಕೊಂಡು ಲಿಂಗವ ಕಟ್ಟಿ ಕಾಯಕದ ಭಕ್ತನಾ ಯಯತರ ನೋಡಿರೋ? ಲಿಂಗಸಂಗಿಗಳ ನುಡಿ ಲೇಸು, ಸಜ್ಜೆಯಲ್ಲಿ ಶಿವನ ಧರಿಸಿಪ್ಪ ಶರಣರ, ಬಸವನೆಂದರೆ ಪಾಪ ದೆಸೆಗೆಟ್ಟು ಹೋಗುವದು” ಇತ್ಯಾದಿ ವಚನಗಳು ಈ ಕವಿಯು ವೀರ ಶೈವನೆಂಬುದಕ್ಕೆ ಸಾಕ್ಷಿಯಾಗಿವೆ.

(೩) ಕರ್ಣಾಟಕದಲ್ಲಿಲ್ಲದೆ ಬಹುದಿನಗಳಿಂದಲೂ ಇವನನ್ನು ವೀರ ಶೈವನೆಂದೇ ಹೇಳಿಕೊಂಡು ಬರುತ್ತಿದ್ದಾರೆ.

ಈ ಎಲ್ಲ ಕಾರಣಗಳಿಂದಲೂ ಸರ್ವಜ್ಞಮೂರ್ತಿಯು ವೀರ ಶೈವನೂ, ವೀರಶೈವ ಸಿದ್ಧಾಂತವನ್ನು ಚೆನ್ನಾಗಿ ಬಲ್ಲವನೂ ಆಗಿದ್ದ ನೆಂದು ನಿರ್ಧರವಾಗಿ ಹೇಳಬಹುದು ಆದರೆ ಇವನು ವಚನಕಾರರಿ ಗಿಂತಲೂ ಉದಾರನೂ ಲೌಕಿಕ ವಿಚಾರದಲ್ಲಿ ಕುಶಲನೂ ಆಗಿದ್ದಾನೆಂಬುದರಲ್ಲಿ ಅನುಮಾನವಿಲ್ಲ.

ಕವಿಯ ಚರಿತ್ರೆ.

ಬಾಲ್ಯ:— ಶ್ರೀಯುತ ಉತ್ತಂಗಿ ಚನ್ನಪ್ಪನವರು ಸರ್ವಜ್ಞ ವಚನಗಳ ಪ್ರಥಮ ಮುದ್ರಣ ಸೀರಿಕೆಯಲ್ಲಿ ಈ ಕವಿಯ ಚರಿತ್ರೆಯನ್ನು ಬಹಳ ಚೆನ್ನಾಗಿಯೂ, ವಿಸ್ತಾರವಾಗಿಯೂ ಹೇಳಿದ್ದಾರೆ. ಸರ್ವಜ್ಞನು ತನ್ನ ಜನ್ಮವೃತ್ತಾಂತವನ್ನು ತಾನೇ ಬರೆದಿರುವುದರಿಂದ ಇವನ ಜೀವನ ಚರಿತ್ರೆಯನ್ನು ತಿಳಿಯಬೇಕೆನ್ನುವವರಿಗೆ ಕೊಂಚ ಅನಕೂಲವಾಗಿದೆ. ಧಾರವಾಡ ಜಿಲ್ಲೆಯ ಮಾಸೂರ ಗ್ರಾಮದ ಬಸವರಸನೆಂಬ ಆರಾಧ್ಯ ಬ್ರಹ್ಮಣನು ತನ್ನ ಹೆಂಡತಿ ಅಕ್ಕ ಮಲ್ಲಮ್ಮನು ಮಕ್ಕಳಿಲ್ಲದೆ ಮರಗುತ್ತಿರಲು ಕಾಶಿಯ ಮುಕ್ಕಣ್ಣನ ದರ್ಶನಕ್ಕೆ (ಪುತ್ರಕಾಂಕ್ಷೆಯಾಗಿ) ಹೋದನು. ವಿಶ್ವನಾಥನ ಅನುಗ್ರಹವೂ ಆಯಿತು. ಮತ್ತೆ ಹಿಂತಿರುಗಿ ಬರುವಾಗ ಅಂಬಲೂರಿನ ಕುಂಬಾರ ಮಾಳಿಯೆಂಬವಳು ಕರ್ಮಧರ್ಮ ಸಂಯೋಗ

ದಿಂದ ಗಂಟು ಬೀಳಲು ಅವರಿರ್ವರ ಸಂಪರ್ಕದಿಂದ ಸರ್ವಜ್ಞನು ದಯಿಸಿದನು. ಸರ್ವಜ್ಞನ ಬಾಲ್ಯವೆಲ್ಲಾ ಕುಂಬಾರ ಸಾಲೆಯಲ್ಲಿಯೇ ಕಳೆಯಿತು. ಇದರಿಂದಲೇ ಇವನಿಗೆ ಸಾಲೆಸರ್ವಜ್ಞನೆಂಬ ಹೆಸರೂ ಬಂದಿರಬಹುದೆಂದು ತೋರುತ್ತದೆ.

ಸರ್ವಜ್ಞನು ತಾನು ಮೊದಲು ಕೈಲಾಸದಲ್ಲಿ ಪುಷ್ಪದತ್ತನೆಂಬ ಪ್ರಮಥನೆಂದೂ, ತಾನು ಹಿಂದಿನ ಜನ್ಮದಲ್ಲಿ ವರರುಚಿಯಾಗಿದ್ದೆನೆಂದೂ, ಈ ಜನ್ಮದಲ್ಲಿ ಸಾಲೆಸರ್ವಜ್ಞನಾದೆನೆಂದೂ ತನಗೆ ಬಸವರಸ-ಮಾಳವ್ವೆಯರು ಕೇವಲ ನಿಮಿತ್ತ ಮಾತ್ರರಾದ ತಂದೆ-ತಾಯಿಗಳೆಂದೂ ತಾನು ನಿಜವಾಗಿ ಸಾರ್ವತೀ-ಪರಮೇಶ್ವರನ ವರಪುತ್ರನೆಂದೂ ಹೇಳಿಕೊಂಡಿದ್ದಾನೆ. ಬಸವೇಶ್ವರನು ತನ್ನ ಹಿಂದಿನ ಏಳು ಜನ್ಮಗಳ ವೃತ್ತಾಂತವನ್ನೂ ಗೌತಮಬುದ್ಧನು ತನ್ನ ನಲವತ್ತು ಜನ್ಮಗಳ ವೃತ್ತಾಂತವನ್ನೂ ಹೇಳಿದ್ದಾರೆ. ಹೀಗೆಯೇ ಸರ್ವಜ್ಞನು ತನ್ನ ಹಿಂದಿನ ಜನ್ಮಗಳೆರಡರ ವೃತ್ತಾಂತವನ್ನೂ ಅರಿತು ಹೇಳಿರುವುದರಲ್ಲಿ ಅಶ್ವರ್ಯವೇನೂ ಇಲ್ಲ. ಮಹಾತ್ಮರಾದವರಿಗೆ ಇದು (ಹೀಗೆ ಜನ್ಮಾಂತರ ವಿಚಾರ ತಿಳಿಯುವುದು) ಸ್ವಾಭಾವಿಕವಾಗಿದೆ. ಅಂತಹ ವಿಶೇಷವಾದ ಸಂಸ್ಕಾರವುಳ್ಳವರಾದ್ದರಿಂದಲೇ ಅವರನ್ನು ಮಹಾಪುರುಷರೆಂದು ಕರೆಯುತ್ತಾರೆ.

ಸರ್ವಜ್ಞನು ಕೇವಲ ಬಾಲ್ಯದಲ್ಲಿಯೇ ಕುಂಬಾರ ಸಾಲೆಯನ್ನು ಬಿಟ್ಟು ಹೊಂಟು ಹೋದಂತೆ ಕಾಣುತ್ತದೆ. ಇವನು ಮಾಳಿ-ಮಾಳರನ್ನು ಮಾತಾ-ಪಿತೃಗಳೆಂದು ಗೌರವಿಸದೆ ಧಿಕ್ಕರಿಸಿ ತಾನು “ಚಂದ್ರಶೇಖರನ ವರಪುತ್ರ”ನೆಂದು ವಾದಿಸಿದುದೇ ಇದಕ್ಕೆ ಕಾರಣವಾಗಿರಬೇಕು.

ಪ್ರಾಥಮಿಕವಸ್ಥೆ:— ಸರ್ವಜ್ಞನು ಒಂದೆಡೆಯಲ್ಲಿ ನಿಲ್ಲದೆ ಸದಾ ದೇಶಾಟನದಲ್ಲಿಯೂ, ವಿದ್ವತ್ಸಂಭಾಷಣೆಯಲ್ಲಿಯೂ, ಪರಶಿವ, ಧ್ಯಾನ-ಪೂಜೆಗಳಲ್ಲಿಯೂ ಕಾಲ ಕಳೆಯುತ್ತಿದ್ದನೆಂದು ತೋರುತ್ತದೆ. ಇವನ ವಚನಗಳನ್ನು ಓದಿದರೆ ಕಡೆಯಪಕ್ಷ ಇವನು ಸಮಗ್ರ ಕನ್ನಡ ದೇಶವನ್ನೆಲ್ಲಾ ಸಂಚರಿಸಿರಬೇಕೆಂದು ಊಹಿಸಬಹುದಾಗಿದೆ. ಅಲ್ಲದೆ ಅಂಧ್ರ ದ್ರಾವಿಡರ ಪರಿಚಯವೂ ಇವನಿಗಾಗಿರಬಹುದೆಂಬುದು ಇವನು ತೆಲುಗರನ್ನೂ ತಿಗುಳರನ್ನೂ ಅಣಕಿಸಿರುವ ಪದ್ಯಗಳಿಂದ ತಿಳಿದುಬರುತ್ತದೆ.

ಸರ್ವಜ್ಞನ ಜನ್ಮತೀಥಿ ಯಾವುದು? ಅವನು ಎಷ್ಟು ವರ್ಷ ಬಾಳಿದನು? ಅವನ ವಿದ್ಯಾಭ್ಯಾಸವೆಲ್ಲಿ? ಅವನ ಅಂತ್ಯವೆಂದು? ಸಮಾಧಿ

ಯೆಲ್ಲಿ? ಎಂಬೀ ರಹಸ್ಯವನ್ನು ಇತಿಹಾಸ ಪುರುಷನು ನಮಗೆ ತಿಳಿಸಿ ಕೊಡುವಂತಿಲ್ಲ. ಅವನ ಗ್ರಂಥವನ್ನು ಓದುವುದರಿಂದ ಅವನು ಸುಮಾರು ನಲವತ್ತು-ಐವತ್ತು ವರ್ಷಗಳ ವರೆಗಾದರೂ ಬದುಕಿದ್ದು ಕಡೆಗೆ ಶಿವ ಯೋಗದಿಂದ ಲಿಂಗದಲ್ಲಿ ಅಡಗಿರಬಹುದೆಂದು ಹೇಳಬಹುದಾಗಿದೆ. ಸಾರಾಂಶ:- ಸರ್ವಜ್ಞಮೂರ್ತಿಯ ಜನ್ಮಬಾಲ್ಯಗಳ ವಿಚಾರವಾಗಿ ಕೆಲವು ಸಂಗತಿಗಳು ತಿಳಿದುಬಂದರೂ ಅವನ ಯೌವನ-ವಾರ್ಧಿಕ್ಯಕಾಲ ವಿಚಾರವೂ, ಅವನು ಐಕ್ಯನಾದ ಮತ್ತು ಎಲ್ಲಿ ಸಮಾಧಿಪುನಾದನೆಂಬ ಸಮಾಚಾರವೂ ಇನ್ನೂ ತಿಳಿದುಬಂದಿಲ್ಲವೆಂದು ವಿಧಿಯಿಲ್ಲದೆ ಒಪ್ಪಿಗೊಳ್ಳಬೇಕಾಗಿದೆ.

ಜೀವನಧ್ಯೇಯ.

ಪ್ರತಿಭಾಶಾಲಿಯಾದ ಸರ್ವಜ್ಞನು ಯಾವಾಗಲೂ ಗರ್ವದಿಂದಿರದೆ ಸರ್ವರೊಳಗೊಂದೊಂದು ನುಡಿಗಲ್ಲು ವಿದ್ಯದ ಪರ್ವತವೇ ಆಗಿ ತನ್ನಲ್ಲಿದ್ದ ಜ್ಞಾನಾಮೃತವನ್ನು ಕನ್ನಡಿಗರಿಗೆಲ್ಲಾ ಹಂಚುತ್ತ ಪಟ್ಟಣಕ್ಕೆ ಪಂಚ ರಾತ್ರಿ ಹಳ್ಳಿಗೆ ಏಕರಾತ್ರಿಯಂತೆ ಸಂಚರಿಸಿ ತಾನು ವಿರಕ್ತನೂ ನಡೆನು ಡಿಗಳಲ್ಲೊಂದಾದ ಮಹಿಮನೂ ಆಗಿ ಜನರಿಗೆ ಭಕ್ತಿ, ಜ್ಞಾನ, ವೈರಾಗ್ಯ ಬೋಧೆ ಮಾಡುತ್ತಾ “ ನೀತಿಯೇ ಸಕಲ ಲೋಕಕ್ಕೆಲ್ಲ ಸಾಧನವೆಂದು” ಡಂಗೂರು ಸಾರುತ್ತ ತನ್ನ ಸಿಡಿಲಿನ ನುಡಿಗಳಿಂದ ಕನ್ನಡಿಗರನ್ನು ಬಡಿ ದೆಬ್ಬಿಸಿ ತನ್ನ ಜನ್ಮವನ್ನು ಸಾರ್ಥಕಮಾಡಿಕೊಂಡುದರ ಜತೆಗೆ ಕರ್ಣಾಟಕವನ್ನೂ ಹುರಿದುಂಬಿಸಿ ಕಳೆಯೇರಿಸಿ ನಾಡಿನ ಸೇವೆಗಾಗಿ ಹೆಣ ಗಾಡಿದನು. ಇದುವೇ ಅವನ ಜೀವನ ಧ್ಯೇಯವೆಂದು ನಾವು ಅನು ಮಾನವಿಲ್ಲದೆ ಹೇಳಬಹುದಾಗಿದೆ.

ಗ್ರಂಥರಚನೆ.

ಈಗ ನಮಗೆ ಪ್ರಾಪ್ತವಾಗಿರುವ ವಚನಗಳನ್ನೆಲ್ಲಾ “ಸರ್ವಜ್ಞಮೂರ್ತಿ” ಯೇ ಗ್ರಂಥರೂಪದಲ್ಲಿ ಬರೆದಿಟ್ಟನೆಂದು ಹೇಳಲಾಗುವುದಿಲ್ಲ. ಹಾಗಿದ್ದರೆ ಜೈಮಿನಿಭಾರತ, ಚನ್ನಬಸವಪುರಾಣ ಮೊದಲಾದ ಗ್ರಂಥಗಳ ತಾಳ ಪೋಲೆ ಪ್ರಾಚೀನ ಪ್ರತಿಗಳು ಸಿಕ್ಕಿದಂತೆ ಸರ್ವಜ್ಞ ತ್ರಿಪದಿಗಳ ಪೂರ್ಣ ಪ್ರತಿಯು ಸಿಗಬೇಕಾಗಿತ್ತು. ಸರ್ವಜ್ಞನು ಕೆಲವು ಮುಖ್ಯವಾದ ವಚ ನಗಳನ್ನು ಬರೆದಿಟ್ಟಿದ್ದರೂ ಇಟ್ಟಿರಬಹುದು. ಆದರೆ ವಿಶೇಷತಃ ಆತನ ಬಾಯಿಂದ ಕೇಳಿದವರು ಬರೆದಿಟ್ಟವು ಕೆಲವು. ಜನರಲ್ಲಿ ಬಾಯಿಂದ

ಬಾಯಿಗೆ ಪ್ರಚಾರದಲ್ಲಿ ಬಂದ ವಚನಗಳನ್ನು ಬರೆದಿಟ್ಟವು ಕೆಲವು. ಇಂತಹ ಸಂಗ್ರಹಕಾರರಲ್ಲಿ ಸಂಪಾದನೆ ಸಿದ್ಧವೀರಾಚಾರ್ಯನೊಬ್ಬನೆಂದು ಹೇಳಬಹುದು.

ಸರ್ವಜ್ಞನ ವಚನಗಳೆಲ್ಲಾ ಒಂದೆಡೆಯಲ್ಲಿ ಇದುವರೆಗೆ ಶ್ರೀಮಾನ್ ಉತ್ತಂಗಿಯವರು ಸರ್ವಜ್ಞ ವಚನಗಳ ಗ್ರಂಥವನ್ನು ಪ್ರಕಟಿಸುವ ವರೆಗೆ ಲಭಿಸುತ್ತಿರಲಿಲ್ಲವೆಂದು ಹೇಳಬಹುದಾಗಿದೆ. ಇಷ್ಟು ದೀರ್ಘಕಾಲದ ವರೆಗೆ ಸರ್ವಜ್ಞ ವಚನಗಳೆಲ್ಲವೂ ಒಂದೆಡೆ ಲಭಿಸದಂತಾಗಲು ಮುಖ್ಯ ಕಾರಣವೆಂದರೆ ಸರ್ವಜ್ಞನು ತನ್ನ ವಚನಗಳನ್ನೆಲ್ಲ, ಒಂದು ಗ್ರಂಥರೂಪವಾಗಿ ಬರೆದಿಡದಿದ್ದುದೇ ಆಗಿದೆ.

ವಚನಗಳ ಸಾರ.

ಸರ್ವಜ್ಞಮೂರ್ತಿಯ ವಚನಗಳನ್ನು ಪ್ರಕಾಶಕರು (೧) ಪಾರಮಾರ್ಥಿಕ ವಚನಗಳು, (೨) ನೈತಿಕ ವಚನಗಳು, (೩) ಲೌಕಿಕ ಪದ್ಯಗಳು ಎಂಬುದಾಗಿ ವಿಭಾಗಿಸಿದ್ದು ಯೋಗ್ಯವೇ ಆಗಿದೆ. ಪಾರಮಾರ್ಥಿಕ ವಚನಗಳು ವೀರಶೈವ ಸಿದ್ಧಾಂತಕ್ಕೆ ಸಂಬಂಧಪಟ್ಟ ಗುರು, ಲಿಂಗ, ಜಂಗಮ ತೀರ್ಥ, ಪ್ರಸಾದ ಮೊದಲಾದ ಆಷ್ಟಾವರಣ ವಿಚಾರಗಳನ್ನು ಭಕ್ತ, ಮಾಹೇಶ, ಪ್ರಸಾದಿ, ಪ್ರಾಣಲಿಂಗ, ಶರಣ, ಐಕ್ಯ ಎಂಬ ಪಟ್ಟಿಗಳ ವಿಚಾರಗಳನ್ನು ತಿಳಿಸತಕ್ಕವಾಗಿವೆ. ಮುಖ್ಯವಾಗಿ ಈ ಭಾಗವು ವೀರಶೈವ ಮತತತ್ವವನ್ನು ತಿಳಿಯುವವರಿಗೆ ಬಹಳ ಸಹಾಯಕವಾಗಿವೆ.

ನೈತಿಕವಚನಗಳು:— ಪ್ರಪಂಚದಲ್ಲಿ ಜೀವಿಸುವ ಪ್ರತಿಯೊಬ್ಬ ಮಾನವನಿಗೂ ಉಪಯುಕ್ತವಾಗಿವೆ. ಈ ಭಾಗದಲ್ಲಿ ಕನಿಯು ದಾನ, ಧರ್ಮ, ರಾಜನೀತಿ, ಸತ್ಯಂಗ, ದುಸ್ಸಂಗ, ಮೂರ್ಖರ ಸ್ವಭಾವ, ಅದೃಷ್ಟ ವಿಚಾರ ತನ್ನ ಕಾಲದ ಜೈನರು ಬ್ರಾಹ್ಮಣರು ಇವರ ಸ್ವಭಾವ ವಿವಿಧವಾದ ನೀತಿಗಳು ಇವುಗಳನ್ನು ಹೇಳಿದ್ದಾನೆ.

ಲೌಕಿಕ ಪದ್ಧತಿಗಳಲ್ಲಿ ಸ್ತ್ರೀಯರ ಲಕ್ಷಣ, ಸ್ವಭಾವ, ಜಾತಿಯ ರೀತಿ, ವಿಟರ ಸ್ವಭಾವ, ವೇಶ್ಯ ಹೃದಯ, ಅನ್ನದಾನದ ಫಲ. ರಸವಾದ ಕೆಲವು ಜ್ಯೋತಿಶ್ಯಾಸ್ತ್ರದ ವಿಚಾರಗಳು ಬಿಡಗಿನ ವಚನ ಇವುಗಳನ್ನು ಹೇಳಿದ್ದಾನೆ. ಸಾರಾಂಶ:— ಸರ್ವಜ್ಞಮೂರ್ತಿಯ ವಚನಗಳು ಮನುಷ್ಯನಿಗೆ ತಿಳಿಸಬೇಕಾದ ಸಕಲ ವಿಚಾರಗಳನ್ನೂ ಬಹಳ ಹೃದ

ಯಂಗಮವಾಗಿ ತಿಳಿಸುತ್ತವೆ. ಈತನ ಗ್ರಂಥವನ್ನು ಕನ್ನಡಿಗರ ವಸ್ತು ಕೋಶ (Encyclopaedia) ಎಂದು ಕರೆಯಬಹುದು. ಮುಖ್ಯವಾಗಿ ಈತನ ವಚನಗಳನ್ನು ಸಾಂಗವಾಗಿ ಓದಿದಲ್ಲಿ ಅವುಗಳ ಮಹತ್ವವು ಓದುಗರಿಗೆ ಅಂಗವಾಗಲಾರವು. ಸರ್ವಜ್ಞ ಕವಿಯ ಸರ್ವಜ್ಞತ್ವವು ತಿಳಿಯಲಾರದು.

ಶಾಸ್ತ್ರ ಪಾಂಡಿತ್ಯ.

ಸರ್ವಜ್ಞ ಮೂರ್ತಿಗೆ “ಸರ್ವಜ್ಞ” ಎಂಬ ಹೆಸರು ಜನ್ಮನಾಮವಾಗಿರದೆ (ಆ ಜನ್ಮನಾಮ ನಮಗೆ ತಿಳಿದುಬಂದಿಲ್ಲ.) ಜನರು ಇವನ ಬಹುಶೃತತ್ವವನ್ನು ಕಂಡುಕೊಟ್ಟು ಬಿರುದಾಗಿರಬಹುದು. ಕವಿಯೂ ಕೂಡ ಈ ಅಭಿಪ್ರಾಯವನ್ನೇ “ಸರ್ವಜ್ಞನೆಂಬುವನು ಗರ್ವದಿಂದಿರದವನೇ? | ಸರ್ವರೊಳೊಳಕೊಂಡು ನಡೆಗಲಿತು ವಿದ್ಯದ | ಪರ್ವತವೆ ಸರ್ವಜ್ಞ” ಎಂಬ ವಚನದಲ್ಲಿ ಮೌನವಾಗಿ ಪ್ರಕಟಿಸಿದ್ದಾನೆ.

ಕವಿಕುಲಲಲಾಮನಾದ ಕಾಲಿದಾಸನೂ ಕೂಡ “ಮಂದಃ ಕವಿಯಶಃ ಸ್ತುರ್ಧೀಗಮಿಷ್ಯಾಮ್ಯಸಹಾಸ್ಯತಾಂ | ಪ್ರಾಂಶು ಲಭ್ಯೇ ಪತೀಲೋಭಾ ದುದ್ಬಹುರಿವ ವಾಮನಃ || ಅಂದರೆ:— ಮಂದಬುದ್ಧಿಯುಳ್ಳ ನಾನು ಮಹಾ ಕವಿಯ ಕೀರ್ತಿಯನ್ನು ಅಪೇಕ್ಷಿಸಿ ಅಸಹಾಸ್ಯಕ್ಕೆ ಈಡಾಗುತ್ತಿದ್ದೇನೆ. ಈ ನನ್ನ ಪ್ರಯತ್ನವು ಗಿಡ್ಡ ಮಾನವನು ಉನ್ನತ ವ್ಯಕ್ತಕ್ಕೆ ಕೈಚಾಚಿ ವಿಫಲವಾದಂತಾಗಿದೆ” ಎಂದು ಹೇಳಿ ಅಪಾರವಾದ ವಿನಯವನ್ನು ಪ್ರಕಟಿಸಿರುವಾಗ ಈ ಕವಿಯು ಸರ್ವಜ್ಞನೆಂದು ಬಿರುದು ಕಟ್ಟಿಕೊಂಡುದು ಸರಿಯೇ? ಇದು ಇವನ ಹೆಮ್ಮೆಗೆ ನಿದರ್ಶನವಲ್ಲವೇ? ಎಂದು ಕೇಳುವವರೂ ಇದ್ದಾರೆ. ಇದಕ್ಕೆ ಸಮಾಧಾನವೂ ಉಂಟು.

ಕನ್ನಡ ಕವಿಗಳು ಪ್ರಾಯೇಣ ತಮ್ಮ ಬಿರುದುಗಳನ್ನು ತಾವು ಹೊಗಳಿಕೊಳ್ಳುವ ತಮ್ಮ ಪಾಂಡಿತ್ಯವನ್ನು ಹೊಗಳಿಕೊಳ್ಳುವ ಸಾಂಪ್ರದಾಯವುಳ್ಳವರಾಗಿದ್ದಾರೆ. ಕನ್ನಡ ಕವಿಗಳ ಈ ಸಂಪ್ರದಾಯಕ್ಕೆ ಸರ್ವಜ್ಞನು ಹೊರಗಾದವನಲ್ಲ. ಕನ್ನಡ ಕವಿಗಳ ಈ ಭಾವವು ದುರಹಂಕಾರವೆಂದು ಭಾವಿಸಬಾರದು. ಇದು ಆತ್ಮವಿಶ್ವಾಸದ ನುಡಿ. ಅಥವಾ ಸಾತ್ವಿಕಾ ಹಂಕಾರ. ಇದರಲ್ಲಿ ಸರ್ವಜ್ಞನು ತಾನು ಗರ್ವದಿಂದಾದವನಲ್ಲವೆಂದೂ ಸರ್ವರೊಳಗೊಂದೊಂದು ನುಡಿ ಕಲ್ತು ವಿದ್ಯದ ಪರ್ವತವಾದವನೆಂದೂ

ಬಹಳ ವಿನಯವಾದ ರೀತಿಯಿಂದಲೇ ತನ್ನ ಬಿರುದನ್ನು ಹೇಳಿ ವಾಚಕನ ಚಿತ್ತದ ಮೇಲೆ ತನ್ನ ಸರ್ವಜ್ಞತ್ವದ ಮುದ್ರೆ ಒತ್ತಿ ಅವರ ಚಿತ್ತ ಸಾಮ್ರಾಜ್ಯದ ಮೇಲೆ ತನ್ನ ಪ್ರಭುತ್ವವನ್ನು ಸ್ಥಾಪಿಸಿಬಿಡುತ್ತಾನೆ. ಆದುದರಿಂದ ವಿನಯಮೂರ್ತಿಯಾದ ಕಾಲಿದಾಸನಂತೆಯೇ ಸಾತ್ತ್ವಿಕ ಹೆಮ್ಮೆಯ ಸರ್ವಜ್ಞಮೂರ್ತಿಯೂ ನಮಗೆ ಮಾನ್ಯನಾಗಿದ್ದಾನೆ. ಇವನ ಒಂದೊಂದು ವಚನವೂ ಕವಿಯ ಸರ್ವಜ್ಞತ್ವವನ್ನು ತೋರಿಸುತ್ತವೆಯೆಂಬದನ್ನು ವಾಚಕರು ಮೂಲ ಗ್ರಂಥವನ್ನು ಓದುವುದರಿಂದ ಮನಗಾಣಬಹುದು.

ಸರ್ವಜ್ಞನು ಈ ಪ್ರಪಂಚವೆಂಬ ಪಾಠಶಾಲೆಯಲ್ಲಿ ವಿದ್ವಾಂಸರಾದ ಅನೇಕ ಗುರುಗಳಿಂದ ಅನೇಕ ಶಾಸ್ತ್ರಗಳನ್ನು ಕಲಿತಿರಬಹುದೆಂದು ತೋರುತ್ತದೆ. ಇವನಿಗೆ ಜ್ಯೋತಿಷ-ವೈದ್ಯ-ರಸವಾದ-ಯೋಗ, ಸ್ತ್ರೀಪುರುಷ ಲಕ್ಷಣ, ಶಿವಾನುಭವ ಈ ಶಾಸ್ತ್ರಗಳಲ್ಲಿ ಬೇಕಾದಷ್ಟು ಪಾಂಡಿತ್ಯವಿತ್ತೆಂಬುದಕ್ಕೆ ಅವನ ಗ್ರಂಥವೇ ಸಾಕ್ಷಿಯಾಗಿದೆ. ಅವನ ಬೆಡಗಿನ ವಚನಗಳು ವಿದ್ವಾಂಸರನ್ನು ಬೆರಗುಗೊಳಿಸುವುದಲ್ಲದೆ ಬೆರಳನ್ನು ಸಹ ಕಚ್ಚುವಂತೆ ಮಾಡುತ್ತವೆ. ಮೇಲಾಗಿ ಸರ್ವಜ್ಞನು ಉತ್ತಮ ಸಾಹಿತ್ಯವಿದನೂ, ಮಿಗಿಲಾದ ಲೋಕಾನುಭವಿಯೂ ಆಗಿದ್ದನೆಂಬುದು ಸೂರ್ಯ ಪ್ರಕಾಶದಷ್ಟು ಸ್ಪಷ್ಟವಾದ ವಿಚಾರವಾಗಿದೆ. ಇವನ ವೈದ್ಯ ಪದ್ಧತಿ, ಜ್ಯೋತಿಷ ಪದ್ಧತಿ, ರಸವಾದ ಪದ್ಧತಿ, ಶಿವಯೋಗ ಪದ್ಧತಿ, ಇವುಗಳು ಇವನು ಅನೇಕ ಶಾಸ್ತ್ರಗಳನ್ನು ಬಲ್ಲವನೆಂಬುದಕ್ಕೆ ನಿದರ್ಶನವಾಗಿವೆ.

ಸಂಸ್ಕೃತ ಜ್ಞಾನವಿತ್ತಿ?

ಸರ್ವಜ್ಞಮೂರ್ತಿಗೆ ಗಿರ್ವಾಣ ಭಾಷೆಯ ಪರಿಚಯವಿತ್ತಿ? ಎಂದು ಅನೇಕರು ಪ್ರಶ್ನಮಾಡುತ್ತಾರೆ. ಇವನ ಗ್ರಂಥವನ್ನೆಲ್ಲಾ ಓದಿದರೆ “ತತ್ತ್ವಮಸಿ” “ಜಾತಸ್ಯ ಮರಣಂಧೃವಂ” ಎಂಬ ಎರಡು ಮೂರು ಸಂಸ್ಕೃತ ಪದಗಳು ಮಾತ್ರ ಲಭಿಸುತ್ತವೆ. ಆದುದರಿಂದ ಇವನಿಗೆ ಸಂಸ್ಕೃತ ಭಾಷೆ ಬರುತ್ತಿರಲಿಲ್ಲವೆಂದು ಕೆಲವರು ತರ್ಕಿಸುತ್ತಾರೆ. ಇದು ಸರಿಯಿಲ್ಲವೆಂದು ತೋರುತ್ತದೆ. ಸರ್ವಜ್ಞಮೂರ್ತಿಯು ಅನೇಕ ಸಂಸ್ಕೃತನ್ಯಾಯಗಳ ತಿರುಳನ್ನು ಕನ್ನಡ ಗಾದೆಗಳಲ್ಲಿ ಹೇಳಿದ್ದಾನೆ. ಇಂತಹ ಕೆಲವು ಸಂಸ್ಕೃತನ್ಯಾಯಗಳನ್ನು ಶ್ರೀ ಉತ್ತಂಗಿಯವರು ಪ್ರಥಮ ಮುದ್ರಣದ ಪೀಠಿಕೆಯಲ್ಲಿ ಕೊಟ್ಟಿದ್ದಾರೆ. ಜ್ಯೋತಿಷ್ಯ, ವೈದ್ಯಾದಿಶಾಸ್ತ್ರಜ್ಞಾನವನ್ನು ಸಂಸ್ಕೃತಜ್ಞಾನವಿಲ್ಲದೆ

ಸಂಪಾದಿಸುವುದಕ್ಕಾಗುತ್ತಿರಲಿಲ್ಲವೆಂದು ಹೇಳಬಹುದು. ಸರ್ವಜ್ಞನು ಕೇವಲ ಪಂಡಿತರಿಗಾಗಿ ತನ್ನ ಗ್ರಂಥವನ್ನು ನಿರ್ಮಿಸದೆ ಜನಸಾಮಾನ್ಯರನ್ನು ಉದ್ದೇಶಿಸಿ ತನ್ನ ವಚನಗಳನ್ನು ಹಾಡಿದ್ದರಿಂದಲೂ ಅವನು ಸಂಪೂರ್ಣವಾಗಿ ಕನ್ನಡಿಗತನವುಳ್ಳ ಕವಿಯಾದದರಿಂದಲೂ ಸಂಸ್ಕೃತದ ಅಡಂಬರಕ್ಕೆ ಹೋಗದೆ ತಿರುಳುಗನ್ನಡದಲ್ಲಿಯೇ ತನ್ನ ತ್ರಿಪದಿಗಳನ್ನು ಹಾಡಿಬಿಟ್ಟನೆ. ಇವನಿಗೆ ಭಗವದ್‌ಗೀತೆ, ಉಪನಿಷತ್ತು ಮೊದಲಾದುವುಗಳ ಜ್ಞಾನವಿತ್ತೆಂದು ಇವನ ವಚನಗಳನ್ನು ಓದುವದರಿಂದ ತಿಳಿದುಬರುತ್ತದೆ. ಅದುದರಿಂದ ಸರ್ವಜ್ಞನು ಸಂಸ್ಕೃತ ಜ್ಞಾನಹೀನನೆಂಬುದು ಸರಿಯಲ್ಲವೆಂದು ನಮ್ಮ ಭಾವನೆಯಾಗಿದೆ.

ಅಂದಿನ ಕರ್ಣಾಟಕದ ಸ್ಥಿತಿ.

ಸರ್ವಜ್ಞಮೂರ್ತಿ ವಚನಗಳಿಂದ ಅಂದಿನ ಕರ್ಣಾಟಕದ ಸ್ಥಿತಿಗತಿಗಳನ್ನು ಕೆಲಮಟ್ಟಿಗೆ ತಿಳಿಯಲಿಕ್ಕಾಗಿ ಅವಕಾಶವಿದೆ. ಬ್ರಾಹ್ಮಣಪದ್ಧತಿಯಲ್ಲಿ ತನ್ನ ಕಾಲದ ಬ್ರಾಹ್ಮಣ ಸಮಾಜದ ಗುಣಾವಗುಣಗಳನ್ನು ಟೀಕಿಸಿದ್ದಾನೆ.

ಅಂಕಿತದ ವಿಚಾರ.

ಸರ್ವಜ್ಞಮೂರ್ತಿಯು “ಸರ್ವಜ್ಞ” ಎಂಬ ಹೆಸರಿನಿಂದ ತನ್ನ ವಚನಗಳನ್ನು ಬರೆದಿದ್ದಾನೆ. ವಚನಗಳ ಕಡೆಯಲ್ಲಿ ಬರುವ ಈ ಹೆಸರನ್ನು “ಅಂಕಿತ” ಎಂದು ಹೇಳುತ್ತಾರೆ. ಕನ್ನಡ ಸಾಹಿತ್ಯದಲ್ಲಿ ಮಹಾ ಮಹಾ ಕವಿಗಳೂ ಒಂದೊಂದು ದೇವರ ಅಂಕಿತ ಮಾಡಿ ತಮ್ಮ ಕಾವ್ಯಗಳನ್ನು ಬರೆದಿದ್ದಾರೆ. ಕುಮಾರವ್ಯಾಸನು ತನ್ನ ಕಾವ್ಯಗಳನ್ನು ಗದುಗಿನ ವೀರನಾರಾಯಣನಿಗೂ, ಲಕ್ಷ್ಮೀಶನು ದೇವಪುರದ ಲಕ್ಷ್ಮೀರಮಣನಿಗೂ, ಹರಿಹರ, ರಾಘವಾಂಕ, ಭೀಮಕವಿ, ವಿರೂಪಾಕ್ಷಸಂಹಿತಾದಿಗಳು ಹಂಪೆಯ ವಿರೂಪಾಕ್ಷನಿಗೂ, ನಿಜಗುಣನು ಶಂಭುಲಿಂಗನಿಗೂ ಪುರಂದರದಾಸನು ಪುರಂದರವಿಠಲನಿಗೂ, ಅಂಕಿತಮಾಡಿ ತಮ್ಮ ಗ್ರಂಥಗಳನ್ನೂ ವಚನಗಳನ್ನೂ ಬರೆದಿದ್ದಾರೆ.

ವೀರಶೈವ ವಚನಕಾರರು ಪ್ರತಿಯೊಬ್ಬರೂ ಒಂದೊಂದು ಅಂಕಿತವನ್ನು ಸ್ವೀಕರಿಸಿದ್ದಾರೆ. ಹಂದಾಸರೂ ಬೇರೆ ಬೇರೆ ಅಂಕಿತಗಳಿಂದ ವಚನಗಳನ್ನು ನಿರ್ಮಿಸಿದ್ದಾರೆ.

ಸರ್ವಜ್ಞಮೂರ್ತಿಯು ಹೇಳುವ “ಸರ್ವಜ್ಞ” ಎಂಬ ಅಂಕಿತವು ಕವಿಯ ಹೆಸರೋ? ಅಥವಾ ಜಗಕ್ಕೆ ಒಬ್ಬನೇ ದೇವನಾದ ಸರ್ವಜ್ಞನೆನಿಸಿದ ಭಗವಂತನ ಹೆಸರೋ? ಎಂಬುದು ವಿಚಾರಣೀಯವಾಗಿದೆ. ಈ ಕವಿಯು ಗರ್ವದಿಂದಿದ್ದವನಲ್ಲವಾದ್ದರಿಂದಲೂ, ಕೀರ್ತಿಹಂಸಿಯಲ್ಲವಾದ್ದರಿಂದಲೂ ಇವನು ಹೇಳುವ ಅಂಕಿತವು ಕವಿಯ ಹೆಸರಲ್ಲದೆ ಭಗವಂತನಾದ ಸರ್ವಜ್ಞನನ್ನೇ ನಿರ್ದೇಶಿಸಿದ್ದಾಗಿರಬೇಕೆಂದು ನಮ್ಮ ಮತವಾಗಿದೆ. ಏತಕ್ಕಂದರೆ ಹಲವು ಕನ್ನಡ ಕವಿಗಳೂ ತತ್ತಾಪಿ ವೀರಶೈವ ವಚನಕಾರರೂ ಸರ್ವಶಕ್ತನಾದ ಪರಮೇಶ್ವರನನ್ನೇ ಯಾವುದಾದರೊಂದು ಅಂಕಿತದಿಂದ ಸಂಬೋಧಿಸಿ ತಮ್ಮ ಗ್ರಂಥಗಳನ್ನು ಬರೆದಿದ್ದಾರೆ. ಸರ್ವಜ್ಞಮೂರ್ತಿಯೂ ಈ ಪದ್ಧತಿಗೆ ಅಪವಾದವಲ್ಲವೆಂದು ನಮ್ಮ ತಿಳುವಳಿಕೆಯಾಗಿದೆ.

ಅಂದಿನ ಬ್ರಾಹ್ಮಣ ಸಮಾಜದಲ್ಲಿ ಬಾಹ್ಯಾಚಾರವೂ ವರ್ಣಾಭಿಮಾನವೂ ಬಹಳವಾಗಿತ್ತು. ಯಜ್ಞಯಾಗಗಳ ನೆವದಲ್ಲಿ ಪ್ರಾಣಹಿಂಸೆ ಬಹಳವಾಗಿ ನಡೆಯುತ್ತಿತ್ತು. ವೇದಪ್ರಾಮಾಣ್ಯದ ಭರದಲ್ಲಿ ಸ್ವತಂತ್ರ ವಿಚಾರಗಳಿಗೆ ಮಾನ್ಯತೆಯಿರಲಿಲ್ಲ. ಜನಾಂಗವು ಕೇವಲ ಶ್ರದ್ಧಾಪ್ರಪಂಚದಲ್ಲಿಯೇ ತೇಲಿ ಮುಳುಗಿತ್ತು. ಬ್ರಾಹ್ಮಣರಲ್ಲಿ ಒಂದು ಕುಲವಾದ ಕಮ್ಮೆ ಎಂಬ ಪಂಗಡಕ್ಕೆ ಸೇರಿದವರು “ತನಗಾದವರ ಕೊಲುವ” ಸ್ಥಿತಿಗೆ ಬಂದಿದ್ದರು. ಅಕ್ಕರವ ಕಲಿತವರು ಉಪಕಾರಿಗಳನ್ನು ತಿನಗಲಿತಿದ್ದರು. ಕರಣಿಕರು ನರಕಕ್ಕೆ ಪಂಥೇಯವನ್ನು ಕಟ್ಟಿಕೊಳ್ಳುತ್ತಿದ್ದರು “ಹಾರುವನು: ಪಕಾರಿ ಹಾರುವನಪಕಾರಿ ಹಾರುವನು ತೋರ್ವಬಹುದಾರಿ ಮುನಿದರೆ ಹಾರುವನೆ ಮಾರಿ ಸರ್ವಜ್ಞ || ಎಂದು ಮೊದಲಾಗಿ ಅಂದಿನ ಹಾರುವರ (ಬ್ರಾಹ್ಮಣರ) ವಿಚಾರವನ್ನು ಕವಿಯು ಹೇಳಿರುವನು.

ಜೈನ ಪದ್ಧತಿಯಲ್ಲಿ ತನ್ನ ಕಾಲದ ಜೈನ ಸಮಾಜದ ರೀತಿನೀತಿಗಳನ್ನೂ ಸರ್ವಜ್ಞನು ವಿವರಿಸಿರುವನು. ಸರ್ವಜ್ಞನು ಸ್ವಭಾವತಃ ಅಹಿಂಸಾಪಾದಿಯಾದ್ದರಿಂದಲೂ ಸರ್ವಜ್ಞನು ಅನುಸರಿಸಿದ ವೀರಶೈವ ಸಿದ್ಧಾಂತದಲ್ಲಿ ಸಹ ಪ್ರಾಣಹಿಂಸಾಪ್ರಧಾನವಾದ ಯಜ್ಞಯಾಗಗಳು ನಿಷೇಧಿಸಿರುವುದರಿಂದಲೂ ಕವಿಯು ಅಹಿಂಸಾಪ್ರಧಾನವಾದ ಜೈನ ಧರ್ಮವನ್ನು ಬಹಳವಾಗಿ ಮೆಚ್ಚಿದ್ದಾನೆ. ಇದಕ್ಕೆ “ ಕೊಲುವಧರ್ಮವನೊಯ್ದು ಒಲೆಯೊಳಗೆ ಇಕ್ಕುವಾ | ಕೊಲಲಾಗದೆಂಬ ಜೈನನ ಮತವೆನ್ನ; ತಲೆ ಯಮೇಲಿರಲಿ ಸರ್ವಜ್ಞ ” ಈ ವಚನವೇ ಸಾಕ್ಷಿಯಾಗಿದೆ. ಅಂದಿನ

ಶ್ರವಣರು ಕೇವಲ ಸತ್ಯವಂತರಾಗಿದ್ದರೆಂದು ತೋರುತ್ತದೆ. “ಉಪ್ಪು ಸಪ್ಪನೆಯಕ್ಕು ಕಪ್ಪರವು ಕರಿದಕ್ಕು | ಸರ್ಪನಿಗೆ ಬಾಲವೆರಡಕ್ಕು ಶ್ರವಣರು | ತಪ್ಪಾಡಿದಂದು ಸರ್ವಜ್ಞ || ಎಂಬ ಪದ್ಯವು ನಮ್ಮ ಮೇಲಿನ ಅಭಿಪ್ರಾಯಕ್ಕೆ ಆಧಾರವಾಗಿದೆ. ಅಂದಿನ ಜೈನ ಸಮಾಜವು ಸರ್ವಜ್ಞ ನಂತಹ ಖಂಡಿತವಾದಿಯ ಮೆಚ್ಚುಗೆಯನ್ನು ಪಡೆಯುವಂತಿತ್ತೆಂದು ತೋರುತ್ತದೆ.

ಷಟ್ಸ್ಥಿಲ ವಚನಗಳನ್ನು ಓದಿದರೆ ಅಂದಿನ ಲಿಂಗವಂತ ಸಮಾಜದ ಸ್ಥಿತಿಗತಿಯನ್ನೂ ನಾವು ಊಹಿಸಬಹುದು. ವೀರಶೈವರಲ್ಲಿ ‘ಭವಿ ಭಕ್ತ’ ಎಂಬ ಪಕ್ಷಪಾತವು ಬಹಳವಾಗಿತ್ತೆಂದು ತೋರುತ್ತದೆ. ಅಲಸ್ಯದಿಂದ ಶಿವಪೂಜೆಮಾಡುವವರನ್ನು ಲಿಂಗವ ಕಂಡು ಪೂಜಿಸದೆ ಯಮದಂಡನೆಗೆ ಗುರಿಯಾಗುತ್ತಿದ್ದವರನ್ನೂ ಇಷ್ಟಲಿಂಗದಿ ಮನವ ನೆಟ್ಟನೇ ನಿಲಿಸದೇ ಕಷ್ಟಭ್ರಮೆಗಳಿಗೊಳಗಾಗಿ ಕರ್ಮದ ಒಟ್ಟಿಗೆ ಹೋದವರನ್ನೂ ಲಿಂಗಕ್ಕೆ ತೋರದೇ ನುಂಗುವ ಭಕ್ತರನ್ನೂ ತಾನೆಂಬುದಿಲ್ಲದ ಐಕ್ಯರನ್ನೂ ಸುಖದಃಖವನ್ನು ಶಿವನಿಗಿತ್ತುತಾ ಕಿಂಕರತೆಯನ್ನು ಕೈಕೊಂಡ ಶರಣರನ್ನೂ ಹಿಂಸೆಗೆ ಒಡಂಬಡದ ಮಾಹೇಶ್ವರರನ್ನೂ ಶಿವಪೂಜೆಮಾಡಿ ಶಿವನ ಕೊಂಡಾಡಿ ಶಿವಲೋಕವನ್ನು ಸೂರೆಗೊಳ್ಳುವ ಶಿವಭಕ್ತರನ್ನೂ ಸರ್ವಜ್ಞ ಮೂರ್ತಿಯು ಕಂಡಿದ್ದನೆಂದು ತೋರುತ್ತದೆ. ಈ ಕವಿಯು ಷಟ್ಸ್ಥಿಲವಚನಗಳ ಮೇಲಿಂದ ಅಂದಿನ ವೀರಶೈವ ಸಮಾಜವು ಐವತ್ತಕ್ಕು ಎರಡ ಐದಕ್ಕೆ ಇಳಿಯದ ಸ್ಥಿತಿಯಲ್ಲಿತ್ತೆಂಬದನ್ನು ನಾವು ಊಹಿಸಬಹುದಾಗಿದೆ.

ಇದೂ ಅಲ್ಲದೆ ಕವಿಯ ಕಾಲದ ತಿಗುಳ (ತಮಳ) ತೆಲಗ, ತುರುಕ, ಅಕ್ಕಸಾಲಿಗ, ಬಡಿಗ, ಬಣಜಿಗ, ಪಂಚಾಳ, ಹಟಗಾರ, ಗಾಜುಗಾರ, ಬೇಡ, ಬೆಸ್ತ, ಜಾಲಗಾರ ಈ ಮೊದಲಾದ ಜನರ ಗುಣಶೀಲಗಳನ್ನೂ ತಿಳಿಯಲಿಕ್ಕೆ ಕೆಲವು ವಚನಗಳು ನಮಗೆ ಸಹಾಯಕವಾಗಿವೆ. ಇತ್ಯಾದಿ ವಿಚಾರಗಳಿಂದ ಅಂದಿನ ಕನ್ನಡನಾಡಿನ ಜನಜೀವನವು ಹೇಗಿತ್ತೆಂಬದನ್ನು ನಾವು ಊಹಿಸಬಹುದಾಗಿದೆ.

ಕವಿಯ ಮುಖ್ಯ ಸಂದೇಶ.

ಸರ್ವಜ್ಞಮೂರ್ತಿಯ ಸಂದೇಶಗಳಲ್ಲಿ ಮುಖ್ಯವಾದ್ದು ದೇವರು ಒಬ್ಬನೇ ಎಂಬ ಉಪನಿಷತ್ತಿದ್ದಾಂತವನ್ನೇ ಈ ಕವಿಯು ಎತ್ತಿಹಿಡಿದ

ಮತ್ತು ಕುಲಗೋತ್ರಗಳ ದುರಭಿಮಾನ ಕಡಿಮೆಯಾಗಬೇಕೆಂದು ಹಿಂದೂ ಸಮಾಜದ ನಾಶಕ್ಕೆ ಮುಖ್ಯ ಕಾರಣಗಳಾದ

೧ ದೇವರು ಬಹುಜನರೆಂದೂ ಅವರೊಳಗೆ ಹೆಚ್ಚುಕಡಿಮೆ ಭಾವ ವುಂಟೆಂದೂ ಭಾವಿಸಿದುದು.

೨. ವರ್ಣಾಶ್ರಮಿಗಳ ಅಭಿಮಾನ, ಜಾತಿ-ಮತಗಳ ಗೊಂದಲ ದಿಂದ ಹಿಂದೂ ಸಮಾಜದಲ್ಲಿ ಅನೈಕಮತ್ಯವು ಬೆಳೆದುದು.

ಈ ಎರಡು ವಿಚಾರಗಳಿಂದ ಹಿಂದೂ ಸಮಾಜವು ನಾಶವಾಗು ತ್ತಿದೆಯೆಂದು ಮಹಾನ್‌ಭಾವನಾದ ಸರ್ವಜ್ಞನು ತಿಳಿದು ದೇವರು ಒಬ್ಬನೇ ಎಂದೂ, ದೇವರೊಲಿದಾತನೇ ಜಾತನೆಂದೂ, ಜಾತಿ ಹೀನನ ಮನೆಯು ಜ್ಯೋತಿಹೀನವಲ್ಲೆಂದೂ ಎಚ್ಚರಿಸಿ ಅಜ್ಞಾನಮಯವಾಗಿದ್ದ ಸಮಾಜಕ್ಕೆ ಎಚ್ಚರಿಕೆಯ ಡಂಗುರವನ್ನು ಸಾರಿ ಹೇಳಿದನು. ಸರ್ವಜ್ಞ ಮೂರ್ತಿಯಿಂದ ಕರ್ಣಾಟಕಕ್ಕಾದ ಈ ಉಪಕಾರವು ಸಾಮಾನ್ಯವಾದುದು ದಲ್ಲ. ಕರ್ಣಾಟಕದಲ್ಲಿ ಅನ್ಯಮತ ಸಹಿಷ್ಣುತಾ ಭಾವವೂ, ಜಾತಿ-ಜಾತಿಗಳ ಪ್ರೇಮ ಬಾಂಧವ್ಯವೂ, ಏಕದೇವೋಪಾಸನೆಯ ತತ್ತ್ವವೂ ಬಹು ಜನರಲ್ಲಿ ನೆಲೆಗೊಳ್ಳಲಿಕ್ಕೆ ಸರ್ವಜ್ಞ ಸಂದೇಶವು ಬಹುಮಟ್ಟಿಗೆ ಕಾರಣವೆಂದು ನಾವು ಭಾವಿಸಿದ್ದೇವೆ.

ನಡೆವುದೊಂದೇ ಭೂಮಿ ಕುಡಿವುದೊಂದೇ ನೀರು ।

ಸುಡುವಗ್ನಿಯೊಂದೆ ಇರುತ್ತಿರೆ ಕುಲಗೋತ್ರ ।

ನಡುವೆ ಎತ್ತಣದು ಸರ್ವಜ್ಞ ॥

ಜಾತಿಹೀನನ ಮನೆಯು ಜ್ಯೋತಿ ತಾ ಹೀನವೇ ।

ಜಾತಿ ವಿಜಾತಿ ಎನಬೇಡ ದೇವನೊಲಿ ।

ದಾತನೇ. ಜಾತ ಸರ್ವಜ್ಞ ॥

ಯಾತರದು ಹೂವೇನು ನಾ ತರದು ಸಾಲದೇ ।

ಜಾತಿ ವಿಜಾತಿ ಎನಬೇಡ ದೇವನೊಲಿ ।

ದಾತನೇ ಜಾತ ಸರ್ವಜ್ಞ ॥

ಅವಯವಗಳೆಲ್ಲರಿಗೆ ಸಮನಾಗಿ ಇರುತ್ತಿರಲು ।

ಭವಿ, ಭಕ್ತ, ಶ್ವಸಚ, ಶೂದ್ರರು ಇಂತೆಂಬ ।

ಕವನಲೆತ್ತಣದು ಸರ್ವಜ್ಞ ॥

ಒಬ್ಬನಲ್ಲದೆ ಜಗಕೆ ಇಬ್ಬರುಂಟೇ ಮತ್ತೆ |
ಒಬ್ಬ ಸರ್ವಜ್ಞಕರ್ತನು ಜಗಕೆಲ್ಲ
ಒಬ್ಬನೇ ದೈವ ಸರ್ವಜ್ಞ ||

ಆ ದೇವ ಈ ದೇವ ಮಾದೇವನೆನಬೇಡ |
ಆ ದೇವ ದೇವ ಭುವನ ಪ್ರಾಣಿಗಳ |
ಗಾದವನೆ ದೇವ ಸರ್ವಜ್ಞ ||

ಎಂಬೀ ವಚನಗಳನ್ನು ಹಿಂದುವೆನಿಸಿದ ಪ್ರತಿಯೊಬ್ಬ ವ್ಯಕ್ತಿಯೂ ಸದಾ ಪಠಿಸುತ್ತಿರುವುದು ಒಳ್ಳೆಯದು.

ಮೂರ್ತಿಪೂಜೆ.

ಮೂರ್ತಿಪೂಜೆಯು ಆರ್ಯ ಸಂಸ್ಕೃತಿಗೆ ಸೇರಿದುದಲ್ಲ. ಇದು ದ್ರಾವಿಡ ಸಂಸ್ಕೃತಿಯ ಕುರುಹು. ಈಗಿನ ಹಿಂದೂ ಸಮಾಜವು ಆರ್ಯ ದ್ರಾವಿಡ ಸಂಸ್ಕೃತಿಗಳ ಮಿಶ್ರ ಸಂಸ್ಕೃತಿಗಳನ್ನು ಸ್ವೀಕರಿಸಿದೆ. ದೇವರನ್ನು ಮೂರ್ತಿಗಳಲ್ಲಿ ಭಾವಿಸಿ ಪೂಜಿಸುವುದೂ, ಬಹುದೇವತೋಪಾಸನೆ, ಹೃದ್ರ ದೇವತೋಪಾಸನೆಯೂ ದ್ರಾವಿಡರವೆಂಬುದನ್ನು ಇತಿಹಾಸವಿದರೆಲ್ಲರೂ ಒಪ್ಪಿಕೊಂಡಿದ್ದಾರೆ. ಮೂರ್ತಿಪೂಜೆಯಲ್ಲಿ ಗುಣವಿದ್ದಂತೆ ದೋಷವೂ ಇದೆ. ಸರ್ವಜ್ಞಮೂರ್ತಿಯು ಖಡಾಖಡಿಯಾಗಿ ಮೂರ್ತಿಪೂಜೆಯನ್ನು ಖಂಡಿಸಿದ್ದರೂ ತಾನು ಲಿಂಗರೂಪೀ ಮೂರ್ತಿಯನ್ನು ಪೂಜಿಸತಕ್ಕವನೇ ಆಗಿದ್ದನು. ಆದುದರಿಂದ ಅವನ ಮೂರ್ತಿಪೂಜಾ ಖಂಡನೆಯು ಕ್ರೈಸ್ತ ಮಹಮ್ಮದೀಯರ ಮೂರ್ತಿಪೂಜಾ ವಿರೋಧದಂತಿರದೆ ಮೂರ್ತಿಪೂಜೆಯ ಅತಿರೇಕವನ್ನು ಮಾತ್ರ ಖಂಡಿಸಿದ್ದಾನೆಂದು ಭಾವಿಸಬೇಕಾಗಿದೆ.

ಆದಿದೈವವನು ತಾ ಭೇದಿಸಲಿಕರಿಯದೇ |
ಹಾದಿಯಾ ಕಲ್ಲಿಗೆಡೆಮಾಡಿ ನಮಿಸುವಾ |
ಮಾದಿಗರ ನೋಡು ಸರ್ವಜ್ಞ |

ತನ್ನಲಿಹ ಲಿಂಗವನು ಮನ್ನಿಸಲಿ ಕರಿಯದೇ
ಬಿನ್ನಣದಿ ಕಟಿದ ಪ್ರತಿಮೆಗಳೆಂಗುತಿಹ |
ಅನ್ಯಾಯ ನೋಡ ಸರ್ವಜ್ಞ ||

ಉಣಬಂದ ಜಂಗಮಕೆ ಉಣಬಡಿಸಲೊಲ್ಲದೆ |
ಉಣದಿಪ್ಪ ಲಿಂಗಕುಣಬಡಿಸಿ ಕೈಮುಗಿವ |
ಬಣಗುಗಳ ನೋಡು ಸರ್ವಜ್ಞ ||

ಕಲ್ಲು ಕಲ್ಲೆಂಬುವಾ ಕಲ್ಲೊಳಿರ್ಪುದೆ ದೈವ ।
ಕಲ್ಲಲ್ಲಿ ಕಳೆಯ ನಿಲಿಸಿದಾ ಗುರುವಿನ ।
ಸೊಲ್ಲಲೆ ದೈವ ಸರ್ವಜ್ಞ ॥

ಒಟ್ಟಿಯಾ ಕಲ್ಲಿಂಗಿ ಒಟ್ಟಿ ಪತ್ರಿಯನಿಟ್ಟು ।
ಕಟ್ಟಿದಾ ಲಿಂಗವಡಿಯಾಗಿ ಶರಣೆಂಬ ।
ಭ್ರಷ್ಟರನು ನೋಡು ಸರ್ವಜ್ಞ ॥

ಮೇಲೆ ಹೇಳಿದ ವಚನಗಳಲ್ಲಿ ಮೂರ್ತಿಪೂಜೆಯ ನಿರಸನ ಮಾಡಿದ್ದರೂ “ಕಟ್ಟಿದಾ ಲಿಂಗವಡಿ ಮಾಡಿ” ಅಂದರೆ ವೀರಶೈವನಾದವನು ಇಷ್ಟ ಲಿಂಗವನ್ನು ಕೆಳಗುಮಾಡಿ ಸ್ಥಾವರ ಲಿಂಗಕ್ಕೆ ನಮಸ್ಕರಿಸಬಾರದೆಂದು ಕವಿಯು ಹೇಳುತ್ತಾನೆ. ಇಲ್ಲಿ ವೀರಶೈವ ಸಿದ್ಧಾಂತದಂತೆ ಇಷ್ಟಲಿಂಗ ಪೂಜೆಯನ್ನು ಕವಿಯು ಅಂಗೀಕರಿಸಿರುವುದರಿಂದಲೂ ಲಿಂಗಮುಖವು ಜಂಗಮವೆಂಬ ವೀರಶೈವ ತತ್ವವನ್ನು ಮೇಲಿನ ಮೂರನೇ ವಚನದಲ್ಲಿ ಹೇಳಿರುವುದರಿಂದಲೂ ಕವಿಯು ಮೂರ್ತಿಪೂಜೆಯ ಅತಿರೇಕವನ್ನು ಮಾತ್ರ ಖಂಡಿಸುವನೇ ಹೊರತು ಇಷ್ಟಲಿಂಗರೂಪವಾದ ಪ್ರೌಢತಮವಾದ ಮೂರ್ತಿ ಪೂಜೆಯನ್ನು ನಿರಸನಮಾಡಿಲ್ಲವೆಂಬುದು ಸ್ಪಷ್ಟವಾಗುತ್ತದೆ. ಕವಿಯು ಮೂರ್ತಿಪೂಜೆಯಲ್ಲಿ ತೇಲಿ ಮುಳುಗಿ ಅದರ ತತ್ವವನ್ನು ತಿಳಿಯದೆ ಅಂಧಶ್ರದ್ಧೆಯಲ್ಲಿ ರಮಿಸುವವರಿಗೆ ಈ ಮೂಲಕ ಎಚ್ಚರಿಕೆ ಕೊಟ್ಟಿರುವುದು ಯೋಗ್ಯವೇ ಆಗಿದೆ.

ಕವಿಯು ವಿರಕ್ತನಾಗಿದ್ದನು.

ಸರ್ವಜ್ಞಮೂರ್ತಿಯು ಅನೇಕ ವಚನಗಳಲ್ಲಿ ಸ್ತ್ರೀ ಪುರುಷ ರಹ ಸ್ಯಗಳನ್ನು ವಿವರಿಸಿರುವುದರಿಂದ ಕೆಲವರು ಇವನು ಸಂಸಾರಿಯಾಗಿರಬಹುದೇ? ಎಂದು ಸಂದೇಹಿಸುವರು. ಇದು ಸರಿಯಲ್ಲವೆಂದು ತೋರುತ್ತದೆ ಶೃಂಗಾರ ರಸ ಸಂಬಂಧದಿಂದ ವಿಚಾರಗಳನ್ನು ಸ್ತ್ರೀ ಸಂಪರ್ಕವಿಲ್ಲದ ಯೋಗಿಗಳೂ ಹೇಳಿರುವ ಉದಾಹರಣೆಗಳು ಕನ್ನಡ ಸಾಹಿತ್ಯ ಚರಿತ್ರೆಯಲ್ಲಿ ಸಿಕ್ಕುತ್ತವೆ. ಮಹಾಕವಿ ಹರಿಹರದೇವ, ಗುಬ್ಬಿ ಮಲ್ಲಣಾರ್ಯ, ಷಡಿಕ್ಷರದೇವ ಮೊದಲಾದ ಕವಿ ಪುಂಗವರು ತಮ್ಮ ಕಾವ್ಯಗಳಲ್ಲಿ ಬೇಕಾದಷ್ಟು ಶೃಂಗಾರದ ಪ್ರಸಂಗಗಳನ್ನು ಹೇಳಿದ್ದರೂ ಅವರೆಲ್ಲರೂ ಮಹಾ ತೀವ್ರಯೋಗಿಗಳೆಂದೇ ಇಂದಿನ ವರೆಗೂ ಪರಿಗಣಿತರಾಗಿದ್ದಾರೆ. ಸರ್ವ

ಜ್ಞಾನಾದರೂ ಈ ಸಂಕ್ತಿಗೇ ಸೇರತಕ್ಕವನು. ಶಾಸ್ತ್ರಜ್ಞಾನದಿಂದಲೂ, ಕಾವ್ಯ ಪರಿಚಯದಿಂದಲೂ, ಮಹಾ ಶಕ್ತಿಯಿಂದಲೂ ಕವಿಗಳು ಬೇಕಾದುದನ್ನು ಬರೆಯಬಲ್ಲರು. ವೇಶ್ಯಾವಾಟೆಯ ವಿಚಾರವನ್ನು ಬರೆದಿರುವ ಮಹಾ ಕವಿಗಳೆಲ್ಲರೂ ಸೂಳೆಗೇರೆಯಲ್ಲಿ ಉತ್ತೀರ್ಣರಾಗಬೇಕಾದ ಅವಶ್ಯಕತೆ ಹೇಗಿಲ್ಲವೋ ಹಾಗೆ ಸ್ತ್ರೀ ರಹಸ್ಯ ವಿಚಾರವನ್ನು ಹೇಳುವ ಕವಿಗಳೆಲ್ಲರೂ ಸ್ತ್ರೀ ಸಂಗವನ್ನು ಮಾಡಿರಲೇಬೇಕೆಂಬ ನಿಯಮವಿಲ್ಲ. ಹಾಗಿದ್ದರೆ ಸರ್ವಜ್ಞನ ಮುಖದಿಂದ

ನೀರಬೊಬ್ಬಳಿಯಂತೆ ತೋರುತಿಹದೇಹದ ;
ಸಾರವರಿಯದೇ ಸುಖವುದಜ್ಞಾನದ ।
ದಾರಿಯಹುದೆಂದ ಸರ್ವಜ್ಞ ॥

ಉರಗನ ಮುಖದಿ ಸಿಕ್ಕಿರುತಿಪ್ಪ ಕವಿತಾ ।
ಎರಗುವ ನೊಣಕೆ ಹರಿದಂತೆ ಸಂಸಾರ ।
ದಿರವು ಕಾಣಯ್ಯ ಸರ್ವಜ್ಞ ॥

ಎಂಬ ವೀರವೈರಾಗ್ಯದ ವಚನಗಳು ಹೊರಡಲಿಕ್ಕೆ ಕಾರಣವಿರಲಿಲ್ಲ.

ಸರ್ವಜ್ಞನು ಕರದಿ ಕಸ್ತೂರ ಹಿಡಿದು ಮೂಡೆ ಬೋಳಿಸಿಕೊಂಡು ತುಂಡು ಗಂಬಳಿ ಹೊದೆದು ಹಿಂಡನಗಲಿದ ಗಜದಂತೆ ಇರುವವನು ನಿಶ್ಚಯ ಬಿಡದೆ ಒಬ್ಬರಿಚ್ಛೆಯಲಿ ನಡೆಯದೆ ನೆಚ್ಚಿ ಒಂದೂರೊಳಿರದೆ ಕುಲಗೆಟ್ಟು ತಿವನ ಮರೆಹೊಕ್ಕವನು ಇಂತಹ ಕವಿಯು ಸಾಮಾನ್ಯ ಮಾನವರಂತೆ ಸಂಸಾರ ಪಾಶದಲ್ಲಿ ಸಿಕ್ಕತಕ್ಕವನಲ್ಲವೆಂದೂ ಹಿಂಡನಗಲಿದ ಗಜದಂತೆ ಊರೂರಿಗೆ ಅಲೆಯುತ್ತಿದ್ದ ಪರಮವಿರಕ್ತನೆಂದೂ ಸುಲಭವಾಗಿ ಊಹಿಸಬಹುದು.

ಕವಿಯ ಗುಣಶೀಲಗಳು.

ಸರ್ವಜ್ಞಮೂರ್ತಿಯ ಗುಣಶೀಲಗಳು ಹೇಗಿದ್ದವೆಂದು ನಾವು ಅವನ ಹೃದಯದ ಯೋಚನೆಯು ಫಲವಾದ ಅವನ ಗ್ರಂಥವನ್ನು ಓದುವುದರಿಂದ ಊಹಿಸಬಹುದು. ಅವನ ಒಂದೊಂದು ಸದ್ಗುಣಗಳ ಮೇಲೆಯೂ ಬೇಕಾದಷ್ಟು ಬರೆಯಬಹುದಾದರೂ ಲೇಖನ ವಿಸ್ತಾರಭಯದಿಂದ ಅವುಗಳನ್ನೆಲ್ಲಾ ಸಂಗ್ರಹವಾಗಿ ಮುಂದೆ ನಿರೂಪಿಸಿದೆ.

(೧) ಸರ್ವಜ್ಞನು ಕೇವಲ ಸ್ವಾತಂತ್ರ್ಯ ಪ್ರಿಯ. ಇದಕ್ಕೆ “ಜಗದಿ ಸ್ವತಂತ್ರವೇ ಲೇಸು” ‘ಹಂಗಿನರಮನೆಗಿಂತ ವಿಂಗಡದ ಗುಡಿ ಲೇಸು’ ಇತ್ಯಾದಿ ವಚನಗಳೇ ಸಾಕ್ಷಿಯಾಗಿವೆ.

(೨) ಈ ಕವಿಯು ಕೇವಲ ಖಂಡಿತನಾದಿ. ಇದಕ್ಕೆ “ಕಂಡಂತೆ ಹೇಳಿದರೆ ಕೆಂಡವುರಿಯುವುದು ಭೂ | ಮಂಡಲದೊಳಗೆ ಕಂಡಿತವ ನಾಡುವರ | ಕಂಡಿಹುದೆ ಕಷ್ಟ” ಎಂಬ ವಚನವೇ ಸಾಕ್ಷಿಯಾಗಿದೆ.

(೩) ಇವನು ಕೇವಲ ವೈರಾಗ್ಯವಂತ. ಸದಾ ಭಿಕ್ಷಾಟನದಲ್ಲಿದ್ದು ಜೀವಿಸಿದವನು. ‘ಸಿರಿಯ ಸಂಸಾರವನು ಸ್ಥಿರವೆಂದು ನಂಬದಿರು’ ‘ತಿರಿ ವರಿಂ ಸಿರಿವಂತರಾರು’ ಈ ವಚನಗಳೇ ಇದಕ್ಕೆ ಸಾಕ್ಷಿಯಾಗಿವೆ.

(೪) ಸಮದರ್ಶಿತ್ವ, ಪರಮತ ಸಹಿಷ್ಣುತಾ ಇವು ಸರ್ವಜ್ಞನ ಮುಖ್ಯವಾದ ಗುಣಗಳಾಗಿವೆ. ಇದಕ್ಕೆ “ಜಾತಿಹೀನನ ಮನೆಯ ಜ್ಯೋತಿ ತಾ ಹೀನವೇ” “ಜೈನನ ಮತವೆನ್ನು ತಲೆಯ ಮೇಲಿರಲಿ” ಎಂಬ ವಚನ ಗಳು ಆಧಾರವಾಗಿವೆ.

(೫) ಧೈರ್ಯಶಾಲಿ. ಕವಿಯಲ್ಲಿ ಈ ಗುಣವಿದ್ದುದಕ್ಕೆ ‘ನಿಶ್ಚಯವ ಬಿಡದೆ ಒಬ್ಬರಿಚ್ಛೆಯಲಿ ನಡೆಯದೆ ಸ್ವಚ್ಛಂದವಾಗಿದ್ದುದೇ ಪ್ರಮಾಣವಾಗಿದೆ. ಜಾತಿ ವೀರರು ಸಾವ ಭೀತಿಗಂಜುಳಿವರೇ, ಅಡಿಯ ಮುಂದಿಡೆ ಸ್ವರ್ಗ ಅಡಿಯ ಹಿಂದಿಡೆ ನರಕ,’ ಎಂಬ ನುಡಿಗಳೂ ಇದಕ್ಕೆ ಸಾಕ್ಷಿಯಾಗಿವೆ.

(೬) ಉದ್ಯೋಗ ಪ್ರಿಯ. ಸರ್ವಜ್ಞನು ಕೇವಲ ಉದ್ಯೋಗ ಪ್ರಿಯನಾಗಿದ್ದನೆಂಬುದಕ್ಕೆ “ಉದ್ಯೋಗವುಳ್ಳವನ ಹೊದ್ದುವುದು ಸಿರಿಬಂದು ಉದ್ಯೋಗವಿಲ್ಲದಿರುವನಾ ಕರದೊಳಗಿದ್ದದೂ ಪೋಸು” ಎಂಬ ವಚನವೇ ಪ್ರಮಾಣವಾಗಿದೆ. ಸರ್ವಜ್ಞನ ಈ ಬೋಧೆಯು ಡಾಕ್ಟರ ಜಗದೀಶ ಚಂದ್ರ ಬೋಸರ *The duty is the God* ಎಂಬ ಮಾತನ್ನು ಸ್ಮರಣೆಗೆ ತರುತ್ತದೆ.

(೭) ರಸಿಕ ಶಿರೋಮಣಿ. ಈ ಕವಿಯು ವೈರಾಗ್ಯವುಳ್ಳವನಾದರೂ ಇವನ ವಾಕ್ಯಗಳು ನವರಸಮಯವಾಗಿವೆ. ಹಾಸ್ಯರಸದಲ್ಲಿ ಇವನಿಗೆ ಅಭಿರುಚಿಯಿದ್ದಂತೆ ಕಾಣುತ್ತದೆ. ಇದಕ್ಕೆ ಇವನ ಗ್ರಂಥವೇ ಸಾಕ್ಷಿಯೆನ್ನಬಹುದು.

(೮) ಅಹಿಂಸಾವಾದಿ. “ಕೊಲ್ಲದಿರ್ಪಾ ಧರ್ಮವೆಲ್ಲರಿಗೆ ಸಮ್ಮತವು ಅಲ್ಲದೆ ಮಾರಿ ಕೊಲ್ಲುವನು ನರಕಕ್ಕೆ ನಿಲ್ಲದೇ ಹೋಹ” ಎಂಬ ವಚನವೇ ಇದಕ್ಕೆ ಪ್ರಮಾಣವಾಗಿದೆ.

(೯) ಶಿವಭಕ್ತ. ಇದಕ್ಕೆ ‘ಸರದೈವ ಕಾಲೂರಿ ನಿಂದಿಲ್ಲ’ ‘ಶಂಭು ವಿದ್ವಂತ ಮತ್ತೊಂದು ದೈವವನು ನಂಬುವನೆ ಹೆಡ್ಡು” ಎಂಬೀ ವಚನವೇ ಕವಿಯ ಶಿವಭಕ್ತಿಗೆ ಸಾಕ್ಷಿಯಾಗಿದೆ.

ನಿಷ್ಕರ ಸ್ವಭಾವಿ. ಇವನು ಯಾರ ಹಂಗಿಗೂ ಸಿಗದೆ ಲೋಕ ಹಿತವನ್ನು ಬಯಸುವವನಾದುದರಿಂದ ಕೆಲವು ಸಮಯದಲ್ಲಿ ನಿಷ್ಕರನಾಗಿರುವನು. ಇದಕ್ಕೆ ಇವನ ಗ್ರಂಥದಲ್ಲಿ ವಿಪುಲವಾಗಿ ಪ್ರಮಾಣಗಳು ಸಿಕ್ಕುತ್ತವೆ.

ರಾಮಾಯಣ-ಮಹಾಭಾರತಗಳ ದ್ವೇಷಿ ಅಲ್ಲ.

ಸರ್ವಜ್ಞಮೂರ್ತಿಯು ರಾಮಾಯಣ-ಭಾರತ ಗ್ರಂಥಗಳನ್ನು ತಿರಸ್ಕಾರದಿಂದ ಕಂಡನೆಂಬ ಪ್ರತೀತಿಯು ಬಹು ಜನರ ಮನಸ್ಸನ್ನು ಹೊಕ್ಕಿದೆ. ಇದಕ್ಕೆ

“ಹಾದರದ ಕಥೆಯನ್ನು ಸೋದರರ ವಧೆಯನ್ನು |

ಅದರಿಸಿ ಪುಣ್ಯ ಕಥೆಯೆಂದು ಕೇಳುವರು |

ಮಾದಿಗರು ನೋಡ ಸರ್ವಜ್ಞ ||”

ಎಂಬ ವಚನವನ್ನು ಉದಾಹರಿಸುತ್ತಾರೆ. ಇದು ವೃಥಾಪವಾದವೆಂದು ನಮ್ಮ ಅಭಿಪ್ರಾಯ. ಹಾದರದ ಕಥೆ = ರಾಮಾಯಣ, ಸೋದರರ ವಧೆ = ಭಾರತವೆಂದು ಕವಿಯು ಹೇಳಿಲ್ಲ. ಇದು ಯಾರೋ ಜಾವಳರು ಮಾಡಿದ ಅರ್ಥ. ಏಕ ಪತ್ತೀ ವ್ರತಕ್ಕೆ ಸರಮಾವಧಿಯೆನಿಸಿದ ಪತಿವ್ರತಾಶಿರೋಮಣಿಯಾದ ಸೀತಾರಾಮರ ಬಗ್ಗೆ ಕವಿಯು ಶುಚ್ಛಭಾವ ತಾಳಲಾರನೆಂದು ನಾವು ಧೈರ್ಯವಾಗಿ ಹೇಳುತ್ತೇವೆ. ರಾಮಾಯಣದಲ್ಲಿ ಹಾದರದ ಪ್ರಸಂಗವೇ ಇಲ್ಲ. ಅದ್ದರಿಂದ ಅದು ಹಾದರದ ಕಥೆಯಲ್ಲ. ಭಾರತದಲ್ಲಿ ಸೋದರರ ವಧೆಯಿದ್ದರೂ ಅದು ಕ್ಷತ್ರಿಯ ಧರ್ಮದಂತೆ ಮಾಡಿದ ಯುದ್ಧ ಅದ್ದರಿಂದ ಅದು ಸೋದರರ ವಧೆಯಲ್ಲ. ಸರ್ವಜ್ಞನೂ ಹಾಗೆ ಭಾವಿಸಿಲ್ಲ. ಪ್ರಪಂಚದಲ್ಲಿ ವ್ಯಭಿಚಾರ ಸಂಬಂಧವಾದ, ಅಣ್ಣ ತಮ್ಮಂದಿರ ಕಲಹ ಸಂಬಂಧವಾದ ಮಾತುಗಳನ್ನು ಕೇಳತಕ್ಕದ್ದಲ್ಲವೆಂದು

ಮಾತ್ರ ಕವಿಯ ಅಭಿಪ್ರಾಯವೆಂದು ನಮ್ಮ ತಾತ್ಪರ್ಯ. ಸೀತಾ, ರಾಮ, ಹನುಮಂತ, ಪಾಂಡವರನ್ನು ಹೇಳಿಯುವ ಪದ್ಯಗಳನ್ನು ನಾವು ಈ ಕವಿಯ ವಚನಗಳಲ್ಲಿ ಎಲ್ಲಿಯೂ ಕಾಣಲಾಗುವದಿಲ್ಲ.

ಕವಿಯು ದೇಶಾಭಿಮಾನಿ.

ಸರ್ವಜ್ಞನು ತನ್ನ ಜೀವಿತ ಕಾಲವನ್ನೆಲ್ಲ ಕನ್ನಡಿಗರಿಗೆ ಉಪದೇಶ ಮಾಡುವುದರಲ್ಲಿಯೇ ಕಳೆದಿರುವನೆಂಬದನ್ನು ನಾವು ಲಕ್ಷಿಸಿದರೆ ಅವನ ದೇಶಾಭಿಮಾನವೂ ಪರೋಪಕಾರ ಬುದ್ಧಿಯೂ ನಮಗೆ ಹೊಳೆಯದಿರುವುದಿಲ್ಲ. “ಕನ್ನಡಿಗನ ಕಳೆಯ” ಉತ್ತಮವಾದುದೆಂದು ಹೇಳುವಾಗ ಕವಿಯ ಮನಸ್ಸು ದೇಶಾಭಿಮಾನದಿಂದ ತುಂಬಿತುಳುಕುತ್ತಿತ್ತೆಂದು ತೋರುತ್ತದೆ.

ಸದಾ ಸಂಚಾರದಲ್ಲಿದ್ದ.

ಕವಿಯು ಸದಾ ಸಂಚಾರದಲ್ಲಿದ್ದನೆಂದು ಕಾಣುತ್ತದೆ. “ನೆಚ್ಚಿಬಂದೊರೊಳಿತದಿರು” ಎಂದು ಇವನೇ ಹೇಳಿಬಿಟ್ಟಿದ್ದಾನೆ. ಇವನಿಗೆ ಅಪಾರವಾದ ಲೋಕಾನುಭವ ಬರಲಿಕ್ಕೆ ಶಾಸ್ತ್ರಾಧ್ಯಯನದ ಜತೆಗೆ ಈ ದೇಶಾಟನವೂ ಸಹಾಯವಾಯ್ತೆಂದು ಧಾರಾಳವಾಗಿ ಹೇಳಬಹುದು. ಗ್ರಂಥಾವಲೋಕನದಿಂದ ಶಾಸ್ತ್ರ ಮೌಢ್ಯವು ಹೋಗುವಂತೆ ದೇಶಾಟನದಿಂದ ಲೋಕಮೌಢ್ಯವು ನಾಶವಾಗುತ್ತದೆ. ಈ ಕವಿಗೆ ಈ ಬಗೆಯ ಎರಡೂ ಅನುಕೂಲವಿದ್ದುದರಿಂದ ಇವನು ನಿಜವಾಗಿಯೂ ಸರ್ವಜ್ಞನೆನಿಸಿದನು.

ಹೀನೋಪಮೆಗಳು.

ಸರ್ವಜ್ಞನು ಕೆಲವು ಹೀನೋಪಮೆಗಳನ್ನು ಹೇಳಿರುವುದು ಪ್ರೌಢರಿಗೆ ಸರಿದೋರುವುದಿಲ್ಲವಾದರೂ ಪಾಮರ ಜನರ ಬೋಧೆಗೆ ಅವು ಹೆಚ್ಚು ಸಹಾಯಕವಾಗುತ್ತವೆ. ಸರ್ವಜ್ಞನು ವಚನಗಳನ್ನು ಹಾಡಿದ್ದು ರಾಜಾಸ್ಥಾನದ ಪಂಡಿತರನ್ನಾಗಲಿ ಪ್ರಭುಗಳನ್ನಾಗಲಿ ಮೆಚ್ಚಿಸಲಿಕ್ಕಿಲ್ಲ. ಕೇವಲ ಪಾಮರರ ಉದ್ಧಾರಕ್ಕಾಗಿ, ಸರ್ವಜ್ಞನ ವಚನಗಳನ್ನು ಇಂದಿನ ವರೆಗೆ ಉಳಿಸಿದವರು ಬಳಸಿದವರು ವಿಶೇಷತಃ ಪಂಡಿತರಲ್ಲ. ಕೇವಲ ಪಾಮರರೇ. ಸರ್ವಜ್ಞವಚನಗಳು ಅತ್ತ ಪ್ರೌಢ ವಾಙ್ಮಯವೂ ಅಲ್ಲ. ಇತ್ತ ಜನಪದಸಾಹಿತ್ಯವೂ ಇಲ್ಲ. ಸಾರಾಂಶಃ — ಜನಸಾಮಾನ್ಯರಲ್ಲಿದ್ದ ಅಜ್ಞಾನ ಅನಾಚಾರಗಳನ್ನು ಹೋಗಲಾಡಿಸುವುದಕ್ಕಾಗಿ ಅವರಿಗೆ ರುಚಿಸುವ ಭಾಷೆ

ಯಲ್ಲಿ ತಿಳಿಯುವ ರೀತಿಯಲ್ಲಿ ಕವಿಯು ವಚನಗಳನ್ನು ಹಾಡಿದ್ದಾನೆ. ಆದುದರಿಂದ ಹೀನೋಪಮೆಗಳು ವಿದ್ವಾಂಸರಿಗೆ ಅಸಹ್ಯವಾಗಿದ್ದರೂ ಪಾಮರರಾದ ಕತ್ತಿಮಾನವರಿಗೆ ಇವು ಶಸ್ತ್ರಚಿಕಿತ್ಸೆಯಂತೆ ಉಪಯುಕ್ತವಾಗಿಯೇ ಇವೆ.

ಪೂರ್ವ ಕವಿಗಳು.

ಸರ್ವಜ್ಞನು ಕನ್ನಡ ಕವಿಗಳ ಸಂಪ್ರದಾಯದಂತೆ ಯಾವ ಪೂರ್ವ ಕವಿಗಳನ್ನೂ ಸ್ಮರಿಸಿಲ್ಲ. ಇವನನ್ನೂ ಇಂದಿನ ವರೆಗೆ ಯಾವ ಕವಿಯೂ ಸ್ಮರಿಸಿದಂತೆ ಕಾಣುವದಿಲ್ಲ. ವಿಚಾರ ಮಾಡಿದರೆ ಇವನು ಯಾವ ಕವಿಗೂ ಕಡಿಮೆಯಾದವನಲ್ಲ. ಹೀಗಾಗಲು ಕವಿಯು ದರಿದ್ರನಾರಾಯಣರಲ್ಲಿಯೇ ಹುಟ್ಟಿ ಬೆಳೆದು ಅವರ ಹಿತಕ್ಕೇ ವಚನಗಳನ್ನು ಹಾಡಿ, ಯಾವ ರಾಜಾಸ್ಥಾನದ ಆಶ್ರಯವನ್ನೂ ಹೊಂದದೆ, ತನ್ನ ಗ್ರಂಥವನ್ನೂ ದರೂ ಪರಿಪೂರ್ಣವಾಗಿ ಬರೆದಿಡುವ ಮನಸ್ಸಿಲ್ಲದೆ “ಹಿಂಡನಗಲಿದ ಗಜದಂತಿ”ದುದೇ ಕಾರಣವೆಂದು ತೋರುತ್ತದೆ. ಸೋಮೇಶ್ವರ ಶತಕ, ಸಿದ್ಧನೀತಿ, ಶಿವಶರಣರ ವಚನಗಳಿಂದ ವಿಷಯ ಸಂಗ್ರಹಿಸಿದ್ದರೂ ಕವಿಯಾರ ಹೆಸರನ್ನೂ ಸ್ಮರಿಸಿಲ್ಲ.

ವಚನಕಾರರೂ ಸರ್ವಜ್ಞನೂ.

ಸರ್ವಜ್ಞನ ವಚನಗಳಲ್ಲಿ ಒಸವಾದಿ ಪ್ರವಂಧರ ವಚನಗಳ ಭಾವ ಕೆಲವೆಡೆಯಿದೆ. ವಚನಕಾರರು ಸ್ತುತಿಸಾಧಿಸುವ ಏಕೇಶ್ವರ ವಾದ, ಮೂರ್ತಿಪೂಜಾ ನಿರಸನ, ಕ್ಷುದ್ರ ದೇವತಾ ಪೂಜಾ ತಿರಸ್ಕಾರ, ಶಿವಾಧಿಕೃ, ಖಂಡಿತವಾದಿತ್ವ, ವಿಚಾರ ಸ್ವಾತಂತ್ರ್ಯ, ಶಿವಾನುಭವ ನಿಷ್ಠೆ ಈ ಮೊದಲಾದ ತತ್ವಗಳನ್ನು ಜೀರ್ಣೈಸಿಕೊಂಡು ಸರ್ವಜ್ಞನು ತನ್ನ ವಚನಗಳಲ್ಲಿ ಅವೇ ತತ್ವಗಳನ್ನು ಇನ್ನೂ ರಮಣೀಯವಾಗಿ ಹೇಳಿದ್ದಾನೆ.

ವಚನಕಾರನಿಗಿಂತಲೂ ಇವನಲ್ಲಿ ಮಿಗಿಲಾದ ಗುಣಗಳಿವೆ. ಉದಾರ ವಾದ ಭಾವಗಳಿವೆ. ವಚನಕಾರರಲ್ಲಿರುವ ಭವಿ-ಭಕ್ತ ಭೇದವೂ, ಅನ್ಯಮತ ತಿರಸ್ಕಾರವೂ ಇವನಲ್ಲಿಲ್ಲ. ಸರ್ವಜ್ಞನು ವಚನಕಾರರಿಗಿಂತ ಹೆಚ್ಚಾದ ಲೋಕಾನುಭವಿ, ಬಹುಶೃತ, ರಸಿಕ, ಮಾತಿನ ಜಾಣ, ಕಸವನ್ನು ರಸವನ್ನಾಗಿ ಮಾಡುವಂಥ ಚದುರ ಎಂದು ನಾವು ಧಾರಾಳವಾಗಿ ಹೇಳಬಹುದು. ಸಾರಾಂಶ:- ಸರ್ವಜ್ಞನು ವಚನಕಾರರಲ್ಲಿರುವ

ಸದ್ಗುಣಗಳನ್ನೊಳಗೊಂಡು ಅವರಲ್ಲಿಲ್ಲದ ಕೆಲವು ಅಸಾಧಾರಣ ಗುಣ ದಿಂದ ಅಲಂಕೃತನಾಗಿ ರಸಭರಿತವೂ ಅಸಾದೃಶವೂ ಆದ ವಚನಗಳಿಂದಲೂ ತನ್ನದೇ ಆದ ಒಂದು ಶೈಲಿಯಿಂದಲೂ ಕೂಡ ಸಕಲ ಕನ್ನಡಿಗರನ್ನೂ ತನ್ನ ಮಾತಿನ ಮಂತ್ರದಿಂದ ಬಂಧಿಸಿ ಬಿಟ್ಟಿರುವನು.

ಕವಿಯ ವ್ಯಕ್ತಿತ್ವ.

“ಕಿರಿದರೊಳೆ ಪಿರಿದುಮರ್ಥಮನರಿಪಚ್ಚೆರೆ ವಾತನಾತನಾದಂ ಸಿಪುಣಂ” ಎಂಬುದಾಗಿ ಕವಿರಾಜಮಾರ್ಗದಲ್ಲಿ ನೃಪತುಂಗ ದೇವನು ಹೇಳಿದ್ದಾನೆ. ಆದರೆ ಅಂದಿನಿಂದ ಇಂದಿನ ವರೆಗೆ ನೃಪತುಂಗನ ಅಭಿಪ್ರಾಯದಂತೆ ಕಿರಿದರೊಳೆ ಪಿರಿದುಮರ್ಥಮನೊರೆದವರಲ್ಲಿ ಸರ್ವಜ್ಞಮೂರ್ತಿಯೇ ಅಗ್ರಗಣ್ಯನಾಗಿದ್ದಾನೆ. ವಚನಕಾರರೂ ಹರಿದಾಸರೂ ಹಿತವೂ ಮತವೂ ಆದ ರೀತಿಯಲ್ಲಿ ಎಪಿಟಮಿ (*Epitome Short and Sweet*) ತಮ್ಮ ವಚನಗಳನ್ನು ಹಾಡಿದ್ದರೂ ಪರೀಕ್ಷೆಗೆ ನಿಂತರೆ ಅವರೆಲ್ಲರಿಗಿಂತಲೂ ಸರ್ವಜ್ಞನೇ ಹೆಚ್ಚು ಅಂಕಗಳನ್ನು ತೆಗೆದುಕೊಳ್ಳುತ್ತಾನೆ.

ಕಾವ್ಯವು “ಮನೋಭವನಲರಂಬಿನಂತೆ” ವಾಚಕರ ಹಾಗೂ ಶ್ರೋತೃಗಳ ಚಿತ್ತವನ್ನು ಅಸಹರಿಸಬೇಕೆಂದು ಷಡಕ್ಷರದೇವ ಮಹಾಕವಿಯು ಹೇಳಿರುವನು. ಸರ್ವಜ್ಞನು ಹೀಗೆಯೇ ತನ್ನ ವಚನಗಳನ್ನು ಹೇಳಿ ಬರೆದಿದ್ದಾನೆ. ಹಿತವಾಗಿಯೂ ಮಿತವಾಗಿಯೂ ಸರಸವಾಗಿಯೂ ಇರುವಂತೆ ಕವಿತೆಯನ್ನು ಬರೆವುದರಲ್ಲಿ ಸರ್ವಜ್ಞನು ಅಗ್ರಗಣ್ಯನೆಂದರೆ ಪ್ರಾಯೋಗ ಯಾರೂ ವಿರೋಧಿಸುವುದಿಲ್ಲ.

ಸರ್ವಜ್ಞನ ಛಂದಸ್ಸು.

ಸರ್ವಜ್ಞಮೂರ್ತಿಯ ಕೀರ್ತಿಯು ಕನ್ನಡನಾಡಿನಲ್ಲಿ ಗೋಪಾಲಕರಿಂದ ಭೂಪಾಲಕರ ವರೆಗೆ ಹಬ್ಬಲಿಕ್ಕೆ ಪುನಃಪುನಃ ಸಂಚಿತರ ವರೆಗೆ ಪಸರಿಸಲಿಕ್ಕೆ ಕವಿಯು ಆರಿಸಿಕೊಂಡ ಛಂದಸ್ಸು ಒಂದು ಕಾರಣವಾಗಿದೆ. ನಾವು “ತ್ರಿಪದಿ” ಗಳನ್ನು ಸರ್ವಜ್ಞನ ಛಂದಸ್ಸೆಂದು ಬೇಕೆಂತಲೇ ಕರೆದಿದ್ದೇವೆ. ತ್ರಿಪದಿಗಳನ್ನು ಅನೇಕ ಕವಿಗಳು ಬರೆದಿದ್ದರೂ ತ್ರಿಪದಿಯಲ್ಲಿಯೇ ಹಲವು ಕವಿಗಳು ಗ್ರಂಥನಿರ್ಮಾಣಮಾಡಿದ್ದರೂ ತ್ರಿಪದಿಗಳು ಸರ್ವಜ್ಞನ ಕೈಯಲ್ಲಿ ಪಳಗಿದಂತೆ, ಭಾವಪೂರ್ಣವಾದಂತೆ, ಸರ

ಸವಾದಂತೆ, ತೇಜಃಪುಂಜವಾದಂತೆ, ಚಿತ್ತಾಕರ್ಷಕವಾದಂತೆ, ಹೃದಯಂ
ಗಮವಾದಂತೆ ಮತ್ತಾವ ಕವಿಯ ಹಸ್ತದಿಂದಲೂ ಹೊರಸೂಸಿಲ್ಲ.

ಕನ್ನಡಸಾಹಿತ್ಯದಲ್ಲಿ ಅದಿಪಂಪನ ವೃತ್ತಗಳೂ ಹರಿಹರನ ರಗಳೆ
ಗಳೂ, ಬಸವೇಶನ ವಚನಗಳೂ, ಲಕ್ಷ್ಮೀಶನ ಷಟ್ಪದಿಗಳೂ, ನಿಜಗು
ಣನ ಹಾಡುಗಳೂ, ಷಡಕ್ಷರ ಕಂದಗಳೂ, ರತ್ನಾಕರ ವರ್ಣಿಯ ಸಾಂಗ
ತ್ಯಗಳೂ ಪ್ರಸಿದ್ಧವಾಗಿರುವಂತೆ ಸರ್ವಜ್ಞನ ತ್ರಿಪದಿಗಳೂ ವಿಖ್ಯಾತವಾಗಿವೆ.

‘ತ್ರಿಪದಿ’ ಎಂಬ ಛಂದಸ್ಸು ಸಂಸ್ಕೃತ ಜನ್ಯವಲ್ಲ. ಇದು ದ್ರಾವಿಡ
ಛಂದಸ್ಸಿಗೆ ಸೇರಿದುದು. ನಾಗವರ್ಮನು ತನ್ನ “ಛಂದೋಂಬುಧಿ” ಎಂಬ
ಗ್ರಂಥದಲ್ಲಿ ತ್ರಿಪದಿಯಲ್ಲಿಯೇ ತ್ರಿಪದಿ ಲಕ್ಷಣವನ್ನು ಹೇಳಿದ್ದಾನೆ. ನಾಗ
ವರ್ಮನ ಕಾಲ ಕ್ರಿ. ಶ. ೯೯೦ ಎಂದು ಕವಿಚರಿತ್ರೆಗಾರರು ಹೇಳಿದ್ದಾರೆ.
ಅಂದರೆ ನಾಗವರ್ಮನ ಕಾಲದಲ್ಲಿಯೇ ತ್ರಿಪದಿಗಳು ಕನ್ನಡದಲ್ಲಿ ಬಳಕೆ
ಯಲ್ಲಿದ್ದವೆಂದು ತೋರುತ್ತದೆ. ನಾಗವರ್ಮನ ಸಮಕಾಲೀನನೇ ಆದ
ರನ್ನನು ತನ್ನ ಗದಾಯುದ್ಧದಲ್ಲಿಯೂ ಸೋಮರಾಜನು ತನ್ನ “ಶೃಂಗಾ
ರಸಾರ” ದಲ್ಲಿಯೂ ಷಡಕ್ಷರ ದೇವನು ತನ್ನ ರಾಜಶೇಖರವಿಳಾಸದ
ಲ್ಲಿಯೂ ತ್ರಿಪದಿಗಳನ್ನು ಹೇಳಿದ್ದಾರೆ. ಇದರಿಂದ ತ್ರಿಪದಿಗಳ ಛಂದಸ್ಸು
ಮಹಾ ಕಾವ್ಯಗಳಿಗೂ ಉಪಯೋಗಬೀಳುತ್ತಿತ್ತೆಂದು ನಾವು ತಿಳಿಯಬ
ಹುದಾಗಿದೆ.

ವೀರಶೈವ ಕವಿಗಳನೇಕರು ತ್ರಿಪದಿಯಲ್ಲಿಯೇ ತಮ್ಮ ಗ್ರಂಥಗಳನ್ನು
ಬರೆದಿದ್ದಾರೆ. ಇಂಥವುಗಳಲ್ಲಿ ನಿಜಗುಣಶಿವಯೋಗಿಯ “ಪುರಾತನರ
ತ್ರಿಪದಿ” ಯೂ ವೈಲಾರದ ಬಸವಲಿಂಗಶರಣನ “ಗುರುಕರುಣತ್ರಿಪದಿ”
ಯೂ, ಜಟಾಶಂಕರ ದೇವನ ಪ್ರಭುದೇವನ ತ್ರಿಪದಿಯೂ, ಪುರಾತನ
ದೇವಿಯರ ತ್ರಿಪದಿಯೂ, (ಕವಿಕೆಸರು ಗೊತ್ತಾಗಿಲ್ಲ) ಕನ್ನಡಿಗರಲ್ಲಿ ಬಹ
ಳವಾಗಿ ಬಳಕೆಯಲ್ಲಿವೆ.

ತ್ರಿಪದಿಯ ಲಕ್ಷಣ.

ಸರ್ವಜ್ಞಮೂರ್ತಿಯ ವಚನಗಳೆಲ್ಲ ತ್ರಿಪದಿ ಛಂದಸ್ಸಿನಲ್ಲಿರುವುದ
ರಿಂದ ತ್ರಿಪದಿಯ ಲಕ್ಷಣವನ್ನು ತಿಳಿವುದೂ ಅವಶ್ಯವಾಗಿದೆ. ಅದನ್ನಿಲ್ಲಿ
ನಾವು ಸಂಗ್ರಹವಾಗಿ ಹೇಳುತ್ತೇವೆ. ಈ ವಿಚಾರವನ್ನು ವಿಸ್ತಾರವಾಗಿ
ತಿಳಿಯಲಾಶಿಸುವವರು “ಸರ್ವಜ್ಞ ವಚನ”ಗಳ ಪ್ರಥಮ ಮುದ್ರಣದ
ಪೀಠಿಕೆಯನ್ನು ಅವಲೋಕಿಸುವುದು ಉತ್ತಮ.

“ತ್ರಿಪದಿ” ಅಂದರೆ ಮೂರು ಪಾದವುಳ್ಳ ಪದ್ಯ ಎಂದರ್ಥ. ಇದರಲ್ಲಿ ಮೊದಲನೇ ಪಾದದಲ್ಲಿ ೨೦ ಮಾತೃಗಳೂ, ಎರಡನೇ ಪಾದದಲ್ಲಿ ೧೮ ಮಾತೃಗಳೂ, (ಕೆಲವು ಕಡೆ ೧೭ ಮಾತೃಗಳಿರುವುದೂ ಉಂಟು) ಮೂರನೇ ಪಾದದಲ್ಲಿ ೧೩ ಮಾತೃಗಳೂ ಇರುತ್ತವೆ.

ಮೊದಲನೇ ಸಾಲಿನಲ್ಲಿ ಅರ್ಧ ಸಾಲಾದ ಮೇಲೆ ಮತ್ತೆ ಮೊದಲಿನ ಪ್ರಾಸೇ ಮತ್ತರ್ಧ ಸಾಲಿನ ಎರಡನೆ ಅಕ್ಷರದಲ್ಲಿ ಬರುತ್ತದೆ. ಇದನ್ನು ತ್ರಿಪದಿಯ ಅಸಾಧಾರಣ ಗುಣವೆನ್ನಬಹುದು. ರಾಜಶೇಖರವಿಳಾಸ, ಶೃಂಗಾರಸಾರ ಮಹಾ ಕಾವ್ಯಗಳಲ್ಲಿರುವ ತ್ರಿಪದಿಗಳನ್ನು ಹೇಳುವಾಗ ಎರಡನೇ ಪಾದದಲ್ಲಿ ಮೂರು ಗಣಗಳ ವರೆಗೆ ಹೇಳಿ ಮತ್ತೆ ಆ ಎರಡನೆ ಸಾಲವನ್ನು ಮೊದಲಿಗೆ ಹೇಳುವ ರೂಢಿಯುಂಟು. ಹಳಗಿರಲ್ಲಿ ವಾಡಿಕೆಯಾಗಿರುವ ‘ವನಕೆವಾಡು’ ಗಳಲ್ಲಿನ ತ್ರಿಪದಿಗಳನ್ನು ಮೇಲೆ ಹೇಳಿದಂತೆ ಹೇಳುವುದುಂಟು. ಸರ್ವಜ್ಞ ತ್ರಿಪದಿ, ಗುರುಕರುಣತ್ರಿಪದಿ, ಮೊದಲಾದವುಗಳನ್ನು ಹೇಳುವಾಗ ಮೇಲೆ ಹೇಳಿದಂತೆ ಎರಡನೇ ಪಾದವನ್ನು ಹಿಂದೆಮುಂದೆ ಮಾಡುವ ಪದ್ಧತಿಯು ಕಾಣಲಿಲ್ಲ. ಈ ತ್ರಿಪದಿಗಳನ್ನು ತ್ರಿಪದಿ, ತ್ರಿವಳಿ, ತಿವದಿ ಎಂದೂ ಕರೆಯುತ್ತಾರೆ.

ನಾಗವರ್ಮನು ಛಂದೋಂಬುಧಿಯಲ್ಲಿ ತ್ರಿಪದಿಯ ಲಕ್ಷಣವನ್ನು “ಬಿಸರುಹೋದ್ಭವಗಣಂ | ರಸದಶಸ್ಥಾನದೊಳ್ | ಬಿಸರುಹ ನೇತ್ರಗಣವೆಂ ಬರ್ಕುಳಿದುವು | ಬಿಸರುಹನೇತ್ರ ತ್ರಿಪದಿಗೆ” ಎಂದು ಹೇಳಿದ್ದಾನೆ. ಈ ತ್ರಿಪದಿಯಲ್ಲಿ ಆರು ಮತ್ತು ಹತ್ತನೇ ಗಣವು ಬ್ರಹ್ಮಗಣ ಬರಬೇಕೆಂದು ನಾಗವರ್ಮನ ಮತ. ಆದರೆ ಸರ್ವಜ್ಞ, ಷಡಕ್ಷರ, ಸೋಮ ರಾಜರ ತ್ರಿಪದಿಗಳಲ್ಲಿ ರಸ, ದಶ, ಸ್ಥಾನದಲ್ಲಿ ಪ್ರಾಯೇಣ ನಾಗವರ್ಮನು ಹೇಳಿದಲಕ್ಷಣವಿಲ್ಲ. ಕವಿಚಕ್ರವರ್ತಿ ರನ್ನನ ಗದಾಯುದ್ಧದಲ್ಲಿ ಪ್ರಯೋಗಿಸಲ್ಪಟ್ಟಿರುವ ತ್ರಿಪದಿಯು.

“ಪದ್ಯರಚನೆಯೊಳ್ ಕಾಳಿದಾಸನುಂ |

ಗದ್ಯರಚನೆಯೊಳ್ ಬಾಣನುಮುಂ ಕವಿಗಳಿವರುಂ |

ನೆಗಳ್ಳರದರಿಂ ಸತ್ಯವಿಗಳಿವರುಮೆಮಗಭಿ ವಂದ್ಯಂ

ಎಂಬ ಪ್ರಕಾರವಿದ್ದು ನಾಗವರ್ಮನ ಮತಕ್ಕೂ ಸರ್ವಜ್ಞನ ಪದ್ಧತಿಗೂ ಸರಿ ಹೋಗದ ಬೇರೊಂದು ಲಕ್ಷಣವುಳ್ಳದ್ದಾಗಿದೆ. ಈ ತ್ರಿಪದಿಯ ಲಕ್ಷಣವು ಯಾವ ಛಂದೋ ಗ್ರಂಥದಲ್ಲಿದೆಯೋ ನಮಗೆ ತಿಳಿಯದು.

ರನ್ನನ ಕಾಲದಲ್ಲಿ ಈ ತರದ ತ್ರಿಸದಿಗಳು ರೂಢಿಯಿದ್ದರೂ ಇರಬಹುದು. ಇಲ್ಲವಾದರೆ ಮಹಾಕವಿ ರನ್ನನು ಇದನ್ನು ತನ್ನ ಕಾವ್ಯದಲ್ಲಿ ಪ್ರಯೋಗಿಸುತ್ತಿದ್ದನೆಂತು ?

ಕವಿಯ ಜಾಣ್ಮೆ.

ತನ್ನ ಗ್ರಂಥವನ್ನು ಬರೆಯಲಿಕ್ಕೆ ಸರ್ವಜ್ಞನು ವಿಲಕ್ಷಣವೂ ಮನೋಹರವೂ ಆದ ತ್ರಿಸದಿ ಭಂದಸ್ಸನ್ನು ಸ್ವೀಕರಿಸಿದನು. ಪ್ರಾಯೇಣ ಪ್ರತಿಭಾಶಾಲಿಗಳಾದ ಕವಿಗಳೆಲ್ಲರೂ ಈ ಮಾರ್ಗವನ್ನೇ ಸ್ವೀಕರಿಸಿರುತ್ತಾರೆಂದು ತೋರುತ್ತದೆ. ಹರಿಹರದೇವನು ಜೈನರ ಚಂಪೂ ಶೈಲಿಯನ್ನು ಬಿಟ್ಟು ರಗಳೆಗಳಲ್ಲಿಯೇ ತನ್ನ ಶಿವಶರಣರ ಚರಿತ್ರೆಗಳನ್ನು ಬರೆದನು. ಕೆರೆಯ ಸದ್ಮರಸನೂ ತನ್ನ ದೀಕ್ಷಾಬೋಧೆಯೆಂಬ ಗ್ರಂಥವನ್ನು ರಗಳೆಯಲ್ಲಿಯೇ ಬರೆದಿರುವನು. ರಾಘವಾಂಕ ಪಂಡಿತನು ಷಟ್ಪದಿಗಳಲ್ಲಿಯೇ ತನ್ನ ಗ್ರಂಥಗಳನ್ನೆಲ್ಲಾ ಬರೆದನು. ನಿಜಗುಣ ಶಿವಯೋಗಿಯು ರಗಳೆ, ಹಾಡು, ಸಾಂಗತ್ಯ, ತ್ರಿಸದಿ, ಗದ್ಯ ಮೊದಲಾದ ವಿವಿಧ ಭಂದಸ್ಸಿನಲ್ಲಿ ಗ್ರಂಥ ನಿರ್ಮಾಣ ಮಾಡಿದನು. ಬಸವೇಶನು ಬಿಡುಗನ್ನಡ ವಚನಗಳಲ್ಲಿಯೇ ತನ್ನ ಗ್ರಂಥಗಳನ್ನು ಬರೆದು ಇತರ ಶರಣರಿಗೆ ಮಾರ್ಗದರ್ಶಕನಾದನು. ಪುರಂದರದಾಸರೇ ಮೊದಲಾದ ಹರಿದಾಸರೂ ಹಾಡುಗಳು ಸುಳಾರಿಗಳು ದ್ವಿಸದಿಗಳು ಮೊದಲಾದ ಭಂದಸ್ಸಿನಲ್ಲಿ ತಮ್ಮ ಗ್ರಂಥಗಳನ್ನು ಬರೆದರು. ರತ್ನಾಕರವರ್ಷಯು ಸಾಮಾನ್ಯವಾದ ಸಾಂಗತ್ಯದಲ್ಲಿಯೇ “ಭರತೇಶ ವೈಭವ”ದಂತಹ ಅಗಾಧವಾದ ಗ್ರಂಥವನ್ನು ನಿರ್ಮಿಸಿದನು.

ಆಂಧ್ರ ವಾಙ್ಮಯದಲ್ಲಿ ಸುಪ್ರಸಿದ್ಧನಾದ ಪಾಲ್ಕುರಿಕೆ ಸೋಮನಾಥನು “ದ್ವಿಸದಿ” ಗಳಲ್ಲಿಯೇ ಬಸವಸುರಾಣದಂಥ ಉತ್ತಮೋತ್ತಮ ಕಾರ್ಯವನ್ನು ನಿರ್ಮಿಸಿದನು. ತಮಿಳು ಭಾಷೆಯಲ್ಲಿ ಋಷಿಕವಿಯೆನಿಸಿದ ತಿರುವಳ್ಳುವ ಕವಿಯು ದ್ವಿಸದಿಯ ಭಂದಸ್ಸಿನಲ್ಲಿಯೇ ಕುರುಳ್ ಎಂಬ ಲೋಕವಿಖ್ಯಾತ ಗ್ರಂಥವನ್ನು ನಿರ್ಮಿಸಿರುವನು. ಆಂಧ್ರ ಕವಿಕೋಕಿಲೆಯೆನಿಸಿದ ವೇಮಣ್ಣನು ಪ್ರೌಢತಮವಾದ ಚಂಪೂಶೈಲಿಯನ್ನು ಬಿಟ್ಟು ಸಾಮಾನ್ಯ ಗೀತೆಗಳಲ್ಲಿಯೇ ಗ್ರಂಥವನ್ನು ಬರೆದಿರುವನು. ಹೀಗೆಯೇ ಕನ್ನಡಿಗರ ಜೀವಸ್ವರೂಪನಾದ ಸರ್ವಜ್ಞ ಮೂರ್ತಿಯೂ ಕೂಡ ಸಾಮಾನ್ಯವೆನಿಸಿದ “ತ್ರಿಸದಿ”ಗಳಲ್ಲಿ ಸಕಲಶಾಸ್ತ್ರಸಾರರೂಪವೂ, ಬಹು ಅರ್ಥ

ಗರ್ಭಿತವೂ ಆದ ವಚನಗಳನ್ನು ಹಾಡಿ ತನ್ಮೂಲಕ ತನ್ನ ಅಸಾಧಾರಣ ವಾದ ಜಾಣ್ಮೆಯನ್ನು ಪ್ರಕಟಿಸಿರುವನು.

ವ್ಯಾಕರಣ ವಿಚಾರ.

ಸರ್ವಜ್ಞನು ಎಲ್ಲ ವಿಚಾರದಲ್ಲಿಯೂ ಒಬ್ಬರ ಹಂಗಿನಲ್ಲಿಲ್ಲದವನು. ನಿಶ್ಚಯವ ಬಿಡದೆ ಒಬ್ಬರಿಚ್ಛೆಯಲಿ ನಡೆಯದೆ ಸ್ವೇಚ್ಛೆಯಾಗಿ ತಿರುಗುವವನು. ಹಿಂಡನಗಲಿದ ಗಜದಂತೆ ಓಡಾಡುತ್ತಿದ್ದ ಈ ತಂಡುಗಂಬಳಿಯ ಪುರುಷನು ವೈಯ್ಯಾಕರಣಗಳ ಬಲೆಗೆ ಬೀಳುವವನೇ? ಎಂದಿಗೂ ಇಲ್ಲ. “ಪ್ರಯೋಗ ಶರಣರಿದ್ದ ವೈಯ್ಯಾಕರಣರಿದ್ದ” ಎಂಬ ಮಾತು ಸರ್ವಜ್ಞನಿಗೆ ತಿಳಿಯದಂತಿರಲಿಲ್ಲ.

ಸರ್ವಜ್ಞನ ಗ್ರಂಥದಲ್ಲಿ ಎಷ್ಟೋ ಕಡೆ ಶಬ್ದಗಳು ಕಾವ್ಯ ಮಾರ್ಗವನ್ನು ಬಿಟ್ಟಿವೆ. ವ್ಯಾಕರಣ ಸೂತ್ರಗಳನ್ನು ಧೀಕರಿಸಿವೆ. ಗ್ರಾಮ್ಯ ಭಾಷೆಯನ್ನು ಹಿಂಬಾಲಿಸಿವೆ. ಹೀಗಾದುದೇ ಸರ್ವಜ್ಞ ವಚನಗಳಿಗೆ ಒಂದು ಬಗೆಯ ರಮಣೀಯತೆಯನ್ನೂ, ಚೈತನ್ಯವನ್ನೂ ಉಂಟುಮಾಡಿದೆ. ಇದರಿಂದಲೇ ಸರ್ವಜ್ಞ ವಚನಗಳು ನಗರ ವನಗಳಲ್ಲಿ ಗಿಡಲತೆಗಳಂತೆ ಕೃತ್ರಿಮ ಸೌಂದರ್ಯವನ್ನು ತಾಳದೆ ಘೋರಾರಣ್ಯದ ಗಿಡಬಳ್ಳಿಗಳಂತೆ ನೈಸರ್ಗಿಕತೆಯಿಂದ ತುಂಬಿಕೊಂಡಿವೆ.

ಸರ್ವಜ್ಞನ ಶೈಲಿ.

ಶೈಲಿಯು ಕವಿಯ ಯೋಗ್ಯತಾ ನಿರ್ಣಯಕ್ಕೆ ಮುಖ್ಯ ಸಾಧನ. ಶೈಲಿಯೇ ಕವಿ (*Style is the man*) ಎಂಬ ಅಂಗ್ಲವಾಕ್ಯವೊಂದು ಪ್ರಸಿದ್ಧವಾಗಿಯೇ ಇದೆ. ಸರ್ವಜ್ಞನು ದೀರ್ಘ ಸಮಾಸಗಳನ್ನೂ, ಕ್ಲಿಷ್ಟ ಕರವಾದ ಶಬ್ದಗಳನ್ನೂ ಪ್ರಾಯೇಣ ಉಪಯೋಗಿಸುವುದಿಲ್ಲ. ಇವನ ಶಬ್ದಗಳು ಕಿರಿಯವು ಹಿರಿದಾದ ಅರ್ಥವನ್ನು ಕೊಡತಕ್ಕವು. ಜನರಿಗೆ ಬಹುಮಟ್ಟಿಗೆ ಪರಿಚಯವಾದವು. ಬೆಡಗಿನ ವಚನಗಳನ್ನು ಸರ್ವಜ್ಞನು ಬರೆದುದು ತಾವು ಮಹಾಪ್ರೌಢರೆಂದು ವಿಜೃಂಭಿಸುತ್ತಿದ್ದ ಕವಿಗಳಿಗಾಗಿ, ಪಂಡಿತರಿಗಾಗಿ. ಇವರ ಮೆದಳನ್ನು ಕಲಕುವುದಕ್ಕಾಗಿ. ಆದರೆ ಈ ಬೆಡಗಿನ ವಚನಗಳು ಕೂಡ ಪಂಡಿತರಿಗಿಂತಲೂ ಪಾಮರರಲ್ಲಿಯೇ ಪ್ರಚಾರದಲ್ಲಿರುವುದೊಂದು ಚಮತ್ಕಾರ. ಸರ್ವಜ್ಞ ವಚನಗಳು ಓದುಗಬ್ಬವಾಗಿದ್ದರೂ ಅದು ವಿಶೇಷತಃ ಹಾಡುಗಬ್ಬವಾಗಿಯೇ ಪ್ರಚಾರದಲ್ಲಿರುವುದು. ಇನ್ನೊಂದು

ಸ್ವಾರಸ್ಯವಾದ ವಿಚಾರ. ಸರ್ವಜ್ಞನ ವಚನದಲ್ಲಿಯ ಕೆಲವು ನೀತಿವಾಕ್ಯಗಳು ಗಾದೆಯ ಮಾತುಗಳಂತೆ ಜನರಲ್ಲಿ ರೂಢಿಯಾಗಿರುವವೆಂಬುದು ಎಲ್ಲರಿಗೂ ಗೊತ್ತಿರುವ ವಿಚಾರ. ಸರ್ವಜ್ಞ ವಚನಗಳಂತೆ ಕನ್ನಡದಲ್ಲಿ ಪ್ರಚಾರದಲ್ಲಿರುವ ಪದ್ಯಗಳೆಂದರೆ ಸೋಮೇಶ್ವರ ಶತಕದ ಪದ್ಯಗಳು ಹೊರತು ಮತ್ತಾವುದೂ ಇಲ್ಲ.

ಸರ್ವಜ್ಞ ವಚನದಲ್ಲಿ ಮಹಾಕಾವ್ಯದಲ್ಲಿರಬೇಕಾದ ಕೆಲವು ಅಲಂಕಾರಗಳಿವೆ. ಇವನು ರೂಪಕ, ಯಮಕ, ಉಪಮಾ, ದೃಷ್ಟಾಂತ, ಶ್ಲೇಷ ಮೊದಲಾದ ಅಲಂಕಾರಗಳನ್ನು ಉಪಯೋಗಿಸಿಕೊಂಡಿದ್ದಾನೆ. ಇವನ ವಚನದಲ್ಲಿ ಶೃಂಗಾರ, ಅದ್ಭುತ, ಬೀಭತ್ಸ ಮೊದಲಾದ ರಸಗಳಿದ್ದರೂ ಹಾಸ್ಯ ರಸವು ಮಿಗಿಲಾಗಿದೆಯೆಂದು ಹೇಳಬಹುದು.

ಶೃಂಗಾರ ರಸದಲ್ಲಿ ಪಡಕ್ಷರದೇವನೂ, ವೀರರಸದಲ್ಲಿ ರನ್ನನೂ, ಕರುಣಾರಸದಲ್ಲಿ ರಾಘವಾಂಕನೂ, ಭಕ್ತಿರಸದಲ್ಲಿ ಹರಿಹರನೂ ಮಿಗಿಲಾಗಿರುವಂತೆ ಹಾಸ್ಯರಸದಲ್ಲಿ ಸರ್ವಜ್ಞನು ಶ್ರೇಷ್ಠನೆನಿಸಿರುವನು.

ಗಾಂಭೀರ್ಯಕ್ಕೆ ಆದಿಪಂಪನೂ, ಸಕಲತೆಗೆ ಅಭಿನವಪಂಪನೂ, ಉದಾರತೆಗೆ ಕುಮಾರವ್ಯಾಸನೂ, ಮಧುರತೆಗೆ ಲಕ್ಷ್ಮೀಶನೂ ಹೆಸರಾಗಿರುವಂತೆ ವಿನೋದಕ್ಕೆ ಸರ್ವಜ್ಞನು ಸೀಮಾಪುರುಷನಾಗಿರುವನು.

ಸರ್ವಜ್ಞನ ಶೈಲಿಯಲ್ಲಿ ಪದಪ್ರಯೋಗಚಾತುರ್ಯವು ಒಂದು ಮುಖ್ಯ ಗುರತಾಗಿದೆ. ಇವನು ಇನ್ನನಕವಿಯೂ ಹೇಳಿಲ್ಲವಾದ ಕೆಲವು ಮನೋಹರವಾದ ಶಬ್ದಗಳನ್ನು ನಿರ್ಮಿಸಿದ್ದಾನೆ. ತಗ್ಗಿನಕುಣಿ, ಕಾಮನಕೆರೆ, ಉಚ್ಛೈಯಬಚ್ಚಲು, ಸಂದಿಯಗಾಯ (ಯೋನಿ) ಗುದ್ದುಗಣ್ಣವ (ಮುದುಕ) ಕಾಡನುಡಿ (ಬೈಗಳು) ತುತ್ತಿನಚೇಲ (ಹೊಟ್ಟೆ) ಎಲುವಿನಮನೆ (ದೇಹ) ಕೊಲುವಧರ್ಮ (ಕರ್ಮಮಾರ್ಗ) ಸಂದರಿವು (ಬ್ರಹ್ಮಜ್ಞಾನ) ನಾಡನುಡಿ (ರಾಜಕೀಯವಿಚಾರ) ಕಿರಿಗೂಸು (ಕನ್ನೆ) ಅಟ್ಟಕ್ಕುವಿರಕೆ, ಇಂಬರಿಯುವಾಕೆ (ಪತ್ನಿ) ಇವೇ ಮೊದಲಾದ ಶಬ್ದಗಳನ್ನು ಅವನ ವಚನದಲ್ಲಿ ಕಂಡಾಗ ನಾವು ಇವನ ಶಬ್ದರಚನಾನೈಪುಣ್ಯವನ್ನು ಕಂಡು ತಲೆದೂಗುತ್ತೇವೆ. ಚಕಿತರಾಗುತ್ತೇವೆ. ಅನಂದಪರವಶರಾಗುತ್ತೇವೆ.

ಶಬ್ದ ಪ್ರಯೋಗದಲ್ಲಿ ನೈಪುಣ್ಯವಿದ್ದಂತೆಯೇ ಈ ಕವಿಗೆ ಪದಪ್ರಯೋಗದಲ್ಲಿಯೂ ಕುಶಲತೆಯಿದೆ. ಪರಿಮಾಣವಕ್ಕೂ, ಪದವಕ್ಕೂ ಕೈಲಾಸನೆರೆಮನೆಯಕ್ಕೂ ಈಚಲೊಂದೆಡೆಗೆ ಉಪಕಾರಿ. ಮಸಿವಂಣವೆಂದ, ಕೊಂಡೆಯನು ಕಲಿಯು ಒಂದೆಂಬ, ಬೆಟ್ಟಕರ್ಪುರಉರಿದು ಬೊಬ್ಬಿಡಲು

ಬಂದಿಲ್ಲ, ಮುತ್ತು ಫಿಲು ಪುಟ್ಟಿ ಮತ್ತೆನೀರಪ್ಪದೇ, ಉಣ್ಣೆ ಕೆಚ್ಚು
ಲೋಳಿದು ಉಣ್ಣೆ ಮ ನೊರೆಹಾಲ, ಕೊಲುವ ಕೈಯೊಳು ಪೂಜೆ,
ಮೆಲುವ ಬಾಯೊಳು ಮಂತ್ರ, ಅದೈತಿ ತಾನಾಗಿ ಯುದ್ಧವಿನ್ನಾರೊಡನೆ, ಸತ್ತು
ಹೋದರೆ ನಿನಗದೆತ್ತಣದುಮೋಕ್ಷವೈ, ಇತ್ಯಾದಿ ಪ್ರಯೋಗಗಳು ಕನ್ನಡ
ಸಾಹಿತ್ಯಸಮುದ್ರದ ರತ್ನಗಳೆಂದು ಹೇಳುವಂತಿವೆ.

ಕವಿಯ ಆದರ್ಶ.

ಸರ್ವಜ್ಞನು ಬಾಯಿಬಿಟ್ಟು ಹೇಳದಿದ್ದರೂ ಅವನ ವಚನಗಳಲ್ಲಿ
ಸೋಮೇಶ್ವರ ಕವಿ, ಸಿದ್ಧ ಕವಿ, ವಚನಕಾರರು. ಭರ್ತೃಹರಿ ಈ ಮೊದ
ಲಾದವರ ಭಾವಗಳನ್ನು ಕಾಣಬಹುದು. ಅನೇಕ ಸಂಸ್ಕೃತವಾಕ್ಯಗಳ
ಭಾಷಾಂತರವನ್ನು ಕಾಣಬಹುದು. ಕವಿಯು ಅನೇಕ ಶಾಸ್ತ್ರಗಳನ್ನು ಓದಿ
ದವನಾಗಿದ್ದನೆಂದು ನಾವು ಹಿಂದೆಯೇ ಹೇಳಿದ್ದೇವೆ. ಆದರೆ ಸರ್ವಜ್ಞನು
ಪುಲಿಗೆರೆಯ ಸೋಮೇಶ್ವರ ಕವಿಯ.

ವೃ॥ ಕೆಲವಂ ಬಲ್ಲವರಿಂದ ಕಲ್ತುಕೆಲವಂ ಶಾಸ್ತ್ರಂಗಳಿಂ ಕೇಳುತಂ ।
ಕೆಲವಂ ಮಾಳ್ವವರಿಂದ ಕಂಡುಕೆಲವಂ ಸುಜ್ಞಾನದಿಂ ನೋಡುತಂ ।
ಕೆಲವಂ ಸಜ್ಜನಸಂಗದಿಂದಲರಿಯಲ್ ಸರ್ವಜ್ಞನಪ್ಪನ್ನರಂ ।
ಪಲವುಂ ಫಳಿಸಮುದ್ರವೈಹರಹರಾ ಶ್ರೀಚೆನ್ನಸೋಮೇಶ್ವರಾ ॥

ಎಂಬ ವೃತ್ತವನ್ನು ಸದಾ ತನ್ನ ಲಕ್ಷ್ಯದಲ್ಲಿಟ್ಟಿದ್ದು ಅದರಂತೆ ಆಚ
ರಿಸಿ ಸರ್ವರೊಳಗೊಂದೊಂದು ನುಡಿ ಕಲ್ತು ವಿದ್ಯದ ಪರ್ವತವೆ ಆಗಿ
ಕಡೆಗೆ ಸರ್ವಜ್ಞನಾದನೆಂದು ತೋರುತ್ತದೆ.

ಕವಿಯ ಕವನಶಕ್ತಿ.

“ನಾಃಷಿಃ ಕುರುತೇ ಕಾವ್ಯಂ” ಎಂಬ ಪ್ರಾಚೀನ ವಾಕ್ಯದಂತೆ
ಋಷಿಯ ಅಂಶವಿಲ್ಲದವನು ಕವಿಯಾಗಲಾರನು. ಕವಿತಾಶಕ್ತಿಯು ಸಂಸ್ಕೃ
ರಜನೃವಾದುದೆಂದೂ ಕಲಿತರೆ ಬರುವುದಿಲ್ಲವೆಂದೂ ಪ್ರಾಚೀನರ ಮತ.
ಈ ಅರ್ಥದಲ್ಲಿ ಷಡಕ್ಷರ ಕವಿಯ

ಕಂದ॥ ಕಲಿಸಿದೊಡೇಂಬಕುಮೇಸ ।

ಲ್ಲಲಿತ ಕವಿತ್ವಂ ನಿಸರ್ಗಸುಭಗಂ ರಮಣೇ ।

ವಿಲಸಿತ ರತಿರಸ ರಸಿಕತೆ ।

ತಲಿದೋರ್ಪುದು ತಾನೆ ಕಲಿಸಲೇಂಬಂದಪುದೇ ॥

ಎಂಬೀ ಪದ್ಯವು ನಮ್ಮ ಅಭಿಪ್ರಾಯವನ್ನು ಸಮರ್ಥಿಸಲಿಕ್ಕೆ ಸಹಾಯಕವಾಗಿದೆ. ಇದೇ ಕವಿಯು ಹೇಳುವಂತೆ “ ಬಹುತರ ಜನ್ಮಕೋಟಿಗಳೊಳಾಜಿಸಿದುತ್ತಮಪುಣ್ಯದೇಳೈಯಿಂ ಮಹಿಯೊಳೆ ಸತ್ಯವಿತ್ತುದಿ ವಿಷನ್ನಣಿಸಾಗುಂ” ಎಂಬ ಮಾತಿನಿಂದ ಪೂರ್ವಜನ್ಮದ ಪುಣ್ಯಪ್ರಭಾವದಿಂದ ಕವಿತಾಶಕ್ತಿಯು ಪ್ರಾಪ್ತವಾಗುತ್ತದೆ. ಈ ಶಕ್ತಿಯು ದೇಶಾಟನ, ಪಂಡಿತ ಭಾಷಣ, ಕಾವ್ಯವಲೋಕನಗಳಿಂದ ವಿಕಾಸವಾಗುತ್ತದೆ. ಸರ್ವಜ್ಞನಿಗೆ ಈ ಬಗೆಯ ಎಲ್ಲ ಯೋಗ್ಯತೆಯೂ ಇದ್ದುದರಿಂದ ಅವನ ಕವಿತೆಯು ಪ್ರಸಾದಿಕವಾಗಿದೆ.

ಸರ್ವಜ್ಞನು ಆಶುಕವಿ (ಅಂದರೆ ನೆನೆಸಿಕೊಂಡ ಕೂಡಲೇ ಒಂದು ವಿಚಾರದ ಮೇಲೆ ಕವನವನ್ನು ಹೇಳುವ ಶಕ್ತಿಯುಳ್ಳವನೆಂದು ತಾತ್ಪರ್ಯ) ಆದ್ದರಿಂದಲೇ ಅವನ ವಚನಗಳೆಲ್ಲ ಒಂದೇ ಕಾಲದಲ್ಲಿ ಒಂದೆಡೆಯಲ್ಲಿ ಕೂಡು ಬರೆದವುಗಳಲ್ಲ. ದೇಶಾಟನದಲ್ಲಿ ಪ್ರಸಂಗ ಬಂದಾಗ ಹಾಡಿದವು. ಈ ತತ್ವವನ್ನು ತಿಳಿದೇ ನಾವು ಅವನ ಕಾವ್ಯವನ್ನು ಅವಲೋಕಿಸಬೇಕಾಗಿದೆ.

ಕವಿಗಳಲ್ಲಿ “ ವಿಶ್ವವಾಕ್ಯ ” ಗಳೆಂದೂ “ ವಾಗ್ವಶ್ಯ ” ರೆಂದೂ ಎರಡು ಭಾಗವುಂಟೆಂದು ವಿದ್ವಾಂಸರು ಅಭಿಪ್ರಾಯಪಡುತ್ತಾರೆ. ಮಾತುಗಳಿಗೆ ಅಧೀನನಾಗಿರತಕ್ಕವನು “ ವಾಗ್ವಶ್ಯ ” ನೆಂದು ಹೇಳುತ್ತಾರೆ. ಇಂಥವನೇ ಕುಕವಿ. ಪಾಮರಕವಿ ಎಂಬುವನು. ಯಾವನಿಗೆ ಶಬ್ದಾರ್ಥಗಳು ವಿಧೇಯವಾಗಿರುತ್ತವೋ ಯಾವನ ಮೇಲೆ ಸರಸ್ವತಿಯ ಸಂಪೂರ್ಣವಾದ ಅನುಗ್ರಹವಿದೆಯೋ ಅವನು “ ವಶ್ಯವಾಕ್ಯ ” ಎನಿಸಿಕೊಳ್ಳುತ್ತಾನೆ. ಇವನೇ ಮಹಾಕವಿ ಪಂಡಿತಕವಿ ಎಂದೆನಿಸಿಕೊಳ್ಳುತ್ತಾನೆ. ಇಂಥವನಿಗೆ ಆಶುಕವಿತ್ವಶಕ್ತಿಯಿದ್ದರಂತೂ ಕುವರ್ಣಕ್ಕೆ ಸಾರಭವು ಸೇರಿದಂತೆಯೇ ಸರಿ. ಸರ್ವಜ್ಞನು ಆಶುಕವಿಯೂ ವಶ್ಯವಾಕ್ಯದ ಮಹಾಕವಿಯೂ ಆಗಿದ್ದಾನೆ.

ಸರ್ವಜ್ಞನು ತನಗೆ ಲಭಿಸಿದ ಅಮೌಲ್ಯವಾದ ಕವಿತಾಶಕ್ತಿಯನ್ನು ಯಾವನಾದರೊಬ್ಬ ರಾಜನ ಆಸ್ಥಾನಕ್ಕೆ ಹೋಗಿ ಧನಿಕನ ಮನೆಗೆ ಹೋಗಿ ಅವರನ್ನು ಸ್ತುತಿಗೆಯುವುದರಲ್ಲಿ ತನ್ನ ಸತ್ವವನ್ನೂ ಜೀವಿತವನ್ನೂ ಕಳೆದುಕೊಳ್ಳದೆ ಹರಿಹರನು ಪಂಪಾಶತಕದಲ್ಲಿ ಹೇಳಿದಂತೆ “ ಮನುಜನ ಮೇಲೆ ಸಾವವರ ಮೇಲೆ ಕನಿಷ್ಠರ ಮೇಲೆ ಪದ್ಯವಂ ತನತ ನಗಾದಚಂದ್ರ ರವಿಕರ್ಣ ದಧೀಚಿಗಳೆಂದು” ಹೊಗಳಿ ತನ್ನ ಅಮೌಲ್ಯ

ವಾದ ಶಕ್ತಿಯನ್ನು ಕಳೆದುಕೊಳ್ಳದೆ ಜನತಾ ಜನಾರ್ದನನ ಸೇವೆಗಾಗಿ ತನ್ನ ಶಕ್ತಿಯನ್ನೆಲ್ಲಾ ಎರೆದು ದೇಶಸೇವೆಮಾಡಿ ತನ್ನ ವಚನಗಳನ್ನು ಸಾರ್ಥಕಪಡಿಸಿದ್ದಾನೆ. ಅದುದರಿಂದ ಸರ್ವಜ್ಞಮೂರ್ತಿಯನ್ನು ನಾವು ರಾಜಾಸ್ಥಾನದಲ್ಲಿ ತುಳಿದು “ ಇಂದುವದನೆ ಕುಂದರದನೆ ” ಎಂದು ಬರೆದ ಕವಿಗಿಂತಲೂ ಶ್ರೇಷ್ಠನೆಂದೂ ಉಪಯುಕ್ತನೆಂದೂ ಕರೆಯುತ್ತೇವೆ. ಈ ಪ್ರಕಾರ ಸರ್ವಜ್ಞನು ತನಗೆ ಭಗವಂತನು ಅನುಗ್ರಹಿಸಿದ ಕವಿತಾ ಶಕ್ತಿಯನ್ನು ಲೋಕಸೇವೆಗೂ ಭಾಷಾಸೇವೆಗೂ ಒಪ್ಪಿಸಿ ಕೃತಾರ್ಥನಾಗಿದ್ದಾನೆ.

ಕವಿಯ ರೂಪ.

ಸರ್ವಜ್ಞ ವಚನಗಳು ಪ್ರಥಮ ಮುದ್ರಣ ಪೀಠಿಕೆಯಲ್ಲಿ ಶ್ರೀ ಉತ್ತಂ ಗಿಯವರು ಸರ್ವಜ್ಞನ ರೂಪವನ್ನು ಕುರಿತು ಬರೆದಿದ್ದಾರೆ. ಈಗ ನಮಗೆ ಸರ್ವಜ್ಞನ ಭಾವಚಿತ್ರ ಸಿಕ್ಕಿಲ್ಲ. ಸಿಗುವ ಸಂಭವವೂ ಕಾಣಲಿಲ್ಲ. ಉತ್ತಂ ಗಿಯವರು ಪ್ರಥಮ ಮುದ್ರಣದಲ್ಲಿ ಕೊಟ್ಟಿರುವ ಚಿತ್ರವು ಊಹೆ ಹೊರತು ಅವನ ರೂಪವನ್ನು ತಿಳಿಯುವುದಕ್ಕೆ ಬೇರೆ ಮಾರ್ಗವಿಲ್ಲ. ಒಹುಮಟ್ಟಿಗೆ ಕವಿಯು ಹಾಗೆಯೇ ಇದ್ದಿರಬಹುದೆಂದು ತೋರುತ್ತದೆ.

ಸರ್ವಜ್ಞನು ಆರಾಧ್ಯನಾದ ಬಸವರಸ ದ್ರಾವಿಡಳಾದ ಕುಂಬಾರ ಮಾಳಿ ಇವರ ಸಂಸರ್ಗದಿಂದ ಹುಟ್ಟಿದವನಾದ್ದರಿಂದ ಅವನು ಆರ್ಯ ದ್ರಾವಿಡ ಸಂಮಿಶ್ರರೂಪವುಳ್ಳವನಾಗಿದ್ದಾನೆಂದು ತೋರುತ್ತದೆ. ಅವನ ವಚನಗಳಲ್ಲಿಯೂ, ಆರ್ಯ ದ್ರಾವಿಡ ಸಂಸ್ಕೃತಿಯ ಮಿಶ್ರಭಾವವಿದೆಯೆಂಬುದನ್ನು ನಾವು ಪರೀಕ್ಷಿಸಬಹುದು. ಮಿಕ್ಕ ವಿಚಾರವನ್ನು ಊಹಿಸಲಿಕ್ಕೆ ನಾವು ಅಸಮರ್ಥರಾಗಿರುವೆವು. ಇವನು ಕಾಲಿಗೆ ಹಾವಿಗೆಯನ್ನೇ ಹಾಕುತ್ತಿರಬೇಕು. ಏಕೆಂದರೆ ಇವನು ಕೇವಲ ಅಹಿಂಸಾವಾದಿ. ಹೆಗಲ ಮೇಲೆ ತುಂಡುಗಂಬಳಿಯೂ ಗುಡಾರದ ಮಾಡೆಯೂ ಇವನ ಹೆಗ್ಗುರು ತೆಂದು ತೋರುತ್ತದೆ.

ಉತ್ತಂ ಗಿಯವರ ಸಾಹಸ.

ಕನ್ನಡ ಭಾಷಾಸೇವೆಮಾಡಿದವರನ್ನು ಜೈನರು, ವೀರಶೈವರು, ಬ್ರಾಹ್ಮಣರು ಎಂದು ಮುಖ್ಯವಾಗಿ ವಿಂಗಡಿಸುವ ಪದ್ಧತಿಯುಂಟು. ಇನ್ನು ಮೇಲೆ ಈ ಪಟ್ಟಿಯಲ್ಲಿ ಕೈಸ್ತರನ್ನೂ ಸೇರಿಸಬೇಕಾಗಿದೆ.

ಗೌರವೀಯರಾದ ರೈಸ್, ಮತ್ತು ಕೆಟಲಾ ಸಾಹೇಬರುಗಳು ಕನ್ನಡಸಾಹಿತ್ಯಕ್ಕೆ ಮಾಡಿದ ಸೇವೆಯು ಸಾಮಾನ್ಯವಾದುದಲ್ಲ. ಅವರ ಮತಕ್ಕೆ ಸೇರಿದವರೂ ನಮ್ಮ ದೇಶೀಯರೂ ಆದ ಶ್ರೀ ಉತ್ತಂಗಿ ಚನ್ನಪ್ಪನವರ ಕನ್ನಡ ಭಾಷಾಸೇವೆಯೂ ಅಸದೃಶವಾಗಿದೆ. ಇವರು ಹಿಂದೂ ಸಮಾಜದ ಹಿತಚಿಂತಕ ಬಸವೇಶ್ವರನೂ ಅಪ್ಪುಶ್ಯತಾನಿವಾರಣೆಯೂ, ಅನುಭವಮಂಟಪ, ನಾರಾಯಣ ವಾಮನತಿಲಕರ ಚರಿತ್ರೆ ಎಂಬ ಗ್ರಂಥಗಳನ್ನು ಬರೆದಿದ್ದಾರೆ. ಸರ್ವಜ್ಞ ವಚನಗಳನ್ನು ಸರ್ವೋತ್ತಮವಾಗಿ ಈಗ ಹತ್ತು ವರ್ಷಗಳ ಮೊದಲು ಪ್ರಕಟಿಸಿ ಕನ್ನಡ ಭಾಷೆಗೇ ಮಹೋಪಕಾರ ಮಾಡಿದ್ದಾರೆ. ಬಸವೇಶ್ವರ ಮಹಾದೇವಿಯಕ್ಕೆ ಇವರ ವಚನಗಳನ್ನೂ ಸರ್ವಜ್ಞನ ವಚನಗಳನ್ನೂ ಇಂಗ್ಲಿಷ್ ಭಾಷೆಯಲ್ಲಿ ತರ್ಜುಮೆ ಮಾಡಿ ಈ ಕನ್ನಡ ಕವಿಗಳ ಕೀರ್ತಿಯನ್ನು ಲೋಕದಲ್ಲಿ ಹರಡಲು ಪ್ರಯತ್ನಿಸಿದ್ದಾರೆ. ಈಗಾಗಲೇ ಸರ್ವಜ್ಞ ವಚನಗಳನ್ನು (ಇನ್ನೂ ಹೊಸದಾಗಿ ಕೆಲವು ತ್ರಿಪದಿಗಳನ್ನು ಸಂಗ್ರಹಿಸಿ) ದ್ವಿತೀಯ ಮುದ್ರಣ ಮಾಡಿಸಿ ಕನ್ನಡಿಗರ ಕೈಗೆ ಕೊಡುವವರಾಗಿದ್ದಾರೆ. ಇವರು ಉಪಾಧ್ಯಾಯರಾಗಿಯೂ ಬೋಧಕರಾಗಿಯೂ ಕನ್ನಡನಾಡಿನ ಸೇವೆ ಮಾಡಿದ್ದಾರೆ. ಈ ಪ್ರಕಾರ ಉತ್ತಂಗಿಯವರ ಭಾಷಾಸೇವೆಯೂ ಸಾಹಸವೂ ಸ್ತೋತ್ರಾರ್ಹವಾಗಿದೆ.

ಈ ಕವಿಯ ಬಗ್ಗೆ ಕನ್ನಡಿಗರ ಕರ್ತವ್ಯ.

ಸರ್ವಜ್ಞಮೂರ್ತಿಯ ವಿಚಾರವಾಗಿ ಕನ್ನಡಿಗರು ಇನ್ನೂ ತೋರಿಸಬೇಕಾದ ಶ್ರದ್ಧೆಯನ್ನು ತೋರಿಸಿಲ್ಲವೆಂದೇ ಹೇಳಬೇಕಾಗಿದೆ. ಅಥಣಿಯ ಅತ್ತೋದ್ದಾರ ಗ್ರಂಥಮಾಲೆಯವರು 'ಸರ್ವಜ್ಞಸಂದೇಶ' ವನ್ನು ಪ್ರಕಟಿಸಿದುದೂ ಕೆಲವು ದಿನಗಳ ಹಿಂದೆ ತಿಪಟೂರು ಕರ್ಣಾಟಕ ಸಂಘದವರು 'ಸರ್ವಜ್ಞಜಯಂತಿ' ಯನ್ನು ಆಚರಿಸಿದುದೂ ಕೊಂಚ ಸಮಾಧಾನಕರವಾಗಿದೆ.

ಕವಿರನ್ನಪ್ರಶಸ್ತ, ಕವಿಲಕ್ಷ್ಮೀಶ, ಮುದ್ದಣಸಂಚಿಕೆ, ಗಳಂತೆ 'ಸರ್ವಜ್ಞ ಕೈಪಿಡಿ' ಯೊಂದು ಅವಶ್ಯವಾಗಿದೆ. ಎಲ್ಲೆಲ್ಲಿಯೂ ಸರ್ವಜ್ಞನ ಪುಣ್ಯದಿನಾಚರಣೆಯಾಗಬೇಕಾಗಿದೆ. ಅವನ ದಿವ್ಯ ಸಂದೇಶವು ಜನಪದದ ನಾಡಿನಾಡಿಯಲ್ಲಿ ಪ್ರವಹಿಸಬೇಕಾಗಿದೆ. ಸರ್ವಜ್ಞನ ವಚನಗಳನ್ನು ಇತರ ಭಾಷೆಗಳಲ್ಲಿಯೂ ಭಾಷಾಂತರಿಸಿ ಪ್ರಚುರಪಡಿಸಬೇಕಾಗಿದೆ. ಸರ್ವಜ್ಞನ

ಗಾಗಿ ತಮ್ಮ ಜೀವಿತವನ್ನು ಧಾರೆಯೆರೆದ ಶ್ರೀ ಉತ್ತಂಗಿಯವರನ್ನು ಎಲ್ಲರೂ ಅಭಿನಂದಿಸಬೇಕಾಗಿದೆ. ಅಲ್ಲಿನ ವರೆಗೆ ಕನ್ನಡಿಗರ ಕರ್ತವ್ಯ ಮುಗಿದಂತಾಗಲಿಲ್ಲ.

ಜರ್ಮನಿಯಲ್ಲಿ ಆರ್ಯಧರ್ಮ.

ರಶಿಯ ದೇಶವು ತನ್ನ ಸಮಾಜ ಸುಧಾರಣೆಯ ಕಾರ್ಯಗಳನ್ನು ಮಾಡಲು ಅತ್ಯುನ್ನತವಾಗಿ ಸಾಹಸಪಡುತ್ತಿರುವುದು ಕಂಡು ಬರುತ್ತಿದೆ. ಅದರ ಅದು ತನ್ನ ಈ ಕಾರ್ಯವನ್ನು ಸಾಧಿಸುವಲ್ಲಿ ಧರ್ಮವನ್ನು ಸಂಪೂರ್ಣವಾಗಿ ತ್ಯಜಿಸಬಿಟ್ಟಿದೆ. ಇಷ್ಟೇ ಅಲ್ಲ, ಧರ್ಮವು ಸಮಾಜದ ಬೆಳವಣಿಗೆಗೆ ಬಾಧಕವೆಂದು ಎಣಿಸಿ ಪ್ರಾರ್ಥನಾಲಯಗಳಿಗೆ ಯಾರೂ ಹೋಗಕೂಡದೆಂದು ನಿರ್ಬಂಧಿಸಿದೆ. ಮತ್ತು ಧರ್ಮ ಬೋಧಕರು ಧರ್ಮಬೋಧೆಯ ಕಾರ್ಯಗಳನ್ನು ಮಾಡಕೂಡದೆಂತಲೂ ಅಪ್ಪಣೆಯನ್ನಿತ್ತಿದೆ. ಹೀಗೆ ಅದು ಧರ್ಮವನ್ನು ತ್ಯಜಿಸಿ ಕೇವಲ ಅರ್ಥಿಕ ಉನ್ನತಿಯ ಕಡೆಗೆ ಲಕ್ಷವನ್ನಿಟ್ಟುಕೊಂಡು ಸಮಾಜ ಸುಧಾರಣಾ ಕಾರ್ಯಗಳಲ್ಲಿ ತೊಡಗಿರುತ್ತದೆ. ಅದರ ಇದರ ಪರಿಣಾಮವು ಅಂತ್ಯದಲ್ಲಿ ಏನಾಗುವದೆಂಬವರ ಕಡೆಗೆ ಎಲ್ಲರ ಲಕ್ಷವು ಈಗ ಹತ್ತಿರುತ್ತದೆ.

ಅದರ ರಶಿಯಾ ದೇಶಕ್ಕೆ ಮಗ್ಗಲಾಗಿದ್ದ ಜರ್ಮನೀ ದೇಶದಲ್ಲಿ ಬೇರೊಂದು ಬಗೆಯಾಗಿ ಸಮಾಜ ಸುಧಾರಣಾ ಕ್ರಾಂತಿಯನ್ನು ಮಾಡುವ ಪ್ರಯತ್ನಗಳು ಸಾಗಿರುತ್ತವೆ. ಜರ್ಮನಿಯು ನಿಜವಾಗಿ ಈಗಿನ ಶಾಸ್ತ್ರೀಯ ಯುಗದಲ್ಲಿ ಅತ್ಯಂತ ಮೇಲ್ಪರದ ಸ್ಥಾನವನ್ನು ಪಡೆದುಕೊಂಡಿದೆ. ಅದು ಈಗ ಹಿಟ್ಲರನ ಸಂಪೂರ್ಣ ಅಧಿಕಾರಕ್ಕೆ ಒಳಪಟ್ಟಿದ್ದಾಗಿರುತ್ತದೆ. ಅವನು ಈಗ ಅಲ್ಲಿ ಸಂಪೂರ್ಣ ಸಾರ್ವಭೌಮ ರಾಜನಾಗಿರುವನೆಂತಲೇ ಹೇಳಬಹುದು. ಅದರ ಅವನ ನೇತೃತ್ವದಲ್ಲಿ ಬೇರೊಂದು ಬಗೆಯ ಸಂಸ್ಕರಣ ಕಾರ್ಯಗಳು ನಡೆದಿವೆ. ಈ ಕಾರ್ಯಗಳಿಗೆ ಆರ್ಯ ಧರ್ಮದ ತತ್ವಗಳೇ ತಳಹದಿಯಾಗಿರುತ್ತವೆ. ಆರ್ಯ ಧರ್ಮವನ್ನು ಪುನರುಜ್ಜೀವನಗೊಳಿಸಬೇಕೆಂದು ಹಿಟ್ಲರನ ಧೈಯವಾಗಿದೆ. ಜರ್ಮನರು ರಶಿಯನ ರಂತೆ ಧರ್ಮವನ್ನು ತಮ್ಮ ಸುಧಾರಣಾ ಕಾರ್ಯಗಳಲ್ಲಿ ಬಿಟ್ಟಿರುವದಿಲ್ಲ. ಹೋದ ಈಪ್ಪರ ಹಬ್ಬದಲ್ಲಿ ಪುರಾತನ ಕಾಲದ ಆರ್ಯರು ಆಚರಿಸು

ತ್ತಿದ್ದ ಸೂರ್ಯೋಪಾಸನೆಯನ್ನು ಕೈಕೊಂಡರು. ಈ ದೇವತೆಗೆ ಸಿಗ್ ಫೈಡ್ ಎಂಬ ಹೆಸರು ಇದೆ. ರಾಕ್ಷಸ ಸಂಹಾರಕನೆಂದು ಈ ದೇವತೆಯ ಬಗ್ಗೆ ಅವರಲ್ಲಿ ದಂತಕಥೆಗಳು ಇವೆ. ಅವನ ಕಥೆಯು ವಿಷ್ಣುವು ವಾಮನ ಮೂರ್ತಿಯಾಗಿ ಬಲಿಚಕ್ರವರ್ತಿಯನ್ನು ಪಾತಾಳಕ್ಕೆ ತುಳಿದು ಅಲ್ಲಿ ಬಂಧಿಸಿಟ್ಟು ವೃತ್ತಾಂತವನ್ನು ಹೋಲುತ್ತದೆ.

ಈಗ ಜರ್ಮನ್ನ ಭಾಷೆಯಲ್ಲಿ ಆರ್ಯರ ಪುರಾತನ ಧಾರ್ಮಿಕ ಶಬ್ದಗಳು ರೂಢವಾಗತೊಡಗಿವೆ. ಹಿಟಲರನು ಇನ್ನಮೇಲೆ ಜರ್ಮನ್ನ ಜನರು ಶುದ್ಧ ಆರ್ಯವಂಶೀಯರಕೂಡ ತಮ್ಮ ಶರೀರ ಸಂಬಂಧಗಳನ್ನು ಬೆಳೆಸಬೇಕೆಂದು ಕಡುತರವಾದ ಕಾಯದೇಗಳನ್ನು ಕಲ್ಪಿಸಿರುವನು. ಈ ಹೊಸಬಗೆಯ ಧಾರ್ಮಿಕ ತತ್ವಗಳ ಜ್ಞಾನವನ್ನು ಜರ್ಮನ್ನ ತರುಣರಿಗೆ ಮಾಡಿಕೊಡುವ ಏರ್ಪಾಡುಗಳು ಉಂಟಾಗುತ್ತಿವೆ. ಜರ್ಮನರಲ್ಲಿ ದೀಕ್ಷಾ ವಿಧಿಯಂಥ ದೀಕ್ಷೆಯೊಂದಿದೆ. ಇದಕ್ಕೆ ಜ್ಯೂಗೇಂಡ್ ವೈ (Jugendwei he) ಎಂಬ ಹೆಸರು. ಜರ್ಮನ್ನ ತರುಣರನ್ನು ಪುರಾತನ ಕಾಲದ ಕೋಟೆಗಳಲ್ಲಿ ಬರಮಾಡಿಕೊಂಡು ಈ ವಿಧಿಯನ್ನು ಅಲ್ಲಿ ಅವರಿಗೆ ನೆರೆವೇರಿಸುವರು. ಸ್ವಸ್ತಿಕ ಚಿಹ್ನೆವುಳ್ಳ ನಿಶಾನಿಯು ಈಗ ಜರ್ಮನ್ನರಾಜ್ಯದಲ್ಲಿ ಹಾರಾಡುತ್ತಲಿದೆ. ಇದು ಅವರಲ್ಲಿ ಐಹಿಕಸುಖಸಾಧನೆಯ ಚಿಹ್ನೆವಾಗಿದೆ. ಇದರೊಡನೆ ಧಾರ್ಮಿಕ ಉನ್ನತಿಯ ದ್ಯೋತಕವಾದ ಬೇರೊಂದು ನಿಶಾನಿಯನ್ನು ಸಹ ಕಲ್ಪಿಸಿ ಅದನ್ನು ಹಾರಾಡಿಸುತ್ತಲಿರುವರು. ಇದರಲ್ಲಿ ಆಕಾಶವರ್ಣದ ಬಟ್ಟೆಯ ಮೇಲೆ ಸುವರ್ಣ ಬಣ್ಣದಿಂದ ಸೂರ್ಯನ ಚಿಹ್ನವನ್ನು ಬರೆದಿರುವರು. ಈ ಎರಡೂ ನಿಶಾನಿಗಳನ್ನು ಮುಂದಿಟ್ಟುಕೊಂಡು ತರುಣರ ಮೆರವಣಿಗೆಗಳು ದೇಶ ದಲ್ಲೆಲ್ಲ ಕಾಲಕಾಲಕ್ಕೆ ಹೊಡುತ್ತಲಿವೆ.

ಜರ್ಮನಿಯ ಪ್ರಸಿದ್ಧ ನದಿಯಾದ ರಫ್ತಿಯನ ನದಿಯ ಕೆಳಭಾಗದ ಕಂದರ ಪ್ರದೇಶಗಳಲ್ಲಿ ಅರಣ್ಯ ಭೂಮಿಗಳು ಪಸರಿಸಿರುತ್ತವೆ. ಈ ಭೂಭಾಗವು ಪ್ರಧ್ವೀ ತಾಯಿ ಎಂಬ ದೇವತೆಗೆ ಅರ್ಪಿಸಲ್ಪಟ್ಟಿದ್ದಾಗಿದೆ. ಈ ದೇವತೆಗೆ ಫೋಲ್ಡ (Folde) ಎಂಬ ಹೆಸರು. ಈ ದೇವತೆಯ ಹೆಸರಿಂದ ಪೂಜಾವಿಧಾನಗಳು ಇಲ್ಲಿ ಒಂದು ಸಾವಿರ ವರ್ಷದ ಹಿಂದೆ ನಡೆಯುತ್ತಿದ್ದವಂತೆ. ಆದರೆ ಈಗ ಆ ವಿಧಾನಗಳು ಹಿಟಲರನ ಹೊಸ ಅಪ್ಪಣೆಯ ಮೇರೆಗೆ ಪುನಃ ಪ್ರಾರಂಭವಾಗಿವೆ.

ಈ ಪ್ರಕಾರ ಜರ್ಮನರ ಒಂದು ನಿಶಾನೆಯು ಕೆಂಪುವರ್ಣವುಳ್ಳದಾಗಿ ದ್ದು ಅದು ಜನಾಂಗದ ಐಹಿಕ ಉನ್ನತಿಯ ದ್ಯೋತಕವಾಗಿಯೂ, ಇನ್ನೊಂದು ನೀಲಿವರ್ಣದ ನಿಶಾನೆಯು ಜರ್ಮನರ ಆತ್ಮವಿಕಾಸದ ಗುರುತಾಗಿಯೂ ಜರ್ಮನ್ ಸಂಸ್ಕೃತಿಯ ಗೌರವ ಪ್ರವಾಹವು ಅಲ್ಲಿ ಈಗ ಹರಿಯತೊಡಗಿದೆ.

ಜರ್ಮನ್ನ ಪ್ರತಿಯೊಬ್ಬ ತರುಣನು ಜರ್ಮನಿಯು ತನ್ನ ತಂದೆಯ ದೇಶವೆಂದು ತಿಳಿದು ಅದರ ಉನ್ನತಿಗಾಗಿ ತನ್ನ ಸರ್ವಸ್ವವನ್ನೆಲ್ಲ ಅರ್ಪಿಸುವನೆಂದು ಅವನಿಂದ ಒಂದು ಪ್ರತಿಜ್ಞೆಯು ಸಾರ್ವಜನಿಕವಾಗಿ ತಗೆದುಕೊಳ್ಳುವ ರೂಢಿಯು ಉಂಟಾಗಿದೆ. ಈ ವಿಧಾನವು ಆಗಿಂದಾಗ್ಗೆ ಅಲ್ಲಿ ಆಗುವ ಉತ್ಸವಾದಿಗಳಲ್ಲಿ ಜರಗಹತ್ತಿದೆ.

ತರುಣರ ಕೂಟಗಳು ಏರ್ಪಡಿಸಲ್ಪಟ್ಟು ದೇಶದಲ್ಲಿ ಕಂಗೊಳಿಸುವ ಅರಣ್ಯಭೂಮಿಗಳಲ್ಲಿ ಸಂಚರಿಸುತ್ತ ಹೋಗುವ ಒಲವು ಈಗ ಹೆಚ್ಚಾಗಹತ್ತಿದೆ. ಇಂಥ ತರುಣರ ಸಂಘಗಳು ಅಲ್ಲಿ ಬಹು ಸಂಖ್ಯಾಕವಾಗಿ ಉತ್ಪನ್ನವಾಗುವದರಲ್ಲಿ ಇವೆ. ಈ ಸಂಘಗಳಲ್ಲಿ ಸೇರಿದವರು ಕಾಲ್ನಡಿಗೆಯಿಂದ ನಡೆಯುತ್ತ ಹಳ್ಳಿಗಾಡದ ಜನರಲ್ಲಿ ಬೆರೆಯುತ್ತ ತಮ್ಮ ವಿಚಾರಗಳನ್ನು ದೇಶದಲ್ಲಿ ಪಸರಿಸುತ್ತ ತಿರುಗುವುದುಂಟು. ಈ ಸಂಚಾರಕ ತರುಣರ ತಂಡಗಳು ರಾತ್ರಿಯಲ್ಲಿ ತಂಗುವದಕ್ಕೆ ಅನುಕೂಲವಾಗಬೇಕೆಂದು ಅಲ್ಲಲ್ಲಿ ತರುಣ ನಿಲಯಗಳು ಸ್ಥಾಪಿಸಲ್ಪಟ್ಟಿವೆ. ಈ ತಂಡಗಳು ರಾತ್ರಿಯನ್ನು ಅಲ್ಲಿ ಕಳೆದು ಮರುದಿನ ಮುಂದಿನ ನಿಲಯಕ್ಕೆ ತೆರಳುವವು.

ವಿಚಾರ ಮಾಡಿ ನೋಡಿದಲ್ಲಿ ಐಹಿಕವನ್ನು ಬಿಟ್ಟು ಸಾರವಾರ್ಥವಿಲ್ಲ, ಸಾರವಾರ್ಥವನ್ನು ಬಿಟ್ಟು ಐಹಿಕವಿಲ್ಲ. ಅವು ಪರಸ್ಪರಾವಲಂಬಿಗಳಾಗಿವೆ. ಈ ತತ್ವವನ್ನು ಗುರಿಯಾಗಿಟ್ಟುಕೊಂಡು ವೀರಶೈವ ಧರ್ಮ ತತ್ವಗಳು ಕಲ್ಪಿಸಲ್ಪಟ್ಟಿವೆ. ಪಟಾಸ್ಕಲ ಶಾಸ್ತ್ರದ ಪ್ರತಿಯೊಂದು ವಿಷಯದಲ್ಲಿ ಇವು ಎರಡೂ ಮಾರ್ಗಗಳು ಪರಸ್ಪರ ಹೆಣೆದುಹೋಗಿವೆ. ಸಮಾಜ ಸುಧಾರಣೆಯ ಕಾರ್ಯಗಳಲ್ಲಿ ಈ ರೀತಿಯು ಇರದೇ ಹೋದಲ್ಲಿ ಅದರ ಗತಿಯು ಕುಂಠಿತವಾಗದೆ ಇರದು.

ಪಾಶ್ಚಾತ್ಯರ ತತ್ವಶಾಸ್ತ್ರ.

ಲೇಖಕ— ನಿರಪ್ಪ ಯಗಟ, ಬಿ. ಎ. ಎಲ್. ಎಲ್. ಬಿ. ಹಾವೇರಿ.

(ಮುಂದೆ ಸಾಗಿದ್ದು)

ಅರಿಸ್ಟಾಟಲ— ಕ್ರಿ. ಪೂ. ೩೮೪ ರಿಂದ ೩೨೨ ರ ವರೆಗೆ. ಇವನು ಫ್ರೀಸ ದೇಶದಲ್ಲಿ ಸಪ್ಪಿಗೀರಾ ಎಂಬಲ್ಲಿ ಹುಟ್ಟಿದನು. ಇವನ ತಂದೆಯು ಮೆಸೆಡೋಫಿಯಾ ರಾಜ್ಯದ ಅರಸನಾದ ಅಮಿಂಟಾಸನ ವೈದ್ಯನಾಗಿದ್ದನು. ಅರಿಸ್ಟಾಟಲನಿಗೆ ಚಿಕ್ಕಂದಿನಿಂದ ವೈದ್ಯ ವಿದ್ಯೆಯಲ್ಲಿ ಶಿಕ್ಷಣವು ದೊರೆಯಿತು. ಇದರಿಂದ ಮುಂದೆ ಅವನಿಗೆ ಪ್ರತಿಯೊಂದು ಶಾಸ್ತ್ರದ ಪ್ರತಿಪಾದನೆಯಲ್ಲಿ ತಪ್ಪಿಲ್ಲದಂತೆಯೂ, ನಿಶ್ಚಿತವಾಗಿಯೂ, ನೈಜಸ್ಥಿತಿಗನು ಗುಣವಾಗಿಯೂ ನಿರ್ಣಯಗಳನ್ನು ತೆಗೆಯಲು ಸಹಾಯವುಂಟಾಯಿತು. ಚಿಕ್ಕಂದಿನಲ್ಲಿಯೇ ತಾಯಿ-ತಂದೆಗಳು ಮೃತವಾದ್ದರಿಂದ ಇವನು ಪ್ರೋಕ್ಸಿನಸ್ ಎಂಬವನಿಂದ ಸಂರಕ್ಷಣೆ ಹೊಂದಿದನು. ಪ್ಲೇಟೋನ ಆಶ್ರಮಕ್ಕೆ ಈತನು ಕ್ರಿ. ಪೂ. ೩೬೭ ರಲ್ಲಿ ಬಂದು ಸೇರಿದನು. ಆಗ ಇವನಿಗೆ ೧೮ ವರ್ಷ ವಯಸ್ಸಾಗಿದ್ದಿತು. ಅಲ್ಲಿ ಇವನು ೧೭ ವರ್ಷಗಳ ವರೆಗೆ ಅಂದರೆ ತನ್ನ ೩೫ ನೇ ವಯಸ್ಸಿನ ವರೆಗೆ ಇದ್ದನು. ಅಲ್ಲಿ ಇವನು ಸಾಧಾರಣ ವಿದ್ಯಾರ್ಥಿಯಾಗಿರದೆ ತೀಕ್ಷ್ಣ ಮೇಧಾವಿಯೆಂದು ಪ್ರಸಿದ್ಧಿಗೆ ಬಂದನು. ಉತ್ತಮ ಬರಹಗಾರನೆಂದು ಪ್ರಖ್ಯಾತಿ ಹೊಂದಿದನು. ಪ್ಲೇಟೋನ ವಿದ್ಯಾಪೀಠದಲ್ಲಿ ನೈತಿಕ ಮತ್ತು ತಾತ್ವಿಕ ಸಿದ್ಧಾಂತಗಳ ಕಡೆಗೆ ಈತನ ಪ್ರವೃತ್ತಿಯು ಬಲಿಯಿತು. ಇದಲ್ಲದೆ ವಿದ್ಯಾಪೀಠದ ಪ್ರವೃತ್ತಿಯನ್ನು ಭೌತಿಕ ಶಾಸ್ತ್ರಗಳ ಕಡೆಗೆ ತಿರುಗಿಸುವಂತೆ ಈತನು ಕಾರಣನಾದನು. ಇವನು ತೀಕ್ಷ್ಣ ಬುದ್ಧಿಯವನಿದ್ದದರಿಂದ ತನ್ನ ಗುರುವಾದ ಪ್ಲೇಟೋನ ಸಿದ್ಧಾಂತಗಳನ್ನು ಸಹ ಖಂಡಿಸುತ್ತಿದ್ದನು.

ಪ್ಲೇಟೋನ ಮರಣದ ತರುವಾಯ ಅವನ ಅಣ್ಣನ ಮಗನಾದ ಸ್ತಾಸಿಯಸ್ ಎಂಬವನು ವಿದ್ಯಾಪೀಠದ ಅಧಿಸತಿಯಾದನು. ಆಗ ಅರಿಸ್ಟಾಟಲನು ಅಥೆನ್ಸ್ ಸಪ್ಪಿಣ ಬಿಟ್ಟು ಹೆರ್ಮಿಯಾಸ ಎಂಬ ಅರಸನ ಆಸ್ಥಾನಕ್ಕೆ ಹೋದನು. ಅಲ್ಲಿ ಅವನು ಆರು ವರ್ಷಗಳ ಕಾಲ ಇದ್ದನು. ಕ್ರಿ. ಪೂ. ೩೪೩ ರಲ್ಲಿ ಫಿಲಿಪ್ ರಾಜನು ತನ್ನ ಮಗನಾದ ಅಲೆಕ್ಸಾಂಡರಿನಿಗೆ ವಿದ್ಯೆ ಕಲಿಸಲು ಅರಿಸ್ಟಾಟಲನಿಗೆ ಆಮಂತ್ರಣ ಕೊಟ್ಟನು.

ನಾಲ್ಕು ವರ್ಷ ಅಲೆಕ್ಸಾಂಡರನಿಗೆ ವಿದ್ಯೆ ಕಲಿಸಿ ಅವನ ಮೇಲೆ ಅಗಾಧವಾದ ಪರಿಣಾಮವನ್ನುಂಟು ಮಾಡಿದನು. ಅಲೆಕ್ಸಾಂಡರನು ತನ್ನ ಗುರುವಿನ ವಿಷಯದಲ್ಲಿ ಹೇಳುವದೇನಂದರೆ—“ ನನ್ನ ಜೀವಿತದ ಸಂಬಂಧವಾಗಿ ನನ್ನ ತಂದೆಗೆ ಋಣಿಯಾಗಿದ್ದೇನೆ. ಉತ್ತಮ ರೀತಿಯಿಂದ ಹೇಗೆ ಜೀವಿಸಬೇಕೆಂಬ ಜ್ಞಾನ ಮಾಡಿಕೊಟ್ಟ ಸಂಬಂಧವಾಗಿ ನಾನು ಅರಿಸ್ಟಾಟಲನಿಗೆ ಋಣಿಯಾಗಿದ್ದೇನೆ. ” ಅಲೆಕ್ಸಾಂಡರನು ಯಾವಾಗಲೂ ಅರಿಸ್ಟಾಟಲನ ನೀತಿಶಾಸ್ತ್ರ ಗ್ರಂಥವನ್ನು ತನ್ನ ಹತ್ತರ ಇಟ್ಟುಕೊಂಡಿರುತ್ತಿದ್ದನು. ಅಲೆಕ್ಸಾಂಡರನಲ್ಲಿದ್ದ ರಾಜಕಾರಣ ಪಟುತ್ವ, ಆತ್ಮನಿಗ್ರಹ, ಉದಾರತನ, ಶಾಂತಿ, ಸಮಾಧಾನ ಗುಣಗಳು ಅರಿಸ್ಟಾಟಲನ ಬೋಧೆಯಿಂದ ಲಭಿಸಿದ್ದವು. ಅಲೆಕ್ಸಾಂಡರನು ಅರಿಸ್ಟಾಟಲನ ಪ್ರಾಣಿಶಾಸ್ತ್ರ (Zoology) ಶೋಧೆಗಾಗಿ ಒಂದು ಸಾವಿರ ಜನರನ್ನು ಏಶಿಯಾ ಮತ್ತು ಗ್ರೀಸ ದೇಶಗಳಲ್ಲಿ ಸಂಚರಿಸುವ ವ್ಯವಸ್ಥೆ ಮಾಡಿ ಅರಿಸ್ಟಾಟಲನ ವಶದಲ್ಲಿರಿಸಿದ್ದಲ್ಲದೆ ಅನೇಕ ದ್ರವ್ಯವನ್ನು ತನ್ನ ಗುರುವಿಗೆ ಕೊಟ್ಟನು.

ಅಲೆಕ್ಸಾಂಡರನು ಏಶಿಯಾಖಂಡದಲ್ಲಿ ದಂಡೆತ್ತಿ ಹೋದನಂತರ ಅರಿಸ್ಟಾಟಲನು ಅಥೆನ್ಸ್ ಪಟ್ಟಣಕ್ಕೆ ಹೋಗಿ ತನ್ನ ವಿದ್ಯಾಪೀಠವನ್ನು ಕ್ರಿ. ಪೂ. ೩೩೫ ರಲ್ಲಿ ಸ್ಥಾಪಿಸಿದನು. ೧೨ ವರ್ಷಗಳ ವರೆಗೆ ಇವನು ಈ ವಿದ್ಯಾಪೀಠದ (Lyceum) ನಿಯಂತ್ರತ್ವವನ್ನು ವಹಿಸಿದ್ದನು. ಪ್ಲೇಟೋನ ವಿದ್ಯಾಪೀಠ (Academy) ಕ್ಕಿಂತಲೂ ಇದು ಉತ್ಕೃಷ್ಟವಾದ ಪ್ರಖ್ಯಾತಿಯನ್ನು ಹೊಂದಿತು. ಇವನ ನೇತೃತ್ವದಲ್ಲಿ ಅಸಂಖ್ಯಾತವಾದ ಗ್ರಂಥಗಳು ರಚಿಸಲ್ಪಟ್ಟವು. ಅಮೇಲೆ ಅಥೆನ್ಸ್ ಜನರು ಅಲೆಕ್ಸಾಂಡರನ ವಿರೋಧವಾಗಿ ದಂಗೆಯೆದ್ದದರಿಂದ ಅರಿಸ್ಟಾಟಲನು ಅಥೆನ್ಸ್‌ನಲ್ಲಿ ಸುರಕ್ಷಿತವಾಗಿ ಇರದಂತಾದ್ದರಿಂದ ಅವನು ಚಾಲಸಿಸ್ ಪಟ್ಟಣಕ್ಕೆ ಪಲಾಯನ ಮಾಡಬೇಕಾಯಿತು. ಅವನು ಅಲ್ಲಿಯೇ ಮುಂದಿನ ವರ್ಷ ಅಂದರೆ ಕ್ರಿ. ಪೂ. ೩೨೨ ರಲ್ಲಿ ಮರಣಹೊಂದಿದನು. ಅರಿಸ್ಟಾಟಲನ ನಾಲ್ವತ್ತು ಗ್ರಂಥಗಳು ಈಗ ಉಪಲಬ್ಧವಾಗಿವೆ. ಅಲೆಕ್ಸಾಂಡ್ರಿಯಾದ ವಾಚನಾಲಯದಲ್ಲಿಯ ಪುಸ್ತಕ ಪಟ್ಟಿಯು ಇವನ ಉಳಿದ ಒಂದುನೂರಾ ನಾಲ್ವತ್ತಾರು ಗ್ರಂಥಗಳ ಹೆಸರನ್ನು ಹೇಳುವದು. ಈಗ ಅವು ಕಳೆದು ಹೋಗಿವೆ. ಇವನು ಸಾಮಾನ್ಯ ಜನತೆಗೆ ಸಲುವಾಗಿ ನ್ಯಾಯ,

ನೀತಿ, ರಾಜನೀತಿ, ಜ್ಞಾನ, ವಿದ್ಯಾ, ಪ್ರೇಮ ಮೊದಲಾದ ವಿಷಯಗಳ ಮೇಲೆ ಪ್ರವಚನಗಳನ್ನು ಬರೆದನು. ಅವುಗಳಲ್ಲಿ ಅವನ ನಿರ್ಮಾಣ ಶಕ್ತಿಯೂ, ಹೊಸ ವಿಚಾರಗಳೂ ತುಂಬಿತ್ತುಳುಕುತ್ತವೆ.

ಪ್ಲೇಟೋನು ಪ್ರೋಟ್ಯಾಗೊರಾಸನ ಪ್ರತ್ಯಕ್ಷಜ್ಞಾನದ ಸಿದ್ಧಾಂತವನ್ನು ಖಂಡಿಸಿ ಭಾವನಾಲೋಕಕ್ಕೆ ವಿಶೇಷ ಮಹತ್ವಕೊಟ್ಟನು. ಅರಿಸ್ಟಾಟಲನು ದೃಶ್ಯಜಗತ್ತಿಗೆ ಪ್ರಾಮುಖ್ಯತೆಯನ್ನು ಕೊಟ್ಟನು. ಭಾವನೆಗಳು ಜಗತ್ತಿನಿಂದ ಪ್ರತ್ಯೇಕವಾಗಿರುವದಾದರೆ ಅವುಗಳ ಅಸ್ತಿತ್ವವು ನಮಗೆ ಗೊತ್ತಾಗುವ ಬಗೆ ಹೇಗೆ? ಅಲ್ಲದೆ ಅವುಗಳ ಮೂಲಕ ಜಗತ್ತಿನ ಸೃಷ್ಟಿಯನ್ನು ವಿವರಿಸುವದೆಂತು? ಎಂದು ಪ್ಲೇಟೋನ ಸಿದ್ಧಾಂತವನ್ನು ಖಂಡಿಸಿದನು. ಬಿಳಿಯ ಬಣ್ಣದ ಭಾವನೆಯುಂಟೆಂದು ತಿಳಿದರೂ ಅದು ಬಿಳಿ ವಸ್ತುವನ್ನು ಹೇಗೆ ನಿರ್ಮಾಣಮಾಡಬಲ್ಲದು? ಒಂದುವೇಳೆ ಭಾವನೆಗಳು ಜಗತ್ತಿನ ವಸ್ತುಗಳ ಸೃಷ್ಟಿಕಾರಣವನ್ನು ವಿವರಿಸುತ್ತವೆಂದು ತಿಳಿದರೂ ವಸ್ತುಗಳ ಚಲನೆಯನ್ನು ವಿವರಿಸಲಾರವು. ಯಾಕೆಂದರೆ ಭಾವನೆಗಳಿಗೆ ಸ್ವಯಂಚಲನೆಯಿಲ್ಲ. ಆದ್ದರಿಂದ ಭಾವನೆಗಳ ಪ್ರತಿಬಿಂಬಗಳಾದ ದೃಶ್ಯ ವಸ್ತುಗಳು ನಿಶ್ಚಲವಾಗಿರಬೇಕಾಯಿತು. ಪ್ಲೇಟೋನು ಜಗತ್ತಿನಲ್ಲಿಯೂ ನಾನಾ ಸೃಷ್ಟವಸ್ತುಗಳ ಕಾರಣವನ್ನು ಹೇಳಲಿಲ್ಲವಾಗಿದ್ದು ಮತ್ತೊಂದು ಭಾವನಾಲೋಕವನ್ನು ನಿರ್ಮಿಸಿದ್ದಾನೆ. ಅವನ ಭಾವನೆಗಳು ದೃಷ್ಟವಸ್ತುಗಳ ಪ್ರತಿರೂಪಗಳೇ ವಿನಾ ಬೇರೆಯಲ್ಲ. ಇವನ ಭಾವನೆಗಳು ವಸ್ತುಗಳ ಸತ್ತ್ವವೆಂದು ತಿಳಿದಾಗ್ಯೂ ಭಾವನೆಗಳನ್ನು ವಸ್ತುಗಳಿಂದ ಪ್ರತ್ಯೇಕವಾಗಿರಿಸಿದ್ದು ಪ್ರಮಾದವಾಗಿದೆ. ಭಾವನೆಯು ಸಮಷ್ಟಿಯಾಗಿದ್ದರೆ ವ್ಯಷ್ಟಿಯಲ್ಲಿಯೇ ಇರತಕ್ಕದ್ದು.

ಅರಿಸ್ಟಾಟಲನ ಮೂಲಸಿದ್ಧಾಂತಃ— ಇವನು ಪ್ರತ್ಯಕ್ಷಜ್ಞಾನಕ್ಕೂ ಭಾವನೆಗೂ ಅಗಲಿರದಂಥ ಸಂಬಂಧವನ್ನು ಕಲ್ಪಿಸಿದನು. ದೃಶ್ಯವಸ್ತುಗಳು ಭಾವನೆಗಳಿಂದ ಭಿನ್ನವಿದ್ದಾಗ ಸತ್ತ್ವವಾಗಿರಲಾರವು. ಭಾವನೆಗಳು ದೃಶ್ಯವಸ್ತುಗಳಿಂದ ಭಿನ್ನವಿರುವಾಗ ಕೇವಲ ಭಾಯಾಮಾತ್ರವಾಗಿರುವವು. ನಿಜವಸ್ತುವು ದೃಶ್ಯಜಗತ್ತಿನಲ್ಲಿ ಪ್ರಕಟವಾಗುವ ಸತ್ತ್ವವಾಗಿದೆ. ಮತ್ತು ಜಗತ್ತಿನಲ್ಲಿಯೇ ಅದರ ವಾಸವು. ವ್ಯಕ್ತಿಯೇ ನಿಜವಾದ ವಸ್ತುವು.

ತರ್ಕಶಾಸ್ತ್ರಃ— ಎಲ್ಲ ವ್ಯವಹಾರಿಕ ಶಾಸ್ತ್ರಗಳ ಸಮಸ್ಯೆಗಳನ್ನು ಬಿಡಿಸಲು ತರ್ಕವು ನಿಜವಾದ ಸಾಧನವೆಂದು ಇವನು ತಿಳಿದನು. ಸೃಷ್ಟಿ

ಯಲ್ಲಿ ಜರಗುವ ಕಾರ್ಯಗಳಿಗೆಲ್ಲ ಒಂದು ವಿಶಿಷ್ಟವಾದ ಕಾರಣ ಉಂಟೆಂದು ಇವನು ತಿಳಿದನು. ತರ್ಕಪದ್ಧತಿಯು ಶಾಸ್ತ್ರೀಯವಾಗಿದ್ದರೆ ಅದು ಸೃಷ್ಟಿ ನಿಯಮಗಳನ್ನು ಅನುಸರಿಸಬೇಕು. ಪ್ರತಿಯೊಂದು ಪ್ರತ್ಯಕ್ಷ ಜ್ಞಾನವನ್ನು ಒಂದೇ ಸಾರ್ವತ್ರಿಕ ಭಾವನೆಯೊಳಗಿಂದ ಹೊರಪಡಿಸಬೇಕು. (*Deduction of particular perception from universal idea.*) ಇವನ ತರ್ಕವನ್ನು ಚೆನ್ನಾಗಿ ರಚಿಸಿದ್ದರಿಂದ ಇವನಿಗೆ ತರ್ಕಶಾಸ್ತ್ರದ ಪಿತಾಮಹನೆಂದು ಹೆಸರಾಯಿತು.

ತತ್ವಶಾಸ್ತ್ರ:— ಸೃಷ್ಟಿಯಲ್ಲಿಯ ವಸ್ತುಗಳು ತಾನೇ ನಿಜವಾಗಿರದೆ ಅವುಗಳು ಜಗದಾತ್ಮದೊಂದಿಗೆ ಕೂಡಿದಾಗ ಮಾತ್ರವೇ ನಿಜವಾಗಿರುವವು. ಸೃಷ್ಟಿಯು ಪ್ರತಿಯೊಂದು ವಸ್ತುವು ಪ್ರಕೃತಿ ಮತ್ತು ಕಲಾ ಇವೆರಡರ ಸಂಯೋಗದಿಂದಾಗಿದೆ. ಪ್ರಕೃತಿಯು ಕಲೆಯಾಗಿ ಪರಿಣಮಿಸುವುದೇ ಧೈಯವಾಗಿದೆ. ಸಜೀವ ವಸ್ತುಗಳ ನಿರ್ಮಾಣದಲ್ಲಿ ಉಪಾದಾನ ಕಾರಣ, ಕಾರ್ಯಕಾರಣಗಳೆರಡು ಅವಶ್ಯವೆಂತಲೂ ನಿರ್ಜೀವ ವಸ್ತುಗಳ ರಚನೆಯಲ್ಲಿ ಉಪಾದಾನ, ನಿಮಿತ್ತ, ಕಾರ್ಯಕಾರಣ, ಅಂತಿಮ ಕಾರಣಗಳು ಅವಶ್ಯವೆಂತಲೂ ಇವನು ಹೇಳುತ್ತಾನೆ. ಪ್ರತಿಯೊಂದು ವಸ್ತುವು ಅದರಷ್ಟಕ್ಕೆ ಸ್ವಯಂಸಿದ್ಧವಾಗಿ ಕಂಡರೂ ಮತ್ತೊಂದು ವಸ್ತು ವಿನೋಡನೆ ಹೋಲಿಸಿದಾಗ ಅದು ಸ್ವಯಂಸಿದ್ಧವಾಗಿ ಕಂಡುಬರುವದಿಲ್ಲ. ಪುಷ್ಪವು ಸ್ವಯಂಪರಿಪೂರ್ಣವಾಗಿ ಕಂಡುಬಂದರೂ ಫಲದೊಡನೆ ಹೋಲಿಸಿದಾಗ ಅದರ ಪೂರ್ಣತೆಗೆ ಭಂಗಬರುವದು ಪುಷ್ಪವು ಫಲಕ್ಕೆ ಪ್ರಕೃತಿರೂಪವಾಗಿದ್ದು ಮೊಗ್ಗೆಗೆ ಕಲಾರೂಪವಾಗಿದೆ. ಇಲ್ಲಿ ಅರಿಸ್ವಾಟಲನು ದ್ವೈತಭಾವವನ್ನು ಪ್ರಕಟಿಸಿದ್ದಾನೆ. ಶುದ್ಧ ಕಲೆಯೇ ಪರಮಾತ್ಮವಾಗಿದೆ. ಪರಮಾತ್ಮನು ಪ್ರಕೃತಿಯಿಂದ ಭಿನ್ನನಾಗಿರುವನು.

ದೇವರು:— ಪ್ರಕೃತಿಯು ಸಂಭಾವ್ಯವಸ್ತು (*Potential*) ವಾಗಿರುವದರಿಂದ ಚಲನಾ ಮತ್ತು ಉತ್ಪಾದಕ ಶಕ್ತಿರಹಿತವಾಗಿದೆ. ಪ್ರಕೃತಿಯ ಮೇಲೆ ಕಲೆಯು ಪ್ರೇರಣೆಯುಂಟಾದಾಗ ಚಲನೆಯುತ್ಪನ್ನವಾಗುವದು. ಪ್ರಕೃತಿಯಲ್ಲಿ ರೂಪಾಂತರಹೊಂದುವ ಗುಣವುಂಟು. ಕಲೆಯಲ್ಲಿ ಕ್ರಿಯಾಶಕ್ತಿಯುಂಟು ಇವನ ಕಲೆಯು ಹಿಂದೂ ತತ್ವಶಾಸ್ತ್ರದಲ್ಲಿಯ ಚಿಚ್ಚಕ್ತಿಗೆ ಸದೃಶವಾಗಿದೆ. ಇವನ ಸೃಷ್ಟಿಕ್ರಮವು ಅದ್ಯಂತವಿಲ್ಲದೆ ವರ್ತುಳಾ

ಕಾರವಾಗಿದೆ. ದೇವರು ಜಗತ್ತಿನ ಚಲನೆಗೆ ಕಾರಣನಾಗಿದ್ದಾನೆ. ದೇವರು ಯಾಂತ್ರಿಕ ರೀತಿಯ ಕಾರಣನಾಗಿರದೆ ಅಂತಿಮ ಅಥವಾ ಧೈಯರೂಪವಾದ ಕಾರಣನಿದ್ದಾನೆ. ದೇವರು ತನ್ನ ಭಾವವನ್ನೇ ಹೊಂದುವ ಹಾಗೆ ಪ್ರಕೃತಿಯನ್ನು ಪ್ರೇರಣೆಮಾಡುತ್ತಾನೆ. ದೇವರು ಶಾಶ್ವತನೂ, ಅಚಲನೂ, ನಿತ್ಯನೂ, ಜಗತ್ತಿನ ಉತ್ಪತ್ತಿಗೆ ಕಾರಣನೂ, ನಿತ್ಯಪರಿಪೂರ್ಣನೂ, ಚಿತ್ಸ್ವರೂಪನೂ, ಕೇವಲಾತ್ಮಧ್ಯಾನಾಸಕ್ತನೂ, ಅನನ್ಯನೂ ಇದ್ದಾನೆ. ದೇವರ ವಿಷಯವಾದ ಈ ಅಸ್ವೈತ ವಿಚಾರವು ಗ್ರೀಕರು ಈ ವರೆಗೂ ಪ್ರತಿಪಾದಿಸಿದ್ದಾಗಿದೆ. ಈ ವಿಚಾರವು ಗ್ರೀಕ ತತ್ವಜ್ಞಾನದ ಪರಿಸರವಾದ ಫಲವಾಗಿದೆ.

ಪ್ರಕೃತಿ: — ದೇವರು ಪ್ರಕೃತಿಯಿಂದ ಭಿನ್ನನಾಗಿರಬಲ್ಲನಾದರೂ ಪ್ರಕೃತಿಯು ದೇವರನ್ನಗಲಿರಲಾರದು. ಪ್ರಕೃತಿಯು ಎರಡುಸ್ವರೂಪವುಳ್ಳದಾಗಿದೆ. ಕಲೆಯೊಡನೆ ಸಹಕಾರಿತ್ವದಿಂದ ದೃಶ್ಯ ಜಗತ್ತಿನ ನಿರ್ಮಾಣದಲ್ಲಿ ಸಹಾಯ ಭೂತವಾಗಿದೆ. ಮತ್ತು ಸೃಷ್ಟಿಯಲ್ಲಿಯೇ ಅನಾಯಕತ್ವಕ್ಕೆ ಮೂಲವಾಗಿದೆ. ಕಲೆಯು ಪೂರ್ಣ ಪ್ರಾದುರ್ಭಾವಹೊಂದಲು ಮತ್ತು ಸೃಷ್ಟಿ ಜಗತ್ತು ದೇವರಂತೆ ಪರಿಪೂರ್ಣತೆಯನ್ನು ಹೊಂದಲು ಪ್ರಕೃತಿಯು ಅತಂಕವಾಗಿದೆ. ಈತನ ಪ್ರಕೃತಿಯು ಪ್ಲೇಟೋನ ಪ್ರಕೃತಿಯಂತೆ ಶೂನ್ಯಸದಾರ್ಥವಾಗಿರದೆ ಭೌತಿಕ ವಸ್ತುಗಳ ಮೂಲವಸ್ತು (*substratum*) ಆಗಿದೆ. ಇದು ಅನಂತವೂ, ಅನುಯಾದಿತವೂ ಆಗಿದ್ದು ಇದರ ಪ್ರತಿಗಾಮಿ ಪ್ರೇರಣೆಯಿಂದ ಅನೃತ್ಯ (*fate*) ಮತ್ತು ಕಷ್ಟಸಂಭವ (*accident*) ಗಳು ಜರಗುವವು. ಸೃಷ್ಟಿಯು ಯಾಂತ್ರಿಕ ಮತ್ತು ಧೈಯಭೂತವಾದ ಎರಡು ಕಾರಣಗಳಿಂದ ಕೂಡಿದೆ. ಪರಮಾತ್ಮನೊಬ್ಬನೇ ಧೈಯಭೂತವಾದ ಅಥವಾ ಅಂತಿಮ ಕಾರಣನು. ಅವನಿಂದಲೇ ಸೃಷ್ಟಿಯೊಳಗಿನ ಕಾರ್ಯವು ಜರಗುತ್ತದೆ. ಪ್ರಕೃತಿಗೆ ಸ್ವಯಂ ಚಲನೆಯಿಲ್ಲ. ಪ್ರಕೃತಿಯಲ್ಲಿ ದೈವೀಸ್ವರೂಪವನ್ನು ಹೊಂದುವ ಇಚ್ಛೆಯುಂಟಾದಾಗ ಚಲನೆಯುತ್ಪನ್ನವಾಗುವದು. ಸೃಷ್ಟಿಯು ಅರಿಷ್ಟಾಟಲನಿಗೆ ಜೀವಮಯವಾಗಿತ್ತು. ಅಧುನಿಕಶಾಸ್ತ್ರ ಸಿದ್ಧಾಂತದ ಪ್ರಕಾರ ಸೃಷ್ಟಿಯು ಜಡವಾಗಿದ್ದು ಯಾಂತ್ರಿಕ ಕಾರಣಕ್ಕೆ ಅಧೀನವಾಗಿದೆ. ಕ್ರಿಸ್ತರ ಸಿದ್ಧಾಂತದಂತೆ ಇವನ ಸೃಷ್ಟಿಯು ನಿರ್ಮಾಣವಾದದ್ದಲ್ಲ ಅಥವಾ ಡಾರ್ವಿನ್ನಿನ ಉತ್ಕೃಂತಿವಾದದಲ್ಲಿ ಹೊಸ ಜೀವಜಾತಿಗಳು ಕ್ರಮದಿಂದ ಅಭಿವೃದ್ಧಿಯಾಗುತ್ತಹೋದಂತೆ (*Evolution*)

ಇವನ ಸಿದ್ಧಾಂತವಲ್ಲ. ಇವನ ಜಗತ್ತು ಯಾವಾಗಲೂ ಅಸ್ತಿತ್ವದಲ್ಲಿದೆ ಆದಕ್ಕೆ ಸ್ಥಲದ ಮೇರೆಯುಂಟೋವಿನಃ ಕಾಲದ ಮೇರೆ ಇಲ್ಲ. ಮತ್ತು ಜಗತ್ತಿನಲ್ಲಿ ದೈವೀ ಬುದ್ಧಿಯು ಯಾವಾಗಲೂ ವಾಸವಾಗಿದೆ. ಯಾಂತ್ರಿಕ ಕಾರಣಗಳಿಂದ ಬದ್ಧವಾದ ವಸ್ತುಗಳೂ ಬುದ್ಧಿಯುಕ್ತವಾದ ಪ್ರಾಣಿಗಳೂ ದೇವರನ್ನೇ ಹೊಂದುವ ಧೈಯವುಳ್ಳವಾಗಿವೆ. ಯಾಂತ್ರಿಕ ಕಾರಣಗಳಿಂದ ಬದ್ಧವಾದ ವಸ್ತುಗಳ ವಿಚಾರ ಮಾಡುವ ಶಾಸ್ತ್ರಕ್ಕೆ ಭೌತಿಕಶಾಸ್ತ್ರವೆಂದೂ ಬುದ್ಧಿಯುಕ್ತವಾದ ಪ್ರಾಣಿಗಳ ವಿಷಯದ ಶಾಸ್ತ್ರಕ್ಕೆ ಮಾನಸ, ನೈತಿಕ ಮತ್ತು ರಾಜನೈತಿಕ ಶಾಸ್ತ್ರಗಳೆಂದೂ ಅರಿಷ್ಟಪಟಲನು ತಿಳಿದನು. ಭೂಮಿಯು ಗೋಳಾಕಾರವಾದದ್ದೆಂದೂ ಅಚಲವಾದದ್ದೆಂದೂ ಅದರ ಸುತ್ತಲೂ ಸೂರ್ಯ, ಚಂದ್ರ, ನಕ್ಷತ್ರಮಂಡಳಗಳು ಸುತ್ತುತ್ತಿರುವನೆಂದೂ, ಪರ ಮಾತ್ರನು ಇವೆಲ್ಲವನ್ನೂ ಚಲಿಸುವಂತೆ ಮಾಡುತ್ತಾನೆಂದೂ ಈತನು ತಿಳಿದನು. ಗ್ರಹಗಳ ಚಲನೆಯಿಂದ ಭೂಲೋಕದ ಜೀವಿಗಳ ಮೇಲೆ ಪರಿಣಾಮವುಂಟಾಗುವದೆಂದೂ ಅವು ದೇವತೆಗಳೆಂತಲೂ ಈತನು ಗ್ರಹಿಸಿದನು. ಸೃಷ್ಟಿಯಲ್ಲಿ ಮೂರು ವಿಧವಾದ ಚಲನೆಗಳುಂಟು. ಸ್ಥಳಭೇದ (ಯಾಂತ್ರಿಕ ಸ್ವರೂಪದ್ದು) ಗುಣಭೇದ (ರಸಾಯನಿಕ) ವಸ್ತುಭೇದ (ಸಚೇತನ ವಸ್ತುಸಂಬಂಧವಾದ-*Organic*) ವಸ್ತುಭೇದವು ಉಳಿದ ಎರಡು ಭೇದಗಳಿಗಿಂತ ಹೆಚ್ಚು ಸತ್ಯವಾದದ್ದು. ಗುಣಭೇದಗಳು ಪರಿಮಾಣ ಭೇದಗಳಿಂದ ಭಿನ್ನವಾಗಿವೆವೆಂದು ಇವನು ಯಥಾರ್ಥವಾಗಿ ಶಾಸ್ತ್ರಪದ್ಧತಿಗನುಗುಣವಾಗಿ ಹೇಳಿರುವನು.

ಮಾನಸಶಾಸ್ತ್ರ:— ಮನುಷ್ಯನು ಸೃಷ್ಟಿಯ ಅಂಗವಾಗಿದ್ದಾನೆ. ಮೊದಲು ಯಾಂತ್ರಿಕ ಬದಲಾವಣೆಯಿದ್ದು ಆ ಮೇಲೆ ರಸಾಯನಿಕ ಅನಂತರ ಸಚೇತನ ವಸ್ತುಗಳಲ್ಲಿ ಬದಲಾವಣೆ ಹೀಗೆ ಕ್ರಮವಿರುವದು. ಸಚೇತನದಲ್ಲಿ ಪುನಃ ಸಸ್ಯಜೀವ, ಇಂದ್ರಿಯಯುಕ್ತ ಜೀವ ಮತ್ತು ಬುದ್ಧಿಯುಕ್ತ ಜೀವ ಎಂಬ ಕ್ರಮಭೇದವುಂಟು. ಸಸ್ಯಗಳಿಗೆ ಸಚಾತಿ ಮಾಡಿಕೊಳ್ಳುವ ಮತ್ತು ಹೆಚ್ಚಿಸುವ ಶಕ್ತಿಯುಂಟು. ಇಂದ್ರಿಯಯುಕ್ತ ಜೀವಿಗಳಿಗೆ ಆಹಾರೇಚ್ಛೆ, ಸ್ವಯಂಚಲನೆಗಳುಂಟು. ಮನುಷ್ಯನಿಗೆ ಈ ಶಕ್ತಿಗಳಿರುವದಲ್ಲದೆ ಬುದ್ಧಿಶಕ್ತಿಯು ವಿಶಿಷ್ಟವಾಗಿರುವದು. ಮತ್ತು ಧೈಯಯುಕ್ತವಾಗಿರುವದು. ಬುದ್ಧಿಯ ಕಾರ್ಯಗಳೆಲ್ಲವು ಯಾವದೊಂದು ಧೈಯದ ಕಡೆಗೆ ಮುಖ್ಯವಾಗಿರುವವು. ಜೀವಾತ್ಮದ ಉದ್ದೇಶವನ್ನು ತೋರವು ಸಫಲಗೊ

ಳಿಸುವದು. ಬುದ್ಧಿಯು ಜೀವಾತ್ಮದ ಅಂಶವಾಗಿದೆ. ಅದು ಭೌತಿಕ ವಾಗಿರದೆ ಬದಲಾವಣೆಯನ್ನು ಹೊಂದಲಾರದ್ದೂ ಸುಖದುಃಖಗಳಿಂದ ಅಲಿಪ್ತವಾದದ್ದೂ ಇದೆ. ದೇಹವು ನಾಶವಾದ ನಂತರ ಸಹ ಅದು ಉಳಿಯುವನು. ವಿಚಾರವೇ ಬುದ್ಧಿಯ ಕ್ರಿಯೆಯಾಗಿದೆ. ಇವನು ಬುದ್ಧಿಯಲ್ಲಿ ಅನಾಸಕ್ತ ಬುದ್ಧಿ (*Passive reason*) ಮತ್ತು ಆಸಕ್ತಬುದ್ಧಿ (*Active reason*) ಎಂದು ಎರಡು ವಿಭಾಗವಾಡಿದ್ದಾನೆ. ಅನಾಸಕ್ತ ಬುದ್ಧಿಯು ಕ್ರಮದಿಂದ ಬೆಳವಣಿಗೆ ಹೊಂದುವ ವ್ಯಕ್ತಿಯಲ್ಲಿದೆ. ಆಸಕ್ತ ಬುದ್ಧಿಯೊಂದೇ ಮರಣದ ನಂತರ ಉಳಿಯುವದು. ಇದು ದೇವರಲ್ಲಿ ಬೆರೆಯುವದೋ ಹಾಗೇ ಉಳಿಯುವದೋ ಎಂಬ ಬಗ್ಗೆ ಇವನು ಏನೂ ಹೇಳಿಲ್ಲ.

ನೀತಿಶಾಸ್ತ್ರ:- ಸದ್ಗುಣವು ಬುದ್ಧಿಯ ಚಟುವಟಿಕೆಯನ್ನುಂಟುಮಾಡಲು ಸಾಧನವಾಗಿದೆ. ಬೌದ್ಧಿಕಚಟುವಟಿಕೆಯು ನೈತಿಕ ಜೀವನದ ಶ್ರೇಯಸ್ಸಾಗಿದೆ. ಸುಖವೇ ಮನುಷ್ಯನ ಧೈಯವು. ಸುಖವು ಮನುಷ್ಯ ಪ್ರಯತ್ನದ ಮತ್ತು ಪರಿಸ್ಥಿತಿಯ ಫಲವಾಗಿದೆ. ಸುಖದ ಬೆಲೆಯನ್ನು ನಿರ್ಧರಿಸಲು ಸದ್ಗುಣವು ಪ್ರಮಾಣವಾಗಿದೆ. ಮನುಷ್ಯಕಾರ್ಯದ ಪ್ರತಿ ಫಲವಾಗಿ ಸುಖಗಳು ಯಾವಾಗಲೂ ಪ್ರತಿಫಲಿಸುವವೆಂದು ಹೇಳಲು ಬರುವದಿಲ್ಲ. ಇಂದ್ರಿಯನಿಗ್ರಹ ಮಾಡುವದರಲ್ಲಿ ವ್ಯವಹಾರಿಕ ಸದ್ಗುಣ ವಿರುವದೆಂತಲೂ ಬೌದ್ಧಿಕ ವ್ಯವಸಾಯದಿಂದ ಬೌದ್ಧಿಕ ಸದ್ಗುಣವುಂಟಾಗುವದೆಂತಲೂ ಈತನ ಮತವು. 'ಜ್ಞಾನವೇ ಸದ್ಗುಣವಾಗಿದೆ' ಎಂಬ ಸಾಕ್ರೆಟಿಸನ ಸಿದ್ಧಾಂತವನ್ನು ಇವನು ಖಂಡಿಸಿದನು. ಒಂದು ಕಾರ್ಯವು ಕೆಟ್ಟದೆಂದೂ ತಿಳಿದಿದ್ದರೂ ಮನುಷ್ಯನು ಕಾವ-ಕ್ರೋಧಾದಿಗಳ ವಶವರ್ತಿಯಾಗಿ ಅದನ್ನು ಮಾಡುವನು. ಆದ್ದರಿಂದ ಇಚ್ಛಾಸ್ವಾತಂತ್ರ್ಯವನ್ನು ಇವನು ಪ್ರತಿಪಾದಿಸಿದನು. ಧೈರ್ಯವು ಭೀರುತ್ವ ಮತ್ತು ದುಡುಕುತನಗಳ ಮಾಧ್ಯಮಿಕ ಸದ್ಗುಣವು. ವ್ಯವಹಾರಿಕ ಸದ್ಗುಣಗಳನ್ನು ಸಾಧಿಸುವದರಲ್ಲಿ ಮಿತಗುಣವು ಸಾಧನವು. ಬೌದ್ಧಿಕ ಸದ್ಗುಣಗಳಿಂದ ಮನುಷ್ಯನು ದೈವಿಕ ಸುಖವನ್ನು ಹೊಂದುವನು.

ರಾಜನೀತಿ:- ಇಹಲೋಕದಲ್ಲಿ ಸುಖಕ್ಕಿಂತ ಬೌದ್ಧಿಕ ಚಟುವಟಿಕೆಯೇ ಮೇಲಾದದ್ದು, ಸರಕಾರವು ವ್ಯಕ್ತಿಯ ಸದ್ಗುಣವನ್ನು ಬೆಳೆಸ

ಬೇಕು. ವ್ಯಕ್ತಿಯು ತನ್ನ ಹಿತವನ್ನು ಸಮಾಜದ ಹಿತಕ್ಕೆ ಅಧೀನ ಮಾಡಬೇಕು. ಸರ್ಕಾರಕ್ಕೆ ಜನರ ಹಿತವೇ ಧೈಯವಾಗಿರಬೇಕು. ಇವನು ಸ್ನೇಹೋನಂತೆ ಸಮಾಜ ಸಮತಾವಾದಿಯಾಗಿರದೆ ವಿವಾಹ ಪದ್ಧತಿಯನ್ನೂ ಕೌಟುಂಬಿಕ ಸಂಬಂಧವನ್ನೂ ಬಲವಾಗಿ ಪ್ರತಿಪಾದಿಸಿದನು. ಇವನು ಸ್ತ್ರೀಯರ ಗೌರವವನ್ನು ತಿಳಿಸಿ ಅವರಿಗೆ ಯೋಗ್ಯ ಮರ್ಯಾದೆ ಇರತಕ್ಕದ್ದೆಂದು ಹೇಳಿದನು. ಗುಲಾಮಗಿರಿಯ ಪದ್ಧತಿಯಾದರೂ ಇವನಿಗೆ ಸೇರಲಿಲ್ಲ.

ಸಾಕ್ರೆಟೀಸ ಮತ್ತು ಬಸವ.

ಲೇಖಕ:— ನೀಲಕಂಠ (ಬಸವನ ಬಳಗ).

ಸಾಕ್ರೆಟೀಸನು ಜನ್ಮ, ಶಿಕ್ಷಣ, ಸಂಸ್ಕೃತಿಗಳಿಂದ ಗ್ರೀಕನು. ಆದರೆ ಆತನ ತತ್ವಗಳು ಗ್ರೀಸಕ್ಕಷ್ಟೇ ಸಂಬಂಧಿಸಿದಂಥವಲ್ಲ. ದೇಶಕಾಲವನ್ನು ಮೀರಿದಂಥವುಗಳು. ಆ ತತ್ವಗಳ ಮೂಲಕ ಸಾಕ್ರೆಟೀಸನು ವಿಶ್ವವ್ಯಾಪಕನೂ ಅಮರನೂ ಆಗಿದ್ದಾನೆ.

ಸಾಕ್ರೆಟೀಸನಿಗೂ ಬಸವೇಶ್ವರನಿಗೂ ತಾದಾತ್ಮ್ಯ ಸಂಬಂಧವಿರುತ್ತದೆ. ಬಸವನು ಜನ್ಮದಿಂದ ಶೈವನಾದರೂ ಮತ ಸಂಸ್ಕೃತಿಗಳಿಂದ ವೀರಶೈವನಾಗಿದ್ದಾನೆ. ಆತನ ದಿವ್ಯ ತತ್ವಗಳು ವಿಶ್ವವ್ಯಾಪಕವಾಗಿವೆ. ಆದರೆ ತಿಳುವಳಿಕೆಯಿಲ್ಲದವರು ಆ ತತ್ವಗಳು ವೀರಶೈವ ಧರ್ಮಕ್ಕಷ್ಟೇ ಸಂಬಂಧಿಸಿರುವವೆಂದು ಭಾವಿಸುತ್ತಾರೆ. ಸಾಕ್ರೆಟೀಸನಂತೆ ಬಸವನೂ ವಿಶ್ವವ್ಯಾಪಕನಾಗಿದ್ದಾನೆ. ಬಸವನು ಲಿಂಗಾಯತನಾದರೂ ಆತನ ತತ್ವಗಳು ಮಾನವ ಸೃಷ್ಟಿಗೆಲ್ಲ ಸಂಬಂಧಿಸಿದಂಥವಾಗಿರುತ್ತವೆ.

ಸಾಕ್ರೆಟೀಸನು ಪಾಶ್ಚಾತ್ಯ ತತ್ವಜ್ಞಾನ ಶಾಸ್ತ್ರದ ಮೂಲ ಪುರುಷನು. ಸಾಕ್ರೆಟೀಸನಿಗಿಂತ ಪೂರ್ವದಲ್ಲಿ ಪ್ರಕೃತಿವಾದಿಗಳಿದ್ದರು. (Cosmologist) ಈ ದೃಶ್ಯರೂಪೀ ಜಗತ್ತು ಹೇಗೆ ನಿರ್ಮಿತವಾಯಿತೆಂಬದನ್ನು ನಿರ್ಧರಿಸಲಿಕ್ಕೆ ಅವರು ಪೃಥ್ವಿ, ಅಪ್, ತೇಜ, ವಾಯು, ಆಕಾಶಗಳೆಂಬೀ ಪಂಚಮಹಾಭೂತಗಳನ್ನಾಶ್ರಯಿಸಿದರು. ಈ ತತ್ವಗಳಿಂದಲೇ ವಿಶ್ವದ ಉತ್ಪತ್ತಿಯಾಯಿತೆಂದು ಅವರು ಸಾಧಿಸಿದರು. ಗ್ರೀಕರ ಮನೋಭೂಮಿಕೆಯಲ್ಲಿ ಮೊಟ್ಟಮೊದಲು ಬಿಂಬಿಸಿದ ವಿಚಾರಗಳಿವು.

ಬರಬರುತ್ತ ಈ ಪಂಚಭೂತಗಳನ್ನೇ ಜನರು ನಾನಾ ಪ್ರಕಾರದ ದೇವತೆಗಳನ್ನು ಮಾಡಿ ಆರಾಧಿಸಹತ್ತಿದರು. ಅಗ್ನಿ, ವರುಣ, ಆಕಾಶ ಮುಂತಾದವುಗಳು ದೇವರೆಂದು ತಿಳಿದು ಧರ್ಮದ ಅನೇಕ ಮೂಢ ಭಾವನೆಗಳಿಗೆ ಆಸ್ಪದ ಕೊಟ್ಟರು. ಪೂಜೆ, ಮಂತ್ರ, ಮಹೋತ್ಸವಾದಿ ಮೂಢ ಭಾವನೆಯ ಕಾರ್ಯಗಳು ಅವರಲ್ಲಿ ಬೇರೂರಿದವು. ಗ್ರೀಸ ದೇಶದ ಆಲಂಫಿಕ್ ಆರಫಿಕ್ ಎಂಬ ಧರ್ಮ ವಿಚಾರಗಳು ಮೂಢ ಭಾವನೆಯ ಮದ್ದೆಗಳೆಂದು ಸುಜ್ಞರು ತಿಳಿಯುತ್ತಾರೆ. ಆದರೆ ವಿಶ್ವ ವ್ಯಾಪಕ ದೃಷ್ಟಿಯಿಂದ ಈ ವಿಚಾರಗಳು ಅಪೂರ್ಣವಾಗಿರುತ್ತವೆ. ಕಾಲ ಗತಿಯಿಂದ ಹೆಚ್ಚಿನ ಬುದ್ಧಿಯ ಉದಾತ್ತ ವಿಚಾರಗಳು ತಲೆದೋರಲು ಈ ಮೂಢ ಭಾವನೆಗಳು ಕಾಲ್ಪಿಗೆಯಲೇಬೇಕಾಯಿತು.

ಈ ಪ್ರಕೃತಿವಾದಿಗಳು ೨-೩ ಶತಮಾನಗಳ ವರೆಗೆ ತಮ್ಮ ಮೂಗು ಮೇಲು ಮಾಡಿಕೊಂಡು ಮೆರೆದರು. ಆದರೆ ಮುಂದೆ ಗ್ರೀಸದಲ್ಲಿ ದಿವ್ಯ ತತ್ವಜ್ಞಾನಿಗಳುದಿಸಿದ್ದರಿಂದ ಆ ಪ್ರಕೃತಿವಾದಿಗಳು ಮೂಲಿ ಹಿಡಿದರು. ಈ ತತ್ವಜ್ಞಾನಿಗಳೆಂದರೆ ಸೋಫಿಸ್ಟರು. ಇವರು ಸದ್ಗುಣದ ಸಹೋದರರೂ ವಿಚಾರದ ಪುರಸ್ಕರ್ತರೂ ಆಗಿದ್ದರು. ಜನರಿಗೆ ನೀತಿಯನ್ನು ಉಪದೇಶಿಸುತ್ತ ಅವರು ಜನರ ಮೂಢ ಭಾವನೆಗಳನ್ನು ಮೂಲಿಗೊತ್ತಿ ಸುವಿಚಾರಗಳನ್ನೇ ಪ್ರಚಾರಗೊಳಿಸಲಾರಂಭಿಸಿದರು. ಆದರೆ ಅವರ ದುರ್ಯವದಿಂದ ಸರಕಾರದವರು ಇವರು ಕ್ರಾಂತಿಕರಾಗಿ ತರುಣರ ಮನಸ್ಸನ್ನು ಕಲ.ಷಿತಗೊಳಿಸುವರೆಂಬ ಆರೋಪದ ಮೇಲಿಂದ ಇವರನ್ನು ಅಟಕಿನಲ್ಲಿಟ್ಟರು. ಸೋಫಿಸ್ಟರು ನಿಜವಾಗಿ ಸದ್ಗುಣ-ಸದಾಚಾರಗಳನ್ನು ಬೋಧಿಸುತ್ತಿದ್ದುದೇನೋ ನಿಜ. ಆದರೆ ಅವರು ಈ ಪ್ರಚಾರಕ ಕಾರ್ಯವನ್ನು ದುಡ್ಡಿನಾಶೆಯಿಂದ ಮಾಡುತ್ತಿದ್ದರು. ಈ ಮೇರೆಗೆ ಅವರು ತಮ್ಮ ಪವಿತ್ರವಾದ ಸದ್ಬುದ್ಧಿಯನ್ನು ದುಡ್ಡಿಗಾಗಿ ಮಾರಿಕೊಂಡರು. ಅದುದರಿಂದ ಅವರ ವರ್ತಿಸ್ಸು ಕ್ರಮೇಣ ಕಡಿಮೆಯಾಯಿತು ಇಷ್ಟರಲ್ಲಿ ಸಾಕ್ರೆಟಿಸನ ಕೀರ್ತಿಧ್ವಜವು ತಲೆಯೆತ್ತಿ ಮೆರೆಯಿತು. ಆತನು ಸದ್ಗುಣ-ಸದಾಚಾರಗಳನ್ನು ಬೋಧಿಸುವದು ದುಡ್ಡಿನಾಶೆಯಿಂದಲ್ಲ. ಆದರೆ ಕರ್ತವ್ಯದಿಂದೆಂಬ ಮಾತನ್ನು ಆತನು ಸೋಫಿಸ್ಟರಿಗೆ ಮನವರಿಕೆ ಮಾಡಿ ಕೊಟ್ಟನು. ಅಮೇಲೆ ನೀತಿಯು ಕ್ರಮಬದ್ಧವಾಗಿ ಪ್ರಚಾರದಲ್ಲಿ ಬರಲು ಉಪಕ್ರಮವಾಯಿತು.

ಬಸವೇಶ್ವರನ ಜೀವಮಾನದಲ್ಲಿ ಸಹ ಇದೇ ಮಾದರಿಯ ಸಂಗತಿಗಳೇ ದೃಗ್ಗೋಚರವಾಗುವವು. ಮೊಟ್ಟಮೊದಲು ವೇದಕಾಲದಿಂದ ತತ್ವಜ್ಞಾನದ ಮೂಲ ವಿಚಾರಗಳು ಭರತಖಂಡದಲ್ಲಿ ಮೊಳಕೆಯೊಡೆದವು. ಮಳೆ, ಗಾಳಿ, ಮಿಂಚು, ಗುಡುಗು ಮೊದಲಾದ ನೈಸರ್ಗಿಕ ರೂಪಗಳನ್ನು ದೇವರೆಂತೆ ಪೂಜಿಸುವದು ಆ ಕಾಲದ ವೈಲಕ್ಷಣ್ಯವಾಗಿದ್ದಿತು. ಹಿಂದುಸ್ತಾನದ ವೈದಿಕ ಧರ್ಮವೆಂದರೆ ಗ್ರೀಸದೇಶದ ಅರಸಿಕ್ ಮತ್ತು ಅಲಫಿಕ್ ಧರ್ಮದಂತೆ ತೀರ ಪ್ರಾಕೃತ ಸ್ಥಿತಿಯುಳ್ಳದ್ದೆಂದು ಅರವಿಂದ ಘೋಷರವರು ಹೇಳಿದ್ದಾರೆ. ಮುಂದೆ ಉಪನಿಷತ್ಕಾಲದಲ್ಲಿ ದೇವರೆಂದರೆ ಪರಬ್ರಹ್ಮವೆಂಬ ಕಲ್ಪನೆಯು ತಲೆದೋರಿತು. ಈ ಪರಬ್ರಹ್ಮವೇ ಮುಂದೆ ಪುರುಷವಾಚಕವಾಗಿ ಈಶ್ವರ, ಕೃಷ್ಣ ಮುಂತಾದ ನಾನುಗಳಿಂದ ಕಂಗೊಳಿಸಿತು. ಆ ಮೇಲೆ ಪುರುಷರೂಪೀ ದೇವತೆಗಳ ಬಗ್ಗೆ ಸಾಂಪ್ರದಾಯದಂತೆ ಪೂಜಾ ವಿಧಾನಗಳು ನಡೆಯಲಾರಂಭಿಸಿದವು. ಈ ಪೂಜಾ ವಿಧಾನಗಳು ಗ್ರೀಕರ ಪೂಜಾ ಕ್ರಮಗಳನ್ನು ಬಹುಮಟ್ಟಿಗೆ ಹೋಲುತ್ತವೆ. ಗ್ರೀಸ ದೇಶದಲ್ಲಿ ಈ ತರಹದ ಪೂಜೆಪುನಸ್ಕಾರಗಳ ವಿರುದ್ಧವಾಗಿ ಸಾಕ್ರೆಟೀಸನು ಎದ್ದು ನಿಂತಂತೆ ನಮ್ಮ ವೈದಿಕ ಮೂಢ ಭಾವನೆಯ ವಿಧಾನಗಳ ವಿರುದ್ಧವಾಗಿ ಬಸವೇಶ್ವರನು ನಡುಕಟ್ಟಿ ನಿಂತನು.

ಗ್ರೀಸದಂತೆ ಭರತಖಂಡವಾದರೂ ಮೊದಲು ಪ್ರಾಕೃತಿಕ ರೂಪಗಳನ್ನು ದೇವರೆಂದು ಭಾವಿಸಿ ಪೂಜಿಸುತ್ತಲಿದ್ದಿತು. ಆದರೆ ಆ ಕಾಲಕ್ಕೆ ಆಧ್ಯಾತ್ಮ ಶಾಸ್ತ್ರವಾಗಲಿ ನೀತಿಶಾಸ್ತ್ರವಾಗಲಿ ಕ್ರಮಬದ್ಧವಾದ ಸ್ಥಿತಿಯಲ್ಲಿದ್ದಿಲ್ಲ. ಮುಂದೆ ಶಂಕರ, ರಾಮಾನುಜ, ಬುಧ್ಧ ಮೊದಲಾದವರು ಈ ವಿಷಯದ ಕಡೆಗೆ ವಿಶೇಷ ಗಮನಕೊಟ್ಟರು. ಅವರು ಧರ್ಮವನ್ನು ಮೂಢಭಾವನೆಯಿಂದ ಬಿಡಿಸಿ ತಾತ್ವಿಕ ಸ್ವರೂಪಕ್ಕೆ ತರಬೇಕೆಂದು ಹವಣಿಸಿದರು. ಆದರೆ ಅವರ ಪ್ರಯತ್ನಗಳೇನೂ ಅಷ್ಟು ಯಶಸ್ವಿಯಾಗಲಿಲ್ಲ. ಯಾಕಂದರೆ ಅವರು ತಾನೇ ದೇವರೆಂಬ ಹಾಗೂ ಪುರುಷರೂಪದ ದೇವರೊಬ್ಬನಿರುತ್ತಾನೆಂಬ ವಿಚಾರವನ್ನು ಪ್ರಚಾರಮಾಡಿದರು. ಆದರೆ ಬಸವೇಶ್ವರನು ಆತ್ಮಬ್ರಹ್ಮ, ಪುರುಷಬ್ರಹ್ಮ ವಿಚಾರಗಳು ತೀರ ಅಪರಿಸ್ಪರ್ಶವಾದವುಗಳೆಂದು ಮೊದಲು ಕಂಡುಹಿಡಿದನು. ಯಾಕಂದರೆ ಅವು ವಿವೇಕಕ್ಕೆ ಸಮಂಜಸವಾಗಲಾರವು. ಬಸವಾದಿ ಪ್ರಮುಖರು ಹೇಳಿಕೊಟ್ಟ ದೇವರೆಂದರೆ ವಿಶ್ವವ್ಯಾಪಿಯಾದ ಪರಬ್ರಹ್ಮವಸ್ತುವು ಆದರೆ ಮಾರ್ಯಾದಿತ

ವಾದ ಪುಟ್ಟದೇವತೆಯಲ್ಲ. ಸರಬ್ರಹ್ಮವಸ್ತುವೆಂದರೆ ಅಪಾರ ಸತ್ಯವು (Infinita goodness) ಎಲ್ಲ ಮಾನವರಿಗೆ ಮನವರಿಕೆಯಾಗುವ ತತ್ವವಿದು. ಸಾಕೃಟಿಸ ಮತ್ತು ಬಸವೇಶ್ವರರು ಪ್ರತಿಪಾದಿಸುವ ದೇವರೆಂದರೆ ಅಪಾರವಾದ ಸತ್ಯವಲ್ಲದೆ ಬೇರೊಂದಲ್ಲ.

ಈ ಉಭಯ ಮಹಿಮರ ತತ್ವಗಳು ವಿಶೇಷವಾಗಿ ಪರಸ್ಪರ ಹೋಲುತ್ತವೆ. ನಿನ್ನ ನೀನರಿದೊಡೆ ಅಲ್ಲಿಯೇ ಎಲ್ಲ ತತ್ವದ ರಹಸ್ಯವಿರುವದೆಂದು ಬಸವೇಶ್ವರನು ಮನವರಿಕೆ ಮಾಡಿಕೊಟ್ಟನು. ತನ್ನ ತಾನರಿಯಬೇಕಾದರೆ ಮೊದಲು ತಾನು ಅಜ್ಞಾನಿಯೆಂದೇ ಭಾವಿಸಿ ನಡೆಯಬೇಕಾಗುತ್ತದೆ. ನಾನು ಎಲ್ಲ ತಿಳಿದವನೆನ್ನುವದು ಅಹಂಕಾರದ ಬೀಜವು. ನನಗೆ ಏನೂ ಗೊತ್ತಿಲ್ಲವೆನ್ನುವದು ವಿನಯದ ತಳಹದಿಯು. ಇದರಲ್ಲಿ ಮಾನವರ ಸೇವೆ ಮಾಡಲು ಅಪಾರವಾದ ಶಕ್ತಿಯಿರುತ್ತದೆ. ಇದೇ ಬಸವನ ತತ್ವವು.

ಸಾಕೃಟಿಸನು ಮಹಾಜ್ಞಾನಿಯಾಗಿದ್ದರೂ ತಾನು ಏನೂ ತಿಳಿಯದವನೆಂದೇ ಪ್ರತಿಪಾದಿಸುತ್ತಿದ್ದನು. ಈತನಾದರೂ ತನ್ನ ತಾನರಿದರೆ ಅದರಲ್ಲಿಯೇ ಎಲ್ಲ ತತ್ವವು ಅಡಕವಾಗಿರುತ್ತದೆಂಬ ಮಾತನ್ನೇ ಎತ್ತಿ ಹಿಡಿದನು. ಜ್ಞಾನಿಗಳು ಜನರೆದುರಿಗೆ ತಾವು ಅಜ್ಞಾನಿಗಳೆಂದು ಹೇಳಿದರೆ ಅದು ಅಶ್ಚರ್ಯವಾಗಿ ತೋರಬಹುದು. ಬಸವೇಶ್ವರನು ದ್ವಿತೀಯ ಶಂಭುವೆಂದೂ ಸರ್ವಜ್ಞನೆಂದೂ ಶರಣಪ್ರಮಥರು ಕೊಂಡಾಡಿದರು. ಆತನು “ ಎನಗಿಂತ ಕಿರಿಯರಾರಿಲ್ಲ, ಶಿವಶರಣರಿಗಿಂತ ಹಿರಿಯರಾರಿಲ್ಲ ” ಎಂಬ ಕಿಂಚಿಜ್ಞತ್ವದ ವಿಚಾರಗಳನ್ನೇ ಮುಂದು ಮಾಡಿದನು. ಯಾವ ದೇಶದಲ್ಲಿದ್ದರೇನು? ಯಾವ ಕಾಲದಲ್ಲಿದ್ದರೇನು? ಮಹಾತ್ಮರ ವಿಚಾರಗಳು ಒಂದೇ ಮಾದರಿಯವಿರುತ್ತವೆ.

ನಿಜಸುಖವಾವುದು?

ಮನುಷ್ಯನು ಉಚ್ಚತಮ ಸ್ಥಿತಿಯನ್ನು ಹೊಂದಲಿಕ್ಕೆ ಯಾವಾಗಲೂ ಆವೇಕ್ಷೆ ಪಡುವದುಂಟು. ಈ ಉಚ್ಚತಮ ಸ್ಥಿತಿ ಎಂದರೆ ನಿರಂತರ ಸೌಖ್ಯವನ್ನು ಹೊಂದುವದೇ ಇದೆ. ಆದರೆ ಈ ಸೌಖ್ಯವಾವುದೆಂಬ ವಿಷಯದಲ್ಲಿ ಅನೇಕರ ಅನೇಕ ಅಭಿಪ್ರಾಯಗಳುಂಟು.

ಆದರೆ ಹಿಂದೂ ಧರ್ಮದಲ್ಲಿ ಮೋಕ್ಷವನ್ನು ಹೊಂದುವದೇ ಸೌಖ್ಯವೆಂದು ತಿಳಿಯಲ್ಪಟ್ಟಿದೆ. ಈ ಬಗೆಯಾಗಿ ಅದರಲ್ಲಿಯ ಎಲ್ಲ ಪಂಗಡಗಳೂ ಎಲ್ಲ ತತ್ವವೇತ್ತಿಗಳೂ ಧರ್ಮ ಸುಧಾರಕರೂ ತಿಳಿದಿರುವರು. ಜಗತ್ತೆಲ್ಲವು ಪರಮಾತ್ಮನಿಂದ ಉಂಟಾಗಿದ್ದು ಅವನಲ್ಲಿಯೇ ಅದು ಕಡೆಗೆ ಬೆರೆದು ಹೋಗತಕ್ಕದ್ದೆಂದು ಈಗ ಎಲ್ಲರೂ ಭಾವಿಸಿರುವರು. ಒಬ್ಬ ವಚನಕಾರನು ಅನ್ನವದೇನಂದರೆ:— “ಆಯ್ಯಾ ಚಂದ್ರನಿಂದಾದ ಕಲೆ ಚಂದ್ರನ ಬೆರಿಸಿ ಚಂದ್ರನಾದಂತೆ ಸೂರ್ಯನಿಂದಾದ ಕಿರಣ ಸೂರ್ಯನ ಬೆರಿಸಿ ಸೂರ್ಯನಾದಂತೆ ಅಗ್ನಿಯಿಂದಾದ ಕಾಂತಿ ಅಗ್ನಿಯ ಬೆರಿಸಿ ಅಗ್ನಿಯಾದಂತೆ ದೀಪದಿಂದಾದ ಬೆಳಗು ದೀಪವ ಬೆರಿಸಿ ದೀಪವಾದಂತೆ ಸಮುದ್ರದಿಂದಾದ ನದಿ ಸಮುದ್ರವ ಬೆರಿಸಿ ಸಮುದ್ರವಾದಂತೆ” ಪರಮಾತ್ಮನಿಂದ ಸುಟ್ಟದ ಪ್ರಾಣಿಯು ಕಡೆಗೆ ಅವನಲ್ಲಿಯೇ ಬೆರೆದು ಹೋಗುವದೇ ಅದರ ಅಂತಿಮಧ್ಯೇಯವಾಗಿರತಕ್ಕದ್ದು. ಇದನ್ನೇ ಮನುಷ್ಯನು ಸದಾಕಾಂಕ್ಷೆ ಸುತ್ತಿರಬೇಕು ಎಂದೂ ಹಿಂದೂ ಧರ್ಮವು ಯಾವಾಗಲೂ ಬೋಧಿಸುತ್ತಿರುವದು.

ಹಿಂದು ಧರ್ಮ ಶಾಸ್ತ್ರದಲ್ಲಿ ಪರಮಾತ್ಮನು ಆಕಾರ ರಹಿತನೆಂದು ಹೇಳಲ್ಪಟ್ಟಿರುತ್ತದೆ. ಅವನು ನಿರ್ಗುಣ, ನಿರಂಜನ, ನಿರುಪಮ ಎಂಬ ಶಬ್ದಗಳಿಂದ ವರ್ಣಿಸಲ್ಪಟ್ಟಿರುತ್ತಾನೆ. ವಿರಶೈವ ವಚನಕಾರರಾದರೂ ಅವನು ಶೂನ್ಯವೆಂದು ಭಾವಿಸಿ ಹಾಗೆ ಅನೇಕ ಉಕ್ತಿಗಳಲ್ಲಿ ಅವನನ್ನು ವರ್ಣಿಸುವದುಂಟು. ಇಲ್ಲಿ ಶೂನ್ಯವೆಂದರೆ ನಾಸ್ತಿಕ ಮತವಾದಿಗಳು ತಿಳಿಯುತ್ತಿರುವಂತೆ ದೇವರ ಅಸ್ತಿತ್ವವೇ ಇಲ್ಲವೆಂಬ ಭಾವವಲ್ಲ. ಇದರ ಅಭಿಪ್ರಾಯವು ಜಗತ್ತನ್ನು ತನ್ನಲ್ಲಿ ಗರ್ಭೀಕರಿಸಿಕೊಂಡು ಅವಯವ, ನಿರವಯವ ಈ ಉಭಯಕ್ಕೆ ಮೀರಿ ತೋರುವಂಥ ಸ್ಥಿತಿ ಎಂದಿದೆ.

ಶೂನ್ಯವನ್ನು ಬಯಲು ಎಂಬ ಅಚ್ಚುಗನ್ನಡ ಶಬ್ದದಿಂದಲೂ ವಚನಕಾರರು ಕರೆಯುವದುಂಟು.

ಹೀಗೆ ಬಯಲು ರೂಪುಳ್ಳ ಪರಮಾತ್ಮನಲ್ಲಿ ಅನೇಕ ಬಗೆಯ ಶಕ್ತಿಗಳು ಅಡಗಿರುವವು. ಜಗತ್ತಿನ ಸೃಷ್ಟಿಯ ಕಾಲದಲ್ಲಿ ಈ ಶಕ್ತಿಗಳು ಬಹಿಷ್ಕರಿಸಲ್ಪಡಲು ದೃಶ್ಯ ಜಗತ್ತು ನಮ್ಮ ದೃಷ್ಟಿಗೆ ಗೋಚರವಾಗುವದು. ಹೀಗೆ ಗೋಚರವಾಗುವ ಪೂರ್ವದಲ್ಲಿ ಅದು ಆರು ಸ್ಥಿತ್ಯಂತರಗಳೊಳಗಿಂದ ಹಾಯ್ದು ಬರಬೇಕಾಗುವದು. ಇವುಗಳಿಗೆ ಸಾದಾಮ್ಯಗಳೆಂಬ ಹೆಸರನ್ನು ವಚನಕಾರರು ಕೊಟ್ಟಿರುವರು. ಅವು ಯಾವವೆಂದರೆ ಕರ್ಮ ಸಾದಾಮ್ಯ, ಕರ್ಮಸಾದಾಮ್ಯ, ಮೂರ್ತಿಸಾದಾಮ್ಯ, ಅಮೂರ್ತಿಸಾದಾಮ್ಯ, ಶಿವಸಾದಾಮ್ಯ, ಮಹಾಸಾದಾಮ್ಯ ಎಂದು ಇರುವವು.

ಜಗತ್ತಿನಲ್ಲೆಲ್ಲ ಅಲೆದಾಡುವ ಶಕ್ತಿಗಳಲ್ಲಿ ಎರಡು ಭಾಗಗಳನ್ನು ನಾವು ಮಾಡಬಹುದು. ಯಾವ ಶಕ್ತಿಗಳು ಒಂದನ್ನೊಂದು ಆಕರ್ಷಿಸುತ್ತವೋ ಅವುಗಳಿಗೆ ಪ್ರೀತಿಯೆಂತಲೂ ಯಾವವು ಒಂದನ್ನೊಂದು ಪರಸ್ಪರ ನೂಕುತ್ತವೋ ಅವು ಹಗೆತನವುಳ್ಳವೆಂತಲೂ ವಾಡಿಕೆಯಾಗಿ ಹೇಳುವದುಂಟು. ಪರಸ್ಪರ ಆಕರ್ಷಿಸುವ ಶಕ್ತಿಯು ಸುಖವಾಗಿ ಪರಿಣಮಿಸುವದು. ಈ ಶಕ್ತಿಯ ಯೋಗ್ಯ ಉಪಯೋಗದಿಂದಲೇ ಜಗತ್ತಿನ ಪ್ರಗತಿಯು ಮತ್ತು ಮಾನವೀ ಸ್ವಭಾವದ ಉನ್ನತಿಯು ಇರುತ್ತದೆ. ಆದರೆ ಯಾವ ಶಕ್ತಿಯಿಂದ ಪದಾರ್ಥಗಳು ಒಂದನ್ನೊಂದು ನೂಕುತ್ತವೆಯೋ ಅದು ಜಗತ್ತಿನಲ್ಲಿ ದ್ವೇಷಾಸೂಯ ಭಾವಗಳನ್ನು ಹುಟ್ಟಿಸುತ್ತದೆ. ಈ ಉಭಯ ಶಕ್ತಿಗಳ ಮೂಲಕ ಜಗತ್ತಿನ ಪ್ರಗತಿಯು ಇಲ್ಲವೆ ಅವನತಿಯು ಉಂಟಾಗುತ್ತದೆ.

ಆದರೆ ಮೋಕ್ಷ ಸ್ಥಿತಿಯು ಈ ಉಭಯ ಬಗೆಯ ಭಿನ್ನತೆಗೆ ವಿಾರಿ ದ್ವಾಗಿರುತ್ತದೆ. ಈ ಭಿನ್ನತೆಗೆ ಅದು ತೀರ ಬೇರೆಯಾಗಿದೆ. ಇಲ್ಲಿ ಸುಖವೂ ಇಲ್ಲ, ದುಃಖವೂ ಇಲ್ಲ. ಶರಣ ಸ್ಥಿತಿಯಲ್ಲಿರುವವರು ಈ ಬಗೆಯಾಗಿ ಇರಬೇಕೆಂದು ವಚನಕಾರರು ಯಾವಾಗಲೂ ಬೋಧಿಸುತ್ತಿರುವರು. ಶರಣನು ಸಂಗರಹಿತನೂ ದ್ವೈತಾದ್ವೈತವನ್ನು ವಿಾರಿದವನೂ ಇಬ್ಬಾನೆ. ಅವನು ಸಾವಯನೂ ಅಲ್ಲ; ನಿರವಯನೂ ಅಲ್ಲ. ಇಂಥ ಶರಣನು ದುಃಖರಹಿತನಾಗಿರುತ್ತಾನೆ. ಮತ್ತು ಅವನಲ್ಲಿ ನಿತ್ಯ ನಿರಂಜನ ಪ್ರಭೆಯು

ಬೆಳಗು ಯಾವಾಗಲೂ ಪ್ರಕಾಶಿಸುತ್ತಲಿರುತ್ತದೆ. ಇಂಥವನು ಅನುಪಮ ವಾದ ಸುಖಸಾರಾಯದಲ್ಲಿ ಯಾವಾಗಲೂ ತೇಂಕಾಡುತ್ತಲಿರುವನು.

ಆದರೆ ಮನುಷ್ಯನು ಈ ಬಗೆಯ ಸ್ಥಿತಿಯನ್ನು ಒಳಕೊಳ್ಳುವದಿಲ್ಲದ್ದರಿಂದ ಅವನ ಶಕ್ತಿಗಳೆಲ್ಲವೂ ಐಹಿಕ ಸುಖೋಪಭೋಗಗಳಲ್ಲಿ ಕುಂದುತ್ತ ಹೋಗಿ ಕಡೆಗೆ ನಾಶಬಡುತ್ತವೆ. ಅವನು ಯಾವಾಗಲೂ ಊಟ-ಉಡಿಗೆ, ನಿದ್ರೆ, ಇಂದ್ರಿಯಸುಖ ಇವುಗಳಲ್ಲಿ ಲೋಲುಪ್ತನಾಗಿ ಕಾಲ ಕಳೆಯುತ್ತಿರುವನು. ಇದರಿಂದ ಅವನು ಅನೇಕ ಬಗೆಯ ಕಷ್ಟಗಳಿಗೆ ಈಡಾಗುವನು. ಅವನು ಯಾವಾಗಲೂ ಚಿಂತಾತುರನಾಗಿರುವನು. ಹೀಗೆ ಮಾನವ ಜಾತಿ ಎಲ್ಲವೂ ವೃಥಾವಾಗಿ ಕಾಲ ಕಳೆಯುತ್ತಿರುವದು. ಆದರೆ ಈ ಬಗೆಯ ಜೀವಿತವು ಮನುಷ್ಯನ ಧೈಯವಲ್ಲ. ಇದು ಅವನ ಪ್ರಗತಿಯ ಹಾದಿಯಲ್ಲ. ಅದ್ದರಿಂದ ಇಂಥ ಹಾದಿಯಲ್ಲಿ ಸಿಲುಕದೆ ಕಂಗಡದೆ ಯಾರು ಶಾಂತ ಮತ್ತು ಉಚ್ಚ ಮನಸ್ಕರಾಗಿ ಇರುತ್ತಾರೋ ಅಂಥವರ ಜೈತನ್ಯವು ಮತ್ತು ಶಕ್ತಿಯು ಅಚ್ಚಳಿಯದೆ ಉಳಿಯುತ್ತದೆ. ಇವರೇ ಲೋಕನಾಯಕರಾಗುವರು. ಮತ್ತು ಧರ್ಮ ಸುಧಾರಕರಾಗುವರು. ಇವರಿಂದಲೇ ಜಗತ್ತಿನ ಪ್ರಗತಿಯ ಜ್ಯೋತಿಯು ಯಾವಾಗಲೂ ಬೆಳಗುತ್ತಲಿರುವದು.

ಮನುಷ್ಯನು ಈ ಬಗೆಯ ಪರಿಸ್ಥಿತಿಯಲ್ಲಿ ಬರಬೇಕಾದರೆ ತ್ಯಾಗಾಂಗ, ಭೋಗಾಂಗ ಮತ್ತು ಯೋಗಾಂಗ ಎಂಬ ಹೆಸರಿನ ಕ್ರಿಯೆಗಳಿಂದ ತನ್ನನ್ನು ಶುದ್ಧಮಾಡಿಕೊಳ್ಳಬೇಕೆಂದು ಎಚ್ಚನಕಾರರು ಹೇಳುತ್ತಿರುವರು. ಷಟ್ಸ್ಥಲ ಶಾಸ್ತ್ರಜ್ಞರು ಮನುಷ್ಯನ ಪ್ರಗತಿಯ ಕಾರ್ಯಗಳಲ್ಲಿ ಈ ಬಗೆಯ ವಿಭಾಗಗಳನ್ನು ಮಾಡಿರುವರು. ಸಂಸಾರದ ವ್ಯಾಮೋಹದ ಕಡೆಗೆ ಒಯ್ಯುವ ಗುಣಗಳನ್ನು ತ್ಯಜಿಸಿ ಬಿಡುವದೇ ತ್ಯಾಗಾಂಗವೆನಿಸುವದು. ಹೀಗೆ ದುಷ್ಟ ವಾಸನೆಗಳನ್ನು ಬಿಟ್ಟುಕೊಟ್ಟು ಉಚ್ಚ ವಾತಾವರಣ ದಲ್ಲಿದ್ದುಕೊಂಡು ತನ್ನ ಕ್ರಿಯೆಗಳನ್ನು ಮಾಡುತ್ತಿರುವದೇ ಭೋಗಾಂಗವೆನಿಸುವದು. ಈ ಎರಡನೇ ಸ್ಥಿತಿಯಲ್ಲಿ ಮನುಷ್ಯನು ಕುರಿಚಾರಗಳನ್ನು ತೊಲಗಿಸಿ ಸದ್ವಿಚಾರ ಮತ್ತು ಸತ್ಕೃತ್ಯಗಳಲ್ಲಿ ಮಗ್ನನಾಗಿರುತ್ತಾನೆ. ಯೋಗಾಂಗದಲ್ಲಿ ಅತ್ಯಂತ ಉಚ್ಚತಮ ಸ್ಥಿತಿಯಲ್ಲಿದ್ದುಕೊಂಡು ಪರಮಾತ್ಮನಲ್ಲಿ ಸಂಪೂರ್ಣ ಸಾಮರಸ್ಯವನ್ನು ಹೊಂದಿರುತ್ತಾನೆ. ಈ ಕಡೆಯ ಸ್ಥಿತಿಯು ಮನುಷ್ಯನ ವಿಕಾಸತೆಯ ಪೂರ್ಣತ್ವ ಎಂದು ಹೇಳಬಹುದು.

ಹೀಗೆ ಮನುಷ್ಯನು ಪ್ರಗತಿಯನ್ನಂಟುಮಾಡಿಕೊಳ್ಳುತ್ತ ಕಡೆಗೆ ವೋಕ್ಷವನ್ನೈದುವನು. ಇದೇ ನಿಜವಾದ ಅಂತಿಮ ಸುಖವು. ಈ ಸುಖದ ರೀತಿಯನ್ನು ವಚನಕಾರರು ತಮ್ಮ ವಚನಗಳಲ್ಲಿ ಅನೇಕ ಬಗೆಯಾಗಿ ಹೇಳಿರುವರು.

“ಅಂಗದುದಯ ಲಿಂಗಸುಖವು. ಲಿಂಗದುದಯ ಅಂಗಸುಖವು. ಅಂಗಲಿಂಗ ಸಂಗಸುಖದಿಂದ ಮಿಕ್ಕ ಮೂರಿ ಸಿಂದ ಪರಮಸುಖವನೇನೆಂಬಿನಯ್ಯ? ಕೂಡಲ ಚನ್ನಸಂಗನ ಶರಣನನೇನೆಂಬಿನಯ್ಯ?”

“ಅಂತರಂಗದಲ್ಲಿ ಅನುಮಿಷನಾಗಿ ನಿರಂತರ ಲಿಂಗಸುಖಿ ನೋಡಯ್ಯ. ತುಂಬಿದುದು ತುಳುಕದು ನೋಡಯ್ಯ? ಒಲಿದುದು ಓಸರಿಸದು ನೋಡಾ. ಚನ್ನಮಲ್ಲಿಕಾರ್ಜುನಯ್ಯ ನೀನೊಲಿನ ಶರಣಂಗೆ ನಿಸ್ಸೀಮ ಸುಖವಯ್ಯ.”

“ಅಲಿಕಲ್ಲ ಹರಳಿನಂತೆ ಅರಗಿನ ಪುತ್ತಳಿಯಂತೆ ತನು ಕರಗಿ ನೆರೆವ ಸುಖವ ನಾನೇನೆಂಬೆ? ನಮ್ಮ ಕೂಡಲಸಂಗಮ ದೇವರ ಮನಮುಟ್ಟಿ ನೆರೆವ ಸುಖವ ನಾನಾರಿಗೆ ಉಸುರುವೆನು?”

ಶ್ರೀ ಮಹಾಂತೇಶ ಕಡಕೋಳ ಮಡಿವಾಳಪ್ಪನವರ ಪದ್ಯಗಳು.

(ಚ. ಮ. ಕೋರಿ,)

→❀❀❀←

ಮಡಿವಾಳಪ್ಪನವರು ನಿಜಾಮ ಇಲಾಖಾ ಗುಲಬುರ್ಗಾ ಜಿಲ್ಲಾ ಆಂದೋಲಾ ತಾಲೂಕ ಕಡಕೋಳ ಗ್ರಾಮದಲ್ಲಿ ವಾಸಿಸುತ್ತಿದ್ದರು. ಇವರು ಮಹೇಶ್ವರ ವರ್ಗದಲ್ಲಿ ಜನ್ಮತಾಳಿದರು. ಲೌಕಿಕ ಪಾರಮಾರ್ಥಿಕ ಚತುರರಾದ ಶರಣರೂ ಶಿವಾನುಭವಿಗಳೂ ಆಗಿದ್ದರು. ಇವರು ಕಲಬುರ್ಗಿಯ ಶಿವಶರಣರಾದ ಶರಣಬಸಪ್ಪನವರ ಸಮಕಾಲೀನರು. ಶ್ರೀ ಶರಣಬಸಪ್ಪನವರಿಂದಲೇ ದೀಕ್ಷೆಯನ್ನು ಹೊಂದಿದರು. ಶರಣಪ್ಪನವರ ಜನ್ಮಸ್ಥಳವಾದ ಅರಳಗುಂಡಿಗಿಯ ಸಮೀಪದಲ್ಲಿಯೇ ಕಡಕೋಳವಿರುವದು. ಚಿಣಮ ಗೇರಿಯ ಮಹಾಂತ ಸ್ವಾಮಿಗಳಿಂದಲೇ ಅನುಗ್ರಹವನ್ನು ಪಡೆದು ಅನೇಕ ಪದ್ಯಗಳನ್ನು ಹಾಡಿದ್ದಾರೆ. ಪ್ರತಿಯೊಂದು ಪದ್ಯದ ಕೊನೆಯಲ್ಲಿ ತಮ್ಮ ಗುರುಗಳಾದ ಮಹಾಂತಸ್ವಾಮಿಗಳ ಅಂಕಿತವನ್ನಿಟ್ಟಿದ್ದಾರೆ. ಪದ್ಯಗಳು ಬಹಳ ಸ್ಫೂರ್ತಿದಾಯಕವೂ ಶಿವಾನುಭವ ಜನ್ಯವಾದುವೂ ಗ್ರಾಮ್ಯ ಜನರಿಗೂ ಕೂಡ ತಿಳಿಯುವಂಥವೂ ಇರುತ್ತವೆಂಬದು ಕೆಳಗಿನ ಪದ್ಯಗಳನ್ನು ಓದುವದರಿಂದ ಗೊತ್ತಾಗುತ್ತದೆ. ಇವರ ಕವಿತಾ ಶಕ್ತಿಯು ಅಗಾಧವಾದದ್ದು. ಇವರ ದರ್ಶನಕ್ಕಾಗಿ ದೂರ ಪ್ರದೇಶಗಳಿಂದ ಜನರು ಬರುತ್ತಿದ್ದರು. ಬೈನೂರ ಕೃಷ್ಣಪ್ಪ, ತೆಲಗುಬಾಳದ ರಾಮಪ್ಪ, ಕಣ್ಣಿವಾಡದ ಸಿದ್ದಪ್ಪ ಈ ಮೂವರನ್ನೇ ಮಾತ್ರ ತಮ್ಮ ಶಿಷ್ಯರನ್ನಾಗಿ ಮಾಡಿಕೊಂಡಿದ್ದರು. ಅವರ ಶಿಷ್ಯರೆಲ್ಲರೂ ತಮ್ಮ ಗುರುಗಳಂತೆಯೇ ಕವಿತಾ ಶಕ್ತಿಯನ್ನು ಪಡೆದಿದ್ದರು. ಅವೆಲ್ಲ ಪದ್ಯಗಳನ್ನು ಸಂಗ್ರಹಿಸಿ ಪ್ರಚಾರ ಪಡಿಸುವದು ಅತ್ಯಂತ ಅವಶ್ಯವಿರುವದು. ಕಾಲಕ್ರಮದಿಂದ ಅವರು ರಚಿಸಿದ ಪದ್ಯಗಳಲ್ಲಿ ಅನೇಕ ದೋಷಗಳು ಸೇರಿದಂತೆ ಕಂಡುಬರುತ್ತವೆ. ಬಲ್ಲವರು ಅವುಗಳನ್ನು ತಿದ್ದಿ ಪ್ರಕಟಿಸುವದು ಅವಶ್ಯವದೆ. ಮ. ರಾ. ರಾ. ರಾಮಚಂದ್ರಪ್ಪ ಬೋನಾಳ ಮು|| ನೊರುಟಿಗಿ ಇವರು ಸಂಗ್ರಹಿಸಿದವುಗಳಲ್ಲಿ ಕೆಲವನ್ನು ನಾನು ಇಲ್ಲಿ ಕೊಟ್ಟಿದ್ದೇನೆ.

೧

ಮೇಲಾದ ನಿಲುಕಿಸಿಕೋ ಕಾಯಿ । ಕೆಳಗ್ಗಲುಬಿ ತೆರೆವದ್ಯಾತಕೆ
ಬಾಯಿ ||ಪ|| ಒಂದೆ ಜೇರಿಗೆ ಮೂರೆಲೆಯಾಗಿ । ಅದಕ್ಕೊಂದಿ ಇಸ್ಪ
ತ್ತೈದು ಶಾಖೆಗಳಾಗಿ । ಮುಂದೆ ಮೂವತ್ತಾರು ಕಾಯಾಗಿ । ಇದರ
ಸಂದೇಹ ಬಲ್ಲಣ್ಣಗ ತಿಳಿಯಾಗಿ ||೧|| ಹಣ್ಣೊಳು ರಸಪೂರ್ಣ ತುಂಬೇದ ।
ಆ ಹಣ್ಣು ಕಾಯ್ದುಕೊಂಡೊಂದು ಗಿಳಿಯಾದ । ಕಣ್ಣಿಟ್ಟು ನೋಡು
ಕಾಣಿಸುತಾದ ಇದು ಅಣ್ಣಪ್ಪಗಳಿಗೆ ಬಲ್ಲಿದ್ದಾದ ||೨|| ನೆಲನೀರು ಕಿಚ್ಚು
ಮೇಲಾಕಾಶ । ಅದರೊಳು ಹುಟ್ಟಿ ಬೆಳೆದದ್ದಿದೇಶಾ । ಸಲೆ ಕಲ್ಪವೃಕ್ಷ
ಶ್ರೀ ಮಹಾಂತೇಶಾ । ತಾನು ತಿಳಿದಾತನೆ ಬಲ್ಲ ಸರ್ವೇಶಾ ||೩||

ಹಲುಬಿ=ಚಿಂತಿಸಿ.

೨

ದಾವಸಥ ದಾವನೆಲೆ ದಾವಸುಖಬಲ್ಲ । ಮೂವರೊಂದಾದರನು
ತಿಳಿದದ್ದೇಳಿಲ್ಲಿ ||ಪ|| ಬ್ರಹ್ಮನಿಂದಲೆ ಜಗವು । ಜಗದಿಂದಲೆ ಬ್ರಹ್ಮ । ಬ್ರಹ್ಮನೆ
ಜಗವು ಆ ಜಗವೇ ಪರಬ್ರಹ್ಮ ||೧|| ಜೀವದಿಂದಲೆ ಅರಿವು । ಅರಿವಿನಿಂ
ದಲೆ ಜೀವ । ಜೀವೆ ಅರಿವು ಆ ಅರಿವೇ ಪರಶಿವನು ||೨|| ಬುಡದಿಂದ
ನಡುಕಡೆಯೋ । ಕಡೆಯಿಂದ ನಡುಬುಡವೋ । ಬುಡನಡುವೋ ಕಡೆಯೋ ।
ಕಡೆನಡುವೋ ಬ ಡವೋ । ಪೊಡನಿಯೊಳ್ ಕಡಕೋಳ ಒಡೆಯ ಮಹಾ
ಮಾಂತನಾಮ ಮಡಿನಾಳನು । ವಾಕ್ಯ ಮಡಿನಾಳನು ||೩||

ದಾವ = ಯಾವ ಮಡಿನಾಳ = ಶುದ್ಧಮಾಡುವವ.

೩

ಶಿವನಾಮವ ಸ್ಮರಿಸೋ । ಈ ಭವ ಮಾಲೆಯ ಪರಿಹರಿಸೋ || ಪ ||
ಥೋಡೆ ದಿನದ ಸಂತಿ । ಆತ್ಮನ ನೋಡದೆ ನೀ ಕುಂತಿ । ಕೂಡಿ ಮರೆಗೆ
ನಂತಿ ತುಳಶಳೆ ಮಾಡುವಳೇ ಕಾಂತಿ || ಬೃಡೋ ಪರರ ಚಿಂತಿ ।
ನಾಳೈಮ ಕೇಳದರೇನಂತಿ || ೧ || ಆಯುಷ್ಯ ಹತ್ತತ್ತು । ರಾತ್ರಿಗೆ ಹೋದವು
ಐವತ್ತು ಪ್ರಾಯಕ ಇಪ್ಪತ್ತು । ಪ್ರಾಯದ ಘಾಯಿಗೆ ಮೂವತ್ತು ।
ವಾಯಿಗಿಲ್ಲ ಹೊತ್ತು ನೀ ತಿಳಿ ವ್ಯಾಳೈವ್ಯಾಳಿಕೆ ಗೊತ್ತು || ೨ || ಕುಲ
ಛಲಕ್ಕೋರಾಡಿ । ತಾ ಪ್ರಜ್ಞಲಿಸುವ ಮುಖ ಬಾಡಿ । ಹಲವರಿದ್ದಳಿದಾಡಿ ।
ಪುಣ್ಯದ ಫಲ ಹೋಯಿತು ರೂಡಿ । ಕಲಕೆನೊಳಗೆ ಕೂಡಿ ನಡದೆಲೊ

ನೆಲಮನೆಗೆಲೆ ಖೋಡಿ || ೩ || ಆಶೆಯ ಹಿಡಿಬ್ಯಾಡ | ಬಹಳ ನಿರಾಶಿಲಿ
ಕೆಡುಬ್ಯಾಡ | ದ್ವೇಷವ ತೊಡು ಬ್ಯಾಡ | ಒಬ್ಬರ ದೂಷಿಸಿ ನುಡಿ ಬ್ಯಾಡ |
ಭಾಷಿಲೆ ಕೆಡುಬ್ಯಾಡ | ಗುರುಮಹಾಂತೇಶನ ಬಿಡುಬ್ಯಾಡ || ೪ || ಅರ್ಥ
ಪ್ರಾಣಾಭಿಮಾನ | ಅವರವರರಿತು ನೀಡೋ ಬಾನ | ಕರ್ತು ಶ್ರೀಗುರು
ಧ್ಯಾನ | ಅವೃತ ತುರ್ತು ಮಾಡೋ ಪಾನ || ೫ ||

ಫೋಡೆ=ಸ್ವಲ್ಪ, ಕೆಲವು. ನಾಳೈಮು=ನಾಳೆಯಮ. ಹತ್ತತ್ತು=ನೂರು.
ನಾಯು=ಜೀವ. ಹೋರಾಡು=ಜಗಳಾಡಿ. ಹಳದಾಡಿ=ನಿಂದಿಸಿ. ರ್ಪಾಡಿ=
ಎಲ್ಲ. ಕಲಕು=ದೋಷ ನೆಲಮನೆ=ಗೋರಿ, ಕುಣಿ, ಸ್ಮಶಾನದಲ್ಲಿಯು
ಮನೆ. ಭಾಷಿಲೆ=ಮಾತಿನಿಂದ. ಬಾನ=ಆಹಾರ.

೪

ತನ್ನ ತಾ ತಿಳಿದ ಮ್ಯಾಲೆ | ಇನ್ನೇನಿನ್ನೇನು | ತನ್ನಂತೆ ಸರ್ವರ
ಜೀವಾ | ವನ್ನಿಸಿ ಮೂಕಾದ ಮ್ಯಾಲೆ || ೧ || ತಾನೇ ಪೃಥ್ವಿ, ಆಪ್, ತೇಜ,
ತಾನೆ ನಾಯು, ಆಕಾಶಾತ್ಮ | ತಾನೆ ಸೂರ್ಯ ಚಂದ್ರ ತಾರಾ |
ತಾನೆ ಬ್ರಹ್ಮಾಂಡಾದ ಮ್ಯಾಲೆ || ೨ || ತಾನೆ ತ್ವಕ್ಕು ಶ್ರೋತೃಹೃದಯ |
ತಾನೇ ಜಿಂಹೆ ನೇತ್ರ ಘ್ರಾಣ | ತಾನೇ ಕಾಯ ಕರಣ ಹರಣ | ತಾನೇ
ಪಿಂಡಾಂಡಾದ ಮ್ಯಾಲೆ || ೩ || ತಾನೇ ಹೆತ್ತಾ ಅತ್ತಾ ಸತ್ತಾ | ತಾನೇ
ಭೃತ್ಯ ತಾನೇ ಮೃತ್ಯು ತಾನೆ ಅರಿತ ಬಿರಿತ ತಾನೆ | ತಾನೇ ಸರ್ವ
ಲ್ಲದ ಮ್ಯಾಲೆ || ೪ || ತಾನೆ ಲಕ್ಷ ಸಾವಿರ ನೂರು | ತಾನೆ ಹತ್ತೊಂ
ಭತ್ತು ಎಂಟು | ಏಳು ಅರು ಐದು | ನಾಲ್ಕು ಮೂರು ಎಡೊಂದಾದ
ಮ್ಯಾಲಿ || ೫ || ತಾನೇ ನೀನು ನೀನೇ ತಾನು | ತಾನೆ ಅಲ್ಲಿ ತಾನೆ ಇಲ್ಲಿ |
ತಾನೆ ಮಾಹಾಂತ ಮಾಹಾಂತ ತಾನೆ ಏನೋ ಏನೊಂದಾದ ಮ್ಯಾಲೆ || ೬ ||

೫

ಸುಳ್ಳೆ ಸುಳ್ಳೆ ಸುಳ್ಳೆ ನೀ ಮಾಡುವದೆಲ್ಲ || ೧ || ಆಶೆಯುಳಿದು ಪರ
ದೇಶವ ತಿರುಂಡೂ ಶ್ರೀಶೈಲ ಉಳವಿ ಹಂಪಿ ಕಾಶೀಯಾತ್ರಗಳೆಲ್ಲ || ೨ ||
ಸುಟ್ಟದಯ್ಯನು ತಾನು | ಕೊಟ್ಟ ಲಿಂಗಕ್ಕೆ ಮನ | ನಿಟ್ಟು ಪೂಜಿಸಿ
ನಯನ | ದೃಷ್ಟಿ ನೋಡುವದೆಲ್ಲ || ೩ || ಅಷ್ಟಾವರಣವ ಹಿಡಿದು | ಅಷ್ಟಾ
ರ್ಚನೆಯಿಂದ ಶ್ರೇಷ್ಠ ಪೂಜಿತನಾಗಿ | ಮುಟ್ಟು ಪೂಜಿಸುವದೆಲ್ಲ || ೪ ||
ಆರು ಮೂರರ ಮೇಲೆ | ಎರಿನಿಂದ್ರಲು ಬಲು | ಮೀರಿದ ಉನ್ನತಿಸ್ತುಭೆ |

ಸೂರೆಗೊಂಬುವದೆಲ್ಲಾ ||೪|| ತೇಷನ ಮುಖದೊಳು | ಸೂಸುವ ಅವೃತ |
 ಸಾಸಿರೆಸಳಿನಲ್ಲಿ ಘೋಷ ಕೇಳುವದೆಲ್ಲಾ ||೫|| ಬಿಳಿದು ಕೆಂಪದು ಬಂತು |
 ಒಳಗ ಬಂದದ್ದು ಚಿತ್ತು | ಹಸರು ಹಳದಿ ಕಪ್ಪು ಗೊತ್ತು ಅಂಬುವ
 ದೆಲ್ಲಾ ||೬|| ನಾನಾ ವಿನೋದದಿ | ಮೌನ ಮಹಾಂತೇಶನು ತಾನೇ
 ತಾನೆಂಬುವದೊಂದೇ | ನಾನು ನೀನೆಂಬುವದೆಲ್ಲಾ ||೭||

ಘೋಷ=ಧ್ವನಿ, ಸೂರೆಗೊಂಬು = ಪ್ರಕಾಶಿಸು.

೬

ಬುಡಕಡೆ ಇಲ್ಲದ ನಿಷ್ಕಲ ಲಿಂಗವ್ವಾ | ಅಡಿಹಿಡಿ ಸಂಗವ್ವಾ |
 ಜಡದೃಶ್ಯ ಅದೃಶ್ಯ ಆಗುದೆ ಸಿದ್ಧವ್ವಾ | ಬಿಡುಭ್ರಮೆ ಮುದ್ದವ್ವಾ ||೮||
 ಸೋಹಂ ಬ್ರಹ್ಮ ಎಂಬುದೆ ಶೀಲವ್ವಾ | ಭಯಯಾಕಿಲ್ಲವ್ವಾ | ಲಯ
 ನಿರ್ಲಯ ಕರಿಗೊಂಬುದು ಎಲ್ಲವ್ವಾ | ನಯನಗಳೆರಡು ಇಲ್ಲದ ಕಲ್ಲವ್ವಾ |
 ಜಗಜಯಮಲ್ಲವ್ವಾ ||೯|| ಜೀವ ಮನವು ತನುವು ಮರವಿಯ ಮಾಳವ್ವಾ |
 ದೇವರಗೋಳವ್ವಾ | ಕಾಮನ ರತಿಸುಖ ಯಮಮದ ಕಾಳವ್ವಾ |
 ಪಾವನ ಶ್ರೀಗುರು ಚರಣದ ಧೂಳವ್ವಾ | ಸೇವಿಸಿ ಬಾಳವ್ವಾ ||೧೦|| ಬಲ್ಲಿದ
 ಮಹಾಂತೇಶನ ನಾಗವ್ವಾ | ಎಲ್ಲಕ ಬಾಗವ್ವಾ | ಇಲ್ಲದ್ದು ಹುಡುಕುದು
 ಯಾತರ ಯೋಗವ್ವಾ | ತಲ್ಲಣಿಸುವ ತಾಪತ್ರದ ಭೋಗವ್ವಾ | ಸಲ್ಲದು
 ರಾಗವ್ವಾ ||೧೧||

೭

ತಳವಲ್ಲಿ ಯಾಕಿನ್ನು ಭೋರಿಗೆ | ಜ್ಞಾದದ ಬಳಕಿಲ್ಲ ನಿನಗಿನ್ನು
 ಭೋರಿಗೆ || ೮ || ಇಳೆಯೊಳು ಸಂಸಾರ ಭೋರಿಗೆ | ನೀಮಾಡಿ ಕೆಡು
 ವಂಥ ಭೋರಿಗೆ | ಹುಟ್ಟೇನು ಹುಟ್ಟಿದೇನು ಭೋರಿಗೆ | ಹುಟ್ಟು ಕೆಟ್ಟ
 ತನವು ಭೋರಿಗೆ | ಕೊಟ್ಟೇನು ಕೊಂಡೇನು ಭೋರಿಗೆ | ಕೊಟ್ಟು ಇಟ್ಟು
 ಹಂಗಿಸುವಂಥ ಭೋರಿಗೆ || ೯ || ಹೇಸಿಕೆ ತನುವಿನ್ನು ಭೋರಿಗೆ | ಮೆಚ್ಚಿ
 ಘಾಸಿಯಾಗಬೇಡ ಭೋರಿಗೆ | ಆಶೆ ತೀರದ ಮೇಲೆ ಭೋರಿಗೆ | ತಾಸು
 ಬಾಳದು ಹುಚ್ಚು ಭೋರಿಗೆ || ೧೦ || ಓದೇನು ಹಾಡಿ ಏನು ಭೋರಿಗೆ |
 ಓದಿ ಹಾಡಿ ಕಾಣದಂಥ ಭೋರಿಗೆ | ಸಾಧುರನ ಜರಿವಂಥ ಭೋರಿಗೆ |
 ವೇದನಾದ ಅರಿಯದಂಥ ಭೋರಿಗೆ || ೧೧ || ನೆಚ್ಚಿಕೆ ತನುವಿನ್ನು ಭೋರಿಗೆ |
 ನೆಚ್ಚಿ ಘಾಸಿಯಾಗಬೇಡ ಭೋರಿಗೆ | ನಿಂದಿಯ ಮಾಡಬ್ಯಡ ಭೋರಿಗೆ |

ನೀ ಎದ್ದು ಕೊಂಡಿರೋ ಭೋರಿಗೆ || ೪ || ಸಜ್ಜನರ ಬದಲಿದ್ದು ಭೋರಿಗೆ |
ಬಿಟ್ಟು ಕುರಿಹಾಲು ಕುಡಿದಂಥ ಭೋರಿಗೆ | ನರ ದೇಹದೊಳು ಬಂದು
ಭೋರಿಗೆ | ಲಕ್ಷ್ಮೀಪುರ ಮಹಾಂರ ಅರಿಯದ ಭೋರಿಗೆ || ೫ ||

ಬಳಿಕೆ=ಸಂಸ್ಕಾರ, ಘಾಸಿಯಾಗಬೇಡ=ನಾಶಹೊಂದಬೇಡ ಹಾದಿ
ಕಾಣದಂಥ=ಸನ್ಮಾರ್ಗತಿಳಿಯದಂಥ, ಜರಿ=ನಿಂದಿಸು, ನೆಚ್ಚಿಕೆ=ನಂಬಿದ,
ನಿದ್ದಿಯ ಮಾಡಬೇಡ=ಅಜ್ಞಾನದಲ್ಲಿ ಇರಬೇಡ, ಭೋರಿಗೆ=ಒಂದು ಬೈಗಳ.

ಒಮ್ಮೆ ತಾಳೀಕೋಟಿಯ ಪ್ರಸಿದ್ಧರಾದ ಒಬ್ಬ ಫಕೀರರು ಇವರ
ಖ್ಯಾತಿಯನ್ನು ಕೇಳಿ ದರ್ಶನಕ್ಕೆಂದು ಕಡಕೋಳಕ್ಕೆ ಬರುತ್ತಿರಲು, ಊರ
ಮುಂದಿನ ಹಳ್ಳದಲ್ಲಿಯೇ ಸರಸ್ವರರ ದರ್ಶನವಾಯಿತು ಆಗ ಅವರ
ಗುರುತು ಸರಸ್ವರರಿಗೆ ಇದ್ದಿರಲಿಲ್ಲ ಆಗ ಆ ಫಕೀರರು ಮಡಿವಾಳಪ್ಪ
ನವರು ಎಲ್ಲಿರುವರೆಂದು ಕೇಳಲು ಆಗ ಮಡಿವಾಳಪ್ಪನವರು ಇಲ್ಲೇ
ದಿಬ್ಬದ ಮೇಲಿನ ಗುಡಿಸಲಿನಲ್ಲಿ ಇರುವರೆಂದು ಅವರನ್ನು ಕರೆದೊಯ್ಯು
ವಾಗ ತಾವು ಯಾರೆಂದು ವಿಚಾರಿಸಲು ಅವರು ನಾನೊಬ್ಬ ಫಕೀರ
ನೆಂದು ಅನ್ನಲು ಆಗ ಫಕೀರನಾಗಬೇಕಾದರೆ ಹೇಗಿರಬೇಕೆಂದು ಹಾಡಿದ
ಪದವಿದು.

೮

ಫಕೀರನಾಗಬೇಕಾದರೆ ಮನದ ವಿಕಾರವೆಲ್ಲಾ ಕಳೆಯಬೇಕು |
ಅಕಾರ ಉಕಾರ ಮಕಾರ ಓಂಕಾರ ಝಂಕಾರನಾದ ಉಳಿದಿರಬೇಕು || ೧ ||
ಸತಿಸುತ ಹಿತರೆಂಬ ಮೋಹದ ಮಡಕೆ ಗತಿಲಿಂದ ಅತಿಶಯ ಗಳ
ದಿರಬೇಕು | ಕೃತಕ ಕೂದಲ ಅತಿ ಗಳೆಯದ ಸುಮತೆ ಎಂಬೋ ಗಡ್ಡಾ
ಬೆಳೆಸಿರಬೇಕು || ೨ || ಹಸಿವು ತೃಣ ವ್ಯಸನ್ಮುಖಗಳಿಂದ ಮನ ಹಸನ
ಮಾಡುವ ಸೊಗಸಿರಬೇಕು | ತುಸು ಮಾತ್ರ ಕಳೆನಸಿ ಮೊಸದಲೆ ಮುಸಲ್ಮಾನ
ನಾಗಿ ಬಹಳ ಸೊಗಸಿರಬೇಕು || ೩ || ಕಾಮ ಕ್ರೋಧ ಲೋಭ ಮದ
ಮೋಹವು ತಾಮಶ ಗುಣಗಳು ಸುಟ್ಟಿರಬೇಕು | ನಾಮ ಶೀಮೆಗಳು
ಮುಟ್ಟಿನೆಂಬೋ ಪ್ರೇಮದ ಲಾಂಗಿ ಉಟ್ಟಿರಬೇಕು || ೪ || ಸಾಕು ಬೇಕು
ಎರಡೇಕ ಮಾಡಿ ಲೀಕಾಗಿ ಕೋಲು ಹಿಡಿದಿರಬೇಕು | ಲೋಕದೊಳಗ
ಲವನಾನಾಗಿ ಬಲು ಜೋಕಿಲೆ ಮೇಲಕ್ಕೆ ನಡದಿರಬೇಕು || ೫ || ಸತ್ಯವು
ಹಿಡಿದು ಮಿಥ್ಯವು ಕಡಿದು ಕತ್ತಲೆ ಕರ್ಮವು ಕಡದಿರಬೇಕು | ಚೀಲಾ
ವೀರಾ ಮಹಾಂತೇಶನ ಭಜಿಸುತ ಆನಂದ ಅಲಾಯಿ ಅಡಲಿಬೇಕು || ೬ ||


ಕ್ಷತಕಕೂಡಲ ಲತಿಗಳೆಯದೆ=ಗಡ್ಡಾ ಬಿಡದೆ, ರೀಕಾಗಿ = ಚೆನ್ನಾಗಿ,
ಲವಲಾಕನಾಗಿ = ಹೌದೆನಿಸಿಕೊಂಡು, ಮೇಲಕ್ಕೆ ನಡೆದಿರಬೇಕು =
ಆತ್ಮಜ್ಞಾನ ಸಡಕೊಳ್ಳುವ ಮಾರ್ಗ ಹಿಡಿದಿರಬೇಕು.

೯

ಧನವು ಗಳಿಸಬೇಕೆಂಥಾದ್ದು । ಈ ಜನರಿಗೆ ತಿಳಿದಂಥಾದ್ದು । ಅನು
ದಿನ ಅಜಹರಿ ಮನುಮುನಿ ಇಂದ್ರರು ಹೌದ್ದೊದೆಂಬುವಂಥಾದ್ದು
ಕೊಟ್ಟರೆ ತೀರದಂಥಾದ್ದು । ಇದು ಬಿಟ್ಟರೆ ಹೋಗದಂಥಾದ್ದು । ಬಚ್ಚಿಟ್ಟ
ಗಂಟು ಬೈಲಿಗೆ ಇಟ್ಟರೆ ಯಾರೂ ಮುಟ್ಟದಂಥಾದ್ದು ॥೧॥ ಕರ್ಮವ
ಬಾರದಂಥಾದ್ದು । ಒಮ್ಮೆರಿಗೊಮ್ಮೆ ತೋರದಂಥಾದ್ದು ನಿರ್ಮಲವಾದ
ಮನಸ್ಸಿಲೆ ದಾನ ಧರ್ಮ ಬೀರುವಂಥಾದ್ದು ॥೨॥ ಮರಿಯಬಾರದಂ
ಥಾದ್ದು । ನಿಜ ಅರುವಿನಲ್ಲಿರುವಂಥಾದ್ದು । ವರವು ಹೇಳಿದನು ಗುರು
ಮಹಾಂತೇಶನು । ಕುರುಹು ಹೇಳಿದಂಥಾದ್ದು ॥೩॥

ಮರ್ಮ = ವೈರತ್ಯ, ಕುರುಹು = ಗುರುತು.

ದೇವರ ಅಸ್ತಿತ್ವ ಮತ್ತು ಶಾಸ್ತ್ರೀಯ ಶೋಧಕರು.



ಈಗಿನ ಶಾಸ್ತ್ರೀಯ ಯುಗದಲ್ಲಿ ಶಾಸ್ತ್ರೀಯ ಅಥವಾ ನೈಜ್ಞಾನಿಕ ಗ್ರಂಥಗಳು ದೇವರ ಅಸ್ತಿತ್ವಕ್ಕೆ ಭಂಗತಂದಿವೆ, ಹಾಗೂ ಅವುಗಳ ತತ್ವಗಳ ಬಗ್ಗೆ ದೇವರಿಂದ ದೇವರಿಲ್ಲೆಂದು ದೃಢವಾಗಹತ್ತಿದೆ, ಎಂದು ಬಹು ಜನರು ತಿಳಿದುಕೊಳ್ಳುತ್ತಿರುವರು. ಇಂಥವರಲ್ಲಿ ವಿದ್ವಾಂಸರೂ ಅತ್ಯುತ್ತಮ ಶಿಲ ಮತ್ತು ವ್ಯಾಖ್ಯಾನವುಳ್ಳವರೂ ಕೂಡ ಇರುವುದಾಗಿ ಕಂಡುಬರುತ್ತದೆ. ಇವರಲ್ಲಿ ಕೆಲವರು ತಾವು ನಾಸ್ತಿಕನೆಂದು ಕರೆದುಕೊಳ್ಳುತ್ತಾರೆ. ಕೆಲವರು ತಾವು ಜಡವಸ್ತುವೇ ನಿಜವೆಂದು ತಿಳಿಯುವವರಿದ್ದೇನೆಂದು ಹೇಳಿಕೊಳ್ಳುತ್ತಾರೆ. ಇನ್ನೂ ಕೆಲವರು ತಾವು ಅಜ್ಞೇಯವಾದಿಗಳೆಂದೆನ್ನಿಕೊಳ್ಳುತ್ತಾರೆ, ಅಂದರೆ ಜಗತ್ತು ತಿಳಿಯಲು ಅಶಕ್ಯನೆಂದೆನ್ನುವವರಿದ್ದಾರೆ. ಬೇರೆ ಕೆಲವರು ಜಗತ್ತಿನಲ್ಲಿ ಯಾವದೂ ಸತ್ಯವಲ್ಲ. ಹಿತಸಾಧನೆಯ ಹೊರ್ತು ಬೇರೊಂದಿಲ್ಲವೆಂದೆನ್ನುವವರೂ ಇದ್ದಾರೆ. ಆದರೆ ಇವರೆಲ್ಲರಲ್ಲಿ ದೇವರಿದ್ದಾನೆಂಬ ಕಲ್ಪನೆ ಇಲ್ಲ. ಅವರು ಶಾಸ್ತ್ರೀಯ ವಿಷಯಗಳು ದೇವರ ಅಸ್ತಿತ್ವವನ್ನು ಹೊಡೆದು ಹಾಕಿರುವನೆಂದು ನಂಬಿರುವರು.

ಆದರೆ ಇಂಥ ತಿಳುವಳಿಕೆಯಲ್ಲಿ ನಿಜಾಂಶವು ಇದೆಯೋ ಹೃಗೆ ಎಂಬದನ್ನು ದೃಢಪಡಿಸುವದು ಅತ್ಯಂತ ಮಹತ್ವದ್ದದೆ ಯಾಕಂದರೆ— ಧರ್ಮ ಜಾಗೃತೆಗೆ ದೇವರಿದ್ದಾನೆಂಬ ನಂಬಿಗೆಯು ಮೊದಲು ಬೇಕು. ದೇವರಿದ್ದಾನೆಂಬ ತಿಳುವಳಿಕೆಯು ಇಲ್ಲವೆ ಹೋದರೆ ಧರ್ಮವೂ ಕೂಡ ಅದರೊಡನೆ ಹೊರಟುಹೋಗುವದು. ಸಾಂಪ್ರತ ಕಾಲದಲ್ಲಿ ಅತ್ಯದ್ಭುತ ವಾದ ಶಾಸ್ತ್ರೀಯ ಶೋಧಗಳು ಭರದಿಂದ ಸಾಗಹತ್ತಿವೆ. ಇವುಗಳ ಮೂಲಕ ವಿಶ್ವದಲ್ಲಿಲ್ಲ ಒಬ್ಬ ಚಿದಾತ್ಮನು ವ್ಯವಹರಿಸುತ್ತಾನೆಂಬ ವಿಚಾರಕ್ಕೆ ಇಂಬಿಲ್ಲವೋ ಹೃಗೆ ಎಂಬುದೊಂದು ಗೂಢ ಪ್ರಶ್ನೆಯು ಈಗ ಉತ್ಪನ್ನವಾಗಹತ್ತಿದೆ.

ಈ ವಿಷಯದ ಬಗ್ಗೆ ಆಧುನಿಕ ಶಾಸ್ತ್ರಜ್ಞರ ಅಭಿಪ್ರಾಯವೇನೆಂಬದನ್ನು ತಿಳಿಯುವದು ಬಹು ಮಹತ್ವದ್ದದೆ. ಈ ಕಾಲದಲ್ಲಿ ಬೇರೆ ಬೇರೆ ದೇಶಗಳಲ್ಲಿ ಅತ್ಯಂತ ವಿಖ್ಯಾತಿಹೊಂದಿದ ಶಾಸ್ತ್ರಜ್ಞರು ಅನೇಕರಿದ್ದಾರೆ. ಅವರಲ್ಲಿ ಕೆಳಗೆ ಕಾಣಿಸುವವರು ಅತ್ಯಂತ ಮೇಲ್ತರದ ಸ್ಥಾನವನ್ನು ಹೊಂದಿರುವರು. ಅವರ ಹೆಸರುಗಳು ನೈಜ್ಞಾನಿಕ ವಿಷಯ ನಿಪುಣ

ರಲ್ಲಿ ಗೊತ್ತಿಲ್ಲದಿರುವದು ಶಕ್ಯವಿಲ್ಲ. ಇಂಥವರ ಅಭಿಪ್ರಾಯಗಳನ್ನು ನಾವು ಪರೀಕ್ಷಿಸಿ ನೋಡಿದಲ್ಲಿ ಶಾಸ್ತ್ರೀಯ ವಿಷಯಗಳು ಮತ್ತು ಭರ್ಮ ಇವುಗಳಲ್ಲಿ ಪರಸ್ಪರ ವಿರೋಧವಿಲ್ಲ, ಇಷ್ಟೇ ಅಲ್ಲ, ವಿಜ್ಞಾನಶಾಸ್ತ್ರದ ತತ್ವಗಳು ಧಾರ್ಮಿಕ ಮೂಲ ತತ್ವಗಳ ಸತ್ಯತೆಯನ್ನು ಹೆಚ್ಚಿಚ್ಚು ಈಗ ಬಲಪಡಿಸುತ್ತಲಿವೆ ಎಂಬದು ಕಂಡುಬರದೆ ಇರಲಾರದು. ಇವರ ಅಭಿಪ್ರಾಯಗಳನ್ನು ನಾವು ಸಂಕ್ಷೇಪವಾಗಿ ಇಲ್ಲಿ ವಿವರಿಸುತ್ತೇವೆ.

ಆಲಬರ್ಟ್ ಈನಸ್ಪೀನ.

ಆಲಬರ್ಟ್ ಈನಸ್ಪೀನನು ಜರ್ಮನಿಯ ಪ್ರಸಿದ್ಧ ಗಣಿತಜ್ಞನು. ಇವನು ಜ್ಯೋತಿಷಶಾಸ್ತ್ರದಿಂದ ಹಿಟ್ಟಿರನ ಕಾನೂನುಗಳಿಗೆ ಒಳ ಸಟ್ಟು ಜರ್ಮನಿ ದೇಶವನ್ನು ಬಿಟ್ಟುಕೊಟ್ಟು ಅಮೇರಿಕೆಗೆ ಹೋಗಬೇಕಾಯಿತು. ಇವನು ಅನ್ನುವದೇನೆಂದರೆ:—“ ಈಗ ದೇವರಿದ್ದಾನೆಂದು ನನ್ನ ಅಭಿಪ್ರಾಯವಾಗಿದೆ. ಸ್ಪಿನೋಜಾನು ಯಾವ ಬಗೆಯ ದೇವರು ಇದ್ದಾನೆಂದು ಹೇಳುತ್ತಾನೋ ಅಂಥ ದೇವರ ಮೇಲೆ ನನ್ನ ವಿಶ್ವಾಸವಿದೆ. ವಿಶ್ವದಲ್ಲೆಲ್ಲ ಸುವ್ಯವಸ್ಥೆಯು ಇದೆ ಈ ವ್ಯವಸ್ಥೆಯು ವಿಶ್ವದಲ್ಲಿ ಪರಮಾತ್ಮನು ಇದ್ದಾನೆಂಬದನ್ನು ತೋರಿಸಿಕೊಡುತ್ತದೆ. ಜಗತ್ತಿನಲ್ಲೆಲ್ಲ ಅರಿವು ಇದೆ. ಅದು ಹೆಜ್ಜೆಜ್ಜೆಗೆ ತೋರಿಬರುತ್ತದೆ. ಈ ಅರಿವು ಇದ್ದದರಿಂದಲೇ ವಿಶ್ವದಲ್ಲೆಲ್ಲ ಸುವ್ಯವಸ್ಥೆಯು ನೆಲೆಗೊಂಡಿದೆ. ಇದರ ಮೂಲಕವಾಗಿಯೇ ಶಾಸ್ತ್ರಜ್ಞರು ತಮ್ಮ ಭೌತಿಕ ಶೋಧಗಳನ್ನು ಯಾವಾಗಲೂ ಆಶಾಯುಕ್ತರಾಗಿ ನಡಿಸುತ್ತಲಿದ್ದಾರೆ. ಜಗತ್ತು ಆಕಸ್ಮಿಕವಾಗಿ ತಾನಾಗಿಯೇ ಉಂಟಾದ ಒಂದು ವಸ್ತುವಲ್ಲ ಎಂದು ಈನಸ್ಪೀನನು ಅಭಿಪ್ರಾಯಪಟ್ಟಿರುತ್ತಾನೆ.

ಜಿ. ಎಸ್. ಹಾಲ್ಡೇನ.

ಜಾನ್. ಎಸ್. ಹಾಲ್ಡೇನ ಇವರು ಸೃಷ್ಟಿಯಲ್ಲಿ ಅತ್ಯಂತ ಪ್ರಸಿದ್ಧರಾದ ವಿಜ್ಞಾನಶಾಸ್ತ್ರಜ್ಞರು. ಇವರು ಆಕ್ಸ್‌ಫರ್ಡ್ ಮತ್ತು ಬರ್ಮಿಂಗ್‌ಹ್ಯಾಮ್ ವಿಶ್ವವಿದ್ಯಾಲಯಗಳಲ್ಲಿ ಪ್ರೊಫೆಸರರಾಗಿ ಕೆಲಸಮಾಡಿದ್ದಾರೆ. ಇವರು ಅನ್ನುವದೇನೆಂದರೆ:— ಈ ದೃಶ್ಯ ಜಗತ್ತು ತಾನಾಗಿಯೇ ಉಂಟಾಗಿ ವ್ಯವಹರಿಸುತ್ತಿರುವಂಥ ಒಂದು ಬಗೆಯ ಯಂತ್ರದಂತಿರುವದಿಲ್ಲ. ಆದರೆ ಅದೊಂದು ದೈವೀ ಶಕ್ತಿಯುಳ್ಳದ್ದು (*Spiritual world*) ಎಂದು ನನಗೆ ಅನಿಸುತ್ತದೆ. ಇದರ ಸ್ವರೂಪವು ನಮಗೆ

ಇನ್ನೂ ಪೂರ್ಣವಾಗಿ ತಿಳಿದಿಲ್ಲ. ಆರಿವಾಸಿಯಾಗಿ ನಮ್ಮ ಕಣ್ಣಿಗೆ ಸ್ಪಷ್ಟಿಸ್ಪಷ್ಟ ಹೊಳೆಯಹತ್ತಿರುತ್ತದೆ. ಜಗತ್ತಿನ ನಿಜವಾದ ವಸ್ತುವು ಈ ದೈವೀ ಶಕ್ತಿಯುಳ್ಳದ್ದೇ ಇದೆ ಎಂದು ನನಗೆ ಮನವರಿಕೆಯಾಗುತ್ತಲಿದೆ.

ಜಗತ್ತಿನ ಉತ್ಪತ್ತಿ ಮತ್ತು ಅದರ ವ್ಯವಹಾರವು ರಸಾಯನ ಶಾಸ್ತ್ರ ಮತ್ತು ಪದಾರ್ಥವಿಜ್ಞಾನಶಾಸ್ತ್ರ ಇವುಗಳ ತತ್ವಗಳನ್ನು ಮಾತ್ರ ಅನುಸರಿಸಿ ಅದದ್ದು ಅಥವಾ ನಡೆದದ್ದು ಇರುವದಿಲ್ಲೆಂಬದು ಈಗ ಬಹುಳವಾಗಿ ದೃಢಪಡುತ್ತ ನಡೆದಿದೆ. ಈಗ ಹೊಸದೊಂದು ವಿಶ್ವರಚನಾಶಾಸ್ತ್ರವು ನಿರ್ಮಾಣವಾಗುವದರಲ್ಲಿ ಇದೆ. ದೃಶ್ಯ ಜಗತ್ತಿನಲ್ಲಿ ನಡೆಯುತ್ತಿರುವ ವ್ಯಾಪಾರಗಳನ್ನು ರಸಾಯನ ಶಾಸ್ತ್ರಜ್ಞರು ಬಾಹ್ಯ ಪೃಥಕ್ಪರಣ ಮಾತ್ರ ಮಾಡಬಲ್ಲರು. ಅದರ ಮೂಲಭೂತ ನಿಜಾಂಶಗಳು ಪ್ರಕೃತಿ ಶಾಸ್ತ್ರಗಳಿಂದ ಸಂಪೂರ್ಣವಾಗಿ ಗೊತ್ತಾಗುವವೆಂದು ಮೊದಲಿಗೆ ತಿಳುವಳಿಕೆಯಾಗಿತ್ತು. ಆದರೆ ಹೆಚ್ಚು ಹೆಚ್ಚು ಶೋಧಗಳು ಹೊರಡಹತ್ತಿದಂದಿನಿಂದ ಈ ನಂಬಿಗೆಯು ಕೇವಲ ಭ್ರಾಮಕವೆಂದು ಕಂಡುಬರಹತ್ತಿದೆ. ಶರೀರರಚನಾ ಶಾಸ್ತ್ರಜ್ಞರೂ ಕೂಡ ಈ ಬಗೆಯ ತಿಳುವಳಿಕೆಯನ್ನೇ ಸ್ವೀಕರಿಸಹತ್ತಿರುವರು. ವಿಶ್ವದ ಬಗ್ಗೆ ಮೊದಲಾಗಿದ್ದ ಯಾಂತ್ರಿಕ ಕಲ್ಪನೆಯು ಅಷ್ಟು ಸಮಾಧಾನಕರವಾಗಿ ಮೊದಲೂ ತೋರಲಿಲ್ಲ. ಮತ್ತು ಮುಂದಾದರೂ ತೋರುವ ಸಂಭವವಿಲ್ಲ. ಈ ಅಭಿಪ್ರಾಯವೇ ಈಗ ಹೆಚ್ಚೆಚ್ಚು ಬಲಗೊಳ್ಳಹತ್ತಿದೆ. ಈಗಿನ ನಮ್ಮ ವಿಜ್ಞಾನ ಶಾಸ್ತ್ರಜ್ಞನಿಗೆ ಒಬ್ಬ ಮನುಷ್ಯನ ಬೆಲೆಗಟ್ಟಲು ಹೇಳಿದಲ್ಲಿ ಅವನು ಮಾಡಲು ಶಕ್ಯವಿರುವ ರೀತಿಯನ್ನು ಕೆಳಗೆ ಕಾಣಿಸಿದಂತೆ ವಿವರಿಸಬಹುದು. ಏನೆಂದರೆ:— ಪ್ಲೇಟೋ, ಡಾಂಟೆ, ನ್ಯೂಟನ್ ಈನಸ್ಟೀನ ಇವರಂಥ ಮಹಾ ವಿಭೂತಿಗಳ ತಲೆಬುರುಡಿಯಲ್ಲಿಯ ಮಿದುಡು, ಅವರ ಸ್ನಾಯುಗಳು ಹಾಗೂ ಅವರ ಇತರ ಭಾಗಗಳು ಇವುಗಳನ್ನು ತೆಗೆದುಕೊಂಡು ಪೃಥಕ್ಪರಣ ಮಾಡಿ ಅವುಗಳಿಂದ ಹೊರಟ ನೆಣದಿಂದ ಸಂಬಂಧದ ಇಂತಿಷ್ಟು ಉದ್ದ ತುಣಕುಗಳಾಗುವವು, ಅವರ ಶರೀರದಲ್ಲಿಯ ಕಬ್ಬಿಣದ ಅಂಶದಿಂದ ಹೆಂಗಸರು ತಲೆಯಲ್ಲಿ ಸಿಕ್ಕಿಸಿಕೊಳ್ಳುವಂಥ ಟಾಚಣೆಗಳು ಇಂತಿಷ್ಟಾಗುವವು, ಈ ಪ್ರಕಾರ ಅವರ ಶರೀರದಲ್ಲಿಯ ಜೀನಸುಗಳ ಮಾಪನ್ನು ಗೊತ್ತುಪಡಿಸಿ ಅವುಗಳೆಲ್ಲದರ ಒಟ್ಟು ತೂಕ ಇಂತಿಷ್ಟು ಗೇಣು ಆಗುವದು ಎಂದು ಹೇಳಿಕೊಡಬಹುದು. ಅದರೆ ಮನುಷ್ಯನ

ಯೋಗ್ಯತೆಯನ್ನು ಹೀಗೆ ಕಟ್ಟುವದು ಎಷ್ಟು ಹಠಾತ್ತಾನೆಯಾದದ್ದು ಎಂದು ಕಂಡುಬಂದಿದೆ ಇರಲಾರದು.

ಮನುಷ್ಯನ ಯೋಗ್ಯತೆಯು ಅವನ ಬಾಹ್ಯಶಾರೀರಿಕಶಕ್ತಿ ಮತ್ತು ಅವನಲ್ಲಿಯ ದ್ರವ್ಯಗಳು ಇವುಗಳ ಮೇಲೆ ಅವಲಂಬಿಸಿದೆ ಅದು ಅವನ ಬುದ್ಧಿ ಮತ್ತು ಅವನ ಮಾನಸಿಕಶಕ್ತಿ ಇವುಗಳ ಮೇಲೆ ಅವಲಂಬಿಸಿರುತ್ತದೆ.

ಹಾಗೆಯೇ ಮನುಷ್ಯನು ವಿಶ್ವದಲ್ಲಿಲ್ಲ ವ್ಯಾಪಿಸಿರುವ ವಸ್ತುಗಳ ಭಾರವನ್ನು ಕಂಡುಹಿಡಿಯಬಹುದು. ಅಥವಾ ದೂರದರ್ಶಕ ಯಂತ್ರದ ಸಹಾಯದಿಂದ ಕಣ್ಣಿಗೆ ಅಗೋಚರವಾದ ಚಿಕ್ಕಿಗಳನ್ನು ಕಂಡುಹಿಡಿಯಬಹುದು. ಆದರೂ ಅವನ ಮಾನಸಿಕ ಅಂತರಂಗದ ವ್ಯಾಪಾರಗಳಿಗೂ ಬಾಹ್ಯ ಶಾರೀರಿಕ ಸ್ಥೂಲ ವ್ಯಾಪಾರಗಳಿಗೂ ಮಹದಂತರವಿದೆ. ಕೇವಲ ಜಡವಸ್ತು ಮತ್ತು ಚೈತನ್ಯವಸ್ತು ಇವುಗಳು ಮಾನವೀ ಬುದ್ಧಿಗೆ ನಿಲುಕಲಾರದಷ್ಟು ದೂರದೂರವಾಗಿವೆ.

ಸರ ಆರ್ಥರ ಎಡ್ಡಿಂಗಟನ್.

ಸರ ಆರ್ಥರ ಎಸ್. ಎಡ್ಡಿಂಗಟನ್ ಎಂಬವರು ಕೇಂಬ್ರಿಜ್ ವಿಶ್ವವಿದ್ಯಾಲಯದಲ್ಲಿ ಒಬ್ಬ ಪ್ರಸಿದ್ಧ ಖಗೋಲಶಾಸ್ತ್ರಜ್ಞರಿರುವರು. ಈ ವಿಷಯದ ಬಗ್ಗೆ ಅವರು ಅನ್ನವದೇನೆಂದರೆ:— ೧೯ ನೇ ಶತಮಾನದಲ್ಲಿಯೆ ವೈಜ್ಞಾನಿಕರು ಜಡವಸ್ತುಗಳು ಮತ್ತು ಅವುಗಳಿದ್ದ ದೃಶ್ಯ ಜಗತ್ತು ತಾನಾಗಿಯೇ ವ್ಯವಹರಿಸುತ್ತವೆ ಎಂದು ತಿಳಿಯುತ್ತಿದ್ದರು. ಇಂಥವರು ಆಗ ಬಹು ಜನರಿದ್ದರು. ಆದರೆಂತೆಯೇ ಮನುಷ್ಯನಿಗೆ ಸ್ವತಂತ್ರತೆ ಎಂಬುದು ಇಲ್ಲ, ಅವನ ಕಾರ್ಯಗಳು ಈ ಪೂರ್ವದಲ್ಲಿಯೇ ನಿಶ್ಚಯಿಸಲ್ಪಟ್ಟಿವೆ, ಅವನ ಅಧೀನತೆಯಲ್ಲಿ ಯಾವದೂ ಇಲ್ಲ. ಮತ್ತು ಅವನ ಕಾರ್ಯಗಳು ತಮ್ಮಷ್ಟಕ್ಕೆ ತಾವೇ ಉಂಟಾಗುತ್ತವೆ ಎಂಬ ವಿಚಾರಗಳು ಅವರೂ ಆಗ ಅನೇಕರಿದ್ದರು. ಅಂದರೆ ಈಜಗತ್ತಿಲ್ಲ ಒಂದು ಯಂತ್ರದಂತೆ ತಾನಾಗಿಯೇ ನಡೆದಿರುತ್ತದೆ, ಅದಕ್ಕೆ ಬಾಹ್ಯ ಪ್ರೇರಣೆಯ ಅವಶ್ಯಕತೆ ಇಲ್ಲ, ಪ್ರಾಣಿವರ್ಗಗಳೂ ವನಸ್ಪತಿಗಳೂ ಕೂಡ ಅವುಗಳಿಗೆ ಸಂಬಂಧಪಟ್ಟ ಶಾಸ್ತ್ರೀಯ ತತ್ವಗಳಿಗೆ ಅನುಸಾರವಾಗಿ ನಡೆಯುತ್ತಲಿವೆ ಎಂಬ ಅಭಿಪ್ರಾಯಗಳು ಹೊರಪಡುತ್ತಿದ್ದವು. ಆದರೆ ಆಧುನಿಕ ಶಾಸ್ತ್ರೀಯ ಜ್ಞಾನವು ಇಂಥ ವಿಚಾರಗಳನ್ನು ಹೊರದೂಡುತ್ತಿದೆ. ಅದು ಈಗ ವಿಶ್ವದಲ್ಲಿಲ್ಲ ಒಂದು ದೈವೀ ಶಕ್ತಿಯು ಅಡಗಿರುತ್ತದೆಂದು ತಿಳಿಯುತ್ತದೆ.

ಮತ್ತು ಆ ಶಕ್ತಿಯು ಮನುಷ್ಯನಲ್ಲಿಯೂ ಕೂಡ ವಾಸಿಸುತ್ತದೆ ಎಂಬ ವಿಚಾರಗಳೂ ಕೂಡ ಉಂಟಾಗಹತ್ತಿವೆ ಹೀಗೆ ಹಿಂದಿನ ನಾಸ್ತಿಕವಾದವು ಈಗ ಹೊರಟುಹೋಗಹತ್ತಿದೆ. ಹೀಗೆ ನಮ್ಮ ಅನುಭವದ ಕಾರ್ಯಗಳಲ್ಲಿ ಮನಸ್ಸಿಗೆ ಉಚ್ಚಸ್ಥಾನವು ದೊರೆಯಹತ್ತಿದೆ. ಮನಸ್ಸೇ ಮುಖ್ಯವಾದದ್ದು ಮತ್ತು ಅದೇ ನಮಗೆ ಪ್ರತ್ಯಕ್ಷವಾಗಿ ಸಂಬಂಧಿಸಿದ್ದು. ಉಳಿದದ್ದೆಲ್ಲವೂ ಅಪ್ರತ್ಯಕ್ಷವಾಗಿ ದೂರಿಂದ ಅನುಮಾನಪೂರ್ವಕವಾಗಿ ನಮ್ಮ ಮೇಲೆ ಪರಿಣಾಮ ಮಾಡುತ್ತವೇ ಹೊರತು ಬೇರೊಂದಿಲ್ಲ. ಈ ಪ್ರಕಾರ ಧರ್ಮವು ಮನುಷ್ಯನ ಮನಸ್ಸು ಮತ್ತು ಚೈತನ್ಯ ಇವುಗಳಿಗೆ ವಿಶೇಷ ಸಂಬಂಧ ಪಟ್ಟದ್ದಾಗಿದೆ. ಅದನ್ನು ದೂರಮಾಡಲಿಕ್ಕೆ ಬಗಲಾರದು ಎಂದು ಇವರ ಅಭಿಪ್ರಾಯವದೆ.

ಕಿರ್ಟಲೆ. ಎಫ್. ಮ್ಯಾದರ.

ಕಿರ್ಟಲೆ. ಎಫ್. ಮ್ಯಾದರ ಎಂಬವರು ಈಗ ಹಾರ್ವರ್ಡ್ ವಿಶ್ವವಿದ್ಯಾಲಯದಲ್ಲಿ ಭೂಗರ್ಭಶಾಸ್ತ್ರಜ್ಞರಿರುವರು ಇವರ ಅಭಿಪ್ರಾಯವೇನೆಂದರೆ:-- ಹತ್ತಿಪ್ಪತ್ತು ವರ್ಷಗಳ ಹಿಂದೆ ವಿಶ್ವದಲ್ಲಿಲ್ಲ ತುಂಬಿದ ಶಕ್ತಿಯ ಕಾರಣಗಳನ್ನು ವಿವೇಚಿಸುವಲ್ಲಿ ಹ್ಯಾಗೆ ಒಂದು ಯಂತ್ರವು ನಡೆದಿರುತ್ತದೋ ಹಾಗೆಯೇ ಈ ವಿಶ್ವವೂ ನಡೆದಿರುತ್ತದೆಂದು ಹೇಳಲ್ಪಡುತ್ತಿತ್ತು. ಆದರೆ ಈಚೆಗೆ ಕೆಲವು ವರ್ಷಗಳಲ್ಲಿ ಈ ವಿಚಾರಗಳಿಗೆ ಸಮರ್ಥನೆಯು ದೊರೆಯಲಾರದಂತೆ ಆಗಿದೆ. ನಾವು ದೃಶ್ಯ ಜಡ ವಸ್ತುಗಳನ್ನು ಹೆಚ್ಚು ಹೆಚ್ಚಿಗೆ ಪೃಥಕ್ಕರಣ ಮಾಡಿದ ಹಾಗೆ ಮತ್ತು ವಸ್ತುಗಳ ತಿರುಳು ಎನಿರುತ್ತದೆಂಬದನ್ನು ಶೋಧಿಸುತ್ತ ಹೋದ ಹಾಗೆ ಹೊಸ ಹೊಸ ವಿಚಾರಗಳು ವೈಜ್ಞಾನಿಕರಲ್ಲಿ ಉಂಟಾಗಹತ್ತಿವೆ. ವಿಶ್ವದಲ್ಲಿಲ್ಲ ಒಂದು ಪ್ರಚಂಡ ಶಕ್ತಿಯು ತುಂಬಿರುವದಲ್ಲದೆ ಅದು ಪದಾರ್ಥದ ಅಣುವಿನಲ್ಲಿಯೂ ಕೂಡ ಇರುತ್ತವೆ. ಇದರ ವೈಶಿಷ್ಟ್ಯವು ಯಾಂತ್ರಿಕವಾಗಿರದೆ ಮಾನಸಿಕವಾಗಿರುತ್ತದೆ. ಜಗತ್ತು ಬರೇ ಒಂದು ದೊಡ್ಡ ಯಂತ್ರದಂತಿರದೆ ಅದು ಒಂದು ದೊಡ್ಡ ವಿಚಾರದಂತಿದೆ. ಇದರಲ್ಲಿ ಕಂಡುಬರುವ ಸಂಗತಿಗಳು ಒಂದು ಯಂತ್ರದ ಕ್ರಿಯೆಗಳಂತಿರದೆ ಮಾನಸಿಕ ಕ್ರಿಯೆಗಳಂತೆ ಇವೆ. ಈ ಕಾಲಕ್ಕೆ ವೈಜ್ಞಾನಿಕರು ಪದಾರ್ಥಗಳನ್ನು ಮತ್ತು ಅನೇಕ ಬಗೆಯ ಶಕ್ತಿಗಳನ್ನು ಪೃಥಕ್ಕರಣವನ್ನು ಅತ್ಯಂತವಾಗಿ ಮಾಡಿರುತ್ತಾರೆ. ಅವರ ಪ್ರಯೋಗಗಳಿಂದ ಜಗತ್ತಿನಲ್ಲಿಲ್ಲ ಇರುವ ನಿಜವಾದ ವಸ್ತುವು ಮನಸ್ಸು

ಇದೆ ಎಂದು ಹೆಚ್ಚಿಚ್ಚಿಗೆ ಕಂಡುಬರಹತ್ತಿದೆ. ಇಷ್ಟೇ ಅಲ್ಲ ಈ ಮನಸ್ಸಿನ ಬಾಹ್ಯ ಪ್ರಕಟತೆಯೇ ಜಡವಸ್ತುವಾಗಿದೆ. ದೇವರ ಸ್ವರೂಪದ ಬಗ್ಗೆ ಹೀಗೆ ನನ್ನ ನಂಬಿಗೆಯಾಗಿದೆ. ನನ್ನ ದೃಷ್ಟಿಯಿಂದ ಜಗತ್ತಿನಲ್ಲಿದ್ದ ಎಲ್ಲವೂ ದೇವರು ಮತ್ತು ಈ ದೇವಾಂಶವು ಮಾನುಷ್ಯನಲ್ಲಿಯೂ ತಲೆದೋರಿ ಅವನ ವ್ಯಕ್ತಿವೈಶಿಷ್ಟ್ಯವನ್ನು ಹೆಚ್ಚುವಾಡುತ್ತಲಿದೆ.

ಈ ರೀತಿಯಾಗಿ ಇರುವ ಪರಮಾತ್ಮನಲ್ಲಿ ಉತ್ತಮವಾದುದು ಇದೆಯೇ ಹ್ಯಾಗೆ ಎಂಬ ಪ್ರಶ್ನೆಯು ಉದ್ಭವಿಸುತ್ತದೆ. ಜಗತ್ತಿನಲ್ಲಿ ಉತ್ತಮ ಗುಣವುಳ್ಳ ಜನರು ಇರುವದರ ಮೇಲಿಂದ ವಿಶ್ವವ್ಯಾಪಿಯಾದ ಶಕ್ತಿಯಲ್ಲಿಯೂ ಕೂಡ ಉತ್ತಮತನವು ಇದೆ ಎಂದು ಹೇಳಲು ಪ್ರತ್ಯವಾಯವಿಲ್ಲ. ಮತ್ತು ಈ ಉತ್ತಮತನವೇ ಜಗತ್ತಿನಲ್ಲಿ ದಯೆ, ಸತ್ಯ ಮುಂತಾದ ಸದ್ಗುಣಗಳನ್ನು ಉಂಟುಮಾಡುತ್ತದೆ.

ಆರ್ಥರ. ಎಚ್. ಕಾಂಪಟೆನ್ನ.

ಆರ್ಥರ. ಎಚ್. ಕಾಂಪಟೆನ್ನ ಎಂಬವರು ಚಿಕಾಗೋ ವಿಶ್ವವಿದ್ಯಾಲಯದಲ್ಲಿ ಪದಾರ್ಥವಿಜ್ಞಾನ ಶಾಸ್ತ್ರದ ಪ್ರಸಿದ್ಧ ಸಂಶೋಧಕರಿರುವರು. ಅವರ ಅಭಿಪ್ರಾಯವೇನೆಂದರೆ: — ಮೊದಲಿನ ಪ್ರಗತಿಯ ತತ್ವವು ಈಗಿನ ಹೊಸ ಸಂಶೋಧನದ ಕಾಲದಲ್ಲಿ ಹಳೆಯದಾಗಹತ್ತಿದೆ. ಈ ತತ್ವದ ಪ್ರಕಾರ ವಸ್ತುಗಳು ಸುತ್ತಲಿನ ಪರಿಸ್ಥಿತಿಗೆ ಅನುಸರಿಸಿ ಪ್ರಗತಿಯ ಮಾರ್ಗವನ್ನು ಅನುಸರಿಸುತ್ತಹೋಗುವವೆಂದು ತಿಳಿಯುವದುಂಟು. ಆದ್ದರಿಂದ ಈ ಪರಿಸ್ಥಿತಿಯನ್ನು ಯಾವದು ಚನ್ನಾಗಿ ಎದುರಿಸಬಲ್ಲದೋ ಅದೇ ಮಾತ್ರ ಬಾಳುವದು. ಈ ತರದ ವಿಚಾರಗಳ ಮೂಲಕ ಬೆಳವಣಿಗೆಯು ಬುದ್ಧಿಪುರಸ್ಕರವಾಗಿ ಇರದೆ ಆಕಸ್ಮಿಕವಾದ ಸಂಗತಿಗಳಮೇಲೆ ಅವಲಂಬಿಸಿರುತ್ತದೆಂದು ತಿಳಿಯಬೇಕಾಗುತ್ತದೆ. ಆದರೆ ಈಚೆಗೆ ಹೊರಟ ಶಾಸ್ತ್ರೀಯ ಶೋಧಗಳ ಮೂಲಕ ಈ ತಿಳುವಳಿಕೆಯು ನಿಜತತ್ವವನ್ನು ಸ್ಥಿರಪಡಿಸುವದು ಕಠಿಣವಾಗಹತ್ತಿದೆ. ಈಗಿನ ಪದಾರ್ಥವಿಜ್ಞಾನ ಶಾಸ್ತ್ರಜ್ಞರು ಅಭಿಪ್ರಾಯಪಡುವದೇನೆಂದರೆ, ಈ ವಿಶ್ವವು ಅಗಣಿತ ಸಂಖ್ಯೆ ಆಣುಗಳಿಂದ ತುಂಬಿ ಹೋಗಿದ್ದು ಈ ಆಣುಗಳಲ್ಲೆಲ್ಲ ಅನೇಕ ಗುಣಗಳೂ ಅನೇಕ ಬಗೆಯ ಶಕ್ತಿಗಳೂ ಇರುತ್ತವೆ. ಇವುಗಳ ಪರಸ್ಪರ ಅಘಾತ ಪ್ರತ್ಯಾಘಾತಗಳು ಜಗತ್ತಿನಲ್ಲಿ ನಡೆಯುತ್ತಲೇ ಇವೆ. ಆದರೆ ಇವುಗಳಲ್ಲೆಲ್ಲ ಅರಿವು ಎಂಬ

ದೊಂದು ಇದ್ದು ಅದು ತನಗೆ ಬೇಕಾದ ಆಣುಗಳನ್ನು ತನ್ನ ಕಡೆಗೆ ಎಳೆಯುತ್ತದೆಂದು ಭಾವಿಸಲ್ಪಟ್ಟಿದೆ. ಇದರಿಂದ ಜಗತ್ತು ಒಂದು ಉದ್ದೇಶ ಪೂರ್ವಕವಾಗಿ ಪ್ರಕಟವಾಗುತ್ತದೆ ಎಂದು ತಿಳಿಯಬೇಕಾಗುತ್ತದೆ. ಆದ್ದರಿಂದ ಅದು ಆಕರ್ಷಕವಾಗಿ ತನ್ನಷ್ಟಕ್ಕೇ ತಾನೇ ಪ್ರಕಟವಾದುದಲ್ಲ. ಎಲ್ಲಿ ಆರಿವು ಎಂಬುದು ಇದೆಯೋ ಅಲ್ಲಿ ಸ್ವಾತಂತ್ರ್ಯವುಳ್ಳ ಒಂದು ವಸ್ತುವು ಇದೆ, ಎಂದು ತಿಳಿಯಬೇಕಾಗುತ್ತದೆ. ಮನುಷ್ಯನಿಗೆ ಸ್ವಾತಂತ್ರ್ಯವಿದ್ದದ್ದಾದರೆ ಅವನಲ್ಲಿ ಉದ್ಭವಿಸುವ ವಿಚಾರಗಳು ಕೇವಲ ಅವನ ಪರಮಾಣುಗಳ ಕ್ರಿಯೆಗಳಿಂದಾಗಲಾರವು. ಒಂದು ವೇಳೆ ಹಾಗೆ ತಿಳಿದದ್ದಾದರೆ ಆ ಪರಮಾಣುಗಳ ಕೈವಶದಲ್ಲಿಯೇ ಅವನು ಉಳಿಯತಕ್ಕದ್ದು. ಹೀಗಾದಲ್ಲಿ ಅವನಿಗೆ ಸ್ವಾತಂತ್ರ್ಯವು ಇರಲಾರದು. ಮನುಷ್ಯನಿಗೆ ಸ್ವಾತಂತ್ರ್ಯವಿದೆ, ಎಂದು ಎಣಿಸಿದರೆ ಅವನಲ್ಲಿ ಕೆಲಮಟ್ಟಿಗಾದರೂ ವಿಚಾರ ಶಕ್ತಿಯು ಇರಲೇ ಬೇಕು. ಈ ವಿಚಾರ ಶಕ್ತಿಯು ಬರೇ ಕೇವಲ ಮಿದುಳಿನ ಬಾಹ್ಯ ಕ್ರಿಯೆಯಲ್ಲ. ಈ ಮಿದುಳಿನ ಕ್ರಿಯೆಯು ಕೂಡ ಒಂದು ಅಂತಃ ಶಕ್ತಿಯ ಪರಣಾಮವಾಗಿದೆ.

ಹೀಗೆ ಅಂತಃಶಕ್ತಿಯೊಂದಿದೆ ಎಂದು ನಾವು ಗ್ರಹಿಸಿದಲ್ಲಿ ಮಿದುಳಿನ ಕಾರ್ಯಗಳು ನಿಂತುಹೋದರೂ ಕೂಡ ಈ ಶಕ್ತಿಯು ಸಾಯಲಾರದು. ಆದ್ದರಿಂದ ಮನುಷ್ಯನು ಮರಣಹೊಂದಿದರೂ ಕೂಡ ಈ ಅಂತಃಶಕ್ತಿಯ ಮೂಲಕ ಅವನಲ್ಲಿ ಎಚ್ಚರಿಕೆ ಉಳಿಯುವದೆಂಬ ಅನುಮಾನವು ಹೊರಡುವದು. ಹೀಗೆ ಪರಲೋಕವೆಂಬುದೊಂದು ಇದೆ ಎಂದು ತಿಳಿಯಬೇಕಾಗುವದು. ಹೀಗೆ ಅಭಿಪ್ರಾಯವನ್ನು ಆರ್ಥರ ಕಾಂಪಟನ್ ಇವರು ತೋರ್ಪಡಿಸಿರುವರು.

ರಾಬರ್ಟ್ ಎ. ಮಿಲಿಕ್ಸ್.

ರಾಬರ್ಟ್ ಎ. ಮಿಲಿಕ್ಸ್ ಎಂಬವರು ಪಸಾಡೀನಾ ಎಂಬಲ್ಲಿಯ ಔದ್ಯೋಗಿಕ ಸಂಸ್ಥೆಯಲ್ಲಿ ಪದಾರ್ಥವಿಜ್ಞಾನಶಾಸ್ತ್ರದ ಪ್ರೋಫೆಸರರಿರುವರು. ಇವರ ಅಭಿಪ್ರಾಯವೇನೆಂದರೆ:-- ವಿಶ್ವದಲ್ಲೆಲ್ಲ ನಾನಾ ವಿಧತ್ವವು ತೋರಿಬರುತ್ತದೆ. ಆದರೆ ಇದನ್ನೆಲ್ಲ ಒಂದುಗೂಡಿಸುವ ತತ್ವವು ಪರಮಾತ್ಮನಿರುವನು. ಪೃಥ್ವಿಯು ಮೂಲಸ್ಥಿತಿಯಲ್ಲಿ ಸಂಚಲವಾದದ್ದೂ ವಾಯು ರೂಪೀ ವಸ್ತುಗಳಿಂದ ಕೂಡಿಕೊಂಡಂಥದ್ದೂ ಇದ್ದು ಮುಂದೆ ಬರ

ಬರುತ್ತ ಅದು ಕೋಟ್ಯವಧಿ ವರ್ಷಗಳಲ್ಲಿ ಈಗಿನ ಸ್ಥಿರತರವಾದ ಭೂಮಿಯ ಆಕಾರವನ್ನು ಹೊಂದಿದೆ. ಈ ಭೂಮಿಯಲ್ಲಿ ಜೀವಜಂತುಗಳು ಉತ್ಪನ್ನವಾಗುತ್ತ ಬಂದು ಅವುಗಳಲ್ಲಿ ಮನುಷ್ಯನೆಂಬ ಅಗಾಧ ಪ್ರಾಣಿಯೊಬ್ಬನು ಉದ್ಭವಿಸಿರುವನು. ಮನುಷ್ಯ ಮೊದಲೊಂದು ಎಲ್ಲ ವಸ್ತುಗಳಲ್ಲಿ ಜೀವಕಳೆಯು ಸ್ಪರಿಸಿದ್ದರಿಂದ ಪೃಥ್ವಿಯಲ್ಲೆಲ್ಲ ಪ್ರಗತಿಯ ಕಾರ್ಯಗಳು ಉಂಟಾಗಿರುತ್ತವೆ. ಇದು ಪರಮಾತ್ಮನ ಆಸ್ತಿತ್ವದ ದ್ಯೋತಕವೇ ಇರುತ್ತದೆ. ಈ ಪರಮಾತ್ಮನ ಕಳೆಯು ಮನುಷ್ಯನಲ್ಲಿ ದೈವೀ ಶಕ್ತಿಯ ರೂಪದಿಂದ ವ್ಯವಹರಿಸುತ್ತದೆ. ಇದೆಲ್ಲ ದೇವರ ಅದ್ಭುತ ಕಾರ್ಯವಾಗಿದೆ. ಇದಕ್ಕೂ ಹೆಚ್ಚಿನದು ಯಾವದಿರಬೇಕು ?

ಸರ ಜೇಮ್ಸ್ ಜೀನ್ಸ್.

ಸರ್ ಜೇಮ್ಸ್ ಜೀನ್ಸ್ ಇವರು ಕೇಂಬ್ರಿಜ್ ಮತ್ತು ಪ್ರಿನ್ಸ್ಟನ್ ಇಲ್ಲಿ ಗಣಿತಶಾಸ್ತ್ರ ಮತ್ತು ಖಗೋಲಶಾಸ್ತ್ರ ಇವುಗಳ ಪ್ರೊಫೆಸರರು ಇರುವರು. ಹಾಗೂ ಇವರು ಗ್ರೇಟಿಬ್ರಿಟನ್‌ನ ರಾಯಲ್ ಸೋಸಾಯಿಟಿಯ ಸೆಕ್ರೆಟರಿಗಳೂ ಇರುವರು. ಇವರು ಅನ್ನುವದೇನೆಂದರೆ, ವಿಶ್ವವು ಒಂದು ದೊಡ್ಡ ಯಂತ್ರದಂತೆ ಇರದೆ ಅದೊಂದು ಅರಿವು ಎಂದು ಅನ್ನು ಬಹುದಾಗಿದೆ. ಈಗ ಮಹತ್ವದ ಶಾಸ್ತ್ರೀಯ ಶೋಧಗಳು ಅಸಂಖ್ಯವಾಗಿ ಹೊರಟಿದ್ದು ಅವೆಲ್ಲವುಗಳೂ ಈ ವಿಚಾರವನ್ನು ದೃಢಪಡಿಸುತ್ತವೆ. ಈಗಿನ ಎಲ್ಲ ಶಾಸ್ತ್ರಜ್ಞರು ಬಹುತರವಾಗಿ ಇದೇ ರೀತಿಯ ಅಭಿಪ್ರಾಯವುಳ್ಳವರಿರುವರು. ಸೃಷ್ಟಿ ಪದಾರ್ಥಗಳಲ್ಲಿ ಮನಸ್ಸು ಆಕಸ್ಮಿಕವಾಗಿ ಬಂದುದಲ್ಲ. ಅದರಲ್ಲಿ ಹುಟ್ಟಿಸುವ ಸಾಮರ್ಥ್ಯವಿದೆ. ಅದರಲ್ಲಿ ನಿಯಂತ್ರಣ ಶಕ್ತಿ ಇದೆ. ಈ ಬಗೆಯ ವಿಚಾರಗಳು ಈಗ ರೂಢವಾಗುತ್ತಿವೆ. ಒಟ್ಟಿಗೆ ವಿಶ್ವವೆಂದರೆ ಶುದ್ಧ ಅರಿವು ಎಂದು ಹೇಳಬಹುದು. ಈ ವಿಚಾರದ ಬಗೆಯು ಇನ್ನೂ ಪೂರ್ಣವಾಗಿ ಗೋಚರವಾಗದಿದ್ದರೂ ಈ ಭಾವವು ಹೆಚ್ಚೆಚ್ಚಿಗೆ ವ್ಯಕ್ತವಾಗುತ್ತಿದೆ. ಮೊದಲಿನ ಕಾಲದಲ್ಲಿ ಶಾಸ್ತ್ರಜ್ಞರಲ್ಲಿ ಜಡವಸ್ತುಗಳ ಗುಣಪರೀಕ್ಷೆಯೇ ಮುಖ್ಯ ಅಭ್ಯಾಸವಾಗಿತ್ತು. ಆದರೆ ಈಗ ಇದರ ದಿಶೆಯು ಬದಲಾಗುವದರಲ್ಲಿ ಇದೆ. ಯಾಕೆಂದರೆ ಈ ಜಡವಸ್ತುಗಳು ಯಾವವೂ ಸ್ಥಿರವಾಗಿ ಉಳಿಯುವಂತೆ ತೋರುವದಿಲ್ಲ. ಅವು ನಶ್ವರವಾಗಿವೆ. ಅದ್ದರಿಂದ ವಿಶ್ವದ ಆಧಾರವಾದುದೂ ಸತ್ಯವಾದುದೂ ಬೇರೊಂದು

ಪದಾರ್ಥ ಇದ್ದು ಅದು ವ.ನಸ್ಸು ಎಂಬ ವಿಚಾರವು ಈಗ ಬಲಪಡುತ್ತ
ಲಿದೆ ಎಂದು ಹೇಳಿದ್ದಾರೆ.

ಈ ಪ್ರಕಾರ ವಿಜ್ಞಾನ ವಿಷಯ ಬಲ್ಲವರಲ್ಲಿ ಅತ್ಯಂತ ಪ್ರಖ್ಯಾತಿ
ಹೊಂದಿದ ಸಂಶೋಧಕರು ಪರಮಾತ್ಮನ ವಿಷಯದಲ್ಲಿ ಯಾವ ಅಭಿಪ್ರಾಯ
ವುಳ್ಳವರಿರುವರೆಂಬದನ್ನು ನಾವು ಮೇಲೆ ವಿವರಿಸಿದ್ದೇವೆ. ಆ ಅಭಿಪ್ರಾಯ
ಗಳೆಲ್ಲ ಒಂದೇ ರೀತಿಯವಾಗಿರುತ್ತವೆ. ಇವುಗಳಿಂದ ನಾವು ತಿಳಿಯತ
ಕ್ಕದ್ದೇನೆಂದರೆ ವಿಶ್ವದಲ್ಲಿ ಅರ್ಥವಿಲ್ಲದ್ದು ಯಾವದೂ ಇಲ್ಲ. ಆಕಸ್ಮಿಕವಾಗಿ
ತಾನೇ ಆದದ್ದೂ ಇರುವದಿಲ್ಲ. ಎಲ್ಲದರಲ್ಲಿಯೂ ದೈವೀಶಕ್ತಿಯು ಇದೆ,
ಅರಿವು ಇದೆ. ಎಲ್ಲವೂ ಉದ್ದೇಶಪೂರ್ವಕವಾಗಿ ನೈವಹರಿಸುತ್ತವೆ, ಸತ್ಯ
ವಾಗಿದೆ, ಅತ್ಯುತ್ತಮವಾಗಿದೆ, ಚೈತನ್ಯಯುಕ್ತವಾಗಿದೆ. ಇವೆಲ್ಲವುಗಳ ಪೂರ್ಣ
ತೆಯೇ ದೇವರು.

ಸ್ವಾದಿಯ ಸದಾಶಿಯರಾಯ ಮತ್ತು ಬಸವರಾಜರು.

ಶಿವಾನುಭವದ ಹಿಂದಿನ ಸಂಚಿಕೆಗಳಲ್ಲಿ ಕೆಳದಿಯ ರಾಜರಿಗೂ ಕೊಡಗು ಹಾಗೂ ಬೀಳಗಿ ಅರಸುಮನೆತನಗಳಿಗೂ ಸಂಬಂಧಿಸಿದ ವೃತ್ತಾಂತಗಳು ಅನೇಕ ಸಾರೆ ಬಂದಿರುವವು. ಕರ್ನಾಟಕದ ಈ ಪ್ರಸಿದ್ಧ ರಾಜಮನೆತನಗಳ ಸಾಮಾನ್ಯ ವಿವರಣೆಗಳಲ್ಲದೆ ಅವುಗಳಲ್ಲಿ ಆಗಿ ಹೋದ ಅನೇಕ ಪ್ರಸಿದ್ಧ ರಾಜರ ವೃತ್ತಾಂತಗಳೂ ಕೂಡ ಬಂದಿರುತ್ತವೆ. ಅಲ್ಲದೆ ಈ ಪತ್ರಿಕೆಯ ಸಂಪುಟಗಳಲ್ಲಿ ಬೀಳಗಿ ಮತ್ತು ಕೊಡಗು ರಾಜ ವಂಶಗಳ ಪುರಾತನ ಸಮಗ್ರ ವೃತ್ತಾಂತಗಳು ಕೊಡಲ್ಪಟ್ಟಿವೆ. ಅದರಂತೆ ಹಾಗಲವಾಡಿ ರಾಜಮನೆತನದಲ್ಲಿ ಆಗಿಹೋದ ಪ್ರತಿಯೊಬ್ಬ ಅರಸನ ಸಂಕ್ಷಿಪ್ತ ವೃತ್ತಾಂತವು ಹಿಂದಿನ ಸಂಚಿಕೆಯೊಂದರಲ್ಲಿ ಬಂದಿರುತ್ತದೆ. ಇವೆಲ್ಲವುಗಳ ಮೇಲಿಂದ ಈ ವೀರಶೈವ ರಾಜರುಗಳು ಕರ್ನಾಟಕದ ಸಂಸ್ಕೃತಿಯನ್ನು ಹ್ಯಾಗೆ ಎತ್ತಿಹಿಡಿಯುತ್ತಿದ್ದರೆಂಬದು ವಾಚಕರಿಗೆ ಸ್ಪಷ್ಟವಾಗದೆ ಇರದು. ಅವರ ಕಾಲದಲ್ಲಿ ಅನೇಕ ಪ್ರಖ್ಯಾತ ಕವಿಗಳೂ ಶಾಸ್ತ್ರನಿಪುಣರೂ ವ್ಯಾಕರಣ ಭಂಡಶ್ಯಾಸ್ತ್ರ ಬಲ್ಲವರೂ ಉತ್ಪನ್ನರಾಗಿದ್ದುದು ಕಂಡುಬರುತ್ತದೆ. ಈ ರಾಜರಂತೆ ಸ್ವಾದಿಯ ರಾಜರೂ ಕೂಡ ಕರ್ನಾಟಕದ ಇತಿಹಾಸದಲ್ಲಿ ಪ್ರಸಿದ್ಧಿಯನ್ನು ಹೊಂದಿರುವರು.

ಸ್ವಾದಿಯ ರಾಜ್ಯವು ಈಗಿನ ಕಾರವಾರ ಜಿಲ್ಲೆಯ ಉತ್ತರಭಾಗದಲ್ಲಿ ನೆಲೆಸಿತ್ತು. ಅಂದರೆ ಈಗಿನ ಶಿರ್ಸಿ, ಯಲ್ಲಾಪುರ, ಹಳ್ಳಿಯಾಳ, ಸುಪಾ ಈ ಪ್ರದೇಶಗಳಲ್ಲಿ ಅಲ್ಲದೆ ಘಟ್ಟದ ಕೆಳಗೆ ಗೋವೆಯ ಸರಹದ್ದಿನಿಂದ ಮಿರ್ಜಾನ ನದಿಯ ವರೆಗೂ ಹಬ್ಬಿತ್ತು. ಈ ಪ್ರಾಂತದ ದಕ್ಷಿಣಭಾಗವು ಬಲಾಢ್ಯರಾದ ಕೆಳದಿ ರಾಜರುಗಳ ವಶದಲ್ಲಿ ಇದ್ದದರಿಂದ ಇವರ ರಾಜ್ಯದಲ್ಲಿ ಒಳಸೇರಲು ಇವರಿಗೆ ಶಕ್ಯವಾಗಲಿಲ್ಲ. ಸ್ವಾದಿಯ ರಾಜ್ಯವು ಅತ್ಯಂತ ಫಲದೃಢವೂ ಶ್ರೀಮಂತಿಕೆಯುಳ್ಳದ್ದೂ ಆಗಿತ್ತು. ಇಲ್ಲಿ ಕಾರವಾರ ಮೊದಲಾದ ಮಹತ್ವದ ಬಂದರಗಳಿದ್ದವು. ಇವುಗಳ ಮೂಲಕ ನಡೆಯುತ್ತಿದ್ದ ವ್ಯಾಪಾರದ ಮೂಲಕ ಈ ರಾಜ್ಯಕ್ಕೆ ಒಳ್ಳೆ ಮಹತ್ವವು ಒದಗಿತ್ತು. ಆದ್ದರಿಂದ ವಿಜಯನಗರದ ಕೃಷ್ಣರಾಜನು ತನ್ನ ಸವೀಪದ ಅಸ್ತನಾದ ಅರಸಪ್ಪ ನಾಯಕನನ್ನು ಈ ಭಾಗದ ಸುಭೇದಾರನನ್ನಾಗಿ ನೇಮಿಸಿದ್ದನು. ಈ ಅರಸಪ್ಪನಾಯಕನು ಸ್ವಾದಿಯ ಗ್ರಾಮ

ವನ್ನು ತನ್ನ ರಾಜಧಾನಿಯನ್ನಾಗಿ ಮಾಡಿಕೊಂಡಿದ್ದನು. ಇವನೇ ಮುಂಚೆ ಸ್ವಾದಿಯ ರಾಜರ ಮೂಲಪುರುಷನಾದನು.

ಅರಸಪ್ಪನಾಯಕನ ತರುವಾಯ ರಾಮಚಂದ್ರನಾಯಕನು ಅವನ ತರುವಾಯ ರಘುನಾಥನಾಯಕನು ರಾಜ್ಯವಾಳಿದರು. ರಘುನಾಥನಾಯಕನ ತರುವಾಯ ಮಧುಲಿಂಗನಾಯಕನು ಪಟ್ಟವೇರಿದನು. ಇವನು ವೀರಶೈವ ಮತವನ್ನು ಸ್ವೀಕರಿಸಿದಂತೆ ತಿಳಿಯುತ್ತದೆ. ಇವನ ಮಗನೇ ಸದಾಶಿವರಾಯನಾಯಕನು. ಅವನು ೧೬೭೪ ರಿಂದ ೧೬೯೭ ರ ವರೆಗೆ ರಾಜ್ಯವಾಳಿದನು. ಸ್ವಾದಿಯ ರಾಜವಂಶದಲ್ಲಿ ಇವನೇ ಅತ್ಯಂತ ಪ್ರಸಿದ್ಧನಾಗಿದ್ದನು. ಇವನ ತರುವಾಯ ಇವನ ಮಗ ಬಸವಲಿಂಗರಾಜನು ಆಳತೊಡಗಿದನು. ಇವನಾದರೂ ತಂದೆಯಂತೆಯೇ ಅತ್ಯಂತ ಪ್ರಸಿದ್ಧಿ ಹೊಂದಿದನು. ಇವನು ೧೬೯೭ ರಿಂದ ೧೭೪೫ ರ ವರೆಗೆ ಆಳಿದನು. ಸ್ವಾದಿಯ ರಾಜರಲ್ಲಿ ಈ ಉಭಯ ರಾಜರ ಆಳಿಕೆಯ ಕಾಲವೇ ಅತ್ಯಂತ ಮಹತ್ವದ್ದಿರುತ್ತದೆ. ಈ ಉಭಯತರ ಸಂಕ್ಷಿಪ್ತ ವೃತ್ತಾಂತವನ್ನು ನಾವು ಇಲ್ಲಿ ಕೊಡುತ್ತೇವೆ.

ವಿಜಾಪೂರ ಬಾದಶಹರು ಅಳುವ ವರೆಗೂ ಈ ರಾಜರು ಅವರಿಗೆ ಅಂಕಿತರಾಗಿ ನಡಿಯುತ್ತಿದ್ದರು. ಆ ರಾಜ್ಯವು ೧೬೮೭ ರಲ್ಲಿ ಮುಳುಗಿ ಹೋದ ಬಳಿಕ ಸ್ವಾದಿಯ ಅರಸರು ಸ್ವತಂತ್ರರಾದರು. ಈ ಅರಸರ ಸೈನ್ಯದಲ್ಲಿ ೩೦೦೦ ರಾಹುತರೂ ೧೨೦೦೦ ಕಾಲಾಳುಗಳೂ ಇದ್ದರೆಂದು ಫ್ರಾಯರ್ ಎಂಬ ಪ್ರವಾಸಿಯು ತನ್ನ ಗ್ರಂಥದಲ್ಲಿ ಬರೆದಿರುವನು. ಸದಾಶಿವರಾಯನು ಪಟ್ಟವೇರಿದ ಬಳಿಕ ಅವನು ತನ್ನ ರಾಜ್ಯವನ್ನು ಪಶ್ಚಿಮಕ್ಕೆ ಸಮುದ್ರದ ವರೆಗೂ ಬಿಳಿಸಿದನು.

ಈ ಉಭಯ ಅರಸರ ಕಾಲದಲ್ಲಿ ಇವರ ಮುಖ್ಯ ಎದುರಾಳಿಗಳೆಂದರೆ ಇಂಗ್ಲಿಷರು, ಮತ್ತು ಮರಾಠರು, ಇವರೇ ಆಗಿದ್ದರು. ಇವರಲ್ಲಿ ಪೋರ್ತುಗೀಜರು ಗೋವೆಯಲ್ಲಿ ರಾಜ್ಯವಾಳುತ್ತಿದ್ದರು. ಆದರೆ ಇಂಗ್ಲಿಷರು ಮಾತ್ರ ಈ ಅರಸರ ರಾಜ್ಯದಲ್ಲಿಯೇ ಅಂದರೆ ಕಾರವಾರದಲ್ಲಿ ತಮ್ಮ ಅಂಗಡಿಯನ್ನು ಹಾಕಿಕೊಂಡು ಇದ್ದರು. ಆಗಿನ ಇವರ ಅಂಗಡಿಗಳೆಂದರೆ ಕೋಟೆ ಕೊತ್ತಲುಗಳನ್ನು ಕಟ್ಟಿಕೊಂಡು ಸೈನಿಕರನ್ನು ಅಲ್ಲಿ ಇಟ್ಟುಕೊಂಡು ಜೀನಸುಗಳನ್ನು ಖರೀದಿ ಮಾಡುವದೂ ಪರದೇಶಕ್ಕೆ ಕಳಿಸುವದೂ ಆಗಿ

ದ್ವವು. ಪ್ರಸಂಗ ಬಂದರೆ ಯುದ್ಧಕ್ಕೂ ಅವರು ಸನ್ನದ್ಧರಾಗುತ್ತಿದ್ದರು. ಇಂಗ್ಲಿಷ್, ಡಚ್ಚ, ಪ್ರೆಂಚ್, ಮತ್ತು ಪೋರ್ತುಗೀಜ ವ್ಯಾಪಾರಸ್ಥರು ಹಿಂದುಸ್ತಾನ ದೇಶದಲ್ಲಿ ಬಂದು ಅಂಗಡಿಕಾರರಾಗಿದ್ದರೂ ಯಾವ ಬಗೆಯ ಕೋಲಾಹಲಗಳನ್ನೆಬ್ಬಿಸಿದರೆಂಬದು ಇತಿಹಾಸ ಪ್ರಸಿದ್ಧವಾಗಿದೆ. ಪ್ರೆಂಚರು ಮತ್ತು ಇಂಗ್ಲಿಷರು ಮದ್ರಾಸ ಮತ್ತು ಕಲಕತ್ತೆಯಲ್ಲಿ ಅಂಗಡಿಗಳನ್ನು ತೆರೆದು ಮುಂದೆ ಅವರು ತಮ್ಮ ತಮ್ಮ ರಾಜ್ಯಗಳನ್ನೇ ಸ್ಥಾಪನೆ ಗೈದರು. ಇದೇ ಬಗೆಯ ಕಾಯಕವನ್ನು ಇಂಗ್ಲಿಷರೂ ಪೋರ್ತುಗೀಜರೂ ಕರ್ನಾಟಕದ ಬಂದರಗಳಲ್ಲಿ ಇದ್ದುಕೊಂಡು ಮಾಡಲೆಣಿಸಿದ್ದರು. ಆದ್ದರಿಂದ ಅವರು ಇಲ್ಲಿಯ ರಾಜ್ಯಗಳಲ್ಲಿ ಕೈಹಾಕಲೂ ಬಗೆಯುತ್ತಿದ್ದರು. ಆದರೆ ಬಲಾಢ್ಯರಾದ ವಿಜಯನಗರದ ಅರಸರ ಮತ್ತು ಪರಾಕ್ರಮಶಾಲಿಗಳೂ ಜಾಣರೂ ಆದ ಕೆಳದಿಯ ಮತ್ತು ಸ್ವಾದಿಯ ರಾಜರುಗಳ ಮೂಲಕ ಇವರ ಆಟವೇನೂ ಇಲ್ಲಿ ನಡೆಯಲಿಲ್ಲ. ಸದಾಶಿವರಾಯ ನಾಯಕನು ಕಾರವಾರವನ್ನು ಕೈವಶಮಾಡಿಕೊಂಡ ಬಳಿಕ ಅಲ್ಲಿದ್ದ ಇಂಗ್ಲಿಷರ ಕಾರವಾರದ ಅಂಗಡಿಯ ಮೇಲೆ ಕಸ್ತವನ್ನು ಎತ್ತಿದನೆಂದು ತಿಳಿದು ಬರುತ್ತದೆ. (ಬ್ರೂಸಿಸ್ ಅನಲ್ಸ್) ಇದು ೧೬೭೯ ರಲ್ಲಿ. ಮುಂದೆ ಇಂಗ್ಲಿಷರು ತಮ್ಮ ಈ ಅಂಗಡಿಯನ್ನು ಹಾಗೂ ಹೀಗೂ ಸಾಗಿಸುತ್ತ ಬಂದರು. ಈ ಕಾಲದಲ್ಲಿ ಅವರು ಹುಬ್ಬಳ್ಳಿ ಮೊದಲಾದ ಕರ್ನಾಟಕದ ವ್ಯಾಪಾರದ ಕೇಂದ್ರಸ್ಥಳಗಳ ಕೂಡ ವ್ಯವಹಾರವನ್ನು ನಡಿಸುತ್ತಿದ್ದರು. ಆದರೆ ೧೬೮೪ ರಲ್ಲಿ ಕೆಳಗೆ ಕಾಣಿಸಿದ ಸಂಗತಿ ಸಂಭವಿಸಿತು. ಆಗ ಇಂಗ್ಲಿಷರ ಹಡಗದಲ್ಲಿಯ ಕೆಲವು ನಾವಿಕರು ಕಾರವಾರದಲ್ಲಿಯ ಒಂದು ಆಕಳನ್ನು ಕದ್ದು ಅದನ್ನು ಕೊಂದರು. ಆಗ ಪಟ್ಟಣದ ಜನರು ಸಿಟ್ಟಿಗೆದ್ದು ಅವರ ಅಂಗಡಿಯನ್ನು ಮುತ್ತಿದರು. ಈ ಹೊಡೆದಾಟದಲ್ಲಿ ಪಟ್ಟಣದಲ್ಲಿಯ ಇಬ್ಬರು ಸತ್ತರು. ಆಗ ಜನರು ಹಡಗದಲ್ಲಿ ಹಾಕಿದ್ದ ಮೆಣಸನ್ನು ಕೈವಶಮಾಡಿಕೊಂಡರು. ಆಕಳನ್ನು ಕೊಂದದ್ದಕ್ಕೆ ಕಂಪನಿಯವರು ಲುಕ್ಸಾನ ಕೊಡಲು ಒಪ್ಪಿ ಕೊಂಡರು. ಆಗ ಈ ಜಗಳವು ನಿಂತಿತು. ಮುಂದೆ ಇಂಗ್ಲಿಷ ವರ್ತಕರು ಕಾರವಾರ ಕೋಟೆಯನ್ನು ಭದ್ರಪಡಿಸುತ್ತ ನಡೆದರು. ಆದರೆ ಸದಾಶಿವರಾಯನ ಮಗನಾದ ಬಸವರಾಜನು ಇದಕ್ಕೆ ಒಪ್ಪದೆ ೧೬೮೫ ರಲ್ಲಿ ಆ ಕೋಟೆಯನ್ನು ಕೆಡಿವಿಬಿಟ್ಟನು. ಮತ್ತು ಸಮೀಪದಲ್ಲಿ ಸದಾಶಿವಗಡ ಎಂಬ ಭದ್ರವಾದ ಕೋಟೆಯನ್ನು ತನ್ನ ತಂದೆಯ ಹೆಸರಿನಿಂದ ಕಟ್ಟಿಸಿದನು. ಇದರಿಂದ ಇಂಗ್ಲಿಷ ವರ್ತಕರಿಗೆ ತಮ್ಮ ಸುರಕ್ಷತೆಗೆ ಭಂಗಬರು

ವದೆಂದು ತೋರಿತು. ಇಂಗ್ಲಿಷರ ಮುಖ್ಯಾಧಿಕಾರಿಯಾದ ಟೇಲರ್ ಎಂಬ
ವನು ಬಸವರಾಜನ ಒಂದು ಹಡಗವನ್ನು ಹಿಡಿದುಕೊಂಡನು. ಆಗ
ರಾಜನು ಒಂದು ದಂಡನ್ನು ತೆಗೆದುಕೊಂಡು ಬಂದು ಇಂಗ್ಲಿಷರ ವಸಾ
ಹತಕ್ಕೆ ಎರಡು ತಿಂಗಳ ವರೆಗೆ ಮುತ್ತಿಗೆ ಹಾಕಿದನು. ಇಂಗ್ಲಿಷರ
ನೌಕೆಯು ಈ ಮುತ್ತಿಗೆಯನ್ನು ಎಬ್ಬಿಸಲು ಎರಡು ಸಾರೆ ಪ್ರಯತ್ನಿಸಿತು.
ಆದರೆ ಅದು ನಿಷ್ಫಲವಾಯಿತು. ಕಡೆಗೆ ಒಬ್ಬ ಮುಸಲ್ಮಾನನ ಮಧ್ಯಸ್ಥಿ
ಕೆಯಿಂದ ಅರಸನು ಈ ಮುತ್ತಿಗೆಯನ್ನು ಎಬ್ಬಿಸಿದನೆಂದು ತಿಳಿಯುತ್ತದೆ.
ಆದರೆ ಬಸವರಾಜನು ಇಂಗ್ಲಿಷರ ಕೂಡ ಮುಂದೆ ವಿರೋಧಿಯಾಗಿ
ವರ್ತಿಸಹತ್ತಿದ್ದರಿಂದ ಇಂಗ್ಲಿಷರು ಕಾರವಾರದಿಂದ ತಮ್ಮ ಅಂಗಡಿಯನ್ನೇ
ಕಿತ್ತುಕೊಂಡು ಹೋಗಬೇಕಾಯಿತು.

ಇಂಗ್ಲಿಷರ ತರುವಾಯ ಸ್ವಾದಿಯ ಅಸಸರಿಗೆ ಮೊಗಲರು ಮತ್ತು
ಮರಾಠರು ಇವರೇ ಮುಖ್ಯ ಇದರಾಳಿಗಳಾಗಿ ಉಳಿದರು ವಿಜಾಪುರ
ರಾಜ್ಯವು ಹಾಳಾದ ಬಳಿಕ ಕರ್ನಾಟಕ ಭಾಗವೆಲ್ಲ ಮೊಗಲರ ಕೈಸೇ
ರಿತು. ಮೊಗಲರು ಕೆಳದಿ ಮತ್ತು ಸ್ವಾದಿಯ ಅರಸರ ಮೇಲೆ ದಾಳಿ
ಯನ್ನು ಮಾಡಿದರು. ಆಗ ರಾಜ್ಯವಾಳುತ್ತಿದ್ದ ಸದಾಶಿವರಾಯನಾಯ
ಕನು ಅವರಂಗಜೇಬನಿಗೆ ಕಪ್ಪವನ್ನು ಕೊಡಲು ಒಪ್ಪಿಕೊಂಡನು. ಸದಾ
ಶಿವರಾಯನು ಕೆಲವು ಸಾರೆ ಸಂಭಾಜಿಯ ಗೂಡವೂ ಯುದ್ಧ ಹೂಡುವ
ಪ್ರಸಂಗಗಳು ಬಂದವು. ಆದರೆ ಈ ಯಾವ ಯುದ್ಧಗಳಲ್ಲಿಯೂ ಸದಾ
ಶಿವರಾಯನನ್ನು ತನ್ನ ಕೈವಶಮಾಡಿಕೊಳ್ಳಲಿಕ್ಕೆ ಸಂಭಾಜಿಗೆ ಶಕ್ಯವಾಗ
ಲಿಲ್ಲ. ಸಂಭಾಜಿಯು ಮೋರ್ತುಗೀಜರನ್ನು ಕೆಣಕಿದ್ದರಿಂದ ಈ ಉಭ
ಯತರು ಕೂಡಿಕೊಂಡು ಅವನ ವಿರುದ್ಧ ಯುದ್ಧ ಹೂಡಿದರು. ಆಗ
ಸಂಭಾಜಿಯು ಒಂದು ಸೈನ್ಯವನ್ನು ತಾನು ಸ್ವತಃ ತೆಗೆದುಕೊಂಡು
ಸ್ವಾದಿಯ ಪಟ್ಟಣದ ಮೇಲೆ ಸಾಗಿಬಂದನು. ಆದರೆ ಇದರ ಪರಿಣಾ
ಮವೇನೂ ಆಗಲಿಲ್ಲವೆಂದು ಆರ್ಮಿ ಎಂಬ ಒಬ್ಬ ಗ್ರಂಥಕಾರನು ತನ್ನ
ಇತಿಹಾಸದಲ್ಲಿ ಹೇಳಿದ್ದಾನೆ. ೧೬೮೫ ರಲ್ಲಿ ಇದೇ ಒಗೆಯಾಗಿ ಉಭಯತ
ರಲ್ಲಿ ಪುನಃ ವ್ಯಾಜ್ಯವು ಉಂಟಾಗಲು ಸದಾಶಿವರಾಯನು ಮರಾಠರ
ಸ್ವಾಮಿತ್ವವನ್ನು ಸಂಪೂರ್ಣವಾಗಿ ಅಲ್ಲಗಳೆದು ನಾಯಕ ಎಂಬ ಹೆಸ
ರನ್ನು ಬಿಟ್ಟುಕೊಟ್ಟು ರಾಜನೆಂಬ ಬಿರುದನ್ನು ಧರಿಸಿದನು. ಆದರೆ ಈ
ಕಾಲದಲ್ಲಿ ಸಂಭಾಜಿಯು ಮೊಗಲರ ಕೂಡ ಯುದ್ಧದಲ್ಲಿ ತೊಡಗಿದ್ದ

ರಿಂದ ಸದಾಶಿವರಾಯನ ವಿರುದ್ಧವಾಗಿ ಅವನು ಏನೂ ಮಾಡಲಾರದ
ವನಾದನು. ಮುಂದೆ ೧೭೨೭ ನೇ ಇಸ್ವಿಯಲ್ಲಿ ಪೇಶ್ವೆ ಬಾಳಾಜಿ ಬಾಜೀ
ರಾಯನು ಕರ್ನಾಟಕದ ಮೇಲೆ ಸ್ವಾರೀಮಾಡಿದನು. ಆಗ ಸ್ವಾದಿಯ
ರಾಜ್ಯವು ಅತ್ಯಂತ ಶ್ರೀಮಂತಿಕೆಯುಳ್ಳದ್ದೆಂದು ಬಹು ಪ್ರಸಿದ್ಧಿಯನ್ನು
ಹೊಂದಿತ್ತು. ಆದ್ದರಿಂದ ಮರಾಠರ ದಂಡು ಸ್ವಾದಿಯ ರಾಜಧಾನಿಯನ್ನು
ಮುತ್ತಿ ಸುಲಿಗೆಯ ಮಾಡಿತು. ಆಗ ಬಸವಲಿಂಗರಾಜನು ರಾಜನಾ
ಗಿದ್ದು ಅವನು ಮರಾಠರಿಗೆ ಚೌಧವನ್ನು ಕೊಡಲು ಒಪ್ಪಿದ್ದರಿಂದ ಅವ
ರಲ್ಲಿ ಒಡಂಬಡಿಕೆಯಾಯಿತು. ಮುಂದೆ ೧೭೩೯ ರಲ್ಲಿಯೂ ಬಸ
ವಲಿಂಗರಾಜನು ಪೇಶ್ವೆಯರ ವಿರುದ್ಧ ಕಾಳಗ ಹೂಡಿದ್ದು ತಿಳಿದು
ಬರುತ್ತದೆ. ಆಗ ಅವನು ಪೂರ್ತುಗೀಜರ ಸಹಾಯವನ್ನು ಪಡೆದಿದ್ದನು.
ಆದರೆ ಇದರ ಅಂತ್ಯ ಪರಿಣಾಮವೇನಾಯಿತೆಂಬದು ನಮಗೆ ತಿಳಿದು
ಬಂದಿಲ್ಲ.

ಸ್ವಾದಿಯ ಅರಸರು ವ್ಯಾಪಾರಾಭಿವೃದ್ಧಿಯ ವಿಷಯದಲ್ಲಿ ಜನರಿಗೆ ಬಹಳ
ಸಹಾಯಮಾಡುತ್ತಿದ್ದದರಿಂದ ಅವರ ರಾಜ್ಯವು ಬಹಳ ಸಂಸತ್ತುಳ್ಳದ್ದಾಗಿತ್ತು.
ಆ ಕಾಲಕ್ಕೆ ಉತ್ತರ ಕರ್ನಾಟಕದ ಸರಕುಗಳು ಸಿರಸಿ ಸಂಬ್ರಾಣಿ ಹಲ್ಲಿ
ಯಾಳ ಈ ಮಾರ್ಗಗಳಿಂದ ಹಾಯ್ದು ಪಶ್ಚಿಮ ತೀರದ ಬಂದರಗಳಿಗೆ
ಸಾಗಿಸಲ್ಪಡುತ್ತಿದ್ದವು. ಸ್ವಾದಿಯ ರಾಜ್ಯದಲ್ಲಿ ಕಾರವಾರ, ಅಂಕೋಲಾ,
ಕದರಿಮಡಿ ಮತ್ತು ಮಿರಜಿನ ಈ ಬಂದರಗಳು ಮುಖ್ಯವಾಗಿದ್ದವು.
ಇನ್ನೆಲ್ಲವೂ ಆಗ ದೊಡ್ಡ ಪಟ್ಟಣಗಳಾಗಿ ಬಹು ವಿಸ್ತಾರವಾಗಿದ್ದವು. ಹಲ್ಲಿ
ಯಾಳದಲ್ಲಿ ಇಂಗ್ಲಿಷರದೊಂದು ಅಂಗಡಿಯು ಇತ್ತು. ಇಂಗ್ಲಿಷ ಮತ್ತು
ಪೋರ್ತುಗೀಜ ವ್ಯಾಪಾರಸ್ಥರು ಹುಬ್ಬಳ್ಳಿಯಲ್ಲಿ ನಿಂತು ಅಲ್ಲಿ ಮಾಲನ್ನು
ಖರೀದಿಮಾಡಿ ಪರದೇಶಗಳಿಗೆ ಸ್ವಾದಿಯ ರಾಜ್ಯದೊಳಗಿಂದ ಹಾಯ್ದು
ಸಾಗಿಸುತ್ತಿದ್ದರು. ಆಗ ಕಾರವಾರ ಜಿಲ್ಲೆಯಲ್ಲಿಯ ಎಲ್ಲ ವರ್ಗದ ಜನರು
ವ್ಯಾಪಾರೋದ್ಯೋಗಗಳಲ್ಲಿ ತೊಡಗಿಕೊಂಡು ಧನಸಂಪನ್ನರಾಗಿದ್ದರು. ಆದ್ದ
ರಿಂದ ಮರಾಠಾ ಮತ್ತು ಪೇಶ್ವೆಯರು ಸ್ವಾದೀ ನಾಡಿನಲ್ಲಿ ಹಾವಳಿಮಾಡಿ
ಸುಲಿಗೆಯನ್ನು ಮಾಡಲಿಕ್ಕೆ ಯಾವಾಗಲೂ ಹಾತೊರೆಯುತ್ತಿದ್ದರು. ಆದರೆ
ಇದು ಅತ್ಯಂತ ಭದ್ರವಾದ ಮತ್ತು ಬಿಕ್ಕಟ್ಟಿನ ಪ್ರದೇಶವಿದ್ದದರಿಂದ ಅವರ
ಆಟವು ಅಲ್ಲಿ ಹೆಚ್ಚಾಗಿ ಸಾಗುತ್ತಿದ್ದಿಲ್ಲ. ಸ್ವಾದಿಯ ರಾಜರು ತಮ್ಮ
ವ್ಯಾಪಾರದ ಅಭಿವೃದ್ಧಿಯ ಸಲುವಾಗಿ ಯಾವಾಗಲೂ ಪೋರ್ತುಗೀಜ

ರೊಡನೆ ಸ್ನೇಹದಿಂದ ಇರುತ್ತಿದ್ದರು. ಆದ್ದರಿಂದ ಪೋರ್ತುಗೀಜರ ಯುದ್ಧಗಳಲ್ಲಿ ರಾಜರು ಅವರಿಗೆ ಯಾವಾಗಲೂ ಸಹಾಯ ಮಾಡುತ್ತ ಬಂದರು. ೧೬೯೭ ರಲ್ಲಿ ಪೋರ್ತುಗೀಜರ ಕೂಡ ಅವರು ಒಪ್ಪಂದ ಮಾಡಿಕೊಂಡು ತಮ್ಮಲ್ಲಿಯ ತೇಗಿನ ಕಟ್ಟಿಗೆಯನ್ನು ಹಡಗದಿಂದ ಒಯ್ಯಲು ಮತ್ತು ಕ್ರಿಸ್ತೀಜನರ ಸಲುವಾಗಿ ಒಂದು ವೇವಾಲಯವನ್ನು ಕಟ್ಟಿಸಲು ಅಪ್ಪಣೆ ಕೊಟ್ಟರು. ೧೭೩೫ ರಲ್ಲಿ ಈ ಒಡಂಬಡಿಕೆಯು ಪುನಃ ಸ್ವೀಕರಿಸಲ್ಪಟ್ಟಿತು. ೧೭೪೨ ರಲ್ಲಿಯೂ ಇದೇ ಬಗೆಯ ಒಪ್ಪಂದವಾಗಿ ಸ್ವಾದಿಯ ರಾಜ್ಯದಲ್ಲಿ ಕೆಲವು ಗ್ರಾಮಗಳು ಪೋರ್ತುಗೀಜರಿಗೆ ಕೊಡಲ್ಪಟ್ಟಿದ್ದಲ್ಲದೆ ಪ್ರಾರ್ಥನಾಲಯಗಳನ್ನು ಅಲ್ಲಿ ಕಟ್ಟಲು ಒಪ್ಪಿಗೆಯು ಕೊಡಲ್ಪಟ್ಟಿತು. ಈ ಪ್ರಕಾರ ಸ್ವಾದಿಯ ಅರಸರು ಪೋರ್ತುಗೀಜರೊಡನೆ ಮಿತ್ರತ್ವದಿಂದ ನಡೆದರು. ವಿಜಯನಗರದ ಅರಸರೂ ಕೂಡ ಇದೇ ಬಗೆಯಾಗಿ ಪೋರ್ತುಗೀಜರ ಕೂಡ ನಡೆದದ್ದು ಕಂಡುಬರುತ್ತದೆ.

ಫ್ರಾಯರ ಎಂಬ ಪ್ರವಾಸಿಯು ೧೬೭೬ ರಲ್ಲಿ ಈ ಭಾಗದಲ್ಲಿ ಸಂಚಾರ ಮಾಡಿದನು. ಅವನು ತನ್ನ ವರ್ಣನೆಯಲ್ಲಿ ಹೇಳಿರುವದೇನೆಂದರೆ — ಸ್ವಾದಿಯ ರಾಜ್ಯವು ಮೆಣಸಿನ ಹುಟ್ಟುವಳಿಗಾಗಿ ಬಹು ಪ್ರಸಿದ್ಧವಾಗಿದೆ. ಇಲ್ಲಿ ಹುಟ್ಟುವ ಈ ಜೀನಸು ಪೃಥ್ವಿಯಲ್ಲಿಲ್ಲ ಅತ್ಯುತ್ತಮವಿದ್ದು ಅದು ಬಹು ತುಟ್ಟಿಯಾಗಿ ಮಾರುತ್ತದೆ. ಈ ರಾಜ್ಯದ ಒಟ್ಟು ಉತ್ಪನ್ನವು ೩೦ ಲಕ್ಷ ಪ್ಯಾಗೋಡಾ ಅಂದರೆ ಸುಮಾರು ೧ ಕೋಟಿ ರೂಪಾಯಿ ಇತ್ತೆಂದು ಬರೆದಿದ್ದಾನೆ. ೧೬೯೫ ರಲ್ಲಿ ಗೇಮಿಲಿ ಎಂಬ ಹೆಸರಿನ ಇಟಾಲಿಯನ್ ಪ್ರವಾಸಿಗನು ಈ ರಾಜ್ಯದಲ್ಲಿ ಹಾಯ್ದು ಹೋದನು. ಅವನು ಅನ್ನವದೇನೆಂದರೆ. ಸ್ವಾದಿಯ ಅರಸನು ಪರ್ವತಪ್ರದೇಶದಲ್ಲಿ ರಾಜ್ಯವಾಳುತ್ತಿದ್ದಾನೆ. ಇದು ಶ್ರೀಮಂತ ನಾಡಾಗಿದೆ, ಅರಸನು ಹಲ್ಲಿಯಾಳದ ದಕ್ಷಿಣಕ್ಕೆ ೭ ಮೈಲಿನಮೇಲಿರುವ ಸಾಂಬ್ರಣಿಯಲ್ಲಿರುತ್ತಾನೆ. ಅಲ್ಲಿ ದೊಡ್ಡ ವಾಪಾರವು ನಡೆಯುತ್ತದೆ. ಈ ಒಂದೇ ಊರಿಂದ ಅವನಿಗೆ ೩ ಲಕ್ಷ ರೂಪಾಯಿ ಉತ್ಪನ್ನವಿರುತ್ತದೆ. ೧೭೨೦ ರಲ್ಲಿ ಹೆಮೆಲ್ಮನ್ ಎಂಬ ಪ್ರವಾಸಿಯು ಬರೆದಿರುವದು ಎನೆಂದರೆ — ಕಂದರುಗಳಲ್ಲಿ ಧಾನ್ಯವು ಸಮೃದ್ಧಿಯಾಗಿದೆ. ಇಲ್ಲಿ ಅತ್ಯುತ್ತಮ ಮೆಣಸು ಆಗುತ್ತಿದ್ದಂತೆ ಹಿಂದುಸ್ತಾನದಲ್ಲಿ ಬೇರೆ ಯಾವ ಕಡೆಗೂ ಆಗುವದಿಲ್ಲ. ಈ ಎಲ್ಲ ವರ್ಣನೆಗಳ ಮೇಲಿಂದ ಸ್ವಾದಿಯ ರಾಜ್ಯವು ಸಣ್ಣದಿದ್ದರೂ ಕೂಡ ಎಷ್ಟು ವೈಭವಸ್ಥಿತಿಯಲ್ಲಿ ಇತ್ತೆಂಬದು ಚೆನ್ನಾಗಿ ತಿಳಿದು ಬರುವಂತಿದೆ.

ಸ್ವಾದಿಯ ಅರಸರು ವಾಙ್ಮಯ ಕಾರ್ಯದಲ್ಲಿಯೂ ಮುಂದಾಗಿ ದ್ದರು. ಸದಾಶಿವರಾಯನು ಸ್ವತಃ ಒಬ್ಬ ಕವಿಯಾಗಿದ್ದನು. ಅವನು ಸದಾಶಿವನೀತಿ ಒಂದು ಕಾವ್ಯವನ್ನು ಬರೆದಿರುವನು. ಈ ರಾಜರ ಕುಲದೇವತೆಯು ಬನವಾಸಿ ಮಧುಕೇಶ್ವರನೆಂದು ತಿಳಿದುಬರುತ್ತದೆ. ಈ ದೇವಾಲಯಕ್ಕೆ ಅವನು ದೊಡ್ಡ ಉಂಬಳಿಗಳನ್ನು ಹಾಕಿಕೊಟ್ಟಿರುವನು. ಇವನ ರಾಜ್ಯದಲ್ಲಿ ಬನವಾಸಿಯೊಂದಲ್ಲದೆ ಗೋಕರ್ಣ, ಉಳವಿ ಹೀಗೆ ಪ್ರಸಿದ್ಧ ಕ್ಷೇತ್ರಗಳೂ ಇವೆ. ಅವುಗಳಿಗೂ ಅವರು ವಿಶೇಷ ಸಹಾಯ ಮಾಡುತ್ತ ಬಂದರು. ಆರಂಭದ ಕೆಲವು ರಾಜರು ಜೈನ ಧರ್ಮವನ್ನು ಪೋಷಿಸುತ್ತಿದ್ದಹಾಗೆ ಕಂಡುಬರುತ್ತದೆ. ಆದ್ದರಿಂದ ಜೈನ ದೇವಾಲಯಗಳಿಗೂ ಜೈನರಿಗೂ ಇವರು ತುಂಬಾ ಸಹಾಯ ಮಾಡಿದರು. ಸ್ವಾದಿಯಲ್ಲಿ ಅನೇಕ ಜೈನ ಮನೆತನಗಳಿದ್ದು ಅವುಗಳಲ್ಲಿ ಮಹತ್ವದ ಪುರಾತನ ಗ್ರಂಥಗಳು ಇನ್ನೂ ಉಪಲಬ್ಧವಿವೆಂದು ತಿಳಿದುಬರುತ್ತದೆ. ಸದಾಶಿವರಾಯನು ತನ್ನ ರಾಜ್ಯದಲ್ಲಿ ಘಟ್ಟದ ಮೇಲಿನ ಸೀಮೆಗೆ ಬಾಲಾಘಾಟವೆಂತಲೂ ಸಮುದ್ರ ತೀರದ ಪ್ರದೇಶಕ್ಕೆ ಸಯಣಘಾಟವೆಂತಲೂ ವಿಂಗಡಿಸಿ ರಾಜ್ಯದ ವ್ಯವಸ್ಥೆಯನ್ನು ಮಾಡಿದ್ದನೆಂದು ಗ್ರಾಂಟಿ ಎಂಬ ಇತಿಹಾಸಕಾರನು ಹೇಳುತ್ತಾನೆ.

ಈ ಪ್ರಕಾರ ಉಭಯ ರಾಜರ ಬಗ್ಗೆ ಉಪಲಬ್ಧವಿರುವ ವಿಷಯಗಳಿದ್ದು ಇವುಗಳಿಂದ ಇವರು ಅತ್ಯುತ್ತಮ ರೀತಿಯಿಂದ ಸುಮಾರು ೭೫ ವರ್ಷಗಳವರೆಗೆ ಶಾಂತತೆಯಿಂದ ಮತ್ತು ಉತ್ತಮರೀತಿಯಿಂದ ರಾಜ್ಯವಾಳಿದ್ದು ಕಂಡುಬರುತ್ತದೆ. ಆದರೆ ಇದರ ತರುವಾಯ ರಾಜ್ಯವಾಳಿದ ಇಮ್ಮಡಿ ಸದಾಶಿವನು ಬಹಳ ದುರ್ಬಲನಾದ್ದರಿಂದ ರಾಜ್ಯದಲ್ಲಿ ಅಪ್ಯವಸ್ಥೆಯಾಯಿತು. ಮತ್ತು ೧೭೬೩ ರಲ್ಲಿ ಹೈದರನು ಸರದಾರನು ಸ್ವಾದಿಯ ರಾಜ್ಯವನ್ನು ಅಭಿಯೋಗಿಸಲು ರಾಜನು ಓಡಿ ಹೋಗಿ ಪೋರ್ತುಗೀಜರಿಗೆ ಶರಣುಹೋಗಬೇಕಾಯಿತು. ಈ ಪ್ರಕಾರ ಈ ಸ್ವಾದಿಯ ರಾಜ್ಯವು ಮುಂದೆ ಲಯವಾಯಿತು.

ಸ್ವಾದಿಯ ಅರಸರ ಇತಿಹಾಸವನ್ನು ಹಿಂದಿನ ಕಾಲದ ಒಬ್ಬ ಕವಿಯು ಬರೆದಿರುವಂತೆ ನಮ್ಮ ಕೇಳಿಕೆಯಲ್ಲಿ ಇದೆ. ಹಾಗೆಯೇ ಅವರ ಅನೇಕ ವೃತ್ತಾಂತಗಳು ಈ ಭಾಗದಲ್ಲಿ ಇರಬಹುದು. ಆದರೆ ಅವುಗಳನ್ನು ಯಾರೂ ಇನ್ನೂ ವರೆಗೆ ಶೋಧಿಸಿ ಪ್ರಸಿದ್ಧಿಸಿರುವದಿಲ್ಲ. ಇದರಿಂದ ಬೀಳಗಿ, ಕೆಳದಿ ಮತ್ತು ಕೊಡಗು ಈ ರಾಜರ ವಿಷಯದಲ್ಲಿ ನಮಗೆ ತಿಳಿದಷ್ಟು ವೃತ್ತಾಂತ

ಗಳು ಈ ಸ್ವಾದಿಯ ರಾಜರ ಬಗ್ಗೆ ತಿಳಿದು ಬಂದಿಲ್ಲ. ಇದು ಖೇದಕರ ವಾದದ್ದು. ಆದ್ದರಿಂದ ಕರ್ನಾಟಕ ಇತಿಹಾಸ ಸಂಶೋಧಕರು ಇತ್ತ ಕಡೆಗೆ ವಿಶೇಷ ಲಕ್ಷಕೊಡುವರೆಂದು ನಾವು ಹಾರೈಸುತ್ತೇವೆ.

ಸಂಪಾದಕರ ಸೂಚನೆಗಳು.

ವಿಷಯ ಪರಿಚಯ.

ಈ ಸಂಚಿಕೆಯಲ್ಲಿ ಬಂದ ವಿಷಯಗಳನ್ನು ಪರಿಶೀಲಿಸಿದಲ್ಲಿ ಅವು ಗಳ ಲೇಖಕರು ಆಯಾ ವಿಷಯಗಳನ್ನು ಚನ್ನಾಗಿ ಅಭ್ಯಾಸಮಾಡಿ ಅವು ಗಳನ್ನು ಬರೆದಿರುವರೆಂಬುದು ತತ್ಕ್ಷಣವೇ ಗೋಚರವಾಗುವದು. ಈ ಲೇಖಕರನ್ನು ಕಳಿಸಿದ್ದಕ್ಕೋಸ್ಕರ ಶಿವಾನುಭವ ಪತ್ರಿಕೆಯು ಅವರಿಗೆ ಋಣಿಯಾಗಿದೆ.

ಶ್ರೀ ಪ್ರಭುದೇವರು ಮತ್ತು ಸರ್ವಜ್ಞಕವಿ:— ಈ ಉಭಯತರು ಕರ್ನಾಟಕದಲ್ಲಿ ಕ್ರಾಂತಿಕಾರಕ ಮಹಾವಿಪ್ಲವವಾಗುವರೆಂದು ಹೇಳಬ ಹುದು. ಶಿ|| ಮು|| ಬುದ್ಧಯ್ಯನವರು ತಮ್ಮ ಲೇಖನದಲ್ಲಿ ಮಾಡಿದ ವಿಧಾನಗಳನ್ನು ಬಹುಜನರು ಒಪ್ಪಲಿಕ್ಕಿಲ್ಲ. ಆದರೆ ಲೇಖಕರು ಶ್ರೀ ಪ್ರಭು ದೇವರ ಮೇಲೆ ಇನ್ನೂ ಕೆಲವು ಲೇಖನಗಳನ್ನು ಬರೆಯುವವರಾದ್ದರಿಂದ ಅವು ಮುಗಿಯುವ ವರೆಗೂ ಈ ವಿಧಾನಗಳ ಬಗ್ಗೆ ಯಾರೂ ಚರ್ಚಿಸ ಬಾರದೆಂದು ಅವರ ಅಪೇಕ್ಷೆ ಇದೆ. ಆದ್ದರಿಂದ ಈ ವಿಷಯದಲ್ಲಿ ನಾವು ಸದ್ಯಕ್ಕೆ ಪ್ರಸ್ತಾಪಿಸುವುದು ಉಚಿತ ತೋರುವದಿಲ್ಲ ಶಿ|| ಮು|| ಶಿವಮೂರ್ತಿ ಶಾಸ್ತ್ರಿಗಳವರ ಲೇಖನದಿಂದ ಅವರು ಸರ್ವಜ್ಞನ ಕವಿತೆಗಳನ್ನು ಎಷ್ಟು ಮನಸ್ಸುಗೊಟ್ಟು ಅಭ್ಯಾಸ ಮಾಡಿರುವರೆಂಬುದು ಚನ್ನಾಗಿ ತಿಳಿದುಬರುತ್ತದೆ. ಇದು ಅಭಿನಂದನೀಯವೂ ಅನುಕರಣೀಯವೂ ಆಗಿರುತ್ತದೆ. ಆದರೆ ಶಾಸ್ತ್ರಿಗಳವರು ತಮ್ಮ ಲೇಖನದಲ್ಲಿ ಸರ್ವಜ್ಞನು ವಚನಕಾರರಂತಲೂ ಮಿಗಿಲಾದವನೆಂದು ಹೇಳಿದ್ದು ಮಾತ್ರ ಸರಿಯಾಗಲಾರದು. ವಚನಕಾರರಲ್ಲಿ ಭವಿಷ್ಯ ಭೇದವೂ, ಅನ್ಯಮತತೀರಸ್ಕಾರವೂ ಇದೆ ಎಂದು ಶಿ|| ಮು|| ಶಿವ

ಮೂರ್ತಿ ಶಾಸ್ತ್ರಿಗಳವರು ಅವರ ಮೇಲೆ ದೋಷ ಹೊರಿಸಿರುವರು. ಆದರೆ ಪೂರ್ವದ ವಚನಕಾರರಲ್ಲಿ ಈ ಬಗೆಯ ಭೇದಭಾವವು ಇರುವದಿಲ್ಲೆಂದು ನಾವು ಧಾರಾಳವಾಗಿ ಹೇಳಬಹುದು. ಭವಿಯಾದ ಬಿಜ್ಜಳನ ಗದ್ದುಗೆಯ ಕೆಳಗೆ ಓಲೈಸಲು ಬಸವೇಶ್ವರನು ಹಿಂದೆಗೆಯಲಿಲ್ಲ ಇಷ್ಟೇಅಲ್ಲ; ಅವನು ಅದನ್ನು ಸಮರ್ಥಿಸಿದ್ದನ್ನು ನಾವು ಲಕ್ಷಿಸುವದು ಅವಶ್ಯವದೆ. ಭಕ್ತಭವಿ ಎಂಬ ಭೇದವನ್ನು ಮಾಡುವ ಅರುವತ್ತನಾಲ್ಕು ಶೀಲಗಳನ್ನು ವಚನ ಕಾರರು ಚೆನ್ನಾಗಿ ದೂಷಿಸಿದ್ದನ್ನು ನಾವು ಲಕ್ಷ್ಯದಲ್ಲಿಡಬೇಕು. ಸರ್ವಜ್ಞನು ತನ್ನ ವಚನಗಳನ್ನು ಪಾಮರರಿಗೋಸ್ಕರ ಲೌಕಿಕ ದೃಷ್ಟಿಯಿಂದ ಬರೆದಿದ್ದಾನೆ. ಆದರೆ ವಚನಕಾರರು ತಮ್ಮ ಉಕ್ತಿಗಳನ್ನು ಪಾರಮಾರ್ಥಿಕ ದೃಷ್ಟಿಯಿಂದ ಶಿವಾನುಭವಿಗಳಿಗೋಸ್ಕರ ಬರೆದಿರುವರು. ಆದ್ದರಿಂದ ಈ ಉಭಯತರನ್ನು ಪರಸ್ಪರ ಹೋಲಿಸಿದ್ದಾದರೆ ತಪ್ಪಾಗುವ ಸಂಭವವಿದೆ.

ಪಾಶ್ಚಿಮಾತ್ಯರ ತತ್ವಜ್ಞಾನ :— ಈ ಲೇಖದಲ್ಲಿ ಮಿ. ಯುಗಟಿಯ ವರು ಪೃಥ್ವಿಯಲ್ಲಿ ಅತ್ಯಂತ ಪ್ರಸಿದ್ಧರಾದ ಅರಿಸ್ಟಾಟಲ ಮತಗಳನ್ನು ನಿರೂಪಿಸಿರುವರು. ಈ ತತ್ವವೇತ್ತಿಯ ವಿಚಾರಗಳು ವೀರಶೈವರಿಗೆ ಮನನೀಯವಾಗಿವೆ. ಬಸವನಬಳಗದವರು ಸಾಕ್ರೆಟೀನ ಮತ್ತು ಬಸವ ಎಂಬ ಚಿಕ್ಕ ಲೇಖನವನ್ನು ಬರೆದಿರುವರು

ಇತರ ಸಾಮಾನ್ಯ ಲೇಖಗಳು— ಇವು ಈ ಸಂಚಿಕೆಯಲ್ಲಿ ಮೂರು ಇವೆ ದೇವರ ಅಸ್ತಿತ್ವದ ಬಗ್ಗೆ ಆಧುನಿಕ ಶಾಸ್ತ್ರೀಯ ಶೋಧಕರು ಯಾವ ವಿಚಾರವುಳ್ಳವರಿರುವರೆಂಬದನ್ನು ತಿಳಿಯುವದು ಅತ್ಯಂತ ಮಹತ್ವದ್ದದೆ ಆದ್ದರಿಂದ ಈ ವಿಷಯದ ಬಗ್ಗೆ ಬಂದ ಲೇಖನವನ್ನು ವಾಚಕರು ಚೆನ್ನಾಗಿ ಪರಿಶೀಲಿಸುವರೆಂದು ನಂಬಿದೆವೆ. ಉಳಿದ ಎರಡು ಲೇಖಗಳು ನಿಜಸುಖ ವಾವುದು, ಮತ್ತು ಜರ್ಮನಿಯಲ್ಲಿ ಆರ್ಯಧರ್ಮ ಎಂಬವು ಇವೆ.

ಸ್ವಾದಿಯ ಸದಾಶಿವರಾಯ ಮತ್ತು ಬಸವರಾಜ :— ಸ್ವಾದಿಯ ಅರಸರ ಬಗ್ಗೆ ಬಹು ಸ್ವಲ್ಪ ಲೇಖಗಳು ಈಗ ಪ್ರಸಿದ್ಧವಾಗಿವೆ ಈ ವರೆಗೆ ಪ್ರಕಟವಾದ ಅಲ್ಪಸ್ವಲ್ಪ ಸಂಗತಿಗಳನ್ನು ಕ್ರೋಢೀಕರಿಸಿ ಈ ಲೇಖನವು ಬರೆಯಲ್ಪಟ್ಟಿದೆ. ಈ ಲೇಖದಿಂದ ಈ ಅರಸರು ಕರ್ನಾಟಕದ ಇತಿಹಾಸದಲ್ಲಿ ಮಾಡಿದ ಮಹತ್ವದ ಕಾರ್ಯಗಳಾವವು ಎಂಬದು ಸ್ಫೂಲರೀತಿಯಿಂದ ಗೊತ್ತಾಗದೆ ಇರದು.

ಶರಣ ಸಾಹಿತ್ಯ: — ಈ ಸಂಚಿಕೆಯಲ್ಲಿ ನಿಜಾಮ ಇಲಾಖೆಯಲ್ಲಿ ಅತ್ಯಂತ ಪ್ರಸಿದ್ಧಿಹೊಂದಿದ ಕಡಕೋಳ ಮಡಿವಾಳಪ್ಪನವರ ಪದ್ಯಗಳು ಕೆಲವು ಮತ್ತು ಮಲ್ಲೇನಹಳ್ಳಿ ಚನ್ನ ಬಸವದೇವರು ಮಾಡಿದ ಪದ್ಯಗಳು ಕೊಡಲ್ಪಟ್ಟಿವೆ. ಈ ಉಭಯತರು ಕೇವಲ ಪಾರಮಾರ್ಥಿಕ ವಿಷಯದಲ್ಲಿ ಕಾಲಕಳೆದಿರುವರು. ಆದರೆ ಈ ಪದಗಳನ್ನು ಹಳ್ಳಿಯ ಜನರು ಬಾಯಿಂದ ಅನ್ನುವಾಗ್ಗೆ ಸಂಗ್ರಹಿಸಿದ್ದವಿರುವದರಿಂದ ಇವು ಅಶುದ್ಧವಾಗಿರುವದು ಸ್ವಾಭಾವಿಕವಾಗಿದೆ. ಇವುಗಳನ್ನು ಶ್ರಮಬಟ್ಟು ಸಂಗ್ರಹಿಸಿದ್ದಕ್ಕೆ ಮಿ.ಚ. ಮ. ಕೋರಿ ಮು. ವಿಜಾಪುರ ಹಾಗೂ ಮಿ. ಎಚ್. ಆರ್. ಮಹಾಂತಯ್ಯ ಮು. ತುಮಕೂರು ಇವರು ಅಭಿನಂದನೀಯರಾಗಿರುವರು.

ಉರಿಲಿಂಗಪೆದ್ದಿಗಳ ವಚನ ಮತ್ತು ಹರಿಹರನ ರಗಳೆಗಳು: — ಈ ಸಂಚಿಕೆಯಲ್ಲಿ ಕೆಲವು ದೊಡ್ಡ ಲೇಖಗಳು ಸೇರ್ಪಡೆಯಾದ್ದರಿಂದ ಈ ಮಹತ್ವದ ಗ್ರಂಥಗಳಿಗೆ ಕೊಡತಕ್ಕಷ್ಟು ಪುಟಗಳನ್ನು ಅನಿರ್ವಾಹಕಕ್ಕಾಗಿ ಕೊಟ್ಟಿರುವದಿಲ್ಲ. ಇದಕ್ಕೋಸ್ಕರ ವಾಚಕರು ಕ್ಷಮಿಸಬೇಕು.

ಶಿವಾನುಭವಕ್ಕೆ ಪ್ರೋತ್ಸಾಹ.

ಶಿವಾನುಭವ ಪತ್ರಿಕೆಗೆ ಈ ಕಾಲಕ್ಕೆ ಸಹಾಯ ದೊರೆಯುವದು ಅತ್ಯಂತ ಅವಶ್ಯಕವಾಗಿರುವದು. ಈ ಪತ್ರಿಕೆಗೆ ಈಗ ೨೨೪ ಜನ ವರ್ಗಣೀದಾರರು ಮಾತ್ರ ಉಳಿದಿರುವರು. ಈ ಸ್ಥಿತಿಯಲ್ಲಿ ಜಿ. ರಾಯ ಚೂರ ಮಾನ್ವಿಯ ಶ್ರೀಯುತ ಜಾನೇಕಲ್ಲಗೌಡ ಬಸಪ್ಪನವರು ೭ ಜನ ವರ್ಗಣೀದಾರರನ್ನು ಕೂಡಿಸಿಕೊಟ್ಟಿದ್ದಕ್ಕಾಗಿ ನಾವು ಅವರಿಗೆ ಬಹಳ ಅಭಾರಿಯಾಗಿದ್ದೇವೆ. ಈ ಮಹನೀಯರು ಶಿವಾನುಭವ ಕ್ಕೋಸ್ಕರ ಪ್ರೀತಿಯನ್ನು ವಹಿಸಿ ಯಾವಾಗಲೂ ನಮಗೆ ಸಹಾಯ ಮಾಡುತ್ತಿರುವರು. ಇವರ ಅನುಕರಣವನ್ನು ಸಮಾಜದವರು ಮಾಡಿದ್ದಾದರೆ ಗ್ರಂಥ ಸಂಶೋಧನ ಮತ್ತು ಗ್ರಂಥ ಪ್ರಕಟನೆಯ ಮಹತ್ವದ ಕಾರ್ಯವು ತೀವ್ರವಾಗಿ ಆಗುವದಲ್ಲದೆ ಈ ಕಾರ್ಯ ಮಾಡುವವರಿಗೂ ಪ್ರೋತ್ಸಾಹ ವಾಗುವದು. ಶಿವಾನುಭವ ಪತ್ರಿಕೆಯು ವೀರಶೈವ ಸಂಸ್ಕೃತಿಯ ಒಂದು ವಿಶ್ವಕೋಶದಂತಿದೆ ಎಂಬದನ್ನು ವಾಚಕರು ಲಕ್ಷಿಸಬೇಕೆಂದು ನಮ್ಮ ಸವಿನಯ ಪ್ರಾರ್ಥನೆ ಇದೆ.

ಶ್ರೀಯುತ ಎಮ್. ಎನ್. ಶಿವಪ್ಪ ಚಿಕ್ಕಪೇಟೆ ಬೆಂಗಳೂರ ಸಿಟಿ ಇವರು ತಮ್ಮ ಸಹೋದರರ ಲಗ್ನಕಾಲದಲ್ಲಿ ೧ ರೂಪಾಯಿ ಮತ್ತು ಶ್ರೀ ಸಿದ್ಧರಾಮೇಶ್ವರ ಸ್ವಾಮಿ ಮು. ಬೆಲವಂತರ ಇವರು ತಮ್ಮ ತಂದೆಯವರಾದ ಚನ್ನಬಸವೇಶ್ವರ ಸ್ವಾಮಿಗಳು ಲಿಂಗೈಕ್ಯರಾದಾಗ್ಗೆ ೨ ರೂಪಾಯಿಗಳನ್ನು ಶಿವಾನುಭವ ಪತ್ರಿಕೆಯ ಪೋಷಣ ದ್ರವ್ಯವಾಗಿ ಕಳಿಸಿದ್ದಕ್ಕೆ ನಾವು ಈ ಮಹನೀಯರಿಗೆ ತುಂಬಾ ಆಭಾರಿಯಾಗಿದ್ದೇವೆ.

ಶ್ರೀ ಚನ್ನಬಸವೇಶ್ವರ ಸ್ವಾಮಿಗಳವರ ಲಿಂಗೈಕ್ಯವು.

ಇವರು ತಾರೀಖು ೨೮-೬-೩೫ನೇ ದಿವಸ ಬೆಲವಂತರ ಗ್ರಾಮದಲ್ಲಿ ತಮ್ಮ ೯೫ನೇ ವಯಸ್ಸಿನಲ್ಲಿ ಲಿಂಗೈಕ್ಯರಾದ ಬಗ್ಗೆ ನಾವು ಬಹಳ ವಿಷಾದಿಸುತ್ತೇವೆ. ಇವರು ಅತ್ಯಂತ ಧಾರ್ಮಿಕ ವೃತ್ತಿಯವರೂ ಸದ್ಗುಣಿಗಳೂ ಆಗಿದ್ದರು. ಇದರಿಂದ ಇವರು ಎಲ್ಲರಿಗೂ ಬಹಳ ಪ್ರಿಯರಾಗಿದ್ದರು. ಶ್ರೀ ಅಥಣಿ ಶಿವಯೋಗಿಗಳೂ, ಸೊಂಡೂರ ಮಹಾರಾಜರೂ ಇವರ ಬಗ್ಗೆ ಅತ್ಯಂತ ಪೂಜ್ಯಭಾವವುಳ್ಳವರಾಗಿದ್ದರು. ಇವರು ಚನ್ನಬಸವೇಶ್ವರ ಗ್ರಂಥ ಮಾಲೆ ಎಂಬ ಹೆಸರಿನಿಂದ ಮಂಗಲ ಸ್ತೋತ್ರವಲಿ ಎಂಬ ಗ್ರಂಥವನ್ನು ಪ್ರಕಟಿಸಿರುವರು. ಮತ್ತು ಇನ್ನೂ ಅನೇಕ ಗ್ರಂಥಗಳನ್ನು ಪ್ರಕಟಿಸುವವರಾಗಿದ್ದರು. ಅಷ್ಟರಲ್ಲಿಯೇ ಇವರು ಲಿಂಗೈಕ್ಯರಾದರು. ಇದಕ್ಕೋಸ್ಕರ ನಾವು ಬಹಳ ವಿಷಾದಿಸುತ್ತೇವೆ. ಸರಮಾತ್ಮನು ಇವರ ಆತ್ಮಕ್ಕೆ ಶಾಂತಿಯನ್ನೀಯಲಿ.

ಮಂತ್ರವು ಸಾವಿರವೇ ಮನೆಯಲಿ ಝೇಂಕಾರವು ತಾನಿರ್ಪುದು ಜಿನು
ಗದೆ ಸುಸ್ವರಗೈಯುತ ತಾನಾ । ಅನುನಯದಿಂ ಮಹಲಿಂಗಪೆಯಾಗಿ
ಜನರರಿಯದ ಪಾತಾಳ ಮುಖದಿ । ತಾನಿರುತಲಿ ಶಾಂತಿಕಲಾದಿನಾಮ ।
ವಿನ್ನರುಪುವೆ ಚಿಚ್ಚಕ್ತಿಗೆ ಒಪ್ಪುವ । ದಿನಪಕೋಟಿ ಪ್ರಭೆ ರೂಪಿಲಿ ಇರ್ಧ
ವನುತಿಯು ಮುಕ್ತಿ ಸಾದಾಖ್ಯದಲಿ ಪುನರಸಿ ಪೊರ್ಧದ ಸಂಜ್ಞೆಗಳಿಂದ ।
ತೊನೆಯುತ ಸದ್ಭಾವದ ಹಸ್ತದೊಳು । ಸಾನುರಾಗದಿ ಸಮರಸಭಕ್ತಿಲಿ ।
ಮೌನದಿ ತೃಪ್ತಿಯನರ್ಪಿಸುತಲ್ಲಿ । ನ್ಯೂನವಿರದೆ ಜ್ಯೋತಿಯ ಆಕಾರವು
ನೀನರಿ ಐಕ್ಯನ ಸ್ಥಲವಿದು ಎಂದ ॥೬॥

ಗುರುದಯವಾಗಲ್ । ಮರೆದಿರದ್ದೋಗಲ್ಪರಿಷಡ್ವರ್ಗಗಳಿರದ್ವಾಳಾ
ಗಲ್ ಪರತರಕೆಳಸಲ್ಪುರುಹಿದು ತೋರಲ್ ಬೆರೆದ್ದೊಕ್ಕರಸಲ್ ನರಭಾ
ವರಿಯಲ್ ಪರಿಭವಕೆಡಿಸಲ್ಪರಿವುರೆ ನಿಲಲ್ಪುರ ರೋಲೈಸಲ್ಪುಖ ಚಿರವಾ
ಗಲ್ಪರಿ ಮಿಗಿಲಿಲ್ಲದನೇ ವರಗುರುವೆಂದರಿಯುತ ನಂಬಲಸ್ಥಿರವಿಂತಾಗಲ್ಪ
ರಿಕಿಸಿ ದೇಹದೊಳರಸುತ ನೋಡಲ್ಪರದಿ ಚಕ್ರಗಳಿರವಿಂತೆನುತ ಪರ
ಮುಮುಕ್ಷುಗಳಿರವರು ಎಂಬೀ ಭರವಸೆಯಿಂದಾ ನರಿತಷ್ಟ ಸುರಿದೆ ಗುರಿ
ಯಲಿ ಮಗ್ನರಾಗುವೆನೆಂಬುವರಿದ ನರಿಯಲ್ಪೇರಿಲ್ಲವೆಂಬ ಬಹು ಯೋಗ
ಗಳರಿಯಲ್ಪರಿದಲ್ಲವು ಇದು ಸಿದ್ಧಿಸೆ ಕರಕರಕಾಡುವ ಮಾಯೆಯನೀಗುವ
ಕುರುಹಿದು ಎನ್ನುತ ಸೋಮೆಕಟ್ಟಿ ಗುರುವರ ಪೇಳಿದ ಪರಿಯಿದು ಅದರಿಂ
ಒರೆದೆನು ಮಲ್ಲನ ಪುರದೊಳಗಿದನು ॥೭॥

ನೂಣವಿನ ಕೆರೆಯ ವರ್ಣನೆ.

ರಾಗ ಲಾವಣ.

ಸಾರತರ ಭಾರತಖಂಡದಿ, ಭೂನಾರಿ ವದನದಂತೆ
ತೋರುವ ಮುಕ್ತಿಕ ಪುರವನು ವರ್ಣಸರಾರಪಾರವಂತೆ ॥ ಪ ॥

ಪುರ ಹೊರ ಭಾಗದಿ ಸುರನದಿಯಂದದಿ ಕೆರೆಯು ನಿರ್ಮಲಂತೆ ।
ಪರಿಯುವ ತೊರೆ ಕಾಲುನೆ ಕಾವೇರಿ ಸರಿ ಸಮಾಂತುದುಪಂತೆ ॥
ಪರಿ ಶೋಭಿಸ ಉಪವನದ ಸೊಬಗು ಸಿರಿಧರನ ಮೋಹಪಂತೆ ।
ವರ ಕದಳಿಯು ನಾರಂಗ, ಕ್ರಮುಕ ಫಲವೆರಸಿ ಸಾರ್ಪದಂತೆ ॥ ೧ ॥

ಶ್ರೀಯುತ ಎಮ್. ಎನ್. ಶಿವಪ್ಪ ಚಿಕ್ಕಪೇಟೆ ಬೆಂಗಳೂರ ಸಿಟಿ ಇವರು ತಮ್ಮ ಸಹೋದರರ ಲಗ್ನಕಾಲದಲ್ಲಿ ೧ ರೂಪಾಯಿ ಮತ್ತು ಶ್ರೀ ಸಿದ್ಧರಾಮೇಶ್ವರ ಸ್ವಾಮಿ ಮು. ಬೆಲವಂತರ ಇವರು ತಮ್ಮ ತಂದೆಯವರಾದ ಚನ್ನಬಸವೇಶ್ವರ ಸ್ವಾಮಿಗಳು ಲಿಂಗೈಕ್ಯರಾದಾಗ್ಗೆ ೨ ರೂಪಾಯಿಗಳನ್ನು ಶಿವಾನುಭವ ಪತ್ರಿಕೆಯ ಪೋಷಣ ದ್ರವ್ಯವಾಗಿ ಕಳಿಸಿದ್ದಕ್ಕೆ ನಾವು ಈ ಮಹನೀಯರಿಗೆ ತುಂಬಾ ಆಭಾರಿಯಾಗಿದ್ದೇವೆ.

ಶ್ರೀ ಚನ್ನಬಸವೇಶ್ವರ ಸ್ವಾಮಿಗಳವರ ಲಿಂಗೈಕ್ಯವು.

ಇವರು ತಾರೀಖು ೨೮-೬-೩೫ನೇ ದಿವಸ ಬೆಲವಂತರ ಗ್ರಾಮದಲ್ಲಿ ತಮ್ಮ ೯೫ನೇ ವಯಸ್ಸಿನಲ್ಲಿ ಲಿಂಗೈಕ್ಯರಾದ ಬಗ್ಗೆ ನಾವು ಬಹಳ ವಿಷಾದಿಸುತ್ತೇವೆ. ಇವರು ಅತ್ಯಂತ ಧಾರ್ಮಿಕ ವೃತ್ತಿಯವರೂ ಸದ್ಗುಣಿಗಳೂ ಆಗಿದ್ದರು. ಇದರಿಂದ ಇವರು ಎಲ್ಲರಿಗೂ ಬಹಳ ಪ್ರಿಯರಾಗಿದ್ದರು. ಶ್ರೀ ಅಥಣಿ ಶಿವಯೋಗಿಗಳೂ, ಸೊಂಡೂರ ಮಹಾರಾಜರೂ ಇವರ ಬಗ್ಗೆ ಅತ್ಯಂತ ಪೂಜ್ಯಭಾವವುಳ್ಳವರಾಗಿದ್ದರು. ಇವರು ಚನ್ನಬಸವೇಶ್ವರ ಗ್ರಂಥ ಮಾಲೆ ಎಂಬ ಹೆಸರಿನಿಂದ ಮಂಗಲ ಸ್ತೋತ್ರವಲಿ ಎಂಬ ಗ್ರಂಥವನ್ನು ಪ್ರಕಟಿಸಿರುವರು. ಮತ್ತು ಇನ್ನೂ ಅನೇಕ ಗ್ರಂಥಗಳನ್ನು ಪ್ರಕಟಿಸುವವರಾಗಿದ್ದರು. ಅಷ್ಟರಲ್ಲಿಯೇ ಇವರು ಲಿಂಗೈಕ್ಯರಾದರು. ಇದಕ್ಕೋಸ್ಕರ ನಾವು ಬಹಳ ವಿಷಾದಿಸುತ್ತೇವೆ. ಸರಮಾತ್ಮನು ಇವರ ಆತ್ಮಕ್ಕೆ ಶಾಂತಿಯನ್ನೀಯಲಿ.

ಮಂತ್ರವು ಸಾವಿರವೇ ಮನೆಯಲಿ ಝೇಂಕಾರವು ತಾನಿರ್ಪುದು ಜಿನು
ಗದೆ ಸುಸ್ವರಗೈಯುತ ತಾನಾ । ಅನುನಯದಿಂ ಮಹಲಿಂಗವೆಯಾಗಿ
ಜನರರಿಯದ ಪಾತಾಳ ಮುಖದಿ । ತಾನಿರುತಲಿ ಶಾಂತಿಕಲಾದಿನಾಮ ।
ವಿನ್ನರುಪುವೆ ಚಿಚ್ಚಕ್ತಿಗೆ ಒಪ್ಪುವ । ದಿನಪಕೋಟಿ ಪ್ರಭೆ ರೂಪಿಲಿ ಇರ್ಧ
ವನುತಿಯು ಮುಕ್ತಿ ಸಾದಾಖ್ಯದಲಿ ಪುನರಪಿ ಪೊರ್ಧದ ಸಂಜ್ಞೆಗಳಿಂದ ।
ತೊನೆಯುತ ಸದ್ಭಾವದ ಹಸ್ತದೊಳು । ಸಾನುರಾಗದಿ ಸಮರಸಭಕ್ತಿಲಿ ।
ಮೌನದಿ ತೃಪ್ತಿಯನರ್ಪಿಸುತಲ್ಲಿ । ನ್ಯೂನವಿರದೆ ಜ್ಯೋತಿಯ ಆಕಾರವು
ನೀನರಿ ಐಕ್ಯನ ಸ್ಥಲವಿದು ಎಂದ ॥೬॥

ಗುರುದಯವಾಗಲ್ । ಮರೆದಿರದ್ದೋಗಲ್ಪರಿಷಡ್ವರ್ಗಗಳಿರದ್ವಿಳಾ
ಗಲ್ ಪರತರಕೆಳಸಲ್ಪುರುಹಿದು ತೋರಲ್ ಬೆರೆದ್ದೊಕ್ಕರಸಲ್ ನರಭಾ
ವರಿಯಲ್ ಪರಿಭವಕೆಡಿಸಲ್ಪರಿವುರೆ ನಿಲಲ್ಪುರ ರೋಲೈಸಲ್ಪುಖ ಚಿರವಾ
ಗಲ್ಪರಿ ಮಿಗಿಲಿಲ್ಲದನೇ ವರಗುರುವೆಂದರಿಯುತ ನಂಬಲಸ್ಥಿರವಿಂತಾಗಲ್ಪ
ರಿಕಿಸಿ ದೇಹದೊಳರಸುತ ನೋಡಲ್ಪರದಿ ಚಕ್ರಗಳಿರವಿಂತೆನುತ ಪರ
ಮುಮುಕ್ಷುಗಳಿರವರು ಎಂಬೀ ಭರವಸೆಯಿಂದಾ ನರಿತಷ್ಟ ಸುರಿದೆ ಗುರಿ
ಯಲಿ ಮಗ್ನರಾಗುವೆನೆಂಬುವರಿದ ನರಿಯಲ್ಬೇರಿಲ್ಲವೆಂಬ ಬಹು ಯೋಗ
ಗಳರಿಯಲ್ಪರಿದಲ್ಲವು ಇದು ಸಿದ್ಧಿಸೆ ಕರಕರಕಾಡುವ ಮಾಯೆಯನೀಗುವ
ಕುರುಹಿದು ಎನ್ನುತ ಸೋಮಕಟ್ಟೆ ಗುರುವರ ಪೇಳಿದ ಪರಿಯಿದು ಅದರಿಂ
ಬರೆದೆನು ಮಲ್ಲನ ಪುರದೊಳಗಿದನು ॥೭॥

ನೊಣವಿನ ಕೆರೆಯ ವರ್ಣನೆ.

ರಾಗ ಲಾವಣ.

ಸಾರತರ ಭಾರತಖಂಡದಿ, ಭೂನಾರಿ ವದನದಂತೆ
ತೋರುವ ಮುಕ್ತಿಕ ಪುರವನು ವರ್ಣಸರಾರಪಾರವಂತೆ ॥ ಪ ॥

ಪುರ ಹೊರ ಭಾಗದಿ ಸುರನದಿಯಂದದಿ ಕೆರೆಯು ನಿರ್ಮಲಂತೆ ।
ಪರಿಯುವ ತೊರೆ ಕಾಲುನೆ ಕಾವೇರಿ ಸರಿ ಸಮಾಂತುದುಸಂತೆ ॥
ಪರಿ ಶೋಭಿಸ ಉಪವನದ ಸೊಬಗು ಸಿರಿಧರನ ನೋಹಿಸಂತೆ ।
ವರ ಕದಳಿಯು ನಾರಂಗ, ಕ್ರಮುಕ ಫಲವೆರಸಿ ಸಾರ್ಪದಂತೆ ॥ ೧ ॥

ಚೂತ ಫಲ ಸುದಾಡಿಮ ಗಜ ನಿಂಬೆಯು ಕಾತುಫಲಿತುವಂತೆ ।
 ಸಾತಿಶಯದಫಲ ಪುಷ್ಪಗಳವೇ, ಸುತ್ತಮ ಕಾಂಡದಂತೆ ॥
 ಭೂತಳ ತಿರುಗುವ ಯಾಚಕರನು ತಾ ಪ್ರೀತಿಲಿ ಕರೆವಂತೆ ।
 ಓತು ಬೆಳೆದ ರಸದಾಳಿ ಗರಿಯು ಕರವಾತ ಬೀಸಲಂತೆ ॥ ೨ ॥

ತೆನೆವಾಲ್ಕುಡಿಯಲೈರಗಿ ಮರಳುವ ಗಿಳಿವಿಂಡಿನ ಸೊಂಪು ।
 ತೊನೆದಾಡುತ ಬೆಳೆ ಬಾಗಿಹ ರಾಜಾನ್ನಗೊನೆಯಂಜನವೆಂಪು ॥
 ಅನಿಮಿಷಾಧಿಸನ ಪುರ ಸಾದೃಶ್ಯವೆ ಘನವ್ರತರಲ್ಲಿ ಗುಂಪು ।
 ಇನನೊಡಗೂಡುವ ಕಮಲಮುಖಿಯಮೈಪುನುಗು

ಗಂಧ ಕಂಪು ॥ ೩ ॥

ಕೊತ್ತಳ ಹುಲಿಮುಖ ಕೋಟಿ ತೆನೆಯು ವಿಚಿತ್ರ ಬಾಗಿಲಿಂದ ।
 ಶತ್ರುಗಳೆದೆದಲ್ಲಣದತಿ ವೀರರ ಮೊತ್ತ ಸುಳಿವ ಚಂದ ॥
 ಜತ್ತುಗೊಂಡು ಹಮ್ಮದ ಗೃಹಗಳು ಸಾಲ್ಪೆತ್ತುವು ಚಲುವಿಂದ ।
 ಮತ್ತು ವೀಧಿಗಳು ಸಿಂಗರ ದಳೆದುವು ನಿತ್ಯೋತ್ಸವದಿಂದ ॥ ೪ ॥

ಗಗನಜ ಶೃಂಗಾರದಂತೆ ಮಿಗಿಲಾಗಿಹ ಗೋಪುರವು ।
 ಖಗಗಳ್ ಪಾರಲು ನಿಲುಕದಂತೆ ನಿಗುರಿರುವ ಸ್ತಂಭದಿರವು ॥
 ಝಗಝಗಿಸುವ ರತ್ನದ ದೀಪ್ತಿಲಿನವರಂಗತಿ ಶೋಭನವು ।
 ಭಗಣವು ಸಾಲ್ಪೈದುಮೊ ಎನೆ ಮೌಕ್ತಿಕ ಬಿಗಿದ ಕುಚ್ಚಿ ನಿರವು ॥ ೫ ॥

ಅಧ್ಯಯನ ಪದ ಪಾಳಿ ಕ್ರಮದಿ ಪ್ರಸಿದ್ಧರಿರುವರಲ್ಲಿ ।
 ಉದಾತ್ತ ಸ್ಫುರಿತಪ್ರಚಯ ಅನುದಾತ್ತ ಸ್ವರವು ನಾಲ್ಕರಲ್ಲಿ ॥
 ನಿರ್ಧರದಲಿ ಪರಮಾತ್ಮನ ಸೇವಿಸುತಿರ್ದರೆಲ್ಲಾ ಇಲ್ಲಿ ।
 ಸದ್ಗುಣಯುಕ್ತರು ಭಗವದ್ಭಕ್ತರು ಸರ್ವ ದ್ವಿಜರು ಅಲ್ಲಿ ॥ ೬ ॥

ಚತುರಾನನ ಸಮವಾದಿಸ ವಿದ್ವತ್ಪ್ರಸರವನೇನೆಂಬೆ ।
 ಶತಮುಖಮಂತ್ರಿಗೆ ಸಮಪುರೋಹಿತ ಶತಿಗಳೂರತುಂಬೆ ॥
 ಅತಿ ಭಕ್ತಿಲಿ ಶೃತಿಯೋದಿವ ಆರ್ಯೋತ್ತಮರ ಸಂದಣೆಂದೆ ।
 ಸತತವು ಹವಿರಗ್ನಿಯು ಮಂತ್ರದಿ ಸಾಹಸರು ವಿಸ್ತರೆಂಬೆ ॥ ೭ ॥

ಅರಿವಿಜಯದಿ ದಾನಂಗಳಲಿ ದುರ್ಧರರಾಗುತ್ತಲಿನ್ನು ।
 ಪರಿಸಾಲಿಸಿ ಪ್ರಜೆಗಳ ಕುಲಧರ್ಮವ ನೆರವೇರಿಸಿ ತಾನು ॥

ವರರಾವುತರಾಣತಿಯೊಳು ಕರುಣವ ಬೆರಸಿ ತೋರುತೇನು ।
ಪರಭಯ ಪಾಪವು ಪರಿಸದಾಳುವ ಆರಸುಗಳೆಹರಿನ್ನು ॥ ೮ ॥

ಚಿನ್ನ ಬಣ್ಣವು ತೂಕ ಸ್ತಮಾಣವು ಧಾನ್ಯಗಳೆತೆಗಳ ।
ನಿರ್ಣಯವಾಗಿಯೆ ರತ್ನಪರೀಕ್ಷೆಗಳನ್ನು ತಿಳಿದು ಪವಳ ॥
ಕೆನ್ನು ಕಣಜ ಬಲ್ಪಚೈಗೆರತಿಯಂದೆನ್ನುತಿಡುತ ಕೊಪ್ಪ ।
ಸನ್ನತದಿಂದಿನ ಮಣಿಯ ಭಜಿಸ ಸಂಪನ್ನ ವಣಿಜವಿವುಳ ॥ ೯ ॥

ಗೋಪಾಲನೆ ಧರಣಿಯ ಭಕ್ತಿಯು ಕೃಷಿವ್ಯಾಪಕ ತರುವಾಗಿ ।
ರೂಪು ರುಚಿಯ ಭೇದವ ಭಾವಿಸದತಿ ವಾಸವರ್ಜಿತರಾಗಿ ॥
ಲೋಪವಿರದೆ ದೃಢ ಚಿತ್ತದಿ ಸರ್ವನು ಕಾಪಾಡುವ ತ್ಯಾಗಿ ।
ಭೂಪನೊಳಗೆ ಸರಿಭಾಗಗೊಂಬ ಕುಲದೀಪಕರಿಹರಾಗಿ ॥ ೧೦ ॥

ಅಷ್ಟಭೇದದೊಳು ವರ್ತಿಸ ಗುರುಕರುಣಾಷ್ಟಲಿಂಗ ತ್ರಿವಿಧ ।
ಶಿಷ್ಯ ಭಸಿತ ಸಪ್ತಕರುದ್ರಾಕ್ಷಿಗಳೆಷ್ಟು ವಿಧಿಯು ಕ್ರಮದ ॥
ಶ್ರೇಷ್ಠ ಮೂಲ ಪಂಚಾಕ್ಷರಿ ಪಂಚಕರಿಷ್ಟವರಿದ ಜಪದ ।
ಕಷ್ಟವಳಿಸ ತೀರ್ಥದ ದಶಭೇದದ ನಿಷ್ಠೆ ಏಕದಶದ ॥ ೧೧ ॥

ಸ್ವಯ ಚರಪರನೆಂದರಿದು ಭಕ್ತಿ ನಯವೆರಸಿ ತೀವಿದಂಧ ।
ಕಯ ಕೋಡಿಲ್ಲದೆ ಶಿವನ ಕಾಯದೊಳು ಬೆರಸಿ ತೋರುವಂಧ ॥
ನಿಯಮ ಕರ್ಮ ಲೋಕಾಂತದ ಹಂಗಿಗೆ ನಿಮಿದುರ್ ಬಾಳುವಂಧ ।
ಲಯವಾಗದ ಶಿವ ಧರ್ಮರತಿಯು ನತಿಭಯದ ಪಾಲಿಸಂಧ ॥ ೧೨ ॥

ನಂದಿ ಸ್ನಾಂದ ಲೈಂಗ್ಯಾದಿ ಪದ್ಮ ವೆಂದೇಳ್ವ ಪುರಾಣಿಕರು ।
ಚಂದದಿ ವಾತುಲ ಭೀಮ ಮುಖ್ಯ ಸಿದ್ಧಾಗಮ ಸಾರಕರು ॥
ಕುಂದಿಲ್ಲದ ಮಹಾ ವಾಕ್ಯ ಕೌಸ್ತುಭ ಭಂದಶ್ಚಾಸ್ತ್ರಯುತರಾ ।
ನಂದ ವೀರಶೈವರು ಭೂರುದ್ರರ ಅಂದದೊಳೊಪ್ಪಿಹರು ॥ ೧೩ ॥

ಸರ್ವ ಮತವು ನಿಜಧರ್ಮವರ್ತಿಗಳು ಸರ್ವಕಾಲ ಶುಚಿಗಳ್ ।
ಅರುವಾಯದಿ ಹರಿ ಹರರ ಭಜನೆ ಯುಳಿದೋರ್ವರಿಲ್ಲನೋಡಲ್ ॥
ಸರ್ವ ಅತಿಥಿ ಸತ್ಕಾರ ದಯಾಗುಣ ತೋರ್ವುದಲ್ಲಿ ಈಗಳ್ ।
ಉರ್ವಿಗೆ ಪ್ರೊಸತೆನೆ ಝಸವಾಂತೆಸೆಮದು ಮೀರ್ವಕೀರ್ತಿ ಮುದ
ದೋಳ್ ॥ ೧೪ ॥

ಅ ನಗರದ ನಾರಿಯರೆಲ್ಲರು ಅಭಿಮಾನ ಸುಗುಣಯುತೆಯರ್ ।
 ನ್ಯೂನವಿಲ್ಲ ಪತಿಸೇವೆಯೊಳನುದಿನ ನಾಡೆ ಅರುಂಧತಿಯರ್ ॥
 ಏನನೆಂಬೆ ರೂಪಾತಿಶಯಕೆ ರತಿಯೇಕೆ ಎಂಬುವರಿರುವರ್ ।
 ಸಾನುರಾಗದಲಿ ಬಂಧುವರ್ಗ ಗುರುಸತ್ಯಮೊಲುವೆ ರತಿಯರ್ ॥೧೫॥

ಅರವಟಿಗೆಯು ಪೂದೋಟಿ ಭತ್ತಬಲ್ಲರಮೆಸೆದಿಹ ಪೂವಲ್ಲಿ ।
 ಪರಿಸರಿ ಭಕ್ಷ್ಯವು ವಾರಿ ಪೂವುಗಳ್ ಕರೆದು ಧಾತ್ರಿಯಲ್ಲಿ ॥
 ತಿರುಗುವ ಜನಕುಪಚಾರ ಮಾಳ್ಪುದಾನರಿಯೆನು ಇನ್ನೆಲ್ಲಿ ।
 ಅರರೆ ಇದರೊಳಾಶ್ಚರ್ಯವ ಇನ್ನೊಂದೊರೆವೆನು ಅರ್ಥಿಯಲಿ ॥೧೬॥

ಪುಟ ಭೇದನ ಸುದತಿಯ ಮಾಂಗಲ್ಯವೆ ದಿಟವಿದು ಎಂಬಂತೆ ।
 ಅಟವಿಯ ಸಿದ್ಧೇಶ್ವರನ ಮಠವು ದಿಕ್ಪಟದೊಳು ಘನವಂತೆ ॥
 ನಿಟಲಾಂಬಕ ಸುಕ್ಷೇತ್ರವಾಗಿ ಪಟುತರದಿ ಕಾಣ್ಪುದಂತೆ ।
 ಸಟಿಯಲ್ಲವು ರಜತಾದ್ರಿವೊಲು ಉತ್ಕಟದಿ ತೋರ್ಪುದಂತೆ ॥ ೧೭ ॥

ನೆಲ್ಲಿ ಬಿಲ್ವ ಗುಗ್ಗುಳ ಗಂಧದ ತರುವೆಲ್ಲ ಕುಸುಮಮಯದಿ ।
 ಪಲ್ಲವಿಸುತಲಿಹವಲ್ಲದೆ ಕೊಳಗಳು ಎಲ್ಲ ಕಮಲಮಯದಿ ॥
 ಸೊಲ್ಲ ಗಿಳಿಯ ಸ್ವರ ಕೋಗಿಲೆ ಕುಂತಳಗಳನು ಭ್ರಮರವಿಡಿದೀ ।
 ನಲ್ಲರ ಹೆದರಿಸಿದವೊ ಎನೆ ಪ್ರಿಯರು ಅಲ್ಲಿ ಗೈದರ್ ಭಯದಿ ॥ ೧೮ ॥

ಈಶ ಮರ್ತ್ಯರಭಿಲಾಷೆಯನೀಯಲ್ ವಾಸನಾದನೆಂಬೋಲ್ ।
 ಭಾಸುರ ಸದ್ಗುರು ಮೂರ್ತಿಮಹಿಮೆ ಬಹು ದೇಶದವರು ಅರಿಯಲ್ ॥
 ದೋಷ ಕಳೆವರಸ್ವತರಾಶೆಯಲೈಲರ್ಧಾಸೋಹದರಿಕೆಯಾಗಲ್ ।
 ನಾಶ ರಹಿತನನು ಓಲೈಸಲು ಬಹರೇ ಸೋಮಂದಿ ನೋಡಲ್ ॥ ೧೯ ॥

ಸಕಲ ವರ್ಣದವರ ಭಕುತಿಯಿಂದ ಸುಖಮಯನ ಸೇವೆಗೈದು ।
 ನಿಖಿಳ ದುರಿತ ಕಡೆಗಾಣಿಸ ಶಕ್ತಿಯ ಯುಕ್ತಿಯೆಲ್ಲ ತಿಳಿದು ॥
 ಅಕಳಂಕನ ದರುಶನ ಮಾತ್ರದಿ ಅಹಂಕಾರವೆಲ್ಲವಳಿದು ।
 ವಿಕಳತೆತನ ಪೋಗುತಲವರ್ಗತಿ ವಿಶ್ವಾಸ ಸಾತ್ವಿಕಹುದು ॥ ೨೦ ॥

ಪ್ರೋಮದಂತೆ ಬ್ರಾಹ್ಮಣ, ದಿನಮಣಿಯಂಥ ಬಲುಕ್ಷತ್ರಿಯರು ।
 ಆ ಮಹಾಸಾಗರದಂತೆ ಸ್ಪಷ್ಟ, ವಸುಧಾತೆರ ಶೂದ್ರಕರು ॥

ಸ್ತೋಮವೈದೆ ಕೊಂಡಾಡುತ ಸೇವಿಪುದೇನೆಂಬೆನು ಇವರ ।
ನೇಮವಿಡಿದು ನಿಜಸತಿಯಾರೈದುತಿಹ ರಾಮಣೀಯ ಕವರ ॥ ೨೧ ॥

ಬಡತನದ ಮಧ್ಯದೊಳೆಡೆಗೊಂಡಿತು ಮೃಡನಡಿಯ ಅರ್ಚಿಸಿಂದು ।
ಕಡುಬಯಲಪ್ಪುದ ಮಾಳ್ವೆನೆಂದು ನಿಡು ಜಡೆಯ ತಾಳಿ ನಿಂದು ॥
ಜಡಜ ಕುಮುದ ಚಂಪಕ ಮಲ್ಲಿಗೆ ಸಡಗರದಿ ಕೇತಕಿಂದು ।
ಮಡದಿಯರಾಂತು ವಲ್ಲಭ ಶಿವಲಿಂಗಕೆ ತಡೆಯಲೀಯಲೆಂದು ॥ ೨೨ ॥

ಶಿವಕರುಣಿಸಲಾ ವನಿತೆಯರಧರಕೆ ಸವೆಯದವೃತವಾಯ್ತು ।
ಪವಣಿಲ್ಲದ ಗೌರವ ಸುಖಸಾಧ್ಯಕೆ ಗಮನ ಗಜವದಾಯ್ತು ॥
ಕವಲಿಲ್ಲದೆ ಪತಿದೈವನೆಂಬ ಸದ್ಗುಣ ಬಲು ಸ್ಥಿರವಾಯ್ತು ।
ಬವಣಿ ಬೇಡ ನಮಗಿನ್ನೆನುತಿಹ ಸತಿ ನಿವಹ ಕಾಣಲಾಯ್ತು ॥ ೨೩ ॥

ಚರಿಪ ಹಂಸಗಳಸ್ಥಿರ ನಿಲಯವೊ ಸುರುಚಿರದಾಗಸದಿರವೊ ।
ವರಮಂಗಲ ಕವಿ ವಂದಿಸ ಹರಿ ಶೋಭಿತ ಗುರು ಮಂಡಲವೊ ॥
ಪರಮಾವೃತರಸನೆರಕದ ತೇಜವೊ ಪರಿಕರ ಶೃಂಗಾರವೊ ।
ಕರುಣಿಗಳರಸನ ಯೋಗಶಾಲೆ ಕಣ್ಣರಿಯದ ವೈಭವವೊ ॥ ೨೪ ॥

ವೃಷಭನಂತೆ ಅಡಿನಾಲ್ಕುರ ಮೇಲೆ ಮಿಥುನಿಸಿದ ಸಿಂಹಪೀಠ ।
ಅಸಮಕಟಕ ಚಾತುರ್ಬಲ ಕಂಭದ ಮಿಸುಸ ಮೀನಮಾಟ ॥
ಬಿಸಜಚಿತ್ರದನುವಿಲಿ ತೂಲಾಯದಿ ಮಿಸುನಿಕೆಲಸಕೂಟ ।
ರಸನೆಗಳವೆಮಕರಾಂಕನ ವೈರಿ ಮಂಡಿಸಲತಿಸಾಗಾಟ ॥ ೨೫ ॥

ಈ ಮಂಟಪದೊಳು ಕನ್ಯಾತುಲಾಗ್ರಣಿ ಆ ಮಹಾಶಾಂಭವಿಯು ।
ನೇಮಕ ಲಕ್ಷ ತ್ರಿವಿಧ ಅನಿಮೇಷದಿ ಸ್ವಾಮಿಯಿರ್ಪ ಬಗೆಯು ॥
ತಾಮಸರರಿವರೆ ಕುಂಭಕದಲಿ ಚಿಂತೆಯನ ಸುಖದ ಪರಿಯು ।
ನಾಮ ದೂರನಿಹಸೀಮೇಲಿ ವೃಶ್ಚಿಕ ನೋವದಿಲ್ಲಖರೆಯು ॥ ೨೬ ॥

ಅಂಗಗುಣಗಳನಲಂಗಿ ಇತ್ತು ಕರಣಂಗಳೆಲ್ಲ ಸತ್ತು ।
ಗಂಗೆಯಮುನೆ ಸಂಗದ ಶಬ್ದದಿ ಬೆಳದಿಂಗಳಲ್ಲಿ ಚಿತ್ತು ॥
ತುಂಗಮನದಹಮ್ಮಳಿದು ನಿಜದೊಳಾ ಲಿಂಗಸೌಖ್ಯನೆತ್ತು ।
ಮಂಗಳಮಯ ಪರಿಪೂರ್ಣವಸ್ತು ಬೆಡಂಗಿಗೀಗ ಗೊತ್ತು ॥ ೨೭ ॥

ಇಂಥ ಮಹಿಮನಾದ್ಯಂತವನು ನಾನೆಂತೊಗಳುನೆ ನಮಮು ।
ಸಂತಸಗೊಳ್ವರೊ, ಗೊಳ್ವರೊ ವಿಬುಧರು ಚಿಂತೆಯಾಕೆ ಬಿಡುವಾ ॥
ಕಾಂತಕಾಂತ ಶ್ರೀಗುರುವ ಭಜಿಸುವರಿಗಿಂತು ತೋರ್ಪ ನಿಜವಾ ।
ದ್ಯಂತವಿರಲಿ ಶುಭ ಸನ್ನಿಧಿಯೊಳು ಜಗಜಂತುವೆಲ್ಲ ಪರಮ ॥ ೨೮ ॥

ಅವನಿಯೆಲ್ಲ ಪಾವನವೈದಿತು ಜನಜನನಗೆಲುವ ವರವ ।
ಲವಲವಿಕೆಯೊಳಾಂತಿಹ ಪುಣ್ಯದ ಬೆಳವಿಗೆಯೊಳು ಪೊರೆವ ॥
ವಿವಿಧ ಕರ್ಮದ್ವಂಗಿರದೆ ನಿಜದೊಳಾವಿದಿತರಾದಪದವ ।
ಹವಣನರಿಯೆವರ್ಣೆಪೊಡೆ ತಪೋಧನ ಅವರಿಗಿತ್ತು ವರವ ॥ ೨೯ ॥

ಶಿವನಿಗಧಿಕ ಗುರುವೆಂಬ ಶಾಸ್ತ್ರಸಮ್ಮತಿಸಿರದಂತಿರಲು ।
ಭವವ ಗೆಲಲು ಉದ್ಯೋಗಿಸಿ ಆರ್ಯನ ಭಜಿಸೆ ಇರುಳು ಹಗಲು ॥
ಸುವಿಮಲ ಮೂರ್ತಿಯು ಸೋಮೆಕಟ್ಟಿ ಶುಭಧವನ ಚರಣ ಮಿಗಿಲು ।
ಸವೆಯದ ಸುಖಮಲ್ಲನಪುರನಿಗೆ ಸಂಭವಿಸಿ ತೋರ್ಪುದೆನಲು ॥ ೩೦ ॥

(೩)

ಶಿವನಿಗೆ ಶಿವೆಗೆ ವಂದಿಸುವೆ
ಶಿವಶರಣರೊಳೆಮಗೊಲಿದವರ ವರ್ಣಿಸುವೆ ॥ ಪ ॥

ಹರಿಯಜರಿಯದ ಉರುತರ ಮೂರ್ತಿಯು
ಕರಮನ ಭಾವದೊಳರ್ಚಿಸುತ
ಸಿರಿಗೊಲ್ಲದರೆ ತನ್ನ ಗುರುತಾನಾವನೆಯೇವ
ಪರಮ ಪರಾತ್ಪರಗರಗುವೆನು ॥ ೧ ॥

ಯೋಗಿಣಿಯಾಗಿ ತಾ ಭೋಗಭಾಗ್ಯವನಿತ್ತು
ರಾಗಪಿರಾಗ ತೇಜವನಾನುತೆ
ಭೋಗಿಭೂಷನ ವಾಚುಭಾಗಿಯೆನಿಸಿ ಭಯ
ನೀಗಿಪ ಮಾತೃಪದಕೆ ಮಣವೆ ॥ ೨ ॥

ಗೋತ್ರದ ಕರ್ತರ ಸ್ತೋತ್ರಕೆ ಇಂಬಿಲ್ಲ
ಪಾತ್ರವರಿತುಹುದುಗಿಸಿದಿಲ್ಲಿ

ರಾತ್ರೀಶಧರನಂಶ ರೇಣುಕ ವಂಶದ
ಗಾತ್ರದ್ವಲ್ಲಭನೆಂದು ನಮಿಸುವೆ || ೩ ||

ಮರುಳಾಚಾರ್ಯಗೆ ವರಪಂಡಿತಾರ್ಯಗೆ
ಯರವಿಲ್ಲದಾತ್ಮೀಕೋರಾಮಯ್ಯಗೆ
ಸುರರಂಯದ ಸುರುಚಿರ ವೀರಶೈವೋ
ದ್ಧರರೆಂದು ಧರಣಿಲಿ ಪೊಡಮಡುವೆ || ೪ ||

ಚತುರ ಸಿಂಹಾಸನ ಪತಿಗಳಿವರು ಪರ
ಗತಿಗೊಡೆಯರು ಎಂದು ಪ್ರಾರ್ಥಿಸುವೆ
ಕ್ಷಿತಿಯೊಳಾರಾಧ್ಯ ಸಂತತಿ ಶುಭವೆನಲೆನ
ಗತಿಶಯವೆಂದು ಭಜನೆಗೊಂಡೆ || ೫ ||

ಭಕ್ತಿಯಂಗನೆಯನು ರಕ್ತಿಯಿಂದಲಿ ಕೂಡಿ
ಮುಕ್ತಿಗೊಡೆಯನಾದ ಬಸವೇಶ
ಚಿತ್ತನ * ದೊಳಗೇ ಚಿನ್ಮಯನಾದ ಪಟಾಸ್ಥಲ *
ವ್ಯಕ್ತಚನ್ನಣ್ಣನಿಗೆ ಶರಣೆಂಬೆ || ೬ ||

ಅಜಗಣ್ಣನಂಘ್ರಿಗೆ ನಿಜಗುಣದೇವಗೆ
ತ್ರಿಗಜಪೂಜ್ಯ ಪ್ರಭುರಾಯನಿಗೆ
ಸುಜನ ಶಿರೋಮಣಿ ಮಡಿವಾಳಮುಖ್ಯರ
ನಿಜಪಾದಪದ್ಮಕಾನತನಪೈ || ೭ ||

ಅಷ್ಟಾಂಗ ಯೋಗದಿ ವೃಷ್ಟಗಳನು ತಾಳಿ
ಅಷ್ಟಸಿದ್ಧಗಳೆಲ್ಲ ಸಹಾಯವಾಗಿ
ಕಷ್ಟವಳಿದು ಕಂದಿಷ್ಟದಿ ನೆಲೆಗೊಂಡ
ಶ್ರೇಷ್ಠ ಸಿದ್ಧರಾಮ ಸಲಹಲಿ || ೮ ||

ಲಕ್ಷದಮೇಲೆ ತೊಂಭತ್ತಾರುಸಾವಿರ
ಮೋಕ್ಷದಾಯಕರಿಗೆ ಮಗನೆಂಬೆ

* ಪದ್ಯ ೬ ಚಿತ್ತನ=ಚಿಕ್ಕತನ (ಸಣ್ಣವಯಸ್ಸಿನಲ್ಲಿ)

ಅಕ್ಷಯನೊಳು ಅಧಿಕರು ಅರುವತ್ತುಮೂ
ರಕ್ಷರಾತ್ಮಕರಡಿ ಹೊರಳುವೆ || ೯ ||

ಜಂಗಮ ರೂಪಿಲಿ ಜಗದೊಳು ಚರಿಸಿತಾ
ಜಂಗುಳಿ ದೈವದ ಧವನಾಗಿ
ಅಂಗಜನುರುಹಿದ ಮಂಗಳಮಯಸಿದ್ಧ
ಲಿಂಗನ ಬಲಗೊಂಡು ಬದುಕುವೆ || ೧೦ ||

ಭಾಸುರ ವಿದ್ಯದಿ ಭೂಸುರಾಗ್ರಾಸವ
ದೋಷಗಳೆದು ಸಾಸಿರದಳದ
ಕೇಸರದೊಳು ಪರಮೇಶನ ಬೆರಸಿದ
ಅಸು ನಂಜುಂಡ ಯನ್ನೊಳಗಿರಲಿ || ೧೧ ||

ಹರ ತನ್ನ ಶರಣರ್ಗಿ ಸರಿಬಾರೆನೆನ್ನುತ
ಕರೆದು ಬೋಧಿಸಿಕೊಂಡ ಕಲಿಗಣನ
ಇರವೆಂತೊ ಆತನ ಚರಣರಕ್ಷೆಯೊಳೆನ್ನು
ಶಿರವನೊರಿಸಿದರೆ ಸುಖಿಪುದಾದೆ || ೧೨ ||

ತರಣಿ ಕಿರಣಗಳಿಗೆರವಿಲ್ಲದಂತೆಯೆ
ಪರಿಪರಿ ಪ್ರವಾಹರು ಹರಲೀಲೆ
ಧರಿಸಿ ಲೋಕದೊಳವತರಿಸಿ ಮುಕ್ತಿಯ ಬೀಜ
ಇರಿಸಲ್ಪಿತಂದ ಅಭವರು ಎಂಬೆ || ೧೩ ||

ಬಗೆಬಗೆಯಿಂದಲಿ ಬಣ್ಣಿಸೆ ಬಗೆದವ
ರುಗುಳದ ತಂಬುಲ ಸವಿಯಿಂದ
ಚಿಗುರದು ಭವವಿನ್ನು ಚಿದ್ವನ ಮಹಿಮರ
ಪೊಗಳುವಂತಾಗಿ ಪಾವನನಾದೆ || ೧೪ ||

ಎಲ್ಲರ ಕೃಪೆಯಿಂದ ಮಲ್ಲನಪುರದೊಳು
ಸೊಲ್ಲಿಸಿದೆನು ಸೋಮೆಯ ಕಟ್ಟಿ
ನಲ್ಲನೊಲಿದು ಮನದೊಲ್ಪಿಯನಾಂತಿರೆ
ಇಲ್ಲಿ ಸಾಷ್ಟಾಂಗ ಪ್ರಣಾಮೆಂದೆ || ೧೫ ||

ವಚನ:— ೬೬. ಗುರುಲಿಂಗ ಜಂಗಮವೇ ಶಿವನೆಂದರಿದು ಮರೆ
ವನು ಶಿವಭಕ್ತನೇ? ಅಲ್ಲ. ಶಿವಭಕ್ತನು ಅರಿದ ಬಳಿಕ ಮರೆಯನು. ಅರಿದು
ಮರೆವನು ಮದ್ದು ಗುಣಿಕೆಯ ಮೆದ್ದವನು ಮದ್ಯಮಾಂಸವನು ಸೇವಿಸಿದ
ವನು ಅರಿದು ಮರೆದವನು ಅಜ್ಞಾನಿಗಳ ಸಂಗವ ಮಾಡಿದವನು ಶ್ವಾನನ
ಮಿತ್ರನು. ಅವಂದಿರುಗಳಿಗೆ ಅರಿವು ಮರವೆಯು ಸಹಜವಾದ ಕಾರಣ,
ಅರಿದು ಮರೆವನಲ್ಲ ಶಿವಭಕ್ತನು. ಮರೆದು ಅರಿವನಲ್ಲ ಶಿವಭಕ್ತನು.
ನಂಬುವನಲ್ಲ ಶಿವಭಕ್ತನು. ನಂಬುಗೆಗೆಡುವನಲ್ಲ ಶಿವಭಕ್ತನು. ವಿಶ್ವಾಸವ
ಮಾಡುವನಲ್ಲ ಶಿವಭಕ್ತನು. ಅವಿಶ್ವಾಸವ ಮಾಡುವನಲ್ಲ ಶಿವಭಕ್ತನು ಮರೆ
ದಡೆಯು ಅಮರೆದವರಂತೆ, ಅರಿದಡೆಯು ಶಿವನಂತೆ ಕಾಣಾ ಉಗಿಲಿಂಗ
ಪೆದ್ದಿಪ್ಪಿಯ ವಿಶ್ವೇಶ್ವರಾ.

ಭಾವ:— ಶರಣನು ಅರಿದು ಮರೆಯುವವನಲ್ಲ. ಅವನು ಅತ್ಯಂತ
ದೃಢಭಾವವುಳ್ಳವನು. ಆದ್ದರಿಂದ ಅವನು ಎಂದೂ ಮರೆಯಲಾರನು.
ಅವನ ನಡೆನುಡಿಯಲ್ಲಿ ಸದಾಚಾರವು ಪೂರ್ಣವಾಗಿ ನೆಲೆಗೊಂಡಿರುತ್ತದೆ.
ಆದ್ದರಿಂದ ಈ ಸ್ಥಿತಿಯು ಅವನಿಗೆ ಪ್ರಾಪ್ತವಾಗಿರುವದು. ಅವನು ನಂಬಿಗೆ,
ಅಸನಂಬಿಗೆ, ವಿಶ್ವಾಸ, ಅವಿಶ್ವಾಸ ಇವುಗಳಿಗೆ ಮೀರಿದವನಾಗಿರುವನು.
ಇವನು ಕೇವಲ ಶಿವಸ್ವರೂಪನಾಗಿರುವನು.

ವಚನ:— ೬೭. ಪಂಕವಿಲ್ಲದೆ ಕಮಲಕ್ಕೆ ಸುಗಂಧ ಸುಲಲಿತೆ
ವೆಂತಸ್ಪದಯ್ಯ? ಹೊನ್ನು, ಹೆಣ್ಣು, ಮಣ್ಣು ಇಲ್ಲದೆ ದೇವತಾಯೋಗ್ಯ
ವೆಂತಸ್ಪದಯ್ಯ? ಕಮಲ ಪಂಕದಲ್ಲಿ ವರ್ತಿಸಿದಂತೆ ಇಹರು ನಿಮ್ಮ ಶರ
ಣರು ಉಗಿಲಿಂಗಪೆದ್ದಿಪ್ಪಿಯ ವಿಶ್ವೇಶ್ವರಾ.

ಭಾವ:— ಅತ್ಯಂತ ಸುಗಂಧವನ್ನು ಬೀರುವ ಕಮಲವು ರಂಧಿ
ಯಲ್ಲಿಯೇ ಹುಟ್ಟಿ ಬೆಳೆಯುತ್ತದೆ. ಹೊನ್ನು, ಹೆಣ್ಣು, ಮಣ್ಣು ಇವು
ಗಳ ವೈಭವದಲ್ಲಿಯೇ ದೇವಾಲಯಗಳು ರಮಣೀಯವಾಗಿ ಕಂಗೊಳಿಸು
ತ್ತವೆ. ಅದೇ ಪ್ರಕಾರ ಶರಣರು ಲೌಕಿಕದಲ್ಲಿ ಹುಟ್ಟಿ ಬೆಳೆದರೂ ಕೂಡ
ಅವರು ತಮ್ಮ ಸದ್ಗುಣಗಳಿಂದ ಶೋಭೆಯುಳ್ಳವರಾಗಿ ಪ್ರಖ್ಯಾತಿಯನ್ನು
ಹೊಂದುತ್ತಾರೆ.

ವಚನ:— ೬೮ ಮನದಲ್ಲಿ ಹವಣನರಿದು ಮನ ನಿರ್ದೇಶವಾಗಿ
ದೇಶಾಂತರಿಯಾಗದೆ ಮನ ವಿಕಳವಾಗಿ ಹೊರವೊಂಟುದು ವೇಷಾಂ

ತರವಯ್ಯಾ. ಕಂಡವರ ಕಾಡಿ ನಿಂದವರ ಬೇಡಿ, ಅಜಾತಿ ಎನ್ನದೆ, ಅಚಾರವೆನ್ನದೆ, ಅನಾಚಾರವೆನ್ನದೆ, ತಿರುದುಂಡು, ವೇಷಡಂಭಕತ್ವದಿಂದ ಲಾಂಛನವ ಹೊತ್ತು ಕಂಡಲ್ಲಿ ಲಜ್ಜೆಗೊಡುವುದು ತನ್ನ ಮುನ್ನಿನ ದುಷ್ಕೃತ ಪೂರ್ವ ಕರ್ಮದ ಫಲವಯ್ಯಾ. ಮತ್ತೆಂತೆಂದಡೆ, ಮನ ನಿರ್ವಾಣವಾಗಿ ವಿವೇಕ ಜ್ಞಾನ ಪರಮಾರ್ಥದಲ್ಲಿ ಪರಿಣಾಮಿಯಾಗಿ ಸುಳಿದು ಸೂತಕಿಯಲ್ಲದೆ, ನಿಂದು ಬದ್ಧನಲ್ಲದೆ, ಸುಜ್ಞಾನದಲ್ಲಿ ಸುಳಿದು, ನಿರ್ಮಲದಲ್ಲಿ ನಿಂದವರು ಅವರು ಪರದೇಶಾಂತರಿಗಳು, ಅವರು ನಿಜನಿವಾಸಿಗಳು. ಅವರುಗಳಿಗೆ ನಮೋ ನಮೋ ಎಂಬ ಉರಿಲಿಂಗ ಪೆದ್ದಿಪ್ರಿಯ ವಿಶ್ವೇಶ್ವರಾ.

ಭಾವ:— ಶರಣರು ಭಿಕ್ಷೆಯನ್ನು ಬೇಡಿ ಹೊಟ್ಟೆ ಹೊರೆದು ಕೊಳ್ಳಬಾರದು. ಇದಕ್ಕೋಸ್ಕರ ಅವರು ದೇಶಾಂತರಿಗಳಾಗಬಾರದು. ಹೀಗೆ ತಿರುಗುತ್ತ ಕಂಡಕಂಡಲ್ಲಿ ಬೇಡುವುದು ಲಜ್ಜೆಗೊಡಿತನವು. ಇವರು ಬರೀ ವೇಷ ಡಂಭಕರು. ಹೀಗಿರುವುದು ಅವರ ಪೂರ್ವ ಕರ್ಮದ ಫಲ. ಆದರೆ ಶರಣರಾದವರು ಯಾತರಲ್ಲಿಯೂ ಲಸಂಟೆತ್ವವನ್ನು ಹೊಂದದೆ ವಿವೇಕಜ್ಞಾನದಲ್ಲಿದ್ದುಕೊಂಡು ಸುಜ್ಞಾನದಲ್ಲಿ ಸುಳಿಯುವರು. ಅವರೇ ನಿಜವಾಗಿ ಪರದೇಶಾಂತರಿಗಳು. ಅಂಥವರಿಗೆ ನಾನು ನಮೋ ನಮೋ ಎಂದೆನ್ನುತ್ತೇನೆ ಎಂದು ವಚನಕಾರನು ಹೇಳುತ್ತಾನೆ.

ವೇದಗಳು ದೈವವಲ್ಲ.

ವಿವರಣೆ:— ವೇದಗಳು ದೇವರೆಂದು ಭಾವಿಸಿ ಜನರು ಅವುಗಳನ್ನು ಪೂಜಿಸುವುದುಂಟು. ಆದರೆ ವೇದಗಳು ಜ್ಞಾನವನ್ನು ಕೊಡತಕ್ಕ ಸಾಧನಗಳು ಮಾತ್ರ ಇರುತ್ತವೆ. ಅವುಗಳಿಗೆ ಜನನವಿದೆ. ಅವು ಅಗಸ್ತ್ಯ ವಿಶ್ವಾಮಿತ್ರ ಮೊದಲಾದ ಋಷಿಗಳಿಂದ ರಚಿತವಾದವು. ಜನರು ಈ ವೇದಗಳನ್ನು ಬರೀ ಅಭ್ಯಾಸ ಮಾಡಿ ಪಠನ ಮಾಡುವದರಿಂದ ಮೋಕ್ಷವು ಎಂದಿಗೂ ಲಭಿಸದು. ಆದರೆ ಅವರು ಗುಣ, ಜ್ಞಾನ, ಆಚಾರ ಶೀಲಗಳನ್ನು ಹೊಂದಿ ಸದಾಚಾರಿಗಳಾಗಿದ್ದರೆ ಅವರಿಗೆ ಮೋಕ್ಷವು ಲಭಿಸುವದು. ವಚನಕಾರರು ಈ ತತ್ವಗಳನ್ನು ಸಮರ್ಥಿಸಿ ವೇದಗಳನ್ನು ತಮ್ಮ ವಚನಗಳಲ್ಲಿ ಟೀಕಿಸುವುದುಂಟು.

ವಚನ:— ೬೯. ವೇದಂಗಳು ದೈವವೆಂಬ ವಿಪ್ರರಂತಹ ಮರುಳರುಂಟಿ ತ್ರಿಜಗದಲ್ಲಿ? ವೇದವೆಂಬುದೊಂದು ಸಾಧಕ ಸಂಕತ್ತು. ವೇದ ಶೃತಿ ಶ್ಲೋಕ ಅಗಸ್ತ್ಯ ಮುನಿಗಳಿಂದಾದವು. ಶಬ್ದ ಗಾಂಭೀರ್ಯ ಶೃತಿ ಕೋಟಿಚರಣಕಮಲನೆಂಬ ಲಿಂಗದ ಕೈಯಲ್ಲಿ ಕಲಿತ ವೇದಂಗಳು ಅಜ್ಞಾನ ಸಂಗವಾಗಿ ಅಗೋಚರವಾಗಿ ನುಡಿದವು. ಋಗ್ವೇದ “ನಾಹಂ ಕಾರ ಸಂಭವಂ ಬ್ರಹ್ಮತೇಜಃ” ಎಂದುದಾಗಿ, ಯಜುರ್ವೇದ “ನಾಹಂ ಕಾರ ಲಕ್ಷ್ಮೀಸತಿರ್ವಿಷ್ಣು ತೇಜಃ” ಎಂದುದಾಗಿ, ಸಾಮವೇದ “ನಾಹಂ ದೇವ ರುದ್ರ ತೇಜಃ” ಎಂದುದಾಗಿ, ಅಥರ್ವಣವೇದ “ನಾಹಂ ದೇವ ಇಂದ್ರ ತೇಜಃ” ಎಂದುದಾಗಿ, ಕುಲಮದದಿಂದ ಬ್ರಹ್ಮಕೆಟ್ಟ; ಬಲಮದದಿಂದ ವಿಷ್ಣು ಕೆಟ್ಟ; ದೈವ ಮದದಿಂದ ರುದ್ರ ಕೆಟ್ಟ; ಭಲಮದದಿಂದ ಇಂದ್ರ ಕೆಟ್ಟ. ಇಂತೀ ನಾಲ್ಕು ಶೃತಿಗಳು ತಮ್ಮ ಗರ್ವದಿಂದ ನೂಂಕಿಸಿ ಕೊಂಡವು. ಮತ್ತಾ ಚತುರ್ವೇದಂಗಳು ಬಂದು ಲಿಂಗದ ಚತುರ್ಧಿಶೆಯಲ್ಲಿ ಓಲೈಸಿ ಕೈಮುಗಿದುಕೊಂಡು ಹೊಗಳುತ್ತಿದ್ದವು. ಅದೆಂತೆಂದಡೆ? ಶೃತಿ “ಓಂ ಜಯ ತತ್ಸಾನಾಂ ಪುರುಷಮೇರು ಕಾಮ್ಯಾನಾಂ ಪುಣ್ಯ ಜಸ ಧ್ಯಾನಾನಾಂ ಸರ್ವ ಜನ್ಮ ವಿನಾಶಾನಾಂ ಆದಿ ಅನಾದಿ ಪಿತೃಣಾಂ ಅಜಕೋಟಿ ಸಹಸ್ರ ವಂದ್ಯಾನಾಂ ದೇವಕೋಟಿ ಚರಣ ಕಮಲಾನಾಂ” ಎಂದು ವೇದಂಗಳು ದೇವರ ಚರಣವ ಕುರುಹ ಕಾಣವು.

ಆದಿಯಲ್ಲಿ ನಮ್ಮ ಪುರಾತನರು ವೇದವನ್ನೋದಿದರೆ? ಇಲ್ಲ. ಕಲ್ಲು ಟ್ಟರು, ಕಾಲಿಲೊದೆದರು. ಬಿಲ್ವಕತ್ರದ ಮರದ ಕೆಳಗೆ ಲಿಂಗವಂ ಪುಟ್ಟಿಸಿ ನಿಷ್ಠೆಯಂ ಪಡೆದರು, ಮನೆಯ ಬಾಗಿಲ ಕಾಯಿಸಿಕೊಂಡರು, ಆಡಿಸಿದರು, ಅಡಗಿಸಿದರು, ಓಡಿದ ಲಿಂಗವಂ ತಂದು ಪ್ರತಿಷ್ಠೆಯಂ ಮಾಡಿದರು, ಇಂತಪ್ಪ ದೃಷ್ಟವ ಸಾಧಿಸಿದವರು ನಮ್ಮ ಪುರಾತನರು. ನಿಮ್ಮವರು ವೇದವನ್ನೋದಿದರೆಂಬುದನರಿದು ಅವರನ್ನೊಲ್ಲದೆ ಬಿಟ್ಟು ಕಾಣಾ ಉರಿಲಿಂಗ ಪೆದ್ದಿಸ್ತಿಯ ವಿಶ್ವೇಶ್ವರಾ.


ಭಾವ: — ವೇದಗಳು ದೈವವೆಂದು ಭಾವಿಸಿ ಅವುಗಳನ್ನು ಪೂಜಿಸ ಬಾರದು. ಅವು ಶ್ಲೇತ, ಅಗ್ರೈ, ವಿಶ್ವಾಮಿತ್ರ ಮೊದಲಾದ ಮುನಿಗಳಿಂದಾಗಿವೆ. ಹೀಗೆ ಹುಟ್ಟು ಇದ್ದಂಥವುಗಳು ದೇವರೆಂದು ಭಾವಿಸ ಬಾರದೆಂದು ವಚನಕಾರನ ಅಭಿಪ್ರಾಯವಿದೆ ಋಗ್ವೇದಕ್ಕೆ ಬ್ರಹ್ಮತೇಜವು, ಯಜುರ್ವೇದಕ್ಕೆ ವಿಷ್ಣುವಿನ ತೇಜವು, ಸಾಮವೇದಕ್ಕೆ ರುದ್ರ ತೇಜವು, ಅಥರ್ವಣ ವೇದಕ್ಕೆ ಇಂದ್ರನ ತೇಜವು ಇರುವುದೆಂಬುದಕ್ಕೆ ವಚನ ಕಾರನು ಆಧಾರ ಗ್ರಂಥಗಳನ್ನು ಕೊಟ್ಟು ಅನ್ನುವದೇನೆಂದರೆ— ಈ ನಾಲ್ಕೂ ದೇವತೆಗಳು ಕುಲ ಮದ, ಬಲ ಮದ, ದೈವ ಮದ, ಭಲ ಮದದಿಂದ ಕೆಟ್ಟು ಹೋದರು. ಇಂಥವರ ತೇಜವಿದ್ದಂಥ ವೇದಗಳು ಹ್ಯಾಗೆ ದೇವತೆಗಳು ಆಗಬಹುದು ಎಂದು ಪ್ರಶ್ನೆ ಮಾಡುತ್ತಾನೆ. ಅವ ನಭಿಪ್ರಾಯವೇನೆಂದರೆ ನಿಜವಾದ ದೇವತೆಯು ಲಿಂಗವೇ ಇರುತ್ತದೆ. ಈ ಲಿಂಗವನ್ನೇ ಈ ವೇದಗಳು ಸೇವೆ ಮಾಡುತ್ತಲಿವೆ. ಅವು ಆ ಲಿಂಗದ ಮರ್ಮವನ್ನರಿಯುವು ಎಂದು ಹೇಳಿ ಇದಕ್ಕೆ ಒಂದು ಶೃತಿಯ ಆಧಾರವನ್ನು ಕೊಟ್ಟಿರುವನು. ಆದ್ದರಿಂದ ಇಂಥ ವೇದಗಳನ್ನು ಬರೀ ಓದುವದರಿಂದ ಏನೂ ಫಲವಿಲ್ಲ. ಆದರೆ ಪರಮಾತ್ಮನಲ್ಲಿ ನಿಷ್ಠೆಯುಳ್ಳವರು ಮಾತ್ರ ಎಲ್ಲಕ್ಕೂ ಹೆಚ್ಚಿನವರು. ಅವರು ಅಘಟಿತ ಕಾರ್ಯಗಳನ್ನು ಮಾಡುವರು ಎಂದು ಹೇಳಿ ಈ ಬಗ್ಗೆ ಕೆಲವರ ಉದಾಹರಣೆಗಳನ್ನು ಇಲ್ಲಿ ಕೊಟ್ಟಿರುವನು.

ವಚನ: — ೭೦ ವೇದಶಾಸ್ತ್ರ ಪುರಾಣಾಗಮಗ್ರಂಥಗಳನ್ನೋದಿದ ವರೆಲ್ಲರನ್ನೂ ಹಿರಿಯರೆಂಬೆನೇ? ಅಲ್ಲಲ್ಲ. ನಿಲ್ಲು ನಿಲ್ಲು. ಅವರೇ ಹಿರಿಯರಾದಡಿ ನಟ್ಟುನ ಸಾಣ ಗಳೆಯಾಟ ಮಿಣಿಯಾಟ ಅದೃಶ್ಯಕರಣ ಅಗ್ನಿಪ್ರಂಭ ಕನ್ಯಾವಾದ ಅಕರ್ಷಣ ಚೌಪಸ್ವಿಕಳಾ ವಿದ್ಯವ ಸಾಧಿಸಿದ ಡೊಂಬ

ನೇನು ಕಿರಿಯನೇ? ಇದು ಹಿರಿದು ಕಿರಿದಿನ ಪರಿಯಲ್ಲ. ಹಿರಿದು ಕಿರಿದಿನ ಪರಿ ಬೇರೆ ಕಾಣಿರಣ್ಣಾ. ಅದು ಉದರ ಪೋಷಣಾರ್ಥ ವಿದ್ಯೆ ಎನಿಸುವದು. ಅದನೆಂತು ಸರಿ ಎಂಬಿನಯ್ಯಾ ಲಿಂಗವಂತಂಗೆ? ಇದು ಕಾರಣ ಗುಣ, ಜ್ಞಾನ ಧರ್ಮ, ಆಚಾರ, ಶೀಲ ಗುರು, ಲಿಂಗ, ಜಂಗಮ, ಪಾದತೀರ್ಥ, ಪ್ರಸಾದವ ಸಾಧಿಸಿದಾತನೇ ಹಿರಿಯ ಕಾಣಾ ಉರಿಲಿಂಗಪೆದ್ದಿಪ್ಪಿಯ ವಿಶ್ವೇಶ್ವರಾ

ಭಾವಃ-- ಅನೇಕರು ವೇದ ಶಾಸ್ತ್ರ, ಪುರಾಣಾಗಮಗಳನ್ನು ಓದಿ ದವರು ಹಿರಿಯರೆಂದು ಭಾವಿಸುವದುಂಟು. ಆದರೆ ಹೀಗೆ ತಿಳಿಯುವದು ಸರಿಯಾದದ್ದಲ್ಲೆಂದು ವಚನಕಾರನ ಅಭಿಪ್ರಾಯವು. ಇಂಥವರ ಯೋಗ್ಯತೆಯು ಅಗ್ನಿಪ್ರಾಂಭ, ಅಕರ್ಷಣ, ಅದೃಶ್ಯಕರಣ, ಮಿಥ್ಯಾಟ, ಇಂಥ ಆಟಗಳನ್ನು ಆಡುವ ಜೊಂಬರಕಿಂತಲೂ ಹೆಚ್ಚಿನದಲ್ಲ. ಬರೇ ವೇದ ಸುರಣ ಮಾಡಲು ಕಲಿತವರು ಒಂದು ಉದರ ಪೋಷಣ ವಿದ್ಯೆಯನ್ನು ಮಾತ್ರ ಕಲಿತಂತಾಯಿತು. ಆದರೆ ಯಾವನು ಗುಣ, ಜ್ಞಾನ, ಧರ್ಮ, ಆಚಾರ, ಶೀಲ, ಮುಂತಾದವುಗಳನ್ನು ಸಾಧಿಸಿ ಆಚರಿಸುತ್ತಾನೋ ಅವನೇ ಹಿರಿಯನೆಂದು ಹೇಳಿರುವನು.

ಮನಸ್ಸು ಶುದ್ಧವಾಗಿರತಕ್ಕದ್ದು.



ವಿವರಣೆ:— ಮನುಷ್ಯನ ಪ್ರಗತಿಗೆ ಅವನ ಮನಸ್ಸು ಶುದ್ಧವಾಗಿರುವುದು ಅತ್ಯವಶ್ಯಕವು. ಅವನ ಹೆಚ್ಚಳವು ಅವನ ಐಶ್ವರ್ಯದ ಮೇಲೆ ಅವಲಂಬಿಸಿಲ್ಲ. ಅದರೆ ಪರಮಾತ್ಮನಲ್ಲಿ ಬೆರೆಯಬೇಕೆಂಬ ಅವನ ಉತ್ಕಟ ಇಚ್ಛೆ ಮತ್ತು ಅದಕ್ಕೋಸ್ಕರ ಅವನು ಮಾಡುವ ಪ್ರಯತ್ನ ಇವುಗಳ ಮೇಲೆ ಅವಲಂಬಿಸಿದೆ. ಇದಕ್ಕೆಲ್ಲ ಸಾಧನೀಭೂತವಾದುದು ಮನಸ್ಸು. ಇಂಥ ಮನಸ್ಸನ್ನು ಸಂತೈಸಿ ಅದನ್ನು ಸರಿಯಾದ ಮಾರ್ಗಕ್ಕೆ ಹೆಚ್ಚುವದರಲ್ಲಿಯೇ ಮನುಷ್ಯನ ಶ್ರೇಷ್ಠತೆಯು ಇದೆ.

ವಚನ:— ೭೧. ಇಚ್ಛಾಜ್ಞಾನ ಕ್ರಿಯಾಶಕ್ತಿ ನಿಮ್ಮಿಚ್ಛೆ ಎಂಬುದನಾ ಬಲ್ಲೆನು. ಸರ್ವವೂ ನಿಮ್ಮಾಜ್ಞೆ ಎಂಬುದ ನಿಮ್ಮಡಿಗಳು ಬೆಸಸಿದ ಶೃತಿಗಳ ಕೇಳಿ ಬಲ್ಲೆನು. ಇದನರಿದಿದು ಈ ಮನವು ಮರಳಿ ಬಿಡು ಗುರುಲಿಂಗ ಜಂಗಮಕ್ಕೆ ನಾ ಮಾಡಿದನೆಂಬ ಆವಿಚಾರದ ಮನದ ಪರಿಯ ನೋಡಾ! ಇದಿರ ಬೇಡಿದರೆ ಕೊಡರೆಂಬ ಮನದ ಗಸಣೆಯ ನೋಡಾ! ಶಿವಶಿವಾ ಆರಿವಿಂಗಿದು ಲಕ್ಷಣವೇ? ಮಹಾದೇವಾ, ಎನ್ನ ಮನವ ನೋಡಾ! ಎನ್ನ ಮನವ ಸಂತವ ಮಾಡಿ, ನಿಮ್ಮಲ್ಲಿ ಬಿರಿಸಾ. ಬಿರಿಸದಿದ್ದರೆ ನಿಮಗೆ ಮಹಾ ಗಣಂಗಳಾಣೆ ಉರಿಲಿಂಗವೆದ್ದಿಪ್ರಿಯ ವಿಶ್ವೇಶ್ವರಾ.

ಭಾವ:— ಮನಸ್ಸು ಅತ್ಯಂತ ಅಹಂಕಾರಿಯಾಗಿದ್ದರಿಂದ ಅದು ಅನೇಕ ಬಗೆಯಾಗಿ ತಳಮಳಿಸುವದುಂಟು. ಅದರ ಈ ಸ್ಥಿತಿಯನ್ನು ದೂರಮಾಡಿ ಪರಮಾತ್ಮನಲ್ಲಿ ಅದು ಬೆರೆಯುವಂತೆ ಮಾಡೆಂದು ವಚನ ಕಾರನು ಇಲ್ಲಿ ಹೇಳಿಕೊಳ್ಳುತ್ತಾನೆ. ನಿಜವಾಗಿ ಇಚ್ಛಾಶಕ್ತಿ, ಕ್ರಿಯಾಶಕ್ತಿ ಮೊದಲಾದವುಗಳೆಲ್ಲ ಪರಮಾತ್ಮನ ಅಂಕಿತದಲ್ಲಿವೆ. ಅವನಿಂದಲೇ ಜಗತ್ತಿನ ಎಲ್ಲ ವ್ಯಾಪಾರಗಳು ನಡೆಯುತ್ತವೆ. ಹೀಗಿದ್ದರೂ ಮನಸ್ಸು ನಾ ಮಾಡುತ್ತೇನೆಂಬ ಅಹಂಕಾರದಿಂದ ಪರಮಾತ್ಮನನ್ನು ಲೆಕ್ಕಿಸುವದಿಲ್ಲ. ಅದು ಅನೇಕ ಬಗೆಯಾಗಿ ಅನೇಕ ವಸ್ತುಗಳನ್ನು ಆಶೆಮಾಡುತ್ತದೆ. ಅವು ದೊರಕದಿದ್ದರೆ ಹೆರಪರನ್ನು ಹಳೆಯಹತ್ತುತ್ತದೆ. ಇದು ಆರಿವಿನ ಲಕ್ಷಣವಲ್ಲ. ಇದು ಅದರ ತಾನುಸ ಭಾವವು. ಇವನ್ನು ಕೆಡಿಸಿ ಪರ

ಮಾತೃನಲ್ಲಿ ಬೆರೆಯುವಂತೆ ಮಾಡೆಂದು ವಚನಕಾರನು ಇಲ್ಲಿ ಹೇಳಿಕೊಳ್ಳುತ್ತಾನೆ.

ವಚನ:— ೭೨. ತನುಮನ ಶುದ್ಧವಾದರೆ ಸ್ವಲ್ಪ ದ್ರವ್ಯ ಘನತರವಾಯಿತ್ತು ನೋಡಿರೇ, ಆ ಮೋಳಿಗೆಯ ಮಾರಿತಂದೆಗೆ ನುಲಿಯ ಚಂದಯ್ಯಂಗೆ ಆ ಥಕ್ಕೆಯ ಮಾರಣ್ಣಗಳಿಗೆ? ತನುಮನ ಶುದ್ಧವಿಲ್ಲದೊಡೆ ಬಹುಳತರ ಮಹದೈಶ್ವರ್ಯ ಸ್ವಲ್ಪವಾಗಿ ಕರಗಿ ಕೆಟ್ಟ ಹೋಗದೇ? ರಾವಣಂಗೆ ಇಂಗಿಹೋಗದೇ? ಉರಿದು ಉರಿದು ಹೋಗದೇ ತ್ರಿಸೂರದಾನವರಿಗೆ? ಇದನರಿತು ತನುಮನ ಶುದ್ಧವಾಗಲು ತೃಣ ಮಹಾಮೇರುವಸ್ತು ದಯ್ಯಾ. ಇಹದಲ್ಲಿ ಪರದಲ್ಲಿ ಮಹಾಮುಕ್ತಿ ಉರಿಲಿಂಗಪೆದ್ದಿಪ್ರಿಯ ವಿಶ್ವೇಶ್ವರಾ.

ಭಾವ:— ಮನಸ್ಸು ಶುದ್ಧವಾದರೆ ಧನಕನಕ ವಸ್ತುಗಳು ತಾವೇ ಹೆಚ್ಚಾಗಿರುವವು. ಮೋಳಿಗೆಮಾರಯ್ಯ, ನುಲಿಯ ಚಂದಯ್ಯ ಥಕ್ಕೆಯ ಮಾರಯ್ಯ ಇವರೇ ಇದಕ್ಕೆ ಉದಾಹರಣೆಗಳಾಗಿದ್ದಾರೆ. ಆದರೆ ಮಹದೈಶ್ವರ್ಯವುಳ್ಳ ರಾವಣ, ತ್ರಿಸೂರದ ದಾನವರು ಅತ್ಯಂತ ಐಶ್ವರ್ಯವಂತರಾದರೂ ಕೂಡ ಅವರ ಮನಸ್ಸಿನ ಮೂಲಕ ಅವರ ಸಂಸತ್ತೆಲ್ಲ ನಾಶವಾಗಿ ಹೋಯಿತು. ಇದನರಿತು ನಡೆದರೆ, ಒಂದು ಹುಲ್ಲು ಸಹ ಮಹಾಮೇರುವಾಗುವದು. ಆದ್ದರಿಂದ ಮನಸ್ಸು ಶುದ್ಧವಾಗಿದ್ದರೆ ಇಹಪರದಲ್ಲಿ ಮಹಾ ಮುಕ್ತಿಯು ಎಂದು ವಚನಕಾರನು ಹೇಳುತ್ತಾನೆ.

ನೈತಿಕ ವಚನಗಳು.

ವಿವರಣೆ:— ಪ್ರತಿಯೊಬ್ಬ ವಚನಕಾರನು ನೈತಿಕ ವಿಷಯಗಳನ್ನು ತನ್ನ ವಚನಗಳಲ್ಲಿ ಹೇಳುವುದುಂಟು. ಅದೇ ಮೇರೆಗೆ ಉರಿಲಿಂಗಪೆದ್ದಿಯೂ ಕೆಲವು ಉಕ್ತಿಗಳನ್ನು ಹೇಳಿರುವನು. ನೀತಿ ಮತ್ತು ಧರ್ಮ ಇವುಗಳನ್ನು ವಚನಕಾರರು ವಿಂಗಡಿಸಿ ಹೇಳುವದಿಲ್ಲ. ಅವುಗಳು ಪರಸ್ಪರಾನಲಂಬಿಗಳೆಂದು ತಿಳಿದು ಧಾರ್ಮಿಕ ತತ್ವಗಳನ್ನು ನೈತಿಕ ವಚನಗಳಲ್ಲಿ ಅವರು ಹೇಣೆಂದು ಬಿಟ್ಟಿರುವರು. ಈ ವಿಷಯವನ್ನು ಹಾಗೂ ಅವರ ನೈತಿಕ ತತ್ವಗಳನ್ನು ವಾಚಕರು ತಾವೇ ಈ ವಚನಗಳಲ್ಲಿ ಸುಲಭವಾಗಿ ಕಂಡುಕೊಳ್ಳಬಹುದಾಗಿದೆ. ಪ್ರತಿವೊಂದು ವಚನಕ್ಕೆ ಭಾವಬರೆಯುವದು ಅನಾವಶ್ಯವಾಗಿರುವದರಿಂದ ಅದನ್ನು ಬರೆದಿಲ್ಲ.

ವಚನ:— ೭೩. ಶಿವನೇ ದೈವ, ಶಿವಭಕ್ತನೇ ಕುಲಜ. ಪಡಕ್ಷರಿಯೇ ಮಂತ್ರ, ಕೊಲ್ಲದಿಷ್ಟುದೇ ಧರ್ಮ, ಅಧರ್ಮದಿಂದ ಬಂದುದನೊಲ್ಲದಿಷ್ಟುದೇ ನೇಮ, ಆಶೆ ಇಲ್ಲದಿಷ್ಟುದೇ ತಪ, ರೋಷವಿಲ್ಲದಿಷ್ಟುದೇ ಜಪ, ವಂಚನೆ ಇಲ್ಲದಿಷ್ಟುದೇ ಭಕ್ತಿ, ಹೆಚ್ಚು ಕುಂದಿಲ್ಲದಿಷ್ಟುದೇ ಸಮಯಾಚಾರ. ಇದು ಸತ್ಯ ಶಿವ ಬಲ್ಲ ಶಿವನಾಣೆ ಉರಿಲಿಂಗಪೆದ್ದಿಪ್ರಿಯ ವಿಶ್ವೇಶ್ವರಾ

ಕುಲಜ = ಉತ್ತಮ ಕುಲದವ; ಸಮಯಾಚಾರ = ಜಾತಿ ಪದ್ಧತಿ

ವಚನ:— ೭೪. ಆಶೆಯುಳ್ಳನ್ನರ ಒಬ್ಬರ ಆಶ್ರಯಿಸುವ. ಆಶ್ರಯದಾಸೆ ಕರಕಷ್ಟ ಕಾಣೆರೋ ಅಯ್ಯ. ಆಸೆಯೇ ದಾಸ ಕಾಣೆರೋ. ನಿರಾಸೆಯೇ ಈಶ ಕಾಣೆರಣ್ಣ. ದಾಸತ್ವದ ಈಶತ್ವದ ಅನುವ ವಿಚಾರಿಸಿ, ಆಸೆಯಡಗಿದರೆ ಅದೇ ಈಶಸದವು. ಉರಿಲಿಂಗಪೆದ್ದಿಪ್ರಿಯ ವಿಶ್ವೇಶ್ವರಾ

ಕರಕಷ್ಟ = ಅತಿಶಯ ಕಷ್ಟಕರವು

ವಚನ:— ೭೫ ಶರಣರ ಕೂಡೆ ನುಡಿ ದಿಟವಿಲ್ಲ. ಮೇಲಿನಿವಾತು. ತನು ಸವೆಯದು, ಮನ ಸವೆಯದು, ಧನ ಸವೆಯದು, ಸತ್ಯದ ನುಡಿ ಸಾಧ್ಯವಾಗದು. ಮೇಲೆ ಇನ್ನೇನಾವೀತು? ಅಸತ್ಯಕ್ಕೆ ಲಿಂಗ ಒಲಿ

ಆಂತದಂ ನೋಡಿ ನಗುತಾನಂದದಿಂದಲ್ಲಿ
 ಆ ಸಮಯದೊಳು ರಾಮತಂದೆ ತಾನೊಪ್ಪಿದಂ
 ಭಾಸುರವೆನಿಪ್ಪ ಭಕ್ತ್ಯಾಂಗನೆಯನಪ್ಪಿದಂ
 ನಳನಳಿಸ ಘುಳುಘುಳಿಸ ಸಿಂಗರಂ ಮಾಡಿದಂ
 ಬೆಳಬೆಳಗುತಿರ್ಪ ಪೊಸ ಭಸಿತಮಂ ಪೂಸಿದಂ
 ಕರದೊಳುಂ ಕಂಠದೊಳು ರುದ್ರಾಕ್ಷೆಯಂ ಧರಿಸಿ
 ಶಿರ ಕೊರಲು ತೋಳುಗಳೊಳಂತವಂ ಸಿಂಗರಿಸಿ
 ಸುರುಚಿರ ಸುವರ್ಣ ಪಳೆಯಂ ತೆಗೆದು ಬಿಗಿದುಟ್ಟು
 ನೆರೆದ ಸವಣರ್ನಡುಗಲು ಬುಬಿಂದು ಬೊಬ್ಬಿಟ್ಟು
 ಗಾಳಿಯಂ ಸೀಳ್ದ ಪೊಸ ಕೂರಸಿಯನಳವಡಿಸಿ
 ಬಾಲೇಂದುಧರನಣುಗನುಬ್ಬಿನಿಂದಗ್ಗಳಿಸಿ
 ಕಾಲ ತೊಡರುಲಿಯೆ ಘುಲುಘುಲುಕೆಂದು ನಡೆತಂದು
 ಲೀಲೆ ವಿಗೆ ಭಕ್ತರುಘೆ ಚಾಂಗು ಬೊಲ್ಲೆನಲಂದು
 ಬಂದ ಶಿವಭಕ್ತರ್ಗೆ ಮೆಯ್ಯಿಕ್ಕಿ ಹೋ ಎಂದು
 ನಿಂದು ನುಡಿದಂ ರಾಮತಂದೆ ಹಿಗ್ಗುತ್ತಂದು
 ಈ ಶಿರವನರಿದು ಹತ್ತಿಸಿ ಶಿವನನೊಲಿಸುವೇಂ
 ಸಾಸಿರ ಜಿನರನೊಡೆದು ಲಿಂಗಮಂ ನಿಲಿಸುವೇಂ
 ಇದು ಭಾಷೆ ಇದನಳುಪೆ ಜೈನರೇನೆಂದುದಂ
 ಮುದದಿಂದೊಡಂಬಟ್ಟಿನೆಂದಲಗನೆತ್ತಿದಂ

ಆಗಳಾ ಜೈನರೆಲ್ಲಂ ಕೌತುಕಂ ಬಡಲು
 ರಾಗದಿಂ ಭಕ್ತರೆಲ್ಲಂ ಸಂತಸಂ ಬಡಲು
 ಎಡದ ಕೆಯ್ಯಿಂದ ಜಡೆಯಂಸುತ್ತಿ ಸಿಡಿಸಾಗ
 ಎಡೆಗುಡದೆಯಲಗಂ ಶಿರಕ್ಕೆ ಮೋಹಿಸುತಾಗ
 ಎನೆಂಬೆನೇನೆಂಬೆನೆಲೆಲೆಲೆಲೆ ಕೌತುಕಂ
 ಆನರಿಯೆ ನಾನರಿಯೆನಾಹ ಧೀರಾಂತಕಂ
 ಘರಲೆಂಬ ದನಿ ಪುಟ್ಟವಲ್ಲಿಂದ ಮುನ್ನರಿದು
 ಹರನಿರ್ದ ದೆಸೆಗಟ್ಟಿ ತಲೆವಿಡಿದು ನಲಿನಲಿದು
 ಶಿರವನೇರಿಸಿ ಮಲೆದು ಸರಸರನೆ ಹಿಮ್ಮೆಟ್ಟಿ
 ಬರುತ ಹಿಂದಣ ನಂದಿಯಂ ಮಲಂಗಿರೆ ಮುಟ್ಟಿ

ಸವಣರೇಲ್ಲಂ ನಡನಡನೆ ನಡುಗಿ ಘೋಳಿಟ್ಟು
ತಮತಮಗೆ ಭೀತಿಗೊಂಡೆಲ್ಲರುಂ ಮರವಟ್ಟು
ಮಾಯವಿದು ಮಂತ್ರವಿದು ಮಾಹೇಂದ್ರಜಾಲವಿದು
ಕಾಯವೇಳ್ವಂತು ಮಾಡುವದು ಕೌಟಿಲ್ಯವಿದು
ಎಮಗಿದರ ಸರಿ ತಿಳಿಯದೆನುತಾರುಹತರಳುಕೆ
ನೆವದಿಂದಲೇಳಲುದ್ಯುತರಾಗಿ ಮನವಳುಕೆ

ಅಂತದಂ ಕಂಡಗ್ಗಣಿಯ ಹೊನ್ನಿತಂದೆಗಳು
ಇಂತಾಗಲಾಗದೆನೆ ನುಡಿದು ಸರವಾದಿಗಳು
ಚನ್ನಾಯಿತ್ತೈಯ್ಯ ಕಸಟವಿದೆನಲು ತಮತಮಗೆ
ಬಿನ್ನಾಣವೇಕೆ ಮಾಡುವುದನುಸುರುವುವೆಮಗೆ
ಎನೆ ಸವಣರೇಳ್ವ ತನ್ನೊಳ್ಳಿಚಾರಿಸಿ ನೋಡಿ
ತನತನಗೆ ನುಡಿವೇಕ ವಾಕ್ಯವಾಗುತೆ ಕೂಡಿ
ಇಂತೆಂದರೇಳು ದಿವಸಕ್ಕೆ ಶಿರವಂ ಕೂಡಿ
ಮುಂತೆ ಶಿರವಂ ಪಡೆವುದೆಮ್ಮ ಮತವೆಂದಾಡಿ

ನುಡಿಯೆ ಕೈಕೊಂಡೆವೆನುತಂ ಹೊನ್ನಿತಂದೆಗಳು
ವೃಡನ ಮೊಗಮಂ ನೋಡಿ ತಲೆದೂಗಿ ತಂದೆಗಳು
ಇಂತು ಮಾಡಿದಿರೀ ಸವಣರಿದಕ್ಕೇನೆಂದು
ಕಂತುಹರಮೂರ್ತಿ ಎ.ಗೆ ಪೊಸತು ಮಾಡುವೆನೆಂದು
ಏಳು ದಿನವೀ ಶಿರವನಂತೀ ತೆರದೊಳರಿಸಿ
ಬಾಲೇಂದುಧರನಣುಗನಿಚ್ಚೆಯಿಂದನುಕರಿಸಿ
ಮೆರೆಯವೇಳ್ವೀಳು ದಿವಸಕ್ಕೆ ಶಿರವಂ ಕೂಡಿ
ನೆರೆ ಲೋಕವರಿಯೆ ಮೆರೆವೇಂ ಪಡೆವೆನಿಳೆ ನೋಡಿ
ಪಡೆಯದೊಡೆ ಬ್ರಹ್ಮಾಂಡಮೊಡೆಯದೇಕಿದರ್ಪಸುದು
ಪಡೆಯದೊಡೆ ಶಿವನ ಕೈಲಾಸವೆಂತಿದರ್ಪಸುದು
ನುಡಿದು ತೋರದೊಡೆ ಶಿವಭಕ್ತಿಯೆಂತಿದರ್ಪಸುದು
ವೃಡನ ಸಮ್ಮುಖದಿ ಪಡೆವೇಂ ಪಡೆವೆನೆನುತಿದರ್ಪ

ಎಂದು ಗರ್ಜಿಸುತೆ ಕಂಕಣದಾರವಂ ಕಟ್ಟಿ
ಅಂದು ಸವಣರ ಮನಂ ನಡುಗಿ ಸರಕಂ ಕಟ್ಟಿ

ಒಡನೆ ನಾನೂರೊಡೆಯರುಂ ಕಂಕಣಂಗಟ್ಟಿ
 ಸಡಿಫಡ ಜಿನನ ಬೊಂಬೆಗಳನೆಲ್ಲ ಹುಡಿಗಟ್ಟಿ
 ಕಳೆಯಬೇಕೆನುತಾರುತುಂ ಬೊಬ್ಬಿರಿವುತಿರಲು
 ಘುಳುಘುಳಿಸಿ ಘೂರ್ಮಿಸುತೆ ಕುಪಿತರಾಗುತ್ತಿರಲು
 ಆ ಸಮಯದೊಳು ಹೊನ್ನಿತಂದೆಗಳು ಸಡಗರಿಸಿ
 ಲೇಸಸ್ಪ ಹೊನ್ನ ಹೊಸ ಪರಿವಾಣಮುಂ ತರಿಸಿ
 ಅದರೊಳ್ಳಣೆಂಬಮುಂ ಪಾಸಿ ಭಸಿತವನಿಟ್ಟು
 ಮುದದಿಂದ ಪಾದೋದಕ ಪ್ರಸಾದವನಿಟ್ಟು
 ಸುಲಿದ ಪಲ್ಮಿನುಗೆ ಕೆತ್ತವ ಮೀಸೆಯಿಂದೊಪ್ಪೆ
 ಭಲದಿಂದೆ ಗಂಟೆಕ್ಕಿ ಬಿಗಿದ ಪುರ್ಬಿಂ ಮೊಪ್ಪೆ
 ಘುಳುಘುಳಿಸ ರಾಮತಂದೆಗಳ ಶಿರಮುಂ ತಂದು
 ಇಳುಪಿದರ್ಪರಿವಾಣದೊಳಗೆ ಬೊಬ್ಬಿಡುತಂದು

ಎತ್ತಿದಂ ಶಿವಭಕ್ತರೆಲ್ಲರುಘೆಯುಘೆ ಯೆನಲು
 ಸುತ್ತಿದರ್ ಸವಣ ಪಡೆ ಕೌತುಕಂಬಡುತಿರಲು
 ಶಿವನ ಪ್ರಸಾದಮುಂ ನಿಂದು ಹೊರುವಂದದಿಂ
 ಭವನ ಕೀರ್ತಿಯನೊಪ್ಪದಿಂ ಧರಿಸುವಂದದಿಂ
 ಗಿರಿಶನಭಿಮಾನಮುಂ ಪೊತ್ತು ನಿತ್ತರಿಪಂತೆ
 ಶರಣ ಸಂಕುಳದ ಹರಣಮನರರೆ ಹೊರುವಂತೆ
 ಹೊತ್ತು ಕೊಂಡಂ ಹೊನ್ನಿತಂದೆ ಹರಿವಾಣಮುಂ
 ಹೊತ್ತುಕೊಂಡರ್ಪವಣರೆಲ್ಲ ದುಮ್ಮಾನಮುಂ
 ಹಿಂದೆ ದೇಹಕ್ಕೆ ಕಾಪಿಟ್ಟು ನೆರೆ ಧೀರರಂ
 ಮುಂದೆ ನಡೆಗೊಂಡನಪ್ರತಿಮಾನಭಿನವಹರಂ
 ಹೊತ್ತು ಬಾಳೆತ್ತಿದ ಕಠಾರಿ ಕಿತ್ತಲಗುಗಳು
 ಸುತ್ತಂ ತಳರ್ತು ಥಳಥಳಿಸ ಪೊಸಕೈದುಗಳು
 ನೋಡಲಿಂದವನಿಯಗಲಕ್ಕೆ ನೆರೆದರಸುಗಳು
 ಕೂಡೆ ನೆರೆ ತೀವಿತ್ತು ಶಿವಭಕ್ತರಿಕ್ಕೆಗಳು
 ಗಗನವೆಡೆಯಿಲ್ಲಿನಿಸಿ ತುರುಗಿದ ವೃಷಧ್ವಜವ
 ಜಗವದಿರೆ ಹೊಯ್ವು ನಿಸ್ಸಾಳದ ಮಹಾರವವ

ದೇಸೆಗೇಳ್ವ ತೆರದಿ ಮೊಳಗುವ ಭೇರಿಗಳ ನಡುವೆ
 ಅಸಮಾಕ್ಷನಣುಗನಾ ವೀರವೃಂದದ ನಡುವೆ
 ನಡೆತಂದನಾಗಳೆ ಬೆರಗಾಗಿ ತಲೆದೂಗಿ
 ಒಡನೆ ಭಾಷೆಯ ಗಣಂಗಳ್ಳಹಿತ ಒಂದಾಗಿ

ಬಂದು ಪುಲಿಗೆರೆಯ ಪಟ್ಟಣಮನೊಲವಿಂ ಪೊಕ್ಕು
 ಸಂದಣಿಸಿ ಮೆರೆವುತ್ತೆ ಬರುತಂ ಮನಂ ಮಿಕ್ಕು
 ಸೋಮನಾಥನ ಪದಕ್ಕೇರಿಸುತೆ ಪೊಡಮಟ್ಟು
 ಭೂಮಿಗಚ್ಚಾರಿಯೆನಲ್ಪಲ್ಲಿಂದ ಪೊರಮಟ್ಟು
 ಅಣ್ಣಿಗೆರೆಯವೃತನಾಥನ ಚರಣಮಂ ಕಂಡು
 ಬಣ್ಣಿಸುತ್ತಲ್ಲಿ ನೆಲೆವರಕೆಯಂ ಕೈಕೊಂಡು
 ಕೆಂಭಾವಿಯೊಳ್ಳೋಗನಾಥನಲ್ಲಿಗೆ ಬಂದು
 ಬೆಂಬಳಿಯೊಳುರುಳ್ಪಾತನೆ ಕರುಣೆ ಶರಣೆಂದು
 ಕಪ್ಪಡಿಯ ಸಂಗಮೇಶ್ವರನಲ್ಲಿಗೈತಂದು
 ಒಪ್ಪುವಾ ರಾಮತಂದೆಯ ಶಿರಂ ಶರಣೆಂದು
 ಆ ವೃಂದದೊಳು ನಾಗನಾಥನಲ್ಲಿಗೆ ಬಂದು
 ದೇವ ನಿಮ್ಮಯ ಕರುಣವೀಯೆನುತ್ತಂ ನಿಂದು
 ಸೊನ್ನಲಿಗೆಯೊಳು ಜಗದ್ಗುರು ಸಿದ್ಧರಾಮಂಗೆ
 ನಿನ್ನ ಪ್ರಸಾದವೀಯೆನುತೆ ಕರುಣಂಬಡುಗೆ
 ಹಂಪೆಗೈತಂದು ವಿರುಪಾಕ್ಷ ಲಿಂಗವ ಕಂಡು
 ಹೆಂಪಿಂದೆ ಹೆಚ್ಚುತ್ತೆ ಹಿಗ್ಗುತ್ತೆ ನಡೆಗೊಂಡು
 ಇವು ಮೊದಲೊಂಡು ಶಿವಸುರವೆಲ್ಲರೊಳ್ಳೊರಿಸಿ
 ಭುವನವೆಲ್ಲರಿಯೆಲೇಳುಂ ದಿವಸವುಂ ಮೆರಿಸಿ
 ತಿರುಗಿ ಬರುತಿದುರ್ದಪ್ರತಿಮನಭವನ ಗಣಂ
 ನೆರೆದು ಬರುತಿದುರ್ದಹಿಧರನ ನಚ್ಚಿನ ಗಣಂ
 ಈ ಬಂದುದರುಹಕುಲವಿಲಯಾಗ್ನಿ ಮುಖವೆಂಬ
 ಈ ಬಂದು ದೆಲೆ ಜೈನ ಹರಿಶರಭ ಮುಖವೆಂಬ
 ಬಿರುದಿತ್ತಿ ಕರೆವ ಕಹಳೆಯನಲ್ಲಿ ಪಿಡಿಸುತಂ
 ಬರುತಿದುರಬ್ಬಲೂರತ್ತಲೂರವಣಿಸುತಂ

ಶಿವಾನುಭವ.



ಸಂ.ಮುಟ ೧೦.]

ಅಕ್ಕೋಬರ ೧೯೩೫.

[ಸಂಚಿಕೆ ೩.

ವಿಷಯಾನುಕ್ರಮಣಿಕೆ.

೪೪

ವಿಷಯ.	ಲೇಖಕರು.	ಪುಟ.
೧ ಶೂನ್ಯಸಂಪಾದನೆಯ ರಹಸ್ಯ	ಬ್ಯಾಳಿ ಕಲ್ಯಾಣಪ್ಪನವರು	೧೯೭-೨೦೩
	ಬಿ. ಎ.	
೨ ಪಾಶ್ಚಾತ್ಯರ ತತ್ವಶಾಸ್ತ್ರ	ಶ್ರೀ ವೀರಪ್ಪ ಯಗಟಿ ಹಾವೇರಿ	೨೦೪-೨೨೦
೩ ಶ್ರೀ ದ್ರಾಕ್ಷಾರಾಮ ಕ್ಷೇತ್ರವು	ಶಿವಸುತ	೨೨೧-೨೨೪
೪ ಯೋಗೀಶ್ವರ ಅರವಿಂದ ಘೋಷರ ಯೋಗ ಮತ್ತು ಅದರ ಉದ್ದೇಶ	ಮಧುರ ಚೆನ್ನ ಹಲಸಂಗಿ	೨೨೫-೨೪೦
೫ ಇಷ್ಟಲಿಂಗೋಪದೇಶ	ಬಸವನ ಬಳಗ ಕೊಲ್ಲಪುರ	೨೪೧-೨೪೫
೬ ಶ್ರೀ ಪ್ರಭುದೇವರ ಕಾಲ	ಬುದ್ಧಯ್ಯಾ ಸ್ವಾಮಿ ಪುರಾಣಿಕ	೨೪೫-೨೬೬
೭ ಸಂಶೋಧನ ಕಾರ್ಯಗಳು	ಸಂಪಾದಕ	೨೬೭-೨೮೦
೮ ಬಾಗಲಕೋಟೆಯ ಸ್ತುತ್ಯ	ಓರ್ವ ಪ್ರತ್ಯಕ್ಷದರ್ಶಿ	೨೮೦-೨೮೪
	ಸಮಾರಂಭ	
೯ ಶರಣಸಾಹಿತ್ಯ	ಎಚ್. ಆರ್. ಮಹಾಂತಯ್ಯ	೪೧-೪೮
೧೦ ವಚನಗಳು		೯೭-೧೧೨
೧೧ ಹರಿಹರನ ರಗಳೆ		೧೩-೨೮

ಇವನ್ನು ವಿಜಾಪುರದಲ್ಲಿ ಇದರ ಸಂಪಾದಕರಾದ ರಾ|| ಸಾ|| ಫ. ಗು. ಹಳಕಟ್ಟಿ
ಇವರು ತಮ್ಮ ಹಿತಚಿಂತಕ ಪ್ರಿಂಟಿಂಗ ಪ್ರೆಸ್ಸಿನಲ್ಲಿ ಮುದ್ರಿಸಿದರು.
ಮತ್ತು ಅವರು ವಿಜಾಪುರ ಉಪ್ಪಲೀಬುರುಜದ ಹತ್ತರ
ತಮ್ಮ ೧೬೨೦ (೨) ಮನೆಯಲ್ಲಿ ಪ್ರಕಟಿಸಿದರು.

ಶಿವಾನುಭವ.

ವರ್ಷ ೧೦]

ಅಕ್ಟೋಬರ್ ೧೯೩೫

[ಸಂಚಿಕೆ ೩

ಶೂನ್ಯ ಸಂಪಾದನೆಯ ರಹಸ್ಯ.

(ಲೇಖಕಿ:— ಬ್ಯಾಲಿ ಕಲ್ಯಾಣಪ್ಪನವರು ಬಿ. ಏ)

ಪ್ರಭುದೇವರ ಪೂಜಾಸ್ತುತಿ.

ಪರಮ ಪ್ರಭುದೇವಂ ಬಸ.

ವರಸನ ಅಂತರ್ನಿವಾಸ ಕೈದಲ್ ಮುದದಿಂ ।

ಶರಣಸಮೂಹಂ ಭಜಿಸಿದ

ಪರಿಯಂ ವರ್ಣಿಸುವೆ ಶರಣಜನರಹುದೆನಲು ॥

ಶ್ರೀ ಪ್ರಭುದೇವರು ಬಸವೇಶ್ವರನ ಅರಮನೆಗೆ ದಯಮಾಡಿಸಲು ಬಸವಾದಿ ಪ್ರಮಥರು ಅವರನ್ನು ಆದರ ಸತ್ಕಾರದಿಂದ ಬರಮಾಡಿ ಕೊಂಡು ಅಷ್ಟವಿಧಾರ್ಚನೆ ಪೋಡಶೋಪಚಾರಗಳಿಂದ ಅವರನ್ನು ವಿಧಿ ವತ್ತಾಗಿ ಪೂಜಿಸಿದರು. ಆದುದರಿಂದ ಈ ಸಂಪಾದನೆಗೆ “ಪ್ರಭುದೇವರ ಪೂಜಾಸ್ತುತಿ” ಎಂಬ ಹೆಸರು ಕೊಡಲ್ಪಟ್ಟಿದೆ.

‘ಅತಿಥಿ ದೇವೋಭವ’ ಎಂಬ ನೇದವಾಕ್ಯಕ್ಕನುಸರಿಸಿ ವೈದಿಕರು ತಮ್ಮ ಮನೆಗೆ ಅಕಾಸ್ಮಾತ್ತಾಗಿ ಬಂದ ಅತಿಥಿಗಳನ್ನು ದೇವರೆಂದು ತಿಳಿದು ಪೂಜಿಸುವಂತೆ ವೀರಶೈವರು ಸುಜ್ಞಾನಿಗಳಾದ ಜಂಗಮಮೂರ್ತಿಗಳು ತಮ್ಮ ಮನೆಗೆ ಬಂದರೆ ಅವರನ್ನು ಸಾಕ್ಷಾತ್ ಪರಶಿವನೆಂದೇ ತಿಳಿದು ಪೂಜಿಸುವರು. ದೇವರೆಂದರೆ ಯಾರು? ಎಂಥವನು? ಎಂಬುದೇ ತಿಳಿಯದ ನಮಗೆ ದಿವ್ಯಜ್ಞಾನಿಗಳು ದೊರೆತರೆ ಅವರೇ ದೇವರೆಂದು ಮೈಯುಬ್ಬಿ ಅವರಡಿಗೆ ಪೊಡಮಡುವೆವು. ಪೂಜಾಪುನಸ್ಕಾರ ಭೋಜನಾದಿಗಳಿಂದ ಅವರನ್ನು ತೃಪ್ತಿಸುಡಿಸುವೆವು. ಮಂಗಲಸ್ತುತಿಗಳನ್ನು ಮಾಡಿ ತಣಿಯುವೆವು.

ನಾವು ಪೂಜೆ ಮಾಡುವ ಉದ್ದೇಶವು ಬಂದ ಜಂಗಮಮೂರ್ತಿಗಳನ್ನು ಸಂತೋಷಪಡಿಸಿ ಅವರಿಂದ ವರವನ್ನು ಪಡೆದುಕೊಳ್ಳಬೇಕೆಂದಲ್ಲ. ಆದರೆ ನಮ್ಮ ಸಂತೋಷವನ್ನು ಮತ್ತಿಷ್ಟು ಹೆಚ್ಚಿಸಿಕೊಳ್ಳುವದಕ್ಕಾಗಿ. ಒಬ್ಬರನ್ನು ತೃಪ್ತಿಗೊಳಿಸಬೇಕೆಂದು ಮಾಡುವ ಕಾರ್ಯದಲ್ಲಿ ಸ್ವಾರ್ಥವಿರುತ್ತದೆ. ಆ ಸ್ವಾರ್ಥವು ಸಾಧಿಸದಿದ್ದರೆ ನಾವು ದುಃಖಿತರಾಗುತ್ತೇವೆ. ನಮ್ಮ ಆನಂದಕ್ಕಾಗಿಯೇ ನಾವು ಮಾಡುವ ಕಾರ್ಯದಲ್ಲಿ ನಿಸ್ವಾರ್ಥವಿರುತ್ತದೆ. ನಿಸ್ವಾರ್ಥ ಗುಣವು ನಿಜಸುಖದ ನಿಧಾನವು. ಪೂಜೆಗೊಳ್ಳುವ ಮೂರ್ತಿಗಳಾದರೋ ಏನಾದರೊಂದು ಆಶೆಯನ್ನಿಟ್ಟುಕೊಂಡು ಭಕ್ತರ ಬಳಿಗೆ ಬಂದರೆ ಅವರ ಯೋಗ್ಯತೆಯೂ ಕಡಿಮೆ ತರಹದ್ದೆಂದು ತಿಳಿಯಬೇಕು. ಯಾಕಂದರೆ ಆ ಸ್ವಾರ್ಥವು ಸಾಧಿಸದಿದ್ದ ಪಕ್ಷದಲ್ಲಿ ಅವರು ಅದನ್ನು ಮನಸಿಗೆ ಹಚ್ಚಿಕೊಂಡು ಕೊರಗುವರು. ಆ ಸ್ವಾರ್ಥಸಾಧನೆಗಾಗಿ ಅವರು ಭಕ್ತರ ಸ್ವಾರ್ಥಿನರಾಗಬೇಕಾಗುವದು. ಆದರೆ ನಿಸ್ವಾರ್ಥಿಗಳಾದ ಮೂರ್ತಿಗಳು ನಿಸ್ಪೃಹಿಗಳಿರುತ್ತಾರೆ. “ನಿಸ್ಪೃಹಸ್ಯ ತೃಣಂ ಜಗತ್” ಎಂಬಂತೆ ಭಕ್ತರು ಎಂತಹ ಆಶೆ ಹಚ್ಚಿದರೂ ಅವರು ಅದಕ್ಕೆ ಒಳಗಾಗುವದಿಲ್ಲ.

ನಿರಂಜನ ಮೂರ್ತಿಗಳಾದ ಶ್ರೀಪ್ರಭುದೇವರು ನಿಸ್ವಾರ್ಥ ಬುದ್ಧಿಯ ನಿಸ್ಪೃಹಿಗಳು. ಬಸವಣ್ಣನವರು ನಿಷ್ಕಾಮ ಭಕ್ತಿಯ ನಿಜ ನಿವಾಸವು. ಬೇಡಿದ್ದನ್ನು ಇಲ್ಲೆನ್ನದೆ ನೀಡುವ ಬಸವಣ್ಣನಂಥ ಭಕ್ತನು ದೊರಕಿರುವನೆಂದು ತಿಳಿದು ಪ್ರಭುವು ಅವನಿಂದ ಒಂದು ಕಾಸಿಗಾದರೂ ಆಶೆಮಾಡಲಿಲ್ಲ. ಅದರಂತೆ ಬೇಡಿದಿಷ್ಟಾರ್ಥವನ್ನು ತಪ್ಪದೆ ದಯಪಾಲಿಸಲು ಸಮರ್ಥರಾದ ಪ್ರಭುದೇವರಿಂದ ಬಸವಣ್ಣನವರು ಯಾವ ಲೌಕಿಕ ಇಷ್ಟ ಸಿದ್ಧಿಗೂ ಬಾಯಿಹಾಕಲಿಲ್ಲ. ಬಸವಣ್ಣನವರದು ನಿಷ್ಕಾಮ ಭಕ್ತಿಯು. ಪ್ರಭುದೇವರದು ನಿರ್ವ್ಯಾಜಸ್ವೀಕಾರವು. ಇದ್ದರೆ ಬಸವಣ್ಣನವರಂಥ ಭಕ್ತರಿರಬೇಕು. ಪ್ರಭುದೇವರಂಥ ಜಂಗಮರಿರಬೇಕು.

‘ಹ್ಯಾಂಗೆ ಮಾಳ್ವರೊ ಹಾಗೆ ಸಕಲೋಪಚಾರಗಳ | ಮಂಗಲದ ಶಿಶುವಾಗಿ ಕೈಕೊಳುತಲಿ | ಬಂಗಾರ ಕಬ್ಬಿಣವು ಹಿರಿಕಿರಿದು ಸಮಗೊಂಡು ಲಿಂಗಮಾಂತೇಶ್ವರ ಜಗತ್ಪುತ್ರಗೆ | ಜಯಮಂಗಲಂ ನಿತ್ಯ ಶುಭಮಂಗಳಂ || ಹೀಗೆಂದು ಹಾಡಿದ ಬಾಲಲೀಲಾ ಮಹಾಂತಸ್ವಾಮಿಗಳ ಸ್ತುತಿಗನುರೂಪವಾದ ಆಚರಣೆಯುಳ್ಳ ನಮ್ಮ ಪ್ರಭುದೇವರನ್ನು ನಮ್ಮ ಶರಣರ ಬಳಿ

ಗವು ತಮ್ಮ ತಲೆಯ ಮೇಲೆ ಹೊತ್ತುಕೊಂಡು ಕುಣಿದಾಡಿತು. ಅದರ ನಮ್ಮ ಸಮಾಜದಲ್ಲಿ ಈಗ ಪ್ರಭುದೇವರಂತಹ ನಿಷ್ಪ್ರಹಿಗಳಾದ ಜಂಗ ಮರಾಗಲಿ ಬಸವಣ್ಣನವರಂಥ ನಿಷ್ಕಾಮ ಭಕ್ತರಾಗಲಿ ದೊರೆಯುವದು ಬಹು ವಿರಳ. ಆದರೆ ಮೊನ್ನೆ ಶಿವೈಕ್ಯರಾದ ನಮ್ಮ ಶ್ರೀ ಅಥಣಿ ಶಿವ ಯೋಗಿಗಳು ಮಾತ್ರ ಶ್ರೀಪ್ರಭುದೇವರ ಆಚರಣೆಯನ್ನೇ ಬಹು ಮಟ್ಟಿಗೆ ತಮ್ಮ ನಡುವಳಿಕೆಯಲ್ಲಿ ಅಳವಡಿಸಿದ್ದರಿಂದ ಬಹು ಜನರ ಆದರ ಪೂಜ್ಯತೆಗಳಿಗೆ ಪಾತ್ರರಾಗಿದ್ದರು.

ಪ್ರಭುದೇವರು ಬಸವಣ್ಣನವರ ಮನೆಗೆ ದಯಮಾಡಿಸಿದಾಗ ಬಸ ವಾದಿ ಪ್ರಮಥರೆಲ್ಲರು ಅವರನ್ನು ಅನನ್ಯ ಭಕ್ತಿಯಿಂದ ಪೂಜಿಸಿ ಸ್ತೋತ್ರ ಮಾಡಿದರು. ಪ್ರಭುದೇವರೂ ಅವರ ಸಂಗಡಿಸಿದ ಸಿದ್ಧರಾಮ ಶಿವ ಯೋಗಿಗಳೂ ಬಸವಾದಿ ಶಿವಶರಣರನ್ನು ಮನವಾರೆ ಕೊಂಡಾಡಿ ತಣ ದರು. ಒಬ್ಬರನ್ನೊಬ್ಬರು ಎತ್ತಿ ಹಿಡಿಯುವದರಲ್ಲಿಯೂ ಹೊಗಳುವದರ ಲ್ಲಿಯೂ ಅವರೆದುರಿಗೆ ತಾನು ಕಡಿಮೆಯೆಂದು ಹೇಳುವದರಲ್ಲಿಯೂ ಸುಖವಿದೆ, ಅನಂದವಿದೆ, ಸ್ವಾರಸ್ಯವಿದೆ. ಆದರೆ ಅನ್ಯರನ್ನು ಬಗ್ಗುಬಡಿ ಯುವದಾಗಲಿ, ನಿಂದಿಸುವದಾಗಲಿ, ತಾನು ಇನ್ನೊಬ್ಬರಿಗಿಂತ ಹೆಚ್ಚಿನವ ನೆಂದು ಸಾಧಿಸುವದಾಗಲಿ ಮನುಷ್ಯನನ್ನು ದುಃಖಾಪತ್ತುಗಳಿಗೀಡುಮಾ ಡುವದು. ಪರಸ್ಪರ ನಮಸ್ಕಾರಗಳಲ್ಲಿ ಸಮರಸ ಭಕ್ತಿಯುಂಟಾಗುತ್ತದೆ. ಇದನ್ನರಿತೇ ನಮ್ಮ ಶಿವಶರಣರು ನಾ ಹೆಚ್ಚು ನೀ ಕಡಿಮೆಯೆಂಬ ಭಾವ ನೆಯನ್ನು ಮನಸ್ಸಿನಲ್ಲಿ ತಾರದೆ ಒಬ್ಬರನ್ನೊಬ್ಬರು ಸ್ತುತಿಸುತ್ತಲೂ ಒಬ್ಬರ ದೋಷಗಳನ್ನೊಬ್ಬರು ತಿದ್ದುತ್ತಲೂ ಸುಸಂಸ್ಕೃತ ಕೊನೆಯ ಸೀಮೆ ಯನ್ನು ಮುಟ್ಟಿದ ನಾಗರಿಕರಂತೆ ಹಿಂದಕ್ಕೆ ಕಾಲಹರಣ ಮಾಡುತ್ತಿದ್ದರು. ಈಗ ನಮ್ಮ ಸಮಾಜದಲ್ಲಿ ಇಂಥ ಬುದ್ಧಿಯು ಲೋಪವಾಗಿರುವದರಿಂದಲೇ ಗುರುವಿರಕ್ತರಲ್ಲಿ ಕಲಹವು ತಲೆಯೆತ್ತಿದೆ.

ಶ್ರೀ ಪ್ರಭುವಿನ ಪೂಜೆಯೆಂದರೆ ಸಾಕ್ಷಾತ್ ನಿರಂಜನ ವಸ್ತುವಿನ ಪೂಜೆಯು. ಬಸವಾದಿ ಪ್ರಮಥರು ಮಾಡಿದ ಪೂಜಾಸ್ತುತಿ ವಿವರನ್ನು ಇಲ್ಲಿ ಕ್ರಮದಿಂದ ಕೊಟ್ಟಿದೆ.

(೧) ಬಸವೇಶ್ವರ — ಮನದೊಡೆಯ ಮನೆಗೆ ಬಂದರೆ ಕನಕದ ತೋರಣವ ಕಟ್ಟಿ ಪಡುಸಮಾರ್ಜನೆಯ ಮಾಡಿ ರಂಗಪ್ರೀತಿಯನಿಕ್ಕಿ

ಉಘೇ, ಚಾಂಗು, ಭಲಾ ಎಂಬೆನು. ಕೂಡಲಸಂಗಮದೇವಾ ನಿಮ್ಮ ಶರಣ ಪ್ರಭುದೇವರು ಬಂದರೆ ಉಬ್ಬಿ ಕೊಬ್ಬಿ ನಲಿಡಾಡುವೆ.

ನಮ್ಮ ಪರಮ ನಿರಂಜನ ಮೂರ್ತಿಯು ಎನ್ನ ಮನೆಗೆ ಬಂದಿ ರಲು ಪರಮಾನಂದ ಜಲದಿಂದ ಪಾದಾರ್ಚನೆಯಂ ಮಾಡಿ ಜ್ಞಾನಸು ಗಂಧಮಂ ಲೇಪಿಸಿ ಹೃದಯಕಮಲ ಪುಷ್ಪದಿಂದ ಪೂಜೆಯನ್ನು ಮಾಡಿ ಸುಜ್ಞಾನವೆಂಬ ಧೂಪವ ಬೀಸಿ ಭಕ್ತಿಸಾರಾಯವೆಂಬ ನೈವೇದ್ಯಮಂ ಸಮರ್ಪಿಸಲು ಸಮರಸ ಸಂಗದಿಂದ ಕೂಡಲಸಂಗಮ ದೇವರ ಶರಣ ಪ್ರಭುದೇವರ ಕರುಣವೆನಗಾಯಿತ್ತು.

ದೀರ್ಘದಂಡ ನಮಸ್ಕಾರಂ ನಿರ್ಲಜ್ಜಂ ಗುರುಸನ್ನಿಧೌ | ಶರೀರಮ ಥಂಚ ಪ್ರಾಣಂಚ ಸದ್ಗುರುಭ್ಯೋನಿವೇದಯೇತ್” ಎಂದುದಾಗಿ ಭವ ರೋಗ ವೈದ್ಯನೆಂದು ಕೂಡಲಸಂಗನ ಶರಣರಿಗೆ ಶರಣೆಂಬುದೆನ್ನ ಮನವು.

(೨) ಚೆನ್ನಬಸವೇಶ್ವರ— ಅಂಗದ ಮೇಲೆ ಲಿಂಗವುಳ್ಳದೆಲ್ಲವು ಸಂಗಮನಾಥನೆಂಬ ಭಾವ ಬಸವಣ್ಣಂಗೆಯಿತ್ತಲ್ಲದೆ ಎನಗೆ ಆ ಭಾವವಿಲ್ಲ ನೋಡಾ. ಸುಜ್ಞಾನಿಗಳಾದ ಲಿಂಗ ಶರಣರ ಕಂಡರೆ ಮಾತ್ರ ನಂಬಿ ನಚ್ಚಿ ಅವರ ಪಾದಕ್ಕೆರಗುವದೆನ್ನ ಮನವು. ಅವರ ಕಂಡೊಡೆ ಕರುಣಾ ವೃತ ಸುರಿವುದೆನಗೆ. ಅವರ ಪಾದಕ್ಕೆ ಅಷ್ಟ ವಿಧಾರ್ಚನೆ ಪೋಡಶೋಪ ಚಾರ ಮಾಡುವದೆನ್ನ ಮನವು. ಕೂಡಲಚನ್ನಸಂಗಮ ದೇವಾ ನಿಮ್ಮ ಪ್ರಭುವೆಂಬ ಜಂಗಮವ ಕಂಡು ಪೂಜಿಸಿ ಪೂಜಿಸಿ ದಣಿಯದೆನ್ನ ಮನವು.

(೩) ಮಡಿವಾಳ ಮಾಚಯ್ಯ— ಪರವಸ್ತುವು ಸತ್ತು ಚಿತ್ತಾನಂದ ನಿತ್ಯ ಪರಿಪೂರ್ಣವೆಂಬರು. ನಾನು ಅದ ಹಿಡಿದು ಮಾತಾಡುವವನಲ್ಲ. ಸತ್ತೇಗುರು, ಚಿತ್ತೇಲಿಂಗ, ಆನಂದವೇ ಜಂಗಮ, ನಿತ್ಯವೇ ಪ್ರಸಾದ, ಪರಿ ಪೂರ್ಣವೇ ಪಾದೋದಕವೆಂಬುದನನುಗ್ರಹಿಸಿ ನಿಮ್ಮ ಜಂಗಮಕ್ಕೆ ಭಕ್ತ ನಾದೆನಯ್ಯಾ. ನಿತ್ಯನಾಗಿ ನಿಮ್ಮ ಜಂಗಮಕ್ಕೆ ವಂದಿಸುವೆ. ಆನಂದ ದಿಂದ ನಿಮ್ಮ ಜಂಗಮದ ಪಾದೋದಕವ ಕೊಂಬೆ. ಪರಿಪೂರ್ಣನಾಗಿ ನಿಮ್ಮನರ್ಚಿಸಿ ಪೂಜಿಸಿ ಪರವಶನಪ್ಪೆ. ನಾನು ಭಕ್ತಿಪ್ರಸಾದ, ಮುಕ್ತಿಪ್ರ ಸಾದ, ನಿತ್ಯಪ್ರಸಾದವ ನಿಮ್ಮ ಜಂಗಮದಿಂದ ಪಡೆದುಕೊಂಡು ಕಲಿದೇ ವರ ದೇವಾ ನಿಮ್ಮ ಶರಣ ಪ್ರಭುದೇವರ ಶ್ರೀ ಪಾದದಲ್ಲಿ ಮನಮಗ್ನವಾ ಗಿಪ್ಪೆನಯ್ಯಾ.

(೪) ಸೊಡ್ಡಳಬಾಚರಸ— ಏಕ ಏವ ನದ್ವಿತೀಯ ಬ್ರಹ್ಮವೆಂಬ ಘನ ಮಹಿಮನ ಕಂಡಾಕ್ಷಣದಲ್ಲಿಯೇ ಮನ ಮನ ಬೆರಸಿ ತನು ತನು ಕರಗಿ ಕರಣಂಗಳೆಲ್ಲ ತರಹರವಾದವಯ್ಯ. ಸದ್ಗುರುವಿನ ಶರಣು ಹೊಕ್ಕೆ ನಾನು. ಎನ್ನ ಮಹಾದಾನಿ ಸೊಡ್ಡಳನ ಶರಣ ಪ್ರಭುದೇವರ ಕಂಡು ಎನ್ನ ಭವದ ಬಳ್ಳಿಯ ಬೇರು ಹರಿಯಿತ್ತಯ್ಯಾ.

(೫) ಹಡಪದಪ್ಪಣ್ಣಗಳು— ಮನಕ್ಕೆ ಮನವೊಂದಾಗಿ ಭಾವಕ್ಕೆ ಭಾವವೊಂದಾಗಿ ನಚ್ಚಿ ಮೆಚ್ಚಿದ ಶರಣರ ದರುಶನವಾದ ಬಳಿಕ ಲೌಕಿಕವ ಕತ್ತಲೆಯೆಂದರೆಯೆನಯ್ಯಾ. ಬಸವಪ್ರಿಯ ಕೂಡಲಚನ್ನ ಸಂಗ ನಿಮ್ಮ ಶರಣ ಪ್ರಭುದೇವರಿಗೆ ಶರಣು ಶರಣೆಂಬುದಲ್ಲದೆ ಅನ್ಯವನೇನೆಂದು ಅರಿಯೆನಯ್ಯಾ.

ಈ ಮೇರೆಗೆ ಅನೇಕ ಪ್ರಮಥರು ಪ್ರಭುದೇವರ ಪಾದಪೂಜೆಯನ್ನು ಭಕ್ತಿಪುರಸ್ಕರವಾಗಿ ಸಾಂಗಗೊಳಿಸಿದರು. ಆ ಮೇಲೆ ಪ್ರಭುದೇವರು ತಮ್ಮ ಪಾದಪೂಜೆಯನ್ನು ಮಾಡಿ ಕೊಂಡಾಡಿದ ಶರಣರನ್ನು ತಿರುಗಿ ಬಹು ಪರಿಯಿಂದ ಹೊಗಳಿದರು. ‘ಎನ್ನ ಕಾಯವ ಬಸವಣ್ಣನಳವಡಿಸಿಕೊಂಡ. ಎನ್ನ ಭಾವವ ಮಡಿವಾಳಯ್ಯ ನಳವಡಿಸಿಕೊಂಡ. ಎನ್ನ ಮನವ ಚನ್ನ ಬಸವಣ್ಣನಳವಡಿಸಿಕೊಂಡ. ಇಂತೀ ಮೂವರು ಒಂದೊಂದನಳವಡಿಸಿಕೊಂಡ ಕಾರಣ ಗುಹೇಶ್ವರ, ನಿಮ್ಮ ಶರಣರೆಂಬ ತ್ರಿಮೂರ್ತಿಗಳಿಗೆ ನಮೋ ನಮೋ ಎನುತಿದೆನು.

ಆ ಮೇಲೆ ಪ್ರಭುದೇವರನ್ನನುಸರಿಸಿ ಬಂದ ಶ್ರೀ ಸಿದ್ಧರಾಮ ಶಿವ ಯೋಗಿಗಳು ಶ್ರೀ ಬಸವನ ಮಹಿಮೆಯನ್ನು ಪ್ರಭುವಿನೆದುರಿಗೆ ಈ ರೀತಿಯಾಗಿ ಕೊಂಡಾಡಿದರು. “ಅಯ್ಯಾ, ನಿಮ್ಮ ಶರಣ ಬಸವಣ್ಣನಿಂದ ಲಿಂಗವ ಕಂಡು ಒಳಗೆ ಬಚ್ಚಿಟ್ಟುಕೊಂಡೆನಯ್ಯಾ. ನಿಮ್ಮ ಶರಣ ಬಸವಣ್ಣನಿಂದ ಲಿಂಗವ ಹಾಸಿ ಹೊದೆದುಕೊಂಡೆನಯ್ಯಾ. ಅಯ್ಯಾ ನಿಮ್ಮ ಶರಣಬಸವಣ್ಣನಿಂದ ನಿರವಯವಾದೆನು. ಎಲೆ ಕಪಿಲಸಿದ್ಧಮಲ್ಲಿನಾಥಯ್ಯಾ ನಿಮ್ಮ ಶರಣಬಸವಣ್ಣಂಗೆ ನಮೋ ನಮೋ ಎನುತಿದೆನು.” ಇದಲ್ಲದೆ “ಎಲೆ ಅಯ್ಯಾ ನಿಮ್ಮ ನಚ್ಚಿದ ಮಚ್ಚಿನ ಶರಣರ ಸಂಗದಲ್ಲಿರಿಸಿ ಎನ್ನ ಧನ್ಯನ ಮಾಡಿದಿರಿ. ಅಹಾ ನಿಮ್ಮ ಕರುಣನನೇನೆಂದುಪಮಿಸುವೆನು ? ಕಪಿಲಸಿದ್ಧಮಲ್ಲಿನಾಥಯ್ಯಾ ನಿಮ್ಮ ಶರಣ ಪ್ರಭುದೇವರ ಕರುಣವಿಂದ ಲಾನು ಬದುಕಿದೆನು.”

ಪೂಜೆಯೆಂದರೆ ಅಂತರಂಗದ ಪ್ರೇಮವನ್ನು ಬಹಿರಂಗದಲ್ಲಿ ತೋರಿಸುವ ಕ್ರಿಯೆಯು. ಅಂತರಂಗದಲ್ಲಿ ಭಕ್ತಿಯಿದ್ದರೆ ಸಾಕೆಂದು ಬಹಿರಂಗದಲ್ಲಿ ಅರ್ಚನಾದಿಗಳನ್ನಾಚರಿಸದಿದ್ದರೆ ಮನುಷ್ಯನು ಪತಿತನಾಗುತ್ತಾನೆ. ತಾಯಿಯು ಮಗನ ಮೇಲೆ ಪ್ರೀತಿಮಾಡುತ್ತಾಳೆಂದರೆ ಅವಳ ಮನಸ್ಸಿನಲ್ಲಿಷ್ಟೇ ಪ್ರೇಮವಿರುತ್ತದಂತಲ್ಲ. ಅವಳು ಆ ಪ್ರೇಮವನ್ನು ಹಾವಭಾವ ಕ್ರಿಯೆಗಳಿಂದ ವ್ಯಕ್ತಗೊಳಿಸುವಳು. ಕೂಸನ್ನು ಅಂದಚಂದವಾದ ಉಡುತೊಡಿಗೆಗಳಿಂದ ಶೃಂಗರಿಸಿ, ಒಳ್ಳುಣಿಸನ್ನಣಿಸಿ, ಲಟಲಟ ಮುದ್ದನ್ನು ಕೊಟ್ಟು, ಅತಿಶಯೋಕ್ತಿಯುಳ್ಳ ವಿಶೇಷಣಗಳಿಂದ ಅವನನ್ನು ಹೊಗಳಿ ಆನಂದಿಸುವಳು. ಅದರಂತೆ ನಿಜವಾದ ಪೂಜೆಯು ಅಂತರಂಗದ ಪ್ರೇಮವನ್ನೂ ಬಹಿರಂಗದ ಕ್ರಿಯೆಯನ್ನೂ ಅವಲಂಬಿಸಿರುತ್ತದೆ. ಪೂಜ್ಯರಾದ ವಿಭೂತಿಗಳಲ್ಲಿ ನಮಗೆ ಭಕ್ತಿಯಿವೆಯೆಂದರೆ ನಡೆಯುವದಿಲ್ಲ. ಅವರನ್ನು ಮನೆಗೆ ಕರೆಯಿಸಿ ಅಷ್ಟವಿಧಾರ್ಚನೆ ಶೋಡಶೋಪಚಾರಗಳಿಂದ ಸತ್ಕರಿಸಬೇಕು.

ವೀರಶೈವರಲ್ಲಿ ಶಿವಪೂಜೆ, ಶಿವಪ್ರಸಾದ, ಶಿವಾನುಭವಗೋಷ್ಠಿ ಎಂಬ ಕ್ರಮಗಳು ಬಹುದಿವಸಗಳಿಂದ ನಡೆಯುತ್ತ ಬಂದಿವೆ. ಈಗ ಜನರು ಶಿವಪೂಜೆ ಶಿವಪ್ರಸಾದಗಳಿಗೆ ಮಾತ್ರ ಇಂಬುಗೊಟ್ಟು ಶಿವಾನುಭವಗೋಷ್ಠಿಯನ್ನೇ ತೆಗೆದುಹಾಕಿದಂತೆ ಕಂಡುಬರುತ್ತದೆ ನಿಜವಾಗಿ ನೋಡಿದರೆ ಶಿವಪೂಜೆ ಶಿವಪ್ರಸಾದಗಳಿಗಿಂತಲೂ ಶಿವಾನುಭವಗೋಷ್ಠಿಯೇ ಹೆಚ್ಚು ಮಹತ್ವವಾದುದು. ಕೇವಲ ಶಿವಪೂಜೆ ಶಿವಪ್ರಸಾದಗಳಿಗಷ್ಟೇ ಮಹತ್ತ್ವ ಕೊಡುವದು ಸಾಮಾನ್ಯ ಜನರ ಸ್ವಭಾವವು. ಶಿವಾನುಭವ ಗೋಷ್ಠಿಯು ಸುಶಿಕ್ಷಿತರ ತುತ್ತ. ಪ್ರಭುದೇವರ ಪೂಜೆಯು ಬರೇ ಪ್ರಸಾದದ ಪೂಜೆಯಲ್ಲ. ಆದರೆ ಶಿವಾನುಭವ ಗೋಷ್ಠಿಯು ಪೂಜೆಯು. ಶಿವಾನುಭವ ಗೋಷ್ಠಿಯೊಂದು ನಡೆದರೆ ಸಾಕು ಅದರಲ್ಲಿಯೇ ಶಿವಪೂಜೆ ಶಿವಪ್ರಸಾದಗಳೆರಡೂ ಸಮಾಪೇಶವಾಗುತ್ತವೆ. ಇದನ್ನರಿಯದೆ ನಮ್ಮ ಸಮಾಜದ ಎಷ್ಟೋ ಜನಗಳು ಸಿಪ್ಪೆಯನ್ನು ತಿಂದು ಹಣ್ಣನ್ನು ಚೆಲ್ಲುವ ಹಾಗೆ ಶಿವಪೂಜೆ ಶಿವಪ್ರಸಾದಗಳನ್ನು ಆಡಂಬರದಿಂದ ಬೆಳೆಸಿ ಶಿವಾನುಭವ ಗೋಷ್ಠಿಯನ್ನೇ ವರ್ಜಿಸಿರುವರು.

ಸಾದೋದಕ ಪ್ರಸಾದದ ತತ್ತ್ವವಾದರೂ ಮೊದಲು ಶಿವಾನುಭವ ಗೋಷ್ಠಿಯ ಸಲುವಾಗಿಯೇ ನೇಸುಟ್ಟದ್ದಿತ್ತು. ಆದರೆ ಈಗ ಬಸವಾದಿ

ಪ್ರಮಥರಂತಹ ಶಿವಾನುಭಾವಿಗಳು ಯಾರೂ ಇಲ್ಲದ್ದರಿಂದ ಬರೇ ಪೂಜಾ ಡಂಬರವೂ ಅಶನಘಾತಕತನವೂ ಮಾತ್ರ ಹೆಚ್ಚಾಗಿವೆ. ಶಿವಾನುಭಾವಿಗಳಲ್ಲದವರನ್ನು ಮನೆಗೆ ಬರಮಾಡಿಕೊಂಡು ಅವರಿಂದ ಪಾದೋದಕ ಪ್ರಸಾದ ಕ್ರಿಯೆಗಳನ್ನು ನಡೆಯಿಸುವದು ಶುದ್ಧ ತಪ್ಪಾದದ್ದು. ಶ್ರವಣ ಮಾಸವೆಂದು ಶಿವಾನುಭವ ಶ್ರವಣಮಾಡದೆ ಮನೆಗೆ ಬಂದ ಅಯ್ಯನವರ ಕಾಲು ತೊಳೆದು, ಅವರಿಗೆ ಅಡ್ಡ ಉದ್ದಬಿದ್ದು ಅವರ ಹೊಟ್ಟೆಯನ್ನು ಮಿಷ್ವಾನ್ನದಿಂದ ತೃಪ್ತಿಪಡಿಸಿದರೆ ಯಾವ ಪುಣ್ಯವೂ ಬರಲಾರದು. ಪ್ರಭುದೇವರೊಡನೆ ಶರಣರು ನಡೆಯಿಸಿದ ಪಾದೋದಕ ಪ್ರಸಾದ ಕ್ರಿಯೆಯು ಶಿವಾನುಭವ ಗೊಪ್ಪಿಯಿಂದ ತುಂಬಿ ತುಳುಕುತ್ತಿದ್ದಿತೆಂದು ಮೇಲಿನ ಪ್ರಸ್ತಾಪದಿಂದ ಸಹಜವಾಗಿ ಹೊಳೆಯುವದು.

ನಮ್ಮ ಸಮಾಜದಲ್ಲಿ ಪಾದೋದಕ ಪ್ರಸಾದ ತತ್ವವನ್ನಾಚರಿಸುವವರು ಈ ಸಂಪಾದನೆಯಿಂದ ತಿಳಿದುಕೊಳ್ಳುವ ಮುಖ್ಯ ಸಂಗತಿಯೆಂದರೆ ಶಿವಾನುಭಾವಿಗಳಾದ ಪೂಜ್ಯರಿಂದ ಲಿಂಗಾಂಗ ಸಾಮರಸ್ಯದ ವಿಷಯಗಳನ್ನರಿತುಕೊಂಡು ಅದರಂತೆ ಆಚರಿಸಬೇಕೇ ವಿನಃ ಏನೋ ಮೂಢ ಸಾಂಪ್ರದಾಯದಂತೆ ಬರೇ ಪಾದೋದಕ ಪ್ರಸಾದದ ಮಬ್ಬಿಗೆ ಬೀಳುವ ದನುಚಿತವು.



ಸಾಶ್ವಾತ್ಯರ ತತ್ವಶಾಸ್ತ್ರ.

ಲೇಖಕ:— ವೀರಪ್ಪ ಯಗಟ ಬಿ. ಎ. ಎಲ್. ಎಲ್. ಬಿ. ಹಾವೇರಿ

(ಮುಂದೆ ಸಾಗಿದ್ದು)



ರೋಮ ಜನರ ತತ್ವ:— ಕ್ರಿ. ಪೂ. ೩೨೨ ರಿಂದ ಕ್ರಿ. ಶ. ೪೭೬ ರ ವರೆಗೆ ಅರಿಸ್ಟಾಟಲನ ಮರಣದ ತರುವಾಯ ರೋಮಜನರ ತತ್ವವು ೮೦೦ ವರ್ಷಗಳ ವರೆಗೆ ಸಾಗಿತು. ಅಲೆಗ್ಸಾಂಡರನು ಮೃತವಾದ ನಂತರ ಗ್ರೀಸದೇಶವು ೨೦೦ ವರ್ಷಗಳ ವರೆಗೆ ದಂಗೆ ಮತ್ತು ರಾಜ್ಯಕ್ರಾಂತಿಗಳ ಆಗರವಾಯಿತು. ಅದರ ರಾಜ್ಯಪದ್ಧತಿಯು ನಾಶವಾಗಿ ಅದು ಕ್ರಿ. ಪೂ. ೧೪೬ ರಲ್ಲಿ ರೋಮ ಚಕ್ರಾಧಿಪತ್ಯಕ್ಕೆ ಅಧೀನವಾಯಿತು. ಆ ಮೇಲೆ ಅದರ ರಾಷ್ಟ್ರೀಯತ್ವವು ಆಡಗಿಹೋಯಿತು. ಆದರೆ ಅದು ತತ್ವಜ್ಞಾನವನ್ನು ಜಗತ್ತಿಗೆಲ್ಲ ಕೊಡುವಂತಹದಾಯಿತು. ಅಲೆಗ್ಸಾಂಡರನ ಕಾಲಕ್ಕೆ ಗ್ರೀಸವು ರಾಜ್ಯಘಟನಾಶಕ್ತಿಯಲ್ಲಿ ಶಿಖರವನ್ನೇರಿತು. ಮತ್ತು ವಿಚಾರೋತ್ಪಾದಕಶಕ್ತಿಯಲ್ಲಿ ಅರಿಸ್ಟಾಟಲನ ಕಾಲಕ್ಕೆ ಉತ್ತಮ ಸ್ಥಾನವನ್ನು ಅಲಂಕರಿಸಿತು. ಅದರ ರಾಜ್ಯವು ನಾಶವಾದರೂ ಅದರ ನಾಗರಿಕತ್ವವು ಜಗತ್ತನ್ನೇ ಪಸರಿಸಿತು. ರೋಮ ದೇಶದ ತರುಣರು ಅಥೆನ್ಸ್ ಪಟ್ಟಣಕ್ಕೆ ವಿದ್ಯಾಭ್ಯಾಸಕ್ಕೆ ಹೋಗಹತ್ತಿದರು. ರೋಮ ಜನರು ಒಕ್ಕಲಿಗರೂ, ವ್ಯಾಪಾರಿಗಳೂ, ಯೋಧರೂ ಇದ್ದರಲ್ಲದೆ ಅವರಲ್ಲಿ ಯಾವ ಕಲೆಯಾಗಲಿ, ತತ್ವಜ್ಞಾನವಾಗಲಿ ಇರಲಿಲ್ಲ. ಅವರು ಗ್ರೀಸದ ವಾಙ್ಮಯವನ್ನೂ ಕಲೆಯನ್ನೂ, ನೀತಿಯನ್ನೂ, ಧರ್ಮವನ್ನೂ ಸ್ವೀಕರಿಸಿದರು. ಗ್ರೀಸದ ತತ್ವ-ಬೆಳವಣಿಗೆಯ ಕಾಲವು ೩೦೦ ವರ್ಷಗಳ ವರೆಗೆ ರೋಮ ದೇಶದ್ದು ೮೦೦ ವರ್ಷ, ಮಧ್ಯವರ್ತಿ ಕಾಲದ ತತ್ವವು ೧೦೦೦ ವರ್ಷ, ಆಧುನಿಕ ಕಾಲವು ೪೭೫ ವರ್ಷ ತತ್ವಪ್ರಚಾರದ ಅವಧಿಯಿರುವದು.

ರೋಮ ಜನರ ತತ್ವಕಾಲದಲ್ಲಿ ಸಂಶಯವಾದವು (*Skepticism*) ಪ್ರಾಮುಖ್ಯವಾಗಿದೆ. ಸತ್ಯಜ್ಞಾನವು ಅಸಂಭವವೆಂದು ಇವರ ಹೇಳಿಕೆ. ಜ್ಞಾನಸಾಧನೆಗೆ ಬುದ್ಧಿಯು ಅಧಾರವಾಗಿರಲಾರದೆಂದು ಇವರ ನಂಬಿಕೆ. ವ್ಯವಹಾರ ಜೀವನಕ್ಕೆ ಅವಶ್ಯವಾದ ಜ್ಞಾನವಾವುದೆಂಬುದೇ ಇವರ ಮುಖ್ಯ ಸಮಸ್ಯೆಯು. ಇವರ ವಿದ್ಯಾಪೀಠಗಳು ಅಥೆನ್ಸ್, ಅಲೆಗ್ಸಾಂಡ್ರಿಯ,

ರೋಡ್ಸ್, ಆಂಟಿಯಾಕ್, ಪೆರಗಾಮಸ್, ಟಾರ್ಸಸ್ ಮೊದಲಾದ ಕಡೆಗಳಲ್ಲಿದ್ದವು. ಅಲೆಗ್ಸಾಂಡ್ರಿಯಾದಲ್ಲಿ ಪ್ರತಿಯೊಂದು ದೇಶದ ಪಂಡಿತರು ಇರಿಸಲ್ಪಟ್ಟಿದ್ದರು. ಅಲ್ಲಿ ಸಸ್ಯಶಾಸ್ತ್ರೀಯ ತೋಟವು (*Botanical garden*) ಪ್ರಾಣಿಶಾಸ್ತ್ರಸಂಗ್ರಹವೂ (*Zoological collection*) ಶರೀರ ರಚನಾ ಶಾಲೆಯೂ, (*Anatomical museum*) ಜ್ಯೋತಿಷಶಾಸ್ತ್ರದ ಶಾಲೆಯೂ (*Astronomical observatory*) ಮತ್ತು ಏಳು ಲಕ್ಷ ಗ್ರಂಥಗಳ ವಾಚನಾಲಯವೂ ಇದ್ದವು. ಇಲ್ಲಿಯೇ ಯುಕ್ಲಿಡನು ತನ್ನ ರೇಖಾಗಣಿತವನ್ನು ಬರೆದನು. ಟೊಲೆಮಿಯು ಜ್ಯೋತಿಷಶಾಸ್ತ್ರವನ್ನು ರಚಿಸಿದನು. ಇಲ್ಲಿಯೇ ಕ್ರೈಸ್ತದೈವಜ್ಞರು ವಿದ್ಯಾನ್ಯಾಸಂಗಮಾಡಿದರು. ಮತ್ತು ಇಲ್ಲಿಯೇ ಹೊಸ ಪ್ಲೇಟೋನ ಪಂಥವು ಉದ್ಭವಿಸಿತು. ಹಿಬ್ರುಭಾಷೆಯ ಬಾಯಬಲ್ ಗ್ರಂಥವು ಗ್ರೀಕ ಭಾಷೆಯಲ್ಲಿ ಬರೆಯಲ್ಪಟ್ಟಿತು. ಎಲ್ಲ ಧರ್ಮಗಳಿಗೂ ಆಶ್ರಯವು ಕೊಡಲ್ಪಟ್ಟಿತು.

ಎಪಿಕೂರಿಯನ್ ಪಂಥಃ— ಕ್ರಿ. ಪೂ. ೩೪೧-೨೭೦ ಎಪಿಕೂರಸನು ಏಷ್ಯಾಮೈನರದ ಸ್ಯಾಮಾಸ ಎಂಬಲ್ಲಿ ಹುಟ್ಟಿದನು. ಇವನು ಅಥೆನ್ಸ್ ದಲ್ಲಿ ಕ್ರಿ. ಪೂ. ೩೦೭ ರಲ್ಲಿ ತನ್ನ ತತ್ವಶಾಲೆಯನ್ನು ಸ್ಥಾಪಿಸಿದನು. ಇವನ ಸುಖವಾದವು ಜನರನ್ನು ಸುಲಭವಾಗಿ ಆಕರ್ಷಿಸಿದ್ದರಿಂದ ಅದು ಬಹುದೂರ ಹಸರಿಸಿತು. ಇವನ ತಾಯಿಯು ಪೂಜಾರಿ ಇದ್ದದರಿಂದ ಅವಳ ಮೂಢ ನಂಬಿಕೆಯ ಪ್ರತಿಗಾಮಿ ಭೋದವನ್ನು ಇವನು ಪ್ರಚಾರಗೊಳಿಸಹತ್ತಿದನು. ಇವನು ಜನರ ಸಂಸಾರ ಬಂಧನದ ಭಾರವನ್ನು ಕಡಿಮೆಮಾಡಿ ಶಾಂತಿಜೀವನವನ್ನುಂಟುಮಾಡುವ ಉದ್ದೇಶವುಳ್ಳವನಾಗಿದ್ದನು. ಇವನ ಸುಖವಾದವು ಪ್ರಾಜ್ಞರಾದ ಕೆಲವರ ಮಟ್ಟಿಗೆ ಇತ್ತಲ್ಲದೆ ಅರಿಸ್ಟಿಪಸ್ ಎಂಬವನ ಸುಖವಾದದಂತೆ ಕೇಳುತರದ್ದಾಗಿರಲಿಲ್ಲ. ಅರಿಸ್ಟಿಪಸನ ಸೈರೆನಿಕ್ ಪಂಥದ ಅನುಯಾಯಿಗಳು ಕೇವಲ ಪ್ರಾಪಂಚಿಕರಾಗಿದ್ದರು. ಎಪಿಕೂರಿಯನ್ ಪಂಥದ ಅನುಯಾಯಿಗಳು ಪ್ರಪಂಚದಲ್ಲಿದ್ದರೂ ಪಾರಮಾರ್ಥವನ್ನು ಹಿಡಿದಿದ್ದರು. ಎಪಿಕೂರಸನ ಬೋಧೆಗೂ ೧೮ ನೇ ಶತಮಾನದಲ್ಲಿ ಫ್ರೆಂಚಜನರಿಗೆ ಬೋಧಿಸಿದ ರೂಸೋನ ಬೋಧೆಗೂ ಸ್ವಲ್ಪ ಹೋಲಿಕೆಯುಂಟು. ಈರ್ವರೂ ಶಾಶ್ವತ ಸುಖವನ್ನು ಪ್ರತಿಪಾದಿಸಿದರು. ಈರ್ವರೂ ಸಮಾಜದ ಕೃತ್ರಿಮ ಪದ್ಧತಿಗಳನ್ನು ನಿಷೇಧಿಸಿದರು. ರುಸೋನು ರಾಜಕೀಯ ಸುಧಾರಕನಾಗಿದ್ದನು. ಆದರೆ ಎಪಿಕೂರಸನ ಧೈಯವು

ಶಾಂತಿಯಾಗಿತ್ತೇ ಹೊರತು ಶಸ್ತ್ರಧಾರಣವಾಗಿರಲಿಲ್ಲ. ಸುಖವು ಶ್ರೇಯಸ್ಸಾದದ್ದು ದುಃಖವು ಕೆಡಕಾದದ್ದು. ಆದರೆ ಕೆಲವು ವೇಳೆ ಹೆಚ್ಚಿನ ಸುಖಕ್ಕಾಗಿ ದುಃಖವನ್ನು ಸ್ವೀಕರಿಸಬೇಕಾಗುವದು. ಸೈರೆನೆಯಿಕರು ಸುಖವು ಅಲ್ಪಕಾಲದ್ದಾದರೂ ಅಧಿಕೃವಿದ್ದದ್ದಕ್ಕೆ ಪ್ರಾಧಾನ್ಯಕೊಟ್ಟರು. ಆದರೆ ಎಪಿಕ್ಯೂರಸನು ದೀರ್ಘಕಾಲದ ಸುಖಕ್ಕೆ ಪ್ರಾಧಾನ್ಯಕೊಟ್ಟು ಸೈರೆನಿಕರ ತತ್ವಕ್ಕಿಂತ ಮೇಲ್ತಿಯನ್ನು ತೋರಿಸಿದನು. ಮತ್ತು ಶರೀರಸುಖಕ್ಕಿಂತ ಮನೋಸುಖವು ಮಿಗಿಲಾದದ್ದೆಂದು ಯಥಾರ್ಥವಾಗಿ ಹೇಳಿದನು. ಪ್ರಸಂಚದಿಂದ ನಿರ್ಲಿಪ್ತನಾಗಿರುವುದೇ ಧೈಯವೆಂದು ಇವನು ಹೇಳಿದನು. ಮನೋವಿಕಾರರಹಿತನಾಗಿ ಶಾಂತಿಯಿಂದಿರುವುದೇ ಪರಮಾರ್ಥಿಕವು. ಜಗತ್ತಿನ ಮೇಲೆ ಮನುಷ್ಯನ ಅಧಿಕಾರ ನಡೆಯದ್ದರಿಂದ ತನ್ನ ಅಂತರಂಗದಲ್ಲಾಗುವ ಜಗತ್ತಿನ ಪರಿಣಾಮಗಳನ್ನು ಮನುಷ್ಯನು ನಿಗ್ರಹಿಸಬೇಕು. ಈ ಪರಿಣಾಮಗಳೇ ಮನೋವಿಕಾರಗಳಾಗಿವೆ. ಆಶೆಗಳು ಕೊರತೆಗಳಾಗಿವೆ. ಕೊರತೆಯಿಂದ ದುಃಖವುಂಟಾಗುವದು. ಆಶಾರಹಿತವಾಗಿರುವುದೇ ಸುಖವು. ಸುಖವನ್ನು ಶಕ್ಯವಿದ್ದಮಟ್ಟಿಗೆ ಅನುಭವಿಸಬೇಕು. ಎಪಿಕ್ಯೂರಸನು ಸುಖವನ್ನು ತ್ಯಾಗಮಾಡಲು ಸಿದ್ಧನಿರಲಿಲ್ಲ. ಯಾಕೆಂದರೆ ಅವನು ವೈರಾಗಿಯಿದ್ದಿಲ್ಲ.

ಸದ್ಗುಣವು ಮತ್ತು ಸುಖವು ಒಂದನ್ನೊಂದು ಅನುಸರಿಸುವವು. ಸದ್ಗುಣವು ಸುಖದ ಸಾಧನವಿರುವಾಗಲೇ ಅದಕ್ಕೆ ಬೆಲೆಯುಂಟು. ಜ್ಞಾನದಿಂದ ಮೋಕ್ಷಸುಖವು ಲಭಿಸುತ್ತದೆ. ಆತ್ಮನಿಗ್ರಹದಿಂದ ಪರಮಾವಧಿ ಸುಖವನ್ನು ಹೊಂದಬಹುದು. ಶಾಶ್ವತವಾದ ಸುಖವನ್ನೇ ಅನುಸರಿಸಬೇಕು. ಎಪಿಕ್ಯೂರಸನು ಸ್ವೋಯಿಕ್ರಂತೆ ಎಲ್ಲ ಸುಖಗಳನ್ನು ಅನಾದರ ಮಾಡುವದಿಲ್ಲ. ಆದಾಗ್ಯೂ ಅವುಗಳಿಂದ ನಿರ್ಲಿಪ್ತನಾಗಿರಬಲ್ಲನು. ಅಲ್ಪ ಸುಖದಿಂದ ಅವನು ತೃಪ್ತನಾಗಿರಬಲ್ಲನು. ಅವನು ಜಗತ್ತಿನ ಬಂಧನಗಳಿಗೆ ಸಿಲುಕದವನು. ಸರಕಾರವು ಸ್ವಾರ್ಥಮಯವಾದದ್ದೆಂದು ಅವನ ಭಾವನೆ. ವಿನಾಹದ ಭಾರವನ್ನು ಅವನು ವಹಿಸಲು ಒಪ್ಪುವದಿಲ್ಲ. ಆದರೆ ಸ್ನೇಹವು ಪರಸ್ಪರ ಹಿತಕಾರಿ ಇರುವದರಿಂದ ಅದೊಂದನ್ನೇ ಸಾಧಿಸಲು ಒಪ್ಪುತ್ತಾನೆ. ಧರ್ಮವು ಮರಣಭಯವನ್ನುಂಟುಮಾಡುವದರಿಂದ ಅದನ್ನು ಅನುಸರಿಸದಿರುವುದೇ ಒಳ್ಳೇದು. ದೇವರ ಭಯವಾದರೂ ಮನುಷ್ಯನ ಶಾಂತಿಯನ್ನು ನಾಶಗೊಳಿಸುವದು. ಯಾವ ಜ್ಞಾನವು ಸುಖವನ್ನುಂಟುಮಾಡುವದಿಲ್ಲವೋ ಅದು ಅನಾವಶ್ಯಕವು. ಡೆನಾಕ್ರಿಟ

ಸನ ಅನುವಾದವನ್ನು ಇವನು ಸ್ವೀಕರಿಸಿದನು. ಅಣುಗಳು ಇಚ್ಛಾಶಕ್ತಿಯುಳ್ಳವುಗಳೆಂದು ಹೇಳಿದನು. ಇವನು ಅದೃಷ್ಟ ವಾದವನ್ನು ನಿರಾಕರಿಸಿ ಇಚ್ಛಾಸ್ವಾತಂತ್ರ್ಯವನ್ನು ಪ್ರತಿಪಾದಿಸಿದನು. ಇಚ್ಛಾಶಕ್ತಿಯುತವಾದ ಅಣುಗಳಿಂದ ಜಗತ್ತು ಉತ್ಪತ್ತಿಯಾಗುವದು. ಮರಣಕಾಲಕ್ಕೆ ಆತ್ಮದ ಅಣುಗಳು ದೇಹದಿಂದ ಚದುರಿಹೋಗುವವು.

ಸ್ಪೋಯಿಕ್ ಪಂಥ.

ಈ ಪಂಥದ ಕಾಲವು ೫೦೦ ವರ್ಷಗಳ ವರೆಗೆ ಸಾಗಿತು. ಇದರ ಅನುಯಾಯಿಗಳು ಪ್ರಸಿದ್ಧ ಮೇಧಾವಿಗಳಾಗಿದ್ದರು. ಇವರು ಮನುಷ್ಯ ಜೀವನವು ಸ್ವಾರಸ್ಯವಿಲ್ಲದ್ದಾಗಿರುವ ಪರಲೋಕವೇ ಶ್ರೇಷ್ಠವಾಗಿಯೂ ತಿಳಿದರು. ಈ ಪಂಥದ ಸ್ಥಾಪಕನಾದ ಝೀನೋ ಎಂಬವನು ತನ್ನ ಹಣವನ್ನೆಲ್ಲ ವ್ಯಾಪಾರದಲ್ಲಿ ಕಳೆದುಕೊಂಡು ಸಾಕ್ರೆಟಿಸನ ಜೀವನಕ್ಕೆ ಮೆಚ್ಚಿ ತತ್ವಜ್ಞಾನದ ಕಡೆಗೆ ಮನಸು ಹಾಕಿದನು. ಇವನ ಉದಾತ್ತ ಜೀವನದ ಯಶಸ್ಸು ಗ್ರೀಕರಲ್ಲೆಲ್ಲ ಪಸರಿಸಿತು. ಇವನು ಅದೃಷ್ಟದಲ್ಲಿ ನಂಬಿಗೆಯುಳ್ಳವನಿದ್ದನು. ಇವನಿಗೆ ಸ್ವಲ್ಪ ಗಾಯವಾಗಲು ಅದೇ ನೆವದಿಂದ “ಭೂಮಾತೆಯೇ ಬರುತ್ತೇನೆ. ಯಾಕೆ ನನ್ನನ್ನು ಕರೆಯುವಿ” ಎಂದು ಹೇಳುತ್ತ ಆತ್ಮಹತ್ಯೆ ಮಾಡಿಕೊಂಡನು.

ಕ್ರಿಸಿಸತಾಃ — ಕ್ರಿ. ಪೂ. ೨೮೦—೨೦೬ ಇವನು ಸ್ಪೋಯಿಕ್ ಪಂಥದ ತತ್ವಗಳನ್ನು ಸರಿಯಾಗಿ ವ್ಯವಸ್ಥೆಗೊಳಿಸಿದನು. ಇವನು ೫೦೫ ಗ್ರಂಥಗಳನ್ನು ರಚಿಸಿದನು. ಇವನು ಪ್ರತಿದಿನ ೫೦೦ ಪಕ್ತಿಗಳನ್ನು ಬರೆಯದ ಹೊರ್ತು ಯಾವ ದಿವಸವನ್ನೂ ವ್ಯರ್ಥ ಕಳೆಯುತ್ತಿರಲಿಲ್ಲ. ಶ್ರೀಮಂತರನ್ನೂ ಅಧಿಕಾರಸ್ಥರನ್ನೂ ಅನಾದರಮಾಡುತ್ತಿದ್ದನು. ಸ್ಪೋಯಿಕ್ರ ಮುಖ್ಯ ತತ್ವವೇನೆಂದರೆ ಆತ್ಮವು ಸಂಸಾರ ಬಂಧನದಿಂದ ನಿರ್ಲಿಪ್ತವಾದದ್ದೂ, ಸ್ವತಂತ್ರವಾದದ್ದೂ ಎಂಬದು. ಆತ್ಮವು ಇಂದ್ರಿಯವಿಕಾರಗಳನ್ನು ಜ್ಞಾನರೂಪವಾಗಿ ಮಾಡುವದಲ್ಲದೆ ಭಾವವಿಕಾರಗಳನ್ನು (*Excitations of feelings*) ಇಚ್ಛಾಶಕ್ತಿಯಾಗಿ ರೂಪಾಂತರಿಸುವದು. ಆತ್ಮದ ಈ ಸ್ವಾತಂತ್ರ್ಯವನ್ನು ಪ್ರತಿಪಾದಿಸಿದ್ದು ಪಾಶ್ಚಿಮಾತ್ಯರ ಚರಿತ್ರೆಯಲ್ಲಿ ಇದೇ ಮೊದಲನೆಯದು. ಇವರು ಇಂದ್ರಿಯಗಳಿಗಿಂತ ಬುದ್ಧಿಯು ಶ್ರೇಷ್ಠವಾದದ್ದೆಂದು ಗ್ರಹಿಸಿದರು. ಬುದ್ಧಿಯು ಪ್ರಜ್ಞೆಯನ್ನಂಟುಮಾಡುವ ಶಕ್ತಿಯಾಗಿದೆ. ಸದ್ಗುಣಯು ಆತ್ಮಸಂತೋಷಿಯಾಗಿರುವನು. ಅವನು ಸುಖದುಃಖಗಳನ್ನು

ಸಮವಾಗಿ ತಿಳಿಯುವನು. ಬುದ್ಧಿವಂತನೊಬ್ಬನೇ ಸತ್ಯವನ್ನು ಅನುಭವಿಸುತ್ತಾನೆ. ಬುದ್ಧಿಗನುಗುಣವಾಗಿ ನಡೆಯುವದೇ ಶ್ರೇಯವಾದದ್ದು. ಇದೇ ಸದ್ಗುಣವು. ಬುದ್ಧಿಗನುಗುಣವಾಗಿ ನಡೆದದ್ದರ ಪರಿಣಾಮವೇ ಪರಮಸುಖವು. (*Highest good*) ಮನೋವಿಕಾರಕ್ಕನುಗುಣವಾಗಿ ನಡೆದದ್ದರ ಪರಿಣಾಮವು ದುಃಖವಾಗಿದೆ. ಈ ಬುದ್ಧಿಯ ಕಟ್ಟಳೆಗೆ ಸ್ವೋಯಿಕ್ಯನು ಆನಂದದಿಂದಲೂ, ಶಾಂತಿಯಿಂದಲೂ, ವಿಶ್ವಾಸದಿಂದಲೂ ಆಧೀನವಾಗಿದ್ದನು.

ಸ್ವೋಯಿಕ್ಯರು ಸೃಷ್ಟಿಯಲ್ಲಿಯ ಬುದ್ಧಿ ತತ್ವವನ್ನು (*Logos*) ಜಗತ್ತಿಗೆ ಮೂಲತತ್ವವೆಂದು ತಿಳಿದರು. ಇವರು ಜಗದೀಶ್ವರವಾದಿಗಳು (*Pantheists*). ಸೃಷ್ಟಿಯು ದೇವರಾಗಿದೆ. ದೇವರಲ್ಲಿ ಸೃಷ್ಟಿಸುವ ಶಕ್ತಿಯೂ ನಿಯಾಮಕ ಶಕ್ತಿಯೂ ಇದೆ. ಸೃಷ್ಟಿಯ ನಿಯಮವು ಅನಿವಾರ್ಯವಾಗಿದೆ. ಆದು ಅದೃಷ್ಟ ಸ್ವರೂಪವಾಗಿದೆ. ದೇವರು ಸರ್ವಾಂತರ್ಯಾಮಿಯು, ಪ್ರಕೃತಿಯಲ್ಲಿಯ ಮನಸ್ಸು ಮೂಲ ವಸ್ತುವು. ತನ್ನ ಅಂತರ್ಬುದ್ಧಿಯಿಂದ ಶಕ್ತಿ ಮತ್ತು ಪ್ರಗತಿಗಳಾಗಿ ಪರಿಣಮಿಸುತ್ತದೆ. ಶಕ್ತಿಯು ಜಗತ್ತಿನ ಆತ್ಮವಾಗಿದೆ. ಪ್ರಕೃತಿಯು ಜಗತ್ತಿನ ಶರೀರವಾಗಿದೆ. ಸೃಷ್ಟಿಯು ಚಲನ ಶಕ್ತಿಯುಳ್ಳದ್ದಾಗಿದೆ. ಮನುಷ್ಯನ ಆತ್ಮವು ದೇವರ ಅಂಶವಾಗಿದೆ ಆತ್ಮದಿಂದಲೇ ಮನುಷ್ಯನ ಚಟುವಟಿಕೆಗಳು ನಡೆಯುತ್ತವೆ. ಸೃಷ್ಟಿನಿಯಮಕ್ಕನುಗುಣವಾಗಿ ನಡೆಯುವದು ಮನುಷ್ಯನ ಸ್ವಭಾವಕ್ಕನುಗುಣವಾಗಿ ನಡೆದಂತೆಯೇ.

ಸಾಮಾಜಿಕ ವಿಚಾರ— ಮನುಷ್ಯರು ಎರಡು ವರ್ಗವಾಗಿರುವರೆಂದು ಸ್ವೋಯಿಕ್ಯರು ಹೇಳುತ್ತಾರೆ. ಸದ್ಗುಣಯುತರಾದ ಜ್ಞಾನಿಗಳು ಮತ್ತು ದುರ್ಗುಣಯುತರಾದ ದುಷ್ಟರು. ಸದ್ಗುಣಿಗಳು ಅಲ್ಪ ಸಂಖ್ಯಾಕರಿರುವರು. ಜನರೊಡನೆ ನ್ಯಾಯ, ಪ್ರೇಮ, ಸ್ನೇಹ, ಅನನ್ಯ ಭಾವದಿಂದ ವರ್ತಿಸಬೇಕು. ನ್ಯಾಯವಾದದ್ದಾದದ್ದೆಂಬದನ್ನು ವ್ಯಕ್ತಿಯೇ ನಿರ್ಣಯಿಸಿಕೊಳ್ಳಬೇಕು. ಗುಲಾಮಗಿರಿಯನ್ನು ತೆಗೆದುಹಾಕಬೇಕು. ಬಡವರನ್ನೂ ರೋಗಿಗಳನ್ನೂ ಸಂರಕ್ಷಿಸಬೇಕು.

ಸಾಸ ಮತ್ತು ಸ್ವಾತಂತ್ರ್ಯ ವಿಚಾರ— ಮನುಷ್ಯನು ದೇವತಾಂಶನು. ತನ್ನ ನಡತೆಯನ್ನು ಸುಧಾರಿಸಿಕೊಳ್ಳಲು ಮನುಷ್ಯನಿಗೆ ಸ್ವಾತಂತ್ರ್ಯವಿದೆ.

ಸೃಷ್ಟಿ ನಿಯಮವನ್ನು ಅವನು ಉಲ್ಲಂಘಿಸಲಾರನು. ಈ ದೃಷ್ಟಿಯಿಂದ ಅವನಿಗೆ ಸ್ವಾತಂತ್ರ್ಯವಿಲ್ಲ. ಆತ್ಮನು ತನ್ನ ಧೈಯವನ್ನು ಸಾಧಿಸಿಕೊಂಡಾಗ ಸ್ವಾತಂತ್ರ್ಯವಾಗುವದು. ದೇವರು ಮನುಷ್ಯನ ಇಚ್ಛಾಶಕ್ತಿ ಮೂಲಕ ವಾಗಿ ಕಾರ್ಯಮಾಡುವನು. ಸ್ಪೋಯಿಕರು ಮನುಷ್ಯನಿಗೆ ಪೂರ್ಣಸ್ವಾತಂತ್ರ್ಯವಿಲ್ಲವೆಂತಲೂ ಆದ್ಯಷ್ಟದ ಆಧಾರದ ಮೇಲೆ ಭವಿಷ್ಯವು ಹೇಳಲ್ಪಡುವದೆಂತಲೂ ದೇವತೆಗಳಾದರೂ ಆದ್ಯಷ್ಟದ ಆಧಾರದ ಮೇಲೆ ಭವಿಷ್ಯ ಜ್ಞಾನಿಗಳಾಗಿರುವರೆಂತಲೂ ಹೇಳಿದರು.

ಪಾರಮಾರ್ಥಿಕ ವಿಚಾರ ಬೆಳವಣಿಗೆ— ಕ್ರೈಸ್ತನ ಆಗಾಧ ಜೀವಿತದಿಂದ ಪಾರಮಾರ್ಥಿಕ ಕಲ್ಪನೆಯು ವಿಸ್ತರಿಸಿತು. ಇಂಥ ವಿಭೂತಿಗಳು ತೋರಿಸುವ ಕೃತಿಗಳು ಮನುಷ್ಯ ಕೃತಿಗಳಾಗಿರದೆ ದೈವಿಕವಾಗಿವೆ. (*Revelation*) ಮಾನವ ಬುದ್ಧಿಯು ದೈವಜ್ಞಾನವನ್ನು ಹೊಂದಲು ಅಶಕ್ತವಾಗಿದೆ.

ಫೈಲೋ ಮತ್ತು ಯಹುದೀತತ್ವ (ಜ್ಯೂ)— ಜ್ಯೂ ಜನರ ತತ್ವಜ್ಞಾನವು ಹಳೇ ಬೈಬಲಿನಲ್ಲಿದೆ. ಇವರು ಹಳೇ ಬೈಬಲಿನ ತತ್ವವನ್ನು ವಿವರಿಸುವಾಗ ಗ್ರೀಕ ತತ್ವವನ್ನು ಸಾಧನವಾಗಿ ಉಪಯೋಗಿಸಿದರು. ಫೈಲೋನು ಹಳೇ ಬೈಬಲಿನ ತತ್ವಗಳಿಂದ ಗ್ರೀಕ ತತ್ವ ಜ್ಞಾನವು ಉತ್ಪನ್ನವಾಗಿವೆಯೆಂದು ಹೇಳಿದನು. ಇವನ ಸಿದ್ಧಾಂತವು ಜ್ಯೂ ಮತ್ತು ಕ್ರಿಶ್ಚಿಯನ್ ಸಿದ್ಧಾಂತಗಳ ಮಾಧ್ಯಮಿಕ ಸಿದ್ಧಾಂತವಾಗಿತ್ತು. ದೇವರು ಜಗತ್ತಿನ ಮೂಲಕಾರಣನು. ಅವನು ನಿರಾಕಾರನಿದ್ದು ವಾಚಾತೀತನಾಗಿದ್ದಾನೆ, ಮನಸ್ಸಿಗೆ ನಿಲುಕದವನೂ, ಅವರ್ಣನೀಯನೂ ಆಗಿದ್ದಾನೆ. ಆತ್ಮನು ದೇವರಿಂದ ಬಂದದ್ದು. ದೇಹವು ಪ್ರಕೃತಿಯಿಂದಾಗಿದೆ. ಜಗತ್ತಿನಲ್ಲಿಯೂ ದೇವರ ಕ್ರಿಯಾಶಕ್ತಿಗೆ ಇವನು (*Logos*) ಎಂದು ಕರೆಯುತ್ತಾನೆ. ಕ್ರಿಯಾಶಕ್ತಿಯು ದೇವರ ಆಜ್ಞೆಯಂತೆ ವರ್ತಿಸುವದು. ಪುನರ್ಜನ್ಮವನ್ನು ಇವನು ನಂಬಿದನು. ಆತ್ಮನು ದೇವರಲ್ಲಿ ಐಕ್ಯವನ್ನು ಹೊಂದಲು ಶಕ್ಯವಿದೆ.

ಹೊಸ ಪ್ಲೇಟೋನ ಪಂಥ — ಈ ಪಂಥವು ನೈರಾಗ್ಯ ಮಾರ್ಗವನ್ನು ಮುಖ್ಯವಾಗಿ ಅವಲಂಬಿಸಿತು. ದೇಹವು ಪಾಪದ ಆಗರವು, ಆತ್ಮನು ದೇಹದ ತುಚ್ಛಸ್ಥಿತಿಯನ್ನು ನಿಂದಿಸುವದು; ಆದ್ದರಿಂದ ದೇಹವನ್ನು ತ್ಯಜಿಸಬೇಕು ಎಂದು ಈ ಪಂಥದ ಮುಖಂಡನಾದ ಪ್ಲೋಟಿನಸ್ ಎಂಬ

ವನು ಹೇಳುತ್ತಾನೆ. ಆತ್ಮದಲ್ಲಿಯೂ ಈ ನೈತಿಕ ಕಲಹವು ಜಗತ್ತಿನಲ್ಲಿಯೂ ಸಹ ಪ್ರತಿಭಟಿಸುತ್ತದೆ. ದೇವರು ನಿರಾಕಾರನು. ಈ ಪಂಥಕ್ಕೂ ಕ್ರಿಶ್ಚಿಯನ್ ಧರ್ಮಕ್ಕೂ ಒಂದು ವಿಷಯವು ಸಾಮಾನ್ಯವಾಗಿ ಒಪ್ಪಿಗೆಯುಳ್ಳದ್ದಾಗಿದೆ. ಜಗತ್ತನ್ನು ದೈವೀಭೂತವಾಗಿ ಮಾಡುವದೇ ಈ ವಿಷಯವು. ಕ್ರೈಸ್ತ ಧರ್ಮವು ದೇವರನ್ನೂ ಪ್ರಕೃತಿಯನ್ನೂ ಪ್ರೇಮಬಂಧನದಿಂದ ಏಕೈಕ ಮಾಡಿರುವದು. ಹೊಸ ಪ್ಲೇಟೋನ ಪಂಥವು ಮನುಷ್ಯನು ಆತ್ಮಸಾಕ್ಷಾತ್ಕಾರದಿಂದ ಕ್ರಮವಾಗಿ ದೇವರನ್ನು ಹೊಂದುವನೆಂದು ಹೇಳುತ್ತದೆ.

ಪ್ಲೊಟಿನಸ್ — ಕ್ರಿ. ಶ. ೨೦೪-೨೬೯. ಇವನು ಈಜಿಪ್ಟಿನಲ್ಲಿಯೂ ಲಕೊ ಪೊಲಿಸ್ ಎಂಬಲ್ಲಿ ಹುಟ್ಟಿದನು. ಅಲೆಗ್ಸಾಂಡ್ರಿಯಾ ಪಟ್ಟಣದಲ್ಲಿ ವಿದ್ಯಾಭ್ಯಾಸ ಮಾಡಿದನು. ಗೋರ್ಡಿಯನ್ ಎಂಬ ಚಕ್ರವರ್ತಿಯು ಪರ್ಶಿಯಾ ದೇಶಕ್ಕೆ ದಂಡೆತ್ತಿಹೋದಾಗ ಶಾಸ್ತ್ರಾಭ್ಯಾಸದ ಸಲುವಾಗಿ ಅವನನ್ನು ಹಿಂಬಾಲಿಸಿದನು. ಕ್ರಿ. ಶ. ೨೪೪ ರಲ್ಲಿ ರೋಮ ಪಟ್ಟಣದಲ್ಲಿ ವಿದ್ಯಾಗುರುವಾಗಿದ್ದನು. ಅವನ ಶಾಲೆಯಲ್ಲಿ ಎಲ್ಲ ಜನಾಂಗದ ಪ್ರತಿನಿಧಿಗಳಿದ್ದರು. ಅವನು ಚಕ್ರವರ್ತಿಯ ಕಡೆಯಿಂದ ತತ್ವಜ್ಞಾನಿಗಳ ಮಂಟಪವನ್ನು ಕ್ಯಾಂಪೇನಿಯಾದಲ್ಲಿ ಕಟ್ಟಿಸಿದನು. ಮನುಷ್ಯನು ಅಹರ್ನಿಶಿಯೂ ದೈವೀ ಚಿಂತನೆಯಲ್ಲಿರುವನೆಂದೂ ಇದು ಅವನ ಸಹಜ ಸ್ವಭಾವವೆಂದೂ, ದೇವರು ಅವರ್ಣೀಯನೆಂದೂ, ಸರ್ವಾಂತರ್ಯಾಮಿಯೆಂದೂ, ಪ್ರತಿಯೊಂದು ವಸ್ತುವು ಅವನಿಂದ ಜೀವಕಳೆಯನ್ನು ಹೊಂದುತ್ತದೆಂದೂ ಇವನು ಹೇಳುತ್ತಾನೆ. (*Theory of emanations*) ದೇವರು ತನ್ನ ಶಕ್ತಿವಿಶೇಷದಿಂದ ತನಗೆ ಸದೃಶವಾದ ಸೃಷ್ಟಿಯನ್ನು ನಿರ್ಮಿಸುತ್ತಾನೆ. ಈ ನಿರ್ಮಾಣಶಕ್ತಿಯು ಪ್ರತಿಯೊಂದು ಪ್ರಾಣಿಯಲ್ಲಿರುವದು. ಉತ್ಪತ್ತಿಕ್ರಮವು ಮೂರು ವಿಧವಾಗಿದೆ. ಚಿಚ್ಛಕ್ತಿ, ಆತ್ಮ, ಮತ್ತು ಪ್ರಕೃತಿ. ಮೊದಲು ಚಿಚ್ಛಕ್ತಿಯು ದೇವರ ಪ್ರತಿಬಿಂಬವಾಗಿ ಉತ್ಪತ್ತಿಯಾಗುವದು. ಅದು ದೇವರ ಕಡೆಗೆ ತಿರುಗಿದಾಗ ತಾನು ದೇವರ ಪ್ರತಿಬಿಂಬವೆಂದು ಅದಕ್ಕೆ ಪ್ರಜ್ಞೆಯುಂಟಾಗುವದು. ಕೂಗಿ ವಿಚಾರ ಮಾಡುವವನ ಪ್ರಜ್ಞೆ ವಿಚಾರಕ್ಕೆ ವಿಷಯವಾದ ವಸ್ತುವಿನ ಪ್ರಜ್ಞೆ (*Consciousness of the subject and that of object*) ಎಂಬ ಕಲ್ಪನೆಯು ಉಂಟಾದದ್ದು ಇದೇ ಮೊದಲು. ಚಿಚ್ಛಕ್ತಿಯು ಕಾಲ್ಪನಿಕ ವಸ್ತುವಾಗಿದೆ ನಿಜವಾದ ವಸ್ತುವಾಗಿದೆ. ಆತ್ಮವು ಚಿಚ್ಛಕ್ತಿಯ ಪ್ರತಿಬಿಂಬವಾಗಿದೆ. ಪ್ರಕೃತಿಯು ಆತ್ಮದಿಂದ ಉತ್ಪತ್ತಿಯಾಗು

ವದು. ಜಗತ್ತು ಮಾಯಾರೂಪವಾಗಿದೆ. ದೇವತೆಗಳು ಪ್ರಕೃತಿಯಿಂದ ಕೂಡಿದ ಪರಿಪೂರ್ಣವಾದ ಆತ್ಮಗಳಾಗಿವೆ. ಪ್ರಕೃತಿಯು ಇರುವ ಕಡೆ ಯಲ್ಲೆಲ್ಲ ಅಪರಿಪೂರ್ಣತೆಯುಂಟು.

ಪ್ಲೊಟಿನಸನ ನೈತಿಕಸಿದ್ಧಾಂತಃ— ಮನುಷ್ಯರು ಪ್ರಕೃತಿಯಿಂದಾಚ್ಛಾದಿತವಾಗಿದ್ದರೂ ದೈವಿಕ ಜೀವನದಲ್ಲಿ ಭಾಗಿಗಳಾಗಿದ್ದಾರೆ. ಜಗತ್ತಿನಿಂದ ಬಿಡುಗಡೆ ಹೊಂದುವದು ಮನುಷ್ಯರ ಧ್ಯೇಯವಾಗಿದೆ. ಆತ್ಮವು ಧ್ಯಾನ ಮಗ್ನವಾದಾಗ ತನ್ನ ಮೂಲ ವಸ್ತುವಾದ ದೇವರ ಸಾನ್ನಿಧ್ಯವನ್ನು ಹೊಂದುವದು. ಭಕ್ತಿಯ ಅನಂದಾತಿರೇಕವುಂಟಾದಾಗ ತನ್ನನ್ನು ಮರೆತು ತಾನೇ ಪರಮಾತ್ಮನಾಗುವನು. ಈ ವಿಚಾರವು ವೀರಶೈವರ ಕೇವಲತ್ವವು ಅಥವಾ ಐಕ್ಯಭಾವಕ್ಕೆ ಸದೃಶವಾಗಿದೆ. ಈ ಐಕ್ಯವು ಘಟಿಸಬೇಕಾದರೆ ಆತ್ಮಕ್ಕೆ ದೇವಪ್ರೇರಣೆಯಾಗಬೇಕಾಗುವದೆಂದು ಪ್ಲೊಟಿನಸನು ಹೇಳುತ್ತಾನೆ.

ಬೈಬಲಿನ ಪ್ರಸಾರವೂ ಕ್ರೈಸ್ತಧರ್ಮವೂ.

ಕ್ರೈಸ್ತ ಮತವು ತತ್ವಸಂಧವಾಗಿರದೆ ಧರ್ಮಸಂಧವಾಗಿತ್ತು. ಈ ಸಮಾಜವು ಜಾತಿಭೇದವಿಲ್ಲದ (Cosmopolitan) ಸಮಾಜವಾಗಿತ್ತು. ಈ ಮತವು ಒಬ್ಬ ಪರಮಾತ್ಮನಲ್ಲಿ ನಂಬಿಗೆಯನ್ನೂ ಕ್ರೈಸ್ತನಲ್ಲಿ ಭಕ್ತಿಯನ್ನೂ ಇರಿಸಿತು. ಸತ್ಯದಿಂದ ನಡೆಯುವದು ದೇವರ ಆಜ್ಞೆಯಂತಲೂ ಮನುಷ್ಯನ ಕೃತಿಗನುಗುಣವಾಗಿ ದೇವರು ಅಂತ್ಯದಲ್ಲಿ ನಿರ್ಣಯವನ್ನು ಹೇಳುವನೆಂತಲೂ (Last judgment) ಇವರ ನಂಬಿಗೆ. ಕ್ರಿ. ಶ. ೩೦ ರಲ್ಲಿ ಈ ಸಮಾಜದ ಸಂಖ್ಯೆಯು ೫೦೦, ಕ್ರಿ. ಶ. ೧೦೦ ರಲ್ಲಿ ೫೦೦೦೦೦ ಕ್ರಿ. ಶ. ೩೧೧ ರಲ್ಲಿ ಮೂರು ಕೋಟಿಯಾಯಿತು. ಇಷ್ಟರಲ್ಲಿ ಅದು ರೋಮ, ಗ್ರೀಸ ದೇಶಗಳಲ್ಲಿ ಪಸರಿಸಿತು. ದೇವವಾಕ್ಯವು ಕ್ರೈಸ್ತನ ಮುಖಾಂತರ ಬೋಧಿಸಲ್ಪಟ್ಟಂತಲೂ, ಕ್ರೈಸ್ತನು ಜಗದಾತ್ಮನೆಂತಲೂ ಅವನು ದೇವರ ಪುತ್ರನೆಂತಲೂ ಕ್ರೈಸ್ತಾನುಯಾಯಿಗಳಾದ ಅಪಾಲಾ ಜಿಷ್ಕರಿಂಬರು (Apologists) ಪ್ರತಿಪಾದಿಸಿದರು.

ಗೊಸ್ಪಿಕ್ ಎಂಬ ಕ್ರೈಸ್ತ ಪಂಥವು ಕ್ರೈಸ್ತನಿಂದ ಸರ್ವಜೀವಿಗಳ ಮೋಕ್ಷವಾಗುವದೆಂದು ಹೇಳಿತು. ಸೃಷ್ಟಿಯು ಸತ್ಯಾಸತ್ಯಗಳ ಕಲಹ ಕ್ಷೇತ್ರವಾಗಿದ್ದು ಸತ್ಯವು ಕ್ರೈಸ್ತನ ಸಹಾಯದಿಂದ ಜಯವನ್ನು ಹೊಂದು

ವದು. ಇದರಂತೆಯೇ ಆತ್ಮ ಮತ್ತು ಪ್ರಕೃತಿಗಳ ನಡುವೆ ಕಲಹವು ನಡೆದಿದ್ದು ಜಗದಾತ್ಮನಾದ ಕ್ರೈಸ್ತನಿಂದ ಆತ್ಮವು ಪ್ರಕೃತಿಯ ಬಲೆಯಿಂದ ಬಿಡುಗಡೆಹೊಂದುವದು.

ಕ್ರೈಸ್ತ ದೈವಜ್ಞರು— (*Theologians*) ಒರಿಜೆನ್ ಕ್ರಿ. ಶ. ೧೮೫—೨೫೪. ದೇವರು ಅನಾದ್ಯನಂತನೂ, ಶಾಶ್ವತನೂ, ಸೃಷ್ಟಿಕರ್ತನೂ ಇದ್ದಾನೆ. ಅವನ ಕ್ರಿಯಾಶಕ್ತಿಯು ಅವನಂತೆಯೇ ಶಾಶ್ವತವಾದದ್ದು. ಕ್ರೈಸ್ತನು ದ್ವಿತೀಯ ಶಂಭುವು. ಪವಿತ್ರ ಆತ್ಮವಾದರೂ ದೇವರ ಸ್ವತಿ ಬಿಂಬವು. ಈ ಮೂರು ತತ್ವಗಳೂ ಒಂದೇ (*Unity*) ಆಗಿವೆ. (*Spiritual monotheism*) ದೃಶ್ಯ ಜಗತ್ತು ದೇವರಿಂದ ನಿರ್ಮಿತವಾಗಿದ್ದು ಅಂತ್ಯದಲ್ಲಿ ದೇವರಲ್ಲಿಯೇ ಬೆರೆಯುವದು. ಜೀವಿಗಳು ಇಚ್ಛಾಸ್ವಾತಂತ್ರ್ಯವುಳ್ಳವುಗಳಾಗಿದ್ದು ಪ್ರಕೃತಿಮಯವಾದ ಜಗತ್ತಿನಿಂದ ಬಿಡುಗಡೆಹೊಂದಿ ಪರಮಾತ್ಮನನ್ನು ಸೇರುವವು. ದೇವರ ಇಚ್ಛಾಶಕ್ತಿಯು ದೃಢವಾದದ್ದೂ, ನಿಜವಾದದ್ದೂ ಇರುವದು. ಆತ್ಮದ ಇಚ್ಛಾಶಕ್ತಿಯು ಚಂಚಲವಾದದ್ದು. ಇದರಿಂದಲೇ ಜೀವಿಗಳು ಪಾಪ ಮಾಡುವರು. ಇವರ ಪಾಪಕೃತ್ಯಕ್ಕೆ ದೇವರು ಕಾರಣನಲ್ಲವೆಂದು ಒರಿಜೆನ್ನನು ಸಯುಕ್ತಿಕವಾಗಿ ಹೇಳಿದ್ದಾನೆ. ಇವನು ದೇವರ ಸರ್ವಶಕ್ತಿ ಕಲ್ಪನೆಯ ಮತ್ತು ಪಾಪಕಲ್ಪನೆಯ ನಡುವಿನ ವಿರೋಧವನ್ನು ಇಚ್ಛಾಸ್ವಾತಂತ್ರ್ಯ ಕಲ್ಪನೆಯ ಸಾಧನದಿಂದ ಹೋಗಲಾಡಿಸಿದನು. ದೇವರಲ್ಲಿ ಭಕ್ತಿ ಕ್ರೈಸ್ತನಲ್ಲಿ ನಂಬಿಕೆ ಇಡುವದರಿಂದ ಜೀವಿಗಳು ದೇವರ ಸಾನ್ನಿಧ್ಯವನ್ನು ಅವನ ಕೃಪೆಯಿಂದ (*Grace*) ಹೊಂದುವರು. ಜೀವಿಗಳ ಮೋಕ್ಷಕ್ಕಾಗಿ ಕ್ರೈಸ್ತನು ಭೌತಿಕ ಹಿಂಸೆಯನ್ನನುಭವಿಸಿ ಅವರನ್ನು ಪಾರುಮಾಡುವನು.

ಮಧ್ಯವರ್ತಿಕಾಲ ಕ್ರಿ. ಶ. ೪೭೬—೧೪೫೩.

ಈ ಕಾಲವು ಸುಮಾರು ೧೦೦೦ ವರ್ಷಗಳ ವರೆಗೆ ಸಾಗಿತು. ಈ ಕಾಲದ ಪ್ರಸಿದ್ಧ ತತ್ವಜ್ಞಾನಿಯು ಅಗಸ್ಟಾಯಿನನು. ಸೇಂಟಪಾಲ್ ಮತ್ತು ಪೆಗ್ಲೆಟಿನಸ್ ಇವರ ಪ್ರೇರಣೆಯು ಇವನ ಮೇಲೆ ವಿಶೇಷವಾಗಿ ಆಯಿತು. ದೇವರಲ್ಲಿಯ ಪೂರ್ವ ನಂಬಿಗೆಯು ದೇವಮನುಷ್ಯರ ಸಂಬಂಧವನ್ನು ತೋರಿಸುವುದಕ್ಕೆ ಆಧಾರವಾಗಿದೆ ಎಂದು ಇವನು ಹೇಳಿದನು. ಇವನಿಗೆ ಕ್ರೈಸ್ತ ಧರ್ಮದ ಸ್ಲೇಟೋ ಎಂದು ಹೆಸರಾಯಿತು. ಇವನು

ಕಾರ್ಥೀಜದಲ್ಲಿ ಶಿಕ್ಷಣ ಹೊಂದಿದನು. ಇವನು ಅಗಾಧವಾದ ಮೇಧಾ
ವಿಯು. ಇವನು ಕ್ರಿ. ಶ. ೩೫೪ ರಿಂದ ೪೩೦ ರ ವರೆಗೆ ಜೀವಿಸಿದನು.
ತಾರುಣ್ಯದಲ್ಲಿ ದುರ್ವ್ಯಸನಿಯಾಗಿದ್ದನು. ಆಮೇಲೆ ಪಶ್ಚಾತ್ತಾಪ ಪಟ್ಟು
ತನ್ನ ಪಾಪಕೃತ್ಯಗಳ ದೂಷಣೆಯನ್ನು ತನ್ನ ಆತ್ಮನಿರೂಪಣೆ (*Confessions*)
ಎಂಬ ಗ್ರಂಥದಲ್ಲಿ ವಿವರಿಸಿದ್ದಾನೆ. ತನ್ನ ತಾಯಿಯ ಮತ್ತು ಸೇಂಟ
ಆಂಡ್ರೋಸ ಎಂಬವರ ಪ್ರೇರಣೆಯಿಂದ ಕ್ರೈಸ್ತಧರ್ಮದಲ್ಲಿ ಶ್ರದ್ಧೆವಹಿಸಿ
ದನು. ಪಾದ್ರಿಯ ಸ್ಥಾನವನ್ನು ಸ್ವೀಕರಿಸಿದನು. ಅವನು (*City of*
God) ದೇವನಗರ ಎಂಬ ಗ್ರಂಥವನ್ನು ಬರೆದನು. ಅದರಲ್ಲಿ ಪರಮಾ
ತ್ಮನು ಭೂಮಿಯಲ್ಲಿರದೆ ಸ್ವರ್ಗದಲ್ಲಿದ್ದಾನೆಂದು ಹೇಳಿದ್ದಾನೆ. ಇವನ
ಬೋಧೆಯಲ್ಲಿ ಚರ್ಚದ ಅಧಿಕಾರ ಮತ್ತು ವ್ಯಕ್ತಿಯ ಪ್ರಜ್ಞೆಯ ಅಧಿಕಾರ
ಇವೆರಡು ವಿಚಾರಗಳು ಪ್ರಾಮುಖ್ಯವಾಗಿವೆ. ಇವನು ಬುದ್ಧಿ ಮತ್ತು
ಅವತಾರೋಕ್ತಿಗಳಲ್ಲಿ ಯಾವದು ಹೆಚ್ಚು ಅಧಾರವಾದದ್ದೆಂದು ಹೇಳಿರು
ವದಿಲ್ಲ. ಆದಾಗ್ಯೂ ಇವನು ಶ್ರದ್ಧೆಗೆ ಜ್ಞಾನವೇ ಅಧಾರವಾದದ್ದೆಂದು
(*Knowledge as basis of faith*) ಹೇಳಿ ತತ್ವಮಾರ್ಗವನ್ನವ
ಲಂಬಿಸಿದನು. ಇವನ ಬಾಹ್ಯ ಜಗತ್ತಿನ ಅನುಭವದಿಂದ ತೃಪ್ತನಾಗದೆ
ಆತ್ಮನಿರೀಕ್ಷಣೆಯ ಅನುಭವದಲ್ಲಿ ಆಸಕ್ತನಾದನು. ಹೀಗೆ ಇವನು ಅಧು
ನಿಕ ಮಾನಸಶಾಸ್ತ್ರದ ತಳಹದಿಯನ್ನು ಹಾಕಿದನು. ಭೌತಿಕ ಜಗತ್ತು
ಅಸ್ಥಿರವಾಗಿದ್ದು ನಾಶವಾಗಬಹುದು. ಆದರೆ ಆತ್ಮವು ಶಾಶ್ವತವಾದದ್ದೂ
ಸತ್ಯವಾದದ್ದೂ ಇದೆ. ಈ ನಿತ್ಯ ವಸ್ತುವು ನನ್ನಲ್ಲಿಯೇ ಇದೆ. ಇದಕ್ಕೆ
ಸಂಶಯಪಡುವದಾದರೆ ಇದರ ನಿತ್ಯತ್ವವನ್ನು ಸಿದ್ಧಗೊಳಿಸಿದಂತೆಯೇ.
ಜಗತ್ತಿಗೆ ಅಧಾರವಾದ ವಸ್ತುವು ಇರಲೇಬೇಕು. ಈ ವಸ್ತುವೇ ದೇವರು.

ದೇವರ ಪ್ರೇಮವೇ ನೀತಿಯು. ಸೃಷ್ಟಿಸೌಂದರ್ಯವು ದೇವರ
ನಿರ್ಮಾಣವೇ ಆಗಿದೆ. ಭಕ್ತಿ ಪ್ರೇಮಗಳಿಂದ ದೇವರ ಕಾರುಣ್ಯವುಂ
ಟಾಗುವದು. ದೇವರ ಕಾರುಣ್ಯದಿಂದಲೇ ಸತ್ಯದ ಜ್ಞಾನವುಂಟಾಗುವದು.
ಸದಿಚ್ಛೆಯೊಂದೇ ಸ್ವತಂತ್ರವಾದದ್ದೆಂದು ಇವನು ಹೇಳುತ್ತಾನೆ. ಪಾಪವು
ಎಲ್ಲರಲ್ಲಿಯೂ ಆದಿಯಿಂದ ಇರುವದು. ದೇವರ ಕಾರುಣ್ಯವಿಲ್ಲದೆ ಮನು
ಷ್ಯನು ತನ್ನ ಪ್ರಯತ್ನದಿಂದಲೇ ಮೋಕ್ಷ ಸಂಪಾದಿಸಲಾರನು. ಹಳೇ
ಬೈಬಲಿನಲ್ಲಿ ಹೇಳಿದ ಆದಿಮನುಷ್ಯನಾದ ಆಡಮ್ನನ ಸಾಸದಿಂದ ಮನುಷ್ಯ
ವರ್ಗವೆಲ್ಲ ಪಾಪಭಾಗಿಗಳಾಗುತ್ತಿದ್ದರು. ಆದರೆ ದೇವರ ಕರುಣೆ

ಯಿಂದ ಪಾರಾದರು. ದೇವತಾವತಾರನಾದ ಕೃಷ್ಣನು ಮರಣಯಾತನೆ ಯಿಂದ ದೇವಪ್ರೇಮವನ್ನು ಮನುಷ್ಯರ ಹೃದಯದಲ್ಲಿ ತುಂಬಿದನು. ಕೃಷ್ಣನಲ್ಲಿಯ ನಂಬಿಗೆಯು ಮೋಕ್ಷಸಾಧನವು. ಈ ನಂಬಿಗೆಯಾದರೂ ದೇವರ ಕೃಪೆಯಿಂದಲೇ ಉಂಟಾಗುವದು. ಅೃಡಮ್ಮನ ಪಾಪಕ್ಕೆ ನಿರಂ ತರ ಶಾಸನವನ್ನನುಭೋಗಿಸಲು ಕೆಲವು ಜನರಾದರೂ ಮೋಕ್ಷಭಾಗಿಗ ಳಾಗದೆ ಇರಬೇಕಾಗುವದು.

ಕಪ್ಪಯುಗ (*Dark ages*) ಕ್ರಿ. ಶ. ೪೭೬—೮೦೦ ಈ ಕಾಲದಲ್ಲಿ ಕಲಹ, ರಕ್ತಪಾತಗಳು ನಡೆದದ್ದರಿಂದ ತತ್ವಜ್ಞಾನದ ಪ್ರಗತಿಯಾಗಲಿಲ್ಲ. ಮುಂದೆ ಚಾರ್ಲೆಮೇನನು ಕ್ರಿ. ಶ. ೮೦೦ ರಿಂದ ತತ್ವದ ಪ್ರಸಾರವನ್ನು ಕೈಕೊಂಡನು. ಅದು ಕ್ರಿ. ಶ. ೯೦೦ ರ ವರೆಗೆ ಸಾಗಿತು. ಈ ಕಾಲದಲ್ಲಿ ತತ್ವಪ್ರಸಾರದ ಮೂರು ಸ್ಥಳಗಳು ಮಾತ್ರ ಇದ್ದವು. ಪೂರ್ವದೇಶದಲ್ಲಿ ಅರೇಬಿಯಾ ಮತ್ತು ಕಾನ್‌ಸ್ಟಾಂಟಿನೋಪಲ್ ಪಶ್ಚಿಮಭಾಗದಲ್ಲಿ ಬ್ರಿಟನ್.

ಜಾನ್ ಸ್ಕೋಟಿಸ್ ಎರಿಜೆನಾಃ — ಕ್ರಿ. ಶ. ೮೫೦—೯೫೦ ಇವನು ಎರ್ಲಾಂಡದಲ್ಲಿ ಜನಿಸಿದನು. ಇವನು ಮಧ್ಯವರ್ತಿ ಕಾಲದ ಪ್ರಖ್ಯಾತ ಪುರುಷನು. ಇವನು ಮನುಷ್ಯನ ಅದೃಷ್ಟವು ದೇವರಿಂದ ನೊಂದಲೇ ನಿಶ್ಚಯಿಸಲ್ಪಟ್ಟಿರುವದೆಂದೂ, ರೊಟ್ಟಿಯೂ ಸುಡಿಯೂ ಶುದ್ಧವಾಡಿದ ವೇಲೆ ಕೃಷ್ಣನ ರಕ್ತ, ದೇಹಗಳಾಗುವವೆಂತಲೂ (*Transubstan- tiation*) ಬೋಧಿಸಿದ್ದರಿಂದ ಇವನು ತೀರಿದ ಮುನ್ನೂರು ವರ್ಷಗಳ ವರೆಗೆ ಇವನನ್ನು ಧರ್ಮಲಂಡನೆಂದು ಕರೆದರು. ಇವನ ವಿದ್ವತ್ತು ಶ್ರೇಷ್ಠ ವಾಗಿದ್ದರಿಂದ ಇವನಿಗೆ ಉತ್ತರದೇಶದ ಉತ್ಪಾದಕನೆಂದು ಹೆಸರಾಯಿತು. ಇವನಿಗೆ ಗ್ರೀಕ ಭಾಷೆಯ ಜ್ಞಾನವಿದ್ದದ್ದು ಆ ಕಾಲದಲ್ಲಿ ವಿಶೇಷ ಸಂಗ ತಿಯಾಗಿತ್ತು. ಹೊಸ ಸ್ಲೇಟೋಪಂಥದ ತತ್ವದ ಮೇಲೆ ಪ್ರಖ್ಯಾತವಾದ ಗ್ರಂಥವನ್ನು ಬರೆದನು. ದೇವರು ಅಗಮ್ಯನು ಆದ್ದರಿಂದ ಅವನು ವಾಚಾ ತೀತನು. ದೇವರೇ ಸೃಷ್ಟಿರೂಪದಲ್ಲಿದ್ದಾನೆ. ದೇವರು ನಾಲ್ಕು ಸ್ವರೂಪ ದಲ್ಲಿ ಕಾಣಿಸಿಕೊಳ್ಳುತ್ತಾನೆ. (೧) ಕೇವಲಸ್ವರೂಪ, (೨) ದೇವರಲ್ಲಿದ್ದ ಜಗತ್ತು, (೩) ದೇವರಿಂದ ವಿಭಕ್ತವಾದ ಬಹುರಂಗದ ಜಗತ್ತು, (೪) ಜಗತ್ತು ದೇವರಲ್ಲಿ ಬೆರೆತ ನಂತರ ಇರುವ ದೇವರು. ಸೃಷ್ಟಿಯು ದೇವ ರಿಂದಲೇ ಪ್ರಾದುರ್ಭವಿಸುವದು. ಸೃಷ್ಟಿ ಜೀವವು ದೇವರಲ್ಲಿ ಪುನಃ ಸೇರಿ ಕೊಳ್ಳುವದೇ ಮೋಕ್ಷವಾಗಿದೆ. ಸೃಷ್ಟಿಯಲ್ಲಿ ಇದೇ ಪ್ರಕಾರ ಪ್ರತಿಯೊಂದು

ವಸ್ತುವು ಮತ್ತೊಂದು ವಸ್ತುವಿನಲ್ಲಿ ಬೆರೆಯುವದೆಂದು ಇವನು ಹೇಳಿದನು. ಸತ್ಯ ವಸ್ತುವು ಸಾರ್ವತ್ರಿಕವಾದದ್ದು (*Universal*) ದೇವರ ಕಲ್ಪನೆಯು ಸಾರ್ವತ್ರಿಕವಾದ್ದರಿಂದ ದೇವರು ಇದ್ದಾನೆ. ಜಗತ್ತಿನ ಕಲ್ಪನೆಯು ದೇವರ ಕಲ್ಪನೆಯಷ್ಟು ಸಾರ್ವತ್ರಿಕವಾದದ್ದಿರುವದಿಲ್ಲ ಮತ್ತು ಅಷ್ಟು ಪರಿಪೂರ್ಣವಾದದ್ದಿರುವದಿಲ್ಲ. ಮತ್ತು ಜಗತ್ತಿನ ಅಸ್ತಿತ್ವವು ದೇವರ ಅಸ್ತಿತ್ವದಂತೆ ನಿಶ್ಚಿತವಾದದ್ದಲ್ಲ.

ಇವನ ತರುವಾಯ ಕ್ರಿ. ಶ. ೯೦೦-೧೦೦೦ ದ ವರೆಗೆ ಜ್ಞಾನಾರ್ಜನೆಯು ಕುಂದಿತು. ಚಾರ್ಲೆಮೇನನ ಚಕ್ರಾಧಿಪತ್ಯವು ವಿಚ್ಛಿನ್ನವಾಯಿತು. ಪೋಸನ (ಕ್ರಿಸ್ತರ ಜಗದ್ಗುರು) ಅಧಿಕಾರವು ಕೆಲವು ಕಾಲ ಅದೃಶ್ಯವಾಯಿತು.

ಸ್ಕೊಲಾಸ್ಟಿಕ್ ಪಂಥಃ— ಕ್ರಿ. ಶ. ೧೦೦೦-೧೨೦೦ ಇವರು ಮಧ್ಯ ವರ್ತಿ ಕಾಲದಲ್ಲಿ ಬ್ರಹ್ಮಜ್ಞಾನವಾದದಲ್ಲಿ ತರ್ಕಪದ್ಧತಿಯನ್ನು ಅನುಸರಿಸಿದರು. ಇವರು ಕ್ರೈಸ್ತಮತದ ಸಿದ್ಧಾಂತವು ಪ್ರಮಾಣವೆಂದೂ ಅದು ತರ್ಕಪದ್ಧತಿಗೆ ಅನುಗುಣವಾಗಿರುವದೆಂದೂ ಪ್ರತಿಪಾದಿಸಿದರು. ಈ ಕಾಲದ ತತ್ವವೇತ್ತರನ್ನು ಮೂರು ವಿಧವಾಗಿ ವಿಂಗಡಿಸಬಹುದು. (೧) ನೈಜವಾದಿಗಳು (*Realists*). ಇವರು ಸಮಷ್ಟಿ ಭಾವನೆಯು ನಿಜವಾದದ್ದೆಂತಲೂ ವ್ಯಷ್ಟಿಯು ಸಮಷ್ಟಿಯ ಛಾಯೆಯೆಂತಲೂ ಪ್ರತಿಪಾದಿಸಿದರು. (೨) ನಾಮವಾದಿಗಳು (*Nominalists*). ಇವರು ಸಮಷ್ಟಿಯು ನಾಮ ಮಾತ್ರ ಉಳ್ಳದೆಂತಲೂ ಅದು ವ್ಯಷ್ಟಿವಸ್ತುವಿನಿಂದ ಉತ್ಪನ್ನವಾದ ಛಾಯೆಯೆಂತಲೂ ಗ್ರಹಿಸಿದರು. (೩) ಭಾವನಾವಾದಿಗಳು (*Conceptualists*) ಇವರು ಸತ್ಯ ವಸ್ತುವು ವ್ಯಷ್ಟಿಯಲ್ಲಿಯೇ ಇರುವದೆಂದೂ ಹೇಳಿದರು. ಕ್ರೈಸ್ತ ಚರ್ಚದ ಪುರಸ್ಕರ್ತರು ಸಮಷ್ಟಿ ಭಾವನೆಯೇ ನಿಜವಾದದ್ದೆಂದು ಹೇಳಿ ಅಪ್ಪವಾಕ್ಯವನ್ನೇ ಪ್ರಾಧಾನ್ಯವಾಗಿಟ್ಟುಕೊಂಡರು.

ಆನ್ ಸೆಲ್ಮ್ :— ೧೦೩೩-೧೧೦೯ ಇವನು ಲೊಂಬಾರ್ಡಿಯಲ್ಲಿ ದೊಡ್ಡ ಮನೆತನದಲ್ಲಿ ಜನಿಸಿದನು. ಚಿಕ್ಕ ವಯಸ್ಸಿನಲ್ಲಿಯೇ ಬೆಕ್ ಎಂಬಲ್ಲಿ ಸನ್ಯಾಸಿ ಮಠವನ್ನು ಪ್ರವೇಶಿಸಿದನು. ಮುಂದೆ ಕ್ಯಾಂಟೆರ್ಬರಿ ಚರ್ಚದ ಮಠಾಧಿಕಾರಿಯಾದನು. ಇವನು ನೈಜವಾದಿಯಾಗಿದ್ದು. ಕ್ರೈಸ್ತ ಚರ್ಚದ ಸಿದ್ಧಾಂತಗಳನ್ನು ತಾತ್ವಿಕರೀತಿಯಿಂದ ಸಿದ್ಧಮಾಡಲೆತ್ತಿಸಿದನು. ಸ್ವಯಂಸಿದ್ಧವಾದ ಮತ್ತು ಸರ್ವಾಂತರ್ಯಾಮಿಯಾದ ಒಬ್ಬ ಪರಮಾತ್ಮನು ಎಲ್ಲ ವಸ್ತು

ಗಳ ಕರ್ತನೆಂದು ಇವನು ಗ್ರಹಿಸಿದನು. ಸೃಷ್ಟಿಗೆ ಕಾರಣನಾದ ಒಬ್ಬ ಪರಮಾತ್ಮನ ಅಸ್ತಿತ್ವವು ಇರಲೇಬೇಕು. ಪರಮಾತ್ಮನು ಸ್ವಯಂಭೂವಿದ್ದಾನೆ. ಅವನು ಪರಿಪೂರ್ಣನಿರುವದರಿಂದ ಅವನ ಅಸ್ತಿತ್ವವಿರುವದು.

ರಾಸೇಲಿನಸಾ: — ೧೧೦೦. ಇವನು ಕ್ರೈಸ್ತ ತ್ರೈಮೂರ್ತಿಗಳ ಸಿದ್ಧಾಂತವನ್ನು ಪ್ರತಿಭಟಿಸಿದನು. ತ್ರೈಮೂರ್ತಿಗಳು ಪ್ರತ್ಯೇಕವುರುಷರಾಗಿದ್ದಾರೆ. ಕೆಲವು ಗುಣಗಳಿಂದ ಮಾತ್ರ ಅವರಲ್ಲಿ ಸಾಮ್ಯವುಂಟು. ಇವನ: ನಾಮವಾದಿಯಾದ್ದರಿಂದ ಸಮಷ್ಟಿಯು ನಾಮಮಾತ್ರವಾಗಿದ್ದು ಮನುಷ್ಯರ ಮನಸ್ಸಿನಲ್ಲಿ ಮಾತ್ರ ಇರುವದೆಂದೂ ವ್ಯಕ್ತಿಯೇ ನಿಜವಾದ ವಸ್ತುವೆಂದೂ ಹೇಳಿದನು. ಚರ್ಚದ ಅಧಿಕಾರಿಗಳು ಇವನನ್ನು ಬಲವಾಗಿ ಖಂಡಿಸಿದರು. ಇವನು ಇಂಗ್ಲೆಂಡಕ್ಕೆ ಸಲಾಯನ ಮಾಡಿದನು. ಪುನ: ಫ್ರಾನ್ಸ್ ದೇಶಕ್ಕೆ ಬಂದು ಯಥಾಪ್ರಕಾರ ತನ್ನ ಸಿದ್ಧಾಂತವನ್ನು ಬೋಧಿಸತೊಡಗಿದನು.

ಅಬೆಲಾರ್ಡ್: — ೧೦೭೯-೧೧೪೨. ಇವನು ರಾಸೇಲಿನಸನ ಶಿಷ್ಯನು. ಇವನು ಪಾರಿಸ ಮೊದಲಾದ ಪಟ್ಟಣಗಳಲ್ಲಿ ವಿದ್ಯಾಲಯಗಳನ್ನು ಸ್ಥಾಪಿಸಿದನು. ವಿಶ್ವವಿದ್ಯಾಲಯಗಳ ನಿಜವಾದ ಉತ್ಪಾದಕತ್ವವು ಇವನಿಗೆ ಸಲ್ಲುವದು. ಫ್ರೆಂಚ ಮತ್ತು ಲ್ಯಾಟಿನ್ ಭಾಷೆಗಳಲ್ಲಿ ಇವನಿಗೆ ಪರಿಶ್ರಮವಿತ್ತು. ಸ್ಕೊಲಾಸ್ಟಿಕ್ ಪಂಥದವರಲ್ಲಿ ಇವನೇ ಪ್ರಸಿದ್ಧ ಮೇಧಾವಿಯು. ಇವನು ಭಾವನಾವಾದಿಯಿದ್ದದರಿಂದ ಸಮಷ್ಟಿಯು ವ್ಯಷ್ಟಿಯಲ್ಲಿರುವದೆಂದು ಹೇಳಿದನು. ಸಮಷ್ಟಿ ಭಾವನೆಗಳು ಜ್ಞಾನಸಾಧನೆಗೆ ಅವಶ್ಯವಾಗಿರುವದರಿಂದ ನಮಗೆ ಗೋಚರವಾದ ವಸ್ತುಗಳಲ್ಲಿ ಅವು ಅಡಗಿರಲೇಬೇಕು. ವಸ್ತುಗಳ ಮುಖ್ಯ ಗುಣಗಳ ಸಾಮ್ಯವೇ ಈ ಸಮಷ್ಟಿ ಭಾವನೆಗಳಾಗಿವೆ. ಸಮಷ್ಟಿ ಭಾವನೆಗಳು ಮೂರು ವಿಧವಾಗಿರುವವು. (೧) ವಸ್ತುಗಳು ಅಸ್ತಿತ್ವಕ್ಕೆ ಬರುವ ಮೊದಲು ಸಮಷ್ಟಿ ಭಾವನೆಗಳು ದೇವರ ಮನಸ್ಸಿನಲ್ಲಿ ಭಾವನಾರೂಪದಿಂದಿರುವವು. (೨) ಸಮಷ್ಟಿ ಭಾವನೆಗಳು ವಸ್ತುಗಳ ಸಾರರೂಪದಿಂದ ವಸ್ತುಗಳಲ್ಲಿ ಕೂಡಿರುವವು. (೩) ಇವು ಮನುಷ್ಯನ ಮನಸ್ಸಿನಲ್ಲಿ ವಸ್ತುಗಳ ಜ್ಞಾನವಾದಾಗ ವಸ್ತುಗಳ ರೂಪದಲ್ಲಿರುವವು.

ಅಬೆಲಾರ್ಡನ ಬುದ್ಧಿ ಪ್ರಾಮಾಣ್ಯವಾದ (Rationalism) ಅಸ್ತವಾಕ್ಯ ಅಥವಾ ಅಧಿಕಾರವಾಡೆಯನ್ನು ಇವನು ನಿರಾಕರಿಸಿದನು. ಆನ್

ಸೆಲ್ಮನು ಬುದ್ಧಿಯು ನಂಬಿಕೆಗೆ ಅಧೀನವಾದದ್ದೆಂದು ಹೇಳಿದನು. ಅಬೆ
ಲಾರ್ಡನು ನಂಬಿಕೆಯು ಬುದ್ಧಿಗೆ ಅಧೀನವಾದದ್ದೆಂದು ಹೇಳಿದನು. ನಂಬಿ
ಕೆಯು ಬುದ್ಧಿಯಿಂದ ಪರೀಕ್ಷಿಸಲ್ಪಟ್ಟು ವ್ಯಾಖ್ಯಾನವಾದದ್ದೆಂದು
ನಂಬತಕ್ಕದ್ದು. ಮನುಷ್ಯನಿಗೆ ಇಚ್ಛಾಸ್ವಾತಂತ್ರ್ಯವುಂಟೆಂತಲೂ ಅದರಿಂದ
ಅವನು ತನ್ನ ಪುಣ್ಯಪಾಪಗಳಿಗೆ ಹೊಣೆಗಾರನಿರುವನೆಂತಲೂ ಇವನು
ಹೇಳಿದನು. ಕ್ರೈಸ್ತಧರ್ಮವು ಹೊಸ ವಿಷಯವನ್ನು ಬೋಧಿಸದೆ ಇತರ
ಧರ್ಮಗಳ ತತ್ವವನ್ನೇ ಬೋಧಿಸುವದೆಂದು ಇವನು ಹೇಳಿದನು.

ಮಹಮ್ಮದೀ ಧರ್ಮದ ಪ್ರಾಬಲ್ಯ — ಮಹಮ್ಮದನು (೫೭೦-೬೩೨)
ಅರೇಬಿಯಾ ಪ್ರಾಂತದ ಜನರನ್ನೆಲ್ಲ ಹತ್ತು ವರ್ಷಗಳಲ್ಲಿ ತನ್ನ ಮತಕ್ಕೆ
ಸೇರಿಸಿಕೊಂಡನು. ಅವನ ಅನುಯಾಯಿಗಳು ಪಾಲೆಸ್ತೈನ್, ಸಿರಿಯಾ,
ಈಜಿಪ್ಟ್, ಪರ್ಶಿಯಾ ದೇಶಗಳನ್ನು ವಶಪಡಿಸಿಕೊಂಡರು. ಸ್ಪೇನ್ ದೇಶಕ್ಕೆ
ದಂಡೆತ್ತಿ ಹೋದರು. ಆದರೆ ಟೂರ್ಸ್ ಎಂಬ ಯುದ್ಧದಲ್ಲಿ ಅಪಜಯ
ಹೊಂದಿದರು. ಕ್ರೈಸ್ತರ ಪುಣ್ಯಭೂಮಿಯಾದ ರೋಮನು ಸಹ
ಇವರ ಕೈವಶವಾಯಿತು. ಬಗದಾದ, ಬಸರಾ ಮೊದಲಾದ ಪಟ್ಟಣಗ
ಳಲ್ಲಿ ಅರಬೀ ಜನರ ವಿದ್ಯಾನಿಲಯಗಳು ಸ್ಥಾಪಿತವಾಗಿದ್ದವು. ಕ್ರಿ. ಶ.
೧೨೦೦ ರಲ್ಲಿ ಸ್ಪೇನ್‌ನಲ್ಲಿ ಸಹ ಇವರು ವಿದ್ಯಾ ಪ್ರಸಾರ ಮಾಡಿದರು.
ಗ್ರೀಕ ತತ್ವಜ್ಞಾನವು ಅರೇಬಿಯಾ ಭಾಷೆಯಲ್ಲಿ ಪರಿವರ್ತನೆಯಾಯಿತು.
ಹಿಂದೂ ಜನರ ತತ್ವವನ್ನು ಸಹ ಪಾಶ್ಚಿಮಾತ್ಯರಲ್ಲಿ ಇವರು ಪ್ರಸಾರ
ಮಾಡಿದರು. ಕ್ರಿ. ಶ. ೧೧ ನೇ ಶತಮಾನದಲ್ಲಿ ತುರ್ಕಿ ಜನರು ಅರಬೀ
ಜನರನ್ನು ಸೋಲಿಸಿದ್ದರಿಂದ ಜೆರೂಸಲೆಮಿಗೆ ಬರುತ್ತಿದ್ದ ಕ್ರೈಸ್ತ ಯಾತ್ರಿ
ಕರನ್ನು ತುರ್ಕರು ಆತಂಕಮಾಡಹತ್ತಿದರು. ಆ ಮೇಲೆ ಕ್ರೈಸ್ತರು ತುರ್ಕರ
ವಿರೋಧವಾಗಿ ಕ್ರೂರವಾದ ಎಂಬ ಅನೇಕ ಸಾರೆ ಯುದ್ಧಗಳನ್ನು ಪ್ರಾರಂ
ಭಿಸಿದರು. ಆದಾಗ್ಯೂ ಜೆರೂಸಲೆಮ್ ಪಟ್ಟಣವನ್ನು ಇವರು ಕೈವಶ
ಮಾಡಿಕೊಳ್ಳುವದಾಗಲಿಲ್ಲ. ಆದರೆ ಕಾನ್‌ಸ್ಟಾಂಟಿನೋಪಲ್ ಪಟ್ಟಣ
ವನ್ನು ವಶಪಡಿಸಿಕೊಂಡರು ಈ ಯುದ್ಧಗಳಿಂದ ಯುರೋಪ್‌ವಾಸಿಗಳ
ಲ್ಲಿ ಅಭಿಮಾನವೂ, ಜ್ಞಾನಜಾಗೃತಿಯೂ, ವ್ಯಾಪಾರ ಚಟುವಟಿಕೆಯೂ
ಉಂಟಾಯಿತು. ಗ್ರೀಕರ ತತ್ವಗ್ರಂಥಗಳು ಯುರೋಪ್ ಜನಗಳಿಗೆ
ಲಭಿಸಿದವು.

ಥಾಮಸ್ ಅಕ್ವಿನಾಸ್ — ೧೨೨೪-೧೨೭೪. ಇವನು ಆರಸು ಮನೆತ
ನಕ್ಕೆ ಸಂಬಂಧಪಟ್ಟವನು. ಇವನು ನೇಸಲ್ಸ್ ವಿಶ್ವವಿದ್ಯಾಲಯದಲ್ಲಿ

ಅಭ್ಯಾಸ ಮಾಡಿದನು. ತನ್ನ ಹತ್ತೊಂಭತ್ತನೆಯ ವಯಸ್ಸಿನಲ್ಲಿ ಡೊಮಿನಿಕನ್ ಎಂಬ ಕ್ರೈಸ್ತ ಸನ್ಯಾಸಿ ಪಂಥವನ್ನು ಸೇರಬೇಕೆಂದು ನಿರ್ಧರಿಸಿದಾಗ ಇವನ ಸಹೋದರರು ಇವನನ್ನು ಬಂಧನದಲ್ಲಿಟ್ಟರು. ಎರಡು ವರ್ಷಗಳ ಮೇಲೆ ಬಂಧನದಿಂದ ಪಾರಾಗಿ ಹೋದನು. ೧೨೫೭ ರಲ್ಲಿ ಪಾರಿಸ ವಿದ್ಯಾಲಯದಲ್ಲಿ ಪ್ರಶಸ್ತಿಯನ್ನು ಪಡೆದನು. ೧೨೬೧ ರಲ್ಲಿ ಪೋಪನು ರೋಮದಲ್ಲಿ ತತ್ವಜ್ಞಾನವನ್ನು ಬೋಧಿಸಲು ಕರಿಸಿಕೊಂಡನು. ಕ್ರೈಸ್ತಧರ್ಮಬೋಧಕರಲ್ಲಿ ಇವನು ಮಾನ್ಯವಾಗಿದ್ದನು. ಇವನ ಉದ್ದೇಶವು ಕ್ರೈಸ್ತಧರ್ಮವನ್ನು ಭೌತಿಕ ಶಾಸ್ತ್ರಕ್ಕೆ ಸಮಂಜಸವಾಗಿ ನಿರೂಪಿಸಬೇಕೆಂಬದಾಗಿತ್ತು. ಪ್ರಕೃತಿಯು ಅನೇಕ ರೂಪದಲ್ಲಿ ಪ್ರಾದುರ್ಭವಿಸತಕ್ಕದ್ದೆಂದು ಆರಿಸ್ಟಾಟಲನ ವಿಚಾರವಿತ್ತು. ಇದರ ಆಧಾರದಿಂದಲೇ ಆಕ್ಷಿನಾಸನು ಪ್ರಕೃತಿಮಯವಾದ ಸೃಷ್ಟಿಯು ದೇವಸೃಷ್ಟಿಯ ಬಹಿರಂಗರೂಪವೆಂದು ಹೇಳಿದನು. ಮನುಷ್ಯನ ಆತ್ಮವು ಇವೆರಡರ ನಡುವಿನ ಸ್ಥಾನದಲ್ಲಿರುವದು. ಧರ್ಮ ಮತ್ತು ತತ್ವಜ್ಞಾನಗಳ ಕ್ಷೇತ್ರಗಳು ಬೇರೆ ಬೇರೆ ಇದ್ದಾಗ್ಯೂ ಅವು ಪರಸ್ಪರ ವಿರೋಧಾತ್ಮಕಗಳಾಗಿಲ್ಲ. ದೇವರು ಪ್ರಕೃತಿಯನ್ನು ನಾಶಗೊಳಿಸದೆ ಪರಿಪೂರ್ಣವಾಗಿ ಮಾಡುತ್ತಾನೆ. ಬ್ರಹ್ಮಜ್ಞಾನವು ಸತ್ಯವು ದೇವರಿಂದ ಪ್ರಕಟವಾದದ್ದೆಂದು ಹೇಳುತ್ತದೆ. ಆದರೆ ತತ್ವಜ್ಞಾನವು ಬುದ್ಧಿಯಿಂದ ಸತ್ಯವು ಪ್ರಕಟವಾಗುವದೆಂದು ಹೇಳುತ್ತದೆ. ದೇವರ ಆಸ್ತಿತ್ವ ಆತ್ಮದ ಅಮರತ್ವ, ಮತ್ತು ಈಶ್ವರ ಜಗತ್ತುಗಳ ಸಂಬಂಧವಾದ ಸಮಸ್ಯೆಗಳು ಬ್ರಹ್ಮಜ್ಞಾನ (Theology) ತತ್ವಜ್ಞಾನಗಳಿಗೆ (Philosophy) ಸಾಮಾನ್ಯವಾಗಿವೆ. ಆದರೆ ಜಗದುತ್ಪತ್ತಿಕ್ರಮ, ಅವತಾರ ಕಾರ್ಯ ಮತ್ತು ತ್ರೈಮೂರ್ತಿಗಳ ಸಿದ್ಧಾಂತಗಳು ಬ್ರಹ್ಮಜ್ಞಾನ ಕ್ಷೇತ್ರಕ್ಕೆ ಮಾತ್ರ ಸಂಬಂಧಿಸಿವೆ. ಪ್ಲೇಟೋನಂತೆಯೇ ಇವನು ಪರಲೋಕವಿದೆಯೆಂದು ನಂಬಿದನು. ಮನುಷ್ಯನು ದೇವಧ್ಯಾನದಲ್ಲಿ ಮಗ್ನನಾದಾಗ ಪರಲೋಕಾನುಭವವುಂಟಾಗುವದು. ಆದರೆ ಗುರುವಿನ ಸಹಾಯವಿಲ್ಲದೆ ಈ ಅನುಭವವು ಲಭಿಸದು.

ಸಮಷ್ಟಿ ಭಾವನೆಗಳು ಎಲ್ಲ ವಸ್ತುಗಳಲ್ಲಿ ಸಾರಭೂತವಾಗಿರಬೇಕು. ವಸ್ತುಗಳನ್ನೆಲ್ಲಾ ಅವು ಛಾಯಾರೂಪವಾಗಿ ಬೇರೆ ಇರಲಾರವು. ವ್ಯಕ್ತಿಯ ನಿಶಿಷ್ಟತ್ವವು ಪ್ರಕೃತಿಯಲ್ಲಿರುವದು. ವಸ್ತುಗಳ ರೂಪವು ನಿತ್ಯದಲ್ಲಿ ಬದಲಾವಣೆಯಾಗುತ್ತಿರುವದು. ಆತ್ಮ, ಪರಮಾತ್ಮ ಮತ್ತು ದೇವತೆಗಳು

ಪ್ರಕೃತಿಯಿಂದ ಬದ್ಧವಾಗಿಲ್ಲ. ಪ್ರಕೃತಿಯಿಲ್ಲದೆ ರೂಪವಾತ್ರವಾಗಿ ಇವು ಇರುವವು. ಇವುಗಳಿಗೆ ಪ್ರಕೃತಿಯ ಅವಶ್ಯಕತೆಯಿಲ್ಲದೆ ಸ್ವಯಂಸಿದ್ಧವಾಗಿರುವವು. ದೇವರಲ್ಲಿ ಅನೇಕತ್ವವು ಆಡಗಿದೆ. ಆತ್ಮಗಳು ತಾವು ಪ್ರವೇಶಿಸಿದ ದೇಹಗಳ ವಾಸನೆಗಳಿಂದ ಲಿಪ್ತವಾಗಿರುವದರಿಂದ ಆತ್ಮಗಳು ವಾಸನಾದೃಷ್ಟಿಯಿಂದ ಪರಸ್ಪರ ಭಿನ್ನವಾಗಿ ತೋರುವವು. ಮನುಷ್ಯನು ತನ್ನ ಶ್ರೇಯದ ಜ್ಞಾನವನ್ನು ಅನುಸರಿಸುವ ಮಟ್ಟಿಗೆ ಸ್ವತಂತ್ರನಿರುವನು. ಇಚ್ಛೆಗೆ ಶ್ರೇಯವಾದದ್ದಾದ್ದೆಂದು ತೋರಿಸಿಕೊಟ್ಟು ಬುದ್ಧಿಯು ಇಚ್ಛೆಯ (Will) ಕಾರ್ಯವನ್ನು ನಿರ್ಧರಿಸಿರುತ್ತದೆ. ದೇವರಲ್ಲಿ ಸಹ ಆತನ ಸರ್ವಜ್ಞತ್ವವೇ ಅಧಿಕವಾಗಿದೆ. ಆತನ ಇಚ್ಛೆಯು ಸರ್ವಜ್ಞತ್ವಕ್ಕೆ ಅಧೀನವಾಗಿದೆ. ಮನುಷ್ಯನ ಇಂದ್ರಿಯಗಳು ಇಚ್ಛಾಶಕ್ತಿಯನ್ನು ಸೋಲಿಸಿದಾಗ ಪಾಪವು ಘಟಿಸುವದು.

ಡನ್ಸ್‌ಸ್ಟೋಟಸ್ — ೧೨೭೦-೧೩೦೮. ಇವನು ಆಯರ್ಲೆಂಡ್‌ನಲ್ಲಿ ಜನಿಸಿದನು. ಚಿಕ್ಕ ವಯಸ್ಸಿನಲ್ಲಿಯೇ ಫ್ರಾನ್ಸಿಸ್ಕನ್ ಪಂಥಕ್ಕೆ ಸೇರಿದನು. ಆಕ್ಸ್‌ಫರ್ಡ್ ವಿಶ್ವವಿದ್ಯಾಲಯದಲ್ಲಿ ಪ್ರಶಸ್ತಿಯನ್ನು ಹೊಂದಿದನು. ಅಲ್ಲಿ ಅವನು ಹತ್ತುವರ್ಷಗಳವರೆಗೆ ಬ್ರಹ್ಮಜ್ಞಾನ, ತತ್ವಜ್ಞಾನ ವಿಷಯಗಳನ್ನು ಬೋಧಿಸಿದನು. ಅವನ ಉಪನ್ಯಾಸಗಳನ್ನು ಅನೇಕರು ಕೇಳುತ್ತಿದ್ದರು. ಇದರಿಂದ ಇವನ ಕೀರ್ತಿಯು ಯುರೋಪಖಂಡದಲ್ಲಿ ಹರಡಿತು. ಇವನು ೧೩೦೪ ರಲ್ಲಿ ಪಾರಿಸ್ ಪಟ್ಟಣಕ್ಕೆ ಹೋಗಿ ನಾಲ್ಕು ವರ್ಷಗಳ ವರೆಗೆ ಬೋಧಿಸಿದನು. ಇವನು ಯಾವ ಸಿದ್ಧಾಂತವನ್ನಾಗಲಿ ತರ್ಕಶಾಸ್ತ್ರಕ್ಕೆ ವರೆ ಹಚ್ಚದೆ ಸ್ವೀಕಾರ ಮಾಡಲಿಲ್ಲ. ತತ್ವಜ್ಞಾನವು ತರ್ಕದಿಂದ ಕೂಡಿದ ಶಾಸ್ತ್ರವೆಂದು ಇವನು ಹೇಳಿದನು. ಇದು ತಪ್ಪಿಲ್ಲದ್ದೂ, ನಿಜವಾದದ್ದೂ ಇದೆ. ನಂಬಿಕೆಯ ವಿಷಯದಲ್ಲಿ ತರ್ಕದ ಸಂಬಂಧವೇ ಇಲ್ಲ. ನಂಬಿಕೆಗೆ ದೇವವಾಣಿಯೇ ಆಧಾರವು. ಇವನ ವಿಚಾರದಲ್ಲಿ ಬ್ರಹ್ಮಜ್ಞಾನ ಶಾಸ್ತ್ರವು ತತ್ವಶಾಸ್ತ್ರ ಅಥವಾ ದೇವವಾಣಿಗಳಂತೆ ಆಧಾರವಾಗಿಲ್ಲ. ಇದು ತ್ರಿಮೂರ್ತಿಗಳ, ಅವತಾರದ, ಸೃಷ್ಟಿ ನಿರ್ಮಾಣದ ಮತ್ತು ಅಮರತ್ವದ ಸಿದ್ಧಾಂತಗಳನ್ನು ಸಿದ್ಧಮಾಡಲಾರದು.


ದೇವರ ಇಚ್ಛೆಯು ಅಗತ್ಯವಾದದ್ದು. ದೇವವಾಣಿಯು ಮನುಷ್ಯ ಬುದ್ಧಿಗೆ ನಿಲುಕದ್ದಾಗಿದೆ. ದೇವರು ಸರ್ವಸ್ವತಂತ್ರನು. ಥಾಮಸ್ ಅಕ್ವಿನಾಸನು ಹೇಳುವಂತೆ ದೇವರ ಇಚ್ಛೆಯು ಆತನ ಬುದ್ಧಿಗೆ ಅಧೀನವಾ

ಗಿರುವದಾದರೆ ದೇವರು ಸ್ವತಂತ್ರನಾಗಿರಲಾರನು. ಮನುಷ್ಯನಲ್ಲಿ ಪ್ರಜ್ಞೆಯು ಮೊದಲು ಕೆಲವು ಅಪ್ಪಪ್ಪವಾದ ಮತ್ತು ಅಪೂರ್ಣವಾದ ಭಾವನೆಗಳನ್ನು ಹುಟ್ಟಿಸುವದು. ಯಾವ ಭಾವನೆಗಳ ಮೇಲೆ ಇಚ್ಛೆಯು ತನ್ನ ಲಕ್ಷ್ಯವನ್ನಿಡುವದೋ ಅಂತಹ ಭಾವನೆಗಳು ಸ್ಪಷ್ಟವಾಗಿಯೂ ಪೂರ್ಣವಾಗಿಯೂ ಪ್ರಾದುರ್ಭವಿಸುವವು. ಉಳಿದವು ಅದೃಶ್ಯವಾಗುವವು. ಶ್ರೀಯವು ದೇವರ ಕೃತಿಯಿಂದಾದದ್ದು. ಅಕ್ಷಿನಾಸ ಮತ್ತು ಸ್ಕೋಟಸ್ ಇವರಿವರೂ ನೈತಿಕ ನಿಯಮವು ದೇವರ ಆಜ್ಞೆಯೆಂದು ಹೇಳುತ್ತಾರೆ. ದೇವರು ತನ್ನ ಇಚ್ಛಾನುಸಾರವಾಗಿ ಸೃಷ್ಟಿಯನ್ನುಂಟುಮಾಡುತ್ತಾನೆ. ತನ್ನ ಕೃಪೆಯಿಂದ ದೇವರು ಮನುಷ್ಯನನ್ನು ಪಾಪದಿಂದ ಮುಕ್ತಮಾಡಬಲ್ಲನು. ಇದರಂತೆಯೇ ಕ್ರೈಸ್ತ ಚರ್ಚಿಗೂ ಅಧಿಕಾರವುಂಟು. ದೇವರು ನೈತಿಕ ನಿಯಮವನ್ನು ಬದಲಾಯಿಸಿ ಮತ್ತೊಂದು ವಿಧವಾಗಿ ಮಾಡಬಲ್ಲನು. ಈ ಕಾರಣದಿಂದ ಬುದ್ಧಿಪುರಸ್ಕರವಾದ ಬ್ರಹ್ಮಜ್ಞಾನ ಶಾಸ್ತ್ರವು ಇರಲಾರದು. ದೇವರ ಇಚ್ಛೆಯೇ ನಂಬಿಕೆಯ ವಿಷಯವಾಗಿದೆ. ಅದರಲ್ಲಿ ನಂಬಿಕೆಯನ್ನಿಡುವದೇ ಮನುಷ್ಯನ ಇಚ್ಛೆಯು. ದೈವಿಕ ಕೃಪೆಯೊಂದಿಗೆ ಸಹಕಾರ ಮಾಡುವದೇ ಮನುಷ್ಯಸ್ವಾತಂತ್ರ್ಯದ ಕಾರ್ಯವು.

ವಿಲಿಯಮ್ ಓಕಾಫ್ — ೧೮೮೦-೧೯೪೯. ಇವನು ಇಂಗ್ಲೆಂಡದ ಓಕಾಫ್ ಎಂಬಲ್ಲಿ ಜನಿಸಿ ಅಕ್ಸ್‌ಫರ್ಡ್‌ನಲ್ಲಿ ವಿದ್ಯಾವ್ಯಾಸಂಗಮಾಡಿದನು. ಇವನು ಪಾಠಶಾಲೆಯಲ್ಲಿ ಬೋಧಿಸಿದನು. ಪೋಪನ ಅಧಿಕಾರಕ್ಕೆ ವಿರೋಧಿಸಿದನು. ಸಮಷ್ಟಿಯು ನಿಜವಾಗಿರದೆ ನಾಮಮಾತ್ರವಾಗಿದೆ. ವ್ಯಷ್ಟಿಯೇ ನಿಜವಾದದ್ದೆಂದು ಹೇಳಿದನು.

ಶ್ರೀ ದ್ರಾಕ್ಷಾರಾಮ ಕ್ಷೇತ್ರವು.

ಲೇಖಕ:— ಶಿವಸುತ.



ಶೈವಮಠ ಪ್ರದೇಶ ಸುತ್ತಲೂ ಲಿಂಗಮುದ್ರೆಯ ಕಲ್ಲುಗಳಿರುವಂತೆ ತೆಲುಗುದೇಶದ ಮೂರುಕಡೆ ಮೂರು ಮಹಾಲಿಂಗಗಳು ಇರುವುವು. ಒಂದುಕಡೆ ಶ್ರೀಶೈಲ ಮಲ್ಲಿಕಾರ್ಜುನ ಲಿಂಗವು, ಇನ್ನೊಂದು ಕಡೆ ಶ್ರೀ ಕಾಳಹಸ್ತೀಶ್ವರ ಲಿಂಗವು, ಮತ್ತೊಂದುಕಡೆ ಶ್ರೀ ದ್ರಾಕ್ಷಾರಾಮೇಶ್ವರ ಲಿಂಗವು. ಈ ಮೂರು ಲಿಂಗಗಳ ಮಧ್ಯದಲ್ಲಿರುವ ಪ್ರಾಂತವೇ ತ್ರಿಲಿಂಗ ಅಥವಾ ತೆಲುಂಗು (ತೆಲುಗು) ದೇಶವೆಂದು ರೂಢಿಯಲ್ಲಿ ಬಂದಿದೆ. ಈ ಮೂರು ಶಿವಕ್ಷೇತ್ರಗಳು ಬರೀ ಆಂಧ್ರವೇಕೆ, ಇಡೀ ಭಾರತೀಯರಿಗೇನೆ ಅತ್ಯಂತ ಗಣ್ಯವಾದವುಗಳು, ಪುರಾತನವಾದವುಗಳು, ಸಾಂಸ್ಕೃತಿಕ ಮತ್ತು ಐತಿಹಾಸಿಕ ದೃಷ್ಟಿಗಳಿಂದ ಬಹು ಮಹತ್ವದವುಳ್ಳ ಸ್ಥಳಗಳು.

ಕ್ಷೇತ್ರಸರಿಚಯ.

ದ್ರಾಕ್ಷಾರಾಮ ಕ್ಷೇತ್ರವು ಗೋದಾವರಿ ನದಿಯ ಮುಖದ್ವಾರಪ್ರದೇಶದಲ್ಲಿ (*Delta area*) ಕಾಕಿನಾಡ ಕೋಟೆಪಲ್ಲಿ ರಸ್ತೆಯಲ್ಲಿರುವುದು. ಈ ಪ್ರಾಂತವು ಮೂರುಕಡೆ ಗೋದಾವರಿ ನದಿಯಿಂದಲೂ, ಒಂದು ಕಡೆ ಸಮುದ್ರದಿಂದಲೂ ಆವರಿಸಿಕೊಳ್ಳಲ್ಪಟ್ಟಿದ್ದು ತ್ರಿಕೋಣಾಕೃತಿಯುಳ್ಳದ್ದಾಗಿರುವದರಿಂದ ಇದಕ್ಕೆ “ಕೋಣಶೀಮ” ಎಂದು ಸಹ ಕರೆಯುವರು. ಗೋದಾವರಿಯು ಇಡೀ ದೇಶದ ಸಾರವನ್ನೆಲ್ಲಾ ತಂದು ಇಲ್ಲಿ ಬಿಟ್ಟಿರುವದರಿಂದ ಈ ಪ್ರದೇಶವು ಅತ್ಯಂತ ಸಾರವಂತವಾದುದು. ಗಂಡನಮನೆ ಎಂಬ ಅಭಿಮಾನದಿಂದ ಗೋದಾವರಿಯು ಈ ಪ್ರದೇಶದ ಮೇಲೆ ಬಹು ಪಕ್ಷ ಪಾತ ಉಳ್ಳವಳಾಗಿದ್ದು ಸಮುದ್ರದ ಮರಳು ಭೂಮಿಯನ್ನು ನಂದನ ವನವನ್ನಾಗಿ ಮಾರ್ಪಡಿಸಿರುವಳು. ಈ ಪ್ರದೇಶದಲ್ಲಿ ಎಲ್ಲಿ ನೋಡಿದರೂ ತೆಂಗು, ಬಾಳೆ, ಅಡಿಕೆ, ಭತ್ತ ಮುಂತಾದವುಗಳೇ ಕಂಗೊಳಿಸುವುವು. ಈ ಭವ್ಯಾರಾಮಪ್ರದೇಶ ಮಧ್ಯಭಾಗದಲ್ಲಿ ದ್ರಾಕ್ಷಾರಾಮವು ಸರೋವರ ನೀಲ ಜಲ ಮಧ್ಯಸ್ಥಿತ ಶ್ವೇತಕಮಲದಂತೆ ಕಂಗೊಳಿಸುವುದು.

ದೇವಸ್ಥಾನದ ಮುಂದುಗಡೆ ಸಪ್ತಗೋದಾವರಿ ತೀರ್ಥವಿರುವುದು. ಗೋದಾವರಿಯು ಸಮುದ್ರವನ್ನು ಸೇರುವ ಮುಂದು ೭ ಶಾಖೆಗಳಾಗಿ

ಒಡೆಯುತ್ತದೆ. ಒಂದೊಂದು ಶಾಖೆಗೆ ಸ್ಪರ್ಷಿಗಳಲ್ಲಿ ಒಬ್ಬೊಬ್ಬರ ಹೆಸರನ್ನು ಇಟ್ಟಿರುವರು. ೭ ಶಾಖೆಗಳ ನೀರು ಈ ತೀರ್ಥದಲ್ಲಿ ಮಿಳಿತವಾಗಿರುವುದರಿಂದ ಈ ತೀರ್ಥಕ್ಕೆ ಸ್ಪರ್ಶಗೊದಾವರಿ ಎಂದು ಕರೆಯುವರು. ಸಾಧಾರಣವಾಗಿ ಕಾಶೀ ರಾಮೇಶ್ವರ ಯಾತ್ರಿಕರು ಈ ತೀರ್ಥದಲ್ಲಿ ಮೀಯಲು ಪ್ರತಿನಿತ್ಯ ತಂಡತಂಡವಾಗಿ ಬರುವರು. ದೇವಸ್ಥಾನವು ಪುರಾತನ ಕಟ್ಟಡವು. ಸುತ್ತಲೂ ದೊಡ್ಡದಾದ ಪೌಳಿಯು. ಒಂದುಕಡೆ ದೇವಿಯ ದೇವಳವು. ಮಧ್ಯದಲ್ಲಿ ಶ್ರೀ ಭೀಮೇಶ್ವರ ದೇವಾಲಯವು. ಶ್ರೀ ಭೀಮೇಶ್ವರ ಲಿಂಗವು ಸುಮಾರು ೬೦ ಅಡಿ ಉದ್ದವಿರಬಹುದು. ಲಿಂಗದರ್ಶನವಾಗಬೇಕಾದರೆ ಮೇಲುಪ್ಪರಿಗೆಯನ್ನು ಏರಬೇಕು. ಲಿಂಗವು ಇನ್ನೂ ಬೆಳೆಯುತ್ತಲೇ ಇರುವುದೆಂದು ಹೇಳುವರು. ಹಾಗೆ ಬೆಳೆಯಗೊಡದಂತೆ ಮಸ್ತಕಕ್ಕೆ ಭಂಗಾರದ ಕಟ್ಟನ್ನು ಹಾಕಿರುವರು. ಮಸ್ತಕವನ್ನು ದರ್ಶನಮಾಡಿಕೊಂಡು ದೇವಸ್ಥಾನದ ಕೆಳಭಾಗಕ್ಕೆ ಒಂದು ಪೀಠವನ್ನು ಪ್ರದಕ್ಷಿಣೆ ಮಾಡಬೇಕು. ಈ ಅದ್ಭುತ ಲಿಂಗವನ್ನು ನೋಡಿ ನಾನು ಸ್ತಂಬೀಭೂತನಾದೆನು. ಮನಸ್ಸಿನಲ್ಲಿ ಭಾವನಾ ತರಂಗಗಳು ಉಕ್ಕೇರಹತ್ತಿದವು. ಪುರಾತನ ಶಿವಲಿಂಗಗಳೆಲ್ಲವೂ ಇದೇ ರೀತಿ ಇದ್ದಿರಬಹುದೆಂದು ಊಹಿಸಿದೆನು.

ಯಜ್ಞವಾಟಿಕೆಯೋ?

ದ್ರಾಕ್ಷಾರಾಮಕ್ಕೆ 'ದಕ್ಷಿಣ ಯಜ್ಞವಾಟಿಕೆ' ಎಂದು ಸಹ ಕರೆಯುವುದುಂಟು. ದಕ್ಷಬ್ರಹ್ಮನು ಪರಾಣ ಸುಪ್ರಸಿದ್ಧವಾದ ಯಜ್ಞವನ್ನು ಆಚರಿಸಿದುದೂ, ಶ್ರೀ ದಾಕ್ಷಾಯಣಿಯು ಪತಿನಿಂದೆಯನ್ನು ಕೇಳಿದ ಪಾಪವಿಮೋಚನೆಗಾಗಿ ದೇಹವಿಟ್ಟುದೂ ಇದೇ ಸ್ಥಳದಲ್ಲಿಂದು ಹೇಳುವರು. ಪುರಾಣದ ಮಾತು ಏನೆ ಇರಲಿ, ಈ ಕುರಾತನ ದೇವಸ್ಥಾನವು ಪೂರ್ವವೈದಿಕ ಯುಗದ ಯಜ್ಞಶಾಲೆಯನ್ನು ಜ್ಞಪ್ತಿಗೆ ತರುವುದು. ವೈದಿಕ, ತಾಂತ್ರಿಕ ಸಂಸ್ಕೃತಿಗಳ ಹೋರಾಟದ ಚಿತ್ರವನ್ನು ಇಲ್ಲಿ ಸುಸ್ಪಷ್ಟವಾಗಿ ಕಾಣಬಹುದು. ವೇದ ಯುಗದಲ್ಲಿ ದೇವರನ್ನು ಪ್ರಿತಿಸುವ ನೆವದಿಂದ ಆಡು ಕುದುರೆ ಮುಂತಾದ ಪ್ರಾಣಿಗಳನ್ನು ಕೊಂದು ಹವನ ಮಾಡಿ ದೇವರ ಹೆಸರಿನಿಂದ ತಿನ್ನುತ್ತಿದ್ದರು. ಇದಕ್ಕೆ 'ಯಜ್ಞ'ವೆಂದು ಹೆಸರು. ಹವನ ಮಾಡಲು ತಂದಿದ್ದ ಬಡಪ್ರಾಣಿಗಳನ್ನು ಯಜ್ಞಮಂಟಪದ ಮಧ್ಯಭಾಗದಲ್ಲಿ ಒಂದು ಸ್ತಂಭಕ್ಕೆ ಕಟ್ಟುವ ಪದ್ಧತಿ ಇದ್ದಿತು. ಆ ಸ್ತಂಭಕ್ಕೆ

ಯಜ್ಞಸ್ತಂಭವೆಂದು ಹೆಸರು. ಬರ ಬರುತ್ತಾ ಆ ಸ್ತಂಭವೇ “ಯೂಪ ಸ್ತಂಭ”ವೆಂದೆನಿಸಿಕೊಂಡು ಅನಾದಿ ಮಧ್ಯಂತನಾದ ಮತ್ತು ಆಯುಷ್ಯಯು ಕರ್ತನಾದ ಪರಮಾತ್ಮನ ಸಂಜ್ಞೆಯಾಗಿ ಗ್ರಹಿಸಲ್ಪಟ್ಟು ಪೂಜ್ಯವಾಯಿತು.

ಯೂಪಸ್ತಂಭವೇ ಲಿಂಗವು.

ಕಾಲಗಳಿತವಾದಂತೆ ಮಾನವನ ಬುದ್ಧಿಯು ವಿಕಾಸವಾಯಿತು. “ದೃಷ್ಟಿಯೂ ವಿಶಾಲವಾಯಿತು. ಸಂಕುಚಿತ ಬುದ್ಧಿಯು ನಾಶವಾಯಿತು.” ಅಯ್ಯೋ! ಪಾಪ! ನಮ್ಮ ಸುಖಕ್ಕೆಂದು ನಿರಾಪರಾಧಿಗಳಾದ ಸಾಧು ಪ್ರಾಣಿಗಳನ್ನು ಕೊಲ್ಲುವದು ನ್ಯಾಯವೇ? ಎಂಬುವ ಪ್ರಶ್ನೆಯು ಮಾನವನ ಹೃದಯದಲ್ಲಿ ಮನೆಮಾಡಿಕೊಂಡು ಸಮಾಜದಲ್ಲಿ ದೊಡ್ಡ ವಿಪ್ಲವವನ್ನೆಬ್ಬಿಸಿತು. “ಧರ್ಮದ ಹೆಸರಿನಿಂದ ಪ್ರಾಣಿಗಳನ್ನು ಕೊಲ್ಲುವದು ಕೂಡ ದೇ”ಂಬ ಸಂದೇಶವನ್ನು ವಿಪ್ಲವಕಾರಕರು ಸವತ್ರ ಪ್ರಸಾರ ಮಾಡಿದರು. ವೈದಿಕ ಯುಗದ ಸಂಕುಚಿತ ಕರ್ಮವಾದವನ್ನು ಖಂಡಿಸಿದ ಈ ವಿಪ್ಲವಕಾರಕವೇ ಉಪನಿಷತ್ತುಗಳನ್ನೂ ಆಗಮಗಳನ್ನೂ ಪ್ರಚಾರಗೊಳಿಸಿದ ಧರ್ಮವೀರರು. ಅದರೆ ಪ್ರಾಚೀನ ಪದ್ಧತಿಯ ದೆನ್ನವು ಈ ಚಳವಳಿ ಕೋರರನ್ನು ಸಹ ಬಿಡಲಿಲ್ಲ. ಇವರು ಯಜ್ಞ ಕರ್ಮಾಚರಣೆಯನ್ನು ಖಂಡಿಸಿದರೂ ಅದರ ತತ್ವವನ್ನು ಮಾತ್ರ ಬಿಡಲಿಲ್ಲ. ದೇವರಿಗಾಗಿ ನಾವು ಯಜ್ಞ ಮಾಡಬೇಕಾದುದು ಸಾಧು ಪ್ರಾಣಿಗಳನ್ನಲ್ಲ, ನಮ್ಮ ಆತ್ಮವನ್ನು ಜೀವಾತ್ಮನ ಸ್ವತಂತ್ರ ವ್ಯಕ್ತಿತ್ವವನ್ನು ಸುಟ್ಟು ಏಕಮೇವಾದ್ವಿತಯನಾದ ಪರಮಾತ್ಮನಲ್ಲಿ ಐಕ್ಯವಾಗುವದೇ ನಿಜವಾದ ಯಜ್ಞವೆಂಬ ನವಸಂದೇಶವೇ ಈ ವಿಪ್ಲವಕಾರಕರ ಸಂದೇಶವಾಯಿತು. “ಉಪನಿಷತ್ತು” ಮತ್ತು “ಆಗಮ” ಈ ಶಬ್ದಗಳು ಇದೇ ಅರ್ಥವನ್ನು ಸೂಚಿಸುವವು. ವೈದಿಕ ಯಜ್ಞ ಶಾಲೆಯ ಮಧ್ಯಭಾಗದಲ್ಲಿ ವೇಧಾಧಿಸತಿಯಾದ ಪರಮಾತ್ಮ ಸೂಚಕವಾಗಿ ನಿಲ್ಲಿಸಲ್ಪಡುವ “ಯೂಪಸ್ತಂಭ”ವೇ ಪರಬ್ರಹ್ಮ ಸ್ವರೂಪನಾದ ಲಿಂಗ ಅಥವಾ “ಪತಿ” ವಾಚಕವಾಯಿತು. ಅದಕ್ಕೋಸ್ಕರ ಯಜ್ಞ ಮಾಡಲ್ಪಡುವ ಜೀವಾತ್ಮವೇ ಯಜ್ಞ ಪಲ ಅಥವಾ “ಪಶು” ವಾಚಕವಾಯಿತು. “ಪಶು” “ಪತಿ”ಗಳ ಸಂಬಂಧವೇ ಪಾಶವಾಯಿತು. ತನ್ನನ್ನು ಅಳಿದುಕೊಂಡು ಪರವನ್ನು ಶೇರುವದೇ ಅರ್ಥಾತ್ “ತ್ಯಾಗ”ವೇ ಉಪನಿಷತ್ತುಗಳ ಮತ್ತು ಆಗಮಗಳ ಮೂಲ ತತ್ವವಾಯಿತು.

“ನಕರ್ಮಣಾನಪ್ರಜಯಾ ಧನೇನ ತ್ಯಾಗೇನೈಕೇ ಅಮೃತತ್ವ ಮಾನಶುಃ” ಎಂಬ ಘನತತ್ವವೇ ಆಗಮಗಳ ದಿವ್ಯಸಂದೇಶವಾಯಿತು.

ದೇವಾಲಯ ನಿರ್ಮಾಣವು ಆಗಮಿಕ ಪದ್ಧತಿಯಾದರೂ ವೈದಿಕ ಧರ್ಮದ ಯಜ್ಞ ಪದ್ಧತಿಯ ಅನುಕರಣವೆಂದು ನಿಶ್ಚಂದೇಹವಾಗಿ ಹೇಳಬಹುದು. ಆಗಮಶಾಸ್ತ್ರದ ಪ್ರಕಾರ ನಿರ್ಮಿಸಲ್ಪಟ್ಟಿರುವ ದೇವಾಲಯಗಳೆಲ್ಲವೂ ಯಜ್ಞ ಶಾಲೆಗಳನ್ನು ಹೋಲುವವು. ಯಾವ ಸ್ತಂಭದ ಬದಲು ಶಿವ ಲಿಂಗವು ವಿರಾಜಿಸುತ್ತಲಿದ್ದು ಲಿಂಗಕ್ಕೆ ಆತ್ಮವನ್ನು ಹವನಮಾಡಿ ಅರ್ಪಿಸುವದೇ ಆರ್ಥಾತ್ ಆತ್ಮತ್ಯಾಗವೇ ಯಜ್ಞವೆಂದು ಗ್ರಹಿಸಲ್ಪಡುವುದು. ದ್ರಾಕ್ಷಾರಾಮದೇವಾಲಯವನ್ನು ನೋಡಿದವರಿಗೆಲ್ಲ ಈ ವಿಷಯವು ಜೆನ್ನಾಗಿ ಮನವರಿಕೆಯಾಗದೇ ಇರಲಾರದು.

ವೀರಶೈವ ಪಂಚಾಚಾರ್ಯರಲ್ಲಿ ಒಬ್ಬರಾದ ಶ್ರೀ ಪಂಡಿತಾರಾಧ್ಯರ ಜರಿತ್ರೆಗೆ ಸಂಬಂಧ ಪಟ್ಟಿರುವ ಈ ದ್ರಾಕ್ಷಾರಾಮ ಸ್ತೋತ್ರವು ವೀರಶೈವರಿಗೆ ಬಹು ಮುಖ್ಯವಾದುದು. ಅಮರಗುಂಡವು ಇಲ್ಲಿಯೇ ಇರುವುದೆಂದು ಕೇಳಿದನಾಗಲಿ ನೋಡಲೂ ಸಮಯವು ಶಿಕ್ಕಲಿಲ್ಲ. ಈ ಸ್ತೋತ್ರದ ಸ್ಥಳ ಪುರಾಣವನ್ನು ವೇಮಲವಾಡ ಭೀಮಕವಿ ಎಂಬ ಕವೀಶ್ವರನು ಭೀಮೇಶ್ವರ ಪುರಾಣವೆಂಬ ಅಂಧ್ರ ಪ್ರೌಢ ಚಂಪೂಕಾವ್ಯದಲ್ಲಿ ಬರೆದಿರುವನು. ಅಂಧ್ರ ಬಸವ ಪುರಾಣವನ್ನು ಕನ್ನಡ ಪಟ್ಟದಿಯಲ್ಲಿ ಬರೆದ ಭೀಮಕವಿಯೇ ಈತನೆಂದು ಕೆಲವರ ವಾದವು. ಈ ವಾದದ ಬನ್ನೆ ಚರ್ಚಿಸುವದು ಇಲ್ಲಿ ಅಪ್ರಾಸಂಗಿಕವು.

ದೇವಾಲಯದ ಪೌಳಿಯಲ್ಲಿ ಒಂದು ಕಡೆ ಶ್ರೀ ಮಾಣಿಕ್ಯಂಬ ದೇವಿಯ ಗುಡಿ ಇರುವುದು. ಈ ದೇವಿಯು ನವಶಕ್ತಿಯಲ್ಲಿ ಒಂದು ಶಕ್ತಿಯೆಂದು ಹೇಳುವರು. ಈ ದೇವಾಲಯದ ಸುತ್ತಲೂ ಅನೇಕ ಪುರಾತನ ಲಿಪಿಗಳಿವೆ. ವೇಳೆಯ ಅಭಾವದಿಂದ ಅವುಗಳೇನೆಂಬುದನ್ನು ಸಹ ನೋಡಲಿಕ್ಕಾಗಲಿಲ್ಲ. ಅಂತೂ ದ್ರಾಕ್ಷಾರಾಮವು ಅತ್ಯಂತ ದರ್ಶನೀಯವಾದ ಸ್ಥಳವು.

ಯೋಗೀಶ್ವರ ಅರವಿಂದಘೋಷರ “ಯೋಗ ಮತ್ತು ಅದರ ಉದ್ದೇಶ” ×

(ಮಧುರಚಿನ್ನ—ಹಲಸಂಗಿ)

ಪೂರ್ಣ ಯೋಗದ ಗುರಿಯು ವೈಯಕ್ತಿಕ ಮೋಕ್ಷವಾಗಿರದೆ ಸಮಸ್ತ ಮಾನವ ಕೋಟಿಯ ದಿವ್ಯಜೀವನದ ಉದಯವೇ ಅದರ ಉದ್ದೇಶವಾಗಿದೆ.

ಅಜ್ಞಾನದ ಅನಂದವನ್ನು ಭೋಗಿಸುವ ಇಚ್ಛೆಯುಂಟಾದಾಗ ದೇವನು ಜಗತ್ತಿನಲ್ಲಿ ವಿಷಮ ಪರಿಸ್ಥಿತಿಯನ್ನುಂಟುಮಾಡುತ್ತಾನೆ.

ಅಂಥ ಕಾಲದಲ್ಲಿಯೂ ದಿವ್ಯ ಜೀವನದ ಮೂಲಸೂತ್ರವನ್ನು ಎಲ್ಲಿ ಯಾದರೂ ಒಂದು ದೇಶದಲ್ಲಿ ಕಾಯ್ದಿಡುತ್ತಾನೆ. ನಿಶ್ಚಿಷ್ಟಪಕ್ಷಕ್ಕೆ ಈ ಚತುರ್ಯುಗಗಳಿಂದಲೂ ಹಿಂದುಸ್ತಾನಕ್ಕೆ ಆ ಪಟ್ಟವು ಬಂದದೆ.

ಸತ್ಯಸ್ಥಿತಿಯ ಅಭಿವೃದ್ಧಿಯು ಜಗತ್ತಿನಲ್ಲಿ ಉಂಟಾಗಬೇಕಾದಾಗ ಹಿಂದುಸ್ತಾನದ ಯೋಗಿಗಳು ಮಾನವಕೋಟಿಯ ಜೀವನ ಕ್ಷೇತ್ರದಲ್ಲಿ ಕಾಲಿಡುವರು. ಆದರೆ ಅದರ ಹ್ರಾಸಕಾಲದಲ್ಲಿ ಅವರು ಜೀವನಕ್ಕೆ ವಿಮುಖರಾಗುವರು.

ಸತ್ಯಸ್ಥಿತಿಯು ಚತುರ್ಯುಗ ಕ್ರಮದಿಂದ ಹ್ರಾಸವೃದ್ಧಿಗಳನ್ನು ಹೊಂದುವದು. ಕಲಿಯುಗವು ಪರಮಹ್ರಾಸದ ಕಾಲವಾಗಿದ್ದರೂ ಸತ್ಯಯುಗದ ಪೂರ್ವ ಸಿದ್ಧತೆಯ ಕಾಲವು ಇದೇ ಆಗಿದೆ.

ದಿವ್ಯಸತ್ಯ ಹಾಗೂ ನಿಜಸಾಮರಸ್ಯಗಳ ಪುನಃ ಪ್ರತಿಷ್ಠೆಯನ್ನು ಹಿಂದುಸ್ತಾನವೇ ಮಾತ್ರ ಮಾಡಬಲ್ಲದಾಗಿದೆ. ಮನುಷ್ಯನ ಹೊರಗಿನ ಯಾವ ಬದಲಾವಣೆಗಳಿಂದಲೂ ಅದು ಶಕ್ಯವಿರದೆ ಮಾನವನ ಸಂಪೂರ್ಣ ಜೀವಸತ್ತೆಯು ಒಳಗಿನಿಂದ ಬದಲಾದರೆ ಮಾತ್ರ ಅದು ಸಾಧ್ಯವದೆ.

× ಶ್ರೀ ಅರವಿಂದ ಯೋಗಿಗಳ “Yoga and its objects” ಎಂಬ ಅತ್ಯಂತ ಮಹತ್ವದ ಸೂತ್ರಾತ್ಮಕ ಗ್ರಂಥದ ಸಾರಾಂಶವಿದು. ಶ್ರೀ ಅರವಿಂದರ ವಿಚಾರಗಳು ತೀರ ಹೊಸವಾಗಿರುವುದರಿಂದ ತಿಳಿದುಕೊಳ್ಳಬೇಕೆನ್ನುವವರು ಬಹಳೇ ಲಕ್ಷಪೂರ್ವಕವಾಗಿ ಮನನ ಮಾಡಬೇಕಾಗುವದು. — ಮಧುರಚಿನ್ನ.

ಇದಕ್ಕೆ ಆತ್ಮಸಮರ್ಪಣ ಯೋಗವೇ ಪರಮೋಪಾಯವು. ಇನ್ನುಳಿದ ಯಾವ ಯೋಗಗಳಿಂದಲೂ ಆ ಧೈಯವು ಸಾಧಿಸದು.

ಪೂರ್ಣಯೋಗದ ಮೂಲಸೂತ್ರವು:— ಸಗುಣ ನಿರ್ಗುಣ ಪರ ಬ್ರಹ್ಮನ ಸರ್ವಾಂತರ್ಯಾಮಿತ್ವವನ್ನು ಸಾಕ್ಷಾತ್ಕರಿಸಿಕೊಳ್ಳುವದು.

ಆತ್ಮಸಮರ್ಪಣವು ಸರ್ವಾಂಗೀಣವಾಗಿರಬೇಕಾದದ್ದೇ ಈ ಯೋಗದ ಮುಖ್ಯ ಸಾಧನವು.

ಮಾನವನು ಈ ಯೋಗದಲ್ಲಿ ತನ್ನ ಅಳವಿನಿಂದ ನಡೆಯಬೇಕಾಗಿಲ್ಲ. ದೇವನ ಸರ್ವಸಮರ್ಥ ಸ್ವಾಭಾವಿಕ ಶಕ್ತಿಯೇ ಇಲ್ಲಿ ಕಾರ್ಯ ಮಾಡುತ್ತದೆ. ಆದ್ದರಿಂದ ರಾಜಯೋಗದ ಸಂಯಮ, ಹಠಯೋಗದ ಪ್ರಾಣಾಯಾಮ, ಸಾನುರಾಗದ ಭಕ್ತಿ, ನಿಸ್ವಾರ್ಥಕ್ರಿಯಾರ್ಪಣ ಮೊದಲಾದ ಬಹುವಿಧದ ಯೋಗ ಷಡ್ಧತಿಗಳು ಪರಿಣಾಮದಲ್ಲಿ ಇದಕ್ಕೆ ಸರಿಗಟ್ಟಲಾರವು.

ಪೂರ್ಣ ಯೋಗದ ಮೆಟ್ಟಿಲುಗಳು— (೧) ಆತ್ಮಸಮರ್ಪಣದ ಸಂಕಲ್ಪವು ಪ್ರಥಮ ಸಾಧನವಾಗಿದೆ. ಮಾನವನು ತನ್ನ ಸಮಸ್ತ ಸತ್ತಾ ವಿಭಾಗಗಳನ್ನು ಸಂಪೂರ್ಣವಾಗಿ ಸಮರ್ಪಿಸಲಿಕ್ಕೆಬೇಕು. ದೇವನ ಚಿತ್ತವು ತನ್ನಲ್ಲಿ ಅಸರೋಕ್ಷವಾಗಿ ಪ್ರಕಟವಾಗಬೇಕೆಂಬುದೊಂದೇ ಆತನ ಆಕಾಂಕ್ಷೆಯಾಗಿರಬೇಕು.

(೨) ಸಾಧಕನ ಒಳಗಿನ ಒಳಗಿನ ಅನಿರೀಕ್ಷಿತ ಅಸಂಖ್ಯ ಅಶುದ್ಧಿಗಳನ್ನು ವಿಶ್ವಶಕ್ತಿಯು ಹೊಡೆದೆಬ್ಬಿಸಿ ಹೊರದೂಡಹತ್ತುವದರಿಂದ ಬಹುವಿಧದ ದೈಹಿಕ ಮಾನಸಿಕ ಅಸ್ತವ್ಯಸ್ತತೆಗಳು ಆ ಕಾಲದಲ್ಲಿ ಉಂಟಾಗುವದು ಅನಿವಾರ್ಯವಾಗಿರುವದರಿಂದ ಆಗ ಸಾಧಕನು ಗಾಬರಿಗೊಳ್ಳದೆ ಸಾಕ್ಷೀಭಾವದಿಂದ ಇರಬೇಕಾಗುವದು. ಇದೇ ಎರಡನೇ ಮೆಟ್ಟಿಲು. ಮತ್ತು ಸಂದೇಹವೇ ಈ ಯುಗದ ಮುಖ್ಯ ಅಶುದ್ಧಿಯಾಗಿರುವದರಿಂದ ಅದು ಹಣಕೆ ಹುಕಿದ ಕಾಲದಲ್ಲಿ ಧೀರತನವೂ ಸತ್ಯಂಗವೂ ಸಮರ್ಪಣಕ್ಕೆ ಸಹಾಯಕಗಳಾಗಿವೆ. ಗೀತೆಯಲ್ಲಿ ಹೇಳಿದ—“ಮಾಮೇಕಂ ಶರಣಂ ವ್ರಜ ಅಹಂತ್ಸಾಂ ಸರ್ವಪಾಪೇಭ್ಯೋ ಮೋಕ್ಷಯಿಷ್ಯಾಮಿಮಾಶುಚ” ಎಂಬ ಮಾತನ್ನು ಮರೆಯದಿರು.

ಸಾಕ್ಷೀಭಾವಕ್ಕೆ ತನ್ನನ್ನು ತಾನು ಅರಿಯುವ ಅಗತ್ಯವಿದೆ. ಚಿತ್ತವೂ, ಮನಸ್ಸೂ, ಬುದ್ಧಿಯೂ, ಅಹಂಕಾರವೂ ಪುರುಷನ ಆಧಾರಗಳ ಪರಿ

ಚಿತ ವಿಭಾಗಗಳಾಗಿವೆ. ಬುದ್ಧಿಯ ಮೇಲೆ ಇನ್ನೂ ದಿವ್ಯಬುದ್ಧಿ ಅಥವಾ ವಿಜ್ಞಾನ ಮತ್ತು ಅನಂದ ಮುಂತಾದ ಅಪರಿಚಿತ ವಿಭಾಗಗಳೂ ಇವೆ. ಅವುಗಳಲ್ಲಿ ನಮಗೆ ಜಾಗೃತಿಯುಂಟಾಗಬೇಕು. ನಮ್ಮ ಜೀವನವೆಲ್ಲ ಆ ಕೇಂದ್ರಗಳಿಂದ ನಡೆಯಬೇಕು. ಇದೇ ಆ ಪೂರ್ಣಯೋಗದ ಪರಮಾವಸ್ಥೆ.

(೩) ಈ ಯೋಗದ ಮೂರನೇ ಮೆಟ್ಟಿಲೆಂದರೆ ಸರ್ವ ವಸ್ತುಗಳನ್ನು ದೇವರೆಂದು ಗ್ರಹಿಸುವದು. ಮೊದಲಿಗೆ ನಾಮರೂಪಗಳಿಂದ ಅತೀತವಾದ ಒಂದು ಸರ್ವಾಂತರ್ಯಾಮಿ ತತ್ವವು ಗೋಚರವಾಗುವದು. ಆಗ “ಬ್ರಹ್ಮಸತ್ಯ ಜಗನ್ನಿಧ್ಯ” ಎಂಬ ಅನುಭವವು ಬರುವದು. ಅನಂತರ ನಮ್ಮ ಆತ್ಮವಿಕಾಸದ ಪ್ರಗತಿಯು ಮುಂದುವರಿದ ಹಾಗೆ ಜಗತ್ತೂ ಕೂಡ ಪರಬ್ರಹ್ಮನ ಸತ್ಯಪ್ರಕಟನೆಯೇ ಆಗಿದೆಯೆಂದು ಅನುಭವವಾಗುವದರಿಂದ “ಸರ್ವಂಖಲ್ವಿದಂಬ್ರಹ್ಮ” ಎಂಬ ತತ್ವಕ್ಕೆ ಮುಟ್ಟುವೆವು. ಆಗ “ಆತ್ಮಾನಂ ಸರ್ವಭೂತೇಷು ಸರ್ವಭೂತಾನಿಚಾತ್ಮನಿ” ಎಂಬ ಅನುಭವವು ನಮಗೆ ಸ್ವಾಭಾವಿಕವಾಗುವದು. ಆದರೆ ಇಷ್ಟಕ್ಕೇ ಮುಗಿಯಲಿಲ್ಲ. ಸಮಸ್ತವೂ ಸಜ್ಜ ಈಶ್ವರನ ದಿವ್ಯಲೀಲೆಯೆಂದು ಅನುಭವವಾಗುವುದು ಈ ಯೋಗದ ಚರಮಾವಸ್ಥೆಯಾಗಿದೆ.

ಆದರೆ ‘ಬ್ರಹ್ಮಸತ್ಯ ಜಗನ್ನಿಧ್ಯ’ ದ ಜಾತಿಯ ಅನುಭವಕ್ಕೆ ನಿಂತು ಬಿಟ್ಟರೆ ಕೊನೆಗೆ ಬೌದ್ಧರ ಮಹಾಶೂನ್ಯದ ಸ್ಥಲವು ಹತ್ತುವದು. ಆದರೆ ನಮಗೆ ಇವೆರಡನ್ನೂ ಮೀರಿರುವ ಅಗಾಧ ಈಶ್ವರನನ್ನು ಸಾಕ್ಷಾತ್ಕರಿಸಿ ಕೊಳ್ಳುವುದು ಅಗತ್ಯವಾಗಿದೆ.

ಮೂರನೇ ಮೆಟ್ಟಿಲಲ್ಲಿ ನಡೆಯತಕ್ಕ ಸಾಧನ ಕ್ರಮದಲ್ಲಿ, ಸರ್ವ ವಸ್ತುಗಳಲ್ಲಿ ಸರ್ವಾಂತರ್ಯಾಮಿತ್ವವನ್ನು ಅನುಭವಿಸುವುದು. ಆ ಸರ್ವ ವಸ್ತುಗಳೆಂದರೆ ಮೊದಲಿಗೆ ಚರಾಚರಸಜೀವ ವಸ್ತುಗಳಾಗಿದ್ದು ಮುಂದೆ ನಿರ್ಜೀವ ವಸ್ತುಗಳಲ್ಲಿಯೂ ನಾವು ಸರ್ವಾಂತರ್ಯಾಮಿತ್ವವನ್ನು ಅನುಭವಿಸುವೆವು. ಅಷ್ಟಕ್ಕೆ ಸಾಲದು.—ಸರ್ವ ಆಗುಹೋಗುಗಳಲ್ಲಿಯೂ ಆತನನ್ನು ಅನುಭವಿಸಬೇಕಾಗಿದ್ದು ಈ ತೃತೀಯ ಸಾಧನದ ಪರಮಾವಸ್ಥೆಯು.

ಇವುಗಳಲ್ಲಿ ಜಡವಾಗಿದೆಯೆಂದು ಕಾಣುವ ವಿಶ್ವವು ನಿಜವಾಗಿಯೂ ಜಡವಾಗಿರದೆ ಅದು ಚೈತನ್ಯಮಯವಾಗಿದೆಯೆಂಬ ಅನುಭವವು ನಮಗೆ ಬಂದರೆ “ಕೋಮೋಹಃ ಕಃಶೋಕಃ” ಎಂಬ ಅವಸ್ಥೆಯು ಸಹಜವಾಗಿ ಬಿಡುವದರಿಂದ ನಾನಾಗ ಬ್ರಾಹ್ಮೀ ಸ್ಥಿತಿಗೆ ಬರುವೆವು.

ನಮ್ಮ ಆತ್ಮದ ಏಕತ್ವವೂ ದೇವನ ಸರ್ವಾಂತರ್ಯಾಮಿತ್ವವೂ ನಮಗೆ ಸಜೀವ ವಸ್ತುಗಳಲ್ಲಿಯಷ್ಟೇ ಅಲ್ಲದೆ ನಿರ್ಜೀವ ವಸ್ತುಗಳಲ್ಲಿಯೂ ಉಂಟಾಗಬೇಕಷ್ಟೇ? ಅದರೆ ಅದು ಈಗಿನ ಸಂಸ್ಕಾರಮಯ ಜಡದೃಷ್ಟಿಗೆ ಅಗದೆ ಆತ್ಮದ ಪ್ರಕಾಶಮಯವಾದ ಒಳದೃಷ್ಟಿಗಾಗುತ್ತದೆ. ಅಗ 'ಈಶಾವಾಸ್ಯಂ ಇದಂ ಸರ್ವಂ' ಎಂಬ ಅನುಭವಕ್ಕೆ ಬರುವೆವು.

ದೇವನನ್ನು ಸರ್ವ ವಸ್ತುಗಳಲ್ಲಿ ಮತ್ತು ಸರ್ವ ಪ್ರಾಣಿಗಳಲ್ಲಿ ಕಂಡಷ್ಟಕ್ಕೆ ಸಾಲದು. ಈ ಜಗತ್ತಿನಲ್ಲಿ ಸ್ವತಃ ನಿನ್ನೊಳಗೆ ಹಾಗೂ ಅನ್ಯರೊಳಗೆ ನಡೆಯುವ ಸರ್ವ ಘಟನೆಗಳು, ಕೃತಿಗಳು, ವಿಚಾರಗಳು, ಅನಿಸಿಕೆಗಳು ಇವುಗಳೆಲ್ಲ ಆತನನ್ನು ಕಾಣಲಿಕ್ಕೆ ಬೇಕು. ಇದಕ್ಕೆ ಎರಡು ಮಾತಿನ ಅಗತ್ಯವಿದೆ. ನಿನ್ನ ಸರ್ವ ಕೃತಿಗಳ ಫಲವನ್ನು ಆತನಿಗೆ ಬಿಟ್ಟುಕೊಡುವುದು ಒಂದು; ನಿನ್ನ ಸರ್ವ ಕೃತಿಗಳ ಹೊಣೆಯನ್ನು ಆತನಿಗೆ ಬಿಟ್ಟುಕೊಡುವುದು ಎರಡನೇದು. ಹೀಗೆಂದರೆ ಫಲದ ವಿಷಯದಲ್ಲಿ ವೈರಾಗ್ಯವುಂಟಾಗಬೇಕೆಂದಲ್ಲ. ಅದರೆ ಹಾಗೆ ಹೀಗೆ ಅನ್ನದೆ ನಿನ್ನ ಜೀವನದೊಡೆಯನ ಅಪ್ಪಣೆಯಿಂದ ಕರ್ತವ್ಯವೆಂದು ಕಾರ್ಯವನ್ನೆಸಗುತ್ತ ದೇವನಿಚ್ಛೆಯಿಂದ ಬಂದ ಫಲಕ್ಕೆ ಸಮ್ಮತಿಸುತ್ತ ಇರಬೇಕು. ನಿನ್ನ ಇಚ್ಛೆಯೇನೆಂಬುದನ್ನು ಬದಿಗೊತ್ತಿ ದೇವನಿಚ್ಛೆಯೇನೆಂಬುದನ್ನು ಅರಿತುಕೊಳ್ಳಲಿಕ್ಕೆ ಇಚ್ಛಿಸು. ನಿನ್ನ ಕರ್ತವ್ಯಕರ್ಮಕ್ಕನುಸಾರವಾಗಿ ಯಾವುದು ಅಗತ್ಯವಾದದ್ದೋ ಯಾವುದು ಸರಿಯಾದದ್ದೋ ಅದು ತಾನಾಗಿಯೇ ಆಗಿ ಬಿಡುವದು. ಜಗತ್ತನ್ನೆಲ್ಲ ಆಳುವ ಮಹಾ ಶಕ್ತಿಗೆ ಕನಿಷ್ಠಪಕ್ಷಕ್ಕೆ ನಿನ್ನ ಷ್ಪಾದರೂ ಬುದ್ಧಿ ಇದೆ. ನಿನ್ನ ನಿರ್ದೇಶದ ಅಗತ್ಯವಿಲ್ಲ.

ಅದರೆ ಕರ್ತವ್ಯಕರ್ಮವೆಂದರೇನದು? ಡ್ಯೂಟಿ ಎಂದು ಕೆಲವರು ಹೇಳುವರು. ಅದರೆ 'ಡ್ಯೂಟಿ' ಯೆಂದರೆ ಜನಗಳು ಯಾವುದಕ್ಕೆ ಸರಿಯಾದದ್ದೆಂದೂ, ನೀತಿಕರವಾದದ್ದೆಂದೂ ತಿಳಿದಿದ್ದಾರೆಯೋ, ಅಥವಾ ಜನಾಂಗಕ್ಕೆ ರಾಷ್ಟ್ರಕ್ಕೆ ಅಥವಾ ಮಾನವಕೋಟಿಗೆ ಹಿತಕರವಾದದ್ದೆಂದೂ ಸರಿಯಾದದ್ದೆಂದೂ ಭಾವಿಸುವರೋ ಅಂಥಾದ್ದನ್ನು ಮಾಡುವುದಕ್ಕೇ ಡ್ಯೂಟಿ ಎಂಬ ಹೆಸರು. ಇವರಿಂದ ಮನುಷ್ಯನ ಸ್ವೇಚ್ಛಾವೃತ್ತಿಗೆ ಪ್ರತಿಬಂಧವುಂಟಾಗಿ ಆತನು ಸದ್ಗುಹಸ್ಥನಾಗಬಹುದೇ ಹೊರತು ಯೋಗದ ಪೂರ್ಣತೆಗೆ ಅವನು ಮುಟ್ಟಲಾರನು. ಯಾಕೆಂದರೆ ಇಲ್ಲಿ ಮನುಷ್ಯನು ಗುಣಗಳಿಗೆ ಅಘೀನನಾಗಿ ಉಳಿಯುವನೇ ಹೊರತು ತ್ರಿಗುಣಾತೀತನು

ಗುವದಿಲ್ಲ. ಅರ್ಜುನನು ಇಂಥ ಸದ್ಗುಣದ ಮೂಲಕವಾಗಿಯೇ ಯುದ್ಧ ಮಾಡುವದಕ್ಕೆ ನಿರಾಕರಿಸಿದನು. ಆದರೆ ಅವನ ಯುಕ್ತಿಗೆ ವಿರೋಧವಾಗಿ ಶ್ರೀಕೃಷ್ಣನು ಎರಡು ವಿಚಾರಗಳನ್ನಿಟ್ಟನು. ಒಂದು ಕಡಿಮೆಯದು, ಒಂದು ಹೆಚ್ಚಿನದು. ಒದ್ದರಾಗಿದ್ದರೂ ಮೋಕ್ಷವನ್ನು ಅಪೇಕ್ಷಿಸುವವರಾಗಿ ಮೊದಲನೇದು; ಸಂಪೂರ್ಣ ಮುಕ್ತರಿಗಾಗಿ ಎರಡನೇದು. ಮೊದಲನೇದು ಶಾಸ್ತ್ರ. ಎರಡನೇದು ಸಂಪೂರ್ಣ ಸಮರ್ಪಣ (ಕರ್ಮ ಹಾಗೂ ಕರ್ಮಫಲಗಳ ಸಮರ್ಪಣ).

ಶಾಸ್ತ್ರವು ಮನುಷ್ಯನನ್ನು ಸ್ವೇಚ್ಛಾಚಾರದಿಂದ ದೂರ ನಿಲ್ಲಿಸ ಕೆಲ ಮಟ್ಟಿಗೆ ಮೋಕ್ಷಾಧಿಕಾರಿಗಳನ್ನಾಗಿ ಮಾಡುವದು. ಪೂರ್ವಕಾಲದಲ್ಲಿ ಮಾನವನ ಮನೋಧರ್ಮವನ್ನೂ ಜಗತ್ತಿನ ನಿಯಮಗಳನ್ನೂ ಅವಲಂಬಿಸಿದ ವೇದಧರ್ಮವು ಶಾಸ್ತ್ರವಾಗಿತ್ತು. ಆದರೆ ಮುಂದೆ ಅದು ಸ್ಥೂಲ ಸ್ವರೂಪದ ಸ್ಮೃತಿಧರ್ಮವಾಯ್ತು. ಮಧ್ಯಕಾಲದ ಚಾತುರ್ವರ್ಣರಚನೆಯು ಈಗ ಅಂಧಚಕ್ರವಾಗಿ ಮೋಕ್ಷಕ್ಕೆ ಬದಲು ಮಾನವನ ತಮೋಭಾವಕ್ಕೆ ಕಾರಣವಾಗಿದೆ. ಶಾಸ್ತ್ರವು ಮನುಷ್ಯನಿಗೆ ಮುಕ್ತಾವಸ್ಥೆಯ ಪೂರ್ವಸಿದ್ಧತೆಯನ್ನು ಮಾತ್ರ ಮಾಡಿಬಿಡುತ್ತದೆ. ಶಾಸ್ತ್ರವು ಶಬ್ದಬ್ರಹ್ಮವಾಗಿದೆ. ಆದರೆ ನಮಗೆ ಮುಕ್ತತೆಯ ಪೂರ್ವಸಿದ್ಧತೆಯಷ್ಟಕ್ಕೇ ತೃಪ್ತಿಯಾಗಬೇಕಾಗಿಲ್ಲ. ಪ್ರತ್ಯಕ್ಷ ಮುಕ್ತತೆ ಬೇಕು. ಇಂಥ ಅವಸ್ಥೆಯಲ್ಲಿ ಸಾಧಕನು ಸಮರ್ಪಣವನ್ನು ಸ್ವೀಕರಿಸಿ ಶಾಸ್ತ್ರವನ್ನು ದಾಟುತ್ತಾನೆ. “ಜಿಜ್ಞಾಸುರಸಿ ಯೋಗಸ್ಯ ಶಬ್ದ ಬ್ರಹ್ಮಾತಿವರ್ತತೇ” ಇದೇ ಶ್ರೀಕೃಷ್ಣನ ಕೊನೆಯ ವಿಚಾರವಾದ ಸಮರ್ಪಣವು.

ಕರ್ಮದ ಸಂಪೂರ್ಣ ಸಮರ್ಪಣವು ನೆಲೆಗೊಳ್ಳಬೇಕಾದರೆ ನಮ್ಮ ಕರ್ಮಗಳನ್ನೆಲ್ಲ ದೇವನಾಜ್ಞೆಯಿಂದ ಪ್ರಕೃತಿಯೇ ಮಾಡುತ್ತಾಳೆಂಬ ಅನುಭವವು ಬರಬೇಕಾಗುವದು. ಆಗ ನಮ್ಮ ಕರ್ಮಗಳೆಲ್ಲ ಆ ದೇವನಿಗೆ ಸಂಬಂಧಿಸಿಬಿಡುವವು. ಆಗ ನಮಗೆ ಕರ್ಮದ ಬಂಧನವಿಲ್ಲ. ಈ ಅವಸ್ಥೆಗೆ ಬರುವುದಕ್ಕೆ ಮೂರು ಮೆಟ್ಟಿಲುಗಳಿವೆ.

(೧) “ತ್ವಯಾ ಹೃಷೀಕೇಶ ಹೃದಿ ಸ್ಥಿತೇನ ಯಥಾ ನಿಯುಕ್ತೋಸ್ಮಿ ತಥಾಕರೋಮಿ!” ‘ದೇವಾ, ನನ್ನ ಹೃದಯದಲ್ಲಿದ್ದುಕೊಂಡು ನೀನು ನನ್ನನ್ನು ಹೇಗೆ ಹೇಗೆ ಪ್ರೇರಿಸುವಿಯೋ ಹಾಗೆ ಹಾಗೆ ನಾನು ಅಚರಿ

ಸುವೆನು' ಎಂಬ ಮಾತು ನಮ್ಮ ದೈನಂದಿನ ಜೀವನದಲ್ಲಿ ಯಾವಾಗ ಒಡಮೂಡುವದೋ ಆಗ ಈ ಮೊದಲಿನದು ಮುಗಿದು ಎರಡನೇ ಮೆಟ್ಟಿಲು ಆರಂಭವಾಗುವದು.

(೨) “ ಈಶ್ವರಃ ಸರ್ವಭೂತಾನಾಂ ಹೃದ್ದೇಶೇ ಅರ್ಜುನತಿಷ್ಠತಿ | ಭ್ರಾಮಯನ್ ಸರ್ವಭೂತಾನಿ ಯಂತ್ರರೂಢಾನಿ ಮಾಯಯಾ || ” ದೇವನು ಸರ್ವ ಪ್ರಾಣಿಗಳ ಹೃದಯದಲ್ಲಿ ನಿಂತು ತನ್ನ ತ್ರಿಗುಣಮಯೋ ಮಾಯೆಯಿಂದ ಅವುಗಳನ್ನು ಯಂತ್ರರೂಢವಾದವುಗಳಂತೆ ತಿರುಗಿಸುವನು ಎಂಬ ಜ್ಞಾನವೇ ಎರಡನೇ ಮೆಟ್ಟಿಲು. ಆಗ ನೀವು ನಿಮ್ಮಲ್ಲಿ ತ್ರಿಗುಣಗಳ ಕ್ರಿಯೆಗಳನ್ನು ಕಂಡುಕೊಳ್ಳುವಿರಿ. ಆಗ ‘ತಥಾಕರೋಮಿ’ ಎಂಬದಕ್ಕೆ ಬದಲು ‘ಗುಣಾವರ್ತಂತ ವಸ’ ಎಂದು ಅನ್ನುವಿರಿ. ಈ ಮೆಟ್ಟಿಲಿನಲ್ಲಿ ಒಂದು ದೊಡ್ಡ ವಿಘ್ನವೇನಂದರೆ— ಪಾಪಪುಣ್ಯಗಳ ಧ್ವಂದ್ವದಲ್ಲಿ ನೀವು ದಿಕ್ಕುಗೆಡುವಿರಿ. ಆದರೆ ಒಂದು ಮಾತು ನೆನಪಿರಲಿ. ಅದೇ ನೆಂದರೆ— ನಿಮ್ಮನ್ನು ನೀವು ಸಂಪೂರ್ಣವಾಗಿ ದೇವನ ಹಸ್ತದಲ್ಲಿ ಸಮರ್ಪಿಸಿದ ಮೇಲೆ ಪಾಪಪುಣ್ಯಗಳ ಪೀಕಲಾಟವು ನಿಮಗೆ ಬೇಡ. ಭಗವಂತನು ಗೀತೆಯಲ್ಲಿ ಮಾಡಿದ ಪ್ರತಿಜ್ಞೆಯನ್ನು ನೆನೆ— “ನ ಮೇ ಭಕ್ತಃ ಪ್ರಣಶ್ಯತಿ” (ನನ್ನ ಭಕ್ತನಿಗೆ ನಾಶವಿಲ್ಲ.) (೩) ಎರಡನೆಯ ಮೆಟ್ಟಿಲಿನ ನಂತರ— ದೇವನನ್ನು ಸಂಪೂರ್ಣ ಅನುಭವಿಸುವದರಿಂದ ಅಥವಾ ದೇವನ ಅನುಗ್ರಹದಿಂದ ತನ್ನಿಂದ ತಾನೇ ಮೂರನೇ ಮೆಟ್ಟಿಲು ಬರುವದು. ಆಗ ಪುರುಷನು ಗುಣಗಳಿಂದ ಭಿನ್ನವಾಗಿ ಬರೇ ತ್ರಿಗುಣಾತೀತನಾಗುತ್ತಾನೆಂತಲ್ಲ. ಆದರೆ ಪ್ರಕೃತಿಯು ಗುಣಗಳನ್ನೆಲ್ಲ ಬಳಸುತ್ತ ಇದ್ದರೂ ಅವುಗಳ ಬಂಧನದಿಂದ ದೂರವಾಗಿ ಉಳಿಯುತ್ತದೆ. ಈಗಿನ ಸತ್ತ್ವವು ಆಗ ಜ್ಯೋತಿರ್ಮಯವಾದ ಜ್ಞಾನವಾಗುವದು, ಈಗಿನ ತಮಸ್ಸು ಆಗ ಅನಂತ ಶಾಂತಿಯಾಗುವದು; ಈಗಿನ ರಜಸ್ಸು ಆಗ ದೈವೀ ತೇಜದ ತಪೋಬಲವಾಗುವದು. ಆಗ ಕರ್ಮವು ದೇವನ ಜ್ಞಾನ ಹಾಗೂ ದೇವನ ಇಚ್ಛೆ ಇವುಗಳನ್ನು ಅನುಸರಿಸಿದ್ದಾಗುವದು. ಈ ಅವಸ್ಥೆಗೆ ಮುಟ್ಟುವ ಮುಂಚೆ ಮಾರ್ಗದಲ್ಲಿ ನಿಮಗೆ ಒಂದು ಅನುಭವ ಬರುವದು. ಅದೇನೆಂದರೆ— ನಿಮ್ಮದಲ್ಲದ ಮತ್ತು ನಿಮ್ಮ ದೇಹದಲ್ಲಿಲ್ಲದ ಒಂದು ಶಕ್ತಿಯು (ಆದರೂ ನಿಮ್ಮನ್ನು ನಿಮ್ಮ ದೇಹವನ್ನು ಆಕ್ರಮಿಸಿದ್ದು) ನಿಮಗಾಗಿ ವಿಚಾರಮಾಡುವದು; ಕರ್ಮಮಾಡುವದು; ಇಷ್ಟೇ ಅಲ್ಲ. ನಿಮ್ಮ

ದೇಹ, ಮನಸ್ಸು ಮತ್ತು ಹೃದಯ ಮೊದಲಾದವುಗಳು ಆ ಶಕ್ತಿಯಿಂದಲೇ ಮಿಸುಕುವವು. ಆ ಶಕ್ತಿಯು ಈ ಕ್ರಿಯೆಗಳಲ್ಲೆಲ್ಲ ನೀವು ಆನಂದ ಪಡುವಿ ಇಷ್ಟೆ. ಆದರೆ ಅದರ ಮೇಲೆ ನಿನ್ನ ಬಾಧ್ಯತೆಯಾಗಲಿ, ನಿನ್ನ ಮೇಲೆ ಅದರ ಬಾಧ್ಯತೆಯಾಗಲಿ ಇರಲಾರದು. ನಿನ್ನ ಕರ್ಮಗಳೆಲ್ಲ ಇಲ್ಲಿಗೆ ಕರಗುವವು. “ಕರ್ಮಾಣಿ ಪ್ರವಿಲೀಯಂತೇ ಪದ್ಮಪತ್ರಮಿವಾಂಭಸಾ.

ನಿನ್ನ ಮನಸ್ಸು, ಹೃದಯ, ಶರೀರ ಮುಂತಾದವುಗಳು ನಿನ್ನವಾಗಿ ಉಳಿಯಲಾರವು. ಆಗ ಅವು ಕೇವಲ ದೇವನವು. ನೀನು ದೇವನ ಕಾರ್ಯದ ಒಂದು ಜ್ಞಾನಮಯವಾದ ಆನಂದಮಯವಾದ ಸರ್ಜೀವ ಆಧಾರ ಕೇಂದ್ರವು ಮಾತ್ರ. ಇದೇ ತಚ್ಚಿತ್ತ ಅವಸ್ಥೆ; ಯಸ್ಯ ನಾಹಂಕೃತೋ ಭಾವೋ ಬುದ್ಧಿಯಸ್ಯ ನಲಿಪ್ಯತೇ. “ಯಾವನ ಸತ್ತೆಯು ಅಹಂಕಾರ ದಿಂದ ಸ್ವತಂತ್ರನಾಗಿದೆಯೋ, ಯಾವನ ತಿಳುವಳಿಕೆಯು ಅಲಿಪ್ತವಾಗಿದೆಯೋ” ಎಂದು ವರ್ಣಿಸಲ್ಪಟ್ಟದ್ದೇ ತಚ್ಚಿತ್ತವಸ್ಥೆ. ಶ್ರೀಕೃಷ್ಣನು ಭಗವದ್ಗೀತೆಯಲ್ಲಿ ಯಾವುದಕ್ಕೆ ಬಹಳ ಮಹತ್ವಕೊಟ್ಟಿದ್ದಾನೆಯೋ ಅಂಥ ಕರ್ಮಸಮರ್ಪಣವೆಂಬುದು ಇದೇ. ಮಯಿ ಸರ್ವಾಣಿ ಕರ್ಮಾಣಿ ಸನ್ಯಸ್ಯ ಧ್ಯಾತ್ವ ಚೇತಸಾ | ನಿರಾಶೀ ನಿರ್ಮನೋ ಭೂತ್ವಾ ಯುದ್ಧ್ಯಸ್ವ ವಿಗತಜ್ವರಃ ||

ಅತ್ಯಂತ ಮಹತ್ವದ ಹಾಗೂ ಅತ್ಯಂತ ಸಂಪೂರ್ಣವಾದ ಈ ಮುಕ್ತ ತೆಗೆ ಮೂರು ಮಾತುಗಳ ಅಗತ್ಯವಿದೆ.— ನಿಘ್ರಹತೆ, ನಿರ್ವ್ಹಂದ್ವತೆ, ನಿರಹಂಕಾರಿತೆ. ಅತ್ಮಸಮರ್ಪಣದ ಪ್ರಧಾನ ಶತ್ರುಗಳು ಮೂರು; ಅವು ಯಾವವೆಂದರೆ— ಸ್ಪೃಹಾ, ದ್ವಂದ್ವ, ಅಹಂಕಾರ.

ಸ್ಪೃಹಾ ಅಂದರೆ ವಿಷಯಗಳ ಮೇಲೆ ಆಶೆ. ದ್ವಂದ್ವವೆಂದರೆ ಸುಖ ಕರ-ದುಃಖಕರ ಇತ್ಯಾದಿ ತಾರತಮ್ಯಗಳ ಸಂಸ್ಕಾರ. ಅಹಂಕಾರವೆಂದರೆ— ‘ನಾನು ಕರ್ತಾ’ ಎಂಬಭಾವ. ನೀನು ನಿರ್ವ್ಹಂದ್ವನಾದರೆ ನಿಘ್ರಹ ನಾಗಬಲ್ಲಿ. ಆದರೆ ಇದು ಬಿಗಿಯಾದದ್ದೇನೋ ನಿಜವೆ. ಯಾಕೆಂದರೆ ಪ್ರತಿಯೊಂದು ದ್ವಂದ್ವವು ನಮ್ಮ ಮನಸ್ಸಿನಲ್ಲಿ ಒಂದು ಬಗೆಯ ರಾಗ ದ್ವೇಷಗಳನ್ನು ಹುಟ್ಟಿಸುತ್ತದೆ. ನಮ್ಮ ಮನೋಧರ್ಮವು ಈ ದ್ವಂದ್ವಗಳಿಗೆ ಬಹಳ ಅನುಕೂಲವಾಗಿದೆ. ದ್ವಂದ್ವಗಳ ಪ್ರಕಾರಗಳು:— (೧) ಹಸಿವು-ನೀರಡಿಕೆ, ಶೀತ-ಉಷ್ಣ, ಬಾಹ್ಯಕವೇದನೆ ಮತ್ತು ಸುಖ ಇವು ದೇಹನ

ಮೂಲಕವಾಗಿ ಮನಸ್ಸಿನಲ್ಲಿ ಮೂಡುವವು. (೨) ಜಯ-ಪರಾಜಯ, ಸಾಫಲ್ಯ-ನಿಷ್ಫಲತೆ, ಸುದೈವ-ದುರ್ದೈವ, ಹರುಷ-ದುಃಖ, ಪ್ರೇಮತೀರಸ್ಪರ ಮುಂತಾದವುಗಳು ವಾಸನೆ ಮತ್ತು ಅನಿಸಿಕೆಗಳ ಮುಖಾಂತರ ಮನಸ್ಸನ್ನು ಸ್ಪರ್ಶಿಸುವವು. ಕಾಸ-ಪುಣ್ಯ, ಸಯುಕ್ತಿಕ-ಅಯುಕ್ತಿಕ, ಸರಿತಪ್ಪು ಇವು ನಿರ್ಣಯಾತ್ಮಕ ಬುದ್ಧಿಯ ಮೂಲಕವಾಗಿ ಮನಸ್ಸಿಗೆ ಗೋಚರವಾಗುವವು.

ದೇವನು ಸರ್ವಾಂತರ್ಯಾಮಿಯಾಗಿದ್ದಾನೆಂಬ ಜ್ಞಾನದಿಂದಲೂ, ಈಶ್ವರನ ಜಾಗತಿಕಕಾರ್ಯೋದ್ದೇಶದಲ್ಲಿ ಇವೆಲ್ಲವುಗಳ ಆಗತ್ಯವಿದೆ ಎಂಬ ಜ್ಞಾನದಿಂದಲೂ ನಾವು ಇವುಗಳನ್ನು ಮೆಟ್ಟಿ, ನಿಲ್ಲಬಲ್ಲೆವು. ಭಕ್ತಿಯಿಂದಲೂ ಗೆದೆಯಬಲ್ಲೆವು. ಆದರೆ ಇಂಥ ಜ್ಞಾನ, ಇಂಥ ಭಕ್ತಿ, ಇಂಥ ಕರ್ಮ ಇವು ಆತ್ಮಸಮರ್ಪಣದ ಸಂಕಲ್ಪದಿಂದಲೂ ಅದರ ಆಚರಣೆಯಿಂದಲೂ ತಪ್ಪದೆ ನೆಲೆಗೊಳ್ಳುವವು.

ದ್ವಂದ್ವಗಳಿಗೆ ನಮ್ಮ ಅಹಂಬೋಧವು ತಳಬೇರಾಗಿದೆ. ಈ ಅಹಂಕಾರವು ನಮ್ಮ ಜೀವನದಲ್ಲಿ ಹಾಗೂ ಸಾಧನದಲ್ಲಿ ಮೂರು ಪ್ರಕಾರದಿಂದ ಕಾಣಿಸಿಕೊಳ್ಳುವದು. ರಾಜಸಿಕ, ತಾಮಸಿಕ, ಸಾತ್ವಿಕ. ರಜಸ್ಸಿಗೆ ವಾಸನೆಯೇ ಮೂಲ. ಫಲಾಕಾಂಕ್ಷೆಯೇ ಅದರ ಗುರಿ. ನಾವು ಇದರಿಂದ ಮುಕ್ತರಾಗಲಿಕ್ಕೆ ಬೇಕು. ಮಾರ್ಕಮಫಲಹೇತುಭೂತಃ ತಮಸ್ಸಿನ ಮೂಲವು ದೌರ್ಬಲ್ಯ. ಸೌಲಭ್ಯ-ನಿಷ್ಕ್ರಿಯತೆಗಳೇ ಅದರ ಗುರಿ. ನಾವಿದನ್ನು ದಾಟಲಿಕ್ಕೆ ಬೇಕು. ಮಾತೆ ಸಂಗೋಪ್ಪಕರ್ಮಣಿ. ಸತ್ತ್ವಕ್ಕೆ ಸುಖ ಮತ್ತು ತಿಳುವಳಿಕೆಗಳೇ ಮೂಲ. ಆದರೆ ಆ ತಿಳುವಳಿಕೆಗೆ ಅಪೂರ್ಣ ಮತ್ತು ಏಕದೇಶೀಯ ಅನುಭವಗಳೇ ಮೂಲವಾಗಿರುತ್ತವೆ. ಆದರೆ ಇವು ಮಾನವೀಯ ಉಚ್ಚಾಭಿಪ್ರಾಯಗಳೇನೋ ಆಹುದು. ಆದರೂ ದೇವನು ಅಜ್ಞೆ ಮಾಡಿದ ಆತ್ಮಸಮರ್ಪಣದ ತತ್ತ್ವಕ್ಕೆ ಇವು ಭಾದಕಗಳಾಗಿವೆ. ಗೀತೆಯಲ್ಲಿ ಆರ್ಜುನನು ಕೃಷ್ಣನ ಅಜ್ಞೆಗೆ ಭಿನ್ನಾಭಿಪ್ರಾಯಗಳನ್ನು ತೋರಿಸಿದ್ದು ಈ ಸಾತ್ವಿಕತೆಯ ಫಲದಿಂದಲೇ. ಇದು ಮಾನವೀಯ ರೀತಿಯಿಂದ ಎಷ್ಟೋ ಉಚ್ಚತರದ್ದಾಗಿದ್ದರೂ ಪೂರ್ಣಯೋಗದ ಸಾಧಕರು ಇದನ್ನು ದಾಟಲಿಕ್ಕೆ ಬೇಕು. ಬುದ್ಧಿಯುಕ್ತೋ ಜಗಾತೀಹ ಉಭೇಸುಕೃತದುಷ್ಕರೇ.

ಸಾಧಕ ಜೀವನದಲ್ಲಿ ರಾಜಸಿಕ ಅಹಂಕಾರವು ತಲೆದೋರಿದಾಗ ಗರ್ವದಿಂದ ಸಾಧಕನು ವಿಚಾರನಾಡುವ ರೀತಿ ಹೇಗಂದರೆ— ನಾನೊಬ್ಬ

ದೊಡ್ಡ ಸಾಧಕನು. ನಾನು ಇಷ್ಟು ದೂರದವರೆಗೆ ಮುಂದುವರಿದಿದ್ದೇನೆ. ನಾನು ದೇವನ ಕೈಯೊಳಗಿನ ಮಹತ್ತ್ವದ ಯಂತ್ರವಾಗಿದ್ದೇನೆ.

ಈ ತರದ ವಿಚಾರಗಳಿಂದ ಯಾವದಾದರೂ ಒಂದು ಕಾರ್ಯವನ್ನು ದೇವನ ಕಾರ್ಯವೆಂದು ಕೈಕೊಂಡು ಸ್ವತಃ ದೇವನಿಗಿಂತ ತಾನೇ ಅದರಲ್ಲಿ ಹೆಚ್ಚು ಅಭಿರುಚಿಯುಳ್ಳವನಾಗಿ, ಹೆಚ್ಚು ತೊಂದರೆಗಳನ್ನು ಸಹಿಸಿಯೂ ಕೂಡ ಅದನ್ನು ಎಳೆದುಕೊಂಡು ಹೊರಡುವನು. ಆದರೆ ಈ ತರದ ರೀತಿಯು ನಮಗೆ ಬೇಕಾಗಿಲ್ಲ. ಸರ್ವರಲ್ಲಿ ಪರಮಾತ್ಮನಿದ್ದನೆಂಬ ಮಾತನ್ನು ಸದಾ ನೆನಪಿನಲ್ಲಿಟ್ಟು ವೈಯಕ್ತಿಕ ಆತುರತೆಗಳನ್ನು ಮೂಲೆಗೊತ್ತಿ ದೈವೀಪ್ರಕಾಶದ ಪೂರ್ಣ ಪ್ರಕಟನೆಗೆ ಸ್ಥಳ ಕೊಡಬೇಕು.

ತಮೋಗುಣದ ಕೇಡು ಎರಡು ಪ್ರಕಾರದ್ದು. ಸಾಧಕನು ಯಾವಾಗ್ಗೆ ತನ್ನೊಳಗಿನ ತಮಸ್ಸಿನಲ್ಲಿ ತನ್ಮಯನಾಗಿ —“ನಾನು ದುರ್ಬಲನು ಪಾಪಿಯು, ದುಃಖಿಯು, ಅಜ್ಞನು, ಕೆಲಸಕ್ಕೆ ಬಾರದವನು, ಅವನಿಗಿಂತ ಕಡಿಮೆ, ಇವನಿಗಿಂತ ಕಡಿಮೆ, ಅಧಮಾಧಮ ದೇವರು ನನ್ನನ್ನು ತೆಗೆದುಕೊಂಡು ಏನು ಮಾಡಿಯಾನು” ಮುಂತಾದುದಾಗಿ ವಿಚಾರ ಮಾಡುತ್ತಾನೆ ಆದರೆ ದೇವರು ತನ್ನ ಯಂತ್ರಗಳ ತಾತ್ಪರ್ಯಶಕ್ತಿ ಅಥವಾ ಅಶಕ್ತಿಗಳನ್ನು ಅವಲಂಬಿಸಿ ಕುಳಿತಿದ್ದರೆ, ಅತನಿಗೆ ಅಘಟಿತಘಟನೆಸಮುವೆಂದು ಹೇಗೆ ಹೇಳಲಿಕ್ಕೆ ಬಂದೀತು? ಮೂಕಂಕರೋತಿವಾಚಾಲಂ—

ತಮೋಗುಣದ ಇನ್ನೊಂದು ತೊಡಕೇನಂದರೆ— ಸಾಧಕನು ನಿಷ್ಕ್ರಿಯಶಾಂತಿಯ ಸವಿಯನ್ನು ಒಮ್ಮೆ ನೋಡಿದನೆಂದರೆ ಅದನ್ನು ಕಳಕೊಳ್ಳುವದಕ್ಕೇ ಇಚ್ಛಿಸುವದಿಲ್ಲ. ಯಾವಾಗಲೂ ನಿಷ್ಕ್ರಿಯನಾಗಿ ಇರಬೇಕೆಂದು ಇಚ್ಛಿಸುತ್ತಾನೆ. ಆದರೆ ಸದಾ ನಿನ್ನ ನೆನಪಿನಲ್ಲಿರಬೇಕಾದದ್ದೇನಂದರೆ— ನೀನೂ ಕೂಡ ಬ್ರಹ್ಮನಿದ್ದೀ. ದೈವೀಶಕ್ತಿಯು ನಿನ್ನಲ್ಲಿ ಕೆಲಸ ಮಾಡುತ್ತ ಇದೆ. ಈಶ್ವರನ ಲೀಲೆಯಲ್ಲಿ ಕಂಡು ಬರುವ ಸರ್ವ ಸಮರ್ಥತೆ ಮತ್ತು ದಿವ್ಯಾನಂದಗಳನ್ನು ಪಡೆದುಕೊ. ದೇವನಿಗೆ ತಾನಾಗಲಿ, ನೀನಾಗಲಿ ನಿಷ್ಕ್ರಿಯನಾಗಿರಬೇಕೆಂಬ ಇಚ್ಛೆಯಿಲ್ಲ. ಉಚ್ಛೇದೇಯುರಿಮೇಲೋಕಾಃ ನ ಕುರ್ಯಾಂ ಕರ್ಮಚೇದಹಂ ।

ಸತ್ವಗುಣದಿಂದ ಸಾಧಕ ಜೀವನದಲ್ಲಿ ಆಗುವ ಕೇಡು ಏನೆಂದರೆ— ಖಂಡಃನುಭವಗಳು, ಯೋಗಶಕ್ತಿಗಳು, ದೇವನ ಸದಾ ಸಾನ್ನಿಧ್ಯದ

ಆನಂದ ಮುಂತಾದವುಗಳ ಮೇಲೆ ಲುಬ್ಧನಾಗಿ ಸಾಧಕನು ಮತ್ತಾವು ದನ್ನೂ ಲಕ್ಷಿಸದೆ ಹೋಗುವನು. ಆದರೆ ನೆನಪಿನಲ್ಲಿರಲಿ— ಈ ಯೋಗವು ನಿನ್ನ ಸಲುವಾಗಿ ಅಲ್ಲ. ಮೇಲೆ ಹೇಳಿದ ವಸ್ತುಗಳೆಲ್ಲ ಸಿದ್ಧಿಯ ಭಾಗಗಳಾಗಿದ್ದರೂ ಅವೇ ನಿನ್ನ ಸಿದ್ಧಿಯ ಉದ್ದೇಶಗಳಲ್ಲ. ಆದರೆ ನೀನು ಮೊದಲೇ ನಿಶ್ಚಯಿಸಿರುವದೇನೆಂದರೆ— ದೇವನ ಮೇಲೆ ನೀನು ಯಾವ ಬಾಧ್ಯತೆಯನ್ನೂ ತೋರಿಸದೆ, ಆತನು ಸಹಜವಾಗಿ ಕೊಟ್ಟದ್ದನ್ನು ಮಾತ್ರ ಸ್ವೀಕರಿಸುವದಕ್ಕೆ ಕೃತಸಂಕಲ್ಪನಾಗಿರುವಿ.

ಇನ್ನು ಆನಂದದ ವಿಷಯವನ್ನು ತೆಗೆದುಕೊಂಡರೆ ನಿಸ್ವಾರ್ಥ ಆತ್ಮವು ದೇವನ ಇಚ್ಛೆಯ ಪ್ರಕಾರ ದೈವೀಸಾನ್ನಿಧ್ಯದ ಆನಂದವನ್ನು ಕೂಡ ಪರಿತ್ಯಜಿಸುವದು. ನೀನು ಆತ್ಯಂತ ಉನ್ನತವಾದ ಸಾತ್ವಿಕ ಅಹಂಕಾರದಿಂದಲೂ ಕೂಡ ಸ್ವತಂತ್ರನಾಗಬೇಕು. ಮುಮುಕ್ಷುತ್ವದ ಸೂಕ್ಷ್ಮ ಅಜ್ಞಾನದಿಂದಲೂ ಕೂಡ ಸ್ವತಂತ್ರನಾಗಬೇಕು. ಯಾವ ಆಸಕ್ತಿಯಿಲ್ಲದೆ ಸರ್ವಾನಂದಗಳನ್ನು ಸ್ವೀಕರಿಸಬೇಕು. ಆಗ ನೀನು ಗೀತೆಯಲ್ಲಿ ಹೇಳಿದ ಸಿದ್ಧ ಪುರುಷನಾಗುವಿ, ಪರಿಪೂರ್ಣ ಮಾನವನಾಗುವಿ. ಒಟ್ಟಿಗೆ ಈ ಯೋಗದಲ್ಲಿ ಮೂರು ಮೆಟ್ಟಿಲುಗಳು.— (೧) ಆತ್ಮಸಮರ್ಪಣದ ಸಂಕಲ್ಪವು (೨) ಆತ್ಮಜ್ಞಾನದ ಮೂಲಕವಾಗಿ ಅಧಾರಗಳಿಂದ ಬೇರ್ಪಟ್ಟು ನಿಲ್ಲುವದು. (೩) ದೇವನನ್ನು ಸರ್ವತ್ರದಲ್ಲಿ ಸರ್ವಚರಾಚರ ವಸ್ತುಗಳಲ್ಲಿ, ಸರ್ವಘಟನೆಗಳಲ್ಲಿ ಅನುಭವಿಸುವುದು. ಮತ್ತು ಕರ್ಮಫಲವನ್ನೂ ಕರ್ಮವನ್ನೂ ಕೂಡಿಯೇ ಅರ್ಪಿಸುವುದು. ಮತ್ತು ಅಹಂಕಾರದಿಂದಲೂ, ಆಸಕ್ತಿ ಮತ್ತು ದ್ವಂದ್ವಗಳಿಂದಲೂ ನೀವು ಸ್ವತಂತ್ರರಾಗುವುದು. ಇಷ್ಟಾದರೆ ನೀವು ನಿಮ್ಮ ಸತ್ತಾದಲ್ಲಿ ಶುದ್ಧರೂ, ಮುಕ್ತರೂ, ಸಿದ್ಧರೂ, ಆನಂದವುಳ್ಳವರೂ ಆಗುವಿರಿ. ಆದರೆ ನೀವು ಸಂಕಲ್ಪವನ್ನು ಮಾಡಿಬಿಟ್ಟೊಡನೆ ದೇವನ ಸರ್ವಸಮರ್ಥಸ್ವಭಾವಿಕಶಕ್ತಿಯು ಈ ಸಾಧನ ಸೋಪಾನ ಕ್ರಮವನ್ನು ತನ್ನಿಂದ ತಾನೇ ಮುಂದರಿಸುವದು. ಇಲ್ಲಿ ನಿಮ್ಮ ಮೆಟ್ಟಿಗೆ ಅಗತ್ಯವಾದ ಮಾತೆಂದರೆ ಇಷ್ಟೇ— ಅನುಮತಿ ಮತ್ತು ಸ್ಮೃತಿ.

ನಿಮ್ಮ ಒಳಗೆ ಮತ್ತು ಹೊರಗೆ ನಡೆಯುವ ಸರ್ವಸಂಗತಿಗಳನ್ನು ನಿಮ್ಮ ಸಾಧನದ್ದೇ ಒಂದು ಭಾಗವೆಂದು ತಿಳಿದು ಒಳ್ಳೆಯದರ ಸಲುವಾಗಿ ಆತುರಪಡದೆ, ಕೆಟ್ಟದರ ಸಲುವಾಗಿ ಎದೆಗೆಡದೆ ಒಂದನ್ನು ಪಡೆಯಲಿಕ್ಕೂ, ಇನ್ನೊಂದನ್ನು ಹೊರದೂಡಲಿಕ್ಕೂ ಪ್ರಯತ್ನಿಸದೆ ಸಾವಧಾ

ನದಿಂದ ಇರುವದೇ ಅನುಮತಿಯು. ಇದನ್ನು ಸಾಧಿಸುವದಕ್ಕೆ ನಿಮಗೆ ಸದಾ ನಿಮ್ಮಗುರಿಯು ಸ್ಮೃತಿಪಥದಲ್ಲಿ ಉಳಿಯಬೇಕಾಗುವದು. ಇದಕ್ಕೆ ಧೀರತನವೂ, ಉತ್ಸಾಹವೂ ಅವಶ್ಯಬೇಕು. ವ್ಯಾಕುಲತೆಯು ಎಷ್ಟೇ ಸಮರ್ಥವಾಗಿರಬಹುದಾದರೂ ಈ ಯೋಗದಲ್ಲಿ ಅದು ಉಪಯೋಗದ್ದಲ್ಲ. ಉಪನಿಷತ್ತಿನಲ್ಲಿ ಬಣ್ಣಿಸಲ್ಪಟ್ಟ 'ಧೀರ' ರಾಗಲಿಕ್ಕೆಬೇಕು.

ಸ್ಮೃತಿಗೆ ಅಪ್ರಮತ್ತತೆಯ ಅಗತ್ಯವದೆ. ಅಲಕ್ಷ್ಯವುಂಟಾದರೆ ಗುಣಗಳ ದಾಳಿಯು ಅರಂಭವಾಗುವದರಿಂದ ಯೋಗಭ್ರಷ್ಟನಾಗಿ ಬಿಡುತ್ತಾನೆ. ಆದರೆ ಈ ಪ್ರಮಾದಗಳಿಗೆ ನೀನೇನು ಹೆದರಬೇಕಾಗಿಲ್ಲ. ನಡೆದಾಡುವ ಕೂಸು ಏಳುಬೀಳದೆ ನಿರ್ವಾಹವಿಲ್ಲ. ನಿತ್ಯ ಅನುಸ್ಮರಣದಿಂದ ಸರ್ವವಸ್ತುಗಳಲ್ಲಿಯೂ, ಸರ್ವಘಟನೆಗಳಲ್ಲಿಯೂ ದೇವನನ್ನು ಮರೆಯಲಾರದವನಾದರೆ ಆಗ ಅಪ್ರಮತ್ತತೆಯ ಅಗತ್ಯವು ತಪ್ಪಿಹೋಗುವದು. ಆದರೆ ಮೂಲದಲ್ಲಿಯೇ ಸಂಪೂರ್ಣಸಮರ್ಪಣದಿಂದ ಅರಂಭಿಸಿದ್ದರೆ ನಿನ್ನ ದಾರಿಯು ನಿಶ್ಚಿತವೂ, ಸುಲಭವೂ, ವೇಗವುಳ್ಳದ್ದೂ ಆಗುತ್ತಿತ್ತೆಂಬುದರಲ್ಲಿ ಸಂದೇಹವಿಲ್ಲ.

ಸನತ್ ಸುಜಾತೀಯವೆಂಬ ಪ್ರಾಚೀನ ಗ್ರಂಥದಲ್ಲಿ ಸಿದ್ಧಿಗೆ ನಾಲ್ಕು ಮಾತುಗಳ ಅವಶ್ಯಕತೆಯಿದೆಯೆಂದು ಹೇಳಿದೆ. ಅವು ಯಾವವೆಂದರೆ— ಶಾಸ್ತ್ರ, ಉತ್ಸಾಹ, ಗುರು, ಕಾಲ.

ಇವುಗಳಲ್ಲಿ ಶಾಸ್ತ್ರವೋ? ಇದು ವರೆಗೆ ನಾನು ಹೇಳಿದ್ದೇ ಶಾಸ್ತ್ರ. ಉತ್ಸಾಹವೋ? ಅದು ನಿನ್ನೊಳಗೇ ಇದೆ. ಹೊರಗೆ ಹುಡುಕಬೇಕಾಗಿಲ್ಲ. ಅನುಮತಿಯೂ, ನಿತ್ಯ ಅನುಸ್ಮರಣವೂ ಆದರೆ ಅದಕ್ಕೆ ಸಾಕು. ಗುರುವೋ? ಸ್ವಯಂ ಭಗವಂತನು. ಕಾಲವೋ? ಅದು ನಿನ್ನ ಇದಿರಿಗೆ ಎಷ್ಟು ಬೇಕೋ ಅಷ್ಟು ಬಿದ್ದುಕೊಂಡಿದೆ. ಇನ್ನೇನು? ದೇವನು ಹೇಗೆ ಗುರುವಾಗುವನೆಂಬದು ನಿನಗೆ ಮೊದಲಿಗೆ ತಿಳಿಯಲಿಕ್ಕಿಲ್ಲ. ಆದರೆ ನಿನ್ನ ಸಮರ್ಪಣವು ಬೆಳೆಬೆಳೆದಂತೆ ನಿನ್ನ ಜೀವನದಲ್ಲಿ ನಡೆಯುವ ಸಣ್ಣ ಪುಟ್ಟ ಸಂಗತಿಗಳೆಲ್ಲಾ ನಿನ್ನ ಸಾಧನಕ್ಕೇ ಹೇಗೆ ಸಹಾಯಕವಾಗಿವೆ ಎಂಬದು ಗೊತ್ತಾಗುವದರಿಂದ ಈಶ್ವರನೇ ನಿನ್ನ ಗುರುಸ್ಥಾನವನ್ನು ಸ್ವೀಕರಿಸಿದ್ದಾನೆಂಬ ಮಾತು ನಿನಗೆ ಸ್ಪಷ್ಟವಾಗಿ ಗೋಚರಿಸುವದು. ನಿನ್ನ ಪೂರ್ಣತೆಗಳನ್ನೆಲ್ಲಾ ನೀಗಿಸಿ ಪರಿಪೂರ್ಣತೆಯನ್ನು ನೆಲೆಗೊಳಿಸುವದಕ್ಕೆ ದೇವಾದಿದೇವನ ಸರ್ವ ಸಮರ್ಥವಾದ ಮಹಾ ಪ್ರೇಮವೂ, ಮಹಾ

ಜ್ಞಾನವೂ ನಿನಗಾಗಿ ದಡಿದು ನಿನ್ನ ಉನ್ನತಿಗೆ ಏರಿಸುತ್ತವೆಂಬುದು ಕಂಡುಬರುವದು ಈ ಕಾರ್ಯಕ್ಕಾಗಿ ಬೇಕಾಗುವ ಕಾಲವು ನಿನಗೆ ಬಹಳ ದೊಡ್ಡದಾಗಿ ಕಂಡರೂ ನೀನು ನಿರುತ್ಸಾಹಿಯಾಗಬೇಡ. ಯಾಕಂದರೆ ಸಹಜಕ್ರಮ ವಿಕಾಸದಿಂದ ಬಹು ಶತಮಾನಗಳಲ್ಲಿ ಸಾಧಿಸಬೇಕಾದ ಮಾತು ಕೆಲವೇ ವರ್ಷಗಳಲ್ಲಿ ಸಿದ್ಧಿಗೆ ಬರಬೇಕಾಗಿರುವದರಿಂದ ಕಾಲವಿಲಂಬಕ್ಕೆ ಅಧೀರನಾದರೆ ಹೇಗೆ ಸಾಗೀತು? ನಿನ್ನಲ್ಲಿ ಆಗಬೇಕಾದ ಬದಲಾ ವಣೆಯೇನು ಸಣ್ಣಪುಟ್ಟದಲ್ಲ. ಸಮಸ್ತ ಮಾನವ ಪ್ರಕೃತಿಯು ಬದಲಾಗಿ ಸೇವ ಪ್ರಕೃತಿಯಾಗಬೇಕಾಗಿದೆ. ಅಲ್ಪ ಕಾಲದಲ್ಲಿಯೇ ಫಲವನ್ನು ಕೊಡುವ ಮಾನವ ಕಲ್ಪಿತ ಸಾಧನ ಮಾರ್ಗಗಳೆಷ್ಟೋ ಉಂಟು. ಆದರೆ ಅವು ಪೂರ್ಣ ಯೋಗಿಗೆ ಬೇಕಾಗಿರುವ ಸ್ಥಿತಿಯನ್ನು ತಂದುಕೊಡುವದಕ್ಕೆ ಸಮರ್ಥವಾದವುಗಳಲ್ಲ. ಅವು ಗೊತ್ತುಪಡಿಸಿದ ಒಂದು ಸ್ಥಾನದಿಂದ ಗೊತ್ತುಪಡಿಸಿದ ಮತ್ತೊಂದು ಸ್ಥಾನಕ್ಕೆ ನಿಶ್ಚಿತವಾಗಿ ಮುಟ್ಟುವ ಮಾರ್ಗಗಳಾಗಿವೆ. ಇವುಗಳ ಪ್ರಗತಿಯು ಸ್ಪಷ್ಟ ನಿಶ್ಚಿತವೆಂದು ಕಂಡು ಬರುವುದು ನಿಜವೇ. ಪೂರ್ಣ ಯೋಗದ ಸಾಧನ ಕ್ರಮದಲ್ಲಿ ಪ್ರಗತಿಯು ಒಮ್ಮೊಮ್ಮೆ ಗತಿಯಲ್ಲಿದ್ದಂತೆಯೂ, ಒಮ್ಮೊಮ್ಮೆ ಕುಂಠಿತವಾದಂತೆಯೂ, ಒಮ್ಮೊಮ್ಮೆ ಸಂಪೂರ್ಣವಾಗಿ ಲುಪ್ತವಾಗಿಯೇ ಹೋದಂತೆಯೂ ಕಂಡು ಬರಬಹುದಾದರೂ ಕೊನೆಗೆ ಸಂಪೂರ್ಣ ಸಿದ್ಧಿಗೆ ಬಂದು ಮುಟ್ಟುವುದು ನಿಶ್ಚಿತವೇ ಇದೆ. ಪೂರ್ಣ ಯೋಗದ ಸಾಧನವು ಮಹಾಸಾಗರದ ಪರ್ಯಟನವಿದ್ದಂತೆ. ಉಳಿದವುಗಳು ಕಾಲಾನೇಯ ಮಾರ್ಗಗಳಿದ್ದಂತೆ. ಉಳಿದವುಗಳಲ್ಲಿ ಕಟ್ಟುಟ್ಟು ಕೆಲವೇ ಫಲಗಳಿವೆ. ಆದರೆ ಇವರಲ್ಲಿ ಅನಂತ ಸಿದ್ಧಿಯಿದೆ. ಈ ಮಹಾಸಾಗರದಲ್ಲಿ ಹೋಗುವದಕ್ಕೆ ನಿನಗೆ ಏನೇನು ಬೇಕೆಂದರೆ ಒಂದು ಹಡಗ, ನೀರು ಕಡಿಯುವ ಗಾಲಿ, ದಿಕ್ಕು ತೋರಿಸುವ ಹೋಕಾಯಂತ್ರ, ಎಳೆದುಕೊಂಡು ಹೋಗುವ ಶಕ್ತಿ, ತಜ್ಞನಾದ ಒಬ್ಬ ಕಪ್ತಾನನು. ಬ್ರಹ್ಮವಿದ್ಯೆಯೇ ನಿನ್ನ ಹಡಗವು. ಶ್ರದ್ಧೆಯೇ ನೀರು ಕಡಿಯುವ ಚಕ್ರವು. ಆತ್ಮಸಮರ್ಪಣವೇ ಹೋಕಾಯಂತ್ರವು. ಅನಂತ ಕೋಟಿ ಬ್ರಹ್ಮಾಂಡಗಳನ್ನು ಹುಟ್ಟಿಸಿ ಆಳುವ ಮಹಾಶಕ್ತಿಯೇ ನಿನ್ನ ಹಡಗವನ್ನೆಳೆಯುವ ಪಾವಂ. ದೇವನೇ ನಿನ್ನ ಕಪ್ತಾನನು.

ಆದರೆ ದೇವನು ತನ್ನ ಕಾರ್ಯವನ್ನು ತನ್ನ ಸ್ವಕೀಯ ಮಾರ್ಗಗಳಿಂದ ಸ್ವಕೀಯ ಕಾಲಾನುಕ್ರಮದಲ್ಲಿ ಮಾಡುತ್ತಾನೆ. ಅವನ ದಾರಿ

ಯನ್ನು ನೋಡುತ್ತ ನಡೆ. ಅವನ ಕಾಲವನ್ನು ಕಾದುಕೊಂಡಿರು. ಶಾಸ್ತ್ರದ ಅಗತ್ಯವನ್ನು ಅರಿತುಕೋ. ಗುರುವಿನ ಗುರುತ್ವವನ್ನು ಸ್ವೀಕರಿಸುವ ಅಗತ್ಯವನ್ನು ಅರಿತುಕೋ. ಬರಿ ತರ್ಕಕ್ಕೆ ಮಹತ್ವ ಕೊಟ್ಟು ಮಾಯಾವಾದ ಅದ್ವೈತ ವಾದಗಳ ಮೇಲೆ ಸುಳ್ಳು ಜಂಬವನ್ನು ಕೊಚ್ಚುತ್ತ ಕುಳ್ಳಿರದೆ, ಅನುಭವದ ಕಡೆಗೆ ಲಕ್ಷವಿರಲಿ. ಪಾಂಡಿತ್ಯವು ಶುಷ್ಕವಾದದ್ದು. ಅದರಿಂದ ಸಹಾಯಕ್ಕೆ ಬದಲು ವಿಘ್ನವೇ ಹೆಚ್ಚು. ನೀನು ಪೂರ್ಣ ಯೋಗದ ಮಾರ್ಗವನ್ನು ಸ್ವೀಕರಿಸಿದ ಮೇಲೆ ವ್ಯರ್ಥ ಪ್ರಶ್ನಜಾಲದಲ್ಲಿ ಕಾಲವನ್ನು ಕಳೆಯುವದಕ್ಕಿಂತ ಅನುಭವಕ್ಕೆ ನಿನ್ನ ಚಿತ್ತದ್ವಾರವನ್ನು ಮುಕ್ತರೀತಿಯಿಂದ ತೆರೆದಿಟ್ಟು ಧೀರನಾಗಿ ನಡೆ. ಈ ಮಾರ್ಗದಲ್ಲಿ ಮುಂದುವರಿದ ಮಾನ ವೀಯ ಸಹಾಯಕರಿಂದ ಸಹಾಯವನ್ನು ತೆಗೆದುಕೊಳ್ಳುವದಕ್ಕೂ ನೀ ನೇನು ಗರ್ವ ಪಡಬೇಡ. ಅಲ್ಪಸ್ವಲ್ಪ ತಿಳಿದದ್ದಕ್ಕೆ ಹೆಚ್ಚು ಮಹತ್ವ ಕೊಡದೆ ಪೂರ್ಣ ಪ್ರಕಾಶದ ಸಂಪೂರ್ಣ ಅನುಭವಕ್ಕಾಗಿ ನಿರೀಕ್ಷಿಸು. ನಿನ್ನ ಒಳಗಿನಿಂದ ನಿನಗೆ ಸಹಾಯ ಮಾಡಬಲ್ಲ ಜಗದ್ಗುರುವಿನ ಮೇಲೆ ನಿನ್ನ ಭರವಸವಿರಲಿ.

ಇದೀಗಿನ ಅಧುನಿಕ ವಿಚಾರವಾತಾವರಣದಲ್ಲಿ ಬಹಳವಾಗಿ ಪ್ರಾಮುಖ್ಯತೆಗೆ ಬಂದಿರುವ ಅದ್ವೈತವಾದ ಮತ್ತು ಮಾಯಾವಾದಗಳ ನೂತನ ವ್ಯಾಖ್ಯೆಯನ್ನು ಕುರಿತು ಸ್ವಲ್ಪಮಟ್ಟಿಗೆ ಹೇಳಬೇಕಾದ ಅಗತ್ಯವಿದೆ. ಯುರೋಪದ ತರ್ಕವಾದಿಗಳ ಅಜ್ಞೇಯವಾದದಲ್ಲಿ ಇಂದು ಅದ್ವೈತವಾದವೂ ಮಾಯಾವಾದವೂ ಬೆರೆತು ಹೋಗಿರುವುದು ಗೊತ್ತಾದರೆ ಸ್ವಯಂ ಶಂಕರಾಚಾರ್ಯರು ಕೂಡ ಅಶ್ಚರ್ಯಪಡುವಂತೆ ಇದೆ. ಏಕದೇಶೀಯತೆಯ ತತ್ತ್ವಜ್ಞಾನಿಗಳು ಸತ್ಯದ ಅಂಶವನ್ನು ಮಾತ್ರ ಹೇಳುವರೆಂಬುದು ಮಾತ್ರ ನೆನಪಿನಲ್ಲಿರಲಿ. ದೇವನು ಜಗತ್ತನ್ನು ನಿರ್ಮಿಸಿದನೆಂಬುದು ತರ್ಕ ಶಾಸ್ತ್ರದ ಕಟುನಿಟ್ಟಿನ ಅನುಮಾನ ಮತ್ತು ಸಿದ್ಧಾಂತಗಳಂತೆ ಇಲ್ಲ. ಸಂಗೀತದೊಳಗಿನ ಸ್ವರಸಂಯೋಜನದಂತೆ ಇದೆ. ಅನೇಕತ್ವದಲ್ಲಿ ಅವಾರವಾದ ಸಮರಸತೆ ಇದೆ. ಆತನ ಸತ್ತೆಯ ಸದ್ವಸ್ತುತಂತ್ರವಾಗಿದ್ದರೂ ಬಹುತ್ವದಲ್ಲಿಯೇ ಏಕತ್ವವಿದೆ. ಈ ಮಾತನ್ನು ತರ್ಕದಿಂದ ಸಿದ್ಧ ಮಾಡಿಕೊಡಲು ಶಕ್ಯವಿಲ್ಲ. ಸರ್ವಧರ್ಮಗಳ ಸತ್ಯವನ್ನು ಅಂಗೀಕರಿಸುವ ಧರ್ಮವು ಸರ್ವೋತ್ತಮ ಧರ್ಮವಾಗಿರುವಂತೆ ಸರ್ವತತ್ತ್ವಜ್ಞಾನಗಳ ಸತ್ಯವನ್ನು ಅಂಗೀಕರಿಸುವ ತತ್ತ್ವಜ್ಞಾನವೇ ಸರ್ವೋತ್ತಮ ತತ್ತ್ವಜ್ಞಾನವಾಗಿದೆ. ಅಂಥ ತತ್ತ್ವಜ್ಞಾನವು ಉಳಿದವುಗಳಿಗೆಲ್ಲ ತಕ್ಕ ತಕ್ಕ ಸ್ಥಾನವನ್ನು ಕೊಡುತ್ತದೆ. ಮಾಯಾ

ಎಂಬುದು ಕೂಡ ಒಂದು ಅನುಭವವಿದೆ. ಶಂಕರಾಚಾರ್ಯರು ತಮ್ಮ ಸ್ವಾನುಭವದಲ್ಲಿ ಅದನ್ನು ಅನುಭವಿಸಿದ್ದರಿಂದಲೇ ಅದಕ್ಕೆ ಅವರು ಅಷ್ಟೊಂದು ಮಹತ್ವವನ್ನು ಕೊಟ್ಟಿದ್ದಾರೆ. ಆದರೆ ಈಗ ನಾನು ಈ ಮಾಯಾ ಎಂಬುದರ ಸತ್ಯವಾದ ಅರ್ಥವನ್ನು ಒಳಗೊಂಡಿರುವಂಥ ಹೆಚ್ಚು ಅಳವಾದ ಅರ್ಥವನ್ನು ಕೊಡುವಂಥ 'ಲೀಲಾ' ಎಂಬ ಬೇರೊಂದು ಶಬ್ದವನ್ನು ಹೇಳುತ್ತೇನೆ. ಲೀಲಾ ಎಂಬುದು ಜಗತ್ತನ್ನು ಕೆಲಸಕ್ಕೆ ಬಾರದ ವ್ಯರ್ಥ ವಸ್ತುವೆಂದು ಹಾರಿಸಿ ಬಿಡುವದಿಲ್ಲ. ನೀವು ಶ್ರೀಕೃಷ್ಣನ ಮಥುರಾ ವೃಂದಾವನದ ಅಟಸಾಟಕ್ಕೆ ಆರಿಸಲ್ಪಟ್ಟವರಿದ್ದೀರಿ.

ದೇವನು ಒಬ್ಬನೇ ಇದ್ದರೂ ಅವನು ಆ ಏಕತ್ವದಲ್ಲಿಯೇ ಬದ್ಧನಾಗಿಲ್ಲ. ಏಕನಾಗಿದ್ದರೂ ಬಹುತ್ವವನ್ನು ಧಾರಣ ಮಾಡುತ್ತಿರುವದನ್ನು ನಾವಿಲ್ಲಿ ಕಾಣುತ್ತಿದ್ದೇವೆ. ಅವುಗಳಿಗೆ ಸಹಾಯ ಮಾಡುವದಕ್ಕೇಂದು ಅವನು ಹಾಗೆ ಮಾಡುತ್ತಾನಂತಲ್ಲ. ಅವನ ಸಂಕಲ್ಪಕ್ಕೆ ಹಾಗೆ ಬಂದಿದೆಯೆಂದು ಅವನು ಮಾಡುತ್ತಾನೆ. ಬಹುವಾಗಿರುವದಿಲ್ಲ ಆ ಏಕಮಾತ್ರನ ವಿಕಾಸವೇ ಆಗಿದ್ದರೂ ಅವನು ಬರೇ ಬಹುತ್ವದಲ್ಲಿಯೇ ಬದ್ಧನಾಗಿಲ್ಲ. ಅವನು ಏಕಮೇವನೂ, ಬಹುತ್ವವುಳ್ಳವನೂ ಎರಡೂ ಆಗಿದ್ದಾನೆಂಬ ಮಾತು ವಿವರಿಸಿ ಹೇಳಲಿಕ್ಕೆ ಬಾರದ್ದಾಗಿದೆ. ಅಂತೇ ಉಪನಿಷತ್ತುಗಳು— ಆತನು ಸಂತನೂ ಇದ್ದಾನೆ. ಅನಂತನೂ ಇದ್ದಾನೆ. ಜೀವನೂ ಆತನೇ ಎಂದು ಹೇಳುತ್ತವೆ. ಎಲ್ಲವೂ ಆತನ ಅನಂತ ಆಸ್ತಿತ್ವದ ಜೈತನ್ಯದ ಆಟವಾಗಿದೆ. ಎಲ್ಲವೂ ಆತನ ವಿಕಾಸವಾಗಿದೆ. ಆದ್ದರಿಂದ ಎಲ್ಲವೂ ಸತ್ಯ. ಮಾಯಾ ಎಂಬುದು “ಬ್ರಹ್ಮನು ತನ್ನದೇ ವಿಕಾಸವಾದ ಜಾಗತಿಕ ಸ್ವರೂಪದಿಂದ ಸ್ವತಂತ್ರನಾಗಿದ್ದಾನೆ” ಎಂಬುದಕ್ಕಿಂತ ಹೆಚ್ಚಿಗೇನೂ ಹೇಳುವದಿಲ್ಲ. ನಾವು ಆತನನ್ನು ಎಷ್ಟು ಕಂಡಿದ್ದೇವೆಯೋ, ಆತನ ವಿಷಯದಲ್ಲಿ ಏನೆಂದು ವಿಚಾರ ಮಾಡಿದ್ದೇವೆಯೋ ಅಷ್ಟಕ್ಕೇ ಆತನೇನೂ ಬದ್ಧನಿಲ್ಲ. ನಾವು ಯಾವುದರ ಕೈಯಿಂದ ತಪ್ಪಿಸಿಕೊಳ್ಳಬೇಕಾಗಿದೆಯೋ ಆ ಮಾಯೆಯು ಯಾವುದೆಂದು ಹೇಳಲಿಯಾ? ಅಜ್ಞಾನದ ಮೂಲಕ ಸರ್ವ ವಸ್ತುಗಳೂ, ದೇವನೂ ಭಿನ್ನವೆಂದು ತಿಳಿಯುತ್ತೇವಲ್ಲ-ಅದು ಮಾಯೆ. ಅನು ಅಜ್ಞೇತನವೆಂದು ತಿಳಿಯುತ್ತೇವಲ್ಲ ಅದು ಮಾಯೆ. ಇದನ್ನು ಮಾತ್ರ ಮಾಯೆಯೆಂದು ಹೇಳಬಹುದು. ಇದರಿಂದ ನಾವು ದೂರಾಗಲಿಕ್ಕೆ ಬೇಕಾದದ್ದು ನಿಜ. ನಿಮಗೆ

ನಾರದ ಮತ್ತು ಗೋಪಿಯರ ಕಥೆಯು ಗೊತ್ತಿಲ್ಲವೇ? ಒಬ್ಬೊಬ್ಬ ಗೋಪಿಯ ಬಳಿಯಲ್ಲಿಯೂ ಒಂದೊಂದು ರೂಪದಿಂದ ಅದೇ ಕೃಷ್ಣನು ನಾರದನಿಗೆ ಕಾಣಿಸಿದನೆಂದು ಕಥೆ ಉಂಟಲ್ಲ. ಅದರ ಭಕ್ತಿಪರವಾದ ಅರ್ಥವು ಏನೇ ಇರಲಿಲ್ಲದೇಕೆ, ಚರಾಚರ ಸೃಷ್ಟಿಯೆಲ್ಲ ಆತನದೇ ದಿವ್ಯ ಲೀಲೆಯೆಂಬ ಮಾತಿಗೆ ಅದು ತಕ್ಕ ರೂಪಕ. ಪ್ರತಿಯೊಂದೆ ಲ್ಲವೂ ಆತನೇ. ಪ್ರತಿಒಬ್ಬ ಪುರುಷನು ತನ್ನ ಭಿನ್ನ ಭಿನ್ನ ಪ್ರಕೃತಿ ಮತ್ತು ಕೃತಿಗಳಿಂದ ಕೂಡದವನಾಗಿದ್ದರೂ ಕೂಡ ಆತನು ಆ ದೇವನೇ ಆಗಿದ್ದಾನೆ. ಅದೇ ಕಾಲಕ್ಕೆ ಆತನು ರಾಧೆ ಅಥವಾ ಪರಾಪ್ರಕೃತಿಯಿಂದ ಯುಕ್ತನಾದ ಪುರುಷೋತ್ತಮನೂ ಆಗಿದ್ದಾನೆ. ಒಂದು ದೃಷ್ಟಿಯಿಂದ ಎಲ್ಲ ಪುರುಷನೂ ಆತನೊಡನೆ ಅಭಿನ್ನನಾಗಿದ್ದಾರೆ. ಇನ್ನೊಂದು ದೃಷ್ಟಿಯಿಂದ ಆ ಪುರುಷರು ಆತನಿಂದ ಭಿನ್ನರೂ ಅಹುದು. ಯಾಕಂದರೆ ಅವರು ಸದಾ ಇದ್ದೇ ಇರುತ್ತಾರೆ. ಈ ವಿಷಯದಲ್ಲಿ ಹೆಚ್ಚು ಗದ್ದಲ ಮಾಡುವದರಲ್ಲಿ ಫಲವಿಲ್ಲ. ಬರೆ ಕಾದುಕೊಂಡಿರು. ಎಲ್ಲಿಯ ವರೆ ಗೆಂದರೆ-ದೇವನನ್ನು ಕಾಣುವ ವರೆಗೆ, ಮತ್ತು ನಿನ್ನನ್ನೂ ಆತನನ್ನೂ ಆರಿಯುವ ವರೆಗೆ. ಆಗ ವಿವಾದಗಳೂ, ತರ್ಕ-ವಿವೇಚನಗಳೂ ಅಗತ್ಯವಿಲ್ಲದ ವಸ್ತುಗಳಾಗಿ ಬಿಡುವವು.

ನಮ್ಮ ಧೈಯವೆಂದರೆ ಇವೆಲ್ಲ ವಸ್ತುಗಳನ್ನು ಕುರಿತು ನಾವು ಅನುಭವ ತೆಗೆದುಕೊಳ್ಳಬೇಕಾಗಿದೆಯೇ ವಿನಾ ಗೊಡ್ಡ ತರ್ಕ ಮಾಡಬೇಕಾದುದಿಲ್ಲ. ನಮಗೆ ನವಯುಗದ ಕರೆಯು ದೇವನ ಸ್ವರೂಪಕ್ಕೆ ಮುಟ್ಟಿರೆಂದು ಹೇಳುತ್ತಿದೆ. ದೇವನೊಡನೆ ದೇವನಲ್ಲಿ ಇದ್ದು, ದೇವನ ಆನಂದದ ರೂಪಿಯಾಗಿ ಆತನ ಕಾರ್ಯಕ್ಕಾಗಿ ಆತನ ಸಮರ್ಥ ಯಂತ್ರವಾಗಿರೆನ್ನುತ್ತಿದೆ. ಸರ್ವ ಅಶುಭಗಳಿಂದ ಶುದ್ಧರಾಗಿ ಆತನ ಸ್ಪರ್ಶದಿಂದ ಆತ್ಮದಲ್ಲಿ ರೂಪಾಂತರ ಹೊಂದಿ ವಿದ್ಯುದ್ಯಂತ್ರದ ಮೂಲ ಸಂಚಯದಂತೆ ಮಾನವ ಕೋಟಿಯಲ್ಲಿ ಸರ್ವ ದಿಕ್ಕಿಗೆ ಗೈವೀ ವಿದ್ಯುತ್ವನ್ನು ಹರಡಿಸುವ ಮಹಾಕಾರ್ಯವನ್ನು ಜಗತ್ತಿನಲ್ಲಿ ಮಾಡುವವರಾಗಿರೆಂದು ನಮಗೆ ಹೇಳುತ್ತಿದೆ. ನಮ್ಮಲ್ಲಿ ಇಂಥವನೊಬ್ಬನು ಎಲ್ಲಿಯಾದರೂ ನಿಂತರೆ ಆತನ ಸುತ್ತಮುತ್ತಿನ ಶತಶತ ವ್ಯಕ್ತಿಗಳು ದೇವನ ಪ್ರಕಾಶದಿಂದಲೂ ಶಕ್ತಿಯಿಂದಲೂ ತುಂಬಿದವರಾಗಿ, ದೇವನನ್ನೇ ಹೊಂದಿದವರಾಗಿ ಮಹಾನಂದವನ್ನು ಪಡೆಯಬೇಕೆಂದು ಹೇಳುತ್ತಿದೆ. ಗುಡಿ-ಗುಂಡಾರಗಳೂ, ಪುರಾಣ-ಪುಸ್ತಕಗಳೂ, ಕ್ರಿಯಾ-ಕರ್ಮಗಳೂ, ವಿವಿಧ ತತ್ವಜ್ಞಾನಗಳೂ

ಮಾನವ ಕೋಟಿಯನ್ನು ಸಂರಕ್ಷಿಸುವದಕ್ಕೆ ಕೈಲಾಗದವುಗಳಾಗಿ ಸೋತು ಹೋದವು. ಅವು ಬುದ್ಧಿ ಬಲದ ಮೇಲೆ ನಿಂತುಕೊಂಡು ಆಚಾರ, ಶುದ್ಧಿ, ದರ್ಶನ ಇವುಗಳಿಗೆ ಮಹತ್ವ ಕೊಟ್ಟು ಕಾರ್ಯವನ್ನು ಸಾಧಿಸುವದಕ್ಕೆ ಪ್ರಯತ್ನಿಸಿದವು. ಆದರೆ ಇವು ಅತ್ಯಂತ ಮಹತ್ವದ ಒಂದು ಮಾತನ್ನು ಸಂಪೂರ್ಣವಾಗಿ ಅಲಕ್ಷಿಸಿ ಬಿಟ್ಟವು. ಅತ್ಮದ ಶುದ್ಧಿ, ಪರಿಪೂರ್ಣತೆ ಮತ್ತು ಶಕ್ತಿ ಇವುಗಳನ್ನು ಲೆಕ್ಕಿಸಲಿಲ್ಲ. ನಾವೀಗ ಕ್ರಿಶ್ಚನು ಹೇಳಿದ ಮಾನವಕೋಟಿಯ ಪರಿಪೂರ್ಣತೆ ಮತ್ತು ಶುದ್ಧತೆಗಳೂ, ಮಹಮ್ಮದನು ಹೇಳಿದ ಸಮರ್ಪಣ ಮತ್ತು ಸಖ್ಯವೂ, ಜೈತನ್ಯನು ಸಾರಿದ ಮಾನವನೊಳಗಿನ ದೇವತ್ವದ ಸಂಪೂರ್ಣ ಆನಂದ ಮತ್ತು ಪ್ರೇಮವೂ, ರಾಮಕೃಷ್ಣರು ಹೇಳಿದ ಸರ್ವಧರ್ಮಗಳ ಸಮನ್ವಯ ಮತ್ತು ಮಾನವನೊಳಗಿನ ದೈವೀ ತೇಜವೂ ಈ ಎಲ್ಲ ಪ್ರವಾಹಗಳು ಯಾವ ಮಹಾನದಿಯಲ್ಲಿ ಏಕೀಕೃತವಾಗುವವೋ ಆ ದಿವ್ಯ ಗಂಗೆಗೆ ಮುಟ್ಟಿ, ಅವಳನ್ನು ಭೌತಿಕವಾದದ ಸತ್ತು ಹೋದ ಮಾನವಕೋಟಿಯ ಮೇಲೆ- ಭಗೀರಥನು ತನ್ನ ಪೂರ್ವ ಪಿತೃಗಳ ಸ್ಮಶಾನ ಭಸ್ಮದ ಮೇಲೆ ಹರಿಸಿದಂತೆ-ಹರಿಸಬೇಕಾಗಿದೆ. ಆಗ ಮಾನವಕೋಟಿಯೊಳಗಿನ ಅತ್ಮದ ಪುನರುಜ್ಜೀವನವಾಗಿ ಭೂಮಂಡಲದ ಮೇಲೆ ಸತ್ಯಯುಗವು ಮರಳಿ ಬರುವದು. ಆ ದೇವಲೀಲೆಯ ಪರಮಾವಧಿ ಉದ್ದೇಶವು ಇಷ್ಟೇ ಇದೆ, ಎಂತಲ್ಲ. ಯಾಕಂದರೆ ಮೇಲಿಂದ ಮೇಲೆ ಅವತಾರಗಳು ಬಂದು ಮಾನವಕೋಟಿಯನ್ನು ಮತ್ತಿಷ್ಟು ಹೆಚ್ಚಿನ ಮಾನವ್ಯಕ್ಕೆ ಮುಟ್ಟಿಸಿ ಬಲು ಬಲು ಹೆಚ್ಚಿನ ದೇವ ಸ್ಥಿತಿಯ ವರೆಗೆ ವಿಕಾಸಗೊಳಿಸಿ, ಭೂಮಂಡಲದ ಮೇಲೆ ಸ್ವರ್ಗವನ್ನು ಹೆಚ್ಚುಹೆಚ್ಚಿಗೆ ಇಳಿಸಿ, ಭೌತಿಕ ವಿಶ್ವವು ಸಂಪೂರ್ಣ ಸಚ್ಚಿದಾನಂದದಿಂದ ತುಂಬಿ ಹೋಗುವ ವರೆಗೂ ಕೆಲಸ ಮಾಡುತ್ತಲೇ ಬರುವುದರಲ್ಲಿ ಸಂದೇಹವೇನು? ಸಮಸ್ತ ಮಾನವಕೋಟಿಯಲ್ಲಿ ಅತ್ಮದ ಸಂಪೂರ್ಣ ಶಾಂತಿಯನ್ನೂ, ಆನಂದವನ್ನೂ, ಶುದ್ಧತೆಯನ್ನೂ, ಪರಿಪೂರ್ಣತೆಯನ್ನೂ ತರುವದಕ್ಕಾಗಿ ಜೀವಿಸುವವನ ಕಾರ್ಯವು ಅಲ್ಪ ಸ್ವಲ್ಪವೇ ಸಾಧಿಸಿದರೂ, ಅಥವಾ ಗೆದ್ದೆಯದೇನೇ ಹೋದರೂ ಕೂಡ ಅದು ಕೇವಲ ತನ್ನ ಅಥವಾ ತನ್ನ ಕೆಲವೇ ಜನರ ಮೋಕ್ಷಕ್ಕಾಗಿ ದುಡಿಯುವವನ ಸಮೃದ್ಧ ವಿಜಯ ಕಾರ್ಯಕ್ಕಿಂತ ಸರ್ವತೋಮುಖಿಯಾಗಿ ಶ್ರೇಷ್ಠವಾಗಿದೆ.

ಇಷ್ಟಲಿಂಗೋಪದೇಶ.

(ಲೇಖಕಃ—ಶರಣಸೇವಕ ಬಸವನ ಬಳಗ ಕೊಲ್ಲಾಪೂರ.)

(ಶ್ರೀ ಬಸವೇಶ್ವರನು ಚನ್ನಬಸವಣ್ಣನಿಗೆ ಇಷ್ಟಲಿಂಗ ಧಾರಣ ಮಾಡಿದನೆಂದು ಪುರಾಣಾದಿಗಳಿಂದ ತಿಳಿದುಬರುವದಷ್ಟೇ. ಆದರೆ ಇಷ್ಟಲಿಂಗ ಧಾರಣಮಾಡಿದಾಗ ಆ ಬಸವೇಶನು ಚನ್ನಬಸವೇಶನಿಗೆ ಯಾವ ಉಪದೇಶವನ್ನು ಮಾಡಿರಬಹುದೆಂದು ನಾನು ಅಲೋಚಿಸುತ್ತಿರುವಾಗ ನನ್ನ ಮನಸ್ಸಿನಲ್ಲಿ ಲಲಿತ ರಗಳೆಯ ರೂಪದಿಂದ ಕೆಲವು ವಿಚಾರಗಳು ಧ್ವನಿಸಿದವು. ಅವುಗಳನ್ನು ತನ್ನ ಬಾಂಧವರ ಅವಗಾಹನೆಗಾಗಿ ಇದರ ಡಿಯಲ್ಲಿ ಕೊಟ್ಟಿದ್ದೇನೆ.)

ಅಲಿಸೈ ಶ್ರೀ ಚೆನ್ನಬಸವೇಶ ನಾನಿನ್ನು ।
ಲೀಲೆಯಿಂದಿಷ್ಟ ಲಿಂಗದ ಕುರುಪನೆಸಗುವೆನು ॥

ನಿನ್ನದೇಹದ ಮೇಲೆ ಧರಿಸಿರ್ಪಲಿಂಗವನು ।
ಇನ್ನೆಂದಿಗೂ ಬಿಡದೆ ಪೂಜಿಸೈ ಮಗು ನೀನು ॥

ದೇಹವೆಂಬುದು ಶಿವನ ದೇಗುಲವು ನೋಡಯ್ಯ ।
ದೇಹದೊಳಗಣ ಜೀವ ಶಿವನೆಂದು ಕಾಣಯ್ಯಾ ॥

ಜೀವನೇ ಶಿವನಾಗಿ ಬಹಿರಂಗದೋಳ್ಪುದು ।
ಆವಗಂ ತಾನಿಷ್ಟಲಿಂಗ ರೂಪದಿ ನಿಂದು ॥

ಕಾವನೈ ನಿನ್ನನ್ನು ಪ್ರೇಮದೃಷ್ಟಿಯನಿಟ್ಟು ।
ಭಾವದಿಂ ಶಿವಕಾರ್ಯಮಂ ಮಾಡು ಎದೆಗೊಟ್ಟು ॥

ಲಿಂಗ ಪೋದೊಡೆ ಪ್ರಾಣ ಹೋದಂತೆ ತಿಳಿಯಯ್ಯಾ ।
ಲಿಂಗ ಪ್ರಾಣಗಳೆರಡು ಒಂದೆಂದು ಕಾಣಯ್ಯಾ ॥

ಲಿಂಗ ಹೋಯಿತ್ತೆಂದು ಮರುಳ ಮನುಜರು ಜಗದಿ ।
ಹಿಂಗಿ ಬಿಡುವರು ತಮ್ಮ ಪ್ರಾಣಮಂ ತತ್ಕ್ಷಣದಿ ॥

ಆತ್ಮಘಾತಕಿಗಳ್ಗೆ ಶಿವನೆಂತು ಮೆಚ್ಚುವನು ।
ಆತ್ಮಾನುಭಾವದಿಂದರಿಯೆ ತಾ ಮೆಚ್ಚುವನು ॥

ಲಿಂಗ ಹೋದೊಡೆ ತನ್ನ ಪ್ರಾಣನೆಂತುಳಿಯುವಮು ।
ಲಿಂಗ ಬಿದ್ದೊಡೆ ಭೂಮಿ ತಾನೆಂತು ತಾಳುವದು ॥

ಲಿಂಗ ತಾ ನಿನ್ನಂಗದಲ್ಲರಲಿಯನವರತ ।
ಭೃಂಗಕೇಟನೃಪಯದಂದದೋಳ್ ನೀನಿರುತ ॥

ಲಿಂಗ ಸಂಗದಿ ಕೊನೆಗೆ ಲಿಂಗವೇ ನೀನಾಗಿ ।
ಮಂಗಲಾನಂದದಲಿ ಮೆರೆಯಯ್ಯ ಸುಖಿಯಾಗಿ ॥

ಲಿಂಗವೇಕಾಗ್ರತೆಯ ಚಿಹ್ನವೆಂದರಿ ಚೆನ್ನ ।
ಲಿಂಗದಿಂ ಶಿವಯೋಗ ವಶವಹುದು ತಾ ನಿನ್ನ ॥

ಲಿಂಗವೆಂಬುದು ನೀಲಮಣಿ ಕರಾಬ್ಬದ ಭೃಂಗ ॥
ಕಂಗಳಂ ನೆರೆ ಪೀರಿ ಹರ್ಷವೀವುದು ಸಂಗ ॥

ಅನಿಮಿಷಂ ಶಿವಲಿಂಗದೊಳ್ ದೃಷ್ಟಿಯನ್ನಿಟ್ಟು ।
ಅನವರತ ಸಾನಂದ ಶಿಖರಮಂ ನೀ ಮುಟ್ಟು ॥

ಪಾಪಿ ಕಂಗಳು ಚನ್ನಬಸವೇಶ ನಿನ್ನನ್ನು ।
ಪಾಪಕ್ಕೆ ತಾವೆಳಿಸಿ ಗಾಸಿಸವು ಮನವನ್ನು ॥

ಕಣ್ಣು ನನ್ನವುಯೆಂದು ನೆಚ್ಚಿ ನೀ ಕೆಡಬೇಡ ।
ಮಣ್ಣುಗೂಡಿಸಿ ನಿನ್ನ ಕಾಡುವವು ನೆರೆ ನೋಡು ॥

ಹೊನ್ನು ಹೆಣ್ಣುಗಳಿಗೆ ಮಣ್ಣಿಗೆ ಎಲೆ ಚನ್ನ ।
ಕಣ್ಣಿ ತಾ ಹೊಣೆಯೆಂಬುದಂ ಕಾಣೋ ನೀ ನಿನ್ನ ॥

ಕಣ್ಣಿಗೆ ಕಂಡ ಕಂಡುದ ತೋರದಂದದೊಳು ।
ಎನ್ನಯ್ಯ ಸುಜ್ಞಾನಿ ನಡೆ ನೀನು ಚಂದದೊಳು ॥

ಹೆಣ್ಣಿಗೆ ತನ್ನ ಪತಿಯೊಡನಾಟ ಬಹು ಚಂದ ।
ಕಣ್ಣಿಗೆ ಶಿವಲಿಂಗ ಕೂಟವೇ ಬಹು ಚಂದ ॥

ಕಣ್ಣೊಂದು ಪರಿಶುದ್ಧವಾಗಿದೊಡೆಲೆ ಚನ್ನ ।
ಇನ್ನೇತರಂಜಿಕೆಯು ಜಗದಲ್ಲಿ ನಿನಗಿನ್ನು ॥

ಕಣ್ಣಿಗೆ ಕಿವಿವೂಗು ನಾಲಿಗೆಯು ಮೈದೊಗಲು ।
ಸಣ್ಣನಾಗಿಹವಯ್ಯ ಮನವು ತಾನಾದರೆಯು ॥

ಕಂಗಳಿಗೆ ವಶವರ್ತಿಯಾಗಿಹುದು ಪುಸಿಯಲ್ಲ ।
ಕಂಗಳೇ ಸುಖದುಃಖ ಕಾರಣಂ ಸುಳ್ಳಲ್ಲ ॥

ನಿನ್ನ ಕಂಗಳು ತಪ್ಪಿ ನೋಡಿದರೆ ನೀ ಮಂಗ ।
ನಿನ್ನ ಕಂಗಳು ನೆಟ್ಟಗಿದೊಡೆಲೆ ನೀ ಸಂಗ ॥

ಮಂಗ ವಾನವುಹವಿ ತರವಲ್ಲ ನೋಡಯ್ಯ ।
ಲಿಂಗ ಶರಣರ ಸಂಗ ಬಹು ಲೇಸು ಕಾಣಯ್ಯ ॥

ಕಂಗಳಿಗೆ ಲಿಂಗಯ್ಯ ಶೃಂಗಾರದಾಗರವು ।
ಲಿಂಗದೋಳ್ ಕಣ್ಣಿರಿಸೆ ಸಂತೋಷಸಾಗರವು ॥

ಭಂಗಗೆಟ್ಟಳೆ ಮನದಿ ಕೆಡಕ ನೋಡಲಾರ್ಬೇಡ ।
ಲಿಂಗಬಿಟ್ಟನೈಸಂಗದ ಸೌಖ್ಯವೇ ಬೇಡ ॥

ಲಿಂಗದೋಳ್ ಮನದೃಷ್ಟಿಯನ್ನಿಟ್ಟು ಭಕ್ತಿಯಲಿ ।
ಲಿಂಗವೇ ನೀನಾಗಿ ಮೆರೆಯಯ್ಯ ಧರಣಿಯಲಿ ।

ಇನ್ನೊರೆವೆನಾಲಿಸೈ ಶ್ರೀ ಚೆನ್ನಬಸವೇಶ ।
ಮುನ್ನ ಮಾಡಿದ ಪುಣ್ಯ ಕರ್ಮದಿಂ ಚೆನ್ನೇಶ ॥

ನಿನ್ನ ಕರಕಂಜವಲಿ ಪರಶಿವನ ಚಿತ್ತಳೆಯು ।
ಸನ್ನುತಾತ್ಮಸುಲಿಂಗರೂಪದಿಂ ನೆಲೆಸಿಹುದು ॥

ನಿನ್ನಂತರಂಗ ರಸಗಟ್ಟಿ ಕಾಂತಿಯಗೂಡಿ ।
ಚಿನ್ಮಯಾತ್ಮಕ ಲಿಂಗ ಬೆಳಗುತಿದೆ ನಲಿದಾಡಿ ॥

ಕಣ್ಣಿಟ್ಟು ನೋಡಿ ಮನವಿಟ್ಟು ಪೂಜೆಯ ಮಾಡಿ ।
ಅಣ್ಣಯ್ಯ ನೆರೆಗೂಡಿ ಸುಖಿಸು ಸಂತಸಗೂಡಿ ॥

ಪ್ರತಿನಿಮಿಷ ಕಂಬನಿಯ ಸುರಿಸುತ್ತ ಮುದದಿಂದ ।
ನುತಿಸುತ್ತ ಲಿಂಗಮೂರುತಿಯ ಹಂಬಲದಿಂದ ॥

ಲಿಂಗ ಸೋಂಕಿದ ತನುವು ಪುಲಕದಿಂದುಬ್ಬಿರಲಿ ।
ಲಿಂಗಮಂ ನೆನೆವ ಮನ ಸಂಗೀತಗೊಂಡಿರಲಿ ॥

ಲಿಂಗ ನಂಬಿದ ಭಾವ ತಲ್ಲೀನವಾಗಿರಲಿ ।
ಲಿಂಗದಾ ಕಳೆ ನಿನ್ನ ಹೃದಯಮಂ ಬೆಳಗಿರಲಿ ॥

ಲಿಂಗ ಗೀತೆಯ ಸುರಿದು ನಿನ್ನ ರಸನೆಯ ಸುಖಿಸಿ ।
ಲಿಂಗಶ್ರವಣದಿ ನಿನ್ನ ಕರ್ಣಮಂ ಸಂತೈಸಿ ॥

ಲಿಂಗಾರ್ಪಿತದ ಗಂಧದಿಂ ಘ್ರಾಣಮಂ ತಣಿಸಿ ।
ಲಿಂಗಪ್ರಸಾದವನ್ನಂಗಕ್ಕೆಯುಣಬಡಿಸಿ ॥

ಲಿಂಗಸೂತ್ರವ ಜೀವರಾಟೆಯಿಂ ನೀ ತೆಗೆದು ।
ಲಿಂಗಚಿತ್ರವ ಹೃದಯಭಿತ್ತಿಯೋಳ್ ನೀ ಒರೆದು ॥

ಲಿಂಗಮೂರುತಿ ಚೆನ್ನಬಸವೇಶ ನಲಿಯಯ್ಯ ।
ಮಂಗಲಾತ್ಮಕ ಲಿಂಗದಲ್ಲಿ ನೀ ಬೆರೆಯಯ್ಯ ॥

ಮನ್ನಾಥಲಿಂಗಯ್ಯ ಎನ್ನ ಸಲುಕ್ಕೆ ತಂದೆ ।
ನಿನ್ನ ಪಾದಂಗಳ್ಗೆ ಪೊಡಮಡುವೆ ನಾ ತಂದೆ ॥

ನಾ ನಿನ್ನ ಬಾಲಕನು ನೀನೆನ್ನ ಪಾಲಕನು ।
ನಾನು ಮರೆಹೊಕ್ಕೆಹೆನು ನೀನಾಗು ರಕ್ಷಕನು ॥

ತಾಯಿತಂದೆಯು ನೀನೆ ಬಂಧುಬಳಗವು ನೀನೆ ।
ಮಾಯಮರುಗುಗಳಿಂದ ಕಾವ ಶಂಕರ ನೀನೆ ॥

ಎನಗಾರು ಗತಿಯಿಲ್ಲ ನಿನಗೆ ಶರಣಾಗಿರುವೆ ।
ತನಯನಂ ಕಾವಂಡು ತಂದೆ ನೀನಾಗಿರುವೆ ॥

ಎಂದೆಂದು ಮನವುಕ್ಕಿ ಬೇಡಿಕೊಳ್ಳೈ ಚೆನ್ನ ।
ಚಂದದಿಂ ಅಂಗಯ್ಯ ರಕ್ಷಿಸನು ತಾ ನಿನ್ನ ॥

ಲಿಂಗದೋಳ್ ನೆನವಾಗಿ ಲಿಂಗದೋಳ್ ಮನವಾಗಿ ।
ಲಿಂಗದೋಳ್ ನಲಿದಾಡಿ ಲಿಂಗವೇ ನೀನಾಗಿ ॥

ಸಿಂಗರದಿ ಮೆರೆಯಯ್ಯ ಶ್ರೀ ಚೆನ್ನಬಸವಯ್ಯ ।
ಲಿಂಗಭಕ್ತಿಯಗಿಂತ ಮಿಗಿಲಿಲ್ಲ ಕಾಣಯ್ಯ ॥

ಮನುಜಂಗೆ ಜಡ ಸೂಕ್ಷ್ಮ ಕಾರಣಂಗಳುಯೆಂಬ ।
ತನತ್ರಯಂಗಳ ಶಿವನು ಕೊಟ್ಟಹನು ನೆರೆ ನಂಬಿ ॥

ಜಡದೇಹದೊಳಿಷ್ಟಲಿಂಗಮಂ ಧರಿಸಿವೆ ।
ಸಡಗರದಿ ನೀ ದಹಿಸು ತನುಗುಣಂಗಳ ನಿನ್ನ ॥

ಸತ್ಯಶರಣನೆ ಜಗಕೆ ಸನ್ಮಾರ್ಗಮಂ ತೋರು | .
ಮರ್ತ್ಯಗೇ ಇಷ್ಟಲಿಂಗದ ಮಹಿಮೆಯಂ ತೋರು ||
ವಂಡಿತರು ಪಾಮರರು ಇಷ್ಟಲಿಂಗದ ಭಕುತಿ |
ಯುಂಡು ಸುಖಿಸಲಿ ಚೆನ್ನ ನಿನ್ನ ಸತ್ಯಪೆಯಿಂದ ||

ಶ್ರೀ ಪ್ರಭುದೇವರ ಕಾಲ.

ಲೇಖಕ— ಬುದ್ಧಯ್ಯಾಸ್ವಾಮಿ ಪುರಾಣಿಕ.

೨ ನೆಯ ಪ್ರಕರಣ.

● ಶ್ರೀ ಪ್ರಭುದೇವರು ತೇರದಾಳಕ್ಕೆ ಬಂದದ್ದು.

ಪರಮಪಾವನ ಚರಿತ್ರನೂ ಚಾರುತರ ಸನ್ನೋಹನಾಂಗನೂ ಆದ ಶ್ರೀಮದನಾದಿ ಅಲ್ಲಮ ಪ್ರಭುದೇವರು ಕಲಿಯುಗದಲ್ಲಿ ತನ್ನ ಸಂಚಾರ ದಿಂದ ಈ ಕರ್ಮಭೂಮಿಯನ್ನು ಪಾವನಗೊಳಿಸಿ, ಕೆಲವು ಕಾಲದ ವರೆಗೆ ಕಲ್ಯಾಣ ನಗರದಲ್ಲಿ ವಾಸ ಮಾಡಿ ಶ್ರೀಬಸವೇಶ ಚನ್ನಬಸ ವೇಶ ಮೊದಲಾದ ಶಿವಶರಣರಿಗೆ ದರ್ಶನಾರ್ಥವಾದವನ್ನಿತ್ತು, ಗೋರಕ್ಷ, ಮುಕ್ತಾಯಿ, ಸಿದ್ಧರಾಮಾದಿಗಳಿಗೆ ಪಟ್ಟುಲ ಜ್ಞಾನೋಪದೇಶವನ್ನು ಮಾಡಿ, ವೀರಶೈವ ಧರ್ಮದ ಪ್ರಸಾರ ಮಾಡುವಗೋಸುಗವೆಂದು ಹಿಂದುಸ್ಥಾನದೊಳಗಿನ ಸಾಂಪ್ರತದ ಮುಂಬಯಿ, ಮದ್ರಾಸ ಇಲಾಖೆ ಗಳೊಳಗಿನ ಕರ್ನಾಟಕ, ನಿಜಾಮನ ರಾಜ್ಯ, ಮೈಸೂರ ಸಂಸ್ಥಾನ ಮತ್ತು ಮಹಾರಾಷ್ಟ್ರ ಮುಂತಾದ ಪ್ರಾಂತಗಳಲ್ಲಿ ೨೦೦೦೦ ಮಠಗಳನ್ನು ಸ್ಥಾಪಿಸಿ ಅವುಗಳ ವ್ಯವಸ್ಥೆಯ ಸಲುವಾಗಿ ಮಠಾಧಿಕಾರಿಗಳನ್ನು ನೇಮಿಸಿ, ಅನೇಕ ಪ್ರಮಥಗಣರೊಡನೆ (ಅವರಲ್ಲಿ ನಿಡುವಾಮಂಡಪಲ್ಲಿ ಕರಿಬಸವ ದೇಶ ಕೇಂದ್ರರು, ಆದಿಲಿಂಗೇಶ, ಚನ್ನಪ್ಪದೇವರು ಮತ್ತು ಆತನ ಇಬ್ಬರು ಗಂಡು ಮಕ್ಕಳು ಹಾಗೂ ಒಬ್ಬ ಹೆಣ್ಣು ಮಗಳು ಮುಖ್ಯವಾಗಿದ್ದರು.) ತೇರ ದಾಳಕ್ಕೆ ಬಂದನು. ಶ್ರೀಪ್ರಭುದೇವನು ದೇಶದ ಬೇರೆ ಬೇರೆ ಭಾಗ ಗಳಲ್ಲಿ ೨೦೦೦೦ ಮಠಗಳ ಸ್ಥಾಪನೆಯನ್ನು ಮಾಡಿದ ಸಂಗತಿಯು ಚಿತ್ರ ಕಲ್ಪದರ್ಶದ ಶ್ರೀಮನ್ನಿರಂಜನ ಜಯದೇವ ಮುರುಘರಾಜೇಂದ್ರಮಹಾ

ಸ್ವಾಮಿಗಳು ಸಂಚಾರದಲ್ಲಿ ಇರುವಾಗ್ಗೆ ಇವರಿಗೆ ಕ್ರಿ. ಶ. ೧೯೧೨ ನೆಯ ದಿಶಂಬರ ತಿಂಗಳಲ್ಲಿ ಸಾತಾರೆಯ ಪ್ರಮುಖ ಬ್ರಾಹ್ಮಣರು, ಬ್ರಾಹ್ಮಣೇತರ ಹಿಂದುಗಳು ಹಾಗೂ ಮುಸಲ್ಮಾನ ನಾಗರಿಕರು ಕೊಟ್ಟ ಮಾನ ಸತ್ತದಲ್ಲಿ ಹೇಳಿದೆ.

ಶ್ರೀಪ್ರಭುದೇವನು ನಡೆಯುವಾಗ್ಗೆ ಆತನ ನೆರಳು ಭೂಮಿಯ ಮೇಲೆ ಬೀಳುತ್ತಿದ್ದಿಲ್ಲವೆಂದೂ ಆತನ ಹೆಜ್ಜೆಗಳು ಮೂಡುತ್ತಿದ್ದಿಲ್ಲವೆಂದೂ ಶ್ರೀಚಿಕ್ಕನಂಜಾಚಾರ್ಯನು ತನ್ನ ಗ್ರಂಥದಲ್ಲಿ ಆತನನ್ನು ಹೊಗಳಿದ್ದಾನೆ. ಇದು ಶ್ರೀಪ್ರಭುದೇವನು ಸಮಾಜೋದ್ಧಾರ ಕಾರ್ಯವನ್ನು ಅತಿ ತ್ವರೆಯಿಂದ ಮಾಡುತ್ತಿದ್ದುದರ ದ್ಯೋತಕವಾಗಿದೆ. ಪ್ರಭುದೇವನು ಮಾಡಿದ ಮಹತ್ಕೃತ್ಯಗಳ ಮೇಲಿಂದ ಆತನು ಭಕ್ತೋದ್ಧಾರದ ಕೆಲಸವನ್ನು ಅತೀಶಯ ಆತುರತೆಯಿಂದ ಮಾಡುತ್ತ ಸಂಚರಿಸುತ್ತಿದ್ದ ಬಗ್ಗೆ ವಾಚಕ ವೃಂದವು ಮನಗಾಣಬಹುದು.

ಶ್ರೀಮನ್ನಿರಂಜನ ಜಗದ್ಗುರು ಗ್ರಂಥಮಾಲೆಯ ೨ ನೆಯ ಪುಷ್ಪವಾದ ಸ್ತೋತ್ರ ಸಂಗ್ರಹದ ಅವತರಣಿಕೆಯಲ್ಲಿ ನಿರಂಜನ ವಂಶ ರತ್ನಾಕರ ನಾಮಕ ಗ್ರಂಥದೊಳಗಿನ ತೇರದಾಳದ ವಿಷಯಕವಾದ ಕೆಲವಂಶವನ್ನು ಪ್ರಸಿದ್ಧ ಮಾಡಿದೆ. ಅದರಲ್ಲಿ “ ಶಿವಾನುಭವ ಚರಂತಿಗೆ ಸುಟ್ಟಿದ ಬಸವಪ್ರಭು ಸ್ವಾಮಿಗಳು ೭೨ ಬಿರುದುಗಳು ಮುಂತಾದ ಗಣಸಂದಣಿಯಿಂದ ಕೆಳದಿ ದೇಶ ಮುಂತಾದ ಸಕಲ ದೇಶಂಗಳಂ ಸಂಚರಿಸುತ್ತ ತಿರುಗಿ ಬಿದ್ದ ಭಕ್ತರಿಗೆ ಬಹಿಷ್ಕಾರವಂ ಕೊಡಿಸುತ್ತ ಮತ್ತವರು ಶರಣಾಗತರಾದಲ್ಲಿ ಅಸರಾಧಗಾಣಿಕೆಯಂ ತಕ್ಕೊಳ್ಳುತ್ತ ಶಿವಭಕ್ತರು ಮುಂತಾದ ಗಣಂಗಳಿಗೆ ಸದಾಚಾರವಂ ನೆಲೆಗೊಳಿಸಿ ಸುಟ್ಟಿಲ್ಲ ಜ್ಞಾನೋಪದೇಶವಂ ಮಾಡಿ ಮೋಕ್ಷ ಮಾರ್ಗವನೀವುತ್ತ ಅನೇಕ ಮಹಿಮೆಗಳಂ ತೋರಿ ಹಿರೆಕೂರ ಕಿರೆಸೂರಿಗೆ ಚಿತ್ತೈಸಿ ಅಲ್ಲಿ ತಮ್ಮ ಕುರುಹುಗಳಂ ಇಟ್ಟು ಅಲ್ಲಿಂದ ಹುಕ್ಕೇರಿ ನಾಡಿಗೆ ದಯಮಾಡಿಸಿ ಅಲ್ಲಿರುವ ಜೈನ ಮತಸ್ಥರಿಗೆ ಶಾಸ್ತ್ರ ಮುಖದಿಂ ಶಿವಮತನೇ ವಿಶೇಷವೆಂದು ಒಡಂಬಡಿಸಿ ಅವರುಗಳ ಭಕ್ತರಂ ಮಾಡಿಕೊಂಡು ಅಲ್ಲಿಂದ ಹನಗಂಡಿಯೆಂಬ ಗ್ರಾಮಕ್ಕೆ ಚಿತ್ತೈಸಿ ಅಲ್ಲಿರುವ ಜೈನ ಅರಸನಿಗೆ ಲಿಂಗಧಾರಣವಂ ಮಾಡಿಸಿ ಆ ಮೇಲೆ ತೇರದಾಳವೆಂಬ ಊರಿಗೆ ದಯಮಾಡಿಸಿ ಅಲ್ಲಿಯ ಭಕ್ತಗಣಂಗಳನ್ನು ಕರೆಯಿಸಿಕೊಂಡು ತಮ್ಮಯ ಶಿವಾನುಭವ

ಚರಂತಿಗೆಯನ್ನು ಆದಿಲಿಂಗೇಶನೆಂಬ ಗಣವರರಿಗೆ ಮಾಡಿ ಅವರಿಗೆ ತಮ್ಮಯ ೭೨ ಬಿರುದುಗಳು ಗಣಸಮೂಹವಂ ಕೊಟ್ಟು ಕಳುಹಿಸಿ ಅನಂತರ ಅಲ್ಲಿಯ ಭಕ್ತರ ಭಕ್ತಿಯೊಳು ಸ್ವಲ್ಪ ದಿವಸವಿದು ಆ ಬಳಿಕ ಅಲ್ಲಿಯ ದೇವ ಭಕ್ತರ ಕರೆಯಿಸಿಕೊಂಡು ಅವರಿಗೆ ತಾವು ಕಾಯ ಸಹಿತವಾಗಿ ಈ ಸ್ಥಳದಿ ನಿರ್ವಯಲಾಗುವೆವು. ನಾಳಿನ ಉದಯಕ್ಕೆ ನೀವು ಸರ್ವರೂ ಬಾಹುದು ಎಂದು ನಿರೂಪವಾಗಲು ಆ ಕೂಡಲೆ ಸಮಸ್ತರು ಸಾಷ್ಟಾಂಗವೆರಗಿ ಕಾಯ ಸಹಿತವಾಗಿ ನಾಳಿನ ಉದಯಕ್ಕೆ ಸಾಂಬಲೋಕಕ್ಕೆ ದಯಮಾಡಿಸಿದರೆ ತಮ್ಮಯ ಕುರುಹು ಏನಾದರೂ ಒಂದು ದಯಪಾಲಿಸಿದರೆ ಅದನ್ನು ನಾವು ಪೂಜಿಸಿಕೊಂಡು ನಮ್ಮ ವಂಶ ಪರಂಪರೆಯಾಗಿ ಕೃತಾರ್ಥರಾಗುವೆವು ಎಂದು ಬಿನ್ನೈಸಿಕೊಳ್ಳಲು ನಿರ್ವಯಲಾಗುವ ಸಮಯದಿ ತಮ್ಮಯ ಕಮಂಡಲುವಾದ ಮಗಿಯನ್ನು ಪಾವುಗೆ ಬೆತ್ತವ ಸಹಿತವಾಗಿ ಕೊಟ್ಟು ಸಮಸ್ತರಿಗೆ ಆಶೀರ್ವಾದವಂ ಮಾಡಿ ಉರಿಕರ್ಪುರದಂತೆ ನಿರ್ವಯಲಾದರು. ಅದೇ ಸ್ಥಳದಿ ಮಠವಂ ಕಟ್ಟಿ ಶೂನ್ಯಪೀಠವೆಂಬ ಗದ್ದುಗೆಯ ನಿರ್ಮಿಸಿ ಅದರ ಮೇಲೆ ಮಗಿಯಂ ಬೆತ್ತ ಪಾವುಗೆಯಂ ನಿರಿಸಿ ಇವತ್ತಿಗೂ ಪೂಜಿಸುವರು. ಆ ಸ್ಥಳದಲ್ಲಿ ಇವತ್ತಿಗೂ ಅನೇಕ ಪೂಜೋತ್ಸಾಹಂಗಳು ನಡೆಯುವವು. ಇವರ ತೋರಗದ್ದುಗೆ ತೇರದಾಳದಲ್ಲಿರುತ್ತದೆ. ಆ ಮಠದಲ್ಲಿ ಪ್ರಭುಸ್ವಾಮಿಗಳ ವರ ಹೆಸರಿನಿಂದ ಮಗಿಯನ್ನಿಟ್ಟು ಪೂಜಿಸುವದರಿಂ ಮಗಿ ಪ್ರಭುವೆಂಬ ರೂಢನಾಮವಾಗಿದೆ. ಇದಕ್ಕೆ ಇವರ ಸ್ಥಲ ಪುರಾಣವೇ ಸಾಕ್ಷಿಯು ” ಎಂದು ಹೇಳಿದೆ. ಈ ನಿರಂಜನ ವಂಶ ರತ್ನಾಕರನೆಂಬ ಗ್ರಂಥವು ಕ್ರಿ. ಶ. ೧೯೩೨, ಅಕ್ಟೋಬರ, ಶಿವಾನುಭವ ಸಂಪುಟ ೭, ಸಂಚಿಕೆ ೪ ನೆಯ ದರಲ್ಲಿ ಸಿಕ್ಕಿತ್ತು ಪ್ರಸಿದ್ಧವಾಗಿದೆ. ಈ ಗ್ರಂಥವು ಸಂಪೂರ್ಣವಾಗಿ ಪ್ರಮಾಣಕ್ಕೆ ಗ್ರಾಹ್ಯವಲ್ಲದಿದ್ದರೂ ಶ್ರೀಮದನಾದಿ ಅಲ್ಲಮಪ್ರಭುದೇವನು ತೇರದಾಳಕ್ಕೆ ಬಂದದ್ದು ನಿಜವೆಂದು ಮೇಲಿನ ಅವತರಣಕೆಯಿಂದೊಂದು ಬರುತ್ತದೆ. ಕೆಳ ದೀಪ್ರಾಂತದಿಂದ ತೇರದಾಳದ ಕಡೆಗೆ ಪ್ರಭುದೇವನು ಯಾವ ಮಾರ್ಗವಾಗಿ ಬಂದನೆಂಬದು ನಡುಮಧ್ಯದಲ್ಲಿರುವ ಆತನ ಹೆಸರಿನ ಸ್ಥಾನಗಳ ಮೇಲಿಂ ದಲೇ ತಿಳಿಯುವಂತಿದೆ. ಅವುಗಳ ವಿವರ:— (೧) ಕಾರವಾರ ಜಿಲ್ಲೆ ಯೊಳಗಿನ ಬನವಾಸಿಯೆಂಬ ಗ್ರಾಮದ ಕಲ್ಲೆಯ ಹೊರಗೆ ಪೇಟೆಗೆ ಹತ್ತಿ ಶ್ರೀ ಪ್ರಭುದೇವನದೊಂದು ಸ್ಥಾನವದೆ. ಅದಕ್ಕೆ ವಾರ್ಷಿಕ ಉತ್ಸವವದೆ. ಮಾಯೆಯನ್ನು ಗೆದ್ದವನು ಇದೇ ಪ್ರಭುದೇವನೆಂದು ಆ ಸ್ಥಾನವನ್ನು ಕುರಿತು

ಜನರು ಹೇಳುವರು. (೨) ಮೈಸೂರ ಸಂಸ್ಥಾನದ ಶಿವಮೊಗ್ಗ ಜಿಲ್ಲೆಯೊಳಗಿನ ಶಿಕಾರಪೂರ ತಾಲೂಕಿನಲ್ಲಿ ಬಳ್ಳಿಗಾಂವಿಯೆಂಬ ಗ್ರಾಮದ ಕೆರೆಯ ದಂಡೆಯ ಮೇಲೆ ಅವನದೊಂದು ಸ್ಥಾನವಿದೆ. ಈ ಗ್ರಾಮವು ಇತಿಹಾಸ ಪ್ರಸಿದ್ಧವಿದ್ದು ಪುರಾಣಾದಿಗಳಲ್ಲಿ ಇದು ಶ್ರೀ ಪ್ರಭುದೇವನ ಜನ್ಮಸ್ಥಲವೆಂದು ವರ್ಣನೆಯಿದೆ. (೩) ಇದೇ ಶಿಕಾರಪೂರ ತಾಲೂಕಿನ ತೊಗರಸಿಯೆಂಬ ಗ್ರಾಮದಲ್ಲಿ ಪ್ರಭುವಿನದೊಂದು ಸ್ಥಾನವಿದ್ದು ಅದರ ವಿಷಯವಾಗಿ ಕೆಳಗಿನಂತೆ ಒಂದು ಕಥೆಯನ್ನು ಹೇಳುವರು. ಬನವಾಸಿಯಿಂದ ಶ್ರೀ ಮಧುಕೇಶ್ವರನ ಪೂಜಾದಿಗಳನ್ನು ಬಿಟ್ಟುಕೊಟ್ಟು ಕಾಮಾತುರಳಾಗಿ ಪ್ರಭುದೇವನ ಬೆನ್ನಟ್ಟಿ ಮಾಯಾ ದೇವಿಯು ಅಲ್ಲಿಯ ವರೆಗೆ ಬಂದಳು. ಆಗ್ಗೆ ಪ್ರಭುದೇವನು ಹೊರಳಿ “ಇನ್ನು ತೊಗಲಿನ ಮೇಲಿನ ನಿನ್ನ ಆಶೆಯು ಬಿಟ್ಟಿಲ್ಲವೋ” ಎಂದು ಮಾಯೆಗೆ ಕೇಳಿದನು. ಇದರಿಂದ ಆ ಊರಿಗೆ ತೊಗಲಾಶೆ (ತೊಗರಸಿ) ಎಂದು ಹೆಸರು ಬಂದಿರುವದು. (೪) ಶ್ರೀಮನ್ನಿರಂಜನ ಜಗದ್ಗುರು ಗ್ರಂಥಮಾಲೆಯ ಪುಷ್ಪಗಿ, ಪುಟ ೫ ಪನ ೧೪ನೆಯ ಕಡೆಯ ಚರಣದಲ್ಲಿ ಪ್ರಭುದೇವನು ಶ್ರೇಷ್ಠವಾದ ಹೊನ್ನತ್ತಿಯೊಳು ಮೆರೆದನೆಂದು ಹೇಳಿದೆ. ಈ ಸ್ಥಳವು ಧಾರವಾಡ ಜಿಲ್ಲಾ ರಾಣೆಬ್ಬಿನೂರ ತಾಲೂಕಿನೊಳಗಿನ ದೇವರಹೊನ್ನತ್ತಿ ಇರಬಹುದು. (೫) ಮುಳಗುಂದವೆಂಬುವದು ೭೦೦೦ ವಸ್ತಿಯುಳ್ಳ ಒಂದು ಗ್ರಾಮವು ಗದಗಿನಿಂದ ೧೨ ಮೈಲಿನ ಮೇಲೆ ಅದೇ ತಾಲೂಕಿನಲ್ಲಿ ಇರುವದು. ಊರ ಹೊರಗೆ ಒಂದು ದೊಡ್ಡ ಕೆರೆಯು ಇದ್ದು ಅಲ್ಲಿಂದ ಅಥವಾ ಮೈಲಿನ ಮೇಲೆ ಒಂದು ಹಳ್ಳವಿದೆ. ಅದರ ಥಡದಲ್ಲಿ ವಿಸ್ತಾರವಾದ ಒಂದು ಹುಣಶಿ ಬನವಿದೆ. ಆ ಬನದ ಮಧ್ಯದಲ್ಲಿ ಶ್ರೀ ಪ್ರಭುದೇವನದೊಂದು ಮಠವಿದೆ. ಆ ಮಠದಲ್ಲಿ ಶ್ರೀಗಳವರ ಹೆಸರಿನಿಂದ ಒಂದು ಗದ್ದಿಗೆಯು ಇರುವದು. ವಿಜಾಪುರ ಬಾದಶಹರ ಕಾಲಕ್ಕೆ ಶಿರಹಟ್ಟಿಯ ಶ್ರೀ ಫಕೀರಸ್ವಾಮಿಗಳು ಈ ಮಠದ ಜೀರ್ಣೋದ್ಧಾರ ಮಾಡಿದರೆಂದು ಹೇಳುವರು. ಈ ಮಠಕ್ಕೆ ೭ ಎಕರೆಯ ಹಾಗೂ ೨೧ ಎಕರೆಯ ಎರಡು ಹೊಲಗಳು ಇನಾಮವಾಗಿರುವವು. ೭ ಎಕರೆಯ ಹೊಲದಲ್ಲಿ ಶ್ರೀಗಳವರ ಮಠವಿದೆ. ದಿನಾಲು ಎರಡು ವೇಳೆ ಗದ್ದಿಗೆಯ ಪೂಜೆಯಾಗುತ್ತದೆ. ಪೂಜಾರಿಗಳು ಜಂಗಮ ರಿರುವರು. ಮೂಲ ವತನದಾರ ಪೂಜಾರ ಮನೆತನವು ನಷ್ಟಂಶವಾಗಿ ಈಗ್ಗೆ ಅದರ ಉತ್ಪನ್ನವು ಮತ್ತು ಪೂಜೆಯು ವಾರಸದಾರ ಹಕ್ಕಿನಿಂದ ಮುಳಗುಂದದ ಸಿದ್ಧಲಿಂಗಯ್ಯ ಪಡದಯ್ಯ ಹಿರೇಮಠ ಇವರ ಕಡೆಗೆ

ಬಂದಿದೆ. ಅದರ ಪೂಜೆಯನ್ನು ಆ ಹಿರೇಮಠದವರೇ ಮಾಡಿ ಅದರ ಯಾವತ್ತು ಉತ್ಪನ್ನವನ್ನು ಅವರೇ ಉಪಭೋಗಿಸುವರು. (೬) ಗದಗ ತಾಲೂಕಿನಲ್ಲಿ ಕಣವಿಯೆಂಬ ಗ್ರಾಮದೊಳಗೆ ಪ್ರಭುದೇವನ ಮಠವದೆ. ಇದು ಗಜ್ಜಿನ ಕಟ್ಟಡವಿರುವದು. ಈ ಮಠದ ಇನ್ನೆರಡು ಶಾಖೆಗಳು ಅದೇ ಗ್ರಾಮದಲ್ಲಿರುವವು. ಆ ಮೂರೂ ಮಠಗಳಲ್ಲಿರುವ ಗದ್ದುಗೆಗಳ ಪೂಜೆಯನ್ನು ಜಂಗಮರೇ ಮಾಡುವರು. ಈ ಬಗ್ಗೆ ಇವರಿಗೆ ಇನಾಮ ಜಮೀನುಗಳೇನೂ ಇಲ್ಲ. ಚೈತ್ರ ಶುದ್ಧ ನವಮಿಯ ದಿವಸ ಜಾತ್ರೆಯಾ ಗುತ್ತಿದ್ದು ರಥೋತ್ಸವವಾಗುತ್ತದೆ. (೭) ಕಣವಿಯಿಂದ ೮ ಹಾಗೂ ಗದಗಿನಿಂದ ೮ ಮೈಲುಗಳ ಮೇಲೆ ೬೦೦೦ ಜನವಸ್ತಿಯುಳ್ಳ ಕುರ್ತಕೋಟಿ ಯೆಂಬದೊಂದು ಗ್ರಾಮವದೆ. ಆ ಊರ ಹೊರಗಿನ ಒಂದು ಅಂಗಡಿಯ ಬೇವಿನ ಕಂಬಕ್ಕೆ ಅನಿಸಿ ಪ್ರಭುದೇವನು ದಿನಂಪ್ರತಿ ಬಂದು ಕೂಡುತ್ತಿದ್ದನೆಂದೂ ಮತ್ತು ಕೆಲವು ದಿವಸಗಳ ಮೇಲೆ ಆ ಕಂಬವು ಚಿಗಿತದ್ದ ರಿಂದಲೂ ಊರಲ್ಲಿ ಬೊಬ್ಬಾಟವಾಗಿ ಪ್ರಭುದೇವನು ಅದೃಶ್ಯನಾದನೆಂದು ಹೇಳುವರು. ಅದರ ಕೆಳಗೆ ಒಂದು ಗದ್ದುಗೆಯನ್ನು ಸ್ಥಾಪಿಸಿ ಅದರ ಹಾಗೂ ಆ ಗಡದ ಪೂಜೆಯನ್ನು ಈವತ್ತಿಗೂ ಜಂಗಮರು ಮಾಡುತ್ತಿ ರುವರು. ಆ ಗಡದ ಸುತ್ತಲು ಮಠವನ್ನು ಕಟ್ಟಿರುವರು. ಈಗ್ಗೆ ಆ ಗಡದ ಸುತ್ತಳತೆಯು ೧೬ ಅಡಿಯದೆ. ಅದೇ ಗ್ರಾಮದ ವಿರೂಪಾಕ್ಷ ಲಿಂಗನ ಗುಡಿಯೊಳಗೊಂದು, ಹಾಗೂ ಅಲ್ಲೆಯ ಗೌಡರ ಇನಾಮ ಭೂಮಿ ಯೊಳಗೊಂದು ಹೀಗೆ ಆ ಪ್ರಭುದೇವರ ಮಠದ ಎರಡು ಶಾಖೆಗಳಿರುವವು. ಈ ಯಾವತ್ತು ಮಠಗಳಿಗೆ ಇನಾಮ ಭೂಮಿಗಳಿಲ್ಲವು. ಪೂಜಕರು ಜಂಗ ಮರಿರುವರು. ವೈಶಾಖ ಮಾಸದೊಳಗಿನ ಮೊದಲನೆಯ ಸೋಮವಾರ ರಥೋತ್ಸವವಾಗುತ್ತಿದ್ದು ಜಾತ್ರೆಯು ಬಹು ವಿಜೃಂಭಣೆಯಿಂದ ನೆರವೇ ರುತ್ತದೆ. ೧೯ ನೇ ಶತಮಾನದ ಪ್ರಾರಂಭಕ್ಕೆ ಕಿತ್ತೂರ ಸಂಸ್ಥಾನದ ಶ್ರೀಮಲಸರ್ಜನ ಅಳಿಕೆಯಲ್ಲಿ ಮುಳಗುಂದದ ಸೆಟ್ಟರ ಚನ್ನಬಸವಪ್ಪ ನೆಂಬವರು ಆ ಸಂಸ್ಥಾನದ ಆಸ್ಥಾನ ಪಂಡಿತರಾಗಿದ್ದರು. ಅವರು ಒಂದು ಮಂಗಳಾರತಿಯ ಪದ್ಯವನ್ನು ಮಾಡಿರುವರು. ಅದು ಕೆಳಗಿನಂತೆ:—

ಆರತಿಯ ಪ್ರಭುವರಗೆ ಬೆಳಗಿರಿ । ತೇರದಾಳ ನಿವಾಸಗೆ ॥ಪಲ್ಲ॥
ಪಾವನಾತ್ಮಕ ದೇವ ಶಂಕರ । ಭೂವಲಯವನು ಸಲಹಲೂ । ಶ್ರೀ
ವಿರಕ್ತಿಯನಾವರಿಸಿದ । ನಿರಾವಲಂಬಗೆ ನಿತ್ಯಗೆ ॥೧॥ ಕರ ಕಮಂಡಲು

ವೆರಸಿ ಕಾಮಿತ | ಸಲಿಸೆ ಕೆರೆಯೊಳ್ ಮಗಿಯೊಳು | ಚರಸಿ ಭೃಂಗಕೆ
 ಧರಿಸಿ ಅಲ್ಲಿಂ | ಸರಿದ ಸದ್ಗುರುರಾಯಗೆ ||೨|| ಕುರುತಕೋಟೆಯೊಳಿರುವ
 ವಿಪಣಿಯ | ಪರಿಯ ಬೇವಿನ ಕಂಬವ | ಶರಣ ಜಲದಿಂ ತರುವೆನಿಸಿ ಸ |
 ದ್ವರವ ಪಾಲಿಸಿದಾತಗೆ ||೩|| ಹೊಂಡದೆಡೆಯೊಳು ತುಂಡ್ರಿಸಿದ ವೇ | ತಂಡ
 ರಿವು ಮುನಿಪುರದೊಳು | ಕಂಡುರುಂಡವ ಮುಂಡಗೂಡಿಸಿ | ಮಂಡಿ
 ಸಿದ ಮಹಿಮಾಬ್ಧಿಗೆ ||೪|| ಸಾಸಿರಾನನ ವೇಷದಿಂದ ಫ | ಜೇಶ ವರ್ಣಪ
 ಮಹಿಮೆಯ | ಶ್ರೀ ಸಮರ್ಥ ಮಹೇಶಶ್ರಿತ ಜನ | ಪೋಷಶುಭ ಸಿದ್ಧೇ
 ಶಗೆ ||೫|| ಈ ಆರತಿಯ ಪದ್ಯದಲ್ಲಿ ಕಣಪಿ, ಮುಳಗುಂದ, ಕುರ್ತಕೋಟೆ,
 ತೇರದಾಳ ಮುಂತಾದ ಸ್ಥಳಗಳ ವರ್ಣನೆಯಿದ್ದು ಈ ಯಾವತ್ತೂ
 ಸ್ಥಾನದೊಳಗಿನ ಶ್ರೀ ಪ್ರಭುದೇವರ ಮಠಗಳು ಶ್ರೀ ಮದನಾದಿ ಅಲ್ಲಮ
 ಪ್ರಭುವಿನವೆಂದು ಹೇಳಿ ಆತನಿಗೆ ಮಗಿಪ್ರಭುವೆಂಬ ರೂಢನಾಮವಿದ್ದದ್ದು
 ಹೇಳಿದೆ. ಇದರಲ್ಲಿ ಮುಳಗುಂದಕ್ಕೆ ಮುನಿಪುರವೆಂದು ಹೇಳಿದೆ.
 (೮) ಹುಬ್ಬಳ್ಳಿ ತಾಲೂಕಿನಲ್ಲಿ ಅಲ್ಲಿಂದ ೮-೧೦ ಮೈಲುಗಳ ಅಂತರದ
 ಮೇಲೆ ಹಿರೇಸೂರು (ಹೆಬಸೂರು) ಮತ್ತು ಕಿರೇಸೂರು ಎಂಬ ಎರಡು
 ಸಣ್ಣ ಹಳ್ಳಿಗಳಿವೆ. ಅಲ್ಲಿ ಶ್ರೀಗಳ ಆಗಮವು ಆದದ್ದು ಕಂಡುಬರುತ್ತದೆ.
 ಕಿರೇಸೂರದಲ್ಲಿ ಊರಹೊರಗೆ ಪ್ರಭುಸ್ವಾಮಿಗಳ ಒಂದು ಮಠವಿದೆ. ಆ
 ಮಠಕ್ಕೆ ಇನಾಮ ಭೂಮಿಯೂ ಇರುವದು. ಪ್ರಭುವಿನ ಪೂಜೆಯನ್ನು
 ಆ ಮಠದ ಜಂಗಮರೇ ಮಾಡುವರು. ಅವರ ಮನೆತನಗಳು ಎಂಟು
 ಇರುವವು. ವೈಶಾಖ ಶುದ್ಧ ಪೌರ್ಣಮೆಯ ದಿನ ಜಾತ್ರೆಯಾಗುತ್ತಿದ್ದು
 ಸಾಯಂಕಾಲಕ್ಕೆ ರಥೋತ್ಸವವಾಗುತ್ತದೆ. (೯) ಬೆಳಗಾವಿ ಜಿಲ್ಲೆಯೊ
 ಳಗಿನ ಸವದತ್ತಿಯಲ್ಲಿ 'ಪ್ರಭೂನವರ' ಈ ಉಪನಾಮದ ಒಬ್ಬ ಪಂಚ
 ಮನ ಮನೆಯಲ್ಲಿ ಪ್ರಭುದೇವನ ಪುರಾತನ ಹಾಗೂ ಜಾಗೃತ ಸ್ಥಾನವಿದೆ.
 ಆ ಊರಲ್ಲಿ ಪ್ರಭೂನವರ ೪, ಮಗ್ಗಿಣ್ಣವರ ೪, ಮಣಗೊಳಿಯವರ ೪,
 ಸಾವನೂರವರ ೪, ಮತ್ತು ಗಾಣೆಗರ ೪, ಹೀಗೆ ಒಟ್ಟು ೨೪ ಮನೆತನ
 ಗಳಲ್ಲಿ ಶ್ರೀ ಪ್ರಭುಸ್ವಾಮಿಯು ಕುಲಸ್ವಾಮಿಯಾಗಿರುವನು. ಸವದತ್ತಿಯ
 ಶ್ರೀ ಎಲ್ಲಮ್ಮನ ಗುಡಿಯೊಳಗಿನ ಶಿಲಾಶಾಸನದಲ್ಲಿ ಆಕೆಗೆ ಮಹಾಮಾ
 ಯೆಯೆಂದು ಅಂದಿರುವರು. ಇದರ ಮೇಲಿಂದ ಮಾಯಾಕೋಳಾಹಳ
 ನಾದ ಪ್ರಭುದೇವನು ಸವದತ್ತಿಗೆ ಬಂದದ್ದು ನಿಜವೆಂದು ತೋರುತ್ತದೆ.
 (೧೦) ಬೆಳಗಾವಿ ಜಿಲ್ಲಾ ಖಾನಾಪೂರ ತಾಲೂಕದೊಳಗಿನ ಹಲಸಿ
 ಹತ್ತಿರುಹ ಬೀಡಿಗುಂಡ್ಯನಹಟ್ಟಿ ಮತ್ತು ಗೋಶ್ಯನಹಟ್ಟಿ ಮುಂತಾದ

ಗ್ರಾಮಗಳ ಬ್ರಾಹ್ಮಣ ಜಾತಿಯ ವತನದಾರ ಕುಲಕರ್ಣಿಯವರ ಮನೆ
 ಗಳಲ್ಲಿ ಪ್ರಭುಸ್ವಾಮಿಯು ಕುಲಸ್ವಾಮಿಯಾಗಿ ಪೂಜಿಸಲ್ಪಡುತ್ತಿರುವನು.
 (೧೧) ಬೆಳಗಾವಿಯಿಂದ ೫ ಮೈಲುಗಳ ಅಂತರದ ಮೇಲೆ ಇರುವ ಕೃಷ್ಣದ
 ನೂರ ಗ್ರಾಮದ ಸೀಮೆಯಲ್ಲಿ “ ಶ್ರೀ ಪ್ರಭುದೇವರಗುಡ್ಡ ” ಎಂಬುದೊಂದು
 ಸಣ್ಣ ಗುಡ್ಡವಿರುವದು. ಅದರ ತುದಿಯ ಮೇಲೆ ಪ್ರಭುದೇವರ ಸ್ಥಾನ
 ವಿರುವದು. (೧೨) ಸಾಂಗಲೀ ಸಂಸ್ಥಾನದ ಶಹಪೂರ ತಾಲೂಕದೊಳ
 ಗಿನ ಮಾರಿಹಾಳವೆಂಬ ಗ್ರಾಮದ ಹಿರೇಮಠದಲ್ಲಿ ಒಂದು ಪ್ರಭುದೇವರ
 ಸ್ಥಾನವಿರುವದು. ಅದರ ಪೂಜೆಯನ್ನು ಅದೇ ಹಿರೇಮಠದವರೇ ಮಾಡು
 ತಿದ್ದು ಅದಕ್ಕೆ ಇರುವ ಇನಾಮಭೂಮಿಯ ಉತ್ಪನ್ನವನ್ನೂ ಇತರ ಹಕ್ಕು
 ಬಾಬಗಳನ್ನೂ ಅವರೇ ಉಪಭೋಗ ಮಾಡುತ್ತಿರುವರು. (೧೩) ಹುಕ್ಕೇರಿ
 ತಾಲೂಕದಲ್ಲಿಯ ಉಳ್ಳೇಗಡ್ಡಿ ಖಾನಾಪೂರದಲ್ಲಿ ಒಂದು ಪ್ರಭುದೇವರ
 ಸ್ಥಾನವಿರುವದು. (೧೪) ಅದೇ ತಾಲೂಕದಲ್ಲಿ ಘಟಪ್ರಭೆಯ ದಂಡೆಯ
 ಮೇಲೆ ಬೆಣವಾಡವೆಂಬ ಗ್ರಾಮದ ಹಿರೇಮಠದಲ್ಲಿ ಪ್ರಭುದೇವರ ಸ್ಥಾನ
 ವಿದ್ದು ಅದರ ಇನಾಮ ಭೂಮಿಗಳ ಉತ್ಪನ್ನವನ್ನು ಉಪಭೋಗ ಮಾಡಿ
 ಕೊಂಡು ಅದರ ಪೂಜೆಯನ್ನು ಅದೇ ಹಿರೇಮಠದವರೇ ಮಾಡುತ್ತಿ
 ರುವರು. (೧೫) ಅದೇ ತಾಲೂಕದೊಳಗಿನ ಶಿಡ್ಲಿಹಾಳವೆಂಬ ಗ್ರಾಮ
 ದಲ್ಲಿ ಘಟಪ್ರಭಾನದಿಯ ದಂಡೆಯ ಮೇಲೆ ಒಂದು ಪ್ರಭುದೇವರ ಸ್ಥಾನ
 ವಿದ್ದು ಅದರ ಪೂಜಕರು ಜಂಗಮರಿರುವರು. ಅದಕ್ಕಾದರೂ ಅನೇಕ
 ಇನಾಮ ಭೂಮಿಗಳಿರುವವು. (೧೬) ಚಿಕ್ಕೋಡಿ ತಾಲೂಕದೊಳಗಿನ
 ಚಿಂಚಣಿಯೆಂಬ ಊರಲ್ಲಿ ಒಂದು ಗುಹೆಯಲ್ಲಿ ಒಂದು ಪ್ರಭುದೇವರ
 ಸ್ಥಾನವಿದ್ದು ಮೇಲೆ ವಿಶಾಲವಾದ ಮಠವಿರುವದು. ಅದರ ಇನಾಮ
 ಭೂಮಿಗಳ ಉಪಭೋಗವನ್ನು ಮಾಡಿಕೊಂಡು ಅದರ ನಿತ್ಯ ತ್ರಿಕಾಲ
 ಪೂಜೆಯನ್ನು ಒಬ್ಬ ಬ್ರಹ್ಮಚಾರಿ ಜಂಗಮನು ಮಾಡುತ್ತಿರುವನು.
 (೧೭) ಚಿಕ್ಕೋಡಿಯ ನೈಋತ್ಯಕ್ಕೆ ಅದಕ್ಕೆ ಹೊಂದಿ “ ಪ್ರಭುವಿನಹಟ್ಟಿ ”
 ಎಂಬುದೊಂದು ಹಳ್ಳಿ ಇದ್ದು ಅಲ್ಲಿಯೂ ಒಂದು ಪ್ರಭುದೇವರ ಸ್ಥಾನ
 ವದೆ. (೧೮) ಚಿಕ್ಕೋಡಿಯಲ್ಲಿ ಒಂದು ಪ್ರಭುದೇವರ ಸ್ಥಾನವಿದ್ದು ಅದರ
 ಪೂಜೆಯನ್ನು ಜಂಗಮರು ಮಾಡುತ್ತಿದ್ದು ಅದರ ಇನಾಮ ಭೂಮಿಗಳ
 ಉಪಭೋಗವನ್ನು ಅವರೇ ಮಾಡುತ್ತಾರೆ. ಚಿಕ್ಕೋಡಿಯಲ್ಲಿ ಪ್ರಭುದೇ
 ವನೇ ಗ್ರಾಮದೈವತವೆಂದು ಎಣಿಸಲ್ಪಡುವನು. (೧೯) ಅಥಣಿ ತಾಲೂ
 ಕದಲ್ಲಿಯ ಮಂಗಸೂಳಿಯೆಂಬ ಗ್ರಾಮದಲ್ಲಿ ಧೂಳಶಿಟ್ಟಿಯೆಂಬವರ ಮನೆಗೆ

ಪ್ರಭುದೇವರು ಒಂದು ಕಟ್ಟಿಗೆಯ ಮಂಚದ ಮೇಲೆ ಕೆಲವು ಕಾಲ ಮುಹೂರ್ತ ಮಾಡಿದ್ದನೆಂದು ಅಸ್ಥಾನವನ್ನು ಇಹೊತ್ತಿಗೂ ಪೂಜಿಸುತ್ತಾರೆ. (೨೦) ಅದೇ ತಾಲೂಕದೊಳಗಿನ ಸಪ್ತಸಾಗರವೆಂಬ ಗ್ರಾಮದ ಹತ್ತರ ಕೃಷ್ಣಾನದಿಯಲ್ಲಿ ಒಂದು ಮಡುವು ಅದೆ. ಅದಕ್ಕೆ ಪ್ರಭುದೇವರ ಮಡವೆಂದು ಈ ಹೊತ್ತಿಗೂ ಜನರು ಅನ್ನುತ್ತಿರುವರು. ಆ ಮಡುವಿನಲ್ಲಿ ಪ್ರಭುದೇವನು ಸ್ನಾನಮಾಡಿದನೆಂದು ಅಖ್ಯಾಯಿಕೆಯು ಇರುವದು. ಅದೇ ನದಿಯ ದಂಡೆಯ ಮೇಲೆ ಒಂದು ಗಡ್ಡೆಯು ಇದ್ದು ಅದರಲ್ಲಿ ಪ್ರಭುದೇವರ ಸ್ಥಾನವದೆ. ಆ ಸ್ಥಳದಲ್ಲಿ ಸ್ನಾನೋತ್ತರ ಶ್ರೀ ಪ್ರಭುದೇವನು ಶಿವಾರ್ಚನೆಯನ್ನು ಮಾಡಿಕೊಂಡನೆಂದು ಅನ್ನುವರು. ಆ ಮಡುವಿನಲ್ಲಿ ಶ್ರೀ ಪ್ರಭುದೇವನು ಸ್ನಾನಮಾಡಿಕೊಂಡಿರುವದರಿಂದ ಅದಕ್ಕೆ ಈ ಹೆಸರು ಬಂದದ್ದು ಕಂಡುಬರುತ್ತದೆ. (೨೧) ಅದೇ ತಾಲೂಕದೊಳಗಿನ ಶಂಕರಹಟ್ಟಿ ಎಂಬ ಗ್ರಾಮದೊಳಗೆ ಒಂದು ಪ್ರಭುದೇವರ ಸ್ಥಾನವದೆ. (೨೨) ಅದೇ ತಾಲೂಕಿನಲ್ಲಿ ಸವದಿ ಗ್ರಾಮದೊಳಗೆ ಗುಹೇಶ್ವರನ ಗವಿಯೆಂಬದೊಂದು ಪ್ರಭುದೇವನ ಸ್ಥಾನವದೆ. ಪ್ರಭುವು ಸಿದ್ಧಪುರುಷನಾದದರಿಂದ ಅದಕ್ಕೆ ಸಿದ್ಧನ ಗವಿಯೆಂತಲೂ ಅನ್ನುತ್ತಾರೆ. (೨೩) ಜಮಖಂಡಿ ಸಂಸ್ಥಾನದ ಸೀಮೆಯೊಳಗಿನ ಕೃಷ್ಣಾನದಿಯ ದಂಡೆಯ ಮೇಲೆ ಜಂಬಗಿ ಎಂಬ ಗ್ರಾಮದಲ್ಲಿ “ಗುಹೇಶ್ವರನ ಗುಡ್ಡ” ಎಂಬದೊಂದು ಪ್ರಭುವಿನ ಸ್ಥಾನವದೆ. ಅಲ್ಲಿ ಗಿಡದ ಗುಂಪು ವಿಶೇಷವಾಗಿದ್ದು ಕೃಷ್ಣಾನದಿಯು ಅದನ್ನು ಸುತ್ತುಗಟ್ಟಿರುತ್ತದೆ. ಅದರ ನಡುವೆ ಪ್ರಭುದೇವನ ಹೆಸರಿನಿಂದ ಒಂದು ಲಿಂಗಸ್ಥಾಪನೆಯಾಗಿದ್ದು ಆ ಲಿಂಗದ ಹೆಸರಿನಿಂದ ಅನೇಕ ಇನಾಮ ಭೂಮಿಗಳಿವೆ. ಅವುಗಳ ಉಪಭೋಗವನ್ನು ಮಾಡಿಕೊಂಡು ಜಂಗಮರು ಅದರ ಪೂಜೆಯನ್ನು ಮಾಡುತ್ತಿರುವರು. (೨೪) ಜಮಖಂಡಿ ಊರಲ್ಲಿ ಹೊಕ್ಕಳಬಾವಿಯ ಹತ್ತರ ಒಂದು ಗುಹೆಯಲ್ಲಿ ಪ್ರಭುದೇವನ ಪುರಾತನ ಸ್ಥಾನವದೆ. ಅದು ಜೈನರ ಬಸ್ತಿಯಂತಿರುವದು. ಅದರ ಇನಾಮ ಭೂಮಿಗಳ ಉಪಭೋಗವನ್ನು ಮಾಡಿಕೊಂಡು ಅದರ ನಿತ್ಯ ಪೂಜೆಯನ್ನು ಒಬ್ಬ ಬ್ರಾಹ್ಮಣನು ಮಾಡುತ್ತಿರುವನು. (೨೫) ಅದೇ ಸಂಸ್ಥಾನದೊಳಗಿನ ಚಿಮ್ಮಡವೆಂಬ ಗ್ರಾಮದ ಹೊರಗಿನ ಮರಡಿಯ ಮೇಲೆ ಒಂದು ಪ್ರಭುದೇವರ ಸ್ಥಾನವಿರುವದು. (೨೬) ಚಿಮ್ಮಡ ಊರಲ್ಲಿ ಪ್ರಭುದೇವರದೊಂದು ಪುರಾತನ ಸ್ಥಾನವಿದ್ದು ಅದರ ಪೂಜೆಯನ್ನು ಜಂಗಮರು ಮಾಡುತ್ತಿರುವರು. (೨೭) ಅದೇ ಗ್ರಾಮದೊಳಗಿನ ಒಬ್ಬ ಕುಂಬಾ

ರನ ಮನೆಯಲ್ಲಿ ಪ್ರಭುವಿನ ಕೈಯೊಳಗಿನ ಒಂದು ಬೆತ್ತವಿರುವದು. ಅದರ ನಿತ್ಯಪೂಜೆಯನ್ನು ಆ ಕುಂಬಾರರೇ ಮಾಡುತ್ತಿರುವರು. ಬೆತ್ತವು ಸವೆದಿರುವದು. ನಿರಂಜನ ವಂಶರತ್ನಾಕರವೆಂಬ ಗ್ರಂಥದಲ್ಲಿ ಹೇಳಿದ ಬೆತ್ತವು ಇದೇ ಏನೋ ತಿಳಿಯದು. (೨೮) ತೇರದಾಳದ ಹತ್ತರ ಗೊಲ ಬಾವಿಯೆಂಬ ಗ್ರಾಮದ ಹದ್ದಿಯಲ್ಲಿ “ಮೆಟ್ಟುಮರಡಿ” ಎಂಬದೊಂದು ದಿಬ್ಬವದೆ. ಆ ಸ್ಥಾನದ ಹತ್ತರ ಬಂದ ಕೂಡಲೆ ಭಾವಿಕ ಜನರು ತೇರದಾಳದ ಕಡೆ ಮೋರೆಮಾಡಿ ಕೈಮುಗಿದು ಪ್ರಭುವಿಗೆ ನಮಸ್ಕಾರ ಮಾಡುತ್ತಾರೆ. ಈ ಮೇಲಿನ ವರ್ಣನೆಯಿಂದ ಪ್ರಭುದೇವನು ಅನೇಕ ಪ್ರಾಂತಗಳೊಳಗಿಂದ ಹಾಯ್ದು ತೇರದಾಳಕ್ಕೆ ಬಂದದ್ದು ನಿಜವೆಂದು ವಾಚಕರಿಗೆ ಕಂಡುಬರುವದು. ಮಧ್ಯದಲ್ಲಿ ಪ್ರಭುದೇವನು ಯಾವ ಯಾವ ಸ್ಥಳಗಳಲ್ಲಿ ಉಳಿದನೋ ಆ ಆ ಸ್ಥಳಗಳಿಗೆ ಅವನ ಹೆಸರು ಬಂದಿರಬ ಹುದು. ಮೇಲೆ ನಿರ್ದಿಷ್ಟಪಡಿಸಿದ ಮಾರ್ಗದೊಳಗಿನ ಮುಳುಗುಂದ, ಸವದತ್ತಿ ಬೆಳಗಾವ ಮುಂತಾದ ಮುಖ್ಯ ಸ್ಥಳಗಳಲ್ಲಿ ಆ ಕಾಲದಲ್ಲಿ ಜೈನ ಅರಸರು ರಾಜ್ಯವಾಳುತ್ತಿದ್ದರು. ತೇರದಾಳದಲ್ಲಿಯೂ ಕೂಡ ಜೈನ ರಾಜನು ಆಳುತ್ತಿದ್ದು ಅವನ ಆಶ್ರಯದಲ್ಲಿ ೭೭೦ ಜೈನ ಮುನಿಗಳ ಒಂದು ಗುಂಪು ಇತ್ತು. ಆ ಮುನಿಗಳು ಇರುವ ಸ್ಥಾನಕ್ಕೆ ಈಗೂ ಮುನಾಸ (ಮುನಿವಾಸ) ವೆಂದು ಅನ್ನುತ್ತಾರೆ. ಪ್ರಭುದೇವನ ಸಂಚಾರವು ವಿಶೇಷವಾಗಿ ಜೈನರ ವಸತಿಯುಳ್ಳ ಪ್ರದೇಶದಲ್ಲಿದ್ದಂತೆ ಕಂಡುಬರುತ್ತದೆ.

‘ನಿರಂಜನ ವಂಶ ರತ್ನಾಕರ’ ದಲ್ಲಿ ಪ್ರಭುದೇವನಿಗೆ ಪಟ್ಟಾಭಿಷಕ್ತ ಶ್ರೀಬಸವಪ್ರಭುಸ್ವಾಮಿಯೆಂದು ಉಲ್ಲೇಖವದೆ. ಆದರೆ ಈಗ ‘ಶಿವಾನುಭವ’ ದಲ್ಲಿ ಪ್ರಸಿದ್ಧವಾಗಿರುವ ‘ನಿರಂಜನ ವಂಶ ರತ್ನಾಕರ’ ದಲ್ಲಿ ಪ್ರಭುದೇವನು ಹಾಗೂ ಶ್ರೀಬಸವಪ್ರಭುಸ್ವಾಮಿಯು ಬೇರೆ ಬೇರೆ ವ್ಯಕ್ತಿಗಳೆಂದು ಹೇಳಿದೆ. ಆದರೆ ಶ್ರೀಬಸವಪ್ರಭುಸ್ವಾಮಿಯೆಂಬುವದು ಪ್ರಭುದೇವನ ಮತ್ತೊಂದು ಹೆಸರಿರುವದು. ಅದು ಹೇಗಂದರೆ— ಮಾಯಾದೇವಿಯನ್ನು ಗೆದ್ದುದರಿಂದ ಹೇಗೆ “ಅಲಂಮಾಮ್” ಎಂದರೆ ಅಲ್ಲಮನೆಂತಲೂ, ಚೆನ್ನನಿಗೆ ವಶವಾದದ್ದರಿಂದ ಚೆನ್ನಪ್ರಭುವೆಂತಲೂ, ನಿರ್ಮಾಯವಾಗುವ ಸಮಯದಲ್ಲಿ ತೇರದಾಳದಲ್ಲಿ ಕೈಯೊಳಗಿನ ಕಮಂಡಲುವಾದ ಮಗಿಯನ್ನು ಇಟ್ಟದ್ದರಿಂದ ಮಗಿಪ್ರಭುವೆಂತಲೂ ರೂಢನಾಮಗಳು ಬಂದಿರುವವೋ ಅದರಿಂದ ಪ್ರಭುದೇವನು ಕಲ್ಯಾಣದಲ್ಲಿ ಶ್ರೀಬಸನೇಶ

ನಿಗೆ ತತ್ತ್ವೋಪದೇಶ ಮಾಡಿರುವದರಿಂದ ಬಸವಪ್ರಭುಸ್ವಾಮಿಯೆಂದೂ ಆತನಿಗೆ ಹೆಸರು ಬಂದಿದೆ. ಈ ಮುಂದಿನ ಎಲ್ಲ ಲೀಲೆಗಳು ಶ್ರೀಬಸವಪ್ರಭುಸ್ವಾಮಿಯ ಹೆಸರಿನಿಂದಲೇ ವರ್ಣಿಸಲ್ಪಟ್ಟಿರುವವು. ಹಾಗೂ ಅನೇಕ ವೀರಶೈವ ಗ್ರಂಥಗಳಲ್ಲಿ ಅಲ್ಲಪ್ರಭು ಎಂಬ ಹೆಸರಿನ ಬದಲು ಬಸವಪ್ರಭು ಎಂಬ ಹೆಸರು ಬಂದದ್ದು ಕಂಡುಬರುತ್ತದೆ. ಉದಾಹರಣಾರ್ಥವಾಗಿ— ಕ್ರಿ. ಶ. ೧೩೨೫ ರ ಸುಮಾರಿನಲ್ಲಿ ಜಟಾಶಂಕರದೇವನೆಂಬವನು ತನ್ನ 'ಶ್ರೀಪ್ರಭುದೇವರ ತ್ರಿವಿಧಿ' ನಾಮಕ ಗ್ರಂಥದಲ್ಲಿ ಅಲ್ಲಮಪ್ರಭುದೇವನಿಗೆ ಶ್ರೀಬಸವಪ್ರಭುದೇವನೆಂದು ಸಂಬೋಧಿಸಿ ಹೊಗಳಿದ್ದು ಕಂಡುಬರುವದು. ಈ ಜಟಾಶಂಕರದೇವನು ಕ್ರಿ. ಶ. ೧೪೭೦ ರ ಸುಮಾರಿನಲ್ಲಿ ಆಗಿಹೋದ ತೋಂಟದಾರ್ಯನ ಮುತ್ತಾಳು ಗುರುವಾಗುವನು. ಕ್ರಿ. ಶ. ೧೨೦೦ ರ ಸುಮಾರಿನಲ್ಲಿ ಆಗಿಹೋದ ಹರಿಶ್ಚರ ಕವಿಯ ಗುರುವು ಮಗ್ಗಿಯ ಮಾಯಿದೇವ ಪ್ರಭುಯೆಂಬವನು. ಇವನು ತನ್ನ ಶತಕ ತ್ರಯದೊಳಗಿನ ಶಿವಾವಲ್ಲಭ ಶತಕದ ಮೂರನೇ ಶ್ಲೋಕದಲ್ಲಿ ಪ್ರಭುದೇವರನ್ನು ಕೊಂಡಾಡಿರುವನು. ಆ ಶ್ಲೋಕದ ಭಾವಾರ್ಥವೇನೆಂದರೆ— ಶ್ರೀಬಸವೇಶ್ವರನಿಗೆ ಸ್ವಾಮಿಯೂ, ಚೆನ್ನಬಸವನಿಗೆ ಆಚಾರ್ಯನೂ, ಗುಹೇಶ್ವರ ನಾಮಕ ಅಂತರ್ಲಿಂಗದ ಅನುಸಂಧಾನದಲ್ಲಿ ಸಮರ್ಥನೂ ಮಂತ್ರಾರ್ಥ ವಿಸ್ತಾರಕಾರಕ ಅಲ ಶಿವಾಗಮಗಳಲ್ಲಿ ನಿಷ್ಣಾತನೂ ಆದ ಶ್ರೀಬಸವಪ್ರಭುಸ್ವಾಮಿಯು ನಮ್ಮ ಇಷ್ಟಾರ್ಥವಾದ ಲಿಂಗಾಂಗ ಸಾಮರಸ್ಯ-ಸಿದ್ಧಿಯ ಜ್ಞಾನವನ್ನು ಪರಿಪೂರ್ಣ ಮಾಡುವ ಅನುಗ್ರಹ ಸೌಖ್ಯವನ್ನು ಸದಾ ನಮಗೆ ಕೊಡಲಿ" ಈ ರೀತಿಯಿಂದ ಮಗ್ಗಿಯ ಮಾಯದೇವಪ್ರಭುವು ತನ್ನ ವಿರಕ್ತ ಸಾಂಪ್ರದಾಯಕ್ಕೆ ಅನುಸರಿಸಿ ಪ್ರಭುಸ್ವಾಮಿಯನ್ನು ಸ್ತುತಿಸಿರುವನು.

ಕ್ರಿ. ಶ. ೧೪೩೦ ರ ಸುಮಾರಿನಲ್ಲಿದ್ದ ಚಾಮರಸನು ತನ್ನ ಪ್ರಭು ಲಿಂಗಲೀಲೆಯೊಳಗಿನ ೨೫ ನೆಯ ಸಂಧಿಯ ಪ್ರಾರಂಭದ ವಚನಗಳಲ್ಲಿ ಶ್ರೀಅಲ್ಲಮಪ್ರಭುದೇವನಿಗೆ ಶ್ರೀಬಸವಪ್ರಭುದೇವನೆಂದು ಸಂಬೋಧಿಸಿ ಸ್ತುತಿಸಿರುವನು. ಈ ವಚನವು ಅಚ್ಚಾದ ಮತ್ತು ಕೆಲವು ಕೈಬರಹದ ಪ್ರಭುಲಿಂಗ ಲೀಲೆಯ ಪ್ರತಿಗಳಲ್ಲಿಯೂ ದೊರೆಯುವದಿಲ್ಲವು. ಆದರೆ ಶಾರಿವಾಹನ ಶಕ ೧೬೩೩ ಖರನಾಮ ಸಂವತ್ಸರ, ಮಾರ್ಗಶೀರ್ಷ ಮಾಸ, ಶುದ್ಧ ತ್ರಯೋದಶಿ, ಕುಜವಾರ, ರೋಹಿಣಿ ನಕ್ಷತ್ರ, ಸಾಧ್ಯ

ನಾಮಯೋಗ, ಕೌಲವಾಕರಣದಲ್ಲಿ ನಮ್ಮ ಪೂರ್ವಿಕರು ಬರೆದಿಟ್ಟ ಚಾಮರಸನ ಪ್ರಭುಲಿಂಗ ಲೀಲೆಯ ಪ್ರತಿಯಲ್ಲಿ ಮಾತ್ರ ಈ ವಚನವಿದೆ.

ಕ್ರಿ. ಶ. ೧೪೩೦ ರ ಸುಮಾರಿನಲ್ಲಿ ಮಗಿಯ ನರೇಂದ್ರ ಎಂಬವ ನೊಬ್ಬ ವೀರಶೈವ ಕವಿಯು ಅಲ್ಲಮಪ್ರಭುದೇವನಿಗೆ ಶ್ರೀಬಸವಪ್ರಭು ದೇವನೆಂದು ಒಂದು ಪದ್ಯದಲ್ಲಿ ಸಂಬೋಧಿಸಿರುವನು. ಆ ಪದ್ಯವು ಶ್ರೀಮನ್ನಿರಂಜನ ಜಗದ್ಗುರು ಗ್ರಂಥಮಾಲೆಯ ೧ ನೆಯ ಪುಷ್ಪದ ೨೦ ನೆಯ ಪುಟದಲ್ಲಿ ಪ್ರಸಿದ್ಧವಾಗಿದೆ. ಈ ಕವಿಯು ಯಾರು, ಇವನ ಸ್ಥಲ ವಾವುದು ಮುಂತಾದ್ದರ ಬಗ್ಗೆ ವಿಸ್ತಾರವಾಗಿ ಪ್ರಸಂಗಾನುಸಾರ ಮುಂದೆ ನಾವು ಬರೆಯುವೆವು. ಶ್ರೀಮನ್ನಿರಂಜನ ಜಗದ್ಗುರು ಗ್ರಂಥಮಾಲೆಯ ೧ ನೆಯ ಪುಷ್ಪದ ೪೧ ನೆಯ ಪುಟದೊಳಗಿನ ೩ ನೆಯ ಪದ್ಯದ ಕಡೆಯ ಚರಣದಲ್ಲಿಯೂ ಹಾಗೂ ಅದೇ ಪುಷ್ಪದ ೪೩ ನೆಯ ಪುಟದೊಳಗಿನ ೭ ನೆಯ ಪದ್ಯದ ಕಡೆಯ ಚರಣದಲ್ಲಿಯೂ ಮತ್ತು ೬೦ ನೆಯ ಪದ್ಯದ ಒಂದನೆಯ ಚರಣದಲ್ಲಿಯೂ ಮತ್ತು ೩ ನೆಯ ಪುಷ್ಪದ ೮ ನೆಯ ಪದ್ಯದ ಮೂರನೆಯ ಚರಣದಲ್ಲಿಯೂ ಶ್ರೀಅಲ್ಲಮಪ್ರಭುದೇವನಿಗೆ ಬಸವಪ್ರಭು ದೇವನೆಂದು ಬೇರೆ ಕವಿಗಳು ಸಂಬೋಧಿಸಿದ್ದು ಪ್ರಸಿದ್ಧವಾಗಿದೆ. ಇದರ ಮೇಲಿಂದ ಬಸವಪ್ರಭುವೆಂಬುದು ಅಲ್ಲಮಪ್ರಭುದೇವನ ಇನ್ನೊಂದು ಹೆಸರು; ಇದ್ದದ್ದು ಸಹಜವಾಗಿ ಸಿದ್ಧವಾಗುತ್ತದೆ. ಈ ಬಸವಪ್ರಭು ಎಂಬ ಹೆಸರಿನ ಅರ್ಥವುಳ್ಳ ಅಲ್ಲಮಪ್ರಭುವಿನ ಸರ್ವಾಯ ಹೆಸರುಗಳು ಬಸವ ಪ್ರಾಣೇಶ, ಬಸವ ಸಂಪ್ರೀತ ಮತ್ತು ಬಸವರತ್ನ ಎಂದಿರುವವು. ಮೊದಲನೆಯದು ಶ್ರೀಮನ್ನಿರಂಜನ ಜಗದ್ಗುರು ಗ್ರಂಥಮಾಲೆಯ ೪ ನೆಯ ಪುಷ್ಪದ ೧ ನೆಯ ಪದ್ಯದ ಆರನೆಯ ಚರಣದಲ್ಲಿ, ಬಸವ ಸಂಪ್ರೀತ ಎಂಬುವದು ಅದೇ ಮಾಲೆಯ ೧೧ ನೆಯ ಪುಷ್ಪದ ೩೦ ನೆಯ ಪದ್ಯದ ಮೂರನೆಯ ಚರಣದಲ್ಲಿ ಮತ್ತು ಬಸವರತ್ನ ಎಂಬದು ಎಳೆಂದೂರ ಹರೀಶ್ವರ ಕೃತ ಪ್ರಭುದೇವರ ಪುರಾಣದ ೪ ನೆಯ ಅಧ್ಯಾಯದ ೨೮ ನೆಯ ಪದ್ಯದಲ್ಲಿ ಬಂದಿರುವವು.

ಕ್ರಿ. ಶ. ೧೪೭೦ ರ ಸುಮಾರಿನಲ್ಲಿ ಶ್ರೀತೋಟದಾರ್ಯನು ಸಿದ್ಧೇಶ್ವರ ವಚನದ ೮ ನೇ ವಚನದಲ್ಲಿ ತನ್ನ ವಂಶಾವಳಿ (ಗುರುಪರಂಪರೆ) ಯನ್ನು ಕೆಳಗಿನಂತೆ ಕೊಟ್ಟಿರುವನು:— (೧) ಅನಾದಿ ಗಣೇಶ, (೨) ಅದಿ ಗಣೇಶ, (೩) ನಿರ್ಮಾಯ, (೪) ನಿರಂಜನ, (೫) ಜ್ಞಾನಾನಂದ,

(೬) ಆತ್ಮಗಣೇಶ, (೭) ಅಧ್ಯಾತ್ಮಗಣೇಶ, (೮) ರುದ್ರಗಣೇಶ, (೯) ಬಸವಪ್ರಭು, (೧೦) ಆದಿಲಿಂಗೇಶ, (೧೧) ಚನ್ನವೀರೇಶ, (೧೨) ಹರದನಹಳ್ಳಿ ಗೋಸಲದೇವ, (೧೩) ಶಂಕರದೇವ, (೧೪) ದಿವ್ಯಲಿಂಗೇಶ, (೧೫) ಹರದನಹಳ್ಳಿ ಗೋಸಲ ಚನ್ನಬಸವೇಶ, (೧೬) ಸಿದ್ಧಲಿಂಗೇಶ [ತೋಂಟಿದಾರ್ಯ] ಈ ಗುರುಪರಂಪರೆಯು ಹಾಗೂ ನಿಜಾಚರಣೆ ಎಂಬ ಗ್ರಂಥದೊಳಗಿನ ಗುರುಪರಂಪರೆಯು ಒಂದೇ ಇರುವವು. ಈ ಎರಡರೊಳಗಿನ ತೋಂಟಿದಾರ್ಯನು ತನ್ನ ಗುರುವು ಹರದನಹಳ್ಳಿ ಗೋಸಲ ಚನ್ನಬಸವೇಶನೆಂದು ಹೇಳಿಕೊಂಡಿರುವನು. ಹಾಗೂ ಕರ್ನಾಟಕ ಕವಿ ಚರಿತೆಕಾರರು ಕೂಡ ಹರದನಹಳ್ಳಿ ಗೋಸಲ ಚನ್ನಬಸವೇಶನೆಂಬವನು ತೋಂಟಿದಾರ್ಯನ ಉಸದೇಶ ಗುರುವಿದ್ದನೆಂದು ಸಿದ್ಧ ಮಾಡಿರುವರು. ಅದೇ ಆದಿ ತೋಂಟಿದಾರ್ಯನೇ ತನ್ನ ವಂಶವೃಕ್ಷದೊಳಗಿನ ೯ ನೆಯ ಪುರುಷನು ಬಸವಪ್ರಭು ಎಂದು ಒಪ್ಪಿರುವನು. ಮತ್ತು ಕಲಿಯುಗದಲ್ಲಿ ಶ್ರೀಪ್ರಭುದೇವನು ವಿರಕ್ತ ಸಾಂಪ್ರದಾಯದವರಿಗೆ ಮುಖ್ಯ ಗುರುವೆಂಬುದು ನಾವು ಹಿಂದೆಯೇ ಹೇಳಿದ್ದು ಪುರಾಣ ಪ್ರಸಿದ್ಧವದೆ. ಮತ್ತು ಅದು ಯಾವತ್ತು ವಿರಕ್ತರಿಗೂ ಮಾನ್ಯವದೆ. ತೋಂಟಿದಾರ್ಯನು ಕೊಟ್ಟ ಗುರುಪರಂಪರೆಯಲ್ಲಿ ಅಲ್ಲಮಪ್ರಭುದೇವ ಇಲ್ಲವೆ ಪ್ರಭುದೇವನೆಂಬುವ ಹೆಸರಿರದೆ ಅದರ ಬದಲು ಬಸವಪ್ರಭುದೇವನೆಂದು ಹೆಸರು ಅದೆ. ಬಸವಪ್ರಭುದೇವನ ಹೆಸರಿನ ತರುವಾಯ ಇದ್ದ ಹೆಸರುಗಳು ವ್ಯವಹಾರದಲ್ಲಿ ಇದ್ದಂತೆ ಬಸವಪ್ರಭುದೇವನ ಹಿಂದಿನ ಹೆಸರುಗಳು ವಿಶೇಷ ವ್ಯವಹಾರದಲ್ಲಿ ಇದ್ದಂತೆ ಕಂಡುಬರುವದಿಲ್ಲವು. ಅದುದರಿಂದ ಅಲ್ಲಮ ಪ್ರಭುದೇವನಿಗೆ ಬಸವಪ್ರಭುದೇವನೆಂಬ ಇನ್ನೊಂದು ಹೆಸರು ಇದ್ದದ್ದರಲ್ಲಿ ತಿಲಮಾತ್ರ ಸಂಶಯವಿಲ್ಲವು. ಈ ಬಸವಪ್ರಭುದೇವನೆಂಬುವ ಹೆಸರು ಪ್ರಭುದೇವನಿಗೆ ಕಲ್ಯಾಣ ನಗರದಲ್ಲಿ ಬಸವನಿಗೆ ತತ್ತ್ವೋಪದೇಶ ಮಾಡಿದ ನಂತರ ಪ್ರಾಪ್ತವಾದದ್ದೆಂದು ನಿರ್ವಿವಾದವಾಗಿ ಸಿದ್ಧವಾಗುತ್ತದೆ. ಮೈಸೂರ ಸೀಮೆಯೊಳಗಿನ ಎಡೆಯೂರಲ್ಲಿ ತೋಂಟಿದ ಸಿದ್ಧಲಿಂಗೇಶನ ಸ್ಥಾನವದೆ. ಅದರ ಪ್ರಾಕಾರದೊಳಗೆ ಕ್ರಿ. ಶ. ೧೫೦೦ ರ ಸುಮಾರಿನಲ್ಲಿ ಬರೆದ ಒಂದು ಶಿಲಾಲೇಖವದೆ. ಅದರಲ್ಲಿ ತೋಂಟಿದಾರ್ಯನ ಶಿಷ್ಯಪರಂಪರೆಯನ್ನು ಕೆಳಗಿನಂತೆ ಹೇಳಿರುವದು. ೧. ಸಪ್ತದೇವ, ೨. ಉಪ್ಪಿನಹಳ್ಳಿ ಸ್ವಾಮಿ ಸಿದ್ಧದೇವ, ೩. ನಂಜದೇವ, ೪. ಬೋಳಬಸವರಾಜದೇವ, ೫. ಗುಮ್ಮಳಾಪುರದ ಸಿದ್ಧಲಿಂಗದೇವ, ೬.

ಪಟ್ಟಣದೇವ, ೭. ರೇವಣಸಿದ್ಧದೇವ, ೮. ಶೀಲವಂತದೇವ, ೯. ಚಟ್ಟಗದೇವ.

ಕ್ರಿ. ಶ. ೧೫೮೪ ಸುಮಾರಿನಲ್ಲಿ ವಿರುಪಾಕ್ಷ ಪಂಡಿತನು ತನ್ನ ಚೆನ್ನ ಬಸವ ಪುರಾಣದಲ್ಲಿ “(೧) ಸಿದ್ಧಲಿಂಗೇಶ್ವರ (೨) ಕಂಬಳಿಯದೇವ (೩) ಸಿದ್ಧನಂಜೇಶ್ವರ (೪) ಚನ್ನದೇವ (೫) ದೊಡ್ಡಸಿದ್ಧಲಿಂಗೇಶ್ವರದೇವ (೬) ಕಂಕಣದೇವ (೭) ಲಂಬಕರ್ಣದೇವ (೮) ಸಿದ್ಧಮಲ್ಲೇಶ್ವರ (೯) ಗುಮ್ಮಳಾಪುರ ಸಿದ್ಧಲಿಂಗೇಶ್ವರ (೧೦) ಎಡತೊರೆಯ ಗುರುಸಿದ್ಧವೀರಣ್ಣಡಿಯ (೧೧) ಘನಲಿಂಗದೇವ (೧೨) ಚಿಕ್ಕಮಲ್ಲೇಶ (೧೩) ಮರುಳ ಸಿದ್ಧೇಶ್ವರ (೧೪) ಚಂದ್ರಶೇಖರ (೧೫) ಸುರಗಿಯಾರ್ಯ (೧೬) ಶಾಂತಮಲ್ಲಿಕಾರ್ಜುನದೇವ (೧೭) ಬೆಡಗಿನ ಪರ್ವತೇಶ್ವರ (೧೮) ಪಟ್ಟಣದೇವ (೧೯) ಜುಗುನಿಯ ಮರುಳದೇವ (೨೦) ಮಳೆಯದೇವ (೨೧) ಬತ್ತಲೆಯದೇವ (೨೨) ಸಂಪಿಗೆಯ ರಾಚವಟ್ಟದೇವ (೨೩) ಸಪ್ತೆಯಾರ್ಯ (೨೪) ಉಪ್ಪಿನ ಹಳ್ಳಿಯಾರ್ಯ (೨೫) ಶೀಲವಂತಾರ್ಯ (೨೬) ಕೊಡಗಿಯಹಳ್ಳಿಯಾರ್ಯ (೨೭) ಜೋತಿಯ ಬಸವೇಶ್ವರ (೨೮) ರಾಚವಟ್ಟ ಕೋರಿಯ ಸಿದ್ಧಬಸವೇಶ್ವರ (೨೯) ಹಿರಣ್ಯಾರ್ಯ (೩೦) ಶಿವಪೂಜಾರ್ಯ ಅಥವಾ ಬೋಳಬಸವೇಶ್ವರ [೩೧] ಕಿತ್ತಾವರದ ಚನ್ನಮಲ್ಲೇಶ್ವರ” ಎಂದು ತೋಂಟಿದಾರ್ಯನ ಶಿಷ್ಯಪರಂಪರೆಯನ್ನು ಕೊಟ್ಟಿರುವನು.

ಕ್ರಿ. ಶ. ೧೫೬೦ ಸುಮಾರಿನಲ್ಲಿ ವಿರಕ್ತ ತೋಂಟಿದಾರ್ಯನು ಈ ಶಿಷ್ಯ ಪರಂಪರೆಯನ್ನು ತನ್ನ ಸಿದ್ಧೇಶ್ವರ ಪುರಾಣದಲ್ಲಿ “(೧) ಪಟ್ಟಣದೇವ (೨) ಬೋಳಬಸವ (೩) ಸಪ್ತೆಯ ಯತಿ (೪) ಸಿದ್ಧಮಲ್ಲೇಶ (೫) ಘಟ್ಟಸಿದ್ಧಯ್ಯ (೬) ಉಪ್ಪಿನಹಳ್ಳಿಯಯ್ಯ (೭) ರಾಚೋಟಿಯದೇವ (೮) ಚಟ್ಟಗಯಲೇಶ್ವರ (೯) ಚಂದ್ರಶೇಖರ (೧೦) ಕಟ್ಟಿಯಪುರದ ನಂಜೆಯದೇವ (೧೧) ಘನಲಿಂಗದೇವ (೧೨) ಗುಮ್ಮಳಾಪುರ ಸಿದ್ಧಲಿಂಗೇಶ (೧೩) ಶೀಲವಂತೇಶ್ವರ (೧೪) ಹುಚ್ಚಪರ್ವತದೇವ (೧೫) ಕಂಕಣದೇವ (೧೬) ದೊಡ್ಡಸಿದ್ಧಯ್ಯ” ಎಂದು ಈ ಪ್ರಕಾರವಾಗಿ ಕೊಟ್ಟಿರುವನು.

ಕ್ರಿ. ಶ. ೧೪೮೦ ರ ಸುಮಾರಿನಲ್ಲಿ ತೋಂಟಿದಾರ್ಯನ ಶಿಷ್ಯರಲ್ಲಿ ಸಿದ್ಧಲಿಂಗೇಶನೊಬ್ಬನು ಕೆಲವು ವಚನಗಳನ್ನು ಬರೆದಿದ್ದಾನೆ. ಪ್ರತಿಯೊಂದು ವಚನದ ಅಂತ್ಯದಲ್ಲಿ ‘ಸ್ವತಂತ್ರ ಸಿದ್ಧಲಿಂಗೇಶ’ ನೆಂದು ಆತನ ಮುದ್ರಿಕೆಯು ಇರುವದು. ಈ ಸಿದ್ಧಲಿಂಗೇಶನ ಹೆಸರು ನಾವು ಮೇಲೆ

ಕೊಟ್ಟ ಮೂರೂ ಶಿಷ್ಯಪರಂಪರೆಗಳಲ್ಲಿ ಇರುವದು. ಇವನು ತನ್ನದೊಂದು ವಚನದಲ್ಲಿ ಬಸವಪ್ರಭು ಇತ್ಯಾದಿ ಗಣಸಮೂಹವೆಂದು ಅಲ್ಲಮಪ್ರಭುದೇವನ ಹೆಸರನ್ನು ತೆಗೆದುಕೊಂಡಿರುವನು. ಇದರಿಂದ ಬಸವಪ್ರಭು ಎಂಬ ಹೆಸರು ಅಲ್ಲಮಪ್ರಭುವಿನ ಇನ್ನೊಂದು ಹೆಸರು ಇದ್ದದರಲ್ಲಿ ಎಳ್ಳಷ್ಟಾದರೂ ಸಂಶಯ ವಿಲ್ಲವು. ಶೂನ್ಯಸಂಪಾದನೆಯೊಳಗಿನ ಪ್ರಭುಪರ್ಯಟಣ ಸಂಪಾದನೆಯ ನೆಯ ವಚನದಲ್ಲಿ “ಬಸವಪ್ರಿಯ” ಎಂದೂ, ಚನ್ನಬಸವರಾಜದೇವರ ಸಂಪಾದನೆಯ ೪೫ ನೆಯ ವಚನದಲ್ಲಿ “ಬಸವಪ್ರಭು” ಎಂದೂ, ಪ್ರಭು ಆರೋಗಣೆಯ ಸಂಪಾದನೆಯ ೧೪೪—೧೪೫ ನೆಯ ವಚನಗಳಲ್ಲಿ “ಬಸವಣ್ಣಪ್ರಿಯ” ಎಂದೂ ಶ್ರೀ ಅಲ್ಲಮಪ್ರಭುದೇವನ ಪರ್ಯಾಯನಾಮಗಳು ಬಂದಿವೆ.

ನಿರಂಜನ ವಂಶರತ್ನಾಕರದಲ್ಲಿ ಬಸವಪ್ರಭುಸ್ವಾಮಿಯ ವಿಷಯವಾಗಿ ಇದ್ದ ಅನೇಕ ಮಹತ್ವದ ಸಂಗತಿಗಳ ಹೊರತು ಬಸವಪ್ರಭುದೇವನು ಕೆಳದಿ ಮುಂತಾದ ಪ್ರಾಂತದೊಳಗಿಂದ ಹುಕ್ಕೇರಿ ಪ್ರಾಂತದೊಳಗೆ ಬಂದು ಅಲ್ಲಿರುವ ಅನೇಕ ವೀರಶೈವ ಹಾಗೂ ಜೈನ ಮನೆತನಗಳ ಉದ್ಭಾರ ಮಾಡಿದ ಸಂಗತಿಗಳು ಹೇಳಿವೆ. ಉದಾಹರಣಾರ್ಥವಾಗಿ ಒಂದೆರಡು ಐತಿಹಾಸಿಕ ಮನೆತನಗಳ ಸಂಕ್ಷಿಪ್ತ ಇತಿಹಾಸವನ್ನು ಇವರಡಿಯಲ್ಲಿ ಕೊಡುತ್ತೇನೆ.

ಒಂದು ದಿವಸ ರಾತ್ರಿ ಚಿಕ್ಕೋಡಿಯೊಳಗಿನ ಒಬ್ಬ ಲಿಂಗಾಯತ ಮನುಷ್ಯನ [ಹೆಸರು ಗೊತ್ತಿಲ್ಲ] ಸ್ವಪ್ನದಲ್ಲಿ ಯೋಗದಂಡ, ಕೌಪೀನು, ಕಾಷಾಯಾಂಬರಗಳು, ಜಟಾ, ಕರಕಮಂಡಲು ಮುಂತಾದ ಚಿಹ್ನೆಗಳಿಂದ ಕೂಡಿದ ಒಂದು ದಿವ್ಯ ಮೂರ್ತಿಯು ಬಂದದ್ದರ ಭಾಸವಾಯಿತು. ಎಚ್ಚತ್ತು ನೋಡಲಾಗಿ ಅಲ್ಲಿ ಏನೂ ಇದ್ದಿಲ್ಲ. ಆ ಮೇಲೆ ಅವನು ತನ್ನ ಸ್ವಪ್ನದ ಸವಿಸ್ತಾರ ವರ್ತಮಾನವನ್ನು ತನ್ನ ಹೆಂಡತಿಗೆ ಹೇಳಿದನು. ಆ ಮೇಲೆ ಆ ಉಭಯ ಸ್ತ್ರೀಪುರುಷರು ಆ ಸ್ವಪ್ನದೊಳಗಿನ ದಿವ್ಯ ಮೂರ್ತಿಯ ಶೋಧ ಮಾಡುತ್ತ ಸುತ್ತಲು ಸಂಚಾರಮಾಡುತ್ತಿರುವಷ್ಟರಲ್ಲಿ ಆ ಮೂರ್ತಿಯು ತೇರದಾಳಕ್ಕೆ ಬಂದದ್ದರ ಸುದ್ದಿಯು ಕರ್ನಾಟಕಕರ್ಣದಿಂದ ಅವರಿಗೆ ತಿಳಿದ ಕೂಡಲೆ ಅವರು ತೇರದಾಳದ ಕಡೆಗೆ ಹೊರಟರು. ಅವರು ಅಲ್ಲಿಗೆ ಬಂದು ನೋಡುವಷ್ಟರಲ್ಲಿ ಸ್ವಪ್ನದ ಮಾತು ಮನಗಂಡರು. ತದನಂತರ ಅವರು ಬದ್ಧಂಜ

ಲಿಯುಕ್ತರಾಗಿ ಪ್ರಭುದೇವನಿಗೆ ಶಿರಸಾಷ್ಟಾಂಗ ಪ್ರಣಿವಾತಂಗಳಂ ಮಾಡಿ ಅವನ ಎದುರಿನಲ್ಲಿ ಕಿಂಕರತ್ವದಿಂದ ನಿಂತರು. ಪ್ರಭುದೇವನ ಕೃಪಾ ದೃಷ್ಟಿಯು ಅವರ ಮೇಲೆ ಬಿದ್ದ ಕೂಡಲೆ ಅವರು ಕೃತಕೃತ್ಯರಾದೆನೆಂದು ಬಗೆದು ಪ್ರಭುದೇವನ ಶುಶ್ರೂಷೆಯನ್ನು ಏಕೋಭಾವದಿಂದ ಮಾಡಹತ್ತಿದರು. ಮುಂದೆ ಅವರಿಗೆ ಪುತ್ರಸಂತಾನವಾಗಲು ಅವನಿಗೆ ಅವರು ಪ್ರಭು ಬಸವಂತರಾಯನೆಂದು ಹೆಸರಿಟ್ಟರು. ಪ್ರಭುದೇವರ ಅಶೀರ್ವಾದ ದಿಂದ ಹುಟ್ಟಿದ ಆ ಪ್ರಭು ಬಸವಂತರಾಯನು ತೀವ್ರವೇ ಘನತೆಗೇರಿ ಮುಂದೆ ಆತನಿಗೆ ಚಿಕ್ಕೋಡಿ ತಾಲೂಕದೊಳಗಿನ ೧೪|| ಕರ್ಯಾತ ಮೂರುಲಕ್ಷ ವಸೂಲಿಯ ಜಾಹಗೀರಿಯು ಮತ್ತು ೩ ಲಕ್ಷ ಮುಂಡೀ ಸಾಚ್ಚಿ ಎಂಬ ಬಿರುದು ದೊರಕಿದವು. ಆ ಕರ್ಯಾತದ ನಿವರವು ಕೆಳಗಿನಂತೆ:— ಮನವಳ್ಳಿ, ರಾಜಗಿ, ಸದಲಗಿ, ನೇಜ, ಜೂಗಳ, ಸಾವಗಾಂವ, ಕಾಪಸಿ, ಕಬ್ಬೂರ, ಸೊಲ್ಲಾಪೂರ, ಜುಲೆ, ನೇಸರಿ, ಲಾಟ, ಅನಂತಪುರ, ದುದಗಾವ ಅರ್ಧ ಸಾವಲ ಮತ್ತು ಮೊಗಲಾಯಿ ಕಡೆಯ ಬೇದರಾಬಾದ ಖುದ್ದ ಹೀಗೆ ಹವಿನಾಲ್ಕುವರೆ. ಅಂದಿನಿಂದಲೂ ಶ್ರೀ ಪ್ರಭುದೇವನು ಆ ಮನೆತನದಲ್ಲಿ ಕುಲಸ್ವಾಮಿಯಾಗಿ ಶೋಭಿಸಹ ತ್ತಿದನು. ಮುಂದೆ ಕೆಲವು ಕಾಲದ ಮೇಲೆ ಎಂದರೆ ಸುಮಾರು ಎರಡ ನೂರಾವನತ್ತು ವರ್ಷಗಳ ಹಿಂದೆ, ಈ ಸಂಸ್ಥಾನಿಕರಲ್ಲೊಬ್ಬನು ಹುಕ್ಕೇ ರಿಯಿಂದ ತುಸು ಅಂತರದ ಮೇಲೆ ಗುಡ್ಡಗಾಡ ಪ್ರದೇಶದಲ್ಲಿ ಒಂಟಿ ಮೂರಿ ಎಂಬ ಒಂದು ಊರನ್ನು ಸ್ಥಾಪಿಸಿ ಅದಕ್ಕೆ ಭದ್ರವಾದ ಕಿಲ್ಲೆ ಯನ್ನು ಕಟ್ಟಿ ಅದರಲ್ಲಿಯೇ ವಾಸಮಾಡತೊಡಗಿದನು. ಆ ಊರಲ್ಲಿ ಶ್ರೀ ಪ್ರಭುದೇವರ ಹೆಸರಿನಿಂದ “ಮಗಿಮಠ” ಎಂಬುದೊಂದು ಮಠವನ್ನು ಕಟ್ಟಿಸಿ ಅದರಲ್ಲಿ ತೇರದಾಳ ಬೃಹನ್ನಠದ “ಉಗ್ಗದಮಗಿ ಮರಿದೇವರು” ಎಂಬ ಹೆಸರಿನವನೊಬ್ಬನು ತೇರದಾಳದಿಂದ ತಂದ ಒಂದು ಸಿದ್ಧೀಶ್ವರ ಘಟ್ಟ ಹಾಗೂ ಒಂದು ಮಗಿಯನ್ನು ಸ್ಥಾಪಿಸಿ ಅದರ ಪೂಜೆಯನ್ನು ಮಾಡಹತ್ತಿದನು. ಉಗ್ಗದಮರಿ ಮರಿದೇವರು ಲಿಂಗೈಕ್ಯರಾದ ಮೇಲೆ ತೇರದಾಳ ಮಠದ ಶ್ರೀ ಚನ್ನಪ್ಪದೇವರು ಹಾಗೂ ಮಗೇಪ್ಪದೇವರು ಎಂಬ ವರ ಹೆಸರಿನಿಂದ ಶ್ರೀಮಂತ ಬಸವಪ್ರಭು ಲಖಮಗೌಡಾ ಸರದೇ ಸಾಯಿ ಇವರು ಕ್ರಿ. ಶ. ೧೭೦೩ ರಲ್ಲಿ ಒಂದು ಬಿನ್ನಹ ಪತ್ರವನ್ನು ಬರ ಕೊಂಡಿರುವರು. ಅದರಲ್ಲಿ ನಿಮ್ಮ ಮಗಿಮಠವನ್ನು ನೀವೇ ತೆಗೆದುಕೊ

ಕೈರಿ ಎಂಬ ಸಂಗತಿಯು ಇರುವದು. ಅದೇ ಮನೆತನದವರಾದ ಶ್ರೀಮಂತ
 ಒಂಟೆಮುರಿ ಸರದೇಸಾಯಿಯವರು ಅಂದಿನಿಂದ ಅದೇ ಊರಲ್ಲಿ ಇರಹ
 ತ್ತಿದರು. ಒಂಟೆಮುರಿಗೆ ನಿರಂಜನಪುರ ಎಂಬ ಇನ್ನೊಂದು ಹೆಸರಿರು
 ವದು. ಮೂಲ ಪುರುಷನಾದ ಪ್ರಭು ಬಸವಂತರಾಯನಿಗೆ ಶ್ರೀ ಪ್ರಭು
 ದೇವನು ತನ್ನ ಕಾವಿಯ ಜೋಳಿಗೆಯನ್ನು ಅಶೀರ್ವದಿಸಿದ್ದನು. ಆತನು
 ಅದರ ನಿಶಾನಿಯನ್ನು ಮಾಡಿದನು. ಅಂದಿನಿಂದ ಈ ವರೆಗೂ ಆ
 ಸಂಸ್ಥಾನದಲ್ಲಿ ಆ ಕಾವಿಯ ನಿಶಾನಿಯು ಇರುವದು. ಅಲ್ಲಿಯ ಪ್ರತಿ
 ಯೊಂದು ಉತ್ಸವವು ಹಾಗೂ ಮಂಗಲಕಾರ್ಯವು ಆ ಕಾವಿ ನಿಶಾನಿ
 ಹೊರ್ತು ನಡೆಯುವದಿಲ್ಲ. ಶ್ರೀ ರಾಮದಾಸನು ಶಿವಾಜಿ ಮಹಾರಾಜ
 ನಿಗೆ ೧೭ ನೆಯ ಶತಮಾನದಲ್ಲಿ ತನ್ನ ಕಾವಿಯ ಜೋಳಿಗೆಯನ್ನು
 ಕೊಟ್ಟಿದ್ದು ಅದರಿಂದ ಭಗವಾಝೇಂಡಾ ನಿಶಾನಿಯನ್ನು ಶಿವಾಜಿಯು
 ಮಾಡಿದ್ದು ಮೇಲೆ ಬರೆದ ಉದಾಹರಣೆಯ ಅನುಕರಣವಿರಬಹುದು.
 ಶ್ರೀ ರಾಮದಾಸನಕ್ಕಿಂತಲು ಎಷ್ಟೋ ಶತಕಗಳ ಹಿಂದೆಯೇ ಈ ಮಾತು
 ಆಗಿಹೋಗಿತ್ತು. ಇದರ ಹೊರ್ತಾಗಿ ವಂಟೆಮುರಿ ಸಂಸ್ಥಾನದಲ್ಲಿ ಅಲ್ಲಮ
 ಎಂಬ ಹೆಸರಿನದೊಂದು ಡಂಕೆಯ ಕುದುರೆಯು ಇರುತ್ತದೆ. ಆ ಸಂಸ್ಥಾ
 ನದಲ್ಲಿ “ಶ್ರೀ ಪ್ರಭೂಚರಣಿ ತತ್ಪರ ನಿರಂತರ ” ಎಂಬ ಶಿಕ್ಕೆಯ ಮೋಹರು
 ಅದೆ. ಶ್ರೀಮಂತ ಒಂಟೆಮುರಿ ಸರದೇಸಾಯಿಯವರ ಮನೆತನವು ೧೮ ನೆಯ
 ಶತಮಾನದಲ್ಲಿ ಕರವೀರ [ಕೊಲ್ಹಾಪೂರ] ಸರಕಾರಕ್ಕೆ ಮಾಂಡಲಿಕವಾ
 ಗಿತ್ತು. ಅಂದಿನಿಂದ 'ಭಗವಾಝೇಂಡಾ ಎಂಬ ಈ ಕಾವಿ ನಿಶಾನಿಯು
 ಈ ಮನೆತನದಲ್ಲಿ ಯಾಕೆ ಬಂದಿರಬಾರದು ಎಂದು ಯಾರಾದರೂ ಕೇಳ
 ಬಹುದು. ಅದರೆ ಯಾವ ಸಾರ್ವಭೌಮರಾಜನೂ ತನ್ನ ಮುಖ್ಯ ಮಾನ
 ಮರಾತಬಗಳನ್ನು ತನ್ನ ಮಾಂಡಲಿಕರಿಗೆ ಕೊಟ್ಟ ಸಂಗತಿಯು ಯಾವ ಇತಿ
 ಹಾಸದಲ್ಲಿಯೂ ಇಲ್ಲವು. ಇದು ಅಲ್ಲದೆ ಇದೇ ಕೊಲ್ಹಾಪುರ ಸರಕಾರದವರು
 ಈಗ್ಯೂ ಮೊರ್ಚೇಲ ಹಾರಿಸಿಕೊಳ್ಳುವ ಮರ್ಯಾದೆಯನ್ನು ತಮ್ಮ ಹೊರ್ತಾಗಿ
 ಎರಡನೆಯವರಿಗೆ ತಮ್ಮ ಸಂಸ್ಥಾನದ ಸೀಮೆಯಲ್ಲಿ ಕೊಡುವದಿಲ್ಲ. ಅಂದ
 ಮೇಲೆ ಆಕಾಲಕ್ಕೆ ವರಿಷ್ಠ ಸರಕಾರದವರು ಮಾಂಡಲಿಕರಿಗೆ ತಮಗಿದ್ದ
 ಮರ್ಯಾದೆಯನ್ನು ಕೊಟ್ಟಿರಲಿಕ್ಕಿಲ್ಲವೆಂದು ಸಹಜವಾಗುತ್ತದೆ. ಇದಲ್ಲದೆ
 ಲಖನಗೌಡಾ ಹಾಗೂ ಬಸವಪ್ರಭು ಈ ಹೆಸರಿನ ತಂದೆ ಮಕ್ಕಳು
 ಸೂರಸನ್ ೧೧೨೩ ಫಸಲಿಯಿಂದ ೧೧೭೩ ಫಸಲಿಯವರೆಗೆ ಯಮಾಜಿರುದ್ರ,

ವಿರುಪಾಕ್ಷಯಮಂಜಿ, ಶಾಮಜಿರುದ್ರ, ಅಬಾಜಿನಾಗನಾಥ ಹಾಗೂ ವಿರೂಪಾಕ್ಷ ಶಾಮರಾವ ನಿಸ್ಸತದೇಸಾಯಿ ಇವರ ಸಹಾಯದಿಂದ ಹುಕ್ಕೇರಿ ಪರಗಣೆಯನ್ನು ಸ್ವತಂತ್ರವಾಗಿ ಆಳಿದರು. (ಮೆ|| ಬಂಟಿಸನ್ ಪಂಡ ಸಾಹೇಬ ಒಹಾದೂರ ಆಕ್ಟಿಂಗ್ ಕಲೇಕ್ಟರ ಇವರ ಕಡೆಗೆ ತಾಲೂಕು ಚಿಕ್ಕೋಡಿಯೊಳಗಿನ ಪರಶರಾಮ ರಘುನಾಥ ದೇಶಪಾಂಡೆ ಹಾಗೂ ನಾರಾಯಣ ರಘುನಾಥ ದೇಸಾಯಿ ಇವರು ತಾರೀಖು ೧೪ ಮಾಹೆ ಡಿಶೆಂಬರ್ ಸನ್ ೧೮೩೯ ಇಸ್ವಿ ಶನಿವಾರ ದಿವಸ ಮಾಡಿದ ರಿಪೋರ್ಟಿನಲ್ಲಿ ಅದೆ.) ಇದರಲ್ಲಿ “ಮೊದಲು ಹುಕ್ಕೇರಿಗೆ ವಸ್ತಿ ಇದ್ದಿಲ್ಲವು. ಘೋರಾರಣ್ಯವಾಗಿತ್ತು. ಹೂವಿನಕೆರೆ ಎಂಬುದೊಂದು ಕೆರೆ ಇತ್ತು. ಆಗ್ಗೆ ಆ ಮುಲುಖದಲ್ಲಿ ಬೇಡರ ರಾಯಾ ಎಂಬವನು ಕಾಟಕ ಜನರನ್ನು ಕೂಡಿಸಿ ಬಂಡಾಯ ಎಬ್ಬಿಸಿದನು. ಆಗ್ಗೆ ಬೇದರದ ಸುಲ್ತಾನನ ಮಗಳ ಮಗನಾದ ಗಜಬರಸಾಹೇಬನು ೮೦೪ ನೇ ಫಸಲಿಯಲ್ಲಿ ೪-೫ ಸಾರೆ ದಂಡಾಳುಗಳೊಡನೆ ಬಂದು ಹೂವಿನಕೆರೆ ಮೇಲೆ ಪಾಳೆಯನ್ನಿಟ್ಟು ರಾಯಾ ಬೇಡನ ಪಾರಿಪತ್ಯವನ್ನು ಮಾಡಿ ಅಲ್ಲಿ ಹವೆಯು ನೆಟ್ಟಗಿದ್ದದ್ದರಿಂದ ಕೆರೆಯನ್ನು ಮುರಿದು ಕೊಟಿಕೊತ್ತಳಗಳನ್ನು ಕಟ್ಟಿ ವಸಾಹತುಮಾಡಿ ಅದಕ್ಕೆ ಹುಕ್ಕೇರಿಯೆಂದು ಹೆಸರಿಟ್ಟು ಅದಕ್ಕೆ ೧೪೨ ಕರಿಯಾತುಗಳನ್ನು ಕೊಟ್ಟು ಹುಕ್ಕೇರಿ ಪರಗಣೆಯೆಂದು ಹೆಸರಿಟ್ಟನು.” ಎಂದು ಉಲ್ಲೇಖವಿದೆ. ಇದರ ಮೇಲಿಂದ ಒಂಟಮುರಿ ಸರದೇಸಾಯಿ ಮನೆತನದವರು ಹುಕ್ಕೇರಿ ಊರು ವಸಾಹತವಾಗುವದಕ್ಕಿಂತ ಪೂರ್ವದಿಂದಲೂ ಮತ್ತು ಹುಕ್ಕೇರಿ ಪರಗಣೆಯೆಂದು ಮುಖ್ಯ ಸ್ಥಾನವಾದಂದಿನಿಂದಲೂ ಆ ಪ್ರಾಂತದೊಳಗೆ ಶರಗಣಾ ವತನದಾರರಿದ್ದರೆಂದು ತಿಳಿದುಬರುತ್ತದೆ. ಆದರೆ ಸೂರುಸನ್ ೧೧೨೩ ಫಸಲಿಯಿಂದ ೧೧೨೩ ಫಸಲಿಯ ವರೆಗೆ ೫೧ ವರ್ಷ ಮಾತ್ರ ಒಂಟಮುರಿಯವರು ಸ್ವತಂತ್ರ ರಾಜ್ಯವಾಳಿದಂತೆ ಕಂಡುಬರುತ್ತದೆ. ಅಂದ ಮೇಲೆ ಈ ನಿಶಾನಿಯ ಮಾರ್ಗದೆಯು ಪೂರ್ವದಿಂದಲೂ ಈ ಮನೆತನದಲ್ಲಿ ಇದ್ದಿರಬೇಕು. ಮತ್ತು ಅದು ಶ್ರೀ ಪ್ರಭುದೇವನಿಂದಲೇ ಪ್ರಾರಂಭವಾಗಿರಬೇಕೆಂದು ಸಹಜ ಸಿದ್ಧವಾಗುತ್ತದೆ. ಈ ಸಂಸ್ಥಾನದಿಂದ ತೇರದಾಳದೊಳಗಿನ ಶ್ರೀ ಪ್ರಭುಸ್ವಾಮಿಯ ಬೃಹನ್ನಡಕ್ಕೆ ಎಷ್ಟೋ ಸ್ಥಾವರ ಉತ್ಪನ್ನವು ಈಗ್ಗೆ ನಡೆಯುತ್ತಿದ್ದು ಪ್ರತಿ ವರ್ಷ ನಕ್ಷ ನೇಮಣಾಕವಾದರೂ ದೊರೆಯುತ್ತದೆ. ಶ್ರೀಮಂತ ಒಂಟಮುರಿ ಸರದೇಸಾಯರು ಮೇಲಿಂದ ಮೇಲೆ ತಮ್ಮ ಎಲ್ಲ ಸಂಂಜಾವದಿಂದ ತೇರದಾಳದಲ್ಲಿಯ ಶ್ರೀ ಪ್ರಭುಸ್ವಾಮಿಯ

ಮಠಕ್ಕೆ ಬಂದು ದಂಡಖಂಡನಾದಿಗಳನ್ನು ಕೊಟ್ಟು ದರ್ಶನಾರ್ಥವಾದ
 ಗಳನ್ನು ತೆಗೆದುಕೊಂಡು ಹೋಗುತ್ತಿರುವರು. ಈ ಸಂಸ್ಥಾನದ ವಂಶಾ
 ವಳಿಯನ್ನೇ ಕೊಟ್ಟರೆ ಶ್ರೀ ಪ್ರಭುದೇವನು ತೇರದಾಳಕ್ಕೆ ಯಾವಾಗ್ಗೆ ಬಂದಿ
 ದ್ದನೆಂಬುವದು ಸಹಜವಾಗಿ ತಿಳಿಯುವಂತಿದೆ. ಆದುದರಿಂದ ಆ ವಂಶಾ
 ವಳಿಯನ್ನೇ ಇಲ್ಲಿ ಕೊಡುತ್ತೇವೆ. ಶ್ರೀಮಂತ ರಾಜಾ ಲಖಮಗೌಡಾ
 ಉರ್ಫ ಅಪ್ಪಾಸಾಹೇಬ ಬಸವಪ್ರಭು ಸರದೇಸಾಯಿ, ಸಿ. ಆಯ. ಇ.
 ಬಾರ, ಅೃಟಿ, ಲಾ, ಸಂಸ್ಥಾನ ಒಂಟಿಮುರಿ, ಇವರ ಮೂಲ ಪುರು
 ಷನು ಪ್ರಭು ಬಸವಂತರಾವನು ಆತನ ತಂದೆ ಹಾಗು ಅಜ್ಜನ ಹೆಸರು
 ಗಳು ಗೊತ್ತಿಲ್ಲವು. ಮೂಲ ಪುರುಷ ಪ್ರಭು ಬಸವಂತರಾಯನಿಂದ ಇಮ
 ಗೌಡನ ವರೆಗೆ ಎಷ್ಟು ತಲೆಗಳಾದವು ಇದರ ಮಾಹಿತಿಯು ದೊರೆಯು
 ವದಿಲ್ಲವು. ಆದುದರಿಂದ ಇಮಗೌಡನಿಂದ ಮುಂದಿನ ವಂಶಾವಳಿಯನ್ನು
 ಕೊಡುತ್ತೇವೆ. ೧ ಪ್ರಭುಬಸವಂತರಾವ, ೨ ಇಮಗೌಡ, ೩ ಧೂಳಗೌಡ,
 ೪ ಯಾದಗೌಡ ಉರ್ಫ ಮಹಾದಗೌಡ ಈ ಪುರುಷನಿಂದ ದೇಸಗತಿಯ
 ಆರು ಮನೆತನಗಳು ಆದವು. ಅವುಗಳ ವಿವರ:- (ಅ) ದೇಸಗತಿಯ
 ಹಿರೇಮನೆತನ, (ಬ) ಅಮ್ಮಣಿಗೆಯ ಮನೆತನ, (ಕ) ಸದ್ದಲಿಗೆಯ ಮನೆ
 ತನ, (ಡ) ಕರಜಿಗೆ ಹಾಗು ರಾಂಗೋಳಿ ಮನೆತನ, (ಇ) ಗೌಡವಾಡ
 ಹಾಗು ಅಮ್ಮಿನಭಾವಿ ಮನೆತನ, (ಫ) ಮಜತಿಮನೆತನ. ೫ ಮಲಗೌಡ,
 ೬ ಸಾಯಿಗೌಡ ಉರ್ಫ ಸಾತಗೌಡ, ೭ ಧೂಳಗೌಡ, ೮ ಅಲಗೌಡ
 ಉರ್ಫ ಸಿದಗೌಡ, ೯ ಹಿರೇಲಖಮಗೌಡ, ೧೦ ಹಿರೇಮಗೆಪ್ಪ, ೧೧
 ಅಲಗೌಡ, ೧೨ ಬಸವಪ್ರಭು, ೧೩ ಸವಾಯಿ ಲಖಮಗೌಡ, ೧೪
 ಬಸವಪ್ರಭು, ೧೫ ಲಖಮಗೌಡ ಈತನು ಫ ಮನೆತನದಿಂದ ದತ್ತಕ
 ಬಂದವನು. ೧೬ ಬಸವಪ್ರಭು, ೧೭ ಲಖಮಗೌಡ, ಬ ಮನೆತನ
 ದಿಂದ ೧೮೧೮ ರಲ್ಲಿ ದತ್ತಕ ಬಂದವನು. ೧೮ ಬಸವಪ್ರಭು ಉರ್ಫ ಬಾಬಾ
 ಸಾಹೇಬ, ೧೯ ರಾವಸಾಹೇಬ. ಇದರೊಳಗಿನ ೧೭ ನೆಯ ಲಖಮಗೌಡನು
 ಮೇಲಿನ ವಂಶಾವಳಿಯನ್ನು ಸೂರುಸನ್ ೧೨೬೦ ಫಸಲಿ, ಕ್ರಿ. ಶ. ೧೮೫೦
 ತಾರೀಖು ೬ ಮಾಹೆ ಸಪ್ತಂಬರದಲ್ಲಿ ಇನಾಮ ಕಮೀಟಿಗೆ ಹಜರ ಮಾಡಿ
 ರುವನು. ಅದರಲ್ಲಿ "೧೮ ನೆಯ ಬಸವಪ್ರಭು ಉರ್ಫ ಬಾಬಾಸಾಹೇಬ
 ಔರಸ ಹಾಗು ೧೯ ನೆಯ ರಾವಸಾಹೇಬ ಔರಸ ಹೀಗೆ ಇಬ್ಬರು ಗಾದಿಯ
 ಮೇಲೆ ಕೂಡದೆ ಮೈತವಾದರು. ಅ ಮೇಲೆ ಫ ಮನೆತನದ ೧೭ ನೆಯ
 ಲಖಮಗೌಡನಿಗೆ ಫ ಮನೆತನದ ಬಸವಪ್ರಭು ಉರ್ಫ ಬಾಬಾಸಾಹೇಬ

ಎಂಬವನು ದತ್ತಕಬಂದನು. ಅವನಿಗೆ ಬ ಮನೆತನದ ಸದ್ಯದ ಲಖಮ ಗೌಡರು ದತ್ತಕಬಂದರು. ಅವರಿಗೆ ಬಸವಪ್ರಭು ಉರ್ಫ ಬಾಬಾಸಾಹೇಬ ಎಂಬುವ ಸುಮಾರು ೫೦ ವರ್ಷದ ಒಬ್ಬ ಔರಸ ಮಗನಿರುವನು. ಒಟ್ಟಿಗೆ ಈಗಿನ ಗಾದಿಯ ಮಾಲಿಕನನ್ನು ಹಿಡಿದು ಸಂಸ್ಥಾನವನ್ನು ೧೯ ಜನರು ಆಳಿದರು. ೧೨ ನೆಯ ಲಖಮಗೌಡನು ದತ್ತಕ ಬಂದು ಈ ಹೊತ್ತಿಗೆ ೧೧೨ ವರ್ಷಗಳಾದವು. ಮತ್ತು ಅವನ ಹಿಂದಿನ ೧೬ ಜನ ರಲ್ಲಿ ಪ್ರತಿಯೊಬ್ಬರಿಗೆ ೨೫ ವರ್ಷ ಹಿಡಿದರೆ ಒಟ್ಟು ೪೦೦ ವರ್ಷಗಳು ಆಗುವವು. ಅದರಲ್ಲಿ ಮೇಲಿನ ೧೧೨ ವರ್ಷಗಳನ್ನು ಕೂಡಿಸಲಾಗಿ ೫೧೨ ವರ್ಷಗಳಾಗುವವು. ಆದರೆ ಮೂಲ ಪುರುಷನಿಂದ ಪ್ರಭುಬಸ ವಂತರಾಯನಿಂದ ಎರಡನೇಯವನಾದ ಇವ.ಗೌಡನ ವರೆಗೆ ಎಷ್ಟು ತಲೆಗಳಾದವು, ಎಂಬದರ ಮಾಹಿತಿಯು ಸಿಗುವದಿಲ್ಲೆಂದು ವಂಶಾವಳಿಯಲ್ಲಿಯೇ ಸ್ಪಷ್ಟವಾಗಿ ಹೇಳಿದೆ. ಈ ಎಲ್ಲ ಸಂಗತಿಗಳ ಮೇಲಿಂದ ಶ್ರೀ ಪ್ರಭುದೇವನು ತೇರದಾಳಕ್ಕೆ ಬಂದಕಾಲಕ್ಕೂ ಹಾಗೂ ಒಂಟಮುರಿ ಸಂಸ್ಥಾನದ ಸ್ಥಾಪನೆಯ ಕಾಲಕ್ಕೂ ವಿಶೇಷವಾಗಿ ಮೇಳ ಇದ್ದದ್ದು ಕಂಡು ಬರುತ್ತದೆ.

ಹುಕ್ಕೇರಿ. ಪ್ರಾಂತದೊಳಗಿನ ಜನರನ್ನು ಉದ್ಧಾರ ಮಾಡಿದ ಮೇಲೆ ಪ್ರಭುದೇವನು ಹನಗಂಡಿ. ಎಂಬ ಗ್ರಾಮಕ್ಕೆ ಬಂದು ಅಲ್ಲಿಯ ಜೈನ ಅರಸನಿಗೆ ಲಿಂಗಧಾರಣ ಮಾಡಿದ್ದರ ಮಾಹಿತಿಯು ನಿರಂಜನ ವಂಶ ರತ್ನಾಕರ ನಾಮಕ ಗ್ರಂಥದಲ್ಲಿ ಹೇಳಿದೆಯೆಂದು ಈ ಮೊದಲೇ ಹೇಳಿರುವೆವು. ಹನಗಂಡಿಯು ಸಾಂಗಲಿ ಸಂಸ್ಥಾನದೊಳಗಿನ ತೇರದಾಳ ತಾಲೂಕಿನಲ್ಲಿಯ ಒಂದು ಹಳ್ಳಿಯು. ಅಲ್ಲಿ ಈಗ್ಗೆ ಅರಸನ ಬದಲು ದಿಗಂಬರ ಜೈನ ಪಂಥದ ಒಬ್ಬ ದೇಸಾಯಿಯು ಇರುವನು. ಅವನ ವರ್ಷದ ಉತ್ಪನ್ನವು ಸುಮಾರು ೫೦ ಸಾವಿರವದೆ. ಶ್ರೀಮಂತ ಒಂಟಮುರಿ ಸರದೇಸಾಯಿಯರ ಮನೆತನಕ್ಕಿದ್ದಂತೆ ಶ್ರೀಮಂತ ಹನಗಂಡಿ ದೇಸಾಯರ ಮನೆತನಕ್ಕೂ ಈಗ್ಯೂ ಪ್ರಭುದೇವರ ಸಂಬಂಧವಿದ್ದದ್ದರಿಂದ ಆ ಮನೆತನದ ಆದ್ಯಂತವಾದ ಮಾಹಿತಿಯನ್ನು ಕೊಡುವದು ಬಹಳೇ ಅವಶ್ಯವದೆ. ನಿರಂಜನವಂಶರತ್ನಾಕರವೆಂಬ ಗ್ರಂಥದಲ್ಲಿ ಹೇಳಿದಂತೆ ಶ್ರೀಪ್ರಭುದೇವನಿಂದ ಯಾವ ಜೈನ ಅರಸನಿಗೆ ಹಿಂದಕ್ಕೆ ಲಿಂಗಧಾರಣ ವಾಯಿತೋ ಅವನ ಬಗ್ಗೆ ಮೊದಲು ವಿಚಾರ ಮಾಡುವದು ಅವಶ್ಯವದೆ. ಶಾಲಿವಾಹನ ಶಕದ ೪ ನೆಯ ಶತಮಾನದಿಂದ ಚಾಲುಕ್ಯ ವಂಶದ

ಅರಸರು ಮಹಾರಾಷ್ಟ್ರ ಹಾಗೂ ಕರ್ನಾಟಕ ಪ್ರಾಂತಗಳಲ್ಲಿ ರಾಜ್ಯವಾಳುತ್ತಿದ್ದರು. ಆ ಪ್ರಾಂತದೊಳಗೆ ಅವರ ಅಳಿಕೆಯು ಶಾಲಿವಾಹನ ಶಕದ ೧೧ ನೆಯ ಶತಮಾನದ ಅಂತ್ಯದ ವರೆಗೆ ಇತ್ತು. ಅವರ ರಾಜಧಾನಿಯು ವಾತಾಪಿಪುರ (ಬದಾಮಿ) ವಾಗಿತ್ತು. ಅದರಲ್ಲಿಯ ಪುಲಿಕೇಶಿಯೆಂಬ ಅರಸನು ಅಶೋಕನಂತೆ ಏಕಭತ್ತಾಧಿಪತಿಯಾಗಿದ್ದನು. ಅವನ ರಾಜ್ಯಭಾಷೆಯು ಕನ್ನಡವಾಗಿತ್ತು; (ಇಂಡಿಯನ್ ಆ್ಯಂಟಿಕ್ಸ್ ವಾಲ್ಯೂಮ್ ೫, ನಂಬರ್ ಎಲ್ ೧೧, ಪುಟಗಳು ೬೪ರಿಂದ ೭೧ ರ ವರೆಗೆ.) ಗಂಗೆಯಿಂದ ಸೇತುವಿನ ವರೆಗೆ ಇವನ ರಾಜ್ಯದ ವಿಸ್ತಾರವಿದ್ದು ಇವನ ಧ್ವಜವು ಗಂಗಾ ಹಾಗೂ ಯಮುನಾ ನದಿಗಳ ವರೆಗೆ ವಿಸ್ತರಿಸುತ್ತಿತ್ತು. ಚಾಲುಕ್ಯರ ಅರಸರು ಶಿವೋಪಾಸಕರಿದ್ದರು; (ಸರ್ ವಾಲ್ಟರ್ ಇಲಿಯಟ್ನ ಪೇಪರ್.) ಬೇಕಾದವರಿಗೆ ಬೇಕಾದ ಧರ್ಮವನ್ನು ಸ್ವೀಕಾರ ಮಾಡಲಿಕ್ಕೆ ರಾಜರ ನಿರ್ಬಂಧವಿದ್ದಿಲ್ಲ. ಕಲ್ಯಾಣ (ನಿಜಾಮ ಇಲಾಖಾ) ದ ಪಶ್ಚಿಮ ಚಾಲುಕ್ಯರ ಅಳಿಕೆಯು ಈಗಿನ ಎಲ್ಲ ಮಹಾರಾಷ್ಟ್ರದ ವೇಲೆ ಮಾತ್ರ ಇತ್ತು. ಅದರ ಮೇರಿಗಳು ಉತ್ತರಕ್ಕೆ ನರ್ಮದಾನದಿ, ಪಶ್ಚಿಮಕ್ಕೆ ಸಮುದ್ರ, ಅಗ್ನೇಯಕ್ಕೆ ಕರ್ನಾಟಕ, ನೈರುತ್ಯಕ್ಕೆ ನಗರ ಹಾಗೂ ಸೊಂದಾ ಪ್ರಾಂತಗಳು ಮತ್ತು ಕೃಷ್ಣಾ ಹಾಗೂ ತುಂಗಭದ್ರಾ ನದಿಗಳು, ಪೂರ್ವಕ್ಕೆ ಪೂರ್ವಘಟ್ಟ. ಈ ಪಶ್ಚಿಮ ಚಾಲುಕ್ಯರ ರಾಜಧಾನಿಯು ಕಲ್ಯಾಣವು. ಇವರೊಳಗಿನ ೪ನೆಯ ವಿಕ್ರಮಾದಿತ್ಯ (ತ್ರಿಭುವನಮಲ್ಲ) ನೆಂಬವನು ಕ್ರಿ. ಶ. ೧೦೭೬ ರಿಂದ ೧೧೨೬ ರ ವರೆಗೆ ರಾಜ್ಯವಾಳಿದನು. ಇವನು ಬಹಳೇ ಪರಾಕ್ರಮಿಯಾಗಿದ್ದು ಇವನ ಕೈಕೆಳಗೆ (೧) ಕಾಲಿಂಜರಪುರದ ಕಲಚೂರ್ಯ ಅಥವಾ ಕಲಭೂರ್ಯ (೨) ಸವದತ್ತಿ (ಸುಗಂಧವತಿ), ಬೆಳಗಾವ (ವೇಣುಗ್ರಾಮ) ಹಾಗೂ ರಾಯಬಾಗದ ರಟ್ಟರಾಜರು (೩) ಬನವಾಸಿಯ ಮತ್ತು ಗೋವೆಯ ಕದಂಬ ಅರಸರು (೪) ಕೊಲ್ಹಾಪುರ ಮತ್ತು ಕರ್ಮಟ (ಕರ್ಮಡ) ದಶಿಲಾಹರರು ಹೀಗೆ ಮುಖ್ಯವಾಗಿ ನಾಲ್ಕು ಮಹಾಮಂಡಲೇಶ್ವರರಿದ್ದರು. ಇವರೆಲ್ಲರು ಜೈನಮತಾನುಯಾಯಿಗಳಾಗಿದ್ದರು. ಇವರಿಗೂ ಮತ್ತು ಚಾಲುಕ್ಯರಿಗೂ ಉಟವ್ಯವಹಾರಗಳಾಗುತ್ತಿದ್ದು ಹೆಣ್ಣುಗಂಡ ಸಹ ನಡೆಯುತ್ತಿದ್ದವು. ಉದಾ: ವಿಕ್ರಮನು ಚೋಳರಾಜನ ಮಗಳ ಕೂಡದೊಡ್ಡ ಸಮಾರಂಭದಿಂದ ಲಗ್ನ ಮಾಡಿಕೊಂಡನು. (ಭಿಲ್ಲಣಕವಿಕೃತ ವಿಕ್ರಮಾಂಕನ ಚರಿತ್ರ ಸರ್ಗ ೫, ಶ್ಲೋಕ ೧೮--೮೯, ಸರ್ಗ ೬, ಶ್ಲೋಕ ೧--೨೫ ಸರ್ಗ ೭, ಶ್ಲೋಕ ೭--೧೩ ಸ್ವಯಂವರ ವರ್ಣನೆ.) ಕರ್ಮಡ

ದೇಶದ ಶಿಲಾಹಾರ ರಾಜನಿಗೆ ಚಂದ್ರಲೇಖಾಯಿ ಎಂಬ ಹೆಸರಿನ ಒಬ್ಬ ಅತಿ ರೂಪವತಿ ಮಗಳಿದ್ದಳು. ಅವಳು ವಿಕ್ರಮನನ್ನು ವರಿಸಿದಳು. ಈ ವಿಕ್ರಮರಾಜನು ಕ್ರಿ. ಶ. ೧೧೫೬ ರಿಂದ ೧೧೬೭ ರ ವರೆಗೆ ರಾಜ್ಯವಾಳಿದನು. ವಿಕ್ರಮನ ಮಗಳಾದ ಮೈಲಾಲದೇವಿಯನ್ನು ಗೋವೆಯ ಜಯಕೇಶಿ ಕದಂಬನೆಂಬ ಜೈನ ರಾಜನಿಗೆ ಕೊಟ್ಟಿತ್ತು. ಚಾಲುಕ್ಯವಂಶದ ಅರಸರು ವಿಕ್ರಮಾದಿತ್ಯನ ಕಾಲದಲ್ಲಿ ವೈಭವದ ಶಿಖರಕ್ಕೆ ಏರಿದ್ದರು. ಅನಂತರ ಮೆಲ್ಲಮೆಲ್ಲನೆ ಅವರ ಹ್ರಾಸಕ್ಕೆ ಪ್ರಾರಂಭವಾಯಿತು. ಮುಂದಿನ ಅರಸರು ದುರ್ಬಲರಾದರು. ಕಲಭೂರ್ಯ ವಂಶದೊಳಗಿನ ಬಿಜ್ಜಳನೆಂಬ ಒಬ್ಬ ಮಹಾ ಪರಾಕ್ರಮಿ ಪುರುಷನಿಗೆ ಚಾಲುಕ್ಯರ ಸೈನ್ಯದ ಅಧಿಸತ್ಯವು ದೊರೆಯಿತು. ಈ ಸಂಧಿಯನ್ನು ಸಾಧಿಸಿ ಅವನು ರಾಜನನ್ನು ಪದಚ್ಯುತ ಮಾಡಿದನು. ಮರಾಟರ ಆಳಿಕೆಯಲ್ಲಿ ಪೇಶ್ವೆಯರು ತಾವು ಬಹಿರಂಗವಾಗಿ ಸಂತೋಷವರ ನವಕರರೆಂದು ಅಂದುಕೊಳ್ಳುವಂತೆ ಬಿಜ್ಜಳನು ಕೆಲವು ಕಾಲದ ವರೆಗೆ ಮಹಾಮಂಡಲೇಶ್ವರನೆಂದು ಹೇಳಿಕೊಳ್ಳುತ್ತ ಕಡೆಗೆ ತಾನೇ ಏಕಭತ್ತಾಧಿಕಾರಿಯೆಂದು ಜಾಹೀರನಾಮೆಯನ್ನು ಪ್ರಸಿದ್ಧಮಾಡಿದನು. ಈ ಪ್ರತಿಯೊಬ್ಬ ಮಹಾಮಂಡಲೇಶ್ವರನ ಕೈಕೆಳಗೆ ಸಣ್ಣ ದೊಡ್ಡ ಅನೇಕ ಮಾಂಡಲಿಕ ಅರಸರು ಇರುತ್ತಿದ್ದರು. ಉದಾಹರಣಾರ್ಥವಾಗಿ ಬಿಜ್ಜಳನ ಕೈಕೆಳಗೆ ಕ್ರಿ. ಶ. ೧೧೬೧ ರಲ್ಲಿ ಬರ್ಮರಸನೆಂಬವನು ಬನವಾಸಿಯಲ್ಲಿ ರಾಜ್ಯವಾಳುತ್ತಿದ್ದನು. ಶ್ರೀಧರನೆಂಬವನು ಅಣ್ಣಿಗೇರಿಯಲ್ಲಿ ರಾಜ್ಯವಾಳುತ್ತಿದ್ದನು. ಕಾಶಪೈ ಎಂಬವನು ಪಾನಗಲ್ಲ [ಹಾನಗಲ್ಲ] ೫೦೦ ರ ಮೇಲೆ ರಾಜ್ಯವಾಳುತ್ತಿದ್ದನು. ಮೊದಲಿಗೆ ಬಿಜ್ಜಳನ ರಾಜಧಾನಿಯು ಅಣ್ಣಿಗೇರಿಯಾಗಿತ್ತು. ಆ ಮೇಲೆ ಕಲ್ಯಾಣವಾಯಿತು. ಈ ಸಣ್ಣ ದೊಡ್ಡ ಮಾಂಡಲಿಕ ಅರಸರೇ ಅನೇಕ ಧರ್ಮಾರ್ಥದೇವಿಗಳನ್ನು ಕೊಟ್ಟು ಅವುಗಳಿಗೆ ತಮ್ಮರಾಜರ ಕಡೆಯಿಂದ ಸಮ್ಮತಿ ಕೊಡಿಸುತ್ತಿದ್ದರು. ಉದಾಹರಣಾರ್ಥವಾಗಿ ಬೆಳಗಾವಿಯ ರಟ್ಟವಂಶದೊಳಗಿನ ೪ ನೆಯ ಕಾರ್ತವೀರ್ಯನು (ಶಕೆ ೧೧೨೭--೧೧೪೯) ಶಾಲಿವಾಹನ ಶಕೆ ೧೧೨೭ ರಲ್ಲಿ ಸಿದ್ಧನ ಕಲ್ಪವಲ್ಲಿ (ಕಲ್ಲೊಳಿ ಗೋಕಾಕ ತಾಲೂಕು) ಯಲ್ಲಿಯ ಒಂದು ಜಿನಾಲಯಕ್ಕೆ ದಾನಕೊಟ್ಟಿರುವನು (ಆರ್. ಎ. ಎಸ್. ವ್ಹಾಲ್ಕುಮ್ ೧೦ ನಂಬರ ೨೯ ಪುಟ ೨೨೦ ರಿಂದ ೨೭೯ ರ ವರೆಗೆ) ಈ ಅರಸನು ಶಾಲಿವಾಹನ ಶಕೆ ೧೧೨೪ ರಲ್ಲಿಯೂ ರಾಜ್ಯವಾಳುತ್ತಿದ್ದನೆಂದು ಒಂದು ಶಿಲಾಶಾಸನದಲ್ಲಿ ಹೇಳಿದೆ (ಮೇಜರ ಗ್ರಾಹಮ

ರವರ ರಿಪೋರ್ಟ್ ಪುಟ ೪೧೫--೪೧೬ ವರೆಗೆ) ಅದರಂತೆಯೇ ಈ ಕಾರ್ತವೀರ್ಯನ ಅಜ್ಞಾನಸಾರವಾಗಿ ನೇಸರಗಿ ಪರಗಣೆಯ ನಾಯಿ ಕರು ಶಾಲಿವಾಹನ ಶಕೆ ೧೧೪೧ ರಲ್ಲಿ ಕೆಲವು ದೇಣಿಗೆ ಕೊಟ್ಟಿದ್ದರ ಉಲ್ಲೇಖವಿದೆ (ಆರ್. ಎ. ಎಸ್. ವ್ಹಾಲ್ಯೂಮ್ ೧೦ ನಂಬರ ೨೯ ಪುಟ ೨೪೦-೨೪೯ ರ ವರೆಗೆ) ಇದರ ಮೇಲಿಂದ ಆ ಕಾಲದಲ್ಲಿಯೂ ಕೂಡ ಪರಗಣೆ ನಾಯಿಕೇ ವತನದಾರರು ಇದ್ದದ್ದು ಸಿದ್ಧವಾಗುತ್ತದೆ. ಅದರಂತೆ ಶಾಲಿವಾಹನ ಶಕೆ ೮೪೫ (ಕ್ರಿ. ಶ. ೯೨೩) ರಲ್ಲಿ ರಾಷ್ಟ್ರಕೂಟ ವಂಶದ ವಡ್ಡಿಗದೇವನ ಸಾಮಂತರಾದ ಸೈಂದಕ ವಂಶದೊಳಗಿನ ವಿಜ ಯಾನಂದನ ಮಗನಾದ ಇಂದ್ರನಂದಿಯೆಂಬವನು ಜಂಬುಖಂಡಿಯಲ್ಲಿ ರಾಜ್ಯವಾಳುವಾಗ ಜಳಾರ (ಮದರಖಂಡಿ) ಎಂಬ ಊರಲ್ಲಿ ಜಂಬುಖಂಡಿಯ ಗಣದ ಆಚಾರ್ಯನಾದ ನಂದಾಚಾರ್ಯನಿಗೆ ನಿತ್ಯ ಜಿನಪೂಜೆಯ ಸಲುವಾಗಿ ಭೂವಿ:ಯನ್ನು ಇನಾಮು ಕೊಟ್ಟಿರುವನು. ಜಂಬುಖಂಡಿಯ ಇಂದ್ರನಂದೀ ರಾಜನ ವಶದಲ್ಲಿ ಆ ಕಾಲಕ್ಕೆ ಎಷ್ಟು ಗ್ರಾಮಗಳಿದ್ದವು (ರನ್ನಕವಿಕೃತ ಅಜಿತಪುರಾಣ) ಇದರೊಳಗಿನ ಖಂಡಿ ಈ ಶಬ್ದವು ಗ್ರಾಮವಾಚಕವದೆ. ಉದಾಹರಣಾರ್ಥವಾಗಿ ಜಂಬುಖಂಡಿ, ಮದರಖಂಡಿ, ಹನಗಂಡಿ, ಬಾಡಗಂಡಿ ಮುಂತಾದವುಗಳು ೪ ನೆಯ ಚಾಲುಕ್ಯಚಕ್ರವರ್ತಿಯಾದ ವಿಕ್ರಮಾದಿತ್ಯ (ತ್ರಿಭುವನಮಲ್ಲ) ನ ಮಾಂಡಲಿಕ ರಾಜನಿಂದ ಗೊಂಕದೇವ ಅರಸು ಎಂಬವನು ತನಗೂ ಸಾಮಂತನಾದ ನಿಂಬರಸ ಕಾಮದೇವನಿಗೂ ಗುರುವಾದ ಮಂಡಲಾಚಾರ್ಯ ಕುನಚಂದ್ರಪಂಡಿತನ ಶಿಷ್ಯನಾದ ಕೊಲ್ಲಾಪುರದ ಮಾಘನಂದಿ ಸೈಂಧಾಂತಿಕನಿಗೆ ಶಾಲಿವಾಹನ ಶಕೆ ೧೦೪೫ ಶೋಭನಕೃತ ಸಂವತ್ಸರ ವೈಶಾಖ ಶುದ್ಧ ಪೌರ್ಣಿಮೆ ಬೃಹಸ್ಪತಿವಾರದಲ್ಲಿ ಎಂದರೆ ಕ್ರಿ. ಶ. ೧೦೨೩ ಎಪ್ರಿಲ ತಾರೀಖು ೧೨ ಗುರುವಾರ ದಿವಸ ಭೂದಾನ ಕೊಟ್ಟು ಈ ಮಾಘನಂದಿ ಸೈಂಧಾಂತಿಕನ ಶಿಷ್ಯರಾದ ಕನಕನಂದಿ, ಶೃತಕೀರ್ತಿ, ತ್ರೈವಿದ್ಯ, ಚಂದ್ರಕೀರ್ತಿ, ಪ್ರಭಾಚಂದ್ರ, ವರ್ಧಮಾನಮುನಿ ಮುಂತಾದವರನ್ನು ಹೊಗಳಿರುವರು. ತೇರದಾಳದ ಒಂದು ಶಿಲಾಶಾಸನದಲ್ಲಿ ಉಂಟು. (ಇಂಡಿಯನ್ ಆ್ಯಂಟಿಕ್ವಾರಿ ವ್ಹಾಲ್ಯೂಮ್ ೧೪, ಪುಟ ೧೪) ಇಲ್ಲಿ ಸ್ತುತಿಮಾಡಿದ ಮಾಘನಂದಿಯೂ ಶ್ರವಣಜಿಗಳಿಗೂ ೪೦ ನೆಯ ಶಿಲಾಶಾಸನದಲ್ಲಿಯೂ ಕುಲಚಂದ್ರನ ಶಿಷ್ಯನೆಂದೂ ಕೊಲ್ಲಾಪುರ ತೀರ್ಥಕೃತಯೆಂದೂ ವರ್ಣನ ಮಾಡಿದ ಮಾಘನಂದಿಯೂ ಒಬ್ಬನೇಯಾಗಿರುವನು. ಈ ಶಿಲಾಲೇಖ

ದಲ್ಲಿ ಹೇಳಿದ ಸಾಮಂತನಾದ ನಿಂಬದೇವನೂ ಕಾಮದೇವ ಮತ್ತು ಕನಕನಂದಿ ಎಂಬ ಮುನಿಗಳೂ ತೇರದಾಳದ ಶಿಲಾಲೇಖದಲ್ಲಿ ಹೇಳಿದ ನಿಂಬದೇವನೂ ಕಾಮದೇವ ಮತ್ತು ಕನಕನಂದಿ ಮುಂತಾದವರೂ ಒಂದೇಯಾಗಿರುವರು. ಅದುದರಿಂದ ಈ ಮಾಘನಂದಿಯ ವಿಷಯವಾಗಿ ಸ್ವಲ್ಪ ಹೆಚ್ಚು ವಿಚಾರ ಮಾಡುವದು ಬಹಳೇ ಅವಶ್ಯವದೆ. ಜೈನ ಗುರುಗಳ ದೊಡ್ಡ ಸಮುದಾಯಕ್ಕೆ ಆ ಜನರು ಗುಚ್ಛೆಯೆಂದೆನ್ನುವರು. ಈ ಗುಚ್ಛದ ಅಪಾಂತರ ಭೇದಕ್ಕೆ ಎಂದರೆ ಜೈನ ಗುರುಗಳ ಸಣ್ಣ ಸಮುದಾಯಕ್ಕೆ ಬಳಿ ಇಲ್ಲನೆ ವಳಿ ಯೆಂದೆನ್ನುವರು. ಒಂದು ಗುಚ್ಛದಲ್ಲಿ ಅನೇಕ ಬಳಿಗಳಿರುತ್ತವೆ. ಉದಾಹರಣಾರ್ಥವಾಗಿ ೧ ಹನಸೋಗೆಯ ಬಳಿ, ೨ ಇಂಗಳೇಶ್ವರದಬಳಿ, ೩ ವಡ್ಡಿಗದೇವರಬಳಿ ಇತ್ಯಾದಿ.

ಇಂಗಳೇಶ್ವರ ಬಳಿಯ (ಜಿಲ್ಲಾ ವಿಜಾಪೂರ ತಾಲೂಕು ಬಾಗೇವಾಡಿ) ಗುರುವು ಅಲ್ಲಿಯ ಚಂದ್ರಪ್ರಭಾ ಜಿನಾಲಯದಲ್ಲಿ ಪೂಜೆಯನ್ನು ಮಾಡಿಕೊಂಡು ಅದರ ಕೈಕೆಳಗೆ ಇದ್ದ ಇತರ ಬಸ್ತಿಗಳ ಹಾಗೂ ಅವುಗಳಿಗೆ ಇನಾಮವಾಗಿದ್ದ ಭೂಮಿಗಳ ವ್ಯವಸ್ಥೆಯನ್ನು ತಮ್ಮ ಶಿಷ್ಯರ ಕಡೆಯಿಂದ ಅವುಗಳ ಮೇಲ್ವಿಚಾರಣೆಯನ್ನು ಮಾಡುತ್ತಿದ್ದನು. ಈ ಗುರುಪರಂಪರೆಯು ಶ್ರವಣಬೆಳಗುಳದ ೪೦ ನೆಯ ಶಿಲಾಲೇಖದಲ್ಲಿ ಹೇಳಿದೆ. ಇವನು ಮಹಾ ಮಂಡಲಾಚಾರ್ಯನಾಗಿದ್ದರು. ಈ ಇಂಗಳೇಶ್ವರ ಬಳಿಯ ಗುರುಗಳಲ್ಲಿ ಒಬ್ಬನಾದ ಮಾಘನಂದಿಯ ಶಿಷ್ಯನಾದ ಮಹಾ ಸಾಮಂತ ನಿಂಬದೇವನು ಕೊಲ್ಲಾಪುರದಲ್ಲಿ ಕಟ್ಟಿದ ರೂಪನಾರಾಯಣ ಬಸ್ತಿಗೆ ಒಡೆಯನಾಗಿ ಅಲ್ಲಿ ಒಂದು ತೀರ್ಥ ಎಂದರೆ ಪೀಠವನ್ನು ಸ್ಥಾಪಿಸಿದನು. ಈ ಮಾಘನಂದಿಯ ಶಿಷ್ಯರಲ್ಲಿ ಅನೇಕರು ಅಲ್ಲಿಗೆ ಬಸ್ತಿಗಳನ್ನು ಕಟ್ಟಿಸಿ ಅವುಗಳನ್ನು ಈ ರೂಪನಾರಾಯಣನ ಬಸ್ತಿಗೆ ಅಧೀನ ಮಾಡಿದರು. ಈಗ್ಗೆ ಈ ರೂಪನಾರಾಯಣ ಬಸ್ತಿಯಲ್ಲಿಯೇ ಕೊಲ್ಲಾಪುರದ ಶ್ರೀ. ಮಹಾಲಕ್ಷ್ಮಿಯ ವಿಗ್ರಹವದೆ. ಈ ಬಸ್ತಿಯ ಹಾಗೂ ಇದಕ್ಕೆ ಇರುವ ಇನಾಮ ಭೂಮಿಗಳ ಮೇಲ್ವಿಚಾರಣೆಯು ಈ ಮಾಘನಂದಿಗೆ ಮತ್ತು ಆತನ ನಂತರ ಆ ಪೀಠಕ್ಕೆ ಬಂದ ಶಿಷ್ಯ ಪ್ರತಿಶಿಷ್ಯರ ಕಡೆಗೆ ಬಂದದರಿಂದ ಇವರಾದರೂ ಮಹಾ ಮಂಡಲಾಚಾರರೇ ಆದರು, (ಶ್ರವಣಬೆಳಗುಳ ೩೯ ನೇ ಶಾಸನ) ಇಂಗಳೇಶ್ವರ ಬಳಿಯ ಗುರುವಿನಿಂದ ಇವರು ಬೇರೆಯಾದದ್ದರಿಂದ ಇವರು ತಮಗೆ ಮೂಲಸಂಘದ ದೇಶೀಯ ಗಣದ ಸುಸ್ತುಕ ಗುಚ್ಛದ ಇಂಗಳೇ

ಶ್ವರ ಬಳಿಯ ಕೊಲ್ಹಾಪುರದ ಸಾಮಂತ ಬಸ್ತಿಯ ಪ್ರತಿಬದ್ಧ ಮಾಘ ನಂದಿ ಮುಂತಾದವರು ಎಂದು ಅಂದುಕೊಳ್ಳುತ್ತಿದ್ದರು. ಈ ಸೀತದ ಸ್ವಾಮಿಗಳು ಈಗ್ಗೆ ಕೊಲ್ಹಾಪುರ ಸಂಸ್ಥಾನದೊಳಗಿನ ಶಿರೋಳ ಪೇತೆಯ ನಾಂದಣಿಯಲ್ಲಿ ಮಠ ಮಾಡಿಕೊಂಡು ಇರುವರು. ಇವರ ದೇಖರೇಖೆ ಕೆಳಗೆ ತೇರದಾಳದ ಗೊಂಕ ಬಸ್ತಿಯು ಹಾಗೂ ಅದಕ್ಕೆ ಇರುವ ಇನಾಮ ಭೂಮಿಗಳ ವ್ಯವಸ್ಥೆಯು ಈಗ್ಗೂ ಇವರ ಆಡಳಿತದಲ್ಲಿ ಇರುವವು. ಇದರ ಮೇಲಿಂದ ಸದ್ಯದ ನಾಂದಣೀಮಠದ ಜೈನ ಗುರುಗಳು ಪೂರ್ವದ ಕೊಲ್ಹಾಪುರ ಬಸ್ತಿಯ ಗುರುಪರಂಪರೆಯವರೆಂದು ಅನ್ನಲು ತಿಲಮಾತ್ರವೂ ಸಂಶಯವಿಲ್ಲ. ಈ ನಾಂದಣಿಯ ಮಠದ ಶಿಷ್ಯರೂ ತೇರದಾಳದ ಗೊಂಕ ಬಸ್ತಿಗೆ ನಡೆದುಕೊಳ್ಳುವವರೂ ದಿಗಂಬರ ಜೈನ ಪಂಥಾನುಯಾಯಿಗಳೂ ಆದ ಸದ್ಯದ ಮೆಹರ್ಬಾನ ಶ್ರೀಮಂತ ಪಾಯಪ್ಪ ಉರ್ಫ್ ಆಪ್ಪ ಸಾಹೇಬ ಜಕ್ಕಪ್ಪದೇಸಾಯಿ, ಸರಗಣಿ ತೇರದಾಳ ತಾಣಿ ಹನಗಂಡಿ, ಇವರು ಆ ಗೊಂಕದೇವ ಅರಸನ ವಂಶಜರು ಎಂಬದರಲ್ಲಿ ಎಳ್ಳಷ್ಟಾದರೂ ಸಂಶಯವಿಲ್ಲ. ತೇರದಾಳದೊಳಗಿನ ಹಳೇ ಬಸ್ತಿಗೆ ಗೊಂಕ ಬಸ್ತಿಯೆಂದು ಈಗ್ಗೂ ಜನರು ಅನ್ನುವರು. ಗೊಂಕದೇವ ಅರಸನು ಈ ಗೊಂಕ ಬಸ್ತಿಯನ್ನು ಇತರರಂತೆ ಕೊಲ್ಹಾಪುರದ ರೂಪನಾರಾಯಣ ಬಸ್ತಿಯ ಅಧೀನ ಮಾಡಿರಬಹುದು ಆ ನೆಯ ಚಾಲುಕ್ಯವಿಕ್ರಮಾದಿತ್ಯನ (ತ್ರಿಭುವನಮಲ್ಲ) ಸಾಮಂತನಾದ ಗೊಂಕದೇವನು ತೇರದಾಳದಲ್ಲಿ ತಾನು ಸ್ಥಾಪಿಸಿದ ನೇಮಿನಾಥ ದೇವರಿಗೆ ಭೂದಾನ ಕೊಟ್ಟದ್ದರ ವರ್ಣನೆಯು ತೇರದಾಳದ ಅದೇ ಬಸ್ತಿಯಲ್ಲಿಯ ಶಾಸನದಲ್ಲಿ ಹೇಳಿದೆಯೆಂದು ಮೇಲೆ ನಾವು ಹೇಳಿರುವೆವು. ಅವೇ ಶಾಸನದ ಕಡೆಯಲ್ಲಿ ಆತನ ದಂಡನಾಯಕ (ಸಚಿವ) ನಾದ ತೇಜಮನ ಮಗನಾದ ಭಾಯಿದೇವನು ಕ್ರಿ. ಶ. ೧೧೮೭ ರ ಸುಮಾರಿನಲ್ಲಿ ನೇಮಿನಾಥ ದೇವರಿಗೆ ಭೂದಾನ ಕೊಟ್ಟದ್ದರ ವರ್ಣನೆಯು ಇರುವದು. ಈ ಶಾಸನದಲ್ಲಿ ತೇರದಾಳಕ್ಕೆ ತೇರಿದಾಳ ಯೆಂದು ಅಂದಿರುವರು. ಈ ಆ ನೆಯ ಚಾಲುಕ್ಯ ವಿಕ್ರಮನಿಗೆ ತ್ರಿಭುವನ ಮಲ್ಲ ಎಂಬ ಬಿರುದಿನ ಹೊರ್ತು ಮಂಡಳೇಶ್ವರ ಕಳಭೈಕಕೇಸರಿ, ನರೇಂದ್ರಶಿಖಾಮಣಿ ಮುಂತಾದ ಬಿರುದುಗಳು ಇದ್ದದ್ದರ ವರ್ಣನೆಯು ಕ್ರಿ. ಶ. ೧೦೭೭ ರ ಸುಮಾರಿನಲ್ಲಿಯ ನಗರದ ೩೫ ನೆಯ ಶಾಸನದಲ್ಲಿರುವದು. ಇದರ ಮೇಲಿಂದ ನರೇಂದ್ರ (ರಾಜ) ಎಂಬಬಿರುದು ಮಾಂಡಲೀಕ ಅರಸರಿಗೆ ಹೆಚ್ಚುತ್ತಿದ್ದರೆಂದು ಕಂಡುಬರುತ್ತದೆ. ಶ್ರೀಮಂತ

ಮಗೆಪ್ಪಾ ದೇಸಾಯಿ (ಮಗಿಯ ನರೇಂದ್ರ ಕವಿ) ಇವನು ಗೊಂಕ
 ದೇವ ಅರಸನ ವಂಶಜನಿದ್ದದರಿಂದ ತನಗೆ ಮಗಿಯ ನರೇಂದ್ರ ಎಂದು
 ಸಂಬೋಧಿಸಿಕೊಂಡದ್ದು ನಿಜವೆಂದು ತೋರುತ್ತದೆ. ಗೊಂಕದೇವ ಅರ
 ಸನು ಈ ಹನಗಂಡೀ ಸಂಸ್ಥಾನದ ಮೂಲಪುರುಷನಿದ್ದು ತಾರೀಖು
 ೫-೯-೧೮೫೩ ಇಸ್ವಿ ದಿನಸ ಆಗಿನ ದೇಸಾಯಿಯು ಈ ಸಂಸ್ಥಾನದ
 ಮೂಲಪುರುಷನು ಕರಿಬಸವಗೌಡನೆಂದು ಬರೆದು ಅದರ ವಂಶಾವಳಿ
 ಯನ್ನು ಕೆಳಗಿನಂತೆ ಇನಾಮ ಕಮೀಟಿಗೆ ಹಾಜರ ಮಾಡಿರುವರು. ಈ
 ದೇಸಗತಿಯಿಂದಲೇ ಮುಂದೆ ತೇರದಾಳದ ನಾಡಗೌಡರು ಬೇರೆಯಾದ
 ದ್ದರಿಂದ ಈ ಎರಡೂ ಮನೆತನಗಳ ವಂಶಾವಳಿಗಳನ್ನು ಇದರಡಿಯಲ್ಲಿ
 ಕೊಟ್ಟಿರುವೆವು. ದೇಸಗತಿಯ ವಂಶಾವಳಿ:— ೧. ಕರಿಬಸವಗೌಡಾ
 ೨. ಕಲಗೌಡಾ ೩. ಕೃಷ್ಣಗೌಡಾ ೪. ಜಖಗೌಡಾ ೫. ಯಾದ
 ಗೌಡಾ ೬. ಮಘೇಪ್ಪಾ ೭. ಪಾಸಪ್ಪಾ ೮. ಜಖ್ವಪ್ಪಾ ೯. ಮಘೇಪ್ಪಾ
 ೧೦. ಅಲ್ಲಪ್ಪಾ ೧೧ ಜಖ್ವಪ್ಪಾ ೧೨ ಪಾಯಪ್ಪಾ (ಜೀವಂತ) ವಯಾ
 ವರ್ಷ ೬೫. ಪ್ರಬುದ್ಧ ಮಕ್ಕಳು, ಅಲ್ಲಪ್ಪಾ, ಮಗೆಪ್ಪಾ, ಪರಪ್ಪಾ.
 ನಾಡಗೌಡರ ವಂಶಾವಳಿ:— ೧. ಕರಿಬಸವಗೌಡಾ ೨. ಜಿನಗೌಡಾ
 ೩. ಮಘೇಪ್ಪಾ ೪. ಭೋಮಪ್ಪಾ ೫. ಸಾಬಗೌಡಾ ೬. ಹಣಮ
 ಗೌಡಾ ೭. ರಾಯಗೌಡಾ ೮. ವೀರಗೌಡಾ ೯. ದರೀಗೌಡಾ
 ೧೦. ಪಾಯಗೌಡಾ ೧೧. ಸಗುಣಪ್ಪಾ ೧೨. ಪಾಯಪ್ಪಾ ೧೩. ಸಗು
 ಣಪ್ಪಾ ೧೪. ಪಾಯಪ್ಪಾ (ಅಪ್ಪಾಸಾಹೇಬ) ೧೫. ಸಗುಣಪ್ಪಾ (ಅಣ್ಣಾ
 ಸಾಹೇಬ) ೧೬. ಪಾಯಪ್ಪಾ (ಅಜ್ಜಾನ). ದೇಸಗತಿಯ ಮತ್ತು ನಾಡ
 ಗೌಡಕಿಯ ಕಾಗದ-ಪತ್ರಗಳ ಮೇಲಿಂದಾ ನೋಡಲಾಗಿ ದೇಸಗತಿಯೊ
 ಳಗಿನ ೩ ನೆಯ ಪುರುಷ ಜಖ್ವಪ್ಪಾ ಹಾಗು ನಾಡಗೌಡರ ಮನೆತನ
 ದೊಳಗಿನ ೪ ನೆಯ ಪುರುಷ ದರೀಗೌಡಾ ಈ ಉಭಯತರ ಹೆಸರು
 ಗಳನ್ನು ಮೇಲಿನ ವಂಶಾವಳಿಗಳಲ್ಲಿ ಕಾಣಿಸಿಲ್ಲ. ಇದು ದೃಷ್ಟಿ ದೋಷ
 ವಿರಬಹುದು. ಈ ಉಭಯತರ ಹೆಸರುಗಳನ್ನು ಆ ಆ ವಂಶಾವಳಿಗಳಲ್ಲಿ
 ಸಮಾವೇಶ ಮಾಡಿದರೆ ದೇಸಗತಿಯ ಗಾದಿಯ ಮೇಲೆ ೧೩ ಮಂದಿ
 ಮತ್ತು ನಾಡಗೌಡರ ಗಾದಿಯ ಮೇಲೆ ೧೬ ಮಂದಿ ಆಗುವರು. ಈ
 ವಂಶಾವಳಿಯೊಳಗಿನ ಪ್ರತಿಯೊಂದು ಹೆಸರಿನ ಮುಂದಿನ ಗೌಡಾ ಎಂಬ
 ಶಬ್ದವು ಗ್ರಾಮಣಿ ಎಂಬುದರ ತದ್ಭವವದೆ. ಅಥವಾ ಗ್ರಾಮ+ಮುಂಡ=
 ಗ್ರಾಮಮುಂಡ=ಗಾಮುಂಡ=ಗಾಮುಂಡ=ಗೌಂಡ=ಗೌಡ ಹೀಗೆ ಉಂಟು

ಗಿರಬಹುದು. ಶ್ರೀಬಸವೇಶ್ವರನ ತಂದೆಗೆ ಗ್ರಾಮಣೀಮಣೀ ಮಾದರಸ ನೆಂದು ಅನ್ನುತ್ತಿದ್ದರು. ಇದರ ಮೇಲಿಂದ ಗೌಡಾ ಎಂಬ ಶಬ್ದವು ಆರಸು ಎಂಬ ಶಬ್ದದ ಬದಲಾಗಿ ಹಿಂದಿನ ಕಾಲದಲ್ಲಿ ಉಪಯೋಗ ಮಾಡುತ್ತಿದ್ದರೆಂದು ಕಂಡುಬರುತ್ತದೆ.

ಗೊಂಕದೇವ ಅರಸನಾದ ಕರಿಬಸವಗೌಡನ ವರೆಗೆ ಎಷ್ಟು ತಲೆಗ ಕಾದವು ತಿಳಿಯಲು ಮಾರ್ಗವಿಲ್ಲ. ಏಕೆಂದರೆ ಹಿಂದಿನ ಎಷ್ಟೋ ದೊಡ್ಡ ದೊಡ್ಡ ರಾಜಮಹಾರಾಜರ ವಂಶಾವಳಿಗಳು ಸುಸಂಗತವಾಗಿ ದೊರೆ ಯುವದಿಲ್ಲ. ಅಂದ ಮೇಲೆ ಇಂಥ ಚಿಕ್ಕ ಪುಟ್ಟ ಮಾಂಡಲಿಕರ ವಂಶಾ ವಳಿಯು ಸಿಗುವದು ಬಹಳೇ ದುಸ್ತರವದೆ.

ಇನ್ನು ಹನಗಂಡೀ ಅರಸನಿಗೆ ಶ್ರೀ ಪ್ರಭುದೇವನು ಲಿಂಗಧಾರಣ ಮಾಡಿದ್ದರ ಸಂಗತಿಯು ನಿರಂಜನ ವಂಶರತ್ನಾಕರದಲ್ಲಿ ಹೇಳಿದೆಯೆಂದು ನಾವು ಹಿಂದೆಯೇ ಹೇಳಿರುತ್ತೇವೆ. ಲಿಂಗಧಾರಣ ಮಾಡಿಸಿಕೊಂಡ ಹನ ಗಂಡಿಯ ಅರಸನು ಗೊಂಕದೇವ ಅರಸನೋ ಅಥವಾ ಕರಿಬಸವಗೌ ಡನೋ ಇಲ್ಲವೆ ಈ ಉಭಯತರ ನಡುವಿನವನೊಬ್ಬ ಪುರುಷನೋ ಇಲ್ಲವೆ ಕರಿಬಸವಗೌಡನ ಮುಂದಿನ ಪುರುಷನೋ ಎಂಬದನ್ನು ಗೊತ್ತುಮಾಡ ಬೇಕಾಗಿದೆ. ಕರಿಬಸವಗೌಡನ ಮುಂದಿನ ಯಾವನಾದರೊಬ್ಬ ಪುರುಷ ನಿರಬಹುದೆಂದು ಊಹಿಸಬೇಕಾದರೆ ಕರಿಬಸವಗೌಡ ಎಂಬ ಹೆಸರೇ ಮೊದಲು ಲಿಂಗಾಯತರದಿರುವದು. ಮೇಲಾಗಿ ದೇಸಗತಿಯ ೨ ನೆಯ ಪುರುಷನಾದ ಕಲಗೌಡಾ ಹಾಗು ನಾಡಗೌಡಕೀಯ ೨ ನೆಯ ಪುರು ಷನಾದ ಜಿನಗೌಡಾ ಈ ಉಭಯತರು ಅಣ್ಣ ತಮ್ಮಂದಿದ್ದರು. ಎಂದರೆ ಕರಿಬಸವಗೌಡನ ಖಾಸ ಮಕ್ಕಳಾಗಿದ್ದರು. ಏಕೆಂದರೆ ತಾರೀಖು ೪ ನೇ ಜುನೇವಾರಿ ಕ್ರಿ. ಶ. ೧೫೭೨ ರಲ್ಲಿ ಈ ಉಭಯ ಅಣ್ಣತಮ್ಮಂದಿರೊಳಗೆ ಪಾಲಾಗಿರುವದು. ಇದನ್ನು ತೋರಿಸುವ ಕಾಗದಕ್ಕೆ ಮಹಾಜರ ಅನ್ನು ವರು. ಇದುವು ವಿಜಾಪುರ ಮಃಕೃಮಿನಲ್ಲಿ ಬಾದಶಹನ ಹುಕುಮಿ ನಿಂದ ಆಗಿರುತ್ತದೆ. ಏಕೆಂದರೆ ಈ ಉಭಯತರು ಲಢಾಯಿಯಲ್ಲಿ ವಿಶೇಷ ಪರಾಕ್ರಮ ತೋರಿಸಿದ್ದರಿಂದ ಈ ಪಾಲುವಾಡಿ ಕೊಟ್ಟಿದೆ ಎಂದು ಮಹಾಜರ ಕಾಗದದಲ್ಲಿ ಬರೆದಿದೆ. ಈ ತೀರ್ಮಾನದ ಕಾಲಕ್ಕೆ ದೇಶ ದೊಳಗಿನ ಅನೇಕ ಪರಗಣಾ ವತನದಾರರು ಕೂಡಿದ್ದರು. ಪೂರ್ವದಲ್ಲಿ ದೇಸಗತಿಯಲ್ಲಿ ಪಾಲುವಾಡುವ ಪದ್ಧತಿಯು ಇದ್ದಿಲ್ಲವೆಂದು ಠರಾವಿನಲ್ಲಿ

ಉಲ್ಲೇಖಿಸಿರುವರು. ದೇಸಗತಿಯ ಅರ್ಥದಷ್ಟು ಉತ್ಪನ್ನವು ನಾಡಗೌಡರಿಗೆ ದೊರೆತಿರುವದು. ಈ ಎರಡೂ ಮನೆತನಗಳಲ್ಲಿ ಶ್ರೀ ಪ್ರಭುದೇವನು ಕುಲಸ್ವಾಮಿಯಾಗಿರುವದರಿಂದ ಲಿಂಗಧಾರಣಮಾಡಿಸಿಕೊಂಡ ಅರಸನು ಕರಿಬಸವಗೌಡನಕ್ಕಿಂತಲೂ ಹಿಂದಿನವನಿದ್ದಿರಬಹುದೆಂದು ಸಿದ್ಧವಾಗುತ್ತದೆ. ಇನ್ನು ಆ ಪುರುಷನು ಎಷ್ಟನೆಯವನು ಮತ್ತು ಅವನ ಹೆಸರೇನು, ಇದನ್ನು ಗೊತ್ತುಮಾಡಬೇಕಾಗಿದೆ. ಶ್ರೀಮಂತ ಹನಗಂಡೀ ದೇಸಾಯರ ವಂಶದೊಳಗಿನ ಮಗಿಯನರೇಂದ್ರ ಎಂಬ ಹೆಸರಿನ ಒಬ್ಬ ಕವಿಯು ಕನ್ನಡದಲ್ಲಿ ಶ್ರೀ ಪ್ರಭುದೇವರ ಮೇಲೆ ೧೧೦೦ ಪದ್ಯಗಳನ್ನು ಮಾಡಿರುವನು. ಆ ಎಲ್ಲ ಪದ್ಯಗಳು ಈಗ್ಗೆ ಉಪಲಬ್ಧವಿಲ್ಲದಿದ್ದರೂ ಸಿಕ್ಕಷ್ಟೇ ಪದ್ಯಗಳನ್ನು ಶ್ರೀಮನ್ನಿರಂಜನ ಜಗದ್ಗುರು ಗ್ರಂಥಮಾಲೆಯ ೧-೪ ಮತ್ತು ೧೧ ನೆಯ ಪುಷ್ಪಗಳಲ್ಲಿ ಮುದ್ರಿಸಿರುವೆವು. ಈ ಪದ್ಯಗಳು ಕನ್ನಡ ಭಾಷೆಯಲ್ಲಿರುವದರಿಂದ ಆ ಕಾಲಕ್ಕೆ ಆ ಪ್ರಾಂತದಲ್ಲಿ ಕನ್ನಡ ಭಾಷೆಯು ಪ್ರಚಲಿತವಿರಬಹುದೆಂದು ತೋರುತ್ತದೆ. ಶ್ರೀಮನ್ನಿರಂಜನ ಜಗದ್ಗುರು ಗ್ರಂಥಮಾಲೆಯ ೧ ನೆಯ ಪುಷ್ಪದೊಳಗಿನ ೩೮ ನೆಯ ಪದ್ಯದ ಕಡೆಯ ಚರಣದಲ್ಲಿ “ ಪರಮ ಕವಿತ್ವ ಪೇಳಿದ ಮಹಾತ್ಮ ಧುರಧೀರ ಗುರುಬಸವ ಸದನದ ” ಎಂದು ಮಗಿಯ ನರೇಂದ್ರ ಕವಿಯು ಹೇಳಿರುವನು. ಇದರ ಮೇಲಿಂದ ಈ ಕವಿಯು ಗುರುಬಸವಕವಿಯ ಸಮಕಾಲಿಕನೆಂದು ತೋರುವದು. ಈ ಗುರುಬಸವಕವಿಯ ವಿಷಯವಾಗಿ ಕರ್ನಾಟಕ ಕವಿಚರಿತೆ ಕಾರರು ಕವಿಚರಿತೆಯ ದ್ವಿತೀಯ ಸಂಪುಟದ ೭೪ ನೆಯ ಪುಟದಲ್ಲಿ “ ಈತನು ಶಿವಯೋಗಾಂಗಭೂಷಣ, ಸದ್ಗುರುರಹಸ್ಯ, ಕಲಾಭೀಶ್ವರ, ಸ್ವರೂಪಾವೃತ, ವೃಷಭಗೀತೆ, ಮನೋವಿಜಯ ಕಾವ್ಯ ಈ ಗ್ರಂಥಗಳನ್ನು ಬರೆದಿದ್ದಾನೆ. ಇವನೂ ವೀರಶೈವ ಕವಿಯು. ಚನ್ನಬಸವ ಪುರಾಣದ ೬೩ ನೆಯ ಸಂಧಿಯ ೧೫, ೧೬, ೩೫ ನೆಯ ಪದ್ಯಗಳಿಂದ ಇವನು ವಿಜಯನಗರದ ರಾಜನಾದ ೨ನೆಯ ಪ್ರೌಢದೇವರಾಯನ [೧೪೧೯-೧೪೪೬] ಕಾಲದಲ್ಲಿ ಇದ್ದಂತೆ ತಿಳಿಯಬರುತ್ತದೆ. ಇವನ ಕಾಲವು ಸುಮಾರು ಕ್ರಿ. ಶ. ೧೪೩೦ ಆಗಬಹುದು. ಇವನ ೭ ಗ್ರಂಥಗಳು ಸಪ್ತಕಾವ್ಯವೆಂದು ಪ್ರಸಿದ್ಧವಾಗಿವೆ. ಅವುಗಳಲ್ಲಿ ೧೨೪೩ ಪದ್ಯಗಳಿವೆ ಎಂದು ಹೇಳಿರುವರು. ಇವನ ಸಮಾಧಿಯು ತೇರವಾಳದಲ್ಲಿ ಶ್ರೀ ಪ್ರಭುದೇವರ ಬ್ರಹ್ಮನೃದೊಳಗಿನ ಹಿಂದಿನ ಸಣ್ಣ ಚೌಕಿನಲ್ಲಿ ಇರುವದು. ಅದರ ನಿತ್ಯ ಪೂಜೆಯನ್ನು ಧೂಪಾರ್ತಿಗಳು ಉಪನಾಮದ ಒಬ್ಬ ಜಂಗಮನು ಮಾಡುತ್ತಿರುವನು.

ಈ ಮಗಿಯ ನರೇಂದ್ರ ಕವಿಯು ತನ್ನ ಒಂದು ಪದ್ಯದಲ್ಲಿ ಚೆನ್ನ ಶ್ರೀ ಪ್ರಭು ಎಂಬ ಹೆಸರಿನ ಒಬ್ಬ ಕವಿಯ ಸ್ತುತಿಯನ್ನು ಮಾಡಿರುವನು. ಈ ಚೆನ್ನ ಶ್ರೀ ಪ್ರಭುಕವಿಯು ೬ ಶಾಸ್ತ್ರ ೧೨ ಪುರಾಣಗಳಲ್ಲಿ ಪಾರಂಗ ತನಿನ್ನನೆಂದು ಹೇಳಿದೆ. ಇದು ಶ್ರೀಮನ್ನಿರಂಜನ ಜಗದ್ಗುರು ಗ್ರಂಥ ಮಾಲೆಯ ೧ ನೆಯ ಪುಷ್ಪದ ೩೮ ನೆಯ ಪದ್ಯದ ೨ ನೆಯ ನುಡಿಯಲ್ಲಿ “ಕಲಿಯುಗದೊಳು ತಾನು ದಲದಂಕನಾಗಿದರ್ | ಬಲುಶಾಸ್ತ್ರದೊಳಗೆಲ್ಲ || ಬಲುಮೆಯೊಳು ಗುರು ಕರುಣವ ಪಡೆದಿದ್ದ | ಸಲೆ ಪುರಾಣ ಚೆನ್ನಪ್ಪನಸ ದನದ ||” ಎಂದು ಅಚ್ಚಾಗಿದೆ. ಈ ಚೆನ್ನ ಶ್ರೀ ಪ್ರಭು ಕವಿಯಾದರೂ ಈ ಮಗೀಯ ನರೇಂದ್ರ ಕವಿಯ ಸಮಕಾಲೀನನಿರಬಹುದು. ಈ ಚೆನ್ನ ಶ್ರೀ ಪ್ರಭು ಕವಿಯು ತನ್ನ ಒಂದು ಪದ್ಯದಲ್ಲಿ ಶ್ರೀ ಪ್ರಭುದೇವನು ಹನ ಗಂಡಿಯ ಕೃಷ್ಣೇಂದ್ರ ರಾಜನಿಗೂ ಹಾಗೂ ಅವನ ಹೆಂಡತಿಗೂ ಆಶೀರ್ವಾದ ಕೊಟ್ಟು ಉಜ್ಜಾರ ಮಾಡಿದ್ದರ ವರ್ಣನೆಯಿದೆ. ಈ ಪದ್ಯವು ಶ್ರೀಮನ್ನಿರಂಜನ ಜಗದ್ಗುರು ಗ್ರಂಥಮಾಲೆಯ ೧ ನೆಯ ಪುಷ್ಪದ ೨೪ ನೆಯ ಪುಟದಲ್ಲಿ ಪ್ರಸಿದ್ಧವಾಗಿದೆ. ಅದರೊಳಗಿನ ೧ ನೆಯ ಪದ್ಯದ ೩ನೆಯ ನುಡಿಯ ಕಡೆಯ ಚರಣದಲ್ಲಿ “ವೀರಧೀರ ಕೃಷ್ಣೇಂದ್ರ ಸತಿಗೆ | ವರವ ಕೊಟ್ಟ ಪ್ರಭುವಿಗೆ ||” ಎಂದು ಹೇಳಿದೆ. ಇದರ ಮೇಲಿಂದ ಲಿಂಗಧಾರಣ ಮಾಡಿಕೊಂಡ ಹನಗಂಡಿ ಧೋರೆಯು ಕೃಷ್ಣರಾಜನೆಂಬುವದರಲ್ಲಿ ಸಂಶಯ ವಿಲ್ಲ. ಈ ಕೃಷ್ಣರಾಜನು ಹನಗಂಡಿ ದೇಸಾಯಿಯರು ತಾವು ಕೊಟ್ಟ ವಂಶಾವಳಿಯೊಳಗಿನ ೩ನೆಯ ಕೃಷ್ಣ ಗೌಡನಾಗದೆ ಕರಿಬಸವಗೌಡ ಹಾಗೂ ಗೊಂಕದೇವಅರಸು ಈ ಉಭಯತರ ನಡುವಿನವನಿರಬೇಕು.

ಮುಂಬಯಿ ಇಲಾಖೆಯ ಗ್ಯಾರೈಟಿಯರ ಪುಸ್ತಕ ೨೪, (ಕೊಲ್ಹಾ ಪುರ) ಪುಟ ೫೪೯-೫೫೦ ರಲ್ಲಿ “ತೇರದಾಳದ ಕೃಷ್ಣಗೌಡನು ಹಾಗೂ ಅವನ ಹೆಂಡತಿಯಾದ ಸತ್ಯವ್ವನು ೧೩ ನೆಯ ಶತಮಾನದಲ್ಲಿ ಶ್ರೀಪ್ರಭು ದೇವನಿಂದ ವೀರಶೈವ ಧರ್ಮದ ದೀಕ್ಷೆಯನ್ನು ಹೊಂದಿದನು. ಅಂದರೆ ಅವರು ಲಿಂಗಾಂಗಿಗಳಾದರು.” ಎಂದು ಹೇಳಿದೆ. ಇದರ ಮೇಲಿಂದ ಕೃಷ್ಣಗೌಡನೇ ಲಿಂಗಾಯತ ಧರ್ಮದ ಸ್ವೀಕಾರ ಮಾಡಿದ್ದು ನಿಜವೆಂದು ತೋರುತ್ತದೆ. ಆದರೆ ಗ್ಯಾರೈಟಿಯರದಲ್ಲಿ “೧೩ ನೆಯ ಶತಮಾನದಲ್ಲಿ ವಿಜಾಪುರ ಬಾದಶಹನ ಭಕ್ತಿಯು ಶ್ರೀ ಪ್ರಭುಸ್ವಾಮಿಗಳವರ ಮೇಲೆ ಬಹಳ ಇತ್ತು. ಆದುದರಿಂದ ಆ ಸ್ವಾಮಿಗಳು ಬಾದಶಹನಿಗೆ ಹೇಳಿ ಹನಗಂಡಿ ದೇಸಾಯಿಯರ ಮೂಲ ಪುರುಷನಾದ ಕೃಷ್ಣಗೌಡನಿಗೆ ತೇರ

ದಾಳ ಪರಗಣೆಯ ದೇಶಗತಿಯನ್ನು ಕೊಡಿಸಿದರು. ಈ ಉಪಕಾರದ ಸಲುವಾಗಿ ಆತನು ಲಿಂಗಧಾರಣ ಮಾಡಿದನು.” ಎಂದು ಹೇಳಿದೆ. ಇದು ಮಾತ್ರ ತೀರ ತಪ್ಪು. ಕೃಷ್ಣಗೌಡನು ಶ್ರೀ ಪ್ರಭುದೇವರ ಉಪದೇಶಕ್ಕೆ ಮನಸೋತು ಲಿಂಗಧಾರಣ ಮಾಡಿರಬಹುದು. ೧೩ ನೆಯ ಶತಮಾನದಲ್ಲಿ ವಿಜಾಪುರದ ರಾಜ್ಯವೇ ಇದ್ದಿಲ್ಲ.

ಶ್ರೀಮಂತ ಹನಗಂಡಿ ದೇಸಾಯಿಯರು ಹಾಗೂ ತೇರದಾಳ ನಾಡಗೌಡರು ಶ್ರೀಪ್ರಭುದೇವನ ನಾಮಸ್ಮರಣವನ್ನು ಸದಾಕಾಲದಲ್ಲಿಯೂ ಮಾಡುತ್ತ ಕಾಲಕ್ರಮಣವನ್ನು ಮಾಡಿಕೊಂಡು ವತನದ ಉಪಭೋಗವನ್ನು ಮಾಡಿಕೊಂಡಿರುವಷ್ಟರಲ್ಲಿ ಮುಂದೆ ಅವರ ಸಂತತಿಯು ಹೆಚ್ಚಾಗಿ ಗಾದಿಯ ಮಾಲಕರ ಹೊರ್ತಾಗಿ ಇತರ ಅಣ್ಣ-ತಮ್ಮಂದಿರಿಗೆ ಸಾಂಪ್ರದಾಯಕ್ಕನುಸರಿಸಿ ಹೊಟ್ಟೆಗೆಂದು ಕೆಲವು ಉತ್ಪನ್ನವನ್ನು ಕೊಟ್ಟು ಬೇರೆ ಇಡುವ ಭಾಗ ಬಿತ್ತು. ಹನಗಂಡಿಯ ಸುತ್ತುಮುತ್ತಲಿನ ಕೆಲವು ಇತಿಹಾಸ ಪ್ರಸಿದ್ಧ ಮನೆತನಗಳೇ ಈ ಅಣ್ಣ-ತಮ್ಮಂದಿರ ಮನೆತನಗಳಿರುವವೆಂದು ಜನರು ಅನ್ನುವರು. ಈ ಮನೆತನದವರು ಈಗ್ಯೂ ಲಿಂಗಾಯತರಿರುವರು. ಇತ್ತಿತ್ತಲಾಗಿ ಹನಗಂಡಿಯ ದೇಶಗತಿಯೊಳಗಿನ ಸತ್ಯವ್ವಾ ಎಂಬ ಹೆಸರಿನ ಒಬ್ಬ ಹೆಣ್ಣುಮಗಳು ಜಕ್ಕಣ್ಣನೆಂಬ ಚಿಕ್ಕಮಗನೊಡನೆ ಕ್ರಿ. ಶ. ೧೭೪೮ ರಲ್ಲಿ ಪುನಃ ಜೈನಧರ್ಮವನ್ನು ಸ್ವೀಕರಿಸಿದಳು. ಮುಂಬಯಿ ಇಲಾಖೆಯ ಗ್ಯಾರ್ಯುಟಿಯರ ಪುಸ್ತಕ ೨೪ (ಕೊಲ್ಹಾಪುರ) ಪುಟ ೫೪೯-೫೫೦ ರಲ್ಲಿ ಸತ್ಯವ್ವನು ಈ ಮಾತಿನ ಸ್ಮರಣಾರ್ಥವಾಗಿ ಒಂದು ಮಾನಸ್ತಂಭವನ್ನು ಕಟ್ಟಿಸಿದಳೆಂದು ಆ ಗೊಂಕದೇವ ಬಸ್ತಿಯೊಳಗಿನ ಶಿಲಾಲೇಖದಿಂದ ತಿಳಿದುಬರುತ್ತದೆಯೆಂದು ಹೇಳಿದೆ. ಸದ್ಯದಲ್ಲಿ ಈ ಹನಗಂಡಿ ದೇಶಗತಿಯ ಹಾಗೂ ತೇರದಾಳ ನಾಡಗೌಡಕಿಯ ಮಾಲಿಕರು ಹೆಸರಿಗೆ ಜೈನ ಪಂಥಾನುಯಾಯಿಗಳಾಗಿದ್ದರೂ ಅವರ ಎಲ್ಲ ಆಚಾರವಿಚಾರಗಳು ಲಿಂಗವಂತರಂತೇ ಇರುವವು. ಅವರು ತೇರದಾಳದಲ್ಲಿಯೂ ಶ್ರೀಪ್ರಭುಸ್ವಾಮಿಯ ಬ್ರಹ್ಮನೃತದ ವಿಷಯವಾಗಿಯೂ ಹಾಗೂ ಆ ಮಠದೊಳಗಿನ ಐಕ್ಯಸ್ಥಾನದ (ಶೂನ್ಯ ಸಿಂಹಾಸನದ) ಪೂಜೆಯನ್ನು ಮಾಡುವ ಸ್ವಾಮಿ ಜನರ ವಿಷಯವಾಗಿಯೂ ಅತಿ ಪ್ರೇಮ ಮತ್ತು ಭಕ್ತಿ ಭಾವವನ್ನು ಉಳ್ಳವರಾಗಿರುವರು. ಮತ್ತು ಶ್ರೀಪ್ರಭುಸ್ವಾಮಿಗಳವರ ಹೆಸರಿನಿಂದ ಎರಡೂ ಅರಮನೆಗಳ ಜಗಲಿಗಳ ಮೇಲೆ ಹಿತ್ತಾಳೆಯ ಮಗಗಳನ್ನಿಟ್ಟು ಅವುಗಳ ನಿತ್ಯ ಪೂಜೆಯನ್ನು ಜಂಗಮರ ಕಡೆಯಿಂದ ಮಾಡಿಸುತ್ತಿರು

ವರು. ಈ ಮೇಲಿನ ಎಲ್ಲ ಸಂಗತಿಗಳ ಮೇಲಿಂದ ನಿರಂಜನ ವಂಶ ರತ್ನಾಕರದಲ್ಲಿ ಹೇಳಿದಂತೆ ಶ್ರೀಪ್ರಭುದೇವನು ತೇರದಾಳಕ್ಕೆ ಬಂದದ್ದೂ ಮತ್ತು ಅಲ್ಲಿಯ ಸದ್ಭಕ್ತರ ಭಕ್ತಿಭಾವಕ್ಕೆ ವಶನಾಗಿ ಕೆಲವು ದಿವಸಗಳ ವರೆಗೆ ಅಲ್ಲಿ ನಿಂತು ಕಡೆಗೆ ಅಲ್ಲಿಯ ಭಕ್ತರನ್ನು ಕರೆಯಿಸಿಕೊಂಡು ತಮ್ಮ ಶಿವಾನುಭವ ಚರಂತಿಕೆಯ ಪಟ್ಟವನ್ನು ಶ್ರೀಆದಿಲಿಂಗೇಶನೆಂಬ ಗಣವರನಿಗೆ ಕೊಟ್ಟು ಸಂಗತಿಯೂ ನಿಜವೆಂದು ತೋರುತ್ತದೆ. ಯಾಕೆಂದರೆ ಈ ಆದಿಲಿಂಗೇಶನ ಹೆಸರನ್ನು ಶ್ರೀತೋಂಟಿದಾರ್ಯನು ಕೂಡ ತನ್ನ ಗುರುಪರಂಪರೆಯಲ್ಲಿ ಕೊಟ್ಟಿರುವನು. ನಿಜಾಚರಣೆಯಲ್ಲಿಯೂ ಕೂಡ ಇದೇ ಗುರುಪರಂಪರೆಯು ಇದ್ದು ಅದರಲ್ಲಿಯೂ ಈ ಆದಿಲಿಂಗೇಶನ ಹೆಸರು ಹೇಳಿದೆ. ಇದರಂತೆ ಮುಂಬಯಿ ಇಲಾಖೆಯ ಗ್ಯಾರ್ಯೆಟರ, ಕರ್ನಾಟಕ, ಪ್ರಕರಣ ೧೩, ಪುಟ ೪೩೭ ರಲ್ಲಿ ಇದೇ ಆದಿಲಿಂಗೇಶನ ಹೆಸರನ್ನು ಹೇಳಿದೆ. ಒಟ್ಟಿನ ಮೇಲೆ ಪ್ರಭುದೇವನು ತೇರದಾಳಕ್ಕೆ ಬಂದಿದ್ದನಿಷ್ಟೇ ಅಲ್ಲದೆ ಆತನ ವಾಸವು ಅಲ್ಲಿ ಕೆಲವು ದಿವಸಗಳ ವರೆಗೆ ಇದ್ದದ್ದು ನಿರ್ವಿವಾದವಾಗಿ ಸಿದ್ಧವಾಗುತ್ತದೆ. ಶ್ರೀಬಸವ ಪ್ರಭುಸ್ವಾಮಿಯು ತನ್ನ ಕೈಯೊಳಗಿನ ಕಮಂಡಲುವಾದ ಮಗಿಯನ್ನು ತೇರದಾಳದಲ್ಲಿ ಇಟ್ಟಿದ್ದರಿಂದ ಮಗಿಪ್ರಭುವೆಂಬ ರೂಢನಾಮ ಬಂದಿದೆಯೆಂದು ನಿರಂಜನ ವಂಶ ರತ್ನಾಕರದಲ್ಲಿ ಹೇಳಿದ್ದು ನಿಜವದೆ. ಕ್ರಿ. ಶ. ೧೪೩೦ ರ ಸುಮಾರಿನಲ್ಲಿ ಇದ್ದ ಮಗಿಯ ನರೇಂದ್ರ ಗುರುಬಸವ ಮತ್ತು ಚನ್ನ ಶ್ರೀ ಪ್ರಭು ಹೀಗೆ ಮೂವರು ಕವಿಗಳು ತಮ್ಮ ಅನೇಕ ಪದ್ಯಗಳಲ್ಲಿ ಶ್ರೀಅಲ್ಲಮಪ್ರಭುದೇವನಿಗೆ ಮಗಿಪ್ರಭುವೆಂದು ಸಂಬೋಧಿಸಿ ಸ್ತುತಿ ಮಾಡಿರುವರು. ಇವರ ಸಿಕ್ಕಷ್ಟು ಪದ್ಯಗಳನ್ನು ಶ್ರೀಮನ್ನಿರಂಜನ ಜಗದ್ಗುರು ಗ್ರಂಥಮಾಲೆಯ ಪುಷ್ಪ ೧, ೪, ೯, ೧೧ ರಲ್ಲಿ ಪ್ರಸಿದ್ಧ ಮಾಡಿರುವೆವು. ಇದರಂತೆ ಎಳೆಂದೂರ ಹರೀಶ್ವರ ಕೃತ ಶ್ರೀಪ್ರಭುದೇವರ ಕನ್ನಡ ಪುರಾಣ ಸಂಧಿ ೧, ಪದ ೨೯ ರಲ್ಲಿ ಶ್ರೀಪ್ರಭುದೇವನಿಗೆ ಮಗಿಪ್ರಭುವೆಂದು ಸಂಬೋಧಿಸಿದ್ದು ಕಂಡುಬರುತ್ತದೆ. ಮತ್ತು ಅನೇಕ ವೀರಶೈವ ಗ್ರಂಥಗಳಲ್ಲಿಯೂ ಈ ಹೆಸರು ಕಂಡುಬರುತ್ತದೆ. ಸಿದ್ಧಮಲ್ಲಾರ್ಯನೆಂಬ ಒಬ್ಬ ಕವಿಯು ಪ್ರಭುದೇವನಿಗೆ ಮಗೇಶನೆಂದು ಸಂಬೋಧಿಸಿ ಸ್ತುತಿಸಿದ್ದು ಶ್ರೀಮನ್ನಿರಂಜನ ಜಗದ್ಗುರು ಗ್ರಂಥಮಾಲೆಯ ೨ ನೆಯ ಪುಷ್ಪದ ೯ ನೆಯ ಪುಟದಲ್ಲಿ ಪ್ರಸಿದ್ಧವಾಗಿದೆ. ಅದರಲ್ಲಿ “ ಸಿದ್ಧರಾಮನ ಪಳದು ಗುಡ್ಡರ ಯುದ್ಧವನು ಜಯಿಸುತ್ತ ಘಣಿದ್ರುಗ

ರದ್ದಣಿಗೆ ಸೊನ್ನಲಪುರವು ಬೇಯಲ್ತೆ ಕೃಪೆ ಮಾಡಿ । ಇದ್ದರೀತಿಯ ಪೇಳಿ ಲಿಂಗವ ಬದ್ಧಿಸುತ ರಾಮಂಗೆ ಗೊಗ್ಗಿಯ ಗದ್ದೆಯಲಿ ಉಪದೇಶ ವಿತ್ತ ಮಗೇಶ ಶರಣೆಂಬೆ ॥ ” ಎಂದು ಅದೆ. ಈ ಸ್ತೋತ್ರದಲ್ಲಿ ಶ್ರೀ ಮದನಾದಿ ಅಲ್ಲಮಪ್ರಭುದೇವನ ಎಲ್ಲ ಲೀಲೆಗಳನ್ನು ಮಗಿಪ್ರಭುದೇವ ನಿಗೆ ಸಂಬೋಧಿಸಿ ಹೇಳಿದೆ.

ಪ್ರಭುದೇವನ ತೇರದಾಳದಲ್ಲಿ ಒಂದೆರಡು ಕುರುಹುಗಳನ್ನು ಹೇಳಿ ಈ ಭಾಗವನ್ನು ಮುಗಿಸುವೆವು. ಗ್ರಾಮೋಪಾಧ್ಯಾಯ ಎಂಬ ಉಪನಾಮದ ಒಬ್ಬ ಬಡ ವೃದ್ಧ ಸ್ಮಾರ್ತ ಬ್ರಾಹ್ಮಣ ವಿಧವೆಯು ತನ್ನ ಮಗನನ್ನು ಕರೆದುಕೊಂಡು ದಿನಂಪ್ರತಿ ಶ್ರೀಗಳವರ ದರ್ಶನಕ್ಕೆ ಬಂದು ಅವರ ಸೇವೆಯನ್ನು ಮಾಡುತ್ತಿದ್ದಳು. ಈ ರೀತಿ ಕೆಲವು ಕಾಲ ಹೋದ ಮೇಲೆ ಒಂದು ದಿವಸ ಶ್ರೀಗಳವರ ದಿವ್ಯ ಚರಣಗಳು ತನ್ನ ಬಡವಿಯ ಮನೆಯಲ್ಲಿ ಬೀಳಬೇಕು ಮತ್ತು ಅದರಿಂದ ತಾನು ಕೃತಾರ್ಥಳಾಗ ಬೇಕು ಎಂದು ಅವಳು ಶ್ರೀಗಳವರಿಗೆ ಬಿನ್ನೈಸಿಕೊಂಡಳು. ಕೃಪಾಸ ಮುದ್ರನಾದ ಪ್ರಭುದೇವನು ಆ ಬಡವಿಯ ಬಿನ್ನಹವನ್ನು ಮಾನ್ಯಮಾಡಿ ಕೂಡಲೇ ಅವಳ ಮನೆಗೆ ದಯಮಾಡಿಸಿದರು. ಕಿಂಚಿತ್ ಕಾಲದ ವರೆಗೆ ಅವಳ ಮನೆಯಲ್ಲಿ ಮೂಹೂರ್ತ ಮಾಡಿ ತಿರುಗಿ ಬಂದನು. ಅವನು ಕೂತ ಸ್ಥಳದಲ್ಲಿ ಅವಳು ಒಂದು ಕಟ್ಟೆಯನ್ನು ಕಟ್ಟಿ ಅದನ್ನು ಶ್ರೀಗಳ ವರ ಹೆಸರಿನಿಂದ ಪ್ರತಿದಿನ ಪೂಜಿಸುತ್ತಿದ್ದಳು. ಮುಂದೆ ಅವಳ ಸಂತ ತಿಯ ಬೆಳವಣಿಗೆಯಾಗಿ ಆ ಮನೆತನವು ಬಹಳೇ ಪ್ರಸಿದ್ಧಿಗೆ ಬಂತು. ಈಗ್ಗೆ ಆ ಮನೆತನದವರು ತಮ್ಮ ಮನೆಯೊಳಗೆ ಆ ಕಟ್ಟೆಯನ್ನು ನಿತ್ಯ ಪೂಜಿಸುತ್ತಿರುವರು. ಅಂದಿನಿಂದ ಪ್ರಭುದೇವನು ಆ ಮನೆತನಕ್ಕೆ ಕುಲ ಸ್ವಾಮಿಯಾಗಿರುವನು.


ಒಮ್ಮೆ ಒಬ್ಬ ಡಾಂಬಿಕನು ಮನದಲ್ಲಿ ವೈಲಿಗೆಯಿಂದ ಬಹಿರಂಗ ದಲ್ಲಿ ಬಹಳ ಮಡಿಯಿಂದ ವನದೊಳಗಿನ ಹೂವುಗಳನ್ನು ತಂದು ದಿನಾಲು ಒಂದು ಶಿವಾಲಯದೊಳಗಿನ ಶಿವಲಿಂಗದ ಪೂಜೆಯನ್ನು ಮಾಡಿಹೋಗು ತ್ತಿದ್ದನು. ಅವನ ಭಕ್ತಿಯ ಪರೀಕ್ಷಾರ್ಥವಾಗಿ ಕೆಲವು ದಿವಸಗಳವರೆಗೆ ಭೂದೇವನು ಯಾರಿಗೂ ಗೊತ್ತಾಗದಂತೆ ಆ ಶಿವಾಲಯದಲ್ಲಿ ಹೋಗಿ ದೇವರ ಪೂಜೆಯನ್ನು ಕೆಡಿಸಿ ಬರುತ್ತಿದ್ದನು. ಇದು ಏನು ಚಮತ್ಕಾರ ವಿರಬಹುದೆಂದು ಮೂಢನಾಗಿ ಆ ಭಕ್ತನು ವಿಚಾರ ಮಾಡತೊಡಗಿ

ದನು. ಆದರೆ ಅದು ಗೊತ್ತಾಗಲಿಲ್ಲ. ಒಂದು ದಿವಸ ಅಕಸ್ಮಾತ್ತಾಗಿ ಪ್ರಭುದೇವನು ಆ ಶಿವಾಲಯದಲ್ಲಿ ಪ್ರವೇಶ ಮಾಡುವ ಕಾಲಕ್ಕೆ ಆ ಮನುಷ್ಯನು ಅವನ ಹಿಂದಿನಿಂದ ಬಂದನು. ಪ್ರಭುದೇವನು ಶಿವಾಲಯದೊಳಗೆ ಇರುವಾಗ್ಗೆ ಆ ಮನುಷ್ಯನು ಮೆಲ್ಲನೆ ಹೋಗಿ ಅದರ ದ್ವಾರಗಳನ್ನು ಇಕ್ಕೆ ತಾನು ಹೊರಗೆ ನಿಂತುಕೊಂಡನು. ಆಮೇಲೆ ಪ್ರಭುದೇವನು ಗುಂಗೀಹುಳದ ರೂಪನ್ನು ಧರಿಸಿಕೊಂಡು ಆ ಗುಡಿಯ ಗಚ್ಚಿನ ಭದ್ರವಾದ ಗೋಡೆಯೊಳಗೆ ತೂತು ಸರೆದು ಹೊರಬಿದ್ದುಹೋದನು. ಕೆಲವು ಹೊತ್ತಿನ ಮೇಲೆ ಆ ಮನುಷ್ಯನು ಶ್ರೀಗಳವರ ಸಮಾಚಾರವನ್ನು ತೆಗೆದುಕೊಳ್ಳುವ ಉದ್ದೇಶದಿಂದ ಬಾಗಿಲ ತೆಗೆದು ನೋಡುವಷ್ಟರಲ್ಲಿ ಅಲ್ಲಿ ಪ್ರಭುದೇವನು ಇದ್ದಿಲ್ಲ. ಹಾಗೂ ಶಿವಾಲಯದಲ್ಲಿ ಶಿವಲಿಂಗವೂ ಇದ್ದಿಲ್ಲ. ಇದನ್ನು ಕಂಡು ಅವನು ಗಾಬರಿಯಾಗಿ ಕ್ಷಮೆಯನ್ನು ಬೇಡುವ ಕುರಿತು ಶ್ರೀಗಳವರ ಕಡೆಗೆ ಹೋದನು. ಆದರೆ ಅವನಿಗೆ ಅವರ ದರ್ಶನ ಆಗಲಿಲ್ಲ. ಶ್ರೀಗಳವರ ಲೀಲೆಯು ಆದ ಸ್ಥಳಕ್ಕೆ ಗದ್ದಿಗಿ ಮಠವೆನ್ನುವರು. ಮತ್ತು ಆ ಮಠದ ಗಚ್ಚಿನ ಗೋಡೆಯೊಳಗೆ ಈಗ್ಯೂ ಒಂದು ತೂತು ಇರುವದು. ಆ ಮಠದಲ್ಲಿ ಒಂದು ಗದ್ದುಗೆಯನ್ನು ಕಟ್ಟಿ ಅದರ ಪೂಜೆಯನ್ನು ದಿನಂಪ್ರತಿ ಮಾಡುತ್ತಿರುವರು. ಪೂಜಕರು ಪಂಚಮರಿರುವರು. ಅದಕ್ಕೆ ಶ್ರೀಮಂತ ಹನಗಂಡಿ ದೇಸಾಯರಿಂದ ಇನಾಮ ಭೂಮಿಯಿರುವದು.

ಈ ಮೇಲಿನ ಎಲ್ಲ ವಿವೇಚನೆಗಳಿಂದ ಶ್ರೀ ಪ್ರಭುದೇವನು ತೇರದಾಳಕ್ಕೆ ಬಂದಿದ್ದನಿಷ್ಟೇ ಅಲ್ಲದೆ ಆತನ ವಾಸವು ಆ ಊರಲ್ಲಿ ಕೆಲವು ದಿವಸಗಳವರೆಗೆ ಇತ್ತೆಂಬದು ಸಹಜವಾಗಿ ಸಿದ್ಧವಾಗುತ್ತದೆ.

ಸಂಶೋಧನ ಕಾರ್ಯಗಳು.

(ಸಂಪಾದಕ)



ವೀರಶೈವ ಧರ್ಮವು ಹಿಂದೂ ಧರ್ಮದಲ್ಲಿ ಒಂದು ವಿಶಿಷ್ಟ ಸ್ಥಾನವನ್ನು ಹೊಂದಿರುತ್ತದೆ. ಈಚೆಗೆ ವೀರಶೈವ ಧರ್ಮ ಗ್ರಂಥಗಳು ಅವುಗಳಲ್ಲಿ ವಿಶೇಷವಾಗಿ ವಚನ ವಾಙ್ಮಯವು ಹೊರಪಟ್ಟ ಹಾಗೆ ಈ ಸಂಗತಿಯು ಹೆಚ್ಚುಹೆಚ್ಚಿಗೆ ವಿಶದಪಡುತ್ತ ನಡೆದಿರುತ್ತದೆ. ವೀರ ಶೈವ ಧರ್ಮವು ಹಿಂದೂ ಧರ್ಮದ ಮಹತ್ವದ ತತ್ವಗಳನ್ನು ಅವಲಂ ಬಿಸಿಕೊಂಡು ಅವುಗಳಿಗೆ ಒಂದು ವಿಶಿಷ್ಟ ಸ್ವರೂಪವನ್ನು ಕೊಟ್ಟು ಅತ್ಯ ವಿಕಾಸವನ್ನು ಹಾಗೆ ಉಂಟುಮಾಡಿಕೊಳ್ಳಬೇಕೆಂಬುದನ್ನು ವಿವರಿಸು ತ್ತದೆ. ಅದರ ಪ್ರವರ್ತಕರು ಹೀಗೆ ಭಾರ್ವಿಕ ತತ್ವಗಳನ್ನು ಗ್ರಂಥಗಳಲ್ಲಿ ಮಾತ್ರ ವಿವರಿಸಿ ಕುಳಿರದೆ ಅವುಗಳ ಪ್ರತ್ಯಕ್ಷ ಉಪಯೋಗವನ್ನು ಮನುಷ್ಯನು ಹಾಗೆ ಮಾಡಿಕೊಳ್ಳಬೇಕೆಂಬುದನ್ನು ಷಟ್ ಸ್ಥಲಶಾಸ್ತ್ರದಲ್ಲಿ ವಿವರಿಸಿರುವರು. ಹೀಗೆ ವಿವರಿಸಿ ಅವರು ಅದನ್ನು ತಮ್ಮ ನಡೆಯಲ್ಲಿಯೂ ನಡೆದು ತೋರಿಸಿರು ವರು. ಇದರಿಂದ ದೇಶದಲ್ಲಿ ಒಂದು ವಿಲಕ್ಷಣ ಧರ್ಮ ಜಾಗೃತೆಯನ್ನು ಉಂಟು ಮಾಡಲು ಅವರು ಕಾರಣರಾದರು. ಅವರು ನುಡಿದ ವಾಕ್ಯ ಗಳಲ್ಲಿ ಒಂದು ವಿಧದ ಕಳೆ ಮತ್ತು ಸ್ಫೂರ್ತಿಯು ಹೊರಹೊಮ್ಮುತ್ತದೆ. ಈ ಸಂಗತಿಯು ವಚನ ಗ್ರಂಥಗಳ ಅಭ್ಯಾಸದಿಂದ ಚನ್ನಾಗಿ ತಿಳಿದು ಬರದೆ ಇರಲಾರದು.

ವಚನ ವಾಙ್ಮಯದ ಮಹತ್ವವು ಈಚೆಗೆ ಜನತೆಗೆ ಮನವ ರಿಕೆಯಾಗಹತ್ತಿರುವುದು ಸ.ಚಿನ್ನವಾಗಿದೆ. ಅವುಗಳ ಬಗ್ಗೆ ಅನೇಕ ವಿಮರ್ಶಾತ್ಮಕ ಲೇಖನಗಳು ಮೇಲಿಂದ ಮೇಲೆ ಪ್ರಸಿದ್ಧವಾಗುತ್ತ ಲಿವೆ. ಕನ್ನಡ ವಾಙ್ಮಯದ ಇತಿಹಾಸದ ವಿವರಣೆಯಲ್ಲಿ ಈ ವಾಙ್ಮ ಯಕ್ಕೆ ಅಗ್ರ ಸ್ಥಾನವು ಈಗ ದೊರೆಯಹತ್ತಿದೆ. ಹಾಗೂ ಇವುಗಳಲ್ಲಿ ಹೊರಪಟ್ಟ ವಿಚಾರಗಳನ್ನು ಕುರಿತು ಸ್ವತಂತ್ರ ದೊಡ್ಡ ದೊಡ್ಡ ಗ್ರಂಥ ಗಳೂ ಸಹ ವಿದ್ವಾಂಸರಿಂದ ಬರೆಯಲ್ಪಡಹತ್ತಿವೆ. ಹೀಗೆ ಒಂದ ಗ್ರಂಥ ಗಳು ಬರೇ ವೀರಶೈವರಿಂದಷ್ಟೇ ಅಲ್ಲ, ಇತರ ಮತದವರಿಂದಲೂ ಕೂಡ ಬರೆಯಲ್ಪಡಹತ್ತಿರುತ್ತವೆ. ಕೆಲವರು ವಚನಗಳನ್ನು ಇಂಗ್ಲೀಷ ಮತ್ತು ಮರಾಠಿ ಭಾಷೆಗಳಲ್ಲಿ ಸಹ ಪರಿವರ್ತಿಸಿ ಅವುಗಳ ಪ್ರಸಾರ ಮಾಡ

ಹತ್ತಿರುವರು. ಈಚೆಗೆ ಮುಂಬಯಿ ವಿಶ್ವವಿದ್ಯಾಲಯದವರು ಈ ವಾಙ್ಮಯದ ಮಹತ್ವವನ್ನು ಅರಿತುಕೊಂಡು ಅವುಗಳನ್ನು ತಮ್ಮ ಪಠ್ಯಪುಸ್ತಕಗಳಲ್ಲಿ ಸೇರ್ಪಡೆ ಮಾಡಹತ್ತಿರುವರು. ಇಷ್ಟೇ ಅಲ್ಲ, ಎಮ್. ಎ. ಪರೀಕ್ಷೆಯಲ್ಲಿರುವ ಪ್ರಶ್ನೆ ಕಾಗದಗಳಲ್ಲಿ ಒಂದು ಸ್ವತಂತ್ರ ಕಾಗದವನ್ನು ವೀರಶೈವ ಧರ್ಮ ತತ್ವಗಳ ಬಗ್ಗೆಯೇ ಇಟ್ಟು ಅದಕ್ಕೋಸ್ಕರ ವಚನ ಗ್ರಂಥಗಳನ್ನು ನಿಯಮಿಸಿರುವರು. ಈ ಕಾರ್ಯಗಳೆಲ್ಲವೂ ಯೋಗ್ಯವೂ ಪ್ರಶಂಸನೀಯವೂ ಎಂದು ಯಾರು ಒಪ್ಪದೆ ಇರಲಿಕ್ಕಿಲ್ಲ?

ಹೀಗೆ ವಚನಗ್ರಂಥಗಳು ವಾಙ್ಮಯದೃಷ್ಟಿಯಿಂದ ಎಷ್ಟು ಮಹತ್ವದವೆಂಬದರ ಅರಿಕೆಯು ಈಗ ಆಗಹತ್ತಿದ್ದರೂ ಅವುಗಳಲ್ಲಿ ಅಡಕವಾಗಿರುವ ಸಿದ್ಧಾಂತವು ಮಾತ್ರ ಇನ್ನೂ ಹೊರಪಟ್ಟಿಲ್ಲ. ಈ ವಿಷಯವು ಷಟ್ಪಥಶಾಸ್ತ್ರದಲ್ಲಿ ಸಮಾವೇಶವಾಗಿರುತ್ತದೆ. ಈ ಶಾಸ್ತ್ರದ ವಿವೇಚನೆಯು ಈಗ ಪ್ರಸಿದ್ಧವಾಗಿರುವ ವಚನಗ್ರಂಥಗಳಲ್ಲಿ ಕಂಡುಬರುತ್ತಿದ್ದರೂ ಅದು ಬಹಳ ಸ್ಥೂಲತರವಾಗಿರುತ್ತದೆ. ಆದರೆ ತದಂತರ್ಗತ ತತ್ವಗಳು ಇನ್ನೂ ಹೊರಪಟ್ಟಿರುವದಿಲ್ಲ. ಇದರಿಂದ ವಚನಗ್ರಂಥಗಳಲ್ಲಿ ನಿರೂಪಿಸಿರುವ ಅನೇಕ ವಿಷಯಗಳು ಜನರಿಗೆ ತಿಳಿಯದಂತೆ ಆಗುತ್ತವೆ. ಬಹುಜನರು ವಚನಗಳ ಅರ್ಥವು ತಿಳಿಯುವದಿಲ್ಲೆಂದು ಗೊಣಗುವದುಂಟು. ಹೀಗೆ ಅವರಿಗೆ ತಿಳಿಯದೆ ಇದ್ದದ್ದಕ್ಕೆ ವಚನಗ್ರಂಥಗಳ ಭಾಷೆಯ ಕಾರಿಣ್ಯವಲ್ಲ. ಅದು ಸುಲಭವೇ ಇದೆ. ಆದರೆ ಅವುಗಳಲ್ಲಿ ಪ್ರತಿಪಾದಿಸಲ್ಪಟ್ಟ ತತ್ವಗಳ ತಿಳುವಳಿಕೆಯು ಅವರಿಗೆ ಇಲ್ಲದ್ದರಿಂದ ಈ ಸ್ಥಿತಿಯುಂಟಾಗುತ್ತದೆ. ಆದ್ದರಿಂದ ಷಟ್ಪಥ ಸಿದ್ಧಾಂತದ ತತ್ವಗಳನ್ನು ವಿವರಿಸುವಂಥ ಗ್ರಂಥಗಳನ್ನು ಇನ್ನು ಮುಂದೆ ಹೊರಪಡಿಸುವದು ಬಹಳ ಅವಶ್ಯವಾಗಿರುತ್ತದೆ. ಆದ್ದರಿಂದ ನಾವು ಈ ಕಾರ್ಯವನ್ನು ಇನ್ನು ಮುಂದೆ ಕೈಕೊಂಡು ವಚನಶಾಸ್ತ್ರ ಸಾರದ ೨ ನೇ ಮತ್ತು ೩ ನೇ ಭಾಗಗಳನ್ನು ಹೊರಪಡಿಸಬೇಕೆಂದು ಉದ್ದೇಶಪಟ್ಟಿರುತ್ತೇವೆ.

ಈ ಷಟ್ಪಥ ಶಾಸ್ತ್ರದ ವಿವರಣೆಯಲ್ಲಿ ಜಗತ್ತಿನ ಉದ್ಭವ, ಜಗತ್ತಿಗೂ ತನಗೂ ಇರುವ ಸಂಬಂಧ, ಗುಣಗಳ ವಿವೇಚನೆ (ಇದಕ್ಕೆ ಕರಣ ಹಸಿಗೆ ಎಂಬ ಹೆಸರು.) ಸರ್ಕೀಲಗಳ ವರ್ಣನೆ, ೧ ಸ್ಥಲದಿಂದ ೨೧ ಸ್ಥಲಗಳ ವರೆಗೆ ಸ್ಥಲಗಳ ವಿವೇಚನೆ ಮತ್ತು ಏಕೋತ್ತರ ಶತ ಸ್ಥಲ ಈ ವಿಷಯಗಳು ಬರುತ್ತವೆ. ಆದರೆ ಈ ವಾಙ್ಮಯವು ಮಾತ್ರ

ಬೇರೆ ವಿಧವಾಗಿರುತ್ತದೆ. ಇದರಲ್ಲಿ ವಚನಗಳಲ್ಲಿಯ ಒಂದು ಬಗೆಯ ಮಾರ್ಮಿಕ ಬೋಧೆಯ ಕ್ರಮವನ್ನು ವಚನಕಾರರು ಅನುಸರಿಸದೆ, ಅವರು ಎಂಥ ಅಜ್ಞಾನಿ ಮನುಷ್ಯನಿಗಾದರೂ ತಿಳಿಯುವಂತೆ ಅತಿ ವಾಡಿಕೆಯ ಭಾಷೆಯನ್ನು ಅನುಸರಿಸಿ ಅನೇಕ ಮಹತ್ವದ ವಿಷಯಗಳನ್ನು ನಿರೂಪಿಸಿರುವರು. ಮೇಲ್ಕಂಡ ವಿಷಯಗಳು ವಚನಶಾಸ್ತ್ರಸಾರ ಭಾಗ ೧ ಇದರಲ್ಲಿಯಂತೆಯೇ ಈ ಎರಡನೇ ಭಾಗದಲ್ಲಿ ಆಯಾ ಗ್ರಂಥಕಾರರ ಉಕ್ತಿಗಳಿಂದಲೇ ವಿವರಿಸಲ್ಪಡುವವು.

ಷಟ್‌ಸ್ಥಲ ಶಾಸ್ತ್ರದಲ್ಲಿ ಆಚರಣೆಯ ವಿಷಯವು ಅತ್ಯಂತ ಮಹತ್ವವಾಗಿದೆ. ಇದು ವಚನಶಾಸ್ತ್ರಸಾರದ ೩ ನೇ ಭಾಗದಲ್ಲಿ ಬರುವದು. ವೀರಶೈವರಲ್ಲಿ ಬಾಹ್ಯಾಡಂಬರದ ಕ್ರಿಯಾ ಕರ್ಮಗಳು ಬಹು ಕಡಿಮೆ ಇವೆ. ಆದರೂ ಅವುಗಳಲ್ಲಿ ಮಾನಸಿಕ ಉನ್ನತಿಗೆ ಕಾರಣವಾದ ರೀತಿಗಳು ಬಹು ಜಾಣತನದಿಂದ ಸೇರ್ಪಡೆ ಮಾಡಲ್ಪಟ್ಟಿವೆ. ಷಟ್‌ಸ್ಥಲ ಶಾಸ್ತ್ರದ ತತ್ವಗಳ ತಿಳುವಳಿಕೆಯಾಗದ ಹೊರ್ತ ಇವುಗಳು ಜನರಿಗೆ ತಿಳಿಯುವದು ದುಸ್ತರವು. ಹೀಗೆ ಈ ೩ ನೇ ಭಾಗದಲ್ಲಿ ಆಚಾರ ವಿಷಯಕ ವಿಷಯಗಳನ್ನು ಸೇರಿಸಬೇಕೆಂದು ಇಚ್ಛಿಸಿದ್ದೇವೆ.

ಈ ಪ್ರಕಾರ ಗ್ರಂಥಗಳನ್ನು ಹೊರಪಡಿಸಿದ ತರುವಾಯ ವೀರಶೈವರ ಧಾರ್ಮಿಕ ಮತ್ತು ರಾಜಕೀಯ ಇತಿಹಾಸವನ್ನು ಹೊರಪಡಿಸುವದು ಅತ್ಯಂತ ಮಹತ್ವದ್ದಿದೆ. ವೀರಶೈವ ಧರ್ಮವು ಹಿಂದೂ ಧರ್ಮದಲ್ಲಿ ಒಂದು ಮಹತ್ವದ ಸ್ಥಾನವನ್ನು ಅಲಂಕರಿಸಿರುವರಲ್ಲದೆ, ವೀರಶೈವ ಜನಾಂಗವು ಕರ್ನಾಟಕದ ರಾಜಕೀಯ ಮತ್ತು ಸಾಮಾಜಿಕ ಇತಿಹಾಸದಲ್ಲಿ ಬಹು ಮಹತ್ವದ ಕಾರ್ಯಗಳನ್ನು ಮಾಡಿರುತ್ತದೆ. ಇದರ ನಿರೂಪಣೆಯು ಈಗಿನ ಕಾಲದಲ್ಲಿ ಅತ್ಯಂತ ಅವಶ್ಯವಾಗಿರುತ್ತದೆ. ಆದರೆ ಇದಕ್ಕೆ ಸಂಶೋಧನ ಕಾರ್ಯಗಳು ಎಡೆಬಿಡದೆ ಎಲ್ಲ ಕಡೆಗೂ ಸಾಗಬೇಕಾಗುತ್ತದೆ. ಕರ್ನಾಟಕದ ಬೇರೆ ಬೇರೆ ಭಾಗಗಳಲ್ಲಿ ಸಂಶೋಧಕರು ತಮಗೆ ಶಕ್ಯವಿದ್ದಷ್ಟರ ಮಟ್ಟಿಗೆ ಸಂಶೋಧನೆ ಮಾಡಿ ಅವುಗಳನ್ನು ಪ್ರಸಿದ್ಧಿಸುವದು ಅವಶ್ಯವು. ಈ ಕಾರ್ಯವು ನಡೆಯಬೇಕೆಂಬ ಉದ್ದೇಶದಿಂದಲೇ ನಾವು ಶಿವಾನುಭವ ಪತ್ರಿಕೆಯನ್ನು ಹೊರಪಡಿಸಿದ್ದಾಗಿದೆ. ಅದರಿಂದ ಈ ಪತ್ರಿಕೆಯಲ್ಲಿ ಐತಿಹಾಸಿಕ ಸಂಶೋಧನೆಗೆ ನಾವು ಮಹತ್ವದ ಸ್ಥಾನವನ್ನು ಕೊಡುತ್ತ ಬಂದಿದ್ದೇವೆ. ಇದರಲ್ಲಿ ಈ ವರೆಗೆ ಬಂದ

ಲೇಖಗಳ ಮೇಲಿಂದ ಬಸವೇಶ್ವರನಕೆಂತಲೂ ಪೂರ್ವದಲ್ಲಿ ವೀರಶೈವ ಸಮಾಜವು ಯಾವ ತರದ್ದಿತ್ತು, ಅವನ ಕಾಲಕ್ಕೆ ಯಾವ ಯಾವ ವಾಸ್ತವಗಳಾದವು ವೀರಶೈವ ಸಮಾಜವು ಬೆಳೆಯಲು ಏನು ಕಾರಣವಾಯಿತು, ಇವೇ ಮೊದಲಾದ ವಿಷಯಗಳ ಬಗ್ಗೆ ಮಹತ್ವದ ಪ್ರಕಾಶವು ಕ್ರಮೇಣ ಬೀಳತೊಡಗಿದೆ. ಈ ಇತಿಹಾಸವು ಅತ್ಯಂತ ಉದ್ಭೂತವೂ, ಮನೋರಂಜಕವೂ ಆಗಿರುತ್ತದೆ. ಈ ವಿಷಯವನ್ನು ನಾವು ನಾಲ್ಕನೇ ಭಾಗದಲ್ಲಿ ಸೇರ್ಪಡೆ ಮಾಡಬೇಕೆಂದು ಉದ್ದೇಶಪಟ್ಟಿರುತ್ತೇವೆ.

ಈ ಕಾರ್ಯಗಳೊಡನೆ ವೀರಶೈವರ ಸಂಘಟನೆಯನ್ನುಂಟು ಮಾಡುವದು ಬಹು ಅವಶ್ಯವಾಗಿರುತ್ತದೆ. ವೀರಶೈವರ ಸಂಸ್ಕೃತಿಯನ್ನು ಕಾಯಲು ಇದು ಅತ್ಯವಶ್ಯಕವು. ಇದಕ್ಕೋಸ್ಕರ ವೀರಶೈವರು ಈಗ ಸಿಂದ ತೀವ್ರ ಯತ್ನಿಸಬೇಕು. ಒಂದು ವೀರಶೈವ ವಿದ್ಯಾಪೀಠವನ್ನು ಅವರು ಸ್ಥಾಪಿಸಿದ್ದಾದರೆ, ಇದು ಕೆಲಮಟ್ಟಿಗಾದರೂ ಶಕ್ಯವಾಗಬಹುದು. ಈ ಬಗ್ಗೆ ಯೋಗ್ಯ ಘಟನೆಯಾದಲ್ಲಿ ಸಮಾಜದಲ್ಲಿ ಈಗ ತೋರುವ ನಾನಾ ವಿಧ ಕಲಹಗಳು ದೂರಾಗಿ ವೀರಶೈವ ಸಮಾಜದ ಭಾವೀ ಏಳಿಗೆಗೆ ಕಾರಣವಾಗುವದೆಂದು ನಾವು ಭಾವಿಸಿದ್ದೇವೆ.

ಬಾಗಲಕೋಟೆಯ ಸ್ತುತ್ಯ ಸಮಾರಂಭ.

ಹಿರ್ವ ಪ್ರತ್ಯಕ್ಷದರ್ಶಿ.



ಇಲ್ಲಿಯ ಹುಂಡೇಕಾರ ಮಠದಲ್ಲಿ ತಾ. ೨೬-೮-೩೯ ನೆಯ ಸಾಯಂಕಾಲಕ್ಕೆ ಪ್ರಮುಖ ವೀರಶೈವ ಶ್ರೀ ಪುರುಷರ ಮಹತ್ವದ ಸಭೆಸೇರಿತ್ತು. ಮೊದಲು ಶಿವಸ್ತುತಿಯಾದ ಮೇಲೆ ಶ್ರೀ. ಹರ್ಡೆಕರ್ ಮಂಜಪ್ಪನವರು ಸಭೆಯ ಉದ್ದೇಶವನ್ನು ಮತ್ತು ಅದರ ಮಹತ್ವವನ್ನು ತಿಳಿಸುವಾಗ ಹೀಗೆ ಹೇಳಿದರು—

“ವೀರಶೈವ ಮತ ಪ್ರಸಾರಣೆಗೂ ಮತ್ತು ಕನ್ನಡ ಸಾಹಿತ್ಯಕ್ಕೂ ಶ್ರೀ ಬಸವಾದಿ ಪ್ರಮಥರ ವಚನಗಳು ಅತ್ಯಂತ ಮಹತ್ವವಾದವುಗಳಾಗಿವೆ. ಈ ತರದ ಸಾಹಿತ್ಯವು ಸಂಸ್ಕೃತಬಲ್ಲಗಲಿ ಅಥವಾ ಇನ್ನಾವದೇ ಭಾಷೆಗಳಲ್ಲಾಗಲಿ ಇಲ್ಲವೇ ಇಲ್ಲವೆಂದು ಶ್ರೀ. ವೆಂಕಣ್ಣಯ್ಯನವರೇ ಮೊದಲಾದ ಮಹಾ ಮಹಾ ವಿದ್ವಾಂಸರೂ ಹೇಳುತ್ತಿದ್ದಾರೆ ಇಂಥ ಅದ್ವಿತೀಯ ಸಾಹಿತ್ಯವನ್ನು ಶ್ರೀಮಾನ್ ಹಳಕಟ್ಟಿಯವರು ಅತ್ಯಂತ ಶ್ರಮವಹಿಸಿ ಈ ವರೆಗೂ ಪ್ರಕಟಿಸುತ್ತ ಬಂದುದರಿಂದ ಅವರ ಈ ಮಹತ್ವಾರ್ಥದ ವಿಷಯದಲ್ಲಿರುವ ತಮ್ಮ ಪ್ರೇಮಾದರಾಭಿಮಾನಗಳನ್ನು ವ್ಯಕ್ತಗೊಳಿಸಲು ವಿಜಾಪುರ ಜಿಲ್ಲೆಯ ವೀರಶೈವರ ಪರವಾಗಿ ೭೭೧ ರೂ. ಗಳ ನಿಧಿಯನ್ನು ಸಮರ್ಪಿಸುವದಕ್ಕೋಸ್ಕರ ಸಭೆ ಸೇರಿದ್ದಾಗಿದೆ. ಈ ಸಭೆಗೆ ಕನ್ನಡ ಸಾಹಿತ್ಯ ಸೇವೆಯಲ್ಲಿಯೇ ನಿರತರಾಗಿರುವ ಶ್ರೀಮಾನ್ ಹಾಲಭಾವಿ ವೀರಭದ್ರಪ್ಪನವರು ರಿ|| ಸಬ್ ಜಜ್ ಧಾರವಾಡ ಇವರು ಅಧ್ಯಕ್ಷರಾಗಬೇಕೆಂದು ನನ್ನ ಸೂಚನೆ.”

ಇದಕ್ಕೆ ಅನುಮೋದನ ಕೊಡುವಾಗ ಶ್ರೀಮಾನ್ ಜಂಗಿನ ಮುರಿಗಯ್ಯನವರು ಹೀಗೆ ಹೇಳಿದರು— ವಚನಶಾಸ್ತ್ರ ಸಂಗ್ರಹ ಮತ್ತು ಪ್ರಸಾರಗಳಲ್ಲಿ ಬಾಗಲಕೋಟೆಯು ಎಷ್ಟೋ ಮುಂದಾದುದು. ಕೈ. ಕಿಣಗಿ ಬಸಲಿಂಗಪ್ಪನವರು ವಚನಶಾಸ್ತ್ರಕ್ಕೋವಿದರಾಗಿದ್ದರು. ಇವರ ಶಿಕ್ಷಣದಿಂದಲೇ ಇಲ್ಲಿ ವಚನ ಪ್ರವಚನವು ಆಗಾಗ್ಗೆ ನಡೆಯುತ್ತಲಿದೆ. ಶ್ರೀ. ಪಂಡಿತ ಕಲಿಗಣನಾಥ ಶಾಸ್ತ್ರಿಗಳು ಈಗ ವಚನಗಳಿಗೂ ಆಗಮಗಳಿಗೂ ತುಲನೆಮಾಡಿ ಪ್ರವಚನವನ್ನು ನಡೆಸಿದ್ದಾರೆ. ಇಂಥ ಸ್ಥಳದಲ್ಲಿ ಶ್ರೀಮಾನ್

ಹಳಕಟ್ಟಿಯವರಿಗೆ ಅವರು ಮಾಡಿದ ಮಹತ್ವದ ಸೇವೆಗೋಸ್ಕರ ನಿಧಿ ಯನ್ನರ್ಪಿಸುವ ಸಮಾರಂಭ ನಡೆಯುವ ಪ್ರಸಂಗ ಬಂದುದು ಬಾಗಲ ಕೋಟಿಯವರಾದ ನಮಗೆ ಅಭಿಮಾನಾಸ್ಪದವಾದ ಸಂಗತಿಯು. ಇಂಥ ಪ್ರಸಂಗವನ್ನು ಶ್ರೀ. ಹರ್ಡೆಕರ್ ಮಂಜಪ್ಪನವರು ನಮಗೆ ತಂದು ಕೊಟ್ಟ ದಕ್ಕೆ ನಾವು ಬಹಳ ಕೃತಜ್ಞರಾಗಿದ್ದೇವೆ. ಈ ಸ್ತುತ್ಯ ಸಮಾರಂಭಕ್ಕೆ ಶ್ರೀಮಾನ್ ಹಾಲಭಾವಿಯವರು ಅಧ್ಯಕ್ಷರಾಗಬೇಕೆಂದು ಅವರು ಸೂಚಿ ಸಿದ್ದಕ್ಕೆ ನಾನು ಮನಃಪೂರ್ವಕ ಒಪ್ಪಿಗೆಯನ್ನು ಕೊಡುತ್ತೇನೆ.

ಅಧ್ಯಕ್ಷರ ಭಾಷಣ.

ಆ ಮೇಲೆ ಅಧ್ಯಕ್ಷರಾದ ಶ್ರೀಮಾನ್ ಹಾಲಭಾವಿಯವರು ತಮ್ಮ ಭಾಷಣದಲ್ಲಿ ಹೀಗೆ ಹೇಳಿದರು— “ ಈ ವಿಧವಾದ ಸಮಾರಂಭವು ನಮ್ಮಲ್ಲಿ ಹೊಸದು. ವಚನಶಾಸ್ತ್ರ ಪ್ರಸಾರದ ಕಾರ್ಯವು ಅತ್ಯಂತ ಮಹತ್ವದ್ದಾಗಿದೆ. ಈ ಕಾರ್ಯವನ್ನು ನನ್ನ ಮಿತ್ರರಾದ ಶ್ರೀ. ಹಳಕಟ್ಟಿಯವರು ಬಹು ಶ್ರಮವಹಿಸಿ ಮಾಡುತ್ತಿದ್ದಾರೆ. ವಚನಶಾಸ್ತ್ರಗಳ ವಿಚಾರದಲ್ಲಿ ನನ್ನ ಅಭಿಪ್ರಾಯ ಹೀಗಿದೆ.

ಶ್ರೀ ಬಸವಾದಿ ಪ್ರಮಥರ ಕಾಲದಲ್ಲಿ ವಚನಶಾಸ್ತ್ರವುಂಟಾಗಿ ಅದು ಕೆಲವು ಕಾಲ ಪ್ರಸಾರವಾಯಿತು. ಆಮೇಲೆ ಅದಕ್ಕೆ ಇಳಿತರ ಬಂದಿತು. ಬ್ರಾಹ್ಮಣ್ಯದ ಕಲ್ಪನೆಯು ದಿನೇ ದಿನೇ ಹೆಚ್ಚುತ್ತಾ ಬಂದಿತು. ಬ್ರಾಹ್ಮಣರ ಆಚಾರ ವಿಚಾರಗಳ ಅನುಕರಣದ ಕಡೆಗೆ ಲಕ್ಷಿಸಿದರು. ಮುಂದೆ ಸಂಸ್ಕೃತಕ್ಕೆ ಮಹತ್ವ ಬಂದಿತು. ಇತ್ತೀಚೆಗೆ ವಚನಶಾಸ್ತ್ರದ ಮಹತ್ವವು ಎಲ್ಲರಿಗೂ ಮನವರಿಕೆಯಾಗಿದೆ. ಇದಕ್ಕೆ ನನ್ನ ಮಿತ್ರರಾದ ಹಳಕಟ್ಟಿಯವರ ಪ್ರಯತ್ನವೇ ಕಾರಣವು. ವಿಜಾಪುರ ಜಿಲ್ಲೆಯ ವೀರಶೈವ ಮಹಾ ಜನರು ಈ ಪ್ರಕಾರ ಸಾರ್ವಜನಿಕವಾಗಿ ವಚನಶಾಸ್ತ್ರ ಪ್ರಸಾರಣೆಗೆ ಮುಂದೆ ಬಂದುದು ಸಂತೋಷದ ಸಂಗತಿಯು. ನಿಮ್ಮ ಇಷ್ಟದಂತೆ ಈ ನಿಧಿ ಯನ್ನು ಶ್ರೀ. ಹಳಕಟ್ಟಿಯವರಿಗೆ ಅರ್ಪಿಸಿ ಪರಮಾತ್ಮನು ಅವರಿಗೆ ದೀರ್ಘಾಯುರಾರೋಗ್ಯಗಳನ್ನು ದಯಪಾಲಿಸಿ ಸಮಾಜಸೇವೆಯನ್ನು ಇದಕ್ಕಿಂತಲೂ ಹೆಚ್ಚಾಗಿ ಮಾಡುವ ಶಕ್ತಿಯನ್ನು ಕೊಡಲೆಂದು ಪ್ರಾರ್ಥಿಸುತ್ತೇನೆ.”

ಅನಂತರ ಒಂದು ತಟ್ಟೆಯಲ್ಲಿ ೭೭೧ ರೂ. ಗಳನ್ನು ಫಲ ಪುಷ್ಪ ತಾಂಬೂಲಗಳನ್ನು ಇಟ್ಟು ಶ್ರೀಮಾನ್ ಹಳಕಟ್ಟಿಯವರಿಗೆ ಅರ್ಪಿಸಿದರು.

ಶ್ರೀಮಾನ್ ಹಳಕಟ್ಟಿಯವರ ಭಾಷಣ.

ಅನಂತರ ಶ್ರೀ ಹಳಕಟ್ಟಿಯವರು ತಮ್ಮ ಭಾಷಣದಲ್ಲಿ ಈ ಪ್ರಕಾರ ಹೇಳಿದರು — “ ತಾವು ಮಾಡಿದ ಈ ಸನ್ಮಾನಕ್ಕೆ ನಾನು ಅತ್ಯಂತ ಕೃತಜ್ಞನಾಗಿದ್ದೇನೆ. ನಾನು ಮಾಡಿರುವ ಸೇವೆಯು ಅತ್ಯಲ್ಪವಾದುದು. ನೀವು ಇದನ್ನು ಬಹು ಘನವಾಗಿ ಭಾವಿಸಿರುವಿರಿ. ವಚನಶಾಸ್ತ್ರವು ಜನಾಂಗದ ಸಕಲ ಸುಧಾರಣೆಗಳಿಗೆ ಬಹು ಸಹಾಯವಾದುದಾಗಿದೆ. ಶ್ರೀ ಬಸವಾದಿ ಪ್ರಮಥರ ಕಾಲದಲ್ಲುಂಟಾದ ಈ ವಚನ ಸಾಹಿತ್ಯವು ಅಪಾರವಾದುದಾಗಿದೆ. ಈ ವರೆಗೆ ನಮಗೆ ಸುಮಾರು ೩೦೦ ವಚನಕಾರರ ವಚನಗಳು ಮಾತ್ರ ದೊರೆತಿವೆ. ಇವುಗಳಲ್ಲಿ ನಾನು ಪ್ರಕಟಿಸಿರುವುದೂ ಬಹು ಸ್ವಲ್ಪ. ಇನ್ನೂ ಪ್ರಕಟಿಸಬೇಕಾದುದೇ ಹೆಚ್ಚಾಗಿದೆ.

ವಚನಗಳಂತೆಯೇ ಷಟ್ಪದಿ, ಸಾಂಗತ್ಯ, ರಗಳೆ ಮೊದಲಾದ ವೀರಶೈವರ ಕನ್ನಡ ಸಾಹಿತ್ಯವು ಕೂಡಾ ಬಹು ಘನವಾದುದಾಗಿದೆ. ಪೂರ್ವಕಾಲದ ಮಠಗಳಲ್ಲಿ ಇವೆಲ್ಲವೂ ಸಂಗ್ರಹವಾಗಿರುತ್ತಿದ್ದವು. ಆಗ ಇವುಗಳ ಶಿಕ್ಷಣವೂ ದೊರೆಯುತ್ತಿದ್ದಿತು. ಇತ್ತೀಚೆಗೆ ಅದು ನಿಂತುಹೋಯಿತು. ಈಗಲಾದರೂ ಮೊದಲಿನ ಎಲ್ಲ ಗ್ರಂಥಗಳನ್ನೂ ಒಂದು ಕಡೆ ಕೂಡಿಸಿ, ಅವುಗಳನ್ನು ಪರಿಶೋಧಿಸಿ ಪ್ರಸಾರಗೊಳಿಸುವುದು ಅತ್ಯಗತ್ಯ. ಈ ಕಾರ್ಯವು ಸಂಘಮೂಲಕವಾಗಿಯೇ ಜರುಗಬೇಕು.

ಈ ವಚನಶಾಸ್ತ್ರ ಮುದ್ರಣಕ್ಕೆ ತಾವೆಲ್ಲ ಕೂಡಿ ಈ ಪ್ರಕಾರ ಧನ ಸಹಾಯ ಮಾಡಿ ನನ್ನ ಮೇಲೆ ಮಹತ್ವದ ಭಾರವನ್ನೇ ಹಾಕಿರುವಿರಿ. ನಾನು ನಿಮ್ಮೆಲ್ಲರ ಸಹಾಯ ಸಲಹೆಗಳಿಂದಲೇ ಈ ಕಾರ್ಯವನ್ನು ಮುಂದುವರಿಸುವೆನು. ”

ಆ ಮೇಲೆ ಇಲ್ಲಿಯ ಪ್ರಸಿದ್ಧ ವಕೀಲರಾದ ಶ್ರೀಯುತ ಧಾರವಾಡಕರರು ವೀರಶೈವರ ಈ ವಿಧವಾದ ಕಾರ್ಯವನ್ನು ನೋಡಿ ಸಂತೋಷದಿಂದ ಈ ಪ್ರಕಾರ ತಿಳಿಸಿದರು — ಈಗ ಜಗತ್ತಿನ ಎಲ್ಲಾ ಧರ್ಮದವರೂ ತಮ್ಮ ತಮ್ಮ ಧರ್ಮತತ್ವಗಳನ್ನು ಪ್ರಸಾರ ಮಾಡುತ್ತಿದ್ದಾರೆ. ಇಂಥ ಸಮಯದಲ್ಲಿ ವೀರಶೈವರಾದ ನೀವು ನಿಮ್ಮ ಧರ್ಮಪ್ರಸಾರಕ್ಕಾಗಿ ಈ ಪ್ರಕಾರ ಸಾರ್ವಜನಿಕ ರೀತಿಯಿಂದ ಪ್ರಯತ್ನಿಸಿದ್ದು ಬಹಳ ಸ್ತುತ್ಯವಾದದ್ದು. ತೇರು, ಜಾತ್ರೆ, ಹಬ್ಬ, ನಿಬ್ಬಣ ಮೊದಲಾದವುಗಳಲ್ಲಿ ವೃಥಾ

ಹಣವನ್ನು ವೆಚ್ಚ ಮಾಡದೆ ಈ ಪ್ರಕಾರ ಮತಗ್ರಂಥ ಪ್ರಸಾರ ಮಾಡುವುದು ಬಹು ಸ್ತುತ್ಯವಾದುದು.”

ಆ ಬಳಿಕ ಶ್ರೀಯುತ ಧನಶೆಟ್ಟಿ ಶಂಕರಪ್ಪನವರು ವಿಜಾಪುರ, ಇವರು ಉತ್ಸಾಹಭರಿತವಾದ ಭಾಷಣ ಮಾಡಿದರು. ಅದರಲ್ಲಿ ಹೀಗೆ ಹೇಳಿದರು— “ಶ್ರೀ ಬಸವಾದಿ ಪ್ರಮಥರ ವಚನಗಳ ಕಡೆಗೆ ನಾವು ಎಲ್ಲಿಯವರೆಗೆ ನಿರ್ಲಕ್ಷಿಸಿದ್ದೆವೋ ಆ ವರೆಗೆ ನಮ್ಮ ಆಧೋಗತಿಯೇ ಇದ್ದಿತು. ಇತ್ತೀಚೆಗೆ ವಚನಶಾಸ್ತ್ರದ ಕಡೆಗೆ ತಿರುಗಿದ್ದೇನೆ. ಇದು ನಮ್ಮ ಭಾಗ್ಯೋದಯದ ಕುರುಹು ಶ್ರೀ ಸ್ವಾಮಿ ವಿವೇಕಾನಂದ, ರಾಮತೀರ್ಥ, ಮಹಾತ್ಮಾಗಾಂಧಿಯವರು ಬೋಧಿಸಿದ ಅನೇಕ ದಿವ್ಯ ತತ್ವಗಳು ಕೂಡಾ ಪ್ರಮಥರ ವಚನಗಳಲ್ಲಿ ಹೇರಳವಾಗಿವೆ. ಇಂಥ ವಚನಶಾಸ್ತ್ರ ಪ್ರಸಾರಕ್ಕೆ ತಾವೆಲ್ಲರೂ ಮುಂದೆ ಬಂದುದಕ್ಕೂ ರಾ|| ಸಾ|| ಹಳಕಟ್ಟಿಯವರು ಇದಕ್ಕಾಗಿಯೇ ತನು ಮನ ಧನ ಸೂರೆ ಮಾಡಿದುದಕ್ಕೂ ನಾನು ಅನೇಕ ಧನ್ಯವಾದಗಳನ್ನು ಅರ್ಪಿಸುತ್ತೇನೆ.”

ತರುವಾಯ ಶ್ರೀ ಹರ್ಡೇಕರ ಮಂಜಪ್ಪನವರು ಹೀಗೆ ಹೇಳಿ ಮುಕ್ತಾಯಗೊಳಿಸಿದರು— “ನಾನು ಈ ಜಿಲ್ಲೆಯ ಬಾಗೇವಾಡಿ, ಮುದ್ದೇಬಿಹಾಳ ತಾಳಿಕೋಟೆ, ವಿಜಾಪುರ, ಸಿಂದಗಿ, ಮೊರಟಗಿ, ಇಳಕಲ್ಲ, ಹುನಗುಂದ ಅಮೀನಗಡ, ಬಾಗಲಕೋಟೆ ಈ ಸ್ಥಳಗಳಿಗೆ ಈ ನಿಧಿಯನ್ನು ಕೂಡಿಸಲು ಹೋದಾಗ ಅಲ್ಲಿಯ ಮಹಾಶಯರು ಬಹು ಪ್ರೇಮಾದರಗಳಿಂದ ಹಣವನ್ನು ಕೊಟ್ಟು ವಿವರವು ಈ ಪ್ರಕಟನೆಯಲ್ಲಿದೆ. ಅದನ್ನು ಇಲ್ಲಿಯೇ ಈಗ ಹಂಚಲಾಗುವದು. ಆ ಎಲ್ಲಾ ಮಹಾಶಯರಿಗೂ ನಾನು ಬಹು ಕೃತಜ್ಞನಾಗಿದ್ದೇನೆ.” ಆ ಬಳಿಕ ಪದ್ಧತಿಯಂತೆ ಸಂಡಿತ ಕಲಿಗಣನಾಥ ಶಾಸ್ತ್ರಿಗಳ ವಚನ ಪ್ರವಚನ ಜರುಗಿ ಸಮಾರಂಭವು ಸಮಾಪ್ತವಾಯಿತು.

“ಕರಿಬಸವ” ಸ್ತುತಿ.

ಕಂದ

ಶ್ರೀಗುರುವೆ ಸ್ಥಿತಜಗಾತ್ರಿತ |
ನಾಗುತನೀಗಲೈ ಜನದ ಬೇಗುದಿ ಭವಮಂ ||
ಅಗಮನಿಗಮಾಂತರ್ಥವ |
ರಾಗದಿ ರಚಿಸೆನಲು ಗದ್ಯ ಅದುವು ಪದ್ಯ || ೧ ||

ವಾಣಿಯ, ಗಣಪನ, ಕವಿಗಳ |
ಶ್ರೇಣಿಯ ಬಲಗೊಳಲು ವಿದ್ಯಾತ್ರಾಣಿಗನಲ್ಲವು ||
ಜಾಣರಿದ ಜರಿಯಲೊಲ್ಲದೆ |
ಕಾಣಿಸಿ ಸದ್ಗುಣವ, ನಿಮ್ಮ ಕರುಣದ ಸೊಮ್ಮು || ೨ ||

ಲಕ್ಷಣ ಗುಣವಿಲ್ಲದಿದೊಡು |
ಲಕ್ಷ್ಯಧಿಸ ಧನಿಕನೆಂದಪೇಕ್ಷಿಪುದೆಂತೋ ||
ಲಕ್ಷ್ಯರ್ಥ ಕರ್ತೃಬಲದ ದಧ್ಯಕ್ಷವೆ |
ಸಾಕೆಂದು ಒಲಿಸಿ ರಕ್ಷಿಸಿ ಹಿರಿದು || ೩ ||

ತರುವುಲ ಕೆರೆಯೆ ನೀರನು |
ಉರುತರ ಫಲ ಪರಿಯನಾಂತ ತೆರದಲಿ ದೇವಾ ||
ಸುರರ ಪರಮಾತ್ಮನಾದಿ |
ಗುರುವಿನ ಸ್ತುತಿಗೂಡಿ ಬಂದು ರಸನೆಯಲಿನಿದು || ೪ ||

ಬಾಲಗೆ ನುಡಿಗಲಿಸಿ ಪುನರಸಿ |
ಲಾಲಿಸಿ ತೋಷಿಸುವ ತೆರದಿ ಕಲಿಸಿ ಮನದ ||
ಮೂಲಿಗ ನೀನೊರೆದುದ ನೀ |
ನಾಲಿಗೆಯೊಳು ನುಡಿನೆ ನಾನು ಅಧಿಕವಿದೇನು || ೫ ||

ಯತಿಪ್ರಾಸ ಎಲ್ಲಗಣಗಳ |
ಗತಿಯಲಿ ಗರುವಾಯಗೊಂಡ ಸ್ಥಿತಿಯಲ್ಲೆನಲಾ ||
ಮತಿಗೊಲಿದ ಯತಿಗಳೊಡೆಯನ |
ನುತಿಸಲು ಶಿವಗಣದಿ ಶುಭವು ಪ್ರಾಸ-ವಿಷ ಹರವು || ೬ ||

ಓರ್ವ ನೀನೊಲಿದೊಡಾವುದು ।
 ಸರ್ವ ಸಹಜಾರ್ಥವದರಿಂ ಸರ್ವದಾ ಸ್ಮರಿಸಿ ॥
 ಗೀರ್ವಾಣಗಿರಿಯ ಬಳಸದೆ ।
 ತೋರ್ಪುದು ತ್ವಂಪದ ಸುಖವ ಸಾಕಿದನೀವ ॥೭॥

ಸೋಜಿಗದ ಸೊಬಗ ನೋಡಲು ।
 ಮಾಜಿತು ಮಾಯಾಪ್ರಬಂಧ ಮಹಿಮೆಲಿನಿಂದ ॥
 ರಾಜಿಸಿ ತೋರಿಸಲೊರೆದೆನು ।
 ಮೂಜಗದೊಳು ಮುಖ್ಯವೆಂದೆ ನೀನೊಲಿದಂದೆ ॥೮॥

ಇನ್ನೊರೆವೆನೆನ್ನಭಾಗ್ಯದ ।
 ಮನ್ನಣೆ ಮನೆತನದಿ ಬಹಳ ಉನ್ನತವಾಂತದ ॥
 ಸನ್ನುತನೀತನನಾಮದ ।
 ಮುನ್ನಿನ ಏಳೆಯ ಸಹಿತ ನುತಿಸಲು ಸತತ ॥೯॥

ಇದು ಮೊದಲು ಎನ್ನ ಗುರುವಿನ ।
 ಸದನವ ಸ್ತುತಿಸುವೆನು ಅದಕತ್ಯಧಿಕವೆ ಎಂತೊ ॥
 ಹದನೇನು ಅದನು ವರ್ಣಿಪೆ ।
 ಸದರವೆ ಸಾಮಾನ್ಯದನಿಗೆ ಮದ ಮುಖನರಿಗೆ ॥೧೦॥

ಶ್ರೀ ಸೋಮೇಕಟ್ಟೆಯೆಂಬುದು ।
 ಭಾಸುರವಾಂತಿದುವೆ ಭುವಿಯೊಳಗೆಸೆದುದೆಂತೆನೆ ॥
 ಸೂಸದೆ ತನುಮನಧನವನು ।
 ಮೀಸಲಗೈವರಿಗೆ ಶಿವನು ಶಿರಬಾಗುವನು ॥೧೧॥

ಇಂತಿದರ್ ಇಳೆಯರಿಚ್ಛೆಗೆ ।
 ಮುಂತೊದಗಿಸೆ ಮುಖ್ಯವೆಂದು ಶಂಕರನಂದು ॥
 ನಿಂತಿದರ್ ನಿತ್ಯ ಗಣದೊಳು ।
 ಕುಂತಿರೆ ಕುಟ್ಟಳವಿರಕ್ತ ಜಗದಾಸಕ್ತ ॥೧೨॥

ನೀತಳುವದೇನುವಾಡದೆ ।
 ನಾ ತಿಳಿವೆನು ನನ್ನನೆನಲು ನಿತ್ಯಾನಿತ್ಯವ ॥

ನೀ ತಿಳಿಯೆ ನಿಲ್ಲುಹೋಗೆನೆ ।

ಭೂತಳ ಕೈ ತಂದನಾಗ ಭವಭಯಬೇಗ ||೧೩||

ಅವನೊಡನೆ ಅರಿದು ಕೆಲಬರು ।

ಅವನಿಯೊಳಲ್ಲಲ್ಲಿ ತಾವೂ ಶಿವರೂಪಾಂತರೇ ||

ಅವರಲಿ ಅಧಿಕನಾದೀ ।

ಭವಹರ ಬಸವಾರ್ಯನೆಂದೆ ಇವಗ್ಗೈಸರೆಂದೆ || ೧೪ ||

ಗುಣಗಣಾಗ್ರಣಿಯ ಗುಂಪಿಲಿ ।

ಮಣಿಯೆನೆ ಮೂವತ್ತು ಎರಡು ಶಿಖಿಯದು ನೋಡ ||

ಲ್ಪಣವಾದಿ ಸಿದ್ಧಿಸಾಧ್ಯರು ।

ಪ್ರಣತರ ಪಾವನವ ಮಾಡೆ, ಜಗ ಕೊಂಡಾಡೆ || ೧೫ ||

ಈ ತಪೋಧನನು ಇರ್ದೀ ।

ಭೂತಳ ಬಹು ಹಂಸಮಯದಿಭಾತಿಸಿತೆಂತೆನು ||

ತಾತಪದೇಳ್ಗೆಗೆ ಮೌನಿ ।

ವ್ರಾತವೆ ಮುತ್ತಿಪುರದಂತೆ ಸ್ಮರಿಸುತ ನಿಂತೆ || ೧೬ ||

ಅರಿಯದರರಿತರ ಕೇಳಲು ।

ಕುರುಹಿಟ್ಟರು ಸೋಮಕಟ್ಟ ಕುವಲಯ ಪ್ರಿಯನೆಂ ||

ದುರುತರ ನಾಮವನಿಟ್ಟರು ।

ಪರಿಕಿಸಲಿದು ಪರಮಹಂಸ ಪರಿಯಾಂತಿಹುದು ||೧೭||

ಸುಕೃತವ ನೀಗುವ ಸ್ವರ್ಗದ ।

ಸುಖವನು ಸೈತರಿಸಿ ತಾನೆ ಭಕುತಿಲಿ ಭಜಿಸಲ್ ||

ಸಕಲಕುಸಾಧ್ಯದೊಳಪ್ಪುದು ।

ಪ್ರಕೃತಿಯ ಪರೆ ಕಳಚಲಲ್ಲಿ ಪರಿಸುವ ಹಂಸ ||೧೮||

ಉರುತರ ಸೋಬರಿ ಬ್ರಹ್ಮವು ।

ಜಿರಿಸಲುಹಂ ಭೇದಗೊಂಡು ತರುವಾಯಲಿ ಸಂ ||

ಚರಿಸುವ ಚರಾದಿಗಳೊಳು ।

ಮೆರೆಯುತ ಮೇದಿನೀ ಮುಖದಿ ಸ್ವರಸಂಕುಟದಿ ||೧೯||

ಇದು ಸೂರ್ಯಚಂದ್ರರೀರ್ವರ ।
ಬದೇಗರ ಮಾಡುತಲಿ ಬಳಸಿ ಬರುತಿಹವನಾ ।
ಗರ್ವದ ಸದ್ಧತಿ ನಾಡರಿ ದಟ್ಟಿಪ ।
ಹೃದಯ ಗ್ರಂಥಿದರ ಕರ್ಮ ಉಳಿಯಲು ಧರ್ಮ ॥೨೦॥

ಯೋಚಿಸಿದನು ಎಲ್ಲ ಒರೆಯಲು ।
ಗೋಚರಿಸದ ಗೌರವಾರ್ಥ ಗುಣಗಣ ನಿಧಿಯ ॥
ಸೂಚನೆಯೆಂತುಟೋ “ಸೋ” ಎನೆ ।
ಭೂಚಕ್ರದಿ ಭರಿತವಸ್ತು ಭಾವ ಪ್ರಶಸ್ತು ॥೨೧॥

ಸತ್ಯನ ಸಂಸಿದ್ಧತ್ವದಿ ।
ಮಿಥ್ಯವ ಮಿಶ್ರತುಳನಾದ ನಿತ್ಯನು ನಾನೆ ॥
ಕರ್ತೃಭೃತ್ಯತ್ವವಿಲ್ಲದ ।
ಚಿತ್ತೇಹಂ ಎಂದು ತಿಳಿಯಲ್ ಚಿನ್ಮಯನಾಗಲ್ ॥೨೨॥

ಹೆಮ್ಮೆಗೆ ಹೇಳಲ್ಕಲ್ಲಿದು ।
ಸಮ್ಮತ ಸಹಜಾತ್ಮರಿಂಗಿ ಸತತ ಸ್ವರೂಪಿನ ॥
ಪರ್ಮೆಲಿ ಪರುಠವಿಸರ್ಪರ ।
ನಿರ್ಮಲ ನಿಜ ನಿತ್ಯನಿಲಯ ಶೃತಿಸಮ್ಮತಿಯ ॥೨೩॥

ಇಂತಿದು ಜಸವಾಂತದು ಬಳಿ ।
ಕಿಂತೆಯೆ ಈ ಸೋಮಕಟ್ಟೆ ಎಂತಾದಪುದೆನೆ ॥
ಅಂತರವೇನಿದೆ ಆದಿಯ ।
ಲಂತ್ಯಾಕ್ಷರ ಎರಡು ಒಂದೆ “ಹಂಮೆ” ಎಂದೆ ॥೨೪॥

“ಮೇ” ಎನೆ “ಹಂ” ಎನೆ ಏಕವು- ।
ಪಾಯದ ಮಾತಲ್ಲ ಪಳೆಯೆ ಪರಿಕಿಸಿ ತಿಳಿಯ ॥
ಲ್ಪಾಯತವಾಕ್ಯಗಳೆಕೈನೆ ।
ಸೋ ಎಂತಾಗಲದಿಲ್ಲಿ ಮೆ ಹಂ (ಮ್ಮಿ) ನಲಿ ॥೨೫॥

ವಂದಿಸಿ ಹೊಗಳುತ ಓರ್ವರು ।
ಅಂದರು ಅಧಿಕುತ್ಸವದೊಳು ಮಂದಿಯ ಕೂಡಾ ॥

ನಂದದಿ ನಟಿಸುವ ಈತನ ।
ದಂದುಗದಭಯಭರಿತ ಕಟ್ಟಿ ದುರಿತವನಟ್ಟಿ ॥೨೬॥

ಇದು ಇನ ಬಿಂಬದ ಓಲಾಂ ।
ತಿದು ಅಘಾತಿಮಿರವನುತೀರ್ಚಿ ವೃಗಮದವಾಂತೀ ॥
ಸದನವು ಸಂತತ ಸತ್ಯಾಭ್ಯುದ ।
ಯದ ಪರಿಪೂರ್ಣ ಕಟ್ಟಿ ಸುಖವಿದಿರಟ್ಟಿ ॥೨೭॥

ಆದಿಯಲೆ ಆಯ್ತೀ ಅಧಿ ।
ಕಿದು ಸಾದರದಲ್ಲಿ ತತ್ವಮಸ್ಯರ್ಥದ ಮಹಾವಾಕ್ಯವ ॥
ಬೋಧಿಸುತ ಭಕ್ತ ಭಾಗ್ಯವೆ ।
ಮೇದಿನಿಗವತರಿಸಿದಂತೆ ಮೆರೆಯಿತು ಪಿಂತೆ ॥೨೮॥

ಅನುಪಮನಹಸ್ತ ಸಂಭವ ।
ರೆನಿಬರು ಎಳೂರು ಮತ್ತೆ ಹೆಚ್ಚಂತಿರಲಿ ॥
ಘನ ಮನು ಮೂರ್ತಿಗಳಾದರು ।
ಎಣಿಸಲೈಪ್ಪತ್ತುಮೂರು ಚರ ಹದಿನಾರು ॥೨೯॥

ಷೋಡಶರ ಸತ್ವ ಸಾದೃಶ್ಯ ।
ಪಾಡಲ್ಪರಿದಾಯ್ತು ಈಗ ರೂಢಿಯ ಮೇಲಾ ॥
ರೂಢನು ರಾಜಿಸಿ ಭಕ್ತರ ।
ಮಾಡಿದ ಮಹಿಯೊಳಗೆ ಎಲ್ಲಾ ಮುನಿ ಮನಸೊಲ್ಲ ॥೩೦॥

ವೀರಶೈವಾಬ್ಧಿಗಿಂದುರೆ ।
ಸಾರಸ್ವತ ಪೂರ್ಣ ಕಳೆಯ ತೋರುವೆನೆಂದಾ ॥
ಗೀರ್ವಾಣತತಿಗಳಂದದಿ ।
ಆರೈ ಸುತಲಿದುರ್ದಮಮ ಅಧಿಕಸ್ತೋಮ ॥೩೧॥

ಜನ್ಮ ಜಾಡ್ಯಗಳ ಜಯಿಸೆ ಜ ।
ಗನ್ಮಯ ನಿತ್ಯತ್ವ ಸತ್ತುಉನ್ಮನೆಚಿತ್ತು ॥
ಸನ್ಮತಾನಂದ ಸಕಲಕೆ ।
ಭಾನುಮಣಿ ಬಲು ಬೆಳಗನಿತ್ತ ಭಾವದ ಗೊತ್ತು ॥೩೨॥

ಇದು ಸೂರ್ಯಚಂದ್ರರೀರ್ವರ ।
ಬದೆಗರ ಮಾಡುತಲಿ ಬಳಸಿ ಬರುತಿಹವಾ ।
ಗದ ಪದ್ಧತಿ ಪಾಡರಿ ದಟ್ಟಿಪ ।
ಹೃದಯ ಗ್ರಂಥಿದರ ಕರ್ಮ ಉಳಿಯಲು ಧರ್ಮ ॥೨೦॥

ಯೋಚಿಸಿದನು ಎಲ್ಲ ಒರೆಯಲು ।
ಗೋಚರಿಸದ ಗೌರವಾರ್ಥ ಗುಣಗಣ ನಿಧಿಯ ॥
ಸೂಚನೆಯೆಂತುಟೋ “ಸೋ” ಎನೆ ।
ಭೂಚಕ್ರದಿ ಭರಿತವಸ್ತು ಭಾವ ಪ್ರಶಸ್ತು ॥೨೧॥

ಸತ್ಯನ ಸಂಸಿದ್ಧತ್ವದಿ ।
ಮಿಥ್ಯವ ಮಿಕ್ಕುತುಳನಾದ ನಿತ್ಯನು ನಾನೆ ॥
ಕರ್ತೃಭೃತ್ಯತ್ವವಿಲ್ಲದ ।
ಚಿತ್ತೇಹಂ ಎಂದು ತಿಳಿಯಲ್ ಚಿನ್ಮಯನಾಗಲ್ ॥೨೨॥

ಹೆಮ್ಮಿಗೆ ಹೇಳಲ್ಕಲ್ಲಿದು ।
ಸಮ್ಮತ ಸಹಜಾತ್ಮರಿಂಗಿ ಸತತ ಸ್ವರೂಪಿನ ॥
ಪರ್ಮಲಿ ಪರುಠವಿಸರ್ಪರ ।
ನಿರ್ಮಲ ನಿಜ ನಿತ್ಯನಿಲಯ ಶೃತಿಸಮ್ಮತಿಯ ॥೨೩॥

ಇಂತಿದು ಜಸನಾಂತದು ಬಳಿ ।
ಕಿಂತೆಯೆ ಈ ಸೋಮೆಕಟ್ಟೆ ಎಂತಾದಪುದೆನೆ ॥
ಅಂತರವೇನಿದೆ ಆದಿಯ ।
ಲಂತ್ಯಾಕ್ಷರ ಎರಡು ಒಂದೆ “ಹಂಮೆ” ಎಂದೆ ॥೨೪॥

“ಮೇ” ಎನೆ “ಹಂ” ಎನೆ ಏಕವು- ।
ಪಾಯದ ಮಾತಲ್ಲ ಪಳೆಯೆ ಪರಿಕಿಸಿ ತಿಳಿಯ ॥
ಲ್ಪಾಯತನಾಕೃಗಳೈಕೈನೆ ।
ಸೋ ಎಂತಾಗಲದಿಲ್ಲಿ ಮೆ ಹಂ (ಮಿ) ನಲಿ ॥೨೫॥

ಮಂದಿಸಿ ಹೊಗಳುತ ಓರ್ವರು ।
ಅಂದರು ಅಧಿಕುತ್ಸವದೊಳು ಮಂದಿಯ ಕೂಡಾ ॥

ನಂದದಿ ನಟಿಸುವ ಈತನ ।
ದಂದುಗದಭಯಭರಿತ ಕಟ್ಟಿ ದುರಿತವನಟ್ಟಿ ॥೨೬॥

ಇದು ಇನ ಬಿಂಬದ ಓಲಾಂ ।
ತಿದು ಅಘತಿಮಿರವನುತೀರ್ಚಿ ವೃಗಮದವಾಂತೀ ॥
ಸದನವು ಸಂತತ ಸತ್ಯಾಭ್ಯುದ ।
ಯದ ಪರಿಪೂರ್ಣ ಕಟ್ಟಿ ಸುಖವಿದಿರಟ್ಟಿ ॥೨೭॥

ಆದಿಯಲೆ ಆಯ್ತೀ ಅಧಿ ।
ಕಿದು ಸಾದರದಲ್ಲಿ ತತ್ವಮಸ್ಯರ್ಥದ ಮಹಾವಾಕ್ಯವ ॥
- ಬೋಧಿಸುತ ಭಕ್ತ ಭಾಗ್ಯವೆ ।
ಮೇದಿನಿಗವತರಿಸಿದಂತೆ ಮೆರೆಯಿತು ಪಿಂತೆ ॥೨೮॥

ಅನುಪಮನಹಸ್ತ ಸಂಭವ ।
ರೆನಿಬರು ಎಳೂರು ಮತ್ತೆ ಹೆಚ್ಚಂತಿರಲಿ ॥
ಘನ ಮನು ಮೂರ್ತಿಗಳಾದರು ।
ಎಣಿಸಲೈಪ್ಪತ್ತುಮೂರು ಚರ ಹದಿನಾರು ॥೨೯॥

ಷೋಡಶರ ಸತ್ವ ಸಾದೃಶ್ಯ ।
ಪಾಡಲ್ಕುರಿದಾಯ್ತು ಈಗ ರೂಢಿಯ ಮೇಲಾ ॥
ರೂಢನು ರಾಜಿಸಿ ಭಕ್ತರ ।
ಮಾಡಿದ ಮಹಿಯೊಳಗೆ ಎಲ್ಲಾ ಮುನಿ ಮನಸೊಲ್ಲ ॥೩೦॥

ವೀರಶೈವಾಬ್ಧಿಗಿಂದುರೆ ।
ಸಾರಸ್ವತ ಪೂರ್ಣ ಕಳೆಯ ತೋರುನೆನೆಂದಾ ॥
ಗೀರ್ವಾಣತತಿಗಳಂದದಿ ।
ಆರೈ ಸುತಲಿದುರ್ದಮಮ ಅಧಿಕಸ್ತೋಮ ॥೩೧॥

ಜನ್ಮ ಜಾಡ್ಯಗಳ ಜಯಿಸೆ ಜ ।
ಗನ್ಮಯ ನಿತ್ಯತ್ವ ಸತ್ತುಉನ್ಮನೆಚಿತ್ತು ॥
ಸನ್ಮತಾನಂದ ಸಕಲಕೆ ।
ಭಾನುಮಣಿ ಬಲು ಬೆಳಗನಿತ್ತ ಭಾವದ ಗೊತ್ತ ॥೩೨॥

ಅದಿಗಾಧಾರವಾದುದು ।

ಮೂದೇವತ ಮುಖ್ಯಗೊಂಡ ಅನಾದಿಯ ಬ್ರಹ್ಮವು ॥

ಸಾದರದಲಿ ಸಾಧ್ಯಗೊಳಿಸು ।

ಲೃಪಾದಿಯೆ ಇವನಾದ ತಿಳಿಯೆ ಕಾರಣ ಬಲಿಯೆ ॥೩೩॥

ಭವರೋಗ ವೈದ್ಯನೆನುತಲಿ ।

ಭುವನದಿ ಭಜಿಸುವರೆಲ್ಲ ಶಿವ ತಾ ಬಲ್ಲ ॥

ಸವೆಯದ ಅವಿರಳದನುಭವ ।

ನಿವಹವೆ ಇವನಹುದು ಎಂದು ನುತಿಸುವೆ ನಿಂದು ॥೩೪॥

ಈತನೆನಗಿಂದು ಶೇಖರ ।

ಪಾತಕವನು ಪರಿದು ಫಲಿತ ಭೂತಳದಲಿ ವಿ ॥

ಖ್ಯಾತನ ಮಾಡುತ ಕಡೆಯಲಿ ।

ಆತುಮನೊಡವೆರಸಲಹುದು ಅಧಿಕೇನಿಹುದು ॥೩೫॥

ಜರೆಮರಣ ದುಃಖ ಜಂಜಡ ।

ಪರಿಯಲ್ಪಹುದಾಪ್ತನಾಗಿ ಪೊರೆಯಲ್ಗರುತ ॥

ನ್ನಿರವರಿದಂತ್ಯದಿ ನಿಜದೊಳು ।

ಜೆರೆಯಲ್ಪಹುದಾಗಿ ಮರೆಯಾದರಿವಿನ ಪರಿಯು ॥೩೬॥

ಗುರುತೇನು ಗುರುವ ಸ್ಮರಿಸಲು ।

ಅರಸುವ ತಾನಾಗಿ ಬಂದು ಮರೆಯುವನೆಂದು ॥

ಸುರುಚಿರ ಸುಕೃತೋದಯ ವಿಂ ।

ತಿರಲೆಂದೆನೆ ಒರೆದನೇನೋ ಒಲಿಸಲ್ಪಾನೋ ॥೩೭॥

ಮಂಜುಳ ಮಹಾಮಹಿಮೆಯಾಂತೀ ।

ಕಂಜದ ಸಮಸಾದಕೆರಗೆ ಅಂಜನೆ ಆರಿದೋ ॥

ಲ್ರಂಜನೆಗೈದೆನು ಪದ್ಯಗ ।

ಳಂಜುಳ ಅರತಿಯ ಬೆಳಗೆ ಅನಿಂತೊಳಗೆ ॥೩೮॥

ಜಯಜಯತು ಎನ್ನಲೆನ್ನಯ ಭವ ।

ಭಯ ಬರಿದಾಗೆ ನಿತ್ಯ ಭಜಿಪುದೆ ಸತ್ಯ ॥

ಸ್ವಯವಾದ ಸೋಮಕಟ್ಟೆಯ ।
ಪ್ರಿಯನಾದೀ ಪರಮಗುರುವ ಪಿರಿದಿನ್ನಾವ ॥೩೯॥

ಕುಲ ಶೀಲ ವಿದ್ಯ ವಿನಯದಿ ।
ಬಲವಂತಿದನಹುದು ಅದರಿಂ ಒಲಿಸಿದೆನಿಂದು ॥
ಮಲಮೂರ ಕಳೆಯಬಲ್ಲರೆ ।
ಹಲವನ್ನಳಿದವಿಳನೆಂದು ಅರಿಯಿರಿ ಮುಂದು ॥೪೦॥

ಕವಲಿಲ್ಲದರ್ಚಿಸಲ್ಪಿವ ।
ಸವೆಯದ ಸಂಪತ್ತನೀವ ಸಕಳಾನಿಧಿಯ ॥
ಪ್ರವಿಮಲ ಪುಂಜತರಂಗಿಣಿ ।
ಅವತರಿಸಿದ ಅಭವನಂತೆ ಶಾಂತಿಹುದಂತೆ ॥೪೧॥

ಈತನ ಗುಣದಿರಿಗೆ ಸತ್ಯ ।
ವ್ರಾತದ ಸೊಬಗರಿದು ತಾನೆ ವರ್ಣಿಸಲಹುದೆ ॥
ಈತನೆ ಎರಗದ ಹೆಸರಿದು ।
ಆತಗೆ ಅರಿದಾಯ್ತು ನೋಡೆ ಅರಿಮರುಳೋಡೆ ॥೪೨॥

ಭುವನದ ಬಳಗದ ಬಸವನು ।
ತವೆ ತದ್ಗಣವಳಿದು ತಾನೇ ತಪಸಿಯವೊಲು ॥
ಶಿವಗಿರಿ ಶಿಖರದ ಮೇಲೆ ಪವ ।
ಡಸಿ ಇರೆ ಪರಮ ಜೊಲ್ಲು ಪರಿದಿರಲಲ್ಲು ॥೪೩॥

ಇದರಿಂದುದಯವು ಮಹಿಮಾ ।
ಸ್ವದವಾದಿದ ಒಲಿಸಲೆಂದು ಸಂತಸಗೊಂಡು ॥
ತ್ರಿದಶರವಂದ್ಯನು ತೀವ್ರದಿ ।
ಸದನವನುಳಿದಲ್ಲಿ ಬಂದು ಸದರವು ಎಂದು ॥೪೪॥

ಭರದೋಳ್ ಕೈಚಾಚಲು ಬ ।
ಲೋರೆಯುತ ಮೇಲ್ವಾಯ್ದು ಬರಲು ಪುರಹರನಾಗ್ಗಿಂ ॥
ದಿರುಗುತಲರಿದ ಉಪಾಯವ ।
ಶರಧಿಯ ಶ್ರಮಕಿಡಲು ಮುಂದೆ ಶೇರುವುದಂದೆ ॥೪೫॥

ಮದನಾರಿ ಮನದ ಇಚ್ಛೆಯು ।
 ಒದಗಲು ಸುಧೆಗಾಗಿ ವಸುಧಾವಲ್ಲಿಕೆಯಾದ ॥
 ಉದಧಿಯ ಮಧಿಸಲೊಡಗಿದಾ
 ತ್ರಿದಶರಹದನರಿಯೆ ಅಸುರಾಂಬುಧಿಗಿದು ಸರಿಯೇ ॥೪೬॥

ಅಸುರ ಸುರರಾಗ ಅಭಯದ ।
 ಪಸರವನಿಕ್ಕುತ್ತಲಿ ಪಳವಿನ್ನಳಿದಪೆವೆಂದು ॥
 ಮಸಿಯದಿರಿ ಉದಿತಸಾಗರ ।
 ಕೆಸರನು ಕೇಳುವರು ಬನ್ನಿ ಸುಖ ಮುಂದೆನ್ನಿ ॥೪೭॥

ಎಂದೆನುತ ಒಲ್ಲ ರೊಗ್ಗಿಲಿ ।
 ಮಂದರ ಪರ್ವತವ ಬಳಸಿ ಸಂಧಿಸಿ ಆಗಳು ॥
 ಹಿಂದು ಮುಂದೆನುತ ತವಕದಿ ।
 ಬಂಧಿಸಲುಲಿಗೊಡುತ್ತಾಗ ಕೇಳನುರಾಗ ॥೪೮॥

ಸದರವೋ ಸಾಹಸದೇಳೈಯೋ ॥
 ಹದನೆಂತುಟೋ ಅರಿಯೆ ನಾನು ಔಚುತಮೇಣಾ ॥
 ಕದನವೋಲ್ಕೈಗುಟ್ಟುತ ।
 ಬದುಕಿದೆ ಭಾಗ್ಯಹುದು ಎಂದು ನಗಹಿದರಂದು ॥೪೯॥

ಅಸಮಸಾಹಸಿಗಳವರೆನೆ ।
 ವಸುಮತಿ ಕುಸಿವುತಲಿ ಮತ್ತಾ ದೆಸೆ ಬಿರಿಯುತ್ತಿರೆ ॥
 ಬಸವಳಿಯುತ ಭುಜದೊಳ್ಕುತ ।
 ನುಸಿಗಳು ದಿವಿಜರುಗಳೆನುತ ಅಸುರರೆ ಹೊರುತ ॥೫೦॥

ಮದಮುಖರು ಮದ್ಯದೇಳೈಗೆ ।
 ಪದಕುಳಿಗೊಳುತಲಿ ಮನದಿ ಅದನೇನೆಣಿಸದೆ ॥
 ಗದಗದಿಸುವ ಗರ್ವದುಬ್ಬಿಲಿ ।
 ಎದೆಯೊಡ್ಡತ ಎತ್ತಲಿಂತು ಮೇಲಕೆ ಬಂತು ॥೫೧॥

ಹರದೋಯಿತು ಅಲ್ಲಿ ಕೆಲಬರು ।
 ಹರಿಯೇ ಅಧಿಕವೆಂಬ ಗರ್ವ ಅದನೇನ್ ವರ್ಣಿಸೆ ॥

ಯನೆಂಬುದ ಪುರಾತನರ ಚಾರಿತ್ರ್ಯದಿಂದರಿದು ಅಸತ್ಯವನೆ ಮಾಡುತ್ತಿ
ಪುರ್ದು. ಎಲೆ ವಾಙ್ಮನ ಪ್ರಾಣಾಧಿನಾಥ ಇವೆಲ್ಲವ ಕಳೆದು ನಿಮ್ಮ
ಶರಣರಲ್ಲಿ ಸತ್ಯಸಂಭಾಷಣೆಯ ಕರುಣಿಸಯ್ಯ ಉರಿಲಿಂಗಪೆದ್ದಿಪ್ರಿಯ ವಿಶ್ವೇ
ಶ್ವರಾ.

ಇನಿವಾತು = ಸವಿಮಾತು

ವಚನ:— ೭೬. ಅದಿಮಧ್ಯಾವಸಾನದಲ್ಲಿ ಎನ್ನನಾಸೆಯೇ ಅವಗ್ರ
ಹಿಸುತ್ತಿದೆ. ಶಿವಶಿವಾ ಆಸೆಯಿಂದವೆ ಗಾಸಿಯಾಗುತ್ತಿದೇನೆ. ಶಿವಶಿವಾ
ಈ ಆಸೆಯ ಕೆಡಿಸಿ ನಿಮ್ಮ ಶ್ರೀಪಾದದಾಸೆಯೇ ನಿವಾಸವಾಗಿರಿಸಯ್ಯಾ
ಎನ್ನನುರಿಲಿಂಗಪೆದ್ದಿಪ್ರಿಯ ವಿಶ್ವೇಶ್ವರಾ.

ಅವಗ್ರಹಿಸು = ಹಿಡಿ.

ವಚನ:— ೭೭. ಶಿವಾಚಾರ ಶಿವಕಾರ್ಯಕ್ಕೆ ವಕ್ರವಾದವರ ಗುರು
ಲಿಂಗಜಂಗಮವ ನಿಂದಿಸಿ ನುಡಿದವರ ಬಾಯ ಸೀಳಿ ನಾಲಿಗೆಯ ಕಿತ್ತು
ಕೊಲುವೆನು. ಅದೆಂತೆಂದೊಡೆ ||ಶ್ಲೋ|| ಯೋವಾಪ್ಯತ್ಪಾಟಯೇಜ್ಜಹ್ವಾಂ
ಶಿವನಿಂದಾ ರತಸ್ಯ ತು | ತ್ರಿಸಸ್ತ ಕುಲಮುದ್ಧರೇತ್ ಶಿವಲೋಕೆ ಮಹೀ
ಯತೆ || ಎಂದುದಾಗಿ ಮತ್ತಂ ಶಿವಭಕ್ತನಿಂದೆಯನು ಎನ್ನ ಕಿವಿಯಲ್ಲಿ
ಕೇಳಿ ಆ ನಿಂದಕರ ಕೊಲ್ಲುವೆನು. ಅಲ್ಲದಿದ್ದರೆ ತಾನು ಸಾವೆನು. ಅದೆಂ
ತೆಂದಡೆ ||ಶ್ಲೋ|| ಶೃತ್ವಾ ನಿಂದಾಂ ಶಿವಸ್ಯಾಥ ತತ್ಕ್ಷಣಾದ್ವರ್ಷಂ ಸಂತ್ಯ
ಜೇತ್ | ತಸ್ಯ ದೇಹಂ ನಿಹಂತಾತದ್ರುದ್ರಲೋಕಂ ಸ ಗಚ್ಛತಿ ಎಂದು
ದಾಗಿ ಇದನರಿತು ಶಿವನಿಂದಕರ ಸಂಹರಿಸಿದಲ್ಲದೆ ಎನಗೆ ಸಂತೋಷವಿ
ಲ್ಲವಯ್ಯಾ ಉರಿಲಿಂಗಪೆದ್ದಿಪ್ರಿಯ ವಿಶ್ವೇಶ್ವರಾ.

ವಚನ:— ೭೮. ಶರಣರ ಸಂಗ ಸಾಲೋಕ್ಯಪದವಯ್ಯ; ಗಣಂಗಳ
ಮುಖಾವಲೋಕನ ಪ್ರಿಯ ಸಂಭಾಷಣೆ ಸಾಮೀಪ್ಯಪದವಯ್ಯ; ಶ್ರೀವಿಭೂತಿ
ರುದ್ರಾಕ್ಷಿ ಪ್ರಮಥರ ಶ್ರೀಮೂರ್ತಿಯ ಕಂಡು ಮನದಲ್ಲಿ ಧರಿಸಿದಡೆ
ಸಾರೂಪ್ಯಪದವಯ್ಯ; ಪುರಾತನರ ಶ್ರೀಪಾದಂಗಳಲ್ಲಿ ಎನ್ನ ಶಿರಸ್ಪರ್ಶನ
ದಿಂದ ಸಾಷ್ಟಾಂಗವೆರಗಲು ಸಾಯುಜ್ಯಪದವಯ್ಯ; ಇಂತೀ ಸಾಲೋಕ್ಯ
ಸಾಮೀಪ್ಯ, ಸಾರೂಪ್ಯ, ಸಾಯುಜ್ಯವೆಂಬ ಚತುರ್ವಿಧ ಪದವೆನಗಾಯಿ
ತ್ತಯ್ಯ ನಿಮ್ಮ ಗಣಂಗಳ ಕರುಣದಿಂದ ಉರಿಲಿಂಗಪೆದ್ದಿಪ್ರಿಯ ವಿಶ್ವೇಶ್ವರಾ

ವಚನ:— ೭೯. ಆಶೆಯುಳ್ಳನ್ನಕ ಒಬ್ಬರನಾಶ್ರಯಿಸುವದು. ಆಶ್ರಯದಾಸೆ ಕಷ್ಟ ಕಾಣಿರಯ್ಯ. ಆಶೆಯೇ ದಾಸತ್ವ. ನಿರಾಸೆಯೇ ಈಶತ್ವ ದಾಸತ್ವದ ಈಶತ್ವದ ಅನುವ ವಿಚಾರಿಸಿ ನಿರಾಸೆಯಾಗಿಪ್ಪದೆ ಈಶ ಪದವಯ್ಯ ಉರಿಲಿಂಗವೆದ್ದಿಪ್ಪಿಯ ವಿಶ್ವೇಶ್ವರಾ.

ವಚನ:— ೮೦. ಭಕ್ತನು ರುದ್ರಗಣಂಗಳ ಮಠಕ್ಕೆ ಬಂದರೆ ಭೃತ್ಯನಾಗಿರಬೇಕು. ಕರ್ತನಾಗಿ ಕಾಲ ತೊಳೆಯಿಸಿಕೊಂಡರೆ ಹಿಂದೆ ಮಾಡಿದ ಭಕ್ತಿ ಹಾನಿಯಪ್ಪದು. ಲಕ್ಷ ಗಾವುದ ಹೋಗಿಯಾದರೂ ಭಕ್ತನು ಗಣಂಗಳ ಕಾಂಬುದು ಸದಾಚಾರ. ಅಲ್ಲೇ ಕೂಡಿ ದಾಸೋಹವ ಮಾಡಿ ಗುರುಲಿಂಗಜಂಗಮಕ್ಕೆ ಅರ್ಥ ಪ್ರಾಣಾಭಿಮಾನವ ಕೊಟ್ಟು ಅಹಂಕಾರ ವಳಿದಿಹ ಪುರಾತನರು ಮೆಟ್ಟುವ ಸಾದರಕ್ಕೆಗಳ ನನ್ನ ಮಸ್ತಕದ ಮೇಲಿರಿಸಿ ಕೊಂಡು ನಾನು ಕೃತಾರ್ಥನಾದೆನಯ್ಯಾ ಉರಿಲಿಂಗವೆದ್ದಿಪ್ಪಿಯ ವಿಶ್ವೇಶ್ವರಾ.

ವಚನ:— ೮೧. ಅಯ್ಯಾ ನಿಮ್ಮ ಶರಣರ ಚರಣದ ಭಕ್ತಿಯೇ ಎನಗೆ ಸಾಲೋಕ್ಯಪದವಯ್ಯ. ನಿಮ್ಮ ಶರಣರ ಅರ್ಚನೆ ಪೂಜೆಯೇ ಎನಗೆ ಸಾಮೀಪ್ಯಪದವಯ್ಯ. ಅಯ್ಯಾ ನಿಮ್ಮ ಗಣಂಗಳ ಧ್ಯಾನವೇ ಎನಗೆ ಸಾರೂಪ್ಯಪದವಯ್ಯ. ಅಯ್ಯಾ ನಿಮ್ಮ ಪುರಾತನರ ಜ್ಞಾನಾನುಭಾವ ಸಮರಸಾನಂದವೇ ಎನಗೆ ಸಾಯುಜ್ಯಪದವಯ್ಯ. ಇಂತೀ ಚತುರ್ವಿಧ ಪದಂಗಳಲ್ಲದೆ ಅನ್ಯವ ನಾನರಿಯೆನಯ್ಯಾ ಉರಿಲಿಂಗವೆದ್ದಿಪ್ಪಿಯ ವಿಶ್ವೇಶ್ವರಾ.

ವಚನ:— ೮೨. ಹಿಂದಾದ ದುಃಖವನು ಮುಂದಾದ ಸುಖವನು ಮರೆದೆಯಲ್ಲ. ನೀ ಮರೆದ ಕಾರಣ ಬಂಧನ ಪ್ರಾಪ್ತಿಯಾಯಿತ್ತಲ್ಲ. ಹೇಮ ಭೂಮಿ ಕಾಮಿನಿಯರೆಂಬ ಸಂಕೋಲೆಯಲ್ಲಿ ಬಂಧಿಸಿದರಲ್ಲ. ಅರಿಷಡ್ವರ್ಗವೆಂಬ ದಂಡದಲ್ಲಿ ದಂಡಿಸಿದರಲ್ಲ. ಇನ್ನು ಮರೆಯದಿರು ಉರಿಲಿಂಗವೆದ್ದಿಪ್ಪಿಯ ವಿಶ್ವೇಶ್ವರಯ್ಯನ.

ವಚನ:— ೮೩. ಬ್ರಹ್ಮ ವಿಷ್ಣು ಮೊದಲಾದ ದೇವ ದಾನವ ಮಾನವರೆಲ್ಲರ ಆಶೆಯೇ ಘಾಸಿಮಾಡಿ ಕಾಡಿತ್ತು. ಮಹತ್ವ ತಪ ವ್ರತ ನಿಯಮವುಳ್ಳ ಗುರುತ್ವವುಳ್ಳವರುಗಳ ತಪ ವ್ರತ ನಿಯಮ ಮಹತ್ವ ಗುರುತ್ವಂಗಳ ಕೆಡಿಸಿ ಲಘು ಮಾಡಿ ನಗೆಗೆಡೆಮಾಡಿತ್ತು. ಇಂತಪ್ಪ ಸಾಮರ್ಥ್ಯ ಪುರುಷರ ಘಾಸಿಮಾಡಿ ಸೋಲಿಸಿ ತಾ ಗೆಲುವ ಸಾಮರ್ಥ್ಯವುಳ್ಳ ಆಶೆ ಇದೇನೋ ಎಂದು ವಿಚಾರಿಸಲು ಈಯಾಶೆ ಶಿವಸಂಬಂಧಿಯಾದ ಇಚ್ಛಾ

ಶಕ್ತಿ ಶಿವನೊಪ್ಪದವರನ್ನು ಶಿವನಾಜ್ಞೆಯಿಂದ ಈಯಾಶೆ ಎಂಬ ವಿಧಿ ಕಾಡಿ ತಿಂಬುದು. ಈಯಾಶೆ ಎಂಬ ವಿಧಿ ಶಿವನೊಲಿದವರನು ಹೊದ್ದ ಲಮ್ಮದಾಗಿ ಉರಿಲಿಂಗಪೆದ್ದಿಪ್ರಿಯ ವಿಶ್ವೇಶ್ವರನ ಶರಣರು ನಿರಾಶಾಸಂ ಪನ್ನರು.

ಹೊದ್ದ ಲಮ್ಮದಾಗಿ = ಸಂಬಂಧಿಸಿಕೊಳ್ಳಲು ಅಸಮರ್ಥನಾಗಿರುವದ ರಿಂದ.

ವಚನ:— ಲಳ. ಸಕಲ ಜನಂಗಳು ಹೇಸಿದ ಉದಾನವನು ಶ್ವಾನ ಭುಂಜಿಸಿ ತನ್ನೊಡಲ ಹೊರೆವುದು. ಅದು ತಾನು ಹೇಸಿದ ಉದಾ ನವನು ತಾ ಮುಟ್ಟಿದು ನೋಡಾ. ಭವಿತನಕ್ಕೆ ಹೇಸಿ ಭಕ್ತನಾದ ಬಳಿಕ ಮರಳಿ ಭವಿಯ ಬೆರಿಸಿದನಾದಡೆ ಆ ಶ್ವಾನನಿಂದ ಕರಕಷ್ಟ ನೋಡಾ. ನೀನೊಲಿದವರಿಗಲ್ಲದೆ ಎಲ್ಲರಿಗಳವಡುವುದೇ ಉರಿಲಿಂಗಪೆದ್ದಿಪ್ರಿಯ ವಿಶ್ವೇ ಶ್ವರಾ?

ಅಳವಡು = ವಶವಾಗು.

ವಚನ:— ಲಳ. ಹಸಿವು, ತೃಷೆ, ವಿಷಯ, ವ್ಯಸನ, ಕಾಮ, ಕ್ರೋಧ, ಲೋಭ, ಮದ, ಮತ್ಸರವಾದಿಯಾದ ತನುಗುಣಂಗಳು ದೇವದಾನವ ಮಾನವರಂತಾದರೆ ಲಿಂಗವಂತನಾದ ಪರಿ ಎಂತಯ್ಯಾ? ತನು ಗುಣಂಗಳು ಭೂತದೇಹಿಯಂತಾದಡೆ ಲಿಂಗದೇಹಿಯಾದ ಪರಿ ಎಂತಯ್ಯಾ ? ಲಿಂಗಗುಣ ಲಿಂಗಚಿಹ್ನೆ ಇಲ್ಲದಿದ್ದೊಡೆ ಲಿಂಗದೇಹಿಯಾದ ಪರಿ ಎಂ ತಯ್ಯಾ? ಹಸಿವು ತೃಷೆ ವಿಷಯ ವ್ಯಸನವಡಗಿದಡೆ ಲಿಂಗಚಿಹ್ನೆ. ಕಾಮ, ಕ್ರೋಧ, ಲೋಭ, ಮೋಹ, ಮದ, ಮತ್ಸರವಾದಿಯಾದ ದೇಹ ಗುಣಂಗಳೆದರೆ ಲಿಂಗಚಿಹ್ನೆ. ಇಂತಲ್ಲದೆ ದೇಹಗುಣಂಗಳು ತನ್ನ ಬಿಡದೆ. ತಾನವ ಕೂಡಿಕೊಂಡು ಬಿಡದಿದ್ದು ತಾ ಲಿಂಗದೇಹಿ ಎಂದಡೆ ಆ ಲಿಂಗವೆಂತು ಒಲಿವುದು? ಸದ್ಭಕ್ತರೆಂತು ಮೆಚ್ಚುವರಯ್ಯಾ? ಇಂತಹ ಅವಗುಣಂಗಳೆಲ್ಲವೂ ಅಳಿದು ಗುರುಲಿಂಗ ಜಂಗಮದಲ್ಲಿ ತನು ಮನ ಧನವ ಲೀಯವ ಮಾಡಿದರೆ ಆತನೇ ಸರ್ವಾಂಗ ಲಿಂಗಿಯಯ್ಯಾ ಉರಿ ಲಿಂಗಪೆದ್ದಿಪ್ರಿಯ ವಿಶ್ವೇಶ್ವರಾ.

ಅವಗುಣ = ಕೆಟ್ಟಗುಣ.

ವಚನ:— ೮೬. ಎನ್ನ ಮನಸ್ಸು ಹೊನ್ನು, ಹೆಣ್ಣು, ಮಣ್ಣು, ಧ್ಯಾನಿಸಿ ನಿಮ್ಮ ಮರೆದನಯ್ಯ. ನಾ ಮರೆದ ಕಾರಣ ನೀನೆನ್ನ ಮರೆದೆ. ನೀ ಮರೆದ ಕಾರಣ ನಿನ್ನ ಮೋಹ ತಪ್ಪಿ ನಾನು ಕೆಟ್ಟಿನಯ್ಯ. ಹೊನ್ನು ಹೆಣ್ಣು ಮಣ್ಣೆಂಬ ಆಶೆ ಎನ್ನ ಘಾಸಿ ಮಾಡುತ್ತಿವೆಯಯ್ಯ. ಶಿವಧೋ ಶಿವಧೋ ಮಹಾದೇವಾ. ಈ ಹೊನ್ನು ಹೆಣ್ಣು ಮಣ್ಣಿಗೆ ಕರ್ತ ನೀನು. ||ಶೃತಿ|| ತೇನವಿನಾತ್ಮಣಾಗ್ರಮಪಿ ನ ಚಲತಿ ಎಂಬುದನರಿದು ಮದದಲ್ಲಿ ಇದ್ದು ಕೆಟ್ಟಿ. ಈ ಕೇಡಲ್ಲದೆ ಹಸಿವು ತೃಷೆ ವ್ಯಸನ ವಿಷಯ ಪಂಚೇಂದ್ರಿಯ ಪಡ್ವರ್ಗಗಳು ಕಾಡುತ್ತಿವೆ. ಶಿವಧೋ ಮಹಾದೇವಾ, ಈ ಹೊನ್ನು ಹೆಣ್ಣು ಮಣ್ಣಿನಾಶಿಯಿಂದ ಈಯವಸ್ಥೆಗೊಳಗಾದೆನು. ಇನ್ನಿ ವಕ್ಕಾಸೆ ಮಾಡಿ ನಿಮ್ಮ ಮರೆಯದಂತೆನಗೆ ಕೃಪೆಯ ಮಾಡಯ್ಯ. ನಿಮಗೆ ಎನ್ನಣೆ. ಭಕ್ತವತ್ಸಲ ಭಕ್ತದೇಹಿಕ ದೇವ ಉರಿಲಿಂಗಪೆದ್ದಿಪ್ರಿಯ ವಿಶ್ವೇಶ್ವರಾ.

ವಚನ— ೮೭. ಲಿಂಗವಂತರು ಕೇವಲ ಲಿಂಗಮೂರ್ತಿಯ ಲಿಂಗಾರ್ಚನೆಯ ಮಾಡಿ, ಲಿಂಗಪ್ರಸಾದನ ಧರಿಸಿ ಸರ್ವವೂ ಲಿಂಗಕ್ರಿಯೆಯಾಗಿದ್ದು ಲಿಂಗವಿಲ್ಲದವರಲ್ಲಿ ತನುವಿನ ಕೊಳುಕೊಡೆ, ಮನದ ಕೊಳುಕೊಡೆ, ಧನದ ಕೊಳುಕೊಡೆಗಳನು ಮಾಡಿದಡೆ ಮಾಡುವನೆಂಬ ಆಶೆಯಿಂದಿದ್ದರೆ ನಾಚದೇ ಶಿವಾಚಾರ, ನಾಚದೇ ಗುರುವು, ನಾಚದೇ ಲಿಂಗವು, ನಾಚದೇ ಜಂಗಮವು, ನಾಚದೇ ಪ್ರಸಾದವು? ಸುಡು ಕಷ್ಟಮನವನು. ಬಿಡು ಬಿಡು ಕೆಟ್ಟು ತನುವನು. ಲಿಂಗವಂತರಲ್ಲಿಯೇ ಸದ್ಭಕ್ತಿಯ ವರ್ತಿಸುವುದು, ತನಗಿಚ್ಛಿಸಿದುದ ಬೇಡುವುದು, ಲಿಂಗವಂತರಿಚ್ಛಿಸಿದುದ ಕೊಡುವುದು. ಇಂತಲ್ಲದೆ ಅನ್ಯವನಾಶ್ರಯಿಸಿದಡೆ ಅನ್ಯಾಯವಯ್ಯಾ ಉರಿಲಿಂಗಪೆದ್ದಿಪ್ರಿಯ ವಿಶ್ವೇಶ್ವರಾ.

ಕೊಳುಕೊಡೆ = ತೆಗೆದುಕೊಳ್ಳುವ ಮತ್ತು ಕೊಡುವ ವ್ಯವಹಾರ.

ವಚನ— ೮೮. ದಿಟದಿಟ, ಎನಗಿನ್ನೆಂತಯ್ಯಾ? ಸಾವು ಬಂದಿತ್ತೇ ಸಾವು ಬಂದಿತ್ತೇ? ಸ್ಥಿರಾಯುಗಳೆಂಬ ದೇವಜಾತಿಗಳು ಸತ್ತದ ಕೇಳುತ್ತ ಇದ್ದೇನೆ. ಮತ್ತೆ ಎನ್ನ ಅನ್ವಯದವರು ಸತ್ತದ ಕಾಣುತ್ತಿದ್ದೇನೆ. ಮತ್ತೆಯೂ ನಾಚಿಕೆ ಇಲ್ಲ, ಹೇಸಿಕೆ ಇಲ್ಲ. ಕರ್ಮಿ ನಾನು ಸದ್ಕರ್ಮಿ ನೀನು. ಬೇಗ ಬೇಗ ಭಕ್ತಿಜ್ಞಾನ ವೈರಾಗ್ಯವನಿತ್ತು ರಕ್ಷಿಸಯ್ಯಾ ಉರಿಲಿಂಗಪೆದ್ದಿ ಪ್ರಿಯ ವಿಶ್ವೇಶ್ವರಾ.

ಅನ್ವಯದವರು = ವಂಶದವರು.

ವಚನ — ೮೯. ಗೃಹ ಗ್ರಾಮ ನಾಡು ದೇಶಗಳೆಂಬ ಆಳುವಿಚ್ಛೆಗೆ ಭೂಮಿ ಏಕೆ? ಅಲ್ಪ ಭೂಮಿ ಅಲ್ಪಂಗಲ್ಲದೆ, ಪಂಚಾಶತ್ತೋಟಿ ಭೂಮಿ ಯನು ಒಳಕೊಂಡುದು ಬ್ರಹ್ಮಾಂಡ. ಅಂತಹ ಬ್ರಹ್ಮಾಂಡವನು ಅಭರಣವ ಮಾಡಿಕೊಂಡಿತ್ತು ಅದಿಶೇಷನು. ಅಂತಹ ಅದಿಶೇಷಾಭರಣದಿಂದ ಪೂಜೆಗೊಂಡಿತ್ತು ಲಿಂಗವೇ ಪ್ರಾಣವಾಗಿ ಭೂಮಿಯಲ್ಲಿ ನಿಂದ ಲಿಂಗೈಕ್ಯಕ್ಕೆ ಭೂಮಿಯಾಕಾಂಕ್ಷೆ ಇನ್ನೆಲ್ಲಿಯದೋ ಆಯ್ಯಾ? ಕ್ಷೋಣಿ ಕೊಟ್ಟು ಕ್ಷಿತಿಪತಿಯಂತರ ಧನವ ಪಡೆವ ತಾಗುನಿರೋಧ ಆಗುವಿಚ್ಛೆಗೆ ಸುಖದುಃಖಗಳು ತನುಮನ ಧನ ಕಾಂಕ್ಷೆ ಅಲ್ಪಂಗಲ್ಲದೆ, ಮಹಾ ಲಕ್ಷದೊಡೆಯನಾಗಿ ಮಹದೈಶ್ವರ್ಯ ಸಂಪನ್ನನಾಗಿ ಹಿರಣ್ಯಪತಿಯೇ ಕಾಯವಾಗಿ ಹಿರಣ್ಯಪತಿಯೇ ಪ್ರಾಣವಾಗಿದ್ದ ಮಹಾಲಿಂಗೈಕ್ಯಕ್ಕೆ ಧನದ ಕಾಂಕ್ಷೆ ಇನ್ನೆಲ್ಲಿಯದಯ್ಯಾ? ಉತ್ತಮ ಮಧ್ಯಮ ಕನಿಷ್ಠ ನಿತ್ಯಷ್ಟವೆಂಬ ಜಾತಿವಿಕಾರಂಗಳ ಮೇರೆದಪ್ಪಿದ ದಾಸಿ, ವೇಶಿ, ಸರಸ್ತ್ರೀ, ವಿಧವೆ, ಕನ್ನಿಕೆಯರಲ್ಲಿ ಕಂಗೆಟ್ಟು ವರ್ತಿಸುವ ಪಾಪದೃಷ್ಟಿಯ ಕ್ರೂರಾತ್ಮಗೆ ಹೆಣ್ಣಿನ ಚಿಂತೆಯಲ್ಲದೆ, ಇಚ್ಛಾಶಕ್ತಿ, ಜ್ಞಾನಶಕ್ತಿ, ಕ್ರಿಯಾಶಕ್ತಿಯ ವರ್ತನೆಯ ಮೀರಿದ ಮಹಾಶಕ್ತಿ ತಾನಾಗಿ ಮಹಾಪುರುಷನಲ್ಲಿ ಮಹಾ ಸಂತೋಷವುಳ್ಳ ಮಹಾಶರಣಂಗೆ ಹೆಣ್ಣಿನ ಕಾಂಕ್ಷೆ ಇನ್ನೆಲ್ಲಿಯದಯ್ಯಾ? ವೇದಶಾಸ್ತ್ರ ಪುರಾಣಾಗಮಾದಿಯಾದ ಅಷ್ಟಾದಶ ವಿದ್ಯಂಗಳನ್ನೋದುವ ಹೇಳುವ ಕೇಳುವ ವಿಚಾರಿಸುವ ವಿದ್ಯೆಯ ಬಯಕೆ ಅಲ್ಪ ಮತಿಯಲ್ಪಂಗಲ್ಲದೆ ವಾಗ್ದೇವತೆಗೆ ಅಧಿ ದೈವವಪ್ಪ ಮಹಾಘನ ವಿದ್ಯೆಯೇ ದೇಹವಪ್ಪ ವಿದ್ಯಾರೂಪನು ಮಹಾದೇವನೇ ಕಾಯವಾಗಿ, ಆ ಮಹಾದೇವನೇ ಜಿಹ್ವೆಯಾಗಿ, ಆ ಮಹಾ ಪಾಗ್ದೇವತೆಯೇ ಮನವಾದ ಮಹಾಘನಲಿಂಗೈಕ್ಯಕ್ಕೆ ಉಳಿದಾದ ವಿದ್ಯೆಯ ಬಯಕೆ ಇನ್ನೆಲ್ಲಿಯದಯ್ಯಾ? ಭಕ್ತಕಾಯ ಶಿವನಾದನಾಗಿ ಶಿವನೇ ಪ್ರಾಣವಾಗಿ ನಿಂದ ಸದ್ಭಕ್ತಕ್ಕೆ ಸಕಲಾಗಮಂಗಳಾವವೂ ಇಲ್ಲ. ಆತ ನಿಶ್ಚಿಂತನು, ಆತ ಪರಿಣಾಮಿ, ಆತ ಸದ್ಭಕ್ತನಯ್ಯಾ ಉರಿಲಿಂಗ ಪೆದ್ದಿಪ್ಪಿಯ ವಿಶ್ವೇಶ್ವರಾ.

ವಚನ:— ೯೦. ಲಿಂಗವಂತನು ಲಿಂಗವಂತರಲ್ಲಿಯೇ ಸಂಗವ ಮಾಡುವುದು. ಲಿಂಗಬಾಹ್ಯರ ಸಂಗವ ಮಾಡಲಾಗದು. ಸ್ತ್ರೀಪುತ್ರರು ಮೊದಲಾದವರ ಕೂಡೆ ಲಿಂಗವಿಲ್ಲದವರೊಡನೆ ಸಂಗವ ಮಾಡಲಾಗದು. ಅಪೆಂತೆಂದೊಡೆ, ಶಿವಲಿಂಗಾಂಗ ಸಂಪನ್ನೋ ಲಿಂಗಬಾಹ್ಯ ಸತಿ ಸುತಾನ್ ।

ಅಲಿಂಗ ಚುಂಬನಂ ಜೈವ ರೌರವಂ ನರಕಂ ವ್ರಜೇತ್ || ಎಂದುದಾಗಿ
ಮತ್ತೆಯೂ ಲಿಂಗಾಲಿಂಗೀ ಸಹವಾಸೀ ಲಿಂಗಿನಾಂ ಸಹವರ್ತಿನಾಂ | ಲಿಂ
ಗಿನಾಂ ಸಹಭುಂಜತೆ ಲಿಂಗಯೋಗೋ ನ ಸಂಶಯಃ || ಎಂದುದಾಗಿ ಲಿಂಗ
ವಂತನು ಲಿಂಗವಂತರಲ್ಲಿಯೇ ಸಂಗವ ಮಾಡುವುದು ಶಿವಪಥವಯ್ಯಾ.
ಲಿಂಗವಿಲ್ಲದವರ ಕೂಡೆ ಸಂಗವ ಮಾಡುವುದು ಮಹಾ ಪಾತಕವಯ್ಯಾ
ಉರಿಲಿಂಗಪೆದ್ದಿಪ್ರಿಯ ವಿಶ್ವೇಶ್ವರಾ.

ವಚನ:- ೯೧. ಪುಣ್ಯಾಂಗನೆಯ ಸುತಂಗೆ ಪಿತನುಂಟು, ಪಿತಾ
ಮಹನುಂಟು, ಪ್ರಪಿತಾಮಹನುಂಟು. ಪುಣ್ಯಾಂಗನೆಯ ಸುತಂಗೆ ಪಿತ
ನಿಲ್ಲ, ಮೇಲೆ ಏನೂ ಇಲ್ಲ. ಅವನ ಬದುಕು ನಗೆಗೆಡೆ. ಭಕ್ತ್ಯಾಂಗ
ನೆಯ ಸುತನಹ ಸದ್ಭಕ್ತಂಗೆ ಪಿತನಹ ಗುರುವು ಉಂಟು. ಪಿತಾಮಹನೆಂಬ
ಜಂಗಮ ಉಂಟು. ಪ್ರಪಿತಾಮಹ ಲಿಂಗ ಉಂಟು. ಅಭಕ್ತ್ಯಾಂಗನೆಯ ಸುತ
ನಹ ತಾಮಸ ಭಕ್ತಂಗೆ ಪಿತನಹ ಗುರುವಿಲ್ಲ. ಪಿತಾಮಹ ಜಂಗಮ
ವಿಲ್ಲ. ಪ್ರಪಿತಾಮಹನಹ ಮಹಾಲಿಂಗವಿಲ್ಲ. ಅವನ ಸ್ಥಿತಿ ನಗೆಗೆಡೆ. ಇದು
ದೃಷ್ಟ ನೋಡಿರೇ. ಇದುಕಾರಣ ಸದ್ಭಕ್ತನಾದವನು ಭಕ್ತಿಹೀನರ ಸಂಗಡ
ನಡೆನುಡಿ ಉಳ್ಳಡೆ ನಿಮ್ಮ ಕಾರುಣ್ಯಕ್ಕೆ ದೂರವಯ್ಯಾ ಉರಿಲಿಂಗಪೆದ್ದಿ
ಪ್ರಿಯ ವಿಶ್ವೇಶ್ವರಾ.

ಬಸವನ ಮಹಿಮೆ.

ವಿವರಣೆ:— ಪ್ರತಿಯೊಬ್ಬ ವಚನಕಾರನು ಬಸವೇಶ್ವರನ ಬಗ್ಗೆ ಬಹು ಅದರವನ್ನು ತಾಳಿ ಅವನನ್ನು ಸ್ತುತಿಸಿದ್ದು ಕಂಡುಬರುತ್ತದೆ. ಅದೇ ಮೇರೆಗೆ ಉರಿಲಿಂಗವೆದ್ದಿಯಾದರೂ ಅವನನ್ನು ಮುಂದಿನ ವಚನಗಳಲ್ಲಿ ಸ್ತುತಿಸಿದ್ದಾನೆ. ಆದರೆ ಈ ಸ್ತುತಿಗಳಲ್ಲಿ ಕೇವಲ ಅಂಧ ಭಕ್ತಿಯು ತುಂಬಿರದೆ ಅವುಗಳಲ್ಲಿ ಅವನು ತಾತ್ವಿಕ ವಿಚಾರಗಳನ್ನು ತುಂಬಿರುವನು. ಹ್ಯಾಗೆ ಬಸವನು ಷಟ್ಸ್ಥಲಾಚರಣೆಯನ್ನೊಳಕೊಂಡು ವರ್ತಿಸಿದನೋ ಹಾಗೆಯೇ ಭಕ್ತರೆಲ್ಲರೂ ವರ್ತಿಸಬೇಕೆಂದು ವಚನಕಾರನು ಬಯಸಿ ಈ ವಚನಗಳನ್ನು ರಚಿಸಿರುವನು.

ವಚನ:— ೯೨. ಶ್ರೀಗುರುಲಿಂಗದಲ್ಲಿ ಬಸವಣ್ಣನ ಕಂಡೆನು. ಬಸವಣ್ಣನಲ್ಲಿ ಶ್ರೀಗುರುಲಿಂಗವ ಕಂಡೆನು. ಶಿವಲಿಂಗದಲ್ಲಿ ಬಸವಣ್ಣನ ಕಂಡೆನು. ಬಸವಣ್ಣನಲ್ಲಿ ಶಿವಲಿಂಗವ ಕಂಡೆನು. ಜಂಗಮಲಿಂಗದಲ್ಲಿ ಬಸವಣ್ಣನ ಕಂಡೆನು. ಬಸವಣ್ಣನಲ್ಲಿ ಜಂಗಮಲಿಂಗವ ಕಂಡೆನು. ಪ್ರಸಾದದಲ್ಲಿ ಬಸವಣ್ಣನ ಕಂಡೆನು. ಬಸವಣ್ಣನಲ್ಲಿ ಪ್ರಸಾದವ ಕಂಡೆನು. ಈ ಚತುರ್ವಿಧದಲ್ಲಿ ಬಸವಣ್ಣನ ಕಂಡೆನು. ಬಸವಣ್ಣನಲ್ಲಿ ಚತುರ್ವಿಧವ ಕಂಡೆನು. ಇಂತಹ ಮಹಾಮಹಿಮರುಂಟೇ? ಶಿವಶಿವ ಮಹಾದೇವಾ, ಇಂತಹ ಸದ್ಭಕ್ತರುಂಟೇ? ಇದು ಕಾರಣ ಶ್ರೀಗುರುಲಿಂಗವೂ ಬಸವಣ್ಣನೇ. ಶಿವಲಿಂಗವೂ ಬಸವಣ್ಣನೇ. ಜಂಗಮಲಿಂಗವೂ ಬಸವಣ್ಣನೇ. ಪ್ರಸಾದಲಿಂಗವೂ ಬಸವಣ್ಣನೇ. ಇಷ್ಟಲಿಂಗವೂ ಬಸವಣ್ಣನೇ. ಪ್ರಾಣಲಿಂಗವೂ ಬಸವಣ್ಣನೇ. ಭಾವಲಿಂಗವೂ ಬಸವಣ್ಣನೇ. ಆಚಾರಲಿಂಗವೂ ಬಸವಣ್ಣನೇ. ಮಹಾಲಿಂಗವೂ ಎನಗೆ ಬಸವಣ್ಣನಯ್ಯ ಉರಿಲಿಂಗವೆದ್ದಿಪ್ರಿಯ ವಿಶ್ವೇಶ್ವರಾ.

ಭಾವ:— ಅಷ್ಟಾವರಣಗಳಲ್ಲಿ ಗುರುಲಿಂಗಜಂಗಮ ಪ್ರಸಾದಗಳು ಒಂದು ವಿಶೇಷ ಸ್ಥಾನವನ್ನು ಹೊಂದಿವೆ. ಗುರುಲಿಂಗಜಂಗಮದ ತತ್ತ್ವಗಳನ್ನು ಭಕ್ತನು ತನ್ನಲ್ಲಿ ಒಡಮೂಡಿಸಿಕೊಂಡು ಆಚರಿಸಬೇಕು. ಹೀಗೆ ಆಚರಿಸಿ ಅನುಭವಿಸುವದೇ ಪ್ರಸಾದವಾಗಿರುತ್ತದೆ. ಈ ಚತುರ್ವಿಧವನ್ನು ಒಳಗೊಂಡಿರುವದೇ ನಿಜವಾದ ಸುಖಾನುಭವವನ್ನು ಹೊಂದುವನು.

ಈ ರೀತಿಯನ್ನು ಬಸವಣ್ಣನು ಚನ್ನಾಗಿ ತಿಳಿದುಕೊಂಡು ಆಚರಿಸುತ್ತಿದ್ದ ದರಿಂದ ಆತನು ಮಹಾಮಹಿಮನು ಎಂದು ವಚನಕಾರನು ಇಲ್ಲಿ ಅವನನ್ನು ಹೊಗಳುತ್ತಲಿದ್ದಾನೆ. ಬಸವನು ಈ ತರದ ಆಚರಣೆಯಿಂದ ಇಷ್ಟ ಪ್ರಾಣ ಭಾವಲಿಂಗಗಳನ್ನು ಹೊಂದಿಕೊಂಡನು. ಈ ತ್ರಿವಿಧ ಲಿಂಗಗಳಲ್ಲಿ ಅವನು ಬೆರೆದುಕೊಂಡದ್ದರಿಂದ ಅವನು ಮಹಾಲಿಂಗಿಯು ಎಂದೆ ನಿಸಿಕೊಂಡನೆಂದು ವಚನಕಾರನು ಇಲ್ಲಿ ಹೇಳುತ್ತಾನೆ. ವಚನಕಾರನು ಬಸವನನ್ನು ಹೀಗೆ ಹೊಗಳುವಲ್ಲಿ ಭಕ್ತರೆಲ್ಲರೂ ಈ ವಿಧವಾಗಿ ಆಚರಿಸಬೇಕೆಂದು ಅವನ ಮುಖ್ಯಭಿಪ್ರಾಯವಾಗಿದೆ.

ವಚನ:— ೯೩. ಶಿವ ಶಿವಾ, ಬಸವಣ್ಣನೇ ಗುರುತತ್ವವುಳ್ಳ ಮಹಾವಸ್ತುವಾಗಿ, ಶ್ರೀಗುರುಲಿಂಗವೂ ಬಸವಣ್ಣನೇ. ಶಿವಸುಖ ಸಂಪನ್ನನಾಗಿ, ಶಿವಲಿಂಗವೂ ಬಸವಣ್ಣನೇ. ಜಂಗಮಪ್ರಾಣಿಯಾಗಿ, ಜಂಗಮಲಿಂಗವೂ ಬಸವಣ್ಣನೇ. ಪ್ರಸಾದ ಗ್ರಾಹಕನಾಗಿ, ಪ್ರಸಾದಲಿಂಗವೂ ಬಸವಣ್ಣನೇ. ಭಾವಶುದ್ಧವುಳ್ಳ ಮಹಾನುಭಾವಿಯಾಗಿ, ಭಾವಲಿಂಗವೂ ಬಸವಣ್ಣನೇ. ಪಂಚಾಚಾರ ನಿಯತಾತ್ಮನಾಗಿ, ಆಚಾರಲಿಂಗವೂ ಬಸವಣ್ಣನೇ. ಗುರುಲಿಂಗ ಜಂಗಮಕ್ಕೆ ಎನಗೆ ಇಷ್ಟವಾಗಿ, ಇಷ್ಟಲಿಂಗವೂ ಬಸವಣ್ಣನೇ ಇಂತೀ ಚತುರ್ವಿಧ ಪ್ರಾಣವಾಗಿ ಪ್ರಾಣಲಿಂಗವೂ ಬಸವಣ್ಣನೇ. ಮಹಾಮಹಿಮನೂ ಬಸವಣ್ಣನೇ. ಮಹಾವಸ್ತುವ ಗರ್ಭೀಕರಿಸಿಕೊಂಡಿಪ್ಪಾತನು ಬಸವಣ್ಣನೇ. ಮಹಾಸತ್ಯನೂ ಬಸವಣ್ಣನೇ. ಮಹಾನಿತ್ಯನೂ ಬಸವಣ್ಣನೇ. ಮಹಾಶಾಂತನು ಬಸವಣ್ಣನೇ. ಮಹಾಸುಖಿಯೂ ಬಸವಣ್ಣನೇ. ಮಹಾಪರಿಣಾಮಿಯೂ ಬಸವಣ್ಣನೇ. ಮಹಾಲಿಂಗವೂ ಬಸವಣ್ಣನೇ. ಇಂತೀ ನವವಿಧ ಲಿಂಗವು ಬಸವಣ್ಣನೇ. ಇಂತಿವನೆಲ್ಲವನೊಳಕೊಂಡು ಎನ್ನ ಕರಸ್ಥಲಕ್ಕೆ ಬಂದು ಎನಗೆ ಪ್ರಸಾದವನಿಕ್ಕಿ ಸಲಹಿದನಯ್ಯಾ ಬಸವಣ್ಣನು. ಇದು ಕಾರಣ ಅನವರತ ನಾನು ಬಸವಾ ಬಸವಾ ಬಸವಯ್ಯ, ಬಸವ ಗುರುವೇ, ಬಸವಲಿಂಗವೇ, ಬಸವ ತಂದೆಯೇ, ಬಸವ ಪ್ರಭುವೇ ನಮೋ ನಮೋ ಎನುತಿದೇನಯ್ಯ ಉರಿಲಿಂಗ ಪೆದ್ದಿಪ್ಪಿಯ ವಿಶ್ವೇಶ್ವರಾ.

ಭಾವ:— ಬಸವನು ಮಹಾಭಕ್ತನೆಂದು ಹೆಸರುಗೊಂಡಿದ್ದಾನೆ. ಯಾಕೆಂದರೆ ಅವನು ಗುರು ಲಿಂಗ ಜಂಗಮ ಪ್ರಸಾದ ಇಷ್ಟ ಪ್ರಾಣ, ಭಾವ ಮತ್ತು ನವಲಿಂಗಗಳನ್ನು ತನ್ನಲ್ಲಿ ಒಳಗೊಂಡುಕೊಂಡಿದ್ದಾನೆ.

ಗುರುಲಿಂಗಜಂಗಮಗಳು ಅವನಿಗೆ ಇಷ್ಟಲಿಂಗವಾಗಿವೆ. ಈ ತ್ರಿವಿಧಗಳ ಅನುಭವವು ಅವನ ಪ್ರಾಣದಲ್ಲಿ ಹುದುಗಿ ಅವನು ಪ್ರಾಣಲಿಂಗಿಯಾಗಿರುವನು. ಪಂಚಾಚಾರಗಳನ್ನು ಹಿಡಿದು ಆಚರಿಸುವವನಾದ್ದರಿಂದ ಆಚಾರಲಿಂಗವು ಅವನಲ್ಲಿ ನೆಲೆಗೊಂಡಿದೆ. ಇದರಿಂದ ಅವನು ಗುರುಲಿಂಗಜಂಗಮಗಳನ್ನು ತನ್ನಲ್ಲಿ ಒಳಗುಮಾಡಿಕೊಂಡವನಾಗಿದ್ದನು. ಇವುಗಳೊಡನೆ ಪ್ರಸಾದವು ಆವಿರ್ಭವಿಸಲು ಆ ಪ್ರಸಾದವು ಅವನ ಪ್ರಾಣದಲ್ಲಿ ನೆಲೆಗೊಂಡು ಅದರ ಸುಖವನ್ನು ಅವನು ಆಸ್ವಾದಿಸುವವನಾಗಿದ್ದನು. ನವವಿಧಲಿಂಗಗಳನ್ನು ಒಳಕೊಂಡಿದ್ದರಿಂದ ಭಾವಶುದ್ಧನಾದನು. ಮತ್ತು ಮಹಾಲಿಂಗಿ ಎನಿಸಿಕೊಂಡನು. ಈ ಬಗೆಯ ಬಸವಣ್ಣನು ನನ್ನ ಕರಸ್ಥಲಕ್ಕೆ ಬಂದು ಎನಗೆ ಪ್ರಸಾದವನ್ನಿಕ್ಕೆ ಸಲಹಿದನೆಂದು ಬಸವಾ ಬಸವಾ ಎಂದು ವಚನಕಾರನು ಅವನನ್ನು ಇಲ್ಲಿ ಹೊಗಳುತ್ತಲಿದ್ದಾನೆ.

ದಾಸೋಹ.



ವಿವರಣೆ: — ದಾಸೋಹವೆಂದರೆ ಜನರಲ್ಲಿ ಭಿಕ್ಷೆಯನ್ನು ಬೇಡಿತಂದು ಇತರಿಗೆ ಉಟಹಾಕುವದೆಂದು ಈಗಿನ ಕಾಲದಲ್ಲಿ ತಿಳುವಳಿಕೆಯುಂಟು. ಆದರೆ ವಚನಕಾರರಲ್ಲಿ ಈ ಭಾವವಿಲ್ಲ. ಮನುಷ್ಯನು ಜಗತ್ತಿನಲ್ಲಿ ಹ್ಯಾಗೆ ನಡೆಯಬೇಕೆಂಬುದನ್ನು ಅವರು ಈ ಶಬ್ದದ ಮೂಲಕ ತಿಳಿಸುತ್ತಾರೆ. ಪ್ರತಿಯೊಬ್ಬನು ತಾನು ಪರಮಾತ್ಮನ ಸೇವಕನೆಂದು ತಿಳಿದುಕೊಂಡು ವರ್ತಿಸಬೇಕೆಂದು ಅವರ ಮುಖ್ಯ ಅಭಿಪ್ರಾಯವಿದೆ. ಈ ವಿಚಾರವು ದಾಸೋಹದಲ್ಲಿ ಇದೆ. ಮನುಷ್ಯನಿಗೆ ಜಗತ್ತಿನಲ್ಲಿ ತನ್ನ ಸ್ವಂತದ ಸೊತ್ತೆಂಬುದು ಇಲ್ಲ. ಅದೆಲ್ಲವೂ ಪರಮಾತ್ಮನದಾಗಿರುತ್ತದೆ. ಅದ್ದರಿಂದ ಅರ್ಪಣಭಾವ ಯುಕ್ತವಾಗಿ ಅವನು ಆಚರಿಸಬೇಕು. ಅರ್ಪಣದ ರೀತಿಯನ್ನು ಅವರು ಹೇಳುವಲ್ಲಿ ದುಡಿದು ಅರ್ಪಿಸಬೇಕೆಂದು ಅವರು ಬೋಧಿಸುತ್ತಾರೆ. ಈ ಬುಡಿಕೆಗೆ ಅವರು ಕಾಯಕವೆನ್ನುವರು. ಇಂಥ ಕಾಯಕದಿಂದ ಮನುಷ್ಯನು ತಾನು ಗಳಿಸಿ ಗುರುಲಿಂಗಜಂಗಮಕ್ಕೆ ಅರ್ಪಿಸಬೇಕು. ಇದೇ ದಾಸೋಹವೆನಿಸುವದು. ಮನುಷ್ಯನು ತಾನು ಗಳಿಸಿದ್ದನ್ನು ತನ್ನ ಇಂದ್ರಿಯ ಸುಖಕ್ಕಾಗಿ ಉಪಯೋಗಿಸತಕ್ಕದ್ದಲ್ಲ. ಅದನ್ನು ಪರಾರ್ಥಕ್ಕಾಗಿ ಉಪಯೋಗಿಸಬೇಕು. ಈ ಬಗೆಯ ವರ್ತನೆಯಿಂದ ಜನ್ಮದ ಸಾರ್ಥಕತೆ ಇದೆ. ಈ ವಿಚಾರಗಳು ದಾಸೋಹದ ಅವರ ನಿರೂಪಣೆಯಲ್ಲಿ ಕಂಡು ಬರುವದುಂಟು.

ವಚನ: — ೯೪. ಸದ್ಭಕ್ತನು ಶ್ರೀಗುರುಲಿಂಗಜಂಗಮಕ್ಕೆ ತನು ಮನಧನ ಪ್ರಾಣಾದಿಗಳನರ್ಪಿಸಿ ಸಕಲಸಾಕಾರದ ದ್ರವ್ಯಾದಿಗಳೆಲ್ಲವು ಶಿವನ ಸೊಮ್ಮಾಗಿ || ಅದೆಂತೆಂದಡೆ || ಋಗ್ವೇದದಲ್ಲಿ || ಶ್ಲೋ || ಶಿವೋದಾತಾ ಶಿವೋ ಭೋಕ್ತಾ ಶಿವಸ್ಸರ್ವಮಿದಂಜಗತ್ | ಶಿವೋ ಯಜತಿ ಸರ್ವಸ್ವಂ ಯಶ್ಚಿವ ಸ್ನೋಮೇವಚ | ಎಂದುದಾಗಿ ಇವನರಿದು ದಾತೃ ಭೋಕ್ತೃ ಶಿವನೆಂದು ಅಹಂಮಮತೆಗಳಡಗೆ, ಸ್ವಾನುಭಾವವಳವಟ್ಟು, ಬಾಗಿಲು ಗಾಹಿಯಾಗಿ ದಾಸೋಹವಂ ಮಾಡುವುದು. ಇದು ಉತ್ತಮ ಕ್ರಿಯೆಯು. ಇದು ಲಿಂಗದೊಡನೆ ಹುಟ್ಟಿ ಲಿಂಗದೊಡನೆ ಬಿಳಿದು ಲಿಂಗದೊಡನೆ

ಲೀಯವಹ ಮಹಾಲಿಂಗಾಂಗಿಗಲ್ಲದೆ ಸಾಧ್ಯವಾಗದು. ಇದು ಅಳವಡದಿದ್ದರೆ ಸದ್ಭಕ್ತನು ಶ್ರೀಗುರುಲಿಂಗಜಂಗಮಕ್ಕೆ ತನು ಮನ ಧನ ಪ್ರಾಣ ಮುಂತಾಗಿ ಹೊನ್ನು ಹೆಣ್ಣು ಮಣ್ಣಿನಲ್ಲಿ ವಂಚನೆ ಇಲ್ಲದೆ ಸದ್ಭಕ್ತಿಯಿಂದ ದಾಸೋಹವ ಮಾಡುವುದು. ಇದು ಮಧ್ಯಮ ಕ್ರಿಯೆಯು. ಇದು ಸಾಮಾನ್ಯರಿಗಳವಡದು. ಇದು ಅಸಾಧ್ಯವು. ಇದು ಅಳವಡದಿದ್ದರೆ ಸದ್ಭಕ್ತನು ತನ್ನ ತನುಮನ ಪ್ರಾಣಂಗಳಂ ಬಳಲಿಸಿ ತನಗೆ ಪ್ರಿಯವಾದ ಪುತ್ರಮಿತ್ರ ಕಳತ್ರಾದಿಗಳಿಗೆ ಹೇಗೆ ಸಕಲ ದ್ರವ್ಯಂಗಳಂ ಕೊಡುವನೋ ಹಾಗೆಯಾದರೂ ಶ್ರೀಗುರುಲಿಂಗಜಂಗಮಕ್ಕೆ ಸ್ನೇಹದಿಂದ ದಾಸೋಹವ ಮಾಡುವುದು. ಇದು ಕನಿಷ್ಠ ಕ್ರಿಯೆಯು. ಇದು ಮಹಾಜ್ಞಾನ ಪುರುಷರಿಗಲ್ಲದೆ ಅಳವಡದು. ಇದು ಅಳವಡದಿದ್ದರೆ ಶ್ರೀಗುರುಲಿಂಗಜಂಗಮಕ್ಕೆ ಶಕ್ತ್ಯಾನುಸಾರ ಮಾಡುವುದು. ಇದು ನಿಕ್ಯಷ್ಟಕ್ರಿಯೆಯು. ಅದೆಂತೆಂದಡೆ ||ಶ್ಲೋ|| ಶ್ರೂಯತಾಂ ಧರ್ಮ ಸರ್ವತ್ರ ಶೃತ್ವಾಜೈವಾವಧಾರ್ಯತಾಂ | ಆತ್ಮನಃ ಪ್ರತಿಕೂಲಂ ಚ ಪರೀಕ್ಷಾನಂದ ಮಾಚರೇತ್ || ಎಂದುದಾಗಿ ಇದನರಿತು ತನ್ನಂತೆ ಭಾವಿಸಿಯಾದಡೆಯೂ ದಾಸೋಹವ ಮಾಡಿ ಪ್ರಸನ್ನತೆಯ ಪಡೆವುದೇ ಸದ್ಭಕ್ತಂಗೆ ಪಥವು ನೋಡಾ. ಇಂತಪ್ಪ ಉತ್ತಮ ಮಧ್ಯಮ ಕನಿಷ್ಠ ನಿಕ್ಯಷ್ಟವೆಂಬ ಈ ನಾಲ್ಕು ಪರ್ಯಾಯದಲ್ಲಾದಡೆಯೂ ಒಂದು ಪರ್ಯಾಯದಲ್ಲಿ ಭಾವಿಸಿಕೊಂಡು ತನುಮನಧನವನಿತ್ತು ಸ್ನೇಹದಿಂದ ದಾಸೋಹವ ಮಾಡಿ ಪ್ರಸಾದವ ಪಡೆದು ಭೋಗಿಸಿ ಭಕ್ತರಾಗಬೇಕು. ಈ ಪ್ರಕಾರದಿಂದಲ್ಲದೆ ಮುಕ್ತಿ ಇಲ್ಲ. ಈ ಚತುರ್ವಿಧ ಕ್ರಿಯೆಗಳಿಗಳಿಗೆ ಅವುಗಳನ್ನು ಮಾಡದೆ ದುಷ್ಟಿಯಲ್ಲಿ ವರ್ತಿಸುತ್ತ ದುರ್ಭಾವದಿಂದ ಗುರುಲಿಂಗಜಂಗಮವನವಿಶ್ವಾಸವು ಮಾಡಿ ದಾಸೋಹವಿಲ್ಲದೆ ತನ್ನೊಡಲನೆ ಹೊರೆದಡೆ ಅವನು ಸದ್ಭಕ್ತರೊಳಗೆ ಸಲ್ಲ. ಅವಂಗೆ ಪ್ರಸಾದವಿಲ್ಲ. ಪ್ರಸಾದವಿಲ್ಲವಾಗಿ ಮುಕ್ತಿ ಇಲ್ಲ. ಅವನು ಉಭಯ ಭ್ರಷ್ಟ. ಇದನರಿತು ತನ್ನಂತೆ ಭಾವಿಸಿ ಶ್ರೀಗುರುಲಿಂಗಜಂಗಮಕ್ಕೆ ವಿಶ್ವಾಸದಿಂದ ದಾಸೋಹವ ಮಾಡಲು ಇಹಸಿದ್ಧಿ ಸರ್ವಸಿದ್ಧಿಯಯ್ಯಾ ಉರಿಲಿಂಗಪೆದ್ದಿಪ್ರಿಯ ವಿಶ್ವೇಶ್ವರಾ.

ಭಾವ: — ವಚನಕಾರನು ದಾಸೋಹದಲ್ಲಿ ನಾಲ್ಕು ಭಾಗಗಳನ್ನು ಮಾಡಿರುವನು. ಅವು ಉತ್ತಮ, ಮಧ್ಯಮ, ಕನಿಷ್ಠ, ನಿಕ್ಯಷ್ಟ ಎಂದು ಇವೆ. ಭಕ್ತನು ತನ್ನ ಸೊಮ್ಮೆಲ್ಲ ತನ್ನದೆಂದು ಭಾವಿಸದೆ ಶಿವನದೆಂದು

ಭಾವಿಸಿ ಗುರು-ಲಿಂಗ-ಜಂಗಮಕ್ಕೆ ತನ್ನ ತನು-ಮನ-ಧನ-ಪ್ರಾಣಗಳನ್ನು ಅರ್ಪಿಸುವವನೂ ಹೀಗೆ ಅರ್ಪಿಸಿ ಉಣ್ಣುವವನೂ ಈ ಉಭಯತರು ಶಿವನೆಂದು ಭಾವಿಸಿ ಸಮರಸ ಭಾವದಿಂದ ಅನುಭವಿಸಬೇಕು. ಇದು ಉತ್ತಮ ಕ್ರಿಯೆಯು. ಯಾವನಲ್ಲಿ ಲಿಂಗವು ಬೆರೆತು ಹೋಗಿದೆಯೋ ಅವನಿಗೆ ಮಾತ್ರ ಇದು ಸಾಧ್ಯವೆಂದು ಉರಿಲಿಂಗ ಪೆದ್ದಿಯು ಇಲ್ಲಿ ಹೇಳುತ್ತಾನೆ.

ಹೀಗೆ ದಾತೃ ಭೋಕ್ತೃ ಶಿವನೆಂದು ಭಾವಿಸಿ ಕೊಡುವದು ಭಕ್ತನಿಗೆ ಶಕ್ಯವಾಗದಿದ್ದರೆ ಅವನು ವಂಚನೆ ಇಲ್ಲದೆ ಸದ್ಭಕ್ತಿಯಿಂದ ತನ್ನ ತನು ಮನಧನಪ್ರಾಣಗಳನ್ನು ಗುರುಲಿಂಗಜಂಗಮಕ್ಕೆ ಅರ್ಪಿಸಬೇಕು. ಇದು ಮಧ್ಯಮ ಕ್ರಿಯೆಂದೆನಿಸುವದು. ಸಾಮಾನ್ಯರಿಗೆ ನಿಜವಾದ ಭಕ್ತಿಯು ಇರುವದಿಲ್ಲದ್ದರಿಂದ ಇದು ಅವರಿಗೆ ಅಳವಡದು ಎಂದು ವಚನ ಕಾರನು ಇಲ್ಲಿ ಹೇಳುತ್ತಾನೆ.

ಗುರುಲಿಂಗಜಂಗಮಕ್ಕೆ ಹೀಗೆ ವಂಚನೆ ಇಲ್ಲದೆ ಸದ್ಭಕ್ತಿಯಿಂದ ಅರ್ಪಿಸಲು ಭಕ್ತನಿಗೆ ಆಗದಿದ್ದರೆ, ಅವನು ಹೇಗೆ ತನ್ನ ಹೆಂಡತಿ ಪುತ್ರ ಮಿತ್ರರಿಗೆ ಪ್ರೀತಿಯಿಂದ ತನ್ನ ಸಕಲ ದ್ರವ್ಯಗಳನ್ನು ಕೊಡುತ್ತಾನೋ ಹಾಗೆಯೇ ಪ್ರೀತಿಯಿಂದ ಗುರುಲಿಂಗಜಂಗಮಕ್ಕೆ ಕೊಡಬೇಕು. ಇದು ಕನಿಷ್ಠ ಕ್ರಿಯೆಂದೆನಿಸುವದು. ಇದಾದರೂ ಕಠಿಣವು. ಇದು ಮಹಾ ಜ್ಞಾನಿಗಳಿಗೆ ಮಾತ್ರ ಅಳವಡುವದು ಎಂದು ಹೇಳುತ್ತಾನೆ.

ಇದೂ ಅಳವಡದಿದ್ದರೆ ಗುರುಲಿಂಗಜಂಗಮಕ್ಕೆ ತನ್ನ ಶಕ್ತ್ಯನ್ನು ಸಾರ ಕೊಡಬೇಕು. ಇದು ನಿಕೃಷ್ಟ ಕ್ರಿಯೆಯು.

ಈ ನಾಲ್ಕು ವಿಧಗಳಲ್ಲಿ ಒಂದು ವಿಧವನ್ನಾದರೂ ಭಕ್ತನು ಕೈಕೊಂಡು ಆಚರಿಸಬೇಕು. ಹೀಗೆ ಆಚರಿಸದ ಹೊರ್ತು ಭಕ್ತನಿಗೆ ಮುಕ್ತಿ ಇಲ್ಲ. ಆದರೆ ಹೀಗೆ ವರ್ತಿಸದೆ ದುಷ್ಟಿಯೆಯಲ್ಲಿ ಭಕ್ತನು ವರ್ತಿಸುತ್ತ ದಾಸೋಹಕ್ಕೆ ಹೊರ್ತಾಗಿ ಬರೀ ತನ್ನ ಹೊಟ್ಟೆಯನ್ನು ಹೊರೆ ಬುಕೊಂಡಿದ್ದರೆ ಅವನು ಸದ್ಭಕ್ತರೊಳಗೆ ಸಲ್ಲನು. ಅವನಿಗೆ ಪ್ರಸಾದ ವಿಲ್ಲ, ಮುಕ್ತಿ ಇಲ್ಲ, ಎಂದು ವಚನಕಾರನು ಇಲ್ಲಿ ಹೇಳಿದ್ದಾನೆ.

ಈ ಪ್ರಕಾರ ಕೊಡುವದರಲ್ಲಿ ವಚನಕಾರನು ನಾಲ್ಕು ವಿಧಗಳನ್ನು ಮಾಡಿರುವನು. ಶಿವನ ಸೊಮ್ಮೆಂದು ತಿಳಿದುಕೊಡುವದು, ಸದ್ಭಕ್ತಿ

ಯಿಂದ ಕೊಡುವದು, ಸ್ನೇಹದಿಂದ ಕೊಡುವದು, ಶಕ್ತ್ಯಾನುಸಾರ ಕೊಡುವದು ಹೀಗೆ ಇವುಗಳು ಇವೆ. ಇವುಗಳಲ್ಲಿ ಒಂದನ್ನಾದರೂ ಮನುಷ್ಯನು ಅನುಸರಿಸಬೇಕು. ಅವನು ಸ್ವಾರ್ಥವನ್ನು ಸಂಪೂರ್ಣ ಬಿಡಬೇಕು, ಜಗತ್ತಿನ ಹಿತಾರ್ಥವಾಗಿ ಮಾಡಬೇಕು, ಎಂದು ವಚನ ಕಾರನು ಇಲ್ಲಿ ಹೇಳುತ್ತಾನೆ. ಹೀಗೆ ಮಾಡುವಲ್ಲಿ ಅವನ ಉದ್ದೇಶಗಳು ಮತ್ತು ಮನಸ್ಸು ಹ್ಯಾಗೆ ಇರಬೇಕೆಂಬದನ್ನು ವಚನಕಾರನು ಇಲ್ಲಿ ವಿವೇಚಿಸಿರುವನು.

ವಚನ: — ೯೫. ಸಾವುದು ದಿಟದಿಟ ನೋಡಾ. ಅದು ಸಟೆ ಎಂದು ನಿತ್ಯವೆಂದನಿತ್ಯವ ನಂಬಿ, ಹೊನ್ನು ಹೆಣ್ಣು ಮಣ್ಣು ನಿನ್ನವೆಂದು ನಂಬಿರಲು, ಅವು ನಿನ್ನ ವಂಚಿಸಿ ಆನ್ಯರಿಗೆ ಹೋದುದನರಿಯಿರೆ? ಅಯ್ಯೋ, ಅಯ್ಯೋ, ಕೆಡದಿರಿ. ಕೆಡದಿರಿ ಸತ್ಪ್ರತಿತ್ಯಕ್ಕೆ ಸಲಿಸಿ ಬದುಕಿರಯ್ಯಾ. ಗುರುಲಿಂಗಜಂಗಮಕ್ಕೆ ಸದ್ಭಕ್ತಿಯಿಂ ದಾಸೋಹವಂ ಮಾಡಲು ನಿತ್ಯವು. ಇದು ಸಟೆ ಎಂದು ನರಕಕ್ಕಿಳಿದು ಕೆಡದಿರಿ ಕೆಡದಿರಿ. ಇದನರಿದು ಸಟೆಯ ದಿಟ ಮಾಡದಿರಿ. ಗುರುಲಿಂಗಜಂಗಮಕ್ಕೆ ದಾಸೋಹವ ಮಾಡುವುದೇ ದಿಟ. ಇದು ಸತ್ಯ. ಇದು ಸತ್ಯ. ಇದೇ ನಿತ್ಯ, ಇದೇ ಯುಕ್ತಿ, ಇದೇ ಭಕ್ತಿ, ಇದೇ ಶಕ್ತಿ, ಇದೇ ಮುಕ್ತಿ. ಇದು ಸತ್ಯ, ಶಿವಬಲ್ಲ, ಶಿವನಾಣೆ, ಉರಿಲಿಂಗಪೆದ್ದಿಪ್ಪಿಯ ವಿಶ್ವೇಶ್ವರಂ.

ಭಾವ: — ಮನುಷ್ಯನು ಕಡೆಗೆ ಸತ್ತುಹೋಗುವುದೇ ದಿಟ. ಇದನ್ನು ಅವನು ಲಕ್ಷಿಸದೆ ಅನಿತ್ಯವಾದ ವಸ್ತುಗಳನ್ನು ನಿತ್ಯವೆಂದು ನಂಬಿ ಅವುಗಳಿಗಾಗಿ ದುಡಿದು ಬಳಲುತ್ತಾನೆ, ಮತ್ತು ಹೊನ್ನು ಹೆಣ್ಣು ಮಣ್ಣು ಇವುಗಳನ್ನು ದೊರಕಿಸಲು ಕಷ್ಟಪಡುತ್ತಾನೆ. ಆದರೆ ಇವು ಅವನವಲ್ಲ. ಅವೆಲ್ಲವೂ ಒಮ್ಮೆ ಹೆರವರ ಪಾಲಾಗುತ್ತವೆ. ಇಂಥವುಗಳಿಗೋಸ್ಕರ ಮನುಷ್ಯನು ಶ್ರಮಪಟ್ಟು ಕಡೆಗೆ ಕೆಟ್ಟುಹೋಗುವನು. ಆದ್ದರಿಂದ ಭಕ್ತನು ಈ ವಸ್ತುಗಳನ್ನು ಸತ್ಪ್ರತಿತ್ಯಕ್ಕೆ ಸಲಿಸಿ ಬದುಕಬೇಕು. ಅವನು ಗುರುಲಿಂಗಜಂಗಮಕ್ಕೆ ದಾಸೋಹವನ್ನು ಮಾಡಬೇಕು. ಹೀಗೆ ಮಾಡಿದ್ದಾದರೆ ಅವನು ನಿತ್ಯನಾಗುವನು. ಇದನ್ನು ತಿಳಿದುಕೊಂಡು ಸಟೆಯಾಗಿರುವ ದ್ರವ್ಯಗಳನ್ನು ದಿಟವೆಂದು ನಂಬಿ ಆಚರಿಸದೆ ಅವುಗಳನ್ನು ಸತ್ಪ್ರತಿತ್ಯಕ್ಕೆ ದಾಸೋಹಭಾವದಿಂದ ಸಲಿಸಿ ಬದುಕಬೇಕು. ಇದೇ ಸತ್ಯವು, ನಿತ್ಯವು,

ಭಕ್ತಿಯು, ಶಕ್ತಿಯು, ಯುಕ್ತಿಯು ಹೀಗೆ ವಚನಕಾರನು ಈ ಆಚರಣೆಯ ವಿಧವನ್ನು ಬಹಳವಾಗಿ ಹೊಗಳಿದ್ದಾನೆ.

ವಚನ:— ೯೬. ಹೊನ್ನ ಬಿಟ್ಟು, ಹೆಣ್ಣು ಬಿಟ್ಟು, ಮಣ್ಣು ಬಿಟ್ಟು ಬ್ರಹ್ಮಚಾರಿಗಳಾಗಬೇಕೆಂದು ಬಣ್ಣವಿಟ್ಟು ನುಡಿದ ಅಣ್ಣಗಳ ಪರಿಯ ನೋಡಿರೇ. ಹೆಣ್ಣು ಬಿಟ್ಟಡೆಯೂ ಹೊನ್ನ ಬಿಡಿರಿ. ಹೊನ್ನ ಬಿಟ್ಟಡೆಯೂ ಮಣ್ಣು ಬಿಡಿರಿ. ಒಂದು ಬಿಟ್ಟಡೆಯೂ ಒಂದ ಬಿಡಿರಿ. ಬ್ರಹ್ಮಚಾರಿಗಳೆಂತಪ್ಪಿರಿ ಹೇಳಿರಣ್ಣ? ಹೆಣ್ಣು ಬಿಟ್ಟು ಬ್ರಹ್ಮಚಾರಿಗಳಾಗಬೇಕೆಂದು ಅವರಿಂತು ಹೇಳಿದರು? ನೀವೆಂತು ಕೇಳಿದಿರಿ? ಹೆಣ್ಣನು ಹೆಣ್ಣೆಂದರಿವಿರಿ. ಹೊನ್ನನು ಹೊನ್ನೆಂದರಿವಿರಿ. ಮಣ್ಣನು ಮಣ್ಣೆಂದರಿವಿರಿ. ಬ್ರಹ್ಮಚಾರಿಗಳೆಂತಪ್ಪಿರಣ್ಣ? ಬಿಟ್ಟಡೆ ಹೆಣ್ಣು ಹೊನ್ನ ಮಣ್ಣು ಈ ಮೂರನೂ ಬಿಟ್ಟು ನಿರಾಭಾರಿ ಜಂಗಮವಾಗಿ ಜ್ಞಾನದಲ್ಲಿ ಸುಳಿಯ ಬಲ್ಲಡೆ ಭವಂ ನಾಸ್ತಿ ತಪ್ಪದು. ಹಿಡಿದಡೆ ಹೆಣ್ಣು ಹೊನ್ನ ಮಣ್ಣು ಈ ಮೂರನೂ ಹಿಡಿದು ಗುರುಲಿಂಗಜಂಗಮಕ್ಕೆ ಸದ್ಭಕ್ತಿಯಿಂದ ದಾಸೋಹವ ಮಾಡ ಬಲ್ಲಡೆ ಭವಂ ನಾಸ್ತಿ ತಪ್ಪದು. ಅದೆಂತೆಂದಡೆ, ವೀರಾಗಮದಲ್ಲಿ ||ಶ್ಲೋ|| ಮಾತರಃ ಪಿತರಶ್ಚೈವ ಸ್ವಪತ್ನೀಬಾಲಕಾಂ ಸ್ತಥಾ| ಹೇಮಭೂಮಿ ವಿನಾಶಶ್ಚ ನ ದುಃಖೀ ಬ್ರಹ್ಮಚಾರಿಣಾಂ || ಎಂದುದಾಗಿ ಇಂತು ಹೆಣ್ಣು ಹೊನ್ನ ಮಣ್ಣು ಈ ಮೂರನೂ ಹಿಡಿದು, ಗುರುಲಿಂಗಜಂಗಮಕ್ಕೆ ಸದ್ಭಕ್ತಿಯಿಂದ ದಾಸೋಹವ ಮಾಡಬಲ್ಲಡೆ ಭವಂ ನಾಸ್ತಿ. ಅಲ್ಲಿ ಇದ್ದರೆಯೂ ನೀರ ತಾವರೆಯಂತಿಪ್ಪರು ಉರಿಲಿಂಗಪೆದ್ದಿಪ್ಪಿಯ ವಿಶ್ವೇಶ್ವರಾ ನಿಮ್ಮ ಶರಣರು.

ಭಾವ:— ಭವವನ್ನು ಹೋಗಲಾಡಿಸಲು ಇಂಥದೇ ಒಂದು ಮಾರ್ಗವನ್ನು ಅನುಸರಿಸಬೇಕೆಂದು ವಚನಕಾರರು ಹೇಳುವದಿಲ್ಲ. ಭಕ್ತರಲ್ಲಿ ಸಾಮರ್ಥ್ಯವೂ ಒಲವುಗಳೂ ಒಂದೇ ವಿಧವಾಗಿರುವದಿಲ್ಲ. ಅವು ಭಿನ್ನ ತೆರನಾಗಿರುತ್ತವೆ. ಆದ್ದರಿಂದ ಅವುಗಳಿಗೆ ಅನುಸರಿಸಿ ಭಕ್ತನು ತನ್ನ ಪಾರಮಾರ್ಥಿಕ ಹಾದಿಯನ್ನು ಹಿಡಿಯಬೇಕು. ಷಟ್‌ಸ್ಥಲ ಶಾಸ್ತ್ರವು ಇದಕ್ಕನುಸರಿಸಿಯೇ ವ್ಯವಸ್ಥೆಗೊಳಿಸಲ್ಪಟ್ಟಿರುತ್ತದೆ. ಅನೇಕರು ಹೊನ್ನ ಹೆಣ್ಣು ಮಣ್ಣು ಬಿಟ್ಟು ಬ್ರಹ್ಮಚಾರಿಗಳಾಗಿ ಈ ಭವವನ್ನು ದೂರಗೊಳಿಸಿಕೊಂಡು ಅಪೇಕ್ಷಿಸುತ್ತಾರೆ. ಉರಿಲಿಂಗ ಪೆದ್ದಿಯು ಹೀಗೆ ವರ್ತಿಸುವವರು ನಿರಾಭಾರಿ ಜಂಗಮರು ಎಂದು ಹೇಳಿ ಇಂಥವರು ಈ ಮೂರನೂ ಬಿಟ್ಟು ಜ್ಞಾನದಲ್ಲಿ ಸುಳಿಯಬೇಕೆಂದು ಹೇಳುತ್ತಾನೆ. ಅವರು ಒಂದನ್ನು ಬಿಟ್ಟು

ಬೇರೆಯವುಗಳನ್ನು ಆಶಿಸಿದರೆ ಅವರು ನಿರಾಭಾರಿ ಜಂಗಮವಲ್ಲ. ಅವರಿಗೆ ಭವ ತಪ್ಪದು. ಬರೇ ಅವಿವಾಹಿತರಾಗಿ ಉಳಿದಿದ್ದರೂ ಅವರು ಹೊನ್ನು ಮಣ್ಣು ಆಶಿಸುತ್ತಿದ್ದರೆ ಹೀಗೆ ಅವಿವಾಹಿತರಾಗಿ ಉಳಿದದ್ದರಲ್ಲಿ ಏನೂ ಪ್ರಯೋಜನವಿಲ್ಲ. ಬಿಟ್ಟರೆ ಹೆಣ್ಣನ್ನೂ ಬಿಡಬೇಕು, ಹೊಲಮನೆಗಳನ್ನೂ ಬಿಡಬೇಕು, ದ್ರವ್ಯವನ್ನೂ ಆಶಿಸಬಾರದು, ಹೀಗಿರುವವರು ನಿಜವಾದ ನಿರಾಭಾರಿ ಜಂಗಮವು. ಇದು ಆರಿಗೆ ಶಕ್ಯವೋ ಅವರು ಹಾಗೆ ಇರಬೇಕು. ಇದು ಶಕ್ಯವಿರದಿದ್ದರೆ ಈ ಮೂರನ್ನೂ ಹಿಡಿದು ದಾಸೋಹ ಭಾವದಿಂದ ವರ್ತಿಸಬೇಕು. ಹೀಗೆ ಇರುವವರೂ ಕೂಡ ಭವವನ್ನು ಹೋಗಲಾಡಿಸಿಕೊಳ್ಳುವರು. ಯಾಕಂದರೆ ಹೀಗೆ ದಾಸೋಹ ಮಾಡುವವರು ಈ ಮೂರರಲ್ಲಿ ಇದ್ದರೂ ಕೂಡ ಹ್ಯಾಗೆ ಕಮಲವು ನೀರಲ್ಲಿ ಇರುವದೋ ಹಾಗೆ ಇರುತ್ತಾರೆ. ಅಂದರೆ ಅವರು ಪ್ರಪಂಚದಲ್ಲಿದ್ದರೂ ಅವರು ಅದರ ಸುಖದುಃಖಗಳಿಗೆ ಅಂಟಿಕೊಳ್ಳದೆ ಇರುವರು. ಅವರಿಗೆ ಭವವಿಲ್ಲನೆಂದು ಉರಿಲಿಂಗಪೆದ್ದಿಯು ಇಲ್ಲಿ ಹೇಳಿದ್ದಾನೆ.

ವಚನ:— ೯೭. ವೇದವನ್ನೋದಿ ಕೇಳಿ ವೇದದ ಮರ್ಮವನರಿದ ಫಲ ದಾಸೋಹವಯ್ಯ. ಶಾಸ್ತ್ರವನ್ನೋದಿ ಕೇಳಿ ಶಾಸ್ತ್ರದ ಮರ್ಮವನರಿದ ಫಲ ದಾಸೋಹವಯ್ಯ. ಪುರಾಣವನ್ನೋದಿ ಕೇಳಿ ಪುರಾಣದ ಮರ್ಮವನರಿದ ಫಲ ದಾಸೋಹವಯ್ಯ. ಆಗಮವನ್ನೋದಿ ಕೇಳಿ ಆಗಮದ ಮರ್ಮವನರಿದ ಫಲ ದಾಸೋಹವಯ್ಯ. ಪುರಾತನರ ವಚನವನ್ನೋದಿ ಕೇಳಿ ಪ್ರಸಂಗಾನುಭಾವದಲ್ಲಿದ್ದು ಅರಿದ ಫಲ ದಾಸೋಹವಯ್ಯ. ವೇದಶಾಸ್ತ್ರ ಪುರಾಣಾಗಮಗಳ ಪುರಾತನರ ವಚನ ಪ್ರಸಂಗವನರಿದು ದಾಸೋಹವಿಲ್ಲದಿದ್ದರೆ ಆ ಓದು ಗಿಳಿಯೋದಿನಂತೆ. ಕೇಳುವೆ ಮರುಳನ ಕೇಳುವೆಯಂತೆ. ಅವನೇತಕ್ಕೆ ಬಾತೆಯಯ್ಯ ಉರಿಲಿಂಗಪೆದ್ದಿಪ್ರಿಯ ವಿಶ್ವೇಶ್ವರಾ.

ಭಾವ:— ಜನರು ಬಹಳ ಶ್ರಮಾಪಟ್ಟು ವೇದ, ಶಾಸ್ತ್ರ ಪುರಾಣ, ಆಗಮ, ಪುರಾತನರ ವಚನ ಇವುಗಳನ್ನೋದುತ್ತಾರೆ. ಅಥವಾ ಕೇಳುತ್ತಾರೆ. ಆದರೆ ದಾಸೋಹವಿಲ್ಲದಿದ್ದರೆ ಈ ಓದು ಬರೀ ಗಿಳಿಯೋದು ಕೇಳುವೆ ಹುಚ್ಚನ ಕೇಳುವೆ ಎಂದು ವಚನಕಾರನು ಇಲ್ಲಿ ಅವರನ್ನು ಹಾಸ್ಯ ಮಾಡುತ್ತಾನೆ. ಆದರೆ ಓದಿದ್ದನ್ನು ಆಚರಣೆಯಲ್ಲಿ ತಂದಾಗಲೇ ಆ ಓದು ಆ ಕೇಳುವೆ ಪ್ರಯೋಜನಕಾರಿಯಾದವುಗಳು ಆಚರಣೆ

ಯಲ್ಲಿ ತರಬೇಕಾದರೆ ದಾಸೋಹಿಯಾಗುವದು ಅವಶ್ಯವೆಂದು ವಚನ ಕಾರನು ಇಲ್ಲಿ ಹೇಳಿದ್ದಾನೆ.

ವಚನ:— ೯೮. ವಂಚಿಸುವ ಸತಿಸುತ ಬಂಧುಗಳು ಮೊದಲಾದ ಲೋಕವ ನಂಬಿ, ನಿರ್ವಂಚಕರಸ್ವ ಗುರು ಲಿಂಗ ಜಂಗಮವ ವಂಚಿಸಿ, ನರಕಕ್ಕಿಳವರನೇನೆಂಬೆನೆಯ್ಯ ? ಅಕ್ಕಟಕ್ಕಟಾ, ಹೀಗೆಯೇ ಶಿವಾಚಾರ? ಹೀಗೆಯೇ ಸದಾಚಾರ? ಹೀಗೆಯೇ ಭೃತ್ಯಾಚಾರ? ಭಕ್ತಿಯುಕ್ತಿಯನ ರಿಯದೆ ತನುಮನ ಧನಗಳು ಕೆಟ್ಟು ಹೋದಾವೆಂಬ ಯುಕ್ತಿಯನರಿಯದೆ ಮುರ್ಘನರಿದು ವಂಚಿಸುವವರ ವಂಚಿಸಿ ನಿರ್ವಂಚಕರಾಗಿ ಗುರು ಲಿಂಗಜಂಗಮಕ್ಕೆ ದಾಸೋಹವ ಮಾಡಲು ತನು ಕೆಡದು ಮನ ಕೆಡದು ಧನ ಕೆಡದು. ಭಕ್ತಿಯುಂಟು ಯುಕ್ತಿಯುಂಟು ಮುಕ್ತಿಯುಂಟು. ಇದು ಸತ್ಯ ಶಿವಬಲ್ಲ ಶಿವನಾಣೆ ಉರಿಲಿಂಗಪೆದ್ದಿಪ್ರಿಯ ವಿಶ್ವೇಶ್ವರಾ.

ಭಾವ:— ಜನರು ತಾವು ಗಳಿಸಿದ್ದನ್ನು ಸತಿ-ಸುತ-ಬಂಧುಗಳಿ ಗಾಗಬೇಕೆಂದು ಯಾವಾಗಲೂ ಇಚ್ಛಿಸುವರು. ಆದರೆ ಇಂಥವರು ಕಡೆಗೆ ವಂಚನೆ ಹೊಂದಿ ನರಕಕ್ಕಿಳಿದು ಹೋಗುವರು. ಇದು ಶಿವಾ ಚಾರವಲ್ಲ, ಭೃತ್ಯಾಚಾರವಲ್ಲ. ನಿರ್ವಂಚಕರಾಗಿ ದಾಸೋಹವನ್ನು ಮಾಡಿದ್ದಾದರೆ ತನು, ಮನ, ಧನಗಳು ಕೆಡಲಾರವು. ಇದೇಭಕ್ತಿಯು, ಇದರಿಂದಲೇ ಮುಕ್ತಿಯು. ಇಲ್ಲದಿದ್ದರೆ ತನು, ಮನ, ಧನಗಳೆಲ್ಲವೂ ಕೆಟ್ಟು ಹೋಗುವವೆಂದು ವಚನಕಾರನು ಇಲ್ಲಿ ಹೇಳಿದ್ದಾನೆ.

ವಚನ:— ೯೯. ನಿರುಪಾಧಿಕನಾಗಿ ನಿರ್ವಂಚಕತ್ವದಿಂದ ದಾಸೋ ಹವ ಮಾಡಿ ಪರಿಣಾಮದಿಂದ ನಿತ್ಯ ದಾಸೋಹವೆನಿಸಿದೊಡೆ ಆ ದಾಸೋ ಹಿಯೇ ಸದ್ಭಕ್ತನು, ಆತನೇ ಮಾಹೇಶ್ವರನು, ಆತನೇ ಪ್ರಸಾದಿ, ಆತನೇ ಪ್ರಾಣಲಿಂಗ, ಆತನೇ ಶರಣ, ಆತನೇ ಐಕ್ಯನು. ಆತನೇ ಇಹಲೋಕ ಪರಲೋಕ ಪೂಜ್ಯನು. ಆತನೇ ಶ್ರೇಷ್ಠ, ಆತನೇ ವಿದ್ವಾಂಸ, ಆತನೇ ಜ್ಞಾನಿ. ಶ್ರೀಗುರುಲಿಂಗಜಂಗಮವು ಒಂದೇ ಎಂದು ಭಾವಿ ಸದ ನಿರ್ಭಾವಿಯೇ ವಂಚಕನು. ದಾಸೋಹವ ಮಾಡಲಿರುವ ಆಹಂಕಾರಿ, ಆಭಾಸನು, ಅಪೂಜ್ಯನು. ಭಕ್ತನಲ್ಲ, ಮಾಹೇಶ್ವರನಲ್ಲ, ಪ್ರಸಾದಿಯಲ್ಲ, ಶರಣನಲ್ಲ, ಐಕ್ಯನಲ್ಲ. ಆತನೇ ಮೂರ್ಖನು, ಆತನೇ ಅಜ್ಞಾನಿ, ಆತನೇತಕ್ಕೆಯೂ ಬಾತೆಯಲ್ಲವಯ್ಯಾ ಉರಿಲಿಂಗಪೆದ್ದಿಪ್ರಿಯ ವಿಶ್ವೇಶ್ವರಾ.

ಉರವಣಿಸಿ ನಡಿತಂದು ಬ್ರಹ್ಮೇಶ್ವರನ ಮುಂದೆ
ಹರಿವಾಣ ಸಹಿತ ತಂದಿಳುಪಿ ಭಕ್ತರ ಮುಂದೆ
ಹೋಹೋ ಉಘೇ ಜಾಂಗುಬೊಲ್ಲೆಂದು ಸಂಭ್ರಮಿಸಿ
ಆಹೊ ಶಿವ ತಾನೆ ಎಂದೆನುತೆ ಮಿಗೆ ಹಾರೈಸಿ
ಶಿರಮಂ ತೆಗೆದು ಶಿವನ ಪೀಠ ಮೂಲದೊಳರಿಸಿ
ಹರನ ಪ್ರಸಾದ ಪಾದೋದಕದಿ ಸಿಂಗರಿಸಿ
ತೆಗೆದು ತಂದಾ ಶಿರವನೆತ್ತಿ ನಲವಿಂ ತೋರಿ
ಜೊಗುಳ್ಳ ಸವಣನೋಡಿರೋ ಎನುತ್ತಂ ಸಾರಿ
ಜಡಿಯುತೀ ಸವಣ ಗುನ್ನಿಗಳ ಕೈಕೊಂಬರೇ
ವೃಡನ ಭಕ್ತಮುನಿಯಲೇನುಮಂ ಬಗೆವರೇ

ಎನುತಗ್ಗವಣಿ ಹೊನ್ನಿತಂದೆಗಳ್ಳಡಗರಿಸಿ
ಘನ ಸಂಭ್ರಮದಿ ಕುಣಿದು ಕುಕಿಲಿರುವುತಬ್ಬರಿಸಿ
ಶರಣರ್ಜಿನಪ್ರತಿಮೆಗಳನೆತ್ತಲನುವಾಗೆ
ಸುರಸಮಿತೆ ಪೂಮಳಿಗಳಂ ಕರೆಯಲನುವಾಗೆ
ತಂದು ಶಿವಲಿಂಗಪ್ರತಿಷ್ಠೆಯಂ ಮಾಳ್ವಂತೆ
ತಂದು ಪೀಠಿಕೆಯೊಳಗೆ ಲಿಂಗಮನಿಳಿಪುವಂತೆ
ಇಳಿಸಿದರು ರಾಮತಂದೆಗಳ ದೇಹದ ಮೇಲೆ
ಇಳಿಪುವಲ್ಲಿಂ ಮುನ್ನ ಉರವಣಿಸುತಂ ಮೇಲೆ
ಒಂದು ಕೈಯಲಿ ತನ್ನ ಶಿರವ ಹತ್ತಿಸಿಕೊಳುತೆ
ಒಂದು ಕೈ ಕೂರಲಗನಾಯತವನೆಡೆಗೊಳುತೆ
ಮುರಿದೇಳ್ವು ಗರ್ಜಿಸುತೆ ದೆಸೆದೆಸೆಯ ನೋಡುತಂ
ಇರೆ ಕಂಡು ಸವಣವಡೆ ನಡನಡನೆ ನಡುಗುತಂ
ಆಯೇಳ್ವನಾಯೇಳ್ವನಮ್ಮಯ್ಯ ರಾಮಯ್ಯ
ಆಯೇಳ್ವನಾಯೇಳ್ವನೆಲೆಲೆಲೆಲೆ ರಾಮಯ್ಯ
ಆ ನಡೆದನತ್ತತ್ತಲೇಕಾಂತರಾಮಯ್ಯ
ಈ ನಡೆದನಿತ್ತಿತ್ತಲೇಕಾಂತರಾಮಯ್ಯ

ಎನುತ ಸವಣಪರಿಯಲೇಳ್ವು ಹರವರಿವರಿದು
ಮುನಿದು ಭುಗಿಭುಗಿಲೆನುತೆ ಹೊಗೆಯಿಲ್ಲದರಿ ಉರಿದು

ಕೂರಲಗನೆತ್ತಿ ಭುಗಿಭುಗಿಲೆಂದು ತಿರುಪುತಂ
 ಕಾರಮಿಂಚಿನ ತೆರದಿ ಹೊಳೆದು ಘುಳಿಘುಳಿಸುತಂ
 ಪರಿದನಟ್ಟಿದನೋಡಿಸಿದನರುಹ ನಿಕರಮಂ
 ತಿರುತಿರುಗಿ ಕೈವೀಸಿದಂ ಭಕ್ತನಿಕರಮಂ
 ಕೈವೀಸಿ ತಮತಮಗೆ ವೀರರೆಲ್ಲನೆರೆದು
 ಕೈವಾರದಿಂದೆ ಬಸದಿಗಳೊಳಗೆ ಪುಗುತಂದು
 ಕಿತ್ತು ಬಿಸುಟರ್ಜಿನಪ್ರತುಮೆಗಳನಲ್ಲಲ್ಲಿ
 ಎತ್ತಿದರ್ಬತ್ತಲೆಯ ಬೊಂಬೆಗಳನಲ್ಲಲ್ಲಿ
 ನಾನಾ ವಿಧದ ಸಂತಸಂ ಸಾರ್ಧ ಕೂಟಮಂ
 ಏನೆಂಬೆನಾ ಭಕ್ತರಾನಂದದಾಟಮಂ
 ನಲಿನಲಿದು ನೆಗೆನೆಗೆದು ನಿಂದು ನಿಂದಾಡುತಂ
 ಉಲಿದುಲಿದು ಪರಿಪರಿದು ಮುರಿಮುರಿದು ಹಿಗ್ಗುತಂ

ಇದರ್ ಭಕ್ತರ ನೋಡುತೀಕ್ಷಿಸುತ ರಾಮಯ್ಯ
 ಪೊದಿದವರಂ ಕರೆದನೇಕಾಂತ ರಾಮಯ್ಯ
 ಆನಂದದಿಂದೆ ಶಿವಲಿಂಗಂಗಳಂ ತರಿಸಿ
 ನಾನಾ ಮುಹೂರ್ತದಿಂದಂ ಲಿಂಗವಂ ನಿಲಿಸಿ
 ಲಿಂಗ ಪ್ರತಿಷ್ಠೆಗಳನಲ್ಲಲ್ಲಿ ಮಾಡುತಿರೆ
 ಹಿಂಗದೆ ಹರನನಕ್ಕರಿಂದ ಕೊಂಡಾಡುತಿರೆ
 ಆಗಳೆರಗಿದವಲ್ಲಿ ಪೂಮಳೆಗಳೊಪ್ಪದಿಂ
 ಮೇಗೆ ದುಂದುಭಿಶಂಖನಾದಂಗಳೊಪ್ಪದಿಂ
 ಮೊಳಗಿದವು ಮಂಗಳ ವೃದಂಗಂಗಳಲ್ಲಲ್ಲಿ
 ತೊಳಗಿದವು ಧವಳಾತಪತ್ರ ಜಾಮರವಲ್ಲಿ
 ಆ ಸಮಯದೊಳು ಸಕಲ ಭಕ್ತರೆಲ್ಲಂ ಪೊಗಳೆ
 ಆಸುರದಿ ಹೊಗಳತೊಡಗಿದರುತ್ಸವಂ ನೆಗಳೆ
 ಶಿವನ ಕೀರ್ತಿಗೆ ಮೂರ್ತಿಯಾದೆ ಎಲೆ ರಾಮಯ್ಯ
 ಭವನ ಕೀರ್ತಿಯ ಲತೆಗಡರ್ಪದೆ ರಾಮಯ್ಯ
 ಸಂದುದು ಸದಾಚಾರ ನಿನ್ನಿಂದೆ ರಾಮಯ್ಯ
 ಒ ಸಂದುದೀಶ್ವರನಲ್ಲಿಗೇಕಾಂತರಾಮಯ್ಯ
 ಸಂದ ಭಕ್ತರ ಕಣ್ಣು ಪುಣ್ಯವೇ ರಾಮಯ್ಯ

ಇಂದು ನಿನಗೆಣೆ ಯಾವನೇಕಾಂತರಾಮಯ್ಯ
ಭಾಸುರೇ ವೀರ ಸೋಮೇಶ್ವರನೆ ಕೀರ್ತಿಯೇ
ಭಾಸುಮಜಭಾಪೆನ್ನ ಭಕ್ತ ಚೂಡಾಮಣಿಯೆ

ಎಂದು ಪೊಗಳಲ್ಕೆ ಶಿವಭಕ್ತರ್ಗೆ ಕೈಮುಗಿದು
ನಿಂದು ಪೊಡಮಟ್ಟು ಬಲವಂದು ತನುಮಂ ಸುಗಿದು
ಶರಣರ್ಗೆ ಸಂತಸದ ಗಣಪವಾಮಂ ಮಾಡಿ
ಹರಿವರಿಯ ಹರುಷಂಗಳಿಂದಲೋಕುಳಿಯಾಡಿ
ಎಲ್ಲರ್ಗೆಯುಡಕೊಟ್ಟು ಮಿಗೆ ಸಂತಸಂ ಬಡಿಸಿ
ಎಲ್ಲರಂ ನಿಜನಿವಾಸಕ್ಕೆ ಬಿಜಯಂಗೈಸಿ
ಹೊನ್ನತಂದೆಗಳನಿದಿಗೊಂಡು ಪುರದೊಳ್ಳೆರಿಸಿ
ಮನ್ನಿಸುತ್ತವರ ಹುಲಿಗೆರೆಗೆ ಬಿಜಯಂಗೈಸಿ
ಇರುತಮಿರೆ ಬಂದ ಪುಷ್ಪಕದೊಳಗೆ ರಾಮಯ್ಯ
ಅರರೆ ಕುಳ್ಳಿರುತ್ತಿದನೇಕಾಂತರಾಮಯ್ಯ

ಆ ಗಣಂಗಳ್ಳಹಿತ ದೇವದುಂದುಭಿ ಸಹಿತ
ಮೇಗೆ ನೆಗೆದುದು ಸರ್ವವಾದ್ಯ ರಭಸಂ ಸಹಿತ
ನಡೆವುತಿರೆ ಗಗನದೊಳಗಿಳೆ ಕೌತುಕಂಬಡಲು
ವೃಡಭಕ್ತರುತ್ಸವದಿ ಮಿಗೆ ಸಂತಸಂಬಡಲು
ಒಂದು ರಜತಾದ್ರಿಯ ಸಮೀಪಕ್ಕೆ ಸಾರುತಂ
ನಂದೀಶನಿದರ್ ಬಾಗಿಲೊಳಿದುರ್ ಸಾರುತಂ
ಮೆಯ್ಯಕ್ಕುತಂ ವೃಡನ ಪದತಳದೆಡೆಗೆ ಸಾರ್ದು
ಕೆಯ್ಯಂ ಮುಗಿದು ಮುಗಿದು ಪುಳುಕಮುಣ್ಣುತೆ ಸಾರ್ದು
ಇರಲಭವನತಿಶಯ ಸ್ನೇಹದಿಂ ಬಿಗಿಯಪ್ಪಿ
ಗಿರಿಸುತೆಗೆ ಪೇಳುತಂ ಪ್ರೇಮದಿಂ ಬಿಗಿಯಪ್ಪಿ
ನೋಡು ಪಾರ್ವತಿ ಧೀರನಂ ಮಹಾ ಭಕ್ತನಂ
ನೋಡು ನಂದೀಶ ನಿಷ್ಕಾಭಕ್ತಿಯುಕ್ತನಂ
ಅಬ್ಬಲೂರೊಳ್ಳವಣರೊಳು ವಾದಿಸಿದರುಂಟೆ
ನಿಬ್ಬರದ ಭಾಷೆಯಂ ಕೈಕೊಂಡರಿಂತುಂಟೆ
ಸಿರಿವನರಿದೇಳುದಿನವಿರಿಸಿ ಪಡೆದವರುಂಟೆ

ಉರವಣಿಸಿ ಎನ್ನ ವಿಶ್ವಾಸಿಸಿದರಿಂತುಂಟೆ
 ಎಂದು ಬೋಳೈಸುತಂ ಗಣಕುಲಕೆ ತೋರುತಂ
 ಸಂದಣಿಸ ಲೀಲೆಯಿಂ ಸುಖರಸದೊಳಾಕುತಂ
 ರಾಮತಂದೆಗೆ ಒಲ್ಲು ಗಣಪದವನೀವುತಂ
 ಕಾಮಹರನಲ್ಲಿ ಸಾಮೀಪ್ಯ ಪದವೀವುತಂ
 ಶಂಕರಂ ಶಶಿಧರಂ ಗಿರಿಜೇಶನೊಪ್ಪಿದಂ
 ಪಂಕಜೋದ್ಭವ ಶಿರಃ ಕಂಜಕರನೊಪ್ಪಿದಂ
 ಅಭಯಹಸ್ತಂ ಶೂಲಪಾಣಿ ಇಂತೊಪ್ಪಿದಂ
 ವಿಭವದಿಂ ಡಮುರುಘಂಟಾಹಸ್ತನೊಪ್ಪಿದಂ
 ಹಂಪೆಸೆವಲಂಪಿನಿಂ ಪ್ರಮಥನಿಧಿಯೊಪ್ಪಿದಂ
 ಹಂಪೆಯ ವಿರೂಪಾಕ್ಷಲಿಂಗನಿಂತೊಪ್ಪಿದಂ

ಕಂದ|| ವಸುಧೆಯೊಳು ಜೈನರಂ ವಾ |
 ದಿಸಿ ಗೆಲ್ಲೇಕಾಂತರಾಮ ತಂದೆಯ ಶಿಶುವೆಂ ||
 ದೊಸೆದೆನೆಗೆ ಕೃಪೆಯನೀವುದು |
 ಶಶಿಯಂ ಸೂಡಿದನೆ ಹಂಪೆಯ ವಿರೂಪಾಕ್ಷಂ ||

ವೈಜಕೃವೈಯ ರಗಲೆ.

ಕಂದ॥ ಅರುಹ ಕುಲಕುಮುದ ಭಾಸ್ಕರ ।
ನರುಹದ್ವಿಪ ಸಿಂಹ ಹಂಪೆಯ ವಿರೂಪಾಕ್ಷಂ ।
ಶರಣರ್ಜಯ ಎನೆ ಮೆರೆದಂ ।
ಪರಿವಳಿಗೆಯ ವೈಜಕಾಂಬೆಯಂ ಧಾರುಣಿಯೊಳ್ ॥

ಉತ್ಸಾಹ ರಗಲೆ.

ಒಂದು ಶಿವಪುರಂ ವಿರಾಜಿಸಿರ್ಪುದುತ್ತರಾಭಿಯಲ್ಲಿ
ಇಂದುಧರನ ಹರನ ಶರಣ ವೃಂದದಿಂದಲೊಪ್ಪುತ್ತಲ್ಲಿ
ಶಿವನ ಭಕ್ತನೋರ್ವನಿರ್ಪನಾತನರಸಿ ಪರಮ ಭಕ್ತೆ
ಭವನ ಭಾವ ಭರಿತ ಚರಿತೆ ಸರ್ವ ಲಕ್ಷಣ ಪ್ರಯುಕ್ತೆ
ಅಂತವರ್ಗ ಪುಟ್ಟಿದಲ್ವಿವೇಕ ನಿಧಿ ಯೆನಿಪ್ಪ ಬಾಲೆ
ಕಂತುಹರನ ನೊಲಿಸಬಲ್ಲ ನಿರ್ವಿಕಾರಯುಕ್ತ ಶೀಲೆ
ನಾಮನಾಗಿ ಓಜೆನೆತ್ತ ವೈಜಕವೈ ಎಂಬುಬಾಗಿ
ಸೋಮಧರನ ಕಿವಿಗೆ ಸವಿಗಳೀವ ಕರ್ಣಪೂರವಾಗಿ
ಬೆಳೆಯುತಿದರ್ಲಿಂದುಕಳಿಗೆ ಮುಖದ ಬೆಳಗನೀವುತ್ತಲ್ಲಿ
ಬೆಳೆಯುತಿದರ್ಲಮಮ ನಿತ್ಯನೇಮದಚಲ ಭಕ್ತೆಯಲ್ಲಿ
ಬೆಳೆಯೆ ಬಾಲಲೀಲೆ ಕಳೆದು ಯೌವನಂ ತಳಿರ್ತು ತೋರೆ
ತೊಳಗುವಂಗರೇಖೆ ಕನಕಲತೆಯೊಲಂತೆಯೊಪ್ಪಿ ಮೀರೆ
ಪದತಳಂ ಸರಾಗ ನಳಿನ ದಳದ ಕಂಪನೇಳಿಸುತ್ತಿ
ಮುದದೆ ಗುಲ್ಬಗಳ್ಸುವರ್ಣ ಘಟಿಕೆಯಂತೆ ರಂಜಿಸುತ್ತಿ
ಜಾನುದೇಶವಾನತರ್ಗನೂನ ಪದಮನಿತ್ತು ತಣೆವೆ
ಭೂನುತಂಗಳೂರುದಂಡವಲ್ಲಿ ರಂಭೆಯೊಳ್ಪನಳಿಪೆ
ಕೃತಕ ಗಿರಿಯ ಸಿರಿಯನೆಳೆದು ಸೆಳೆದುಕೊಂಡು ಜಘನ ಒಪ್ಪೆ
ಅತನುವಿಗೆ ಪುಗುವೊಡಡ್ಡಲಾದ ತೆರದಿ ತ್ರಿವಳಿಯೊಪ್ಪೆ
ಪೊಕ್ಕು ಗುಣ್ಣನರಿವೊಡತನುಗರಿದೆನಿಪ್ಪ ನಾಭಿ ಎಸೆಯೆ
ಮಿಕ್ಕು ಮೀರಿ ಸೈತನಾಗಿ ಸೂಸದಡರ್ದ ಬಾಸೆ ಎಸೆಯೆ

ಮಿಸುಪ ಮೊಲೆ ಮನೋಜಕುಂಭಿ ಕುಂಭಯುಗಮನೆಯ್ಗೆ ನೆಗಳೆ
 ಎಸೆವ ತೋಳಮೊದಲನಂಗ ಖಡ್ಗಲತೆಯ ಹೊಗರನುಗುಳೆ
 ವದನ ಮಂಡಲಂ ಮೃಗಾಂಕ ಬಿಂಬಮಂ ನಗುತ್ತ ಪಳೆಯೆ
 ಸುದತಿಯಕ್ಕೆ ಮದನಬಾಣದುದಯಮಂ ನಿಮಿರ್ಚಿ ಕಳೆಯೆ
 ಕುಂತಳಂ ಕವರ್ತು ಕೊರ್ವಿ ಕುಸುಮ ಗಂಧದಿಂದ ಮೆರೆಯೆ
 ಇಂತು ವೈಜಕವ್ವೆಯೊಪ್ಪಿ ಯೌವನಂ ಪೊದಳ್ಳು ಮೆರೆಯೆ

ತಂದೆ ಕಂಡು ಮಗಳರೂಪ ಯೌವನಕ್ಕೆ ನೇಹದಿಂದೆ
 ಇಂದುಮುಖಿಗೆ ವರನನರಸವೇಳ್ಳುಮೆಂಬ ಚಿತ್ತದಿಂದೆ
 ಇರುತಿರಲೈ ಬಂದಳೂರ್ಗಿ ತನ್ನ ತಂಗಿ ನೋಡಲೆಂದು
 ಪರಿವಳಿಗೆಯೊಳಿರ್ಪ ಜೈನನರಸಿ ಹರ್ಷದಿಂದೆ ಬಂದು
 ಸುಖದೊಳಿರ್ದ ವೈಜಕವ್ವೆ ಇರವನಳ್ಳರಿಂದೆ ನೋಡಿ
 ನಿಖಿಳ ಸಂಪದಕ್ಕೆ ನೆಲೆಯದಪ್ಪದೆಂದು ಮತ್ತೆ ನೋಡಿ
 ತನ್ನ ಪುತ್ರನಪ್ಪ ನೇಮಿಸಿಟ್ಟಿಗುಚಿತವೀಕೆ ಯೆಂದು
 ಉನ್ನತ ಪ್ರಮೋದಿ ಯೌವನಂ ಸಮಾನವಪ್ಪದೆಂದು
 ನೆನೆದು ನೋಡಿದಳಣ್ಣನಲ್ಲಿ ನಲಿದು ಸಲುಗೆಯಿಂದೆ
 ಮನದೊಳುತ್ಸಹಂಬಡುತ್ತ ಬೇಡಿದಳ್ಳವೋಹದಿಂದೆ
 ನಿನ್ನ ಮಗಳನೆನ್ನ ನಿಜತನೂಭವಂಗೆ ಕುಡುವುದೆಂದು
 ಸನ್ನುತಂ ಸಲಕ್ಷಣಂ ವರಾನ್ವಿತಂ ಸಮಾನವೆಂದು
 ನುಡಿಯೆ ಕೇಳ್ಳು ಸೋದರಳಿಯನಾದೊಡೇನು ಭವಿಗೆ ಕೊಡೆನು
 ವೃಡನ ಭಕ್ತರಾವು ಸವಣಗುನ್ನಿಗಳ್ಗೆ ಹೆಣ್ಣು ಕುಡೆನು

ಎಂಬ ನುಡಿಗೆ ತಂಗಿಯೊಟ್ಟಿಯೊರಲಿಯಳುತೆ ಬೇಡಿ ಕಾಡಿ
 ನಂಬಿ ನೆಚ್ಚಿ ಬಿನ್ನ ಬಂದ ಸೋದರಕ್ಕೆ ಲೇಸು ಮಾಡಿ
 ನುಡಿದರಪ್ಪದಪ್ಪದೆನ್ನ ಸೊಸೆಯನೆಂತು ಬಿಡುವಳಲ್ಲ
 ಕುಡದೆ ನಿಂದೊಡೆನ್ನ ತನುವನಳಿವಳಲ್ಲದುಳಿವಳಲ್ಲ
 ಎಂದು ನುಡಿಯುತ್ತೊಂದುಪಾಸವೆರಡುಪಾಸವಿರ್ದಳಲ್ಲಿ
 ಅಂದು ನೆರೆಯ ಹೊರೆಯ ನಂಟರಿಷ್ಟರೆಲ್ಲ ನೆರೆವುತಲ್ಲಿ
 ನೋಡು ನಿನ್ನ ತಂಗಿ ಪಟ್ಟಿರುತ್ತೆ ಸತ್ತೊಡಕಟ ಲೇಸೆ
 ಬೇಡ ಜೀಯ ಜೈನರಾದೊಡೇನು ಮಗಳನೀವುದೈಸೆ

ಪಿರಿಯರಲ್ಲಿ ನಂಟರಲ್ಲಿ ನಲ್ಲರಲ್ಲಿ ಭಲವಿದೇಕೆ
 ಗುರುವಿನಲ್ಲಿ ಗೋತ್ರದಲ್ಲಿ ತಂಗಿಯಲ್ಲಿ ಬಲ್ವಿದೇಕೆ
 ಎಂದು ಪೇಳಿ ಭಕ್ತನಂದು ಕಂದಿ ಕುಂದಿ ಮನವನಿಳುಪಿ
 ನೊಂದು ಸುಯೊಡಂಬಡುತ್ತೆ ಬಂಧುಜನವನೆಯ್ವೆ ಕಳುಪಿ
 ಇಹದ ಕೀರ್ತಿಗಂಜಿ ಪರದ ಗತಿಯನೆಯ್ವೆ ಮರೆದು ಕಳೆದು
 ಅಹಹ ಕುಡುವೆನೆಂಬ ಬುದ್ಧಿ ಚಿತ್ತದೊಳಗೆ ಬೇಗ ಹೊಳೆದು
 ಕೊಟ್ಟಿನೇಳು ತಂಗಿ ಬಟ್ಟಗುತ್ತತನವಿದೇವುದೆಂದು
 ಕೊಟ್ಟಿನವ್ವ ಪುತ್ರಿಯಂ ಸುಧರ್ಮದಿಂದೆ ರಕ್ಷಿಸೆಂದು

ನುಡಿಯೆ ಪುಳುಕವೇಳಲೆಳ್ಳು ಪರಮ ಹರುಷ ಚಿತ್ತಿಯಾಗಿ
 ಒಡನೆ ಹುಟ್ಟಿದಣ್ಣನಂ ಸರಾಗದಿಂದಲಪ್ಪಿ ಪೋಗಿ
 ಕರೆಯಿಸಲ್ಗೆ ಬಂದ ಜೋಯಿಸಂಗೆ ದಕ್ಷಿಣೆಗಳನಿತ್ತು
 ಹರುಷದಿಂದೆ ಲಗ್ನಮಂ ಸಮೀಪ ದಿನದೊಳೆಯ್ವೆ ಪೊತ್ತು
 ಇರೆ ವಿವಾಹಮಂಟಪಂ ಸವಿಸ್ತರಂ ನಿಮಿರ್ಚುತಲ್ಲಿ
 ಅರರೆ ತಳರ ಮಕರತೋರಣಂಗಳೊಪ್ಪಿ ನೆಗೆದವಲ್ಲಿ
 ನಡುವೆ ವೇದಿಕಾ ವಿಳಾಸವಾಗಳೊಪ್ಪುತಿರ್ದುದಲ್ಲಿ
 ಪುಡದಿಯರ್ಕಳೆಲ್ಲ ದಂಡೆತೊಂಡಿಲಿಂದೆ ಮೆರೆಯಲಲ್ಲಿ
 ಇಂತು ಮದುವೆಯುತ್ಸವಂ ವಿರಾಜಿಸುತ್ತಮಿರ್ದುದಿತ್ತ

ಕಂತುಹರನ ಭಕ್ತೆ ವೈಜಕವ್ವೆ ನಿತ್ಯನೇಮದತ್ತ
 ಬಂದು ಶಿವನ ಮುಂದೆ ನಿಂದು ಸೂಸಿ ಸುಯ್ದು ಗಾಸಿಯಾಗಿ
 ಇಂದುಮೌಳಿ ಕರುಣಿಸೆನುತೆ ನಿತ್ಯನೇಮ ಹಸ್ತಿಯಾಗಿ
 ದೇವ ಭವಿಗೆ ಮದುವೆ ಎಂದು ತಾಪಿಸಿದು ಏವೆನ್ನೆಯ್ಯ
 ಭಾವಿಸಲ್ಗೆ ಭವಿಯ ಸೋಂಕದಾವ ತೆರದೊಳಾರ್ಪೆನ್ನೆಯ್ಯ
 ತಿಳಿವಿನೊಳಗೆ ಪುಟ್ಟಿ ಮರವೆಯೊಳಗದೆಂತು ಪುಗುವೆನ್ನೆಯ್ಯ
 ಬೆಳಗಿನೊಳಗೆ ಬೆಳೆದು ತಮದೊಳೆಂತು ಪೋಗಿ ಬೀಳ್ವೆನ್ನೆಯ್ಯ
 ನಿನ್ನನರಿಯದಚ್ಚ ಬಚ್ಚ ಬರಿಯ ಭವಿಗಳಲ್ಲಿ ದೇವ
 ನಿನ್ನನೆಂತು ನೆನವೆನೆಂತು ಮಾಳ್ವೆನೆಂತದೆಂತು ದೇವ
 ಏಕೆ ಭಕ್ತರೊಳಗೆ ಬರಿಸಿ ಭವಿಗಳೊಳಗೆ ನೂಂಕಿದಪ್ಪೆ
 ಏಕೆ ನಿನ್ನನರುಪಿ ಯರಿಯಲೀಯದಿಂತು ನೋಡುತಿಪ್ಪೆ

ಕರುಣೆ ಎಂಬರಭವ ಕರುಣವಿಲ್ಲದಂತಿರಿಸ್ಪಿರಯ್ಯ
 ಕರುಣೆ ಯೊರಲುತಿದೇನೆನ್ನನಕ್ಕುಟಾ ನಿರೀಕ್ಷಿಸಯ್ಯ
 ದೇವ ಚಂದ್ರವೆೞಾಲಿ ಶೂಲಿ ಗರಳಕಂಠ ಕರುಣಿಸಯ್ಯ
 ದೇವ ಸಲಿಲಶಯನ ನಯನ ಚರಣಕಮಲ ಕರುಣಿಸಯ್ಯ

ಎಂದು ಮಯ್ಯಲಿಡುವ ಪುಯ್ಯಲಂ ಪುರಾರಿಯಾಲಿಸುತ್ತೆ
 ಬಂದು ವೈಜಕವೈಗೊಂದು ಮರಹನಲ್ಲಿ ಕೀಲಿಸುತ್ತೆ
 ಕನಸಿನೊಳಗೆ ನಿಂದು ವೈಜಕವೈ ನಿನಗೆ ಚಿಂತೆ ಬೇಡ
 ಅನುದಿನಂ ಸಮೀಪದಿಂದ ನಗಲೆನವ್ವ ನಂಬು ಬೇಡ
 ಮದುವೆಯಾಗಿ ಪೋಗು ಮಗಳೆ ಮರೆವುದಿಲ್ಲ ನಿನ್ನನೆಂದು
 ಮದನವೈರಿ ಕರುಣದಿಂದೆ ನಿಂದು ಬೆಸಸಿ ಪೋಗಲಂದು
 ಮೆಲ್ಲನೆಚ್ಚರೊಳಗೆ ಸಂದು ವೈಜಕವೈ ತಿಳಿದು ನೋಡಿ
 ಅಲ್ಲಿಗೆಲ್ಲಿಗಡರ್ದು ನಳನಳಿಪ್ಪ ಪುಳಕದೊಳಗೆ ಕೂಡಿ
 ಶಂಭು ಬೆಸಸಿತಕ್ಕೆ ಮನವನಿಂಬುಗೈದು ನಂಬಿ ನಚ್ಚಿ
 ಡಂಭರಹಿತೆ ಗರ್ವರಹಿತೆ ಜೈನರಹಿತೆ ನಚ್ಚಿ ಮೆಚ್ಚಿ
 ಇರೆ ವಿವಾಹದುತ್ಸಹಂ ವಿರಾಜಿಸುತ್ತಮಿದುರ್ದಲ್ಲಿ
 ಕರುಣೆಯರ್ಕಳಿಸೆವ ಸಿಂಗರಂಗಳೊಪ್ಪುತಿರ್ದಲ್ಲಿ
 ಆಗಳೆಲ್ಲ ತೆರದ ಸಂಭ್ರಮಂಗಳೊಳಗೆ ನಲಿದು ಬಂದು
 ರಾಗದಿಂದೆ ಮದುವೆ ಮಂಟಪಾಂತರಂಗದೊಳಗೆ ನಿಂದು
 ಸಕಲ ವಸ್ತು ನಿಕರ ಹಸ್ತವಾದ ಬಂಧುಜನಗಳೊಳಗೆ
 ಸುಕರವೆನಿಸ ಮುಕುರಕಳಶಲಸಿತಲಲನೆಯರ್ಕಳೊಳಗೆ
 ವರನಿರಲೈ ವೈಜಕವೈಗೊಪ್ಪಿ ಸಿಂಗರಂಗಳಾಗೆ
 ತರುಣಿಯರ್ಕಳಿಂಬುಗೊಂಡು ಬರ್ಪ ಗಾಡಿ ಗಮಕವಾಗೆ
 ತಂದು ತಂಡುಲಂಗಳೊಳಗೆ ಬೇರೆ ಬೇರೆ ನಿಲಿಸಲಲ್ಲಿ
 ಅಂದು ನಡುವೆ ತೆರೆ ವಿರಾಜಿಸಲೈ ಬಂಧುನಿಕರವಲ್ಲಿ
 ಆಯತಪ್ರಣಾದ ಚಿತ್ತರಾಲಿಸುತ್ತೆ ನೋಡೆ ನೋಡೆ
 ಜೋಯಿಸನ ಮುಹೂರ್ತ ವಚನದೊಡನೆ ತೆರೆಗಳಲ್ಲಿ ಕೂಡಿ
 ವೈಜಕವೈಗಳ್ಗೆ ಸೋಲ್ತ ನೇಮಿಸೆಟ್ಟೆಯೊಪ್ಪಲಾಗೆ
 ಮೂಜಗಂಗಳರಿಯೆ ಮುಂದೆ ಮೆರೆವುದಕ್ಕೆ ಚಿನ್ನಮಾಗೆ

ವರ ಸುವಾಸಿನೀ ಜನಂಗಳೆತ್ತು ವಾರತಿಗಳು ಮೆರೆಯೆ
ಪರಸುತಿರ್ಪ ಪರಕೆ ಮಂಗಳಂಗಳಂ ನಿಮಿರ್ಚಿ ಕರೆಯೆ
ಇಂತು ಮದುವೆ ಬಳಿಯುತಿರೆ ಚತುರ್ಥಿಯಂ ಸಡಿಲ್ವಿ ಕಳೆದು

ಮುಂತೆ ಪರಿವಳಿಗೆಗೆ ನಡೆದು ಪೊಕ್ಕು ಸುಖವನೊಲ್ಲು ತಳೆದು
ತಮದ ನಡುವೆ ನಿರ್ಮಳ ಪ್ರಭಾಂತರಾಂಶು ನಿರ್ವತೆರದಿ
ಅಮಮ ತರುಗಳೊಳಗೆ ಚಂದನಂ ವಿರಾಜಿಸಿರ್ಪ ತೆರದಿ
ನೇಮಿಸೆಟ್ಟೆಯೊಡನೆ ವೈಜಕವ್ವೆ ಸುಖದೊಳೊಂದಿರುತ್ತೆ
ಕಾಮಹರನೊಳಗೆ ನೆನೆಯುತೊಳಗೆ ಕಂಡು ಪೂಜಿಸುತ್ತೆ
ಭಸಿತ ರುದ್ರರಕ್ಷೆಯಂ ಮನಶ್ಯರೀರದೊಳಗೆ ತಳೆದು
ಪುಸಿವು ಕಾಮವಾಸೆ ಲೋಭವೆಂಬ ಕಸವನುಡುಗಿ ಕಳೆದು
ಹೃದಯ ನಿಲಯಕಮಳವಳಯ ಕರ್ನಿಕಾಸುಪೀಠದೊಳಗೆ
ಸದಮಳ ಪ್ರಕಾಶರಾಶಿ ರೂಪಲಿಂಗ ಒಳಗೆ ತೊಳಗೆ
ಮನದ ಪುಷ್ಪ ಪೂಜೆ ನೆಗಳೆ ನೇಹದುಸಿರ ಧೂಪವೆಸೆಯೆ
ನೆನಹಿ ನರಿವಿನಚ್ಚು ಬೆಳಗಿನ ಪ್ರಕಾಶ ದೀಪವೆಸೆಯೆ
ಭಕ್ತಿಯೋಗರಂ ವಿರಾಜಿಸಲ್ವೆ ಶಿವನನೆಯೈತಣಿಪೆ
ಮುಕ್ತಿ ಸುಖದೊಳಿಂತು ಬಾಳುತಿರ್ಪಳಖಿಳ ಭವವನಿಳಿಪೆ
ಜಲದ ಜಲಜದಂತೆ ಪವನನಂತೆ ತರಣಿ ಕಿರಣದಂತೆ
ತಿಲದ ತೈಲದಂತೆ ವಸ್ತ್ರಿಯಂತೆ ಯಾತ್ಮತೇಜದಂತೆ
ಜೈನರೊಳಗೆ ಹೊದ್ದಿಹೊದ್ದದಿರ್ಪಳಮಮ ನಿರ್ಮಳಾಂಗಿ
ದಾನನಿಧಿ ನವೀನ ಭಕ್ತೆ ಪರಮ ಶೀಲೆ ಸುರುಚಿರಾಂಗಿ
ವಿಮಳಭಕ್ತೆ ಶಾಂತಿಯುಕ್ತೆ ಯತಿವಿರತೆ ವೈಜಕವ್ವೆ
ಅಮಮ ಗುಪ್ತೆ ಭವಸಮಾಪ್ತೆ ಶೈವಭಕ್ತೆ ವೈಜಕವ್ವೆ
ಇಂತೆನಿಪ್ಪ ಗುಣಗಣಕ್ಕೆ ನಿಲಯವೆನಿಸಿ ನೆನೆಯುತಿದುರ್
ಸಂತತಂ ಪುರಾರಿಯಂ ಸರಾಗದಿಂದೆ ಬಯಸುತಿದುರ್
ದೇವ ಭವಿಗಳೊಳಗಣೆರವಿದೆಂದು ಮಾಣ್ಣದೆಂದೆನುತ್ತೆ
ದೇವ ನಿನ್ನನೆನ್ನ ಕಣ್ಣಳಾರೆ ಕಾಣ್ಣೆನೆಂದೆನುತ್ತೆ
ದೇವ ಚಿತ್ತವೃತ್ತಿ ತಣಿಯೆ ಪೂಜಿಸುವೆನೆಂದೆನುತ್ತೆ
ದೇವ ಜೈನರೊಳಗೆ ಸಿಲ್ವಿದೆಂ ಪುರಾರಿ ಬಿಡಿಸೆನುತ್ತೆ

ಇಂತು ಶಂಕರಂಗೆ ಸಾರಿ ತೋರಿ ಮೂರಿ ದೂರಿಸುತ್ತೆ
ಚಿಂತೆ ಬಲಿಯೆ ಭಕ್ತಿ ನಲಿಯೆ ಶಂಭು ನಲಿಯೆ ಭಾವಿಸುತ್ತೆ

ಇರುತಿರಲೈ ನೇಮಿಸೆಟ್ಟಿ ಹರುಷದಿಂದೆ ಮನೆಗೆ ಬಂದು
ಕರೆದು ವೈಜಕವೈ ಕೇಳ ಸಕಳ ಋಷಿಗಳೆಲ್ಲ ನೆರೆದು
ಜರಿಗೆ ಮಾಡಿದಪ್ಪರಿಲ್ಲಿ ಬೋನಮಂ ವಿರಾಜಿಸೆಂದು
ಸರಸ ವಸ್ತು ನಿಕರಮಂ ಸರಾಗದಿಂದೆ ಮುಂದೆ ತಂದು
ತೋರಿಕೊಟ್ಟು ವೈಜಕವೈಗಿನಿದೆನಿಪ್ಪ ಮಾತನಾಡಿ
ಮೊರದಂತೆ ಮುಳಿಯದಂತೆ ಬೋಳವಣೆಯನೆಯ್ದಿ ಕೂಡಿ
ಮಾಡುತಿದಳಲ್ಲಿ ಬೋನಮಂ ಮಹೇಶಭಕ್ತಿಯುಕ್ತೆ
ನೋಡಿ ನೋಡಿ ಮೃಡ ವಿವೇಕನಿಧಿ ದಯಾಂಬುನಿಧಿ ವಿರಕ್ತೆ

ಹಾಲಲವುಗು ಹಾಲಲಾಂಡೆ ಹಾಲಮಂಡಿಗೆಗಳನಟ್ಟು
ಮೇಲೆನಿಪ್ಪ ತರಗಪೂಷಣಂಬುಮಂ ತೆರಳ್ಳಿ ಇಟ್ಟು
ಲಡ್ಡುಗೆಗಳನೆಸೆವ ಬೀಸುಹೊರಿಗೆಗಳನೆಯ್ದಿ ಸಾರ್ಚೆ
ಇಡ್ಡಲಿಗೆಯ ನಣ್ಣೆವಾಲ ಪಾಯಸಂಗಳಂ ನಿಮಿರ್ಚಿ
ಚಂದ್ರಿಕಾಸುಬೀಜವೆನಿಸ ಕಳವೆಯೋಗರಂಗಳಾಗೆ
ಸಾಂದ್ರ ರುಚಿಯ ಕಂಪನಾಂತ ಶಾಕಪಾಕ ತತಿಯುಮಾಗೆ
ಕಿವಿಗೆ ಕಣ್ಣೆ ಜಿಹ್ವೆಗೈದೆ ನಾಸಿಕಕ್ಕೆ ತೀವಿ ಮೆರೆವ
ರವದ ಚೆಲ್ವು ಮೃದುಸುಗಂಧರುಚಿಗಳಿಂದೆ ಸವಿಗಳೊರೆವ
ಮಧುರವಾವ್ಲು ಕಟುಕ ತಿಕ್ತ ಲವಣ ಕೈಪೆ ಹೆಸರನುಳ್ಳ
ಮಧುಗೆ ವಿಧುಗೆ ಸುಧಗೆ ಮಿಗಿಲೆನಿಪ್ಪ ರುಚಿಯ ರೂಪನುಳ್ಳ
ಸಕಲ ಸುಖವನಾಂತ ಪಡುರಸಾಯನಂಗಳೊಪ್ಪ ಮಾಡಿ
ಸುಕರ ಚಿತ್ತೆ ಸಚ್ಚರಿತ್ರೆ ವೈಜಕವೈ ಮಾಡಿ ನೋಡಿ

ಅಕ್ಕಟಾ ಸುವಸ್ತುವಂ ಮಹೇಶ ನಿನಗೆ ಸಲಿಸಲಿಲ್ಲ
ತಕ್ಕ ಭಕ್ತವಿತತಿಗೆಯ್ದೆ ತವಕದಿಂದೆ ತಣಿಸಲಿಲ್ಲ
ಇಂತು ಮಾಡಿದೆಯ್ಯ ಎನ್ನ ತಂದೆ ಜೈನರೊಳಗೆ ಕೂಡಿ
ಕಂತು ಮೈರಿ ನಿನಗೆ ಭಕ್ತಿ ಮಾಡಲಿಲ್ಲದಂತೆ ಮಾಡಿ
ಇಂತಿದಂ ಪುರಾರಿ ನಿಮ್ಮ ನರಿಯದಚ್ಚ ಪಾಪಿಗಳ್ಳಿ

ಎಂತು ಮಾಡಿ ನೋಡಿ ಕುಡುವೆನಯ್ಯ ಸವಣಗುನ್ನಿಗಳ್ಗೆ
ಎಂದಳಲ್ಲ ಕಂದಿ ಕುಂದಿ ನೊಂದು ಕಣ್ಣನೀರನಿಕ್ಕೆ

ಬಂದು ತಾಗಿತಭವನಂ ಸಮರ್ಥ ಸತ್ಯ ಭಕ್ತಿಯುಕ್ತೆ
ತಾಗೆ ಶಂಭುವರಿದು ಮೆಚ್ಚಿ ಕರುಣದಿಂದೆ ಗಿರಿಜೆಗೆಂದ
ರಾಗವಲರಿ ನುಡಿದನಲ್ಲಿ ಕೇಳು ನಿನಗೆ ಪೇಳ್ವೆನೊಂದ
ವೈಜಕವ್ವೆಯಕ್ಕೆಯಂ ಸಡಿಲ್ವಿ ಕೊಂಡು ಬರ್ಪೆನೆಂದು
ರಾಜಿಸುತ್ತ ದೇವ ಶರಣವೇಷದಿಂದೆ ಬರುತಲಂದು
ದಶಭುಜಂಗಳಂ ಭುಜದ್ವಯಂಗಳಾಗೆ ನಿರ್ಮಿಸುತ್ತೆ
ಎಸೆವ ಸಂಚಮುಖವನೊಂದು ವದನದೊಳಗೆ ರಂಜಿಸುತ್ತೆ
ಹರೆಯನಲ್ಲಿ ಕಿರಿಯ ಜಡೆಗೆ ಮಿಸುಪ ಕುಸುಮವಾಗಿ ಮಾಡಿ
ಮೆರೆವ ಕೊರಲಗರಳಮಂ ಶರೀರವರ್ಣದೊಳಗೆ ಕೂಡಿ
ಪುಲಿದೊವಲ್ವಿಭೂತಿ ಭೂಷಣಂ ವಿಶೇಷಮಾಗಲೊಪ್ಪೆ
ನಲಿದು ಕುಣವ ಕುಂಡಲಂಗಳುಭಯ ಗಂಡತಟದೊಳೊಪ್ಪೆ
ಸುಲಿದ ಪಲ್ಲ ಬೆಳಸ ಕಣ್ಣಳಭವನಲ್ಲಿ ಚೆಲ್ವುಗೊಂಡು
ನಲಿಯುತಜಕಪಾಲ ಪಾತ್ರೆಯೊಪ್ಪೆ ಕರದೊಳಾಂತುಕೊಂಡು
ಬಂದು ಪರಿವಳಿಗೆಯ ನೇಮಿಸಿಟ್ಟಿ ಇರ್ಪ ಮನೆಯ ಮುಂದೆ

ನಿಂದು ವೈಜಕವ್ವೆ ಕಾಣ್ಣ ಕೇಳ್ವ ತೆರದಿ ಕರುಣದಿಂದೆ
ಭವನ ನೇಷದಚ್ಚ ಶರಣವೇಷದಿಂದೆ ರಂಜಿಸುತ್ತೆ
ಶಿವನ ಕರುಣವಕ್ಕೆ ನಿಮಗೆ ಭಿಕ್ಷೆ ಈವುದೆವನಗೆನುತ್ತೆ
ಇರೆ ಸದರ್ಥ ವೈಜಕವ್ವೆ ಹರುಷದಿಂದೆ ಕೇಳುತಂದು
ಸರವನಾಲಿಸುತ್ತೆ ಕಿವಿಗೆ ಕಣ್ಣಳಾದ ತೆರದೆ ಬಂದು
ನೆನೆವ ಮನಕೆ ಕಾಮಧೇನುವಾದ ತೆರದಿ ಬಂದಿರಯ್ಯ
ಮನದ ಬಯಕೆ ಭಾವಿಸಲ್ಕೆ ರೂಪುಗೊಂಡ ತೆರದೊಳಯ್ಯಾ
ಎನುತೆ ಪುಳುಕಿಸುತ್ತೆ ಕಂಪಿಸುತ್ತೆ ಪದದ ಮೇಲೆ ಬೀಳ್ವ
ವಿನುತ ಭಕ್ತೆ ಹರುಷಚಿತ್ತಿಯಾಗಿ ಬೀಗಿ ಮೆಲ್ಲನೇಳ್ವ
ದೇವ ಪಾತ್ರೆ ಕಿರಿದು ವಸ್ತು ಪಿರಿದದೆಂತು ಮೊಳ್ಳೆನೆಂದು
ಭಾವಭಕ್ತಿಭರಿತೆ ತೀವುತಿರ್ದಳಲ್ಲಿ ತಂದು ತಂದು
ತಂದು ತೀವಲೊಳಕೊಳುತ್ತಲಿದುರ್ದಲ್ಲಿ ದೇವಪಾತ್ರೆ

ಅಂದು ಕೌತುಕಂಬಡುತ್ತಲಿಕ್ಕಿದಳ್ಳರೋಜನೇತ್ರ
 ಒಳಗೆ ತೀರೆ ಪಾತ್ರೆ ತೀವೆ ವೈಜಕವೈ ನೋಡಿ ನಲಿದು
 ಎಳಸಿ ಹಿಗ್ಗಿ ಬಳಸಿ ಮೆಚ್ಚಿ ಹೆಚ್ಚಿ ನಚ್ಚಿ ಪವಣನರಿದು
 ದೇವ ಪೋಗವೇಳ್ವದಭವ ಪಸಿವಿರಿನ್ನು ಇರಲೈವೇಡ
 ದೇವ ಮತ್ತೆ ಭವಿಗಳಲ್ಲಿ ಬಂದು ಸುಳಿಯೆ ಕಾಣವೇಡ
 ಎನೆ ವಿಭೂತಿಯಂ ಕೊಡುತ್ತೆ ಮಾತನಾಡಿ ಪೊಳ್ಳುಗಳೆದು
 ತನು ಸುರುಳ್ವದೇಕೆ ವೈಜಕವೈ ನಿನಗೆ ಜಂತೆ ಪಿರಿದು

ಎನುತಿರಲೈ ಬರುತಿ ನೇಮಿಸೆಟ್ಟು ಋಷಿಯರೆಲ್ಲರಂದು
 ಪುನದೊಳತಿ ನಿರೋಧದಿಂದೆ ನೋಡೆ ನೋಡೆ ನೆಗೆದನಂದು
 ನೆಗೆಯೆ ಋಷಿಯರೆಲ್ಲ ಮುಟ್ಟುಫಡವಿದಾದೊಲ್ಲೆನೆಂದು
 ಬಗೆಯೊಳತಿ ವಿಷಾದವೇರೆ ನೊಂದು ತಿರುಗಿ ಪೋಗಲಂದು
 ಪುನಗೆ ಬಂದು ನೇಮಿಸೆಟ್ಟು ಮುನಿದು ಸುಯ್ಯು ನುಡಿದನಂದು
 ವನಿತೆ ನೀನಿದೇಕೆ ಇಂತು ಮಾಡಿ ಎನ್ನನಿರಿದೆ ಎಂದು
 ಋಷಿಯರೋಗರಂಗಳಂ ತಪಸ್ವಿಗಿಕ್ಕಿ ಕೆಡಿಸಿ ಕಳಿದೆ
 ಹೊಸೆದ ಹುಮ್ಮಿನಂತೆ ಋಷಿಯರೆಲ್ಲ ಪಸಿದು ಪೋದರುಣದೆ
 ಗೊರವನೆಂಜಲಾಯ್ತು ಮುಟ್ಟುಫಡವನಿಂತು ಮಾಡಿ ನಿಂದೆ
 ಅರುಹನ ವ್ರತಕ್ಕೆ ಪೊಲ್ಲಗೆಯ್ದು ಕುಂದನಿಂತು ತಂದೆ

ಎಂದ ನೇಮಿಸೆಟ್ಟುಗಂದು ನುಡಿದಳೆಮ್ಮ ವೈಜಕವೈ
 ಇಂದುಧರನ ಭಕ್ತಿಯುಕ್ತೆ ನಿಜದ ನೀರೆ ವೈಜಕವೈ
 ಶಿವನ ನೊಸಲನಯನದೆಂಜಲೆಂಬುದರಿಯ ಲೋಕವೆಲ್ಲ
 ಭವನ ಕರುಣದಿಂದಲಿಪುರ್ದೆಂಬುದರಿಯ ಭವನವೆಲ್ಲ
 ನೇಮಿಸೆಟ್ಟು ನೀನದಕ್ಕೆ ಮರುಳನಾಗಿ ಕೆಟ್ಟು ನುಡಿದೆ
 ಭೂಮಿಯೊಳಗೆಯರುಹನೆಂದಡಾರದೆಲ್ಲಿ ಬರಿದೆ ಮುನಿದೆ
 ವೇದದೊಳಗೆ ಶಾಸ್ತ್ರದೊಳಗೆ ನೋಡಲಿಲ್ಲ ನುಡಿಯಲಿಲ್ಲ
 ಅದಿದೇವರಾದಿಯಲ್ಲಿ ಹೇಳಲಿಲ್ಲ ಕೇಳಲಿಲ್ಲ
 ಬಯಲ ಬರಿಯ ಬೊಂಬೆಗಳ್ಗೆ ಭಕ್ತಿ ಮಾಡಿ ಮರುಗಲೇಕೆ
 ನಯವಿಹೀನ ಪರದ ಗತಿಯ ನಳಿದು ಕೆಟ್ಟು ಪೋಗಲೇಕೆ

ಎಂದ ವೈಜಕವ್ವೆಗುತ್ತರಕ್ಕೆ ತೆರಹುಗಾಣದಿದು
 ನೊಂದು ನೇಮಿಸೆಟ್ಟ ಕೋಪದಿಂದೆ ಬಂದು ಹತ್ತಿಸಾದು
 ತನ್ನ ಭಾಗ್ಯ ಕುಸುಮವಾಲೆಗಲಸಿ ಪೊಸೆದು ಬಿಸುಡುವಂತೆ
 ತನ್ನ ಪುಣ್ಯ ಫಲವನಂದು ಜಡಿದು ಘಾಸಿ ಮಾಡುವಂತೆ
 ಪಾಪಿ ಮುಟ್ಟಿ ಬಡಿದನಲ್ಲಿ ವೈಜಕವ್ವೆ ಸೆಡೆದು ನೋಯೆ
 ಕೋಪಿ ಬಡಿದನಲ್ಲಿ ರಜತ ಗಿರಿಯೊಳಭವನೈದೆ ನೋಯೆ
 ಬಡಿಯೆ ವೈಜಕವ್ವೆ ಶಿವನನಂದು ನೆನೆಯುತಿರ್ದಳಲ್ಲಿ
 ಮೃಡನನಂತರಂಗದೊಳಗೆ ಭಾವಸುತ್ತಮಿರ್ದಳಲ್ಲಿ
 ಇರಲಿರಲೈ ಭಕ್ತನೋಯೆ ನೋಡಲಾರೆನೆಂಬ ತೆರದಿ
 ತರಣಿ ಇಳಿದನಸರ ಜಳಧಿವಳಯದೊಳಗೆ ಮೆಲ್ಲನುರದಿ
 ಇಳಿಯೆ ವೈಜಕವ್ವೆಯೊಡನೆ ವೇಳೆಗೊಂಡ ತೆರದಿ ಬಳಲೆ
 ನಳಿನ ಸಮಿತಿ ಮುಗಿಯೆ ಕುಮುದವಲರೆ ಚಕ್ರವಾಕವಗಲೆ
 ಕವಿಯೆ ತಮವನಂತರಂ ಸುತಾರಕಾಳಿ ಘಳಿಲನೊಗೆಯೆ
 ನವಕರಂಗಳಿಂದೆ ಬೆಳಗುತೋಷಧೀಶನಂದು ನೆಗೆಯೆ
 ವೈಜಕವ್ವೆ ನೊಂದು ಕಂದಿ ಕುಂದಿ ಮಧ್ಯನಿಶಿಯೊಳೆಯ್ದಿ
 ರಾಜಶೇಖರಂಗೆ ಪುಯ್ಯಲಿಕ್ಕಿ ನೋವು ಶಿವನನೆಯ್ದಿ

ಕನಸಿನಲ್ಲಿ ಮುನ್ನು ಬಂದ ತೆರದಿ ಶಂಭು ಒಲ್ಲ ಬಂದು
 ಮನದ ಕೊನೆಯ ಮೊನೆಯ ಭಾವದಚಲದೀಪ್ತಿಯೊಳಗೆ ನಿಂದು
 ನಿನಗೆ ಚಿಂತೆ ಬೇಡ ಬೇಡ ವೈಜಕವ್ವೆ ನಾಳೆ ನೋಡ
 ಜಿನನ ಸಿರವ ನೊಡೆದು ಜಡಿದು ಮೂಡಿ ನಿಲ್ವೆ ನಂಜಬೇಡ
 ಎಂದು ಬೆಸಸಿ ಪೋಗೆ ಮೆಲ್ಲನೆಚ್ಚುರೊಳಗೆ ಸಂದು ತಿಳಿದು
 ಇಂದುಧರನ ಕೃಪೆ ಇದೆಂದು ಹರುಷಚಿತ್ತ ಮನದೊಳರಿದು
 ಇರೆ ಪುರಾರಿ ಜಿನನನೊಡೆದು ಮೂಡುವುದನೆ ನೋಳ್ವೆನೆಂದು
 ತರಣಿಯೊಗೆದನಲ್ಲಿ ವೈಜಕವ್ವೆಗಿತ್ತ ನಲವಿನಂದು
 ಅರಿವುತೆಲ್ಲರಿಯಲೆಂದು ಭಸಿತಮಂ ತೆರಳ್ವ ಪೂಸಿ
 ಅರಿಮರುಳ್ಳೆನಿಸ ಜೈನ ಕುಲದ ಕಲೆಗೆ ಹೇಸಿ
 ಸುಲಿದ ಪಲ್ಲ ಸುಲಲಿತಾಂಗಿ ಧವಳ ವಸನದವೃತ ಮೂರ್ತಿ
 ಛಲದ ಲಲನೆ ನಲವಿನೊಲವು ಶಿವನ ಭವನ ಭುವನಕೀರ್ತಿ
 ವೈಜಕವ್ವೆ ನಿಳಯದೊಳಗೆ ಸುಖದೊಳೊಪ್ಪುತಿರ್ದಳಿತ್ತ

ರಾಜಿಸುತ್ತ ಧರಣಿಯೊಳಗೆ ಜೈನರೆಲ್ಲ ಬಸದಿಯತ್ತ
 ಬಂದು ಕದವನೊತ್ತಿ ಹೋಗದಿದ್ದೊಡಲ್ಲಿ ಸವಣರೆಲ್ಲ
 ನಿಂದು ಕೌತುಕಂಬಡುತ್ತೆ ವಿಕೃತವೇಷನಿಹತರೆಲ್ಲ
 ಹಾರೆ ದಬ್ಬುಕಂಗಳಿಂದೆ ಒತ್ತಿ ಒತ್ತಿ ನೂಂಕಿ ಸೆಡೆಯೆ
 ಮೇರೆಯಿಲ್ಲದಚಲ ಕಠಿಣತರುಗಳಿಂದೆ ಒತ್ತಿ ಕೆಡೆಯೆ
 ಮತ್ತ ಕರಿಗಳಿಂದ ಒತ್ತಿ ನೂಂಕಿಸುತ್ತೆ ಬಾಡಿ ಬಳ್ಳಿ
 ಮತ್ತೆಯುಂ ಸಹಸ್ರವೇಳೆಯಂತುವಿರದೆ ನೂಂಕಿ ತಳ್ಳಿ
 ಜೈನರೆಲ್ಲ ಜಂಗುಜರಿದು ಋಷಿಗಳೆಲ್ಲ ಮಟ್ಟವಾಗೆ
 ಮಾನವಳಿದು ಮೌನ ಉಳಿದು ಹೀನ ಮನದ ದೀನರಾಗೆ
 ಏಕೆ ಜಿನ ಕವಾಟವಿಕ್ಕಿತದ್ಭುತ ಪ್ರಕಾರವೆಂದು
 ಏಕೆ ತಾನಿದಾದವುದು ವಿರೋಧವೆಂದು ಮುಳಿದು ನೊಂದು
 ಎಮ್ಮ ಪುರದೊಳಿಂದು ನಿನ್ನೆ ಧರ್ಮ ಹಾನಿ ಗೈದರುಂಟೆ
 ಉಮ್ಮಳಕ್ಕೆ ಕಜ್ಜವೇನೊ ಜೀವತತಿಯನಳಿದರುಂಟೆ
 ಇಲ್ಲದಿದ್ದೊಡರುಹನಿಂತು ಕದವನಿಕ್ಕಿಕೊಳ್ಳನಲ್ಲ
 ಎಲ್ಲರಂತೆ ಭೂತಹಿಂಸೆ ಮಾಳ್ವ ಸಮಯವಿಂತಿದಲ್ಲ
 ಜೀವತತಿಗೆ ನೋವು ಬಂದೊಡರುಹನಿಲ್ಲಿ ನಿಲ್ಲನಲ್ಲ
 ಭಾವಿಸಲ್ವೆ ಸುಮ್ಮನಿರದೆ ವೇಳೆರೆಮಗೆ ಜೈನರೆಲ್ಲ

ಎಂದೊಡಾ ನೇಮಿಸೆಟ್ಟ ನಿನ್ನೆ ಬಡಿದೆನೆನ್ನ ಸತಿಯ
 ಇಂದು ಕದವನಿಕ್ಕಿತೇನನೆಂಬೆನೆನ್ನಗಲ್ಲ ಮತಿಯ
 ಎನಲು ಜೈನರೆಲ್ಲರುಂ ತೆರಳ್ಳ ಕೂಡಿಕೊಂಡು ಬಂದು
 ವನಿತಿ ವೈಜಕವೈಯಲ್ಲಿಗೆಲ್ಲರೈದೆ ಸಾದುರ್ ನಿಂದು
 ಚರಣದಲ್ಲಿ ಬೀಳ್ವ ವೈಜಕವೈ ನಿನ್ನ ನೋವಿನಿಂದೆ
 ಅರುಹನಲ್ಲಿ ಕದವನಿಕ್ಕಿಕೊಂಡು ಕಾಡುತಿರ್ದನಿಂದೆ
 ಬಂದು ಕದವನಿಂದು ತೆರೆಯಿಸುತ್ತೆ ಕರುಣಿಸೆಂದು ನುಡಿಯೆ
 ಇಂದುವದನೆ ನಗುತಿ ನುಡಿದಳಲ್ಲಿ ಪಿರಿಯರೆಯ್ದೆ ಸೆಡೆಯೆ
 ಏಕೆ ಬಂದಿರಣ್ಣ ವೈಜಕವೈ ಎತ್ತಲರುಹನೆತ್ತ
 ಲೋಕನಾಥನರುಹಸಿರವನೊಡೆದು ಮೂಡಿ ನಿಂದನತ್ತ
 ನೀವು ಬೇಡಿಕೊಳಲಿದೇಕೆ ನಾನೆ ಬರ್ಪೆನೆನ್ನ ಗತಿಗೆ
 ನೀವಿದೇಕೆ ಬೇಡವಾಯಸಂಗೊಳಲ್ವೆ ನೋಡ ಧರೆಗೆ

ಪೊಸತು ಮಾಳ್ವೆನೆನುತ ನಡೆದಳಭವ ಭಕ್ತೆ ವೈಜಕವ್ವೆ
 ಅಸಮ ನಯನನಚಲಭಕ್ತಿ ನೆಲಸಿ ನಿಂದ ವೈಜಕವ್ವೆ
 ಬಕನಿಕಾಯ ವಃಧ್ಯದೊಳಗೆ ನಡೆವ ರಾಜಹಂಸಿಯಂತೆ
 ಸಕಲ ಜನನ ಕುಲದ ನಡುವೆ ವೈಜಕವ್ವೆ ನಡೆಯುತಂತೆ

ಬಂದು ಶಿವಕವಾಟದಲ್ಲಿ ನಿಂದು ನೋಡುತಚಲಭಕ್ತೆ
 ಇಂದು ವದನೆ ಸುಕೃತ ಸದನೆ ದೇವರಲ್ಲಿ ಸಹಜಯುಕ್ತೆ
 ದೇವ ಸತ್ಯ ನಿತ್ಯ ಭರ್ಗ ಭೀಮ ರುದ್ರ ಕರುಣಿಸಯ್ಯ
 ದೇವ ಸಕಲ ಭುವನ ತಿಮಿರಹರಣ ಕಿರಣ ಕರುಣಿಸಯ್ಯ
 ದೇವ ಗಿಂಶ ಗಿರಿಜೆಯರಸ ತತ್ಪದರ್ಶ ಕರುಣಿಸಯ್ಯ
 ದೇವ ಚಂದ್ರ ಸುರನದಿ ಕಳಾಪಜೂಟ ಕರುಣಿಸಯ್ಯ
 ಎಂದು ಪೊಗಳ್ವ ತುತಿಗಳೊಡನೆ ಶಾಂತಿ ಕುಸುಮ ವರಲ್ದ ತೆರದಿ
 ಇಂದುಧರನ ನಿಜದ ಪರಮ ಭಕ್ತಿ ತೆರಹುಗುಡುವ ತೆರದಿ
 ಶಿವನ ಕಣ್ಣಳೆವೆಯ ಸಂಪುಟಂಗಳಲ್ಲಿ ಸಾರ್ವ ತೆರದಿ
 ಭವನ ನಿಷ್ಠೆಯೊಗ್ಗು ಹಿಗ್ಗಿ ತನ್ನೊಳೆಡೆಯನೀವ ತೆರದಿ
 ಶಿವಕವಾಟವಲ್ಲಿ ತೆರೆಯಲೊಳಗೆ ತೋರುತಿರ್ದುದರರೆ
 ನವಮುರೇಚಿ ಮಸಗಿ ದೆಸೆಗೆ ಪರಿದು ತೊಳಗಿ ಬೆಳಗಲರರೆ

ಜಿನನ ಶಿರವನೊಡೆದು ಶಿವನ ಲಿಂಗವಲ್ಲಿ ಬೆಳೆದು ನೆಗೆಯೆ
 ಅನಘನಪ್ರವಾಣ ನತುಳ ತೇಜ ನಮಳ ಕಾಂತಿಯೊಗೆಯೆ
 ಜೈನರೆಲ್ಲ ಕಂಡು ಕಣ್ಣಳುರಿದು ತನುಗಳರಿದು ಬೀಳೆ
 ಮಾನವಳಿದು ಗಂಡುಗೆಟ್ಟನೂನ ದುಃಖಜಲದೊಳಾಳೆ
 ನೆರೆದ ಋಷಿಯರೆಲ್ಲ ಬಿಂದ ಮರದ ತೆರದಿ ಜಂಗುಜರಿಯೆ
 ಪರಮಪಂಡಿತರ್ಕಳೆಲ್ಲ ಮೆಲ್ಲಮೆಲ್ಲನೇಳ್ವ ಸರಿಯೆ
 ಆಗಳಲ್ಲಿ ವೈಜಕವ್ವೆ ಭವನನಪ್ಪಿ ಶಿವನನಪ್ಪಿ
 ರಾಗವಲರೆ ಚರಣತಳವನಪ್ಪಿ ಮತ್ತೆ ಮಾಣದಪ್ಪಿ
 ಪುಳುಕವಡರೆ ಗದ್ದದಂಗಳಡಸೆ ಬೆಮರಬಿಂದು ನೆರೆಯೆ
 ಇಳುವ ಸುಖಜಲಂ ವಿಲೋಚನಂಗಳಿಂದೆ ಸೂಸಿ ಪರಿಯೆ
 ಕುಣಿದು ಮಣಿದು ತಣಿದು ತೇಗಿ ತೂಗಿ ಬೀಗಿ ವೈಜಕವ್ವೆ

ಆಣೆಯರಂಗಲುಕ್ಕಲಾಡಿ ಹಾಡಿ ನೋಡಿ ವೈಜಕವೈ
ತನ್ನ ಚರಣದಲ್ಲಿ ಬೀಳ್ತೆ ನೇಮಿಸಿಟ್ಟೆಗೆಂದಳಂದು
ಎನ್ನ ಸಂಗವಾದ ನಿನಗೆ ಪಾಪವಾಗಲಾಗದೆಂದು
ಕರುಣದಿಂದ ಭಸಿತವಿಟ್ಟು ಶೈವದೀಕ್ಷೆಯಂ ತೊಡರ್ಚಿ
ಪರಮ ಪಂಚವರ್ಣಕರ್ಣ ಕುಹರನಸ್ಪದಂ ನಿಮಿರ್ಚಿ
ಎನ್ನ ಪೆಸರ ವೈಜನಾಥದೇವರಿವರ ನರ್ಚಿಸುವುದು
ಉನ್ನತ ಪ್ರಮೋದಮಂ ಮಹೇಶನಲ್ಲಿ ಪೆರ್ಚಿಸುವುದು

ಎಂದು ನುಡಿವುತಿರಲಿರಲೈ ಸುಷ್ಪವೃಷ್ಟಿ ಸುರಿದವಲ್ಲಿ
ದುಂದುಭಿ ಪ್ರಣಾದದೊಡನೆ ಶಂಖನಾದ ಒಗೆದುದಲ್ಲಿ
ನಡುವೆ ಬಂದು ಒಂದು ಸುಷ್ಪಕಂ ಜಗಂಗಳೆಲ್ಲ ಹೊಗಳಿ
ವೃಡನ ಭಕ್ತಸಂಕುಳಕ್ಕೆ ಸಂತಸಗಳೆಯ್ದೆ ನೆಗಳೆ
ಭುವನವೆಲ್ಲ ಮೊಗಳಿ ವೈಜಕವೈ ಸುಷ್ಪಕದೊಳಿ ಪೊಕ್ಕು
ಶಿವಗಣಂಗಳೊಳಗೆ ಯಂಬರಕ್ಕೆ ನೆಗೆದು ಮೀರಿ ಮಿಕ್ಕು
ಬಂದು ನಂದಿನಾಥನಿರ್ಪ ಬಾಗಿಲಲ್ಲಿ ಭೋಂಕನಿಳಿದು
ಇಂದುವೆೌಳಿ ಶರಣೆನುತ್ತಿ ಸುಳುಕತತಿಯನೆಯ್ದೆ ತಳೆದು
ಎನ್ನ ನಿಧಿಯೆ ಎನ್ನ ಮಧುವೆ ಎನ್ನ ಸುಧೆಯೆ ಕರುಣಿಸೆಂದು
ಎನ್ನ ಗುರುವೆ ಪರಮ ಗುರುವೆ ಪರಕೆ ಪರವೆ ಕರುಣಿಸೆಂದು
ತಂದೆ ತಾಯಿ ಗತಿಯೆ ಮತಿಯೆ ಚಂದ್ರಚೂಡ ಕರುಣಿಸೆಂದು
ಬಂದು ವೈಜಕವೈ ಹರನ ಚರಣದಲ್ಲಿ ಬೀಳಲಂದು
ಶಂಭು ಒಸೆದು ನಲಿವುತೆತ್ತಿ ಶಿರದ ಮೇಲೆ ಕರವನಿಟ್ಟು
ಡಂಭರಹಿತ ನೊಲವುಸಹಿತ ವೀಕ್ಷಿಸುತ್ತೆ ಚಿತ್ತವಿಟ್ಟು
ಗಿರಿಜೆ ನೋಡ ವೈಜಕವೈಯಂತೆ ನಿಷ್ಠೆಯುಳ್ಳರುಂಟೆ
ಪರರ ಸಮಯದೊಳಗೆ ನಿಂದು ಭಕ್ತಿಯುಕ್ತೆಯಾದರುಂಟೆ
ಸವಿಗೆ ಸವಿಗಳೆನಿಸ ವಸ್ತು ಕುಲವನೆನ್ನೊಳಿತ್ತರುಂಟೆ
ಭುವನದೊಳಗೆ ಭಕ್ತಿಯಂ ವಿರಾಜಿಸಲೈ ಮೆರೆದರುಂಟೆ
ಎಂದು ಕೊಂಡು ತೊನೆದು ರುದ್ರ ಕನ್ನಿಕಾನಿಯೋಗವಿತ್ತು
ಸಂದ ಗಣನಿಕಾಯದೊಳಗೆ ಸರ್ಕಸುಖವನೆಯ್ದೆ ಹೊತ್ತು
ರಜತ ಗಿರಿಯ ಪಿರಿಯ ನಿಳಯದೊಳಗೆ ಬೆಳಗುತಿರ್ದನಲ್ಲಿ

ಶಿವಾನುಭವ.



ಸಂಪುಟ ೧೦.]

ಡಿಸೆಂಬರ್ ೧೯೩೫.

[ಸಂಚಿಕೆ ೪.

ವಿಷಯಾನುಕ್ರಮಣಿಕೆ.

ವಿಷಯ

ಲೇಖಕರು

ಪುಟ.

೧ ಶೂನ್ಯ ಸಂಪಾದನೆಯ ರಹಸ್ಯ / ಮಿ. ಬ್ಯಾಳ ಕಲ್ಯಾಣಸ್ವನವರು ೨೮೫-೨೯೩
ಬಿ. ಎ.

೨ ತೇರದಾಳದಲ್ಲಿ ಪ್ರಭುದೇವರ / ವೇ. ಮೂ. ಬುದ್ಧಯ್ಯಸ್ವಾಮಿ ೨೯೪-೩೨೭
ಐಕ್ಯ. ಪುರಾಣಿಕ

೩ ವೀರಶೈವ ಚಾರಿತ್ರ ರಕ್ಷಣ. / ಶ್ರೀ ಜೀರಿಗೆ ಬಸವಲಿಂಗಪ್ಪ ೩೨೮-೩೩೨
ಬೆಂಗಳೂರ ಸಿಟಿ.

೪ ಸಾಕ್ಷಿಮಾತೃಕ ತತ್ವ ಶಾಸ್ತ್ರ / ಶ್ರೀ ವೀರಪ್ಪ ಯಗಟೆ ಹಾವೇರಿ ೩೩೩-೩೪೦

೫ ಶಿವಯೋಗದ ನಿಜಸ್ವರೂಪ / ಓರ್ವ ವೀರಶೈವ ೩೪೦-೩೪೨

೬ ಸುಜ್ಞಾನಸಾರವು / ಶ್ರೀ ಶಿವಶರಣರ ಘನಮಠ ೩೪೩-೩೬೨
ದಾರ್ಯರು

೭ ಪ್ರಾಣಲಿಂಗಾನುಸಂಧಾನ / ಶರಣಸೇವಕ ಬಸವನ ಬಳಗ ೩೬೩-೩೬೬

೮ ನಾಸ್ತಿಕತ್ವದ ದುಷ್ಪರಿಣಾ / ಅಸ್ತಿಕ. ೩೬೭-೩೬೯

ಮಗಳು

೯ ವಿಶ್ವಬಂಧು / ಓರ್ವ ಸಮಾಜಸೇವಕ. ೩೬೯-೩೭೨

೧೦ ಶರಣಸಾಹಿತ್ಯ. / ಎಚ್. ಆರ್. ಮಹಾಂತಯ್ಯ ೪೯-೫೬

೧೧ ವಚನಗಳು. / ೧೧೩-೧೩೬

ಇದನ್ನು ವಿಜಾಪುರದಲ್ಲಿ ಇವರ ಸಂಪಾದಕರಾದ ರಾ|| ಸಾ|| ಫ. ಗು. ಹಳಕಟ್ಟಿ
ಇವರು ತಮ್ಮ ಹಿತಚಿಂತಕ ಪ್ರಿಂಟಿಂಗ ವ್ರೆಸಿನಲ್ಲಿ ಮುದ್ರಿಸಿದರು.

ಮತ್ತು ಅವರು ವಿಜಾಪುರ ಉಪಲಿಖರುಜದ ಹತ್ತರ
ತಮ್ಮ ೧೬೨೦ (ಅ) ಮನೆಯಲ್ಲಿ ಪ್ರಕಟಿಸಿದರು.

ಶಿವಾನುಭವ.

ವರ್ಷ ೧೦]

ಡಿಶಂಬರ. ೧೯೩೫

[ಸಂಚಿಕೆ ೪.

ಶೂನ್ಯಸಂಪಾದನೆಯ ರಹಸ್ಯ.

(ಲೇಖಕರು:— ಮಿ|| ಬ್ಯಾಲಿ ಕಲ್ಯಾಣಸ್ವನವರು ಬಿ. ಏ.)

ಆಯ್ದಕ್ಕಿಮಾರಯ್ಯಗಳ ಸಂಪಾದನೆ.

ಅಕ್ಕಿಯನೊಪ್ಪಿಡಿಯಾಯ್ತುಂ

ದಕ್ಕರದಿಂ ಬಸವಮುಖ್ಯ ಶರಣಗಣಕ್ಕುಂ |

ಮಿಕ್ಕೇನಿಸಿ ತೃಪ್ತಿಬಡಿಸಿದ

ಅಕ್ಕಿಯ ಮಾರಯ್ಯನವರ ಚರಿತೆಯನುಸರ್ವಂ ||

ಬಸವಣ್ಣನವರ ಕಾಲಕ್ಕೆ ಆಯ್ದಕ್ಕಿಮಾರಯ್ಯನವರೆಂಬ ಶಿವಶರಣರಿದ್ದರು. ಅವರು ದಿನಾಲು ಬಸವೇಶ್ವರನ ಅರಮನೆಯ ಮುಂದಿನ ಅಂಗಣದಲ್ಲಿ ಕಸದೊಳಗೆ ಬಿದ್ದುಕೂಡ ಅಕ್ಕಿಯ ಕಾಳುಗಳನ್ನು ಆಯ್ದು ತಂದು ಗುರುಲಿಂಗಜಂಗಮಕ್ಕೆ ಆ ಪ್ರಸಾದವನ್ನಣಬಡಿಸಿ ಮಿಕ್ಕ ಪ್ರಸಾದವನ್ನು ತಾವು ಸೇವಿಸುತ್ತಿದ್ದರು. ಹೀಗೆ ಪ್ರತಿನಿತ್ಯ ಅಕ್ಕಿಯನ್ನು ಆಯ್ದು ತರುವದೇ ಅವರ ಕಾಯಕವಾದ್ದರಿಂದ ಈ ಸಂಪಾದನೆಗೆ “ಆಯ್ದಕ್ಕಿಮಾರಯ್ಯನವರ ಸಂಪಾದನೆ” ಎಂಬ ಹೆಸರು ಬಂದಿದೆ.

ಆಯ್ದಕ್ಕಿಮಾರಿ ತಂದೆಗಳಿಗೆ ಅವರ ಕಾಯಕವೇ ಕೈಲಾಸ. ಅನ್ಯರ ದೃಷ್ಟಿಯಲ್ಲಿ ಈ ಕೆಲಸವು ಕೀಳಾಗಿ ತೋರಿದರೂ ನಮ್ಮ ಶರಣರೂ ಆ ಕಾಯಕವನ್ನು ಮನಗೊಟ್ಟು ಲಿಂಗಪೂಜೆಗಿಂತ ಅಧಿಕವಾದ ಪ್ರೇಮನಿಸ್ತೆಗಳಿಂದ ಮಾಡುತ್ತಿದ್ದರು. ನಮ್ಮ ಶರಣರಿಗೆ ಬಡತನವೇ ಭಾಗ್ಯ. ಅವರಿಗೆ ಗಳಿಸಬೇಕೆಂಬಾಶೆಯಿಲ್ಲ. ಉಳಿಸಬೇಕೆಂಬಿಚ್ಛೆಯಿಲ್ಲ. ಬೇಡಬೇಕೆಂಬ ಬಯಕೆಯಿಲ್ಲ. ಕಂಡಬೇಕೆಂಬ ಹಟವಿಲ್ಲ. ನೀಡಿಹೆನೆಂದರೆ ಒಂದು

ಕಾಸು ಸಹ ಇಲ್ಲ. ಇಂಥದರೊಳಗೂ ಸಹ ಅವರು ದಾಸೋಹ ಮಾಡದೆ ಪ್ರಸಾದವನ್ನು ಸೇವಿಸುತ್ತಿರಲಿಲ್ಲ. ಇದೊಂದು ನಮ್ಮ ಎಲ್ಲ ಶಿವಶರಣರ ವಿಶಿಷ್ಟವಾದ ಗುಣಧರ್ಮವು. ನಮ್ಮ ಶರಣರು ಮಾಡುವದೆಲ್ಲ ತಮ್ಮ ಹೊಟ್ಟೆಗಾಗಿಯಲ್ಲ, ಗುರುಲಿಂಗಜಂಗಮದ ತೃಪ್ತಿಗಾಗಿ.

ನಮ್ಮ ಶರಣರು ಹಣಗಳಿಸುವವರಲ್ಲ, ಗುಣಗಳಿಸುವವರು. ಆಶೆ ಬುರುಕರಲ್ಲ, ನಿರಾಶಾವಂತರು. ನಮ್ಮ ಶರಣರದು ಒಡಲ ಕಳವಳಕ್ಕಾಗಿ ಎಂದೂ ನೊಂದುಕೊಳ್ಳದ ಜೀವನ. ತಮ್ಮ ರಟ್ಟೆ ಮುರಿದು ಗಳಿಸಿದ ಒಂದು ತುತ್ತು ರೊಟ್ಟಿಯೇ ಅವರಿಗೆ ಮಹಾ ಪ್ರಸಾದ. ಅವರಿಗೆ ಇಂದಿ ನದು ನಾಳಿಗೆ ತಂಗಳು. ನಾಳಿಗೆ ಬೇಕೆಂದು ಅವರು ಏನನ್ನೂ ಕೂಡಹಾಕುತ್ತಿರಲಿಲ್ಲ. ಲೋಕದಲ್ಲಿ ಎಷ್ಟೋ ಜನರು ಬಡತನವು ಬಹು ಕೆಟ್ಟ ದ್ದೆಂದೂ ಅದರ ಸಮಾನ ದುಃಖವು ಬೇರೊಂದಿಲ್ಲವೆಂದೂ ಕೂಗಿಕೊಳ್ಳುತ್ತಿರು ವಾಗ ನಮ್ಮ ಶರಣರು ಇದ್ದ ಸಂಪತ್ತನ್ನೆಲ್ಲ ಸತ್ಪುತ್ರಕ್ಕೆ ಧಾರೆಯೆರೆದು ಬಡ ತನದ ದೀಕ್ಷೆ ಹೊಂದಿ ಸಣ್ಣ ಸುಟ್ಟ ಕಾಯಕವನ್ನು ಕೈಕೊಂಡು ಶಿವಾನುಭವ ಸುಖವನ್ನು ಸ್ವಾರಸ್ಯವಾಗಿ ಅನುಭವಿಸುತ್ತಿದ್ದರು. ಕಾಶ್ಮೀರದ ರಾಜನಾ ಗಿದ್ದ ಪೋಳಿಗೆಯ ಮಾರಯ್ಯನವರು ಬಸವಣ್ಣನವರಿದ್ದೆಡೆಗೆ ಬಂದು ಕಟ್ಟಿಗೆ ಯನ್ನು ಕಡಿದು ಮಾರಿ ಜೀವಿಸುವ ಕಾಯಕವನ್ನು ಕೈಕೊಂಡು ಬಂದ ಪಣದಿಂದ ಗುರುಲಿಂಗಜಂಗಮ ದಾಸೋಹವನ್ನು ಮಾಡಲಿಲ್ಲವೇ ? ಇದ ರಂತೆ ಹಿಂದಕ್ಕೆ ಎಷ್ಟೋ ವಿದ್ಯಾವಂತರೂ ಆವುಭಾವಿಗಳೂ ನಾನಾ ತರಹದ ಕಸಬುಕಾಯಕಗಳನ್ನು ಕೈಕೊಂಡು ಶಿವಾನುಭವದ ಸವಿಯುಂಡು ತಮ್ಮ ಜೀವನ ಯಾತ್ರೆಯನ್ನು ಬಹು ಸೊಗಸಾಗಿ ಕಳೆಯಲಿಲ್ಲವೇ ? ನಿರುದ್ಯೋಗಿಗಳಾದ ಈಗಿನ ಅನೇಕ ವಿದ್ಯಾವಂತರೂ ನಮ್ಮ ಶಿವಶರಣರ ಉದಾಹರಣೆಯನ್ನು ಚೆನ್ನಾಗಿ ಲಕ್ಷಿಸಬೇಡವೇ ?

ಸೊಕ್ಕಿನ ಸಿರಿವಂತರ ಅರಮನೆಯಲ್ಲಿ ದೈವೀಸಂಪತ್ತಿನ ನೆಲೆಕಲೆ ಗಳರಲಾರವು. ಬಡವರ ಗುಡಿಸಲುಗಳಲ್ಲಿಯೇ ಆಧ್ಯಾತ್ಮಿಕ ಜೀವನದ ಠಹವಿರುತ್ತದೆ. ಅಂತೆಯೇ ನಮ್ಮ ಎಷ್ಟೋ ಶರಣರು ಸಂಪತ್ತನ್ನು ಧಿಕ್ಕರಿಸಿ ಬಡವರಾದರು. ನಮ್ಮ ಶರಣರ ನಿಜಸ್ಥಿತಿಯನ್ನು ಬಸವಣ್ಣ ನವರು ಒಂದು ಮುತ್ತಿನೂತಹ ಮಾತಿನಲ್ಲಿ ಬಹು ಸುಗಮವಾಗಿ ಹೇಳಿ ದ್ದಾರೆ. ಅದೇನೆಂದರೆ “ಮನೆ ನೋಡಾ ಬಡವರು, ಮನ ನೋಡಾ ಸಂಪ ನ್ನರು. ಧನ ನೋಡಾ ಬಡವರು, ಘನಮನ ಸಂಪನ್ನರು ಕೂಡಲಸಂಗನ

ಶರಣರು ಕರುಳಿಲ್ಲದ ಕಲಿಗಳು. ಅರಿಗುಪಮಿಸಬಾರದು. ” ನಮ್ಮ ಶರಣರ ನಿಜವನರಿವೊಡೆ ಇದೊಂದೇ ವಚನವು ಸಾಕು. ಈ ವಚನದ ಯೋಗ್ಯತೆಯೂ ಬೆಲೆಯೂ ಅಷ್ಟಿಷ್ಟೆಂದು ಹೇಳಲಶಕ್ಯವು.

ಈ ನಮ್ಮ ಆಯ್ದಕ್ಕಿಮಾರಿ ತಂದೆಗಳಿಗೆ ಲಕ್ಷ್ಮಮ್ಮನೆಂಬ ಸತಿಯಿದ್ದಳು. ಒಂದು ದಿನ ಆಯ್ದಕ್ಕಿಮಾರಿ ತಂದೆಗಳು ದಿನಕ್ಕಿಂತ ಸ್ವಲ್ಪ ಹೆಚ್ಚು ಆಯ್ದ ತಂದದ್ದಕ್ಕಾಗಿ ಆ ಮಹಾರಾಯಳು ಹೆಚ್ಚಿನ ಅಕ್ಕಿಯನ್ನು ತಿರುಗಿ ಇದ್ದ ಸ್ಥಳಕ್ಕೊಯ್ದು ಚಲ್ಲಿಬಾರೆಂದು ಗಂಡನನ್ನು ಕಳಿಸಿಕೊಟ್ಟಿದ್ದಲ್ಲದೆ “ ಶರಣರಿಗೆ ಹೆಚ್ಚಿನ ಅಶೆಯೇ? ” ಎಂದು ಗಂಡನಿಗೆ ಚನ್ನಾಗಿ ಬುದ್ಧಿಗಲಿಸಿದಳು. ಇದನ್ನು ನೋಡಿದರೆ ನಮ್ಮ ಶಿವಶರಣೆಯರೇನು ಶರಣರಿಗಿಂತ ಕಡಿಮೆ ಯೋಗ್ಯತೆಯುಳ್ಳವರಿದ್ದಿಲ್ಲವೆಂದು ತೋರುತ್ತದೆ. ಹರಳಯ್ಯನವರ ಮಡದಿಯಾದ ಕಲ್ಯಾಣಮ್ಮನು ಗಂಡನು ಕೇಳದ ಮುನ್ನವೇ ಬಸವಣ್ಣನವರ ಪಾದರಕ್ಷೆಗೆಂದು ತನ್ನ ಬಲದೊಡೆಯ ತೊಗಲನ್ನು ಬಹು ಸಂತೋಷದಿಂದ ಕೊಯ್ದು ಕೊಡಲಿಲ್ಲವೇ?

ಈ ಸಂಪಾದನೆಯಲ್ಲಿ ಲಕುಮಮ್ಮಗಳ ಉಪದೇಶವು ಒಳ್ಳೇ ಸ್ಫೂರ್ತಿದಾಯಕವೂ ಬೋಧಪ್ರದವೂ ಆಗಿದೆ. ಮುಂದೆ ಆಯ್ದಕ್ಕಿಮಾರಿ ತಂದೆಗಳು ಅಸಂಖ್ಯಾತರಾದ ಬಸವಾದಿ ಪ್ರಮಥರನ್ನು ಮನೆಗೆ ಕರೆಯಿಸಿ ಅವರಿಗೆ ಪ್ರಸಾದವನ್ನಣಬಡಿಸಿ ಲಿಂಗದಲ್ಲಿ ಮೈಮರೆದಾಗ ಅಲ್ಲಿಯೇ ಐಕ್ಯರಾದರು. ತತ್ಕ್ಷಣದಲ್ಲಿಯೇ ಅವರ ಸತ್ವಿಯವರಾದ ಲಕುಮಮ್ಮಗಳು ಶಿವೈಕ್ಯರಾದರು. ಈ ಸಂದರ್ಭದಲ್ಲಿ ನಮಗೆ ಬಸವಣ್ಣನವರು ಸಂಗಮದಲ್ಲಿ ಐಕ್ಯವಾದದ್ದನ್ನು ಕೇಳಿ ನೀಲಮ್ಮನವರು ತಂಗಡಿಗೆಯಲ್ಲಿ ಲಿಂಗಪೂಜೆ ಮಾಡುತ್ತ ಕುಳಿತಿದ್ದು ಆ ಕ್ಷಣವೇ ಐಕ್ಯವಾದ ಸಂಗತಿಯು ನೆನಪಾಗುವದು.

ಶ್ರೀಪ್ರಭುದೇವರು ಆಯ್ದಕ್ಕಿ ಮಾರಯ್ಯಗಳ ಕಾಯಕದ ನಿಷ್ಠೆಯನ್ನು ಪರೀಕ್ಷಿಸಿ ನೋಡುವ ಸಂದರ್ಭವು ಈ ಸಂಪಾದನೆಯಲ್ಲಿ ಪ್ರತಿಪಾದಿತವಾಗಿದೆ. ಅದನ್ನು ಇದರಡಿಯಲ್ಲಿ ಸಂಕ್ಷಿಪ್ತವಾಗಿ ವಿವರಿಸಲಾಗಿದೆ.

ಆಯ್ದಕ್ಕಿ ಮಾರಯ್ಯಗಳು ಬಸವಾದಿ ಪ್ರಮಥರೆದುರಿನಲ್ಲಿ ಕಾಯಕದ ಮಹತ್ವದ ಬಗ್ಗೆ ಅರಿಕೆ ಮಾಡಿಕೊಂಡದ್ದೇನೆಂದರೆ “ ಕಾಯಕದಲ್ಲಿ ನಿರುತನಾದಡಿ ಗುರುದರ್ಶನವಾದರೂ ಮರೆಯಬೇಕು. ಲಿಂಗ

ಪೂಜೆಯಾದರೂ ಮರೆಯಬೇಕು. ಜಂಗಮ ಮುಂದಿದ್ದರೂ ಹೆಂಗು ಹರಿಯಬೇಕು. ಕಾಯಕವೇ ಕೈಲಾಸವಾದ ಕಾರಣ ಅಮರೇಶ್ವರಲಿಂಗ ವಾದರೂ ಕಾಯಕದೊಳಗು ”

ಇದಲ್ಲದೆ “ ಕಾಯಕವನ್ನು ಬಿಟ್ಟು ಭಕ್ತರ ಭವನಗಳ ಹೊಕ್ಕು ಹೊನ್ನು ಹಣ ಬೇಡಿ ತರುವದು ಸದ್ಭಕ್ತಂಗೆ ಕಷ್ಟ. ಗುರು-ಲಿಂಗ-ಜಂಗಮ ದಾಸೋಹ ಮಾಡಬೇಕಾದರೆ ಪರರ ಹೊನ್ನು-ಹೆಣ್ಣು-ಮಣ್ಣೆ ನಾಶೆಯನ್ನು ತೊರೆಯಬೇಕು. ಅಂದರೆ ಅಮಳೇಶ್ವರಲಿಂಗ ಮೆಚ್ಚುವನು. ”

ಈ ಮಾತಿಗೆ ಪ್ರಭುದೇವರು ನುಡಿದುದೇನೆಂದರೆ “ ಮಾರಯ್ಯಾ, ಕಣ್ಣುಗಳು ಗೊತ್ತಿನವಲ್ಲ, ಮನಸ್ಸನ್ನು ನಂಬುವಂತಿಲ್ಲ. ಹೀಗಿರಲು ಹೊನ್ನು-ಹೆಣ್ಣು-ಮಣ್ಣೆ ನಾಶೆಯನ್ನು ಬಿಟ್ಟು ಕಾಯಕವನ್ನು ಮಾಡುವದೆಂ ದರೇನು? ಇದು ಸುಲಭವೇ? ಆದರೆ ನಮ್ಮ ಚಿತ್ತವು ಹರಿದಾಡದೆ ಸ್ವಸ್ಥವಾಗಿ ನಿಂತದ್ದಾದರೆ ಮಾತ್ರ ಗುಹೇಶ್ವರಲಿಂಗದ ಕೃಪೆಯಾಗುವದು ಕಾಣಾ. ”

ಅದಕ್ಕೆ ಮಾರಯ್ಯ ತಂದೆಗಳು “ ಪ್ರಭುವೇ, ಮಾಡುವ ಕೆಲಸವನ್ನು ಬಿಟ್ಟು ಮಾಡಬಾರದ ಕೆಲಸಕ್ಕೆ ಕೈಹಾಕಿದರೆ ಅದರಿಂದ ಚಿತ್ತವು ಸ್ವಾಸ್ಥ್ಯ ವಾಗಲರಿಯದು ನೋಡಾ. ಅದುದರಿಂದ ನಾವು ಕೈಕೊಂಡ ಕಾಯಕ ದಲ್ಲಿಯೇ ಅನನ್ಯ ಮನಸ್ಕರಾಗಿದ್ದರಾಯಿತು. ಆದರೆ ನಾವು ಕಾಯಕ ವನ್ನು ಬಿಟ್ಟದ್ದಾದರೆ ನಮ್ಮ ಮನಸ್ಸು ಅತ್ತಿತ್ತ ಹರಿದಾಡಿ ಅಮಳೇಶ್ವರ ಲಿಂಗವು ನಮಗೆ ದೂರವಾಗುವದು. ಕಾಯಕದಲ್ಲಿಯೇ ಲಿಂಗಪೂಜೆ ಯಿರುವದರಿಂದ ಬೇರೆ ಲಿಂಗಪೂಜೆಯೆನಗೇಕಯ್ಯಾ? ” ಎಂದುಸುರಿದರು.

ಆಗ ಪ್ರಭುದೇವರು ಅಪ್ಪಣೆ ಕೊಡಿಸಿದ್ದೇನೆಂದರೆ “ ಕಾಯಕಕ್ಕೆ ಮಹತ್ವಕೊಟ್ಟು ಕಾಯದ ಕರಸ್ಥಲದಲ್ಲಿದ್ದ ಲಿಂಗವನ್ನು ಜರಿದು ಬಿಟ್ಟರೆ ಆ ಗುಹೇಶ್ವರ ಲಿಂಗವು ನಿನಗಿಂತು ಸಾಧ್ಯ ಹೇಳಾ, ಮಾರಯ್ಯಾ? ಲಿಂಗವನ್ನು ಬಿಟ್ಟು ಕಾಯಕವನ್ನು ಹಿಡಿದರೆ ಅಸಗ ನೀರಡಿಸಿ ಹೊಳೆ ಯಲ್ಲಿ ನಿಂದಂತಾಗುವದಿಲ್ಲವೇ? ಆರ್ಥಾತ್ ಅಸಗನು ನೀರಡಿಸಿ ತಾನು ಹೊಳೆಯಲ್ಲಿ ನಿಂತಿದ್ದರೂ ಆ ನೀರನ್ನು ಕುಡಿಯಬೇಕೆಂಬ ಅರಿವು ಅವ ನಿಗೆ ಹುಟ್ಟದಿದ್ದರೇನು ಪ್ರಯೋಜನ? ಅದರಂತೆ ಬೇಕಾದಂಥ ಕಾಯಕ ಮಾಡಿದರೂ ಇಷ್ಟಲಿಂಗದಲ್ಲಿ ಭಕ್ತಿಯಿಲ್ಲದಿದ್ದರೆ ವ್ಯರ್ಥವಲ್ಲವೇ? ”

ಅದಕ್ಕೆ ಮಾರಯ್ಯಗಳು “ ಹಣ್ಣು ಕಳಚಿ ಬೀಳುವತನಕ ಅದಕ್ಕೆ ತೊಟ್ಟಿನ (ತುಂಬಿನ) ಹಂಗು ಬೇಕು. ನಮ್ಮ ಚಿತ್ತವು ಪರಿಪಕ್ವವಾಗುವ ತನಕ ನಮಗೆ ಶರಣರ ಸಂಗ, ಜಂಗಮ ಸೇವೆ, ಲಿಂಗಪೂಜೆಗಳು ಬೇಕು. ಆದರೆ ಹಣ್ಣಿನಂತೆ ಪರಿಪಕ್ವವಾದ ಮನಸ್ಸುಳ್ಳವರಿಗೆ ಅಮಳೇಶ್ವರ ಲಿಂಗದ ಹಂಗೇಕೆ ಹೇಳಾ ಪ್ರಭುವೇ? ” ಎಂದು ಪ್ರಶ್ನೆ ಮಾಡಿದರು.

ಬಳಿಕ ಪ್ರಭುದೇವರು “ ಮಾರಯ್ಯಾ ಚಿತ್ತವು ಸ್ವಾಸ್ಥ್ಯವಾಯಿತ್ತೆಂದು ಮೈಮರೆದು ಲಿಂಗ ಪೂಜೆಯ ತೊರೆದರೆ ಮತ್ತೊಮ್ಮೆ ಅದು ಚಂಚಲವಪ್ಪುದು ನೋಡಾ. ನೀನು ಮಾಡುವ ಕಾಯಕವನ್ನು ಗುರು-ಲಿಂಗ-ಜಂಗಮ ಭಾವನೆಯಿಂದ ಮಾಡಬೇಕು. ಹೊರಗೆ ಕಾಯಕ ಮಾಡಿದರೂ ಒಳಗೆ ಅರಿವನ್ನು ಜಾಗೃತಗೊಳಿಸಿ ಗುರು-ಲಿಂಗ-ಜಂಗಮ ದಲ್ಲಿ ಭಕ್ತಿಯಿಟ್ಟರೆ ಗುಹೇಶ್ವರ ಲಿಂಗವು ನಿನಗೆ ಸಾಧ್ಯವಾಗುವದು ನೋಡಾ. ” ಎಂದು ಉತ್ತರ ಕೊಟ್ಟರು.

ಇದನ್ನು ಕೇಳಿ ಮಾರಯ್ಯ ತಂದೆಗಳು “ ಪ್ರಭುವೇ ತಮ್ಮ ನುಡಿಯಿಂದ ಕೃತಾರ್ಥನಾದೆನು. ನಿಮ್ಮ ಶರಣ ಸಂಗವೊಲ್ಲದೆ ಬರೇ ಕಾಯಕಕ್ಕೆ ಮಹತ್ವ ಕೊಡುವದೆಂದರೆ ಗೆದ್ದಲಿಯು ಮನೆ ಮಾಡಿ ಸರ್ಪಂಗೀಡಾದಂತೆಯೇ ಸರಿ. ನಾನೆತ್ತಣ ಕಾಯಕದಿಂದಲೇನಾದರೂ ಗಳಿಸಿದಾಸೋಹವ ಮಾಡಿದರೇನು ಲಿಂಗ ನಿಷ್ಠೆಯಿಲ್ಲದನ್ನಕ್ಕರ? ನಿಮ್ಮ ಶರಣರ ಸಂಗದಿಂದ ಅರಿವರಿತು ಮರವು ನಷ್ಟವಾಗಿ ಅಮಳೇಶ್ವರ ಲಿಂಗದಲ್ಲಿ ಶ್ರೀಪ್ರಭುದೇವರ ಪಾದಕ್ಕೆ ನಮೋ ನಮೋ ಎನುತಿದೆನು. ”

ಹೀಗೆಂದು ಮಾರಯ್ಯಗಳು ತಮ್ಮ ಕಾಯಕವನ್ನು ತಾವೇ ಜರಿದು ಘನಲಿಂಗದ ನಿಜ ಸಮಾಧಿಯೊಳಗೆ ಬೆರಿಸಿ ನಿಂದು ಪ್ರಭುದೇವರಿಗೆ ನಮಸ್ಕರಿಸುವಾಗ ಆಯ್ದಕ್ಕೆ ಮಾರಯ್ಯಗಳ ಪುಣ್ಯಾಂಗನೆಯಾದ ಲಕ್ಕಮ್ಮಗಳು ಬಂದು ಪ್ರಭು ಮುಖ್ಯರಾದ ಮಹಾಗಣಂಗಳಿಗೆ ನಮಸ್ಕರಿಸಿ ಪತಿಯನ್ನು ಕುರಿತು— ನಿತ್ಯ ಕಾಯಕವನ್ನು ನಿಲ್ಲಿಸಿದುದೇಕೆ? ದಯಮಾಡಿ ಹೋಗಿರೆಂದು ಈ ಪ್ರಕಾರ ಅರಿಕೆ ಮಾಡಿಕೊಂಡಳು. “ ಕಸಿಯಕ ನಿಂದಿತ್ತು ಹೋಗಯ್ಯಾ ಎನ್ನಾಳ್ತನೆ. ಭಾವ ಶುದ್ಧವಾಗಿ ಮಹಾ ಶರಣರ ಅಂಗಣದಲ್ಲಿ ಬಿದ್ದ ಅಕ್ಕಿಯ ತಂದು ದಾಸೋಹ ಮಾಡಬೇಕು ಮಾರಯ್ಯಪ್ರಿಯ ಅಮಳೇಶ್ವರ ಲಿಂಗಕ್ಕೆ. ಬೇಗ ಹೋಗು ಮಾರಯ್ಯ ”

ಮಡದಿಯ ನುಡಿಯನ್ನು ಕೇಳಿ ಮಾರಯ್ಯ ತಂದೆಗಳು ಬಸವೇ ಶ್ವರನ ಅಂಗಣಕ್ಕೆ ಬಂದು ಅಲ್ಲಿ ಚಲ್ಲಿದ ಅಕ್ಕಿಯನ್ನು ದಿನಕ್ಕಿಂತ ಹೆಚ್ಚಾಗಿ ಆಯ್ದುಕೊಂಡು ತರಲು ಲಕ್ಕಮ್ಮನವರು ಸಿಟ್ಟಾಗಿ ಅದು ಆಶೆಬುರುಕ ತನವೆಂದು ಪತಿಗೆ ವಿಡಂಬಿಸಿ ನುಡಿದುದನ್ನು ಇಲ್ಲಿ ಕೊಟ್ಟಿದೆ.

ಲಕ್ಕಮ್ಮಗಳ ವಿಡಂಬನೆ.

(೧) ಮಾರಯ್ಯ, ಮನಹರ್ಮದಿಂದ ಬಸವಣ್ಣನವರ ಅಂಗಳಕ್ಕೆ ಹೋಗಿ ಹೆಚ್ಚಾಗಿ ಅಕ್ಕಿಯನ್ನು ಕಟ್ಟಿಕೊಂಡು ಬಂದಿರಲ್ಲ! ಎಂದಿನಂದವೆ ಸಾಕು. ಹೆಚ್ಚಿನದನ್ನು ಕೊಂಡು ಹೋಗಿ ಅಲ್ಲಿಯೇ ಸುರಿ. ಮಾರಯ್ಯ ಪ್ರಿಯ ಅಮಳೇಶ್ವರ ಲಿಂಗಕೊಟ್ಟ ಕಾಯಕವೇ ಸಾಕು, ಮಾರಯ್ಯ.

(೨) ಆಶೆಯೆಂಬುದು ಅರಸಿಂಗಲ್ಲದೆ ಶಿವಭಕ್ತರಿಗುಂಟೆ ಎಲೆ ಅಯ್ಯ? ಈಸಕ್ಕಿಯ ಆಶೆ ನಿಮಗೇಕೆ? ಈಶ್ವರನೊಪ್ಪ. ಮಾರಯ್ಯ ಪ್ರಿಯ ಅಮಳೇಶ್ವರ ಲಿಂಗಕ್ಕೆ ದೂರ ಮಾರಯ್ಯ.

(೩) ಅಂಗಳಕ್ಕೆ ಬಡತನವಲ್ಲದೆ ಮನಕ್ಕೆ ಬಡತನವುಂಟೆ? ಬೆಟ್ಟ ಬಲ್ಲಿತ್ತೆಂದರೆ ನಜ್ರದ ಮೊನೆಯು ಬಡವಾಗಿದ್ದರೆ ಅದು ಒಡೆಯದೆ? ಘನಶಿವಭಕ್ತರಿಗೆ ಬಡತನವಿಲ್ಲ. ಸತ್ಯರಿಗೆ ದುಃಖವಿಲ್ಲ. ಎನಗೆ ಮಾರಯ್ಯ ಪ್ರಿಯ ಅಮಳೇಶ್ವರ ಲಿಂಗವುಳ್ಳನ್ನಕ್ಕರ ಆರ ಹಂಗಿಲ್ಲ ಮಾರಯ್ಯ.

(೪) ಭಕ್ತರು ಕಾಯಕವೆಂದು ದುಂದುಗಾರಿಕೆಯಲ್ಲಿ ದಾಸೋಹ ಮಾಡಬಹುದೇ? ಒಮ್ಮನವ ತಂದು ಒಮ್ಮನದಲ್ಲಿಯೇ ಮಾಡಿ ಇಮ್ಮನ ವಾಗದ ಮುನ್ನವೆ ಮಾರಯ್ಯ ಪ್ರಿಯ ಅಮಳೇಶ್ವರ ಲಿಂಗಕ್ಕೆ ಸಲ್ಲಬೇಕು ಮಾರಯ್ಯ.

(೫) ಭಕ್ತರಿಗೆ ಒಡತನವುಂಟೆ? ನಿತ್ಯರಿಗೆ ಮರಣವುಂಟೆ? ಭಕ್ತರು ತಾವು ಬಡವರೆಂದು ಮತ್ತಿಷ್ಟು ಆಶೆ ಬಡಬಹುದೇ? ಭಕ್ತರಿಗೆ ಮಾರಯ್ಯ ಪ್ರಿಯ ಅಮಳೇಶ್ವರ ಲಿಂಗವು ಸತ್ತಂದಿಗಲ್ಲದೆ ಬಡತನವಿಲ್ಲ ಮಾರಯ್ಯ.

(೬) ಗರ್ವದಿಂದ ಮಾಡುವ ಭಕ್ತಿ ಮನದ ಕೇಡು. ನಡೆಯಿಲ್ಲದ ನುಡಿ ಅರುವಿಗೆ ಹಾನಿ. ಕೊಡದೆ ತ್ಯಾಗಿಯೆನಿಸಿಕೊಂಬುದು ಮುಡಿಯಿಲ್ಲದ ಶೃಂಗಾರ. ದೃಢವಿಲ್ಲದ ಭಕ್ತಿ ಅಡಿ ಒಡೆದ ಕುಂಭದಲ್ಲಿ ಸುಖಜಲವ ತುಂಬಿದಂತೆ ನೋಡಾ ಮಾರಯ್ಯ.

(೭) ಒಮ್ಮನವ ಮೂರಿ ಇಮ್ಮನದಲ್ಲಿ ತಂದಿರಿ. ಇದು ನಿಮ್ಮ ಮನವೋ ? ಬಸವಣ್ಣನವರು ಹೂಡಿದ ಸತ್ವಪರೀಕ್ಷೆಯೋ ? ಮಾರಯ್ಯ ಪ್ರಿಯ ಅಮಳೇಶ್ವರ ಲಿಂಗಕ್ಕೆ ಸಲ್ಲದ ಬೋನವನಲ್ಲಿಯೇ ಸುರಿದು ಬನ್ನಿ ಮಾರಯ್ಯ.

ಹೆಂಡತಿಯ ಈ ಮಾತುಗಳನ್ನು ಕೇಳಿ ಮಾರಯ್ಯಗಳು “ಪ್ರಮಥ ಗಣಂಗಳು ಇಲ್ಲಿಗೆ ದಯಮಾಡಿಸಿದ್ದರಿಂದ ನಮ್ಮ ಮನೆಯೇ ಶಿವಲೋಕವಾಯಿತ್ತೆಂದು ದಾಸೋಹಕ್ಕಾಗಿ ಹೆಚ್ಚಿಗೆ ಅಕ್ಕಿಯನ್ನು ಆಯ್ದುತಂದೆ ನೋಡಾ. ನನಗೆ ಅದೇ ಕೈಲಾಸ, ಅಮಳೇಶ್ವರ ಲಿಂಗದಲ್ಲಿ ನನಗೆ ಹೆಚ್ಚಿನ ಆಶೆಯಿಲ್ಲ ನೋಡಾ” ಎಂದರು. ಅದಕ್ಕೆ ಲಕ್ಕಮ್ಮಗಳು “ಮಾಡುವ ಕಾಯಕವುಳ್ಳನ್ನಕ್ಕು ಬೇರೊಂದು ಪದವನರಲೇತಕ್ಕು ? ದಾಸೋಹವೆಂಬ ಸೇವೆಯ ಬಿಟ್ಟು ಕೈಲಾಸವೆಂಬ ಆಶೆ ಬೇಡ. ಮಾರಯ್ಯ ಪ್ರಿಯ ಅಮಳೇಶ್ವರ ಲಿಂಗವಿದ್ದ ತಾವೇ ಕೈಲಾಸ. ಮಾಡಿ ನೀಡಿ ಹೋದಿಹೆನೆಂದರೆ ಕೈಲಾಸವೇನು ಕೈಕಾಲಿಯೆ ? ಹಿಂದುಮುಂದು ಭಾವಿಸದೆ ಮಾರಯ್ಯ ಪ್ರಿಯ ಅಮಳೇಶ್ವರ ಲಿಂಗವಿದ್ದ ತಾವೇ ಕೈಲಾಸವೆಂದರಿಯಬೇಕು ಮಾರಯ್ಯ ! ” ಎಂದು ಉತ್ತರಕೊಟ್ಟರು.

ಈ ಮಾತನ್ನು ಕೇಳಿ ಮಾರಯ್ಯನವರು ತಮ್ಮ ಪತ್ನಿಯನ್ನು ಕುರಿತು ಅಂಧಕಂಗೆ ಜೀವವಿದ್ದರೇನು ? ಕಣ್ಣುಬೇಕಲ್ಲವೇ ? ನೀ ಸತಿಯಾಗಿ ನಾ ಪತಿಯಾಗಿ ಉಭಯ ಪ್ರಾಣಗಳು, ಅಮಳೇಶ್ವರ ಲಿಂಗದಲ್ಲಿ ಏಕರೂಪ ವಾಗಿರುವ ಪರಿಯ ತೋರಾ ” ಎಂದು ಬೆಸಗೊಳ್ಳಲು ಆಕೆಯು ಬಹು ವಿನೋದ ಪೂರ್ವಕವಾಗಿ ನುಡಿದುದೇನೆಂದರೆ “ಕೈದು ವ ಕೊಡುವರಲ್ಲದೆ ಕಲಿತನವ ಕೊಟ್ಟವರುಂಟೆ ಮಾರಯ್ಯ ? ಹೆಣ್ಣು ಕೊಡುವರಲ್ಲದೆ ಕೂಟ ಕಾದವರುಂಟೆ ಮಾರಯ್ಯ ? ಮಾರಯ್ಯ ಪ್ರಿಯ ಅಮಳೇಶ್ವರ ಲಿಂಗದಲ್ಲಿ ಏಕರೂಪವ ಮನಭಕ್ತಿಯುಳ್ಳ ನೀವೇ ಬಲ್ಲಿರಿ, ನಾನೆತ್ತ ಬಲ್ಲೆ ಮಾರಯ್ಯ ? ಲಿಂಗೈಕ್ಯರಾಗಬೇಕಾದರೆ ತ್ರಿವಿಧ ದಾಸೋಹ ಮಾಡಬೇಕು. ಆ ಮಾಟ ವಿಲ್ಲದವನ ಭಕ್ತಿ ಹಾಳೂರ ಮುಂದಿನ ಕೊಳದಲ್ಲಿ ಕಾಲನಿಟ್ಟು ಕೇಲ ಜಡಿದಂತೆಯೇ ಸರಿ. ಅದು ಕಾರಣ ಅಮಳೇಶ್ವರ ಲಿಂಗದ ಮಹಾ ಮನೆಯಲ್ಲಿ ಪ್ರಸಾದವಾಯಿತ್ತೆಂದು ಬಸವಣ್ಣ, ಚೆನ್ನಬಸವಣ್ಣ, ಪ್ರಭು ದೇವರು ಮುಖ್ಯರಾದ ಲಕ್ಷದ ಮೇಲೆ ತೊಂಭತ್ತಾರು ಸಾವಿರ ಗಣಂಗಳಿಗೆ ವಿಭೂತಿಯ ಕಳುಹಾ ಮಾರಯ್ಯ. ” ಎಂದು ಬಿನ್ನಯಿಸಿದರು.

ಆದಕ್ಕೆ ಮಾರಯ್ಯನವರು “ಶಿವಶಿವಾ, ನಾನೆತ್ತ ! ಅವರೆತ್ತ ! ನಿತ್ಯ ನಿಯಮ ಪ್ರತಾಪೀಲಸಂಪನ್ನರುಗಳಿಗೆ ಅವರವರ ನೇಮಂಗಳಂ ಸಲಿಸುವದು ಎಮಗಳವೆ ? ನಾವು ನಿರ್ಧನಿಕರು. ಅಸಂಖ್ಯಾತ ಮಹಾಗಣಂಗಳಿಗೆ ತೃಪ್ತಿ ಪಡಿಸುವದು ನಮ್ಮಿಂದ ಸಾಧ್ಯವೇ ?” ಎನ್ನಲು ಲಕ್ಕಮ್ಮಗಳು “ಮನ ಶುದ್ಧವಿಲ್ಲದವರಿಗೆ ದ್ರವ್ಯದ ಬಡತನವಲ್ಲದೆ ಚಿತ್ತಶುದ್ಧದಲ್ಲಿ ಕಾಯಕ ಮಾಡುವ ಸದ್ಭಕ್ತಂಗೆ ಎತ್ತ ನೋಡಿದತ್ತ ಲಕ್ಷ್ಮಿ ತಾನಾಗಿಪ್ಪಳು, ಮಾರಯ್ಯ ಪ್ರಿಯ ಅಮಳೇಶ್ವರ ಲಿಂಗದ ಸೇವೆಯುಳ್ಳನ್ನಕ್ಕರ” ಎಂದು ಹೇಳಿದರು.

ಆ ಮೇರೆಗೆ ಮಾರಯ್ಯನವರು ಬಸವಣ್ಣನವರ ಬಳಿಗೆ ಹೋಗಿ “ಅಸಂಖ್ಯಾತ ಪ್ರಮಥರೆಲ್ಲರು ಸಹವಾಗಿ ಅಮಳೇಶ್ವರ ಲಿಂಗದ ಮನೆಯಲ್ಲಿ ಪ್ರಸಾದವ ಸಲಿಸುವ ಬಾರಾ ಸಂಗನಬಸವಣ್ಣ” ಎಂಬುದಾಗಿ ಬಿನ್ನವಿಸಿಕೊಂಡರು. ಅದೇ ಪ್ರಕಾರ ಪ್ರಮಥರೆಲ್ಲರು ದಯಮಾಡಿಸಿದ ಮೇಲೆ ಅವರವರ ಮನದಿಷ್ಟದಂತೆ ಪ್ರಸಾದದ ಪದಾರ್ಥಗಳನ್ನು ಆ ದಂಪತಿಗಳು ಸಲಿಸಿದರು. ಎಲ್ಲ ಗಣಂಗಳು ಷಡುರುಚಿಯನ್ನು ಲಿಂಗಕ್ಕರ್ಪಿಸಿ ತೃಪ್ತಿ ಪಡೆದರು.

ಇದನ್ನು ನೋಡಿ ಪ್ರಭುದೇವರು ಆಶ್ಚರ್ಯಬಟ್ಟು ಬಸವಣ್ಣನವರಿಗೆ “ಅವರವರ ನೇಮದಂತೆ ಇಚ್ಛಾಭೋಜನವು ಸಂದಿತ್ತು. ಮಹಾಘನವು ಕಂಡಯ್ಯ, ಸಂಗನಬಸವಣ್ಣ. ಗುಹೇಶ್ವರ ಲಿಂಗಕ್ಕೆ ಆಶ್ಚರ್ಯವಾಯಿತ್ತು ಎಂದುಸುರಲು ಬಸವಣ್ಣನವರು “ಮನೆ ನೋಡಾ ಬಡವರು. ಮನ ನೋಡಾ ಸಂಪನ್ನರು. ಧನ ನೋಡಾ ಬಡವರು ಘನ ಮನ ಸಂಪನ್ನರು. ಕೂಡಲಸಂಗನ ಶರಣರು ಕರುಳಿಲ್ಲದ ಕಲಿಗಳು. ಅರಿಗೂ ಉಪಮಿಸಬಾರದು” ಎಂದು ಅಪ್ಪಣೆಕೊಡಿಸಿದರು. ಆ ಮೇಲೆ ಪ್ರಭುದೇವರು “ಉಭಯದೃಷ್ಟಿಯಲ್ಲಿ ದೃಷ್ಟವ ಕಾಂಬಂತೆ ದಂಪತಿಗಳು ಏಕಭಾವವಾಗಿ ನಿಂದಲ್ಲಿ ಗುಹೇಶ್ವರ ಲಿಂಗಕ್ಕೆ ಅರ್ಪಿತವಾಯಿತ್ತು” ಎಂದು ನುಡಿದರು.

ನಂತರ ಮಾರಯ್ಯಗಳು ತಮ್ಮ ವಿನೀತ ಭಾವವನ್ನು ಹೀಗೆ ವ್ಯಕ್ತಗೊಳಿಸಿದರು. “ತನುವೀವೊಡೆ ತನುವೆನಗಿಲ್ಲ. ಮನವೀವಡೆ ಮನವೆನಗಿಲ್ಲ. ಧನವೀವಡೆ ಧನವೆನಗಿಲ್ಲ. ನಿಮ್ಮ ಶರಣರ ಅಂಗವಾದ ಅಕ್ಕಿಯ ನಾಯ್ದು ತಂದು ಎನ್ನೊಡಲ ಹೊರೆವೆನಲ್ಲದೆ ಅಮಳೇಶ್ವರ ಲಿಂಗಕ್ಕೆ ನೀಡುವ ಒಯಕೆಯೆನಗೆಂತು ಸಾಧ್ಯ ಹೇಳಾ ಸಂಗನಬಸವಣ್ಣ. ” ಇದಲ್ಲದೆ

“ಎನಗೆ ಮನೆಯಿಲ್ಲ. ಎನಗೆ ಧನವಿಲ್ಲ. ಮಾಡುವದೇನು ? ನೀಡುವದೇನು ? ಮನೆ ಧನ ಸಕಲ ಸಂಪದ ಸೌಖ್ಯವುಳ್ಳ ನಿಮ್ಮ ಶರಣಬಸವಣ್ಣನಂಗಳದ ಅಕ್ಕಿಯನಾಯ್ದು ಹೊಟ್ಟೆಯ ಹೊರೆವೆನಗೆ ಅಮಳೇಶ್ವರ ಲಿಂಗಕ್ಕೆ ನೀಡುವ ಶಕ್ತಿಯಿಲ್ಲ ಸಂಗನಬಸವಣ್ಣ.”

“ಬಸವಣ್ಣ, ಎನ್ನ ಕರಣ್ಯದ ಕಳೆ ನೀನು. ಎನ್ನ ಮನೋಮಧ್ಯದ ಸ್ವಯಂಜ್ಯೋತಿ ನೀನು. ಅಮಳೇಶ್ವರ ಲಿಂಗದ ಕಳೆ ನೀನು. ಅವೃತದ ಸವಿಯು ಸ್ವಾದಿಸುವರಿಗಲ್ಲದೆ ತನ್ನ ತಾ ಸ್ವಾದಿಸದ ಪರಿಯಂತೆ ನಿತ್ಯತೃಪ್ತಂಗೆ ಆಪ್ಯಾಯನವುಂಟೆ ? ಪ್ರತಿನಿತ್ಯ ಏಳುನೂರೆಪ್ಪತ್ತು ಅಮರ ಗಣಂಗಳ ಕಟ್ಟಳೆಯ ಕಟ್ಟು ನಿನ್ನದು ನಾನೆಷ್ಟರವನು ? ಸಂಗನಬಸವಣ್ಣ, ನಿಮ್ಮ ಪಾದಕ್ಕೆ ನಮೋ ನಮೋ ಎಂಬೆನು.”

ಹೀಗೆ ನುಡಿದು ಮಾರಯ್ಯ ತಂದೆಗಳು ಲಿಂಗೈಕ್ಯರಾದರು. ತತ್ಕ್ಷಣದಲ್ಲಿಯೇ ಮಾರಯ್ಯನವರ ಸತಿಶಿರೋಮಣಿಯಾದ ಲಕ್ಷ್ಮಮ್ಮಗಳು ಪತಿಯೊಡನೆ ಲಿಂಗೈಕ್ಯರಾದರು. ಶಿವಶರಣರೆಲ್ಲರೂ ಸತಿಪತಿಗಳ ಲಿಂಗೈಕ್ಯವನ್ನು ಮನವಾರೆ ಕೊಂಡಾಡಿದರು.

ತೇರದಾಳದಲ್ಲಿ ಶ್ರೀ ಪ್ರಭುದೇವರ ಐಕ್ಯ.

ಲೇಖಕ:— ಬುದ್ಧಯ್ಯ ಸ್ವಾಮಿ ಪುರಾಣಿಕ.

೩ ನೆಯ ಪ್ರಕರಣ.

ಶ್ರೀಮನ್ನಿರಂಜನ ಜಗದ್ಗುರು ಗ್ರಂಥಮಾಲೆಯ ೧, ೨, ೩ ನೆಯ ಪುಸ್ತಕಗಳನ್ನು ಅಭಿಪ್ರಾಯದ ದಿಶೆಯಿಂದ ಎಲ್ಲರಿಗೂ ಕಳುಹಿಸುವಂತೆ ರಾವಸಾಹೇಬ ಫ. ಗು. ಹಳಕಟ್ಟೆಯವರಿಗೂ ಕಳುಹಿಸಿ ಕೊಟ್ಟಿತ್ತು. ಅದಕ್ಕೆ ಅವರು, “ ತಾವು ಬಹಳ ಶ್ರಮವನ್ನು ತೆಗೆದುಕೊಂಡು ಈ ಪದಗಳನ್ನು ಅಚ್ಚು ಹಾಕಿಸಿದ್ದಕ್ಕೆ ಸಮಾಜವು ಋಣಿಯಾಗಿದೆ. ಈ ವಿಷಯವಾಗಿ ವಿಮರ್ಶೆಯನ್ನು ಡಾ. ನಂದೀಮಠ ಎಮ್. ಎ. (ಮುಂಬಯಿ), ಪಿ. ಎಚ್. ಡಿ. (ಲಂಡನ್) ಇವರು ತಾವು ಬರೆದು ನನ್ನ ಕಡೆಗೆ ಕಳುಹಿಸುವೆವೆಂದು ನನಗೆ ಲಂಡನದಿಂದ ಬರೆದಿರುವರು. ಆದ್ದರಿಂದ ಈ ಬಗ್ಗೆ ವಿಮರ್ಶೆಯನ್ನು ನವಕರ್ನಾಟಕದಲ್ಲಿ ಮಾಡಿಲ್ಲ ” ವೆಂಬುದಾಗಿ ವಿಜಾಪುರದಿಂದ ತಾ|| ೨೩-೩-೧೯೨೯ ನೆಯ ಪತ್ರದಿಂದ ತಿಳಿಸಿದರು. ಮುಂದೆ ಶಿವಾನುಭವ, ಸಂಪುಟ ೪, ಜುಲಾಯಿ ೧೯೨೯ ನೆಯ ಸಂಚಿಕೆಯ ೧೮೫ ನೆಯ ಪುಟದಲ್ಲಿ “ ಬಸವಪ್ರಭು ಮಹಾಸ್ವಾಮಿಗಳು ತೇರದಾಳ ” ಎಂಬ ಶಿರೋಲೇಖದ ಕೆಳಗೆ “ ಗ್ರಂಥ ವಿಮರ್ಶೆ—ಪ್ರಭುದೇವರ ಪದ್ಯಗಳು ” ಎಂಬದೊಂದು ಲೇಖನವನ್ನು ಪ್ರಕಟಿಸಿದರು. ಅದರಲ್ಲಿ, ಮಗಿಪ್ಪ ದೇಸಾಯಿ, ಗುರುಬಸವ ಮತ್ತು ಚನ್ನಪ್ಪ ಇವರ ಮುದ್ರಿಕೆಗಳು ಅನುಕ್ರಮವಾಗಿ ಮಗಿಯ ನರೇಂದ್ರ, ಗುರುಬಸವ ಮತ್ತು ಚನ್ನಶ್ರೀಪ್ರಭು ಎಂದು ಇರುತ್ತವೆ. ಇವರೆಲ್ಲರೂ ಹದಿನೈದನೆಯ ಶತಮಾನದ ಕವಿಗಳದ್ದು ಅವರು ಶ್ರೀಅಲ್ಲಮಪ್ರಭು ಮತ್ತು ಅವರ ತರುವಾಯ ಹನ್ನೆರಡನೆಯ ಪೀಠಸ್ಥರಾದ ಶ್ರೀ ಬಸವಪ್ರಭು ಇವರ ಸ್ತುತಿಸರ ಪದ್ಯಗಳನ್ನು ರಚಿಸಿರುತ್ತಾರೆ. ಅವುಗಳಲ್ಲಿ ಶ್ರೀಮದನಾದಿ ಅಲ್ಲಮಪ್ರಭುದೇವರ ಸುಂದರ ಸ್ತೋತ್ರಗಳಲ್ಲದೆ, ಅವರ ತರುವಾಯ ಶೂನ್ಯಸಿಂಹಾಸನ ಮಹಾಪೀಠಕ್ಕೆ ಅಧಿಕಾರಾರೂಢರಾದ ಶ್ರೀಬಸವಪ್ರಭು ಸ್ವಾಮಿಗಳವರ ಸ್ತೋತ್ರಗಳೂ ಬಂದಿರುತ್ತವೆ. ಈ ಮೇಲ್ಕಂಡ ಮೂವರೂ ಕವಿಗಳು

ಸಮಕಾಲೀನರೆಂಬದು ಅವರ ಪದ್ಯಗಳಿಂದಲೇ ಗೊತ್ತಾಗುತ್ತದೆ. ಮತ್ತು ಅವರೆಲ್ಲರು ಶ್ರೀ ಬಸವಪ್ರಭು ಇವರ ಪರಮಭಕ್ತರೆಂದು ಅವುಗಳಿಂದ ತಿಳಿದು ಬರುತ್ತದೆ. ಈ ಬಸವಪ್ರಭು ಸ್ವಾಮಿಗಳು ಆಕಾಲಕ್ಕೆ ಅತ್ಯಂತ ಪ್ರಸಿದ್ಧವಾಗಿದ್ದರು. ಶ್ರೀಮನ್ನಿರಂಜನ ವಂಶರತ್ನಾಕರನೆಂಬ ಗ್ರಂಥದಲ್ಲಿ ಇವರ ಬಗ್ಗೆ ಉಪಲಬ್ಧವಿರುವ ವೃತ್ತಾಂತವೇನೆಂದರೆ—ಅವರು ಶ್ರೀ ಅಲ್ಲಮಪ್ರಭುವಿನ ತರುವಾಯ ಹನ್ನೆರಡನೆಯ ಪಟ್ಟದ ಸ್ವಾಮಿಗಳು. ಅವರ ಹಿಂದಿನವರು ತಿಪ್ಪೆಯರುದ್ರ ಮಹಾಸ್ವಾಮಿಗಳವರು (ಈ ಸ್ವಾಮಿಗಳವರ ಗದ್ದಿಗೆಯು ಮೈಸೂರ ಜಿಲ್ಲಾ ನಾಯಕನ ಹಳ್ಳಿಯಲ್ಲಿ ಈಗ್ಗೆಯೂ ಅತ್ಯಂತ ಪ್ರಸಿದ್ಧವಾಗಿದೆ.) ಶ್ರೀ ಬಸವಪ್ರಭುಗಳು ಪಟ್ಟವೇರಿದ ತರುವಾಯ ಕೆಳದೀ ದೇಶಕ್ಕೆ ಬಂದು ಅಲ್ಲಿ ಕೆಲಕಾಲವಿದ್ದು ಅಲ್ಲಿಯ ಜನರಿಗೆ ಜ್ಞಾನೋಪದೇಶವನ್ನು ಮಾಡುತ್ತ ಅನೇಕ ಮಹಿಮೆಗಳನ್ನು ತೋರಿಸಿದರು. ಅಲ್ಲಿಂದ ಹಿರೇಸೂರು ಕಿರೇಸೂರು (ಬಾಗಲಕೋಟೆ ತಾಲೂಕು) ಗ್ರಾಮಗಳಿಗೆ ಬಂದು ಅಲ್ಲಿ ತಮ್ಮ ಕುರುಹುಗಳನ್ನು ಇಟ್ಟು, ಹುಕ್ಕೇರಿ ಸೀಮೆಗೆ ಬಂದು ಅಲ್ಲಿರುವ ಜೈನಮತಸ್ಥರಿಗೆ ಶಿವಮತವನ್ನು ಬೋಧಿಸಿ ತಮ್ಮ ಭಕ್ತರನ್ನು ಮಾಡಿಕೊಂಡರು. ಅಲ್ಲಿಂದ ಹನಗಂಡಿ (ಸಂಸ್ಥಾನ ಸಾಂಗಲಿ) ಎಂಬ ಗ್ರಾಮಕ್ಕೆ ಚಿತ್ತೈಸಿ ಅಲ್ಲಿಂದ ಜೈನ ಅರಸನಿಗೆ ಲಿಂಗಧಾರಣೆಯನ್ನು ಮಾಡಿಸಿದರು. ಅಲ್ಲಿಂದ ಅದಕ್ಕೆ ಸಮೀಪವಾಗಿರುವ ತೇರದಾಳ ಗ್ರಾಮಕ್ಕೆ ಬಂದು ಅಲ್ಲಿಯೇ ನಿರ್ವಯಲಾದರು. ಆ ಸಮಯದಲ್ಲಿ ಅಲ್ಲಿಯ ಭಕ್ತರ ಇಚ್ಛೆಯ ಮೇರೆಗೆ ತಮ್ಮ ಕಮಂಡಲುವಾದ ಮಗಿಯನ್ನೂ ಹಾವುಗೆಯನ್ನೂ ಬೆತ್ತವನ್ನೂ ತಮ್ಮ ಕುರುಹಾಗಿ ಇಟ್ಟರು. ಆ ಸ್ಥಳದಲ್ಲಿ ಭಕ್ತರು ಒಂದು ಮಠವನ್ನು ಕಟ್ಟಿಸಿ ಅಲ್ಲಿ ಆ ಮಗಿಯನ್ನೂ ಬೆತ್ತ ಹಾವುಗೆಗಳನ್ನೂ ಇಟ್ಟು ಈಗಲೂ ಪೂಜಿಸುತ್ತಿರುವರು. ಈ ಮಠಕ್ಕೆ ಪೂಜೋತ್ಸವಗಳು ವಿಶೇಷವಾಗಿ ಜರಗುತ್ತಿದ್ದು ಅದಕ್ಕೆ ಬಹಳ ಭೂಮಿಯು ಇನಾಮಾಗಿ ಈಗ್ಗೆಯೂ ನಡೆಯುತ್ತದೆ. ಮೇಲ್ಕಂಡ ವೃತ್ತಾಂತಗಳು ಈ ಮೂರು ಕವಿಗಳು ರಚಿಸಿರುವ ಪದ್ಯಗಳಿಂದ ಸಮರ್ಥನೆಯನ್ನು ಹೊಂದುತ್ತವೆ. ಈ ಕವಿಗಳಲ್ಲೊಬ್ಬನಾದ ಮಗಿಯ ನರೇಂದ್ರನೇ ಮಹಾಸ್ವಾಮಿಗಳಿಂದ ದೀಕ್ಷೆಹೊಂದಿದ ಹನಗಂಡಿಯ ದೊರೆಯು. ಅವನು ತಾನು ಈ ಮಗಿಪ್ರಭುವಿನಿಂದ ಪರವನ್ನು ಪಡೆದನೆಂತಲೂ, ತಾನು ಅವರ ಶಿಷ್ಯನೆಂತಲೂ ಮೇಲಿಂದ ಮೇಲೆ ಈ ಪದ್ಯಗಳಲ್ಲಿ ಹೇಳಿಕೊಂಡಿದ್ದಾನೆ. ಈ ಹನಗಂಡೀ ದೇವಾಯರು ಮೊದಲಿಗೆ ಜೈನರಿದ್ದು ಬಸವಪ್ರಭುವಿ

ನಿಂದ ವೀರಶೈವ ದೀಕ್ಷೆಯನ್ನು ಹೊಂದಿದರು. ಆದರೆ ಮಧ್ಯದಲ್ಲಿ ಯಾವಾಗಲೋ ಅವರು ಪುನಃ ಜೈನಧರ್ಮವನ್ನು ಸ್ವೀಕರಿಸಿ ಅದರಂತೆಯೇ ಈಗ ಆಚರಿಸುತ್ತಲಿದ್ದಾರೆ. ಹೀಗಿದ್ದರೂ ಅವರು ತೇರದಾಳದಲ್ಲಿಯೂ ಶ್ರೀಬಸವಪ್ರಭುವಿನ ಗದ್ದಿಗೆಗೆ ಕೇವಲ ಭಕ್ತಿಪೂರ್ವಕವಾಗಿ ನಡೆದುಕೊಳ್ಳುತ್ತಾರೆ.

೫೯ ನೇಯ: ಪದ್ಯದಲ್ಲಿ ಶ್ರೀಬಸವಪ್ರಭು ಸ್ವಾಮಿಗಳು ಗೋಕಾವಿಯ ಹತ್ತಿರವು ಗೂಗಿಯ ಕೊಳ್ಳಕ್ಕೆ ಹೋದದ್ದೂ, ಪುಟ ೪೦ ಮತ್ತು ೪೫ ರಲ್ಲಿ ಅವರು ಲಕುಮೇಂದ್ರನ ಅಲಯಕ್ಕೆ ಬಂದದ್ದೂ ಉಲ್ಲೇಖಿಸಲ್ಪಟ್ಟಿವೆ. ಈ ಲಕುಮೇಂದ್ರನೆಂದರೆ ಆಗಿನ ಹುಕ್ಕೇರಿ ನಾಡಿನ ಪ್ರಭುಗಳಾದ ಈಗಿನ ಒಂಟಮೂರಿ ದೇಸಾಯರ ಪೂರ್ವಜರೊಬ್ಬರು. ಈ ದೇಸಾಯಿಯ ವಂಶಜರು ಈಗಲೂ ಈ ತೇರದಾಳದ ಬಸವಪ್ರಭುದೇವರ ಮಠಕ್ಕೆ ಆತ್ಯಂತ ಭಕ್ತಿಪೂರ್ವಕವಾಗಿ ನಡೆಕೊಳ್ಳುತ್ತಲಿರುವರು. ಪುಟ ೩೭ ರಲ್ಲಿಯೂ ಮೂರನೆಯ ಪದ್ಯದಲ್ಲಿ “ಸ್ವಾಮಿಗಳಿಂದ ಪ್ರಜ್ಞಲಿಸಿತು ಪ್ರಭೆ ಪುಣ್ಯದ ಮಲೆನಾಡು” ಎಂದು ಇದ್ದು ಇದು ಅವರು ಕೆಳದಿನಾಡಿನಲ್ಲಿದ್ದದ್ದರ ಉಲ್ಲೇಖವಾಗಿರಬೇಕು” ಹೀಗೆ ಅಂದಿರುವರು.

ಶ್ರೀಯುತ ಚನ್ನಪ್ಪ ಗುರಪ್ಪ ಹುಂಡೇಕಾರ ಬಿ. ಎ. ಎಲ್ ಎಲ್. ಬಿ. ವಕೀಲ ಧಾರವಾಡ, ಇವರು “ಶ್ರೀಬಸವಪ್ರಭು ಸ್ವಾಮಿಗಳು ಯಾರು” ಎಂಬ ಶಿರೋಲೇಖದ ಕೆಳಗೆ ಒಂದು ಲೇಖನವನ್ನು ಬರೆದು ಅದನ್ನು ಸಪ್ಟಂಬರ ೧೯೨೯ ನೆಯ ಇಸವಿಯ ಶಿವಾನುಭವದ ೪ ನೆಯ ಸಂಪುಟ ೬ ನೆಯ ಸಂಚಿಕೆಯಲ್ಲಿ ಪ್ರಸಿದ್ಧಪಡಿಸಿರುವರು. ಅದರ ಸಾರಾಂಶವು—
ರಾವಸಾಹೇಬ ಹಳಕಟ್ಟೆಯವರು ಶ್ರೀಬಸವಪ್ರಭುದೇವರು ಅಲ್ಲಿಯ ಪ್ರಭುದೇವರ ತರುವಾಯದವರೆಂದೂ, ಮತ್ತು ಅವರ ತರುವಾಯ ಹನ್ನೆರಡನೆಯ ಪೀಠಸ್ಥರೆಂದೂ ಮತ್ತು ಬಸವಪ್ರಭುವು ೧೫ ನೆಯ ಶತಮಾನದಲ್ಲಿದ್ದನೆಂದೂ ಶ್ರೀಮನ್ನಿರಂಜನ ವಂಶರತ್ನಾಕರವೆಂಬ ಗ್ರಂಥದ ಆಧಾರವನ್ನು ತೋರಿಸಿ ಅಭಿಪ್ರಾಯಪಟ್ಟಿದ್ದಾರೆ. ಮತ್ತು ಬಸವಪ್ರಭು ದೇವರು ಶೂನ್ಯಸಿಂಹಾಸನವನ್ನು ಏರಿದ ತರುವಾಯ ಕೆಳದೀ ದೇಶಕ್ಕೂ, ಅಲ್ಲಿಂದ ಬಾಗಲಕೋಟೆ ತಾಲೂಕಿನಲ್ಲಿರುವ ಹಿರೇಸೂರ ಕಿರೇಸೂರ ಗ್ರಾಮಗಳಿಗೂ ಅಲ್ಲಿಂದ ಹುಕ್ಕೇರಿ ಸೀಮೆಗೂ ದಯಮಾಡಿಸಿ ಹನಗಂಡಿಯಲ್ಲಿದ್ದ ಜೈನ ಅರಸನಿಗೆ ವೀರಶೈವ ದೀಕ್ಷೆಯನ್ನು ಮಾಡಿ, ಮುಂದೆ ತೇರದಾಳ ಗ್ರಾಮಕ್ಕೆ

ಹೋಗಿ ಅಲ್ಲಿ ನಿರ್ವಯಲವಾದರೆಂದೂ ಮತ್ತು ಮೂವರು ಕವಿಗಳಲ್ಲೊಬ್ಬನಾದ ಮಗಿಯ ನರೇಂದ್ರನೇ ಶ್ರೀಬಸವಪ್ರಭುದೇವರಿಂದಲೇ ವೀರಶೈವ ದೀಕ್ಷೆಹೊಂದಿದ ಹನಗಂಡಿಯ ದೊರೆಯೆಂದೂ ಅಭಿಪ್ರಾಯ ಪಟ್ಟಿದ್ದಾರೆ. ಇದಲ್ಲದೆ ೫ ನೆಯ ಪದ್ಯದ ಮೇಲಿಂದ ಶ್ರೀಬಸವಪ್ರಭುದೇವರು ಗೋಕಾವಿಯ ಹತ್ತರಿರುವ ಗೂಗಿಯಕೊಳ್ಳಕ್ಕೆ ಹೋಗಿದ್ದರೆಂದೂ ಮತ್ತು ೩೨ ನೆಯ ಪುಟದಲ್ಲಿರುವ ೩ ನೆಯ ಪದದಲ್ಲಿ ಉಲ್ಲೇಖಿಸಲ್ಪಟ್ಟ “ಪ್ರಜ್ಞಲಿಸಿತು ಪ್ರಭೆ ಪುಣ್ಯದ ಮಲ್ಲಾಡ” ಎಂಬದರ ಮೇಲಿಂದ ಅವರು ಕೆಳದೀ ನಾಡಿನಲ್ಲಿ ಇದ್ದದ್ದರ ಉಲ್ಲೇಖವಾಗಿರಬೇಕೆಂದೂ ಅನುವಾನ ಮಾಡಿರುತ್ತಾರೆ. ಆದರೆ ಪ್ರಸಿದ್ಧವಾಡಿದ ಪುಸ್ತಕವನ್ನು ಅಮೂಲಾಗ್ರ ಸಂಶೋಧಕ ಬುದ್ಧಿಯಿಂದ ಪರಿಶೋಧಿಸಿ ನೋಡಿದರೆ, ರಾವಸಾಹೇಬ ಹಳಕಟ್ಟೆಯವರ ಅಭಿಪ್ರಾಯವು ತಪ್ಪು ಇದ್ದಂತೆ ಕಾಣಿಸುತ್ತದೆ. ರಾವಸಾಹೇಬರು ಅನ್ನವಂತೆ ಶ್ರೀ ಅಲ್ಲಮಪ್ರಭುವು ಮತ್ತು ಬಸವಪ್ರಭುವು ಬೇರೆ ಬೇರೆ ಇರದೆ ಅಲ್ಲಮಪ್ರಭುವೇ ಬಸವಪ್ರಭುವೆಂಬ ಪರಿಯಾಯ ನಾಮವನ್ನು ಧರಿಸಿದಂತೆಯೂ ಮತ್ತು ೧೫ ನೆಯ ಶತಮಾನದಲ್ಲಿರದೆ ೧೨ ನೆಯ ಶತಮಾನದಲ್ಲಿ ಇದ್ದಂತೆಯೂ ಕಂಡುಬರುತ್ತದೆ. ಇದಲ್ಲದೆ ಬಸವಪ್ರಭುವೇ ಅಲ್ಲಮಪ್ರಭುವೆಂದು ನಿರ್ಧರಿಸಿದರೆ ಅವನು ಹನಗಂಡಿಯ ದೊರೆಯಾದ ಮಗಿಯ ನರೇಂದ್ರನಿಗೆ ವೀರಶೈವ ದೀಕ್ಷೆಯನ್ನು ಮಾಡಲಿಲ್ಲವೆಂದೂ ಮತ್ತು ಬಾಗಲಕೋಟೆ ತಾಲೂಕಿನಲ್ಲಿರುವ ಹಿರೇಸೂರ, ಕಿರೇಸೂರ ಗ್ರಾಮಗಳಿಗೆ ಹೊಗಲಿಲ್ಲವೆಂದೂ ಹೇಳಬಹುದು.

ಅಲ್ಲಮಪ್ರಭುವಿಗೆ ಅನೇಕ ಪರ್ಯಾಯ ನಾಮಗಳಿದ್ದು ಬಸವಪ್ರಭು ಎಂಬ ನಾಮವು ಕೂಡ ಒಂದು ಪರ್ಯಾಯ ನಾಮವಾಗಿರುವುದರಿಂದ ಈ ವಿಷದಲ್ಲಿ ಸ್ವಲ್ಪ ವಿಚಾರ ಮಾಡುವದು ಅವಶ್ಯವೆಂದು ಅನಿಸುತ್ತದೆ. ಈ ಮೂವರು ಕವಿಗಳಲ್ಲಿ ಪ್ರತಿಯೊಬ್ಬರು ೧೧೦೦ ಪದಗಳನ್ನು ರಚಿಸಿದರೆಂದು ಐತಿಹಾಸಿಕವೆಂದು ಬರೆದಿದ್ದಾರೆ. ಆದರೆ ದುರ್ದೈವದಿಂದ ಈ ಮೂವರು ಕವಿಗಳ ಒಟ್ಟು ೧೧೪ ಪದಗಳೇ ಉಪಲಬ್ಧವಿರುತ್ತವೆ. ಮತ್ತು ಇದರಲ್ಲಿ ಇತರರ ಪದಗಳು ಸೇರಿಸಲ್ಪಟ್ಟಿವೆ. ಅಂತು ಒಟ್ಟು ೧೨೯ ಪದಗಳಲ್ಲಿ ೨ ಪದಗಳು ಶ್ರೀ ಅಲ್ಲಮಪ್ರಭುವಿಗೆ ಸಂಬಂಧಿಸಿರುವದಿಲ್ಲ. ಉಳಿದ ೧೨೭ ಪದಗಳನ್ನು ಸಂಶೋಧಕ ಬುದ್ಧಿಯಿಂದ ಓದಿದರೆ ಬಸವಪ್ರಭುವು ಬೇರೆಯಾಗಿರದೆ ಅಲ್ಲಮಪ್ರಭುವೇ ಬಸವನಪ್ರಭುವೆಂದು ಮತ್ತು ೧೫ ನೆಯ ಶತಮಾನದಲ್ಲಿರದೆ ೧೨ ನೆಯ ಶತಮಾನ

ದಲ್ಲಿ ಇದ್ದನೆಂದು ಕಂಡುಬರುತ್ತದೆ. ಇದನ್ನೇ ಶ್ರೀಸಿದ್ಧಲಿಂಗ ಯತಿಗಳ ವಚನದಿಂದಲೂ ಶ್ರೀ ಮನ್ನಿರಂಜನ ವಂಶರತ್ನಾಕರ ಗ್ರಂಥದ ಆಧಾರ ದಿಂದಲೂ ತೋರಿಸಬಹುದು.

ಈಗ ಉಪಲಬ್ಧವಿದ್ದ ೧೨೭ ಪದಗಳ ಮೇಲಿಂದ ಶ್ರೀ ಅಲ್ಲಮಪ್ರ ಭುವಿಗೆ ನಿರಂಜನ, ನಿರ್ಮಾಯ, ಮಾಯಾಕೋಲಾಹಲ, ಗುಹೇಶ್ವರ, ಗುಹೇಶಪ್ರಭು, ಪ್ರಭುಲಿಂಗ, ಜಂಗಮಲಿಂಗ, ಅಲ್ಲಮ, ಅಲ್ಲಮೇಶ, ಅಲ್ಲಯ್ಯ, ಅಲ್ಲಮಪ್ರಭು, ಚನ್ನಪ್ರಭು, ಬಸವಪ್ರಭು, ಮಗಿಪ್ರಭು, ಮುಂತಾದ ಅನೇಕ ಪರ್ಯಾಯ ನಾಮಗಳಿದ್ದಂತೆ ಕಂಡುಬರುತ್ತದೆ. ಮತ್ತು ಅಚ್ಚಾದ ಸುಸ್ತಕದ ೨೦ ನೆಯ ಪುಟದಲ್ಲಿರುವ ೬೦ ನೆಯ ಪದದಲ್ಲಿ ಮಗಿಯ ನರೇಂದ್ರ ಕವಿಯು ಅಲ್ಲಮನೆಂದೂ, ಬಸವಪ್ರಭುವೆಂದೂ ಸಂಬೋಧಿಸಿ ದ್ದಾರೆ.

ಪದ— “ಜೋ ಜೋ ಎನ್ನಿ ಅಸಮ ಅಲ್ಲಮಗೆ | ಜೋ ಜೋ ಎನ್ನಿ ಬಸವಪ್ರಭುವಿಗೆ” || ಇತ್ಯಾದಿ.

ಮತ್ತು ಬೇರೆ ಬೇರೆ ಭಕ್ತರ ಪ್ರಭುದೇವರ ಪದಗಳಲ್ಲಿ ೪೩ ನೆಯ ಪುಟದಲ್ಲಿರುವ ೭ ನೆಯ ಪದದಲ್ಲಿ ಬಸವಪ್ರಭುವೆಂದು ಉಲ್ಲೇಖಿಸಲ್ಪ ಟ್ಟಿದೆ. ಪದ— “ನಿರುಪಮನಿತ್ಯ ನಿರಂಜನ ಸಚ್ಚಿತ್ | ವರಬಸವಪ್ರಭು ವಿನ ಧ್ಯಾನಮಾಡೊ ಬಿಡದೆ” ||೩|| ಇದೇ ಸುಸ್ತಕದ ೪೧ ನೆಯ ಪುಟ ದಲ್ಲಿರುವ ೩ ನೆಯ ಪದದಲ್ಲಿ ತ್ರಿಪುರಾಂತಕ ಲಿಂಗನು ಸಹ ಬಸವ ಪ್ರಭುವೆಂದು ಸಂಬೋಧಿಸಿದ್ದಾನೆ. ಪದ— “ಆದಿಪ್ರಸಾದವ ಭೇದಿಸಬಲ್ಲದೆ | ನಮ್ಮ ತ್ರಿಪುರಾಂತಕ ಲಿಂಗದಲ್ಲಿ ಬಸವಪ್ರಭುವಿಗಲ್ಲದೆ” ||೭||

ಈ ಸುಸ್ತಕದಲ್ಲಿ ಮೇಲೆ ಕಾಣಿಸಿದ ಪರ್ಯಾಯ ನಾಮಗಳನ್ನು ಅನೇಕ ಪದಗಳಲ್ಲಿ ಉಪಯೋಗಿಸಿದ್ದಾಗಿದೆ. ಆದ್ದರಿಂದ ಮೇಲೆ ಬರೆದ ಕಾರಣಗಳ ಮೂಲಕ ಅಲ್ಲಮಪ್ರಭುವಿಗೆ ಅನೇಕ ಪರ್ಯಾಯ ನಾಮ ಗಳಿದ್ದವೆಂದೂ ಅವನೇ ಬಸವಪ್ರಭುವೆಂದೂ ಧಾರಾಳವಾಗಿ ಹೇಳಬಹುದು. ಇದೇ ವಿಷಯವನ್ನು ಶ್ರೀ ತೋಂಟದಾರ್ಯರ ವಚನಗಳ ದೃಷ್ಟಿಯಿಂದಲೂ ಮತ್ತು ಶ್ರೀ ಮನ್ನಿರಂಜನ ವಂಶರತ್ನಾಕರ ಗ್ರಂಥದ ದೃಷ್ಟಿಯಿಂದಲೂ ತೋರಿಸುವಾ. ಶ್ರೀ ತೋಂಟದಾರ್ಯರು ತಮ್ಮ ವಚನದಲ್ಲಿ (ಪುಟ. ೨. ವಚನ ೮) ತಮ್ಮ ವಂಶಾವಳಿಯನ್ನು ಕೊಟ್ಟಿರುತ್ತಾರೆ. ಇದೇ ವಂಶಾ ವಳಿಯನ್ನು ಶ್ರೀ ಮನ್ನಿರಂಜನ ವಂಶರತ್ನಾಕರ ಗ್ರಂಥವು ಸಮರ್ಥಿಸುತ್ತದೆ.

ವಂಶಾವಳಿಯ ವಿವರ (೧) ಅನಾದಿಗಣೇಶ, (೨) ಆದಿಗಣೇಶ, (೩) ನಿರ್ಮಾಯ, (೪) ನಿರಂಜನ, (೫) ಜ್ಞಾನಾನಂದ, (೬) ಆತ್ಮಗಣೇಶ, (೭) ಅಧ್ಯಾತ್ಮಗಣೇಶ, (೮) ರುದ್ರಗಣೇಶ, (೯) ಬಸವಪ್ರಭು, (೧೦) ಆದಿಲಿಂಗೇಶ, (೧೧) ಚನ್ನವೀರೇಶ (೧೨) ಗೋಸಲದೇವ, (೧೩) ಶಂಕರದೇವ, (೧೪) ದಿವ್ಯಲಿಂಗೇಶ, (೧೫) ಚನ್ನಬಸವೇಶ, (೧೬) ಸಿದ್ಧಲಿಂಗ ತೋಂಟಿದಾಯ.

ಈ ಪ್ರಕಾರ ವಂಶಾವಳಿಯು ಇದ್ದು ಇದರಲ್ಲಿ ಎಲ್ಲಿಯೂ ಅಲ್ಲಮಪ್ರಭುವೆಂದು ಉಲ್ಲೇಖವಿಲ್ಲ; ಮತ್ತು F ನೇ ಪೀಠಸ್ಥರು ಬಸವಪ್ರಭುವೆಂದು ಉಲ್ಲೇಖವದೆ. ಮೇಲೆ ಬರೆದಂತೆ ಶ್ರೀ ಮನ್ನಿರಂಜನ ವಂಶರತ್ನಾಕರವು ಈ ವಂಶಾವಳಿಯನ್ನು ಸಮರ್ಥಿಸುತ್ತದೆ. ಮೇಲೆ ಕೊಟ್ಟ ವಂಶಾವಳಿಯಲ್ಲಿ ಶ್ರೀ ಅಲ್ಲಮಪ್ರಭುವಿನ ಹೆಸರು ಉಲ್ಲೇಖವಿಲ್ಲದ ಮೂಲಕ ಎರಡು ವಿಚಾರಗಳಿಗೆ ಆಸ್ಪದವಾಗಬಹುದು. (೧) ಅಲ್ಲಮನಿಗೂ ಈ ವಂಶಾವಳಿಗೂ ಏನೂ ಸಂಬಂಧವಿರದೆ ಅವನು ಪ್ರತ್ಯೇಕವಾಗಿರಬೇಕೆಂಬದೊಂದು ವಿಚಾರ. ಅಥವಾ (೨) ಈ ವಂಶಾವಳಿಯಲ್ಲಿ ಅಲ್ಲಮಪ್ರಭುವಿದ್ದು ಅವನ ಪರ್ಯಾಯ ನಾಮವು ಸೇರಿಸಲ್ಪಟ್ಟಿರಬೇಕೆಂಬ ವಿಚಾರವು ಮತ್ತೊಂದು. ಈ ಎರಡು ವಿಚಾರಗಳಲ್ಲಿ ಮೊದಲನೇದ್ದು ತೀರ ಅಸಮಂಜಸವೂ, ಅಸಹ್ಯವೂ ಮತ್ತು ತೀರ ಅಸಂಭವನೀಯವೂ ಆಗುವ ಕಾರಣ ಅದರ ಬಗ್ಗೆ ಇಲ್ಲಿ ವಿಸ್ತಾರವಾಗಿ ಚರ್ಚಿಸುವದು ಅನವಶ್ಯವು. ಆದ್ದರಿಂದ ಈ ವಂಶಾವಳಿಯಲ್ಲಿ ಅಲ್ಲಮಪ್ರಭುವಿನ ಪರ್ಯಾಯ ನಾಮವೇ ಅರ್ಥಾತ್ ಬಸವ ಪ್ರಭುವೆಂದು ಉಲ್ಲೇಖಿಸಲ್ಪಟ್ಟಿರಬೇಕೆಂದು ಅರ್ಥವಾಗುತ್ತದೆ. ಇನ್ನು ಅಲ್ಲಮಪ್ರಭುವೇ F ನೆಯ ಪೀಠಸ್ಥನಾದ ಬಸವಪ್ರಭುವು ಆದದ್ದಾದರೆ ಅವನು ೧೫ ನೆಯ ಶತಮಾನದಲ್ಲಿರದೆ ೧೨ ನೆಯ ಶತಮಾನದಲ್ಲಿದ್ದನೆಂದು ಹೇಳಬಹುದು. ೧೬ ನೆಯ ಪೀಠಸ್ಥರಾದ ಸಿದ್ಧಲಿಂಗ ಯತಿಗಳು ೧೪೭೦ ರಲ್ಲಿ ಇದ್ದರೆಂದು ಕರ್ನಾಟಕ ಕವಿ ಚರಿತ್ರಕಾರರು ಕಂಡು ಹಿಡಿದಿದ್ದಾರೆ. ಮತ್ತು ಅವರ ಪರಮ ಗುರುವೂ ಮತ್ತು ೧೩ ನೆಯ ಪೀಠಸ್ಥನೂ ಆದ ಶಂಕರ ದೇವನು ೧೩೨೫ ರಲ್ಲಿ ಇದ್ದಿರಬೇಕೆಂದು ಶಿ. ಮೂ. ಬುದ್ಧಯ್ಯ ನವರು ತಮ್ಮ ೩ ನೆಯ ಪುಸ್ತಕ ಪ್ರಸ್ತಾವನೆಯಲ್ಲಿ ಹೇಳಿರುವರು. ಶ್ರೀ ಪ್ರಭುದೇವನು ೧೧೬೦ ರಲ್ಲಿ ಇದ್ದನೆಂದು ಕರ್ನಾಟಕ ಕವಿಚರಿತ್ರಕಾರರು ಹೇಳಿರುವರು. ಆದ್ದರಿಂದ F ನೆಯ ಪೀಠಸ್ಥರಾದ ಬಸವಪ್ರಭುವು ಅಥವಾ ಅಲ್ಲಮಪ್ರಭುವು ೧೨ ನೆಯ ಶತಮಾನದಲ್ಲಿದ್ದಿರಬೇಕೆಂದು ತಿಳಿಯುತ್ತದೆ.

ಹಿಂದೆ ಹೇಳಿದಂತೆ ತ್ರಿಪುರಾಂತಕಲಿಂಗನು ಈ ಪುಸ್ತಕದ ೪೧ ನೆಯ ಪಾನಿನಲ್ಲಿರುವ ೩ ನೆಯ ಪದ್ಯದಲ್ಲಿ ಅಲ್ಲಮ ಪ್ರಭುವನ್ನು ಸ್ತುತಿಸಿದ್ದಾನೆ. ಈ ತ್ರಿಪುರಾಂತಕ ಲಿಂಗವು ಶರಣರ ಕಾಲದಲ್ಲಿ ಇದ್ದನೆಂದು ಕರ್ನಾಟಕ ಕವಿಚರಿತಕಾರರು ಅಭಿಪ್ರಾಯಪಡುತ್ತಾರೆ. ಶರಣರ ಕಾಲವೆಂದರೆ ಬಸವಾದಿ ಪ್ರಮಥರ ಕಾಲವೆಂದು ಹೇಳಿದರೆ ತಪ್ಪಾಗಲಿಕ್ಕಿಲ್ಲ, ಇದಲ್ಲದೆ ಅಲ್ಲಮನು ಬಸವಾದಿ ಪ್ರಮಥರಿಗೆ ಉಪದೇಶಮಾಡಿದ್ದು ಜಗತ್ಪ್ರಸಿದ್ಧವದೆ. ಇದೇ ಪುಸ್ತಕದ ೩೯ ನೆಯ ಪುಟದಲ್ಲಿರುವ ೭ ನೆಯ ಪದ್ಯದಲ್ಲಿ ಅಲ್ಲಮ ಪ್ರಭು ಬಸವಾದಿ ಪ್ರಮಥರ ಕಾಲದಲ್ಲಿ ಇದ್ದನೆಂಬ ಬಗ್ಗೆ ಸ್ಪಷ್ಟವಾಗಿ ಉಲ್ಲೇಖಿಸಲ್ಪಟ್ಟಿದೆ. ಈ ಯಾವತ್ತೂ ಕಾರಣಗಳ ಮೂಲಕ ಅವನು ೧೨ ನೆಯ ಶತಮಾನದಲ್ಲಿರಬೇಕೆಂದು ಅನುಮಾನವು ಬರುತ್ತದೆ. ಇನ್ನು ಅಲ್ಲಮನು ೧೨ ನೇ ಶತಮಾನದಲ್ಲಿದ್ದನೆಂದು ಗ್ರಹಿಸಿದರೆ ಮಗಿಯನರೇಂದ್ರನಿಗೆ ಅವನು ವೀರಶೈವ ದೀಕ್ಷೆಯನ್ನು ಮಾಡಿ ಲಿಂಗಧಾರಣವನ್ನು ಮಾಡಲಿಲ್ಲವೆಂದು ಪ್ರತ್ಯೇಕವಾಗಿ ಹೇಳಲಿಕ್ಕೆ ಬೇಡ. ಯಾಕಂದರೆ ಮಗಿಯನರೇಂದ್ರ, ಗುರುಬಸವ, ಚನ್ನಪ್ಪ ಈ ಮೂವರು ಕವಿಗಳು ಸಮಾನ ಕಾಲಿ ನವರು ಇದ್ದು ೧೫ ನೇ ಶತಮಾನದಲ್ಲಿದ್ದರೆಂದು ರಾವಸಾಹೇಬ ಹಳಕಟ್ಟೆಯವರು ಅಭಿಪ್ರಾಯಪಡುತ್ತಾರೆ. ಮತ್ತು ಅದು ನಿಜವಿದ್ದಂತೆ ಕಾಣಿಸುತ್ತದೆ. ಆದ್ದರಿಂದ ೧೨ ನೇ ಶತಮಾನದಲ್ಲಿದ್ದ ಅಲ್ಲಮನು ೧೫ ನೇ ಶತಮಾನದಲ್ಲಿದ್ದ ಮಗಿಯನರೇಂದ್ರನಿಗೆ ವೀರಶೈವ ದೀಕ್ಷೆಯನ್ನು ಮಾಡಿದನೆಂಬ ಮಾತು ತೀರ ಅಸಂಭವನೀಯವಾಗಿ ತೋರುತ್ತದೆ. ಇದಲ್ಲದೆ ಮಗಿಯನರೇಂದ್ರನ ಸಮಕಾಲೀನ ಕವಿಯಾದ ಚನ್ನಪ್ಪನು ಅದೇ ಪುಸ್ತಕದ ೨೪ ನೇ ಪುಟದಲ್ಲಿರುವ ೧ ನೇ ಪದ್ಯದಲ್ಲಿ “ವೀರಧೀರ ಕೃಷ್ಣೇಂದ್ರ ಸತಿಗೆ ವರಕೊಟ್ಟ ಪ್ರಭುವಿಗೆ” ಎಂದು ಸಂಬೋಧಿಸಿದ್ದರ ಮೇಲಿಂದ ಹನವಗಂಡಿಯ ದೇಸಾಯರ ಪೂರ್ವಜನಾದ ಕೃಷ್ಣೇಂದ್ರರಾಜನೆಂಬವನೊಬ್ಬನು ೧೨ ನೇ ಶತಮಾನದಲ್ಲಿದ್ದು ಅವನಿಗೆ ಅಲ್ಲಮನು ವೀರಶೈವದೀಕ್ಷೆಯನ್ನು ಮಾಡಿದನೆಂದು ಕೆಲವರ ಅಭಿಪ್ರಾಯವಿರುತ್ತದೆ.

ಇದಲ್ಲದೆ ಮಗಿಯನರೇಂದ್ರನು ತನ್ನ ಕಾಲದಲ್ಲಿ ತೇರದಾಳವು ಭೂಕೈಲಾಸವಾಗಿತ್ತೆಂದು ಅಂದಿದ್ದಾನೆ. ಅಲ್ಲಮನು ತೇರದಾಳದಲ್ಲಿ ನಿರ್ವಯಲವಾಗಿದ್ದು ಅವನ ತೋರಗದ್ದಿಗೆಯು ತೇರದಾಳದಲ್ಲಿರುತ್ತದೆ. ಇದರ ಮೇಲಿಂದಾದರೂ ಮಗಿಯನರೇಂದ್ರನ ಕಾಲಕ್ಕಿಂತ ಮೊದಲೇ ಅಲ್ಲಮನು

ನಿರ್ವಯಲವಾಗಿ ಅವನ ಪ್ರಭೆಯು ನಾಲೂ ದಿಕ್ಕಿಗೂ ಪಸರಿಸಿ ತೇರದಾಳವು ೧೫ನೇ ಶತಮಾನದಲ್ಲಿ ಭೂಕೈಲಾಸವಾದರೂ ಆಗುವ ಸಂಭವವದೆ.

ಇದಲ್ಲದೆ ಮಗಿಯನರೇಂದ್ರ ಕವಿಯ ಹೆಸರು ಮಗಿಯಪ್ಪ ಎಂದು ಇದ್ದು ಈ ಹೆಸರು ಅಲ್ಲಮನ ಪರಿಯಾಯ ನಾಮವಾದ ಮಗಿಸ್ರಭು ಎಂಬ ಹೆಸರಿನ ಮೇಲಿಂದ ಬಂದಿತ್ತೆಂದು ಕೆಲವರ ಅಭಿಪ್ರಾಯವದೆ. ಮತ್ತು ಅಲ್ಲಮನಿಗೆ ಮಗಿಸ್ರಭು ಎಂಬ ಪರ್ಯಾಯ ನಾಮವು ತಾನು ತೇರದಾಳ ಗ್ರಾಮದಲ್ಲಿ ನಿರ್ವಯಲವಾಗುವ ಕಾಲಕ್ಕೆ ತನ್ನ ಕಮಂಡಲುವಾದ ಮಗಿಯನ್ನು ಕೆಳಗಿಟ್ಟನಂತರ ಬಂತೆಂದು ಕೆಲವರ ಅಭಿಪ್ರಾಯವದೆ. ಇದು ನಿಜವಿದ್ದಂತೆ ಕಾಣಿಸುತ್ತದೆ. ಆದ್ದರಿಂದ ಮಗಿಸ್ರಭು ನಿರ್ವಯಲವಾದ ನಂತರ ಮಗಿಯಪ್ಪನ ಜನನವಾಗಿರಬೇಕೆಂದು ಅನುಮಾನವಾಗುತ್ತದೆ. ಮೇಲೆ ಬರೆದ ಕಾರಣಗಳಿಂದ ಅಲ್ಲಮನು ಮಗಿಯನರೇಂದ್ರನಿಗೆ ವೀರಶೈವ ದೀಕ್ಷೆಯನ್ನು ಮಾಡಲಿಲ್ಲವೆಂದೂ ಮತ್ತು ಅವನು ೧೫ನೇ ಶತಮಾನದಲ್ಲಿ ಇದ್ದಿಲ್ಲವೆಂದೂ ಗ್ರಹಿಸಿದರೆ ತಪ್ಪಾಗಲಿಕ್ಕಿಲ್ಲ. ಇನ್ನು ಬಾಗಲಕೋಟೆ ತಾಲೂಕಿನಲ್ಲಿರುವ ಹಿರೇಸೂರ ಕಿರೇಸೂರ ಗ್ರಾಮಗಳಿಗೆ ಅಲ್ಲಮನು ಹೋದದ್ದು ಸಂಭವನೀಯವಾಗಿ ಕಂಡುಬರುವದಿಲ್ಲ. ಯಾಕಂದರೆ ಅವನು ಕೆಳದೀ ದೇಶದಲ್ಲಿದ್ದು ಅಲ್ಲಿಂದ ಗದಗ ತಾಲೂಕಿನಲ್ಲಿರುವ ಮುಳಗುಂದ ಕುರ್ತಕೋಟೆ ಮತ್ತು ಕಣಿವಿ ಗ್ರಾಮಗಳಿಗೆ ಬಂದು ಅಲ್ಲಿಯ ಭಕ್ತರನ್ನು ಉದ್ಧರಿಸುತ್ತ ಹಾಗೇ ಹುಕ್ಕೇರಿ ಸೀಮೆಗೆ ಹೋಗಿ ಅಲ್ಲಿಂದ ಹನಗಂಡಿಯ ಗ್ರಾಮಕ್ಕೆ ಹೋಗಿ ಅಲ್ಲಿಂದ ತೇರದಾಳಕ್ಕೆ ಹೋಗಿ ಅಲ್ಲಿ ನಿರ್ವಯಲವಾದನೆಂದು ಆಧಾರಗಳು ಸಿಗುತ್ತವೆ. ಹೀಗಿದ್ದು ಅವನು ದಾರಿಬಿಟ್ಟು ಬಾಗಲಕೋಟೆ ತಾಲೂಕಿನಲ್ಲಿರುವ ಹಿರೇಸೂರ ಕಿರೇಸೂರ ಗ್ರಾಮಗಳಿಗೆ ಹೋದಂತೆ ಉಲ್ಲೇಖವಿಲ್ಲ. ಆದ್ದರಿಂದ ಹುಕ್ಕೇರಿ ಸೀಮೆಗೂ ಮತ್ತು ಮುಳಗುಂದ ಕುರ್ತಕೋಟೆಗಳಿಗೂ ಮಧ್ಯದಲ್ಲಿರುವ ಹುಬ್ಬಳ್ಳಿ ತಾಲೂಕಿನಲ್ಲಿರುವ ಹಿರೇಸೂರ ಕಿರೇಸೂರ ಗ್ರಾಮಗಳ ಮೇಲೆ ಹಾಯ್ದು ಹೋಗಿರಬೇಕೆಂಬಂತೆ ಕಾಣಿಸುತ್ತದೆ. ಮತ್ತು ೫ನೇ ಪದದಮೇಲಿಂದ ಶ್ರೀ ಅಲ್ಲಮಪ್ರಭು ಸ್ವಾಮಿಗಳು ಗೋಕಾವಿಯ ಹತ್ತಿರವ ಗೂಗಿಯ ಕೊಳ್ಳಕ್ಕೆ ಹೋಗಿರಬಹುದೆಂದು ರಾವಸಾಹೇಬ ಹಳಕಟ್ಟಿಯವರು ತರ್ಕಿಸುತ್ತಾರೆ. ಆದರೆ ಈ ಪದವು ಅಲ್ಲಮನ ಪರವಾಗಿರದೆ ೧೫ನೇ ಶತಮಾನದಲ್ಲಿದ್ದ ದಿಗಂಬರೇಶನ ಪರವಾಗಿರುತ್ತದೆ. ಅವನು ಗೋಕಾವಿಯ ಹತ್ತಿರವ ಗೂಗಿಯಕೊಳ್ಳಕ್ಕೆ ಹೋಗಿರಬಹುದು.

ಇದಲ್ಲದೆ ಅದೇ ಪುಸ್ತಕದ ೩೭ ನೇ ಪುಟದಲ್ಲಿರುವ ೩ ನೆಯ ಪದ್ಯದಲ್ಲಿ ಉಲ್ಲೇಖಿಸಿದ “ಪ್ರಜ್ವಲಿಸಿತು ಪ್ರಭೆಪುಣ್ಯದ ಮಲ್ಲಾಡ” ಎಂಬದರ ಅರ್ಥವನ್ನು ರಾವಸಾಹೇಬರು ಇದು ಬಸವಪ್ರಭುವು ಕೆಳದೀ ನಾಡಿನಲ್ಲಿದ್ದದ್ದರ ಉಲ್ಲೇಖವಾಗಿರಬೇಕೆಂದು ಊಹಿಸಿರುತ್ತಾರೆ. ಬರೇ ಅರ್ಥಚರಣದಿಂದಲೇ ಹೀಗೆ ಅರ್ಥಮಾಡಿದಂತೆ ಕಾಣಿಸುತ್ತದೆ. ಅದೇ ನುಡಿಯಲ್ಲಿ ಮುಂದೆ “ನಿಜ ಭಾಪುರೆ ಮೊಗ್ಗ” ಎಂದು ಉಲ್ಲೇಖವಿರುವದರಿಂದ ಅವರು ಬರೇ ಕೆಳದೀ ನಾಡಿನಲ್ಲಿದ್ದದ್ದರ ಉಲ್ಲೇಖವಾಗಿರದೆ ಶಿಕಾರಪುರದ ತಾಲೂಕಿನಲ್ಲಿದ್ದ ಬಳ್ಳೀಗಾವಿ ಗ್ರಾಮದಲ್ಲಿ ಅವತರಿಸಿದ ಬಗ್ಗೆ ಉಲ್ಲೇಖವಾಗಿರಬೇಕು. ಪ್ರಸಿದ್ಧ ಮಾಡಿದ ಪುಸ್ತಕದಲ್ಲಿ ಅಲ್ಲಮಪ್ರಭುವಿನ ಬಗ್ಗೆ ಒಟ್ಟು ೧೨೭ ಪದಗಳಿದ್ದು ಅವುಗಳಲ್ಲಿ ೨೮ ಪದಗಳಲ್ಲಿ ಅಲ್ಲಮನು ತೇರವಾಳದಲ್ಲಿ ಬಂದು ನಿಂತು ಅಲ್ಲಿ ನಿರ್ವಯಲವಾದ ಬಗ್ಗೆ ಸ್ಪಷ್ಟ ಉಲ್ಲೇಖವಿದೆ.

ಮೇಲಿನ ಎಲ್ಲ ಕಾರಣಗಳ ಮೂಲಕ ಅಲ್ಲಮನಿಗೆ ಅನೇಕ ಪರ್ಯಾಯ ನಾಮಗಳಿದ್ದು, ಅವುಗಳಲ್ಲಿ ಬಸವಪ್ರಭು ಎಂಬುದು ಕೂಡ ಒಂದು ಪರ್ಯಾಯ ನಾಮವಾಗಿ ಅಲ್ಲಮನೇ ಬಸವಪ್ರಭು ಎಂಬ ಪರ್ಯಾಯ ನಾಮ ಧರಿಸಿ ಸಂಚರಿಸಿದನು. ಅವನು ೧೫ ನೇ ಶತಮಾನದಲ್ಲಿರದೆ ೧೨ ನೇ ಶತಮಾನದಲ್ಲಿದ್ದನು. ಅವನು ಮಗಿಯ ನರೇಂದ್ರನಿಗೆ ವೀರಶೈವ ದೀಕ್ಷೆಯನ್ನು ಮಾಡಲಿಲ್ಲ. ಅವನು ಬಾಗಲಕೋಟೆ ತಾಲೂಕಿನಲ್ಲಿದ್ದ ಹಿರೇಸೂರ ಕಿರೇಸೂರ ಗ್ರಾಮಗಳಿಗೆ ಹೋಗದೆ ಹುಬ್ಬಳ್ಳಿ ತಾಲೂಕಿನಲ್ಲಿದ್ದ ಹಿರೇಸೂರ ಕಿರೇಸೂರ ಗ್ರಾಮಗಳ ಮೇಲೆ ಹಾಯ್ದು ಹುಕ್ಕೇರಿ ಸೀಮೆಗೆ ಹೋದನು. ಗೋಕಾವಿಯ ಹತ್ತಿರವು ಗೂಗಿಯ ಕೊಳ್ಳಕ್ಕೆ ಹೋಗಲಿಲ್ಲ. ಮತ್ತು ೩೭ ನೇ ಪುಟದಲ್ಲಿರುವ ೩ ನೇ ಪದದ ಆಧಾರದಿಂದ ಅಲ್ಲಮನು ಶಿಕಾರಪುರ ತಾಲೂಕಿನಲ್ಲಿರುವ ಬಳ್ಳೀಗಾವಿಯಲ್ಲಿ ಅವತರಿಸಿದನೆಂದು ಅನುಮಾನ ಮಾಡಿದರೆ ತಪ್ಪಾಗಲಿಕ್ಕಿಲ್ಲವೆಂದು ಅನಿಸುತ್ತದೆ. ಇದಲ್ಲದೆ ಈ ಮೂವರು ಕವಿಗಳ ಒಟ್ಟು ೩೩೦೦ ಪದಗಳಿದ್ದು ಅವುಗಳಲ್ಲಿ ಈಗ ಉಪಲಬ್ಧವಿರುವ ೧೨೭ ಪದಗಳಲ್ಲಿಯೇ ಇಷ್ಟು ಅನುಮಾನ ಮಾಡಲಿಕ್ಕೆ ಅವಕಾಶವಿದ್ದಲ್ಲಿ ಕಣ್ಮರೆಯಾದ ಉಳಿದ ಪದಗಳಲ್ಲಿ ಏನು ಹೊರಡುತ್ತವೆಂಬುದನ್ನು ಶ್ರೀಅಲ್ಲಮನೇ ಬಲ್ಲನು.

ಶ್ರೀ. ಹುಂಡೇಕಾರರ ಈ ಅಭಿಪ್ರಾಯಕ್ಕೆ ರಾವಸಾಹೇಬ ಹಳಕಟ್ಟಿಯವರು ಅದೇ ಸಂಚಿಕೆಯ ೨೫೫ ನೇ ಪುಟದಲ್ಲಿ “ಅಕ್ಷೇಪ ನಿರಸನ”

ಎಂಬ ಶಿರೋಲೇಖದ ಕೆಳಗೆ ತಮ್ಮ ಉತ್ತರವನ್ನು ಪ್ರಕಟಿಸಿರುವರು. ಅದರ ಸಾರಾಂಶವು:— “ ತೇರದಾಳದಲ್ಲಿ ಸಮಾಧಿಸ್ಥರಾದ ಶ್ರೀಬಸವ ಪ್ರಭು ಸ್ವಾಮಿಗಳವರ ಬಗ್ಗೆ ನಾವು ಶಿವಾನುಭವದ ೪ ನೇ ಸಂಚಿಕೆಯಲ್ಲಿ ವಿವರಿಸಿದ್ದು ನಮ್ಮ ವಾಚಕರ ಸ್ಮರಣೆಯಲ್ಲಿರಬಹುದು. ಅವರು ಮೂಲ ಅಲ್ಲಮಪ್ರಭುವಿನ ತರುವಾಯ ೧೨ ನೇ ಪಟ್ಟದವರಿದ್ದು ಅವರು ಮಾಡಿದ ಮಹತ್ಕೃತ್ಯಗಳನ್ನು ನಾವು ಅದರಲ್ಲಿ ವಿವರಿಸಿದ್ದೇವೆ. ಆದರೆ ಶ್ರೀಯುತ ಚನ್ನಪ್ಪ ಹುಂಡೇಕಾರ ಬಿ. ಎ., ಎಲ್. ಎಲ್. ಬಿ., ಇವರು ಶ್ರೀಬಸವಪ್ರಭು ಸ್ವಾಮಿಗಳವರು ಮೂಲ ಅಲ್ಲಮಪ್ರಭು ಸ್ವಾಮಿಗಳೆಂತಲೇ ತಿಳಿದು ಇದನ್ನು ಸಮರ್ಥಿಸಲಿಕ್ಕೆ ಅವರು ಹಿಂದಿನ ಲೇಖನವನ್ನು ಬರೆದಿದ್ದಾರೆ.

(೧) ಅವರು ತಮ್ಮ ಲೇಖನದಲ್ಲಿ ಮೂಲ ಅಲ್ಲಮಪ್ರಭುದೇವರಿಗೆ ೧೫ ಪರ್ಯಾಯ ನಾಮಗಳಿರಬಹುದೆಂದು ತಿಳಿದು ಅವುಗಳನ್ನು ತಮ್ಮ ಲೇಖನದಲ್ಲಿ ವಿವರಿಸಿದ್ದಾರೆ. ಆದರೆ ಅವುಗಳಲ್ಲಿರುವ ಮಗಿಪ್ರಭು ಮತ್ತು ಬಸವಪ್ರಭು ಈ ಹೆಸರುಗಳು ಮಾತ್ರ ಅಲ್ಲಮಪ್ರಭುವಿಗೆ ಇದ್ದ ಹಾಗೆಯೇ ಗ್ರಂಥಗಳಲ್ಲಿಯೂ ತೋರಿ ಬರುವದಿಲ್ಲ. ಆದ್ದರಿಂದ ಈ ೧೫ ಹೆಸರುಗಳು ಅಲ್ಲಮಪ್ರಭುವಿನ ಪರ್ಯಾಯ ನಾಮಗಳಾಗಿರದೆ ಅವು ಮಗಿಪ್ರಭು ಅಥವಾ ಬಸವಪ್ರಭುವಿನ ಪರ್ಯಾಯ ನಾಮಗಳಾಗಿ ಏಕೆ ಇರಬಾರದು? ಇದಾದರೂ ಅಷ್ಟೇ ಸಂಭವನೀಯವಾಗಿದೆ. ತೇರದಾಳದಲ್ಲಿ ಸಮಾಧಿಸ್ಥರಾದ ಸ್ವಾಮಿಗಳಿಗೆ ಮಗಿಪ್ರಭು ಎಂಬ ಹೆಸರು ವಾಡಿಕೆಯಲ್ಲಿದೆ. ಈ ಹೆಸರೇ ಅಚ್ಚುಹಾಕಿದ ಪದ್ಯಗಳಲ್ಲಿ ಉಪಯೋಗವಾದದ್ದು ತೋರಿಬರುತ್ತದೆ. ಈ ಮಗಿಪ್ರಭುವು ಪೂರ್ವದ ಅಲ್ಲಮಪ್ರಭುವಿನ ಸೂತ್ರದವನಾದ್ದರಿಂದ, ಮೂಲ ಪೀಠಾಧಿಪತಿಗಳ ನಾಮನಿರ್ದೇಶದಿಂದ ಅವರನ್ನು ಪೂಜ್ಯಭಾವದಿಂದ ಸಂಬೋಧಿಸುವ ರೂಢಿಯನ್ನು ಈ ಪದ್ಯಗಳನ್ನು ರಚಿಸಿದ ಮಗಿಯ ನರೇಂದ್ರ, ಚನ್ನಪ್ರಭು ಇವರು ಅನುಸರಿಸಿರಬಹುದು. ಆದ್ದರಿಂದ ಶ್ರೀ. ಹುಂಡೇಕಾರ ಇವರು ಉಲ್ಲೇಖಿಸಿದ ಪರ್ಯಾಯ ನಾಮಗಳು ಅಲ್ಲಮಪ್ರಭುವಿನವಿರದೆ ಅವರ ತರುವಾಯ ಪಟ್ಟಕ್ಕೆ ಬಂದ ಬಸವಪ್ರಭು ಅಥವಾ ಮಗಿಪ್ರಭು ಇವರವು ಇರಬಹುದು.

(೨) ಮೂಲ ಅಲ್ಲಮಪ್ರಭುವಿಗೆ ಬಸವಪ್ರಭು ಎಂಬ ಹೆಸರು ಉಪಯೋಗವಾದದ್ದು ಎಲ್ಲಿಯೂ ತೋರಿಬರುವದಿಲ್ಲ. ಈ ಬಸವಪ್ರಭು

ಶಬ್ದವು ಬಸವೇಶ್ವರನ ಹೆಸರಿರುತ್ತದೆ. ಬಸವೇಶ್ವರನಿಗೆ ಬಸವರಾಜ, ಬಸವಪ್ರಭು, ಬಸವದಂಡೇಶ ಎಂಬ ನಾಮಗಳಿವೆ. ಆದರೆ ಈಗಿನ ಪದ್ಯಗಳಲ್ಲಿ ಬಸವಪ್ರಭು ಸ್ವಾಮಿಗಳಿಗೆ ಅಲ್ಲಮನೆಂತಲೂ ಅಲ್ಲಲ್ಲಿ ನಾಮ ನಿರ್ದೇಶವಿರುತ್ತದೆ. ಆದ್ದರಿಂದ ಹೀಗೆ ಬಸವಪ್ರಭು ಎಂಬ ಅಂಕಿತದಿಂದ ಕರೆಯಲ್ಪಟ್ಟ ಅಲ್ಲಮನು ಮೂಲ ಅಲ್ಲಮನಿರಲಿಕ್ಕಿಲ್ಲ.

(೩) ಮೂಲ ಅಲ್ಲಮನು ಐಕ್ಯವಾದ ಸ್ಥಳವು ಶ್ರೀಶೈಲವಿರುತ್ತದೆ. ಕಲ್ಯಾಣದಲ್ಲಿ ವಿರೋಧಿಗಳು ಉತ್ಪನ್ನವಾದ ಬಳಿಕ ಅವನೂ ಮಹಾದೇವಿ ಅಕ್ಕ ಮೊದಲಾದ ಶಿವಶರಣರೂ ಶ್ರೀಶೈಲಕ್ಕೆ ಹೋಗಿ ಕದಳಿಯ ಬನದಲ್ಲಿ ಐಕ್ಯಹೊಂದಿದರು. ಈ ಸ್ವಕಾರ ಎಲ್ಲ ವೀರಶೈವ ಗ್ರಂಥಗಳಲ್ಲಿ ಹೇಳಿರುತ್ತದೆ. ಆದರೆ ಅಲ್ಲಮಪ್ರಭುವು ತೇರದಾಳದಲ್ಲಿ ಐಕ್ಯಹೊಂದಿದ್ದು ಎಲ್ಲಿಯೂ ಉಲ್ಲೇಖವಿರುವುದಿಲ್ಲ. ಆದ್ದರಿಂದ ತೇರದಾಳದಲ್ಲಿ ಸಮಾಧಿಸ್ಥರಾದ ಬಸವ ಪ್ರಭುವು ಅಲ್ಲಮಪ್ರಭುವಿನಿಂದ ಬೇರೆಯಾಗಿರಬೇಕು.

(೪) ತೋಂಟಿದಾರ್ಯರು ತಮ್ಮ ವಚನ ಗ್ರಂಥದಲ್ಲಿ ತಮ್ಮ ಪೂರ್ವ ಪೀಠಾಧಿಪತಿಗಳ ಹೆಸರನ್ನು ಹೇಳುವಾಗ ಬಸವಪ್ರಭು ಸ್ವಾಮಿಗಳು ನೆ ಯವರಾಗಿ ಉಲ್ಲೇಖಿಸಿದ್ದಾರೆ. ಆದರೆ ಶೂನ್ಯಸಿಂಹಾಸನಕ್ಕೆ ಅಲ್ಲಮ ಪ್ರಭುವೇ ಮೂಲಿಗರಾಗಿದ್ದರಿಂದ ಬಸವಪ್ರಭು ಎಂದು ಅವರು ಇಲ್ಲಿ ನೆ ಯವರಾಗಿದ್ದು ಹೇಳಲಿಕ್ಕೆ ಕಾರಣವೇನು? ಆದ್ದರಿಂದ ಇವನು ಮೂಲ ಅಲ್ಲಮನಾಗಿರದೆ ಅವರ ತರುವಾಯದವರೆಂದು ಸ್ಪಷ್ಟನಾಗುತ್ತದೆ.

(೫) ಮೂಲ ಅಲ್ಲಮ ಪ್ರಭುವಿನ ಗುರುಗಳ ಹೆಸರು ಅನುಮಿಷ ನೆಂದು ಪ್ರಸಿದ್ಧವದೆ. ಆದರೆ ತೋಂಟಿದಾರ್ಯರು ಕೊಟ್ಟ ವಂಶಾವಳಿಯಲ್ಲಿ ಬಸವಪ್ರಭುವಿನ ಗುರುಗಳ ಹೆಸರು ರುದ್ರಗಣೇಶನೆಂದು ಹೇಳ ಲ್ಪಟ್ಟಿದೆ. ಆದ್ದರಿಂದ ಈ ಬಸವಪ್ರಭುವೂ ಮೂಲ ಅಲ್ಲಮನೂ ಒಂದೇ ಯಾಗಿರಲಾರರು.

(೬) 'ಪ್ರಭುದೇವರ ಸ್ತೋತ್ರಸಂಗ್ರಹ' ಎಂಬ ಪುಸ್ತಕದಲ್ಲಿ ಬಸವ ಪ್ರಭುಗಳ ಚರಿತ್ರೆಯು ಕೊಡಲ್ಪಟ್ಟಿದೆ. ಈ ಚರಿತ್ರೆಯು ನನ್ನ ಹತ್ತರಿ ರುವ ನಿರಂಜನವಂಶರತ್ನಾಕರವೆಂಬ ಗ್ರಂಥದಿಂದ ಎತ್ತಿ ಬರೆದದ್ದೆಂದು ಆ ಪುಸ್ತಕದ ಅವತರಣಿಕೆಯಲ್ಲಿ ಬರೆದಿದ್ದಾರೆ. ಆದರೆ ಈ ಚರಿತ್ರೆಯನ್ನು ಮೂಲ ಅಲ್ಲಮನ ಚರಿತ್ರೆಗೆ ಹೋಲಿಸಿದರೆ ಅವು ಎಷ್ಟು ಸರಸ್ಪರ ಭಿನ್ನ ವಾಗಿರುತ್ತವೆಂಬುದು ಯಾರಿಗಾದರೂ ತಿಳಿದು ಬರುವಂತಿದೆ.

ಈ ಚರಿತ್ರೆಗೂ ಪ್ರಭುಲಿಂಗಲೀಲೆ ಮೊದಲಾದ ಗ್ರಂಥಗಳಲ್ಲಿ ಕಂಡು ಬರುವ ಮೂಲ ಅಲ್ಲಮಪ್ರಭುವಿನ ಚರಿತ್ರೆಗೂ ಎಷ್ಟು ಅಂತರವಿದೆಂಬುದು ಯಾರಿಗಾದರೂ ಸ್ಪಷ್ಟವಾಗದೆ ಇರಲಾರದು. ಆದ್ದರಿಂದ ಈ ಬಸವಪ್ರಭುವು ಮೂಲ ಅಲ್ಲಮನೆಂದು ತಿಳಿಯಲಿಕ್ಕೆ ಬರಲಾರದು. ಮೇಲ್ಕಂಡ ಸಂಗತಿಗಳ ಮೂಲಕ ತೇರದಾಳದಲ್ಲಿ ಐಕ್ಯಹೊಂದಿದ ಬಸವಪ್ರಭುಗಳು ಮೂಲ ಅಲ್ಲಮಪ್ರಭುವಾಗಿರಲಿಕ್ಕಿವೆಂದು ನಮಗೆ ತೋರುತ್ತದೆ. ಆದರೆ ಶಿವಮೂರ್ತಿ ಬುದ್ಧಯ್ಯನವರು ಹನಗಂಡಿ ದೇಸಾಯರಾದ ಮಗೇಪ್ಪ ದೇಸಾಯಿ, ಚನ್ನಪ್ಪ ಮತ್ತು ಗುರುಬಸವ ಇವರಿಂದ ರಚಿತವಾದ ೩೩೦೦ ಪದ್ಯಗಳಲ್ಲಿ ಈಗ ಉಪಲಬ್ಧವಾಗಿರುವ ೧೨೭ ಪದ್ಯಗಳನ್ನು ಮಾತ್ರ ಪ್ರಸಿದ್ಧಿಸಿದ್ದಾರೆ. ಆದರೆ ಈ ಎಲ್ಲ ಪದ್ಯಗಳು ಪ್ರಸಿದ್ಧವಾದ ಬಳಿಕ ಬಸವಪ್ರಭುಗಳ ವಿಷಯವಾಗಿ ಹೆಚ್ಚಿಗೆ ಸಂಗತಿಗಳು ಹೊರಬೀಳುವ ಸಂಭವವಿದೆ.

ಶ್ರೀ. ಎಮ್. ಆರ್. ಶ್ರೀನಿವಾಸಮೂರ್ತಿಯವರು ಶ್ರೀಮನ್ನಿರಂಜನ ಜಗದ್ಗುರು ಗ್ರಂಥ ಮಾಲೆಯ ೧-೬ ವರೆಗಿನ ಪುಸ್ತಕಗಳ ಬಗ್ಗೆ ಬೆಂಗಳೂರ ಸೆಂಟ್ರಲ್ ಕಾಲೇಜಿನ ಕರ್ನಾಟಕ ಸಂಘದಿಂದ ಪ್ರಕಟಿಸಲ್ಪಡುವ “ಪ್ರಬುದ್ಧ ಕರ್ನಾಟಕ”ದ ಕ್ರಿಸ್ತಿ ಶಕ ೧೯೩೧ ನೆಯ ಸಾಲಿನ ಪ್ರಮೋದೂತ ಸಂವತ್ಸರದ ೧೨ ನೇ ಸಂಪುಟದ ೪ ನೆಯ ಕಾಮನ ಸಂಚಿಕೆಯಲ್ಲಿ ‘ಕಾವ್ಯಾವಲೋಕನ’ ಎಂಬ ಶಿರೋಲೇಖದ ಕೆಳಗೆ ವಿಮರ್ಶೆಯನ್ನು ಮಾಡಿರುವರು. ಅದರಲ್ಲಿ ಅವರು “ಈ ಗ್ರಂಥಗಳಿಂದಲೂ ಅವುಗಳಲ್ಲಿರುವ ಮುನ್ನುಡಿಗಳಿಂದಲೂ ಕೆಲವು ಚರ್ಚಾಸ್ಪದವಾದ ವಿಷಯಗಳು ಹೊರಬಿದ್ದಿವೆ. ಅವುಗಳಲ್ಲಿ ಮುಖ್ಯವಾದೆರಡನ್ನು ಇಲ್ಲಿ ಕಾಣಿಸಿದೆ. (೧) ಬಸವಪ್ರಭು, ಚನ್ನಪ್ರಭು ಮತ್ತು ಮಗಿಪ್ರಭು ಎಂಬ ಉಪನಾಮಗಳು ಪ್ರಭುದೇವನಿಗುಂಟು. (೨) ಅಲ್ಲಮಪ್ರಭುವು ಐಕ್ಯವಾದ ಸ್ಥಳವು ಶ್ರೀಶೈಲವಿರದೆ ತೇರದಾಳವೆಂಬ ಗ್ರಾಮವಾಗಿರುತ್ತದೆ” ಎಂದು ಹೇಳಿ “ಈ ಚರ್ಚೆಯಲ್ಲಿ ನಾವು ಈಗ ಕೈಹಾಕಲು ಇಚ್ಛಿಸುವುದಿಲ್ಲ.

ಆದರೆ ಈ ವಾದದ ರೀತಿಯು ಹೇಗಿರುವದೆಂಬದನ್ನು ಮಾತ್ರ ಒಂದೆರಡು ವಾಕ್ಯಗಳಲ್ಲಿ ವಾಚಕರ ಸೌಕರ್ಯಕ್ಕಾಗಿ ತಿಳಿಸುತ್ತೇವೆ. ತೇರದಾಳದಲ್ಲಿ ಬಸವಪ್ರಭು ಸ್ವಾಮಿಗಳ ಮಠವಿರುತ್ತದೆ. ಅದು ಶೂನ್ಯ ಸಿಂಹಾಸನ ಪರಂಪರೆಯಿಂದ ನಡೆದುಬಂದಿರುವದಾಗಿ ಹೇಳುತ್ತಾರೆ. ಅದಿ

ಅಲ್ಲಮನ ಚರಿತ್ರೆಯು ಶ್ರೀ ಮೆನ್ನಿರಂಜನ ವಂಶ ರತ್ನಾಕರದಲ್ಲಿ ವರ್ಣಿತವಾಗಿರುವದೆಂದು ಶ್ರೀಯುತ ಪುರಾಣಿಕರು ಪ್ರಭುದೇವರ ಸ್ತೋತ್ರಸಂಗ್ರಹದ ಅವತರಣಿಕೆಯಲ್ಲಿ ಹೇಳಿ ಆ ಭಾಗವನ್ನು ಉದ್ಧರಿಸಿದ್ದಾರೆ. ಆ ಚರಿತ್ರೆಯು ತೇರದಾಳದ ಮಠಾಧಿಪತಿಗಳಾಗಿದ್ದ ಬಸವಪ್ರಭು ಸ್ವಾಮಿಗಳದೆಂದೂ ಈ ಬಸವಪ್ರಭು ಸ್ವಾಮಿಗಳು ಮೂಲ ಅಲ್ಲಮನಲ್ಲವೆಂದೂ ಶ್ರೀಯುತ ಹಳಕಟ್ಟೆಯವರು ಅಭಿಪ್ರಾಯಪಡುತ್ತಾರೆ. ವಂಶರತ್ನಾಕರದಲ್ಲಿರುವ ಬಸವಪ್ರಭು ಚರಿತ್ರೆಯು ಪ್ರಭುಲಿಂಗಲೀಲಾದಿ ಗ್ರಂಥಗಳಲ್ಲಿ ದೊರೆಯುವ ಅಲ್ಲಮನ ಚರಿತ್ರೆಯು ಏನೇನೂ ಸಂಬಂಧವಿಲ್ಲವೆಂಬುದನ್ನು ಸರಸ್ವರ ಹೋಲಿಕೆಗಳಿಂದ ಹೇಳಬಹುದಾಗಿದೆ. ಎದುರು ಪಕ್ಷದವರು ಶ್ರೀಯುತ ಹಳಕಟ್ಟೆಯವರ ಅಭಿಪ್ರಾಯಗಳನ್ನು ಒಪ್ಪಿರುವಂತೆ ತೋರುವದಿಲ್ಲ. ಬಸವಪ್ರಭು ಇತ್ಯಾದಿ ನಾಮಗಳು ಯಾವ ಕಾಲದಲ್ಲಿ ಯಾವ ಕಾರಣಗಳಿಂದ ಬಂದಿರಬಹುದು? ಅವು ಕೀರ್ತನಕಾರರ ಅಂಕಿತಗಳಾಗಿರಬಹುದೇ? ತ್ರಿಪುರಾಂತಕ ಲಿಂಗನ ಕಾಲವು ಯಾವದು? ಅವನ ವಚನದಲ್ಲಿ ಬರುವ ಬಸವಪ್ರಭು ಯಾರು? ಅಲ್ಲಮಪ್ರಭುವಿನ ಸಾಂಪ್ರದಾಯದವರಾಗಿ ಅಲ್ಲಮಪ್ರಭುವಿನ ಮಹತ್ವವನ್ನು ತೇರದಾಳದ ಮಠಾಧಿಪತಿಗಳಲ್ಲೆಯೂ ಆರೋಪಿಸಿ ಕೀರ್ತನಕಾರರು ಕೆಲವು ಕೀರ್ತನೆಗಳನ್ನು ರಚಿಸಿರಬಹುದೇ? ಎಂಬಿವೇ ನೊದಲಾದ ಪ್ರಶ್ನೆಗಳು ಸಹಜವಾಗಿ ತಲೆದೋರುತ್ತವೆ. ಈ ವಿಷಯಗಳನ್ನು ಸಾಹಿತ್ಯಾಭಿಮಾನಿಗಳು ಚರ್ಚಿಸುವದು ಅನಶ್ಯಕ ಎಂದು ಅಂದಿರುವರು. ಇದರ ಮೇಲಿಂದ ನೋಡಲಾಗಿ ಈ ವಾದದ ರೀತಿಯು ಹೇಗಿರುವದೆಂಬುದನ್ನು ಸಹಜವಾಗಿ ಮನಗಾಣಬಹುದು.

ಸದ್ಯಕ್ಕೆ ಈ ವಾದದಲ್ಲಿ ತಾವು ಬೀಳುವದಿಲ್ಲೆಂದು ಹೇಳಿ, ನಾವು ಸದ್ಧತಿಯಂತೆ ಅವರಿಗೆ ಕಳುಹಿಸಿದ ಶ್ರೀಮೆನ್ನಿರಂಜನ ಜಗದ್ಗುರು ಗ್ರಂಥ ಮಾಲೆಯ ೮, ೯, ೧೦, ೧೧, ೧೨ ನೆಯ ಪುಷ್ಪಗಳನ್ನು ವಿಮರ್ಶಿಸದೆ ಪುನಃ ಕ್ರಿ. ಶ. ೧೯೩೪ ನೆಯ ಇಸವಿಯಲ್ಲಿ ವೈಸೂರ ವಿಶ್ವವಿದ್ಯಾಲಯದಿಂದ ಪ್ರಕಟಿಸಲ್ಪಟ್ಟ “ಪ್ರಭುಲಿಂಗ ಲೀಲೆಯ ಸಂಗ್ರಹ” ದ ಪೀಠಿಕೆಯ ೭೫ ನೆಯ ಪುಟ ಪರಿಶಿಷ್ಟ I ಭಾಗ VI ಪ್ಯಾರಾ ೪ ರಲ್ಲಿ “ಸಾಂಗಲಿ ಸಂಸ್ಥಾನದ ತೇರದಾಳದಲ್ಲಿ ಪ್ರಭುದೇವರ ಗದ್ದುಗೆ ಇರುವದಾಗಿಯೂ ಅದೇ ಆತನ ಐಕ್ಯದ ಸ್ಥಲವಾಗಿರಬೇಕೆಂದೂ, ಶ್ರೀಯುತ ಧಾರವಾಡದ

ಬಿ. ಎಮ್. ಪುರಾಣಿಕರು ಶ್ರೀ ಪ್ರಭುದೇವರ ಸ್ತೋತ್ರಸಂಗ್ರಹದ ಅವತರಣಿಕೆಯಲ್ಲಿ ಹೇಳಿ ನಿರಂಜನವಂಶರತ್ನಾಕರದ ಆಧಾರವನ್ನು ತೋರಿಸಿದ್ದಾರೆ. ಆದರೆ ಇವರು ನಿರಂಜನವಂಶರತ್ನಾಕರದಿಂದ ಆಧಾರನಾಗಿ ಉದ್ಧರಿಸುವ ಭಾಗವು ಅಲ್ಲಮಪ್ರಭುವಿಗೆ ಸಂಬಂಧ ಪಟ್ಟಿದ್ದಲ್ಲ. ಅದು ಬಸವಪ್ರಭು ಸ್ವಾಮಿಗಳಿಗೆ ಸಂಬಂಧಪಟ್ಟದ್ದು. ಈ ಬಸವಪ್ರಭು ಸ್ವಾಮಿಗಳು ಮೂಲ ಅಲ್ಲಮಪ್ರಭುವಿನಿಂದ ೧೨ನೆಯ ಪಟ್ಟದವರೆಂದು ನಿ. ವ. ರ. ಪುಟ ೨೧ ರಲ್ಲಿ ಹೇಳಿದೆ. ಇಲ್ಲಿ ಬರುವ ಬಸವಪ್ರಭು ಚರಿತ್ರೆಗೂ ಚಾಮರಸಾದಿಗಳು ಹೇಳಿರುವ ಅಲ್ಲಮ ಪ್ರಭು ಚರಿತ್ರೆಗೂ ಯಾವ ಸಂಬಂಧವೂ ಇಲ್ಲವೆಂಬುದು ಗ್ರಂಥ ಪರಿಶೀಲನದಿಂದ ತಿಳಿದು ಬರುತ್ತದೆ.

“ ಎರಡನೆಯದಾಗಿ ಅದೇ ನಿ. ವ. ರ. ದಲ್ಲಿ ಅಲ್ಲಿಯ ಪ್ರಭುವಿಚಾರವಾಗಿ (ಪುಟಗಳು 4-5) ಹೀಗೆ ಹೇಳಿದೆ. “ಆ ಮೇಲೆ ಕಲ್ಯಾಣದಿಂದ ಪ್ರಭುಸ್ವಾಮಿಗಳು ಶ್ರೀಶೈಲಕ್ಕೆ ದಯಮಾಡಿಸಿ ಕದಳಿಯ ಬನದೊಳಗಿರುವ ಮಠದಲ್ಲಿ ರಕ್ತಾಕ್ಷಿನಾಮಸಂವತ್ಸರದ ಪುಷ್ಯ ಶುದ್ಧ ಪಾಡ್ಯಮಿ ಸೋಮವಾರ ಉದಯ ೨೫ ಗಳಿಗೆಗೆ ತಮ್ಮ ಗುಹೇಶ್ವರ ಲಿಂಗದಲ್ಲಿ ನಿರ್ವಯಲಾಡರು. ಇವರ ಬಯಲಾದ ಮಠವು ಶ್ರೀಶೈಲ ಕದಳಿ ಬನದಲ್ಲಿ ಇರುವದು. ಪಾತಾಳಗಂಗೆಯ ತಟೆಯಲ್ಲಿ ಇರುವ ಗುಡ್ಡದ ಮೇಲೆ ನಿಂತು ನೋಡಿದರೆ ಈಗ ಕಾಣುತ್ತದೆ. ಅಲ್ಲಿ ಹೋಗುವೆವೆಂದು ಹೋದರೆ ದಾರಿ ಸಿಗುವದಿಲ್ಲ. ”

“ ಮೂರನೆಯದಾಗಿ ಎಂಟನೆಯ ಪದ್ಯದ ಜ್ಞಾನಾನಂದ ಸ್ವಾಮಿಗಳು ಕಲ್ಯಾಣದಲ್ಲಿ ಹಿಂದೆ ಅಲ್ಲಮಪ್ರಭು ಶೂನ್ಯಸಿಂಹಾಸನವೇರಿದ ಸ್ಥಳದಲ್ಲಿ ಶೂನ್ಯಸಿಂಹಾಸನವನ್ನು ರಚಿಸಿ ಒಂದು ಮಠವನ್ನು ಕಟ್ಟಿಸಿದಂತೆ ನಿ. ವ. ರ. ಪುಟ ೧೯ ರಲ್ಲಿ ಹೇಳಿದೆ. ಅದುದರಿಂದ ೧೨ನೆಯ ಪಟ್ಟಕ್ಕೆ ಬಂದ ತೇರದಾಳದಲ್ಲಿ ಬಯಲಾದ ಬಸವಪ್ರಭು ಸ್ವಾಮಿಗಳು ಮೂಲ ಅಲ್ಲಮಪ್ರಭು ಆಗುವ ಸಂಭವವಿಲ್ಲವೆಂದು ಹೇಳಬೇಕಾಗುತ್ತದೆ. ” ಎಂದು ಹೇಳಿ ಚರ್ವಿತ ಚರ್ವಣ ಮಾಡಿರುವರು.

ಇನ್ನು ನಮ್ಮ ಅಭಿಪ್ರಾಯವಾದರೂ ಶ್ರೀಮದನಾದಿ ಅಲ್ಲಮಪ್ರಭುದೇವನು ತೇರದಾಳದಲ್ಲಿಯೇ ಐಕ್ಯವಾದದ್ದು ನಿಜವೆಂದು ತೋರುತ್ತದೆ. ಅದನ್ನು ನಾವು ಆಧಾರಗಳಿಂದ ಸಿದ್ಧ ಮಾಡಬಹುದು. ಆದರೆ ಈ ಮಾತು ಸದ್ಯಕ್ಕೆ ಸಮಯಭೇದದವರಿಗೆ ಮಾತ್ರ ಅಷ್ಟು ರುಚಿಸಲಿಕ್ಕಿಲ್ಲ.

ಉಳಿದ ಸಂಶೋಧಕ ಬುದ್ಧಿಯುಳ್ಳವರು ಆದನ್ನು ಒಪ್ಪಬಹುದು. ನಾವು ಹಿಂದಿನ ಪ್ರಕರಣದಲ್ಲಿ ಹೇಳಿದಂತೆ ಅನೇಕ ಚಿತ್ರವಿಚಿತ್ರ ಲೀಲೆಗಳನ್ನು ಮಾಡುತ್ತ ಅತ್ಯಾನಂದದಿಂದ ತೇರದಾಳದಲ್ಲಿರುತ್ತಿರಲು ಷಟ್ಸ್ಥಲ ಜ್ಞಾನವನ್ನು ಸಂಪಾದಿಸಿದ್ದರಿಂದ ನಿರಾಲಂಬ ಸ್ಥಿತಿಗೆ ಮುಟ್ಟಿದವನೂ, ವಿದ್ಯೆಯೇ ಹೆಂಡತಿ, ಸಂತೋಷವೇ ಮಗನು, ವೈರಾಗ್ಯವೇ ಬಂಧುವು, ಕ್ಷಮೆಯೇ ಪರಿವಾರವು, ಶಾಂತಿಯೇ ಸ್ನೇಹಭಾವ, ಭಕ್ತಿಯೇ ಮಾತೋ ಶ್ರೀಯು, ಸದಾಚಾರವೇ ತಂದೆಯು, ಶಿವನ ಮೇಲಿನ ವಿಶ್ವಾಸವೇ ತಂಗಿಯು, ನಿರಾಶೆ ಮತ್ತು ಆಹಿಂಸೆಗಳೇ ತೊತ್ತುಗಳು, ಧರ್ಮವೇ ವಾಹನವು, ಇಂದ್ರಿಯ ದಮನವೇ ತನ್ನ ಆಚಾರವು, ಉಳಿದ ಸದ್ಗುಣಗಳೇ ತನ್ನ ಮೊಮ್ಮಕ್ಕಳು ಮರಿಮಕ್ಕಳು, ಜ್ಞಾನವೇ ಶರೀರವು, ವಿಚಾರವೇ ಕ್ಷೇತ್ರವು, ಮುಕ್ತಿಯೇ ಆತನ ಸಾಮ್ರಾಜ್ಯವು ಎಂದು ನಿಶ್ಚಯಿಸಿದವನೂ ಮತ್ತು ಮಹಾಲಿಂಗ, ಕಪನಿ, ಕಮಂಡಲು, ದಂಡ, ಭಿಕ್ಷಾ ಪಾತ್ರೆ ಹಾಗೂ ಭಸ್ಮಪಾತ್ರೆ ಎಂಬ ಪಂಚ ಬಹಿರಂಗ ಮುದ್ರೆಗಳನ್ನು ಧರಿಸಿದವನೂ ಅಂತರಂಗದಲ್ಲಿ ಸಮತಿಯೇ ಕಂಠಿ, ಜ್ಞಾನವೇ ದಂಡ, ದಯವೇ ಕಮಂಡಲು, ವೈರಾಗ್ಯವೇ ಬಿಕ್ಷಾಪಾತ್ರೆಯು ಮತ್ತು ಕ್ಷಮೆಯೇ ಭಸ್ಮಪಾತ್ರೆ ಮುಂತಾದವುಗಳನ್ನು ಧರಿಸಿದಂಥವನೂ ಹಾಗೂ ಶ್ರೀಮದ್ವೇ ಶಿವ ಷಟ್ಸ್ಥಲ ಚಕ್ರವರ್ತಿ, ಬ್ರಹ್ಮಾನಂದ, ಪರಶಿವಮೂರ್ತಿ, ವಿರಕ್ತ ಶಿಖಾಮಣಿ, ಮಾಯಾ ಕೋಲಾಹಲನಾದ ಶ್ರೀಪ್ರಭುದೇವನು ನಿರ್ವಯಲವಾಗುವನೆಂಬ ವಾರ್ತೆಯು ಅಲ್ಲಲ್ಲಿ ಹಬ್ಬಿತು.

ಆದರಂತೆ ನಿರಂಜನ ವಂಶರತ್ನಾಕರದಲ್ಲಿ “ಆಮೇಲೆ ತೇರದಾಳವೆಂಬ ಊರಿಗೆ ದಯಮಾಡಿಸಿ, ಅಲ್ಲಿಯ ಭಕ್ತಗಣ್ಯಗಳನ್ನು ಕರಿಸಿ ಕೊಂಡು ತಮ್ಮ ಶಿವಾನುಭವ ಚರಂತಿಕೆಯನ್ನು ಅದಿಲಿಂಗೇಶನೆಂಬ ಗಣವರರಿಗೆ ಮಾಡಿ ಅವರಿಗೆ ತಮ್ಮಯ ೭೨ ಬಿರುದುಗಳು ಗಣಸಮೂಹವಂ ಕೊಟ್ಟು ಕಳುಹಿಸಿ ಅನಂತರ ಅಲ್ಲಿಯ ಭಕ್ತರ ಭಕ್ತಿಯೊಳು ಸ್ವಲ್ಪ ದಿವಸವಿರ್ದು ಆ ಬಳಿಕ ಅಲ್ಲಿಯ ದೇವಭಕ್ತರ ಕರೆಸಿಕೊಂಡು ಅವರಿಗೆ ತಾವು ಕಾಯ ಸಹಿತವಾಗಿ ಈ ಸ್ಥಳದ ನಿರ್ವಯಲಾಗುವೆವು, ನಾಳಿನ ಉದಯಕ್ಕೆ ನೀವು ಸರ್ವರೂ ಬಾಹುದು” ಎಂದು ಆಜ್ಞಾಪಿಸಿದ್ದನ್ನು ನಾವು ಹಿಂದಿನ ಪ್ರಕರಣದಲ್ಲಿ ಹೇಳಿದ್ದು ವಾಚಕರ ಸ್ಮರಣದಲ್ಲಿ ರಬಹುದು. ಸಾರಾಂಶ, ಈ ಸುದ್ದಿಯನ್ನು ಕೇಳಿ ಸದ್ಯದ ಮುಂಬಯಿ

ಮದ್ರಾಸ ನಿಜಾಮ ಇಲಾಖಾ ವೈಸೂರ ಸಂಸ್ಥಾನ ಮುಂತಾದ ಸ್ಥಳಗಳಿಂದ ಅಸಂಖ್ಯ ಭಕ್ತ ಮಹೇಶ್ವರರು ಕೂಡಿದರು. ಅವರಲ್ಲಿ ಶ್ರೀಮಂತ ಸರದಾರ ರಾಜಾ ಲಖಮಗೌಡಾ ಬಸವಪ್ರಭು ಸರದೇಸಾಯಿ ಒಂಟೆ ಮುರಿ ಸಿ. ಆರ್. ಇ. ಬಾರ್-ಆಟಲ್-ಲಾ, ಇವರ ಮೂಲ ಪುರುಷನಾದ ಪ್ರಭು ಬಸವಂತರಾಯನೂ ಹಾಗೂ ಮೆಹರ್ಬಾನ ಶ್ರೀಮಂತ ಹನಗಂಡಿ ದೇಸಾಯರ ಮೂಲಪುರುಷನಾದ ಕೃಷ್ಣಗೌಡನೂ ಒಡೆದು ಕಾಣಿಸುತ್ತಿದ್ದರು. ಈ ಪ್ರಕಾರವಾಗಿ ಅನೇಕ ಜನರು ಕೂಡಿದವರಲ್ಲಿ ಕೆಲವರು ಭಜನೆಮಾಡುತ್ತಲೂ, ಕೆಲವರು ಜಂಗಮ ದಾಸೋಹ ಮಾಡಿ ಸುತ್ತಲೂ, ಕೆಲವರು ಪುರಾಣ ಹೇಳುತ್ತಲೂ, ಕೆಲವರು ಶಿವಕೀರ್ತನೆಗಳನ್ನು ಹಾಡುತ್ತಲೂ, ಕೆಲವರು ಶ್ರೀ ಪ್ರಭುದೇವರ ಮಂಗಲ ನಾಮದ ಜಯಘೋಷವನ್ನು ಮಾಡುತ್ತಲೂ ಐಕ್ಯಸಮಯದ ಮಾರ್ಗ ಪ್ರತಿಷ್ಠೆಯನ್ನು ಮಾಡುತ್ತ ಕುಳಿತಿರಲು, ಶ್ರೀಪ್ರಭುದೇವನು ತನ್ನ ಹತ್ತಿರವಿರುವ ಕರಿಬಸವ ದೇಶಿಕೇಂದ್ರ ಮತ್ತು ಚನ್ನಪ್ಪ ದೇವರು ಈ ಉಭಯತರನ್ನು ತನ್ನ ಹತ್ತಿರ ಕರೆದು ಕರಿಬಸವ ದೇಶಿಕೇಂದ್ರನಿಗೆ ಚನ್ನಪ್ಪನ ಮಗಳ ಪಾಣಿಗ್ರಹಣವನ್ನು ಮಾಡಿ ನೀನು ಗೃಹಸ್ಥಾಶ್ರಮಿಯಾಗಿ ಇಲ್ಲಿಯೇ ಇರು ಎಂದು ಆಜ್ಞಾಪಿಸಿದನು. ಮತ್ತು ಚನ್ನಪ್ಪನಿಗೆ ನಿನಗೇನು ಬೇಕು ಬೇಡೆಂದು ಆಜ್ಞಾಪಿಸಲು “ವರಮನ್ಯಂ ನ ಯಾಚೇ ಹಂ । ಶಿವಭಕ್ತಿಂ ವಿನಾಪ್ರಭೋ || ತಾಮೇವ ಸುದೃಢಾಂ ದೇಹಿ । ಸೈವ ಮೇ ಪರಮಾಗತಿಃ || ಎಂದರೆ ಹೇ ಪ್ರಭುವೇ ನಿನ್ನ ಭಕ್ತಿಯ ಹೊರ್ತು ಬೇರೊಂದು ಬೇಡವು, ಜನ್ಮ ಜನ್ಮಾಂತರದಲ್ಲಿ ನನಗೂ ನನ್ನ ಮುಂದಿನ ಸಂತತಿಯ ವರಿಗೂ ನಿನ್ನ ಪಾದಸೇವೆಯೇ ಘಟಿಸಲಿ, ಯಾಕಂದರೆ ಅದರಿಂದಲೇ ನನಗೆ ಪರಮಗತಿಯುಂಟು ಎಂದು ಬೇಡಿಕೊಳ್ಳಲು ಚನ್ನಪ್ಪನ ಎರಡೂ ಗಂಡು ಮಕ್ಕಳನ್ನು ಹತ್ತಿರ ಕರೆದು ಅವರ ಪುಸ್ತಕಗಳ ಮೇಲೆ ತನ್ನ ವರದ ಹಸ್ತಗಳನ್ನು ಇಟ್ಟು “ನಿಮಗೆ ಕಲ್ಯಾಣವಾಗಲಿ ಮತ್ತು ನಿಮ್ಮ ಮತ್ತು ನಿಮ್ಮ ಸಂತತಿಯವರ ಕಡೆಯಿಂದ ನನ್ನ ಪಾದಸೇವೆಯು ನಡೆಯಲಿ” ಎಂದು ಆಶೀರ್ವದಿಸಿದನು. ಆ ಮೇಲೆ ಅವರು ಸಾಷ್ಟಾಂಗವೆರಗಿ ಸ್ವಾಮಿಪಾದವು ಕಾಯಸಹಿತವಾಗಿ ದಯಮಾಡಿಸಿದರೆ ತಮ್ಮ ಕುರುಹು ಏನಾದರೊಂದು ದಯಪಾಲಿಸಿದರೆ ಅದನ್ನು ನಾವು ಪೂಜಿಸಿ ನಮ್ಮ ವಂಶಪರಂಪರೆಯಾಗಿ ಕೃತಾರ್ಥರಾಗುವೆವು ಎಂದು ಬಿನ್ನವಿಸಿಕೊಳ್ಳಲು, ತನ್ನ ಕೈಯೊಳಗಿನ ಕಮಂಡಲುವಾದ ಮಗಿಯನ್ನೂ ಬೆತ್ತ

ಹಾವುಗೆಗಳನ್ನೂ ನಿರಂಜನವಂಶರತ್ನಾಕರದಲ್ಲಿ ಹೇಳುವಂತೆ ದಯಪಾಲಿಸಿದನು. ಇಷ್ಟಾದ ಮೇಲೆ ಶ್ರೀಮಂತರಿಗೂ ಬಡವರಿಗೂ ಎಲ್ಲರಿಗೂ ದರ್ಶನಾರ್ಥವಾದ ಕೊಡುವಷ್ಟರಲ್ಲಿ ಒಮ್ಮಿಂದೊಮ್ಮೆ ಕೋಟಿ ಸೂರ್ಯರ ಪ್ರಕಾಶದಂತೆ ತೇಜವು ಪ್ರಕಟಿಸಿತು. ಅದರಿಂದ ಸ್ವಲ್ಪ ವೇಳೆಯ ವರೆಗೆ ಸರ್ವರು ದೃಷ್ಟಿಶೂನ್ಯರಾದರು. ಆ ಪ್ರಕಾಶವು ಅಡಗಿದ ನಂತರ ನೋಡಲಾಗಿ ಶ್ರೀ ಪ್ರಭುದೇವನು ನಿರ್ವಯಲನಾಗಿದ್ದನು. ಈ ವಿಷಯವಾಗಿ ನಿರಂಜನವಂಶರತ್ನಾಕರದಲ್ಲಿ “ ಉರಿಕರ್ಮರದಂತೆ” ನಿರ್ವಯಲಾದನೆಂದು ಹೇಳಿದೆ.

ನಿರ್ಮಾಯ ಅಥವಾ ಐಕ್ಯ ಮತ್ತು ಮರಣ ಇವೆರಡರ ಭೇದವು ಹೀಗಿರುವದು. ಮರಣವೆಂದರೆ ಬ್ರಹ್ಮಸೃಷ್ಟಿಯಲ್ಲಿ ಉತ್ಪನ್ನನಾಗಿ ವಿಷ್ಣು ಸೃಷ್ಟಿಯಲ್ಲಿ ಜೋಪಾನವಾಗಿ, ಕಡೆಗೆ ರುದ್ರಸೃಷ್ಟಿಯಲ್ಲಿ ಲಯಹೊಂದಿ ಪುನಃ ತನ್ನ ಪಾಪಾನು ಗುಣಗಳಿಂದ ಕ್ರಿಮಿಕೀಟಕ ಪತಂಗಾದಿ ಯೋನಿಗಳಲ್ಲಿ ಬಂದು, ಜನನ ಮರಣ ರೂಪವಾದ ಸಂಸಾರ ಚಕ್ರಗಳಲ್ಲಿ ಸಿಕ್ಕು, ಮೇಲಿಂದ ಮೇಲೆ ಕಷ್ಟಬಡುವಂಥ ಪ್ರಾಕೃತ ಮನುಷ್ಯನ ಅಂತ್ಯದ ಸ್ಥಿತಿಗೆ ಮರಣವೆಂದೆನ್ನುವರು. ಇದರಂತೆ ಗುರುಸೃಷ್ಟಿಯಲ್ಲಿ ಉತ್ಪನ್ನನಾಗಿ ಲಿಂಗಾಸೃಷ್ಟಿಯೊಳಗೆ ಲಿಂಗನಂದಾತಿಶಯದ ವೈಭವದಲ್ಲಿ ಬೆಳೆದು ಕಡೆಗೆ ಜಂಗಮಲಿಂಗದಲ್ಲಿ ನಿರ್ಮಾಯನಾಗುವ (ಅಪ್ರಾಕೃತ) ವೀರಶೈವನಿಗೆ ಐಕ್ಯ, ಶಿವಾಧೀನ, ಶಿವೈಕ್ಯ, ಮತ್ತು ಲಿಂಗೈಕ್ಯವಾದನೆಂದು ಅನ್ನುವರು. ಇದು ಸರ್ವಸಾಧಾರಣವಾಗಿ ವೀರಶೈವರದಾಯಿತು. ಆದರೆ ಶ್ರೀ ಮದನಾದಿ ಅಲ್ಲಮಪ್ರಭುದೇವನು ದಿವ್ಯದೇಹಿಯಾಗಿದ್ದು ಆಯೋನಿ ಜನೆಂದು ಎಲ್ಲ ವೀರಶೈವ ಪ್ರಾಚೀನ ಮತ್ತು ಆರ್ವಾಚೀನ ಕವಿಗಳು ಹೊಗಳಿರುವರು. ಇದು ಅಲ್ಲದೆ ನಾವು ಮೇಲೆ ಹೇಳಿರುವಂತೆ ಶಿವ ಯೋಗಿಗಳು ನಿರ್ವಾಣಸಮಯದಲ್ಲಿ ತಮ್ಮ ದೇಹವನ್ನು ಉರಿಕರ್ಮರದಂತೆ ಯೋಗಸಾಮರ್ಥ್ಯದಿಂದ ಸುಡಬಲ್ಲರು. ಅದು ಹೀಗೆ ಯೋಗ ಶಾಸ್ತ್ರದ ನಿಯಮಾನುಸಾರವಾಗಿ ಶಿವಯೋಗಿಗಳ ನಿರ್ಮಾಯವಾಗುವ ಸಮಯದಲ್ಲಿ ಆಗುವ ಅತ್ಯಂತ ಶ್ರೇಷ್ಠವಾದ ಸ್ಥಿತಿಯು. ಇದಕ್ಕೆ ಆಧಾರ “ಸಮಾನ ಜಯಾ ಜ್ವಲನಮ್” (ಪಾತಂಜಲಯೋಗಸೂತ್ರ ವಿಭೂತಿ ಸೂತ್ರ ೪೦) ಸೂತ್ರಾರ್ಥ — ಸಮಾನವಾಯುವನ್ನು ಸಂಯಮನದಿಂದ ಜಯಿಸಿದರೆ ಯೋಗಿಯು ಅಗ್ನಿಯಂತೆ ದೇದಿಪ್ಯಮಾನನಾಗಿ ಕಾಣುವನು.

ಇದಕ್ಕೆ ಭಾಷ್ಯ— “ಜಿತಸಮಾನಸ್ತೇಜಸ ಉಪಧ್ಮಾನಂ ಕೃತ್ವಾ ಜ್ವಲತಿ”
 ಭಾಷ್ಯಾರ್ಥ— ನಾಭಿಮಂಡಲದ ಹತ್ತಿರಿರುವ ಜಠರಾಗ್ನಿಯನ್ನು ಸುತ್ತಿ
 ಕೊಂಡಿರುವ ಸಮಾನ ವಾಯುವನ್ನು ಸಂಯಮನದಿಂದ ಗೆದ್ದದ್ದಾದರೆ
 ಜಠರಾಗ್ನಿಯ ತೇಜ ಬೆಳೆದು ಶಿವಯೋಗಿಯು ಅಗ್ನಿಯಂತೆ ಪ್ರದೀಪ್ತ
 ನಾಗುವನು; ಇಲ್ಲವೆ ಅಗ್ನಿಯ ತೇಜ ಬೆಳೆದು ಶಿವಯೋಗಿಯು ತನ್ನ
 ಶರೀರವನ್ನು ಪಾರ್ವತೀದೇವಿಯಂತೆ ಸುಟ್ಟುಬಿಡುವನು. ಇದರ ಮೇಲಿಂದ
 ನೋಡಲಾಗಿ ಯೋಗ ಸಾಮರ್ಥ್ಯದಿಂದ ನಿರ್ವಾಣ ಸಮಯದಲ್ಲಿ ಶಿವ
 ಯೋಗಿ ಮಹಾತ್ಮರು ಎಷ್ಟೋ ಪ್ರಸಂಗಗಳಲ್ಲಿ ತಮ್ಮ ನಶ್ವರವಾದ ದೇಹ
 ವನ್ನು ಯೋಗಾಗ್ನಿಗೆ ಸಮರ್ಪಿಸಿ ಬಿಡುವರು. ಇದಕ್ಕೆ ಪುರಾಣದೊಳ
 ಗಿನ ಉದಾಹರಣೆಯು ದಾಕ್ಷಾಯಣಿಯು ತನ್ನ ತಂದೆಯಾದ ದಕ್ಷಪ್ರ
 ಜಾಪತಿಯ ಯಜ್ಞದ ಕಾಲಕ್ಕೆ ಯೋಗಬಲದಿಂದ ತನ್ನ ದೇಹವನ್ನು
 ಭಸ್ಮೀಭೂತ ಮಾಡಿದಳು. (ಶಿವಗೀತ ಅಧ್ಯಾಯ ೭.)

ಇದಕ್ಕೆ ಅಧುನಿಕ ಉದಾಹರಣೆಯು ಬಂಗಾಲ ಪ್ರಾಂತದಲ್ಲಿಯ
 ಜಾನಪುರ ಜಿಲ್ಲೆಯೊಳಗಿನ ಪ್ರೇಮಪುರ ನಾಮಕ ಊರಲ್ಲಿ ಅಯೋ
 ಧ್ಯಾನಾಥನೆಂಬ ಒಬ್ಬ ಗೃಹಸ್ಥನಿಗೆ ಕ್ರಿಶ್ಚಿಶಕ ೧೮೪೦ ರಲ್ಲಿ ಹರಭಜನ್ನ
 ಈ ಹೆಸರಿನ ಒಬ್ಬ ಮಗನು ಜನಿಸಿದನು. ಅವನಿಗೆ ಪಹೊರಿ (ಪವನ+
 ಆಹಾರಿ) ಬುವಾ ಎಂದು ಜನರು ಕರೆಯುತ್ತಿದ್ದರು. ಅವನು ಕ್ರಿಸ್ತೀಶಕ
 ೧೮೯೯ ರಲ್ಲಿ (ಬಂಗಾಲಿ ಸವಂತ್ ೧೯೩೫ ಚೇಷ್ಠ ಶುದ್ಧ ಸಪ್ತಮಿಗೆ) ಯೋಗ
 ಸಾಮರ್ಥ್ಯದಿಂದ ತನ್ನ ಶರೀರವನ್ನು ಉರಿಕರ್ಪೂರದಂತೆ ಸುಟ್ಟುಬಿಟ್ಟನು.
 ಆ ವೇಳೆಯಲ್ಲಿ ಆತನ ಬಂಧುವಾದ ಬದರಿನಾರಾಯಣ ಮತ್ತು ಸೋದ
 ರಳಿಯನಾದ ಪ. ಭಗವತಾಚಾರ್ಯ (ಕಾಶಿಯೊಳಗಿನ ಕಾಲೇಜದ ಪ್ರೊಫೆ
 ಸರ) ಪಂಡಿತ ಜನಾರ್ದನ ಮುಂತಾದ ಐದಾರು ಜನರು ಹಾಜರು
 ಇದ್ದರೆಂದು “ಭಾರತನಾ ಸಂತಸುರುಷೋ” ಎಂಬ ಗುಜರಾಥೀ ಗ್ರಂಥದಲ್ಲಿ
 ಉಲ್ಲೇಖವಿದೆ. ಹೀಗೆ ವಸ್ತುಸ್ಥಿತಿಯು ಇರಲಿಕ್ಕೂ ಕರ್ನಾಟಕ ಕವಿ ಚರ
 ತೆಕಾರರು ತಮ್ಮ ಕವಿಚರಿತೆಯಲ್ಲಿ ಮಹಾದೇವಿಯಕ್ಕನಿಗೆ ನಿಯರ್ಗಾಣಪ್ರಾ
 ಪ್ತಿಯ ಮಾರ್ಗವನ್ನು ಹೇಳಿ ಶ್ರೀಬಸವೇಶ್ವರನಕಿಂತಲೂ ಮುಂಚಿತವಾಗಿ
 ಕದಳೀವನದಲ್ಲಿ ಶ್ರೀಪ್ರಭುದೇವನು ಐಕ್ಯನಾದನೆಂದು ಕೆಲವು ವಚನ
 ಕಾರರು ವರ್ಣಿಸಿದ್ದಾರೆಂದು ಬರೆದಿದ್ದಾರೆ.

ಈ ವಚನಕಾರರೆಲ್ಲರೂ ಬಹಳ ಮಾಡಿ ಶ್ರೀಪ್ರಭುದೇವನ ಸಮಕಾಲದಲ್ಲಿ ಇದ್ದವರಲ್ಲ. ನಿರಕ್ತವರ್ಗದವರಲ್ಲಿ ಅಶಾಸ್ತ್ರೀಯವಾದ ಸಮಯ ಭೇದ ಉತ್ಪನ್ನವಾದ ಮೇಲೆ ಜನಿಸಿದವರು ಇರುವರು. ಇಂಥವರ ಗ್ರಂಥಗಳಲ್ಲಿ ಈಗ ರಾವಸಾಹೇಬ ಹಳಕಟ್ಟಿಯವರು ಅಚ್ಚುಹಾಕಿಸಿದ ಶೂನ್ಯ ಸಂಪಾದನೆಯ ಕರ್ತೃವಾದ ಸಿದ್ಧವೀರನೊಬ್ಬನು ಇರುವನು. ಆದರೆ ಮೊದಲಿಗೆ ಶಿವಗಣಪ್ರಸಾದಿ ಮಹಾದೇವಯ್ಯನೆಂಬವನೊಬ್ಬನು ಒಂದು ಶೂನ್ಯಸಂಪಾದನೆಯನ್ನು ಬರೆದನು. ಅದರಲ್ಲಿ ಸುಮಾರು ೧೦೦೦ ವಚನಗಳಿವೆ. ಅದರಲ್ಲಿ ಸಿದ್ಧರಾಮೇಶ್ವರ ಸಂಪಾದನೆಯು ಇದ್ದಿಲ್ಲ. ಹಿಂದುಗಡೆ ಗುಮ್ಮಳಾಪುರದ ಸಿದ್ಧಲಿಂಗದೇವನು “(೧೫)” ಈ ಸಂಪಾದನೆಯನ್ನು ಅದರಲ್ಲಿ ಸೇರಿಸಿ ಪೂರ್ತಿ ಮಾಡಿದನು. ಇದರಿಂದ ಅದರಲ್ಲಿ ಸುಮಾರು ೧೪೦ ವಚನಗಳು ಹೆಚ್ಚು ಸೇರಿದವು. ಆಮೇಲೆ ಕನ್ನಡ ಪ್ರಭುದೇವರ ಪುರಾಣದ ಕರ್ತೃವಾದ ಎಳೆಂದೂರ ಹರೀಶ್ವರ (೧೬೬) ನ ಗುರುವೃಷಭಸುರ (ಗುಳೂರ) ದ ಆಗಮ-ಜ್ಞಾನಿ ಸಿದ್ಧವೀರೇಶನು ೩ ನೆಯ ಸಂಪಾದನೆಯನ್ನು ಬರೆದನು. ಇದರಲ್ಲಿ ಸುಮಾರು ೧೫೫೦ ವಚನಗಳು ಅವೆ. ಇವುಗಳಲ್ಲಿ ಬೇರೆ ಬೇರೆ ರಾಗಗಳ ಮೇಲೆ ಶಿವಶರಣರ ಮುಖದಿಂದ ಅನೇಕ ಹಾಡುಗಳು ಸೇರಿವೆ.

‘ಕದಳಿ’ ಈ ಶಬ್ದದ ಅರ್ಥವು ಬಾಳೆಯೆಂದಿದ್ದರೂ ಪ್ರಮಥರ ವಚನದೊಳಗಿನ ‘ಕದಳಿ’ ಶಬ್ದದ ನಿಜವಾದ ಅರ್ಥಗಳು ಜಂಗುಳಿ, ಗೊಂದಲ, ಸಂದಣಿ ಮುಂತಾದವು ಇರುತ್ತವೆಂದು ಅನೇಕ ಗ್ರಂಥಗಳಿಂದ ಕಂಡು ಬರುವದು. ವಚನಕಾರರು ಈ ಕದಳಿ ಶಬ್ದದ ಅರ್ಥವನ್ನು ಬೇರೆಯಾಗಿ ಮಾಡಿರುವರು. ಅದು ಹೇಗಂದರೆ— ಶ್ರೀ ಮನ್ನಿರಂಜನ ಜಗದ್ಗುರು ಗಂಧಮಾಲೆಯ ೩ ನೆಯ ಪುಷ್ಪದ ಲನೇ ಪುಟದೊಳಗಿನ ೧೧೦ ನೇ ಶ್ಲೋಕವಾದ “ಪರಮಭಕ್ತರ ಸಲಹೆ | ಬರುತಕಾಯದ ಕದಳಿ | ಅರಮನೆಯ ಪೊಕ್ಕು | ಗುರುಗುಹೇಶ್ವರನೊಳಗೆ | ಬೆರೆದಾ ಪ್ರಭುದೇವ ಶರಣಾಗು” || ಎಂಬದರಲ್ಲಿ ‘ಕಾಯ ಕದಳಿ’ ಇದರ ಅರ್ಥವನ್ನು ಶರೀರ ರೂಪವಾದ ಕದಳಿ ಹೀಗೆ ಮಾಡಿರುವರು. ಹಡಸದ ಅಸ್ಪಷ್ಟನ ಪತ್ತಿಯಾದ ಲಿಂಗಮ್ಮನು ಕೂಡ ತನ್ನ ವಚನಗಳಲ್ಲಿ ಕಾಯಕದಳಿ ಎಂಬದರ ಅರ್ಥವನ್ನು ಶರೀರ ರೂಪವಾದ ಕದಳಿಯೆಂದೇ ಮಾಡಿರುವಳು. ಮಹಾದೇವಿ ಅಕ್ಕನ ಸಂಪಾದನೆ ವಚನ ೬೮ “ಕರ್ಮವೆಂಬ ಕದಳಿಯೆನಗೆ |

ಕಾಯವೆಂಬ ಕದಳಿ ನಿಮಗೆ । ಮಾಟವೆಂಬ ಕದಳಿ ಬಸವಣ್ಣಿಗೆ ।
 ಭಾವವೆಂಬ ಕದಳಿ ಚನ್ನಬಸವಣ್ಣಿಗೆ । ಬಂದ ಬಂದ ಭಾವ ಸತಿ
 ಸಂದಿತ್ತು । ಎನ್ನಂಗದವಸಾನವ ಹೇಳಾ ಚನ್ನಮಲ್ಲಿಕಾರ್ಜುನಾ ”
 ಈ ರೀತಿಯಾಗಿ ಇರುವದು. ಇದರಂತೆ ಸರ್ವಗಣಂಗಳ ನಿರ್ವಯಲ
 ಸಮಾಧಿಯ ಸಂಪಾದನೆಯಲ್ಲಿ ಶ್ರೀಪ್ರಭುದೇವನು ಗೋರಕ್ಷನಿಗೆ ಲಿಂಗಾಂಗ
 ಸಂಬಂಧವ ತೋರಿಸಿ ಆತನ ನಿರೋಪ ತೆಗೆದುಕೊಂಡು ಅಂದ ೧೧ ನೆಯ
 ವಚನದಲ್ಲಿ “ಕಾಯವೆಂಬ ಕದಳಿಯಹೊಕ್ಕು, ಪ್ರಾಣವೆಂಬ ಗಂಹ್ವರ
 ದೊಳಗೆ ಸಕಲೇಂದ್ರಿಯವೆಂಬ ಕೋಣೆ ಕೋಣೆಗಳಲ್ಲಿ ತಿರುಗಾಡುತ್ತ
 ಬರಲಾಗಿ ಮೇರು ಮಂದಿರದ ತ್ರಿಕೋಣಿಯಲ್ಲಿ ಬೆಳಗಾಯಿತ್ತು. ಗುಹೇಶ್ವರ
 ಲಿಂಗವೆಂಬುದು ರೂಪಾಯಿತ್ತು ಎಂದು ಇರುವದು. ಮತ್ತು ಅದೇ
 ಶ್ರೀ ಪ್ರಭುದೇವರ ೧೨ ನೇ ವಚನದಲ್ಲಿ “ಕಾಯವೆಂಬ ಮಹಾಕದಳಿಯ
 ಗೆಲಬಲ್ಲವರಾರನು ಕಾಣೆ, ಸಂಸಾರವೆಂಬ ಸಸ್ತು ಸಮುದ್ರವ ಬಳಸಿ ಬಂ
 ದಿಸ್ತು, ಉಭಯವೆಂಬ ಮಹಾ ಅರಣ್ಯದೊಳು ಸಂಚೇಂದ್ರಿಯವೆಂಬ ವಿಷದ
 ಮಳೆ ಸುರಿಯುತ್ತಿಪ್ಪದು, ಕೋಪವೆಂಬ ಪೆರ್ಬುಲಿ ಮೆರೆಯುತ್ತಿಪ್ಪದು,
 ಅಷ್ಟಮದಗಜಂಗಳು ಬೀದಿವರೆಯುತ್ತಿಪ್ಪವು, ಕಾಮವೆಂಬ ಕೂರಂಚಿನ
 ಸೋನೆ ಸುರಿಯುತ್ತಿಪ್ಪದು, ಮತ್ಸರವೆಂಬ ಮಹಾ ಸರ್ಪಂಗಳು ಕಿಡಿಯ
 ನುಗುಳುತ್ತಿರ್ಪವು, ಆಶೆಯೆಂಬ ಪಾಪಿಯ ಕೂಸು ಹಿಸಿಹಿಸಿದು ತಿನ್ನು
 ತ್ತಿರ್ಪುದು, ತಾಸತ್ರಯವೆಂಬ ಕೆಂಡದ ಮಳಿ ಅಡಿಯಿಡಬಾರದು, ಅಹಂ
 ಕಾರವೆಂಬ ಗಿರಿಗಳು ಅಡ್ಡ ಬಿದ್ದಿಪ್ಪವು, ಪಂಚಭೂತಗಳೆಂಬ ಭೂತಂಗಳ
 ಭಯ ದಿಟ್ಟಿಸಬಾರದು, ಮಾಯವೆಂಬ ರಕ್ಕಸಿ ಹಸಿಯ ತಿನ್ನುತ್ತಿಪ್ಪಳು,
 ವಿಷಯವೆಂಬ ಕೂಪವ ಬಳಸಬಾರದು, ಮೋಹವೆಂಬ ಬಳ್ಳಿ ಕಾಲಕುತ್ತ
 ಬಾರದು, ಮೋಹವೆಂಬ ಮನೆದ ಆಯುಧವ ನೂರೆಯ ನುಚ್ಚುಬಾರದು,
 ಇಂತಸ್ತು ಕದಳಿಯ ಹೋಗಲರಿಯದೆ ದೇವದಾನವ ಮಾನವರೆಲ್ಲರು
 ಮತಿಗೆಟ್ಟು ಮರುಳಾಗಿ ಹೊರದೆಗೆದು ಓಡಿದರು ಅಂಗಾಲ ಕಣ್ಣವರು,
 ಮೈಯೆಲ್ಲ ಕಣ್ಣವರು, ತಲೆಬಾಲಗೆಟ್ಟರು, ನಾನೀ ಕದಳಿಯ ಹೊಕ್ಕು
 ಹೊಯದಾಡಿ ಮುಳ್ಳನೊಸೆಯುಟ್ಟದೆ ಕದಳಿಯವರೆದು ಗೆಲಿದು ತರಿಸಿ
 ಗುಹೇಶ್ವರನೆಂಬ ಲಿಂಗದ ನಿಜಸಮಾಧಿಯಲ್ಲಿ ನಿಂದು ಪರವಶನಾಗಿ ನಿರಾ
 ಳಕೆ ನಿರಾಳನಾಗಿದ್ದನಯ್ಯಾ ” ಹೀಗೆ ಈ ಶರೀರರೂಪವಾದ ಕದಳೀ
 ಬನದ ವಿಸ್ತಾರವನ್ನು ಬಹು ಸುಂದರವಾಗಿ ವರ್ಣಿಸಿರುವನು. ಒಟ್ಟಿನ ಮೇಲೆ

ಈ ಶರೀರಕ್ಕೆ ಕದಳೀ ಬನದ ಉಪಮೆಯನ್ನು ಕೊಟ್ಟಿದ್ದು ವಾಚಕರು ಮನಗಂಡಿರಬಹುದು. ಆದ್ದರಿಂದ ಶ್ರೀ ಪತ್ತಾತ್ರೇಯನು ಕೂಡನರಸೋಬಾನ ವಾಡಿ (ಸಂಸ್ಥಾನ ಕೊಲ್ಲಾಪುರ) ಯಲ್ಲಿ ಬಯಲಾದರೂ ಆತನು ಕದಳೀ ಬನದಲ್ಲಿ ಬಯಲಾದನೆಂದು ಗುರುಚರಿತ್ರೆಯ ಕಡೆಯ ಅಧ್ಯಾಯದಲ್ಲಿ ವರ್ಣಿಸಿರುವರು. ಇದೇ ಶರೀರಕ್ಕೆ ಅಲಂಕಾರಿಕ ಭಾಷೆಯಲ್ಲಿ ಅನೇಕ ಹೆಸರುಗಳನ್ನು ಅನೇಕ ಪೂರ್ವದ ಕವಿಗಳು ಕೊಟ್ಟಿರುವರು. ಉದಾಹರಣಾರ್ಥವಾಗಿ, ಸರ್ಪಭೂಷಣ ಶಿವಯೋಗಿಗಳು ತಮ್ಮ ಕೈವಲ್ಯ ಕಲ್ಪವಲ್ಲರೀ ನಾಮಕ ಗ್ರಂಥದ ನೀತಿ, ಕ್ರಿಯಾ, ಚರ್ಯಾ ಪ್ರತಿಪಾದನಸ್ಥಲದ ೧೮ ನೇ ಪದ್ಯದಲ್ಲಿ ಈ ಪಂಚಭೂತಾತ್ಮಕ ಶರೀರಕ್ಕೆ ಕಾಂತಾರದ ಉಪಮೆಯನ್ನು ಯೋಗಪ್ರತಿಪಾದನಸ್ಥಲದ ೧೧ ನೇ ಪದ್ಯದಲ್ಲಿ ಮಾನವನ ದೇಹಕ್ಕೆ ಶ್ರೀಶೈಲ ಗಿರಿಯ ಹೋಲಿಕೆಯನ್ನೂ ೩ ನೆಯ ಪದ್ಯದಲ್ಲಿ ಶರೀರಕ್ಕೆ ರಥದ ಉಪಮೆಯನ್ನೂ ಕೊಟ್ಟಿರುವರು. ಏವಂಚ ಶ್ರೀ ಮದನಾದಿ ಅಲ್ಲಮ ಪ್ರಭುದೇವನು ಶ್ರೀಶೈಲದಲ್ಲಿ ಕದಳಿಯ ಬನದಲ್ಲಿ ಐಕ್ಯವಾದನೆಂದರೆ ಶ್ರೀಶೈಲದಂಥ ಗಿರಿ ಗಂಧರ್ವಗಳ ಕಡೆಗೆ ಹೋಗದೆ ಇದ್ದ ತಾವಿನಲ್ಲಿಯೇ ಶರೀರ ರೂಪವಾದ ಕದಳೀ ಬನದಲ್ಲಿ ಐಕ್ಯನಾಗಿರುವನು ಎಂದು ಆಗುವದು. ಇದರಲ್ಲಿ ತಿಲಮಾತ್ರವಾದರೂ ಸಂಶಯವಿಲ್ಲ. ಬಿಜ್ಜಳನ ವಧೆಯಾದನಂತರ ಶ್ರೀ ಚನ್ನಬಸವೇಶ್ವರಾದಿ ಕೆಲವು ಶಿವಶರಣರು ಮಾತ್ರ ದಂಡು ಬೆನ್ನು ಹತ್ತಿದ್ದರಿಂದ ಅನಿರ್ವಾಹ ಸ್ವಕ್ಕೆ ಉಳವಿಯಂಥ ಘೋರಾರಣ್ಯದ ಕಡೆಗೆ ಹೋಗಿ ಅಂತರ್ಧಾನ ಹೊಂದಿರಬಹುದು. ಪ್ರಮಥಾಗ್ರಣಿಯಾದ ಶ್ರೀ ಬಸವೇಶ್ವರ ಮಾಚಯ್ಯ ಸಿದ್ಧರಾಮಾದಿ ಅನೇಕ ಶಿವಶರಣರು ಸಂಗಮ (ತಾ. ಹುನಗುಂದ), ಹಿಪ್ಪರಗಿ. (ಜಿ. ವಿಜಾಪುರ) ಸೊಲ್ಲಾಪುರ (ಸೊನ್ನಲಿಗಿ) ಮುಂತಾದ ಬೈಲು ಪ್ರದೇಶಗಳಲ್ಲಿ ನಿರಂಕುಶರಾಗಿ ಐಕ್ಯ ಹೊಂದಿರುವರು. ಕ್ರಿಸ್ತಿ ಶಕ ೧೨೨೨ ರಲ್ಲಿ ಸೋಮರಾಜನೆಂಬ ಒಬ್ಬ ವೀರಶೈವ ಕವಿಯು ತನ್ನ ಉದ್ಭಟ ಕಾವ್ಯದಲ್ಲಿ ಪ್ರಥಮಾಶ್ವಾಸದ ೧೦ ನೇ ಪದ್ಯದಲ್ಲಿ “ಶಿವನೆಂದುತ್ತಮ ಶೈವ ರಂಬುರುಹನೇತ್ರಂಗೈತ್ತು ತಾಮ್ ವೈಷ್ಣವಳ್. ಹರಿರನ್ನಪ್ರಿಯನೆಂದು ಭೂಮಿ ದಿವಿಜರ್ಜ್ವನರ್ಜನಗೆತ್ತು ತ || ಮೃವನೆಂದರ್ಜಿಸಲೊಲ್ಲ ಸರ್ವ ಮುಖದಿಂದಂ ಪೂಜೆಗೊಂಡಾವಗಂ | ಸುವಿಲಾಸಂ ಬಡೆದೊಪ್ಪವಲ್ಲಮನೆ ಬೆಚ್ಚಿಕೆನ್ನ ಚಿತ್ತಾಬ್ಜದೊಳ್ ” || ಎಂದರೆ ಶ್ರೀ ಪ್ರಭುವಿನನ್ನು ಶೈವರು ಶಿವನೆಂತಲೂ ವೈಷ್ಣವರು ವಿಷ್ಣುವೆಂತಲೂ ಜೈನರು ಜಿನನೆಂತಲೂ

ಸರ್ವಮುಖವಾಗಿ ಪೂಜಿಸುತ್ತಿದ್ದರೆಂದು ಸ್ತುತಿಸಿರುವನು. ಇಂಥ ಶ್ರೀ ಪ್ರಭುದೇವನೊಬ್ಬನೇ ಮಾತ್ರ ಶ್ರೀಶೈಲ ಗಿರಿಯೊಳಗಿನ ಕದಳೀ ಬನದಲ್ಲಿ ಐಕ್ಯನಾದನೆಂಬುವದು ಹಾಸ್ಯಾಸ್ಪದವಾದ ಮಾತೇ ಸರಿ. ಈ ಮಿಥ್ಯಾ ರೋಪದಿಂದ ಶ್ರೀಪ್ರಭುದೇವನ ಯೋಗ್ಯತೆಯನ್ನು ಕಡಿಮೆ ಮಾಡಿದಂತೆ ಆಗುತ್ತದೆ. ಇದು ಅಲ್ಲದೆ ಇದರಿಂದ ವೀರಶೈವ ತತ್ವಕ್ಕೇನೇ ಕುಂದು ಬರುತ್ತದೆ. ಅದು ಹೇಗಂದರೆ — ಮೋಳಿಗೆ ಮಾರಯ್ಯಗಳ ಸಂಪಾದನೆ, ವಚನ ೨೭ರಲ್ಲಿ “ನಿನ್ನಂಗದಲ್ಲಿ ಗುರು ಕೊಟ್ಟ ಲಿಂಗವೆಂಬುದೊಂದು ಕುರುಹು ಇರುತ್ತಿರಲಿಕ್ಕೆ, ಆ ನಿಜಲಿಂಗಸಂಗನರಿಯದೆ ಸಂದಿಗೊಂದಿಯಲ್ಲಿ ಹೊಕ್ಕೇ ನೆಂಬ ಗೊಂದಲವೇತಕ್ಕೆ ” ಎಂದೂ ಮತ್ತು ವಚನ ೩೮ರಲ್ಲಿ “ಇಷ್ಟ ದಲ್ಲಿ ನೋಟ ಜ್ಞಾನದಲ್ಲಿ ಕೂಟ ಏಕಾರ್ಥವಾದಲ್ಲಿ ಕಾಯವೆಂಬ ಕದಳಿಯ ಬಿಟ್ಟುದು ” ಎಂದು ಮೋಳಿಗೆ ಮಾರಯ್ಯಗಳ ಪತ್ನಿ ಮಹಾದೇವಿಯು ಅಂದಿರುವಳು. ಇದಕ್ಕೆ ಇನ್ನೊಂದು ದೃಷ್ಟಾಂತವು, ಮಹಾನುಭಾವಿಗಳಾದ ಬಸವಣ್ಣನವರು ಸಂಗಮಕ್ಕೆ ಬಂದು ಸಹಕುಟುಂಬ ಐಕ್ಯವಾಗ ಬೇಕೆಂಬ ಉದ್ದೇಶದಿಂದ ಕೃಷ್ಣಾ ನದಿಯ ಆಚೆಯಲ್ಲಿದ್ದ ತಂಗಡಿಗಿ ಗ್ರಾಮದೊಳಗಿದ್ದ ತಮ್ಮ ಧರ್ಮ ಪತ್ನಿಯವರಾದ ನೀಲಲೋಚನೆಯವ ರಿಗೆ ಸೇವಕನ ಕಡೆಯಿಂದ ಬರಹೇಳಕಳಿಸಿದರು. ಮಹಾನುಭಾವರ ಆಜ್ಞಾನುಸಾರವಾಗಿ ದೂತನು ತಂಗಡಿಗೆಗೆ ಹೋಗಿ ಅಮ್ಮನವರಿಗೆ ಬಿನ್ನ ವಿಸಿಕೊಳ್ಳಲು, ಶಿವಪೂಜಾ ಮಾಡುತ್ತಿರುವ ನೀಲಮ್ಮನವರು ತಮ್ಮ ಇಷ್ಟಲಿಂಗದಲ್ಲಿ ದೃಷ್ಟಿಯನ್ನು ಇಟ್ಟು ಶ್ರೀ ಸಂಗಮನಾಥನು ಅಲ್ಲಿಯೇ ಇರುವನು ಇಲ್ಲಿಲ್ಲವೇನು ಎಂದು ಉತ್ತರ ಕೊಟ್ಟು ತಮ್ಮ ಕರಸ್ಥಲ ಲಿಂಗದೊಳಗೆ ನಿರ್ವಯಲಾದರು. ಆ ದೂತನು ಮರಳಿ ಬಂದು ಬಸವಣ್ಣ ನವರಿಗೆ ಆದ ವೃತ್ತಾಂತವನ್ನು ನಿವೇದಿಸಲು ಅದು ಹೇಗೆಂದು ಬಸವ ಣ್ಣನವರು ಕೇಳಿದ್ದಕ್ಕೆ ಆ ಸೇವಕನು ತನ್ನ ಇಷ್ಟ ಲಿಂಗವನ್ನು ತೆಗೆದು ಅದರಲ್ಲಿ ತಾನೂ ಬಯಲಾದನು. ಇದನ್ನು ಕಂಡು ಬಸವನು ಚೋದ್ಯ ಪಟ್ಟು ರಂಗಮಧ್ಯದಲ್ಲಿ ನಿಂತು “ಹೇ ಗುರುಸಂಗಮೇಶ ಈ ಉಭಯ ತರ ಸ್ಥಿತಿಯು ಹೀಗಾದ ಮೇಲೆ ನಾನು ನಿನ್ನ ಸ್ಥಾವರಲಿಂಗದಲ್ಲಿ ಐಕ್ಯ ನಾಗುವದು ಗೌಣವು; ಆದ್ದರಿಂದ ನನ್ನನ್ನು ನೀನು ಜಂಗಮ ಲಿಂಗಮ ನಾಗಿ ನಿನ್ನೊಳಗೆ ಐಕ್ಯಮಾಡಿಕೋ ” ಎಂದು ಪ್ರಾರ್ಥಿಸಲು, ಅವನ ಇಚ್ಛಾನುಸಾರವಾಗಿ ಶ್ರೀ ಸಂಗಮನಾಥನು ಜಂಗಮರೂಪವನ್ನು ಧರಿಸಿ ಬಸವಣ್ಣನವರನ್ನು ಸಮರಸ ಮಾಡಿಕೊಂಡನು. ಅದುದರಿಂದ ತೇರದಾಳ

ದಲ್ಲಿಯೇ ಶ್ರೀ ಮದನಾದಿ ಅಲ್ಲಮ ಪ್ರಭುದೇವರ ಐಕ್ಯಸ್ಥಾನವಿದ್ದದ್ದು
 ಸ್ಪಷ್ಟವಾಗಿ ಕಂಡು ಬರುತ್ತದೆ. ಇದು ಅಲ್ಲಿದೆ ಇದಕ್ಕೆ ಇನ್ನೊಂದು
 ಪ್ರಬಲವಾದ ಕಾರಣವಾದರೂ ಉಂಟು. ಅದಾವದೆಂದರೆ— ತೇರದಾಳ
 ದಲ್ಲಿಯ ಶ್ರೀ ಪ್ರಭುದೇವರ ಬ್ರಹ್ಮನ್ತರಕ್ಕಿರುವ ಭೂದಾನ ಪತ್ರಗಳೂ,
 ಸನದ ಪತ್ರದೊಳಗಿನ ಶಬ್ದಗಳೂ, ಅದರಂತೆ ಆ ಬ್ರಹ್ಮನ್ತರದೊಳಗಿನ
 ಶ್ರೀ ಪ್ರಭುದೇವರ ಐಕ್ಯ ಸ್ಥಾನದ (ಶೂನ್ಯ ಸಿಂಹಾಸನದ) ಈ ವರೆಗೆ
 ಅವ್ಯಾಹತ ರೀತಿಯಿಂದ ಮತ್ತು ವೈಭವದಿಂದ ನಡೆದಂಥ ವಿಧಿಯುಕ್ತ
 ವಾದ ತ್ರಿಕಾಲ ಪೂಜೆಯೂ ಶ್ರೀಮಂತ ಒಂಟೆಮುರಿ ಮತ್ತು ಹನಗಂಡಿ
 ಸಂಸ್ಥಾನದೊಳಗಿನ ಸನದ ಸೂತ್ರಗಳೂ ಮತ್ತು ಕಾಗದಪತ್ರಗಳೂ,
 ಹಾಗೂ ಆ ಮನೆತನಗಳಲ್ಲಿ ಈ ಹೊತ್ತಿನ ವರೆಗೆ ನಡೆಯುತ್ತ ಬಂದ
 ಶ್ರೀ ಪ್ರಭುದೇವರ ವರ್ಚಸ್ಸು ಹಾಗೂ ವೈಭವವೂ ಮತ್ತು ತೇರದಾಳ
 ದಲ್ಲಿ ಮತ್ತು ಅದರ ಸುತ್ತ ಮುತ್ತಲು ಆದಂಥ ಶ್ರೀಗಳ ಅನೇಕ ಲೀಲೆ
 ಗಳೂ, ಐತಿಹಾಸಿಕ ಕುರುಹುಗಳೂ, ದಂತಕಥೆಗಳೂ ಮುಂತಾದ
 ವುಗಳನ್ನು ನೋಡಲಾಗಿ ತೇರದಾಳದಲ್ಲಿ ಶ್ರೀ ಪ್ರಭುದೇವರು ಐಕ್ಯವಾದದ್ದು
 ನಿಸಂದೇಹವಾಗಿ ಸಿದ್ಧವಾಗುತ್ತದೆ. ಇದು ಅಲ್ಲಿದೆ ಶ್ರೀ ಪ್ರಭುದೇವನು
 ಶ್ರೀಶೈಲದಲ್ಲಿ ಅಕ್ಕಮಹಾದೇವಿಗೆ ನಿರ್ವಾಣ ಪ್ರಾಪ್ತಿಯ ಮಾರ್ಗವನ್ನು
 ಹೇಳಿ ಅವಳನ್ನು ಉದ್ಧರಿಸಿದ ಮೇಲೆ ಪುನಃ ಅನೇಕ ವೇಳೆ ಕಲ್ಯಾಣ
 ನೊದಲಾದ ಸ್ಥಳಗಳಿಗೆ ಹೋಗಿ ಅಲ್ಲಿ ಅನೇಕ ಭಕ್ತರನ್ನು ಉದ್ಧಾರ
 ಮಾಡಿದ ಅನೇಕ ಉದಾಹರಣೆಗಳು ಚಾಮರಸನ ಪ್ರಭುಲಿಂಗಲೀಲಾದಿ
 ಎಷ್ಟೋ ಗ್ರಂಥಗಳಲ್ಲಿ ಸಿಕ್ಕುತ್ತವೆ. ಇನ್ನು ಮಾಯದೇವಿಯು ಕಾಮಾ
 ತುರತೆಯಿಂದ ಮದೋನ್ಮತ್ತಳಾಗಿ ಶ್ರೀ ಪ್ರಭುದೇವರನ್ನು ಆಲಿಂಗಿಸಲು
 ಉದ್ಯುಕ್ತಳಾಗಲು ಅವಳಿಗೆ ಸಂಕಾರವಾಗಿ ಕಂಡರೂ ಪ್ರಭುದೇವನು
 ಆ ಮಾಯಾ ದೇವಿಗೆ ವಶವಾಗಲಿಲ್ಲ. ಶರೀರ ಸಿದ್ಧಿಯನ್ನು ಪಡೆದು
 ಪ್ರಭು ದೇಹಿಯಾಗಿ ಗರ್ವಿಷ್ಠನಾಗಿರುವ ಗೋರಕ್ಷನಿಗೆ “ ನೀಶಬ್ಧಂ ಬ್ರಹ್ಮ
 ಮುಚ್ಯತೆ ” ಈ ನ್ಯಾಯದಂತೆ ಖಡ್ಗದಿಂದ ನಿನ್ನ ಶರೀರದ ಮೇಲೆ
 ಹೊಡೆಯಲು ಖಣ್ ಖಣ್ಣೆಂದು ಶಬ್ದ ಹೊರಟ ಕಾರಣ ಅದಕ್ಕೆ ಲಯ
 ವಿದೆಯೆಂದು ನಿಶ್ಚಯವಾಗಿ ತಿಳಿ. ಇದು ಶರೀರ ಸಿದ್ಧಿ ಅಲ್ಲವು. ಇದೇ
 ಖಡ್ಗದಿಂದ ನನ್ನನ್ನು ಹೊಡೆ” ಎಂದು ಆಜ್ಞಾಪಿಸಲು ಗೋರಕ್ಷನು
 ಪ್ರತ್ಯಕ್ಷ ಕಾಣುವಂಥ ಶ್ರೀ ಪ್ರಭುಮೂರ್ತಿಯನ್ನು ಎಷ್ಟು ಹೊಡೆದಾಗ್ಯೂ
 ಅದರಿಂದ ನಾದವು ಹೊರಡದೆ ಅವನಿಗೆ ಏನೂ ಬಾಧೆಯಾಗದೆ ಹಾಗೇ

ನಿಂತದ್ದು ಕಂಡು ಅಶ್ವರ್ಯ ಚಕಿತನಾಗಿ ಆ ಗೋರಕ್ಷನು ಶರಣು ಹೋಗಿ ಶರೀರ ಸಿದ್ಧಿಯ ಸಂಪಾದನೆಗಾಗಿ ವೀರಶೈವ ಧರ್ಮದ ದೀಕ್ಷೆಯನ್ನು ಹೊಂದಿ ಮುಕ್ತನಾದ ಕಥೆಯು ಪ್ರಭುಲಿಂಗ ಲೀಲೆಯಲ್ಲಿ ಪ್ರಸಿದ್ಧವದೆ. ಇಂಥ ಸಿದ್ಧ ಪುರುಷನಿಗೆ ಶ್ರೀಶೈಲದೊಳಗಿನ ಕದಳೀ ಬನದ ಅವಶ್ಯ ಕತೆಯೇ ಇದ್ದಿಲ್ಲ. ಆತ ಏನ ಮೇಲಿನ ವಿವೇಚನಗಳಿಂದ ನೋಡ ಲಾಗಿ ತೇರದಾಳದಲ್ಲಿ ಶ್ರೀ ಪ್ರಭುದೇವರ ಐಕ್ಯಸ್ಥಾನವಿದ್ದದ್ದು ನಿಜವೆಂದೇ ಕಂಡು ಬರುತ್ತದೆ. ಇನ್ನು ಅದೇ ಪ್ರಭುದೇವನು ಈತನೆಂಬುದು ಹೇಗೆ ತಿಳಿಯಬೇಕು, ಇವನೊಬ್ಬ ಬೇರೆ ಪ್ರಭುದೇವನು ಯಾಕಾಗಬಾರದು ಎಂದು ಯಾರಾದರು ವಿಚಾರಿಸಿದರೆ ಅವರಿಗೆ ಉತ್ತರ, ನಿರಂಜನ ವಂಶ ರತ್ನಾಕರದಲ್ಲಿ “ತೇರದಾಳದಲ್ಲಿ ಶ್ರೀ ಪ್ರಭುದೇವನು ನಿರ್ಮಾಯವಾದ ನಂತರ ಆ ಸ್ಥಲದಲ್ಲಿ ಒಂದು ಮಠವನ್ನು ಕಟ್ಟಿಸಿ ಅದರಲ್ಲಿ ಶೂನ್ಯಸೀತ (ಶೂನ್ಯಸಿಂಹಾಸನ) ಎಂಬ ಹೆಸರಿನ ಒಂದು ಗದ್ದುಗೆಯನ್ನು ಸ್ಥಾಪಿಸಿ ಅದರ ಮೇಲೆ ಶ್ರೀ ಪ್ರಭುದೇವನು ಕೊಟ್ಟ ಕೈಯೊಳಗಿನ ಕಮಂಡಲು ರೂಪವಾದ ಮಗೆಯನ್ನಿಟ್ಟು ಅದನ್ನು ಈ ವರೆಗೂ ಪೂಜಿಸುತ್ತಿರುವರು. ಮತ್ತು ಆ ಸ್ಥಲದಲ್ಲಿ ಅನೇಕ ಪೂಜೋತ್ಸವಗಳು ನಡೆಯುತ್ತಿರುವವು. ಅದರಿಂದ ಆ ಶ್ರೀ ಪ್ರಭುದೇವನಿಗೆ ಮಗಿ ಪ್ರಭುಯೆಂದು ಹೆಸರು ಬಿದ್ದಿದೆ” ಎಂದು ಇದ್ದದ್ದನ್ನು ನಾವು ಹಿಂದೆಯೇ ವರ್ಣಿಸಿದ್ದೇವೆ. ಇದರ ಮೇಲಿಂದ ಚಾರುತರ ಸಮ್ಮೋಹನಾಂಗನೂ ಮದನಮರ್ದನನೂ, ಮಾಯಾ ವಿಲಾಸ ನಿರಸನ ಚತುರನೂ ಆದ ಅದೇ ಅನಾದಿ ಪ್ರಭುದೇವನು ಈತನು ಹೌದೆಂಬುದರಲ್ಲಿ ಸಂಶಯವಿಲ್ಲವೆಂದು ಧಾರಾಳವಾಗಿ ಹೇಳಬಹುದು. ಇದು ಅಲ್ಲದೆ ಶ್ರೀಮತ್ ಸಚ್ಚಿದಾನಂದ, ಘನಸರಬ್ರಹ್ಮ, ಸಾಕ್ಷಾತ್ ಪರಶಿವ ಸ್ವರೂಪ ಹಾಗೂ ಶೂನ್ಯಸಿಂಹಾಸನಾಧೀಶನೆಂದು ಅನೇಕ ವೀರಶೈವ ಪುರಾತನ ಕವಿಗಳು ಯಾವ ಪ್ರಭುದೇವನನ್ನು ಸ್ತುತಿಸಿರುವರೋ, ಪಾಲ್ಕುರಿಕೆ ಸೋಮರಾಧ್ಯರು (೧೧೬೫) ತೆಲಗಿನಲ್ಲಿ ಪ್ರಭುಲಿಂಗ ಲೀಲಾ, ಪ್ರಭುದೇವರ ರಗಡ ಎಂಬ ಗ್ರಂಥಗಳಿಂದ ಯಾವ ಪ್ರಭುವಿನನ್ನು ಸ್ತುತಿ ಸಿರುವನೋ ಕ್ರಿಸ್ತಿ ಶಕ ೧೪೩೦ ರಲ್ಲಿ ಚಾಮರಸನೆಂಬ ಕವಿಯು ಪ್ರಭು ಲಿಂಗ ಲೀಲೆಯೆಂಬ ಗ್ರಂಥದಿಂದ ಯಾವ ಪ್ರಭುದೇವನನ್ನು ಕೊಂಡಾ ಡಿರುವನೋ, ಪಿಡುಪರ್ತಿ ಸೋಮಕವಿಯೆಂಬವನು ಪ್ರಭುಲಿಂಗ ಲೀಲೆ ಯೆಂಬ ತೆಲಗು ಗ್ರಂಥದಿಂದ ಯಾವ ಪ್ರಭುದೇವನನ್ನು ಹೊಗಳಿರು ವನೋ, ಮತ್ತು ಕ್ರಿಸ್ತಿ ಶಕ ೧೬೦೬ ರಲ್ಲಿ ಎಳೆಂದೂರ ಹರೀಶ್ವರನೆಂಬ

ವನು ಕನ್ನಡ ಪ್ರಭುದೇವರ ಪುರಾಣದಿಂದ ಯಾವ ಪ್ರಭುದೇವನನ್ನು
 ವರ್ಣಿಸಿರುವನೋ ಅದೇ ಪ್ರಭುವಿನ ಅದೇ ಲೀಲೆಗಳನ್ನು ಶ್ರೀಮಂತ
 ಹನಗಂಡಿ ರೇಷಾಯರ ವಂಶಜನಾದ ಮಗಿಯ ನರೇಂದ್ರ ಕವಿಯು
 ಕ್ರಿಸ್ತಿ ಶಕೆ ೧೪೩೦ ರ ಸುಮಾರಿನಲ್ಲಿ ೧೧೦೦ ಪದ್ಯಗಳಿಂದ ಹಾಡಿರುವನು.
 ಈ ಮಗಿಯ ನರೇಂದ್ರ ಕವಿಗೆ ಕವಿತ್ವ ಪೇಳಿದ ಗುರುಬಸವ ಕವಿಯು
 ತನ್ನ ೧೧೦೦ ಪದ್ಯಗಳಿಂದ ಅದೇ ಪ್ರಭುವಿನನ್ನು ಕೊಂಡಾಡಿರುವನು.
 ಈ ಗುರುಬಸವನ ಸ್ತುತಾವ್ಯದ ಹೊರ್ತು ವಚನಸಾರ ಎಂಬದೊಂದು
 ಪದ್ಯ ರೂಪವಾದ ಗ್ರಂಥವಿರುವದು. ಈ ಪದ್ಯಗಳ ಮೇಲಿಂದ ಶ್ರೀ
 ಪ್ರಭುದೇವನು ತೇರದಾಳದಲ್ಲಿಯೇ ಬಯಲಾದದ್ದು ಸಿದ್ಧವಾಗುತ್ತದಲ್ಲದೆ
 ಶ್ರೀ ಪ್ರಭುದೇವನಿಗೆ ಆತನು ಚನ್ನನಿಗೆ ವಶವಾದದ್ದರಿಂದ ಚನ್ನಪ್ರಭು
 ಯೆಂದೂ, ಸರ್ವಂತರ್ಯಾಮಿಯಾಗಿರುವದರಿಂದ ಗುಹೇಶ್ವರ (ಕ್ಷೇತ್ರಜ್ಞ)
 ನೆಂದೂ, ಮಾಯೆಯನ್ನು ಗೆದ್ದದ್ದರಿಂದ ಅಲ್ಲಮನೆಂದೂ, ಶ್ರೀ ಬಸನೇಶ್ವ
 ರಾದಿ ಶಿವಶರಣರಿಗೆ ಕಲ್ಯಾಣಪಟ್ಟಣದಲ್ಲಿ ಎರಡೆಂಬತ್ತು ಕೋಟಿ ವಚನ
 ಗಳಿಂದ ತತ್ವೋಪದೇಶ ಮಾಡಿರುವನಾಗಿ ಬಸವ ಪ್ರಭುಯೆಂದೂ,
 ಮತ್ತು ತೇರದಾಳದಲ್ಲಿ ನಿರ್ಮಾಯವಾಗುವ ಸಮಯಕ್ಕೆ ತನ್ನ ಕರಕ
 ಮಂಡಲುವಾದ ಮಗೆಯನ್ನು ಕೊಟ್ಟಿರುವದರಿಂದ ಮಗಿ ಪ್ರಭುಯೆಂದೂ
 ಹೆಸರುಗಳು ಪ್ರಾಪ್ತವಾಗಿದ್ದು ಈ ಯಾವತ್ತೂ ಹೆಸರುಗಳು ಆ ಅನಾದಿ
 ಪ್ರಭುದೇವನವೆಂದು ಈ ಪದ್ಯಗಳಿಂದ ವಾಚಕರು ಸಹಜವಾಗಿ ಮನ
 ಗಾಣಬಹುದು. ಈ ಬಗ್ಗೆ ಸವಿಸ್ತಾರವಾದ ಸಂಗತಿಯನ್ನು ನಾವು ಹಿಂ
 ದಿನ ಪ್ರಕರಣದಲ್ಲಿ ಕೊಟ್ಟಿರುತ್ತೇವೆ. ಆ ಯಾವತ್ತೂ ಪದ್ಯಗಳು ಸದ್ಯಕ್ಕೆ
 ಉಪಲಬ್ಧವಿರದಿದ್ದರೂ ಸಿಕ್ಕಷ್ಟೇ ಪದಗಳನ್ನು ಶ್ರೀಮನ್ನಿರಂಜನ ಜಗ
 ದ್ಗುರು ಗ್ರಂಥಮಾಲೆಯ ಪುಷ್ಪಗಳಲ್ಲಿ ಪ್ರಸಿದ್ಧಿಸಿರುವೆವು. ಆ ಪದಗಳನ್ನು
 ವಾಚಕರು ಓದಬೇಕೆಂದು ನಾವು ಆಶಿಸುತ್ತೇವೆ. ಹಾಗೆ ಮಾಡಿದರೆ
 ಪ್ರಪಂಚದಲ್ಲಿಲ್ಲ ಪ್ರಸಿದ್ಧಿಯನ್ನು ಪಡೆದ ಶ್ರೀ ಪ್ರಭುದೇವನು ಮತ್ತು
 ತೇರದಾಳದಲ್ಲಿ ನಿರ್ಮಾಯವಾದ ಶ್ರೀ ಪ್ರಭುದೇವನು ಈ ಎರಡೂ ವ್ಯಕ್ತಿ
 ಗಳು ಒಬ್ಬನೇ ಎಂಬುವದು ವಾಚಕರು ಮನಗಾಣಬಹುದು. ವಾಚಕರ
 ಅವಗಾಹನಕ್ಕಾಗಿ ಸ್ಥಲಸಂಕೋಚದ ಮೂಲಕ ಮಗಿಯನರೇಂದ್ರ ಕವಿಯ
 ಒಂದೇ ಪದವನ್ನು ಇಲ್ಲಿ ಕೊಡುತ್ತೇವೆ. (ರಾಗ ಕನ್ನಡ ಕಾಂಬೋದಿ,
 ಏಕತಾಳ) ಮುದ್ದು ಮುಖದ ಮಗಿಯ ಅಲ್ಲಮ ಅದಿ ಪ್ರಭುವೆ | ಸಿದ್ಧ
 ವಾಗಿ ಅವನಿಗೆ ಬೇಗ ಬಂದೆ ಪ್ರಭುವೆ ||ಪಲ್ಲ|| ಕರವೂರ ಸುಜ್ಞಾನಿ

ನಿರಹಂಕಾರರಿಗೊಲಿದೆ ಪ್ರಭುವೆ | ಭರದಿ ಬನವಾಸಿಗೆ ಬಂದು ನಿಂದೆ ಪ್ರಭುವೆ |
 ವರವಾಯಿ ಸೋಲಿಸಿ ಮುಂದಕ್ಕೆ ತೆರಳಿ ಪ್ರಭುವೆ | ಕರುಣವಿಟ್ಟೆ ಗೊಗ್ಗಿ
 ದೇವಗೆ ನೀನು ಪ್ರಭುವೆ || ೧ || ಅಲ್ಲಿಂದ ನೀನು ಸೊನ್ನಲಪುರಕೆ ಬಂದೆ
 ಪ್ರಭುವೆ | ಬಲ್ಲಿದ ಸಿದ್ಧರಾಮನ ಗರ್ವಕೆಡಿಸಿ ಪ್ರಭುವೆ | ಕಲ್ಯಾಣಹೊಕ್ಕು
 ಪ್ರಥಮರ ಕೂಡ ಮೆರಿದಿ ಪ್ರಭುವೆ | ಸುಲಭ ಬಸವೇಶಂಗೆ ಕೃಪೆಯಿತ್ತೆ
 ಪ್ರಭುವೆ || ೨ || ಧರೆಗೆ ತ್ರಿದಳವಾದ ಪುರದಿ ನಿಂದೆ ಪ್ರಭುವೆ | ಪರಸಿಪನ್ನಂ
 ದೇಶಬಂದಿತು ಪ್ರಭುವೆ | ನರೇಂದ್ರ ಮಗಿಯಗೆ ದಯದಿ ಸಲಹು ಪ್ರಭುವೆ |
 ದುರಿತ ದೋಷಂಗಳ ಪಂಹರಿಸು ಪ್ರಭುವೆ || ೩ || ಇದರ ಮೇಲಿಂದ
 ನೋಡಲಾಗಿ ಕಲ್ಯಾಣದಲ್ಲಿ ಬಸವಾದಿ ಪ್ರಮಥರ ಕೂಡ ಇದ್ದಂಥ ಶ್ರೀಪ್ರಭು
 ದೇವನೇ ತೇರದಾಳಕ್ಕೆ ಬಂದು ಅಲ್ಲಿಯೇ ಬಯಲಾದದ್ದು ನಿಜವಿರುತ್ತದೆ.
 ಮತ್ತು ಈ ಮಗಿಯನರೇಂದ್ರ ಕವಿಯು ತನ್ನದೊಂದು ಪದ್ಯದಲ್ಲಿ “ಕಲಿಯುಗ
 ದೊಳು ತಾನು ದಲದಂಕನಾರ್ತು ಬಲುಶಾಸ್ತ್ರದೊಳಗೆಲ್ಲ ಒಲಮೆ
 ಯೊಳು ಗುರುಕರುಣವ ಪಡೆದಿದ್ದ ಸಲೆಪುರಾಣ ಚೆನ್ನಪನ ಸದನದ
 ದಾಸಿ ನಾ” ಎಂದು ಶ್ರೀ ಚೆನ್ನಪ್ರಭು ಕವಿಯನ್ನು ಸ್ತುತಿಸಿರುವನು. ಈ
 ಚೆನ್ನ ಶ್ರೀಪ್ರಭು ಕವಿಯು ತನ್ನ ಒಂದು ಪದ್ಯದಲ್ಲಿ “ಕರಿಕಾಲಚೋಳಗೆ
 ಒಲಿದ ದೇವನು | ಕರುಣದಿಂದಲಿ ಬಂದನು | ವೀರಧೀರ ಕೃಷ್ಣೇಂದ್ರ
 ಸತಿಗೆ ವರವಕೊಟ್ಟ ಪ್ರಭುವಿಗೆ” || ಎಂದು ಹೇಳಿರುವನು. ಅಂದರೆ
 ಕರಿಕಾಲಚೋಳನನ್ನು ಯಾವ ಪ್ರಭುದೇವನು ಉದ್ಧಾರ ಮಾಡಿದನೋ
 ಅದೇ ಪ್ರಭುದೇವನು ಹನಗಂಡಿ ದೇಸಾಯರ ಮೂಲ ಪುರುಷನಾದ
 ಕೃಷ್ಣ ಗೌಡನನ್ನು ಉದ್ಧರಿಸಿದಂತೆ ಹೇಳಿರುವನು. ಇದರ ಮೇಲಿಂದ
 ತೇರದಾಳದಲ್ಲಿ ಬಯಲಾದ ಪ್ರಭುದೇವನೇ ಕಲ್ಯಾಣದಲ್ಲಿ ಪ್ರಮಥರ
 ಕೂಡ ಇದ್ದದ್ದು ಸಹಜ ಸಿದ್ಧವಾಗುತ್ತದೆ. ಇದು ಅಲ್ಲದೆ ಮುಂಬಯಿ
 ಇಲಾಖೆಯ ಗ್ಯಾರ್ಡಿಯರ್ ಕರ್ನಾಟಕ ಪ್ರಕರಣ ೧೩, ಮಹತ್ವದ
 ಸ್ಥಳಗಳು, ಅಲತಗಿ, ಪುಟ ೪೩೭ ರಲ್ಲಿ “ಅಲತಗಿಯಿಂದ ಒಂದು ಮೈಲು
 ಅಂತರದ ಮೇಲೆ ಲಿಂಗಾಯತರ ಗುರುವಾದ ಅಲ್ಲಮಪ್ರಭುವಿನ ಗುಡಿಯು
 ಅದೆ. ಈ ದೇವರ ದರ್ಶನಕ್ಕೆ ಮುಖ್ಯವಾಗಿ ಲಿಂಗಾಯತರು ಮತ್ತು
 ಜೈನರು ಹೋಗುವರು. ಈ ವಿಷಯಕ್ಕೆ ಒಂದು ಕಥೆಯುಂಟು. ಅದು
 ಏನಂದರೆ— ಲಿಂಗಾಯತರ ಗುರುವಾದ ಪ್ರಭುವು ಬಸವನಿಂದ ಪ್ರಸಿದ್ಧಿ
 ಹೊಂದಿದ ಕಲ್ಯಾಣ ಪಟ್ಟಣದಿಂದ ಅಲತಗಿಗೆ ಬಂದನು. ಇವನ ಶಿಷ್ಯ
 ನಾದ ಆದಿಲಿಂಗನು ತನ್ನ ಗುರುವಿನ ಶೋಧಮಾಡುತ್ತ ಅವನ ಹಿಂದಿ

ನಿಂದ ಅಲತಗಿಯ ವರೆಗೆ ಬಂದನು. ಅದಾಗ್ಯೂ ಗುರುವಿನ ಶೋಧ ವಾಗಲಿಲ್ಲ. ಆಗ್ಗೆ ಪ್ರಭುದೇವನು ಜೀವಂತ ಸಮಾಧಿಯನ್ನು ಹೊಂದಿರ ಬೇಕೆಂದು ಆದಿಲಿಂಗನಿಗೆ ಅನಿಸಿತು. ತನ್ನ ಗುರುವಿನ ವಿಷಯವಾಗಿ ಭಕ್ತಿಯನ್ನು ತೋರಿಸುವದರ ಸಲುವಾಗಿ ಪ್ರಭುದೇವರ ಹೆಸರಿನಿಂದ ಅಲತಗಿಯಲ್ಲಿ ಒಂದು ಗುಡಿಯನ್ನು ಕಟ್ಟಿಸಿ ಅದರಲ್ಲಿ ಒಂದು ದೀವಿಗೆ ಯನ್ನು ಹಚ್ಚಿದನು. ಆ ದೀವಿಗೆಯು ಈಗ್ಯಾ ಅಲ್ಲಿ ಉರಿಯುತ್ತಿರುವದು. ಮತ್ತು ಅದನ್ನು ಜನರು ಪೂಜಿಸುತ್ತಿರುವರು. ” ಹೀಗೆ ಹೇಳಿದೆ. ಇದರ ಮೇಲಿಂದ ಮೇಲೆ ಹೇಳಿದಂತೆ ಈ ಆದಿಲಿಂಗೇಶನಿಗೆ ಶ್ರೀ ಪ್ರಭುದೇವನು ತೇರದಾಳದಲ್ಲಿ ಅಧಿಕಾರ ಕೊಟ್ಟು ಎಲ್ಲ ಬಿರುದುಗಳೊಡನೆ ದಿಗ್ವಿಜಯ ದೆಶೆಯಿಂದ ಹೊರಗೆ ಕಳುಹಿಸಿರಲು ಆ ಆದಿಲಿಂಗನಿಗೆ ಅಲತಗಿಯ ಮುಕ್ಕಾಮಿನಲ್ಲಿ ತನ್ನ ಗುರುವಾದ ಶ್ರೀ ಪ್ರಭುದೇವನು ತೇರದಾಳದಲ್ಲಿ ಬಯಲಾದದ್ದರ ವಾರ್ತೆಯು ಹತ್ತಿರಬಹುದು. ಮತ್ತು ಶ್ರೀ ಪ್ರಭು ದೇವನಿಗೆ ದಿಗ್ವಿಜಯ ಸಾಕಾಗಿಯೇ ತಾನು ತೇರದಾಳದಲ್ಲಿ ಉಳಕೊಂ ಡದ್ದು ಮತ್ತು ಆ ಮೇಲೆ ತನ್ನ ಇಚ್ಛೆಯ ಮೇರೆಗೆ ಅಲ್ಲಿಯೇ ಬಯಲಾ ದದ್ದು ನಿಜವಿರುತ್ತದೆ. ಈ ಆದಿಲಿಂಗನ ಗುರುವಾದ ಅಲ್ಲಮಪ್ರಭುವಿಗೆ ಬಸವಪ್ರಭುವೆಂದು ತೋಂಟಿದಾರ್ಯನು ತನ್ನ ವಚನದಲ್ಲಿ ಹೇಳಿರು ವನು. ಆದುದರಿಂದ ಅಲ್ಲಮಪ್ರಭುವೆಂದರೆ ಬಸವಪ್ರಭು, ಮತ್ತು ಬಸವ ಪ್ರಭುವೆಂದರೆ ಅಲ್ಲಮಪ್ರಭುವೆಂಬುವದು ಸಹಜ ಸಿದ್ಧವಾಗುವದು. ಇನ್ನು ಹಿಂದಿನ ಪ್ರಕರಣದಲ್ಲಿ ವರ್ಣನೆ ಮಾಡಿದಂತೆ ಮಂಗಸೂಳಿ, ಮಾರಿಹಾಳ, ಪ್ರಭುದೇವರ ಗುಡ್ಡ, ಚಿಮ್ಮಡ, ಜಮಖಂಡಿ, ಜಂಬಿಗಿ, ಚಿಕ್ಕೋಡೆ, ಚಿಂಚಣಿಗಿ ಸಿಡ್ಲಿಹಾಳ, ಮತ್ತು ಒಂಟಮುರಿ ಮುಂತಾದ ಊರಗಳಲ್ಲಿರುವ ಶ್ರೀ ಪ್ರಭು ದೇವನ ದಿವ್ಯಸ್ಥಾನದ ಪೂಜಕರೂ ಹಾಗೂ ಸದ್ಭಕ್ತರೂ ಮೇಲಿಂದ ಮೇಲೆ ತೇರದಾಳಕ್ಕೆ ಬಂದು ದಂಡ ಖಂಡನಾದಿಗಳನ್ನು ಕೊಟ್ಟು ದರ್ಶನಾರ್ಥಿವಾ ದಗಳನ್ನು ತೆಗೆದುಕೊಂಡು ಈಗ್ಯಾ ಹೋಗುತ್ತಿರುವರು. ಇದರ ಮೇಲಿಂ ದಾದರೂ ತೇರದಾಳ ಸ್ಥಾನವು ಮುಖ್ಯವಾಗಿ ಶ್ರೀ ಪ್ರಭುದೇವರು ಅಲ್ಲಿಯೇ ಬಯಲಾದನೆಂಬದನ್ನು ವಾಚಕರು ಮನಗಾಣಬಹುದು. ಅದರಂತೆ ಶ್ರೀ ಪ್ರಭುದೇವನ ಷಟ್ಸ್ಥಲದ ವಚನಗಳಿಗೆ ಟೀಕೆಯನ್ನು ಬರೆದ ಮಹಾಲಿಂಗ ದೇವ (೧೪೨೫) ಮತ್ತು ಆತನ ಶಿಷ್ಯನಾದ ಕುಮಾರ ಬಂಕನಾಥ (೧೪೩೦) ಈ ಉಭಯತರ ಸಮಾಧಿಗಳು ಅನುಕ್ರಮವಾಗಿ ಮಹಾಲಿಂ ಗಪುರ, (ಸಂಸ್ಥಾನ ಮುಧೋಳ) ಮತ್ತು ರಾಯಭಾಗ (ಸಂಸ್ಥಾನ

ಕೊಲ್ವಪೂರ) ಗಳಲ್ಲಿ ಇರುವವು. ಮಹಾಲಿಂಗಪುರ ತೇರದಾಳದಿಂದ ೫ ಮೈಲಿನ ಮೇಲೆ ಮತ್ತು ರಾಯಭಾಗವು ೧೫ ಮೈಲುಗಳ ಮೇಲೆ ಇರುತ್ತವೆ. ಇದರ ಮೇಲಿಂದಲೂ ತೇರದಾಳದಲ್ಲಿಯೇ ಶ್ರೀ ಪ್ರಭುದೇವನು ಐಕ್ಯನಾದನೆಂಬುವದು ಮನವರಿಕೆಯಾಗುವದು. ಇದು ಅಲ್ಲದೆ ತೇರದಾಳದ ಸುತ್ತ ಮುತ್ತಲು ೧೦೦ ಹರದಾರಿ ಪ್ರಮಾಣದ ವರೆಗೆ ಇರುವಂಥ ಎಷ್ಟೋ ಬ್ರಹ್ಮಣ, ಜೈನ, ಲಿಂಗಾಯತ ಮತ್ತು ಉಳಿದ ಹಿಂದೂ ಜನರ ಸಣ್ಣ ದೊಡ್ಡ ಮನೆತನಗಳಲ್ಲಿ ತೇರದಾಳದ ಶ್ರೀ ಪ್ರಭುಸ್ವಾಮಿಯು ಕುಲಸ್ವಾಮಿಯಾಗಿ ಪೂಜೆಗೊಂಬುತ್ತಿರುವನು ಮತ್ತು ಆ ಮನೆತನದವರು ತಮ್ಮ ಜಗುಲಿಗಳ ಮೇಲೆ ಶ್ರೀಪ್ರಭುದೇವರ ಹೆಸರಿನಿಂದ ಒಂದು ಹಿತ್ತಾಳೆಯ ಮಗಿಯನ್ನಿಟ್ಟು ಅದರ ಪೂಜೆಯನ್ನು ನಿತ್ಯ ಮಾಡಿ ಕೊಂಡು ವರ್ಷದೊಳಗೆ ಒಂದಾವರ್ತಿಯಾದರೂ ತೇರದಾಳಕ್ಕೆ ಬಂದು ದಂಡ ಖಂಡನಾದಿಗಳನ್ನು ಕೊಟ್ಟು ದರ್ಶನಾರ್ಥಿವಾದಗಳನ್ನು ತೆಗೆದು ಕೊಂಡು ಹೋಗುತ್ತಿರುವರು. ಇವುಗಳಲ್ಲಿಯ ಎಷ್ಟೋ ಮನೆತನಗಳು ಪುರಾತನವೂ ಮತ್ತು ಇತಿಹಾಸ ಪ್ರಸಿದ್ಧವೂ ಆಗಿರುವವು. ಅವುಗಳಲ್ಲಿ ಶ್ರೀಮಂತ ಒಂಟೆಮುರಿ ಮತ್ತು ಹನಗಂಡಿ ಈ ಎರಡು ಮನೆತನಗಳ ವಿವರಣೆಯನ್ನು ನಾವು ಹಿಂದಿನ ಪ್ರಕರಣದಲ್ಲಿ ಸವಿಸ್ತಾರವಾಗಿ ವರ್ಣಿಸಿದ್ದೇವೆ. ಈ ಮಾತಿನ ವಿಚಾರವನ್ನು ವಾಚಕರು ಚನ್ನಾಗಿ ಮಾಡಿದರೆ ಶ್ರೀ ಪ್ರಭುದೇವರು ತೇರದಾಳದಲ್ಲಿ ಬಯಲಾದ ತರುವಾಯ ಅವನ ಹೆಸರಿನಿಂದ ಮಗಿಯನ್ನಿಟ್ಟು ಪೂಜಿಸುವ ರೂಢಿಯು ಈ ಮನೆತನಗಳಲ್ಲಿ ಇದ್ದದ್ದು ಮನಗಾಣಬಹುದು. ಆತ ಏನು ತೇರದಾಳದಲ್ಲಿ ಐಕ್ಯನಾದ ಶ್ರೀ ಪ್ರಭುದೇವನು ಮತ್ತು ಪುರಾಣಗಳಲ್ಲಿ ವರ್ಣಿಸಲ್ಪಟ್ಟ ಶ್ರೀ ಪ್ರಭುದೇವನು ಒಬ್ಬನೇ ಎಂದು ಹೇಳುವದರಲ್ಲಿ ಎಳ್ಳಷ್ಟಾದರೂ ಸಂಶಯವು ಬರುವದಿಲ್ಲ. ಆದುದರಿಂದ ಬಬಲೇಶ್ವರದ ಪುರಾಣಿಕ ಸಿದ್ಧಮಲ್ಲಾರ್ಯನು ಒಂದು ಕಡೆ “ಸಿದ್ಧರಾಮನ ಪೊಳೆದು ಗುಡ್ಡರ | ಯುದ್ಧವನು ಜಯಿಸುತ್ತ ಫಣಿದೃಗ | ರದ್ದಣಿಗೆ ಸೊನ್ನಲಪುರವು ಬೇಯಲ್ವೆ ಕೃಪೆಮಾಡಿ || ಇದ್ದ ರೀತಿಯು ಪೇಳಿ ಲಿಂಗವ | ಬದ್ಧಿಸುತರಾಮಂಗೆ ಗೊಗ್ಗಯ | ಗಜ್ಜೆಯಲಿ ಉಸದೇಶವಿತ್ತ ಮಗೇಶ ಶರಣೆಂಬೆ ” ಎಂದು ಶ್ರೀಮದನಾದಿ ಅಲ್ಲಮಪ್ರಭುದೇವನಿಗೆ ಮಗೀಶನೆಂದು ಸಂಬೋಧಿಸಿದ್ದು ವಾಚಕರು ಕಾಣಬಹುದು. ಆದುದರಿಂದ ಮಗೀಶನೆಂದರೆ ಪ್ರಭುದೇವನೆಂಬುದು ಸಹಜ ಸಿದ್ಧವಾಗುತ್ತದೆ.

ನಿರಂಜನ ವಂಶರತ್ನಾಕರದಲ್ಲಿ ಹೇಳಿರುವಂತೆ ತೇರದಾಳದಲ್ಲಿ ಶ್ರೀ ಪ್ರಭುದೇವನು ಐಕ್ಯವಾಗುವ ಸಮಯದಲ್ಲಿ ತಮ್ಮ ಕೆಲವು ಕುರುಹುಗಳನ್ನು ದಯಪಾಲಿಸಿದರೆ ಅವುಗಳನ್ನು ಪೂಜಿಸಿಕೊಂಡು ಇರುವೆವೆಂದು ಬೇಡಿಕೊಳ್ಳುವವರೊಳಗೆ ಶಿವಮೂರ್ತಿಸ್ವನೇಂಬ ಒಬ್ಬ ವೀರಶೈವ ಸ್ವರೂಪನಿದ್ದನು. ಆತನಿಗೆ ಶ್ರೀ ಪ್ರಭುದೇವನು ತನ್ನ ಎರಡೂ ಹಾವುಗಳನ್ನು ಕೊಟ್ಟನು. ಅವುಗಳನ್ನು ಪೂಜಿಸಿಕೊಂಡು ಇರುತ್ತಿರಲಾಗಿ ಕೆಲವು ವರ್ಷಗಳ ಮೇಲೆ ಪರಚಕ್ರಗಳ ಗೊಂದಲವೆದ್ದಿತು. ಆದಕ್ಕಂಜಿ ಅವನು ಆ ಹಾವುಗಳನ್ನು ಸಂಗಡ ತೆಗೆದುಕೊಂಡು ಸಹಕುಟುಂಬವಾಗಿ ಬೇರೂರಿಗೆ ನಡೆದನು. ದಾರಿಯಲ್ಲಿ ಒಂದು ನದಿಗೆ ಹೆಚ್ಚು ಸ್ವನಾಹ ಬಂದಿದ್ದರಿಂದ ಉಡಿಯೊಳಗೆ ಹಾವುಗಳನ್ನು ಕಟ್ಟಿಕೊಂಡು ನದಿಯನ್ನು ದಾಟುವಷ್ಟು ರಲ್ಲಿ ಆ ಹಾವುಗಳು ಜಾರಿ ನೀರಿನಲ್ಲಿ ಬಿದ್ದವು. ಗಾಬರಿಯಾಗಿ ತೆಗೆದುಕೊಳ್ಳುವಷ್ಟುರಲ್ಲಿ ಅವುಗಳಲ್ಲಿ ಒಂದು ಕೈಗೆ ಸಿಕ್ಕಿತು. ಮತ್ತೊಂದು ಘಟಸರ್ಪವಾಗಿ ಹರಿದು ಹೋಯಿತಂತೆ. ಅದರಿಂದ ಆತನು ಭಯಭೀತನಾಗಿ ಉಳಿದ ಒಂದು ಹಾವುಗೆಯ ಮೇಲೆ ಇಷ್ಟಲಿಂಗದಂತೆ ಕಾಂತಿಯನ್ನು ಕೂಡಿಸಿ ಅದನ್ನೇ ನಿತ್ಯ ಪೂಜಿಸತೊಡಗಿದನು. ಹೀಗಿರುತ್ತಿರಲು ಕಾಲಾಂತರದಲ್ಲಿ ಆತನು ನೀಲಿಯ ಬಣ್ಣದ ವ್ಯವಹಾರದಲ್ಲಿ ವಿಶೇಷ ಲಾಭಹೊಂದಿ ಸಂತತಿ ಸಂಪತ್ತುಳ್ಳವನಾಗಿ ವಿಶೇಷ ಘನತೆಗೇರಿದನು. ಇತ್ತೀಚೆಗೆ ಕಾಲಮಾನಕ್ಕನುಸರಿಸಿ ಆ ಮನೆತನದವರು ದರಿದ್ರತನಕ್ಕೀಡಾಗಿ ಬೇರೆ ಕಡೆಗೆ ಹೋಗಿರುವರು. ಈ ಹಾವುಗೆಯು ೧೮ ಇಂಚು ಉದ್ದ ೬ ಇಂಚು ಅಗಲ ೪ ಇಂಚು ದಪ್ಪ ಇತ್ತು. ಅದನ್ನು ಕಣ್ಣಾರೆ ಕಂಡವರು ಈಗಲೂ ತೇರದಾಳದಲ್ಲಿ ಎಷ್ಟೋ ಜನರು ಜೀವಂತರಿರುವರು. ಆದರೆ ಈಗ್ಗೆ ಆ ಹಾವುಗೆಯು ಇಲ್ಲದಂತಾಗಿದೆ. ಇದರ ಮಹಿಮೆಯನ್ನು ಶ್ರೀ ಪ್ರಭುದೇವನೇ ಬಲ್ಲ. ಮೇಲಿನ ಎಲ್ಲ ವಿವೇಚನೆಗಳಿಂದ ನೋಡಲಾಗಿ ತೇರದಾಳದಲ್ಲಿಯೇ ಶ್ರೀ ಮದನಾದಿ ಅಲ್ಲಮಪ್ರಭುದೇವನು ಬಯಲಾದದ್ದರಲ್ಲಿ ಏನೂ ಸಂಶಯವಿಲ್ಲೆಂದು ವಾಚಕರು ಮನಗಾಣಬಹುದು.

ರಾವಸಾಹೇಬ ಹಳಕಟ್ಟಿಯವರ ಮೊದಲಿನ ಲೇಖಕ್ಕೆ ಶ್ರೀಯುತ ಹುಂಡೇಕಾರ ವಕೀಲರು ಕೊಟ್ಟ ಉತ್ತರಗಳನ್ನು ನೋಡಲಾಗಿ ರಾವಸಾಹೇಬ ಹಳಕಟ್ಟಿಯವರ ಯಾವತ್ತೂ ಸಂಶಯಗಳು ದೂರಾದಂತೆ ವಾಚಕರು ಕಾಣಬಹುದು. ಆ ಮೇಲೆ ರಾವಸಾಹೇಬ ಹಳಕಟ್ಟಿಯವರು

ತೆಗೆದ ಅಕ್ಷೇಪಣಗಳ ಮತ್ತು ಶ್ರೀನಿವಾಸಮೂರ್ತಿಯವರ ಸಂಶಯಗಳ ನಿಗ್ರಹನವಾದರೂ ಈ ನಮ್ಮ ಲೇಖನದಿಂದ ಬಹು ಅಂಶದಿಂದ ಆಗಿರಬೇಕೆಂದು ನಾವು ನಂಬುತ್ತೇವೆ. ಆದರೂ ಒಂದೆರಡು ಸಂಶಯಗಳ ವಿಶೇಷ ಸ್ಪಷ್ಟೀಕರಣವನ್ನು ಮಾಡಿ ಈ ಲೇಖನವನ್ನು ಮುಗಿಸುತ್ತೇವೆ. ರಾವಸಾಹೇಬ ಹಳಕಟ್ಟೆಯವರು ತಮ್ಮ ಅಕ್ಷೇಪಣೆಯಲ್ಲಿ “ಶ್ರೀಯುತ ಹುಂಡೇಕಾರರವರು ಕೊಟ್ಟ ಬಸವಪ್ರಭು ಮೊದಲಾದ ೧೫ ಹೆಸರುಗಳು ಅಲ್ಲಮಪ್ರಭುವಿನ ಪರ್ಯಾಯನಾಮಗಳಾಗಿರದೆ, ಅವು ಮಗಿ ಪ್ರಭು ಅಥವಾ ಬಸವಪ್ರಭುವಿನ ಪರ್ಯಾಯನಾಮಗಳು ಏಕೆ ಇರಬಾರದು? ಇದಾದರೂ ಅಷ್ಟೇ ಸಂಭವನೀಯವಾಗಿದೆ” ಎಂದೂ ಎರಡನೇ ಪ್ರಶ್ನೆಯಲ್ಲಿ “ಈಗಿನ ಪದ್ಯಗಳಲ್ಲಿ ಬಸವಪ್ರಭುಸ್ವಾಮಿಗಳಿಗೆ ಅಲ್ಲಮನೆಂತಲೂ ಅಲ್ಲಿ ನಾಮನಿರ್ದೇಶವಿರುತ್ತದೆ.” ಎಂದೂ ಮತ್ತು ಅದರಂತೆ ಅಂತ್ಯಭಾಗದಲ್ಲಿ “ಹನಗಂಡಿ ದೇಸಾಯರಾದ ಮಗೆಪ್ಪ ದೇಸಾಯಿ, ಚನ್ನಪ್ಪ, ಮತ್ತು ಗುರುಬಸವ ಇವರಿಂದ ರಚಿತವಾದ ೩೩೦೦ ಪದ್ಯಗಳಲ್ಲಿ ಈಗ ಉಪಲಬ್ಧವಾಗಿರುವ ೧೨೭ ಪದ್ಯಗಳನ್ನು ಮಾತ್ರ ಪ್ರಸಿದ್ಧಿಸಿದ್ದಾರೆ. ಆದರೆ ಈ ಎಲ್ಲ ಪದ್ಯಗಳು ಪ್ರಸಿದ್ಧವಾದ ಬಳಿಕ ಬಸವಪ್ರಭುಗಳ ವಿಷಯವಾಗಿ ಹೆಚ್ಚಿಗೆ ಸಂಗತಿಗಳು ಹೊರಬೀಳುವ ಸಂಭವವಿದೆ” ಎಂದು ಹೇಳಿ “ಈ ಮಗಿ ಪ್ರಭುವು ಪೂರ್ವದ ಅಲ್ಲಮಪ್ರಭುವಿನ ಸೂತ್ರದವರಾದ್ದರಿಂದ ಮೂಲ ಪೀಠಾಧಿಪತಿಗಳ ನಾಮನಿರ್ದೇಶದಿಂದ ಅವರನ್ನು ಪೂಜ್ಯಭಾವದಿಂದ ಸಂಬೋಧಿಸುವ ರೂಢಿಯನ್ನು ಈ ಪದ್ಯಗಳನ್ನು ರಚಿಸಿದವರು ಅನುಸರಿಸಿರಬಹುದು,” ಎಂಬದರ ಸಾರಾಂಶವನ್ನೇ ಶ್ರೀಯುತ ಎಮ್. ಆರ್. ಶ್ರೀನಿವಾಸಮೂರ್ತಿಯವರು ತಮ್ಮ ಲೇಖನದಲ್ಲಿ “ಅಲ್ಲಮಪ್ರಭುವಿನ ಸಾಂಪ್ರದಾಯದವರಾಗಿ, ಅಲ್ಲಮಪ್ರಭುವಿನ ಮಹತ್ವವನ್ನು ತೇರದಾಳದ ಮಠಾಧಿಪತಿಗಳಲ್ಲಿಯೂ ಆರೋಪಿಸಿ ಕೀರ್ತನಕಾರರು ಕೆಲವು ಕೀರ್ತನೆಗಳನ್ನು ರಚಿಸಿರಬಹುದೇ” ಎಂದು ಬರೆದು ಸಂಶಯಗ್ರಸ್ತರಾಗಿರುವರು. ಆದರೆ ಮೂಲ ಮಠಾಧಿಪತಿಗಳ ಹೆಸರಿನಿಂದ ಅವರ ತರುವಾಯದ ಪೀಠಸ್ಥರಿಗೆ ಸಂಬೋಧಿಸಿ ಸ್ತುತಿಸುವ ರೂಢಿಯು ವಿರಕ್ತರೊಳಗಿನ ಅಶಾಸ್ತ್ರೀಯವಾದ ಸಮಯಭೇದವು ಅರಂಭವಾದಂದಿನಿಂದ ಅಂದರೆ ೧೮ ನೇ ಶತಮಾನದ ಪ್ರಾರಂಭದಿಂದ ಅರಂಭವಾದಂತೆ ಕಂಡುಬರುತ್ತದೆ. ಉದಾಹರಣೆ— ಮುರಿಗೇಶ, ಮಹಾಂತೇಶ, ಕುಮಾರೇಶ ಮತ್ತು ತೋಂಟದಾರ್ಯ ಇತ್ಯಾದಿ. ಮೂಲ ತೋಂಟದಾರ್ಯ (೧೪೭೦) ರ ಕಾಲದಲ್ಲಿ

ಇದು ಇದ್ದಿಲ್ಲವು. ಆದುದರಿಂದ ಗದುಗಿನ ಮಠಾಧಿಪತಿಗಳು ತಮ್ಮ ನಿರಂಜನ ವಂಶ ದರ್ಪಣದಲ್ಲಿ “ ಮೂಲ ತೊಂಟದಾರ್ಯರಿಗೆ ಆದಿಪ್ರಭು ವೆಂದು ಅನ್ನದೆ ದ್ವಿತೀಯ ಪ್ರಭುವಿನ ಅವತಾರವೆಂದು ಹೇಳಿರುವರು. ರಾವಸಾಹೇಬ ಹಳಕಟ್ಟಿಯವರು “ ತೇರದಾಳದಲ್ಲಿ ಸಮಾಧಿಸ್ಥರಾದ ಸ್ವಾಮಿಗಳಿಗೆ ಮಗಿಪ್ರಭು ಎಂಬ ಹೆಸರು ವಾಡಿಕೆಯಲ್ಲಿ ಇದೆ ” ಎಂದು ಬರೆದದ್ದು ತೀರ ತಪ್ಪು. ಅದು ಹಾಗಿರದೆ ತೇರದಾಳದಲ್ಲಿಯ ಬ್ರಹ್ಮನೃತ್ಯಕ್ಕೆ ಪ್ರಭುಸ್ವಾಮಿಗಳ ಮಠವೆಂತಲೂ ಹಾಗೂ ಅಲ್ಲಿ ಬಯಲಾದ ಸ್ವಾಮಿಗಳಿಗೆ ಪ್ರಭುಸ್ವಾಮಿಗಳೆಂತಲೂ ನಿಜವಾಗಿ ಈ ಹೊತ್ತಿಗೂ ಜನರು ಅನ್ನುವರು. ರಾವಸಾಹೇಬ ಹಳಕಟ್ಟಿಯವರು ನಿರಂಜನವಂಶರತ್ನಾಕರ ದೊಳಗಿನ ತೇರದಾಳದ ವಿಷಯವನ್ನು ಎತ್ತಿ “ ಈ ಚರಿತ್ರೆಗೂ ಪ್ರಭು ಲಿಂಗಲೀಲೆ ಮೊದಲಾದ ಗ್ರಂಥಗಳಲ್ಲಿ ಕಂಡುಬರುವ ಮೂಲ ಅಲ್ಲಮ ಪ್ರಭುವಿನ ಚರಿತ್ರೆಗೂ ಎಷ್ಟು ಅಂತರವಿದೆಂಬುದು ಯಾರಿಗಾದರೂ ಸ್ಪಷ್ಟವಾಗದೆ ಇರಲಾರದು ” ಎಂದು ಹೇಳಿದ್ದನ್ನೇ ಮಿ|| ಶ್ರೀನಿವಾಸ ಮೂರ್ತಿಯವರು ತಮ್ಮ ಲೇಖಗಳಲ್ಲಿ “ ವಂಶರತ್ನಾಕರದಲ್ಲಿರುವ ಬಸವ ಪ್ರಭು ಚರಿತ್ರೆಗೂ ಪ್ರಭುಲಿಂಗ ಲೀಲಾದಿ ಗ್ರಂಥಗಳಲ್ಲಿ ದೊರೆಯುವ ಅಲ್ಲಮನ ಚರಿತ್ರೆಗೂ ಏನೇನೂ ಸಂಬಂಧವಿಲ್ಲವೆಂಬುದನ್ನು ಸರಸ್ವರ ಹೋಲಿಕೆಗಳಿಂದ ಹೇಳಬಹುದಾಗಿದೆ ” ಎಂದು ಅನುವಾದಿಸಿರುವರು. ಆದರೆ ಈ ಉಭಯತರ ಸಂಶಯಗಳನ್ನು ನಾವು ಮೇಲೆ ಹೇಳಿರುವ “ ಮುದ್ದುಮುಖದ ಮಗಿಯ ಅಲ್ಲಮ ” ಈ ಒಂದೇ ಪದ್ಯವು ದೂರ ಮಾಡ ಲಿಕ್ಕೆ ಸಾಕಾಗಿದೆ. ಇನ್ನು ರಾವಸಾಹೇಬ ಹಳಕಟ್ಟಿಯವರು ಅಚ್ಚು ಹಾಕಿಸಿದ ನಿರಂಜನವಂಶರತ್ನಾಕರ ಗ್ರಂಥದ ೧೫ ನೆಯ ಪುಟದಲ್ಲಿ “ ಕ್ರಿ. ಶ. ೧೬೫೫ ರ ಸುಮಾರಿನಲ್ಲಿರುವ ಷಡಕ್ಷರಿ ಕವಿಯ ಹೆಸರನ್ನು ” ಪುಟ ೬೦ ರಲ್ಲಿ “ ೧೮ ನೇ ಶತಮಾನದ ಪ್ರಾರಂಭಕ್ಕೆ ಸ್ಥಾಪಿಸಲ್ಪಟ್ಟಂಥ ಒಂಟಮುರಿ ಊರ ಹೆಸರನ್ನೂ ” ಮತ್ತು ೧೮ ನೇ ಶತಮಾನದ ಆದಿ ಯಲ್ಲಿ ಉತ್ಪನ್ನವಾದ ಸಮಯಭೇದದ ಹೆಸರುಗಳನ್ನು ಹೇಳಿ ಅವುಗಳಲ್ಲಿ ಮುರಿಗಿ, ಕೆಂಪಿನ, ಸಂಪಾದನೆ ಮುಂತಾದವುಗಳ ಹೆಸರುಗಳನ್ನೂ ಕೊಟ್ಟಿರುವುದರಿಂದ ಈ ನಿರಂಜನವಂಶರತ್ನಾಕರವೆಂಬ ಗ್ರಂಥವು ಬಹು ಅರ್ವಾಚೀನವೆಂದು ಕಂಡು ಬರುವದಲ್ಲದೆ ಈ ಗ್ರಂಥಕರ್ತನಿಗೆ ಎಳ್ಳಷ್ಟ ದರೂ ಐತಿಹಾಸಿಕ ಜ್ಞಾನವು ಇದ್ದಿಲ್ಲವೆಂದು ಮುಂದಿದ ಒಂದೇ ಉದಾಹರಣೆಯಿಂದ ಒಡೆದು ತೋರುವದು. ಅದು ಹೇಗಂದರೆ— ತೊಂಟದಾರ್ಯ

(೧೪೭೦) ನ ತರುವಾಯ ನಿರಕ್ಷರ ಬೋಳಬಸವ (೯೬ ವರ್ಷ, ಸಿದ್ಧವೀರ (೯೫ ವರ್ಷ), ಗುರುಸಿದ್ಧದೇಶಿಕೇಂದ್ರ (೧೦೦ ವರ್ಷ), ಗಗನದಾರ್ಯ (೯೯ ವರ್ಷ), ಮತ್ತು ಸಿದ್ಧವೀರ (೯೦ ವರ್ಷ), ಹೀಗೆ ಐದು ಜನರು ಅನುಕ್ರಮವಾಗಿ ಪರಂಪರೆಯಿಂದ ಶೂನ್ಯಪೀಠವನ್ನು ಅಲಂಕರಿಸಿದರೆಂದು ಹೇಳಿದೆ. ಅಂದರೆ ೧೪೭೦ ಕ್ಕೆ ಈ ವರ್ಷಗಳನ್ನು ಕೂಡಿಸಿದರೆ ೧೯೫೩ ಆಗುತ್ತದೆ. ಇದು ೨೦೦ ವರ್ಷಗಳ ಹಿಂದೆ ಆಗಿ ಹೋದ ಸಿದ್ಧವೀರನ ವರೆಗೆ ೧೯೫೩ ಅದಂತಾಯಿತು. ಇದರ ಮೇಲಿಂದ ನೋಡಲಾಗಿ ಇದು ಎಷ್ಟು ಅಸಮಂಜಸವೂ ಮತ್ತು ಅಸಕ್ತ ವಿಚಾರದ್ದೂ ಎಂದು ತಿಳಿಯದೆ ಇರಲಾರದು. ಇಷ್ಟರ ಮೇಲಿಂದ ಈ ಗ್ರಂಥದಲ್ಲಿ ಹೇಳಿದ್ದೆಲ್ಲ ಐತಿಹಾಸಿಕ ದೃಷ್ಟಿಯಿಂದ ಎಷ್ಟು ಗ್ರಾಹ್ಯವಾದೀತೆಂಬದನ್ನು ವಾಚಕವ್ಯಂದನೇ ವಿಚಾರಿಸತಕ್ಕದ್ದು. ನಾನು ಪ್ರಸಿದ್ಧಿಸಿದ ಪದಗಳು ೧೫ ನೇ ಶತಮಾನದವು. ಮತ್ತು ಮಗಿಯನರೇಂದ್ರ, ಚನ್ನಶ್ರೀಪ್ರಭು, ಹಾಗೂ ಗುರುಬಸವ ಈ ಮೂವರು ೧೫ ನೆಯ ಶತಮಾನದವರೆಂದು ರಾಜಸಾಹೇಬ ಹಳಕಟ್ಟೆಯರೇ ತಮ್ಮ ಮೊದಲಿನ ವಿಮರ್ಶಾತ್ಮಕ ಲೇಖನ ಪ್ರಾರಂಭದಲ್ಲಿ ಒಪ್ಪಿರುವರು. ಅಂದರೆ ಈ ಮೂವರು ಕವಿಗಳು ಪ್ರಭುಲಿಂಗಲೀಲೆಯ ಕರ್ತನಾದ ಚಾಮರಸನ ಸಮಕಾಲಿಕರು. ಒಟ್ಟಿನ ಮೇಲೆ ಶುದ್ಧ ವಿರಕ್ತ ಸಾಂಪ್ರದಾಯದ ಪ್ರವಾಹವು ಸಮಯ ಭೇದದಿಂದ ಕಲಕಾಗುವದಕ್ಕಿಂತ ಮುಂಚಿತವೇ ಈ ಕವಿಗಳು ಈ ಪದ್ಯಗಳನ್ನು ರಚಿಸಿರುವರು. ಮತ್ತು ಇದು ವರೆಗೆ ಮಗಿಯನರೇಂದ್ರನವು ೭೬, ಚನ್ನಶ್ರೀಭುವಿನವು ೧೬೦, ಮತ್ತು ಗುರುಬಸವನವು ೧೫ ಹಾಗೂ ಬೇರೆ ಭಕ್ತರವು ೪೬ ಹೀಗೆ ೨೯೭ ಪದ್ಯಗಳು ಪ್ರಕಟವಾಗಿರುವವು. ಅವುಗಳಲ್ಲಿ ಶ್ರೀಮದನಾದಿ ಅಲ್ಲಮ ಪ್ರಭುದೇವರಿಗೆ ೧ ಪ್ರಭು, ೨ ಅಲ್ಲಮಪ್ರಭು, ೩ ಬಸವಪ್ರಭು, ೪ ಚೆನ್ನಪ್ರಭು, ೫ ಮಗಿಯಪ್ರಭು, ೬ ಜಂಗಮಲಿಂಗ, ೭ ಮಗಿಯ ಅಲ್ಲಮ, ೮ ಮಾಯಾಕೋಳಾಹಾಳ, ೯ ಆದಿಲಿಂಗ, ೧೦ ಅಲ್ಲಮ, ೧೧ ಅಲ್ಲಯ್ಯ, ೧೨ ನಿರ್ಮಾಯ, ೧೩ ಗುಹೇಶ್ವರ, ೧೪ ನಿರಂಜನ, ೧೫ ಮೊಗ್ಗಿಯ, ೧೬ ತೇರದಾಳವಾಸ, ೧೭ ಬಸವ ಪ್ರಾಣೇಶ, ೧೮ ಬಸವ ಸಂಪ್ರೀತ, ೧೯ ಪಟ್ಟದೊಡೆಯ, ೨೦ ಮಗೀಶ, ೨೧ ಗೋಪ್ರಭು, ೨೨ ಬಸವಪತ್ನ, ಮುಂತಾದ ಹೆಸರುಗಳು ಒಟ್ಟಿಗೆ ನಾಲ್ಕುನೂರು ಸಾರೆಗಿಂತಲೂ ಹೆಚ್ಚಿಗೆ ಬಂದದ್ದು ಓದುಗರು ಕಾಣಬಹುದು. ಅಕ್ಷೇಪನಿರಸನದ ೪ ನೇ ಪ್ರಶ್ನದಲ್ಲಿ “ತೋಂಟದಾರ್ಯರು ತಮ್ಮ ವಚನ ಗ್ರಂಥಗಳಲ್ಲಿ ತಮ್ಮ ಪೂರ್ವಪೀಠಾಧಿ

ಪತಿಗಳ ಹೆಸರನ್ನು ಹೇಳುವಾಗ ಬಸವಪ್ರಭುಸ್ವಾಮಿಗಳು F ನೆಯವರಾಗಿ ಉಲ್ಲೇಖಿಸಿದ್ದಾರೆ. ಆದರೆ ಶೂನ್ಯ ಸಿಂಹಾಸನಕ್ಕೆ ಅಲ್ಲಮಪ್ರಭುವೇ ಮೂಲಿಗನಾಗಿದ್ದರಿಂದ ಬಸವಪ್ರಭು ಎಂದು ಅವರು ಇಲ್ಲಿ F ನೆಯವರಾಗಿದ್ದು ಹೇಳಲಿಕ್ಕೆ ಕಾರಣವೇನು, ” ಎಂದು ರಾವಸಾಹೇಬ ಹಳಕಟ್ಟಿಯವರು ಕೇಳಿರುವರು.

ತೊಂಟಿದಾರ್ಯರ ವಚನದಲ್ಲಿಯೂ ನಿರಂಜನವಂಶರತ್ನಾಕರ ಗ್ರಂಥದಲ್ಲಿಯೂ ಒಂದೇ ವಂಶಾವಳಿಯನ್ನು ಕೊಟ್ಟಂತೆ ಶ್ರೀಯುತ ಹುಂಡೇಕಾರ ವಕೀಲರು ತಮ್ಮ ಲೇಖದಲ್ಲಿ ಬರೆದದ್ದನ್ನು ರಾವಸಾಹೇಬ ಹಳಕಟ್ಟಿಯವರು ಒಪ್ಪಿರುವರು. ಒಪ್ಪಿಗೆ ಇಲ್ಲವಾಗಿದ್ದರೆ ತಮ್ಮ ಹತ್ತಿರವು ನಿರಂಜನ ವಂಶರತ್ನಾಕರದೊಳಗಿನ ವಂಶಾವಳಿಯನ್ನು ಪ್ರಸಿದ್ಧಪಡಿಸಬೇಕಾಗಿತ್ತು, ಅದನ್ನು ಸಹ ಮಾಡಿಲ್ಲ. ಇದರಂತೆಯೇ ನಿಜಾಚರಣೆ ಎಂಬ ಗ್ರಂಥದಲ್ಲಿಯೂ ಕೂಡ ಇದೇ ಗುರುಪರಂಪರೆಯನ್ನು ಹೇಳಿದೆ. ಈ ಗ್ರಂಥವು ರಬಕವಿಯಲ್ಲಿ ಅಚ್ಚಾಗಿದೆ. ಹೀಗಿರುತ್ತಿರಲು ಇತ್ತೀಚೆಗೆ ಅಚ್ಚಾದ ನಿರಂಜನವಂಶರತ್ನಾಕರದಲ್ಲಿ ಮಾತ್ರ ಅಲ್ಲಮ, ಚನ್ನಬಸವ, ಸಿದ್ಧರಾಮಾದಿಗಳ ಹೆಸರುಗಳನ್ನು ಹೇಳಿ ಅಮೇಲೆ ತೊಂಟಿದಾರ್ಯರ ವಚನದಲ್ಲಿರುವಂತೆ ಅನಾದಿಗಣೇಶ ಮೊದಲಾದವರ ಹೆಸರುಗಳನ್ನು ಹೇಳೋಣವಾಗಿದೆ. ಇದರ ಮರ್ಯಾದೆನೋ ತಿಳಿಯದು. ಶೂನ್ಯ ಸಿಂಹಾಸನಕ್ಕೆ ಅಲ್ಲಮನು ಮೂಲಪುರುಷನೆಂದು ತಿಳಿಸಿದ್ದಾರೆ. ಬಸವಪ್ರಭುವಿನ ಹಿಂದಿನ ಲ ಜನರ ಹೆಸರುಗಳು ಕೈಲಾಸದೊಳಗಿನ ಪ್ರಮಥರ ಹೆಸರುಗಳಿದ್ದಂತೆ ಕಂಡು ಬರುತ್ತದೆ. ಮತ್ತು ಈ ಲ ಹೆಸರುಗಳು ಬಸವಪ್ರಭುವಿನ ಮುಂದಿನ ಹೆಸರುಗಳಂತೆ ವಿರಕ್ತರೊಳಗೆ ಪ್ರಚಾರದಲ್ಲಿಲ್ಲವು. ಮತ್ತು ಈ ಲ ರಲ್ಲಿ ನಿರ್ಮಾಯನೆಂಬ ಒಬ್ಬ ಗಣಾಧ್ಯಕ್ಷನು ಅಲ್ಲಮಪ್ರಭುವಾಗಿ ಭೂಲೋಕದಲ್ಲಿ ಅವತರಿಸಿದನೆಂದು ಹರಿಹರನು ತನ್ನ ಪ್ರಭುದೇವರ ರಗಳೆಯಲ್ಲಿ ಹೇಳಿರುವನು. ಅದುದರಿಂದ ಅಲ್ಲಮಪ್ರಭುವೆಂದರೆ ಬಸವಪ್ರಭು ಮತ್ತು ಬಸವಪ್ರಭುವೆಂದರೆ ಅಲ್ಲಮಪ್ರಭು ಹೀಗೆ ಹೇಳುವದರಲ್ಲಿ ಏನೂ ಸಂಶಯವಿಲ್ಲ. ಮೇಲಾಗಿ ಈ ವಿಷಯದಲ್ಲಿ ತೊಂಟಿದಾರ್ಯರ ವಚನಕ್ಕಿಂತಲೂ ಹೆಚ್ಚಿನ ಪ್ರಾಶಸ್ತ್ಯವು ಇತರ ಗ್ರಂಥಗಳಿಗೆ ಕೊಡಲಿಕ್ಕೆ ಬರಲಾರದು. ಶ್ರೀಯುತ ಎಮ್. ಆರ್. ಶ್ರೀನಿವಾಸಮೂರ್ತಿಗಳು “ಪ್ರಭುಲಿಂಗಲೀಲೆಯ ಸಂಗ್ರಹ” ದ ಪೀಠಿಕೆಯಲ್ಲಿ ಕವಿ, ಕಾವ್ಯ ಹಾಗೂ ಅದರಲ್ಲಿಯ ಮುಖ್ಯ ವಿಷಯಗಳ ಸಂಬಂಧವಾಗಿ ತಾರತಮ್ಯದಿಂದ ಕಾಲಮಾನ ಹಾಗೂ ಸ್ಥಾನಗಳನ್ನರಿತು ಜನರ

ಮನಸ್ಸು ನೋಯಿಸದಂತೆ ಲಕ್ಷ್ಮೀಶ ಕುಮಾರ ವ್ಯಾಸಾದಿಗಳ ಕಾವ್ಯಗಳ ಕೂಡ ತುಲನೆಯನ್ನು ಮಾಡಿ ಕನ್ನಡಿಗರಿಗೆ ಜೋಧವಾಗುವಂತೆ ಹೆಚ್ಚಿಗೆ ವಿಸ್ತಾರಪೂರ್ವಕವಾಗಿ ಬರೆಯಬೇಕಾಗಿತ್ತು. ಹಾಗೇ ಮಾಡದೆ ಮುಖ್ಯವಾದ ವಿಷಯಗಳನ್ನು ಬಿಟ್ಟು ಮುಖ್ಯವಲ್ಲದವುಗಳ ಬಗ್ಗೆ ಹೆಚ್ಚಿಗೆ ಬರೆಯುವದೆಂದರೆ, ಭಾರತ ಗ್ರಂಥಕ್ಕೆ ಪ್ರಸ್ತಾವನೆಯನ್ನು ಬರೆಯುವವನು ಅದರಲ್ಲಿಯ ಉತ್ತಮವಾದ ರಸಗುಣಾದಿಗಳನ್ನು ಬಿಟ್ಟು, ದ್ರೌಪದಿಯು ಐದು ಮಂದಿ ಗಂಡಂದಿರಕೂಡ ಹೇಗೆ ವ್ಯವರಿಸುತ್ತಿದ್ದಳು, ಆಗತ್ಯವು ಕುಂಭದಲ್ಲಿಯೂ ಹಾಗೂ ಕರ್ಣನು ಕಿವಿಯಲ್ಲಿಯೂ ಹೇಗೆ ಹುಟ್ಟಿದರು ಎಂಬದರ ಬಗ್ಗೆ ಹೆಚ್ಚಿಗೆ ವಿವೇಚಿಸುವಂಥ ಅವಿವೇಕಿಯಂತೆ ಹಾಸ್ಯಾಸ್ಪದವಾಗುವದು. ತುಂಬಿಯು ಕಮಲದ ಮಧುರವಾದ ಮಧುರಸಪಾನವನ್ನು ಮಾಡಿ ಮನ ಬಲ್ಲಂತೆ ಚರಿಸುವದನ್ನು ಕಣ್ಣಾರೆ ಕಂಡೂ, ಆ ರಸಾಸ್ವಾದವನ್ನರಿಯದ ಕಪ್ಪೆಯು ಅದೇ ಕಮಲದ ಬುಡದಲ್ಲಿರುವ ಕೆಸರಿನಲ್ಲಿಯೇ ಆನಂದ ಪಡುವಂತೆ ಈ ಲೇಖಕರ ಅಜ್ಞಾನ ದೃಷ್ಟಿಯು ತೋರುವದು. ಕಾವ್ಯದೊಳಗಿನ ಅಮೌಲ್ಯವಾದ ಗುಣಗಳನ್ನು ವರ್ಣಿಸುವದು ಗುಣ ಗ್ರಾಹಿಗಳಾದ ವಾಙ್ಮಯ ಪ್ರೇಮಿಗಳ ಕೆಲಸವು. ಇನ್ನು ಕಾವ್ಯಗಳಲ್ಲಿ ಇಲ್ಲದ ಸಂಗತಿಗಳ ಬಗ್ಗೆ ಚರ್ಚಿಸುವದೆಂದರೆ “ಅವ್ಯಾಪಾರೇಷು ವ್ಯಾಪಾರಃ” ವಾಗುವದು. ಇದರಲ್ಲಿ ಶ್ರಿಯುತ ಶ್ರೀನಿವಾಸಮೂರ್ತಿಗಳದಾದರೂ ಅದೇ ಹಾಡುಗಿರುವದು. ಅದು ಹೇಗಂದರೆ— (೧) ಚಾಮರಸನು ತನ್ನ ಗ್ರಂಥದಲ್ಲೆಲ್ಲಿಯೂ ಶ್ರೀಪ್ರಭುವಿನ ಬೈಲಾದ ವಿಷಯಕ್ಕೆ ಹೇಳಿಲ್ಲವು. ಇದನ್ನು ಶ್ರಿಯುತ ಶ್ರೀನಿವಾಸಮೂರ್ತಿಗಳು ೩೭ ನೆಯ ಪುಟದಲ್ಲಿ ಒಪ್ಪಿ, ಪುನಃ ಅದರ ಬಗ್ಗೆಯೇ ಚರ್ಚಿಸುವದೂ, (೨) ಅಲ್ಲಮಪ್ರಭುವಿಗೆ ಅಲ್ಲಯ್ಯನೆಂದು ಬೇರೆ ಹೆಸರು ಚಾಮರಸನು ಹೇಳದಿರುವದರಿಂದ ಅಲ್ಲಯ್ಯ ಈ ಹೆಸರು ಬೇರೊಬ್ಬ ಶಿವಶರಣರದು ಇರಬಹುದೆಂದೂ, (೩) ಚಾಮರಸನ ಕಾವ್ಯದಲ್ಲಿ ಅಕ್ಕಮಹಾದೇವಿಯು ಕುಮಾರಿ ಎಂದು ಇದ್ದದ್ದು ಅವಳ ಲಗ್ನವಾಗಿತ್ತೆಂದೂ ಹೇಳಿ ದುರ್ಬಲ ಪ್ರಮಾಣಗಳನ್ನು ಕೊಟ್ಟು ಅವುಗಳನ್ನು ಸಿದ್ಧಪಡಿಸಲಿಕ್ಕೆ ಯತ್ನಿಸಿರುವರು. ಅದು ಹೇಗೆ ಸಾಧ್ಯವು? ಬೇಕಾದರೆ ಇವುಗಳ ವಿಷಯವಾಗಿ ಐತಿಹಾಸಿಕ ದೃಷ್ಟಿಯಿಂದ ಸ್ವತಂತ್ರ ಗ್ರಂಥಗಳನ್ನು ಬರೆದು ಸಿದ್ಧಮಾಡಬೇಕು. ಇದನ್ನು ಬಿಟ್ಟು ನುರಿತ ಲೇಖಕರು ಹೇಗೆ ಮಾಡುವದು ಒಳಿತಲ್ಲವು. ಒಟ್ಟಿನ ಮೇಲೆ ಪ್ರ. ಲಿ. ಸಂಗ್ರಹದ ಪೀಠಿಕೆಯಿಂದ “ಕವಡಿಚಾಫಾಯಿದಾನಾಹಿ, ಆಣಿ ಘಟಕೇಚಿ ಘರಸತ ನಾಹಿ ” ಎಂಬಂತೆಯಾಗಿದೆ.

ವೀರಶೈವ ಚಾರಿತ್ರ ರಕ್ಷಣ.

ಲೇಖಕ:— ಶ್ರೀಯುತ ಜೀರಿಗೆ ಬಸವಲಿಂಗಪ್ಪ, ಅರಸೀಕೆರೆ ಬೆಂಗಳೂರು ಸಿಟಿ.



ಬಸವಾದಿ ಪ್ರಮಥರ ನಿಜತತ್ವಗಳೆಂಬ ಅಮೃತವಳ್ಳಿಗಳು ಈಚಿನ ಬಹೀಪ್ರಕಾಶಕಾಂಕ್ಷೆಗಳ ಕಲ್ಪಿತಗಳೆಂಬ ಮುಳ್ಳು ಗಿಡಗಳಿಂದ ಅವರಿಸಲ್ಪಟ್ಟ ಲಿಂಗಾಯತ ಮತದ ನಿಜಸ್ವರೂಪವು ಮಾಜಿ ಹೋಗಿ ಕೃತ್ರಿಮದ ಬಣ್ಣವಿಂದ ಕಲ್ಪಿತರೂಪವು ಬಂದಿರುತ್ತದೆ. ಇದು ಬಹಳ ಅನ್ಯಾಯವಾಗಿದೆ. ಬಸವಾದಿ ಎಲ್ಲರ ಶರಣರ ವಚನಗಳನ್ನು ಓದಿ ನೋಡಿದರೆ ಅವರು ಹೋದ ಮಾರ್ಗವೇ ಬೇರೆ, ಅವರ ನಂತರ ಡಾಂಭಿಕ ದಾಶೆಯಿಂದ ಈಚಿನವರು ಕಲ್ಪಿಸಿಕೊಳ್ಳುತ್ತ ಬಂದಿರುವ ಹಾದಿಯೇ ಬೇರೆಯಾಗಿರುತ್ತದೆ. ಬಸವಾದಿಗಳು ದೇಶದ ಸಮಾಜಗಳ ಸಂಕಟಗಳನ್ನು ನೋಡಿ ಮರುಕಬಟ್ಟು ಅದನ್ನು ನಿವಾರಿಸುವದಕ್ಕಾಗಿ ಅತ್ಯಂತ ದೇಹ ಚಿತ್ತ ಶ್ರಮಗಳಿಂದ ಸುಧಾರಣೆಯ ತತ್ವಗಳನ್ನು ಮಾಡಿ ಅದನ್ನು ಜನವರ್ಗಕ್ಕೆ ಕೊಟ್ಟು ತಾವು ನಡೆದು ತೋರಿಸಿ ಮಹೋಪಕಾರವನ್ನು ಮಾಡಿ ತಮ್ಮ ಮಣಹವನ್ನು ತೀರಿಸಿಕೊಂಡು ಇಹಲೋಕವನ್ನು ಬಿಟ್ಟು ಹೋದರು.

ಈಚಿನವರಿಗೆ ಆಗಿನ ಬಿಸಿ ತಪ್ಪಿ ಅಸ್ಪೃ ಮಾಡಿದ್ದು ಮಗನಿಗೆ ಸೊಪ್ಪಿನ ಸಮಾನವೆಂಬ ಗಾದೆಯಂತೆ ಅಂತಃಕರಣ ದೃಷ್ಟಿ ತಪ್ಪಿ ಆಡಂಬರದ ದೃಷ್ಟಿಯುಂಟಾಗಿ ಅದು ಹಾಗಿದ್ದರೆ ಸರಿಯಲ್ಲ, ಹೀಗಿದ್ದರೆ ಸರಿ ಎಂದು ನಿಜವನ್ನು ಬದಲಾಯಿಸಿ ಓಲೆಕಂಠಗಳು ಬಿಚ್ಚಿಯಾಗಿವೆ ಎಂದು ಕಲ್ಪನೆಗಳನ್ನು ಬರೆದು ಬಸವಾದಿ ಪ್ರಮಥರ ತತ್ವಗಳ ನಿಜಾಂಶಗಳನ್ನೂ, ಅವರ ವಿಷಯಕ ಚರಿತ್ರೆಯ ನಿಜಾಂಶಗಳನ್ನೂ ಮಾಜಿ ಚರಿತ್ರ ಭಗ್ನ ಮಾಡಿರುತ್ತಾರೆ. ಭಾರತ ರಾಷ್ಟ್ರದ ಚರಿತ್ರಕಾರರೇ, ಕರ್ನಾಟಕ ದೇಶದ ಚರಿತ್ರಕಾರರೇ, ಇದಕ್ಕೆ ಈಗ ನೀವು ಏನು ಮಾಡುತ್ತೀರಿ? ರುಚಿಕರವೋ, ರುಚಿಕರವಲ್ಲವೋ— ಚರಿತ್ರದ ನಿಜವುಳಿಯಬೇಕಲ್ಲವೇ? ಮುಂದಿನವರಿಗೆ ಹಿಂದಿನವರು ನಿಜವಾಗಿ ಹೇಗಿದ್ದರು, ಅವರ ನಡೆನುಡಿಗಳು ಹೇಗಿದ್ದವೆಂಬದನ್ನು ತಿಳಿದುಕೊಂಡರೆ ಅದು ಪ್ರಯೋಜನಕಾರಿಯಲ್ಲವೇ? ಹಿಂದಿನವರು ಒಂದು ವಿಧವಾಗಿದ್ದು, ಮುಂದಿನವರು ಒಂದು ವಿಧವಾಗಿ

ತಿಳಿದುಕೊಂಡರೆ ಅದು ಹಾನಿಕರವಲ್ಲವೆ? ಮೇಲಾಗಿ ನಿಜವು ಉಳಿಯ ಬೇಕಾದ ಜಗತ್ತಿನ ಸದ್ವಸ್ತುವಲ್ಲವೆ?

ಲಿಂಗಾಯತರೇ, ಲಿಂಗಾಯತ ಚರಿತ್ರೆಯ ಮೇಲೆ ಅಭಿಮಾನವುಳ್ಳ ಬ್ರಾಹ್ಮಣರೇ, ನೀವು ಚರಿತ್ರೆಯ ನಿಜವುಳಿಯುವದಕ್ಕೆ ನಿರ್ವಂಚನೆಯಿಂದ ಪ್ರಯತ್ನಮಾಡಿರೆಂದು ನಾನು ಬೇಡಿಕೊಳ್ಳುತ್ತೇನೆ. ರುಚಿ ನೋಡಬೇಡಿರಿ. ನಿಜವನ್ನು ನೋಡಿರಿ. ಲಿಂಗಾಯತರು ಇನ್ನೂ ಮುಂದುವರಿದಿರುವದಿಲ್ಲ. ಬೆಳಕಿನ ಆಕಾಂಕ್ಷೆ ಇನ್ನೂ ಲಿಂಗಾಯತರಲ್ಲಿ ಹೋಗಿಲ್ಲ. ಇಂದಿನ ವಿಜ್ಞಾನ ವಿದ್ಯವನ್ನು ಪಡೆದ ಬ್ರಾಹ್ಮಣ ವಿದ್ವನ್ನೈಗಳೇ ಲಿಂಗಾಯತ ಮತದ ನಿಜತತ್ವದ, ಲಿಂಗಾಯತರ ಮತದ ನಿಜ ಚರಿತ್ರೆಯ ರಕ್ಷಣೆಯನ್ನು ಮಾಡಬೇಕಾಗಿದೆ. ನಿಜಚರಿತ್ರೆಯೇ ಜಗತ್ತಿನ ರತ್ನವು. ನಿಜ ಚರಿತ್ರೆಯೇ ಜಗತ್ತಿನ ಜೈತನ್ಯವು. ನಿಜಚರಿತ್ರೆಯೇ ಜಗತ್ತಿನ ಸುವಾರ್ಗ ಬೋಧಕವು. ನಿಜಚರಿತ್ರೆಯೇ ಜ್ಞಾನಪ್ರಸಾರಕವು. ನಿಜಚರಿತ್ರೆಯೇ ಹರ್ಷಪ್ರಸಾರಕವು. ನಿಜಚರಿತ್ರೆಯೇ ಚಿತ್ತ ಸ್ಥಿರೀಕರಣಸಾಮಗ್ರಿಯು. ನಿಜ, ಬಸವೇಶ್ವರನು ಬ್ರಾಹ್ಮಣ್ಯವನ್ನು ನಿರಾಕರಿಸಿದನು. ನಿಜ, ಬಸವೇಶ್ವರನು ಜನಿವಾರವನ್ನು ದೂರೀಕರಿಸಿದನು. ನಿಜ, ಬಸವೇಶ್ವರನು ಬ್ರಾಹ್ಮಣರ ಸೂತಕಗಳನ್ನು ನಿರಾಕರಿಸಿದನು. ನಿಜ, ಬಸವೇಶ್ವರನು ಬ್ರಾಹ್ಮಣರ ಜಾತಿಗಳನ್ನು ನಿರಾಕರಿಸಿದನು. ನಿಜ, ಬಸವೇಶ್ವರನು ವೇದಾದಿಗಳಿಗೆ ಸಾಧಾರಣ ಸ್ಥಲ ಕೊಟ್ಟನು. ನಿಜ, ಬಸವೇಶ್ವರನು ತನ್ನ ವಚನಗಳೆಂಬ ಹೊಸ ಮಾರ್ಗವನ್ನು ಕಲ್ಪಿಸಿದನು. ಬಸವಣ್ಣನು ತನಗೆ ತೋರಿದಂತೆ ತಾನು ಮಾಡಿದನು. ಅದು ಕೆಲವರ ದೃಷ್ಟಿಯಲ್ಲಿ ಒಳ್ಳೆಯದಾಗಿ ಕಾಣ ಬಹುದು. ಕೆಲವರ ದೃಷ್ಟಿಯಲ್ಲಿ ಕೆಟ್ಟದ್ದಾಗಿ ಕಾಣಬಹುದು. ಆದರೆ ಇದ್ದದ್ದನ್ನು ಜಗತ್ತಿಗೆ ತೋರಿಸಬೇಕಲ್ಲವೆ? ಬಸವಣ್ಣನ ತತ್ವಗಳೆಂಬ ಶಿಲೆಯ ಸಾತ್ತ್ವಿಕಗಳಿಗೆ ಚಿನ್ನದ ಲೇಪವೇತಕ್ಕೇ? ಬೆಳ್ಳಿಯ ಲೇಪವೇತಕ್ಕೇ? ಚಿನ್ನ, ಬೆಳ್ಳಿ ಒಂದು ವಿಧದಲ್ಲಿ ಶ್ರೇಷ್ಠವಾಗಿದ್ದರೆ, ಶಿಲೆಯು ಒಂದು ವಿಧದಲ್ಲಿ ಉತ್ಕೃಷ್ಟವಲ್ಲವೆ? ವಿಜ್ಞಾನ ಪಂಡಿತರಾದ ಬ್ರಾಹ್ಮಣರು ಈ ದೃಷ್ಟಿಯಿಂದ ಲಿಂಗಾಯತ ಮತದ ನಿಜ ಚರಿತ್ರೆಯನ್ನು ಹೊರದೆಗೆದು ವಿಶ್ವಚಕ್ರದ ಮುಂದಿಟ್ಟು ಚರಿತ್ರ ರಕ್ಷಣೆಯನ್ನು ಮಾಡಬೇಕು. ಯಾರ ನುಡಿಬಡಿತಗಳಿಗೂ ಭಯಪಡಬಾರದು.

ಲಿಂಗಾಯತ ವಿದ್ವಾಂಸರಾದರೂ ಇದೇ ದೃಷ್ಟಿಯಿಂದ ಕೆಲಸ ಮಾಡಬೇಕು. ಅನೇಕ ಸುಳ್ಳುಗಳು ನಮ್ಮ ಮತದಲ್ಲಿ ಕೆಲಕಾಲದಿಂದಲೂ

ಈ ವರೆಗೂ ಆವರಿಸಿ ಸತ್ಯವು ಮುಚ್ಚಿಹೋಗಿದೆ. ನಾವು ನಿಜವಾಗಿ ಎಂತವರೋ ಅಂತವರಾಗಿ ಕಾಣಿಸಿಕೊಳ್ಳಬೇಕೆಂಬುದು ನನ್ನ ಇಷ್ಟವು. ಮೊದಲು ಚರಿತ್ರೆಯನ್ನು ಉಳಿಸಿ, ಆ ಮೇಲೆ ಯಾವ ಕೆಲಸ ಮಾಡಬೇಕಾದರೂ ಮಾಡೋಣ. ಇಲ್ಲದ್ದಕ್ಕೆ ಹೋಗಬಾರದು, ಇದ್ದದ್ದನ್ನು ಬಿಡಬಾರದು. ಅನೇಕ ಸುಳ್ಳುಗಳು ಈ ವರೆಗೂ ಆವರಿಸುತ್ತಾ ಬಂದದ್ದು ಹಾಗಿರಲಿ, ಈಗಲೂ ದ್ವಿಗುಣ ತ್ರಿಗುಣವಾಗಿ ಹಬ್ಬುತ್ತಿವೆ. ಪಾಪಸುಕಳ್ಳಿಯಂತೆ ಮಳೆಯಿಲ್ಲದೇನೇ ಕರಲು ನೆಲದಲ್ಲಿಯೇ ಹಬ್ಬುತ್ತಿವೆ. ಈ ಪಾಪಸುಕಳ್ಳಿಗಳನ್ನು ಜಾಗೃತೆ ಕಿತ್ತು ಹಾಕಬೇಕು. ನೂತನ ಗ್ರಂಥಗಳು ಹುಟ್ಟುತ್ತಿವೆ. ಹಿಂದಿನವರು ಬರೆದದ್ದರಲ್ಲಿ ಕೆಲವನ್ನು ತೆಗೆದು ಹಾಕಿ, ಕೆಲವನ್ನು ಹೊಸದಾಗಿ ಸೇರಿಸಿ, ಕೆಲವನ್ನು ಬದಲಾವಣೆ ಮಾಡಿ ವ್ಯಾಕರಣದ ಲೋಪ, ಅಗಮನ, ಅದೇಶ ಎಂಬ ಸಂಧಿಗಳನ್ನು ನಡಿಸಿ ಹೊಸ ಕವಿತ್ವಗಳನ್ನು ಬರೆದು ಅದನ್ನು ಜನ ಸಾಮಾನ್ಯದಲ್ಲಿ ವಾಚನದ್ವಾರ ಪ್ರಚಾರಪಡಿಸುತ್ತಿರುವದರಿಂದ ಅತ್ಯಂತ ಹಾನಿಕರವಾಗಿರುವದೆಂದು ನನಗೆ ತೋರುತ್ತದೆ. ಇವುಗಳನ್ನೆಲ್ಲವನ್ನು ಸತ್ಯ ದೃಷ್ಟಿಯಿಂದ ಸಮಾಜದವರು ಶೋಧನೆ ಮಾಡಿ ಇದರಿಂದ ಅಗತಕ್ಕ ಕೆಟ್ಟ ಪರಿಣಾಮವನ್ನು ತಡೆದು ನಿಜರಕ್ಷಣೆಗೆ ಸಹಾಯಮಾಡಬೇಕೆಂದು ನಾನು ವಿನಯ ಪೂರ್ವಕವಾಗಿ ತಿಳಿದವರನ್ನು ಕೇಳಿಕೊಳ್ಳುತ್ತೇನೆ.

ಬಸವೇಶ್ವರನ ನಿಜ ವಿಚಾರವೇನು, ಬಸವೇಶ್ವರನಿಗಿಂತ ಮುಂಚೆ ಶೈವದ ಸ್ಥಿತಿ ಹೇಗಿತ್ತು, ಬಸವೇಶ್ವರನಿಗಿಂತ ಮೊದಲು ಷಟ್ಸ್ಥಲದ ಕುರುಹು ಏನಾದರೂ ತೋರುತ್ತವೆಯೋ, ವೀರಶೈವ ಶಬ್ದ ವಿಚಾರವೇನು, ಅದು ಬಸವೇಶ್ವರನಿಗಿಂತ ಮೊದಲು ತೋರಿಬರುತ್ತದೆಯೋ, ಲಿಂಗ ಶಬ್ದ ಪ್ರಯೋಗದ ಅರ್ಥವೇನು, ಅಗಮಗಳಲ್ಲಿ ಶೈವ ಸಂಬಂಧವಾದವುಗಳು ಯಾವಾಗ ಆದವು, ವೀರಶೈವ ಸಂಬಂಧವಾದವುಗಳು ಯಾವಾಗ ತಲೆದೋರಿದವು, ಅಲ್ಲಮಪ್ರಭುದೇವರು, ಚನ್ನಬಸವೇಶ್ವರ, ಸಿದ್ಧರಾಮೇಶ್ವರರೆಂಬ ವ್ಯಕ್ತಿತ್ವಯುಗಳ ನಿಜ ವಿಚಾರವೇನು, ಬಸವೇಶ್ವರನು ಈ ಮೂವರನ್ನು ಪ್ರಥಮ ಗುರುಸ್ಥಾನಕ್ಕೆ ಸೇರಿಸಿದುದರಲ್ಲಿ ಯಾವ ಅದ್ವಿತೀಯ ಕಾರ್ಯವನ್ನು ಮಾಡಿದನು, ಇವರುಗಳ ವಿಚಾರದಲ್ಲಿ ಈಚಿನ ಗ್ರಂಥಗಳಲ್ಲಿ ಯಾವ ಅಚ್ಛಾದನೆಗಳು ಮಾಡಲ್ಪಟ್ಟಿವೆ, ಅಚ್ಛಾದನೆ ಮಾಡುವದರಲ್ಲಿ ಈಚಿನವರು ಏನು ಲೋಪವನ್ನು ಮಾಡಿದರು, ಬಸವಾದಿ ಶರಣರಿಗೆ ಇದ್ದಿಲ್ಲದ

ಅಡಂಬರದ ಅಭಿಮಾನವು ಈಚಿನವರಿಗೆ ಉಂಟಾಗಿ ಯಾವ ಕಲ್ಪಿತಗಳು ಮುಖದೋರಿದವು, ಇದರಿಂದ ನಿಜಕ್ಕೆ ಏನು ಲೋಪ ಬಂತು, ಬಸವಾದಿಗಳ ಯಾವ ಸರಳ ತತ್ವಗಳು ಹಾರಿಹೋಗಿ ಕ್ಲಿಷ್ಟ ವಿಧಾನಗಳು ಮುಖವಿಟ್ಟವು, ಇವೇ ಮೊದಲಾದ ವಿಚಾರಗಳನ್ನು ಮಾಡಿ ಹುಸಿಯನ್ನು ತೂರಿ ಹಾಕಿ ನಿಜವನ್ನು ಗಟ್ಟಿಮಾಡಿ ತೋರಿಸಬೇಕಾದ ಮಹತ್ಕಾರ್ಯವು ಚಾರಿತ್ರಕಾರರ ಮೇಲೆ ಬಿದ್ದ ಭಾರವಾಗಿರುತ್ತದೆ.

ಲಿಂಗಾಯತರ ಮತಗ್ರಂಥವೆಂದರೆ ಬಸವಾದಿಗಳ ವಚನರಾಶಿಯೇ! ಅವುಗಳೆಲ್ಲವೂ ಸರಳವಾದ, ಉತ್ತೇಜಕವಾದ, ಅರ್ಥಗರ್ಭಿತವಾದ, ಲೋಕವ್ಯವಹಾರಜ್ಞಾನಪೂರಿತವಾದ ಅಚ್ಚು ಕನ್ನಡ ನುಡಿಯಲ್ಲಿ ಬರೆದಿರುವದರಿಂದ ಲಿಂಗಾಯತರ ಮತ ಭಾಷೆಯು ಕನ್ನಡವೆಂಬುದರಲ್ಲಿ ಯಾವ ಅಡ್ಡಿಯೂ ಇರುವದಿಲ್ಲ. ಆದದರಿಂದ ಲಿಂಗಾಯತರು ಕನ್ನಡಕ್ಕೆ ಹೆಚ್ಚು ಗಮನಕೊಡಬೇಕು. ಇದರಿಂದ ಲಿಂಗಾಯತರು ಸಂಸ್ಕೃತವನ್ನು ಓದಬಾರದೆಂಬ ಅಭಿಪ್ರಾಯವಲ್ಲ. ಜ್ಞಾನಾಭಿವೃದ್ಧಿಗೆ ಸಂಸ್ಕೃತ, ಇಂಗ್ಲಿಷ್ ಮೊದಲಾದ ಭಾಷೆಗಳನ್ನು ಓದಲೇಬೇಕು. ವಿದ್ಯಕ್ಕೆ ಬೇಕಾದುದೊಂದು, ಬೇಡವಾದುದೊಂದು ಇರುವದಿಲ್ಲ. ವಿದ್ಯವು ಯಾವ ಮುಖದಲ್ಲಿ ತೋರಿಸಿಕೊಂಡರೂ ಅದು ಗಣ್ಯವೇ. ಲಿಂಗಾಯತರ ಆನೇಕ ಗ್ರಂಥಗಳು ಕನ್ನಡದಿಂದ ಸಂಸ್ಕೃತಕ್ಕೆ ಹೋಗಿರುತ್ತವೆಯೇ ಹೊರತು, ಸಂಸ್ಕೃತದಿಂದ ಕನ್ನಡಕ್ಕೆ ಬಂದಿರುವದಿಲ್ಲ. ಪ್ರಭುಲಿಂಗಲೀಲೆಯು ಮೊದಲು ಕನ್ನಡದಲ್ಲಿ ಆಗಿ, ಅಮೇಲೆ ಸಂಸ್ಕೃತಕ್ಕೆ ಹೋಯಿತು. ವಿನೇಕಚಿಂತಾಮಣಿಯು ಮೊದಲು ಕನ್ನಡದಲ್ಲಿ ಆಗಿ, ಅಮೇಲೆ ಸಂಸ್ಕೃತಕ್ಕೆ ಹೋಯಿತು. ಬಸವ ಪುರಾಣವು ಮೊದಲು ಹರಿಹರ ರಗಳೆಯಲ್ಲಿ ಕನ್ನಡದಲ್ಲಿದ್ದು ತೆಲುಗಿಗೆ ಹೊರಟು, ಭೀಮಕವಿಯ ಬಸವ ಪುರಾಣದ ಕನ್ನಡಕ್ಕೆ ಬಂದು, ಅನಂತರ ಸಂಸ್ಕೃತಕ್ಕೆ ಹೋಯಿತು. ಷಟ್ಸ್ಥಲವು ಮೊದಲು ಕನ್ನಡ ವಚನದಲ್ಲಿ ಆಗಿ, ಅಮೇಲೆ ಸಂಸ್ಕೃತಕ್ಕೆ ಹೋಯಿತು. ಸಂಸ್ಕೃತವನ್ನು ಓದುವವರಲ್ಲಿ ಈ ಬಗ್ಗೆ ಲಿಂಗಾಯತ ನಿಜತತ್ವಗಳಿಗೆ ಹಾನಿ ತಟ್ಟಿದಂತೆ ಕಾಣುತ್ತದೆ. ಇದು ಓದಿದವರ ಭ್ರಾಂತಿದೋಷವೇ ಹೊರತು, ಸಂಸ್ಕೃತದ ತಪ್ಪಲ್ಲ. ಸಂಸ್ಕೃತವನ್ನು ಓದುವವರು, ಲಿಂಗಾಯತ ಧರ್ಮದ ನಿಜತತ್ವವ ಅರಿಯದೇ ಸಂಸ್ಕೃತವನ್ನು ಓದಿ ಸುತ್ತಮುತ್ತಣ ಕೆಲವು ಸ್ತುತಾಂಶಗಳನ್ನು ಅವಲಂಬಿಸಿದುದರಿಂದ ಈ ಲೋಪ ಉಂಟಾಯಿತೇ

ಹೊರತು, ಮತ್ತೆ ಜೀರೆಯಲ್ಲ. ಅಂತು ಬಸವಾದಿ ಪ್ರಮಥರ ತತ್ತ್ವ ದೃಷ್ಟಿಯಿಂದ ನೋಡಿದರೆ, ಸಂಸ್ಕೃತವನ್ನು ಓದಿದುದರಿಂದ ಫಲವಾಗಲಿಲ್ಲ. ಅದರ ಬದಲಾಗಿ ಸಮಾಜದಲ್ಲಿ ಕಲ್ಪಿತಗಳು ಉತ್ಪನ್ನವಾಗಿ ಒಡಕುಗಳಿಗೆ ಅವಕಾಶವಾಗಿ ಕೇಡುಂಟಾಯಿತು. ಇದು ಶೋಚನೀಯವಾದ ಸಂಗತಿಯಾಗಿರುತ್ತದೆ. ಇದನ್ನು ಸಂಸ್ಕೃತಾಭಿಮಾನಿಗಳು ಗಮನಕ್ಕೆ ತಂದು ತಿದ್ದುಪಾಟು ಮಾಡಿಕೊಂಡರೆ ಸಮಾಜಕ್ಕೆ ಅತ್ಯಂತ ಹಿತಕರವಾಗುವದೆಂದು ನಾನು ಸಂಪೂರ್ಣ ನಂಬುತ್ತೇನೆ.

ಎಲ್ಲ ಲಿಂಗಾಯತರೂ ನಿಜದ ಕಡೆಗೆ ಗಮನವನ್ನು ತಿರುಗಿಸಬೇಕು. ನಿಜವೆಂಬ ಧ್ವಜವನ್ನು ಎತ್ತಿ ಎಲ್ಲರೂ ಜಯಧ್ವನಿ ಮಾಡಬೇಕು. ಪುಸಿಯನ್ನು ಅತ್ತಿತ್ತ ತಳ್ಳಿ ದಿಶಾಂತವನ್ನು ಸೇರುವಂತೆ ತೂರಿಬಿಡಬೇಕು. ಬಸವಾದಿ ಶಿವಶರಣರ ವಚನಗಳನ್ನು ಲಿಂಗಾಯತ ಮತವೇದವೆಂದು ತಿಳಿದು ಸದಾ ವ್ಯಾಸಂಗಮಾಡಬೇಕು.

ಸಾಕ್ಷಿಮಾತೃಕ ತತ್ವಶಾಸ್ತ್ರ.

ಅಧುನಿಕಕಾಲ ಕ್ರಿ. ಶ ೧೪೫೩ ರಿಂದ ೧೯೩೦.

(ಲೇಖಕ:-ಶ್ರೀಯುತ ವೀರಪ್ಪ ಯಗಟ ಬಿ. ಎ. ಎಲ್. ಎಲ್. ಬಿ. ಹಾವೇರಿ.)

(ಮುಂದೆ ಸಾಗಿದ್ದು.)

ಅಧುನಿಕ ತತ್ವಜ್ಞಾನವು ಸನಾತನ ಗ್ರೀಕರ ತತ್ವದಂತೆ ಬಹಿರಂಗಿಕ (objective) ವಾದದ್ದಲ್ಲ ಅಥವಾ ಮಧ್ಯವರ್ತಿಕಾಲದಂತೆ ತಾರ್ಕಿಕವಾದದ್ದೂ ಅಲ್ಲ. ಆದರೆ ಅಂತರಂಗಿಕ (subjective) ವಾದದ್ದು. ಈ ಕಾಲವನ್ನು ನಾಲ್ಕು ಭಾಗಗಳಾಗಿ ವಿಂಗಡಿಸಬಹುದು. (೧) ಜ್ಞಾನಾರ್ಜನೆಯ ಕಾಲ (೨) ಜ್ಞಾನೋದಯಕಾಲ (೩) ಜರ್ಮನ್‌ತತ್ವ (೪) ೧೯ ನೇ ಶತಮಾನದ ತತ್ವ.

(೧) ಜ್ಞಾನಾರ್ಜನೆಯ ಕಾಲ ೧೪೫೩-೧೬೯೦. ರೋಮಪಟ್ಟಣದ ಧಾರ್ಮಿಕ ಕೇಂದ್ರವು ಸ್ಥಿರವಾಗಿ ಉಳಿಯಲಿಲ್ಲ. ವಿಟೆನ್‌ಬರ್ಗ್, ಲಂಡನ್, ಜಿನಿವಾ ಪಟ್ಟಣಗಳು ಧಾರ್ಮಿಕ ಮತ್ತು ಜ್ಞಾನಾರ್ಜನೆಯ ಮುಖ್ಯ ಪಟ್ಟಣಗಳಾದವು. ಈ ಕಾಲವು ಅಧಿಭೌತಿಕ ವಿಷಯದ ಕಡೆಗೆ ಅಂದರೆ ಇಹಲೋಕದ ವಿಷಯದ ಕಡೆಗೂ ಮತ್ತು ಆಧ್ಯಾತ್ಮಿಕ ವಿಷಯದ ಕಡೆಗೂ ಲಕ್ಷವನ್ನು ಹಾಕಿತು. ವ್ಯಕ್ತಿಯು ಜಗತ್ತಿನ ಶೋಧೆಯನ್ನು ಪ್ರಾರಂಭಿಸಿದ್ದಲ್ಲದೆ ಜಗನ್ನಿರ್ಮಾಣಕನ ಶೋಧೆಯನ್ನೂ ಪ್ರಾರಂಭಿಸಿದನು. ಸನಾತನ ಗ್ರೀಕರ ಮತವು ಅಧಿಭೌತಿಕವೂ (cosmo-centric), ಮಧ್ಯವರ್ತಿ ಕಾಲದ ಮತವು ಅಧಿದೈವಿಕವೂ (theo-centric) ಅಧುನಿಕ ಕಾಲದ ಮತವು ಆಧ್ಯಾತ್ಮಿಕವೂ (ego-centric) ಆಗಿದೆ.

ನಿಕೋಲಾಸ ಕುಶಾನನ್ ಕ್ರಿ. ಶ. ೧೪೦೧-೧೪೬೪ ಜರ್ಮನಿ ದೇಶದಲ್ಲಿ ಜನ್ಮ ತಾಳಿದನು. ಇವನು ಭೂಮಿಯು ತನ್ನ ಅಚ್ಚಿನ ಮೇಲೆ ತಿರುಗುತ್ತದೆಂದು 'ಕೊಪರ್ನಿಕಸನ ಮುಂಚಿತವಾಗಿಯೇ ಹೇಳಿದನು. ಸ್ಥಳವು ವೇರೆಯಿಲ್ಲದ್ದೆಂತಲೂ ಕಾಲವು ಅನಂತವಾದದ್ದೆಂತಲೂ ಬ್ರೂನೋ ಎಂಬವನ ಮುಂಚಿತವಾಗಿಯೇ ಹೇಳಿದನು. ಜರ್ಮನಿಯ ನಕಾಶವನ್ನು ಇವನೇ ಮೊದಲು ತಯಾರಿಸಿದನು. ಕ್ರೈಸ್ತ ಚರ್ಚದ ಮೂಢ ನಂಬಿಕೆಯನ್ನೂ ಸೃಷ್ಟಿಯ ಕೃತಿಗಳನ್ನೂ ವಿವರಿಸುವದರಲ್ಲಿ ಜಾಡು ವಿದ್ಯೆಯ ಉಪ

ಯೋಗಿಸುವಿಕೆಯನ್ನೂ ಇವನು ನಿಷೇಧಿಸಿದನು. ಇವನು ಜಗತ್ತು ಪರ ಮಾತ್ರನ ಪ್ರತಿಬಿಂಬವೆಂದು ಹೇಳುತ್ತಾನೆ. ಮತ್ತು ಮನುಷ್ಯನು ಜಗತ್ತಿನ ಸ್ವರೂಪವೆಂದು ಹೇಳುತ್ತಾನೆ. ಇವನು ಜಗತ್ತು ಆತ್ಮದಿಂದ ಕೂಡಿರುವದೆಂದು ಹೇಳುತ್ತಾನೆ. ಇವನು ಭೌತಿಕ ಶಾಸ್ತ್ರವು ಉಹಾ ಮಾತ್ರವಾದದ್ದೆಂದು ಹೇಳುತ್ತಾನೆ. ಆದರೂ ಅದು ಇಹಪರಲೋಕಗಳ ಸಂಬಂಧವನ್ನು ಹೊರಪಡಿಸುತ್ತದೆಂದು ಹೇಳಿದನು.

ಪ್ಯಾರಾಸೆಲ್ಸಸ್. ಕ್ರಿ. ಶ. ೧೪೯೩—೧೫೪೧. ಸ್ವಿಟ್ಜರ್ಲೆಂಡ್‌ನ ನಿವಾಸಿಯು. ರಸಾಯನ ಶಾಸ್ತ್ರಜ್ಞನು. ಜಗತ್ತು ಅಭಿಸೃಷ್ಟಿ ಹೊಂದತಕ್ಕ ವಸ್ತುವು. ಮನುಷ್ಯನು ಜಗತ್ಯಕ್ತಿಯ ಅಂಶನು. ಸೃಷ್ಟಿಯ ಶಕ್ತಿಯು ಮೂರು ರೂಪದಲ್ಲಿ ಪ್ರಕಟವಾಗಿದೆ. (೧) ಸ್ಥೂಲ (terrestrial), (೨) ಸೂಕ್ಷ್ಮ (astral), (೩) ಕಾರಣ (spiritual). ಮನುಷ್ಯ ಶರೀರವು ಸ್ಥೂಲ ಸೃಷ್ಟಿಯಿಂದ ಬಲವನ್ನು ದೊರಕಿಸುತ್ತದೆ. ಮನಸ್ಸು ನಕ್ಷತ್ರಗಳಿಂದ ಬಲವನ್ನು ಹೊಂದುತ್ತದೆ. ಆತ್ಮವು ಕ್ರೈಸ್ತನಲ್ಲಿಯ ಭಕ್ತಿಯಿಂದ ಬಲವನ್ನು ಹೊಂದುತ್ತದೆ.

ಜಿಯಾರಡಾನೋ ಬ್ರೂನೋ— ಕ್ರಿ. ಶ. ೧೫೪೮—೧೬೦೦. ಇಟಲಿ ನಿವಾಸಿಯು. ಸಾಧ್ರಿಯು. ಧರ್ಮಲಂಡನೆಂಬ ಆರೋಪದಿಂದ ಇವನನ್ನು ಅಗ್ನಿಗೆ ಆಹುತಿಕೊಟ್ಟರು. ಇವನು ಹದಿನೈದು ವಯಸ್ಸಿನವನಿರುವಾಗ ಟ್ರಿಂಟೆ ಕೌನ್ಸಿಲ್ ಕೂಡಿತ್ತು. ಇಟಲಿಯಲ್ಲಿ ಪ್ರತಿಗಾಮಿ ಸುಧಾರಣೆ ನಡೆದಿತ್ತು (counter-Reformation). ಬ್ರೂನೋನ ಪ್ರೇರಣೆಯು ಸ್ಪಿನೋಜಾ ಮತ್ತು ಲೀಬ್ನಿ ಇವರ ಮೇಲೆ ಆಯಿತು. ಬ್ರೂನೋನು ದೇವರು ಅನಂತನಾಗಿರುವದರಿಂದ ಜಗತ್ತೂ ಸಹ ಸ್ಥಳ, ಕಾಲಗಳಿಂದ ಅನಂತವಾಗಿದೆಯೆಂದು ಹೇಳಿದನು. ಇದರಿಂದ ಭೌತಿಕ ಶಾಸ್ತ್ರಕ್ಕೆ ಹೊಸ ವಿಚಾರವನ್ನು ಇವನು ಒದಗಿಸಿಕೊಟ್ಟನು. ಜಗತ್ತು ದೇವರ ಸ್ವರೂಪವೆಂದು ಇವನು ತಿಳಿದನು. ಧರ್ಮ, ತತ್ವಜ್ಞಾನ ಮತ್ತು ಸೌಂದರ್ಯಗಳು ಒಂದೇ ಎಂದು ಇವನು ತಿಳಿದನು. ದೇವರು ಜಗತ್ತಿನ ಆತ್ಮವೆಂತಲೂ ಜಗತ್ತು ದೇವರ ದೇಹವೆಂತಲೂ ತಿಳಿದನು. ದೇವರು ಒಬ್ಬನೇ ಇದ್ದು ಎಲ್ಲ ವಸ್ತುಗಳಲ್ಲಿ ಸೇರಿಕೊಂಡಿದ್ದಾನೆ. ಅವನು ಸರ್ವಾಯಾತ್ರ ಮಿಯು. ಜಗತ್ತಿನಲ್ಲಿ ತೋರುವ ಏಕತ್ವ ಮತ್ತು ಅನೇಕತ್ವಗಳು ನಿಜವಸ್ತುವಿನ ಎರಡು ವಿಧವಾದ ಸ್ವರೂಪಗಳಾಗಿವೆ.

(೨) ಜ್ಞಾನೋದಯಕಾಲದ ಪದಾರ್ಥವಿಜ್ಞಾನಿಗಳು: (*Natural scientists*). ಗ್ಯಾಲಿಲಿಯೋ. ಕ್ರಿ. ಶ. ೧೫೬೪—೧೬೪೨. ಇವನು ಇಟಲಿ ದೇಶದವನು. ಭೌತಿಕ ಶಾಸ್ತ್ರಜ್ಞನಿದ್ದದರಿಂದ ಇವನಿಗೆ ಕ್ರೈಸ್ತ ಪಾದ್ರಿಗಳ ವಿರೋಧವುಂಟಾಯಿತು. ಇವನು ಪಾಡುವಾ ಮತ್ತು ಪಿಜಾ ವಿಶ್ವವಿದ್ಯಾಲಯಗಳಲ್ಲಿ ಪ್ರೊಫೆಸರ (ಪಂಡಿತ) ನಾಗಿದ್ದನು. ಟೆಸ್ಲಿನಿ ರಾಜಾಸ್ಥಾನದಲ್ಲಿ ಗಣಿತ ಮತ್ತು ತತ್ವಶಾಸ್ತ್ರದ ಬೋಧಕನಾಗಿದ್ದನು. ಕೊಪರ್ನಿಕಸ್ ನಂತೆ ಭೂಮಿಯು ಸೂರ್ಯನ ಸುತ್ತಲೂ ತಿರುಗುವದೆಂದು ಗ್ರಹಿಸಿದನು. ಇವನು ಒಂದು ದುರ್ಬಿನವನ್ನು (ದೂರದರ್ಶಕ ಯಂತ್ರವನ್ನು ರಚಿಸಿದನು. ಬ್ರಹ್ಮಸ್ಪತಿಯು (*Jupiter*) ಉಪಗ್ರಹವನ್ನು ಶೋಧಿಸಿದನು. ಜಲಸಂಬಂಧವಾದ ತಕ್ಕಡಿಯನ್ನೂ (*Hydrostatic balance*), ಶೀತೋಷ್ಣಮಾಪಕಯಂತ್ರ ಸೂಕ್ಷ್ಮದರ್ಶಕಯಂತ್ರವನ್ನೂ (*Microscope*) ರಚಿಸಿದನು. ತರ್ಕವು ಸರಿಯಾದ ವಿಚಾರ ಮಾಡಲು ಸಹಾಯಭೂತವಾಗಿರುವದಲ್ಲದೆ ಹೊಸ ವಿಚಾರವನ್ನು ಹುಟ್ಟಿಸಲಾರದೆಂದು ಇವನು ನಂಬಿದನು. ಕೆಲವು ಅನುಭವಗಳಿಂದ ಹೊಸ ಗ್ರಹೀತವನ್ನು ರಚಿಸಿದಾಗ ಹೊಸ ವಿಚಾರವು ಹೊರಪಡುತ್ತದೆ. ಭೌತಿಕ ಸೃಷ್ಟಿಯನ್ನು ವಿವರಿಸುವಾಗ ಅಧ್ಯಾತ್ಮಿಕ ಆಧಾರವನ್ನು ತೆಗೆದುಕೊಂಡರೆ ಸರಿಯಾಗದು. ದೇವರು ಸೂರ್ಯಚಂದ್ರರನ್ನು ತಿರುಗುವಂತೆ ಮಾಡುತ್ತಾನೆಂದರೆ ನಿಜವಾದ ಆಧಾರವನ್ನು ಕೊಟ್ಟಂತಾಗುವದಿಲ್ಲ. ಸೃಷ್ಟಿಯ ತಳಹದಿಯಾದ ವಸ್ತುವು ಚಲನೆಯು.

ಫ್ರಾನ್ಸಿಸ್ ಬೇಕನ್ — ಕ್ರಿ. ಶ. ೧೫೬೧—೧೬೨೬. ಲಂಡನ್ ಪಟ್ಟಣದ ನಿವಾಸಿಯು. ಕೇಂಬ್ರಿಜ್ಜಿನಲ್ಲಿ ವಿದ್ಯಾಭ್ಯಾಸ ಮಾಡಿದನು. ವಕೀಲಿಯ ಉದ್ಯೋಗವನ್ನು ವಹಿಸಿದನು. ಮೂವತ್ತೆರಡನೆಯ ವಯಸ್ಸಿನಲ್ಲಿ ಪಾರ್ಲಿಮೆಂಟು ಸಭೆಯಲ್ಲಿ ಪ್ರವೇಶಿಸಿದನು. ಐವತ್ತೆರನೆಯ ವಯಸ್ಸಿನಲ್ಲಿ ಲಾರ್ಡ್ ಚಾನ್ಸಲರನಾದನು. ಲಂಚ ತೆಗೆದುಕೊಂಡನೆಂಬ ಆರೋಪದಿಂದ ಅಧಿಕಾರವನ್ನು ಕಳೆದುಕೊಂಡನು. ಇವನು ಮಹಾ ಜ್ಞಾನಿಯೂ, ರಾಜಕಾರಣಪಟುವೂ ಆಗಿದ್ದನು. ತತ್ವಜ್ಞಾನವು ಸಮಾಜ ಸ್ಥಿತಿಯನ್ನು ಸುಧಾರಿಸತಕ್ಕದ್ದೂ, ಮನುಷ್ಯ ಜೀವವನ್ನು ಉದಾತ್ತ ಮಾಡತಕ್ಕದ್ದೂ, ಸೃಷ್ಟಿಯನ್ನು ವಶಪಡಿಸಿಕೊಳ್ಳತಕ್ಕದ್ದೂ, ಆಗಿದೆ ಎಂದು ಇವನು ಹೇಳಿದನು. ಜ್ಞಾನಬಲವೇ ಬಲವು. ಶಾಸ್ತ್ರಿಕನ ಪದ್ಧತಿಯು ಜೇಡ ಹುಳದಂತೆ ತನ್ನನ್ನು

ಳಗಿಂದ ಬಲೆಯನ್ನು ಹುಟ್ಟಿಸುವಂತೆಯಾಗಲಿ ಅಥವಾ ಇರುವೆಯಂತೆ ಆಹಾರವನ್ನು ಕೂಡಿ ಹಾಕುವಂತೆಯಾಗಲಿ ಇರದೆ ಜೇನು ಹುಳದಂತೆ ಪುಷ್ಪ ಗಂಧವನ್ನು ಕೂಡಿಸಿ ಜೇನು ತುಪ್ಪವಾಗಿ ಮಾಡುವಂತಿದೆಯೆಂದು ಇವನು ಹೇಳಿದನು. ಶಾಸ್ತ್ರವು ಯಾವತ್ತು ವ್ಯಷ್ಟಿ ವಸ್ತುಗಳ ಸತ್ಯದಿಂದ ಸಮಷ್ಟಿಯ ಸತ್ಯವನ್ನು ಕಂಡು ಹಿಡಿಯಬೇಕು. ಆದ್ದರಿಂದ ಶಾಸ್ತ್ರವು ಸಮಷ್ಟಿ ಪದ್ಧತಿ (*Induction*) ಮತ್ತು ಅನುಭವಗಳನ್ನು ಸಾಧನವಾಗಿಟ್ಟುಕೊಳ್ಳಬೇಕು. ಇವನು ನೋವಮ್ ಆರ್ಗ್ಯುಮೆಂಟ್ ಮುಂತಾದ ಪ್ರಸಿದ್ಧ ಗ್ರಂಥಗಳನ್ನು ಬರೆದಿದ್ದಾನೆ.

ಥಾಮಸ್ ಹಾಬ್ಸ್ — ೧೫೮೮—೧೬೩೯. ಇಂಗ್ಲೆಂಡದ ನಿವಾಸಿಯು ಇವನು ಬೇಕನ್ನನ ಸೆಕ್ರೆಟರಿಯಾಗಿದ್ದನು. ಆದರೆ ಅವನಂತೆ ವ್ಯವಹಾರಿಕ ರಾಜಕಾರಣ ಪಟುವಾಗಿರಲಿಲ್ಲ. ಗಣಿತ ಶಾಸ್ತ್ರದಲ್ಲಿ ಇವನ ಅಭಿರುಚಿಯು ಹೆಚ್ಚಾಯಿತು. ಇವನು ಮುಖ್ಯವಾಗಿ ಭೌತಿಕ ತತ್ವಜ್ಞನು. ಅಸ್ತಿತ್ವದಲ್ಲಿರುವದೆಲ್ಲವೂ ಭೌತಿಕವಸ್ತುವು. ಸಂಭವಿಸುವದೆಲ್ಲವೂ ಚಲನೆಯು (*Motion*) ಇವನು ಈ ಸಿದ್ಧಾಂತವನ್ನು ಭೌತಿಕ ಜಗತ್ತಿಗೆ ಹೆಚ್ಚುವದರಿಂದ ಭೌತಿಕವಾದಿಯೆಂದೂ, ಜ್ಞಾನಕ್ಷೇತ್ರದಲ್ಲಿ ಇದನ್ನು ಉಪಯೋಗಿಸುವದರಿಂದ ಇಂದ್ರಿಯ ಜ್ಞಾನ ವಿಶಿಷ್ಟವಾದಿಯೆಂದೂ, (*Sensationalist*) ಇಚ್ಛಾ ಶಕ್ತಿಗೆ ಪ್ರಯೋಗ ಮಾಡುವದರಿಂದ ನಿಶ್ಚಯವಾದಿಯೆಂದೂ, (*Determinist*) ನೀತಿ ಮತ್ತು ರಾಜಕಾರಣಗಳಿಗೆ ಪ್ರಯೋಗ ಮಾಡುವದರಿಂದ ಸಹಜ ಸ್ವಭಾವವಾದಿಯೆಂದೂ (*Naturalist*) ಕರೆಯಲ್ಪಡುತ್ತಾನೆ. ಅಧ್ಯಾತ್ಮಿಕ ವಿಷಯವನ್ನು ಇವನು ಮುಟ್ಟಲೇ ಇಲ್ಲ. ಯಾಕಂದರೆ ದೇವರು ಚಲನಾತ್ಮಕ ವಸ್ತುಗಳಲ್ಲಿ (*bodies in motion*) ಗಣನೆಯಾಗಿಲ್ಲ. ಪ್ರಕೃತಿ, ಮನಸ್ಸುಗಳು ಒಂದೇ ಸ್ವರೂಪವಾಗಿವೆ. ಆದರೆ ಪ್ರಕೃತಿ ಮತ್ತು ದೈವಗಳು ಪರಸ್ಪರ ವಿರೋಧ ಸ್ವರೂಪಗಳಾಗಿವೆ. ಗಣಿತವೇ ಸರ್ವಜ್ಞಾನಕ್ಕೆ ಆಧಾರವೆಂದು ಹೇಳಿದನು. ಶಾಸ್ತ್ರೀಕನ ಜಗತ್ತು ಕಾರಣ ಪರಿಣಾಮಗಳಿಂದ ಕೂಡಿದೆ. ಸೃಷ್ಟಿ ವಸ್ತುಗಳು ಭೌತಿಕ ಜಗತ್ತಿಗೆ ಸಂಬಂಧಪಟ್ಟವೆಂತಲೂ ಕೃತ್ರಿಮ ವಸ್ತುಗಳು ಸಮಾಜದ ಸಂಸ್ಥೆಗಳೆಂತಲೂ ಇವನ ಮತವು. ಮನುಷ್ಯನು ಎರಡಕ್ಕೂ ಸಂಬಂಧಿಸಿದ್ದಾನೆ. ತತ್ವಸ್ಥಾನವು ಭೌತಿಕ ಶಾಸ್ತ್ರ, ಮಾನಸ ಶಾಸ್ತ್ರ, ರಾಜ ನೀತಿಶಾಸ್ತ್ರ ಎಂದು ಮೂರು ವಿಧವಾದದ್ದು ಎಂದು ಇವನು ಹೇಳಿದನು. ಸೃಷ್ಟಿ ಮತ್ತು ಕೃತ್ರಿಮ ವಸ್ತುಗಳ ಸ್ವರೂಪವನ್ನು ಚಲನೆಯು ವಿವರಿಸುತ್ತದೆ.

ಮಾನಸಶಾಸ್ತ್ರ — ಅರಿವು ಆತ್ಮವಾಗಿರದೆ ವಸ್ತುಗಳ ಚಲನೆಯಾಗಿದೆ. ಅರಿವಿನ ಸ್ವರೂಪಗಳಾದ ಇಂದ್ರಿಯ ಜನ್ಯಜ್ಞಾನ, ಪ್ರತ್ಯಕ್ಷ ಜ್ಞಾನ, ಬುದ್ಧಿಗಮ್ಯಜ್ಞಾನ ಮುಂತಾದವು ಮಿದುಳಿನ ಚಲನೆಗಳು ಅಥವಾ ನರಗಳಲ್ಲಿಯೂ ಸೂಕ್ಷ್ಮಾಣುಗಳ ಚಲನೆಗಳು. ನೆನಪು ಮತ್ತು ಕಲ್ಪನೆಗಳು ಕೃತವಾದ ಇಂದ್ರಿಯ ಜನ್ಯಜ್ಞಾನಗಳಾಗಿವೆ. ಅನೇಕ ಇಂದ್ರಿಯ ಜನ್ಯಜ್ಞಾನಗಳ ಸಮೂಹವೇ ವಿಚಾರವಾಗಿದೆ. ಅನುಭವವು ಸಹವಾಸ ನಿಯಮದಿಂದ (*Laws of association*) ಬದ್ಧವಾದ ಇಂದ್ರಿಯ ಜನ್ಯಜ್ಞಾನಗಳ ಸಮೂಹವಾಗಿದೆ. ಮಾನಸಿಕ ಸ್ಥಿತಿಯು ಮಿದುಳಿನ ಚಲನೆಯಿಂದಂಟಾಗುವದು. ಇದು ಹೊರಗಿನ ಚಲನೆಯ ಪರಿಣಾಮವು. ಬಾಹ್ಯ ಜಗತ್ತಿನಲ್ಲಿಯೂ ಚಲಿಸುವ ವಸ್ತುವು ಇಂದ್ರಿಯದ ಮೇಲೆ ಮುದ್ರೆ ಹಾಕುವದು. ಈ ಚಲನೆಯನ್ನು ನರಗಳು ಹೃದಯ ಮತ್ತು ಮಿದುಳಿಗೆ ತಲುಪಿಸುವವು. ಇದರಿಂದ ಮಿದುಳಿನಲ್ಲುಂಟಾದ ಪ್ರಗತಿಕ್ರಿಯೆಯೇ (*Reaction*) ಮಾನಸಿಕ ಸ್ಥಿತಿಯು. ಮಿದುಳಿನ ಬದಲಾವಣೆಗಳ ಅರಿವು ನಮಗಾಗುವದಲ್ಲದೆ ಬಾಹ್ಯ ವಸ್ತುಗಳ ಚಲನೆಯ ಅರಿವು ನಮಗುಂಟಾಗುವದಿಲ್ಲ. ಬೆಳಕಿನ ಪ್ರತ್ಯಕ್ಷ ಜ್ಞಾನವು ಮಿದುಳಿನ ಬದಲಾವಣೆಯಿಂದಾಗುವದಲ್ಲದೆ ದೀಪದಿಂದಲ್ಲ. ವಸ್ತುಗಳ ಚಲನೆಯ ಹೊರ್ತು ನಮಗೆ ಬಾಹ್ಯವಾದ ವಸ್ತುವೇ ಇಲ್ಲ. ಬಾಹ್ಯಜಗತ್ತು ನಿಜವಾದದ್ದು ಆದರೆ ನಮಗೆ ಅದರ ಜ್ಞಾನವಿಲ್ಲ.

ಗಣಿತನಿಯಮವನ್ನು ರಾಜ ನೀತಿಗೆ ಅನ್ವಯಿಸಿದ್ದು — ಚಲನೆಯಲ್ಲಿರುವ ಪ್ರಾಕೃತಿಕ ವಸ್ತುಗಳು ಮಾನಸಿಕ ಸ್ಥಿತ್ಯಂತರವನ್ನಂಟು ಮಾಡುವಂತೆಯೂ, ಚಲನೆಯಲ್ಲಿರುವ ಮಾನಸಿಕ ಸ್ಥಿತಿಗಳು ಮನುಷ್ಯನ ಅರಿವನ್ನಂಟು ಮಾಡುವಂತೆಯೂ, ಮನುಷ್ಯ ವ್ಯಕ್ತಿಗಳು ರಾಜ್ಯ ಸಂಸ್ಥೆಯನ್ನಂಟು ಮಾಡುವರು. ಪ್ರತಿಯೊಬ್ಬ ವ್ಯಕ್ತಿಯಲ್ಲಿಯೂ ಆತ್ಮರಕ್ಷಣೆಯ ಭಾವವು ಸ್ವಭಾವ ಜನ್ಯವಾಗಿದೆ. ಎಲ್ಲ ರಾಜ್ಯ ಸಂಸ್ಥೆಗಳ ಉದ್ದೇಶವು ಆತ್ಮರಕ್ಷಣೆಯಾಗಿದೆ. ಸಮಾಜದಲ್ಲಿರುವಾಗಲೂ, ಸಮಾಜಬಾಹಿರವಾಗಿರುವಾಗಲೂ ಸ್ವಾರ್ಥವೇ ಮನುಷ್ಯನ ಮುಖ್ಯ ಹೇತುವು. ರಾಜ್ಯ ಸಂಸ್ಥೆಯುಂಟಾಗದ ಪೂರ್ವದಲ್ಲಿ ಜನರು ಪರಸ್ಪರ ದ್ವೇಷದಿಂದ ಕಲಹ ಮಾಡುತ್ತಿದ್ದರು. ಆದರೆ ಅದು ಆತ್ಮವಿನಾಶಕ ಕಾರ್ಯವಾಗಿತ್ತು. ಅದರಿಂದ ಜನರು ತಮ್ಮ ಹಿತಕ್ಕಾಗಿ ರಾಜ್ಯಸಂಸ್ಥೆಯನ್ನು ಮಾಡಿಕೊಂಡರು.

ಇದರಿಂದ ಶಾಂತತೆಯೂ ವ್ಯಕ್ತಿಯ ಹಿತವೂ ಸಾಧ್ಯವಾಯಿತು. ಜನರು ರಾಜನಿಗೆ ತಮ್ಮನ್ನಾಳುವ ಪೂರ್ಣ ಅಧಿಕಾರವನ್ನು ಕೊಟ್ಟಿದ್ದರಿಂದಲೇ ಜನರ ಹಕ್ಕು ಬಾಧ್ಯತೆಗಳ ಸುರಕ್ಷಣೆಗೆ ಕಾರಣವಾಯಿತು. ಸರ್ವರ ಇಚ್ಛೆಯೇ ರಾಜನ ಇಚ್ಛೆಯು. ಪ್ರಜಾರಾಜ್ಯದಲ್ಲಿ ಪ್ರಜಾಪ್ರತಿನಿಧಿಗಳ ಇಚ್ಛೆಯು ಅಥವಾ ಮತವು ಪ್ರಜೆಗಳ ಮತದ ಪ್ರತಿಧ್ವನಿಯಾಗಿದೆ. ಯಾವ ವರೆಗೆ ರಾಜ್ಯ ಸಂಸ್ಥೆಯು ಜನರಲ್ಲಿ ತನ್ನ ಸತ್ತೆಯನ್ನು ಯೋಗ್ಯವಾಗಿ ಉಪಯೋಗಿಸುವದೋ ಆ ವರೆಗೆ ಜನರು ರಾಜ್ಯ ಸಂಸ್ಥೆಗೆ ವಿಧೇಯರಾಗಿರತಕ್ಕದ್ದು. ರಾಜ್ಯ ಸಂಸ್ಥೆಯ ಅಜ್ಞೆಯೆಲ್ಲವೂ ನ್ಯಾಯವಾದದ್ದು. ರಾಜ್ಯ ಸಂಸ್ಥೆಯು ಯಾವದನ್ನು ನಿಷೇಧ ಮಾಡುವದೋ ಅದು ಅನ್ಯಾಯವು. ರಾಜ್ಯ ಸಂಸ್ಥೆಯು ಧರ್ಮನೀತಿಗಳನ್ನು ಸಹ ನಿರ್ಣಯಿಸುವದು. ಕ್ರಾಂತಿಗಿಂತ ಅಥವಾ ಅನಾಯಕತ್ವಕ್ಕಿಂತ ಎಂತಹ ರಾಜ್ಯ ಸಂಸ್ಥೆಯಾದರೂ ಹಿತಕರವು. ೧ ನೇ ಚಾರ್ಲಸ್ ರಾಜನ ರಾಜ್ಯಭಾರವು ಇದಕ್ಕೆ ದೃಷ್ಟಾಂತವಾಗಿತ್ತು. ಕಲಹ ಮಾಡುವದೆಂದರೆ ಅನಾಗರಿಕತ್ವದ ಲಕ್ಷಣವು. ಕ್ರೈಸ್ತ ಚರ್ಚ ಅಥವಾ ಮಠವು ರಾಜ್ಯ ಸಂಸ್ಥೆಗೆ ಅಧೀನವಾದದ್ದು. ಧರ್ಮವು ಮೂಢ ನಂಬಿಕೆಯಿಂದ ಕೂಡಿದೆ.

ಜ್ಞಾನೋದಯಕಾಲದ ಪದಾರ್ಥ ವಿಜ್ಞಾನ ಶಾಸ್ತ್ರವೂ ಮತ್ತು ಬುದ್ಧಿವಾದವೂ— ಈ ಕಾಲದ ಶಾಸ್ತ್ರೀಕರು ಜಗತ್ತಿನ ಸಶಾಸ್ತ್ರೀಕವಾದ ವಿವರಣೆಯನ್ನು ಮಾಡುವದು ಬಹಳ ಕಠಿಣವಾಗಿತ್ತು. ಯಾಕೆಂದರೆ ಅದರಿಂದ ಅವರು ಚರ್ಚದ ನಂಬಿಕೆಗೆ ವಿರೋಧಿಗಳಾಗುತ್ತಿದ್ದರು. ಆದರೆ ಬುದ್ಧಿವಾದಿಗಳು (*Rationalists*) ಭೌತಿಕ ಶಾಸ್ತ್ರವು ಗಣಿತ ಪ್ರಯೋಗದಿಂದ ಸಫಲವಾಗಿರುವಾಗ ತತ್ವಶಾಸ್ತ್ರದ ಸಮಸ್ಯೆಗಳನ್ನು ಸಹ ಗಣಿತ ಶಾಸ್ತ್ರದ ಅಧಾರದಿಂದ ಯಾಕೆ ನಿವಾರಣೆ ಮಾಡಬಾರದೆಂದು ಹೇಳಿದರು. ಇವರು ಸೃಷ್ಟಿ, ದೇವರು ಮನುಷ್ಯ ಶರೀರ ಮತ್ತು ಆತ್ಮಗಳ ವಿಷಯಕ್ಕೆ ಹೊಸ ಸಿದ್ಧಾಂತಗಳನ್ನು ಪ್ರತಿಪಾದಿಸಿದರು. ಈ ಕಾಲದ ಶಾಸ್ತ್ರದ ಸಂಶೋಧನೆಗಳು ಚರ್ಚಿನ ಅಧ್ಯಾತ್ಮಿಕ ನಂಬಿಕೆಗೆ ಅತ್ಯಂತ ವಿರೋಧವಾಗಿದ್ದವು. ಆದ್ದರಿಂದ ಹೊಸ ಶಾಸ್ತ್ರವು ಯಾಂತ್ರಿಕ ಜಗತ್ತನ್ನು ಸರ್ವಶಕ್ತನಾದ ದೇವರೊಂದಿಗೂ ಮತ್ತು ಯಾಂತ್ರಿಕ ಮನುಷ್ಯ ಶರೀರವನ್ನು ಸ್ವತಂತ್ರವಾದ ಆತ್ಮದೊಂದಿಗೂ ಸಮನ್ವಯ ಮಾಡುವ ಕಾರ್ಯವನ್ನು ಕಠಿಣವಾಗಿ ಮಾಡಿತು.

ಡೇಕಾರ್ಟ್ — ಕ್ರಿ. ಶ. ೧೫೯೬-೧೬೫೦. ಇವನು ಫ್ರಾನ್ಸ್ ದೇಶದವನು. ಇವನು ಜಗತ್ತಿನ ಉತ್ಪತ್ತಿ ಮತ್ತು ಸ್ಥಿತಿಯ ವಿಷಯವಾಗಿ ಒಂದು ಗ್ರಂಥವನ್ನು ಬರೆದನು. ಇದು ಕೆಲ ಅಂಶದಲ್ಲಿ ಕೋಸರ್ನಿಕಸನ ಸಿದ್ಧಾಂತವನ್ನು ಪುಷ್ಟೀಕರಿಸುತ್ತದೆ. ಆದರೆ ರೋಮಪಟ್ಟಣದಲ್ಲಿ ಗ್ಯಾಲಿಲಿಯೋನನ್ನು ಚರ್ಚೆ ನಂಬಿಕೆಯ ವಿರೋಧವಾದ ವಿಚಾರಕ್ಕೆ ಶಿಕ್ಷಿಸಿದರೆಂಬ ಸುದ್ದಿಯನ್ನು ಕೇಳಿ ಈ ಗ್ರಂಥವನ್ನು ಇವನು ಮುದ್ರಿಸಲಿಲ್ಲ. ಇವನು ಶಾಲೆಯಲ್ಲಿರುವಾಗಲೇ ಗಣಿತದಲ್ಲಿ ಮೇಧಾವಿಯೆಂದು ಪ್ರಸಿದ್ಧನಾಗಿದ್ದನು. ಗಣಿತ ವಿದ್ಯೆಯಲ್ಲಿ (*analytical geometry*) ಎಂಬದನ್ನು ಹೊಸದಾಗಿ ಶೋಧಿಸಿದನು. ಭೌತಿಕ ಶಾಸ್ತ್ರದಲ್ಲಿ ಪ್ರಕಾಶದ ವಕ್ರೀಕರಣವನ್ನು, ಕಾಮನ ಬಿಲ್ಲಿನ ಕಾರಣವನ್ನೂ ಸರಿಯಾಗಿ ವಿವರಿಸಿದನು. ಗಾಳಿಯ ತೂಕವನ್ನು ಕಂಡು ಹಿಡಿದನು. ತನ್ನ ಆತ್ಮಕ್ಕೆ ನಿಷ್ಕಪಟೆಯಾಗಿರುವದೇ ಸತ್ಯವೆಂದು ಹೇಳಿದನು. ಗಣಿತದಿಂದ ಯಾವತ್ತು ಜ್ಞಾನಕ್ಷೇತ್ರವೆಂದು ಕ್ರಮಗೊಳಿಸಬಹುದೆಂದು ಹೇಳಿದನು. ವ್ಯಷ್ಟಿಭೂತವಾದ ಅಭಿಪ್ರಾಯಗಳಿಂದ ಒಂದೇ ಒಂದು ತತ್ವವನ್ನು ಹೊರಡಿಸಬಹುದು. ಸತ್ಯವನ್ನು ಶೋಧಿಸಲು ಇವನು ಮೊದಲು ಸಂದೇಹ ಪದ್ಧತಿಯನ್ನು ಅನುಸರಿಸಿದನು. ನಿಷ್ಕಳಂಕವಾದ ಸತ್ಯವನ್ನು ಕಂಡು ಹಿಡಿಯಲು ಮಾತ್ರ ಸಂದೇಹ ಪದ್ಧತಿಯನ್ನು ಸಾಧನವಾಗಿ ಪ್ರಯೋಗಿಸುತ್ತಾನೆ. ಯಾವದೂ ಸ್ಥಿರವಲ್ಲವೆಂದು ಸಂದೇಹಪಡುವಾಗ ನಾನು ಸಂದೇಹ ಪಡುತ್ತೇನೆಂಬುದು ನನಗೆ ನಿಶ್ಚಯವಾಗಿ ಗೊತ್ತುಂಟು. ಸಂದೇಹ ಪಡುವದೆಂದರೆ ವಿಚಾರ ಮಾಡುವದು. ಸಂದೇಹ ಪಡುವದರಲ್ಲಿ ನನ್ನ ಅರಿವಿನ ಇರುವಿಕೆಯು ನನಗೆ ಗೊತ್ತಾಗುವದು. ಆದರೆ ಸಂಶಯವಾದವು (*Skepticism*) ಎಲ್ಲ ಪಸ್ತುಗಳನ್ನು ಅಲ್ಲಗಳೆಯುವದು. ಆದ್ದರಿಂದ ಅದು ಆತ್ಮವಿರೋಧವಾಗಿದೆ. ನಮ್ಮ ವಿಚಾರಗಳಿಂದ ತಿಳಿಯುವದೇನೆಂದರೆ ವಿಚಾರ ಮಾಡತಕ್ಕ ನಾನು ಎಂಬ ವಸ್ತುವು ಇರುತ್ತದೆಂಬದು. (*Cogito ergo sum*)

ಆತ್ಮದಲ್ಲಿ ಸತ್ಯವದೆ. ಅಂತರಂಗದ ಸಹಜವಾದ ವಿಚಾರಗಳಲ್ಲಿ ದೇವರು ಪರಿಪೂರ್ಣವಾದವನೆಂಬ ವಿಚಾರವು ಒಂದಾಗಿದೆ. ನನ್ನ ಆತ್ಮದ ಇರುವಿಕೆಯು ನನಗೆ ಎಷ್ಟು ಸ್ಪಷ್ಟವಾಗಿ ಗೊತ್ತದೆಯೋ ಅಷ್ಟೇ ಸ್ಪಷ್ಟವಾಗಿ ದೇವರ ಇರುವಿಕೆಯಿದೆ. ಕೆಲವು ವಿಚಾರಗಳ ಗುಣಗಳು ಎಷ್ಟು ಸ್ಥಿರವಾಗಿವೆಯೆಂದರೆ ಆ ವಿಚಾರಗಳ ಬಗ್ಗೆ ಯೋಚಿಸಿದಾಗಲೆಲ್ಲ ಅವುಗಳ ಗುಣಗಳ ಬಗ್ಗೆ ನಾವು ಅವಶ್ಯವಾಗಿ ಯೋಚಿಸುತ್ತೇವೆ. ಹೇಗೆಂದರೆ ತ್ರಿಕೋ

ಣದ ಬಗ್ಗೆ ಯೋಚಿಸಿದಾಗ ಅದರ ಮೂರು ಕೋನಗಳು ಎರಡು ಸಮ ಕೋನಗಳಿಗೆ ಸರಿಯಾಗಿವೆಯೆಂದು ನಾವು ಅವಶ್ಯವಾಗಿ ಯೋಚಿಸುತ್ತೇವೆ.

ಪರಿಪೂರ್ಣ ವಸ್ತುವಿನ ಯೋಚನೆಯು ನನ್ನಲ್ಲಿದೆ. ಈ ಯೋಚನೆಗೆ ಒಂದು ಕಾರಣವಿರಲೇಬೇಕು. ಈ ಕಾರಣವೇ ದೇವರು. ಆತ್ಮದ ಅರಿವಿನ ವಿಚಾರದಿಂದ ಡೇಕಾರ್ಟ್‌ನು ಉಳಿದ ವಿಚಾರಗಳ ಅಸ್ತಿತ್ವವನ್ನು ಹೊರಡಿಸಲು ಪ್ರಯತ್ನಿಸುತ್ತಾನೆ. ಪ್ರಕೃತಿಯ ಅಸ್ತಿತ್ವವು ದೇವರ ಅಸ್ತಿತ್ವದ ಮೇಲೆ ಅವಲಂಬಿಸಿದೆ. ದೇವರು ಇರದಿದ್ದರೆ ಬಾಹ್ಯ ಜಗತ್ತು ನಿರಾಧಾರವೂ ಅಸತ್ಯವೂ ಆಗುವದು. ಆತ್ಮವೂ ಬುದ್ಧಿಯೂ ಒಂದೇ ಎಂದು ಇವನು ಹೇಳುವದರಿಂದ ಇವನು ಬುದ್ಧಿವಾದದ ಸ್ಥಾಪಕನೆಂದು ಕರೆಯಲ್ಪಡುತ್ತಾನೆ. ದೇವರು ಮೂಲ ವಸ್ತುವು ಮತ್ತು ನಿರಾಲಂಬಿಯು. ಪ್ರಕೃತಿ ಮತ್ತು ಆತ್ಮಗಳು ದೇವರ ಮೇಲೆ ಅವಲಂಬಿಸಿವೆ. ಪ್ರಕೃತಿಯ ಮುಖ್ಯ ಗುಣವು ವ್ಯಾಪ್ತಿಯು (*Extension*). ಗುಣಗಳು ವಸ್ತುವಿನಲ್ಲಿ ವಾಸವಾಗಿಲ್ಲ. ಆದರೆ ಅವು ಇಂದ್ರಿಯ ಜ್ಞಾನದ ಪರಿಣಾಮವಾಗಿವೆ. ಸ್ಥಳ, ವ್ಯಾಪ್ತಿ ಮತ್ತು ಪ್ರಕೃತಿಗಳು ಒಂದೇ ಆಗಿವೆ. ಬರಿದಾದ ಸ್ಥಳವು ಇಲ್ಲವೇ ಇಲ್ಲ. ಪ್ರಕೃತಿಯು ಸ್ವಯಂ ಚಲನೆಯುಳ್ಳದ್ದಿರುವದಿಲ್ಲ. ಅದರ ಚಲನೆಯನ್ನುಂಟು ಮಾಡುವವನು ದೇವರಾಗಿದ್ದಾನೆ. ಪ್ರಕೃತಿಯು ಯಂತ್ರ ರೂಪವಾಗಿದ್ದು ದೇವರು ಯಂತ್ರ ರಚಿಸಿದವನೂ ಅದರ ನಿಯಮಕನೂ ಆಗಿದ್ದಾನೆ.

ಶಿವಯೋಗದ ನಿಜಸ್ವರೂಪ.

(ಲೇಖಕ:—ಓರ್ವ ವೀರಶೈವ.)

ನಮ್ಮ ಸಮಾಜದಲ್ಲಿ ಕೆಲವು ಅಜ್ಞ ಜನರು ಭೂತ ಪಿಶಾಚಾದಿಗಳನ್ನು ಬಿಡಿಸುವವರೂ, ಮಂತ್ರೋಚ್ಚಾರಣೆ ಮಾಡುವವರೂ, ಯಂತ್ರ-ತಂತ್ರಗಳನ್ನು ಕಟ್ಟುವವರೂ, ಮಕ್ಕಳು ಮರಿಗಳಾಗುತ್ತವೆಂದು ಹೇಳುವವರೂ, ಜೋತಿಷ್ಯ ಹೇಳುವವರೂ ಶಿವಯೋಗಿಗಳೆಂದು ತಿಳಿದಿದ್ದಾರೆ. ಇದು ಶುದ್ಧ ತಪ್ಪು. ಹಾಗೆ ಮಾಡುವವರು ಶಿವಯೋಗಿಗಳಲ್ಲ; ಶಿವಯೋಗವು ಮಾಟಗಾರಿಕೆಯಲ್ಲ; ವೋಡಿಯಲ್ಲ; ಜಾದುಗಾರಿಕೆಯಲ್ಲ; ಅಣಿ ಮಾದ್ಯಷ್ಟು ಸಿದ್ಧಿಗಳನ್ನು ಪಡೆಯುವದಲ್ಲ; ಇಂದ್ರಜಾಲ ಮಹೇಂದ್ರಜಾಲ

ವಲ್ಲ; ಘಟೋತ್ಕಚನ ಮಾಯಾಜಾಲವಲ್ಲ; ಮೆಸ್ ಮೆರಿಜಮ್, ಹಿಪ್ನಾಟಿಜಮ್ ಅಲ್ಲ. ಇಂಥ ಕಸರತ್ತುಗಳನ್ನು ಮಾಡುವವರು ಹೊಟ್ಟೆಗಾಗಿ ಜಗತ್ತಿಗೆ ಅಟಿ ತೋರಿಸುವ ಡೊಂಬರು. ಅಂಥವರ ಮಾತಿನಲ್ಲಿ ವಿಶ್ವಾಸವಿಡುವದಾಗಲಿ ಅವರ ವಿಷಯದಲ್ಲಿ ಭಕ್ತಿಯನ್ನು ತೋರಿಸುವದಾಗಲಿ ಕೇವಲ ಮೂರ್ಖತನವೇ ಸರಿ.

ಸಕಲೇಶಮಾದರಸರೆಂಬ ಶಿವಶರಣರೊಬ್ಬರು ಹೀಗೆ ಹೇಳಿದ್ದಾರೆ. “ಗಿರಿಯ ಕರದಿಂದ ಎತ್ತಿದರೇನು? ಹರಿವ ವಾರಿಧಿಯ ಆಪೋಷಣವ ಮಾಡಿದರೇನು? ಗಗನ ಗಮನದಲ್ಲಿ ಸುಳಿದರೇನು? ಇವರೆಲ್ಲರು ಪವನ ಬಳಿಯ ಅಭ್ಯಾಸಿಗಳು. ಇಂತಹ ಮರ್ತ್ಯದ ಲೌಕಿಕರ ಮೆಚ್ಚು ನಮ್ಮ ಸಕಲೇಶ್ವರ ದೇವರು”, ಈ ವಚನದ ತಾತ್ಪರ್ಯವಿಷ್ಟೇ. ಮನುಷ್ಯನು ಬೇಕಾದಂಥ ಕಸರತ್ತು ಅಥವಾ ಶಮರಂತಿಕೆಯನ್ನು ತೋರಿಸಿದರೂ ಕೂಡ ಆತನು ಮರ್ತ್ಯಲೋಕದ ಮಾನವನೇ ವಿನಾ ಶಿವಲೋಕದ ಶರಣನಾಗಲಾರನು. ಉದಾಹರಣಾರ್ಥವಾಗಿ ಶ್ರೀ ಕೃಷ್ಣನು ಮಂದರ ಪರ್ವತವನ್ನು ಕರದಿಂದ ಎತ್ತಿ ಹಿಡಿದನು. ಅಗಸ್ತ್ಯಋಷಿಯು ಸಮುದ್ರದ ನೀರನ್ನು ಒಂದೇ ಕುಡಿತಕ್ಕೆ ಕುಡಿದುಬಿಟ್ಟನು. ವಿಷ್ಣುಬ್ರಹ್ಮಾದಿಗಳು ಗರುಡಹಂಸವಾಹನಗಳನ್ನೇರಿ ಆಕಾಶದಲ್ಲಿ ಸಂಚರಿಸಿದರು. ಇವರೆಲ್ಲರು ವಾಯು ಸಾಧನದಿಂದ ಅಂಥ ಸಾಮರ್ಥ್ಯವನ್ನು ಪಡೆದರು. ಇಂತಹ ಲೌಕಿಕರಿಗೆ ಪರಮಾತ್ಮನು ಮೆಚ್ಚಲಾರನೆಂಬುದೇ ನಮ್ಮ ಸಕಲೇಶ್ವರನ ಅಭಿಪ್ರಾಯವು. ನಾವು ದೇವರೆಂದು ಭಾವಿಸುವ ಬ್ರಹ್ಮ ವಿಷ್ಣು ಮೊದಲಾದವರು ಪವಾಡಮಾಡಿದ್ದರಿಂದ ಶರಣರ ಪಾಲಿಗೆ ಅವರು ಮರ್ತ್ಯರಾಗಿ ಕಾಣುತ್ತಿರುವಾಗ ಲೌಕಿಕದ ಮಾನವರು ಅಂತಹ ಕೆಲಸಗಳನ್ನು ಮಾಡಿದರೇನೆನ್ನು ಬೇಕು? ನೊಸಲಲ್ಲಿ ಉರಿಗಣ್ಣುಳ್ಳ ಸಿದ್ಧರಾಮಯೋಗಿಯು ಹಣೆಗಣ್ಣಿನ ಜ್ವಾಲೆಯನ್ನು ಕಾಲಕೆಳಗೆ ತುಳಿದು ಪ್ರಭುದೇವರು ಅವರ ಆಸ್ಪದ್ಧಿಯ ಗರ್ವವನ್ನು ತಗ್ಗಿಸಿರುವರಲ್ಲವೇ?

ಗರುಡಿಯಲ್ಲಿ ಸಾಧನ ಮಾಡಿದ ಸ್ಯಾಂಡೋನು ಮೋಟಾರ ತಡೆದು ನಿಲ್ಲಿಸಬಹುದು, ದೊಡ್ಡ ಬಂಡೆಗಲ್ಲನ್ನು ಎದೆಯ ಮೇಲೆ ಹೇರಿಕೊಳ್ಳಬಹುದು. ಎಷ್ಟೋ ಜನ ತಿರುಕರು ಹೊಟ್ಟೆಗಾಗಿ ಕಂದ ಪೀಡಾಸನ ನೌಲಿ ಮುಂತಾದ ಕಷ್ಟತರವಾದ ಆಸನಗಳನ್ನು ಜನರಿಗೆ ಪ್ರದರ್ಶಿಸಿ ಅವರನ್ನು ಬೆರಗುಗೊಳಿಸುವದನ್ನು ನಾವು ಕಣ್ಣಾರೆ ಕಾಣುತ್ತೇವೆ. ಯಾವನೋ ಒಬ್ಬ ಮನುಷ್ಯನು ತನ್ನ ದೇಹಧರ್ಮದಂತೆ ನಡೆದು ೧೫೦ ವರ್ಷ

ಬಾಳಿದನಂತೆ ! ಇಂತವರೆಲ್ಲ ಸಾಮಾನ್ಯ ಜೀವರುಗಳೆಂದೇ ನಮ್ಮ ಶಿವ ಶರಣರು ಹೇಳಿದ್ದಾರೆ. ಆಧುನಿಕ ಶಾಸ್ತ್ರೀಯ ಶೋಧ ನಮಗೆ ಬೇಕಾದಷ್ಟು ಕೌತುಕಗಳನ್ನುಂಟು ಮಾಡಿದರೂ ಅವು ಇಹಲೋಕದ ಉಪಜೀವನದ ಕಾರ್ಯಗಳೇ ಹೊರತು ಪಾರಮಾರ್ಥಿಕ ತತ್ವಗಳನ್ನೊಳಕೊಂಡಿಲ್ಲ. ನಮ್ಮ ಪುರಾಣಗಳಲ್ಲಿ ಕೆಲವು ಮಹನೀಯರ ಬಗ್ಗೆ ಪವಾಡಗಳನ್ನು ಕಲ್ಪಿಸಿದ್ದು ಸಾಮಾನ್ಯ ಜನರಲ್ಲಿ ಕೌತುಕವನ್ನು ಹುಟ್ಟಿಸುವದಕ್ಕಾಗಿಯೇ ವಿನಾ ಬೇರೆಯಲ್ಲ.

ನಮ್ಮ ಶಿವಯೋಗಿಗಳು ಶಿವಲೋಕದವರು, ಮರ್ತ್ಯರಲ್ಲ. ನಮ್ಮವರು ಸಾಧನ ಮಾಡಿದ್ದು ಅವಿದ್ಯೆಯಲ್ಲ; ವಿದ್ಯೆಯು. 'ಅವಿದ್ಯಯಾ ಮೃತ್ಯುಂ ತೀರ್ತ್ವಾ ವಿದ್ಯಯಾಮೃತಮಶ್ನುತೆ' ಎಂಬ ಉಪನಿಷತ್ ವಾಕ್ಯದಂತೆ ನಮ್ಮ ಶಿವಶರಣರು ಕರ್ಮಭಕ್ತಿಗಳೆಂಬ ವಿದ್ಯೆಗಳನ್ನು ಸಾಧಿಸಿ ಮೋಕ್ಷ ಸುಖವನ್ನು ಪಡೆದರಲ್ಲದೆ ಮೇಲೆ ಹೇಳಿದ ಸುಡಗಾಡಸಿದ್ಧರಾಟದಿಂದಲ್ಲ. ನಮ್ಮವರು ಕರ್ಮಯೋಗಿಗಳು ಮತ್ತು ಭಕ್ತಿಯೋಗಿಗಳು. ಕರ್ಮಯೋಗಿಗಳೆಂದರೆ ಜಗತ್ತಿನ ಸದ್ವ್ಯವಹಾರಗಳನ್ನು ಫಲಾಪೇಕ್ಷೆಯಿಲ್ಲದೆ ನಿಷ್ಕಾಮ ಬುದ್ಧಿಯಿಂದ ಮಾಡುವದು. ಭಕ್ತಿಯೋಗನೆಂದರೆ ಗುರು ಕೊಟ್ಟ ಇಷ್ಟಲಿಂಗದಲ್ಲಿ ನಿರ್ಮಲವಾದ ಪ್ರೇಮವನ್ನಳವಡಿಸಿ ಪತಿವ್ರತೆಯಾದ ಸತಿಶಿರೋಮಣಿಯು ಪತಿಯೊಡನೆ ಕೂಡಿ ರಮಿಸುವಂತೆ ಲಿಂಗದ ಕಳೆಗಳನ್ನು ಹೆಚ್ಚಿಸುತ್ತ ಪರಮಾತ್ಮನಲ್ಲಿ ಪಾರವಶ್ಯತೆಯನ್ನು ಹೊಂದುವದು. ಕರ್ಮಯೋಗವು ಸಮಾಜ ಹಿತಕ್ಕೆ ಬೇಕು. ಭಕ್ತಿಯೋಗವು ಸ್ವಂತ ಹಿತಕ್ಕೆ ಬೇಕು.

ಮನುಷ್ಯನು ಸಮಾಜದ ಪ್ರಾಣಿಯಾದ್ದರಿಂದ ಆತನ ಮೇಲೆ ಸಮಾಜದ ಉಪಕಾರಗಳು ಅನೇಕವಾಗುತ್ತಿರುತ್ತವೆ. ಸಮಾಜದ ನಡೆನುಡಿ ರೀತಿ ಪದ್ಧತಿಗಳು ಅವನ ನಡವಳಿಕೆಯಲ್ಲಿ ತೊಡತೊಡಕಾಗಿ ಹೆಣೆಯಲ್ಪಟ್ಟಿರುತ್ತವೆ. ಅದುದರಿಂದ ಸಮಾಜದ ನಿರ್ಬಂಧನೆಗೊಳಗಾದ ಆತನು ಸದಾಚಾರಸಂಪನ್ನನಾಗಿ ಲೋಕಸಂಗ್ರಹ ಕಾರ್ಯಗಳನ್ನು ಮಾಡಲೇಬೇಕಾಗುತ್ತದೆ. ಇದೇ ನಾಗರಿಕನ ಜೀವನದ ರಹಸ್ಯವು. ನಮ್ಮ ಶಿವಶರಣರು ನೂರೆಂಟು ಕಾಯಕಗಳನ್ನು ಮಾಡಿ ಸಮಾಜದ ಸಾಂಪತ್ತಿಕ ಸ್ಥಿತಿಯನ್ನು ಬೆಳೆಸಿಕೊಂಡದ್ದಲ್ಲದೆ ಸಮಾಜ ಹಿತಕ್ಕಾಗಿ ಅರ್ಥಾತ್ ಗುರುಲಿಂಗಜಂಗಮದ ಸೇವೆಗಾಗಿ ತನು-ಮನ-ಧನಗಳನ್ನು ಸಮರ್ಪಿಸುತ್ತಿದ್ದರು. ಇದೇ ಶಿವಯೋಗವು.

ಸುಜ್ಞಾನ ಸಾರವು.

(ಶ್ರೀ ಶಿವಶರಣ-ಘನಮಠದಾರ್ಯರು)

[ಈ ಕೆಳಗಿನ ಲೇಖನವು ಶ್ರೀ ಮಹಾ ಶಿವಶರಣ ಘನಮಠದಾರ್ಯರದು ಇರುತ್ತದೆ. ಈ ಮಹಾನುಭಾವರು ಒಂದು ನೂರು ವರ್ಷಗಳ ಹಿಂದೆ ಉತ್ತರ ಕರ್ನಾಟಕದಲ್ಲಿ ಮಹಾ ಸಾಧುಪುರುಷರೆಂದು ಹೆಸರಾಗಿದ್ದು ಅಸಂಖ್ಯ ಪದ್ಯಗಳನ್ನು ರಚಿಸಿದ್ದಾರೆ. ಈ ಪದ್ಯಗಳು ಇಲ್ಲಿ ಈಗಲೂ ಬಹು ಲೋಕಪ್ರಿಯವಾಗಿರುತ್ತವೆ. ಈ ಪ್ರಕಾರ ಈ ಮಹಾನುಭಾವರು ಕೇವಲ ಧಾರ್ಮಿಕ ಪುರುಷರಾಗಿರದೆ ಬಸವಾದಿ ಪ್ರಮಥರ ಮಾರ್ಗವನ್ನು ಚೆನ್ನಾಗಿ ಅರಿತು ಕೊಂಡು ಅವರ ಕಾಯಕಗಳ ಆಚರಣೆಯನ್ನು ಅಕ್ಷರಶಃ ಪಾಲಿಸುವವರಾಗಿದ್ದರು. ಅವರು ಒಕ್ಕಲತನದ ಮೇಲೆ ಒಂದು ಬಹು ಅಮೌಲ್ಯವಾದ ಗ್ರಂಥವನ್ನು ಬರೆದಿದ್ದಾರೆ. ಈ ಗ್ರಂಥದಲ್ಲಿ ಅವರು ವೀರಶೈವ ಮತದ ವಿಶಾಲ ತತ್ವಗಳನ್ನು ಸಹ ಬಹು ಸುಬೋಧವಾಗಿ ವಿವರಿಸಿ ಅವರು “ಸುಜ್ಞಾನ” ಈ ವಿಷಯದ ಮೇಲೆ ಬರೆದ ವಿಚಾರಗಳು ಬಹು ಮಹತ್ವವಾದವುಗಳು ಇವೆ. ಅವುಗಳನ್ನು ಕೆಳಗೆ ನಾವು ಪ್ರಸಿದ್ಧಿಸಿದ್ದೇವೆ. ಈ ಲೇಖನದ ಮೇಲಿಂದ ಶ್ರೀ ಘನಮಠದಾರ್ಯರು ವಚನಶಾಸ್ತ್ರದ ಮಹತ್ವವನ್ನು ಎಷ್ಟು ಚೆನ್ನಾಗಿ ಅರಿತವರಾಗಿದ್ದರೆಂಬುದು ಚೆನ್ನಾಗಿ ವ್ಯಕ್ತವಾಗುತ್ತದೆ. ಅವರು ಬರೆದ ಕಾಲದಲ್ಲಿ ಕನ್ನಡ ಅಚ್ಚುಕೂಟಗಳಿರಲಿಲ್ಲ ಹಾಗೂ ಅವರು ವಿಶೇಷವಾಗಿ ನಿಜಾಮ ಇಲಾಖೆಯಲ್ಲಿ ಇದ್ದವರು. ಆದ್ದರಿಂದ ಅವರ ಭಾಷೆಯಲ್ಲಿ ಈಗಿನ ಅಚ್ಚುಕಟ್ಟಾದ ನುಡಿಗಳಿರಲಿಕ್ಕಿಲ್ಲ. ಆದರೂ ಅವರು ತಮ್ಮ ವಿಚಾರಗಳನ್ನು ಬಹು ಮನೋವೇಧಕವಾಗಿ ವಿವರಿಸಿದ್ದನ್ನು ನೋಡಿದರೆ ನಾವು ಈ ಲೇಖನವನ್ನು ಪ್ರಸಿದ್ಧಿಸಿದ್ದಕ್ಕಾಗಿ ವಾಚಕರು ಬೇಸರಗೊಳ್ಳಲಿಕ್ಕಿಲ್ಲೆಂದು ಭಾವಿಸಿದ್ದೇವೆ — — — ಸಂಪಾದಕ]

ಈ ಕೃಷಿಜ್ಞಾನದಲ್ಲಿ ಸುಜ್ಞಾನವೇನು ಪ್ರಯೋಜನವೆಂದರೆ, ಈ ಸಾರಮಾರ್ಗ ಕೃಷಿಗೆ ಸುಜ್ಞಾನವೇ ಸಾಧನವು. “ಜ್ಞಾನೇನ ವಿನಾ ನಾನ್ಯ ಸಂಧಃ” ಎಂಬ ಶ್ರುತಿಯುಂಟಾಗಿ ಸದ್ಯೋನ್ಮುಕ್ತಿಯಾದ ಜ್ಞಾನಕೃಷಿಯಾದ ನಿಜಮೋಕ್ಷಕ್ಕೆ ಜ್ಞಾನದ ವಿನಾ ಬೇರೊಂದು ಯೋಗವಿಲ್ಲವು. ಅದುಕಾರಣ ಸದಾಚಾರಿಗಳಿಗೆ ಸುಜ್ಞಾನವೇ ಬೇಕಾಗಿರುವುದಾಗಿ ಸುಜ್ಞಾನ ಸಾರವನ್ನೇ ಹೇಳಬೇಕಾಯಿತು.

ಜ್ಞಾನೋತ್ಪನ್ನವರ್ಣನೆಯು — ಈ ಸುಜ್ಞಾನವೆಂಬುದು ಶಿವನ ಜ್ಞಾನವು. ಶಿವಜ್ಞಾನವೆಂದರೂ ಬ್ರಹ್ಮಜ್ಞಾನವೆಂದರೂ ಅತ್ಮಜ್ಞಾನವೆಂದರೂ ಸ್ವಾತ್ಮಜ್ಞಾನವೆಂದರೂ ತತ್ತ್ವಜ್ಞಾನವೆಂದರೂ ಶಿವತತ್ತ್ವಜ್ಞಾನವೆಂದರೂ ಮಹಾಜ್ಞಾನವೆಂದರೂ ಏಕಸರ್ವಾಯಾರ್ಥವು. ಆದರೆ “ಶಿವಜ್ಞಾನ ನ ಜಾನಾತಿ ಬ್ರಹ್ಮಣಃ ಶ್ವಪಚಾ ಧಮಃ” ಎಂದುಂಟಾಗಿ ಶಿವಜ್ಞಾನ ಹೀನ ರಾಗಿ ಉತ್ತಮ ಕುಲದಲ್ಲಿ ಹುಟ್ಟಿದವನಾದರೂ ಅಧಮನೆಂದು ಹೇಳಲ್ಪಟ್ಟಿದೆ. “ಬ್ರಹ್ಮಜ್ಞಾನೀ ಚ ಬ್ರಾಹ್ಮಣಃ” ಎಂಬ ಶ್ರುತಿಯುಂಟಾಗಿ ಪೂರ್ವದ ಋಷಿಗಳೆಲ್ಲರು ಕಮ್ಮಾರ ಮಚ್ಚಿಗಾರ ಧೋರ ಕಬ್ಬಲಿಗ ನಾಯದ ಮೊದಲಾದ ಕುಲದಲ್ಲಿ ಹುಟ್ಟಿದವರಾದಾಗ್ಯೂ ಬ್ರಹ್ಮಜ್ಞಾನಿಗಳಾದುದರಿಂದ ಎಲ್ಲರು ಬ್ರಾಹ್ಮಣರಾಗಿ ವರ್ತಿಸಿದರು. ಈಗಲಾದರೂ ಆ ಋಷಿಗಳ ಗೋತ್ರದವರು ಬ್ರಾಹ್ಮಣರೆಂದು ಹೇಳಿಸಿಕೊಳ್ಳುತ್ತಾರೆ. ಇವರಾದರೂ ಬ್ರಹ್ಮಜ್ಞಾನಿಗಳಾದರೆ ಆ ವರ್ಣಕ್ಕೆ ಯೋಗ್ಯರಾಗುವರು. ಬ್ರಾಹ್ಮಣ ವರ್ಣಕ್ಕೆ ಬ್ರಹ್ಮಜ್ಞಾನವೇ ಮುಖ್ಯವು.

“ಜ್ಞಾನಾಗ್ನಿಃ ಸರ್ವ ಕರ್ಮಾಣಿ ಭಸ್ತುಸಾತ್ ಕುರುತೇರ್ಜುನ” ಎಂದು ಭಗವದ್ಗೀತೆಯಲ್ಲಿ ಹೇಳುತ್ತಿಹುದಾಗಿ ಮತ್ತು “ನಂಬೋ ಜ್ಞಾನ ವನ್ನೆ | ಕರ್ಮವೆಂಬ ಜಾಲದೊಳು ಶಿಲ್ಕಿ | ಹಂಬಲಿಸದಿರು ಮುಕ್ತಿಯಂ ಬೇರೆ ಬಯಸಿ ಮನುಜ||” ಎಂದು ನಿಜಗುಣಾರ್ಯರ ವಾಕ್ಯವಿಹುದಾಗಿ ಈ ಸುಜ್ಞಾನವು ವೇದಾಂತಾದಿ ಉಪನಿಷತ್ಪಾಠ್ಯಗಳಿಂದಲ್ಲದೆ, ತಲೆದೋರದಾಗಿ “ವೇದಾಂತಜನ್ಯ ತೇ ಜ್ಞಾನಂ ವಿದ್ಧೇತಿ ಪರಿಕೀರ್ತೀತಿ” “ವಿದ್ಯಾಯಾಂ ರಮತೇ ಯಸ್ಯ ವೀರ ಇತಿ ಬ್ರೂಯತೆ” ಎಂದುಂಟಾಗಿ ವೇದಾಂತದಿಂದುದ್ಭವಿಸಲ್ಪಟ್ಟ ಜ್ಞಾನವೇ ವೀರಶೈವ ಜ್ಞಾನವೆಂದು ಹೇಳಿ ಸುತ್ತಿಹುದಾಗಿ ವೀರಶೈವ ಸದ್ಭಕ್ತರು ವೇದಾಂತ ಸಾರವಾದ ಉಪನಿಷದ್ವಾಕ್ಯಗಳನ್ನು ನೋಡಬೇಕು. ಅಥವಾ ಉಪನಿಷದ್ವಾಕ್ಯಗಳ ಸಾರವನ್ನೆಲ್ಲಾ ತೆಗೆದು ಏಕ ಮುಹೂರ್ತದಲ್ಲಿ ತಿಳಿಯುವದಕ್ಕೆ ಆಬಾಲವೃದ್ಧ ರಿಗಾಯಾಸವಿಲ್ಲದ ಹಾಗೆ ಕನ್ನಡ ಭಾಷೆಯಿಂದ ದೇಶ ಭಾಷೆಯಂತೆ ಬಿಳುಗನ್ನಡವಾಗಿ ವಿವೇಕಚಿಂತಾಮಣಿ ಅನುಭವಸಾರ ಪರಮಾನುಭವ ಸಾರಮಾರ್ಥಪ್ರಕಾಶ ಗೀತೆ ಕೈವಲ್ಯಪದ್ಧತಿಗಳೆಂಬ ಷಟ್ಪುಸ್ತಕಗಳನ್ನು ಮೋಕ್ಷ ಚಿಂತಾರತ್ನ ಸ್ವರೂಪವಾಗಿ ಸುಜ್ಞಾನ ದೀಪಿಕೆಯಂತೆ ರಚಿಸಿದ್ದಾರೆ. ಅವುಗಳು ಕನ್ನಡವೆಂದುಪೇಕ್ಷಿಸದೆ ನೋಡಬೇಕು.

ಅದ್ಯರ ವಚನಗಳು ಮತ್ತು ಜ್ಞಾನೋತ್ಕರ್ಷವಾದ ಪ್ರಬಲ ಶಾಸ್ತ್ರಗಳು ಕನ್ನಡದಿಂದಿದ್ದರೆ, ಅವುಗಳನ್ನು ಉಪೇಕ್ಷಿಸಲಾಗದು. ಯಾಕಂದರೆ, ಅದ್ಯರುಗಳಾದ ಬಸವಾದಿ ಪುರಾತನರು ವೇದಾದಿ ಸಕಲ ಶೃತಿ ಸ್ಮೃತಿಗಳೆಲ್ಲ ತಮ್ಮ ಮನೆಯ ಮುಂದಿರುವ ಶುನಕಗಳಿಂದೋದಿಸಿದ ಸಮರ್ಥರಿಗೆ ಸಂಸ್ಕೃತವೇನಾಶ್ಚರ್ಯವು? ಅವರಿಗೆ ಸಂಸ್ಕೃತದಿಂದ ಹೇಳುವ ಸಾಮರ್ಥ್ಯವು ಇದ್ದಿಲ್ಲವೇ ಹೃಕ್ಕೆ? ಕನ್ನಡದಿಂದ ಹೇಳಿದಾಗ್ಯಾದರೂ ಒಂದೊಂದು ವಚನದಲ್ಲಿ ಕೋಟಿ ಕೋಟಿ ಶ್ರುತಾತ್ಮಕವು ಗ್ರಂಥಗಳ ಸಾರವು ಗೂಢವಾಗಿದೆ. ಅದರೆ ಬಸವರಾಜದೇವರಿಗೆ ಸಂಗಮೇಶ್ವರ ದೇವರು ವೇದಾಂತದೊಳ್ಳೋಪ್ಯವಾದ ನಿಜೈಕ್ಯ ಭಕ್ತಿಯನೆ ಪ್ರಕಟಿಸೆಂದು ಉಪದೇಶವಿತ ಕಾರಣ ನಾಲ್ಕು ಲಕ್ಷ ಮೂವತ್ತಾರುಸಾವಿರ ವಚನಗಳಿಂದ ನಿಜೈಕ್ಯ ಭಕ್ತಿಯ ಚಾತುರ್ಯದ ತಾತ್ಪರ್ಯವನ್ನೇ ಲೋಕಹಿತಾರ್ಥವಾಗಿ ಕನ್ನಡದಲ್ಲಿ ಬೆಳಗನ್ನಡ ತಿಳಗನ್ನಡವಾಗಿ ಬೋಧಿಸಿದರು.

ಬಸವಾದಿ ಪ್ರಭುದೇವರಂತ್ಯಮಾದ ಏಳುನೂರೆಪ್ಪತ್ತು ಪ್ರಮಥಗಣಂಗಳು ಅವತ್ತಮೂರು ಪುರಾತನರು ಮತ್ತು ನೂತನ ಪುರಾತನರುಗಳೆಲ್ಲರು ನಡೆದಂತೆ ನುಡಿದು ನುಡಿದಂತೆ ನಡೆದು ಭಕ್ತಿಜ್ಞಾನವೈರಾಗ್ಯವಿಡಿದಾಚರಿಸಿ ತೋರಿದ ವೀರಶೈವ ಜ್ಞಾನವೇ ವೇದಾಂತ ಜನ್ಯಜ್ಞಾನವಾಗಿ ಸುಜ್ಞಾನವೆನಿಸಿತ್ತು.

ಈ ಸುಜ್ಞಾನದಿಂದ ನಿಜಮೋಕ್ಷವಾಗುವದಲ್ಲದೆ ವೀರಶೈವ ಸುಜ್ಞಾನಹೀನವಾದ ಶೃತಿ ವಿರಹಿತವಾಗಿ ಅನ್ಯ ಮತದವರು ಹೇಳುವಂಥ ಬಹುಮುಖದ ಜ್ಞಾನವೆಲ್ಲ ಜಡಕರ್ಮದಿಂದ ಭಿನ್ನಜ್ಞಾನವಾಗಿ ಮೋಕ್ಷಕ್ಕೆ ಪ್ರಯೋಜನವಲ್ಲವು. ಮತ್ತು ಮೋಕ್ಷಾಪೇಕ್ಷೆಯುಳ್ಳವರು ಇದಲ್ಲದೆ ಲೌಕಿಕ ಭೋಗ ಭುಕ್ತಾಪೇಕ್ಷೆಯುಳ್ಳವರು ಈ ಜ್ಞಾನವನ್ನೇ ದೃಢವಾಗಿ ನಂಬಬೇಕು. ಈ ಸುಜ್ಞಾನದಿಂದ ಸಕಲ ಕಾಮ್ಯಾರ್ಥಗಳು ಕಾಮಿಯಾದವನಿಗೆ ಸಂಭವಿಸುತ್ತಿಹವು. ನಿಷ್ಕಾಮಿಗೆ ನಿಜಮೋಕ್ಷ ಸಂಭವಿಸುವದು.

ಈ ಸುಜ್ಞಾನವೆಂಬುವದು ಗೋಚರವಾಗಿ ನಿದರ್ಶನಕ್ಕೆ ನಿಲ್ಲಬೇಕಾದರೆ, ಸಕಲ ಶಾಸ್ತ್ರಂಗಳ ಬಲವಿಲ್ಲದೇ ಘಟಿಸದಾಗಿ ಜಗದ ಜನರು ತಿಳಿಯಲೆಂದು ವೇದಾದಿ ಸಕಲ ಶಾಸ್ತ್ರಂಗಳ ಸಾರವೆಲ್ಲ ಸರ್ವರಿಗೆ ತಿಳಿದು ಕೃತಾರ್ಥರಾಗಲೆಂದು ನಿಜಗುಣ ಶಿವಯೋಗಿಗಳು ಕನ್ನಡದಿಂದ ರಚಿಸಿದ ಪಟ್ಟಾಶ್ರವನ್ನು ಮೊದಲು ನೋಡಬೇಕು. ತರುವಾಯದಲ್ಲಿ ಅದ್ಯರ

ವಚನಂಗಳ ನೋಡಿ ಪಟಾಸ್ಥಲ ಬ್ರಹ್ಮಿಯಾಗಿ ಜ್ಞಾನ ಕ್ರಿಯೆಗಳಿಂದ ವರ್ತಿಸಬೇಕು. ಯಾಕಂದರೆ “ಗುರು ವಚನದಿಂದಧಿಕ ಸುಧೆಯುಂಟೆ” ಎಂದು ನಿಜಗುಣಾರಾಧ್ಯರು ಹೇಳಿದ್ದಾರೆ.

ಸುಜ್ಞಾನವೆಂಬುದು ಕೇವಲ ಶಿವತತ್ತ್ವದಂಶವು. ಅದು ಕಾರಣ ಅದಕ್ಕೆ ಶಿವಜ್ಞಾನವೆಂಬ ಹೆಸರಾಯಿತು. ಸುಜ್ಞಾನವೆಂಬುದು ಬಚ್ಚು ಬರಿಯ ಅಚ್ಚು ಪ್ರಕಾಶವು. ಈ ಪ್ರಕಾಶಕ್ಕೆ ಅನಂತ ಕೋಟಿ ಸೂರ್ಯ ಚಂದ್ರರುಗಳ ಪ್ರಕಾಶವು ಸಮಬಾರದು. ಈ ಪರಮ ಪ್ರಕಾಶರೂಪವಾದ ಶಿವಜ್ಞಾನವೆನಿಸ ಸುಜ್ಞಾನಕ್ಕೆ ಪರಂಜ್ಯೋತಿ ಎಂದೂ ನಿರುಪಾಧಿ ಜ್ಯೋತಿ ಎಂದೂ ಶ್ರುತಿಗಳು ಸಾರುತ್ತವೆ.

ಈ ಸುಜ್ಞಾನವೆಂಬ ಮೋಕ್ಷ ಚಿಂತಾರತ್ನವನ್ನು ವೇದಾದಿ ಸಕಲ ಶ್ರುತಿ ಸ್ಮೃತಿಗಳು ಹಲವು ರೀತಿಯಿಂದ ಬಣ್ಣಿಸುತ್ತಿಹವು. ಹೃದಯಗಿಂದರೆ, ಈ ಶಿವಜ್ಞಾನವು ದುರಿತ ಕಾನನವಗ್ನಿ. ಪರಿಭವ ಘನಚಂದ ಮರುತ, ಅಜ್ಞಾನ ತಿಮಿರ ತರಣಿ. ಮಾನಸ ಕುಲಗಿರಿ ವಜ್ರ. ಅನುತಾಪ ಸರಿಸಿಜ ಹಿಮವಿದೆಂದು || ಮತ್ತು, ಸಾರ ಸುಖದ ಸುಧಾವಾರಿದಿ ಸುಕೃತದ ಮೇರು ಮುಕ್ತಿಯ ಜನ್ಮಭೂಮಿ ಚಾರು ಸಿದ್ಧಿಗಳ ಮಂದಾರ ದಿರವಿನ ಮೂಲ ಕಾರಣವಿದೆಂದು ನಿಗಮಂಗಳರಸುವವು, ಮುನಿ ಜನರು ಧ್ಯಾನಿ ಸುವರು, ಸುರೋರುಗರ ಜಾಣ್ಮೆಗೆ ಶಿಲುಕದು, ಜಗದಾಗು ಹೋಗೆನಿಸ ಸೃಷ್ಟಿ ಸ್ಥಿತಿ ಸಂಹಾರಾದಿ ಕಾರ್ಯಂಗಳೊಳು ಸಿಲುಕದೆ ವಿಲಕ್ಷಣವಾಗಿ ಅವಿರಳ ಸಾಕ್ಷಿ ಚೈತನ್ಯ ಸ್ವರೂಪವಾದ ಶಿವಲಿಂಗದಗಣಿತನಿಜವಿದೆಂದು, ಸಕಲ ವೇದಾದಿ ಶ್ರುತಿ ಸ್ಮೃತ್ಯರ್ಥಂಗಳು ಸರ್ವ ಶಾಸ್ತ್ರಾಗಮಂಗಳು ಜ್ಞಾನೋತ್ಕರ್ಷವನ್ನೇ ಬಣ್ಣಿಸುತ್ತಿಹವಾಗಿ “ಜ್ಞಾನಮಾನಂದಮಮೃಯಂ” || ಎಂದು “ಜ್ಞಾನೇನ ವಿನಾ ನಾನ್ಯ ಪಂಥಃ” ಎಂದು ಈ ಸುಜ್ಞಾನದ ವರ್ಣನೆಯುಂಟು. “ಆಹಾರ ನಿದ್ರಾ ಭಯ ವೈಧುನಂ ಚ | ಸಮಾನ ಮೇತತ್ಪಶುಭಿರ್ನರಾಣಾಂ || ಜ್ಞಾನೀ ನರಾಣಾಂ ಅಧಿಕೋ ವಿಶೇಷಃ | ಜ್ಞಾನೇನ ಹೀನಃ ಪಶುಭಿಃ ಸಮಾನಃ || ಎಂಬ ಪ್ರಮಾಣಗಳುಂಟಾಗಿ ಸುಜ್ಞಾನ ಹೀನರಾದ ನರ ಸುರೋರುಗರೆಲ್ಲರು ಪಶುಗಳೆಂದೇ ಹೇಳತಕ್ಕದ್ದು.

ಈ ಸುಜ್ಞಾನೋತ್ಪತ್ತಿಗೆ ಮೊದಲು ಗುರುಕಾರುಣ್ಯವಿಲ್ಲದೆ ಸಿದ್ಧಿಸ ದಾಗಿ ಗುರುಕಾರುಣ್ಯದಿಂದ ಜೀವ ಸಂಬೋಧನವದರಿಂ ಮೇಲೆ ನೀತಿ ಕ್ರಿಯಾಚರಣೆ, ಆ ಬಳಿಕ ಶಿವಯೋಗ ಸಾಧನ, ಅದರಿಂ ಬಳಿಕ ಸುಜ್ಞಾನ

ನಿಯೋಗವೆನಿಸ ನಿಜಾನಂದ ಜ್ಞಾನೈಶ್ವರ್ಯ ರೂಪವಾದ ಸದ್ಯೋ
ನ್ಮುಕ್ತಿ ಎಂಬ ಶಿಷ್ಯೈಕ ಸಂಸದ ನಿಜವೋಕ್ಷವಹುದಾಗಿ “ನಂಬೋ
ಜ್ಞಾನವನ್ನೇ” ಎಂದು ಬಲ್ಲ ಮಹಾತ್ಮರು ಹೇಳಿದ್ದಾರೆ. ಮತ್ತು ಸಕಲ
ಶಾಸ್ತ್ರಗಳಾದರೂ ಇದರಂತೆ ಬೋಧಿಸುತ್ತವೆ.

ಸುಜ್ಞಾನಸಾರದಲ್ಲಿಯ ಯತ್ತೀಕೃತವು.

॥ಶ್ಲೋಕ॥ ಲೋಕಸಿದ್ಧಿ ನಿರಾಪೇಕ್ಷಂ | ಜ್ಞಾನಸಿದ್ಧಿ ದಯಾಪರಃ ||
ಕಾಯಸಿದ್ಧಿ ಸದಾಚಾರಂ | ವಿದ್ಯಾಸಿದ್ಧಿ ನಿಗರ್ವತಾ || ಎಂದಲ್ಲಿ ಈ
ಸುಜ್ಞಾನ ಕೃಷಿಯಲ್ಲಿ ಭಕ್ತದೇಹವೆಂಬ ಶಿವಕ್ಷೇತ್ರವನ್ನು ಶ್ರೀಗುರುವೆಂಬ
ಕೃಷಿಕನು, ಕುಂಟೆಯ ಕಟ್ಟಿ ಹರಗಿ ಬಿತ್ತಬೇಕಾದರೆ, ಸತ್ಕ್ರಿಯೆ ಸದಾ
ಚಾರಗಳ ವರ್ತನೆಯಿಂದ ಹಸನಾದ ಭೂಮಿಯಾದರೆ ಬಿತ್ತುವನಲ್ಲದೆ,
ಕಲ್ಲುಮೊರಡಿಗಳೆನಿಸ ಕಾಡುಭೂಮಿಯಾದ ಜಾಲಿ ಬೊಬ್ಬಲಿ ನಟ್ಟು
ಬೆಳೆದ ಬೀಳುಭೂಮಿಯಿಂದ ಅನಾಚಾರಿಗಳ ಹೃದಯದಲ್ಲಿ ಮಾಂಗಲ್ಯ
ಸ್ವರೂಪವಾದ ಶಂಕರ ಭಕ್ತಿಯೆಂಬ ಪ್ರಣವ ಬೀಜವನ್ನು ಬಿತ್ತುವನೇ ?
ಬಿತ್ತಲರಿಯನು. ಅದು ಕಾರಣ ಜೀವನೆಂಬ ರಾಜನು ಶರೀರವೆಂಬ
ಕ್ಷೇತ್ರವನ್ನು ಶ್ರೀಗುರುವೆಂಬ ಬಾದಶಹ ರೈತನಿಗೆ ಸಮರ್ಪಿಸಿ ಕೌಲು
ಕರಾರು ಕೊಟ್ಟಲ್ಲಿ, ಸಾಗುವಾಡಿ, ಸುಜ್ಞಾನ ಬೀಜವ ಬಿತ್ತುವನಲ್ಲದೆ,
ಸುಮ್ಮನೆ ತನ್ನ ವಶಕ್ಕೆ ಬಾರದ ಬೀಳು ಭೂಮಿಯಲ್ಲಿ ಬಿತ್ತಲರಿಯನು.
ಈ ದೃಷ್ಟಾಂತದ ತಾತ್ಪರ್ಯವೇನೆಂದರೆ, ಮೋಕ್ಷಾಪೇಕ್ಷೆಯುಳ್ಳವರುಗಳು
ಸುಜ್ಞಾನದ ಬೆಳೆಯನ್ನು ಮಾಡಿಕೊಳ್ಳಬೇಕಾದರೆ ಕೌಲು ಕರಾರು ಕೊಡ
ಬೇಕೆಂಬುದೇ ಯತ್ನವು. ಯತ್ನಮಾಡಿ ಜ್ಞಾನವನ್ನು ಪಡೆದರೆ, ಮುಕ್ತ
ರಾದಾರಲ್ಲದೆ, ಜ್ಞಾನ ಹೀನರಾಗಿ ಅಲ್ಪ ಸ್ವಲ್ಪ ಸತ್ಕ್ರಿಯೆಗಳಿಂದ ತನ್ನಿಂದ
ತಾನೇ ಮುಕ್ತಿಯಾದೀತೆಂದರೆ, ಅಗಬಹುದೆ ? ಅಗಲರಿಯದು. ಸಾಕ್ಷಿ.
“ಕರ್ಮಕೋಟಿಗಳಿಂದ ಮುಕ್ತಿಯಾಗುವದುಂಟೆ ? || ” ಎಂಬ ಪದದಲ್ಲಿ
ಸರ್ವಭೂಷಣ ಕವಿಗಳು ಹೇಳಿದ್ದಾರೆ. ಇದಲ್ಲದೆ, “ಕರ್ಮವೆಂಬ ಜಾಲ
ದೊಳು ಸಿಲುಕಿ ಹಂಬಲಿಸದಿರು ಮುಕ್ತಿಯ || ಬೇರೆ ಬಯಸಿ ಮನುಜಾ||
ನಂಬೋ ಜ್ಞಾನವನ್ನೇ || ” ಎಂಬ ಪದದಲ್ಲಿ ನಿಜಗುಣಾರ್ಯರು ಹೇಳಿ
ದ್ದಾರೆ.

ಕೆಲವು ಸತ್ಯರ್ಮಯುತರಾದವರು ಜ್ಞಾನ ಹೀನರಾಗಿ ಅಂಬು ವದೇನಂದರೆ ಮೋಕ್ಷಕ್ಕೆ ಯತ್ನವೇತಕ್ಕೆ ಬೇಕು, ಯತ್ನದಿಂದ ಸುಜ್ಞಾನಿ ಯಾಗಬೇಕಾದರೆ ಭಕ್ತಿಜ್ಞಾನ ವೈರಾಗ್ಯದಿಂದಾಚರಿಸಿ ಲೋಕದಂತಿರದೆ, ಲೋಕವಿರುದ್ಧನಾಗದೆ ನಡೆನುಡಿಗಳಲ್ಲಿ ಬಹು ಎಚ್ಚರದಿಂದ ವರ್ತಿಸಬೇಕಾಗುತ್ತದೆ. ಆದರೆ ಇಷ್ಟು ಪ್ರಯತ್ನವೇತಕೆ? ಹಿಂದೆ ಸ್ವಲ್ಪ ಸ್ವಲ್ಪ ಸತ್ಯರ್ಮಗಳಿಂದ ಶ್ವೇತಾದಿಗಳಿಗೆ ಮುಕ್ತಿಯೋಗವಿಲ್ಲವೆ? ಎಂದು ನಿಜಗುಣಾರಾಧ್ಯರು ಹೇಳಿದ ಒಂದು ಮಾತಿನಾಧಾರದಿಂದ ಸಮ್ಮತ ಮಾಡಿಕೊಂಡು ಯತ್ನಹೀನರಾಗುತ್ತಾರೆ. ಹೇಗೆಂದರೆ “ಶಲಬಜಾಯಿಲಾನೆ ಪಂದಿ ಮಲ ನಿರುಂಪಿ,” ಹದ್ದು ಹಕ್ಕಿಗಳನ್ನು ಶಂಭುಲಿಂಗವಮರ ಕುಲಕೆ ಮಿಗಿಲೆನಿಸಿದನಾಗಿ ಎಂದು ನಿಜಗುಣಾರಾಧ್ಯರು ಹೇಳಿಲ್ಲವೇ? ಎಂದೆನ್ನುತ್ತಾರೆ. ಇದಕ್ಕುತ್ತರವೇನಂದರೆ, “ ಸದರವಲ್ಲವೇ ತಿಳಿಯೆ ಸದರವಲ್ಲವೇ ಮದನವೈರಿ ತನ್ನವರ್ಗ ಪದುಳದಿಂದ ಕೊಡುವ ಮುಕ್ತಿ ಸದರವಲ್ಲವೇ” ಎಂದು ಸದದ ಪಲ್ಲವಿಯಲ್ಲಿ ನಿಜಗುಣಾರಾಧ್ಯರು ಹೇಳಿದ್ದಾರೆ. ಇದರ ಅಭಿಪ್ರಾಯವೇನಂದರೆ, ಈ ಶ್ವೇತಾದಿಗಳಾದರೂ ಹಿಂದೆ ಹೇಳಿದ ಮೃಗಪಕ್ಷಿಗಳಾದರೂ ಪರಶಿವಮೂರ್ತಿಗೆ ಸಾನ್ನಿಧ್ಯರಾಗಿ ಸುಜ್ಞಾನದಿಂದ ಶಿವನವರಾದ ಕಾರಣ ತನ್ನವರಿಗೆ ಕೊಡುವ ಮುಕ್ತಿ ಸುಲಭವೆಂದು ಹೇಳಿದ್ದಾರಲ್ಲದೆ ಈ ಲೋಕದ ಜಡಕರ್ಮಿಗಳು ಅಲ್ಪಸ್ವಲ್ಪ ಭಿನ್ನಕರ್ಮಗಳನ್ನು ಮಾಡಿ ನಿಜಯತ್ನವಿಲ್ಲದೆ ನಾವು ಮುಕ್ತರಾಗುವೆವೆಂದರೆ ಮುಕ್ತರಾಗುವದುಂಟೆ? ಇದಕ್ಕೆ ಜ್ಞಾನ ಸಾಧನದಿಂದ ಪ್ರಯತ್ನಮಾಡಿ ಅಭಿನ್ನ ಕ್ರಿಯೆಗಳಿಂದ ಶ್ರೀವೀರಶೈವಾಚಾರ ವಿಡಿದು ನಿರಾಭಾರತ್ವದಿಂದ ಪರಿಪೂರ್ಣ ಮಹಾಜ್ಞಾನಿ ಎನಿಸಿ ಶಿವೈಕೈಯಂ ಪಡಿದರೆ ಬಂದೀತಲ್ಲದೆ, ಯತ್ನವಿಲ್ಲದೆ ಭವಹಿಂಗುವದುಂಟೆ?

ಬಹು ಜನ್ಮಕೃತೈಃ ಪುಣೈಃ | ಪ್ರಕ್ಷೇಣೈಃ ಪಾಪ ಪಂಜರೈಃ ||
ಶುದ್ಧಾಂತಃಕರಣೋ ದೇಹ | ಪಿಂಡ ಶಬ್ದೇನ ಗೀಯತೆ || ಮತ್ತು || ಅನೇಕ
ಜನ್ಮಸಂಪ್ರಾಪ್ತಿ | ಕರ್ಮಧ್ಯಾನ ಸಮಾಧಿಭಿಃ || ನರಾಣಾಂ ಕ್ಷೇಣ ಪಾಪಾ
ನಾಂ | ಶಿವಭಕ್ತಿ ಪ್ರಜಾಯತೆ || ಎಂದೊಂಟಾಗಿ ಸದ್ಭಕ್ತಿ ಸದಾಚಾರ
ಸಮ್ಯಜ್ಞಾನಂಗಳು ಹುಟ್ಟಬೇಕಾದರೆ, ಹಿಂದೆ ಅನಂತ ಜನ್ಮಗಳಲ್ಲಿ ಮಾಡಿದ
ಸುಕೃತದಿಂದ ಶಿವಭಕ್ತಿ ಹುಟ್ಟುತ್ತಿಹುದು. ಅದರಲ್ಲಿ ಯಾವ ಬೀಜವನ್ನು
ಬಿತ್ತಿದರೆ ಆ ಫಲವಾಗುವಂತೆ ಕರ್ಮವನ್ನು ಮಾಡಿ ಕರ್ಮಸಂಬಂಧದ

ಪುಣ್ಯ ಸಂಗ್ರಹದಿಂ ಗ ಕರ್ಮಫಲವೇ ಪ್ರಾಪ್ತಿಸುವದು. ನಿರಾಭಾರ ಪರಮ ವೀರಶೈವ ಪಥವಿಡಿದು ಮಾಡಿದ ಅಭಿನ್ನ ಸತ್ತ್ವೀಯಗಳಿಂದ ನಿಜ ಮೋಕ್ಷ ವಾಗುವದು. ಅದು ಕಾರಣ ಯತ್ನವಿಲ್ಲದೆ, ಯಾವ ಕಾರ್ಯವೂ ಫಲಿ ಸಲರಿಯದು. ಸಾಕ್ಷಿ “ಉದ್ಯೋಗಿನಂ ಪುರುಷ ಸಿಂಹಮುಪೈತಿ ಲಕ್ಷ್ಮೀಃ ದೈವ ಪ್ರಧಾನ ಇತಿ ಕೇ ಪುರುಷಾವದಂತಿ॥ ದೈವಂ ವಿಹಾಯಕುರು ಪುರುಷ ಮಾತ್ಮ ಶಕ್ತ್ಯಾ ॥ ಯತ್ತೀಕೃತ ಯದಿ ನ ಸಿದ್ಧತಿ ಕೋತ್ರ ದೋಷಃ ॥ ಉದ್ಯೋಗವನ್ನು ಮಾಡುವ ಪುರುಷ ಶ್ರೇಷ್ಠನನ್ನು ಮೆಚ್ಚಿ ಪ್ರಸನ್ನಳಾಗಿ ಅವನ ವಶೀಕೃತಳಾಗುತ್ತಾಳೆ. ಇದಲ್ಲದೆ ಕೆಲವು ಪುರುಷರು ದೈವ ಪ್ರಧಾನವೆನ್ನುತ್ತಾರೆ. ಆ ಮಾತನ್ನು ನಂಬದೆ ತಮ್ಮಾತ್ಮಶಕ್ತಿ ಇದ್ದಷ್ಟು ಪೂರ್ತಿಗಾದರು ಪ್ರಯತ್ನ ಮಾಡೇನು, ಪಡೆದೇನು ಎಂಬ ಪರಾಕ್ರಮ ದಿಂದ ಪರಮಾತ್ಮನನ್ನು ಕುರಿತು ಧ್ಯಾನ ಪೂಜಾ ನಮಸ್ಕಾರ ಸ್ತೋತ್ರಂಗಳಿಂದ ಒಲಿಸಿ ಭೋಗ ಭುಕ್ತಾವೇಕ್ಷಿತರಾಗಿ ಸಕಲ ಪ್ರಯತ್ನಾದಿಗಳನ್ನು ಮಾಡಿ ಮಹದೈಶ್ವರ್ಯಗಳನ್ನು ಪಡೆಯಬೇಕು. ಮತ್ತು ಅಧಿಕಾರಿಗಳಾದರೆ ವೀರತ್ವದಿಂದ ವೀರ ಭಕ್ತಿಯನ್ನು ಮಾಡಿ ವೀರಶೈವಾಚಾರ ತತ್ಪರರಾಗಿ ನಿಜ ಮೋಕ್ಷವನ್ನು ಪಡೆಯಬೇಕು.

ಸುಜ್ಞಾನ ಸಂಪಾದನೆ.

ಸುಜ್ಞಾನದ ಲಕ್ಷಣವೆಂತೆಂದಡೆ, “ಅದಿದೆಂಬುದಖಿಳ ತತ್ವವ ನೇತಿ ಗಳೆದುಳಿದ ಸದಮಳ ಚಿದಾನಂದ ಪೂರ್ಣ ತಾನೆಂದು ಹೃದಯದೊಳು ನಂಬಿ ಬಹು ಮತವನೆಣಿಸದೆ ಮತ್ತೆ ಪದುಳದಿಂದಿರದೇ ಸಹಜ ಸುಜ್ಞಾನ” ಈ ಪ್ರಕಾರ ನಿಜಗುಣ ಶಿವಯೋಗಿಗಳು ಸುಜ್ಞಾನದ ಕುರುಹನ್ನು ಹೇಳಿದ್ದಾರೆ. ಅದು ಹ್ಯಾಗೆಂದರೆ, ತನಗೆ ಅಂತರ್ಬಾಹ್ಯದಲ್ಲಿ ಕರಣಾದಿ ಇಂದ್ರಿಯಂಗಳಿಗೆ ಸ್ಥೂಲ ಸೂಕ್ಷ್ಮ ರೂಪದಿಂದ ಎದುರಾಗಿ ಕಾಣಿಸುವ ಪಿಂಡ ಬ್ರಹ್ಮಾಂಡಗಳಲ್ಲಿರುವ ಸಕಲ ತತ್ವಗಳನ್ನು ಜಡರೂಪವೆಂದು ನೇತಿಗಳೆದು ತನಗೆದುರಾಗಿ ಕಾಣಿಸದೆ ಉಳಿದಿರುವ ತತ್ವವಾವುದುಂಬೋ ಆ ತತ್ವವೇ ತಾನೆಂದು ನಿಶ್ಚಯಿಸತಕ್ಕದ್ದು. ಆದರೆ ಆ ವಸ್ತುವು ನಿಜವ ಹುದೋ ಅಲ್ಲವೋ ಎಂಬ ಪರೀಕ್ಷೆಗೆ ಸತ್ ಚಿತ್ ಅನಂದ ನಿತ್ಯ ಪರಿ ಪೂರ್ಣವೆಂಬ ಪಂಚ ಲಕ್ಷಣಗಳುಂಟು. ಆ ಪಂಚಲಕ್ಷಣಗಳುಳ್ಳದ್ದೇ ವಸ್ತುವಹುದೆಂದು ನಿರ್ಧರಿಸತಕ್ಕದ್ದು. ಈ ಪಂಚಲಕ್ಷಣಗಳ ಆಧಾರದ ಊಹೆಯಿಂದ ಅಸರೋಕ್ಷ ಜ್ಞಾನದಲ್ಲಿ ವಸ್ತು ನಿರ್ದೇಶವಾದಾಗಲೇ ಆ

ವಸ್ತುವೇ ಸತ್ ಚಿತ್ ಆನಂದ ಪರಿಪೂರ್ಣ ತಾನೆಂದು ಹೃದಯ
ದೊಳು ನಂಬಿ, ಬಹಳವಾದ ಭಿನ್ನ ಜ್ಞಾನ ಮತಗಳನ್ನು ಗಣನೆಗೆ
ತಾರದೆ, ವೇದ ಸಮ್ಮತವಾದ ಶಿವಮತದ ಸಕಲ ಶಿವಾಗಮಗಳಿಗ
ನುಸಾರವಾಗಿ ಆದ್ಯರ ವಚನಾನುಭಾವವಿಡಿದು, ಆಚರಿಸುತ್ತ ಆನಂದ
ಮಯನಾಗಿ ಪೂರ್ಣ ತಾನಾಗಿ ಏಕಾತ್ಮನಾಗಿ ತನಗನ್ಯವೇನೆನು ತೋರದೆ
ಸರ್ವ ಸಮತಾಭಾವಿಯಾಗಿ ಅಣು ರೇಣು ತೃಣಗಳಲ್ಲದರೂ ತನ್ನನೇ
ಕಾಣುತ್ತ ಇರುವದೇ ಸಹಜ ಸುಜ್ಞಾನವು. ಈ ಮಹಾ ಜ್ಞಾನವೇ
ನಿರಾಭಾರಿ ವೀರಶೈವಾಚಾರ ಸ್ಥಿತಿ ಎಂದೆನಿಸುತ್ತದೆ. ಸಾಕ್ಷಿ—“ನ ಕರ್ಮಣಾ
ನ ತಪಸಾ । ನ ಜಪೇನ ಸಮಾಧಿಭಿಃ ॥ ಆಮಾಯ ಶಿವಮಾರ್ಗೇಽಸ್ಮಿನ್ ।
ಭಕ್ತಿರೇಕಾ ಪ್ರದರ್ಶ್ಯತೆ ॥ ಮತ್ತು ॥ ನ ಯೋಗೋ ನ ತಪೋನಾರ್ಚನೋ ।
ಕ್ರಮೇ ಕೋಪಿ ನ ವಿದ್ಯತೆ ॥ ಅಮೋಯ ಶಿವ ಮಾರ್ಗೇಽಸ್ಮಿನ್ । ಭಕ್ತಿರೇಕ
ಪ್ರದರ್ಶ್ಯತೆ ॥ ಇಂತೆಂಬ ಶೃತಿ ವಾಕ್ಯ ಪ್ರಮಾಣದಿಂದ ಪೂರ್ಣ ನಂದನಾ
ಗಿರ್ಪುದೆ ಸುಜ್ಞಾನವೆನಿಸುವದು. ಇದುವೇ ಜೀವನ್ಮುಕ್ತಿ ಲಕ್ಷಣವು.

ಈ ಸುಜ್ಞಾನವು ತನಗೆ ಗೋಚರಿಸಿ ದೃಢವಾಗಬೇಕಾದರೆ, ಜಗ
ಮಪಕಾರಿಗಳಾದ ನಿಜಗುಣ ಶಿವಯೋಗಿಗಳಿಂದ ರಚಿಸಲ್ಪಟ್ಟ ಅನು
ಭವಸಾರದ ಅರ್ಥಾನ್ವಯವನ್ನು ಚನ್ನಾಗಿ ತಿಳಿದರೆ ಆ ಗ್ರಂಥದ ಎರಡನೇ
ಅಧ್ಯಾಯದಲ್ಲಿ ವಸ್ತುನಿರ್ದೇಶವಾಗುವದು. ಮತ್ತು ಪರಮಾನುಭವ
ಬೋಧೆಯ ಪ್ರಥಮದ ಮೂರು ಅಧ್ಯಾಯಗಳಲ್ಲಿ ತತ್ವಜ್ಞಾನದ ಬಲಿಕೆ
ಯಾಗುವದು. ಗೀತೆಯಲ್ಲಿ ಸಕಲ ತತ್ವಾದಿಗಳುದಯವು. ಮತ್ತು ಪಂಚೀ
ಕರಣಗಳ ಕುರುಹು ಸಸ್ತ ಭೂಮಿಕೆ ಎಂಬ ಜೀವನ್ಮುಕ್ತರ ಸಸ್ತ
ವಿಧ ಸ್ಥಿತಿಗಳು, ಹೃದ್ವೇದ್ಯವಾಗುವವು. ಪಾರಮಾರ್ಥ ಪ್ರಕಾಶದಲ್ಲಿ
ಸಕಲಯೋಗ ಲಕ್ಷಣಗಳು ಮಂತ್ರ ಜನಾನುಷ್ಠಾನದ ಕ್ರಮಗಳು ಸಮಸ್ತ
ಸಿದ್ಧಿಗಳು ತಿಳಿಯಲ್ಪಡುವವು. ವಿವೇಕ ಚಿಂತಾಮಣಿಯಲ್ಲಿ ಸಕಲ ಲಕ್ಷಣ
ಗಳು ಸಕಲಾಗಮಗಳು ವೀರಶೈವ ನಿರಾಭಾರಿ ವೀರಶೈವ ಲಕ್ಷಣಗಳು
ಮತ್ತು ಬ್ರಹ್ಮಾಂಡದ ಸಕಲ ಲಕ್ಷಣಗಳು ಮನನವಾಗುವವು. ಕೈವಲ್ಯ
ಸದ್ಧತಿಯಲ್ಲಿ ಜ್ಞಾನಸಿದ್ಧಿ ಜೀವನ್ಮುಕ್ತಿ ಸ್ಥಿತಿಯನ್ನು ನಿರ್ಧರಗೊಳಿಸುವದು.
ಈ ರೀತಿಯಿಂದ ಸುಜ್ಞಾನೋದಯಕ್ಕೆ ಸಕಲ ಶೃತಿ ಸ್ಮೃತಿ ವೇದಾಗಮ
ಸಮ್ಮತವಾದ ಸಾರ ತರದ ಪ್ರಬಲ ಶಾಸ್ತ್ರಗಳಿರಲಾಗಿ ಅವುಗಳ ಸಾರ
ವನ್ನು ಸುಜ್ಞಾನ ಪ್ರಕರಣದಲ್ಲಿ ಬರೆಯಬೇಕೆಂಬ ಪ್ರಯೋಜನವಿಲ್ಲ.

ಆದಾಗ್ಯೂ ನಿಜಗುಣಯೋಗಿಗಳ ಷಟ್ಶಾಸ್ತ್ರಗಳ ಸಾರವನ್ನೆಲ್ಲಾ ಸಂಕ್ಷೇಪಕ್ಕೆ ತಂದು ಸುಲಭದಿಂದ ತಿಳಿಯುವ ಹಾಗೆ ಬರೆದರೂ ಉತ್ತಮವೇ ಸರಿ.

ಈ ನಿಜಗುಣಯೋಗಿಗಳ ಷಟ್ಶಾಸ್ತ್ರಗಳನಾದರೂ ಸಹಜವಾಗಿ ಅರ್ಥ ಮಾಡಿ ಇದ್ದಕ್ಕಿದ್ದ ಹಾಗೆ ಅರ್ಥ ಮಾಡಿ ತಿಳಿಯಲಿರಿಯದೆ ವಾಗ್ಬ್ರಿಹ್ಮತ್ವದ ಚಾಪಲ್ಯದ ಮಾತು ಕಲಿತು ತಮ್ಮ ದುರ್ಗಣವನ್ನು ಮರೆಸಿ ಕೊಂಬುವದಕ್ಕೆ ತಮ್ಮ ತಮ್ಮ ದುರ್ವರ್ತನೆಗೆ ಸರಿಯಾಗಿ ವಿಪರೀತಾರ್ಥದಿಂದ ಸಮ್ಮತ ಮಾಡಿಕೊಳ್ಳುತ್ತಾರೆ. ಹೇಗಂದರೆ, “ನನ್ನ ಮನೆಗೆ ನಾನೇ ದಾಸ, ಬೆಕ್ಕಗಿಡೋ ಪೆಂಗಿ ನಾಮ” ಎಂಬ ಸೂಳೆಯರ ಗಾದೆಯಂತೆ ಶೃತ್ಯಾಗಮಂಗಳಿಗೆ ವಿರೋಧವಾಗಿ ತಮ್ಮಿಚ್ಛೆಯಾಗಿ ತಮ್ಮ ಮನ ಬಂದ ಸರಿಯಲ್ಲಿ ಅರ್ಥ ಮಾಡಿ ಶಾಸ್ತ್ರ ಕೆಡಿಸುತ್ತಾರೆ. ಮತ್ತು ಸೂಳೆಯರ ಸಭೆಯಲ್ಲಿ ಕುಂಟಿದಾಸನೇ ಪಂಡಿತನೆಂಬಂತೆ, ಮೂರ್ಖಜನರ ಸಭೆಯಲ್ಲಿ ವಿಪರೀತಾರ್ಥವ ಹೇಳಿ ಮರುಳು ಗೊಳಿಸುವರು. ಈ ವಾಗ್ಬ್ರಿಹ್ಮಗಳಾದ ಶುಷ್ಕ ವೇದಾಂತಿಗಳು “ಹುಲ್ಲು ಕೆಚ್ಚು ಹೊಲೆಯರ ಮೇಳದಂತೆ ನುಡಿ ಒಂದು ಪರಿ, ನಡೆ ಒಂದು ಪರಿ, ಪರ ಒಂದು ಪರಿ, ಅರ್ಥ ಒಂದು ಪರಿ ಯಾಗಿರ್ಪುದು” ಹೇಗಂದರೆ ಹೊಲೆಯರ ಮೇಳದಲ್ಲಿ ಡೊಳ್ಳೊಂದು ಕಡೆಗೆ ಕೊಳಲೊಂದು ಕಡೆಗೆ ನರ್ತನ ಒತ್ತಟ್ಟಿಗೆ ಪದ ಒತ್ತಟ್ಟಿಗೆ ಆಭಿನಯ ಒತ್ತಟ್ಟಿಗೆ ಹೀಗಾಗಿ ತಾಳ ಕೂಡದೆ ಮೇಳ ಕೂಡದೆ, ನರ್ತನ ವಾಡುವಲ್ಲಿ ಸಂಗೀತ ಬಲ್ಲವರ ಮುಂದೆ ಹಾಸ್ಯವಲ್ಲವೇ? ಹೀಗೆ ವಾಗ್ಬ್ರಿಹ್ಮಜ್ಞಾನದಲ್ಲಿ ಮೇಳವಿಲ್ಲವು. ಇವರಿಗೆ ಶುಷ್ಕ ವೇದಾಂತಿಗಳೆಂಬ ಹೆಸರು.

. ನಿಜಗುಣ ಶಿವಯೋಗಿಗಳ ಷಟ್ಶಾಸ್ತ್ರಗಳು ಶಿವಾಗಮಂಗಳ ಪುಂಜವು. ಪರಮ ವೀರಶೈವಾಚಾರ ಸ್ಥಿತಿಗೆ ಜ್ಞಾನದರ್ಪಣವು. ಹೀಗಿದ್ದು ಆದ್ಯರ ವಚನಕ್ಕನುಸಾರವಾಗಿಪ್ಪ ದಿವ್ಯಜ್ಞಾನಮಯವಾದ ಮೋಕ್ಷಚಿಂತಾರತ್ನವಾಗಿ ಮುಮುಕ್ಷು ಜನರ ಕರ ದೀಪಿಕೆಯಾಗಿ ಒಪ್ಪಲ್ಪಟ್ಟ ಪ್ರಬಲ ಶಾಸ್ತ್ರಗಳರ್ಥವನ್ನು ಕೆಡಿಸಿ ಅನರ್ಥ ಮಾಡಿ ದುರ್ಬೋಧಿಯನ್ನು ಬೋಧಿಸುವ ದುಷ್ಟರನ್ನು ನಂಬಲಾಗದು. ಮತ್ತು ಆದ್ಯರ ವಚನಕ್ಕನುಸಾರವಾಗಿ ಶಿವಾಗಮಂಗಳನುಮತವಾಗಿ ಶೃತಿ ಸ್ಮೃತಿಗಳಂ ಮೇಳೈಸಿ ವಚನಗಳರ್ಥಾನುಭವದಂತೆ, ಅರ್ಥೈಸಿ ಶಿಷ್ಯನ ಸಂಕಲ್ಪಾದಿಗಳಂ ನಿರಸನದ್ವಾರದಿಂ ಕಳೆದು ಶಿಷ್ಯ ಸಂತಾಪ ಹರಣ ಮಾಡಿ ಗುರುತ್ವಾಭಿಮಾನ

ರಹಿತನಪ್ಪತನೇ ಶ್ರೀಗುರುವೆಂದರಿದು, ಇಂತಪ್ಪ ಸದ್ಗುರುಗಳಿಂದ ನಿಜ ಗುಣ ಶಾಸ್ತ್ರದರ್ಥಗಳ ಕೇಳಿ ತಿಳಿಯಬೇಕು. ಇದಲ್ಲದೆ ಶಿಷ್ಯವಿತ್ತಾಪ ಹಾರಕರಾದ ದುರಭಿಮಾನಿಗಳ ಮುಖದಿಂದ ಕೇಳಲಾಗದು. ಏಕೆಂದರೆ ನಡೆನುಡಿಗಳಲ್ಲಿ ತಾನೇ ಶುದ್ಧನಲ್ಲದಿದ್ದರೆ, ಶಿಷ್ಯರನ್ನು ಪರಿಶುದ್ಧ ಮಾಡುವ ಸರಿ ಎಂತು? ಇವರು ದುರ್ಬೋಧಿಯಂ ಬೋಧಿಸುವರಲ್ಲದೆ, ಸದ್ಬೋಧಿಯಂ ಬೋಧಿಸಲರಿಯದು.

ಬುದ್ಧಿಯನ್ನು ಹೇಳುವದಕ್ಕೆ ಆದ್ಯರುಗಳ ವಚನ ಉಂಟು. “ಉದ್ಧರಿ ಸುವಡೆಮಗೆ ಶಿವನ ಮಂತ್ರ ಉಂಟೆಲೈ” ಎಂದು ವೈರಾಗ್ಯ ಪಡೆದವರ ವಚನ ಉಂಟಾಗಿ ಜಗದೋಪಕಾರ ನಿಮಿತ್ತದಿಂದ ಸಕಲಾಗಮಗಳ ಸಾರವೆಲ್ಲಾ ಏಕ ಮುಹೂರ್ತದಲ್ಲಿ ತಿಳಿಯುಂತೆ ಒಂದೊಂದು ವಚನ ದಲ್ಲಿ ಕೋಟಿ ಕೋಟಿ ಗ್ರಂಥಗಳ ಸಾರವನ್ನೇ ಸಂಗ್ರಹಿಸಿ ಅನೇಕ ಶ್ರುತಿ ಸ್ಮೃತಿಗಳ ದುಷ್ಟಧಾರಿಷ್ಠ್ಯದಿಗಳಿಂದ ಪರಿಪೂರ್ಣ ಜ್ಞಾನವು ಸ್ಥಿರವಾಗುವಂತೆ, ಪಾರಮಾರ್ಥದ ನಿಜವನ್ನೇ ಗಟ್ಟಿ ಗೊಳಿಸಿ, ಸುಲಿದ ಬಾಳೆಯ ಹಣ್ಣಿನಂತೆ ಆಯಾಸವಿಲ್ಲದೆ, ಕೇಳಿದ ಮಾತ್ರದಲ್ಲಿಯೇ ಜ್ಞಾನೋದಯ ವಾಗುವ ಹಾಗೆ ಪರಮಾರಾಧ್ಯರಾದ ಬಸವಾದಿ ಪುರಾತನರು ಹೇಳಿದ ವಚನಗಳನಂತವುಂಟು. ಅಂತಪ್ಪ “ ಶ್ರೀಗುರು ವಚನೋಪದೇಶವ ನಾಲಿಸಿದಾಗಳಾಹುದು ನರರಿಗೆ ಮುಕುತಿ ” ಎಂದು ಮತ್ತು “ ಶ್ರೀಗುರು ವಚನದಿಂದಧಿಕ ಸುಧೆಯುಂಟೆ?” ಎಂದು ನಿಜಗುಣ ವಾಕ್ಯ ಉಂಟಾಗಿ ಜಗದಾರಾಧ್ಯರಾದ ಬಸವಾದಿ ಪುರಾತನರ ವಚನಾನುಭಾವವನ್ನು ವಿಶ್ವಾಸಿಸಿಕೊಂಡು ಸಕಲ ತತ್ವಗಳ ವಿಚಾರವನ್ನು ತಿಳಿದು ಶ್ರೀ ವೀರಶೈವಾಚಾರ ಮಾರ್ಗಸ್ಥಿತಿಯೊಳ್ ಜ್ಞಾನಕ್ರಿಯೆಗಳೊಂದಾಗಿ ಜಡನಾಗದೆ ಅಜಡನಾಗದೆ, ಪಿಂಡಾದಿ ಜ್ಞಾನಶೂನ್ಯಂತಮಾದ ನೂರಾ ಒಂದು ಸ್ಥಲದಾಚರಣೆ ಅಂಗಗೊಂಡು ಭಕ್ತಾದಿ ಐಕ್ಯಂತಮಾದ ಪಟ್ ಸ್ಥಲಮಾರ್ಗದಲ್ಲಿ ಪ್ರವರ್ತಿಸುತೆ, ನಡೆನುಡಿ ಸಿದ್ಧಾಂತವಾಗಿ ಅಂತರಂಗದ ಮಹಾಜ್ಞಾನವನ್ನೇ ಬಹಿರಂಗದಲ್ಲಿ ಕ್ರಿಯಾರೂಪಕ್ಕೆ ತಂದು ಮತ್ತು ಬಹಿರಂಗದ ಸಮಸ್ತ ಕ್ರಿಯೆಗಳನ್ನೆಲ್ಲಾ ಅಂತರಂಗದ ಮಹಾಜ್ಞಾನದಲ್ಲಿ ಸಂಬಂಧಿಸಿ ಲೋಕಾಚಾರ ವರ್ತನವಾದ ಪಟ್ಟಣಿ ಲೋಕವ್ಯವಹಾರಂಗಳಲ್ಲದರೂ ಸತ್ಯ ಸದಾಚಾರವಿದಿದು ಸತ್ಯಾಯುಕವೆಂದೆನಿಸಿ ಗುರುಮಾರ್ಗಾಚಾರವಾಗಿ ಮಾರ್ಗಕ್ರಿಯೆ ಮೀರಿದ ಕ್ರಿಯೆಗಳಿಂದೆ ವ್ಯವಹರಿಸುತ್ತ ಲೌಕಿಕರಂತೆ ಇರದೆ, ಭಕ್ತಿ ದಾಸೋಹ ಮುಂದುಗೊಂಡು ಸಕಲ ಕಾರ್ಯಗಳನ್ನೆಲ್ಲ ಜ್ಞಾನ

ರೂಪದಿಂದ ಗುರುಲಿಂಗಜಂಗಮ ದಾಸೋಹ ಮುಖಾಂತರವಾಗಿ ಸಾಗಿ ಸುತ್ತ ಪರಮ ಜ್ಞಾನಿಗಳೆನಿಸಿ ಪ್ರಪಂಚದಲ್ಲಿರ್ದರೂ ಲೋಕಾಪವಾದವನ್ನು ಹೊರದೆ ನಿವೃತ್ತಿ ಮುಖದಿಂದ ನಿಷ್ಪ್ರಸಂಚಿಗಳಾಗಿ ಸುಜ್ಞಾನದಿಂದ ಸತ್ಸಾಯವನ್ನು ಅಂತರ್ಧ್ಯಾನ ಬಹಿಃಕ್ರಿಯೆಗಳಲ್ಲಿ ಸರಿಯಾಗಿ ಮಾಡುತ್ತಿರಬೇಕು. ಹೇಗಂದರೆ “ಶರೀರವೆಂದೆಂಬ ಹೊಲನ ಹಸನ ಮಾಡಿ ಪರತತ್ವ ಬೆಳೆಯನ್ನು ಬೆಳೆದುಣ್ಣಿರೋ” ಎಂದು ಸಪ್ತಣ್ಣ ಶಾಸ್ತ್ರಿಗಳು ಹೇಳಿದ್ದಾರೆ. ಇದಲ್ಲದೆ, ಅನಂತ ಶಿವಕವಿಗಳು ಮತ್ತು ಕೂರ್ವ ಪುರಾತನರು ಬಸವಾದಿ ಪ್ರಮಥರು ನೂತನ ಪುರಾತನರು ಸುಜ್ಞಾನ ಕೃಷಿಗನುಸಾರವಾಗಿ ಪಾರಮಾರ್ಥ ಕೃಷಿವಚನಗಳಲ್ಲಿ ತಮ್ಮ ನಿಜದರವಿನ ನೆಲೆಯನ್ನು ಸೂಚಿಸಿದ್ದಾರೆ. ಕೆಲವರು ಪದರೂಪವಾಗಿ ಹೇಳಿದ್ದಾರೆ.

ಆದ್ಯರ ವಚನದಂತೆ ನಡೆ ನುಡಿ ಸಿದ್ಧಾಂತಕ್ಕೆ ಪ್ರಾಮಾಣ್ಯವಾಗಿ ಗುರುವಚನಂಗಳಾದ ಜಗದ್ಗುರು ಬಸವಾದಿ ಪುರಾತನರ ವಚನಂಗಳನ್ನು ಕೇಳಿ ತಿಳಿದು ಆಚರಿಸಿದರೆ, ವೀರಶೈವಾಚಾರ ತತ್ವರೂಪಿ ಪರಿಪೂರ್ಣ ಭಾವದಿಂದ ಸುಜ್ಞಾನ ಸಂಪನ್ನರಾಗಿ ನಿಜೈಕ ಸಂಪದವನ್ನು ಪಡೆದು ನಿಜಾನಂದದಲ್ಲಿ ಪರಮುಕ್ತರಾಗುವದಕ್ಕೆ ಸಂಶಯವಿಲ್ಲವು.

ಮನುಷ್ಯ ಮಾತ್ರ ಯಾವತ್ತರಲ್ಲಿ ಜ್ಞಾನಾಂಕುರವು ಇದ್ದದ್ದೇ ಸರಿ. ಅಜ್ಞಾನ ಸಸಿಯನ್ನು ವರ್ಧನ ಮಾಡಬೇಕಾದರೆ ದುರ್ಗುಣವೆಂಬ ಕಸವ ತೆಗೆದು ಸತ್ಕ್ರಿಯೆ ಎಂಬ ವಡ್ಡು ಕಟ್ಟಿ ಚತುರ್ವಿಧ ಭಕ್ತಿ ಎಂಬ ಚೌಕು ಮಡಿಗಳ ಮಾಡಿ ಸದ್ವಿವೇಕವೆಂಬ ನೀರನುಣಿಸಿ ಸಮತ ಸೈರಣೆ ಎಂಬ ಗೊಬ್ಬರವನಿಟ್ಟು ದುರ್ವಿವೇಕವೆಂಬ ಅಜ ಪಶುಗಳು ಮುಟ್ಟಿದಂತೆ ಸತ್ಸಂಗವೆಂಬ ಬೇಲಿಯನಿಕ್ಕಿ ಸಸಿಯ ಸಲಹಿದರೆ ಪಸು ರಾಗಿ ಪಲ್ಲೆಸಿ ಸುಜ್ಞಾನವೆಂಬ ಹೂವಾಗಿ ಮಹಾಜ್ಞಾನವೆಂಬ ಹಣ್ಣಾಗಿ ಪರಿಪೂರ್ಣ ಜ್ಞಾನವೆಂಬ ತೊಟ್ಟು ಬಿಟ್ಟು ಅನಂದವೆಂಬ ರಸ ಒಸರುತ್ತಿರ್ಪುದು. ಇದಕ್ಕೆ ಸಾಕ್ಷಿ, ವಚನ— “ಬೆಳೆನ ಭೂಮಿಯೊಳೊಂದು ಪ್ರಳಯದ ಕಸ ಹುಟ್ಟಿ ತಿಳಿಯಲೀಯದು ಎಚ್ಚರಲೀಯದು. ಎನ್ನವ ಗುಣವೆಂಬ ಕಸವ ಕಿತ್ತು ಸಲಹಯ್ಯ ಲಿಂಗ ತಂದೆ. ಸುಳಿದೆಗೆದು ಬೆಳೆವೆನು ಕೂಡಲಸಂಗಮದೇವಾ” ಎಂದು ಬಸವರಾಜದೇವರು ಜ್ಞಾನ ಸಸಿಯನ್ನು ವರ್ಧನ ಮಾಡಬೇಕೆಂದು ಲೌಕಿಕರು ಗುರೂಪಾನ್ವಯ ಮಾಡುವ ರೀತಿಯನ್ನು ಸೂಚಿಸುವದಕ್ಕಾಗಿ ನುಡಿದುಕೊಂಡಿದ್ದಾರೆ.

ವೃತ್ತಿ ಜ್ಞಾನವು ಸಕಲ ಪ್ರಾಣಿಗಳಲ್ಲಿ ತಕ್ಕ ಮಟ್ಟಿಗೆ ಇದ್ದದ್ದು. ಆ ಜ್ಞಾನವು ಸ್ಥಿರಚರ ಪ್ರಾಣಿಗಳಲ್ಲಿ ಪರೆ ಪಶ್ಯಂತಿ ಮಧ್ಯಮೆ ವೈಖರಿ ಎಂದು ನಾಲ್ಕು ಪ್ರಕಾರ ಬೇರೆ ಬೇರೆಯಾಗಿ ವೃಕ್ಷಾದಿಗಳಲ್ಲಿ ಪರೆ ಎನಿಸಿ ಸರ್ಪಾದಿಗಳಲ್ಲಿ ಪಶ್ಯಂತಿ ಎನಿಸಿ ಪಶುವಾದಿಗಳಲ್ಲಿ ಮಧ್ಯಮೆಯಾಗಿ ಮನುಷ್ಯರುಗಳಲ್ಲಿ ವೈಖರಿಯಾಗಿ ತಾಲವ್ಯ ದಂತವ್ಯ ಮೂಲವ್ಯದಿಂದ ಅಕ್ಷರಾತ್ಮಕ ರೂಪವಾಗಿದ್ದು ಸಕಲವೆಲ್ಲವನು ಅರಿದು, ಅದರ ಅರ್ಥ ತಿಳಿಯುವಂತೆ ನುಡಿದು ಅದರಂತೆ ಬರೆದು ಮತ್ತೂ ಹೇಳಿ ಕೇಳಿ ಮಾಡಿ ತೋರಿಸುವ ಸರ್ವ ಲಕ್ಷಣ ಸಂಪನ್ನತ್ವವಿದ್ದು ಅನುಭಾವ ಮುಖಾಂತರದಲ್ಲಿ ಪ್ರತ್ಯಕ್ಷ ಮಾಡಿಕೊಡುತ್ತ ಇರ್ಪುದು. ಆ ವೈಖರಿಯು ಆಯಾಗಾಯ ಪ್ರಾಣಿಗಳಿಗೆ ತಕ್ಕ ತಕ್ಕ ಹಾಗೆ ಅದರದರ ಸ್ವಭಾವದಿಂದ ಜೀವನೋಪಾಯಕ್ಕೆ ಅಹಾರವನ್ನೇ ತಿಂದುಕೊಂಡು ಪರಿಣಾಮಿಸುವಷ್ಟಕ್ಕೆ ಪ್ರವೃತ್ತಿಯಾಗಿ ವೃತ್ತಿಜ್ಞಾನವೆಂದು ಹೇಳಿಸಿಕೊಂಬುವುದು. ಅದರೆ ಮನುಷ್ಯರಲ್ಲಿ ಮಾತ್ರ ವಿಚಿತ್ರ ವೈಖರ್ಯಾದಿ ಚಾತುರ್ಯದಿಂದ ಅಜ್ಞಾನವು ತಾನು ತನ್ನರಿವು ಶಿವತ್ವವು ಬೇರೆ ಎಂಬ ತ್ರಿಸುಟೆರೂಪವಾಗಿ ಭಿನ್ನ ಜ್ಞಾನವೆನಿಸಿಕೊಂಡು ಜ್ಞಾತೃ ಜ್ಞಾನ ಜ್ಞೇಯವೆಂಬ ವಿಸರಂ ಪಡೆದು ಅವಾವ ಕಾರ್ಯವನ್ನಾದರೂ ಸಾಧಿಸಿ ಕೊಡುವದಕ್ಕೆ ತಾನೇ ಮುಖ್ಯ ಸಾಧನವಾಗಿದೆ.

ಆ ವೃತ್ತಿಜ್ಞಾನವು ಅಹಾರವ್ಯವಹಾರಗಳ ಪೂರ್ತೆಗೆ ಎಷ್ಟು ಚಾತುರ್ಯವಾಗಿ ಕಂಡ ಕಾಲಕ್ಕೂ ಜೀವನ ಸಂರಕ್ಷಣೋಪಾಯಕ್ಕೆ ಉಪಯೋಗವಾಗುವದಲ್ಲದೆ ಸುಜ್ಞಾನವಾಗಲಿರಿಯದು. ತನ್ನ ತಾನರಿಯದ ಕಾರಣ ಅಜ್ಞಾನವೆನಿಸುವದು. ಆ ಭಿನ್ನ ಜ್ಞಾನವಾದರೂ ಸುಜ್ಞಾನದಂಶವಾದ ಕಾರಣ ವಿಚಿತ್ರ ವೈಖರ್ಯಾದಿ ವಾಚ್ಯರೂಪದಿಂದಿದ್ದು ಅಕ್ಷರಾತ್ಮಕವಾಗಿ ಸಕಲವೆಲ್ಲವನು ಅರುಹಿ ಕೊಡುವಲ್ಲಿ ಪ್ರಕಾಶ ರೂಪವಾಗಿದ್ದ ಕಾರಣ ಮನುಷ್ಯರಲ್ಲಿ ಮಾತ್ರ ಆ ವೃತ್ತಿಜ್ಞಾನವನ್ನೇ ಪ್ರವೃತ್ತಿ ಎಂದು ಹೇಳಬೇಕಾಯಿತು.

ಸುಜ್ಞಾನವೆಂಬುದು ಈ ವೃತ್ತಿಜ್ಞಾನಕ್ಕೆ ವಿಲಕ್ಷಣವಾಗಿ ತೇಜೋಮಯವಾಗಿ ಪರಂಜ್ಯೋತಿ ಸ್ವರೂಪವಾಗಿ ನಿರುಪಾಧಿಕ ಜ್ಯೋತಿ ಎನಿಸಿ ಅಜ್ಞಾನವೆಂಬ ಮಾಯಾಂಧಕಾರವನು ಸಂಹರಿಸಿ, ಮಹಾ ಪ್ರಭೆಯಿಂದ ತನ್ನ ನಿಜವನರುಹಿಸಿಕೊಡುವಲ್ಲಿ ನಿತ್ಯನಿತ್ಯ ವಸ್ತು ವಿವೇಕ ಇಹಮೋ

ತ್ತರ ಫಲಭೋಗ ವಿರಾಗ ಶಮೆ ದಮೆ ತಿತಿಕ್ಷೆ ಉಪರತಿ ಶ್ರದ್ಧೆ ಸಮಾಧಿಗಳೆಂಬ ಸಮಾಧಿ ಪಟ್ಟಂಪತ್ತು ಮುಮುಕ್ಷುತ್ವವೆಂಬ ಸ್ಥಿತಿಯನ್ನುಂಟುಮಾಡಿಕೊಟ್ಟು ಸರ್ವಜ್ಞತ್ವವಾಗಿ ಸುಜ್ಞಾನವೆನಿಸಿತ್ತು. ಆದರೆ ಆ ಅಜ್ಞಾನದಲ್ಲಿ ಅನಂತ ಪ್ರಕಾರದ ಭೇದಗಳುಂಟು. ಅವುಗಳೆಲ್ಲ ಸುಜ್ಞಾನಕ್ಕೆ ದೂರಾಗಿ ಕಾಣಬರುತ್ತಿಹವು. ಹ್ಯಾಗೆಂದರೆ, ಶ್ವಾನಜ್ಞಾನ, ಗಜಜ್ಞಾನ, ಕುಕ್ಕಟಜ್ಞಾನ, ಮರ್ಕಟಜ್ಞಾನ, ವಿಹಂಗಮಜ್ಞಾನ ಮೊದಲಾದವು ಜ್ಞಾನಗಳು ಅಹುದಾದಾಗ್ಯೂ ಮತ್ಸ್ಯ ಕೂರ್ಮ ಗಾರ್ದಭಾದಿ ವೃಗ ಪಶು ಪಕ್ಷಿ ಜಲಜಂತುಗಳಲ್ಲಿ ಅಶ್ವರ್ಯರೂಪದಿಂದ ಇದ್ದಾಗ್ಯಾದರೂ ಅವುಗಳೆಲ್ಲ ಅಜ್ಞಾನವೇ ಹೊರತು ಸುಜ್ಞಾನವಾಗಲಿರಿಯವು.

ಈ ಸುಜ್ಞಾನವೆಂಬುದು ಬಹಿರಂತರಂಗದಲ್ಲಿ ಒಳಹೊರಗೆ ಒಂದಾಗಿ ಸಕಲೇಂದ್ರಿಯ ಸಮಸ್ತ ಕರಣಾದಿಗಳ ಮುಖಂಗಳಿಗೆ ತಾನೇ ನೇತ್ರವಾಗಿರ್ದು ತನಗಾವ ಮೇರೆ ಇಲ್ಲದೆ, ಸಕಲವೆಲ್ಲವನು ಅರಿವಲ್ಲಿ ಅಣುವಿಗಣುವಾಗಿ ಮಹತ್ತಿಗೆ ಮಹತ್ತಾಗಿ ಅಣೋರಣೀಯಾನ್ ಮಹತೋ ಮಹೀಯಾನ್ ಎಂಬ ಶೃತಿಪ್ರಮಾಣದಿಂದ ಸಕಲಚರಾಚರಂಗಳಲ್ಲಿ ವ್ಯಾಪಕವಾಗಿದ್ದು ಜಗತ್ಪರಿಪೂರ್ಣವಾಗಿ ಜಗದ್ವಿಲಕ್ಷಣವಾಗಿ ಪಂಚಭೂತಂಗಳ ತತ್ತ್ವ ಸಮುದಾಯಕ್ಕೆ ಅವಿರಳವಾಗಿ ಹೊಂದಿ ಹೊಂದದ ಹಾಗಿದ್ದು ಸಕಲವೆಲ್ಲಕ್ಕೂ ತಾನೇ ಸಾಕ್ಷಿರೂಪನಾಗಿದ್ದು ತಾನೊಂದರಿಂದರುಹಿಸಿಕೊಳ್ಳದೆ ತಾನೇ ತನ್ನಯ ಮತ್ತು ತನಗೆದುರಾದ ಸಮಸ್ತ ಜಡಾಜಡತ್ವಂಗಳ ನರಿಯಬಹುದಾದುದರಿಂದ ನಿಜದರುಹೆನಿಸಿ ಅರುಹಿನೊಳನಿತಾದರೂ ಮರವೆ ಇಲ್ಲದುದರಿಂದ ಮಹಾಜ್ಞಾನವೆಂದು ಹೇಳಿಸಿಕೊಂಬುತ್ತಿಹುದು.

ಅರಿವೇ ಸಮಸ್ತ ಪ್ರಾಣಿಗಳಲ್ಲಿ ಪರಿಪೂರ್ಣವಾಗಿದ್ದು ಅವರವರಿಗವರಂತೆಯಾಗಿ, ಆಯಾಯ ಘಟಂಗಳಲ್ಲಿ ಆದರದರಂತೆಯಾಗಿ ಇದ್ದಾಗ್ಯಾದರೂ ತಾನು ವಿಲಕ್ಷಣವಾಗಿದೆ. ವೃತ್ತಃ— “ಅರಿವೇ ಸಮಸ್ತ ವಿಷಯಾಗಮ ಮುಖ್ಯವದೇ ವಿಮುಕ್ತಿದಂ | ಪೊರಗಣವೇದಾಚರಣೆ ಭಾವಿ ಪೊಡೇಂ ವ್ರಥಾ | ಜರಿವುದು ಬುದ್ಧಿಯೇ ಶರಣರೆಂತಿಹರೆಂಬುದ ನೊಲ್ಲು ನೋಡದೆ | ಬರುತನದುಕ್ತಿ ಚಾಪಲದ ಗೌರವದಿಂ ಫಲವೇನು ಶಿವಾಧವಾ ||” ಎಂದುಂಟಾಗಿ ಮತ್ತು “ಅರಿವೇ ಬರೆಯರಿವೆನಿನ್ನ ತೆರನರಿಯೆ ಮುಕ್ತಿಯಹುದು ನಿಶ್ಚಯವಂತೆ || ಅರಿವೆಬರೆಯರಿವೆ || ಎಂಬ ಪದ್ಯದಲ್ಲಿ ನಿಜಗುಣಾರಾಧ್ಯರು ಜ್ಞಾನೋತ್ಕರ್ಷವನ್ನು ಬಣ್ಣಿಸಿದ್ದಾರೆ.

“ಯಥಾಬೀಜಂ ತಥಾಂಕುರಂ” ಎಂದ ಹಾಗೆ ಈ ಸುಜ್ಞಾನವು ಸ್ಫಟಿಕದ ಘಟದಂತೆ, ನಿರ್ಮಲವಾಗಿದ್ದು ಜಲದಂತೆ ಯಾವ ವರ್ಣದಲ್ಲಿ ಕಲಿಸಿದರೂ ಆ ವರ್ಣವಾಗಿ ಒಪ್ಪುವಂತೆ, ಮನೋವರ್ತನವಿದ್ದ ಹಾಗೆ, ಸಕಾಮಿಗಳಿಗೆ ಸಕಾಮವಾಗಿ ಭಿನ್ನಜ್ಞಾನವೆನಿಸಿ, ನಿಷ್ಕಾಮಿಗಳಲ್ಲಿ ಸಹಜ ಸುಜ್ಞಾನವಾಗಿ ಶಿವತತ್ತ್ವ ಸ್ವರೂಪವಾಗಿರ್ಪುದು.

ಪರಶಿವ ಮೂರ್ತಿಯ ನಿಜವನರಿಯಬೇಕೆಂದು ಬೇರೆ ಬೇರೆ ಭಿನ್ನ ಕರ್ಮಿಗಳು ಆಯಾಯ ಮತದ ಶಾಸ್ತ್ರಾನುಸಾರದಂತೆ, ಭಿನ್ನ ಜ್ಞಾನ ಕರ್ಮಗಳಿಂದ ಯೋಗ ದಾನ ಜಪ ನೀತಿ ಯೋಗ ಪೂಜಾದಿಗಳು ಮೊದಲಾದ ಕರ್ಮಗಳಿಂದ ಶಿವನ ನಿಜವನರಿದೆನಂದರೆ, ಆ ನಿಜವು ಸಾಧ್ಯವಾಗದು. ಆ ಭಿನ್ನ ಕರ್ಮಗಳಲ್ಲದರೂ ಪೂರ್ವ ಭಾಗದ ಶಾಸ್ತ್ರ ಪ್ರಮಾಣದಂತೆ ಅದರದರ ತಕ್ಕಮಟ್ಟಿಗೆ ಫಲ ಪದಂಗಳ ಕೊಟ್ಟು ಶಿವನು ಮರೆಯಾಗಿರ್ಪನಲ್ಲದೆ, ಸುಜ್ಞಾನಿಗಳಿಗೆ ಕರತಳಾಮಳಕವಾಗಿ, ಪ್ರತ್ಯಕ್ಷವಾದಂತೆ ಬಹು ಮತದ ಭಿನ್ನ ಕರ್ಮಿಗಳಿಗೆ, ಪ್ರತ್ಯಕ್ಷವಾಗಲಿರಿಯನು. ಅದು ಕಾರಣ “ಜ್ಞಾನೇನ ವಿನಾ ನಾನ್ಯಃ ಪಂಥಃ” ಎಂಬ ಶ್ರುತಿಗನುಸಾರವಾಗಿ “ನಂಬೋ ಜ್ಞಾನವನ್ನೇ” ಎಂದು ನಿಜಗುಣ ಶಿವಯೋಗಿಗಳು ಹೇಳಿದ್ದಾರೆ. ಅದಾಗ್ಯೂ ಜ್ಞಾನದಲ್ಲಿ ಕಾಲಜ್ಞಾನ ಖಂಡಜ್ಞಾನ ಶಾಸ್ತ್ರಜ್ಞಾನ, ಅಕ್ಷರಜ್ಞಾನ ಪದಾರ್ಥಜ್ಞಾನ, ಮೊದಲಾದ ಅನಂತಜ್ಞಾನಭೇದಗಳುಂಟು. ಅದರೆ, ವೀರಶೈವ ಸುಜ್ಞಾನಕ್ಕೆ ಸಮವಾದಾವೆ? ಆಗಲಿರಿಯವು.

ಕೆಲ ಕೆಲವು ಭಿನ್ನ ಜ್ಞಾನದ ಅಲ್ಪ ಮತದವರಿಗೆ ಕಿಂಚಿಜ್ಞಾತ್ಯದಿಂದ ಅಷ್ಟಕೃಷ್ಣೆಯಾಗಿ ಅಲ್ಪಜ್ಞಾನವಾಗಿರುತ್ತಿಹುದು. ಅದರಿಂದ ಮುಕ್ತಿಯಾಗಲಾರದು. ಅಥವಾ ಕರ್ಮದಿಂದ ಮುಕ್ತಿಯಾಗುವದೆಂದು ಯಾವ ಶಾಸ್ತ್ರಗಳಲ್ಲದರೂ ಹೇಳಿರುವದಿಲ್ಲ. ಕರ್ಮದಿಂದ ಫಲಪದಂಗಳುಂಟಲ್ಲದೆ ನಿಜ ಮೋಕ್ಷವಿಲ್ಲವು. ಸಾಕ್ಷಿ “ಶೀತ ಗೃಹೀತ ವಾನರ ಗಣಂ ಜ್ವಲಿತಾನಲ ಕಾಂಕ್ಷೆಯಿಂ ಪ್ರಯಃ | ತನ್ನ ತುರವಾಗಿ ಮಿಂಚು ಪುಳುವಂ ಪರಿ ಕಲ್ಪಿಸುವಂತೆ ವೀರಶೈ | ವೇತರ ಧರ್ಮ ಮಾರ್ಗವಿಡಿದೂರ್ಜಿತಮಪ್ಪ ವಶಿಷ್ಠ ಮುಕ್ತಿ ಸೌ | ಖ್ಯಾತಿಶಯಾಭಿರಾಮ ಪದಂ ಬಿಡದ್ಯದುವರ್ ಶಿವಾ ಧವಾ || ಎಂದು ಮಾಯಿದೇವ ಪ್ರಭುಗಳು ಹೇಳಿದ್ದಾರೆ. ಮತ್ತು ಕೋಟಿ ಜನ್ಮಾಂತರಂಗಳಿಗೆ ಆದ ಮೋಕ್ಷಾಪೇಕ್ಷೆಯಿಂದ ವೀರಶೈವೇತರ ಧರ್ಮ ಮಾರ್ಗದಿಂದಾಚರಿಸಿ ಕೋಟಲೆಗೊಳ್ಳುತ್ತಿಹರು. “ಏಕೇನ ಜನ್ಮ ಮುಕ್ತಿ

ವೀರೇಣಾಂ ತು ಮಹೇಶ್ವರಿ ” || ಎಂಬಾಗಮ ವಾಕ್ಯ ಉಂಟು. ಮತ್ತು “ಅನ್ಯಶೈವಂತು ತತ್ಸರ್ವಂ | ಫಲಮಲ್ಪ ಕ್ರಿಯಾ ಬಹು ಫಲಂ ವೀರಶೈವಂತು ಶಾಂಕರೀ ” || ಎಂಬಾಗಮ ಉಂಟು. ಮತ್ತು “ ಬಹು ವಿಧ ದುಃಖ ಸಾಧ್ಯ ವಹ ಮುಕ್ತಿ ಪದಂ ಭವಕೋಟಿಯಲ್ಲಿ ನಿ | ವರ್ಹಿಸುವದಕ್ಕೆ ಕೋಟಿಲೆ ಗೊಳ್ಳುತ್ತಿಹರೋಯ್ಯನೆ ಜನ್ಮ ಒಂದರೊಳ್ | ವಿಹಿತ ಸುಖೈಕ ಸಾಧ್ಯ ವಹ ಮುಕ್ತಿ ಪದಂ ದೊರೆಕೊಂಡೊಡೊಲ್ಲಿನೆಂದಿಹುದಿದು ಪಾಪ ಶೇಷದ ಫಲವೈಸೆ ವಿಚಾರವದೇಂ ಶಿವಾಧವಾ ” ಎಂದುಂಟಾಗಿ, ಸುಜ್ಞಾನ ಒಂದಿಲ್ಲದೆ ಎನೇನು ಪ್ರಯತ್ನಂಗಳ ಮಾಡಿದರೂ ಅಜ್ಞಾನಿಗಳಾಗಿ ಕೆಟ್ಟು ಹೋಗುತ್ತಿಹರು. ಸುಜ್ಞಾನ ಉದಯವಾದ ಮಾತ್ರದಲ್ಲಿಯೇ ಸ್ವಸ್ವದಲ್ಲಿ ಕಂಡ ಅನಂತ ದುಃಖಂಗಳೆಲ್ಲಾ ಎಚ್ಚರವಾದಲ್ಲಿ ಇಲ್ಲದಾದಂತೆ, ಅನಂತ ಕೋಟಿ ಭವಬಂಧನಾದಿ ದುಃಖಂಗಳೆಲ್ಲ ತನ್ನ ತಾ ತಿಳಿದ ಮಾತ್ರದಲ್ಲಿಯೇ ನಾಶವಾಗುತ್ತಿರುವ ಈ ಸುಜ್ಞಾನವನ್ನು ಶಿವಾಂಶೀಭೂತರಾದ ಸತ್ಯ ಸದ್ಭಕ್ತ ಜ್ಞಾನಿಗಳಿಗೆ ಕಾಣಬಹುದು. ಉಳಿದ ಅನ್ಯ ಮತಸ್ಥರಿಗೆ ಅಶಕ್ಯವಾಗಿರ್ಪುದು.

“ಅಧಮಂ ತು ಕುಲಾಚಾರಂ | ಶೃತ್ಯಾಚಾರಂತು ಮಧ್ಯಮಂ || ಉತ್ತಮಂ ಜ್ಞಾನಮಾಚಾರಂ | ಸ್ವೇಚ್ಛಾಚಾರಂ ಮಹಾತ್ಮನಾಂ” || ಎಂದು ಶಿವಜ್ಞಾನಿಗಳಾದ ಶರಣರು ಸ್ವತಂತ್ರ ಶೀಲರಾಗಿ, ಅಜ್ಞಾನವನ್ನೇ ಕ್ರಿಯಾ ರೂಪದಿಂದ ಬಹಿರಂಗದ ಕಾಯಕವ ಮಾಡಿಕೊಂಡು ಸಕಲ ಮಹತ್ವಾ ತಿಶಯವನ್ನು ಮೆರೆವುತ್ತು ಅನಂತ ರೀತಿಯ ಕಾಯಕಗಳಿಂದ “ದಾಸೋಹಂ ಸ್ವಯಂ ಶಿವಃ ” ಎಂಬ ಪ್ರಮಾಣದಂತೆ ಶಿವದಾಸೋಹಿಗಳಾಗಿರುತ್ತಿಹರು. ಆದಂತೆಂದಡೆ, ಕಟ್ಟಿಗೆಯನ್ನು ಮಾರಿ ಮೊದಿಯು ನುಲಿಯು ಹೊಸೆದು ಬಿದ್ದಕ್ಕೆಯನಾಯ್ದು ಹೊಡೆ ಹುಲ್ಲು ತರುತ್ತ ಸುಂಕದ ಗುತ್ತಿಗೆಯ ಮಾಡುತ್ತ ಹಾಸ್ಯವನಾಡುತ್ತ ಕೋಡಗವನಾಡಿಸುತ್ತ ಧಕ್ಕೆಯ ಬಾರಿಸುತ್ತ ಬುದ್ಧ ಲಿಯ ಮಾಡುತ್ತ ಕೆರವ ಹೊಲಿಯುತ್ತ ಕೈಕೂಲಿ ಮಾಡುತ್ತ ಕೃಷಿಯ ಮಾಡುತ್ತ ಆಸಿಯ ಮಾಡುತ್ತ ವಾಣಿಜ್ಯದಿ ವ್ಯಾಪಾರ ಮಾಡುತ್ತ ರಾಜ್ಯವನಾಳುತ್ತ ಮಂತ್ರಿ ಪಟ್ಟವನಾಳುತ್ತ ನೇಯುತ್ತ ಪಶುಗಳ ಕಾಯುತ್ತ ಕೊಟ್ಟಣವ ಕುಟ್ಟುತ್ತ ಕೊಡ ನೀರು ಹೊರುತ್ತ ಈ ಪ್ರಕಾರವಾದ ಅನಂತ ಕೃತ್ಯಾದಿಗಳಿಂದ ಭಕ್ತಿ ಸತ್ಪಥ ಮಾರ್ಗವಾಗಿ ಸತ್ಯ ಶುದ್ಧ ಕಾಯಕವೆಂದು ಶಿವ ಮಹಿಮಾತಿಶಯವನ್ನು ಮೆರೆಯುತ್ತ ಶಿವಭಕ್ತಿ ಪ್ರಭಾವದುನ್ನತಿಯಂ ಸಸರಿಸುತ್ತ ಕೊಡುವಾತ ಕೊಂಬಾತ ಶಿವನೆಂಬ

ಭಾವದಿಂದ ಪರಿಪೂರ್ಣ ಜ್ಞಾನವೆನಿಸ ಸುಜ್ಞಾನವನ್ನೇ ಸತ್ವಾಯುಕವಾಗಿ ಆಚರಿಸಿದರಲ್ಲದೆ, ಭವಿಗಳಂತೆ ದೇಹೋಪಾಧಿಯಿಂದ ಘಟರಕ್ಷಣಾರ್ಥಕ್ಕಾಗಿ ದುರಾಶೆಯಿಂದ ಅಜ್ಞಾನಿಗಳಾಗಿ, ಭವಭವಾಂತರದಲ್ಲಿ ತಿರುಗುತ್ತಿರುವ ಸಂಸಾರವನ್ನು ಶರಣರು ಮಾಡಲಿಲ್ಲ.

ಆ ಶರಣರ ಕಾಯಕವೇ ಪಾರಮಾರ್ಥ ಜ್ಞಾನ ಸತ್ವಾಯುಕವಾದ ಕಾರಣ ಈ ಲೋಕದ ಸದ್ಭಕ್ತ ಸದಾಚಾರಗಳಿಗೆ ಮುಕ್ತಿ ಸೋಪಾನವಾಗಿ ಅವರ ಚಾರಿತ್ರಗಳೇ ಮೋಕ್ಷ ಮಾರ್ಗಕ್ಕೆ ದೀವಿಗೆಯಾಗಿ, ಅವರು ನುಡಿದ ವಚನಗಳೇ ಮಂತ್ರಮಯವಾಗಿ ಅವರು ಮೆಟ್ಟಿದ ಭೂಮಿಯೇ ಪುಣ್ಯಕ್ಷೇತ್ರವಾಗಿ ಅವರು ಮಿಂದ ಉದಕಗಳೇ ಎಂಭತ್ತಿಂಟು ಕೋಟಿ ಪುಣ್ಯತೀರ್ಥಗಳಾಗಿ ಅವರ ಸತಿಯರೇ ಮಹಾಜ್ಞಾನ ಶಕ್ತಿಯಾಗಿ ಅವರ ಸುತರೇ ಮಹಾ ವೀರಗಣರಾಗಿ ಕೊಡುವಲ್ಲಿ ಕೊಂಬಲ್ಲಿ ನಡೆವಲ್ಲಿ ನುಡಿನಲ್ಲಿ ಸರ್ವದರಲ್ಲಿ ಸುಜ್ಞಾನವನ್ನೇ ಪ್ರಕಟಿಸುತ್ತ ಶಿವಹೃದಯ ರಾದ ಕಾರಣ ಸಕಲ ಕಾರ್ಯಗಳಲ್ಲಿ ಶಿವಾಜ್ಞೆ ಎನುತ ಶಿವಜ್ಞಾನ ಸಾರಾಯನಾದ ಕಾರಣ ಶಿವಜ್ಞಾನವನ್ನೇ ಸ್ಥಾಪಿಸುತ್ತ ಸೃಷ್ಟಿಕದೋಳಗಣ ದೀಪದಂತೆ ಒಳಹೊರಗೆ ಜ್ಞಾನಮಯರಾಗಿ ಕಾಣಬರುತ್ತಿಹರು.* “ಸ್ವಯಮೇವ ಭವೇದ್ದೇಹಿ | ಸ್ವಯಮೇವ ವಿಲೀಯತೆ || ವೃಕ್ಷೋಪ್ಪತ್ತಿ ಬೀಜಾ ನಾಂ | ತದ್ವೃಕ್ಷಂ ಲೀಯತೆ ಪುನಃ || ಎಂದಂಟಾಗಿ ಮತ್ತು “ರುದ್ರ ಲೋಕ ಗಮಿಷ್ಯತೆ || ” ಎಂಬ ವಾಕ್ಯ ಪ್ರಮಾಣದಂತೆ ಸಕಲ ಜನ ಹಿತೋಪಕಾರಾರ್ಥವಾಗಿ ಲೋಕ ಪಾವನ ಕಾರ್ಯ ಸಮರ್ಥತ್ವ ದಿಂದ ರುದ್ರಲೋಕದಿಂದ ಭೂಲೋಕಕ್ಕೆ ಅವತರಿಸಿ ಸಕಲರಿಗೂ ಸನ್ಮಾರ್ಗ ಸದ್ಬೋಧೆಯಂ ಬೋಧಿಸಿ ಬೋಧಿಸಿದಂತೆ ಈ ಲೋಕದ ಭಕ್ತರಿಗೆ ನಡೆ ನುಡಿ ಸಿದ್ಧಾಂತವಾಗುವ ಹಾಗೆ ತಾವು ಅದರಂತೆ ಆಚರಿಸಿ ತೋರಿಸಿ ಸಂಸಾರದಲ್ಲಿದರೂ ನೀಸಂಸಾರಿಗಳಾಗಿ ಷಟ್ಕೃತಿ ಲೋಕ ವ್ಯವಹಾರಗಳ ಮಾಡಿದಾಗ್ಯಾದರೂ ಭಕ್ತಿ ಸತ್ವಾಯುಕವೆಂದೆನಿಸಿ ಮಾಡಿ ನೀಡಿ ದೃಷ್ಟ ಧಾರಿಷ್ಠ್ಯದಿಗಳಿಂದ ತಾವಾಚರಿಸಿ ಇದರಂತೆ ಮಾಡಿ ಸಮಸ್ತರೂ ಮುಕ್ತ ರಾಗಲೆಂದು ತೋರಿಕೊಟ್ಟು ಮತ್ತನಂತ ರೀತಿಯಿಂದ ಅವರವರ ಪಾಪ ಕರ್ಮಗಳಂ ಪರಿಹರಿಸಿ ಲೋಕಪಾವನ ಮಾಡಿ ಪುನಃ ತಮ್ಮ ನಿಜ ದೊಳ್ಳೆರೆದು ಶಿವಲೋಕವನ್ನೈದುತಿಹರು.

ಈಗಲಾದರೂ ಜ್ಞಾನ ಕಲಾತ್ಮಕರಾದ ಸುಜ್ಞಾನಿಗಳೆಂದೆನಿಸಲ್ಪಟ್ಟ ಶ್ರೀ ವೀರಶೈವಾಚಾರ ಸದ್ಭಕ್ತರು ಆದ್ಯರ ವಚನ ಪ್ರಮಾಣದಂತೆ ಜ್ಞಾನ

ಮಯರಾಗಿ ಆಚರಿಸಿ ನಡೆನುಡಿ ಸಿದ್ಧಾಂತರಾಗಿ ಮಹಾಜ್ಞಾನವೇ ಕ್ರಿಯೆಯಾಗಿ ಸಹಜಾನಂದದಿಂದ ಲೌಕಿಕರೂಡನೆ ಕೂಡಿ ಲೌಕಿಕ ವರ್ತನದಿಂದಿದ್ದರೂ ಮಾಯಾ ಮೋಹದಿಂದ ಜಡ ಸಂಸಾರಿಗಳಾಗದೆ ನಿರ್ಮೋಹದಿಂದ ಕಮಲ ಪತ್ರದಂತೆ ತಾವು ಸಂಸಾರದೊಳಗಿದ್ದರೂ ಜ್ಞಾನ ಸಾಮರ್ಥ್ಯದ ಬಲದಿಂದ ತಮ್ಮೊಳಗೆ ಸಂಸಾರವಿಲ್ಲದಂತೆ ಮಹಾ ಜಾಗ್ರತರಾಗಿ “ಜ್ಞಾನೀ ಸರ್ವತ್ರ ಲೋಚನಃ” ಎಂದ ಹಾಗೆ ತಾವು ಸರ್ವ ಕಾರ್ಯಗಳಲ್ಲಿ ಜ್ಞಾನವನ್ನೇ ಮುಂದುಗೊಂಡು ಆಚರಿಸಬೇಕು.

ಸುಜ್ಞಾನಿಗಳಾದ ಜ್ಞಾನ ಕಲಾತ್ಮರು ಲೌಕಿಕರ ಮಧ್ಯದಲ್ಲಿದ್ದು ತಾವು ಲೌಕಿಕರಂತೆ ವರ್ತಿಸಬೇಕಾದರೆ ತಾವು ಪರಿಪೂರ್ಣ ಜ್ಞಾನಿಗಳಾಗಿ ಜಗತ್ತೆಲ್ಲ ಏಕರೂಪಾಗಿ ಏಕಾತ್ಮರಾಗಿ ತಾನೋರ್ವನಲ್ಲದೆ ತನಗೆ ದೂರಾಗಿ ಜ್ಞಾನ ದೃಷ್ಟಿಗೆ ಇನ್ನೊಂದೇನೂ ತೋರದಾಗಿ ಕಂಡರೂ ಪರಮ ಜ್ಞಾನಿಯಾದ ಪೂರ್ಣನೆನಿಸ್ಪ ಶಿವಾದ್ವೈತನಾದ ಷಟ್ಸ್ಥಲ ಬ್ರಹ್ಮಿಯಾದ ನಿರಾಭಾರಿ ವೀರಶೈವಾವಧೂತನ ಅಂತರಂಗದ ಪೂರ್ಣ ಜ್ಞಾನ ಸ್ಥಿತಿ ಹೇಗಿರಬೇಕೆಂದರೆ ಶ್ರುತಿ ಸಾಕ್ಷಿ “ನೈವ ಶುದ್ಧಿರ್ನ ಚ ಶುದ್ಧಿರ್ನೈವ ವಂದಿತ ವಂದಿತಃ || ನ ಪೂಜ್ಯ ಮೂಜಕ ವಿಧಿ | ನ ಶಿಷ್ಯೋರ್ನ ಗುರುಃ ಶಿವೇ || ನ ಮಾತಾ ನ ಪಿತಾ ಭಾರ್ಯಾ | ನ ಚಾಂಡಾಲೋ ನ ಭೂಸುರಃ || ನ ಗೌರ್ನ ಶುನಕೋ ಹಸ್ತಿ | ಗಾರ್ದಭೋ ವಾಪಿ ಭೇದತಃ || ಉತ್ತಮಂ ಮಧ್ಯಮಂ ನೀಚಂ ಅನೋನ್ಯ ಮಧಿಕಂ ಸಮಂ || ವೀರಶೈವಾವಧೂತಶ್ಚ | ನಮೋವಾಖಿಲಂ ಶಿವೇ || ಎಂಬ ಶ್ರುತಿ ಪ್ರಮಾಣದಂತೆ ಅಂತರ್ಜ್ಞಾನವುಳ್ಳವನಾಗಿ ಬಹಿರಂಗದ ವರ್ತನದಲ್ಲಿ ಅದ್ವೈತಮಂ ಪ್ರಕಟಿಸದೆ ಸತ್ಕಿಯಾ ಸಮ್ಯಜ್ಞಾನದಿಂದ ವರ್ತಿಸುತ್ತ ಲೌಕಿಕರ ಮಧ್ಯದಲ್ಲಿದ್ದು ಲೋಕಾಚಾರದ ಸ್ಥಂಭರಾಗಿ ಪೂರ್ವಕ್ರಿಯೆಗಳಿಂದಾಚರಿಸುವ ಮಾರ್ಗವನ್ನು ತಾನೇ ನಡೆದು ತೋರಿಸಬೇಕಾದಲ್ಲಿ ಸದ್ವರ್ತನೆ ಸತ್ಕಿಯಾಚಾರದಿಂದ ನಡೆದು ತೋರಿಸಬೇಕಲ್ಲದೆ ಅಂತರಂಗದ ಅದ್ವೈತ ವರ್ತನವನ್ನು ಬಹಿರಂಗದ ಕ್ರಿಯೆಗಳಲ್ಲಿ ಬಳಸಬಾರದು. ಜ್ಞಾನಿಗಳೆಂಬ ಮಹಾ ಪುರುಷರೇ ಸದಾಚಾರ ಸತ್ಕಿಯೆಗಳಿಂದ ವರ್ತಿಸದಿದ್ದರೆ ಲೌಕಿಕರು ಅನಾಚಾರಿಗಳಾಗಿ ಕೆಟ್ಟ ಹೋದಾರೆಂಬ ಕಾರುಣ್ಯದಿಂದ ಅಂತರ್ಜ್ಞಾನದ ಜ್ಞಾನವರ್ತನೆಯಲ್ಲಿ ಜ್ಞಾನದೃಷ್ಟಿಯಿಂದ ಸರ್ವ ಜೀವದಯಾಪಾರಿಯಾಗಿ ತನ್ನನು ಪರಿಪೂರ್ಣನಾಗಿ ಕಂಡಾಗ್ಯದರೂ ಬಹಿರಂಗದ ವರ್ತನೆಯಲ್ಲಿ ಸತ್ಕಿಯೆಯಿಂದ ಆಚರಿಸತಕ್ಕದ್ದಾಗಿದೆ.

“ಬಳಸದಿರದ್ವೈತವನು ಬಾಹ್ಯದಲ್ಲಿ ನಿನೋಳಗೇಕೋ ಭಾವನೆಯೊಡಗೂಡು. ತಿಳಿದು ಸಮಯ ನಿಷ್ಕೆಗಲಿ ವೇದವಿದ ಭಕ್ತಿಗಳನಗಲದಿರು” ಎಂದು ನಿಜಗುಣ ಶಿವಯೋಗಿಗಳ ವಾಕ್ಯ ಉಂಟಾಗಿ ಎಷ್ಟು ಪೂರ್ಣ ಸ್ಥಿತಿಯು ಬಂದಾಗ್ಯಾದರೂ ಜ್ಞಾನದಲ್ಲದ್ವೈತವಲ್ಲದೆ ಜಡಭೂತ ಕಾಯ ವರ್ತನೆಯ ಕ್ರಿಯೆಗಳಲ್ಲದ್ವೈತ ಉಂಟೇ? ಇಲ್ಲವು. “ಗುಪ್ತೋ ಮುಕ್ತ ಪ್ರಕಟೋ ಭ್ರಷ್ಟ” ಎಂಬ ಪ್ರಮಾಣ ಉಂಟಾಗಿ ಅದ್ವೈತವನ್ನು ಜ್ಞಾನದಲ್ಲಿಟ್ಟು ಗುಪ್ತವಾಗಿದ್ದರೆ ಮುಕ್ತನೇ ಆಹುದು. ಆ ಅದ್ವೈತವನ್ನು ಪ್ರಕಟಿಸಿ ಬಹಿರಂಗದ ಕ್ರಮಗಳಲ್ಲಿ ಬಳಸಿದರೆ ಭ್ರಷ್ಟನೇ ಆಹುದು. ಇದು ಸರ್ವರಿಗೂ ಪ್ರತ್ಯಕ್ಷ ಪ್ರಮಾಣವಾಗಿ ಕಾಣಿಸುತ್ತಿಹುದು. ಹೇಗಂದರೆ ಪಶುಗಳಂತೆ ವಾಯು ವರ್ತನವಿಲ್ಲದೆ ದುರಾಚಾರಿಯಾಗಿ ಅಕ್ಕ ತಂಗಿ, ತಾಯಿ, ಆಯಿ, ಅತ್ತೆ, ಅತ್ತಿಗೆ, ನಾದಿನಿ, ಸೊಸೆ ಎನ್ನದೆ ಮತ್ತು ಉತ್ತಮ ಮಧ್ಯಮ ನೀಚ ಚಾಂಡಾಲಾದಿ ಜಾತಿಯ ಸ್ತ್ರೀಯರೆನ್ನದೆ ಕಾಮಾತುರನಾಗಿ ದನಗಳಂತೆ ಕಂಡ ಕಂಡ ಸ್ತ್ರೀಯರನ್ನು ಭೋಗಿಸುತ್ತಿರುವ ಅಧಮ ಅನಾಚಾರಿಗಳಿಗೆ ಎಷ್ಟು ಪೂರ್ಣದ ಮಾತಗಳನ್ನಾಡಿ ದಾಗ್ಯಾದರೂ ಭ್ರಷ್ಟರೆಂದಾರಲ್ಲದೆ ಜ್ಞಾನಿಗಳಹುದೆಂದು ಮೆಚ್ಚಬಹುದೇ? ಮೆಚ್ಚಲಿರಿಯರು. ಮತ್ತು ಪಿಶಾಚಿಗಳಂತೆ ಬತ್ತಲೆ ಇದ್ದು ಸ್ಮಶಾನದ ಅರಿವೆಯನುಟ್ಟು ತಿಪ್ಪೆಯೊಳು ಹೊರಳಾಡಿ ರಾಕ್ಷಸಾಹಾರವಾದ ಸುರೆ ಮಾಂಸಗಳಂ ಭುಂಜಿಸುತ್ತ ಭಂಗಿ ದತ್ತೂರಿ ಅಫು ಗಾಂಜಿ ಮೊದಲಾದ ಆಮಲಿನಲ್ಲಿ ಕಣ್ಣು ಮುಚ್ಚುತ್ತಲಿರುವ ಮಾದಿಗಾಚಾರದ ಮೂಳ ಹೊಲೆಯರ ವರ್ತನವು ಅದ್ವೈತವೆನಬಹುದೆ? ಈ ದುರ್ವ್ಯಸನಿಗಳಾದ ಅಜ್ಞಾನಿಗಳಿಗೆ ಯಾರಾದರೂ ಮೆಚ್ಚಾರೆ? ಮೆಚ್ಚಲಿರಿಯರು. ಇದಲ್ಲದೆ ಬಾಲಕರಂತೆ ಮಲವ ಭುಂಜಿಸುತ್ತ ಮೂತ್ರದೊಳು ಹೊರಳಾಡುತ್ತ ಮಾನಾಸಮಾನದ ಹಂಗಿಲ್ಲದೆ ಬತ್ತಲೆ ಇರುತ ಜ್ಞಾನ ಹೀನರಾಗಿ ವರ್ತಿಸುವ ದುರಾಚಾರಿಗಳಿಗೆ ಯಾರಾದರೂ ಸುಜ್ಞಾನಿಗಳೆಂದಾರೇ? ಎನ್ನಲಿರಿಯರು. ಮತ್ತು ವಿಟ ಸುರುಷರಂತೆ ಸ್ತ್ರೀಲಂಪಟಗಳಾಗಿ ಚಾತುರ್ಯದ ಜ್ಞಾನದ ಮಾತುಗಳನ್ನಾಡಿ ಮರುಳುಗೊಳಿಸಿ ಸ್ತ್ರೀಯರಿಗುಪದೇಶ ಮಾಡುವೆವೆಂದು ಏಕಾಂತ ವಾಸಕ್ಕೊಯ್ದು ತನು, ಮನ, ಧನವ ಗುರುವಿಗೆ ಸಮರ್ಪಿಸಬೇಕೆಂದು ಹೇಳಿ ಆ ಸ್ತ್ರೀಯರಂ ಭೋಗಿಸಿ ಆ ಸವಿಯಿಂದ ಪರಸ್ತ್ರೀಗಮನದ ಲಂಪಟವು ತಲೆಗೇರಿ ಅನ್ಯ ಸ್ತ್ರೀಗಮನ ಅನ್ಯ ದ್ರವ್ಯಾಪಹಾರಿಗಳಾಗಿ ಬ್ರಹ್ಮಜ್ಞಾನದ ಭ್ರಷ್ಟ ಹೊಲೆ ಮಾದಿಗರಿಗೆ ಯಾರು ಮೆಚ್ಚ

ಬೇಕು? ಆದರೆ ಆ ಜೀವನ್ನು ಕ್ಷನ ಸ್ಥಿತಿಯು ಪಶುವಿನಂತೆ ಪೈಶಾಚಿಗ
ಳಂತೆ ಬಾಲಕರಂತೆ ವಿಟ ಪುರುಷರಂತೆ ಇರುವದೆಂದು ನಿಜಗುಣಾರಾ
ಧ್ಯರು ಹೇಳಿದ್ದಾರೆ. ಈ ಶೃತ್ಯರ್ಥವು ಈ ಜಿಹ್ವಾ ಲಂಘಟ ಗುಹ್ಯಾಲಂಘ
ಟವುಳ್ಳ ಕಾಮಾಂಧ ಹೊಲೆಯರಾದ ಅಜ್ಞಾನಿಗಳಿಗೆ ಸಹಜವಾಗುವದೆ?
ಹೇಗಂದರೆ ವಿಟಬಾಲೋನ್ಮತ್ತ ಪಿಶಾಚಿ ಪಶುಗಳ ಸ್ಥಿತಿಗಳಲ್ಲಿ ಒಂದೊಂದು
ಮಹಾಜ್ಞಾನ ಲಕ್ಷಣದ ಚಿಹ್ನೆ ಉಂಟು. ಆ ಜ್ಞಾನ ಲಕ್ಷಣದಿಂದ ಸರ್ವ
ಜ್ಞಾನಾಗಿ ಸಕಲ ಜಗತ್ಪ್ರಾಪ್ತನಾಗಿ ವರ್ತಿಸಬೇಕಲ್ಲದೆ ಅಜ್ಞಾನ ದುರ್ವ
ರ್ತನದಿಂದ ಆಚರಿಸುವದು ಅಧಮಾಚಾರವೇ ಹೊರತು ಜ್ಞಾನಾಚಾರ
ವಾಗಲಿರಿಯದು. ಈ ಅನಾಚಾರಿಗಳಿಗೆ ಅದ್ವೈತ ಮತದ ಆರಾಧಜ್ಞಾನಿ
ಗಳೆಂದು ಯಾರೂ ತಿಳಿಯಬಾರದು. ಇದು ಶಿವಾದ್ವೈತ ಮಾರ್ಗವ
ಲ್ಲವು. ಇದು ಪ್ರೇಂಚ ದೇಶದ ಸನ್ಯಾಸಿಗಳಿಂದ ಹುಟ್ಟಿದ ಮಾದಿಗಾಚ
ರಣೆ ಎಂದು ಸ್ಪಷ್ಟವಾಗಿ ತಿಳಿಯಬೇಕು. ಜ್ಞಾನದಲ್ಲಿ ಅದ್ವೈತವಲ್ಲದೆ
ಕ್ರಿಯೆಯಲ್ಲಿ ಅದ್ವೈತ ಉಂಟಿ? ಸಹಜಾರ್ಥವ ಕೆಡಿಸಿ ಅನರ್ಥ ಮಾಡಿದ
ಕಾರಣ ಹೀಗಾಗಿ ಕೆಟ್ಟು ಭ್ರಷ್ಟರಾದರಲ್ಲದೆ. ಭ್ರಷ್ಟರಿಗೆ ಗತಿಯುಂಟಿ?
“ಭ್ರಷ್ಟಸ್ಯ ಕಾ ವಾ ಗತಿಃ” ಎಂಬ ಪ್ರಮಾಣವಿಹುದು.

ಮನೆಗಳಿಗೆ ಮೇರೆ, ಹೊಲಗಳಿಗೆ ಮೇರೆ, ಕುಲಗಳಿಗೆ ಮೇರೆ,
ಮತಗಳಿಗೆ ಮೇರೆ, ಶಾಸ್ತ್ರಗಳಿಗೆ ಮೇರೆ, ನಡೆಯಲ್ಲಿ ಮೇರೆ, ನುಡಿಯಲ್ಲಿ
ಮೇರೆಗಳುಂಟು. ಇದಲ್ಲದೆ, ಪೃಥ್ವಿಗೆ ಮೇರೆ, ಆಕಾಶಕ್ಕೆ ಮೇರೆ, ಸಮು
ದ್ರಾದಿ ಉದಕಂಗಳಿಗೆ ಮೇರೆ, ವಾಯು ಅಗ್ನಿಗಳಿಗೆ ಮೇರೆಯುಂಟು.
ಸೂರ್ಯ-ಚಂದ್ರ-ನಕ್ಷತ್ರಂಗಳಿಗಾದರೂ ಮೇರೆಯುಂಟು. ಇವುಗಳು ಮೇರೆ
ದಪ್ಪಿದಾಗಲೆ ಪ್ರಳಯವೇ ಹೊರತು ಪರಿಣಾಮವಿಲ್ಲವು.

ಜ್ಞಾನಿಯಾದ ಮೇಲೆ ಕುಂದುವಡೆಯದಿರಬೇಕು. ಸಾಕ್ಷಿ “ನಿಂದಿಸಿ
ನುಡಿಯದಿರಾರನು ಮನಸಿಗೆ ಬಂದಂತೆ ನಡೆಯದಿರಿಹದಲ್ಲಿ ಕುಂದುವಡೆ
ಯದಿರು ಕಾಮಾದಿಗಳ ಜಯಸೆಂದು ಕೈವಿಡಿದನುಗ್ರಹಿಸುವ” ಎಂದು
ನಿಜಗುಣ ವಾಕ್ಯ ಉಂಟಾಗಿ, ಲೋಕಾಸವಾದದಲ್ಲಿ ಭೀತಿ ಇರ
ಬೇಕು. ಯಾಕಂದರೆ ಅಪವಾದ ಬಂದ ಮೇಲೆ ಹೋಗಲಿರಿಯದು. ಇದಕ್ಕೆ
ಇಂದ್ರ ಚಂದ್ರರ ಕುಂದೇ ಸಾಕ್ಷಿ. ಮತ್ತು “ಪಡೆದಪವಾದದಿಂ ಮರಣ
ಮಿನ್ನುಂಟಿ” ಎಂಬ ವಾಕ್ಯ ಉಂಟು. ಮತ್ತು ಜ್ಞಾನಿಯಾದ ಮೇಲೆ
“ಎಲ್ಲರೊಡನೆ ವೈರವಿಲ್ಲದೇ ಇರ್ಪುದೇ ಚಂದ” ಎಂದ ಹಾಗೆ ಸರ್ವತ್ರ
ರಿಗೂ ಹಿತಕಾರಿಯಾಗಿ ಲೋಕೋಪಕಾರಿ ಎನಿಸುತ್ತ ವರ್ತಿಸಬೇಕು.

ಜ್ಞಾನಿಯಾದವರು ಕುಟುಂಬ ಉಳ್ಳವರಾಗಿದ್ದರೆ, ಒಹಿರಂಗದ ವರ್ತನೆಯಲ್ಲಿ ಏಕಕುಟುಂಬಿಗಳಾಗಿ ವರ್ತಿಸಿದಾಗ್ಯಾದರೂ ಅಂತರಂಗದ ಮಹಾಜ್ಞಾನದಲ್ಲಿ ತಾವು ವಿಶ್ವಕುಟುಂಬಿಗಳೆಂದೇ ತಿಳಿದಿರಬೇಕು. ತನ್ನ ಕೈಯಿಂದಾದಷ್ಟು ಸಹಾಯದಿಂದ ಸರ್ವರಿಗೂ ಹಿತವನ್ನು ಮಾಡುತ್ತಿರಬೇಕು. ಲೌಕಿಕರೆದ್ದರಿಗೆ ತನ್ನಂತರಂಗದ ಸಹಜ ಜ್ಞಾನಸ್ಥಿತಿಯನ್ನು ಪ್ರಕಟಿಸದೆ ಗುಪ್ತಜ್ಞಾನಿಗಳಾಗಿ ಸತ್ವಿಯೆ ಸದಾಚಾರಂಗಳ ಪ್ರಕಟಿಸಬೇಕು. ಯಾತಕ್ಕೇಂದರೆ, “ನಿಜವನಾಡಲು ಗಾದು ನೀಚಾತ್ಮರೊಲು” ಎಂದು ತೆಲಗಿನಲ್ಲಿ ಒಬ್ಬ ಪರಮ ಜ್ಞಾನಿಗಳು ಹೇಳಿದ್ದಾರೆ.

ಜ್ಞಾನಿಗಳು ಸತ್ಯವಂತರಾಗಬೇಕಲ್ಲದೆ, ಅಸತ್ಯಕ್ಕೆ ಮೈಗೊಡಬಾರದು. ಜ್ಞಾನಿಗಳಾದವರಲ್ಲಿ ಅಸತ್ಯ ವರ್ತನೆಯಿಲ್ಲದಿದ್ದರೂ ಲೌಕಿಕರ ಭಿಡಿಯಿಂದ ತಾವು ಅಸತ್ಯವ ನುಡಿದರೆ ಜ್ಞಾನಿಗಳಾದರೂ ಅಜ್ಞಾನಿಗಳೆನಿಸುವರು. ಅಸತ್ಯವು ಅನರ್ಥಕ್ಕೆ ಸಾಧನವದೆ. ಸಾಕ್ಷಿ “ಉತ್ತರಿಯು ಸುರಿಯದಿರೆ, ಹೆತ್ತವ್ವು ಪೊರೆಯದಿರೆ, ಸತ್ಯವಂತರು ಹುಸಿದರೆ ಮರ್ತ್ಯಕ್ಕೆ ಅತ್ತಳ ಕೊತ್ತಾವು ಸರ್ವಜ್ಞ” ಎಂದು ಸರ್ವಜ್ಞ ಜ್ಞಾನಿಗಳ ವಾಕ್ಯ ಉಂಟು.

ಪರಮಸುಜ್ಞಾನಿಗಳಾದ ದಿವ್ಯಜ್ಞಾನಿಗಳಾದವರು ಈ ಲೋಕದಲ್ಲಿ ಲೌಕಿಕರಂತೆ, ಲೋಕಾಚಾರದ ಕೃಷಿ ಮಾಡಲಾದ ಪಟ್ಟಣಿ ಲೋಕ ವ್ಯವಹಾರದಿಂದ ಸಂಸಾರದೊಳಗಿದ್ದರೂ ತಮ್ಮ ಮಹಾಜ್ಞಾನದಲ್ಲಿ ಭಕ್ತಿಜ್ಞಾನ ವೈರಾಗ್ಯದ ಬಲದಿಂದ ನಿಸಂಸಾರಿಗಳಂತೆ ನಿರ್ಲೇಪಿಗಳಾಗಿರಬೇಕು.

ಸಂಸಾರದೊಳಗಿದ್ದು ಕಮಲ ಪತ್ರದಂತೆ, ನಿಸಂಸಾರಿಯಾಗಿರಬೇಕಾದರೆ ಸರ್ವ ಜ್ಞಾನಿಗಳಾದ ಪರಮ ಜ್ಞಾನಿಗಳಿಗೆ ಸುಲಭವು. ಅಲ್ಪ ಜ್ಞಾನಿಗಳಿಗೆ ದುರ್ಲಭವಾಗಿರುವದು. ಸಾಕ್ಷಿ “ಜಾಣನು ಲೌಕಿಕ ಪಾರಮಾರ್ಥವೆರಡನು ಮಾಣದೆ ಕೂಡಿ ನಡಿಸುತಿಹನಿಂತು” ಎಂಬ ನಿಜ ಗುಣಾರ್ಯರ ಪದವೇ ಸಾಕ್ಷಿಯಾಗಿದೆ.

ಈ ಗ್ರಂಥವು ಭೋಗ ಮೋಕ್ಷಗಳೆರಡರ ವಿಷಯದಲ್ಲಿ ಅನಂತ ರೀತಿಯ ಸದ್ಬೋಧೆಯನ್ನು ಬೋಧಿಸುವದಾಗಿ ಪ್ರಬಲವೇ ಹೊರ್ತು ಅಬಲ ವಲ್ಲವು. ಇದರಲ್ಲಿ ನೀತಿ ಕ್ರಿಯಾಚಾರ ಸತ್ಯಸದಾಚಾರ ಸುಜ್ಞಾನ ಜ್ಞಾನಾಚಾರ ವಿಷಯದಲ್ಲಿ ವೇದಾದಿ ಶ್ರುತಿ ಸ್ಮೃತವಾಗಿ ಜಗತ್ಪ್ರಖ್ಯಾತವಾದ ಪ್ರಬಲಶಾಸ್ತ್ರಂಗಳೆನಿಸಲ್ಪಟ್ಟ ನಿಜಗುಣ ಶಿವಯೋಗಿಗಳ ಪಟಾಶಾಸ್ತ್ರಗಳ ವಾಕ್ಯಗಳ ದೃಷ್ಟಾಂತಂಗಳಿಂದ ಮತ್ತು ಶ್ರುತಿ ಸ್ಮೃತಿ ಅಗಮ ಪುರಾಣಂಗಳ ಗ್ರಂಥ ಸಾಕ್ಷಿಗಳನ್ನು ಕೊಟ್ಟು, ಸದ್ಬೋಧೆಯನ್ನು ಬೋಧಿಸುತ್ತ ಇರುವದರಿಂದ ಪ್ರಬಲವೆಂದು ತಿಳಿಯತಕ್ಕದ್ದು.

ಪ್ರಾಣಲಿಂಗಾನುಸಂಧಾನ.

(ಲೇಖಕ:— ಶರಣಸೇವಕ ಬಸವನ ಬಳಗ.)



[ಶ್ರೀ ಚಿನ್ನಬಸವೇಶನು ಬಸವೇಶ್ವರನಿಗೆ ತನ್ನ ಪ್ರಾಣಲಿಂಗದ ಅನುಭವವನ್ನು ಅರುಹಿದ್ದ.]

ಬಸವೇಶ ನೀನೆನ್ನ ಕರದಿತ್ತು ಲಿಂಗವನು ।

ಅಸಮತರ ಭಕ್ತಿಯಿಂ ಪೂಜಿಸುತ್ತಿರಲಾನು ॥ ೧ ॥

ಕೊರಡುಕೊರಡಿಗೆ ತಿಕ್ಕಿ ಬೆಂಕಿ ಹೊರಡುವ ತೆರದಿ ।

ಪರತರದ ಲಿಂಗಮಂ ಮನದೃಷ್ಟಿಗಳ್ಳಧಿಸೆ ॥ ೨ ॥

ಎನ್ನಂತರಂಗದೊಳಗೊಮ್ಮೆ ರ್ಗನೆ ಜ್ಯೋತಿ ।

ರನ್ನ ದೀವಿಗೆಯಂತೆ ಬೆಳಕ ಕೆಡವಲು ಜವದಿ ॥ ೩ ॥

ಆಗ ನನ್ನ ಜ್ಞಾನ ಕತ್ತಲೆಯು ತಾ ಪರಿದು ।

ಬೇಗದಿಂ ಸುಜ್ಞಾನ ದೀಪ ಹೊಳೆದಂತಾಗೆ ॥ ೪ ॥

ಒಳಗಿನಿ ಬೆಳಕೆನ್ನ ಹೊರಮೂಡಿ ಮೊಗದಲ್ಲಿ ।

ಕಳೆವೆತ್ತು ತೋರುತಿರೆ ಜನವೆಲ್ಲ ಬೆರಗಾಗಿ ॥ ೫ ॥

ಎನ್ನನ್ನು ಬಹು ಭಕ್ತಿಭಾವದಿಂ ನೋಡುತಲಿ ।

ಎನ್ನ ನಡುವಳಿಯಂತೆ ತಾವೆಲ್ಲ ನಡೆಯುತಲಿ ॥ ೬ ॥

ಎನ್ನಲ್ಲಿ ಗೌರವವ ಹೆಚ್ಚಾಗಿ ಬೆಳೆಸಿದರು ।

ಎನ್ನನ್ನು ತಲೆಯ ಮೇಲ್ಪೊತ್ತು ಕುಣಿದಾಡಿದರು ॥ ೭ ॥

ಆ ಲಿಂಗದುಃಕಾರವನ್ನೆಂತು ನಾ ಮರೆವೆ ।

ನಾಲಿಗೆಯು ಬಣ್ಣಿಸಲ್ಪರಿದದರ ಮಹಿಮೆಯನು ॥ ೮ ॥

ಲಿಂಗವೇ ಶಿವನೆಂದು ನಾನೆ ಭಕ್ತನು ಯೆಂದು ।

ಸಿಂಗರದಿ ಮನದಲ್ಲಿ ನಂಬಿ ನಾ ಸಾಗಿರಲು ॥ ೯ ॥

ಗುರುವು ನೀ ನನಗೆಂಬ ಭಾವ ತಾ ಬಲಿದಿರಲು ।

ಕರದಿಷ್ಟು ಲಿಂಗದೊಳ್ಳೆಕ್ಕಿ ಕರಿಗೊಂಡಿರಲು ॥ ೧೦ ॥

ಎನ್ನಂತರಂಗದಿಂದಿರುವು ಜಾಗ್ರತವಾಗಿ ।

ಎನ್ನ ಶ್ರೀಗುರುವಾಗಿ ಪೇಳ್ವದೀ ಪರಿಯಲ್ಲಿ ॥ ೧೧ ॥

“ ನಿನ್ನ ಬಾಹ್ಯದ ಲಿಂಗಕಿಷ್ಕೇ ಮನ್ನಣೆಯು ।

ಚಿನ್ನ ನಿನ್ನಯ ಪ್ರಾಣವೇ ಲಿಂಗವಾಗಿಹುದು ॥ ೧೨ ॥

ಮನದೊಳಗೆ ಜನಿಯಿಸಿರುವೇ ವಾಣಿಯಂ ಕೇಳಿ ।
 ಜನಿತ ಹರ್ಷದಿ ದೃಷ್ಟಿ ಯೆನ್ನೊಳಗೆ ನಾನಿರಿಸಿ ॥ ೧೩ ॥
 ಅರಿವೆ ನೀ ಗುರುವೆಂದು ಭಕುತಿಯಿಂ ಕುಂಬಿಟ್ಟಿ ।
 ಪರಮ ಪ್ರಾಣವೆ ಲಿಂಗವೆಂದು ನಾ ಪೊಡಮಟ್ಟಿ ॥ ೧೪ ॥
 ಅರಿವು ಗುರುವಾಗಿರಲು ಪ್ರಾಣಲಿಂಗಾಗಿರಲು ।
 ಹೊರಗೆ ನೀ ಗುರುವೇಕೆ? ಬಾಹ್ಯ ಲಿಂಗವದೇಕೆ? ॥ ೧೫ ॥
 ಇಂತೆಂಬ ಸಂಶಯಪಿಶಾಚಿ ಯೆನ್ನಯ ಮನವ ।
 ಸಂತತಂ ನೋಯಿಸಲು ನಾನದಕೆ ವಶನಾದೆ ॥ ೧೬ ॥
 ಎನ್ನ ಗುರು ಶ್ರೀ ಬಸವನೆಂಬುದಂ ನಾ ಮರೆತಿ ।
 ಚೆನ್ನ ಕೂಡಲಸಂಗಲಿಂಗವೆಂಬುದ ಮರೆತಿ ॥ ೧೭ ॥
 ಬಸವ ಮಾನವನಲ್ಲೆ ? ಲಿಂಗ ತಾ ಶಿಲೆಯಲ್ಲೆ ? ।
 ಮಿಸುಪುದೆಂಬೀ ಭಕ್ತಿಯ ಜ್ಞಾನಕುರುಹಲ್ಲೆ ? ॥ ೧೮ ॥
 ಎನ್ನೊಳಗೆ ಸತ್ಯವಿರಲನ್ಯರನು ನಾ ನಂಬಿ ।
 ಇನ್ನೆಗಂ ಕೆಟ್ಟಿನಕಟಾ ಯೆಂದು ಬಹು ನೊಂದೆ ॥ ೧೯ ॥
 ಬಸವ ನಿನ್ನೊಳಗೆನ್ನ ಗುರುಭಕ್ತಿ ಲಯವಾಯ್ತು ।
 ಎಸೆವ ಲಿಂಗದಿ ಭಕ್ತಿಭಾವನೆಗೆ ಯಳಿವಾಯ್ತು ॥ ೨೦ ॥
 ಭಾವನೆಯ ನೆರೆ ತೂರಿ ಬುದ್ಧಿಯಂ ಬೆಂಬತ್ತಿ ।
 ಸಾವಕಾಶದಿ ನಾನು ಸಾಗಿರಲು ಬಸವೇಶ ॥ ೨೧ ॥
 ಎನ್ನ ಮನ ಸಂಶಯತರಂಗದಿಂ ತುಂಬಿಹುದು ।
 ಎನ್ನ ತರ್ಕವಿತರ್ಕ ಚನ್ನದಿಂ ಸಾಗಿಹುದು ॥ ೨೨ ॥
 ವಾದದೋಳ್ಬಹುಕುಶಲ ನಾನಾದೆ ಚಚ್ಚರದಿ ।
 ವಾದದಲಿ ನಾ ಗೆದ್ದೆ ಬಹು ಶಾಸ್ತ್ರ ಪಂಡಿತರ ॥ ೨೩ ॥
 ಎನ್ನೊಳಗಹಂಭಾವ ಬೆಳೆಯಿತಾಕ್ಷಣದಲ್ಲಿ ।
 ನನ್ನಿಷ್ಟಲಿಂಗಪೂಜಾರ್ಥಲಕೆ ಕೊನೆಯಾಯ್ತು ॥ ೨೪ ॥
 ಎನಗಾಗ ತೊಂದರೆಗಳೊಂದೊಂದೆ ಕಾಡಿದವು ।
 ಮನವು ಚಿಂತಾತುರಗಳಿಂ ನೊಂದು ಬೆಂದಿಹುದು ॥ ೨೫ ॥
 ಎಣ್ಣೆಯಿಲ್ಲದ ದೀಪ ಕಣ್ಣಿಯಿಲ್ಲದ ದೇಹ ।
 ಹಣ್ಣಿಯಿಲ್ಲದ ರುಚಿಯು ಕಾಸ್ಯವಿಲ್ಲದ ಅಗ್ನಿ ॥ ೨೬ ॥

ಯಂದದೋಳೆನ್ನ ಜ್ಞಾನದ ಜ್ಯೋತಿ ಮಸಕಾಯ್ತು ।
ಅಂದಿನಿಂದೆನ್ನ ಮೊದಲಿನ ಕಾಂತಿಗಳಿವಾಯ್ತು ॥ ೨೭ ॥

ನಾನೊಬ್ಬ ಸಾಮಾನ್ಯಜೀವಿಯೆಂದುಂ ಜನವು ।
ಹೀನದೃಷ್ಟಿಯೊಳೆನ್ನ ಕಾಣುತಿರಲಾಗೆನ್ನ ॥ ೨೮ ॥
ಎದೆಯು ಕೈಕಾಲುಗಳು ಗದಗದನೆ ನಡುಗಿದವು ।
ಬಿದಿ ಯೆನಗೆ ಕಾಡುವದೆ ಯೆಂದಾನು ತಳಮಳದಿ ॥ ೨೯ ॥

ಬಸವೇಶ ನಿನ್ನನ್ನು ನೆನೆನೆನಿಸಿ ನಾನತ್ತೆ ।
ಮಿಸುಃ ಲಿಂಗವ ಸ್ಮರಿಸಿ ಮತ್ತೊಮ್ಮೆ ನಾನತ್ತೆ ॥ ೩೦ ॥

ಹೀಗಿರಲು ಬಸವೇಶ ನೀನೆನ್ನ ಕನಸಿನೊಳು ।
ಬೇಗದಿಂ ಬಂದೆನಗೆಯಿಂತೆಂದೆ ಪ್ರೇಮದೊಳು ॥ ೩೧ ॥

“ ಚಿಂತೆಯಂ ಬಿಡು ಚನ್ನ ಸಂತೈಸುವೆನು ನಿನ್ನ ।
ಕಂತುಹರಗರಿವಾಯ್ತು ನಿನ್ನ ಮನದನುತಾಪ ॥ ೩೨ ॥

ನಿಜವಾದ ಕರದಿಷ್ಟಲಿಂಗಮಂ ನೀ ತೊರೆದು ।
ಭಜಿಸಿರ್ಪೆ ಪ್ರಾಣಲಿಂಗದ ಕಳೆಯನೊಂದನ್ನೆ ॥ ೩೩ ॥
ಅದರಿಂದ ನಿನಗಿಂತ ಕಷ್ಟ ತಾನೊದಗಿಹುದು ।
ಇದನರಿದು ನೀನಿನ್ನು ಗುರುಲಿಂಗದೋಲ್ಬಕುತಿ ॥ ೩೪ ॥

ಇರಿಸಿ ಪ್ರಾಣದಿ ಲಿಂಗಸಂಧಾನಮಂ ಮಾಡು ।
ಪರವಸ್ತುವಿನ ಕೃಪೆಯು ದೊರೆಯುವದು ಮತ್ತೊಮ್ಮೆ ॥ ೩೫ ॥

ಜ್ಞಾನಜ್ಯೋತಿಗೆ ಭಕ್ತಿರಸತೈಲ ತಾ ಬೇಕು ।
ನೀನು ಭಕ್ತಿಯ ಬಿಡಲು ಜ್ಞಾನ ತಾನಳವಡದು ॥ ೩೬ ॥

ಜ್ಞಾನಪ್ರಾಪ್ತಿಗೆ ಭಕ್ತಿ ಬೇಕೆಂಬುದನ್ನರಿದು ।
ಜ್ಞಾನವಂತನೆ ಭಕ್ತಿಯಂ ಮಾಡೊ ನೀನಿನ್ನು ” ॥ ೩೭ ॥

ಬಸವೇಶ ತಾ ಕನಸಿನೋಳ್ವೇಳಿದೀ ನುಡಿಯ ।
ಹೊಸಹುರುಪಿನಿಂ ನಾನು ಪಾಲಿಸಲು ಜವದಲ್ಲ ॥ ೩೮ ॥


ಕಳೆದ ಎನ್ನಯ ಕಾಂತಿ ತಿಳಿಯಾಗಿ ನಿಂದಿತ್ತು ।
ಅಳಿದೆನ್ನ ಗೌರವವು ಮರಳಿ ತಾ ಸುತ್ತಿತ್ತು ॥ ೩೯ ॥

ಇಷ್ಟಲಿಂಗದ ಭಕ್ತಿರಸತೈಲದಿಂದೆನ್ನ ।
ಅಷ್ಟಸೌಭಾಗ್ಯಯುತ ಪ್ರಾಣಲಿಂಗದ ಜ್ಯೋತಿ ॥ ೪೦ ॥

ಜಗಜಗಿಸಿ ಬೆಳಗೆ ಮನವೇಕಾಗ್ರವಾಯಿತ್ತು ।
 ಸೊಗದಿಂದ ಶಾಂತಿಗುಣಸೈರಣೆಯು ಹೆಚ್ಚಿತ್ತು ॥ ೪೧ ॥
 ಅಣಿಮಾದಿಅಷ್ಟಸಿದ್ಧಿಗಳೆನಗೆ ವಶವಾಗೆ ।
 ಘನಯೋಗಮಾರ್ಗಸಾಧನೆ ತಾನೆ ಕೈಸೇರೆ ॥ ೪೨ ॥
 ನಾನು ಹಾವಾಡಿಗನೊ ಮಾಂತ್ರಿಕನೊ ಡಾಂಭಿಕನೊ ।
 ಯಾನಾಡ ಸುಡಗಾಡಸಿದ್ಧನೋಯೆಂಬಂತೆ ॥ ೪೩ ॥
 ನೂರೆಂಟುಪಾವಾಡಗಳ ಮಿಕ್ಕ ನಾಗೆಯ್ವೆ ।
 ಪಾರಮಾರ್ಥದ ಸೀಮೆ ಮೀರಿತೆಂದಾನರಿದೆ ॥ ೪೪ ॥
 ಪರಮತದ ವಾದಿಗಳ ಗೆದ್ದು ದೀಕ್ಷೆಯ ಕೊಟ್ಟು ।
 ಪರಮಪರತರ ವೀರಶೈವರಂ ನಾಗೆಯ್ವೆ ॥ ೪೫ ॥
 ಚಿಕ್ಕದಣ್ಣಾಯಕರ ಸರಿಯಾರು ಇಹರೆಂದು ।
 ಅಕ್ಕರದಿ ಜನರಾಡಿಕೊಳುತಿರಲು ನಾನುಬ್ಬಿ ॥ ೪೬ ॥
 ಪರಬೊಮ್ಮ ನಾನಾದೆನೆಂದು ಹಿರಿಹಿರಿ ಹಿಗ್ಗಿ ।
 ಮರೆದು ಮೈಮರೆದಿದೆ ಇಷ್ಟಪ್ರಾಣಗಳಿರವ ॥ ೪೭ ॥
 ಅನಿತರೋಳೆನ್ನು ಗರ್ವವ ಕುಗ್ಗುಬಡೆವಂಥ ।
 ಘನಮೂರ್ತಿ ಪ್ರಭುವರ್ಯ ಬಂದೆನ್ನು ವಾದದಲಿ ॥ ೪೮ ॥
 ಗೆದ್ದು ನೀರಿಳಿಸಿದಾ ಕ್ಷಣದಲ್ಲಿ ನನ್ನೆದೆಯು ।
 ಗದ್ದದನೆ ತಾ ನಡುಗಿ ಹಮ್ಮದಂ ತಾ ಪೋಗಿ ॥ ೪೯ ॥
 ಸೊಕ್ಕಿದಾನೆಯ ಮದವು ಅಂಕುಶದ ಹೊಡತದಿಂ ।
 ದಿಕ್ಕೆಟ್ಟು ಪೋಸಂತೆ ಎನ್ನ ಬುದ್ಧಿಯ ಗರ್ವ ॥ ೫೦ ॥
 ಆ ಮಹಾಪ್ರಭುರಾಯನಮಳಜ್ಞಾನಾಂಕುಶದಿ ।
 ಭೂಮಿಯೋಳಿಲ್ಲಿನಿಸಿತಾಕ್ಷಣದಿ ಸೋಜಿಗವು! ॥ ೫೧ ॥
 ಸಿದ್ಧಪುರುಷರು ಅವರು ಜನ್ಮದಿಂ ಜ್ಞಾನಿಗಳು ।
 ಶುದ್ಧಮತಿಗಳು ಅವರ ಪಾದಕ್ಕೆ ನಾ ಸರಿಯೆ ॥ ೫೨ ॥
 ಜಂಗಮವು ಸುಜ್ಞಾನನಿಧಿಯೆಂಬುದಂ ನಾನು ।
 ಲಿಂಗಮೂರುತಿ ಪ್ರಭುವ ನೆರೆ ನೋಡಿ ಮನಗಂಡೆ ॥ ೫೩ ॥
 ಬಸವೇಶ ನೀನವರ ಮುಖದಿಂದೆ ದಯವಿಟ್ಟು ।
 ಅಸಮತರ ಭಾವಲಿಂಗದ ಕುರುಪನರಹಯ್ಯ ॥ ೫೪ ॥

ನಾಸಿಕತ್ವದ ದುಷ್ಪರಿಣಾಮಗಳು.

(ಲೇಖಕ:— ಅಸ್ತಿಕ.)



ಈ ಜಗತ್ತಿನಲ್ಲಿ ಚಾರ್ವಾಕರು ನಾಸ್ತಿಕರು ಮೊದಲಾದ ಕೆಲವು ಪಂಥದವರು ದೇವರು ಇದ್ದಾನೆಂಬ ಮಾತನ್ನು ಒಪ್ಪುವದಿಲ್ಲ. ‘ಭಸ್ತೀ ಭೂತಸ್ಯ ದೇಹಸ್ಯ ಪುನರಾಗಮನಂ ಕುತಃ’ “ಋಣಂ ಕೃತ್ವಾ ಘೃತಂ ಪಿಬೇತ್” ಎಂಬ ಯಥೇಷ್ಟ ವೃತ್ತಿಯ ತತ್ವಗಳಿಂದ ನಾಸ್ತಿಕ ಮತವು ತುಂಬಿಕೊಂಡಿರುವದರಿಂದ ಅವರಲ್ಲಿ ಆಸುರೀ ಪ್ರವೃತ್ತಿಯೇ ಎದ್ದು ಕಾಣುವದಲ್ಲದೆ ಅಂತಃಕರಣ ಪ್ರವೃತ್ತಿಯು ಲೋಪವಾಗಿರುತ್ತದೆ.

ನಾಸ್ತಿಕರು ಒಪ್ಪದೆ ಇರತಕ್ಕ ವಿಷಯಗಳು ಪ್ರಾಮುಖ್ಯವಾಗಿ ಆರು ಇರುತ್ತವೆ. ಅವು ಯಾವುವೆಂದರೆ:— (೧) ದೇವರ ಅಸ್ತಿತ್ವದ ನಿರಾಕರಣೆ (೨) ಜೀವಾತ್ಮನ ಅಸ್ತಿತ್ವದ ನಿರಾಕರಣೆ (೩) ಆತ್ಮನ ಅಮರತ್ವದ ನಿರಾಕರಣೆ (೪) ಮಾನವೀ ಶಕ್ತಿಗೆ ಮೀರಿದ ಬುದ್ಧಿ ಶಕ್ತಿಯ ನಿರಾಕರಣೆ (೫) ವಿಶ್ವದಲ್ಲಿದ್ದ ಚೈತನ್ಯದ ನಿರಾಕರಣೆ (೬) ಅಧ್ಯಾತ್ಮ ಜಗತ್ತಿನ ಸತ್ಯತೆಯ ನಿರಾಕರಣೆ.

ಮಾನವನ ಉದ್ಧಾರಕ್ಕೂ ಸುಖಕ್ಕೂ ಪ್ರಗತಿಗೂ ಅಸ್ತಿಕವಾದವು ಅನುಕೂಲವಾಗಿದ್ದರೆ ನಾಸ್ತಿಕವಾದವು ಪ್ರತಿಕೂಲವಾಗಿದೆ. ತಂದೆಯೇ ಇಲ್ಲದವನ ಅನಾಥ ಕೂಸಿನಂತೆ ದೇವರೇ ಇಲ್ಲದವನ ನಾಸ್ತಿಕರು ಅಧ್ಯಾತ್ಮಿಕಾನಂದಕ್ಕೆ ಎರವಾಗಿಬಿಟ್ಟಿದ್ದಾರೆ. ದೇವರಿದ್ದಾನೆಂಬುದೇ ನಾಸ್ತಿಕರಿಗೆ ಮೂಢಭಾವನೆಯಂತೆ ಕಾಣುತ್ತದೆ. ಆ ವಿಚಾರದಲ್ಲಿಯೇ ಅವರು ತಮ್ಮ ಜಾಣತನವನ್ನು ಹೊಗಳಿಕೊಳ್ಳುತ್ತಿದ್ದಾರೆ. ಆದರೆ ದೈವೀ ಭಾವ ಶೂನ್ಯತೆಯಿಂದ ತಮ್ಮ ನಿಜಾನಂದ ರಹಸ್ಯದ ರಸವೇ ಬತ್ತಿ ಹೋಗಿರುವದೆಂಬ ಮಾತನ್ನು ಮರೆತಿದ್ದಾರೆ. ಅಸ್ತಿಕರ ಮತದಲ್ಲಿ ನಾಸ್ತಿಕ ವಾದವು ಘೋರ ಪಾಪವೆಂದೆನಿಸಲ್ಪಡುತ್ತದೆ. ಅದು ವಿಶ್ವವನ್ನೇ ಆಧೋಗತಿಗೆ ಒಯ್ಯುವಂತಹದು. ಅದು ಮನುಷ್ಯನನ್ನು ಹೀನಾವಸ್ಥೆಗೆಳಿಸುವದು. ನಾಸ್ತಿಕನು

ಏನೋ ಪ್ರಸಂಗ ವಶಾತ್ ಭೂಮಿಗೆ ಜಾರಿ ಬಿದ್ದ ಪರದೇಶಿ ಕೂಸಾಗಿ ದ್ದಾನೆ. ಅವನು ಚೈತನ್ಯಶೂನ್ಯನಾಗಿದ್ದಾನೆ. ಅವನ ಅಸ್ತಿತ್ವಕ್ಕೆಷ್ಟು ಮಾತ್ರವೂ ಬೆಲೆಯಿಲ್ಲ. ಆತನು ನಿರ್ಜೀವಾಂಧಕಾರಗಳ ಮೂರ್ತಿ ಯಾಗಿರುವನು. ಯಾವಾಗ ಒಡೆದು ಹೋದೀತೋ ಎಂಬ ನೇಮವಿಲ್ಲದ ನೀರಿನ ಗುರುಳಿಯಂತೆ ಅವನ ಜನ್ಮವಿರುವದು. ಐಹಿಕ ಸುಖೋಪ ಭೋಗವೇ ನಾಸ್ತಿಕನ ಇಡಿಗಂಟು. ಪಾರಮಾರ್ಥಿಕ ಕ್ಷೇತ್ರಕ್ಕೆ ಆತನು ದೂರಸ್ಥನು. ಆತನ ಧರ್ಮವು ರೆಕ್ಕೆಯಿಲ್ಲದ ಪಕ್ಷಿಯಂತಿರುವದು. ಆ ಪಕ್ಷಿಯು ಭೂಮಿಯ ಮೇಲೆ ಸಂಚರಿಸುತ್ತಿರುವದೇನೋ ನಿಜ. ಆದರೆ ಆಕಾಶದಲ್ಲಿ ಹಾರಾಡಿ ಆನಂದ ಹೊಂದುವ ಪುಣ್ಯವು ಅದರ ಹಣೆಯಲ್ಲಿ ಬರೆದಿಲ್ಲ. ನಾಸ್ತಿಕನಿಗೆ ದೇವರ ಸುತ್ತು ಬಿದ್ದಿರುವ ಅಧ್ಯಾತ್ಮಿಕ ಪ್ರಕಾಶವೂ ಆತ್ಮೋವ್ವಾರದ ಕಲ್ಪನೆಯೂ ಶೂನ್ಯವಾಗಿವೆ. ತಿನ್ನು, ಕುಡಿ, ಯಥೇಚ್ಛವಾಗಿ ನಡೆ ಎಂಬ ಎಸಿಕ್ಯುರಿಯನ್ ತತ್ವಗಳೇ ಆತನ ಪ್ರತಿ ನಿತ್ಯದ ಆಚಾರಗಳು.

ಇದಕ್ಕೆ ವಿಪರೀತವಾಗಿ ಅಸ್ತಿಕನ ಪರಿಸ್ಥಿತಿಯೇ ಬೇರೆ. ಅಸ್ತಿಕನು ದೇವರ ವಿಷಯವಾಗಿಯೂ ಮಾನವ ಪ್ರಾಣಿಗಳ ವಿಷಯವಾಗಿಯೂ ಪ್ರೇಮಭರಿತನಾಗಿರುವನು. ದೇವರು ತಂದೆಯೆಂದೂ ಮಾನವರು ಬಂಧುಗಳೆಂದೂ ಭಾವಿಸುವನು. ಎಲ್ಲ ಸದ್ಗುಣಶಾಲಿಗಳಾದ ಜನರೊಡನೆ ಕೂಡಿ ಪರಮಾತ್ಮನ ಸೇವಾ ಕಾರ್ಯವನ್ನು ಮುಂದುವರಿಸಲು ಆತನು ಹೆಣಗಾಡುವನು. ಆತನ ಗೌರವವೂ ಯೋಗ್ಯತೆಯೂ ಅಧಿಕವಾದವುಗಳು. ಅವನ ಚೇತನಾಶಕ್ತಿಯು ಅಪಾರವಾದುದು. ಜಗತ್ತಿನ ಉತ್ಪ್ರಾಂತಿಯಿಂದ ಪರವಸ್ತುವಿನ ಪ್ರಕಾಶವನ್ನು ಬೆಳಗುವಂತೆ ಮಾಡುವ ಧೀರನವನು. ಆತನು ದೇವರಿಗಿಂತ ಕಿಂಚಿತ್ ಕಡಿಮೆಯಾದರೂ ಸಾಕ್ಷಾತ್ ದೇವರೆಂದು ತಿಳಿದರೂ ವಿಶೇಷ ತಪ್ಪಾಗದು. ಅಸ್ತಿಕತ್ವವೇ ಪರಮಾತ್ಮನ ಸಂದೇಶವು. ನಾಸ್ತಿಕತ್ವವು ಪಿಶಾಚಿಯ ಸಂದೇಶವು. ಜಗತ್ತಿಗೆ ಏನಾದರೂ ಕಲ್ಯಾಣ ಮಾಡಿದವರೂ ಮಾಡುವವರೂ ವಿಶೇಷತಃ ಅಸ್ತಿಕರೇ ಹೆಚ್ಚಾಗಿದ್ದಾರೆ. ಭೌತಿಕ ಪ್ರಿಯರಾದ ನಾಸ್ತಿಕರು ಸಹ ಸಾಮಾಜಿಕ ಹಾಗೂ ಆದಿ ಭೌತಿಕ ದೃಷ್ಟಿಯಿಂದ ಲೋಕಕ್ಕೆ ಕೆಲವು ಉಪಕಾರಗಳನ್ನು ಮಾಡಿರಬಹುದು. ಆದರೆ ಮಾನವ ಜೀವನಕ್ಕೆ ಅತ್ಯವಶ್ಯವಾದ ಅಧ್ಯಾತ್ಮಿಕ ಜೀವಾ

ಈವನ್ನೇ ಅವರು ಹುರಿದುಬಿಟ್ಟಿರುವದರಿಂದ ಅವರು ಮಾಡಿರುವ ಸ್ತುತ್ಯ ಕಾರ್ಯಗಳಿಗಾದರೂ ಅಷ್ಟೊಂದು ಪ್ರಶಸ್ತಿಯುಂಟಾಗಲಾರದು. ಮನುಷ್ಯನಿಗೆ ಅಸ್ತಿತ್ವವಿದ್ದಂತೆ ದೇವರಿಗೂ ಅಸ್ತಿತ್ವವುಂಟು. ದೇವರು ಇಲ್ಲಿನ್ನವ ಮನುಷ್ಯನಿಗೆ ಸ್ವತಃ ನಾಸ್ತಿಕತ್ವವುಂಟಾಗಬೇಕಾದೀತು.

ವಿಶ್ವಬಂಧುತ್ವ.

(ಲೇಖಕ: ಓರ್ವ ಸಮಾಜಸೇವಕ.)



ಅಯಂ ನಿಜಃ ಪರೋ ವೇತಿ ಗಣನಾ ಲಘು ಚೇತಸಾಂ ।

ಉದಾರಚರಿತಾನಾಂ ತು ವಸುಧೈವ ಕುಟುಂಬಕಂ ॥

ಸಣ್ಣ ಮನಸ್ಸಿನವರು ಇದು ನನ್ನದು ಅದು ಅನ್ಯರದು ಎಂದು ಎಣಿಕೆ ಹಾಕುತ್ತಾರೆ. ದೊಡ್ಡ ಮನಸ್ಸಿನವರು ಇಡೀ ವಿಶ್ವವೇ ನಮ್ಮದೆಂಬ ಭಾವದಿಂದ ಆಚರಿಸುತ್ತಾರೆ. ಸಕಲ ಜೀವಾತ್ಮರಿಗೆ ಲೇಸನೇ ಬಯಸುವ ನಮ್ಮ ಕೂಡಲ ಸಂಗನ ಶರಣರೇ ಉದಾರಿಗಳು. ಜಗತ್ತಿಗೆಲ್ಲ ಒಬ್ಬನೇ ದೇವರೆಂತಲೂ ನಾವೆಲ್ಲ ಆತನ ಮಕ್ಕಳೆಂತಲೂ ಪರಸ್ಪರ ಬಂಧುಗಳೆಂತಲೂ ಅನೇಕ ಧರ್ಮಗಳು ತಮ್ಮ ಉದಾರ ತತ್ವಗಳನ್ನು ಸಾರುತ್ತಿರುವವಷ್ಟೇ. ಆದರೆ ನಿಜವಾಗಿ ನೋಡಿದರೆ ಆ ಧರ್ಮಗಳು ಆಚರಣೆಯ ಪ್ರಶ್ನೆ ಬಂದಾಗ ನಾ ಹೆಚ್ಚು ನೀ ಹೆಚ್ಚು ಎಂದು ಹೊಡೆದಾಡುತ್ತಿರುತ್ತವೆ. ಜಗತ್ತಿನವರೆಲ್ಲರೂ ನಮ್ಮ ಬಂಧುಗಳೆಂಬ ಭಾವನೆಯು ಆಚಾರದಲ್ಲಿ ಅಳವಡವಿದ್ದರೆ ಜಗತ್ತು ಒಳ್ಳೇ ಸುಖಶಾಂತಿಯಿಂದ ಜೀವಿಸಬಹುದಾಗಿದ್ದಿತು. ಆದರೆ ಆ ಮಾತು ಕ್ರಿಯೆಯಲ್ಲಿರದೆ ಮಾತಿನಲ್ಲಿ ಮಾತ್ರ ಇರುವದರಿಂದ ಪರಸ್ಪರರಲ್ಲಿ ಯುದ್ಧ, ಹೋರಾಟ, ಸ್ಪರ್ಧೆ, ಅಶಾಂತಿಗಳು ಬೆಳೆದು ಜಗತ್ತಿನ ಜೀವನ ಸ್ವರಸ್ಯವೇ ಹೇಳಹೆಸರಿಲ್ಲದಂತಾಗಿದೆ.

ಜಗತ್ತಿನ ಎಲ್ಲ ಧರ್ಮಗಳನ್ನು ವಿಚಾರಿಸಿದರೂ ಅವುಗಳಲ್ಲಿ ವಿಶ್ವಬಂಧುತ್ವದ ಉದಾರ ತತ್ವವಿರುವದೇನೋ ನಿಜ. ಆದರೆ ವ್ಯವಹಾರದಲ್ಲಿ

ಅವು ತೋರಿಸುವ ಕ್ರಿಯೆಯೇ ಬೇರೆ. ನಮ್ಮ ಕುಲದೇವರಷ್ಟೇ ನಮಗೆ ಮಾತ್ರ ಧರ್ಮದ ಸತ್ಯಾಂಶವನ್ನು ಹೇಳಿಕೊಡುವರೇ ಹೊರತು ಪರ ಧರ್ಮಿಗಳಿಗೆ ಆ ಧಾರ್ಮಿಕ ರಹಸ್ಯವು ತಿಳಿಯಲಾರದೆಂದು ನಾವು ನಂಬಿದ್ದೇವೆ. ದಿನ್ಯವಾದ ಅಧ್ಯಾತ್ಮಿಕ ಜ್ಯೋತಿಯು ನಮ್ಮ ಋಷಿಗಳಲ್ಲಿಯೂ ಯೋಗಿಗಳಲ್ಲಿಯೂ ಧರ್ಮ ಗುರುಗಳಲ್ಲಿಯೂ ಮಾತ್ರ ಮನೆ ಮಾಡಿಕೊಂಡಿರುವದಲ್ಲದೆ ಉಳಿದ ಸಾಧು ಸಜ್ಜನರಲ್ಲಿ ಅದರ ಗಂಧವು ಕೂಡ ಇಲ್ಲವೆಂಬುದು ನಮ್ಮಗಳ ತಿಳುವಳಿಕೆ. ನಮ್ಮ ಧರ್ಮ ಗ್ರಂಥಗಳು ಮಾತ್ರ ನಿಜವಾದ ಅಧ್ಯಾತ್ಮಿಕ ಜ್ಞಾನವನ್ನು ಪ್ರತಿಪಾದಿಸತಕ್ಕವುಗಳೆಂದೂ ಉಳಿದವರ ಧರ್ಮಗ್ರಂಥಗಳು ಅಸತ್ಯಗಳಿಂದ ತುಂಬಿಕೊಂಡಿರುವವೆಂದೂ ನಮ್ಮ ಗ್ರಹಿಕೆ. ನಮ್ಮ ಧರ್ಮ ಗುರುಗಳು ಹೇಳಿಕೊಟ್ಟ ಮಾರ್ಗವೇ ಮೋಕ್ಷಕ್ಕೆ ಸಾಧನವಾಗಿರುವದೆಂದೂ ಇತರ ಧರ್ಮ ಗುರುಗಳು ಹೇಳುವದು ಅಧೋಗತಿಗೊಯ್ಯುವದೆಂದೂ ನಮ್ಮ ಕ್ಷುದ್ರ ಭಾವನೆಯು.

ಈ ತರಹದ ಸಂಕುಚಿತ ವಿಚಾರಗಳ ಮೂಲಕ ಪರಸ್ಪರ ಧರ್ಮದವರಲ್ಲಿ ವಿಶ್ವಬಂಧುತ್ವದ ಆಚಾರಗಳು ತಲೆದೋರುವದು ಕಷ್ಟಕರವಾಗಿದೆ. ನಿಜವಾಗಿ ನೋಡಿದರೆ ಪರಮಾತ್ಮನ ಕಣ್ಣಿನಲ್ಲಿ ಎಲ್ಲರೂ ಸರಿ ಸಮಾನರು. ಅವನಿಗೆ ಒಂದು ಧರ್ಮವು ಹೆಚ್ಚಲ್ಲ, ಇನ್ನೊಂದು ಧರ್ಮವು ಕಡಿಮೆಯಲ್ಲ. ಎಲ್ಲ ದೇಶ ಭಾಷೆಗಳ ಜನರಿಗೂ ಆತನು ತಂದೆಯಾಗಿದ್ದಾನೆ. ಎಲ್ಲರೂ ಆತನ ಮಕ್ಕಳು. ಆತನ ದಯಾಗುಣವೂ ಕ್ಷಮಾಗುಣವೂ ದೇಶಕಾಲಗಳಿಂದ ಮರ್ಯಾದಿತವಾಗಿರದೆ ವಿಶ್ವವ್ಯಾಪಕವಾಗಿವೆ. ಒಂದೇ ಒಂದು ಧರ್ಮಗ್ರಂಥವು ಆತನ ಎಲ್ಲ ಸತ್ಯಾಂಶವನ್ನು ಸಂಪೂರ್ಣವಾಗಿ ಹೊರಪಡಿಸಲಾರದು. ಋಷಿಗಳೂ ಗುರುಗಳೂ ಯೋಗಿಗಳೂ ಎಲ್ಲ ಸೀಮೆಗಳಲ್ಲಿಯೂ ಅವತರಿಸಿದ್ದಾರೆ. ತನ್ನದೇ ಸತ್ಯವೆಂದೂ ಉಳಿದವುಗಳು ಮಿಥ್ಯವೆಂದೂ ಹೇಳಿಕೊಳ್ಳಲಿಕ್ಕೆ ಯಾವ ಧರ್ಮಕ್ಕೂ ಅಧಿಕಾರವಿಲ್ಲ. ಅದುದರಿಂದ ಜನಗಳು ಕ್ಷುದ್ರವಾದ ಸಂಕುಚಿತ ವಿಚಾರಗಳನ್ನು ಬದಿಗಿಟ್ಟು ಉದಾರ ಹೃದಯವುಳ್ಳವರಾದರೆ ಧಾರ್ಮಿಕ ವಿಶ್ವಬಂಧುತ್ವವೂ ಪ್ರೇಮವೂ ಪರಸ್ಪರರಲ್ಲಿ ಬೆಳೆದು ಅವರು ಸುಖಶಾಂತಿಯಿಂದ ಜೀವಿಸಲು ಅನುವಾಗುವದು.

ಈಗ ಜಗತ್ತಿನಲ್ಲಿ ಕಂಡು ಬರುವ ಯಾವದೇ ಧರ್ಮವಾಗಲಿ ಉಳಿದ ಧರ್ಮದವರನ್ನು ತನ್ನ ಬಂಧುಗಳಂತೆ ಕಾಣುತ್ತಿರುವದಿಲ್ಲ. ಕ್ರಿಸ್ತಿಯನ್ನರು ಉಳಿದ ಹಿಂದೂ, ಮುಸಲ್ಮಾನ, ಬೌದ್ಧ ಧರ್ಮದವರನ್ನು ತಮ್ಮ ಬಂಧುಗಳೆಂದು ಭಾವಿಸುವದಿಲ್ಲ. ಹಿಂದೂ ಧರ್ಮದವರು ಮುಸಲ್ಮಾನರನ್ನು ತಮ್ಮ ಬಂಧುಗಳೆಂದು ತಿಳಿಯುವದಿಲ್ಲ. ಅದರಂತೆ ಮುಸಲ್ಮಾನರಾದರೂ ಅನ್ಯಮತೀಯರನ್ನು ತಮ್ಮ ಬಂಧು ವರ್ಗಕ್ಕೆ ಸೇರಿಸುವದಿಲ್ಲ. ಒಂದೇ ಧರ್ಮವನ್ನವಲಂಬಿಸುವ ಎರಡು ರಾಷ್ಟ್ರಗಳು ಬಂಧು ಭಾವವನ್ನು ತ್ಯಜಿಸಿ ವೈರಭಾವವನ್ನು ತಾಳಿ ಪರಸ್ಪರ ಹೋರಾಡುವವು. ಹಿಂದೂ ಧರ್ಮದಲ್ಲಿಯೂ ಕೂಡ ಅಸ್ವಸ್ಥರನ್ನು ತಮ್ಮ ಬಂಧುಗಳಂತೆ ಕಾಣಲು ಜನರು ಹೆದರುತ್ತಾರೆ. ಹೀಗೆ ಎಷ್ಟೋ ಮತಮತಾಂತರಗಳಲ್ಲಿ ಸಹ ಬಂಧುಭಾವವಡಗಿ ವೈರಭಾವವೇ ಹೆಚ್ಚಾಗಿ ಕಂಡು ಬರುತ್ತಿದೆ. ಎಷ್ಟೋ ಧರ್ಮಗಳು ಜಗತ್ತಿನಲ್ಲಿರುವ ಉಳಿದ ಧರ್ಮಗಳು ಹಾಳಾಗಿ ತನ್ನದೊಂದೇ ಧರ್ಮವು ಸ್ಥಿರವಾಗಿ ಉಳಿಯಬೇಕೆಂದು ಹರಿಕೆಯನ್ನು ಕೋರುತ್ತಲಿವೆ.

ಯಾವ ಧರ್ಮವೂ ನಿರ್ದುಷ್ಟವಾದುದಲ್ಲ. ಅದರಲ್ಲಿ ಒಂದಿಲ್ಲೊಂದು ಕುಂದುಕೊರತೆಯು ಇದ್ದೇ ಇರುತ್ತದೆ. ಸಾವಿರಾರು ವರ್ಷಗಳಿಂದ ಜನತೆಯ ಸಂಸ್ಕೃತಿ ಸುಧಾರಣೆಗಳನ್ನು ಬೆಳೆಯಿಸಿದ ಧರ್ಮದಲ್ಲಿಯೂ ಕೂಡ ಒಂದಿಲ್ಲೊಂದು ತಪ್ಪು ಸಿಕ್ಕೇ ಸಿಗುವದು. ಈಗ ಸದ್ಯಕ್ಕೆ ನಾವು ಅನ್ಯ ಧರ್ಮಗಳ ನಿಂದೆ ಮಾಡುವದು ಅನುಚಿತವಾದುದು. ಅವುಗಳೊಳಗಿನ ಉತ್ತಮ ಹಾಗೂ ಉದಾತ್ತವಾದ ತತ್ವಗಳನ್ನು ಸಹೃದಯರಾಗಿ ಪರಿಶೀಲಿಸಲಿಕ್ಕೆ ನಾವು ಕಲಿಯಬೇಕು. ಸಹಾನುಭೂತಿಯಿಂದ ಅವುಗಳನ್ನು ನಾವು ಗ್ರಹಿಸಬೇಕು. ಖಡ್ಗವನ್ನು ಹಿರಿದಾಗಲಿ, ವೈರವನ್ನು ಬೆಳೆಯಿಸಿಯಾಗಲಿ, ಬುದ್ಧಿ ಬಲದಿಂದ ಅನ್ಯಮತಗಳನ್ನು ಖಂಡಿಸಿಯಾಗಲಿ ನಮ್ಮ ಮತವನ್ನು ಪ್ರಸಾರಗೊಳಿಸುವದು ನಾಗರಿಕತನದ ನಿಯಮಕ್ಕೆ ವಿರೋಧವಾಗಿದೆ. ಆದರೆ ನಮ್ಮ ಧರ್ಮ ತತ್ವಗಳ ಸತ್ಯ, ಸೌಂದರ್ಯ, ಪವಿತ್ರತೆ, ಪ್ರೇಮ, ಗ್ರಂಥಗಳ ಪ್ರಾಶಸ್ತಿ ಇವುಗಳನ್ನು ಪ್ರಚಾರಗೊಳಿಸುವದು ಸ್ತುತೃವಾದ ಉಪಾಯವು. ಈ ರೀತಿಯಾಗಿ ಮತ ಪ್ರಸಾರ ಮಾಡಿದರೆ ಅದು ಜನರ ಮನಸ್ಸಿನಲ್ಲಿ ನಟ್ಟು, ಯುದ್ಧ

ಹೋರಾಟಗಳಿಗೆ ಅವಕಾಶವಿಲ್ಲದಂತಾಗುವದು. ಪರಸ್ಪರರಲ್ಲಿ ದ್ವೇಷಾಸೂಯಗಳೂ ಧರ್ಮಲಂಡತೆಯೂ ನಿರ್ಮೂಲವಾಗುವವು.

ಈಗ ಹಿಂದೂ ಜನರಲ್ಲಿ ಸಂಘಟನೆಯನ್ನು ಮಾಡಬೇಕೆಂದು ನಮ್ಮ ಮುಂದಾಳುಗಳು ಪ್ರಯತ್ನಸುತ್ತಿರುವರಷ್ಟೆ. ಆ ಸಂಘಟನೆಗೆ ಉದಾರವಾದ ವಿಶ್ವ ಬಂಧುತ್ವದ ವಿಚಾರಗಳು ಅತ್ಯಾವಶ್ಯಕವಾಗಿ ಬೇಕು. ಪರಸ್ಪರ ಮತಪಂಥಗಳಲ್ಲಿ ಸಹಾನುಭೂತಿಯನ್ನೂ ಪ್ರೇಮವನ್ನೂ ವ್ಯಕ್ತಗೊಳಿಸಿದರೆ ಸಾಕು. ಸಂಘಟನೆಗೆ ಒಳ್ಳೇ ಬೆಂಬಲವು ದೊರೆತಂತಾಗುವದು. ನಮ್ಮನಮ್ಮೊಳಗೆ ನಾವು ಬಂಧುತ್ವವನ್ನು ಪ್ರಸ್ಥಾಪಿಸಲು ಅಸಮರ್ಥರಾದರೆ ವಿಶ್ವಬಂಧುತ್ವವನ್ನು ನೆಲೆಗೊಳಿಸುವದು ಶಕ್ಯವಾಗುವದೇ ?

ಶಿರದೊಳಗಾನುತ ಶಿಂಧುವಿ ।

ನೊರೆಯಲಿ ಇರಿಸಿದರು ಬೇಗ ಹರಿ ಅಜರಾಗ ॥ ೫೨ ॥

ತಡವೇತಕೆ ಕೇಳಿರೆಲ್ಲರು ।

ಕಡೆಯಲ್ಪನು ವಾಗಿರೆಂದು ಗಡಬಡಿಸುತ್ತಂ ॥

ಜಡಧಿಯೊಳಿರಿಸಲು ಮೆಲ್ಲನೆ ।

ಹೊಡೆಯುರಿಯುತ ಹೊಕ್ಕುದಾಗ ಕಡಲನು ಬೇಗದಿ ॥ ೫೩ ॥

ಇನ್ನೇನ ಗ್ರಿವೆವೆನುತ ।

ಪನ್ನಗಧರನನ್ನು ಕೇಳಿ ಫಣಿಶಿರಮಣಿಯಾಂ ।

ತಿನ್ನಿದೆಕೋ ಎನಲು ಶೀಘ್ರದಿ ।

ಬಿನ್ನಾಣದೊಳೊದಗಿ ಇತ್ತ ಭುಜಗನಸುತ್ತ ॥ ೫೪ ॥

ಮುತ್ತಿ ಒತ್ತಿಡಿಯೆ ಶಿರವನು ।

ಸುತ್ತತಲಿರೆ ಬಾಲ ಭಯವೇನ್ದತ್ತದೆ ಮನದೋ ॥

ಛತ್ತರಗೊಳ್ಳದೆ ತಂದರು ।

ಸುತ್ತಿದರದ ಸುರಗಿಯಂತೆ ಇತ್ತೆರನಂತೆ ॥ ೫೫ ॥

ಗಿರಿಗಾಗ ಹರಿಯ ಬಿಗಿದಿ ।

ನ್ನರುಪಿರಿ ಪಿರಿದಾದ ಕಜ್ಜಂದಿರವೆಂದೆನಲಾ ॥

ಶಿರವಿಡಿಯಲು ಸುರರಲ್ಲದೆ ।

ಸರಿಯಾರಿಹರೆಂದ ನಗುತಾ ಹರಿ ಮಾಯೆಲಿ ತಾ ॥ ೫೬ ॥

ನುಡಿಗೇಳಿ ಕಿಡಿಯನುಗುಳುತ ।

ಫಡಫಡ ಪಡಿಯಾರು ನಮಗೆ ಬಿಡು ಮುಖವೆನ್ನುತ ॥

ಜಡ ಭಾವದಿಂದಾ ದೈತ್ಯರು ।

ಸಡಬಡ ಗುಟ್ಟಿತ ತಲೆಯ ಪಿಡಿದರೆ ಕಡೆಯ ॥ ೫೭ ॥

ಬಲು ಭಾರ ಬಾಲವೆನ್ನುತ ।

ಹಲು ಗಿರಿಯುತಲಾಗ ಸತ್ವಗ್ಗಳೆಯವ ತಾಳುತ ॥

ಮಲ ಹರನ ಮನದಿ ಧ್ಯಾನಿಸುತ ।

ತೆಳೆದರು ಸುಮನಸರು ನಿಂತು, ಬಲುಗೈ ಯಾಂತು ॥ ೫೮ ॥

ವನಧಿಯೊಳು ಜನಿಸಿತಾಗಳು ।

ಘನತರ ಗೌರವದ ವಸ್ತು ಸ್ವರ್ಗ ಪ್ರಶಸ್ತು ॥

ಎನಲೆಲ್ಲ ಯಾರಿಗಿಂದೆನೆ ।

ತನಗಿದು ನನಗೆನುತ ಕುದುಕೆ ತೆಗೆದರು ಹುಡುಕಿ ॥ ೫೯ ॥

ವನಜಾಂಬಕನೊಲಿದು ಸರ್ವವ ।

ನನುಮಿಷರಿಗೆ ಅಧಿಕಗೊಳಿಸಲ್ ಕನಲುತ ದುರ್ಜಯ ॥

ರುರವಣಿಸಲಾಗ ವಿನಯದಿ ।

ಸನುಮತಿಸಿದ ಶೌರಿ ನಿಮಗೆ ಸುಧೆಯಿದೆ ಒಳಗೆ ॥ ೬೦ ॥

ಎಲೆಲಿ ಎಳೇಳಿರೆನ್ನುತ ।

ಬಲು ಚಳಕದಿ ಬಳಸಿ ಹಿಡಿದು ಬೊಬ್ಬೆಯನಿಕ್ಕುತ ॥

ಇಳೆಯದುರಲೆಳೆದು ಕಡಿದರು ।

ತಳಪಳನುರೆ ಕುದಿದುದಬ್ಬಿ ತರುಣಿ ದಶಬ್ಧಿ ॥ ೬೧ ॥

ಬರಲೆನುತ ಬೆಳ್ಳಗಿರದಲೆ ।

ಕರಗುತ ಕಪ್ಪಾದ ತೆರದಲಿ ಕಡಲೊಪ್ಪಿರೆದು ॥

ಧರದ ಭಯಂಕರ ದುರಗನು ।

ಸೊರಗುತ ಸೋಜಿಗದ ವಿಷವ ಕಾರಲ್ಕಾವ ॥ ೬೨ ॥

ಸುರಗಿರಿಯೊ ಸತ್ಯ ಲೋಕವೋ ।

ತೆರಳಿರೋ ವೈಕುಂಠಕ್ಕೆಂದು ಹರಿದರು ಗರಳವು ॥

ಭರದೊಳು ತಾಗುತ ಸಕಲರ ।

ಉರುಳಿಸುತಲೆ ಉರಿದು ಬರುತೆ ಜನವನು ಸುಡುತೆ ॥ ೬೩ ॥

ಬರಬರಲು ಮುಂದೆ ಬಾಯ್ಬಿಡು ।

ತರಿದರು ತಮಗೆ ಅಯ್ಯೋ ಪೊರೆವರಿಲ್ಲ ॥

ಧರೆಗಗನ ಧಗಧಗಿಸುತಿದೆ ।

ಹರಿಯಜರೇನಾದರೆಂದು ಹೊರಳಿದರಂದು ॥ ೬೪ ॥

ಗದಗದಿಸಿ ಗರುಡ ಯಾನನು ।

ಇದು ಎನದ್ಭುತವೋ ಎನುತ ಹೆದರುತ ಮನದೊಳು ॥

ಹದನೇನು ಅಧಿಕ ಅಭವನ ।

ಪದಯುಗವ ಸ್ಮರಿಸಿ ನಿಂದು ಪೊರೆ ನೀನೆಂದು ॥ ೬೫ ॥

ಅನುಪಮನೆ ಅಖಿಳ ಜಗಕಿದು ।

ಕೊನೆಗಾಲದ ಕಡಲಿನಂತೆ ಕಡಿಮೊದಲಿಲ್ಲದ ॥

ಘನ ವಿಷದಿ ತನುವು ಕುಂದಿತು ।

ನೆನೆದವು ಈಗ ಭಯವು ಇನ್ನುಳಿಯದು ದೇವ ॥ ೬೬ ॥

ಪದ್ಮಜನು ಪದ್ಮನಾಭನು ।

ನಿರ್ಧರದಲಿ ನುತಿಸಲಿಂತು ಅದ್ರಿಜಾಧವ ತಾ ॥

ಒದ್ದು ತಾ ಓಹೋ ನಿಲಿ ನಿಲಿ ।

ಗೆದ್ದಿರಿ ಗೆಲುವಾಯಿತಿನ್ನು ನನ್ನನೇ ಮುನ್ನು ॥ ೬೭ ॥

ಹೆದರಿಸಿತು ಹೆಚ್ಚುಗೆಯಲಿದು ।

ಗದಗದಿಸುತ ಹೋದೆನಿದರ ಹದನದು ಬೇ ॥

ರೆಂದದುಭುತದಿ ದಹಿಪ ವಿಷವನು ।

ಸುಧೆಯಂದದಿ ಸೇವಿಸಿದನು ಪದರದೆ ತಾನು ॥ ೬೮ ॥

ಎಲೆಲೆ ಬಲು ಮೂಢರಾದೆವು ।

ಮಲಹರ ಸಲಿಸಿದನು ತಾನೆ ಗೆಲುವೆಂತಹುದು ॥

ಬಲು ಲೋಕವೊಳಗೆ ಬೇವುದೋ ।

ಅಳಿವನೋ ಹರನೆನುತ ಅಲ್ಲಿ ಹಲುಬಿದರೆಲ್ಲ ॥ ೬೯ ॥

ಶಿವನಾಣೆ ಶಿಂಧು ವಿಷವನು ।

ಸವಿಯದಿರೆಂದೆನುತ ಕರವ ಕವಳಿಕೆಯಾಂತಿ ॥

ಧವನಳಿವ ಧರ್ಮವೆಯೆನು ।

ತವಚಿದಳಗಜಾತೆಗಳವ ಬದುಕುವನಾವ ॥ ೭೦ ॥

ಕಲಹಂಸ ಗಮನೆ ಕೇಳಿದು ।

ಫಲಿತವು ತನಗಹುದುಳಯಲ್ಕಿಳೆಯನೆ ನಾನೀ ॥

ಗಳದಲೆ ನಿಲಿಸುವೆ ಗರಳವ ।

ಕಳವಳಗೊಳಬೇಡವೆಂದ ಹರನೊಲವಿಂದ ॥ ೭೧ ॥

ಇದು ಭೂಷಣಾಯ್ತು ವಿಷ್ಣುದಿ ।

ಗಳುರೆ ನುತಿಸುತ್ತ ಇದರ ಹದನೇನೆನಲು ॥

ಮುದವಾಂತು ಮುನ್ನಲೆಲ್ಲವ ।

ಸದು ಹೃದಯನು ಪೇಳ್ವನಂದು ಸತ್ಪವಿದೆಂದು ॥ ೭೨ ॥

ಎನಲೆಲ್ಲ ಯಾರಿಗಿಂದೆನೆ ।

ತನಗಿದು ನನಗಿನುತ ಕುದುಕೆ ತೆಗೆದರು ಹುಡುಕಿ ॥ ೫೯ ॥

ವನಜಾಂಬಕನೊಲಿದು ಸರ್ವವ ।

ನನುಮಿಷರಿಗೆ ಅಧಿಕಗೊಳಿಸಲ್ ಕನಲುತ ದುರ್ಜಯ ॥

ರುರವಣಿಸಲಾಗ ವಿನಯದಿ ।

ಸನುಮತಿಸಿದ ಶೌರಿ ನಿಮಗೆ ಸುಧೆಯಿದೆ ಒಳಗೆ ॥ ೬೦ ॥

ಎಲೆಲೆ ಏಳೇಳರೆನ್ನುತ ।

ಬಲು ಚಳಕದಿ ಬಳಸಿ ಹಿಡಿದು ಬೊಬ್ಬೆಯನಿಕ್ಕುತ ॥

ಇಳೆಯದುರಲೆಳೆದು ಕಡೆದರು ।

ತಳಪಳನುರೆ ಕುದಿದುದಬ್ಬಿ ತರುಣಿ ದಶಬ್ಧಿ ॥ ೬೧ ॥

ಬರಲೆನುತ ಬೆಳ್ಳಗಿರದಲೆ ।

ಕರಗುತ ಕಪ್ಪಾದ ತೆರದಲಿ ಕಡಲೊಪ್ಪಿರೆದು ॥

ಧರದ ಭಯಂಕರ ದುರಗನು ।

ಸೊರಗುತ ಸೋಜಿಗದ ವಿಷವ ಕಾರಲ್ಕಾವ ॥ ೬೨ ॥

ಸುರಗಿರಿಯೊ ಸತ್ಯ ಲೋಕವೋ ।

ತೆರಳಿರೋ ವೈಕುಂಠಕ್ಕೆಂದು ಹರಿದರು ಗರಳವು ॥

ಭರದೊಳು ತಾಗುತ ಸಕಲರ ।

ಉರುಳಿಸುತಲೆ ಉರಿದು ಬರುತೆ ಜನವನು ಸುಡುತೆ ॥ ೬೩ ॥

ಬರಬರಲು ಮುಂದೆ ಬಾಯ್ಬಿಡು ।

ತರಿದರು ತಮಗೆ ಅಯ್ಯೋ ಪೊರೆವರಿಲ್ಲ ॥

ಧರೆಗಗನ ಧಗಧಗಿಸುತಿದೆ ।

ಹರಿಯಜರೇನಾದರೆಂದು ಹೊರಳಿದರಂದು ॥ ೬೪ ॥

ಗದಗದಿಸಿ ಗರುಡ ಯಾನನು ।

ಇದು ಎನದ್ಭುತವೋ ಎನುತ ಹೆದರುತ ಮನದೊಳು ॥

ಹದನೇನು ಅಧಿಕ ಅಭವನ ।

ಪದಯುಗವ ಸ್ಮರಿಸಿ ನಿಂದು ಪೊರೆ ನೀನೆಂದು ॥ ೬೫ ॥

ಅನುಸಮನೆ ಅವಿಳ ಜಗಕಿದು ।

ಕೊನೆಗಾಲದ ಕಡಲಿನಂತೆ ಕಡೆವೊದಲಿಲ್ಲದ ॥

ಘನ ವಿಷದಿ ತನುವು ಕುಂದಿತು ।
ನೆನೆದವು ಈಗ ಭಯವು ಇನ್ನುಳಿಯದು ದೇವ ॥ ೬೬ ॥

ಪದ್ಮಜನು ಪದ್ಮನಾಭನು ।
ನಿರ್ಧರದಲಿ ನುತಿಸಲಿಂತು ಅದ್ರಿಜಾಧವ ತಾ ॥
ಒದ್ದು ತಾ ಓಹೋ ನಿಲಿ ನಿಲಿ ।
ಗೆದ್ದಿರಿ ಗೆಲುವಾಯಿತಿನ್ನು ನನ್ನನೇ ಮುನ್ನು ॥ ೬೭ ॥

ಹೆದರಿಸಿತು ಹೆಚ್ಚುಗೆಯಲಿದು ।
ಗದಗದಿಸುತ ಹೋದೆನಿದರ ಹದನದು ಬೇ ॥
ರೆಂದದುಭುತದಿ ದಹಿಪ ವಿಷವನು ।
ಸುಧೆಯಂದದಿ ಸೇವಿಸಿದನು ಪದರದೆ ತಾನು ॥ ೬೮ ॥

ಎಲೆಲೆ ಬಲು ಮೂಢರಾದೆವು ।
ಮಲಹರ ಸಲಿಸಿದನು ತಾನೆ ಗೆಲುವೆಂತಹುದು ॥
ಬಲು ಲೋಕವೊಳಗೆ ಬೇವುದೋ ।
ಅಳಿವನೋ ಹರನೆನುತ ಅಲ್ಲಿ ಹಲುಬಿದರೆಲ್ಲ ॥ ೬೯ ॥

ಶಿವನಾಣೆ ಶಿಂಧು ವಿಷವನು ।
ಸವಿಯದಿರೆಂದೆನುತ ಕರವ ಕವಳಿಕೆಯಾಂತಿ ॥
ಧವನಳವ ಧರ್ಮವೆಯೆನು ।
ತವಚಿದಳಗಜಾತೆಗಳವ ಬದುಕುವನಾವ ॥ ೭೦ ॥

ಕಲಹಂಸ ಗಮನೆ ಕೇಳಿದು ।
ಫಲಿತವು ತನಗಹುದುಳಯಲ್ಕಿಳೆಯನೆ ನಾನೀ ॥
ಗಳದಲೆ ನಿಲಿಸುವೆ ಗರಳವ ।
ಕಳವಳಗೊಳಬೇಡವೆಂದ ಹರನೊಲವಿಂದ ॥ ೭೧ ॥

ಇದು ಭೂಷಣಾಯ್ತು ವಿಷಜ್ವಲಿ ।
ಗಳುರೆ ನುತಿಸುತ್ತ ಇದರ ಹದನೇನೆನಲು ॥
ಮುದವಾಂತು ಮುನ್ನಲೆಲ್ಲವ ।
ಸದು ಹೃದಯನು ಪೇಳ್ವನಂದು ಸತ್ಪವಿದೆಂದು ॥ ೭೨ ॥

ಅಂಬುಧಿ ಮಥನದಿ ಶಂಭುವು ।
 ಜಂಬೂಫಲ ವರ್ಣವನಾಂತನೆಂಬುದು ಜಗ ನಾ ॥
 ನೆಂಬೆನೆ ಎನಲು ಅಂಬಿಕೆ ।
 ಗಂಬುಜ ಸಹ ನೇತ್ರ ನುಡಿದ ಶಿವೆ ನೀ ಪಡೆದ ॥ ೭೩ ॥

ವರ ಕುವರ ಕರಿ ಮುಖಾದನು ।
 ತರುಣೆಯೆ ನಿನ್ನಂಗ ತಮದ ಪರಿ ಕರಿದಿರಲು ॥
 ಜರಿಯದೆ ಜಗದೊಳಗೆಂದಿದ ।
 ಮರೆಸಲು ವಿಷಮಹಿಮೆಯಾಂತೆ ಗಳದೊಳು ಕಾಂತೆ ॥ ೭೪ ॥

ಈಶನಸುತ ಇಂತಿರುತಿರೆ ।
 ಲೇಸನು ಲೋಕದರಿಗಿಂತು ಸೂಸುವೆನೆಂದೆ ॥
 ದೂಷಿಸದಿರುವರೆ ಸಕಲರು ।
 ಆಶೆಲಿ ಶ್ರೀವರ್ಣವಾಂತನೆಂಬರು ಕಾಂತ ॥ ೭೫ ॥

ಆಹುದಹುದು ಆಶೆ ಹೆಣ್ಣಿನ ।
 ಮಹಿಮೆಯೆ ಮದಮುಖದಿ ನಿಂತು ತೋರುವ ಭ್ರಾಂತು ॥
 ಸಹಜ ಸರ್ವಜ್ಞನೊಳಗಿದು ।
 ಇಹುದೆಂಬುದೆ ನಿನ್ನ ಮೋಸ ಕಡೆಗಾಭಾಸ ॥ ೭೬ ॥

ಆಸೆ ಮೋಸೇನು ಇರದಿರೆ ।
 ದೋಷದ ಮಾನಿನಿಯ ಧರ್ಮಸತಿಯಳ ವಂಚಿಸಿ ॥
 ನೀ ಶಿರದೊಳಿಡಲು ನಿಜಕಿದು ।
 ಲೇಸೆಂಬರೆ ಲಲನೆ ಗಂಗೆ ಬಿಟ್ಟೆಯೊ ಹ್ಯಾಂಗೆ ॥ ೭೭ ॥

ಬಿಡಲಹುದೆ ಮಡದಿ ಜಾಹ್ನವಿ ।
 ಒಡೆಯನ ವಾಮಾಂಗ ವಿಡಿದು ತಡೆಯದೆ ಫಲಪದವ ॥
 ಕೊಡುತಿರುವಳೆಂದು ಮೊಡವಿಲಿ ।
 ನುಡಿಯಲು ಬಡವಾರವಿನಿತೆ ಪಿತಗತಿ ಮರೆತೆ ॥ ೭೮ ॥

ಗತಿಯೇನು ಗುರುವರಲ್ಲವೆ ।
 ಕೃತಹದಿ ಕಬ್ಬಿಗರ ಕುಲದಾಸತಿ ನಿಮಗಹುದೆ ॥

ಮತಿಹೀನರಾವು ಮನಸಿಲಿ ।

ಖತಿಗೊಳದೆ ಕರುಣಿಸೀಗ ನಿಜದನುರಾಗ ॥ ೭೯ ॥

ನಿಜವೆನಲುಗಜರಲೊಲ್ಲೆವು ।

ಭಜನೆಯ ಬಹುಬಳಗನಮಗೆ ಭಕ್ತಿಯೆಸಲುಗೆ ॥

ಅಜನೇನು ಕುಜನರೇನಿದು ।

ತ್ರಿಜಗವ ರಕ್ಷೆವುದೇ ಧರ್ಮ ತಿಳಿಯಿದುಮರ್ಮ ॥ ೮೦ ॥

ವಾದಿಸುತ ಹೊಲಬು ತಪ್ಪುವ ।

ಭೇದದ ಭಯಕೇಕೆ ನನಗೆ ನೀ ದಯಗಾಢಿಧಿಸಂ ॥

ವಾದವ ಬಿಸುಟೆನು ವರ್ಣದ ।

ಅದಿಯನು ಕೇಳುವೆನು ದೇವ ತಿಳಿಸಿರಿ ಭಾವ ॥ ೮೧ ॥

ಕೇಳು ಏನದನು ಕಾಮಿನಿ ।

ಪೇಳುವೆ ತಳುವದಲ್ಲಿ ಅದರ ಮೂಲವನೆಲ್ಲವ ॥

ವೇಳೆಯಾಕೆನ್ನ ವಂದಕ ।

ರೋಲೈಸಲು ಒದಗುತಿಹರು ಪ್ರಮಥಾಗ್ರಜರು ॥ ೮೨ ॥

ವರದೀಶ್ಯಮಾನವಾಂತಿದು ।

ಕರಿದಾಗಲ್ ಕಾರಣವೇಂ ಎನೆ ಪೇಳ್ವ ಭವ ॥

ಕರಕಷ್ಟದಂಷ್ಟ್ರವದನದಿ ।

ಸುರಿಯಲ್ಕಿಂತಾಯ್ತುತರಳೆ ಸರಿಸದೆ ಹೆರಳೆ ॥ ೮೩ ॥

ಮರಿಯಂತೆಹಾರಿ ಮತ್ತರ ।

ನರಿಯಾಡಿಸಿ ನಮ್ಮಕೊರಳ ಕರಿಯೆಂತಾಯಿತು ॥

ಪರಮಾರ್ಥ ಸಿದ್ಧಿ ತಾಳಿದ ।

ಪರಿಯಿದು ಬಸವಪ್ರಸಾದ ತಿಳಿಯಲು ಭೇದ ॥ ೮೪ ॥

ಇರದಿಲ್ಲಿ ಇದ್ದುದಾದೊಡೆ ।

ಉರಗನ ವಿಷಸೋಂಕಿದಂತೆ ಉರುಳುವರೆಂದೆ ॥

ಅರಿನಿನ್ನ ಆತ್ಮದಲ್ಲಿಯೆ ।

ಪರಿಕಿಪಬಗೆ ಬೇರೆ ಮುಖ್ಯಕರಿದಾಧಿಕ್ಯ ॥ ೮೫ ॥

ನೀಲಕಂಠನಿತು ಪೇಳಲು ।

ಅಲಿಸಿ ಅಧಿಕೋತ್ಸವದೊಳು ಅನಿಮಿಷರಾಗ ॥

ಮೂಲಬಸವಾಕ್ಷರೆಂತೆನೆ ;

ಭಾಳಾಕ್ಷನುಸುರ್ದಭಜಿಸಿ ಬಲು ಸುಖವೆನಿಸಿ || ೮೬ ||

ಎನೆಂಬಿನಿದರ ಎಳೆಯು ।

ನಾನುಸುರಲಳವೆ ನಿತ್ಯ ಅದ್ವೈತಸ್ವರೂಪವ ॥

ಮೌನಿಗಳ ಮಾನಸಾಗ್ರದಿ ।

ಭಾನುವಿನೋಳ್ಬಿಳಗುತಿಹುದ ಬಣ್ಣಿಸಲರಿದಾ || ೮೭ ||

ತಾನಧಿಕನಹುದು ತನಗೆಯು ।

ಮಾನಸಮಾರ್ತಾಂಡನಂತೆ ತಾನೆ ನಿಂತೆ ॥

ನ್ಯೂನೇನಿಲ್ಲದ ನಿಜವಿದು ।

ಅನನದಂತಿಹುದು ಕಳೆಗೆ ಕಾಂತಿಯು ಬೆಳಗೆ || ೮೮ ||

“ಒ” ಎನೆ ಸತ್ವದ ಬತ್ತಿಯು ।

“ಸ” ಎನೆ ತೈಲಿದುವೆ ಚಿತ್ತಸಹಿತಾರ್ಥದೊಳು ॥

“ವ” ಎನೆ ಹೊಳೆವ ಜ್ಯೋತಿಯಿದ ।

ರಾಯತದೊಳು ರಮಿಸೆ ಮುಕ್ತಿಸುಣತೆಯೆ ಭಕ್ತಿ || ೮೯ ||

ಬಲುಕಂಟಕಗಳಿವು ಭಾಗ್ಯದ ।

ಫಲನಾಂತಿದು ಭಕ್ತಿಯಿಂದ ಒಲಿಸಿದರಾವೊಡೆ ॥

ಮೊಳಲೊಳಗೆ ಪೂಜ್ಯರಹರು ।

ಗೆಲುವರು ಭವಬಾಧೆಯಿಂದ ಗೆದ್ದರೆ ಚಂದ || ೯೦ ||

ಇದು ಮೂಲ ಪ್ರಣವದೊಂದಿಲಿ ।

ಉದಿಸಿತು ಅಉಮಾಕ್ಷರೊಂದೆ ಅಧಿಕವ ತಾಳೆ ॥

ಅದು ತನ್ನ ಸ್ವಸ್ವರೂಪವ ।

ಬೆದಕಲ್ಕಿದು ಭಸಿತಮಯದಿ ಬಸವಾಯತದಿ || ೯೧ ||

ಉದಯಿಸಿತು ಉಧ್ವರೇತ ।

ಸ್ವಿದು ಕಸ್ಪಾಂತಿರುವುದಿದರ ಪದುಳದ ನಾವಾ ॥

ಭೃದಯದಿ ಪರಿಸಲದೆಂತೆನೆ ।

ಸದರವೆ ಸದೆಬಡಿಕೊಂಗೆ ಸಹಜವೊ ಹ್ಯಾಗೆ || ೯೨ ||

ಅರಿದಹುದು ಅಮಮ ಆದೋಡೆ |
 ಒರೆನೆನು ನಾನಲ್ಲದಿದನು ಅರಿವಿನ ಮರೆಯ ||
 ಸುರರರಿಯದಿದರ್ ಸುಂದರ |
 ಕರಿಬಸವ ಎನಲು ಬೋಧೆ ದುರಿತಕೆ ವೇಧೆ || ೯೩ ||

ಸುರರಾಗ ಹರುಷದಾಳುತ |
 ಕರಿಬಸವನ ನುತಿಸಲೊಡನೆ ಪರಿಹರವಾದುದು ||
 ಕರಕಷ್ಟಕರ್ಮದಾದಿ, ದಿವಿ |
 ಜರುಘಿಸೆ ಜಲಜಾಪ್ತನಂತೆ ಶುಭಕರವಾಂತೆ || ೯೪ ||

ಜಯ ಜಯತು ಎನುತೆಲ್ಲರು |
 ಭಯಪೂರಿತ ಭಕ್ತಿಯಿಂದ ಭಜಿಸುತ್ತಿರಲಾ ||
 ದಯಭರಿತನಾಗಿ ಶಂಕರ |
 ಸ್ವಯಕೈಲಾಸಕೆಂದು ತೆರಳಿದನಂದು || ೯೫ ||

ಭಜಿಸುವರ ಭಕ್ತಿಭಾವದ |
 ಗಜಬಿಜಿ ಗೌಸಣಿಗೆ ಹರಿಯಲ್ ತ್ರಿಜಗದೈನವು ||
 ನಿಜರೂಪವ ತಾಳಿ ಬಂದಿರೆ |
 ಮರುಭಾಷೆನೆ ಮಲ್ಲಪುರದಿ ಮೊಗಳಿದ ಮುದದಿ || ೯೬ ||

ಮೊದಲಾದನು ಮರುಳಾಯರ |
 ಸದನದಿ ಸಪ್ಪಿಂಡವೆಂದು ತದನಂತರದೊಳು ||
 ಅದನುಳಿದು ಅಧಿಕವೆನ್ನುತ |
 ಇದು ತಾಳಿದ ಲೀಲೆ ಚಂದ ಯತಿ ಮೊದಲಿಂದ || ೯೭ ||

ಇವನನುಗ್ರಹವು ಇರುತಿರೆ |
 ತವ ಧನ್ಯನೆ ತಪ್ಪದೆನುತ ತವಕದಿ ಸತತ ||
 ಭುವನದಿ ಬಲುಮೆಯನಾಂತರು |
 ಶಿವನೊಲಿಸುದೆ ಶಿಷ್ಯನೆಂದು ಗುರುದಯವಿಂದು || ೯೮ ||

ಎನಗಾಗಲೆಲ್ಲ ಕಾಲದಿ |
 ಮನದೊಳ್ ಭಜಿಸುತಲಿ ಮರಳೇನೊರೆಯದೆ ನಿತ್ಯ ||

ಘನಗುರುವೆ ಸತ್ಯವೆನ್ನುತ ।

ತನುಮನಧನ ಕರ್ತೃವೆಂದೆ ನಂಬುಗೆಯೊಂದೆ ॥ ೯೯ ॥

ಜನರಿಷ್ಟ ಧರ್ಮನಿಷ್ಠೆಯು ।

ಸನುಮತಿ ಸಹಜಾತ್ಮ ಸತ್ಯಭೃದಯಾಂ ॥

ತಿನಿತು ಗುಣಮುಳ್ಳ ವಂಶಿದು ।

ಅನುಪಮಾರಾಧ್ಯಗೋತ್ರ ವೊದಲೆ ಪವಿತ್ರ ॥ ೧೦೦ ॥

ಗುಣವೇನು ಕುಲವದೇನಿದು ।

ಅಣುವಿನ ಸಮವರಿಯಬೇಕು ಎಣಿಸದೆ ತಾನೆ ॥

ಗಣಿಸಲು ತಾ ತಕ್ಕುದು ಎನೆ ।

ಮಣಿದುಸುರುವೆ ಮಾನ್ಯರಿಗೆ ಅಣುಗನ ಹಾಂಗೆ ॥ ೧೦೧ ॥

ಜನನಿ ಜನಕಾತ್ಮಜಂಗೆಯು ।

ಘನಗುರುವಹುದೆನುತ ಶಾಸ್ತ್ರಸನುಮತಿಯಿರಲಾ ॥

ಅನುವಿನಲಿ ಅವರ ಎಳ್ಳೆಯ ।

ಮನದೋರಿದನೆಲ್ಲ ಮನ್ನಿಸಿರೆಲ್ಲ ॥ ೧೦೨ ॥

ಇಳೆಯೊಳು ಹೇಳಲ್ ಕೇಳಲ್ ।

ತಿಳೆಯಲ್ ಪರಿಸಲ್ ಮೇಣರ್ಥವನುರೆ ಅರಿಯಲ್ ॥

ಸುಲಭದಿ ಶುಭವೆಂಬೆಲ್ಲವು ।

ತಳುವದೆ ತಾ ಬಹುದು ಸಿದ್ಧ ಕುಹಕೆಗಬದ್ಧ ॥ ೧೦೩ ॥

ಇದು ಭಕ್ತಿಭಾವದವರಿಗೆ ।

ಇದು ತತ್ವದವರಿಗೆ ಮುಖ್ಯಸದನೊಪ್ಪದು ॥

ಇದುವೆ ಜಗದಾದಿ ಬೀಜವು ।

ಇದನರಿಯಲ್ಕುವನೆ ಧನ್ಯ ಭಜಿಸಲು ಪುಣ್ಯ ॥ ೧೦೪ ॥

ಬರುತಿಹುದು ಭಂಗವಿಲ್ಲವು ।

ಹರಕರುಣವು ಅಧಿಕವಹುದು ಮರೆದಾದರುತಾ ॥

ಕರಿಬಸವನ ನೆನೆಯಲು ಕಷ್ಟವು ।

ಪರಿದೋಹುದು ಪರಿಕಿಸಿಂತು ಗುರುಬಲವಾಂತು ॥ ೧೦೫ ॥

ಭಾವಃ— ಈ ವಚನದಲ್ಲಿ ವಚನಕಾರನು ದಾಸೋಹದ ಮಹತ್ವವನ್ನು ವಿವರಿಸಿರುವನು. ದಾಸೋಹಿಯೇ ಶ್ರೇಷ್ಠನು, ಆತನೇ ವಿದ್ವಾಂಸನು ಆತನೇ ಜ್ಞಾನಿಯು, ಆತನೇ ಪರಮಾತ್ಮನು ಎಂದು ಅವನನ್ನು ಹೊಗಳಿರುವನು. ದಾಸೋಹ ಮಾಡಲಿರುವವನು ಅಹಂಕಾರಿಯು, ಅಜ್ಞಾನಿಯು. ಅವನು ಯಾವ ಕೆಲಸಕ್ಕೂ ಬಾರದವನು ಎಂದು ವಚನಕಾರನು ಅವನನ್ನು ಹೇಳಿದ್ದಾನೆ.

ಪ್ರಸಾದ.



ವಿವರಣೆ:— ಮುಂದಿನ ವಚನಗಳಲ್ಲಿ ವಚನಕಾರನು ಪ್ರಸಾದದ ಸ್ವರೂಪವನ್ನು ಹೇಳುತ್ತಿದ್ದಾನೆ. ಪ್ರಸಾದವೆಂದರೆ ಭೋಗ್ಯವಸ್ತುಗಳನ್ನು ಪರಮಾತ್ಮನಿಗೆ ಅರ್ಪಿಸಿ ಅವುಗಳನ್ನು ಸೇವಿಸುವದೇ ಇರುತ್ತದೆ. ಈ ಬಗೆಯಾಗಿ ಆಚರಿಸುವದೇ ವೀರಶೈವನ ದರ್ಮವಾಗಿದೆ. ಆದರೆ ಅವನ ಅರ್ಪಣದ ರೀತಿಯು ಮಾತ್ರ ವಿಶಿಷ್ಟತೆರನಾಗಿರುವದು. ಅವನು ಲಿಂಗ ಧಾರಿಯಾದ್ದರಿಂದ ಅವನು ಮಂತ್ರಮಯನಾಗಿರುತ್ತಾನೆ. ಈ ಮಂತ್ರ ಶಕ್ತಿಯು ಅವನ ಶರೀರವನ್ನೆಲ್ಲ ಆವರಿಸಿಕೊಂಡಿರುತ್ತದೆ. ಈ ಶಕ್ತಿಯು ಅವನ ಆಯಾ ಚಕ್ರಗಳಿರುವ ಸ್ಥಾನಗಳಲ್ಲಿ ಲಿಂಗರೂಪಾಗಿ ಅವನಲ್ಲಿ ಸ್ಥಾಪ್ಯಗೊಂಡಿರುತ್ತದೆ. ಮನುಷ್ಯನು ತಾನು ಅನುಭವಿಸುವ ವಸ್ತುಗಳನ್ನು ಈ ಲಿಂಗಗಳಿಗೆ ಅರ್ಪಿಸಿ ಭೋಗಿಸಬೇಕು. ಹೀಗೆ ಅರ್ಪಿಸಲ್ಪಟ್ಟಿದ್ದು ಪವಿತ್ರವಾಗಿರುತ್ತದೆ. ಇಲ್ಲದಿದ್ದರೆ ಅದು ಕಿಟ್ಟಿಷವು. ಷಟ್ಸ್ಥಲ ಜ್ಞಾನಿಯು ಈ ಹದವನ್ನು ಅರಿತು ವರ್ತಿಸಬೇಕು. ಆದರೆ ಇದು ಅವನ ಶಿವಾನುಭವಕ್ಕೆ ಮಾತ್ರ ಗೋಚರಿಸತಕ್ಕ ವಿಷಯವಾಗಿರುತ್ತದೆ.

ವಚನ:— ೧೦೦. ಲಿಂಗವಂತಂಗೆ ಲಿಂಗವು ಮಾಡಿದ ಪದವಿ ಯನು ಲಿಂಗವಂತರೇ ಬಲ್ಲರು. ಕೇವಲ ಸಾಕ್ಷಾತ್ ಪರವಸ್ತುವನು ಕರಸ್ಥಲಕ್ಕೆ ಬಿಜಯಂಗೈಸಿಕೊಟ್ಟನಾಗಿ ಸಾಲೋಕ್ಯಪದ. ಅಂಗದ ಮೇಲೆ ನಿರಂತರ ಪೂಜೆಗೊಳ್ಳುತ್ತಿಹನಾಗಿ ಸಾಮೀಪ್ಯಪದ. ಸದ್ಭಕ್ತಿರೂಪನ ಮಾಡಿದನಾಗಿ ಸಾರೂಪ್ಯಪದ. ಪ್ರಾಣಲಿಂಗವ ಮಾಡಿ ಅವಿನಾಭಾವವ ಮಾಡಿದನಾಗಿ ಸಾಯುಜ್ಯಪದ. ಲಿಂಗಮಧ್ಯೇ ಶರಣ, ಶರಣಮಧ್ಯೇ ಲಿಂಗವೆಂದು ದಾಗಿ ಸರ್ವ ಭೋಗಂಗಳು ಸಹವಾಗಿ ಭೋಗಿಸಿ ಪ್ರಸಾದವನಿಕ್ಕಿ ಸಲಹಿದನು. ಸದ್ಯನ್ನುತ್ತನಾದೆನು. ಸರ್ವಾಂಗವು ಲಿಂಗ. ಈ ತಾತ್ಪರ್ಯದ ಮರ್ಮವ ಲೋಕದ ಜೀವರೆತ್ತಬಲ್ಲರು? ಬಲ್ಲಡೆ ಲಿಂಗಾನುಭಾವಿಗಳು ಬಲ್ಲರಯ್ಯ ಉರಿಲಿಂಗವೆದ್ದಿಪ್ರಿಯವಿಶ್ವೇಶ್ವರಾ.

ಭಾವ:— ವಚನಕಾರನು ಈ ವಚನದಲ್ಲಿ ಸಾಕ್ಷಾತ್ ಸಾಮೀಪ್ಯ ಸಾರೂಪ್ಯ ಸಾಯುಜ್ಯ ಪದಗಳು ಲಿಂಗವಂತನಿಗೆ ಹ್ಯಾಗೆ ಲಭಿಸುತ್ತವೆಂಬದನ್ನು ಹೇಳಿರುವನು. ಈ ನಾಲ್ಕೂ ಪದಗಳು ಅವನಲ್ಲಿ ನೆಲೆಗೊಂಡಿರು

ತನ್ನೆ ಇಷ್ಟಲಿಂಗವನ್ನು ಹಸ್ತದಲ್ಲಿ ಧರಿಸಿ ಆಲೋಚಿಸುವವನಾದ್ದರಿಂದ ಸಾಲೋಕ್ಯಪದವು, ಆ ಲಿಂಗವನ್ನು ಅನೇಕ ಸಾಧನೆಗಳಿಂದ ಪೂಜಿಸುವವನಾದ್ದರಿಂದ ಸಾಮೀಪ್ಯಪದವು, ಹೀಗೆ ಪೂಜಿಸುತ್ತ ತನ್ನ ಭಕ್ತಿಯ ಮೂಲಕ ತನ್ನಲ್ಲಿ ಲಿಂಗವನ್ನು ಹಿಡಿದೆಳೆಯುವವನಾದ್ದರಿಂದ ಸಾರೂಪ್ಯಪದವು, ಕಡೆಗೆ ಆ ಲಿಂಗವನ್ನು ತನ್ನಲ್ಲಿ ಒಳಪಡಿಸಿಕೊಂಡು ಅದರಲ್ಲಿ ಬೆರೆಯುವವನಾದ್ದರಿಂದ ಸಾಯುಜ್ಯಪದವು ಹೀಗೆ ಈ ಎಲ್ಲ ಪದಗಳೂ ಅವನಲ್ಲಿ ಪ್ರಾಪ್ತವಾಗುವವು. ಹೀಗೆ ಲಿಂಗದಲ್ಲಿ ಬೆರೆತುಕೊಂಡವನಾದ್ದರಿಂದ ಲಿಂಗದಲ್ಲಿ ಶರಣ, ಶರಣನಲ್ಲಿ ಲಿಂಗ ಎನ್ನುವ ಬಗೆಯು ಪ್ರಾಪ್ತವಾಗುವದು. ಈ ಸ್ಥಿತಿಯಲ್ಲಿ ಶರಣನ ಭೋಗಗಳು ಲಿಂಗಕ್ಕೆ ಸಲ್ಲುವವು. ಮತ್ತು ಲಿಂಗದ ಭೋಗವು ಶರಣನಿಗೆ ಸಲ್ಲುವದು. ಇದೇ ಪ್ರಸಾದವೆನಿಸಿಕೊಳ್ಳುವದು. ಈ ಪ್ರಸಾದದ ಮರ್ಮವನ್ನು ಲೋಕದ ಜಡಜೀವಿಗಳು ತಿಳಿಯಲಾರರು.

ವಚನ:--- ೧೦೧. ಬ್ರಹ್ಮಸೃಷ್ಟಿ ಪಂಚಭೂತ ಸಮ್ಮಿಶ್ರದಿಂದಾದ ಕಾಯವು ಭೂತಕಾಯವು. ವಾಯು ಪ್ರಾಣಿ, ಉತ್ಪತ್ತಿ ಸ್ಥಿತಿಲಯ ಕಾರಣ ಕಾಯವು. ಈ ಪರಿಯ ಉತ್ಪತ್ತಿಯು ದೇವದಾನವಮಾನವರಿಗೆಯೂ ಒಂದೇ ಪರಿ ಶ್ರೀಗುರುವಿನ ಸೃಷ್ಟಿಯಿಂದಲೂ ಮಹಾ ಪ್ರಸಾದದಿಂದಲೂ ಮಹಾ ಮಂತ್ರ ಸಮ್ಮಿಶ್ರದಿಂದಾದ ಕಾಯವು ಪ್ರಸಾದ ಕಾಯವು, ಮಹಾಮಂತ್ರ ಪಿಂಡವು, ಭಕ್ತಿಕಾಯವು. ಲಿಂಗಪ್ರಾಣಿಗೆ ಉತ್ಪತ್ತಿಸ್ಥಿತಿಲಯವಿಲ್ಲ, ಸತ್ಯನು ಸದ್ಯೋನ್ಮುಕ್ತನು. ಈ ಪರಿಯು ಶ್ರೀಗುರುಕಾರುಣ್ಯವ ಪಡೆದ ಮಹಾತ್ಮರಿಗೆ ಒಂದೇ ಪರಿ. ಶ್ರೀಗುರುವಿನ ಕಾರುಣ್ಯದ ಪರಿ, ಶಿವಭಕ್ತನ ಇರವಿನ ಪರಿ. ಇಂತುಟಯ್ಯಾ ಉರಿಲಿಂಗವೆದ್ದಿಪ್ರಿಯವಿಶ್ವೇಶ್ವರಾ. ನಿಮ್ಮ ಶರಣರಿಗೆ ಲೋಕದ ಮಾನವರು ಸರಿ ಎಂದರೆ ನಾಯಕ ನರಕ ತಪ್ಪದು.

ಭಾವ:— ಈ ವಚನದಲ್ಲಿ ವಚನಕಾರನು ಪಂಚಭೂತದಿಂದಾದ ಕಾಯ ಮತ್ತು ಮಂತ್ರಮಯ ಕಾಯ ಇವುಗಳಲ್ಲಿಯ ಭೇದವನ್ನು ವಿವರಿಸಿ ನುಡಿದಿರುವನು. ಪಂಚಭೂತದಿಂದಾದ ಕಾಯವು ಬ್ರಹ್ಮಸೃಷ್ಟಿ ಎಂದೆನಿಸಿಕೊಳ್ಳುತ್ತದೆ. ಇದು ದೇವದಾನವ ಮಾನವರಲ್ಲಿ ಉಂಟು. ಆದರೆ ಶ್ರೀಗುರುವಿನ ಮಂತ್ರಶಕ್ತಿಯಿಂದಾದ ಕಾಯವು ಪ್ರಸಾದ ಕಾಯವೆನಿಸಿಕೊಳ್ಳುತ್ತದೆ. ಇದು ಮಂತ್ರಪಿಂಡವು. ಭಕ್ತಿಕಾಯವು ಇದಕ್ಕೆ ಉತ್ಪತ್ತಿ, ಸ್ಥಿತಿ, ಲಯಗಳೆಂಬುವು ಇಲ್ಲ ಎಂದು ವಚನಕಾರನು ಇಲ್ಲಿ ಹೇಳಿದ್ದಾನೆ.

ವಚನ:— ೧೦೨. ಆದಿಲಿಂಗ ಅನಾದಿಶರಣನೆಂಬುದು ತನ್ನಿಂದ ತಾನಾಯಿತ್ತು ಕೇಳಿರಣ್ಣ. ಆದಿಕಾಯ ಅನಾದಿಪ್ರಾಣ ಈ ಉಭಯದ ಭೇದವ ತಿಳಿದು ವಿಚಾರಿಸಿ ನೋಡಿರಣ್ಣ. ಅಂತು ಅನಾದಿಯ ಪ್ರಸಾದ ಆದಿಗೆ ಸಲುವುದು. ಅದೆಂತೆಂದರೆ ಅನಾದಿ ಜಂಗಮಶ್ಚೈವ | ಆದಿಲಿಂಗಸ್ಥ ಲಂಭವೇತ್ | ಅನಾದಿಶ್ಚ ವಿರೋಧೇನ | ಉಚ್ಛಿಷ್ಟಂತು ಕಿಲ್ಬಿಷಂ | ಇಂತೆಂ ದುದಾಗಿ ಪ್ರಾಣಪ್ರಸಾದ ವಿರೋಧವಾಗಿ ಪಿಂಡಪ್ರಸಾದವ ಕೊಂಡರೆ ಕೊಂಡುದು ಕಿಲ್ಬಿಷ ಕೂಡಲಸಂಗಮದೇವಾ.

ಭಾವ:— ಇದರಲ್ಲಿ ವಚನಕಾರನು ಲಿಂಗ ಮತ್ತು ಶರಣ, ಕಾರ್ಯ ಮತ್ತು ಜೀವ ಇವುಗಳಲ್ಲಿಯ ತಾರತಮ್ಯವನ್ನು ಬೇರೊಂದು ರೀತಿ ಯಿಂದ ಹೇಳಿದ್ದಾನೆ. ಲಿಂಗವೆಂಬುದು ಗುರುವಿನಿಂದಾದದ್ದು. ಆದ್ದರಿಂದ ಅದಕ್ಕೆ ಆದಿ ಇದೆ. ಆದರೆ ಶರಣನು ಲಿಂಗಮಯನಾದ್ದರಿಂದ ಅವನು ಅನಾದಿ ಎಂದೆನಿಸಿಕೊಳ್ಳುತ್ತಾನೆ. ಕಾರ್ಯಕ್ಕೆ ಮೂಲವಿರುವ ಕಾರಣ ಅದು ಆದಿಯು. ಆದರೆ ಅವನ ಪ್ರಾಣವು ಎಂದಿನಿಂದಲೂ ಇರುವದರಿಂದ ಅದು ಅನಾದಿಯು. ಕಾರಣ ಆದಿಯು ಇದ್ದದ್ದಕ್ಕೆ ಅನಾದಿಯ ಪ್ರಸಾ ದವು ಸಲ್ಲುವದು. ಆದರೆ ಆದಿಯ ಪ್ರಸಾದವು ಅನಾದಿಗೆ ಸಲ್ಲದು. ಆದಿಯು ಇದ್ದದ್ದೇ ಪಿಂಡ ಪ್ರಸಾದವು, ಅನಾದಿಯಾಗಿರುವದೇ ಪ್ರಾಣ ಪ್ರಸಾದವು. ಇವುಗಳಲ್ಲಿ ಪ್ರಾಣ ಪ್ರಸಾದವೇ ಶ್ರೇಷ್ಠತರವಾದದ್ದು. ಈ ಪ್ರಸಾದವನ್ನು ಪಡೆದು ಅದರ ಅನುಭವದಲ್ಲಿಯೇ ಶರಣನು ಸುಖಿಯಾಗಿ ಮೋಕ್ಷವನ್ನು ಹೊಂದತಕ್ಕದ್ದು.

ವಚನ:— ೧೦೩ ಎನ್ನ ಕರಸ್ಥಲದ ಲಿಂಗಕ್ಕೆ ಬಂದ ಪದಾರ್ಥಂ ಗಳನರ್ಪಿಸುವೆನೆ ? ಅರ್ಪಿಸಲಮ್ಮ. ಅದೇನು ಕಾರಣವೆಂದರೆ, ಎನ್ನ ಕಂಗಳು ಕಂಡವಾಗಿ, ಎನ್ನಶ್ರೋತ್ರಗಳು ಕೇಳಿದವಾಗಿ, ಎನ್ನ ಕೈಗಳು ಮುಟ್ಟಿದವಾಗಿ, ಎನ್ನ ನಾಸಿಕ ವಾಸಿಸಿತ್ತಾಗಿ, ಎನ್ನ ಜಿಹ್ವೆ ರುಚಿಸಿತ್ತಾಗಿ, ಇಂತಪ್ಪ ಎನ್ನ ಅಂಜಿಕೆಯ ನಿಮ್ಮ ಶರಣರು ಬಡಿಸಿದರಾಗಿ, ಅದೆಂತೆಂ ದರೆ, ಎನ್ನ ಶ್ರೋತ್ರದಲ್ಲಿ ನಿಮ್ಮ ಸಾಹಿತ್ಯವ ಮಾಡಿದರಾಗಿ, ಎನ್ನ ನೇತ್ರ ದಲ್ಲಿ ನಿಮ್ಮ ಸಾಹಿತ್ಯವ ಮಾಡಿದರಾಗಿ, ಎನ್ನ ತ್ವಕ್ಮನಲ್ಲಿ ನಿಮ್ಮ ಸಾಹಿ ತ್ಯವ ಮಾಡಿದರಾಗಿ, ಎನ್ನ ಜಿಹ್ವೆಯಲ್ಲಿ ನಿಮ್ಮ ಸಾಹಿತ್ಯವ ಮಾಡಿ ದರಾಗಿ, ಎನ್ನ ನಾಸಿಕದಲ್ಲಿ ನಿಮ್ಮ ಸಾಹಿತ್ಯವ ಮಾಡಿದರಾಗಿ, ಅಲ್ಲಲ್ಲಿ ಅರ್ಪಿತಂಗಳಾಗುತ್ತಿದ್ದವಾಗಿ, ಇನ್ನಂಜಿನಂಜನುರಿಲಿಂಗವೆದ್ದಿಪ್ರಿಯ ವಿಶ್ವೇಶ್ವರಾ.

ಭಾವ:— ಈ ವರೆಗೆ ಹೇಳಿದಂತೆ ಲಿಂಗಕ್ಕೆ ಅರ್ಪಣಮಾಡುವದು ಅಶಕ್ಯವೆಂದು ಅನೇಕರು ಭಾವಿಸುವದುಂಟು. ಯಾಕಂದರೆ ಭೋಗವ ಸ್ತುಗಳು ಮನುಷ್ಯನ ಇಂದ್ರಿಯಗಳನ್ನು ಮೊದಲು ಮುಟ್ಟುತ್ತಿರುವದ ರಿಂದ ಅವುಗಳನ್ನು ಅತ್ಯಂತ ಪವಿತ್ರವಾದ ಪರಮಾತ್ಮನಿಗೆ ಕೊಡುವದು ಹೇಗೆ? ಕೊಟ್ಟಿದ್ದಾದರೆ, ಅಯೋಗ್ಯ ವಸ್ತುವನ್ನು ಕೊಟ್ಟಂತಾಗುವದೆಂದು ಅನ್ನುವದುಂಟು. ಆದರೆ ಮಂತ್ರಮಯನಾದ ಲಿಂಗವಂತನಿಗೆ ಇದು ಅನ್ವ ಯಿಸುವದಿಲ್ಲ. ಯಾಕಂದರೆ ಅವನ ಇಂದ್ರಿಯಗಳಲ್ಲೆಲ್ಲ ಪರಮಾತ್ಮನ ಕಳೆಯಾದ ಲಿಂಗ ಶಕ್ತಿಯು ವಿಹರಿಸುವದರಿಂದ ಅವನಲ್ಲಿ ಇಂಥ ಅಪವಿತ್ರ ತೆಯು ಇರಲಾರದೆಂದು ವಚನಕಾರನ ಮತವು.

ವಚನ:— ೧೦೪. ಸತ್ತ್ವಿಯಿಂದ ಸಕಲ ಪದಾರ್ಥಗಳು ಭಾಜನ ತೀವಿ ತನ್ನ ಲಿಂಗಕ್ಕೆ ಕೊಟ್ಟೆಲ್ಲದೆ ಕೊಳ್ಳೆನೆಂಬ ಅಚ್ಚಪ್ರಸಾದಿಗಳಿಗೆ ಹುಸಿ ಹೊದಿತಲ್ಲ. ಸೃಷ್ಟಿಯಪ್ಪ, ತೇಜ, ವಾಯು, ಆಕಾಶ, ಕತ್ತಲೆ, ಬಿಸಿಲು, ಬೆಳದಿಂಗಳು ಮುಂತಾದ ಪದಾರ್ಥಗಳು ತನ್ನಂಗವ ಸೋಂಕಿ ಅಲ್ಲಿ ಅರ್ಪಿತವೆಂದು ಕೊಳ್ಳಬಾರದು. ಅನರ್ಪಿತವೆಂದು ಕಳೆಯಬಾರದು. ಇದು ಕಾರಣವದಂತಿರಲಿ. ಅವ ವೇಳೆಯಲ್ಲಿ ಅವ ತಾವಿನಲ್ಲಿ ತನಗೆ ಬೇಕಾದ ಪದಾರ್ಥಗಳನ್ನು ತನ್ನ ಪ್ರಾಣಲಿಂಗ ವಿರಹಿತನಾಗಿ ಉಂಡೊಡೆ ಭವದುಃಖವ ನುಂಬುದು ತಪ್ಪದಯ್ಯ ಉರಿಲಿಂಗಪೆದ್ದಿಪ್ರಿಯವಿಶ್ವೇಶ್ವರಾ.

ಭಾವ:— ಅರ್ಪಣದ ರೀತಿಯನ್ನು ವಚನಕಾರನು ಇಲ್ಲಿ ಹೇಳು ತ್ತಾನೆ. ಅದರಲ್ಲಿ ಅರ್ಪಿತ ಅನರ್ಪಿತವೆಂಬುವಿಲ್ಲ. ಈ ಬಗೆಯ ರೀತಿಯು ಹೊಳೆದ ಸಂಗಡಲೇ ಅಲ್ಲಿ ಪ್ರಸಾದವು ಒದಗಲಾರದು. ಪ್ರಾಣದಲ್ಲಿ ಲಿಂಗ ವಿರುವದರಿಂದ ಅವುಗಳ ವ್ಯಾಪಾರಗಳು ಸಮರಸವಾಗಿ ನಡೆಯುವದ ರಿಂದ ಪ್ರಸಾದವು ಹುಸಿಯಾಗಲಾರದೆಂದು ವಚನಕಾರನ ಮುಖ್ಯ ಅಭಿಪ್ರಾಯವಿದೆ.

ವಚನ:— ೧೦೫. ಧರ್ಮದೊಳಗೆ ಶಿವಧರ್ಮವೇ ಧರ್ಮವೆಂದ ರಿದೆನಾಗಿ, ಧರ್ಮಸಾಧ್ಯವಾಯಿತ್ತೆನಗೆ. ಗುರುಲಿಂಗಜಂಗಮವ ಪಡೆದೆ ನಾಗಿ, ಅರ್ಥಸಾಧ್ಯವಾಯಿತ್ತೆನಗೆ. ಶರಣಸತಿ ಲಿಂಗಪತಿ ಎಂದರಿದೆನಾಗಿ, ಕಾಮ ಸಾಧ್ಯವಾಯಿತ್ತೆನಗೆ. ಮಹಾಪ್ರಸಾದವ ನಿಂಬುಗೊಂಡು ಧರಿಸಿದೆ ನಾಗಿ, ಮೋಕ್ಷಸಾಧ್ಯವಾಯಿತ್ತೆನಗೆ. ಇಂತೀ ಧರ್ಮಾರ್ಥಕಾಮಮೋಕ್ಷಂ ಗಳೆಂಬ ಚತುರ್ವಿಧಫಲವೆನಗಾಯಿತ್ತು ಉರಿಲಿಂಗಪೆದ್ದಿಪ್ರಿಯವಿಶ್ವೇಶ್ವರಾ.

ಭಾವಃ— ಯಾವನು ಪ್ರಸಾದಗ್ರಾಹಿಯಾಗಿ ವರ್ತಿಸುತ್ತಾನೋ ಅವನು ಧರ್ಮಾರ್ಥ ಕಾಮಮೋಕ್ಷಗಳ ಶ್ರೇಷ್ಠ ಪರಿಣಾಮಗಳ ಅನುಭವವನ್ನು ಪಡೆದು ಸುಖಿಸುತ್ತಾನೆಂದು ವಚನಕಾರನು ಇಲ್ಲಿ ಹೇಳಿದ್ದಾನೆ. ಲಿಂಗಿಯಾದವನು ಶಿವಧರ್ಮವೇ ನಿಜವಾದ ಧರ್ಮವೆಂಬ ವಿಶ್ವಾಸಭಾವವನ್ನು ತಾಳಿರುತ್ತಾನೆ. ಗುರುಲಿಂಗಜಂಗಮವನ್ನು ತನ್ನ ತನು, ಮನ, ಧನಗಳಲ್ಲಿ ಸಮರ್ಪಿಸಿಕೊಂಡು ವ್ಯವಹರಿಸುತ್ತಾನೆ. ಶರಣಸತಿ ಲಿಂಗಪತಿ ಎಂಬ ಭಾವವನ್ನು ಹೊಂದಿರುತ್ತಾನೆ. ಮತ್ತು ಲಿಂಗದೊಳಗೆ ಬೆರೆದು ಲಿಂಗದ ಸುಖದಲ್ಲಿ ಓಲಾಡುತ್ತಾನೆ. ಹೀಗೆ ಈ ನಾಲ್ಕೂ ಕ್ರಿಯೆಗಳಲ್ಲಿ ದೃಢಭಾವವುಳ್ಳವನಾದ್ದರಿಂದ ಧರ್ಮಾರ್ಥ ಕಾಮಮೋಕ್ಷಗಳೆಂಬ ಚತುರ್ವಿಧ ಫಲಗಳನ್ನು ಪಡೆದು ತನ್ನ ಜೀವಿತದ ಸಾರ್ಥಕತೆಯನ್ನುಂಟುಮಾಡಿಕೊಳ್ಳುತ್ತಾನೆಂದು ವಚನಕಾರನು ಇಲ್ಲಿ ಹೇಳಿದ್ದಾನೆ.

ಗುರುಲಿಂಗ ಜಂಗಮ.

ವಿವರಣೆ:— ಅರ್ಪಣವನ್ನು ಮಾಡಿ ಪ್ರಸಾದವನ್ನು ಭೋಗಿಸುವ ದನ್ನು ಗುರುಲಿಂಗ ಜಂಗಮದ ಮುಖಾಂತರವಾಗಿ ಜರಗಿಸಬೇಕೆಂದು ಪಟ್ಟಾಸ್ಥಲ ಶಾಸ್ತ್ರವು ಹೇಳುತ್ತಿದೆ. ಈ ರೀತಿಯನ್ನು ವಚನಕಾರನು ಮುಂದಿನ ವಚನಗಳಲ್ಲಿ ಹೇಳಿದ್ದಾನೆ. ಮನುಷ್ಯನಿಗೆ ಸ್ಥೂಲ, ಸೂಕ್ಷ್ಮ, ಕಾರಣ ಶರೀರಗಳೆಂಬವಿದ್ದು ಅವುಗಳಲ್ಲಿ ಅನುಕ್ರಮವಾಗಿ ಗುರುಲಿಂಗ ಜಂಗಮಗಳು ಸ್ಥಾಪ್ಯವಾಗಿರುತ್ತವೆ. ಇವುಗಳಿಗೆ ಭಕ್ತನು ತನ್ನ ಉಪ ಭೋಗ್ಯವಸ್ತುಗಳನ್ನು ಅರ್ಪಣಮಾಡತಕ್ಕದ್ದು. ಈ ವಸ್ತುಗಳೆಂದರೆ ತನು, ಮನ, ಧನಗಳೇ ಇವೆ. ಇವುಗಳನ್ನು ಭಕ್ತನು ಗುರುಲಿಂಗ ಜಂಗಮಕ್ಕೆ ನಿವೇದಿಸಿ ಪ್ರಸಾದ ರೂಪವಾಗಿ ಅವುಗಳನ್ನು ಗ್ರಹಿಸತಕ್ಕದ್ದು. ಇದರಿಂದ ಮನುಷ್ಯನ ಇಂದ್ರಿಯಗಳೆಲ್ಲ ಶುದ್ಧವಾಗುವವು. ಇದರಿಂದ ಭಕ್ತನ ಪ್ರಗತಿಯು ಉಂಟಾಗುವದೆಂಬ ಭಾವವು ಮುಂದಿನ ವಚನಗಳಲ್ಲಿ ನಿವೇದಿಸಲ್ಪಟ್ಟಿದೆ.

ವಚನ:— ೧೦೬. ಅರ್ಪಿತದನುವನು, ಪ್ರಸಾದದ ಮುಹಿಮೆಯನು, ಆರಿಗೆಯೂ ಅರಿಯಬಾರದು ನೋಡಾ. ಬ್ರಹ್ಮ ವಿಷ್ಣು ದೇವಾ ದಿದೇವತೆಗಳಿಗೆಯೂ ಅರಿಯಬಾರದು ನೋಡಾ. ಮುಷಿ ಜನಂಗಳಿಗೆಯೂ ಅರಿಯಬಾರದು, ದೇವದಾನವ ಮಾನವರಿಗೆಯೂ ಅರಿಯಬಾರದು, ಕಿಂಚಿತ್ತರಿದಡೆಯೂ ಅರ್ಪಿಸಬಾರದು. ಕಿಂಚಿತ್ತರ್ಪಿಸಿದಡೆಯೂ ಪ್ರಸಾದವ ಪಡೆಯಬಾರದು. ಕಿಂಚಿತ್ ಪ್ರಸಾದ ಪಡದಡೆಯೂ ಆ ಪ್ರಸಾದವ ಭೋಗಿಸಿ ಮುಕ್ತರಾಗಬಾರದು. ಅದೆಂತೆಂದರೆ ತನುವ ಗುರುವಿಂಗರ್ಪಿಸಿ ಗುರುಪ್ರಸಾದವ ಪಡೆಯಲರಿಯರು ನೋಡಾ. ಮನವ ಲಿಂಗಕ್ಕೆರ್ಪಿಸಿ ಲಿಂಗಪ್ರಸಾದವ ಪಡೆಯಲರಿಯರು ನೋಡಾ. ಧನವ ಜಂಗಮಕ್ಕರ್ಪಿಸಿ ಜಂಗಮ ಪ್ರಸಾದವ ಪಡೆಯಲರಿಯರು ನೋಡಾ. ತನುಮನ ಧನವನು ಗುರುಲಿಂಗ ಜಂಗಮಕ್ಕೆ ಕೊಟ್ಟು, ಆ ತ್ರಿವಿಧಲಿಂಗವ ಏಕೀಕರಿಸಿ ಭಾವಸ್ಥಾನದಲ್ಲಿ ಧರಿಸಿ ಪರಿಣಾಮ ಪದಾರ್ಥವ — ನರ್ಪಿಸಿ ಭಾವಲಿಂಗ ಪ್ರಸಾದವ ಪಡೆಯಲರಿಯರು ನೋಡಾ. ಆ ಮಹಾಭಾವಲಿಂಗಮಂ ಮನೋಮಧ್ಯದಲ್ಲಿರಿಸಿ ಸಕಲ ನಿಷ್ಕಲ ದ್ರವ್ಯಗಳನರ್ಪಿಸಿ ಮನೋಮಯಲಿಂಗ ಪ್ರಸಾದಮಂ ಪಡೆಯಲರಿಯರು ನೋಡಾ. ಮನೋಮಯ

ಲಿಂಗಮೂರ್ತಿಯ ತಂದು ಶ್ರೋತ್ರದ ಬಾಗಿಲಲ್ಲಿ ಕುಳ್ಳಿರಿಸಿ ಘಂಟಾದಿ ನಾದಂಗಳಂ ಸಮರ್ಪಿಸಿ ಶಬ್ದಪ್ರಸಾದಮಂ ಪಡೆಯಲರಿಯರು ನೋಡಾ. ಆ ಮನೋಮಯಮೂರ್ತಿ ಲಿಂಗಮಂ ತಂದು ತ್ವಕ್ಕಿನ ಬಾಗಿಲಲ್ಲಿ ಕುಳ್ಳಿ ರಿಸಿ ಕಠಿಣಾದಿ ಸ್ಪರ್ಶನಂಗಳಂ ಸಮರ್ಪಿಸಿ ಸ್ಪರ್ಶನ ಪ್ರಸಾದಮಂ ಪಡೆ ಯಲರಿಯರು ನೋಡಾ. ಆ ಮನೋಮಯ ಮೂರ್ತಿಲಿಂಗಮಂ ತಂದು ನೇತ್ರದ ಬಾಗಿಲಲ್ಲಿ ಕುಳ್ಳಿರಿಸಿ ಶ್ವೇತಾದಿವರ್ಣಂಗಳಂ ಅರ್ಪಿಸಿ ವರ್ಣ ಪ್ರಸಾದಮಂ ಪಡೆಯಲರಿಯರು ನೋಡಾ. ಆ ಮನೋಮಯಮೂರ್ತಿ ಲಿಂಗಮಂ ಜಿಹ್ವೆಯ ಬಾಗಿಲಲ್ಲಿ ಕುಳ್ಳಿರಿಸಿ ಮಧುರಾದಿ ರಸಂ ಗಳನರ್ಪಿಸಿ, ರಸಪ್ರಸಾದಮಂ ಪಡೆಯಲರಿಯರು ನೋಡಾ. ಆ ಮನೋ ಮಯ ಮೂರ್ತಿ ಲಿಂಗಮಂ ಘ್ರಾಣದ ಬಾಗಿಲಲ್ಲಿ ಕುಳ್ಳಿರಿಸಿ ಗಂಧಾದಿ ಪರಿಮಳಂಗಳನರ್ಪಿಸಿ ಗಂಧಪ್ರಸಾದಮಂ ಪಡೆಯಲರಿಯರು ನೋಡಾ. ಆ ಮನೋಮಯಮೂರ್ತಿಲಿಂಗಮಂ ತಂದು ವಾಙ್ಮೂರ್ತಿಯಂ ಮಾಡಿ ಸತ್ಯಸುಭಾಷೆಗಳನರ್ಪಿಸಿ ವಚನ ಪ್ರಸಾದಮಂ ಪಡೆಯಲರಿಯರು ನೋಡಾ. ಇಂತಿಷ್ಟ ಏಕಾದಶಸ್ಥಾನದಲ್ಲಿ ಏಕಾದಶಾರ್ಪಣವಂ ಮಾಡಿ ಪ್ರಸಾದಮಂ ಪಡೆಯಲರಿಯದ ಕಾರಣ ಪ್ರಸಾದ ಭೋಗದಿಂದಪ್ಪ ಕೇವಲ ಮುಕ್ತಿ ಯಾರಿಗೆಯೂ ಸಂಭವಿಸದು. ಇದು ಕಾರಣ ಇಂತಪ್ಪ ಮಹಾ ಪ್ರಸಾದಸ್ಥಳಕುಳವನು ನಿಮ್ಮ ಪ್ರಸಾದಿ ಚನ್ನಬಸವಣ್ಣಂಗೆಂಬಂಗಳಲ್ಲದೆ ಮತ್ತಾರಿಗೆಯೂ ಅರಿಯಬಾರದಯ್ಯಾ ಉರಿಲಿಂಗವೆದ್ದಿಪ್ಪಿಯವಿಶ್ವೇಶ್ವರಾ.

ಭಾವ:— ಮನುಷ್ಯನಿಗೆ ಸ್ಥೂಲ ಸೂಕ್ಷ್ಮ, ಶರೀರಗಳೂ ಪಂಚೇಂ ದ್ರಿಯಗಳೂ, ತನು, ಮನ, ಧನಗಳೂ ಇದ್ದು ಇವುಗಳನ್ನು ಲಿಂಗಕ್ಕೆ ಅರ್ಪಿಸಿ, ಪರಿಶುದ್ಧನಾಗಿ ವರ್ತಿಸುವ ರೀತಿಯನ್ನು ವಚನಕಾರನು ಇಲ್ಲಿ ಹೇಳಿದ್ದಾನೆ.

ವಚನ:— ೧೦೭. ಗುರುಸ್ವರೂಪನಾಗಿ ಮಹಾಸ್ಥಾನದಲ್ಲಿರುತ್ತಿದ್ದೆ, ಲಿಂಗಸ್ವರೂಪನಾಗಿ ಭ್ರಮಧ್ಯದಲ್ಲಿರುತ್ತಿದ್ದೆ, ಜಂಗಮಸ್ವರೂಪನಾಗಿ ಹೃದಯಕಮಲಮಧ್ಯದಲ್ಲಿರುತ್ತಿದ್ದೆ, ಈ ಪರಿಯಲ್ಲಿ ಅಂತರಂಗದಲ್ಲಿ ಭರಿತ ನಾಗಿದ್ದೆಯಯ್ಯಾ! ಬಹಿರಂಗದಲ್ಲಿ ಶ್ರೀಗುರುಲಿಂಗವಾಗಿ ದೀಕ್ಷಿಸಿ ರಕ್ಷಿಸಿದೆ. ಶಿವಲಿಂಗವಾಗಿ ಕರಸ್ಥಲದಲ್ಲಿ ಪೂಜೆಗೊಂಡು ರಕ್ಷಿಸಿದೆ. ಜಂಗಮಲಿಂಗ ವಾಗಿ ಅವಗುಣಂಗಳೆಲ್ಲವ ಕಳೆದು ಶೀಕ್ಷಿಸಿ ರಕ್ಷಿಸಿದೆ. ಈ ತ್ರಿವಿಧವು ಒಂದೇ ಸ್ವರೂಪವಾಗಿ ಎನ್ನಂತರಂಗ ಬಹಿರಂಗಭರಿತನಾಗಿ ಪ್ರಸಾದವ ಕರುಣಿಸಿ ಮುಕ್ತನ ಮಾಡಿದಿರಯ್ಯಾ ಉರಿಲಿಂಗವೆದ್ದಿಪ್ಪಿಯವಿಶ್ವೇಶ್ವರಾ.

ಭಾವ:— ಲಿಂಗವು ಗುರುಲಿಂಗ ಜಂಗಮರೂಪಾಗಿ ಮನುಷ್ಯನಲ್ಲಿ ವಾಸಿಸುತ್ತದೆ. ದೀಕ್ಷಾ ಕಾಲದಲ್ಲಿ ಗುರುವು ಹಸ್ತ ಮಸ್ತಕ ಸಂಯೋಗವನ್ನು ಮಾಡಿ ಬ್ರಹ್ಮರಂಧ್ರದಲ್ಲಿ ಮೊದಲು ಅದನ್ನು ಸ್ಥಾಪಿಸುತ್ತಾನೆ. ಮುಂದೆ ಅಂಗರೂಪಾಗಿ ಭ್ರೂಮಧ್ಯದಲ್ಲಿ ವಾಸಿಸುತ್ತಾನೆ. ಅಲ್ಲಿಯ ಲಿಂಗಧ್ಯಾನದ ಮೂಲಕ ಮಹಾಲಿಂಗವು ಚೈತನ್ಯಗೊಳ್ಳುತ್ತದೆ. ಮುಂದೆ ಜಂಗಮ ರೂಪಾಗಿ ಅದು ಹೃದಯ ಸ್ಥಾನದಲ್ಲಿ ವಾಸಿಸುತ್ತದೆ. ಹೀಗೆ ಸ್ಥಾಪ್ಯವಾದ ಕೂಡಲೆ ಲಿಂಗವು ಇಂದ್ರಿಯಗಳೆಲ್ಲ ಚರಿಸಿ ಅಂತರಂಗ ಬಹಿರಂಗ ಭರಿತವಾಗುತ್ತದೆ. ಇದರಿಂದ ಅವಗುಣಂಗಳೆಲ್ಲ ಕೆಟ್ಟು ಹೋಗುವವು. ಮತ್ತು ಭಕ್ತನು ಪ್ರಸಾದ ಶರೀರಿಯಾಗಿ ಮೋಕ್ಷವನ್ನು ಹೊಂದುವನೆಂದು ವಚನಕಾರನು ಇಲ್ಲಿ ಹೇಳುತ್ತಾನೆ.

ವಚನ:— ೧೦೮. ಪ್ರಕೃತಿವಿಡಿದಿಹುದು ಪ್ರಾಣ, ಪ್ರಾಣವಿಡಿದಿಹುದು ಜ್ಞಾನ, ಜ್ಞಾನವಿಡಿದಿಹುದು ಗುರುಲಿಂಗಜಂಗಮ. ಇಂತೀ ಪ್ರಸಾದ ಸಗುಣವೆಂದು ಹಿಡಿದು, ನಿರ್ಗುಣವೆಂದು ಬಿಡುವ ವ್ರತಗೇಡಿಗಳ ತೋರದಿರು ಉರಿಲಿಂಗಪೆದ್ದಿಪ್ರಿಯವಿಶ್ವೇಶ್ವರಾ.

ಭಾವ:— ಷಟ್ಸ್ಥಲ ಶಾಸ್ತ್ರದ ಪ್ರಕಾರ ಲಿಂಗಿಯಲ್ಲಿ ಸಮರಸಾಚಾರವೇ ವಿಹಿತವಾಗಿರುತ್ತದೆ. ಅವನಲ್ಲಿ ಭಿನ್ನಾಚಾರವಿಲ್ಲ. ಸಗುಣ ನಿರ್ಗುಣವೆಂಬ ಭೇದಭಾವವಿಲ್ಲ. ಒಂದನ್ನು ಹಿಡಿದು ಮತ್ತೊಂದನ್ನು ಬಿಡುವುದಿಲ್ಲ. ಅವೆರಡೂ ಒಂದನ್ನೊಂದು ಬಿಟ್ಟು ವ್ಯವಹರಿಸಲಾರವು. ಆದ್ದರಿಂದ ಸಗುಣವನ್ನು ನಿರ್ಗುಣಕ್ಕೆ ಅರ್ಪಿಸಿ ಪ್ರಸಾದವನ್ನು ಪಡೆಯಬೇಕೆಂಬ ಭಾವವು ಇದರಲ್ಲಿ ಗರ್ಭಿತವಾಗಿದೆ.

ವಚನ:— ೧೦೯. ಅಗ್ನಿ ಮುಟ್ಟಲು ತೃಣವು ಅಗ್ನಿಯಪ್ಪದು ತಪ್ಪದಯ್ಯ. ಶ್ರೀಗುರು ಪ್ರಸಾದವಂಗವ ಸೋಂಕಿದಲ್ಲಿ ಸರ್ವಾಂಗ ಗುರುವಪ್ಪದು ತಪ್ಪದಯ್ಯ. ಲಿಂಗಪ್ರಸಾದ ಮನ ಸೋಂಕಿದಲ್ಲಿ ಮನ ಲಿಂಗವಪ್ಪದು ತಪ್ಪದಯ್ಯ. ಜಂಗಮ ಪ್ರಸಾದ ಅರಿವ ಸೋಂಕಿದಲ್ಲಿ ಅಖಂಡಿತ ಪ್ರಸನ್ನ ಪ್ರಸಾದವಪ್ಪದು ತಪ್ಪದಯ್ಯ. ಶಿವ ಶಿವಾ ಮಹಾಪ್ರಸಾದದ ಮಹಿಮೆಯ ನೇನೆಂದುಕುಮಿಸಬಹುದಯ್ಯಾ? ಪ್ರಸಾದವೇ ಗುರು, ಪ್ರಸಾದವೇ ಲಿಂಗ, ಪ್ರಸಾದವೇ ಜಂಗಮ, ಪ್ರಸಾದವೇ ಪರಾತ್ಪರ, ಪ್ರಸಾದವೇ ಪರಮಾನಂದ, ಪ್ರಸಾದವೇ ಪರಮಾವೃತ, ಪ್ರಸಾದವೇ ಪರಮಜ್ಞಾನ, ಪ್ರಸಾದವೇ

ಜ್ಞಾನಾತೀತ, ಪ್ರಸಾದವೇ ನಿತ್ಯ ಪರಿಪೂರ್ಣ, ಇಂತಪ್ಪ ಪ್ರಸಾದವ ಕೊಂಡು
ನಾನು ಬದುಕಿದೆನಯ್ಯಾ ಉರಿಲಿಂಗಪೆದ್ದಿಪ್ರಿಯವಿಶ್ವೇಶ್ವರಾ.

ಭಾವ:— ಪ್ರಸಾದವನ್ನು ಹೊಂದಿದ ಕೂಡಲೆ ತೃಣವು ಅಗ್ನಿ
ಯನ್ನು ಮುಟ್ಟಿದ್ದಾದರೆ ಹ್ಯಾಗೆ ಅದು ತನ್ನ ಮೊದಲಿನ ಗುಣವನ್ನು
ಬಿಟ್ಟು ಪ್ರಕಾಶಮಾನವಾಗುತ್ತದೋ ಹಾಗೆ ಮನುಷ್ಯನು ಪ್ರಕಾಶಮಯ
ನಾಗುವನು, ಅಂದರೆ ಭಕ್ತನು ಪ್ರಸಾದದಿಂದ ಗುರುವಾಗುವನು. ಲಿಂಗ
ವಾಗುವನು, ಜಂಗಮವಾಗುವನು. ತನು ಸೋಂಕಿದ ಕೂಡಲೆ ಅವನು
ಗುರುವಾಗುವನು. ಮನ ಸೋಂಕಿದ ಕೂಡಲೆ ಅವನು ಲಿಂಗವಾಗುವನು.
ಅರಿವು ಸೋಂಕಿದ ಕೂಡಲೆ ಅವನು ಜಂಗಮವಾಗುವನು. ಹೀಗೆ ಪ್ರಸಾದದ
ಮಹಿಮೆ ಇದೆ ಎಂದು ವಚನಕಾರನು ಅದನ್ನು ಇಲ್ಲಿ ಬಣ್ಣಿಸಿರುವನು.

ವಚನ:— ೧೧೦. ಲಿಂಗವನರಿತು ಲಿಂಗಾರ್ಚನೆಯ ಮಾಡಿ,
ಗುರುಲಿಂಗ ಜಂಗಮಕ್ಕೆ ತನುಮನಧನವ ಸವಿಸಿ ಲಿಂಗವಲ್ಲದನ್ಯವನರಿ
ಯದಿರ್ಪ ಮಹಾ ಮಹಿಮನ ನಿಲವು ಸರ್ವಾಂಗ ಲಿಂಗಮೂರ್ತಿ. ಆತನ
ನುಡಿಯೇ ವೇದ, ನಡೆಯೇ ಆಗಮ, ಮಾಡಿತೇ ಶಾಸ್ತ್ರ, ಹೇಳಿತೇ
ಪುರಾಣ, ಆತನಿದ್ದುದೇ ದೇವಲೋಕ, ಆತನ ದರ್ಶನ ಸ್ಪರ್ಶನದಿಂದ
ಪಾಪ ಕ್ಷಯ, ಆತನ ಪಾದತೀರ್ಥ ಪ್ರಸಾದದಿಂದ ದೇವದಾನವ ಮಾನವ
ರೆಲ್ಲರೂ ಜೀವನ್ಮುಕ್ತರು. ಆ ಮಹಾ ಮಹಿಮನ ಶೃತ ದೃಷ್ಟಾನುಮಾನ
ದಿಂದ ವಿಚಾರಿಸಿ ನೋಡಿದರೆ ಬಸವರಾಜದೇವರು ಮೊದಲಾದ ಪುರಾ
ತನರ ಚಾರಿತ್ರವು ಹಿಂಗಲ್ಲದೆ, ಲಿಂಗವನರಿಯದೆ, ಲಿಂಗಾರ್ಚನೆಯ
ಮಾಡದೆ, ಗುರುಲಿಂಗ ಜಂಗಮಕ್ಕೆ ತನು, ಮನ, ಧನವ ಸವಿಸದೆ ಇನ್ನು
ಅವನಾನೊಬ್ಬನು ವೇದಾದಿ ಅಷ್ಟಾದಶ ಪುರಾಣಗಳನೋದಿ ಹೇಳಿ
ಕೇಳಿದಡೇನೋ, ಗಿಳಿಯೋದಿದಂತೆ? ಸರ್ವಸಂಗ ಪರಿತ್ಯಾಗವ ಮಾಡಿ
ಅರಣ್ಯದಲ್ಲಿ ಚರಿಸಿದಡೇನೋ ವನಚರ ವ್ಯಾಧರುಗಳಂತೆ? ಅಶನವ
ಬಿಟ್ಟರೇನೋ ಪರಾಕಿಯಂತೆ? ವಿಷಯವ ಬಿಟ್ಟರೇನೋ ಅಶಕ್ತ ನಪುಂಸ
ಕನಂತೆ? ನಿದ್ರೆಯ ಬಿಟ್ಟರೇನೋ ಜೀರಣೋರರಂತೆ? ಸಾಮರ್ಥ್ಯ ಪುರು
ಷನೆಂದು ಖೇಚರತ್ವದಲ್ಲಿ ಬಂದರೇನೋ ಪಕ್ಷಿಗಳಂತೆ? ಜಲದಲ್ಲಿ ಚರಿಸಿ
ದಡೇನು ಮತ್ಸ್ಯಾದಿಗಳಂತೆ? ಭೂಪ್ರದಕ್ಷಿಣ ಬಂದಡೇನು ವೃಗಾದಿಗಳಂತೆ?
ದಾನಾದಿಗಳ ಕೊಟ್ಟರೇನು ಕ್ಷತ್ರಿಯರಂತೆ? ಅದೆಂತೆಂದಡೆ, ಶಿವನ
ವಾಕ್ಯ “ಪರ್ಯೋಹಾರೇತು ಮಾರ್ಜಾಲಃ ನಗ್ನೋಮುಗ್ಧಃ ಪಿಶಾಚವತ್ |

ನಿತ್ಯ ಸ್ನಾನಶ್ಚ ಕಾಕಶ್ಚನಾಲೋಕಿಸರ್ವ ಜಾತಯಃ || ತೃಣಂಭಕ್ಷ್ಯಂತಿ ಪಶವಃ
ವನವಾಸೀ ಮೃಗಸ್ತಥಾ | ಯೇನ ಜೈತಾನಿ ಕಾರೃಣಿ ನ ಕರೋತಿಹಿಪಾರ್ವತಿ
ಎಂದುದಾಗಿ ಅವ ಸಿದ್ಧಿಗಳಿಂದಲೂ ಫಲವಿಲ್ಲ; ಇಂತೀ ಏನನೋದಿ
ಏನ ಕೇಳಿ ಏನ ಹೇಳಿಯೂ ಫಲವಿಲ್ಲ. ಇವು ಭಕ್ತಿಯೊಳಗಲ್ಲ. ಮುಕ್ತಿಗೆ
ಸಲ್ಲವು. ಇದನರಿದು ಅವನಾನೊಬ್ಬನು ಲಿಂಗವರಿತು ಲಿಂಗಾರ್ಚನೆಯಂ
ಮಾಡಿ, ಗುರುಲಿಂಗಜಂಗಮಕ್ಕೆ ತನುಮನಧನವ ಸವಿಸಿದಡೆ ಅದೇ
ಚೆಲ್ವ ಭಕ್ತಿ, ಅದೇ ಚೆಲ್ವ ಮುಕ್ತಿ, ಅದೇ ಸರ್ವಸಿದ್ಧಿ, ಅದೇ ಸರ್ವಕಾರಣ
ವಯ್ಯಾ ಉರಿಲಿಂಗಪೆದ್ದಿಪ್ರಿಯವಿಶ್ವೇಶ್ವರಾ.

ಭಾವಃ— ಪ್ರಸಾದದ ಮಹತ್ವವನ್ನು ವಚನಕಾರನು ಹೇಳಿದ್ದಾನೆ.
ಅದರ ಮಹತ್ವವು ಬರೇ ಯೋಗಾಭ್ಯಾಸಕ್ಕಿಂತಲೂ ಬಹಳ ವೆಚ್ಚಿನದು.
ಯೋಗಾಭ್ಯಾಸದಿಂದ ಅನೇಕ ಮಹತ್ವಗಳನ್ನು ಮಾಡಬಹುದು. ಆದರೂ
ಇಂಥವನಗಿಂತಲೂ ಪ್ರಸಾದಿಯು ಶ್ರೇಷ್ಠನಾಗಿದ್ದಾನೆ. ಯಾಕಂದರೆ ಇವನು
ನೋಕ್ಷಕ್ಕೆ ಸಲ್ಲುತ್ತಾನೆ.

ವಚನಃ— ೧೧೧. ಅಂಗಯ್ಯ ಲಿಂಗಕ್ಕೆ ಹಿಂಗದೆ ಮಜ್ಜನಕ್ಕೆರೆ
ಯಿರೋ. ಅರ್ಪಿತ ಮುಖಂಗಳಲ್ಲಿ ಅರ್ಪಿಸುವಿರಿ. ಅರ್ಪಿತ ಸವಿಯಿತೋ,
ಲಿಂಗ ಸವಿಯಿತೋ ? ಕರ್ಮಣಾ ಮನಸಾ ವಾ ಗುರೂಣಾಂ ಭಕ್ತ
ವತ್ಸಲ | ಶರೀರಮರ್ಥಪ್ರಾಣಂಚ | ಸದ್ಗುರುಭ್ಯೋ ನಿವೇದಯೇತ್. ತನು
ವರ್ಪಿತ ಗುರುವಿಗೆ ಮನವರ್ಪಿತ ಲಿಂಗಕ್ಕೆ ಧನವರ್ಪಿತ ಜಂಗಮಕ್ಕೆ
ಇಂತೀ ತ್ರಿವಿಧವನರ್ಪಿಸಿದ ಅರ್ಪಣೆಯನು ಮರಳಿ ಆಸೆಗೈದನಾದಡೆ
ನರಕದಲ್ಲಿಕುವ ಉರಿಲಿಂಗಪೆದ್ದಿಪ್ರಿಯವಿಶ್ವೇಶ್ವರಾ.

ಭಾವಃ— ಪ್ರಸಾದವನ್ನು ಅರ್ಪಿಸುವಲ್ಲಿ ಲಿಂಗ ಮತ್ತು ಅರ್ಪಣ
ಇವುಗಳಲ್ಲಿ ಸಮರಸಭಾವವಿರುತ್ತದೆ. ಈ ರೀತಿಯಾಗಿ ಗುರುಲಿಂಗ
ಜಂಗಮಕ್ಕೆ ತನು ಮನ ಧನಗಳನ್ನು ಅರ್ಪಿಸಬೇಕು. ಆದರೆ ಹೀಗೆ ಅರ್ಪಿ
ಸುವಲ್ಲಿ ಕಾಮ ರಹಿತನಾಗಿರಬೇಕು.

ವಚನಃ— ೧೧೨. ಲಿಂಗಪ್ರಸಾದದಲ್ಲಿ ಸುಯಿಧಾನಿಯಾಗದವ
ರಲ್ಲಿ ಜಂಗಮವೆಂದು ಪ್ರಸಾದವ ಕೊಳ್ಳಲಾಗದು. ಅದೇನು ಕಾರಣವೆಂದರೆ
ತಾನುಂಬುವುದು ಎಂಜಲು. ಪರರಿಗಿಕ್ಕುವದು ಪ್ರಸಾದವೇ ? ಬಿಡುಬಿಡು,
ಸುಡುಸುಡು. ಈ ಕಷ್ಟದ ನುಡಿಯ ಕೇಳಲಾಗದು. ಪರುಷ ನಿರ್ಮಲವಾ

ವಲ್ಲದೆ, ಅದು ಲೋಹದ ದುರ್ಗುಣವ ಕೆಡಿಸಲಿಯದು. ಜಂಗಮ ನಾಗಿಯಲ್ಲದೆ ತಾ ಭಕ್ತನಾಗಲಿಯು. ಮಡಿಯರ್ಥ, ವೈಲಿಗೆಯರ್ಥ ವಾದರೆ ಕೆಡಹಿ ನಾಯಕ ನರಕದಲ್ಲಿಕ್ಕದೆ ಬಿಡುವನೆ ನಮ್ಮ ಉರಿಲಿಂಗ ಪಿದ್ವಿಪ್ರಿಯವಿಶ್ವೇಶ್ವರಾ?

ಭಾವ:— ಪ್ರಸಾದದಲ್ಲಿ ಗುರುಪ್ರಸಾದ, ಲಿಂಗಪ್ರಸಾದ, ಜಂಗಮ ಪ್ರಸಾದವೆಂದು ತ್ರಿವಿಧಗಳುಂಟು. ಜಂಗಮವು ಲಿಂಗಪ್ರಸಾದದಲ್ಲಿ ಪರಿಣಾಮಿಯಾಗಬೇಕು. ಅಂದರೆ ಮಾತ್ರ ಜಂಗಮಪ್ರಸಾದವು ಸಲ್ಲುವದು. ಇಲ್ಲದಿದ್ದರೆ ಅದು ಎಂಜಲು ಮಾತ್ರವೇ ಹೊರ್ತು ಪವಿತ್ರವಾದುದಲ್ಲ. ಹೀಗೆ ಪವಿತ್ರವಾದುದನ್ನು ಭಕ್ತನು ಸೇವಿಸಿದ್ದಾದರೆ ಅವನಲ್ಲಿ ಜಂಗಮವು ನೆಲೆಗೊಂಡು ನಿಜಭಕ್ತನೆನಿಸಿಕೊಳ್ಳುವನು.

ವಚನ:— ೧೧೩. ಲಿಂಗದೊಡನೆ ಸಹಭೋಜನವ ಮಾಡುವ ಸದ್ಭಕ್ತನ ಆಚರಣೆ-ಕ್ರಿಯೆಗಳೆಂತುಟೆಯ್ಯಾ ಎಂದರೆ ಲಿಂಗಜಂಗಮದ ಕುಂದು ನಿಂದೆಯಂ ಕೇಳಲಾಗದು. ಕೇಳಿದಡೆ ಆ ನಿಂದಕನಂ ಕೊಲುವುದು. ಕೊಲ ಲಾರದಿದರ್ಡೆ ತನ್ನ ತಾನಿರಿದುಕೊಂಡು ಸಾವುದು. ಸಾಯಲಾರದಿದೊಡೆ ಅವನ ಬಯ್ಯುದು. ತನ್ನ ಅರ್ಥಪ್ರಾಣಾಭಿಮಾನವು ಶಿವಾರ್ಪಣವಾಯಿ ತ್ತೆಂದು ಮನದಲ್ಲಿ ಸಂತೋಷವ ತಾಳಿದಡೆ ಪ್ರಸಾದವುಂಟು, ಇಂತಲ್ಲದೆ ಮನದಲ್ಲಿ ನೋವ ತಾಳಿದಡೆ ಆಚಾರಭ್ರಷ್ಟನು. ಎನ್ನ ಮನೆ, ಎನ್ನ ಧನ, ಎನ್ನ ಸತಿಯೆಂಬನ್ನಕ್ಕರ ಅವನು ಭವಿಯ ಸಮಾನ. ಭಕ್ತನಲ್ಲ, ಪ್ರಸಾದಿ ಯಲ್ಲ, ಶೀಲವಂತನಲ್ಲ. ಅವಗೆ ಗುರುವಿಲ್ಲ, ಲಿಂಗವಿಲ್ಲ, ಜಂಗಮವಿಲ್ಲ, ಸಾದತೀರ್ಥವಿಲ್ಲ, ಪ್ರಸಾದ ಮುನ್ನವೇ ಇಲ್ಲ. ಅವಗೆ ಕುಂಭೀಪಾತಕ ನಾಯಕ ನರಕ ತಪ್ಪದು ಉರಿಲಿಂಗಪದ್ವಿಪ್ರಿಯವಿಶ್ವೇಶ್ವರಾ.

ಭಾವ:— ಪ್ರಸಾದವನ್ನು ಅನುಭವಿಸುವಂಥ ಲಿಂಗಾನುಭಾವಿಯು ಗುರುಲಿಂಗಜಂಗಮದ ನಿಂದೆಯನ್ನು ಕೇಳಲಾಗದು. ಅವನು ಧೈರ್ಯ ಶಾಲಿಯಾಗಿರತಕ್ಕದ್ದು. ಪ್ರಸಾದನಿಂದಕರನ್ನು ಸಂಹರಿಸಲು ಹಿಂಜರಿಯ ಕೂಡದು. ಹೀಗೆ ಸಂಹರಿಸಲಾರದಿದ್ದಡೆ, ತನ್ನನ್ನೇ ಇರಿದುಕೊಂಡು ಸಾಯುವುದು. ಇಂಥವರಿಗೆ ಪ್ರಸಾದವಿದೆ. ಇಲ್ಲದಿದ್ದರೆ ಅವರು ಆಚಾರ ಭ್ರಷ್ಟರು ಎಂದು ಹೇಳಿರುವನು.

ವಚನ:— ೧೧೪. ವಿಶ್ವಾಸವೇ ಭಕ್ತಿ, ಗುರುಲಿಂಗಜಂಗಮ ಒಂದೆಂದರಿವುದೇ ಜ್ಞಾನ, ತ್ರಿವಿಧದಲ್ಲಿ ನಿರ್ವಂಚನೆಯೇ ವೈರಾಗ್ಯ, ಪ್ರಸಾ

ದವೇ ಮುಕ್ತಿ. ಇದು ಸತ್ಯ ಶಿವ ಬಲ್ಲ ಶಿವನಾಣೆ ಉರಿಲಿಂಗಪೆದ್ದಿಪ್ರಿಯ
ವಿಶ್ವೇಶ್ವರಾ.

ಬಾವ:— ವಿಶ್ವಾಸವುಳ್ಳವನಾಗಿರಬೇಕು. ಗುರುಲಿಂಗ ಜಂಗಮ
ಗಳು ಒಂದೇ ಎಂದು ಅರಿಯಬೇಕು. ಅವುಗಳಲ್ಲಿ ನಿರ್ವಂಚಕನಾಗಿ ವ್ಯವ
ಹರಿಸಬೇಕು. ಇದೇ ಷೈರಾಗ್ಯವು. ಅವುಗಳ ಪ್ರಸಾದಸೇವನೆಯೇ
ಮುಕ್ತಿ. ಇದು ಸತ್ಯವೆಂದು ವಚನಕಾರನು ಇಲ್ಲಿ ಹೇಳುತ್ತಾನೆ.

ವಿವರಣೆ:— ಗುರುಲಿಂಗ ಜಂಗಮದಲ್ಲಿ ಸಮರಸವಾದವನಲ್ಲಿ ಲಿಂಗವು ನೆಲೆಗೊಳ್ಳುವದು. ಈ ಸ್ಥಿತಿಯಲ್ಲಿ ಅವನ ಪಡಿಂದ್ರಿಯ ವಿಷಯಗಳು ಆಯಾ ಇಂದ್ರಿಯಗಳ ಮುಖಾಂತರವಾಗಿ ಆಯಾ ಲಿಂಗಗಳಿಗೆ ಅರ್ಪಿತವಾಗುತ್ತವೆ. ಹೀಗೆ ಅರ್ಪಿತವಾಗಿ ಅನುಭವಿಸಿದ್ದಾದರೆ ಲೌಕಿಕೇಜ್ಞಿಗಳು ಉಳಿಯವು. ಸಹಜಮುಖವೆಂಬುದು ನೆಲೆಗೊಳ್ಳುವದು. ಹಾಗೂ ಪಟಾಸ್ಥಲಗಳು ಅವನಲ್ಲಿ ಪರಿಪೂರ್ಣತೆಯನ್ನು ಹೊಂದುವವು.

ವಚನ:— ೧೧೫. ಸೃಷ್ಟಿಯಿಂಗ ಚಿತ್ತ ಹಸ್ತ ನಾಸಿಕ ಮುಖ ಗಂಧ ಪದಾರ್ಥ ಅಚಾರಲಿಂಗಕರ್ಪಿತ, ಭಕ್ತ. ಅಸ್ಪೃವಂಗ ಬುದ್ಧಿ ಹಸ್ತ ಜಿಹ್ವೆ ಮುಖ ರುಚಿ ಪದಾರ್ಥ ಗುರುಲಿಂಗಕರ್ಪಿತ, ಮಹೇಶ್ವರ. ಅನಲನಂಗ ನಿರಹಂಕಾರ ಹಸ್ತ ನೇತ್ರ ಮುಖ ರೂಪ ಪದಾರ್ಥ ಶಿವಲಿಂಗ ಕರ್ಪಿತ, ಪ್ರಸಾದಿ. ಪವನನಂಗ, ತ್ವಕ್ಚು ಮುಖ, ಸ್ಪರ್ಶ ಪದಾರ್ಥ ಜಂಗಮಲಿಂಗಕರ್ಪಿತ, ಪ್ರಾಣಲಿಂಗ. ಪ್ರೋಮಾಂಗ ಜ್ಞಾನಹಸ್ತ ಶ್ರೋತ್ರ ಮುಖ ಶಬ್ದ ಪದಾರ್ಥ ಪ್ರಸಾದಲಿಂಗಕರ್ಪಿತ, ಶರಣ. ಹೃದಯಾಂಗ ಭಾವ ಹಸ್ತ, ಅರ್ಥಮುಖ, ಪರಿಣಾಮ ಪದಾರ್ಥ, ಮಹಾಲಿಂಗಕರ್ಪಿತ, ಐಕ್ಯ. ಇಂತೀ ಪಟಾಸ್ಥಲವಳವಟ್ಟುತನು ಪರಶಕ್ತಿ ಸ್ವರೂಪನು ಆತನು ನಿಜ ಶಿವಯೋಗಸಂಪನ್ನನು ಉರಿಲಿಂಗಪೆದ್ದಿಪ್ರಿಯವಿಶ್ವೇಶ್ವರಾ.

ಭಾವ:— ಗಂಧ, ರುಚಿ, ರೂಪ, ಸ್ಪರ್ಶ, ಶಬ್ದ, ಮತ್ತು ಪರಿಣಾಮಗಳು ಮನುಷ್ಯನಿಗೆ ತಟ್ಟುತ್ತವೆ. ಅವು ತಟ್ಟಿದ ಹಾಗೆ ಅವುಗಳಲ್ಲಿ ಲೋಲುಪನಾಗದೆ ಅವುಗಳನ್ನು ಲಿಂಗಗಳಿಗೆ ಅರ್ಪಿಸಿ ಅನುಭವಿಸಬೇಕು. ಈ ಅರ್ಪಣವನ್ನು ನಾಸಿಕಮುಖವಾದ ಅಚಾರಲಿಂಗ, ಜಿಹ್ವಾಮುಖವಾದ ಗುರುಲಿಂಗ, ನೇತ್ರಮುಖವಾದ ಶಿವಲಿಂಗ, ತ್ವಕ್ಚುಮುಖವಾದ ಜಂಗಮಲಿಂಗ, ಶ್ರೋತ್ರಮುಖವಾದ ಪ್ರಸಾದಲಿಂಗ, ಅರ್ಥಮುಖವಾದ ಮಹಾಲಿಂಗ ಇವುಗಳಿಗೆ ಮಾಡಬೇಕು. ಹೀಗೆ ಅರ್ಪಣ ಮಾಡುವಲ್ಲಿ ಚಿತ್ತ, ಬುದ್ಧಿ, ಅಹಂಕಾರ, ಮನ, ಜ್ಞಾನ, ಭಾವ ಇವುಗಳ ಕ್ರಿಯೆಗಳಿಂದಲೇ ಅದು ಆಗಬೇಕು. ಹೀಗೆ ಮಾಡಿದ್ದಾದರೆ ಸಂಚ ಭೂತಗಳಿಂದ ಅದ ಶರೀರವು ನಷ್ಟವಾಗಿ ಪಟಾಸ್ಥಲಗಳು ಅವನಲ್ಲಿ ನೆಲೆಗೊಳ್ಳುತ್ತವೆ. ಹೀಗೆ ಅಚರ ಸುವವನೇ ಶಿವಯೋಗಿಯು ಎಂದು ವಚನಕಾರನು ಹೇಳಿದ್ದಾನೆ.

ವಚನ: --- ೧೧೬. ನೇತ್ರದಲ್ಲಿ ಷಡುವರ್ಣ ಸಂಬಂಧವಹ ಸವಿತ್ರ ಅಪವಿತ್ರವನರಿದು ಮಹತ್ವವಿತ್ರವ ಮಾಡಿ ನೇತ್ರದ ಕೈಯಲ್ಲಿ ಲಿಂಗನೇತ್ರಕ್ಕೆ ಅಪ್ಪಿ ಸುಳಿವಲ್ಲಿ ನೇತ್ರೋದಕವು. ಶ್ರೋತ್ರದಲ್ಲಿ ಶಬ್ದ ಕುಶಬ್ದವ ನರಿದು ಮಹಾಶಬ್ದದಲ್ಲಿ ವರ್ತಿಸಿ ಶ್ರೋತ್ರದ ಕೈಯಲ್ಲಿ ಲಿಂಗಶ್ರೋತ್ರಕ್ಕೆ ಅರ್ಪಿಸುವಲ್ಲಿ ಶ್ರೋತ್ರೋದಕವು. ಘ್ರಾಣದಿಂದ ಸುಗಂಧ ದುರ್ಗಂಧವ ನರಿದು ಮಹಾಗಂಧವ ಮಾಡಿ ಘ್ರಾಣದ ಕೈಯಲ್ಲಿ ಲಿಂಗ ಘ್ರಾಣಕೃಪಿ ಸುವಲ್ಲಿ ಘ್ರಾಣೋದಕವು. ಜಿಹ್ವೆಯಿಂದ ಮಧುರ ಅಮೃತ ಲವಣ ತಿಕ್ತ ಕಟು ಕಷಾಯವೆಂಬ ಷಡ್ರಚಿಯನರಿದು ಮಹಾ ರುಚಿಯ ಮಾಡಿ ಜಿಹ್ವೆಯ ಕೈಯಲ್ಲಿ ಲಿಂಗ ಜಿಹ್ವೆಗರ್ಪಿಸುವಲ್ಲಿ ಜಿಹ್ವೋದಕವು. ಸ್ಪರ್ಶನದಿಂದ ಸುಶೀತೋಷ್ಣವನರಿದು ಇಚ್ಛೆಯ ಕಾಲವನರಿದು ಮಹಾ ಸ್ಪರ್ಶನವ ಮಾಡಿ ಸ್ಪರ್ಶ ನದ ಕೈಯಲ್ಲಿ ಲಿಂಗಸ್ಪರ್ಶನಕೃಪಿಸುವಲ್ಲಿ ಸ್ಪರ್ಶನೋದಕವು. ಸ್ಪರ್ಶಕ್ರಿಯೆಯಿಂದ ಪಾದಾರ್ಚನೆಯ ಮಾಡುವಲ್ಲಿ ಪಾದೋದಕವು. ಸ್ನೇಹದಿಂದ ಮಜ್ಜನಕ್ಕೆ ರೆವಲ್ಲಿ ಮಜ್ಜನೋದಕವು. ಆರೋಗಣೆಯಲ್ಲಿ ಅರ್ಪಿಸಿದುದು ಅರ್ಪಿತೋ ದಕವು. ಆರೋಗಣೆಯ ಮೇಲೆ ಹಸ್ತಕ್ಕೆರೆದುದು ಹಸ್ತೋದಕವು. ಗುರುಲಿಂಗ ಶಿವಲಿಂಗ ಜಂಗಮಲಿಂಗ ಒಂದೇ ಎಂದರಿದು ಸರ್ವಕ್ರಿಯಾ ಕರ್ಮವೆಲ್ಲ ಸಂಬಂಧವ ಮಾಡಿ ಪ್ರಯೋಗಿಸುವುದು ಸತ್ಯೋದಕವು. ಈ ದಶೋದಕದ ಕ್ರಮವರಿದು ವರ್ತಿಸುವುದು ಆಗಮಾಚಾರ, ಕ್ರಿಯಾ ಸಂಪತ್ತು ಉರಿಲಿಂಗಪೆದ್ದಿಪ್ರಿಯವಿಶ್ವೇಶ್ವರಾ.

ಭಾವ: --- ಈ ವಚನವು ಕ್ರಿಯಾ ವಿಷಯಕವಾಗಿರುವದು. ಅರ್ಪಣವನ್ನು ಪೂಜಾ ಕಾಲದಲ್ಲಿ ಹೇಗೆ ಮಾಡಬೇಕೆಂಬದನ್ನು ಇಲ್ಲಿ ವಚನ ಕಾರನು ವಿವರಿಸಿದ್ದಾನೆ. ಉದಕದ ಮುಖಾಂತರ ಅರ್ಪಣ ಮಾಡುವ ವಿಧವು ಇದರಲ್ಲಿ ಹೇಳಲ್ಪಟ್ಟಿದೆ. ಈ ಉದಕವು ಪೂಜಾ ಕಾಲದಲ್ಲಿ ಹತ್ತು ವಿಧವಾಗುತ್ತದೆ. ಈ ವಿಧಗಳು ಯಾವವೆಂದರೆ, ನೇತ್ರೋದಕ ಶ್ರೋತ್ರೋದಕ, ಘ್ರಾಣೋದಕ, ಜಿಹ್ವೋದಕ, ಸ್ಪರ್ಶನೋದಕ, ಪಾದೋದಕ, ಮಜ್ಜನೋದಕ, ಅರ್ಪಿತೋದಕ, ಹಸ್ತೋದಕ, ಸತ್ಯೋದಕ ಎಂದು ಇವೆ.

ವಚನ: --- ೧೧೭. ಸ್ತನಾಮೃತವ ಸೇವಿಸುವ ಶಿಸು ಸಕ್ಕರೆಯ ನಿಚ್ಚಿಸುವುದೇ? ಪರುಷ ದೊರೆಕೊಂಡ ಪುರುಷನು ಜಲಗರವ ತೊಳೆಯ ಲಿಚ್ಚಿಸುವನೇ? ಸೋಹವ ಮಾಡುವ ಭಕ್ತನು ಮುಕ್ತಿಯನಿಚ್ಚಿಸುವನೇ? ಇವರು ಮೂವರಿಗಿನ್ನಾವುದೂ ಇಚ್ಛೆ ಇಲ್ಲ. ರುಚಿ ಪದಾರ್ಥವಿದ್ದಂತೆ ಇದ್ದ ಪರಿಯು ಸಹಜ ಸುಖವಯ್ಯಾ ಉರಿಲಿಂಗಪೆದ್ದಿಪ್ರಿಯವಿಶ್ವೇಶ್ವರಾ.

ಭಾವ:— ಉಚ್ಚ ಧೈರ್ಯವುಳ್ಳವನು ಕಿರಿದಾದುದನ್ನು ಬಯಸನು. ಕಿರಿದಾದುದನ್ನು ತನ್ನ ಮೇಲ್ಮೈಗಾಗಿ ಉಪಯೋಗಿಸುವನೇ ಹೊರ್ತು ಅದರೊಳಗಿರುವದಿಲ್ಲ. ಇದೇ ಅವನ ಸಹಜ ಸುಖವಾಗಿದೆ.

ವಚನ:— ೧೧೮. ಅಸರಿನ ಭಕ್ತಿಯ ಜಡರುಗಳು ಬೇಸತ್ತು ಜಂಗಮಕ್ಕೆರಗಿ ಪಾದಪ್ರಕ್ಷಾಲನವಂ ಮಾಡಿ ಪಾದೋದಕವ ಧರಿಸುತ್ತಿ ಪ್ಪರು. ಅವುದು ಕ್ರಮವೆಂದರಿಯರು. ಅರಿದರೆ ಪಾದೋದಕ. ಅರಿಯದಿದ್ದರೆ ಬರಿ ನೀರೆಂದರಿಯರು. ಅರಿದರಿದು ಬರುದೊರೆವೋದರು ಮಾನವರೆಲ್ಲರು. ಅರಿವು ಸಾಮಾನ್ಯವೆ? ಅಂದೆಂತೆಂದರೆ, ಶಿವಾತ್ಮಕ ಪದದ್ವಂದ್ವಂ | ಪ್ರಕ್ಷಾಲನ ಜಲಂ ನರಾಃ | ಎ ಪಿಬಂತಿ ಪುನಸ್ತಸ್ಯ | ನ ಪಿಬಂತಿ ಕದಾಚನ | ಇಂತೆಂದುದಾಗಿ ಇದ ಕೇಳಿ ನಂಬುವುದು. ನಂಬದಿದ್ದರೆ ಮುಂದೆ ಭವ ಘೋರ ನರಕ ತಪ್ಪದು ಉರಿಲಿಂಗ ಪೆದ್ದಿಪ್ರಿಯ ವಿಶ್ವೇಶ್ವರಾ.

ಭಾವ:— ಉಚ್ಚ ನೀಚ ಭಾವವು ಮನಸಿದ್ದಂತೆ ಇರುತ್ತದೆ. ಪಾದೋದಕದ ರೀತಿಯು ಹೀಗೆಯೇ ಇದೆ. ನಂಬಿದರೆ ಅದು ಪಾದೋದಕವೆನಿಸಿಕೊಳ್ಳುವದು. ಅದೊಂದು ಶ್ರೇಷ್ಠ ವಸ್ತುವು. ನಂಬದಿದ್ದರೆ ಅದು ಬರೀ ನೀರು. ನಂಬದೆ ಪಾದೋದಕವನ್ನು ಕೊಂಡರೆ ನಾಯಕ ನರಕ ಎಂದು ವಚನಕಾರನು ಇಲ್ಲಿ ಹೇಳಿದ್ದಾನೆ.

ವಚನ:— ೧೧೯. ಅರಿಷಡ್ವರ್ಗದವಣಿಗೊಳಗಾಗನಾಗಿ ಭಕ್ತ ಕಾಯನಾದ. ಪಂಚೇಂದ್ರಿಯಂಗಳ ಬಳಸನಾಗಿ ಗುರು ಭಕ್ತನಾದ. ಸಪ್ತ ಧಾತುವಿನ ಗುಣವಿಡಿಯನಾಗಿ ಸಮಯಾಚಾರಿಯಾದ. ಅಷ್ಟ ಮದಗಜದ ಬಟ್ಟೆಯ ಮೆಟ್ಟಿನಾಗಿ ಆಚಾರವಂತನಾದ. ಕರ್ಮಕಾಂಡದಲ್ಲಿ ಬಳಸಲ್ಲನಾಗಿ ಸತ್ಯ ನಿತ್ಯ ನಿರ್ಮಳನಾದ. ಜ್ಞಾನಕಾಂಡದಲ್ಲಿ ಹೂಣು ಹೊಕ್ಕನಾಗಿ ಭಕ್ತಿಯೆಂಬಚ್ಚದ ಉರಿಲಿಂಗ ಪೆದ್ದಿ ಪ್ರಿಯ ವಿಶ್ವೇಶ್ವರಯ್ಯನು.

ಭಾವ:— ಮನುಷ್ಯನನ್ನು ಅರಿಷಡ್ವರ್ಗಗಳು, ಪಂಚೇಂದ್ರಿಯಗಳು, ಅಷ್ಟಮದಗಳು, ನಾನಾ ಬಗೆಯ ಕರ್ಮಗಳು ಸುತ್ತಿ ಬಳಲಿಸುತ್ತವೆ. ಅದರೆ ಶರಣನು ಇವುಗಳ ಹಿಡಿತಕ್ಕೆ ಒಳಗಾಗದೆ, ಜ್ಞಾನದಲ್ಲಿ ಸುಳಿಯುತ್ತಾನೆ. ಮತ್ತು ಭಕ್ತಿಯಲ್ಲಿ ನೆಲೆಯೂರಿರುತ್ತಾನೆಂದು ಇಲ್ಲಿ ವಚನಕಾರನು ಹೇಳಿದ್ದಾನೆ.

ಜಾತಿಭೇದ.

ವಿವರಣೆ:—ವೀರಶೈವರಲ್ಲಿ ಜಾತಿ ಭೇದವಿಲ್ಲ. ಈ ಅಭಿಪ್ರಾಯವನ್ನು ಎಲ್ಲ ವಚನಕಾರರು ತಮ್ಮ ವಚನಗಳಲ್ಲಿ ಸಮರ್ಥಿಸುವುದುಂಟು. ಅವರಲ್ಲಿ ಈ ಬಗ್ಗೆ ಯಾವ ಬಗೆಯ ಮತಭೇದವೂ ಇರುವುದಿಲ್ಲ. ಉರಲಿಂಗ ಪದ್ಧಿಯು ಈ ವಿಷಯದ ಬಗ್ಗೆ ಕೆಳಗಿನ ವಚನಗಳಲ್ಲಿ ಅನೇಕ ಆಧಾರಗಳೊಡನೆ ಹೇಳಿರುವನು.

ವಚನ:— ೧೨೦. ವಶಿಷ್ಠಗೋತ್ರದಲ್ಲಿ ಹುಟ್ಟಿದವನು ವಶಿಷ್ಠಗೋತ್ರನೆಂಬಂತೆ, ಬಾರದ್ವಾಜಗೋತ್ರದಲ್ಲಿ ಹುಟ್ಟಿದವನು ಬಾರದ್ವಾಜಗೋತ್ರದವನೆಂಬಂತೆ, ಕಾಶ್ಯಪ ಗೋತ್ರದಲ್ಲಿ ಹುಟ್ಟಿದವನು ಕಾಶ್ಯಪಗೋತ್ರದವನೆಂಬಂತೆ, ವಿಶ್ವಾಮಿತ್ರ ಗೋತ್ರದಲ್ಲಿ ಹುಟ್ಟಿದವನು ವಿಶ್ವಾಮಿತ್ರ ಗೋತ್ರದವನೆಂಬಂತೆ, ಆ ಪರಿ ಆವಾವ ಗೋತ್ರದಲ್ಲಿ ಆವಾವ ಯುಷಿಗಳ ವಂಶದಲ್ಲಿ ಜನಿಸಿದವರನು ಆ ಗೋತ್ರ, ಆ ಸಂತತಿ, ಆ ಸುತನು ಎಂಬುದು ಉಪಚಾರ್ಯವೇ? ಅಸತ್ಯವೇ ಹೇಳರಣ್ಣಾ? ಅದು ತಾತ್ಪರ್ಯ, ಅದು ಸತ್ಯ. ಆ ಪರಿ ಬ್ರಾಹ್ಮಣನ ಮಗ ಬ್ರಾಹ್ಮಣನು; ಕ್ಷತ್ರಿಯನ ಮಗ ಕ್ಷತ್ರಿಯನು; ವೈಶ್ಯನ ಮಗ ವೈಶ್ಯನು; ಶೂದ್ರನ ಮಗ ಶೂದ್ರನು; ಆ ಪರಿ ತಪ್ಪದು. ದಿಟದಿಟ ವಿಚಾರಿಸಿ ನೋಡಿರೇ. ಅದು ಹೇಗೆಂದರೆ! ಶೃತಿ ||ಶ್ಲೋ|| “ಮಹಾ ಬ್ರಾಹ್ಮಣ ವೀಶಾನಂ” ಎಂದುದಾಗಿ ಮತ್ತೆ. “ವಿರೂಪಾಕ್ಷಂ ದ್ವಿಜೋತ್ತಮಂ” ಎಂದುದಾಗಿ ಮಹಾಬ್ರಾಹ್ಮಣನೇ ಮಹಾದೇವನು. ಇದಕ್ಕೆ ಮತ್ತೆ ಶಿವರಹಸ್ಯದಲ್ಲಿ || ಗುರುದೇವೋ ಮಹಾದೇವೋ ಗುರುದೇವಸ್ಸದಾಶಿವಃ | ಗುರುದೇವಃ ಪರಂ ತತ್ತ್ವಂ ತಸ್ಮೈ ಶ್ರೀಗುರವೇ ನಮಃ ಎಂದುದಾಗಿ, ಮಹಾದೇವನೇ ಶ್ರೀಗುರು ಕಾಣರಣ್ಣಾ! ಆ ಶ್ರೀಗುರುವಿನ ಕರಕಮಲದಲ್ಲಿ ಉದ್ಭವಿಸಿದ ತಱ್ಫಿಷ್ಯನೇ ಮಹಾ ಬ್ರಾಹ್ಮಣನು ಇಂತೆಂಬುದು ಹುಸಿಯಲ್ಲ. ಜಾತಿ ಅಜಾತಿ ಎಂದು ಅಷ್ಟಾದಶಜಾತಿಯೊಳಗೆ ಇಕ್ಕಲಾಗದು. ಅಷ್ಟಾದಶ ಜಾತಿಯೊಳಗೊಂದೂ ಭಾವಿಸಲಾಗದು. ಆ ಮಹಿಮನೇ ಸತ್ಕುಲಜನು. ಇದಕ್ಕೆ ಮತ್ತೆ “ಬ್ರಹ್ಮಚರತಿ ಬ್ರಾಹ್ಮಣಃ” ಎಂದುದಾಗಿ ಆ ಮಹಾಮಹಿಮನು ಬ್ರಹ್ಮನ ಆಚರಿಸುವ ನಾತ ಬ್ರಾಹ್ಮಣ. ಮತ್ತೆ ಕೂರ್ಮ ಪೂರಾಣದಲ್ಲಿ || “ ಸ ಏವ ಭಸ್ಮ

ಜ್ಯೋತಿಃ ” ಎಂದುದಾಗಿ ವಿಭೂತಿಯ ಧರಿಸಿಪ್ಪವನಾಗಿ ಆ ಮಹಾತ್ಮನೇ ಜ್ಯೋತಿರ್ಲಿಂಗವು. ಮತ್ತಂ ಶಿವಧರ್ಮದಲ್ಲಿ “ರುದ್ರಾಕ್ಷಂ ಧಾರಯನ್ನಿತ್ಯಂ ರುದ್ರಸ್ಸಕ್ಷಾದಿವ ಸ್ಮೃತಃ ” ಎಂದುದಾಗಿ ರುದ್ರಾಕ್ಷಿಯಂ ಧರಿಸಿಪ್ಪನಾಗಿ ಆ ಮಹಾಮಹಿಮನೇ ರುದ್ರನು. ಮತ್ತಂ ಕಾಳಿಕಾಗಮದಲ್ಲಿ “ತಸ್ಮಿನ್ನೇದಾಶ್ಚ ಶಾಸ್ತ್ರಾಣಿ ಮಂತ್ರ ಪಂಚಾಕ್ಷರೀ ತಥಾ ” ಎಂದುದಾಗಿ ಶ್ರೀಪಂಚಾಕ್ಷರಿಯ ಜಪಿಸುವನಾಗಿ ಆ ಮಹಾಮಹಿಮನೇ ವೇದವಿತ್ತು, ಶಾಸ್ತ್ರಜ್ಞನು. ಮತ್ತಂ ಲೈಂಗೈ || ಶ್ಲೋ|| ಮೂಢನಾಮೂಢ್ಯಯುಕ್ತಾನಾಂ ಪಾಪಿನಾಂ ಚಾಭಿಚಾರಿಣಾಂ || ಯಮಲೋಕೋ ನ ವಿದ್ಯತೆ ಸದಾ ವೈ ಲಿಂಗ ಧಾರಣಾತ್ || ಎಂದುದಾಗಿ ಲಿಂಗವ ಧರಿಸಿಪ್ಪನಾಗಿ ಆ ಮಹಾಮಹಿಮನೇ ಲಿಂಗದೇಹಿ, ಲಿಂಗಕಾಯನು, ಲಿಂಗಪ್ರಾಣನು. ಶಿವಲಿಂಗಾರ್ಚನೆಯಂ ಮಾಡುವನಾಗಿ ಆ ಮಹಾಮಹಿಮನೇ ಶಿವನು. ಮತ್ತಂ, ಆದಿತ್ಯ ಪುರಾಣೇ “ಅಕೃತ್ವಾ ಪೂಜನಂ ಶಂಭೋ ಯೋ ಭುಂಕ್ತೆ ಪಾಪಕೃದ್ವಿಜಃ | ಕುಣಸಂಚ ಮಲಂ ಜೈವ ಸಮಶ್ನಾತಿ ದಿನೇ ದಿನೇ” ಎಂದುದಾಗಿ ಶಿವ ಲಿಂಗಕ್ಕೆ ಅರ್ಪಿಸದೆ ಕೊಳ್ಳನಾಗಿ ಆ ಮಹಾ ಮಹಿಮನೇ ರುದ್ರನು. ಮತ್ತಂ ಶಾಂಕರ ಸಂಹಿತೆಯಲ್ಲಿ || ಶ್ಲೋ|| ತಿಲಷೋಡಶಭಾಗಂ ತು ತೃಣಾಗ್ರಂ ಬು ಕಣೋಪಮಂ | ಪಾದೋದಕ ಪ್ರಸಾದಾನಾಂ ಸೇವನಾ ನ್ಯೂಕ್ಷಮಾಪ್ನುಯಾತ್ || ಎಂದುದಾಗಿ ಪಾದೋದಕ ಪ್ರಸಾದವಂ ಕೊಂಬನಾಗಿ ಆ ಮಹಾತ್ಮನು ತಾನೇ ಲಿಂಗೈಕ್ಯನು. ಇನ್ನು ನಾನಾ ವೇದ ಶಾಸ್ತ್ರ ಪುರಾಣಾಗಮಂಗಳ ಸಮ್ಮತ ದೃಷ್ಟ ವಾಕ್ಯಂಗಳನು ವಿಚಾರಿಸಿ ನೋಡಿದರೆಯೂ ಶಿವಭಕ್ತನೇ ಕುಲಜನು. ಶಿವಭಕ್ತನೇ ಉತ್ತಮನು. ಇಂಥಾ ಶಿವಭಕ್ತನನು ಜಾತಿ ವಿಜಾತಿ ಎಂದು ಭಾವಿಸಿದರೆ, ಮರ್ತ್ಯ ನೆಂದು ಭಾವಿಸಿದರೆ, ನರಕ ತಪ್ಪದು. ವಶಿಷ್ಠ ಪುರಾಣದಲ್ಲಿ ಕೇಳಿರೇ || ಶ್ಲೋ|| ಮರ್ತ್ಯವನ್ಮನುತೆ ಯಸ್ತು ಶಿವನಿಷ್ಠಂ ದ್ವಿಜಂ ನರಃ | ಕುಂಭೀ ಪಾಕೇಷು ಪತತಿ ನರಕೆ ಕಾಲಮುಕ್ಷಯಂ || ಎಂದುದಾಗಿ ಇದು ಕಾರಣ ಅಷ್ಟಾದಶ ವಿದ್ಯಂಗಳನು ವಿಚಾರಿಸಿ ತಿಳಿದು ನೋಡಿದರೆ ಋಷಿ ಪುತ್ರನ ಋಷಿ ಎಂಬಂತೆ ಶ್ರೀಗುರು ಪುತ್ರನನು ಶ್ರೀಗುರು ಎಂಬುದಯ್ಯಾ. ಆ ಮಹಾಮಹಿಮನ ದರ್ಶನವ ಮಾಡಿ ಪಾದೋದಕ ಪ್ರಸಾದವ ಕೊಂಡು ಮುಕ್ತರಪ್ಪದಯ್ಯಾ ಉರಿಲಿಂಗಪೆದ್ದಿಪ್ರಿಯವಿಶ್ವೇಶ್ವರಾ.

ಭಾವ:— ವಚನಕಾರನು ಯಾರಲ್ಲಿ ಯಾವನು ಹುಟ್ಟಿರುವನೋ ಅವನು ಅವರ ಮಗನೆನ್ನುವದು ಸತ್ಯವು ಎಂದು ಹೇಳಿ, ವೀರಶೈವನು ಗುರುವಿನಲ್ಲಿ ಹುಟ್ಟಿರುವನಾದ್ದರಿಂದ ಅವನು ಗುರುವಿನ ಮಗನಾಗುವನು. ಇಂಥವನನ್ನು ಹದಿನೆಂಟು ಜಾತಿಗಳಲ್ಲಿ ಒಂದು ಜಾತಿಯವನೆಂದು ಭಾವಿಸ ಬಾರದು. ಅವನು ಶ್ರೇಷ್ಠ ಕುಲದವನು. ಅವನು ಲಿಂಗದೇಹಿಯಾದ್ದರಿಂದ ಅವನು ಮಹಿಮನೆಂದು ತಿಳಿಯಬೇಕು. ಅವನ ಪಾದೋಕವನ್ನು ಸ್ಪೀಕ ಸಬೇಕೆಂದು ಇಲ್ಲಿ ಹೇಳಿರುವನು.

ವಚನ:— ೧೨೧. ಶಿವಶಿವಾ ಭಕ್ತಿ ಹೀನನ ಬಟ್ಟಿಯಲ್ಲಿ ಕಂಡು ನೆಟ್ಟನೆ ಶಿವಭಕ್ತ ಜೋಹಾರ ಎಂದಡೆ, ಸುರಾವಾನದಲ್ಲಿ ಮಜ್ಜನ ಮಾಡಿದಂತಾಯಿತ್ತು ಅವನ ಶಿವಪೂಜೆ. ಕಟ್ಟಿದ ಕರೆಯನೊಡೆದಂತಾಯಿ ತ್ತವನ ಶಿವಪೂಜೆ. ಅಮೇಧ್ಯವ ಭುಂಜಿಸಿದಂತಾಯಿತ್ತು ಅವನ ಶಿವ ಪೂಜೆ. ಹೇರೊಳಗಣ ಹುಳವ ಕೋಳಿ ಕೆದರಿದಂತಾಯಿತ್ತದವನ ಶಿವ ಪೂಜೆ. ಒಣಗಿದೆಲುವ ಸೊಣಗ ಕಡಿದು ತನ್ನ ರಕ್ತವ ತಾನೇ ಭುಂಜಿಸಿ ದಂತಾಯಿತ್ತವನ ಶಿವಪೂಜೆ. ಅವನ ಸರ್ವಾಂಗವು ಪಾಕುಳದ ಕುಳಿಯಂತಾ ಯಿತ್ತು, ಕನ್ನಡಿಯ ಮೇಲೆ ಉದ್ದುರುಳಿದಂತಾಯಿತ್ತವನ ಶಿವಪೂಜೆ. ಅರೆಯ ಮೇಲೆ ಆಡು ಹಿಕ್ಕೆಯನಿಟ್ಟಂತಾಯಿತ್ತು ಅವನ ಶಿವಪೂಜೆ. ಲೋಳಿಸರದ ಮೇಲೆ ಬಂಡಿ ಹರಿದಂತಾಯಿತ್ತವನ ಶಿವಪೂಜೆ. ಅದೆಂತೆಂದಡೆ, ವಿಷ್ಣು ಪುರಾಣೆ || ಶ್ಲೋ || ಬ್ರಹ್ಮಬೀಜ ತೃಣಂ ನಾಸ್ತಿ ಕೇಶವೋ ಅಧಿದೇವತಾ ಗುರುಭ್ರಷ್ಟಶ್ಚ ಚಾಂಡಾಲೋ ವಿಸ್ತಶ್ವಾನೋಸಿ ಜಾಯತೆ || ಬ್ರಾಹ್ಮಣಂ ದರ್ಶನಂ ಜೈವ ಪಾಪಪಂಜರಮೇವ ಚ | ಬ್ರಾಹ್ಮಣಂ ವಂದನಂ ಜೈವ ಕೋಟಿ ಜನ್ಮಸು ಸೂಕರಃ || ಎಂದುದಾಗಿ ರೇಣುಕಾದೇವಿಯ ಮಗನೇ ಬ್ರಾಹ್ಮಣನು. ಮಾತಂಗಿಯ ಮಗನೇ ಹೊಲೆಯನು. ಇವರಿಬ್ಬರೂ ಜಮದಗ್ನಿಗೆ ಹುಟ್ಟಿದರಾಗಿ. ಇದಕ್ಕೆ ಸಾಕ್ಷಿ, ಭಾರದ್ವಾಜ ವಿಶ್ವಾಮಿತ್ರ ಅಗಸ್ತ್ಯ ನಾರದ ಕೌಂಡಿಲ್ಯ ಈಯೈವರು ಸಾಕ್ಷಿಯಲ್ಲಿ ನಿಮ್ಮೊಳಗೆ ನೀವು ಸಂವಾದವು ಬೇಡೆಂದು ವಿಭಾಗವಂ ಮಾಡಿಕೊಟ್ಟ ವಿವರಮಂ ಕೇಳಿರಣ್ಣಾ! ಗ್ರಾಮದೊಳಗಣ ಸೀಮೆಯ ಗೃಹವನೇ ಹೊಲೆಯರಿಗೆ ಕೊಟ್ಟರು. ಸತ್ತ ಹಸುವ ನೆಳದುಕೊಂಡು ಹೋಹವರನೇ ಹೊಲೆಯರ ಮಾಡಿದರು ಜೀವದ ಹಸುವ ಹದಿನೆಂಟು ಜಾತಿಯ ಮಂಚದಡಿಯಲ್ಲಿ ನುಸಿದು ಗೋದಾನ ಮುಖದಲ್ಲಿ ಕೊಂಡು ಹೋಹರನೇ ಬ್ರಾಹ್ಮಣರ ಮಾಡಿದರು.

ಇನ್ನು ನಿಮಗೂ ತಮಗೂ ಸೊಮ್ಮು ಸಂಬಂಧವಿಲ್ಲವೆಂದು ಕಂಡಾಗ ತೊಲಗುವಂತೆ ಸಂಭೋಳಿಯೆಂಬ ನಾವಾಂಕಿತವಂ ಕೊಟ್ಟು ತೊರೆ ಪತ್ರವುಂ ಬರೆದರಾಗಿ. ಇದನರಿಯದಿದ್ದರೆ ಇನ್ನು ಕೇಳಿರಣ್ಣ. ನಳ ಚಕ್ರವರ್ತಿರಾಯನು ಪಿಂಡ ಪಿತ್ರ ಕಾರ್ಯವ ಮಾಡುವಲ್ಲಿ ಹೊನ್ನು ಗೋವಂ ತಂದು ಬಿನ್ನಾಣದಲ್ಲಿ ದಾನವ ಕೊಟ್ಟಲ್ಲಿ ಹೊಲೆಯರು ನಾಡಕೂಟ ವಕೂಡಿ ಅಸ್ಥಲ ತಾರ್ಕಣೆಯಲ್ಲಿ ಪೂರ್ವಸಾಧನ ಸಂಬಂಧದಿಂದ ನ್ಯಾಯವ ನಾಡಿ ಇತ್ತಂಡವ ಹಂಚಿಕೊಂಡ ವಿವರವ ಕೇಳಿರಣ್ಣ. ಕೊಂಬು ಕೊಳಗನೇ ತೆಗೆದು ಏಳುನೂರೆಪ್ಪತ್ತು ತೂಕ ಚಿನ್ನವ ಹಂಚಿಕೊಂಡು ಉಳಿದ ಕೊಂಬು ಕೊಳಗವ ವಿಪ್ರರು ಎತ್ತಿಕೊಂಡರಾಗಿ, ಈ ಹೊನ್ನು ಗೋವನಳಿದು ತಿಂಬ ಕುನ್ನಿಗಳ ಕಂಡು ಕೇಳಿಯೂ ಅರಿದು ಮರೆದು ಉತ್ತಮ ಕುಲ ದ್ವಿಜರೆಂದು ಅಲ್ಲಿ ಉಪದೇಶವಂ ಕೊಂಡು ನಮಸ್ಕರಿಸುವ ಅಜ್ಞಾನಿ ಹೊಲೆಯರ ನಾನೇನೆಂಬಿನಯ್ಯಾ ಉರಿಲಿಂಗವೆದ್ದಿಪ್ಪಿಯ ವಿಶ್ವೇಶ್ವರಾ?

ಭಾವಃ— ಭಕ್ತಿಯುಳ್ಳವನೇ ಶ್ರೇಷ್ಠನು. ಅವನ ಪೂಜೆಯೇ ನಿಜ ವಾದ ಪೂಜೆಯು. ಭಕ್ತಿ ಹೀನನ ಪೂಜೆಯು ಯಾತಕ್ಕೂ ಬಾರದೆಂದು ವಚನಕಾರನು ಬಹು ದೃಢವಾಗಿ ಇಲ್ಲಿ ಹೇಳಿರುವನು. ಇಲ್ಲಿ ಬ್ರಾಹ್ಮಣರ ಕರ್ಮಗಳು ಮತ್ತು ನಿಜಭಕ್ತರ ಕರ್ಮಗಳು ಇವುಗಳಲ್ಲಿರುವ ತಾರ ತಮ್ಯವನ್ನು ಅನೇಕ ಪುರಾಣೋಕ್ತಿಗಳಿಂದ ವಿವರಿಸಿ ಹೇಳಿರುವನು.

ಏಕಭುಕ್ತೋಪವಾಸಾದಿಗಳು.

ವಿವರಣೆ:— ವೀರಶೈವನಿಗೆ ಒಪ್ಪತ್ತು ಉಣ್ಣುವದು, ಉಪವಾಸ ಮಾಡುವದು ಇಂಥ ಕ್ರಿಯೆಗಳು ಸಲ್ಲವು. ಯಾಕಂದರೆ ಅವನ ಕ್ರಿಯಾ ಕರ್ಮಗಳು ಭಿನ್ನಾಚಾರಿಗಳಿಂದ ತೀರ ಬೇರೆ ವಿಧವಾಗಿರುತ್ತವೆ. ಅವನು ಲಿಂಗ ದೇಹಿಯು. ಆದ್ದರಿಂದ ಇಂಥವನ ಕ್ರಿಯೆಗಳಲ್ಲಿ ಲಿಂಗಾಂಗ ಸಮರಸ ಭಾವವಿರುತ್ತದೆ. ಇವನು ಪ್ರಸಾದವನ್ನು ಸ್ವೀಕರಿಸಿ ಲಿಂಗಭೋಗೋಪ ಭೋಗಿಯಾಗಿರಬೇಕು.

ವಚನ:— ೧೨೨. ಪ್ರಾಣಲಿಂಗಿ ಸಂಬಂಧಿಯಾದ ಲಿಂಗವಂತನು ಏಕಭುಕ್ತ ಉಪವಾಸಗಳನ್ನು ಮಾಡಲಾಗದು. ಅದೇನುಕಾರಣವೆಂದಡೆ, ದೇವರಾರೋಗಣೆ ತಪ್ಪುವದಾಗಿ, ಅಷ್ಟವಿಧಾರ್ಚನೆ ಪೋಡಶೋಪಚಾರ ಕ್ರಿಯೆಗಳು ತಪ್ಪುವದಾಗಿ, ಆಗಮ ಮಾರ್ಗವು ತಪ್ಪುವದಾಗಿ, ಶ್ರೀಗುರು ವಿನಾಜ್ಞೆಯು ತಪ್ಪುವದಾಗಿ, ತನಗೆ ಮುಂದೆ ಪ್ರಸಾದವಿಲ್ಲವಾಗಿ, ಮುಕ್ತಿ ಇಲ್ಲ, ದೋಷಕಾರಿಯಪ್ಪನು ಕೇಳಿರಣ್ಣ. ಅದೆಂತೆಂದಡೆ, ||ಶ್ಲೋ|| ಪ್ರಾಣಲಿಂಗ ಸಮಾಯುಕ್ತಸ್ಯೈಕಭುಕ್ತೋಪವಾಸಿನಃ | ಪ್ರಸಾದ ನಿಷ್ಕಲಂ ಚೈವ ರೌರವಂ ನರಕಂ ವ್ರಜೇತ್ || ಎಂದುದಾಗಿ ಇದು ಕಾರಣ ನಿತ್ಯ ನೈಮಿತ್ತಿಕ ಪಂಚಸರ್ವತಿಥಿಗಳಲ್ಲಿ ಅವ ದಿನದಲ್ಲಿಯೂ ಎಂದೆಂದೂ ಅಷ್ಟ ವಿಧಾರ್ಚನೆ ಪೋಡಶೋಪಚಾರವೇ ಕರ್ತವ್ಯ ನೋಡಾ. ದೇವರಾರೋ ಗಣೆಯಂ ಮಾಡಿಸಿ ಪ್ರಸನ್ನತ್ವವಂ ಪಡೆದು ಪ್ರಸಾದಮಂ ಧರಿಸಿ ಮುಕ್ತ ರಪ್ಪರಯ್ಯ ಉರಿಲಿಂಗಪೆದ್ದಿಪ್ರಿಯವಿಶ್ವೇಶ್ವರಾ.

ಭಾವ:— ಪ್ರಾಣಲಿಂಗಿಯಾದವನು ಜಪ ಏಕಭುಕ್ತ ಉಪವಾಸಗಳನ್ನು ಮಾಡಕೂಡದು. ಯಾಕಂದರೆ ಇದರಿಂದ ಅವನಿಗೆ ಪ್ರಸಾದವು ತಪ್ಪುವದು. ಪ್ರಸಾದವು ತಪ್ಪಿದಲ್ಲಿ ತನ್ನಲ್ಲಿರುವ ಆಚಾರಲಿಂಗ, ಗುರು ಲಿಂಗ ಮೊದಲಾದ ಲಿಂಗಗಳಲ್ಲಿ ಜಾಗ್ರತಿಯನ್ನುಂಟು ಮಾಡುವ ಕಾರ್ಯವೂ ತಪ್ಪುವದು. ಇದು ಆಗಮ ಮಾರ್ಗವಲ್ಲ, ಗುರುವಾಜ್ಞೆಯಲ್ಲ. ಎಂಥ ಸರ್ವತಿಥಿಗಳಲ್ಲಿಯೂ ಕೂಡ ಅಷ್ಟವಿಧಾರ್ಚನೆ ಪೋಡ ಶೋಪಚಾರಗಳನ್ನು ಮಾಡಬೇಕಾದುದು ಅವಶ್ಯವು. ಆದರೆ ಏಕಭು ಕ್ತೋಪವಾಸಾದಿಗಳನ್ನು ಮಾಡಿದ್ದಾದರೆ ಪ್ರಸಾದವು ತಪ್ಪಿ ಹೋಗುವದು. ಆದ್ದರಿಂದ ಈ ಬಗೆಯ ಭಿನ್ನಕ್ರಿಯಾಚರಣೆಯು ವೀರಶೈವರಿಗೆ ಸಲ್ಲದ್ದು ಎಂದು ವಚನಕಾರನ ಮುಖ್ಯ ಅಭಿಪ್ರಾಯವು.

ವಿಭೂತಿಯ ಮಹತ್ವ.

ವಚನ: — ೧೨೩. ಅನಾದಿ ಶಾಶ್ವತಂ ನಿತ್ಯಂ ಚೈತನ್ಯಂ ಚಿತ್ಸ್ವರೂಪಕಂ । ಚಿದಂಗ ವೃಷಭಾಕಾರಂ ಚಿದ್ಭಸ್ಮ ಲಿಂಗಧಾರಣಂ ॥ ಪ್ರಥಮ ಗೂಢನಿರ್ನಾಮಂ ದ್ವಿತೀಯಂ ಚಿತ್ಸ್ವರೂಪಕಂ । ತೃತೀಯಂ ಚಿದ್ವಿಲಾಸಂ ಚ ಚತುರ್ಥಂ ಭಸ್ಮಧಾರಣಾತ್ ॥ ೧ ॥ ರೋಮ ರೋಮ ಭವೇತ್ ಶಿವಂ ಸ್ವಕಾರ್ಯಮುಚ್ಯತ ಲಿಂಗಂ ವಿಭೂತಿಧೂಳನಾಧ್ಭವೇತ್ ॥ ೨ ॥ ಎಂದುದಾಗಿ ಬಸವಾ ಬಸವಾ ಎನುತಿಪ್ಪವರೆಲ್ಲರು ಬಸವನ ಘನವನಾರು ಅರಿಯರಲ್ಲ. ಅನಾದಿ ಪರಶಿವನಲ್ಲಿ ಅಂತರ್ಗತವಾಗಿದ್ದ ಮಹಾ ಪ್ರಕಾಶವೇ ಬಹಿಷ್ಕರಿಸಿ ಚಿತ್ತು ಎನಿಸಿತ್ತು. ಆ ಚಿತ್ತು ಚಿದಂಗ ಬಸವ. ಆ ಚಿದಂಗ ಬಸವನಿಂದುದಯಿಸಿದ ಚಿದ್ವಿಭೂತಿಯನೊಲಿದು ಧರಿಸಿದ ಶರಣರೆಲ್ಲರೂ ಜ್ಯೋತಿಯು ಲಿಂಗವಪ್ಪದು ತಪ್ಪದು ಕಾಣಾ ಉರಿಲಿಂಗಪೆದ್ದಿಪ್ಪಿಯವಿಶ್ವೇಶ್ವರಾ.

ಭಾವ: — ಅನಾದಿ ಪರಶಿವನಲ್ಲಿ ಅಂತರ್ಗತವಾದ ಮಹಾ ಪ್ರಕಾಶವೇ ಚಿತ್ ಎನಿಸಿಕೊಂಡಿತ್ತು. ಈ ಚಿತ್ತಿನ ಅಂಗಸ್ವರೂಪವೇ ಚಿದ್ವಿಭೂತಿಯು. ಈ ವಿಭೂತಿಯ ಮೂಲಕವಾಗಿಯೇ ಲಿಂಗ ಪ್ರಕಾಶವು ಭಕ್ತನಲ್ಲಿ ಬೆಳಗುವದು.

ಮಂತ್ರ.

ವಿವರಣೆ:— ಏಕಾಕ್ಷರ ಶಾಸ್ತ್ರದಲ್ಲಿ ಪಂಚಾಕ್ಷರಿಯ ಮಹತ್ವವು ವಿಶೇಷವಾಗಿದೆ. ಅದರ ಉಲ್ಲೇಖವು ವಚನ ಗ್ರಂಥಗಳಲ್ಲಿ ಮೇಲಿಂದ ಮೇಲೆ ಬರುತ್ತದೆ. ಅದರ ಅದರ ಮರ್ಮವನ್ನು ವಚನಕಾರರು ಬಹಿರಂಗಗೊಳಿಸಲು ಇಷ್ಟ ಪಡುವದಿಲ್ಲ. ಅದನ್ನು ಅವರು ಗೂಢವಾಗಿಟ್ಟುಕೊಂಡಿರುತ್ತಾರೆ. ಗುರುಮುಖದಿಂದಲೇ ಅದನ್ನು ಅರಿಯಬೇಕೆಂದು ಅವರ ಅಭಿಪ್ರಾಯವಿರುತ್ತದೆ. ಆದ್ದರಿಂದ ಪಂಚಾಕ್ಷರಿಯ ವಿವರಣೆ ಮಾಡುವಲ್ಲಿ ವಚನಕಾರರು ಸಾಮಾನ್ಯವಾಗಿ ಅದರ ಮಹತ್ವವನ್ನು ಮಾತ್ರ ವಿವರಿಸುವದುಂಟು. ಅಂತರ್ಗತ ವಿಷಯಗಳನ್ನು ಹೇಳುವದಿಲ್ಲ.

ವಚನ:— ೧೨೪. ನಿರಾಳದ ಅಷ್ಟದಳಕಮಲದೊಳಗೆ ನಿರಂಜನ ಚೌಕ ಮಧ್ಯನೋಡಾ! ಇದರ ಬೀಜಾಕ್ಷರದ ಭೇದವನರಿಯೆ, ನಿರಂಜನ ಪ್ರಣಮ, ಅವಾಚ್ಯ ಪ್ರಣಮ, ಕಲಾಪ್ರಣಮ, ಆದಿಪ್ರಣಮ, ಅನಾದಿ ಪ್ರಣಮ, ಅಕಾರಪ್ರಣಮ, ಉಕಾರಪ್ರಣಮ, ಮಕಾರಪ್ರಣಮ, ಜ್ಯೋತಿ ಪ್ರಣಮ, ಅಖಂಡಜ್ಯೋತಿಪ್ರಣಮ, ಅಖಂಡಮಹಾಜ್ಯೋತಿಪ್ರಣಮ, ಗೋಳಾಕಾಕಾರಪ್ರಣಮ, ಅಖಂಡಗೋಳಾಕಾಕಾರಪ್ರಣಮ, ಅಖಂಡಮಹಾ ಗೋಳಾಕಾಕಾರಪ್ರಣಮ, ಇಂತೀ ನಿರಾಳದ ಅಷ್ಟದಳ ಕಮಲದೊಳಗೆ ನಿರಂಜನ ಚೌಕಮಧ್ಯ ನೋಡಾ! ಇದರ ಬೀಜಾಕ್ಷರದ ಭೇದವನೆನಗೆ ಕರುಣೆ ಸಯ್ಯಾ ಉರಿಲಿಂಗಪೆದ್ದಿಪ್ರಿಯವಿಶ್ವೇಶ್ವರಾ.

ಭಾವ:— ಇಲ್ಲಿ ವಚನಕಾರರು ಪ್ರಣಮಗಳ ಅನೇಕ ವಿಧಗಳನ್ನು ಹೇಳಿರುವನು. ಅವುಗಳ ಸ್ವರೂಪವನ್ನು ಅವನು ತಿಳಿಸದೆ ಗುಪ್ತವಾಗಿಟ್ಟಿರುವನು. ಇಂಥ ವಿಷಯಗಳನ್ನು ಗುರುಮುಖದಿಂದಲೇ ಅರಿಯಬೇಕೆಂದು ಆತನನ್ನು ಬೇಡಿಕೊಳ್ಳುತ್ತಾನೆ.

ವಚನ:— ೧೨೫. ಶ್ರೀಪಂಚಾಕ್ಷರಿಯೇ ಸರ್ವ ಮಂತ್ರವೆಲ್ಲಕ್ಕೆ ಉತ್ಪತ್ತಿ ಸ್ಥಿತಿಲಯಸ್ಥಾನ, ಸರ್ವ ಕಾರಣಕ್ಕೆ ಮೂಲ. ಅದೆಂತೆಂದಡೆ ಸಪ್ತಕೋಟಿ ಮಹಾ ಮಂತ್ರಂ ಉಪಮಂತ್ರಸ್ಸನೇಕಧಾ | ಪಂಚಾಕ್ಷರೀ ಪ್ರಲೀಯಂತಿ | ಘನಸ್ತತ್ತ್ರಿವ ನಿರ್ಗತಃ | ತಸ್ಮಾತ್ ವೇದಾಶ್ಚ ಶಾಸ್ತ್ರಾಣಿ | ಮಂತ್ರಿ ಪಂಚಾಕ್ಷರೀ ಸ್ಥಿತಾ | ಎಂದುದಾಗಿ, ಇದುಕಾರಣ ಶ್ರೀ ಪಂಚಾ

ಕ್ಷರಿಯುಳ್ಳ ಸದ್ಭಕ್ತನೇ ವೇದವಿತ್ತು. ಆ ಸದ್ಭಕ್ತನೇ ಶಾಸ್ತ್ರವಾನ್ ಆ ಮಹಾ ಮಹಿಮನೇ ಪುರಾಣಿಕನು, ಆಗಮಿಕನು, ಆತನೇ ಸರ್ವಜ್ಞನಯ್ಯಾ ಉರಿಲಿಂಗಪೆದ್ದಿಪ್ರಿಯವಿಶ್ವೇಶ್ವರಾ.

ಭಾವಃ— ಮಂತ್ರದ ಅರ್ಥವನ್ನು ತಿಳಿಯಬೇಕು. ಅದನ್ನು ಬರೇ ಜಪಿಸುವದರಿಂದ ಏನೂ ಪರಿಣಾಮವಾಗಲಾರದು. ಆದರೆ ಅರ್ಥವನ್ನು ತಿಳಿದು ಆಚರಿಸಿದ್ದಾದರೆ, ಅವನು ಮಹಿಮನಾಗುವನು. ಮತ್ತು ಎಲ್ಲ ಶಾಸ್ತ್ರಗಳಲ್ಲಿ ಬಲ್ಲಿದನೂ ಆಗುವನು.

ವಚನಃ— ೧೨೬. ಓಂಕಾರವೆಂಬ ವೃಕ್ಷದಲ್ಲಿ ಋಗ್ವೇದ, ಯಜು ವೇದ, ಸಾಮವೇದ ಅಥರ್ವಣವೇದಗಳೆಂಬ ನಾಲ್ಕು ಶಾಖೆಗಳು ವೇದಾಂ ಗಗಳೆಂಬ ಉಪಶಾಖೆಗಳು ಶಾಸ್ತ್ರಂಗಳೆಂಬ ಅಂಕುರಪಲ್ಲವಗಳು ಪುರಾಣಂ ಗಳೆಂಬ ಪುಷ್ಪಗಳು ಆಗಮಂಗಳೆಂಬ ಕಾಯಿ ಬಲಿದು ಶ್ರೀ ಪಂಚಾಕ್ಷರಿ ಎಂಬ ಮಧುರಸ ಹಣ್ಣುಗಳು ಅಗಣಿತ ಫಲವನು ಅನಂತಕಾಲ ಭೋಗಿ ಸಲು ಮತ್ತು ಜಿಹ್ವೆಯೊಳಗೆ ಬಂದಿರಲು ಭೋಗಿಸಿ ಸುಖಿಯಹುದಲ್ಲದೆ ಇತರ ವಿದ್ಯಂಗಳೆಂಬ ಸಸಿಯ ಸಾಕೆ ಸಲಹಲುಂಟೇ ಉರಿಲಿಂಗಪೆದ್ದಿಪ್ರಿಯ ವಿಶ್ವೇಶ್ವರಾ?

ಭಾವಃ— ಈ ವಚನದಲ್ಲಿ ಪಂಚಾಕ್ಷರಿಯ ಮಹತ್ವವನ್ನು ಹೇಳಿ ರುವನು. ಪಂಚಾಕ್ಷರಿಯನ್ನು ತಿಳಿಯುವದೆಂದರೆ ಮಧುರವಾದ ಹಣ್ಣಿನ ರಸವನ್ನು ಆಸ್ವಾದಿಸಿದಂತೆಯೇ ಸರಿ. ಈ ಆಸ್ವಾದನೆಯ ಸುಖವು ಎಂ ದಿಗೂ ಹೊಗಲಾರದು. ಇದೇ ನಿಜವಾದ ಸುಖವು.

ವಚನಃ— ೧೨೭. ಓಂ ನಮಃ ಶಿವಾಯ ಎಂಬುದೇ ತಂದೆ, ಓಂ ನಮಃ ಶಿವಾಯ ಎಂಬುದೇ ಋಷಿ, ಓಂ ನಮಃ ಶಿವಾಯ ಎಂಬುದೇ ಅಧಿದೇವತೆ. ಓಂ ನಮಃ ಶಿವಾಯ, ಓಂ ನಮಃ ಶಿವಾಯ ಎಂದೆನಲು ಸದ್ಯೋನ್ಮುಕ್ತಿ ಉರಿಲಿಂಗಪೆದ್ದಿಪ್ರಿಯವಿಶ್ವೇಶ್ವರಾ.

ಭಾವಃ— ಪಂಚಾಕ್ಷರೀ ಮಂತ್ರವೇ ನಿಜವಾದ ದೇವತೆಯು ಅದ ರಲ್ಲಿ ಎಲ್ಲ ದೇವತೆಗಳು ಅಡಗಿರುವವು. ಅದರ ಮೂಲಕವಾಗಿ ಮುಕ್ತಿಯು ಲಭಿಸುವದು.

ಶಿವಾನುಭವ.



ಸಂಪುಟ ೧೦.]

ಫೆಬ್ರವರಿ ೧೯೩೬.

[ಸಂಚಿಕೆ ೫.]

ವಿಷಯಾನುಕ್ರಮಣಿಕೆ.

ವಿಷಯ

ಲೇಖಕರು

ಪುಟ.

೧ ಶೂನ್ಯ ಸಂಪಾದನೆಯ ರಹಸ್ಯ	ಮಿ. ಬ್ಯಾಲಿ ಕಲ್ಯಾಣಪ್ಪನವರು	೩೩೩-೩೪೩
೨ ಮೃಗಶಿಕಾ ಚಕ್ಷುಷ್ಯೋನ್ಮತ್ತಕ	ಬಿ. ಎ. ೩೪೨-೩೪೩	
೩ ಕಲ್ಯಾಣ ಪಟ್ಟಣ.	ಶ್ರೀ ವಿರಭದ್ರಪ್ಪ ಬಸಪ್ಪ ಹಾಲಭಾವಿ	೩೪೬-೩೪೭
	ಬಿ. ಎ. ಎಲ್. ಲಾ. ಬಿ. ರಿಟಾಯರ್ಡ್	
	ಫರ್ಸ್ಟ್ ಕ್ಲಾಸ್ ಸಬ್ ಜೆಜ್ಜಿ ಧಾರವಾಡ.	
೪ ವೀರಶೈವ ಶ್ಲೋಕಗಳು.	ಶ್ರೀ ವೆಂ ಶಿವಮೂರ್ತಿ ಶಾಸ್ತ್ರಿಗಳು	೩೪೭-೪೦೫
	ಕೀರ್ತನಕೇಸರಿ ತುಮಕೂರು	
೫ ಶ್ರೀ ಘನಮಠವಾರ್ಯರ		೪೦೫-೪೧೩
ವಿಚಾರಗಳು.		
೬ ಅಮುಗಿ ದೇವ.	ರಾ ಸಾ ಪಿ. ಜಿ. ಹಳಕಟ್ಟೆ.	೪೧೪-೪೨೩
೭ ಹಿಂದೂಸಮಾಜದಲ್ಲಿ ಸಂ	ಓರ್ವ ವೀರಶೈವ.	೪೨೪-೪೩೩
ಘಟನೆ.		
೮ ಪ್ರಭುಲಿಂಗಲೀಲೆಯ ಸಂ	ರಾ ಸಾ ಪಿ. ಜಿ. ಹಳಕಟ್ಟೆ.	೪೩೪-೪೪೨
ಗ್ರಂಥ ವಿಮರ್ಶೆ.		
೯ ಉರಿಲಿಂಗವೆದ್ವಿಯ ವೃತ್ತಾಂತ		೪೪೩-೪೫೦
೧೦ ಬ್ರಹ್ಮಸಪ್ತೆ.	ಕವಿತೆ	೧-೨
೧೧ ಶರಣಸಾಹಿತ್ಯ.	ಎಚ್. ಆರ್. ಮಹಂತಯ್ಯ	೫೩-೬೪
೧೨ ಉರಿಲಿಂಗವೆದ್ವಿಯ ವಚನಗಳು.		೧೩೩-೧೪೪
೧೩ ಹರಿಹರನ ರಗಳೆಗಳು.		೨೯-೪೦

ಶಿವಾನುಭವ.

ವರ್ಷ ೧೦]

ಫೇಬ್ರವಾರಿ. ೧೯೩೬

[ಸಂಚಿಕೆ ೫.

ಶೂನ್ಯಸಂಪಾದನೆಯ ರಹಸ್ಯ.

(ಲೇಖಕರು:— ಮಿ|| ಬ್ಯಾಳಿ ಕಲ್ಯಾಣಪ್ಪನವರು ಬಿ. ಎ.)



ಮೋಳಿಗೆಯ ಮಾರಯ್ಯಗಳ ಸಂಪಾದನೆ.

ಕಂದ. ಹೊನ್ನಿನ ಜಾಳಿಗೆಗಳ ಬಸ

ವಣ್ಣಂ ನಿರ್ಧನಿಕರೆಂದು ಇರಿಸಲ್ಪಾ ಮಾ ।

ರಣ್ಣಂ ತಾನದ ಜರೆಯಂತೆ

ಚಿನ್ನಹ ದಂಡಗಳ ಗಣಕೆಯಿತ್ತುದನುಸುವೆಂ ।

ಮೋಳಿಗೆಯ ಮಾರಯ್ಯನೆಂಬ ಶಿವಶರಣನ ಮನೆಯಲ್ಲಿ ಬಸವಣ್ಣನವರು ಶಿವಾರ್ಚನೆ ಶಿವ ಪ್ರಸಾದಗಳನ್ನು ತೀರಿಸಿ ಆತನ ಮಡದಿಗೆ ಗೊತ್ತಾಗದಂತೆ ಎರಡು ಜಾಳಿಗೆ ಹೊನ್ನನ್ನು ಮುಚ್ಚಿಟ್ಟು ಹೊರಟು ಹೋದರು. ಮಾರಯ್ಯನವರು ಮನೆಗೆ ಬಂದು ಎರಡು ಜಾಳಿಗೆ ಹೊನ್ನನ್ನು ನೋಡಿ ಅದು ಬಸವಣ್ಣನವರ ಅಟವೆಂದರಿದು ಅದನ್ನು ಮನೆಯಲ್ಲಿಟ್ಟುಕೊಳ್ಳದೆ ಜಂಗಮ ಮೂರ್ತಿಗಳಿಗೆ ದಾನ ಮಾಡಿಬಿಟ್ಟರು. ಆ ಬಳಿಕ ಮಾರಯ್ಯ ತಂದೆಗಳು ಒಂದು ಲಕ್ಷ ತೊಂಭತ್ತಾರು ಸಾವಿರ ಮಹಾ ಗಣಂಗಳಿಗೆ ಬಿನ್ನಹ ಮಾಡಿ ಪ್ರಸಾದವನ್ನಣಬಡಿಸಿ ಅವರಿಗೆ ಒಂದೊಂದು ಕಟ್ಟಿಗೆಯ ತುಂಡನ್ನು ಭಿಕ್ಷೆಯಾಗಿ ಕೊಟ್ಟರು. ಅದನ್ನು ಗಣಂಗಳು ಸುವರ್ಣಕ್ಕಿಂತಲೂ ಅಧಿಕವಾಗಿ ಭಾವಿಸಿದರು. ಈ ಕಥೆಯು ಈ ಸಂಪಾದನೆಯಲ್ಲಿ ಪ್ರಸ್ತಾಪಿತವಾಗಿರುವದರಿಂದ ಇದಕ್ಕೆ “ ಮೋಳಿಗೆಯ ಮಾರಯ್ಯಗಳ ಸಂಪಾದನೆ” ಎಂಬ ಹೆಸರು ಕೊಡಲ್ಪಟ್ಟಿದೆ.

ಮೋಳಿಗೆಯ ಮಾರಿ ತಂದೆಗಳು ಮೊದಲು ಕಾಶ್ಮೀರ ದೇಶದ ರಾಜರಾಗಿದ್ದರು. ಅವರು ಬಸವೇಶ್ವರನ ಭಕ್ತಿಯ ಮಹಿಮೆಯನ್ನು ಕೇಳಿ ತಮ್ಮ ದೇಶಾಧಿಪತ್ಯವನ್ನು ಪರಿತ್ಯಜಿಸಿ ತಮ್ಮ ಸತಿಯಲಾದ ಮಹಾದೇವಿಯಮ್ಮನೊಡನೆ ಕಲ್ಯಾಣ ಪಟ್ಟಣಕ್ಕೆ ಬಂದು ಕಟ್ಟಿಗೆಯ ಹೊರೆಯನ್ನು ಹೊತ್ತು ಮಾರಿ ಬಂದ ಹಣದಿಂದ ಗುರುಲಿಂಗ ಜಂಗಮ ದಾಸೋಹ ಮಾಡುವ ಪವಿತ್ರ ಕಾಯಕವನ್ನು ಕೈಕೊಂಡಿದ್ದರು. ಬಸವಣ್ಣನವರ ಅರಮನೆಯಲ್ಲಿ ಮಿಷ್ಪಾನ್ನಭೋಜನ ಮಾಡಿದ ಗಣಂಗಳು ಮೋಳಿಗೆಯ ಮಾರಯ್ಯಗಳ ಮನೆಯಲ್ಲಿ ಅಂಬಲಿಯ ಸವಿಯನ್ನು ನೋಡದೆ ಹಾಗೆಯೇ ಹೋಗುತ್ತಿರಲಿಲ್ಲ. ಆ ಗಣಂಗಳು ಬಸವಣ್ಣನವರ ದುರಿಗೆ ಮಾರಯ್ಯನವರ ಅಂಬಲಿಯ ಸವಿಯನ್ನು ಬಹು ಪರಿಯಾಗಿ ಕೊಂಡಾಡುತ್ತಿದ್ದರು.

ಹೀಗಿರಲು ಒಂದಾನೊಂದು ದಿವಸ ಬಸವಣ್ಣನವರು ಅಂಥ ಸದ್ಭಕ್ತನ ಮನೆಯ ಪ್ರಸಾದವನ್ನು ಸ್ವೀಕರಿಸಿದರೆ ಸಮಸ್ತ ಪಾಪಗಳು ಕ್ಷಯವಾಗುವವೆಂದು ಭಾವಿಸಿ ಅವರ ಮನೆಗೆ ಭಕ್ತನ ವೇಷದಿಂದ ಬಿಜಯಂಗೈದರು. ಆ ಕಾಲಕ್ಕೆ ಮಾರಯ್ಯ ತಂದೆಗಳು ಮೋಳಿಗೆಯ ಕಾಯಕಕ್ಕೆ ಹೊರಗೆ ಹೋಗಿದ್ದರು. ವನೆಯೊಳಗೆ ಅವರ ಮಡದಿಯವರೊಬ್ಬರೇ ಇದ್ದರು. ಅವರು ಬಸವಣ್ಣನವರ ಪಾದಾರ್ಚನೆಗೆ ಅಗ್ಗವಣಿಯನ್ನು ಕೊಟ್ಟು ಲಿಂಗಾರ್ಚನೆಯನ್ನು ಮಾಡಿಸಿ ಮಾಡಿದ ಅಡಿಗೆಯನ್ನು ನೀಡಲು ಬಸವಣ್ಣನವರು ಲಿಂಗಾರ್ಪಿತವ ಮಾಡಿ ತಾವು ತಂದಿದ್ದ ಎರಡು ಜಾಳಿಗೆ ಹೊನ್ನನ್ನು ಮಜ್ಜನ ಸಾಲೆಯ ಮರೆಗಿಟ್ಟು ಹೊರಟು ಹೋದರು.

ಕೆಲವು ಹೊತ್ತಿನ ಮೇಲೆ ಮಾರಯ್ಯ ತಂದೆಗಳು ಮನೆಗೆ ಬಂದು ಲಿಂಗಾರ್ಚನೆ ಮಾಡುವ ಕಾಲಕ್ಕೆ ಆ ಹೊನ್ನನ್ನು ನೋಡಿ ಮನೆಗೆ ಯಾರು ಬಂದಿದ್ದರೆಂದು ಹೆಂಡತಿಯನ್ನು ಕೇಳಿದರು. ಆಗ ಆಕೆಯು ಒಬ್ಬ ಭಕ್ತರು ಬಂದು ಲಿಂಗಾರ್ಚನೆಯನ್ನು ಮಾಡಿಕೊಂಡು ಹೋದರೆಂದುಸುರಿದಳು. ಆ ಮೇಲೆ ಮೋಳಿಗೆಯ ಮಾರಯ್ಯಗಳು ಬಸವಣ್ಣನು ನಾವು ಬಡವರೆಂದು ಈ ಹೊನ್ನನ್ನು ಇಲ್ಲಿರಿಸಿ ಹೋಗಿದ್ದಾನೆಂದು ತಿಳಿದು ಸಿಟ್ಟಾಗಿ ನುಡಿದುದೇನೆಂದರೆ— “ಗುರುಲಿಂಗ ಜಂಗಮಕ್ಕೆ ತನುಮನ ಧನಗಳನ್ನು ನಿರ್ವಂಚನೆಯಿಂದೀಯಬೇಕು. ಜನರು ಮೆಚ್ಚಬೇಕೆಂದು

ಮೃಡನ ಭಕ್ತರಿಗೆ ಸಂಪತ್ತನ್ನು ಕೊಡಬಹುದೇ? ಅಕುದಿಸಿಕೊಂಡಿಹೆ ನೆಂಬ ಧಾರುಣಿಯ ಜೋರರಿಗೆ ಎಲ್ಲಿಹುದೋ ನಿಜಭಕ್ತಿ ನೀಕಳಂಕ ಮಲ್ಲಿಕಾರ್ಜುನಾ ”

ಅನಂತರ ಮಾರಯ್ಯನವರು ಆ ಧನವನ್ನು ಇಬ್ಬರು ಜಂಗಮ ಮೂರ್ತಿಗಳಿಗೆ ಸಮರ್ಪಿಸಿ ಬಸವಣ್ಣನವರ ಮನೆಗೆ ಹೋಗಿ ಲಕ್ಷದ ಮೇಲೆ ತೊಂಭತ್ತಾರು ಸಾವಿರ ಗಣಂಗಳಿಗೆ ಬಿನ್ನಹ ಮಾಡಿ ಕರೆತಂದು ಅವರ ಇಷ್ಟಾನುಸಾರವಾಗಿ ಪದಾರ್ಥಗಳನುಣಬಡಿಸಿ ತಾವು ತಂದ ಕಟ್ಟಿಗೆಯ ಹೊರೆಯ ಮೇಲೆ ಪಾದೋದಕವನ್ನು ಸಿಂಪಡಿಸಿ ಅವುಗಳನ್ನು ಸುವರ್ಣ ದಂಡಗಳನ್ನು ಮಾಡಿ ಎಲ್ಲ ಜಂಗಮ ದೇವರುಗಳಿಗೆ ಒಂದೊಂದನ್ನು ಕೊಡಲು ಅವರು ಬಸವಣ್ಣನವರ ಬಳಿಗೆ ಹೋಗಿ ಇದನ್ನು ನಿವೇದಿಸಲು ಅವರು “ ಮಾರಯ್ಯನವರು ಇಂತಹ ನಿರಾಶಾ ಮಹಾತ್ಮರೆಂದರಿಯದೆ ಕೆಟ್ಟಿನಲಾ ” ಎಂದು ಹಳಹಳಬಟ್ಟು ನುಡಿದುದೇನಂದರೆ “ಧನದಲ್ಲಿ ಶುಚಿ ಪ್ರಾಣದಲ್ಲಿ ನಿರ್ಭಯ ಇದ್ದಾರಿಗಳವಡುವುದಯ್ಯಾ? ನಿಧಾನವು ತಪ್ಪಿಬಂದರೆ ಒಲ್ಲೆನೆಂಬವರಿಲ್ಲ. ಪ್ರಮಾದವಶದಿಂದ ಬಂದರೆ ಹುಸಿಯದಂತವರಿಲ್ಲ. ನಿರಾಶ ನಿರ್ಭಯ ಕೂಡಲಸಂಗಮದೇವಾ ನೀನೊಲಿದ ಶರಣರು. ” ಇದಲ್ಲದೆ “ಮನೆಯ ನೋಡಾ ಬಡವರು. ಮನವ ನೋಡಾ ಧೀರರು. ಸೋಂಕಿಲ್ಲದ ಶುಚಿಗಳು. ಸರ್ವಾಂಗಧೀರರು. ಪಸಾರವ ನೋಡಿದೊಡೇನೂ ಇಲ್ಲ. ಸಮಯೋಚಿತಕ್ಕೆ ಸಕಲ ಪದಾರ್ಥಗಳ ತಂದೀವರು. ಕೂಡಲಸಂಗಮದೇವಾ ನಿಮ್ಮ ಶರಣ ಮೋಳಿಗೆಯ ಮಾರಯ್ಯ ಸರ್ವಾಂಗ ಧೀರ ನೋಡಾ. ”

ಅನಂತರ ಚನ್ನಬಸವಣ್ಣನವರು ಹೊಲೆ ಹದಿನೆಂಟು ಜಾತಿಗೆ ತೊತ್ತಾದ ಲಕ್ಷ್ಮಿಯನ್ನು ಶಿವಶರಣರ ಮನೆಯಲ್ಲಿರಿಸಬಹುದೇ? ಎಂದು ಬಸವಣ್ಣನವರನ್ನು ಕುರಿತು ಹೀಗೆ ಮಾತನಾಡಿದರು. “ಬಸವಣ್ಣಾ, ಹಸಿವು ತೃಷೆಗಳನ್ನು ಮರೆದ, ಅರಿಷಡ್ವರ್ಗಗಳನ್ನು ಹುರಿದ ಅಷ್ಟಮದಗಳನ್ನು ಸೀಳಿದ ಮಹಾಮಹಿಮ ಮೋಳಿಗೆಯ ಮಾರಯ್ಯ ತಂದೆಗಳಿಗೆ ಆಶೆಯಾವಿಷವ ತೋರಿಸಬಹುದೇ? ಅಯ್ಯಾ, ಇಂತಹ ಮಹಾಶರಣರ ಮನೆಯಲ್ಲಿ ಜಗದ ಹಾದರಗಿತ್ತಿಯಾದ ಭೋಗಲಕ್ಷ್ಮಿಯು ತಂದಿರಿಸಬಹುದೇ? ಹದಿನೆಂಟು ಜಾತಿಯ ಮನೆಯಲ್ಲಿ ತೊತ್ತಾಗಿ ಹುಟ್ಟಿ ಬೆಳೆದ ಶಿವದ್ರೋಹಿಯಾದ ಲಕ್ಷ್ಮಿಯನ್ನು ಲಿಂಗವಂತರ ಮನೆಯ ಹೊಗಿಸುವರೇ? ಇದಕ್ಕೆ ನಮ್ಮ ಕೂಡಲ ಚೆನ್ನಸಂಗಮದೇವ ಮೆಚ್ಚುವನೇ? ”

ಈ ಮಾತನ್ನು ಕೇಳಿ ಮೋಳಿಗೆಯ ಮಾರಯ್ಯಗಳು ಅರವು ಮರ ವೆಯಿಂದ ಮಾಡುವ ಭಕ್ತಿಸ್ಥಿರವಲ್ಲವೆಂದೂ ಅರಿದವರಾದ ಬಸವಣ್ಣನ ವರಿಗೆ ಅರಿಕೆಯ ನಾರು ಹೇಳಬೇಕೆಂದೂ ಈ ರೀತಿಯಾಗಿ ವಿಶದಪಡಿಸಿದರು. “ಬಯಲು ಬತ್ತಲೆಯಾದರೆ ಹೊದಿಸುವವರಿನ್ನಾರು? ಎರಿ ನೀರು ಕುಡಿದರೆ ಬಿಡಿಸುವವರಿನ್ನಾರು? ಮಹಾಮೇರು ನಡೆದು ಬಂದರೆ ಪಥಕಿಂಬು ಕೊಡುವವರಾರು? ಅರಿದವನು ಮರೆದನಾದಡೆ ಅರಿಕೆಯ ಹೇಳುವವರಾರು? ನಿಮ್ಮ ನಿಜವ ನೀನೇಬಲ್ಲಿದೆ. ನಾನಂಜುವೆ ನೀಕಳಂಕ ಮಲ್ಲಿಕಾರ್ಜುನಾ. ”

ಆಗ ಬಸವಣ್ಣನವರು ನಿರಹಂಭಾವದಿಂದ ನುಡಿದುದೇನೆಂದರೆ “ಅಯ್ಯಾ, ನಾನು ಸಕಲ ಪದಾರ್ಥಗಳ ಕೊಟ್ಟು ಭಕ್ತನಾದವನಲ್ಲ. ಆದರೆ ನಿಮ್ಮ ಮನವ ನಿಮಗರ್ಪಿಸಿ ಶುದ್ಧನಾಗಿರ್ಪೆ ನೋಡಾ. ಅರ್ಥ ಪ್ರಾಣಾಭಿಮಾನಗಳನ್ನೊಪ್ಪಿಸಿದಲ್ಲಿ ಭಕ್ತನಪ್ಪನೇ? ಅಲ್ಲ. ಆದಿರುದ್ರನ ಮಗಳು ಆದಿಶಕ್ತಿ. ಆದಿಶಕ್ತಿಯ ಮಗ ವಿಷ್ಣು. ವಿಷ್ಣುವಿನ ಅರ್ಧಾಂಗಿ ಲಕ್ಷ್ಮಿ ಈ ತೊತ್ತಿನ ತೊತ್ತಿನ ಪಡಿದೊತ್ತನ್ನೊಪ್ಪಿಸಿದಲ್ಲಿ ಭಕ್ತನಪ್ಪನೇ? ಅಲ್ಲ. ಎನ್ನ ಮನದೊಡೆಯ ಮಹಾದೇವ, ನಿಮ್ಮ ಮನವ ನಿಮಗೊಪ್ಪಿಸಿ ನಾನು ಶುದ್ಧ ಕಾಣಾ ಕೂಡಲ ಸಂಗಮದೇವಾ. ”

ಈ ಮಾತನ್ನು ಕೇಳಿ ಮೋಳಿಗೆಯ ಮಾರಿತಂದೆಗಳು ಆನಂದಭರಿತರಾಗಿ ಬಸವಣ್ಣನವರ ಸ್ತೋತ್ರವನ್ನು ಹೀಗೆ ಮಾಡಿದರು. “ಎನ್ನ ಚಿತ್ತಕ್ಕೆ ನಕಾರವಾಗಿ ಬಂದೆಯಯ್ಯ ಬಸವಣ್ಣಾ. ಎನ್ನ ಬುದ್ಧಿಗೆ ಮಕಾರವಾಗಿ ಬಂದೆಯಯ್ಯ ಬಸವಣ್ಣಾ. ಎನ್ನ ಅಹಂಕಾರಕ್ಕೆ ಶಿಕಾರವಾಗಿ ಬಂದೆಯಯ್ಯ ಬಸವಣ್ಣಾ. ಎನ್ನ ಮನಕ್ಕೆ ವಕಾರವಾಗಿ ಬಂದೆಯಯ್ಯ ಬಸವಣ್ಣಾ. ಎನ್ನ ಜ್ಞಾನಕ್ಕೆ ಯಕಾರವಾಗಿ ಬಂದೆಯಯ್ಯ ಬಸವಣ್ಣಾ. ಎನ್ನ ಮತಿಗೆ ಓಂಕಾರವಾಗಿ ಬಂದೆಯಯ್ಯ ಬಸವಣ್ಣಾ. ಇಂತಪ್ಪ ಪ್ರಣವ ಪಂಚಾಕ್ಷರ ಮಂತ್ರವೇ ನೀನಾಗಿ ತನ್ನ ಮಠಕ್ಕೆ ತಾನೇ ಬಂದು ವಸ್ತುವನಿತ್ತೊಡೆ ಅದನ್ನು ನಾನು ನೀಕಳಂಕ ಮಲ್ಲಿಕಾರ್ಜುನನ ಭಕ್ತರಿಗಿತ್ತು ಬದುಕಿದೆಯಯ್ಯ ಬಸವಣ್ಣಾ. ”

ಆಬಳಿಕ ಬಸವಣ್ಣ, ಚನ್ನಬಸವಣ್ಣ, ಸಿದ್ಧರಾಮಯ್ಯಗಳು ಕೆಲ ಹೊತ್ತು ಮಾರಯ್ಯನವರೊಂದಿಗೆ ಶಿವಾನುಭವ ಗೋಷ್ಠಿಯ ಮಾಡಿ

ತಮ್ಮ ತಮ್ಮ ಗೃಹಗಳಿಗೆ ಬಿಜಯಂಗೈದರು. ಕೆಲವು ವರ್ಷಗಳು ಗತಿಸಲು ಕಲ್ಯಾಣ ಪಟ್ಟಣಕ್ಕೆ ಮಹಾಸಂಕಟವು ಪ್ರಾಪ್ತವಾಗಿ ಅನೇಕ ಶರಣರು ಅಲ್ಲಲ್ಲಿಗೆ ಹೋಗಿ ಶಿವೈಕ್ಯರಾದರು. ಮಾರಯ್ಯನವರು ಎಂದಿ ನಂತೆ ಕಲ್ಯಾಣ ಪಟ್ಟಣದಲ್ಲಿಯೇ ಕಟ್ಟಿಗೆಯ ಕಾಯಕವನ್ನು ಹಾಗೆಯೇ ಸಾಗಿಸಿದ್ದರು. ಬಸವಾದಿ ಪ್ರಮಥರ ಲಿಂಗೈಕ್ಯದ ಸುದ್ದಿಯನ್ನು ಕೇಳಿ ತಾವೂ ಯಾವಾಗ ಲಿಂಗೈಕ್ಯರಾದೇವೆಂಬ ಹಂಬಲವು ಅವರಲ್ಲಿ ಹೆಚ್ಚಾಗಿ ಬೆಳೆಯಿತು. ಆಗ ಅವರು ನುಡಿದುದೇನೆಂದರೆ “ಊರ ಸುಟ್ಟು ಸೂರೆ ಮಾಡುವಲ್ಲಿ ಆರಿಗಾರು ಇಲ್ಲ. ಬಸವಣ್ಣ ಸಂಗಮಕ್ಕೆ, ಚನ್ನಬಸವಣ್ಣ ಉಳುವಿಗೆ, ಪ್ರಭು ಕದಳಿಗೆ, ಮಿಕ್ಕಾದ ಪ್ರಮಥರೆಲ್ಲರೂ ತಮ್ಮ ತಮ್ಮ ಲಕ್ಷಕ್ಕೆ ಬಂದಲ್ಲಿಗೆ ಹೋಗಿ ಮುಕ್ತಿಯನ್ನೈದಿದರು. ಎನಗೊಂದು ಬಟ್ಟಿಯ ಹೇಳಾ. ಶಿವಭಕ್ತರ ಮನೆಗೆ ಕಟ್ಟಿಗೆ ಮಾರಬೇಕೆಂದು ನೀವು ಹಾಕಿ ಕೊಟ್ಟ ಕಾಯಕದ ಕೆಲಸವು ಇನ್ನೆಷ್ಟು ದಿನ ಹೇಳಾ ನಿಃಕಳಂಕಮಲ್ಲಿ ಕಾರ್ಜುನಾ. ”

ಮತ್ತು “ನಾನು ಕಾಯಸಮಾಧಿಯನೊಲ್ಲೆ. ಜೀವ ನಿನಹು ಸಮಾ ಧಿಯನೊಲ್ಲೆ. ಕೈಲಾಸವೆಂಬ ಭವಸಾಗರವನೊಲ್ಲೆ. ನೀನೆನ್ನನು ಅಲ್ಲಲ್ಲಿ ಗೆಳೆಯದೆ ನಿನ್ನಲ್ಲಿಯೇ ಕೂಟಸ್ಥನ ಮಾಡಾ ನಿಃಕಳಂಕ ಮಲ್ಲಿಕಾರ್ಜುನಾ. ನಿನ್ನರುವಿನ ಬಾಗಿಲವ ತೆರೆದೊಮ್ಮೆ ತೋರಾ. ” ಮತ್ತು “ನಿನ್ನನರಿವು ದಕ್ಕೆ ಹೊನ್ನು ಹೆಣ್ಣು ಮಣ್ಣೆಂಬುದ ತೊರೆಯಬೇಕು. ಈ ಮೂರರ ಹಂಗು ಹರಿದವಂಗಲ್ಲದೆ ನಿನ್ನ ಚರಣದ ಬಾಗಿಲ ಬಾದಳವನೇರಬಾರದು ನೋಡಾ ನಿಃಕಳಂಕಮಲ್ಲಿಕಾರ್ಜುನಾ. ”

ಈ ಮಾತನ್ನು ಕೇಳಿ ಮಾರಯ್ಯ ತಂದೆಗಳ ಪುಣ್ಯಾಂಗನೆಯಾದ ಮಹಾದೇವಿಯಮ್ಮನು ಗಂಡು ಹೆಣ್ಣೆಂಬ ಭಿನ್ನಭಾವದಿಂದ ನುಡಿದುದನ್ನು ಧಿಕ್ಕರಿಸಿ ಪತಿಯನ್ನು ಕುರಿತು ಬಹು ಸ್ವಾರಸ್ಯವಾಗಿ ಮಾತನಾಡಿದಳು.

ಮಹಾದೇವಿಯಮ್ಮನ ಉದ್ಗಾರ.

“ಅದೇತಕಯ್ಯ, ಶಿವನೊಳಿಗೆ ಕೂಟಸ್ಥನಾದಿಹೆನೆಂಬ ಬಲು ಬೇಟೆ? ಹೆಣ್ಣನ್ನು ತೊರೆಯುವದು ಸತ್ಯಭಕ್ತಿಯ ಆಟವಲ್ಲ. ಮುನ್ನ ನೀನಾರಿಂದಾದೆ ಹೇಳಾ? ಆ ಭಾವವನರಿದು ನಿನ್ನ ನೀನೇ ತಿಳಿ. ಅದೇ ನಿಜಭಕ್ತಿ. ಕಾಷ್ಠವ ಸುವರ್ಣವ ಮಾಡಿದೆನೆಂಬ ಮಾಟವು ಭಕ್ತಿಯೇ? ನಿಮ್ಮ

ಅರುವಿಗೆ ಇದಿರಿನಲ್ಲಿ ಕೂಡಿಹೆನೆಂಬ ಭಿನ್ನಭಾವವುಂಟೆ? ನಿಮ್ಮ ಕೂಟಕ್ಕೆ ಎನ್ನ ನಾಚಿಕೆಯ ಬಿಡಿಸಿದ ತೆರನ ತಿಳಿದುಕೊಳ್ಳಿ. ಶಕ್ತಿಯ ಮಾತೆಂದು ಧಿಕ್ಕರಿಸಬೇಡಿ. ಹೊರಗೆ ಕೂಡಿಹೆನೆಂಬುದು ನಿಮ್ಮ ಅರುವಿಗೆ ಹಾಸಿ. ಎನ್ನಯ್ಯಪ್ರಿಯ ಇಮ್ಮಡಿ ನಿಕಳಂಕ ಮಲ್ಲಿಕಾರ್ಜುನಾ ನಿಮ್ಮ ಶರಣರ ನೆಲೆಯ ನೀವೇ ನೋಡಿಕೊಳ್ಳಿ. ”

ಇದಲ್ಲದೆ ಇದ್ದಲ್ಲಿಯೇ ಮೋಕ್ಷವಿರಲು ಇತರ ಶರಣರಂತೆ ಅಲ್ಲಲ್ಲಿ ಮೋಕ್ಷವನ್ನರಸುವದೇಕೆಂದು ಪತಿಗೆ ಈ ಪ್ರಕಾರ ಉಸುರಿದರು. “ಪರುಷವಿರಲು ಹೇಮವನರಸುವದೇ ಅಯ್ಯ? ಸ್ವಯಂ ಜ್ಯೋತಿಯಿರಲು ದೀಪವನರಸುವದೇ ಅಯ್ಯ? ನೀವು ಅಲ್ಲಿ ಇಲ್ಲಿ ಕೂಡಿಹೆನೆಂಬ ದಂದುಗವೇಕಯ್ಯಾ? ಕಣ್ಣಿದ್ದು ಕುರುಡರಂತಾದಿರಲ್ಲ? ಎನ್ನಯ್ಯ ಪ್ರಿಯ ಇಮ್ಮಡಿ ನಿಕಳಂಕ ಮಲ್ಲಿಕಾರ್ಜುನನು ಬಳಿಯಲ್ಲಿರಲು ಬೇರೆ ಸ್ಥಾನವೇಕೆ ಹೇಳಾ ಎಲೆ ಅಯ್ಯಾ. ”

ಇದಲ್ಲದೆ “ನಿನ್ನಂಗದಲ್ಲಿ ಗುರು ಕೊಟ್ಟ ಲಿಂಗವೆಂಬ ಕುರುಹು ಇರುತ್ತಿರಲು ಆ ನಿಜಲಿಂಗದ ಸಂಗವನರಿಯದೆ ಸಂದಿಗ್ಧೋದಿಯಲ್ಲಿ ಹೊಕ್ಕಿಹೆನೆಂಬ ಗೊಂದಲವೇತಕ್ಕೆ? ತಾ ನಿಂದಲ್ಲಿ ಕೆಡ್ಕಿದ ಒಡವೆಯ ಬಿಟ್ಟು ಆಜೆಯಲಿ ನೆನೆದು ಅರಸಲುಂಟೆ? ನೀ ನಿಂದ ನಿಜವ ನಿಂದಲ್ಲಿಯೇ ತಿಳಿದುಕೋ. ನಿನ್ನಂಗವೇ ಕೈಲಾಸವು. ಆ ಲಿಂಗದ ಕೂಟವೇ ನಿರ್ವಾಣವು ಎನ್ನಯ್ಯಪ್ರಿಯ ಇಮ್ಮಡಿ ನಿಕಳಂಕ ಮಲ್ಲಿಕಾರ್ಜುನಾ”

ಹೀಗೆಂದು ಮಹಾದೇವಿಯಮ್ಮನು ನುಡಿಯಲು ಮೋಳಿಗೆಯ ಮಾರಿ ತಂದೆಗಳು ನುಡಿದುದೇನೆಂದರೆ “ಭಕ್ತಿಯುಳ್ಳನ್ನಕ್ಕ ಇಷ್ಟಲಿಂಗದ ಹಂಗು ಬೇಕು. ಆತ್ಮನುಳ್ಳನ್ನಕ್ಕ ಅವಿವೇಕವಾದ ವಿಚಾರಿಸಬೇಕು. ನಾ ಮರ್ತ್ಯನಾದ ಕಾರಣ ಜಗತ್ತು ಕರ್ಕಶವಾಗಿದೆ. ಇದು ಕಾರಣ ಕೈಲಾಸವೆಂಬ ಬಟ್ಟಿಯನರಸಬೇಕು. ಎನ್ನ ಸತ್ಯಕ್ಕೆ, ಎನ್ನ ಭಕ್ತಿಗೆ, ಎನ್ನ ಮನಕ್ಕೆ ಎನ್ನ ಮುಕ್ತಿಯೆಂಬೆ ಎನ್ನ ನಿಶ್ಚಯಕ್ಕೆ ಒಂದು ಗೊತ್ತು ತೋರಾ. ನಿಕಳಂಕ ಮಲ್ಲಿಕಾರ್ಜುನನು ಎಲ್ಲಿಹನು ಪೇಳಾ. ”

ಇದನ್ನು ಕೇಳಿ ಮಹಾದೇವಿಯಮ್ಮನು ಹೇಳಿದುದೇನೆಂದರೆ “ಕಾಲಿರಲು ತಲೆ ನಡೆಯುವದುಂಟೆ ಅಯ್ಯ? ಕಣ್ಣಿಲ್ಲದೆ ಕರ್ಣ ನೋಡಿದುದುಂಟೆ ಅಯ್ಯಾ? ಬಾಯಿ ಇರಲು ಮೂಗು ಉಂಡುದುಂಟೆ ಅಯ್ಯ? ತಾಯಿ

ಇಲ್ಲದೆ ಮಕ್ಕಳು ಬಂದ ತೆರನುಂಟಿ ಅಯ್ಯ? ನಿಮ್ಮ ಸೇವೆಯ ತೊತ್ತಿನ ಅನುಭಾವವ ಕೇಳಲೇತಕ್ಕೇ? ನಿಮ್ಮಲ್ಲಿ ಎನ್ನ ಭಾವ ಲೇಖ. ಮಹಾಘನ ಲಿಂಗಸ್ವರೂಪ ನೀವಾದ ಕಾರಣ ಎನಗೆ ಸ್ವಾತಂತ್ರ್ಯವುಂಟೆ? ಎನ್ನಯ್ಯ ಪ್ರಿಯ ಇಮ್ಮಡಿ ನೀಕಳಂಕ ಮಲ್ಲಿಕಾರ್ಜುನಾ ನಿಮ್ಮ ಭಕ್ತಿ ಸೂತ್ರದಿಂದ ಎನ್ನ ಪ್ರೀತಿ ನಿಮ್ಮ ಶ್ರೀಪಾದದಲ್ಲಿ ಅಡಗಿತ್ತು. ”

ಈ ಮಾತಿಗೆ ಮಾರಯ್ಯನವರು “ತಲೆ ಇಲ್ಲದೆ ಕಾಲು ನಡೆಯ ಬಲ್ಲದೆ? ಕುಕ್ಷಿ ಇಲ್ಲದೆ ಬಾಯಿಯುಣ ಬಲ್ಲದೆ? ಆತ್ಮನಿಲ್ಲದೆ ಕರಚರಣಾದಿಗಳಿಗೆ ಏತರ ಹೊಲಬು? ನಿನ್ನ ಭಕ್ತಿಯ ಬೆಳೆಯೇ ಎನ್ನ ಸತ್ಯದ ಹಾದಿ. ಎನ್ನ ಭಕ್ತಿಗೆ ನೀ ಶಕ್ತಿಯಾದ ಕಾರಣ ಎನ್ನ ಸತ್ಯಕ್ಕೆ ನೀ ಸತಿಯಾದ ಕಾರಣ ಎನ್ನ ಸುಖದುಃಖ ನಿನ್ನ ಸುಖದುಃಖ ಅನ್ಯವಿಲ್ಲ. ” ಎಂದು ನುಡಿದರು.

ಅದಕ್ಕೆ ಮಹಾದೇವಿಯಮ್ಮನು ಪತಿಯನ್ನು ಕುರಿತು “ಆತ್ಮಕ್ಕೆ ಅರುಹಾದುದನರಿಯದೆ ಕೈಲಾಸವೆಂಬ ಸೂತ್ರಕ್ಕೆ ಮನ ಸೂತಿರಲ್ಲ? ಅಂಧ ಕನ ಕೈಯ್ಯ ರತ್ನದಂತಾದಿರಲ್ಲ? ಪಂಗುಳನ ಕೈಯ್ಯ ಶಸ್ತ್ರದಂತೆ ಅದಿರಲ್ಲ? ತಾನಿದ್ದಲ್ಲಿಯೇ ನಿಜಕೂಟ. ತಿಳಿದಲ್ಲಿಯೇ ನಿರಂಗ. ಇಷ್ಟದಲ್ಲಿ ನೋಟ, ಜ್ಞಾನದಲ್ಲಿ ಕೂಟ ಇವು ಏಕಾರ್ಥವಾದಲ್ಲಿ ಕಾಯವೆಂಬ ಕದಳಿಯ ಬಿಟ್ಟದು. ಭಾವವೆಂಬ ಕುರುಹು ಮರೆದುದು. ಕಾಯಕ್ಕೆ ಕೈಲಾಸವೆಂಬುದಿಲ್ಲ. ಭಾವಕ್ಕೆ ಒಯಲೆಂಬುದಿಲ್ಲ ಎನ್ನಯ್ಯ ಪ್ರಿಯ ಇಮ್ಮಡಿ ನೀಕಳಂಕ ಮಲ್ಲಿಕಾರ್ಜುನಾ. ” ಎಂದು ಮಾತನಾಡಿದರು.

ಇದಲ್ಲದೆ “ಗುರುವನರಿದು ಲಿಂಗವನರಿವರುಂಟು. ಲಿಂಗವನರಿದು ಪಂಚಾಚಾರವನರಿವರುಂಟು. ಪಂಚಾಚಾರವನರಿದು ಜಂಗಮವನರಿವರುಂಟು. ಆ ಜಂಗಮವನರಿವಲ್ಲಿ ಷಟ್ಸ್ಥಲಸಂಬಂಧವಾಯಿತ್ತು. ಇದನ್ನರಿತವಂಗೆ ಇಹಪರವೆಂಬ ಭಿನ್ನಭಾವವಿಲ್ಲ. ಕಾಯವುಳ್ಳನ್ನಕ್ಕ ಲಿಂಗಪೂಜೆ ಆತ್ಮವುಳ್ಳನ್ನಕ್ಕ ಅರುವಿನ ವಿಚಾರ, ಪುರುಷ ನೀ ಸತಿ ನಾನೆಂಬಲ್ಲಿ ಉಭಯ ಬೀಜ. ನಾ ನೀನೆಂಬನ್ನಕ್ಕ ಲಿಂಗವು ಅಂಗದಲ್ಲಿಯೇ ನಿರಂಗವಾಗಬೇಕು. ಆದುದರಿಂದ ಕಾಯವೆರಿಸಿ ಕೈಲಾಸಕ್ಕೆ ಹೋದಿಹನೆಂಬುದು ಮತವಲ್ಲ. ಘನಲಿಂಗ ಕರಸ್ಥಲದಲ್ಲಿಪ್ಪ ಅನುವನರಿಯದೆ ಕೈಲಾಸಕ್ಕೆ ಹಂಬಲಿಸುವರೇ? ಆತ್ಮ ನಿಶ್ಚಯವಾದಲ್ಲಿಯೇ ಕೈಲಾಸ. ಮಮತ್ವವಾದಲ್ಲಿಯೇ ಮರ್ತ್ಯ

ದೊಳಗು ಎನ್ನಯ್ಯಪ್ರಿಯ ಇಮ್ಮಡಿ ನೀಕಳಂಕ ಮಲ್ಲಿಕಾರ್ಜುನಾ. ”
ಎಂದು ನುಡಿದರು.

ಮತ್ತು “ಸುವ್ರಾತನ ಸುಬುದ್ಧಿ ಭಕ್ತಸ್ಥಲ. ಮಲಾಮಲ ಮಹೇಶ್ವರಸ್ಥಲ. ಅಜ್ಞಾನ ಸುಜ್ಞಾನ ಪ್ರಸಾದಿಸ್ಥಲ. ಉಭಯ ಕೂಟಸ್ಥ ವೆಂಬುದ ಪರಿಹರಿಸಿದಲ್ಲಿ ಪ್ರಾಣಲಿಂಗಿಸ್ಥಳ. ಸ್ತುತಿ-ನಿಂದ್ರಾದಿಗಳಲ್ಲಿ ಒಡಲಳಿದು ನಿಂದುದು ಶರಣಸ್ಥಲ. ಇಂತೀ ಭೇದವನರಿದು ಪರುಷಸಾಕ್ಷಾಣದಂತೆ ಭಿನ್ನಭಾವ ವಿಲ್ಲದೆ ಏಕವಾದಲ್ಲಿ ಐಕ್ಯಸ್ಥಲ. ಅದು ಎನ್ನ ನಿನ್ನ ಕೂಟದ ಸುಖದಂತೆ. ಇದನ್ನು ಚಿಂತಾಗಿ ತಿಳಿದು ನೋಡಿಕೊಳ್ಳಿ. ಅಲ್ಲಿ ಇಲ್ಲಿ ಎಂಬ ಗೆಲ್ಲಗುಳಿತನ ಬೇಡ ಎನ್ನಯ್ಯಪ್ರಿಯ ಇಮ್ಮಡಿ ನೀಕಳಂಕ ಮಲ್ಲಿಕಾರ್ಜುನಾ ಎಂದು ಸುರಿದರು.

ಇನಿಯಳ ಇನಿದಾದ ನುಡಿ ಕೇಳಿ ಮೋಳಿಗೆಯ ಮಾರಯ್ಯ ತಂದೆಗಳು ಸಂತುಷ್ಟರಾಗಿ ಅವಳ ಮಾತಿನ ಮೇಲೆ ವಿಶ್ವಾಸವಿಟ್ಟು ಕರಸ್ಥಲದ ಇಷ್ಟಲಿಂಗದಲ್ಲಿಯೇ ನಿಷ್ಠೆಯನ್ನರಿಸಿ ಯಾವ ಕಡೆಗೂ ಹೋಗದೆ ಕೆಲದಿನಗಳ ಮೇಲೆ ಕಲ್ಯಾಣ ಪಟ್ಟಣದಲ್ಲಿಯೇ ಬಯಲಾದರು.

ಈ ಸಂಸಾದನೆಯಿಂದ ನಮಗೆ ತಿಳಿದು ಬರುವ ಮುಖ್ಯ ಸಂಗತಿಗಳಾವವೆಂದರೇ:— ಮೋಳಿಗೆಯ ಮಾರಯ್ಯನವರು ಕಾಶ್ಮೀರದ ಅರಸರಾಗಿದ್ದರು. ಆ ರಾಜ್ಯಭೋಗವನ್ನು ತೊರೆದು ಶರಣ ಸಂಗವೇ ಮಿಗಿಲೆಂದು ಭಾವಿಸಿ ಸಪತ್ನೀಕರಾಗಿ ಕಲ್ಯಾಣ ಪಟ್ಟಣದಲ್ಲಿ ಕಟ್ಟಿಗೆ ಮಾರುವ ಕಾಯಕವನ್ನು ಕೈಕೊಂಡದ್ದು ಅತ್ಯಂತ ಮಹತ್ವದ್ದು. ಕಾಯಕವು ನಮ್ಮ ಶರಣರ ವಿಶಿಷ್ಟ ಗುಣವು. ಒಂದು ವೇಳೆ ರಾಜರು ಕಾಲವಶದಿಂದ ಕಟ್ಟಿಗೆಯನ್ನು ಹೊತ್ತು ಮಾರುವ ಪ್ರಸಂಗ ಬರಬಹುದು. ಆದರೆ ಸ್ವತಃ ರಾಜರು ಶರಣರ ಸಹವಾಸಕ್ಕೆಳಸಿ ಕಟ್ಟಿಗೆ ಹೊತ್ತು ಮಾರುವ ಕೆಲಸವನ್ನು ಆನಂದದಿಂದ ಕೈಕೊಂಡ ಉದಾಹರಣೆಗಳು ಬಹು ವಿರಳ. ವಿದ್ಯಾರ್ಥಿದೇಶಿಯಲ್ಲಿದ್ದಾಗ ರಾಜಪುತ್ರರೇನೋ ಗುರುಕುಲಗಳಲ್ಲಿ ಸೇವಾಕಾರ್ಯಗಳನ್ನು ಮಾಡುತ್ತಿದ್ದರಂತೆ. ಆದರೆ ನಮ್ಮ ಶರಣರ ಶಿವಾನುಭವ ಮಂಟಪದಲ್ಲಿ ರಾಜ್ಯವನ್ನಾಳುವ ಭೂಪಾಲರೂ ದೊಡ್ಡ ದೊಡ್ಡ ಪಂಡಿತರೂ ಕೂಡ ಯಾವ ಸಂಕೋಚವಿಲ್ಲದೆ ಸಣ್ಣಪುಟ್ಟ ಕಾಯಕಗಳನ್ನು ಮಾಡುತ್ತಿದ್ದುದು ಮನನೀಯವಾಗಿದೆ.

ಈ ಸಂಪಾದನೆಯಿಂದ ನೆನಪಿಡತಕ್ಕ ೨ ನೆಯ ಸಂಗತಿಯೆಂದರೆ ಮಾರಯ್ಯನವರ ನಿರಾಶಾಂಗುಣವು. ಬಡವರಾಗಿ ಜೀವಿಸುವ ಮಾರಯ್ಯನವರ ಮನೆಯಲ್ಲಿ ಬಸವಣ್ಣನವರು ಹೊನ್ನಿನ ಚೀಲಗಳನ್ನಿರಿಸಿರಲು ಅವರು ಅದನ್ನು ಸ್ವಂತಕ್ಕಾಗಿ ಉಪಯೋಗಿಸಿಕೊಳ್ಳದೆ ಜಂಗಮ ಮೂರ್ತಿಗಳಿಗೆ ದಾನ ಮಾಡಿ ಬಿಟ್ಟರು. ತಾನಾಗಿಯೇ ಬಂದ ಸುಖವನ್ನು ನೆರೆ ಹಿಂಗಿದವರುಂಟೇ ಜಗದಲ್ಲಿ? ಅದರೆ ರಾಜ್ಯವನ್ನೇ ತ್ಯಾಗಮಾಡಿ ಬಂದ ನಮ್ಮ ಯೋಗಿಗಳಿಗೆ ಭೋಗದಾಶೆಯುಂಟಾದೀತೇ? ಈ ಜಗತ್ತಿನಲ್ಲಿ ಪಾಪದ ಭೀತಿಯಿಲ್ಲದೆ ಪರರ ದುಡ್ಡನ್ನು ಸೆಳೆಯುವ ಉಪಾಯಗಳು ನಾನಾ ಪ್ರಕಾರದವಿರುವವು. ಆದರೆ ತಾನಾಗಿಯೇ ಬಂದ ಸಂಪತ್ತನ್ನು ದೂರೀಕರಿಸುವವರು ಬಹು ವಿರಳ. “ಬಂಗಾರ ಕಬ್ಬಿಣವು ಹಿರಿಕಿರಿದು ಸಮಗೊಂಡ ಲಿಂಗಮಾಂತೇಶ್ವರ ಜಗತ್ಪುತ್ರಗೆ ಹರಗೆ | ಜಯಮಂಗಳಂ ನಿತ್ಯ ಶುಭಮಂಗಳಂ ||” ಎಂಬೀ ಬಾಲಲೀಲಾಮಹಾಂತಸ್ತಾವಿಗಳು ಹಾಡಿದ ತತ್ವವು ನಮ್ಮ ಮಾರಯ್ಯನವರ ಆಚರಣೆಯಲ್ಲಿ ಚನ್ನಾಗಿ ಅಳವಡವಿದ್ದಿತು.

ಈ ಸಂಪಾದನೆಯಿಂದ ಒಪ್ಪಿಸತಕ್ಕ ೩ ನೆಯ ಸಂಗತಿಯೆಂದರೆ ಮಾರಯ್ಯನವರ ಪುಣ್ಯಾಂಗನೆಯಾದ ಮಹಾದೇವಿಯಮ್ಮನವರ ದಿವ್ಯವಾದ ಉದ್ಧಾರಗಳು. ಅವರು ತಮ್ಮ ಪತಿಗೆ ಇದ್ದಲ್ಲಿಯೇ ಕೈಲಾಸವುಂಟು, ಕರಸ್ಥಳದ ಲಿಂಗದಲ್ಲಿಯೇ ಮನಮಗ್ನವಾಗಿರುವದು ಕೈಲಾಸವು, ಬೇರೆ ಕೈಲಾಸವೆಂಬುದಿಲ್ಲ, ಇತರ ಶರಣರಂತೆ ಸಂಗಮ, ಉಳವಿ, ಕದಳಿ ಮೊದಲಾದ ಸ್ಥಳಗಳಿಗೆ ಹೋಗುವದು ವೃಥಾ ಎಂಬ ತತ್ವಗಳನ್ನು ಒಳ್ಳೆ ರಸಿಕತನದಿಂದ ಪ್ರತಿಪಾದಿಸಿದ್ದುದನ್ನು ನೋಡಿದರೆ ನಮ್ಮ ಶರಣರ ಪತ್ನಿಯವರಾದರೂ ಮಹಾ ತತ್ವಜ್ಞಾನಿಗಳಾಗಿದ್ದರೆಂದು ಸ್ಪಷ್ಟವಾಗಿ ತೋರುವದು. ಮಹಾದೇವಿಯಮ್ಮನು ಅಂಥ ದಿವ್ಯಜ್ಞಾನಿಯಾಗಿರದಿದ್ದರೆ ರಾಜ್ಯ ಭೋಗವನ್ನು ತೊರೆದು ಪತಿಯ ಬೆನ್ನುಹತ್ತಿ ಕಲ್ಯಾಣ ಪಟ್ಟಣಕ್ಕೆ ಬಂದು ಬಡತನದಿಂದ ಸಂಸಾರ ಮಾಡುತ್ತಿರಲಿಲ್ಲ. ಹಿಂದಕ್ಕೆ ಋಷಿ ಪತ್ನಿಯರು ತಮ್ಮ ಪತಿಗಳೊಡನೆ ಆತ್ಮಾನಾತ್ಮ ವಿವೇಚನೆಯನ್ನು ಮಾಡುತ್ತಿದ್ದರೆಂದು ನಾವು ಕೇಳುತ್ತೇವೆ. ಆದರೆ ವೈಶ್ರೇಯಿ ಗಾರ್ಗಿ ಮೊದಲಾದ ಸ್ವಲ್ಪ ಉದಾಹರಣೆಗಳು ಮಾತ್ರ ನಮಗೆ ಕಂಡುಬರುವವು. ಆದರೆ ಶಿವಾನುಭವ ಮಂಟಪದಲ್ಲಿ ಅಧ್ಯಾತ್ಮ ವಿಷಯದ ಬಗ್ಗೆ ಸಂವಾದ ಮಾಡಿದಂಥ ನಮ್ಮ ಶಿವಶರಣೆಯರು ಅನೇಕರಾಗಿ ಹೋದರು.

ಶ್ರೀಯುತ ಪುರಾಣೀಕರ ಆಕ್ಷೇಪಣೆಗಳಿಗೆ ಉತ್ತರ.

(ಶ್ರೀಯುತ ಎಮ್. ಆರ್. ಶ್ರೀನಿವಾಸ ಮೂರ್ತಿ ಬಿ. ಎ
ಬೆಂಗಳೂರು.)

ನನ್ನ ಮಿತ್ರರಾದ ಶ್ರೀಯುತ ಬಿ. ಎಂ. ಪುರಾಣೀಕರು ಶಿವಾನುಭವ ದ್ವೈಮಾಸಿಕ ಪತ್ರಿಕೆಯ ಡಿಸೆಂಬರ ೧೯೩೫ ನೆಯ ಸಂಚಿಕೆಯಲ್ಲಿ “ತೇರದಾಳದಲ್ಲಿ ಶ್ರೀಪ್ರಭುದೇವರ ಐಕ್ಯ” ಎಂಬ ಲೇಖನವನ್ನು ಬರೆಯುತ್ತ, “ಸುಭುಲಿಂಗಲೀಲೆಯ ಸಂಗ್ರಹ” ದಲ್ಲಿ ನಾನು ಬರೆದಿರುವ ಪೀಠಿಕೆಯ ವಿಚಾರವನ್ನೆತ್ತಿ ಕೆಲವು ಟೀಕೆಗಳನ್ನು ಮಾಡಿದ್ದಾರೆ. ನಾನು ಬರೆದಿರುವುದರಲ್ಲಿ ತಪ್ಪುಗಳನ್ನು ತೋರಿಸಿ ತಿದ್ದುವುದರ ಅಧಿಕಾರ ಎಲ್ಲರಿಗೂ ಇದೆ. ಅದರಲ್ಲಿಯೂ ನನ್ನ ಮಿತ್ರರೂ ನನಗೆ ಗೌರವಾಸ್ಪದರೂ ಆದ ಶ್ರೀಯುತ ಪುರಾಣೀಕರಿಗೆ ಹೆಚ್ಚಾಗಿಯೇ ಇದೆ. ಆದರೆ ಹೀಗೆ, ತಪ್ಪುಗಳನ್ನು ತೋರಿಸಿಕೊಡುವುದರಲ್ಲಿ ನಾನು ಯಾವುದನ್ನು ಹೇಳಿದ್ದೇನೆ? ಹೇಗೆ ಹೇಳಿದ್ದೇನೆ? ಯಾವುದನ್ನು ಪ್ರತಿಪಾದನೆ ಮಾಡಿದ್ದೇನೆ? ಎನ್ನುವುದನ್ನೆಲ್ಲ ಯಥಾವತ್ತಾಗಿ ತೋರಿಸುವುದು ಧರ್ಮ; ಹಾಗೆ ಮಾಡದೆ ಇಲ್ಲದ ದೋಷಗಳನ್ನು ಹೊರಿಸುವುದು ಧರ್ಮವಲ್ಲ.

ಪುಟ ೩೨೭ ರಲ್ಲಿ ಶ್ರೀಯುತ ಪುರಾಣೀಕರು ಹೀಗೆ ಬರೆದಿದ್ದಾರೆ. “ಇನ್ನು ಕಾವ್ಯಗಳಲ್ಲಿ ಇಲ್ಲದ ಸಂಗತಿಗಳ ಬಗ್ಗೆ ಚರ್ಚಿಸುವುದೆಂದರೆ ‘ಅವ್ಯಾಪಾರೇಷು ವ್ಯಾಪಾರಃ’ ವಾಗುವುದು. ಇದರಲ್ಲಿ ಶ್ರೀಯುತ ಶ್ರೀನಿವಾಸಮೂರ್ತಿಗಳದಾದರೂ ಅದೇ ಹಾಡಾಗಿರುವುದು. ಅದು ಹೇಗೆಂದರೆ (೧) ಚಾಮರಸನು ತನ್ನ ಗ್ರಂಥದಲ್ಲಿಲಿಯೂ ಶ್ರೀ ಪ್ರಭುವಿನ ಬೈಲಾದ ವಿಷಯಕ್ಕೆ ಹೇಳಿಲ್ಲವು. ಇದನ್ನು ಶ್ರೀಯುತ ಶ್ರೀನಿವಾಸಮೂರ್ತಿಗಳು ೩೭ ನೇ ಪುಟದಲ್ಲಿ ಒಪ್ಪಿ, ಪುನಃ ಅದರ ಬಗ್ಗೆಯೇ ಚರ್ಚಿಸುವುದೂ, (೨) ಅಲ್ಲಮಪ್ರಭುವಿಗೆ ಅಲ್ಲಯ್ಯನೆಂದು ಬೇರೆ ಹೆಸರು ಚಾಮರಸನು ಹೇಳದಿರುವುದರಿಂದ ಅಲ್ಲಯ್ಯ ಈ ಹೆಸರು ಬೇರೊಬ್ಬ ಶಿವಶರಣರದು ಇರಬಹುದೆಂದೂ, (೩) ಚಾಮರಸನ ಕಾವ್ಯದಲ್ಲಿ ಅಕ್ಕಮಹಾದೇವಿಯು ಕುವಾರಿ ಎಂದು ಇದ್ದದ್ದು ಅವಳ ಲಗ್ನವಾಗಿತ್ತೆಂದು ಹೇಳಿ ದುರ್ಬಲ

ಪ್ರಮಾಣಗಳನ್ನು ಕೊಟ್ಟು ಅವುಗಳನ್ನು ಸಿದ್ಧಪಡಿಸಲಿಕ್ಕೆ ಯತ್ನಿಸಿರುವರು. ಅದು ಹೇಗೆ ಸಾಧ್ಯವು? ಬೇಕಾದರೆ ಇವುಗಳ ವಿಷಯವಾಗಿ ಐತಿಹಾಸಿಕ ದೃಷ್ಟಿಯಿಂದ ಸ್ವತಂತ್ರ ಗ್ರಂಥಗಳನ್ನು ಬರೆದು ಸಿದ್ಧಮಾಡಬೇಕು. ಇದನ್ನು ಬಿಟ್ಟು ನುರಿತ ಲೇಖಕರು ಹೀಗೆ ಮಾಡುವುದು ಒಳಿತಲ್ಲವು. ಒಟ್ಟಿನ ಮೇಲೆ ಪ್ರ. ಲೀ. ಸಂಗ್ರಹದ ಸೀತಿಕೆಯಿಂದ 'ಕವಡಿ ಚಾಫಾಯಿ ದಾನಾಹಿ, ಅಣು ಘಟಕೇಚ ಘಸರತ ನಾಹಿ' ಎಂಬಂತೆಯಾಗಿದೆ"

ಮೇಲೆ ಉದ್ಧರಿಸಿರುವ ಭಾಗದಲ್ಲಿ ಮೂರು ಅಂಶಗಳಿಗೆ ಇವುಗಳ ವಿಚಾರದಲ್ಲಿ ನಾನು ಹೇಳಬೇಕಾದ ಸಮಾಧಾನಗಳು ಕೆಲವಿವೆ.

(೧) ಶ್ರೀ ಪ್ರಭುವಿನ ಬಯಲಾದ ವಿಷಯ— ಚಾಮರಸನು ಪ್ರಭು ಬಯಲಾದ ವಿಷಯವನ್ನು ಹೇಳಿಲ್ಲ ಎನ್ನುವುದನ್ನು ನಾನು ತಿಳಿಸಿ ಪುಟ ೩೩ ರಲ್ಲಿ ಅಡಿ ಟಿಪ್ಪಣಿ ೪೨ ರಲ್ಲಿ ಹೀಗೆ ಬರೆದಿದ್ದೇನೆ "ಅಲ್ಲಮಪ್ರಭು ಲಿಂಗೈಕ್ಯನಾದ ಸಮಾಚಾರವನ್ನು ಚಾಮರಸನು ಹೇಳಿಲ್ಲ. ಆತನು ಬಯಲಾದ ಸ್ಥಳ ಶ್ರೀಪರ್ವತವೆಂದೂ ತೇರದಾಳವೆಂದೂ ಬಳ್ಳಿಗಾವೆ ಯೆಂದೂ ತಾಳಗುಂದವೆಂದೂ ಭಿನ್ನಾಭಿಪ್ರಾಯಗಳಿವೆ. ಪರಿಶಿಷ್ಟ I (VI) ನೋಡಿ" ಹೀಗೆ ಬರೆದು ಪರಿಶಿಷ್ಟದಲ್ಲಿ ಗ್ರಂಥಾಂತರಗಳಲ್ಲಿ ಹೇಳಿರುವುದನ್ನು ತಿಳಿಸಿದ್ದೇನೆ; ಆ ಗ್ರಂಥಗಳ ಹೆಸರುಗಳನ್ನೂ ತಿಳಿಸಿದ್ದೇನೆ. ಈ ಬಗ್ಗೆ ಚರ್ಚೆ ಮಾಡಿ ನನ್ನ ತೀರ್ಮಾನವನ್ನೇನೂ ಹೇಳಿಲ್ಲ. ಚಾಮರಸನು ಹೇಳಿರುವುದನ್ನು ನಾನು ಒಪ್ಪಿರುವನೆಂದು ಹೇಳುವುದು ಸರಿಯಲ್ಲ. ಪ್ರಭುವಿನ ಚರಿತ್ರೆಯನ್ನು ಪ್ರಸ್ತಾಪ ಮಾಡುವಾಗ ಬಯಲಾದ ಸ್ಥಳದ ವಿಚಾರದಲ್ಲಿ ಭಿನ್ನಾಭಿಪ್ರಾಯಗಳಿರುವವೆಂದು ವಾಚಕರ ಸೌಕರ್ಯಕ್ಕಾಗಿ ತಿಳಿಸುವುದು ಹೇಗೆ ತಪ್ಪಾಗುವುದೋ ಶ್ರೀಯುತರು ಹೇಳಬೇಕು. (೨) ಅಲ್ಲಯ್ಯನ ವಿಚಾರ— ಇದನ್ನು ಶ್ರೀಯುತ ಪುರಾಣೀಕರು ಸರಿಯಾಗಿ ಅರ್ಥ ಮಾಡಿಕೊಂಡಿಲ್ಲ. ಪುಟ ೧೪ ರಲ್ಲಿ "ಪ್ರಭು ಲಿಂಗಲೀಲೆ ಅಲ್ಲಮನ ಚರಿತ್ರೆಯಾಗಿದೆ" ಎಂದು ಹೇಳಿ ಅದೇ ಪುಟದ ಅಡಿಟಿಪ್ಪಣಿ ೨೪ ರಲ್ಲಿ "ಶಿವಶರಣನಾದ ಅಲ್ಲಯ್ಯನೆಂಬವನು ಬೇರೆ ಇದ್ದಾನೆ. ಇವನ ವಿಚಾರ ಶಿ. ಕ. ಸಾ. ಕಥೆ ೮೬ ರಲ್ಲಿದೆ" ಎಂದು ತಿಳಿಸಿದ್ದೇನೆ. ಅಲ್ಲಮ, ಅಲ್ಲಮಪ್ರಭು, ಅಲ್ಲಯ್ಯ ಎಂದು ಮುಂತಾಗಿ ಹೆಸರುಗಳು ಬರುವಾಗ ನಮಗೆಲ್ಲ ಪರಿಚಿತನಾದ ಪೂಜ್ಯನಾದ ಪ್ರಭುದೇವರೆಂದು (ಸಾಮಾನ್ಯವಾಗಿ) ಅರ್ಥವಾಗುವದು ಸಹಜ. ಆದರೆ ಒಂದೇ ಹೆಸರಿನ

ಶರಣರು ಬೇರೆ ಬೇರೆ ಇರುತ್ತಾರೆ. ಸುಪ್ರಸಿದ್ಧನಾದ ಅಲ್ಲಮನ ಜೊತೆಗೆ ಅಷ್ಟೊಂದು ಪ್ರಸಿದ್ಧನಲ್ಲದ ಅಲ್ಲಯ್ಯನೆಂಬ ಶರಣನ ಹೆಸರು ಬೆರಕೆಯಾಗಿ ವಾಚಕರಿಗೆ ಸಂದೇಹ ಬರಬಾರದೆಂದು ಅಡಿಟಿಪ್ಪಣಿಯಲ್ಲಿ ಎಚ್ಚರಿಕೆ ಕೊಡಲಾಯಿತು. ಅಲ್ಲಮಪ್ರಭು ಅಲ್ಲದೆ ಅಲ್ಲಯ್ಯ ಎಂಬ ಶರಣ ಬೇರೆ ಇದ್ದಾನೆ.

ಅವನ ಕಥೆ ಶಿವಕಥಾ ಸಾಗರದಲ್ಲಿ ಹೀಗಿದೆ:- ಅಲ್ಲಯ್ಯನೆಂಬ ಶರಣರು ವಿಭೂತಿ ರುದ್ರಾಕ್ಷ ಮೊದಲಾದ ಆತ್ಮಾವರಣದಲ್ಲಿ ಸಾವಧಾನ ವಾಗಿರುತ್ತ ದಿನದಿನವೂ ಕೈಲಾಸಕ್ಕೆ ಹೋಗಿ ಶಿವನ ಕೂಡ ಏಕಾಂತವ ಮಾಡಿ ಬರುತ್ತಿರಲು; ಮತ್ತೊಂದು ದಿವಸ ಎಂದಿನಂತೆ ಶಿವನ ಒಳಗೆ ಹೋಗಿ ಮಾತಾಡಲು ಶಿವನು ಸುಮ್ಮನಿರಲು; ಆಗ ನಮ್ಮಲ್ಲಿ ಮಹಾದೇವನು ಏನು ತಪ್ಪು ಕಂಡನೋ ಅದ ಕಾರಣ ಮಾತಾಡಲಿಲ್ಲವೆಂದು ತಮ್ಮ ಪ್ರಾಣವಂ ಬಿಡುತ್ತಿರಲು; ಎಲೆ ಅಲ್ಲಯ್ಯ! ನಿಮ್ಮ ನಿಷ್ಠೆಯ ನೋಡುವರೆ ಸುಮ್ಮನಿದ್ದೆವಲ್ಲದೆ ಮತ್ತೊಂದಿಲ್ಲವೆಂದು ತಪ್ಪೊಳಂಬಿಟ್ಟು ಕೊಂಡರು ”.

ಇದರಿಂದ ಶ್ರೀಯುತರು ಅಲ್ಲಯ್ಯ, ಅಲ್ಲಮ ಎಂದು ಬರುವುದನ್ನೆಲ್ಲ ಮೂಲ ಅಲ್ಲಮಪ್ರಭುವೆಂದು ಭ್ರಮಿಸಬಾರದು. ಇನ್ನೂ ಒಂದು ಉದಾಹರಣೆಯನ್ನು ಕೊಡುತ್ತೇನೆ. “ಬಿಟ್ಟ ಮಂಡೆಯ ಅಲ್ಲಮಪ್ರಭು” ಎಂಬ ಶರಣ ಇನ್ನೊಬ್ಬನಿದ್ದಾನೆ. ವೀರಶೈವಾವೃತ ಮಹಾಪುರಣ ಎಂಟನೆಯ ಕಾಂಡ ಎಂಟನೆಯ ಸಂಧಿ ೨೭ ನೆಯ ಪದ್ಯದಲ್ಲಿ ಈತನ ವಿಚಾರವನ್ನು ಶ್ರೀಯುತರು ಓದಿ ತಿಳಿದುಕೊಳ್ಳಬಹುದು. ಮತ್ತೊಂದು ಉದಾಹರಣೆಯನ್ನು ತೆಗೆದುಕೊಳ್ಳೋಣ. ‘ಗುಹೇಶ್ವರನಲ್ಲಯ್ಯ’ ಎಂಬ ಅಂಕಿತ, ವಚನಗಳಲ್ಲಿ ಬಂದರೆ ಸಾಮಾನ್ಯವಾಗಿ ಮೂಲ ಅಲ್ಲಮ ಪ್ರಭುವಿನ ಕಡೆಗೆ ನಮ್ಮ ದೃಷ್ಟಿ ಹೋಗುವದು ಸಹಜ. ಆದರೆ ಗ್ರಂಥಗಳನ್ನು ಸರಿ ಶೀಲಿಸಿದರೆ ಈ ಅಂಕಿತ ಗಾಣದ ಕಣ್ಣು ಸ್ಪಂದಿಸದೆ ತಿಳಿಯುತ್ತದೆ. ವಚನ ಶಾಸ್ತ್ರಸಾರವನ್ನು ಶಿವಯೋಗಮಂದಿರದಲ್ಲಿರುವ “ಸರ್ವ ಪುರಾತನರ ವಚನ” ಎಂಬ ಗ್ರಂಥವನ್ನು ನೋಡಿದರೆ ಈ ವಿಷಯ ಮಂದಟ್ಟುಗುತ್ತದೆ. ಅದುದರಿಂದ ಒಂದೇ ಹೆಸರಿನ ಶರಣರನ್ನು ವಿಂಗಡಿಸುವದರಲ್ಲಿ ಬಹಳ ಎಚ್ಚರಿಕೆ ಬೇಕಾದೀತು.

(೨) ಅಕ್ಕ ಮಹಾದೇವಿಯ ವಿಚಾರ:- ಪ್ರಭುಲಿಂಗಲೀಲೆಯಲ್ಲಿ ಬಸವಣ್ಣನವರ ವಿಚಾರ, ಅಕ್ಕ ಮಹಾದೇವಿಯ ವಿಚಾರ ಮುಂತಾದವು ಬರುತ್ತವೆ. ಬಸವಣ್ಣನವರ ಮತ್ತು ಅಕ್ಕ ಮಹಾದೇವಿಯರ ವಿಚಾರ

ಗಳಲ್ಲಿ ಸಂಪೂರ್ಣವಾದ ಬೇರೆ ಸ್ವತಂತ್ರ ಗ್ರಂಥಗಳೂ ಇವೆ. ಬಸವಣ್ಣನವರ ವಿಚಾರದಲ್ಲಿ ಬಸವ ಪುರಾಣಾದಿಗಳು ಪ್ರಸಿದ್ಧವಾಗುವವು. ಅಕ್ಕ ಮಹಾದೇವಿಯ ವಿಚಾರದಲ್ಲಿ ಮಹಾದೇವಿಯಕ್ಕನ ರಗಳೆ ಮತ್ತು ಮಹಾದೇವಿಯಕ್ಕನ ಪುರಾಣ ಪ್ರಸಿದ್ಧವಾದುವು. ಪ್ರಭುಲಿಂಗಲೀಲೆಯಲ್ಲಿ ಬರುವ ಬಸವಣ್ಣನವರ ಮತ್ತು ಅಕ್ಕ ಮಹಾದೇವಿಯರ ಭಾಗಗಳನ್ನು ಚಾಮರಸನು ಹೇಳಿದಂತೆ ಬರೆಯುವಾಗ ಪುಟ ೨೬ ಅಡಿ ಟಿಪ್ಪಣಿ ೩೫ ರಲ್ಲಿ “ಬಸವಣ್ಣನವರು, ಮಹಾದೇವಿಯಕ್ಕ ಮುಂತಾದವರ ಜನ್ಮ ಕಾರಣಗಳು ವೀರಶೈವ ಗ್ರಂಥಗಳಲ್ಲಿ ಒಂದೇ ರೀತಿಯಾಗಿಲ್ಲ” ಎಂದು ಸೂಚಿಸಿದ್ದೇನೆ. ಮುಂದೆ ಬರುವ ಕಥೆಯ ವ್ಯತ್ಯಾಸಗಳನ್ನು ಅಲ್ಲಲ್ಲಿ ಅಡಿ ಟಿಪ್ಪಣಿಗಳಲ್ಲಿ ಹೇಳಿದ್ದೇನೆ. ಹೀಗೆಯೇ ಪುಟ ೨೭ ಅಡಿ ಟಿಪ್ಪಣಿ ೩೭ ರಲ್ಲಿ “ಮಹಾದೇವಿಯಕ್ಕ ಮತ್ತು ಕೌಶಿಕ ಇವರಿಗೆ ವಿವಾಹವಾಯಿತೇ? ಎಂಬದನ್ನು ಚಾಮರಸನು ಹೇಳಿಲ್ಲ. ಈ ವಿಚಾರದಲ್ಲಿ ಗ್ರಂಥಗಳಲ್ಲಿ ಏಕಾಭಿಪ್ರಾಯವಿಲ್ಲ. ಪರಿಶಿಷ್ಟ I (IV) ನೋಡಿ” ಎಂದು ಹೇಳಿ ಪರಿಶಿಷ್ಟದಲ್ಲಿ ಗ್ರಂಥಗಳಲ್ಲಿರುವುದನ್ನು ತಿಳಿಸಿದ್ದೇನೆ. ಈ ಗ್ರಂಥಗಳೆಲ್ಲ ವೀರಶೈವ ಗ್ರಂಥಗಳೇ. ನಾನು ಇವುಗಳನ್ನೆಲ್ಲ ಇಟ್ಟುಕೊಂಡು ಚರ್ಚೆ ಮಾಡಿಯೂ ಇಲ್ಲ. ಯಾವುದನ್ನೂ ಸಿದ್ಧ ಮಾಡಿಯೂ ಇಲ್ಲ. ಬೇಕಾದವರು ಪೀಠಿಕೆಯನ್ನೂ ಪರಿಶಿಷ್ಟವನ್ನೂ ನೋಡಬಹುದು.

ಪುರಾತನ ಗ್ರಂಥವನ್ನು ಪರಿಷ್ಕರಿಸಿ ಪೀಠಿಕೆಯೊಂದಿಗೆ ಪ್ರಕಟಿಸುವಾಗ ಕಥೆಗೆ ಮೂಲವು ಯಾವುದಿರಬಹುದು? ಇದೇ ವಿಚಾರವನ್ನು ಹೇಳಿರುವ ಇತರ ಗ್ರಂಥಗಳಲ್ಲಿ ಯಾವ ವ್ಯತ್ಯಾಸಗಳಿರಬಹುದು? ಎಲ್ಲೆಲ್ಲಿ ಭಿನ್ನಾಭಿಪ್ರಾಯಗಳು ಬಂದಿವೆ? ಎಂಬವನ್ನೆಲ್ಲ ತೋರಿಸಿ ವಿದ್ಯಾರ್ಥಿಗಳಾಗಲಿ ಸಾಮಾನ್ಯ ಸಾಹಿತಿಗಳಾಗಲಿ ವ್ಯಾಸಂಗ ಮಾಡುವದಕ್ಕೆ ಅನುಕೂಲಿಸುವಂತೆ ಪ್ರಕಟಿಸುವದು ಪದ್ಧತಿಯೆನ್ನುವುದು ಇತರ ಭಾಷೆಗಳಲ್ಲಿನ ಇಂಥ ಗ್ರಂಥಗಳನ್ನು ನೋಡುವುದರಿಂದ ತಿಳಿಯಬಹುದು. ನಾನು ಮಾಡಿರುವುದು ಅಷ್ಟೇ ಅಲ್ಲದೆ ಗ್ರಂಥಗಳಲ್ಲಿ ಇಲ್ಲದ್ದನ್ನು ಹೇಳುವುದನ್ನಾಗಲಿ, ನನ್ನ ಮನಸ್ಸಿಗೆ ಬಂದಂತೆ ಸಿದ್ಧಾಂತ ಮಾಡುವುದನ್ನಾಗಲಿ ಮಾಡಿಲ್ಲ.

ಪ್ರಭು ದೇವರು ಐಕ್ಯವಾದ ಸ್ಥಳದ ವಿಚಾರದಲ್ಲಿ ಶ್ರೀಯುತರು ತಮ್ಮ ಲೇಖಗಳನ್ನು ಮುಗಿಸಿದ ಮೇಲೆ ಆ ವಿಷಯವನ್ನು ಚರ್ಚೆಗೆ ತೆಗೆದುಕೊಳ್ಳುತ್ತೇನೆ.

ಕಲ್ಯಾಣ ಪಟ್ಟಣ.

(ಲೇ:- ಶ್ರೀಯುತ ವೀರಭದ್ರಪ್ಪ ಬಸಪ್ಪ ಹಾಲಭಾವಿ. ಬಿ. ಎ. ಎಲ್. ಎಲ್ ಬಿ.

ರಿಟಾಯರ್ಡ್ ಫರ್ವ್ವರ್ಕ್ಸ್ ಸಬ್ ಜಜ್ಜ್ ಧಾರವಾಡ.)



ಬಹಳ ದಿವಸಗಳಿಂದ ನನಗೆ ಕಲ್ಯಾಣ ಪಟ್ಟಣವನ್ನು ನೋಡುವ ಕುತೂಹಲವಿತ್ತು. ಒಬ್ಬಂಟಿಗನಾಗಿ ಪ್ರವಾಸ ಮಾಡುವದು ತ್ರಾಸದಾಯಕವು. ನನಗಂತೂ ಬಹುತರ ಅಶಕ್ಯವು. ನನ್ನ ಮಿತ್ರರಾದ ಶ್ರೀ. ರಾ. ಬುದ್ಧಯ್ಯ ಸ್ವಾಮಿ ಪುರಾಣಿಕ ಇವರು ಸೊಲ್ಲಾಪುರಕ್ಕೆ ಗೃಹಕೃತ್ಯದ ಸಲುವಾಗಿ ಹೋಗಬೇಕಾಯಿತು. ಅವರನ್ನು ಕೇಳಲಾಗಿ ಮುಂದೆ ಕಲ್ಯಾಣವನ್ನು ನೋಡಲಿಕ್ಕೆ ಬರುತ್ತೇವೆಂದು ಅವರು ಒಪ್ಪಿಕೊಂಡರು. ನಾವಿಬ್ಬರೂ ಕೂಡಿ ಸೊಲ್ಲಾಪುರಕ್ಕೆ ಹೋಗಿ ಅಲ್ಲಿಯ ಪವಿತ್ರ ಐತಿಹಾಸಿಕ ಸ್ಥಾನಗಳಾದ ಶ್ರೀ ಸಿದ್ಧರಾಮೇಶ್ವರನ ದೇವಾಲಯ, ಅವನಿಗೆ ಶ್ರೀ ಮಲ್ಲಿಕಾರ್ಜುನ ಮತ್ತು ಶ್ರೀಮದಲ್ಲಮ ಪ್ರಭುದೇವರು ದರ್ಶನಕೊಟ್ಟ ಸ್ಥಳಗಳು, ಶ್ರೀ ರೇವಣಸಿದ್ಧೇಶ್ವರನ ದೇವಾಲಯ, ಸೊನ್ನಲಿಗೆಯಲ್ಲಿ ಸಿದ್ಧರಾಮೇಶ್ವರನ ತಾಯಿಯಾದ ಸುಗ್ಗಲದೇವಿಯನ್ನು ರೇವಣಸಿದ್ಧೇಶ್ವರನು ಕಂಡು ಆಕೆಯ ಗರ್ಭಕ್ಕೆ ನಮಸ್ಕರಿಸಿ ಆಕೆಯಿಂದ ಸಿದ್ಧರಾಮೇಶ್ವರನು ಹುಟ್ಟುವದನ್ನು ಅರುಹಿದ ಸ್ಥಾನ, ಮುಂತಾದವುಗಳನ್ನು ನೋಡಿ ಸೊಲ್ಲಾಪುರದಲ್ಲಿ ವಾಸಿಸುವ ನಾಲ್ವತ್ತವಾಡ ಶ್ರೀ ಶಿವಶರಣ ವೀರಸ್ವಯ್ಯನವರ ಸುಪುತ್ರಿಯರಾದ ಶರಣಮ್ಮನವರ ದರ್ಶನವನ್ನು ತೆಗೆದುಕೊಂಡೆವು. ಮರುದಿವಸ ರೇಲ್ವೆಯ ಮಾರ್ಗವಾಗಿ ಕಲಬುರ್ಗಿಗೆ ಹೋಗಿ ಶ್ರೀ ಶರಣ ಬಸವೇಶ್ವರನ ದರ್ಶನ ತೆಗೆದುಕೊಂಡು ಗದ್ದುಗೆಮಠದಲ್ಲಿ ಸ್ಥಾಪಿಸಿರುವ ಶ್ರೀಮದ್ವೀರಶೈವ ಬಸವರಾಜ ಫ್ರೀ ಬೋರ್ಡ್‌ಂಗ ಮುಂತಾದ ಸಂಸ್ಥೆಗಳನ್ನು ಸಂದರ್ಶಿಸಿದೆವು. ಅಲ್ಲಿಯ ವೀರಶೈವ ತರುಣ ಸಂಘದವರ ವಿನಂತಿಯ ಮೇರೆಗೆ 'ವೀರಶೈವ ಮತತತ್ತ್ವ ಮತ್ತು ಭಕ್ತಿ' ಈ ವಿಷಯಗಳ ಮೇಲೆ ಗದ್ದುಗೆ ಮಠದಲ್ಲಿ ಶ್ರೀ. ರಾ. ಬುದ್ಧಯ್ಯ ಸ್ವಾಮಿಗಳು ರಾತ್ರಿ ೮ ರಿಂದ ೧೦ ಘಂಟೆಯ ವರೆಗೆ ಕೂಡಿದ ಜನರ ಮೇಲೆ ಒಳ್ಳೇ ಪರಿಣಾಮವಾಗುವಂತೆ ಉಪದೇಶ ಮಾಡಿದರು. ಮರುದಿವಸ ಸರ್ವಿಸ ಮೊಟಾರದಿಂದ ಕಲ್ಯಾಣಕ್ಕೆ ಹೋದೆವು. ಈ ಸರ್ವಿಸ ಮೊಟಾರದ

ಒಡೆಯರು ಗದಗಿನ ರಾ ರಾ. ಭೂಮರಡ್ಡಿ ಬಸಪ್ಪನವರು. ಆ ಭಾಗದಲ್ಲಿ ಕೆಲವು ಮಾರ್ಗಗಳ ಮೇಲೆ ಇವರ ಒಂದೇ ಮೋಟರ ಸರ್ವಿಸ ಇರುವದು. ಕಲ್ಯಾಣದಲ್ಲಿ ಯಾತ್ರಿಕರಿಗೆ ಇಳಕೊಳ್ಳಲಿಕ್ಕೆ ಅನುಕೂಲತೆಯೇ ಇರುವದಿಲ್ಲ. ರಾ. ಭೂಮರಡ್ಡಿ ಬಸಪ್ಪನವರ ಪುತ್ರರಾದ ರಾ. ತೋಟಪ್ಪನವರೂ ಮತ್ತು ಹುನಾನಾಬಾದದಲ್ಲಿರುವ ಇದೇ ಮೋಟರ ಸರ್ವಿಸದ ವ್ಯವಸ್ಥಾಪಕರಾದ ಮೆಣಸಿನಕಾಯಿ ಪರಪ್ಪನವರೂ ನಮಗೆ ಕಲ್ಯಾಣದಲ್ಲಿ ಇಳಕೊಳ್ಳುವ ಮತ್ತು ಅಲ್ಲಿಯ ಎಲ್ಲ ಸ್ಥಳಗಳನ್ನು ತೋರಿಸುವ ವ್ಯವಸ್ಥೆಯನ್ನು ಮಾಡಿ ನಮಗೆ ಬಹಳೇ ಉಪಕಾರ ಮಾಡಿದರು.

ಕಲ್ಯಾಣ ಪಟ್ಟಣವು ಸೊಲ್ಲಾಪುರಕ್ಕೆ ೮೨ ಮೈಲುಗಳ ಮತ್ತು ಕಲಬುರ್ಗಿಯಿಂದ ಉತ್ತರಕ್ಕೆ ೫೮ ಮೈಲುಗಳ ಅಂತರದಲ್ಲಿದೆ. ಈ ಪಟ್ಟಣಕ್ಕೆ ಈ ಎರಡೂ ಮಾರ್ಗಗಳಿಂದ ಸರ್ವಿಸ ಮೋಟಾರದಲ್ಲಿ ಪ್ರಯಾಣ ಮಾಡಲು ಅನುಕೂಲವದೆ. ಇದು ನಿಜಾಮರಾಜ್ಯದೊಳಗಿನ ಒಂದು ಜಹಾಗೀರಿಯ ಮುಖ್ಯ ಸ್ಥಳವದೆ. ಈ ಜಹಾಗೀರಿಯ ಮುಖ್ಯಸ್ಥರಿಗೆ ನಮಾಬರೆನ್ನುತ್ತಾರೆ. ಅವರ ಹೆಸರು ಮೈದಿ ಹುಸೇನಖಾನ. ಇವರಿಗೆ ಜಮಾಲ್ವದ್ದೀನಖಾನನೆಂಬ ಒಬ್ಬ ತಮ್ಮನಿದ್ದಾನೆ. ಜಹಾಗೀರಿನ ಆಡಳಿತವು ಈಗ ನಿಜಾಮ ಸರಕಾರದ ಕೈಕೆಳಗಿದೆ. ಇದರ ವಾರ್ಷಿಕ ಉತ್ಪನ್ನವು ಸುಮಾರು ೨೥ ಲಕ್ಷ ರೂಪಾಯಿ. ಇಲ್ಲಿಯ ಈಗಿನ ಜನವಸ್ತಿಯು ಸುಮಾರು ೨೦ ಸಾವಿರ ಇದ್ದು ಅದರಲ್ಲಿ ತುರುಕರ ಸಂಖ್ಯೆಯೇ ೪ ಇರುವುದು. ಉಳಿದಿದ್ದರಲ್ಲಿ ಲಿಂಗಾಯತರ ಸಂಖ್ಯೆಯು ಅರ್ಧದಷ್ಟು ಇದೆ.

ಪಟ್ಟಣದ ಅರ್ಧದಷ್ಟು ಭಾಗವು ಮೇಲಿಂದ ಮೇಲೆ ಒದಗಿದ ಪ್ಲೇಗಿನ ಹಾವಳಿಯಿಂದ ಹಾಳು ಬಿದ್ದು ಬಿಟ್ಟಿದೆ. ಇದರ ಸುತ್ತಲಿರುವ ಪೂರ್ವಕಾಲದ ಕುರುಹುಗಳ ಮೇಲಿಂದ ಶ್ರೀ ಬಸವೇಶ್ವರನ ಕಾಲದಲ್ಲಿ ಇದರ ವಿಸ್ತಾರವು ೩೬ ಚೌರಸ ಮೈಲು ಇದ್ದಿತೆಂಬುದು ನಿಜವೆಂದು ಕಾಣುತ್ತದೆ. ಇದರ ಈಗಿನ ಸ್ಥಿತಿಯನ್ನು ನೋಡಲಾಗಿ ಇದು ಸಮಾಜ ಸುಧಾರಣೆಯಲ್ಲಿಯೂ ಮತ್ತು ವಿದ್ಯೆಯಲ್ಲಿಯೂ ಬಹಳೇ ಹಿಂದುಳಿದಂತೆ ಕಾಣಿಸುತ್ತದೆ.

ಇಲ್ಲಿಯ ಮುಖ್ಯ ಉದ್ಯೋಗವು ಕಣಗಳನ್ನು ನೇಯುವುದಿದು ಸುಮಾರು ೫೦೦೦ ಮಗ್ಗಗಳಿವೆ. ಈ ಪಟ್ಟಣದ ಸುತ್ತ ಮತ್ತು ಮರಡ್ಡಿ

ಭೂಮಿ ವಿಶೇಷವಿದ್ದದರಿಂದ ಒಕ್ಕತನವು ಹೆಚ್ಚಾಗಿ ನಡೆಯುವದಿಲ್ಲ. ಐತಿಹಾಸಿಕ ನೋಡತಕ್ಕಂಥ ಸ್ಥಳಗಳು ಅನೇಕ ಇರುತ್ತವೆ. ಇವುಗಳಲ್ಲಿ ಮುಖ್ಯವಾದವುಗಳು ಯಾವವೆಂದರೆ —

ಬಿಜ್ಜಳರಾಜನ ಕಾಲದ ಊರೊಳಗಿನ ಕಿಲ್ಲೆಯು ನೆಲಸಮವಾಗಿದೆ. ಆತನ ತರುವಾಯ ಈ ಪ್ರಾಂತವನ್ನು ಆಳಿದ ರಾಜರು ಕಟ್ಟಿಸಿದ ಕೋಟೆಯು ಪಟ್ಟಣದ ಉತ್ತರ ದಿಕ್ಕಿಗೆ ಊರ ಸಮೀಪದಲ್ಲಿಯೇ ಇರುವುದು. ಅದು ಈಗಲೂ ಒಳ್ಳೆಯ ಸ್ಥಿತಿಯಲ್ಲಿದ್ದು ನವಾಬರ ವಾಸಸ್ಥಳವೂ ಮತ್ತು ಈ ಜಹಾಗೀರಿನ ಮುಖ್ಯ ಕಚೇರಿಯ ಸ್ಥಳವೂ ಆಗಿರುತ್ತದೆ.

ಪಟ್ಟಣದ ಮಧ್ಯದಲ್ಲಿ ಶ್ರೀ ಬಸವೇಶನ ದೇವಸ್ಥಾನವಿದ್ದು ಅಲ್ಲಿ ದ್ವಿಕಾಲ ಪೂಜೆಯನ್ನು ಬಾಳೆಹಳ್ಳಿಯ ಶಾಖೆಗೆ ಸೇರಿದ ಶ್ರೀ ಏರುಪಾಕ್ಷ ಸ್ವಾಮಿಯೆಂಬ ಪಟ್ಟಾಧಿಕಾರಿಗಳು ಮಾಡುತ್ತಿರುವರು. ಅಲ್ಲಿಂದ ಉತ್ತರಕ್ಕೆ ಸ್ವಲ್ಪ ಅಂತರದ ಮೇಲೆ ಬಸವೇಶ್ವರನ ಪರುಷಗಟ್ಟೆಯ ಸ್ಥಾನವಿದ್ದು ಆ ಕಟ್ಟೆಯು ಈಗ ನಾಶವಾಗಿ ಅಲ್ಲಿ ಕಟಕರು ಒಂದು ಹೊಸ ಕಟ್ಟೆಯನ್ನು ಕಟ್ಟಿಸಿಕೊಂಡು ಅದರ ಮೇಲೆ ಮಾಂಸ ಮಾರುವ ಉದ್ಯೋಗವನ್ನು ಸಾಗಿಸಿರುತ್ತಾರೆ. ಈ ಕಟ್ಟೆಯ ತುರುಕರು ಈಗಲೂ ಇದು ಬಸವಣ್ಣನವರ ಕಟ್ಟೆಯೆಂದೇ ಹೇಳುತ್ತಾರೆ. ಇದರ ಸಮೀಪದಲ್ಲಿಯೇ ಬಸವೇಶ್ವರನ ಕಾಲದ ಕರಿಮಲ್ಲಿಗೆಯ ಕಂಟಿ ಇದ್ದುದನ್ನು ಈಗಲೂ ಜನರು ಹೇಳುತ್ತಾರೆ.

ಈ ಪಟ್ಟಣಕ್ಕೆ ದಕ್ಷಿಣಕ್ಕೆ ೨ ಮೈಲುಗಳ ಮೇಲೆ ತ್ರಿಪುರಾಂತ ವೆಂಬ ಒಂದು ಸಣ್ಣ ಹಳ್ಳಿಯು ಇರುವುದು. ಅದರ ಪಶ್ಚಿಮಕ್ಕೆ ಸಕ್ಕ ದಲ್ಲಿಯೇ ಸುಮಾರು ೪ ಮೈಲು ಸುತ್ತಳತೆಯುಳ್ಳ ತ್ರಿಪುರಾಂತಕವೆಂಬ ಹೆಸರಿನ ಕೆರೆಯು ನೀರಿನಿಂದ ತುಂಬಿರುವುದು. ಈ ಕೆರೆಯ ನೀರನ್ನೇ ೭—೮ ಮೈಲುಗಳ ವರೆಗಿನ ಭೂಮಿಯ ಸಾಗುವಳಿಗೆ ಉಪಯೋಗಿಸುತ್ತಾರೆ. ಈ ಕೆರೆಯ ಪಶ್ಚಿಮ ದಂಡೆಯ ಮೇಲೆ ಅತಿ ವಿಶಾಲವಾದ ಪತ್ರಿಯ ಬನವಿದ್ದು ಅದರ ಮಧ್ಯದಲ್ಲಿ ಶ್ರೀ ರೇವಣಸಿದ್ಧೇಶ್ವರರ ಮಕ್ಕಳಾದ ಶ್ರೀ ಘನಲಿಂಗ ರುದ್ರಮುನಿಗಳ ಗವಿಯು ಇರುವುದು. ಇದರ ಮುಂಭಾಗದಲ್ಲಿ ೭ ಕಮಾನುಗಳುಳ್ಳ ೭ ಅಂಕಣಗಳಿದ್ದು ಮಧ್ಯದಲ್ಲಿ ೫೦ ಅಡಿಗಳ ಉದ್ದವಾದ ಗವಿಯು ಇರುವುದು. ಈ ಗವಿಯಲ್ಲಿ ಒಂದು ಲಿಂಗವಿದೆ. ಮುಂಭಾಗದಲ್ಲಿ ದಕ್ಷಿಣ ದಿಕ್ಕಿನ ಕೊನೆಯಲ್ಲಿ ಶ್ರೀ ರುದ್ರಮುನಿಗಳ ತಿಷ್ಠೆ

ರಾದ ಶ್ರೀ ವಃನೇವರ ಗದ್ದುಗೆ ಇದೆ. ದೇವಾಲಯದ ಮುಂದೆಯೇ ೧೦-೧೨ ದೊಡ್ಡ ಹುಣಸಿ ಮರಗಳಿದ್ದು ಅವುಗಳ ಮಧ್ಯದಲ್ಲಿ ಒಂದು ಸೀ ನೀರಿನ ಬಾವಿ ಇರುತ್ತದೆ. ಈ ದೇವಸ್ಥಾನದ ಪೂಜೆಯು ತ್ರಿಪುರಾಂತದ ಭಕ್ತರ ಸಹಾಯದಿಂದ ನಡೆಯುತ್ತಿದೆ. ಈ ಗವಿಯ ಹಿಂಭಾದಲ್ಲಿ ಶ್ರೀ ಬಸವೇಶ್ವರನ ಅನುಭವ ಮಂಟಪವಿದ್ದು ಅದು ಈಗ ನೆಲಸಮವಾಗಿದೆ ಯೆಂದು ಹೇಳುತ್ತಾರೆ.

ಕೆರೆಯ ಉತ್ತರ ದಂಡೆಯಮೇಲೆ ಒಂದು ಪುರಾತನ ವಿಶಾಲವಾದ ಧರ್ಮಶಾಲೆ ಇದೆ. ಅದರ ಸಮೀಪದಲ್ಲಿಯೇ ಅಕ್ಕನಾಗಮ್ಮನ ಗವಿಯು ಇರುವುದು. ಈ ಗವಿಯ ಮಹಾದ್ವಾರವು ಉತ್ತರಕ್ಕಿದ್ದು ಅದರ ಎದುರಿಗೆ ೫ ಅಂಕಣಗಳ ಪಡಸಾಲೆ ಇರುವುದು. ಗವಿಯ ಒಳಗೆ ಹೋಗುವ ಬಾಗಿಲವು ಪಶ್ಚಿಮ ದಿಕ್ಕಾಗಿದೆ. ಬಾಗಿಲದ ಅಳತೆಯು ಒಬ್ಬ ಮನುಷ್ಯನು ಮಾತ್ರ ಕುಳಿತುಕೊಂಡು ಹೋಗುವಷ್ಟಿದೆ. ಒಳಗೆ ಗವಿಯು ದಕ್ಷಿಣ ದಿಕ್ಕಿಗೆ ಸಾಗಿ ಮುಂದೆ ಮತ್ತೆ ಪಶ್ಚಿಮಕ್ಕೆ ತಿರುಗಿರುತ್ತದೆ. ಅಲ್ಲಿ ಮಧ್ಯದಲ್ಲಿ ಒಂದು ಲಿಂಗವಿದ್ದು ಲಿಂಗದ ಎರಡೂ ಮಗ್ಗಲಿಗೆ ಪಾರ್ವತಿ ಸಮೇತವಾದ ಈಶ್ವರನ ಕಲ್ಲಿನ ಮೂರ್ತಿಯು ಇರುವುದು. ಈ ಗವಿಯಲ್ಲಿಯ ಯಾವ ಮೂರ್ತಿಗಳಿಗೂ ಪೂಜೆಯು ನಡೆಯುವಂತೆ ಕಾಣುವುದಿಲ್ಲ. ಗವಿಯ ತುಂಬೆಲ್ಲ ಕತ್ತಲೆ ಇದ್ದು ಕಣ್ಣು ಕಪ್ಪಡಿಗಳ ವಾಸಸ್ಥಾನವಾಗಿದೆ. ದೀಪದ ಸಹಾಯವಿಲ್ಲದೆ ಒಳಗೆ ಹೋಗಲು ಸಾಧ್ಯವಿಲ್ಲ.

ತ್ರಿಪುರಾಂತಕನ ಕೆರೆಯ ನಾಯವ್ಯ ದಿಕ್ಕಿಗೆ ಶ್ರೀ ಮಡಿವಳ ಮಾಚಿದೇವನ ೯ ಅಂಕಣಗಳ ಗುಡಿಯಿದೆ. ಗುಡಿಯ ಸುತ್ತಲೂ ಹೊಂಡವಿದೆ. ಹೊಂಡದ ತುಂಬೆಲ್ಲ ಸಹಸ್ರ ದಳದ ಬಿಳಿ ಕಮಲದ ಬಳ್ಳಿಗಳಿವೆ. ಗುಡಿಯಲ್ಲಿ ಒಂದೇ ಪಾನ ಬಟ್ಟಲದಲ್ಲಿ ಎರಡು ಲಿಂಗಗಳಿದ್ದು ಅವು ಗುರು ಶಿಷ್ಯರವು ಎಂದು ಹೇಳುತ್ತಾರೆ. ಗುಡಿಯ ಮುಂದಿನ ಅಂಗಳದಲ್ಲಿ ಒಂದು ಬಾವಿಯಿದ್ದು ಅಲ್ಲಿಯೇ ಮಾಚಿದೇವನು ಶರಣರ ಬಟ್ಟೆಗಳನ್ನು ತೊಳೆಯುತ್ತಿದ್ದನೆಂದು ಹೇಳುತ್ತಾರೆ.

ಈ ಗುಡಿಯ ಈಶ್ವಾನಕ್ಕೆ ಗದ್ದುಗೆಮಠವೆಂಬ ಶ್ರೀ ಅಲ್ಲಮಪ್ರಭುವಿನ ಮಠವಿದೆ. ಇಲ್ಲಿ ಒಬ್ಬ ವಿರಕ್ತ ಮೂರ್ತಿಗಳಿರುತ್ತಾರೆ. ಇದಕ್ಕೆ ಸ್ಥಿರಚರವಾದ ಯಾವ ಆಸ್ತಿಯೂ ಇರುವುದಿಲ್ಲ. ಇಲ್ಲಿ ನಿತ್ಯ ಪೂಜೆಯು ನಡೆಯುತ್ತಿರುತ್ತದೆ. ಇದರ ಆಗ್ನೇಯಕ್ಕಿರುವ ಮರಡಿಯ ಮೇಲೆ ಶ್ರೀ ಬಸ

ವೇಶ್ಯರನ ಅರಮನೆಯಿತ್ತೆಂದು ಹೇಳುತ್ತಾರೆ. ಅದರ ಕೆಳಬದಿಗೆ ಗಂಜಿ ಕರೆಯ ಸ್ಥಾನವಿದೆ. ಬಸವೇಶ್ವರನ ಕಾಲದಲ್ಲಿ ಲಕ್ಷದ ಮೇಲೆ ತೊಂಬತ್ತಾರು ಸಾವಿರ ಗಣಂಗಳ ಸಲುವಾಗಿ ಮಾಡಿದ ಬೋನವನ್ನು ಬಸಿದ ನೀರು ಬಂದು ಇಲ್ಲಿ ನಿಲ್ಲುತ್ತಿದ್ದುದರಿಂದ ಇದಕ್ಕೆ ಗಂಜೀಕೆರೆಯೆಂದು ಕರೆಯುತ್ತಿದ್ದರೆಂದು ಹೇಳುತ್ತಾರೆ. ಕಲ್ಯಾಣದ ಪೂರ್ವ ದಿಕ್ಕಿಗೆ ಸುಮಾರು ೧೨ ಮೈಲು ಅಂತರದ ಮೇಲೆ ಶ್ರೀ ಪೋಳಗಿ ಮಾರಯ್ಯನ ಗವಿಯು ಈಗ್ಯಾ ಒಳ್ಳೇ ಸ್ಥಿತಿಯಲ್ಲಿದೆ. ಅದರ ಹತ್ತರ ಒಂದು ಹಳೇ ಹೆಸರು ಗೊತ್ತಿಲ್ಲದ ದೊಡ್ಡ ಮರವಿದೆ. ಇದು ಮಾರಯ್ಯನು ತಂದಿಟ್ಟ ಕಟಿ ಗೆಯ ಹೊರೆಯು ಚಿಗಿತು ಬೆಳೆದಿರುವದೆಂದು ಜನರು ಹೇಳುತ್ತಾರೆ.

ಈ ಸಟ್ಟಣದ ಪೂರ್ವ ಭಾಗದಲ್ಲಿ ಪೀರ ಪಾಚ್ಛಾನ ಬಂಗ್ಲೆಯೆಂದು ಒಂದು ವಿಶಾಲವಾದ ಮುಸಲ್ಮಾನ ಸತ್ಪುರುಷನ ಗೋರಿಯ ಸ್ಥಾನವಿದೆ. ಇದರ ವಿಷಯವಾಗಿ ಜನರು ಹೇಳುವದೇನೆಂದರೆ—

“ ಕಲ್ಯಾಣ ಪ್ರಾಂತವು ಇಂತರ ದೌಲಾ ಎಂಬ ಫಕೀರನಿಗೆ ಜಹಾಗೀರು ದೊರೆಯಿತು. ಈತನ ಗುರು ನಿಲಂಗಿ ಎಂಬ ಗ್ರಾಮದ ವೀರಪಾಚ್ಛಾ ಎಂಬವನು ಈತನ ಗೋರಿಯನ್ನು ಕಲ್ಯಾಣದ ಶಿವಾನುಭವ ಮಂಟಪದ ಕಲ್ಲುಗಳಿಂದ ಮಾಡಿದ ಮಂಟಪದಲ್ಲಿ ಮಾಡಬೇಕೆಂದು ಇಂತರ ದೌಲಾ ಫಕೀರನು ಯೋಚಿಸಿ ಅದರಂತೆ ಮಂಟಪವನ್ನು ಮಾಡಿ ಸಿದನು. ಪೀರ ಪಾಚ್ಛಾನು ನಿಲಂಗಿಯಲ್ಲಿ ತೀರಲು ಅವನ ದೇಹವನ್ನು ಕಲ್ಯಾಣಕ್ಕೆ ತರುವಾಗ ದಾರಿಯಲ್ಲಿ ಅದನ್ನಿಟ್ಟು ಅದನ್ನು ತರುವವರು ನಮಾಜ ಮಾಡಿ ನೋಡುವಷ್ಟರಲ್ಲಿ ಸಿಂಜರದಲ್ಲಿ ಪೀರಪಾಚ್ಛಾನ ಶರೀರವು ಇಲ್ಲದಂತಾಗಿ ಅದರ ಬದಲಾಗಿ ಒಂದು ಜತಿ ಆವಿಗಿ, ಒಂದು ಬೆತ್ತ, ಒಂದು ಕಾವಿಯ ಕಪನಿ ಕಂಡವು. ಮತ್ತು ಇತ್ತ ಕಲ್ಯಾಣದಲ್ಲಿ ಇಂತರ ದೌಲಾನಿಗೆ ಆವಿಗಿ, ಬೆತ್ತ, ಕಾವಿಯ ಕಪನಿಗಳನ್ನೇ ಗೋರಿಯಲ್ಲಿಟ್ಟು ಕಬರಸ್ಥಾನವನ್ನು ಮಾಡೆಂದು ಸ್ವಪ್ನ ಬಿತ್ತು. ಅದರಂತೆ ಆತನು ಮಾಡಿದನು.

ಮಂಟಪವು ೪೪ ಕಂಬಗಳುಳ್ಳದ್ದಿದ್ದು ಕಬರಸ್ಥಾನದ ಮೇಲೆ ಕಾವಿಯ ಬಟ್ಟೆಯನ್ನೇ ಹಾಕಿರುತ್ತಾರೆ. ಇದರ ಪೂರ್ವಕ್ಕೆ ಇಂತರ ದೌಲಾನ ಕಬರಸ್ಥಾನವಿದ್ದು ಅದಕ್ಕೂ ಕಾವಿಯ ಬಟ್ಟೆಯನ್ನೇ ಹೊದಿಸಿರುತ್ತಾರೆ. ಇದೇ ಆವಾರದಲ್ಲಿಯೇ ಇಂತರ ದೌಲಾನಾ ವಂಶಜರ ಅನೇಕ ಕಬರ

ಸ್ಥಾನಗಳಿದ್ದು ಮಧ್ಯದಲ್ಲಿ ಒಂದು ವಿಶಾಲವಾದ ಮಸೀದಿಯಿದೆ. ಪೀಠ ಪಾಚ್ಛಾನ ಗೋರಿಯ ಮುಂಭಾಗದ ಫರಿಸಿಯ ಮಧ್ಯದಲ್ಲಿ ಒಂದು ದೊಡ್ಡ ಹಳೇ ಕನ್ನಡ ಶಿಲಾಲಿಪಿಯ ಕಲ್ಲನ್ನು ಕೂಡಿಸಿರುವರು. ಈ ಶಿಲಾಲಿಪಿಯು ಈಗ ಬಹಳ ಸವೆದು ಹೋಗಿರುವುದರಿಂದ ಅಕ್ಷರಗಳು ಸ್ಪಷ್ಟ ಕಾಣುವಂತಿಲ್ಲ.

ಹಳೇ ಕಟ್ಟಡಗಳ ಸಂರಕ್ಷಣೆಯ ಕಾಯದೆಯು ಬ್ರಿಟಿಷ್ ಇಂಡಿಯಾ ದಲ್ಲಿ ಅನುಲಿನಲ್ಲಿ ಇರುವಂತೆ ನಿಜಾಮ ಇಲಾಖೆಯಲ್ಲಿ ಅಂಥ ಕಾಯ ದೆಯು ಇದ್ದರೆ ಆ ಖಾತೆಯವರು ಆ ಕಾಯದೆಯನ್ನು ಈ ಕಟ್ಟಡಗಳಿಗೆ ಅನ್ವಯಿಸುವಂತೆ ಮಾಡಿದರೆ ವೀರಶೈವರಿಗೆ ಮಹದುಃಖಕಾರ ಮಾಡಿದಂ ತಾಗುವುದು.

ಕಲ್ಯಾಣಕ್ಕೆ ಮುಟ್ಟಬೇಕಾದರೆ ಪುಣೆಯಿಂದ ಕಲಬುರ್ಗಿಗೆ ಹೋಗುವ ದೊಡ್ಡ ಮಾರ್ಗದಿಂದ ಕಲ್ಯಾಣದಿಂದ ಸುಮಾರು ೬ ಮೈಲಿನ ಮೇಲೆ ದಾರಿಯು ಒಡೆಯುತ್ತದೆ. ಈ ೬ ಮೈಲು ದಾರಿಯು ಕಾಡುದಾರಿ ಇರು ವುದರಿಂದ ಪ್ರವಾಸಕ್ಕೆ ತೊಂದರೆಯಾಗುತ್ತದೆ. ಈ ದಾರಿಯನ್ನು ಸರಕಾ ರದವರು ಸರಿಯಾಗಿ ಮಾಡಿದರೆ ಪ್ರವಾಸಿಕರಿಗೆ ಬಹಳ ಅನುಕೂಲ ವಾಗುವದು.

ವೀರಶೈವ ಕ್ಷೇತ್ರಗಳು.

ಲೇಖಕ ೨.

(ರೇವಣಸಿದ್ಧೇಶ್ವರ ಚೆಟ್ಟಿ, ದನುಗೂರು, ಶಂಭುಲಿಂಗನ ಚೆಟ್ಟಿ,
ಪ್ರಭುಲಿಂಗನ ಚೆಟ್ಟಿ, ಯಳಂದೂರು, ಸೋಸಲೆ.

ಈ ಕ್ಷೇತ್ರಗಳ ವರ್ಣನೆ.)

(ಲೇಖಕ:- ಕೀರ್ತನಕೇಸರಿ, ಕವಿರತ್ನ, ಕೀರ್ತನ ವಿಚಕ್ಷಣ. ಕೀರ್ತನಶಿರೋಮುಣಿ
ಶಿವಕೀರ್ತನ ಕವಿರಾಜ ಬಿ. ಶಿವಮೂರ್ತಿ ಶಾಸ್ತ್ರಿ,
ಹುಲ್ಲುಂಟಿ ಮಠ ತುಮಕೂರು.)

ಶಿವಾನುಭವದ ಸಂ. ೯ ಸಂ. ೪ ರಲ್ಲಿ “ವೀರಶೈವ ಕ್ಷೇತ್ರಗಳು” ಎಂಬ
ತಲೆಬರೆಹವಿಂದ ನಾನೊಂದು ಲೇಖನವನ್ನು ಪ್ರಕಟಿಸಿದ್ದೆ. ಆಗ ನಾನು
ಉತ್ತರ ಕರ್ನಾಟಕದ ಗಡಿನಾಡಿನಲ್ಲಿ ಸಂಚರಿಸುವಾಗ ಆ ಕ್ಷೇತ್ರಗಳ
ವಿಚಾರವನ್ನು ಸಂಗ್ರಹಿಸಿದ್ದೆ. ಈಗ ಕರ್ನಾಟಕದ ದಕ್ಷಿಣಾಭಾಗದಲ್ಲಿ
ಸಂಚರಿಸುವಾಗ ನಾ ಕಂಡ ಕೆಲವು ಕ್ಷೇತ್ರಗಳ ವಿಚಾರವನ್ನು ಶಿವಾನುಭವ
ವಾಚಕರ ಸಲುವಾಗಿ ಈ ಮುಂದೆ ಸಂಗ್ರಹಿಸಿ ಪ್ರಕಟಿಸಿರುವೆನು.

ರೇವಣಸಿದ್ಧೇಶ್ವರನ ಚೆಟ್ಟಿ.

ವೀರಶೈವ ಧರ್ಮದಲ್ಲಿ ಆಗಿ ಹೋದ ಮಹಾ ಮಹಾ ವಿಭೂತಿಗಳಲ್ಲಿ
ಶ್ರೀ ರೇವಣಸಿದ್ಧೇಶ್ವರನು ಒಬ್ಬನಾಗಿದ್ದಾನೆ ಶಿರಿವಾಳದ ಶಿಲಾಶಾಸನವು
ಹೊರಬಿದ್ದ ಮೇಲೆ ಈತನ ಚರಿತ್ರೆಯ ಮೇಲೆ ಇತಿಹಾಸದ ಬೆಳಕು
ಬಿದ್ದಂತಾಗಿದೆ.

ಶ್ರೀ ರೇಣುಕಾಚಾರ್ಯನೂ ರೇವಣಸಿದ್ಧನೂ ಓರ್ವನೇ ಎಂದು ಹಲವು
ವೀರಶೈವ ಗ್ರಂಥಕಾರರು ಹೇಳಿದ್ದಾರೆ. ರೇವಣಸಿದ್ಧರೆಂಬ ಹಲವು ಮಂದಿ
ಪ್ರಸಿದ್ಧ ಪುರುಷರು ವೀರಶೈವ ಚರಿತ್ರೆಯಲ್ಲಿ ಆಗಿ ಹೋಗಿದ್ದಾರೆಂದು
ತೋರಿಬರುತ್ತದೆ. ರೇವಣಸಿದ್ಧೇಶ್ವರನಿಗಿಂತಲೂ ಭಿನ್ನನಾದ ರೇಣುಕಾ
ಚಾರ್ಯನೆಂಬೊಬ್ಬನು ಆಗಿಹೋಗಿರಬಹುದೆಂಬುದಕ್ಕೂ ಆಧಾರಗಳಿವೆ.

ಈ ವಿಚಾರವನ್ನು ದೀರ್ಘವಾಗಿ ಚರ್ಚಿಸಲಿಕ್ಕೆ ಮತ್ತೊಂದು ಸಮಯವನ್ನು ಸಾಧಿಸಬೇಕಾಗಿದೆ.

ಭರತಖಂಡದಲ್ಲಿ ಶ್ರೀ ರೇವಣಸಿದ್ಧನ ಸಂಬಂಧವಾದ ಕ್ಷೇತ್ರಗಳು ಬಹಳವಾಗಿವೆ. ಶಿವಾನುಭವದಲ್ಲಿಯೇ ಈ ಹಿಂದೆ ರೇವಣಸಿದ್ಧನ ಸಂಬಂಧವಾದ ಹಲವು ಕ್ಷೇತ್ರಗಳ ವರ್ಣನೆಗಳು ಬಂದಿವೆ.

| ಸುಮಾರು ೭೫೦ ವರ್ಷಗಳ ಹಿಂದೆ ಬಾಳೆಹಳ್ಳಿ ಮಠವನ್ನು ಸ್ಥಾಪಿಸಿದ ದಿಗಂಬರ ಮುಕ್ತಿಮುನಿ ಸ್ವಾಮಿಯ ಗುರುವಾದ ರುದ್ರಮುನಿಸ್ವಾಮಿಯ (ಇವನು ಬಸವೇಶ್ವರನ ಶಿಷ್ಯನಾಗಿದ್ದನೆಂದು ತೋರುತ್ತದೆ.) ತಂದೆಯಾದ ರೇವಣಸಿದ್ಧೇಶ್ವರನೇ ಈ ಹೆಸರಿನಲ್ಲಿ ಪ್ರಸಿದ್ಧರಾದವರಲ್ಲಿ ಅಗ್ರಗಣ್ಯನೆಂದೂ, ಮಹಿಮಾಶಾಲಿಯೆಂದೂ, ವೀರಶೈವ ಮತಪ್ರಚಾರಕನೆಂದೂ ಹಲವು ಕ್ಷೇತ್ರಗಳಲ್ಲಿ ತನ್ನ ಮಹಿಮೆಯನ್ನು ಪ್ರಕಟಿಸಿದವನೆಂದೂ ಹೇಳಬಹುದಾಗಿದೆ.

ಬೆಂಗಳೂರಿನಿಂದ ವೈಸೂರಿಗೆ ಹೋಗುವ ರೈಲು ರಸ್ತೆಯಲ್ಲಿ ಕ್ಲೋಸ ಪೇಟೆ ಎಂಬ ಸ್ಟೇಷನ್ ಒಂದು ಸಿಕ್ಕುತ್ತದೆ. ಇಲ್ಲಿಂದ ೮ ಮೈಲು ದೂರದಲ್ಲಿ (ಕಾನ್‌ಕಾನ್ ಹಳ್ಳಿ ಮಾರ್ಗ) ರೇವಣಸಿದ್ಧೇಶ್ವರನ ಬೆಟ್ಟವೆಂಬ ವೀರಶೈವ ಕ್ಷೇತ್ರವೊಂದಿದೆ.

ಇಲ್ಲಿಗೆ ಪ್ರತಿವರ್ಷವೂ ಅಸಂಖ್ಯ ಭಕ್ತರು ಬಂದು ಹೋಗುತ್ತಾರೆ. ವೀರಶೈವರೇ ಅಲ್ಲದೆ ಭಾವಿಕರಾದ ಎಲ್ಲ ಹಿಂದುಗಳೂ ಈ ಸುಕ್ಷೇತ್ರಕ್ಕೆ ಯಾತ್ರೆಗೆ ಬಂದು ಹೋಗುತ್ತಿದ್ದಾರೆ. ಇಲ್ಲಿ ಭೂತ-ಪಿಶಾಚಿಗಳ ಬಾಧೆ ಪರಿಹಾರವಾಗುತ್ತದೆಂದು ಬಹು ಜನರು ನಂಬಿದ್ದಾರೆ. ಹಲವರಿಗೆ ಸುಖವೂ ಆಗಿದೆ.

ಇಲ್ಲಿಗೆ ಬಂದು ಹೋಗಲು ಪ್ರಯಾಣ ಸೌಕರ್ಯವೂ ಚನ್ನಾಗಿದೆ. ಕ್ಲೋಸಪೇಟೆಯಿಂದ ಇಲ್ಲಿಗೆ ಬರುವ ವರೆಗೆ ಗಾಡಿಗಳೂ ಮೋಟರುಗಳೂ ಸಿಕ್ಕುತ್ತವೆ. ಬೆಟ್ಟವು ಕಾಡುಪ್ರದೇಶದಲ್ಲಿರುವುದರಿಂದ ಯಾತ್ರಿಕರು ಸಾಮಾನುಗಳನ್ನು ಕ್ಲೋಸ ಪೇಟೆಯಿಂದಲೇ ತರುವುದೊಳ್ಳೆಯದು.

ಬೆಟ್ಟದ ಬುಡದಲ್ಲಿ ಬಾಳೆಹಳ್ಳಿ ಸಂಸ್ಥಾನಮಠದ ಶಾಖಾಮಠವೊಂದಿದೆ. ಅಲ್ಲಿ ಪಟ್ಟದಸ್ವಾಮಿಗಳೊಬ್ಬರಿದ್ದಾರೆ. ಯಾತ್ರಿಕರಿಗೆ ಮಠದಲ್ಲಿ

ಅಡಿಗೆ ವಗೈರೆ ಮಾಡಿಕೊಳ್ಳಲಿಕ್ಕೆ ಅನುಕೂಲವಿದೆ. ಶ್ರೀಗಳು ತಕ್ಕಮಟ್ಟಿಗೆ ಅನುಕೂಲ ಕಲ್ಪಿಸಿಕೊಡುತ್ತಾರೆ. ಇಲ್ಲಿ ಯಥಾಶಕ್ತಿ ದಾಸೋಹವೂ ನಡೆಯುತ್ತದೆ.

ಶ್ರೀ ರೇವಣಸಿದ್ಧೇಶ್ವರ ಬೆಟ್ಟವಿರುವ ಪ್ರದೇಶವು ಸುಂದರವಾಗಿಯೂ ಪ್ರಶಾಂತವಾಗಿಯೂ ಇದೆ. ಈ ಬೆಟ್ಟದ ಸುತ್ತಮುತ್ತಲೂ ಮತ್ತೆ ಕೆಲವು ಬೆಟ್ಟ ಗುಡ್ಡಗಳಿವೆ. ಆರ್ಕಾವತೀ ನದಿಯು ಇಲ್ಲಿಗೆ ಅನತಿ ದೂರದಲ್ಲಿ ಹರಿಯುತ್ತಿದೆ.

ಬೆಟ್ಟದ ಬುಡದಲ್ಲಿ ರೇವಾಂಬೆ ಎಂಬ ಸ್ತ್ರೀ ವಿಗ್ರಹವಿದೆ. ಈಕೆ ಮಂಗಳ ವಾಡದ ಮಾಯಾದೇವಿಯ ಮಗಳು. ಇವಳು ರೇವಣಸಿದ್ಧನವರ ಪುತ್ರಿ ಯೆಂದು ಪುರಾಣಗಳು ಹೇಳುತ್ತವೆ.

ಬೆಟ್ಟವು ಲಿಂಗಾಕಾರವಾಗಿದೆ. ವಿಶೇಷವಾಗಿ ಗಿಡಮರಗಳಿಲ್ಲ. ಬೆಟ್ಟಕ್ಕೆ ಹತ್ತಲಿಕ್ಕೆ ಮೆಟ್ಟಿಲುಗಳಿವೆ. ಕೆಲವು ಕಡೆ ಬೆಟ್ಟವು ಕಡಿದಾಗಿದೆ. ಅಲ್ಲಿ ಸರಕಾರದವರು ಯಾತ್ರಿಕರಿಗೆ ಅಪಾಯವಾಗದ ಹಾಗೆ ಕಬ್ಬಿಣದ ಕಂಬಿ ಗಳನ್ನು ಹಾಕಿಸಿದ್ದಾರೆ.

ಭೀಮೇಶ್ವರ ದೇವಾಲಯ.

ಬೆಟ್ಟವನ್ನು ಹತ್ತಿದರೆ ನಮಗೆ ಮೊದಲು ಭೀಮೇಶ್ವರನ ದೇವಾಲಯ ಸಿಕ್ಕುತ್ತದೆ. ಇಲ್ಲಿ ಮನೋಹರವಾದ ದೊಣೆಯೊಂದಿದೆ. ನೈ ಇಲ್ಲಿ ಯಾತ್ರಿಕರಿಗೆ ಅಡಿಗೆ ಮೊದಲಾದವುಗಳಿಗೆ ಅನುಕೂಲವಿದೆ. ಇಲ್ಲಿ ವೀರ ಶೈವ ಆರ್ಚಕರಿದ್ದಾರೆ.

ದೇವಾಲಯದಲ್ಲಿ ಭೀಮೇಶ್ವರ ಲಿಂಗವಿದೆ. ಮರುಳಸಿದ್ಧೇಶ್ವರನೆಂಬ ಮತ್ತೊಂದು ಲಿಂಗವಿದೆ. ಮತ್ತು ಕೆಲವು ಉಪದೇವತೆಗಳಿವೆ.

ಇಲ್ಲಿಂದ ಮೇಲೆ ಹತ್ತಿಹೋದರೆ ಬೆಟ್ಟದ ಮೇಲ್ಭಾಗದಲ್ಲಿ ಎರಡು ಗೋಪುರಯುಕ್ತ ಮಂಟಪಗಳಿವೆ. ಇವನ್ನು ಜನರು ೧ ರುದ್ರಮುನಿ ಸ್ವಾಮಿಯ ಗುಡಿ. ೨ ಸಿದ್ಧರಾಮೇಶ್ವರ ಗುಡಿ ಎಂದು ಕರೆಯುತ್ತಾರೆ. ಈ ಎರಡು ಪುಟ್ಟಗುಡಿಗಳಲ್ಲಿ ದೇವರುಗಳು ಮಾತ್ರವಿಲ್ಲ. ಈ ಮಹಾ

ತ್ಮರು ಪದವಿಟ್ಟು ಹೋದ ಗುರುತುಗಳು ಮಾತ್ರವಿವೆ. ದೂರದಿಂದ ಬೆಟ್ಟವನ್ನು ನೋಡುವವರಿಗೆ ಈ ಗೋಪುರಗಳೆರಡೂ ಬಸವನ ಕೋಡುಗಳಂತೆ ಕಾಣುತ್ತವೆ. ಈ ಬೆಟ್ಟದ ಮೇಲ್ಭಾಗದಲ್ಲಿ ನಿಂತು ನೋಡಿದರೆ ಸುತ್ತಮುತ್ತಣ ಪ್ರದೇಶವು ಬಹಳ ರಮಣೀಯವಾಗಿ ಕಾಣುತ್ತದೆ. ಇಲ್ಲಿಂದ ಬೆಟ್ಟದ ಮತ್ತೊಂದು ಪಾರ್ಶ್ವಕ್ಕೆ ಇಳಿದು ಹೋದರೆ ಅಲ್ಲಿ ರೇವಣಸಿದ್ಧೇಶ್ವರನ ತಪೋಭೂಮಿಯಾದ ಗವಿ ಸಿಕ್ಕುತ್ತದೆ. ಇದುವೇ ಯಾತ್ರಿಕರು ದರ್ಶಿಸಬೇಕಾದ ಮುಖ್ಯ ಸ್ಥಳ.

ರೇವಣಸಿದ್ಧ ಗವಿ.

ಈ ಗವಿ ಅತ್ಯಂತ ಶ್ಲಾಘನೀಯವಾಗಿದೆ. ಇಲ್ಲಿ ಮತ್ತೊಂದು ದೊಣೆಯಿದೆ. ಇದರಲ್ಲಿನ ನೀರು ಪಾನಯೋಗ್ಯವಾಗಿವೆ. ಯಾತ್ರಿಕರು ಇಲ್ಲಿ ಭಕ್ತಿಯಿಂದ ಪಾನ ಮಾಡುತ್ತಾರೆ. ಈ ದೊಣೆಯೆಂಬ ಸರೋವರದ ಮೇಲ್ಭಾಗದಲ್ಲಿಯೇ ರೇವಣಸಿದ್ಧನ ಗವಿಯಿದೆ.

ಈ ಗವಿ ತಪಸ್ವಿಗಳಿಗುಚಿತವಾಗಿದೆ. ಎಂತಹ ನಾಸ್ತಿಕನಿಗೂ ಭಕ್ತಿಯನ್ನುಂಟುಮಾಡುವಂತಿದೆ. ಈ ಸ್ಥಳದ ಮಹತ್ವ. ಇಲ್ಲಿ ಶಿವಸಮಾಧಿಯಲ್ಲಿ ಕುಳಿತ ರೇವಣಸಿದ್ಧಸ್ವಾಮಿಯ ಮೂರ್ತಿಯೊಂದಿದೆ. ಈ ವಿಗ್ರಹವು ಪಂಚಲೋಹಗಳಿಂದ ನಿರ್ಮಿತವಾದಂತೆ ಕಾಣುತ್ತದೆ. ಶಾಂತರಸವುಳ್ಳ ಮುಖಮುದ್ರೆಯಿಂದ ಯುಕ್ತವಾಗಿವೆ. ಜಟಾ ಮಕುಟರಾರಾಜಿತವಾಗಿದೆ. ಅಂತು ಭವ್ಯ ವಿಗ್ರಹ. ಯಾತ್ರಿಕರು ಈ ಮೂರ್ತಿಯ ದರ್ಶನದಿಂದ ತೃಪ್ತರಾಗುತ್ತಾರೆ.

ಜಾತ್ರೆ ವಿಚಾರ.

ಪ್ರತಿವರ್ಷವೂ ಈ ಕ್ಷೇತ್ರದಲ್ಲಿ ವೈಶಾಖ ಶುದ್ಧ ಹುಣ್ಣಿಮೆದಿನ ರಥೋತ್ಸವವಾಗುತ್ತದೆ. ಆಗ ಸಾವಿರಗಟ್ಟಲೆ ಜನರು ಸೇರುತ್ತಾರೆಂದೂ ವ್ಯಾಸಾರಾದಿಗಳೂ ಚನ್ನಾಗಿ ನಡೆಯುತ್ತವೆಂದೂ ತಿಳಿದುಬರುತ್ತದೆ.

ಸಾರಾಂಶ:- ಈ ರೇವಣಸಿದ್ಧೇಶ್ವರ ಬೆಟ್ಟವು ಪ್ರತಿಯೊಬ್ಬ ಭಾವಿಕನಿಗೂ ತತ್ತಾಪಿ ಲಿಂಗವಂತನಿಗೂ ದರ್ಶನೀಯವಾಗಿದೆ. ಈಚೆಗೆ ಪಂಚಾಚಾರ್ಯರ ಚಳುವಳಿ ಪ್ರಾರಂಭವಾದಮೇಲೆ ಕೆಲವರು ಈ ಬೆಟ್ಟವನ್ನು "ರೇಣುಕಗಿರಿ" ಎಂಬ ಸಂಸ್ಕೃತ ನಾಮದಿಂದ ಕರೆಯಲು ಪ್ರಾರಂಭಿಸಿದಂತೆ ತೋರುತ್ತದೆ. ಶ್ರೀ ರೇವಣಸಿದ್ಧನು ಇಲ್ಲಿಗೆ ಎಂದೂ ಬಾರನೆಂದೂ

ಇಲ್ಲಿ ಅವನು ನಡೆಸಿದ ಕಾರ್ಯಗಳೇನೆಂದೂ ಸಂಶೋಧಕ ದೃಷ್ಟಿಯಿಂದ ಹುಡುಕತಕ್ಕದ್ದು ಲಿಂಗಾಂಗೀ ವಿದ್ವಾಂಸರ ಕರ್ತವ್ಯವಾಗಿದೆ.

ಸೋಸಲೆ.

ವೀರಶೈವ ಸಾಹಿತ್ಯಪ್ರಪಂಚದಲ್ಲಿ ವಿಖ್ಯಾತರಾದ ಪಂಡಿತರಲ್ಲಿ ಸೋಸಲೆ ರೇವಣಾರಾಧ್ಯನೊಬ್ಬನೆನಿಸಿದ್ದಾನೆ. ಇವನಿಗೆ ಕವಿರೇಣುಕಾ ಚಾರ್ಯ ಎಂಬ ಹೆಸರೂ ಪ್ರಸಿದ್ಧವಾಗಿದೆ. ಇವನು ಕ್ರಿ. ಶ. ೧೬೨೩ರ ರ ಸುಮಾರಿನಲ್ಲಿದ್ದನೆಂದು ಕನ್ನಡ ಕವಿಚರಿತ್ರಕಾರರು ನಿರ್ಧರಿಸಿದ್ದಾರೆ. ಇವನು ಶ್ರೀ ರೇಣುಕಾಚಾರ್ಯನ ವಂಶಪರಂಪರೆಯವನೆಂದೂ ಇವನ ಹಿರಿಯರು ಮಹಾ ವಿದ್ವಾಂಸರಾಗಿದ್ದರೆಂದೂ, ವೀರಮಾಹೇಶ್ವರನೆಂದೂ ತಿಳಿದುಬರುತ್ತದೆ.

ಈ ವಿದ್ಯಾನಿಧಿಯು ಪಿತಾಮಹ ವೀರಣಾರ್ಯನು.

೧. ಶಿವಮಹಿಮ್ನಸ್ತವ
೨. ಸಿದ್ಧಾಂತ ಶಿಖಾಮಣಿ.
೩. ಸದ್ಗುರು ರಗಳೆ.
೪. ದಶಗ್ರಂಥಿ.

ಎಂಬ ಗ್ರಂಥಗಳಿಗೆ ವ್ಯಾಖ್ಯಾನ ಬರೆದಂತೆ ತಿಳಿದುಬರುತ್ತದೆ. ಇವನ ವಂತೀಯನೂ ಪ್ರಾಚೀನನೂ ಆದ ವಿಶ್ವನಾಥಾಚಾರ್ಯನು ದಶಗ್ರಂಥಿ ಎಂಬ ಸಂಸ್ಕೃತ ಗ್ರಂಥ ಬರೆದಿದ್ದಾನೆ.

ಸೋಸಲೆ ರೇವಣಾರಾಧ್ಯನು ಕನ್ನಡದಲ್ಲಿಯೂ ಸಂಸ್ಕೃತದಲ್ಲಿಯೂ ಹಲವು ಗ್ರಂಥಗಳನ್ನು ಬರೆದಿದ್ದಾನೆ. ಇವುಗಳಲ್ಲಿ,

೧. ಚೋಳ ರೇಣುಕ ಸಂವಾದ.
೨. ರಾಜಯೋಗ ತಾರಾವಳಿ.
೩. ಶ್ರೀ ರುದ್ರ ಭಾಷ್ಯ
೪. ಶಾಂತಮೂರ್ತಿ ಪ್ರಕಾಶಿಕಾ
೫. ಸ್ವಸ್ವರೂಪ ಪ್ರಕಾಶಿಕಾ
೬. ಪರಮಾತ್ಮ ಪ್ರಕಾಶಿಕಾ
೭. ಅಂತಃಕರಣ ಪ್ರಕಾಶಿಕಾ
೮. ಶಾರೀರ ಪ್ರಕಾಶಿಕಾ

F. ನಿಜದೀಪ್ತಿ ಪ್ರಕಾಶಿಕಾ

೧೦. ಪರಮುಕ್ತಿ ಪ್ರಕಾಶಿಕಾ

ಎಂಬವುಗಳು ಮಾತ್ರ ದೃಗ್ಗೋಚರವಾಗಿವೆ. ಈ ಮಹಾನುಭಾವ ರೇವಣಾರಾಧ್ಯನು ಹುಟ್ಟಿ ಬೆಳೆದ ಸ್ಥಳ ಸೋಸಲೆ ಎಂಬ ಗ್ರಾಮ.

ಸೋಸಲೆ.

ಮೈಸೂರು ಜಿಲ್ಲೆಯಲ್ಲಿ ಕಾವೇರಿ ಕಪಿನೀ ನದಿಗಳ ಸಂಗಮ ಸ್ಥಳವಾದ ತಿರುಮಕೂಡಲು ನರಸೀಪುರಕ್ಕೆ ಮೂರು ಮೈಲಿನ ದೂರದಲ್ಲಿ “ಸೋಸಲೆ” ಎಂಬ ಊರಿದೆ. ಇದು ಕಾವೇರಿ ನದೀ ತೀರದಲ್ಲಿದೆ. ಈ ಊರಿನ ಸುತ್ತಲೂ ಭತ್ತದ ಗದ್ದೆಗಳು ರಮಣೀಯವಾಗಿವೆ. ಇಲ್ಲಿ ಶ್ರೀ ವ್ಯಾಸರಾಯ ಸ್ವಾಮಿಗಳ ಪ್ರಸಿದ್ಧವಾದ ಮಠವೊಂದಿದೆ.

ಮಹಾಪಂಡಿತನೂ ಉಭಯ ಭಾಷಾಕೋವಿದನೂ ಕವಿಶ್ರೇಷ್ಠನೂ ಆದ ರೇವಣಾರಾಧ್ಯನ ಜನ್ಮಜ್ಞಳದಲ್ಲಿ ಅವನ ಸ್ಮಾರಕಗಳೇನಾದರೂ ಇರಬಹುದೆಂಬ ಆಶೆಯಿಂದ ನಾನು ಅಲ್ಲಿಗೆ ಹೋದೆನು. ನನ್ನ ನಿರೀಕ್ಷಣೆ ಮಾತ್ರ ಅಲ್ಲಿ ಸಫಲವಾಗಲಿಲ್ಲ.

ಸೋಸಲೆಯನ್ನೆಲ್ಲಾ ಶೋಧಿಸಿ ನೋಡಿದ್ದಾಯ್ತು. ಅಲ್ಲಿ ರೇವಣಾರಾಧ್ಯನ ಬಗ್ಗೆ ಯಾವ ಗುರುತೂ ಸಿಕ್ಕಲಿಲ್ಲ.

ಗುಬ್ಬಿಯಲ್ಲಿ ಮಲ್ಲಣಾರ್ಯನಿದ್ದ ಬಗ್ಗೆ ಗೂಳೂರಿನಲ್ಲಿ ಸಿದ್ಧವೀರಾಚಾರ್ಯ ಮೊದಲಾದ ಕವಿಗಳಿದ್ದ ಬಗ್ಗೆ ಹೇಗೆ ಅಲ್ಲಿನ ಜನರಿಗೆ ವಿಸ್ಮೃತಿಯುಂಟಾಗಿದೆಯೋ ಈ ಸ್ಥಳಗಳಲ್ಲಿ ಈ ಕವಿಗಳ ನಿವಾಸಸ್ಥಾನ ಮೊದಲಾದವುಗಳು ಹೇಗೆ ಲಭಿಸಲಾರವೋ ಸೋಸಲೆಯ ಸ್ಥಿತಿಯೂ ಹೀಗೆಯೇ ಎಂದು ಹೇಳಿಕೊಂಡು ಮುಂದೆ ಹೊರಟೆನು. ಒಂದು ಕಾಲದಲ್ಲಿ ಇಲ್ಲಿ ವೀರಶೈವರು ಪ್ರಬಲರಾಗಿದ್ದರೆಂಬುದಕ್ಕೆ ಇಲ್ಲಿ ಕೆಲವು ಗುರುತುಗಳಿವೆ.

ದನುಗೂರು.

ವೀರಶೈವ ಸಾಹಿತ್ಯ ಚರಿತ್ರೆಯಲ್ಲಿ ಅಸದೃಶ ಕವಿಯೆಂದು ಹೆಸರಾಗಿರುವ ಷಡಕ್ಷರದೇವನ ಹೆಸರನ್ನು ಕೇಳದವರು ವಿರಳ. ಇವನು

ಉಭಯ ಕವಿತಾವಿಶಾರದನೆಂದೂ ಕವಿಶಾರ್ದೂಲನೆಂದೂ ವಿಖ್ಯಾತನಾಗಿ
ಗಿದ್ದಾನೆ. ಇವನು ಕನ್ನಡ ಸಂಸ್ಕೃತ ಭಾಷೆಗಳಲ್ಲಿ

೧. ಕವಿಕರ್ಣರಸಾಯನ
೨. ಶಿವಾಧಿಕೃ ರತ್ನಾವಳಿ
೩. ಭಕ್ತಾಧಿಕೃ ರತ್ನಾವಳಿ
೪. ವೀರಭದ್ರ ದಂಡಕ
೫. ಶಿವಸ್ತವ ಪೂಜಾ ಸ್ತೋತ್ರ
೬. ರಾಜಶೇಖರ ವಿಳಾಸ
೭. ಶಬರಶಂಕರ ವಿಳಾಸ
೮. ವೃಷಭೇಂದ್ರ ವಿಜಯ

ಎಂಬ ಗ್ರಂಥಗಳನ್ನು ವೀರಭದ್ರೋದಾಹರಣ ಗದ್ಯ ಮಾತಿನ ಮಾಲಿಕೆ, ತೋಂಟಿದಾಯಾಸ್ತವ, ಲಿಂಗಾಷ್ಟಕ, ನೀಲಾಂಬಿಕಾಷ್ಟಕ, ಬಸವೇಶ್ವರಾಷ್ಟಕ ಇತ್ಯಾದಿ ಕವಿತೆಗಳನ್ನು ಬರೆದು ಪ್ರಸಿದ್ಧನಾಗಿದ್ದಾನೆ

ಈತನು ತನ್ನ ಗ್ರಂಥಗಳಲ್ಲಿ ತಾನು ದನುಗೂರುವಿನ ಮಠಾಧಿಪನೆಂದು ಹೇಳಿಕೊಂಡಿದ್ದಾನೆ. ಈತನ ಕಾವ್ಯಗಳಲ್ಲಿ ಅಪಾರವಾದ ಮನುಷ್ಯಯುಳ್ಳ ನನಗೆ ಈ ದನುಗೂರನ್ನು ನೋಡಬೇಕೆಂಬಾಶೆ ಬಹುದಿನಗಳಿಂದ ಬಾಧಿಸುತ್ತಿತ್ತು. ಆ ಬಯಕೆಯೇ ನನ್ನನ್ನು ಕರೆದೊಯ್ದಿತು.

ದನುಗೂರಿಗೆ ಸಂಸ್ಕೃತದಲ್ಲಿ 'ಧನ್ವಪುರಿ' ಎಂಬುದಾಗಿ ಹೆಸರು. ಇದು ಮೈಸೂರು ಜಿಲ್ಲೆಯಲ್ಲಿ ಮಳವಳ್ಳಿ ತಾಲೂಕಿನಲ್ಲಿ ಮಳವಳ್ಳಿಗೆ ೮ ಮೈಲು ದೂರದಲ್ಲಿದೆ. ಇಲ್ಲಿಗೆ (ದನುಗೂರಿಗೆ) ಕಾವೇರಿ ಪುಣ್ಯ ನದಿಯು ೪ ಮೈಲು ದೂರದಲ್ಲಿ ಮಾತ್ರವಿದೆ. ತನಗೆ ಸಮೀಪಗತವಾದ ಕಾವೇರಿಯನ್ನು ಷಡಕ್ಷರದೇವನು ತನ್ನ ಗ್ರಂಥಗಳಲ್ಲಿ ಬಹಳವಾಗಿ ವರ್ಣಿಸಿದಂತೆ ಕಾಣುತ್ತದೆ.

ದನುಗೂರು ಈಗ ಒಂದು ಚಿಕ್ಕ ಹಳ್ಳಿಯಾಗಿದೆ. ಕವಿ ಷಡಕ್ಷರನ ಕಾಲದಲ್ಲಿ ದೊಡ್ಡ ಊರಾಗಿತ್ತೆಂದು ಹೇಳಬಹುದು. ಇಲ್ಲಿ ಪ್ರಾಚೀನ ಕಾಲದ ಸ್ಮಾರಕಗಳು ಬಹಳವಾಗಿವೆ. ಅವನ್ನು ಮುಂದೆ ಸಂಗ್ರಹವಾಗಿ ವಿವರಿಸಿದೆ.

ದನುಗೂರು ಪಟ್ಟದ ಮಠಃ — ಶ್ರೀಷಡಕ್ಷರದೇವನಿದ್ದ ಮಠಕ್ಕೆ ಪಟ್ಟದ ಗುರುಮಠವೆಂದು ಹೆಸರು. ಇದು ದನುಗೂರು ಕೆರೆಯ ಪಕ್ಕ ದಲ್ಲಿದೆ. ಕವಿಯ ಕಾಲದ ಭವ್ಯವಾದ ಕಲ್ಲಿನ ಮಠದ ಬಹುಭಾಗ ಬಿದ್ದು ಹೋಗಿದೆ. ಆ ಪ್ರಾಚೀನ ಮಠದ ನೆಲಗಟ್ಟು ಮಾತ್ರವಿದೆ. ಕಲ್ಲು ಕಂಭಗಳು ನೆಲದಲ್ಲಿ ಬಿದ್ದಿವೆ. ಈ ಅವಶೇಷಗಳ ಮೇಲಿಂದ ಮಠವು ಹಿಂದೆ ವೈಭವದಿಂದಿದ್ದಿತೆನ್ನಬಹುದು. ಈಗ ಹೊಸದಾಗಿ ಹೆಂಚಿನ ಮಠ ವನ್ನು ಹಳೆಯ ಮಠಕ್ಕೆ ಹೊಂದಿಸಿ ಕಟ್ಟಿಕೊಂಡಿದ್ದಾರೆ. ಸರ್ವಾರದಿಗಿವ ಈ ಮಠಕ್ಕೆ ೧೪ ಎಕರೆ ಹೊಲವನ್ನು ಮಾನ್ಯವಾಗಿ ಕೊಟ್ಟಿದ್ದಾರೆ.

ಈ ದನುಗೂರು ಮಠದಲ್ಲಿ ವೀರಭದ್ರ ದೇವರಿದೆ. ಇದು ಬಾಳೆ ಹಳ್ಳಿ ಮಠಕ್ಕೆ ಶಾಖಾ ಮಠವೆಂಬುದಕ್ಕೆ ಈ ಮೂರ್ತಿ ಸಾಕ್ಷಿ. ಈ ಮಠದಲ್ಲಿ ಷಡಕ್ಷರ ಕವಿ ಶಿವ ಪೂಜೆಗೆ ಕುಳಿತುಕೊಳ್ಳುತ್ತಿದ್ದ ಗವಿಯೊಂ ದಿದೆ. ಈ ಮಠದಲ್ಲಿ ಷಡಕ್ಷರದೇವನ ಗುರುಪರಂಪರೆಯವರಾದ ಉದ್ಧಾನ ಸ್ವಾಮಿ, ಅನ್ನದಾನಸ್ವಾಮಿ, ರೇವಣಸಿದ್ಧದೇಶಿಕ, ಚಿಕ್ಕವೀರ ದೇಶಿಕರೆಂಬ ನಾಲ್ವರ ಗದ್ದಿಗೆಗಳಿವೆ. ಈ ನಾಲ್ವರ ಹೆಸರನ್ನು ನಾವು ರಾಜಶೇಖರ ವಿಳಾಸದ ಪೀಠಿಕಾ ಪ್ರಕರಣದಲ್ಲಿ ಕಾಣಬಹುದು.

ಈ ಮಠದಲ್ಲಿಯೇ ಮೊದಲು ಒಂದು ಶಿವಲಿಂಗ ದೇವಾಲಯ ವಿತ್ತೆಂದು ಹೇಳುತ್ತಾರೆ. ಅದಕ್ಕೆ ಸಾಕ್ಷಿಯಾಗಿ ಈಗಲೂ ಹಾಳು ಬಿದ್ದಿ ರುವ ಮಠದ ಭಾಗದಲ್ಲಿ ಲಿಂಗ ಪೀಠವೊಂದು ಬಿದ್ದಿದೆ. ಈ ಶಿವ ದೇವರಿಗೆ ಶಿವಲಿಂಗೇಶ್ವರನೆಂಬ ಹೆಸರಿತ್ತೆಂದು ಹೇಳುತ್ತಾರೆ. ಈ ಶಿವ ದೇವಾಲಯವು ಪೂರ್ವದ ಮಠದ ಆವರಣದಲ್ಲಿ ಪೂರ್ವಾಭಿಮುಖವಾ ಗಿತ್ತು. ಇದರ ಮುಂದಿನ ವೃಷಭನ ಮಂಟಪವು ಈಗಲೂ ಪಶ್ಚಿಮಾ ಭಿಮುಖವಾಗಿ ಈಗಿನ ಮಠದ ಆವರಣದಲ್ಲಿ ಸೇರಿದೆ.

ಷಡಕ್ಷರ ಕವಿಯು ತನ್ನ ರಾಜಶೇಖರ ವಿಳಾಸ ಶಬರಶಂಕರ ವಿಳಾಸ ಮತ್ತು ವೃಷಭೇಂದ್ರ ವಿಜಯಗಳ ಪ್ರತಿಯೊಂದು ಅಶ್ವಾಸದ ಪ್ರಾರಂಭ ದಲ್ಲಿಯೂ “ಪಾಲಿಸೆಮ್ಮನುರೆ ಶಿವಲಿಂಗಂ” ಎಂಬ ಶಿವಲಿಂಗಾಂಕಿತವಾದ ಕಂದ ಪದ್ಯವನ್ನು ಬರೆದಿದ್ದಾನೆ. ಈ ಅಂಕಿತವು ಪ್ರಾಯೇಣ ಈ ಕವಿಯ ಮಠದಲ್ಲಿಯೇ ಇದ್ದ ಶಿವಲಿಂಗೇಶ್ವರನೆಂಬ ಸ್ಥಾನರಲಿಂಗದ ಅಂಕಿತವಾ ಗಿರಬಹುದೆಂದು ನನ್ನ ಭಾವನೆ.

ಈಗ ಈ ಮಠದಲ್ಲಿ ಶ್ರೀರುದ್ರಮುನಿ ಶಿವಾಚಾರ್ಯರೆಂಬ ಸ್ವಾಮಿ ಗಳೊಬ್ಬರಿದ್ದಾರೆ. ಇವರು ಷಡಕ್ಷರದೇವನ ಶಿಷ್ಯ ಪರಂಪರೆಗೆ ಸೇರಿದ ಪಟ್ಟದ ಸ್ವಾಮಿಗಳು. ಈ ಮಠಕ್ಕೆ ಸಾವಿರಾರು ಶಿಷ್ಯರ ಮನೆಗಳಿವೆ ಯೆಂದು ಶ್ರೀಗಳು ಹೇಳುತ್ತಾರೆ. ಪೂರ್ವದ ಮಠದ ಬಾಗಿಲು ಪೂರ್ವ ದಿಕ್ಕಾಗಿತ್ತು. ಈಗಿನ ಮಠದ ದ್ವಾರವು ದಕ್ಷಿಣಾಭಿಮುಖವಾಗಿದೆ.

ಗೌರ್ೀಶ್ವರ ದೇವಾಲಯ:- ಕವಿಯ ಮಠದ ಮುಂಭಾಗದ ಕೆರೆಯ ಮತ್ತೊಂದು ಪಾರ್ಶ್ವದಲ್ಲಿ ಈ ದೇವಾಲಯವಿದೆ. ಈ ಊರಿನಲ್ಲಿ ಇದೇ ಉತ್ತಮ ದೇವಾಲಯ. ಕಲಾ ದೃಷ್ಟಿಯಿಂದಲೂ ಶ್ರೇಷ್ಠವಾಗಿದೆ. ಈ ಮನೋಹರವಾದ ಶಿವ ದೇವಾಲಯವು ಈಗ ಜೀರ್ಣವಾಗಿ ಹೋಗಿದೆ. ಇಲ್ಲಿ ಒಂದು ಕನ್ನಡ ಶಿಲಾಲಿಪಿಯಿದೆ.

ವೀರಭದ್ರ ದೇವಾಲಯ:- ಪೂರ್ವದಲ್ಲಿ ಈ ಗುಡಿಯು ಬಹಳ ಮೈಭ ದಲ್ಲಿತ್ತೆಂದು ತೋರುತ್ತದೆ. ಈಗ ಈ ದೇವಾಲಯವೂ ಶಿಥಿಲವಾಗಿದೆ. ಇವುಗಳಲ್ಲದೆ ಪಾರುತಿ ಗುಡಿ, ಬಸವೇಶ ಗುಡಿ, ಉಪ್ಪರಿಗೆ ಬಸವಣ್ಣನ ಗುಡಿ, ಗಣಪತಿ ಗುಡಿ ಇತ್ಯಾದಿ ಕೆಲವು ದೇವಾಲಯಗಳೂ ಶಿಥಿಲವಾಗಿವೆ.

ಈಗ ದನಗೂರಿನಲ್ಲಿ ನಾಲ್ಕೇ ನಾಲ್ಕು ಲಿಂಗವಂತರ ಮನೆಗಳಿವೆ. ಮುಸಲ್ಮಾನರ ಮನೆಗಳು ಮಾತ್ರ ಊರ ತುಂಬಿವೆ. ಇದೊಂದು ದೈವಲೀಲೆ.

ಅಳಸಳ್ಳಿ ಗವಿ:- ದನಗೂರಿಗೆ ಒಂದು ಮೈಲಿ ದೂರದಲ್ಲಿ ಅಳಸಳ್ಳಿ ಎಂಬ ಗ್ರಾಮವೊಂದಿದೆ. ಇಲ್ಲಿ ಅಳಸಳ್ಳಿ ಗುಡ್ಡವೆಂಬ ಕಿರುವೆಟ್ಟುಮೊಂದಿದೆ. ಇದನ್ನು ಷಡಕ್ಷರ ಗುಡ್ಡವೆಂದೂ ಹೇಳುತ್ತಾರೆ. ಇಲ್ಲಿ ಒಂದು ಗವಿಯಿದೆ. ಈಚೆಗೆ ಅಲ್ಲೊಂದು ಮಠವನ್ನು ಕಟ್ಟಿದ್ದಾರೆ. ಇಲ್ಲಿ ಸ್ವಾಮಿ ಗಳೊಬ್ಬರು ದಾಸೋಹ ನಡೆಸುತ್ತಿದ್ದಾರೆ. ೆ ಈ ಗವಿ ಇರುವ ಮಠವು ದನುಗೂರು ಷಡಕ್ಷರ ದೇವನ ಮಠಕ್ಕೆ ಸೇರಿದೆ. ಷಡಕ್ಷರ ಕವಿಯು ಇಲ್ಲಿ ತಪಸ್ಸು ಮಾಡುತ್ತಿದ್ದನೆಂದೂ, ಗ್ರಂಥಗಳನ್ನು ಬರೆಯುತ್ತಿದ್ದನೆಂದೂ ಜನರು ಪರಂಪರಾಗತವಾಗಿ ಹೇಳಿಕೊಂಡು ಬರುತ್ತಿದ್ದಾರೆ. ದನುಗೂರಲ್ಲಿ ಯಾಗಲೀ ಇಲ್ಲಾಗಲೀ ನನ್ನ ಕಣ್ಣಿಗೆ ಶಿಲಾಲಿಪಿಗಳಾವೂ ಬೀಳಲಿಲ್ಲ.

೩ ಬಿಸ್ತಣ:- ಶ್ರೀಬಸವಪ್ಪ ದೇವರೆಂಬ ವಿರಕ್ತ ಮೂರ್ತಿಗಳು ಗವಿಯ ಮಠದಲ್ಲಿ ದಾಸೋಹ ಮಾಡುತ್ತಿದ್ದಾರೆ.

ಯಳಂದೂರು.

ಮೈಸೂರು ಜಿಲ್ಲೆಯ ದಕ್ಷಿಣದಲ್ಲಿ ಯಳಂದೂರು ಎಂಬ ತಾಲೂಕು ಸ್ಥಳವಿದೆ. ಇದು ಕ್ರೈ. ದಿವಾನ್ ಪೂರ್ಣಯ್ಯನವರ ಜಹಗೀರಿಯಾಗಿದೆ. ತುರುಷ್ಕರಾಹು ಮುಖದಿಂದ ಮೈಸೂರು ಸಿಂಹಾಸನವನ್ನು ಪೂರ್ವದ ಅರಸು ಮನೆತನಕ್ಕೆ ಹಿಂದಿರುಗಿ ಬರುವಂತೆ ಸಾಹಸ ಮಾಡಿದವರೇ ಪೂರ್ಣಯ್ಯನವರು. ಆ ಉಪಕಾರ ಸ್ಮರಣೆಗಾಗಿ ಈ ತಾಲೂಕನ್ನು ಮೈಸೂರು ಅರಸುಮನೆ ಯವರು (ಯಳಂದೂರು ತಾಲೂಕನ್ನು) ಜಹಗೀರನ್ನಾಗಿ ಪೂರ್ಣಯ್ಯನವರ ಮನೆತನಕ್ಕೆ ಬಿಟ್ಟುಕೊಟ್ಟಿದ್ದಾರೆ. ಈ ಯಳಂದೂರು ಮೈಸೂರಿಗೆ ಸುಮಾರು ೪೫ ಮೈಲಿ ದೂರದಲ್ಲಿದೆ. ಈ ಊರಿನ ಮಧ್ಯೆ ಸುವರ್ಣಾವತೀ ನದಿ ಹರಿಯುತ್ತದೆ.

ಶ್ರೀ ಷಡಕ್ಷರ ದೇವನ ಕಾಲದಲ್ಲಿ (ಕ್ರಿ. ಶ. ೧೬೫೫) ಈ ಯಳಂದೂರಿನಲ್ಲಿ ಮುದ್ದು ರಾಜನೆಂಬ ಅರಸನಿದ್ದನೆಂದೂ ಅವನಿಗೆ ಈ ಕವಿ ಗುರುವಾಗಿದ್ದನೆಂದೂ ತಿಳಿದು ಬರುತ್ತದೆ. ಅಲ್ಲದೆ ಶ್ರೀ ಷಡಕ್ಷರ ಕವಿಯ ಸಮಾಧಿಯೂ ಇಲ್ಲಿಯೇ ಇದೆ.

ಶ್ರೀ ಗೌರೀಶ್ವರ ದೇವಾಲಯ:- ಇದನ್ನು ಮುದ್ದು ರಾಜನೇ ಕಟ್ಟಿಸಿದನೆಂದು ಹೇಳುತ್ತಾರೆ. ಈ ದೇವಾಲಯವು ನೋಡತಕ್ಕದ್ದಾಗಿದೆ. ದೇವಾಲಯದ ಮಹಾದ್ವಾರವು ಕಲಾಭರಿತವಾಗಿದೆ. ಇಲ್ಲಿ ಒಂದು ಶಿಲಾಲಿಪಿಯಿದೆ. ಇದನ್ನು ಷಡಕ್ಷರ ಕವಿಯೇ ಬರೆದನೆಂದು ಪ್ರತೀತಿಯಿದೆ. ಇದರ ಶೈಲಿ ಈ ಕವಿಯ ಕಾವ್ಯ ಶೈಲಿಯನ್ನು ಹೋಲುತ್ತದೆ.

ಷಡಕ್ಷರ ದೇವನ ಸಮಾಧಿ:- ಈ ಮಹಾಕವಿಯು ಸಮಾಧಿಸ್ಥನಾದ ಸ್ಥಳವನ್ನು ನಾವು ಇಲ್ಲಿ ಕಾಣಬಹುದು. ಸಮಾಧಿಯ ಮೇಲಣ ಮಂಟಪವು ಈಗ ಶಿಥಿಲವಾಗಿದೆ. ಈ ಸ್ಥಳವನ್ನು ಜನರು “ ದನಗೂರು ದೇವರ ಮಠ ” ಎಂದು ಕರೆಯುತ್ತಾರೆ. ವೀರಶೈವ ಪ್ರಪಂಚಕ್ಕೆ ಕ್ಷೇತ್ರವೆನಿಸಿದ ಈ ಸ್ಥಳವು ಇಂದು ಅವ್ಯವಸ್ಥೆಗೆ ಈಡಾಗಿದೆ. ಈಗ ಈ ಮಠದ ಪ್ರದೇಶವು ವೀರಶೈವೇತರರ ಹಸ್ತಗತವಾಗಿದೆ. ವಿಷಾದ ವಾರ್ತೆ.

ನಾಸಿಲ್ಲಿಗೆ ಹೋದಾಗ ಈ ಸ್ಥಳವನ್ನು ವೀರಶೈವರು ನ್ಯಾಯವಾದ ಮಾರ್ಗದಿಂದ ವಶಪಡಿಸಿಕೊಂಡು ಇದನ್ನು ಉತ್ತಮ ಸ್ಥಿತಿಯಲ್ಲಿಡಬೇಕೆಂದು ಅಲ್ಲಿನ ವೀರಶೈವರಿಗೆ ಹೇಳಿ ಬಂದಿದ್ದೇನೆ. ಅವರು ಪ್ರಯತ್ನ ಮಾಡಿದರೆ ಅದು ಸಾಧ್ಯವೂ ಆಗುತ್ತದೆ.

ಈ ಯಳಂದೂರಿಗೆ ಮೂರು ಮೈಲಿ ದೂರದಲ್ಲಿರುವ ಯರಗಂಬಳ್ಳಿ ಎನ್ನುವ ಗ್ರಾಮದಲ್ಲಿ ಷಡಕ್ಷರ ದೇವನ ಮೂರ್ತಿವೊಂದಿದೆಯೆಂದೂ ಅದೂ ಈಗ ಪಾಳು ಬಿದ್ದಿದೆಯೆಂದೂ ತಿಳಿದು ಬರುತ್ತದೆ.

ಹೀಗೆ ಯಳಂದೂರು ಶ್ರೀ ಷಡಕ್ಷರ ಕವಿಯ ಸಮಾಧಿಯನ್ನುಳ್ಳದ ರಿಂದ ವೀರಶೈವ ಕ್ಷೇತ್ರ ಪಂಜ್ಜಿಗೆ ಸೇರಲರ್ಹವಾಗಿದೆ. ಇದಕ್ಕೆ ಸಂಸ್ಕೃತ ದಲ್ಲಿ “ ಬಾಲೇಂದು ಪುರ ” ಎಂದೂ ಕರೆಯುತ್ತಾರೆ. ವೀರಶೈವ ಸಂಸ್ಕೃತಿ ಯಲ್ಲಿಯೂ ಷಡಕ್ಷರ ಕವಿಯಲ್ಲಿಯೂ ಪ್ರೀತಿಯುಳ್ಳ ಸೃಷ್ಟಿಯು ಒಮ್ಮೆಯಾದರೂ ಈ ಸ್ಥಳಗಳನ್ನು ನೋಡುವುದವಶ್ಯಕ.

ಪ್ರಭುಲಿಂಗನಬೆಟ್ಟ.

ಯಳಂದೂರಿಗೆ ನಾಲ್ಕುರು ಮೈಲಿ ದೂರದಲ್ಲಿ ಪ್ರಭುಲಿಂಗನಬೆಟ್ಟ ಎಂಬ ದಿವ್ಯಸ್ಥಳವೊಂದಿದೆ. ಇದು ಕಾವೇರೀ ನದಿ ತೀರದಲ್ಲಿಯೇ ಇದೆ.

ವೀರಶೈವ ಪ್ರಪಂಚಕ್ಕೆ ಪರಮಪೂಜ್ಯನಾದ ಶ್ರೀ ಅಲ್ಲಮ ಪ್ರಭುವು ಕೆಲವು ಕಾಲ ಈ ಬೆಟ್ಟದಲ್ಲಿ ತಪಸ್ಸು ಮಾಡಿದನೆಂದೂ ಅದರಿಂದಲೇ ಈ ಬೆಟ್ಟಕ್ಕೆ ಪ್ರಭುಲಿಂಗನ ಬೆಟ್ಟವೆಂದು ಹೆಸರಾಯಿತೆಂದೂ ಹೇಳುತ್ತಾರೆ.

ಈ ಬೆಟ್ಟದಲ್ಲಿ ತಪಸ್ಸಿಗೆ ಅನುಕೂಲವಾದ ಗವಿಗಳನೇಕವಿವೆ. ಬೆಟ್ಟದ ಮೇಲೆ ಪ್ರಭುಲಿಂಗೇಶ್ವರನೆಂಬ ಶಿವಾಲಯವಿದೆ. ಇಲ್ಲಿಂದ ಒಂದು ಮೈಲಿ ದೂರದಲ್ಲಿ ಸುಪ್ರಸಿದ್ಧವಾದ ಶಂಭುಲಿಂಗನ ಬೆಟ್ಟವಿದೆ.

ಶಂಭುಲಿಂಗನಬೆಟ್ಟ.

ಶ್ರೀ ನಿಜಗುಣಶಿವಯೋಗಿಯು ಹೆಸರನ್ನು ಕೇಳದವರು ಕನ್ನಡಿಗರಲ್ಲಿ ವಿರಳ. ವೇದಾಂತಿಗಳಿಗಂತೂ ಇವನು ಪ್ರಾಣಸ್ವರೂಪ. ಕೀರ್ತನಕಾರ ರಿಗೆ ಇವನು ಮೂಲಾಧಾರ. ವಿದ್ವಾಂಸರಿಗೆ ಈತನ ಗ್ರಂಥಗಳು ಪರಮ ಪ್ರಮಾಣ. ಕನ್ನಡ ಸಾಹಿತ್ಯದಲ್ಲಿ ಮೊಟ್ಟಮೊದಲು ಹಾಡುಗಬ್ಬವನ್ನು ಬರೆದವನು ನಿಜಗುಣ ಶಿವಯೋಗಿ. ಕನ್ನಡದಲ್ಲಿ ವಸ್ತುಕೋಶ ಬರೆ ದವನೂ ಈತನೇ. ವೇದಾಂತ ಗ್ರಂಥಗಳನ್ನು ಬರೆದವನೂ ಈ ಕವಿ ಸಾರ್ವಭೌಮನೇ ಆಗಿದ್ದಾನೆ. ಶ್ರೀನಿಜಗುಣಶಿವಯೋಗಿಯು ಕನ್ನಡದ ಲ್ಲಿಯೂ ಸಂಸ್ಕೃತದಲ್ಲಿಯೂ ಗ್ರಂಥ ನಿರ್ಮಾಣ ಮಾಡಿದ್ದಾನೆ.

೧. ಕೈವಲ್ಯ ಪದ್ಧತಿ.
೨. ವಿವೇಕ ಚಿಂತಾಮಣಿ.
೩. ಅನುಭವಸಾರ.
೪. ಅನುಭವಗೀತೆ.
೫. ಅನುಭಾವ ಬೋಧೆ.
೬. ಪರಮಾರ್ಥ ಪ್ರಕಾಶಿಕೆ.
೭. ಪುರಾತನರ ತ್ರಿವಿಧಿ.

ಎಂಬ ಈ ಮಹಾತ್ಮನ ಗ್ರಂಥಗಳು ಲೋಕಪೂಜ್ಯವಾಗಿವೆ. ಸಂಸ್ಕೃತದಲ್ಲಿಯೂ ಈತನು.

೧. ಆತ್ಮತರ್ಕ ಚಿಂತಾಮಣಿ.
೨. ದರ್ಶನಸಾರ.

ಎಂಬೆರಡು ಗ್ರಂಥಗಳನ್ನು ಬರೆದಿದ್ದಾನೆಂದು ಪ್ರತೀತಿಯಿದೆ. ಈ ಸಕ್ಕದದ ಹೊತ್ತಿಗೆಗಳು ಮಾತ್ರ ನಮ್ಮ ಹಸ್ತಗತವಾಗಿಲ್ಲ.

ಇಂತಹ ಮಹಾ ಕವಿಯೂ ಮಹಾ ದಾರ್ಶನಿಕನೂ ಶಿವಯೋಗಿ ಶೇಷನೂ ಆದ ಶ್ರೀ ನಿಜಗುಣಶಿವಯೋಗಿಯ ತಪೋಭೂಮಿಯೇ ಶಂಭುಲಿಂಗನ ಬೆಟ್ಟ. ಈ ಕಾರಣದಿಂದ ನಾನು ವೀರಶೈವ ಕ್ಷೇತ್ರವೆಂಬ ಭಾವನೆಯಿಂದ ಈ ಸಳನನ್ನು ನೋಡಲಿಕ್ಕೆ ಹೋದೆನು.

ಮೈಸೂರಿನಿಂದ ಚಾಮರಾಜನಗರದ ಮಾರ್ಗವಾಗಿ ಕೊಳ್ಳೇಗಾಲಕ್ಕೆ ಹೋಗುವ ರಾಜಮಾರ್ಗದಲ್ಲಿ (ಕೊಳ್ಳೇಗಾಲಕ್ಕೆ ೬ ಮೈಲಿ ದೂರದಲ್ಲಿ) ಶಂಭುಲಿಂಗನ ಬೆಟ್ಟವಿದೆ. ಇದು ಚಿಲಕವಾಡಿ ಎಂಬ ಗ್ರಾಮಕ್ಕೆ ಸಮೀಪದಲ್ಲಿರುವುದರಿಂದ ಇದಕ್ಕೆ ಚಿಲಕವಾಡಿ ಬೆಟ್ಟವೆಂದೂ ಜನರು ಕರೆಯುತ್ತಾರೆ. ಇದು ನಿಜವಾಗಿಯೂ ಬಹು ಚಿಕ್ಕ ಗುಡ್ಡವಾಗಿದೆ. ಬೊಂಬಾಯಿನ ಏಳಂತಸ್ತಿನ ಮನೆಯಷ್ಟು ಇದು ಎತ್ತರವಾಗಿಲ್ಲವೆನ್ನಬಹುದು. ಪುಣೆಯ ಪರ್ವತೀ ಗುಡ್ಡಕ್ಕಿಂತ ಇದನ್ನು ಚಿಕ್ಕದೆಂದೂ ಹೇಳಬಹುದು.

ಈ ಶಂಭುಲಿಂಗನ ಬೆಟ್ಟವು ಚಿಕ್ಕದಾದರೂ ಸುಂದರವಾಗಿದೆ. ಮೂರ್ತಿ ಚಿಕ್ಕದಾದರೂ ಕೀರ್ತಿ ದೊಡ್ಡದೆಂಬ ಗಾದೆಯ ಮಾತು ಈ ಬೆಟ್ಟಕ್ಕೆ ಚೆನ್ನಾಗಿ ಒಪ್ಪುತ್ತದೆ. ಈ ಬೆಟ್ಟದ ಸುತ್ತಮುತ್ತಣ ಪ್ರಕೃತಿಯು ರಮಣೀಯವಾಗಿದೆ. ಬೆಟ್ಟದ ಮೇಲೆ ನಿಂತು ನೋಡುವ ನೋಟವು ಹೃದ

ಯಂಗಮವಾಗಿರುತ್ತದೆ. ಈ ಬೆಟ್ಟದಲ್ಲಿ ಮುಂದೆ ಹೇಳುವ ಮಹತ್ವದ ಸ್ಥಳಗಳಿವೆ. ಬೆಟ್ಟದ ಬುಡದಲ್ಲಿರುವ ಸೀನೀರಿನ ಸರೋವರವು ಮನೋಹರವಾಗಿದೆ. ಇದರ ಸುತ್ತಣ ಹೂಗಿಡಗಳು ಇದರ ರಮಣೀಯತೆಯನ್ನು ಹೆಚ್ಚಿಸಿವೆ. ವರ್ಷಕ್ಕೊಮ್ಮೆ ಇಲ್ಲಿ ಜಾತ್ರೆ ನಡೆಯುತ್ತದೆ.

ಶಂಭುಲಿಂಗನ ಗುಡಿ:— ಶ್ರೀ. ನಿಜಗುಣಶಿವಯೋಗಿಗಳು ತಮ್ಮ ಗ್ರಂಥಗಳನ್ನೆಲ್ಲಾ “ಶಂಭುಲಿಂಗ” ಎಂಬ ಅಂಕಿತದಲ್ಲಿ ಮಾಡಿದ್ದಾರೆ. ಈ ಶಂಭುಲಿಂಗ ದೇವಾಲಯವು ಬೆಟ್ಟದ ಬುಡದಲ್ಲಿದೆ. ಈ ದೇವಾಲಯವು ವಿಶಾಲವಾಗಿಯೂ ಪ್ರಶಾಂತವಾಗಿಯೂ ಇದೆ. ಈ ಲಿಂಗವು ಮಾತ್ರ ಸ್ವಯಂಭುವಾಗಿದೆ. ಇಲ್ಲಿಗೆ ದಿನವೂ ಯಾತ್ರಿಕರು ಬಂದುಹೋಗುತ್ತಾರೆ. ಇಲ್ಲಿ ವೀರಶೈವರಾದ ಅರ್ಚಕರಿದ್ದಾರೆ. ಇವರನ್ನು ತಮ್ಮಡಿಗಳೆಂದು ಕರೆಯುತ್ತಾರೆ. ಇವರು ಲಿಂಗವನ್ನೂ ಯಜ್ಞೋಪವೀತವನ್ನೂ ಧರಿಸುತ್ತಾರೆ. ಈ ದೇವಾಲಯವು ದಕ್ಷಿಣಾಭಿಮುಖವಾಗಿದೆ. ಅಲ್ಲದೆ ಈ ಗುಡಿಗೆ ಪೂರ್ವದ ಬಾಗಿಲೊಂದೂ ಇದೆ. ಇದೇ ಕ್ಷೇತ್ರಾಧಿದೇವತೆ.

ಕಲ್ಯಾಣ ಮಂಟಪ:— ದೇವಾಲಯದ ಮೇಲುಭಾಗದಲ್ಲಿ ಈ ಕಲ್ಲು ಮಂಟಪವಿದೆ. ಪ್ರಯಾಣಿಕರಿಗೆ ಇಳಕೊಳ್ಳುವೆಡೆ ಅನುಕೂಲವಾಗಿದೆ. ಈ ಮಂಟಪದ ಕಂಬಗಳಮೇಲೆ ಹಲವು ವೀರಶೈವ ತಪಸ್ಸುಗಳ ಚಿತ್ರಗಳನ್ನು ಕೆತ್ತಿದ್ದಾರೆ.

ನಿಜಗುಣ ಗವಿ:— ನಿಜಗುಣಶಿವಯೋಗಿ ತಪಸ್ಸು ಮಾಡುತ್ತಿದ್ದದ್ದು ಈ ಗವಿಯಲ್ಲಿಯೇ ಎಂದು ಹೇಳುತ್ತಾರೆ. ಇದು ಅತ್ಯಂತ ದರ್ಶನೀಯವಾಗಿದೆ. ಈಗ ಇದನ್ನು ಉತ್ತಮ ಸ್ಥಿತಿಯಲ್ಲಿಟ್ಟಿದ್ದಾರೆ.

ಷಡಕ್ಷರ ಗವಿ:— ಶ್ರೀ. ನಿಜಗುಣಶಿವಯೋಗಿಯ ಸಮಕಾಲೀನನೂ ಮಹಾನುಭಾವನೂ ವೈರಾಗ್ಯ ಪ್ರಧಾನವಾದ ಹಾಡುಗಳನ್ನು ಹಾಡಿದವನೂ ಆದ ಮುಸ್ತಿನ ಷಡಕ್ಷರ ಸ್ವಾಮಿಯು ಈ ಗವಿಯಲ್ಲಿ ತಪಸ್ಸು ಮಾಡಿದನೆಂದು ಹೇಳುತ್ತಾರೆ. ಈಗಲೂ ಇಲ್ಲಿ ಒಬ್ಬ ಶರಣರು ತಪಸ್ಸು ಮಾಡಿದ್ದಾರೆ. ನಿಜಗುಣ ಗವಿಯಂತೆಯೇ ದರ್ಶನಾರ್ಹವಾಗಿದೆ. ಹಾಗೂ ಸುವ್ಯವಸ್ಥಿತವಾಗಿದೆ.

ದಾಸೋಹದ ಮಠ:— ಇದೊಂದು ಲಿಂಗವಂತರ ಮಠ. ಬೆಟ್ಟದ ಕೆಳಭಾಗದಲ್ಲಿದೆ. ಇಲ್ಲಿ ಯಾತ್ರಿಕರಿಗೆ ವಾಸಕ್ಕೆ ಅನುಕೂಲವಾಗಿದೆ. ಈ

ಮಠದ ಸ್ವಾಮಿಗಳ ಗದ್ದಿಗೆಗಳು ಕೆಲವು ಕೆಳಭಾಗದಲ್ಲಿವೆ. ಇದರಲ್ಲಿ ನಿಜಗುಣ ಸಮಾಧಿಯೂ ಇದೆ ಎನ್ನುತ್ತಾರೆ. ಆದರೆ ಈ ಮಾತನ್ನು ಚನ್ನಾಗಿ ಪರಿಶೀಲಿಸಬೇಕಾಗಿದೆ. ಈ ಬೆಟ್ಟದಲ್ಲಿ ದುರ್ಗಿಯ ಗುಡಿಯೊಂದು ಇದೆ. ದಾಸೋಹಮಠವನ್ನು ಭಿಕ್ಷದ ಮಠವೆಂದೂ ಕರೆಯುತ್ತಾರೆ

ವೀರಭದ್ರ ದೇವಾಲಯಃ — ಇದು ವಿಶಾಲವಾದ ಗುಡಿ. ಶಂಭು ಲಿಂಗನ ಗುಡಿಯಷ್ಟೇ ಪ್ರಾಚೀನವೆಂದು ಕಾಣುತ್ತದೆ. ಮೂರ್ತಿ ಭವ್ಯವಾಗಿದೆ. ಶಂಭುಲಿಂಗನ ಗುಡಿ ಪಕ್ಕದಲ್ಲಿದೆ.

(ಶಿವಂಭೂಯಾತ್.)

ಶ್ರೀ.

ಘನಮಠದಾರ್ಯರ ಧಾರ್ಮಿಕ ವಿಚಾರಗಳು.



[ಶ್ರೀ. ಘನಮಠದಾರ್ಯರು ಸುಮಾರು ೧೦೦ ವರ್ಷಗಳ ಹಿಂದೆ ಬಹು ಪ್ರಖ್ಯಾತ ಧಾರ್ಮಿಕ ಪುರುಷರಾಗಿ ಹೋದರು. ಅವರು ಪುರಾತನ ಕಾಲದಿಂದಲೂ ವೀರಶೈವರಲ್ಲಿ ನಡೆದುಬಂದ ಪದ್ಧತಿಗನುಸಾರವಾಗಿ ಧರ್ಮಗ್ರಂಥಗಳನ್ನು ಪರಿಶೀಲಿಸಿದವರಾಗಿ ಅವುಗಳ ತತ್ವಗಳನ್ನು ತಮ್ಮ ಆಚರಣೆಯಲ್ಲಿ ತಂದುಕೊಂಡವರಾಗಿದ್ದರು. ಇಂಥವರ ವಿಚಾರಗಳನ್ನು ಅರಿಯುವದು ಬಹು ಮಹತ್ವವಾದದ್ದು. ಶಿವಾನುಭವದ ಜ್ಞಾನವನ್ನು ಮುಂದುವರಿಸುವ ಪೂರ್ವ ಪದ್ಧತಿಯು ಈಗ ವೀರಶೈವ ಸಮಾಜದಲ್ಲಿ ಲೋಪವಾಗಹತ್ತಿದೆ. ಅಥವಾ ಇಲ್ಲಿಂದರೂ ಸಲ್ಲುವದು. ವೀರಶೈವರು ತಮ್ಮ ಸಂಸ್ಕೃತಿಗೆ ಹೊರತಾದ ವಾಙ್ಮಯವನ್ನು ಹೆಚ್ಚಾಗಿ ಅಭ್ಯಾಸ ಮಾಡುವ ಪ್ರವೃತ್ತಿಯು ಈಗ ಹೆಚ್ಚಾಗಿದ್ದದ್ದೇ ಇದಕ್ಕೆ ಮುಖ್ಯ ಕಾರಣವಾಗಿದೆ. ಈ ಸ್ಥಿತಿಯಲ್ಲಿ ಶ್ರೀ. ಘನಮಠದಾರ್ಯರಂಥ ಮಹಾನುಭಾವರ ವಿಚಾರಗಳನ್ನು ಅರಿಯುವದು ಮಹತ್ವದ್ದಾಗಿದೆ.

ಶ್ರೀ. ಘನಮಠವಾರ್ಯರು (೧) ಪಟಾಸ್ಥಲ. (೨) ಕಾಯಕಗಳು. (೩) ಮತ್ತು ಪಾರಮಾರ್ಥ ಈ ವಿಷಯಗಳ ಸಂಬಂಧವಾಗಿ ಬಹು ಮಾರ್ಮಿಕ ವಿಚಾರಗಳನ್ನು ತಮ್ಮ “ಕೃಷಿಜ್ಞಾನ ಪ್ರದೀಪಿಕೆ” ಎಂಬ ಗ್ರಂಥದಲ್ಲಿ ಪ್ರಕಟಿಸಿರುತ್ತಾರೆ. ಅವುಗಳನ್ನೇ ನಾವು ಶಿವಾನುಭವದ ವಾಚಕರೆ ದುರಿಗೆ ಇಲ್ಲಿ ಇಟ್ಟಿದ್ದೇವೆ ಸಂಪಾದಕ.]

ಪಟಾಸ್ಥಲ.

ಸಹಜ ಸದ್ಭಕ್ತರಾಚರಣೆಯಾದ ಪಟಾಸ್ಥಲದ ವರ್ತನೆಯು ಎಂತೆಂ ದೊಡೆ ಗುರುಲಿಂಗಜಂಗಮದಲ್ಲಿ ಭೇದವಿಲ್ಲದೆ ತ್ರಿವಿಧಮೂರ್ತಿಗಳೊಂದೇ ಎಂದು ಗುರುಲಿಂಗದ ಮುಖವೇ ಜಂಗಮವೆಂದು ನಿಸ್ಸಂಶಯದಿಂದ ಸುವರ್ಣ ವಸನಾನ್ನ ಮೊದಲಾದ ಸಮಸ್ತ ಭೋಗಪದಾರ್ಥಗಳನ್ನೆಲ್ಲ ಸದ್ಭಕ್ತಿಪೂರ್ವಕದಿಂದ ಚನ್ನಾಗಿ ಸಮರ್ಪಿಸಿ ವೀರಶೈವಾಗಮಗಳಲ್ಲಿ ಹೇಳಿದ ಸದ್ವೀರಮಾಹೇಶ್ವರ ಕುರುಹಂ ಕಂಡು ಶರಣಾಗತನಾಗುವದೇ ಭಕ್ತಿ ಲಕ್ಷಣವು ಆ ಆಚರಣೆಯಲ್ಲಿ ಆಚರಿಸುತಿರ್ಪ ಸಹಜ ಸದ್ಭಕ್ತ ನಾಚರಣೆಯೇ ಭಕ್ತಸ್ಥಲವೆನಿಸುವದು.

ಈ ಭಕ್ತಸ್ಥಲವು ನಿಜವಾದ ಆ ಸದ್ಭಕ್ತಗೆ ಮುಂದಿನ ಐದು ಸ್ಥಲವು ತನ್ನಿಂದ ತಾನೇ ಸಾಧ್ಯವಾಗುವವು. ಹೇಗಂದರೆ ಸಾಕ್ಷಿ “ಪರವಧುವಂ ಪರದ್ರವಿಣಮಂ ಪರಹಿಂಸೆಯನ್ನೈದೆ ದೂರದಿಂ | ಪರಿಹರಿಸಿ ಸ್ವದೇಶಿಕ ನಿರೂಪಿತಮಪ್ಪ ಷಡರ್ಥ ಸಂಗ್ರಹಾ | ಚರಣೆಯೊಳೇಕಲಿಂಗ ನಿಜನಿಷ್ಠೆ ಸಮಾಹಿತಮಾದಡಂತದೇ ಪರಮ ಮಹೇಶ್ವರ ಸ್ಥಲದ ಲಕ್ಷಣ ವೃತ್ತಿಸದಂ ಶಿವಾಧವಾ” ಎಂಬ ಮಾರಿಯದೇವ ಪ್ರಭುಗಳ ವಾಕ್ಯದ ಅನ್ವಯವು ಹೇಗೆಂದರೆ, ಸಹಜ ಸದ್ಭಕ್ತರ ವರ್ತನೆಯಲ್ಲಿ ಪರಸತಿ, ಪರಾರ್ಥ, ಪರ ಹಿಂಸೆಗಳಂ ಬಿಟ್ಟು ಸದ್ಗುರುನಾಥನುಪದೇಶಕ್ರಮದಂತೆ, ಷಡರ್ಥ ಸಂಗ್ರ ಹಾಚರಣೆಯಲ್ಲಿ, “ಏಕಮೂರ್ತಿಸ್ತ್ರಯೋ ಭಾಗಂ ಗುರುಲಿಂಗಂ ತು ಜಂಗಮಂ || ಜಂಗಮಂ ಗುರುಲಿಂಗಂ ಚ | ತ್ರಿವಿಧಂ ಲಿಂಗಮುಚ್ಯತೆ || ” ಎಂಬಾಗಮ ಪ್ರಮಾಣದಂತೆ, ಏಕಲಿಂಗನಿಜನೈಷ್ಠೆಯಲ್ಲಿ ಕೂಡಿದ ಭಕ್ತ ಸ್ಥಲದಾಚರಣೆಯಲ್ಲಿ ಮಹೇಶ್ವರ ಸ್ಥಲವಡಗಿಪ್ಪದು. ಸದ್ಭಕ್ತರಲ್ಲಿ ಅನ್ಯ ಸ್ತ್ರೀಯರ ವ್ಯಸನ, ಅನ್ಯ ದ್ರವ್ಯ ಕಾಂಕ್ಷೆ, ಅನ್ಯ ಪ್ರಾಣ ಹಿಂಸೆ, ಅನ್ಯ ದೈವದ ಭಜನೆಗಳಂ ತಿರಸ್ಕರಿಸುತ್ತ ಸದ್ಗುಣಗಳಿಂದ ಲೋಕೋಪಕಾರೀ

ಗಳಾಗಿ ವರ್ತಿಸಬೇಕೆಂಬಾಶೆಯುಂಟಾಗಿ, ಜಗದೋಪಕಾರಿಗಳಾಗಿರುತ್ತ ದುಷ್ಟರಾದ ದುರ್ಜನರಂ ತಿರಸ್ಕರಿಸಿ, ಹಿಡಿದಾಚಾರಮಂ ಬಿಡದೆ ನಡಿಸ ಬೇಕೆಂಬ ಭಲದ ನೈಷ್ಠೆಯಲ್ಲಿ ಪಂಚಾಚಾರವೇ ಪ್ರಾಣವಾಗಿ ವರ್ತಿಸುವ ವೀರಮಾಹೇಶ್ವರಾಚಾರ್ಯ ಸ್ಥಿತಿಯೇ ಮಹೇಶ್ವರ ಸ್ಥಲವೆನಿಸುವದು.

ಆ ಮಹೇಶ್ವರ ಸ್ಥಲದಲ್ಲಿ ಪ್ರಸಾದಿ ಸ್ಥಲವಡಗಿಪ್ಪದು. ಹೇಗೆಂದರೆ ಮಹೇಶ್ವರ ಸ್ಥಲದಾಚರಣೆಯು ನಿಜವಾಗಿ ಸಕಲ ಪದಾರ್ಥಗಳನ್ನು ಅಂತರಂಗ ಬಹಿರಂಗದಲ್ಲಿ ಜ್ಞಾನಕ್ರಿಯಾರೂಪ ಸಕಲ ಭೋಗೋಪ ಭೋಗಂಗಳನ್ನೆಲ್ಲ ಲಿಂಗವಿರಹಿತವಾಗಿ ಅಣುಮಾತ್ರವಾದರೂ ಕೊಳ್ಳದೆ, ಸಕಲವೆಲ್ಲವನು ಲಿಂಗಕೃಪಿಸಿ ಲಿಂಗ ಭೋಗೋಪಭೋಗಿಯಾಗಿದ್ದಲ್ಲಿ ಆ ಭಕ್ತನೇ ಅನಾದಿ ಪ್ರಸಾದಿ ಎನಿಸಿಕೊಂಬುವನು.

ಆ ಪ್ರಸಾದಿಯ ಸ್ಥಲದಲ್ಲಿ ಪ್ರಾಣಲಿಂಗಿಸ್ಥಲವಡಗಿಪ್ಪದು ಹೇಗೆಂದರೆ “ಪರಿಪೂರ್ಣ ಪ್ರಸನ್ನೇತಿ” ಎಂದುಂಟಾಗಿ, ತಾನು ಪೂರ್ಣಪ್ರಸಾದ ಕಾಯ ನಾದಲ್ಲಿ ಲಿಂಗ ಜೇರೆ ತಾ ಬೇರೆಂಬ ಭಿನ್ನತ್ವವಿಲ್ಲ. ಸರ್ವಾಂಗ ಲಿಂಗಮ ಯವಾಗಿ, ವಾಯುಪ್ರಾಣವಳಿದು, ಲಿಂಗಪ್ರಾಣವಾಗಿರ್ಪಲ್ಲಿ, ಆ ಭಕ್ತನೇ ಪ್ರಾಣಲಿಂಗಿ ಎನಿಸಿರ್ಪನು.

ಪ್ರಾಣಲಿಂಗಿ ಸ್ಥಲದಲ್ಲಿ ಶರಣಸ್ಥಲವಡಗಿಪ್ಪದು ಹೇಗೆಂದರೆ ಪಂ ಚೇಂದ್ರಿಯ ಸಕಲ ಸುಖಭೋಗಂಗಳನ್ನೆಲ್ಲ ಲಿಂಗಕ್ಕೆ ಕೊಟ್ಟು ಭೋಗಿ ಸುವಲ್ಲಿ, ಶರಣಸತಿ ಲಿಂಗಸತಿ ಭಾವದಿಂದ ನಿರ್ವಂಚಕ ನಿರಭಿಮಾನ ದಿಂದ ಲಿಂಗ ಭೋಗದಲ್ಲಿ ತೆರೆ ಮರೆ ಇಲ್ಲದೆ ಪರಮ ಪತಿವ್ರತಾಂಗ ನೆಯು ತನ್ನಂಗ ಸುಖವನ್ನು ಪುರುಷಂಗಿತ್ತು ಮಮಕಾರದಿಂದಪ್ಪಿದಲ್ಲಿ ನಿಜವಲ್ಲಭನಂಗ ಭೋಗದ ಸರ್ವ ಸುಖವು ತನುಗುಪಭೋಗದಾನಂದ ವಾಗುವಂತೆ ಶರಣ ಲಿಂಗಭೋಗೋಪಭೋಗದ ಪರಿ ಇಪ್ಪದಾಗಿ ಈ ರೀತಿಯಿಂದ ಸಕಲ ಸುಖಭೋಗಂಗಳನ್ನೆಲ್ಲ ಸರ್ವೇಂದ್ರಿಯ ಮುಖ ಗಳಿಂದ ವೀರಶೈವಾಗಮೋಚಿತ ಕ್ರಮದಿಂದ ಅರ್ಪಿಸುತ್ತ ಲಿಂಗದ ಸರ್ವಾ ನಂದವೇ ತನಗೆ ಪ್ರಸಾದ ಭೋಗವಾಗಿ ಸರ್ವಾಂಗಲಿಂಗಮಯನಾಗಿ ವರ್ತಿಸುವ ಭಕ್ತನೇ ಶರಣನೆನಿಸಿರ್ಪನು.

ಶರಣ ಸ್ಥಲದಲ್ಲಿ ಐಕ್ಯಸ್ಥಲವಡಗಿಪ್ಪದು ಹೇಗೆಂದರೆ ತನಗವಸಾನ ಭೂಮಿಯೇ ಶಿವಲಿಂಗ ಆ ಶಿವಲಿಂಗಕೃಪಸಾನಭೂಮಿಯೇ ತಾನಾಗಿ, ಸಕಲ

ಪ್ರಪಂಚ ರಚನಾ ಕ್ರಿಯೆಯಂ ನೆರೆ ಬಿಟ್ಟು, ಅಷ್ಟವಿಧಾರ್ಚನಾ ಪೋಷಾ ಶೋಷಾಚಾರ ಕ್ರಿಯೆಗಳನೆಲ್ಲವ ನಷ್ಟವ ಮಾಡಿ, ನಿರ್ಭಾವ ಸ್ವರೂಪ ನಾಗಿ, ಶಿಖಿ ಕರ್ಪುರ ಸಂಯೋಗದಂತೆ, ಸ್ವಯಂಜ್ಯೋತಿ ಸ್ವರೂಪನಾಗಿ, ಲಿಂಗದೊಳ್ ಬೆರೆದು, ಲಿಂಗಾಂಗಸಾಮರಸ್ಯನಾಗಿರ್ಪಲ್ಲಿ ಆ ಭಕ್ತನೇ ಐಕ್ಯನಾಗಿರ್ಪನು.

ಈ ಷಟ್ಸ್ಥಲ ಜ್ಞಾನ ಪೂರ್ಣನಾದ ಸದ್ಭಕ್ತನ ಸಹಜ ಭಕ್ತಿಯ ನಿಲವ ತಿಳಿಯಬೇಕಾದರೆ, ಬಹುಜ್ಞಾನಾರ್ಜಿತ ಪುಣ್ಯದಿಂದಲ್ಲದೆ ತಿಳಿಯದು. “ಏಕೇನ ಜನ್ಮ ಸಂಪ್ರಾಪ್ಯ | ಕರ್ಮಜ್ಞಾನ ಸಮಾಧಿಭಿಃ || ನರಾಣಾಂ ಕ್ಷೇಣ ಸಾಪಾನಾಂ | ಶಿವಭಕ್ತಿ ಪ್ರಜಾಯತೆ” ಎಂದು ಮತ್ತು “ದುರ್ಲಭಂ ನರ ಜನ್ಮಾನಿ | ವಿವೇಕಮತಿ ದುರ್ಲಭಂ ದುರ್ಲಭಂ ಶಿವಭಕ್ತಾನಾಂ | ಜ್ಞಾನೀ ತ್ರೈಲೋಕ್ಯ ದುರ್ಲಭಂ” ಎಂದುಂಟಾಗಿ, ಈ ಶಿವ ಸದ್ಭಕ್ತಿಯು ಪ್ರಾಪ್ತಿಸರ್ವೇಕಾದರೆ, ಬಹು ಜನ್ಮದ ಸುಕೃತದಿಂದಲ್ಲದೆ ಪ್ರಾಪ್ತಿಸದು.

ಕಾಯಕ.

ಸದ್ಭಕ್ತರಾದವರು ಸತ್ಯ ಶುದ್ಧ ಕಾಯಕದಿಂದ ಮಾಡಿ ನೀಡಿ ಮುಕ್ತ ರಾಗಬೇಕು. ಈ ಸತ್ಯ ಶುದ್ಧ ಕಾಯಕವೇ ಕೈಲಾಸವೆಂದರಿಯದೇ, ಕೆಲವು ಕೆಲವು ಭಿನ್ನವ್ರತ ನೇಮಾಚಾರದಿಂದಾಚರಿಸಿ, ಪೂರ್ಣ ಭಕ್ತಿಗೆ ವಿಲಕ್ಷಣರಾಗಿ, ಕೈಲಾಸಾದಿ ಚತುರ್ವಿಧ ಫಲಗಳ ಧರ್ಮಾಚಾರ ಪದಗಳಾದ ಧರ್ಮಾದಿ ಮೋಕ್ಷಾಂತ್ಯಮಾದ ಚತುರ್ವಿಧ ಫಲಂಗಳ ಪಡೆವ ಭಿನ್ನ ಭ್ರಾಂತರಾಗಿದ್ದವರು ಕೈಲಾಸದಲ್ಲಿರ್ದರೂ . ಭಿನ್ನ ಭವಿತ್ವವೇ ಮುಂದುಗೊಂಡಿರ್ದ ಕಾರಣ ಆ ಕೈಲಾಸದಲ್ಲಿರ್ದರೂ ಶಿವನ ಸಾನ್ನಿಧ್ಯವಿಲ್ಲದೆ ಭವ ಓಂಗದೇ ಇರ್ಪರು. ಅದು ಹೇಗಂದರೆ ಒಬ್ಬನೊಬ್ಬ ರಾಜನ ಪಟ್ಟಣದಲ್ಲಿ ಒಬ್ಬ ದರಿದ್ರನು ನೆಲೆಗೊಂಡಿರ್ದರೂ ರಾಜ ಬಹು ಮಾನವಿಲ್ಲದೆ ರಾಜ ಸಂಗ ಸಮರಸವಿಲ್ಲದೆ ದಾರಿದ್ರ್ಯವನ್ನನುಭವಿಸುತ್ತಲಿರ್ದಂತೆ, ಷಟ್ಸ್ಥಲ ಜ್ಞಾನಹೀನರಾಗಿದ್ದವರು ಕೈಲಾಸದಲ್ಲಿರ್ದರೂ ನಿಜಸುಖ ಸಾಧ್ಯವಾಗದೆ ಭವ ದುಃಖಗಳಾಗಿಯೇ ಇರ್ಪರು.

ಷಟ್ಸ್ಥಲ ಜ್ಞಾನ ಸಂಬಂಧವಾದ ಸದ್ಭಕ್ತಗಣಗಳು ಈ ಲೋಕದಲ್ಲಿರೂ, ಪರಶಿವನ ಚಿದಾನಂದ ಮೂರ್ತಿಗಳು ಆ ಲೋಕದಲ್ಲಿರೂ ಪರಶಿವನ ಸ್ವಯಾನಂದ ಮೂರ್ತಿಗಳು “ಭಾಸಿತೇ ರಾಜ ಪುತ್ರವತ್” ಎಂಬಂತೆ ರಾಜನಿಗೆ ಮಗನಾಗಿ ಪುಟ್ಟಿದಲ್ಲಿ ಲೋಕದ ಭಿನ್ನಾತ್ಮರಿಗೆ ರಾಜಭಯ ರಾಜಮಾನ್ಯಗಳುಂಟಲ್ಲದೆ ರಾಜಕುಮಾರನಿಗೆ ರಾಜಭಯಾದಿಗಳುಂಟೇ? ಹಾಗೆ ಸದ್ಭಕ್ತರು ಶಿವನಿಗೆ ಕಾಯಕಗಳಿಂದ ಸಲುಗಿಗರಾಗಿರುವದರಿಂದ ಭಯವಿಲ್ಲದೆ ಸ್ವತಂತ್ರರಾಗಿ ಸ್ವಲೀಲಾನಂದ ಭಕ್ತಿ ಕಾಯಕವನಾಚರಿಸುತ್ತಿರ್ಪರು.

ಇಂಥ ಸದ್ಭಕ್ತನಿಷ್ಠ ಲೋಕವೇ ಕೈಲಾಸ. ಆತನಿರ್ದಲ್ಲಿರುವದೇ ಸಾಲೋಕ್ಯ ಪದವು. ಆತನ ಸಮೀಪದಲ್ಲಿರ್ದ ಸೇವಕರಾದವರೇ ಸಾಮೀಪ್ಯ ಪದಸ್ಥರು. ಆ ಭಕ್ತನಾಚರಣೆಯುಳ್ಳವರೇ ಸಾರೂಪ್ಯ ಪದಸ್ಥರು. ಆ ಸದ್ಭಕ್ತನ ಸಾಮರಸ್ಯಾನಂದ ಗೋಷ್ಠಿಯಲ್ಲಿವರೇ ಸಾಯುಜ್ಯಪದಸ್ಥರು. ಇದನರಿಯದೆ, ಧರ್ಮಾರ್ಥ ಕಾಮನೋಕ್ಷಗಳಂ ಬಯಸಿ, ಕರ್ಮನಿಷ್ಠರಾಗಿರ್ದವರು ಭವಿಗಳೆನಿಸುವರು. ಕಾಯಕಗಳನ್ನವಲಂಬಿಸಿದವರು ಭಕ್ತರೆನಿಸುವರು. ಸಾಕ್ಷಿ “ಕೈಲಾಸಾದಿ ಪದೇಷ್ಟಾಶಾ | ಯಸ್ತಸ್ಯ ಭವಿನೋ ಭವೇತ್ || ಭವಿ ಶೈವಪದಂ ಸರ್ವಂ | ತದ್ಗಣೋ ಭವಿನೋ ಗಣಾಃ” || ಎಂದುಂಟಾಗಿ, ಧರ್ಮದಿಂದ ಅರ್ಥ. ಅರ್ಥಪ್ರಯೋಜನವಾದುದೇ ಕಾಮ. ಕಾಮದಲ್ಲಿ ಜ್ಞಾನೋದಯದಿಂದ ಮೋಕ್ಷಾಪೇಕ್ಷೆ. ಅದು ಕಾರಣ ಈ ಚತುರ್ವಿಧ ಫಲಪದತ್ವಗಳನಿಚ್ಛಿಸದೆ ಶಿವದಿಂದಿರ್ಪುದೇ ಧರ್ಮ. ಆ ಶಿವಕಾಯಕ ಧರ್ಮ ಭಕ್ತಿಯಿಂದ ಪಾರಮಾರ್ಥ ಜ್ಞಾನಿಯಾಗಿರ್ಪುದೇ ಅರ್ಥ ಕಾಮಾದಿ ಅಂಶದ್ವರ್ಗಗಳಿಗೆ ವಿಲಕ್ಷಣ ಬ್ರಹ್ಮವನಪ್ಪಿ ನಿಷ್ಕಾಮಿಯಾಗಿವೈನೆಂಬಾಪೇಕ್ಷೆಯೇ ಕಾಮ. ಸ್ವಸ್ವರೂಪ ಸಾಕ್ಷಾತ್ಕಾರದಿಂದಾ ಭಕ್ತನ ಸಾಮರಸ್ಯವೇ ಮೋಕ್ಷ. ಈ ಪ್ರಕಾರವಾದ ಆಚರಣೆಯಿಂದಿರ್ಪುದೇ ಸದ್ಭಕ್ತಿಯೆನಿಸುವದು.

ಪಾರಮಾರ್ಥ.

“ಪಿಂಡ ಬ್ರಹ್ಮಾಂಡಯೋರೈಕ್ಯಂ” ಎಂಬ ಶ್ರುತಿ ಪ್ರಮಾಣ ಉಂಟಾಗಿ ತನ್ನಂಗಳೊಳಗಜಾಂಡವೆಲ್ಲವಂ ಕಂಡ ಪರಿ ಎಂತೆಂದರೆ, ಪಾದಂಗಳೇ

ಪಾತಾಳಂಗಳು. ಕಟಿಯಿಂದ ಕಂಠ ಪರ್ಯಂತರ ಮರ್ತ್ಯಲೋಕವು. ಮಸ್ತಕವೇ ಸ್ವರ್ಗವೆಂದೆನಿಸುವದು. ಅಷ್ಟಮದವೇ ದಿಗ್ಗಂತಿಗಳು. ತಲೆಯ ಚಿಪ್ಪೆಂಬುದೇ ಉರ್ಧ್ವಕಟಾಹ. ಪಾದತಳವೇ ಅಧೋಕಟಾಹವೆನಿಸುವದು. ಕಠಿಣ ದ್ರವ್ಯಾದಿಗಳೈದು ಭೂತಂಗಳು. ವದನ ಗುಣಂಗಳೇ ಸ್ವರ್ಗ ನರಕಂಗಳು. ವಾಮಭಾಗದ ನೇತ್ರವೇ ಚಂದ್ರ. ದಕ್ಷಿಣ ಭಾಗದ ನೇತ್ರವೇ ಸೂರ್ಯನು. ಉಸುರಡೆಯೂಟವೇ ವಾಯು. ಏಳು ಧಾತುಗಳೇ ಸಪ್ತದ್ವೀಪಂಗಳು. ದೇಹಾದ್ಯಂತವಾಗಿರುವ ಸಮಸ್ತ ಕೇಶಂಗಳೇ ತರುಲತೆಗಳು. ಏಳಾವರ್ತಿಯೇ ಸಪ್ತಸಮುದ್ರಂಗಳು. ಗ್ರಂಥಿಗಳೆಲ್ಲವೂ ಗುಡ್ಡ ಬೆಟ್ಟಂಗಳು. ಸುಳಿಯುತ್ತಿಹ ಸಕಲ ಕರಣಾದಿಗಳೇ ಸಮಸ್ತ ಖಗಮೃಗಾದಿಗಳು. ಪುಣ್ಯ ಪಾಪಂಗಳೇ ದನುಜ ದಿವಿಜರು. ಜನನವೇ ಸೃಷ್ಟಿ. ಮರಣವೇ ಲಯವೆಂದೆನಿಸುವದು. ಅಜ್ಞಾನವೆಂಬುದೇ ಕಾರ್ಗ ತ್ತಲು. ಅರಿವೇ ಬೆಳಕು. ನಿದ್ರೆಯೇ ರಾತ್ರಿ. ಜಾಗ್ರವೇ ಹಗಲು. ದುಃಖವೇ ಇಹ. ಸುಖವೇ ಪರ. ಜನನೀಜನಕರೇ ಪಾರ್ವತೀಪರ ಮೇಶ್ವರರುಗಳು. ಮುಖವೇ ಮೂಡಲು. ಬೆನ್ನೇ ಪಡುವಲು. ಎಡವೇ ಉತ್ತರ ದಿಕ್ಕು. ಬಲವೇ ದಕ್ಷಿಣ ದಿಕ್ಕು. ಜ್ಞಾನೇಂದ್ರಿಯ ಸಮುದಾಯವೇ ಸುಜನರು. ಕರ್ಮೇಂದ್ರಿಯ ಪ್ರಸರವೇ ಖಲಜನರು. ಸಮಸ್ತ ರೋಗಂಗಳೇ ಉತ್ಪಾತಂಗಳು. ಮನವೇ ದೊರೆಯು. ಉಳಿದ ಕರಣಂಗಳೇ ಜನರು. ಅಶುಚಿಯೇ ಶೂದ್ರತ್ವವು. ಆಚಾರವೇ ಬ್ರಾಹ್ಮಣ್ಯ. ಆಶನವೇ ಸುಗ್ಗಿ. ಹೊಟ್ಟೆಯೇ ಹಗೆ. ದಶ ಮಲವೇ ಕಸವು. ಪುಸಿಯೇ ಹೊಲೆತನ. ಸಿರಿ ದಾರಿದ್ರ್ಯಂಗಳೇ ಸುಖಿಕ್ಷ ದುರ್ಭಿಕ್ಷಂಗಳು. ಸತ್ತ್ವ ರಜ ತಮಾದಿ ತ್ರಿವಿಧ ಗುಣಗಳೇ ತ್ರೈಮೂರ್ತಿಗಳು. ಐದು ಅವಸ್ಥೆಗಳೇ ಪಂಚಕೃತ್ಯಂಗಳು. ಆದಿಯೇ ಮೃತ್ಯು. ಮಾರಾಗ್ನಿ ಮುಖ್ಯವೇ ದಾವಾಗ್ನಿ ನೊದಲಾದ ಪಂಚಾಗ್ನಿಗಳು. ಶೀತೋಷ್ಣಂಗಳೇ ಚಳಿ ಬಿಸಿಲು. ಆರಯ್ಯೆ ಸಿರಿಯೇ ಷಡ್ಭುತುಗಳು. ಮೈಬೆವರೇ ವೃಷ್ಟಿಯು. ಆಧಾರ ನೊದಲಾದ ದಶವಿಧ ಚಕ್ರಂಗಳೇ ಕ್ಷೇತ್ರಂಗಳು. ಈಡಾದಿ ನಾಡಿಗಳೇ ತೀರ್ಥಂಗಳು. ಮಿಕ್ಕ ನಾಡಿಗಳೇ ತಟೆಣಗಳು. ಬಾಲ್ಯಾದಿಗಳೇ ಮೂಜಗಂಗಳು. ಸಿರವೇ ಮೇರು. ಆ ಸಿರದೊಳಗೆ ಸೇರಿ ಸುಸ್ಥಿರವಾದ ಸುಷುಮ್ನವೇ ರಜತ ಶೃಂಗವು. ಅಲ್ಲಿಪ್ಪ ಜೀವನೇ ಶಿವನು. ಇತ್ಯಾದಿ ಬ್ರಹ್ಮಾಂಡದ ಅಖಿಳ ಲಕ್ಷಣಗಳನ್ನು ಪರಿಕಿಸುತ ತನ್ನಯ ಶರೀರದೊಳು ಕಂಡು, ಮತ್ತೆ ಘನಮುಖಾದಿಗಳ ಒಳಹೊರಗೆ ತುಂಬಿದ ಗಗನದೋಪಾದಿಯೊಳು,

ಶರೀರ ಕೋಟಿಗಳ ನುಂಗಿರುತ್ತಿದ್ದ ಬ್ರಹ್ಮಾಂಡದೊಳ ಹೊರಗೆ ಇನಿತಾ ದರೂ ತೆರಹಿಲ್ಲದೆ, ಇಡೀರಿದಾಗಿ ತೋರುತ್ತಿದ್ದ ಚಿದ್ವನ ಶೇಷಭೂಷಣ ಪ್ರಭು ಪದದ್ವಯ ಬ್ರಹ್ಮನದು ಪರಿಪೂರ್ಣಮೆನಿಸಿರ್ಪುದು.

ಪರಿಪೂರ್ಣ ಬ್ರಹ್ಮದಲ್ಲಿ ಇಂತನಂತ ಬ್ರಹ್ಮಾಂಡಗಳಂತೆ ಅನಂತ ಪಿಂಡಾಂಡಗಳುಂಟು. ಅವುಗಳಲ್ಲಿ ಜಡಪಿಂಡಗಳಾದರೆ ಶಿವತತ್ತ್ವಕ್ಕೆ ಕಾರಣ ವಲ್ಲಾಗಿ, ಈ ಬ್ರಹ್ಮಾಂಡದಲ್ಲಿ ಕೆಲವು ಭೂಮಿಗಳು ಕಲ್ಲು ಮೊರಡಿಗಳಾಗಿ, ಏನೇನೂ ಫಲಿಸದೆ, ಭೂತ ಪ್ರೇತ ಪಿಶಾಚಾದಿ ನಿಶಾಚರ ಪ್ರಾಣಿಗಳು ಮತ್ತು ಕ್ರೂರ ವೃಗ ಪಶುಗಳ ವಾಸಸ್ಥಾನವಾದ ದುರಾರಣ್ಯದಂತಾಗಿ ಕೆಟ್ಟು ಹೋಗುತ್ತಿಹವು. ಹೇಗಂದರೆ, ಸಕಲ ದುರ್ಗುಣಗಳ ಸಮುದಾಯದಿಂದ ತುಂಬಿದ ಅಜ್ಞಾನಾಂಧಕಾರ ಭರಿತವಾದ ಖಲ ಜನರ ಶರೀರವೆಂಬ ಜಡಪಿಂಡಗಳೇ ದುರಾರಣ್ಯವೆನಿಸಿರ್ಪುವು.

ಪುಣ್ಯಮಯರಾದ ಸದ್ಗುಣ ಸದಾಚಾರ ಸುಜ್ಞಾನ ಸದ್ಭಕ್ತರೆನಿಸ ಜ್ಞಾನ ಕಲಾತ್ಮಕ ಹೃದಯವು ಜ್ಞಾನ ಸೂರ್ಯಪ್ರಭಾಮಯವಾಗಿರುವದರಿಂದ, ಚಿತ್ತಿಂಡವೆಂಬ ಪುಣ್ಯ ಭೂಮಿ ಎನಿಸಿ, ಸಮಸ್ತೋತ್ತಮ ಧಾನ್ಯಾದಿ ಸಕಲ ಫಲ ಪದಾರ್ಥಗಳನ್ನು ಬೆಳೆಸತಕ್ಕ ದಿವ್ಯ ಕ್ಷೇತ್ರ, ಉದ್ಯಾನವನ, ಪುಣ್ಯವನ, ಪುಷ್ಪವನ, ಬಿಲ್ವವನ, ಕದಳೀಚೂತವನ, ಲಿಂಬಿ ದ್ರಾಕ್ಷವನಗಳೆಂಬ ಪೆಸರಂ ಪಡೆದು ಲಿಂಗಕ್ಷೇತ್ರಂಗಳೆನಿಸಿರ್ಪ ಚಿತ್ತಿಂಡಂಗಳಲ್ಲಿ ಆದಿಪಿಂಡ ಮಧ್ಯಪಿಂಡ ಚಿತ್ತಿಂಡವೆಂಬ ಪಿಂಡತ್ರಯ ಭೇದಂಗಳುಂಟು. ಅವುಗಳಲ್ಲಿ ಸಕಲ ತತ್ತ್ವಂಗಳಿಂ ಕೂಡಿದುದೇ ಆದಿಪಿಂಡ. ಈ ಪಿಂಡವು ಮನುಷ್ಯರುಗಳಲ್ಲಿ ಜ್ಞಾನ ಕಲಾತ್ಮಕರು ಧರಿಸಿದ ಪಿಂಡವು ಸಕಲ ನಿಃಕಲ ತತ್ತ್ವಂಗಳೊಡನೇ ಕೂಡಿದುದೇ ಮಧ್ಯಪಿಂಡವು. ಇದು ಬಸವಾದಿ ಪುರಾತನರು ಧರಿಸಿದ ಪಿಂಡವು. ಕೇವಲ ನಿಃಕಲತತ್ತ್ವವಾದದ್ದೇ ಚಿತ್ತಿಂಡವು. ಇದು ನೂರಾವೊಂದು ವಿರಕ್ತರು ಧರಿಸಿದ ಪಿಂಡವು.

ಈ ತ್ರಿವಿಧ ಭೇದವಾದ ಜ್ಞಾನಪಿಂಡಂಗಳಲ್ಲಿ ಶಿವತತ್ತ್ವ ಜ್ಞಾನವೆಂಬ ಪಾರಮಾರ್ಥ ಬೆಳೆಯಾದ ಕೃಷಿಗೆ ಮುಖ್ಯವಾದ ಮಹಾಕ್ಷೇತ್ರವಾಗಿ ಪುಷ್ಪವಾಟೆ ಎನಿಸಿ, ಪುಣ್ಯ ಭೂಮಿ ಎನಿಸಿ, ಹೊಲಗಡ್ಡೆ ಕ್ಷೇತ್ರಂಗಳೆನಿಸಿ, ಸತ್ಪಲ ಪ್ರದರಾಗಿ, ತೋಂಟದಾಯಕರೆನಿಸ ಪರಶಿವಮೂರ್ತಿಯ ವಾಸಸ್ಥಾನವಾದ ಚಿದ್ ಬ್ರಹ್ಮಾಂಡವೆಂಬ ದಿವ್ಯತೋಂಟದೊಳ್ ಪರಿ

ಶೋಭಿಸುತ್ತಿರ್ಪ, ಬ್ರಹ್ಮಕ್ಷೇತ್ರವೆನಿಸ, ಸಹಸ್ರದಳ ಕಮಲ ಪುಷ್ಪವನದ
ಮಧ್ಯಭಾಗದಲ್ಲಿ, ಪಶ್ಚಿಮ ಚಕ್ರವೆಂಬ ಚೌಕಿಯ ಮಠಗಳಲ್ಲಿ, ಅಣು
ಚಕ್ರವೆಂಬ ಸಿಂಹಾಸನದ ಮೇಲೆ ನಿಕಲತತ್ವವೆಂಬ ನಿರಂಜನ ಜಂಗಮ
ವೆನಿಪ ತೋಂಟದ ಸಿದ್ಧೇಶ್ವರ ದೇವರೆನಿಸಿರ್ಪ ಪರಶಿವಮೂರ್ತಿಗಳ ನಿಜಾ
ನಂದ ನಿಳಯವಾದ ಭಕ್ತಹೃನ್ಮಂದಿರವೆಂಬ ದಿವ್ಯಕ್ಷೇತ್ರವು ಶ್ರೀಗುರು
ವೆಂಬ ಒಕ್ಕಲುಮಗನ ವಶವಾಗಿರ್ಪುದು.

ಆ ಶ್ರೀಗುರುದೇವನೆಂಬ ಪಾರಮಾರ್ಥ ಕೃಷಿಕನೇ ಬ್ರಹ್ಮಾಂಡಂಗಳ
ನಂತಕ್ಕೆಲ್ಲ ತಾನೇ ಕರ್ತುವಾದ ಕಾರಣ ಈ ಲೋಕದ ಕೃಷಿಕರಿಗೆ
ಬಾದಶಹ ರೈತರೆಂಬ ಪೆಸರಾಯಿತು. ಪಾರಮಾರ್ಥ ಕೃಷಿಕನಾದ
ಶ್ರೀಗುರುದೇವನೆಂಬ ಪರಶಿವಮೂರ್ತಿಹಲಾಯುಧಂಗೆ, ಬ್ರಹ್ಮೇಂದ್ರಾದಿ
ದೇವತಾ ಸಾರ್ವಭೌಮರಾದ ರಾಜಾಧಿರಾಜರೆಲ್ಲರು, ಮತ್ತು ಕಿನ್ನರ
ಗರುಡ ಗಂಧರ್ವ ಉರಗ ಮಯೂರ ವಿದ್ಯಾಧರಾಪ್ಸರ ಕುಲದ ರಾಜ
ಶ್ರೇಷ್ಠರೆಲ್ಲರು ಸೇವಕರಾಗಿರ್ಪರು.

ಈ ಲೋಕದಲ್ಲಿ ಸದ್ಗುಣ ಸನ್ಮಾರ್ಗದಾಚರಣೆಯುಳ್ಳವರಾದ ಕೃಷಿ
ಜ್ಞಾನ ಪರಿಣತರಾದ ಕೃಷಿ ಕೃತ್ಯ ಚಾತುರ್ಯ ಧರೀಣರಾದ ಲೌಕಿಕ
ಕೃಷಿಕರೆಂಬ ರೈತ ಜನರೇ ಭೂಲೋಕಕ್ಕೆ ಬಾದಶಹರಾದ ಕಾರಣ ಈ
ಲೋಕದ ಸಮಸ್ತ ರಾಜರೆಲ್ಲರು ಬಾದಶಹ ರೈತರ ಸೇವಕರಲ್ಲದೆ ರಾಜ
ರೆಂಬವರೆಲ್ಲರು ಸ್ವತಂತ್ರ ಅಧಿಕಾರಿಗಳಲ್ಲ. ರೈತ ಜನರಲ್ಲಿ ಗಂಭೀರತನದ
ಸದ್ಬುದ್ಧಿಯುಳ್ಳ ಸರ್ವ ಜೀವದಯಾಪಾರಿಗಳಾದ ಲೋಕಹಿತಕಾರಿಗಳೆನಿಸ
ಸರ್ವ ಕಲ್ಯಾಣಗುಣ ಸಮುದಾಯದ ಸದ್ಗುಣದ ಪಂಚರೇ ಈ ಲೋಕದಲ್ಲಿ
ಸ್ವತಂತ್ರಾಧಿಕಾರಿಗಳು. ಅವರ ಅಪ್ಪಣೆಯಂತೆ ಸಮಸ್ತರಾಜರೆಲ್ಲರು ವರ್ತಿ
ಸತಕ್ಕದ್ದು.

ಬ್ರಹ್ಮಾಂಡವೆಂಬ ಸುಕ್ಷೇತ್ರಕ್ಕೆ ಅಧಿಕಾರಿಯಾದ ಪರಶಿವಲಿಂಗವೆಂಬ
ಹಲಾಯುಧನು ಶ್ರೀಗುರುದೇವನೆಂಬ ಒಕ್ಕಲಿಗನಾಗಿ ಬಂದು ಭಕ್ತ
ಹೃತ್ಯಮಲವೆಂಬ ಭೂಮಿಯನ್ನು ಹಿಡಿದು, ಜ್ಞಾನಾಚರಣೆ ಎಂಬ
ಕುಂಟೆಯ ಕಟ್ಟಿ ಹರಗಿ, ಹಸನ ಮಾಡಿ, ಶಿವೈಕ್ಯ ಭಕ್ತಿ ಎಂಬ ಮೂಲ
ಪ್ರಣವ ಪಂಚಾಕ್ಷರವೆಂಬ ಜಗದಾದಿ ಬೀಜವನ್ನು ಬಿತ್ತಿ ಸಚ್ಚಿದಾನಂದ
ಪರಿಸೂರ್ಣ ಪ್ರಸಾದವೆಂಬ ಖಂಡಿತ ಫಲ ಸದಾರ್ಥದ ಘನರಾಶಿಯಂ
ಪಡೆದುಂಡು, ಪಾರಮಾರ್ಥವೆಂಬ ಮಹದೈಶ್ವರ್ಯ ಸಂಪನ್ನನಾಗಿ, ವಿಶ್ವ

ಕುಟುಂಬಿಯಾಗಿದ್ದನು. ಸಾಕ್ಷಿ ಪದ “ಗುರುವು ಎಂಬೋ ಒಕ್ಕಲ ಮಗ ತನ್ನ | ಶರೀರವೆಂಬೋ ಭೂಮಿಯ ಹಿಡಿದು | ಹರಗಿ ಬಿತ್ತಿ ಹಸನ ಮಾಡಿದನು | ಶ್ರೀಗುರುರಾಯ ಹಸನವಾದ ಪರಿ ಎನಗ್ಗೇಳಿದನು ||೪|| ಜಾಲಿ ಬೊಬ್ಬಲಿ ಬೆಳದೈತಣ್ಣ | ಬಾಳ ಹುಲ್ಲು ತುಂಬೈತಣ್ಣ | ಮೇಲೆ ದೊಡ್ಡ ನೇಗಿಲ ಕಟ್ಟಿದನು || ಶ್ರೀಗುರುರಾಯ ; ಬೀಳು ಭೂಮಿಯ ಹಸನವ ಮಾಡಿದನು ||೫|| ಎಂಟು ಎತ್ತು ಬಿಟ್ಟುನಣ್ಣ | ಒಂಟಿ ಕೋಣನ ಕಟ್ಟುನಣ್ಣ | ಕುಂಟಿ ಕಟ್ಟಿ ಮೆಟ್ಟಿ ಹರಗಿದನು || ಶ್ರೀಗುರುರಾಯ || ಒಂಟಿ ನಮ್ಮ ಭಾವರೇರನ್ನೇ ಶ್ರೀಗುರುರಾಯ ||೬|| ಮೂರು ಬೀಜವ ಬಿತ್ತಿದನಣ್ಣ | ಮೇರೆದಪ್ಪಿ ಬೆಳೆದ ಮೊಳಕೆ || ತೋರಿದ್ವಿಂಗ ಕೊಯ್ದು ಹಾಕಿದನು | ಶ್ರೀಗುರುರಾಯ || ತೂರಿ ಒಮ್ಮೆ ರಾಶಿ ಮಾಡಿದನೊ | ಶ್ರೀಗುರುರಾಯ ||೭|| ಮತ್ತೆ ಬಿತ್ತಲು ಬೀಜಿಲ್ಲಣ್ಣ | ಭತ್ತ ತುಂಬಲು ಗುಮ್ಮಿಲ್ಲಣ್ಣ | ಎತ್ತ ನೋಡಲು ಬತ್ತ ತುಂಬೈತೆ ಶ್ರೀಗುರುರಾಯ || ಚಿತ್ತಜ ಸೈರಿ ಸಂಗಮೇಶನು ಶ್ರೀಗುರುರಾಯ ||೮|| ಹೊಲದಾಗ ಒಂದ್ವಕ್ಕಿಲ್ಲಣ್ಣ | ತಿಳಿದು ನೋಡಿದರೇನಿಲ್ಲಣ್ಣ | ಹಕ್ಕಿ ಹಿಡಿದು ತಾನೇ ಸಲಹಿದನೋ ಶ್ರೀಗುರುರಾಯ | ಹಕ್ಕಿ ಹಿಡಿದು ಸಲಹಿದನಣ್ಣ | ಬದುಕೆಂದೆನಗೆ ಕೊಟ್ಟುನಣ್ಣ | ಕರ್ತನಿಂದ ಬಡತಾನ್ದಿಂಗೀತೊ ಶ್ರೀಗುರುರಾಯ || ಕರ್ತು ನಮ್ಮ ಕೂಡಲ ಸಂಗನು | ಶ್ರೀಗುರುರಾಯ ||೯|| ಈ ಪದದ ಅನ್ವಯ ಭಾವದಂತೆ ಅಂತರಂಗದ ಪಾರಮಾರ್ಥ ಕೃಷಿಯಿಂದ ಜ್ಞಾನದ ಬೆಳೆಯನ್ನು ಮಾಡಿಕೊಂಡು, ಆ ಮಹಾಜ್ಞಾನವನ್ನೇ ಬಹಿರಂಗ ಕ್ರಿಯೆಗಳಲ್ಲಿ ಸತ್ಸಾಯಕವ ಮಾಡಿ, ಸಂಬಂಧಿಸಿಕೊಂಡು, ಲೋಕಾಚಾರದ ಲೌಕಿಕ ಕೃಷಿಯ ಕಾಯಕವನ್ನು ಮಾಡುವಲ್ಲಿ ಪಾಲ್ಗುರಿಕೆ ಸೋಮನಾರಾಧ್ಯರು, ಎಲೇ ಶ್ವರದ ಕೇತಯ್ಯಗಳು ಲಿಂಗಧಾರಣ ಬಸವಗಳ ಕಟ್ಟಿ ಲಿಂಗ ಮುದ್ರೆಯ ಭೂಮಿಯ ಮಾಡಿ, ಕೃಷಿಯ ಕಾಯಕವ ನಡೆಸಿದರು. “ಗೃಹ ಸ್ವೇತ್ರಂ ಚ ಧಾನ್ಯಾನಿ | ಗೋಕುಲಾನಿ ಧನಾನಿಗೌಃ | ಎತಲ್ಲಿಂಗಾಂಕಿತೇನ ಕೃತ್ವಾ | ಶಿವಭಕ್ತಿ ಸಮಾಚರೇತ್ ||” ಎಂಬ ಆಗಮ ಪ್ರಮಾಣದಿಂದ ನಡೆದು ನುಡಿದು, ನಡೆ-ನುಡಿಯೊಂದಾಗಿ. ಆಚರಿಸಿದುದೇ ಚಿತ್ಪಿಂಡವೆನಿಸುವದು.

ಅಮುಗಿ ದೇವ.

—೦೦೦೦—

ಲೇಖಕ:— ರಾ|| ಸಾ|| ಪಿ. ಜಿ. ಹಳಕಟ್ಟ. ವಿಜಾಪುರ.

ಪುರಾತನ ಕಾಲದಲ್ಲಿ ರಚಿಸಲ್ಪಟ್ಟ ವಚನಗಳಲ್ಲಿ ಒಂದು ಬಗೆ ಓಜಸ್ಸು ಮತ್ತು ಸ್ಫೂರ್ತಿಯು ಇರುವದಾಗಿ ಕಂಡುಬರುತ್ತದೆ. ಇದು ಆಯಾವಚತಕಾರರು ತಮ್ಮ ಶಿವಾನುಭವ ವಾಕ್ಯಗಳನ್ನು ನಡೆಯಲ್ಲಿ ತೋರಿಸಿದ್ದರ ಕುರುಹಂತಲೇ ಹೇಳಬೇಕು. ಅನೇಕ ವಚನಗಳಲ್ಲಿ ಸ್ಥಿರ ಬುದ್ಧಿ, ಸ್ಥೈರ್ಯ, ದೈರ್ಯಾದಿಗಳು ಪ್ರತಿಬಿಂಬಿತವಾಗಿರುತ್ತವೆ. ಇದು ತಮ್ಮ ಜೀವಿತ ಕಾಲದಲ್ಲಿ ಬಂದೊದಗಿದ ಅನೇಕ ಕಷ್ಟಗಳನ್ನು ಅತಿಸಾಹಸದಿಂದ ನಿವಾರಣೆ ಮಾಡುತ್ತಿರುವ ಸಮಯದಲ್ಲಿ ಹೊರಹೊರಟ ಉದ್ಗಾರಗಳೋ ಏನೋ ಎಂಬಂತೆ ಭಾಸವಾಗುತ್ತದೆ.

ಅದುದರಿಂದ ವಚನಕಾರರ ಚರಿತ್ರೆಗಳನ್ನು ಸಂಶೋಧಿಸುವದು ಅತಿ ಮಹತ್ವದ್ದೆಂದು ತೋರಿ ಬರದೆ ಇರಲಾರದು. ಇವರ ಚರಿತ್ರೆಗಳನ್ನು ನಾವು ಇನ್ನೂ ನಮ್ಮಲ್ಲಿ ಉಪಲಬ್ಧವಿರುವ ಪುರಾಣಗಳು, ಸಾಂ ಗತ್ಯಗಳು, ರಗಳೆಗಳು, ಇವುಗಳಲ್ಲಿ ಕಂಡುಕೊಳ್ಳಬಹುದಾಗಿದೆ. ಇವುಗಳನ್ನೆಲ್ಲ ಒತ್ತಟ್ಟಿಗೆ ಸಂಗ್ರಹಿಸಿ ಆ ವಚನಕಾರರ ಚರಿತ್ರೆಗಳ ಮೇಲೆ ಏನಾದರೂ ಪ್ರಕಾಶವು ಬೀಳುತ್ತದೋ ಹೇಗೆಂಬುದನ್ನು ನಾವು ನಿರೀಕ್ಷಿಸಬೇಕು. ಅಲ್ಲದೆ ವಚನಕಾರರು ವಾಸವಾಗಿದ್ದ ಗ್ರಾಮಗಳಾವವೆಂಬದನ್ನು ಸಹ ಕಂಡು ಹಿಡಿದು ಅಲ್ಲಿಗೆ ಹೋಗಿ ಅಲ್ಲಿ ಉಪಲಬ್ಧವಿರುವ ಅವರ ಐತಿಹ್ಯಗಳನ್ನು ಮತ್ತು ಜನರ ಹೇಳಿಕೆಗಳನ್ನು ಸಹ ಸಂಶೋಧಿಸಬೇಕು. ಅಲ್ಲದೆ ಅಲ್ಲಿ ಯಾವವಾದರೂ ಶಿಲಾಶಾಸನಗಳಿದ್ದರೆ ಅವುಗಳನ್ನು ನೋಡಬೇಕು. ಹೀಗೆ ನಾವು ಪರೀಕ್ಷಿಸಿ ವಚನಕಾರರ ಚರಿತ್ರೆಗಳ ಮೇಲೆ ಯಾವ ಬಗೆಯ ಪ್ರಕಾಶವು ಬೀಳುತ್ತದೆಂಬದನ್ನು ನಿರೀಕ್ಷಿಸಬೇಕು. ಅಲ್ಲದೆ ಅವರು ಬರೆದ ಗ್ರಂಥಗಳನ್ನು ಸಹ ಚೆನ್ನಾಗಿ ಪರಿಶೀಲಿಸಬೇಕು. ಅವುಗಳಲ್ಲಿ ಯಾವ ಬಗೆಯ ವಿಚಾರಗಳು ಮತ್ತು ಉದ್ಗಾರಗಳು ಹೊರಡುತ್ತವೆಂಬದನ್ನು ಕಂಡುಕೊಳ್ಳಬೇಕು. ಹೀಗೆ ವಚನಕಾರರ ಚರಿತ್ರೆಗಳನ್ನು ಸಂಶೋಧಿಸಿದಲ್ಲಿ ವೀರಶೈವರ ಧಾರ್ಮಿಕ ಇತಿಹಾಸದ ಮೇಲೂ ಕರ್ನಾ

ಟಿಕದ ರಾಜಕೀಯ ಮತ್ತು ಸಾಮಾಜಿಕ ಇತಿಹಾಸದ ಮೇಲೂ ವಿಶೇಷ ಪ್ರಕಾಶವು ಬೀಳಬಹುದೆಂದು ತೋರುತ್ತದೆ.

ಈ ದೃಷ್ಟಿಯಿಂದ ನಾನು ವೀರಶೈವರ ಹಿಂದಿನ ಧಾರ್ಮಿಕ ಮಹಾ ಪುರುಷರ ಚರಿತ್ರೆಗಳಿದ್ದ ಗ್ರಂಥಗಳನ್ನು ಸಂಶೋಧಿಸುವಲ್ಲಿ ಅಮುಗಿದೇವ ಲೇಖಕನ ವಚನಕಾರನ ಬಗ್ಗೆ ವಿವರಣೆಗಳು ಕೆಲವು ಗ್ರಂಥಗಳಲ್ಲಿರುವುದು ಕಂಡು ಬಂದಿತು. ಅವುಗಳನ್ನು ನಾನು ಇಲ್ಲಿ ವಿವರಿಸುತ್ತೇನೆ. ಅಮುಗಿದೇವನ ಉಲ್ಲೇಖವಿದ್ದ ಶಿಲಾಶಾಸನವು ದೊರೆತದ್ದರಿಂದ ಅವನ ಚರಿತ್ರೆಗೆ ಮಹತ್ವ ಕೊಡಬೇಕಾಗಿದೆ. ಈ ಶಿಲಾಶಾಸನದ ವಿಷಯವಾಗಿ ನಾನು ಶಿವಾನುಭವ ಪತ್ರಿಕೆಯ ೯ ನೇ ಸಂಪುಟ ೬ ನೇ ಸಂಚಿಕೆಯಲ್ಲಿ ಒಂದು ವಿಸ್ತೃತ ಲೇಖನವನ್ನು ಬರೆದದ್ದು ವಾಚಕರ ಸ್ಮರಣೆಯಲ್ಲಿರಬಹುದು. ಈ ಶಾಸನವು ಕ್ರಿ. ಶ. ೧೨೦೦ ನೇ ಇಸ್ವಿಯದು ಆದೆ. ಅವನ ಬಗ್ಗೆ ಈ ಶಿಲಾಶಾಸನದಲ್ಲಿ ಬಂದ ಉಲ್ಲೇಖಗಳ ಮೇಲಿಂದ ಅವನು ವೀರಶೈವ ನಾಗಿದ್ದನೆಂತಲೂ ಸೊಲ್ಲಾಪುರದ ಸಮೀಪದಲ್ಲಿದ್ದ ಪುಳುಜ ಎಂಬ ಗ್ರಾಮ ದಲ್ಲಿದ್ದನೆಂತಲೂ ವಿಟಿ ಎಂಬ ಗ್ರಾಮವನ್ನು ಅವನಿಗೆ ದೇವಗಿರಿಯ ಪ್ರಸಿದ್ಧ ಯಾದವ ರಾಜನಾದ ಸಿಂಘಣನು ಉಂಬಳಿ ಹಾಕಿ ಕೊಟ್ಟಿದ್ದನೆಂತಲೂ ಇವನು ಕುರುಬ ಸಮಾಜದವರು ಅತ್ಯಂತವಾಗಿ ಮನ್ನಣೆ ಕೊಡುತ್ತಿದ್ದ ಅಮಾಕಸಿದ್ಧನು ಇರಬಹುದೆಂತೂ ಇದರಲ್ಲಿ ವಿವರಿಸಿದ್ದೇನೆ.

ಆದರೆ ನಮಗೆ ಈಗ ದೊರೆದ ಪುರಾತನ ಗ್ರಂಥಗಳಲ್ಲಿ ಅಮುಗಿದೇವನ ಚರಿತ್ರೆಯು ಉಪಲಬ್ಧವಿರುತ್ತದೆ. ಅವುಗಳನ್ನು ನಾವು ನೋಡಿದಲ್ಲಿ ಈ ವಚನಕಾರನು ಅಮಾಕಸಿದ್ಧನೆಂದು ತಿಳಿಯುವ ಸಂದೇಹಾಸ್ಪದವೆಂದು ತೋರಹತ್ತುತ್ತದೆ. ಇದನ್ನು ನಾನು ಒಹಿರಂಗಪಡಿಸದೆ ಇದ್ದದ್ದಾದರೆ ಸಂಶೋಧಕರಿಗೆ ತಪ್ಪು ದಾರಿಯನ್ನು ತೋರಿಸಿದಂತಾಗುವದೆಂದು ತಿಳಿದು ಅವುಗಳನ್ನೆಲ್ಲ ನಾನು ಇಲ್ಲಿ ವಿವರಿಸುತ್ತೇನೆ. ಅವು ವಾಚಕರಿಗೆ ಬೋಧಪ್ರದವಾಗಲಾರದೆ ಇರುವು.

ಅಮುಗಿದೇವನ ಚರಿತ್ರೆಗಳು (೧) ಭೈರವೇಶ್ವರ ಕಾವ್ಯದ ಕಥಾ ಮಣಿ ಸೂತ್ರ ರತ್ನಾಕರ ಎಂಬ ಗ್ರಂಥದಲ್ಲಿ ಬಂದಿರುತ್ತದೆ. (೨) ಅಮುಗಿ

೧ ಈ ಗ್ರಂಥವನ್ನು ಬಾಗಲಕೋಟೆಯ ವೇ|| ಮುರಗಯ್ಯ ಜಂಗಿನ ಇವರು ಕಳಿಸಿರುವರು.

೨

ದೇವನ ರಗಳೆಯಂತಲೂ ಒಂದು ರಗಳೆಯು ಉಪಲಬ್ಧವಿದೆ. (೩) ಈತನ ಒಂದು ಸಾಂಗತ್ಯವೂ ಕೂಡ ಉಪಲಬ್ಧವಿದೆ. ಇದರಲ್ಲಿ ೭ ಸಂಧಿಗಳು ಇದ್ದು ಒಟ್ಟು ೮೪೩ ಸಾಂಗತ್ಯ ಪದ್ಯಗಳು ಇವೆ. ಆದರೆ ಅಮುಗಿದೇವನು ಇದರಲ್ಲಿ ಅವುಗಿ ದೇವಯ್ಯ ಎಂದು ಕರೆಯಲ್ಪಟ್ಟಿದ್ದಾನೆ. ಈ ಚರಿತ್ರೆಗಳ ಅಂಶಗಳನ್ನು ನಾನು ಇಲ್ಲಿ ಅನುಕ್ರಮವಾಗಿ ಕೊಡುತ್ತೇನೆ.

ಭೈರವೇಶ್ವರನ ಕಾವ್ಯದ ಕಥಾಮಣಿ ಸೂತ್ರ ರತ್ನಾಕರ.

ಇದರಲ್ಲಿ ಬಂದ ಕಥೆಯನ್ನೇ ಗ್ರಂಥಕಾರನು ವಿವರಿಸಿದಂತೆ ಇದ್ದ ಕೈದ್ದ ಹಾಗೆ, ನಾನು ಕೆಳಗೆ ಕೊಡುತ್ತೇನೆ.

ಅಮುಗಿದೇವನ ಚರಿತ್ರೆ.

“ಸೊನ್ನಲಪುರದಲ್ಲಿ ಅಮುಗಿದೇವನ ಸತಿ ವರದಾನಿಯಮ್ಮನು ಸಹವಾಗಿ ಸತಿಪತಿಗಳು ನೇಗೆಯ ಕಾಯಕವಂ ಮಾಡಿ ಜಂಗಮ ದಾಸೋಹವಂ ಮಾಡುತ್ತಿರಲು ಬಳಿಕಲೊಂದು ದಿನ ಸಿದ್ಧರಾಮಯ್ಯನು ಕಪಿಲ ಸಿದ್ಧ ಮಲ್ಲಿಕಾರ್ಜುನನ ಪರ್ವವ ಮಾಡುವದಕ್ಕೆ ಎಂದು ಹತ್ತು ಕೊಳಗ ಬತ್ತವಂ ಕುಟ್ಟುವುದಕ್ಕೆ ಬಿಟ್ಟೆಯ ಕೊಟ್ಟಣವ ಅಮುಗಿದೇವಯ್ಯಗಳ ಮನೆಗೆ ಕಳುಹಲು ಅಮುಗಿದೇವಯ್ಯನು ಸ್ಥವರ ಲಿಂಗವ ಪೂಜಿಸುವವಗೆ ನಾವೇಕೆ ಕೊಟ್ಟಣವ ಕುಟ್ಟಿಹೆವೆನಲು ಬತ್ತವನು ಬಿಟ್ಟೆಯ ಕೊಟ್ಟಣಕ್ಕೆ ತಂದವರು ಬಲುಮೆಯಿಂದ ಸುರಿವಿ ಪೋಗಲಾಗ ತಿಪ್ಪಿಗೆ ಚಲ್ಲಲದಂ ರಾಯ ಕೇಳಿ ನನಗೆ ರೋಮಗಳೆಲ್ಲ ಲಿಂಗಾಂಗಗಳಾಗಿರಲು ನನಗಿಂತೆಂದು ನುಡಿವರೇ? ನಮ್ಮೂರೊಳಗಿರಬೇಡವೆನಲಾಗ ಅಮುಗಿದೇವಯ್ಯಂ ತಮ್ಮ ಮನೆಯಲ್ಲಿದ್ದ ನೇಗೆಯ ಮುಟ್ಟು ಭಾಂಡಭಾಜನ ದವಸ ಗೃಹಸಾಧನಗಳನೆಲ್ಲ ಮೂರು ಹೊರೆಯ ಕಟ್ಟಿ ಸತಿಪತಿಗಳು ಎರಡು ಹೊರೆಯಂ ಹೊತ್ತುಕೊಂಡು ಹೋಗುವಾಗ ಒಂದು ಹೊರೆ ಉಳಿಯಲಾಗ ಸತಿ ಇದಂ ಆರು ಹೊತ್ತು ತರುವರೆಂದು ಪತಿಯ ಕೇಳಲು ಶಿವನು ತಾನೇ ಹೊತ್ತುಕೊಂಡು ಬರುವನು. ಬಾರದಿದ್ದಡೆ ಆತನಿಗೆ ಹೊರಿಸಿದ ಹೊರೆ ಆತನಲ್ಲಿ ಇರಲಿ ಎನಲಾಗ ಕಪಿಲಸಿದ್ಧ ಮಲ್ಲಿಕಾರ್ಜುನ

೨ ಶ್ರೀ ಜಗದ್ಗುರು ಹುಬ್ಬಳ್ಳಿ ಮೂರುಸಾವಿರ ಸ್ವಾಮಿಗಳವರು ೧೦೧ ರಗಳೆ ಎಂಬ ಹೆಸರಿನ ತಾಡನಾಲೆಯ ಗ್ರಂಥವನ್ನು ಕಳಿಸಿದ್ದು ಅದರಲ್ಲಿ ಈ ರಗಳೆಯು ಬಂದಿದೆ. ಇದರಲ್ಲಿ ಹರಿಹರನ ಮತ್ತು ಇನ್ನೂ ಅನೇಕ ಕವಿಗಳ ರಗಳೆಗಳು ಇವೆ.

ತಾನೇ ಹೊತ್ತು ತಂದು ಮುಂದು ಗಾವುದದಲ್ಲಿದ್ದ ಶಿವಪುರದಲ್ಲಿ ಇರಿಸಿದಲ್ಲಿ ಅಮುಗಿದೇವಯ್ಯಗಳಿರಲು ಇತ್ತಲು ಸಿದ್ಧರಾಮೇಶ್ವರನು ಕಪಿಲ ಸಿದ್ಧಮಲ್ಲಿಕಾರ್ಜುನಂಗೆ ಎಣ್ಣೆ ಮಜ್ಜನಸ ಮಾಡುವಾಗ ತಲೆಯಂ ಮುಟ್ಟಿ ಬೇಡ, ನೋವುತಿದೆ ರಾಮಯ್ಯ ಎನಲು ಸತ್ಯಲೋಕದಿಂದತ್ತಲಿದ್ದ ಮುಕುಟಕ್ಕೆ ತಾಗಿದುದೇನೋ? ಯಾತಕ್ಕೆ ತಾಗಿದುದೇನೋ? ಯಾತಕ್ಕೆ ನೊಂದಿತೆನಲು ಅಮುಗಿದೇವರ ಹೊರೆ ಬಿಟ್ಟದಂತಾಯಿತ್ತು. ತಾನು ಬಿಟ್ಟು ಹೋಗುವಾಗ ಒಂದು ಹೊರೆಯ ನನಗೆ ಕೊಟ್ಟು ಹೋದನು. ಭಕ್ತರ ಸಂಸಾರವೆನಗೆ ಭಾರವಾಗಿ ನೋವುತಿದೆನಲು ಆಗ ರಾಮಯ್ಯನು ನಿಮ್ಮ ಶಿರದಲ್ಲಿದ್ದ ಚಂದ್ರ ಗಂಗೆ ಶೇಷ ಮೊದಲಾದವರು ನೊಂದ ಬೆವರಿಂದ ನೊಸಲ ಕಣ್ಣು ನೊಂದಿತೆ ಆಯ್ಯ? ಅಂದು ನಂಬೆಣ್ಣಿನ ಹಡ ಸವಂ ಹೊತ್ತಿರಿಸಿ ಬಾಣನ ಬಾಗಿಲಂ ಕಾದಿರಿ, ಪಿಟ್ಟವೈಗಳಾಗಿ ಕಟ್ಟಿಗೆ ಮಣ್ಣು ಹೊತ್ತಿರಿ, ಚಂದಯ್ಯಗೆ ನುಲಿಯ ಹೊಸೆದು ನೀರು ಕುಚ್ಚುರಿಯಗೆ ಹೊತ್ತಂದು ನೋವಾದುದಿಲ್ಲ, ಎಂದು ಮರುಗಿ ಅಮುಗಿದೇವಯ್ಯನ ಮಹಿಮೆಗೆ ರಾಮಯ್ಯ ಬೆರಗಾಗಿ ಕರೆಯ ಬರಲು ಬಂದಲ್ಲಿ ಬಾರೆವು ಹಿಂದಕ್ಕೆ ಬರುವವರಲ್ಲ ಎನಲು, ರಾಮಯ್ಯಂ ಕೈಲಾಸಕ್ಕೆ ಮೋಗಿ ಶಿವನಿಗೆ ಪೇಳಲು ಶಿವನು ನಿನ್ನೂರಲ್ಲಿ ಮುನಿದರೆ ನನ್ನೂರಿಗೆ ಬರಲಿ ಎಂದು ನಂದೀಶ್ವರ ವೀರಭದ್ರೇಶ್ವರ ಮೊದಲಾದ ಗಣಂಗಳನು ಕಳುಹಿ ಅಮುಗಿದೇವಯ್ಯಗಳ ಕರಿಸುವೆವು ಎನಲಾಗಲತ್ತ ಅಮುಗಿದೇವಯ್ಯಗಳು ಶಿವಪುರದಲ್ಲಿ ದಾಸೋಹವ ಮಾಡುತ್ತಿರಲು ಚರಮೂರ್ತಿಗಳು ಒಂದು ಕೈಲಾಸಕ್ಕೆ ಬಾರೆನಲು ನಾವು ಒಲ್ಲೆವೆನಲು, ಶಿವನ ನೆನೆವುದರಿಂದ ನೋಡುವುದೊಳ್ಳಿತಲ್ಲವೇ ಬಾರಯ್ಯ ಎನಲು, ಭಕ್ತಿ ಇಲ್ಲದವನು ಶಿವನ ನೆನೆದಡೆ ಭವ ಹಿಂಗುವದೇ? ಜ್ಯೋತಿಯ ನೆನೆದಡೆ ಕತ್ತಲೆ ಹರಿಯಿತೇ? ವೃಷಾಭನು ನೆನೆದಡೆ ಹೊಟ್ಟೆ ತುಂಬಿತೇ? ರಂಭಿಯ ನೆನೆದಡೆ ಕಾಮವಡಗಿತೇ? ಸಮರಸ ಭಕ್ತಿ ಇಲ್ಲದವ ಲಿಂಗವ ನೆನೆದಡಾಗದು, ನಿರ್ಧರಿಸಿದಡಾಗದು ಎಂದು ಮರ್ತ್ಯವೇ ಕೈಲಾಸವೆಂದು ಸದ್ಗುರು ಸೋಮನಾಥನೆಂಬ ತಮ್ಮಿಷ್ಟಲಿಂಗದಲ್ಲಿ ಇಹಪರ ಲೋಕಂಗಳುಂಟೆಂದು ತಮ್ಮ ಲಿಂಗದಲ್ಲಿ ನಿರವಯಲಾದರು.”

ಮೇಲೆ ವಿವರಿಸಿದ ಸಂಗತಿಗಳ ಮೇಲಿಂದ ಅಮುಗಿ ದೇವನು ಸಿದ್ಧರಾಮೇಶ್ವರನ ಸಮಕಾಲೀನನಾಗಿ ಸೊನ್ನಲಾಪುರದಲ್ಲಿ ಅಂದರೆ

ಈಗಿನ ಸೊಲ್ಲಾಪುರದಲ್ಲಿ ಇರುತ್ತಿದ್ದನು. ಅವನ ಹೆಂಡತಿಯ ಹೆಸರು ವರದಾನಿಯಮ್ಮನು. ಅವರು ಇಷ್ಟಲಿಂಗದಲ್ಲಿ ಅತ್ಯಂತ ಭಕ್ತಿಯುಳ್ಳವರಾಗಿ ನೇಗೆಯ ಕಾಯಕವನ್ನು ಮಾಡುತ್ತ ಜೀವಿಸುತ್ತಿದ್ದರು. ಅವರು ಸ್ಥಾವರಲಿಂಗ ಪೂಜಕನಾದ ಸಿದ್ಧರಾಮೇಶ್ವರನ ಸೇವೆಯನ್ನು ಒಂದು ಸಮಯದಲ್ಲಿ ಮಾಡಲೊಪ್ಪದ್ದರಿಂದ ಮನಸ್ತಾಪ ಉಂಟಾಗಲು ಅಮುಗಿದೇವನು ಸೊನ್ನಲಾಪುರವನ್ನೇ ಬಿಟ್ಟುಕೊಟ್ಟು ಶಿವಪುರ ಎಂಬಲ್ಲಿ ಇರತೊಡಗಿದನು. ಮುಂದೆ ಸಿದ್ಧರಾಮನು ಪಶ್ಚಾತ್ತಾಪಪಟ್ಟು ಅಮುಗಿದೇವನಿದ್ದಲ್ಲಿಗೆ ಹೋಗಿ ಸೊನ್ನಲಾಪುರಕ್ಕೆ ತಿರುಗಿ ಬರಲು ಹೇಳಲು ಅವನು ಅದಕ್ಕೆ ಒಪ್ಪಲಿಲ್ಲ. ಶಿವನು ಸಹ ಕರೆಯ ಕಳುಹಿಸಿದರೂ ಕೈಲಾಸಕ್ಕೆ ಹೋಗಲಿಲ್ಲ. ಕಡೆಗೆ ಉಭಯ ದಂಪತಿಗಳು ಮರ್ತ್ಯವೇ ಕೈಲಾಸವೆಂದು ತಿಳಿದು ತಮ್ಮ ಕಾಯಕವನ್ನೇ ನಡೆಯಿಸುತ್ತ ಸದ್ಗುರು ಸೋಮನಾಥನೆಂಬ ತಮ್ಮ ಇಷ್ಟಲಿಂಗದಲ್ಲಿ ಬಯಲಾದರು.

ಮೇಲ್ಕಂಡ ಅವತರಣಿಕೆಯಲ್ಲಿ ಚರಿತ್ರಕಾರನು ಒಂದು ವಚನವನ್ನು ಕೊಟ್ಟಿದ್ದನ್ನು ವಾಚಕರು ಕಾಣಬಹುದು. ಅದು “ಭಕ್ತಿ ಇಲ್ಲದವನು” ಎಂಬ ಶಬ್ದಗಳಿಂದ “ನಿರ್ಧರಿಸಿದಡಾಗದು.” ಎಂಬ ಶಬ್ದಗಳ ವರೆಗೆ ಇದೆ. ನಮಗೆ ದೊರೆದ ಅಮುಗಿದೇವನ ಕೆಲವು ವಚನಗಳಲ್ಲಿ ಈ ವಚನವು ಉಪಲಬ್ಧವಿದೆ. ಇದನ್ನು ನಾವು ಶಿವಾನುಭವದ ೯ ನೇ ಸಂಪುಟದಲ್ಲಿ ಪುಟ ೪೦೮ ಇದರಲ್ಲಿ ಕೊಟ್ಟಿದ್ದೇವೆ. ಅದು ಕೆಳಗೆ ಬರೆದ ಮೇರೆಗೆ ಇದೆ. “ಶಿವನ ನೆನೆದರೆ ಭವಹರಿವುದೆಂಬ ವಿವರಗೇಡಿಗಳ ಮಾತ ಕೇಳಲಾಗದು. ಅದೇನು ಕಾರಣವೆಂದರೆ ಜ್ಯೋತಿಯ ನೆನೆದರೆ ಕತ್ತಲೆ ಹರಿವುದೇ? ವೃಷ್ಟಾನ್ನವ ನೆನೆದರೆ ಹೊಟ್ಟೆ ತುಂಬುವುದೇ? ರಂಭೆಯ ನೆನೆದರೆ ಕಾಮದ ಕಳವಳ ಹಿಂಗುವುದೇ? ನೆನೆದಡಾಗದು. ನಿಜದಲ್ಲಿ ನಿಂದು ನಿರ್ಧರಿಸದನ್ನಕ್ಕೆ ಸದ್ಗುರುಸಿದ್ಧ ಸೋಮನಾಥನೆಂಬ ಲಿಂಗವ ನೆನೆಯಬಾರದು.

ಅಮುಗಿದೇವನ ರಗಳೆ.

ಹರಿಹರನ ರಗಳೆಗಳೆಂದು ನಮಗೆ ಶ್ರೀ ಜಗದ್ಗುರು ಮೂರುಸಾವಿರ ಸ್ವಾಮಿಗಳವರು ಕಳಿಸಿಕೊಟ್ಟ ತಾಡವಾಲೆ ಗ್ರಂಥದಲ್ಲಿ ಅಮುಗಿದೇವ ಯ್ಯಗಳ ರಗಳೆ ಎಂಬ ರಗಳೆಯು ದೊರೆಯುತ್ತದೆ. ಅದರ ಇದನ್ನು ನೋಡಿ

ದಲ್ಲಿ ಇದು ಹರಿಹರನಿಂದ ರಚಿತವಾದುದಲ್ಲವೆಂದು ತತ್ಕ್ಷಣವೇ ಗೊತ್ತಾಗಿ-
ಗುವಂತಿದೆ. ಈ ರಗಳೆಯ ಆರಂಭದಲ್ಲಿಯೂ ಕೊನೆಯಲ್ಲಿಯೂ ಹರಿಹರನ
ರಗಳೆಗಳಲ್ಲಿ ಕಂಡುಬರುವ ಹಂಪೆಯ ವಿರೂಪಾಕ್ಷನ ಸ್ತುತಿ ಸರ ಪದ್ಯಗಳು
ಯಾವೂ ಇರುವದಿಲ್ಲ. ಆದರೆ ಅಂತ್ಯದಲ್ಲಿ “ಪ್ರಸನ್ನ ಶಂಕರಲಿಂಗಾ” ಎಂಬ
ಮುದ್ರಿಕೆಯುಕ್ತ ರಗಳೆಯ ಓಳೆಯು ಬಂದಿರುತ್ತದೆ. ಇದರ ಮೇಲಿಂದ ಈ
ರಗಳೆಯು ಹರಿಹರನದಿರದೆ ಬೇರೊಬ್ಬ ಕವಿಯದಿರುತ್ತದೆಂಬುದು ಸ್ಪಷ್ಟವಾಗಿರು-
ತ್ತದೆ. ರಗಳೆಯಲ್ಲಿಯ ಕವಿತ್ವ ಪ್ರತಿಭೆಯೂ ವರ್ಣನೆಯುಕ್ತ ಭಾಗಗಳೂ
ಹರಿಹರನ ರಗಳೆಗಳ ಯೋಗ್ಯತೆಗೆ ಸ್ವಲ್ಪದರೂ ಸರಿಗಟ್ಟಲಾರವು. ಆದರೂ
ಕವಿಯು ಅಮುಗಿ ದೇವನ ಚರಿತ್ರೆಯನ್ನು ಬಹು ಸುಲಭವಾಗಿಯೂ
ಸಂಕ್ಷಿಪ್ತವಾಗಿಯೂ ವಿವರಿಸಲು ಯತ್ನಿಸಿದ್ದಾನೆ. ಅಲ್ಲಿ ಹರಿಹರನ
ಅನುಕರಣ ಮಾಡಲೂ ಯತ್ನಿಸಿದ್ದಾನೆ. ಇದರಲ್ಲಿ ಬಂದ ಕಥಾ ಭಾಗವು
ಭೈರವೇಶ್ವರ ಕಾವ್ಯದ ಕಥಾಮಣಿ ಸೂತ್ರ ರತ್ನಾಕರದಲ್ಲಿ ಬಂದ ಕಥೆ
ಗಿಂತಲೂ ಕೆಲವು ಸಂದರ್ಭಗಳಲ್ಲಿ ಭಿನ್ನವಾಗಿರುತ್ತದೆ. ಇದರಲ್ಲಿ ವರ್ಣಿ-
ಸಲ್ಪಟ್ಟ ವಿವರಗಳೇನೆಂದರೆ:-

ಅಮುಗಿದೇವನು ಸೊನ್ನಲಾಪುರದಲ್ಲಿ ಇರುತ್ತಿದ್ದನು. ಅವನ ಸತಿಯ
ಹೆಸರು ವರದಾನಿಯು. ಅವನು ವೀರಶೈವ ವಿಚಕ್ಷಣನೂ ವಿಮಲ
ಲಕ್ಷಣನೂ ಆಗಿ ಇಷ್ಟಲಿಂಗಾರ್ಚಕರನಲ್ಲದೆ ಹೆರರನ್ನು ಆರಾಧಿಸನು.
ಕೇವಲ ಇಷ್ಟಲಿಂಗದಲ್ಲಿ ಭಕ್ತಿಯುಳ್ಳವನೂ ವೀರಮಾಹೇಶ್ವರನೂ ವೀರ
ಶೈವ ಪ್ರಾಣಿಯೂ ಆಗಿ ಅಲ್ಲಿ ವಾಸಿಸುತ್ತಿದ್ದನು. ಅವನು ದುಗ್ಗಲೆಯ
ರಮಣ ಮಾಡುವ ಕಾಯಕ ಅಂದರೆ ನೇಗೆಯ ಕಾಯಕವನ್ನು ಆಪ್ತಿ
ಕೊಂಡವನಾಗಿದ್ದನು. ಅವನ ಕರಪೀಠದರಸನು ಅಂದರೆ ಇಷ್ಟ ದೇವ
ತೆಯು ಗುರುಚನ್ನಸೋಮಯ್ಯನೆಂದು ಇದರಲ್ಲಿ ಹೇಳಲ್ಪಟ್ಟಿದೆ. ಹೀಗಿ-
ರುತ್ತಿರಲು ಒಂದಾನೊಂದು ದಿನ ಸೊನ್ನಲಾಪುರದ ಸಿದ್ಧರಾಮ ವಿಭುವು
ಕಪಿಲಸಿದ್ಧಮಲ್ಲೇಶ್ವರನಿಗೆ ಕ್ಷೇತ್ರ ಪೂಜೆಯ ಮಾಳ್ವೆನೆಂದು ಮನದಲ್ಲಿ
ನೆನೆದು ಅದಕ್ಕೋಸ್ಕರ ಅವನ ಸೇವಕರು ಅಮುಗಿ ದೇವಗಳ ನಿಲಯದ
ಮುಂದೆ ಹತ್ತು ಕೊಳಗ ಭತ್ತವನು ಕುಟ್ಟಲು ಇಟ್ಟು ಹೋದರು.
ಆದರೆ ಅಮುಗಿ ದೇವನು ಸ್ಥಾವರಲಿಂಗ ಪೂಜಕನ ಸೇವೆ ಮಾಡಲಾರೆ
ನೆಂದು ಬತ್ತವನ್ನು ಕುಟ್ಟದೆ ಬಿಡುವನು. ಆಗ ಸಿದ್ಧರಾಮನು ನಾನು
ಸರ್ವಾಂಗಲಿಂಗಿ, ಎನಗೊಂದು ಲಿಂಗವೇ, ಸರ್ವಮಯನಪ್ಪ ಎನಗೆ

ಬೇರೆ ಲಿಂಗಾಂಗವೇ, ಎಂದು ಕೆರಳುವನು. ಅದಕ್ಕೆ ಅಮುಗಿ ದೇವನು ಸೊನ್ನಲಾಪುರವನ್ನು ಬಿಟ್ಟು ಹೋಗಬೇಕೆಂದು ನಿಶ್ಚಯಿಸಿ ತನ್ನ ನೇಗೆಯ ಮುಟ್ಟುಗಳನ್ನೆಲ್ಲ ಮೂರು ಗಂಟುಗಳಾಗಿ ಕಟ್ಟಿ ಅವುಗಳಲ್ಲಿ ಒಂದನ್ನು ತಾನು, ಮತ್ತೊಂದನ್ನು ತನ್ನ ಹೆಂಡತಿಯು ಹೀಗೆ ಹೊತ್ತುಕೊಂಡು ಉಭಯತರು ಕಲ್ಯಾಣಕ್ಕೆ ಬರುವರು. ಮೂರನೆಯ ಗಂಟನ್ನು ಕಪಿಲಸಿದ್ಧಮಲ್ಲಿಕಾರ್ಜುನನೇ ಹೊತ್ತುಕೊಂಡು ಅಮುಗಿ ದೇವಯ್ಯನಿದ್ದಲ್ಲಿಗೆ ತಂದು ಮುಟ್ಟಿಸುವನು.

ಮರುದಿನ ಸಿದ್ಧರಾಮನು ಕಪಿಲಸಿದ್ಧನಿಗೆ ತೈಲಾಭ್ಯಂಗನ ಸ್ನಾನ ಮಾಡಿಸುವಲ್ಲಿ ಕಪಿಲಸಿದ್ಧನು ತನ್ನ ಗೋಣು ನೋಯುತ್ತಿದೆ, ಕೈ ಹೆಚ್ಚು ಬೇಡೆಂದು ಸಿದ್ಧರಾಮನಿಗೆ ಹೇಳಲು ಸಿದ್ಧರಾಮನು ಇದರ ಕಾರಣವೇನೆಂದು ಕೇಳಲು ಕಪಿಲಸಿದ್ಧಮಲ್ಲಿಕಾರ್ಜುನನು ಅಮುಗಿ ದೇವನ ಹೊರೆಯನ್ನು ಹೊತ್ತುಕೊಂಡು ಹೋಗುವಲ್ಲಿ ಅದರ ಭಾರದಿಂದ ಗೋಣು ನೋಯುತ್ತದೆ, ಈ ನೋವಿಗೆ ನೀನೇ ಕಾರಣನೆಂದು ಸಿದ್ಧರಾಮನಿಗೆ ಹೇಳಿದನು. ಸಿದ್ಧರಾಮನು ಪಶ್ಚಾತ್ತಾಪಬಟ್ಟು ಅಮುಗಿ ದೇವನನ್ನು ಕರೆತರಲು ಕಲ್ಯಾಣಕ್ಕೆ ಹೋಗುವನು. ಆದರೆ ಅಮುಗಿದೇವನು ನೀನು ಲಿಂಗಿಯಲ್ಲ, ನಿನ್ನ ಪಟ್ಟಣಕ್ಕೆ ಬಾರೆನೆಂದು ಹೇಳಲು ಸಿದ್ಧರಾಮನು ತಿರುಗಿ ಸೊನ್ನಲಾಪುರಕ್ಕೆ ಬಂದು ಕಪಿಲಸಿದ್ಧಮಲ್ಲಿಕಾರ್ಜುನನಿಗೆ ಈ ವಿಷಯವನ್ನು ನಿವೇದಿಸಿಕೊಳ್ಳುವೆನು. ಆಗ ಕಪಿಲಸಿದ್ಧಮಲ್ಲಿಕಾರ್ಜುನನು ಜಂಗಮರೂಪ ತಾಳಿ ಸಿದ್ಧರಾಮನಿಗೆ ಲಿಂಗಧಾರಣೆಯನ್ನು ಮಾಡಲು ಆ ಮೇಲೆ ಅಮುಗಿ ದೇವನನ್ನು ಸಿದ್ಧರಾಮನು ಕಾಣಲಿಕ್ಕೆ ಹೋಗುವನು ಆಗ ಅಮುಗಿ ದೇವನು ಸಿದ್ಧರಾಮನನ್ನು ಬಹು ಪ್ರೀತಿಯಿಂದ ಸತ್ಕರಿಸುವನು. ಪರಮಾತ್ಮನು ಅಮುಗಿದೇವನ ವರ್ತನೆಗೆ ಪ್ರೀತನಾಗಿ ಪುಷ್ಪ ಕವಿಮಾನದಿಂದ ಕೈಲಾಸಕ್ಕೆ ಅವನನ್ನು ಬರಮಾಡಿಕೊಳ್ಳುವನು. ಹೀಗೆ ಕಥಾಸಂದರ್ಭವು ಇದೆ.

ಇದರಲ್ಲಿ ಅಮುಗಿ ದೇವನ ಹೆಂಡತಿಯು ವರದಾನಿ ಎಂತಲೂ ಅವನ ಇಷ್ಟದೇವತೆಯು ಚನ್ನಸೋಮಯ್ಯನೆಂತಲೂ ನೇಗಿಯ ಕಾಯಕವನ್ನೇ ಅವನು ಮಾಡುತ್ತ ಸೊನ್ನಲಾಪುರದಲ್ಲಿ ಇದ್ದನೆಂತಲೂ ಕಡೆಗೆ ಅವನ ಮೂಲಕವಾಗಿಯೇ ಸಿದ್ಧರಾಮನು ಕಪಿಲಸಿದ್ಧಮಲ್ಲಿಕಾರ್ಜುನನಿಂದ ವೀರಶೈವ ದೀಕ್ಷೆಯನ್ನು ಹೊಂದಿದನೆಂತಲೂ ತಿಳಿದು ಬರುತ್ತದೆ.

ಆವುಗಿದೇವಯ್ಯಗಳ ಸಾಂಗತ್ಯ.

ಆವುಗಿದೇವಯ್ಯಗಳ ಸಾಂಗತ್ಯ ಎಂಬುದೊಂದು ತಾಡವಾಲೆ ಗ್ರಂಥವಿದೆ. ಇದರಲ್ಲಿ ನಾವು ಹಿಂದೆ ವಿವರಿಸಿದಂತೆ ಲಳಂ ಪದ್ಯಗಳು ಇದ್ದು ಕಥಾ ಭಾಗದ ಮೇಲಿಂದ “ಆವುಗಿದೇವಯ್ಯ” ಮತ್ತು “ಅಮುಗಿದೇವಯ್ಯ” ಇವರಿಬ್ಬರೂ ಒಂದೇ ಎಂದು ತೋರಿಬರುತ್ತದೆ. ಈ ಆವುಗಿದೇವಯ್ಯಗಳ ಸಾಂಗತ್ಯ ಗ್ರಂಥದ ಬಗ್ಗೆ ಶ್ರೀಯುತ ಭೀಮಾಚಾರ್ಯ ಒಡವಿ (ಕಾವ್ಯರತ್ನ) ಮಾಸ್ತರ ತುಮ್ಮಿನಕಟ್ಟಿ ಇವರು ಬರೆದ ಒಂದು ಲೇಖನವು ೧೯೨೮ ನೇ ವರ್ಷದ ಶಿವಾನುಭವದ ಸಪ್ತಂಬರ ತಿಂಗಳದ ಸಂಚಿಕೆಯಲ್ಲಿ ಬಂದಿರುತ್ತದೆ. ಅದನ್ನು ವಾಚಕರು ಅವಶ್ಯವಾಗಿ ನೋಡಬೇಕು. ಈ ಕಾವ್ಯವನ್ನು ಸುತ್ತೂರು ಸಿಂಹಾಸನಧೀಶ ಕಪ್ಪಿನ | ಮುಕ್ತಿದಾಯಕ ನಂಜೇಶ್ವರನಾಹಸ್ತದಿ ಜನಿಸಿದ ಭೃತ್ಯ ಶಿವಾನಂದ | ವಿತ್ತರಸಿದ ನಿಜ ಕಥೆಯ || ಕಲ್ಲೋಸರವೆ ಕಡಿದೊಣಗಿ ಬಿದ್ದಿಹ ಮರ | ಫುಲ್ಲೈಸವೆ ಕೊಯಿ-ಕೊಯಿದು | ಪುಲ್ಲೆಲ್ಲ ಚಿಗುರವೆ ಶಿವಲಿಂಗಾರಾಧ್ಯನ | ಸೊಲ್ಲಿನ ಕೃತಿಯ ರಚನೆಗೆ || ಎಂದು ಇದ್ದು ಇದರ ಮೇಲಿಂದ ಶಿವಲಿಂಗ ಎಂಬ ಕವಿಯು ಈ ಗ್ರಂಥವನ್ನು ರಚಿಸಿರುವದಾಗಿ ತಿಳಿದು ಬರುತ್ತದೆ. ಈ ಸಾಂಗತ್ಯವನ್ನು ಬರೆದ ಓಲೆಯ ಪ್ರತಿಯಲ್ಲಿ ಹಳಗನ್ನಡ ರ,ಳ ಅಕ್ಷರಗಳು ಕಾಣು ಬರುವದರಿಂದ ಇದು ಪ್ರಾಚೀನವಾಗಿರಬಹುದೆಂದು ಶ್ರೀಯುತ ಭೀಮಾಚಾರ್ಯ ಒಡವಿ ಇವರು ಅಭಿಪ್ರಾಯ ಪಡುತ್ತಾರೆ. ಇದರಿಂದ ಕಂಡು ಬರುವ ಸಂಗತಿಗಳೇನೆಂದರೆ—

ಸೊನ್ನಲಾಪುರ ಗ್ರಾಮದೊಳಗೆ ಸಿದ್ಧರಾಮನೆಂಬ ಅರಸನು ಅಳು ತ್ತಿದ್ದನು. ಅವನಲ್ಲಿ ದಂಡಿನ ಬಲವು ಅಧಿಕವಾಗಿದ್ದದ್ದನ್ನು ಲಾಳದೇಶದ ದೊರೆಯು ತಿಳಿದು ಇವನ ಸೊಕ್ಕು ಮುರಿಯಬೇಕೆಂದು ಸಮಸ್ತ ದೇಶಗಳ ಅರಸರನ್ನು ಕೂಡಿಕೊಂಡು ಸಿದ್ಧರಾಮನೊಡನೆ ಯುದ್ಧಕ್ಕೆ ಬರುವನು. ಎರಡು ಸಾರೆ ಯುದ್ಧವಾಗಿ ಸಿದ್ಧರಾಮನೇ ಅವುಗಳಲ್ಲಿ ಗೆಲ್ಲುವನು. ಸೊನ್ನಲಾಪುರದಲ್ಲಿ ಆವುಗಿದೇವಯ್ಯನೆಂಬ ಶಿವಭಕ್ತನಿರುತ್ತಿದ್ದನು. ಅವನಿಗೆ ರುದ್ರಾಣಿ ಎಂಬ ಹೆಂಡತಿ ಇದ್ದಳು. ಸಿದ್ಧರಾಮನು ಹರದೇವಾಲಯವನ್ನು ಕಟ್ಟಿಸಿ ಪುರಜನರಿಗೆಲ್ಲ ಧಾನ್ಯದ ಕೊಟ್ಟಣವನ್ನು ಕುಟ್ಟಿಸಲಿಕ್ಕೆ ಹಾಕಿದನು. ಅದರಂತೆ ಆವುಗಿದೇವಯ್ಯನ ಮನೆಗೂ ಬತ್ತವನ್ನು ಹಾಕಿಸಲು ಈತನು ನರರ ಸೇವೆಗೆ ಈ ದೇಹವನ್ನು ಬಳಲಿಸ

ಲಾರೆನೆಂದು ಹೇಳಿದನು. ಸಿದ್ಧರಾಮಪ್ರಭುವು ಇದನ್ನು ಕೇಳಿ ಮುನಿಯಲು ಅವನು ತನ್ನ ನೇಗಿಯ ಸಾಮಾನುಗಳನ್ನೆಲ್ಲ ಮೂರು ಹೊರೆ ಮಾಡಿ ಅವುಗಳಲ್ಲಿ ಎರಡು ಹೊರೆಗಳನ್ನು ತಾವು ಗಂಡಹೆಂಡರು ತೆಗೆದುಕೊಂಡು ಹೊರಟರು. ಇನ್ನೊಂದನ್ನು ಶಿವನಿಂದ ತರಿಸಿಕೊಂಡನು. ಆಗ ಈಶ್ವರನೇ ಅವುಗಿದೇವಯ್ಯನ ವೇಷದಿಂದ ಸೊನ್ನಲಾಪುರದಲ್ಲಿ ಇರಹತ್ತಿದನಂತೆ. ಇದು ಸಿದ್ಧರಾಮನಿಗೆ ತಿಳಿದು ಪಶ್ಚಾತ್ತಾಪಬಟ್ಟು ಅವನು ತನ್ನ ಬಲಸಹಿತ ಕಲ್ಯಾಣಕ್ಕೆ ಹೋಗಿ ಅವುಗಿದೇವಯ್ಯನನ್ನು ಕಂಡು ಶರಣಾಗತನಾಗುವನು. ಆಗ ಅವುಗಿದೇವಯ್ಯನು ಸಿದ್ಧರಾಮನಿಗೆ ಜ್ಞಾನ ಬಂದಿತೆಂದು ಸಂತೋಷಪಟ್ಟು ಆತನಿಗೆ ಬುದ್ಧಿ ವಾದವನ್ನು ಹೇಳುವನು. ಮುಂದೆ ಹೆಂಡತಿ ಸಹಿತ ಅವನು ಶಿವನ ದೇಹದಲ್ಲಿ ಏಕೈಕನಾಗುವನು ಎಂದು ಈ ಸಾಂಗತ್ಯದಲ್ಲಿ ವಿವರಣೆಗಳು ಬಂದಿರುತ್ತವೆ. ಈ ವಿವರಣೆಯನ್ನು ಕೊಡುವಲ್ಲಿ ಶ್ರೀ. ಭೀಮಾಚಾರ್ಯರು ತಮ್ಮ ಲೇಖದಲ್ಲಿ ಬಹುಭಾಗ ಬಿಟ್ಟಿರಬಹುದೆಂದು ನಮಗೆ ತೋರುತ್ತದೆ.

ಚರಿತ್ರೆಯ ಬಗ್ಗೆ ಅನುಮಾನಗಳು.

ಈ ಪ್ರಕಾರ ವೀರಶೈವ ಗ್ರಂಥಗಳಲ್ಲಿ ಅಮುಗಿದೇವನ ವೃತ್ತಾಂತಗಳು ದೊರೆಯುತ್ತವೆ. ಈತನೇ ಪುಳುಜ ಗ್ರಾಮದಲ್ಲಿಯ ಶಿಲಾಲೇಖದಲ್ಲಿ ಉಲ್ಲೇಖಿಸಲ್ಪಟ್ಟ ಅಮುಗಿದೇವನೇ ಹೃಗೆ ಎಂಬ ಪ್ರಶ್ನೆಯು ಈಗ ಉದ್ಭವಿಸುತ್ತದೆ. ಅವರಿಬ್ಬರೂ ಒಂದೇ ಎಂದು ಗ್ರಹಿಸದಲ್ಲಿ ಕೆಳಗೆ ಕಾಣಿಸಿದ ಸಂಗತಿಗಳು ನಿಜವೆಂದು ನಾವು ನಂಬಬೇಕಾಗುತ್ತದೆ.

(೧) ಅಮುಗಿದೇವನು ಮೊದಲು ಸೊಲ್ಲಾಪುರದಲ್ಲಿ ನೇಗಿಯ ಕಾಯಕವನ್ನು ಮಾಡುತ್ತ ಇದ್ದನು. ಆಗ ಅಲ್ಲಿ ಸಿದ್ಧರಾಮನು ಸಹ ಇದ್ದದರಿಂದ ಇದು ೧೧೫೫ ರ ಸುಮಾರಿನಲ್ಲಿ ಇರಬಹುದು. ಅಮುಗಿದೇವನ ಇಷ್ಟ ದೇವತೆಯು ಪುಳುಜ ಗ್ರಾಮದ ಸಿದ್ಧಸೋಮನಾಥನು. ಈ ದೇವಾಲಯಕ್ಕೆ ಸಿಂಘಣರಾಜನು ಭೂಮಿಯನ್ನು ದಾನ ಕೊಟ್ಟಿದ್ದರಿಂದ ಇದು ಆ ಕಾಲಕ್ಕೆ ಬಹು ಪ್ರಸಿದ್ಧ ಸ್ಥಾನವಾಗಿರಬೇಕು. ಮುಂದೆ ಅಮುಗಿದೇವನಿಗೂ ಸಿದ್ಧರಾಮನಿಗೂ ಕೆಲವೊಂದು ಕಾರಣಕ್ಕೋಸ್ಕರ ಮನಸ್ತಾಪ ಉಂಟಾದ್ದರಿಂದ ಅಮುಗಿದೇವನು ಸೊಲ್ಲಾಪುರವನ್ನು ಬಿಟ್ಟು ಕಲ್ಯಾಣದಲ್ಲಿ ಬಂದು ಬಸವೇಶ್ವರನ ಶಿವಾನುಭವ ಮಂಟಪದಲ್ಲಿ ಸೇರ್ಪೆ

ಡೆಯಾದನು. ಯಾಕಂದರೆ ಅಲ್ಲಿ ನಡೆದ ವಾಗ್ವಾದಗಳಲ್ಲಿ ಅಮುಗಿ ದೇವನ ಉಲ್ಲೇಖವು ಮೇಲಿಂದ ಮೇಲೆ ಬರುತ್ತದೆ. ಮುಂದೆ ಕಲ್ಯಾಣ ಪಟ್ಟಣದಲ್ಲಿ ಕ್ರಾಂತಿಯು ಉದ್ಭವಿಸಲಾಗಿ ಅಲ್ಲಿಯ ಶಿವಶರಣರು ಕಲ್ಯಾಣವನ್ನು ಬಿಟ್ಟು ಬೇರೆ ಬೇರೆ ಸ್ಥಳಗಳಿಗೆ ಚದರಿ ಹೋದರು. ಈ ಪರಿಸ್ಥಿತಿಯಲ್ಲಿ ಅಮುಗಿ ದೇವನು ತನ್ನ ಮೂಲಸ್ಥಾನವಾದ ಸೊಲ್ಲಪುರಕ್ಕೆ ಹೋಗದೆ ತನ್ನ ಇಷ್ಟ ದೇವತೆಯ ಸ್ಥಾನವಾದ ಪುಳುಜ ಗ್ರಾಮದಲ್ಲಿ ಒಂದು ಇರಹತ್ತಿದನು. ಹೀಗೆ ಅಲ್ಲಿ ಅವನು ವಾಸಮಾಡುತ್ತಿರುವಾಗ್ಗೆ ಸಿಂಘಣ ನೃಪಾಲನು ಅಲ್ಲಿಗೆ ಬರಲು ನೃಪಾಲನು ಅವನಿಗೆ ಒಂದು ಗ್ರಾಮವನ್ನು ಉಂಬಳಿಹಾಕಿಕೊಟ್ಟನು. ಆದರೆ ಈ ಶಿಲಾಶಾಸನವು ೧೨೦೦ ನೇ ಇಸ್ವಿಯದು ಇರುವುದರಿಂದ ಆಗ ಅಮುಗಿದೇವನು ಬಹು ಮುಪ್ಪಿನವನಾಗಿರಬೇಕು. ಅಂದರೆ ಅವನ ವಯಸ್ಸು ಆಗ ೮೦-೯೦ ವರ್ಷ ವಿರಬೇಕು. ಅಲ್ಲಿಯೇ ಲಿಂಗೈಕ್ಯನಾಗಿರಬೇಕು. ಹೀಗೆ ಅಮುಗಿದೇವನ ಚರಿತ್ರೆಯನ್ನು ನಾವು ಕಲ್ಪಿಸಿದ್ದಾದರೆ ಇದು ನಂಬಲು ಅರ್ಹವೋ ಹ್ಯಾಗೆ ಎಂಬ ವಿಷಯವನ್ನು ನಾವು ಸಂಶೋಧಕರ ಕಡೆಗೆ ಬಿಟ್ಟುಕೊಡುತ್ತೇವೆ.

ಮೇಲ್ಕಂಡ ವಿವರಣೆಯು ನಂಬಲು ಅರ್ಹವಿರದಿದ್ದರೆ,

(೨) ಬಸವೇಶ್ವರನ ಕಾಲದಲ್ಲಿಯ ಅಮುಗಿದೇವನು ಬೇರೆ ಮತ್ತು ಸಿಂಘಣನ ಕಾಲದ ಅಮುಗಿದೇವನು ಬೇರೆ ಎಂದು ನಾವು ಗ್ರಹಿಸಬೇಕಾಗುತ್ತದೆ. ಮತ್ತು ಈ ಉಭಯತರು ಪುಳುಜ ಗ್ರಾಮದ ಸಿದ್ಧಸೋಮನಾಥನ ಭಕ್ತರಾಗಿದ್ದರು. ಈ ಉಭಯತರು ವಿದ್ವಾಂಸರಾಗಿದ್ದು ಆ ಕಾಲಕ್ಕೆ ಬಹು ಮನ್ನಣೆಯನ್ನು ಹೊಂದಿದವರಾಗಿದ್ದರು. ಈ ಚರಿತ್ರೆಯೂ ಕೂಡ ಸಂಭವನೀಯವಿರುತ್ತದೆ.

ಈ ಎರಡು ಅನುಮಾನಗಳಲ್ಲಿ ಯಾವದು ನಿಜವೆಂಬುದನ್ನು ಗೊತ್ತುಪಡಿಸಬೇಕಾದರೆ ನಾವು ಅಮುಗಿದೇವನ ವಿಷಯವಾಗಿ ಗ್ರಂಥಗಳಲ್ಲಿಯೂ ಪುಳುಜಗ್ರಾಮದ ಮತ್ತು ಮುತ್ತಲಿನ ಪ್ರದೇಶಗಳಲ್ಲಿಯೂ ಇನ್ನೂ ಹೆಚ್ಚಿಗೆ ಶೋಧಿಸಬೇಕು.

ನಾವು ಇಷ್ಟರ ಮಟ್ಟಿಗೆ ಹೇಳಿ ಸದ್ಯಕ್ಕೆ ಈ ಲೇಖನವನ್ನು ಪೂರ್ತಿಗೊಳಿಸುತ್ತೇವೆ.



ಹಿಂದೂ ಸಮಾಜದಲ್ಲಿ ಸಂಘಟನೆ.



ಲೇಖಕ:- ಓರ್ವ ವೀರಶೈವ.

(೧) ಸಾಂಸ್ಕೃತಿಕ ಸಂಘಟನೆ.

ಹಿಂದೂ ಮಹಾಸಭೆಯ ಮುಖ್ಯ ಉದ್ದೇಶವು ಹಿಂದೂ ಜನರಲ್ಲಿ ಸಂಘಟನೆಯನ್ನಂಟು ಮಾಡುವದಾಗಿರುತ್ತದೆ. ನಾವು ಆ ಮಹಾ ಸಭೆಯಲ್ಲಿ ಭಾಗಿಗಳಾಗಬೇಕೋ ಹ್ಯಾಗೆ ಎಂಬ ಪ್ರಶ್ನದ ಅವಗಾಹನೆಗಾಗಿ ಕೆಲವು ಸಂಗತಿಗಳನ್ನು ವಿಶದಪಡಿಸುವದು ಯುಕ್ತವಾಗಿ ತೋರಿದ್ದರಿಂದ ನನ್ನ ಅಲ್ಪ ಮತಿಗೆ ತಿಳಿದಷ್ಟು ಇಲ್ಲಿ ಪ್ರಯತ್ನಿಸುತ್ತಿದ್ದೇನೆ. ಸುಜ್ಞರು ಅವುಗಳಲ್ಲಿ ಯುಕ್ತವಾದವುಗಳನ್ನು ಗ್ರಹಿಸಬಹುದು. ಯುಕ್ತ ಕಾಣದಿದ್ದಲ್ಲಿ ತಿಳಿಸಿ ಹೇಳಬಹುದು.

ಹಿಂದೂ ಸಂಘಟನೆಯ ಪ್ರಶ್ನೆಯು ಒಂದು ಭಾಷೆ ಜಾತಿ, ಪಕ್ಷ ಅಥವಾ ಪ್ರಾಂತಕ್ಕೆ ಸಂಬಂಧಿಸದೆ ಇಡೀ ಭರತಖಂಡದ ಹಿಂದುಗಳಿಗೆ ಸಂಬಂಧಿಸಿದ್ದಾಗಿದೆ. ಅದುದರಿಂದ ಹಿಂದುಗಳಲ್ಲಿ ಸಂಘಟನೆಯು ಹೇಗಾಗಬೇಕು, ಹಿಂದೂ ಸಂಘಟನೆಯ ಸಾಮಾನ್ಯ ನಿಯಮಗಳಾವವು, ಹಿಂದೂ ಸಂಘಟನೆಯ ಬಗ್ಗೆ ಜನರ ಮನಸ್ಸಿನಲ್ಲಿ ಮೂಡಿರುವ ತಪ್ಪು ತಿಳುವಳಿಕೆಗಳಾವವು, ಹಿಂದೂ ಸಂಘಟನೆಯಲ್ಲಿ ವಿಶೇಷತಃ ವೀರಶೈವರ ಸ್ಥಾನವಾವುದು, ಈ ವಿಷಯಗಳನ್ನು ಕುರಿತು ಪ್ರತಿಪಾದಿಸುವದು ಅಗತ್ಯವಾಗಿದೆ. ಮೊದಲು ಹಿಂದುಗಳಲ್ಲಿ ಸಂಘಟನೆಯು ಹೇಗಾಗಬೇಕೆಂಬ ವಿಷಯವನ್ನು ಕುರಿತು ಅಲೋಚಿಸೋಣ.

ಹಿಂದುಗಳಲ್ಲಿ ಸಂಘಟನೆಯು ಹೇಗಾಗಬೇಕು ?

ಕೆಲವರು ಹೇಗೆ ಅಭಿಪ್ರಾಯಪಡುವರು, “ ಹಿಂದೂ ಎಂಬದು ಕ್ರಿಶ್ಚ ಮುಸಲ್ಮಾನ ಸಮಾಜಗಳಂತೆ ಒಂದೇ ಸಮಾಜವಲ್ಲ. ಅನೇಕ ಭಿನ್ನ ಭಿನ್ನ ಸಮಾಜಗಳಿಂದ ಕೂಡಿದ ದೊಡ್ಡದೊಂದು ಸಮಾಜವು. ಇದರಲ್ಲಿ ಭಿನ್ನ ಭಿನ್ನ ಮತ ಸಂಘಗಳುಂಟು. ಬೇರೆ ಬೇರೆ ಭಾಷೆಗಳನ್ನಾಡುವವರಿದ್ದಾರೆ. ಆಯಾಯ ಪ್ರಾಂತದ ಹಿಂದುಗಳ ವೈಶಿಷ್ಟ್ಯ ಆಕಾಂಕ್ಷೆಗಳೇ

ಬೇರೆ. ಸಾಮಾಜಿಕ ರಾಜಕೀಯ ದೃಷ್ಟಿಯಿಂದ ಅನೇಕ ಭಿನ್ನ ಭಿನ್ನಾಭಿಪ್ರಾಯಗಳುಳ್ಳ ಪಕ್ಷ ಸಂಗಡಗಳುಂಟು.

ವೈದಿಕ ಧರ್ಮದಲ್ಲಿ ಸ್ಥೂಲಮಾನದಿಂದ ಸಾಂಪ್ರದಾಯಿಕ ಪ್ರಗತಿಕ ಮತಗಳೆಂಬೆರಡು ಭೇದಗಳಿರುವವು. ಸಾಂಪ್ರದಾಯಿಕರು ಅಥವಾ ಸನಾತನಿಗಳು ಬಹು ದಿವಸಗಳಿಂದ ರೂಢವಾಗಿರುವ ಆಚಾರ ವಿಚಾರಗಳನ್ನು ವ್ಯತ್ಯಾಸಗೊಳಿಸಬಾರದೆಂದು ಒಂದು ಕಡೆಗೆ ಹಟ ಹಿಡಿದರೆ ಇನ್ನೊಂದು ಕಡೆಗೆ ಪ್ರಗತಿಕರು ಮೂಢವಾದ ರೂಢಾಚಾರಗಳನ್ನು ಕಿತ್ತೊಗೆದು ಲೋಕಹಿತದ ಹಾಗೂ ರಾಷ್ಟ್ರೇನ್ನತಿಯ ಕಾರ್ಯಗಳನ್ನು ಪ್ರಚಾರದಲ್ಲಿ ತರಬೇಕೆಂದು ಸಾರುತ್ತಿರುವರು. ಉದಾಹರಣಾರ್ಥವಾಗಿ ಅಪ್ಪುಶ್ಯತಾ ನಿವಾರಣೆಯ ಪ್ರಶ್ನೆಯು ಸದ್ಯಕ್ಕೆ ಉಭಯಪಕ್ಷಗಳಲ್ಲಿ ದೊಡ್ಡದೊಂದು ಗೊಂದಲವನ್ನೇ ಎಬ್ಬಿಸಿದೆ. ಇಂಥ ಪ್ರಸಂಗದಲ್ಲಿ ಸಂಘಟನೆಯು ಹೇಗಾಗಬೇಕು? ಸೂಕ್ಷ್ಮ ದೃಷ್ಟಿಯಿಂದ ವಿಚಾರಿಸಲು ವೈದಿಕ ಧರ್ಮದಲ್ಲಿ ಸ್ಮಾರ್ತ, ವೈಷ್ಣವ, ಶೈವ, ವೀರಶೈವ, ಶಾಕ್ತ, ಸೌರ, ಗಾಣಪತ್ಯ ಇತ್ಯಾದಿ ಹತ್ತಿಂಟು ಮತಗಳಿರುವವು. ಇದಲ್ಲದೆ ಅವುಗಳೊಳಗೆ ನೂರಾಯಿಂಟು ಜಾತಿಗಳಿರುವವು. ಅವುಗಳಲ್ಲಿ ಐಕ್ಯತೆಯು ನೆಲೆಗೊಳ್ಳಲು ಶಕ್ಯವೇ? ಐಕ್ಯತೆಯಾಗದೆ ಸಂಘಟನೆಯು ಶಕ್ಯವೇ? ಇದಲ್ಲದೆ ರಾಜಕೀಯ ದೃಷ್ಟಿಯಿಂದ ವಿಚಾರಿಸಲಾಗಿ ಹಿಂದುಗಳಲ್ಲಿ ಕಾಂಗ್ರೆಸ ಪಕ್ಷ, ಬ್ರಹ್ಮಕುಣೀತರ ಪಕ್ಷ, ಸಮಾಜ ಸುಧಾರಕ ಪಕ್ಷ, ಸೌಮ್ಯ ಪಕ್ಷ, ಉಗ್ರ ಪಕ್ಷ ಇತ್ಯಾದಿ ಪಕ್ಷಗಳು ಸಂಘಟನೆಗೆ ವಿಘ್ನ ಮಾಡಲಿಕ್ಕಿಲ್ಲವೇ? ಅಂದಮೇಲೆ ಹಿಂದುಗಳಲ್ಲಿ ಸಂಘಟನೆಯು ಸಾಧ್ಯವೇ?

ವೇಲಿನ ಎಲ್ಲ ಪ್ರಶ್ನೆಗಳನ್ನು ವಿಚಾರಿಸಿ ನೋಡಲಾಗಿ ಯಾರಿಗಾದರೂ ಸಂಘಟನೆಯು ಅಸಾಧ್ಯವೆಂದೇ ಸಹಜವಾಗಿ ಹೊಳೆಯುವದು. ಆದರೆ ಅಸಾಧ್ಯವೆಂದು ತಿಳಿದು ಕೈ ಬಿಡಲಿಕ್ಕೆ ಬರುವಂತಿಲ್ಲ. ಅಸಾಧ್ಯವಾದದ್ದನ್ನು ಸಾಧ್ಯಮಾಡಬೇಕಾಗಿದೆ. ಅನೇಕತ್ವಗಳಲ್ಲಿ ಏಕತ್ವವನ್ನು ಹುಡುಕಿ ತೆಗೆಯಬೇಕಾದರೆ ಹಿಂದುಗಳೆಲ್ಲರೂ ಒಂದೇ ಎಂಬ ಭಾವವನ್ನು ಸ್ಥಿರಗೊಳಿಸಬೇಕಾಗಿದೆ ನಾವೆಲ್ಲರೂ ಹಿಂದೂ ಧರ್ಮ ಮಾತೆಯ ಮಕ್ಕಳು, ಪರಸ್ಪರ ಬಂಧುಬಾಂಧವರು ಎಂಬ ವಿಚಾರವನ್ನು ಎಲ್ಲ ಹಿಂದುಗಳ ಮನಸ್ಸಿನಲ್ಲಿ ನೆಲೆಗೊಳಿಸಬೇಕಾಗಿದೆ. ನಮ್ಮ ಕೈಕಾಲು, ಕಣ್ಣು, ಕಿವಿ, ಮೂಗು ಮೊದಲಾದ ಅವಯವಗಳು ಭಿನ್ನವಾದಾಗ್ಯೂ ದೇಹವೆಂಬ ಒಂದೇ ಭಾಗಕ್ಕೆ ಸಂಬಂಧಪಟ್ಟಿರುವದಿಲ್ಲವೇ? ಎಲೆ, ಹೂ, ಕಾಯಿ,

ಹೆಣ್ಣು, ಟೊಂಗೆ ಮುಂತಾದವುಗಳು ಭಿನ್ನವಾದಾಗ್ಯೂ ಗಿಡವೆಂಬ ಮುಖ್ಯ ವಸ್ತುವಿಗೆ ಅವು ಸಂಬಂಧಪಟ್ಟಿಲ್ಲವೇ? ಅದೇ ಮೇರೆಗೆ ನಮ್ಮಲ್ಲಿ ನೆಲೆ ಗೊಂಡ ವಿವಿಧ ಮತಸಂಘಗಳೂ ಪಕ್ಷಗಳೂ ನಿಜವಾಗಿ ಹಿಂದೂ ಸಮಾಜದಲ್ಲಿಯೇ ಸಮಾವೇಶವಾಗುತ್ತವೆ. *There is unity in diversity* ಎಂಬ ತತ್ವವು ನಮ್ಮ ಹಿಂದೂ ಸಮಾಜಕ್ಕೂ ಸಮನ್ವಯಿ ಸುವದು.

ತತ್ವವೇನೋ ಹೇಳಲಿಕ್ಕೆ ಬಹು ಸುಲಭ. ಆದರೆ ಅವನ್ನು ಆಚರಣೆಯಲ್ಲಿ ತರಲಿಕ್ಕೆ ಹೋದಾಗ ವಿಘ್ನಗಳು ಪರಂಪರೆಯಾಗಿ ಬಂದು ನಮ್ಮ ಮುಂದೆ ನಿಲ್ಲುವವು. ಸಂಘಟನೆಯ ಪ್ರಶ್ನೆಯು ತಾತ್ವಿಕ ದೃಷ್ಟಿಯಿಂದ ಹೇಳಬಿಡುವ ಸುಲಭವಾದ ಮಾತಲ್ಲ. ಆಚರಣೆಯಲ್ಲಿ ತೋರಿ ಸುವ ದುಸ್ತರವಾದ ಕೆಲಸವಾಗಿರುವದು.

ಈಗ ನಮ್ಮ ಮುಂದೆ ಸಂಘಟನೆಗೆ ಅನುಕೂಲವಾದ ಎರಡು ಮುಖ್ಯವಾದ ವಿಷಯಗಳಿರುವವು. ಅವು ಯಾವವೆಂದರೆ (೧) ರಾಜಕೀಯ (೨) ಸಾಂಸ್ಕೃತಿಕ. ರಾಜಕೀಯ ದೃಷ್ಟಿಯಿಂದ ಸಂಘಟನೆ ಯಾಗುವದೋ, ಸಾಂಸ್ಕೃತಿಕ ದೃಷ್ಟಿಯಿಂದ ಸಂಘಟನೆಯಾಗುವದೋ, ಎಂಬ ದನ್ನು ನಾವು ಲಕ್ಷಪೂರ್ವಕವಾಗಿ ವಿಚಾರಿಸಬೇಕಾಗಿದೆ. ರಾಜಕೀಯ ದೃಷ್ಟಿಯಿಂದ ಸಂಘಟನೆಯ ವಿಷಯವಾಗಿ ನನಗೆ ಹೊಳೆದದ್ದನ್ನು ಮುಂದಿಟ್ಟಿದ್ದೇನೆ.

ಪರರಾಷ್ಟ್ರಗಳಲ್ಲಿ ಭಿನ್ನ ಭಿನ್ನ ರಾಜಕೀಯ ಪ್ರಶ್ನೆಗಳಿದ್ದರೂ ಅವುಗಳಲ್ಲಿ ಕ್ರಮಬದ್ಧತೆಯೂ ವಿಶಿಷ್ಟ ಉಚ್ಚಹೇತುಗಳನ್ನೊಳಗೊಂಡ ಪಕ್ಷಗಳೂ ವ್ಯಕ್ತವಾಗುತ್ತವೆ. ಅವರು ಈ ಪದ್ಧತಿಯನ್ನು ಸಾಗಿಸಿಕೊಂಡು ಹೋಗಲು ನುರಿತವರೂ ಸಮರ್ಥರೂ ಆಗಿರುತ್ತಾರೆ. ಆದರೆ ನಮ್ಮ ಹಿಂದೂ ಸಮಾಜದಲ್ಲಿ ತಲೆಗೊಬ್ಬರು ಹಿರಿಯರು. ಸ್ವಾರ್ಥಸಾಧನೆಗಾಗಿ ತಮ್ಮ ಸಮಾಜವನ್ನೂ ರಾಷ್ಟ್ರವನ್ನೂ ಮಣ್ಣುಗೂಡಿಸುವವರೇ ಬಹು ಜನರು. ರಾಜಕಾರಣದಲ್ಲಿಯಾದರೂ ನಮ್ಮ ಜನಹಿತ, ಸಮಾಜಹಿತ, ರಾಷ್ಟ್ರಹಿತ, ಇವುಗಳ ಕಡೆಗೆ ಲಕ್ಷ ಕೊಡುವದಕ್ಕಿಂತಲೂ ಅವುಗಳ ಹೆಸರಿನಿಂದ ನಮ್ಮ ಪ್ರತಿಷ್ಠೆ, ನಮ್ಮ ಸ್ವಾರ್ಥ, ನಮ್ಮ ಗೌರವವನ್ನು ಹೆಚ್ಚಿಸಿಕೊಳ್ಳಲಿಕ್ಕೆ ಹವಣಿಸುವವರೇ ಸಂಸ್ಥೆಗಳಲ್ಲಿ ತುಂಬಹತ್ತಿರುತ್ತಾರೆ. ಇದಕ್ಕೆ ಮುನಸಿಪಾಲ್ಟಿ, ಲೋಕಲ್ ಬೋರ್ಡ್, ಕಾಯಿದೆ ಕೌನ್ಸಿಲ್‌ಗಳೇ ಸಾಕ್ಷಿಯಾಗಿವೆ.

“ ನಮಗೆ ಮುಂದೆ ಸ್ವರಾಜ್ಯ ದೊರೆತರೆ ನಾವು ನಮ್ಮನಮ್ಮೊಳಗೆ ಬಡಿದಾಡಿ ಸಾಯುವವರೇ ಹೊರತು ಅದನ್ನು ಭದ್ರವಾಗಿ ಕಾಪಾಡಿಕೊಂಡು ಹೋಗಲಾರೆವೆಂದು ” ಕೆಲವರು ಅಭಿಪ್ರಾಯಬಡುವರು. ಯಾಕೆಂದರೆ ನಮ್ಮ ರಕ್ತನಾಳಗಳಲ್ಲಿ ಈಗಿನ ರಾಜ್ಯಕರ್ತೃತ್ವದ ವಿಚಾರಗಳು ಪಾಶ್ಚಾತ್ಯರಂತೆ ಇನ್ನೂ ಚನ್ನಾಗಿ ಬೇರೂರಿಲ್ಲ. ಬಹುಜನ ಅಶಿಕ್ಷಿತರು ಇನ್ನೂ ಅಜ್ಞಾನಾಂಧಕಾರದಲ್ಲಿಯೇ ಮುಳುಗಿರುವರು. ಆದ್ದರಿಂದ ಸುಶಿಕ್ಷಿತರು ಹೆಚ್ಚಾಗಿ ಸ್ವಾರ್ಥಿಗಳಾಗಿರುವರೇ ಹೊರತು ಸಮಾಜ ಹಿತೈಷಿಗಳಾಗಲಿ ರಾಷ್ಟ್ರ ಹಿತೈಷಿಗಳಾಗಲಿ ಆಗಿರುವದಿಲ್ಲ. ಏನೋ ಕೈ ಬೆರಳುಗಳಿಂದ ಎಣಿಸುವಷ್ಟು ಸುಶಿಕ್ಷಿತರು ಈಗಿನ ಪರಿಸ್ಥಿತಿಯಲ್ಲಿ ರಾಜ್ಯಕಾರಣದ ದೃಷ್ಟಿಯಿಂದ ಹಿಂದೂ ಸಮಾಜದಲ್ಲಿ ಸಂಘಟನೆಯನ್ನುಂಟುಮಾಡಿಯಾರೆಂದು ನನಗೆ ಭರವಸೆ ಎನಿಸದು. ಕಾರಣ ನಮ್ಮ ಹಿಂದೂ ಸಮಾಜದಲ್ಲಿ ಸಂಘಟನೆಯಾಗಬೇಕಾದರೆ ಸಾಂಸ್ಕೃತಿಕ ದೃಷ್ಟಿಯಿಂದಲೇ ಹೊರತು ರಾಜಕಾರಣ ದೃಷ್ಟಿಯಿಂದ ಸದ್ಯಕ್ಕೆ ಆಗುವದು ಬಹು ಕಠಿಣವಾಗಿರುತ್ತದೆ.

ನಮ್ಮ ಹಿಂದೂ ಸಮಾಜದಲ್ಲಿ ಕಾಲಕಾಲಕ್ಕೆ ಕ್ರಾಂತಿಗಳಾಗುತ್ತ ಬಂದಿವೆ. ಆಯಾಯ ಕಾಲಕ್ಕೆ ಸಂಘಟನೆಗಳಾಗದ ವಿಠಾ ಆ ಕ್ರಾಂತಿಗಳಿಗಿಂದೂ ಬಲಬರುತ್ತಿದ್ದಿಲ್ಲ. ಆದರೆ ಆ ಸಂಘಟನೆಗಳು ರಾಜಕೀಯ ಸ್ವರೂಪದವಾಗಿರದೆ ಆರಂಭದಲ್ಲಿ ಸಾಮಾಜಿಕ ಸುಧಾರಣೆಯನ್ನೇ ತಮ್ಮ ಉದ್ದೇಶವಾಗಿಟ್ಟುಕೊಂಡು ಸಮಾಜವನ್ನು ಸಂಘಟಿತ ಮಾಡಿದವು. ಮುಂದೆ ಇದರಿಂದ ರಾಜಕೀಯ ಕ್ರಾಂತಿಗಳಾದವು. ಜನತೆಯ ಆಚಾರ ವಿಚಾರಗಳನ್ನೇ ಕಾಲಪರಿಸ್ಥಿತಿಗೆ ಸರಿಯಾಗಿ ಒಳ್ಳೆಯದರ ಕಡೆಗೆ ತಿರುಗಿಸುವದೇ ಸಾಂಸ್ಕೃತಿಕ ಸುಧಾರಣೆ ಎನಿಸುತ್ತದೆ. ಇದು ಜನರಿಗೂ ಬೇಕಾಗುತ್ತದೆ. ಭಗವಾನ್ ಬುದ್ಧ ದೇವನು ವೈದಿಕ ಧರ್ಮದಲ್ಲಿ ಜನ್ಮ ತಾಳಿದ್ದರೂ ಹಿಂಸಾಯುಕ್ತವಾದ ಯಜ್ಞಯಾಗಾದಿಗಳನ್ನು ಕಿತ್ತೊಗೆಯಬೇಕೆಂಬ ಮುಖ್ಯ ಧೈಯ ತಾಳಿದನು. ಇದರಿಂದ ದೊಡ್ಡ ಸಾಮಾಜಿಕ ಕ್ರಾಂತಿಯಾಗಿ ಎಂಥ ಎಂಥ ವೈಭವಶಾಲೀ ಅರಸರಾಗಿ ಹೋದರೆಂಬುದು ಇತಿಹಾಸ ಪ್ರಸಿದ್ಧವದೆ. ಜೈನ ಧರ್ಮವಾದರೂ ವೈದಿಕ ಧರ್ಮದಲ್ಲಿರುವ ಅತಿಕ್ರಮಣವನ್ನು ಬಗ್ಗುಬಡಿದು ಸಾಮಾಜಿಕ ಕ್ರಾಂತಿಯನ್ನು ಮಾಡಿತು. ಇದರಿಂದ ಜೈನರು ರಾಜ್ಯಸದಾರೂಢರಾದರು. ಬಸವೇಶ್ವರನ ಪಂಥವಾದರೂ ಕಾಯಕ ಗುಣಗಳಿಗೆ ಮಹತ್ವಕೊಟ್ಟು ಜಾತಿಬಂಧನಗಳನ್ನು

ಹೊರ ದೂಡಿ ಸಮಾಜದಲ್ಲಿ ಸಂಘಟನೆ ಮಾಡಿತು. ಆಗಿನ ರಾಜ್ಯಾಧಿಕಾರಿಗಳು ಅದನ್ನು ಆಗ ನಷ್ಟಗೊಳಿಸಲು ಪ್ರಯತ್ನಿಸಿದರು. ಆದರೆ ಕಡೆಗೆ ತಾವೇ ನಷ್ಟರಾದರು.

ಈ ಮೇರೆಗೆ ಅಯಾಯ ಮತಪಂಥಗಳು ಜನತೆಯ ಸಾಂಸ್ಕೃತಿಕ ಸುಧಾರಣೆಗಾಗಿ ಪ್ರಯತ್ನಿಸಿದವು. ಆ ದೃಷ್ಟಿಯಿಂದಲೇ ಸಂಘಟನೆಯಾಗಲು ಶಕ್ಯವಾಯಿತು. ಅದಕ್ಕೆ ನಿಸ್ವಾರ್ಥಿಗಳಾದ ವಿಭೂತಿಗಳು ಹುರಿಯಾಳಾಗಿ ನಿಲ್ಲಬೇಕು. ಅಂದರೆ ಸಾಮಾನ್ಯರು ಆ ವಿಭೂತಿಗಳು ಹಾಕಿಕೊಟ್ಟ ಉದಾಹರಣೆಯನ್ನು ಹಿಂಬಾಲಿಸುವರು. ಆ ಮೂಲಕ ಸಂಘಟನೆಯು ಭದ್ರವಾಗಿ ಚಿರಕಾಲ ಬಾಳುವದು. ಸಾಂಸ್ಕೃತಿಕ ಸುಧಾರಣೆಯು ಮೊದಲು ಸಾಮುದಾಯಕ ರೀತಿಯಲ್ಲಿ ನಡೆಯದೆ ಒಬ್ಬ ಅಸಾಧಾರಣ ವ್ಯಕ್ತಿಯ ಅವತಾರದಿಂದಲೇ ನಡೆಯುವದೆಂದು ನಮ್ಮಲ್ಲಿ ತಿಳುವಳಿಕೆಯಿದೆ. ಆದರೆ ಅಂಥ ದಿವ್ಯ ವ್ಯಕ್ತಿಯ ಅವತಾರ ನಿರೀಕ್ಷಣೆಮಾಡುವದು ನಮ್ಮ ಸದ್ಯದ ಕೆಲಸವಲ್ಲ. ನಮ್ಮ ಮನಸ್ಸನ್ನು ನಾವು ಸಿದ್ಧಗೊಳಿಸಿ ಎಲ್ಲ ಪಂಥಗಳಲ್ಲಿ ಶ್ರೇಷ್ಠವಾದ ಹಾಗೂ ಸರ್ವ ಸಾಧಾರಣವಾದ ಆಚಾರವಿಚಾರಗಳನ್ನು ಏಕೀಕರಿಸಿ ಸಂಘಟನೆ ಮಾಡಲು ಪ್ರಯತ್ನಿಸಬೇಕು. ಆಷ್ಟರಲ್ಲಿ ಒಬ್ಬ ವಿಭೂತಿಯು ಉದಯವಾಗಿ ಅವುಗಳಲ್ಲಿ ಕ್ರಮಬದ್ಧತೆಯನ್ನುಂಟುಮಾಡಿ ಜನತೆಯಲ್ಲಿ ಕ್ರಾಂತಿಯನ್ನುಂಟುಮಾಡುವನು. ಆಗ ಹಿಂದೂ ಸಮಾಜವು ಒಂದಾಗುವದು ಖಂಡಿತವೇ.

(೨) ಹಿಂದೂ ಸಂಘಟನೆಯ ಬಗ್ಗೆ ಕೆಲವು ಆಕ್ಷೇಪಗಳು.

ಕೆಲವರು ಹಿಂದೂ ಸಂಘಟನೆಯ ಬಗ್ಗೆ ಬಹು ಸಂಶಯವುಳ್ಳವರೂ ಭಯಭೀತರೂ ಆಗಿದ್ದಾರೆ. ಅವರು ಹಿಂದುಗಳಲ್ಲಿ ಸಂಘಟನೆಯೇ ಬೇಡವೆಂಬದನ್ನು ಕುರಿತು ಕೆಲವು ಆಕ್ಷೇಪಗಳನ್ನು ಮುಂದು ಮಾಡುತ್ತಿರುವರು. ಅವುಗಳಲ್ಲಿ ಮೊದಲನೆಯ ಆಕ್ಷೇಪವೆಂದರೆ: —“ಹಿಂದೂ ಸಂಘಟನೆಯ ಉದ್ದೇಶವು ಮುಸಲ್ಮಾನರನ್ನು ಬಗ್ಗುಬಡಿಯುವದಕ್ಕಾಗಿಯೇ ಇರುತ್ತದೆ. ಇದರಿಂದ ರಾಷ್ಟ್ರದೊಳಗೆ ಹಿಂದೂ ಮುಸಲ್ಮಾನರಲ್ಲಿ ಮತ್ತಿಷ್ಟು ವೈರಭಾವವು ಜಿಳಿಯುವದು. ಹಿಂದೂ ಮುಸಲ್ಮಾನರಲ್ಲಿ ಐಕ್ಯತೆಯನ್ನುಂಟುಮಾಡಬೇಕೆಂದು ನಮ್ಮ ರಾಷ್ಟ್ರದ ಮುಂದಾಳುಗಳು ಪ್ರಯತ್ನಿಸುವಾಗ ನಡುವೆ ಇದೊಂದು ವಿಸರ್ಜಿತ ನಾಟಕವನ್ನು ಹೂಡಿ ಹಿಂದೂ ಮುಸಲ್ಮಾನರಲ್ಲಿ ಅನೈಕ್ಯತೆಯನ್ನು ಜಿಳಿಸಿದಂತಾಗುವದು.”

ಈ ಅಕ್ಷೇಪವು ದೋಷಯುಕ್ತವಾದುದು. ಒಂದು ಮನೆಯಲ್ಲಿ ಅಣ್ಣ ತಮ್ಮಂದಿರು ಒಬ್ಬರಿಗೊಬ್ಬರು ಹೊಡೆದಾಡುವದನ್ನು ಬಿಟ್ಟು ಪ್ರೇಮದಿಂದಲೂ ಐಕ್ಯದಿಂದಲೂ ಇರಲಿಕ್ಕೆ ಪ್ರಯತ್ನಿಸಿದರೆ ನೆರೆಮನೆಯ ಜೇರೊಬ್ಬ ಗೃಹಸ್ಥನು ಅವನ್ನು ನೋಡಿ ಸಿಟ್ಟಿಗೆಳುವದು ಹುಚ್ಚುತನವು. ನೆರೆಯವನು ಸಭ್ಯನಾಗಿದ್ದರೆ ಅವರ ಒಕ್ಕಟ್ಟಿನಿಂದ ಅವನಿಗೇನೂ ಬಾಧಕ ನಿಲ್ಲ. ಒಂದು ವೇಳೆ ಆತನು ಆ ಅಣ್ಣತಮ್ಮಂದಿರ ಅನೈಕ್ಯತೆಯ ದುರುಪಯೋಗವನ್ನು ಹೊಂದಿ ತನ್ನ ಸ್ವಾರ್ಥವನ್ನು ಸಾಧಿಸುತ್ತಿದ್ದರೆ ಆತನ ದುಷ್ಟತನವನ್ನು ತಗ್ಗಿಸಲಿಕ್ಕೆ ಆ ಅಣ್ಣತಮ್ಮಂದಿರು ಒಕ್ಕಟ್ಟಿನಿಂದಿರುವದು ಬಹು ಲೇಸು. ಅದೇ ಮೇರೆಗೆ ಮುಸಲ್ಮಾನರು ಹಿಂದುಗಳಲ್ಲಿ ಪರಸ್ಪರ ಐಕ್ಯತೆಯುಂಟಾಗುವದನ್ನು ನೋಡಿ ಸಂತೋಷಪಡುವದು ಸಭ್ಯತನದ ಲಕ್ಷಣವು. ಆದರೆ ಹಿಂದುಗಳ ಅನೈಕ್ಯತೆಯ ದುರುಪಯೋಗ ಮಾಡಿಕೊಂಡು ಅವರು ಹಿಂದುಗಳ ಮೇಲೆ ಬಲಾತ್ಕಾರ, ಅತ್ಯಾಚಾರ, ಅನಾಚಾರ ಮುಂತಾದ ಹ್ಯೇಯ ಕೆಲಸಗಳನ್ನು ಮಾಡುತ್ತಿದ್ದರೆ ಅವುಗಳನ್ನು ಹಿಂದುಗಳೆಲ್ಲರೂ ಒಕ್ಕಟ್ಟಿನಿಂದಲೂ ಧೈರ್ಯದಿಂದಲೂ ನಿರಾಕರಿಸುವದು ಅದ್ಯ ಕರ್ತವ್ಯವಾಗಿದೆ. ಒಮ್ಮೆ ಕೌರವ ಪಾಂಡವರಲ್ಲಿ ಜಗಳ ನಡೆದ ಕಾಲಕ್ಕೆ ಧರ್ಮರಾಯನು ಹೀಗೆ ಹೇಳಿದ್ದಾನೆ. “ಮನೆಯ ಜಗಳಕ್ಕೆ ನಾವೈವರು ಒತ್ತಟ್ಟಿಗೆ ಕೌರವರು ನೂರುಮಂದಿ ಒತ್ತಟ್ಟಿಗೆ, ಹೊರಗಿನ ಜಗಳಕ್ಕೆ ನಾವು ನೂರಾರೊಂದು ಮಂದಿ ಒತ್ತಟ್ಟಿಗೆ” ಈ ಮಾತು ಹಿಂದೂ ಮುಸಲ್ಮಾನರಿಗೂ ಸಮನ್ವಯಿಸುವದು.

ಮುಸಲ್ಮಾನರಿಂದ ಹಿಂದುಗಳಿಗೆನಾದರೂ ಅಂಥ ಅನಾಹುತ ಪ್ರಸಂಗಗಳು ಸಂಭವಿಸಿದರೆ ಹಿಂದುಗಳೆಲ್ಲರೂ ಕೂಡಿ ತಮ್ಮ ಧರ್ಮ ಪಾವಿತ್ರತೆ ಗೌರವ ಅಧಿಕಾರಗಳನ್ನು ಕಾಪಾಡಿಕೊಳ್ಳಲು ಮುಸಲ್ಮಾನರ ವಿರುದ್ಧ ನಿಲ್ಲಬೇಕಾಗುವದು. ಅದರಂತೆಯೇ ಹಿಂದುಗಳಿಂದ ಮುಸಲ್ಮಾನರಿಗೇನಾದರೂ ಕೆಡಕು ಸಂಭವಿಸಿದರೆ ಅವರಾದರೂ ಹಿಂದುಗಳನ್ನೆದುರಿಸುವದು ಧರ್ಮವೇ ಆಗಿದೆ. ಆದೇ ಮೇರೆಗೆ ಹಿಂದೂ ಮುಸಲ್ಮಾನರಿಬ್ಬರೂ ಅನರಿಂದ ತೊಂದರೆಗಳುಂಟಾಗುತ್ತಿದ್ದರೆ ಉಭಯತರೂ ಬಂಧುಗಳಾಗಿ ಆ ತೊಂದರೆಗಳನ್ನು ನೀಗಿಕೊಳ್ಳಲೇಬೇಕಾಗುತ್ತದೆ. ಈ ದೃಷ್ಟಿಯಿಂದವಿಚಾರಿಸಲು ಹಿಂದೂ ಸಂಘಟನೆಯಿಂದ ಹಿಂದೂ ಮುಸಲ್ಮಾನರಲ್ಲಿ ಅನೈಕ್ಯತೆಯುಂಟಾಗಲು ಆಸ್ಪದವೇ ಇಲ್ಲ. ಹಿಂದುಗಳಲ್ಲಿ ಸಹ ಒಂದು ಮತ

ದವರು ಇನ್ನೊಂದು ಮತಕ್ಕೆ ನಿಂದ್ಯವನಾಡಿದರೆ ಅವನ್ನು ನಿಷೇಧಿಸುವದೂ ಧರ್ಮವೇ ಆಗಿದೆ.

ಎರಡನೆಯ ಆಕ್ಷೇಪವೆಂದರೆ: — “ ಹಿಂದೂ ಸಂಘಟನೆಯ ಉದ್ದೇಶವು ಹಿಂದುಗಳಲ್ಲಿ ಬಹುಕಾಲದಿಂದ ರೂಢವಾಗಿರುವ ಸಾಂಪ್ರದಾಯಗಳನ್ನೆಲ್ಲ ಕಿತ್ತಿ ಹಾಕಿ ಹೊಲೆ ಹದಿನೆಂಟು ಜಾತಿಗಳನ್ನೆಲ್ಲ ಒಂದು ಮಾಡಿ ಅವುಗಳನ್ನು ಒಂದೇ ಸಾಮಾನ್ಯ ಧರ್ಮಕ್ಕೆ ಅಧೀನ ಮಾಡಿ ಪರಸ್ಪರರಲ್ಲಿ ಊಟ ಉಡಿಗೆ ಹೆಣ್ಣು ಗಂಡು ಪೂಜೆ ಪುನಸ್ಕಾರ ಮುಂತಾದವುಗಳು ನಡೆಯುವಂತೆ ಮಾಡುವದಿರುತ್ತದೆ. ” ಈ ಆಕ್ಷೇಪವಾದರೂ ತಪ್ಪಾದುದೆಂದೇ ಹೇಳಬೇಕಾಗುತ್ತದೆ. ಯಾಕಂದರೆ ಸಂಘಟನೆ ಮಾಡುವವರು ಸಾಧ್ಯವಲ್ಲದ ಕೆಲಸಗಳನ್ನುಂಟುಮಾಡಬೇಕೆಂಬ ಇಚ್ಛೆಯುಳ್ಳವರಾಗಿಲ್ಲ.

ಹಿಂದೂ ಮತ ಪಂಥಗಳಲ್ಲಿ ನೆಲೆಸಿದ ಸಾಂಪ್ರದಾಯಗಳೆಲ್ಲವೂ ಸಾಧುವಾದವುಗಳೆಂದು ಹೇಳಲಿಕ್ಕಾಗುವದಿಲ್ಲ. ಅವುಗಳಲ್ಲಿ ಎಷ್ಟೋ ಸಾಂಪ್ರದಾಯಗಳು ಸಾರ್ವಜನಿಕ ಹಾಗೂ ರಾಷ್ಟ್ರಹಿತದ ದೃಷ್ಟಿಯಿಂದ ಕೆಡಬೇಕಾಗಿರುತ್ತವೆ ಅಂಥವುಗಳನ್ನು ಕಿತ್ತೊಗೆದರೆ ತಪ್ಪೇನು? ಆ ದುಷ್ಟ ಸಾಂಪ್ರದಾಯಗಳು ಇದ್ದಕ್ಕಿದ್ದ ಹಾಗೆಯೇ ಇರಬೇಕೆಂದು ನಾವೇಕೆ ಆಗ್ರಹತೊಡಬೇಕು? ಉದಾಹರಣಾರ್ಥವಾಗಿ ನಾವು ಅಸ್ತುತ್ಯರ ಕೂಡ ಕೂಡಿ ಅನ್ನಪಾನ ಶರೀರಸಂಬಂಧ ಪೂಜಾನಮಸ್ಕಾರಾದಿಗಳನ್ನು ಮಾಡುವದು ಒಂದು ವೇಳೆ ಬೇಡ. ಅದರೆ ಅಸ್ತುತ್ಯರನ್ನು ಮುಟ್ಟಬಾರದೇಕೆ? ಉಳಿದ ಹಿಂದುಗಳು ಪರಸ್ಪರ ವ್ಯವಹರಿಸುವಂತೆ ಅವರೊಡನೇಕೆ ವ್ಯವಹರಿಸಬಾರದು? ಅವರನ್ನು ಮುಟ್ಟಬಾರದೆಂಬದಕ್ಕೆ ಕೆಲವರು ಸುಲಭವಾದ ಕಾರಣಗಳನ್ನು ಹೇಳಬಹುದು. ಕೆಲವರು ಮುಟ್ಟಬೇಕೆಂಬುವದಕ್ಕೆ ಅಷ್ಟೇ ಸಬಲ ಕಾರಣಗಳನ್ನು ಹೇಳಬಹುದು. ಅಂದರೆ ಹಿಂದೂ ಜನಾಂಗದ ಹಿತದ ದೃಷ್ಟಿಯಿಂದ ಮತ್ತು ಅದು ಇಡೀ ರಾಷ್ಟ್ರದ ಪ್ರಶ್ನೆಯಾಗಿರುವದರಿಂದ ನಮ್ಮ ಇತರ ಬಂಧುಗಳಂತೆ ಅವರೊಡನೆ ವ್ಯವಹರಿಸಿ ನಮ್ಮ ಅತ್ಯಲ್ಪವಾದ ಔದಾರ್ಯವನ್ನೇಕೆ ತೋರಿಸಬಾರದು? ಅದೇನೂ ಅಸಾಧ್ಯವಾದ ಮಾತಲ್ಲ.

ಇದರಂತೆಯೇ ಕ್ಷುಲ್ಲಕವಾದ ಇನ್ನೂ ಅನೇಕ ಸಾಂಪ್ರದಾಯಗಳನ್ನು ಸಾಮಾನ್ಯಹಿತದ ದೃಷ್ಟಿಯಿಂದ ದೂರೀಕರಿಸಿ ಪರಸ್ಪರರು ಕೂಡಿಕೊಂಡು ವ್ಯವಹರಿಸಲು ಸಾಧ್ಯವದೆ. ಅಸಾಧ್ಯ ಕೆಲಸಕ್ಕೆ ಕೈಹಾಕಿ ಅರಾಜಕತೆ

ಯನ್ನೆಬ್ಬಿಸಬಾರದೇನೋ ನಿಜ. ಆದರೆ ಸಾಧ್ಯವಾದುದನ್ನು ಮಾಡಲೇ ಬೇಕು. ಆದುದರಿಂದ ಹಿಂದುಗಳೆಲ್ಲರೂ ತಮ್ಮ ಮತಸಂಧಗಳನ್ನು ಬಿಟ್ಟು ಒಂದೇ ಧರ್ಮಕ್ಕೆ ಸೇರಬೇಕಾಗುತ್ತದೆಂದು ಯಾರೂ ತಿಳಿದು ಭಯಪಡಬಾರದು. ಒಂದೇ ಧರ್ಮವನ್ನು ಮಾಡುವದು ಸದ್ಯಕ್ಕೆ ಸಾಧ್ಯವಿಲ್ಲ. ಹಿಂದೂ ಸಂಘಟನೆಯ ಧೈಯವು ಸಾಧ್ಯವಾದ ದುಷ್ಟಸಾಂಪ್ರದಾಯಗಳನ್ನು ನೀಗಿ ಎಲ್ಲ ಮತಸಂಧಗಳಲ್ಲಿರುವ ಶಿಷ್ಟವಾದ ಸಾಂಪ್ರದಾಯಗಳನ್ನೇಕೀಕರಿಸಿ ಅವುಗಳನ್ನು ಹಿಂದುಗಳೆಲ್ಲರೂ ಅನುಸರಿಸುವಂತೆ ಮಾಡುವದಾಗಿರುತ್ತದೆ.

ಮೂರನೆಯ ಆಕ್ಷೇಪವೆಂದರೆ— “ಹಿಂದೂ ಸಂಘಟನೆಯ ಧೈಯವು ಹಿಂದುಗಳು ತಮ್ಮೊಳಗೆ ಬಹುಮತವನ್ನು ಮಾಡಿಸುವದೇ ಇದೆ. ರಾಜಕೀಯ ವಿಷಯಗಳ ಬಗ್ಗೆ ಅಲ್ಪ ಸಂಖ್ಯಾಕ ಸಮಾಜಗಳ ಹಿತಕ್ಕೆ ಪೆಟ್ಟನ್ನು ತಗಲಿಸಿದಂತಾಗುವದು. ಈ ಆಕ್ಷೇಪವಾದರೂ ತಪ್ಪಾದುದೇ. ಯಾಕೆಂದರೆ ಅಲ್ಪ ಸಂಖ್ಯಾಕರ ಹಿತಚಿಂತನೆಯನ್ನು ಮೊಸಲು ಮಾಡಿ ನಂತರ ಬಹು ಸಂಖ್ಯಾಕ ಸಮಾಜದ ಹಿತಾಹಿತಗಳ ಬಗ್ಗೆ ಯೋಚಿಸುವದು ನಮ್ಮ ಕರ್ತವ್ಯವು.

ಒಂದು ದೊಡ್ಡ ಮನೆತನದಲ್ಲಿ ರೊಟ್ಟಿ ಚಟ್ಟಿಯೇ ಸಿಗಲಿ ಅಣ್ಣ ತಮ್ಮಂದಿರು ಕೂಡಿಕೊಂಡಿದ್ದರೆ ಆ ಮನೆತನಕ್ಕೆ ಗೌರವವೂ ವರ್ಚಸ್ಸೂ ಬರುವದು. ಆ ಮನೆಯವರಿಗೆ ಜನರು ಅಂಜಿ ನಡೆಯುವರು. ಆದರೆ ಸ್ವಾರ್ಥಕ್ಕಾಗಿ ಹೊಡೆದಾಡಿ ಅವರು ಬೇರೆಯಾದರೆ ಅವರ ಗೌರವವೇ ನಾಶವಾಗಿ ಅವರನ್ನು ಯಾರೂ ಲಕ್ಷಿಸುವದಿಲ್ಲ. ಆದುದರಿಂದ ಸ್ವಾರ್ಥಸಾಧನೆಗಿಂತ ಕೂಡಿಕೊಂಡಿರುವುದೇ ಮೇಲು. ಕೂಡಿಕೊಂಡು ಅಲ್ಪಸಂಖ್ಯಾಕ ಸಮಾಜದವರಿಗೆ ಔದಾರ್ಯ ತೋರಿಸುವದು ಹಿಂದೂ ಸಂಘಟನೆಗೆ ಭೂಷಣವೇ ಸರಿ. ಆದುದರಿಂದ ಹಿಂದೂ ಸಂಘಟನೆಯ ಧೈಯವು ಸ್ವಾರ್ಥಸಾಧನೆಗಾಗಿ ಇರಲಾರದು. ಎಲ್ಲ ಮತಪಂಥಗಳು ಪ್ರೇಮದಿಂದ ಕೂಡಿಕೊಂಡಿರುವದಕ್ಕಾಗಿ ಇರುತ್ತದೆ.

ನಾಲ್ಕನೆಯ ಆಕ್ಷೇಪವೆಂದರೆ— ಹಿಂದೂ ಸಂಘಟನೆಯವರು ಮತಾಂತರ ಹೊಂದಿದ ಜನರನ್ನು ಶುದ್ಧೀ ಸಂಸ್ಕಾರದಿಂದ ತಿರುಗಿ ತಮ್ಮ ಧರ್ಮದಲ್ಲಿ ಸೇರಿಸಿಕೊಳ್ಳಬೇಕೆಂಬ ಧೋರಣವುಳ್ಳವರಾಗಿದ್ದಾರೆ. ಇದರಿಂದ

ಕ್ರಿಸ್ತೀ ಮುಸಲ್ಮಾನ ಮತಗಳಿಗೆ ಮನಸ್ತಾಪವಾಗದಿರದು. ಈ ಆಕ್ಷೇಪವು ಯುಕ್ತವಾದುದೆಂದು ಹೇಳಲಾಗುವದಿಲ್ಲ. ಯಾಕಂದರೆ ಮನುಷ್ಯನಿಗೆ ತನಗೆ ಯುಕ್ತ ಕಂಡ ಜೀಕಾದ ಧರ್ಮದಲ್ಲಿ ಸೇರಲು ಸ್ವಾತಂತ್ರ್ಯವಿರುವದಷ್ಟೇ. ಆದರೆ ಆ ವ್ಯಕ್ತಿಯನ್ನು ಬಲಾತ್ಕಾರದಿಂದಾಗಲೀ, ಅಶೇ ಹೆಚ್ಚಿ ಯಾಗಲೀ, ಅವನಿಗೇನಾದರೂ ಅಪತ್ತನ್ನಂಟುಮಾಡಿಯಾಗಲಿ ಮತಾಂತರ ಮಾಡಿಸುವದು ಪಾಪವು. ಆದರೆ ಯೋಗ್ಯವಾದ ಮತತತ್ವಗಳ ಪ್ರಸಾರ ಮಾಡಿ ಜನರು ತಾವಾಗಿಯೇ ಆ ಮತವನ್ನಂಗೀಕರಿಸುತ್ತೇವೆಂದು ಬಂದರೆ ಅವರನ್ನು ವಿಚಾರಮಾಡಿ ಸೇರಿಸಿಕೊಳ್ಳುವದು ಧರ್ಮವಾಗಿದೆ.

ಆ ಪ್ರಕಾರ ಹಿಂದುಗಳಲ್ಲಿ ಅನೇಕರು ತಮ್ಮ ತಮ್ಮೊಳಗೆ ಮತಾಂತರ ಹೊಂದಿರುವರು. ಎಷ್ಟೋ ಜನ ಜೈನರು, ಬ್ರಾಹ್ಮಣರು, ಹಾಲು ಮತದವರು ಹಿಂದಕ್ಕೆ ವೀರಶೈವರಾಗಿದ್ದಾರೆ. ಜೈನರು ಬ್ರಾಹ್ಮಣರಾಗಿರುವರು. ಬ್ರಾಹ್ಮಣರು ಜೈನ ಮತದಲ್ಲಿ ಸೇರಿರುವರು. ಹೀಗಿರುವಾಗ ಮತಾಂತರ ಹೊಂದಿದ ನಮ್ಮ ಬಂಧುಗಳು ತಿರುಗಿ ನಮ್ಮ ಧರ್ಮದಲ್ಲಿ ಬಂದರೆ ಉಳಿದ ಧರ್ಮದವರಿಗೆ ಮನಸ್ತಾಪವಾಗುವ ಕಾರಣವಿಲ್ಲ. ಒತ್ತಾಯದಿಂದ ಮತಾಂತರ ಮಾಡದಿದ್ದರೆ ತೀರಿತು.

ಸದಿಚ್ಛೆಯಿಂದ ಹಿಂದುಗಳು ಮತಾಂತರ ಹೊಂದಿದರೆ ಸೈರಿಸುವದು ಧರ್ಮವು. ಆದರೆ ಅಜ್ಞಾನ, ದುರಾಶೆ ಬಲಾತ್ಕಾರಗಳ ಮೂಲಕ ಮತಾಂತರ ಹೊಂದಿದ್ದರೆ ಅಂಧವರನ್ನು ತಿರುಗಿ ಸಾಧುವಾರ್ಗದಿಂದ ಹಿಂದೂ ಧರ್ಮದಲ್ಲಿ ಸೇರಿಸುವದೇನೂ ಅಪರಾಧವಲ್ಲ. ಹಿಂದೂ ಧರ್ಮದೊಳಗಿನ ಆಯಾಯ ಮತಗಳು ತಮ್ಮ ಉಚ್ಚ ತತ್ವಗಳ ಬಲದಿಂದ ಮತಭ್ರಷ್ಟರನ್ನೂ ಅನ್ಯಮತೀಯರನ್ನೂ ಶುದ್ಧೀಕರಣ ಮಾಡಿ ತಮ್ಮ ಮತದಲ್ಲಿ ಸೇರಿಸಿಕೊಳ್ಳಲು ಯಾವ ಪ್ರತ್ಯವಾಯವೂ ಇಲ್ಲ. ಒಂದು ವೇಳೆ ಶುದ್ಧೀಕರಣವನ್ನು ಬಿಟ್ಟರೆ ಮಹಾ ಅಪರಾಧವಾಗುತ್ತದೆ. ಯಾಕಂದರೆ ಹಿಂದಕ್ಕೆ ೬೦ ಕೋಟಿ ಇದ್ದ ಹಿಂದುಗಳ ಸಂಖ್ಯೆಯು ಈಗ ೨೨ ಕೋಟಿಗೆ ಬಂದಿದೆ. ಇನ್ನು ಮುಂದೆ ಹತ್ತಿಂಟು ಕೋಟಿಗೆಲ್ಲಿ ಬರುವದೋ ಸಂಶಯವಿದೆ. ಅದುದರಿಂದ ಅನ್ಯಮತೀಯರನ್ನು ಹಿಂದುಮತದಲ್ಲಿ ಸೇರಿಸುವದೊತ್ತಟ್ಟಿಗಿರಲಿ, ನಮ್ಮ ಮತಬಾಂಧವರು ನಮ್ಮ ಕೈಬಿಟ್ಟು ಹೋಗದಂತೆ ನೋಡಿಕೊಳ್ಳುವದು ಪ್ರತಿಯೊಬ್ಬ ಹಿಂದೂ ಮತಸ್ಥನ ಪ್ರಾಮುಖ್ಯವಾದ ಕರ್ತವ್ಯವಾಗಿದೆ.

(೩) ಹಿಂದೂ ಸಂಘಟನೆಯಲ್ಲಿ ವೀರಶೈವರ ಸ್ಥಾನವು.

ವೀರಶೈವ ಮತವು ಹಿಂದೂ ಧರ್ಮದ ಒಂದು ಅಂಗವಾಗಿರುವದಷ್ಟೇ. ಹಿಂದೂ ಸಂಘಟನೆಯ ಉದ್ದೇಶವು ಆಯಾಯ ಮತಗಳಲ್ಲಿರುವ ಉದಾತ್ತ ಹಾಗೂ ಉದಾರವಾದ ತತ್ವಗಳನ್ನು ಒತ್ತಟ್ಟಿಗೆ ಸೇರಿಸಿ ಹಿಂದುಗಳೆಲ್ಲರೂ ಅವುಗಳನ್ನನುಸರಿಸಬೇಕೆಂದಿದ್ದರೆ ಕರ್ನಾಟಕದಲ್ಲಿ ನಮ್ಮ ವೀರಶೈವ ಮತವು ಹಿಂದೂ ಸಂಘಟನೆಗೆ ತನ್ನ ಪಾಲಿನ ಬಹು ಭಾಗವನ್ನು ಸಲ್ಲಿಸಲು ಸಿದ್ಧವಾಗಿಯೇ ಇದೆ. ಸ್ವಲ್ಪ ಸೂಕ್ಷ್ಮ ರೀತಿಯಿಂದ ವಿಚಾರಿಸಿದರೆ ವೀರಶೈವ ಮತವು ಸಂಘಟನೆಗೆ ಒಳ್ಳೆ ಅನುಕೂಲವಾದ ಹಾಗೂ. ಪ್ರೋತ್ಸಾಹವಾದ ಅಂಗವಾಗಿರುವದೆಂದು ನಿರ್ವಿವಾದವಾಗಿ ಹೇಳಬಹುದು. ವೀರಶೈವ ಸಂಸ್ಕೃತಿ ಸುಧಾರಣೆಗಳೆಲ್ಲ ಲಿಂಗ ಈ ವಿಷಯವಾಗಿ ಇರುವ ದಿವ್ಯ ತತ್ವಗಳ ಮೇಲೆ ಅವಲಂಬಿಸಿವೆ. ಭಕ್ತಿಮಾರ್ಗದಿಂದ ಜನಸಾಮಾನ್ಯರಲ್ಲಿ ಐಕ್ಯತೆಯನ್ನು ಬೆಳೆಸಲಿಕ್ಕೆ ಈ ವೀರಶೈವ ಪದ್ಧತಿಯು ಒಳ್ಳೆ ಚತುರೋಪಾಯವಾಗಿದೆ. ಇದರಿಂದ ಸಮಾಜದಲ್ಲಿ ಎಂಥ ಬಂಧುರವಾದ ಸುವ್ಯವಸ್ಥೆಯು ನಡೆದಿರುವದೆಂಬದನ್ನು ಇಲ್ಲಿ ಆಲೋಚಿಸೋಣ.

“ಲಿಂಗಧಾರಕರೆಲ್ಲರೂ ಸರಿಸಮಾನರು. ಅವರಲ್ಲಿ ಜಾತಿಭೇದವನ್ನೆಣಿಸಕೂಡದು” ಎಂದು ವೀರಶೈವ ತತ್ವವಿರುವದು. ಜಾತಿಭೇದವನ್ನು ಹೊಡೆದು ಹಾಕಿ ಎಲ್ಲರನ್ನು ಒಂದು ಗೂಡಿಸಲು ಇದು ಒಳ್ಳೆ ಸುಗಮವಾದ ಹಾಗೂ ಉತ್ತಮವಾದ ಉಪಾಯವಾಗಿರುವದು. ಲಿಂಗಧಾರಿ ಶ್ರೀ ಪುರುಷರು ಆತ್ಮೋದ್ಧಾರ ಮಾಡಿಕೊಳ್ಳಲು ಸಮಾನಾಧಿಕಾರಿಗಳಾಗಿರುವದರಿಂದ ಪುರುಷ ಹೆಚ್ಚು ಶ್ರೀ ಕಡಿಮೆ ಎಂಬ ಸಂಕುಚಿತ ವಿಚಾರಕ್ಕೆ ಆಸ್ಪದವೇ ಇಲ್ಲ. ನಮ್ಮವರು ಭಕ್ತಿ ಎಂಬ ಉಚ್ಚ ತತ್ವವನ್ನು ಎಲ್ಲ ಜಾತಿಗಳ ಸಾಮಾನ್ಯ ಧರ್ಮವನ್ನಾಗಿ ಮಾಡಿದರು. ಆ ಭಕ್ತಿಯ ಕುರುಹೇ ಲಿಂಗವು. ಬಹು ಸಂಖ್ಯಾಕರಾದ ಸಾಮಾನ್ಯ ಜನರಲ್ಲಿ ಕರ್ಮ ಜ್ಞಾನಗಳಿಗಿಂತಲೂ ಭಕ್ತಿ ಭಾವನೆಯೇ ಅಧಿಕವಾಗಿರುತ್ತದೆ. ಆ ಭಕ್ತಿಗೆ ಒಂದು ಮೂರ್ತ ಸ್ವರೂಪವನ್ನು ತಂದು ಕೊಟ್ಟರೆ ಸಾಮಾನ್ಯರು ಹೆಚ್ಚು ಅನಂದವನ್ನು ಪಡೆಯುವರು.

ಈ ಭಕ್ತಿ ಪಂಥದಿಂದ ನಮ್ಮವರು ವರ್ಣಾಶ್ರಮ ಧರ್ಮಗಳನ್ನು ಹೊಡೆದೋಡಿಸಿದರು. “ವಿಪ್ರ ಮೊದಲು ಅಂತ್ಯಜ ಕಡೆಯಾಗಿ ಶಿವಭಕ್ತ

ರಾವವರನ್ನೆಲ್ಲ ಒಂದೇ ಎಂಬೆ. ಹಾರುವ ಮೊದಲು ಶ್ವಸಚ ಕಡೆಯಾಗಿ ಭವಿಗಳಾದವರನ್ನೆಲ್ಲ ಒಂದೇ ಎಂಬೆ ಕೂಡಲ ಸಂಗಮದೇವಾ ” ಎಂದು ಬಸವಣ್ಣನವರು ಹೇಳಿರುವದನ್ನು ನೋಡಿದರೆ ವೀರಶೈವರಲ್ಲಿ ಶಿವಕುಲ ಅರ್ಥಾತ್ ಸಜ್ಜನರ ಸಮೂಹ, ಭವಿಕುಲ ಅರ್ಥಾತ್ ದುರ್ಜನರ ಸಮೂಹ ಎಂಬೆರಡೇ ಭಾಗಗಳಿರುವವೆಂದು ತಿಳಿಯುವದು. ಲಿಂಗಧಾರಿಗಳೆಲ್ಲ ಸಜ್ಜನರಾಗಿರತಕ್ಕದ್ದು. ಸಜ್ಜನರಾದ ಎಷ್ಟೋ ಅನ್ಯಮತೀಯರು ಹಿಂದಕ್ಕೆ ಲಿಂಗಾಯತರಾದರು. ಅಂಥವರಲ್ಲಿ ಪರಸ್ಪರ ಶರೀರ ಸಂಬಂಧಗಳಾಗದಿದ್ದರೂ ಉಪೋಪಚಾರಗಳೂ ಸಮಾಜ ಕಾರ್ಯಗಳೂ ಸಂಘಟಿತವಾಗಿ ಈಗಲೂ ನಡೆದಿರುತ್ತವೆ.

ಸಮುದಾಯಕ್ಕೆ ಸಂಬಂಧಿಸಿದ ಗುಡಿಗುಂಡಾರವೊಳಗಿನ ದೇವರುಗಳಿಗಿಂತಲೂ ವ್ಯಕ್ತಿಗತವಾದ ಇಷ್ಟಲಿಂಗವು ಭಕ್ತಿಯ ದೃಷ್ಟಿಯಿಂದ ಹೆಚ್ಚು ಅನುಕೂಲವು. ಗುಡಿಗಳಲ್ಲಿರುವ ದೇವರುಗಳ ದರ್ಶನ ಲಾಭವು ಅನೇಕರಿಗೆ ದುರ್ಲಭ. ನಮ್ಮ ದೇಹದ ಮೇಲಿನ ಲಿಂಗ ದರ್ಶನವು ನಮಗೆ ಬೇಕಾದ ಹಾಗೆ ಸುಲಭ. ಗುಡಿಯ ದೇವರ ಪೂಜೆ ಮಾಡುವದು ಮತ್ತಿಷ್ಟು ದುರ್ಲಭ. ಬೇರೆ ಬೇರೆ ಗುಡಿಗಳಲ್ಲಿ ಬೇರೆ ಬೇರೆ ದೇವರುಗಳಿರುವದರಿಂದ ಭಕ್ತಿಯು ಹರಿದು ಹಂಚಿ ಹೋಗುವದು. ಇಷ್ಟ ಲಿಂಗವು ಒಂದೇ ಇರುವದರಿಂದ ಭಕ್ತಿಯು ಏಕಾಗ್ರವಾಗುವದು. ಪರಸ್ಥಳಕ್ಕೆ ಹೋದರೆ ನಮ್ಮ ದೇವರಗುಡಿಯ ದರ್ಶನವು ತಪ್ಪಬಹುದು. ಆದರೆ ಇಷ್ಟ ಲಿಂಗವು ನಾವು ಹೋದಲ್ಲೆಲ್ಲ ನಮ್ಮ ವೈಮೇಲೆಯೇ ಇರುವದು. ಗುಡಿಗಳಲ್ಲಿ ಪೂಜೆ ಮಾಡಬೇಕಾದರೆ ಪೂಜಾರಿಗಳ ಕಾಟ ಮತ್ತು ಅನೇಕ ನಿರ್ಬಂಧಗಳು. ನಮ್ಮ ಲಿಂಗ ಪೂಜೆಗೆ ಯಾವ ನಿರ್ಬಂಧವೂ ಇಲ್ಲ. ಅದುದರಿಂದ ಲಿಂಗವೇ ಸರ್ವರಿಗೆ ಭಕ್ತಿಯನ್ನು ಬೆಳೆಯಿಸಲು ಒಳ್ಳೇ ಅನುಕೂಲ. ಅಮೂಲಕ ಸಂಘಟನೆಯನ್ನು ಮಾಡಲು ಹೆಚ್ಚು ನೆಟ್ಟಗೆ.

‘ದೇಹವೇ ದೇಗಲು ಪ್ರಾಣವೇ ಲಿಂಗ’ ಎಂದು ನಮ್ಮ ಆದ್ಯರು ಹೇಳಿರುವರು. ಅದುದರಿಂದ ಲಿಂಗವೆಂದರೆ ಇಂತಹ ಹೆಸರಿನ ದೇವರೇ ಎಂದು ಯಾರೂ ತಿಳಿಯಕೂಡದು. ಅದು ಪರವಸ್ತುವಿನ ಚಿಹ್ನವಾಗಿದೆ. ಅದಕ್ಕೆ ಇಷ್ಟಲಿಂಗವೆಂಬ ಹೆಸರು. ಅಂದರೆ ಜನರು ತಮಗೆ ಇಷ್ಟವಾದ ದೇವರನ್ನು ಅದರ ಮೇಲೆ ಆರೋಪಿಸಿ ಪೂಜಿಸಲು ಬೇಕಾದಷ್ಟು ಅವಕಾಶವಿದೆ. ಲಿಂಗವೆಂಬುದು ಲಿಂಗಾಯತರಿಗಷ್ಟೇ ಸಂಬಂಧಪಟ್ಟು

ದಲ್ಲ. ಅದು ಬಹು ವ್ಯಾಪಕವಾದುದು. ಆಸ್ತಿಕ ಬುದ್ಧಿಯುಳ್ಳವರಿಗೆಲ್ಲ ಲಿಂಗವು ಬೇಕೇಬೇಕು.

ವೈಷ್ಣವರು ಲಿಂಗವನ್ನು ವಿಷ್ಣುವೆಂದೂ ಶಾಕ್ತರು ಶಕ್ತಿ ಎಂದೂ, ಶೈವರು ಶಿವನೆಂದೂ, ಬೌದ್ಧರು ಬುದ್ಧನೆಂದೂ, ಜೈನರು ಜಿನನೆಂದೂ, ನಾಸ್ತಿಕರು ಪಂಚಭೂತವೆಂದೂ ಆರಾಧಿಸಿ ಆನಂದಪಡಬಹುದು. ತಮ್ಮ ತಮ್ಮ ಧರ್ಮ ಗುರುಗಳೇ ದೀಕ್ಷಾದಿ ವಿಧಾನಗಳಿಂದ ಲಿಂಗಮೂರ್ತಿಯಲ್ಲಿ ಪ್ರಾಣ ಪ್ರತಿಷ್ಠೆಯನ್ನು ಮಾಡಿ ಅದನ್ನು ತಮ್ಮ ಭಕ್ತಾದಿಗಳಿಗೆ ಧಾರಣ ಮಾಡಬಹುದು. ಈ ಲಿಂಗ ಭಕ್ತಿಯ ಸಂಸ್ಕಾರವನ್ನು ಎಲ್ಲ ಮತಸಂಘದವರು ಸರ್ವ ಸಾಮಾನ್ಯ ಧರ್ಮವನ್ನಾಗಿಟ್ಟುಕೊಂಡು ವ್ಯವಹರಿಸಿದರೆ ಹಿಂದುಗಳಲ್ಲಿ ಒಳ್ಳೆ ಬಂಧುರವಾದ ಸಂಘಟನೆಯಾಗುವದೆಂಬದರಲ್ಲಿ ಸಂದೇಹವಿಲ್ಲ.

ಲಿಂಗಧಾರಣೆಯು ಭಕ್ತಿ ಪಂಥವನ್ನೊಳಗೊಂಡಿರುವುದರಿಂದ ಅದರ ತಳಹದಿಯ ಮೇಲೆ ಸಂಘಟನೆಯನ್ನು ಕಟ್ಟುವದರ ಸಾಮಾನವಾದ ಉಪಾಯವು ಬೇರೊಂದಿಲ್ಲ. ಹಿಂದುಸ್ಥಾನವು ಧರ್ಮಭೂಮಿಯಾಗಿರುವದರಿಂದ ಪಾರಮಾರ್ಥಿಕ ದೃಷ್ಟಿಯಿಂದಂತಾದ ಸಂಘಟನೆಯು ಬಂಧುರವಾದಷ್ಟು ಬೇರಾವ ಐಹಿಕ ಉಪಾಯಗಳಿಂದಲೂ ಆಗಲಾರದು.

ನಾವು ಸೂಕ್ಷ್ಮವಾಗಿ ವಿಚಾರಿಸಿದರೆ ರಾಜಕಾರಣವು ಸರ್ವಸಾಧಾರಣ ಧರ್ಮವಾಗಲಾರದು. ಬೇರಾಗುವ ಲೌಕಿಕ ಸುಧಾರಣೆಯು ಸಂಘಟನೆಯನ್ನು ಬಂಧುರಮಾಡಲಾರದು. ಕರ್ಮಯೋಗ ಜ್ಞಾನಯೋಗಾದಿಗಳು ಗಡುಚಾದ ಮಾರ್ಗಗಳಾದುದರಿಂದ ಸಂಘಟನೆಗೆ ಅವುಗಳೇನೂ ಸಹಾಯಕಗಳಾಗಲಾರವು. ಆದರೆ ಭಕ್ತಿ ಪಂಥವು ಪಂಡಿತ ಪಾಮರರಿಗೆಲ್ಲರಿಗೂ ಅನುಕೂಲ. ಆದರೆ ನಿರಾಕಾರ ಭಕ್ತಿಯಿಂದೇನೂ ಪ್ರಯೋಜನವಿಲ್ಲ. ಸಾಮಾನ್ಯರು ಹಸುಮಕ್ಕಳಂತೆ ಸಾಕಾರವನ್ನವಲಂಬಿಸಿಕೊಂಡು ಜೀವಿಸಿ ಒಂದು ತರಹದ ಸಾವಧಾನವನ್ನು ಪಡೆಯತಕ್ಕವರು. ಅದುದರಿಂದ ಸಾಕಾರಭಕ್ತಿಯ ಮುಖಾಂತರ ಸಂಘಟನೆಯನ್ನು ಪ್ರಚಾರಗೊಳಿಸುವದು ಎಲ್ಲರಿಗೂ ವಿಹಿತವಾದುದು. ಸಾಕಾರವು ಎಂತಹದೇ ಇರಲಿ, ಅದು ಎಲ್ಲರಿಗೂ ಬೇಕು. ಬೇರೆ ಬೇರೆ ಆಕಾರದ್ದಿರುವದಕ್ಕಿಂತಲೂ ಒಂದೇ ಆಕಾರದ ಮೂರ್ತಿ ಇದ್ದರೆ ಹೆಚ್ಚು ಅನುಕೂಲ.

ಸಾಕಾರ ಭಕ್ತಿಯನ್ನು ಪ್ರಚುರಗೊಳಿಸಬೇಕೆಂದರೆ, ಯಾವ ಮೂರ್ತಿಯ ಆರಾಧನೆ ಮಾಡಬೇಕೆಂಬ ವಾಗ್ವಾದ ಹುಟ್ಟಬಹುದು. ಕೆಲವರು ಶಿವ, ವಿಷ್ಣು, ಮಾರುತಿ, ಶಕ್ತಿ, ನಂದಿ, ನಾಗ ಮೊದಲಾದ ಭಿನ್ನ ಭಿನ್ನ ವಿಗ್ರಹಗಳನ್ನು ಆರಾಧಿಸಬೇಕೆಂದು ಹೇಳಬಹುದು. ಆದರೆ ಈ ದೇವರುಗಳೆಲ್ಲ ಗುಡಿಗಳಲ್ಲಿ ನಿರ್ಬಂಧನೆಗಳಿಂದ ಸಾಮುದಾಯಕವಾಗಿ ಪೂಜಿಸಲ್ಪಡಲು ತಕ್ಕವುಗಳೇ ಹೊರತು ವ್ಯಕ್ತಿಗತವಾಗಿ ಸ್ವತಂತ್ರದಿಂದ ಪೂಜಿಸಲು ಅನುಕೂಲವಾದಂಥವುಗಳಲ್ಲ. ಧರ್ಮವು ಸಾಮುದಾಯಕವಾಗಿರುವದಕ್ಕಿಂತ ವ್ಯಕ್ತಿಗತವಾಗಿರುವದು ಹೆಚ್ಚು ಲೇಸು. ವ್ಯಕ್ತಿಗಳು ಪ್ರೇರಿತರಾಗಿ ಆತ್ಮಬಲವನ್ನು ಬೆಳೆಯಿಸಿಕೊಂಡು ಸಮಾಜದ ಘಟಕಗಳಾದರೆ ಮತ್ತಿಷ್ಟು ಲೇಸು. ಇಷ್ಟಲಿಂಗ ಪೂಜೆಯು ವ್ಯಕ್ತಿಗತವಾಗಿದ್ದರೂ ವ್ಯವಹಾರಿಕ ದೃಷ್ಟಿಯಿಂದ ಸಮಾಜ ಸ್ವರೂಪವನ್ನು ಹೊಂದಿದೆ.

ಕೊರಳಲ್ಲಿ ಲಿಂಗ ಧರಿಸಿದವನು ಮಾಡುವ ಕಾಯಕಗಳೆಲ್ಲ ಪವಿತ್ರವಾದವುಗಳೆಂದೇ ನಮ್ಮವರು ತಿಳಿಯುವರು. ಲಿಂಗಧಾರಿಯಾದ ಬ್ರಾಹ್ಮಣನು ವೇದವನ್ನೋದಿದರೇನು? ಆತನು ಹೆಚ್ಚಿನವನಲ್ಲ. ಲಿಂಗಧಾರಿಯಾದ ಒಬ್ಬ ಅಂತ್ಯಜನು ಮೊಚ್ಚಿಯನ್ನು ಹೊಲಿದರೇನು? ಆತನು ಕೀಳನಲ್ಲ. ಒಂದು ಸಮಾಜವು ಸರ್ವಾಂಗ ಸುಂದರವಾಗಿ ಬಾಳಬೇಕಾದರೆ ನಾನಾ ತರಹದ ವಿದ್ಯಾ ಉದ್ಯೋಗ ಕಲಾಕೌಶಲ್ಯಗಳು ಬೇಕೇ ಬೇಕು. ಅವುಗಳಲ್ಲಿ ತಾರತಮ್ಯಗಳನ್ನೆಣಸಬಾರದೆಂದು ವೀರಶೈವ ತತ್ತ್ವವು ಸಾರುತ್ತದೆ. ಹಿಂದುಗಳೆಲ್ಲರೂ ಲಿಂಗಧಾರಿಗಳಾದರೆ ಪರಮಾತ್ಮನ ಶಿವದಿಂದ ಹುಟ್ಟಿದ ಬ್ರಾಹ್ಮಣರು ಶ್ರೇಷ್ಠರೆಂಬ, ಆತನ ಪಾದದಿಂದ ಜನಿಸಿದ ಶೂದ್ರರು ಕನಿಷ್ಠರೆಂಬ ಸಂಕುಚಿತ ವಿಚಾರಗಳು ಬಯಲಾಗಿ ಹೋಗುವವು.

ಬಸವಾದಿ ಪ್ರಮಥರ ಕಾಲಕ್ಕೆ ದೋಹರ ಕಕ್ಕಯ್ಯ, ಮಾದರ ಹರಳಯ್ಯ, ಮೇದಾರಕೇತಯ್ಯ, ಮಡಿವಾಳ ಮಾಚಯ್ಯ ಹಡಪದ ಅಪ್ಪಣ್ಣ, ಮೋಳಿಗೆಯ ಮಾರಯ್ಯ, ನುಲಿಯ ಚಂದಯ್ಯ ಮೊದಲಾದ ಶಿವಶರಣರು ನಾನಾ ಕಾಯಕಗಳನ್ನು ಕೈಕೊಂಡಿದ್ದರೂ ಮಹಾ ತತ್ತ್ವವೇತ್ತರಾಗಿದ್ದರು. ಒಂದೇ ಮನೆಯವರಂತೆ ಕೂಡಿಕೊಂಡಿದ್ದ ಶಿವಾನುಭವದ ಸಾರವನ್ನು ಸುರಿಯುತ್ತಿದ್ದರು. ಇದೇ ಅಲ್ಲವೇ ನಿಜವಾದ ಸಂಘಟನೆಯು? ನಮ್ಮ ಹಿಂದೂ ಸಂಘಟನೆಯಾದರೂ ಈ ಮಾದರಿಯದಾಗಿರಬೇಕು.


ಶಿವಶರಣರಂತೆ ಈಗಿನ ಸುಶಿಕ್ಷಿತರು ನಾಚದೆ ಸಣ್ಣ ಪುಟ್ಟ ಕಾಯಕ ಕಸಬುಗಳನ್ನು ಮಾಡಿದರೆ ಅವರ ಯೋಗ್ಯತೆಗೇನೂ ಭಂಗ ಬರಲಾರದು. ಮೇಲಾಗಿ ನಿರುದ್ಯೋಗದ ಪ್ರಶ್ನೆಯನ್ನು ಬಿಡಿಸಿದ ಪುಣ್ಯವು ಅವರ ಪಾಲಿಗೆ ಬರುವದು. ಜಾತಿಯ ಪರಂಪರಾಗತ ಉದ್ಯೋಗವೆಂಬ ಹುಚ್ಚಿಗೆ ಬೀಳದೆ ವಿಶಾಲವಾದ ಜಗತ್ತಿನಲ್ಲಿ ತನಗೆ ಇಷ್ಟ ತೋರಿದ ಬೇಕಾದದ್ದೊಂದು ಉದ್ಯೋಗವನ್ನು ಕೈಕೊಂಡು ಜೀವಿಸಬೇಕು. ಅದು ಕಡಿಮೆ ಎಂದು ತಿಳಿಯಬಾರದು. ಅದರಿಂದ ಸ್ವಲ್ಪೇ ಗಳಿಕೆಯಾಗುವದೆಂದು ಚಿಂತಿಸ ಬಾರದು. ಬಹಳ ಗಳಿಸುವ ಉದ್ಯೋಗವೇ ಯಾವಾಗಲೂ ಶ್ರೇಷ್ಠವೆಂದು ಹೇಳಲಿಕ್ಕಾಗದು. ತಮ್ಮ ದೈವಕೃಪಗಲಿ, ಪ್ರಯತ್ನಕೃಪಗಲಿ ಸಿಕ್ಕ ಉದ್ಯೋಗವೇ ಮಹಾ ಪ್ರಸಾದ. ಹೆಚ್ಚಿನ ಆಶೆಯಿಂದ ತೊಳಲುವದು ನಿರರ್ಥಕವಾದುದು. “ಅಂಗದ ಮೇಲೆ ಲಿಂಗವಿಪ್ಪಾತನ ಕಾಯಕವಾವುದೆಂದು ಬೆಸಗೊಂಡೆನಾದೊಡೆ ನಿಮ್ಮಾಣೆ ನಿಮ್ಮ ಪ್ರಮಥರಾಣೆ ಕೂಡಲಸಂಗ ಮದೇವಾ ತಲೆದಂಡ ತಲೆದಂಡ” ಎಂಬುದಾಗಿ ಬಸವಣ್ಣನವರು ಲಿಂಗಧಾರಣೆಯಲ್ಲಿ ಕಾಯಕದ ಕುಂದನ್ನು ಅಡಗಿಸಿಬಿಟ್ಟಿರುವರು.

ಒಟ್ಟಿನ ಮೇಲೆ ವೀರಶೈವರು ಹಿಂದೂ ಸಂಘಟನೆಗೆ ಸಲ್ಲಿಸಬಹುದಾದ ಸಂದೇಶಗಳು ಪ್ರಾಮುಖ್ಯವಾಗಿ ಎರಡು ಇದ್ದಂತಾಯಿತು. (೧) ಲಿಂಗಧಾರಣ (೨) ನಾನಾ ತರಹದ ಕಾಯಕಗಳನ್ನು ಮಾಡುವದು. ಮೊದಲನೆಯದು ಪಾರಮಾರ್ಥಿಕ ದೃಷ್ಟಿಯಿಂದ ಬೇಕು. ಎರಡನೆಯದು ಲೌಕಿಕ ದೃಷ್ಟಿಯಿಂದ ಬೇಕು. ಎರಡನೆಯದು ಲೌಕಿಕವಾದರೂ ಪಾರಮಾರ್ಥಿಕ ಸೂತ್ರವನ್ನೊಳಕೊಂಡಿದೆ. ಕರ್ನಾಟಕದ ವೀರಶೈವರು ಹಿಂದೂ ಸಂಘಟನೆಗೆ ಇವೆರಡು ಪ್ರಾಮುಖ್ಯವಾದ ಸಂದೇಶಗಳನ್ನು ಕಳಿಸಿಕೊಡುತ್ತಾರೆ. ಇವೇನೂ ಸ್ವಮತಾಭಿಮಾನದಿಂದ ಹೇಳತಕ್ಕ ಮಾತುಗಳಲ್ಲ. ಇವು ಯುಕ್ತ ಕಂಡರೆ ಸುಜ್ಞರು ಗ್ರಹಿಸಬಹುದು.



ಪ್ರಭುಲಿಂಗ ಲೀಲೆಯ ಸಂಗ್ರಹದ ವಿಮರ್ಶೆ.

(ಸಂಪಾದಕ.)



ಚಾಮರಸನ ಪ್ರಭುಲಿಂಗಲೀಲೆಯು ವೀರಶೈವ ವಾಙ್ಮಯದಲ್ಲಿ ಒಂದು ಮಹತ್ವದ ಗ್ರಂಥವಾಗಿದೆ. ಇದು ಸುಲಭವಾಗಿ ಸರಳವಾಗಿ ವೀರಶೈವ ಮತತತ್ವಗಳನ್ನು ವಿವರಿಸುವ ಗ್ರಂಥವಾದುದರಿಂದ ಇದು ಜನರ ಮೆಚ್ಚಿಗೆಗೆ ಪಾತ್ರವಾಗಿದೆ. ತಮಿಳು ತೆಲಗು ಭಾಷೆಗಳಲ್ಲಿಯೂ ಕೂಡ ಇದು ಪರಿವರ್ತನೆ ಹೊಂದಿದೆ. ಇಂಥ ಗ್ರಂಥವನ್ನು ವೈಸೂರ ವಿಶ್ವವಿದ್ಯಾಲಯದವರು ಸುಂದರವಾಗಿ ಅಚ್ಚು ಹಾಕಿಸಿದ್ದಕ್ಕೆ ವೀರಶೈವ ಸಮಾಜವು ಅನರಿಗೆ ಋಣಿಯಾಗಿದೆ.

ಈ ಗ್ರಂಥದ ಸಂಪಾದಕರು ಶ್ರೀ. ಎಮ್. ಎಸ್. ಬಸವಲಿಂಗಯ್ಯ ಎಮ್. ಎ. ಬಿ. ಎಲ್. ಮತ್ತು ಶ್ರೀ ಎಮ್. ಆರ್. ಶ್ರೀನಿವಾಸ ಮೂರ್ತಿ ಬಿ. ಎ. ಇವರು ಇದ್ದು ಶ್ರೀಯುತ ಬಿ. ಎಮ್. ಶ್ರೀಕಂಠಯ್ಯನವರು ಇದಕ್ಕೆ ಒಂದು ಮುನ್ನುಡಿಯನ್ನೂ ಶ್ರೀಯುತ ಶ್ರೀನಿವಾಸ ಮೂರ್ತಿಗಳು ಒಳ ಪುಟಗಳುಳ್ಳ ಒಂದು ವಿಷ್ಣುತ ಪೀಠಿಕೆಯನ್ನೂ ಬರೆದಿರುವರು. ಇದರಲ್ಲಿ ಅವರು ಚಾಮರಸನ ಜೀವನಚರಿತ್ರೆ ಅಲ್ಲಮ ಪ್ರಭುವಿನ ಧಾರ್ಮಿಕ ವಿಚಾರಗಳು, ಕಾವ್ಯದ ವಿಮರ್ಶೆ, ಇವೇ ಮೊದಲಾದ ಉಪಯುಕ್ತ ವಿಷಯಗಳು ಬಂದಿರುವವು. ವೀರಶೈವ ಧರ್ಮದ ಸಾಮಾನ್ಯ ತತ್ವಗಳನ್ನು ತಿಳಿಯಬೇಕೆನ್ನುವವರು ಈ ಪೀಠಿಕೆಯನ್ನು ಅವಶ್ಯವಾಗಿ ಓದಬೇಕು. ಅಲ್ಲದೆ ಈ ಗ್ರಂಥದಲ್ಲಿ ಹರಿಹಂನಿಂದ ರಚಿತವಾದ ಪ್ರಭುದೇವರ ರಗಳೆ, ಮತ್ತು ಅಂತ್ಯದಲ್ಲಿ ಟಿಪ್ಪಣಿಗಳನ್ನೂ ಶಬ್ದಕೋಶವನ್ನೂ ಸಹ ಕೊಟ್ಟಿರುವರು. ಅಲ್ಲದೆ ಅರಂಭದಲ್ಲಿ ಬನವಾಸಿಯ ಮಧುಕೇಶ್ವರ ದೇವಾಲಯದ ಚಿತ್ರವನ್ನೂ ಅಚ್ಚು ಹಾಕಿಸಿರುತ್ತಾರೆ.

ಈ ಪ್ರಕಾರ ನಾಡಿನ ಸಂಸ್ಕೃತಿಯನ್ನು ಪೋಷಿಸುವ ಗ್ರಂಥಗಳನ್ನು ಸಂಶೋಧಿಸುವದೂ ಪ್ರಕಟಿಸುವದೂ ಆಯಾ ಕ್ಲಾಸುಗಳಿಗೆ ಅವುಗಳನ್ನು ಸತ್ಯಪುಸ್ತಕಗಳಾಗಿ ನಿಯಮಿಸುವದೂ ವಿಶ್ವವಿದ್ಯಾಲಯದ ಕಾರ್ಯ

ಳಲ್ಲಿ ಬಹು ಮಹತ್ವದವಾಗಿದೆ. ಈ ಉದ್ದೇಶಗಳನ್ನಿಟ್ಟುಕೊಂಡು ವೈಸೂರು ವಿಶ್ವವಿದ್ಯಾಲಯದವರು ಈ ಗ್ರಂಥವನ್ನು ಪ್ರಕಟಿಸಿದ್ದು ಅಭಿನಂದನೀಯವಾಗಿದೆ.

ಪ್ರಭುಲಿಂಗವೀರಶೈವ ವಾಙ್ಮಯದ ಇತಿಹಾಸದಲ್ಲಿ ಬೇರೆಬೇರೆ ಕಾಲಗಳಲ್ಲಿ ಈ ಗ್ರಂಥ ಅಭಿವೃದ್ಧಿಯಾಗಿದ್ದು ವಿಶೇಷ ಚಟುವಟಿಕೆಗಳು ಉತ್ಪನ್ನವಾಗುತ್ತಿದ್ದವು. ಇಂಥ ಕಾಲಗಳಲ್ಲಿ ಚಾಮರಸನ ಕಾಲವಾದರೂ ಒಂದಾಗಿದೆ. ಅವನ ಕಾಲಕ್ಕೆ ಅನೇಕ ಧಾರ್ಮಿಕ ಮಹಾ ಪುರುಷರೂ ಗ್ರಂಥಕಾರರೂ ರಾಜಕೀಯ ವ್ಯಕ್ತಿಗಳೂ ಆಗಿಹೋದರು. ಇದು ಹದಿನೈದನೆಯ ಶತಮಾನದ ಮಧ್ಯಕಾಲದಲ್ಲಿ. ವಿಜಯನಗರದ ಆರಸರುಗಳ ಕಾಲದಲ್ಲಿ ಆಗ ಉಂಟಾದ ಮಹತ್ವದ ಗ್ರಂಥಗಳಲ್ಲಿ ಪ್ರಭುಲಿಂಗಲೀಲೆಯು ಒಂದಾಗಿದೆ. ಆದರ ಕರ್ತೃವಾದ ಚಾಮರಸನು ಮೊದಲಿನಿಂದಲೂ ವೀರಶೈವನಾಗಿದ್ದನೆಂದು ಶ್ರೀಯುತ ಶ್ರೀನಿವಾಸ ಮೂರ್ತಿಗಳು ಇದರಲ್ಲಿ ಅಭಿಪ್ರಾಯಪಟ್ಟಿರುತ್ತಾರೆ. ಅವನಿಗೆ ಅನ್ಯಮತ ಕೋಲಾಹಲ, ವೀರಶೈವ ಆಚಾರ ಮಾರ್ಗ ಸಾರೋದ್ಧಾರ ಎಂಬ ಬಿರುದುಗಳಿದ್ದವೆಂತಲೂ ತಿಳಿದುಬರುತ್ತದೆ.

ಚಾಮರಸನು ಈ ಗ್ರಂಥವನ್ನು ಬರೆದಿದ್ದು ಅಲ್ಲಮನ ಮಹತ್ವಾಕಾಂಕ್ಷೆಗಳನ್ನು ವರ್ಣಿಸುವ ಸಲುವಾಗಿ. ಈ ಮಹಾ ಪುರುಷನ ವಿಷಯವಾಗಿ ಸಂಪಾದಕರು ಬಹು ಪೂಜ್ಯ ಭಾವನೆಯನ್ನು ತಾಳಿ ಅವನ ಬಗ್ಗೆ ಪೀಠಿಕೆಯಲ್ಲಿ ಬಹು ವಿಸ್ತಾರವಾಗಿ ಬರೆದಿರುತ್ತಾರೆ. ಅದನ್ನು ವಾಚಕರು ಅವಶ್ಯವಾಗಿ ಪರಿಶೀಲಿಸಬೇಕು. ನಿಜವಾಗಿ ಅಲ್ಲಮ ಪ್ರಭುವು ವೀರಶೈವ ಶಿವ ಶರಣರಲ್ಲಿ ಅತ್ಯಂತ ಜ್ಞಾನಿಯೂ ಮಹತ್ಪುರುಷನೂ ಆಗಿದ್ದನು. ಅವನು ರಚಿಸಿದ ವಚನಗಳಲ್ಲಿ ಅತ್ಯಂತ ಉಚ್ಚ ಮತ್ತು ದೀರ್ಘ ವಿಚಾರಗಳು ಪ್ರತಿಬಿಂಬಿತವಾಗಿರುತ್ತವೆ. ಬಸವಣ್ಣನವರ ವಚನಗಳಲ್ಲಿ ಮಾಧುರ್ಯವೂ ಕೋಮಲತೆಯೂ ಸಂಪೂರ್ಣ ಭಕ್ತಿಭಾವವೂ ತುಂಬಿ ತುಳುಕುತ್ತಿದ್ದರೆ ಅಲ್ಲಮ ಪ್ರಭುವಿನ ವಚನಗಳಲ್ಲಿ ಗಂಭೀರವಾದ ಪ್ರಗಲ್ಭವಾದ ವಿಚಾರಗಳು ತುಂಬಿರುತ್ತವೆ. ಅಲ್ಲಮ ಪ್ರಭುವು ಕೇವಲ ಜ್ಞಾನಿಮಾತ್ರನಾಗಿರಲಿಲ್ಲ. ಅವನು ಬೋಧಕನೂ ಆಗಿದ್ದನು. ಅವನು ಬಸವೇಶ್ವರನ ಕಾಲದಲ್ಲಿ ದೇಶದಲ್ಲೆಲ್ಲ ಸಂಚರಿಸಿ ಜನರಿಗೆ ಬೋಧಿಸುತ್ತ ಸಂಚಾರಮಾಡಿದನು. ಅವನು ಹೀಗೆ ಸಂಚಾರ ಮಾಡಿದ ವಿವರಗಳೆಲ್ಲ ಈ ಪ್ರಭುಲಿಂಗಲೀಲೆಯ

ಗ್ರಂಥದಲ್ಲಿ ಬಂದಿವೆ. ಬಸವೇಶ್ವರನು ಅಲ್ಲಮನಂತೆ ಕಲ್ಯಾಣವನ್ನು ಬಿಟ್ಟು ದೇಶದಲ್ಲೆಲ್ಲ ಬೋಧಮಾಡುತ್ತ ಸಂಚರಿಸಿದ್ದು ತೋರಿಬರುವುದಿಲ್ಲ. ಅವನ್ನು ಕಲ್ಯಾಣ ಪಟ್ಟಣದಲ್ಲಿಯೇ ಇದ್ದುಕೊಂಡು ಶಿವಾನುಭವಮಂಟಪವನ್ನು ಸ್ಥಾಪಿಸಿ ಶಿವಾನುಭವದ ತತ್ವಗಳನ್ನು ದೃಢಪಡಿಸುವದರಲ್ಲಿ ತೊಡಗಿದ್ದನು. ಆದರೆ ಪ್ರಭುದೇವನು ಇಡೀ ದೇಶದಲ್ಲಿ ಪ್ರಸಾರ ಕಾರ್ಯ ಮಾಡಿದನು. ಇದು ಅವನ ವೈಶಿಷ್ಟ್ಯವಾಗಿದೆ. ಅವನು ತನ್ನ ಸಂಚಾರದಲ್ಲಿ ಮುಕ್ತಾಯಕ್ಕನಂಥ ದುಃಖಿತರನ್ನು ಕಂಡರೆ ಅವರಿಗೆ ಸಮಾಧಾನ ಪಡಿಸುವನು. ಸಿದ್ಧರಾಮನಂಥ ಗರ್ವಾಂಧರನ್ನು ಹಣ್ಣಿಗೆ ತರುವನು! ಗೊಗ್ಗಯ್ಯನಂಥ ತೋಟಗಾರಿಗೆ ಪಾರಮಾರ್ಥದ ನಡತೆಯನ್ನು ತಿಳಿಸುವನು. ಈ ಬಗೆಯ ಲೋಕೋದ್ಧಾರ ಕಾರ್ಯಮಾಡುತ್ತ ಅಲ್ಲಮನು ಸಂಚರಿಸಿದನು.

ಶ್ರೀಯುತ ಶ್ರೀನಿವಾಸಮೂರ್ತಿಗಳು ತಮ್ಮ ಈ ಪೀಠಿಕೆಯಲ್ಲಿ ಕರ್ನಾಟಕದ ದೇಶದಲ್ಲಿ ವೀರಶೈವ ಮತೋದ್ಧಾರ ಕೇಂದ್ರಗಳು ಉತ್ತರದಲ್ಲಿ ಸೊನ್ನಲಾಪುರ, ಮಧ್ಯದಲ್ಲಿ ಕಲ್ಯಾಣಪಟ್ಟಣ, ದಕ್ಷಿಣದಲ್ಲಿ ಬಳ್ಳಿಗಾವೆ, ಇವು ಇದ್ದುವೆಂದು ಅಭಿಪ್ರಾಯಪಟ್ಟಿರುವರು. ಈ ಪಟ್ಟಣಗಳಲ್ಲಿ ಅನೇಕ ಧಾರ್ಮಿಕ ಪುರುಷರು ಹುಟ್ಟಿದ್ದು ನಿಜವು. ಆದರೆ ಪ್ರಥಮ ಕೇಂದ್ರವು ಜಯಸಿಂಗನ ರಾಜಧಾನಿಯಾದ ಹೊಟ್ಟಲಕೆರೆಯಾಗಿದ್ದಿತೆಂದು ತೋರುತ್ತದೆ. ಈ ಪಟ್ಟಣದಲ್ಲಿಯೂ ಅದರ ಸಮೀಪದ ಪ್ರದೇಶದಲ್ಲಿಯೂ ದೇವರ ದಾಸಿಮಯ್ಯ, ಶಂಕರದಾಸಿಮಯ್ಯ, ಕೆಂಭಾವಿ ಭೋಗಣ್ಣ, ಮಡಿವಾಳ ಮಾಚಿದೇವ ಮೊದಲಾದವರು ಬಸವಣ್ಣನ ಪೂರ್ವದಲ್ಲಿ ಉದ್ಭವಿಸಿ ಒಂದು ಧಾರ್ಮಿಕ ಕ್ರಾಂತಿಯನ್ನುಂಟು ಮಾಡಿದ ಹಾಗೆ ತೋರುತ್ತದೆ. ಶ್ರೀನಿವಾಸಮೂರ್ತಿಗಳು ಹೇಳಿದಂತೆ ಇದೇ ಕಾಲದಲ್ಲಿ ದಕ್ಷಿಣದಲ್ಲಿ ಬನವಸೆ, ಬಳ್ಳಿಗಾವಿ ಈ ಪ್ರದೇಶದಲ್ಲಿ ಪ್ರಭುದೇವ, ಮಹಾದೇವಿಯಕ್ಕ, ಏಕಾಂತದ ರಾಮಯ್ಯ ಆದಯ್ಯ ಮುಂತಾದ ಶಿವಶರಣರು ಉದ್ಭವಿಸಿ, ದೇಶದಲ್ಲಿ ಜಾಗೃತಿಯನ್ನುಂಟು ಮಾಡಿದರು. ಹೀಗೆ ದೇಶದಲ್ಲಿ ಚಟುವಟಿಕೆಗಳು ಏಳಲು, ಬಸವೇಶ್ವರನು ಇದೇ ಸಮಯದಲ್ಲಿ ಉದ್ಭವಿಸಿ ಕಲ್ಯಾಣಕ್ಕೆ ಬಂದು ಈ ಕ್ರಾಂತಿಗೆ ಒಂದು ವ್ಯವಸ್ಥಿತ ಸ್ವರೂಪವನ್ನು ಕೊಟ್ಟನು. ಅವನ ಕಾಲದಲ್ಲಿ ಕಲ್ಯಾಣವೇ ಮತೋದ್ಧಾರ ಕಾರ್ಯದಲ್ಲಿ ಮಹತ್ವದ ಕೇಂದ್ರವಾಯಿತು. ಆದ್ದರಿಂದ ಕಲ್ಯಾಣವು ಧರ್ಮ

ಜಾಗ್ರತಿಯ ೩ ನೇ ಕೇಂದ್ರವೆನ್ನುಬಹುದು. ಆದರೆ ಮುಂದೆ ಕಲ್ಯಾಣ ಪಟ್ಟಣವು ಹಾಳಾದ ಬಳಿಕ, ವೀರಶೈವ ಮತೋದ್ಧಾರ ಕೇಂದ್ರವು ವಿಜಯನಗರವಾಯಿತೆಂದು ತೋರುತ್ತದೆ. ಅಲ್ಲಿ ಚಾಮರಸ, ಜಕ್ಕಣ್ಣ ಲಕ್ಕಣ್ಣ ಮೊದಲಾದ ಮತೋದ್ಧಾರಕರು ಉತ್ಪನ್ನರಾದರು. ಮುಂದೆ ವಿಜಯನಗರವು ಹಾಳಾದ ಬಳಿಕ ಈ ಕೇಂದ್ರವು ಕೆಳದಿ ಅಥವಾ ಬಿದನೂರ ಪಟ್ಟಣಗಳಿಗೆ ಬಂದಿತೆಂದು ಹೇಳಬಹುದು. ಈ ಪ್ರಕಾರ ಧಾರ್ಮಿಕ ಚಟುವಟಿಕೆಗಳು ಕಾಲಕಾಲಕ್ಕೆ ಉತ್ಪನ್ನವಾದವು. ಆದರೆ ಆಯಾ ಕಾಲಗಳಲ್ಲಿ ಧರ್ಮದ ಸ್ವರೂಪ ಮತ್ತು ಅದರಲ್ಲಿಯ ವಿಚಾರಗಳು ಮತ್ತು ಪದ್ಧತಿಗಳು ಕೆಲಮಟ್ಟಿಗೆ ಮಾರ್ಪಾಡುಗಳನ್ನು ಹೊಂದುತ್ತ ಬಂದ ಹಾಗೆ ತೋರಿ ಬರುತ್ತದೆ. ಹೊಟ್ಟಲಕೆರೆಯ ರಾಜಧಾನಿಯಲ್ಲಿ ಉಂಟಾದ ಧಾರ್ಮಿಕ ವಿಚಾರಗಳು ಕಲ್ಯಾಣಪಟ್ಟಣದ 'ಮಂಟಪ' ದಲ್ಲಿ ಮಾರ್ಪಾಡುಗಳನ್ನು ಹೊಂದಿದವು. ಮುಂದೆ ಧಾರ್ಮಿಕ ವರ್ಗಗಳು ಪ್ರಬಲವಾದ ಹಾಗೆ ಸಮಾಜದ ಸ್ವರೂಪವು ವಿಜಯನಗರ ಮತ್ತು ಕೆಳದಿ ಈ ಕೇಂದ್ರಗಳಲ್ಲಿ ಮತ್ತಿಷ್ಟು ಬದಲಾವಣೆ ಹೊಂದಿತು. ಆದರೆ ಈ ಎಲ್ಲ ಕಾಲಗಳಲ್ಲಿ ಉತ್ಪನ್ನವಾದ ಕ್ರಾಂತಿಗಳಲ್ಲಿ ಬಸವೇಶ್ವರನ ಕಾಲದಲ್ಲಿ ಉತ್ಪನ್ನವಾದ ಧರ್ಮದ ಸ್ವರೂಪ ಮತ್ತು ವಾಙ್ಮಯವು ಹೆಚ್ಚಿಗೆ ತೇಜಃಪುಂಜವೂ, ಉದಾತ್ತವೂ ಆಗಿತ್ತೆಂಬದು ನಿಸ್ಸಂದೇಹವಾದದ್ದು.

ಅಲ್ಲಮನ ಚರಿತ್ರೆಯು ವಿಷಯವಾಗಿ ಶ್ರೀಯುತ ಶ್ರೀನಿವಾಸಮೂರ್ತಿಗಳು ತಮ್ಮ ಈ ಉಪೋದ್ಭೂತದಲ್ಲಿ ವಿಶೇಷವಾಗಿ ಚರ್ಚಿಸಿರುವರು. ಶಿವ ಶರಣರ ಕಥೆಗಳು ಕಾಲಕಾಲಕ್ಕೆ ಮಾರ್ಪಾಡುಗಳನ್ನು ಹೊಂದುತ್ತಲೇ ಬಂದಿವೆ. ಅವುಗಳ ನಿಜಾಂಶವನ್ನು ಕಂಡುಹಿಡಿಯುವದು ದುಸ್ತರವು. ಇದು ಪ್ರಭುದೇವರ ವಿಷಯವಾಗಿಯೂ ಸಂಭವಿಸಿರುತ್ತದೆ. ಈ ಸ್ಥಿತಿಯಲ್ಲಿ ಪುರಾತನ ಕಾಲದ ಗ್ರಂಥಗಳಲ್ಲಿ ಇರತಕ್ಕ ಚರಿತ್ರೆಗಳಿಗೆ ನಾವು ಮಹತ್ವಕೊಡಬೇಕಾದುದು ಯೋಗ್ಯವು. ಆದ್ದರಿಂದ ಹರಿಹರದೇವನು ಅಲ್ಲಮನ ರಗಳೆಯಲ್ಲಿ ಕಾಣಿಸಿದ ವಿಷಯಗಳಿಗೆ ನಾವು ಮಹತ್ವವನ್ನು ಕೊಡಲೇ ಬೇಕಾಗಿದೆ. ಅಲ್ಲಮನು ಆರಂಭದಲ್ಲಿ ಒಬ್ಬ ಸಾಧಾರಣ ಲೌಕಿಕನಂತೆ ವರ್ತಿಸಿ ಆ ಮೇಲೆ ವೈರಾಗ್ಯಶಾಲಿಯಾಗಿ ಮಹತ್ತರ ಕಾರ್ಯ ಮಾಡಿದ್ದಾದರೆ ಅವನು ಮಾಡಿದ ಕಾರ್ಯಗಳ ಮಹತ್ವಕ್ಕೆ ಏನೂ ಕುಂದು ಬರಲಾರದು. ಹರಿಹರನು ವರ್ಣಿಸಿದ ವಿಷಯಗಳು ತಪ್ಪೆಂದು

ಸ್ಪಷ್ಟವಾಗಿ ಆಧಾರಗಳು ದೊರೆಯುವ ತನಕ ಅವು ಸತ್ಯವಾದುವೆಂದು ನಂಬುವದರಲ್ಲಿ ಯಾವ ತಪ್ಪು ಇರುವದಿಲ್ಲೆಂದು ನಮಗೆ ತೋರುತ್ತದೆ.

ಶ್ರೀಯುತ ಶ್ರೀನಿವಾಸಮೂರ್ತಿಗಳು ವೀರಶೈವ ಧರ್ಮದ ತತ್ವಗಳ ವಿಷಯವಾಗಿ ವಿಸ್ತಾರವಾಗಿ ಈ ಪೀಠಿಕೆಯಲ್ಲಿ ವಿವರಿಸಿರುವರು. ಅವುಗಳನ್ನು ವಾಚಕರು ಅವಶ್ಯವಾಗಿ ಓದಿ ತಿಳಿಯಬೇಕೆಂದು ನಾವು ಸೂಚಿಸುತ್ತೇವೆ.

ಈ ಗ್ರಂಥದಲ್ಲಿ ಪ್ರಭುಲಿಂಗಲೀಲೆಯ ಕಾವ್ಯದ ಸಾರವು ೧೩೦ ಪುಟಗಳಲ್ಲಿ ಸುವ್ಯವಸ್ಥಿತವಾಗಿ ಸುಜೋಧವಾಗಿ ಹೇಳಲ್ಪಟ್ಟಿದೆ. ಇದರಿಂದ ಒಂದು ದೊಡ್ಡ ಕಾವ್ಯವನ್ನು ಓದುವ ಭಾರವು ಓದುಗರಿಗೆ ಕಡಿಮೆಯಾಗಿದೆ. ಇದರಲ್ಲಿ ಮೂಲ ಕಾವ್ಯದಂತೆ ೧೫ ಗತಿಗಳು ಇವೆ. ಮೂಲಕಾವ್ಯದ ಒಂದು ಮೂರಂಶ ಭಾಗವು ಮಾತ್ರ ಈ ಪುಸ್ತಕದಲ್ಲಿ ಬಂದರೂ ಅದರಲ್ಲಿ ಅಪ್ಪಷ್ಕತೆಯು ಏನೂ ಉಂಟಾಗಿರುವದಿಲ್ಲ.

ಗ್ರಂಥದ ಮುದ್ರಣವೂ ಬಾಯಿಂಡೂ ಸುಂದರವಾಗಿದೆ. ೧೭೫ ಪುಟಗಳುಳ್ಳ ಈ ಗ್ರಂಥದ ಬೆಲೆ ೧ ರೂಪಾಯಿ ಮಾತ್ರವಿದೆ. ಈ ಪುಸ್ತಕವು ಶಾಲೆ-ಕಾಲೇಜುಗಳಲ್ಲಿ ಪಠ್ಯಪುಸ್ತಕವನ್ನಾಗಿ, ಉಪಯೋಗಿಸಲು ಯೋಗ್ಯವಾಗಿದೆ.

ಉರಿಲಿಂಗಪೆದ್ದಿಯ ವೃತ್ತಾಂತ.

(ಲೇಖಕ:- ಫ. ಗು. ಹಳಕಟ್ಟಿ ವಿಜಾಪುರ.)



ಉರಿಲಿಂಗಪೆದ್ದಿಯ ವಚನಗಳು ಶಿವಾನುಭವದ ಈ ತಿಂಗಳ ಸಂಚಿಕೆಯಲ್ಲಿ ಪೂರ್ಣವಾಗಿರುತ್ತವೆ. ಅವನ ವಚನಗಳಲ್ಲಿ ಒಂದು ವೈಶಿಷ್ಟ್ಯವಿದೆ. ಅವನ ಪ್ರತಿಯೊಂದು ವಚನದಲ್ಲಿ ವೇದಾಗಮ, ಪುರಾಣ, ಉಪನಿಷತ್, ಮೊದಲಾದ ಸಂಸ್ಕೃತಗ್ರಂಥದೊಳಗಿನ ಅವತರಣಗಳು ಹೇರಳವಾಗಿರುವದನ್ನು ವಾಚಕರು ಕಾಣಬಹುದು. ಇವನಷ್ಟು ವಿಪುಲವಾಗಿ ಪುರಾತನ ಆಧಾರ ಗ್ರಂಥಗಳನ್ನು ತೆಗೆದುಕೊಂಡು ತತ್ವಸಮರ್ಥನ ಮಾಡಿದವರು ವಚನಕಾರರಲ್ಲಿ ಬಹು ವಿರಳ. ಉರಿಲಿಂಗಪೆದ್ದಿಯು ಪುರಾತನ ಕಾಲದಿಂದ ನಡೆದುಬಂದ ಪದ್ಧತಿಗೂ ಶಿವಶರಣರ ಮಾರ್ಗಕ್ಕೂ ಭೇದವಿಲ್ಲೆಂದು ತೋರಿಸಲು ತನ್ನ ವಚನಗಳಲ್ಲಿ ಪ್ರಯತ್ನಿಸಿರುವದು ಸ್ಪಷ್ಟವಾಗಿರುತ್ತದೆ. ಈ ಕಾರಣಕ್ಕೋಸ್ಕರ ಉರಿಲಿಂಗಪೆದ್ದಿಯ ವಚನಗಳಿಗೆ ವಚನವಾಙ್ಮಯದಲ್ಲಿ ಒಂದು ವಿಶಿಷ್ಟಸ್ಥಾನವು ಉಂಟಾಗಿರುತ್ತದೆ.

ಉರಿಲಿಂಗಪೆದ್ದಿಯು ಬಸವಾದಿ ಪ್ರಮುಖರ ಕಾಲದಲ್ಲಿ ಪ್ರಸಾರ ಹೊಂದಿದ ಧರ್ಮತತ್ವಗಳನ್ನೇ ತನ್ನ ವಚನಗಳಲ್ಲಿ ನಿರೂಪಿಸಿರುವನು ಅವರ ಮಾರ್ಗಕ್ಕೂ ಈ ವಚನಕಾರನ ಮಾರ್ಗಕ್ಕೂ ಏನೂ ಭಿನ್ನತೆ ಇರುವದಿಲ್ಲ. ಶಿವಶರಣರ ಉದಾತ್ತ ಮತ್ತು ಉದಾರ ಭಾವವುಳ್ಳ ಆಭಿಪ್ರಾಯಗಳು ಉರಿಲಿಂಗಪೆದ್ದಿಯ ವಚನಗಳಲ್ಲಿ ಬಹು ಸ್ಪಷ್ಟವಾಗಿ ಬಂದಿವೆ. ಅವನ ವಚನಗಳು ವಾಚಕರಿಗೆ ಸ್ವಲ್ಪ ಉದ್ದವಾಗಿ ತೋರಬಹುದು. ಆದರೆ ಅವನು ಕೈಕೊಂಡ ನಿರೂಪಣಾ ಪದ್ಧತಿಯ ಮೂಲಕ ಹೀಗಾಗುವದು ಸ್ವಾಭಾವಿಕವೇ ಇರುತ್ತದೆ. ಆದರೂ ಅದರಲ್ಲಿ ಓಜಸ್ಸು ಸ್ಫೂರ್ತಿಯೂ ಸ್ವಲ್ಪದರೂ ಕಡಿಮೆ ಇರುವದಿಲ್ಲ. ಅವನ ವಚನಗಳಲ್ಲಿ ವ್ಯಕ್ತವಾದ ಪ್ರವಾಹವು ತುಂಬಿಹರಿಯುತ್ತಲಿರುತ್ತದೆ. ಈ ರೀತಿಯು ಘನಲಿಂಗನ ವಚನಗಳಲ್ಲಿಯೂ ತೋರಿಬರುವದುಂಟು. ಆದರೆ ಉರಿಲಿಂಗಪೆದ್ದಿಯ ವಚನಗಳಲ್ಲಿ ಬಸವಾದಿ ಶಿವಶರಣರ ವಚನಗಳಲ್ಲಿರುವಂತೆ ಮಾಧುರ್ಯವೂ ಸ್ವಭಾವೋಕ್ತಿಯೂ ಬಹು ಸ್ಪಷ್ಟರೀತಿಯಿಂದ ಕಂಗೊಳಿಸುತ್ತವೆ. ಘನಲಿಂಗನು ಗಡುಚಾದ ದೊಡ್ಡ ದೊಡ್ಡ ವಚನಗಳನ್ನು ಹಾಕಿ ಗಾಂಭೀರ್ಯವನ್ನು ತನ್ನ ವಚನಗಳಲ್ಲಿ ಉಂಟುಮಾಡಿರುವನು.

ಆದರೆ ಕನ್ನಡದ ಬಿಡಿನುಡಿಗಳುಳ್ಳ ಉರಿಲಿಂಗವೆದ್ದಿಯ ವಚನಗಳು ಸಂಸ್ಕೃತದಲ್ಲಿ ಹೆಣೆದುಕೊಂಡು ಹೆಚ್ಚು ಹೃದಯಂಗಮವಾಗಿರುವವು.

ಈ ರೀತಿಯಾಗಿ ವಚನಗಳನ್ನು ರಚಿಸಿದ ಉರಿಲಿಂಗವೆದ್ದಿಯು ಯಾರು ಮತ್ತು ಎಲ್ಲಿಯವನು ಎಂಬದನ್ನು ತಿಳಿದುಕೊಳ್ಳುವ ಅಭಿಲಾಷೆ ಹುಟ್ಟುವದು ಸ್ವಭಾವಿಕವದೆ. ಅವನ ವಿಷಯವಾಗಿ ಗ್ರಂಥಗಳಲ್ಲಿ ನಮಗೆ ದೊರೆದ ಕೆಲವು ಸಂಗತಿಗಳನ್ನು ನಾವು ಇಲ್ಲಿ ಕೊಡುತ್ತೇವೆ. ಹಾಗೆಯೇ ನಮಗೆ ದೊರೆದ ಕೆಲವು ಐತಿಹ್ಯಗಳನ್ನೂ ಇಲ್ಲಿ ಉಲ್ಲೇಖಿಸುತ್ತೇವೆ. ಅವುಗಳ ಮೇಲಿಂದ ವಚನಕಾರನ ಚರಿತ್ರೆಯಮೇಲೆ ಯಾವ ಪ್ರಕಾಶವು ಬೀಳುತ್ತದೆಂಬದನ್ನು ಕಂಡುಹಿಡಿಯುವ ಭಾರವನ್ನು ನಾವು ಸಂಶೋಧಕರ ಕಡೆಗೆ ಬಿಟ್ಟುಕೊಡುತ್ತೇವೆ.

ಉರಿಲಿಂಗವೆದ್ದಿಯು ಉರಿಲಿಂಗದೇವನೆಂಬ ಇನ್ನೊಬ್ಬ ಶಿವಶರಣನಿಗೆ ಶಿಷ್ಯನಾಗಿದ್ದನೆಂದು ತಿಳಿದುಬರುತ್ತದೆ. ಉರಿಲಿಂಗದೇವನು ಕೂಡ ಒಬ್ಬ ಬಹು ಪ್ರಸಿದ್ಧನಾದ ಪುರಾತನ ವಚನಕಾರನಿರುವನು. ಇವನ ಅನೇಕ ವಚನಗಳು ವಚನಶಾಸ್ತ್ರಸಾರ ಗ್ರಂಥದಲ್ಲಿ ಕೊಡಲ್ಪಟ್ಟಿವೆ. ಅವನ ವಚನಗಳಾದರೂ ಬಹು ಸುಂದರವಾದವುಗಳು. ಈ ಉಭಯ ಗುರು-ಶಿಷ್ಯರ ಚರಿತ್ರೆಗಳು ಪರಸ್ಪರ ಸಂಬಂಧಪಟ್ಟಿರುವದರಿಂದ ಅವೆರಡನ್ನೂ ನಾವು ಇಲ್ಲಿ ಕೊಡುತ್ತೇವೆ. ಭೈರವೇಶ್ವರ ಕಾವ್ಯದ ಕಥಾಸೂತ್ರ ರತ್ನಾಕರದಲ್ಲಿ ಕೊಡಲ್ಪಟ್ಟ ಚರಿತ್ರಗಳನ್ನೇ ನಾವು ಇಲ್ಲಿ ಕೊಟ್ಟಿದ್ದೇವೆ.

ಉರಿಲಿಂಗದೇವ.

ಉರಿಲಿಂಗ ದೇವನು ಆರಾಧ್ಯ ಸಂತತಿಯವನಾಗಿ ಲಿಂಗ ದೀಕ್ಷೆಯನ್ನು ಹೊಂದಿ, “ಅವಸಿಕಂದಾರ” ಎಂಬ ಪುರದಲ್ಲಿ ಇರುತ್ತಿದ್ದನು. ಅವನು “ಐದನೆಯ ಗುರಸ್ಥಲ”ಕ್ಕೆ ಯೋಗ್ಯನಾಗಿ, ದೀಕ್ಷೆಯನ್ನು ಮಾಡುತ್ತ ಶಿವಲಿಂಗಾರ್ಚನೆಯಲ್ಲಿ ನಿಷ್ಠಾಪರನಾಗಿರುತ್ತಿದ್ದನು. ಅವನ ನಿಷ್ಠೆಯಲ್ಲಿ ‘ಶರಣ ಸತಿ, ಲಿಂಗ ಸತಿ’ ಎಂಬ ಭಾವವು ಅತ್ಯಂತವಾಗಿ ಮೂಡಿಕೊಂಡಿತ್ತು. ಆದ್ದರಿಂದ ಅವನು ಲಿಂಗ ಪೂಜೆಯನ್ನು ಪ್ರಾರಂಭಿಸಿ, ಅದು ಮುಗಿಯುವ ತನಕ ತಾನು ಸ್ತ್ರೀರೂಪಾಗಿ ಲಿಂಗವು ಪುರುಷ ರೂಪಾಗಿ ಪೂಜಾದಿ ಕ್ರಿಯೆಗಳನ್ನು ಗುಪ್ತವಾಗಿ ಜರುಗಿಸುತ್ತಿದ್ದನು. ಅವನ ಲಿಂಗ ಪೂಜಾ ಕಾಲದಲ್ಲಿ ಹುಲಿ, ಕರಡಿ, ಸಿಂಹ, ಸಿಡಿಲು, ಉರಗ, ಕಿಚ್ಚು ಎದ್ದು

ಬಂದರೂ ಕೂಡ ಚಿತ್ತಚಂಚಲನಾಗದೆ, ಅದರಲ್ಲಿಯೇ ಮಗ್ನನಾಗಿರುತ್ತಿದ್ದನು. ಒಂದು ಕಾಲದಲ್ಲಿ ಒಂದು ನದೀತಟಾಕದಲ್ಲಿ ಉರಿಲಿಂಗದೇವನು ಒಂದು ಚಪ್ಪರವನ್ನು ಹಾಕಿಸಿ, ಲಿಂಗವನರ್ಚಿಸುವಲ್ಲಿ ಮೈಮರೆತು ಪರವಶನಾಗಿರಲು, ಜೈನರು ಈತನ ಲಿಂಗನಿಷ್ಠೆಯನ್ನು ನೋಡಬೇಕೆಂದು ಆ ಚಪ್ಪರಕ್ಕೆ ಕಿಚ್ಚನ್ನು ಇಕ್ಕಿದರು. ಆಗ ದಳ್ಳುರಿಯು ಹತ್ತಿ ಉರಿಯುತ್ತ ಬರಲು ಉರಿಲಿಂಗದೇವನು ಅತ್ತಿತ್ತ ನೋಡದೆ, ಶಿವಧ್ಯಾನದಲ್ಲಿ ನಿಷ್ಠಿತನಾಗಿರಲು, ಸುತ್ತಲೂ ಬಂದ ಕಿಚ್ಚು ತಾನೇ ನೊಂದಲು ಜೈನರು ಅದನ್ನು ಕಂಡು ಅಪರಾಧವೆಮ್ಮದೆಂದು ಅವನನ್ನು ಸ್ತುತಿಸಲು ಅವನು ಅವರಿಗೆ ಅಭಯವನ್ನಿತ್ತು ಸಲಹಿದನು. ಈ ಪ್ರಕಾರ ಉರಿಲಿಂಗದೇವನ ಒಂದು ಕಥೆಯು ಇದೆ.

ಉರಿಲಿಂಗಪೆದ್ದಿ.

ಉರಿಲಿಂಗಪೆದ್ದಿಯ ಚರಿತ್ರೆಯು ಭೈರವೇಶ್ವರ ಕಾವ್ಯದ ಕಥಾಸೂತ್ರದಲ್ಲಿರುವದನ್ನೇ ಶಬ್ದಶಃ ಕೆಳಗೆ ಕೊಡುತ್ತೇವೆ.

“ಅವಸೆಕಂದಾರ ಎಂಬ ಪಟ್ಟಣದಲ್ಲಿ ಉರಿಲಿಂಗದೇವರೆಂಬ ಆಚಾರ್ಯರು ವೀರಶೈವಾಚಾರ ಮತಕ್ಕೆ ಗುರುವಾಗಿರುತ್ತಾ ಭಕ್ತ ಜನಕ್ಕೆ ಉಪದೇಶಮಂ ಮಾಡುತ್ತಾ ಇಸ್ಪತ್ತೊಂದು ಗುರುಸಾಂಪ್ರದಾಯಕ್ಕೆ ಯೋಗ್ಯರಾಗಿ ನಂದವಾಡದಲ್ಲಿ ಸೂರಯ್ಯನೆಂಬ ಭಕ್ತನಿಗೆ ಉಪದೇಶಮಂ ಮಾಡುವಲ್ಲಿ, ಪಂಚಕಳಶ ದೀಕ್ಷಾಮಂಟಪ ರಂಗವೋಲೆ ಮುಖ್ಯವಾದ ಭಕ್ತ ಸಂಭ್ರಮದಿಂದ ದೀಕ್ಷೆಯಂ ಮಾಡುತ್ತಿರಲು, ಇತ್ತ ಪೆದ್ದಣ್ಣನೆಂಬವನಿರ್ದು ರಾತ್ರಿಯಲ್ಲಿ ಕಳವಿಗೆ ಸೋಪೆನೆಂದು ಮೋಗಿ ಮಾಳಿಗೆಯ ನೇರಿ, ಉರಿಲಿಂಗದೇವರು ಉಪದೇಶವ ಮಾಡುವದಕ್ಕೆ ಮುನ್ನ ಅವರು ಶಿವಸೂಜೆಯಂ ಮಾಡುವಲ್ಲಿ ಆರು ಕಾಣಬಾರದೆಂದು ಬಾಗಿಲವನಿಕ್ಕಿಸಿ, ಅಷ್ಟವಿಧ ಪೂಜೆ, ಷೋಡಶೋಪಚಾರವ ಮಾಡುವಲ್ಲಿ ‘ಶರಣ ಸತಿಲಿಂಗ ಸತಿ’ ಎಂಬ ಭಾವದಿಂದ ಲಿಂಗ ಪುರುಷರೂಪಾಗಿ, ಶರಣತಾನು ಸತಿರೂಪಾಗಿ ಪೂಜೆಯಂ ಮಾಡುವಲ್ಲಿ, ಉರಿಲಿಂಗದೇವನೇ ಚಲುವನು, ಉರಿಲಿಂಗದೇವನೇ ಗರುವನು, ಉರಿಲಿಂಗದೇವನೇ ಪಿರಿಯನು ಎಂದು ಆಲಿಂಗನವ ಮಾಡಿ, ಕಾಮವು ಲಿಂಗದೇವ, ಕಾಮಿನಿ ನಾನು, ಎರಡು ಗುರಿ ಒಂದಾಗುವಂತೆ ಸರಳಿಸುಗೆಯ ಮಾಡು ಕಂಡಾ

ಕಾಮ, ನೀನು ಬಿಲ್ಲುಗಾರನಾಗಿ ಸರಳರಡು ಒಂದವ್ವುದೆಂದು ಕಂಡಾ
 ಕಾಮ, ಎನಗೆಯೂ ಉರಿಲಿಂಗದೇವನಿಗೆಯೂ ತೊಟ್ಟಿಸೆಯೆ ಅಸು ಒಂದಾ
 ದೊಡ್ಡ ಬಲ್ಲಾಳು ನೀನಹೆ ಎಲೋ ಕಾಮ, ಎಂದು ಲಿಂಗಪೂಜೆಯಲ್ಲಿ
 ದಶಾವಸ್ಥೆಯಿಂದ ಇಂತಪ್ಪ ವಚನಮಂ ಪಾಡಿ ಶಿವಪೂಜೆಯ ಮುಗಿದು
 ದೀಕ್ಷಾ ಮಂಟಪಕ್ಕೆ ಬರುವದರೊಳಗೆ ಮಾಳಿಗೆಯ ಮೇಲೇರಿ ಬೆಳಕಿಂಡಿ
 ಯಿಂದ ನೋಡಿ ಅವರು ದೀಕ್ಷೆಯ ಮಾಡುವ ಕ್ರಮವನ್ನೆಲ್ಲ ಮೇಲಿಂದ
 ನೋಡಿ ಉರಿಲಿಂಗ ದೇವರಿಗೆ ಶಿಷ್ಯರು ನಮಿಸುವುದ ತಾ ಕಂಡು ಶರ
 ಣೆಂದು ಮಾಳಿಗೆಯನಿಳಿದು ಪೋಗಿ ಬೆಳಗಾಗಲು ಪೆದ್ದಣ್ಣನು ಉರಿಲಿಂಗ
 ದೇವರ ಮನೆಗೆ ಅವರು ತರಹೇಳದೆ ತಾನೇ ಬಂದು 'ಹೊರೆ ಹುಲ್ಲು
 ಕಟ್ಟಿಗೆಯ ಒಂದು ಹೊರೆ ದಿನಂಪ್ರತಿಯಲ್ಲಿ ಹಾಕುತ್ತಿರಲು ಕೆಲವು ದಿನದ
 ಮೇಲೆ "ಎನು ಬೇಕು ಬೆಲೆಯ ತೆಗೆದುಕೋ" ಎನಲು, ಅವನು ಎನಗೆ ಲಿಂಗ
 ವಿಲ್ಲೆಂದು ಬರಬೇಡ ಎಂಬುತಾರೆ ಎಂಬುದಂ ತಿಳಿದು, ಮತ್ತೊಂದು
 ದಿನಂ ಕಟ್ಟಿಗೆಯ ತರಲು, ಎನು ಬೇಕೆಂದು ಕೇಳಲು, ಎಲೆ ಸ್ವಾಮಿ ಎನಗೆ
 ಲಿಂಗವ ಧರಿಸಿ ನಂದಿವಾಡದ ಸುರೇಶ ಭಕ್ತಂಗೆ ದೀಕ್ಷೆಯ ಮಾಡಿದಂತೆ
 ಮಾಡೆಂದು ಪೇಳಲು ಅದು ಹೇಗೆಂದು ಉರಿಲಿಂಗದೇವರು ಕೇಳಲು
 ತಾ ಕಂಡುದ ಪೇಳಲು, ಅವರು ಸುಮ್ಮನಿರಲು, ನಿತ್ಯದಲ್ಲಿ ಹುಲ್ಲುಕಟ್ಟಿ
 ಗೆಯಂ ತರುತ್ತಿರಲು ಲಿಂಗವ ಧರಿಸಿ ಎಂದೊಡೆ ಅವರು ಸುಮ್ಮನಿರಲು
 ಮತ್ತೊಂದು ದಿನ ಪೆದ್ದಣ್ಣನು ಉರಿಲಿಂಗದೇವರ ಹಿಂದುಗೊಂಡು ಪೋಗಿ
 ಮತ್ತೆಯೂ ಕೊಡಿ ಎಂದು ಬೇಡಲು, ಅವರು ಎಲ್ಲಿ ಪೋದಲ್ಲಿಯೂ ಬರು
 ತಾನೆ, ಇವನ ಕಾಟವ ಕಳೆಯಬೇಕೆಂದು ಒಂದು ಕಲ್ಲು ಕೈಯಲ್ಲಿ ಪಿಡಿದು
 ಕೊಂಡು 'ಗೆಜಾದಗಿಡಿಚ' ಎಂದು ಬೈದು ಕಲ್ಲು ಕೊಡಲು ಅದಂ ತೆಗೆದು
 ಕೊಂಡು 'ಗೆಜಾದಗಿಡಿಚ ಜಾದಗಿಡಿಚ' ಎಂದು ಅದೇ ಗುರುವಂತ್ರ
 ವೆಂದು ಜಪಿಸುತ್ತಿರಲು ಅದು ಪೆದ್ದಣ್ಣನ ಭಾವದ ಬಲುಮೆಯಿಂದ
 ಜ್ಯೋತಿರ್ಮಯ ಲಿಂಗವಾಯಿತ್ತು. ಬಳಿಕಾ ಗುರುಸೇವೆಯಂ ಮಾಡು
 ತಿರಲು ಇತ್ತ ನಂದರಾಜನು ಕೆರೆಯಂ ತೆಗಿಸುವಾಗ ಎಷ್ಟುಗ್ಧವಗಿದರೂ
 ನೀರೇಳದಿರಲು ಶಿಲ್ಪಿಯ ಬಲ್ಲವನು ನಡುವಣ ತೆಗೆದರೆ ನೀರು ಬಂದೀ
 ತೆಂದು ನಂದರಾಜಗೆ ಪೇಳಲು ಅವರು ಈ ಕಲ್ಲು ಉರಿಲಿಂಗದೇವರು
 ನೋಡಿದಲ್ಲದೆ ಬಾರದೆಂದು ನಂದರಾಜನು ಗುರು ಶಿಷ್ಯರಿಬ್ಬರನು ಕರಿಸಿ
 ತೋರಲು ಆಗ ಪೆದ್ದಣ್ಣನು ತನ್ನ ಲಿಂಗವ ಜಾದಗಿಡಿಚ ಎನಲು ಆ
 ಕಲ್ಲಮೇಲೆ ಲಿಂಗ ಕುಳಿತು ಗೆಜಾದಗಿಡಿಚ ಎನಲು ಆ ಕಲ್ಲ ಕಿತ್ತುಹಾಕಿತ್ತು.

ಆಗ ಕೆರೆಗೆ ನೀರು ಬಂದವು. ನಂದರಾಜ ನಮಿಸಿ ಕಳುಹಿದನು. ಬಳಿಕಾ ಉರಿಲಿಂಗದೇವರು ಪೆದ್ದಣ್ಣನ ಮಹಿಮೆಯ ಕಂಡು ಈತ ಗುರುಭಕ್ತ ನೆಂದರಿದು ತಾವು ಮುನ್ನಿತ್ತು ಕಲ್ಲ ಜ್ಯೋತಿರ್ಮಯ ಲಿಂಗವಾದುದ ಕಂಡು ಉರಿಲಿಂಗಪೆದ್ದಯ್ಯನೆಂಬ ಪೆಸರನೇ ಇಟ್ಟು ನಿಜೋಪದೇಶವಂ ಕೊಟ್ಟು ಭಕ್ತರ ಭಾವದಲ್ಲಿ ಶಿವ ನೆಲೆ ಗೊಂಬುದು ಸತ್ಯವೆಂದು ಆಗ ಮುವ ನೋಡಿ “ಯಥಾ ಭಾವಸ್ತಥಾ ಸಿದ್ಧಿಃ ” ಎಂದು ಉರಿಲಿಂಗದೇವರು ತಮ್ಮಾಚಾರ್ಯ ಪೀಠಕ್ಕೆ ಪಟ್ಟವಂ ಕಟ್ಟಿ ಗುರುಸಾಂಪ್ರದಾಯವ ನಡಿಸೆ ನಲು ಪೆದ್ದಣ್ಣಯ್ಯನು ಶಿವಭಕ್ತಿ ಅನುಗ್ರಹವನು ಕೊಟ್ಟು ಆಚರಿಸುತ್ತ ಕೆಲಂಬು ಕಾಲವಿದು ಮರ್ತ್ಯದ ಮಣಿಹ ತೀರಲು ಉರಿಲಿಂಗಪೆದ್ದಿ ಪ್ರಿಯವಿಶ್ವೇಶ್ವರನೆಂಬ ತಮ್ಮಿಷ್ಟಲಿಂಗದಲ್ಲಿ ಬೆರೆದು ನಿರ್ವಯಲಾದರು.”

ಮೇಲ್ಕಂಡ ಚರಿತ್ರೆಯಿಂದ ಉರಿಲಿಂಗಪೆದ್ದಿಯು ಆರಂಭದಲ್ಲಿ ಎಂಥ ಮನುಷ್ಯನಿದ್ದನು ಮತ್ತು ಕಡೆಗೆ ಎಂಥ ಉಚ್ಚ ಪದವಿಯನ್ನು ಹೊಂದಿ ದನು ಎಂಬದನ್ನು ನೋಡಿದಲ್ಲಿ ಯಾರಾದರೂ ಕೂಡ ಚಕಿತರಾಗು ವಂತೆ ಇದೆ. ಆರಂಭದಲ್ಲಿ ಇವನು ಕಳವು ಮಾಡುತ್ತಲಿದ್ದು ಒಬ್ಬ ಮಹಾತ್ಮನ ಸಾನ್ನಿಧ್ಯದಿಂದ ತನ್ನ ದುರ್ಗುಣಗಳನ್ನು ಬಿಟ್ಟು ಅವನ ಸೇವೆ ಯಲ್ಲಿ ನಿರತನಾದನು. ಕಡೆಗೆ ಅವನ ಕಡೆಯಿಂದ ದೀಕ್ಷೆಯನ್ನು ಹೊಂದಿ ದನು ಇಷ್ಟೇ ಅಲ್ಲ, ಅವನು ಆಚಾರ್ಯ ಪೀಠವನ್ನು ಸಹ ಏರಲು ಅರ್ಹತೆಯನ್ನು ಪಡೆದನು. ಈ ಸ್ಥಿತಿಯನ್ನು ಹೊಂದಲಿಕ್ಕೆ ಅವನ ವಿಶೇಷ ಪಾಂಡಿತ್ಯವೇ ಕಾರಣವಾಗಿರಬೇಕು ಎಂಬದನ್ನು ನಾವು ಅವನ ವಚನಗಳ ಮೂಲಕ ಊಹಿಸಬೇಕಾದುದಾಗಿರುವದು.

ಆದರೆ ನಾನು ಮುಂದೆ ವಿವರಿಸುವ ವಿಷಯಗಳನ್ನು ವಾಚಕರು ಆಲೋಚಿಸಿದರೆ ಅವರಿಗೆ ಮತ್ತಿಷ್ಟು ಆಶ್ಚರ್ಯವಾಗದೆ ಇರದು. ಅದೇ ನಂದರೆ,

ನಾಲೞರು ತಿಂಗಳುಗಳ ಹಿಂದೆ ಒಬ್ಬ ಮನುಷ್ಯನು ತಾನು ಕಲ್ಯಾಣ ಸೀಮೆಯವನೆಂದು ಹೇಳಿ ನನಗೆ ವಿಜಾಪುರದಲ್ಲಿ ಬಿಟ್ಟೆಯಾದನು. ಶಿವಾನುಭವ ಪತ್ರಿಕೆಯಲ್ಲಿ ಉರಿಲಿಂಗಪೆದ್ದಿಯ ವಚನಗಳನ್ನು ನಾನು ಪ್ರಸಿದ್ಧಿಸುತ್ತಿರುವದನ್ನು ಕೇಳಿ ಅವನು ನನಗೆ ಕಾಣಲಿಕ್ಕೆ ಬಂದದ್ದು ತಿಳಿಯಿತು. ಅವನು ನನಗೆ, ತಾನು ಉರಿಲಿಂಗಪೆದ್ದಿಯ ಮಠಾಧಿಕಾರಿ ಎಂದು ಹೇಳಿದನು. ಆಗ ಅವನ ಬಗ್ಗೆ ನಾನು ವಿಚಾರ ಮಾಡು

ತ್ತಿರಲು ಅವನು ಅಸ್ಪೃಶ್ಯನೆಂದು ತಿಳಿದು ಬಂದಿತು. ಉರಿಲಿಂಗಪೆದ್ದಿಯ ಮಠಗಳು ಈಗ ನಾಲ್ಕು ಇದ್ದು ಅವೆಲ್ಲವೂ ಅಸ್ಪೃಶ್ಯರವೆಂದು ನನಗೆ ತಿಳಿಯಿತು. ಅವು ಕಲ್ಯಾಣ, ಸೇಡಮದಿಂದ ಹದಿನೈದು ಮೈಲುಗಳ ಮೇಲಿರುವ ಕೊರಳ, ಭಲ್ಕಿ ಮತ್ತು ಬೇವಿನ ಚಂಚೋಳಿ ಎಂಬ ಗ್ರಾಮಗಳಲ್ಲಿ ಇರುತ್ತವೆ. ಉರಿಲಿಂಗಪೆದ್ದಿಯ ಸಮಾಧಿಯು ಕಲ್ಯಾಣದಲ್ಲಿ ಇದ್ದು ಅದು ಉರಿಲಿಂಗಪೆದ್ದಿಯ ಮಠವಲ್ಲಿಯೇ ಇದೆ. ಇದರ ಮಠಾಧಿಕಾರಿಯೇ ನನಗೆ ಭೆಟ್ಟಿಯಾದವನು. ಆದರೆ ಅವನಿಗೆ ಉರಿಲಿಂಗಪೆದ್ದಿಯ ವಿಷಯವಾಗಿ ಹೆಚ್ಚಿಗೆ ಯಾವ ಮಾಹಿತಿಯು ಇರಲಿಲ್ಲ. ಈ ನಾಲ್ಕೂ ಮಠಗಳಲ್ಲಿದ್ದವರು ಲಿಂಗಧಾರಿಗಳಾಗಿದ್ದು ಪೂರ್ಣ ಶಿವಾಚಾರಿಗಳಾಗಿ ವರ್ತಿಸುತ್ತಾರೆ. ನನ್ನನ್ನು ಕಂಡವನು ವಾಡಿಕೆಯಾಗಿ ಈಗ ತಾಂಡೂರದ ಸಮೀಪದಲ್ಲಿರುವ ಮಲ್ಲರಡ್ಡಿಸಲಿ ಎಂಬ ಗ್ರಾಮದಲ್ಲಿರುತ್ತಿದ್ದು ಅವನ ಹೆಸರು ರಾಮಲಿಂಗಯ್ಯ ಶಿವಜಂಗಮ ಎಂದು ಇರುತ್ತದೆ. ಮೇಲ್ಕಂಡ ಗ್ರಾಮಗಳಲ್ಲಿ ಈಗ ಉರಿಲಿಂಗಪೆದ್ದಿ ಮಠಗಳು ಇವೆಯೇ ಹಾಗೆ ಎಂಬದನ್ನು ನಾನು ಬೇರೆ ರೀತಿಯಿಂದ ಶೋಧಿಸಲು ಅವು ಇದ್ದ ಹಾಗೆ ವಿಶ್ವಸನೀಯವಾಗಿ ನನಗೆ ತಿಳಿದು ಬಂದಿರುತ್ತದೆ.

ಈ ಪ್ರಕಾರ ಒಬ್ಬ ಮಹಾತ್ಮನಾದ ಮತ್ತು ಅತ್ಯಂತ ಪ್ರಸಿದ್ಧನಾದ ವಚನಕಾರನ ಚರಿತ್ರೆಯ ಮೇಲೆ ಯಾವ ಬಗೆಯ ಪ್ರಕಾಶವು ಬೀಳುತ್ತದೆಂಬವನ್ನು ನಾನು ವಿಚಾರಮಾಡಿದಲ್ಲಿ ಬಸವೇಶ್ವರನ ಕಾಲದಲ್ಲಿ ಎಲ್ಲ ಬಗೆಯ ಜನರ ಮೇಲೆ ಎಂಥ ಕ್ರಾಂತಿಕಾರಕ ಅದ್ಭುತ ಪರಿಣಾಮಗಳಾದವೆಂಬದನ್ನು ನಾನು ಇದರಿಂದ ಚೆನ್ನಾಗಿ ಊಹಿಸಬಹುದಾಗಿದೆ.

ಅನೇಕರು ಕಲ್ಯಾಣ ಪಟ್ಟಣವನ್ನು ನೋಡಿ ಬಂದಿರುವರು. ಅವರ ಅನೇಕ ಲೇಖಗಳು ಶಿವಾನುಭವ ಪತ್ರಿಕೆಯಲ್ಲಿ ಪ್ರಸಿದ್ಧವಾಗಿವೆ. ಆದರೆ ಉರಿಲಿಂಗಪೆದ್ದಿಯ ಮಠವನ್ನು ಯಾರೂ ಉಲ್ಲೇಖಿಸಿದ್ದು ಕಂಡು ಬರುವದಿಲ್ಲ. ಅದೊಂದು ಅಸ್ಪೃಶ್ಯರ ಮಠವೆಂದು ಅಲ್ಲಿ ಅಪ್ರಸಿದ್ಧಸ್ಥಿತಿಯಲ್ಲಿ ಇರಬಹುದು. ಆದರೆ ಈ ವಚನಕಾರನ ಯೋಗ್ಯತೆಯು ವಚನ ವಾಙ್ಮಯದಲ್ಲಿ ಅತ್ಯಂತ ಶ್ರೇಷ್ಠ ತರಗತಿಯದು ಇದೆ. ಅವನು ವೀರಶೈವ ಮತದ ತತ್ವಗಳನ್ನು ಪ್ರಸಾರ ಪಡಿಸುವಲ್ಲಿ ಬೇರೆ ವಚನಕಾರರಿಂದ ಭಿನ್ನವಾದ ಹೊಸಹಾದಿಯನ್ನು ಹಿಡಿದಿರುವನು. ಇಂಥ ಮಹಾತ್ಮನ ಸಮಾಧಿ ಸ್ಥಳವನ್ನು ಸರಿಯಾಗಿ ಕಾಯ್ದಿರಿಸಿ ಅದಕ್ಕೆ ಮನ್ನಣೆ ಕೊಡುವದು ವೀರಶೈವ ಸಮಾಜದ ಆದ್ಯ ಕರ್ತವ್ಯವಾಗಿರುತ್ತದೆ.

ಉರಿಲಿಂಗಪದ್ಧಿಯ ಚರಿತ್ರೆ.

ಮೇಲ್ಕಂಡ ಸಂಗತಿಗಳ ಮೇಲಿಂದ ಗುರುಲಿಂಗಪದ್ಧಿಯ ಚರಿತ್ರೆಯು ಯಾವದಿರಬಹುದೆಂಬದನ್ನು ಈಗ ನಾವು ಊಹಿಸತಕ್ಕದ್ದಾಗಿದೆ. ನಾವು ಕೆಳಗೆ ಕಾಣಿಸುವ ವಿವರಣೆಗಳು ಸಂಭವನೀಯವೋ ಹೃದಯಕ್ಕೆ ಎಂಬದನ್ನು ವಾಚಕರು ವಿಚಾರ ಮಾಡಿ ನೋಡಬೇಕೆಂದು ನಾವು ಸೂಚಿಸುತ್ತೇವೆ.

ಉರಿಲಿಂಗಪದ್ಧಿಯು ತೆಲಗು ಸೀಮೆಯಲ್ಲಿಯೆ ಅವಸಿಕಂದಾರ ಎಂಬ ಪಟ್ಟಣದವನು. ಅವನು ಕೀಳ ಜಾತಿಯವನು. ಬಹುಶಃ ಅಸ್ಪೃಶ್ಯನಾಗಿರಬೇಕು. ಹುಲ್ಲು ಕಟ್ಟಿಗೆಯನ್ನು ಹೊತ್ತು ತಂದು ಮಾರುವ ಉದ್ಯೋಗದವನಾಗಿರಬೇಕು. ಆದರೆ ಅವನು ತನ್ನ ಈ ಉದ್ಯೋಗವನ್ನು ಬಿಟ್ಟು ಕಳವು ಮಾಡುವಲ್ಲಿಯೇ ಕಾಲಕಳೆಯುತ್ತಿದ್ದನು. ಅದೇ ಗ್ರಾಮದಲಿ ಉರಿಲಿಂಗ ದೇವನೆಂಬ ಒಬ್ಬ ಮಹಾ ಶಿವಶರಣನು ವಾಸಿಸುತ್ತಿದ್ದನು. ಅವನು ಆರಾಧ್ಯನು, ಗುರುಸ್ಥಳದವನು, ಉಪದೇಶವನ್ನು ಮಾಡುತ್ತ ದೀಕ್ಷಾದಿ ಕಾರ್ಯಗಳನ್ನು ನಡೆಸುತ್ತಿದ್ದನು. ಒಂದು ದಿನ ಉರಿಲಿಂಗ ಪದ್ಧಿಯು ಕಳವು ಮಾಡಲು ಹೋದಾಗ್ಗೆ ಉರಿಲಿಂಗ ದೇವನ ಭಕ್ತಿಯುಕ್ತ ಲಿಂಗಾರ್ಚನಾದಿ ಕಾರ್ಯಗಳನ್ನು ಅಕಸ್ಮಾತ್ತಾಗಿ ನೋಡಿ ಅವನಲ್ಲಿ ಭಕ್ತಿಯು ಉದ್ಭವಿಸಲುತನ್ನ ಕೆಡಕು ವೃತ್ತಿಯನ್ನು ಬಿಟ್ಟುಕೊಟ್ಟು ಉರಿಲಿಂಗ ದೇವನ ಸೇವೆಯಲ್ಲಿ ತತ್ಪರನಾದನು. ಆದರೆ ಅವನು ಕೀಳ ಕುಲದವನಾದ್ದರಿಂದ ಮೊದಲು ದೀಕ್ಷೆಯನ್ನು ಕೊಟ್ಟಂತೆ ತೋರಲಿಲ್ಲ. ಆದರೆ ಮುಂದೆ ಅವನ ಭಕ್ತಿಯನ್ನು ನೋಡಿ ಉರಿಲಿಂಗ ದೇವನು ಅವನಿಗೆ ದೀಕ್ಷೆಯನ್ನು ಮಾಡಿದನು. ಇದಾದ ಬಳಿಕ ಉರಿಲಿಂಗಪದ್ಧಿಯು ಅನೇಕ ಗ್ರಂಥಗಳನ್ನು ಓದಿ ಅತ್ಯಂತ ಪಾಂಡಿತ್ಯವನ್ನು ಸಂಪಾದಿಸಿರಬೇಕು. ಮತ್ತು ಅವನ ಗುರುವು ಉರಿಲಿಂಗ ದೇವನು ತೀರಿಕೊಂಡ ಬಳಿಕ ಅವನ ಸ್ಥಾನದಲ್ಲಿಯೇ ಪಟ್ಟಾಧಿಕಾರವನ್ನು ಹೊಂದಿರಬೇಕು. ಈ ಪ್ರಕಾರ ಸಂಭವಿಸಿದ ಹಾಗೆ ತೋರುತ್ತದೆ.

ಹೀಗೆ ಪಟ್ಟವಾದ ಬಳಿಕ ಉರಿಲಿಂಗಪದ್ಧಿಯು ಕಲ್ಯಾಣಕ್ಕೆ ಬಂದು ವಾಸಿಸಿದನೆಂದು ತೋರುತ್ತದೆ. ಯಾಕಂದರೆ ಅವನ ಸಮಾಧಿಯು ಅಲ್ಲಿ ಈಗಲೂ ಇದೆ. ಕಲ್ಯಾಣ ಪಟ್ಟಣವು ಪೂರ್ಣವಾಗಿ ಹಾಳಾಗುವ ಪೂರ್ವದಲ್ಲಿ ಅಥವಾ ಬಸವೇಶ್ವರನ ಕಾಲದಲ್ಲಿ ಅವನು ಕಲ್ಯಾಣಕ್ಕೆ ಬಂದಿರ

ಬೇಕು. ಬಿಜ್ಜಳನ ತರುವಾಯ ೫೦—೬೦ ವರ್ಷ ಕಲಚೂರ್ಯರ ರಾಜ್ಯವು ಅಸ್ತಿತ್ವದಲ್ಲಿ ಇತ್ತು. ಈ ಅವಧಿಯಲ್ಲಿ ಒಂದಾನೊಂದು ಕಾಲದಲ್ಲಿ ಉರಿಲಿಂಗ ಪೆದ್ದಿಯು ಕಲ್ಯಾಣಕ್ಕೆ ಬಂದಿರಬಹುದು. ಯಾಕಂದರೆ ಕಲ್ಯಾಣವು ಪೂರ್ಣವಾಗಿ ಹಾಳಾದ ಬಳಿಕ ಅವನು ಅಲ್ಲಿಗೆ ಬರುವ ಸಂಭವವಿಲ್ಲ. ಅಂತು ಉರಿಲಿಂಗಪೆದ್ದಿಯು ಬಸವೇಶ್ವರನ ಕಾಲದವನು ಎಂದು ಹೇಳಬಹುದು.

ಉರಿಲಿಂಗಪೆದ್ದಿಯಂಥ ಕೀಳಜಾತಿಯವನು ವೀರಶೈವರಲ್ಲಿ ಬಹು ಮಹತ್ವದ ಸಮಾಜವಾದ ಆರಾಧ್ಯ ಪಂಗಡಕ್ಕೆ ಹೊಂದಿದ ಗುರುವಿನ ಅಧಿಕಾರ ಸ್ಥಾನವನ್ನು ಅಲಂಕರಿಸಬೇಕಾದರೆ ಶಿವಶರಣರ ವಿಶಾಲವಾದ ತತ್ವಗಳು ಅವನಿದ್ದ ಕಾಲದಲ್ಲಿ ಇನ್ನೂ ಪ್ರಚುರತೆಯಲ್ಲಿ ಇರಬೇಕು. ಆದರೆ ಕೆಲವು ಕಾಲದ ಮೇಲೆ ಜಾತಿಭೇದದ ವಿಚಾರಗಳು ಸಮಾಜದಲ್ಲಿ ಉತ್ಪನ್ನವಾಗಲು ಉರಿಲಿಂಗಪೆದ್ದಿಯು ಮಠಾಧಿಪತಿಯಾದ್ದರಿಂದ ಮುಂದೆ ಅಸ್ಪೃಶ್ಯರ ಮಠವೆಂದು ಅದು ಅಪ್ರಸಿದ್ಧವಾಗಿ ಉಳಿದಂತೆ ತೋರುತ್ತದೆ. ಆದರೂ ಈ ನಾಲ್ಕು ಮಠಗಳು ವೀರಶೈವರ ಆರಾಧ್ಯ ಮಠಗಳೇ ಇರುತ್ತವೆ.

ಉರಿಲಿಂಗಪೆದ್ದಿಯ ಈ ಚಿತ್ತವೇಧಕವಾದ ಚರಿತ್ರೆಯಿಂದ ಅವನು ಹರಳಯ್ಯ, ಕಕ್ಕಯ್ಯ, ಚನ್ನಯ್ಯ, ಮೊದಲಾದ ಶಿವಶರಣಗೆ ಸಮಾನ ನಾಗಿರುವನೆಂದು ಕಂಡು ಬರುವದು. ಇವನ ಉಚ್ಚತರ ವಚನಗಳನ್ನು ಉದಹರಿಸದೆ ಇದ್ದ ಯಾವ ವಚನ ಸಂಗ್ರಹಕಾರನು ವಚನ ವಾಙ್ಮಯದಲ್ಲಿ ದೊರಕುವದಿಲ್ಲ. ಇಷ್ಟು ಈ ಮಹಾತ್ಮನ ಯೋಗ್ಯತೆಯು ಇರುತ್ತದೆ.

ಬ್ರಹ್ಮಸಪ್ತೆ.

೧

ಆದಿಯನಾದಿಯ ಆಚೆಗೆ ಆಚೆಗೆ,
ನಾದಬಿಂದುಕಳೆಯಾಚೆಗೆ ಆಚೆಗೆ,
ನೋಟಕು ನಿಲುಕದ, ನುಡಿಗೂ ಸಿಲುಕದ,
ಮಾಟದ ಆಚೆಯ ಮಾಟಕು ಉಲುಕದ,

“ಎನೇನಿಲ್ಲೆಂ” ಬುವ ಆ ಪಕ್ಕಿ
ತಾನೇ ತಾನಾಗಿದ್ದಿತು ಉಕ್ಕಿ!

೨

ಬೊಮ್ಮವಕ್ಕಿಯದು ಎಂತೋ ಏನೋ,
ಸುಮ್ಮನಿರದೆ ಸಲ್ಲೇಲೆಗೆ ಏನೋ,
ಹೊಟ್ಟೆವಂದು ತಾ ತನ್ನ ಬಗೆಯೊಳೇ,
ಇಟ್ಟಿತು ಅನೇಕ ತತ್ತಿತತ್ತಿಗಳ!

ಒಂದೊಂದರೊಳೇ ಅಗಣಿತ ತತ್ತಿ!
ಕುಂದದೊಳಗಿಹುದು ಜೀವದ ಜ್ಯೋತಿ!

೩

ಗಣನೆಗೆ ಮೀರಿಹ ತತ್ತಿಗಳಿಡುತಲಿ,
ಅನಿಶವು ಅವುಗಳ ಮೇಲ್ಸಾರುತಲಿ,
ಮುಗಿಯದ ಪ್ರೇಮದ ಕಾವನು ಕೊಡುತಲಿ,
ಒಗೆಯಿಸುತಿದೆ ತನ್ನೊಲಿಹ ಮರಿಗಳ!

ಎರಕದ ಕಾಪಿಗೆ ಜೀವವು ಹಿಗ್ಗಿ
ಹೊರಬರಲೆಳಸುದು ಮೇಲಕೆ ನುಗ್ಗಿ!

೪

ತತ್ತಿಯ ಒಳಗಣ ಎನಿತೊ ತತ್ತಿಗಳು
ಮುತ್ತಿದ ಭಾವದ ಭರದ ಕುತ್ತಿನಲಿ

ಕೆಳಕೆಳಗಳಿಯಲು, ಪ್ರೇಮದ ಬಿಸುಪನು
ತಲುಪಲವಕೆ ತಡವಹುದೆನಿತೋ ದಿನ !

ಕುತ್ತನು ಮೆಟ್ಟುತ ಮೆಲಕ್ಕೈದ್ದ
ತತ್ತಿಗೆ ಕಾವದು ಸಿಗುವದು ಸಿದ್ಧ !

೫

ಕಾಪಿನ ಬೆಳಕಲಿ ಒಳಗಣ ಜೀವವು
ಆ ಸಕ್ಕಿಯ ಬೆಳಗುವ ಚಿದ್ರೂಪವ
ದಿಟ್ಟಿಸಿ, ನಲಿಯುತಲುಲಿಯಲು ಹಾರಲು
ಥಟ್ಟನೆ ಹೊರಬಹುದದ ತಾ ಸೇರಲು !

ಈ ಸರಿ ತತ್ತಿಗಳೆಲ್ಲವ ನೊಡೆದು
ಆ ಸಕ್ಕಿಯ, ಜೀವವು ಸೇರುವದು !

೬

ಬೊಮ್ಮವಕ್ಕಿಯದು, ಅನಂತಕಾಲದಿ
ಬೊಮ್ಮವರಿಗಳನು ಸುಟ್ಟಿಸೆ, ಚಿತ್ತದಿ
ಮೆರೆಯುವ ಬ್ರಹ್ಮಾಂಡವ ತಾನಿಕ್ಕುತ
ಸುರಿಸುದು ಕಾವಿನ ಧಾರೆಯ ಸಂತತ !

ಬೊಮ್ಮನ ಮರಿಯಾಗುವ ಜೀವ
ನೆಮ್ಮಲುಬೇಕಾ ಬಗ್ಗುವ !

ಅನಂದ ಭೈರವಿ ಆದಿತಾಳ.

ಜಗದೇಕ ವೀರನೆ ನಿನ್ನ ಬಣ್ಣಿಸಲೆಂತಹುದು | ರಗಪತಿ ನೈ ವಾಗಳಿಗು
ನ್ನತವಾಗಿರಲು ನಾನೀ | ಜಗದೊಳು ನುತಿಸಲೆಂತೆನ್ನಮತಿ ನಿನ್ನದಾಗಿ |
ಬಗೆದೋರಲುಸುರುವೆನು ಮುನ್ನ ಅರ್ಚಿಸಿದಂಥ | ಬಗರಾಡ್ವಜರಿಂಗಗ
ಣಿತ ಭಾಗ್ಯವ | ನಿಗಮಾಗಮಗಳ್ನುತಿಸುವ ಶಕ್ತಿಯ | ಜಗಪಾಲನ ಜಗ
ಸೃಷ್ಟಿಯ ಮಾಲ್ಪಗ್ಗಳೆಯದ ಸಿದ್ಧಿಯ | ಮಿಗಿಲಾಗುರೆ ದಿಗ್ವಲಯಾಧಿಪ
ರೋಲೈಪಸ | ಮಗ್ರಾಗ್ರಣಿಗಳ ಮಾಡಿದಡಂದು ಬ್ರಹ್ಮಸುರ | ನಗರಿಯ
ನುಗ್ಗೊತ್ತುವ ಮನದೇಳ್ಳೆಯ ದನುಜರಂತರವ | ಬಗೆಯದೆ ಒರೆವೆನು
ಕರುಣಿಸಲಾಗಳೆ ಮು | ನಿಗಳ ಭಂಗಿಸಿ ಮನವಾಸಕೆ ಆ ದಿವಿಜರ | ಸಾಗಿ
ಸುತನುವರದಲಿ, ಸುರರಾಜನ ಮರ್ದಿಸಿ ಘನವಸ್ತುವನೆಲ್ಲವ ಪುರಿಗೇರಿ
ಸಿಕೊ | ನೆನೆಘಗಕಂಜದೆ ಸ್ತ್ರೀಯರ ಪಿಡಿದಂತಿರದಲೆ ಆ ; ಮಘವಾನನ
ತಿಕ್ತಿಸುತಿರುತಿರೆ ತ್ರಿದಶರು ಪೋಗಿ ಪದ್ಮಜನವರೆಯಲಿ ದೂರಲ್ಪಂಡು
ಕಮ | ಲಗರ್ಭನ ಮುಂದುಸುರಲೈಗ ನಿನ್ನ ಮಂದಿರದೆ | ಡೆಗೈತಂದೆಲ್ಲ
ದೂರಿ ಹೊಂದಿಸುತಲಿ ನುತಿಸಿದ | ರಾಗ ಶಾಶ್ವತನೆ ಸಲಹೆಂದೊರಲಿಂದ
ರಂ | ದಗಾಧಗರಳೊಳಿಸುತಲಿರೆ ಉಳುಹಿದೆಯೋ ದೇವ | ಈಗ ಮಮ
ವಿಸತ್ತಿದು ಬಲಹು ಯಮ್ಮನುದ್ಧರಿ | ಸಗ್ಗದ ಕರುಣಾರ್ಣವ ನಿನ್ನನು
ಮರೆ ಹೊಕ್ಕೆನು | ಈಗಲು ಕೃಪೆ ಮಾಡಿಯೆ ದನುಜರ ಗೆಲ್ಪು ಉಪಾ | ಯ
ಗಳ್ಳಿನೆಯೆಂದೆನುತಿಹ ಅನಿಮಿಷ ಶ್ರೇಷ್ಠರಿ | ಗಗಜಾ ರಮಣನೆ ಅಭಯವ
ನಿತ್ತು ತ್ರೈಪುರ | ದ ಘನಪನು ಮುರಿವೊಡೆ ಅನುವಾದೆಯೊ ಕೇ | ಳ್ಳಗನ
ಜೂಟ ನಾಂ ಪೊಗಳಲ್ಪರಿದೈ || ೧ ||

ವಾರಿಜೋಧವನ ವರದಿಂದ ನಿಶಾಚರರಿಗಿಷ್ಟ | ಸೇರಿತಧಿಕ ಬಲ
ವೆಂದ ಶೌರಿಗೆ ಅದಿತಿ ಬಾಲರ | ಪೊರೆಯಬೇಕೆಂದು ನಿನ್ನಯ ನುಡಿಯ
ಕೇಳುತೆರಗಿ | ದರು ದಯ ಬಂದ ಈ ಹದನೆ ನಮಗ | ಸಾರ ಸುಖವು
ಸೇರಿತು ಎಂದಾ ದ್ವಿಜರೋಲೈಸುತ | ಪರಮಾತ್ಮನೆಂದು ಜಂಭಾರಿ ಸತ್ತಿ
ಗೆಯ ಪಿಡಿಯಲು ರತ್ನದ | ಹಾರ ವಲಯಾಖಂಡದ ದಿಕ್ಪಾಲರು |
ಚೌರಿಗಳ್ಳೀಸಲ್ವೀ ಧರಣಿಯ ರಥ ಚಂದ್ರ | ಸೂರ್ಯರೇ ಗಾಲಿಗಳ್ಳಿಗಮಾಗಮ
ಗಳೆ | ತುರಂಗವು ಚಾರು ರಥದ ಸಾರಥಿ ಕೇಲ್ಪರಿಮುಖ | ಮೇರುಚಾಪ

ನಾರಾಯಣ ಬಾಣವು | ಭೂರಿ ಭೂತ ಗಣ ಮಾರ್ಬಲ ಕರಿಮುಖ
 ಕೇಣಿಗೊಂಡು ಸೇನಾಧಿಪತಿತ್ವದಿ ಮೀ | ದರ್ಶ ಶಿಕ್ಷಿಸ ಭದ್ರಗಣದ
 ವೈಯಾರದೊಳೊಪ್ಪುತ | ರುದ್ರಮುಂದು ಪ್ರಮಥಾಳಿಗಳೆಡಬಲ ಒಪ್ಪು |
 ತಿರಲು ಜಯಭೇರಿ ಮುಖ್ಯ ವಾದ್ಯದ ಬಲು ರಸ | ಧರೆ ಗೀಳಿಡೆ ಶಂಕರ
 ವೃಷಭನೊಡನೆ ಕೈಲಾ | ಗುರಿಯಿಂದಲಿ ಬಿಜಯಂಗೈಯೆ ಜಯಲೋಲ
 ಜಾಹ್ನವೀ ರಮಣ ನಿನಗೆ ಸರಿ | ಯಾರೆನ್ನುತ ಪ್ರಣಾಮವು ರಭಸಂಗೊಡೆ
 ಮಾರಹರನೆ ರಥವೇರುತ | ಕರದಲಿ ಭಾರಿ ಬಿಲ್ವಿಡಿದು ಜೇಗೈಯಲು
 ಇ | ವರಾರು ಕದನಗೈತಂದಪರಾಗಲಿ ಕೋಳುಗೊಂಬೆ | ಹರಹರಿಗಳಿಗೆ
 ಭಯವೇನು ಎತಕೇ ತಡವೇ | ಳರೆಂಬ ಖಳರಾಳಿನೊಳಗೆ ಬಹುದಾಳಿ
 ಬರಲು ರಣಧೀರ | ಭೈರವನು ಮುಂಗುಡಿಯಲ್ಲಿ ತಡೆ | ದಾರು ಭಟೆ
 ಕೋಳಾಹಳ ವಾರ್ತೆಯ ಕೇಳುತಲ | ಸುರರ ಪಡೆ ಮುಸುಂಕೆ ಕಲ್ಮೇಘ
 ದಂತೆ | ವರುಷದ ತೆರ ಶರವಿರೆ ಮೀರಿತೆಂದು ಧನುವಿಗೆ ಮಾರ್ಗಣಿ ರೌದ್ರಿಯ
 ಕರದಲಿ ಹೂಡಿದೆಯೈ ನೀನು || ೨ ||

ನೋಡಿ ನಿಂದವು ನೇತ್ರಗಳು ಸಾವಿರ ವರುಷಾಗೆ | ಕಂದಿ ಹರಿಯ
 ಜರ ಮೊರೆಗಳು ತಪಿಸುತಲಿ | ಬೇಡ (ದ?) ರಾದರು ಸುಮನಸಾದಿಗಳು
 ಅಷ್ಟರೊಳು | ಕೂಡಿ ತೋರಿತು ತ್ರಿಪುರ ಕೇಲುಗಳು ಅದ ಕಂಡು | ರುಂಡ
 ಮಾಲಾಧರನೆ ಕೋದಂಡ ನಾರಿಯ ಸೇದಿ | ಬಿಡಲು ಅರ್ಭಟಿಸುತಾಗ |
 ಕಿಡಿ ಬಾಯೊಳುದುರೆ ಬಡಬನಂತೆಯು ಆ ತಾರಕ ಪುತ್ರರ ಪುರಕೆ | ನೀಡಿ
 ತುದಿನಾಲಗೆಯನು ಹೊರಗೊಳಗು ಇರ್ಪ | ಕಡು ವೀರರೊಡಲೊಳಾಗತಿ
 ರುಧಿರವನುರೆ | ತೋಡುತ ಕರುಳನು ಬಾಯೊಳೊಗಿಸಿ ಹಮ್ಮೀರರ ಬಿಡ
 ದಟ್ಟಿಸಿ ಹಿಡಿದು ಹೋ | ಇಡುತ ಮಿದುಳನು ನೀಡಿ ಭೂತಗಳ್ಗೇಡಿ
 ರಿಯುತ ಬಂದೊಡೆ ತಿವಿದು | ಮೈಡೋರೆಗಳೆದು ನೀರೊಡೆ ನೆತ್ತರ್ತಲೆ
 ಯೋಡಿನೋಳ್ಕೂಡಿಸುತ | ಕಾಡಿ ಕೊಂದು ಪಾಳ್ಮಾಡೆ ನಗರ ಜನರೋಡಿ
 ಅಳ್ಳರೆದುರೋಡಿ ಬಿಟ್ಟರಸು | ನೋಡಿ ಕೋಪ ರ್ಕುಡಿಯುತ್ತ ಒಡಲು ಹುರಿ
 ಗೂಡಿ ಮನವು ಭಯ | ಬೇಡಿರೆಂದು ಭಾಳಾಂಬಕನೆದುರಡಹಾಯಿದು
 ಬಂದ ದಿಂಡೆಯರ ಕಂಡು ಹುರಿಮುರಿದೋಡಿಸೆ ಅಮರರ ಕಂಡು ಗಾಢ
 ಶಿಖಿ ನೇತ್ರವಟ್ಟಿ ಅದನಾಡಲೇನು | ಗಾಢಾಂಧ ದಿನಪಗೇನ್ನಾಡೆ ಪುರಗ |
 ಳ್ಸಡಲಾರು ತಡೆವರಿನ್ನೇನು ಗತಿಯು ಹೊಯ್ದಾಡಿ ತಮ್ಮೊಳಗೆ | ಬೇಡ
 ಹರನ ವೈರವು ಮದನಾರಿಗೆ ಈಡೆ ಮದಡು ರಕ್ಕಸರೆನ್ನುತ ಸುಟ್ಟೊದಿ

ಗಳಾದರು ಗ | ರುಡ ಯಾನಮುಂತಾದನುತಿಸಿ ಸುಖಿಯಾದರೆಂಬ
ನುಡಿ ಈ ಧರೆಯೊಳು ಮಲ್ಲಿನಪುರ ವಾಸಿಯೊಳ್ಳೂಡಿ ನುಡಿಸಿದೆಯೊ
ಸೋಮಕಟ್ಟೆ ಗುರುದೇವನೆ || ವೃಡ ನೀನಲ್ಲದೊಳದಿಂದೇನು ಅಹುದೊ
ದಯ | ಮಾಡಿ ಕರುಣಿಸೈ ಭಜಕರ ಬಂಧು || ೩ ||

ಅಲಿಸ ಬಹುದಾದೊಡೆ ಅಭಯಂಗೊಡು | ಮೂಲ ಪ್ರಣವ ಮೂಲಿಗ
ಮುನಿವಂದ್ಯ ವಿಶಾಲ ಮಹಿಮ ಶಾಂಭವಿ ಸುಖಲೋಲನೆ ಬಾಲನ
ಬಿನ್ನಸವ || ಪ ||

ತಾನಲ್ಲದ ಜಡ ಭೌತಿಕ ತನುವಿದ ನಾನೆನ್ನುತ ಕರುಣಾಳಿ ವಿಷಯ
ವಿಡಿ | ದೇನುಂಟೆಲ್ಲವನೆಸಗುತೆ ತತ್ವಲ ಯೋನಿಗಳೊಳು ತೊಳಲಿ || ಕಾನನ
ದಲಿ ಕಾರ್ಗತ್ತಲೆ ಕವಿದಂಥ ನಿಕಾಯವಿದರೊಳು | ಭ್ರಮೆಗೊಡಲು
ಶ್ವಾನ ಹೊಂದಿ ಶತಸಾವಿರ ಜನ್ಮಕೆ ತಾಳೆಯಳತಟೆಹುದೈ || ೧ ||

ಮಾನ ಸವಿದು ಮಾಯೆಯ ಕೈಯೊಳಗಣ ವೀಣೆಯಂತೆ ಸಂಸ್ಕೃತಿ
ಯೊಡಗೂಡುತ | ಸಾನುರಾಗ ಸಮ್ಮತಿ ಗತಿಲಯ ದುರಿತಾನುಬಂಧವಿಡಿದು |
ಗಾನಗರಳ ಸಾಹಿತ್ಯವೆನಿಸಿ ಭವಕೇಣಿಯಾಂತು ಪಾಶಾಷ್ಟದಿಯಲಿ
ಬಿನ್ನಾಣದೋರಿ ಬಿರಿದಾನುತಿದಿಕೊ ಕ್ಲೇಶಾನು ಮಥದೊಳೊಂದಿ || ೨ ||

ಹೀನ ವೃತ್ತಿ ಬೇಡೆಂದರೆ ಜಗದೊಳು ಅಣವಾದಿ ಮಲದ್ವಂಗು
ಬಿಡದು | ಬಿಡೆ ಮಾಣಗೊಡದು ಆಶೆಯು, ಅದು ಬಿಟ್ಟರು ಮಾನಗರ್ವ
ಬಿಡದೈ | ಮೀನು ಗಾಣದೊಳು ಸಿಲುಕುವಂತೆ ಮಿಥ್ಯಾನುಭವದ ಬಯಕೆ
ಯೊಳತಿ ದುಃಖವೆ ತಾನೆ ಒದಗಿ ತಪ್ಪಿಸಿಕೊಳಗೊಡದಿನ್ನೇನು ವಿಧಿಯ
ಕೃತಿಯೊ || ೩ ||

ಏನು ಮಾಡಲಹುದಿನ್ನು ಇದಕೆ ಸುಖಗಾಣದ್ದೊಯ್ತು ಕನಸಿ
ನೊಳಾದರೂ ಶಿವ ನೀನೆ ಗತಿಯು ನಿರ್ಮಲನಹವರಿಗಿನ್ನೇನು ಹದನು
ತಿಳುಪೈ | ಜೀನ ಬೋಟೆ ಜಕ್ಕುಲಿಗ ಕರಾಳರ ಶ್ರೇಣಿಯುಳಿದು ಅರಧ್ವ
ದೊಳತಿಶಯವೇನು ಅದರೊಳಾಸಕ್ತನುಗಲಘುತಾನೆ ಕೆಡುತಲಿಹುದೈ || ೪ ||

ದಾನ ಯಾಗ ಜಪತಪ ನಿಯಮಾರ್ಚನೆ, ನ್ಯೂನವಿರದ ಸತ್ಕರ್ಮ
ಗಳವು ಅಜ್ಞಾನ ತಮದ ಸೊಡರಂತೆಸೆವಖಿಳವದೇನು ಭಗಣ ಫಲವೈ

ಕಾಣಲಿರಿದು ಕಂಡರೂ ದಿಟವಾಗದು ಜ್ಞಾನಕಮಲ ವಿಕಸಿತವಹ ಪರಿ
ಯಂತೇನ ಮಾಡೆ ಜಡ ನೀನು ಒಲಿಯಲಜಡಹುದು ಭಾಸುನಯನ || ೫ ||

ಜ್ಞಾನವೆನಲು ಜ್ಞಾನಕದರಿವೆಂಬುದಕೇನು ಸಾಕ್ಷಿ ತತ್ವದ ತ್ವಂಪದ
ಉಭಯಾನು ಬಂಧಿ ಭಾವದ ಬಗೆ ಅಂಜನೆ ತಾನೆ ಆತ್ಮಸ್ಥಿತಿ ಗೈ | ಧೇನು
ವಿನೋಳು ದಿವ್ಯಾವೃತವಿಹ ಪರಿ ತಾನೆ ನಿಜದ ನಿರ್ಮಲ ಪದಭಕ್ತಿ ನಿಧಾನ
ವದುವೆ ಸೋಹಂ ಸುಖ ಸಿದ್ಧಿ ಪ್ರಧಾನ ಕರ್ತೃ ನೀನೈ || ೬ ||

ಧ್ಯಾನ ನಿನ್ನ ಧಾರಣವದು ಕಾರಣ ನೀನು ನಾನು ಎನ್ನಲು
ಭಿನ್ನಾಂಶವದೇನು ಇಲ್ಲ ಸತಿಪತಿರತಿಕೇಳಿಯೋಳೇನು ಭೇದವೈಸೆ || ಸ್ವಾನು
ಭವ ಸುಖ ಭಾವನೆ ಅಗಣಿತಲೀನವಾಗಿ ಲಿಂಗಾಂಗ ನಿಜೈಕ್ಯನು ಮಾನ
ವಿರದ ಚಿತ್ತರಮಾಣುವೆ ನೀನೆ ಮಹತ್ಪೂರ್ಣ || ೭ ||

ಏನನೆಂಬೆ ಎಲ್ಲವ ನಿನಗೊಪ್ಪಿಸಿ ತಾನು ತಾವರೆಯ ಪತ್ರದಂತೆ
ಇರಲೇನು ರೂಪು ರುಚಿಯೇನು ತೃಪ್ತಿ ಬಳಕೇನು ಅವನೆ ನೀನೈಜ ||
ನಿಬಂಧನೆಯ ಪೊಗಳಿ ಶ್ರುತಿಯು ಸನ್ಮಾನವೆತ್ತು ಸುಮ್ಮನೆ ಇಹಪರಿ
ನಿನ್ನೇನು ಎನಲಿ ಸಹಜಾನುಭವಕೆ ನೀನಾನೆ ಎಂಬ ಹದನೈ || ೮ ||

ಅನು ಎಂಬ ಹಮ್ಮಳಿದ ಅಕಾರವೆ ತಾನೆ ಶಕ್ತಿ ಭಕ್ತಿಗೆ ಅದು
ಬೀಜವು | ಊಣಯಿರದ ಉನ್ಮನೆ ಉಚಿತಾಕ್ಷರವೇನೊ ಸಗುಣ ಬ್ರಹ್ಮೈ |
ಮಾನವಾಂತ ಮಹಿಮಾದಿಕ ವರ್ಣವದೇನು ಸವಿಯೊ ಮಾಮಾ ಎನು
ತೆಲ್ಲರು ಏನು ಎನದೆ ಬೈಚಿಟ್ಟರದನು ಗುರು ತಾನೆ ಬಲ್ಲನೆಂದು || ೯ ||

ನೀನೆ ಒಲಿದ ಹದನಿದು ನಿರ್ಮಲ ಪದ ತಾನೆ ನೀಲತೋಯದಮ
ಧೃಸ್ಥಿತ ಕೋಣೆಯೊಳಗೆ ಕಲಹಂಸಗೂಡಿ ನಿರ್ವಾಣವೈದುತಿರಲು || ಕೇಣ
ವಿರದ ಬೆಳಗೆದ್ದು ನಭದೊಳದು ಲೀನವಾಗೆ ನಿಜದೊಳು ತಾನಾದ ಸು
ಮ್ಮಾನ ವಿಷಯ ಸುಖಶರಧಿ ರುಚಿಗೆ ಮಿಗಿಲೇನು ಇಲ್ಲ ತಿಳಿಯೈ || ೧೦ ||

ತನ್ನ ತಾಲು ಮೂಲದಿ ದ್ವಾದಶಬೆರಳುನ್ನತದಲಿ ಉದ್ಭವದುರಿ
ಲಿಂಗವು ಭಿನ್ನವಿರದೆ ಬೇರೆನಿಸದತುಳಸುಖವನ್ನೆ ತೀವಿಕೊಂಡು || ಚನ್ನೆ
ಯರುಗಳಾರುತಿಯ ಸೊಡರಿನುತ್ಪನ್ನ ಕಾಂತಿ ಕಳೆ ಬೆಳೆಯನುಳಿದು ಬಾವನ್ನ
ಗೂಡಿ ಬಯಲಾಗುಳಿದಾಗಸ ನಿನ್ನ ರೂಪು ನಿಜವೈ || ೧೧ ||

ನೀನೆ ನಿರ್ಮಲನು ನಿತ್ಯಸುಖಿಯು ನಿರ್ವಾಯನೆಂದು ನಿಜಮಂ
ತೆ ದೊಳರೆ ಜಗವೇನು ಜಂಝುಡಿದು ಏನು ಇದರೊಳುನೇನು ಎಂಬ

ಬುದ್ಧಿ ತಾನೆ ಘಟಿಸಿ ತಾತ್ಪ್ರಿಕದೊಳು ಸಂವಿತ್ತನೆ ಆತ್ಮತದ್ಗತ ಅಮಳೈಕ್ಕ
ದೊಳೇ ನೀನರಿಯದೆಚ್ಚರ ಬೇರೆನಿಸದನೂನ ತೃಪ್ತಿ ನಿನಗೈ || ೧೨ ||

ಮಾನವಾಂಶ ಮಧ್ಯಮ ಪದಭಕ್ತಿಯೊಳೇನು ಎನಲು ತನುಮನಧನ
ನಿನ್ನಧೀನವಹುದು ದಯಮಾಡು ನೀನು ಭಜಕಾನನಮಣಿಮುಕುರ ಏನು
ಏಕೆ ಸುಮ್ಮನೆ ಇಹ ಭಕ್ತಾಧೀನನೆಂಬ ಬಿರುದ್ದೊಯ್ತಿ ಈಗ ದಯಗಾ
ಣದಿರಲು ನಾನೇಕೆ ನನಗೆ ನೀನೇಕೆ ನಿಜದಗೊಡವೇತಕ್ಕಿನ್ನು ಬಂದೆ || ೧೩ ||

ನೀನು ನಿನ್ನ ಸುಖಸಹಿತ ಇರಲ್ಪರಿದೇನು ಭವದಯಾಂಘ್ರಿಯ ನಿಜ
ಭಕ್ತಿನಿದಾನವಿಧಿ ಕೊ ತದ್ಗೃಹವಿದೆ ಎನ್ನಾಜ್ಞೆಯದೊಳುನ್ನತದಿ || ಬಾನ
ಮುಖ್ಯ ನವವಿಧ ಭಕ್ತ್ಯಗ್ವರಿವಾಣದಲ್ಲಿ ತುಂಬಿದ ಪರಿಯಿನ್ನೇನು ಮಂತ್ರದ
ಧೀನ ನೀನೆ ನಿನ್ನಾಯತಹುದು ಎನಗೈ || ೧೪ ||

ಕ್ಷೋಣಿಯೊಳಗೆ ಮಲ್ಲನಪುರಹೃದಯಾಬ್ಜಾನು ಸಂಗತಮಿರುತಲಿ
ನ್ನೇನಪೂರ್ವ ದಯಗಾಣಿಸಯ್ಯ ಮಹವ ದಿನಸ ತೇಜ|| ಶಾನೆ ಬೇಡ ಶಾಶ್ವತ
ಸುಖಪೊಂದನೆ ನಾನು ಕೇಳೆ ಕೇಳಲು ಬಯಕೆನ್ನದೆ ಪೂಗು ಎನುತ
ಸುಮ್ಮಾನದಳಿದು ಗುರು ನೀನೆ ನಿತ್ಯನೆನಿಸೈ || ೧೫ ||

ಶ್ರೀಸುಖಾನಂದಾಬ್ಧಿ ಶಾಶ್ವತ ಭಾಸಮಾನ ಮಾನಸಾಂತ |
ನಾಶರಹಿತ ನಮಾಮಿ ಭಕ್ತೋಲ್ಲಾಸ ಫಣಿಭೂಷ || ಪ ||

ದೋಷತಿಮಿರಪತಂಗಗಿರಿಕುಲವಾಸ ವಾಸವಾರ್ಚಿತಾಂಘ್ರಿ
ದೇಶಸುಭಾಸಮೇಳನದ ಅಭಿಲಾಷೆಗಭಯಗೊಂಡು || ೧ ||

ಫಾಲನಯನಕಪಾಲಡಮರುಗಶೂಲಹಸ್ತಸುನೀಲಕಂಧರ
ಮೂಲಶಿರ ಶಿರಮೂಲ ಚಂದಿರ ಜಾಹ್ನವೀಧರನೆ ||
ಕೇಲಮರನಿರ್ಮೂಲ ಕಾಲಕಾಲ ನಿಗಮವಿಶಾಲ ಮುನಿಕುಲ
ಶೀಲಚಿದ್ಭನರೂಪಭಸಿತ ಕಲಾಪ ನಿಜದೋರು || ೨ ||

ಆರುವರ್ಗದ ಘೋರತನುವನು ಮೀರಿ ತೋರುವ ಕಾರಣಾಂಗದ
ನೀರ ನೀ ವೈದೋರು ನಿರುಪಮ ನಿತ್ಯ ಎಮಗೊಲಿದು ||
ಮಾರಮರ್ದನ ಮಂತ್ರವಾಚ್ಯ ವಿಚಾರವಾಚಕ ದೂರದೂರದ
ಲಾರಿಗೆಯು ಇಷ್ಟಾರ್ಥವೀವ ಉದಾರಿ ಸರ್ವಜ್ಞ || ೩ ||

ಕಾವಕರುಣೆಯದಾವ ದೇವರದೇವ ನೀ ಜಗವಾವನಾತ್ಮಕ
ಭಾವಗಮ್ಯ ಪರಾಕು ಭಜಕೋದ್ಧರಿ ಭವಹರನೆ ||
ಓ ವಧುಪ್ರಿಯ ಆ ವ, ಶ, ಸ, ಸಂಭಾವನಾಧಿಪ ಅಷ್ಟದಳಗತಿಜೀವ
ಜೀವಜ್ಯೋತಿರಾಮಯ ಮೂರ್ತಿ ದಯವಾಗು || ೪ ||

ದಕ್ಷಮಖದಧ್ಯಕ್ಷ ಶಿಕ್ಷಾಪೇಕ್ಷ ಗಣಕುಲಪಕ್ಷ ಪರತರ
ದುಕ್ಷಯಾನಗಜಾಜಿನಾಂಬರ ಅಕ್ಷಯಾತ್ಮಕನೇ ||
ಕುಕ್ಷಿಯೊಳು ಈರೇಳು ಭುವನವ ರಕ್ಷಿಸುವ ಪರಮಾತ್ಮನಿನ್ನನು
ಈಕ್ಷಿಸಲ್ಕಳವಲ್ಲವೈ ಲಕ್ಷಾರ್ಥ ದಿನಮಣಿಯ || ೫ ||

ಬೋಧಮಯ ನೀನಾದ ಕಥನದಿ ಅದುದೈ ಉಪದೇಶ ಜಗದೊಳ
ಭೇದ ಭೇದ್ಯವೆಯಾಗಿ ಸೋಹಂ ಎಂದು ನಿಜತತ್ತ್ವ ||
ಬೋಧಿಸುತ ಫಲಗೊಂಡು ಬ್ರಹ್ಮದ ಅದಿ ಅಂತ್ಯವದಾದ ನಿಷ್ಕಲ
ನಾದ ಗುರುವಾಗಿ ವಂದಿಸಲಾದೆ ಕೃಪೆಯಾಗು || ೬ ||

ರಾಮಣೀಯಕಮಾದ ಶೈವೋದ್ಧಾಮರನು ಬಲಗೊಂಡು ಮಲ್ಲನ
ನಾಮಪುರದೊಳಗಾಯ್ತಲಾ ಸುತ್ತಮ ವಂದ್ಯ ಪದ
ಪ್ರಿಯಮ ಭೂತಾತೀತ ಮುಕುತಿ ಸ್ತೋಮ ಸೋಮಕಟ್ಟಿ ಈಶನ
ನೇಮ ಸಿದ್ಧಿಯೊಳಾಗದೆ ನಿಸ್ಸೀಮ ನಿಜ ಸ್ತುತಿಯು || ೭ ||

ಸಾಮ ಗಾನಲೋಲ ಶಂಕರ ಪಾಹಿ ಸಾಮಗಾನಲೋಲ
ಸಾಮಜನನ ಪಿತ ಸೋಮಾಂಗನೆ ನಿತ್ಯ ಪ್ರೇಮಗೊಡಿನಗೆ ನೀ ||
ಅಂಧಕಾಸುರ ಭಂಜನ ಬಂಧುರ ಭವ ಸಿಂಧು ಬಡಬಾನಲನ
ಇಂದುಶೇಖರ ಸುಂದರ ಜಾಹ್ನವೀಧರನೆಂದು ನುತಿಸುವಾನಂದವ
ಪಾಲಿಸು || ೮ ||

ಹರಿಹರಿಣಾಕರನೆ ಕರಕರಕೋಟಿ ಮಿರುಸತ್ಯಜ ಸಮಾನೆ
ಹರಿ ಗರಿ ನಾಸನೆ ಹರಿ ಪುತ್ರ ನಾಶನೆ ವರಮೌನಿನುತನೆ ನೀ
ಮೊರೆದಂತೆ ಸಲಹೆನ್ನ || ೯ ||
ಅಜಹರಿಗಳವಡದ ನಿನ್ನನು ಈತು ಭಜಿಸಲಾದುದೇ ಮೋದ
ತ್ರಿಜಗದ ಒಡೆತನ ವಿಜಯ ವಿತ್ತವದೆಲ್ಲ ನಿಜ ಭಕ್ತರ ವಶವೆಂಬ
ನಿಜದಿ ನಾ ಸ್ತುತಿಸುವೆ || ೧೦ ||

ಕಾಮರೂಪಿಗಳಾದ ದಾನವ ಶಿರಸ್ತೋಮದೊಳರಗಳೆದ
ಭೀಮ ಭರ್ಗ ಶುಭನಾಮ ಸೋಮಕಟ್ಟಿ ಧಾಮ ಮಲ್ಲನ ಪುರ
ನೇಮಕ ಗಿರೆವೆ ನೀ || ೪ ||

ರಾಗ ಪಂತುವರಾಳಿ. ಆದಿತಾಳ.

ನಮೋನಮೋ ಎನ್ನುತ ನಮಿಸುತಲಿಪೇನು
ಕ್ರಮ ಗುರುವಿನ ಶ್ರೀಪಾದದಲಿ ||
ತಮದುರಿತವ ಪರಿಹರಿಸುವ ದ್ಯುಮಣಿಯ
ಸಮದ ವಿರಕ್ತನ ಚರಣದಲಿ || ೧ ||

ನಿಗಮ ಶಾಸ್ತ್ರಗಳು ಅಗಣಿತ ಕಲಿ ಕೊಡೂ
ಜಗದ್ವಾಸನೆ ಬಗೆಯಾಂತಿಹುದು ||
ಒಗುಮಿಗೆ ಭಕ್ತಿಯನಗಲದೆ ಇರ್ಬೊಡೆ
ಜಗದೀಶ್ವರ ಗತಿ ಮೆಚ್ಚು ಇದು || ೨ ||

ಸಂಕಲ್ಪವು ಸಿದ್ಧಿಗಳೆಂಬಿವುಗಳ
ಭೋಂಕನುಳಿದು ಮನ ಕೊಂಕದಲಿ ||
ಅಂಕರಹಿತಶಶಾಂಕನ ತೇಜದಿ
ಶಂಕೆಯ ಮರೆದುರೆ ಶಾಂತಿಯಲಿ || ೩ ||

ಯಾಗದಾನಜಪನೀತಿಯು
ಯೋಗದ ಭೇದವು ಪೂಜೆಯು ಫಲವಿರಲಿ ||
ಈಗ ನಿಜದಿ ನಿರ್ಮಲನಾಗದೆಯಿರೆ
ರೋಗಿ ಭೋಗಿ ಬರಿ ಕರ್ಮದಲಿ || ೪ ||

ನಾನೇ ಬ್ರಹ್ಮವು ಎನಲಹಂಕಾರವು
ನಾನಲ್ಲೆನಲದು ದೀನತ್ವ ||
ನೀನೆ ಸಗುಣ ನಿಶ್ಚಿಂತನು ಎನಲು
ತಾನೇ ಸಾಧ್ಯವು ನಿಜತತ್ವ || ೫ ||

ಅಲಿಯ ನಿಲ್ಲಿಸಿ ಗಾಳಿಯ ಗೆಲ್ಪುದು
ಮೇಲೆ ಮನಸು ಮನೆ ಗೂಡುವದು ||
ಜಾಲ ಮೂಲ ಕಳೆದ್ದೋಗಲು ಮಾಜದೆ
ಲೋಲ ಚಿತ್ತು ನಿಜ ಬೆಳಗುವುದು || ೬ ||

ಭಕ್ತಿಯಿಲ್ಲದಿರೆ ಮುಕ್ತಿಯು ದೊರಕದು
ಸತ್ಯವಾಕ್ಯ ಸಟೆಯಲ್ಲವಿದು ||
ಯುಕ್ತಿ ಶಕ್ತಿ ಗತ್ತತ್ತ ಮೂರಿ ಸದ್ಭಕ್ತರ
ಭಕ್ತಿಯೊಳಿರುತಿಹುದು || ೭ ||

ಸುಟ್ಟು ದುರಿತವನು ದಿಟ್ಟನಾದ ಬಳಿಕೆಷ್ಟು ದಿವಸ ಏತಕೆ ಮರೆವೆ ||
ಭ್ರಷ್ಟನಾಗದತಿ ಕೆಟ್ಟ ಭವಕೆ ಹಿಮ್ಮೆಟ್ಟಿದಂತೆ ಸಾಧಿಸು ನಿಜವ || ೮ ||

ಸೋಮಕಟ್ಟಿಯ ನಾಮಕರ್ತ ಚಿದ್ವ್ಯೋಮಕಾಯ ಸದ್ಗುರುವರನು ||
ಈ ಮಲ್ಲನಪುರ ನೇಮಕ ಮನದಭಿರಾಮನಾಗಿರೆ ಒರೆದಿದನು || ೯ ||

ರಾಗ. ದೇಶಿ. ತೋರಲದಿತಾಳ.

ಕಂಡೆನು ಗುರುವರನ ಕರುಣಾಸಾಗರನ || ೧ ||
ಕಂಡೆ ಪೂರ್ವದಿ ನರಕದಂಡಲೆಯೊಳು ಸಿಲ್ಕಿ
ದ್ದಿಂಡು ಜೀವಿಗಳ ಶಿವ ಮಂಡಲಕೊಯ್ದ ನೀತ || ೨ ||

ಹಿಂದೆ ಪಾಳಾದುದ ಇಂದುವಸತಿಯ ಮಾಡ
ಲೆಂದು ಕಾಲನು ಇರೆ ಮಂದಹಾಸದಿ ಬಂದ || ೩ ||


ಕಾಲ ಕೋಪದಿ ಶಿವನ ಓಲೈಸ ಜನರನ್ನು
ಕಾಲಗೆಡಿಸ ಸುದ್ದಿ ಕೇಳಿದಾಕ್ಷಣಬಂದ || ೪ ||

ಭೂತಳದೊಳು ನಿಂತು ಖ್ಯಾತಿ ಮಂತ್ರದೊಳು, ಪು
ನೀತರ ಮಾಡಲು ಈತ ಬಂದೈದಾನೆ || ೫ ||

ಮರೆಯ ಮಾಯದ ತೆರೆ ಹಂದು ಹಾಕುತ ನಿಜ
ದರಿವ ಸಾಧಿಸುವಂಥ ಗುರುತ ತೋರುವನೀತ || ೬ ||

ಶಿವಾನುಭವ ಗ್ರಂಥಮಾಲಾ ನಂ. ೪೩

ಉರಿಲಿಂಗಪದ್ಧಿಯ ವಚನಗಳು.



ಸಂಪಾದಕರು

ರಾ|| ಸಾ|| ಫ. ಗು. ಹಳಕಟ್ಟೆ

ಬಿ. ಐ. ಎಲ್. ಎಲ್. ಬಿ.

ವಿಜಾಪುರ.



ಬೆಲೆ ೧ ರೂಪಾಯಿ.

ಪ್ರಸ್ತಾವನೆ.



ಉರಿಲಿಂಗವೆದ್ದಿಯ ವಚನಗಳು ಒತ್ತಟ್ಟಿಗೆ ಎಲ್ಲಿಯೂ ದೊರೆಯು
ದಿ. ೨. ಅದರಿ ಅತನ ವಚನಗಳನ್ನು ಅನೇಕ ಸಂಗ್ರಹಕಾರರು ತಮ್ಮ
ಥಗಳಲ್ಲಿ ಹೇರಳವಾಗಿ ಉಪಹರಿಸಿರುವರು. ಅಂಥ ವಚನಗಳನ್ನು
ನಾನು ಬೇರೆಯಾಗಿ ಅರಿಸಿ ತೆಗೆದು ಅವುಗಳನ್ನು ವಿಷಯಾನುಸಾರವಾಗಿ
ವ್ಯವಸ್ಥೆಗೊಳಿಸಿ ಗ್ರಂಥವನ್ನು ರಚಿಸಿದ್ದೇನೆ. ಈ ಗ್ರಂಥದಲ್ಲಿ ಸಂಸ್ಕೃತ
ಅಥಾರ ಶ್ಲೋಕಗಳ ಬಹಳವಾಗಿ ಬಂದಿರುತ್ತವೆ. ಅವೆಲ್ಲವೂ ಬಹು
ತರ ಅಶುದ್ಧವಾಗಿ. ಅವುಗಳನ್ನು ಶುದ್ಧ ಪಡಿಸುವದು ಬಹು
ಕಷ್ಟಕರವಾದ ಕೆಲಸವು. ಇದನ್ನು ವಾಚಕರು ಗ್ರಹಿಸಿ, ಈ ದೋಷವನ್ನು
ಕ್ಷಮಿಸುವರೆಂದು ನಾನು ವಿನಂತಿಮಾಡಿಕೊಳ್ಳುತ್ತೇನೆ. ಪ್ರತಿಯೊಂದು
ವಚನದ ಭಾವವನ್ನು ಅದರ ಕೆಳಗೆಯೇ ಕೊಟ್ಟಿರುತ್ತೇನೆ. ಈ ಗ್ರಂಥದ
ಮಹತ್ವವನ್ನು ವಾಚಕರು ಅರಿತುಕೊಂಡು, ಅದನ್ನು ಅದರಿಸುವರೆಂದು
ನಂಬಿದ್ದೇನೆ.

ವಿಜಯಪುರ.

೧೯೩೨-೩೩.

ಫ. ಗು. ಹಳಕಟ್ಟಿ.

ಸಂಪಾದಕ.



ವಚನ:— ೧೨೮. ಓಂನಮಃ ಶಿವಾಯ ಎಂಬುದೇ ಆಚಾರಲಿಂಗ ಓಂನಮಃ ಶಿವಾಯ ಎಂಬುದೇ ಗುರುಲಿಂಗ, ಓಂನಮಃ ಶಿವಾಯ ಎಂಬುದೇ ಶಿವಲಿಂಗ, ಓಂನಮಃ ಶಿವಾಯ ಎಂಬುದೇ ಚರಲಿಂಗ, ಓಂನಮಃ ಶಿವಾಯ ಎಂಬುದೇ ಪ್ರಸಾದಲಿಂಗ, ಓಂನಮಃ ಶಿವಾಯ ಎಂಬುದೇ ಮಹಾಲಿಂಗ, ಓಂನಮಃ ಶಿವಾಯ ಎಂದೆನಲು ಪರಶಿವನು ಉರಿಲಿಂಗವೆದ್ದಿಪ್ರಿಯವಿಶ್ವೇಶ್ವರಾ.

ಭಾವ:— ಪಟಾಸ್ಥಲ ಜ್ಞಾನವು ಅತ್ಯಂತ ಮಹತ್ತರವಾದದ್ದು. ಇದು ಪಂಚಾಕ್ಷರಿಯ ಜ್ಞಾನದ ಮೂಲಕ ದೃಢಪಡುವದು. ಭಕ್ತನಲ್ಲಿರುವ ಎಲ್ಲ ಲಿಂಗಗಳು ಪಂಚಾಕ್ಷರಿಯ ಸ್ವರೂಪದವೇ ಇರುತ್ತವೆ. ಅದನ್ನು ಧ್ಯಾನಿಸುವದರಿಂದ ಆಯಾ ಲಿಂಗಗಳು ವ್ಯಕ್ತವಾಗುವವು.

ವಚನ:— ೧೨೯. “ಸದ್ಗುರು ಶೈವಲಿಂಗಂಚ ಜಂಗಮಂಚ ಪ್ರಸಾದಕಂ | ಚತುರ್ವಿಧಂ ಷಡಕ್ಷರಂ ಮಂತ್ರಂ ಸಾಕ್ಷಾತ್ ಪರಶಿವಃ” ಓಂನಮಃ ಶಿವಾಯ, ಓಂನಮಃ ಶಿವಾಯ ಎನ್ನದಿದೋಡೆ ಬಂಧನ. ಓಂನಮಃ ಶಿವಾಯ ಎಂದೋಡೆ ಮೋಕ್ಷ. “ಷಡಕ್ಷರ ಜಪಂ ನಾಸ್ತಿ ಸರ್ವೇಷಾ” ಬಂಧನಂ ತಥಾ | ತನ್ಮಂತ್ರ ಜಪತೋ ಭಕ್ತಃ ಸದ್ಯೋನ್ಮೋಕ್ಷನ ಸಂಶಯಃ ಉರಿಲಿಂಗವೆದ್ದಿಪ್ರಿಯವಿಶ್ವೇಶ್ವರಯ್ಯ ಬಂಧ ಮೋಕ್ಷ ತಾನೇ ಓಂನಮಃ ಶಿವಾಯ.

ಭಾವ:— ಇಲ್ಲಿ ಪಂಚಾಕ್ಷರಿಯ ಮಹತ್ವವನ್ನು ಪುನಃ ವಿವರಿಸಿರುವನು. ಅದರಿಂದ ಬಂಧನವು ದೂರಾಗಿ ಮೋಕ್ಷವು ಘಟಿಸುವದು.

ವಚನ:— ೧೩೦. ಶ್ರೀ ಮಹಾ ಪಂಚಾಕ್ಷರಿಯೇ ಸರ್ವ ಮಂತ್ರ ವೆಲ್ಲಕ್ಕೆಯೂ ಉತ್ಪತ್ತಿ ಸ್ಥಿತಿ ಲಯ ಸ್ಥಾನ. ಸರ್ವ ಕಾರಣವೆಲ್ಲಕ್ಕೆಯೂ ಮೂಲವು ಶ್ರೀಪಂಚಾಕ್ಷರಿ. ಅದಂತೆಂದಡೆ || ಕಾಮಿಕಾಗಮೇ || ಶ್ಲೋ || ಸಪ್ತಕೋಟಿ ಮಹಾಮಂತ್ರಾ ಉಪಮಂತ್ರಾಸ್ತ್ವನೇಕಥಾ | ಪಂಚಾಕ್ಷರಾಂ ಪ್ರಲೀಯಂತಿ ಪುನಸ್ತತ್ರವಿರ್ನಿರ್ಗತಾಃ || ತಸ್ಮಿನ್ನೇದಾಶ್ಚ ಶಾಸ್ತ್ರಾಣಿ ಮಂತ್ರ ಪಂಚಾಕ್ಷರೇ ತಥಾ | ಎಂದುದಾಗಿ ಇದು ಕಾರಣ ಶ್ರೀಪಂಚಾಕ್ಷರಿಯುಳ್ಳ ಸದ್ಭಕ್ತನೇ ವೇದವಿತ್ತು, ಆ ಸದ್ಭಕ್ತನೇ ಶಾಸ್ತ್ರವಾನ್, ಆ ಮಹಾಮಹಿಮನೇ ಪುರಾಣಿಕನು, ಆ ಮಹಾಮಹಿಮನೇ ಆಗಮಿಕನು, ಆ ಮಹಾಮಹಿಮನೇ ಸರ್ವಜ್ಞನಯ್ಯಾ ಉರಿಲಿಂಗವೆದ್ದಿಪ್ರಿಯವಿಶ್ವೇಶ್ವರಾ.

ಭಾವಃ— ಎಲ್ಲ ಮಂತ್ರಗಳು ಪಂಚಾಕ್ಷರಿಯಿಂದಲೇ ಹುಟ್ಟಿವೆ. ಪಂಚಾಕ್ಷರಿಯುಳ್ಳವನೇ ನಿಜವಾದ ಭಕ್ತನು. ಅವನೇ ವೇದಜ್ಞನು, ಮಹಿಮನು, ಸರ್ವಜ್ಞನು ಎಂದು ಇಲ್ಲಿ ವಚನಕಾರನು ಹೇಳುತ್ತಾನೆ.

ವಚನಃ— ೧೩೧. ವೇದವಾವುದು ವೇದ್ಯವಾವುದು ಎಂಬುದನರಿತು ನಿಂದಾತನೇ ಕೃತಾರ್ಥನು, ವೇದವಿತ್ತು. ನೇದ್ಯನಿಂತಹನೆಂದರಿದು ವೇದಿಸಿದರು ನಮ್ಮ ಪುರಾತನರು. ಓಂನಮಃಶಿವಾಯ ಎಂಬ ಮಂತ್ರ ವೇದ್ಯರು ಉರಿಲಿಂಗವೆದ್ದಿಸ್ತಿಯವಿಶ್ವೇಶ್ವರಯ್ಯನ ಶರಣರು.

ಭಾವಃ— ನಿಜವಾದ ಶರಣರು ಪಂಚಾಕ್ಷರಿಯನ್ನು ಬಲ್ಲವರಿರುತ್ತಾರೆ. ಅವರೇ ಕೃತಾರ್ಥರು ನಿಜವಾದ ವೇದವಿತ್ತುಗಳು ಎಂದು ವಚನಕಾರನು ಇಲ್ಲಿ ಹೇಳಿದ್ದಾನೆ.

ವಚನಃ— ೧೩೨. ಓಂ ನಮಃಶಿವಾಯ ಎಂಬುದೇ ಮಂತ್ರ. ಓಂ ನಮಃಶಿವಾಯ ಎಂಬುದೇ ತಂತ್ರ, ಓಂನಮಃಶಿವಾಯ ಎಂಬುದೇ ಯಂತ್ರ, ಓಂನಮಃಶಿವಾಯ ಎಂಬುದೇ ವಶ್ಯ. ಇದು ಕಾರಣ ಓಂ ನಮಃಶಿವಾಯ ಎಂಬುದೇ ಸಕಲಸಿದ್ಧಿ ಉರಿಲಿಂಗವೆದ್ದಿಸ್ತಿಯ ವಿಶ್ವೇಶ್ವರಾ.

ಭಾವಃ— ಪಂಚಾಕ್ಷರವೇ ನಿಜವಾದ ಮಂತ್ರ, ತಂತ್ರ, ಯಂತ್ರ, ವಶ್ಯವಿದೆ. ಇದರಿಂದಲೇ ಸಕಲ ಸಿದ್ಧಿ ಎಂದು ಹೇಳಿರುವನು.

ವಚನಃ— ೧೩೩. ಓಂನಮಃಶಿವಾಯ ಎಂಬುದೇ ವೇದ, ಓಂ ನಮಃಶಿವಾಯ ಎಂಬುದೇ ಶಾಸ್ತ್ರ, ಓಂನಮಃಶಿವಾಯ ಎಂಬುದೇ ಆಗಮ, ಓಂನಮಃಶಿವಾಯ ಎಂಬುದೇ ಪುರಾಣ, ಓಂನಮಃಶಿವಾಯ ಎಂಬುದೇ ಸಕಲ ಕಳೆ ಉರಿಲಿಂಗವೆದ್ದಿಸ್ತಿಯವಿಶ್ವೇಶ್ವರಾ.

ಭಾವಃ— ಈ ಪಂಚಾಕ್ಷರಿಯೇ ವೇದ ಶಾಸ್ತ್ರಾಗಮಗಳು. ಅದೇ ಸಕಲ ಕಳೆ ಎಂದು ಹೇಳಿರುವನು.

ವಚನಃ— ೧೩೪. ಶ್ರೀ ಮತ್ಪಂಚಾಕ್ಷರಿಯ ಉಚ್ಚರಣದ ವಿಶ್ವಾಸದಿಂದ ಉಪಮನ್ಯುವಿಗೆ ಶಿವಜ್ಞಾನ ಸಿದ್ಧಿಸಿತ್ತು. ಶ್ರೀ ಮತ್ಪಂಚಾಕ್ಷರಿಯ ಉಚ್ಚರಣದ ವಿಶ್ವಾಸದ ಸಾಧನದಿಂದ ವಶಿಷ್ಠ, ವಾಮದೇವ ಮೊದಲಾದ ಸಮಸ್ತ ಋಷಿಗಳಿಗೆ ಹಿರಿದಪ್ಪ ಪಾಪದೋಷವು ಪರಿಹರಿಸಿತ್ತು. ಶ್ರೀ ಮತ್ಪಂಚಾಕ್ಷರಿಯ ಉಚ್ಚರಣದ ವಿಶ್ವಾಸದ ಸಾಧನದಿಂದ ಬ್ರಹ್ಮವಿಷ್ಣುವಾದಿ

ಗಳಿಗೆ ಜಗತ್ಪ್ರಸಿದ್ಧರನ್ನಾಪತಿತ್ವ ಸಾಧ್ಯವಾಯಿತ್ತು. ಆದಿಂತೆಂದಡೆ, ಬ್ರಹ್ಮಾಂಡ ಪುರಾಣದಲ್ಲಿ || ಶ್ಲೋ || ಉಪಮನ್ಯುಃ ಪುರಾ ಯೋಗೀ ಮಂತ್ರೇಣಾನೇನ ಸಿದ್ಧಿಮಾನ್ | ಲಬ್ಧವಾನ್ಸರಮೇಶಾನಾಚ್ಛೈವಶಾಸ್ತ್ರ ಪ್ರವಕ್ತೃತಾಂ | ಮತ್ತಂ || ವಿಷ್ಣು ಪುರಾಣದಲ್ಲಿ || ಶ್ಲೋ || ವಶಿಷ್ಠವಾಮದೇವಾದ್ಯಮೂ ನಮೋ ಮುಕ್ತ ಕಿಲ್ಬಿಷಾಃ | ಮಂತ್ರೇಣಾನೇನ ಸಂಸಿದ್ಧಾ ಮಹಾತೇಜಸ್ವಿನೋ ಭವನ್ | ಎಂದುದಾಗಿ, ಮತ್ತಂ ಕೂರ್ಮ ಪುರಾಣದಲ್ಲಿ || ಶ್ಲೋ || ಬ್ರಹ್ಮಾದೀನಾಂಚ ದೇವಾನಾಂ ಜಗತ್ಪ್ರಸ್ವೃರ್ಧಕಾರಣಂ | ಮಂತ್ರಸ್ಯಾ ಸ್ಯೈವಮಾಹಾತ್ಮ್ಯತ್ವಮರ್ಥ ಮುಪಜಾಯತೆ ಎಂದುದಾಗಿ ಇಂತಸ್ತ ಪುರಾಣನಾಕ್ಯಂಗಳನರಿದು ವಿಪ್ರರೆಲ್ಲರು ಶ್ರೀ ಪಂಚಾಕ್ಷರಿಯ ಜಪಿಸಿರೋ, ಜಪಿಸಿರೋ! ಮಂತ್ರಂಗಳುಂಟೆಂದು ಕೆಡಬೇಡಿ ಕೇಡಬೇಡಿ. ಮರೆಯದಿರಿ ಮಹತ್ತಸ್ತ ಪದವಿಯ ಪಡೆವೊಡೆ ಉರಿಲಿಂಗಪೆದ್ದಿಪ್ರಿಯವಿಶ್ವೇಶ್ವರ ದೇವರ ದಿವ್ಯ ನಾಮವನು.

ಭಾವಃ — ಮಹತ್ತರವಾದ ಮೋಕ್ಷ ಪದವಿಯನ್ನು ಹೊಂದ ಬೇಕಾದರೆ ಪರಮಾತ್ಮನ ದಿವ್ಯ ನಾಮವನ್ನು ಪಂಚಾಕ್ಷರಿಯ ಮೂಲಕ ನಿಶ್ವಾಸಪೂರ್ವಕವಾಗಿ ಉಚ್ಚರಿಸಬೇಕು. ಹೀಗೆ ಈ ಮಂತ್ರವನ್ನು ಉಚ್ಚರಿಸಿ ವಶಿಷ್ಠ, ವಾಮದೇವಾದಿ ಋಷಿಗಳೂ ಬ್ರಹ್ಮ ವಿಷ್ಣಾದಿ ದೇವತೆಗಳೂ ಶ್ರೇಷ್ಠ ಪದವಿಯಗಳನ್ನು ಹೊಂದಿದ್ದರ ಉದಾಹರಣೆಗಳನ್ನು ಇಲ್ಲಿ ಕೊಟ್ಟಿರುವನು.

ವಚನಃ — ೧೩೫. ಓಂನಮಃಶಿವಾಯ ಓಂನಮಃಶಿವಾಯ ಎನ್ನ ದಿದ್ದರೆ ಬಂಧನ. ಓಂನಮಃಶಿವಾಯ ಓಂನಮಃಶಿವಾಯ ಎಂದರೆ ಮೋಕ್ಷ. ಷಡಕ್ಷರೇ ಜಸಂ ನಾಸ್ತಿ ಸರ್ವೇಷಾಂ ಬಂಧನಂ ತಥಾ | ತನ್ಮಂತ್ರ ಜಪತೋ ಭಕ್ತ್ಯಾ ಸದ್ಯೋ ಮೋಕ್ಷಂ ನ ಸಂಶಯಃ ಎಂದುದಾಗಿ ಉರಿಲಿಂಗಪೆದ್ದಿಪ್ರಿಯವಿಶ್ವೇಶ್ವರಯ್ಯ ಬಂಧ ಮೋಕ್ಷವು ಓಂನಮಃಶಿವಾಯ.

ಭಾವಃ — ಪಂಚಾಕ್ಷರೇ ಮಂತ್ರ ಜಪದಿಂದ ಮೋಕ್ಷವು, ಮತ್ತು ಅದನ್ನು ಜಪಿಸದೆ ಇರುವದರಿಂದ ಬಂಧನವು, ಎಂದು ಹೇಳಿ ಇದರ ಸಮರ್ಥನಕ್ಕಾಗಿ ಉಕ್ತಿಗಳನ್ನು ಉದಹರಿಸಿರುವನು.

ವಚನಃ — ೧೩೬ ಅಗ್ರಜನಾಗಲಿ, ಅಂತ್ಯಜನಾಗಲಿ, ಮೂರ್ಖ ನಾಗಲಿ, ಪಂಡಿತನಾಗಲಿ, ಪಿಜಸುವುದು ಪಂಚಾಕ್ಷರಿಯ. ಜಪದಿಂದ

ರುದ್ರನಸ್ವದು ತಪ್ಪದು. ಅದೆಂತೆಂದಡೆ ಲೈಂಗ್ಯ, ಅಗ್ರಜೋ ಅಂತ್ಯಜೋ ವಾಪಿ ಮೂರ್ಖೋ ವಾ ಪಂಡಿತೋಪಿ ವಾ ಜಪೇತ್ಪಂಚಾಕ್ಷರೀ ಮಂತ್ರಂ ಸ ರುದ್ರೋ ನಾತ್ರಸಂಶಯಃ. ಇದಕ್ಕೆ ಶಪಥವ ಮಾಡಿದನು ಉರಿಲಿಂಗಪೆದ್ದಿ ಪ್ರಿಯವಿಶ್ವೇಶ್ವರಾ.

ಭಾವಃ-- ಪಂಚಾಕ್ಷರಿಯನ್ನು ಯಾವನು ವಿಶ್ವಾಸಪೂರ್ವಕವಾಗಿ ಜಪಿಸುತ್ತಾನೋ ಅವನು ರುದ್ರನಾಗುವನೆಂದು ಹೇಳಿ ಅದಕ್ಕೋಸ್ಕರ ವಚನಕಾರನು ಒಂದು ಉಕ್ತಿಯನ್ನು ಉದಹರಿಸಿರುವನು. ಈ ಮಂತ್ರವನ್ನು ಎಂಥ ಜಾತಿಯವನಾದರೂ ಜಪಿಸಿ ಶ್ರೇಷ್ಠಪದವನ್ನು ಹೊಂದಬಹುದೆಂದು ಹೇಳಿರುವನು.

ರುದ್ರಾಕ್ಷಿ.

ವಿವರಣೆ:— ರುದ್ರಾಕ್ಷಿಯು ಈಶ್ವರನ ಚಿಹ್ನವಾಗಿದೆ. ಅದನ್ನು ವೀರಶೈವನು ತನ್ನ ದೇಹದಮೇಲೆ ಧರಿಸತಕ್ಕದ್ದೆಂದು ವಚನಕಾರನು ಮುಂದಿನ ವಚನಗಳಲ್ಲಿ ಹೇಳಿರುವನು.

ವಚನ:— ೧೩೭. ಸದ್ಯೋಜಾತ, ವಾಮದೇವ, ಅಘೋರ, ತತ್ಪುರುಷ, ಈಶಾನ ಪಂಚಬ್ರಹ್ಮವೊದಲಾದ ಪಂಚಮುಖದ ರುದ್ರಾಕ್ಷಿಯ ಹಸ್ತ, ಬಾಹು, ಕರ್ಣ, ಕಂಠ, ಉರುಮಸ್ತಕಗಳಲ್ಲಿ ಧರಿಸಿಪ್ಪಾತನೇ ರುದ್ರನು. ಆ ಸದ್ಭಕ್ತನ ದರ್ಶನ ಸ್ಪರ್ಶನವ ಮಾಡಿದವರಿಗೆ ಭವರೋಗ ದುರಿತ ಮುಟ್ಟಲಮ್ಮವು ನೋಡಾ ಶೃತಿ. || ಅತ ಏವ ರುದ್ರಾಕ್ಷಧಾರಣಾದೇವ ರುದ್ರಃ ಎಂದುದಾಗಿ ರುದ್ರಪದವಿಯನೀವ ರುದ್ರಾಕ್ಷಿಯ ಧರಿಸಿಪ್ಪ ಶಿವಭಕ್ತಂಗೆ ಶರಣೆಂಬಿನಯ್ಯ ಉರಿಲಿಂಗವೆದ್ದಿಪ್ರಿಯವಿಶ್ವೇಶ್ವರಾ.

ಭಾವ:— ಕೆಲವು ರುದ್ರಾಕ್ಷಿಗಳಿಗೆ ಪಂಚಮುಖಗಳಿರುವವು. ಈ ಮುಖಗಳು ಪಂಚಬ್ರಹ್ಮದ ಗುರ್ತುಗಳಾಗಿವೆ. ಇಂಥ ರುದ್ರಾಕ್ಷಿಗಳನ್ನು ಧರಿಸಿದರೆ ಭವರೋಗವು ಭಕ್ತನನ್ನು ಹೊದ್ದಲಾರದೆಂದು ಇಲ್ಲಿ ಹೇಳಿರುವನು.

ವಚನ:— ೧೩೮. ಘನಕ್ಕೆ ಘನ ಮಹಿಮೆಯ ಪಡೆವರೆ ಶ್ರೀರುದ್ರಾಕ್ಷಿಯನೆ ಧರಿಸುವುದು. ರುದ್ರಾಕ್ಷಿಯ ಧರಿಸಿಪ್ಪಾತನು ಮರ್ತ್ಯನಲ್ಲ ನೋಡಿರೇ. ಪಶ್ಚಿಮದಲ್ಲಿ ಒಂದು, ಶಿಖಿಯಲ್ಲಿ ಮೂರು, ಶಿಖಿಯಲ್ಲಿ ಮೂವತ್ತಾರು, ಗಳದಲ್ಲಿ ಮೂವತ್ತೆರಡು, ಕರ್ಣದ್ವಯದಲ್ಲಿ ಎರಡು, ಹಾರದಲ್ಲಿ ನೂರೆಂಟು, ತೋಳುಗಳಲ್ಲಿ ಹದಿನಾರು ಹದಿನಾರು, ಕರಗಳಲ್ಲಿ ಹನ್ನೆರಡು ಹನ್ನೆರಡು ಉರದಲ್ಲಿ ಐವತ್ತು, ಜಪದಲ್ಲಿ ಇಪ್ಪತ್ತೆಂಟು, ಈ ಕ್ರಮವನರಿದು ರುದ್ರಾಕ್ಷಿಯ ಧರಿಸಿದಾತನೇ ರುದ್ರನು. ಅತನೇ ಸದ್ಯೋನ್ಮುಕ್ತನು. ಅತನೇ ಇಹ ಲೋಕ ಪೂಜ್ಯನು. ಅತನ ದರ್ಶನ ಸ್ಪರ್ಶನದಿಂದಲಾನು ನಿತ್ಯ ಮುಕ್ತನಯ್ಯ ಉರಿಲಿಂಗವೆದ್ದಿಪ್ರಿಯವಿಶ್ವೇಶ್ವರಾ.

ಭಾವಃ— ವಚನಕಾರನು ಈ ವಚನದಲ್ಲಿ ರುದ್ರಾಕ್ಷಿಯನ್ನು ಶರೀರದ ಯಾವ ಯಾವ ಭಾಗಗಳಲ್ಲಿ ಎಷ್ಟೆಷ್ಟು ಧರಿಸಬೇಕೆಂಬದನ್ನು ವಿಶದ ಪಡಿಸಿರುವನು. ಹೀಗೆ ಧರಿಸುವವನು ಮೋಕ್ಷನನ್ನೈದುವನೆಂದು ಇಲ್ಲಿ ಹೇಳಿದ್ದಾನೆ.

ವಚನಃ—೧೩೯. ಸದ್ಯೋಜಾತ ವಾಮದೇವ ಮೊದಲಾದ ಪಂಚ ಮುಖವೇ ಸಂಚಮುಖದ ರುದ್ರಾಕ್ಷಿ. ಆ ರುದ್ರಾಕ್ಷಿಯ ಹಸ್ತ ತೋಳು ಉರ ಕಂಠ ಕರ್ಣ ಮುಕ್ತಕದಲ್ಲಿ ಧರಿಸಿಪ್ಪ ಶಿವಭಕ್ತನೇ ರುದ್ರನು. ಆತನ ದರ್ಶನ ಸ್ಪರ್ಶನದಿಂದ ಭವರೋಗ ದುರಿತವಿರಲಮ್ಮವು ನೋಡಾ. “ಅಥ ಏವ ರುದ್ರಾಕ್ಷಿಧಾರಣಾತ್ ರುದ್ರೋಭವತಿ” ಇಂತೆಂದುದಾಗಿ ರುದ್ರಾಕ್ಷಿ ಧರಿಸಿಪ್ಪ ಶರಣರಿಗೆ ಶರಣೆಂಬೆ ಉರಿಲಿಂಗವೆದ್ದಿಸ್ತಿಯವಿಶ್ವೇಶ್ವರಾ.

ಭಾವಃ— ಇಲ್ಲಿ ರುದ್ರಾಕ್ಷಿಯ ಮಹತ್ವವನ್ನು ವಚನಕಾರನು ವಿವರಿಸಿರುವನು.

ವಚನಃ— ೧೪೦. ಘನಕ್ಕೆ ಘನಮಹಿಮೆಯ ಪಡೆವರೆ ರುದ್ರಾಕ್ಷಿಯ ಧರಿಸಿಪ್ಪ ಸದ್ಭಕ್ತನು ಮನುಜನಲ್ಲಿ, ನೋಡಿರೇ. ಮುನ್ನಲೊಬ್ಬ ವ್ಯಾಧನು ಶ್ವಾನನ ಕೊರಳಲ್ಲಿ ರುದ್ರಾಕ್ಷಿಯ ಕಟ್ಟಲು, ಆ ಶ್ವಾನ ರುದ್ರಲೋಕವನ್ನೈದಿತ್ತೆಂಬುದಕ್ಕೆ ಶಿವಧರ್ಮ ಪುರಾಣ ಪ್ರಸಿದ್ಧ ನೋಡಿರೇ. || ರುದ್ರಾಕ್ಷ ಕಂಠಮಾಶ್ರಿತ್ಯ ಶ್ವಾನೋಪಿ ಮ್ರಿಯತೇ ಯದಿ || ಸೋಪಿ ರುದ್ರತ್ವಮಾಪ್ನೋತಿ ಕಿಂ ಪುನರ್ಮಾನುಷಾದಯಃ || ಎಂದುದಾಗಿ ಮತ್ತೆ ಶಿಖಾಯಾಂ ಧಾರಯೇದೇಕಂ ಶಿರಸಿ ತ್ರೀಣಿ ಧಾರಯೇತ್ | ಷಟ್ತ್ರಿಂಶದ್ಧಾರಯೇನ್ನೂರ್ಧ್ವಿ ಏಕೈಕಂ ಕರ್ಣಯೋರ್ವ್ಯಯಂ | ದ್ವಾತ್ರಿಂಶತ್ಕಂಠಮಾಲಾಯಾಂ ಪಂಚಾಶನ್ಮಾಲಿಕಾಂ ಹೃದಿ | ಬಾಹ್ಯೋಶ್ಚ ಪೋಡಶಶ್ಚೈವ ದ್ವಾದಶೈವ ಪ್ರಕೋಷ್ಠಕೇ | ಅಷ್ಟೋತ್ತರ ಶತಂ ಮಾಲಾ ರುದ್ರಾಕ್ಷೈರುಪವೀತಕಂ | ಪದೇ ಪದೇಶ್ವಮೇಧಸ್ಯ ಫಲಂ ಪ್ರಾಪ್ನೋತಿ ಶಾಶ್ವತಂ || ಎಂದುದಾಗಿ ಶಿಖಿಯಲ್ಲಿ ಒಂದು, ಶಿರಸ್ಸಿನಲ್ಲಿ ಮೂರು, ಮಂಡೆಯ ಸುತ್ತಲು ಮೂವತ್ತಾರು, ಎರಡು ಕಿವಿಗಳಲ್ಲಿ ಒಂದೊಂದು, ಕೊರಳಲ್ಲಿ ಮೂವತ್ತೆರಡು, ಹೃದಯದಲ್ಲಿ ಐವತ್ತು, ಎರಡು ತೋಳುಗಳಲ್ಲಿ ಹದಿನಾರು ಹದಿನಾರು, ಎರಡು ಮುಂಗೈಗಳಲ್ಲಿ ಹನ್ನೆರಡು ಹನ್ನೆರಡು, ಯಜ್ಞೋಪವೀತವಾಗಿ ನೂರೆಂಟು ಮಣಗಳಿಂದ ಅಕ್ಷಮಾಲೆಯಂ ಮಾಡಿ ಧರಿಸುವುದು. ಈ ರೀತಿಯಲ್ಲಿ ಧರಿಸಿದಾತನು ಹೆಜ್ಜೆ ಹೆಜ್ಜೆಯಲ್ಲಿ ಅಶ್ವಮೇಧಯಾಗದ ಫಲ

ವನ್ನೈದುವನು. ಸಂಶಯವಿಲ್ಲಾಗಿ ಇಂತಪ್ಪ ಮಹಾಮಹಿಮನು ಇಹಲೋಕ ಪೂಜ್ಯನು, ಪರಲೋಕ ಪೂಜ್ಯನು. ಆ ಸದ್ಭಕ್ತನ ದರ್ಶನ ಸ್ಪರ್ಶನದಿಂದ ಪಾಪಕ್ಷಯವಹುದು. ಈ ಕ್ರಮವನರಿಯದೆ ರುದ್ರಾಕ್ಷಿಯ ಧರಿಸಿದಡೆ ಕತ್ತಿ ರುದ್ರಾಕ್ಷಿಯ ಹೊತ್ತು ಬಂದಂತೆ ಕಾಣಾ ಉರಿಲಿಂಗವೆದ್ದಿಪ್ಪಿಯ ವಿಶ್ವೇಶ್ವರಾ.

ಭಾವಃ — ಇಲ್ಲಿ ವಚನಕಾರನು ರುದ್ರಾಕ್ಷಿಯ ಮಹಿಮೆಯನ್ನು ವರ್ಣಿಸಿ ಅದನ್ನು ಶರೀರದ ಯಾವ ಯಾವ ಭಾಗಗಳಲ್ಲಿ ಎಷ್ಟು ಎಷ್ಟು ಧರಿಸಬೇಕೆಂಬುದನ್ನು ಹೇಳಿರುವನು.



ಮೋಕ್ಷ.



ವಿವರಣೆ: — ಮುಂದಿನ ವಚನಗಳಲ್ಲಿ ಲಿಂಗಾಂಗಿಯು ಮೋಕ್ಷವನ್ನು ಹೊಂದುವ ರೀತಿಯನ್ನು ಹೇಳಿದ್ದಾನೆ. ಅವನು ತನ್ನ ಆಚರಣೆ, ಮತ್ತು ರೀತಿ ನಡತೆಗಳಿಂದ ತನ್ನಲ್ಲಿ ಲಿಂಗದ ಕಳೆಯನ್ನು ಬರಮಾಡಿಕೊಳ್ಳತಕ್ಕದ್ದು. ಉಚ್ಚ ವಿಚಾರ ಆಚಾರಗಳ ಅವಿರ್ಭಾವವೇ ಈ ಲಿಂಗದ ಕಳೆಯ ಉತ್ಪಾದನೆಯ ಕುರುಹು ಎಂದು ಹೇಳಬಹುದು. ಪರಮಾತ್ಮನು ತನ್ನಿಂದ ಬಿಟ್ಟು ಬೇರೆ ಇಲ್ಲ. ಆದ್ದರಿಂದ ಅವನನ್ನು ತನ್ನಲ್ಲಿಯೇ ಹುಡುಕಬೇಕು ಮತ್ತು ಕಾಣಬೇಕು. ಅವನು ತನ್ನಲ್ಲಿ ಯಾವಾಗಲೂ ಗೂಢ ಸ್ಥಿತಿಯಲ್ಲಿರುತ್ತಾನೆ. ಈ ಸ್ಥಿತಿಯಲ್ಲಿದ್ದ ಪರಮಾತ್ಮನನ್ನು ತನ್ನಲ್ಲಿ ಪ್ರಕಟಗೊಳಿಸಬೇಕು. ಹೀಗೆ ಪ್ರಕಟ ಮಾಡುವದೇ ಮನುಷ್ಯನ ಪ್ರಗತಿ ಎಂದೆನಿಸಿಕೊಳ್ಳುತ್ತದೆ. ಹೀಗೆ ಲಿಂಗವು ಕ್ರಮೇಣ ಪ್ರಕಟಗೊಳ್ಳುತ್ತ ಹೋದ ಹಾಗೆ ಶರೀರದ ಭೋಗಗಳೇ ಲಿಂಗಕ್ಕೆ ಪೂಜಾ ಸಾಧನಗಳಾಗುತ್ತವೆ. ಈ ಸ್ಥಿತಿಯಲ್ಲಿ ಅಂಗ ಲಿಂಗ ಎಂಬ ಭೇದ ಭಾವವು ಉಳಿಯಲಾರದು. ಅವುಗಳಲ್ಲಿ ಸಾಮರಸ್ಯವು ಉಂಟಾಗಹತ್ತುತ್ತದೆ. ಈ ಸಾಮರಸ್ಯ ಸ್ಥಿತಿಯೇ ಮೋಕ್ಷವೆಂದೆನಿಸಿಕೊಳ್ಳುತ್ತದೆ. ಈ ವಿಚಾರಗಳು ಕೆಳಗಿನ ವಚನಗಳಲ್ಲಿ ಬಂದಿವೆ.

ವಚನ: — ೧೪೧. ಎನ್ನ ಮನಸ್ಸು ಮತ್ತೊಂದ ನೆನೆಯಲರಿಯದು, ನೀವು ನೆನಹು ರೂಪಾಗಿ ಎನ್ನ ಮನವ ಗ್ರಹಿಸಿದಿರಾಗಿ, ಆ ಮನಸ್ಸು ನಿಮ್ಮನವ ಗ್ರಹಿಸಿತ್ತಾಗಿ ಎನ್ನ ವಾಕ್ಯ ಮತ್ತೊಂದ ನುಡಿಯಲರಿಯದು, ನೀವು ಮಹಾಮಂತ್ರ ರೂಪಾಗಿ, ಎನ್ನ ವಾಕ್ಯನವಗ್ರಹಿಸಿದಿರಾಗಿ, ಆ ವಾಕ್ಯ ನಿಮ್ಮನವ ಗ್ರಹಿಸಿತ್ತಾಗಿ, ಎನ್ನ ಕಾಯ ಮತ್ತೊಂದ ಭೋಗಿಸಲರಿಯದು, ನೀವು ಪ್ರಸಾದ ರೂಪಾಗಿ ಎನ್ನ ಕಾಯವನವಗ್ರಹಿಸಿದಿರಾಗಿ, ಆ ಕಾಯ ನಿಮ್ಮನವಗ್ರಹಿಸಿತ್ತಾಗಿ ಎನ್ನ ಮನೋವಾಕ್ಯಯದ ಅಂತರಂಗ ಬಹಿರಂಗ ಸಮಾಂಗವು ಇತರ ವೇದಗಳ ವಾಙ್ಮನಕೃತೀತನವಗ್ರಹಿಸಿತ್ತಾಗಿ, ಎನ್ನ ಮನೋವಾಕ್ಯಯದ ಸ್ಥಿತಿ ಗತಿ ನೀನೆಯಯ್ಯ ಉರಿಲಿಂಗವೆದ್ದಿಸ್ತಿಯ ನಿಶ್ಚೇಶ್ವರಾ.

ಭಾವ:— ಪರಮಾತ್ಮನು ನೆನಹು ರೂಪಾಗಿ ಮನಸ್ಸನ್ನು ಅವಗ್ರಹಿಸಿದ ಕಾರಣ ಮನಸ್ಸು ಪರಮಾತ್ಮನನ್ನು ಬಿಟ್ಟು ಮತ್ತೊಂದನ್ನು ನೆನೆಯಲಿರಿಯದು. ಹಾಗೆಯೇ ವಾಕ್ಯದಲ್ಲಿ ಮಂತ್ರ ತುಂಬಿದ್ದರಿಂದ ವಾಕ್ಯ ಅ ಮಂತ್ರವನ್ನು ಬಿಟ್ಟು ಮತ್ತೊಂದನ್ನು ನುಡಿಯಲಿರಿಯದು. ಶರೀರದಲ್ಲಿ ಪ್ರಸಾದವು ತುಂಬಿದ್ದರಿಂದ ಅದನ್ನು ಬಿಟ್ಟು ಕಾಯವು ಮತ್ತೊಂದನ್ನು ಭೋಗಿಸಲಿರಿಯದು. ಹೀಗೆ ಮನಸ್ಸು, ವಾಕ್ಯ ಮತ್ತು ಕಾಯ ಇವುಗಳೆಲ್ಲವೂ ನೀನೇಯಾಗಿರುತ್ತೀ ಎಂದು ಪರಮಾತ್ಮನನ್ನು ಕುರಿತು ವಚನಕಾರನು ಇಲ್ಲಿ ಹೇಳಿಕೊಳ್ಳುತ್ತಾನೆ.

ವಚನ:— ೧೪೨. ಎನ್ನಂಗದಲ್ಲಿ ನಿನಗೆ ಮಜ್ಜನ, ಎನ್ನ ಲಲಾಟದಲ್ಲಿ ನಿನಗೆ ಗಂಧಾಕ್ಷತೆ, ಎನ್ನ ತುರುಬಿನಲ್ಲಿ ನಿನಗೆ ಕುಸುಮ ಪೂಜೆ, ಎನ್ನ ನೇತ್ರದಲ್ಲಿ ನಿನಗೆ ನಾನಾ ರೂಪ ವಿಚಿತ್ರ ವಿನೋದ, ಎನ್ನ ಶ್ರೋತ್ರದಲ್ಲಿ ನಿನಗೆ ಪಂಚ ಮಹಾ ವಾದ್ಯ ಕೇಳರೇ. ಎನ್ನ ನಾಸಿಕದಲ್ಲಿ ನಿನಗೆ ಸುಗಂಧ ಧೂಪ ಪರಿಮಳ, ಎನ್ನ ಜಿಹ್ವೆಯಲ್ಲಿ ನಿನಗೆ ಷಡ್ರಸಾನ್ನ ಸೈವೇದ್ಯ, ಎನ್ನ ತ್ವಕ್ಮಿನಲ್ಲಿ ನಿನಗೆ ವಸ್ತ್ರಾಭರಣ ಅಲಂಕಾರ ಪೂಜೆ, ಎನ್ನ ಸಚ್ಚಿದಾನಂದವೆಂಬ ಸೆಜ್ಜೆ ಗೃಹದಲ್ಲಿ ನೀನು ಸ್ವರ್ಶನಂಗೈದು ನೆರೆದಿಪ್ಪೆಯಾಗಿ, ನೀ ನಾನೆಂಬೆರಡಳಿದು ತಾನು ತಾನಾದ ಘನವನೇನೆಂಬೆನು ಉರಿಲಿಂಗಪೆದ್ದಿಪ್ರಿಯ ವಿಶ್ವೇಶ್ವರಾ.

ಭಾವ:— ಪ್ರಸಾದ ಕಾಯನಾದ ಲಿಂಗಾಂಗಿಯ ಪೂಜಾವಿಧವನ್ನು ಇಲ್ಲಿ ವಚನಕಾರನು ವರ್ಣಿಸಿದ್ದಾನೆ. ಮನುಷ್ಯನು ಅನಂದಪಡುವ ವಸ್ತುಗಳನ್ನೆಲ್ಲ ಅವನು ಪ್ರಸಾದ ರೂಪಾಗಿ ಪರಿಗ್ರಹಿಸುವದರಿಂದ ಅವೆಲ್ಲವೂ ಪರಮಾತ್ಮನ ಪೂಜೆಯ ಕ್ರಿಯೆಗಳಂತೆ ಪರಿಣಮಿಸುವವೆಂದು ವಚನಕಾರನು ಇಲ್ಲಿ ವಿವರಿಸಿರುವನು.

ವಚನ:— ೧೪೩. ಸಾಲೋಕ್ಯವೆಂದೇನು ಅಂಗದ ಮೇಲೆ ಲಿಂಗ ಸಂಬಂಧಿಯಾಗಿರುತ್ತಿರಲು? ಸಾವಿರೂಪ್ಯವೆಂದೇನು ಗುರುಲಿಂಗ ಜಂಗಮದ ದಾಸೋಹದ ಸನ್ನಿಧಿಯೊಳಿರುತ್ತಿರಲು? ಸಾರೂಪ್ಯವೆಂದೇನು ಅನವರತ ಅರ್ಚನೆಯೊಳಿರುತ್ತಿರಲು? ಸಾಯುಜ್ಯವೆಂದೇನು ಚತುರ್ಥ ಭುವನವ ಒಳಕೊಂಡ ಮಹಾಘನವ ಮನವನಗವಿಸಿ ನೆನೆಯುತ್ತಿರಲು? ಇಂತೀ ಚತುರ್ವಿಧಪದವೆಂದೇನು ಉರಿಲಿಂಗಪೆದ್ದಿಪ್ರಿಯ ವಿಶ್ವೇಶ್ವರಾ.

ಭಾವ: — ಮೋಕ್ಷ ಪದದಲ್ಲಿ ಸಾಲೋಕ್ಯ ಸಾವಿರೂಪ್ಯ, ಸಾರೂಪ್ಯ, ಸಾಯುಜ್ಯಗಳೆಂದು ನಾಲ್ಕು ವಿಧಗಳನ್ನು ಮಾಡುವದುಂಟು. ಈ ವಿಧಗಳೆಲ್ಲವು ಲಿಂಗಾಂಗಿಯ ವರ್ತನೆಯಲ್ಲಿ ಹ್ಯಾಗೆ ಉಂಟಾಗುತ್ತವೆಂಬದನ್ನು ವಚನಕಾರನು ಇಲ್ಲಿ ಹೇಳಿದ್ದಾನೆ. ಅಂಗಲಿಂಗ ಸಂಬಂಧವು ಸಾಲೋಕ್ಯಪದವೆಂತಲೂ, ದಾಸೋಹ ಪದವು ಸಾವಿರೂಪ್ಯವೆಂತಲೂ, ಅನವರತ ಅರ್ಚನೆ ಮಾಡುವದು ಸಾರೂಪ್ಯಪದವೆಂತಲೂ, ಮಹಾಘನ ವಸ್ತುವಾದ ಲಿಂಗವು ಮನವನವಗವಿಸಿದ್ದು ಸಾಯುಜ್ಯಪದವೆಂತಲೂ ವಚನಕಾರನು ಇಲ್ಲಿ ಹೇಳಿರುವನು.

ವಚನ: — ೧೪೪. ಎನ್ನ ಸರ್ವಾಂಗದಲ್ಲಿ ಲಿಂಗವೈದಾನೆ, ಅಯ್ಯಾನೆ. ಎನ್ನ ಮನವರಿಯದೆ ಕೆಟ್ಟಿಕೆಟ್ಟಿನಯ್ಯಾ. ಎನ್ನಂತರಂಗ ಬಹಿರಂಗದಲ್ಲಿ ಲಿಂಗ ವೈದಾನೆ ಮನವರಿಯದೆ ಕೆಟ್ಟಿಕೆಟ್ಟಿ. ವಿಶ್ವಾಸದಿಂದ ಗ್ರಹಿಸಲೊಲ್ಲದೆ ಕೆಟ್ಟಿಕೆಟ್ಟಿನಯ್ಯಾ. ಈ ಮನ ವಿಶ್ವಾಸದಿಂದ ಗ್ರಹಿಸದೋಡೆ ಸತ್ಯನಹೆ ನಿತ್ಯನಹೆ ಮುಕ್ತನಹೆ ಉರಿಲಿಂಗಪೆದ್ದಿಪ್ರಿಯವಿಶ್ವೇಶ್ವರಾ.

ಭಾವ: — ತಮ್ಮಲ್ಲಿಯೇ ಲಿಂಗವಿದೆಂದು ಸಾಮಾನ್ಯ ಜನರು ನಂಬುವದಿಲ್ಲ. ಇದರಿಂದ ಅವರು ಕೆಡುವರು. ಆದರೆ ವಿಶ್ವಾಸಭಾವವುಳ್ಳವರಾಗಿ ಅವರು ಹೀಗೆ ನಂಬಿದಲ್ಲಿ ಸಾಯುಜ್ಯ ಪದವನ್ನು ಅವರು ನಿಜವಾಗಿ ಹೊಂದುವರೆಂದು ವಚನಕಾರನು ಇಲ್ಲಿ ಹೇಳಿದ್ದಾನೆ.

ವಚನ: — ೧೪೫. ಶಿವ ಶಿವಾ ನೀನೆನ್ನ ಮನವ ನೋಡಿಹೆನೆಂಬೆ. ಎನ್ನ ಗುಣಾವಗುಣವ ಓಡಿದಿಹೆನೆಂಬೆ. ಮನವಾರು, ನೀನಾರು ಎಂಬುದನರಿಯಾ? ನೀನರಿಯದಿದ್ದೋಡೆ ನಾನರಿಯೆನೆ? ನಾನರಿಯದಿದ್ದೋಡೆ ನೀನರಿಯಾ? ಎಂದೆನಗೆ ನೀನು ಪ್ರಾಣ ಲಿಂಗವಾದೆ, ಅಂದೇ ನಾನು ಲಿಂಗ ಪ್ರಾಣಿಯಾದೆನು. ಇನ್ನು ಮನಸ್ಸಿನ್ನಾರದು ಹೇಳಾ? ಇದು ಕಾರಣ ದ್ವಂದ್ವ ಕರ್ಮ ಮುನ್ನವೇ ನಾಸ್ತಿ ಶ್ರೀಗುರುಲಿಂಗ ಜಂಗಮ ಪ್ರಸಾದ. ವೇದಶಾಸ್ತ್ರಗಳ ಮುಪುರಾಣಗಳು ಈಸುವ ಬಲ್ಲುದ ನಾ ತೋರಲೇಕಯ್ಯ ಉರಿಲಿಂಗಪೆದ್ದಿಪ್ರಿಯವಿಶ್ವೇಶ್ವರಾ ?

ಭಾವ: — ಭಕ್ತನಿಗೆ ದ್ವಂದ್ವ ಕರ್ಮಗಳೆಂಬುವಿಲ್ಲ. ಪರಮಾತ್ಮನು ಭಕ್ತನಲ್ಲಿ ಪ್ರಾಣಲಿಂಗವಾದೊಡನೆ, ಭಕ್ತನೂ ಲಿಂಗ ಪ್ರಾಣಿಯಾಗುವನು.

ಹೀಗೆ ಲಿಂಗ ಪ್ರಾಣಿಯಾದೊಡನೆ ಗುಣ, ಅವಗುಣ, ಅರಿವು, ಅಜ್ಞಾನ ಎಂದು ಮೊದಲಾಗಿ ಭೇದ ಭಾವಗಳಿರಲಾರವು.

ವಚನ:— ೧೪೬. ಪಾಪ ನನ್ನದೇ ಪುಣ್ಯ ನಿನ್ನದೇ ಆಯ್ಕೆ ? ದ್ವಂದ್ವ ಕರ್ಮ ಎನಗೆ ಬೇರಾದ ಪರಿ ಎಂತಯ್ಯ ? ವಿಚಾರವಾದ ಬಳಿಕ ನಾನು ಲಿಂಗ ಪ್ರಾಣಿ, ನೀನು ಭಕ್ತಕಾಯನು. ಇದು ಕಾರಣ ದ್ವಂದ್ವ ಕರ್ಮ ಮುನ್ನವೇ ನಾಸ್ತಿ. ಇನ್ನು ಭಾವಭೇದವೆಂದಡೆ ನಗೆಗೆಡೆಯ ಸ್ಪದ. ಹೆಚ್ಚು ಕುಂದು ಎನ್ನದಲ್ಲ, ನಿನ್ನದಯ್ಯ ಉರಿಲಿಂಗವೆದ್ದಿಪ್ಪಿಯ ವಿಶ್ವೇಶ್ವರಾ.

ಭಾವ:— ಭಕ್ತನ ಸಮರಸಾಚಾರದ ವಿವರವನ್ನು ವಚನಕಾರನು ಬಹು ಸುಂದರವಾಗಿ ಇಲ್ಲಿ ಹೇಳಿದ್ದಾನೆ. ಪಾಪ, ಪುಣ್ಯಗಳೆರಡೂ ಮುಕ್ತನ ಸ್ಥಿತಿಯಲ್ಲಿ ಲಯವಾಗಿ ಹೋಗುವವು.

ವಚನ:— ೧೪೭. ಎನ್ನ ಗತಿ ನಿನ್ನ ಗತಿ, ಎನ್ನ ಕೇಳಿಕೆ ನಿನ್ನ ಕೇಳಿಕೆ, ಎನ್ನ ನೋಟ ನಿನ್ನ ನೋಟ, ಎನ್ನಂಗಪ್ಪರ್ಶನ ನಿನ್ನಂಗಪ್ಪರ್ಶನ, ಎನ್ನ ಸುಖ ಭೋಗವೆಲ್ಲ ನಿನ್ನ ಸುಖಭೋಗ, ಎನ್ನೊಳಗೆ ನೀನು ನಿನ್ನೊಳಗೆ ನಾನು, ಎನ್ನ ಪ್ರಾಣ ನೀನು ನಿನ್ನ ಪ್ರಾಣ ನಾನಾದ ಕಾರಣ ಎನ್ನ ಸೋಂಕೆತ್ತೆಲ್ಲ ನಿನ್ನ ಪೂಜೆಯಯ್ಯ ಉರಿಲಿಂಗವೆದ್ದಿಪ್ಪಿಯವಿಶ್ವೇಶ್ವರಾ.

ಭಾವ:— ವಚನಕಾರನು ಸಮರಸಾಚಾರದ ವರ್ತನೆಯನ್ನು ವರ್ಣಿಸಿರುವನು.

ವಚನ:— ೧೪೮. ಎನಗೆ ನೀನು ಪ್ರಾಣ, ನಿನಗೆ ನಾನು ಪ್ರಾಣ ಇನ್ನೇನು? ಇನ್ನೇನೋ? ಹಂಗಿಲ್ಲದಿರಲು, ಮತ್ತೇನು ಪ್ರಪಂಚಿಲ್ಲವಾಗಿ. ನೀ ನಡೆಸಿದಂತೆ ನಡೆದೆ, ನೀ ನುಡಿಸಿದಂತೆ ನುಡಿದೆ. ನೀ ನೋಡಿಸಿದಂತೆ ನೋಡಿದೆ. ನೀನಾಡಿಸಿದಂತೆ ಯಾಡಿದೆ. ನೀ ಮಾಡಿಸಿದಂತೆ ಮಾಡಿದೆ. ಈ ಪುಣ್ಯಪಾಪ ಸುಖದುಃಖಾತ್ಮಕನು ನೀನೆಯಯ್ಯ ಉರಿಲಿಂಗವೆದ್ದಿಪ್ಪಿಯ ವಿಶ್ವೇಶ್ವರಾ.

ಭಾವ:— ಭಕ್ತ ಮತ್ತು ಲಿಂಗ ಇವುಗಳಲ್ಲಿ ಏಕಾತ್ಮ ಭಾವವು ಉಂಟಾದ್ದರಿಂದ ಪರಮಾತ್ಮನು ಆಡಿಸಿದಂತೆ ಆತ್ಮನು ಆಡುವನೆಂದು ವಚನಕಾರನು ಇಲ್ಲಿ ಹೇಳಿದ್ದಾನೆ.

ವಚನ: - ೧೪. ಎನ್ನೊಳಗೆ ನೀನು ಪ್ರವೇಶ, ಎನ್ನೊಳಗೆ ನಾನು ಪ್ರವೇಶ. ದೇವ ನಿನ್ನಲ್ಲದಿಲ್ಲ, ಭಕ್ತ ನನ್ನಲ್ಲದಿಲ್ಲ. ಈ ಪರಿಯಲ್ಲಿ ಮಾಡುವಂ ನ್ನಾರು ಹೇಳಾ? ಎನಗೆ ನೀನೆ ಗತಿ, ನಿನಗೆ ನಾನೇ ಗತಿ ಇನ್ನೇಕೆ ಜನ ನಿಕೆ ಉರಿಲಿಂಗಪೆದ್ದಿಪ್ರಿಯವಿಪ್ಪೇಕ್ಷರಾ?

402 :- వజ్రకాయము పరిపూర్ణముగా వజ్రమయము అయి విలసిల్లును.



9



Callanisi

ನಿಜಮರೀಚಿ ಕೋಟಿ ರವಿಯ ರುಚಿಯ ನಿಳುಪಲಿದ್ವನಲ್ಲಿ
 ಸುರನದೀ ವಿರಾಜಮಾನ ಜೂಟನೊಪ್ಪುತಿರ್ದನಲ್ಲಿ ।
 ಗರಳ ಧರನು ಪರಶುಹರನು ತ್ರಿಪುರಹರನು ಒಪ್ಪುತಲ್ಲಿ
 ಅಂಬಕತ್ರಯಂ ನಭಃ ಪುರಾರಿಯೊಪ್ಪುತಿರ್ದನಲ್ಲಿ
 ನಂಬಿ ನೆನೆಯಲಿಂಬುಗೊಂಬ ಶಂಭುವೊಪ್ಪುತಿರ್ದನಲ್ಲಿ
 ದೇವಗಣ ಸಹಸ್ರದೊಳಗೆ ಭಾಳನಯನನೊಪ್ಪುತಿರ್ದ
 ದೇವನೆಮ್ಮ ಹಂಪೆಯರಸ ವಿರೂಪಾಕ್ಷನೊಪ್ಪುತಿರ್ದ

ಕಂದ ॥ ಧರೆಹೊಗಳೆ ಕೃಪೆಯೊಳಾಹಾ ।
 ಪರಿವಳಗೆಯ ವೈಜಕವೈಯಂ ಮರೆದಭವಂ ।
 ಕರುಣಿಸುಗೆ ಭಕ್ತಿ ಸುಖಮಂ ।
 ಹರುಷಂ ಮಿಗಿಲೆಸೆವ ಹಂಪೆಯ ವಿರುಪಾಕ್ಷಂ ॥

—(ವೈಜಕವೈಯ ರಗಳೆ ಸಮಾಪ್ತಂ.)—

ಕೆಂಭಾವಿ ಭೋಗಣ್ಣಗಳ ರಗಳೆ.



ಕಂದ || ಅಂಬಿಕೆಯರಸಂ ನಾಟ್ಯ |
ಡಂಬರ ಮುಖನೆಮ್ಮ ಹಂಪೆಯ ವಿರೂಪಾಕ್ಷಂ
ಸಾಂಬಂ ಧಾರುಣಿ ಪೊಗಳಲ್ |
ಕೆಂಭಾವಿಯ ಭೋಗತಂದೆಯಂ ನೆರೆ ಮೆರೆದಂ

ರಗಳೆ

ವಸುಧಾ ತಳಕ್ಕೆ ರಂಜಿಸುದೊಂದು ಶಿವಸುರಂ |
ಕುಸುಮ-ಶರ ಪುರ ಕಾಲಹರನ ನಚ್ಚಿನ ಪುರಂ
ಹರ ಭಕ್ತಿ ರಾಗ ರಸಕೂಪವೆಂಬಂತಿರಲ್
ಧರೆಗೆ ಕೆಂಭಾವಿ ಎಂಬಾ ನಾಮ ಒಪ್ಪಿರಲ್
ಅಲ್ಲಿಪ್ಪನೋರ್ವ ಭಕ್ತಂ ಜಂಗಮ ಪ್ರೇಮಿ
ಸಲ್ಲಲಿತನುತ್ತಮಂ ನಿರ್ದೋಷಿ ನೀಕಾಮಿ
ತನ್ನ ಪೆಸರಾ ಪುರಕೆ ಭೋಗಣ್ಣನೆಂದೆಸೆದು
ತನ್ನ ಶಿವಭಕ್ತಿ ಹರಚರಣಕ್ಕೆ ಕುಡಿವರಿದು
ಪಲ್ಲವಿಸಿ ಪೂತು ಫಲವಾಗುತಿರಲೊಪ್ಪುವಂ
ಎಲ್ಲ ತೆರದಿಂ ಶಿವನ ಪದಯುಗವನಪ್ಪುವಂ
ಶಿವಭಕ್ತರೊಳಗೆ ಜಾತಿಯ ವಿಚಾರಿಸುದಿಲ್ಲ
ಶಿವಭಕ್ತರೊಳಗೆ ಭೇದವ ಕಲ್ಪಿಸುವುದಿಲ್ಲ
ಭಕ್ತರಂ ಕೊಂಡಾಡುತಿರ್ಪ ನಾನಂದದಿಂ
ಭಕ್ತರ್ಗೆ ಬೆಸಗೈವುತಿರ್ಪನುತ್ಸಾಹದಿಂ

ಇಂತು ಪಲವುಂ ಕಾಲವಿರುತಿರ್ಪ ಸಮಯದೊಳ್
ಸಂತತಂ ಶಿವಭಕ್ತಿ ಸಂದಣಿಸ ಭಂದದೊಳ್
ಒಂದು ದಿವಸಂ ಭೋಗತಂದೆ ಸುಖದಿಂದಿರಲ್
ಇಂದುಧರನೊಂದು ವೇಷಂ ಪೊತ್ತು ಬರುತಿರಲ್

ಹೆಗಲ ವಿಃಣಿ ಕೆಚ್ಚು ಸಂಬಳ ಗೋಲಿನೀಶ್ವರಂ
 ಸೊಗಯಿಸ ವಿಭೂತಿ ರುದ್ರಾಕ್ಷಿಯ ಕೃಪಾಕರಂ
 ಪಿರಿಯ ವೇಷಂಗೊಂಡು ಮನೆಯ ಮುಂದಂ ಸುಳಿಯೆ
 ಶರಣನ ಮನಂ ನೋಡಲೆಂದು ಮುದದಿಂ ಸುಳಿಯೆ

ಬಂದು ಭೋಗಣ್ಣನೈತಂದು ಮಿಗೆ ಸೈಗಡೆದು
 ಮಂದೈಸೆ ಪುಳಕಂಗಳೊಪ್ಪೆ ಪದಮಂ ಪಿಡಿದು
 ಕೆಲಬಲದ ವಿಸ್ತರ್ ನೆರೆದು ನೋಡುತಿರೆ
 ಉಲಿದೆದ್ದು ತಮತಮಗೆ ಕೌತುಕಂಗೊಂಡುಮಿರೆ
 ಕೈಗೊಟ್ಟು ಹರುಷದಿಂ ಮನೆಗೆ ನಡೆತಂದು
 ವೈಗರೆದು ಕುಗ್ಗಿ ಭಯ ಭಕ್ತಿಯಿಂದಂ ನಿಂದು
 ಉನ್ನತಾಸನಮನಿತ್ತಾನಂದಮಂ ತಳೆದು
 ಪನ್ನಗಾಭರಣನ ಪದದ್ವಯಮುಮಂ ತೊಳೆದು
 ಪಾದೋದಕಂಗಳಂ ಕಣ್ಣೊಳಿಗೊತ್ತುತಂ
 ಅದಂ ಮಿಗೆ ತನ್ನ ಹೃದಯದೊಳ್ ಸಾರ್ಚುತಂ
 ದೇವಾರ್ಚನೆ ಮಾಡಲಾರೋಗಣೆಗೆ ಕೊಟ್ಟು
 ಭಾವಿಸುತ್ತೆರಗೆ ಭಯಭಕ್ತಿಯಂ ಮುಂದಿಟ್ಟು
 ಅವರ ಪ್ರಸಾದಮಂ ಸಾದರಂ ಮಿಗೆ ಕೊಂಡು
 ಶಿವಭಕ್ತಿಯೊಳಗೆ ನೆರೆ ಸಂತಸಮನೆಡೆಗೊಂಡು

ಇತ್ತಲಾ ಊರ ಮಟ್ಟೆಯ ಮರುಳ್ಗಳ ನೆರೆದು
 ಚಿತ್ತಜಾರಿಯನರಿಯದಜ್ಞರೆಲ್ಲರ್ ನೆರೆದು
 ಸಡಗರಂ ಮಿಗೆ ಚಂದಿಮರಸನಲ್ಲಿಗೆ ಬಂದು
 ಕಡು ಮೂರ್ಖರೆಲ್ಲರುಂ ಸಂಭ್ರಮಿಸುತಂ ನಿಂದು
 ಕೇಳರಸ ನಿಮ್ಮೂರೊಳಿರಲಾಗದೆಮಗಳ್ಲ
 ಊಳಿಗಂ ಪಿರಿದರಸ ನಿಮ್ಮಾಜ್ಞೆ ಇನಿತಿಲ್ಲ
 ನಿಮ್ಮೂರ ಭೋಗಣ್ಣನೆಂಬ ಭಕ್ತಂ ಮೂರಿ
 ತಮ್ಮ ಭಕ್ತಾಚಾರವೆಗ್ಗಳಂ ತಲೆಗೇರಿ
 ಹೊಲೆಗಲಸಿ ನೆಲೆಗೆಟ್ಟು ಛಲ ಉಡುಗಿ ಕುಲವಳಿದು
 ಹೊಲೆಯನೆನ್ನದೆ ಹಿರಿಯ ಭಕ್ತನೆಂದರಿದರಿದು
 ತಂದಿಂತು ಮನೆಯೊಳಗೆ ಗೋಜಾಗತಂ ಮಾಡಿ

ಸಂದ ವಿಪ್ರರ ಕರ್ಮವೆಲ್ಲನುಂ ಪುಸಿವಾಡಿ
ಹೊಲೆಯನಂ ಮುಂದಿಟ್ಟು ಕೊಂಡೈದನೆಲೆ ದೇವ
ಕಾಲವೆಲ್ಲ ನಿರ್ಮೂಲವಾದುದಿಂದೆಲೆ ದೇವ
ಆತನಂ ಕರೆಯಿಸುದು ಪೊರಮಡಿಸುದಲ್ಲದೊಡೆ
ಆತನಿರಲಾವೆಲ್ಲ ಪೋದಪ್ಪೆವಲ್ಲದೊಡೆ

ಎನೆ ಚಂದಿಮರಸನಾ ಜಡರ ಮಾತಂ ಕೇಳ್ವು
ಮನದೊಳಗೆ ಮುಳಿವುತಂ ಕಡುಗೋಪಮಂ ತಾಳ್ವು
ಚಾರರಂ ಕಳುಹಿ ಭೋಗಣ್ಣನಂ ಕರೆಯಿಸಲ್
ಮಾರಾರಿಯಣುಗನೈತಂದಲ್ಲಿ ರಂಜಿಸಲ್
ಬೆಳ ಬೆಳಸ ಭಸಿತದಿಂ ತೊಳತೊಳಪಪಲ್ಲಳಿಂ
ನಳ ನಳಪ ಕಾಂತಿಯಿಂ ಧಳ ಧಳಪ ಕಣ್ಣಳಿಂ
ಲೆಕ್ಕಿಸದೆ ಕೈಕೊಳ್ಳದಕ್ಕರಿಂ ಬಂದಿರಲ್
ಮುಕ್ಕಣ್ಣನವತಾರವೆಂಬಂತೆ ನಿಂದಿರಲ್

ಎನಯ್ಯ ಪುರದೊಳಗೆ ಕೃತ್ಯಮಂ ಮಾಳ್ವರೇ
ಎನಾದೊಡಂ ಪೊಲೆಯರಂ ಪುಗಿಸಿ ಬಾಳ್ವರೇ
ಮನೆಯೊಳಗನಾಮಿಕರ ಪುಗಿಸುವರೆ ಭೋಗಯ್ಯ
ಮನವಾರೆ ನಿಮ್ಮದಾಚರವೇ ಭೋಗಯ್ಯ

ಎನೆ ಪೊಲೆಯನಂ ಪುಗಿಸಲಿಲ್ಲ ಮನೆಯೊಳಗರಸ
ನಿನಗೆ ತಿಳಿವಿಲ್ಲ ತಿಳಿವಿಲ್ಲದೊಡೆ ಕೇಳರಸ
ನಾರಾಯಣ ಕ್ರಮಿಕರಂ ಪುಗಿಸಿದೆನೆ ಮನೆಗೆ
ಸೂರಿಭಟ್ಟರ ನೈದೆ ಪುಗಿಸಿದೆನೆ ಮನೆಯೊಳಗೆ
ಕೃಷ್ಣಪೆದ್ದಿಗಳನೊಮ್ಮೆಯು ಕರೆದು ಬಲ್ಲಿನೇ
ವಿಷ್ಣುಭಟ್ಟರನೊಮ್ಮೆಯುಂ ಸೋಂಕಿ ಬಲ್ಲಿನೇ
ಶಿವನನರಿಯದ ಹೊಲೆಯರಂ ಹೊಗಿಸೆ ನಾನರಸ
ಶಿವಭಕ್ತನಂ ಪುಗಿಸಿದೇಂ ತನ್ನೆ ಹೇಳರಸ
ಎಂದ ಮಾತಂ ಕೇಳ್ವು ವಿಪ್ರರುಂ ಹೊಲೆಯರೇ
ಚಂದವಾಯಿತು ಮಟ್ಟಿಯಿಟ್ಟರುಂ ಹೊಲೆಯರೇ
ಇಂತದ್ವ ಸಿತಗರೆಮ್ಮೂರೊಳಗಿರಲ್ವೇಡ

ಇಂತಸ್ಪರಂ ಕಂಡೊಡಂಜುವೆವಿರಲ್ಲೇಡ
ಪೋಗೆಂದು ಚಂದಿಮರಸಂ ಜರಿದು ನುಡಿವುತಿರೆ
ಭೋಗಣ್ಣನಂ ಲಿಂಗವಂತನಂ ಜರಿವುತಿರೆ

ಕಡು ಮಾನಿ ಶಾಂತನುಂ ನುಡಿಯಂ ಮನಂಗೊಂಡು
ತಡವಿಲ್ಲದೂರಿಂದೆ ಪೊರಮಡಲ್ ನಡೆಗೊಂಡು
ಒಂದಡಿಯನಿಡೆ ಪುರದ ಲಿಂಗ ಒಡನುಬ್ಬುತಿರೆ
ಮುಂದಡಿಯನಿಡೆ ಪುರದ ಲಿಂಗ ಒಡನೇಳುತಿರೆ
ನಡೆಯೆ ನಡೆದವು ಪುರದ ಲಿಂಗಂಗಳೊಂದಾಗಿ
ಒಡನೊಡನೆ ಭೋಗಣ್ಣನೆಡಬಲದೊಳೊಂದಾಗಿ
ಅವನಿ ಸೋಂಕದ ತೆರದಿ ವಾಯು ಮೆಯ್ಯಾಂತು ಬರೆ
ತಮತಮಗೆ ತರುನಿಕರವೆಲ್ಲ ನೆಳಲಾಗಿ ಬರೆ
ತರುಫಲದಿನೊಸರ್ವ ರಸ ಶೀತಮಜ್ಜನವಾಗಿ
ಮರದಿಂದಲುದುರ್ವ ಹೂ ಪತ್ರಿ ಪುಷ್ಪಗಳಾಗಿ
ಎಳಿಸುತಿರೆ ಲಿಂಗ ತತಿಗಳ್ ನಡೆದವೀ ತೆರದಿ
ಇಳೆಯೊಳುರುಳ್ಳವು ಕಾಶಿಗೈದುವ ತೆರದಿ
ಜಂಗಮವೆ ಲಿಂಗಕ್ಕೆ ಲಿಂಗವಾ ಜಂಗಮಕೆ
ಲಿಂಗ ಜಂಗಮವೆಂಬುದವಿಭೇದವೀ ಜಗಕೆ
ಎಂಬಂತೆ ಭೋಗಣ್ಣನೊಡನೊಡನೆ ಬರುತಮಿರೆ
ಕೆಂಭಾವಿಯೊಳಗುಳ್ಳ ಶಿವಲಿಂಗವೆಯ್ವೆ ಬರೆ
ಬಂದು ಲಿಂಗದ ಬಳಿಯಲೊಂದು ತರು ನೆಳಲಾಗಿ
ಬಂದುದಾ ಲಿಂಗದಾರವೆಯೆಂಬ ಚೆಲ್ವಾಗೆ
ಸತ್ಯ ಶರಣಂ ಲಿಂಗಕುಳದೊಳಗೆ ಬರುತಿರ್ದ
ನಿತ್ಯ ಲಿಂಗಾರ್ಚನೆಗೆ ಜಾಣನುಂ ಬರುತಿರ್ದ
ಭಕ್ತಿಯ ಫಲಂಗಳಂ ಸೇವಿಸುವ ಮಾಳ್ವೆಯಿಂ
ಮುಕ್ತಿ ಇಂಡೆಗಳ ಪೋಣಿಸುತಿರ್ಪ ಮಾಳ್ವೆಯಿಂ
ಶಿವಲಿಂಗ ಕುಳಮರರೆ ಭೋಗಣ್ಣನೀಕ್ಷಿಸುತೆ
ತವೆ ಮರುಗಿ ದೂರಿಸುತೆ ಕಂಪಿಸುತೆ ಚಿಂತಿಸುತೆ

ದೇವಿಯರನಗಲಿ ಇಂತೆನ್ನೊಡನೆ ಬರ್ಪರೇ
ದೇವಿಯಾಲಿಂಗನವನುಳಿದು ನಡೆತರ್ಪರೇ

ಚಳಿಗಾಳಿ ಬಿಸಿಲಿವಂ ನೋಡವೈತಪ್ಪರೇ
 ಇಳಿಗೆ ಮೊಸತಿಂಗೆ ಮೊಸತಂ ಮಾಡಿ ನೋಳ್ವರೇ
 ಎಂದು ಶಿವಲಿಂಗಂಗಳಂ ಸಂತವಿಡುತಿರಲ್
 ಛಂದದಿಂ ಶಿವಭಕ್ತಿ ಸಂದಣಿಸುತಿರುತಿರಲ್
 ಬಲದ ಲಿಂಗಂಗಳಂ ಬಲದ ಕರದೊಳಗೊಪ್ಪಿ
 ಕೆಲದ ಲಿಂಗಂಗಳಂ ಕೆಲದ ಕೆಯ್ಯೊಳಗಪ್ಪಿ
 ಮುಂದಿದರ್ ಲಿಂಗವನುರಸ್ಥಲದೊಳೊಲಿದಪ್ಪಿ
 ಪಿಂದಿದರ್ ಲಿಂಗಂಗಳಂ ಬೆನ್ನೊಳೊಲಿದಪ್ಪಿ
 ಅಲೋಕನದೊಳಿದರ್ವಂ ಕಂಗಳಿಂದಪ್ಪಿ
 ಮೇಲಿದರ್ ಲಿಂಗಂಗಳುತ್ತಮಾಂಗದೊಳಪ್ಪಿ
 ಸುತ್ತಿದರ್ ಲಿಂಗಮಂ ಸುಳಿಸುಳಿದು ತಳ್ಳಿಸಿ
 ಮುತ್ತಿದರ್ ಲಿಂಗಮಂ ಮುರಿಮುರಿದು ಮೇಳ್ಳಿಸಿ
 ಭಾಳದೊಳಗೊತ್ತುತುಂ ಕಂಗಳೊಳಗೊತ್ತುತುಂ
 ತೋಳೊಳಂ ಕೊಳ್ಳುತೆ ಕಪೋಳದೊಳಗೊತ್ತುತುಂ
 ಎಲೆಯುದುರಿ ಬಿಸಲಾಗೆ ಮೆಯ್ಯೊಡ್ಡಿ ನೆಳಲಾಗೆ
 ನಲಿನಲಿದು ತಳರ್ಗಳಂ ತಳವಿಡಿದ ತೆರನಾಗೆ
 ಸುಜನ ಜನವಂದ್ಯ ಭೋಗಣ್ಣನತಿ ಹರುಷದಿಂ
 ತ್ರಿಜಗದೇಕೈಕ ಲಿಂಗಂಗಳನುರಾಗದಿಂ
 ಪೂಜೆಗೆಯ್ಯುತೆ ಭಕ್ತುತಿಯಾನಂದ ವೇಷದಿಂ
 ಮಾಜಹರನರ್ಚನೆಯ ಮಾಡೆ ಸಂತೋಷದಿಂ
 ಇಂತು ಶಿವಲಿಂಗಂಗಳಂ ಸಂತವಿಡುತಿರಲ್
 ಸಂತತಂ ಶಿವಭಕ್ತಿ ಬೋಳ್ವೈಸುತಿರುತಿರಲ್

ಇತ್ತಲಾ ಕೆಂಭಾವಿಯೊಳಗೆ ವಿಸ್ತರ್ನಿರೆದು
 ಸುತ್ತಲುಂ ನೇಮಮಂ ಮಾಡಲೆಂದೈತಂದು
 ಶಿವನಿಳಯದೊಳಗೆ ಬರೆ ಪೀಠಂಗಳರೆ ಕಂಡು
 ಶಿವಶಿವಾ ಎನುತೆ ಮನದೊಳ್ ಕೌತುಕಂಗೆೊಂಡು
 ಚಂದಿಮರಸನ ಸವಿಸಾಕ್ಷೆಲ್ಲರುಂ ಬಂದು
 ನಿಂದು ವೇಳುತ್ತಲಿರ್ವರ್ ಕೌತುಕಮನಂದು
 ದೇವಾಲಯಂಗಳೊಳ್ ಬರಿಯ ಪೀಠಂಗಳಿವೆ

ಭೂವಳಯದೊಳಗೆ ಇದರಿಂದದ್ಭುತಗಳೊಳವೆ
 ಭೋಗಣ್ಣನೊಡನೆ ಪೋದವು ಲಿಂಗತತಿಯೆಲ್ಲ
 ರಾಗದಿಂದೊಡನೊಕ್ಕಲಾದವಳ್ತಿಯೊಳೆಲ್ಲ
 ಕರೆದು ಬಿಜಯಂಗೈಸಿ ತರ್ಪುದಾ ಭಕ್ತನಂ
 ಹರನ ಪುರಕರನ ಘನ ಸಾಮರ್ಥ್ಯಯುಕ್ತನಂ
 ಧರೆಯೊಳಗೆ ಕಟ್ಟಿದಿಕ ಶಿವಲಿಂಗವಂತನಂ
 ಹರಿಯಜರ್ಗರಿದೆನಿಸ ಘನಲಿಂಗವಂತನಂ
 ಸಕಲ ಮುಷಿಗಳ್ ಬೇಪ್ಪ ಪುಣ್ಯಾಗ್ರಗಣ್ಯನಂ
 ಸಕಲ ಲಿಂಗದ ನಡುವೆ ಬಾಪ್ಪ ಭೋಗಣ್ಣನಂ
 ತಾರದಿದೊಡೆ ಧರಣಿಯೊರ್ಗುಡಿಪುದೆಲೆಯರಸಾ
 ತಾರದೊಡೆ ವಾರಾಶಿ ಮೇರೆದಪ್ಪದರಸಾ

ಎಂದು ನುಡಿಯಲ್ ಚಂದಿಮರಸನಾಗಂ ಕೇಳ್ವು
 ಮಂದಮತಿಯಾದೆನೆನುತಂ ಚಿಂತೆಯಂ ತಾಳ್ವು
 ಪರಿಜನಂ ಪುರಜನಂ ಶರಣಸಂತತಿವೆರಸಿ
 ವಾರನಾರಿಯರ್ಗಳಶ ಕನ್ನಡಿ ತಳವೆರಸಿ
 ಮುರುಜದಾವುಜದ ಕಿರುಘಟಿಯ ಕೇಳಿಕೆವೆರಸಿ
 ಕರಡೆ ಕೌಸಾಳ ಶಂಖಪುಣಾದಂವೆರಸಿ
 ಎತ್ತಿದ್ ವೃಷಧ್ವಜಂ ನಭದೊಳಾಡುತ್ತಿರಲ್
 ಸುತ್ತಿ ಕೇಳಿಸುವ ನಾದಂ ಕೊರ್ವಿ ಪಸರಿಸಲ್
 ಪೊರಮಟ್ಟಿದಲ್ಲಲ್ಲಿ ಸಂಭ್ರಮಂ ಕೈಗಣ್ಣೆ
 ಮೆರೆವ ನಾನಾ ವಾದ್ಯರಭಸಂಗಳುಂ ಮೊಣ್ಣೆ
 ನಡೆದುದಾ ಗಿರಿಸುತೆಯ ಮನೆಯ ನಿಬ್ಬಣದಂತೆ
 ನಡೆದುದಾ ಶಿವಲಿಂಗ ಯಾತ್ರಾ ನಿಕರದಂತೆ
 ಬರುತಿದುರ್ ದೂರದಿಂ ಭೋಗಣ್ಣನಂ ಕಂಡು
 ಸಾರ ಶಿವಲಿಂಗಂಗಳೊಳಗಿಪ್ಪಿನಂ ಕಂಡು
 ಶಿವಲಿಂಗ ಸಾಮ್ರಾಜ್ಯ ಪರಮ ಸುಖಿಯಂ ಕಂಡು
 ಶಿವಲಿಂಗ ಸಂಸಾರ ಲೋಲುಪ್ತನಂ ಕಂಡು
 ಭಕ್ತಿ ಸುಖದೊಳ್ ಬೆರಸಿ ನೆಲಸಿರ್ಪನಂ ಕಂಡು
 ಮುಕ್ತಿಯಂ ಮುಂಡಾಡುತೊಸೆದಿಪ್ಪನಂ ಕಂಡು

ಶಿವನನೋಚ್ಚತವಾಗಿ ಕೈಕೊಂಡನಂ ಕಂಡು
ತೆರಹಿಲ್ಲದಿರ್ಪ ಲಿಂಗದ ಬೀಡನೀಕ್ಷಿಸುತೆ
ಪೊರಗೆ ಸಿಂಧಿರ್ದು ದೂರದೊಳಿಲ್ಲ ಶಿವಧೀಡುತೆ

ಶಿವನನರಿಯದ ಪಾತಕರ್ಗೆ ಕರುಣಿವುದಯ್ಯ
ಭವನನರಿಯದ ಭಾಗ್ಯಹೀನರ್ಗೆ ದಮ್ಮಯ್ಯ
ಕರುಣಿಸುವುದೆಮಗೆ ಕಾರುಣ್ಯನಿಧಿ ಭೋಗಣ್ಣ
ನರಕದೊಳ್ ಬಿದ್ದವರನೆತ್ತುವುದು ಭೋಗಣ್ಣ
ಮುಂದರಿಯದಜ್ಞರಿಗೆ ಬುದ್ಧಿಗೊಡು ಭೋಗಣ್ಣ
ಸಂದಣಿಸಿದೆಮ್ಮಮ್ಮ ಮಾಯವಂ ನೀಗಣ್ಣ
ಅನುಪಮೈಶ್ವರ್ಯ ಶಿವಲಿಂಗ ನಿಧಿ ಭೋಗಣ್ಣ
ಘನ ಘನ ಮಹಾಲಿಂಗ ನಿಧಿ ಭೋಗಣ್ಣ
ಎಂದು ಬಾಯಳಿವ ಕಿಂಕುರ್ವಾಣಮಂ ಕೇಳ್ವ
ಇಂದುಧರನಣುಗನತಿ ಕಾರುಣ್ಯಮಂ ತಾಳ್ವ
ದೇವರಂ ದೇವಿಯರನೊಂದು ಮಾಡುವೆನೆನುತೆ
ದೇವಿಯರನಿಂತಗಲ್ದಿರಬಾರದೆಂದೆನುತೆ
ತಿರುಗಿದಂ ಶಿವಲಿಂಗ ಸಹಿತಲಾ ಭೋಗಣ್ಣ
ಉರವಣಿಸಿ ಬರತಿದರ್ಶನಕ್ಕರಿಂ ಭೋಗಣ್ಣ
ಎನಗೆ ತನಗೆಂಬಂತೆ ಮುಂಚಿದವು ಶಿವಲಿಂಗ
ಅನುರಾಗದಿಂದೆ ಸಂಭ್ರಮಿಸಿದವು ಶಿವಲಿಂಗ
ಅಲ್ಲಿ ಭಕ್ತಂ ಬಂದನೆಂಬ ಸಂತೋಷದಿಂ
ಅಲ್ಲಲ್ಲಿ ಪರಿಪರಿಯಲಾನಂದ ವೇಷದಿಂ
ಭರದೊಳರಿಯದೆ ನಿಜಸ್ಥಾನಂಗಳಂ ಮರೆದು
ಪರಮ ಸುಖವೇರುತುರವಣಿಸುತಂ ಹೊಳೆಹೊಳೆದು
ಭೋಗಣ್ಣನಂ ಮೆರೆಯಿಸಲ್ಕೆ ಕುರುಹೆಂಬಂತೆ
ರಾಗದಿಂ ಸ್ಥಾನ ಪಲ್ಲಟಮುಮಾದಂತೆ
ಪಿರಿಯ ಪೀಠಂಗಳೊಳ್ ಸೂಕ್ಷ್ಮ ಶಿವಲಿಂಗವಿರೆ
ನೆರೆದು ಕಿರಿಯವರಲ್ಲಿ ಪಿರಿಯ ಶಿವಲಿಂಗವಿರೆ
ಶರಣ ಸಂಕುಳದ ಕೇಳಿಕೆಯ ವಾದ್ಯಂ ಮೆರೆಯೆ
ಶರಣನ ಮನದೊಳಿರ್ದ ಮುಳಿಸೆಂಬ ತೆರೆ ಸರಿಯೆ

ಅನಂದಜಲವೆ ಕೈನೀರಾಗಿ ಸುರಿವುತಿರೆ
 ನಾನಾ ಶಿವೋತ್ಸವಂ ಅಚ್ಚರಿಂ ಪೆಚ್ಚುತಿರೆ
 ಶಿವಶಕ್ತಿ ವೈವಾಹವಾದುದಾ ಪುರದೊಳಗೆ
 ಶಿವಭಕ್ತಿ ಸಂಸದಂ ಬೆಳೆದುದಾ ಪುರದೊಳಗೆ

ಆಗಳೆರಗಿದವು ಪೂವಿನ ಮಳೆಗಳಂತಲ್ಲಿ
 ರಾಗದಿಂ ದುಂದುಭಿಧ್ವಾನ ಉಣ್ಣಿದವಲ್ಲಿ
 ಬಂದುದೊಂದತಿಶಯದ ಪುಷ್ಪಕಂ ನಭದಿಂದೆ
 ಸಂದಣಿಪ ನಸರತ್ನಖಚಿತ ವಿಭ್ರಮದಿಂದೆ
 ಆ ವಿಮಾನದ ನಡುವೆ ಭೋಗಣ್ಣನೊಪ್ಪಿದಂ
 ಭೂವಳಯದೊಳು ಚೋದ್ಯವೆನೆ ಶರಣನೊಪ್ಪಿದಂ
 ನಂಬಲರಿಯದ ಸಾರ್ವ ಕುಲವೆಲ್ಲ ನೋಡುತಿರೆ
 ಡಂಬಳಿದು ಶರಣನಂ ಕೊಂಡಾಡಿ ನಲಿಯುತಿರೆ
 ಚಂದಿಮರಸಂ ನೋಡಿ ಕೌತುಕಂ ಬಡುತಮಿರೆ
 ನಿಂದು ಭಕ್ತರ್ಮಸಗಿ ಕೆಯ್ಯೆತ್ತಿ ಕುಣಿವುತಿರೆ
 ಚಂದ ಚಂದದ ವಾದ್ಯ ಮೇಳೈಸಿ ಪೆಚ್ಚುತಿರೆ
 ನೆಗೆದುದು ವಿಮಾನವಾ ಗಗನವಳಯಕ್ಕಾಗಿ
 ನೆಗೆದುದತ್ತತ್ತಲಾ ದೇವಲೋಕಕ್ಕಾಗಿ
 ಬಂದು ನಂದೀಶ್ವರನ ಬಾಗಿಲೊಳ್ ನಿಂದಿದುರ್
 ಇಂದುಧರನೋಲಗಕ್ಕುತುಳ ಸುಖದಿಂ ಸಾರ್ದು
 ಮೆಯ್ಯಿಕ್ಕಿ ಮೆಯ್ಯಿಕ್ಕಿ ಸುಖವಿಡಿದು ಪೊಡಮಟ್ಟು
 ಕೆಯ್ಯೆತ್ತಿ ಕೆಯ್ಯೆತ್ತಿ ನಿಂದಿದುರ್ ಪೊಡಮಟ್ಟು
 ಪಟ್ಟಿದ ಭೋಗಣ್ಣನಂ ಕಂಡು ಶಂಕರಂ
 ನಿಷ್ಕವಂತನ ನೋಡಿ ನೋಡಿ ಶಶಿ ಶೇಖರಂ
 ತನಿನೇಹದಿಂದಪ್ಪಿ ಮನದಕ್ಕರೆಡೆಗೊಂಡು
 ಮನಸಿಜಹರಂ ನೋಡಿ ಕರುಣಸುಧೆ ಎಡೆಗೊಂಡು
 ಶಿವಭಕ್ತರಿಂತು ನಂಬಿದರುಂಟೆ ನಂದೀಶ
 ಶಿವಲಿಂಗ ಸೊಬಗರಿನ್ನಿಂತುಂಟೆ ನಂದೀಶ
 ಎಂದು ಕೊಂಡಾಡುತುಂ ಸಾರೂಪ್ಯಪದವಿತ್ತು
 ನಿಂದಿದುರ್ ಗಣಕುಲದ ಭರಭಾರಮಂ ಮೊತ್ತು

ನತ ಸುರಾಸುರರಾಜಚರಣನಿಂತೊಪ್ಪಿದಂ
 ಅತಿಶಯದ ಶೈವಪದ ಸಾಮರ್ಥ್ಯನೊಪ್ಪಿದಂ
 ನಂಬಿದರ್ ಶರಣರೊಡನೊಕ್ಕಲಿಂತೊಪ್ಪಿದಂ
 ಅಂಬರಸ್ಥಿರ ಕೇಶಪಾಶನಿಂತೊಪ್ಪಿದಂ
 ಸುರರಾಜ ರಾಜರಾಜಾಭರಣನೊಪ್ಪಿದಂ
 ಪುರಕಾಲ ಕಾಮವನದಾವಾಗ್ನಿಯೊಪ್ಪಿದಂ
 ದೇವಗತಿ ದೇವಮತಿ ದೇವಸತಿಯೊಪ್ಪಿದಂ
 ದೇವ ಹಂಪೆಯ ವಿರೂಪಾಕ್ಷನಿಂತೊಪ್ಪಿದಂ

ಕಂದ || ಶ್ರೀ ಗೌರೀವಲ್ಲಭನೆಮ
 ಗೀಗೆ ಸದಾ ತನ್ನ ಚರಣ ಭಕ್ತಿಯ ನೊಲವಿಂ ।
 ರಾಗಂ ಮಿಗೆ ಕೆಂಭಾವಿಯ
 ಭೋಗಣ್ಣನ ಕಂದನೆಂದು ಹಂಪೆಯ ದೇವಂ ||

ಕೇಶಿರಾಜ ದಣ್ಣಾಯಕರ ರಗಳೆ.

ಕಂದ || ತುರುಗಿದ ಪೊಸ ಕೆಂಜೆಡೆಗಳ |
ವಿರುಗುವ ಶಶಿಕಳೆಯ ಹಂಪೆಯ ವಿರೂಪಾಕ್ಷಂ |
ಕರೆಗೊರಲಂ ಬಿಸುಗಣ್ಣಂ |
ಮೆರೆದಂ ವಿಭುಕೇಶಿರಾಜದಣ್ಣಾಯಕರಂ ||

ರಗಳೆ

ಉತ್ತರ ದಿಶಾಭಾಗದೊಳಗೊಂದು ಶಿವಪುರಂ
ಬಿತ್ತರಿಸಲೆನ್ನಳವೆ ಮಿಗೆ ರಂಜಿಸುದು ಕರಂ
ಭಕ್ತಿಯನೊಳಗುಮಾಡಿ ಕೊಂಡಗುಳಿಯಂತೆಸಿದು
ಯುಕ್ತವೆನೆ ಕೊಂಡಗುಳಿಯೆಂಬ ಪೆಸರಿದೆಸಿದು
ಇರ್ಪ ಪುರದೊಳಗೋರ್ವ ಸದ್ಭಕ್ತನೊಪ್ಪವಂ
ಸರ್ಪಭೂಷಣನ ಭಕ್ತಿಯ ಬರವನಪ್ಪವಂ
ತನ್ನ ನಾಮಂ ಕೇಶಿರಾಜನೆಂಬುದು ದಿಟಂ
ತನ್ನ ಶಿವಭಕ್ತಿಯುರವಣೆ ಧರಣಿಗುತ್ತಟಂ
ಶ್ರೀ ವಿರೂಪಾಕ್ಷದೇವರ್ತಮಗೆ ಗುರುವಾಗಿ
ಭಾವಿಸುತಿರ್ಪನವರಂಘ್ರಿಯಂ ದೃಢವಾಗಿ
ಪ್ರಾಣನಾಥಂ ತನಗೆ ಸೋಮನಾಥಂ ನೋಡ
ಜಾಣರತ ನಿಜವರಿತು ಬಿಡದರ್ಚಿಪಂ ನೋಡಿ
ಬುದ್ಧಿವಂತಂ ಸುರಾಸುರ ಗುರುಗಳಳವಲ್ಲ
ಶುದ್ಧಿಮಾನನ್ನಿ ಜಲವಾಯು ಗಳಿಗಳವಲ್ಲ


ಇಂತಪ್ಪ ಕೇಶಿರಾಜಯ್ಯಂಗಳೊಪ್ಪದೊಳ್
ಕಂತುಹರನಂ ಪೊಗಳಲನುವಾಗಿ ಚಿತ್ತದೊಳ್
ಪುಳಕಂಗಳೊಡನೊಡನೆ ಬಿಮರ ಬಿಂದುಗಳೊಗೆಯೆ
ಇಳವ ಗದ್ದದದೊಡನೆ ಕಂಪನಂ ಮಿಗೆ ನೆಗೆಯೆ
ಅನಂದ ಜಲದೊಡನೆ ಅಟ್ಟಹಾಸಂ ನಿಮಿರೆ

ಏನೆಂಬೆನುಬ್ಬರದ ಭಕ್ತಿ ಚಿತ್ತಮನಡರೆ
 ನಿಚ್ಚಲೆಂಟುಂ ಪದ್ಯಮಂ ಸೋಮನಾಥಂಗೆ
 ಅಚ್ಚರಿ ಮಿಗಲ್ಗೆ ಪೇಳ್ವಂ ಶಿವಾನಾಥಂಗೆ
 ಪಂಚಾಕ್ಷರಾನುಬಂಧಂ ಭಂದವನುವಾಗೆ
 ಪಂಚಮುಖ ನಾನುದಭಿಧಾನ ಬುದ್ಧಿಯದಾಗೆ
 ಶಿವ ವಾಕ್ಯ ಶಬ್ದ ಶುದ್ಧಿ ವ್ಯಾಕರಣ ಮಾಗೆ
 ಶಿವಭಕ್ತಿ ವೃತ್ತ ಕೃಲಂಕಾರದಂತಾಗೆ
 ಪದ್ಯಂಗಳಂ ಶಿವಂಗನುದಿನಂ ಪೇಳುತಂ
 ಚೋದ್ಯವೆನೆ ಶಂಕರ ಸ್ತೋತ್ರದೊಳೆ ಬಾಳುತಂ

ಇರಲಿತ್ತಲಾ ಕಲ್ಯಾಣ ಪುರದೊಳಗೆ
 ಧರಣೀಶ ಪೇರ್ಮಾಡಿರಾಯನೋಲಗದೊಳಗೆ
 ಹರುಷದಿಂ ಸಿಂಹಾಸನಾರೂಢನಾಗಿದುರ್
 ಪರಿಪರಿಯ ಮಂತ್ರಿಗಳ ಮೊಗವನೀಕ್ಷಿಸುತಿದುರ್
 ತನ್ನಯ ಮನಕ್ಕೆರಗುವವರೋರ್ವರಿಲ್ಲದಿರೆ
 ತನ್ನಯ ಚಿತ್ತಕ್ಕೆ ತಕ್ಕನುಕೂಲರಿಲ್ಲದಿರೆ
 ಬಂದನೋಲಗದೊಳಗೆ ಪಿರಿಯರ ಮೋಗಂ ನೋಡಿ
 ಬಂದ ಬಂದಗ್ರಹಾರದ ವಿಸ್ತರಂ ನೋಡಿ
 ನಿಮ್ಮೂರ್ಗಲೊಳ್ ಬುದ್ಧಿವಂತರಪ್ಪವರೊಳರೆ
 ಸುಮ್ಮಾನಿಗಳ್ ಕೋವಿದರ್ ನೀತಿವಿದರೊಳರೆ
 ಎನೆ ಕೊಂಡಗೂಳಿಯ ಮಹಾಜನಂಗಳ್ ಕೇಳ್ವು
 ಮನಮೊಸೆದು ನುಡಿದರತ್ಯುತ್ಸಾಹಮಂದಾಳ್ವು
 ದೇವ ಎಮ್ಮಯ ಪುರದೊಳೋರ್ವ ಸಜ್ಜನರುಂಟು
 ಭಾವಜ್ಞರತಿಸಿಯತರನುಸಮಾಪ್ತದರುಂಟು
 ಅವರ ನಾಮಂ ಕೇಶಿರಾಜನೆಂಬುದು ಧರೆಗೆ
 ಅವರ ಶೀಲಂ ವಿಚಿತ್ರ ಸೊಗಯಿಸುದು ನಿಮಗೆ

ಎನೆ ನೃಪಂ ಚಾರರಂ ಕಳುಪಿಯವರಂ ಕರಿಸಿ
 ಮನಮೊಲ್ಪು ಹರುಷದಿಂದುಚಿತಾಸನದೊಳರಿಸಿ
 ನವರತ್ನ ಖಚಿತ ನವ್ಯಾಭರಣವಂ ತೊಡಿಸಿ

ತಿವಾನುಭವ.



ಸಂಪ್ರಟ ೧೦.] ಜುಲೈ ೧೯೩೬. [ಸಂಚಿಕೆ ೬.

ವಿಷಯಾನುಕ್ರಮಣಿಕೆ.



ವಿಷಯಗಳು	ಲೇಖಕರು	ಪುಟ
೧ ಶೂನ್ಯ ಸಂಪಾದನೆಯ ರಹಸ್ಯ.	ಮಿ ಬೃಹ ಕಲಾಭಿಮಾನಿಗಳು ಬಿ. ಎ. ಬಿ. ಟಿ. ವಿಜಾಪುರ.	೪೫೧-೪೫೮
೨ ಕೈ ಮಾಗಡಿ ನೀರಪ್ಪ ಶಾಸ್ತ್ರಿಗಳ ಚರಿತ್ರೆ.	ವೇ ಮೂ ಬಿ. ಶಿವಮೂರ್ತಿ ಶಾಸ್ತ್ರಿ ಕೀರ್ತನ ಕೇಸರಿ ತುಮಕೂರ	೪೫೯-೪೬೯
೩ ಪಾಶ್ಚಾತ್ಯರ ತತ್ವ ಶಾಸ್ತ್ರ	ಮಿ ನೀರಪ್ಪ ಯಗಟೆ ಬಿ. ಎ. ಎಲ್. ಎ. ಲ್. ಬಿ. ಹಾನೇರಿ	೪೭೦-೪೮೦
೪ ನಿಜಗುಣ ಶಿವಯೋಗಿ ಸ್ಮಾರಕೋತ್ಸವ	ವೇ ಮೂ ಬಿ. ಶಿವಮೂರ್ತಿ ಶಾಸ್ತ್ರಿ ಕೀರ್ತನ ಕೇಸರಿ ತುಮಕೂರ	೪೮೧-೫೦೦
೫ ಮಹಾದೇವಿಯ ಕೃತನ ವಚನಾವೃತ್ತ	ಎಸ್. ಎಸ್. ಮಾಳವಾಡ ಎಮ್. ಎ. ಜಂಗಮ-ಜಂಗಮ	
೬ ನಾ ದಿ ಬ ಎಸ್. ಟಿ. ಕಂಬಳಿ ಬಿ. ಎ. ಎಲ್. ಎಲ್. ಬಿ, ಮುಂಬಯಿ ಶಿಕ್ಷಣ ಮಂತ್ರಿಗಳು. ಇವರು ರಾಯಚೂರ ನೀರಶೈವ ಮಹಾ ಸಭೆಯಲ್ಲಿ ನಾಡಿದ ಭಾಷಣ.		೫೧೧-೫೨೮
೭ ಬಸವಣ್ಣನವರ ಸಾ ಮಾಜಿ ವಿಚಾರಗಳು	ಪ್ರೊ ಕೆ. ಜಿ. ಕುಂದಣಗಾರ ಎಮ್. ಎ; ಕನ್ನಡ ಪ್ರೊಫೆಸರ ರಾಜಾರಾಮ ಕಾಲೇಜ ಕೊಲ್ಹಾಪುರ	೫೨೯-೫೫೭
೮ ಕೆಳದಿ ರಾಮೇಶ್ವರ ದೇವಾಲಯ ಮತ್ತು ಇತ್ತೀಚೆಯ ಅಭಿವೃದ್ಧಿ ಶ್ವರ ದೇವಾಲಯ	ರಾ ಸಾ ಪಿ. ಜಿ. ಹಳಕಟ್ಟಿ. ಬಿ. ಎ. ಎಲ್. ಎಲ್. ಬಿ.	೫೫೮-೫೬೭
೯ ಶಿವಾನುಭವ ಪತ್ರಿಕೆ ಯ ಪುನರ್ಘಟನೆ	ಸಂಪಾದಕರು	೫೬೮-೫೭೭
೧೦ ಹರಿಹರನ ರಗಳೆಗಳು. ಭಾಗ ೬.		೪೧-೪೮

ಇದನ್ನು ವಿಜಾಪುರದಲ್ಲಿ ಇದರ ಸಂಪಾದಕರಾದ ರಾ|| ಸಾ|| ಫ. ಗು. ಹಳಕಟ್ಟಿ ಇವರು ತಮ್ಮ ಹಿತಚಿಂತಕ ಪ್ರಿಂಟಿಂಗ್ ಪ್ರೆಸ್ಸಿನಲ್ಲಿ ಮುದ್ರಿಸಿದರು ಮತ್ತು ಅವರು ವಿಜಾಪುರದಲ್ಲಿ ಉಪಲಬ್ಧವಿರುವ ಹತ್ತರ ತಮ್ಮ ೧೬೭೦ (ಅ) ನೇ ಮನೆಯಲ್ಲಿ ಪ್ರಕಟಿಸಿದರು.



ಕೆಳದಿಯ ರಾಮೇಶ್ವರ ದೇವಾಲಯ.
(ಪುಟ ೫೫:೨ ನೋಡಿರಿ.)

ಶಿವಾನುಭವ.

ವರ್ಷ ೧೦]

ಜೂನ್ ೧೯೩೬.

[ಸಂಚಿಕೆ ೬.

ಶೂನ್ಯ ಸಂಪಾದನೆಯ ರಹಸ್ಯ.

(ಲೇಖಕರು:— ನಿ|| ಬ್ಯಾಳಿ ಕಲ್ಯಾಣಪ್ಪನವರು ಬಿ. ಎ. ವಿಜಾಪುರ.)

ನುಲಿಯ ಚಂದಯ್ಯನವರ ಸಂಪಾದನೆ.

ನುಲಿಕಣ್ಣಿಗಳಂಗೈಯ್ಯತೆ

ಸಲೆಶಿವಶರಣರ್ಗೆ ಮಾರಿ ಬಂದಿಹಧನದಿಂ |

ಕಲಿ ಚಂದಯ್ಯಂ ಚರರಿಗೆ

ನಲುವಿಂ ದಾಸೋಹಗೆಯ್ದ ಚರಿತೆಯನುಸುರ್ವೆಂ ||

ವಿಜಾಪುರ ಜಿಲ್ಲೆಯ ಬಾಗೇವಾಡಿ ತಾಲೂಕಿನಲ್ಲಿ ಚಿಮ್ಮಲಗಿಯೆಂಬದೊಂದು ಗ್ರಾಮವುಂಟು. ಅದು ಅಲಮಟ್ಟಿ ಸ್ವೇಶನಕ್ಕೆ ಸಮೀಪವಾಗಿ ಕೃಷ್ಣಾತೀರದ ಮೇಲೆ ಇದೆ. ಅಲ್ಲಿ ಹಿಂದಕ್ಕೆ ಬಸವಾದಿ ಪ್ರಮಥರ ಕಾಲದಲ್ಲಿ ನುಲಿಯ ಚಂದಯ್ಯನವರಿಂಬ ಶಿವಶರಣರು ನುಲಿಕಣ್ಣಿಗಳ ಕಾಯಕವನ್ನು ಕೈಕೊಂಡು ತಾವು ಮಾಡಿದ ಕಣ್ಣಿಗಳನ್ನು ಶಿವಶರಣರಿಗೆ ಒಂದು ಹಾಗಕ್ಕೆ (೪ ಪೈ) ಮಾರಿ ಬಂದ ಹಣದಿಂದ ಜಂಗಮ ದಾಸೋಹವ ಮಾಡಿ ಮಿಕ್ಕ ಪ್ರಸಾದದಿಂದ ಲಿಂಗಭೋಗೋಪಭೋಗಿಯಾಗಿ ಉಪಜೀವಿಸುತ್ತಿದ್ದರು. ಚಂದಯ್ಯನವರಿಗೆ ಜಂಗಮಭಕ್ತಿಯೇ ಅಧಿಕ. ಅವರು ಜಂಗಮ ಪೂಜೆಯೇ ಲಿಂಗಪೂಜೆಯೆಂದು ತಿಳಿಯುತ್ತಿದ್ದರು. ಅವರಿಗೆ ಜಂಗಮ ಭಕ್ತಿಯೇ ಲಿಂಗಭಕ್ತಿ; ಜಂಗಮ ತೃಪ್ತಿಯೇ ಲಿಂಗತೃಪ್ತಿ. ಅವರು ಜಂಗಮ ದಾಸೋಹವೇ ಪರಮಪದವೆಂದು ತಿಳಿದು ಎಲ್ಲ ಕ್ರಿಯೆಗಳನ್ನು

ಜಂಗಮ ದಾಸೋಹದಲ್ಲಿಯೇ ಸಮರ್ಪಿಸಿ ಅದರಲ್ಲಿಯೇ ಮನಮಗ್ನವಾಗಿದ್ದರು.

ಹೀಗಿರಲು ಒಂದು ದಿನ ಚಂದಯ್ಯನವರು ತಮ್ಮ ಕಾಯಕಕ್ಕೆಂದು ಹುಲ್ಲನ್ನು ಕೊಯ್ದು ಹೊರೆಯನ್ನು ಕಟ್ಟುವ ಕಾಲದಲ್ಲಿ ಅವರ ಇಷ್ಟ ಲಿಂಗವು ಅವರ ಜಂಗಮದಾಸೋಹದ ನಿಷ್ಠೆಯನ್ನು ಪರೀಕ್ಷಿಸಿ ಜಗತ್ತಿಗೆ ತೋರಿಸಬೇಕೆಂಬ ಉದ್ದೇಶದಿಂದ ಅವರು ನಿಂತಿರುವ ಪ್ರವಾಹದಲ್ಲಿ ಜರಿದು ಬಿದ್ದು ಬಿಟ್ಟಿತು. ಆಗ ಚಂದಯ್ಯಗಳು ಆ ಲಿಂಗದ ಮನೋ ಭಾವವನ್ನರಿದು ಚರಸೇವೆಯು ಬೇಕಾದರೆ ಆ ಲಿಂಗವು ತಾನೇ ಬಂದಿ ತ್ತೆಂತಲೂ, ಜಂಗಮದಾಸೋಹದಲ್ಲಿಯೇ ಲಿಂಗವುಂಟೆಂತಲೂ ಭಾವಿಸಿ ಲಿಂಗಯ್ಯನನ್ನು ಹಾಗೆಯೇ ಬಿಟ್ಟು ಹೋಗುತ್ತಿರಲು ಲಿಂಗಯ್ಯನು ಗಾಬರಿಯಾಗಿ ಆತನ ಜಂಗಮ ನಿಷ್ಠೆಗೆ ಮೆಚ್ಚಿ “ನಾವು ಬಂದೆವೆ”ಂದು ಧ್ವನಿ ಮಾಡಲು ಚಂದಯ್ಯನವರು “ನಿಮ್ಮ ಭಾವ ಹೇಗೆ ಇದ್ದಿತ್ತು ಹಾಗೆಯೇ ಇರಿ. ನನಗೆ ನಮ್ಮ ಒಡೆಯರ ಸೇವೆ ಉಳಿದೀತು” ಎಂದು ಮುಂದಕ್ಕೆ ಹೋಗಲಾರಂಭಿಸಿದರು. ಆಗ ಲಿಂಗಯ್ಯನು ಪುರಷಾಕಾರವನ್ನು ತಳೆದು “ನಾನು ಬಂದೆನು, ಬಿಟ್ಟು ಹೋಗದಿರಯ್ಯಾ” ಎಂದು ಬೆನ್ನು ಹತ್ತಿದನು. ಅವನ್ನು ಕೇಳಿ ಚಂದಯ್ಯನವರು “ಮೊದಲು ಹೋಗಿ ಈಗ ಬಂದಿಹೆನೆಂದರೆ ಒಪ್ಪೆನೆನಲು ಆ ಲಿಂಗವು “ನೀನೊಪ್ಪೆನೆಂದರೆ ನಾ ಬಿಡೆನೆಂದು” ಹಾಗೆಯೇ ಬೆನ್ನು ಹತ್ತಿ ಬರಲು ಅವರಿರ್ವರೂ ತೊರೆಯಲ್ಲಿ ಬಟ್ಟೆಗಳನ್ನು ತೊಳೆಯುತ್ತಿದ್ದ ಮಡಿವಾಳಯ್ಯನವರ ಬಳಿಗೆ ಬಂದರು. ಲಿಂಗಯ್ಯನು ಮಡಿವಾಳಯ್ಯನಿಗೆ ತನ್ನ ಸ್ಥಿತಿಯ ಬಗ್ಗೆ ದೂರು ಹೇಳಿದನು.

ಮಡಿವಾಳಯ್ಯ ಚಂದಯ್ಯಗಳ ಸಂವಾದ.

ಆಗ ಮಡಿವಾಳಯ್ಯನವರು ಚಂದಯ್ಯನವರಿಗೆ ಹೇಳಿದುದೇನೆಂದರೆ “ತಾನಾಗಿಯೇ ಬಂದ ಸುಖವ ನೆರೆ ಹಿಂಗಿದವರುಂಟೆ? ಕಂಡ ನಿಧಾನವ ನೆಡಹಿಕೊಂಡು ನಡೆಯೆಂದವರುಂಟೆ? ಸುಖಕ್ಕೆ ಸುಖವೊದಗಿದರೆ ಒಲ್ಲೆ ನೆಂಬವರುಂಟೆ? ಲಿಂಗಮೂರ್ತಿ ಕಲಿದೇವಯ್ಯ ಬಂದಿಹೆನೆಂದರೆ ಒಲ್ಲೆ ನೆ ನಬೇಕೆ ಚಂದಯ್ಯ ?

ಚಂದಯ್ಯ:— ಅಂದು ಹೋಗಿ ಇಂದು ಬಂದಿಹೆನೆಂಬುದು ಚಂದವೇ? ಘನವಪ್ಪ ಪರಿಪೂರ್ಣ ಲಿಂಗವು ಎಲ್ಲಿದೋಡೇನು? ಅದು

ಹೋಯಿತ್ತೆಂಬ ಸಂದೇಹವೆನಗಿಲ್ಲ ನೋಡಾ. ಆತ್ಮ ಹೋದಲ್ಲಿ ಘಟನೆಷ್ಟು ದಿನ ಉಳಿಯುವದು? ಜಂಗಮವುಳ್ಳನ್ನಕ್ಕರ ಚಂದೇಶ್ವರ ಲಿಂಗದ ಹಂಗು ನನಗಿಲ್ಲ ಕಾಣಾ ಮಡಿವಾಳಯ್ಯ.

ಮಡಿವಾಳಯ್ಯ :— ದಾಸೋಹ ಮಾಡಬೇಕಾದರೆ ಈಶ್ವರ ಪೂಜೆಯು ಅವಶ್ಯಕ. ಈಶ್ವರ ಪೂಜೆಯೇ ಆಚಾರ. ಆಚಾರಕ್ಕೆ ಲಿಂಗವು ಬೇಕೇ ಬೇಕು. ಲಿಂಗವಿಲ್ಲದೆ ಜಂಗಮ ದಾಸೋಹ ಮಾಡುವರೇ ಚಂದಯ್ಯ ?

ಚಂದಯ್ಯ :— ಲಿಂಗವೆಂಬುದು ಗುರುವಿನ ಹಂಗು. ಗುರುವೆಂಬುದು ಲಿಂಗದ ಹಂಗು. ಆದರೆ ಜಂಗಮ ದಾಸೋಹವು ಗುರುಲಿಂಗ ಕೃತೀತವು. ಅಂದ ಮೇಲೆ ಜಂಗಮ ದಾಸೋಹಕ್ಕೆ ಲಿಂಗದ ಹಂಗೆಕೆ ಹೇಳಾ ಮಡಿವಾಳಯ್ಯ ?

ಮಡಿವಾಳಯ್ಯ :— ಗುರುವಾದರೂ ಲಿಂಗವ ಪೂಜಿಸಬೇಕು. ಜಂಗಮವಾದರೂ ಲಿಂಗವ ಪೂಜಿಸಬೇಕು. ಜಂಗಮಕ್ಕೆ ಲಿಂಗವಿಲ್ಲದೆ ಪ್ರಾಣವಿಲ್ಲ. ಅರಿದಿಹೆನೆಂದರೆ ಅಂಗದಲ್ಲಿ ಲಿಂಗವಿರಬೇಕು. ಕಲಿದೇವಯ್ಯನರಿವುದಕ್ಕೆ ಇದೇ ಮಾರ್ಗ ಚಂದಯ್ಯ.

ಚಂದಯ್ಯ :— ಭಾವ ಶುದ್ಧವಾಗಿಪ್ಪದೇ ಗುರುಪೂಜೆ. ಜ್ಞಾನ ಶುದ್ಧವಾಗಿಪ್ಪದೇ ಲಿಂಗಪೂಜೆ. ತ್ರಿಕರಣ ಶುದ್ಧವಾಗಿಪ್ಪದೇ ಜಂಗಮಪೂಜೆ. ತ್ರಿವಿಧದಲ್ಲಿ ದ್ವಿವಿಧವು ಕೂಡಿ ಹೋಗುವದರಿಂದ ಜಂಗಮದಾಸೋಹದಲ್ಲಿ ಗುರುಲಿಂಗಗಳು ಅಡಗುವದಿಲ್ಲವೇ ಮಡಿವಾಳಯ್ಯ ?

ಮಡಿವಾಳಯ್ಯ :— ಆರಿವನರಿದಿಹೆನೆಂದು ಕ್ರಿಯೆಯ ಬಿಡಬಹುದೇ ? ಮಧುರಕ್ಕೆ ಮಧುರ ಕೂಡಿದರೆ ಕುಂದೇನು ? ಜಂಗಮದಾಸೋಹಕ್ಕೆ ಲಿಂಗಪೂಜೆಯ ಮಾಡಿದರೆ ಸುವರ್ಣಕ್ಕೆ ಸುಗಂಧವು ಕೂಡಿದಂತಾಗುವದಿಲ್ಲವೇ ಚಂದಯ್ಯ ?

ಚಂದಯ್ಯ :— ಲಿಂಗಪೂಜೆಗೆ ಪೋಡಶೋಪಚಾರಗಳು ಬೇಕು. ಅವುಗಳನ್ನು ಮಾಡಬೇಕೆಂದರೆ ನಮ್ಮ ಕಾಯಕವು ನಿಂತುಹೋಗುವದು. ಕಾರಣ ಲಿಂಗಪೂಜೆಯ ಗೊಡವೆಯೆನಗೇಕೆ ? ಜಂಗಮ ದಾಸೋಹ ಮೊಂದಿದೊಡೆ ಸಾಲದೇ ಮಡಿವಾಳಯ್ಯ ?

ಮಡಿವಾಳಯ್ಯ:— ಜಂಗಮಸೇವೆ ಲಿಂಗಸಹಿತವಾಗಿರಬೇಕು. ಲಿಂಗವೆಂಬುದು ಜಂಗಮದಂಗ. ಆ ಲಿಂಗವಿಲ್ಲದೆ ಪ್ರಾಣವುಂಟೆ? ಹಣ್ಣಿಲ್ಲದೆ ರುಚಿಯನರಸುವಂತೆ ನಿಮ್ಮ ಕಾಯಕದ ಕ್ರಿಯೆಯಲ್ಲವು. ಅದು ಕಾರಣ ಕಲಿದೇವಯ್ಯ ಹೊಣೆಗಾರ; ಲಿಂಗಮೂರ್ತಿಯ ಕರೆದುಕೊಳ್ಳಾ, ಚಂದಯ್ಯ.

ಅದಕ್ಕೆ ಚಂದಯ್ಯಗಳು ತಮ್ಮ ಲಿಂಗಮೂರ್ತಿಗೆ ಕಣ್ಣಿಯ ಮಾಡಿ ರಬಲ್ಲಡೆ ಬಾರೆಂದು ಕರೆದುಕೊಂಡು ಹೋದರು. ಲಿಂಗಯ್ಯನು ಪ್ರತಿ ನಿತ್ಯ ಕಣ್ಣಿಯನ್ನು ಒಂದು ಹಾಗಕ್ಕೆ ಮಾರಿ ಹಣವನ್ನು ಚಂದಯ್ಯಗೆ ತಂದೊಪ್ಪಿಸುತ್ತಿದ್ದನು. ಒಂದು ದಿನ ಲಿಂಗಯ್ಯನು ಕಣ್ಣಿಯನ್ನು ತೆಗೆದು ಕೊಂಡು ಬಸವಣ್ಣನವರ ಅರಮನೆಗೆ ಬರಲು ಇದನ್ನರಿತು ಬಸವಣ್ಣನವರು ಲಿಂಗಯ್ಯಗೆ ಶಿರಬಾಗಿ ಒಂದು ಸಾವಿರ ಹೊನ್ನು ಕೊಟ್ಟು ಕಣ್ಣಿಯನ್ನು ಕೊಂಡುಕೊಂಡರು. ಲಿಂಗಯ್ಯನು ಮರಳಿ ಬಂದು ಚಂದಯ್ಯಗೆ ಹೊನ್ನುನ್ನು ಕೊಡಲು ಆತನು ಸಿಟ್ಟಿಗೆದ್ದು ಈ ಹಣವನ್ನು ಕಳವು ಮಾಡಿದಂತೆಯೇ ಎಂದು ಈ ಪ್ರಕಾರ ನುಡಿದನು “ಸತ್ಯ ಶುದ್ಧ ಕಾಯಕದಿಂದ ಬಂದ ದ್ರವ್ಯದಲ್ಲಿ ಚಿತ್ತ ಸ್ವಚ್ಛಂದವಾಗಿರಬೇಕು. ನೇಮದ ಕೂಲಿಯ ಬಿಟ್ಟು ಹೇಮದ ಆಶೆಗೆ ಕಾಮಿಸಿ ದ್ರವ್ಯವ ಹಿಡಿದರೆ ತಾಮಾಡುವ ಸೇವೆ ಚಂದೇಶ್ವರ ಲಿಂಗದಲ್ಲಿ ನಷ್ಟವಯ್ಯಾ ಲಿಂಗಯ್ಯಾ. ಕಂದಿಸಿ ಕುಂದಿಸಿ ನೋಯಿಸಿ ಕಂಡಕಂಡವರ ಬೇಡಿ ತಂದು ಜಂಗಮ ಲಿಂಗಕ್ಕೆ ಮಾಡಿಹೆನೆಂಬ ದಂದುಗದ ಮಾಟ ಲಿಂಗಕ್ಕೆ ನೈವೇದ್ಯ ಸಲ್ಲದು. ತನು ಕರಗಿ ಮನ ಬಳಲಿ ದಾಸೋಹ ಮಾಡುವದೇ ಮಾಟ. ಕಾರೆಯ ಸೊಪ್ಪಾದರೂ ಕಾಯಕದಿಂದ ಬಂದುದು ಲಿಂಗಾರ್ಪಿತವಲ್ಲದೆ ದುರಾಶೆಯಿಂದ ಬಂದುದು ಅನರ್ಪಿತ. ಇದು ಕಾರಣ ಸತ್ಯ ಶುದ್ಧ ಕಾಯಕದ ನಿತ್ಯದ್ರವ್ಯವಾದರೆ ಚಂದೇಶ್ವರ ಲಿಂಗಕ್ಕೆ ನೈವೇದ್ಯ ಸಂದಿತ್ತು ಕೇಳಯ್ಯಾ.”

ಹೀಗೆ ಮಾತನಾಡಿ ನೀನು ನಮ್ಮಲ್ಲಿರದೆ ಎಲ್ಲಿಯಾದರೂ ಹೋಗಿಂದು ಲಿಂಗಯ್ಯನಿಗೆ ಚಂದಯ್ಯಗಳು ಗದರಿಸಲು ಲಿಂಗಯ್ಯ ಮಡಿವಾಳ ಮಾಚಯ್ಯನವರ ಬಳಿಗೆ ಬಂದು ಸಕಲ ವೃತ್ತಾಂತವನ್ನು ಹೇಳಲು ಅವರು ಚಂದಯ್ಯನಿಗೆ ಅರಿಕೆ ಮಾಡಿದ್ದೇನೆಂದರೆ “ಕಾಯಕದಲ್ಲಿ ನಿಂದ ಶರಣಿಗೆ ಸೇವೆಯವರ ತಪ್ಪು ಹಿಡಿದಿಹೆನೆಂದರೆ ಕಾರ್ಯವೆಂತು ನಡೆವುದಯ್ಯ? ಅವಗುಣಕ್ಕೆ ಮುನಿಯ ಬೇಕಲ್ಲದೆ ಲಾಂಛನಕ್ಕೆ ಮುನಿಯ

ಬಹುದೇ ? ಮುಗ್ಧ ತುರಗದ ಕಾಲ ಕತ್ತರಿಸಿದವರುಂಟೆ ? ತಿಗುಣಿ ಕಚ್ಚಿದರೆ ಮನೆಯ ಸುಟ್ಟವರುಂಟೆ ? ಕಲಿದೇವರ ದೇವನಲ್ಲಿ ತಪ್ಪ ಹಿಡಿಯಬೇಡ ” ಕೇಳಾ ಚಂದಯ್ಯ.

ಚಂದಯ್ಯ:— ನುಡಿದ ಮಾತಿಗೆ ತಡಬಡ ಬಂದಲ್ಲಿ ನುಡಿದ ಭಾಷೆಗೆ ಭಂಗ ನೋಡಾ. ಇದು ಕಾರಣ ನಡೆ ನುಡಿ ಶುದ್ಧವಿಲ್ಲದಿದ್ದರೆ ಚಂದೇಶ್ವರಲಿಂಗವಾದರೂ ತಪ್ಪನೊಳಕೊಳ್ಳ ಕಾಣಾ ಮಡಿವಾಳಯ್ಯ.

ಮಡಿವಾಳಯ್ಯ:— ಗುರುಪೂಜೆಯನರಿದಿಹೆನೆಂದು ಲಿಂಗಪೂಜೆಯ ಬಿಡಲಾಗದು. ಜಂಗಮಪೂಜೆಯನರಿದಿಹೆನೆಂದು ಶರಣರ ಸಂಗವ ಬಿಡಲಾಗದು. ಇದು ಕಾರಣ ಶರಣರ ಸಂಗದ ಸಮ್ಯಜ್ಞಾನದಲ್ಲಲ್ಲದೆ ಕಲಿದೇವಯ್ಯನ ಕಾಣಬಾರದು. ಶಿವಾನುಭವ ಮಂಟ್ರಸಕ್ಕೆ ಹೋಹ ಬಾರಾ ಚಂದಯ್ಯ.

ಹೀಗೆಂದು ಮಡಿವಾಳಯ್ಯಗಳು ಚಂದಯ್ಯ ಲಿಂಗಯ್ಯಗಳನ್ನು ಕೂಡಿಕೊಂಡು ಕಲ್ಯಾಣಕ್ಕೆ ಬರಲು ಲಿಂಗಮೂರ್ತಿಯು ಬಸವಣ್ಣಿಗೆ ಸಾವಿರ ಹೊನ್ನುಗಳನ್ನು ಮರಳಿ ಕೊಟ್ಟ ಬಳಿಕ ಚಂದಯ್ಯನವರು ಪ್ರಮಥಗಣಂಗಳಿಗೆ ನಮಸ್ಕರಿಸಿ ಬಿನ್ನಯಿಸಿದ್ದೇನೆಂದರೆ:— “ ಕೈದುನಿಡಿದವರೆಲ್ಲ ಇರಿಯುವರೇ ? ದುಡ್ಡು ಕೊಟ್ಟವರೆಲ್ಲ ಭಕ್ತರಪ್ಪರೇ ? ಅದು ಚಂದೇಶ್ವರ ಲಿಂಗಕ್ಕೆ ಮುಟ್ಟಿದ ಮಾಟ. ಗುರುವಿಗೆ ತನುವೆಂದಲ್ಲಿ, ಲಿಂಗಕ್ಕೆ ಮನವೆಂದಲ್ಲಿ, ಜಂಗಮಕ್ಕೆ ಧನವೆಂದಲ್ಲಿ ಮತ್ತೊಂದಾಸೆಗೆ ಕೊಂಡಾಡಬೇಕೆ ? ಅದು ಚಂದೇಶ್ವರ ಲಿಂಗಕ್ಕೆ ದೂರ. ನಿತ್ಯ ಶುದ್ಧಕಾಯಕದಿಂದ ದಾಸೋಹ ಮಾಡಬೇಕಲ್ಲದೆ ಲಿಂಗಯ್ಯನು ಅನ್ಯರಿಂದ ದುಡ್ಡು ತಂದು ಮಾಡಬಹುದೇ ? ಅದು ಕಾರಣ ಲಿಂಗದ ಹಂಗು ನನಗೇಕೆ ? ” ಎಂದು ತಮ್ಮ ಕಾಯಕ ದಾಸೋಹಗಳ ನಿಷ್ಠೆಯನ್ನು ಪ್ರಸ್ತಾಪಿಸಿದರು.

ಪ್ರಭುದೇವ ಚಂದಯ್ಯಗಳ ಸಂವಾದ.

ಆಗ ಪ್ರಭುದೇವರು ಲಿಂಗವನ್ನು ಬಿಡಲಾಗದೆಂದು ನಿರೂಪಿಸಿದ್ದೇನೆಂದರೆ “ ಪರುಷವಾದರೂ ಒಂದರಲ್ಲಿರಿಸಬೇಕು. ರತ್ನ ವಿಶೇಷವಾದರೂ ಕುಂದಣದಲ್ಲಿ ಬಂಧಿಸಿ ಸಂದಿರಬೇಕು. ಅಂಗವಿದ್ದಲ್ಲಿ ಲಿಂಗವಿರಬೇಕು. ಅದು ಕಾರಣ ಗುಹೇಶ್ವರ ಲಿಂಗವ ಬಿಡಲಾಗದು ನೋಡಾ ಚಂದಯ್ಯಾ.

ಚಂದಯ್ಯ:— ಗುರುಸೇವೆ ಮಾಡಿದರೆ ಇಹದಲ್ಲಿ ಸುಖ. ಲಿಂಗ ಸೇವೆಯ ಮಾಡಿದರೆ ಪರದಲ್ಲಿ ಸುಖ. ಜಂಗಮಸೇವೆ ಮಾಡಿದರೆ ಇಹ ಪರಗಳೆಂಬುಭಯ ನಾಸ್ತಿ. ಅದು ಕಾರಣ ಜಂಗಮದಾಸೋಹವಿರಲು ಲಿಂಗವೆನಗೇಕಯ್ಯ? ಲಿಂಗದ ಮುಖ ಜಂಗಮವಾದ ಕಾರಣ ಆ ಜಂಗಮ ದಾಸೋಹವ ಬಿಟ್ಟು ಬೇರೊಂದು ಪೂಜೆಯುಂಟೇ ಪ್ರಭುವೆ?

ಪ್ರಭುದೇವ:— ಅಂಗದಲ್ಲಿ ಅಳವಟ್ಟಿಪ್ಪ ಆಚಾರವೆ ಲಿಂಗವೆಂದ ರಿದನು. ಮನದಲ್ಲಿ ಬೆಳಗುತ್ತಿಪ್ಪ ಅರಿವೇ ಜಂಗಮವೆಂದರಿದನು. ಈ ಎರಡರ ಸಂಗವೇ ತಾನೆಂದರಿದನು. ಮಾಡುವ ದಾಸೋಹವೇ ಲಿಂಗ ಜಂಗಮವೆಂದರಿದನು. ನಮ್ಮ ಗುಹೇಶ್ವರ ಲಿಂಗದಲ್ಲಿ ಸಂಗನಬಸವಣ್ಣನ ನಿಲವನರಿಯೋಣ ಬಾರಾ ಚಂದಯ್ಯಾ.

ಹೀಗೆಂದು ಪ್ರಭುದೇವರು ಚಂದಯ್ಯಗಳನ್ನು ಕರೆದು ಕೊಂಡು ಬಸ ವಣ್ಣನವರನ್ನು ಕಂಡು ಬದುಕೋಣವೆಂದು ಅವರೆದುರಿಗೆ ಬಿನ್ನಪವ ಗೆಯ್ಯಲು ಬಸವಣ್ಣನವರು “ ಜಂಗಮಸೇವೆಯೇ ಗುರುಪೂಜೆಯೆಂದೂ, ಲಿಂಗಪೂಜೆಯೆಂದೂ, ನಿಜವೆಂದೂ, ಸ್ವಯವೆಂದೂ, ನಿತ್ಯವೆಂದೂ ಅರಿದು ಆಚರಿಸಿ ಜಂಗಮಪ್ರಾಣಿಯಾದ ಚಂದಯ್ಯನ ಹಳೆಯ ಮಗನಾಗಿ ಆತನ ಶ್ರೀಚರಣಕ್ಕೆ ಶರಣೆಂದು ಶುದ್ಧನಾದೆನು. ಆ ಮಹಿಮನ ಘನವ ನಾನೆತ್ತು ಬಲ್ಲಿನಯ್ಯ ಪ್ರಭುವೇ ? ” ಎಂದು ವಿನಯದಿಂದ ನುಡಿದರು.

ಅದಕ್ಕೆ ಪ್ರಭುದೇವರು:— ಆದಿಯಲ್ಲಿ ನೀನು ಗುರುವಾದ ಕಾರಣ ನಿನ್ನಿಂದ ಹುಟ್ಟಿತ್ತು ಲಿಂಗ. ಆದಿಯಲ್ಲಿ ನೀನು ಲಿಂಗವಾದ ಕಾರಣ ನಿನ್ನಿಂದ ಹುಟ್ಟಿತ್ತು ಜಂಗಮ. ಆದಿಯಲ್ಲಿ ನೀನು ಜಂಗಮವಾದ ಕಾರಣ ನಿನ್ನಿಂದ ಹುಟ್ಟಿದವು ಪ್ರಸಾದ ಪಾದೋದಕಗಳು. ಅದು ಕಾರಣ ಸರ್ವಾ ಚಾರ ಸಂಪನ್ನನಾದ ಪೂರ್ವಾಚಾರಿ ನೀನಾದ್ದರಿಂದ ಚಂದಯ್ಯಂಗೇ ಲಿಂಗದ ನಿಜವ ತಿಳಿಸಾ ಸಂಗನಬಸವಣ್ಣಾ ” ಎಂದರು.

ಆಗ ಬಸವಣ್ಣನವರು:— “ ಪ್ರಭುವೇ, ನಾನೆಂತು ಬಲ್ಲಿನಯ್ಯಾ ಲಿಂಗದ ನಿಜವ. ಚನ್ನಬಸವಣ್ಣ ಬಲ್ಲ. ನಾನು ಆತನಿರಿಸಿದಂತೆ ಇಪ್ಪೆ ನಯ್ಯಾ. ಇದು ಕಾರಣ ಕೂಡಲ ಸಂಗಮದೇವರಲ್ಲಿ ಚಂದಯ್ಯನು ಚನ್ನಬಸವಣ್ಣನ ಕೇಳಬೇಕೆಂದು ಬಿನ್ನಯಿಸುವೆ ನೋಡಾ ” ಎಂದು ಹೇಳಲು ಚಂದಯ್ಯಗಳು ಚನ್ನಬಸವಣ್ಣನವರಿಗೆ “ ಜಂಗಮ ಸೇವೆಯು ಚಿತ್ತಶುದ್ಧವಾಗಿಪ್ಪಲ್ಲಿ ಗುರುಪೂಜೆ ಸಂದಿತ್ತು, ಲಿಂಗಪೂಜೆ ಸಂದಿತ್ತು.

ಸರ್ವ ಸಂಪದವಾಯಿತ್ತು. ಅಂದ ಮೇಲೆ ಲಿಂಗಪೂಜೆಯನಗೇಕಯ್ಯಾ? ಎಂದು ಬೇಡಿಕೊಂಡರು.

ಆಗ ಚನ್ನಬಸವಣ್ಣನವರು “ಶ್ರೀ ಗುರು ಕರುಣನೆ ಲಿಂಗ, ಲಿಂಗದ ನಿಜವೇ ಜಂಗಮ. ಇಂತಿದು ಬಹಿರಂಗದ ವರ್ತನೆ. ಇನ್ನು ಅಂತರಂಗದಲ್ಲಿ ಸುಜ್ಞಾನವೇ ಜಂಗಮ, ಆ ಜ್ಞಾನದಿಂದ ನಡೆಯುವ ಸತ್ತ್ವಿಯೆಯೇ ಲಿಂಗ, ಈ ಉಭಯದ ಏಕತ್ವಸಿದ್ಧಿಯೇ ಗುರು. ಅದುಕಾರಣ ಅಂಗತ್ರಯದಲ್ಲಿ ಲಿಂಗತ್ರಯ ಸಂಬಂಧವಾಗಿರಬೇಕು. ಅಂಗದ ಮೇಲೆ ಲಿಂಗವಿಲ್ಲದಿದ್ದರೂ ಜಂಗಮ ಸೇವೆಯ ಕೈಕೊಳ್ಳ. ಅದು ಕಾರಣ ಒಂದು ಬಿಟ್ಟು ಒಂದರಲ್ಲಿ ನಿಂದೊಡೆ ಅಂಗವಿಲ್ಲದ ಆತ್ಮನಂತೆ, ಶಕ್ತಿಯಿಲ್ಲದ ಶಿವನಂತೆ, ದೀಪವಿಲ್ಲದ ಪ್ರಕಾಶದಂತೆ ಒಂದಂಗ ಶೂನ್ಯವಾಗಿ ಭಕ್ತಿಯುಂಟೆ? ಅವಯವಹೀನನು ರಾಯಪಟ್ಟಕ್ಕೆ ಸಲ್ಲುವನೇ? ಅದು ದೇವತ್ವಕ್ಕೆ ಸಲ್ಲದು. ನಮ್ಮ ಕೂಡಲಚನ್ನಸಂಗಯ್ಯನಲ್ಲಿ ತ್ರಿವಿಧ ಸಮ್ಮತವೇ ಚರಸೇವೆಯಯ್ಯ ಚಂದಯ್ಯ.

ಮತ್ತು ಜಂಗಮವು ಪರವೆಂದರಿದೊಡೇನು ಅಂಗದಲ್ಲಿ ಲಿಂಗವಿಲ್ಲದನ್ನಕ್ಕರ? ಆ ಲಿಂಗದ ಜೈತನ್ಯದರಿವೆಲ್ಲವೂ ಜಂಗಮವಲ್ಲವೆ? ಮರನಿಲ್ಲದ ಹಣ್ಣುಂಟೆ? ಹಣ್ಣಿಲ್ಲದ ಸ್ವಾದವುಂಟೆ? ಅಂಗವೇ ಮಣ್ಣು ಲಿಂಗವೇ ಮರ, ಜಂಗಮವೇ ಫಲ, ರುಚಿಯೇ ಪ್ರಸಾದ. ಇದು ಕಾರಣ ಕೂಡಲ ಚನ್ನಸಂಗಯ್ಯನಲ್ಲಿ ಸಾಕಾರಲಿಂಗವೇ ಜಂಗಮಧಂಗವಯ್ಯಾ ಪ್ರಭ ವೇ.

ಇದನ್ನು ಕೇಳಿ ಚಂದಯ್ಯಗಳು ಒಪ್ಪಿ ಒಡಂಬಟ್ಟು ದೇಹದ ಮೇಲೆ ಇಷ್ಟಲಿಂಗವನ್ನು ಧರಿಸಿಕೊಂಡು ಬಸವಣ್ಣ ಮೊದಲಾದ ಶರಣರ ಸಮ್ಮುಜ್ಞಾನವು ತಮಗಾಯಿತ್ತೆಂದು ಬಿನ್ನಯಿಸಿದ್ದೇನಂದರೆ “ಎನ್ನಂಗ ಸತ್ತ್ವಿಯೆ ಬಸವಣ್ಣನು. ಎನ್ನ ಲಿಂಗ ಸತ್ತ್ವಿಯೆ ಚನ್ನಬಸವಣ್ಣನು. ಎನ್ನರಿವಿನ ಸತ್ತ್ವಿಯೆ ಪ್ರಭುದೇವರು. ಎನ್ನ ದಾಸೋಹ ನಿಷ್ಠೆಯೇ ಮಡಿವಾಳಯ್ಯನು ಇದು ಕಾರಣ ಎನ್ನ ಅಂಗ, ಲಿಂಗ, ಜಂಗಮ ದಾಸೋಹಗಳೆಲ್ಲವೂ ಚನ್ನ ಬಸವಣ್ಣನ ಕರುಣದಿಂದ ನನ್ನಲ್ಲಿ ಆಳವಟ್ಟು ಚಂದೇಶ್ವರ ಲಿಂಗದಲ್ಲಿ ಶರಣಂ ಸಮ್ಯಜ್ಞಾನವೆನಗಾಯಿತ್ತು ನೋಡಾ ಪ್ರಭುವೇ.”

ಈ ಸಂಪಾದನೆಯಲ್ಲಿ ಲಿಂಗವನ್ನು ಬಿಟ್ಟು ಜಂಗಮ ದಾಸೋಹ ಮಾಡಲಿಕ್ಕೆ ಬರುತ್ತದೆಯೋ ಹೇಗೆಂಬದೊಂದು ಸಮಸ್ಯೆಯಿದ್ದು ಅದನ್ನು

ಶಿವಶರಣರು ಕಥಾರೂಪದಿಂದ ಬಿಡಿಸಿರುವರು. ನುಲಿಯ ಚಂದಯ್ಯನವರೇ ಈ ಸಮಸ್ಯೆಯ ಪುರಸ್ಕರ್ತರು. ಅಂತೆಯೇ ಈ ಸಂಪಾದನೆಗೆ ನುಲಿಯ ಚಂದಯ್ಯನವರ ಸಂಪಾದನೆಯೆಂಬ ಹೆಸರು. ಮಡಿವಾಳಯ್ಯಗಳು, ಪ್ರಭುದೇವರು, ಬಸವಣ್ಣನವರೇ ಮೊದಲಾದ ಶರಣರು ಈ ಸಮಸ್ಯೆಯನ್ನು ಬಿಡಿಸಲು ಪ್ರಯತ್ನ ಮಾಡಿದರು. ಅದರಿಂದ ಚಂದಯ್ಯನವರಿಗೆ ಸಮ್ಮತವಾಗಲಿಲ್ಲ. ಕೊನೆಗೆ ಚನ್ನಬಸವಣ್ಣನವರು ಅದನ್ನು ಸಮರ್ಪಕವಾಗಿಯೂ ಸಮಂಜಸವಾಗಿಯೂ ಹೇಳಿದ್ದರಿಂದ ಆ ಸಮಸ್ಯೆಯು ಬಗೆಹರಿಯಿತು. ಹಿಂದಕ್ಕೊಮ್ಮೆ ಜಂಗಮವು ಮನೆಗೆ ಬಂದಾಗ ಲಿಂಗಪೂಜೆ ಮಾಡುತ್ತ ಕೂಡಬಹುದೇ? ಎಂಬದೊಂದು ಸಮಸ್ಯೆಯು ಪ್ರಭುದೇವರು ಕಲ್ಯಾಣಕ್ಕೆ ಬಂದ ಸಂಪಾದನೆಯಲ್ಲಿ ಪ್ರತಿಪಾದಿತವಾಗಿರುವುದಷ್ಟೇ. ಅದರಲ್ಲಿ ಲಿಂಗಪೂಜೆಯನ್ನು ಬಿಟ್ಟದರೂ ಜಂಗಮದ ಆದರಾತಿಥ್ಯವನ್ನು ಮಾಡಬೇಕೆಂಬ ತತ್ವವು ವಿವರಿಸಲ್ಪಟ್ಟಿದೆ. ಈ ಸಂಪಾದನೆಯಲ್ಲಿ ಜಂಗಮದ ಸೇವೆ ಮಾಡುವಾಗ ಲಿಂಗವನ್ನು ಸರ್ವಥಾ ಬಿಟ್ಟಿರಕೂಡದೆಂಬ ಮಾತು ನಿರ್ಣಯಿಸಲ್ಪಟ್ಟಿರುವದು. ಇದಲ್ಲದೆ ನಿತ್ಯ ಶುದ್ಧಕಾಯಕದಿಂದ ಗಳಿಸಿದ್ದೇ ಜಂಗಮ ದಾಸೋಹಕ್ಕೆ ಸಲ್ಲುವದಲ್ಲದೆ ಒಬ್ಬರಿಂದ ಬಿಕ್ಕಿ ಬೇಡಿ ತಂದ ಹಣವು ಸರ್ವಥಾ ಸಲ್ಲುವದಿಲ್ಲವೆಂಬದು ಚಂದಯ್ಯನವರು ಲಿಂಗಮೂರ್ತಿಗೆ ಬಸವಣ್ಣನಿಂದ ಒಂದು ಸಾವಿರ ಹೊನ್ನು ತಂದಾಗ ಗದರಿಸಿದ ವಚನದ ಮೇಲಿಂದ ಸ್ಪಷ್ಟವಾಗಿ ತಿಳಿಯುತ್ತದೆ. ಒಟ್ಟಿನ ಮೇಲೆ ನಮ್ಮ ಶಿವಶರಣರು ಪವಿತ್ರವಾದ ಒಂದು ಕಾಯಕವನ್ನು ಕೈಕೊಂಡು ದುಡಿದು ಗುರುಲಿಂಗ ಜಂಗಮ ಸೇವೆ ಮಾಡಿ ಮಿಕ್ಕ ಪ್ರಸಾದವನ್ನು ಸೇವಿಸುತ್ತಿದ್ದರಲ್ಲದೆ ಅವರಲ್ಲಿ ರುಚಿ ದುರಾಶೆಗಳಿಷ್ಟು ಮಾತ್ರವೂ ಇದ್ದಿಲ್ಲವೆಂಬ ಮಾತು ನಿರ್ವಿವಾದವಾದದ್ದು.



ಕೈ॥ ಮಾಗಡಿ ವೀರಪ್ಪ ಶಾಸ್ತ್ರಿಗಳವರು.

ಕೈ|| ನಾಗಡಿ ವೀರಪ್ಪ ಶಾಸ್ತ್ರಿಗಳ ಚರಿತ್ರೆ.

ಲೇಖಕ:— ಕೀರ್ತನಕೇಸರಿ, ಕೀರ್ತನ ವಿಚಕ್ಷಣ, ಕೀರ್ತನ ಶಿರೋಮಣಿ, ಶಿವ ಕೀರ್ತನ ಕವಿರಾಜ, ಕವಿರತ್ನ ಬಿ. ಶಿವಮೂರ್ತಿಶಾಸ್ತ್ರಿ ಹುಲ್ಲುಂಟೆಮಠ. ತುಮಕೂರು.

ವೀರಶೈವ ಸಮಾಜದಲ್ಲಿ ಆಗಿ ಹೋದ ವಿಭೂತಿಗಳ, ಮಹಾಪುರುಷರ, ರಾಜರ, ರಾಜಕಾರಣ ಪಟುಗಳ, ಕವಿಗಳ, ಪಂಡಿತರ, ಯೋಗಿಗಳ, ಪ್ರಸಿದ್ಧ ಮಹಿಳೆಯರ, ಗಾಯನ ಕುಶಲರ, ಶಿಲ್ಪಿಗಳ ಹಾಗೂ ಚಿತ್ರಗಾರರ ಚರಿತ್ರೆಯನ್ನು ಸಂಗ್ರಹಿಸಿ ಪ್ರಸಿದ್ಧಿಸುವದು ಅತ್ಯವಶ್ಯ ಕರ್ತವ್ಯವಾಗಿದೆ.

ಪ್ರಾಚೀನ ಕಾಲದಲ್ಲಿ ಆಗಿ ಹೋದ ಹಲವು ವೀರಶೈವ ವಿಭೂತಿಗಳ ಚರಿತ್ರೆಯನ್ನು ವಿಖ್ಯಾತರಾದ ಹರಿಹರಾದಿ ಕವಿಗಳು ತಮ್ಮ ತಮ್ಮ ಕಾವ್ಯಗಳಲ್ಲಿ ಸಂಗ್ರಹಿಸಿದ್ದಾರೆ. ಆಧುನಿಕ ಕಾಲದಲ್ಲಿಯೂ ಹಲವು ಮಂದಿ ವೀರಶೈವ ಕವಿಗಳು ಬರೆದಿರುವ ಪುರಾಣ ಗ್ರಂಥಗಳೂ ಒಂದು ವಿಧದಿಂದ ವೀರಶೈವ ವಿಭೂತಿಗಳ ಚರಿತ್ರೆಯೇ ಆಗಿವೆ. ಅಥಣಿ ಶಿವಯೋಗೀಶ ಪುರಾಣ, ಅನ್ನದಾನೇಶ್ವರ ಪುರಾಣ, ವೀರಶೈವ ಶಿವಶರಣರ ಪುರಾಣ ಹೇಮರಡ್ಡಿ ಮಲ್ಲಮ್ಮನ ಪುರಾಣ ಇತ್ಯಾದಿ ಗ್ರಂಥಗಳು ಪುರಾಣರೂಪವಾದ ಚರಿತ್ರೆಗಳಾಗಿವೆ.

ಇತ್ತೀಚೆಗೆ ಹಲವು ಮಂದಿ ವೀರಶೈವ ವಿದ್ವಾಂಸರು ಬರೆದ ಪ್ರಸಿದ್ಧ ನಾಡಿರುವ ಕೆಲವು ಗ್ರಂಥಗಳು ಮುಂದಿನ ಪೀಳಿಗೆಗೂ ವೀರಶೈವ ಚರಿತ್ರೆಯನ್ನು ಬರೆಯತಕ್ಕವರಿಗೂ ಬಹಳ ಸಹಕಾರಿಯಾಗಿವೆ. ವೀರಶೈವ ಸಮಾಜಸೇವಾ ಧುರಂಧರರಾದ ರಾವಸಾಹೇಬ ಪಿ. ಜಿ. ಹಳಕಟ್ಟೆ ವಕೀಲರು ಬರೆದ ಕೈ|| ಡೆಪ್ಯೂಟಿ ಚನ್ನಬಸಪ್ಪನವರ ಚರಿತ್ರೆ, ದೇಶಭಕ್ತ ಹರ್ಡಿಕರ ಮಂಜಪ್ಪನವರು ಬರೆದು ಪ್ರಸಿದ್ಧ ನಾಡಿರುವ ಕೈ|| ರಾವ ಬಹಾದ್ದೂರ ವಾರದ ಮಲ್ಲಪ್ಪನವರ ಚರಿತ್ರೆ, ಕೈ|| ದಾನವೀರ ಶಿರಸಂಗಿ ಲಿಂಗರಾಜರ ಚರಿತ್ರೆ, ಸಹಜಕವಿ ಈಶ್ವರ ಸಣಕಲ್ಲರು ಬರೆದಿರುವ ಕೈ|| ನಾಲತವಾಡ ಶರಣರ ಚರಿತ್ರೆ ಮುಂತಾದ ಗ್ರಂಥಗಳು ನಿಜವಾಗಿಯೂ ಸಮಾಜಕ್ಕೆ ಉಪಯುಕ್ತವಾಗಿವೆ.

ಶಿವಾನುಭವ ಸತ್ರಿಕೆಯು ಹೊರಟ ಮೇಲೆ ಅದರ ಮುಖದಿಂದ ಕಣ್ಣಿರೆಯಾಗಿದ್ದ ಅನೇಕ ಮಹಾಪುರುಷರ ಚರಿತ್ರೆಗಳು ಬೆಳಕಿಗೆ ಬಂದಿವೆ. ಇನ್ನೂ ಬಹಳ ಬರಬೇಕಾಗಿವೆ.

ವೀರಶೈವ ಸಮಾಜಕ್ಕೆ ಮಹೋಪಕಾರ ಮಾಡಿದ ಕೈ|| ರಾವಬಹಾದ್ದೂರ ರುದ್ರಗೌಡರು ಕೈ|| ದಿವಾನಬಹಾದ್ದೂರ ಶಾಂತವೀರಪ್ಪನವರು ಕೈ|| ರಾವಬಹಾದ್ದೂರ ಗಿಲಗಂಚಿ ಗುರಸಿದ್ದಪ್ಪನವರು ಕೈ|| ಸಕ್ಕರೆ ಕರಡಪ್ಪನವರು ಕೈ|| ರಾವಬಹಾದ್ದೂರ ಎಲೆಮಲ್ಲಪ್ಪಶೆಟ್ಟರು ಕೈ|| ಕಬ್ಬಳ್ಳಿ ಚನ್ನಬಸಪ್ಪನವರು ಕೈ|| ರಾವಬಹಾದ್ದೂರ ಧರ್ಮಪ್ರವರ್ತಕ ಗುಬ್ಬಿ ತೋಟದಪ್ಪನವರು ಕೈ|| ಬಳ್ಳಾರಿ ಕುಸ್ಪಕಲ್ಲು ಅಯ್ಯಪ್ಪನವರು ಕೈ|| ಮೈಸೂರು ಬಿ. ಮಲ್ಲಪ್ಪನವರು ಕೈ|| ಎಂ. ಬಸವಯ್ಯನವರು ಕೈ|| ಹೈದರಾಬಾದಿನ ಬಾವು ರಾವ ವಕೀಲರು ಇತ್ಯಾದಿ ಮಹಾಪುರುಷರ ಚರಿತ್ರೆಯನ್ನು ಸಂಗ್ರಹಿಸಿ ಪ್ರಕಟಿಸಬೇಕಾದುದು ವೀರಶೈವ ವಿದ್ವಾಂಸರ ಕರ್ತವ್ಯವಾಗಿದೆ.

ಮೈಸೂರ ದೇಶದಲ್ಲಿ ಆಗಿಹೋದ ವೀರಶೈವ ಮಹಾಪುರುಷರ ಚರಿತ್ರೆಯನ್ನು ಸಂಗ್ರಹಿಸಿ, ಪ್ರಕಟಿಸಬೇಕೆಂಬ ಸಂಕಲ್ಪದಿಂದಲೇ ಶಿವಾನುಭವದಲ್ಲಿ ಈ ಮೊದಲೇ ಈ ಲೇಖಕನು ಕೈ|| ಅಭಿನವಕಾಲಿದಾಸ ಬಸವಪ್ಪ ಶಾಸ್ತ್ರಿ ಕೈ|| ಕರ್ಣಾಟಕ ಭಾಷಾರತ್ನ ಪಂಡಿತ ಪಿ. ಆರ್. ಕರಿಬಸವ ಶಾಸ್ತ್ರಿ, ಕೈ|| ಕವಿಶ್ರೇಷ್ಠ ಮತ್ತುಕೂರು ನಂಜುಂಡ ಶಿವಯೋಗಿಗಳು, ಕೈ|| ವಿದ್ವಾನ್ ಎನ್. ಆರ್. ಕರಿಬಸವ ಶಾಸ್ತ್ರಿ ಎಂಬ ನಾಲ್ವರು ಮಂದಿ ಮಹಾನುಭಾವರ ಚರಿತ್ರೆಯನ್ನು ಸಂಗ್ರಹಿಸಿ ಪ್ರಕಟಿಸಿರುವನು. ಈ ಲೇಖನದಲ್ಲಿ ಮೈಸೂರು ದೇಶದಲ್ಲಿ ಆಗಿಹೋದ ಮತ್ತೋರ್ವ ವಿದ್ವಾಂಸರ ಚರಿತ್ರೆಯನ್ನು ಸಂಗ್ರಹಿಸಿ ಶಿವಾನುಭವ ವಾಚಕರಿಗಾಗಿ ಪ್ರಕಟಿಸಲಾಗಿದೆ.

ಸ್ಥಳವಿಚಾರ: — ಮೈಸೂರ ದೇಶದ ಬೆಂಗಳೂರು ಜಿಲ್ಲೆಗೆ ಸೇರಿದ “ ಮಾಗಡಿ ” ಎಂಬ ನಗರವೊಂದಿದೆ. ಇದು ಅತ್ಯಂತವಾದ ಸುಂದರವಾದ ಪ್ರಕೃತಿಯ ಮಧ್ಯದಲ್ಲಿದೆ. ಈ ಊರಿನ ಸುತ್ತಲೂ ರಮಣೀಯವಾದ ಬೆಟ್ಟ ಗುಡ್ಡಗಳೂ, ಕೆರೆ ಕಟ್ಟಿಗಳೂ, ಗಿಡ ಮರ ಬಳ್ಳಿಗಳೂ ಇದ್ದು ನೋಡುವವರ ಮನಸ್ಸನ್ನು ಥಟ್ಟನೆ ಆಕರ್ಷಿಸುವಂತಿದೆ. ರಸಿಕರೂ, ಕವಿಗಳೂ ಎನಿಸಿದವರಿಗೆ ಈ ಸ್ಥಳವು ಉತ್ಸಾಹಜನಕವಾಗಿದೆ.

ಈ ಊರಿಗೆ ಸಮೀಪದಲ್ಲಿ “ ಸಾವನ ದುರ್ಗ ” ಎಂಬ ಜಿಟ್ಟಿ
ವೊಂದಿದೆ. ಅಲ್ಲಿರುವ ವೀರಭದ್ರ ದೇವಾಲಯವೂ, ಸುಪ್ರಸಿದ್ಧವಾದ
ಕೋಟೆಯೂ ದರ್ಶನೀಯವಾಗಿವೆ. ಕೆಂಪೇಗೌಡನೆಂಬ ಓರ್ವ ಪ್ರಸಿದ್ಧ
ನಾದ ಪಾಳೆಯಗಾರನಿಗೆ “ ಈ ಮಾಗಡಿ ” ಯು ರಾಜಧಾನಿಯಾಗಿತ್ತು.
ಅವನು ಕಟ್ಟಿಸಿದ ಕೆರೆ ಕಟ್ಟಿಗಳೂ, ಗುಡಿ ಗೋಪುರಗಳೂ ಈಗಲೂ ಈ
ಊರಿನಲ್ಲಿವೆ. ಸೋಮೇಶ್ವರ ದೇವಾಲಯ, ತ್ರಿವಿಕ್ರಮ ದೇವಾಲಯ,
ಜಡೆ ಶಂಕರಸ್ವಾಮಿ ಮಠ, ಮಹಾಂತಸ್ವಾಮಿ ಮಠ ಮೊದಲಾದ ಪ್ರಖ್ಯಾ
ತ ಸ್ಥಳಗಳಿವೆ.

ಬೆಂಗಳೂರು ನಗರವನ್ನು ಕಟ್ಟಿಸಿದವನೂ ಶಿವಗಂಗೆ, ನಂದಿ ಮೊದ
ಲಾದ ಶಿವಕ್ಷೇತ್ರಗಳಲ್ಲಿ ಅಸಂಖ್ಯಾತ ಗುಡಿ ಗೋಪುರ ಕಟ್ಟಿಸಿದವನೂ
ಶೂರ ಪುರುಷನೂ ಆದ ಕೆಂಪೇಗೌಡನ ರಾಜಧಾನಿಯಾದುದರಿಂದ ಈ
ಊರಿಗೆ ಒಂದು ಐತಿಹಾಸಿಕ ಮಹತ್ತ್ವ ಪ್ರಾಪ್ತವಾಗಿದೆ. ಅದು ಕಾರ
ಣವೇ ಇತಿಹಾಸಭಕ್ತ ರಸಿಕರು ಇಲ್ಲಿಗೆ ಆಗಾಗ್ಗೆ ಬಂದು ಹೋಗುತ್ತಿದ್ದಾರೆ.
ನಮ್ಮ ಲೇಖನಕ್ಕೆ ವಿಷಯರಾದ ಕೈ|| ವೀರಪ್ಪಶಾಸ್ತ್ರಿಗಳು ಹುಟ್ಟಿದುದು
ಸುಪ್ರಸಿದ್ಧವಾದ ಈ ಮಾಗಡಿಯಲ್ಲಿಯೇ.

ಶಾಸ್ತ್ರಿಗಳ ಜನನ.

ಈ ಮಾಗಡಿಯಲ್ಲಿ ಸಾವರದಪ್ಪನೆಂಬ ಓರ್ವ ವೀರಶೈವ ಸದ್ಗೃಹಸ್ಥ
ರಿದ್ದರು. ಅವರಿಗೆ ಗಂಗಮ್ಮ ಎಂಬ ಪತ್ನಿಯಿದ್ದಳು. ಈ ದಂಪತಿಗಳು
ಸಂತೋಷದಿಂದಲೂ ಗುರುಲಿಂಗ ಜಂಗಮ ಸೇವಾಸಕ್ತಿಯಿಂದಲೂ
ಸಂಸಾರ ಮಾಡುತ್ತಿದ್ದರು. ಶಿವಾನುಗ್ರಹದಿಂದ ಇವರಿಗೆ ಒಬ್ಬ ಹೆಣ್ಣು
ಮಗಳು ಒಬ್ಬ ಗಂಡು ಮಗ ಹೀಗೆ ಉಭಯ ಸಂತಾನವಾಯ್ತು. ಈ
ಗಂಡು ಮಗುವೇ ಸುಪ್ರಸಿದ್ಧರಾದ ಮಾಗಡಿ ವೀರಪ್ಪಶಾಸ್ತ್ರಿಗಳು.

ಶಾಸ್ತ್ರಿಗಳ ಬಾಲ್ಯ.

ವಿದ್ಯಾಭಿಮಾನಿಗಳಾದ ಸಾವರದಪ್ಪನವರು ತಮ್ಮ ಏಕಮಾತ್ರ
ಪುತ್ರನನ್ನು ವಿದ್ಯಾವಂತನನ್ನು ಮಾಡಬೇಕೆಂದು ಸಂಕಲ್ಪಿಸಿದರು. ಅವರ
ಮನಸ್ಸು ಲೌಕಿಕ ವಿದ್ಯಕ್ಕಿಂತ ಪಾರಲೌಕಿಕ ವಿದ್ಯೆಯ ಕಡೆಗೇ ಒಲಿದಿ

ದ್ವಂದರಿಂದ ತನ್ನ ಏಕಮಾತ್ರ ಪುತ್ರನನ್ನು ಅವರು ವೈದಿಕ ವಿದ್ಯಾಭ್ಯಾಸಕ್ಕೆ ಹಚ್ಚಿದರು.

ಶಾಸ್ತ್ರಿಗಳು ಮಾಗಡಿಯಲ್ಲಿಯೇ ಬಾಲಪಾಠವನ್ನು ಮುಗಿಸಿಕೊಂಡು ಸುಪ್ರಸಿದ್ಧವಾದ ಸಿದ್ಧಗಂಗಾ ಕ್ಷೇತ್ರದಲ್ಲಿದ್ದ ವೇದ ಪಾಠಶಾಲೆಗೆ ಬಂದು ಸೇರಿದರು. ಆ ಕಾಲದಲ್ಲಿ ಸಿದ್ಧಗಂಗೆಯ ವಿರಕ್ತ ಮಠಕ್ಕೆ ನಿಷ್ಕಾಮ ಪ್ರೇಮಿ ಯೋಗಿ-ಶ್ರೇಷ್ಠ, ದಾಸೋಹ ಮೂರ್ತಿ, ನಿರಂಜನ ಗುರುಪುಂಗವ ಅಟವೀಶ ಸ್ವಾಮಿಗಳು ಅಧಿಸತಿಗಳಾಗಿದ್ದರು.

ಶ್ರೀಗಳು ವೀರಶೈವರಲ್ಲಿ ವಿದ್ಯಾ ಪ್ರಚಾರ ಮಾಡುವ ಉದ್ದೇಶದಿಂದ ಸಿದ್ಧಗಂಗಾ ಕ್ಷೇತ್ರದಲ್ಲಿ ಒಂದು ವೀರಶೈವ ಸಂಸ್ಕೃತ ವೈದಿಕ ಪಾಠಶಾಲೆಯನ್ನು ಸ್ಥಾಪಿಸಿದ್ದರು. ಅದಲ್ಲದೆ ಮಠಕ್ಕೆ ಬಂದ ಅತಿಥಿ ಅಭ್ಯಾಸಗತರಿಗೆ ಅನುಕೂಲವಾಗುವಂತೆ ಒಂದು ದಾಸೋಹವನ್ನು ಏರ್ಪಡಿಸಿದರು.

ಶ್ರೀ ಗುರು ಅಟವೀಶ ಸ್ವಾಮಿಗಳ ಸತ್ಸಂಕಲ್ಪವನ್ನು ಅವರ ಕರಕಂಜಾತರೂ ತಪೋಧನರೂ ಆದ ಶ್ರೀಮನ್ನಿರಂಜನ ಉದ್ಧಾನ ಮಹಾ ಸ್ವಾಮಿಗಳು ಈಗಲೂ ಶತಾಧಿಕವಾಗಿ ನಡೆಸಿಕೊಂಡು ಬರುತ್ತಿರುವುದು ದೇಶವಿಖ್ಯಾತವಾಗಿದೆ.

ಶಾಸ್ತ್ರಿಗಳು ಶ್ರೀ ಸಿದ್ಧಗಂಗಾ ಪಾಠಶಾಲೆಯಲ್ಲಿ ಕೆಲಕಾಲ ಸಂಸ್ಕೃತ ಸಾಹಿತ್ಯ ವ್ಯಾಕರಣ, ಅಲಂಕಾರ, ಜ್ಯೋತಿಷ್ಯ ಮೊದಲಾದ ಶಾಸ್ತ್ರಗಳನ್ನೂ ವೀರಶೈವ ಧರ್ಮಕ್ಕೆ ಅವಶ್ಯಕವಾದ ವೇದಭಾಗವನ್ನೂ ಅಭ್ಯಾಸ ಮಾಡಿದರು. ಅಲ್ಲಿಂದ ಮುಂದೆ ಬೆಂಗಳೂರಿನಲ್ಲಿರುವ ಗಂಜಾಂ ಮಠಕ್ಕೆ ಹೋಗಿ ಅಲ್ಲಿ ಕೆಲವು ಕಾಲ ವಿದ್ಯಾಭ್ಯಾಸ ಮಾಡಿದರು.

ಹಿಂದೆ ಹೇಳಿದ ಉಭಯ ಗುರುಕುಲದಲ್ಲಿ ವಿದ್ಯಾಭ್ಯಾಸ ಮಾಡುವ ಹತ್ತಿಂಟು ವರ್ಷ ಕಾಲದಲ್ಲಿ ಶಾಸ್ತ್ರಿಗಳು ಹೆಸರಾದ ಪಂಡಿತರೆನಿಸಿದರು. ವೀರಶೈವ ಸಿದ್ಧಾಂತದಲ್ಲಿ ಇವರಿಗೆ ಒಳ್ಳೇ ಜ್ಞಾನವಿತ್ತು; ಪೂರ್ವ ಜನ್ಮದ ಪುಣ್ಯಪರಿಪಾಕದಿಂದ ಇವರಿಗೆ ಉತ್ತಮ ಕವಿತಾ ಶಕ್ತಿಯೂ ಪ್ರಾಪ್ತವಾಯ್ತು.

ಕುಟುಂಬ ಸಂಪತ್ತು.

ಶಾಸ್ತ್ರಿಗಳು ಹುಟ್ಟಿದ ದಿನವನ್ನು ತಿಳಿಯಬೇಕೆಂದು ಎಷ್ಟು ಹುಡುಕಿದರೂ ಫಲವಾಗಲಿಲ್ಲ. ಅವರ ಜಾತಕ ಸಿಕ್ಕಿದ್ದರೆ ಉಪಯೋಗವಾ

ಗುತ್ತಿತ್ತು. ಅದು ಕಾಲಗರ್ಭದಲ್ಲಿ ಅಡಗಿ ಹೋಗಿದೆ. ಕೆಲವು ಕಾಗದ ಪತ್ರಗಳ ಅಧಾರದಿಂದ ಇವರು ಕ್ರಿ. ಶ ೧೮೬೮ ರಲ್ಲಿ ಹುಟ್ಟಿದರೆಂದು ಸಿದ್ಧ ಮಾಡಲಾಗಿದೆ. ಶಾಸ್ತ್ರಿಗಳು ತಾ. ೭-೨-೧೯೨೬ ನೇ ದಿನ ಬೆಳಗಿನ ಜಾವ ನಾಲ್ಕು ಗಂಟೆ ಸಮಯದಲ್ಲಿ ಕೈಲಾಸ ಯಾತ್ರೆ ಮಾಡಿದರು. ಅದುದರಿಂದ ಶಾಸ್ತ್ರಿಗಳು ೫೮ ವರ್ಷಗಳಲ್ಲಿ ತಮ್ಮ ಜೀವನವನ್ನು ಮುಗಿಸಿದರೆಂದು ನಾವು ತಿಳಿಯಬಹುದು.

ಶಾಸ್ತ್ರಿಗಳು ಪ್ರಾಯಕ್ಕೆ ಬಂದ ಕೂಡಲೇ ಲೋಕಸ್ಪರ್ಧತಿಯಂತೆ ಲಗ್ನವಾದರು. ಅವರ ಪ್ರಥಮ ಪತ್ನಿ ರುದ್ರಮ್ಮನವರು ಪರಮ ಸಾಧ್ವಿ ಅನುಕೂಲ ಪತ್ನಿ. ದುರ್ವಿಧಿಯಿಂದ ಅವರು ಕ್ರಿ. ಶ. ೧೯೧೮ ರಲ್ಲಿ ಬೆಂಗಳೂರಲ್ಲಿ ವಿಧಿವಶರಾದರು. ಪತ್ನಿವಿಯೋಗದಿಂದ ಶಾಸ್ತ್ರಿಗಳು ಬಹಳ ವಾಗಿ ಕುಂದಿದರು. ಕೆಲವು ದಿನಗಳಾದ ಮೇಲೆ ತಮ್ಮ ಅಪರ ವಯಸ್ಸಿನಲ್ಲಿ ಮಾಗಡಿಯಲ್ಲಿಯೇ ಮತ್ತೊಂದು ಕನ್ಯೆಯನ್ನು ವರಿಸಿದರು. ಆಕೆಯ ಗರ್ಭದಲ್ಲಿ ಶಾಸ್ತ್ರಿಗಳಿಗೆ ಒಂದು ಹೆಣ್ಣುಮಗು ವಾಗಿದೆ. ೬ ಮೊದಲನೇ ಪತ್ನಿಗೆ ಮಕ್ಕಳಿಲ್ಲವಾದ್ದರಿಂದ ಈ ಎರಡನೇ ಹೆಂಡತಿಯಲ್ಲದ ಮಗಳೇ ಶಾಸ್ತ್ರಿಗಳ ಏಕಮಾತ್ರ ಪುತ್ರಿ. ಶಾಸ್ತ್ರಿಗಳ ದ್ವಿತೀಯ ಪತ್ನಿಯೂ ಅವರ ಪುತ್ರಿಯೂ ಈಗಲೂ ಮಾಗಡಿಯಲ್ಲಿದ್ದಾರೆ. ಮಾಗಡಿಯಲ್ಲಿ ಶಾಸ್ತ್ರಿಗಳ ಬಾಂಧವರು ಬೇಕಾದಷ್ಟು ಮಂದಿ ಇದ್ದಾರೆ. ಶಾಸ್ತ್ರಿಗಳ ಹೆಸರನ್ನು ಕೇಳಿಕೊಂಡು ಹೋದವರನ್ನು ಶಾಸ್ತ್ರಿಗಳ ಸಮೀಪ ಬಂಧುಗಳಾದ ಮ. ರಾ. ರಾ. ಅತ್ತಿಬೆಲೆ ರುದ್ರಪ್ಪನವರು ಇವರ ಸಹೋದರ ಮ. ರಾ. ರಾ. ಸಿದ್ಧಲಿಂಗಪ್ಪನವರು ಎಂಬೀ ಉಭಯ ಮಹಾಶಯರು ಬಹಳ ಚನ್ನಾಗಿ ಸತ್ಕರಿಸಿ ಶಾಸ್ತ್ರಿಗಳ ಕೀರ್ತಿಯನ್ನು ಉಳಿಸುತ್ತಿದ್ದಾರೆ.

ಶಾಸ್ತ್ರಿಗಳ ಸಮಾಜಸೇವೆ.

ಶ್ರೀ ವೀರಪ್ಪ ಶಾಸ್ತ್ರಿಗಳು ಪ್ರಬುದ್ಧರಾದ ಮೇಲೆ ಅವರಿಗೆ ಹಗಲಿರುಳು ವೀರಶೈವ ಸಮಾಜ ಸೇವೆ ಮಾಡಬೇಕೆಂಬಿಚ್ಛೆ ಬಾಧಿಸುತ್ತಿತ್ತು. ಅವರು ವೀರಶೈವ ಸಿದ್ಧಾಂತವನ್ನು ಕುರಿತು ಇತರ ಮತೀಯರ ಕೂಡ ಆಗಾಗ್ಗೆ ವಾದ ಮಾಡುತ್ತಿದ್ದರು. ತಾವು ಹೋದ ಕಡೆಯಲ್ಲೆಲ್ಲ ವೀರಶೈವ ಮತತತ್ವಗಳನ್ನು ಕುರಿತು ಉಪನ್ಯಾಸ ಮಾಡುತ್ತಿದ್ದರು. ಅವರು ವೀರಶೈವ ಸಮಾಜದಲ್ಲಿ ಹೆಸರಾದ ಪುರೋಹಿತರು ಶಾಸ್ತ್ರಿಗಳು ಸಂಸ್ಕೃತ

ದಲ್ಲಿ ಘನಪಂಡಿತರಾದ್ದರಿಂದ ವೇದಮಂತ್ರಗಳ ಅರ್ಥವನ್ನು ತಿಳಿದು ಅದರಂತೆ ಕರ್ಮಗಳನ್ನು ನಡೆಸುತ್ತಿದ್ದರು. ಇವರು ಪ್ರಸಂಗ ಬಂದರೆ ಹೊಟ್ಟೆ ಬಾಕ ಪುರೋಹಿತರಿಗೆ ಚನ್ನಾಗಿ ಬುದ್ಧಿ ಕಲಿಸುತ್ತಿದ್ದರು.

ತಮ್ಮ ಮನೆಯಲ್ಲಿ ಅನ್ನವನ್ನು ಹಾಕಿಕೊಂಡು ಹಲವು ವೀರಶೈವ ವಿದ್ಯಾರ್ಥಿಗಳಿಗೆ ಪಾಠವನ್ನು ಹೇಳಿಕೊಡುತ್ತಿದ್ದರು. ೧೯೧೮ ರಲ್ಲಿ ಬೆಂಗಳೂರು ಗಂಜಾಂಮಠದಲ್ಲಿ ಬೆಂಗಳೂರ ವೀರಶೈವ ಮಹನೀಯರಿಂದ ಸ್ಥಾಪಿತವಾಗಿದ್ದ ಪಾಠಶಾಲೆಯಲ್ಲಿ ಇವರು ಅಧ್ಯಾಪಕರಾಗಿದ್ದರು. ಆಗ ಇವರಲ್ಲಿ ವಿದ್ಯಾಭ್ಯಾಸ ಮಾಡಿದ ಬಾಲಕರನೇಕರು ಈಗ ಸಮಾಜಕ್ಕೆ ಹಲವು ವಿಧದಲ್ಲಿ ಉಪಯುಕ್ತರಾಗಿದ್ದಾರೆ. ಆ ಕಾಲದಲ್ಲಿ ಈ ಲೇಖಕನೂ ಶಾಸ್ತ್ರಗಳ ವಿದ್ಯಾರ್ಥಿಗಳಲ್ಲಿ ಒಬ್ಬನಾಗಿದ್ದನು. ಮಾಗಡಿಯಲ್ಲಿ ಸುಪ್ರಸಿದ್ಧವಾಗಿರುವ ಜಡೇಶಂಕರ ಸ್ವಾಮಿ ಮಠವು ಅನಾಥವಾದುದನ್ನು ಕಂಡು ಶಾಸ್ತ್ರಿಗಳು ಮನಸ್ಸಿನಲ್ಲಿ ಕಳವಳಗೊಂಡು ತಮ್ಮ ವಿದ್ಯಾರ್ಥಿಗಳಲ್ಲಿಯೇ ಒಬ್ಬರನ್ನು ಕರತಂದು ಆ ಪ್ರಸಿದ್ಧವಾದ ವಿರಕ್ತಮಠಕ್ಕೆ ಅಧಿಕಾರಿಗಳನ್ನಾಗಿ ಮಾಡಿದರು. ಈಗ ಆ ಮಠಾಧೀಶರಾಗಿರುವ ಶ್ರೀಮನ್ನಿರಂಜನ ಜಡೇಶಂಕರ ಸ್ವಾಮಿಗಳು ಸರ್ವ ವಿಧದಿಂದಲೂ ಮಠವನ್ನು ಎಳೆಗೆಗೆ ತರುತ್ತಾ ಕೈಲಾದ ಮಟ್ಟಿಗೆ ಸಮಾಜೋಪಕಾರ ಮಾಡುತ್ತಾ ಶಮ ದಮಾದಿ ಸಂಪನ್ನರೆಂದು ವಿಖ್ಯಾತರಾಗಿದ್ದಾರೆ.* ಈ ರೀತಿಯಲ್ಲಿ ಶಾಸ್ತ್ರಿಗಳು ಹಲವು ಬಗೆಯಾಗಿ ಸಮಾಜಸೇವೆ ಮಾಡಿರುತ್ತಾರೆ.

ವಾಙ್ಮಯ ಸೇವೆ.

ವೀರಪ್ಪ ಶಾಸ್ತ್ರಿಗಳಿಗೆ ವೀರಶೈವ ಮತತತ್ವಗಳನ್ನು ಪ್ರಪಂಚದಲ್ಲಿ ಹರಡಬೇಕೆಂಬ ಆಸೆ ಬಹಳವಾಗಿತ್ತು. ಶಿವಶರಣರ ಚರಿತ್ರೆಯನ್ನು ಸಮಾಜದಲ್ಲಿ ಎಲ್ಲರಿಗೂ ತಿಳಿಯುವಂತೆ ಪ್ರಚಾರ ಮಾಡಬೇಕೆಂಬ ಸಂಕಲ್ಪವಿತ್ತು. ವೀರಶೈವ ಪ್ರಾಚೀನ ಕವಿಗಳಿಂದ ಬರೆಯಲ್ಪಟ್ಟ ಕನ್ನಡ ಸಂಸ್ಕೃತ ಗ್ರಂಥಗಳನ್ನು ಉತ್ತಮವಾದ ಟೀಕೆಟಿಪ್ಪಣಿಗಳೊಂದಿಗೆ ಮುದ್ರಿಸಿ ಪ್ರಕಟಿಸಬೇಕೆಂಬ ಕಳಕಳೆಯಿತ್ತು ಅದಕ್ಕಾಗಿ ಅವರು ಹಲವು ವಿಧದಿಂದ ಪ್ರಯತ್ನಿಸಿದರು.

ಟಿಪ್ಪಣಿ:— ಬೆಂಗಳೂರಿನಲ್ಲಿರುವ ಸುಪ್ರಸಿದ್ಧ ಶ್ರೀಮಂತ ವಿರಕ್ತಮಠವಾದ ಬೇಲೀಮಠದ ಈಗಿನ ಚಿಕ್ಕಸ್ವಾಮಿಗಳೂ ಶಾಸ್ತ್ರಿಗಳ ವಿದ್ಯಾರ್ಥಿಗಳಾಗಿದ್ದರು.

ವೀರಶೈವಾನಂದಿನಿ.

ಶಾಸ್ತ್ರಿಗಳು ಕ್ರಿ. ಶ. ೧೯೦೬ ಮತ್ತು ೧೯೦೭ ನೇ ವರ್ಷಗಳಲ್ಲಿ “ವೀರ ಶೈವಾನಂದಿನಿ” ಎಂಬ ಮಾಸಪತ್ರಿಕೆಯೊಂದನ್ನು ಪ್ರಾರಂಭಿಸಿ ನಡೆಸಿದರು. ಆ ಪತ್ರಿಕೆಯಲ್ಲಿ ೧. ಆವೃತ್ತೇಶ್ವರ ಭಾಷ್ಯ ೨. ದೀಕ್ಷಾಬೋಧೆ ೩. ಸಿದ್ಧೇಶ್ವರ ಮಹಿಮೆ ಎಂಬ ಶ್ರೇಷ್ಠವಾದ ಗ್ರಂಥಗಳನ್ನು ಪ್ರಕಟಿಸಲಿಕ್ಕೆ ಪ್ರಾರಂಭಿಸಿದ್ದರು. ದುರ್ದೈವದಿಂದ ಆ ಪತ್ರಿಕೆ ಬಹು ಕಾಲ ನಡೆಯಲಿಲ್ಲ ವಾದ್ದರಿಂದ ಶಾಸ್ತ್ರಿಗಳ ಸಂಕಲ್ಪವು ವಿಫಲವಾಯ್ತು. ಶಾಸ್ತ್ರಿಗಳು ನಿರಾಶೆಗೀಡಾದರು.

ಶಾಸ್ತ್ರಿಗಳು ತಮ್ಮ ಪತ್ರಿಕೆಯ ಮುಖಪತ್ರದಲ್ಲಿ ಹೀಗೆ ಬರೆದಿದ್ದರು.

“ಮಹನೀಯರುಗಳಿರಾ ಶಿಥಿಲ ಹೊಂದಿರುವ ಪುರಾತನ ಗ್ರಂಥಗಳನ್ನು ಹೊರಪಡಿಸಬೇಕೆಂಬ ಉದ್ದೇಶದಿಂದ ‘ವೀರಶೈವಾನಂದಿನಿ’ ಎಂಬ ಮಾಸಪತ್ರಿಕೆಯನ್ನು ಹೊರಡಿಸುತ್ತಲಿದ್ದೇವೆ..... ಇದು ಡಿಮ್ಮಿ ಆಷ್ಟಪತ್ರದ ಸೈಜಿನಲ್ಲಿ ೨೪ ಪುಟಗಳು ಉಳ್ಳದ್ದಾಗಿದೆ.... ಈ ಪತ್ರಿಕೆ ಸರ್ವರಿಗೂ ಸುಲಭವಾಗಿ ದೊರೆಯಬೇಕೆಂಬ ಉದ್ದೇಶದಿಂದ ಇದರ ಚಂದಾ ಹಣವು ಬಹು ಸುಲಭವಾಗಿ ಇಡಲ್ಪಟ್ಟಿರುವುದು.”

ಈ ವೀರಶೈವಾನಂದಿನೀ ಮಾಸಪತ್ರಿಕೆಯ ಮುಖಪತ್ರದಲ್ಲಿ

ಕಂದ|| ವರವೀರಶೈವ ಹೃದಯಾಂ |

ಬುರುಹಕ್ಕಾನಂದ ಮಿತ್ತು ಸನ್ಮತತತ್ವಂ ||

ನರರೊಳ್ ಸಜ್ಜಳಪಂದದೆ |

ಕರುಣಿಸುಗೆ ಭವಾಂಧ ಭಾಸ್ವರಂ ತ್ರಿಪುರಹರಂ ||

ಎಂಬ ಪದ್ಯವಿದೆ.

ಆನಂತರ ಶಾಸ್ತ್ರಿಗಳು ತಮ್ಮ ಜೀವನ ನಾಟಕದ ಕಡೆಯ ಅಂಕದಲ್ಲಿ ಮತ್ತೊಮ್ಮೆ ವೀರಶೈವ ಗ್ರಂಥಗಳ ಉದ್ಧಾರಕ್ಕೆ ಪ್ರಯತ್ನಿಸಿದರು.

ವೀರಶೈವ ಧರ್ಮಸಂಗ್ರಹ.

ಕ್ರಿ. ಶ. ೧೯೨೩ ನೇ ವರ್ಷದಲ್ಲಿ ವೀರಶೈವ ಧರ್ಮಸಂಗ್ರಹ ಎಂಬ ಹೆಸರಿನ ಮಾಸಪತ್ರಿಕೆಯೊಂದನ್ನು ಪ್ರಾರಂಭಿಸಿದರು. ಇದರಲ್ಲಿ ಶಾಸ್ತ್ರಿಗಳು

೧. ಶರಣ ಚಾರಿತ್ರ್ಯ ೨. ಕವಿಕರ್ಣ ರಸಾಯನಂ ೩ ಸೋಮನಾಥ ಭಾಷ್ಯಂ ಎಂಬ ಗ್ರಂಥಗಳನ್ನು ಪ್ರಕಟಿಸಲು ಪ್ರಾರಂಭಿಸಿದ್ದರು. ಅಲ್ಲದೆ ಶಿವಭಕ್ತಿ, ಲಿಂಗಧಾರಣೆ, ಶಿವದೀಕ್ಷೆ, ಶಿವಾಧಿಕೃ, ವೀರಶೈವಾಚಾರ ಇತ್ಯಾದಿ ವಿಚಾರಗಳನ್ನು ಕುರಿತು ವಿದ್ವತ್ಪ್ರಣವಾದ ಲೇಖನಗಳನ್ನು ಪ್ರಕಟಿಸಿದ್ದರು. ದುರ್ಜೈವದಿಂದ ಈ ಪತ್ರಿಕೆಯೂ ಬಹುಕಾಲ ನಡೆಯಲಿಲ್ಲ.

ಶಾಸ್ತ್ರಗಳ ಗ್ರಂಥಸೇವೆ.

೧ ರಾಘವಾಂಕನ ಕಾರ್ಯಃ— ಪೂವಲ್ಲಿ ಸಂಚಪಣ್ಣಿಗೆ ಮಠಾಧೀಶ ಚಿಕ್ಕನಂಜಾರ್ಯ ಮಹಾಕವಿಪ್ರಣೀತವಾಗಿ ಸಾಹಿತ್ಯ ಭಕ್ತರಿಗೂ ವೀರಶೈವ ಧರ್ಮ ಜಿಜ್ಞಾಸುಗಳಿಗೂ ಉಪಯುಕ್ತವಾದ ಈ ಗ್ರಂಥವನ್ನು ಶಾಸ್ತ್ರಿಗಳು ತಿದ್ದಿ ಮುದ್ರಿಸಿದರು. ಇದು ೧೯೦೪ ನೇ ಇಸ್ವಿಯಲ್ಲಿ ಅಚ್ಚಾಗಿದೆ. ಇದರಲ್ಲಿ ಕೆಲವು ಕಠಿಣ ಪದ್ಯಗಳಿಗೆ ಟೀಕೆಯನ್ನೂ ಬರೆದಿದ್ದಾರೆ. ಈ ಗ್ರಂಥ ಮುದ್ರಣಕ್ಕೆ ಧನಸಹಾಯ ಮಾಡಿದ ಮ|| ರಾ|| ರಾ|| ತಿಪಟೂರು ಕಬ್ಬಿಣದಂಗಡಿ ಬಸವಣ್ಣನವರು ನಿಜವಾಗಿಯೂ ಸ್ಮರಣೀಯರು. ವೀರಶೈವ ಸಮಾಜದ ಶ್ರೀಮಂತರು. ಈ ಮಹನೀಯರ ಮೇಲ್ಪಂಕ್ತಿಯನ್ನು ಅನುಸರಿಸಿದರೆ ಹುಳದ ಪಾಲಾಗುವ ಹಲವು ಪ್ರಾಚೀನ ಗ್ರಂಥಗಳು ಬೆಳಕಿಗೆ ಬಂದಾವು.

೨ ಅಷ್ಟಾವರಣ ವಿಚಾರದರ್ಶನಃ— ವೀರಶೈವ ಮತಸಿದ್ಧಾಂತವನ್ನು ತಿಳಿಯಲಾಶಿಸ ವವರಿಗಾಗಿ ಶಾಸ್ತ್ರಿಗಳು ಈ ಗ್ರಂಥವನ್ನು ಬರೆದಿದ್ದಾರೆ. ಈ ಗ್ರಂಥವನ್ನು ಗುರುಶಿಷ್ಯರ ಸಂವಾದರೂಪವಾಗಿರುವುದರಿಂದ ಓದುಗರಿಗೆ ಉಪಯುಕ್ತವಾಗಿದೆ. ಈ ಗ್ರಂಥದಲ್ಲಿ ಶಾಸ್ತ್ರಿಗಳಿಗೆ ವೇದ, ಆಗಮ, ಸ್ಮೃತಿ, ಭಾಷ್ಯ, ಪುರಾಣ ಮೊದಲಾದ ಪ್ರಾಚೀನ ವಾಙ್ಮಯದಲ್ಲಿಯೂ ವೀರಶೈವ ಸಿದ್ಧಾಂತದಲ್ಲಿಯೂ ಎಂತಹ ಅಗಾಧವಾದ ಸಾಂಡಿತ್ಯವಿತ್ತೆಂಬುದನ್ನು ನಾವು ಮನಗಾಣಬಹುದು.

೩ ಸಿದ್ಧಲಿಂಗೇಶ್ವರ ಶತಕಃ— ಈ ಗ್ರಂಥವನ್ನು ಶಾಸ್ತ್ರಿಗಳು ತಮ್ಮ ಇಷ್ಟದೇವತೆಯಾದ ಎಡೆಯೂರು ತೋಂಟದ ಸಿದ್ಧಲಿಂಗೇಶ್ವರನ ಅಂಕಿತವಾಗಿ ರಚಿಸಿದ್ದಾರೆ. ಇದರಲ್ಲಿ ವಾರ್ಧಿಕ ಷಟ್ಪದಿಯ ೧೦೧ ಪದ್ಯಗಳಿವೆ. ಈ ಗ್ರಂಥದಲ್ಲಿ ಶಾಸ್ತ್ರಿಗಳ ಕನ್ನಡ ಕವಿತ್ವದ ಧಾಟಿಯನ್ನು ನಾವು ತಿಳಿಯ

ಬಹುದು. ಶಾಸ್ತ್ರಿಗಳ ಹೃದಯವನ್ನೂ ಅವನ ನೈಪುಣ್ಯವನ್ನೂ ತಿಳಿಯಲಿಕ್ಕೆ ಈ ಗ್ರಂಥವು ಸಹಾಯಕವಾಗಿದೆ.

೪ ಸಿದ್ಧಲಿಂಗೇಶ್ವರ ಸ್ತೋತ್ರಂ:— ಎಡೆಯೂರು ಸಿದ್ಧಲಿಂಗೇಶ್ವರನ ಅಂಕಿತವಾಗಿ ೧೦೮ ಸಂಸ್ಕೃತ ಶ್ಲೋಕಗಳುಳ್ಳ ಈ ಗ್ರಂಥವು ಶಾಸ್ತ್ರಿಗಳ ಸಂಸ್ಕೃತ ಕವಿತಾ ಸಾಮರ್ಥ್ಯಕ್ಕೆ ಸಾಕ್ಷಿಯಾಗಿದೆ. ಈ ಮೇಲಿನ ಎರಡು ಗ್ರಂಥಗಳಿಂದ ವೀರಪ್ಪ ಶಾಸ್ತ್ರಿಗಳು ಉಭಯ ಕವಿತಾ ವಿಶಾರದರೆಂಬುದು ಸ್ಪಷ್ಟವಾಗಿ ತಿಳಿದುಬರುತ್ತದೆ. ಇದು ಶಿವಪೂಜಾ ಕಾಲದಲ್ಲಿ ಪಾರಾಯಣೆಗೆ ಯೋಗ್ಯವಾಗಿದೆ.

೫ ಕೋಳೂರು ಕೊಡಗೂಸಿನ ಕಥೆ:— ಶಿವಭಕ್ತಳಾದ ಕೊಡಗೂಸಿನ ಕಥೆಯನ್ನು ವಿವಿಧ ಕಂದ, ವೃತ್ತ, ಮಟ್ಟುಗಳಿಂದ ರಚಿಸಿದ್ದಾರೆ. ಕೀರ್ತನಕಾರರಿಗೆ ಅನುಕೂಲವಾಗಿದೆ.

೬ ವೇಮನಾರಾಧ್ಯ ಕಥೆ:— ಪರಮ ವೀರಶೈವನೂ ಬಸವೇಶ್ವರನಿಗಿಂತ ಪ್ರಾಚೀನನೂ ಆದ ಈ ವೇಮನಾರಾಧ್ಯನ ಕಥೆಯನ್ನು ಕೊಡಗೂಸಿನ ಕಥೆಯಂತೆಯೇ ಬರೆದಿದ್ದಾರೆ. ಈ ಮೇಲೆ ಹೇಳಿದ ಗ್ರಂಥಗಳೆರಡೂ ಶಿವಕೀರ್ತನ ಹೇಳುವವರಿಗೆ ಸಹಾಯವಾಗುತ್ತವೆ.

೭ ಜಯದೇವ ಭಜಕಾನಂದಿನಿ:— ಶ್ರೀಮನ್ಮಹಾನಿರಂಜನ ಜಗದ್ಗುರು ಜಯದೇವ ಮುರಘಾರಾಜೇಂದ್ರ ಮಹಾಸ್ವಾಮಿಗಳವರ ಗುಣಗಾನರೂಪವಾಗಿ ಈ ಗ್ರಂಥ ಬರೆದಿದ್ದಾರೆ. ಇದು ಭಜನೆಗೆ ಯೋಗ್ಯವಾಗಿದೆ.

೮ ಗುರುಭಜನ:— ಅಥಣಿ ಶಿವಯೋಗಿಗಳ ಸ್ತೋತ್ರರೂಪವಾಗಿದೆ. ಇದೂ ಭಜನೆಗೆ ಯೋಗ್ಯವಾಗಿದೆ.

೯ ಶಿವಗೀತೆ:— ಸಂಸ್ಕೃತ ಪದ್ಮಪುರಾಣಾಂತರ್ಗತವೆಂದು ಪ್ರಸಿದ್ಧವಾಗಿರುವ ಸಂಸ್ಕೃತ ಶಿವಗೀತೆಯ ಕನ್ನಡ ಗದ್ಯಾನುವಾದ ಶಿವಗೀತೆಯನ್ನರಿಯಬೇಕೆಂಬ ಸಂಸ್ಕೃತವನ್ನರಿಯದ ಕನ್ನಡಿಗರಿಗೆ ಉಪಯುಕ್ತವಾಗಿದೆ.

೧೦ ಶಿವಾಧಿಕೃತ:— ಪೂರ್ವದ ಪುರಾಣಾಧಾರಗಳಿಂದ ದೇವತೆಗಳಲ್ಲಿ ಶಿವನೇ ಅಧಿಕನೆಂದು ಸಿದ್ಧಾಂತ ಮಾಡುವ ಗ್ರಂಥ.

೧೧ ಬಿಜ್ಜವ್ವೆಯ ಕಥೆ:— ಕೊಡಗೂಸು ವೇಮನಾರಾಧ್ಯರ ಕಥೆಗಳಂತೆಯೇ ಇದನ್ನು ಶಿವಕೀರ್ತನಕಾರರಿಗೆ ಅನುಕೂಲವಾಗುವಂತೆ ಬರೆ

ದಿದ್ದಾರೆ. ಈ ಗ್ರಂಥ ಮಾತ್ರ ಅಚ್ಚಾಗಿಲ್ಲ ಮಿಕ್ಕ ಎಲ್ಲ ಗ್ರಂಥಗಳು ಮುದ್ರಣವಾಗಿವೆ. x

ಇದು ವರೆಗೆ ವಿವರಿಸಿದ ಗ್ರಂಥಗಳಲ್ಲದೆ ಶಾಸ್ತ್ರಗಳು ಪ್ರಸಂಗೋಚಿತ ವಾದ ಹಲವು ಕವಿತೆಗಳನ್ನು ರಚಿಸಿ ಹಾಡಿದ್ದಾರೆ. ಇವರು ಸರಸ ಕವಿಗಳೂ ಅಲ್ಲದೆ ಅಶು ಕವಿಗಳೂ ಆಗಿದ್ದರು.

ಕೈ|| ವೀರಪ್ಪಶಾಸ್ತ್ರಗಳ ಪರಮ ಮಿತ್ರರಾದ ವೇ|| ಸಿದ್ಧಾಂತಿ ಕಪ್ಪಣ್ಣಶಾಸ್ತ್ರಿ ಮಹಂತಿನಮಠ ವೆಲಮಂಗಲ ಇವರು ಶಾಸ್ತ್ರಗಳ ಮರಣಾನಂತರ ಅವರ ಚರಮ ಶ್ಲೋಕಗಳನ್ನು ಬರೆದು ಹಾಡಿದ್ದಾರೆ. ಶಾಸ್ತ್ರಗಳು ಅನಿರೀಕ್ಷಿತವಾಗಿ ಪರಲೋಕವಾಸಿಗಳಾದುದು ವೀರಶೈವ ಸಮಾಜಕ್ಕೂ ಸಾಹಿತ್ಯ ಪ್ರಪಂಚಕ್ಕೂ ಅಪಾರವಾದ ನಷ್ಟವೆಂದು ಹೇಳಬೇಕಾಗಿದೆ.

ಗುಣ-ದೋಷಗಳು.

ವೀರಪ್ಪಶಾಸ್ತ್ರಗಳಲ್ಲಿಯೂ ಮನುಜ ಸಹಜವಾದ ಗುಣದೋಷಗಳಿದ್ದವೆಂದು ಹೇಳಬಹುದಾದರೂ ಅವರ ಉದಾರ ಸ್ವಭಾವ, ಪಾಂಡಿತ್ಯದಲ್ಲಿ ವಿನಯ, ಲೋಕಸೇವಾ ಬುದ್ಧಿ ಇತ್ಯಾದಿ ಸದ್ಗುಣಗಳು ಅವರನ್ನು ಮಹಾಪುರುಷರನ್ನಾಗಿ ಗಣಿಸಬೇಕೆನಿಸುತ್ತಿದ್ದವು. ಅವರ ಜನ್ಮದಿಂದ ದೇಶಕ್ಕೂ ಸಮಾಜಕ್ಕೂ ಅನೇಕ ವಿಧವಾಗಿ ಪ್ರಯೋಜನವಾಯಿತೆಂದು ಧಾರಾಳವಾಗಿ ಹೇಳಬಹುದು. ಅವರು ಇನ್ನೂ ಕೆಲವು ವರ್ಷ ಬದುಕಿದ್ದರೆ ಅನೇಕ ಲಿಂಗಾಂಗಿ ವಿದ್ಯಾರ್ಥಿಗಳು ವಿದ್ವಾಂಸರಾಗುತ್ತಿದ್ದರಲ್ಲದೆ, ಹಲವು ವೀರಶೈವ ಮಹಾ ಗ್ರಂಥಗಳೂ ಮುದ್ರಣವಾಗಿ ಲೋಕೋಪಕಾರವಾಗುತ್ತಿದ್ದವು ಎಂದು ಅವರ ಹೃದಯವನ್ನು ಬಲ್ಲವರು ಕೊರಗಿ ಮರುಗುತ್ತಿರುವದು ಸತ್ಯವಾಗಿಯೇ ಇದೆ.

ಶಾಸ್ತ್ರಗಳ ರೂಪರೇಖೆ.

ವೀರಪ್ಪಶಾಸ್ತ್ರಗಳು ಅಜಾನುಬಾಹುಗಳುಳ್ಳವರು ಸುಮಾರು ಆರಡಿ ಎತ್ತರ. ಎತ್ತರಕ್ಕೆ ತಕ್ಕ ದಪ್ಪ. ವಿಶಾಲವಾದ ಹಣೆ. ನೀಳವಾದ ಮೂಗು. ಕಳೆಗೂಡಿದ ದಂತ ಪಜ್ಜಿ. ಪ್ರಕಾಶಮಯವಾದ ನೇತ್ರಗಳು. ಪ್ರಸನ್ನ

ಟಿಪ್ಪಣಿ— ವೀರಶೈವಾಂವೃತ ಮಹಾ ಪುರಾಣವನ್ನು ಪ್ರಕಟಿಸುವಲ್ಲಿ ಶಾಸ್ತ್ರಗಳ ಸಹಾಯ ಬಹಳವಾಗಿದೆ.

ವಾದ ಮುಖಮುದ್ರೆ. 'ಕಪ್ಪು ಬಿಳುಪು ಮಿಶ್ರಿತವಾದ ಬಣ್ಣ. ಆರೋಗ್ಯ ದೃಢವಾದ ಶರೀರ. ಒಟ್ಟಿನಲ್ಲಿ ಶಾಸ್ತ್ರಿಗಳ ಶರೀರ ಸಂಪತ್ತು ಭಿನ್ನವಾದುದು.

ಮಾತು ಸರಸ. ಪ್ರತಿಮಾತಿನಲ್ಲಿಯೂ ವಿದ್ವತ್ತೂ ರಸಿಕತೆಯೂ ತೋರಿಬರುತ್ತಿತ್ತು. ಶಾಸ್ತ್ರಿಗಳು ಭಾಷಣ ಮಾಡುವ ಸಾಮರ್ಥ್ಯವುಳ್ಳವರಾದರೂ ವಾಗ್ಮಿಗಳಲ್ಲ. ಹಾಡಬಲ್ಲವರಾದರೂ ಕಂಠ ಮಾಧುರ್ಯವಿಲ್ಲ. ದೊಡ್ಡ ದೊಡ್ಡ ಸಭೆಗಳಲ್ಲಿ ಸಾವಿರಾರು ಜನರಿಗೆ ಕೇಳುವಷ್ಟು ಎತ್ತರವಾದ ಕಂಠಧ್ವನಿ. ಒಟ್ಟಿನಲ್ಲಿ ಶಾಸ್ತ್ರಿಗಳ ರೂಪರೇಖೆಗಳೂ ಗುಣಶೀಲಗಳೂ ನೋಡಿದವರ ಚಿತ್ತಭಿತ್ತಿಯ ಮೇಲೆ ತಮ್ಮ ಪ್ರಭಾವ ಮುದ್ರೆಯನ್ನು ಒತ್ತತಕ್ಕದ್ದೆಂದು ಹೇಳಬಹುದು. ಸಾರಾಂಶ; ಶಾಸ್ತ್ರಿಗಳ ಜೀವನ ಚರಿತ್ರೆಯು ಸ್ಮರಣೀಯವಾದುದೂ ಲೋಕೋಪಕಾರಕವಾದುದೂ ಎಂದು ಧಾರಾಳವಾಗಿ ಹೇಳಬಹುದು.



ಪಾಶ್ಚಾತ್ಯರ ತತ್ವಶಾಸ್ತ್ರ.

(ಮುಂದೆ ಸಾಗಿದ್ದು)

ಲೇಕಖ:- ವೀರಪ್ಪ ಯಗಟ, ಬಿ. ಎ. ಎಲ್. ಎಲ್. ಬಿ., ಹಾವೇರಿ.

ಸ್ವಿನೋಯ್ತಾ— ಇವನು ಹಾಲಂಡ ದೇಶದಲ್ಲಿ ಅ್ಯಮಸ್ವರ್ಡಾಮ ಪಟ್ಟಣದಲ್ಲಿ ಜನಿಸಿದನು. ಇವನು ಯಹುದೀ ಧರ್ಮವನ್ನು ಇಪ್ಪತ್ತು ನಾಲ್ಕು ವರ್ಷಗಳ ವರೆಗೆ ಪಾಲಿಸಿದನು. ಅನಂತರ ಯಹುದಿಯರು ಇವನಿಗೆ ಬಹಿಷ್ಕಾರ ಹಾಕಿದರು. ಇವನು ಯಹುದೀ ತತ್ವ ಗ್ರಂಥ ವಾದ ಟಾಲಮಡ ಎಂಬದನ್ನು ಅಭ್ಯಾಸಿಸಿದ್ದನು. ದೇವರು ಒಬ್ಬನೇ ಎಂಬದು ಇವನ ನಂಬಿಗೆ. ದೇವರು ಪರಲೋಕದಲ್ಲಿದ್ದಾನೆಂಬ ಯಹುದಿಯರ ನಂಬಿಗೆಯು ಇವನಿಗೆ ಒಪ್ಪಿಗೆಯಾಗಲಿಲ್ಲ. ಇವನು ಅತ್ಯಂತ ಮೇಧಾವಿಯಾಗಿದ್ದನು. ಅವನು ಹದಿನೆಂಟನೆಯ ವಯಸ್ಸಿನಲ್ಲಿಯೇ ಇಟಾಲಿ, ಫ್ರೆಂಚ, ಸ್ಪೇನ್, ಪೋರ್ಚುಗೀಸ್, ಡಚ್ಚ, ಹಿಬ್ರು, ಜರ್ಮನ್, ಲ್ಯಾಟಿನ್ ಭಾಷೆಗಳನ್ನು ಕಲಿತಿದ್ದನು. ಡೇಕಾರ್ಟ್‌ನ ತತ್ವದ ಪರಿಣಾಮವು ಇವನ ಮೇಲಾಯಿತು. ಇವನು ಡೇಕಾರ್ಟ್ ಮತ್ತು ಲೀಬಿಗಳಂತೆ ಉತ್ಪಾದಕ ಶಕ್ತಿಯವನಿರದಿದ್ದರೂ ಅವರಿಗಿಂತ ಇವನ ತತ್ವ ಪದ್ಧತಿಯು ಕ್ರಮಬದ್ಧವಾಗಿದ್ದಿತು. ತತ್ವ ವಿಚಾರದಲ್ಲಿ ತರ್ಕವನ್ನೂ ಡೇಕಾರ್ಟ್‌ನ ಅನುಕರಣದಿಂದ ಗಣಿತವನ್ನೂ ಸಾಧನವಾಗಿ ಉಪಯೋಗಿಸಿದನು.

ಇವನಿಗೆ ಬಹಿಷ್ಕಾರವಾದ ನಂತರ ತನ್ನಂತೆಯೇ ಧರ್ಮ ಬಾಹಿರರಾದ ಕ್ವೇಕರ್ಸ್ ಎಂಬವರಲ್ಲಿ ಸೇರಿಕೊಂಡು ಏಳು ವರ್ಷ ಕಾಲ ಕಳೆದನು. ಕ್ವೇಕರರಂತೆಯೇ ಧರ್ಮತತ್ವಕ್ಕಿಂತ ನೈತಿಕ ತತ್ವವು ಮಿಗಿಲಾದದ್ದೆಂದು ಇವನ ನಂಬಿಗೆಯಾಗಿತ್ತು. ಇವನು ಸ್ವಾತಂತ್ರ್ಯಪ್ರಿಯನಾಗಿದ್ದರಿಂದ ಹಿಡೆಲ್ಬರ್ಗ್ ವಿಶ್ವವಿದ್ಯಾಲಯದಲ್ಲಿ ತತ್ವಬೋಧಕ ಸ್ಥಾನವನ್ನು ನಿರಾಕರಿಸಿ ಕನ್ನಡಿ (ಗಾಜು) ತಿಕ್ಕುವ ಉದ್ಯೋಗವನ್ನು ಸ್ವೀಕಾರ ಮಾಡಿದನು.

ಸ್ವಿನೋಯ್ತಾನ ಜೀವನ ಮತ್ತು ತಾತ್ವಿಕ ಬೆಳವಣಿಗೆ— ಕ್ರಿ. ಶ. ೧೬೩೨-೧೬೭೭. ಇವನು ಸಮಾಜದಿಂದ ಬಾಹಿರನಾಗಿದ್ದರೂ ಇವನ

ಸ್ವಭಾವವು ಪ್ರೇಮವುರಸ್ಸರವಾದದ್ದೂ ಮನೋಹರವಾದದ್ದೂ ಇದ್ದಿತಲ್ಲದೆ ಇವನ ತತ್ವವು ಗಹನವಾದದ್ದಿತ್ತು. ಇವನು ಆಯುಸ್ಸುರ್ಷಾಮದಲ್ಲಿ ದೈವಜ್ಞ ಶಾಸ್ತ್ರವನ್ನು ಅಭ್ಯಾಸ ಮಾಡಿದನು. ಇವನು ಕಣ್ಣಿನ ವೈದ್ಯನಾಗಿದ್ದನು. ಇದಕ್ಕೆ ಗಣಿತ ಮತ್ತು ಭೌತಿಕ ಶಾಸ್ತ್ರಗಳ ಜ್ಞಾನವು ಅವಶ್ಯವಾಗಿತ್ತು. ಇವನು ಹಳೇ ಬೈಬಲವು ಅಮರತ್ವವನ್ನು ಬೋಧಿಸಲಿಲ್ಲವೆಂದು ಹೇಳಿದನು. ದೇವದೂತರು ಇರುವರೆಂಬದು ಮನುಷ್ಯ ಕಲ್ಪನೆಯೇ ಸರಿ ದೇವರಿಗೆ ಶರೀರವಿರಬಹುದೆಂದು ಇವನು ನಂಬಿದನು. ಈ ಮೂರು ಆರೋಪಗಳಿಂದ ಇವನಿಗೆ ಬಹಿಷ್ಕಾರ ಹಾಕಲ್ಪಟ್ಟಿತು. ಇವನು ದೇವರು, ಮನುಷ್ಯ ಮತ್ತು ಹಿತ (*Short treatise*) ಎಂಬದನ್ನೂ, ತಿಳುವಳಿಕೆಯ ಸುಧಾರಣೆ (*Improvement of understanding*) ಎಂಬದನ್ನೂ ಮತ್ತು ದೈವಿಕ ರಾಜಕಾರಣ ಸಂಬಂಧವಾದ (*Theological political trust*) ಎಂಬ ಗ್ರಂಥವನ್ನೂ ರಚಿಸಿದನು. ಬೈಬಲವು ದೇವನಾಕೃತಿವಿರದೆ ಚರಿತ್ರೆಯೆಂದು ಹೇಳಿದನು. ಎಲ್ಲ ವಸ್ತುಗಳು ದೇವರಿಂದ ಉತ್ಪತ್ತಿಯಾಗುವೆಯೆಂದು ಹೇಳಿದನು. ದೇವರೊಬ್ಬನೇ ಜ್ಞೇಯ ವಸ್ತುವೆಂದು ಹೇಳಿದನು. ಭೌತಿಕ ವಸ್ತುಗಳು ಸ್ವರೂಪದಲ್ಲಿ ಒಂದೇ ಆಗಿವೆ. ಅವುಗಳನ್ನು ನಿಜವಾಗಿ ಅರಿತುಕೊಂಡರೆ ದೇವರನ್ನು ಅರಿತುಕೊಂಡಂತೆಯೇ. ದೇವರು ಜಗತ್ತಿಗೆ ಮೂಲ ವಸ್ತುವಿದ್ದು ಅವನ ಅಸ್ತಿತ್ವವು ನಿಜವಾದದ್ದು. ದೇವರು ಸ್ವಯಂಭುವು. ಉಳಿದ ಸೃಷ್ಟಿಯು ಅವನ ಮೇಲೆ ಅವಲಂಬಿಸಿದೆ. ದೇವರ ಹುಚ್ಚು ಹಿಡಿದವನೆಂದು ನೋವ್ಯಾಲಸನು ಇವನಿಗೆ (*God intoxicated man*) ಹೆಸರಿಟ್ಟನು.

ಸ್ಪಿನೋಝಾನ ಮುಖ್ಯ ತತ್ವಗಳು— ಇವನು ಭೌತಿಕ ಜಗತ್ತು ಸ್ಥಳಾಕ್ರಾಂತವಾದದ್ದೆಂತಲೂ ಅರಿವು ವಿಚಾರಯುಕ್ತವಾದದ್ದೆಂತಲೂ ಗ್ರಹಿಸಿದನು. ಜಗತ್ತು ದೇವರು ಮತ್ತು ದೇವರ ಸ್ವರೂಪವಾಗಿದೆ. ಡೇಕಾರ್ಟ್‌ನು ಮೂರು ವಸ್ತುಗಳಿವೆಯೆಂದು ಗ್ರಹಿಸಿದನು. ಮುಖ್ಯ ವಸ್ತುವಾದ ದೇವರು ಮತ್ತು ಅವಲಂಬ ವಸ್ತುಗಳಾದ ಮನಸ್ಸು, ಪ್ರಕೃತಿಗಳು. ಆದರೆ ಸ್ಪಿನೋಝಾನು ಒಂದೇ ನಿಜವಸ್ತುವಿರುವದೆಂತಲೂ ಉಳಿದ ವಸ್ತುಗಳು ಅಸತ್ಯವಾದವುಗಳೆಂತಲೂ ಹೇಳಿದನು. ಸ್ಥಳ, ಕಾಲಗಳಿಂದ ಯುಕ್ತವಾದ ಜಗತ್ತು ಅನಂತವಾಗಿದೆ. ಮೂಲವಸ್ತುವಿಗೆ ಅನೇಕ ಲಕ್ಷಣಗಳಿದ್ದರೂ ಮನುಷ್ಯ ದೃಷ್ಟಿಗೆ ಸ್ಥಳ ವಿಸ್ತಾರ (*extention*)

ಮತ್ತು ವಿಚಾರ (*thought*) ಎರಡೇ ಲಕ್ಷಣಗಳು ಕಾಣುತ್ತವೆ. ಲಕ್ಷಣವೆಂದರೆ ಮೂಲವಸ್ತುವಿನ ಯಾವ ಸತ್ವವು ಮನುಷ್ಯ ಬುದ್ಧಿಗೆ ತೋಚುವದೋ ಅದು. ವಿಚಾರವು, ಬುದ್ಧಿ ಮತ್ತು ಇಚ್ಛಾಶಕ್ತಿಯ ರೂಪದಿಂದ ತೋರುವದು. ಸ್ಥಳ ವಿಸ್ತಾರವು ಚಲನೆ ಮತ್ತು ವಿಶ್ರಾಂತಿಗಳ ರೂಪದಿಂದ ತೋರುವದು. ಅಪೂರ್ಣರಾದ ಮನುಷ್ಯ ಮಾತ್ರರಿಗೆ ದೇವರ ಮೂಲಸ್ವರೂಪವು ತಿಳಿಯುವದಿಲ್ಲ. ಆದರೆ ಆತನ ಲಕ್ಷಣಗಳಾದ ವಿಚಾರ ಮತ್ತು ಸ್ಥಳ ವಿಸ್ತಾರಗಳಿಂದ ಅವನನ್ನು ಅರಿತುಕೊಳ್ಳುವೆವು. ಮನುಷ್ಯ ಜಗತ್ತಿನಲ್ಲಿ ಎಲ್ಲ ವಸ್ತುಗಳು ವಿಚಾರ ವರ್ಗ ಅಥವಾ ಸ್ಥಳ ವಿಸ್ತಾರ ವರ್ಗದಲ್ಲಿ ಸಮಾವೇಶವಾಗುತ್ತವೆ. ಕೆಲವರು ಲಕ್ಷಣಗಳು ಮಾನವ ದೃಷ್ಟಿಯಿಂದ ಗೃಹೀತವಾದವುಗಳೆಂತಲೂ, ಉಳಿದವರು ದೇವರು ಲಕ್ಷಣಗಳ ಹೊರತಾಗಿ ಮತ್ತೇನೂ ಇರುವದಿಲ್ಲವೆಂತಲೂ ಹೇಳುತ್ತಾರೆ. ಸ್ವಿನೋರ್ಯಾನು ದೇವರು ಅಸ್ತಿತ್ವದಲ್ಲಿರುವ ಎಲ್ಲ ವಸ್ತುಗಳಾಗಿಯೂ ಮತ್ತು ಅವುಗಳ ಮೂಲತತ್ವವಾಗಿಯೂ ಇದ್ದಾನೆಂದು ಹೇಳುತ್ತಾನೆ. ದೇವರು ಜಗತ್ತಿಗೆ ಕಾರಣನಿದ್ದಾನೆ. ತಾರ್ಕಿಕ ಕಾರಣ ಮಾತ್ರವಿದ್ದು ಭೈಯ, ನೈಮಿತ್ತಿಕ ಮುಂತಾದ ಕಾರಣನಲ್ಲ. ಜಗತ್ತಿನ ವಸ್ತುಗಳಲ್ಲಿ ದೇವರು ಅಡಗಿದ್ದಾನೆ ಮತ್ತು ಅವುಗಳ ಶಕ್ತಿಯನ್ನು ಬೆಳೆಸುವ ತತ್ವವಾಗಿದ್ದಾನೆ. ದೇವರು ಜಗನ್ನಿರ್ಮಾಣಕರ್ತನಲ್ಲ; ಅವನೇ ಜಗತ್ತಾಗಿರುವನು. ಆದ್ದರಿಂದ ಸ್ವಿನೋರ್ಯಾನು ಸಂಪೂರ್ಣ ಜಗದೀಶ್ವರವಾದಿಯಾಗಿದ್ದಾನೆ (*Pantheist*). ಅವನು ಮಾನವರಾದ ನಮ್ಮಂತೆ ಅಹಂಭಾವವುಳ್ಳ ವ್ಯಕ್ತಿಯಾಗಿಲ್ಲ ದೇವರು ನಿರಾಲಂಬಿಯೂ, ಶಾಶ್ವತನೂ, ಪರಿಪೂರ್ಣನೂ ಇದ್ದಾನೆ. ಪ್ರತಿಯೊಂದು ಭೌತಿಕ ವಸ್ತುವು ಈಶ್ವರನ ಸ್ವರೂಪವನ್ನೇ ಅನುಸರಿಸುವದು. ಸಜಾತೀಯವಾಗಿ ಭೌತಿಕ ವಸ್ತುಗಳು ಈಶ್ವರನ ಸ್ವರೂಪವನ್ನೇ ಅನುಸರಿಸುವದು. ಸಜಾತೀಯವಾದ ಭೌತಿಕ ವಸ್ತುಗಳು ಸರಪಳಿಯೊಳಗಿನ ಕೊಂಡಿಯಂತೆ ಒಂದಕ್ಕೊಂದು ಎಡೆಬಿಡದೆ ಆದ್ಯಂತರಹಿತವಾಗಿ ಹೊಂದಿಕೊಂಡಿರುವವು. ದೇವರ ಸ್ವರೂಪವು ಎಲ್ಲ ವಸ್ತುಗಳಲ್ಲಿ ಅವಶ್ಯವಾಗಿ ತೋರುವದು. ಅವನು ಎಲ್ಲ ವಸ್ತುಗಳ ನಿಯಾಮಕನಾಗಿದ್ದಾನೆ.

ಸ್ವಿನೋರ್ಯಾನ ರಹಸ್ಯೋಪದೇಶ— (*Mysticism*) ಧಾರ್ಮಿಕ ಕ್ಷೇತ್ರದಲ್ಲಿ ರಹಸ್ಯೋಪದೇಶವೆಂದರೆ ದೇವರನ್ನು ತತ್ವಾಲದಲ್ಲಿಯೇ ಸಾಕ್ಷಾ

ತನ್ನರ ಮಾಡಿಕೊಳ್ಳುವದೆಂಬರ್ಥವು. ಇವನ ರಹಸ್ಯೋಪದೇಶವಾದರೂ ದೇವರ ಸಾಕ್ಷಾತ್ಕಾರವನ್ನೂ, ದೇವಮನುಷ್ಯರ ಐಕ್ಯವನ್ನೂ ಬೋಧಿಸುತ್ತದೆ. ಆದರೆ ಇವನ ರಹಸ್ಯೋಪದೇಶದಲ್ಲಿ ಅದ್ಭುತ ಕ್ರಿಯೆ ಅಥವಾ ಪವಾಡದಲ್ಲಿಯ ನಂಬಿಗೆಗೆ ಅವಕಾಶವಿರದೆ ಬುದ್ಧಿಪ್ರಾಮಾಣ್ಯವಾಗಿತ್ತು. ಜಗತ್ತೇ ದೇವರೆಂದು ಇವನ ವಿಚಾರವಿದ್ದದರಿಂದ ಡೇಕಾರ್ಟ್‌ನಂತೆ 'ನಾನು ವಿಚಾರ ಮಾಡುವದರಿಂದ ನಾನು ಇದ್ದೇನೆ' ಎಂದು ಹೇಳದೆ ದೇವರು ವಿಚಾರ ಮಾಡತಕ್ಕವನೆಂದು ಹೇಳಿದನು. ದೇವರು ನಿಜವಾದ ವಸ್ತು. ಅವನಿಗೆ ಯಾವ ವಿಶೇಷಣಗಳನ್ನೂ ಅನ್ವಯಿಸಲು ಬರುವದಿಲ್ಲ. ಅವನು ಮನುಷ್ಯರಂತೆ ವಿಚಾರ ಅಥವಾ ಇಚ್ಛೆ ಮಾಡುವದಿಲ್ಲ. ಅವನು ಸ್ಥಲ, ಕಾಲಾಬಾಧಿತನಾಗಿದ್ದಾನೆ. ನೇ ನೇ ಎಂಬುದೇ ಅವನ ಲಕ್ಷಣವು. ಬಯಲಲ್ಲಿ ಬಯಲು ಕೂಡಿದಂತೆ ಎಂದು ಹೇಳುವ ವೀರಶೈವ ತತ್ವದಂತೆಯೇ ಸ್ಥಿರನೋರ್ಯಾನ ದೈವಲಕ್ಷಣವಾಗಿದೆ. ಜೀವವೆಂಬುದೆಲ್ಲವೂ ದೈವಬಾಹಿರವಾದದ್ದು. ದೇವರು ಸರ್ವಸ್ವವಾಗಿದ್ದರೂ ಅವನು ಬಯಲು ಸ್ವರೂಪನು (*Abstract*). ದೇವರು ಸ್ಥಿರವಸ್ತುವಿದ್ದು ಅಸ್ಥಿರವಾದ ಮನುಷ್ಯ ಜೀವನವು ದೇವರಿಂದ ಕಳೆಯನ್ನು ಹೊಂದುವದು. ದೇವರು ಭೌತಿಕ ವಸ್ತುಗಳ ಸ್ಥಿರವಾದ ಆಧಾರವಾಗಿದ್ದಾನೆ. (*He is the infinity of finite things*) ವಿಚಾರ ಮತ್ತು ಸ್ಥಲವಿಸ್ತಾರಗಳು ದೇವರ ಸ್ವರೂಪಗಳು (*aspects*). ಇವೆರಡು ದೇವರ ಮುಖಾಂತರ ಸಂಬಂಧವುಳ್ಳವುಗಳಾಗಿರುವದರಿಂದ ಸ್ಥಿರನೋರ್ಯಾನ ಏಕತ್ವವಾದವು (*monism*) ಇದರಿಂದ ಕಂಡುಬರುತ್ತದೆ. ಭಾವನೆಗಳು ಭಾವನೆಗಳಿಂದಲೂ, ಚಲನೆಯು ಚಲನೆಯಿಂದಲೂ ನಿರ್ಧರಿಸಲ್ಪಡುತ್ತವೆ. ಆದಾಗ್ಯೂ ಇವೆರಡಕ್ಕೂ ದೇವರೇ ಆಧಾರಭೂತನು.

ಇವನ ಮೋಕ್ಷವಿಚಾರ— ಇವನ ನೀತಿ ಶಾಸ್ತ್ರವು ಪ್ರಸಿದ್ಧವಾದ ಗ್ರಂಥವಾಗಿದೆ. ಇದರಲ್ಲಿ ದೇವರ ಲಕ್ಷಣ, ಮನಸ್ಸಿನ ಸ್ವಭಾವ ಮತ್ತು ಉತ್ಪತ್ತಿ, ಹೃದಯವಿಕಾರಗಳು, ಮನುಷ್ಯನ ಬಂಧ ಮತ್ತು ಮೋಕ್ಷ ಎಂಬ ಐದು ವಿಷಯಗಳನ್ನು ವಿವೇಚಿಸುತ್ತದೆ. ನೀತಿಶಾಸ್ತ್ರವು ಮನುಷ್ಯನ ವ್ಯವಹಾರಿಕ ಜೀವನದ ಶಾಸ್ತ್ರವು ದೇವರು ಪ್ರತಿಯೊಂದು ವಸ್ತುವಿಗೆ ಆಧಾರವೂ ಸತ್ಯವೂ ಇರುವದರಿಂದ ಮನುಷ್ಯನು ದೇವತಾಂಶವೆಂದು ಸ್ಥಿರನೋರ್ಯಾನು ಹೇಳುತ್ತಾನೆ. ಮೋಕ್ಷವೆಂದರೆ ದೇವರಂತೆ ಇರುವದು. ಬಂಧ

ನವೆಂದರೆ ಭವಿಯಂತೆ ಇರುವದು. ಭೌತಿಕವು ಪ್ರಸಂಚವನ್ನು ನಂಬಿಕೊಂಡು ತಾನು ದೇವರಾಗಿರದೆ ಮನುಷ್ಯನೆಂದು ತಿಳಿದುಕೊಂಬುವದಕ್ಕೆ ವೀರಶೈವರು ಭವಿ ಎಂಬ ಶಬ್ದವನ್ನು ಉಪಯೋಗಿಸುತ್ತಾರೆ. ಸ್ವಿನೋಝಾನು ಅನಿತ್ಯವಾದ ಜಗತ್ತನ್ನು ನಿತ್ಯವೆಂದು ನಂಬುವದರಿಂದ ಬಂಧನವಾಗುವದೆಂದು ವೀರಶೈವ ತತ್ವದಂತೆಯೇ ಹೇಳುತ್ತಾನೆ. ನಮ್ಮ ಬುದ್ಧಿಯಿಂದ ದೇವರ ಲಕ್ಷಣವನ್ನು ಅರಿತುಕೊಳ್ಳಲು ನಾವು ಸಮರ್ಥರಿದ್ದೇವೆ. ಇಂದ್ರಿಯ ಜ್ಞಾನ, ಹೃದಯವಿಕಾರ, ಮತ್ತು ಉಹೆಗಳು ಮನುಷ್ಯನನ್ನು ಬಂಧನದಲ್ಲಿ ಕೆಡಹುತ್ತವೆ. ಇಂದ್ರಿಯ ವಿಕಾರಗಳ ಸ್ವರೂಪವನ್ನು ತಿಳಿದುಕೊಂಡರೆ ಅವುಗಳಿಂದ ಬಿಡುಗಡೆಯಾಗುವದು. ಹಾಗೆಯೇ ಮನೆಯು ಸ್ವರೂಪವನ್ನು ತಿಳಿದುಕೊಂಡಾಗ ಮನೆಯು ಇಲ್ಲದಂತಾಗುವದು. ಆದ್ದರಿಂದ ಮೋಕ್ಷವೆಂದರೆ ಬುದ್ಧಿಪುರಸ್ಕರವಾದ ಜ್ಞಾನವು (*Freedom is national knowledge*). ಬುದ್ಧಿಯಿಂದ ಇಂದ್ರಿಯ ವಿಕಾರಗಳನ್ನು ಗೆಲ್ಲುವದಾದರೂ ಮೋಕ್ಷವೇ. ಮನುಷ್ಯನು ಬುದ್ಧಿಮೂಲಕವಾಗಿ ಸತ್ಯವಸ್ತುವನ್ನು ಅರಿತುಕೊಂಡಾಗ ಮೋಕ್ಷವನ್ನು ಹೊಂದುವನು. ಪರಿಪೂರ್ಣವಸ್ತುವು ಶಾಶ್ವತವಾದದ್ದು. ನಿತ್ಯತ್ವವು (*eternity*) ಕಾಲಕ್ಕೆ ಸಂಬಂಧಿಸಿಲ್ಲ. ಒಂದು ನಿಮಿಷವಾದರೂ ನಿತ್ಯವಾಗಿರಬಹುದು. ಪರಿಪೂರ್ಣತ್ವವು ವಸ್ತುವಿನ ಒಂದು ಸ್ವರೂಪವಾಗಿಯೂ ನಿತ್ಯತ್ವವು ಮತ್ತೊಂದು ಸ್ವರೂಪವಾಗಿಯೂ ಇರುವದು. ಬುದ್ಧಿಮೂಲಕವಾಗಿ ಪಡೆದ ನಿತ್ಯತ್ವವು ಮೋಕ್ಷವಾಗಿಯೂ, ಅಮರತ್ವವಾಗಿಯೂ ಇದೆ. ದೇವರು ಪರಿಪೂರ್ಣ ಬುದ್ಧಿಯುಳ್ಳವನು. ನಾವು ಬುದ್ಧಿಪುರಸ್ಕರವಾಗಿ ನಡೆಯುವದರಿಂದ ದೇವರಲ್ಲಿ ಐಕ್ಯವನ್ನು ಹೊಂದುವೆವು. ಆದ್ದರಿಂದ ನಮ್ಮ ಜ್ಞಾನವು ನಮ್ಮ ನೈತಿಕ ವರ್ತನದ ಪ್ರಮಾಣವು. ಜ್ಞಾನ ಮತ್ತು ನೀತಿಗಳು ಒಂದೇ ಆಗಿವೆ. ಜ್ಞಾನವನ್ನು ವೃದ್ಧಿಗೊಳಿಸುವದು ಯಾವದಿರುವದೋ ಅದು ನೈತಿಕವಾದದ್ದೇ. ನೀತಿಯನ್ನು ಕಡಿಮೆ ಮಾಡುವದೆಲ್ಲವೂ ಅನೈತಿಕವು. ತತ್ವಜ್ಞಾನಿಯ ದೃಷ್ಟಿಯಿಂದ ಜಗತ್ತಿನಲ್ಲಿ ಒಳ್ಳೇದು ಕೆಟ್ಟದು ಎಂಬ ಭೇದವೇ ಇಲ್ಲ. ಯಾಕಂದರೆ ಸಂಭವಿಸುವದೆಲ್ಲವೂ ಅವಶ್ಯವಾದದ್ದೇ. ದೇವರ ಮೇಲಿನ ಪ್ರೇಮದಿಂದ ಪ್ರತಿಯೊಂದು ವಸ್ತುವು ತಕ್ಕ ಬೆಲೆಯನ್ನು ಹೊಂದುವದು. ದೇವರ ಮೇಲಿನ ಪ್ರೇಮವು ನಿಷ್ಕಾಮವಾದದ್ದು. ಶಾಂತವಾದದ್ದು ಮತ್ತು ತೃಪ್ತಿಕರವಾದದ್ದು. ಮನುಷ್ಯನು ದೇವರಾಗದ ಹೊರತು ದೇವರನ್ನು ಪ್ರೇಮಿಸಲಾರನು. ಆದ್ದರಿಂದ ಅದು ದೇವರ ಆತ್ಮಪ್ರೇಮ

ವೆಂದೇ ಹೇಳಬಹುದು. ಆದ್ದರಿಂದ ಮನುಷ್ಯನು ದೇವರೊಡನೆ ತನ್ನ ಐಕ್ಯವನ್ನು ಅರಿತುಕೊಂಡು ಆನಂದಪಡುತ್ತಾನೆ. ಶಾಶ್ವತ ವಸ್ತುವಿನಲ್ಲಿ ಬೆರೆಯುವದೇ ಅಮರತ್ವವಾಗಿದೆ. ಅಮರತ್ವವೆಂದರೆ ಮೃತವಾದನಂತರ ಇರುವದೆಂಬುದು ತಪ್ಪುತಿಳುವಳಿಕೆಯು. ಅಪರಿಪೂರ್ಣವಾದ ಮನುಷ್ಯನು ನಾಶವಾಗುತ್ತಾನೆ. ಆದರೆ ಮನುಷ್ಯನ ನಿಜವಾದ ಆತ್ಮವು ದೇವರಾಗಿದ್ದು ಶಾಶ್ವತವಾಗಿ ಉಳಿಯುತ್ತದೆ. ಸ್ಪಿನೋಝನು ದೇವರು ಜಗತ್ತಾಗಿದ್ದಾನೆಂದು ಹೇಳಿದರೂ ದೇವರು ನಿಜವಾಗಿರುವಂತೆ ಜಗತ್ತು ನಿಜವಾದದ್ದೆಂದು ಹೇಳುವದಿಲ್ಲ. ವೀರಶೈವ ತತ್ವವಾದರೂ ಜಗತ್ತು ಸಹ ನಿಜವಾದದ್ದೆಂದು ಹೇಳುವದು. ಪ್ರಕೃತಿಯು ರೂಪಾಂತರ ಹೊಂದುವದೇ ಹೊರತು ಲಯವಾಗಲಾರದು ಎಂಬ ಪದಾರ್ಥ ವಿಜ್ಞಾನ ಶಾಸ್ತ್ರದ ತತ್ವದಂತೆಯೇ ವೀರಶೈವ ತತ್ವವಿರುವದು. ಸ್ಪಿನೋಝನು ದೇವರು ಜಗತ್ತಿಗೆ ತಾರ್ಕಿಕಕಾರಣನಿದ್ದು ಅದರ ಉತ್ಪಾದಕನಲ್ಲವೆಂದು ಹೇಳುತ್ತಾನೆ. ಹಾಗಾದರೆ ಅದು ಯಾರಿಂದ ಉತ್ಪತ್ತಿಯಾಯಿತು? ಜಗತ್ತು ಸ್ವಯಂಭವವೆಂದು ಅವನು ಹೇಳುವದಿಲ್ಲ. ಇದರಲ್ಲಿ ಅವನ ತತ್ವದ ದೋಷವು ಕಂಡುಬರುವದು. ವೀರಶೈವ ತತ್ವವು ದೇವರು ಜಗನ್ನಿರ್ಮಾಣಕನೆಂದು ಹೇಳುವದು. ಸ್ಪಿನೋಝನಲ್ಲಿ ಈ ದೋಷವು ಕಂಡು ಬಂದಾಗ್ಯೂ ಅವನ ತತ್ವವು ಉದಾತ್ತವೂ ವಿಚಾರಯುಕ್ತವಾದದ್ದೂ ಇದೆ. ಅಂತ್ಯದಲ್ಲಿ ಮನುಷ್ಯನು ದೇವರಲ್ಲಿ ಬೆರೆಯುವನೆಂಬ ವಿಚಾರವು ಉದಾತ್ತವಾದದ್ದಾಗಿದೆ.

ಲಿಬ್ನಿ:— ಕ್ರಿ. ಶ. ೧೬೪೬—೧೭೧೬ ಡೇ ಕಾರ್ಟ್‌ನು ೫೪ ವರ್ಷ ಸ್ಪಿನೋಝನು ೪೫ ವರ್ಷ ಜೀವಿಸಿದ್ದನು. ಆದರೆ ಲಿಬ್ನಿಯು ೭೦ ವರ್ಷ ಜೀವಿಸಿದ್ದನು. ಇವನು ೧ನೇ ಜಾರ್ಜ್ ರಾಜನಲ್ಲಿ ನೌಕರಿಯನ್ನು ಸ್ವೀಕರಿಸಿದ್ದನು. ಇವನು ನ್ಯಾಯಾಧೀಶನಾಗಿಯೂ, ಚರಿತ್ರೆಕಾರನಾಗಿಯೂ, ರಾಜಕಾರಣಪಟುವಾಗಿಯೂ, ಗಣಿತಜ್ಞನಾಗಿಯೂ, ಪದಾರ್ಥವಿಜ್ಞಾನ ಶಾಸ್ತ್ರಿಯಾಗಿಯೂ, ದೈವಜ್ಞನಾಗಿಯೂ, ಭಾಷಾವಿಜ್ಞಾನಿಯಾಗಿಯೂ ಇದ್ದನು. ಫ್ಲೇಟೊ ಅರಿಸ್ಟಾಟಲ, ಡನ್ಸ್‌ಸ್ಕೋಟನ್, ಡೇಕಾರ್ಟ್, ಗ್ಯಾಲಿಲಿಯೊ, ಮೊದಲಾದವರ ತತ್ವವನ್ನು ಅರಿತವನಾಗಿದ್ದನು. ಇವನ ಜ್ಞಾಪಕಶಕ್ತಿಯೂ ಬುದ್ಧಿಯೂ ಅಸಾಧಾರಣವಾಗಿದ್ದವು. ಇವನು ಫ್ರೆನ್ಚ್ ರಾಜನಾದ ೧೪ ನೇ ಲೂಯಿಸ್ಗೆ ರಾಯಭಾರಿಯಾಗಿದ್ದನು. ಜರ್ಮನಿ, ರಶಿಯಾ ದೇಶಗಳ ರಾಜರಿಂದ

ಮನ್ನಣೆ ಹೊಂದಿದನು. ಇವನು ಒಬ್ಬ ಕಾಲೇಜು ಪ್ರೊಫೆಸರನ ಮಗ
ನಿದ್ದು ಕ್ಯಾಥೊಲಿಕ್ ಮತ್ತು ಪ್ರೊಟೀಸ್ಟಂಟರ ನಡುವೆ ಇದ್ದ ಕಲಹವನ್ನು
ಕಳೆಯಲು ಯತ್ನಿಸಿದನು. ಎಲ್ಲ ಭಾಷೆಗಳಿಗೆ ಒಂದೇ ಲಿಪಿಯನ್ನು ಉಪಯೋ
ಗಿಸಲು ಹೆಣಗಾಡಿದನು. ಇವನು ೧೭ ನೆಯ ವಯಸ್ಸಿನಲ್ಲಿ ಲೀಪರ್ಡುಗ್
ವಿಶ್ವವಿದ್ಯಾಲಯದಲ್ಲಿ ಬಿ. ಎ. ಪದವಿಯನ್ನು ಹೊಂದಿದನು. ಕ್ರಿ. ಶ.
೧೭೦೦ ರಲ್ಲಿ ಬರ್ಲಿನ್ ಪಟ್ಟಣದಲ್ಲಿ ಶಾಸ್ತ್ರಸಂಸ್ಥೆಯನ್ನು ಸ್ಥಾಪಿಸಿದನು.
ಇವನು ತನ್ನ ಎಂಟನೆಯ ವಯಸ್ಸಿನಲ್ಲಿಯೇ ಲ್ಯಾಟಿನ್ ಭಾಷೆಯಲ್ಲಿ ಪ್ರವೀ
ಣನಾದನು. ಹನ್ನೆರಡನೆಯ ವಯಸ್ಸಿನಲ್ಲಿ ಸಿಸಿರೋ, ಪ್ಲೇಟೋ, ರೋಮ
ಚರಿತ್ರೆಕಾರರ ಬರವಣಿಗೆಗಳನ್ನು ಅಭ್ಯಾಸಿಸಿದನು. ಇವನು ಜ್ಞಾನಾರ್ಜ
ನೆಯ ಕಾಲದ ಕೊನೆಯವನೂ ಮತ್ತು ಜ್ಞಾನೋದಯ ಕಾಲದ ಉತ್ಪಾ
ದಕನೂ ಇದ್ದಾನೆ. ಸ್ವಯಂಸಿದ್ಧವಾದ ಸತ್ಯಗಳಾವವು ಎಂಬದನ್ನು ಇವನು
ಶೋಧಿಸಲು ಯತ್ನಿಸಿದನು. ಇವು ಎರಡು ವಿಧವಾಗಿವೆ. ೧ ಬುದ್ಧಿಯ
ಸಾರ್ವತ್ರಿಕ ಸತ್ಯಗಳು ಮತ್ತು ೨ ಅನುಭವದ ಸಂಗತಿಗಳು. ಬುದ್ಧಿ
ಯಿಂದ ಉತ್ಪನ್ನವಾದ ಸತ್ಯಗಳು ಯಾವಾಗಲೂ ನಿಜವಾದವುಗಳು. ಅನು
ಭವದ ಸಂಗತಿಗಳು ಒಂದೇ ದೃಷ್ಟಾಂತದ ಮಟ್ಟಿಗೆ ನಿಜವಾಗಿವೆ. ಅದಾಗ್ಯೂ
ಇವೆರಡು ಸ್ವಯಂಸಿದ್ಧವಾದ ಮತ್ತು ಪ್ರಾಥಮಿಕ ಸತ್ಯಗಳಾಗಿವೆ. ಬುದ್ಧಿ
ಪ್ರಾಮಾಣ್ಯವಾದ ಸತ್ಯ (*a priori*) ಮತ್ತು ಅನುಭವಿಕ ಸತ್ಯ
(*a posteriori*) ಬುದ್ಧಿಜನ್ಯವಾದ ಸತ್ಯವು ನಿರ್ಮಲವಾದದ್ದೂ, ಸ್ಪಷ್ಟವಾ
ದದ್ದೂ ಇದೆ. ಆದರೆ ಅನುಭವಜನ್ಯವಾದ ಸತ್ಯಗಳು ನಿರ್ಮಲವಿದ್ದಾಗ್ಯೂ
ಸ್ಪಷ್ಟವಾಗಿರುವದಿಲ್ಲ. ಬುದ್ಧಿಜನ್ಯ ಸತ್ಯವು ಎಷ್ಟು ನಿರ್ಮಲವಾಗಿರುವದೆಂ
ದರೆ ಅದರ ವಿರೋಧವಾದದ್ದನ್ನು ಗ್ರಹಿಸಲು ಶಕ್ಯವಿಲ್ಲ. ಆದರೆ ಅನು
ಭವಜನ್ಯ ಸತ್ಯವು ಸ್ಪಷ್ಟವಾಗಿಲ್ಲದುದರಿಂದ ಅದರ ವಿರೋಧವಾಗಿ ಗ್ರಹಿಸಲು
ಶಕ್ಯವಿದೆ. ಹೇಗೆಂದರೆ ತ್ರಿಕೋನದ ಮೂರು ಕೋನಗಳು ಎರಡು ಕಾಟ
ಕೋನಗಳಿಗೆ ಸರಿಯಾಗಿವೆ ಎಂಬದರ ವಿರೋಧವಾಗಿ ಗ್ರಹಿಸಲು ಶಕ್ಯವಿಲ್ಲ.
ಆದರೆ ತ್ರಿಕೋನದ ಒಂದು ಪಕ್ಕವು ಎರಡು ಅಂಗುಲ ಇದ್ದದ್ದು ನಾಲ್ಕು
ಅಂಗುಲವಿರಬಹುದೆಂದು ಗ್ರಹಿಸಲು ಶಕ್ಯವಿದೆ. ಆದ್ದರಿಂದ ಲಿಬ್ನಿಯಿಂದ
ಎರಡು ತಾರ್ಕಿಕ ತತ್ವಗಳು ಉತ್ಪನ್ನವಾದವು. ಈ ತತ್ವಗಳ ತಳಹದಿಯ
ಮೇಲೆಯೇ ಅವನು ತನ್ನ ತತ್ವಜ್ಞಾನವನ್ನು ರಚಿಸಿದನು. ಬುದ್ಧಿಜನ್ಯ
ಸತ್ಯಗಳು ವಿರೋಧಾತ್ಮಕ ತತ್ವದ ಮೇಲೆ ಅವಲಂಬವಾಗಿವೆ. ಅನುಭವ
ಜನ್ಯ ಸತ್ಯಗಳು ಯೋಗ್ಯ ಬುದ್ಧಿಯ ಮೇಲೆ ಅವಲಂಬವಾಗಿವೆ. ಲಿಬ್ನಿಯು

ಮೊದಲು ಸತ್ಯಗಳ ನಡುವಿನ ಈ ಭೇದವು ಮನುಷ್ಯನಿಗೆ ಮಾತ್ರ ಅನ್ವಯಿಸುತ್ತಿದ್ದು ದೇವರಿಗೆ ಅನ್ವಯಿಸುವದಿಲ್ಲವೆಂದು ಹೇಳಿದನು. ದೇವರಿಗೆ ಎರಡೂ ಸತ್ಯಗಳಲ್ಲಿ ವಿರೋಧಾಭಾಸವೇ ಕಂಡು ಬರುವದಿಲ್ಲ. ಆದರೆ ಕಾಲಾಂತರದಲ್ಲಿ ಲಿಬ್ನಿಯು ಈ ಅಭಿಪ್ರಾಯ ಬದಲು ಮಾಡಿ ಎರಡೂ ಸತ್ಯಗಳು ನಿರಂಕುಶವಾದವುಗಳು ಅಂದರೆ ಬುದ್ಧಿಜನ್ಯ ಸತ್ಯಕ್ಕೆ ವಿರೋಧಾಭಾಸವೇ ಇಲ್ಲವೆಂತಲೂ ಅನುಭವಜನ್ಯ ಸತ್ಯವು ವಿರೋಧಾಭಾಸವುಳ್ಳದ್ದೆಂತಲೂ ಹೇಳಿದನು.

ಲಿಬ್ನಿಯು ಧರ್ಮ ಮತ್ತು ರಾಷ್ಟ್ರಗಳ ನಡುವಿನ ಕಲಹವನ್ನು ಹೋಗಲಾಡಿಸಲು ತನ್ನ ಲಕ್ಷ್ಯವನ್ನು ತಿರುಗಿಸಿದನು. ಡೇಕಾರ್ಟ್‌ನ ಕಾಲದಿಂದ ಶಾಸ್ತ್ರಗಳು ವಿಶೇಷವಾಗಿ ಶೋಧನೆಗಳನ್ನು ಮಾಡಿದ್ದವು. ಲಿಬ್ನಿಯು ಅವುಗಳನ್ನು ಸ್ವೀಕರಿಸಿದ್ದರೂ ಶಾಸ್ತ್ರವು ಜಗತ್ತಿನ ಯಾಂತ್ರಿಕ ದೃಷ್ಟಿಯನ್ನಷ್ಟೇ ಚಿತ್ರಿಸಿರುವವೆಂದು ಅವನು ನಂಬಿದನು. ಆದ್ದರಿಂದ ಯಾಂತ್ರಿಕ ಕಾರಣವನ್ನು ಬದಿಗಿಟ್ಟು ಅದರ ಬುಡಕಟ್ಟಿನಲ್ಲಿರುವ ಧೇಯ ಕಾರಣವನ್ನು ಶೋಧಿಸಲು ಎತ್ತಿಸಿದನು. ಸೃಷ್ಟಿಯು ಅಳತೆಗೆ ಸಿಕ್ಕುವ ಚಲನೆಯುಳ್ಳ ಆಣುಗಳಿಂದ ರಚನೆಯಾಗಿದೆ ಎಂಬುದು ಆಗಿನ ಕಾಲದ ಗಾಲಿಲಿಯೋ ಮುಂತಾದವರಿಂದ ಪುರಸ್ಕೃತವಾದ ಶಾಸ್ತ್ರತತ್ವವಾಗಿತ್ತು. ಲಿಬ್ನಿಯು ಈ ತತ್ವದ ಪೃಥಕ್ಕರಣ ಮಾಡಿ ಸೃಷ್ಟಿಯು ಅಸ್ಪೃಶ್ಯವಾದ ಪರಮಾಣುಗಳಿಂದ (monads) ಕೂಡಿದೆ ಎಂದು ಹೇಳಿದನು. ಲಿಬ್ನಿಯು ಮೊದಲು ಚಲನೆಯ ತತ್ವವನ್ನು ಶೋಧಿಸಿ ಚಲನೆಗೆ ಶಕ್ತಿಯೇ (Force) ಮುಖ್ಯ ಕಾರಣವೆಂದು ಹೇಳಿದನು. ಚಲನೆ ಮತ್ತು ವಿಶ್ರಾಂತಿ (rest) ಗಳು ನಿರಂಕುಶವಾಗಿರದೆ ಪರಸ್ಪರ ಸಂಬಂಧಾತ್ಮಕವಾಗಿವೆಯೆಂದು ಹೇಳಿದನು. ಚಲನೆಯು ಸಂರಕ್ಷಿತವಾದದ್ದೆಂಬ ಡೇಕಾರ್ಟ್‌ನ ತತ್ವವು ಸರಿಯಾಗಿಲ್ಲ. ಚಲನೆ ಮತ್ತು ವಿಶ್ರಾಂತಿಗಳು ಶಕ್ತಿಯ ತೋರಿಕೆಯ ಭೇದಗಳಾಗಿವೆ. ಶಕ್ತಿಯೊಂದೇ ಸ್ಥಿರವಾಗಿದ್ದು. ಭೌತಿಕ ಶಾಸ್ತ್ರವು ತತ್ವಶಾಸ್ತ್ರದ ಆಧಾರವನ್ನು ಹುಡುಕುತ್ತದೆ. ಚಲನೆಯು ಶಕ್ತಿಯ ಆಧಾರವನ್ನು ಬಯಸುತ್ತದೆ. ಸೃಷ್ಟಿಯಲ್ಲಿ ಶಕ್ತಿಯೇ ಮುಖ್ಯವಾದದ್ದು. ಶಕ್ತಿಯು ಪ್ರಸ್ತುತ ವಸ್ತುಗಳ ಪರಿಸ್ಥಿತಿಯೊಳಗಿಂದ ಮುಂದೆ ಬದಲಾವಣೆಯನ್ನುಂಟುಮಾಡುವದು. ಅದರಿಂದ ಶಕ್ತಿಯು ಸೃಷ್ಟಿಯ ಮೂಲ ವಸ್ತುವಿದ್ದು ಅಪ್ರಾಕೃತವೂ, ಸ್ಥೂಲಾಬಾಧಿತವೂ ಆಗಿದೆ. ಆದ್ದರಿಂದ ಹೊಸ ಭೌತಿಕ ಶಾಸ್ತ್ರಕ್ಕೆ ಚಲನಾತ್ಮಕವಾದ ಅಭೌತಿಕ ವಸ್ತುವು ಆಧಾರವಾಗಿರತಕ್ಕದ್ದು.

ಭೌತಿಕ ವಸ್ತುಗಳು ಅಣುಗಳಿಂದ ಕೂಡಿದವೆಯೆಂಬ ಗ್ರಾಸಂಡಿ ಎಂಬವನ ಅಭಿಪ್ರಾಯಕ್ಕೆ ಇವನು ಸಮ್ಮತಿಸಿಟ್ಟನು. ಆದರೆ ಈ ಅಣುಗಳು ಭೌತಿಕವಾದವುಗಳೆಂದು ಗ್ರಾಸಂಡಿಯು ತಿಳಿದದ್ದು ತಪ್ಪೆಂದು ಗ್ರಹಿಸಿದನು. ವಸ್ತುವಿನ ಭಾಗಗಳು ಎಷ್ಟು ಸರಳವಾಗಿ ತೋರಿದರೂ ಅವುಗಳು ಪುನಃ ವಿಭಜನೆಗೆ ಪಾತ್ರವಾಗಿವೆ. ಹೀಗೆ ಅನಂತವಾಗಿ ವಿಭಾಗಿಸಬಹುದು. ಅಣುವು ಸ್ಥಳಾಕ್ರಾಂತ ವಸ್ತುವಿದ್ದು ಸರಳವಾಗಿರಲಾರದು. ನಿಜವಸ್ತುವು ಸ್ಥಳಾಕ್ರಾಂತ ಅಥವಾ ಸ್ಥಳವ್ಯಾಪ್ತವಾಗಿದೆ. ಭೌತಿಕವಾದಿಗಳು ಸ್ಥಳಾಕ್ರಾಂತ ವಸ್ತುವಿಗೆ ನಿಜತ್ವವನ್ನು ಅನ್ವಯಿಸಿದ್ದು ತಪ್ಪಾಗಿದೆ. ಭೌತಿಕ ಅಣುಗಳ ಹೊರ್ತುಪಡಿಸಿ ಎನಾದರೂ ನಿಜವಾದದ್ದಿದೆಯೋ? ಅಹುದು, ಇವೇ ಅಭೌತಿಕ ಅಣುಗಳು. ಇವು ವಿಭಜನೆಗೆ ಆಸ್ಪದವಾಗಿಲ್ಲ. ಈ ಅಭೌತಿಕ ಅಣುವನ್ನೇ ಲೀಬ್ನಿಯು (*Monad*) ಮೋನ್ಯಾಡ್ ಎಂದು ಕರೆಯುತ್ತಾನೆ. ಮೂರು ವಿಧವಾದ ವಿಷಯಗಳಿದ್ದು ಅದರಲ್ಲಿ ಗಣಿತ ವಿಷಯವು ಸರಳವಾದದ್ದು-ಆದರೆ ಅದು ಉಹಾವಾತ್ರವಾಗಿದೆ. ಭೌತಿಕ ವಿಷಯ ಅಥವಾ ಅಣು ನಿಜವಾದದ್ದಿದ್ದರೂ ಸರಳವಾದುದಾಗಿಲ್ಲ. ತಾತ್ವಿಕ ವಿಷಯವು (*Mataphysical point*) ಅಥವಾ ಮೋನ್ಯಾಡ್ ನಿಜವಾದದ್ದೂ ಸರಳ.

ಚಲನೆಯ ಆಧಾರವಾದ ಶಕ್ತಿಯನ್ನು ಭೌತಿಕ ಅಣುವಿಗೆ ಆಧಾರವಾದ ತಾತ್ವಿಕ ಅಣುವನ್ನು (ಮೋನ್ಯಾಡ್) ಲೀಬ್ನಿಯು ಒಂದೇ ಎಂದು ತಿಳಿದನು. ಮೋನ್ಯಾಡ್‌ಗಳು ಸ್ಥಳಾಕ್ರಾಂತವಾಗಿಲ್ಲ. ಸೃಷ್ಟಿಕೃತವು ಸಜೀವವಾಗಿದೆ. ಮತ್ತು ಎದುರಿಸುವ ಹಾಗೂ ಪುನರುತ್ಪತ್ತಿ ಮಾಡುವ ಶಕ್ತಿಯುಳ್ಳದ್ದೂ ಆಗಿದೆ. ಸ್ಥಾನೋದ್ಧಾನ ಅಭಿಪ್ರಾಯದಂತೆ ಒಂದೇ ನಿಜ ವಸ್ತುವಿರುವದಾದರೆ ಸೃಷ್ಟಿಕೃತವು (*nature*) ಎದುರಿಸುವ ಶಕ್ತಿ ಇಲ್ಲದ್ದೂ ನಿಶ್ಚೇಷ್ಟವಾದದ್ದೂ ಆಗಿರಬೇಕಾಗುವದು. ಆದರೆ ಸ್ವಯಂಕ್ರಿಯೆಯುಳ್ಳ ಅನೇಕ ವಸ್ತುಗಳೂ ಉಂಟು. ಎಷ್ಟು ವಸ್ತುಗಳಿರುವವೋ ಅಷ್ಟು ಶಕ್ತಿಗಳೂಂಟು. ಚಲನೆ ಇಲ್ಲದ ವಸ್ತುವೇ ಇಲ್ಲ. ಮತ್ತು ಶಕ್ತಿಯಿಲ್ಲದ ಚಲನೆಯಿಲ್ಲ. ಲೀಬ್ನಿಯು ತತ್ವವು ಬಹುತ್ವವಾದವಾಗಿ ಕಂಡು ಬಂದರೂ ಅವನು ಜಗತ್ತು ಒಂದಾಗಿದೆ ಎಂದು ಹೇಳುತ್ತಾನೆ. ಇವನು ಮೋನ್ಯಾಡನ್ನು ಶಕ್ತಿಯ ಕೇಂದ್ರವಾಗಿಯೂ ಮತ್ತು ಅಪ್ರಾಕೃತ ಆತ್ಮವಾಗಿಯೂ ತಿಳಿದನು. ಜಗತ್ತು ಪ್ರಗತಿಯುಳ್ಳದ್ದೆಂದು (*devolving*)

ಭಾವಿಸಿದನು. ಮೊನ್ಯಾಡುಗಳು ಅತ್ಯಂತ ಸೂಕ್ಷ್ಮವಾಗಿವೆಯೆಂದು ಹೇಳಿದನು. ಸೃಷ್ಟಿಕ್ರಮವು ಕೇಳ ತರಹದ ಪ್ರಾಣಿಗಳಿಂದ ಶ್ರೇಷ್ಠವರ್ಗದ ಪ್ರಾಣಿಗಳ ಸಹಿತವಾಗಿದೆ. ಮತ್ತು ಅಪ್ರಾಕೃತ ಜಗತ್ತಿನಂತೆ ಪ್ರಾಕೃತ ಜಗತ್ತು ಅನಂತವಾಗಿದೆ. ಮೊನ್ಯಾಡ್ ಅತ್ಮವಾಗಿರುವದರಿಂದ ಅದೊಂದೇ ಜಗತ್ತಿನಲ್ಲಿ ಅನೇಕ ಬದಲಾವಣೆಗೆ ಸಿಲುಕಿದರೂ ಸ್ವಯಂ ಬದಲಾವಣೆ ಹೊಂದದ ವಸ್ತುವಾಗಿದೆ. ಇದು ಸ್ವಯಂಸಿದ್ಧವಾದದ್ದೂ ಸ್ವಯಂಚಲನೆ ಯುಳ್ಳದ್ದೂ ಆಗಿದೆ.

ಮನಸ್ಸು ಅನೇಕ ಎಚ್ಚರವಿಲ್ಲದ ಸ್ಥಿತಿಗಳಿಂದ ಕೂಡಿದೆ. ಮನಸ್ಸಿನಲ್ಲಿ ಮುದ್ರಿತವಾದ ಇಂದ್ರಿಯ ಜ್ಞಾನವನ್ನು ಪುನರ್ವರ್ತನ ಮಾಡುವದೇ ಮೊನ್ಯಾಡದ ಕಾರ್ಯವಾಗಿದೆ. ಎಲ್ಲ ಮೊನ್ಯಾಡ್‌ಗಳು ಅರಿಕೆಯುಳ್ಳವುಗಳಲ್ಲ. ಅತ್ಮಮಯವಾದ ಅಣುವು ಯಾವತ್ತು ಜಗತ್ತಿನ ಚಿತ್ರವನ್ನು ಕೆಲವು ಸ್ಪಷ್ಟ ಮತ್ತು ಕೆಲವು ಅಸ್ಪಷ್ಟ ರೀತಿಯಿಂದ ಸದಾಕಾಲ ಗ್ರಹಿಸಿಕೊಂಡಿರುವದು. ಬಹಿರಂಗ ಜಗತ್ತಿನ ಜ್ಞಾನವೆಂಬುದು ಅದನ್ನು ನಮ್ಮ ಅಂತರಂಗದಲ್ಲಿ ಚಿತ್ರಿಸಿಕೊಳ್ಳುವದೇ ಆಗಿದೆ. ಆದ್ದರಿಂದ ಮೊನ್ಯಾಡು ತನ್ನ ಮತ್ತು ಜಗತ್ತಿನ ಚಟುವಟಿಕೆಯ ಅರಿಕೆಯುಳ್ಳದ್ದಾಗಿದೆ. ಪ್ರತಿಯೊಂದು ಮೊನ್ಯಾಡು ಒಂದು ಪ್ರತ್ಯೇಕ ಸಣ್ಣ ಜಗತ್ತೇ ಆಗಿದೆ, ಸ್ವತಂತ್ರವಾದದ್ದೂ, ಸ್ವಯಂಪರಿಪೂರ್ಣವಾದದ್ದೂ ಆಗಿದೆ. ಮೊನ್ಯಾಡಿನ ಅಭಿವೃದ್ಧಿಯು ಹೊರಗಿನ ವಸ್ತುವಿನಿಂದ ಆಗದೆ ಸ್ವಯಂ ಅಭಿವೃದ್ಧಿ ಹೊಂದತಕ್ಕದ್ದಾಗಿದೆ. ಹೊರಗಿನ ವಸ್ತುಗಳು ಇದರಲ್ಲಿ ಪ್ರವೇಶ ಮಾಡುವದಿಲ್ಲ ಅಥವಾ ಇದರೊಳಗಿಂದ ಯಾವ ವಸ್ತುವೂ ಹೊರಗೆ ಹೋಗುವದಿಲ್ಲ. ಮೊನ್ಯಾಡು ತನ್ನ ಸ್ಥಿತಿಗಳನ್ನಷ್ಟೇ ಅನುಭವಿಸಬಲ್ಲದು. ಅದಾಗ್ಯೂ ಮೊನ್ಯಾಡು ಕನ್ನಡಿಯಂತೆ ಜಗತ್ತಿನ ಚಿತ್ರವನ್ನು ಚಿತ್ರಿಸುವದು. ಮೊನ್ಯಾಡುಗಳ ಈ ಮಾನಸಿಕ ಶಕ್ತಿಯಿಂದ ಇವುಗಳ ಪರಸ್ಪರ ಐಕ್ಯವು ಘಟಿಸುವದು. ಈ ಏಕೀಭಾವಕ್ಕೆ ಲೀಬ್ನಿಯು (*pre established harmony*) ಮೊದಲು ನಿಶ್ಚಿತವಾದ ಮೇಳವೆಂದು ಹೇಳುತ್ತಾನೆ. ಅನೇಕ ಪ್ರತ್ಯೇಕವಾದ ಮತ್ತು ಸ್ವತಂತ್ರವಾದ ಮೊನ್ಯಾಡುಗಳ ಏಕೀಕರಣಕ್ಕೆ ಒಂದು ವಿಶಿಷ್ಟ ವಸ್ತುವು ಬೇಕು. ಅದಕ್ಕೆ ಅವನು ಪರಮಾತ್ಮ ಮೊನ್ಯಾಡ್, (ದೇವರು) ಎಂದು ಹೇಳುತ್ತಾನೆ. ಧಾತುಗಳು ಮತ್ತು ಸಸ್ಯಗಳು ನಿದ್ರಿತವಾದ ಮೊನ್ಯಾಡುಗಳು ಅವಕ್ಕೆ ಅರಿಕೆಯಿಲ್ಲ. ಪಶು ಮೊದಲಾದ ಜೀವಜಂತುಗಳು ಕನ

ವರಿಸುವ ಮೊನ್ಯಾಡುಗಳು, ಮನುಷ್ಯನು ಜಾಗ್ರತವಾದ ಮೊನ್ಯಾಡು. ಶ್ರೇಷ್ಠವಾದ ಮೊನ್ಯಾಡೇ ದೇವರು. ಅವನು ಜಗತ್ತನ್ನು ಸೃಷ್ಟವಾಗಿ ಪುನರುತ್ಪತ್ತಿ ಮಾಡುವನು. ಎಲ್ಲ ವಸ್ತುಗಳೂ ಜೀವಮಯವಾಗಿವೆ. ಮನುಷ್ಯನಲ್ಲಿಯೂ ಮೊನ್ಯಾಡು ಶ್ರೇಷ್ಠವಾದ ಅರುವಿನ ಸ್ಥಿತಿಗೆ ಮುಟ್ಟಿದೆ. ಆತ್ಮರಹಿತವಾದ ವಸ್ತುವೇ ಇಲ್ಲ. ಧೂಳದಲ್ಲಿರುವ ಪರಮಾಣುವೂ ಸಹ ಜೀವಮಯವಾಗಿದೆ. ನಿರ್ಜೀವ ವಸ್ತುವೆಂಬುದೇ ಇಲ್ಲ. ಮೊನ್ಯಾಡುಗಳು ಸೃಷ್ಟಿಯಲ್ಲಿ ಸಮೂಹದಿಂದಿದ್ದು ಸಸ್ಯ, ಪಶು, ಮನುಷ್ಯ ಮುಂತಾದ ರೂಪ ತಾಳುವವು. ಮುಖ್ಯ ಮೊನ್ಯಾಡು ಈ ಸಮೂಹ ಮೊನ್ಯಾಡುಗಳ ಆತ್ಮವಾಗಿದೆ. ನಿರ್ಜೀವ ಪದಾರ್ಥದಲ್ಲಿ ಮುಖ್ಯ ಮೊನ್ಯಾಡ (ಆತ್ಮ) ಇರುವದಿಲ್ಲ. ದೇವರು ಮೊನ್ಯಾಡುಗಳ ಮೂಲವಾಗಿದ್ದು ಪರಿಪೂರ್ಣನೂ ಜಗತ್ತಿನ ನಿಯಾಮಕನೂ ಆಗಿದ್ದಾನೆ. ಸೃಷ್ಟಿಯು ಶಕ್ತಿಮಯವಾಗಿದೆ ಮತ್ತು ನಿರಂತರವಾದ ನಿಯಮದಿಂದ (*law of continuity*) ಬದ್ಧವಾಗಿದೆ. ಸೃಷ್ಟಿಯಲ್ಲಿ ಯಾವದೊಂದು ವಸ್ತುವು ಮತ್ತೊಂದು ವಸ್ತುವಿನಂತಿಲ್ಲ. ಕಾರ್ಯಭೇದವೇ ಗುಣಭೇದವಾಗಿ ತೋರುವದು. ದೇವರು ತನ್ನ ಇಚ್ಛೆಯಿಂದ ಉತ್ತಮವಾದ ಜಗತ್ತನ್ನು ನಿರ್ಮಿಸಿದನು. ಜೀವಿಗಳು ಸ್ವಾತಂತ್ರ್ಯವಿದ್ದು ತಮ್ಮ ಪಾಪ, ಪುಣ್ಯಗಳ ಫಲವನ್ನು ಅನುಭೋಗಿಸುವವು. ಪಾಪವು ಮನುಷ್ಯನಿಂದ ಜನಿಸುತ್ತಿದ್ದು ದೇವರು ಅದಕ್ಕೆ ಹೊಣೆಯಿಲ್ಲ. ಎರಡು ಗಡಿಯಾರಗಳು ಸರಿಯಾದ ವೇಳೆಯನ್ನು ತೋರಿಸುವಂತೆ ಮೊನ್ಯಾಡುಗಳಲ್ಲಿ ಮೇಳವಿದ್ದು ಅದು ದೇವರಿಂದಾಗಿದೆ ಎಂದು ಲಿಬ್ನಿಯು ಹೇಳಿದನು.



“ಶ್ರೀ ನಿಜಗುಣ ಶಿವಯೋಗಿ ಸ್ಮಾರಕೋತ್ಸವ”

“ ಮತ್ತು ಸಾಹಿತ್ಯದ ಸುಗ್ಗಿ. ”

ವರದಿ.

ತಾ|| ೨೪-೨-೩೬ ನೇ ಸೋಮವಾರದ ದಿನ ಶ್ರೀ ನಿಜಗುಣಶಿವ ಯೋಗಿ ಸ್ಮಾರಕೋತ್ಸವವೂ ತಾ. ೨೫-೧-೩೬ ನೇ ಮಂಗಳವಾರ ಸಾಹಿತ್ಯದ ಸುಗ್ಗಿಯೂ ಕಡೂರಿನ ಸಕ್ಕದಲ್ಲಿರುವ ಶಿವಾನಂದಾಶ್ರಮದಲ್ಲಿ ವೈಭವದಿಂದ ನೆರವೇರಿದವು. ಅಲ್ಲಿನ ವಿವರವನ್ನೆಲ್ಲಾ ಮುಂದೆ ಸಂಗ್ರಹಿಸಿದೆ.

ಸ್ವಾಗತಸಂಘ.

ಈ ಮಹೋತ್ಸವಗಳನ್ನು ನಿರ್ವಹಿಸಲಿಕ್ಕೆ ಒಂದು ಸ್ವಾಗತ ಸಂಘವು ತಾತ್ಕಾಲಿಕವಾಗಿ ಏರ್ಪಾಡಾಗಿತ್ತು. ಅದರ ರಚನಾಕ್ರಮವೆಂತೆಂದರೆ:—

ಆಶ್ರಯದಾತರು.

ಶ್ರೀ ಚನ್ನಬಸವ ಶಿವಾಚಾರ್ಯ ಮಹಾಸ್ವಾಮಿಗಳು ಶಿವಾನಂದಾಶ್ರಮ ಕಡೂರು.

ಅಧ್ಯಕ್ಷರು.

ಶ್ರೀಮಂತ ಕೆ. ಟಿ. ಸತ್ಯನಾರಾಯಣ ಶೆಟ್ಟಿರು ಬೀರೂರು.

ಕೋಶಾಧ್ಯಕ್ಷರು.

ಶ್ರೀಮಾನ್ ಎಂ. ಬಿ. ಮುದ್ದುವೀರಯ್ಯನವರು ಸಾಹುಕಾರ್ ಬೀರೂರು.

ಗೌ. ಕಾರ್ಯದರ್ಶಿಗಳು.

ಶ್ರೀಮಾನ್ ಕೀರ್ತನಕೇಸರಿ, ಕವಿರತ್ನ ಬಿ. ಶಿವಮೂರ್ತಿ ಶಾಸ್ತ್ರಿಗಳು ಹುಲ್ಲುಂಟಿಮಠ. ತುಮಕೂರು.

ಸ. ಕಾರ್ಯದರ್ಶಿಗಳು

ಶ್ರೀಯುತ ಬಿ. ಬಸವಲಿಂಗಯ್ಯ B. A. B. L. ಶ್ರೀಯುತ ಬಿ. ಕೆ. ನರಸಿಂಹಮೂರ್ತಿ B. A. L. L. B.

ಅಡ್ವೈತೇಟರು. ಚಿಕ್ಕಮಗಳೂರು. ಅಲ್ಲದೆ ಕಡೂರ ಜಿಲ್ಲೆಯ ಪ್ರಮುಖವಾದ ೩೦ ಮಠದವರು ಸ್ವಗತ ಸಂಘದ ಸದಸ್ಯರಾಗಿದ್ದರು.

ಆಶ್ರಯದಾತರು.

ಈ ಮಹತ್ಕಾರ್ಯಸಾಧನೆಗೆ ತಪೋಧನರೂ ಸಾಹಿತ್ಯಾಭಿಮಾನಿಗಳೂ ಆದ ಶ್ರೀ ಚನ್ನಬಸವ ಶಿವಾಚಾರ್ಯ ಮಹಾಸ್ವಾಮಿಗಳ ಅಪಾರವಾದ ಔದಾರ್ಯವೂ ಶ್ರೀ ಕೀರ್ತನಕೇಸರಿ ಶಿವಮೂರ್ತಿ ಶಾಸ್ತ್ರಿಗಳ ಅನಿಶ್ರಾಂತವಾದ ಶ್ರಮಸಾಹಸಗಳೂ ಶ್ರೀ ಕೆ. ಬಿ. ಸತ್ಯನಾರಾಯಣ ಸೆಟ್ಟರು ಶ್ರೀ ಬಿ. ಬಸವಲಿಂಗಯ್ಯನವರು ಇತ್ಯಾದಿ ಮಹನೀಯರ ಸಹಾಯಸಹಾನುಭೂತಿಯೂ ಮುಖ್ಯವಾದುವು.

ಚಿಕ್ಕಮಗಳೂರು, ಕಡೂರು ಬೀರೂರು, ತರೀಕೆರೆ, ಲಿಂಗದಹಳ್ಳಿ ಯಳ್ಳಂಬಳಸೆ ಅಜ್ಜಂಪೂರ ಇತ್ಯಾದಿ ಊರುಗಳ ಮಹಾಜನರು ತನುಮಾನ-ಧನದಿಂದ ಸಹಾಯಕವಾಗಿರದಿದ್ದರೆ ಈ ಮಹೋತ್ಸವಗಳು ಇಷ್ಟು ಯಶಸ್ವಿಯಾಗಿ ನಡೆಯುತ್ತಿರಲಿಲ್ಲವೆನ್ನಬಹುದು. ಈ ಉಭಯ ಉತ್ಸವಗಳನ್ನನುಷ್ಠಾನವಾದರಲ್ಲಿ ಶ್ರೀಗಳ ಹಸ್ತದಿಂದ ಸುಮಾರು ೮೦೦ ರೂಪಾಯಿಗಳು ಖರ್ಚಾಗಿವೆಯೆಂದು ತಿಳಿದು ಬಂದಿದೆ.

ಸ್ಥಳ ಮತ್ತು ವ್ಯವಸ್ಥೆ.

ಈ ಮಹೋತ್ಸವಗಳು ಕಡೂರಿನ ಹತ್ತಿರವಿರುವ ಶ್ರೀ ಶಿವಾನಂದಾಶ್ರಮದಲ್ಲಿ ನಡೆದವು. ಸಭೆಯು ಭವ್ಯವೂ ವಿಶಾಲವೂ ಆದ ಹಸರು ಚಪ್ಪರದಲ್ಲಿ ನಡೆಯಿತು. ಆಗಮಿಸಿದ್ದ ಅತಿಥಿಗಳಿಗೆ ವಾಸಿಸಲಿಕ್ಕೆ ಚಪ್ಪರಗಳೂ ಗುಡಿಸಲುಗಳೂ ಗುಡಾರಗಳೂ ಏರ್ಪಡಾಗಿದ್ದವು.

ನೆರೆದಿದ್ದ ಸಾವಿರಾರು ಜನರಿಗೆಲ್ಲ ಶ್ರೀಗಳು ಭೋಜನಕ್ಕೆ ಉಚಿತವಾಗಿಯೇ ಏರ್ಪಡಿಸಿದ್ದರು. ವೀರಶೈವರು ಬ್ರಾಹ್ಮಣರು ಹೀಗೆ ಎರಡು ಭೋಜನಶಾಲೆಗಳು ಏರ್ಪಡಾಗಿದ್ದವು.

ಇತರ ಏರ್ಪಾಟುಗಳು.

ಇದೇ ಸಮಯದಲ್ಲಿ ಶ್ರೀ ಶಿವಾನಂದಾಶ್ರಮದಲ್ಲಿ ಮರುಳುಸಿದ್ಧಿಶ್ವರ ಸ್ವಾಮಿ ಜಾತ್ರೆಯಿದ್ದುದರಿಂದ ಜನಗಳೂ ದನಗಳೂ ಬಹಳವಾಗಿ ಸೇರಿದ್ದವು. ಇತ್ತ ಸುಗ್ಗಿಗೂ ಅತ್ತ ಹುಗ್ಗಿಗೂ ಈ ಜಾತ್ರೆಯ ಜನರು ಕಳೆಯೇರಿಸಿದರೆನ್ನಬಹುದು.

ಶ್ರೀ ನಿಜಗುಣ ಶಿವಯೋಗಿ ಸ್ಮಾರಕೋತ್ಸವ ಮತ್ತು ಸಾಹಿತ್ಯದ ಸುಗ್ಗಿ. ೪೮೩

ಬೆಂಗಳೂರಿನ ವಿ. ಜಿ. ಟಿ. ಜನರಲ್ ಎಜನ್ಸಿ ಸುಸ್ತುಕ ವ್ಯಾಪಾರಿಗಳೂ, ಅಜ್ಜಂಪುರದ ಖಾದಿಕೇಂದ್ರದವರೂ ತಂದ ತಮ್ಮ ಅಂಗಡಿಗಳನ್ನು ಇಲ್ಲಿ ತೆರೆದಿದ್ದರು.

ಆಗಮಿಸಿದ್ದ ಮಹನೀಯರು.

ಈ ಮಹೋತ್ಸವಗಳಿಗಾಗಿ ದೂರದೂರದಿಂದ ಬಹುಮಂದಿ ಸಾಹಿತಿಗಳೂ ಸಹೃದಯರೂ ಆಗಮಿಸಿದ್ದರು ಅವರಲ್ಲಿ ಮುಖ್ಯರಾರಂದರೆ ಮು|| ರಾ|| ಗಳಾದ ಬೆಳಗಾಂವಿ ಲಿಂಗರಾಜ ಕಾಲೇಜಿನ ಪ್ರಿನ್ಸಿಪಾಲರಾದ ಡಾ. ಎಸ್. ಸಿ. ನಂದೀಮಠ *M. A. P. H. D.* ಧಾರವಾಡದ ಪ್ರಸಿದ್ಧ ಗ್ರಂಥಕಾರರಾದ ಅಲೂರ ವೆಂಕಟರಾಯರು *B. A. L. L. B.* ಚಿಕ್ಕಮಗಳೂರಿನ ಮುನಿಸುಫರಾದ ಟಿ. ಎನ್. ಮಲ್ಲಪ್ಪನವರು *B. A. L. L. B.* ತುಮಕೂರಿನ ಅಡ್ವೋಕೇಟರಾದ ಟಿ. ಸುಬ್ರಹ್ಮಣ್ಯಂ ತಲಕಾಡಿನ ಗಮಕಕಲಾ ವಿಶಾರದ ಮಾಯಗೌಡರು ವೈಸೂರಿನ ಸಂಗೀತ ವಿದ್ವಾನ್ ಸರಶುರಾಮ, ಕೇರ್ತನಕೇಸರಿ ಬಿ. ಶಿವಮೂರ್ತಿ ಶಾಸ್ತ್ರಿ ತುಮಕೂರು, ಶ್ರೀಮನ್ನಿರಂಜನ ಮಹದೇವ ಸ್ವಾಮಿಗಳು ಬೆಂಗಳೂರು ಕನ್ನಡ ಜಟ್ಟಿ ಬಸವರಾಜು ಬೆಂಗಳೂರು ಪ್ರಸಿದ್ಧ ಲಾವಣಿಕಾರರಾದ ನೀಲಕಂಠಪ್ಪ ಮತ್ತು ವಿಷಕಂಠರಾವ ಹಾಗೂ ಅವರ ಮಂಡಲಿ ತಿಪಟೂರಿನ ಕರ್ಣಾಟಕ ಸಂಘದ ಕಾರ್ಯದರ್ಶಿಗಳಾದ ರಾಮಸ್ವಾಮಯ್ಯ *B. S. C.* ಚಿಕ್ಕನಾಯಕನಹಳ್ಳಿ ಕರ್ಣಾಟಕ ಸಂಘದ ಅಧ್ಯಕ್ಷರಾದ ಗುಂಡುರಾಯರು *B. A.* ಬೀರೂರಿನ ರುದ್ರರಾಧ್ಯರು *B. A. L. L. B.* ತಿಪಟೂರಿನ ಸಾಹಿತ್ಯಾಚಾರ್ಯ ಗುರುಬಸವ ಶಾಸ್ತ್ರಿಗಳು ಹಾಗೂ ಸಿದ್ಧಲಿಂಗಶಾಸ್ತ್ರಿಗಳು ಹಿಂದೂಧರ್ಮ ಪ್ರಚಾರಕರಾದ ಶೇಷಪ್ಪಯ್ಯನವರು ಬೀರೂರಿನ ಶಿವಪ್ಪ *B. A.* ಕುಮರೇಯ ಜಿ. ಆರ್. ಯಾಜಗಳು ಇತ್ಯಾದಿ ಸಾಹಿತಿಗಳಲ್ಲದೆ ತಲಕಾಡಿನ ಸಾಹುಕಾರ ಟಿ. ಎಸ್. ಸದಾಶಿವಮೂರ್ತಿಗಳು ಮತ್ತು ಅವರ ಮಂಡಲಿ ಕೋಲಾರದ ಸಾಹುಕಾರ ಚನ್ನಂಜಪ್ಪ ಶೆಟ್ಟಿರು ಚಿಕ್ಕಮಗಳೂರಿನ ಕಾಫಿ ಪಾರ್ಟಿನರ ಸಿ. ಪಿ. ಬಸವೇ ಗೌಡರು ಕಾಫಿ ಪಾರ್ಟಿನ ಡಿ. ರುದ್ರಪ್ಪನವರು ಕಡೂರು ಡಿ. ಬೊ. ಪ್ರೆಸಿಡೆಂಟ್ ದೇವೇಗೌಡರು ಬೆಂಗಳೂರು ಡಿ. ಬೊ. ವೈ ಪ್ರೆಸಿಡೆಂಟ್ ಜೆ. ಸಿ. ವೀರಪ್ಪ *B. A. L. L. B.* ಬ್ಯಾಂಕಿನ ಮ್ಯಾನೇಜರ ಎಂ. ಬಸಪ್ಪನವರು ಬೀರೂರಿನ ಸಾಹುಕಾರ ದೊಡಮನಿ ಹಾಲಪ್ಪನ

ವರು ಬೀರೂರಿನ ಶಿವಲಿಂಗಸ್ಥಾನವರು ಅಲೂರಿನ ಕಾಫಿಪ್ಲಾಂಟರ ಬಸಪ್ಪ ಶೆಟ್ಟರು ತರೀಕೆರೆ ಟಿ. ಸಿ. ಬಸಪ್ಪ B. A. ನಾಟಾ ವ್ಯಾಪಾರಿಗಳಾದ L. V. ಬಸಪ್ಪನವರು ಇತ್ಯಾದಿ ಮಹಾಶಯರಲ್ಲದೆ ಕಡೂರು ಜಿಲ್ಲೆಯ ಹಾಗೂ ಅಶ್ರಯದಸುತ್ತ ಮುತ್ತಲು ಸಾವಿರಗಟ್ಟಲೆ ಜನರು ಈ ಮಹೋತ್ಸವಗಳಲ್ಲಿ ಭಾಗಿಗಳಾಗಿದ್ದರು.

ಕಡೂರು ರೇಂಜರ್ ಇನ್‌ಸ್ಟಿಟ್ಯೂಷನ್ ಶ್ರೀಮಾನ್ ಭೀಮರಾವ ಎಂ. ಎ. ಅವರು ಶಿವಾನಂದಾಶ್ರಮದ ಸುತ್ತಮುತ್ತಲು ಪ್ರಾಯಮರಿ ಸ್ಥೂಲುಗಳಿಗೆ ಈ ಉತ್ಸವದ ಎರಡು ದಿವಸ ರಜಾ ಕೊಡಿಸಿದ್ದರಿಂದ ಉಪಾಧ್ಯಯರಿಗೂ ವಿದ್ಯಾರ್ಥಿಗಳಿಗೂ ಇಲ್ಲಿಗೆ ಬರಲು ಅನುಕೂಲವಾಯ್ತು.

ಸ್ಮಾರಕೋತ್ಸವ.

ಮೊದಲನೇ ಕಾರ್ಯಕ್ರಮದಲ್ಲಿ ಪ್ರಕಟವಾದಂತೆ ಶ್ರೀ ನಿಜಗುಣ ಶಿವಯೋಗಿ ಸ್ಮಾರಕೋತ್ಸವವು ತಾ. 24-2-36 ನೇ ಸೋಮವಾರ ಬೆಳಿಗಿನ ೧೦|| ಗಂಟೆಗೆ ಪ್ರಾರಂಭವಾಯ್ತು. ಸಭಾಧ್ಯಕ್ಷತೆಯನ್ನು ಡಾ|| ನಂದೀಮಠರವರು ವಹಿಸಿದರು. ತರೀಕೆರೆಯ ಶ್ರೀ ನರಸಿಂಹಭಟ್ಟರು ದೇವತಾ ಸ್ತೋತ್ರಮಾಡಿ ತಾವೇ ರಚಿಸಿದ್ದ ಸ್ವಾಗತ ಪದ್ಯಗಳನ್ನು ಹಾಡಿದರು. ಶ್ರೀ ಶಿವಮೂರ್ತಿ ಶಾಸ್ತ್ರಿಗಳು ತಮ್ಮ ಸುರಸವಾಣಿಯಿಂದ ವೇದಿಕೆಯ ಮೇಲೆ ಮಂಡಿಸಿದ್ದ ಮುಖ್ಯ ಮಹನೀಯರ ಪರಿಚಯವನ್ನು ಸಭಿಕರಿಗೆ ಮಾಡಿಕೊಟ್ಟರು. ಅನಂತರ ಶ್ರೀಮನ್ನಿರಂಜನ ಮಹಾದೇವ ಸ್ವಾಮಿಗಳು ತಮ್ಮ ವಿದ್ವತ್ಪೂರ್ಣದಿಂದ ಪ್ರಾರಂಭದ ಭಾಷಣವನ್ನು ಓದಿದರು. (ಇದು ಅಚ್ಚಾಗಿದೆ. ಹಾಗೂ ಈ ಮಹೋತ್ಸವವು ಯಶಸ್ವಿಯಾಗಲೆಂದು ಹರಸಿದರು.) ಅನಂತರ ಸ್ವಾಗತಾಧ್ಯಕ್ಷರಾದ ಕೆ. ಟಿ. ಸತ್ಯನಾರಾಯಣ ಶೆಟ್ಟರು ತಮ್ಮ ಭಾಷಣವನ್ನು ಓದಿದರು. (ಇದೂ ಅಚ್ಚಾಗಿದೆ.) ಬಿ. ಬಸವಲಿಂಗಯ್ಯನವರು ಈ ಮಹೋತ್ಸವಕ್ಕಾಗಿ ಬರೆದಿದ್ದ ಸಂದೇಶಗಳನ್ನು ಓದಿ ಹೇಳಿದರು. ಈ ಮುಂದೆ ಹೇಳುವ ಮಹನೀಯರ ಸಂದೇಶವನ್ನು ಕಳಿಸಿದ್ದರು. ಶ್ರೀಯುತರಾದ ಮಹಾಮಹೋಪಾಧ್ಯಾಯ ಆರ್. ನರಸಿಂಹಾಚಾರ್ಯರು ಶಿವಯೋಗಮಂದಿರದ ಉಪಾಧ್ಯಕ್ಷರಾದ ಒಸವಲಿಂಗ ದೇಶಿಕರು ಶಿವಗಂಗಾಮೇಲಾಗಲೀ ವೀರಸಿಂಹಾಸನಾಧೀಶರು ವಿಶ್ವಕರ್ಣಾಟಕದ ಸಂಪಾದಕರು ಸೊಲ್ಲಪುರದ ಬ್ಯಾರಿಸ್ಟರ ಸರದಾರರು, ಯಾದಗಿರಿ ಸಂಸ್ಕೃತ ಕಾಲೇಜಿನ ಪ್ರಿನ್ಸಿಪಾಲ ಶ್ರೀ ವೀರಭದ್ರ ಶಾಸ್ತ್ರಿಗಳು, ಬಾಗಲ

ಶ್ರೀ ನಿಜಗುಣ ಶಿವಯೋಗಿ ಸ್ಮಾರಕೋತ್ಸವ ಮತ್ತು ಸಾಹಿತ್ಯದ ಸುಗ್ಗಿ. ೪೮೫

ಕೋಟಿ ಶ್ರೀ ಜಂಗಿನ ಮುರುಗಯ್ಯನವರು ಮಂಗಳೂರಿನ ಪಂಡಿತ ಮುಳಿಯ ತಿಮ್ಮಪ್ಪಯ್ಯನವರು, ತುಮಕೂರು ಡಿ॥ ಎ॥ ಇನ್ನಪೆಕ್ಷರ ಚಕ್ರ ವರ್ತಿ ರಾಮಾನುಜ ಅಯ್ಯಂಗಾರರವರು ಕೊಲ್ಲಾಪುರದಿಂದ ಪ್ರೋ॥ ಕುಂ ದಣಗಾರರು ಹಾಗೂ ಶ್ರೀ ಮಾಳವಾಡ ಎಂ. ಎ. ಅವರು ತಲಕಾಡು ಕರ್ಣಾಟಕ ಸಂಘಾಧ್ಯಕ್ಷರಾದ ಟಿ. ಎಸ್. ಶಿವಲಿಂಗ ಸ್ವಾಮಿಗಳು ಹುಬ್ಬಳ್ಳಿ ಉತ್ತಂಗಿ ಚನ್ನಪ್ಪನವರು ಬೆಂಗಳೂರಿನ ಎಂ. ರಾಮರಾಯರು ಮಂಗಳೂರಿನ ಸೋಮಪ್ಪಯ್ಯನವರು ಇತ್ಯಾದಿ.

ಅನಂತರ ಸಭಾಧ್ಯಕ್ಷರಾದ ಡಾ॥ ನಂದೀಮಠರು ನಿಜಗುಣಶಿವ ಯೋಗಿಯ ವಿಚಾರವಾಗಿ ಸುಮಾರು ಒಂದು ಘಂಟೆಯ ಕಾಲ ಅನೋ ಘವಾದ ಉಪನ್ಯಾಸಮಾಡಿದರು. ತುಮಕೂರಿನ ಅಡ್ವೋಕೇಟ್ ಸುಬ್ರ ಹ್ಮಣ್ಯರವರು “ನಿಜಗುಣಶಿವಯೋಗಿ ಯೋಗಶಾಸ್ತ್ರವೂ” ಎಂಬ ವಿಚಾರ ವಾಗಿ ಒಂದೂವರೆ ಘಂಟೆಯ ಕಾಲ ಅನೋಘವಾದ ಭಾಷಣ ಮಾಡಿ ದರು. ಕೀರ್ತನ ಕೇಸರಿ ಶಿವಮೂರ್ತಿ ಶಾಸ್ತ್ರಿಗಳು ನಿಜಗುಣಶಿವಯೋ ಗಿಯ ಚರಿತ್ರೆ ಎಂಬ ವಿಚಾರವಾಗಿ ಉಮೇದದಿಂದ ಭಾಷಣ ಮಾಡಿ ನಿಜಗುಣನ ಸ್ಥಳ ಕಾಲ, ಮತ, ಗುರು, ಗ್ರಂಥಗಳು ಅವನಿಂದ ಕನ್ನಡ ಭಾಷೆಗಾದ ಸಹಾಯ ನೊದಲಾದ ವಿಚಾರಗಳನ್ನು ವಿವರಿಸಿದರು. ತಲ ಕಾಡಿನ ಮಾಯಗೌಡರು ನಿಜಗುಣನ ವಚನಗಳನ್ನು ಮನೋಹರವಾಗಿ ಹಾಡಿದರು. ಲಾವಣಿಕಾರ ವಿಷಕಂಠರಾವರು ನಿಜಗುಣಶಿವಯೋಗಿಯ ಮೇಲೆ ಕಟ್ಟಿದ ಲಾವಣಿಯನ್ನು ಹಾಡಿದರು. ಕಡೆಗೆ ಅಧ್ಯಕ್ಷರು ಉಪ ಸಂಹಾರ ಭಾಷಣದೊಂದಿಗೆ ಈ ಮಹೋತ್ಸವವನ್ನು ಕಡಿಗಾಣಿಸಿದರು.

ರಾಮಕೃಷ್ಣಪರಮಹಂಸ ಜಯಂತಿ.

ಶ್ರೀ ನಿಜಗುಣಶಿವಯೋಗಿ ಸ್ಮಾರಕೋತ್ಸವದ ದಿನವೇ ರಾಮಕೃಷ್ಣ ಪರಮಹಂಸ ಜಯಂತಿಯು ಪ್ರಾಪ್ತವಾದುದರಿಂದ ಸ್ವಾಗತಸಂಘದವರು ಆ ದಿನವೇ ಇದನ್ನು ಕ. ಡಿ. ಬೋ. ಪ್ರೆಸಿಡೆಂಟರಾದ ಬಾಗಮನಿ ದೇವೇ ಗೌಡರ ಅಧ್ಯಕ್ಷತೆಯಲ್ಲಿ ಸಭೆ ನೆರೆಸಿದ್ದರು. ತಿಪಟೂರಿನ ರಾಮಸ್ವಾಮಯ್ಯ B. S. C. ಯವರೂ ಹಿಂದೂ ಸಭೆಯ ಶೇಷಪ್ಪಯ್ಯನವರೂ ರಾಮಕೃಷ್ಣರಿಂದ ಹಿಂದೂದೇಶಕ್ಕೂ ಧರ್ಮಕ್ಕೂ ಅದ ಮಹೋಪಕಾರದ ಬಗ್ಗೆ ಮಾತಾಡಿದರು.

ಸಾಹಿತ್ಯದ ಸುಗ್ಗಿ.

ತಾ. 25-2-36 ನೇ ಮಂಗಳವಾರ ಬೆಳಗಿನ ೧೦ ಗಂಟೆಗೆ ಶ್ರೀ ಮಾನ್ ಟಿ. ಎನ್. ಮಲ್ಲಪ್ಪನವರು B. A. L. L. B. ಅವರ ಅಧ್ಯಕ್ಷತೆಯಲ್ಲಿ ಸಾಹಿತ್ಯದ ಸುಗ್ಗಿ ಪ್ರಾರಂಭವಾಯಿತು. ಈ ದಿನ ಚಿಕ್ಕಮಗಳೂರು ಕಡೂರ ಭಾಗಗಳಿಂದ ಹೆಚ್ಚು ಜನರು ಸಾಹಿತ್ಯೋತ್ಸವಕ್ಕೆ ಬಂದಿದ್ದರು. ಸಭಾ ಚಪ್ಪರವು ಅತ್ಯಂತ ಜನಭರಿತವಾಗಿತ್ತು.

ಸುಪ್ರಸಿದ್ಧ ವಿದ್ವಾಂಸರೂ ಕರ್ಣಾಟಕದ ಮುಂದಾಳುಗಳೂ ಆದ ಧಾರವಾಡದ ಅಲೂರ ವೆಂಕಟರಾಯರು ಅಮೋಘವಾದ ಭಾಷಣದೊಂದಿಗೆ ಸಭಾ ಪ್ರಾರಂಭಿಸಿದರು.

ಈ ದಿನ ಮೊದಲು ಪಂಚಮ ಜಾರ್ಜ್ ಪ್ರಭುಗಳ ನಿಧನದ ಬಗ್ಗೆ ದುಃಖ ಪ್ರದರ್ಶನ ಮಾಡುವ ಅಷ್ಟಮ ಎಡ್ವರ್ಡ್ ಪ್ರಭುಗಳ ಬಗ್ಗೆ ರಾಜ ಭಕ್ತಿ ಪ್ರಕಟಿಸುವ ಒಂದು ಠರಾವು.

ಕೈ|| ರಾಜಕವಿಭೂಷಣ ಲಿಂಗರಾಜ ಅರಸರ ಬಗ್ಗೆ ಸಂತಾಪಸೂಚಕವಾದ ಮತ್ತೊಂದು ಠರಾವು ಸಭೆಯಲ್ಲಿ ಅಂಗೀಕರಿಸಲ್ಪಟ್ಟವು. ಈ ಗೊತ್ತುವಳಿಗಳೆರಡನ್ನೂ ಶ್ರೀ ಕೆ. ಟಿ. ಸತ್ಯನಾರಾಯಣಶೆಟ್ಟರು ಸಭೆಯ ಮುಂದಿಟ್ಟದನ್ನು ಡಾ|| ನಂದೀಮಠರು ಅನುಮೋದಿಸಿದರು. ಇವನ್ನು ಅಧ್ಯಕ್ಷರು ಆಯಾ ಸಂಬಂಧಿಸಿದವರಿಗೆ ಕಳಿಸಬೇಕೆಂದು ತೀರ್ಮಾನವಾಯಿತು.

ಅನಂತರ ಅಧ್ಯಕ್ಷರಾದ ಟಿ. ಎನ್. ಮಲ್ಲಪ್ಪನವರು ತಮ್ಮ ಸರಸ ಭಾಷಣವನ್ನು ಒಂದು ಘಂಟೆಯ ಕಾಲ ಓದಿ ಹೇಳಿದರು. ಅನಂತರ ಡಾ|| ನಂದೀಮಠರು ಕರ್ಣಾಟಕದಲ್ಲಿ ಇತಿಹಾಸ ಎಂಬ ವಿಚಾರವಾಗಿ ಅಮೋಘವಾದ ಭಾಷಣ ಮಾಡಿದರು.

ಗಮಕ ಕಲಾಕೋವಿದ ಮಾಯಿಗೌಡರು ತಮ್ಮ ಮಂಜುಲವಾದ ಕಂಠದಿಂದ ಗದುಗಿನ ಭಾರತವನ್ನು ಓದಿದರು. ಈ ಓದುಗಾರಿಕೆ ಸಭಿಕರ ಮೆಚ್ಚುಗೆಗೆ ಪಾತ್ರವಾಯ್ತು. ಅಲೂರ ವೆಂಕಟರಾಯರು “ಗೀತೆಯಲ್ಲಿ ವೀರಶೈವ ಧರ್ಮ” ಎಂಬ ವಿಚಾರವಾಗಿ ಉಪನ್ಯಸಿಸಿದರು. ಇದೇ ವಿಚಾರವನ್ನು ಕುರಿತು ಡಾ|| ನಂದೀಮಠರೂ ಕೀರ್ತನಕೇಸರಿ ಬಿ. ಶಿವಮೂರ್ತಿಶಾಸ್ತ್ರಿಗಳೂ ಮಹತ್ವದ ಭಾಷಣ ಮಾಡಿದರು.

ಬೀರೂರಿನ ರುದ್ರಾಧ್ಯರು B. A. LL. B. ಅವರು ಸಾಹಿತ್ಯ ರಾಜ್ಯದಲ್ಲಿ ಕನ್ನಡವೇನು ಕಡಿಮೆ? ಎಂಬ ವಿಚಾರವಾಗಿಯೂ ಬೀರೂರಿನ ಶಿವಪ್ಪ ಬಿ. ಎ. ಇವರು ನಾಗರಿಕ ಜನಾಂಗವೂ ಸಾಹಿತ್ಯವೂ ಎಂಬ ವಿಚಾರವಾಗಿ ಮಾತಾಡಿದರು. ಕುಮರಾದ ಗಣೇಶರಾಮಯ್ಯಾಜಿಗಳು ತಾವೇ ರಚಿಸಿದ್ದ ನವೀನ ಕವಿತೆಗಳನ್ನು ಹೃದಯಂಗಮವಾಗಿ ಓದಿದರು.

ಆನಂತರ ತಿಪಟೂರಿನ ಗಮಕಿ ಶಿವರಾಮಯ್ಯನವರು ಭಾರತ ಪಠಣವೂ ಮೈಸೂರಿನ ಸಂಗೀತ ವಿದ್ವಾನ್ ರಶುರಾಮರವರ ಘನವಾದ ಹಾಡಿಕೆಯೂ ಬೆಂಗಳೂರಿನ ನೀಲಕಂಠಪ್ಪನವರ ಲಾವಣಿಯೂ ಸಭಿಕರನ್ನು ಆನಂದಸಮುದ್ರದಲ್ಲಿ ಮುಳುಗಿಸಿದವು.

ಬೆಂಗಳೂರು ಶ್ರೀಮನ್ನಿರಂಜನ ಮಹಾದೇವಸ್ವಾಮಿಗಳ ಶಿಷ್ಯ ಕನ್ನಡ ಜಟ್ಟಿ ಬಸವರಾಜುರವರ ಅದ್ಭುತ ವ್ಯಾಯಾಮ ಪ್ರದರ್ಶನವಾಯಿತು.

ಶ್ರೀ ಚನ್ನಬಸವ ಶಿವಾಚಾರ್ಯ ಸ್ವಾಮಿಗಳು ಸಂಗೀತಕಾರರು ಗಮಕಿಗಳು, ಲಾವಣಿಕಾರರು, ಜಟ್ಟಿಗಳು ನೊದಲಾದ ಕಲಾವಿದರಿಗೆ ಗಾಂಧಿ ಶಾಲಗಳನ್ನೂ ಯೋಗ್ಯ ಸಂಭಾವನೆಯನ್ನೂ ಆಶೀರ್ವದಿಸಿದರು. ಇಂದಿನ ಕಾರ್ಯಕ್ರಮ ಹೆಚ್ಚಾಗಿದ್ದರೂ ಜನರು ಪ್ರಾರಂಭದಿಂದ ಕಡೆಯ ವರೆಗೂ ಉತ್ಸುಕತರಾಗಿಯೇ ಇದ್ದರು.

ಕಟ್ಟಕಡೆಗೆ ಅಧ್ಯಕ್ಷರು ಸಮಯೋಚಿತವಾದ ಹಾಗೂ ವಿದ್ವತ್ಪೂರ್ಣವಾದ ಭಾಷಣವನ್ನು ಮಾಡಿ ಸಭೆಯನ್ನು ಮುಗಿಸಿದರು. ಆನಂತರ ಸ್ವಾಗತಾಧ್ಯಕ್ಷರಾದ ಕೆ. ಟಿ. ಸತ್ಯನಾರಾಯಣಶೆಟ್ಟಿರು ಈ ಮಹೋತ್ಸವಕ್ಕೆ ಸಹಾಯ ಮಾಡಿದವರನ್ನೆಲ್ಲ ವಂದಿಸಿದರು. ಗಂಧ ಪುಷ್ಪ ವಿನಿಯೋಗವಾದ ಮೇಲೆ ಜಯಜಯಕಾರದೊಂದಿಗೆ ಸಭೆ ಕೊನೆಗಂಡಿತು.

ವಿಶೇಷ ಸಭೆ.

ತಾ|| ೨೬-೨-೩೬ ನೇ ಬುಧವಾರವೂ ಸಾಹಿತ್ಯ ಸುಗ್ಗಿ ಮುಂದುವರೆಯಬೇಕಾಗಿದ್ದರೂ ಚಿಕ್ಕಮಗಳೂರು ತಿಪಟೂರು ಮಹಾಜನರ ಕೋರಿಕೆಯಂತೆ ತಾ|| ನಂದೀಮಠ ಆಲೂರು ವೆಂಕಟರಾಯರು ಮಾಯಗೌಡರು ಇತ್ಯಾದಿ ಸಾಹಿತಿಗಳು ಪ್ರಯಾಣ ಮಾಡಿದುದರಿಂದ ಸಾಹಿತ್ಯದ ಸುಗ್ಗಿಯನ್ನು ಹಿಂದಿನ ದಿನವೇ ಕೊನೆಗಾಣಿಸಿ ಈ ದಿನ ಮತ್ತೊಂದು

ವಿಶೇಷ ಸಭೆಯನ್ನು ಕರೆಯಲಾಯಿತು. ಇಂದಿನ ಅಧ್ಯಕ್ಷತೆಯನ್ನು ಶ್ರೀ ಸತ್ಯನಾರಾಯಣಶೆಟ್ಟರೇ ಸಭೆಯ ಕೋರಿಕೆಯಂತೆ ವಹಿಸಿದರು.

ಈ ದಿನದ ಸಭೆಗೆ ಹಳ್ಳಿಗಾಡಿನ ಜನರೇ ಹೆಚ್ಚಾಗಿ ಬಂದಿದ್ದರು. ಅದುಕಾರಣ ಜನಜೀವನಕ್ಕೆ ಅವಶ್ಯಕವಾದ ಆರೋಗ್ಯ, ಮಿತವ್ಯಯ, ಐಕ್ಯಮತ್ಯ, ದೇಶಪ್ರೀತಿ, ಗೋರಕ್ಷಣೆ, ಖಾದಿ ಪ್ರಸಾರ, ದೈವಭಕ್ತಿ ಇತ್ಯಾದಿ ವಿಚಾರಗಳನ್ನು ಕುರಿತು ಕೀರ್ತನಕೇಸರಿ ಬಿ. ಶಿವಮೂರ್ತಿಶಾಸ್ತ್ರಿಗಳು, ಅಡ್ವೋಕೇಟ ಬಿ. ಬಸವಲಿಂಗಯ್ಯನವರು ಖಾದೀ ಕೇಂದ್ರದ (ಅಜ್ಜಂ ಪುರ) ನಾರಾಯಣರಾಯರು, ಬೀರೂರಿನ ರುದ್ರಾಧ್ಯರು ಇತ್ಯಾದಿ ಮಹನೀಯರು ಭಾಷಣ ಮಾಡಿದರು. ಬೆಂಗಳೂರು ನೀಲಕಂಠಪ್ಪ ಮತ್ತು ಅವರ ಶಿಷ್ಯ ಮಂಡಲಿಯ ಲಾವಣಿ ಹಾಡುಗಾರಿಕೆಯಾಯ್ತು. ಕಡೆಗೆ ಅಧ್ಯಕ್ಷರಾದ ಸತ್ಯನಾರಾಯಣಶೆಟ್ಟರು ಹಳ್ಳಿಗರಿಗೆ ಬುದ್ಧಿವಾದರೂಪವಾದ ಉಪನ್ಯಾಸ ಮಾಡಿದರು. ಅನಂತರ ಶಿವಾನಂದಾಶ್ರಮಾಧ್ಯಕ್ಷರಾದ ಶ್ರೀ ಚನ್ನಬಸವಸ್ವಾಮಿಗಳು ತಮ್ಮ ಜಾತ್ರೆಗೂ ಸಾಹಿತ್ಯೋತ್ಸವಕ್ಕೂ ಸಹಾಯ ಕರಾದವರನ್ನೆಲ್ಲ ಪುಷ್ಪಹಾರಗಳಿಂದ ಸತ್ಕರಿಸಿ ತಮ್ಮ ಸಂತೋಷವನ್ನು ವ್ಯಕ್ತಮಾಡಿದರು. ಒಟ್ಟಿನಲ್ಲಿ ಈ ಮಹೋತ್ಸವಗಳು ಅತ್ಯಂತ ಯಶಸ್ವಿಯಾಗಿ ನಡೆದು ಕೊನೆಗಂಡವು.

ಶ್ರೀಮನ್ನಿರಂಜನ ಮಹಾದೇವ ಸ್ವಾಮಿಗಳವರು ಶ್ರೀ ಸರ್ವಭೂಷಣ ಶಿವಯೋಗೀಶ ಮಠಾಧ್ಯಕ್ಷರ ಪ್ರಾರಂಭ ಭಾಷಣ.

ಆರಂಭದಲ್ಲಿ ಇವರು ಮಾಡಿದ ಭಾಷಣವೇನಂದರೆ:—

ಇಂದು ಕನ್ನಡ ಸಾಹಿತ್ಯದ ಹೊಸ ಯುಗವು ಅವಿರ್ಭವಿಸಿದೆ. ಹೊಸ ಸೂರ್ಯನ ಹೊಂಬೆಳಗು ತಿರೆಯ ತುಂಬ ಚೆಲ್ಲಾಡುತ್ತಿರುವಾಗಲೇ ಹಿಂದೆ ಆಗಿ ಹೋದ ಮಹಾ ವಿಭೂತಿಯೊಬ್ಬನ ಯಶೋಗೀತೆಯನ್ನು ಹಾಡುವದು ಕನ್ನಡ ತಾಯಿಯ ಚರಣತಲದಲ್ಲಿ ಪ್ರತಿಯೊಬ್ಬನೂ ಅರ್ಪಿಸಬಹುದಾದ ಒಂದು ಸೇವೆ. ಅದೇ ಹೊತ್ತಿಗೆ ಸರಿಯಾಗಿ ಸಾಹಿತ್ಯದ ಸುಗ್ಗಿಯೂ ಇದರ ಸಂಗಡ ಸೇರಿಕೊಂಡಿರುವದು ಕಬ್ಬಿನ ಮೇಲೆ ಜೇನಿಟ್ಟಂತಾಗಿದೆ. ಸಾಹಿತ್ಯದ ಸುಗ್ಗಿಯ ಮಕರಂದ ವನಕ್ಕೆ ಈ ಕನ್ನಡ ಕೋಗಿಲೆಯ ಮನಮೋಹಕ ಮಧುರ ಗಾನವು ಬಹು ರಮಣೀಯವಾಗಿ ಸೇರಿಕೊಂಡಿದೆ. ನಾಡಿನ ವಸಂತ ಋತುವಿನ ಆಗಮನಕ್ಕೆ ವನಲಕ್ಷ್ಮಿಯು ತೋರುವ ಮೊದಲ ಸಂಭ್ರಮವಿದು.

ಸಾಹಿತ್ಯದ ಒಡಲು ಬಹು ದೊಡ್ಡದು. ಅದರಲ್ಲಿ ಎಲ್ಲಕ್ಕೂ ಅವಕಾಶವಿದೆ. ಪ್ರಸಂಚವನ್ನೇ ತನ್ನ ತೊಡೆಯ ಮೇಲಿನ ಕೂಸಿನಂತೆ ಆಡಿಸಬಲ್ಲಳು ಸಾಹಿತ್ಯದೇವಿ. ವೇದಾಂತವಾದರೇನು! ಲೋಕಾಂತವಾದರೇನು! ಕಾವ್ಯವಾದರೇನು! ಕಲೆಯಾದರೇನು! ಮಾವಾದರೇನು! ಬೇವಾದರೇನು! ಸಾಹಿತ್ಯದ ರೂಪು ಒಂದು ತೆರನಲ್ಲ; ಮಳೆಬಿಲ್ಲಿನ ಬಣ್ಣದಂತೆ ಭಿನ್ನವೂ ಆಹುದು. ಏಕವೂ ಆಹುದು; ಅಂಥದರ ಸೇವೆ ಮಾಡುವವರಿಗೆ ಒಂದು ಹಾದಿಯಿಲ್ಲ; ತ್ಯಾಗಕ್ಕೆ ಸೇವೆಗೆ ಕಟ್ಟುನಿಟ್ಟುಗಳಿಲ್ಲ. “ಸಾಹಿತ್ಯದ ಮಠದಲ್ಲಿ ಅಸ್ಪೃಶ್ಯತೆಯಿಲ್ಲ.

ಹೊಸ ಸಾಹಿತ್ಯದ ಹುರುಪಿನ ಮರಿದುಂಬಿಗಳಿಗೆ ಸಾಹಿತ್ಯದ ಸುಗ್ಗಿಯು ಆಕರ್ಷಣೀಯವಾಗಿದೆ. ಹಿಂದಿನ ಮಹಾಕವಿಗಳ ಗುಣಗಾನ ಯಶೋಗೀತೆಯು ಇಂದಿನವರಿಗೆ ಕೈಗೋಲು—ಕೈದೀಪಗಳಾಗಿರುತ್ತವೆ. ಪ್ರಾಚೀನ ಸಾಹಿತಿಗಳನ್ನು ಪೂರ್ಣವಾಗಿ ನಿರಾಕರಿಸಿ ಅವಾಚೇನರು ಮುಂದಾಗಲಾರರು. ಪಂಪ-ರನ್ನರನ್ನು ಬಿಟ್ಟು ಹರಿಹರ ರಾಘವರನ್ನು ಳಿದು ನಾವು ಬೇರಾಗಲು ಸಾಧ್ಯವಿಲ್ಲ. ಹಿಂದಿನವರ ಹೆಜ್ಜೆಯನ್ನು ಹಿಡಿದು

ಮುಂದಿನವರು ತಮ್ಮದನ್ನು ತಾವು ಕಟ್ಟಬೇಕಾಗುತ್ತದೆ. ಅದರಲ್ಲೂ ಜನ ಜೀವನದ ವಿಕಾಶ; ಪ್ರಗತಿಗಳನ್ನು ಕುರಿತು ಹಾಡಿದ ಕೃತಿಗಳನ್ನಂತೂ ಹೇಗೋ ಎಂದೂ ಬಿಡಲಾಗದು. ಈ ಅನೇಕ ದೃಷ್ಟಿಗಳಿಂದ ನಿಜಗುಣರ ಸ್ಮಾರಕೋತ್ಸವವು ಸಾಹಿತ್ಯ ಸೇವೆಯ ಒಂದು ರೂಪಮಾತ್ರವೆಂದು ಹೇಳದಿರಲಾರೆವು.

ಮಹರ್ಷಿ ನಿಜಗುಣನ ಪುಣ್ಯದಿನಾಚರಣೆಯು ಇದಕ್ಕಿಂತ ಬಹು ಮುಂಚೆಯೇ ಆಗಬೇಕಾಗಿದ್ದ ಕಾರ್ಯ; ಅದರೂ ಇಷ್ಟು ಬೇಗನೆ ಬಂದುದೂ ನಮ್ಮಗಳ ಭಾಗ್ಯೋದಯವೇ ಸರಿ. ಶ್ರೀ ಶಿವಯೋಗಿಗಳ ಆಧ್ಯಾತ್ಮಿಕ ಜೀವನವು ಅತ್ಯದ್ಭುತವಾದುದು. ಅವರ ಕೃತಿಗಳು ಬಹುಮೂಲ್ಯವಾದುವುಗಳು. ಮೊನ್ನೆ ತಾನೇ ಮುಂಬೈ ನಗರದಲ್ಲಿ ನಡೆದ ಸಾಹಿತ್ಯ ಸಮ್ಮೇಳನದ ಪ್ರಾರಂಭೋತ್ಸವವನ್ನು ನೆರವೇರಿಸಿದ ಮಂತ್ರಿಶ್ರೇಷ್ಠ ದಿವಾನ ಬಹದ್ದೂರ ಎಸ್. ಟಿ. ಕಂಬಳಿಯವರು ತಮ್ಮ ಭಾಷಣದಲ್ಲಿ “ ನಿಜಗುಣಶಿವಯೋಗಿಗಳ ಕೈವಲ್ಯ ಪದ್ಧತಿ, ಅನುಭವಸಾರ, ಅನುಭವಬೋಧೆ, ಅನುಭವಗೀತೆ ಇವುಗಳಿಗೆ ಹೋಲುವಂತಹ ಗ್ರಂಥಗಳು ಇತರ ದೇಶೀಯ ಭಾಷೆಗಳಲ್ಲಿ ಈ ವರೆಗೂ ಉದ್ಭವಿಸಿರುವದಿಲ್ಲವೆಂದು ಕೆಲವರ ಅಭಿಪ್ರಾಯ ” ಎಂದು ಹೇಳಿರುವದೇನೂ ಅತಿಶಯೋಕ್ತಿಯಲ್ಲ. ಸಂಸ್ಕೃತದಲ್ಲಿ ಅನೇಕ ಗ್ರಂಥಗಳನ್ನು ರಚಿಸಿರುವ ಪ್ರಸಿದ್ಧ ಅದ್ವೈತ ಮತಸ್ಥಾಪಕರಾದ ಭಗವಾನ ಶ್ರೀ ಶಂಕರಾಚಾರ್ಯರಿಗಿಂತಲೂ ಶ್ರೀ ನಿಜಗುಣರು ಯಾವ ರೀತಿಯಲ್ಲೂ ಕಡಿಮೆಯಾಗಿಲ್ಲವೆಂದು ಹೇಳುವದು ಎಲ್ಲ ಕನ್ನಡಿಗರಿಗೂ ಹೆಮ್ಮೆಯನ್ನುಂಟುಮಾಡತಕ್ಕ ವಿಷಯವೇ ಸರಿ. ಶ್ರೀ ಶಂಕರರ ಕೃತಿಗಳು ಸಂಸ್ಕೃತದಲ್ಲಿದ್ದರೆ ಶ್ರೀ ನಿಜಗುಣರ ಕೃತಿಗಳು ನಮ್ಮ ತಾಯಿನುಡಿ ತಿಳಿಗನ್ನಡದ ಸವಿಗೊರಲಿನಲ್ಲಿವೆ. ಅದು ನಮಗೆ ಮತ್ತಿಷ್ಟು ಪ್ರಿಯವಾದುದಾಗಿದೆ. ಕನ್ನಡ ನಾಡಿನ ತುಂಬ ಅವರ ಆಮೋಘ ಜ್ಞಾನಭಂಡಾರದ ಸೂರೆಯಾಗಿರುವುದು. ಅವು ಕನ್ನಡಲ್ಲಿದ್ದುದರಿಂದಲೇ ನಮ್ಮಗಳ ದುರದೃಷ್ಟದಿಂದ ನಿಜಗುಣರ ಜೀವನ ಚರಿತ್ರೆಯು ನಿರ್ದಿಷ್ಟವಾದ ರೂಪದಲ್ಲಿ ನಮಗೆ ದೊರಕಿರುವದಿಲ್ಲ. ಅವರ ಕಾಲ ನಿರ್ಣಯವೂ ಸಹ ನಿರ್ಧರವಾಗಿಲ್ಲ. ಈ ಬಗ್ಗೆ ವಿದ್ವಾಂಸರಲ್ಲಿ ಮತಭೇದ ಉಂಟೆಂಬುದನ್ನು ನಾವು ಬಲ್ಲೆವು. ಕನ್ನಡನಾಡಿನ ಪೂಜ್ಯ ಪಿತಾಮಹರಾದ ರಾವ್‌ಬಹದ್ದೂರ ಮಹಾಮಹೋಪಾಧ್ಯಾಯ ನರಸಿಂಹಾಚಾರ್ಯ

ಯೌರ ಕವಿಚರಿತ್ರೆಯಲ್ಲಿ ಉಕ್ತವಾಗಿರುವದಿಷ್ಟು “ ಇವನು ವೀರಶೈವ ಕವಿ. ಇವನಿಗೆ ನಿಜಗುಣಾರಂಭ್ಯನೆಂಬ ಹೆಸರೂ ಉಂಟು. ಶಂಭುಲಿಂಗನ ಬೆಟ್ಟದ ಸುತ್ತ ಮುತ್ತಿನ ನಾಡಿಗೆ ಅರಸನಾಗಿದ್ದು ಬಳಿಕ ವಿರಕ್ತನಾಗಿ ಆ ಬೆಟ್ಟದಲ್ಲಿ ನಿಂತು ಶಿವಯೋಗ ತತ್ಪರನಾಗಿದ್ದನೆಂದು ಹೇಳುತ್ತಾರೆ. ”

ಅವರು ಷಡಕ್ಷರ ದೇವನಿಗಿಂತ (೧೬೬೫) ಹಿಂದೆಯೂ ಕಲ್ಪತರುವನ್ನು ಬರೆದ ಅಮರಾನಂದನ (೧೨೫೦) ಈಚೆಗೂ ಇದ್ದಿರಬಹುದೆಂದು ಹೇಳುತ್ತಾರೆ. ಈ ವಾದಗ್ರಸ್ತ ವಿಚಾರವನ್ನು ಇತಿಹಾಸ ಸಂಶೋಧಕರ ಮಂಡಲಿಗೆ ಕೊಟ್ಟು ನಾವು ಅವರ ಗ್ರಂಥ ಭಂಡಾರದ ಕಡೆಗೆ ಹೊರಳಬಹುದು.

ನಿಜಗುಣರ ಕೃತಿಗಳು ಹಲವರು ನಂಬಿರುವಂತೆ ಎಳಲ್ಲ ಒಂಭತ್ತೆಂದು ತಿಳಿದುಬಂದಿದೆ. ಅವುಗಳೆಲ್ಲವೂ ವೇದಾಂತ ಗ್ರಂಥಗಳೇ ಆದರೆ ಎಳು ಗ್ರಂಥಗಳು ಕನ್ನಡದಲ್ಲಿಯೂ ಉಳಿದವೆರಡು ಸಂಸ್ಕೃತದಲ್ಲಿಯೂ ಇವೆ.

೧. ಅನುಭವಸಾರ.
೨. ಅನುಭವ ಬೋಧೆ.
೩. ಅರವತ್ತುಮೂವರ ತ್ರಿಸದಿ
೪. ಕೈವಲ್ಯ ಪದ್ಧತಿ.
೫. ಪರಮಾರ್ಥ ಗೀತೆ.
೬. ಪರಮಾರ್ಥ ಪ್ರಕಾಶಿಕೆ.
೭. ವಿವೇಕ ಚಿಂತಾಮಣಿ.
೮. ತರ್ಕ ಚಿಂತಾಮಣಿ.
೯. ದರ್ಶನಸಾರ.

ಇವುಗಳಲ್ಲಿ ಮೊದಲಿನವೇಳು ಕನ್ನಡದಲ್ಲಿಯೂ, ಕಡೆಯವೆರಡು ಸಂಸ್ಕೃತದಲ್ಲಿಯೂ ಇವೆ ಎಂಬುದಾಗಿ ತಿಳಿದುಬಂದಿದೆ. ಕನ್ನಡದ ಗ್ರಂಥಗಳೆಲ್ಲ ನಮ್ಮ ಹಸ್ತಗತವಾಗಿವೆ. ಸಂಸ್ಕೃತದವುಗಳು ಮಾತ್ರ ಕಾಲಗರ್ಭದಲ್ಲಿ ಅಡಿಗಿಹೋಗಿವೆ. ನಿಜಗುಣರು ಈ ಸಂಸ್ಕೃತ ಗಂಧಗಳೆರಡನ್ನೂ ರಚಿಸಿರುವರೆಂಬ ಪ್ರತೀತಿ ಮಾತ್ರ ಬಹಳವಾಗಿದೆ. ಇವರು ತಮ್ಮ ಗ್ರಂಥಗಳನ್ನೆಲ್ಲ ಶೃತಿ ಸ್ಮೃತಿಗಳ ಸಾರವನ್ನು ಹಿಂಡಿ ಇಂಗಡಿಲಿನ ಇಂಪಿನಂತೆ ಬಿಳದಿಂಗಳ ತಂಪಿನಂತೆ ಕುಸುಮಂಗಳ ಕಂಪಿನಂತೆ ಕನ್ನಡಕ್ಕೆ ಕೊಟ್ಟ

ರುತ್ತಾರೆ. ಅವರ ಗ್ರಂಥಗಳಲ್ಲಿನ ಅಮೋಘ ರತ್ನವೇ ವಿವೇಕಚಿಂತಾಮಣಿ. ನಿಜಗುಣರಿಗೆ ಅದ್ವೈತ ಸಿದ್ಧಾಂತದಲ್ಲಿ ಪರಿಣತ ಪಾಂಡಿತ್ಯವಿತ್ತೆಂದು ಅವರ ಗ್ರಂಥಗಳಿಂದ ತಿಳಿದುಬರುವುದಾದರೂ ಶಿವಶಕ್ತಿಗಳ ಅವಿನಾಭಾವ ಸಂಬಂಧಗಳನ್ನು ಪ್ರತಿಪಾದಿಸುವ ಶಕ್ತಿ ವಿಶಿಷ್ಟಾದ್ವೈತ ಸಿದ್ಧಾಂತವನ್ನು ಬಿಟ್ಟು ಅವರು ಹೊರಗೆ ಹೋಗಿಲ್ಲ. ಲಿಂಗಪೂಜೆ, ಜಂಗಮಾರ್ಚನೆ ಪ್ರಸಾದಸೇವನೆ ಮುಂತಾದ ಅಷ್ಟಾವರಣದ ವಿಚಾರಣೆಗಳಿಗೆ ತಡೆಯಿಲ್ಲದಂತೆ ಇವರ ಗ್ರಂಥಗಳಲ್ಲಿ ಎಡೆ ಇದೆ. ಕೈವಲ್ಯ ಪದ್ಧತಿಗಳ ಯೋಗ ಪ್ರತಿಪಾದನಾ ಸ್ಥಳವು ಕೇವಲ ಲಿಂಗಾಂಗ ಸಾಮರಸ್ಯವನ್ನೇ ವರ್ಣಿಸುತ್ತದೆ. ಒಟ್ಟಿನಲ್ಲಿ ಇವರ ಕೃತಿಗಳ ಸರ್ವ ಸಾರವೂ, ಚರಮಧ್ಯೇಯವೂ ಶಿವಾದ್ವೈತವೆಂದು ಹೇಳಬಹುದು. ಮುಮುಕ್ಷುಗಳಿಗೆ ಬೇಗನೆ ದಾರಿತೋರಿಸುವ ಸುಲಭವಾದ ಭಕ್ತಿಮಾರ್ಗವನ್ನು ಇವರು ಹೆಚ್ಚಾಗಿ ಪ್ರತಿಪಾದಿಸಿದ್ದಾರೆ. ತ್ರಿಷಷ್ಟಿ ಪುರಾತನರ ತ್ರಿವಿಧಿಯು ಕೇವಲ ಭಕ್ತರನ್ನು ಕುರಿತು ಹಾಡಿದ ಗೀತೆ. ಇವರ ಗ್ರಂಥ ಭಂಡಾರವು ಬರಿ ಜ್ಞಾನದ ಗಣಿ ಅಷ್ಟೇ ಅಲ್ಲ. ಅದು ಭಕ್ತಿಯ ಮಧುರ ಮಧುವಿನ ಪಾತ್ರ್ಯವೂ ಆಹುದು.

ಶಿವಯೋಗಿ ನಿಜಗುಣರು ಬಹು ದೊಡ್ಡ ಜ್ಞಾನಿಗಳಾದರೂ ಉದ್ಧಾಮ ಪಂಡಿತರಾದರೂ ಅವರ ಭಾಷೆಯು ಎಲ್ಲರಿಗೂ ಸುಲಭವಾಗಿ ತಿಳಿಯುವಂತೆ ಸರಳಗನ್ನಡದಲ್ಲಿದೆ. ಭಾಷೆಯು ಎಷ್ಟು ಸರಳವೋ ಅದು ಅಷ್ಟು ಮೋಹಕವೂ ಅರ್ಥಯುಕ್ತವೂ ಆಗಿದೆ. ಇವರು ತಮ್ಮ ಗ್ರಂಥರಚನೆಗೆ ರಗಳೆ, ತ್ರಿವಿಧಿ, ಸಾಂಗತ್ಯ, ಹಾಡುಗಳು ಮೊದಲಾದ ವಿವಿಧ ಛಂದಸ್ಸನ್ನು ಉಪಯೋಗಿಸಿಕೊಂಡಿರುವುದನ್ನು ನೋಡಿದರೆ ಈ ಕವಿಗೆ ಗಾಯನದ ಮರ್ಮವೂ ಛಂದಸ್ಸಿನ ಹೃದಯವೂ ಸಂಪೂರ್ಣವಾಗಿ ತಿಳಿದಿತ್ತೆಂದು ಉಹಿಸಬಹುದು. ಇವರು ಶಾಸ್ತ್ರ ವಿಷಯಗಳನ್ನು ಹೇಳಲಿಕ್ಕೆ ಕನ್ನಡ ಗದ್ಯ ಶೈಲಿಯನ್ನು ಉಪಯೋಗಿಸಿಕೊಂಡುದು. (ವಿವೇಕ ಚಿಂತಾಮಣಿ ಮತ್ತು ಸರಮಾರ್ಥ ಪ್ರಕಾಶಿಕೆಗಳಲ್ಲಿ) ಇವರ ನೈಪುಣ್ಯತೆಗೆ ಸಾಕ್ಷಿಯಾಗಿದೆ. ಭಾಷೆ ಮತ್ತು ವಿಷಯಗಳು ಮಾತ್ರ ಪೂರ್ಣ ಪರಿಶುದ್ಧತೆಯಿಂದ ಇವರ ಗ್ರಂಥಗಳಲ್ಲಿ ಕೂಡಿಕೊಂಡಿವೆ. ಅವುಗಳೆಲ್ಲವನ್ನೂ ವಿಮರ್ಶೆ ಮಾಡುವದು ಪ್ರಕೃತ ನಮ್ಮ ಭಾಗದ ಕೆಲಸವಲ್ಲವಾದರೂ ಕೆಲವು ಉದಾಹರಣೆಗಳನ್ನು ಸೂಚಿಸುವದು ಅವಶ್ಯಕವಾಗಿದೆ. “ಕಾದ ಕಬ್ಬಿಣದೊಂದು ಗಟ್ಟಿಯೊಳಗಣಿತಮಾದ ಕೆಡಿಗಳುದಯಿಸುವಂತೆ ” ಎಂಬುದು ಎಷ್ಟು

ವ್ಯವಹಾರಿಕವೋ ಅಷ್ಟು ಪಾಂಡಿತ್ಯಪೂರ್ಣ “ ಮಿಸುನಿ ತೊಡವೆನಿಸಿ ಬಹು ವೆಸರುದಳದಂತೆ ” ಎಂಬುದು ಇವರ ಉಸಮಾನದ ಕೌಶಲ್ಯಕ್ಕೆ ಸಾಕ್ಷಿ. ತರಣಿಶಚಿರೋಚಿಗಳ ಕಿರಣಂಗಳೈದಿ ಸಂಹರಿಸದ ಜ್ಞಾನ ತಿಮಿರಮಂ ಕೆಡಿಸುವುದು ಗುರುವರ್ಯ ನಿನ್ನ ನಸುನೋಟಿ ’ ಎಂಬ ಪ್ರಯೋಗವು ಎಷ್ಟು ಸಹಜವಾಗಿದೆ. ಮಿಗಿಲೊಡ್ಡಣೆ ಮಿಂಚಿನ ಕಳೆಯಂತೆ, ವೃಗ ತೃಷ್ಟೆಯ ಕನಸಿನ ಸಿರಿಯಂತೆ, ಸುರಧನು ಬೊಬ್ಬಳುಕಿಯ ಬಗೆಯಂತೆ, ತೆರೆ ದೀಪಜ್ವಲೆಯ ತೆರನಂತೆ, ಸುಳಿಗಾಳಿಯ ಮಂ ಜಿನ ಪರಿಯಂತೆ ಈ ಕೆಲವು ಉಸಮಾನಗಳಿಂದ ಅವರ ರಚನಾಕೌಶ ಲ್ಯವು ತಮ್ಮಗಳಿಗೆಲ್ಲ ವೇದ್ಯವಾಗದಿರದು.

ಅವರ ಕೃತಿಗಳಲ್ಲಿನ ಭಾವದಬಂಧುರತೆಗಾಗಿ ಒಂದು ನಿದರ್ಶನವನ್ನು ಮಾತ್ರ ತೋರಿಸಲಿಚ್ಛಿಸುತ್ತೇವೆ. ಗೀತೆಯಲ್ಲಿನ ಕೆಲವು ವಾಕ್ಯಗಳಿಗೂ ಅದೇ ಅರ್ಥದ ನಿಜಗುಣರ ವಚನಗಳಿಗೂ ಇರುವ ಸಾಮ್ಯವನ್ನು ವ್ಯಾಪ್ತಿಪರಿಪಾಕಗಳನ್ನು ಇಲ್ಲಿ ನೋಡಬಹುದು. ತ್ರಿವಿಧ ತಪಸ್ಸುಗಳನ್ನು ಕುರಿತು ಆ ಋಷಿಕವಿಯು ಹಾಡಿದ ವಚನವಿದು:—

ಮಾಡಲಿಲ್ಲವೇ | ತಪವ | ಮಾಡಲಿಲ್ಲವೇ || ಪ ||

ಕೂಡಿ ಸುಗುಣದೊಡನೆ ತಿಳಿದು | ನೊಡಿದ ತ್ರಿವಿಧಕರಣದಲ್ಲಿ || ಅ. ಪ ||

ಗುರುಭಜನೆ ಸುಕರ್ಮ ವೃತ್ತಿ | ಹರನ ಪೂಜೆ |

ಶರಣ ಸೇವೆ | ಪರಮ ಸಾತ್ವಿಕಂಗಳೆಂಟು |

ನೆರದು ನೆಲಸಿ ತನುವಿನಲ್ಲಿ

|| ೧ ||

ಈ ನುಡಿಗೆ ಸರಿಯಾದ ಗೀತೆಯ ಶ್ಲೋಕವಿದು:—

ದೇವ ದ್ವಿಜಗುರು ಪ್ರಾಜ್ಞ ಪೂಜನಂ ಶೌಚ ಮಾರ್ಜನಂ |

ಬ್ರಹ್ಮಚರ್ಯಮಹಿಂಸಾ ಚ ಶಾರೀರಂ ಶಪಲುಚ್ಯತೇ ||

ಇವುಗಳು ಶಾರೀರಕ ತಪಸ್ಸುಗಳನ್ನು ಕುರಿತು ಹಾಡಿದವುಗಳು.

ಇನ್ನು ವಾಚಕ ತಪಸ್ಸಿನ ವಿಚಾರವನ್ನು ಕೇಳಿ:—

ವಿನಯ ವನ್ಯ ಹಿತವ ತರ್ಕ್ಯ | ವನಪ ಶಬ್ದ ವಚಲಿತಾರ್ಥ |

ವನಘ ಮಂತ್ರವಾಗ ಮಂಗ | ಇನಿತು ವಿಡಿದು ಸುವಚದಲ್ಲಿ || ೨ ||

ಇದೇ ಅರ್ಥದ ಗೀತೆಯ ಶ್ಲೋಕವಿದು:—

ಅನುದ್ವೇಗಕರಂ ವಾಕ್ಯಂ | ಸತ್ಯಂ ಪ್ರಿಯ ಹಿತಂ ಚಯತ್ ||

ಸ್ವಾಧ್ಯಾಯಾಭ್ಯಾಸನಂ ಚೈವ | ವಾಙ್ಮಯಂ ತಸ ಉಚ್ಯತೇ ||

ಇನ್ನು ಮಾನಸಿಕ ತಪಸ್ಸನ್ನು ಕುರಿತು ವಿಚಾರವಿದು:—

ಶಮವಿವೇಕವಾತ್ಮವಿದ್ಯೆ | ದಮ ದಯಾ ವಿರಕ್ತಿಯೋಗ ||

ವಮಳರೂಪ ಶಂಭುಲಿಂಗ ನಮರ್ದು ತೋರೆ ಸಮನದಲ್ಲಿ || ೩

ಗೀತೆಯಲ್ಲಿನ ರೂಪವಿದು:—

ಮನಃಪ್ರಸಾದ ಸೌಮ್ಯತ್ವಂ ಮೌನಮಾತ್ಮವಿನ್ರಿಗ್ರಹಃ |

ಭಾವ ಸಂಶುದ್ಧಿ ರಿತ್ಯೇತತ್ತಪೋ ಮಾನಸ ಉಚ್ಯತೇ ||

ಒಟ್ಟಿನಲ್ಲಿ ಕನ್ನಡದ ಈ ಕೃತಿಗಳಲ್ಲಿ ಕಂಡುಬರುವ ವ್ಯಾಪ್ತಿ ಮತ್ತು ವಸ್ತು ನಿರೂಪಣೆಗಳು ನಮಗೆ ಹೆಚ್ಚು ಪ್ರಿಯವಾಗಿ ತೋರುತ್ತಿವೆ. ಇಂತಹ ಅಮೂಲ್ಯ ಭಾವನೆಗಳು ಕನ್ನಡಕ್ಕೆ ದೊರಕಿರುವುದು ಕನ್ನಡಿಗರಾದ ನಮ್ಮ ಭಾಗ್ಯೋದಯವೇ ಸರಿ. “ ಸುಡುವ ಕನ್ನಡಿಯೊಳಿದೊಡೆ ನಿಜಾಸ್ಯಂ ಬೇಗ ಒಡೆಯದಂತಿಹುದು ” ಎನ್ನುವಂಥ ಭಾವದ ಬಗೆ ಇದು. ಈ ಅಮರ ಕೃತಿಗಳಿಗೆ ಕಾಲ, ದೇಶ, ವರ್ತಮಾನಗಳಿಗೆ ಮೀರಿದ ಸ್ಥಾನಗೌರವವಿದೆ. ಕನ್ನಡದ ಹೆಚ್ಚಳಕ್ಕೆ ಇವುಗಳೇ ಆಡಿಗಲ್ಲುಗಳು. ಇಂಥ ಕೃತಿರತ್ನಗಳನ್ನು ಕನ್ನಡ ತಾಯಿಯ ಚರಣತಲದೊಳಿಟ್ಟು ಮಹಾವುರುಷನ ಸ್ಮಾರಕದಿನವು ಬಹು ಪುಣ್ಯಮಯ ದಿನವೆಂದು ಮತ್ತೊಮ್ಮೆ ಒತ್ತಿ ಹೇಳದಿರಲಾಗದು. ಕನ್ನಡ ನಾಡೆಲ್ಲವೂ ಇಲ್ಲಿನ ಸಹೃದಯರ ಮತ್ತು ಶ್ರೀಗಳವರ ಅನುಕರಣ ಮಾಡಬೇಕೆಂಬುದನ್ನು ಮತ್ತೆ ನೆನಪಿಗೆ ತರಬಯಸುತ್ತೇವೆ. ಮುಂದಿನ ಕಾರ್ಯಕ್ರಮಗಳು ನಿರ್ವಿಘ್ನವಾಗಿ ನಡೆಯಲೆಂದು ಹಾರೈಸಿ, ಪರಮಾತ್ಮನನ್ನು ಪ್ರಾರ್ಥಿಸಿ ಸ್ಮಾರಕೋತ್ಸವದ ನಾಂದಿ ಗೀತೆಯನ್ನು ಹಾಡುವ ಸೌಭಾಗ್ಯವನ್ನು ನಮ್ಮ ಪಾಲಿಗೆ ಕೊಟ್ಟ ಕನ್ನಡ ತಾಯಿಗೆ ನಮಿಸಿ ವಿರಮಿಸುತ್ತೇನೆ.

ತರುವಾಯ ಸ್ವಾಗತ ಸಂಘಾಧ್ಯಕ್ಷರಾದ ಶ್ರೀ ಕೆ. ಟಿ. ಸತ್ಯನಾರಾಯಣ ಶೆಟ್ಟಿರು ತಮ್ಮ ಸ್ವಾಗತ ಭಾಷಣದಲ್ಲಿ ಕರ್ನಾಟಕ ವಾಙ್ಮಯವನ್ನು ಕುರಿತು ಅನೇಕ ವಿಷಯಗಳನ್ನೊಡಕೊಂಡ ಒಂದು ಮಹತ್ವದ ಭಾಷಣವನ್ನು ಮಾಡಿದರು. ಅದರಲ್ಲಿಯ ಮುಖ್ಯಾಂಶಗಳು ಅವವೆಂದರೆ:—

ಕರ್ನಾಟಕ ದೇಶವು ಪೂರ್ವದಲ್ಲಿ ಅತ್ಯಂತ ಘನತೆಗೇರಿತ್ತೆಂಬದಕ್ಕೆ ನಮ್ಮ ಇತಿಹಾಸವೇ ಸಾಕ್ಷಿ. ಗಂಗ, ಕದಂಬ, ಹೊಯ್ಸಳ, ದೇವಗಿರಿ

ಯಾದವ, ಬದಾಮಿ ಚಾಲುಕ್ಯ, ರಾಷ್ಟ್ರಕೂಟ, ಕಲ್ಯಾಣಚಾಲುಕ್ಯ, ವಿಜಯನಗರ ಮೊದಲಾದ ನಮ್ಮ ಹಳೆಯ ಸಾಮ್ರಾಜ್ಯಗಳ ಚರಿತ್ರೆಯು ಈಗಲೂ ನಮ್ಮಲ್ಲಿ ಒಂದು ನವಜೈತನ್ಯವನ್ನು ಉಂಟುಮಾಡುವಂತಿದೆ. ಕೆಳದಿ, ಬೀಳಗಿ, ಸ್ವಾದಿ, ಕೆತ್ತೂರು, ಕೂಡಗು, ಮಾಗಡಿ ಮೊದಲಾದ ಕಡೆ ಅಳಿದ ಪಾಳೆಯಗಾರರ ಚರಿತ್ರೆಯೂ ಗಣನಾರ್ಹವಾಗಿಯೇ ಇದೆ.

ಚಿತ್ರ, ವಾಸ್ತುಶಿಲ್ಪ, ಸಂಗೀತ ಈ ಮೊದಲಾದ ಲಲಿತ ಕಲೆಗಳಲ್ಲಿ ನಮ್ಮ ಹಿರಿಯ ಕನ್ನಡಿಗರು ಅತ್ಯಂತ ಯಶಸ್ವಿಗಳಾಗಿದ್ದರೆಂಬುದಕ್ಕೆ ಪ್ರತ್ಯಕ್ಷ ಸಾಕ್ಷಿಗಳೆವೆ. ಡಾಕ್ಟರ ಫರ್‌ಗ್ಯೂಸನ್ ಸರ್ ಎಂ. ವಿಶ್ವೇಶ್ವರಯ್ಯರ್ ಪ್ರೊ|| ಕಾಳಿದಾಸ ನಾಗ್ ಮೊದಲಾದ ಲೋಕವಿಖ್ಯಾತ ಶಿಲ್ಪಕಲಾ ವಿಶಾರದರಿಂದ ಅಭಿವರ್ಣಿತವಾಗಿರುವ ಹಳೆಯ ಬೀಡು, ಬೇಲೂರು, ಸೋಮನಾಥ ಪುರಗಳಲ್ಲಿಯ ಜಗನ್ನೋಹಕ ದೇವಾಲಯಗಳೂ ಶ್ರವಣಬೆಳಗುಳದಲ್ಲಿಯ ಲೋಕವಿಖ್ಯಾತ ಗೋಮಟೇಶ್ವರ ಸ್ವಾಮಿಯ ಮೂರ್ತಿಯೂ ಹಂಪೆಯ ಅದ್ಭುತಾಕಾರವಾದ ವಿಗ್ರಹ ಮತ್ತು ದೇವಾಲಯಗಳೂ ಬಾದಾಮಿ ಎಲ್ಲೋರ ಎಲೆಫಂಟ, ಕಾರ್ಲೆ, ಆಜೆಂಟ್‌ಗಳಲ್ಲಿಯ ಗುಹಾಂತರ್ಗತ ದೇವಾಲಯಗಳೂ ವಿಜಾಪುರದ ಗೋಳಗುಮಟೆ ಇಬ್ರಾಹಿಮರೋಜ್ ಮೊದಲಾದ ಕಟ್ಟಡಗಳೂ ನಮ್ಮ ಹಿರಿಯರ ಕಲಾವೈಭವಕ್ಕೆ ನಿದರ್ಶನವಾಗಿದೆ.

ಅರಸುತನದಲ್ಲಿ ಕಿರಿಯವರಾದರೂ ಕಲಾಭಿರುಚಿಯಲ್ಲಿ ಹಿರಿಯರೆನಿಸಿದ ಕೆಳದಿ ರಾಜರ ವೀರಭದ್ರ ದೇವಾಲಯ, ಅಘೋರೇಶ್ವರ ದೇವಾಲಯಗಳೂ, ಸ್ವಾದಿಯ ಅರಸ ರಘೋಪನಾಯಕನಿಂದ ಬನವಾಸಿಯ ಮಧುಕೇಶ್ವರನಿಗೆ ಅರ್ಪಿಸಲ್ಪಟ್ಟಿರುವ ಲೋಕವಿಖ್ಯಾತವಾದ ಕಲ್ಲಮಂಚವೂ ಕನ್ನಡಿಗರ ಕಲಾ ನೈಪುಣ್ಯವನ್ನು ಕೈಯೈತ್ತಿ ಸಾರುತ್ತಿವೆ.

ಸಾಹಿತ್ಯ ವಿಚಾರದಲ್ಲಿ ಕರ್ನಾಟಕವು ಯಾರಿಗೂ ತಲೆತಗ್ಗಿಸಬೇಕಾಗಿಲ್ಲವೆಂದು ಹಲವು ವಿದ್ವಾಂಸರು ಹೇಳುವದನ್ನು ನಾವು ಕೇಳಿದ್ದೇವೆ. ಜೈನರ ಪ್ರೌಢ ಸಾಹಿತ್ಯ, ವೀರಶೈವರ ಸರಳ ಸಾಹಿತ್ಯ, ಬ್ರಾಹ್ಮಣರ ಮಧುರ ಸಾಹಿತ್ಯ ಇವು ಮೂರು ಸೇರಿ ನಮ್ಮ ಪ್ರಾಚೀನ ಸಾಹಿತ್ಯವು ತ್ರಿವೇಣೀ ಸಂಗಮದಂತೆ ಅತ್ಯಂತ ಸವಿತ್ರದಾಗಿದೆಯೆಂದು ನಾನು ತಿಳಿದಿದ್ದೇನೆ.

ನಮ್ಮ ನಾಡಿನಲ್ಲಿ ಪಂಡಿತರ ಸಾಹಿತ್ಯದಂತೆಯೇ ಪಾಮರರ ಸಾಹಿತ್ಯವೂ ಬಹಳವಾಗಿದೆ ಎಂಬುದನ್ನು ಹಳಿಗಾಡಿನಲ್ಲಿ ನಾವು ಮನಗಾಣ

ಬಹುದು. ಇತ್ತೀಚೆಗೆ ಕರ್ನಾಟಕದ ಹಲವು ವಿದ್ವಾಂಸರು ಈ ಹಳ್ಳಿಗಾಡಿನ ಸಾಹಿತ್ಯವನ್ನು “ಜನಪದ ಸಾಹಿತ್ಯ”ವೆಂಬ ಹೆಸರಿನಿಂದ ಪ್ರಕಟಿಸುತ್ತಿರುವುದು ಪ್ರಶಂಸನೀಯವಾಗಿದೆ. ಚಿನ್ನವು ಅಪೇಕ್ಷಣೀಯವಾದರೂ ಕಬ್ಬಿಣವು ತಿರಸ್ಕರಣೀಯವಲ್ಲದ ಹಾಗೆ.

ಇಪ್ಪತ್ತನೆಯ ಶತಮಾನದ ಪ್ರಾರಂಭದಿಂದ ಇಂಗ್ಲಿಷ್ ಸಾಹಿತ್ಯದಿಂದ ಸ್ಫೂರ್ತಿ ಹೊಂದಿದ ಹಲವು ಪ್ರತಿಭಾಶಾಲಿಗಳೂ ಕನ್ನಡದಲ್ಲಿ “ನವೀನ ಸಾಹಿತ್ಯವೊಂದನ್ನು ಬೆಳೆಸುತ್ತಿದ್ದಾರೆ. ಈ ಸಾಹಿತ್ಯ ಗ್ರಂಥಗಳು ಇತ್ತೀಚೆಗೆ ಹುಟ್ಟು ಹೊಳೆಯಂತೆ ಹೆಚ್ಚಿಬರುತ್ತಿವೆ. ಗಂಭೀರವೂ ನಿಯಮಬದ್ಧವೂ ಆದ ಪ್ರಾಚೀನ ವಾಙ್ಮಯದ ಮುಂದೆ ವಿಶಾಲವೂ ಸ್ವೈರವೂ ಆದ ಈ ನವೀನ ಸಾಹಿತ್ಯವು ನಲಿಯುತ್ತಿರುವುದು ಯಾರಿಗೆ ತಾನೆ ಸಂತೋಷದಾಯಕವಲ್ಲ? ವಯೋವೃದ್ಧನಾದ ತಂದೆಯ ಮುಂದೆ ಬಿಸಿ ರಕ್ತದ ತರುಣರು ಓಡಾಡಿದರೆ ಗಿರಿಜಾ ಮೀಷೆಯ ಪಾಳೆಯಗಾರನ ಮುಂದೆ ಕಿರಿ ಮೀಷೆಯ ನಾಗರಿಕನು ಅಡ್ಡಾಡಿದರೆ ಬೇಡವೆನ್ನಲಾದೀತೇ?

ಸಹೃದಯರೇ!

ನವೀನ ಸಾಹಿತ್ಯವನ್ನು ಕುರಿತು ನಾನು ಕೆಲವು ಮಾತುಗಳನ್ನು ಹೇಳಬಯಸುತ್ತೇನೆ. ನನಗೆ ಪ್ರಾಚೀನ ಸಾಹಿತ್ಯದಲ್ಲಿ ಭಕ್ತಿ ಹೆಚ್ಚು. ನವೀನ ಸಾಹಿತ್ಯದಲ್ಲಿ ಪ್ರೀತಿ ಹೆಚ್ಚು. ಶಾಸ್ತ್ರ ಬಲವಿಲ್ಲದ ನನ್ನ ಮನಸ್ಸು ಸರಳವಾದ ಕಾಲೋಚಿತವಾದ ನವೀನ ಸಾಹಿತ್ಯದ ಕಡೆಗೆ ಧಾವಿಸುವದು ಸಹಜವಾಗಿಯೇ ಇದೆ. ನನ್ನ ಮನೆಯ ಪುಸ್ತಕಾಲಯದಲ್ಲಿ ಹಳೆಯ ಸಾಹಿತ್ಯ ಕ್ಕಿಂತಲೂ ಹೊಸ ಸಾಹಿತ್ಯ ಗ್ರಂಥಗಳೇ ಹೆಚ್ಚು ಸ್ಥಳವನ್ನು ಆಕ್ರಮಿಸಿವೆ ಎಂದು ಹೇಳಿದರೆ ನನ್ನ ಮನೋಧರ್ಮವನ್ನು ನೀವು ಸುಲಭವಾಗಿ ಊಹಿಸಬಹುದು.

ಈ ನವೀನ ವಾಙ್ಮಯದಲ್ಲಿ ಸಣ್ಣ ಕಥೆ, ಕಾದಂಬರಿ, ನಾಟಕ ವಿಮರ್ಶೆ ಕವಿತೆ, ಹರಟೆ ಇತ್ಯಾದಿ ಮನೋರಂಜಕ ವಿಚಾರಗಳೇ ಹೆಚ್ಚು ಹೆಚ್ಚಾಗಿ ಬೆಳೆಯುತ್ತಿವೆ. ಚಾರಿತ್ರಕ ಹಾಗೂ ವೈಜ್ಞಾನಿಕ ಗ್ರಂಥಗಳು ಬಹಳ ಕಡಿಮೆಯಾಗಿವೆ. ಜನಜೀವನಕ್ಕೆ ಅವಶ್ಯವಾದ ಮತ್ತು ಅತ್ಯುಪಯುಕ್ತವಾದ ಆರೋಗ್ಯಶಾಸ್ತ್ರ, ಸಂತಾನಶಾಸ್ತ್ರ, ಖಗೋಳಶಾಸ್ತ್ರ, ಭೂಗೋಲಶಾಸ್ತ್ರ, ಭೂಗರ್ಭ ಶಾಸ್ತ್ರ ವ್ಯವಸಾಯಶಾಸ್ತ್ರ, ಸಮಾಜಶಾಸ್ತ್ರ, ರಾಜನೀತಿಶಾಸ್ತ್ರ,

ರಸಾಯನಶಾಸ್ತ್ರ ಮತ್ತು ಭೌತಿಕಶಾಸ್ತ್ರ ಇತ್ಯಾದಿ ಶಾಸ್ತ್ರಗ್ರಂಥಗಳು ಅತ್ಯವಶ್ಯಕವಾಗಿವೆ. ದೇಶಾಭಿಮಾನವನ್ನೂ ವಿಶ್ವಪ್ರೇಮವನ್ನೂ ಬೋಧಿಸುವ ಪುಸ್ತಕಗಳು ಎಷ್ಟುಬೇಗನೆ ಬಂದರೆ ಅಷ್ಟು ಉತ್ತಮ—ಆಧುನಿಕ ಲೇಖಕರು ಇದನ್ನು ಗಮನಿಸಬೇಕೆಂದು ನನ್ನ ಪ್ರಾರ್ಥನೆ.

ಕನ್ನಡ ಸಾಹಿತ್ಯ ಚರಿತ್ರೆಯಲ್ಲಿ ಪಂಪ, ರನ್ನರಂತಹ ಮಹಾ ಕವಿಗಳೂ ಹರಿಹರ ರಾಘವಾಂಕರಂತಹ ಕ್ರಾಂತಿಕಾರಕ ಕವಿಗಳೂ ಲಕ್ಷ್ಮೀಶ ಕುಮಾರ ವ್ಯಾಸರಂತಹ ಕವಿಕೋಕಿಲಿಗಳೂ ಆಗಿರೋಗಿದ್ದಾರೆ. ಲೋಕಪ್ರಿಯನಾದ ಸರ್ವಜ್ಞಮೂರ್ತಿಯ ವಚನಗಳು ನವರಸಾಯನವಾಗಿವೆ. ಶಿವಶರಣರ ವಚನಗಳು ಕನ್ನಡ ಉಪನಿಷತ್ತುಗಳೆಂದೇ ಹೆಸರಾಗಿವೆ. ಹರಿದಾಸರ ವಾಙ್ಮಯವು ಜನಜೀವನದ ಉದ್ಧಾರಕ್ಕೆ ಕೈದೀವಿಗೆಯಾಗಿದೆ. ಒಟ್ಟಿನಲ್ಲಿ ನಮ್ಮ ಸಾಹಿತ್ಯದಲ್ಲಿ ಎಲ್ಲವೂ ಇದೆ. ಆದರೆ ಈಗ ನಮ್ಮ ಜೀವನದಲ್ಲಿ ಮಾತ್ರ ಅವು ಕಡಿಮೆಯಾಗಿವೆ.

ಒಂದು ನಾಡಿನ ಉನ್ನತಿಗೆ ಆ ನಾಡಿನ ವಿಭೂತಿಗಳೇ ಕಾರಣೀಭೂತರಾಗಿರುತ್ತಾರೆ. ಮಹಾರಾಷ್ಟ್ರ, ಗುಜರಾತ್, ಬಂಗಾಲ ಪ್ರಾಂತಗಳು ಸರ್ವತೋಮುಖವಾದ ಏಳಿಗೆಗೆ ಬರಲು ಆಯಾ ದೇಶದ ವಿಭೂತಿಗಳ ಅವಿಶ್ರಾಂತ ಪ್ರಯತ್ನವೇ ಕಾರಣವಾಗಿದೆ. ಆದ್ದರಿಂದಲೇ ತತ್ತ್ವದ್ವೇಶೀಯರು ಅವರನ್ನು ಪ್ರಾಣಸ್ವರೂಪರನ್ನಾಗಿ ಭಾವಿಸಿರುತ್ತಾರೆ. ಸಮರ್ಥ ರಾಮದಾಸ ಸಾಧು, ತುಕಾರಾಮ, ಜ್ಞಾನೇಶ್ವರ, ಏಕನಾಥ, ಭಕ್ತಪತಿ ಶಿವಾಜಿ, ನಾನಾ ಫಡ್ನವೀಸ, ಲೋಕಮಾನ್ಯ ತಿಲಕ ಮೊದಲಾದವರನ್ನು ಮರಾಠಿಗರೂ, ಚೈತನ್ಯ, ರಾಜಾ ರಾಮಮೋಹನರಾಯ, ರಾಮಕೃಷ್ಣ ಪರಮಹಂಸ, ಸ್ವಾಮಿ ವಿವೇಕಾನಂದ, ಈಶ್ವರಚಂದ್ರ ವಿದ್ಯಾಸಾಗರ, ದೇಶಬಂಧು ದಾಸ ಮೊದಲಾದವರನ್ನು ಬಂಗಾಲಿಗಳೂ, ಮಹಾತ್ಮಾ ಗಾಂಧಿ, ವಿಠಲಭಾಯಿ ಪಟೇಲ, ಸರದಾರ ಪಟೇಲ ಇತ್ಯಾದಿಗಳನ್ನು ಗುಜರಾಥಿಗಳೂ ಭಕ್ತಿಭಾವದಿಂದ ಆರಾಧಿಸುವಂತೆ ಕನ್ನಡಿಗರಾದ ನಾವು ನಮ್ಮ ನಾಡಿನ ಮಹಾಪುರುಷರ, ವಿಭೂತಿಗಳ, ತತ್ತ್ವಜ್ಞಾನಿಗಳ ನಾಮಸ್ಮರಣೆ ಮಾಡುವದೂ ಗುಣಗಾನ ಮಾಡುವದೂ ನಮ್ಮ ಕರ್ತವ್ಯವಲ್ಲವೇ?

ಸುಮಾರು ಒಂದುವರೆ ಕೋಟಿ ಕನ್ನಡಿಗರೆಲ್ಲರ ಶ್ರದ್ಧಾಭಕ್ತಿಗೆ ಪಾತ್ರರಾದ ಕರ್ನಾಟಕದ ಜೀವರತ್ನಗಳೆನಿಸಿದ ಇಮ್ಮಡಿ ಪುಲಿಕೇಶಿ, ತ್ರಿಭುವನ ವಿಕ್ರಮಾದಿತ್ಯ, ನೃಪತುಂಗ ದೇವ, ಕೃಷ್ಣದೇವರಾಜ, ಸಾಮ್ರಾಟ್ ವಿಷ್ಣು

ವರ್ಧನ, ರಾಜನಿಷ್ಠ ಕುಮಾರ ಲಕ್ಷ್ಮಿ, ಭಕ್ತಿಭಾಂಡಾರಿ ಬಸವೇಶ್ವರ, ಮಹರ್ಷಿ ವಿದ್ಯಾರಣ್ಯ, ಆಚಾರ್ಯ ಅನಂದತೀರ್ಥ, ನಿಜಗುಣ ಶಿವಯೋಗಿ, ಪುರಂದರದಾಸ, ಕೆಳದಿ ಚನ್ನಮ್ಮಾಜಿ, ಅಕ್ಕ ಮಹಾದೇವಿ, ಮೈಸೂರಿನ ಚಿಕ್ಕದೇವರಾಜ, ಇತ್ಯಾದಿ ವಿಭೂತಿಗಳನ್ನು ಸ್ಮರಿಸಿ ಹರ್ಷಗೊಳ್ಳದ ಕನ್ನಡಿಗನಾರು? ಈ ಮಹಾಪುರುಷರ ಪುಣ್ಯದಿನಗಳನ್ನೂ ಜಯಂತಿಗಳನ್ನೂ ಆಚರಿಸಿ ಅವರ ಗುಣಗಾನ ಮಾಡುವದೂ ಅದರಿಂದ ದಿವ್ಯ ಸ್ಫೂರ್ತಿಯನ್ನು ಹೊಂದುವದೂ ಕನ್ನಡಿಗರಾದ ನಮ್ಮ ಕರ್ತವ್ಯವಲ್ಲವೇ?

ಕನ್ನಡ ಸಾಹಿತ್ಯ ಚರಿತ್ರೆಯಲ್ಲಿ ಶ್ರೀ ನಿಜಗುಣ ಶಿವಯೋಗಿಯು ಅನೇಕ ವಿಧಗಳಿಂದ ಗಣ್ಯನಾದವನೆಂದು ತಿಳಿದುಬರುತ್ತದೆ. ಕನ್ನಡ ಸಾಹಿತ್ಯದಲ್ಲಿ ಒಂದು ವಸ್ತುಕೋಶವನ್ನು ಬರೆದ ಕೀರ್ತಿಯು ಅಂದಿನಿಂದ ಇಂದಿನ ವರೆಗೆ ಶ್ರೀ ನಿಜಗುಣ ಶಿವಯೋಗಿಯ ಹೊರತು ಮತ್ತಾರಿಗೂ ಲಭಿಸಿಲ್ಲ. ಈ ಒಂದು ಕಾರಣದಿಂದಲೇ ಅಖಿಲ ಕನ್ನಡಿಗರೂ ಶ್ರೀ ನಿಜಗುಣ ಶಿವಯೋಗಿಯ ವಿಷಯದಲ್ಲಿ ಎಷ್ಟು ಕೃತಜ್ಞರಾಗಿರಬೇಕೆಂಬುದು ಸ್ಪಷ್ಟವಾಗುತ್ತದೆ. ಈ ದಿವಸ ಶ್ರೀ ನಿಜಗುಣ ಶಿವಯೋಗಿಯ ಚರಿತ್ರೆಯನ್ನೂ ಗ್ರಂಥಗಳನ್ನೂ ಕುರಿತು ಪಂಡಿತರನೇಕರು ವ್ಯಾಖ್ಯಾನ ಮಾಡತಕ್ಕವರಾಗಿರುತ್ತಾರಾದುದರಿಂದ ನಾನು ಈ ವಿಚಾರವನ್ನು ಹೆಚ್ಚು ವಿಸ್ತರಿಸಲಾರೆನು.

ಸಾಹಿತ್ಯದ ಜನ ಜೀವನಕ್ಕೆ ಅವಶ್ಯಕವಾದುದು. ನಾಗರಿಕ ಜನಾಂಗವು ತನ್ನ ಸಾಹಿತ್ಯ, ಸಂಸ್ಕೃತಿ, ಇತಿಹಾಸ, ಲಲಿತಕಲೆಗಳನ್ನು ಎಂದಿಗೂ ಉಪೇಕ್ಷಿಸಲಾಗದು. ನಮ್ಮ ಪ್ರಾಚೀನರು ಇದಕ್ಕಾಗಿ ಬಹಳ ಶ್ರಮಿಸಿದ್ದಾರೆ. ಅವರ ಸಂತತಿಯವರಾದ ನಾವು ಅವುಗಳನ್ನು ಉಳಿಸಿಕೊಂಡು ಬರುವುದು ನಮ್ಮ ಪವಿತ್ರ ಕರ್ತವ್ಯವಾಗಿದೆ ಎಂದು ತಿಳಿಯಬೇಕು.

ಪ್ರಕೃತದಲ್ಲಿ ಅಖಿಲ ಕರ್ನಾಟಕದಲ್ಲಿಯೂ ಅರುಣೋದಯವಾದ ಚಿಹ್ನೆಯು ಕಂಡುಬರುತ್ತದೆ. ಕನ್ನಡಿಗರಾದ ನಾವು ಮಾಡಬೇಕಾದ ಕೆಲಸಗಳು ಕೆಲವಿವೆ. ಅವುಗಳನ್ನು ನಿರ್ವಹಿಸದ ಹೊರತು ನಾವು ಮುಂದುವರಿಯಲಾರೆವು. ನಮ್ಮ ನಾಡು ನೆರೆಹೊರೆಯ ಪ್ರಾಂತ್ಯಗಳಿಗೆ ಸಮಜೋಡಿಯಾಗಲಾರದು. ಈ ಬಗ್ಗೆ ನನ್ನ ಮನಸ್ಸಿಗೆ ಹೊಳೆದ ಕೆಲವು ವಿಷಯಗಳನ್ನು ಮುಂದೆ ಸಂಗ್ರಹಿಸಿದ್ದೇನೆ.

೧ ಹುಳಗಳ ಪಾಲಾಗುತ್ತಿರುವ ನಮ್ಮ ಪ್ರಾಚೀನ ಗ್ರಂಥಗಳು ಮುದ್ರಣವಾಗಿ ಹೊರಬೀಳಬೇಕು. ೨. ಕನ್ನಡ ಕವಿಗಳು, ಪಂಡಿತರು ಗಮಕಿಗಳು, ಗಾಯಕರು, ವಾಙ್ಮೃಗಳು, ಗ್ರಂಥಕಾರರು, ಕೀರ್ತನಕಾರರು ಇವರಿಗೆಲ್ಲ ಎಲ್ಲೆಲ್ಲಿಯೂ ಪ್ರೋತ್ಸಾಹ ದೊರೆಯಬೇಕು. ೩. ಕನ್ನಡ ಪತ್ರಿಕೆಗಳು ಸರ್ವ ವಿಧದಲ್ಲಿಯೂ ಏಳಿಗೆಯನ್ನು ಹೊಂದಬೇಕು. ಕನ್ನಡಿಗರಲ್ಲಿ ವಾಚನಾಭಿರುಚಿಯು ಸಾಸಿರ್ಮಡಿಯಾಗಿ ಬೆಳೆಯಬೇಕು. ೪ ಕನ್ನಡ ದೇಶದ ಕೈಗಾರಿಕೆ ವ್ಯಾಪಾರ ವ್ಯವಸಾಯ ಮೊದಲಾದವುಗಳು ಅಭಿವೃದ್ಧಿಯಾಗಬೇಕು. ೫. ಕನ್ನಡಿಗರೆಲ್ಲರೂ ಒಂದು ವಿಶ್ವವಿದ್ಯಾನಿಲಯದಲ್ಲಿ ಐಕ್ಯಗೊಳ್ಳಬೇಕು. ೬. ಕರ್ನಾಟಕ ಸಾಹಿತ್ಯ ಪರಿಷತ್ತು ಕರ್ನಾಟಕ ಇತಿಹಾಸ ಮಂಡಲ, ಕರ್ನಾಟಕ ವಣಿಕ್ ಸಂಘ ಮೊದಲಾದ ಸಂಸ್ಥೆಗಳು ಸರ್ವತೋಮುಖವಾಗಿ ಬೆಳೆಯಬೇಕು.

ಈ ನಮ್ಮ ಬಯಕೆಗಳೆಲ್ಲವೂ ಕೈಗೂಡಿದರೆ ಅಂದು ನಮ್ಮ ಕರ್ನಾಟಕವು ಕಂಗೊಳಿಸಿತೆಂದು ನಾನು ನಂಬಿದ್ದೇನೆ. ನಮ್ಮ ಸಾಹಿತ್ಯದ ಸುಗ್ಗಿಯು ಕನ್ನಡಿಗರನ್ನು ಕೊಂಚವಾದರೂ ಹುರಿದುಂಬಿಸಿದರೆ ನಮ್ಮ ಶ್ರಮವು ಸಫಲವಾದೀತೆಂದು ನಾನು ಭಾವಿಸುತ್ತೇನೆ.

ಮುಖ್ಯವಾಗಿ ಒಂದು ಸಮಾಜವಾಗಲಿ ಸಾಹಿತ್ಯವಾಗಲಿ ಏಳಿಗೆಯನ್ನು ಹೊಂದಬೇಕಾದರೆ ಅದಕ್ಕೆ ರಾಜಾಶ್ರಯವಿರಬೇಕು. ನಮ್ಮ ಕನ್ನಡ ಸಾಹಿತ್ಯವು ಪೂರ್ವದಿಂದಲೂ ಬಹುಮಟ್ಟಿಗೆ ಅರಸರ ಬೆಂಬಲದಿಂದಲೇ ಮುಂದುವರಿದಿದೆಂಬುದನ್ನು ನಾವು ಕನ್ನಡ ಕವಿಚರಿತ್ರೆಯಿಂದ ತಿಳಿಯಬಹುದು. ನಮ್ಮ ವೈಸಾರಿನ ಅರಸರಲ್ಲಿ ಚಿಕ್ಕದೇವರಾಜ ಒಡೆಯರು ಮುಮ್ಮಡಿ ಕೃಷ್ಣರಾಜ ಒಡೆಯರು ಕನ್ನಡ ಭಾಷೋದ್ಧಾರಕರೂ ಕವಿಶ್ರೇಷ್ಠರೂ ಎಂದು ಹೆಸರಾಗಿರುತ್ತಾರೆ. ಅಳುವ ಮಹಾಸ್ವಾಮಿಯವರಾದ ಶ್ರೀಮನ್ಮಹಾರಾಜ ಶ್ರೀಮಾನ್ ನಾಲ್ಮಡಿ ಕೃಷ್ಣರಾಜೇಂದ್ರ ಒಡೆಯರ್ ಬಹದ್ದೂರ್ ಮಹಾಪ್ರಭುಗಳೂ, ಶ್ರೀಮದ್ಯುವರಾಜ ಕಂಠೀರವ ನರಸಿಂಹರಾಜ ಒಡೆಯರ್ ಬಹದ್ದೂರ್‌ರವರೂ ಕನ್ನಡ ಭಾಷೆ ಮತ್ತು ಸಾಹಿತ್ಯದ ಉದ್ಧಾರಕ್ಕೆ ನೀಡುತ್ತಿರುವ ಸಹಾಯವು ಸ್ತುತ್ಯರ್ಹವಾಗಿದೆ.

ರಾಜಕೀಯ ಉನ್ನತಾಧಿಕಾರದಲ್ಲಿದ್ದು ಕನ್ನಡ ಸಾಹಿತ್ಯ ಸಂಸ್ಕೃತಿಗಳ ಮೇಲ್ಮೈಗೆ ಸತತ ಪ್ರಯತ್ನ ಮಾಡುತ್ತಿರುವ ನಮ್ಮ ಸಂಸ್ಥಾನದ ಮಂತ್ರಿ ಶ್ರೇಷ್ಠರಾದ ಅಮೀನ ಉಲ್ ಮುಲ್ಕ ಸರ್ ಮಿರ್ಜಾ ಇಸ್ಕಾಯಿಲ್ ಸಾಹೆ

ಬರನ್ನೂ ಬೊಂಬೈ ಸರಕಾರದ ವಿದ್ಯಾಖಾತೆಯ ಮಂತ್ರಿಗಳಾದ ನಾಮದಾರ ದಿವಾನ ಬಹದ್ದೂರ್ ಎಸ್. ಟಿ. ಕಂಬಳಿಯವರನ್ನೂ, ಶ್ರೀಮಾನ್ ಎನ್. ಎಸ್. ಸುಬ್ಬರಾವ್, ಎಂ. ಎ. ಬಾರ-ಎಟ್-ಲಾ ಇವರನ್ನೂ ನಾನು ಈ ಸಮ್ಮೇಲನದಲ್ಲಿ ಸ್ಮರಿಸದಿರಲಾರೆನು.

ಕನ್ನಡಕ್ಕಾಗಿಯೇ ತಮ್ಮ ಆಯುಷ್ಯವನ್ನು ಸವೆಸುತ್ತಿರುವ ಅಖಿಲ ಕರ್ನಾಟಕದ ಪ್ರೀತಿವಿಶ್ವಾಸಗಳಿಗೆ ಪಾತ್ರರಾದ ಶ್ರೀಮಾನ್ ಬಿ. ಎಮ್. ಶ್ರೀಕಂಠಯ್ಯನವರು, ಶ್ರೀಮಾನ್ ಡಿ. ವಿ. ಗುಂಡಪ್ಪನವರು, ಶ್ರೀಮಾನ್ ರಾವಸಾಹೇಬ ಹಳಕಟ್ಟೆ ವಕೀಲರು, ಶ್ರೀಮಾನ್ ಪಂಜೆ ಮಂಗೇಶ ರಾಯರು, ಶ್ರೀಮಾನ್ ಅಲೂರು ವೆಂಕಟರಾಯರು ಇತ್ಯಾದಿ ಮಹಾ ಪುರುಷರನ್ನು ವಂದಿಸುವದು ನಮ್ಮೆಲ್ಲರ ಕರ್ತವ್ಯವಾಗಿದೆ.

ಕನ್ನಡ ಬಂಧುಗಳೇ! ಹಿಂದೆ ಹೇಳಿರುವಂತೆ ನನಗೆ ಕನ್ನಡದಲ್ಲಿ ಪಾಂಡಿತ್ಯವಿಲ್ಲ; ನನ್ನಲ್ಲಿ ವಿದ್ಯಾಪ್ರಾಧಿಮೆಯಾಗಲಿ, ವಾಕ್ಯರಚನಾಚಾತುರ್ಯವಾಗಲಿ ಇಲ್ಲ. ಇನ್ನು ಬಹಳ ಹೊತ್ತು ನಿಮ್ಮನ್ನು ತಡೆದು ಬೇಸರ ಗೊಳಿಸಲಾರೆನು. ಈ ಮಹೋತ್ಸವಗಳಿಗೆ ಸ್ವಾಗತ ಸಂಘದ ಸದಸ್ಯರ ಸಹಾಯಸಹಾನುಭೂತಿಯೂ ಇಲ್ಲಿಗೆ ಆಗಮಿಸಿರುವ ವಿದ್ವಾಂಸರ ಸಹೃದಯತೆಯೂ ಶ್ರೀ ಶಿವಾಚಾರ್ಯ ಚನ್ನಬಸವ ಮಹಾಸ್ವಾಮಿಗಳ ದಿವ್ಯಾನುಗ್ರಹವೂ ಕಾರಣವಾಗಿವೆ.

ಕಟ್ಟಕಡೆಯಲ್ಲಿ ಒಂದು ಮಹತ್ವದ ಮಾತನ್ನು ನಿಮ್ಮ ಗಮನಕ್ಕೆ ತರಲು ಇಚ್ಛಿಸುತ್ತೇನೆ. ಮೊನ್ನೆ ಬೊಂಬಾಯಿಯಲ್ಲಿ ನಡೆದ ಅಖಿಲ ಕರ್ನಾಟಕ ಸಾಹಿತ್ಯ ಸಮ್ಮೇಲನದ ಪ್ರಾರಂಭೋತ್ಸವ ಕಾಲದಲ್ಲಿ ಘನವಂತರೂ ಕರ್ನಾಟಕಕ್ಕೆ ಅಲಂಕಾರಭೂತರೂ ಆದ ದಿವಾನ ಬಹದ್ದೂರ ಎಸ್. ಟಿ. ಕಂಬಳಿಯವರು ತಮ್ಮ ಪ್ರಾರಂಭ ಭಾಷಣದಲ್ಲಿ ಈ ಮುಂದೆ ಹೇಳುವ ವಾಕ್ಯರತ್ನವನ್ನು ಉಸುರಿದ್ದಾರೆ.

“ಕನ್ನಡ ಕವಿಗಳಲ್ಲಿ ಒಬ್ಬನಾದರೂ ಕವೀಂದ್ರನಾದ ರವೀಂದ್ರನಾಥ ನಂತೆ ನೋಬೆಲ್ (Nobel) ಪಾರಿತೋಷಕವನ್ನು ಸಂಪಾದಿಸಿ ಕನ್ನಡ ನುಡಿಯ ಕೀರ್ತಿಯನ್ನು ಎಲ್ಲ ದಿಕ್ಕುಗಳಲ್ಲಿಯೂ ಹಬ್ಬವಂತೆ ಮಾಡಿದ್ದನ್ನು ನೋಡಬೇಕೆಂಬದು ನನ್ನ ಮಹತ್ವಾಕಾಂಕ್ಷೆ.”



ಮಹಾದೇವಿಯಕ್ಕನ ವಚನಾನ್ಮೃತ.

(ಲೇಖಕ:- ಎಸ್. ಎಸ್, ಮಾಳವಾಡ ಎಮ್, ಏ.)

ಕನ್ನಡನಾಡಿನ ಹೆಸರನ್ನು ದೇದೀಪ್ಯಮಾನವಾಗಿ ಬೆಳಗಬಲ್ಲ ವ್ಯಕ್ತಿಗಳಲ್ಲಿ ಮಹಾದೇವಿಯಕ್ಕನ ಹೆಸರು ಅಗ್ರಸ್ಥಾನದಲ್ಲಿ ಬರುತ್ತದೆ. ಈ ವೀರ ವಿರಕ್ತಿಯ ಜೀವನ ಚರಿತೆಯು ಮಹಿಲಾ ಪ್ರಸಂಚಕ್ಕೊಂದು ಆದರ್ಶ, ಭಾರತೀಯರಿಗೆ ಭೂಷಣಪ್ರಾಯ, ಕನ್ನಡಿಗರಿಗೆ ಅಭಿಮಾನ ಪ್ರದ, ಪುರುಷರನ್ನು ಬೆರಗುಗೊಳಿಸುವಂತಹದು, ಹಿರಿಯರನ್ನು ಮೆಚ್ಚಿ ಸುವದು. ಕಿರಿಯರನ್ನು ಹುರಿದುಂಬಿಸುವದು. ಏರುಂ ಜವ್ವನದಲ್ಲಿ ಆರಸನ ಮೋಹದ ಮಡದಿಯಾಗಿ ಸುಖಸಾಮ್ರಾಜ್ಯದ ರಾಣಿಯಾಗಬಹುದಾಗಿದ್ದ ಅವಕಾಶವನ್ನು ಒದ್ದೊಗೆದು, ವೀರವಿರಕ್ತ ವ್ರತವನ್ನು ಕೈಕೊಳ್ಳುವ ಧೃಡ ಮನಸ್ಸಿನ ನಿಶ್ಚಯವು ಯಾರನ್ನಾದರೂ ಬೆರಗುಗೊಳಿಸದೆ ಇರದು. ಅರಸನ ಮೋಹದ ಮಡದಿಯಾಗುವ ಭಾಗ್ಯವನ್ನು ಅಲ್ಲಗಳೆದ ಅವಳು ವೀರ ಶೈವ ಅಭಿಮಾನದ ನಿಧಿಯಾಗಿ ಕನ್ನಡಿಗರ ಮೋಹದ ಕಣಿಯಾಗಿ ಭಾರತದ ಭೂಷಣವಾಗಿ ಬೆಳಗಿದಳು ! ಇಂಥ ಮಹಾನುಭಾವಳ ಕಡೆಗೆ ಕನ್ನಡಿಗರ ಚಿತ್ತವು ಇತ್ತೀಚೆಗೆ ಹೆಚ್ಚಾಗಿ ಆಕರ್ಷಿಸಲ್ಪಟ್ಟಿದ್ದು ಶುಭ ಚಿಹ್ನವೇ ಎಂದು ಹೇಳಬೇಕು. ಅಕ್ಕನ ಗುಣಗಾನವು ಬರಿ ಹಬ್ಬಹುಣ್ಣೆ ವೆಯ ಮಾತಾಗದೆ, ಕೇವಲ ಔಪಚಾರಿಕ ಉತ್ಸವದ ಪ್ರಸಂಗವಾಗದೆ, ಉಚ್ಚ ಜೀವನದ ಕೈದಿವಟಿಗೆಯೂ ಮಹಿಲಾಪ್ರಸಂಚದ ಆದರ್ಶ ಸಾಧನವೂ ಆಗಬೇಕಾದರೆ, ಅಕ್ಕನ ಜೀವನ ಚರಿತೆಯ ತಿರುಳನ್ನು ಅವಳ ಬೋಧೆಯ ಬೆಳಗನ್ನು ಅರಿಯಬೇಕಾದುದು ಅತ್ಯವಶ್ಯ. ಅಂತೆಯೇ ಈ ಬರಹದಲ್ಲಿ ಮಹಾದೇವಿಯಕ್ಕನ ವಚನಾನ್ಮೃತದ ಪರಿಚಯವನ್ನು ಮಾಡಲಿಕ್ಕಿರುವೆನು. ಅವಳ ಜೀವನ ಮಾರ್ಗವು ಅವಳನ್ನು ವೀರವಿರಕ್ತಿಯನ್ನಾಗಿ ಮಾಡಿದೆ. ಅವಳ ವಚನಗಳು ಉಜ್ವಲಸಂಹಿತಿಯ ಶ್ರೀಣಿಗೆ ಒಯ್ದಿವೆ. ಅವಳ ಬೋಧನೆಯ ರೀತಿಯು ಅವಳನ್ನು ಶ್ರೇಷ್ಠ ತತ್ವವೇತ್ತಳನ್ನಾಗಿ ಮಾಡಿದೆ. ಹನ್ನೆರಡನೆಯ ಶತಮಾನದ ಕ್ರಾಂತಿಯೆಂಬ ಮಂಥನದಿಂದ ಉದ್ಭವಿಸಿದ ಅನೇಕ ರತ್ನಗಳಲ್ಲಿ ಅಕ್ಕನು ಶಿರೋಮಣಿ. ಅಕ್ಕನವರ ಸಲುವಾಗಿ ದೊರೆಯುವ ಹಳೆಯ ಸಾಹಿತ್ಯ ಅಲ್ಪಸ್ವಲ್ಪವಿದೆ. ಅವುಗಳಲ್ಲಿ ಚಾಮರಸನ ಪ್ರಭುಲಿಂಗಲೀಲೆ ಹರಿಹರದೇವನ ಮಹಾದೇವಿಯಕ್ಕನ ರಗಳೆ ಇವೆರಡು

ಈಗಲೇ ಪ್ರಸಿದ್ಧವಾಗಿವೆ. ಚೆನ್ನಬಸವಾಂಕನ ಮಹಾದೇವಿಯ ಕೃನ ಪುರಾಣವು ಇನ್ನೂ ಬೆಳಕನ್ನು ಕಂಡಿಲ್ಲ. ಹೊಸ ಸಾಹಿತ್ಯವು ಹೊರಡಲು ಇದೀಗ ಪ್ರಾರಂಭವಾಗಿದೆ. ಪಂಡಿತ ಮಹಾದೇವ ಶಾಸ್ತ್ರಿಗಳು ಕಾರ್ಯಪ್ರಾರಂಭಮಾಡಿದ್ದಾರೆ. ಸರಸ್ವತಿಯ ಸಂಪಾದಕಿಯರು ಒಂದು ಲೇಖ ಬರೆದಿದ್ದಾರೆ. ಪ್ರೋ ಕುಂದಣ ಗಾರರು ಒಂದು ಅಚ್ಚುಕಟ್ಟಿದ ಲೇಖವನ್ನು ಪ್ರಕಟಿಸಿದ್ದಾರೆ. ಅಲ್ಲಲ್ಲಿ ಪತ್ರಿಕೆಗಳಲ್ಲಿ ಬಿಡಿ ಲೇಖಗಳು ಬಂದಿವೆ. ಆದರೆ ಇದು ಸಾಲದು, ಈ ವೀರ ವಿರಕ್ತಿಯು ಆದರ್ಶ ಜೀವನವನ್ನು ಪ್ರಕಟಿಸುವ ಕಾರ್ಯವನ್ನು ವೀರಶೈವರೂ ಕನ್ನಡಿಗರೂ ನೆರವೇರಿಸಬೇಕಾಗಿದೆ. ನನ್ನೀ ಲೇಖವು ಅಕ್ಕನವರ ತತ್ವಬೋಧನೆಯ ಪರಿಚಯ ಮಾಡಿಕೊಡುವ ಅಳಿ ಪ್ರಯತ್ನ ಮಾತ್ರವು. ಈ ಪ್ರಯತ್ನಕ್ಕೆ ರಾ. ಸಾ. ಹಳಕಟ್ಟಿಯವರು ಪ್ರಕಟಿಸಿದ ಗ್ರಂಥವು ಆಧಾರವಾಗಿಯೂ, ನನ್ನಿಂದ ಲೇಖಗಳನ್ನು ಬರೆಯಿಸುವ ಅವರ ಉತ್ತೇಜನಕರ ಒತ್ತಾಸೆಯು ಕಾರಣಪ್ರಾಯವಾಗಿಯೂ ಪರಿಣಮಿಸಿವೆ. ಮಹಾದೇವಿಯ ಕೃನ ವಚನಗಳನ್ನು ಒಂದು ಪದ್ಧತಿಯಲ್ಲಿ ಆರಿಸಿ ವಿಭಾಗಿಸಿ ಅವುಗಳ ಸಾರವನ್ನು ಇಲ್ಲಿ ಕೊಡುತ್ತೇನೆ.

ಅಕ್ಕನವರ ವ್ಯಕ್ತಿ ವೈಶಿಷ್ಟ್ಯವು ಅವಳು ಪ್ರಾಪಂಚಿಕ ಬಂಧನವನ್ನು ಹರಿದೋಗಿದುದರಲ್ಲಿದೆ, ಅಕ್ಕನು ಸಂಸಾರವು ಹೈಯವೆಂದು ಹೀಗಳಿಸಿದ್ದಾಳೆ.

ಮಾನವನು ಸಂಸಾರದಲ್ಲಿ ಮನ ಬಂದುದ ಬಯಸಿ ಬೇವುತ್ತಿರುವದು. ತೆರಣಿಯಹುಳವು ಎಣ್ಣೆಯ ಜಿಗಟಿನಲ್ಲಿದ್ದುಕೊಂಡು ತನ್ನ ನೂಲಿನಿಂದಲೇ ಸುತ್ತಲ್ಪಟ್ಟು ಸಾಯುವಂತೆ ಇದೆ. ಇಂತಹ ಮನದ ದುರಾಶೆಯನು ಬಿಡಿಸಿ ಸನ್ಮಾರ್ಗವನ್ನು ತೋರಿಸುವವನು ಚನ್ನಮಲ್ಲಿಕಾರ್ಜುನನು (ಈ ಅಂಕಿತವನ್ನು ವ್ಯತ್ಯಾಸಮಾಡಿಕೊಂಡರೆ ಈ ತತ್ವಗಳು ಎಲ್ಲ ಪಂಥದವರಿಗೂ ಅನ್ವಯಿಸುವವು. ನಮ್ಮ ಶಿವಶರಣರ ತತ್ವಬೋಧೆಯು ವಿಶ್ವಧರ್ಮದ ತಳಹದಿಯಂತಿದೆ.) ಸಂಸಾರವು ಬೆನ್ನಬಿಡದೆ ಕಾಡುತ್ತದೆ. ಅದರ ತೊಂದರೆಯಿಂದ ತಪ್ಪಿಸಿಕೊಳ್ಳಲಿಕ್ಕೆ ಏನೊಂದೂ ಮಾರ್ಗವು ತೋಚುವದಿಲ್ಲ. ಬಿಂದ ಒಡಲ ಸಂತೈ ಸಿಕೊಳ್ಳಲು ಮಾನವನಿಗೆ ಶಕ್ಯವಿಲ್ಲ. ಅದುದರಿಂದ ಚನ್ನಮಲ್ಲಿಕಾರ್ಜುನನ ಮೊರೆಹೋಗಲೇಬೇಕು. ಕಾಯುವದಾಗಲಿ ಕೊಲ್ಲುವದಾಗಲಿ ಅತನ ಧರ್ಮ.

ಸಂಸಾರವು ಒಂದು ಶತ್ಯವಿನಂತೆ ಅದೆ. ವಂಶಪರಂಪರವಾಗಿ ಹುಡುಕಿಕೊಂಡು ಬೆನ್ನಹತ್ತಿ ಬರುತ್ತದೆ. ಬೇಟೆಗಾರನು ಮೃಗವನ್ನು ಬೆನ್ನಟ್ಟಿ

ವಂತೆ ಮಾನವನ ಬೆಂಬತ್ತಿ ಬಾಧೆಕೊಡುತ್ತದೆ. ಕೊಲ್ಲುತ್ತಿದೆ. ಕಾರಣ ದೇವನ ಮೊರೆಹೋಗಲೇಬೇಕು.

ಸಂಸಾರವು ಮಾಯದ ಮದ ಕಾಯದ ಕತ್ತಲೆ ಜೀವದ ಜಂಜಡ. ಆ ಮದವನ್ನು ಮುರಿದು, ಕತ್ತಲೆಯನ್ನು ಕಳೆದು, ಜಂಜಡವ ಬಿಡಿಸಿ ಸುತ್ತಿದ ಪ್ರಪಂಚವನ್ನು ಬಿಡಿಸುವಧರ್ಮ ಚೆನ್ನಮಲ್ಲಿಕಾರ್ಜುನರು.

ಮಾನವನು ಸಂಸಾರವನ್ನು ಮೆಚ್ಚುವದು ಹಾಸ್ಯಾಸ್ಪದವಾಗಿದೆ. ಹೊನ್ನೆನ್ನದು ಮಣ್ಣೆನ್ನದು ಹೆಣ್ಣೆನ್ನದು ಎಂದು ತಳಮಳಿಸುವ ಸ್ಥಿತಿಯು ಅಗಸನು ಊರವರ ಸೀರೆಗೆ ತಡಬಡಗೊಂಡಂತಿದೆ. ಯಾರಯಾರವೋ ಸೀರೆಗಳು ತನ್ನವೆಂದು ಹಂಬಲಿಸುವ ಅಗಸನ ಹುಚ್ಚುತನವನ್ನೇ ಸಂಸಾರವು ಸ್ಥಿರವೆಂದು ನೆಚ್ಚಿದ ಮಾನವನು ಅನುಸರಿಸುತ್ತಾನೆ. ಅಂತಹನು ಈ ಭ್ರಮೆಯಿಂದ ದೇವರನ್ನು ಅರಿಯುವದೇ ಮರೆತು ಕೆಟ್ಟು ಹೋಗುತ್ತಾನೆ. ಪಾಪ-ಪುಣ್ಯಗಳನ್ನು ಅರಿಯುವದಕ್ಕೆ ಮೊದಲು ಅನೇಕ ಭವಂಗಳಲ್ಲಿ ಮಾನವನು ಬರುವನೆಂದು ಅಕ್ಕನು ಹೇಳುತ್ತಾಳೆ. ಒಂದಲ್ಲ, ಎರಡಲ್ಲ ಎಂಬತ್ತನಾಲ್ಕು ಲಕ್ಷ ಯೋನಿಗಳಲ್ಲಿ ತಾನು ಜನಿಸಿದಳೆಂದೂ ಆ ಮೇಲೆ ಮಾತ್ರ ಚೆನ್ನಮಲ್ಲಿಕಾರ್ಜುನನನ್ನು ನಂಬಿ ಶರಣು ಹೊಕ್ಕೆನೆಂದೂ ಹೇಳುತ್ತಾಳೆ. ದೇವರನ್ನು ಮೊರೆಹೊಕ್ಕು ಬಂಧನ ಬಿಡಿಸುವಂತೆ ಆತನನ್ನು ಬೇಡುವದೊಂದೇ ಮಾರ್ಗ ಮಾನವನಿಗೆ. ಮಾಯದ ಸಂಸಾರದಲ್ಲಿ ತಿಲುಕಿದ ಮೇಲೆ ಭೇದಿಸಲರಿಯನು ಮಾನವನು. ದೇವನೇ ಆ ಮಾಯೆಯ ಮುಸುಕನ್ನು ತೆಗೆಯಬಲ್ಲನು.

ಕ್ಕನಿಗೆ ದೇಹದ ಅಭಿಮಾನವು ತಿಲಮಾತ್ರವೂ ಇಲ್ಲ. ಅದನ್ನು ಅವಳು ಒಳ್ಳೇ ಹೈಯವಾದ ರೀತಿಯಲ್ಲಿ ಕೂಡಿದ್ದಾಳೆ. ಅಸಹ್ಯಪಟ್ಟು ಕೊಂಡಿದ್ದಾಳೆ. ದೇಹವು ಅಮೇಧ್ಯದ ಹಡಿಕೆ. ಮೂತ್ರದ ಕೂಡಿಕೆ ಎಲುವಿನ ತಡಿಕೆ ಇಂತೀ ಹೊಲಸಿನಿಂದ ಕೂಡಿದ ದೇಹವನ್ನು ಸುಡಲಿ. ಅಭಿಮಾನವಿಡಿದು ಕೆಡಬಾರದು. ಆದುದರಿಂದ ಚೆನ್ನಮಲ್ಲಿಕಾರ್ಜುನನನ್ನು ಅರಿಯುವದು ಯೋಗ್ಯವಾದರೀತಿ.

ಸಂಸಾರದಲ್ಲಿಯ ಮಾಯೆಯು ಹಲವು ವಿಧವಾಗಿದೆ. ಅದು ಕಾಯಕ್ಕೆ ನೆಳಲಾಗಿ, ಪ್ರಾಣಕ್ಕೆ ಮನವಾಗಿ, ಮನಕ್ಕೆ ನೆನಹಾಗಿ, ನೆನಹಿಗೆ ಅರಿವಾಗಿ ಕಾಡುವದು. ಆಗದ ಜಂಗುಳಿಗೆ ಬೆಂಗೋಲನ್ನೇ ಎತ್ತಿರುವದು. ದೇವನೊಡ್ಡಿದ ಈ ಮಾಯೆಯನ್ನು ಯಾರು? ತಾನೇ ಗೆಲ್ಲಬಲ್ಲರು. ಮಾಯೆಯು ಪುರುಷನ ಮುಂದೆ ಸ್ತ್ರೀಯೆಂಬ ಅಭಿಮಾನವಾಗಿ

ಪ್ರಿಯ ಮುಂದೆ ಪುರುಷನೆಂಬ ಅಭಿನವಾನವಾಗಿ ಕಾಡುವದು. ಶರಣರ ಚರಿತ್ರವು ಲೋಕವೆಂಬ ಮಾಯೆಗೆ ಮರುಳಾಗಿ ತೋರುವದು. ಆದರೆ ಚನ್ನಮಲ್ಲಿಕಾರ್ಜುನನ ಒಲಿದರೆ ಮಾಯೆ ಇಲ್ಲ, ಮರಹು ಇಲ್ಲ, ಅಭಿಮಾನವು ಇಲ್ಲ, ಎಲ್ಲವೂ ತೊಲಗುವವು, ಮಾಯೆಯು ಬಿಟ್ಟಿನೆಂದರೂ ಬಿಡದು. ಬೆಂಬತ್ತಿಕಾಡುವದು, ಯೋಗಿಗೆ ಯೋಗಿಣಿಯಾಗಿ ಸನ್ಯಾಸಿಗೆ ಸನ್ಯಾಸಿನಿಯಾಗಿ ಯತಿಗೆ ಪಿನಾಕಿಯಾಗಿ ಕಾಡುವದು. ಆದರೆ ಚನ್ನಮಲ್ಲಿಕಾರ್ಜುನ ದೇವನ ಬಲವಿರುವದರಿಂದ ಅಕ್ಕನು ಮಾಯೆಗೆ ಅಂಜುವದಿಲ್ಲ ಮಾಯೆಯು ಅಸಾಮಾನ್ಯನಾದುದು. ಈ ಮಾಯೆಯು ಹರಿಯು ನುಂಗಿತ್ತು, ಬ್ರಹ್ಮನ ನುಂಗಿತ್ತು, ಇಂದ್ರನ ನುಂಗಿತ್ತು, ಚಂದ್ರನ ನುಂಗಿತ್ತು, ಒಲ್ಲೆನೆಂಬ ಬಂಟರ ನುಂಗಿತ್ತು, ಅರಿಯೆನೆಂಬ ಅಜ್ಞಾನಿಗಳ ನುಂಗಿತ್ತು.

ಸಂಸಾರವೆಂಬದು ಸಾಯುವ ಪ್ರಪಂಚವ ಪುಕ್ಕಳಿ. ಅದನ್ನು ತೆಗೆದು ಕೊಂಡು ಏನು ಮಾಡುವದು? ಮಾಯೆಯ ಸಂಬಂಧಿಯಾದ ಮರಿ ಭಾಂಡ ಆತುರದ ಭವನಿವಾಸ. ಅದರಿಂದೇನಾಗಬೇಕಾಗಿದೆ? ಬೆರಳಿನಿಂದ ತಾಳೇ ಹಣ್ಣನ್ನು ಹಿಸುಕಬಹುದಾದರೂ ಅದನ್ನು ತಿನ್ನಬಹುದೇ?

ಸಂಸಾರವು ಹೈಯವಾದುದು ಕ್ಷಣಿಕವಾದುದು ದುಃಖಮಯವಾದುದು ಎಂಬುದನ್ನರಿತ ಅಕ್ಕನ ಮನವು ಚನ್ನಮಲ್ಲಿಕಾರ್ಜುನನ ಅಡಿಗಳಿಗೆ ಅಭಿಮುಖವಾಯಿತು. ಸಂಸಾರವು ಅಕ್ಷಣಿಕವೆಂದರಿತಮೇಲೆ ನಿತ್ಯವೂ ಸುಖಪ್ರದವೂ ಅಪೇಕ್ಷಣೀಯವೂ ಆದ ವಸ್ತುವನ್ನು ಅರಿಯಬೇಕಾಗುವದು. ಅಂತಹ ವಸ್ತುವೆಂದರೆ ದೇವರು. ಅಕ್ಕನ ಇಷ್ಟದೇವತೆ ಚನ್ನಮಲ್ಲಿಕಾರ್ಜುನನು. ಪರಮಾತ್ಮನ ಸ್ವರೂಪದ ಜ್ಞಾನವು ಮೋಕ್ಷಸಾಧನೆಯಲ್ಲಿಯ ಮೆಟ್ಟಿಲು ಆದುದರಿಂದ ಇನ್ನು ಪರಮಾತ್ಮನ ಸ್ವರೂಪದ ವಿಷಯವಾಗಿರುವ ವಚನಗಳನ್ನು ಅರಿಯುವಾ.

ಸರ್ವಸಾಧಾರಣವಾಗಿ ವಚನಕಾರರೆಲ್ಲ ದೇವರ ಸ್ವರೂಪವನ್ನು ಬಂದೇ ರೀತಿಯಾಗಿ ವರ್ಣಿಸುತ್ತಾರೆ. ದೇವರ ಅವ್ಯಕ್ತಸ್ವರೂಪವನ್ನು ಸುಂದರವಾದ ಉಪಮೆಯಲ್ಲಿ ಬಸವಣ್ಣನವರು “ ಶಶಿಯೊಳಗಿನ ರಂಜಿಯಂತಿ ” “ ಕನ್ನೆಯ ಸ್ನೇಹದಂತಿ ” ಎಂದು ಹೇಳಿದ್ದಾರೆ. ಅವರು ಹೇಳಿದುದು ಹೀಗೆ— ಚನ್ನಮಲ್ಲಿಕಾರ್ಜುನನ ನಿಲವನ್ನು ಅರಿಯುವದು ಸುಲಭವಲ್ಲ. ಅವನು ಭಾವದ ಮರೆಯ ಬ್ರಹ್ಮನಾಗಿದ್ದಾನೆ. ಆತನ ಸ್ವರೂ

ಪವು ನೆಲದಲ್ಲಿ ಅಡಗಿದ ದ್ರವ್ಯದಂತೆ, ಹೆಣ್ಣಿನೊಳಗಿನ ರುಚಿಯಂತೆ, ಶಿಲೆಯಲ್ಲಿ ಅಡಗಿರುವ ಸುವರ್ಣದಂತೆ, ಚಿನ್ನದೊಳಗಿನ ಬಣ್ಣದಂತೆ ಇದೆ. ದೇವನ ಸ್ವರೂಪವನ್ನು ಹೆಚ್ಚು ಅರ್ಥವತ್ತಾಗಿ ಹೇಳಬೇಕಾದರೆ ಅಕ್ಕನವರು “ ತಿಲದ ಮರೆಯ: ತೈಲದಂತೆ ,, ಎಂದು ಹೇಳುತ್ತಾರೆ. ಎಳ್ಳಿನಲ್ಲಿ ಎಣ್ಣೆ ಇದೆ. ಅದರಿಂದ ಅದು ವ್ಯಕ್ತವಾಗಿಲ್ಲ. ಹೊರಗಣ್ಣಿಗೆ ಕಾಣುವದಿಲ್ಲವೆಂದು ಅದರ ಅಸ್ತಿತ್ವವನ್ನು ಅಲ್ಲಗಳೆಯಲಾಗುವದಿಲ್ಲ. ಬಹುಶಃ ದೇವರ ಸ್ವರೂಪವನ್ನು ಇದಕ್ಕೂ ಸುಂದರವಾಗಿ ಅರ್ಥವತ್ತಾಗಿ ಮತ್ತೆ ಯಾರೂ ಹೇಳಿದಂತೆ ಕಾಣುವದಿಲ್ಲ. ಅಕ್ಕನವರ ವಿಚಾರಗಳ ಗಾಂಭೀರ್ಯವನ್ನು ವಚನ ಸೌರಭವನ್ನು ನಾವು ಕಾಣುವದು ಇಂತಹ ಉಪಮೆಯಗಳಿಂದಲೇ. ಅವರು ಅವುಗಳಿಂದ ಉದಾತ್ತಕವಿಗಳ ಮಟ್ಟಕ್ಕೆ ಬರುತ್ತಾರೆ. ಉಜ್ವಲಜೀವನ, ಗಂಭೀರ ವಿಚಾರ, ಬೆಡಗಿನನುಡಿ ಸಾಮ್ರಾಜ್ಞಿಯ ಸುಖವನ್ನು ನಿರಾಕರಿಸುವ ವಿರಕ್ತವೃತ್ತಿ ಇವುಗಳ ಮಾದರಿಯನ್ನು ಅಕ್ಕನವರಲ್ಲಿ ಕಾಣಬಹುದು. *High thinking, Simple living* ಎಂಬ ಮಾತಿಗೆ ಅಕ್ಕನವರಿಗಿಂತ ಉತ್ತಮ ನಿದರ್ಶನ ದೊರೆಯುವದು ಕಠಿಣವೇ ಸರಿ; ಇರಲಿ.

ಚನ್ನಮಲ್ಲಿಕಾರ್ಜುನನು ಹಲವು ಜಗಂಗಳಲ್ಲಿ ಕೂಡಿಕೊಂಡಿದ್ದರೂ ಆತನ ಪರಿಯು ಬೇರೆಯೇ ಇದೆ. ಒಂದೇ ನೀರಿನಿಂದ ಮೋಷಣೆಗೆ ಪಡೆದ ಲಿಂಬೆ ಮಾವು ಮಾದಲ ಕಬ್ಬು ಬಾಳೆಗಳು ವಿವಿಧ ರುಚಿಯನ್ನು ಪಡೆಯುತ್ತವೆ. ಅಂತೆಯೇ ದೇವನು ಕೂಡ ಬೇರೆ ಬೇರೆ ದ್ರವ್ಯಗಳೊಡನೆ ಕೂಡಿದಾಗ ಬೇರೆ ಬೇರೆಯಾಗಿ ಕಂಡರೂ ತನ್ನದೊಂದು ರೀತಿಯನ್ನು ಬೇರೆಯಾಗಿ ಇಟ್ಟುಕೊಂಡಿದ್ದಾನೆ. ಅಕ್ಕನವರ ನುಡಿಯ ಬೆಡಗಿನಲ್ಲಿ ಹೇರಳವಾದ ಅರ್ಥವು ಅಡಕವಾಗಿದೆ. ಈ ನುಡಿಗಳು ಕನ್ನಡ ಸಾಹಿತ್ಯಕ್ಕೆ ಒಂದು ಅಪೂರ್ವ ಜಿಲೆಯನ್ನು ತಂದು ಕೊಡುತ್ತವೆ. ವಿಶ್ವದ ವಿಚಾರ ಸರಣಿಗೆ ಕನ್ನಡ ಸಾಹಿತ್ಯವು ಯಾವ ಕಾಣಿಕೆಯನ್ನೂ ಕೊಡಲಾರದು ಎಂಬ E. P. ರಾಯಿಸ ಸಾಹೇಬರ ಅಭಿಪ್ರಾಯವನ್ನು ಅಲ್ಲಗಳೆಯಲಿಕ್ಕೆ ಅಕ್ಕನ ನುಡಿಗಳು ಸಾಕು.

ಈ ಸೃಷ್ಟಿಯನ್ನು ದೇವನು ತನ್ನ ವಿನೋದಕ್ಕಾಗಿ ಸೃಷ್ಟಿಸಿದನೆಂದು ಅಕ್ಕನು ಹೇಳುತ್ತಾಳೆ ಆತನಿಗೆ ಜೀವನವೂ ಅಲ್ಲಿಯ ಮಾಯೆಯೂ ಒಂದುವಿಲಾಸ ಪ್ರಸಂಚ

ಆ ವಿಲಾಸ ಸಾಕಾದರೆ ಮಾಯೆಯ ಪರೆಯನ್ನು ತಾನೇ ಹರಿದು ಹಾಕುವನು. ತನಗೆ ಬೇಕೆನಿಸುವಷ್ಟು ಕಾಲವೂ ಅದನ್ನು ನಡೆಯಿಸುವನು. ದೇವನ ಆಟದ ಆಳವನ್ನು ನಾವು ಸುಲಭವಾಗಿ ಅರಿಯಲಾರೆವು.

ಅಕ್ಕನವರು ಅದ್ವೈತ ತತ್ವವನ್ನು ಹೇಳುತ್ತಾರೆ. ಅದರೂ ಕೂಡ ಅವರ ಸಿದ್ಧಾಂತವು ವೀರಶೈವರ ವಿಶಿಷ್ಟವಾದ ತತ್ವದ ರೀತಿಯನ್ನೇ ಒಳಗೊಂಡಿದೆ.

“ಅದ್ವೈತದಿಂದ ತನ್ನ ತಾನರಿದು ತಾನಾದರೆ ಚನ್ನಮಲ್ಲಿಕಾರ್ಜುನ ಲಿಂಗ ತಾನೇ ಬೇರಿಲ್ಲ” ಎಂಬ ಕಿರಿದು ನುಡಿಯು ಅರ್ಥಭಾರದಿಂದ ಬಗ್ಗಿ ಬಳಕುತ್ತಿದೆ. ವಚನಕಾರರ ತತ್ವವನ್ನು ಸುಲಭವಾಗಿ ಸ್ಪಷ್ಟವಾಗಿ ನಿರ್ದೇಶಿಸುತ್ತಿದೆ. ಅಕ್ಕನವರು ಇನ್ನೂ ಮುತ್ತಿನಂತಹ ಮಾತನ್ನು ಹೇಳಿದ್ದಾರೆ. “ಎಲ್ಲ ಎಲ್ಲವನರಿದು ಫಲವೇನಯ್ಯ? ತನ್ನ ತಾನರಿಯಬೇಕಲ್ಲದೆ, ತನ್ನಲ್ಲಿ ಆರಿವು ಸ್ವಯವಾಗಿರಲು ಅನ್ಯರ ಕೇಳಲುಂಟೇ?”

ಬಣ್ಣವು ಚಿನ್ನದೊಳಗೆ ಅದೆ ಅದರಿಂದ ಅದು ಬೇರೆಯಲ್ಲ. ಅಂತೆಯೇ ಪರಮಾತ್ಮನ ಸ್ವರೂಪ ಚನ್ನಮಲ್ಲಿಕಾರ್ಜುನನು ಎನ್ನೊಳಗೆ ಇದ್ದರೂ ಮೈದೋರುವದಿಲ್ಲವೆಂದು ಅಕ್ಕನವರು ಅದ್ವೈತವನ್ನು ಹೇಳುತ್ತಾರೆ. ಹಾಲು ತುಪ್ಪವ ನುಂಗಿ ಬೇರೆಯಾಗಬಲ್ಲದೆ? ಸೂರ್ಯಕಾಂತಿಯಲ್ಲಿದ್ದ ಅಗ್ನಿಯನ್ನೂ ಯಾರು ಭೇದಿಸಬಲ್ಲರು ಅಪಾರ ಮಹಿಮನಾದ ಚನ್ನಮಲ್ಲಿಕಾರ್ಜುನನು ನನ್ನಲ್ಲಿ ಅಡಗಿದ್ದ ರೀತಿಯು ಬೇರಿಲ್ಲದೆ ಕಂಡು ಕಣ್ಣೆರೆದೆನೆಂದು ಅಕ್ಕನು ಹೇಳುತ್ತಾಳೆ. ಅಕ್ಕನು ಚನ್ನಮಲ್ಲಿಕಾರ್ಜುನನ ಬಲುಮೆಯ ಸಂಗದಲ್ಲಿದ್ದು ಸ್ವಯಂಲಿಂಗಿಯಾದಳು. ಇದುವೇ ಅವಳ ತತ್ವದ ತಿರುಳು.

ಇನ್ನು ದೇವರ ಸ್ವರೂಪ ವಿಷಯವಾಗಿ ಅಕ್ಕನವರ ವಿಚಾರಗಳನ್ನು ನೋಡುವ. ಸರ್ವಸಾಮಾನ್ಯವಾಗಿ ದೇವನನ್ನು ಅವರು ನಿರಾಕಾರವೆಂದೇ ಬಣ್ಣಿಸಿದ್ದಾರೆ. ಆದರೆ ಇಷ್ಟದೇವತೆ ಚನ್ನಮಲ್ಲಿಕಾರ್ಜುನನನ್ನು ಬಣ್ಣಿಸುವಾಗ ಸತಿ-ಪತಿಭಾವವನ್ನು ತಳೆದು ನಲೈಯಿಂದ ದೇವರ ಸಾಕಾರ ರೂಪವನ್ನು ಹೇಳುತ್ತಾಳೆ. ಅದು ಸಹಜವೂ ಆಗಿದೆ. ಅನಾದ್ಯನಂತ ದೇವತ್ವದ ಕಲ್ಪನೆಯು ನಿರಾಕಾರವಾಗಿಯೇ ಉಳಿಯಬೇಕು. ಆದರೆ ಇಂಥ ದೇವತೆಯ ಪ್ರಶ್ನೆ ಬಂದಾಗ ಮನಸ್ಸಿನ ಸಮಾಧಾನಕ್ಕಾಗಿ ಶ್ರದ್ಧೆಯನ್ನು ಹೆಚ್ಚಿಸಿ ತಲ್ಲೀನತೆಯನ್ನು ಪಡೆಯುವದಕ್ಕಾಗಿ ಒಂದು ರೂಪು ಬೇಕಾಗುತ್ತದೆ. ಈ ಸಮಂಜಸ ಕಲ್ಪನೆಯನ್ನು ನಾವು ಅಕ್ಕನವರ ನುಡಿಗಳಲ್ಲಿ ಕಾಣಬಹುದು.

“ಸಾವಿಲ್ಲದ ಕೇಡಿಲ್ಲದ ರೂಹಿಲ್ಲದ ಚಲುವಂಗಾನಿದೇವು” ಎಂದು ಅಕ್ಕನು ಹೇಳುತ್ತಾಳೆ. ಅವಳ ದೇವನಿಗೆ ಎಡೆ ಇಲ್ಲ, ಕಡೆ ಇಲ್ಲ, ತೆರ ಹಿಲ್ಲ, ಕುರುಹೂ ಇಲ್ಲ. ಅವನಿಗೆ ಭವವಿಲ್ಲ, ಭಯವಿಲ್ಲ, ಕುಲಸೀಮೆಯಿಲ್ಲ, ಅವನಿಗೆ ಒಡಲು ಇಲ್ಲ, ಮಡಿ ಇಲ್ಲ, ಕಡೆ ಇಲ್ಲ, ಎಂದು ಮುಂತಾಗಿ ಬಣ್ಣಿಸುತ್ತಾಳೆ. ಇಂತಹ ಅಕ್ಕನವರ ವಚನಗಳಲ್ಲಿ ಉದಾತ್ತ ಭಾವ ಉಜ್ವಲ ಭಾಷೆಗಳ ಸಂಗಮವು ಕಂಡುಬರುತ್ತದೆ. ಅಂತೆಯೇ ಅಕ್ಕನವರ ವಚನಗಳು ಮನೋಹರವಾಗಿ ಕಾಣುತ್ತವೆ. ಶಿವನು ಅದಿ ಅನಾದಿ ಎಂಬ ರಡೂ ಇಲ್ಲದ ನಿರವಯವಾಗಿಹನು. ಅವನು ವೇದಂಗಳಿಗೆ ಅಭೇದ್ಯನು, ಶಾಸ್ತ್ರಗಳಿಗೆ ಅಸಾಧ್ಯನು, ಪುರಾಣಕ್ಕೆ ಅಗಮ್ಯನು, ಅಗಮಕ್ಕೆ ಅಗೋಚರನು, ತರ್ಕಕ್ಕೆ ಅತರ್ಕನು, ವಾಙ್ಮನಕ್ಕೆ ಅತೀತನು ಇಂತಹನನ್ನು ಕೆಲರು ಸಕಲನೆಂಬರು ಕೆಲರು ನಿಷ್ಕಲನೆಂಬರು ಕೆಲರು ಸೂಕ್ಷ್ಮನೆಂಬದಾಗಿ ಹೇಳುವರು. ಈ ಬಗೆಯ ಭಾವದಿಂದ ಹರಿ ಬ್ರಹ್ಮ ಇಂದ್ರ ಚಂದ್ರ ರವಿ ಕಾಲ ಕಾಮ ದಕ್ಷ ಇವರೊಳಗಿನ ಸಮಸ್ತ ದೇವ ದಾನವರೆಲ್ಲರೂ ಕಾಣಲರಿಯದೆ ಆಜ್ಞಾನದಿಂದ ಭವಭಾಗಿಗಳಾದರು.

“ಈ ಪರಿಯಲ್ಲಿ ಭವಭಾರಿಗಳಾಗಿ ಬಯಲಾಗಿ ಹೋಗಬಾರದೆಂದು ನಮ್ಮ ಬಸವಣ್ಣನು ಜಗದ್ವಿಹಿತಾರ್ಥವಾಗಿ ಮರ್ತ್ಯಕ್ಕೆ ಬಂದು ವೀರಶೈವ ಮಾರ್ಗವನ್ನರಿಪುವದಕ್ಕೆ ಚರಿಸಿದನು” ಎಂದು ಅಕ್ಕನು ತನ್ನ ವಚನಗಳಲ್ಲಿ ಹೇಳಿದ್ದಾಳೆ. ಈ ಮಾತು ಚರಿತ್ರ ದೃಷ್ಟಿಯಿಂದಲೂ ಮಹತ್ವದ್ದಾಗಿದೆ.

ಅಕ್ಕನ ದೇವನು ಸಾಕಾರನಾಗಿದ್ದಾನೆ ತಾನು ಅವನ ದಿವ್ಯರೂಪವನ್ನು ಕಂಡೆನೆಂದು ಹೇಳುತ್ತಾಳೆ. ಅವನನ್ನು ಸುಂದರವಾಗಿ ಹೀಗೆ ವರ್ಣಿಸುತ್ತಾಳೆ. “ಹೊಳೆವ ಕೆಂಜೆಡೆಗಳ, ಮಣಿಮುಕುಟ, ಒಪ್ಪುವ ಸುಲಿಪಲ್ಲ, ನಗೆಮೊಗದ ಕಂಗಳ ಕಾಂತಿಯಿಂ ಈರೇಳು ಭುವನಂಗಳಂ ಬೆಳಗುವ ದಿವ್ಯ ಸ್ವರೂಪ” ಇಂತಹ ನುಡಿಗಳ ಛಾಯೆಯನ್ನು ಕರ್ನಾಟಕ ಕವಿಚೂತವನ ಚೈತ್ರ ಲಕ್ಷ್ಮೀಶನಂತಹರ ಕಾವ್ಯಗಳಲ್ಲಿಯೂ ಕಾಣಬಹುದು. ಈ ವರ್ಣನೆಯು ಪಂಪ ಭಾರತದಲ್ಲಿಯ ಪಾತ್ರದರ್ಶನವನ್ನು ನೆನಪಿಗೆ ತಂದು ಕೊಡುತ್ತದೆ. ಅಕ್ಕನವರ ಭಾವದ ಬೆಡಗು ಮುಂದಿನ ಷಟ್ಪದಿಕಾರರಿಗೆ ಮಾರ್ಗ ತೋರಿದೆ.

ಅಕ್ಕನು ಮೊದಲು ಸಂಸಾರವನ್ನು ಹೈಯವೆಂದು ಹೀಗಳಿಸಿ ಪರ ಮಾತ್ಮನ ನಿಜಸ್ವರೂಪವನ್ನು ಅರಿತು ಅತನ ಸಾನ್ನಿಧ್ಯವನ್ನು ಪಡೆಯುವ

ವೀರಶೈವ ಮಾರ್ಗವನ್ನು ಬೋಧಿಸುತ್ತಾಳೆ. ಮೊದಲಿನ ಎರಡು ವಿಷಯಗಳನ್ನು ಸಂಗ್ರಹವಾಗಿ ಬರೆದಿದ್ದೇನೆ. ಈ ಲೇಖನು ಈ ಮೊದಲೇ ಉದ್ಭವಾಗಹತ್ತಿರುವದರಿಂದ ಹಾಗೂ ಈ ಸಂಚಿಕೆಗೆ ಅವಸರವಾಗಿ ಲೇಖನವನ್ನು ಕಳಿಸಬೇಕಾಗಿ ಬಂದುದರಿಂದ ಮೂರನೆಯ ವಿಷಯವನ್ನು ಇಲ್ಲಿ ಪ್ರತಿಪಾದಿಸಲಿಲ್ಲ. ಹಾಗೂ ಅಕ್ಕನವರ ವಚನಾವೃತ್ತವು ಕೇವಲ ವೀರಶೈವರಿಗೆ ಸಂಬಂಧಪಟ್ಟದ್ದಲ್ಲ, ಎಲ್ಲರಿಗೂ ಅನ್ವಯಿಸಬಹುದಾದ ತ್ರಿಕಾಲಾಬಾಧಿತ ತತ್ವಗಳನ್ನು ಅಕ್ಕನು ಹೇಳಿರುವದರಿಂದ ಈ ಲೇಖನ ರೂಪವನ್ನೇ ಬೇರೆ ಮಾಡಬೇಕಾಯಿತು.

“ಅಕ್ಕನವರು ತ್ರಿಕಾಲಾಬಾಧಿತವಾದ ಲೋಕೋಕ್ತಿಗಳಲ್ಲಿಯೂ ವಿಶೇಷ ಜಾಣ್ಮೆ ತೋರಿದ್ದಾಳೆ.”

“ ಊರ ಸೀರೆಗೆ ಅಗಸ ತಡಬಡಗೊಂಡತೆ ”

“ ಬೆರಳು ತಾಳಹಣ್ಣು ಹಿಸುಕಿದರೆ ಮೆಲಲುಂಟೇ ”

“ ಬೆಟ್ಟದ ಮೇಲೊಂದು ಮನೆಯ ಮಾಡಿ ಮೃಗಂಗಳಿಗಂಜಿದ ಡೆಂತಯ್ಯ ,,

“ ಸಂತೆಯೊಳಗೊಂದು ಮನೆಯ ಮಾಡಿ ಶಬ್ದಕ್ಕೆ ನಾಚಿದ ಡೆಂತಯ್ಯ ,,

“ ಅರಲುಗೊಂಡ ಕೆರೆಗೆ ತೊರೆ ಬಂದು ಹಾಯ್ದಂತೆ ಬರಲುಗೊಂಡ ಸಸಿಗೆ ಮಳೆ ಸುರಿದಂತಾಯ್ತು. ,,

“ ಹಿಂಡನಗಲಿ ಹಿಡಿವಡೆದ ಕುಂಜರ ತನ್ನ ನೆನೆವಂತೆ, ಬಂಧನಕ್ಕೆ ಬಂದ ಗಿಳಿ ತನ್ನ ಬಂಧುವ ನೆನೆವಂತೆ ,,

“ ಗಿರಿಯಲ್ಲದ ಹುಲ್ಲು ಮರಡೆಯಲ್ಲೊಡುವದೇ ನವಿಲು ತಳಿತಲ್ಲದೆ ಸ್ವರಗೈವುದೇ ಕೋಕಿಲೆ ,,

“ ಚಂದನ ಕಡಿದು ಕೊರೆದು ತೇದೋಡೆ ನೊಂದೆನೆಂದು ಕಂಠ ಬಿಟ್ಟತ್ತೇ ,,

“ ಹಣ್ಣು ಮೆದ್ದಬಳಿಕ ಆ ಮರವನಾರುತರಿದರೇನು ಹೆಣ್ಣು ಬಿಟ್ಟ ಬಳಿಕ ಆಕೆಯನಾರು ಕೂಡಿದರೇನು. ,,

ಇತ್ಯಾದಿ ಗುಡಿಗಳಲ್ಲಿಯ ಸೊಬಗು ನಮ್ಮ ಮನವನ್ನು ಮೆಚ್ಚಿಸದೆ ಇರದು. ನಾಣ್ಣುಡಿಯ ಸಂಗ್ರಹಕಾರರಿಗೆ ಅಕ್ಕನವರ ವಚನಗಳು ಒಳ್ಳೇ ಉಪಯುಕ್ತವಾಗಬಹುದು. ಕೆಲವು ನುಡಿಗಳು ಕಾವ್ಯಮಯವಾಗಿವೆ.

ತನ್ನತಾನರಿಯುವದು, ಎಂಬ ಹಿರಿಯ ಸತ್ಯನನ್ನು ಅಕ್ಕನು ಬೋಧಿಸಿದ್ದಾಳೆ. ಅದರ ಜ್ಞಾನವೊಂದೇ ಸಾಲದು. ಮೋಕ್ಷಮಾರ್ಗದಲ್ಲಿ ಭಕ್ತಿ, ಕರ್ಮ, ಜ್ಞಾನ ಇವೆಲ್ಲವುಗಳಿಗೆ ಸರಿಯಾದ ಸಾಧನವನ್ನು ಕಲ್ಪಿಸಿಕೊಟ್ಟ ಶ್ರೀಯಸ್ಸು ವೀರಶೈವ ಮತಕ್ಕೆ ಇದೆ. ಅಂತೆಯೇ ವೀರಶೈವ ಮತವು ಹಿಂದಿನ ಎಲ್ಲ ಮತಗಳ ಮೇಲಿನ ಸುಧಾರಣೆ ಇದ್ದು, ಸರ್ವ ಸಮ್ಮತವಾಗಬಹುದಾದ ಧರ್ಮವಾಗಿದೆ ಈ ಧರ್ಮದಲ್ಲಿ ದ್ವೈತವಿದೆ. ಅದ್ವೈತವಿದೆ. ಸಾಕಾರ ಕಲ್ಪನೆಯುಂಟು. ನಿರಾಕಾರ ಕಲ್ಪನೆಯುಂಟು. ಭಕ್ತಿ ಕರ್ಮ ಜ್ಞಾನಗಳೆಲ್ಲಕ್ಕೂ ಸರಿಯಾದ ಸ್ಥಾನವಿದೆ. ಸಕಲ ಧರ್ಮದ ಜೀವಾಳವಾದ ಅಹಿಂಸೆಯ ವೀರವ್ರತವಿದೆ. ಇವುಗಳನ್ನು ಅಕ್ಕನ ನುಡಿಗಳಲ್ಲಿಯೂ ಸ್ವಲ್ಪ ಕಾಣಬಹುದು.

“ ಸುಜ್ಞಾನ ಸತ್ಕ್ರಿಯಾ ಸುನೀತಿ ಸುಮಾರ್ಗದಲ್ಲಿ ವರ್ತಿಸುವದು ” ಎಂದು ಅಕ್ಕನು ಹೇಳುತ್ತಾಳೆ. ಪಾರ್ಸಿ ಧರ್ಮದ ತತ್ತ್ವದ ತಿರುಳು ಇದೇ ಆಗಿದೆ. ಜೈನ ಧರ್ಮದ ರತ್ನತ್ರಯಗಳೂ ಇಲ್ಲಿ ಅಡಕವಾಗಿವೆ. ಜ್ಞಾನವಾಯಿತೆಂದು ಮನಬಂದ ಹಾಗೆ ನಡೆಯಬಾರದೆಂದು ಅಕ್ಕನು ಹೇಳುತ್ತಾಳೆ.

ಅಂದಿನ ಇಂದಿನ ಎಲ್ಲ ಮಹಾತ್ಮರೂ ಅಹಿಂಸೆಯನ್ನು ಬೋಧಿಸಿದ್ದಾರೆ. ಧರ್ಮದ ಹೆಸರಿನಿಂದ ನಡೆದ ಅಹಿಂಸೆಯನ್ನು ಮಹಾತ್ಮಾ ಬಸವೇಶ್ವರರು ಅರ್ಥ ಗಂಭೀರವಾದ ರೀತಿಯಲ್ಲಿ ಕರಳು ಕರಗುವಂತೆ ಹೇಳಿದ್ದಾರೆ.

“ವೇದವನೋದಿದವರ ಮುಂದೆ ಅಳು ಕಂಡೆಯಾ ಹೋತೇ. ಶಾಸ್ತ್ರವನೋದಿದವರ ಮುಂದೆ ಅಳು ಕಂಡೆಯಾ ಹೋತೇ” ಎಂಬದಾಗಿ ಅವರ ವಚನವಿದೆ. ಅಕ್ಕನವರೂ ಒಳ್ಳೇ ಮಾರ್ಮಿಕವಾಗಿ ಅಹಿಂಸೆಯನ್ನು ಹೇಳಿದ್ದಾರೆ.

ಜಾಲಗಾರನೊಬ್ಬ ಜಲವ ಹೊಕ್ಕು ಶೋಧಿಸಿ ಹಲವು ಪ್ರಾಣಿಗಳನ್ನು ಕೊಂದು ನಲಿನಲಿದಾಡುವನು. ಅದರ ತನ್ನ ಮನೆಯಲ್ಲಿ ಒಂದು

ಶಿಶು ಸತ್ತರೆ ಮರಗುವಂತೆ ಅವಕ್ಕೇಕೆ ಮರುಗನು ? ಜೀವ ಹಿಂಸೆ ಮಾಡುವವರು ಮಾಡಿಗರು ಎಂಬದಾಗಿ ಅವರ ವಚನವಿದೆ.

“ಇಹವೆಂಬುದು ನರನ ಕಮ್ಮಟವಯ್ಯಾ ಇಲ್ಲಿ ಸಲ್ಲುವವರು ಅಲ್ಲಿಯೂ ಸಲ್ಲುವರಯ್ಯಾ” ಎಂದು ಮಹಾತ್ಮಾ ಬಸವೇಶ್ವರರು ಹೇಳಿದ್ದಾರೆ. ಅರ್ಥಾತ್ ಅವರು ಐಹಿಕ ಪಾರಮಾರ್ಥಿಕಗಳನ್ನು ಬಹು ಸುಂದರವಾಗಿ ಒಂದು ಗೂಡಿಸಿದರು. ಅದರೆ ಅಕ್ಕನವರ ಅಭಿಪ್ರಾಯ ಬೇರೆಯಾಗಿದೆ. “ಲೌಕಿಕ ಪಾರಮಾರ್ಥಿಕವೆಂಬೆರಡನು ನಡಿಸಲು ಬಾರದಯ್ಯಾ, ಬಿಲ್ಲು ಬೆಳವಲ ಕಾಯ ಒಂದಾಗಿ ಹಿಡಿಯಲು ಬಾರದಯ್ಯಾ” ಎಂದು ಅವರು ಹೇಳುತ್ತಾರೆ. ಅಂತು ಈ ಮಾತನ್ನು ಹೇಳುವಾಗ ಅಕ್ಕನವರು ಇನ್ನೂ ತನ್ನ ಗುರು ಧಾರ್ಮಿಕ ತಂದೆ ಬಸವಣ್ಣನವರ ಮಟ್ಟಕ್ಕೆ ಬಂದಿರಲಿಲ್ಲವೆಂದು ಹೇಳಬಹುದಾದರೂ ಅಕ್ಕನವರ ವೀರ ವಿರಕ್ತತೆಯು ಒಂದು ಆದರ್ಶವಾಗಿದೆ. ಅದನ್ನೇ ಸೂಚಿಸುವ ಅವರ ಒಂದು ವಚನದಿಂವಲೇ ಈ ಬರಹವನ್ನು ಮುಗಿಸುವೆ.

ಕಾಯ ಕರ್ರನೆ ಕಂದಿದರೇನು, ಕಾಯ ಮಿರ್ರನೆ ಮಿಂಚಿವರೇನು ? ಅಂತರಂಗ ಶುದ್ಧವಾದ ಬಳಿಕ ಚೆನ್ನಮಲ್ಲಿಕಾರ್ಜುನನೊಲಿದ ಕಾಯ ಎಂತಾದೊಡೆಮಗೇನಯ್ಯ.

ಅಕ್ಕನವರ ಜೀವಿತವು ಕನ್ನಡ ಮಹಿಳೆಯರಿಗೆ ಕೈ-ದೀವಟಿಗೆಯಾಗಬೇಕೆಂದೂ, ಅಕ್ಕನ ವಿಷಯವಾಗಿ ಕನ್ನಡಿಗರ ಉತ್ಸಾಹವು ಎಲ್ಲ ರೀತಿಯಲ್ಲಿ ಹೆಚ್ಚಲೆಂದೂ ನಮ್ಮ ಹಾರೈಕೆ.

ನಾಮದಾರ ದಿವಾಣ ಬಹಾದ್ದೂರ ಸಿದ್ದಪ್ಪ ತೋಟಪ್ಪ ಕಂಬಳಿ

ಬಿ. ಎ. ಎಲ್. ಎಲ್ ಬಿ.

ಮುಂಬಯಿ ಇಲಾಖೆಯ ಶಿಕ್ಷಣ ಮಂತ್ರಿಗಳು,

ರಾಯಚೂರಿನಲ್ಲಿ ನೆರೆದ

ಅಖಿಲ ಭಾರತ ವೀರಶೈವ ೧೨ನೆಯ ಮಹಾಸಭೆಯ

ಅಧ್ಯಕ್ಷಸ್ಥಾನದಿಂದ ತಾ|| ೨೬-೧೯೩೬ ದಿನದ ಮಾಡಿದ

ಭಾಷಣವು.

—೫:೫—

ಅಖಿಲ ಭಾರತ ವೀರಶೈವ ಮಹಾಸಭೆಯ ಅಗ್ರಾಸನವು ಅತ್ಯಂತ ಮಹತ್ವವುಳ್ಳದ್ದು, ವಿಶೇಷ ಜನಾಬದಾರಿಯುಳ್ಳದ್ದು ಇರುತ್ತದೆ. ಈ ಬಹುಮಾನವನ್ನು ನಾವು ಬೇಡಿ ಬಯಸದೆ ಇದ್ದರೂ ನನಗೆ ಕೊಟ್ಟದ್ದು ತಮ್ಮೆಲ್ಲರ ಪ್ರೇಮಾದರಗಳನ್ನು ವ್ಯಕ್ತಗೊಳಿಸುತ್ತದೆ. ಮಹಾಸಭೆಯ ಸಂಘಟನೆಯ ನಿಯಮಕ್ಕನುಸರಿಸಿ ಅಧ್ಯಕ್ಷರನ್ನು ಆರಿಸುವದು ಕೇವಲ ತಮ್ಮ ನಿರ್ಣಯಕ್ಕೆ ಒಳಗಾಗಿರುತ್ತದೆ. ಈ ವಿಷಯದಲ್ಲಿ ತಮ್ಮ ನಿರ್ಣಯದ ಯೋಗ್ಯಾಯೋಗ್ಯತೆಯನ್ನು ವಿಚಾರಿಸುವದು ನನ್ನ ಕರ್ತವ್ಯವಲ್ಲ. ಆದ್ದರಿಂದ ತಾವು ತಮ್ಮ ನಿರ್ಣಯಕ್ಕನುಸರಿಸಿ ನನಗೆ ಒಪ್ಪಿಸಿರುವ ಈ ಬಹುಮಾನವನ್ನೂ, ಅದರ ಕೂಡ ಬರಲಿರುವ ಅಧಿಕಾರವನ್ನೂ, ಕೇವಲ ಮಹಾಸಭೆಯ ಹಿತಕ್ಕಾಗಿಯೂ ಮತ್ತು ಅದರ ಗೌರವಕ್ಕಾಗಿಯೂ ಉಪಯೋಗಿಸುವ ಒಂದೇ ಒಂದು ಸದುದ್ದೇಶದಿಂದ ಅತ್ಯಂತ ಕೃತಜ್ಞತೆಯಿಂದ ಸ್ವೀಕರಿಸುತ್ತೇನೆ.

ಈ ಮಹಾಸಭೆಯ ವಿಷಯಗಳನ್ನು ಚರ್ಚಿಸುವ ಮೊದಲು ಈ ಸಮಯದಲ್ಲಿ ಕೆಲವು ಸಂಗತಿಗಳ ಉಲ್ಲೇಖವನ್ನು ನಾನು ಮಾಡದೆ ಇರಲಾರೆನು.

ಹಿಂದುಸ್ಥಾನದ ಚಕ್ರವರ್ತಿಗಳಾದ ದಿವಂಗತ ಐದನೆಯ ಜರ್ಜರ ಬಾದಶಹರವರ ನಿಧನದಿಂದ ಅಖಿಲ ಬ್ರಿಟಿಷ ಸಾಮ್ರಾಜ್ಯವು ದುಃಖ

ಸಾಗರದಲ್ಲಿ ಮುಳುಗಿದ್ದು, ನಮ್ಮೆಲ್ಲರಿಗುಂಟಾದ ದುಃಖವನ್ನು ಈ ಸಮಯದಲ್ಲಿ ನಾನು ವ್ಯಕ್ತಗೊಳಿಸದೆ ಇರಲಾರೆನು. ಮತ್ತು ಸದ್ಯದ ಚಕ್ರವರ್ತಿಗಳಾದ ಎಂಟನೇ ಎಡ್ವರ್ಡ್ ಜಾದಶಹರವರ ಬಗ್ಗೆ ನಮ್ಮ ರಾಜಭಕ್ತಿಯನ್ನು ಪ್ರಕಟಪಡಿಸಿ ಪರಮೇಶ್ವರನು ಅವರಿಗೆ ಚಿರಾಯುರಾರೋಗ್ಯವನ್ನು ದಯಪಾಲಿಸಲೆಂದು ಪ್ರಾರ್ಥಿಸುತ್ತೇನೆ.

ನಮ್ಮ ಸಮಾಜದಲ್ಲಿಯ ಮಹಾತಪಸ್ವಿಗಳೂ, ಪರಮ ಪೂಜ್ಯರೂ ಆರಂಭದಿಂದಲೂ ಮಹಾಸಭೆಯ ಕಾರ್ಯಕ್ಕೆ ಉತ್ತೇಜನವನ್ನು ಕೊಡುತ್ತ ಬಂದವರೂ, ಸಮಾಜದ ವಿದ್ಯಾಭಿವೃದ್ಧಿ ಮೊದಲಾದ ಅನೇಕ ಕಾರ್ಯಗಳನ್ನು ಮಾಡಿದವರೂ ಆದ ಉಜ್ಜಯಿನಿಯ ಸಿಂಹಾಸನಾಧಿಪತಿಗಳಾಗಿದ್ದ ಜಗದ್ಗುರು ಶ್ರೀ ಸಿದ್ಧಲಿಂಗ ಶಿವಾಚಾರ್ಯರೂ ಹಾಗೂ ಬೀಳೂರು ಶ್ರೀ ಗುರುಬಸವ ಸ್ವಾಮಿಗಳವರೂ ಲಿಂಗೈಕ್ಯರಾದುದಕ್ಕಾಗಿ ನಮ್ಮೆಲ್ಲರಿಗೆ ಬಹಳ ಖೇದವಾಗಿದೆ. ಮತ್ತು ಅವಿಲ ಭಾರತ ವೀರಶೈವ ಮಹಾಸಭೆಯ ಒಂಭತ್ತನೆಯ ಅಧಿವೇಶನದ ಅಧ್ಯಕ್ಷಸ್ಥಾನವನ್ನಲಂಕರಿಸಿದವರೂ, ಹಾಗೂ ಸಮಾಜಕ್ಕೆ ಅನೇಕ ಉಪಯುಕ್ತ ಕಾರ್ಯಗಳನ್ನು ಮಾಡಿದವರೂ ಆದ ದಿ|| ಬ|| ಮೆಣಸಿನಕಾಯಿ ಶಾಂತವೀರಸ್ವನವರ ಮರಣದಿಂದ ನಮ್ಮ ಸಮಾಜಕ್ಕೆ ಅತ್ಯಂತ ಹಾನಿಯಾಗಿರುವದೆಂಬದನ್ನು ಹೇಳದೆ ಇರಲಾರೆನು.

ಬಂಧು ಭಗಿನಿಯರೇ,

ನಮ್ಮ ಸಮಾಜದ ಜನಸಂಖ್ಯೆಯನ್ನೂ ಮತ್ತು ಅವರು ವಾಸಿಸುವ ಸ್ಥಳಗಳನ್ನೂ ಈ ಸಮಯದಲ್ಲಿ ವರ್ಣಿಸುವುದು ಅಪ್ರಾಸಂಗಿಕವಾಗಲಿಕ್ಕಿಲ್ಲ. ನಮ್ಮ ಸಮಾಜವು ವಿಶೇಷವಾಗಿ ಕರ್ನಾಟಕದಲ್ಲಿಯೂ, ವಿರಳವಾಗಿ ಮಹಾರಾಷ್ಟ್ರ, ಆಂಧ್ರ, ತಮಿಳು ನಾಡುಗಳಲ್ಲಿಯೂ ಇರುವುದು. ಅದು ಹೇಗೆಂದರೆ:—

(೧) ಧಾರವಾಡ ಜಿಲ್ಲೆ ೩,೭೫,೦೦೦; (೨) ವಿಜಾಪುರ ಜಿಲ್ಲೆ ೩,೦೦,೦೦೦; (೩) ಬೆಳಗಾವಿ ಜಿಲ್ಲೆ ೨,೯೩,೦೦೦; (೪) ಗುಲಬರ್ಗಾ ಜಿಲ್ಲೆ ೨,೩೬,೦೦೦; (೫) ವೈಸೂರು ಪ್ರಾಂತ ೨,೦೨,೦೦೦; (೬) ರಾಯಚೂರು ಜಿಲ್ಲೆ ೧,೪೧,೦೦೦; (೭) ಚಿತ್ರದುರ್ಗ ಜಿಲ್ಲೆ ೧,೪೧,೦೦೦; (೮) ಬಳ್ಳಾರಿ ಜಿಲ್ಲೆ ೧,೨೫,೦೦೦; (೯) ಬೀದರ ಜಿಲ್ಲೆ ೧,೨೫,೦೦೦; (೧೦) ಶಿವಮೊಗ್ಗ ಜಿಲ್ಲೆ ೧,೦೭,೦೦೦; (೧೧) ತುಮಕೂರು ಜಿಲ್ಲೆ ೧,೦೦ ೭೦೦; (೧೨)

ಹಾಸನ ಜಿಲ್ಲೆ ೮೧,೮೦೦; (೧೩) ವರ್ಹಾಡ್ ಪ್ರಾಂತ ೭೫,೦೦೦; (೧೪) ಕೊಲ್ಹಾಪುರ ಸಂಸ್ಥಾನ ೭೫,೦೦೦; (೧೫) ಕಡೂರ ಜಿಲ್ಲೆ ೬೬,೦೦೦; (೧೬) ಸೋಲಾಪುರ ಜಿಲ್ಲೆ ೬೨,೦೦೦; (೧೭) ಮೊಮಿನಾಬಾದ ಜಿಲ್ಲೆ ೪೮,೦೦೦; (೧೮) ಬಿಜವಾಡ ಜಿಲ್ಲೆ ೪೨.೨೦೦; (೧೯) ಸಾಂಗಲಿ ಸಂಸ್ಥಾನ ೪೦,೨೦೦, (೨೦) ಸಾತಾರಾ ಜಿಲ್ಲೆ ೩೨,೨೦೦; (೨೧) ಮಿರಜ ಸಂಸ್ಥಾನ ೨೩,೦೦೦; (೨೨) ಪರಭಣಿ ಜಿಲ್ಲೆ ೨೧,೦೦೦; (೨೩) ಅಕ್ಕಲ ಕೋಟೆಸಂಸ್ಥಾನ ೨೧,೦೦೦; (೨೪) ಕುರ್ಗಪ್ರಾಂತ ೯,೦೦೦; (೨೫) ವರಂಗಲ್ ಜಿಲ್ಲೆ ೭,೦೦೦; (೨೬) ಉತ್ತರ ಕಾನಡಾ ೪,೭೦೦; (೨೭) ನಾಶಿಕ ೩,೨೦೦; (೨೮) ಮುಂಬಯಿ ನಗರ ೫೦೦; (೨೯) ಸಾವಂತ ವಾಡಿಸಂಸ್ಥಾನ ೩೬೦; (೩೦) ವರ್ಧಾ ೩೧೬ ಇತ್ಯಾದಿ.

ಬಾಂಧವರೇ,

೧

ವೀರಶೈವ ಧರ್ಮವು ಆತಿ ಪ್ರಾಚೀನವಾದದ್ದು. ವೀರಶೈವರು ದ್ರವಿಡರು. ದ್ರವಿಡರ ಸಂಸ್ಕೃತಿಯು ಉತ್ಕೃಷ್ಟವಾದದ್ದು, ಆರ್ಯ ಸಂಸ್ಕೃತಿಗಿಂತಲೂ ಪ್ರಾಚೀನವಾದದ್ದು, ಇರುತ್ತದೆ. ಆರ್ಯರು ಈ ದೇಶಕ್ಕೆ ಬರುವ ಪೂರ್ವದಲ್ಲಿಯೇ ದ್ರವಿಡರು ಅಸಾಧಾರಣವಾದ ತಮ್ಮ ಸಂಸ್ಕೃತಿಯನ್ನು ಈ ದೇಶದಲ್ಲಿ ಹಬ್ಬಿಸಿದ್ದರು. ಮತ್ತು ಕೇವಲ ಶಿವೋಪಾಸಕರಾಗಿದ್ದರು. ಶಿವ ಎಂಬ ಶಬ್ದವು ಕೂಡ ದ್ರವಿಡ ಶಬ್ದವೆಂದು ಭಾಷಾಶಾಸ್ತ್ರಜ್ಞರು ಹೇಳುತ್ತಿದ್ದಾರೆ. ವೀರಶೈವರು ವಿರಳವಾಗಿರುವ ಮರಾಠಿ ಭಾಷೆಗೆ ಒಳಪಟ್ಟ ರತ್ನಾಗಿರಿ ಜಿಲ್ಲೆಯಲ್ಲಿ ಸಹ ಈಗೂ ಕೂಡ ಜಂಗಮರಿಂದಲೇ ಶಿವಾಲಯಗಳಲ್ಲಿಯ ಪೂಜೆಯನ್ನು ಮಾಡಿಸುವ ಅವಿಚ್ಛಿನ್ನವಾದ ಸಾಂಪ್ರದಾಯವು ಇದ್ದ ಸಂಗತಿಯು ವೀರಶೈವರು ಕೇವಲ ಶಿವೋಪಾಸಕರೇ ಇದ್ದರು ಮತ್ತು ಇರುತ್ತಾರೆಂಬುದಕ್ಕೆ ಬಲವತ್ತರವಾದ ಸಾಕ್ಷಿಯು ಆಗಿರುತ್ತದೆ.

ಆರ್ಯರ ಆಕ್ರಮಣದಿಂದ ಅನೇಕರು ತಮ್ಮ ಧರ್ಮ ಮತ್ತು ಸಂಸ್ಕೃತಿಗಳನ್ನು ಬಿಟ್ಟರೂ ವೀರಶೈವರು ಮಾತ್ರ ಶಿವೋಪಾಸನೆಯೊಂದನ್ನೇ ಹಿಡಿದು ಆ ದ್ರಾವಿಡ ಸಂಸ್ಕೃತಿಯನ್ನು ಈ ವರೆಗೂ ಕಾಯ್ದುಕೊಂಡು ಬಂದದ್ದು ನಮ್ಮೆಲ್ಲರಿಗೂ ಬಹು ಅಭಿಮಾನಾಸ್ಪದವಾದ ಸಂಗತಿಯಾಗಿದೆ.

ವೀರಶೈವರಲ್ಲಿ ಜಾತಿ ಭೇದವಿಲ್ಲ—ವೀರಶೈವರಲ್ಲಿ ಬ್ರಾಹ್ಮಣ, ಕ್ಷತ್ರಿಯ, ವೈಶ್ಯ, ಶೂದ್ರರೆಂಬ ಚಾತುರ್ವರ್ಣ್ಯದ ಭೇದವಿಲ್ಲ. ವೀರಶೈವರು ಅತಿ ವರ್ಣಾಶ್ರಮಿಗಳು. ವೀರಶೈವ ಧರ್ಮದಲ್ಲಿ ಸ್ತ್ರೀ-ಪುರುಷರಿಗೆ ಸಮಾನತೆಯುಂಟು. ಬ್ರಾಹ್ಮಣ, ಕ್ಷತ್ರಿಯ, ವೈಶ್ಯ, ಶೂದ್ರರೆಂಬ ಚಾತುರ್ವರ್ಣ್ಯದ ಮತ ತತ್ವಗಳಿಗೂ ವೀರಶೈವ ಮತ ತತ್ವಗಳಿಗೂ ಮಹದಂತರವಿರುವದು. ವೀರಶೈವರಲ್ಲಿ ಚಾತುರ್ವರ್ಣ್ಯದ ಭೇದವಿರುವದಿಲ್ಲೆಂದೂ ಮತ್ತು ಯಾವ ಜಾತಿ ಭೇದವಿಲ್ಲವೆಂದೂ ತೋರಿಸಲಿಕ್ಕೆ ಅನೇಕ ಆಧಾರಗಳುಂಟು. ಅವುಗಳಲ್ಲಿ ಕೆಲವನ್ನು ಮಾತ್ರ ಈಗ ವಿವರಿಸುವೆನು:—

ವೀರಶೈವರಲ್ಲಿ ನಿರಾಭಾರಿಗಳನ್ನು ಕುರಿತು ಹೇಳುವಾಗ್ಗೆ “ಅತಿವರ್ಣಾಶ್ರಮೀ ಮುಣ್ಣೀ.....” ಎಂದು ಸೂಕ್ತಗಮನವೀರಶೈವರು ಅತಿವರ್ಣಾಶ್ರಮಿಗಳು ಅವರಲ್ಲಿ ಜಾತಿಭೇದವಿಲ್ಲ. ಕೆಳದಿ ಬಸಪ್ಪನಾಯಕರಿಂದ ವಿರಚಿತವಾದ ಶಿವತತ್ವರತ್ನಾಕರ, ಎಂಬ ಗ್ರಂಥದಲ್ಲಿಯೂ “.....ಲಿಂಗಾಂಗಸಂಯುಕ್ತೋಯೋಽಪಿ ಸೋಽತ್ಯಾಶ್ರಮೀ ಭವೇತ್ |” ಮತ್ತು “ವರ್ಣಾಶ್ರಮಾನತಿಕ್ರಾಂತಾ ಶಿವಭಕ್ತಿ ಪರಾಯಣಾಃ ||” ಎಂದೂ ಹೇಳಲ್ಪಟ್ಟಿದೆ. ಇದಲ್ಲದೆ ಶಿವದೀಕ್ಷೆಯಾದ ಮೇಲೆ ಎಲ್ಲರೂ ಸಮಾನರೇ ಹೊರತು ಅವರಲ್ಲಿ ಜಾತಿ ಭೇದವಿಲ್ಲವೆಂಬುದಕ್ಕೆ ಶಿವಾಗಮಂಗಳಲ್ಲಿ ಅನೇಕ ಆಧಾರಗಳುಂಟು.

“ಮಮಯೋಧಾರಯೇಲ್ಲಿಂಗಂ ಯಥೋಕ್ತಂ ಗುರುಣಾಶಿವೇ |

... ..

ನತಸ್ಯ ಜಾತಿಭೇದೋಽಸ್ತಿ | ”

ಎಂದು ಪಾರಮೇಶ್ವರಾಗಮದಲ್ಲಿಯೂ,

“ಶಿವಸಂಸ್ಕಾರ ಯುಕ್ತೇಷು ಜಾತಿಭೇದೋನ ವಿದ್ಯತೇ |

ಕಾಷ್ಠೇಷು ವಸ್ತ್ರಿದಗ್ಧೇಷು ಯಥಾರೂಪಂ ನವಿದ್ಯತೇ ||

ತಸ್ಮಾತ್ಸರ್ವ ಪ್ರಯತ್ನೇನ ಶಿವಸಂಸ್ಕಾರ ಸಂಯುತಃ |

ಜಾತಿಭೇದಂ ನಕುರ್ವೀತ ಶಿವಭಕ್ತೇಷುಕದಾಜನ || ”

ಎಂದು ಸಿದ್ಧಾಂತ ಶಿಖಾಮಣಿಯಲ್ಲಿಯೂ,

ಗ್ರಾಮೇಣ ಮಲಿನಂ ತೋಯಂ ಯಥಾ ಸಾಗರಂಗತಂ ।

ಶಿವಸಂಸ್ಕಾರ ಸಂಪನ್ನಂ ಜಾತಿಭೇದಂ ನಕಾರಯೇತ್ ॥

ಎಂದು ಶಿವರಹಸ್ಯದಲ್ಲಿಯೂ,

“ ”

ಆತ್ಮ ಜೀವ ಸಮಾಯುಕ್ತಂ ವರ್ಣಾನಾಂ ಕಿಂ ಪ್ರಯೋಜನಮ್ ॥ ”
ಎಂದು ಚನ್ನಬಸವೇಶ್ವರನ ವಚನದಲ್ಲಿಯೂ

“...ಶಿವನೇ ನಿಮ್ಮ ಸದ್ಭಕ್ತರನು ಅವರಿವರೆಂದು ಕುಲವನೆತ್ತಿ
ನುಡಿದವಂಗೆ ಇಪ್ಪತ್ತುಕೋಟಿ ನರಕ ತಪ್ಪದು ನೋಡಯ್ಯ ”
ಎಂದು ಮಹದೇವಿಯಕ್ಕನವರ ವಚನದಲ್ಲಿಯೂ ಸಾರಿಸಾರಿ ಹೇಳಲ್ಪಟ್ಟಿದೆ.

ವೀರಶೈವ ಧರ್ಮದ ಈ ಉದಾರ ತತ್ವವನ್ನೇ ಶ್ರೀಬಸವೇಶ್ವರನು
ಇದೇ ನಿಜಾಮ ಇಲಾಖೆಯಲ್ಲಿಯ ಕಲ್ಯಾಣ ಪಟ್ಟಣದಲ್ಲಿ ಬಿಜ್ಜಳ
ರಾಜನ ಮಂತ್ರಿಯಾಗಿದ್ದ ದ್ರಾವಿಡ ಭಾಷೆಯಾದ ಕನ್ನಡ ನುಡಿಯಲ್ಲಿಯೇ
ಹೆಚ್ಚಿಗೆ ಬಳಕೆಯಲ್ಲಿ ತಂದು ಬೆಳಕಿಗೆ ಹಾಕಿದನು. ಇಂತಹ ಉದಾರ
ತತ್ವಗಳಿಂದಲೇ ವೀರಶೈವ ಮತವು ಇಲ್ಲಿಯ ವರೆಗೆ ಉಳಿದಿದೆ. ಮೇಲೆ
ಹೇಳಿದ ಆಗಮ ವಚನಾದಿ ಆಧಾರಗಳ ಮೇಲಿಂದ ವೀರಶೈವರಲ್ಲಿ
ಜಾತಿಭೇದವಿಲ್ಲವೆಂತಲೂ ಮತ್ತು ವರ್ಣಾಶ್ರಮಗಳು ಇಲ್ಲವೆಂತಲೂ
ಸ್ಪಷ್ಟವಾಗುವುದಿಲ್ಲವೇ? ಹೀಗಿದ್ದೂ ಕೆಲವರು ವೀರಶೈವರಲ್ಲಿ ಚಾತು
ರ್ವರ್ಣ್ಯವನ್ನು ಕೂಡ ಕಲ್ಪಿಸ ಹತ್ತಿದ್ದು ಮರುಳತನವಲ್ಲವೇ?

ಇಂತಹ ಉದಾರ ತತ್ವಗಳಿಂದ ಕೂಡಿದ ನಮ್ಮ ಸಮಾಜವು
ತನ್ನ ಅಸ್ತಿತ್ವಕ್ಕೆ ಬೇಕಾಗತಕ್ಕಂತಹ ಒಕ್ಕಲತನ,
(ಅ)
ಪೂರ್ವದಲ್ಲಿಯೂ ವೀರ
ಶೈವರ ವಾಪಾರಸ್ಥಿ
ತಿಯು
ವ್ಯಾಪಾರ, ಕೈಗಾರಿಕೆ ಮೊದಲಾದ ಎಲ್ಲ ಉದ್ಯೋಗ
ಗಳನ್ನು ತಾನೇ ಮಾಡಿಕೊಳ್ಳುತ್ತ ಸಾಂಪತ್ತಿಕ
ಸ್ಥಿತಿಯಲ್ಲಿಯೂ ಕೂಡ ಪ್ರಗತಿಯನ್ನು ಹೊಂದಿತ್ತು.

ವೀರಶೈವರು ವ್ಯಾಪಾರದಲ್ಲಿ ಮುಂದುವರಿದಿದ್ದರೆಂಬುದಕ್ಕೆ ವ್ಯಾಪಾರದ
ಎಲ್ಲ ದೊಡ್ಡ ದೊಡ್ಡ ಪಟ್ಟಣಗಳಲ್ಲಿ ಶೆಟ್ಟರಮನೆಗಳು ಇದ್ದದ್ದೇ ಸಾಕ್ಷಿಯು.

ಇಷ್ಟೇ ಅಲ್ಲ, ಕೆಲವು ಶೆಟ್ಟರು ಯುದ್ಧ ಸಮಯದಲ್ಲಿ ಸೈನ್ಯಕ್ಕೆ ಅನ್ನ ಸಾಮಗ್ರಿಯನ್ನು ಪೂರೈಸಿಕೊಡುತ್ತಿದ್ದರು. ರತ್ನಾಗಿರಿ ಎಂಬ ಮರಾಠಿ ಜಿಲ್ಲೆಯ ಪೈಕಿ ರಾಜಾಪುರದಲ್ಲಿಯೆ ಕೆಲವು ವ್ಯಾಪಾರಿಗಳು ಈಗ್ಯೂ ಕೂಡ ಅಲ್ಲಿ ಶೆಟ್ಟಮನೆತನದವರಿಗೆ ಬಾಬಿನ ಹಣವನ್ನು ಕೊಡುತ್ತಿರುವರೆಂಬ ಸಂಗತಿಯು ಅನೇಕರಿಗೆ ಆಶ್ಚರ್ಯಕರವೆನಿಸಬಹುದು. ಆದರೆ ಇದು ನಿಜವಾದ ಸಂಗತಿಯು. ಮುಂದೆ ಬರಬರುತ್ತಾ ಸಮಾಜದಲ್ಲಿಯೆ ಆಯಾಯ ಕಸಬುಗಳನ್ನು ಮಾಡುವವರೆಲ್ಲ ತಮ್ಮ ತಮ್ಮದೊಂದೊಂದು ಬೇರೆ ಬೇರೆ ಜಾತಿಯೇ ಇರುವದೆಂದು ತಿಳಿದುಕೊಂಡು ಉಚ್ಚ ನೀಜ ಭಾವನೆಗಳನ್ನು ಕಲ್ಪಿಸಿಕೊಂಡದ್ದರಿಂದ ಅವರ ಎಳ್ಳಿಗೆ ಅಡ್ಡಿಯುಂಟಾಯಿತೆಂದು ಕಂಡು ಬರುತ್ತಿದೆ.

ಈ ರೀತಿಯಾಗಿ ವ್ಯಾಪಾರದಲ್ಲಿ ಮುಂದುವರಿದಿದ್ದ ನಮ್ಮ ಸಮಾಜವು ರಾಜಕೀಯ ವಿಷಯದಲ್ಲಿಯೂ ಬಹಳ ಮುಂದುವರಿದಿತ್ತು. ವಿಜಯನಗರದ ವಿರೂಪಾಕ್ಷನೆಂಬ ಅರಸನು ವೀರಶೈವನಾಗಿದ್ದನು. (ಫಾದರ ಹೆರಾಸ್ ರವರು ಬರೆದ ಅರವೀಡು ಅರಸರ ವಂಶಾವಳಿಯೆಂಬ ಇಂಗ್ಲೀಷ ಗ್ರಂಥ ಪುಟ ೫೪೧.) ಮೈಸೂರು ಸಂಸ್ಥಾನದ ಅರಸು ವಂಶದವರು ೧೭೯೯ ರಿಂದ ೧೮೧೦ ರ ವರೆಗೆ ವೀರಶೈವರೇ ಇದ್ದರು. (ಉಯಿ ರಾಯಿಸ್‌ರವರು ಬರೆದ “ಮೈಸೂರು” ಎಂಬ ಇಂಗ್ಲೀಷ ಗ್ರಂಥವನ್ನು ನೋಡಬಹುದು.) ಇದಲ್ಲದೆ ಕೆಳದಿ ಮತ್ತು ಇಕ್ಕೇರಿ ರಾಜ್ಯದ ಅರಸರು ೧೫೫೦ ರಿಂದ ೧೭೬೩ ರವರೆಗೆ ವೀರಶೈವರೇ ಇದ್ದರು. ಕೊಡಗು ಪ್ರಾಂತದ ಅರಸರು ಕೂಡ ವೀರಶೈವರೇ ಇದ್ದರು.

ಇದಲ್ಲದೆ ‘ಲಿಂಗಮಂತ್ರಿ’, ‘ಬಸವೇಶ್ವರ’, ‘ಲಕ್ಕಣ ದಂಡೇಶ’, ಇಂತಹ ಮಂತ್ರಿವರ್ಯರು. ಇಮ್ಮಡಿ ‘ಶಿವೇಂದ್ರ’ನೆಂಬ ಅಭಿಧಾನವನ್ನು ತಾಳಿದ ‘ಸದಾಶಿವ ನಾಯಕ’, ‘ಕಲ್ಲಪ್ಪ’, ‘ಚಿಕ್ಕಲಿಂಗಣ್ಣ’, ‘ಲಿಂಗಣ್ಣ’, ‘ವೀರಭದ್ರಯ್ಯ’, ‘ಮಲಸರ್ಜ’, ರಂತಹ ವೀರಾದಿವೀರರೂ, ಈ ನಮ್ಮ ಸಮಾಜದಲ್ಲಿ ಆಗಿಹೋಗಿರುವರು. ಇಷ್ಟೇ ಅಲ್ಲ, ವೀರಶೈವರು ರಾಜಕಾರಣದಲ್ಲಿ ಧುರೀಣರಿದ್ದರೆಂಬುದಕ್ಕೆ ನಮ್ಮ

(ಬ)
ವೀರಶೈವರ ರಾಜಕೀಯ ಸ್ಥಿತಿಯು.

(ಕ)
ವೀರಶೈವ ಮಂತ್ರಿಗಳು; ರಾಜಕಾರಣ ಧುರೀಣರು ವೀರ ಪುರುಷರು.

ಸಮಾಜದಲ್ಲಿ ಈಗ್ಯಾ ಅಲ್ಲಲ್ಲಿ ಕಂಡು ಬರುವ ದೇಸಾಯಿ, ದೇಶಮುಖ, ದೇಶಪಾಂಡೆ, ನಾಡಗೌಡರು ಸಾಕ್ಷಿಯಾಗಿದ್ದಾರೆ.

ವ್ಯಾಪಾರ, ರಾಜಕಾರಣಗಳ ಮಹತ್ವವನ್ನರಿತು ಅವುಗಳಲ್ಲಿ ಪ್ರವೀಣತೆಯನ್ನು ಪಡೆದಂತೆ ವೀರಶೈವರು ಶಿಕ್ಷಣದ ಮಹತ್ವವನ್ನಾದರೂ ಮೊದಲಿನಿಂದಲೇ ಅರಿತುಕೊಂಡಿದ್ದರು. ಶಿಕ್ಷಣ ಪ್ರಸಾರಕ್ಕಾಗಿ ವೀರಶೈವರು ತಾವು ವಾಸಿಸುವ ಸ್ಥಳಗಳಲ್ಲೆಲ್ಲಾ ಓದಿಸುವ ಮಠಗಳನ್ನು (ಓಸುಮಠಗಳನ್ನು) ಸ್ಥಾಪಿಸಿದ್ದರು. ಕೆಳದಿ ವಂಶದ ಸಂಕಣ್ಣನಾಯಕನಂತೂ ದಿಲ್ಲಿಯಲ್ಲಿಯೂ ಪ್ರಯಾಗ ಕ್ಷೇತ್ರದಲ್ಲಿಯೂ ಮತ್ತು ಅನೇಕ ಸ್ಥಳಗಳಲ್ಲಿಯೂ ಮಠಗಳನ್ನು ಕಟ್ಟಿಸಿದ್ದನು. ಆಗಿನ ಮಠಗಳಲ್ಲಿ ಎಲ್ಲ ಪ್ರಕಾರದ ಶಿಕ್ಷಣದ ವ್ಯವಸ್ಥೆಯನ್ನು ಇಟ್ಟಿದ್ದರೆಂದು ತಿಳಿಯುತ್ತದೆ. ಆಗಿನ ಮಠಗಳೆಂದರೆ ಈ ಕಾಲದ ಶಾಲೆಗಳಂತೆಯೇ ಶಿಕ್ಷಣ ಪ್ರಸಾರದ ಮಹತ್ವದ ಕಾರ್ಯವನ್ನು ಮಾಡುತ್ತಿದ್ದವು. ವೀರಶೈವರು ತಮ್ಮ ಸಮಾಜದವರಿಗಷ್ಟೇ ಅಲ್ಲದೆ ಅನ್ಯ ಸಮಾಜದವರಿಗೂ ಕೂಡ ಶಿಕ್ಷಣದ ಲಾಭವನ್ನು ಭಿನ್ನಭೇದವಿಲ್ಲದೆ ಮಾಡಿಕೊಡುತ್ತಿದ್ದರು.

ಬ್ರಹ್ಮಸೂತ್ರಗಳಿಗೆ ಸಂಸ್ಕೃತದಲ್ಲಿ ಶ್ರೀಕರಭಾಷ್ಯವೆಂಬ ವ್ಯಾಖ್ಯಾನವನ್ನು ಬರೆದ ಶ್ರೀಪತಿ ಪಂಡಿತ, ಬ್ರಹ್ಮಸೂತ್ರ ವ್ಯಾಖ್ಯಾನ ರೂಪವಾದ ಕ್ರಿಯಾಸಾರವೆಂಬ ಸಂಸ್ಕೃತ ಗ್ರಂಥವನ್ನು ಬರೆದ ನೀಲಕಂಠ ಶಿವಾಚಾರ್ಯ, ಕೈವಲ್ಯಕಲ್ಪವಲ್ಲರಿಯನ್ನು ರಚಿಸಿದ ಸಪ್ತಣ್ಣಪ್ರರಂತಹ ತತ್ವಜ್ಞಾನಿಗಳೂ, ಶಿವಲಿಂಗ ಮಂಚಣ್ಣ, ಶ್ರೀಪತಿ ಪಂಡಿತ ಮಲ್ಲಿಕಾರ್ಜುನ ಪಂಡಿತರಂತಹ ಪಂಡಿತರೂ, ಚನ್ನಬಸವ ಪುರಾಣ ಕರ್ತೃವಾದ ವಿರೂಪಾಕ್ಷಪಂಡಿತ, ಬಸವಪುರಾಣ ಕರ್ತೃವಾದ ಭೀಮಕವಿ, ರಾಜಶೇಖರ ವಿಳಾಸವನ್ನು ರಚಿಸಿದ ಷಡಕ್ಷರ, ತ್ರಿಪದಿಯಲ್ಲಿ ಎಲ್ಲ ವಿಷಯಗಳನ್ನೂ ನಿರೂಪಿಸಿದ ಸರ್ವಜ್ಞರಂತಹ ಕವಿವರ್ಯರೂ ಬಸವ, ಚನ್ನಬಸವ, ಮಹಾದೇವಿಯುಕ್ತರಂತಹ ಉತ್ಕೃಷ್ಟ ವಚನಕಾರರೂ, ಶಿವತತ್ವರತ್ನಾಕರವೆಂಬ ವಿಶ್ವಜ್ಞಾನಕೋಶವನ್ನು ರಚಿಸಿದ ಬಸಪ್ಪನಾಯಕರಂತಹ ವಿದ್ವನ್ಮಣಿಗಳೂ ಈ ಸಮಾಜದಲ್ಲಿ ಆಗಿ ಹೋಗಿರುವರು. ಇನ್ನೊಂದು ವಿಶೇಷ ಸಂಗತಿಯನ್ನು ಈ ವಿಷಯದಲ್ಲಿ ಹೇಳಿದೆ

ಹಿಂದಿನ ಕಾಲದ ವೀರಶೈವ ಸಮಾಜದ ಅಮೌಲ್ಯ ಮತ್ತು ಅಮರ ಧರ್ಮಗ್ರಂಥಕರ್ತರು.

ಇರಲಾರೆನು. ವೀರಶೈವರು ವಚನ ವಾಙ್ಮಯ ಪದ್ಧತಿಯನ್ನು ಅಸ್ತಿತ್ವಕ್ಕೆ ತಂದು ಕನ್ನಡ ಭಾಷೆಗೆ ಅಮೂಲ್ಯವಾದ ರತ್ನಾಭರಣವನ್ನು ತೊಡಿಸಿದರು. ಮತ್ತು ಕನ್ನಡದ ಮೇಲಿದ್ದ ಸಂಸ್ಕೃತದ ಕಟ್ಟು ಸಡಿಲಿಸಿದರು. ಇದಲ್ಲದೆ ಷಟ್ಪದಿ, ಸಾಂಗತ್ಯ, ರಗಳೆಗಳನ್ನು ಹೆಚ್ಚಾಗಿ ಪ್ರಚಾರಕ್ಕೆ ತಂದ ವರೆಂದರೆ ವೀರಶೈವ ಕವಿಗಳೇ ಎಂದು ಬಹು ಅಭಿಮಾನದಿಂದ ಹೇಳಬಲ್ಲೆವು. ಇವೆಲ್ಲ ವಾಙ್ಮಯ ವಿಶಾರದರ ಹೆಸರುಗಳನ್ನು ಸ್ಮರಿಸಿದ ಮಾತ್ರಕ್ಕೇನೇ ಪ್ರತಿಯೊಬ್ಬ ಕನ್ನಡ ಭಾಷಾಭಿಮಾನಿಗೆ ಒಂದು ತರದ ಉತ್ಸಾಹವೂ ಉತ್ತೇಜನವೂ ಬರದೆ ಇರದು.

ಇಂಥ ಉಜ್ವಲವಾದ ವೈಭವದಿಂದ ಮೆರೆಯುತ್ತಿದ್ದ ಈ ನಮ್ಮ ವೀರಶೈವ ಸಮಾಜದ ವರ್ಚಸ್ಸು ಕಳೆಗುಂದಿದ ಕಾರಣಗಳನ್ನು ಈಗ ವಿಚಾರ ಮಾಡುವದು ಅಪ್ರಾಸಂಗಿಕವಾಗಲಾರದು.

ವೀರಶೈವರ ವರ್ಚಸ್ಸು
ಕಡಿಮೆಯಾಗುವದಕ್ಕೆ
ಕಾರಣಗಳೇನು?

ಯಾವದಾದರೊಂದು ಸಮಾಜವು ಎಲ್ಲ ರೀತಿಯಿಂದ ಹೆಚ್ಚಳವನ್ನು ಹೊಂದಿ ಮುಂದುವರಿಯಲಿಕ್ಕೆ ಆ ಸಮಾಜದಲ್ಲಿಯ ಶಿಕ್ಷಣ ಪ್ರಸಾರವೇ ಮುಖ್ಯ ಕಾರಣವು. ಶಿಕ್ಷಣದ ಮಹತ್ವವೇ ಇಂತಿಷ್ಟೇ ಎಂದು ಹೇಳಲಿಕ್ಕೆ ಬರುವಂತಿಲ್ಲ. ಶಿಕ್ಷಣದಿಂದ ಮನಸ್ಸು ಸುಸಂಸ್ಕೃತವಾಗಿ ವಿಕಾಸ ಹೊಂದುವದು. ಶಿಕ್ಷಣದಿಂದಲೇ ದೃಷ್ಟಿಯು ವಿಶಾಲವಾಗುವದು. ಶಿಕ್ಷಣದಿಂದಲೇ ಮಹತ್ವಾಕಾಂಕ್ಷೆಯುಂಟಾಗುವದು. ಈ ಮಹತ್ವಾಕಾಂಕ್ಷೆಯೇ ಮನುಷ್ಯನನ್ನು ಸಾಹಸದ ಕೆಲಸಗಳಿಗೆ ಪ್ರವೃತ್ತಗೊಳಿಸುವದು. ಆ ಸಾಹಸದ ಪ್ರವೃತ್ತಿ, ಆ ಮಹತ್ವಾಕಾಂಕ್ಷೆಗಳೇ ದೇಶ ವಿದೇಶಗಳ ಸಂಚಾರಕ್ಕೆ ತಳಹದಿಯಾಗಿರುವವು. ಶಿಕ್ಷಣದಿಂದ ಸಮಾಜದಲ್ಲಿ ಒಂದು ತರದ ಚೇತನೆಯುಂಟಾಗಿ ವಿಚಾರ ಪ್ರಗತಿಯೂ, ವಿಚಾರ ಕ್ರಾಂತಿಯೂ ಆಗುವದು. ಆದರೆ ನಮ್ಮ ಸಮಾಜದ ದುರ್ದೈವದಿಂದ ನಮ್ಮ ಸಮಾಜದ ಓದಿಸುವ ಮಠಗಳು (ಓಸುಮಠಗಳು) ಶಿಕ್ಷಣ ಪ್ರಸಾರ ಕಾರ್ಯವನ್ನು ಅಲಕ್ಷಿಸಿದವು. ಪಾಶ್ಚಾತ್ಯ ಶಿಕ್ಷಣವನ್ನು ಪಡೆಯಲು ನಮ್ಮ ಸಮಾಜದವರು ಉಪೇಕ್ಷೆಮಾಡಿದರು. ಪಾಶ್ಚಿಮಾತ್ಯ ಶಿಕ್ಷಣವನ್ನು ಪಡೆದರೆ ಧರ್ಮುಂಡರಾಗುವರು ಇದೇ ಮೊದಲಾದ ನಿರಾಧಾರವಾದ ಹಾಗೂ ಅಯೋಗ್ಯವಾದ ವಿಚಾರಗಳ ಸಂಚಾಲನೆಯು ನಮ್ಮ ಸಮಾಜವನ್ನು ಪಾಶ್ಚಿಮಾತ್ಯ ಶಿಕ್ಷಣದಿಂದ ದೂರಾಗಿರಿಸಿದವು. ಹೀಗಾಗಿ ಯಾವ ಶಿಕ್ಷಣವೂ

ಇಲ್ಲದೆ ಅಶಿಕ್ಷಿತರಾಗಿ ಉಳಿಯಬೇಕಾಯಿತು. ಇನ್ನೊಂದು ದುದೈವದ ಸಂಗತಿಯೇನಂದರೆ ಶಿಕ್ಷಣವನ್ನು ಪಡೆಯುವದಕ್ಕಿಂತ ಅಶಿಕ್ಷಿತರಾಗಿ ಉಳಿಯುವದರಲ್ಲಿಯೇ ತಮ್ಮ ಶ್ರೇಷ್ಠತೆಯಿರುವದೆಂಬ ವಿಸರೀತ ಕಲ್ಪನೆಯು ಜನರ ಮನಸ್ಸಿನಲ್ಲಿ ತುಂಬಿತ್ತೆಂಬ ಸಂಗತಿಯು ಅವರಲ್ಲಿದ್ದ ಶಿಕ್ಷಣ ವಿಷಯಕವಾದ ವಿಚಾರಗಳಿಂದ ತಿಳಿದುಬರುತ್ತದೆ. “ನಾವೇನು ಶಿಕ್ಷಣ ಪಡೆದು ನೌಕರಿ ಮಾಡಬೇಕಾಗಿಲ್ಲ” ಎಂಬ ಶಿಕ್ಷಣ ವಿಷಯಕವಾದ ವಿಚಾರವು ಎಷ್ಟು ವಿಸರೀತವಾದದ್ದೆಂಬದನ್ನು ಹೇಳಬೇಕಾಗಿಲ್ಲ. ಶಿಕ್ಷಣವನ್ನು ಪಡೆಯುವದು ತನ್ನ ಆತ್ಮ ವಿಕಾಸಕ್ಕಾಗಿ, ತನ್ನ ಜ್ಞಾನ ಭಂಡಾರವನ್ನು ಹೆಚ್ಚಿಸುವದಕ್ಕಾಗಿ, ತನ್ನ ಮನಸ್ಸು ಸುಸಂಸ್ಕೃತ ಮಾಡಿಕೊಳ್ಳುವದಕ್ಕಾಗಿ, ತನ್ನ ದೃಷ್ಟಿಯು ವಿಶಾಲವಾಗುವದಕ್ಕಾಗಿ, ಅಲ್ಲದೆ ಕೇವಲ ನೌಕರಿಯ ಆಶೆಗಾಗಿಯೇ ಅಲ್ಲ ಎಂಬುವದು ಅವರಿಗೆ ಹೊಳೆಯಲಿಲ್ಲ. ಯಾವ ವೀರಶೈವ ಸಮಾಜದ ಶೆಟ್ಟರು ಒಂದಾನೊಂದು ಕಾಲಕ್ಕೆ ರತ್ನಾಗಿರಿ ಜಿಲ್ಲೆಯಲ್ಲಿಯೂ ರಾಜಾಪುರವೆಂಬ ವ್ಯಾಪಾರಕ್ಕೆ ಪ್ರಸಿದ್ಧವಾದ ಪಟ್ಟಣದಲ್ಲಿಯೂ ಕೂಡ ತಮ್ಮ ವರ್ಚಸ್ಸನ್ನು ಪ್ರಸ್ಥಾಪಿಸಿದ್ದರೋ ಆ ನಮ್ಮ ವೀರಶೈವ ಸಮಾಜದ ಶೆಟ್ಟರು ಕಳೆಗುಂದಿದ್ದಕ್ಕೆ ಕಾರಣವೇನು? ಈಗ ವ್ಯಾಪಾರಕ್ಕಾಗಿ ಪ್ರಸಿದ್ಧವಿರುವ ಮುಂಬಯಿ, ಮದ್ರಾಸು ಕಲಕತ್ತಾ, ಕರಾಚಿ ಮುಂತಾದ ಬಂದರ ಸ್ಥಳಗಳಲ್ಲಿ ಈ ನಮ್ಮ ಶೆಟ್ಟರು ಈಗೇಕೆ ತಮ್ಮ ವರ್ಚಸ್ಸನ್ನು ಇಟ್ಟೆಲ್ಲ? ಗುಜರಾತಿ ಮತ್ತು ಮಾರವಾಡಿ ಶೇಟರೇಕೆ ಇಂಥಲ್ಲಿ ತಮ್ಮ ವರ್ಚಸ್ಸನ್ನು ನೆಲೆಗೊಳಿಸಿರುವರು? ಹೀಗಾಗಲು ಶಿಕ್ಷಣದ ಅಭಾವವೇ ಕಾರಣವಲ್ಲದೆ ಮತ್ತೇನು? ಶಿಕ್ಷಣದ ಅಭಾವದಿಂದ ನಮ್ಮ ಸಮಾಜದ ಮಹತ್ವಾಕಾಂಕ್ಷೆಯು ಅಳಿದುಹೋಯಿತು; ದೃಷ್ಟಿಯು ಆಕುಂಚಿತವಾಯಿತು; ರಾಜಕಾರಣವು ತಿಳಿದುದಂತಾಯಿತು; ಜನರು ಅಲ್ಪ ಸಂತುಷ್ಟಿಗಳಾದರು. ಪರದೇಶದವರ ಹೆಚ್ಚು ನಿಕಟ ಸಂಬಂಧವಾಗುತ್ತ ನಡೆದದ್ದರಿಂದ ವ್ಯಾಪಾರವು ಬಂದರ ಸ್ಥಳಗಳನ್ನು ಸೇರಿತು. ನಮ್ಮ ಶೆಟ್ಟರು ಮಾತ್ರ ಅಲಸಿಕೆಯಿಂದಲೋ ಅಲ್ಪ ಸಂತೋಷಿಗಳಾದುದರಿಂದಲೋ ತಮ್ಮ ವಾಸ ಸ್ಥಳಗಳನ್ನು ಬಿಟ್ಟು ಕದಲಿದಾದರು.

ವ್ಯಾಪಾರದಲ್ಲಿ ಹಿಂದುಳಿದು ತಮ್ಮ ವರ್ಚಸ್ಸನ್ನು ಕಳೆದುಕೊಂಡಂತೆ ರಾಜಕಾರಣಗಳಲ್ಲಿಯೂ ಕೂಡ ವೀರಶೈವರು ತಮ್ಮ ವರ್ಚಸ್ಸನ್ನು ಕಳೆದುಕೊಂಡರು. ತಮ್ಮ ಮನೆ ಅಥವಾ ಊರು ಬಿಟ್ಟು ಹೊರಬೀಳ

ದ್ದರಿಂದ ತನ್ನ ಸುತ್ತು ಮುತ್ತಲಿನ ವ್ಯವಹಾರವು ತಿಳಿಯದಂತಾಯಿತು. ರಾಜಕಾರಣವು ಹೆಚ್ಚು ಸಾಹಸಿಗರಾದ ಅನ್ಯ ಮತೀಯರ ಆಧೀನವಾಗುತ್ತ ನಡೆದಿದ್ದರಿಂದ ಆ ಪಾಶ್ಚಿಮಾತ್ಯ ಭಾಷೆ ಕಲಿತವರಿಗೇನೇ ರಾಜಕಾರಣದಲ್ಲಿ ಅವಕಾಶವು ದೊರೆಯಹತ್ತಿತು. “ನಮ್ಮ ಹೊಲಮನೆಯನ್ನು ಸಾಗಿಸಿಕೊಂಡು ಉಪಜೀವನವನ್ನು ನಡೆಯಿಸಿದರೆ ಸಾಕು. ನಮಗೇಕೆ ಈ ರಾಜಕಾರಣ ಬೇಕು ” ಎಂಬ ಭಾವನೆಯು ವೀರಶೈವರಲ್ಲಿ ಹುಟ್ಟಿತು. ಈ ಪ್ರಕಾರ ದೃಷ್ಟಿಯು ಆಕುಂಚಿತವಾದುದರಿಂದ ವೀರಶೈವರ ಸ್ಥಿತಿಯು ಕಳೆಗುಂದಲಿಕ್ಕೆ ಹತ್ತಿತು.

೧೨ ರಿಂದ ೧೭ ನೆಯ ಶತಮಾನಗಳ ವರೆಗೆ ಎಲ್ಲ ಕಾರ್ಯಕ್ಷೇತ್ರಗಳಲ್ಲಿ ಮುಂದುವರಿದಿದ್ದ ವೀರಶೈವ ಸಮಾಜವು ಶಿಕ್ಷಣದ ಅಭಾವದಿಂದ ೧೯-೨೦ ನೆಯ ಶತಮಾನಗಳಲ್ಲಿ ಬಾಡಿದ ವೃಕ್ಷದೋಪಾದಿಯಲ್ಲಿ ಕಾಣಿಸುವದಿಲ್ಲವೇ? ಎತ್ತನೋಡಿದತ್ತ ಶಿಕ್ಷಣದ ಅಭಾವದಿಂದ ಬೆನ್ನು ಹತ್ತುವ ಕೆಡಕು ಪರಿಣಾಮಗಳು ಕಂಡ ಬರುವುದಿಲ್ಲವೇ? ಬಡತನವೂ, ಮೂಢಶ್ರದ್ಧೆಯೂ, ಮತ್ತು ದುಡ್ಡಿನ ದಾನದ ಸದುಪಯೋಗದ ಅಭಾವವೂ ವಿಶೇಷವಾಗಿ ಕಂಡು ಬರುವುದಿಲ್ಲವೇ?

ಶಿಕ್ಷಣದಿಂದ ಸಮಾಜದಲ್ಲಿ ಒಂದು ಪ್ರಕಾರದ ಚೈತನ್ಯವು ಉಂಟಾಗಿ ವಿಚಾರ ಪ್ರಗತಿಯೂ, ವಿಚಾರ ಕ್ರಾಂತಿಯೂ ಆಗುವದು. ಈ ವಿಚಾರ ಪ್ರಗತಿ, ವಿಚಾರಕ್ರಾಂತಿಗಳಿಂದಲೇ ಸಮಾಜವು ಸುಧಾರಿಸುವದು. ಯಾವ ಸಮಾಜದಲ್ಲಿ ವಿಚಾರ ಪ್ರಗತಿ, ವಿಚಾರ ಕ್ರಾಂತಿಗಳು ಉಗಮವಾಗುವದಿಲ್ಲವೋ ಅಂಥ ಸಮಾಜದ ಅಸ್ತಿತ್ವವು ಜಗತ್ತಿನಲ್ಲಿ ಉಳಿಯಲಿಕ್ಕೆ ಆಧಾರವಿಲ್ಲದಂತಾಗುತ್ತದೆ. ಶಿಕ್ಷಣ ಪ್ರಸಾರದಿಂದ ಹೆಚ್ಚಿಗೆ ಜ್ಞಾನವನ್ನೂ, ವಿದ್ಯೆಯನ್ನೂ ಸಂಪಾದಿಸಬೇಕೆಂಬ ಲವಲವಿಕೆಯು ಹುಟ್ಟುವದು.

ಆದರೆ ಇತ್ತಿತ್ತಲಾಗಿ ಕೆಲವು ವರ್ಷಗಳಿಂದ ಶಿಕ್ಷಣದ ಮಹತ್ವವು ಸಮಾಜಕ್ಕೆ ತಿಳಿಯ ಹತ್ತಿದ್ದರಿಂದ ಶಿಕ್ಷಣ ಪ್ರಸಾರಕ್ಕಾಗಿ ಅಲ್ಲಲ್ಲಿ ಪ್ರಯತ್ನಗಳು ನಡೆದದ್ದೊಂದು ಸುಚಿಹ್ನವು.



ನಮ್ಮ ಸಮಾಜದ ಏಳಿಗೆಯ ಕೆಲವೊಂದು

ಉಪಾಯಗಳು.

ಸಮಾಜದಲ್ಲಿಯ ಪಂಗಡಗಳು ಅಳಿದು ಹೋಗುವದು ಅತ್ಯಂತ ಅವಶ್ಯವಾದದ್ದೆಂದು ಎಲ್ಲರೂ ಒಪ್ಪಲೇಬೇಕು. ಇದನ್ನು ಸಾಧಿಸಬೇಕಾದರೆ ನಾನು ಇಷ್ಟರಲ್ಲಿಯೇ ಹೇಳುವ ಆಧಾರಗಳನ್ನು ಪ್ರತಿಯೊಬ್ಬ ವೀರಶೈವ. ವ್ಯಕ್ತಿಯು (ಪ್ರೀ ಪುರುಷರಾಗಲಿ, ಬಾಲವೃದ್ಧರಾಗಲಿ) ದಿನಾಲು ಒಮ್ಮೆಯಾದರೂ ಮಂತ್ರದಂತೆ ಪಠಿಸಬೇಕು. ಹೀಗೆ ಮಾಡುವದು ಒಂದು ಆಧ್ಯಾತ್ಮಿಕವ್ಯವಸ್ಥೆ ಎಂದು ಪ್ರತಿಯೊಬ್ಬ ವೀರಶೈವನು ತಿಳಿಯತಕ್ಕದ್ದು. ಇಷ್ಟೇ ಅಲ್ಲ. ಅದರಂತೆ ಆಚರಿಸಲಕ್ಕೆ ಸಹ ಪ್ರಯತ್ನ ಮಾಡತಕ್ಕದ್ದು. ಆ ಆಧಾರಗಳ ವಿವರ.—

ಮನುಯೋಧಃರಯೇಲ್ಲಿಂಗಂ ಯಥೋಕ್ತಂ ಗುರುಣಾಶಿವೇ |

...

...

...

...

ನ ತಸ್ಯ ಜಾತಿ ಭೇದೋಽಸ್ತಿ ನಶುಚ್ಯ ಶುಚಿಕಲ್ಪನಾ |

ನ ಸ್ಪೃಷ್ಟಿನಾಪಿನಾ ಶುದ್ಧಿಃ ಸರ್ವಂ ಶಿವ ಮಯಂಯತಃ ||

ಪಾರಮೇಶ್ವರಾಗಮ.

ಗ್ರಾಮೇಣ ಮಲಿನಂ ತೋಯಂ ಯಥಃಸಾಗರಂ ಗತಂ |

ಶಿವ ಸಂಸ್ಕಾರ ಸಂಪನ್ನಂ ಜಾತಿಭೇದಂ ನಕಾರಯೇತ್ ||

ಶಿವರಹಸ್ಯ.

ಸಪ್ತಧಾತು ಸಮಂ ಪಿಂಡಂ ಸಮಯೋನಿ ಸಮುದ್ಭವಂ |

ಆತ್ಮ ಜೀವ ಸಮಾಯುಕ್ತಂ ವರ್ಣಾನಾಂಕಿಂಪ್ರಯೋಜನಂ ||

ಚನ್ನಬಸವೇಶ್ವರ ವಚನ.

“...ಶಿವನೇ ನಿಮ್ಮ ಸದ್ಭಕ್ತರನು ಅವರಿವರೆಂದು ಕುಲವನೆತ್ತಿ ನುಡಿದವಂಗೆ ಇಪ್ಪತ್ತೆಂಟುಕೋಟಿ ನರಕ ತಪ್ಪದು ನೋಡಯ್ಯ...”

ಮಹಾದೇವಿಯಕ್ಕನ ವಚನ.

ಹೀಗೆ ಮಾಡಿದರೆ ಅದಷ್ಟು ತೀವ್ರವಾಗಿ ವಿಚಾರ ಆಚಾರಗಳಲ್ಲಿ ಹಿತಕರವಾದ ಕ್ರಾಂತಿಯುಂಟಾಗುವದು. ವಿಚಾರ ಆಚಾರಗಳಲ್ಲಿ ಈ ಪ್ರಕಾರವಾಗಿ ಹಿತಕರವಾದ ಕ್ರಾಂತಿಯುಂಟಾಗುವದರಿಂದ ಸಂಘ ಶಕ್ತಿಯು ಬೆಳೆದು ಸಮಾಜ ಶಕ್ತಿಯು ವರ್ಧಿಸುವದು. ಕ್ಷುಲ್ಲಕವಾದ ಹಾಗೂ ಸಮಾಜಕ್ಕೆ ಯಾವ ವಿಧದಲ್ಲೂ ಲಾಭದಾಯಕವಲ್ಲದಂಥ ಮಾತುಗಳಲ್ಲಿ ಸಮಾಜ ಶಕ್ತಿಯೂ, ಹಣವೂ, ಅನವಶ್ಯವಾಗಿ ಕಳೆಯುವದು ಬಂದಾಗುವದು. ನಾನು ಹೆಚ್ಚು, ನನ್ನ ಪಂಗಡವು ಅಥವಾ ನನ್ನ ಸಮಯವು ಹೆಚ್ಚು ಎಂಬ ಶುಷ್ಕವಾದವೂ ಮತ್ತು ಅದರಿಂದುಂಟಾಗುವ ಮಹತ್ತರವಾದ ಕೇಡೂ ತಪ್ಪುವವು. ಈ ಪಂಗಡಗಳ ಬಡದ:ಟದಿಂದ ಉಂಟಾಗಿದ್ದ ಮತ್ತು ಉಂಟಾಗಬಹುದಾದ ಸಮಾಜ ಹಾಗೂ ಸಂಘ ಶಕ್ತಿಯ ದುರ್ಬಲತೆಯೂ ಮತ್ತು ಕ್ಷೀಣತೆಯೂ ಹೋಗಿ ಸಮಾಜ ಶಕ್ತಿಯು ವರ್ಧಿಸಿ, ಒಕ್ಕಟ್ಟಿನಿಂದಂಟಾಗುವ ಹೆಚ್ಚಿನ ಲಾಭವು ವೀರಶೈವರಿಗೆ ಎಲ್ಲ ಕಾರ್ಯ ಕ್ಷೇತ್ರಗಳಲ್ಲಿ ಉಂಟಾಗುವದೆಂಬದರಲ್ಲಿ ಯಾವ ಸಂದೇಹವೂ ಕಂಡುಬರುವದಿಲ್ಲ. ನಾನು ಪುನಃ ಒತ್ತಿ ಹೇಳುವದೇ ನಂದರೆ ಮೇಲೆ ಹೇಳಿದ ಆಧಾರಗಳನ್ನು ಎಲ್ಲ ವೀರಶೈವರು ಮಂತ್ರದಂತೆ ದಿನಾಲು ಒಮ್ಮೆಯಾದರೂ ಪಠಿಸತಕ್ಕದ್ದು. ಇದರಿಂದ ನಮ್ಮ ದೇಶದ ಹಿತವು ಹೆಚ್ಚಾಗಿ ಸಾಧಿಸುವದು.

ವೀರಶೈವ ಸಮಾಜದ ಅಂತರ್ವ್ಯವಸ್ಥೆಯ ರಚನೆಯು ಬಹು ಜಾಣ ತನದಿಂದಲೂ, ದೂರವೃಷ್ಟಿಯಿಂದಲೂ ಸಿದ್ಧಪಡಿಸಿ ದ್ದಾಗಿದೆ. ವೀರಶೈವ ಸಮಾಜ ಸಂಸ್ಥಾಪಕರು ಕಾಲಾಂತರದಲ್ಲಿ ಸಮಾಜದಲ್ಲಿ ಹುಟ್ಟಬಹುದಾದ ಒಡಕುಗಳನ್ನು ಅಥವಾ ಪಂಗಡಗಳನ್ನು ಮೊದಲೇ ತಿಳಿದುಕೊಂಡು ಅಂಥ ಅನಾಹುತವನ್ನು ತಡೆಯುವ

೨ ವೀರಶೈವ ಸಮಾಜದ ಸಂಘಟನೆಯಲ್ಲಿಯ 'ಜಂಗಮ'ರ ಮಹತ್ವವನ್ನು ತಿಳಿದುಕೊಳ್ಳಬೇಕು.

ವ್ಯವಸ್ಥೆಯನ್ನು ಕೂಡ ಸಮಾಜದ ಸಂಘಟನೆಯಲ್ಲಿಯೇ ಸೇರ್ಪಡಿಸಿರುವದು ಒಡೆದು ಕಾಣುವಂತಿರುತ್ತದೆ. ಈ ಸಂಘಟನೆಯಲ್ಲಿ ಬದಲಾವಣೆಯಾಗದೆ ಇದ್ದದ್ದರಿಂದ ವೀರಶೈವ ಸಮಾಜವು ಇಲ್ಲಿಯ ವರೆಗೆ ಒಳ್ಳೆಯ ರೀತಿಯಲ್ಲಿ ಉಳಿದಿರುವದೆನ್ನಲಿಕ್ಕೆ ಎನೂ ಅಡ್ಡಿಯಿಲ್ಲ. ಈ ಘಟನೆಯು ಯಾವದೆಂದರೆ ವೀರಶೈವ ಸಮಾಜದ ಪ್ರತಿಯೊಬ್ಬರು ಜಂಗಮರ ಸಂಸ್ಕೃತಿಯಲ್ಲಿ ಬಂದೊಡನೆಯೇ ತಮ್ಮ ತಮ್ಮೊಳಗೆ ಕಲ್ಪಿಸಿಕೊಂಡಿದ್ದ

ಕಾಲ್ಪನಿಕ ಉಚ್ಚನೀಚ ಭಾವನೆಗಳನ್ನಳಿದು ಎಲ್ಲರೂ ಸಮಾನರಂತೆ ನಡೆದುಕೊಳ್ಳತಕ್ಕದ್ದು. ಈ ಪದ್ಧತಿಯು ಇನ್ನೂ ವರೆಗೂ ಅಸ್ತಿತ್ವದಲ್ಲಿದ್ದದ್ದು ನಮ್ಮ ಸುದೈವವೇ ಸರಿ. ಈಗ ನಮ್ಮ ಸಮಾಜದಲ್ಲಿ ಅನೇಕ ಪಂಗಡಗಳನ್ನು ಅವರವರ ಉದ್ಯೋಗಗಳ ಮೇಲಿಂದ ಕಲ್ಪಿಸಿಕೊಂಡಿರಬಹುದಾಗಿದ್ದರೂ ಜಂಗಮರ ಸಮ್ಮುಖದಲ್ಲಿ ಎಲ್ಲರೂ ಸಮಾನತೆಯಿಂದ ನಡೆದುಕೊಳ್ಳುವದು, ಊಟ ಉಡಿಗೆಗಳಲ್ಲಿ ಉಚ್ಚನೀಚ ಭಾವನೆಯನ್ನು ಮರೆತು ಬಿಡುವದು, ನಮ್ಮ ಸಮಾಜದಲ್ಲಿ ಜಂಗಮರಲ್ಲಿದ್ದ ಪೂಜ್ಯ ಭಾವನೆ, ಮಹತ್ವಗಳನ್ನು ತೋರಿಸುತ್ತದೆ.

ಜಂಗಮವೆಂದರೆ ವೀರಶೈವರನ್ನು ಒಕ್ಕಟ್ಟಿನಿಂದ ಇಡುವ ಏಕೀಕರಣವು ಕುರುಹು. ಅವರಲ್ಲಿರತಕ್ಕಂತಹ ಶಕ್ತಿಯು ಅಸಾಮಾನ್ಯವಾದುದು. ಆ ಶಕ್ತಿ ಭಂಡಾರವು ಅವರ ಚರಣಕಮಲಗಳಲ್ಲಿ ನೆಲಿಸಿದೆ. ಆ ಶಕ್ತಿಯು ಸೂಜಿಗಲ್ಲಿನೋಪಾದಿಯಲ್ಲಿ, ಭಕ್ತ ವೃಂದದ ಶಿರಗಳನ್ನು ತನ್ನೆಡೆಗೆ ಯಾವಾಗಲೂ ಎಳೆದುಕೊಳ್ಳುತ್ತಿರುವದು. ಕಮಲವು, ಭ್ರಮರಗಳಲ್ಲಿ ಭೇದ ಭಾವವನ್ನೆಣಿಸದೆ, ಎಲ್ಲವನ್ನೂ ಸಮಾನತೆಯಿಂದ ಕಂಡು, ತತ್ನಲ್ಲಿದ್ದ ಮಧುವನ್ನಾಸ್ವಾದಿಸಲಿಕ್ಕೆ ಅನುವು ಕೊಡುವಂತೆ, ಕಮಲ ರೂಪಿ ಜಂಗಮ ಚರಣವು, ಭ್ರಮರ ರೂಪಿ ಭಕ್ತರ ಶಿರಗಳನ್ನು, ತನ್ನ ಆಗೋಚರವಾದ ಶಕ್ತಿಯಿಂದ, ಅವರಲ್ಲಿ ಭೇದಭಾವವಿಲ್ಲದೆ ತನ್ನೆಡೆಗೆ ಆಕರ್ಷಿಸುತ್ತಿರುವದು. ಇದೇ ಆ ಜಂಗಮ ಸ್ಥಲದ ವೈಶಿಷ್ಟ್ಯವು.

ಸಮಾಜದ ಭದ್ರತೆಯನ್ನು ರಕ್ಷಿಸುವ ಸ್ಥಲವೆಂದರೆ ಜಂಗಮಸ್ಥಲವು. ವೀರಶೈವರೆಲ್ಲರೂ ಸಮಾನರೆಂದು ತೋರಿಸುವ ಸ್ಥಲವೆಂದರೆ ಜಂಗಮಸ್ಥಲವು. ಈ ಸ್ಥಲವು ಪರಮ ಪೂಜ್ಯವಾದದ್ದೂ, ಅತಿ ಮಹತ್ವವುಳ್ಳದ್ದೂ ಮತ್ತು ಕೇವಲ ಅನುಸಮವಾದದ್ದೂ ಇರುತ್ತದೆ. ಇಂತಹ ಪರಮ ಪೂಜ್ಯವಾದ ಜಂಗಮಸ್ಥಲದ ಮಹತಿಯನ್ನು ಕಾಯ್ದಿಡುವದು ಪ್ರತಿಯೊಬ್ಬ ವೀರಶೈವ ಭಕ್ತನ ಆದ್ಯ ಕರ್ತವ್ಯವಾಗಿದೆ.

ಭಕ್ತರು ಜಂಗಮರ ಮಹತಿಯನ್ನು ಕಾಯಲು ಪ್ರಯತ್ನಿಸಬೇಕೆಂದು ಈಗ ಹೇಳಿದೆನು. ಆದರೆ ಯಾವನಾದರೊಬ್ಬ ಅಧಿಕಾರಸ್ಥನ

ಅಧಿಕಾರವಾಗಲಿ, ಮಹತ್ವವಾಗಲಿ ಅಥವಾ ವರ್ಚಸ್ಸಾಗಲಿ, ಆತನ ಅನುಯಾಯಿಗಳು ಅಥವಾ ಸೇವಕರು ರಕ್ಷಿಸಲಿಕ್ಕೆ ಎಷ್ಟೇ ಪ್ರಯತ್ನಿಸಿದರೂ ಕೊನೆಗೆ ಅದನ್ನು ರಕ್ಷಿಸಿಕೊಳ್ಳುವ ಭಾರವು ಆ ಅಧಿಕಾರಸ್ಥಳದಲ್ಲಿ ದ್ವವನನ್ನೇ ಹೆಚ್ಚು ಅವಲಂಬಿಸಿರುತ್ತದೆ. ಒಬ್ಬ ಹೇಡಿಯನ್ನು ಸೇನಾಪತಿಯನ್ನಾಗಿ ಮಾಡಿ ಆತನ ಬೆಂಬಲಕ್ಕೆ ಸಾವಿರಾರು ಶೂರ ದಂಡಾಳುಗಳನ್ನು ಕೊಟ್ಟುಗೂ ರಂಜರಂಗಕ್ಕೆ ಮುಂದಾಗಲಿಕ್ಕೆ ಆತನು ಹೇಗೆ ಅಯೋಗ್ಯನಾಗುವನೋ ಅದರಂತೆ ಒಬ್ಬ ಅಯೋಗ್ಯನಾದವನು ಜಂಗಮಸ್ಥಳದಲ್ಲಿದ್ದರೆ ಆತನ ಕಡೆಯಿಂದ ಆ ಸ್ಥಳದ ಪೂಜ್ಯತೆಯನ್ನೂ, ಮಹತ್ವವನ್ನೂ, ವರ್ಚಸ್ಸನ್ನೂ ಕಾಯ್ದುಕೊಳ್ಳುವದು ಶಕ್ಯವಾಗುವದಿಲ್ಲ. ಆ ಎಲ್ಲ ಗುಣಗಳು ಆ ಸ್ಥಾನದಲ್ಲಿರತಕ್ಕವನಲ್ಲಿಯೇ ಇರತಕ್ಕದ್ದು. ಒಂದು ವೇಳೆ ಅಂಥ ಗುಣಗಳು ಆತನಲ್ಲಿ ಇರದಿದ್ದರೆ ಅವುಗಳನ್ನು ಅರ್ಜನೆ ಮಾಡಿಕೊಂಡು ತನ್ನ ಸ್ಥಳದ ಮರ್ಯಾದೆಯನ್ನೂ, ವರ್ಚಸ್ಸನ್ನೂ ಹಾಗೂ ಸಮಾಜದ ಭದ್ರತೆಯನ್ನೂ ರಕ್ಷಿಸಿಕೊಳ್ಳಲಿಕ್ಕೆ ಯಾವಾಗಲೂ ಪ್ರಯತ್ನಿಸುತ್ತಿರಬೇಕು. ಹೀಗೆ ಭಕ್ತರೂ, ಜಂಗಮರೂ ಕೂಡಿಯೇ ಸಮಾಜದ ಭದ್ರತೆಯನ್ನು ಕಾಪಾಡಲಿಕ್ಕೆ ಪ್ರಯತ್ನಿಸಿದಲ್ಲಿ ಸಮಾಜವು ಶಿಥಿಲವಾಗುವ. ಭಯವೇ ಇಲ್ಲ.

ಆದರೆ ಇತ್ತೀಚೆಗೆ 'ಗುರುಸ್ಥಲ' ಹಾಗೂ 'ವಿರಕ್ತರೊಳಗೆ ಒಂದು ತರದ ವಾದವು ಉಂಟಾಗಿದ್ದುದು ಬಹಳ ವಿಷಾದಕರವಾದ ಸಂಗತಿಯಾಗಿದೆ. ಯಾವ ಜಂಗಮರ ಸನ್ನಿಧಿಯಲ್ಲಿ ಭಕ್ತರಲ್ಲಿರತಕ್ಕ ಭೇದ ಭಾವವು ಅಳಿದು ಹೋಗತಕ್ಕದ್ದೋ ಅಂತಹ ಜಂಗಮರಲ್ಲಿಯೇ ಒಡಕು

೪ ಗುರುಸ್ಥಲ ಮತ್ತು ವಿರಕ್ತರ ನಡುವಿನ ಈ ಗಿರುವ ಮದವು ಅಳಿಯಬೇಕು.

ಹುಟ್ಟಿದ್ದು ನಮ್ಮ ಸಮಾಜದ ದುದೈವವೇ ಸರಿ. ಈ ಅನವಶ್ಯಕವಾದ ವಾದದಿಂದ ಸಮಾಜದ ಕಳೆಗೆ, ಮೇಲ್ಮೆಗೆ ಅಥವಾ ಮಹತಿಗೆ ಕುಂದು ಉಂಟಾಗಿದೆ. ಇದರಿಂದ ವೀರಶೈವ ಸಮಾಜವೆಂಬ ಕಟ್ಟಡವು ಶಿಥಿಲವಾಗುವ ಭಯವಿದೆ. ಸಮಾಜದ ಸಂಘ ಶಕ್ತಿಯಲ್ಲಿ ಹೀನತೆಯುಂಟಾಗುವ ಸಂಭವವಿದೆ. ಈ ವಾದದಿಂದ ಜಂಗಮಸ್ಥಲವು ವೀರಶೈವ ಸಮಾಜದ ಏಕೀಕರಣದ ಕುರುಹು ಎಂಬ ಉಕ್ತಿಗೆ ಭಂಗ ತಂದಂತೆ ಆಗಿರುತ್ತದೆ. ಇಂಥ ಕೆಡುಕು ಪರಿಣಾಮಕಾರಕವಾದ ವಾದವು ಅಳಿದು ಹೋದಲ್ಲಿ ಸಮಾಜದಲ್ಲಿ ಭದ್ರತೆಯುಂಟಾಗುವದಲ್ಲದೆ ಸಮಾಜದ ಸೌಂದ

ಯವು ಸರ್ವತೋಮುಖವಾಗಿ ಹೆಚ್ಚಾಗುವದು. ಜಂಗಮ ಸ್ಥಲವು ವೀರಶೈವ ಏಕೀಕರಣದ ಕುರುಹು ಎಂಬ ಉಕ್ತಿಯನ್ನು ಗುರು ವಿರಕ್ತರು ನೆನಪಿಗೆ ಮಾಡುತ್ತ ತಂದುಕೊಂಡರೆ ಈಗಿರುವ ದ್ವೈಧೀಭಾವವು ತೀವ್ರವಾಗಿ ಅಳಿದುಹೋಗುವದು. ಇತ್ತ ಕಡೆಗೆ ಗುರುಸ್ಥಲದವರೂ ಮತ್ತು ವಿರಕ್ತರೂ ಲಕ್ಷ್ಯಕೊಡುವರೆಂದು ನಾನು ಭಕ್ತಿ ಪೂರ್ವಕವಾಗಿಯೂ, ದೈನ್ಯದಿಂದಲೂ ಮತ್ತು ನಮ್ರತೆಯಿಂದಲೂ ಆಶಿಸುತ್ತೇನೆ. ಮತ್ತು ವೀರಶೈವ ಸಮಾಜದ ಏಕೀಕರಣದ ಕುರುಹೆಂದು ನಾನು ಪದೇ ಪದೇ ಹೇಳಿದ 'ಜಂಗಮ' ಸ್ಥಲದಲ್ಲಿರುವ 'ಗುರು' 'ವಿರಕ್ತ'ರು ತಮ್ಮ ಏಕೀಕರಣದ ಕುರುಹನ್ನು ಕಾಯಮವಾಗಿ ಕಾಯ್ದುಕೊಳ್ಳಲಿಕ್ಕೆ ಪ್ರಯತ್ನಿಸುವರೆಂದು ನಾನು ಕೋರುತ್ತೇನೆ.

ಅಖಿಲ ಭಾತರ ವೀರಶೈವ ಮಹಾಸಭೆಯು ಹುಟ್ಟಿ ಸುಮಾರು ೩೨ ವರ್ಷಗಳಾದವು. ಆದರೆ ಈ ಸಭೆಯು ೧೨ ನೆಯ ಮಹಾಸಭೆಯಾಗಿವೆ. ಇನ್ನೂ ಈ ಮಹಾಸಭೆಯು ಮೇಲಿಂದಮೇಲೆ ನೆರೆದು ಸಮಾಜಸನ್ನು ಜಾಗೃತ ಪಡಿಸತಕ್ಕದ್ದು. ಶೈವ ಸಮಾಜದ ಆರೋಗ್ಯಕ್ಕೆ ಒಳ್ಳೆಯ ಕುರುಹು ಅಲ್ಲ. ಇದಕ್ಕೆ ಯಾವ ರೋಗದ ಬಾಧೆಯಿರುವದೆಂಬದನ್ನು ಪರೀಕ್ಷೆ ಮಾಡಿ ಅವಕ್ಕೆ ತಕ್ಕ ಔಷಧೋಪಚಾರ ಮಾಡುವದು ನಮ್ಮೆಲ್ಲರ ಕರ್ತವ್ಯವಾಗಿದೆ. ಈ ವಿಷಯದಲ್ಲಿ ಸಮಾಜದ ಮುಖಂಡರು ಅನೇಕ ದೋಷಗಳನ್ನು ಕಂಡು ಹಿಡಿದು ಅನೇಕ ಉಪಾಯಗಳನ್ನು ಕಲ್ಪಿಸಿರುವರು. ೧೯೧೭ ನೆಯ ಇಸವಿಯಲ್ಲಿ ದಾವಣಗೆರೆಯಲ್ಲಿ ನೆರೆದ ಸಭೆಯ ಕಾಲಕ್ಕೆ ಒಂದು ದೊಡ್ಡ ನಿಧಿಯನ್ನು ಕೂಡಿಸಿದರು. ೧೯೨೬ ನೆಯ ಇಸವಿಯಲ್ಲಿ ಬೆಂಗಳೂರಿನಲ್ಲಿ ನೆರೆದ ಅಧಿವೇಶನದಲ್ಲಿ ಹೊಸ ಘಟನೆಯನ್ನು ನಿರ್ಮಿಸಬೇಕೆಂದು ಗೊತ್ತಾಯಿತು. ಆದರೆ ಇವುಗಳಿಂದ ಬಯಸಿದಷ್ಟು ಫಲವು ಸಿಕ್ಕಿಲ್ಲ. ಈ ಮಹಾಸಭೆಯು ಮೇಲಿಂದ ಮೇಲೆ ನೆರೆಯುವದರಿಂದ ಇಡೀ ಸಮಾಜದ ಸ್ಥಿತಿಯನ್ನು ಆಗಾಗ್ಗೆ ಪರೀಕ್ಷಿಸುವ ಸಂಧಿಯು ಸಿಗುವದು. ಸಮಾಜದ ಸ್ಥಿತಿಯನ್ನು ಮೇಲಿಂದ ಮೇಲೆ ವಿಚಾರ ಮಾಡಿ ಯೋಗ್ಯ ಉಪಾಯಗಳನ್ನು ಸೂಚಿಸುವ ಲಾಭವು ಉಂಟಾಗುವದು. ಆದ್ದರಿಂದ ಈ ಮಹಾಸಭೆಯು ಮೇಲಿಂದಮೇಲೆ ನೆರೆಯುವಂತೆ ಪ್ರಯತ್ನ ಮಾಡತಕ್ಕದ್ದು.

ನೀರಶೈವ ಸಮಾಜದಲ್ಲಿ ಮೇಲಾದ ಕವಿಗಳೂ, ಸಾಹಿತಿಗಳೂ, ಗ್ರಂಥಕಾರರೂ ಆಗಿಹೋಗಿರುವರು. ಇವರೆಲ್ಲರೂ ನಮ್ಮ ಸಮಾಜದಲ್ಲಿಯೆ ಆರಸರ, ಮಂತ್ರಿಗಳ, ವೀರ ಪುರುಷರ ಚರಿತ್ರೆಗಳನ್ನೂ, ಅನೇಕ ಧಾರ್ಮಿಕ, ತಾತ್ವಿಕ ಗ್ರಂಥಗಳನ್ನೂ, ಸಾಮಾಜಿಕ ಸ್ಥಿತಿಯನ್ನು ವರ್ಣಿಸುವಂತಹ ಗ್ರಂಥಗಳನ್ನೂ ಇನ್ನೂ ಬೇರೆ ಬೇರೆ ವಿಷಯಗಳ ಮೇಲೆ ಬಹು ಅನೌಲ್ಯವಾದ ಪುಸ್ತಕಗಳನ್ನೂ ಬರೆದಿಟ್ಟಿರುವರು. ಅವೆಲ್ಲ ಗ್ರಂಥಗಳು ಅಗತ್ಯವಿದ್ದಾಗ ಸಿಗುವದು ಒಹಳ ಕಠಿಣವಾಗಿದೆ. ಮೇಲಾಗಿ ಯಾವ ಯಾವ ಗ್ರಂಥಗಳು ಎಲ್ಲಿ ಎಲ್ಲಿ ದೊರಕುವವೆಂಬುದನ್ನು ತಿಳಿದು ಕೊಳ್ಳುವದು ಸಹ ಕಷ್ಟದ ಕೆಲಸವಾಗಿದೆ. ಮತ್ತೊಂದು ದೊಡ್ಡ ತೊಂದರೆಯೇನೆಂದರೆ ಧಾರ್ಮಿಕ ಭಾವನೆಯುಳ್ಳ ಎಷ್ಟೋ ಜನರು ತಮ್ಮಲ್ಲಿದ್ದ ಗ್ರಂಥಗಳನ್ನು ಕೇವಲ ಪೂಜೆ ಮಾಡುವದಕ್ಕಾಗಿಯೇ ಉಪಯೋಗಿಸುತ್ತಿರುವರು. ಈ ಪ್ರಕಾರ ಎಷ್ಟೋ ಮಹತ್ವದ ಗ್ರಂಥಗಳು ವ್ಯಕ್ತಿ ಸ್ವಾರ್ಥೀನಕ್ಕೊಳಪಟ್ಟಿರುವದರಿಂದ ಅವುಗಳನ್ನು ಸಕಾಲಕ್ಕೆ ದೊರಕಿಸುವದು ಸುಲಭವಾದ ಕೆಲಸವಲ್ಲ. ಆದ್ದರಿಂದ ಈ ಮಹಾಸಭೆಯ ಆರ್ಥೀನಕ್ಕೊಳಪಡಿಸಿ ಸಮಾಜಕ್ಕೆ ಸಂಬಂಧಿಸಿದ ಎಲ್ಲ ಗ್ರಂಥಗಳನ್ನು ಒತ್ತಿಟ್ಟಿಗೆ ಕೂಡಿಸಿ ಒಂದು ಮಧ್ಯವರ್ತಿ ಪುಸ್ತಕಾಲಯವನ್ನು ಸ್ಥಾಪಿಸತಕ್ಕದ್ದು.

ಅದರಂತೆ ಸಮಾಜದ ಎಲ್ಲೆಗೆ ಸಹಾಯಕಾರಿಯಾದಂಥ ದೈನಿಕ ಪತ್ರಗಳನ್ನೂ ವಾರಪತ್ರಗಳನ್ನೂ ಹಾಗೂ ಮಾಸ ಪತ್ರಗಳನ್ನೂ ಮಧ್ಯವರ್ತಿ ಸಂಸ್ಥೆಯಿಂದ ಹೊರಡಿಸುವದು ಅವಶ್ಯವು. ನೀರಶೈವರು ವಾಸಿಸುವ ಸ್ಥಳಗಳನ್ನೂ, ಜನಸಂಖ್ಯೆಯನ್ನೂ ಈ ಮೊದಲೇ ನಾನು ಹೇಳಿರುತ್ತೇನೆ. ಅದನ್ನು ಪರಿಶೀಲಿಸಿ ನೋಡಿದಲ್ಲಿ ನಮ್ಮ ಜನರು ದೂರದೂರ ವಾಸಿಸುತ್ತಿರುವದು ಕಂಡು ಬರುವದು. ಇವರೆಲ್ಲರಲ್ಲಿ ಪರಸ್ಪರ ಸಂಬಂಧ ಬೆಳೆಯಿಸಲಿಕ್ಕೆ ಈ ಪತ್ರಿಕೆಗಳು ಸಹಾಯಕಾರಿಯಾಗುವವು. ಬೇರೆ ಬೇರೆ ಭಾಗಗಳಲ್ಲಿದ್ದ ಜನರ ತೊಂದರೆ, ಅವರವರ ಪರಿಸ್ಥಿತಿ, ಆಚಾರ ವಿಚಾರಗಳಲ್ಲಿದ್ದ ಭೇದಗಳನ್ನು ತಿಳಿದುಕೊಳ್ಳಲು ಒಳ್ಳೇ ಅನುಕೂಲವಾಗುವದು. ಅದರಂತೆ ದೇಶ ವಿದೇಶದ ವರ್ತಮಾನಗಳನ್ನೂ, ಹೊಸ ಹೊಸ ಯಾಂತ್ರಿಕ ಹಾಗೂ ಶಾಸ್ತ್ರೀಯ ಶೋಧಗಳನ್ನೂ ಅವುಗಳ

೬ ಮಧ್ಯವರ್ತಿ ಪುಸ್ತಕಾಲಯವನ್ನು ಸ್ಥಾಪಿಸತಕ್ಕದ್ದು.

೭ ದೈನಿಕ, ವಾರ, ಮಾಸ ಪತ್ರಗಳನ್ನು ಹೊರಡಿಸತಕ್ಕದ್ದು.

ಉಪಯೋಗಗಳನ್ನೂ ನಮ್ಮ ಜನರಗೆ ತಿಳಿಸಿಕೊಡಲು ಬಹಳ ಸಹಾಯವಾಗುವದು. ಮತ್ತು ಸಮಾಜವು ಏಳಿಗೆ ಸಹಾಯಕಾರಿಯಾದಂಥ ಬೇರೆ ಬೇರೆ ವಿಷಯಗಳ ಮೇಲೆ ಆಯಾ ವಿಷಯಗಳಲ್ಲಿಯೂ ತಜ್ಞರ ಲೇಖಗಳನ್ನೂ ಪ್ರಸಿದ್ಧಿಸಿ ಜನರಲ್ಲಿ ಆ ವಿಚಾರಗಳನ್ನು ಹೆಚ್ಚಿಸಲು ಸುಲಭವಾಗುವದು. ಅದರಂತೆ ನಮ್ಮ ಸಮಾಜದಲ್ಲಿಯೂ ಪಂಗಡಗಳನ್ನು ಅಳಿದು ಐಕ್ಯವನ್ನುಂಟುಮಾಡುವದು ಸಾಧ್ಯವಾಗುವದು. ಈಗ ನಮ್ಮಲ್ಲಿ ಹಲವು ವಾರ ಪತ್ರಗಳೂ, ಮಾಸಪತ್ರಗಳೂ ಇದ್ದು ಅವುಗಳಿಂದ ಅಲ್ಪ ಸ್ವಲ್ಪ ಕಾರ್ಯವು ಈ ವಿಷಯದಲ್ಲಿ ನಡೆದಿರುವದು. ಆದಾಗ್ಯೂ ಇವುಗಳನ್ನು ಇನ್ನೂ ಹೆಚ್ಚು ಸುಸಂಘಟಿತವಾಗಿ ಮಾಡಿ, ದಿನಪತ್ರಿಕೆಗಳನ್ನೂ ಕೂಡ ಹೊರಡಿಸಿ ನಮ್ಮ ಸಮಾಜಕ್ಕೆ ಹೆಚ್ಚು ಉಪಯೋಗವಾಗುವಂತೆ ಮಾಡಿಕೊಳ್ಳತಕ್ಕದ್ದು.

ವೀರಶೈವರ ಕ್ಷೇತ್ರಗಳನ್ನೂ ಹಾಗೂ ಐತಿಹಾಸಿಕ ಸ್ಥಳಗಳನ್ನೂ ಸಂಶೋಧಿಸುವದು ಅವಶ್ಯವಿರುತ್ತದೆ. ಇದಕ್ಕಾಗಿ ಆ ವೀರಶೈವರ ಸಂಬಂಧವಾಗಿ ಧಾರ್ಮಿಕ ಸಾಮಾಜಿಕ ಸಂಶೋಧನೆಯನ್ನು ನಾನು ಬೇರೆ ಹೇಳಬೇಕಾಗಿಲ್ಲ.

ನಮ್ಮ ಸಮಾಜದ ಮುಖ್ಯ ಉದ್ಯೋಗಗಳಲ್ಲಿ ವ್ಯಾಪಾರವು ಒಂದಾಗಿದೆ. ಈಗಿನ ವ್ಯಾಪಾರವು ಅಂತರಾಷ್ಟ್ರೀಯ ವಿಷಯವಾಗಿದೆ. ಈ ಕಾಲದಲ್ಲಿ ನಾವು ಕೇವಲ ನಮ್ಮ ಊರೊಳಗಿನ ಅಥವಾ ನಮ್ಮ ಜಿಲ್ಲೆಯೊಳಗಿನ ವ್ಯಾಪಾರದ ಕಡೆಗೇನೇ ಲಕ್ಷಕೊಟ್ಟು ಕುಳಿತರೆ ನಮ್ಮ ಸಮಾಜದವರ ಕೈಯಲ್ಲಿದ್ದ ಚಿಕ್ಕತಕ್ಕದಿಯೂ ಕೂಡ ಬರಬರುತ್ತ ಕೈಬಿಟ್ಟು ಹೋಗುವ ಭಯವಿದೆ. ಆದ್ದರಿಂದ ನಾವು ವ್ಯಾಪಾರ ವಿಷಯಕವಾದ ನಮ್ಮ ದೃಷ್ಟಿಯನ್ನು ಬದಲಿಸಬೇಕು. ದೇಶವಿರೋಧಗಳಲ್ಲಿಯೂ ವ್ಯಾಪಾರದ ಕಡೆಗೆ ಲಕ್ಷಕೊಡಬೇಕು. ಯಾವ ದೇಶದಿಂದ ಯಾವ ಕಚ್ಚಾವ ಸಕ್ಕಾ ಮಾಲು ಯಾವ ದೇಶಕ್ಕೆ ಹೋಗುವದು ಇತ್ಯಾದಿಗಳನ್ನು ನಾವು ಈ ಕಾಲಕ್ಕೆ ಚೆನ್ನಾಗಿ ತಿಳಿದುಕೊಳ್ಳುವದು ಅವಶ್ಯವು. ಮತ್ತು ಇವುಗಳನ್ನು ತಿಳಿದುಕೊಳ್ಳುವದಕ್ಕಾಗಿ ಒಂದು ಮಧ್ಯವರ್ತಿ ವ್ಯಾಪಾರಿ ಮಾಹಿತಿಯ ಸಂಘ (Information Bureau)

ವನ್ನು ಏರ್ಪಡಿಸುವದಾದರೂ ಬಹಳ ಮಹತ್ವದ್ದಿರುತ್ತದೆ. ಇಂಥ ಮಧ್ಯ ವರ್ತಿ ಸಂಸ್ಥೆಯಲ್ಲಿ ದೇಶ ವಿಸೇಶಗಳಲ್ಲಿಯ ಹುಟ್ಟುವಳಿಗಳನ್ನೂ, ಆಗಾಗ್ಗೆ ವ್ಯಾಪಾರದಲ್ಲಿ ಆಗುವ ಬದಲಾವಣೆಗಳನ್ನೂ, ಹಣದ ವ್ಯವಹಾರವನ್ನೂ (Banking) ಇವೇ ಮೊದಲಾದ ಅನೇಕ ಉಪಯುಕ್ತ ಮಾಹಿತಿಗಳನ್ನು ಸಂಗ್ರಹಿಸುವದು ಶಕ್ಯವಾಗುವದು. ಮತ್ತು ಈ ಮಾಹಿತಿಯನ್ನು ನಮ್ಮ ಸಮಾಜದ ವ್ಯಾಪಾರಸ್ಥರಿಗೆ ಪೂರೈಸಿಕೊಡಲು ಸಹಾಯವಾಗುವದು.

ಇಂಥ ಮಾಹಿತಿಯನ್ನು ಸಂಗ್ರಹಿಸುವದಕ್ಕಾಗಿಯೂ ವ್ಯಾಪಾರ ಮತ್ತು ಔದ್ಯೋಗಿಕ ಶಿಕ್ಷಣವನ್ನು ಪಡೆಯುವದಕ್ಕಾಗಿಯೂ ನಮ್ಮ ಸಮಾಜದಲ್ಲಿಯ ತುಣುಕನ್ನು ಸ್ಥಾಪಿಸಿರುವವರನ್ನು ಕೊಟ್ಟು ಈ ದೇಶದಲ್ಲಿ ಹಾಗೂ ಬೇರೆ ಬೇರೆ ದೇಶಗಳಿಗೆ ಕಳಿಸಬೇಕು.

ನಮ್ಮ ಜೀವನ ಕ್ರಮದಲ್ಲಿ ಈಗಿನ ದಿವಸಗಳು ಮೇಲಾಟದ ದಿವ ಸಗಳಾಗಿವೆ. (Days of competition) ಹಳೆಯ ಗಂ ಯಂತ್ರ ಮತ್ತು ಪದ್ಧತಿಯಂತೆ ನಾವು ಈಗ ವ್ಯಾಪಾರ ಉದ್ಯೋಗ ಯಂತ್ರೋಪಯೋಗದ ಗಳನ್ನು ನಡೆಯಿಸಿದರೆ ಸಾಗುವಂತಿಲ್ಲ. ಹೊಸ ಪದ್ಧ ವಿಧ್ಯೆಯನ್ನು ಕಲಿಯ ತಕ್ಕದ್ದು. ತಿಗನುಸರಿಸಿ ಬೇಕಾಗುವ ಮಾರ್ಗಗಳನ್ನು ಹುಡುಕಿ ನಮ್ಮ ಸಮಾಜದವರು ಮುಂದಕ್ಕೆ ಬರಲಿಕ್ಕೆ ಪ್ರಯತ್ನ ಮಾಡಬೇಕು.

ಈ ಕಾಲವು ಮುಖ್ಯವಾಗಿ ಯಂತ್ರದ ಯುಗವಾಗಿರುತ್ತದೆ. ಹಿಂದಿನ ಕಾಲಗಳು ಮಂತ್ರ ತಂತ್ರದ ಯುಗಗಳಾಗಿದ್ದವು. ಈಗಿನ ಕಾಲ ದಲ್ಲಿ ಯಂತ್ರಗಳ ವಿಧ್ಯೆಯು ಅವಶ್ಯವಾಗಿರುತ್ತದೆ. ನಮ್ಮ ಜೀವನಕ್ರಮವು ಬರಬರುತ್ತಾ ಯಂತ್ರಗಳ ಸಹಾಯದಿಂದಲೇ ಹೆಚ್ಚು ಸೌಕರ್ಯವಾಗಿ ಸಾಗುವದೆಂಬದರಲ್ಲಿ ಸಂದೇಹವಿಲ್ಲ. ಆಕಾಶ, ಜಲ, ಭೂಸರ್ಯಟನ ಗಳು ಯಂತ್ರಗಳ ಸಹಾಯದಿಂದಲೇ ನಡೆದಿರುವವು. ಅದರಂತೆ ನಮ್ಮ ಜೀವನದಲ್ಲಿಯ ಪ್ರತಿ ದಿನದ ವ್ಯವಹಾರ, ಉದ್ಯೋಗಗಳು ಯಂತ್ರಗಳ ಮೇಲೆ ಹೆಚ್ಚು ಅವಲಂಬಿಸುತ್ತಿವೆ. ದೀಪ, ನೀರು, ಅರಿವೆ, ಇತ್ಯಾದಿ ಗಳು ಸಹ ಯಂತ್ರ ಶಕ್ತಿಯ ಮೇಲೆ ಹೆಚ್ಚು ಹೆಚ್ಚು ಅವಲಂಬಿಸುವ ಹೊತ್ತು ಬಂದಿರುತ್ತದೆ. ಇಷ್ಟೇ ಅಲ್ಲ. ಈ ಮೇಲಾಟದ ದಿವಸಗಳಲ್ಲಿ ಹುಟ್ಟುವಳಿಯು ದೊಡ್ಡ ಪ್ರಮಾಣದಲ್ಲಿಯಾಗಬೇಕು; ಬೆಲೆಯು ಶಕ್ಯ ವಿದ್ದಷ್ಟು ಕಡಿಮೆಯಾಗಬೇಕು. ಸಾಮಾನುಗಳು ಕಣ್ಣಿಗೆ ಆಕರ್ಷಕ

ವಾಗಬೇಕು. ಇವೆಲ್ಲವುಗಳನ್ನು ಸಾಧಿಸಬೇಕಾದರೆ ನಾವು ಯಂತ್ರದ ಉಪಯೋಗವನ್ನು ಹೆಚ್ಚಾಗಿ ಮಾಡಬೇಕಾಗುವದು. ಇದಕ್ಕಾಗಿಯೇ ನಾವು ಯಂತ್ರ ವಿದ್ಯೆಯನ್ನು ಹೆಚ್ಚಾಗಿ ಸಂಪಾದಿಸುವದು ಅವಶ್ಯವಾಗಿರುತ್ತದೆ. ನಮ್ಮ ಸಮಾಜದ ತರುಣರು ಇನ್ನು ಯಂತ್ರ ವಿದ್ಯೆಯನ್ನು ಹೆಚ್ಚಾಗಿ ಸಂಪಾದಿಸಲಿಕ್ಕೆ ತೊಡಗತಕ್ಕದ್ದು. ಮತ್ತು ಸಮಾಜದವರು ಯಂತ್ರ ವಿದ್ಯೆಯನ್ನು ಸಂಪಾದಿಸಲಿಕ್ಕೆ ಎಷ್ಟು ಶ್ರಮ ಹಾಗೂ ಹಣವನ್ನು ವೆಚ್ಚ ಮಾಡಿದರೂ ಕಡಿಮೆಯೇ ಎಂದು ತಿಳಿದು ಯಂತ್ರ ವಿದ್ಯೆಯನ್ನು ಸಂಪಾದಿಸುವ ಇಚ್ಛೆಯುಳ್ಳ ವೀರಶೈವ ತರುಣರಿಗೆ ಪ್ರೋತ್ಸಾಹ ಹಾಗೂ ಧನ ಸಹಾಯವನ್ನು ಕೊಡತಕ್ಕದ್ದು.

Banking ಮತ್ತು Accountancy ಅಂದರೆ ಹಣದ ವ್ಯವಹಾರ ಮತ್ತು ಲೆಖ್ಪು ಇಡುವ ಪದ್ಧತಿಗಳು ಈಗಿನ ವ್ಯವಹಾರಕ್ಕೆ ಆಧಾರ ಸ್ತಂಭಗಳಾಗಿರುತ್ತವೆ. ಈಗಿನ ಹೊಸ ಪದ್ಧತಿಯ ಪ್ರಕಾರ ಅವುಗಳ ಮೂರ್ತಿಯನ್ನು ತಿಳಿದುಕೊಂಡು ಈ ಎರಡೂ ಶಾಸ್ತ್ರಗಳನ್ನು ಕಲಿತುಕೊಳ್ಳುವದು ಅತ್ಯವಶ್ಯಕವು.

ನಾನು ಈ ಮೊದಲು ಹೇಳಿವಂತೆ ವ್ಯಾಪಾರವು ಬಂದರ ಸ್ಥಳಗಳನ್ನು ಸೇರಹತ್ತಿದ್ದರಿಂದ ನಮ್ಮ ವ್ಯಾಪಾರಸ್ಥರು ಬಂದರ ಸ್ಥಳಗಳಲ್ಲಿ ಹೆಚ್ಚಾಗಿ ವಾಸ ಮಾಡುವದು ಉಚಿತವು. ಅದರಂತೆ ಅನುಕೂಲವಿದ್ದವರು ಪರದೇಶಗಳಲ್ಲಿ ವಸಾಹತು ಮಾಡುವದಾದರೂ ಬಹಳ ಅವಶ್ಯವು. ನಾವು ಇನ್ನು ಮುಂದೆ ಕೇವಲ ನಮ್ಮ ಮನೆಯನ್ನೇ ಹಿಡಿದು ಕೊಂಡು ಕುಳಿತರೆ ಆಗುವದಿಲ್ಲ. ನಾವು ಹೆಚ್ಚು ಸಾಹಸಿಗಳಾಗತಕ್ಕದ್ದು. ಆಧುನಿಕ ವಿಚಾರಗಳನ್ನು ಗ್ರಹಿಸಿ ಯೋಗ್ಯವಾದವುಗಳನ್ನೂ, ಅನುಕೂಲವಿದ್ದವುಗಳನ್ನೂ ಆಚರಣೆಯಲ್ಲಿ ತರಲು ಸಿದ್ಧರಾಗಬೇಕು.

ಆದರೆ ಇವೆಲ್ಲವುಗಳಿಗೆ ಒಂದು ದೊಡ್ಡ ಅಡಚಣೆಯಿರುವದು. ಅದೇನೆಂದರೆ ನಮ್ಮ ವ್ಯಾಪಾರಸ್ಥರಿಗಾಗಲಿ, ವಿದ್ಯಾರ್ಥಿಗಳಿಗಾಗಲಿ, ಪ್ರವಾಸಿಕರಿಗಾಗಲಿ ಹೋಗಿ ಇಳಿದುಕೊಳ್ಳಲಿಕ್ಕೂ, ಇರಲಿಕ್ಕೂ ಅವಶ್ಯಕವಾದ ಸೌಕರ್ಯಗಳು ಎಲ್ಲ ಕಡೆಯಲ್ಲಿಯೂ ಇಲ್ಲ. ಆದುದರಿಂದ ಧಾರ್ಮಿಕ ಭಾವನೆಯವರಿಗೂ ಕೂಡ ಉಪಯೋಗವಾಗುವಂತೆ ನಮ್ಮ ಗುರುವರ್ಗ

೧೧ ವ್ಯಾಪಾರದ ಸ್ಥಳಗಳಲ್ಲಿ ವಸಾಹತು ಮಾಡುವದು.

೧೨ ಮತಗಳನ್ನು ಕಟ್ಟಿಸತಕ್ಕದ್ದು.

ದವರೂ, ವಿರಕ್ತರೂ ಕೂಡಿ ದೊಡ್ಡ ದೊಡ್ಡ ವ್ಯಾಪಾರದ ಸ್ಥಳಗಳಲ್ಲಿಯೂ, ಬಂದರಗಳಲ್ಲಿಯೂ, ವ್ಯಾಪಾರಸ್ಥರು, ವಿದ್ಯಾರ್ಥಿಗಳು ಹಾಗೂ ಪ್ರವಾಸಿಕರುಗಳಿಗೆ ಉಪಯೋಗವಾಗುವಂತೆ ಮಠಗಳನ್ನು ಕಟ್ಟಿಸುವುದು ಬಹಳ ಅವಶ್ಯವು. ಈ ಮಠಗಳಿಂದ ನಮ್ಮ ಧರ್ಮದವರಿಗೆ ಅಲ್ಲಿ ಹೋಗಲಿಕ್ಕೂ, ಇಳಿದುಕೊಳ್ಳಲಿಕ್ಕೂ, ಇರಲಿಕ್ಕೂ ಬಹಳ ಅನುಕೂಲವಾಗುವದಲ್ಲದೆ ನಮ್ಮಲ್ಲಿಯ ಧಾರ್ಮಿಕ ಭಾವನೆಯೂ ಕೂಡ ಸ್ಥಿರವಾಗಿ ಉಳಿಯುವದು. ಆದುದರಿಂದ ನಮ್ಮ ಮಹಾ ಸ್ವಾಮಿಗಳವರು ಇತ್ತ ಕಡೆಗೆ ತಮ್ಮ ಲಕ್ಷ್ಯವನ್ನು ಕೊಡುವರೆಂದು ಅಶಿಸುಕ್ತೇನೆ.

ಹೀಗೆ ನಮ್ಮ ಸಮಾಜದಲ್ಲಿ ಮಧ್ಯವರ್ತಿ ವ್ಯಾಪಾರಿ ಸಂಸ್ಥೆಯನ್ನು ಸ್ಥಾಪಿಸಿ, ನಮ್ಮ ಸಮಾಜದಲ್ಲಿಯ ತಮಿಳುರು ಹೆಚ್ಚಿನ ಶಿಕ್ಷಣವನ್ನು ಪಡೆಯಲಿಕ್ಕೆ ಅನುಕೂಲತೆಯನ್ನು ಒದಗಿಸಿಕೊಟ್ಟರೆ ಮತ್ತು ಅದರ ಲಾಭವನ್ನು ನಮ್ಮ ಸಮಾಜದ ವ್ಯಾಪಾರಸ್ಥರು, ಉದ್ಯೋಗ್ಗರು ಮಾಡಿಕೊಂಡರೆ ಸರ್. ವಿಕ್ಟರ್ ಸಸೂನರಂತಹ ಅನೇಕ ನೂಲುವ ನೇಯುವ ಗಿರಣಿಗಳ ಮಾಲಕರೂ, ವಿಮ್‌ಕೋದಂತಹ ಕಡ್ಡಿ ಪೆಟ್ಟಿಗೆಗಳ ಕಾರಖಾನೆಗಳನ್ನು ನಡೆಯಿಸುವ ಕಂಪನಿಗಳೂ, ಟಾಟಾ ಕಂಪನಿಯಂತಹ ಕಬ್ಬಿಣ, ಉಕ್ಕುಗಳ ಕಾರಖಾನೆಗಳ ಒಡೆಯರೂ, ಸರ್. ಹೆನ್ರಿ ಫೋರ್ಡರಂತಹ ಮೋಟಾರು ಕಾರಖಾನೆಗಳ ಒಡೆಯರೂ, ಸರ್. ಎಸ್ ಎನ್. ಪ್ರೊಚಖಾನಾರವರಂತಹ ಬ್ಯಾಂಕರರೂ ನಮ್ಮ ಸಮಾಜದಲ್ಲಿ ನಾವು ಕಾಣಬಹುದೆಂದು ನನ್ನ ದೃಢವಾದ ನಂಬಿಗೆಯಿದೆ.

ಕೆಲವು ವರ್ಷಗಳಿಂದ ವೀರಶೈವರು ಸಾಮಾಹಿಕ ರೀತಿಯಿಂದ ವಿದ್ಯಾಪ್ರಸಾರದ ಬಗ್ಗೆ ಪ್ರಯತ್ನ ಮಾಡುತ್ತ ಬಂದಿದ್ದಾರೆ. ಎಲ್ಲಕ್ಕೂ ಮೊದಲು ವಿದ್ಯಾ ಪ್ರಸಾರದ ಕಡೆಗೆ ಸಮಾಜದ ದೃಷ್ಟಿಯನ್ನು ತಿರುವಿ ಚಲನೆಯನ್ನು ಕೊಟ್ಟುದು ಧಾರವಾಡ ಲಿಂಗಾಯತ ವಿದ್ಯಾವರ್ಧಕ ಘಂಡು ಇರುತ್ತದೆ. ಅದೇ ಮೇರೆಗೆ ಮೈಸೂರು, ಮದ್ರಾಸು ಪ್ರಾಂತಗಳಲ್ಲಿಯೂ ಸಹ ಈ ಪ್ರಕಾರದ ಕಾರ್ಯವು ಪ್ರಾರಂಭವಾಯಿತು. ಕೈ|| ವಾ|| ಶ್ರೀಮಂತ ಲಿಂಗಪ್ಪ ಜಾಯಪ್ಪ ದೇಸಾಯಿ ಸಿರಸಂಗಿ ಇವರು ತಮ್ಮ ದೇಸಗತಿಯನ್ನೇ ಸಮಾಜ ವಿದ್ಯಾಭಿವೃದ್ಧಿಗಾಗಿ ಧಾರೆಯೆರೆದು ಕೊಟ್ಟು

೧೩ ವಿದ್ಯಾಪ್ರಸಾರವು.

ಅಮರರಾಗಿದ್ದಾರೆ. ಈ ದೇಣಿಗೆಯಿಂದ ವಿದ್ಯಾ ಪ್ರವಾಹಕ್ಕೆ ಅತ್ಯಂತ ದೊಡ್ಡ ಬಲವು ಸಿಕ್ಕು ಬಹಳ ಪ್ರಬಲವಾಗಿ ಹರಿಯಹತ್ತಿತು.

ವಿದ್ಯಾ ಪ್ರಸಾರದ ಚಲನೆಯಲ್ಲಿ ಎರಡನೆಯ ಮೆಟ್ಟಿಂದರೆ ಅಲ್ಲಲ್ಲಿ ಸ್ಥಾಪಿಸಿದ ವಿದ್ಯಾ ಸಂಸ್ಥೆಗಳು ಇರುತ್ತವೆ. ಉದಾ: — ಕರ್ನಾಟಕ ಲಿಂಗಾಯತ ವಿದ್ಯಾವರ್ಧಕ ಸಂಘದವರು ಬೆಳಗಾವಿಯಲ್ಲಿ 'ಗಿಲಗಂಚಿ ಅರಟಾಳ, ಹಾಯಸ್ಕೂಲ' ವನ್ನು ಮತ್ತು 'ಲಿಂಗರಾಜ' ಆರ್ಟ್ಸ್‌ಕಾಲೇಜನ್ನು, ಧಾರವಾಡದಲ್ಲಿ 'ರಾಜಾ ಲಖನುಗೌಡ ಸರದೇಸಾಯಿ ಹಾಯಸ್ಕೂಲ' ವನ್ನು ಸ್ಥಾಪಿಸಿದ್ದಲ್ಲದೆ ಬಾಗಲಕೋಟೆಯ 'ಬಸವೇಶ್ವರ ಹಾಯಸ್ಕೂಲ' ವನ್ನು ಕೂಡ ತಮ್ಮ ಆಧೀನಕ್ಕೆ ಒಳಪಡಿಸಿಕೊಂಡಿರುವರು. ಅದರಂತೆ ವಿಜಾಪುರ ಜಿಲ್ಲಾ ಲಿಂಗಾಯತ ವಿದ್ಯಾವರ್ಧಕ ಸಂಘದವರು ವಿಜಾಪುರದಲ್ಲಿ 'ಶ್ರೀಸಿದ್ಧೇಶ್ವರ ಹಾಯಸ್ಕೂಲ' ವನ್ನು ಸ್ಥಾಪಿಸಿದ್ದಾರೆ. ಈ ಪ್ರಕಾರ ವಿದ್ಯಾ ಸಂಸ್ಥೆಗಳನ್ನು ಸ್ಥಾಪಿಸಿ ಶಿಕ್ಷಣದ ಪ್ರಗತಿಗೆ ಹೆಚ್ಚು ಚಲನೆಯನ್ನು ಕೊಡುವದರಲ್ಲಿ ಬಂದಿದೆ.

ವಿದ್ಯಾ ಪ್ರಸಾರದ ಕಾರ್ಯದಲ್ಲಿಯೂ ಮೂರನೆಯ ಮೆಟ್ಟಿಂದರೆ ಈ ವಿದ್ಯಾ ಸಂಸ್ಥೆಗಳಿಗೆ ಪೋಷಕಗಳಾದ ಬೋರ್ಡ್‌ಗಳ ಹಾಗೂ ಹಾಸ್ಟೆಲಗಳ ಸ್ಥಾಪನೆಯು ಇರುತ್ತದೆ. ಅನೇಕ ಕಡೆಗಳಲ್ಲಿ ವೀರಶೈವ ಬಡ ವಿದ್ಯಾರ್ಥಿಗಳ ಅನುಕೂಲತೆಗಾಗಿ ಫ್ರೀ ಬೋರ್ಡ್‌ಗಳು ಕೂಡ ಸ್ಥಾಪಿಸಲ್ಪಟ್ಟಿರುವವು.

ಈ ಪ್ರಕಾರದ ವಿದ್ಯಾ ಪ್ರಸಾರದ ಕಾರ್ಯಕ್ಷೇತ್ರದಲ್ಲಿ ಸಮಾಜದ ಪ್ರಗತಿಯು ಆಗಹತ್ತಿದ್ದು ನಮಗೆ ಅಭಿಮಾನಾಸ್ಪದ ಸಂಗತಿಯಾಗಿದೆ. ಆದಾಗ್ಯೂ ನಿಜಾಮ ಇಲಾಖೆಯಲ್ಲಿಯೂ ವೀರಶೈವ ಬಂಧು ಭಗಿನಿಯರು ವಿದ್ಯಾ ಪ್ರಸಾರದ ಕಡೆಗೆ ಹೆಚ್ಚು ಲಕ್ಷ್ಯವನ್ನು ಕೊಟ್ಟಿಲ್ಲವೆಂದು ಬಹಳ ವಿಷಾದದಿಂದ ಹೇಳಬೇಕಾಗಿದೆ. ವಿದ್ಯಾರ್ಥಿಗಳ ಅನುಕೂಲತೆಗಾಗಿ ಕೆಲವು ಬೋರ್ಡ್‌ಗಳನ್ನು ಸ್ಥಾಪಿಸಿದ್ದಾಗ್ಯೂ ನಿಜಾಮ ಇಲಾಖೆಯಲ್ಲಿಯೂ ವೀರಶೈವ ಸಮಾಜದ ಜನಸಂಖ್ಯೆಯ ಪ್ರಮಾಣದಿಂದ ಈ ಪ್ರಯತ್ನಗಳು ಅತ್ಯಲ್ಪವಾದವುಗಳೆಂದು ಕಂಡು ಬರುವದು. ಆದಾಗ್ಯೂ ಪ್ರಜಾಹಿತ ತತ್ಪರರೂ, ಎಲ್ಲ ಪ್ರಜೆಗಳನ್ನು ಸಮ ದೃಷ್ಟಿಯಿಂದ ನೋಡುವವರೂ ವಿದ್ಯಾಭಿವಾಹಿಗಳೂ ಆದ **H E.H.** ನಿಜಾಮರವರು ತಮ್ಮ ರಾಜ್ಯದಲ್ಲಿ ವಿದ್ಯಾ ಪ್ರಸಾರ ಮಾಡುವದಕ್ಕಾಗಿ 'ಉಸ್ತಾನಿಯಾ ವಿಶ್ವ ವಿದ್ಯಾ

ಲಯ' ವನ್ನು ಸ್ಥಾಪಿಸಿದ್ದಾರೆ. ನಮ್ಮ ವೀರಶೈವ ಬಾಂಧವರು ದಯಾಳುಗಳಾದ ಸರಕಾರದವರಿಂದ ಸ್ಥಾಪಿಸಲ್ಪಟ್ಟ ವಿದ್ಯಾ ಸಂಸ್ಥೆಗಳಿಂದಲೂ ಹಾಗೂ ತಮ್ಮ ಪ್ರಯತ್ನಗಳಿಂದಲೂ ನಮ್ಮ ಸಮಾಜದಲ್ಲಿ ವಿದ್ಯಾ ಪ್ರಸಾರವು ಹೆಚ್ಚಾಗುವಂತೆ ಪ್ರಯತ್ನಿಸುವರೆಂದು ನನ್ನ ಬಲವಾದ ನಂಬಿಗೆಯಿದೆ.

ಆದರೆ ಶಿಕ್ಷಣ ಕ್ರಮದಲ್ಲಿ ಸಮಾಜವು ಸದೃಷ್ಟಿಗನುಸರಿಸಿ ತನ್ನ ದೃಷ್ಟಿಕೋನವನ್ನು ಬದಲು ಮಾಡುವದು ಅತ್ಯವಶ್ಯವಿರುತ್ತದೆ. ಕೇವಲ ಮ್ಯಾಟ್ರಿಕ್, ಬಿ. ಎ. ಎಮ್. ಎ. ಶಿಕ್ಷಣದಿಂದಲೇ ಸಮಾಜದ ತಕ್ಕ ಎಲ್ಲೆಡೆಗಾಗಲಾರದು. ಇದರ ಕೂಡ ಇನ್ನೂ ಹೆಚ್ಚು ಭರದಿಂದ ವ್ಯಾಪಾರಿಕ, ಒಕ್ಕುಲುತನದ, ಮತ್ತು ಯಾಂತ್ರಿಕ ಶಿಕ್ಷಣವನ್ನು ಹೊಂದುವದು ಬಹಳ ಅವಶ್ಯವಿರುತ್ತದೆ. ಈ ಪ್ರಕಾರ ಶಿಕ್ಷಣ ಪಡೆಯಲಿಚ್ಛಿಸುವ ನಮ್ಮ ತರುಣರಿಗೆ ಅವಶ್ಯವಿದ್ದಲ್ಲಿ ಸ್ವಾಲಂಶಿಪ್ಪುಗಳನ್ನು ಕೊಟ್ಟು ಈ ದೇಶದಲ್ಲಿಯೂ, ಪರದೇಶದಲ್ಲಿಯೂ ಕಳಿಸಿ ಅವರನ್ನು ಆಯಾ ವಿಷಯಗಳಲ್ಲಿ ತಜ್ಞರನ್ನಾಗಿ ಮಾಡತಕ್ಕದ್ದು. ಇಂಥ ಶಿಕ್ಷಣದ ಮಹತ್ವವು ಮತ್ತು ಅವಶ್ಯಕತೆಯು ದಿನೇ ದಿನೇ ಹೆಚ್ಚು ಕಂಡು ಬರಹತ್ತಿದೆ.

ನಮ್ಮ ಸಮಾಜದ ತರುಣರು ಲಷ್ಕರೀ, ನೌಕಾ, ಮತ್ತು ವಿಮಾನದ ಶಿಕ್ಷಣವನ್ನು ಪಡೆಯಲಿಕ್ಕೆ ಹಿಂಜರಿಯಬಾರದು. ನಾನು ಈ ಮೊದಲು ಹೇಳಿದಂತೆ ಈ ದಿವಸಗಳು ಮೇಲಾಟದ ದಿವಸಗಳಿದ್ದು, ಎಲ್ಲ ಪ್ರಕಾರದ ಶಿಕ್ಷಣ ಸಂಸ್ಥೆಗಳಲ್ಲಿ ನಮ್ಮ ತರುಣರು ಹೆಚ್ಚು ಹೆಚ್ಚು ಪ್ರಮಾಣದಿಂದ ಸೇರತಕ್ಕದ್ದು.

ಈ ಸಂದರ್ಭದಲ್ಲಿ ಒಂದು ಹೆಚ್ಚಿನ ಉಪಯುಕ್ತವಾದ ಸೂಚನೆಯನ್ನು ಮಾಡಬೇಕೆಂದು ನನಗೆ ಲವಲವಿಕೆಯುಂಟಾಗಿದೆ. ಅದೇನೆಂದರೆ: - ನಮ್ಮ ಸಮಾಜದ ತರುಣರ ಎಲ್ಲ ಪ್ರಕಾರದ ಶಿಕ್ಷಣ ಕ್ರಮಗಳನ್ನು, ಸಮಾಜಕ್ಕೆ ಫಲದ್ರುಸವಾಗುವ ಹಾಗೆ, ಸುಮಾರ್ಗಕ್ಕೆ ಹೆಚ್ಚುವ ಹಾಗೆ ನೋಡುವ ಒಂದು ಮಧ್ಯವರ್ತಿ ಶಿಕ್ಷಣ ಸಂಘವು ಇರಬೇಕು. ಈ ಶಿಕ್ಷಣ ಸಂಘವು ನಮ್ಮ ಸಮಾಜದ ತರುಣರಿಗೆ, ಅವರವರಿಗೆ ತಕ್ಕ ಮತ್ತು ಸಮಾಜಕ್ಕೆ ಹೆಚ್ಚಿಗೆ ಉಪಯೋಗವಾಗುವ ಶಿಕ್ಷಣ

೧೫ ಮಧ್ಯವರ್ತಿ ಶಿಕ್ಷಣ ಸಂಘವನ್ನು ಸ್ಥಾಪಿಸಬೇಕು.

ಕ್ರಮಗಳನ್ನು ಆಗಾಗ್ಗೆ ತೋರಿಸತಕ್ಕದ್ದು. ಈ ಶಿಕ್ಷಣ ಸಂಘವು ಈ ಪ್ರಕಾರದ ಕರ್ತವ್ಯವನ್ನು ಕೈಕೊಂಡಲ್ಲಿ ನಮ್ಮ ಸಮಾಜಕ್ಕೆ ಮುಖ್ಯವಾಗಿ ನಮ್ಮ ಸಮಾಜದ ತರುಣರಿಗೆ ಎಂದೂ ಮರೆಯದಂಥ ಉಪಕಾರವನ್ನು ಮಾಡಿದಂತಾಗುವದು. ಇಷ್ಟೇ ಅಲ್ಲ. ಈ ಶಿಕ್ಷಣ ಸಂಘವು ನಮ್ಮ ಸಮಾಜದ ತರುಣರು ಯಾವದೇ ಒಂದು ಶಿಕ್ಷಣ ಕ್ರಮದಲ್ಲಿ ತಜ್ಞತೆಯನ್ನು ಹೊಂದಿದ ಕೂಡಲೆ ನಮ್ಮ ಸಮಾಜಕ್ಕೂ, ರಾಷ್ಟ್ರಕ್ಕೂ, ಉಪಯೋಗವಾಗುವ ಹಾಗೆ ಅವರ ಜೀವನ ಕ್ರಮದಲ್ಲಿ ಯೋಗ್ಯವಾದ ದಾರಿಯನ್ನು ತೋರಿಸತಕ್ಕದ್ದು. ಮತ್ತು ಅವರ ಶಿಕ್ಷಣಕ್ರಮವು ಮುಗಿದ ನಂತರ ಅವರೆಲ್ಲರನ್ನೂ ಉದ್ಯೋಗಕ್ಕೆ ಹೆಚ್ಚುವ ಕರ್ತವ್ಯವು ಅದರ ಮೇಲೆ ಇರಬೇಕು.

ಈಗಿನ ದಿವಸಗಳಲ್ಲಿ ರಾಜಕಾರಣದ ಜ್ಞಾನವು ನಮ್ಮ ಸಮಾಜದಲ್ಲಿ ಅದಷ್ಟು ಹೆಚ್ಚು ಜನರಲ್ಲಿ ಪಸರಿಸತಕ್ಕದ್ದು. ೧೬ ರಾಜಕಾರಣದ ಜ್ಞಾನವನ್ನು ಮಾಡಿಕೊಳ್ಳಬೇಕು. ಈ ಉದ್ದೇಶವು ಕೈಗೊಡಬೇಕಾದರೆ ನಮ್ಮ ಸಮಾಜದಲ್ಲಿ ರಾಜಕಾರಣದ ಜ್ಞಾನವನ್ನು ಸಂಪಾದನೆ ಮಾಡಿಕೊಳ್ಳುವ ಒಂದು ಸಂಸ್ಥೆಯು ಇರುವದು ಅವಶ್ಯವಾದದ್ದು. ಈ ಸಂಸ್ಥೆಗೆ ಅಗತ್ಯವಾಗಿರುವ ತತ್ಸಂಬಂಧೀ ಪುಸ್ತಕಾಲಯವನ್ನು ಸ್ಥಾಪಿಸತಕ್ಕದ್ದು. ರಾಜಕಾರಣಜ್ಞಾನದ ಮಹತ್ವವು ಇನ್ನು ಮುಂದೆ ಹೆಚ್ಚು ಹೆಚ್ಚಾಗಿ ಎಲ್ಲರಿಗೂ ಕಂಡುಬರುವದಾಗಿದೆ. ಆದ್ದರಿಂದ ಈ ಸಂಸ್ಥೆಯನ್ನುಂಟುಮಾಡಲಿಕ್ಕೆ ನಮ್ಮ ಸಮಾಜವು ತೊಡಗತಕ್ಕದ್ದು.

ನಮ್ಮ ಸಮಾಜದ ಉತ್ಸಾಹಿಗಳು ಸಾರ್ವಜನಿಕ ಕೆಲಸಗಳಲ್ಲಿ ಹೆಚ್ಚು ಹೆಚ್ಚು ಉತ್ಸಾಹದಿಂದ ಕೆಲಸಮಾಡುವದನ್ನು ಕಂಡು ಅಭಿಮಾನವೂ, ಆನಂದವೂ ಆಗುತ್ತದೆ. ೧೭ ಸ್ಥಾನಿಕ ಸ್ವರಾಜ್ಯ ಸಂಸ್ಥೆಗಳಲ್ಲಿ ಹೆಚ್ಚಾಗಿ ಸೇರತಕ್ಕದ್ದು. ಈ ಸಾರ್ವಜನಿಕ ಸಂಸ್ಥೆಗಳಲ್ಲಿ ಸ್ಥಾನಿಕ ಸ್ವರಾಜ್ಯ ಸಂಸ್ಥೆಗಳು ಮಹತ್ವವಾದವುಗಳು ಇರುತ್ತವೆ. ಈ ಸಂಸ್ಥೆಗಳು ರಾಜಕಾರಣದಲ್ಲಿ ಜನರನ್ನು ತಯಾರು ಮಾಡುವ ಸ್ಥಳಗಳಾಗಿರುತ್ತವೆ. ಆದ್ದರಿಂದ ನಮ್ಮ ಸಮಾಜದಲ್ಲಿಯೂ ಉತ್ಸಾಹವುಳ್ಳವರು ಇಂಥ ಸಂಸ್ಥೆಗಳಲ್ಲಿ ಇನ್ನು ಹೆಚ್ಚು ಹೆಚ್ಚು ಹುರುಪಿನಿಂದ ಭಾಗವಹಿಸುವರೆಂದು ನಾನು ಕೋರುತ್ತೇನೆ.

ಅದರಂತೆಯೇ ಕಾಯದೆ ಮಂಡಳಿಗಳಲ್ಲಿ ನಮ್ಮ ಸಮಾಜದ ಉತ್ಸಾಹಿಗಳೂ, ಸಾರ್ವಜನಿಕ ಕೆಲಸ ಮಾಡುವ ಅಪೇಕ್ಷೆಯುಳ್ಳವರೂ ಹೆಚ್ಚು ಪ್ರಮಾಣದಿಂದ ಸೇರಲಿಕ್ಕೆ ಉದ್ಯುಕ್ತರಾಗಬೇಕು.

ಸಮಾಜದಲ್ಲಿಯೇ ಸುಧಾರಣೆಯ ಅಮಲು ಈ ದೇಶದಲ್ಲಿ ಅಸ್ತಿತ್ವದಲ್ಲಿ ಬರತಕ್ಕದ್ದಿದೆ. ಆ ಕಾಲಕ್ಕೆ ಮತ್ತು ತದನಂತರ ನಮ್ಮ ಸಮಾಜದ ಮುಂದಾಳುಗಳು ಮುಂದೆ ಬರುವ ಕಾಯದೆ ಮಂಡಳಿಗಳಲ್ಲಿ ಹೆಚ್ಚು ಪ್ರಮಾಣದಿಂದ ಸೇರುವರೆಂದು ನನ್ನ ಕೋರಿಕೆಯುಂಟು.

೧೪ ಅಗಾಧವಾದ ರಾಜಕೀಯ ಸುಧಾರಣೆಗಳ ಲಾಭವನ್ನು ಹೊಂದತಕ್ಕದ್ದು.

ಮುಂದೆ ಬರುವ ಸುಧಾರಣೆಯ ಲಾಭವನ್ನು ನಮ್ಮ ಸಮಾಜದವರು ಪೂರ್ಣವಾಗಿ ತೆಗೆದುಕೊಳ್ಳತಕ್ಕದ್ದು. ಇಷ್ಟೇ ಅಲ್ಲ, ಆ ಸುಧಾರಣೆಗಳನ್ನು (Reforms) ಅಮಲಿನಲ್ಲಿ ತರಲಿಕ್ಕೂ, ಅವುಗಳ ಉಪಯೋಗವನ್ನು ಮತ್ತು ಲಾಭವನ್ನು ಹಿಂದುಸ್ಥಾನಕ್ಕೆ ಮಾಡಿಕೊಡಲಿಕ್ಕೂ ನಮ್ಮ ಸಮಾಜದ ಮುಂದಾಳುಗಳು ಎಲ್ಲ ಕಡೆಯಲ್ಲಿಯೂ ಪ್ರಯತ್ನಿಸತಕ್ಕದ್ದು. ಈ ವಿಷಯದಲ್ಲಿ ವಿಮುಖರಾದರೆ ಹಿಂದಿನಿಂದ ಪಶ್ಚಾತ್ತಾಪವಾಗಬಹುದು.

ನಮ್ಮ ಸಮಾಜದಲ್ಲಿ ಒಕ್ಕಲತನವೂ ಒಂದು ಮುಖ್ಯ ಉದ್ಯೋಗವಾಗಿರುವದು. ಅದರಿಂದ ಒಕ್ಕಲತನವನ್ನೂ ಒಕ್ಕಲಿಗರ ಆರ್ಥಿಕ ಸ್ಥಿತಿಯನ್ನೂ ನಾವು ಸುಧಾರಿಸಲಿಕ್ಕೆ ಹೆಚ್ಚು ಹೆಚ್ಚು ಪ್ರಯತ್ನ ಮಾಡಬೇಕು. ಒಕ್ಕಲಿಗರು ರಾಷ್ಟ್ರದ ಆಧಾರ ಸ್ತಂಭೋಪಾದಿಯಲ್ಲಿರುವರು. ಮತ್ತು ರಾಷ್ಟ್ರಕ್ಕೆ ಆಹಾರವನ್ನು ಪೂರೈಸಿಕೊಡುವ ಉದ್ಯೋಗವೆಂದರೆ ಒಕ್ಕಲು ತನವೇ ಇರುತ್ತದೆ. ಇದರ ಮೇಲಿಂದ ರಾಷ್ಟ್ರದ ಜೀವನ ಕ್ರಮದಲ್ಲಿ ಒಕ್ಕಲಿಗರ ಮತ್ತು ಒಕ್ಕಲತನದ ಮಹತ್ವವು ಎಷ್ಟಿರುವದೆಂಬದು ಸ್ಪಷ್ಟವಾಗಿ ಕಂಡು ಬರುವದು.

೧೫ ನಮ್ಮ ಸಮಾಜದಲ್ಲಿ ಒಕ್ಕಲತನವು ಒಂದು ಮುಖ್ಯ ಉದ್ಯೋಗವಿರುತ್ತದೆ

ಹಿಂದುಸ್ತಾನದ ಪ್ರತಿಯೊಂದು ಇಲಾಖೆಯಲ್ಲಿ ಒಕ್ಕಲತನದ ಸುಧಾರಣೆಗಾಗಿ ಒಂದು ಒಕ್ಕಲತನದ ಖಾತೆಯು ಏರ್ಪಡಿಸಲ್ಪಟ್ಟಿರುತ್ತದೆ. ಮತ್ತು ಒಕ್ಕಲತನದ ಸಂಶೋಧಕ ಮಧ್ಯವರ್ತಿ ಮಂಡಲವೊಂದು ಇರುತ್ತದೆ. ಇದಲ್ಲದೆ ಹಿಂದುಸ್ತಾನದಲ್ಲಿ ಮಧ್ಯವರ್ತಿ ಹತ್ತಿಯ

(ಆ)
ಒಕ್ಕಲತನವನ್ನು ಸುಧಾರಿಸತಕ್ಕದ್ದು.

ಕಮೀಟಿಯೊಂದಿರುತ್ತದೆ. ಈ ಪ್ರಕಾರವಾಗಿ ಪ್ರಾಂತಗಳಿಂದಲೂ ಮತ್ತು ಮಧ್ಯವರ್ತಿ ಕಮೀಟಿಯಿಂದಲೂ ಒಕ್ಕಲತನದ ಸುಧಾರಣೆಯೂ, ಸಂಶೋಧನೆಯೂ, ಜೋರಿಸಿಂದ ನಡೆದಿರುತ್ತದೆ. ಜೋಳದ ಕಾಡಿಗೆ, ಗೋದಿಗೆ ಹತ್ತುವ ಭಂಡಾರ, ಅಡಿಕೆಗೆ ಹತ್ತುವ ಕೊಳೆರೋಗ, ಹತ್ತಿ ಕಟ್ಟಿಗೆಗೆ ಹತ್ತುವ ಸಿಡಿರೋಗ, ಹತ್ತಿಯ ಕಾಯಿಗೆ ಹತ್ತುವ ನುಶಿರೋಗ, ಮಾವಿನ ಗಿಡಕ್ಕೆ ಹತ್ತುವ ಕರಿಜಿಗಿರೋಗ, ದಾಖ್ಖೆಯ ಬಳ್ಳಿಗೆ ಹತ್ತುವ ಮಿಲಡ್ಯು ಮುಂತಾದ ರೋಗಗಳ ಪರೀಕ್ಷೆಯನ್ನು ಮಾಡಿ ಉಪಾಯಗಳನ್ನು ಕಂಡುಹಿಡಿದಿದ್ದಾರೆ. ಮತ್ತು ಕಂಡು ಹಿಡಿಯುವ ಕೆಲಸವು ನಡೆದಿರುತ್ತದೆ. ಅವರು ಸುಧಾರಿಸಿದ ಸಾಧನಗಳನ್ನು ಶೋಧ ಮಾಡಿ ತೆಗೆದದ್ದನ್ನು ಎಲ್ಲ ಒಕ್ಕಲಿಗರು ಉಪಯೋಗ ಮಾಡಿಕೊಂಡು ಒಕ್ಕಲತನವನ್ನು ಸುಧಾರಿಸತಕ್ಕದ್ದು.

ಇದಲ್ಲದೆ ಕಾಡುಪಶುಗಳಿಂದ ಪೈರುಗಳಿಗೆ ಆಗುವ ಹಾನಿಯನ್ನು ತಪ್ಪಿಸುವದಕ್ಕೋಸ್ಕರ ಫೆನ್ಸಿಂಗ್ ಸೊಸಾಯಿಟಿ (Fencing Society) ಗಳನ್ನು ಮಾಡತಕ್ಕದ್ದು. ಈ ಬಗ್ಗೆ ಮುಂಬಯಿ ಇಲಾಖೆಯಲ್ಲಿ ಇತ್ತೀಚೆಗೆ ಒಂದು ಕಾಯಿದೆಯು ಪಾಸಾಗಿರುತ್ತದೆ. ಇದರ ಲಾಭವನ್ನು ಒಕ್ಕಲಿಗರು ಹೊಂದತಕ್ಕದ್ದು.

(ಬ)
ಬೇಲಿಗಳನ್ನು ಹಾಕುವ
(Fencing) ಸೊಸಾಯಿಟಿಗಳನ್ನು ಮಾಡತಕ್ಕದ್ದು.

ಇದರಂತೆ ಸಾಕಷ್ಟು ಮತ್ತು ಸಕಾಲಕ್ಕೆ ಮಳೆಯಾಗದ ಪ್ರದೇಶಗಳು ಹಿಂದುಸ್ತಾನದಲ್ಲಿ ಅನೇಕವಿರುತ್ತವೆ. ಇಂಥ ಪ್ರದೇಶಗಳಲ್ಲಿ ಮಳೆಯ ನೀರು ಬಿದ್ದು ಜಮೀನುಗಳಲ್ಲಿಯ ಮಣ್ಣನ್ನು ಸೆಳೆದುಕೊಂಡು ಹೋಗುವದನ್ನು ಬಂದು ಮಾಡಲಿಕ್ಕೆ ಮತ್ತು ಬಿದ್ದ ಮಳೆಯ ನೀರನ್ನು ಅಲ್ಲಿಯೇ ಸಾಕಷ್ಟು ಇಟ್ಟುಕೊಳ್ಳಲಿಕ್ಕೆ 'ತರಗತಿಯ ಒಡ್ಡುಗಳನ್ನು' (Contour Bunding System) ಹಾಕಬೇಕು. ಹೀಗೆ ಮಾಡುವದರಿಂದ ಮಣ್ಣು ತೆರೆದು ಹೋಗುವದು ಬಂದಾಗಿ ಜಮೀನದಲ್ಲಿಯ ಆದ್ರ್ವತೆಯು ಹೆಚ್ಚಾಗಿ ಒಳ್ಳೆಯ ಪೀಕು ತೆಗೆದುಕೊಳ್ಳಲಿಕ್ಕೆ ಆಸ್ಪದವಾಗುತ್ತದೆ.

(ಕ)
ತರಗತಿಯ ಒಡ್ಡುಗಳನ್ನು ಹಾಕತಕ್ಕದ್ದು.
(Contour Bunding System)

ದನಗಳೇ ಒಕ್ಕಲಿಗರ ಸಂಪತ್ತು ಇದ್ದು ಅವುಗಳ ಪೀಳಿಗೆಯನ್ನು ಸುಧಾರಿಸುವದು ಅವಶ್ಯವಿರುತ್ತದೆ. ಈ ಬಗ್ಗೆ ಮುಂಬಯಿ ಇಲಾಖೆಯಲ್ಲಿ ದನಗಳ ಪೀಳಿಗೆಯನ್ನು ಸುಧಾರಿಸುವ ಬಗ್ಗೆ ಒಂದು ಕಾಯಿದೆಯು ಪಾಸಾಗಿರುತ್ತದೆ. ಅದರ ಲಾಭವನ್ನು ಒಕ್ಕಲಿಗರು ತೆಗೆದುಕೊಂಡು ತಮ್ಮ ಸಂಪತ್ತನ್ನು

(ಡ)
ದನಗಳ ಪೀಳಿಗೆಯನ್ನು ಸುಧಾರಿಸಬೇಕು.

ಹೆಚ್ಚಿಸಬೇಕು. ಈ ವಿಷಯದಲ್ಲಿ ನಮ್ಮ ನೇಕ ನಾಮದಾರ ವ್ಹಾಯಿಸರಾಯರಾದ ಲಾರ್ಡ್ ಲಿನ್‌ಲಿಥ್‌ಗೊ ಧೋರೆಗಳವರು ಮಾಡಿದ ಮತ್ತು ಮಾಡುತ್ತಿರುವ ಪ್ರಯತ್ನಗಳನ್ನು ತಮ್ಮೆದುರಿಗೆ ತರದೆ ಇರಲಾರೆನು ಧೋರೆಗಳವರು ಮೂರು ಬೀಜದ ಹೋರಿಗಳನ್ನು ದಿಲ್ಲಿಯ ಸಮೀಪದಲ್ಲಿರುವ ಒಕ್ಕಲಿಗರು ತಮ್ಮ ದನಗಳ ಪೀಳಿಗೆಯನ್ನು ಸುಧಾರಿಸುವ ಸಲುವಾಗಿ ಇಟ್ಟಿರುವರು. ಎರಡನೆಯ ಸಾರ್ವಜನಿಕ ದಾನಶೂರರೂ ಅವರ ಅನುಕರಣವನ್ನು ಮಾಡಿ ಒಕ್ಕಲಿಗರ ಸಂಪತ್ತಾದ ದನಗಳ ಪೀಳಿಗೆಯನ್ನು ಸುಧಾರಿಸಲಿಕ್ಕೆ ಸಹಾಯ ಮಾಡುವರೆಂದು ನಾನು ಆಶಿಸುತ್ತೇನೆ.

ಇವಲ್ಲದೆ ಹೈನದ ವಿದ್ಯೆಯನ್ನು ಸಂಪಾದಿಸಲಿಕ್ಕೆ ನಮ್ಮ ಒಕ್ಕಲಿಗರು ಪ್ರಯತ್ನ ಮಾಡತಕ್ಕದ್ದು. ಹಾಲಿನಿಂದ ಮತ್ತು ಹಾಲಿನಿಂದ ಹುಟ್ಟುವ ಇತರ ಪದಾರ್ಥಗಳಿಂದ ಒಕ್ಕಲಿಗರ ಹಾಗೂ ಅವರ ಮಕ್ಕಳ ಆರೋಗ್ಯವೂ, ಶಕ್ತಿಯೂ ವರ್ಧಿಸುವವೆಂದು ನಾನು ಬೇರೆ ಹೇಳಬೇಕಾಗಲ್ಲ.

(ಇ)
ಹೈನದ (Dairy)
ವಿದ್ಯೆಯನ್ನು ಸಂಪಾದಿಸ
ತಕ್ಕದ್ದು.

ಮುಖ್ಯವಾಗಿ ತಾಯಂದಿರಿಗೂ, ಚಿಕ್ಕ ಮಕ್ಕಳಿಗೂ ಅವರ ಆರೋಗ್ಯಕ್ಕೆ ಹಾಲಿನ ಅವಶ್ಯಕತೆಯು ಎಷ್ಟಿರುವದೆಂಬದನ್ನು ಎಲ್ಲರೂ ಬಲ್ಲರು. ಸಿಮ್ಲಾದಲ್ಲಿ ಶಾಲೆಯ ಹುಡುಗರಿಗೆ ಹಾಲು ಪೂರೈಸುವ ಉತ್ತಮ ಕೆಲಸವು ನಡೆದಿರುತ್ತದೆ. ಅದಕ್ಕೆ ನೇಕ ನಾಮದಾರ ವ್ಹಾಯಿಸರಾಯರಾದ ಲಾರ್ಡ್ ಲಿನ್‌ಲಿಥ್‌ಗೊ ಧೋರೆಗಳವರು ಉತ್ತೇಜನವನ್ನು ಕೊಟ್ಟಿರುತ್ತಾರೆ. ಈ ಸಂಗತಿಯು ಎಲ್ಲರಿಗೂ ಅನುಕರಣೀಯವಾಗಿರುತ್ತದೆ. ಆದ್ದರಿಂದ ಒಕ್ಕಲಿತನವು ಒಳ್ಳೆಯ ರೀತಿಯಿಂದ ಫಲದ್ರೂಪವಾಗಬೇಕಾದರೆ, ಒಕ್ಕಲಿಗರ ಆರ್ಥಿಕ ಸ್ಥಿತಿಯು ಸುಧಾರಿಸಬೇಕಾದರೆ, ಒಕ್ಕಲಿಗರ ಹೆಚ್ಚಿನ ಸಂಪತ್ತಾದ ಹೂಡುವ ಮತ್ತು ಹಿಂಡುವ ದನಗಳನ್ನು ಮತ್ತು ಅವುಗಳ ಪೀಳಿಗೆಯನ್ನು ಸಂಗೋಷನೆ ಮಾಡುವದೂ ಮತ್ತು ಸುಧಾರಿಸುವದೂ ಅವಶ್ಯವಿರುತ್ತದೆ.

ಸಾರಾಂಶವೇನೆಂದರೆ ಆಧುನಿಕ ಶಾಸ್ತ್ರದ ಸಹಾಯದಿಂದ ಒದಗಿಸಿರುವ ಒಕ್ಕಲಿತನದ ಸಾಧನಗಳನ್ನು ಉಪಯೋಗಮಾಡಿಕೊಂಡು ಸುಧಾರಿಸಿದ ಪೈರುಗಳಿಂದ ತಮ್ಮ ಲಾಭವನ್ನು ಮಾಡಿಕೊಳ್ಳುವರೆಂದು ನನಗೆ ನಂಬಿಗೆಯುಂಟು.

ಒಕ್ಕಲಿಗರ ಆರ್ಥಿಕ ಸ್ಥಿತಿಯನ್ನು ಸುಧಾರಿಸಲಿಕ್ಕೆ ಸಹಕಾರಿ ಸಂಘಗಳೇ ಹೆಚ್ಚಾಗಬೇಕು. ಸಹಕಾರಿ ಸಂಘಗಳ ಸಹಾಯದಿಂದ ಸಹಕಾರಿಗಳಿಗೆ ಕೊಡಬೇಕಾದರೆ ಹೆಚ್ಚಿನ ಬಡ್ಡಿ, ಬಲುವೆಯನ್ನು ತಪ್ಪಿಸಿಕೊಂಡು ಸಹ

ಸಹಕಾರಿ ಸಂಘಗಳ
ನ್ನು ಮತ್ತು ಹೊಲ
ವತ್ತಿ ಬ್ಯಾಂಕುಗಳನ್ನು
ಸ್ಥಾಪಿಸತಕ್ಕದ್ದು

ಕಾರಿ ಸಂಘಗಳು ಕೊಡುತ್ತಿರುವ ಮತ್ತು ಕೊಡ
ಬಹುದಾದ ಸವಲತ್ತುಗಳನ್ನು ಎಲ್ಲ ಒಕ್ಕಲಿಗರೂ
ಹೊಂದತಕ್ಕದ್ದು.

ಮತ್ತು ಈಗಿನ ದಿವಸಗಳಲ್ಲಿ ರೈತರ ಸಾಲದ ಒಜ್ಜೆಯು ಬಹಳ
ವಾಗಿದೆ. ಆ ಸಾಲದ ಒಜ್ಜೆಯಿಂದ ಬಿಡುಗಡೆ ಹೊಂದಬೇಕಾದರೆ ಒಕ್ಕ
ಲಿಗರು ಹೊಲ ವತ್ತಿ ಬ್ಯಾಂಕುಗಳ (Land Mortgage Banks)
ಲಾಭವನ್ನು ಮಾಡಿಕೊಳ್ಳತಕ್ಕದ್ದು.

ಒಕ್ಕಲಿಗರು ಲಗ್ನ ಮುಂತಾದ ಕಾರ್ಯಗಳಲ್ಲಿ ಮಾಡುತ್ತಿರುವ
ಅನವಶ್ಯಕವಾದ ಖರ್ಚನ್ನು ಕಡಿಮೆ ಮಾಡಬೇಕು.

ಸಹಕಾರಿ ಸಂಘಗಳ ಸಹಾಯದಿಂದಾಗಲಿ ಅಥವಾ ಜಾಯಿಂಟ್
ಸ್ಟಾಕ್ ಕಂಪನಿ (Joint stock company) ಯಿಂದಾಗಲಿ ಹಣವನ್ನು
ಕೂಡಿಸಿ ನೂಲುವ ನೇಯುವ ಗಿರಣಿಗಳನ್ನು ಮತ್ತು ಬೇರೆ ಕಾರಖಾನೆ
ಗಳನ್ನು ನಮ್ಮ ಸಮಾಜದವರು ಹಾಕತಕ್ಕದ್ದು. ಮತ್ತು ಆರ್ಥಿಕ ಸ್ಥಿತಿ
ಯನ್ನು ಸುಧಾರಿಸತಕ್ಕದ್ದು.

ಬಾಂಧವರೇ,

ಈ ಸಮಯದಲ್ಲಿ ಇನ್ನೊಂದು ವಿಷಯವನ್ನು ನಾನು ಹೇಳದೆ ಇರ
ಲಾರೆನು. ವಿಜಯನಗರದ ಸ್ಮಾರಕೋತ್ಸವವನ್ನು ಈ
ವರ್ಷ ನೆರವೇರಿಸಲಿಕ್ಕೆ ಕರ್ನಾಟಕಸ್ಥರು ಉದ್ಯುಕ್ತರಾ
ಗಿದ್ದಾರೆ. ಅದಕ್ಕೆ ವೀರಶೈವರೆಲ್ಲರೂ ಉತ್ಸುಕತೆಯಿಂದ
ಸಹಾಯಮಾಡುವರೆಂದು ನಾನು ನಂಬಿದ್ದೇನೆ.

ಈ ಸಂದರ್ಭದಲ್ಲಿ ವಿಜಯನಗರದ ರಾಜ್ಯದ ವಿಷಯಕ್ಕೆ ಸ್ವಲ್ಪ
ಮಾಹಿತಿಯನ್ನು ತಾವು ಕೇಳಲು ಅಪೇಕ್ಷಿಸಬಹುದು. ಆನೆಗುಂದಿ ಮತ್ತು
ವಿಜಯನಗರ ಪಟ್ಟಣಗಳು ಇದ್ದ ಪ್ರದೇಶವೆಲ್ಲ ಹೊಯ್ಸಳ ಸಾಮ್ರಾಜ್ಯದ
ಭಾಗವಾಗಿತ್ತು. ಹೊಯ್ಸಳ ಸಾಮ್ರಾಜ್ಯದ ಚಕ್ರವರ್ತಿಯಾದ ಮುಮ್ಮು
ಡಿ ಬಲ್ಲಾಳನು ಆನೆಗುಂದಿ ಕೋಟೆಯನ್ನು ಭದ್ರಪಡಿಸಿದನು. ಮತ್ತು
ವಿಜಯ ವಿರುಪಾಕ್ಷಪುರವೆಂಬ ಪಟ್ಟಣವನ್ನು ಕಟ್ಟಿಸಿದನು. ಅದೇ ಪಟ್ಟಣ
ವು ಮುಂದೆ ವಿಜಯನಗರವೆಂದು ಪ್ರಸಿದ್ಧಿಯನ್ನು ಹೊಂದಿತು. ಸಂಗ
ಮನ ಮಗನಾದ ಹರಿಹರನು (ಇವನಿಗೆ ಹುಕ್ಕನಂತಲೂ, ಹರಿಯಪ್ಪ
ನೆಂತಲೂ ಕರೆಯುವದುಂಟು.) ಮುಮ್ಮುಡಿ ಬಲ್ಲಾಳನ ಮಹಾಮಂಡ
ಲೇಶ್ವರನಾಗಿ ಆನೆಗುಂದಿಯಲ್ಲಿ ನಿಯಮಿಸಲ್ಪಟ್ಟನು. ಮುಂದೆ ಹೊಯ್ಸಳ

ಸಾಮ್ರಾಜ್ಯದ ಕಡೆಯ ಚಕ್ರವರ್ತಿಯಾದ ೪ ನೆಯ ಬಲ್ಲಾಳನು ಗಂಡು ಸಂತಾನವಿಲ್ಲದೆ ಮಡಿದನು. ಅದೇ ವರ್ಷ ಹರಿಹರನು ವಿಜಯನಗರದ ಪಟ್ಟವೇರಿದನು.

ಇತಿಹಾಸ ಸಂಶೋಧಕರ ಮತದ ಪ್ರಕಾರ ಮೇಲೆ ಹೇಳಿದಂತೆ ವೃತ್ತಾಂತವಿದ್ದು ಶ್ರೀ ವಿದ್ಯಾರಣ್ಯರು ವಿಜಯನಗರ ಸಾಮ್ರಾಜ್ಯದ ಸಂಸ್ಥಾಪಕರೆಂದು ಕೆಲವರು ಹೇಳಿದ ಮಾತಿಗೆ ನಾವು ಒಪ್ಪಬೇಕೆ? ಆದರೆ ಈ ಸಂದರ್ಭದಲ್ಲಿ ಹುಕ್ಕರಾಯನ (೧ ನೇ ಹರಿಹರನು) ೧೩೪೬ ನೇ ಇಸವಿಯಲ್ಲಿ ಪಟ್ಟವೇರಿದನೆಂಬುದು ನಿರ್ವಿವಾದವಾದ ಸಂಗತಿಯಿರುವದೆಂಬದನ್ನು ಎಲ್ಲರೂ ಲಕ್ಷ್ಯದಲ್ಲಿಡತಕ್ಕದ್ದು.

ಅದು ಏನೇ ಇರಲಿ. ವಿಜಯನಗರವು ಕರ್ನಾಟಕದಲ್ಲಿ ಒಂದು ದೊಡ್ಡ ರಾಜ್ಯವಿದ್ದು. ಅದರ ಸ್ಮಾರಕೋತ್ಸವದಲ್ಲಿ ವೀರಶೈವರು ಭಾಗವನ್ನು ವಹಿಸುವದು ಉಚಿತವಿರುತ್ತದೆ. ಆ ಉತ್ಸವವು ಯಶಸ್ವಿಯಾಗಲೆಂದು ನಾನು ಕೋರುತ್ತೇನೆ.

ಉಪಸಂಹಾರ.

ವೀರಶೈವ ಬಂಧು ಭಗಿನಿಯರೇ,

ವೀರಶೈವರಲ್ಲಿ ದ್ರವಿಡರೆಂತಲೂ, ದ್ರವಿಡ ಸಂಸ್ಕೃತಿಯುಳ್ಳವರೆಂತಲೂ, ವೀರಶೈವರಲ್ಲಿ ಜಾತಿಭೇದ ಹಾಗೂ ಚಾತುರ್ವರ್ಣಗಳು ಇಲ್ಲವೆಂತಲೂ, ವೀರಶೈವರಲ್ಲಿ ಸ್ತ್ರೀಪುರುಷರು ಸಮಾನಸ್ವರೆಂತಲೂ ಮತ್ತು ಜಂಗಮಸ್ಥಳವು ವೀರಶೈವರ ಸಮಾನತೆಯ ಕುರುಹು ಎಂತಲೂ ನಾನು ಹೇಳಿದ್ದನ್ನು ತಾವೆಲ್ಲರೂ ಏಕಚಿತ್ತದಿಂದ ಕೇಳಿದ್ದಕ್ಕೆ ನಾನು ತಮ್ಮೆಲ್ಲರಿಗೆ ಋಣಿಯಾಗಿ ದ್ದೇನೆ. ಹಾಗೂ ವೀರಶೈವರ ಸದೃಷ್ಟಿತಿಯನ್ನೂ ಮತ್ತು ವೀರಶೈವ ಸಮಾಜದ ಏಳಿಗೆ ಮಾಡಬೇಕಾದ ನನಗೆ ಕಂಡ ಕೆಲವು ಉಪಾಯಗಳನ್ನೂ ಮತ್ತು ಸೂಚನೆಗಳನ್ನೂ ತಮ್ಮ ಮುಂದೆ ಇಟ್ಟಿರುತ್ತೇನೆ. ಇವೆಲ್ಲ ವಿಷಯಗಳನ್ನು ತಾವೆಲ್ಲರೂ ಸೂಕ್ಷ್ಮ ದೃಷ್ಟಿಯಿಂದ ಪರಿಪೂರ್ಣವಾಗಿ ವಿಚಾರ ಮಾಡಿ ನಾನು ಮಾಡಿದ ಸೂಚನೆಗಳನ್ನೂ ಮತ್ತು ತೋರಿಸಿದ ಉಪಾಯಗಳನ್ನೂ ಅವಲಿನಲ್ಲಿ ತರಲಿಕ್ಕೆ ಪ್ರಯತ್ನಿಸುವರೆಂದು ನಾನು ಪೂರ್ಣ ನಂಬಿದ್ದೇನೆ.

ವೀರಶೈವ ಬಾಂಧವರೇ, ನನ್ನನ್ನು ಈ ಸಭೆಯ ಅಧ್ಯಕ್ಷನನ್ನಾಗಿ ಆರಿಸಿದ್ದಕ್ಕಾಗಿ ತಮ್ಮೆಲ್ಲರ ಉಪಕಾರವನ್ನು ಪುನಃ ಸ್ಮರಿಸಿ ನನ್ನ ಭಾಷಣವನ್ನು ಮುಗಿಸಲು ಅಪ್ಪಣೆಯನ್ನು ಕೇಳುತ್ತೇನೆ.

ಬಸವಣ್ಣನವರ ಸಾಮಾಜಿಕ ವಿಚಾರಗಳು.

(ಲೇಖಕ:— ಪ್ರೊ|| ಕೆ. ಜಿ. ಕುಂದಣಗಾರ ಎಮ್. ಎ. ಕನ್ನಡ ಪ್ರೋಫೆಸರ್
ರಾಜಾರಾಮ ಕಾಲೇಜು ಕೊಲ್ಹಾಪುರ.)

ಯಾರಾದರೂ ದುಷ್ಟಬುದ್ಧಿಯಿಂದ ಹಕ್ಕಿಯ ಮರಿಗಳನ್ನು ಅವುಗಳ ಗೂಡಿನೊಳಗಿಂದ ತೆಗೆದುಕೊಂಡು ಹೋಗಬೇಕೆಂದು ಪ್ರಯತ್ನಿಸಿದರೆ ಆ ಜಾತಿಯ ಹಕ್ಕಿಗಳೆಲ್ಲ ಅಲ್ಲಿ ಸೇರಿ, ಸಾಧ್ಯವಿದ್ದರೆ ತಮ್ಮ ಮೈರಿಯ ಮೇಲೆ ಬಿದ್ದು ಕಚ್ಚುತ್ತವೆ; ಅಥವಾ ಕಚ್ಚಲು ಪ್ರಯತ್ನಿಸುತ್ತವೆ. ಇದರಂತೆ ಕಾಡಿನಲ್ಲಿ ಮಂಗಗಳು, ಚಿಗರೆಗಳು, ಕಾಡಾಕಳುಗಳು, ಕಾಡೆಮ್ಮೆಗಳು, ಆನೆಗಳು ಮುಂತಾದ ಪಶುಗಳು ಹಿಂಡುಗಟ್ಟಿಕೊಂಡು ಮರಿಗಳನ್ನು ಮಧ್ಯದಲ್ಲಿರಿಸಿ ಅಲೆಯುತ್ತಿರುತ್ತವೆ. ಯಾರಾದರೂ ಒಂದು ಮರಿಯನ್ನು ಹಿಡಿಯಲು ಪ್ರಯತ್ನಿಸಿದರೆ ಅದರ ಮೇಲಿನ ಪ್ರೇಮದಿಂದ ಜೀವದ ಹಂಗುದೊರೆದು ಅವರ ಮೇಲೆ ಬೀಳುತ್ತವೆ. ಹುಲಿ ಸಿಂಹಗಳ ಸ್ಥಿತಿಯು ಹೀಗಲ್ಲ. ಅವು ಬಲಿಷ್ಠ ಪ್ರಾಣಿಗಳು. ಒಂದೊಂದಾಗಿ ಇರಬಲ್ಲವು. ಗಂಡು ಹೆಣ್ಣು ಹುಲಿಗಳೆರಡೇ ತಮ್ಮ ಮರಿಗಳನ್ನು ಸಂರಕ್ಷಿಸಿಕೊಳ್ಳಬಲ್ಲವು. ಅವುಗಳಿಗೆ ಬೇರೆ ಸಹಾಯದ ಅವಶ್ಯಕತೆಯಿಲ್ಲ. ಈ ಸಂಗತಿಯನ್ನು ವಿಚಾರ ಮಾಡಿ ನೋಡಿದರೆ ಒಂದು ನಿರ್ಣಯವು ಹೊರಬೀಳುತ್ತದೆ. 'ಅಶಕ್ತರಿಗೆ ಸಂರಕ್ಷಣೆಯು ಅವಶ್ಯಕವು. ಅದನ್ನು ಸಂಘಶಕ್ತಿಯಿಂದ ಒದಗಿಸಿಕೊಳ್ಳಬಹುದು' ಸಂಘಶಕ್ತಿಯ ತತ್ವವು ಪಶುಪಕ್ಷ್ಯಾದಿಗಳಿಗೆ ಸ್ವಾಭಾವಿಕವಾಗಿದೆ. ಅದು ಅವುಗಳ ಹುಟ್ಟುಗುಣ. ನಮ್ಮ ವಿಚಾರವನ್ನು ಹಾಗೆಯೇ ಮುಂದೆ ಸಾಗಿಸಿದರೆ ಆ ಸಂಘಶಕ್ತಿಯ ಬುಡದಲ್ಲಿ ಮರಿಗಳ ಮೇಲಿನ ಪ್ರೇಮ, ಹಿಂಡಿನೊಳಗಿನ ಪ್ರತಿಯೊಂದು ಪ್ರಾಣಿಯ ಬಗ್ಗೆ ಸಹಾನುಭೂತಿ, ಪರಸ್ಪರ ಸಹಾಯ ಮುಂತಾದ ಗುಣಗಳು ಹುಟ್ಟು ಗುಣಕ್ಕೆ ಸಹಕಾರಿಯಾಗುವೆಯೆಂದೂ ಕಂಡು ಬರುತ್ತದೆ.

ಪಶುಪಕ್ಷಿಗಳಲ್ಲಿ ಕಂಡು ಬರುವ ಸಂಘಶಕ್ತಿ ತತ್ವವು ಮನುಷ್ಯನಿಗೂ ಅನ್ವಯಿಸಬಹುದೋ ಎಂದು ವಿಚಾರಿಸುತ್ತಿರುವಾಗ ಆತನೂ ಪ್ರಾಣಿಕೋಟಿಗೆ ಸೇರಿದವನಾದುದರಿಂದ ಆ ಹುಟ್ಟುಗುಣವು ಆತನ

ಲ್ಲಿಯೂ ಇದ್ದುದು ಕಂಡುಬರುತ್ತದೆ. ಅಶಕ್ತರಾದ ಮಕ್ಕಳು ಮರಿಗಳನ್ನೂ ಸ್ತ್ರೀಯರನ್ನೂ ಸಂರಕ್ಷಿಸುವುದು ಅವನ ಸ್ವಭಾವ. ಈ ಕಾರ್ಯದ ದೆಶೆಯಿಂದ ಕಾಡುಸ್ಥಿತಿಯಲ್ಲಿದ್ದಾಗ ಆತನು ಒಂದು ಗುಂಪನ್ನು ಕಲ್ಪಿಸಿಕೊಂಡು ಇರಬೇಕಾಗಿ ಬಂದಿತೆಂದು ಇತಿಹಾಸವು ಹೇಳುತ್ತದೆ. ಆ ಗುಂಪೇ ಸಮಾಜದ ಆರಂಭ. ಕಾಡು ಜನರ ಸಮಾಜಕ್ಕೆ ಅಡಿಗಲ್ಲಾಗಿರುವ ಪ್ರೇಮ, ಸಹಾನುಭೂತಿ, ಪರಸ್ಪರ ಸಹಾಯ ಮುಂತಾದ ಗುಣಗಳ ಹಿಂಬದಿಯಲ್ಲಿ ಇನ್ನೂ ಕೆಲವು ಗುಣಗಳಿವೆ; ಅವು ಸತ್ಯ, ಪ್ರಾಮಾಣಿಕತನ, ನಿಸ್ವಾರ್ಥ, ನಿರ್ವಂಚನೆ ಮುಂತಾದ ಗುಣಗಳು. ದ್ರವ್ಯದ ಕಲ್ಪನೆಯೇ ಇಲ್ಲದಿರುವಾಗ ಕೊಲೆಸುಲಿಗೆಗಳಿಲ್ಲ, ಕಳವಿಲ್ಲ. ಅಂದರೆ ಮಕ್ಕಳ ಮನಸ್ಸಿನಂತೆ, ತಿಳಿನೀರಿನಂತೆ, ಗಾಜಿನಂತೆ, ಅವರ ಶುದ್ಧಭಾವ. ಇದಕ್ಕೆ ನಾವು ಅಂತರಂಗಶುದ್ಧಿಯೆಂದೆನ್ನಬಹುದು. ಇವೆಲ್ಲ ಗುಣಗಳು ಒಟ್ಟಾರೆ ಸೇರಿ ಅವರ ಸಮಾಜದ ಐಕ್ಯಕ್ಕೆ ಕಾರಣವಾಗಿದ್ದವು. ಇವೇ ಅವರ ಸಮಾಜದ ಕಟ್ಟುಗಳು. ಇವು ಆ ಕಾಲದಲ್ಲಿ ಜನರಿಗೆ ಹುಟ್ಟುಗುಣಗಳೆಂದು ಈಗ ಒಂದು ವೇಳೆ ಕಲ್ಪಿಸಿದರೂ (ಹಾಗೆ ಕಲ್ಪಿಸಲು ಅವಕಾಶವಿಲ್ಲ. ಆ ಕಾಲದಲ್ಲಿ ಆಗುವ ಹುಟ್ಟುಗುಣಗಳು ಈ ಕಾಲದಲ್ಲಿ ಆಗಲಾರವೋ ?) ಇವೇ ಗುಣಗಳು ನಿರಂತರವಾಗಿ ಸಮಾಜಕ್ಕೆ ಅಡಿಗಲ್ಲುಗಳೆಂದು ತತ್ವಜ್ಞರು ಹೇಳುವ ಮಾತು ಎಂದೂ ಹುಸಿಯಾಗದು. ಬಸವಣ್ಣನವರೂ ಇದೇ ತತ್ವವನ್ನು ಸಾರಿದ್ದಾರೆ. “ಕಳಬೇಡ, ಕೊಲಬೇಡ, ಹುಸಿಯ ನುಡಿಯಲಬೇಡ, ಮುನಿಯಬೇಡ, ಅನ್ಯರಿಗೆ ಅಸಹ್ಯಪಡಬೇಡ, ತನ್ನ ಬಣ್ಣಿಸಬೇಡ, ಇದಿರ ಹಳಿಯಬೇಡ, ಇದೇ ಅಂತರಂಗ ಶುದ್ಧಿ. ಇದೇ ಬಹಿರಂಗ ಶುದ್ಧಿ. ಇದೇ ನಮ್ಮ ಕೂಡಲಸಂಗನನೊಲಿಸುವ ಪರಿ.”

ಬಸವಣ್ಣನವರು ತಮ್ಮ ವಚನದಲ್ಲಿ ಹೇಳಿದ ದುರ್ಗುಣಗಳು ಸಮಾಜದಲ್ಲಿ ಒಡಕು ಹುಟ್ಟಿಸುತ್ತವೆ. ಆದುದರಿಂದ ಸಮಾಜ ಮಂದಿರವು ಭದ್ರವಾಗಿ ಉಳಿಯಬೇಕಾದರೆ ನೀತಿಯೆಂಬ ತಳಹದಿಯು ಬಹಳ ಶುದ್ಧವಾಗಿರಬೇಕು. ಆಫ್ರಿಕಾಖಂಡದಲ್ಲಿ, ಆಮೇರಿಕಾಖಂಡದಲ್ಲಿ ಮತ್ತು ಹಿಂದೀ ಮಹಾಸಾಗರದೊಳಗಿನ ಕೆಲವು ದ್ವೀಪಗಳಲ್ಲಿ ಈ ವರೆಗೂ ಕಾಡು ಜನರಿರುವರು. ಅವರ ಸಮಾಜವು ಸ್ಥಿರವಾಗಿ ಉಳಿಯಲು ಅವರ ನೈತಿಕ ಬಲವೇ ಬಲವು. ಅವರಲ್ಲಿ ಒಡಕುಗಳಿಲ್ಲ. ಅವರಲ್ಲಿ ಪಂಗಡಗಳಿಲ್ಲ. ಅವರಲ್ಲಿ ಉಚ್ಚನೀಚತೆಯಿಲ್ಲ. ಯೋಗ್ಯತೆಯಲ್ಲಿ ಎಲ್ಲರೂ ಒಂದೇ.

ಸಮಾಜದ ತಳಹದಿಯು ಹೀಗಿರುವಾಗ ಹಿಂದೂ ಸಮಾಜದಲ್ಲಿ ಉಚ್ಚನೀಚತರಗತಿಗಳು ಹೇಗೆ ಉಂಟಾದುವೆಂಬುದನ್ನು ತಿಳಿಯುವುದು ಕ್ರಮಪ್ರಾಪ್ತ. ಬುದ್ಧಿಬೆಳವಣಿಗೆಯ ಕೂಡ ಸಂಸ್ಕಾರವೂ ಬೆಳೆಯುತ್ತ ಹೋಗಿ, ಪರದೇಶದಿಂದ ಬಂದ ದಾಳಿಗಾರರು ಹಿಂದುಸ್ತಾನದಲ್ಲಿ ನೆಲೆ ಗೊಂಡು ನಿಂತು, ಮೂಲನಿನಾಸಿಗಳು ಅವರಲ್ಲಿ ಬೆರೆತು ಹೋಗಿ ಸಂ ಸ್ಕಾರವು ಈಗಿನ ರೂಪದಲ್ಲಿ ನಿಂತಿತು. ಹಿಂದೂ ಧರ್ಮವು ರೂಢನಾ ಯಿತು. ಜೈನ-ಬೌದ್ಧ-ಧರ್ಮಗಳು ಮುಂದೆ ಬಂದುವು. ಹಿಂದೂ ಧರ್ಮ ದಲ್ಲಿ ಸ್ಮಾರ್ತ, ಭಾಗವತ, ಶ್ರೀವೈಷ್ಣವ ಮುಂತಾದ ಪಂಗಡಗಳಾದವು. ಸಮಾಜವು ಈ ಎಲ್ಲ ಧರ್ಮಗಳ ಮತ್ತು ಅವುಗಳಲ್ಲಿನ ರೂಢಿಯ ಸಂಪ ಕ್ಕದಿಂದ ಒಡೆದು ತುಂಡುತುಂಡಾಗಿ ಹೋಯಿತು. ಆ ಧರ್ಮಗಳ ಒಳಭೇದಗಳಿಂದ ಮನೆಗೊಂದು ಜಾತಿ ಮನೆಗೊಂದು ಸಮಾಜವಾಗು ವಂತೆ ತೋರಹತ್ತಿತು. ಅದರಿಂದ ನಾನು ಹೆಚ್ಚು ತಾನು ಹೆಚ್ಚು ಎಂಬ ಭಾವನೆಯು ತಲೆಯೆತ್ತಿ ಸಮಾಜದೊಳಗಿನ ಒಡಕು ಮತ್ತಿಷ್ಟು ತೀವ್ರವಾಯಿತು.

ಸಮಾಜದ ಒಡಕಿನ ಕಾರಣಗಳನ್ನು ಹೀಗೆ ವಿಂಗಡಿಸಬಹುದು. ಅ. ವರ್ಣಾಶ್ರಮಧರ್ಮ, ಬ. ಧರ್ಮಸಹಿಷ್ಣುತೆ, ಕ. ಅಧಿಕಾರಬಯಕೆ ಮತ್ತು ಸುಖಲೋಲುಪತೆ, ಡ. ಆರ್ಥಿಕ ಸಂಸ್ಥಿತಿ, ಇ. ವಿಚಾರ ಶೂನ್ಯತೆ ಮತ್ತು ಉದಾಸೀನತೆ, ಘ. ಹದಿನೆಂಟು ಜಾತಿಗಳು.

ಅ. ವರ್ಣಾಶ್ರಮಧರ್ಮದಿಂದ ಬ್ರಾಹ್ಮಣ, ಕ್ಷತ್ರಿಯ, ವೈಶ್ಯ, ಶೂದ್ರ ಎಂಬ ವರ್ಣಗಳುಂಟಾಗಿ ಸಮಾಜದಲ್ಲಿ ಹೆಚ್ಚು ಕಡಿಮೆ ತರ ಗತಿಗಳುಂಟಾದುವು. ಬ್ರಾಹ್ಮಣರು ತಮ್ಮ ಶ್ರೇಷ್ಠತೆಯನ್ನು ಕಾಯ್ದು ಕೊಳ್ಳಲು ಕಲಿಯುಗದಲ್ಲಿ ಬ್ರಾಹ್ಮಣರ ಹೊರ್ತು ಉಳಿದ ವರ್ಣಗಳ ಲ್ಲಿಂದು ಹೇಳುತ್ತಾರೆ. ಈ ಮಾತು ಬೇರೆ. ಬಸವಣ್ಣನವರ ಕಾಲ ಕ್ಕಿಂತ ತುಸು ಪೂರ್ವದಲ್ಲಿ 'ವರ್ಣಾನಾಂ ಬ್ರಾಹ್ಮಣೋ ಗುರುಃ' ಎಂಬ ಉಕ್ತಿಯು ಪ್ರಚಾರದಲ್ಲಿತ್ತೆಂಬ ಮಾತು ನಿರ್ವಿವಾದವಾಗಿದೆ. ತಮ್ಮ ಗುರು ತ್ವವನ್ನು ಕಾಪಾಡಿಕೊಳ್ಳಲು ಅವರು ಅನೇಕ ರೀತಿಯಾಗಿ ಹೆಣಗ ಬೇಕಾಗಿ ಬಂತು. ಅವರಿಗೆ ಸಹಾಯವೆಂದರೆ ಶಿಕ್ಷಣವು ಮಾತ್ರ. ಈಗ ನಂತೆ ಆ ಕಾಲದಲ್ಲಿ ಶಿಕ್ಷಣಸೌಕರ್ಯಗಳಿರಲಿಲ್ಲ. ಬ್ರಾಹ್ಮಣರಿಗಳಲ್ಲಿ, ಅಗ್ರ

ಹಾರಗಳಲ್ಲಿ, ಮಠಗಳಲ್ಲಿ ಅವರು ಶಿಕ್ಷಣಪಡೆಯಬೇಕಾಗುತ್ತಿತ್ತು. ಹೀಗೆ ಶಿಕ್ಷಣ ಪಡೆದು ಪೂರ್ವಕಾಲದಿಂದಲೂ ಪ್ರತಿಸ್ಥಿತರಾದ ಬ್ರಾಹ್ಮಣರು ತಮ್ಮ ಪ್ರತಿಷ್ಠೆಯನ್ನು ಈಗ ಕರ್ಮಮಾರ್ಗವನ್ನು ಆಚರಿಸಿ ಕಾಯ್ದುಕೊಳ್ಳಬೇಕಾಯಿತು. “ಜನ್ಮನಾ ಜಾಯತೇ ಶೂದ್ರಃ ಸಂಸ್ಕಾರಾತ್ ದ್ವಿಜ ಉಚ್ಯತೇ” ಎಂಬ ಧರ್ಮಶಾಸ್ತ್ರದ ವಚನವು ಅವರ ಸ್ಮರಣೆಯಲ್ಲಿಯೂ ಇರಲಿಲ್ಲ. ಬ್ರಾಹ್ಮಣರ ಮಠದಲ್ಲಿ ಹುಟ್ಟಿದವರೇ ಬ್ರಾಹ್ಮಣರು ಎಂದು ಅವರ ನಂಬುಗೆ. ಜನರಲ್ಲಿ ತಮ್ಮ ವರ್ಚಸ್ಸು ಸ್ಥಿರವಾಗಿ ಉಳಿಯಬೇಕೆಂದು ವೇದಪಠಣ, ಯಜ್ಞ ಯಾಗಾದಿಗಳು, ನೇಮನಿಷ್ಠೆಗಳು, ಮುಂತಾದ ವ್ಯವಹಾರಗಳು ಅವರ ನಿತ್ಯದ ಉದ್ಯೋಗಗಳು. ಶಾಸನಗಳಲ್ಲಿ ಬ್ರಾಹ್ಮಣರಿಗೆ ದಾನ; ಶಾಸನಾಂತ್ಯದಲ್ಲಿ ಅವುಗಳನ್ನು ಅಳಿದವರು ಗಂಗೆ-ಗಯೆ-ವಾರಣಾಸಿಯಲ್ಲಿ ಸಾವಿರ ಆಕಳುಗಳನ್ನೂ ಬ್ರಾಹ್ಮಣರನ್ನೂ ಕೊಂದ ಪಾತಕಿಗಳು ಎಂಬ ಶಾಸನ. ಹೀಗೆ ಬ್ರಾಹ್ಮಣರಿಂದ ಒಂದು ತಾರತಮ್ಯ ವುಂಟಾಯಿತು.

ಜೈನರಲ್ಲಿಯೂ ಎಂಟನೆಯ ಶತಮಾನದ ತರುವಾಯ ಹಿಂದುಗಳಲ್ಲಿನಂತೆ ವರ್ಣಾಶ್ರಮಧರ್ಮವುಂಟಾಯಿತೆಂದು ತೋರುತ್ತದೆ. ಆದಿರ್ಥಿಂಕರರ ಕಾಲದಲ್ಲಿ ಮೂರು ವರ್ಣಗಳಿದ್ದವು. ಭರತೇಶ ಚಕ್ರವರ್ತಿಯು ಬ್ರಾಹ್ಮಣ ಮುಂತಾದ ಚತುರ್ವರ್ಣಗಳನ್ನು ಕಲ್ಪಿಸಿ ವರ್ಣಸಂಕರವಾಗದಂತೆ ನೋಡಿಕೊಳ್ಳಲು ದಂಡಧರರನ್ನು ನಿಯಮಿಸಿದನೆಂದು ಆದಿಪುರಾಣದಲ್ಲಿ ಹೇಳಿದೆ. ಹೀಗಿರದಿದ್ದರೆ ಮಾತ್ರ ಜೈನಾಗಮದಲ್ಲಿ ಹೇಳಿದ ಅಸಿಮಸಿ ಮುಂತಾದ ಉದ್ಯೋಗಗಳಿಂದ ಆ ಧರ್ಮವು ವೀರಶೈವರಂತೆ ವಿಶ್ವಧರ್ಮವಾಗಲು ಯೋಗ್ಯವಿತ್ತು. ಬರಿಯ ಧಾರ್ಮಿಕ ತತ್ವಗಳಿಂದ ಜನರ ಮನಸ್ಸು ತೃಪ್ತವಾಗುವಂತಿರಲಿಲ್ಲ. ಅದುದರಿಂದ ಜೈನರು ತಮ್ಮ ಅಸ್ತಿತ್ವವನ್ನು ಕಾದುಕೊಳ್ಳಬೇಕಾದರೆ ಧಾರ್ಮಿಕ ವಾದಗಳಲ್ಲಿ ಬ್ರಾಹ್ಮಣ ಮುಂತಾದ ತಮ್ಮ ಎದುರುಗಾರರನ್ನು ಗೆದ್ದು ಜೈನ ಧರ್ಮವು ಶ್ರೇಷ್ಠವೆಂದು ಪ್ರಸ್ತಾಪಿಸಬೇಕಾಯಿತು. ಮತ್ತು ಆದರ್ಶನಕ್ಕೆ ಸಂಬಂಧಪಟ್ಟ ಪ್ರಕ್ರಿಯೆಗಳನ್ನೂ ಕರ್ಮರಂತೆ ಆಚರಿಸಬೇಕಾಯಿತು. ಜಿನಮುನಿಗಳೂ ಕಂತಿಯರೂ (ಅರ್ಜಿಕೆಯರೂ) ಸಲ್ಲಿಖನನ್ರತದಿಂದ ಮಡಿಯೋಣ, ಶ್ರಾವಕರು ನಿರ್ಗುಂಧದೀಕ್ಷೆ ವಹಿಸೋಣ, ಮುನಿಗಳು ಗತಿಸಿದ ತರುವಾಯ ನಿಸಿದಗಲ್ಲುಗಳನ್ನು ನಿಲ್ಲಿಸೋಣ, ಪಂಚಕಲ್ಯಾಣ ಪೂಜೆಯನ್ನು ವಿಜೃಂಭ

ಣೆಯಿಂದ ಮಾಡೋಣ, ಬಸದಿಗಳನ್ನು ಕಟ್ಟಿಸೋಣ, ಮುಂತಾದ ಧಾರ್ಮಿಕ ಕಾರ್ಯಗಳಿಂದ ತಮ್ಮ ಪ್ರತಿಷ್ಠೆಯನ್ನು ಜೈನರು ಕಾಯ್ದು ಕೊಳ್ಳಬೇಕಾಗಿ ಬಂದಿತು. ಆದರೆ ಅವರ ಪ್ರತಿಷ್ಠೆಯು ಬಹಳ ದಿನ ಬಾಳಲಿಲ್ಲ. ಹೊಯ್ಸಳ ವಿಷ್ಣುವರ್ಧನನು ಶ್ರೀವೈಷ್ಣವಧರ್ಮವನ್ನು ಸ್ವೀಕರಿಸಿ ಅನೇಕ ಜನರನ್ನು ಕೊಲ್ಲಿಸಿದನೆಂದು ಸ್ವಾದಿಮಠದ ಪಟ್ಟವಲಿಯಲ್ಲಿ ಹೇಳಿದೆ. ಆದರೂ ಜೈನರು ಹಿಂಜರಿಯಲಿಲ್ಲ. ಶ್ರೀವೈಷ್ಣವನು ನವಮತವಾದುದರಿಂದ ಅನೇಕರು ಆ ಧರ್ಮವನ್ನು ಸ್ವೀಕರಿಸಿದರು. ಅದರಲ್ಲಿಯೂ ಕರ್ಮಮಾರ್ಗವು ಪ್ರಬಲವಾಗಿ ಡಂಭಾಚಾರವು ಬೆಳೆಯಿತು.

ಬ. ಪೂರ್ವಕಾಲದಲ್ಲಿ ಅರಸರೂ ಮಾಂಡಲೀಕರೂ ದಂಡನಾಯಕರೂ ಮೇಲಿಂದ ಮೇಲೆ ಯುದ್ಧಮಾಡಬೇಕಾಗುತ್ತಿತ್ತು. ಯುದ್ಧದಲ್ಲಿ ಜಯದೊರೆತ ಕೂಡಲೆ ಎಲ್ಲ ದೇವರುಗಳಿಗೂ ಸರಿಯಾಗಿ ಭೂಮಿದಾನ ಮಾಡಿ ಶಾಸನಗಳನ್ನು ಬರೆಯಿಸುತ್ತಿದ್ದರು. ಇದರಿಂದ ಅವರಿಗೆ ನಾವು ಧರ್ಮಸಹಿಷ್ಣುಗಳೆನ್ನುತ್ತೇವೆ. ಧರ್ಮದ ವಿಷಯವಾಗಿ ವಿಚಾರ ಮಾಡಲು ಅವರಿಗೆ ಅವಕಾಶವೇ ಇರುತ್ತಿರಲಿಲ್ಲ. ಒಂದಿಲ್ಲೊಂದು ರೀತಿಯಿಂದ ಪ್ರಜೆಗಳು ಸುಖಿಯಾಗಿದ್ದರೆ ಆಯಿತು ಎಂದು ಅವರು ಯೋಚಿಸಿದ ಉಪಾಯವಿದು. ಅದು ಅವರ ಧಾರ್ಮಿಕ ಉದಾಸೀನತೆಯೇ. ಆದರೆ ಆ ಶಾಸನಗಳಲ್ಲಿ ತಮ್ಮ ದಾನದಿಂದ “ಶಿಷ್ಯ ವಿಶಿಷ್ಯ ಕಲ್ಪಭೂರುಹ, ದಾನಚಿಂತಾಮಣಿ” ಎಂದು ಹೊಗಳಿಸಿಕೊಂಡಿದ್ದಾರೆ. ಹಣ ಕೊಟ್ಟರೆ ಹೊಗಳಿದ ಕವಿಗಳಾರು? ತಮ್ಮ ವೈಭವದಿಂದ, ತಮ್ಮ ಐಶ್ವರ್ಯದಿಂದ, ವಿಲಾಸಭೋಗಗಳಿಂದ ಜನರ ಆದರಕ್ಕೆ ಅವರು ಪಾತ್ರರಾದರು. ಇದನ್ನೇ ಬಸವಣ್ಣನವರು ಹೀಗೆ ಹೇಳಿದ್ದಾರೆ.

“ಅನೆಯನೇರಿಕೊಂಡು ಹೋದಿರಿ ನೀವು. ಕುದುರೆಯನೇರಿಕೊಂಡು ಹೋದಿರಿ ನೀವು. ಕುಂಕುಮ ಕಸ್ತೂರಿಯ ಪೂಸಿಕೊಂಡು ಹೋದಿರಣ್ಣಾ. ಸತ್ಯದ ನಿಲವನರಿಯದೆ ಹೋದಿರಲ್ಲಾ! ಸದ್ಗುಣವೆಂಬ ಫಲವ ಚಿತ್ತದೆ ಬೆಳೆಯದೆ ಹೋದಿರಲ್ಲಾ! ಅಹಂಕಾರವೆಂಬ ಮದಗಜವನೇರಿ ವಿಧಿಗೆ ಗುರಿಯಾಗಿ ನೀವು ಕೆಟ್ಟು ಹೋದಿರಲ್ಲಾ! ನಮ್ಮ ಕೂಡಲ ಸಂಗಮದೇ ವರನರಿಯದೆ ನರಕಕ್ಕೆ ಭಾಜನವಾದಿರಲ್ಲಾ!”

“ಹತ್ತು ಮತ್ತರ ಭೂಮಿ, ಬತ್ತದ ಹಯನು, ನಂದಾದೀವಿಗೆಯ ನಡೆಸಿಹೆನೆಂಬವರ ಮುಖವ ನೋಡಲಾಗದು. ಒಡೆಯರಿಗೆ ಉಂಡಿಗೆಯ

ಮುರಿದಿಕ್ಕಿದಂತೆ ಎನ್ನಿಂದಲೇ ಆಯಿತ್ತು; ಎನ್ನಿಂದಲೇ ಹೋಯಿತ್ತು ಎಂಬ ವನ ಬಾಯಲ್ಲಿ ಮೆಟ್ಟಿ ಹುಡಿಯ ಹೊಯ್ಯದೆ ಮಾಬನೇ ಕೂಡಲ ಸಂಗಮದೇವ.”

ಹೀಗೆ ಅರಸರು, ಮಾಂಡಲೀಕರು, ಸೇನಾಪತಿಗಳು ಸಮಾಜದಲ್ಲಿ ಪ್ರತಿಷ್ಠೆ ಪಡೆದರು.

ಕ. ಮನುಷ್ಯನು ಸ್ವಾಭಾವಿಕವಾಗಿ ಸುಖಲೋಲುಪನು. ಏಹಿಕ ಸುಖವನ್ನು ಹಣದ ಸಹಾಯದಿಂದ ಪಡೆಯ ಬಹುದೆಂದು ಆತನು ಸಹಜವಾಗಿ ನಂಬುವನು. ಆದುದರಿಂದ ಆ ಹಣವನ್ನು ಗಳಿಸಬೇಕಾದರೆ ಆತನು ಸ್ವಾರ್ಥ, ಲೋಭ, ಅಪ್ರಾಮಾಣಿಕತನ, ಅಸತ್ಯ ಮುಂತಾದ ದುರ್ಗುಣಗಳನ್ನು ಅವಲಂಬಿಸುವನು. ಪರರ ಮನೋಭಾವಗಳಿಗೆ ಆತನ ಗಣನೆಯಲ್ಲಿ ಸ್ಥಾನವೇ ಇರುವದಿಲ್ಲ. ಕ್ಷಣ ಕ್ಷಣಕ್ಕೂ ಹಣವೆನ್ನುವನು.

“ ಧನದಾಸೆ ಬಿಡದು ಕೂಡಲಸಂಗಮದೇವ. ”

ಆತನು ಮಹತ್ವಾಕಾಂಕ್ಷಿಯಾಗಿದ್ದರೆ, ಶೂರನಾಗಿದ್ದರೆ, ಮುಂದುವರಿಯುವ ಚಾಪಲ್ಯವಿದ್ದರಂತೂ ಬೇಗನೆ ಅಧಿಕಾರಪದವನ್ನು ದೊರಕಿಸಿ ಅದರ ಸಹಾಯದಿಂದ ತನ್ನ ಸುಖಲೋಲುಪತೆಯನ್ನು ಪೂರ್ಣಗೊಳಿಸಿಕೊಳ್ಳುವನು. ಬಿಜ್ಜಳನು ಇದಕ್ಕೆ ಉದಾಹರಣೆ. ಆತನು ಮೊದಲು ದಂಡನಾಯಕನು. ಆ ಮೇಲೆ ಮಹಾಮಂಡಳೇಶ್ವರನಾದನು. ಕೊನೆಗೆ ಚಾಲುಕ್ಯರಾಜ್ಯವನ್ನು ಎತ್ತಿಹಾಕಿ, ತಾನೇ ಅರಸನಾದನು. ಚಾಲುಕ್ಯರಾಜನು ಹೇಡಿಯಾಗಿದ್ದನು. ಆಗ ರಾಜ್ಯದ ಮೇಲೆ ಬಲಿಷ್ಠನೊಬ್ಬನು ಬೇಕಾಗಿದ್ದನು. ಈ ಮಾತು ಬೇರೆ. ಪಂಚಿತ್ತಿಯು ಆತನಿಗೆ ಅನುಕೂಲವಿತ್ತು. ಆತನಲ್ಲಿ ಸಾಮರ್ಥ್ಯವಿತ್ತು. ಮಹತ್ವಾಕಾಂಕ್ಷೆಯಿತ್ತು. ಇತ್ಯರ್ಥವೇನೆಂದರೆ ಸಮಾಜದ ಕಟ್ಟನ್ನು ಆತನು ಹರಿದೊಗೆದು ತನ್ನ ಕಡಿಮೆಯ ತರಗತಿಯಿಂದ ಉಚ್ಚ ಪದವಿಯನ್ನು ಪಡೆದುಕೊಂಡನು. ವ್ಯಕ್ತಿಯ ದೃಷ್ಟಿಯಿಂದ ಆತನು ಅದರಣೀಯನಾದರೂ ಸಾಮಾಜಿಕ ದೃಷ್ಟಿಯಿಂದ ದೋಷಿಯೇ ಆಗುತ್ತಾನೆ.

ಡ. ಬಸವಣ್ಣನವರ ಪೂರ್ವದಲ್ಲಿ ಬಹಳ ದಿವಸಗಳ ಹಿಂದೆಯೇ ಕನ್ನಡಿಗರು ಪರದೇಶಗಳ ಕೂಡ ವ್ಯಾಪಾರ ಮಾಡುತ್ತಿದ್ದರು. ಕ್ರಿ. ಶ.

ಆರಂಭದಲ್ಲಿಯೇ ಬೌದ್ಧರ ಶಾಸನಗಳಲ್ಲಿ ಬಡ್ಡಿಯ ವ್ಯವಹಾರ, ಬ್ಯಾಂಕುಗಳ ವ್ಯವಹಾರವಿದ್ದ ಉಲ್ಲೇಖಗಳಿವೆ. ಸೀಸು, ತಾಮ್ರ, ಬೆಳ್ಳಿ, ಬಂಗಾರದ ನಾಣ್ಯಗಳಿದ್ದವು. ವರ್ತಕರು ಉಚ್ಛ್ರಾಯಸ್ಥಿತಿಯಲ್ಲಿದ್ದರು. ಹಣವಂತನೇ ಗುಣವಂತನೆಂಬ ನಾಣ್ಯಾಡಿಯಂತೆ ಸೆಟ್ಟಿ ಸಾಹುಕಾರಗಳು ಊರು ಕೇರಿಗಳಲ್ಲಿ ಪ್ರತಿಷ್ಠಿತರಾಗಿದ್ದರು. ವರ್ತಕ ವರ್ಗದಲ್ಲಿಯೇ ಬಡವರಾದವರು ಶ್ರೀಮಂತರ ಬಗ್ಗೆ ಆಸೂಯೆ ಪಡುತ್ತಿದ್ದರು. ಅಂದರೆ ಆರ್ಥಿಕ ಪರಿಸ್ಥಿತಿಯಲ್ಲಿ ಕೂಡ ಸಮಾಜಕ್ಕೆ ಒಂದು ಗಂಡಾಂತರವು ಬರಹತ್ತಿತ್ತು.

ಇ. ಜನಸಾಮಾನ್ಯವು ವಿಚಾರಪರವಾಗಿರಲಿಲ್ಲ. ಇದಕ್ಕೆ ಕಾರಣವೆಂದರೆ ಉಂಡುಟ್ಟುಕೊಳ್ಳಲು ಅವರಿಗೆ ಕೊರತೆಯಿರಲಿಲ್ಲ. ಅದರಿಂದ ಅವರು ಕೆಲಮಟ್ಟಿಗೆ ಮೈಗಳ್ಳರೇ ಆಗಿದ್ದರು. ಕೊರತೆಗಳಿದ್ದರೆ ಭರತಿ ಎಂಬ ತತ್ವವು ಆಗಲೂ ಕಂಡು ಬರುತ್ತದೆ. ರಾಜಕೀಯ ವಿಷಯಗಳಲ್ಲಾಗಲಿ, ಧಾರ್ಮಿಕ ವಿಷಯಗಳಲ್ಲಾಗಲಿ, ಸಾಮಾಜಿಕ ವಿಷಯಗಳಲ್ಲಾಗಲಿ ಮುಂದುವರಿಯಲು ಏನು ಮಾಡಬೇಕೆಂಬ ವಿಚಾರವಿರಲಿಲ್ಲ. ಕನ್ನಡಿಗರ ಘನತೆಯು ಸ್ಥಿರವಾಗಿ ಉಳಿಯಬೇಕಾದರೆ ಏನು ಮಾಡಬೇಕು? ಅವ ಉಪಾಯಗಳನ್ನು ಯೋಚಿಸಬೇಕು? ಎಂಬ ವಿಚಾರಗಳೇ ತಲೆ ಎತ್ತಿರಲಿಲ್ಲ. ಧರ್ಮದಲ್ಲಿಯೂ ಹಾಗೆಯೇ. ಯಾವ ಪುರಾತನ ಕಾಲದಲ್ಲಿಯೋ ರಚಿತವಾದ ಧರ್ಮಗ್ರಂಥಗಳೇ ಆಧಾರ. ಕಾಲಮಾನಕ್ಕನುಸಾರವಾಗಿ ಅವುಗಳಲ್ಲಿ ಬದಲಾವಣೆ ಮಾಡಿಕೊಳ್ಳಲು ಯಾರೂ ಪ್ರಯತ್ನಿಸಲಿಲ್ಲ. ನಮ್ಮ ಹಿರಿಯರು ವಿಚಾರ ಮಾಡಲ್ಲವೇ? ಅವರು ಮೂರ್ಖರಿದ್ದರೇ ಎಂಬದೊಂದು ಕಟ್ಟುಟ್ಟು ಉತ್ತರ. ಅವರ ಉದಾಸೀನತೆಯು ಪರಿಣಾಮವು ಮಾತ್ರ ದುಸ್ತರವಾಯಿತು. ಸಹಕಾರ ಪರಸ್ಪರ ಸಹಾಯಗಳು ನಿಂತು ಹೋದವು. “ಮಾಡಿದವನುಣ್ಣುತ್ತಾನೆ ಮಣೆಯಂತಹ ಕಡುಬು” ಎಂಬ ಗಾದೆಯಾಗಲು ಅವಕಾಶವೊರೆಯಿತು. ಸಮಾಜ ಶಿಥಿಲತೆಯುಂಟಾಯಿತು. ವೈದಿಕ, ಶೈವ, ಜೈನ ಮತಗಳಲ್ಲಿ ಅದರವು ಕಡಿಮೆಯಾಗಹತ್ತಿತ್ತು. ಅದರಿಂದ ಜನರ ಅಂತಃಕರಣದಲ್ಲಿ ಧರ್ಮದ ಬೇರುಗಳು ಚಿನ್ನಾಗಿ ನೆಟ್ಟು ಹೋಗಿದ್ದುದರಿಂದ “ಧರ್ಮ” ವೆಂದ ಕೂಡಲೆ ತಡ ಬಡಿಸಿ ಎಚ್ಚತ್ತು ಆ ಮೇಲೆ ತಮ್ಮ ಮೈಯುಂಡ ಉದಾಸೀನತೆಯ ವಶರಾಗುತ್ತಿದ್ದರು. ಈ ಬಗ್ಗೆ ಬಸವಣ್ಣನವರು ಹೀಗೆಂದಿದ್ದಾರೆ.

“ಭಕ್ತರ ಕಂಡರೆ ಬೋಳರಪ್ಪಿರಯ್ಯಾ, ಸವಣರ ಕಂಡರೆ ಬತ್ತಲೆ ಯಪ್ಪಿರಯ್ಯಾ, ಹಾರುವರ ಕಂಡರೆ ಹರಿನಾಮವೆಂಬಿರಯ್ಯಾ. ಅವರವರ ಕಂಡರೆ ಅವರವರಂತೆ. ”

ಅಂದರೆ ಜನಸಾಮಾನ್ಯದಲ್ಲಿ ಯಾವುದಾದರೂ ಒಂದು ಧರ್ಮದ ವಿಷಯವಾಗಿ ದೃಢಭಾವವಿರಲಿಲ್ಲ. ಅದನ್ನು ಕಂಡು ಹಿಡಿದು ಧೂರ್ತರು ಜನಸಾಮಾನ್ಯದ ಧಾರ್ಮಿಕಭಾವನೆಯನ್ನು ತಮಗೆ ಬೇಕಾದಂತೆ ಉಪಯೋಗಿಸಿ ಸ್ವಾರ್ಥಸಾಧಿಸಿಕೊಳ್ಳುತ್ತಿದ್ದರು. ಧಾರ್ಮಿಕ ಭಾವನೆಯು ಶಿಥಿಲವಾಗಿದ್ದುದನ್ನು ಕಂಡು ಬಸವಣ್ಣನವರು ಹಿಗೆಂದಿದ್ದಾರೆ.

“ಬರಬರಭಕ್ತಿ ಮರೆಯಾಯಿತ್ತು ಕಾಣೆರಣ್ಣ. ಮೊದಲು ದಿನ ಹಣೆ ಮುಟ್ಟಿ, ಮರುದಿನ ಕೈಮುಟ್ಟಿ, ಮೂರೆಯ ದಿನಕ್ಕೆ ತೂಕಡಿಕೆ ಕಾಣೆರಣ್ಣ. ಹಿಡಿದುದ ಬಿಡದಿದ್ದರೆ ಕಡೆಗೆ ಚಾಚುವ. ಇಲ್ಲದಿದ್ದರೆ ನಡು ನೀರಲದ್ದುವ ನಮ್ಮ ಕೂಡಲಸಂಗಮದೇವ. ”

ಅಂದರೆ ಧಾರ್ಮಿಕ ಭಾವನೆಯು ರೂಢಮೂಲವಾಗಿದ್ದರೂ ಅದು ಕ್ಷಣಿಕಭಾವನೆಯಾಗಿತ್ತು. ಐಹಿಕ ವಿಷಯಗಳಲ್ಲಿ ತೊಡಗಿದ ಕೂಡಲೆ ಅದು ಸ್ಮಶಾನವೈರಾಗ್ಯ ಪ್ರಸೂತಿವೈರಾಗ್ಯಗಳಂತೆ ಕಣ್ಮರೆಯಾಗುತ್ತಿತ್ತು. ಅದರಿಂದ ಧಾರ್ಮಿಕ ವಿಷಯದಲ್ಲಿ ಜನರು ಅಂಜುಬುರುಕರಾಗಿದ್ದರು.

ಫ. ಬಸವಣ್ಣನವರ ಕಾಲಕ್ಕೆ ಸಮಾಜದಲ್ಲಿ ಹದಿನೆಂಟು ಜಾತಿಗಳಿದ್ದವು. ಅವರು ಬೇರೆ ಬೇರೆ ಕೇರಿಗಳಲ್ಲಿ ವಾಸಿಸುತ್ತಿದ್ದರು. ಅವುಗಳಿಗೆ ಶ್ರೇಣಿಗಳೆಂದು ಹೆಸರು. ಸಾರ್ವಜನಿಕ ಕಾರ್ಯಗಳಲ್ಲಿ ಆ ಹದಿನೆಂಟು ಜನ ಹೆಗ್ಗಡೆಗಳು ಒತ್ತಟ್ಟಿಗೆ ಸೇರಿ, ಅವರ ವಿಚಾರವಿನಿಮಯದಿಂದ ಕಾರ್ಯಕ್ರಮಗಳು ನಿರ್ಣೀತವಾಗಿ, ಅವುಗಳನ್ನು ಆಚರಿಸುವ ಪದ್ಧತಿ ಇತ್ತು. ಯಾರಾದರೂ ಆ ಕ್ರಮನ್ನು ತಪ್ಪಿದರೆ ಬಹಿಷ್ಕೃತರಾಗುತ್ತಿದ್ದರು. ಸಾಮಾಜಿಕ ಕಟ್ಟುಗಳು ಹೀಗೆ ಬಿಗಿಯಾಗಿದ್ದರೂ ಬೇರೆ ಬೇರೆ ಮತಗಳಿಂದ ಈ ಬಂಧನಗಳಲ್ಲಿ ಶಿಥಿಲತೆಯುಂಟಾಯಿತು. ಜನರು ಉದಾಸೀನರಾಗಿದ್ದುದರಿಂದ ಅವರ ಮಾನಸಿಕ ಸ್ಥಿತಿಯು ಬಲಿಷ್ಠವಾಗಿರಲಿಲ್ಲ; ಮತ್ತು ಜನರು ವಿಚಾರ ಮಾಡದೆ ಇದ್ದುದರಿಂದ ಅವಮತದವರು ಬಂದರೂ ಅವರಿಗೆ ನೀವೆನ್ನುವುದು ಸರಿ ಎಂದು ಹೇಳಬೇಕಾಗುತ್ತಿತ್ತು. ಇವುಗಳ ಜೊತೆಗೆ ಅವಿದ್ಯೆಯೊಂದು ಸಹಾಯಮಾಡಲು

ಸಿದ್ಧವಾಗಿಯೇ ಇತ್ತು. ಬ್ರಾಹ್ಮಣರಿಗೆ, ಜೈನರಿಗೆ, ಅರಸರಿಗೆ ಮತ್ತು ಮಾಂಡಲಿಕರಿಗೆ ಶಿಕ್ಷಣವು ದೊರೆಯುತ್ತಿತ್ತು. ಬಹುತರ ಉಳಿದ ಜನ ರೆಲ್ಲರು ಅಶಿಕ್ಷಿತರಾಗಿಯೇ ಇರುತ್ತಿದ್ದರು. ಹೀಗಾಗಿರುವಾಗ ಅಧಿಕಾರಿಗಳಿಗೆ ಜನರು ಹೆದರುತ್ತಿದ್ದರೆಂದರೆ ದೊಡ್ಡ ಮಾತಲ್ಲ.

‘ಕುದುರೆ ಸತ್ತಿಗೆಯವರ ಕಂಡರೆ ಹೊರಳಿಬಿದ್ದು ಕಾಲ ಹಿಡಿದ ರಯ್ಯಾ’ ಎಂದು ಬಸವಣ್ಣನವರು ನುಡಿದಿದ್ದಾರೆ. ಆ ಹೆದರಿಕೆಗೆ ರಾಜಭಕ್ತಿಯೂ ಕಾರಣವಾಗಿತ್ತು. ಕನ್ನಡಿಗರು ರಾಜಭಕ್ತಿಯ ದೆಸೆಯಿಂದ ಪುರಾತನ ಕಾಲದಿಂದಲೂ ಪ್ರಸಿದ್ಧ. ಒಂದು ಉದಾಹರಣೆಯನ್ನು ಕೊಡಬಹುದು. ಹೊಯ್ಸಳ ವೀರಬಲ್ಲಾಳ ಮರಣಕಾಲಕ್ಕೆ ಕುಮಾರ ಲಕ್ಷ್ಮಣನು ತನ್ನ ಕೈಯ್ಯ ಕೆಳಗಿದ್ದ ೧೦೦೦ ಜನ ವೀರರೊಡನೆ ಮೃತನಾದನು. ಇಂತಹ ರಾಜಭಕ್ತಿಯನ್ನು ಬೇರಡೆಯಲ್ಲಿ ಕಾಣುವುದು ಅಸರೂಪ.

ಸುರಾಂಶವೇನೆಂದರೆ ಬಸವಣ್ಣನವರ ಕಾಲದ ತುಸು ಪೂರ್ವದಲ್ಲಿ ಎಲ್ಲ ಜನರಲ್ಲಿ ಡಾಂಭಿಕತನದಿಂದ ಭರ್ಮಗಳ ಬಗ್ಗೆ ಅವಿಶ್ವಾಸ, ಅನಾಹರ, ಉದಾಸೀನತೆಗಳು ತಲೆದೋರಿದ್ದವು. ಇದಕ್ಕೆ ಬಸವಣ್ಣನವರ ಚರಿತ್ರವೇ ಸಾಕ್ಷಿ. ಸಮಾಜದಲ್ಲಿ ತುಂಬ ತುಂಬಿದ್ದ ಡಾಂಭಿಕತನಕ್ಕೆ ಬೇಸತ್ತು, ಬ್ರಾಹ್ಮಣ ಕುಲದಲ್ಲಿ ಅವರು ಜನ್ಮನೆತ್ತಿದ್ದರೂ “ಶಿವಭಕ್ತಿಯುಂ ಕರ್ವಮುಂ ಎಂದುಮೊಂದಾಗಿರದು, ಎಂದೊಲ್ಲದೆ ಪರಮನೈರಾಗ್ಯಯು ಕ್ತುಂ ಶಿವಲಿಂಗಾರ್ಚನಾಯತ್ತ ಚಿತ್ತಂ ಕರ್ಮಲತೆಯಂತಿದ್ ವೆಂಜಿಯುಂ ಪರಿದು ಬಿಸುಟು” — (ಬ. ರಾ. ದೇ ರಗಳೆ ಸ್ಥಳ ೨.) ಬ್ರಾಹ್ಮಣ್ಯವನ್ನು ನಿರಾಕರಿಸಿ ವೀರಶೈವರಾದರು. ಆದರೂ ಜನರಲ್ಲಿ ಅವರು ಬ್ರಾಹ್ಮಣರೆಂದೇ ಪ್ರವಾದವಿದ್ದಂತೆ ತೋರುತ್ತದೆ. ಯಾಕೆಂದರೆ ಅವರು ಹೀಗೆಂದಿರುವರು:—

“ಹಾರುವ ಹಾರುವನವೈ ನಾನು. ಸದ್ಭಕ್ತರೆನ್ನವರೆಂದು ಹಾರುವೆ ನವ್ವಾ, ನಾನು ಶರಣರೆನ್ನವರೆನ್ನವರೆಂದು.

“ಹಾರು” ಶಬ್ದದ ಮೇಲೆ ಶ್ಲೇಷೆಯನ್ನಿಟ್ಟು ಶರಣರು ನನ್ನವರು ಎಂದು ಅನಂದಪಡುತ್ತೇನೆ, ಉಬ್ಬುತ್ತೇನೆ ಎಂದು ಅವರು ಹೇಳುತ್ತಾರೆ.

ಡಾಂಭಿಕತನಕ್ಕೆ ಹೇಸಿ ವೀರಶೈವವನ್ನು ಸ್ವೀಕರಿಸಿದ ಬ್ರಾಹ್ಮಣರ ಎರಡನೆಯ ಉದಾಹರಣೆಯೆಂದರೆ ಹರಿಹರ ರಾಘವಾಚರದು.

ಕರ್ಮಮಾರ್ಗದ ವಿಷಯವಾಗಿ ಬಸವಣ್ಣನವರು ಹೀಗೆ ಹೇಳುತ್ತಾರೆ:— “ಹಲವು ಕೊಂಬೆಗೆ ಹಾಯಲು ಬೇಡ, ಬರುಕಾಯಕೆ ನೀಡಲು ಬೇಡ, ಲೋಗರಿಗೆ ಕೊಟ್ಟು ಭ್ರಾಂತನಾಗಿರಬೇಡ. ಆಚಾರವೆಂಬುದು ಹಾವಸೆಗಲ್ಲು. ಭಾವತಪ್ಪಿದ ಒಳಿಕೆ ಎಗೈದಡಾಗದೆ.”

ಆದುದರಿಂದ ಭಾವವು ದೃಢವಾಗಿರಬೇಕು. ಎಲ್ಲ ಧರ್ಮಗಳು ಒಂದೇ. ಎಲ್ಲ ಆಚಾರಗಳಿಂದ ಸ್ವರ್ಗ ಮತ್ತು ಮೋಕ್ಷವುಂಟಾಗುತ್ತದೆಂದು ನಂಬುವುದು ಭ್ರಾಂತಿ, ಅನಾದರ. ಅದರಿಂದ ಡಾಂಭಿಕತೆಯು ಮಾತ್ರ ಸಮಾಜದಲ್ಲಿ ನೆಲೆಗೊಳ್ಳುವುದು.

ನೇಮನಿಷ್ಠೆಗಳ ಬಗ್ಗೆ ಅವರ ವಿಚಾರವು ಬಹಳ ವ್ಯಾಸಕವಾಗಿದೆ.

“ಬಂದುದ ಕೈಕೊಳ್ಳಬಲ್ಲರೆ ನೇಮ. ಇದ್ದುದ ವಂಚನೆಯ ಮಾಡದಿದ್ದರೆ ನೇಮ. ನಡೆದು ತಪ್ಪದಿದ್ದರೆ ಅದು ನೇಮ. ನುಡಿದು ಹುಸಿಯದಿದ್ದರೆ ಅದು ನೇಮ.”

ಇದರಲ್ಲಿ ದೃಢಮನಸ್ಸು, ನಿರ್ಭೀತಿ, ಸತ್ಯ, ಪ್ರಾಮಾಣಿಕತನ, ಮುಂತಾದ ಸದ್ಗುಣಗಳು ತುಂಬಿ ಹೋಗಿವೆ.

ಜನರು ನಿತ್ಯವೂ ಮಾಡುವ ಪೂಜೆಯಲ್ಲಿ ನಿರ್ಹೇತುಕ ಬುದ್ಧಿಯಿಲ್ಲದುದರಿಂದ ಅದು ಡಾಂಭಾಚಾರವೆಂದು ಅವರು ಹೀಗೆ ಹೇಳುತ್ತಾರೆ:—

“ಕಲ್ಲನಾಗರ ಕಂಡರೆ ಹಾಲನೆರೆ ಎಂಬರು. ದಿಟದ ನಾಗರ ಕಂಡರೆ ಕೊಲ್ಲಿಂಬರಯ್ಯ. ಉಂಬ ಜಂಗಮ ಬಂದರೆ ನಡೆ ಎಂಬರು. ಉಣ್ಣಿದ ಲಿಂಗಕ್ಕೆ ಬೋನವ ಹಿಡಿ ಎಂಬರಯ್ಯ.”

‘ವರ್ಣಾನಾಂ ಬ್ರಾಹ್ಮಣೋಗುರುಃ’ ಎಂದು ಹೇಳುವುದಾದರೆ ಬ್ರಾಹ್ಮಣರು ಭೂಸುರರು ಅಂದರೆ ಭೂಮಿಯ ಮೇಲಿನ ದೇವರು ಎಂದು ನಂಬುವುದಾದರೆ ಆ ಬ್ರಾಹ್ಮಣರನ್ನು ನಂಬಿ ಈ ವರೆಗೆ ಅನೇಕರು ಕೆಟ್ಟು ಹೋದ ಅನುಭವವೇ ಕಂಡುಬರುತ್ತದೆ.

“ಬ್ರಾಹ್ಮಣನೇ ದೈವವೆಂದು ನಂಬಿದ ಕಾರಣ ಗೌತಮಮುನಿಗೆ ಗೋವಧೆಯಾಯಿತ್ತು. ಬ್ರಾಹ್ಮಣನೇ ದೈವವೆಂದು ನಂಬಿದ ಕಾರಣ

ಒಲಿಗೆ ಬಂಧನವಾಯಿತ್ತು. ಬ್ರಾಹ್ಮಣನೇ ದೈವವೆಂದು ನಂಬಿದ ಕಾರಣ ದಕ್ಷಿಣಕ್ಕೆ ಕುರಿದಲೆಯಾಯಿತ್ತು. ಬ್ರಾಹ್ಮಣನೇ ದೈವವೆಂದು ನಂಬಿದ ಕಾರಣ ಪರಶುರಾಮನು ಸಮುದ್ರಕ್ಕೆ ಗುರಿಯಾದ. ಬ್ರಾಹ್ಮಣನೇ ದೈವವೆಂದು ನಂಬಿದ ಕಾರಣ ನಾಗಾರ್ಜುನನ ತಲೆ ಹೋಯಿತ್ತು. ದೇವಭಕ್ತರೆಂದು ನಂಬಿದ ಕಾರಣ ನಮ್ಮ ಕೂಡಲಸಂಗನ ಶರಣರು ಕೈಲಾಸವಾಸಿಗಳಾದರು.”

ಆದುದರಿಂದ ಬ್ರಾಹ್ಮಣರು ಭೂದೇವರಾಗಲಾರರು. ದೇವತೆಗಳಲ್ಲಿ ಸತ್ವಗುಣವು ಪ್ರಾಧಾನ್ಯ. ಬ್ರಾಹ್ಮಣರಲ್ಲಾದರೂ ತಮೋಗುಣವು ಪ್ರಾಧಾನ್ಯ. ಪರಶುರಾಮನು ವಿಷ್ಣುವಿನ ಅವತಾರವಾದರೂ ಆತನನ್ನು ಮೋಸಗೊಳಿಸಲು ಬ್ರಾಹ್ಮಣರು ಹಿಂಜರಿಯಲಿಲ್ಲ.

ವೇದಾಧ್ಯಯನದಲ್ಲಿ, ಪೂಜಾರಿಗಳು ಮಾಡುವ ಪೂಜೆಯಲ್ಲಿ ಪ್ರಾಮಾಣಿಕತನವಿಲ್ಲದಿರುವುದರಿಂದ ಪರಮಾತ್ಮನು ಆದನ್ನು ಮೆಚ್ಚನು. ವೇದಾಧ್ಯಯನವು ಡಂಭಾಚಾರಕ್ಕೆ, ಆತ್ಮಪ್ರತಿಷ್ಠೆಗೆ ಮತ್ತು ಸ್ವಾರ್ಥಕ್ಕೆ. ದೇವಪೂಜೆಯು ಮುಡುಪುಗಳ ಆಸೆಯಿಂದ. ಇವೇ ಮುಂತಾದ ಅವರ ಅಂತರಂಗವನ್ನು ಬಹು ಸ್ವಾರಸ್ಯವಾಗಿ ಬಸವಣ್ಣನವರು ಹೊರಗೆಡವಿದ್ದಾರೆ.

“ಗಿಳಿಯೋದಿ ಫಲವೇನು? ಬೆಕ್ಕು ಬಹುದ ಹೇಳಲರಿಯದು”

“ಓಡೆತ್ತ ಬಲ್ಲದು ಅವಲಕ್ಕೆಯ ಸವಿಯ? ಕೋಡಗವೆತ್ತು ಬಲ್ಲದು ಸೆಳೆಮಂಚದ ಸುಖವ? ಕಾಗೆ ನಂದನವನದೊಳಗಿದ್ದರೇನೋ ಕೋಗಿಲೆಯಾಗಬಹುದೇ? ಹೇಳಾ. ಕೊಳನ ತಡಿಯಲೊಂದು ಬಕ ಕುಳಿತಿದ್ದರೇನು ಕಳಹಂಸನಾಗಬಲ್ಲದೇ ಕೂಡಲಸಂಗಮದೇವಾ?”

“ತನುವಿನಲೊಂದಿಟ್ಟು ಮನದಲೆರಡಿಟ್ಟಿಡೆ ಬಲ್ಲನೊಲ್ಲನಯ್ಯಾಲಿಂಗವು.”

ಧರ್ಮದ ಬಗ್ಗೆ ಜನರಲ್ಲಿ ಹೀಗೆ ಅನಾದರವುಂಟಾದಾಗ ಆ ಧರ್ಮವೆಂಬ ಹೆಸರಿನ ಕರ್ಮಮಾರ್ಗದಿಂದ ಪರಾವೃತ್ತರಾಗಿ ನಿಜವಾದ ಮಾರ್ಗವನ್ನು ಹಿಡಿಯಿರೆಂದು ಬಸವಣ್ಣನವರು ಹೀಗೆ ಬೋಧಿಸುತ್ತಾರೆ:—

“ಸ್ನೇಹ ತಪ್ಪಿದ ತಾವಿನಲ್ಲಿ ಗುಣವನರಸುವರೆ, ಅಯ್ಯಾ? ಹೊಬಾಡಿದಲ್ಲಿ ಪರಿಮಳವನರಸುವರೆ, ಅಯ್ಯಾ? ಎನ್ನು ತಂದೆ ಕೂಡಲಸಂಗಮದೇವ, ತೋರೆ ಇಳಿದರೆ ಅಂಬಿಗಂಗಳೇನುಂಟು?”

ಆ ಕರ್ಮಮಾರ್ಗದಿಂದ ಹಾನಿಯೇ ಹೊರ್ತು ಲಾಭವಿಲ್ಲ. ನಿಜ. ಆದರೆ ಬಸವಣ್ಣನವರು

“ಲೋಕದ ಡೊಂಕ ನೀವೇಕೆ ತಿದ್ದುವಿರಿ? ನಿಮ್ಮ ನಿಮ್ಮ ತನುವ ಸಂತೈಸಿಕೊಳ್ಳಿ. ನಿಮ್ಮ ನಿಮ್ಮ ಮನವ ಸಂತೈಸಿಕೊಳ್ಳಿ. ನೆರಮನೆಯ ದುಃಖಕ್ಕೆ ಅಳುವರ ಮೆಚ್ಚ ಕೂಡಲಸಂಗಮದೇವ. ”

ಎಂದು ಹೇಳಿದ್ದಾರೆ. ತಮ್ಮ ಚರಿತ್ರವೇ ಲೋಕಕ್ಕೆ ಆದರ್ಶವಾಗಿರಬೇಕಾದಾಗ ಅದನ್ನು ಒತ್ತಟ್ಟಿಗಿರಿಸಿ ಅನ್ಯರಿಗೆ ಎರಡು ರೀತಿಯಾಗಿ ಉಪದೇಶ ಮಾಡಿದರೇಕೆ? ಎಂಬುದೊಂದು ಅಕ್ಷೇಪಣೆಯು ಮುಂದೆ ಬರಬಹುದು. ಅದಕ್ಕೆ ಉತ್ತರವು ಸುಲಭವಾಗಿದೆ. ಮೇಲಿನ ವಚನದಲ್ಲಿ ‘ನೀವು’ ಎಂಬ ಪದಕ್ಕೆ ‘ಜನಸಾಮಾನ್ಯವು’ ಎಂದರ್ಥ. ಜನರು ಅಷ್ಟು ಸಾಮರ್ಥ್ಯವುಳ್ಳವರಲ್ಲ. ಮುಂದಾಳುಗಳು ಯಾವಾಗಲೂ ತೀರ ತುಸು. ಎಲ್ಲರಿಗೂ ಆ ಪದವು ಬಾರದು. ಅವರಲ್ಲಿ ವೈಶಿಷ್ಟ್ಯವೇನಾದರೂ ಇದ್ದೇ ಇರುತ್ತದೆ. ಅದರಂತೆ ಬಸವಣ್ಣನವರು. ಅವರು ಕಾರಣಿಕರು. ಅದ್ವಿತೀಯರು. ಪರಮೇಶ್ವರನ ಭಕ್ತರು. ಲೋಕದ ಸ್ಥಿತಿಯನ್ನು ಸೂಕ್ಷ್ಮದೃಷ್ಟಿಯಿಂದ ನಿರೀಕ್ಷಿಸಿ, ದೂರದೃಷ್ಟಿಯಿಂದ ಜನರ ಮತ್ತು ಅಪ್ರತ್ಯಕ್ಷವಾಗಿ ರಾಷ್ಟ್ರದ ಕಲ್ಯಾಣವನ್ನು ಹೇಗೆ ಸಾಧಿಸಬೇಕೆಂಬ ವಿಚಾರದ ರೂಪರೇಷೆಯನ್ನು ತೋರಿಸಲು ಹೇಳಿದ ಮಾತುಗಳಿವು. ಬಸವಣ್ಣನವರು ಧರ್ಮಸುಧಾರಕರಾದಂತೆ ಎಲ್ಲರೂ ಧರ್ಮಿಗಳಾಗಬೇಕೆಂದರೆ, ಎಲ್ಲರೂ ಉಪದೇಶಮಾಡುತ್ತ ಹೋಗಬೇಕೆಂದರೆ ಹೇಗಾದೀತು? ಆದುದರಿಂದ ಗುರಿಯನ್ನು ಮುಟ್ಟಬೇಕಾದರೆ ‘ಮನೆ ಗೆದ್ದು ಮಾರು ಗೆದೆಯಬೇಕೆಂದು’ ಬಸವಣ್ಣನವರು ಬೋಧಿಸುತ್ತಾರೆ ಎಲ್ಲರಿಗೆ. ಅದೇ ವಿಷಯವನ್ನು ಮುಂದೆ ಸಾಗಿಸುತ್ತ ಅವರು ಹೀಗೆ ಹೇಳುತ್ತಾರೆ:—

“ರಿಣ ತಪ್ಪಿದ ಹೆಂಡಿರಲ್ಲಿ, ಗುಣ ತಪ್ಪಿದ ನೆಂಟರಲ್ಲಿ, ಜೀವವಿಲ್ಲದ ದೇಹದಲ್ಲಿ ಫಲವೇನು? ಅಲ್ಲನೊಲ್ಲದ ಅಳಿನಲ್ಲಿ ಸಿರಿ ತೊಲಗಿದ ಅರಸಿನದಲ್ಲಿ, ವರವಿಲ್ಲದ ದೈವದಲ್ಲಿ ಫಲವೇನೋ?”

ಮನಸ್ಸನ್ನು ಹೀಗೆ ಒಪ್ಪುವಂತೆ ವಿಚಾರ ಪ್ರವೃತ್ತಮಾಡಿ ಉದಾಸೀನತೆಯು ಮನುಷ್ಯನ ಕರ್ತವ್ಯಕ್ಕೆ ಆತಂಕವೆಂದು ಹೇಳುತ್ತಾರೆ:—

“ಹಸಿದು ಒಂದ ಗಂಡಂಗೆ ಉಣಲಿಕ್ಕದೆ ಬಡವಾದನೆಂದು ಮರು ಗುವ ಸತಿಯ ಸ್ನೇಹದಂತೆ ಬಂದುದನರಿಯಳು, ಇದ್ದು ಸವಿಯಳು. ದುಃಖವಿಲ್ಲದ ಅಕ್ಕ ಹಗರಣೆಗನ ತೆರನಂತೆ ಕೂಡಲಸಂಗಮದೇನಾ.”

ಇಲ್ಲಿ ವಿಚಾರ, ಮುಂದುಗಾಣಿಕೆ, ಸಹಾನುಭೂತಿ, ಸರಸ್ವರ ಸಹಾಯಗಳು ಎಲ್ಲೆಗೆ ಕಾರಣವೆಂದು ಹೇಳಿದರು. ಒಣವಾತುಗಳಿಂದ ಫಲವಿಲ್ಲ.

ಬಸವಣ್ಣನವರು ಸಮಾಜದ ಬಗ್ಗೆ ವಿಚಾರ ಮಾಡಲು ಕಾರಣ ವೇನು? ಆತ್ಮೋನ್ನತಿಯ ಮಾರ್ಗವನ್ನಷ್ಟೇ ಅವರು ಹೇಳಿದ್ದರೆ ಅಗುತ್ತಿರಲಿಲ್ಲವೇ? ಎಂದು ಕೇಳಬಹುದು. ನಿಜ, ಹಾಗಾಗಬಹುದಿತ್ತು. ಹಾಗಾಗಿದ್ದರೆ ಬಸವಣ್ಣನವರಿಗೆ ಈಗ ದೊರೆತ ಸ್ಥಾನವು ದೊರೆಯುತ್ತಿರಲಿಲ್ಲ. ಅವರ ಅವತಾರವು ಕೇವಲ ಧರ್ಮಸುಧಾರಣೆಗೆ ಅಲ್ಲ; ಎಲ್ಲರಿಗೂ ಮೋಕ್ಷ ಮಾರ್ಗವನ್ನು ತೋರಿಸಲಿಕ್ಕಲ್ಲ; ಇಡೀ ರಾಷ್ಟ್ರಕ್ಕೆ ಅಸತ್ಯವಾಗಿ ಇಡೀ ಭೂಮಂಡಲಕ್ಕೆ ಪೂಜ್ಯರಾಗಬೇಕಿತ್ತು. ಅವರು ಅದಕ್ಕೆಂತಲೇ ಅವರ ಅವತಾರ. ಅವರ ಸಾಮಾಜಿಕ ಧಾರ್ಮಿಕ ರಾಜಕೀಯ ವಿಚಾರಗಳು ಅವರ ಕಾಲದಿಂದ ಈ ವರೆಗೆ ವ್ಯವಹಾರದಲ್ಲಿ ಬರುತ್ತಲಿವೆ; ಇನ್ನು ಮುಂದೆಯೂ ಬರಬಹುದು. ಅವುಗಳಲ್ಲಿ ಒಂದನ್ನೊಂದು ತೆಗೆದುಕೊಳ್ಳೋಣ.

ಸಮಾಜದಲ್ಲಿ ದುರ್ಜನರಿಂದ ಸರ್ವನಷ್ಟ;

‘ದೂರದುರ್ಜನರ ಸಂಗ ಬೇಡಯ್ಯ. ಅವ ಹಾವಾದಡೇನು? ನಿಷ ಒಂದೆ? ಅದರೆ ಅಂತರಂಗ ಶುದ್ಧವಾದವರನ್ನು ನಂಬಬೇಕು. ಅವರು ಅವ ಜಾತಿಯವರಾದರೂ ಸರಿಯೇ.

‘ಅಂತರಂಗ ಆತ್ಮಶುದ್ಧವಿಲ್ಲದವರನೆಂತು ನಂಬುವನಯ್ಯಾ, ಕೂಡಲಸಂಗಮದೇವ?’

“ಹೊಲೆಯ ಹೊಲಬಿಗನಾದೊಡೆ ಅವನ ಹೊರೆಯಲಿದ್ದದು ಲೇಸು ಕಂಡಯ್ಯ. ಹೊಲಬುಗೆಡದೆ ಲಿಂಗ ಶರಣೆನ್ನಿರಯ್ಯಾ... ನಮ್ಮ ಕೂಡಲಸಂಗನ ಮಹಾಮನೆಯಲು ಮಾದಾರ ಚೆನ್ನಯ್ಯ ಹೊಲಬಿಗನಯ್ಯಾ”

ಇತ್ಯರ್ಥವೇನೆಂದರೆ— ಸದ್ಗುಣ ಮಂಡಿತರಾದ ಜನರಿಂದ ಅಲಂಕೃತವಾದ ಸಮಾಜದಿಂದ ಜನಾಂಗದಲ್ಲಿ ಐಕ್ಯವುಂಟಾಗಿ ಎಲ್ಲರಿಗೂ ಅನಂದ

ಸಾಮ್ರಾಜ್ಯದ ಅನುಭವವು ಉಂಟಾಗುತ್ತದೆ. ಆ ಐಕ್ಯವು ತೋರಿಕೆಗೆ ಐಕ್ಯವಲ್ಲ. ನೀರಿನಲ್ಲಿ ನೀರು ಬೆರೆತಂತೆ, ಹಾಲಿನಲ್ಲಿ ಹಾಲು ಬೆರೆತಂತೆ. ಹಾಲಿನಲ್ಲಿ ನೀರು ಬೆರೆತರೆ ಅಥವಾ ನೀರಿನಲ್ಲಿ ಹಾಲು ಬೆರೆತರೆ ರುಚಿಯು ಕೆಡುತ್ತದೆ. ಆ ವಿಶ್ರಣವು ಅಪಾಯಕರವಾಗುತ್ತದೆ. ಆ ವಿಶ್ರಣವು ಶುದ್ಧವಾಗಿರಬೇಕು. ಅದೇ ನಿಜವಾದ ಐಕ್ಯ.

‘ಮನಕ್ಕೆ ಮನ ಒಂದಾಗಿ, ಧನಕ್ಕೆ ಧನ ಒಂದಾಗಿ, ನಚ್ಚಿನ ಮಚ್ಚು ಅಚ್ಚೊತ್ತಿದಂತಿರಬೇಕು. ಪ್ರಾಣಕ್ಕೆ ಪ್ರಾಣ ಒಂದಾಗಿ ಶುಭ ಸೂಚನೆ ಒಂದಾಗಿರದ ನಚ್ಚುಮಚ್ಚು ಪಾರವೈದುದೇ? ಶಿರ ಹರಿದರೇನು? ಕರುಳು ಕುಸ್ಪಳಿಸಿದರೇನು? ಇಂತವು ಸಮಸ್ತ ವಸ್ತುವೆಲ್ಲವೂ ಹೋದ ರೇನು? ಚಿತ್ತಮನಬುದ್ಧಿಯೊಂದಾದ ಮಚ್ಚು ಬಿಚ್ಚಿ ಬೇರಾಗದಿದ್ದರೆ ಮಚ್ಚುವ ನಮ್ಮ ಕೂಡಲಸಂಗಮದೇವ’

ಸಮಾಜೈಕ್ಯದ ವಿಷಯವಾಗಿ ಬಸವಣ್ಣನವರು ಹೀಗೆ ಬೋಧಿಸುವಾಗ ಅವರ ಅಂತಃಕರಣದೊಳಗಿನ ಕಳವಳ, ನಿರ್ಹೇತುಕ ಬುದ್ಧಿ, ತ್ಯಾಗ, ಸಮಾಜಪ್ರೀತಿ, ಉನ್ನತಿಯ ಒಗ್ಗಿ ಅವರ ತೀವ್ರವಾದ ಬಯಕೆ, ಮುಂತಾದ ಸದ್ಗುಣಗಳು ಒಡೆದು ಕಾಣುತ್ತವೆ. ಇಂತಹರೇ ಸಮಾಜ ಸುಧಾರಕರು. ಇಂತಹರೇ ಪರೋಪಕಾರಿಗಳು. ಇಂತಹರೇ ತತ್ವಜ್ಞಾನಿಗಳು. ಇಂತಹರೇ ಲೋಕಕಲ್ಯಾಣ ಬಯಸುವವರು.

ಹೀಗೆ ಗುರಿಯನ್ನು ಸಾಧಿಸಲು ಬರಿಯ ಸದ್ಗುಣಗಳಷ್ಟೇ ಅಲ್ಲ ಅವುಗಳ ಜೊತೆಗೆ ಆಶಾವಾದ, ಕರ್ತವ್ಯದಕ್ಷತೆ, ದೃಢಮನಸ್ಸು, ಹಿಡಿದ ಕಾರ್ಯವನ್ನು ಬಿಡುವುದಿಲ್ಲವೆಂಬ ಭಲ ಮುಂತಾದವುಗಳು ಮೇಳವಿ ಸಬೇಕು. ಬೇಕಾದಷ್ಟು ವಿಘ್ನಗಳು ಬರಲಿ, ಅಪಯಶಗಳು ಬರಲಿ, ಮನಸಿನ ಸ್ಥೈರ್ಯವನ್ನು ಅಲೆಯಗೊಡದೆ ಭಲದಿಂದ ಮುಂದೆ ಸಾಗಬೇಕು.

‘ಕೊಲುವೆನೆಂಬ ಭಾಷೆ ದೇವನದು. ಗೆಲುವೆನೆಂಬ ಭಾಷೆ ಭಕ್ತ ನದು. ನಿತ್ಯವೆಂಬ ಕೂರಲಗನೆ ಕಳೆದುಕೊಂಡು ಸದ್ಭಕ್ತರು ಗೆದ್ದರು ಕಾಣಾ, ಕೂಡಲಸಂಗಮದೇವ’

ಅಂತಃಕಲಹ-ಮತ್ಸರ-ಸ್ವಾರ್ಥಗಳು ರಾಜ್ಯಗಳು ಹಾಳಾಗಲು ಕಾರಣವೆಂದು ಅವರು ಹೇಳುತ್ತಾರೆ. ಚಾಲುಕ್ಯ ರಾಜ್ಯವು ಹಾಳಾಗ ಬೇಕಾದರೆ ಒಂದು ವ್ಯಕ್ತಿಯ ಅಪಮಾನದಿಂದಂಟಾದ ಜನರ ಮನಃ ಕೋಭವೆಂದು ಅವರು ಸ್ಪಷ್ಟವಾಗಿ ಹೇಳಿದ್ದಾರೆ. ಇತಿಹಾಸ ಸಂಶೋ

ಧರ್ಮಕ್ಕೆ ಈ ಸಂಗತಿಯು ಈ ವರೆಗೆ ದೊರೆಯದಿದ್ದರೂ ಅವರ ಮಾತಿನ ಸತ್ಯತೆಯು ಅಬಿಧಿತವಾಗಿದೆ.

‘ಅರಸು ವಿಚಾರ ಸಿರಿಯು ಶೃಂಗಾರ ಸ್ಥಿರವಲ್ಲ, ಮಾನವಾ, ಕೆಟ್ಟಿತ್ತು. ಕಲ್ಯಾಣ ಹಾಳಾಯಿತ್ತು ನೋಡಾ! ಒಬ್ಬ ಜಂಗಮನ ಅಭಿ ಮಾನದಿಂದ ಚಾಳುಕ್ಯರಾಯನ ಅಳಿಕೆ ತೆಗೆಯಿತ್ತು. ಸಂದಿತ್ತು, ಕೂಡಲಸಂಗಮದೇವಾ, ನಿಮ್ಮ ಕವಳಿಕೆಗೆ.’ ಈ ವಚನದಲ್ಲಿ ಹೇಳಿದ ದುರ್ಗುಣಗಳು ಮನೆಯೊಳಗಿನ ಬೆಂಕಿಯಂತೆ. ಅವು ಮನೆಯನ್ನು ಸುಡದೆ ಬಿಡುವದಿಲ್ಲ.

‘ಮನೆಯೊಳಗಣ ಕಿಚ್ಚು ಮನೆಯ ಸುಟ್ಟಿಲ್ಲದೆ ನೆರೆಮನೆಯ ಸುಡದು, ಕೂಡಲಸಂಗಮದೇವಾ.’

ಬಸವಣ್ಣನವರು ಮಂತ್ರಿಪದದಲ್ಲಿದ್ದಾಗ ಬಿಜ್ಜಳನ ಗುರುಗಳಾದ ನಾರಣಕೃಮಿತ, ಸೌರಿಭಟ್ಟ, ವಿಷ್ಣುವೆದ್ದಿ ಮೊದಲಾದ ವೈಷ್ಣವರೆಲ್ಲರು ಬಿಜ್ಜಳನ ಹತ್ತರ ಹೋಗಿ ‘ಬಸವನು ನಿನ್ನ ಭಂಡಾರವನ್ನು ಶಿವಶರಣರಿಗೆ ಅರ್ಪಿಸಿ ಬಿಡುವುದಾದರೆಂದು’ ಅಸೂಯೆಯಿಂದ ಚಾಡಿ ಹೇಳಿದರು (ಬ. ರಾ. ದೇ. ರಗಳೆ. ಸ್ಥಲ ೮). ಇಂತಹ ಕಟು ಅನುಭವವನ್ನು ಬಸವಣ್ಣನವರು ತಮ್ಮ ಇಡಿಯ ಆಯುಷ್ಯದಲ್ಲಿಯೇ ಪಡೆದಿರಲಿಲ್ಲ.

ಆ ಅನುಭವದ ಮೇಲಿಂದ ಅವರು ಹೀಗೆಂದಿದ್ದಾರೆ.

‘ತುಡುಗುಣಿ ನಾಯ ಪಿಡಿದು ತಂದು ಸಾಕಿವರೆ ತನ್ನೊಡೆಯಂಗಿ ಬೊಗಳುಂತೆ ಕಾಣಾ, ಕೂಡಲಸಂಗಮದೇವಾ.’

ಹೀಗೆ ಅವರು ಹಳಿದ ದುರ್ಗುಣಗಳು ರಾಜಕೀಯ ಕ್ಷೇತ್ರದಲ್ಲಿ ಹೇಗೆ ಅಸಾಧುವೋ ಹಾಗೆ ಸಮಾಜಕ್ಕೂ ಅಸಾಧವು. ಸಮಾಜದಲ್ಲಿ ಐಕ್ಯವು ಹೇಗೆ ಅವಶ್ಯಕವೋ ಹಾಗೆ ರಾಜಕೀಯ ಕ್ಷೇತ್ರದಲ್ಲಿಯೂ ಅವಶ್ಯಕವು.

ಸಮಾಜೈಕ್ಯವು ಜನಾಂಗದ ಐಕ್ಯಕ್ಕೆ ಕಾರಣವಾಗಿರುವಂತೆ ಧರ್ಮೈಕ್ಯವು ಸಮಾಜೈಕ್ಯಕ್ಕೆ ಕಾರಣವು. ಜನಾಂಗದಲ್ಲಿ ಒಂದೇ ಒಂದು ಧರ್ಮವಿರಬೇಕು, ಒಂದೇ ಒಂದು ಜಾತಿಯಿರಬೇಕು, ಎಂದು ಅವರು ತಮ್ಮ ಕುಶಾಗ್ರಬುದ್ಧಿಯಿಂದ ಕಂಡುಹಿಡಿದರು. ಭಿನ್ನಭಿನ್ನ ಜಾತಿಮತಗಳಿಂದ ಹೋರಾಟಗಳುಂಟಾಗಿ ಸಮಾಜದಲ್ಲಿ ಒಡಕುಗಳುಂಟಾಗುವವು. ಅದರಿಂದ ಜನಾಂಗಕ್ಕೂ ರಾಜಕೀಯ ಉನ್ನತಿಗೂ ವಿಘ್ನಗಳು ಬರು

ಸಾಮ್ರಾಜ್ಯದ ಅನುಭವವು ಉಂಟಾಗುತ್ತದೆ. ಆ ಐಕ್ಯವು ತೋರಿಕೆಗೆ ಐಕ್ಯವಲ್ಲ. ನೀರಿನಲ್ಲಿ ನೀರು ಬೆರೆತಂತೆ, ಹಾಲಿನಲ್ಲಿ ಹಾಲು ಬೆರೆತಂತೆ. ಹಾಲಿನಲ್ಲಿ ನೀರು ಬೆರೆತರೆ ಅಥವಾ ನೀರಿನಲ್ಲಿ ಹಾಲು ಬೆರೆತರೆ ರುಚಿಯು ಕೆಡುತ್ತದೆ. ಆ ವಿಶ್ರಾಂತವು ಅಪಾಯಕರವಾಗುತ್ತದೆ. ಆ ವಿಶ್ರಾಂತವು ಶುದ್ಧವಾಗಿರಬೇಕು. ಅದೇ ನಿಜವಾದ ಐಕ್ಯ.

‘ಮನಕ್ಕೆ ಮನ ಒಂದಾಗಿ, ಧನಕ್ಕೆ ಧನ ಒಂದಾಗಿ, ನಚ್ಚಿನ ಮಚ್ಚು ಅಚ್ಚೊತ್ತಿದಂತಿರಬೇಕು. ಪ್ರಾಣಕ್ಕೆ ಪ್ರಾಣ ಒಂದಾಗಿ ಶುಭ ಸೂಚನೆ ಒಂದಾಗಿರದ ನಚ್ಚುಮಚ್ಚು ಪಾರವೈದುದೇ? ಶಿರ ಹರಿದರೇನು? ಕರುಳು ಕುಪ್ಪಳಿಸಿದರೇನು? ಇಂತವು ಸಮಸ್ತ ವಸ್ತುವೆಲ್ಲವೂ ಹೋದ ರೇನು? ಚಿತ್ತಮನಬುದ್ಧಿಯೊಂದಾದ ಮಚ್ಚು ಬಿಚ್ಚಿ ಬೇರಾಗದಿದ್ದರೆ ಮಚ್ಚುವ ನಮ್ಮ ಕೂಡಲಸಂಗಮದೇವ’

ಸಮ್ರಾಜ್ಯದ ವಿಷಯವಾಗಿ ಬಸವಣ್ಣನವರು ಹೀಗೆ ಬೋಧಿಸುವಾಗ ಅವರ ಅಂತಃಕರಣದೊಳಗಿನ ಕಳವಳ, ನಿರ್ಹೇತುಕ ಬುದ್ಧಿ, ತ್ಯಾಗ, ಸಮಾಜಪ್ರೀತಿ, ಉನ್ನತಿಯ ಒಗ್ಗೆ ಅವರ ತೀವ್ರವಾದ ಬಯಕೆ, ಮುಂತಾದ ಸದ್ಗುಣಗಳು ಒಡೆದು ಕಾಣುತ್ತವೆ. ಇಂತಹರೇ ಸಮಾಜ ಸುಧಾರಕರು. ಇಂತಹರೇ ಪರೋಪಕಾರಿಗಳು. ಇಂತಹರೇ ತತ್ವಜ್ಞಾನಿಗಳು. ಇಂತಹರೇ ಲೋಕಕಲ್ಯಾಣ ಬಯಸುವವರು.

ಹೀಗೆ ಗುರಿಯನ್ನು ಸಾಧಿಸಲು ಬರಿಯ ಸದ್ಗುಣಗಳಷ್ಟೇ ಅಲ್ಲ ಅವುಗಳ ಜೊತೆಗೆ ಆಶಾವಾದ, ಕರ್ತವ್ಯದಕ್ಷತೆ, ದೃಢಮನಸ್ಸು, ಹಿಡಿದ ಕಾರ್ಯವನ್ನು ಬಿಡುವುದಿಲ್ಲವೆಂಬ ಭಲ ಮುಂತಾದವುಗಳು ಮೇಳವಿ ಸಬೇಕು. ಬೇಕಾದಷ್ಟು ವಿಘ್ನಗಳು ಬರಲಿ, ಅಪಾಯಶಗಳು ಬರಲಿ, ಮನಸಿನ ಸ್ಥೈರ್ಯವನ್ನು ಅಲೆಯಗೊಡದೆ ಭಲದಿಂದ ಮುಂದೆ ಸಾಗಬೇಕು.

‘ಕೊಲುವೆನೆಂಬ ಭಾಷೆ ದೇವನದು. ಗೆಲುವೆನೆಂಬ ಭಾಷೆ ಭಕ್ತ ನದು. ನಿತ್ಯವೆಂಬ ಕೂರಲಗನೆ ಕಳೆದುಕೊಂಡು ಸದ್ಭಕ್ತರು ಗೆದ್ದರು ಕಾಣಾ, ಕೂಡಲಸಂಗಮದೇವ’

ಅಂತಃಕಲಹ-ಮತ್ಸರ-ಸ್ವಾರ್ಥಗಳು ರಾಜ್ಯಗಳು ಹಾಳಾಗಲು ಕಾರಣವೆಂದು ಅವರು ಹೇಳುತ್ತಾರೆ. ಚಾಲುಕ್ಯ ರಾಜ್ಯವು ಹಾಳಾಗ ಬೇಕಾದರೆ ಒಂದು ವ್ಯಕ್ತಿಯ ಅಪಮಾನದಿಂದಂಟಾದ ಜನರ ಮನಃ ಕ್ಷೋಭವೆಂದು ಅವರು ಸ್ಪಷ್ಟವಾಗಿ ಹೇಳಿದ್ದಾರೆ. ಇತಿಹಾಸ ಸಂಶೋ

ಧರ್ಮಕ್ಕೆ ಈ ಸಂಗತಿಯು ಈ ವರೆಗೆ ದೊರೆಯದಿದ್ದರೂ ಅವರ ಮಾತಿನ ಸತ್ಯತೆಯು ಅಬಂಧಿತವಾಗಿದೆ.

‘ಅರಸು ವಿಚಾರ ಸಿರಿಯು ಶೃಂಗಾರ ಸ್ಥಿರವಲ್ಲ, ಮಾನವಾ, ಕೆಟ್ಟಿತ್ತು. ಕಲ್ಯಾಣ ಹಾಳಾಯಿತ್ತು ನೋಡಾ! ಒಬ್ಬ ಜಂಗಮನ ಅಭಿಮಾನದಿಂದ ಚಾಳುಕ್ಯರಾಯನ ಅಳಿಕೆ ತೆಗೆಯಿತ್ತು. ಸಂದಿತ್ತು, ಕೂಡಲಸಂಗಮದೇವಾ, ನಿಮ್ಮ ಕವಳಿಕೆಗೆ.’ ಈ ವಚನದಲ್ಲಿ ಹೇಳಿದ ದುರ್ಗುಣಗಳು ಮನೆಯೊಳಗಿನ ಬೆಂಕಿಯಂತೆ. ಅವು ಮನೆಯನ್ನು ಸುಡದೆ ಬಿಡುವದಿಲ್ಲ.

‘ಮನೆಯೊಳಗಣ ಕಿಚ್ಚು ಮನೆಯ ಸುಟ್ಟಿಲ್ಲದೆ ನೆರೆಮನೆಯ ಸುಡದು, ಕೂಡಲಸಂಗಮದೇವಾ.’

ಬಸವಣ್ಣನವರು ಮಂತ್ರಿಸದದಲ್ಲಿದ್ದಾಗ ಬಿಜ್ಜಳನ ಗುರುಗಳಾದ ನಾರಣಕೃಮಿತ, ಸೌಭಟ್ಟ, ವಿಷ್ಣುವೆದ್ದಿ ಮೊದಲಾದ ವೈಷ್ಣವರೆಲ್ಲರು ಬಿಜ್ಜಳನ ಹತ್ತರ ಹೋಗಿ ‘ಬಸವನು ನಿನ್ನ ಭಂಡಾರವನ್ನು ಶಿವಶರಣರಿಗೆ ಅರ್ಪಿಸಿ ಬರಿದುಮಾಡಿದನೆಂದು’ ಅಸೂಯೆಯಿಂದ ಚಾಡಿ ಹೇಳಿದರು (ಬ. ರಾ. ದೇ. ರಗಳೆ. ಸ್ಥಲ ೮). ಇಂತಹ ಕಟು ಅನುಭವವನ್ನು ಬಸವಣ್ಣನವರು ತಮ್ಮ ಇಡಿಯ ಆಯುಷ್ಯದಲ್ಲಿಯೇ ಪಡೆದಿರಲಿಲ್ಲ.

ಆ ಅನುಭವದ ಮೇಲಿಂದ ಅವರು ಹೀಗೆಂದಿದ್ದಾರೆ.

‘ತುಡುಗುಣಿ ನಾಯ ಪಿಡಿದು ತಂದು ಸಾಕಿವರೆ ತನ್ನೊಡೆಯಂಗಿ ಬೊಗಳುಂತೆ ಕಾಣಾ, ಕೂಡಲಸಂಗಮದೇವಾ.’

ಹೀಗೆ ಅವರು ಹೇಳಿದ ದುರ್ಗುಣಗಳು ರಾಜಕೀಯ ಕ್ಷೇತ್ರದಲ್ಲಿ ಹೇಗೆ ಅಸಾಧುವೋ ಹಾಗೆ ಸಾಮಾಜಿಕವೂ ಅಸಾಧುವು. ಸಾಮಾಜದಲ್ಲಿ ಐಕ್ಯವು ಹೇಗೆ ಅವಶ್ಯಕವೋ ಹಾಗೆ ರಾಜಕೀಯ ಕ್ಷೇತ್ರದಲ್ಲಿಯೂ ಅವಶ್ಯಕವು.

ಸಮಾಜೈಕ್ಯವು ಜನಾಂಗದ ಐಕ್ಯಕ್ಕೆ ಕಾರಣವಾಗಿರುವಂತೆ ಧರ್ಮೈಕ್ಯವು ಸಮಾಜೈಕ್ಯಕ್ಕೆ ಕಾರಣವು. ಜನಾಂಗದಲ್ಲಿ ಒಂದೇ ಒಂದು ಧರ್ಮವಿರಬೇಕು, ಒಂದೇ ಒಂದು ಜಾತಿಯಿರಬೇಕು, ಎಂದು ಅವರು ತಮ್ಮ ಕುಶಾಗ್ರಬುದ್ಧಿಯಿಂದ ಕಂಡುಹಿಡಿದರು. ಭಿನ್ನಭಿನ್ನ ಜಾತಿಮತಗಳಿಂದ ಹೋರಾಟಗಳುಂಟಾಗಿ ಸಾಮಾಜದಲ್ಲಿ ಒಡಕುಗಳುಂಟಾಗುವವು. ಅದರಿಂದ ಜನಾಂಗಕ್ಕೂ ರಾಜಕೀಯ ಉನ್ನತಿಗೂ ವಿಘ್ನಗಳು ಬರು

ವನು. ಧೂತರ್ಲಿಗೆ ಸ್ವಾರ್ಥಸಾಧಿಸಲು ಅನುವು ದೊರೆಯುವುದು. ಇವೇ ಮುಂತಾದ ವಿಚಾರಗಳಿಂದ ವೀರಶೈವವನ್ನು ಬೋಧಿಸಿದರು. ಬಸವಣ್ಣನವರು ಗತಿಸಿದ ಸುಮಾರು ನೂರಾರು ವರುಷಗಳ ತರುವಾಯ ಇಂಗ್ಲೆಂಡಿನ ಎಲಿಝಬೆಥ ರಾಣಿಯು ಇಂಗ್ಲೆಂಡದಲ್ಲಿ ಪ್ರೊಟೆಸ್ಟಂಟ್ ಕ್ರೈಸ್ತ ಮತವೊಂದೇ ಇರಬೇಕೆಂದು ಕಟ್ಟಳೆ ಮಾಡಬೇಕಾಯಿತು. ಇದು ಬಸವಣ್ಣನವರ ವಿಚಾರವಲ್ಲವೇ?

ಧರ್ಮೈಕ್ಯವನ್ನು ಉಪದೇಶಿಸಬೇಕಾದರೆ ಬಸವಣ್ಣನವರು ಎರಡು ಮಾರ್ಗಗಳನ್ನು ಅನುಸರಿಸಿದರು. (ಅ) ತರ್ಕ, (ಬ) ಭಾವ ಭೇದನ. ಅ. ಮೊದಲನೆಯ ಮಾರ್ಗವನ್ನು ಅನುಸರಿಸುವಾಗ ಎಲ್ಲರ ಬುದ್ಧಿಗೆ ಒಪ್ಪಿತವಾಗುವಂತೆ, ಎಲ್ಲರಿಗೂ ತಿಳಿಯುವಂತೆ ತಮ್ಮ ವಿಚಾರ ಸರಣಿಯನ್ನು ಅನುಗೊಳಿಸಿಕೊಂಡರು. ಶುಷ್ಕ ವಿಚಾರಸರಣಿಗೆ ಹೃದಯಂಗಮತೆಯನ್ನು ತರಲು ಎಲ್ಲರೂ ಉಪಯೋಗಿಸುತ್ತಿರುವ ಉಪಮೆಗಳನ್ನು ಹೊಂದಿಸಿಕೊಂಡರು. ಉದಾ:-

“ಹಾಲಕಂದಲು ತುಪ್ಪದ ಮಡಿಕೆಯ ಬೋಡ ಮುಕ್ಕೇನಬೇಡ. ಹಾಲು ಸಿಹಿ, ತುಪ್ಪ ಕಮ್ಮನೆ, ಲಿಂಗಕ್ಕೆ ಬೋನ, ಕೂಡಲಸಂಗನ ಶರಣರ ಅಂಗಹೀನರೆಂದರೆ ನಾಯಕನರಕ.”

ಪಾತ್ರಗಳ ಭೇದದಿಂದ ರುಚಿಯು ಭಿನ್ನವಾಗುತ್ತಿದೆಯೇ? ಅವ ಜಾತಿಯಲ್ಲಿ ಮನುಷ್ಯನು ಹುಟ್ಟಿದರೇನು? ಅವ ಸ್ಥಳದಲ್ಲಿ ಆತನ ಮನೆಯಿದ್ದರೇನು? ಸೂರ್ಯನ ಬಿಸಿಲು ಆತನ ಮನೆಯ ಮೇಲೆ ಬೀಳುವದಿಲ್ಲವೇ? ಸೂರ್ಯನು ಜಾತಿಯನ್ನರಸುತ್ತಾನೆಯೇ? ಮನುಷ್ಯನು ಅವ ಉದ್ಯೋಗವನ್ನು ಮಾಡಿದರೇನು? ಪರಮೇಶ್ವರನು ಆತನ ಜಾತಿಯನ್ನು ಅರಸುತ್ತಾನೆಯೇ? ಪರಮೇಶ್ವರನಿಗೆ ಅಲ್ಲದ ಜಾತಿಯು ನಮಗೇಕೆ? ಆತನ ಮನ್ನೋನ್ನತಿಗೆ ಆತನ ವಿಚಾರಗಳೇ ಕಾರಣ, ಎಂಬ ಭಾವನೆಯು ಬಸವಣ್ಣನವರದು. ನದಿಯ ಮೂಲ ಋಷಿಗಳ ಕುಲವನ್ನು ಎಣಿಸಬಾರದೆಂದು ಲೋಕೋಕ್ತಿ. ಯಾಕೆಂದರೆ ಋಷಿಗಳು ಹೀನ ಕುಲದಲ್ಲಿ ಹುಟ್ಟಿ ಬ್ರಹ್ಮರ್ಷಿಗಳಾದರು. ಅವರಂತೆ ಹೀನ ಕುಲದಲ್ಲಿ ಹುಟ್ಟಿದವರು ಆತ್ಮೋನ್ನತಿಯಲ್ಲಿದ್ದರೆ ಅವರನ್ನು ನಿಂದಿಸುವುದೇಕೆ?

‘ಜಾತಿವಿಡಿದು ಸೂತಕವನರಸುವೆ. ಜ್ಯೋತಿವಿಡಿದು ಕತ್ತಲೆಯನರಸುವೆ. ಇದೇಕೋ ಮರುಳು ಮಾನವಾ? ಜಾತಿಯಲ್ಲಿ ಅಧಿಕನೆಂಬೆ, ವಿಸ್ತೃತಕೋಟಿಗಳಿದ್ದಲ್ಲಿ ಫಲವೇನು? ಭಕ್ತಶಿಖಾಮಣಿ ಎಂಬುದು ವಚನ.

ಭಾವವನ್ನು ಭೇದಿಸಿ ಮನಸ್ಸೊಪ್ಪುವಂತೆ ಮಾಡಿದ ವಚನಗಳು.

‘ಹೊಲೆಯೊಳಗೆ ಹುಟ್ಟಿ ಕುಲವನರಸುವೆ. ಎಲ್ಲವೂ ಮಾತಂಗಿಯ ಮಗ ನೀನು. ಸತ್ತುದನೆಳೆವನೆತ್ತಣ ಹೊಲೆಯ? ಹೋತು ತಂದು ನೀವು ಕೊಲುನಿರಿ. ಶಾಸ್ತ್ರವೆಂಬುದು ಹೋತಿಂಗಿ ಮಾರಿ ವೇದವೆಂಬುದು ನಿಮಗೆ ತಿಳಿಯದು. ನಮ್ಮ ಕೂಡಲ ಸಂಗನ ಶರಣರು ಕರ್ಮವಿರಹಿತರು. ಶರಣ ಸನ್ನಿಹಿತರು. ಅನುಸಮಾಚಾರಿತ್ರರು.’

‘ಕೊಲ್ಲುವವನೇ ಮಾದಿಗ. ಹೊಲಸು ತಿಂಬುವನೇ ಹೊಲೆಯ. ಕುಲವೇನೋ ಅವಂದಿರ ಕುಲವೇನೋ! ನಮ್ಮ ಕೂಡಲಸಂಗನ ಶರಣರೇ ಕುಲಜರು.’

‘ಶಿವಭಕ್ತಿಗೂ ಬೇಟೆಕೈಯೂ ಜಾತಿಸೂತಕ ಉಂಟೇ?’

‘ಲಿಂಗದಲ್ಲಿ ಕರಿಣ ಉಂಟೇ? ಜಂಗಮದಲ್ಲಿ ಕುಲ ಉಂಟೇ? ಪ್ರಸಾದದಲ್ಲಿ ಅರುಚಿಯುಂಟೇ?’

ಹೀಗೆ ಉಪದೇಶಮಾಡುವಾಗ ‘ಅಚಾರ ಹೇಳುವುದು ಬದನೆಯ ಕಾಯಿ ತಿನ್ನುವುದು’ ಎಂಬ ನಾಣ್ನುಡಿಯಂತೆ ಅವರ ವೃತ್ತಿಯಿರಲಿಲ್ಲ. ನುಡಿದಂತೆ ನಡೆಯುವುದು ಅವರ ವೃತ್ತಿ. ತಾವು ಅಂತ್ಯಜರಿಗಿಂತಲೂ ಕೀಳು ಎಂದು ತಮ್ಮನ್ನು ಹಳಿದುಕೊಂಡು ಆದರ್ಶವಿಭೂತಿಗಳಾಗಿರುವರು.

‘ಚೆನ್ನಯ್ಯನ ಮನೆಯ ದಾಸನ ಮಗನು. ಕಕ್ಕಯ್ಯನ ಮನೆಯ ದಾಸಿಯ ಮಗಳು. ಇವರಿಬ್ಬರೂ ಹೊಲದಲ್ಲಿ ಬೆರಣೆಯನಾಯ ಹೋಗಿ ಸಂಗವ ಮಾಡಿದರು. ಇವರಿಬ್ಬರಿಗೆ ಹುಟ್ಟಿದ ಮಗ ನಾನು”

‘ಅಪ್ಪನು ನಮ್ಮ ಮಾದರ ಚೆನ್ನಯ್ಯ. ಬೊಪ್ಪನು ಡೋಹರ ಕಕ್ಕಯ್ಯ. ಚೆಕ್ಕಯ್ಯ ನಮ್ಮಯ್ಯ ಕಾಣಿರಯ್ಯ. ಅಣ್ಣನು ನಮ್ಮ ಕೆನ್ನರಿ ಬೊಮ್ಮಯ್ಯ. ಎನ್ನನೇತಕ್ಕೆ ಅರಿಯಿರಿ ಕೂಡಲಸಂಗಮದೇವಾ?’

ಆದುದರಿಂದ ವೀರಶೈವರಿಗೆ ದೀಕ್ಷೆಯಾಗಿರುವುದರಿಂದ ಅವರಿಗೆ ಕುಲವಿಲ್ಲ.

‘ಲಿಂಗ ಮುಟ್ಟಿದವನೇ ಕೀಳುಜಾತಿ. ಕುಲವಹುದು ತಪ್ಪದು ಲಿಂಗವ ಮುಟ್ಟಿದೊಡನೆ. ಶಿವಕುಲವಹುದು ತಪ್ಪದು. ಪರುಷ ಮುಟ್ಟಿದೊಡನೆ ಹೊನ್ನವಹುದು ತಪ್ಪದು.’

‘ಸಟ್ಟವ ಕಟ್ಟಿದ ಒಳಿಕೆ ಲಕ್ಷಣವನರಸುವರೇ? ಲಿಂಗದೇವನ ಪೂಜಿಸಿ ಕುಲವನರಸುವರೇ? ಕೂಡಲಸಂಗಮದೇವ ಭಕ್ತಕಾಯ ಮಮ ಕಾಯವೆಂಬುದಾಗಿ. ’

ಹೀಗೆ ಕುಲವನ್ನೇ ಅಲ್ಲಿಗಳಿದ ಮೇಲೆ ಅನ್ನನೀರಿನ ವ್ಯವಹಾರಗಳಿಗೆ ಮತ್ತು ಕೊಡಕೊಳ್ಳುವ ವ್ಯವಹಾರಕ್ಕೆ ಕುಲವು ಎಲ್ಲಿಂದ ಬರಬೇಕು?

‘ಉಂಬಲ್ಲಿ ಉಡುವಲ್ಲಿ ಕುಲವಳಿಯಿತೆಂಬರು. ಕೊಂಬಲ್ಲಿ ಕೊಡುವಲ್ಲಿ ಕುಲವನರಸುವರು. ಎಂತಯ್ಯ? ಅವರ ಭಕ್ತರೆಂತೆಂಬೆ? ಎಂತಯ್ಯ?’

ರೂಢವಾಗಿದ್ದ ಕಟ್ಟಿಗಳನ್ನು ಹೀಗೆ ಹರಿಮೊಗದ ಮೇಲೆ ವೀರಶೈವರು ಪೂಜಿಸುವ ಲಿಂಗದ ಸ್ವರೂಪವನ್ನು ಹೇಳುತ್ತಾರೆ. ಆತನು ಆಯೋನಿಜನು. ಉಳಿದ ದೇವರು ಯೋನಿಜರು. ಇಂದ್ರನು ಅವ್ಯತಮತಿ ಸೋಮಶಂಭುಗಳ ಮಗನು. ಬ್ರಹ್ಮನು ಸತ್ಯಮುಷಿ ಜ್ಯೇಷ್ಠಾದೇವಿಯರ ಮಗನು. ವಸುದೇವ ದೇವಕಿಗೆ ಹುಟ್ಟಿದಾತ ವಿಷ್ಣು ನಾಭಿರಾಜ ಮರುತಾದೇವಿಗೆ ಹುಟ್ಟಿದಾತನರುಹ. ಉತ್ಪತ್ತಿ ಪ್ರಳಯಕ್ಕೆ ಹೊರಗಾದ ಕೂಡಲಸಂಗಮದೇವನಿಗೆ ಮಾತಾಪಿತರುಗಳಿಲ್ಲ.

ಶಿವಾಯ ವಿಷ್ಣುರೂಪಾಯ ಎಂದು ಹೇಳುತ್ತಾರೆ. ಆದರೆ ಹರಿಹರರು ಒಂದೇ ಅಲ್ಲ. “ಹರಿಹರನೊಂದೇ ಎಂದರೆ ಸುರಿಯವೇ ಬಾಯಲ್ಲಿ ಬಾಲಹುಳುಗಳು?” - ಶಿವಮಯ-ವಿಷ್ಣುವಲ್ಲ. ವಿಷ್ಣುಮಯ ಶಿವನಲ್ಲ ನುಡಿಯದಿರಿಂಭೋ.’ ಅಂದರೆ ವೀರಶೈವರು ಹೇಗೆ ಬಾಹ್ಯಾಂತರ ಶುದ್ಧರಾಗಿರಬೇಕೋ ಹಾಗೆಯೇ ಅವರ ದೇವರು ನಿತ್ಯನು, ಪರಿಶುದ್ಧನು, ಸರ್ವವ್ಯಾಪಿ, ಚಿದಾನಂದನು, ಸ್ವಯಂಭುವು.

ಹೀಗೆ ಧಾರ್ಮಿಕಭಾವನೆಯಿಂದಲೂ ಬಿಗಿಯಾದ ಕಟ್ಟಿನ್ನಿರಿಸಿ ನವಮತವನ್ನು ಪ್ರಚಾರಗೊಳಿಸಿದರು ಬಸವಣ್ಣನವರು.

ಸಾತ್ವಿಕ ಭಾವವನ್ನು ಮರೆದ ಬಸವಣ್ಣನವರು ರಾಷ್ಟ್ರಜೀವನವಾದ ವೀರವೃತ್ತಿಯನ್ನು ಮರೆಯಲಿಲ್ಲ.

‘ಎಲ್ಲರೂ ವೀರರು, ಎಲ್ಲರೂ ಧೀರರು. ಎಲ್ಲರೂ ಮಹಿಮರು. ಎಲ್ಲರೂ ಪ್ರಮಥರು. ಕಾಳಗವ ಮುಖದಲ್ಲಿ ಕಾಣಬಾರದು. ಓಡುವ ಮುಖದಲ್ಲಿ ಕಾಣಬಹುದು. ನಮ್ಮ ಕೂಡಲಸಂಗನ ಶರಣರು ಧೀರರು.’ ಇದಕ್ಕೆ ಮಡಿನಳ ನೂಚಯ್ಯ ಜಗದೇವರುಗಳು ಉದಾಹರಣೆ.

ಸಮಾಜದ ಇತಿಹಾಸದಲ್ಲಿ ಉದ್ಯೋಗಕ್ಕೆ ಒಂದು ಮುಖ್ಯ ಸ್ಥಾನವಿದೆ. ಬಸವಣ್ಣನವರು ಅದನ್ನೂ ಮರೆತಿಲ್ಲ. ಪ್ರತಿಯೊಬ್ಬನು ತನ್ನ ಉದ್ಯೋಗದಲ್ಲಿರಬೇಕು. ಆ ಉದ್ಯೋಗದ ಬಗ್ಗೆ ಅದರವಿರಬೇಕು. ಅದು ಹೀನವಿರಲಿ, ಉಚ್ಚವಿರಲಿ. ಅದು ರಾಷ್ಟ್ರಕ್ಕೆ ಜನಾಂಗಕ್ಕೆ ಬೇಕಾಗಿರುವುದರಿಂದ ಅದರ ಬೆಲೆಯು ಕಡಿಮೆಯಲ್ಲ. ಅಧಿಕವೆಂದೇ ಬಗೆಯಬೇಕು.

‘ಕಾಯಕವೇ ಕೈಲಾಸ.’

ಬಸವಣ್ಣನವರು ಬಯಸಿದಂತೆ ಅವರ ಕಾಲದಲ್ಲಿ ಅವರಿಗೆ ಯಶ ದೊರೆಯಲಿಲ್ಲ. ಬಹುಮಟ್ಟಿಗೆ ಅವರ ನಿರಾಶೆಯೇ ಆಯಿತು. ಸಮಾಜದಲ್ಲಿ ಏಕೈಕವುಂಟಾಗಬೇಕು, ಒಂದು ಜಾತಿಯಾಗಬೇಕು, ಅದರಿಂದ ಕನ್ನಡಿಗರ ರಾಜ್ಯವು ಆಚಂದ್ರಾರ್ಕವಾಗಿ ಸ್ಥಿರವಾಗಿ ಉಳಿಯಬೇಕೆಂಬ ಅವರ ಉದ್ದೇಶವು ಸಫಲವಾಗಲಿಲ್ಲ.

‘ಕೋಣನ ಹೇರಿಗೆ ಬಸುಗುತ್ತ ಬಿಡುವಂತೆ ತಾವು ನಂಬರು ನಂಬುವವರನು ನಂಬಲೇಸರು. ತಾವು ಮಾಡುವವರನು ಮಾಡಲೇಯರು. ಮಾಡುವ ಭಕ್ತರ ಕಂಡು ಸೈರಿಸಲಾರದವರಕೂಗಿಡೆ ಕೂಗಿಡೆ ನರಕದಲಿ ಕ್ಕುವ ಕೂಡಲಸಂಗಮದೇವ.’

ಧಾರ್ಮಿಕ ಮತ್ತು ಸಾಮಾಜಿಕ ಇತಿಹಾಸದಲ್ಲಿ ಇಂತಹ ನಿರಾಶೆಯು ಹೊಸದಲ್ಲ. ಇತಿಹಾಸವು ಪುನರಾವರ್ತನೆಗೊಳ್ಳುತ್ತಿದ್ದೆಯೆಂದು ಹೇಳುತ್ತಾರೆ. ಅದರಂತಾಗಿದೆ ಬಸವಣ್ಣನವರ ಸಂಗತಿ. ಯೇಸು ಕ್ರಿಸ್ತನು ನಿರಾಶೆಗೊಂಡ, ಮಹಮ್ಮದ ಪೈಗಂಬರನು ನಿರಾಶೆಯಿಂದ ಕಾಡು ಪಾಲಾಗಬೇಕಾಯಿತು. ಆ ಆ ಧರ್ಮಗಳು ಆ ಆ ಮಹಾತ್ಮರುಗಳ ತರುವಾಯ ಹಬ್ಬಿದವು. ಅಂತೆಯೇ ಬಸವಣ್ಣನವರ ತರುವಾಯ ಅವರ ತತ್ವಗಳು ಒಪ್ಪಿತವಾಗಿ ೧೬ ನೆಯ ಶತಮಾನದಲ್ಲಿ ಕರ್ನಾಟಕದ ಬಹುದೊಡ್ಡ ಭಾಗವನ್ನು ವ್ಯಾಪಿಸಿದುವು. ಅವರ ಹರಿಜನ ತತ್ವಗಳನ್ನು ಮಹರ್ಷಿಗಳಾದ ವಿಠಲ ರಾಮಜಿ ಸಿಂಧಿಯವರೂ ಮಹಾತ್ಮರೂ ಎತ್ತಿ ಹಿಡಿದಿದ್ದಾರೆ.

ಬಾಹ್ಯಾಂತರ ಶುದ್ಧಿ, ಸತ್ಯ, ಪ್ರಾಮಾಣಿಕತೆ, ಸಹಕಾರ, ತ್ಯಾಗ, ಮುಂತಾದ ಸದ್ಗುಣಗಳು ಅಡಿಗಲ್ಲಾಗಿ ಉಳ್ಳ ಒಂದೇ ಒಂದ ಜಾತಿಯನ್ನು ಇಟ್ಟುಕೊಂಡು ಅದರಿಂದ ಸಮಾಜೈಕ್ಯವನ್ನೂ, ಜನಾಂಗದ ಸುಖವನ್ನೂ, ಹಿತವನ್ನೂ ಬಯಸಿದ ಮಹಾನುಭಾವರೂ, ಭಕ್ತ ಭಂಡಾರಿಗಳೂ ಆದ ಬಸವಣ್ಣನವರಿಗೆ ನನ್ನ ಅನೇಕ ವಂದನೆಗಳು.

ಕೆಳದಿ ರಾಮೇಶ್ವರ ದೇವಾಲಯ.

(ರಾ|| ಸಾ|| ಪಿ ಜಿ. ಹಳಕಟ್ಟೆ. ಬಿ. ಏ. ಎಲ್. ಎಲ್. ಬಿ)

ಕರ್ನಾಟಕದ ರಾಜರು ಧಾರ್ಮಿಕ ಸಂಸ್ಥೆಯ ಮೋಷಕರು. ಅವರು ತಮ್ಮ ಬಿರುದಾವಳಿಗಳಲ್ಲಿ ಧರ್ಮಪ್ರತಿಪಾಲನ ದ್ಯೋತಕವಾದ ಶಬ್ದಗಳನ್ನು ಯಾವಾಗಲೂ ಕಾಣಬಹುದು. ಧರ್ಮ ಜಾಗೃತಿ, ಧರ್ಮ ಪ್ರೋತ್ಸಾಹ ಇವುಗಳು ತಾವು ಅವಶ್ಯಕವಾಗಿ ಮಾಡತಕ್ಕ ಕರ್ತವ್ಯಗಳೆಂದು ಅವರು ಭಾವಿಸಿದ್ದರು. ಈಗಿನ ರಾಜರುಗಳಂತೆ ಅವರು ಬರೇ ಸೀಮೆಗಳನ್ನು ಗೆದ್ದುಕೊಂಡು ಅವುಗಳ ಉಪಯೋಗವನ್ನು ತಮ್ಮ ವಿಲಾಸ ಭೋಗಗಳ ಸಲುವಾಗಿ ಮಾಡಿಕೊಳ್ಳಬೇಕೆಂದು ಅವರು ಅಭಿಪ್ರಾಯ ತಾಳಲಿಲ್ಲ. ಆದ್ದರಿಂದ ಎಷ್ಟೋ ಜನರು ತಮ್ಮ ವಾರ್ಧಿಕಕಾಲದಲ್ಲಿ ತಮ್ಮ ರಾಜ್ಯಭಾರಕ್ಕೆ ಶರಣು ಹೊಡೆದು ಸನ್ಯಾಸ ದೀಕ್ಷೆಯನ್ನು ತಳೆದು ಕಾಲ ಕಳೆದದ್ದರ ಉದಾಹರಣೆಗಳು ಕರ್ನಾಟಕ ಇತಿಹಾಸದಲ್ಲಿ ಅನೇಕವಾಗಿ ಕಾಣಬಹುದು.

ಕರ್ನಾಟಕದಲ್ಲಿ ಹೋದ ಎರಡು ಸಾವಿರ ವರುಷಗಳಲ್ಲಿ ಅನೇಕ ರಾಜಮನೆತನಗಳು ಆಗಿಹೋಗಿವೆ. ಆ ಮನೆತನಗಳ ಮೂಲಪುರುಷರ ಚರಿತ್ರೆಗಳನ್ನು ನಾವು ಪರಿಶೀಲಿಸಿದಲ್ಲಿ ಅವರು ಮೊದಲು ಸಾಧಾರಣ ಸ್ಥಿತಿಯಲ್ಲಿದ್ದು ಮುಂದೆ ಅವರು ಒಬ್ಬನೊಬ್ಬ ಧಾರ್ಮಿಕ ಮಹಾಪುರುಷನ ಆಶೀರ್ವಾದ ಬಲದಿಂದ ತಮ್ಮ ರಾಜ್ಯ ಸಂಪಾದನೆ ಮಾಡಿದ ಹಾಗೆ ತಿಳಿದು ಬರುತ್ತದೆ. ಈ ಸಂಗತಿಯು ಕದಂಬರು, ಹೊಯ್ಸಳರು, ವಿಜಯನಗರದ ರಾಜರು ಮೊದಲಾದ ಅರಸರ ಉಗಮಗಳಲ್ಲಿ ಕಾಣಬರುತ್ತದೆ. ಧರ್ಮ ಪ್ರತಿಷ್ಠಾಪನೆಗಾಗಿಯೇ ರಾಜ್ಯಭಾರ ಮಾಡಬೇಕೆಂಬ ವಿಚಾರವು ಕರ್ನಾಟಕ ಎಲ್ಲ ರಾಜಮನೆತನಗಳಲ್ಲಿ ಬಲವಾಗಿ ರೂಢವಾಗಿರುತ್ತದೆ. ಇದರ ಗುರುತಿಗಾಗಿ ಅವರು ಒಂದು ಇಷ್ಟದೇವತೆಯನ್ನು ಕಲ್ಪಿಸಿ, ಅದನ್ನು ತಮ್ಮ ಕುಲದೇವತೆ ಎಂದು ಭಾವಿಸಿ ಅದಕ್ಕೋಸ್ಕರ ಭಕ್ತಿ ಭಾವದಿಂದ ನಡೆಯುತ್ತಿದ್ದರು. ಅರಸರು ಅದರ ಪೂಜಾ ಮೊದಲಾದ ಕಾರ್ಯಗಳ ಸಲುವಾಗಿ ಮತ್ತು ಕಟ್ಟಡದ ಸೌಂದರ್ಯದ ಸಲುವಾಗಿ ಬಹಳ ಹಣ ವೆಚ್ಚ ಮಾಡುವರು. ಅದಕ್ಕೋಸ್ಕರ ಅವರು ಸುಂದರ ದೇವಾಲಯಗಳನ್ನು ರಚಿಸುವರು. ಹೀಗೆ ಕರ್ನಾಟಕ ರಾಜಧಾನಿ ಪಟ್ಟಣಗಳು ಆಶ್ಚರ್ಯಕರವಾದ

ಕಲಾಕೌಶಲ್ಯಗಳಿಂದ ಮೆರೆಯುವ ಅನೇಕ ದೇವಾಲಯಗಳಿಂದ ಶೋಭಿ
ತವಾಗಿರುತ್ತವೆ.

ಕೆಳದಿಯ ರಾಜರಾದರೂ ಇದಕ್ಕೆ ಅಸಮಾದವಾಗಿರಲಿಲ್ಲ. ಅವರು
ವೀರಶೈವ ಧರ್ಮ ಪ್ರತಿಪಾಲನೆ ಮಾಡುವವರಾಗಿದ್ದು ವೀರಶೈವ
ವಾಙ್ಮಯ, ವೀರಶೈವ ಸಂಸ್ಕೃತಿ, ಇವುಗಳಗೋಸ್ಕರ ಬಹಳ ಹಣ ವೆಚ್ಚ
ಮಾಡಿದ್ದಾರೆ. ಅವರಲ್ಲಿ ಅನೇಕರು ಸ್ವಂತಃ ಗ್ರಂಥಕಾರರೂ ಆಗಿರುವರು.
ಅವರ ಇಷ್ಟದೇವತೆಯು ಕೆಳದಿಯ ರಾಮೇಶ್ವರನು. ಈ ದೇವಾಲಯಕ್ಕೋ
ಸ್ಕರ ಅವರು ಕಾಲಕಾಲಕ್ಕೆ ಬೆಲೆಯುಳ್ಳ ಉಂಬಳಿಗಳನ್ನು ಹಾಕಿಕೊಟ್ಟು
ಅದನ್ನು ವೈಭವ ಸ್ಥಿತಿಯಲ್ಲಿ ಇಟ್ಟಿದ್ದರು.

ಈ ದೇವಾಲಯದ ಮೂಲ ಲಿಂಗಮೂರ್ತಿಯು ಬಹು ಪುರಾತನ
ಕಾಲದ್ದಂತೆ. ಇದು ಮೊದಲು ಭೂಮಿಯಲ್ಲಿ ಹೂಳಿ ಹೋಗಿತ್ತು. ಅದರ
ಸಮೀಪದಲ್ಲಿ ಪಳೆಯ ಬಯಲು ಎಂಬ ಚಿಕ್ಕಗ್ರಾಮವಿದ್ದು ಅಲ್ಲಿ ಬಸಪ್ಪ
ನೆಂಬ ಕೃಷಿಕನು ವಾಸವಾಗಿದ್ದನು. ಅವನಿಗೆ ಚೌಡಪ್ಪ ಮತ್ತು ಭದ್ರಪ್ಪ
ಎಂಬ ಇಬ್ಬರು ಮಕ್ಕಳಿದ್ದರು. ಇದರಲ್ಲಿ ಚೌಡಪ್ಪನೆಂಬವನು ಬಹು
ಪರಾಕ್ರಮಶಾಲಿಯಾಗಿ ರಾಮೇಶ್ವರ ದೇವರ ಕೃಪೆಯಿಂದ ಕೆಳದಿಯ ರಾಜ್ಯ
ಸ್ಥಾಪಕನಾದನು. ಅವನು ತನ್ನ ಗ್ರಾಮದಲ್ಲಿರುತ್ತಿರಲು ರಾಮೇಶ್ವರನಿದ್ದ
ಸ್ಥಳದಲ್ಲಿ ಒಂದು ಗೋವು ದಿನಾಲು ಹಾಲನ್ನು ಕರೆದು ಹೋಗುತ್ತಿರು
ವದನ್ನು ತಿಳಿದು ಅದನ್ನು ಅಗಿಸಲಾಗಿ ಅಲ್ಲಿ ಒಂದು ಲಿಂಗವು ಗೋಚ
ರವಾಯಿತು. ಅದರ ಮೇಲೆ ಚೌಡಪ್ಪನು ಒಂದು ತೃಣ ಕುಟಿಯನ್ನು
ಕಟ್ಟಿಸಿದನು. ಕೆಲ ದಿನಗಳ ತರುವಾಯ, ಅದರ ಸನಿಹದಲ್ಲಿಯೇ ಒಂದು
ಮಹತ್ತರವಾದ ಧನನಿಧಿಯೂ ಅವನಿಗೆ ದೊರಕಿತು. ಅದರ ಸಹಾಯ
ದಿಂದ ಚೌಡಪ್ಪನು ಬಲಿಷ್ಠನಾಗಿ ತನ್ನ ಆಧಿಕಾರವನ್ನು ಸುತ್ತಲೂ ಬೆಳೆ
ಯಿಸಿದನು. ಆಗ ವಿಜಯನಗರದಲ್ಲಿ ಕೃಷ್ಣರಾಜನು ರಾಜ್ಯವಾಳುತ್ತಿದ್ದನು.
ಮುಂದೆ ಈ ಮಹಾರಾಜನು ತುರುಷ್ಕರ ಮತ್ತು ಇನ್ನಿತರ ಪಾಳೆಯ
ಗಾರರೊಡನೆ ಮಾಡಿದ ಯುದ್ಧಗಳಲ್ಲಿ ಚೌಡಪ್ಪನು ವಿಶೇಷ ಸಹಾಯ
ವಾದ್ದರಿಂದ ಕೃಷ್ಣರಾಜನು ಅವನಿಗೆ ಕೆಲವು ಸೀಮೆಯನ್ನು ಉಂಬಳಿ
ಯಾಗಿ ಹಾಕಿಕೊಟ್ಟನು. ಮುಂದೆ ಚೌಡಪ್ಪನು ಕ್ರಿ. ಶ. ೧೫೦೦ ಮಾಘ
ಶ. ೩ ನೇ ದಿವಸ ಸಿಂಹಾಸನಾರೋಹಣ ಮಾಡಿದನು. ಮತ್ತು ಕೆಳದಿ
ಯಲ್ಲಿ ಒಂದು ಅರಮನೆಯನ್ನೂ ಕಟ್ಟಿಸಿದನು. ಈ ಎಲ್ಲ ಮಹತ್ವದ ಕಾರ್ಯ

ಗಳು ರಾಮೇಶ್ವರ ದೇವರ ಕೃಪೆಯಿಂದಲೇ ಎಂದು ಭಾವಿಸಿ ಚೌಡಪ್ಪನು ದೇವಾಲಯದ ಗರ್ಭ ಗೃಹವನ್ನು ಮೊದಲು ಕಟ್ಟಿಸಿದನು.


ಚೌಡಪ್ಪನ ತರುವಾಯ ಸದಾಶಿವರಾಯನು ಪಟ್ಟವೇರಿದನು. ಇವನಾದರೂ ಕೆಳದಿಯ ರಾಜರಲ್ಲಿ ಬಹು ಪರಾಕ್ರಮಶಾಲಿಯಾಗಿ ಅನೇಕ ಯುದ್ಧಗಳಲ್ಲಿ ವಿಜಯನಗರದ ಅರಸರುಗಳಿಗೆ ಸಹಾಯವಾದನು. ಅವನು ತನ್ನ ರಾಜ್ಯವನ್ನು ಸುತ್ತಲೂ ಬಹಳ ವಿಸ್ತರಿಸಿದನು. ಇವನು ರಾಮೇಶ್ವರ ದೇವಾಲಯದ ನಂದೀಮಂಟಪವನ್ನು ಬಹು ಮನೋಹರವಾಗಿ ಕಟ್ಟಿಸಿದನು. ಅದು ಬಹು ಸುಂದರವಾಗಿರುತ್ತದೆ. ಅಲ್ಲದೆ ರಾಮೇಶ್ವರ ಲಿಂಗದ ವಾಮ ಭಾಗದಲ್ಲಿ ಒಂದು ಸಾರ್ವತಿಯ ವಿಗ್ರಹವನ್ನೂ ಸ್ಥಾಪಿಸಿದನು.

ಮುಂದೆ ಕೆಲವು ರಾಜರಾದ ಮೇಲೆ ವೆಂಕಟಪ್ಪ ನಾಯಕನು ಪಟ್ಟವೇರಿದನು. ಅವನು ಅತ್ಯಂತ ಪ್ರತಾಪಶಾಲಿಯಾದ ಅರಸನಾಗಿದ್ದನು. ಅವನು ಪೋರ್ತುಗೀಜರನ್ನೂ ಇಂಗ್ಲೀಷರನ್ನೂ ಹಣ್ಣಿಗೆ ತಂದನು. ಅವನು ದಕ್ಷಿಣ ಕನ್ನಡ ಜಿಲ್ಲೆಯಲ್ಲಿ ದೊಡ್ಡ ದಂಡಿನೊಡನೆ ಸಾಗಿ ಹೋಗಿ ಅಲ್ಲಿಯ ಪಾಳೆಗಾರರನ್ನೆಲ್ಲ ಸೋಲಿಸಿ ಇಡೀ ಪ್ರಾಂತವನ್ನು ತನ್ನ ಕೈವಶ ಮಾಡಿಕೊಂಡನು. ಈ ವಿಜಯವನ್ನು ಸಂಪಾದಿಸಿ ರಾಜಧಾನಿಗೆ ತಿರುಗಿ ಬಂದ ಬಳಿಕ ರಾಮೇಶ್ವರ ದೇವಾಲಯದ ರಂಗಮಂಟಪವನ್ನು ಮಾಡಿ ಈ ಕಟ್ಟಡವನ್ನು ಪೂರ್ಣಗೊಳಿಸಿದನು. ಹೀಗೆ ಈ ದೇವಾಲಯವು ಬಹು ಮಹತ್ವದ್ದಿದ್ದು ಇದು ಕೆಳದಿಯಲ್ಲಿ ನೋಡತಕ್ಕ ಧಾರ್ಮಿಕರುತ್ತದೆ.

ಇಕ್ಬೇರಿಯ ಅಫೋರೇಶ್ವರ ದೇವಾಲಯ.



ಈ ದೇವಾಲಯವಾದರೂ ಕೆಳದಿಯ ರಾಜರಿಂದ ಬಹು ಮನ್ನಣೆ ಹೊಂದಿತ್ತು. ಇದರ ಸ್ಥಾಪಕನು ದೊಡ್ಡ ಸಂಕಲ್ಪನಾಯಕನು. ಈ ರಾಜನು ಕೆಳದಿಯ ರಾಜರಲ್ಲಿ ಒಬ್ಬ ರಾಜ ಋಷಿ ಎಂದು ಹೇಳಬಹುದು. ಅವನು ಪಟ್ಟವೇರಿದ ಬಳಿಕ ಜಂಗಮವೇಷಧಾರಿಯಾಗಿ ಹಿಂದುಸ್ಥಾನವನ್ನೆಲ್ಲ ಸಂಚರಿಸಿದನು ಮತ್ತು ಅನೇಕ ತೀರ್ಥ ಸ್ಥಳಗಳನ್ನು ಸಂದರ್ಶಿಸಿದನು



ಇಕ್ಕೇರಿಯ ಅಘೋರೇಶ್ವರ ದೇವಾಲಯ.
(ಪುಟ ೫೭೦ ನೋಡಿ.)

ಅವನು ಮೊದಲು ದಕ್ಷಿಣಕ್ಕೆ ತೆರಳಿ ಶಿವಗಂಗೆ, ಕಂಚಿ, ಚಿದಂಬರ, ಕುಂಭಕೋಣ ಮುಂತಾದ ಪಟ್ಟಣಗಳನ್ನು ನೋಡಿ ರಾಮೇಶ್ವರಕ್ಕೆ ಹೋದನು. ಆಮೇಲೆ ಉತ್ತರದೇಶಕ್ಕೆ ಹೊರಟು, ಪೂರ್ವದಲ್ಲಿ ಪ್ರಸಿದ್ಧ ರಾಜಧಾನೀ ಪಟ್ಟಣಗಳಾದ ವಿಜಯಪುರ ಮತ್ತು ಭಾಗನಗರಗಳನ್ನು ನೋಡಿ ದಿಲ್ಲಿಗೆ ಹೋದನು. ಅಲ್ಲಿ ಅಂಕುಶಖಾನನೆಂಬ ಒಬ್ಬ ಮಲ್ಲಿನನ್ನು ಸೋಲಿಸಿ ಮುಂದೆ ಅವನು ಬನಾರಸ ಪ್ರಯಾಗ, ಆಗ್ರಾ, ಪಟ್ಟಣಗಳನ್ನು ನೋಡಿ ಕಾಶ್ಮೀರದೇಶವನ್ನು ಸೇರಿದನು. ಮುಂದೆ ಹಿಮಾಚಲ ದೊಳಗಿಂದ ಹಾಯ್ದು ನೇಪಾಳಕ್ಕೂ ಹೋದಂತೆ ತಿಳಿಯುತ್ತದೆ. ಅವನು ಕೇದಾರವನ್ನು ಸಂದರ್ಶಿಸಿದನು. ಅಲ್ಲಿಂದ ಅವನು ಹರದ್ವಾರ, ಗಯಾ, ಕುರುಕ್ಷೇತ್ರಗಳನ್ನು ಕಂಡನು. ಅವನು ಸುತ್ತಿದ ನಾಡುಗಳಲ್ಲಿ ಬಹು ಕಡೆಗೆ ಮಠಗಳನ್ನು ಸ್ಥಾಪಿಸಿ, ಅಲ್ಲಿ ಜಂಗಮರನ್ನು ಅಧಿಕಾರಿಗಳಾಗಿ ನಿಯಮಿಸಿದನು. ಹೀಗೆ ಅವನು ಆಗ್ರಾ, ಪ್ರಯಾಗ, ಬನಾರಸ ಗಯಾ ಮತ್ತು ಕೇದಾರ ಈ ಸ್ಥಳಗಳಲ್ಲಿ ವೀರಶೈವ ಮಠಗಳನ್ನು ಸ್ಥಾಪಿಸಿದ್ದಾನೆ. ಅವುಗಳಲ್ಲಿ ಕೆಲವು ಈಗಲೂ ಅಸ್ತಿತ್ವದಲ್ಲಿ ಇವೆ. ಹೀಗೆ ಉತ್ತರ ಹಿಂದು ಸ್ಥಾನದಲ್ಲಿ ಸಂಚರಿಸಿ ಪೈಠಣಗ್ರಾಮಕ್ಕೆ ಬಂದನು. ಅಲ್ಲಿರುವ ಅಘೋರೇಶ್ವರ ದೇವಾಲಯವನ್ನು ಸಂದರ್ಶಿಸಲು ಅಲ್ಲಿರುವ ಮೂರ್ತಿಯ ಮೇಲೆ ಅವನಲ್ಲಿ ಅತ್ಯಂತ ಭಕ್ತಿ ಭಾವವು ತುಂಬಿ ಬರಲು ತನ್ನ ರಾಜ್ಯದಲ್ಲಿಯೂ ಅಘೋರೇಶ್ವರ ದೇವಾಲಯವನ್ನು ಸ್ಥಾಪಿಸಬೇಕೆಂದು ಬಗೆದು ಆ ವಿಗ್ರಹದ ಚಿತ್ರವನ್ನು ಬರೆದುಕೊಂಡನು. ಆ ಮೇಲೆ ಕೆಳದಿಗೆ ಬಂದ ಬಳಿಕ ಆ ಚಿತ್ರದಂತೆಯೇ ಅಘೋರೇಶ್ವರ ಮೂರ್ತಿಯನ್ನು ಇಕ್ಕೇರಿಯಲ್ಲಿ ಸ್ಥಾಪಿಸಿ ಅದಕ್ಕೆ ಒಂದುಉತ್ತಮ ದೇವಸ್ಥಾನವನ್ನು ಕಟ್ಟಿಸಿದನು. ಈ ದೇವಸ್ಥಾನವನ್ನು ಮುಂದಿನರಾಜರೆಲ್ಲರೂ ಬಹಳವಾಗಿ ಮನ್ನಿಸಿ ಅದಕ್ಕೆ ವಿಶೇಷವಾಗಿ ಉಂಬಳಿಗಳನ್ನು ಹಾಕಿಕೊಡುತ್ತಾ ಬಂದರು. ವೆಂಕಟಪ್ಪ ನಾಯಕನು ತನ್ನ ವಿಜಯಯಾತ್ರೆಯಿಂದ ತಿರುಗಿ ಬಂದ ಬಳಿಕ ಅಘೋರೇಶ್ವರ ದೇವಾಲಕ್ಕೆ ಅನೇಕದಾನಗಳನ್ನು ಕೊಟ್ಟದ್ದು ತಿಳಿದುಬರುತ್ತದೆ.

ಕೆಳದಿಯ ರಾಜರು ಸಂಪೂರ್ಣ ವೀರಶೈವರಾಗಿದ್ದು ಧರ್ಮ ಕಾರ್ಯಗಳು ತಮ್ಮ ರಾಜ್ಯದಲ್ಲಿ ಸದಾ ನಡೆಯಬೇಕೆಂದು ದೊಡ್ಡ ಸಂಕಣ್ಣ ನಂತೆಯೇ ಬಹು ಕಡೆಗೆ ಮಠಗಳನ್ನು ಸ್ಥಾಪಿಸಿದರು. ಆಗ ಕೆಳದಿಯ

ರಾಜ್ಯದಲ್ಲಿ ಬಂದರಗಳೂ ದೊಡ್ಡ ದೊಡ್ಡ ವ್ಯಾಪಾರೀ ಪಟ್ಟಣಗಳೂ ಇದ್ದವು. ಮತ್ತು ಕರ್ನಾಟಕದ ವ್ಯಾಪಾರವೆಲ್ಲ ಕೆಳದಿಯ ರಾಜ್ಯದೊಳಗಿನ ಈ ಬಂದರಗಳೊಳಗಿಂದ ಹಾಯ್ದು ಯುರೋಪಖಂಡಕ್ಕೆ ಹೋಗುತ್ತಿತ್ತು. ಆದ್ದರಿಂದ ಅವರು ಪ್ರವಾಸಿಗರ ಸೌಕರ್ಯಕ್ಕಾಗಿ ದಕ್ಷಿಣ ಮತ್ತು ಉತ್ತರ ಕನ್ನಡ ಜಿಲ್ಲೆಗಳಲ್ಲಿ ಬಹು ಕಡೆಗೆ ಮಠಗಳನ್ನು ಸ್ಥಾಪಿಸಿದರು. ವೆಂಕಟೇಶ್ವರನಾಯಕನು ಮಂಗಳೂರ ಜಿಲ್ಲೆಯಲ್ಲಿ ಬಾರಕೂರ, ಬೆಣ್ಣೆವಳ್ಳಿ ಅರಗ, ಶಂಕರನಾರಾಯಣ, ಬೋಳೂರು, ಕೊಡೆಯಾಲ ಈ ಪಟ್ಟಣಗಳಲ್ಲಿ ಮಠಗಳನ್ನು ಸ್ಥಾಪಿಸಿದನು.

ಮೇಲ್ಕಂಡ ಸಂಗತಿಗಳ ಮೇಲಿಂದ ಕೆಳದಿಯ ರಾಜರು ವೀರಶೈವ ಸಂಸ್ಕೃತಿಯನ್ನು ಸಂರಕ್ಷಿಸಲು ಹ್ಯಾಗೆ ಪ್ರಯತ್ನಿಸುತ್ತಿದ್ದರೆಂಬುದಕ್ಕೆ ಈಗಿನೂ ತಿಳಿಯಬಹುದು. ನಾಡಿನ ಯೋಗ್ಯತೆಯು ಅವರ ಸಹಸ್ರಾಧಿಕಾರವನ್ನು ರಕ್ಷಿಸುವದರ ಮೇಲೆ ಅವಲಂಬಿಸಿರುತ್ತದೆ. ಈ ಕಾರ್ಯದಲ್ಲಿ ಕರ್ನಾಟಕ ರಾಜರು ಯಾವಾಗಲೂ ತತ್ಪರರಾಗಿದ್ದದ್ದು ಕಂಡು ಬರುತ್ತದೆ.

ಶಿವಾನುಭವ ಪತ್ರಿಕೆಯ ಪುನರ್ಘಟನೆ.

(ಸಂಪಾದಕರು)

ಇದು ಶಿವಾನುಭವ ಪತ್ರಿಕೆಯ ೧೦ ನೇ ವರ್ಷದ ಕಡೆಯ ಸಂಚಿಕೆ ಆಗುತ್ತದೆ. ಮುಂದಿನ ಸಂಚಿಕೆಯಿಂದ ಇದರ ೧೧ ನೇ ವರ್ಷವು ಕೊಂಡು ಸೇವಾಗುತ್ತದೆ. ಈ ದೀರ್ಘಕಾಲದಲ್ಲಿ ಈ ಪತ್ರಿಕೆಯು ತನ್ನ ಮುಂದಿನಿಂದ ಚ್ಯುತವಾಗದೆ ಸಕಾಲದಲ್ಲಿ ಸಂಚಿಕೆಗಳನ್ನು ಹೊರಡಿಸುತ್ತ ಸಮಾಜ ಸೇವೆ ಮಾಡಿದ್ದು ಎಲ್ಲ ವೀರಶೈವರಿಗೂ ತಿಳಿದದ್ದಾಗಿದೆ. ಇದರ ಮೂಲಕ ಸಮಾಜಮಹತ್ವದ ಗ್ರಂಥಗಳು ಪ್ರಕಟವಾದವು. ಇವುಗಳು ಸಮಾಜದಲ್ಲಿ ಬಹುಮಾನದ ಪರಿಣಾಮಗಳನ್ನು ಮಾಡಿರುತ್ತವೆ. ಅಲ್ಲದೆ ಅನೇಕ ಸಂಶೋಧನಾತ್ಮಕ ಲೇಖಗಳೂ ಬಂದಿವೆ. ಅವು ವೀರಶೈವ ಸಂಸ್ಕೃತಿ ಮತ್ತು ಅದರ ಇತಿಹಾಸ ಈ ವಿಷಯಗಳನ್ನೇ ಮುಖ್ಯವಾಗಿ ಪ್ರಕಟಪಡಿಸುತ್ತ ಬಂದಿವೆ. ಈ ಎಲ್ಲ ಕಾರ್ಯಗಳನ್ನು ಕುರಿತು ನಾವು ಹೆಚ್ಚಾಗಿ ಇಲ್ಲಿ ವಿವರಿಸುವ ಅವಶ್ಯವಿಲ್ಲ.

ಈ ಸಂಚಿಕೆಯು ೧೦ ನೇ ವರ್ಷದ ಕಡೆಯದಾಗಿದ್ದು ಪತ್ರಿಕೆಯಲ್ಲಿ ಪುನರ್ಘಟನೆ ಮಾಡಬೇಕೆಂದೆಣಿಸಿ ನಾವು ಈ ಪ್ರಯತ್ನದಲ್ಲಿ ತೊಡಗಿದ್ದು ದರಿಂದ ಈ ಸಂಚಿಕೆಯು ಹೊರಡಲು ತಡವಾಯಿತು. ಇದಕ್ಕೋಸ್ಕರ ನಾವು ವಾಚಕರ ಕ್ಷಮೆಯನ್ನು ಬೇಡಿಕೊಳ್ಳುತ್ತೇವೆ. ಈ ವರೆಗೆ ನಾವೊಬ್ಬರೇ ಈ ಕಾರ್ಯದ ಭಾರವನ್ನು ಹೊತ್ತು ಯಥಾಶಕ್ತಿ ಅದನ್ನು ನಿರ್ವಹಿಸುತ್ತ ಬಂದೆವು. ಆದರೆ ಈಚೆಗೆ ಉಂಟಾಗಿರುವ ವಿಶೇಷ ಚಳವಳಿಯ ಮೂಲಕ ಅನೇಕ ಮಹನೀಯರು ಈ ಕಾರ್ಯದಲ್ಲಿ ವಿಶೇಷ ಪ್ರಯತ್ನಿಸಲು ಮುಂದಾದ್ದರಿಂದ ಅವರನ್ನು ಶಿವಾನುಭವ ಸಹಾಯಕ ಸಂಪಾದಕ ಮಂಡಳಿಯಲ್ಲಿ ಸೇರಿಸಿಕೊಂಡು ಕಾರ್ಯ ಮಾಡಲು ನಾವು ಆತ್ಮಾನಂದ ಬಡುತ್ತೇವೆ. ಇದರಿಂದ ಸಂಶೋಧನೆಯ ಕಾರ್ಯಗಳು ಹೆಚ್ಚು ವ್ಯವಸ್ಥಿತವಾಗಿ ನಡೆಯಲು ಅನುಕೂಲವಾಗುವದಲ್ಲದೆ ಪತ್ರಿಕೆಗೆ ಒಂದು ವ್ಯಾಪಕ ಸ್ವರೂಪವೂ ಬರುವದು. ಮತ್ತು ಪತ್ರಿಕೆಯು ಸ್ಥಾಯಿಕವಾಗಲೂ ಶಕ್ಯವಾಗುವದು. ಈ ಉದ್ದೇಶಗಳನ್ನಿಟ್ಟುಕೊಂಡು ಈ ಸಹಾಯಕಮಂಡಲಿಯು ಏರ್ಪಡಿಸಲ್ಪಟ್ಟಿದೆ.

ಈ ಮಂಡಲಿಯಲ್ಲಿರುವ ಮಹನೀಯರ ಹೆಸರುಗಳನ್ನು ನೋಡಿದಲ್ಲಿ ಅವರೆಲ್ಲರೂ ವೀರಶೈವ ಧರ್ಮಸಂಶೋಧನ ಕಾರ್ಯದಲ್ಲಿ ಮತ್ತು ವಾಙ್ಮಯಪ್ರಚಾರ ಕಾರ್ಯದಲ್ಲಿ ವಿಶೇಷ ಪರಿಶ್ರಮ ಮಾಡಿದವರಿರುವರೆಂಬದು ವಾಚಕರಿಗೆ ಕೂಡಲೆ ಕಂಡು ಬರದೆ ಇರಲಾರದು. ಅವರ ಸಹಾಯದಿಂದ ಈ ಶಿವಾನುಭವವು ಇನ್ನೂ ಹೆಚ್ಚಿಗೆ ಘನತರಸ್ಥಿತಿಯನ್ನು ಹೊಂದಬಹುದೆಂದು ನಾವು ಆಶಿಸಿದ್ದೇವೆ.

ಮುಂದಿನ ಸಂಚಿಕೆಯು ಹೆಚ್ಚು ಅಂದವಾಗಿ ಪ್ರಕಟವಾಗುವಂತೆ ನಾವು ಪ್ರಯತ್ನಿಸುವೆವು. ಮತ್ತು ತೀವ್ರವಾಗಿಯೇ ಈ ಪತ್ರಿಕೆಯು ಒಂದು ಉಚ್ಚತರಗತಿಯ ಉಪಯುಕ್ತ ಪತ್ರಿಕೆಯಾಗುವದೆಂಬ ಭರವಸೆಯನ್ನು ನಾವು ತಾಳಿದ್ದೇವೆ. ಇದಲ್ಲದೆ, ಅದಷ್ಟು ತೀವ್ರವಾಗಿಯೇ ನಾವು ಇಂಗ್ಲೀಷ ಭಾಷೆಯಲ್ಲಿಯೂ ಕೂಡ ವೀರಶೈವ ಧರ್ಮದ ತತ್ವಗಳನ್ನು ಪ್ರಕಟಪಡಿಸುವ ಪತ್ರಿಕೆಯನ್ನು ಹೊರಡಿಸಿ ಹಿಂದೂ ಸಂಸ್ಕೃತಿಯನ್ನು ಹೆಚ್ಚಿಸುವ ಕಾರ್ಯದಲ್ಲಿ ವೀರಶೈವರು ಮಾಡಿದ ಮಹತ್ತರ ಸೇವೆಯನ್ನು ಜಗತ್ತಿನ ಮುಂದಿಡಲು ಅಪೇಕ್ಷೆಯನ್ನು ತಾಳಿದ್ದೇವೆ.

ಆದರೆ ಈ ಕಾರ್ಯಗಳೆಲ್ಲ ವಾಚಕರ ಆಶ್ರಯದ ಮೇಲೆ ಬಹಳ ಅವಲಂಬಿಸಿವೆ. ಅವರು ದಯಮಾಡಿ ಶಿವಾನುಭವವು ವೀರಶೈವ ಸಮಾಜದ ಯೋಗ್ಯತೆಯನ್ನು ಎತ್ತರಿಸಿದ ಪತ್ರಿಕೆ ಎಂದು ಭಾವಿಸಿ ಅದಕ್ಕೋಸ್ಕರ ಪ್ರೀತಿಯನ್ನು ವಹಿಸಿ ಇದನ್ನು ಪೋಷಿಸಬೇಕೆಂದು ನಾವು ಸವಿನಯ ಪೂರ್ವಕವಾಗಿ ವಾಚಕರಲ್ಲಿ ವಿಜ್ಞಾಪಿಸಿಕೊಳ್ಳುತ್ತೇವೆ. ಈ ಪತ್ರಿಕೆಯ ಸಾಂಪತ್ತಿಕ ಸ್ಥಿತಿಯು ಅತ್ಯಂತ ಅಸಮಾಧಾನಕರ ಸ್ಥಿತಿಯಲ್ಲಿ ಇದೆ ಎಂದು ತಮಗೆ ತಿಳಿಸಲು ನಾವು ವಿಷಾದಗೊಳ್ಳುತ್ತೇವೆ. ಇದರ ಮುಂದಿನ ಗನೇ ಸಂಚಿಕೆಯು ಸೆಪ್ಟೆಂಬರ ತಿಂಗಳಿನ ಮಧ್ಯದಲ್ಲಿ ಹೊರಡುವದು. ಅದು ಹಿಂದಿನ ಚಂದಾದಾರರಿಗೆ ಫ್ರಿ. ಪಿ ಯಿಂದ ಕಳಿಸಿಕೊಡಲ್ಪಡುವದು. ಅದನ್ನು ಅವರು ಸ್ವೀಕರಿಸುವದಲ್ಲದೆ, ಇದಕ್ಕೆ ಇನ್ನೂ ಹೆಚ್ಚಾಗಿ ವರ್ಗಣೀ ದಾರರಾಗಲು ಅವರು ಪ್ರಯತ್ನಿಸಬೇಕೆಂದು ನಮ್ಮ ಬಿನ್ನಹವದೆ. ಹಾಗೂ ನಮ್ಮ ಪರವಾಗಿ ಯಾರಾದರೂ ಪ್ರಚಾರಕರು ಬಂದರೆ ಅವರಿಗೆ ಸಹಾಯ ಮಾಡಲೂ ನಾವು ವಿಜ್ಞಾಪಿಸಿಕೊಳ್ಳುತ್ತೇವೆ.

ಶಿವಾನುಭವ ಪತ್ರಿಕೆಯ ಧೈಯಗಳು.

(೧) ವೀರಶೈವ ಧರ್ಮತತ್ವಗಳು, ಸಂಸ್ಕೃತಿ, ಸಾಹಿತ್ಯ, ಇತಿಹಾಸ, ಲಲಿತ ಕಲೆ ಇವುಗಳ ಬಗ್ಗೆ ಸಂಶೋಧಕ ಲೇಖನಗಳನ್ನು ಪ್ರಕಟಿಸುವುದು.

(೨) ವೀರಶೈವ ಸಮಾಜದಲ್ಲಿರುವ ಯಾವ ಪಕ್ಷಕ್ಕೂ ಸೇರದೆ ಸ್ವತಂತ್ರ ವಿಚಾರದ ಅಭಿಪ್ರಾಯಗಳನ್ನು ಪ್ರಕಟಿಸುವುದು.

(೩) ವೀರಶೈವ ಸಮಾಜದಲ್ಲಿ ಕಾರಣಾಂತರಗಳಿಂದ ಉಂಟಾಗಿರುವ ಭಿನ್ನಾಭಿಪ್ರಾಯಗಳನ್ನು ಹೋಗಲಾಡಿಸಿ ಸಮಾಜವು ಏಕ ಮುಖವಾಗುವಂತೆ ಬಲವಾಗಿ ಪ್ರಯತ್ನಿಸುವುದು.

(೪) ವೀರಶೈವ ರಾಜರು ಕವಿಗಳು ಮಹಾಪುರುಷರು ಶಿವಶರಣರು ಶಿವಶರಣೆಯರು ಇವರ ಚರಿತ್ರೆಗಳನ್ನು ಪ್ರಕಟಿಸುವುದು.

(೫) ವೀರಶೈವ ಮಠಗಳ ವೃತ್ತಾಂತಗಳನ್ನು ಸಂಶೋಧಿಸುವುದು.

(೬) ಇದು ವರೆಗೂ ಅಚ್ಚಾಗದ ವೀರಶೈವ ಗ್ರಂಥಗಳನ್ನು ಪ್ರಕಟಿಸುವುದು.

(೭) ವೀರಶೈವ ಕೈಪಿಡಿ ಅಥವಾ ವಸ್ತುಕೋಶಕ್ಕೆ ವಿಷಯಗಳನ್ನು ಸಂಗ್ರಹ ಮಾಡುವುದು.

(೮) ಲಿಂಗವಂತ ಪಂಡಿತರು, ಕವಿಗಳು, ಲೇಖಕರು, ಚಿತ್ರಗಾರರು, ಸಂಶೋಧಕರು, ಕೀರ್ತನಕಾರರು ಗಮಕಿಗಳು, ಗಾಯಕರು ಮೊದಲಾದ ಕಲಾವಿದರಿಗೆ ಪ್ರೋತ್ಸಾಹ ಕೊಡುವುದು.

ಶಿವಾನುಭವ ಸಹಾಯಕ ಸಂಪಾದಕ ಮಂಡಳಿಯ

ಕಾರ್ಯಗಳು.

(೧) ಚಂದಾದಾರರ ಸಂಖ್ಯೆಯು ಸಾಕಷ್ಟು ಆದ ಕೂಡಲೇ ಶಿವಾನುಭವವು ತಿಂಗಳಿಗೆ ೬೦ ಪುಟಕ್ಕೆ ಕಡಿಮೆ ಇಲ್ಲದಷ್ಟು ಹೊರಡುವಂತೆ ಮಾಡತಕ್ಕದ್ದು.

(೨) ಆದಷ್ಟು ಬೇಗ ಇಂಗ್ಲೀಷಿನಲ್ಲಿ ಶಿವಾನುಭವವು ಹೊರಡುವಂತೆ ಮಾಡತಕ್ಕದ್ದು.

ಈ ಮಂಡಲಿಯಲ್ಲಿರುವ ಮಹನೀಯರ ಹೆಸರುಗಳನ್ನು ನೋಡಿದಲ್ಲಿ ಅವರೆಲ್ಲರೂ ವೀರಶೈವ ಧರ್ಮಸಂಶೋಧನ ಕಾರ್ಯದಲ್ಲಿ ಮತ್ತು ವಾಙ್ಮಯಪ್ರಚಾರ ಕಾರ್ಯದಲ್ಲಿ ವಿಶೇಷ ಪರಿಶ್ರಮ ಮಾಡಿದವರಿರುವರೆಂಬದು ವಾಚಕರಿಗೆ ಕೂಡಲೆ ಕಂಡು ಬರದೆ ಇರಲಾರದು. ಅವರ ಸಹಾಯದಿಂದ ಈ ಶಿವಾನುಭವವು ಇನ್ನೂ ಹೆಚ್ಚಿಗೆ ಘನತರಸ್ಥಿತಿಯನ್ನು ಹೊಂದಬಹುದೆಂದು ನಾವು ಆಶಿಸಿದ್ದೇವೆ.

ಮುಂದಿನ ಸಂಚಿಕೆಯು ಹೆಚ್ಚು ಅಂದವಾಗಿ ಪ್ರಕಟವಾಗುವಂತೆ ನಾವು ಪ್ರಯತ್ನಿಸುವೆವು. ಮತ್ತು ತೀವ್ರವಾಗಿಯೇ ಈ ಪತ್ರಿಕೆಯು ಒಂದು ಉಚ್ಚತರಗತಿಯ ಉಪಯುಕ್ತ ಪತ್ರಿಕೆಯಾಗುವದೆಂಬ ಭರವಸೆಯನ್ನು ನಾವು ತಾಳಿದ್ದೇವೆ. ಇದಲ್ಲದೆ, ಅದಷ್ಟು ತೀವ್ರವಾಗಿಯೇ ನಾವು ಇಂಗ್ಲೀಷ ಭಾಷೆಯಲ್ಲಿಯೂ ಕೂಡ ವೀರಶೈವ ಧರ್ಮದ ತತ್ವಗಳನ್ನು ಪ್ರಕಟಪಡಿಸುವ ಪತ್ರಿಕೆಯನ್ನು ಹೊರಡಿಸಿ ಹಿಂದೂ ಸಂಸ್ಕೃತಿಯನ್ನು ಹೆಚ್ಚಿಸುವ ಕಾರ್ಯದಲ್ಲಿ ವೀರಶೈವರು ಮಾಡಿದ ಮಹತ್ತರ ಸೇವೆಯನ್ನು ಜಗತ್ತಿನ ಮುಂದಿಡಲು ಅಪೇಕ್ಷೆಯನ್ನು ತಾಳಿದ್ದೇವೆ.

ಆದರೆ ಈ ಕಾರ್ಯಗಳೆಲ್ಲ ವಾಚಕರ ಆಶ್ರಯದ ಮೇಲೆ ಬಹಳ ಅವಲಂಬಿಸಿವೆ. ಅವರು ದಯಮಾಡಿ ಶಿವಾನುಭವವು ವೀರಶೈವ ಸಮಾಜದ ಯೋಗ್ಯತೆಯನ್ನು ಎತ್ತರಿಸಿದ ಪತ್ರಿಕೆ ಎಂದು ಭಾವಿಸಿ ಅದಕ್ಕೋಸ್ಕರ ಪ್ರೀತಿಯನ್ನು ವಹಿಸಿ ಇದನ್ನು ಪೋಷಿಸಬೇಕೆಂದು ನಾವು ಸವಿನಯ ಪೂರ್ವಕವಾಗಿ ವಾಚಕರಲ್ಲಿ ವಿಜ್ಞಾಪಿಸಿಕೊಳ್ಳುತ್ತೇವೆ. ಈ ಪತ್ರಿಕೆಯ ಸಾಂಪತ್ತಿಕ ಸ್ಥಿತಿಯು ಅತ್ಯಂತ ಅಸಮಾಧಾನಕರ ಸ್ಥಿತಿಯಲ್ಲಿ ಇದೆ ಎಂದು ತಮಗೆ ತಿಳಿಸಲು ನಾವು ವಿಷಾದಗೊಳ್ಳುತ್ತೇವೆ. ಇದರ ಮುಂದಿನ ಗಿ ನೇ ಸಂಚಿಕೆಯು ಸೆಪ್ಟೆಂಬರ ತಿಂಗಳಿನ ಮಧ್ಯದಲ್ಲಿ ಹೊರಡುವದು. ಅದು ಹಿಂದಿನ ಚಂದಾದಾರರಿಗೆ ಫ್ಲಿ. ಪಿ ಯಿಂದ ಕಳಿಸಿಕೊಡಲ್ಪಡುವದು. ಅದನ್ನು ಅವರು ಸ್ವೀಕರಿಸುವದಲ್ಲದೆ, ಇದಕ್ಕೆ ಇನ್ನೂ ಹೆಚ್ಚಾಗಿ ವರ್ಗಣೀ ದಾರರಾಗಲು ಅವರು ಪ್ರಯತ್ನಿಸಬೇಕೆಂದು ನಮ್ಮ ಬಿನ್ನಹವದೆ. ಹಾಗೂ ನಮ್ಮ ಪರವಾಗಿ ಯಾರಾದರೂ ಪ್ರಚಾರಕರು ಬಂದರೆ ಅವರಿಗೆ ಸಹಾಯ ಮಾಡಲೂ ನಾವು ವಿಜ್ಞಾಪಿಸಿಕೊಳ್ಳುತ್ತೇವೆ.

ಶಿವಾನುಭವ ಪತ್ರಿಕೆಯ ಧ್ಯೇಯಗಳು.

(೧) ವೀರಶೈವ ಧರ್ಮತತ್ವಗಳು, ಸಂಸ್ಕೃತಿ, ಸಾಹಿತ್ಯ, ಇತಿಹಾಸ, ಲಲಿತ ಕಲೆ ಇವುಗಳ ಬಗ್ಗೆ ಸಂಶೋಧಕ ಲೇಖನಗಳನ್ನು ಪ್ರಕಟಿಸುವುದು.

(೨) ವೀರಶೈವ ಸಮಾಜದಲ್ಲಿರುವ ಯಾವ ಪಕ್ಷಕ್ಕೂ ಸೇರದೆ ಸ್ವತಂತ್ರ ವಿಚಾರದ ಅಭಿಪ್ರಾಯಗಳನ್ನು ಪ್ರಕಟಿಸುವುದು.

(೩) ವೀರಶೈವ ಸಮಾಜದಲ್ಲಿ ಕಾರಣಾಂತರಗಳಿಂದ ಉಂಟಾಗಿರುವ ಭಿನ್ನಾಭಿಪ್ರಾಯಗಳನ್ನು ಹೋಗಲಾಡಿಸಿ ಸಮಾಜವು ಏಕ ಮುಖವಾಗುವಂತೆ ಒಲವಾಗಿ ಪ್ರಯತ್ನಿಸುವುದು.

(೪) ವೀರಶೈವ ರಾಜರು ಕವಿಗಳು ಮಹಾಪುರುಷರು ಶಿವಶರಣರು ಶಿವಶರಣೆಯರು ಇವರ ಚರಿತ್ರೆಗಳನ್ನು ಪ್ರಕಟಿಸುವುದು.

(೫) ವೀರಶೈವ ಮಠಗಳ ವೃತ್ತಾಂತಗಳನ್ನು ಸಂಶೋಧಿಸುವುದು.

(೬) ಇದು ವರೆಗೂ ಅಚ್ಚಾಗದ ವೀರಶೈವ ಗ್ರಂಥಗಳನ್ನು ಪ್ರಕಟಿಸುವುದು.

(೭) ವೀರಶೈವ ಕೈಪಿಡಿ ಅಥವಾ ವಸ್ತುಕೋಶಕ್ಕೆ ವಿಷಯಗಳನ್ನು ಸಂಗ್ರಹ ಮಾಡುವುದು.

(೮) ಲಿಂಗವಂತ ಪಂಡಿತರು, ಕವಿಗಳು, ಲೇಖಕರು, ಚಿತ್ರಗಾರರು, ಸಂಶೋಧಕರು, ಕೀರ್ತನಕಾರರು ಗಮಕಿಗಳು, ಗಾಯಕರು ನೊದಲಾದ ಕಲಾವಿದರಿಗೆ ಪ್ರೋತ್ಸಾಹ ಕೊಡುವುದು.

ಶಿವಾನುಭವ ಸಹಾಯಕ ಸಂಪಾದಕ ಮಂಡಳಿಯ

ಕಾರ್ಯಗಳು.

(೧) ಚಂದಾದಾರರ ಸಂಖ್ಯೆಯು ಸಾಕಷ್ಟು ಆದ ಕೂಡಲೇ ಶಿವಾನುಭವವು ತಿಂಗಳಿಗೆ ಒಂದು ಪುಟಕ್ಕೆ ಕಡಿಮೆ ಇಲ್ಲದಷ್ಟು ಹೊರಡುವಂತೆ ಮಾಡತಕ್ಕದ್ದು.

(೨) ಅದಷ್ಟು ಬೇಗ ಇಂಗ್ಲೀಷಿನಲ್ಲಿ ಶಿವಾನುಭವವು ಹೊರಡುವಂತೆ ಮಾಡತಕ್ಕದ್ದು.

(೩) ಯಾವ ಪಕ್ಷದ ಹಂಗಿಗೂ ಸೇರದೆ ಸ್ವತಂತ್ರ ವಿಚಾರದ ಲೇಖನಗಳನ್ನು ಪ್ರಕಟಿಸತಕ್ಕದ್ದು.

(೪) ಲೇಖನಗಳನ್ನು ಅದಷ್ಟು ಮಟ್ಟಿಗೆ ಸಚಿತ್ರವಾಗಿ ಪ್ರಕಟಿಸಲು ಪ್ರಯತ್ನಿಸತಕ್ಕದ್ದು.

(೫) ಶಿವಾನುಭವ ಸಹಾಯಕ ಸಂಪಾದಕರು ಅಖಿಲ ಭಾರತೀಯ ವೀರಶೈವ ಪುಸ್ತಕಾಲಯವನ್ನು ಸ್ಥಾಪಿಸತಕ್ಕದ್ದು.

(೬) ಪ್ರತಿಯೊಬ್ಬರೂ ತನುಮನಧನಗಳಿಂದ ಶಿವಾನುಭವದ ಏಳಿಗೆಗಾಗಿ ಹೆಣಗಾಡತಕ್ಕದ್ದು.

(೭) ಸಹಾಯಕ ಸಂಪಾದಕರು ಕಾಲಕಾಲಕ್ಕೆ ಒಂದು ಸ್ಥಳದಲ್ಲಿ ಕೂಡಿವಿಚಾರ ವಿನಿಮಯ ಮಾಡತಕ್ಕದ್ದು.

(೮) ಒಟ್ಟಿನಲ್ಲಿ ಎಲ್ಲರೂ ವೀರಶೈವ ಸಮಾಜದ ಕಲ್ಯಾಣದ ಕಡೆಗೇ ದೃಷ್ಟಿಯುಳ್ಳವರಾಗಿರತಕ್ಕದ್ದು.

ಶಿವಾನುಭವ ಸಹಾಯಕ ಸಂಪಾದಕ ಮಂಡಲಿಯ

ಸಭಾಸದರು.

೧ ಮಿ|| ವೀರಭದ್ರಪ್ಪ ಬಸಪ್ಪ ಹಾಲಭಾವಿ ಬಿ. ಎ ಎಲ್. ಎಲ್. ಬಿ. ರಿಟಾಯರ್ಡ್ ಫರ್ಸ್ಟ್ ಕ್ಲಾಸ್ ಸಬಜಜ್ಜ ಧಾರವಾಡ.

೨ ಡಾ|| ಎಸ್. ಸಿ. ನಂದಿಮಠ ಎಮ್. ಎ. (ಪಿ ಎಚ್. ಡಿ.) ಪ್ರಿನ್ಸಿಪಾಲ ಲಿಂಗರಾಜ ಕಾಲೇಜು ಬೆಳಗಾವಿ.

೩ ಮಿ|| ಎಮ್. ಎಸ್. ಬಸವಲಿಂಗಯ್ಯ ಎಮ್. ಎ. ಬಿ. ಎಲ್. ಕ್ಯುರೇಟರ್ ಓರಿಎಂಟಲ್ ಲೈಬ್ರರಿ ಮೈಸೂರು.

೪ ಪ್ರೊ. ಎಸ್. ಎಸ್. ಬಸವನಾಳ ಎಮ್. ಎ. ಪ್ರೊಫೆಸರ ಲಿಂಗರಾಜ ಕಾಲೇಜು ಬೆಳಗಾವಿ.

೫ ಮಿ|| ಎಸ್. ಎಸ್. ಮಾಳವಾಡ ಎಮ್. ಎ. ಗೋವನ ಕೊಪ್ಪ ಜಿ|| ವಿಜಾಪುರ.

೬ ಮಿ|| ವ್ಹಿ. ಸಿ. ಯಗಟಿ ಬಿ. ಏ. ಎಲ್. ಎಲ್. ಬಿ. ವಕೀಲ
ಹಾವೇರಿ

೭ ಮಿ|| ಕಲ್ಯಾಣಪ್ಪ ಬ್ಹಾಳಿ ಬಿ. ಏ. ಬಿ. ಟಿ. ಅಸಿ|| ಟೀಚರ
ಶ್ರೀಸಿದ್ಧೇಶ್ವರ ಹಾಯಸ್ಕೂಲು ವಿಜಾಪುರ.

೮ ಶಿ. ಮೂ। ಶಿವಮೂರ್ತಿ ಶಾಸ್ತ್ರಿಗಳು ಹುಲಕುಂಟೆಮಠ.
ಕೀರ್ತನಕೇಸರಿ ತುಮಕೂರು.

೯ ನೇ|| ಮೂ|| ವೈ. ನಾಗೇಶಶಾಸ್ತ್ರಿಗಳು ಸರ್ವದರ್ಶನ
ತೀರ್ಥ ವೈಸೂರ ಆಸ್ಥಾನ ವಿದ್ವಾನ್ ಬಳ್ಳಾರಿ.

೧೦ ಮಿ|| ಟಿ. ಎನ್. ಚನ್ನಪ್ಪನವರು ಸ್ಥಳೀಯ ಸಂಸ್ಥೆಗಳ
ಪತ್ರಿಕೆಯ ಸಂಪಾದಕರು ಬೆಂಗಳೂರು.

೧೧ ಪಂಡಿತ ನಾಗಭೂಷಣ ಶಾಸ್ತ್ರಿಗಳು ಕಾವ್ಯತೀರ್ಥ
ಸಂಸ್ಕೃತ ಪಾಠಶಾಲಾ ಅಧ್ಯಾಪಕರು ಗದಗ.

೧೨ ಪಂಡಿತ ಗುರುಮೂರ್ತಿ ಶಾಸ್ತ್ರಿಗಳು. ಕಾವ್ಯತೀರ್ಥ ಕಜ್ಜರಿ
ಆಲೂರು ತಾ|| ಹಾನಗಲ್ಲ.



ನವದುಕೂಲ ಪ್ರಕರದಿಂದೆ ಮಿಗೆ ಸಿಂಗರಿಸಿ
 ಸಮಗದ್ವುಗೆಯನಿತ್ತು ಚವುರಸಿಗುರಿಯನಿತ್ತು
 ವಿಮಳತರವೆನಿಸು ಧವಳಭತ್ರಮವನಿಗಿತ್ತು
 ಹಿರಿಯ ಪ್ರಧಾನಿಕೆಯನೊಲೈಯಿಂದಂ ಕುಡಲ್
 ಪುರದೊಳಗೆ ವೊಸತೆನಿಸುವರಮನೆಯನಿಂಬಿಡಲ್
 ಅಲ್ಲಿ ಪೊಕ್ಕರ್ ಕೇಶಿರಾಜದಣ್ಣಾಯಕರ್
 ಸಲ್ಲೀಲೆಯಿಂದೆ ಪರಿಸಲ್ಪೆ ಗಣನಾಯಕರ್
 ಗುಡಿಗಟ್ಟಿ ತೋರಣಂಗಟ್ಟಿ ಪಟ್ಟಣದೊಳಗೆ
 ಮೃಡಭಕ್ತರೆಲ್ಲರ್ ಹಿಗ್ಗುತಿರೆ ಮನದೊಳಗೆ
 ಅರಸ ಪೇರ್ಮಾಡಿರಾಯಂ ಸಂತಸಂಬಟ್ಟು
 ಧರಣೀತಳದ ಸಂಪದಂ ತನ್ನ ಕೈವಟ್ಟು
 ಮಂತ್ರಕ್ಕೆ ನೆರೆ ಕೇಶಿರಾಜ ದಣ್ಣಾಯಕರ್
 ತಂತ್ರಕ್ಕೆ ಮಿಗೆ ಕೇಶಿರಾಜ ದಣ್ಣಾಯಕರ್
 ಮಾತಿಗೆಲ್ಲಂ ಕೇಶಿರಾಜದಣ್ಣಾಯಕರ್
 ನೀತಿಗೆಲ್ಲಂ ಕೇಶಿರಾಜದಣ್ಣಾಯಕರ್
 ತಾವಾಗಿ ಪೇರ್ಮಾಡಿರಾಯ ನೊಲವಿಂದಿರಲ್
 ಭೂವಧೂಧರನಾಗಿ ನಿಶ್ಚಿಂತಮಿರುತಿರಲ್

ಸಂಪದಂಮಿಗೆ ಕೇಶಿರಾಜದಣ್ಣಾಯಕರ್
 ಸೊಂಪೇರಿ ಶರಣರಂ ನೋಡಿ ದಣ್ಣಾಯಕರ್
 ಚಂದನಂ ಕಸ್ತೂರಿಯ ಪರಿಮಳಂ ಶರಣರ್ಗೆ
 ಸಂದ ಕರ್ಪುರವಗಿಲ ಪರಿಮಳಂ ಶರಣರ್ಗೆ
 ನಟಿಯಿಸುವ ನರ್ತನದ ನಾದಮುಂ ಶರಣರ್ಗೆ
 ಕಟಕ ಮಕುಟಾದಿ ಕೇಯೂರಮುಂ ಶರಣರ್ಗೆ
 ನೆನಪು ಶರಣರ ಮೇಲೆ ನಿಟ್ಟಿ ಶರಣರ ಮೇಲೆ
 ಮುನಿಸು ಶರಣರ ಮೇಲೆ ನೇಹ ಶರಣರ ಮೇಲೆ
 ಶರಣರೊಡತಣ ಸುಖಂ ಶರಣರೊಡತಣ ಲೀಲೆ
 ಗುರುತರ ಸ್ನೇಹದಾತುರತೆ ಶರಣರ ಮೇಲೆ
 ಕುಡಿಗೊಂಡು ಕೊಬುರ್ತಿರಲಿರಲೊಂದು ದೆವಸದೊಳ್
 ಎಡೆಗೊಂಡು ಶಿವಗೋಷ್ಠಿಯುರ್ಬುತಿರೆ ಭಂದವೊಳ್

ಪಾಡುವ ಪುರಾತನರ ಗೀತದೋಳ್ಳರಗುತಂ
 ಕೂಡೆ ಜಂಗವುದ ಚರಣಕ್ಕೊಗಿ ನೆರೆವುತಂ
 ಶಿವನ ಪದ್ಯವನೋದಿ ಮಿಗೆ ಬೀಗಿ ಬಿರಿವುತಂ
 ಭವನ ಶರಣಾವಳಿಯ ಸಂಗದೊಳ್ಳರಗುತಂ
 ಪುಳಕಾವಳಿಗಳಡರಲಾಹಾ ಎನ್ನುತ್ತಲ್ಲಿ
 ಬೆಳೆವ ಪರಮಾನಂದದೊಳಗೆ ಹೆಚ್ಚುತ್ತಲ್ಲಿ
 ಪಸಿವು ತೃಷೆ ನಿಪ್ರೆನುಡಿ ನೋಟಂಗಳಂ ಮರೆದು
 ದೆಸೆವಾಯುವಾಗಸಂ ಧರೆ ಎಂಬುದಂ ಮರೆದು
 ಅರಸನೋಲಗರಾಜ ಕಾರ್ಯಂಗಳಂ ಮರೆದು
 ನೆರೆಹೊರೆ ಕೆಲಂಬಲಂ ಹಿಂದುಮುಂದಂ ಮರೆದು
 ಘಳಿಗೆ ಜಾವಂ ದಿವಂ ರಾತ್ರೆಗಳನುಂ ಮರೆದು
 ಒಳಗು ಹೊರಗತ್ತಿತ್ತಲೆಂದೆಂಬುದಂ ಮರೆದು
 ಶರಣರ ಸುಗೀತಗೋಷ್ಠಿಯೊಳೇನುವರಿಯದಿರೆ
 ಉರವಣಿಪ ಸಂಗದಿಂದೇನುವಂ ನೆನೆಯದಿರೆ

ಆ ಸಮಯದೊಳ್ ಬಂದರರಸಾಳ್ಗಳಂತಲ್ಲಿ
 ಭಾಸುರದ ಪೇರ್ನಾಡಿರಾಯಂ ಕಳುಪಲಲ್ಲಿ
 ಬಂದು ದಣ್ಣಾಯಕರೆ ಬನ್ನಿರೇ ಕರೆದಪರು
 ಸಂದಣಿಪ ರಾಜಕಾರ್ಯಕ್ಕರಸುತಿದರ್ಪರು
 ಎನಲದಂ ಕೇಳದಾಸಂಗದಿಂದಿರುತಮಿರೆ
 ತನುತೀವಿ ಪುಳುಕಿಸುತೆ ಶರಣರೊಡನೊಪ್ಪತಿರೆ
 ಮತ್ತೆ ಮತ್ತರಸಾಳ್ಳುರವಣಿಸುತಂ ಬಂದು
 ಎತ್ತಿದಾಗ್ರಹದಿಂದೆ ಬರವೇಳುತಂ ನಿಂದು
 ಇರಲಲ್ಲಿ ಶರಣರೊಡತಣ ಗೋಷ್ಠಿ ನೆರೆ ಕಿಡಲ್
 ಉರವಣಿಪ ಸಂಗಸುಖಲತೆಯ ಕುಡಿ ನಡೆಗಿಡಲ್
 ತಲೆಗೊಡಹಿ ಸಿಡಿಮಿಡಿಗೊಳುತ್ತೆ ಸುರ್ರನೆ ಸುಯ್ದು
 ನೆಲೆಗೊಂಡ ಸುಖವಳಿಯೆ ಬೈದು ನೆಲನಂ ಹೊಯ್ದು
 ಮುಗ್ಧಾವಿಯೋಗದಂತೊಳಗೊಳಗೆ ಬೇವುತಂ
 ದಗ್ಧಾಂತರಂಗ ಒಡನೊಡನುರಿಯೆ ನೋವುತಂ
 ಸಂಗಸುಖವಳಿದು ಹರಣಂಗಳೆವ ತೆರನಾಗೆ

ಅಂಗವಿಸಿ ನುಡಿದನಾ ಶರಣತತಿ ದೆರಗಾಗೆ
 ಸಿರಿಯ ಸಂಗಂ ಶರಣ ಸಂಗಕ್ಕೆ ಪಗೆಯಾಯ್ತು
 ನರನೋಲಗದಪರಾಧವು ಮರುಳುವಾಡಿತ್ತು
 ಅಯ್ಯಯ್ಯ ಸೋಮನಾಥಯ್ಯ ಕರುಣಿಸುದನೆಗೆ
 ಅಯ್ಯಲಾ ಶರಣ ಸದ್ಗೋಷ್ಠಿಯಂ ಕರುಣಿಸುದು
 ದೇವ ಕಲ್ಯಾಣದಧಿಪೈವ ತ್ರಿಪುರಾಂತಕಾ
 ದೇವ ಮನ್ಮದದರ್ಶ ಮಠನದುರಿತಾಂತಕಾ
 ಸಿರಿಹಾರಿ ಹೋಗೆ ನಿಮಗರ್ಚನೆಯ ಮಾಡುವೆಂ
 ಶರಣತತಿ ಪುರಜನಂ ಮೆಚ್ಚೆ ಕೊಂಡಾಡುವೆಂ
 ಎನುತಲ್ಲಿ ಪರಸಿಕೊಳುತಂ ಸುಯ್ಯು ನಿಂದಿದುರ್
 ಮನದೊಳಗೆ ಕುಕ್ಕುಳಂಗುದಿದು ಬಳಲತಿದುರ್
 ಸೇವಕಾ ಪರಿಕರಾವಳಿಯ ಸದವನಾಗಿ
 ಭಾವಿಸಲು ಸೋಮನಾಥ ಸ್ನೇಹಸಂಯೋಗಿ
 ಬರುತಿರ್ದನರವನೆಗೆ ದಣ್ಣೆಯ್ಯರುಂ ನಡೆದು

ಅರಸ ಪೇರ್ಮಾಡಿ ರಾಯಂ ಕೇಳುವಿಗೆ ಮುಳಿದು
 ಕೆಲಬಲದೊಳಿರ್ದ ವಿಪ್ರರ ವದನಮಂ ನೋಡಿ
 ಒಲಿದು ವಿಪ್ರನಿಂದಿಸಲ್ ತೊಡಗಿದಕೂಡೆ
 ದೇವ ಚಿತ್ತೈಸುವುದು ನಿಮ್ಮ ದಣ್ಣೆಯಕರು
 ಭಾವಿಸುವಡೆಂದೆಂದುವುಂ ವಿಷ್ಣುನಿಂದಕರು
 ಶರಭರೂಪಿಂ ವೀರಭದ್ರದೇವರು ಬಂದು
 ನರಸಿಂಗ ಕೇಸರಿಯ ಕೊಂದು ಚರ್ಮವ ತೆಗೆದು
 ತಂದಿತ್ತನೆಂಬ ಕಥನವನಾಡಲಾಗದೆನೆ
 ನಿಂದು ಕಟಕಿಯನಾಡಿದನಿಮ್ಮ ಮುಂದಿದನೆ
 ಅಗದಾಗದು ಮುಡಿಗೆ ಯೋಗ್ಯವಲ್ಲೆಂದೆನುತೆ
 ಅಗ ಲಂಬಿಕೆಯ ಕೆರ್ಪಿಗೆ ಕೆರ್ಲಿಗೆ ಸರಿಯಲ್ಲೆನುತೆ
 ಕಟಕಿಗಳನಾಡುತಿರ್ಪಂದಮಂ ಮರೆದಿರೆ
 ದಿಟದಿಂದೆ ನಿಮ್ಮುವಂ ಬಗೆಯನವಧರಿಸಿರೇ
 ದೇವ ಗುರುಪಾದಮುದ್ರಿಕೆಯುಂಟು ಕರದೊಳಗೆ
 ದೇವ ನಿಮಗೆಂದುವುಂ ಪೊಡಮಡಂ ಮನದೊಳಗೆ

ಆ ಉಂಗರಕ್ಕೆ ಪೊಡೆವಡುತಿರ್ಪನರಿಯಿರೇ
 ದೇವ ನಿಮಗೆಂದು ವೈಕೊಂಬುದನರಿಯಿರೇ
 ನಿಮ್ಮನೋಲೈಸಿದುರ್ ನಿಮಗೆ ಗರ್ವಸುತಿರ್ಪ
 ಎಮ್ಮನಾರ್ಬಲ್ಲರೈ ಧರೆಗುತ್ತುಟದ ದರ್ಪ

ಎಂದು ನಿಂದಿಸುತಿರಲು ದಣ್ಣಯಕರ್ಬಂದ
 ರಿಂದುಧರನತುಳಕೀರ್ತಿಯ ಮಾಳ್ವೆಯಿಂ ನಿಂದ .
 ರಲ್ಲಿ ನಿಂದಿರೆ ಕಂಡು ಕರೆದು ಗದ್ದುಗೆಗೊಟ್ಟು
 ಮೆಲ್ಲನುಸಚಾರಮಂ ಮನದೊಳಗೆ ಮುಂದಿಟ್ಟು
 ಮಾತುಮಾತಿಂ ಸರಸದಿಂದುಂಗುರಂದೆಗೆದು
 ನೂತನವಿದೆಂದು ನೋಳ್ವಂತೆ ಮನದೊಳ್ಳುಳಿದು
 ತನ್ನಂಗುಲಿಯೊಳುಂಗುರವನಿಕ್ಕಿ ಕೊಳುತಲ್ಲಿ
 ಮನ್ನಿಸುತ್ತವರೊಡನೆ ಮಾತಾಡುತಂತಲ್ಲಿ
 ಪೊಡೆಮಡಲ್ಮನ್ನಿಸುವೆನೆಂದು ಮನದೊಳಗೆನುತೆ
 ಪೊಡೆಮಡದೊಡೀಗಳೇ ದಂಡಿಸುವೆನೆಂದೆನುತೆ
 ಮನೆಗೆ ಬಿಜಯಂಗೈಯ್ಯಿರೇ ದಂಡನಾಥರೇ
 ಎನಲೆದ್ದು ಪೊಡೆವಡದೆ ಗಳಗಳನೆ ಪೋಗುತಿರೆ
 ಮುನಿದು ಕರಿಕರೆ ಎಂದು ಚಾರರಿಂ ಕರೆಯಿಸುತೆ
 ಕೊನೆವೊಸೆ ಕೆತ್ತಿಕಣ್ಣೆಂವೇರೆ ಕೋಪಿಸುತೆ
 ಕಂಡಿರೇ ಎನ್ನಿಂದಮೇ ಸಂಪದಂ ಬಡೆದು
 ಅಂಡಲೆವ ದಾರಿದ್ರ್ಯವೆಲ್ಲವಂ ನೆರೆ ತೊಡೆದು
 ಎನಗೆ ಪೊಡೆಮಡದುದಾಸೀನಮಂ ಮಾಳ್ವರೇ
 ಮನವಾರೆ ಎಮ್ಮವಂ ಲಘುವಾಡಿ ನೋಳ್ವರೇ
 ಸಿರಿ ಹೊರಗುಯೆಂದೆಂಬ ಬೇಸರೇನಿಂತಿಲ್ಲಿ
 ಸಿರಿ ನಿಮಗೆ ಹೊರೆಯಾದಡಿಮಗೇಕೆ ತಾನಿಲ್ಲಿ
 ದಿಟದಿಂದಲೊಲ್ಲಿರೇ ಸಂಪದವನೆಂದೆನಲು
 ಕಟಕಟಾ ಎನ್ನಲ್ಲಿ ತಪ್ಪಿಲ್ಲವೆಂದೆನಲು

ಲಿಂಗಾಭಿಮಾನಿ ಲಿಂಗೈಕ ನಿಷ್ಠಂ ಕೇಳ್ವ
 ಸಂಗ ಸುಖ ಸಾರಾಯ ಶರಣ ಚಿತ್ತಂ ಕೇಳ್ವ

ನರಪದಂ ಸುರಪದಂ ಲೆಕ್ಕಿಸದ ಕಲಿ ಕೇಳು
 ಹಂ ಜೊಮ್ಮ ಪದವಿಯಂ ತೃಣವೆಂಬ ಕಲಿ ಕೇಳು
 ಶಿವಭಕ್ತಿ ಸಿರಿಯುಳ್ಳ ಪುಣ್ಯಾಧಿಕಂ ಕೇಳು
 ಶಿವನ ಸಾವರ್ಧ್ಯನಿಧಿ ದಣ್ಣಯಕರ್ ಕೇಳು
 ಕೇಳರಸ ನಿನ್ನ ಸಿರಿ ನಿನಗಕ್ಕೆ ನಿನಗಕ್ಕೆ
 ಶಾಲಿಯಣುಗರ ಸಂಗಸಂಪದವದಿನಗಕ್ಕೆ
 ಒಲ್ಲೆನೊಲ್ಲೆಂ ತೆಗೆ ಇದೇಕೆ ಬೀಡೆಂದೆನುತೆ
 ಒಲ್ಲೆನೊಲ್ಲೆಂ ಭಕುತಿ ಸಿರಿಗೆ ಪರಿಯಲ್ಲೆನುತೆ
 ಕಂಕಣಂ ಮುದ್ರಿಕೆಯನುಚ್ಚಿ ಬೀಸಾಡುತ್ತೆ
 ಶಂಕಿಸದೆ ಕೇಯೂರಮಂ ತೆಗೆದು ಬಿಸುಡುತ್ತೆ
 ಹಾರಮಂ ಕರ್ಣಪೂರಮನೊಲಿದು ಕಳೆಯುತ್ತೆ
 ಹೀಂವಳಿಯಮನುತ್ತರಿಗೆಯಂ ತೆಗೆಯುತ್ತೆ
 ಹೊಳೆವ ನವ್ಯಭರಣವೆಲ್ಲವಂ ನೆರೆ ತೆಗೆದು
 ಪಳೆಯ ಬೀರಣೆ ಕುಪ್ಪಸಂಗಳಂ ಮಿಗೆ ಕಳೆದು
 ಹೊನ್ನ ಕರಡಿಗೆ ಸೆಜ್ಜೆ ನಿನ್ನವೆಂದವನಿತ್ತು
 ಚೆನ್ನ ವಸ್ತ್ರಂಗಳಂ ನಿನ್ನ ಸೊಮ್ಮೊಂದಿತ್ತು
 ಆಂಗಯ್ಯ ಸೆಜ್ಜೆಯೊಳು ಸೋಮನಾಥನನಿರಿಸಿ
 ಮುಂಗಯ್ಯ ನಾಗವೇದಿಕೆಗೆ ಬಿಜಯಂಗೈಸಿ
 ಆಸೆಗೆಡೆಗುಡದೆ ತನ್ನಯ ವಸ್ತ್ರಮಂ ಬಿಟ್ಟು
 ಆಶಾಂಬರನ ಸುತಂ ಕೇಶಾಂಬರವನುಟ್ಟು
 ಸೇವಕಾಪೃತ್ತಿಯಂ ಮನದ ಕಾಲಿಂದೊದೆದು
 ದೇವ ಸೋಮಯ್ಯನಂ ಚಿತ್ತಹಸ್ತದಿ ಪಿಡಿದು
 ಪೂರಮಟ್ಟನುನ್ನತೈಶ್ವರ್ಯ ನಿಧಿ ನಿಷ್ಠೆಯೊಳ್
 ಪೂರಮಟ್ಟನಲ್ಲಿ ನಿಸ್ಸುಹದ ಬಟ್ಟೆಯೊಳ್
 ಪೂರಮಟ್ಟನಲ್ಲಿ ವೈರಾಗ್ಯ ಸಂಪದವರಂ
 ಪೂರಮಟ್ಟನಮ್ಮಮ್ಮ ಭವತಿಮಿರ ಭಾಸ್ಕರಂ
 ಇಂತು ಕೇಶಿರಾಜದಣ್ಣಯಕರ್ತೆರಳೆ
 ಸಂತತಂ ನೃಪತಿ ಬೆರಗಾಗುತ್ತಮಿರೆ ತೆರಳೆ

ಪ್ರಥಮಸ್ಥಲಂ ಸಮಾಪ್ತಂ.

ದ್ವಿತೀಯಸ್ಥಲ.



ವೃತ್ತಃ— ಸಿರಿಯಂ ಲೆಕ್ಕಿಸದಾಧಿಪತ್ಯವನದಂ ಕೈಕೊಳ್ಳದಾಶ್ಚರ್ಯದಿಂ ।
ವರವೈರಾಗ್ಯ ವಿಭೂಷಣಂ ಶರಣಸಂಗಾನಂದದೊಳ್ ಲೋಲನಾ ।
ದರದಿಂ ಶಂಕರನಂ ಶಶಾಂಕಧರನಂ ಸರ್ವಜ್ಞನಂ ಶ್ಲಘುವಂ ।
ಕರದೊಳ್ನಿಮ್ಮಿಸಿ ಕೇಶಿರಾಜಮಹಿಮಂ ಬಂದಂ ಮಹೋತ್ಸಾಹದಿಂ ॥

ಗದ್ಯ.

ಇಂತು ಮೊರಮಟ್ಟು ವೀರಭಕ್ತಿಗೊಡಂಬಟ್ಟು ಏಕ ನಿಷ್ಠೆಯಂ ಮುಂದಿಟ್ಟು ಸಾಹಿತ್ಯಸಾರ್ವಭೌಮಂ ಸುಕೃತಕುಲಸೇವ್ಯಂ ಪುಳಕಾ ವಳಿಯು ಸರ್ವಾಂಗಂ ಸುಖಜಲಭರಿತವಿಲೋಚನಂ ತೃಣೇಕೃತಜಗ ಜ್ವಾಲಂಕರತಳಸಿಂಹಾಸನಸುಖಾಸೀನಂ ಸೋಮನಾಥನುಮಾಗಿಂದ್ರಧರ ನಾಜ್ಞೆಯಿಂ ಕೈಕೊಂಡೊಂದೇ ಮನದೊಳು ಬಿಜಯಂಗೈದರೆಂಬ ವೈರಾಗ್ಯವಾರ್ತೆಯಂ ನಿಜಮಂದಿರದೊಳರ್ಧ ಪರಮಭಕ್ತೆ ಪತಿವ್ರತಾಗುಣ ಭೂಷಣೆಯಪ್ಪ ಗಂಗಾದೇವಿಯರ್ಕೆಳ್ಳು ಪೇರ್ಮಾಡಿರಾಯನ ಸೊಮ್ಮಪ್ಪ ಕಟಕಮಕುಟ ಕೇಯೂರಾದಿ ಸಮಸ್ತಾಭರಣಮಂ ಸಕಲವಸ್ತುವಂ ಭಂಡಾ ರಮಂ ಕಾಪಿನವಗೊಪ್ಪಿಸಿ ವೇತ್ರಮನುಟ್ಟು ಭಸಿತಮನಿಟ್ಟು ಕರಕಮಲ ಸ್ಥಿತಶಿವಲಿಂಗಸಂಪನ್ನೆಯಾಗಿ ನಿಲಯಮಂ ಮೊರಮಟ್ಟು ರತ್ನದೊಡನೆ ಕಾಂತಿ ಚಂದ್ರನೊಡನೆ ಬೆಳ್ಳಿಂಗಳು ಏಕನಿಷ್ಠೆಯೊಡನೆ ಶಿವಭಕ್ತಿಬರ್ಪಂತೆ ಕೇಶಿರಾಜರೊಡನೆ ಗಂಗಾದೇವಿಯುರ್ಬರುತಿರೆ.

ತವರಾಜದ ಸವಿಯನುಂಡವಂ ಹಗಿನವನೊಲ್ಲದಂತೆ ಕಲ್ಪತರುವಂ ಸಾರ್ಧವಂ ಮುಳ್ಳುಮರನಂ ಬಗೆಯದಂತೆ ಸುರಭಿದೊರೆಕೊಂಡವಂ ಪಯ ವನೆಳಸದಂತೆ ಶಿವಭಕ್ತಿವೈರಾಗ್ಯವನೊಳಕೊಂಡ ದಣ್ಣಾಯಕರು ಸಂಸಾರಾಲ್ಪಸಂಕಲ್ಪ ಸುಖವನೊಲ್ಲದೆ ಕಲ್ಯಾಣಪುರಮಂ ಮೊರಮಟ್ಟು ಅಲ್ಲಿ ಗೊಂದು ಯೋಜನಾಂತರದೊಳೊಂದು ಕೃತಯುಗದ ಧರ್ಮಗೊಳೆಯಂ ತೆಗೆದಿರ್ಪಂತೆ ಪುಣ್ಯದೊರ್ಬುಳಿಗೊಂಡಂತೆ ಸಂಸಾರಮಂ ಸೋಂಕದ ಮೊಸಲ ಭಕ್ತಿ ಓಸರಿಸಿದಂತಿರ್ಧ ಬಿದಿರಕಾಯಕದ ವಂಶವರ್ಧನನೆಂಬ

ಸದ್ಭಕ್ತನ ಶಿವಪುರದ ಮುಂದೆ ನಡೆತರ್ಪಗಳ್ ದಣ್ಣಾಯಕರ ನಿರ್ಲೇಪ
ಪಗಮನಮಂ ಮಾಡಾಮಹೇಶ್ವರನಪ್ಪ ವಂಶವರ್ಧನಂ ಕಂಡಿದಿರೇಳ್ವ
ಬಂದು ಪದತಳಕ್ಕೆರಗಿ ನಿಜಭಕ್ತಿಯಿಂ ಬಿಜಯಂಗೈಸಿತಂದು ಶಿವಭಕ್ತಿ
ಯೊಗ್ಗಿನಂತಿದ್ ತನ್ನ ಗುಡಿಸಿಲ ಮುಂದಣ ಸಹಕಾರದ ಹೊಸ ಹಸ
ಲೆಯ ಮೇಲೆ ಬಾಲನೇಣುವಿರಚಿತ ವೃದ್ಧತರಾಸನಮನಿತ್ತು ಚರ
ಣಮಂ ತೊಳೆದು ಪಾದೋದಕಮಂ ತಳೆದು ಕೇಶಾಂಬರಮಂ ಬಿಡಿಸಿ
ಧವಳದುಕೂಲಮನುಡಿಸಿ ಗಂಗಾದೇವಿಯರನೊಳಯಿಂಕೆ ಬಿಜಯಂಗೈಸಿ
ಪ್ರೇಮದಿಂ ಸೋಮನಾಥಂಗೆ ಬೋನಮಂ ಸವೆವುದೆಂದು ತಮ್ಮರಸಿ
ಯರ್ಗೆ ಪೇಳುತ್ತೊಡನೊಡನೆ ಬಿಡಲಾರದೆ ಪಟ್ಟಣದಿಂ ಸಾಲೊಂಡು
ಬಂದ ಭಕ್ತಜನಮಂ ಕೆಲಬಲದೊಳರಿಸಿ ತಾಂ ಬಂದು ದಣ್ಣಾಯಕರ ಪದ
ತಳದ ಕೆಳಗೆ ವಂಶವರ್ಧನಂ ಕುಳ್ಳಿಡು ದೇವ ದೇವ ಸವಿಯನಡಂಗಿಸಿ
ಸಂಸಾರವಂ ಪಿಂಗಿಸಿ ಭವಿಗಳಂ ಭಂಗಿಸಿ ಆಸೆಯನುಲ್ಲಂಘಿಸಿ ನಿರ್ಲೇಪ
ಪವನೊಳಕೊಂಡು ನಿಷ್ಪ್ರಹತೆಯ ಕೆಳೆಗೊಂಡು ನಿಷ್ಪ್ರಪಂಚಮನೆಡೆ
ಗೊಂಡು ಶಿವಸಾಮ್ರಾಜ್ಯಕ್ಕನುಕೂಲಮಪ್ಪ ಶ್ರೀಯನಿಂಬುಗೊಂಡು ಬಿಜ
ಯಂಗೈದೆನ್ನಂ ಕೃತಾರ್ಥನಂ ಮಾಡಿದಿರೆಂದು ಬಿನ್ನೈಸಿದ ವಂಶವರ್ಧನನಂ
ಕಾರುಣ್ಯಕಟಾಕ್ಷದಿಂ ನೋಡಿ

ಮಾತುಮಾತೀ ಪುರಾತನರ ಗೀತವಂಕುರಿಸೆ ನಿರ್ಮಳಚಿತ್ತಂ ನಿಮಿ
ರ್ದು ನಿಡುಸುಯ್ಯೆ ಬೆಳೆದು ಶಾಂತಿಪಲ್ಲವಿಸಿ ಸತ್ಯಂ ಪೂತು ಪರಿಣಾಮಂ
ಫಲಿತವಾಗಿ ಸಮಸುಖಸಂಗದೊಳ್ಗೆಲ್ಲಕ್ಕೆ ಹೋರದೆ ತರ್ಕಕ್ಕೆ ತಲೆಯೊತ್ತದೆ
ವಾಸೆಗೆ ಘಾಸಿಯಾಗದೆ ಮತ್ಸರಕ್ಕೆ ಮಲೆಯದೆ ಗೀತಕ್ಕೊಮ್ಮೊಮ್ಮೊಪೊಡೆವ
ಡುತೆ ಉಘೆಯಕ್ಕೊಮ್ಮೊ ಉರ್ಬುತ್ತಿ ಭೋಗಕ್ಕಾನಂದಾಶ್ರವಂ ಸುರಿಸು
ತ್ತಿರೆ ಭಕ್ತಿಭರಂ ಮುಂದೈಸಿದ ಸಂಗದಿಂ ಮುಂದುಗೆಟ್ಟು ಮೇರೆಗೆಟ್ಟೋ
ರಂತೆ ಹಾರೈಸಿ ಹಬ್ಬಿ ಬೆಳೆದು ಶಿವಮರುಳ್ಳೊಂಡು ಜೇನ ಸೊನೆಯೊ
ಳ್ಳಿಂದಂತೆ ಇರುಳ್ ಪಗಲುಮನರಿಯದೆ ನಿದ್ರೆ ಪಸಿವಂ ಮರೆದು ತಮ್ಮಿಷ್ಟ
ಲಿಂಗಕ್ಕಾನಂದರಸದ ಮಜ್ಜನಂ ಪುಳಕದ ಪೂಜೆ ನಿಜಶ್ವಾಸಮೆ ಪರಿಮಳ
ಧೂಪಂ ಗೀತದಾರತಿ ಗೋಷ್ಠಿಯಾರೋಗಣೆಯಾಗಿ ಶಿವಭಕ್ತಿ ಸುಖಪ್ರಸಂಗ
ಪ್ರಸಾದ ಸಂತುಷ್ಟರಾಗಿರ್ಪಲ್ಲಿ ಹರಭಕ್ತಿಯಂ ಶಿವಜ್ಞಾನಾಂಗನೆ ಎಚ್ಚರಿ
ಸಲ್ಪಬರ್ಪಂತೆ ಗಂಗಾದೇವಿಯರ್ಬಂದು ದೇವ ದೇವ ಸೋಮನಾಥಂ

ಗೇಳು ದಿನಂ ಶರಣಸಂಗ ಸುಖಮುಖಾರೋಗಣೆಯಾಗಿದುರ್ದಿಂ ನಿಮಗೆ
 ಲ್ಲರರಿವಂತಾರೋಗಿಸಲ್ ಪ್ರಸಾದಮಂ ಕರುಣಿಸವೇಳ್ಳುಮೆಂದೆಚ್ಚರಿಸಿದ
 ಸಮಯವೇ ಲಿಂಗಸಮಯವಾಗಿ

ದಣ್ಣಿಯಕರೆಚ್ಚುತ್ತಾ ಹಾ! ಸಿರಿಯಾ ಹಾರಿಸಿ ಭವಿಗಳಂ ಮೂರಿಸಿ
 ಸತ್ಯಶರಣಂ ತೋರಿಸಿ ಸಂಗಸುಖಲತೆಯಂ ಬೇರೂರಿಸಿ ಕರುಣಿಸಿದ
 ಕಂತುಮದಹರ ಸೌರಾಸ್ತ್ರದೊಡೆಯ ಸೋಮೇಶ ತಂದೆ ಸೋಮನಾಥಾ
 ಸೊಡ್ಡಳ ಪ್ರಭುವೇ ಎಂದೆಂದು ಸವಿನುಡಿಗಳಿಂ ಬಿಟ್ಟು ಕರೆಕರೆದು ಕರ
 ಸ್ಥಲದ ಲಿಂಗಮನುರಸ್ಥಲದೊಳಪ್ಪಿ ಕಂಠದೊಳೊತ್ತಿ ಭಾಳದೊಳೊತ್ತಿ ಕೆಲ
 ಬಲದ ಮಾಹೇಶ್ವರರ ಮೊಗಮಂ ನೇಹದಿಂ ನೋಡಿ ತೂಗಾಡಿ ತುಳುಂಕದೆ
 ತಿಳಿದು ತೀವಿದಗ್ಗವಣಿಯ ತಂಪಂ ಮಜ್ಜನಕ್ಕರೆದು ನವಪುಷ್ಪದ ಸುರಿ
 ಮಳಮಂ ಸೂಡಿ ಧೂಪದ ಕಂಪನಿತ್ತಾರತಿಯ ಬೆಳಗನೆತ್ತಿಯವೃತಾ
 ನ್ನದ ಸವಿಯನೂಡಿ ಚಂದನದಿಂಪಂ ನೀಡಿ ವೀಳೆಯದ ಸೊಗಸಂ ಕೂಡಿ
 ಸತ್ಯಪ್ರಸಾದಮಂ ಸಾದರದಿಂ ಕೈಕೊಂಡು ಪ್ರಸಾದ ತಾಂಬೂಲ ಮುಖ
 ನಾಗಿ ಪರಕೆಯಂ ಕೈಗೂಡಿದ ತ್ರಿಮುರಾಂತಕ ದೇವರ್ಗರ್ಜನೆಯುದ್ಯೋ
 ಗಮಂ ನೆನೆವಲ್ಲಿಂ ಮುನ್ನ ತನತನಗೆ ತಂದಾರಾಧಿಸಿದ ಪೊಂಗಳಿಗೆ
 ಮೇರೆ ಇಲ್ಲದಿರೆ ಸರ್ವವಸ್ತು ಸನ್ನಿಧಾನ ಸಂಪನ್ನನಾಗಿ ಮಾಹೇಶ್ವರ ಕೋಟಿಗೆ
 ಮನ್ನಣೆ ಸಹಿತಾರೋಗಣೆಯಿತ್ತು ವಂಶವರ್ಧನನ ಪುರಂ ಮೊದಲಾಗಿ
 ತ್ರಿಮುರಾಂತಕ ದೇವರ ರಂಗಮಂಟಪಂಬರವರ್ಚನೆಯ ಮಂಟಪವಂ
 ನಿಮಿರ್ಚಿ ನಡುವೆಕಟ್ಟಿದ ಮೇಲ್ಕಟ್ಟಿನ ಹೊಕ್ಕುಳ ಪುಲ್ಲಿಯ ತೊಂಗಲ್ಲಳಂ
 ಪಚ್ಚೆಯ ಪಂಕ್ತಿಯ ಮೇಘ ವರ್ಣದ ವೀಧಿಯ ಹಂಸಾವಳಿಯ ಚೌಕದ
 ಲತಾವಳಿಯ ವೀದಿಯ ವೀದಿಯ ವಿಳಸಚ್ಚಂದ್ರಿಕಾ ಮಂಟಪದೊಳ್
 ಸಾಲ್ಗೊಂಡ ಗಣಕುಲಂ ಲಾಮಂಚದ ಕೀಲ್ಗಟ್ಟಂ ನೆಮ್ಮಿ ನಿಂದ ಪಿಡಿದೆಳೆ
 ಯಡಕೆಯ ಸಸಿಗಳ ಹೊದರ ಹೊಂಬಾಳೆಯ ಬಹಳ ಸಹಕಾರಂಗಳ
 ಈಳೆಯ ಹಣ್ಣು ತೆಕ್ಕೆಯ ಬಾಳೆಯ ಹಣ್ಣಿನಿಕ್ಕೆಯ ಮಧೂ ಫಲದ ಮಂತ
 ಣದ ನಾರಿಕೇಳದ ನೆರವಿಯ ಸರ್ವ ಫಲ ವಸ್ತು ಸಂತಾನಮಂ
 ಮಂಗಳ ದ್ರವ್ಯ ಸಕೀರ್ಣಮಾದ ಮೇಲ್ಕಟ್ಟಿನ ತಳದೊಳಾವುಜದ ಸಂಭ
 ಮದ ಆ ಪೂಜೆಯ ಮದ್ದಳೆಯ ಮಸಕದ ಕರಡೆಯ ಕಡುಪಿನ ಕೌಸಾಳ
 ದುರವಣಿಯ ತಾಳದ ತವಕದ ಮೇಳವಣಿಯ ಗಿರುಗಟಿಯ ಗಾಢದ
 ಬೊಂಬುಳೆಯ ಭರವಸದ ಕೊಂಬಿನ ಕೋಳಾಹಳದ ನಿತ್ಯ ಕೇಳಿಕೆಯ

$$11-1 \cdot 12+3=15$$

$$11-2 \quad 12+2=15$$